



33








॥ श्रीः ॥

विद्याभवन प्राच्यविद्या ग्रन्थमाला

१




श्रीकृष्णद्वैपायनव्यासप्रणीतं

# श्रीमद्देवीभागवतम्

( महापुराणम् )

साहित्यशास्त्रिणा

पण्डित-रामतेजपाण्डेयेन सम्पादितम्



Phone : 23 3391

Chaitanya Sanskrit Pratishthan,  
P. B. No. 2113,

58, U.A., Jewhar Nagar, Bungalow Road,

चौखम्बा विद्याभवन

चौक ( बनारस स्टेट बैंक भवन के पीछे )

पो० बा० नं० १०६९, वाराणसी



प्रकाशक

## चौखम्बा विद्याभवन

( भारतीय संस्कृति एवं साहित्य के प्रकाशक तथा वितरक )

चौक ( बनारस स्टेट बैंक भवन के पीछे )

पो० बा० नं० १०६९, वाराणसी २२१००१

दूरभाष : ६३०७६

सर्वाधिकार सुरक्षित

पुनर्मुद्रित १९८६

मूल्य १२५-००

अन्य प्राप्तिस्थान

## चौखम्बा सुरभारती प्रकाशन

के० ३७/११७, गोपालमन्दिर लेन

पो० बा० नं० ११२९, वाराणसी २२१००१

\*

## चौखम्बा संस्कृत प्रतिष्ठान

३८ यू. ए., जवाहरनगर, बंगलो रोड

पो० बा० नं० २११३

दिल्ली ११०००७

दूरभाष : २३६३९१

मुद्रक

श्रीजी मुद्रणालय

वाराणसी



## प्राक्कथनम्

भो भोः पुराणैकरसास्वादनलोलुपा विद्वांसः !

विदितमेवास्ति तत्रभवतां यद्भगवता श्रीकृष्णद्वैपायनव्यासेन श्रुतीनां सारमाकलय्य अष्टादश पुराणान्युपपुराणानि च रचितानि । तेष्वेकतममिदं श्रीमद्देवीभागवतम् । अत्र भगवत्याः पराशक्तेः प्रादुर्भावः तत्कृतदुष्टजन-संहारः शिष्टजनपालनं भक्तानां कठिनस्थितिषु च साहाय्यं बाहुल्येन वर्णितमस्ति । अतएवार्यधर्मावलम्बनामेतदग्रन्थरत्नं पठनश्रवणपूजनादिभिः सुसम्मानितं विद्यते । एतदतिरिक्तमाधुनिके समये यद्येतस्य वैज्ञानिकदृष्ट्या विद्वद्भिरनुसन्धानं क्रियेत तदा बहु लोकोपकारि तथ्यं सम्मुखीकर्तुं शक्यते । एतस्मिन् बहवो मन्त्रा बहूनि स्तोत्राणि कवचानि चैतादृशीनि सन्ति येषामुपयोगेन जनसाधारणानां बहवः उपकारा भवितुमर्हन्ति । आवश्यकताऽस्ति एतेषामनुसन्धानस्य । साम्प्रतं यदा भारते वर्षे अनेके रोगाः शोका मनस्तापाश्च विद्यन्ते । अत्रत्यानां जनानां मानसेषु नैकविधा अशान्तयः कोलाहलं कुर्वन्ति । आसुरीशक्तिसम्पन्नानामनेकेषां राष्ट्राणां मनःसु समग्रं विश्वमुदरसात्कर्तुं या ज्वाला धूधूकारेण समं समुज्जम्भते तस्या उपशमायापि देवीभागवते बह्व्यो युक्तयोऽनेके मन्त्राश्च लब्धुं शक्यन्ते । एतदग्रन्थरत्नस्य पठनश्रवणमननादैर्हलौकिकं पारलौकिक-मुद्धा स्वार्थस्य परमार्थस्य च साधनमनायासेन भवितुमर्हति । अद्यापि लौकिकं सुखं मानं सम्मानं च तृणवन्मन्यमाना बहवः शक्युपासका अलक्षितभावेन वर्तमाना आत्मानं सर्वप्राणिषु निवसन्तं परमात्मनं च स्तुवन्तः संसारेऽनिशं सुखसन्दोहं वर्षयन्ति ।



ग्रन्थस्यास्येदृशीमुपयोगितामवलोक्यैव मया भगवत्या दुर्गायाः प्रीतये  
तद्भक्तानां च सौलभ्याय प्रचुरधनव्ययेनासाधारणेन श्रमेण चास्य प्रकाशनं  
विहितम् । सावधानतया मुद्रणसंशोधनादिकरणेऽपि दृष्टिदोषवशाद्यदि  
काश्चित्त्रुटयो लभ्येरन् ताः संशोभ्यास्मान्कृतार्थीकुर्वन्तु तत्रभवन्तः—

धावतः स्वलनं क्वापि भवेदेव प्रमादतः ।

हसन्ति दुर्जनास्तत्र समादधति साधवः ॥

काशीधाम,  
गुरुपूर्णिमा  
सं० २०२६ }

भवतां वशंवदो  
रामतेज पाण्डेयः



# श्रीमद्देवीभागवतविषयानुक्रमणिका

## श्रीदेवीभागवतमाहात्म्ये

अध्यायः

पृष्ठम्

१. सूतशौनकादिसंवादे देवीभागवत-  
श्रवणप्रसंगादि तिहासकथनपुरः-  
सरं देवीभागवतमाहात्म्यवर्णनम् १
- २ श्रीकृष्णप्राप्त्यर्थं वसुदेवेन  
देवीभागवतनवाहपारायणश्रवणं  
तत्प्रभावेण जाम्बवद्विलप्रविष्टस्य  
कृष्णस्य पुनः प्राप्तिस्तदारभ्य  
देवीभागवतनवाहपारायणप्रवृत्तिः ३
- ३ स्कन्दागस्त्यसंवादः, तत्र स्कंदेन  
देवीभागवतमाहात्म्यकथनप्रस्तावे  
श्राद्धदेवमनुवृत्तान्तवर्णनम्, आ-  
द्धदेवेन पुत्रेच्छया यज्ञकरणम्,  
तत्फलया कन्येच्छया होतुः संकल्प-  
कल्पनायां परिवर्तनम्, होतुः संक-  
ल्पवैषम्येण कन्योत्पत्तिः, मुनितपः-  
प्रभावादिलाकन्यायाः पुरुषत्वे  
सुद्युम्ननामकरणम्, सुद्युम्नस्येला-  
वृतप्रवेशात्स्त्रीत्वप्राप्तिः, तस्य  
पुरुषत्वप्राप्तये वसिष्ठेन शिवप्रार्थ-  
नम्, शिवप्रसादात्तस्य मासांत-

अध्यायः

पृष्ठम्

- रितपुंस्त्वप्राप्तिः, ततश्च देवीस्तुत्या  
देव्याः सुप्रसन्नता, देव्याञ्जया  
वसिष्ठेन सुद्युम्नाय देव्याराधन-  
पुरःसरं देवीभागवतपुराणनवा-  
हश्रावणम्, तत्प्रभावेण च सु-  
द्युम्नस्याखण्डपुरुषत्वप्राप्तिः ७
- ४ देवीभागवतमाहात्म्यप्रसंगेन ऋ-  
तवाङ्मुनीतिहासवर्णनम्, तस्य  
मूर्खकुपुत्रप्राप्त्यातिविषण्णस्य ग-  
र्गवाक्येन रेवतीनक्षत्रशापपुरःसर-  
मम्बिकादेव्याराधनात्पुत्रस्य पा-  
ण्डित्यादिसुखावाप्तिः, ऋषिशापा-  
त्कुमुदाचले पतितस्य रेवतीनक्ष-  
त्रस्य तेजसः सकाशात्कन्यको-  
त्पत्तिः, प्रमुंचमहर्षिणा तस्या रेव-  
तीति नामकरणपुरःसरं पोषणम्,  
रेवता दुर्दमेन राज्ञा सह विवाहः,  
दुर्दमस्य राज्ञो महर्षिवाक्याद्देव्या-  
राधनाद्देवीभागवतनवाहपाराय-  
णाच्च रेवतनामकमनुपुत्रोत्पत्ति-  
पूर्वकं सौख्यलामवर्णनम् १०



अध्यायः पृष्ठम्

५ श्रीमद्देवीभागवतमहापुराणश्रवणस्य  
सविस्तरं विधिवर्णनम् १४

## प्रथमस्कन्धे

१ श्रीदेवीभागवतस्य महापुराण-  
त्वादिसिद्धान्तनिर्णयः, ग्रंथारंभे  
मंगलम्, ऋषीणां पुराणविषयकः

प्रश्नः १९

२ ग्रंथसंख्यानिरूपणम् २०

३ ससंख्यकपुराणाख्यानं तत्तद्युगीय-  
व्यासानुक्तयनञ्च २२

४ देवी सर्वोत्तमेति कथनं प्रसंगतः  
शुकजन्म च २४

५ देव्या महोत्कर्षः २७

६ मधुकैटभयोर्युद्धोद्योगः ३२

७ मधुकैटभमीतेन ब्रह्मणा परां बि-  
कायाः स्तुतिः ३४

८ आराध्यनिर्णयः ३७

९ विष्णुना मधुकैटभवधः ३९

१० शिवस्य वरदानम् ४३

११ बुधोत्पत्तिः ४४

१२ पुरुषस्य उत्पत्तिः ४८

१३ पुरुषस्य उर्वश्याश्च चरितम् ५१

१४ शुकस्योत्पत्तिः ५२

१५ शुकवैराग्यम् ५५

१६ शुकायैतत्पुराणोपदेशः ५८

१७ राजर्षेर्जनकस्य परीक्षार्थं शुकस्य  
मिथिलागमनम् ६०

अध्यायः पृष्ठम्

१८ शुकाय जनकोपदेशः ६३

१९ शुकस्य विवाहादिकम् ६६

२० शुकनिर्गमोत्तर व्यासकृत्योपवर्णनम् ६९

## द्वितीयस्कन्धे

१ व्यासजन्मवृत्तान्तवर्णनम् ७३

२ पराशरादासकन्योदरे व्यासस्य जन्म ७५

३ शंतनोर्गङ्गाया सह विवाहः ७८

४ वसूनामुत्पत्तिः ८०

५ शंतनुना सत्यवत्या वरणम् ८३

६ व्यासात्पुत्रत्रयोत्पत्तिः पांडवजन्म च ८६

७ पांडवानां कथानकं मृतानां दर्शनञ्च ८९

८ युदुकुलस्य नाशः, उत्तरासूनोर्वृत्तं च ९२

९ रुरुपुरावृत्तकथनपूर्वकं गुप्तगृहे  
राज्ञो वासः ९४

१० तक्षकद्विजयोः सभाषणं तक्षकेण  
राज्ञो दर्शनं च ९७

११ सर्पसत्राय बद्धपरिकरस्य जनमे-  
जयस्यास्तीकेन निवारणम् १००

१२ आस्तीकस्योद्भवो देवीभागवत-  
माहात्म्यं च १०३

## तृतीयस्कन्धे

१ भुवनेश्वरीनिर्णयः १०७

२ विमानेन ब्रह्मादीना गतिः १०९

३ विमानस्थैर्हरादिभिर्देवीदर्शनम् १११

४ विष्णुना कृतं देवीस्तोत्रम् ११३

५ तदूर्ध्वं हरस्तुतिर्ब्रह्मस्तुतिश्च ११६

६ ब्रह्मणे श्रीदेव्या उपदेशः ११९



अध्यायः	पृष्ठम्
७ तत्त्वनिरूपणम्	१२३
८ गुणानां रूपसंस्थानादि	१२५
९ पुनरपि गुणानां लक्षणमधिकृत्य नारदप्रश्नः	१२७
१० सत्यव्रतकथा	१२९
११ वाग्बीजोच्चारणात्सत्यव्रतस्य सिद्धिलाभः	१३२
१२ अम्बायज्ञविधिः	१३५
१३ अम्बिकामत्स्यविष्णुनानुष्ठानम्	१३८
१४ राजप्रश्नोत्तरं वैभववर्णनं च	१४०
१५ युधाजिद्वीरसेनयोर्युद्धम्	१४३
१६ युधाजितः सुदर्शनजिष्वांसया भरद्वाजाश्रमं प्रति गमनम्	१४६
१७ विश्वामित्रकथोत्तरं राजपुत्रस्य कामबीजप्राप्तिः	१४८
१८ काशिराजस्य स्वसुताविवाहो- द्योगः	१५१
१९ सुदर्शनेन सह राज्ञां स्वयंवरा- गमनम्	१५३
२० राजसंवादनवृत्तिपूर्वकं कन्याया बोधः	१५६
२१ राज्ञां कोलाहले कन्यासंमतस्य राज्ञः स्थानम्	१५९
२२ सुबाहोः कन्यया सुदर्शनविवाहः	१६२
२३ महारणे देव्या सुदर्शनस्य शत्रूणां व्यापादनम्	१६५
२४ देवीमहिमा काश्यां दुर्गावासश्च	१६७

अध्यायः	पृष्ठम्
२५ अंबिकातोषणं तत्पुरे देवी- स्थापनं च	१७०
२६ व्यासेन नवरात्रविधेरुपाय कथनम्	१७२
२७ कुमारिकाकथनम्	१७४
२८ रामायणकथाप्रश्नः	१७७
२९ रामशोकः	१७९
३० नारदेन व्रतकथनम्	१८१

चतुर्थस्कन्धे

१ श्रीकृष्णावतारविषयकः प्रश्नः	१८५
२ कर्मणो जन्मादिकारणत्वनिरू- पणम्	१८७
३ अदितेः शापकथनम्	१८९
४ जगतः स्थितिः	१९२
५ नारायणकथा	१९४
६ नराग्रजेन नारायणेनोर्वशीसृष्टिः	१९६
७ अहंकारावर्तनम्	१९९
८ प्रह्लादनारायणयोः समागमः	२०२
९ प्रह्लादनारायणयोर्युद्धम्	२०४
१० हरये भृगुणा शापदानम्	२०७
११ मंत्रलाभार्थं शुक्रस्य गमनं, शुक्र- मातुर्वधः, भृगुणा शुक्रमातुरुज्जी- वनम्	२०९
१२ इन्द्रेण जयंत्याः शुक्रसेवार्थं प्रेषणम्	२१२
१३ शुक्ररूपेण देवानां गुरुणा बृहस्पतिना दैत्यवंचना	२१४



अध्यायः पृष्ठम्

१४ दैत्यानां शुकसंप्राप्तिः	२१७
१५ देवदानवयोर्युद्धशान्तिः	२१९
१६ हरेर्नानावताराः	२२३
१७ सुरांगनानां नारायणाभ्रमगमनम्	२२४
१८ दुष्टराजन्यैर्भारिक्रांताया मेदिन्या ब्रह्माणं प्रति गमनम्	२२६
१९ देवैः शक्तिस्तवनम्	२२९
२० वासुदेवांशावतारकथाः	२३१
२१ देवक्याः सप्तपुत्राणां वधः	२३५
२२ देवानामंशावतरणम्	२३७
२३ श्रीकृष्णजन्मकथनम्	२४०
२४ श्रीकृष्णकथाः	२४२
२५ पराशक्तेः सर्वज्ञत्वकथनम्	२४५

## पंचमस्कन्धे

१ विष्णोरपेक्षया रुद्रस्य श्रद्धत्वम्	२४९
२ देवीमाहात्म्यवर्णनं महिषो- त्पत्तिश्च	२५१
३ देवैरेण सह समरोद्योगः	२५४
४ देवानां संसदि विमर्शः	२५६
५ देवसेनापराजयः	२५८
६ देवदानवयुद्धम्	२६१
७ पराभूतानां देवानां कैलास- गमनम्	२६३
८ जगदंबायाः पलाशसमिधां ज्वालयोत्पत्तिः	२६६
९ देवैर्महायुधैर्देव्यर्चनम्	२६९
१० रक्तबीजवृत्तसंवादकीर्तनम्	२७२

अध्यायः पृष्ठम्

११ महिषासुरसंसदि विमर्शानुसारं- ताम्रनाम्नो दूतस्य प्रेषणनिर्णयः	२७५
१२ ताम्रस्यागमनोत्तरं बाष्कल- दुर्मुखयोः प्रेषणम्	२७८
१३ देव्या बाष्कलदुर्मुखयोर्वधः	२८१
१४ ताम्रचिक्षुरयोर्वधः	२८३
१५ महारणेऽसिलोमादीनां निधनम्	२८५
१६ महिषासुरस्य देव्या संवादः	२८८
१७ मंदोदर्याः कथानकम्	२९०
१८ महिषासुरस्य वधः	२९३
१९ देवैः कृता महादेवीस्तुतिः	२९६
२० अन्तर्धानोत्तर वृत्तकथनम्	२९९
२१ शुम्भासुरकथा	३०१
२२ सुरकार्यार्थं परादेव्याः प्रादुर्भावः	३०४
२३ कौशिकीति प्रसिद्धाया देव्या गिरौ प्रादुर्भावः	३०७
२४ देवी-दूतसंवादः	३१०
२५ धूम्रलोचनवधः	३१३
२६ चंडमुंडयोः श्रीदेव्या सह युद्धम्	३१५
२७ रक्तबीजयुद्धम्	३१८
२८ रक्तबीजवधः शुंभस्य च युद्ध- विस्तारः	३२१
२९ रक्तबीजवधः शुंभस्य युद्धोद्योगः	३२३
३० निशुम्भवधः	३२६
३१ शुम्भासुरवधाभिता कथा	३२९
३२ राजवैश्ययोश्चरित्रम्	३३१
३३ भुवनसुंदर्या वर्णनम्	३३४



अध्यायः	पृष्ठम्
३४ राज्ञे तापसोपदेशः	३३८
३५ राजवैश्ययोर्देव्याः प्रत्यक्ष- दर्शनम्	३३९
<b>षष्ठस्कन्धे</b>	
१ वृत्रदैत्यवधकथा	३४२
२ त्रिशिरोवधवर्णनम्	३४६
३ तपोऽर्थं वृत्रस्य वनगमनम्	३४९
४ वृत्रस्य वरगर्वेण पराभूतानां देवानां शंकरसमीपे गमनम्	३५१
५ देवीस्तुत्या देवैर्वरप्राप्तिः	३५४
६ वृत्रदैत्यवधाश्रिता कथा	३५७
७ वासवस्य गुप्तवासो नहुषस्य चैद्रपदेऽभिषेकः	३६०
८ नहुषेण प्रार्थितायाः शच्याश्रिता, देवीप्रसादतस्तस्या इन्द्रदर्शनम्	३६३
९ नहुषस्याघःपातः	३६६
१० त्रिविधस्य कर्मणो रूपकथनम्	३६९
११ युगोद्भवानां धर्माणां कथनं सदसद्धर्मनिर्णयश्च	३७१
१२ तीर्थयात्राप्रसंगत आडीबकमहा- युद्धस्य वर्णनम्	३७४
१३ शुनःशेपकथांते युद्धस्य स्मरणम्	३७७
१४ मित्रावरुणापत्यत्वविस्तरः	३७९
१५ निमेर्देहांतरे गतिः हैहयानां कथा	३८२
१६ हैहयैर्भागवाणां वधः	३८५
१७ देवीकृपया भृगुवंशस्थितिः	३८७
१८ हैहयस्य कथा	३९०

अध्यायः	पृष्ठम्
१९ हरेरश्विन्यां जन्म	३९३
२० ह्यीजातस्य हरेः कथानकम्	३९५
२१ एकवीराभिषेचनोर्ध्वं वृत्तकथनम्	३९८
२२ एकावल्याः कथानकम्	४०१
२३ हैहयभूभृतः कालकेतुना सह महायुद्धम्	४०३
२४ विक्षेपशक्तिकथनम्	४०६
२५ व्यासेन स्वमोहोपपादनम्	४०९
२६ नारदेनापि तथाकरणम्	४११
२७ स्त्रीत्वं गतस्य नारदस्य विवाहः	४१४
२८ पुनरपि तस्यैव विस्तारः	४१६
२९ स्त्रीभावं गतस्य नारदस्य पुनः पुरुषत्वप्राप्तिः	४१८
३० हरिणा महामायाप्रभावकथनम्	४२१
३१ भगवतीध्यानादिकम्	४२३
<b>सप्तमस्कन्धे</b>	
१ सूर्यसोमोद्भवानां राक्षां कथारंभः	४२७
२ सूर्यसोमान्वयस्य विस्तारः	४२९
३ सुकन्यकायाः च्यवनाय प्रदानम्	४३२
४ सुकन्यादेवमिषजोरश्विनोः संवादः	४३५
५ अश्विनोः प्रसादजा च्यवनस्य युवावस्था	४३७
६ शर्यातिर्यशः	४४०
७ तत्राश्विनोः सोमपानम्	४४२
८ तद्वंशकथनम्	४४५
९ ककुत्स्थादीनामुत्पत्तिः	४४७
१० सत्यव्रतकथा	४५०



अध्यायः	पृष्ठम्
११ त्रिशंकोः कथानकम्	४५१
१२ त्रिशंकोः स्वर्गवासः	४५५
१३ हरिश्चन्द्रे नृपे सति त्रिशंकोर्वि- श्वामित्रेण समागमः	४५८
१४ हरिश्चन्द्रकथा	४६१
१५ राज्ञः पुत्रोत्सवः	४६३
१६ शुनःशेषवधाश्रया कथा	४६६
१७ विश्वामित्रेण शुनःशेषस्य मोचनम्	४६९
१८ हरिश्चन्द्रेण विश्वामित्रवैरम्	४७१
१९ हरिश्चन्द्रस्य राज्यविध्वंसः	४७४
२० नृपस्य दक्षिणादानयत्नः	४७७
२१ तत्कृतः शोकः	४७९
२२ हरिश्चन्द्रेणात्मविक्रयः	४८०
२३ चांडालेन हरिश्चन्द्रक्रयः	४८३
२४ हरिश्चन्द्रस्य चांडालगृहेवस्थानम्	४८६
२५ हरिश्चन्द्रस्य पुत्रभार्याकथा	४८७
२६ पत्नीमभिज्ञाय हरिश्चन्द्रस्य शोकः	४९१
२७ हरिश्चन्द्रस्य स्वर्गवासः	४९५
२८ शताक्षीमहिमा	४९७
२९ राजवार्तायाः प्रश्नः	५००
३० गौरीजन्म नानापीडोद्भवश्च	५०२
३१ पार्वत्या हिमालयाजन्म	५०६
३२ आत्मतत्त्वनिरूपणम्	५१०
३३ विश्वरूपदर्शनम्	५१२
३४ ज्ञानस्य मोक्षार्थत्वम्	५१४
३५ मंत्रसिद्धेः साधनम्	५१६
३६ ब्रह्मतत्त्वम्	५१९

अध्यायः	पृष्ठम्
३७ भक्तिमहिमा	५२०
३८ देव्या महोत्सवव्रतानि स्थानानि च	५२२
३९ भगवतीपूजनम्	५२४
४० ब्रह्मपूजाविधानम्	५२६

## अष्टमस्कन्धे

१ मनवे देव्या वरदानम्	५२९
२ वराहेण धरोद्धरणम्	५३१
३ मनुवंशवर्णनम्	५३३
४ प्रियव्रतकथानकम्	५३४
५ भूमण्डलस्य विस्तारः	५३५
६ देवीवर्णनं देव्युपास्तिश्च	५३६
७ मूलादूर्ध्वमहामायावर्णनम्	५३८
८ इलावृत्तवर्णनम्	५३९
९ वर्षातर्गतसेव्यसेवकत्वकथनम्	५४१
१० तत्र सेव्यसेवकरूपाणां वर्णनम्	५४३
११ वर्षातरे क्रमप्राप्ता सेव्यसेवकता	५४४
१२ द्वीपांतरसमाचारः	५४६
१३ शिष्टद्वीपसमाचारः	५४८
१४ लोकालोकगिरिव्यवस्था	५४९
१५ रवेर्गमनमाद्यादिप्रकाराः	५५०
१६ सोमादीनां गत्यनुसारेण विविध फलम्	५५२
१७ भ्रमण्डलसंस्थानम्	५५४
१८ राहुमण्डलं चंद्रसूर्योपरागश्च	५५५
१९ तलादिलोकानां वर्णनम्	५५६
२० तलातलस्थितिः	५५८



अध्याय	पृष्ठम्
२१ नरकस्वरूपम्	५५९
२२ पातकोपपादनम्	५६०
२३ अवशिष्टानां नरकाणां वर्णनम्	५६३
२४ देव्याराधनम्	५६४

**नवमस्कन्धे**

१ संक्षेपेण शक्तिवर्णनम्	५६७
२ पंचप्रकृतिसंभवः	५७३
३ देवतादिसृष्टिः	५७६
४ सरस्वतीस्तोत्रपूजादि	५७९
५ धर्मात्मजेन नारदाय सर- स्वतीमहास्तोत्रकथनम्	५८२
६ पृथ्वीलोके लक्ष्मीगंगाभार- तीनां जन्म	५८४
७ तासां शापोद्धारप्रकारः	५८७

४. ७. गंगादीनां समुत्पत्तिस्तासां कलौ  
वर्तनं च ५८९

१ शम्भुत्वत्तिप्रसंगतो भूमि- शक्तेः समुत्पत्तिः	५९३
१० धरादेव्या अपराधे कृते सति नरकादिफलप्राप्तिकथनम्	६९६
११ गंगोत्पत्तिः	५९७
१२ राधाकृष्णांगसंभवाया गंगाया गोलोके समुत्पत्तिः	६००
१३ जाह्नवी नारायणप्रिया जातेति वार्ता	६०३
१४ गंगाविण्णवोः परस्परसम्बन्धः	६०९
१५ तुल्यस्युपाख्यानप्रश्नः	६१०

अध्यायः	पृष्ठम्
१६ महालक्ष्म्याः राजग्रहे जन्म	६१२
१७ धर्मध्वजसुतायास्तुलस्याः कथा	६१४
१८ शंखचूडेन तुलस्याः संगतिः संवादश्च	६१७
१९ तयोर्विवाहानंतरं देवानां वैकुण्ठगमनम्	६२१
२० शंखचूडस्य देवैः सह संग्रामः	६२४
२१ शंखचूडमहेशयोर्युद्धम्	६२७
२२ समवाययुद्धारंभः	६३१
२३ जनार्दनेन शंखचूडस्य कवचहरणम्	६३३
२४ तुलसीसंगवर्णनं तन्माहात्म्यं च	६३५
२५ महामंत्रसहितं तुलसीपूजनम्	६३९
२६ सावित्र्याख्यानम्	६४१
२७ तस्या राजग्रहे जन्म	६४४
२८ अध्यात्मप्रश्नः	६४५
२९ दानधर्मफलम्	६४७
३० नानादानफलम्	६४९
३१ सावित्र्यैर्मूलशक्तिमहामंत्रदानम्	६५५
३२ पातकानां फलानि	६५५
३३ कुंडेषु ये पतन्ति तेषां लक्षणम्	६५७
३४ अवशिष्टानां कुंडानां कथनम्	६६१
३५ पुनरपि शिष्टानां कुंडानां कथनम्	६६५
३६ देवीभक्त्या यमपुरीनाशवार्ता	६६७
३७ नरककुण्डानां लक्षणम्	६६८
३८ देवीमहोत्कर्षः	६७३
३९ महालक्ष्म्याख्यानम्	६७६



श्रीमद्देवीभागवतविषयानुक्रमणिका

८

अध्यायः	पृष्ठम्
४० लक्ष्मीजन्मादेनारिदाय कथनम्	६७८
४१ शक्रस्य ब्रह्मलोकं प्रति गमनम्	६८२
४२ महालक्ष्म्यर्चनक्रमः	६८४
४३ स्वाहाशक्तोरुपाख्यानम्	६८७
४४ स्वधायाः समुपाख्यानम्	६९०
४५ दक्षिणाया उपाख्यानम्	६९१
४६ षष्ठीदेव्या उपाख्यानम्	६९५
४७ मंगलचंड्याः कथा	६९८
४८ मनसायाः कथास्तोत्रादि	७००
४९ सुरभ्याख्यानम्	७०७
५० राधाया दुर्गायाश्च चरित्रम्	७०८

दशमस्कन्धे

१ मनोः स्वायंभुवस्याख्यानम्	७१३
२ भगवत्या विन्ध्याद्रिगमनम्	७१४
३ विन्धेन भानुमार्गनिरोधः	७१६
४ वृषध्वजस्तुतिस्तस्मै वृत्तांत- कथनं च	७१७
५ देवकृतमहाविष्णुस्तोत्रम्	७१८
६ अगस्त्येन देवीप्रार्थनातो विन्ध्याद्रेर्वृद्धिकुण्ठनम्	७१९
७ मुनिना विन्ध्याद्रेर्वृद्धिरवस्तम्भः	७२०
८ स्वारोत्रिपस्य मनोः कथा	७२२
९ चाक्षुषस्य मनोः कथा	७२३
१० सावर्णेर्मनोः कथा	७२४
११ महाकालीचरितम्	७२५
१२ महालक्ष्मीमहासरस्वत्योश्चरितम्	७२७
१३ नवमादिमन्त्रां चरित्रवर्णनम्	७३१

अध्यायः

पृष्ठम्

एकादशस्कन्धे

१ प्रातःकृत्यम्	७३७
२ शौचादिविधिः	७३८
३ स्नानादिविधिः रुद्राक्षधारण- महिमा च	७४१
४ रुद्राक्षाणां बहुविधत्वकथनम्	७४३
५ जपमालाविधानम्	७४४
६ रुद्राक्षमहिमा	७४६
७ एकवक्त्रादिरुद्राक्षाणां वर्णनम्	७४८
८ भूतशुद्धिः	७५०
९ शिरोव्रतविधानम्	७५१
१० गौणभस्मादिवर्णनम्	७५२
११ तस्य त्रिविधत्व माहात्म्यं च	७५४
१२ भस्मधारणविस्तरः	७५५
१३ भस्मनो महिमा	७५६
१४ विभूतिधारणमाहात्म्यम्	७५८
१५ त्रिपुंड्रोर्ध्वपुंड्रयोर्महिमा	७६०
१६ संध्योपासनम्	७६१
१७ संध्यादिकृत्यम्	७६९
१८ पूर्णोपचारादिकथनम्	७७१
१९ मध्याह्नसंध्याकरणम्	७७३
२० ब्रह्मयज्ञादिकम्	७७४
२१ गायत्रीपुरश्चरणम्	७७६
२२ बलिबैश्वदेवादिकम्	७७९
२३ भोजनांते करणीयं तप्तकृच्छ्रा- दिलक्षणं च	७८०



अध्यायः	पृष्ठम्	अध्यायः	पृष्ठम्
२४ काम्यकर्मसंग्रहः प्रायश्चित्त- विधानं च	७८३	७ दीक्षाविधिः	७९९
द्वादशस्कन्धे		८ केनोपनिषत्कथा	८०५
१ गायत्र्याः ऋष्यादिकथनम्	७८७	९ गीतमशापेन ब्राह्मणानामन्य- देवतोपासनश्च	८०९
२ वर्णानां शक्त्यादिवर्णना	७८८	१० द्वीपवर्णनम्	८१३
३ जगन्मातुः कवचम्	७८९	११ पद्मरागादिनिमित्तिप्रकारवर्णनम्	८१७
४ गायत्रीहृदयम्	७९०	१२ चिन्तामणिगृहवर्णनम्	८२०
५ गायत्रीस्तोत्रम्	७९१	१३ जनमेजयेन देवीमखकरणम्	८२३
६ गायत्रीनामसहस्रम्	७९२	१४ उपसंहारः पुराणफलदर्शनं च	८२५

॥ इति ॥



## श्रीमद्देवीभागवतनवाहपारायणक्रमः

प्रथमदिने—आदितस्तृतीयस्कन्धस्याध्यायत्रयपर्यन्तम्	( पञ्चत्रिंशदध्यायाः ३५ )
द्वितीयदिने—चतुर्थस्कन्धस्याष्टमाध्यायान्तं यावत्	( पञ्चत्रिंशदध्यायाः ३५ )
तृतीयदिने—पञ्चमस्कन्धस्याष्टाध्यायान्तं यावत्	( पञ्चत्रिंशदध्यायाः ३५ )
चतुर्थदिने—षष्ठस्कन्धस्याष्टादशाध्यायपर्यन्तम्	( पञ्चत्रिंशदध्यायाः ३५ )
पञ्चमदिने—सप्तमस्कन्धस्याष्टादशाध्यायान्तम्	( एकत्रिंशदध्यायाः ३१ )
षष्ठदिने—अष्टमस्कन्धस्य सप्तदशाध्यायान्तम्	( एकोनचत्वारिंशदध्यायाः ३९ )
सप्तमदिने—नवमस्कन्धस्याष्टाविंशतितमाध्यायान्तम्	( पञ्चत्रिंशदध्यायाः ३५ )
अष्टमदिने—दशमस्कन्धस्य त्रयोदशाध्यायपर्यन्तम्	( पञ्चत्रिंशदध्यायाः ३५ )
नवमदिने—द्वादशस्कन्धस्यान्तं यावत्पारायणम्	( अष्टत्रिंशदध्यायाः ३८ )

इति नवाहपारायणक्रमः

## अथ श्रीमद्देवीभागवतेऽध्यायसंख्या

प्रथमस्कन्धे—विंशत्यध्यायाः	२०
द्वितीयस्कन्धे—द्वादशाध्यायाः	१२
तृतीयस्कन्धे—त्रिंशदध्यायाः	३०
चतुर्थस्कन्धे—पञ्चविंशत्यध्यायाः	२५
पञ्चमस्कन्धे—पञ्चत्रिंशदध्यायाः	३५
षष्ठस्कन्धे—एकत्रिंशदध्यायाः	३१
सप्तमस्कन्धे—चत्वारिंशदध्यायाः	४०
अष्टमस्कन्धे—चतुर्विंशत्यध्यायाः	२४
नवमस्कन्धे—पञ्चाशदध्यायाः	५०
दशमस्कन्धे—त्रयोदशाध्यायाः	१३
एकादशस्कन्धे—चतुर्विंशत्यध्यायाः	२४
द्वादशस्कन्धे—चतुर्दशाध्यायाः	१४

( सङ्कलनयाऽष्टादशाधिकत्रिंशततमा अध्यायाः ३१८ )



श्रीदुर्गादेव्यै नमः

# श्रीमद्देवीभागवतमाहात्म्यम्



सृष्टी या सर्गरूपा जगदवनविधौ पालिनी या च रौद्री  
संहारे चापि यस्या जगदिदमखिलं क्रीडनं याऽपराध्या ।  
पश्यन्ती मध्यमाऽथो तदनु भगवती वैखरीवर्णरूपा  
साऽस्मिन्द्वाचं प्रसन्ना विधिहरिगिरिशाराधिताऽलङ्करोतु ॥ १ ॥

नारायणं नमस्कृत्य नरं चैव नरोत्तमम् । देवीं सरस्वतीं व्यासं ततो जयमुदीरयेत् ॥ २ ॥

ऋषय ऊचुः

सूत जीव समा वह्निर्यस्त्वं श्रावयसीह नः । कथा मनोहराः पुण्या व्यासशिष्य महामते ॥ ३ ॥  
सर्वपापहरं पुण्यं विष्णोश्चरितमद्भुतम् । अवतारकथोपेतमस्माभिर्मन्त्रितः श्रुतम् ॥ ४ ॥  
शिवस्य चरितं दिव्यं भस्मरुद्राक्षयोस्तथा । सेतिहासं च माहात्म्यं श्रुतं तव मुखाम्बुजात् ॥ ५ ॥  
अधुना श्रोतुमिच्छामः पावनात्पावनं परम् । भुक्तिमुक्तिप्रदं नृणामनायासेन सर्वशः ॥ ६ ॥  
तत्त्वं ब्रूहि महाभाग येन सिद्ध्यन्ति मानवाः । कलावपि वरं त्वत्तो न विदुः संशयच्छिदम् ॥ ७ ॥

सूत उवाच

साधु पृष्ठं महाभागा लोकानां हितकाम्यया । सर्वशास्त्रस्य यत्सारं तन्नो वक्ष्याम्यशेषतः ॥ ८ ॥  
तावद्गर्जन्ति तीर्थानि पुराणानि व्रतानि च । यावन्न श्रूयते सम्यग्देवीभागवतं नरैः ॥ ९ ॥  
तावत्पापाटवी नृणां क्लेशदाऽदभ्रकण्टका । यावन्न परशुः प्राप्नो देवीभागवताभिधः ॥ १० ॥  
तावत्क्लेशावहं नृणामुपसर्गमहातमः । यावन्नैवोदयं प्राप्नो देवीभागवतोष्णगुः ॥ ११ ॥

ऋषय ऊचुः

सूत सूत महाभाग वद नो वदतांवर । कीदृशं तत्पुरायणं हि विधिस्तच्छ्रवणे चकः ॥ १२ ॥  
कतिभिर्वसिरेतच्छ्रोतव्यं किं च पूजनम् । कैर्मनवैः श्रुतं पूर्वं कान्कान्कामानवान्पुन्युः ॥ १३ ॥



## मृत उवाच

विष्णोरंशो मुनिर्जतिः सत्यवत्यां पराशरात् । विभज्य वेदांश्चतुरः शिष्यान्ध्यापयत्पुरा ॥१४॥  
 ब्राह्म्यानां द्विजबन्धूनां वेदेष्वनधिकारिणाम् । स्त्रीणां दुर्मेधसां नृणां धर्मज्ञानं कथं भवेत् ॥१५॥  
 विचार्येतत्तु मनसा भगवान्वादरायणः । पुराणं संहितां दध्यौ तेषां धर्मविधित्सया ॥१६॥  
 अष्टादश पुराणानि स कृत्वा भगवान्मुनिः । मामेवाध्यापयामास भारताख्यानमेव च ॥१७॥  
 देवीभागवतं तत्र पुराणं भोगमोक्षदम् । स्वयं तु श्रावयामास जनमेजयभूपतिम् ॥१८॥  
 पूर्वं यस्य पिता राजा परीक्षितक्षकाहिम् । संदष्टस्तस्य संशुद्धयै राजा भागवतं श्रुतम् ॥१९॥  
 नवभिर्दिवसैः श्रीमद्वेदेव्यासमुखाम्बुजात् । त्रैलोक्यमातरं देवीं पूजयित्वा विधानतः ॥२०॥  
 नवाहयज्ञे सम्पूर्णं परीक्षितपि भूपतिः । दिव्यरूपधरो देव्याः सालोक्यं तत्क्षणदागात् ॥२१॥  
 पितुर्दिव्यां गतिं राजा विलोक्य जनमेजयः । व्यासं मुनिं समभ्यर्च्य परां मुदमवाप ह ॥२२॥  
 अष्टादशपुराणानां मध्ये सर्वोत्तमं परम् । देवीभागवतं नाम धर्मकामार्थमोक्षदम् ॥२३॥

ये शृण्वन्ति सदा भक्त्या देव्या भागवतीं कथाम् ।

तेषां सिद्धिर्न दूरस्था तस्मात्संख्या सदा नृभिः ॥ २४ ॥

दिनमढं तदर्धं वा मुहूर्तं क्षणमेव वा । ये शृण्वन्ति नरा भक्त्या न तेषां दुर्गतिः क्वचित् ॥  
 सर्वयज्ञेषु तीर्थेषु सर्वदानेषु यत्फलम् । सकृत्पुराणश्रवणात्तत्फलं लभते नरः ॥२५॥  
 कृतादौ बहवो धर्माः कलौ धर्मस्तु केवलम् । पुराणश्रवणादन्यो विद्यते नापरो नृणाम् ॥२६॥  
 धर्माचारविहीनानां कलावल्पायुषां नृणाम् । व्यासो हिताय विदधे पुराणाख्यं सुधारसम् ॥२७॥  
 सुषां पिवन्नेक एव नरः स्यादजरामरः । देव्याः कथामृतं कुर्यात्कुलमेवाजरामरम् ॥२८॥  
 मासानां नियमो नात्र दिनानां नियमोऽपि न । सदा मेव्यं सदा सेव्यं देवीभागवतं नरैः ॥२९॥  
 आश्विने मधुमासे वा तपोमामे शुचौ तथा । चतुर्षु नवरात्रेषु विशेषात्फलदायकम् ॥३०॥  
 अतो नवाहयज्ञोऽयं सर्वस्मात्पुण्यकर्मणः । फलाधिकप्रदानेन प्रोक्तः पुण्यप्रदो नृणाम् ॥३१॥

ये दुर्हृदः पापरता विमूढा मित्रद्रुहो वंदविनिदकाश्च ।

हिंसारता नास्तिकमार्गमुक्ता नवाहयज्ञेन पुनन्ति ते कलौ ॥ ३३ ॥

परस्वदाराहणेतिऽलुब्धा ये वै नराः कल्मषभारभाजः ।

गोदेवताब्राह्मणभक्तिहीना नवाह्यज्ञेन भवन्ति शुद्धाः ॥ ३४ ॥

तपोभिरुपैर्व्रततीर्थसेवनैर्दानैर्निरनैर्कनियमैर्मर्त्यैश्च ।

हर्तव्यैर्यच्च फलेन लभ्यते नवाहयज्ञेन तदाप्यते नृणाम् ॥ ३५ ॥



तथा न गङ्गा न गया न काशी न नैमिषं नो मथुरा न पुष्करम् ।

पुनाति सद्यो वदरीवनं नो यथा हि देवीमल्ल एष विप्राः ॥ ३६ ॥

अतो भागवतं देव्याः पुराणं परतः परम् । धर्मार्थकाममोक्षाणामुत्तमं साधनं मतम् ॥ ३७ ॥

आश्विनस्य सिते पक्षे कन्याराशिगते रवौ । महाष्टम्यां समभ्यर्च्य हैकसिंहासनस्थितम् ॥ ३८ ॥

देवीप्रीतिपदं भक्त्या श्रीभागवतपुस्तकम् । दद्याद्विप्राय योग्याय स देव्याः पदवीं लभेत् ॥ ३९ ॥

देवीभागवतस्यापि श्लोकं श्लोकाढ्यमेव वा । भक्त्या यश्च पठेन्नित्यं स देव्याः प्रीतिभागभवेत् ॥ ४० ॥

उपसर्गभवं घोरं महामारीसमुद्भवम् । उत्पातानखिलान्श्रवापि हन्ति श्रवणमात्रतः ॥ ४१ ॥

बालप्रहृष्टं यच्च भूतप्रेतकृतं भयम् । देवीभागवतस्यास्य श्रवणाद्याति दूरतः ॥ ४२ ॥

यस्तु भागवतं देव्याः पठेद्भक्त्या शृणोति वा ।

धर्ममर्थं च कामं च मोक्षं च लभते नरः ॥ ४३ ॥

श्रवणाद्वसुदेवोऽस्य प्रसेनान्वेषणे गतम् । चिरायितं प्रियं पुत्रं कृष्णं लब्ध्वा मुमोद ह ॥ ४४ ॥

य एतां शृणुयाद्भक्त्या श्रीमद्भागवतीं कथाम् । भुक्तिं मुक्तिं स लभते भक्त्या यश्च पठेदिमाम् ॥ ४५ ॥

अपुत्रो लभते पुत्रं दरिद्रो धनवान्भवेत् । रोगी रोगात्प्रमुच्येत श्रुत्वा भागवतामृतम् ॥ ४६ ॥

बन्ध्या वा काकबन्ध्या वा मृतवत्सा च याङ्गना । देवीभागवतं श्रुत्वा लभेत्पुत्रं चिरायुषम् ॥ ४७ ॥

पूजितं यद्गृहे नित्यं श्रीभागवतपुस्तकम् । तद्गृहं तीर्थभूतं हि वसतां पापनाशकम् ॥ ४८ ॥

अष्टम्यां वा चतुर्दश्यां नवम्यां भक्तिसंयुतः । यः पठेच्छृणुयाद्वापि स सिद्धिं लभते पराम् ॥ ४९ ॥

पठन्निवृजो वेदविदग्रणीर्भवेद्बाहुप्रजातो धरणीपतिः स्यात् ।

वैश्यः पठन्वित्तसमृद्धिमेति गृध्रोऽपि शृण्वन्स्वकृतोत्तमः स्यात् ॥ ५० ॥

इति श्रीस्कन्द पुराणे मानसखण्डे देवीभागवतमाहात्म्ये प्रथमोऽध्यायः ॥ १ ॥



## अथ द्वितीयोऽध्यायः

ऋषय ऊचुः

वसुदेवो महाभागः कथं पुत्रमवाप्तवान् । प्रसेनः कुत्र कृष्णेन भ्रमताऽन्वेषितः कथम् ॥ १ ॥

विधिना केन कस्माच्च देवोभागवतं श्रुतम् । वसुदेवेन सुमते वद सूत कथामिमाम् ॥ २ ॥

सूत उवाच

सत्राजिद्भोजवंशीयो द्वारवत्यां सुखं वसन् । सूर्यस्याराधने युक्तो भक्तश्च परमः सखा ॥ ३ ॥

अथ कालेन कियता प्रसन्नः सविताऽभवत् । स्वलोकं दर्शयामास तद्भक्त्या प्रणयेन च ॥ ४ ॥



तस्मै प्रतीतस्य भगवान्स्वमंतकमणिं ददौ । स तं विभ्रन्मणिं कण्ठे द्वारकामाजगाम ह ॥५॥  
दृष्ट्वा तं तेजसा भ्रान्ता मत्वादित्यं पुरोकसः । कृष्णमूचूः समभ्येत्य सुधर्मयामवस्थितम् ॥६॥  
एष आयाति सविता दिदृक्षुस्त्वां जगत्पते । श्रुत्वा कृष्णस्तु तद्वाचं प्रहस्योवाच संसदि ॥७॥

सविता नैष भो बालाः सत्राजिन्मणिना ज्वलन् ।

स्वमन्तकेन चायाति भांस्वदत्तेन भास्वता ॥ ८ ॥

अथ विप्रान्समाहूय स्वस्तिवाचनपूर्वकम् । प्रावेशयत्समभ्यर्च्य सत्राजिस्त्वगृहे मणिम् ॥९॥  
न तत्र मारी दुर्भिक्षं नोपसर्गभयं क्वचित् । यत्रास्ते स मणिर्नित्यमष्टभारसुवर्णदः ॥१०॥

अथ सत्राजितो भ्राता प्रसेनो नाम कर्हिचित् ।

कण्ठे बद्ध्वा मणिं सद्यो हयमारुह्य संधवम् ॥ ११ ॥

मृगयार्थं वनं यातस्तमद्राक्षीन्मृगाधिपः । प्रसेनं सहयं हत्वा सिंहो जग्राह तं मणिम् ॥१२॥  
जाम्बवानृक्षराजोऽथ दृष्ट्वा मणिधरं हरिम् । हत्वा च तं बिलद्वारि मणिं जग्राह वीर्यवान् ॥१३॥

स तं मणिं स्वपुत्राय क्रीडनार्थमदात्प्रभुः ।

अथ चिक्रीड वालोऽपि मणिं संप्राप्य भास्वरम् ॥ १४ ॥

प्रसेनेऽनागते चाथ सत्राजित्पर्यतप्यत । न जाने केन निहतः प्रसेनो मणिमिच्छता ॥१५॥  
अथ लोकमुखोद्गीर्णा विद्वदन्ती पुरेऽभवत् । कृष्णेन निहतो नूनं प्रसेनो मणिलिप्सुना ॥१६॥  
स तं शुश्राव कृष्णोपि दुर्यशो लिप्तमात्मनि । माण्डुं तत्तस्य पदवीं पुरोकोभिः सहागमत् ॥१७॥  
गत्वा स विपिनेऽपश्यत्प्रसेनं हरिणा हतम् । ययौ मृगेन्द्रमन्विष्यन्नसृग्बिद्वंकिताध्वना ॥१८॥

अथ कृष्णो हतं सिंहं बिलद्वारि बिलोक्य च । उवाच भगवान्वाचं कृपया पुरवासिनः ॥१९॥  
तिष्ठच्च यूयमत्रैव यावदागमनं मम । प्राविशामि बिलं त्वेत्तन्मणिहारकलब्धये ॥२०॥

तथेत्युक्त्वा तु ते तस्थुस्तत्रैव द्वारकौकसः । जगामांतबिलं कृष्णो यत्र जाम्बवतो गृहम् ॥२१॥  
नृक्षराजसुतं दृष्ट्वा कृष्णो मणिधरं तदा । हर्तुमैच्छन्मणिं तावद्वात्री चुक्रोश भीतवत् ॥२२॥

श्रुत्वा धार्त्रीरवं सद्यः समागत्यर्थक्षराद् तदा । युयुधे स्वामिना साकमविश्राममर्हनिशम् ॥२३॥  
एवं त्रिनवरात्रं तु महद्युद्धमभूत्तयोः । कृष्णागमप्रतीक्षास्ते तस्थुर्द्वारि पुरोकसः ॥२४॥

द्वादशाहं ततो भीत्या प्रतिजग्मुर्निजालयम् । तत्र ते कथयामासुर्वृत्तांतं सर्वमादितः ॥२५॥  
सत्राजितं शपंतस्ते सर्वे शोकाकुला भृशम् । वासुदेवो महाभागः श्रुत्वा पुत्रस्य तां कथाम् ॥२६॥

मुमोह सपरीवारस्तदा परमया शुचा । चिन्तयामास बहुधा कथं श्रेयो भवेन्मम ॥२७॥  
अथाजगाम भगवान्देवर्षिर्ब्रह्मलोकतः । उत्थाय तं प्रणम्यासौ वसुदेवोऽभ्यपूजयत् ॥२८॥

नारदोऽनामकं पृष्ट्वा वासुदेवं महामतिम् । प्रपच्छ च यदुश्रेष्ठं किं चित्तयसि तद्वद ॥२९॥



वसुदेव उवाच

पुत्रो मेऽतिप्रियः कृष्णः प्रसेनान्वेषणाय तु । पीरैः साकं वनं गत्वा निहतं तं तदैक्षत ॥३०॥  
प्रसेनघातकं दृष्ट्वा विलङ्घारे मृतं हरिम् । द्वारि पौरानधिष्ठाय बिलांतर्गतवान्स्वयम् ॥३१॥

बहवो दिवसा याता नायात्यद्यापि मे सुतः ।

अतः शोचामि तद् ब्रूहि येन लप्स्ये सुतं मुने ॥ ३२ ॥

नारद उवाच

पुत्रप्राप्त्यै यदुश्रेष्ठ देवोमाराधयामिक्वाम् । तस्या आराधनेनैव सद्यः श्रेयो ह्यवाप्स्यसि ॥३३॥

वसुदेव उवाच

भगवन्का हि सा देवी किंप्रभावा महेश्वरी । कथमाराधनं तस्या देवप्रे कृपया वद ॥३४॥

नारद उवाच

वसुदेव महाभाग शृणु संक्षेपतो मम ।

देव्या माहात्म्यमनुलं को वक्तुं विस्तरान्धमः ॥ ३५ ॥

या सा भगवती नित्या सच्चिदानन्दरूपिणी । परात्परतरा देवी यया व्याप्तमिदं जगत् ॥३६॥  
यदाराधनतो ब्रह्मा सुजतीदं चराचरम् । यां च स्तुत्वा विनिर्मुक्तो मधुकैटभजाद्भयात् ॥३७॥  
विष्णुर्यत्कृपया विश्वं विभर्ति भगवानिदम् । रुद्रः संहर्ते यस्याः कृपापांगनिरीक्षणात् ॥३८॥  
संतारबन्धहेतुर्या सैव मुक्तिप्रदायिनी । सा विद्या परमा देवी सैव सर्वेश्वरेश्वरी ॥३९॥  
नवरात्रविधानेन सम्पूज्य जगदंशिकाम् । नवाहोभिः पुराणं च देव्या भागवतं शृणु ॥४०॥  
यस्य श्रवणमात्रेण सद्यः पुत्रमवाप्स्यसि । भुक्तिर्मुक्तिर्न दूरस्था पठतां शृण्वतां नृणाम् ॥४१॥  
इत्युक्तो नारदेनासौ वसुदेवः प्रणम्य तम् । उवाच परया प्रोत्था नारदं मुनिसत्तमम् ॥४२॥

वसुदेव उवाच

भगवंस्तव वाक्येन संस्मृतं वृत्तमात्मनः । श्रूयतां तच्च वक्ष्यामि देवीमाहात्म्यसंभवम् ॥४३॥  
पुरा नभोगिरा कंसो देवक्यष्टमर्गभतः । ज्ञात्वात्ममृत्युं पापो मां सभार्या न्यरुणद्भिया ४४॥  
कारागारेऽहमवसं देवक्या सह भार्यया । जातं जातं समवधीत्पुत्रं कंसोऽपि पापकृत् ॥४५॥  
षट् पुत्रा निहतास्तेन तदा शोकाकुला भृशम् । अतप्यद्देवकी देवी नक्तं दिवसनिन्दिता ॥४६॥  
तदाऽहं गर्गमाहूय मुनिं तत्त्वाऽभिपूज्य च । निवेद्य देवकीदुष्प्रमदोचं पुत्रकाम्यया ॥४७॥  
भगवन्करुणासिन्धो यादवानां गुरुर्भवान् । आयुष्मत्पुत्रसंप्राप्तिसाधनं वद मे मुने ॥४८॥



ततो गर्गः प्रसन्नात्मा मामुवाच दयानिधिः ।

वसुदेव महाभाग शृणु तत्साधनं परम् ॥ ४९ ॥

या सा भगवती दुर्गा भक्तदुर्गतिहारिणी । तामाराधय कल्याणीं सद्यः श्रेयो ह्यवाप्स्यसि ५० ॥  
यदाराधनतः सर्वे सर्वाङ्कामानवान्पुनः । न किञ्चिद्दुर्लभं लोके दुर्गार्चनवतां नृणाम् ॥ ५१ ॥  
इत्युक्तोऽहं मुदा युक्तः सभार्यो मुनिपुङ्गवम् । प्रणम्य परया भक्त्या प्राबोचं विहिताञ्जलिः ॥ ५२ ॥

वसुदेव उवाच

यद्यस्ति भगवन्प्रीतिर्नयि ते करुणानिधे । तदा पुरा मदर्थे त्वं समाराधय चण्डिकाम् ॥ ५३ ॥  
निरुद्धः कंसगेहेऽहं न किञ्चित्कर्तुमुत्सहे । अतस्त्वमेव दुःखाब्धेर्मान्मुद्धर महामते ॥ ५४ ॥  
इत्युक्तस्तु मया प्रीतः प्रोवाच मुनिपुङ्गवः । वसुदेव तव प्रीत्या करिष्यामि हितं तव ॥ ५५ ॥  
अथ गर्गमुनिः प्रीत्या मया संप्राथितोऽगमत् । आरिराधयिषुर्दुर्गां विध्याद्रि ब्राह्मणैः सह ॥ ५६ ॥  
तत्र गत्वा जगद्धात्रीं भक्ताभीष्टप्रदायिनीम् । आराधयामास मुनिर्जपपाठपरायणः ॥ ५७ ॥  
यतः समाप्ते नियमे वागुवाचाशरीरिणी । प्रसन्नाऽहं मुने कार्यसिद्धिस्तव भविष्यति ॥ ५८ ॥  
भूभारहरणार्थाय मया संप्रेषितो हरिः । वसुदेवस्य देवक्यां स्वांशेनावतरिष्यति ॥ ५९ ॥  
कंसभीत्या तमादाय बालमानकदुर्दुभिः । प्रापयिष्यति सद्यस्तु गोकुले नन्दवेश्मनि ॥ ६० ॥  
यशोदातनयां नीत्वा स्वगृहे कंसभूभुजे । दास्यत्यथ च तां हंतुं कंस आक्षेप्यति क्षितौ ॥ ६१ ॥  
सा तद्धस्ताद्विनिर्गत्य सद्यो दिव्यवपुर्दरा । मदंशभूता विध्याद्री करिष्यति जगद्धितम् ॥ ६२ ॥  
इति तद्वचनं श्रुत्वा प्रणम्य जगदम्बिकाम् । गर्गो मुनिः प्रसन्नात्मा मथुरामगमत्पुरीम् ॥ ६३ ॥  
वरदानं महादेव्या गगर्चार्यसुखावहम् । श्रुत्वा सभार्यः संप्रीतः परां मुदमथागमत् ॥ ६४ ॥  
तदारम्य परं जाने देवीमाहात्म्यमुत्तमम् । अधुनापि हि देवर्षे श्रुतं तव मुखांबुजात् ॥ ६५ ॥  
अतो भागवतं देव्यास्त्वमेव श्रावय प्रभो । मद्भाग्यादेव देवर्षे संप्राप्तोऽसि दयानिधे ॥ ६६ ॥  
वसुदेववचः श्रुत्वा नारदः प्रीतस्मानसः । सुदिने शुभनक्षत्रे कथारंभमथाकरोत् ॥ ६७ ॥  
कथाविघ्नविघातार्थं द्विजा जेपुर्नवाक्षरम् । मार्कण्डेयपुराणोक्तं पेटुर्देव्याः स्तवं तथा ॥ ६८ ॥  
प्रथमस्कंधमारम्य श्रीनारदमुखोद्गतम् । शुश्राव वसुदेवश्च भक्त्या भागवतामृतम् ॥ ६९ ॥  
नवमेऽह्नि कथापूर्तौ पुस्तकं वाचकं तथा । प्रसन्नः पूजयामास वसुदेवो महामनाः ॥ ७० ॥  
अथ तत्र विलस्यातः कृष्णजांबवतोमृधे । कृष्णमुष्टिविनिष्पातश्लथाङ्गो जांबवानभूत् ॥ ७१ ॥  
अथागतस्मृतिः सो हि भगवंतं प्रणम्य च । उवाच परया भक्त्या स्वापराधं क्षमापयन् ॥ ७२ ॥  
ज्ञातोऽसि रघुवर्यस्त्वं यद्रोषात्सरितां पतिः । क्षोभं जगाम लंकां च रावणः सानुगो हतः ॥ ७३ ॥



### श्रीमद्देवीभागवतमाहात्म्ये अध्यायः ३

स एवासि भवान्कृष्ण महोरात्म्यं क्षमस्व भोः । ब्रूहि यत्करणीयं मे मृत्योऽहं तव सर्वथा ॥७४॥  
श्रुत्वा जांबवतो वाचमब्रवीज्जगदीश्वरः । मणिहेतोरिह प्राप्ता वयमृक्षपते बिलम् ॥७५॥

ऋक्षराजस्ततः प्रीत्या कन्यां जाम्बवतीं निजाम् ।

ददौ कृष्णाय संपूज्य स्यमंतकर्मणि तथा ॥ ७६ ॥

स तां पत्नीं समादाय मणिं कंठे तथा दधत् । अभिमंत्र्यर्क्षराजञ्च प्रतस्थे द्वारकां प्रति ॥७७॥  
कथासमाप्तिदिवसे वसुदेव उदारधीः । ब्राह्मणान्भोजयामास दक्षिणाभिरतोषयत् ॥७८॥  
आशीर्वादं प्रयुञ्जाना द्विजा यत्समये हरिः । आजगाम क्षणे तस्मिन्पत्न्या सह मणिं दधत् ॥७९॥  
भार्यया सहितं कृष्णं वसुदेवपुरोगमाः । दृष्ट्वा हर्षाभ्रपूर्णाक्षिः समवापुः परां मुदम् ॥८०॥  
देवर्षिनारदश्चायं कृष्णायमनर्हपितः । आमंत्र्य वसुदेवं च कृष्णो ब्रह्मसभां ययौ ॥८१॥

हरिचरितमिदं यत्कीर्तितं दुर्यशोघ्नं पठति विमलभक्त्या शुद्धचित्तः शृणोति ।

स भवति सुखपूर्णः सर्वदा सिद्धिकामो जगति च वपुषोऽन्ते मुक्तिमार्गं लभेच्च ॥८२॥

इति श्रीस्कन्दपुराणे मानसखण्डे देवीभागवतमाहात्म्ये द्वितीयोऽध्यायः ॥ २ ॥

### अथ तृतीयोऽध्यायः

सूत उवाच

अथेतिहासमन्यच्च शृणुध्वं मुनिसत्तमाः । देवीभागवतस्यास्य माहात्म्यं यत्र गीयते ॥१॥  
एकदा कुंभयोनिस्तु लोपामुद्रापतिर्मुनिः । गत्वा कुमारमभ्यर्च्य पप्रच्छ विविधाः कथाः ॥२॥  
स तस्मै भगवान्स्कन्दः कथयामास भूरिशः । दानतीर्थव्रतादीनां माहात्म्योपचिताः कथाः ॥३॥  
वाराणस्याश्च माहात्म्यं मणिकर्णोभवं तथा । गंगायाश्चापि तीर्थानां वर्णितं बहुविस्तरम् ॥४॥  
श्रुत्वाय स मुनिः प्रीतः कुमारं भूरिवर्चसम् । पुनः पप्रच्छ लोकानां हिताय कुंभसंभवः ॥५॥

अगस्त्य उवाच

भगवंस्तारकाराते देवीभागवतस्य तु । माहात्म्यश्रवणे तस्य विधिं चापि वद प्रभो ॥६॥  
देवीभागवतं नाम पुराणं परमोत्तमम् । त्रैलोक्यजननी साक्षाद्गीयते यत्र शाश्वती ॥७॥

स्कन्द उवाच

श्रीभागवतमाहात्म्यं को वक्तुं विस्तरात्क्षमः । शृणु संक्षेपतो ब्रह्मन्कथयिष्यामि सांप्रतम् ॥८॥  
या नित्या सच्चिदानन्दरूपिणी जगदम्बिका । साक्षात्समाश्रिता यत्र भुक्तिमुक्तिप्रदायिनी ॥९॥  
अतस्तद्वाङ्मयी मूर्तिर्देवीभागवते मुने । पठनाच्छ्रवणाद्यस्य न किञ्चिदिह दुर्लभम् ॥१०॥



आसीद्विवस्वतः पुत्रः श्राद्धदेव इति श्रुतः । सोऽनपत्योऽकरोद्विष्टं वसिष्ठानुमतो नृपः ॥११॥  
 होतारं प्रार्थयामास श्राद्धाऽथ दयिता मनोः । कन्या भवतु मे ब्रह्मंस्तथोपायो विधीयताम् ॥१२॥  
 मनसा चिन्तयन्होता कन्यामेवाजुहोद्विवः । ततस्तद्वधभिचारेण कन्येला नाम चाभवत् ॥१३॥  
 अथ राजा सुतां दृष्ट्वा प्रोवाच विमना गुरुम् । कथं सङ्कल्पवैषम्यमिह जातं प्रभो तव ॥१४॥  
 तच्छ्रुत्वा स मुनिर्दिव्यौ ज्ञात्वा होतुर्व्यतिक्रमम् । ईश्वरं शरणं यात इलायाः पुंस्त्वकाम्यया ॥१५॥  
 मुनेस्तपःप्रभावाच्च परेशानुग्रहात्तथा । पश्यतां सर्वलोकानामिला पुरुषतामगात् ॥१६॥  
 गुरुणा कृतसंस्कारः सुद्युम्नोऽथ मनोः सुतः । निधिर्वभूव विद्यानां सरितामिव सागरः ॥१७॥  
 अथ कालेन सुद्युम्नस्तारुण्यं समवाप्य च । मृगयार्थं वनं यातो हयमारुह्य सैन्धवम् ॥१८॥  
 वनाद्वनान्तरं गच्छन्बहु वभ्राम सानुगः । दैवादधस्ताद्वेमाद्रेः स कुमारो वनं ययौ ॥१९॥  
 कस्मिंश्चित्समये यत्र भार्ययाऽपर्णया सह । अरमद्देवदेवस्तु शङ्करो भगवान्मुदा ॥२०॥  
 तदा तु मुनयस्तत्र शिवदर्शनलालसाः । आजग्मु रथ तान्दृष्ट्वा गिरिजा व्रीडिताऽभवत् ॥२१॥  
 रममाणौ तु तौ दृष्ट्वा गिरिशौ संशितव्रताः । निवृत्ता मुनयो जम्बुवैकुण्ठनिलयं तदा ॥२२॥

प्रियायाः प्रियमन्विच्छञ्छिवोऽरण्यं शशाप ह ।

अद्यारम्य विधेद्योऽत्र पुमान् योपिद्भवेदिति ॥ २३ ॥

तत आरम्य तं देशं पुरुषा वर्जयन्ति हि । तत्र प्रविष्टः सुद्युम्नो बभूव प्रमदोत्तमा ॥२४॥  
 स्त्रीभूतानुगानश्च वडवां वीक्ष्य विस्मितः । अथ सा सुन्दरी योपा विचचार वने वने ॥२५॥  
 एकदा सा जगामाथ बुधस्याश्रमसन्निधौ । दृष्ट्वा तां चारुसर्वाङ्गीं पीनोन्नतपयोधराम् ॥२६॥  
 विबोर्षी कुन्ददशनां सुमुखीमुत्पलेक्षणाम् । अनङ्गशरविदाङ्गश्रकमे भगवान्बुधः ॥२७॥  
 सापि तं चकमे सुभ्रूः कुमारं सोमनन्दनम् । ततस्तस्याश्रमेऽवात्सीद्रममाणा बुधेन सा ॥२८॥  
 अथ कालेन कियता पुरुरवसमात्मजम् । स तस्यां जनयामास मित्रावरुणसंभवः ॥२९॥  
 अथ वर्षेषु यातेषु कदाचित्सा बुधाश्रमे । स्मृत्वास्वं पूर्ववृत्तान्तं दुःखिता निर्जगाम ह ॥३०॥  
 गुरोरथाश्रमं गत्वा वसिष्ठस्य प्रणम्य तम् । निवेद्य वृत्तं शरणं ययौ पुंस्त्वमभीप्सती ॥३१॥  
 वसिष्ठो ज्ञातवृत्तांतो गत्वा कैलासपूर्वतम् । संपूज्य शंभुं तुष्टाव भक्त्या परमया युतः ॥३२॥

वसिष्ठ उवाच

नमो नमः शिवायास्तु शंकराय कपर्दिने । गिरिजाद्विज्जदेहाय नमस्ते चंद्रमौलये ॥३३॥  
 मृडाय सुखदात्रे ते नमः कैलासवासिने । नीलकण्ठाय भक्तानां भुक्तिमुक्तिप्रदायिने ॥३४॥  
 शिवाय शिवरूपाय प्रपन्नभयहारिणे । नमो वृषभवाहाय शरण्याय परात्मने ॥३५॥  
 ब्रह्मविष्ण्वीशरूपाय सर्गस्थितिलयेषु च । नमो देवाधिदेवाय वरदाय पुरारये ॥३६॥



यज्ञरूपाय यजतां फलदाने नमो नमः । गंगाधराय सूर्येन्दुशिखिनेत्राय ते नमः ॥३७॥  
एवं स्तुतः स भगवान्प्रादुरासीज्जगत्पतिः । वृषारूढोऽम्बिकोपेतः कोटिसूर्यसमप्रभः ॥३८॥  
रजताचलसंकाशस्त्रिनेत्रश्चंद्रशेखरः । प्रणतं परितुष्टात्मा प्रोवाच मुनिसत्तमम् ॥३९॥

### श्रीभगवानुवाच

वरं वरय विप्रर्षे यत्ते मनसि वर्तते । इत्युक्तस्तं प्रणम्येलापुंस्त्वमर्थयन्मुनिः ॥४०॥  
अथ प्रसन्नो भगवानुवाच मुनिसत्तमम् । मासं पुमान्स भविता मासं नारी भविष्यति ॥४१॥  
इति प्राप्य वरं शंभोर्महर्षिर्जगदम्बिकाम् । वरदानोन्मुखीं देवीं प्रणनाम महेश्वरीम् ॥४२॥  
कोटिचंद्रकलाकान्तिं सुस्मितां परिपूज्य च । तुष्टाव भक्त्या सततमिलायाः पुंस्त्वकाम्यया ४३॥  
जय देवि महादेवि भक्तानुग्रहकारिणि । जय सर्वसुराराध्ये जयानंतगुणालये ॥४४॥  
नमो नमस्ते देवेशि शरणागतवत्सले । जय दुर्गे दुःखहंत्रि दुष्टदैत्यनिपूदिनि ॥४५॥  
भक्तिगम्ये महामाये नमस्ते जगदम्बिके । संसारसागरोत्तारपीतीभूतपदाम्बुजे ॥४६॥  
ब्रह्मादयोऽपि विबुधास्त्वत्पादांबुजसेवया । विश्वसर्गस्थितिलयप्रभुत्वं समवाप्नुयुः ॥४७॥  
प्रसन्ना भव देवेशि चतुर्वर्गप्रदायिनि । कस्त्वां स्तोतुं क्षमो देवि केवलं प्रणतोऽस्म्यहम् ४८॥  
एवं स्तुता भगवती दुर्गा नारायणी परा । भक्त्या वसिष्ठमुनिना प्रसन्ना तत्क्षणादभूत् ॥४९॥  
तदोवाच महादेवी प्रणतातिहरी मुनिम् । सुद्युम्नभवनं गत्वा कुरु भक्त्या मदर्चनम् ॥५०॥  
सुद्युम्नं श्रावय प्रीत्या पुराणं मत्प्रियंकरम् । देवीभागवतं नाम नन्नाहोभिर्द्विजोत्तम ॥५१॥  
श्रवणादेव सततं पुंस्त्वमस्य भविष्यति । इत्युक्त्वा च तिरोधानं गच्छतः स्म शिवेश्वरी ॥५२॥  
वसिष्ठस्तां दिशं नखा समागत्याश्रमं निजम् । समाहूय च सुद्युम्नं देव्याराधनमादिशत् ॥५३॥  
आश्विनतस्य सिते पक्षे संपूज्य जगदंत्रिकां । नवरात्रविधानेन श्रावयामास भूपतिम् ॥५४॥  
श्रुत्वा भक्त्यापि सुद्युम्नः श्रीमद्भागवतामृतम् । प्रणम्याभ्यर्च्य च गुह्यं लेभे पुंस्त्वं निरंतरम् ५५॥  
राज्यासनेऽभिषिक्तस्तु वसिष्ठेन महर्षिणा । सुव शशास घर्मेण प्रजाश्चैवानुरंजयन् ॥५६॥  
ईजे च विविधैर्यज्ञैः संपूर्णवरदक्षिणैः । पुत्रेषु राज्यं संदिश्य प्राप देव्याः सलोकताम् ॥५७॥

इति कथितमशेषं सेतिहासं च विप्रा यदि पठति सुभक्त्या मानवो वा शृणोति ।

स इह सकलकामान्प्राप्य देव्याः प्रसादात्परममृतमथान्ते याति देव्याः सलोकम् ॥५८॥

इति श्रीस्कन्दपुराणे मानसखण्डे देवीभागवतमाहात्म्ये तृतीयोऽध्यायः ॥ ३ ॥



## अथ चतुर्थोऽध्यायः

सूत उवाच

इति श्रुत्वा कथां दिव्यां विचित्रां कुंभसंभवः । शुश्रूषुः पुनराहेदं विशालं विनयान्वितः ॥१॥

अगस्त्य उवाच

देवसेनापते .देव .विचित्रेयं. श्रुता कथा । पुनरन्यच्च माहात्म्यं वद .भागवतस्य मे ॥२॥

स्कन्द उवाच

मित्रावरुणसंभूत .मुने ऋणु कथामिमाम् । यत्रैकदेशमहिमा प्रोक्तो भागवतस्य तु ॥३॥  
 वर्ण्यते धर्मविस्तारो गायत्रीमधिकृत्य च । गायत्र्या महिमा यत्र तद्भागवतमिष्यते ॥४॥  
 भगवत्या इदं यस्मात्तस्माद्भागवतं विदुः । ब्रह्मविष्णुशिवाराध्या परा भगवती हि सा ॥५॥  
 ऋतवागिति विख्यातो मुनिरासीन्महामतिः । तस्य पुत्रोऽभवत्काले गण्डान्ते पौष्णभान्तिमे ॥६॥  
 स तस्य जातकर्मादि क्रियाश्चक्रे यथाविधि । चूडोपनयनादींश्च संस्कारानपि सोऽकरोत् ॥७॥  
 यत आरभ्य जातोऽसी पुत्रस्तस्य माहात्मनः । तत एवाय स मुनिः शोकरोगाकुलोऽभवत् ॥८॥  
 रोषलोभपरीतात्मा तथा मातापि तस्य च । बहुरागादिता नित्यं शुचा दुःखीकृता भृशम् ॥९॥  
 ऋतवाक्स मुनिश्चिन्तामवाप भृशदुःखितः । किमेतत्तत्कारणं जातं पुत्रो मेऽत्यंतदुर्मतिः ॥१०॥  
 कस्यचिन्मुनिपुत्रस्य बलात्पत्नीं जहार च । मेने शिक्षां पितुर्नासी न च मातुर्विमूढधीः ॥११॥  
 ततो विषण्णचित्तस्तु ऋतवागब्रवीदिदम् । अपुत्रता वरं नृणां न कदाचित्कुपुत्रता ॥१२॥  
 पितृन्कुपुत्रः स्वर्गताम्रिरये पातयत्यपि । यावज्जीवेत्सदा पित्रोः केवलं दुःखदायकः ॥१३॥  
 पित्रोर्दुःखाय धिग्जन्म कुपुत्रस्य च पापिनः । सुहृदां नोपकाराय नापकाराय वैरिणाम् ॥१४॥  
 घन्यास्ते मानवा लोके सुपुत्रो यद्गृहे स्थितः । परोपकारशीलश्च पितुर्मातुः सुखावहः ॥१५॥  
 कुपुत्रेण कुलं नष्टं कुपुत्रेण हतं यशः । कुपुत्रेणेह चामुत्र दुःखं निरययातनाः ॥१६॥  
 कुपुत्रेणान्वयो नष्टो जन्म नष्टं कुभार्यया । कुभोजनेन दिवसः कुमित्रेण सुखं कुतः ॥१७॥

स्कन्द उवाच

एवं दुष्टस्य पुत्रस्य दुष्टैराचरणैर्मुनिः । तप्यमानोऽनिशं काले गत्वा गर्गमपृच्छत् ॥१८॥

ऋतवागुवाच

भगवंस्त्वामहं प्रष्टुमिच्छामि वद तत्प्रभो ।

ज्योतिःशास्त्रस्य चाचार्यं पुत्रदौःशील्यकारणम् ॥१९॥

गुरुभूषया वेदा अधीता विधिवन्मया । ब्रह्मचारिव्रतं तीर्त्वा विवाहो विधिवत्कृतः ॥२०॥



भार्यया सह गार्हस्थ्यधर्मश्चानुष्ठितोऽनिशम् । पञ्चयज्ञविधानं च मयाऽकारि यथाविधि ॥२१॥  
नरकाद्विम्यता विप्र न तु कामसुखेच्छया । गर्भाधानं च विधिवत्पुत्रप्राप्त्यै मया कृतम् ॥२२॥  
पुत्रोऽयं मम दोषेण मातुर्दोषेण वा मुने । जातो दुःखावहः पित्रोर्दुःशीलो बंधुशोकदः ॥२३॥  
एतन्निश्चयं वचनं गर्गाचार्यो मुनेस्तदा । विचार्य सर्वं तद्धेतुं ज्योतिर्विद्वाचमब्रवीत् ॥२४॥

### गर्ग उवाच

मुने नैवापराधस्ते न मातुर्न कुलस्य च । रेवत्यंतं तु गण्डान्तं पुत्रदौःशील्यकारणम् ॥२५॥  
दुष्टे काले यतो जन्म पुत्रस्य तव भो मुने । तेनैव तव दुःखाय नान्यो हेतुर्मनागपि ॥२६॥  
तद्दुःखशांतये ब्रह्मअगतां मातरं शिवाम् । समाराधय यत्नेन दुर्गा दुर्गतिनाशिनीम् ॥२७॥  
गर्गस्य वचनं श्रुत्वा ऋतवाक् क्रोधमूर्च्छितः । रेवतीं तु शशापासी व्योम्नः पततु रेवती ॥२८॥  
वत्ते शापे तु तेनाथ पूष्णो भं च पपात खात् । कुमुदाद्री भासमानं सर्वलोकस्य पश्यतः ॥२९॥  
ख्यातो रेवतकश्चाभूत्तत्पातात्कुमुदाचलः । अतीव रमणीयश्च ततःप्रभृति सोऽप्यभूत् ॥३०॥

दत्त्वा शापं च रेवत्यै गर्गोक्तविधिना मुनिः ।

समाराध्याविकां देवीं सुखसौभाग्यभागभूत् ॥३१॥

### स्कन्द उवाच

रेवत्यृक्षस्य यत्तेजस्तस्माज्जाता तु कन्यका । रूपेणाप्रतिमा लोके द्वितीया श्रीरिवामवत् ॥३२॥  
अथ तां प्रमुचः कन्यां रेवतीकांतिसंभवाम् । दृष्ट्वा नाम चकारास्या रेवतीति मुदा मुनिः ॥३३॥  
निन्येऽथ स्वाश्रमे चैनां पोषयामास धर्मतः । ब्रह्मर्षिः प्रमुचो नाम कुमुदाद्री मुतामिव ॥३४॥

अथ कालेन च प्रौढां दृष्ट्वा तां रूपशालिनीम् ।

स मुनिश्चिन्तयामास कोऽस्या योग्यो वरो भवेत् ॥३५॥

बहुधाऽन्वेषयंस्तस्या नाससादोचितं पतिम् । ततोऽग्निशालां संविश्य मुनिस्तुष्टाव पावकम् ॥३६॥  
कन्यावरं तदाशंसत्प्रीतस्तमपि हव्यवाद् । धर्मिष्ठो बलवान्वीरः प्रियवागपराजितः ॥३७॥  
दुर्दमो भविता भर्ता मुनेऽस्याः पृथिवीपतिः । इति श्रुत्वा वचो वल्लेः प्रसन्नोभून्मुनिस्तदा ॥३८॥  
दैवादाखेटकन्याजातत्क्षणादागतो नृपः । दुर्दमो नाम मेघावी तस्याश्रमपदं मुनेः ॥३९॥  
पुत्रो विक्रमशीलस्य बलवान् वीर्यवत्तरः । कालिन्दीजठरे जातः प्रियव्रतकुलोद्भवः ॥४०॥  
मुनेराश्रममाविश्य तमदृष्ट्वा महामुनिम् । आमन्त्र्य तां प्रिये चेति रेवतीं पृष्ठवान्नृपः ॥४१॥

### राजोवाच

महर्षिर्भगवानस्मादाश्रमात्त्व गतः प्रिये । तत्पादौ द्रष्टुमिच्छामि वद कल्याणि तत्त्वतः ॥४२॥



## कन्योवाच

अग्निशालामुपगतो महाराज महामुनिः । निश्चक्रामाश्रमात्पूर्णं राजाप्याकर्ण्य तद्वचः ॥४३॥  
 तथाऽग्निशालाद्वारस्थं राजानं दुर्दमं मुनिः । राजलक्षणसंयुक्तमपश्यत्प्रश्रयानतम् ॥४४॥  
 प्रणनाम च तं राजा मुनिः शिष्यमुवाच ह । गौतमानीयतामर्घ्यमर्घ्ययोग्योऽस्ति भूपतिः ॥४५॥  
 आगतश्चिरकालेन जामातेति विशेषतः । इत्युक्त्वार्घ्यं ददौ तस्मै सोऽपि जग्राह चिन्तयन् ॥४६॥  
 मुनिरासनमासीनं गृहीतार्घ्यं च भूपतिम् । आशाभिरभिनन्दाय कुशलं चाप्यपृच्छत ॥४७॥  
 अपि तेऽनामयं राजन्वले कोशे सुहृत्सु च । भृत्येऽमात्ये पुरे देशे तथात्मनि जनाधिप ॥४८॥  
 भार्याऽस्ति ते कुशलिनी यतः सान्नैव तिष्ठति । अतो न पृच्छाम्यस्यास्ते चान्यासां कुशलं वद ॥

## राजोवाच

भगवंस्त्वत्प्रसादेन सर्वत्रानामयं मम । एतत्कुतूहलं ब्रह्मन्मद्भार्या काऽत्र विद्यते ॥५०॥

## ऋषिरुवाच

रेवती नाम ते भार्या रूपेणाप्रतिमा भुवि । विद्यतेऽत्र कथं पत्नीं तां न वेत्सि महीपते ॥५१॥

## राजोवाच

सुमद्राद्यास्तु या भार्या मम सन्ति गृहे विभो । जानामि तास्तु भगवन्न वै जानामि रेवतीम् ॥५२॥

## ऋषिरुवाच

प्रियेति सांप्रतं राजस्त्वयोक्ता या महामते । सा विस्मृता क्षणादेव या ते श्लाघ्यतमा प्रिया ॥

## राजोवाच

त्वयोक्तं यन्मृषा तन्नो तथैवामन्त्रिता मया । मुने दुष्टो न मे भावः कोपं मा कर्तुमर्हसि ॥५४॥

## ऋषिरुवाच

राजघ्नक्तं त्वया सत्यं न भावो दूषितस्तव । बह्विना प्रेरितेनेत्यं भवता व्याहृतं वचः ॥५५॥

अद्य पृष्टो मया बह्विः कोऽस्या भर्ता भविष्यति ।

तेनोक्तं दुर्दमो राजा भविताऽस्याः पतिर्ध्रुवम् ॥५६॥

तदादत्स्व मया दत्तामिमां कन्यां महीपते । प्रियेत्यामन्त्रिता पूर्वं मा विचारं कुरुष्व भोः ॥५७॥

श्रुत्वैतत्सोऽभवत्तूष्णीं चिन्तयन्मुनिभाषितम् । वैवाहिकं विधिं तस्य मुनिः कर्तुं समुद्यतः ॥५८॥

अथोद्यतं विवाहाय दृष्ट्वा कन्याऽब्रवीन्मुनिम् । रेवत्यृक्षे विवाहो मे तात कर्तुं त्वमर्हसि ॥५९॥

## ऋषिरुवाच

वत्से विवाहयोग्यानि संत्यन्यर्क्षाणि भूरिशः । रेवत्यां कथमुद्राहः पोष्णभं न दिवि स्थितम् ॥६०॥



कन्योवाच

रेवत्यृक्षं विना कालो ममोद्वाहोचितो न हि । अतः संप्रार्थयाम्येतद्विवाहं पौष्णमे कुरु ॥६१॥

ऋषिरुवाच

ऋतवाङ्मुनिना पूर्वं रेवतीभं निपातितम् । भान्तरे चेन्न ते प्रीतिर्विवाहः स्यात्कथं तव ॥६२॥

कन्योवाच

तपः किं तप्तवानेक ऋतवागेव केवलम् । भवता किं तपो नेदृक्तं वाक्कायमानसैः ॥६३॥

जगत्स्रष्टुं समर्थस्त्वं वेद्यचहं ते तपोबलम् । रेवत्यृक्षं दिवि स्थाप्य ममोद्वाहं पितः कुरु ॥६४॥

ऋषिरुवाच

एवं भवतु भद्रं ते यथैव त्वं ब्रवीषि माम् । त्वत्कृते सोममार्गेऽहं स्थापयाम्यद्यं पौष्णभम् ॥६५॥

स्कन्द उवाच

एवमुक्त्वा मुनिस्तूर्णं पौष्णभं स्वतपोबलात् । यथापूर्वं तथा चक्रे सोममार्गे घटोद्भव ॥६६॥

रेवतीनाम्नि नक्षत्रे विवाहविधिना मुनिः । रेवतीं प्रददौ राज्ञे दुर्दमाय महात्मने ॥६७॥

कृत्वा विवाहं कन्याया मुनी राजानमब्रवीत् । किं तेऽभिलषितं वीर वद तत्पूरयाम्यहम् ॥६८॥

राजोवाच

मनोः स्वायंभुवस्याहं वंशे जातोऽस्मि हे मुने । मन्वन्तराधिपं पुत्रं त्वत्प्रसादाच्च कामये ॥६९॥

मुनिरुवाच

यद्येषा कामना तेऽस्ति देव्या आराधनं कुरु । भविष्यत्येव ते पुत्रो मनुर्मन्वंतराधिपः ॥७०॥

देवीभागवतं नाम पुराणं यत्तु पंचमम् । पंचकृत्वस्तु तच्छ्रुत्वा लप्स्यसेऽभिमतं सुतम् ॥७१॥

रेवत्या रेवतो नाम पंचमो भविता मनुः । वेदविच्छास्त्रतत्त्वज्ञो धर्मवानपराजितः ॥७२॥

इत्युक्तो मुनिना राजा प्रणम्य मुदितो मुनिम् । भार्यया सह मेधावी जगाम नगरं निजम् ॥७३॥

पितृपैतामहं राज्यं चकार स महामतिः । पालयामास धर्मात्मा प्रजाः पुत्रानिवोरसान् ॥७४॥

एकदा लोमशो नाम महात्मा मुनिरागतः । प्रणिपत्य तमम्यर्च्य प्राञ्जलिश्चाब्रवीन्नृपः ॥७५॥

राजोवाच

भगवंस्त्वत्प्रसादेन श्रोतुमिच्छामि भो मुने । देवीभागवतं नाम पुराणं पुत्रलिप्सया ॥७६॥

श्रुत्वा वाचं प्रजाभर्तुः प्रीतः प्रोवाच लोमशः । धन्योऽसि राजंस्ते भक्तिर्जाता त्रैलोक्यमातरि ॥७७॥

सुरासुरनराराध्या या परा जगदम्बिका । तस्यां चेद्भक्तिरूपज्ञा कार्यसिद्धिर्भविष्यति ॥७८॥

अतस्त्वां श्रावयिष्यामि श्रीमद्भागवतं नृप । यस्य श्रवणमात्रेण न किञ्चिदपि दुर्लभम् ॥७९॥

इत्युक्त्वा सुदिने ब्रह्मन्कथारंभमथाकरोत् । पंचकृत्वः स शुश्राव विधिवद्भार्यया सह ॥८०॥



समाप्तिदिवसे राजा पुराणं च मुनि तथा । पूजयामास धर्मात्मा मुदा परमया युतः ॥८१॥  
 हुत्वा नवार्णमंत्रेण भोजयित्वा कुमारिकाः । बाडवांश्च सपत्नीकान्दक्षिणाभिरतोषयत् ॥८२॥  
 अथ कालेन कियता भगवत्याः प्रसादतः । गर्भं दधार सा राज्ञी लोककल्याणकारकम् ॥८३॥  
 पुण्येऽथ समये प्राप्ते ग्रहैः सुस्थानसंगतैः । सर्वमंगलसंपन्ने रेवती सुपुत्रे सुतम् ॥८४॥  
 श्रुत्वा पुत्रस्य जननं स्नात्वा राजा मुदान्वितः । स सुवर्णाभिसा चक्रे जातकर्मदिकाः क्रियाः ॥८५॥  
 यथाविधि च दानानि दत्त्वा विप्रानतोषयत् । कृतोपनयनं राजा सांगान्वेदानपाठयत् ॥८६॥  
 सर्वविद्यानिधिर्जाती धर्मिष्ठोऽस्त्रविदां वरः । धर्मस्य वक्ता कर्त्ता च रैवतो नाम वीर्यवान् ॥८७॥  
 नियुक्तवानथ ब्रह्मा रैवतं मानवे पदे । मन्वन्तराधिपः श्रीमान्गां शशास स धर्मतः ॥८८॥  
 इत्थं देव्याः प्रभावोऽयं संक्षेपेणोपवर्णितः । पुराणस्य च माहात्म्यं को वक्तुं विस्तरात्क्षमः ॥८९॥

### सूत उवाच

कुम्भयोनिस्तु माहात्म्यं विधिं भागवतस्य च । श्रुत्वा कुमारं चाभ्यर्च्य स्वाश्रमं पुनराययौ ॥९०॥  
 इदं मया भागवतस्य विप्रा माहात्म्यमुक्तं भवतां समक्षम् ।  
 शृणोति भक्त्या पठतीह भोगान्भुक्त्वाऽखिलान्मुक्तिमुपैति चांते ॥९१॥  
 इति श्रीस्कन्दपुराणे मानसखण्डे श्रीदेवीभागवतमाहात्म्ये चतुर्थोऽध्यायः ॥ ४ ॥

### अथ पञ्चमोऽध्यायः

#### शृणु उवाच

सूत सूत महाभाग श्रुतं माहात्म्यमुत्तमम् । अधुना श्रोतुमिच्छामः पुराणश्रवणे विधिम् ॥१॥

#### सूत उवाच

श्रूयतां मुनयः सर्वे पुराणश्रवणे विधिम् । नराणां शृण्वतां येन सिद्धिः स्यात्सार्वकामिकी ॥२॥  
 आदौ दैवज्ञमाहूय मुहूर्तं कल्पयेत्सुधीः । आरभ्य शुचिमासं तु मासपट्कं शुभावहम् ॥३॥  
 हस्ताश्विमूलपुष्यक्षे ब्रह्ममंत्रेन्दुवैष्णवे । सत्तिथौ शुभवारे च पुराणश्रवणं शुभम् ॥४॥

गुरुभाद्रेद४वेदा४ब्ज१शरां५गा६ब्धि४गुणैः४क्रमात् ।

धर्मातिरिन्दिराप्राप्तिः कथासिद्धिः परं सुखम् ॥ ५ ॥

पीडाऽथ भूपतिभयं ज्ञानप्राप्तिः क्रमात्फलम् । पुराणश्रवणे चक्रं शोधयेच्छिवभाषितम् ॥६॥  
 अथवा प्रीतये देव्या नवरात्रचतुष्टये । शृणुयादन्यमासेऽपि तिथिवारैर्शोधिते ॥७॥  
 संभारं तादृशं कार्यं विवाहादौ च यादृशम् । नवाहयज्ञे चाप्यस्मिन्विधेयं यत्नतो बुधैः ॥८॥  
 सहाया बहवः कार्या दम्भलोभविवर्जिताः । चतुराश्च वदान्याश्च देवीभक्तिपरा नराः ॥९॥



प्रेष्या यत्नेन वार्तेयं देशे देशे जने जने । आगन्तव्यमिहावश्यं कथा देव्या भविष्यति ॥१०॥  
सौराश्च गाणपत्याश्च शैवाः शाक्ताश्च वैष्णवाः । सर्वेषामपि सेव्येयं यतो देवाः सशक्तयः ॥११॥  
श्रीमद्देवीभागवतपीमूपरसलोलुपैः । आगन्तव्यं विशेषेण कथार्थं प्रेमतत्परैः ॥१२॥

ब्राह्मणाद्याश्च ये वर्णाः स्त्रियश्चाश्मिणस्तथा ।

सकामाश्चापि निष्कामाः पातव्यं तैः कथामृतम् ॥१३॥

नावकाशः कदाचित्स्यान्नवाहश्चवणेऽपि तैः । आगन्तव्यं यथाकालं यज्ञे पुण्या क्षणस्थितिः ॥१४॥  
विनयेनैव कर्त्तव्यमेवमाकारणं नृणाम् । आगतानां च कर्त्तव्यं वासस्थानं यथोचितम् १५॥  
कथास्थानं प्रकर्त्तव्यं भूमौ मार्जनपूर्वकम् । लेपनं गोमयेनाथ विशालायां मनोरमम् ॥१६॥  
कार्यस्तु मण्डपो रम्यो रंभास्तंभोपशोभितः । वितानमुपरिष्ठात्तु पताकाध्वजराजितः ॥१७॥  
वक्तुश्चैवासनं दिव्यं सुखास्तरणसंयुतम् । रचितव्यं प्रयत्नेन प्राङ्मुखं वाप्युदङ्मुखम् ॥१८॥  
यथोचितानि कुर्वीत श्रोतृगणमासनानि च । नृणां चैवाथ नारीणां कथाश्चवणहेतवे ॥१९॥  
वाग्मी दांतश्च शास्त्रज्ञो देव्याराधनतत्परः । दयालुनिस्पृहो दक्षो धीरो वक्तोत्तमो मतः ॥२०॥  
ब्रह्मण्यो देवताभक्तः कथारसपरायणः । उदारोऽलोलुपो नम्रः श्रोता हिंसादिवर्जितः ॥२१॥  
पाखण्डनिरतो लुब्धः स्त्रैणो धर्मध्वजस्तथा । निष्ठुरः क्रोधनो वक्ता देवीयज्ञे न शस्यते ॥२२॥  
संशयच्छेदनायैकः पण्डितश्च तथागुणः । श्रोतृबोधकृदव्यग्रः कार्यो वक्तुः सहायकृत् ॥२३॥  
मुहूर्त्तं दिवसादवगन्तुः श्रोतादिभिर्जनैः । कर्त्तव्यं क्षौरकर्मादि ततो नियमकल्पनम् ॥२४॥  
अरुणोदयवेलायां स्नायाच्छीघ्रं विधाय च । संध्या तर्पणकार्यं च नित्यं संक्षेपतश्चरेत् ॥२५॥  
कथाश्चवणयोग्यं त्वसिद्धये गाश्च दापयेत् । समस्तविघ्नहर्तारमादौ गणपतिं यजेत् ॥२६॥  
कलशांश्चापि संस्थाप्य पूजयेत्तत्र दिग्भवान् । वटुकं क्षेत्रपालं च योगिनीमार्तुकास्तथा ॥२७॥  
तुलसीं चापि संपूज्य ब्रह्मन्विष्णुं च शंकरम् । नवाक्षरेण मनुना पूजयेज्जगदम्बिकाम् ॥२८॥  
सर्वोपचारैः संपूज्य श्रीभागवतपुस्तकम् । श्रीदेव्या वाङ्मयीं भूतिं यथावच्छोभनाक्षरम् २९॥  
कथाविघ्नोपशान्त्यर्थं वृणुयात्तं च वाडवान् । जाप्यो नवार्णमंत्रस्तैः पाठयः सप्तशतीस्तवः ३०॥  
प्रदक्षिणमस्कारान्कृत्वा तं स्तुतिमाचरेत् । कात्यायनि महामाये भवानि भुवनेश्वरि ॥३१॥  
मंसारसागरे मग्नं मामुद्धर कृपामये । ब्रह्मविष्णुशिवाद्याये प्रसीद जगदंबिके ॥३२॥  
मनोभिलषितं देवि वरं देहि नमोऽस्तु ते । इति संप्रार्थ्य शृणुयात्कथां नियतमानसः ॥३३॥

वक्तां चापि संपूज्य व्यासबुद्ध्या तदात्मवान् ।

माल्यालंकारवस्त्राद्यैः संभूष्य प्रार्थयेच्च तम् ॥३४॥

गर्वशास्त्रेतिहासज्ञं व्यासरूपं नमोऽस्तु ते । कथाचंद्रोदयेनांतस्तमःस्तोमं निराकुरु ॥३५॥



नदग्ने तु नवाहान्तं कर्तव्या नियमास्तदा । विप्रादीनुपवेश्यादौ संपूज्योपविशेत्स्वयम् ॥३६॥  
 श्रोतव्यं सावधानेन चतुर्वर्गफलाप्तये । गृहपुत्रकलत्रासधनचिन्तामपास्य च ॥३७॥  
 सूर्योदयं समारम्य किञ्चित्सूर्येऽवशेषिते । मुहूर्त्तमात्रं विश्रम्य मध्याह्ने वाचयेत्सुधीः ॥३८॥  
 मलमूत्रजयायैषां लघु भोजनमिष्यते । हविष्यान्नं वरं भोज्यं सकृदेव कथार्थिना ॥३९॥  
 अथवा स्यात्फलाहारी पयोभुग्वा घृताशनः । यथा स्यान्न कथाविघ्नस्तथा कार्यं विचक्षणैः ४०॥  
 कथाश्रवणनिष्ठानां वक्ष्यामि नियमं द्विजाः । ब्रह्मविष्णुमहेशानां मध्ये ये भेददर्शिनः ॥४१॥  
 देवीभक्तिविहीना ये पाखण्डा हिंसकाः खलाः ।  
 विप्रद्रुहो नास्तिका ये न ते योग्याः कथाश्रवे ॥४२॥

ब्रह्मस्वहरणे लुब्धाः परदारधनेषु च । देवस्वहरणे तेषां नाधिकारः कथाश्रवे ॥४३॥  
 ब्रह्मचारी च भूशायी सत्यवक्ता जितेन्द्रियः । कथासमाप्ती भुञ्जीत पत्रावल्यां यतात्मवान् ४४॥  
 वृत्तांकं च कलिलं च तैलं च द्विदलं मधु । दग्धमन्नं पर्युषितं भावदुष्टं त्यजेद्ब्रती ॥४५॥  
 आमिषं च मसूरास्रमुदक्या दृष्टमेव च । रसोनं मूलकं हिंगुं पलांडुं गृञ्जनं तथा ॥४६॥  
 कूष्माण्डनलिकाशाकं न भुञ्जीत कथाव्रती । कामं क्रोधं मदं लोभं दंभं मानं च वर्जयेत् ॥४७॥  
 विप्रध्नुष्यतितन्नात्यश्वपाकयवनात्यजैः । उदक्यथा वेदवाह्यैर्न वदेद्यः कथाव्रती ॥४८॥  
 वेदगोगुरुविप्राणां स्त्रीराज्ञां महतां तथा । देवानां देवभक्तानां न निदां शृणुयादपि ॥४९॥  
 विनयं चार्जवं शौचं दयां च मितभाषणम् । उदारं मानसं चैव कुर्याद्यस्तु कथाव्रती ॥५०॥  
 वंध्या वा काकबंध्या वा दुर्भंगा वा मृताभंका ।  
 दरिद्रश्चानपत्यश्च भक्त्येमां शृणुयात्कथाम् ॥५१॥

बंध्या वा काकबंध्या वा दुर्भंगा वा मृताभंका । पतद्भर्गना या च ताभिः श्राव्या तथा कथा ५२॥  
 धर्मार्थकाममोक्षांश्च यो वाञ्छति विना श्रमम् । भगवत्या भागवतं श्रोतव्यं तेन यत्नतः ॥५३॥  
 कथादिनानि चैतानि नययज्ञैः समानि हि । तेषु दत्तं हुतं जसमन्तफलदं भवेत् ॥५४॥  
 एवं व्रतं नवाहं तु कृत्वोद्यापनमाचरेत् । महाष्टमीव्रतं यद्व्रतं तथा कार्यं फलेप्सुभिः ॥५५॥  
 निष्कामाः श्रवणेनैव पूता मुक्तिं व्रजन्ति हि । भोगमोक्षप्रदा नृणां यतो भगवती परा ॥५६॥  
 पुस्तकस्य च वक्तुश्च पूजा कार्या तु नित्यशः । वक्त्रा दत्तं प्रसादं तु गृह्णीतान्नक्तिपूर्वकम् ॥५७॥  
 कुमारीः पूजयेन्नित्यं भोजयेत्प्रार्थयेच्च यः । सुवासिनीश्च विप्रांश्च तस्य सिद्धिर्न संशयः ॥५८॥  
 भयस्या नामसाहस्रं समासावथ वा पठेत् । विष्णोर्नामसहस्रं च सर्वदोषोपशान्तये ॥५९॥  
 यस्य स्मृत्या च नामोक्त्या तपोयज्ञक्रियादिषु । न्यूनं संपूर्णतां याति तस्माद्विष्णुं च कीर्तयेत् ६०॥  
 देव्याः सप्तशतीमंत्रैः समाप्ती होममाचरेत् । देवीमाहात्म्यमूलेन नवार्णभनुनाऽथवा ॥६१॥



गायत्र्या त्वथवा होमः पायसेन ससर्पिषा । यतो भागवतं त्वेतद्गायत्रीमयमीरितम् ॥६२॥  
वाचकं तोषयेत्सम्यग्वस्त्रभूषाघनादिभिः । प्रसन्ने वाचके सर्वाः प्रसन्नाः तस्य देवताः ॥६३॥

ब्राह्मणान्भोजयेद्भक्त्या दक्षिणाभिश्च तोषयेत् ।  
पृथिव्यां देवरूपास्ते तुष्टेज्वेष्वीप्सितं फलम् ॥६४॥  
सुवासिनीः कुमारीश्च देवीभक्त्या च भोजयेत् ।  
ताम्योऽपि दक्षिणां दत्त्वा प्रार्थयेत्सिद्धिमात्मनः ॥६५॥

दद्याद्दानानि चान्यानि सुवर्णं गाः पयस्विनीः । हयानिभान्मेदिनीं च तस्य स्यादक्षयं फलम् ॥६६॥  
देवीभागवतं चैतल्लिखितं शोभनाक्षरम् । हेमसिंहासने स्थाप्यं पट्टवस्त्रेण वेष्टितम् ॥६७॥  
अष्टम्यां वा नवम्यां च वाचकार्याचिताय च । दद्यात्स भोगान्भुक्त्वेह दुर्लभं मोक्षमाप्नुयात् ॥६८॥  
दरिद्रो दुर्बलो बालस्तरुणो जरठोऽपि वा । पुराणवेत्ता वैद्यः स्यात्पूज्यो मान्यश्च सर्वदा ॥६९॥  
सन्ति लोकस्य बहवो गुरवो गुणजन्मतः । सर्वेषामपि तेषां च पुराणजः परो गुरुः ॥७०॥  
पौराणिको ब्राह्मणस्तु व्यासासनसमाश्रितः । असमाप्ते प्रसंगे तु नमस्कुप्यन्न कस्यचित् ॥७१॥

पौराणिकीं कथां दिव्यां येऽपि शृण्वन्त्यभक्तितः ।

तेषां पुण्यफलं नास्ति दुःखदारिद्र्यभागिनाम् ॥७२॥

असंपूज्य पुराणं तु ताम्बूलकुसुमादिभिः । ये शृण्वन्ति कथां देव्यास्ते दरिद्रा भवन्ति हि ७३॥  
कीर्त्यमानां कथां त्यक्त्वा ये व्रजन्त्यन्यतो नराः ।

भोगान्तरे प्रणश्यन्ति तेषां दाराश्च सम्पदः ॥७४॥

ये च तुंगासनारूढाः कथां शृण्वन्ति दाम्बिकाः । ते वायसा भवन्त्यत्र भुक्त्वा निरययातनाम् ॥७५॥  
ये चाढ्यासनसंस्थाश्च ये वीरासनसंस्थिताः । शृण्वन्ति च कथां दिव्यां ते स्पृगर्जुनशास्त्रिनः ७६॥  
कथायां कीर्त्यमानायां ये वदन्ति दुरस्तरम् । रासभास्ते भवन्तीह कृकलासास्ततः परम् ॥७७॥  
निन्दन्ति ये पुराणज्ञान्कथां वा पापहारिणीम् । ते तु जन्मशतं दुष्टाः शुनकाः स्युर्न संशयः ॥७८॥  
ये शृण्वन्ति कथां वक्तुः समानासनसंस्थिताः । गुरुत्ल्पसमं पापं लभन्ते नरकालयाः ॥७९॥  
ये चाप्रणम्य शृण्वन्ति ते भवन्ति विषद्रुमाः । शयाना येऽपि शृण्वन्ति भवन्त्यजगराहयः ॥८०॥  
ये कदाचन पौराणीं न शृण्वन्ति कथां नराः । ते घोरं नरकं भुक्त्वा भवन्ति ग्रामसूकराः ॥८१॥  
ये कथां नानुमोदन्ते विघ्नं कुर्वन्ति ये शठाः । कोट्यब्दं निरयं भुक्त्वा भवन्ति ग्रामसूकराः ८२॥  
आसनं भाजनं द्रव्यं फलं वस्त्राणि कम्बलम् । पुराणज्ञाय यच्छन्ति ते व्रजन्ति हरेः पदम् ॥८३॥  
पुराणपुस्तकस्यापि ये पट्टवसनं नवम् । प्रयच्छन्ति शुभं सूत्रं ते नराः सुखभागिनः ॥८४॥  
पुराणानां तु सर्वेषां श्रवणाद्यत्फलं लभेत् । तस्माच्छतगुणं पुण्यं देवीभागवताल्लभेत् ॥८५॥



यथा सरित्सु प्रवरा गंगा देवेषु शंकरः । काव्ये रामायणं यद्वज्ज्योतिष्मत्सु यथा रविः ॥८६॥  
 आह्लादकानां चन्द्रश्च धनानां च यथा यशः । क्षमावतां यथा भूमिर्गाम्भीर्यं सागरो यथा ॥८७॥  
 मंत्राणां चैव सावित्री पापनाशे हरिस्मृतिः । अष्टादशपुराणानां देवीभागवतं तथा ॥८८॥  
 येन केनाप्युपायेन नवकृत्वः शृणोति चेत् । न शक्यं तत्फलं वक्तुं जीवन्मुक्तः स एव ह ॥८९॥  
 राजशत्रुभये प्राप्ते महामारीभये तथा । दुर्भिक्षे राष्ट्रभंगे च तच्छांत्यै शृणुयादिदम् ॥९०॥  
 भूतप्रेतविनाशाय राज्यलाभाय शत्रुतः । पुत्रलाभाय शृणुयाद्देवीभागवतं द्विजाः ॥९१॥  
 श्रीमद्भागवतं यस्तु पठेद्वा शृणुयादपि । श्लोकाद्वं श्लोकपादं वा संयाति परमां गतिम् ॥९२॥  
 भगवत्पा स्वयं देव्या श्लोकाद्धेन प्रकाशितम् । शिष्यप्रशिष्यद्वारेण तदेव विपुलीकृतम् ॥९३॥  
 न गायत्र्याः परो धर्मो न गायत्र्याः परं तपः । न गायत्र्याः समो देवो न गायत्र्याः परो मनुः ॥९४॥  
 गातारं त्रायते यस्माद्गायत्री तेन सोच्यते । साऽत्र भागवते देवी सरहस्या प्रतिष्ठिता ॥९५॥  
 अतो भागवतस्यास्य देव्याः प्रीतिकरस्य च । महान्त्यपि पुराणानि कलां नाहति षोडशीम् ॥९६॥

श्रीमद्भागवतं पुराणममलं यद्ब्राह्मणानां धनं

धर्मो धर्मसुतेन यत्र गदितो नारायणेनामलः ।

गायत्र्याश्च रहस्यमत्र च मणिद्वीपश्च संवर्णितः

श्रीदेव्या हिमभूभूते भगवती गीता च गीता स्वयम् ॥९७॥

तस्मान्नास्य पुराणस्य लोकेऽन्यत्सदृशं परम् । अतः सदैव संसेव्यं देवीभागवतं द्विजाः ॥९८॥

यस्याः प्रभावमखिलं न हि वेद धाता नो वा हरिर्न गिरिशो न हि चाप्यनन्तः ।

अंशांशका अपि च ते किमुतान्यदेवास्तस्यै नमोऽस्तु सततं जगदम्बिकायै ॥९९॥

यत्पादपंकजरजः समवाप्य विश्वं ब्रह्मा सृजन्यनुदिनं च विभर्ति विष्णुः ।

रुद्रश्च संहरति नेतरथा समर्थास्तस्यै नमोऽस्तु सततं जगदम्बिकायै ॥१००॥

सुभाकूपारांतस्त्रिदशतरुवाटीविलसिते मणिद्वीपे चिन्तामणिमयगृहे चित्ररुचिरे ।

विराजन्तीमम्बां परशिवहृदि स्मेरवदनं नरो ध्यात्वा भोगं भजति खलु मोक्षं च लभते ॥१०१॥

ब्रह्मेशाच्युतशक्राद्यैर्महर्षिभिरुपासिता । जगतः श्रेयसे साऽस्तु मणिद्वीपाधिदेवता ॥१०२॥

इति श्रीस्कन्दपुराणे मानसखण्डे देवीभागवतमाहात्म्ये


श्रवणविधिवर्णनं नाम पञ्चमोऽध्यायः ॥ ५ ॥

समाप्तमिदं स्कान्दीयं श्रीमद्देवीभागवतमाहात्म्यम् ।



श्रीगणेशाय नमः

# श्रीमद्देवीभागवतम्



प्रथमः स्कन्धः

—:ॐ:—

प्रथमोऽध्यायः

ॐ सर्वचैतन्यरूपां तामाद्यां देवीं च धीमहि । बुद्धिं या नः प्रचोदयात् ॥१॥

शौनक उवाच

सूत सूत महाभाग धन्योऽसि पुरुषर्षभ । यदधीतास्त्वया सन्यक्पुराणसंहिताः शुभाः ॥२॥  
अष्टादश पुराणानि कृष्णेन मुनिनाऽनघ । कथितानि सुदिव्यानि पठितानि त्वयाऽनघ ॥३॥  
पंचलक्षणयुक्तानि सरहस्यानि मानव । त्वया ज्ञातानि सर्वाणि व्यासात्सत्यवतीसुतात् ॥४॥  
अस्माकं पुण्ययोगेन प्राप्तस्त्वं क्षेत्रमुत्तमम् । दिव्यं विश्वसमं पुण्यं कलिदोषविवर्जितम् ॥५॥  
समाजोऽयं मुनीनां हि श्रोतुकामोऽस्ति पुण्यदाम् । पुराणसंहितां सूत ब्रूहि त्वं नः समाहितः ॥६॥  
दीर्घायुर्भव सर्वत्र तापत्रयविवर्जितः । कथयाद्य महाभाग पुराणं ब्रह्मसंमितम् ॥७॥  
श्रोत्रेन्द्रिययुताः सूत नराः स्वादविचक्षणाः । न शृण्वन्ति पुराणानि वंचिता विधिना हि ते ॥८॥  
यथा जिह्वेन्द्रियाह्लादः पडरसैः प्रतिपद्यते । तथा श्रोत्रेन्द्रियाह्लादो वचोभिः सुधियां स्मृतः ॥९॥  
अश्रोत्राः फणिनः कामं मुह्यंति हि न भोगुणैः । सकर्णा येन शृण्वन्ति तेऽप्यकर्णाः कथं न च ॥१०॥  
अतः सर्वे द्विजाः सौम्य श्रोतुकामाः समाहिताः । वर्तन्ते नैमिषारण्ये क्षेत्रे कलिमयादिताः ॥११॥  
येन केनाप्युपायेन कालातिवाहनं स्मृतम् । व्यसनैरिह मूर्खाणां दुषानां शास्त्रांचितनैः ॥१२॥  
शास्त्राण्यपि विचित्राणि जल्पवादयुतानि च । ( त्रिविधानि पुराणानि शास्त्राणि विविधानि च ॥  
वितंडाच्छलयुक्तानि गर्वामर्षकराणि च ॥१॥ ) नानार्थवादयुक्तानि हेतुमन्ति बृहन्ति च ॥१३॥



सात्त्विकं तत्र वेदान्तं मीमांसा राजसं मतम् । तामसं न्यायशास्त्रं च हेतुवादाभियन्त्रितम् ॥१४॥  
 तथैव च पुराणानि त्रिगुणानि कथानकैः । कथितानि त्वया सौम्य पञ्चलक्षणवन्ति च ॥१५॥  
 तत्र भागवतं पुण्यं पञ्चमं वेदसंमितम् । कथितं यत्त्वया पूर्वं सर्वलक्षणसंयुतम् ॥१६॥  
 उद्देशमात्रेण तदा कीर्तितं परमाद्भुतम् । मुक्तिप्रदं मुमुक्षूणां कामदं धर्मदं तथा ॥१७॥  
 विस्तरेण तदाख्याहि पुराणोत्तममादरात् । श्रोतुकामा द्विजाः सर्वे दिव्यं भागवतं शुभम् ॥१८॥  
 त्वं तु जानासि धर्मज्ञ पीराणीं संहितां किल । कृष्णोक्तां गुरुभक्तत्वात्सम्यक्सत्त्वगुणादयः ॥१९॥  
 श्रुतान्यन्यानि सर्वज्ञ त्वन्मुखान्निःसृतानि च । नैव तृप्तिं ब्रजामोऽद्य सुधापानेऽमरा यथा ॥२०॥  
 धिक्सुषां पिबतां सूत मुक्तिर्नैव कदाचन । पिबन्भागवतं सद्यो नरो मुच्येत संकटात् ॥२१॥  
 सुधापाननिमित्तं यत्कृता यज्ञाः सहस्रशः । न शान्तिमधिगच्छामः सूत सर्वात्मना वयम् ॥२२॥  
 मत्त्वानां हि फलं स्वर्गः स्वर्गात्प्रच्यवनं पुनः । एवं संसारचक्रेऽस्मिन्भ्रमणं च निरन्तरम् ॥२३॥  
 विना ज्ञानेन सर्वज्ञ नैव मुक्तिः कदाचन । भ्रमतां कालचक्रेऽत्र नराणां त्रिगुणात्मके ॥२४॥  
 अतः सर्वरसोपेतं पुण्यं भागवतं वद । पावनं मुक्तिदं गुह्यं मुमुक्षूणां सदा प्रियम् ॥२५॥

इति श्रीदेवीभागवते महापुराणे प्रथमस्कन्धे शौनकप्रश्नो नाम प्रथमोऽध्यायः ॥ १ ॥

## अथ द्वितीयोऽध्यायः

### श्रीसूत उवाच

धन्योऽहमतिभाग्योऽहं पावितोऽहं महात्मभिः । यत्पृष्ठं सुमहत्पुण्यं पुराणं वेदविश्रुतम् ॥१॥  
 तदहं संप्रवक्ष्यामि सर्वश्रुत्यर्थसंमतम् । रहस्यं सर्वशास्त्राणामागमानामनुत्तमम् ॥२॥

नत्वा तत्पदपङ्कजं सुललितं मुक्तिप्रदं योगिनां  
 ब्रह्माद्यैरपि सेवितं स्तुतिपरैर्ध्यैयं मुनीन्द्रैः सदा ।  
 वक्ष्याम्यद्य सविस्तरं बहुरसं श्रीमत्पुराणोत्तमं  
 भक्त्या सर्वरसालयं भगवतीनाम्ना प्रसिद्धं द्विजाः ॥३॥  
 या विद्येत्यभिधीयते श्रुतिपथे शक्तिः सदाऽऽद्या परा  
 सर्वज्ञा भवबन्धछित्तिनिपुणा सर्वाशये संस्थिता ।  
 दुर्ज्ञेया सुदुरात्मभिश्च मुनिभिर्ध्यानास्पदं प्रापिता  
 प्रत्यक्षा भवतीह सा भगवती सिद्धिप्रदा स्यात्सदा ॥४॥

सृष्ट्वाऽखिलं जगदिदं सदसत्स्वरूपं शक्त्या स्वया त्रिगुणया परिष्पाति विश्वम् ।  
 संहृत्य कल्पसमये रमते तथैका तां सर्वविश्वजननीं मनसा स्मरामि ॥५॥



ब्रह्मा सृजत्यखिलमेतदिति प्रसिद्धं पौराणिकैश्च कथितं खलु वेदविद्भिः ।  
 विष्णोस्तु नाभिकमले किल तस्य जन्म तैरुक्तमेव सृजते न हि स स्वतंत्रः ॥६॥  
 विष्णुस्तु शेषशयने स्वपतीति काले तन्नाभिपद्मकुले खलु तस्य जन्म ।  
 आधारतां किल गतोऽत्र सहस्रमौलिः सम्बोध्यतां स भगवान् हि कथं मुरारिः ॥७॥  
 एकार्णवस्य सलिलं रसरूपमेव पात्रं विना न हि रसस्थितिरस्ति कच्चित् ।  
 या सर्वभूतविषये किल शक्तिरूपा तां सर्वभूतजननीं शरणं गतोऽस्मि ॥८॥

योगनिद्रामीलितार्धं विष्णुं दृष्ट्वां बुजे स्थितः । अजस्तुष्टाव यां देवीं तामहं शरणं ब्रजे ॥९॥  
 तां ध्यात्वा सगुणां मायां मुक्तिदां निर्गुणां तथा । वक्ष्ये पुराणमखिलं शृण्वन्तु मुनयस्त्विवह ॥१०॥  
 पुराणमुत्तमं पुण्यं श्रीमद्भागवताभिधम् । अष्टादश सहस्राणि श्लोकास्तत्र तु संस्कृताः ॥११॥  
 स्कन्धा द्वादश चैवात्र कृष्णेन विहिताः शुभाः । त्रिंशत् पूर्णमध्याया अष्टादशयुताः स्मृताः ॥१२॥  
 विंशति प्रथमे तत्र द्वितीये द्वादशैव तु । त्रिंशच्चैव तृतीये तु चतुर्थे पञ्चविंशतिः ॥१३॥  
 पञ्चत्रिंशत्तथाऽध्यायाः पञ्चमे परिकीर्तिताः । एकत्रिंशत्तथा पष्ठे चत्वारिंशच्च सप्तमे ॥१४॥  
 अष्टमे तत्त्वसंख्याश्च पञ्चाशन्नवमे तथा । त्रयोदश तु संप्रोक्ता दशमे मुनिना किल ॥१५॥  
 तथा चैकादशस्कन्धे चतुर्विंशतिरीरिता । चतुर्दशैव चाध्याया द्वादशे मुनिसत्तमाः ॥१६॥  
 एवं संख्या समाख्याता पुराणेऽस्मिन्महात्मना । अष्टादशसहस्रीया संख्या च परिकीर्तिता ॥१७॥  
 सर्गश्च प्रतिसर्गश्च वंशो मन्वंतराणि च । वंशानुचरितं चैव पुराणं पञ्चलक्षणम् ॥१८॥  
 निर्गुणा या सदा नित्या व्यापिका विकृता शिवा ।

योगगम्याऽखिलाधारा तुरीया या च संस्थिता ॥१९॥

तस्यास्तु सात्त्विकी शक्ती राजसी तामसी तथा । महालक्ष्मी सरस्वती महाकालीति ताः स्त्रियः ॥२०॥  
 तासां तिसृणां शक्तीनां देवांगीकारलक्षणः । सृष्ट्यर्थं च समाख्यातः सर्गः शास्त्रविशारदैः ॥२१॥  
 हरिद्रुहिणरुद्राणां समुत्पत्तिस्ततः स्मृता । पालनोत्पत्तिनाशार्थं प्रतिसर्गः स्मृतो हि सः ॥२२॥  
 सोमसूर्यौद्भवानां च राज्ञां वंशप्रकीर्तनम् । हिरण्यकशिपवादीनां वंशांस्ते परिकीर्तिताः ॥२३॥  
 स्वायम्भुवमुखानां च मनूनां परिवर्णनम् । कालसंख्या तथा तेषां तत्तन्मन्वंतराणि च ॥२४॥  
 तेषां वंशानुक्तयनं वंशानुचरितं स्मृतम् । पञ्चलक्षणयुक्तानि भवन्ति मुनिसत्तमाः ॥२५॥  
 सपादलक्षणं च तथा भारतं मुनिना कृतम् । इतिहास इति प्रोक्तं पञ्चमं वेदसंमतम् ॥२६॥

शौनक उवाच

कानि तानि पुराणानि ब्रूहि सूत सविस्तरम् । कतिसंख्यानि सर्वज्ञ श्रोतुंकामा वयं त्विवह ॥२७॥  
 कलिकालविभीताः स्मो नैमिषारण्यवासिनः । ब्रह्मणाऽत्र समादिष्टाश्चक्रं दत्त्वा मनोमयम् ॥२८॥



कथितं तेन नः सर्वान्छन्वैतस्य पृष्ठतः । नेमिः संशीर्यते यत्र स देशः पावनः स्मृतः ॥२९॥  
 कलेस्तत्र प्रवेशो न कदाचित्संभविष्यति । तावत्तिष्ठतु तत्रैव यावत्सत्ययुगं पुनः ॥३०॥  
 तच्छ्रुत्वा वचनं तस्य गृहीत्वा तत्कथानकम् । चाल्यन्निर्गतस्तूर्णं सर्वदेशदिदृक्षया ॥३१॥  
 प्रेत्यात्र चालयंश्चक्रं नेमिः शीर्णोऽत्र पश्यतः । तेनेदं नैमिषं प्रोक्तं क्षेत्रं परमपावनम् ॥३२॥  
 कलिप्रवेशो नैवात्र तस्मात्स्थानं कृतं मया । मुनिभिः सिद्धसंघैश्च कलिभीर्तैर्महात्मभिः ॥३३॥  
 पशुहीनाः कृता यज्ञाः पुरोडासादिभिः किल । कालातिवाहनं कार्यं यावत्सत्ययुगागमः ॥३४॥  
 आत्ययोगेन संप्राप्तः सूत त्वं चात्र सर्वथा । कथयाद्य पुराणं हि पावनं ब्रह्मसंमतम् ॥३५॥  
 सूत शुश्रूषवः सर्वे वक्ता त्वं मतिमानथ । निर्व्यापारा वयं नूनमेकचित्तास्तथैव च ॥३६॥  
 त्वं सूत भव दीर्घायुस्तापत्रयविवर्जितः । कथयाद्य पुराणं हि पुण्यं भागवतं शिवम् ॥३७॥  
 यत्र धर्मार्थिकामानां वर्णनं विधिपूर्वकम् । विद्यां प्राप्य तया मोक्षः कथितो मुनिना किल ॥३८॥  
 द्वैपायनेन मुनिना कथितं यच्च पावनम् । न तृप्यामो वयं सूत कथां श्रुत्वा मनोरमाम् ॥३९॥

सकलगुणगणानामेकपात्रं पवित्रमखिलभुवनमातुर्नाट्यवद्यद्विचित्रम् ।  
 निखिलमलगणानां नाशकृत्कामकंदं प्रकटय भगवत्या नामयुक्तं पुराणम् ॥४०॥

इति श्रीदेवीभागवते महापुराणे प्रथमस्कन्धे द्वितीयोऽध्यायः ॥२॥

### अथ तृतीयोऽध्यायः

#### सूत उवाच

शृण्वंतु संप्रवक्ष्यामि पुराणानि मुनीश्वराः । यथांश्रुतानि तत्त्वेन व्यासात्सत्यवतीसुतात् ॥१॥  
 भद्रयं भद्रयं चैव ब्रह्मयं वचतुष्टयम् । अनामलिंगकूस्कानि पुराणानि पृथक्पृथक् ॥२॥  
 चतुर्दशसहस्रं च मत्स्यमाद्यं प्रकीर्तितम् । तथा ग्रहसहस्रं तु मार्कण्डेयं महाद्भुतम् ॥३॥  
 चतुर्दश सहस्राणि तथा पंचशतानि च । भविष्यं परिसंख्यातं मुनिभिस्तत्त्वदर्शिभिः ॥४॥  
 अष्टादशसहस्रं वै पुण्यं भागवतं किल । तथा चायुतसंख्याकं पुराणं ब्रह्मसंज्ञकम् ॥५॥  
 द्वादशैव सहस्राणि ब्रह्मांडं च शताधिकम् । तथाष्टादशसाहस्रं ब्रह्मवैवर्तमेव च ॥६॥  
 अयुतं वामनाख्यं च वायव्यं षट्शतानि च । चतुर्विंशतिसंख्यातः सहस्राणि तु शौनक ॥७॥  
 त्रयोविंशतिसाहस्रं वैष्णवं परमाद्भुतम् । चतुर्विंशतिसाहस्रं वाराहं परमाद्भुतम् ॥८॥  
 षोडशैव सहस्राणि पुराणं चाग्निसंज्ञितम् । पंचविंशतिसाहस्रं नारदं परमं मतम् ॥९॥  
 पञ्चपञ्चाशत्साहस्रं पाप्माख्यं विपुलं मतम् । एकादशसहस्राणि लिंगाख्यं चातिविस्तृतम् ॥१०॥  
 एकोनविंशत्साहस्रं गारुडं हरिर्भाषितम् । सप्तदशसहस्रं च पुराणं कूर्मभाषितम् ॥११॥  
 एकाशीतिसहस्राणि स्कंदख्यं परमाद्भुतम् । पुराणाख्या च संख्या च विस्तरेण मयानघाः १२॥



तथैवोपपुराणानि शृण्वन्तु ऋषिसत्तमाः । सनत्कुमारं प्रथमं नारसिंहं ततः परम् ॥१३॥  
 नारदीयं शिवं चैव दौर्वाससमनुत्तमम् । कापिलं मानवं चैव तथा चौशनसं स्मृतम् ॥१४॥  
 वारुणं कालिकास्थं च सावं नंदिकृतं शुभम् । सौरं पाराशरप्रोक्तमादित्यं चातिविस्तरम् ॥१५॥  
 माहेश्वरं भागवतं वासिष्ठं च सविस्तरम् । एतान्युपपुराणानि कथितानि महात्मभिः ॥१६॥  
 अष्टादश पुराणानि कृत्वा सत्यवतीसुतः । भारतास्थानमतुलं चक्रे तदुपबृंहितम् ॥१७॥  
 मन्वन्तरेषु सर्वेषु द्वापरे द्वापरे युगे । प्रादुःकरोति धर्मार्थौ पुराणानि यथाविधि ॥१८॥  
 द्वापरे द्वापरे विष्णुर्व्यासरूपेण सर्वदा । वेदमेकं स बहुधा कुस्ते हितकाम्यया ॥१९॥  
 अल्पायुषोऽल्पबुद्धींश्च विप्राञ्ज्ञात्वा कलावथ । पुराणसंहितां पुण्यां कुस्तेऽसौ युगे युगे ॥२०॥  
 स्त्रीशूद्रद्विजवंधूनां न वेदश्चवण मतम् । तेपामेव हिताथाय पुराणानि कृतानि च ॥२१॥  
 मन्वन्तरे सप्तमेऽत्र शुभे वैवस्वताभिधे । अष्टाविंशतिमे प्राप्ते द्वापरे मुनिसत्तमाः ॥२२॥  
 व्यासः सत्यवतीसूनुर्गुह्यं धर्मवित्तमः । एकोनत्रिंशत्संप्राप्ते द्रौणिर्व्यासो भविष्यति ॥२३॥  
 अतीतास्तु तथा व्यासाः सप्तविंशतिरेव च । पुराणसंहितास्तैस्तु कथितास्तु युगे युगे ॥२४॥

ऋषय ऊचुः

ब्रूहि सूत महाभाग व्यासाः पूर्वयुगोद्भवाः । वक्तारस्तु पुराणानां द्वापरे द्वापरे युगे ॥२५॥

सूत उवाच

द्वापरे प्रथमे व्यस्ताः स्वयं वेदाः स्वयंभुवा । प्रजापतिद्वितीये तु द्वापरे व्यासकार्यकृत् ॥२६॥  
 तृतीये चोशनः व्यासश्चतुर्थे तु बृहस्पतिः । पंचमे सविता व्यासः षष्ठे मृत्युस्तथापरे ॥२७॥  
 मधवा सप्तमे प्राप्ते वसिष्ठस्त्रष्टमे स्मृतः । सारस्वतस्तु नवमे त्रिधामा दशमे तथा ॥२८॥  
 एकादशेऽथ त्रिवृषो भरद्वाजस्ततः परम् । त्रयोदशे चांतरिक्षो धर्मश्चापि चतुर्दशे ॥२९॥  
 त्रय्यारुणिः पंचदशे षोडशे तु धनंजयः । मेधातिथिः सप्तदशे व्रती ह्यष्टादशे तथा ॥३०॥  
 अत्रिरेकोनविंशेऽथ गौतमस्तु ततः परम् । उत्तमश्रृंक्विंशेऽथ हर्यात्मा परिकीर्तितः ॥३१॥  
 वेनो वाजश्वश्चैव सोमोऽमुष्यायणस्तथा । तृणबिंदुस्तथा व्यासो भार्गवस्तु तंतः परम् ॥३२॥  
 ततः शक्तिर्जातुकर्ण्यः कृष्णद्वैपायनस्ततः । अष्टाविंशतिसंख्येयं कथिता या मया श्रुता ॥३३॥  
 कृष्णद्वैपायनात्प्रोक्तं पुराणं च मया श्रुतम् । श्रीमद्भागवतं पुण्यं सर्वदुःखौघनाशनम् ॥३४॥  
 कामदं मोक्षदं चैव वेदार्थपरिवृंहितम् । सर्वांगमरसारामं मुमुक्षूणां सदा प्रियम् ॥३५॥

व्यासेन कृत्वाऽतिशुभं पुराणं शुकाय पुत्राय महात्मने यत् ।

वैराग्ययुक्ताय च पाठितं वै विज्ञाय चैवारणिसंभ्राय ॥३६॥

श्रुतं मया तत्र तथा गृहीतं यथार्थवद्व्यासमुखान्मुनीन्द्राः ।



पुराणगुह्यं सकलं समेतं गुरोः प्रसादात्करुणानिघेश्च ॥३७॥

सूतेन पृष्ठः सकलं जगाद द्वैपायनस्तत्र पुराणगुह्यम् ।

अयोनिजेनाद्भुतबुद्धिना वै श्रुतं मया तत्र महाप्रभावम् ॥३८॥

श्रीमद्भगवतामरांघ्रिपफलास्वादाहरः सत्तमः

संसारार्णवदुर्विगाहसलिलं संहर्तुकामः शुक्रः ।

नानाख्यानरसालयं श्रुतिपुटैः प्रेम्णाऽशृणोदद्भुतं

तच्छ्रुत्वा न विमुच्यते कलिभयादेवविधः कः क्षितौ ॥३९॥

पापीयानपि वेदधर्मरहितः स्वाचारहीनाशयो व्याजेनापि शृणोति यः परमिदं श्रीमत्पुराणोत्तमम् ।

भुक्त्वा भोगकलापमत्र विपुलं देहावसानेऽचलं योगिप्राप्यमवाप्नुयाद्भगवतीनामांकितं सुंदरम् ॥

या निर्गुणा हरिहरादिभिरप्यलभ्या विद्या सतां प्रियतमाऽथ समाधिगम्या ।

सा तस्य चित्तकुहरे प्रकरोति भावं यः संशृणोति सततं तु सतीपुराणम् ॥४१॥

संप्राप्य मानुषभवं सकलाङ्गयुक्तं पोतं भवार्णवजलोत्तरणाय कामम् ।

संप्राप्य वाचकमहो न शृणोति मूढः सो वञ्चितोऽत्र विधिना सुखदं पुराणम् ॥४२॥

यः प्राप्य कर्णयुगलं पटुमानुषत्वे 'रागी शृणोति सततं च परापवादान् ।

सर्वार्थदं रसनिधिं विमलं पुराणं नष्टः कुतो न शृणुते भुवि मंदबुद्धिः ॥४३॥

इति श्रीदेवीभागवते महापुराणे प्रथमस्कन्धे तृतीयोऽध्यायः ॥३॥

### चतुर्थोऽध्यायः

ऋषय ऊचुः

सौम्यव्यासस्य भार्यायां कस्यां जातः सुतः शुक्रः । कथं वा कीदृशो येन पठितेयं सुसंहिता ॥१॥

अयोनिजस्त्वया प्रोक्तस्तथा चारणिजः शुक्रः । संदेहोऽस्ति महांस्तत्र कथयाद्य महामते ॥२॥

गर्भयोगी श्रुतः पूर्वं शुक्रो नाम महातपाः । कथं च पठितं तेन पुराणं बहुविस्तरम् ॥३॥

सूत उवाच

पुरा सरस्वतीतीरे व्यासः सत्यवतीसुतः । आश्रमे कलविकौ तु दृष्ट्वा विस्मयमागतः ॥४॥

जातमात्रं शिशुं नीडे मुक्तमण्डं मनोहरम् । ताम्रास्यं शुभसर्वाङ्गं पिच्छाङ्कुरविवर्जितम् ॥५॥

तौ तु भक्ष्यार्थमत्यंतं रतौ श्रमपरायणौ । शिशोश्चञ्चुपुटे भक्ष्यं क्षिपंतौ च पुनः पुनः ॥६॥

अंगेनांगानि बालस्य घर्षयंतौ मुदान्वितौ । चुंबंतौ च मुखं प्रेम्णा कलविकौ शिशोः शुभम् ७॥

वीक्ष्य प्रेमाद्भुतं तत्र बाले चटकयोस्तदा । व्यासश्चित्तातुरः कामं मनसा समर्चितयत् ॥८॥

तिरश्चामग्निं यत्प्रेम पुत्रे सममिलक्ष्यते । किं चित्रं यन्मनुष्याणां सेवाफलमभीप्सताम् ॥९॥



किमेतौ चटकौ चास्य विवाहं सुखसाधनम् । विरच्य सुखिनी स्यातां दृष्ट्वा वध्वा मुखं शुभम् ॥  
 अथवा वार्धके प्राप्ते परिचर्यां करिष्यति । पुत्रः परमधर्मिष्ठः पुण्यार्थं कलविक्रयोः ॥११॥  
 अर्जयित्वाऽथवा द्रव्यं पितरौ तर्पयिष्यति । अथवा प्रेतकार्याणि करिष्यति यथाविधि ॥१२॥  
 अथवा किं गयाश्चाढं गत्वा संवितरिष्यति । नीलोत्पलं च विधिवत्प्रकरिष्यति वालकः ॥१३॥  
 संसारेऽत्र समाख्यातं सुखानामुत्तमं सुखम् । पुत्रगात्रपरिष्वंगो लालनं च विशेषतः ॥१४॥  
 अपुत्रस्य गतिर्नास्ति स्वर्गो नैव च नैव च । पुत्रादन्यतरन्नास्ति परलोकस्य साधनम् ॥१५॥  
 मन्वादिभिश्च मुनिभिर्धर्मशास्त्रेषु भाषितम् । पुत्रवान्स्वर्गमाप्नोति नापुत्रस्तु कथंचन ॥१६॥  
 दृश्यतेऽत्र समक्षं तन्नानुमानेन साध्यते । पुत्रवान्मुच्यते पापादासवाक्यं च शाश्वतम् ॥१७॥  
 आतुरो मृत्युकालेऽपि भूमिशय्यागतो नरः । करोति मनसा चिन्तां दुःखितः पुत्रवर्जितः ॥१८॥  
 घनं मे विपुलं गेहे पात्राणि विविधानि च । मंदिरं सुंदरं चैतत्कोऽस्य स्वामी भविष्यति ॥१९॥  
 मृत्युकाले मनस्तस्य दुःखेन भ्रमते यतः । अतोऽस्य दुर्गतिर्नूनं भ्रातचित्तस्य सर्वथा ॥२०॥  
 एवं बहुविधां चिन्तां कृत्वा सत्यवतीसुतः । निःश्वस्य बहुधा चोष्णं विमनाः सम्बभूव ह ॥२१॥  
 विचार्य मनसाऽत्यर्थं कृत्वा मनसि निश्चयम् । जगाम च तपस्तप्तुं मेरुपर्वतसन्निधौ ॥२२॥  
 मनसा चिन्तयामास कं देवं समुपास्महे । वरप्रदाननिपुणं वाञ्छितार्थप्रदं तथा ॥२३॥  
 विष्णुं रुद्रं सुरेन्द्रं वा ब्रह्माणं वा दिवाकरम् । गणेशं कार्तिकेयं च पावकं वारुणं तथा ॥२४॥  
 एवं चिन्तयतस्तस्य नारदो मुनिसत्तमः । यदृच्छया समायातो वीणापाणिः समाहितः ॥२५॥  
 तं दृष्ट्वा परमप्रीतो व्यासः सत्यवतीसुतः । कृत्वाऽर्घ्यमासनं दत्त्वा पप्रच्छ कुशलं मुनिम् ॥२६॥  
 श्रुत्वाऽथ कुशलप्रश्नं पप्रच्छ मुनिसत्तमः । चित्तातुरोऽसि कस्मात्त्वं द्रुपायन वदस्व मे ॥२७॥

### व्यास उवाच

अपुत्रस्य गतिर्नास्ति न सुखं मानसे ततः । तदर्थं दुःखितश्चाहं चिंतयामि पुनः पुनः ॥२८॥  
 तपसा तोषयाम्यद्य कं देवं वाञ्छितार्थदम् । इति चित्तातुरोऽस्म्यद्य त्वामहं शरणं गतः ॥२९॥  
 सर्वज्ञोऽसि महर्षे त्वं कथयाशु कृपानिघ्ने । कं देवं शरणं यामि यो मे पुत्रं प्रदास्यति ॥३०॥

### सूत उवाच

इति व्यासेन पृष्ठस्तु नारदो वेदविन्मुनिः । उवाच परया प्रीत्या कृष्णं प्रति महामनाः ॥३१॥

### नारद उवाच

पाराशर्यं महाभाग यत्त्वं पृच्छसि मामिह । तमेवार्थं पुरा पृष्ठः पित्रा मे मधुसूदनः ॥३२॥  
 ध्यानस्थं च ह्रीं दृष्ट्वा पिता मे विस्मयं गतः । पर्यपृच्छत देवेशं श्रीनाथं जगतः पतिम् ॥३३॥  
 कौस्तुभोद्भासितं दिव्यं शंखचक्रगदाधरम् । पीताम्बरं चतुर्बाहुं श्रीवत्सांकितवक्षसम् ॥३४॥



कारणं सर्वलोकानां देवदेवं जगद्गुरुम् । वासुदेवं जगन्नाथं तप्यमानं महत्तपः ॥३५॥

ब्रह्मोवाच

देवदेव जगन्नाथ भूतभव्यभवत्प्रभो । तपश्चरसि कस्मात्त्वं किं ध्यायसि जनार्दन ॥३६॥  
 विस्मयोऽयं ममात्यर्थं त्वं सर्वजगतां प्रभुः । ध्यानयुक्तोऽसि देवेश किञ्च चित्रमतः परम् ॥३७॥  
 त्वन्नाभिकमलाज्जातः कर्ताऽहमखिलस्य ह । त्वत्तः कोऽप्यधिकोऽस्त्यत्र तं देवं ब्रूहि मापते ॥३८॥  
 जानाम्यहं जगन्नाथ त्वमादिः सर्वकारणम् । कर्ता पालयिता हर्ता समर्थः सर्वकार्यकृत् ॥३९॥  
 इच्छया ते महाराज सृजाम्यहमिदं जगत् । हरः संहरते काले सोऽपि ते वचने सदा ॥४०॥  
 सूर्यो भ्रमति चाकाशे वायुर्वाति शुभाशुभः । अग्निस्तपति पर्जन्यो वर्षतीश त्वदाज्ञया ॥४१॥  
 त्वं तु ध्यायसि कं देवं संशयोऽयं महान्मम । त्वत्तः परं न पश्यामि देवं वै भुवनत्रये ॥४२॥  
 कृपां कृत्वा वदस्वाद्य भक्तोऽस्मि तव सुव्रत । महतां नैव गोप्यं हि प्रायः किञ्चिदिति स्मृतिः ॥४३॥  
 तच्छ्रुत्वा वचनं तस्य हरिराह प्रजापतिम् । शृणुष्वैकमना ब्रह्मांस्त्वां ब्रवीमि मनोगतम् ॥४४॥  
 यद्यपि त्वां शिवं मां च स्थितिसृष्ट्यन्तकारणम् । ते जानंति जनाः सर्वे सदेवासुरमानुषाः ॥४५॥  
 स्रष्टा त्वं पालकश्चाहं हरः संहारकारकः । कृताः शक्येति संतर्कः क्रियते वेदपारगैः ॥४६॥  
 जगत्सञ्जनने शक्तिस्त्वयि तिष्ठति राजसी । सात्त्विकी मयि रुद्रं च तामसी परिकीर्तिता ॥४७॥  
 तया विरहितस्त्वं न तत्कर्मकरणे प्रभुः । नाहं पालयितुं शक्तः संहर्तुं नापि शंकरः ॥४८॥  
 तदधीना वयं सर्वे वतमिः सततं विभो । प्रत्यक्षे च परोक्षे च दृष्टान्तं शृणु सुव्रत ॥४९॥  
 शेषे स्वपिभि पर्यके परतन्त्रो न संशयः । तदधीनः सदोत्तिष्ठे काले कालवशं गतः ॥५०॥  
 तपश्चरामि सततं तदधीनोऽस्म्यहं सदा । कदाचित्सह लक्ष्म्या च विहरामि यथासुखम् ॥५१॥  
 कदाचिद्दानवैः सार्द्धं संग्रामं प्रकरोम्यहम् । दारुणं देहदमनं सर्वलोकभयंकरम् ॥५२॥  
 प्रत्यक्षं तव धर्मज्ञ तस्मिन्नेकार्णवे पुरा । पञ्चवर्षसहस्राणि बाहुयुद्धं मया कृतम् ॥५३॥  
 तौ कर्णमलजौ दुष्टौ दानवो मदगवितौ । देव देव्याः प्रसादेन निहतौ मधुकैटभौ ॥५४॥  
 तदा त्वया न किं ज्ञातं कारणं तु परात्परम् । शक्तिरूपं महाभाग किं पृच्छसि पुनः पुनः ॥५५॥  
 यदिच्छः पुरुषो भूत्वा विचरामि महार्णवे । कच्छपः कोलसिंहश्च वामनश्च युगे युगे ॥५६॥  
 न कस्यापि प्रियो लोके तिर्यग्योनिषु संभवः । नाभवं स्वेच्छया वामनराहादिषु योनिषु ॥५७॥

विहाय लक्ष्म्या सह संविहारं को याति मत्स्यादिषु हीनयोनिषु ।

शय्यां च मुक्त्वा गरुडासनस्थः करोमि युद्धं विपुलं स्वतंत्रः ॥५८॥

पुरा पुरस्तेऽज शिरो मदीयं गतं धनुर्ज्यांस्खलनात्क्व चापि ।

त्वया तदा बाजिशिरो गृहीत्वा संयोजितं शिल्पिवरेण भूयः ॥५९॥



ह्याननोऽहं परिकीर्तितश्च प्रत्यक्षमेतत्तव लोककर्तः ।  
विडम्बनेयं किल लोकमध्ये कथं भवेदात्मपरो यदि स्यात् ॥६०॥  
तस्मान्नाहं स्वतंत्रोऽस्मि शक्त्यधीनोऽस्मि सर्वथा ।  
तामेव शक्तिं सततं ध्यायामि च निरंतरम् ॥६१॥  
नातः परतरं किञ्चिज्जानामि कमलोद्भव ।

नारद उवाच

इत्युक्तं विष्णुना तेन पद्मयोनेस्तु सन्निधौ ॥६२॥

तेन चाप्यहमुक्तोऽस्मि तथैव मुनिपुंगव । तस्मात्त्वमपि कल्याण पुरुषार्थासिद्ध्यर्थे ॥६३॥  
असंशयं हृदभोजं भज देवीपदांबुजम् । सर्वं दास्यति सा देवी यद्यदिष्टं भवेत्तव ॥६४॥

सूत उवाच

नारदेनैवमुक्तस्तु व्यासः सत्यवतीमुतः । देवीपादाब्जनिष्णातस्तपसे प्रययौ गिरौ ॥६५॥  
इति श्रीदेवीभागवते महापुराणे प्रथमस्कन्धे चतुर्थोऽध्यायः ॥ ४ ॥

अथ पञ्चमोऽध्यायः

ऋषय ऊचुः

सूतास्माकं मनः कामं मग्नं संशयसागरे । यथोक्तं महदाश्रयं जगद्विस्मयकारकम् ॥ १ ॥  
यन्मूर्द्धा माधवस्यापि गतो देहात्पुनः परम् । हयग्रीवस्ततो जातः सर्वकर्ता जनार्दनः ॥ २ ॥  
वेदोऽपि स्तौति यं नित्यं देवाः सर्वे यदाश्रयाः । आदिदेवो जगन्नाथः सर्वकारणकारणः ॥ ३ ॥  
तस्यापि क्दनं छिन्नं दैवयोगात्कथं तदा । तत्सर्वं कथयाशु त्वं विस्तरेण महामते ॥ ४ ॥

सूत उवाच

शृण्वंतु मुनयः सर्वे सावधानाः समंततः । चरितं देवदेवस्य विष्णोः परमतेजसः ॥ ५ ॥  
कदाचिद्धारुणं युद्धं कृत्वा देवः सनातनः । दशवर्षसहस्राणि परिश्रान्तो जनार्दनः ॥ ६ ॥  
समे देशे शुभे स्थाने कृत्वा पद्मासनं विभुः । अवलंब्य धनुः सज्यं कंठदेशे घरास्थितम् ॥ ७ ॥  
दत्त्वा भारं धनुष्कोट्यां निद्रामाप रमापतिः । श्रान्तत्वाद्वैवयोगाच्च जातस्तत्रातिनिद्रितः ॥ ८ ॥  
तदा कालेन कियता देवाः सर्वे सवासवाः । ब्रह्मेशसहिताः सर्वे यज्ञं कर्तुं समुद्यताः ॥ ९ ॥  
गताः सर्वेऽथ वैकुण्ठं द्रष्टुं देवं जनार्दनम् । देवकार्यार्थसिद्धयर्थं मखानामधिपं प्रभुम् ॥१०॥  
अदृष्ट्वा तु तदा तत्र ज्ञानदृष्ट्या विलोक्य ते । यत्रास्ते भगवान्विष्णुर्जग्मुस्तत्र तदा सुराः ॥११॥  
ददृशुस्ते तदेशानं योगनिद्रावशं गतम् । विचेतनं विभुं विष्णुं तत्रासांचक्रिरे सुराः ॥१२॥  
स्थितेषु सर्वदेवेषु निद्रासुप्ते जगत्पती । चिन्तामापुः सुराः सर्वे ब्रह्मरूपरोगमाः ॥१३॥



तानुवाच ततः शक्रः किं कर्तव्यं सुरोत्तमाः । निद्राभंगः कथं कार्यंश्चितयंतु सुरोत्तमाः ॥१४॥  
 तमुवाच तदा शंभुनिद्राभंगेऽस्ति दूषणम् । कार्यं चैव प्रकर्तव्यं यज्ञस्य सुरसत्तमाः ॥१५॥  
 उत्पादिता तदा वज्री ब्रह्मणा परमेष्ठिना । तया भक्षयितुं तत्र धनुषोऽग्रं धरास्थितम् ॥१६॥  
 भक्षितेऽग्रे तदाऽनिम्नं गमिष्यति शरासनम् । तदा निद्राविमुक्तोऽसौ देवदेवो भविष्यति ॥१७॥  
 देवकार्यं तदा सर्वं भविष्यति न संशयः । स वज्री संदिदेशाथ देवदेवः सनातनः ॥१८॥  
 तमुवाच तदा वज्री देवदेवस्य मापतेः । निद्राभंगः कथं कार्यो देवस्य जगतां गुरोः ॥१९॥  
 निद्राभंगः कथाछेदो दंपत्योः प्रीतिभेदनम् । शिशुमातृविभेदश्च ब्रह्महत्यासमं स्मृतम् ॥२०॥  
 तत्कथं देवदेवस्य करोमि सुखनाशनम् । किं फलं भक्षणाद्देव येन पापं करोम्यहम् ॥२१॥  
 सर्वः स्वार्थवशो लोकः कुरुते पातकं किल । तस्मादहं करिष्यामि स्वार्थमेव प्रभक्षणम् ॥२२॥

### ब्रह्मोवाच

तव भागं करिष्यामो मखमध्ये यथा शृणु । तेन त्वं कुरु कार्यं नो विष्णुं बोधय माचिरम् २३  
 होमकर्मणि पार्श्वे च हविर्दानात्पतिष्यति । तत्ते भागं विजानीहि कुरु कार्यं त्वरान्विता ॥२४॥

### सूत उवाच

इत्युक्ता ब्रह्मणा वज्री धनुषोऽग्रं त्वरान्विता । चत्वाद् संस्थितं भूमौ विमुक्ता ज्या तदाऽभवत् ॥  
 प्रत्यंचायां विमुक्तायां मुक्ता कोटिस्तथोत्तरा । शब्दः समभवद्घोरस्तेन त्रस्ताः सुरास्तदा ॥२६॥  
 ब्रह्मांडं क्षुभितं सर्वं वसुधा कपिता तदा । समुद्राश्च समुद्विगनास्त्रेऽसुश्च जलजंतवः ॥२७॥  
 बभ्रुर्वातास्तथा चोघ्राः पर्वताश्च चकंपिरे । उल्कापाता महोत्पाता बभ्रुवर्दुःखशंसिनः ॥२८॥  
 दिशो घोरतराश्चासन्सूर्योऽप्यस्तगतोऽभवत् । चितामापुः सुराः सर्वे किं भविष्यति दुर्दिने ॥२९॥  
 एवं चितयतां तेषां मूर्धा विष्णोः सकुण्डलः । गतः समुकुटः क्वापि देवदेवस्य तापसाः ॥३०॥  
 अंधकारे तदा घोरे शांते ब्रह्महरी तदा । शिरोहीनं शरीरं तु ददृशाते विलक्षणम् ॥३१॥  
 दृष्ट्वा कबंधं विष्णोस्ते विस्मिताः सुरसत्तमाः । चितासागरमग्नाश्च रुद्धुः शोककशिताः ॥३२॥  
 हा नाथ किं प्रभो जातमत्यद्भुतममानुषम् । वैशंसं सर्वदेवानां देवदेव सनातन ॥३३॥  
 मायेयं कस्य देवस्य यया तेऽद्य शिरो हृतम् । अच्छेद्यस्त्वमभेद्योऽसि अप्रदाह्योऽसि सर्वदा ॥३४॥  
 एवंगते त्वयि विभो मरिष्यन्ति च देवताः । कीदृशस्त्वयि नः स्नेहः स्वार्थेनैव रुदामहे ॥३५॥  
 नायं विघ्नः कृतो दैत्यैर्न यक्षैर्न च राक्षसैः । देवैरेव कृतः कस्य दूषणं च रमापते ॥३६॥  
 पराधीनाः सुराः सर्वे किं कुर्मः क्व व्रजाम च । शरणं नैव देवेश सुराणां मूढचेतसाम् ॥३७॥  
 न चैषा सात्त्विकी माया राजसी न च तामसी । यया छिन्नं शिरस्तेऽद्य मायेशस्य जगद्गुरोः ३८॥  
 क्रंदमानास्तदा दृष्ट्वा देवाञ्छिवपुरोगमान् । बृहस्पतिस्तदोवाच शमयन्वेदवित्तमः ॥३९॥



रुदितेन महाभागाः क्रुदितेन तथापि किम् । उपायश्चात्र कर्तव्यः सर्वथा बुद्धिगोचरः ॥४०॥  
देवं पुरुषकारश्च देवेशसदृशावुभौ । उपायश्च विधातव्यो दैवात्फलति सर्वथा ॥४१॥

इन्द्र उवाच

दैवमेव परं मन्ये धिक्पौरुषमनर्थकम् । विष्णोरपि शिरश्छिन्नं सुराणां चैव पश्यताम् ४२॥

ब्रह्मोवाच

अवश्यमेव भोक्तव्यं कालेनापादितं च यत् । शुभं वाप्यशुभं वापि दैवं कोऽतिक्रमेत्पुनः ॥४३॥  
देहवान्सुखदुःखानां भोक्ता नैवात्र संशयः । यथा कालवशात्कृतं शिरो मे शंभुना पुरा ॥४४॥  
तथैव लिंगपातश्च महादेवस्य शापतः । तथैवाद्य हरेर्मूर्धा पतितो लवणांभसि ॥४५॥  
सहस्रभगसंप्रासिर्दुःखं चैव शचीपते । स्वर्गाद्भ्रंशस्तथा वासः कमले मानसे सरे ॥४६॥  
एते दुःखस्य भोक्तारः केन दुःखं न भुज्यते । संसारेऽस्मिन्महाभागास्तस्माच्छोकं त्यजंतु वै ॥  
चित्तयंतु महामायां विद्यादेवीं सनातनीम् । सा विधास्यति नः कार्यं निर्गुणा प्रकृतिः परा ॥  
ब्रह्मविद्यां जगद्धात्रीं सर्वेषां जननीं तथा । यया सर्वमिदं व्याप्तं त्रैलोक्यं सचराचरम् ॥४९॥

सूत उवाच

इत्युक्त्वा वै सुरान् वेधा निगमानादिदेश ह । देहयुक्तान्स्थितानग्रे सुरकार्यार्थसिद्धये ॥५०॥

ब्रह्मोवाच

स्तुवंतु परमां देवीं ब्रह्मविद्यां सनातनीम् । गूढाङ्गीं च महामायां सर्वकार्यार्थसाधनीम् ॥५१॥  
तच्छ्रुत्वा वचनं तस्य वेदाः सर्वाङ्गसुन्दराः । तुष्टुवुज्जनिगम्यां तां महामायां जगत्स्थिताम् ॥५२॥

वेदा ऊचुः

नमो देवि महामाये विश्वोत्पत्तिकरे शिवे । निर्गुणे सर्वभूतेशि मातः शंकरकामदे ॥५३॥

त्वं भूमिः सर्वभूतानां प्राणः प्राणवतां तथा ।

धीः श्रीः कांतिः क्षमा शांतिः श्रद्धा मेधा घृतिः स्मृतिः ॥५४॥

त्वमुद्गीथेऽर्धमात्राऽसि गायत्री व्याहृतिस्तथा । जया च विजया धात्री लज्जा कीर्तिः स्पृहा दया ॥

त्वां संस्तुमोऽम्ब भुवनत्रयसंविधानदक्षां दयारसयुतां जननीं जनानाम् ।

विद्यां शिवां सकललोकहितां वरेण्यां वाग्बीजवाऽसिपुणां भवनाशकर्त्रीम् ॥५६॥

ब्रह्मा हरः शौरिसहस्रनेत्रवाग्वह्निसूर्या भुवनाधिनाथाः ।

ते त्वत्कृताः संति ततो न मुख्या माता यतस्त्वं स्थिरजंगमानाम् ॥५७॥

सकलभुवनमेतत्कर्तुं कामा यदा त्वं सृजसि जननि देवान्विष्णु रुद्राजमुख्यान् ।

स्थितिलयजननं तैः कारयस्येकरूपा न खलु तव कथंचिद्देवि संसारलेशः ॥५८॥



न ते रूपं वेत्तुं सकलभुवने कोऽपि निपुणो न नाम्नां संख्या ते कथितुमिह योग्योऽस्ति पुरुषः ।  
 यदल्पं कीलालं कलयितुमशक्तः स तु नरः कथं पारावाराकलनक्षतुरः स्यादृतमतिः ॥५९॥  
 न देवानां मध्ये भगवति तवानंतविभवं विजानात्येकोऽपि त्वमिह भुवनैकासि जननी ।  
 कथं मिथ्या विश्वं सकलमपि चैका रचयसि प्रमाणं त्वेतस्मिन्निगमवचनं देवि विहितम् ॥६०॥  
 निरीहैवासि त्वं निखिलजगतां कारणमहो चरित्रं ते चित्रं भगवति मनो नो व्यथयति ।  
 कथंकारं वाच्यः सकलनिगमागोचरगुणप्रभावः स्वं यस्मात्स्वयमपि न जानासि परमम् ॥६१॥  
 न किं जानासि त्वं जननि मधुजिन्मोलिपतनं शिवे किं वा ज्ञात्वा विविदिषसि शक्तिं मधुजितः ।  
 हरेः किंवा मातर्दुरितततिरेषा बलवती भवत्याः पादाब्जे भजननिपुणे क्वास्ति दुरितम् ॥६२॥  
 उपेक्षा का चेयं तव सुरसमूहेऽतिविषमा हरेर्मूर्ध्नो नाशो मतमिह महाश्रयजनकम् ।  
 महद्दुःखं मातस्त्वमसि जननच्छेदकुशला न जानीमो मौर्लेविघटनविलंबः कथमभूत् ॥६३॥  
 ज्ञात्वा दोषं सकलसुरतापादितं देवि चित्ते किंवा विष्गावमरजनितं दुष्कृतं पातितं ते ।  
 विष्णोर्वा किं समरजनितः कोपवर्गोऽतिवेगाच्छेत्तुं मातस्त्व विलसितं नैव विघ्नोऽत्र भावम् ॥६४॥  
 किं वा दैत्यैः समरविजितैस्तीर्थदेशे सुरम्ये घोरं तप्त्वा भगवति वरं लब्धवद्भिर्भवत्या ।  
 अन्तर्धानं गमितमधुना विष्णुशीर्षं भवानि द्रष्टुं किंवा विगतशिरसं वासुदेवं विनोदः ॥६५॥  
 सिधोः पुत्र्या रोषिता किं त्वमाद्ये कस्मादेनां प्रेक्षसे नाथहीनाम् ।  
 अंतव्यस्ते स्वांशजातापराधो व्युत्थाप्यैनं मोदितां तां कुरुष्व ॥६६॥  
 एते सुरास्त्वां सततं नमन्ति कार्येषु मुख्याः प्रथितप्रभावाः ।  
 शोकार्णवात्तारय देवि देवानुत्थाप्य देवं सकलाधिनाथम् ॥६७॥  
 मूर्धागतः क्वाम्भ्र हरेर्न विघ्नो नान्योऽस्त्युपायः खलु जीवनेऽद्य ।  
 यथा सुधा जीवनकर्मदक्षा तथा जगज्जीवितदाऽसि देवि ॥६८॥

### सूत उवाच

एवं स्तुता तदा देवो गुणातीता महेश्वरी । प्रसन्ना परमा माया वेदैः सांगैश्च सामगैः ॥६९॥  
 तानुवाच तदा वाणी चाकाशस्था शरीरिणी । देवान्प्रति सुखैः शब्दैर्जनानंदकरी शुभा ॥७०॥  
 मा कुरुष्व सुराश्रितां स्वस्थास्तिष्ठंतु चामराः । स्तुताऽहं निगमैः कामं संतुष्टाऽस्मि न संशयः ॥  
 यः पुमान्मानुषे लोके स्तौत्येतां मामकीं स्तुतिम् । पठिष्यति सदा भक्त्या सर्वाङ्कामानवाप्नुयात् ॥  
 शृणोति वा स्तोत्रमिदं मदीयं भक्त्या त्रिकालं सततं नरो यः ।

विमुक्तदुःखः स भवेत्सुखी च वेदोक्तमेतन्ननु वेदतुल्यम् ॥७३॥

शृण्वन्तु कारणं चाद्य यद्गतं वदन् हरेः । अकारणं कथं कार्यं संसारेऽत्र भविष्यति ॥७४॥



उदघेस्तनयां विष्णुः संस्थितामंतिके प्रियाम् । जहास वदनं वीक्ष्य तस्यास्तत्र मनोरमम् ॥७५॥  
 तया जातं हरिर्नूनं कथं मां हसति प्रभुः । विरूपं हरिणा दृष्टं मुखं मे केन हेतुना ॥७६॥  
 विनापि कारणेनाद्य कथं हास्यस्य सम्भवः । सपत्नीव कृता तेन मन्येऽन्या वरवर्णिनी ॥७७॥  
 ततः कोपयुता जाता महालक्ष्मी तमोगुणा । तामसी तु तदा शक्तिस्तस्या देहे समाविशत् ॥७८॥  
 केनचित्कालयोगेन देवकार्यार्थसिद्धये । प्रविष्टा तामसी शक्तिस्तस्या देहेतिदारुणा ॥७९॥  
 तामस्याविष्टदेहा सा चुकोपातिशयं तदा । शनकैः समुवाचेदमिदं पततु ते शिरः ॥८०॥  
 स्त्रीस्वभावाच्च भावित्वात्कालयोगाद्विनिर्गतः । अविचार्यं तदा दत्तः शापः स्वमुखनाशनः ॥८१॥  
 सपत्नीसम्भवं दुःखं वैधव्यादधिकं त्विति । विंचित्य मनसेत्युक्तं तामसी शक्तियोगतः ॥८२॥  
 अनृतं साहसं माया मूर्खत्वमतिलोभता । अशौचं निदंयत्वं च स्त्रीणां दोषाः स्वभावजाः ॥८३॥  
 सशोषं वासुदेवं तं करोम्यद्य यथा पुरा । शिरोऽस्य शापयोगेन निमग्नं लवणांबुधौ ॥८४॥  
 अन्यच्च कारणं किञ्चिद्वर्तते सुरसत्तमाः । भवतां च महत्कार्यं भविष्यति न संशयः ॥८५॥  
 पुरा दैत्यो महाबाहुर्हयग्रीवोऽतिविश्रुतः । तपश्चक्रे सरस्वत्यास्तीरे परमदारुणम् ॥८६॥  
 जपन्नेकाक्षरं मन्त्रं मायावीजात्मकं मम । निराहारो जितात्मा च सर्वभोगविवर्जितः ॥८७॥  
 ध्यायन्मां तामसीं शक्तिं सर्वभूषणभूषिताम् । एवं वर्षसहस्रं च तपश्चक्रेऽतिदारुणम् ॥८८॥  
 तदाहं तामसं रूपं कृत्वा तत्र समागता । दर्शने पुरतस्तस्य ध्यातं तत्तेन यादृशम् ॥८९॥  
 सिंहोपरि स्थिता तत्र तमवोचं दयान्विता । वरं ब्रूहि महाभाग ददामि तव सुव्रत ॥९०॥  
 इति श्रुत्वा वचो देव्या दानवः प्रेमपूरितः । प्रदक्षिणां प्रणामं च चकार त्वरितस्तदा ॥९१॥  
 दृष्ट्वा रूपं मदीयं स प्रेमोत्फुल्लविलोचनः । हर्षाश्रुपूर्णनयनस्तुष्टाव स च मां तदा ॥९२॥

### हयग्रीव उवाच

नमो देव्यै महामाये सृष्टिस्थित्यन्तकारिणि । भक्तानुग्रहचतुरे कामदे मोक्षदे शिवे ॥९३॥  
 धराम्बुतेजःपवनखपञ्चानां च कारणम् । त्वं गन्धरसरूपाणां कारणं स्पर्शशब्दयोः ॥९४॥  
 घ्राणं च रसना चक्षुस्त्वक्श्रोत्रमिन्द्रियाणि च । कर्मेन्द्रियाणि चान्यानि त्वत्तः सर्वं महेश्वरि ॥९५॥

### श्रीदेव्युवाच

किं तेऽभीष्टं वरं ब्रूहि वाञ्छितं यद्दामि तत् । परितुष्टाऽस्मि भक्त्या ते तपसा चाद्भुतेन च ॥९६॥

### हयग्रीव उवाच

यथा मे मरणं मातर्न भवेत्तत्तथा कुरु । भवेयममरो योगी तथाऽज्येयः सुरासुरैः ॥९७॥

### श्रीदेव्युवाच

जातस्य हि ध्रुवं मृत्युर्ध्रुवं जन्म मृतस्य च । मर्यादा चेदृशी लोके भवेच्च कथमन्यथा ॥९८॥



एवं त्वं निश्चयं कृत्वा मरणे राक्षसोत्तम । वरं वरय चेष्टं ते विचार्य मनसा किल ॥१९॥

हयग्रीव उवाच

हयग्रीवाच्च मे मृत्युर्नान्यस्माज्जगदम्बिके । इति मे वाञ्छितं कामं पूरयस्व मनोगतम् ॥१००॥

श्रीदेव्युवाच

गृहं गच्छ महाभाग कुरु राज्यं यथासुखम् । हयग्रीवादृते मृत्युर्न ते नूनं भविष्यति ॥१०१॥  
इति दत्त्वा वरं तस्मा अन्तर्धानं गता तथा । मुदं परमिकां प्राप्य सोपि स्वभवनं गतः ॥१०२॥  
स पीडयति दुष्टात्मा मुनीन्वेदांश्च सर्वशः । न कोऽपि विद्यते तस्य हंताऽद्य भुवनत्रये ॥१०३॥  
तस्माच्छीर्षं ह्यस्यास्य समुद्धृत्य मनोहरम् । देहेऽत्र विशिरो विष्णोस्त्वष्टा संयोजयिष्यति ॥१०४॥  
हयग्रीवोऽथ भगवान्हनिष्यति तमासुरम् । पापिष्ठं दानवं क्रूरं देवानां हितकाम्यया ॥१०५॥

सूत उवाच

एवं सुरांस्तदाभाष्य शर्वाणी विरराम ह । देवास्तदातिसंतुष्टास्तमूचुर्देवशिल्पिनम् ॥१०६॥

देवा ऊचुः

कुरु कार्यं सुराणां वै विष्णोः शीर्षाभियोजनम् । दानवप्रवरं दैत्यं हयग्रीवो हनिष्यति ॥१०७॥

सूत उवाच

इति श्रुत्वा वचस्तेषां त्वष्टा चातित्वरान्वितः । वाजिशीर्षं चकर्तशु खड्गेन सुरसन्निधौ ॥१०८॥  
विष्णोः शरीरे तेनाशु योजितं वाजिमस्तकम् । हयग्रीवो हरिर्जातो महामायाप्रसादतः ॥१०९॥  
कियता तेन कालेन दानवो मददर्पितः । निहतस्तरसा संख्ये देवानां रिपुरोजसा ॥११०॥  
य इदं शुभमाख्यानं शृण्वन्ति भुवि मानवाः । सर्वदुःखविनिर्मुक्तास्ते भवन्ति न संशयः ॥१११॥  
महामायाचरित्रञ्च पवित्रं पापनाशनम् । पठतां शृण्वतां चैव सर्वसंपत्तिकारकम् ॥११२॥

इति श्रीदेवीभागवते प्रथमस्कन्धे हयग्रीवावतारकथनं नाम पञ्चमोऽध्यायः ॥ ५ ॥

अथ षष्ठोऽध्यायः

ऋषय ऊचुः

सौम्य यच्च त्वया प्रोक्तं शौर्येयुद्धं महार्णवे । मधुकैटभयोः सादं पञ्चवर्षसहस्रकम् ॥ १ ॥  
कस्मात्तां दानवौ जातौ तस्मिन्नेकार्णवे जले । महावीर्यौ दुराधर्षौ देवैरपि सुदुर्जयौ ॥ २ ॥  
कथं तावसुरौ जातौ कथं च हरिणा हतौ । तदाचक्ष्व महाप्राज्ञ चरितं परमाद्भुतम् ॥ ३ ॥  
श्रोतुकामा वयं सर्वे त्वं वक्ता च बहुश्रुतः । दैवाच्चात्रैव सञ्जातः संयोगश्च तथावयोः ॥ ४ ॥  
मूर्खेण सह संयोगो विषादपि सुदुर्जरः । विज्ञेन सह संयोगः सुधारससमः स्मृतः ॥ ५ ॥  
जीवन्ति पशवः सर्वे खादन्ति मेहंयन्ति च । जानन्ति विपयाकारं व्यवायसुखमद्भुतम् ॥ ६ ॥



न तेषां सदसज्ज्ञानं विवेको न च मोक्षदः । पशुभिस्तो समा येषां न श्रवणादरः ॥७॥  
 मृगाद्याः पशवः केचिज्ज्ञानंति श्रावणं सुखम् । अश्रोत्राः फणिनश्चैव मुमुहुर्नदिपानतः ॥८॥  
 पंचानामिन्द्रियाणां वै शुभे श्रवणदर्शने । श्रवणाद्वस्तुविज्ञानं दर्शनाच्चित्तरंजनम् ॥९॥  
 श्रवणं त्रिविधं प्रोक्तं सात्त्विकं राजसं तथा । तामसं च महाभागाः सुज्ञोक्तं निश्चयान्वितम् ॥१०॥  
 सात्त्विकं वेदशास्त्रादि साहित्यं चैव राजसम् । तामसं युद्धवार्ता च परदोषप्रकाशनम् ॥११॥  
 सात्त्विकं त्रिविधं प्रोक्तं प्रज्ञावद्भिश्च पण्डितैः । उत्तमं मध्यमं चैव तथैवाधममित्युत ॥१२॥  
 उत्तमं मोक्षफलदं स्वर्गदं मध्यमं तथा । अधमं भोगदं प्रोक्तं निर्णय विदितं बुधैः ॥१३॥  
 साहित्यं चैव त्रिविधं स्वीयायां चोत्तमं स्मृतम् । मध्यमं वारुषोषायां परोढायां तथाऽधमम् ॥१४॥  
 तामसं त्रिविधं ज्ञेयं विद्वद्भिः शास्त्रदक्षिभिः । आततायिनियुद्धं यत्तदुत्तममुदाहृतम् ॥१५॥  
 मध्यमं चापि विद्वेषात्पाण्डवानां तथारिभिः । अधमं निनिमित्तं तु विवादे कलहे तथा ॥१६॥  
 तदत्र श्रवणं मुख्यं पुराणस्य महामते । बुद्धिप्रवर्धनं पुण्यं ततः पापप्रणाशनम् ॥१७॥  
 तदाख्याहि महाबुद्धे कथां पौराणिकीं शुभाम् । श्रुतां द्वैपायनात्पूर्वं सर्वार्थस्य प्रसाधिनीम् ॥१८॥

सूत उवाच

यूयं धन्या महाभागा धन्योऽहं पृथिवीतले । येषां श्रवणबुद्धिश्च ममापि कथने किल ॥१९॥  
 पुरा चैकार्षे जाते विलीने भुवनत्रये । शेषपर्यंकसुप्ते च देवदेवे जनार्दने ॥२०॥  
 विष्णुकर्ममलोद्भूतो दानवौ मधुकैटभौ । महाबलौ च तौ दैत्यौ विबुद्धौ सागरे जले ॥२१॥  
 क्रीडमानौ स्थितौ तत्र विचरंतावितस्ततः । तावैकदा महाकायो क्रीडासक्तौ महार्णवे ॥२२॥  
 चिन्तामवापतुश्चित्ते भ्रातराविव संस्थितौ । नाकारणं भवेत्कार्यं सर्वत्रैषा परंपरा ॥२३॥  
 आधेयं तु विनाधारं न तिष्ठति कथंचन । आधाराधेयभावस्तु भाति नो चित्तगोचरः ॥२४॥  
 न्व तिष्ठति जलं चेदं सुखरूपं सुविस्तरम् । केन सुष्टं कथं जातं मग्नाववाञ्जले स्थितौ ॥२५॥  
 आवां वा कथमुत्पन्नौ केन बोत्पादितावुभौ । पितरौ क्वेति विज्ञानं नास्तिकामं तथावयोः ॥२६॥

सूत उवाच

एवं कामयमानौ तौ जग्मतुर्न विनिश्चयम् । उवाच कैटभस्तत्र मधुं पाश्वे स्थितं जले ॥२७॥

कैटभ उवाच

मधो वामत्र सलिले स्थातुं शक्तिर्महाबला । वर्तते भ्रातरचला कारणं सा हि मे मता ॥२८॥  
 तथा ततमिदं तोयं तदाधारं च तिष्ठति । सा एव परमा देवी कारणं न तथावयोः ॥२९॥  
 एवं विबुध्यमानौ तौ चिन्ताविष्टौ यदाऽसुरौ । तदाकाशे श्रुतं ताम्यां वाग्बीजं सुमनोहरम् ॥३०॥  
 गृहीतं च ततस्ताम्यां तस्याभ्यासो दृढः कृतः । तदा सीदामनी दृष्टा ताम्यां खे चीत्थिता शुभा ॥



ताभ्यां विचारितं तत्र मंत्रोऽयं नात्र संशयः । तथा ध्यानमिदं दुष्टं गगने सगुणं किल ॥३२॥  
 निराहारो जितात्मानो तन्मनस्को समाहितो । बभूवतुर्विचिंत्यैवं जपध्यानपरायणो ॥३३॥  
 एवं वर्षसहस्रं तु ताभ्यां तप्तं महत्तपः । प्रसन्ना परमा शक्तिर्जाता सा परमा तयोः ॥३४॥  
 खिन्नो तौ दानवौ दृष्ट्वा तपसे कृतनिश्चयो । तयोरनुग्रहार्थाय बागुवाचाशरीरिणी ॥३५॥  
 वरं वां वाञ्छितं दैत्यौ व्रूतं परमसंतप्तम् । ददामि परितुष्टाऽस्मि युवयोस्तपसा किल ॥३६॥

सूत उवाच

इति श्रुत्वा तु तां वाणीं दानवारः चतुस्तदा । स्वेच्छया मरणं देवि वरं नौ देहि सुव्रते ॥३७॥

बागुवाच

वाञ्छितं मरणं दैत्यो भवेद्वां मत्प्रसादतः । अजेयो देवदैत्यैश्च भ्रातरौ नात्र संशयः ॥३८॥

सूत उवाच

इति दत्तवरो देव्या दानवो मददपितो । चक्रतुः सागरे क्रीडां यादोगणसमन्वितौ ॥३९॥  
 कालेन कियता विप्रा दानवाभ्यां यदृच्छया । दृष्टः प्रजापतिर्ब्रह्मा पद्मासनगतः प्रभुः ॥४०॥  
 दृष्ट्वा तु मुदितावास्तां युद्धकामौ महाबलौ । तमूचतुस्तदा तत्र युद्धं नौ देहि सुव्रत ॥४१॥  
 नोचेत्पद्मं परित्यज्य यथेष्टं गच्छ माचिरम् । यदि त्वं निर्बलश्चासि क्व योग्यं शुभमासनम् ४२॥  
 वीरभोग्यमिदं स्थानं कातगेऽसि त्यजाशु वै । तयोरिति वचः श्रुत्वा चिन्तामाप प्रजापतिः ॥४३॥  
 दृष्ट्वा च बलिनौ वीरौ किं करोमीति तापसः । चिन्ताविष्टस्तदा तस्थौ चित्तयन्मनसा तदा ॥४४॥  
 इति श्रीदेवीभागवते महापुराणे प्रथमस्कन्धे षष्ठोऽध्यायः ॥ ६ ॥

अथ सप्तमोऽध्यायः

सूत उवाच

तौ वीक्ष्य बलिनौ ब्रह्मा तदोपायानचित्तयत् । सामदानभिदादींश्च युद्धांतान्सर्वतंत्रवित् ॥१॥  
 न जानेऽहं बलं नूननमेतयोर्वा यथातथम् । अज्ञाते तु बले कामं नैव युद्धं प्रशस्यते ॥२॥  
 स्तुतिं करोमि चेदद्य दुष्टयोर्मदमत्तयोः । प्रकाशितं भवेन्नूनं निर्बलत्वं मया स्वयम् ॥३॥  
 वधिष्यति तदैकोऽपि निर्बलत्वे प्रकाशिते । दानं नैवाद्य योग्यं वा भेदः कार्यो मया कथम् ॥४॥  
 विष्णुं प्रबोधयाम्यद्य शोपे सुप्तं जनार्दनम् । चतुर्भुजं महावीरं दुःखहा स भविष्यति ॥५॥  
 इति संचित्य मनसा पद्मनालगतोऽब्जजः । जगाम शरणं विष्णुं मनसा दुःखनाशकम् ॥६॥  
 तुष्टाव बोधनार्थं तं शुभैः सम्बोधनैर्हरिम् । नारायणं जगन्नाथं निस्पन्दं योगनिद्रया ॥७॥

ब्रह्मोवाच

दीनानाय हरे विष्णो वामनोत्तिष्ठ माधव । भक्तात्तिहृद्दधूषीकेश सर्वावास जगत्पते ॥८॥



अन्तर्यामिन्नमेयास्मन् वासुदेव जगत्पते । दुष्टारिनाशनैकाग्रचित्त चक्रगदाधर ॥९॥  
 सर्वज्ञ सर्वलोकेश सर्वशक्तिप्रमन्वित । उत्तिष्ठोत्तिष्ठ देवेश दुःखनाशन पाहि माम् ॥१०॥  
 विश्वम्भर विशालाक्ष पुण्यत्रयणकीर्तन । जगद्धोने निराकार सर्गस्थित्यन्तकारक ॥११॥  
 इमौ दैत्यौ महाराज हंतुकामौ मदोद्धतौ । न जानास्यखिलाधार कथं मां सकटे गतम् ॥१२॥  
 उपेक्षसेऽतिदुःखार्तं यदि मां शरणं गतम् । पालकत्वं महाविष्णो निराधारं भवेत्ततः ॥१३॥  
 एवं स्तुतोऽपि भगवान्न बुबोधे यदा हरिः । योगनिद्रासमाक्रांतस्तदा ब्रह्मा ह्यर्चितयत् ॥१४॥  
 नूनं शक्तिसमाक्रांतो विष्णुर्निद्रावशं गतः । जजागार न धर्मात्मा किं करोम्यद्य दुःखितः ॥१५॥  
 हंतुकामाबुर्भां प्राप्तां दानवां मदगवितौ । किं करोमि क्व गच्छामि नास्ति मे शरणं क्वचित् ॥  
 इति संवित्स्य मनसा निश्चयं प्रतिपद्य च । तुष्टाव योगनिद्रां तामेकाग्रहृदयस्थितः ॥१७॥  
 विचार्य मनसाऽप्येवं शक्तिर्मे रक्षणे क्षमा । यया ह्यचेतनो विष्णुः कृतोऽस्ति स्पंदवर्जितः ॥१८॥  
 व्यसुर्यथा न जानाति गुणाच्छब्दादिकानिह । तथा हरिर्न जानाति निद्रामोलितलोचनः ॥१९॥  
 न जहाति यतो निद्रां बहुधा संस्तुतोऽप्यसौ । मन्ये नास्य वशे निद्रा निद्रयाऽयं वशीकृतः ॥२०॥  
 यो यस्य वशमापन्नः स तस्य किकरः किल । तस्माच्च योगनिद्रेयं स्वामिनो मापतेर्हरेः ॥२१॥  
 सिधुजाया अपि वशे यया स्वामी वशीकृतः । नूनं जगदिदं सर्वं भगवत्या वशीकृतम् ॥२२॥  
 अहं विष्णुस्तथा शम्भुः सावित्री च रमाप्युमा । सर्वे वयं वशे यस्या नात्र किंचिद्विचारणा ॥२३॥  
 हरिरप्यवशः क्षेते यथाऽन्यः प्राकृतो जनः । ययाभिभूतः का वार्ता किलान्येषां महात्मनाम् २४॥  
 स्तोम्यद्य योगनिद्रां वै यया मुक्तो जनार्दनः । घटयिष्यति युद्धं च वासुदेवः सनातनः ॥२५॥  
 इति कृत्वा मतिं ब्रह्मा पद्मनालस्थितस्तदा । तुष्टाव योगनिद्रां तां विष्णोरंगेषु संस्थिताम् ॥२६॥

### ब्रह्मोवाच

देवि त्वमस्य जगतः किल कारणं हि ज्ञातं मया सकलवेदवचोभिरम्ब ।  
 यद्विष्णुरप्यखिललोकविवेककर्ता निद्रावशं च गमितः पुरुषोत्तमोऽद्य ॥२७॥  
 को वेद ते जननि मोहविलासलीलां मूढोऽस्म्यहं हरिरयं विवशश्च क्षेते ।  
 ईदृक्तया सकलभूतमनोनिवासे विद्वत्तमो विबुधकोटिपु निर्गुणायाः ॥२८॥  
 सांख्या वदन्ति पुरुषं प्रकृतिं च यां तां चैतन्यभावरहितां जगतश्च कर्त्रीम् ।  
 किं तादृशाऽसि कथमत्र जगन्निवासश्चैतन्यताविरहितो विहितस्त्वयाऽद्य ॥२९॥  
 नाटयं तनोपि सगुणा विविधप्रकारं नो वेत्ति कोऽपि तव कृत्यविधानयोगम् ।  
 ध्यायन्ति यां मुनिगणा नियतं त्रिकालं संध्येति नाम परिकल्प्य गुणान्भवान् ॥३०॥  
 बुद्धिर्हि बोधकरणा जगतां सदा त्वं श्रीश्चासि देवि सततं सुखदा सुराणाम् ।



कीर्तिस्तथा मतिमृता किल कांतिरेव श्रद्धा रतिश्च सकलेषु जनेषु मातः ॥३१॥  
 नातः परं किल वितर्कशतैः प्रमाणं प्राप्तं मया यद्धि दुःखगति गतेन ।  
 त्वं चात्र सर्वजगतां जननीति सत्यं निद्रालुतां वितरता हरिणाऽत्र दृष्टम् ॥३२॥  
 त्वं देवि वेदविदुषामपि दुर्बिभाव्या बंदोऽपि नूनमखिलार्थतया न वेद ।  
 यस्मात्त्वदुद्भवमसौ श्रुतिराप्नुवाना प्रत्यक्षमेव सकलं तव कार्यमेतत् ॥३३॥  
 कस्ते चरित्रमखिलं भुवि वेद धीमान्नाहं हरिर्न च भवो न सुरास्तथाऽन्ये ।  
 ज्ञातुं क्षमाश्च मुनयो न भमात्मजाश्च दुर्वाच्य एव महिमा तव सर्वलोके ॥३४॥  
 यज्ञेषु देवि यदि नाम न ते वदन्ति स्वाहेति वेदविदुषो हवने कृतेऽपि ।  
 न प्राप्नुवन्ति सततं मखभागधेयं देवास्त्वमेव विबुधेष्वपि वृत्तिदाऽसि ॥३५॥  
 भ्राता वयं भगवति प्रथमं त्वया वै देवारिसंभवभयादधुना तथैव ।  
 भीतोऽस्मि देवि वरदे शरणं गतोऽस्मि घोरं निरीक्ष्य मधुना सह कैटभं च ॥३६॥  
 नो वेत्ति विष्णुरधुना मम दुःखमेतज्जाने त्वयात्मविवशीकृतदेहयष्टिः ।  
 मुंचादिदेवमथवा जहि दानवैर्द्रौ यद्रोचते तव कुरुष्व महानुभावे ॥३७॥  
 जानन्ति ये न तव देवि परं प्रभावं ध्यायन्ति ते हरिहरावपि मंदचित्ताः ।  
 ज्ञातं मयाऽद्य जननि प्रकटं प्रमाणं यद्विष्णुरत्यतितरां विवशोऽथ शेते ॥३८॥  
 सिन्धूद्भवापि न हरिं प्रतिबोधितुं वै शक्ता पतिं तव वशानुगमद्य शक्त्या ।  
 मन्ये त्वया भगवति प्रसभं रमापि प्रस्वापिता न बुबुधे विवशीकृतेव ॥३९॥  
 घन्यास्त एव भुवि भक्तिपरास्तवांघ्रौ त्यक्त्वाऽन्यदेवभजनं त्वयि लीनभावाः ।  
 कुर्वन्ति देवि भजनं सकलं निकामं ज्ञात्वा समस्तजननीं किल कामधेनुम् ॥४०॥  
 धीकांतिकीर्तिशुभवृत्तिगुणादयस्ते विष्णोर्गुणास्तु परिहृत्य गताः क्व चाद्य ।  
 बंदीकृतो हरिरसौ ननु निद्रयाऽत्र शक्त्या तवैव भगवत्यतिमानवत्याः ॥४१॥  
 त्वं शक्तिरेव जगतामखिलप्रभावा त्वन्निर्मितं च सकलं खलु भावमात्रम् ।  
 त्वं क्रीडसे निजविनिर्मितमोहजाले नाटये यथा विहरते स्वरुतौ नटो वै ॥४२॥  
 विष्णुस्त्वया प्रकटितः प्रथमं युगादौ दत्ता च शक्तिरमला खलु पालनाय ।  
 भ्रातं च सर्वमखिलं विवशीकृतोऽद्य यद्रोचते तव तथाऽम्ब करोपि नूनम् ॥४३॥  
 सुष्टाऽत्र मां भगवति प्रविनाशितुं चेन्नेच्छास्ति ते कुरु दयां परिहृत्य मोनम् ।  
 कस्मादिमो प्रकटितो किल कालरूपो यद्वा भवानि ह्रसितुं नु किमिच्छसे माम् ॥४४॥  
 ज्ञातं मया तव विचेष्टितमद्भुतं वै कृत्वाऽखिलं जगदिदं रमसे स्वंनत्रा ।



लीनं करोषि सकल किल मां तथैव हंतुं त्वमिच्छसि भवानि किमत्र चित्रम् ॥४५॥  
 कामं कुरुष्व वधमद्य ममैव मातर्दुःखं न मे मरणं जगदम्बिकेऽत्र ।  
 कर्ता त्वयैव विहितः प्रथमं स चायं दैत्याहतोऽथ मृत इत्ययशो गरिष्ठम् ॥४६॥  
 उत्तिष्ठ देवि कुरु रूपमिहाद्भुतं त्वं मां वा त्विमौ जहि यथेच्छसि बाललोले ।  
 नोचेत्प्रबोधय हरिं निहनेदिमौ यस्त्वत्साध्यमेतदखिलं किल कार्यजातम् ॥४७॥

सूत उवाच

एवं स्तुता तदा देवी तामसी तत्र वेधसा । निःसृत्य हरिदेहात्तु संस्थिता पार्श्वतस्तदा ॥४८॥  
 त्यक्त्वाऽङ्गानि च सर्वाणि विष्णोरनुलतेजसः । निर्गता योगनिद्रा सा नाश्राय च तयोस्तदा ॥४९॥  
 विस्पर्दितशरीरोऽसी यदा जातो जनार्दनः । धाता परमिकां प्राप्तो मुदं दृष्ट्वा हरिं ततः ॥५०॥  
 इति श्रीदेवीभागवते महापुराणे प्रथमस्कन्धे विष्णुप्रबोधो नाम सप्तमोऽध्यायः ॥ ७ ॥

अथ अष्टमोऽध्यायः

ऋषय ऊचुः

संदेहोऽत्र महाभाग कथायां तु महाद्भुतः । वेदशास्त्रपुराणैश्च निःश्रुतं तु सदा बुधैः ॥ १ ॥  
 ब्रह्मा विष्णुश्च रुद्रश्च त्रयो देवाः सनातनाः । न तः परतरं किंचिद्ब्रह्माण्डेऽस्मिन्महामते ॥ २ ॥  
 ब्रह्मा सृजति लोकान्वै विष्णुः पात्यखिलं जगत् । रुद्रः संहरते काले त्रय एतेऽत्र कारणम् ॥ ३ ॥  
 एका मूर्तिस्त्रयो देवा ब्रह्मविष्णुमहेश्वराः । रजःसत्त्वतमोभिश्च संयुताः कार्यकारकाः ॥ ४ ॥  
 तेषां मध्ये हरिः श्रेष्ठो माधवः पुष्पोत्तमः । आदिदेवो जगन्नाथः समर्थः सर्वकर्मसु ॥ ५ ॥  
 नान्यः कोऽपि समर्थोऽस्ति विष्णोरनुलतेजसः । स कथं स्वापितः स्वामी विवशो योगमायया ॥ ६ ॥  
 क्व गतं तस्य विज्ञानं जीवतश्चेष्टितं कुतः । संदेहोऽयं महाभाग कथयस्व यथाशुभम् ॥ ७ ॥  
 का सा शक्तिः पुरा प्रोक्ता यया विष्णुर्जितः प्रभुः । कुतो जाता कथं शक्ता का शक्तिर्वद सुव्रत ॥ ८ ॥  
 यस्तु सर्वेश्वरो विष्णुर्वसुदेवो जगद्गुरुः । परमात्मा परानन्दः सच्चिदानन्दविग्रहः ॥ ९ ॥  
 सर्वकृत्सर्वभृत्स्रष्टा विरजः सर्वगः शुचिः । स कथं निद्रया नीतः परतन्त्रः परात्परः ॥ १० ॥  
 एतदाश्चर्यभूतो हि सन्देहो नः परंतप । छिधि ज्ञानासिना सूत व्यासशिष्य महामते ॥ ११ ॥

सूत उवाच

कः सन्देहं भिनत्येनं त्रैलोक्ये सराचरे । मुह्यति मुनयः कामं ब्रह्मपुत्राः सनातनाः ॥ १२ ॥  
 नारदः कपिलश्चैव प्रदत्तेऽस्मिन्मुनिसत्तमाः । किं ब्रवीमि महाभागा दुर्धर्तेऽस्मिन्निर्मर्शने ॥ १३ ॥  
 देवेषु विष्णुः कथितः सर्वगः सर्वपालकः । यतो विराडिदं सर्वमुत्पन्नं सचराचरम् ॥ १४ ॥



ते सर्वे समुपासन्ते नत्वा देवं परात्परम् । नारायणं हृषीकेशं वासुदेवं जनार्दनम् ॥१५॥  
 तथा केचिन्महादेवं शंकरं शशिशेखरम् । त्रिनेत्रं पञ्चवक्त्रं च शूलपाणिं वृषध्वजम् ॥१६॥  
 तथा वेदेषु सर्वेषु गीतं नाम्ना त्रियम्बकम् । कपर्दिनं पञ्चवक्त्रं गौरीदेहार्धधारिणम् ॥१७॥  
 कैलासवासनिरतं सर्वशक्तिसमन्वितम् । भूतवृन्दद्युतं देवं दक्षयज्ञविघातकम् ॥१८॥  
 तथा सूर्यं वेदविदः सायंप्रातर्दिने दिने । मध्याह्ने तु महाभागा स्तुवंति विविधैः स्तवैः ॥१९॥  
 यथा वेदेषु सर्वेषु सूर्योपासनमत्तमम् । परमात्मेति विख्यातं नाम तस्य महात्मनः ॥२०॥  
 अग्निः सर्वत्र वेदेषु संस्तुतो वेदवित्तमैः । इन्द्रश्चापि त्रिलोकेशो वरुणश्च तथापरः ॥२१॥  
 यथा गंगा प्रवाहंश्च बहुभिः परिवर्तते । तथैव सर्वदेवेषु विष्णुः प्रोक्तो महर्षिभिः ॥२२॥  
 श्रोण्येव हि प्रमाणानि पठितानि सुपण्डितैः । प्रत्यक्षं चानुमानं च शब्दं चैव तृतीयकम् ॥२३॥  
 चत्वार्येवैतरे प्रादुरूपमानयुतानि च । अर्थापत्तियुतान्यन्ये पञ्च प्राहुर्महाधियः ॥२४॥  
 सप्त पौराणिकाश्चैव प्रवदन्ति मनीषिणः । एतैः प्रमाणैर्दुर्ज्ञेयं यदब्रह्म परमं च तत् ॥२५॥  
 वितर्कश्चात्र कर्तव्यो बुद्ध्या चैवागमेन च । निश्चयात्मिकया युक्त्या विचार्य च पुनः पुनः ॥२६॥  
 प्रत्यक्षतस्तु विज्ञानचित्तं मतिमतां सदा । दृष्टान्तेनापि सततं शिष्टमार्गानुसारिणा ॥२७॥  
 विद्वांसोऽपि वदन्त्येवं पुराणैः परिगीयते । द्रुहिणे सृष्टिशक्तिश्च हरौ पालनशक्तिता ॥२८॥  
 हरे, संहारशक्तिश्च सूर्ये शक्तिः प्रकाशिका । धराधरणशक्तिश्च शेषे कूर्मे तथैव च ॥२९॥  
 साऽद्या शक्तिः परिणता सर्वस्मिन्या प्रतिष्ठिता । दाहशक्तिस्तथा बह्वौ समीरे प्रेरणात्मिका ॥३०॥  
 शिवोऽपि शक्ततां याति कुण्डलिन्या विवर्जितः । शक्तिहीनस्तु यः कश्चिदसमर्थः स्मृतो बुधैः ॥३१॥  
 एवं सर्वत्र भूतेषु स्थावरेषु चरेषु च । ब्रह्मादिस्तत्त्वपर्यन्तं ब्रह्माण्डेऽस्मिन्महातपाः ॥३२॥  
 शक्तिहीनं तु निधं स्यादस्तुमात्रं चराचरम् । अशक्तः शत्रुविजये गमने भोजने तथा ॥३३॥  
 एवं सर्वगता शक्तिः सा ब्रह्मेति विविच्यते । सोपास्या विविधैः सम्यग्निवचार्या मुधिया सदा ॥३४॥  
 विष्णौ च सात्त्विकी शक्तिस्तथा हीनोऽप्यकर्मकृत् । द्रुहिणे राजंसीं शक्तिर्यथा हीनो ह्यसृष्टिकृत् ॥३५॥  
 शिवे च तामसी शक्तिस्तथा संहारकारकः । इत्युह्यं मनसा सर्वं विचार्य च पुनः पुनः ॥३६॥  
 शक्तिः करोति ब्रह्माण्डं सा वै पालयतेऽखिलम् । इच्छया संहारत्येपा जगदेतच्चराचरम् ॥३७॥  
 न विष्णुर्न हरः शक्तो न ब्रह्मा न च पावकः । न सूर्यो वरुणः शक्तः स्वे स्वे कार्ये कथंचन ॥३८॥  
 तथा युक्ता हि कुर्वन्ति स्वानि कार्याणि ते सुराः । सैव कारणकार्येषु प्रत्यक्षेणावगम्यते ॥३९॥  
 सगुणा निर्गुणा सा तु द्विधा प्रोक्ता मनीषिभिः । सगुणा रागिभिः सेव्या निर्गुणा तु विरागिभिः ॥  
 धर्मार्थकाममोक्षाणां स्वामिनी सा निराकुला । ददाति वाञ्छितान्कामान्पूजिता विधिपूर्वकम् ४१॥  
 न जानन्ति जना मूढास्तां सदा माययावृताः । जानन्तोऽपि नराः केचिन्मोहयन्ति परानपि ॥४२॥



पंडिताः स्वोदरार्थं वै पाखंडानि पृथक्पृथक् । प्रवर्तयन्ति कलिना प्रेरिता मंदचेतसः ॥४३॥  
 कलावस्मिन्महाभाग नानाभेदसमुत्थिताः । नान्ये युगे तथा धर्मा वेदवाह्याः कथंचन ॥४४॥  
 विष्णुश्चरत्यसावुग्रं तपो वर्षाण्यनेकशः । ब्रह्मा हरस्त्रयो देवा ध्यायंतः कमपि ध्रुवम् ॥४५॥  
 कामयानाः सदा कामं ते त्रयः सर्वदैव हि । यजन्ति यजान्विविधान्ब्रह्मविष्णुमहेश्वराः ॥४६॥  
 ते वै शक्तिं परां देवीं ब्रह्माख्यां परमात्मिकाम् । ध्यायन्ति मनसा नित्यं नित्यां मत्वा सनातनीम् ४७॥  
 तस्माच्छक्तिः सदा सेव्या विद्वद्भिः कृतनिश्चयैः । निश्चयः सर्वशास्त्राणां ज्ञातव्यो मुनिसत्तमाः ॥४८॥  
 कृष्णाच्छ्रुतं मया चैतत्तेन ज्ञातं तु नारदात् । पितुः सकाशात्तेनापि ब्रह्मणा विष्णुवाक्यतः ॥४९॥  
 न श्रोतव्यं न मंतव्यमन्येषां वचनं बुधैः । शक्तिरेव सदा सेव्या विद्वद्भिः कृतनिश्चयैः ॥५०॥  
 प्रत्यक्षमपि द्रष्टव्यमशक्तस्य विचेष्टितम् । अतः सर्वेषु भूतेषु ज्ञातव्या शक्तिरेव हि ॥५१॥

इति श्रीदेवीभागवते महापुराणे प्रथमस्कन्धेऽष्टमोऽध्यायः ॥ ८ ॥

## अथ नवमोऽध्यायः

### सूत उवाच

यदा विनिर्गता निद्रा देहात्तस्य जगद्गुरोः । नेत्रास्यनासिकाबाहुहृदयेभ्यस्तथारसः ॥१॥  
 निःसृत्य गगने तस्यौ तामसी शक्तिरुत्तमा । उदतिष्ठजगन्नाथो जृम्भमाणः पुनः पुनः ॥२॥  
 तदाऽपश्यत्स्थितं तत्र भयत्रस्तं प्रजापतिम् । उवाच च महातेजा मेधगंभीरया गिरा ॥३॥

### विष्णुरुवाच

किमागतोऽसि भगवंस्तपस्त्यक्त्वाऽत्र पद्यज । कस्माच्चित्रतानुरोऽसि त्वं भयाकुलितमानसः ॥४॥

### ब्रह्मोवाच

त्वत्कर्णमलजी देव देव्यौ च मधुकैटभौ । हंतुं मां समुगयातौ घोररूपौ महाबलौ ॥५॥  
 भयात्तयोः समायातस्त्वत्समीपं जगत्पते । त्राहि मां वामुदेवाद्य भयत्रस्तं विचेतनम् ॥६॥

### विष्णुरुवाच

तिष्ठाद्य निर्भयो जातस्ती हनिष्याम्यहं किलं । युद्धायाजमनुमूढी मत्समीपं गतायुषी ॥७॥

### सूत उवाच

एवं वदति देवेशे दानवौ तौ महाबलौ । विचिन्वन्नानावजं चोभौ संप्राप्तौ मदगवितौ ॥८॥  
 निराधारौ जले तत्र संस्थितौ विगतज्वरौ । तावूचतुर्मदोन्मत्तौ ब्रह्माणं मुनिसत्तमाः ॥९॥  
 पलायित्वा समायातः सन्निधावस्य किं ततः । युद्धं कुरु हनिष्यावः पश्यतोऽस्यैव सन्निधौ ॥१०॥  
 पश्चादेनं हनिष्यावः सर्पभोगोपरि स्थितम् । त्वमद्य कुरु संग्रामं दासोऽस्मीति च वा वद ॥११॥



## सूत उवाच

तच्छ्रुत्वा वचनं विष्णुस्तावुवाच जनार्दनः । कुरुतां समरं कामं मया दानवपुङ्गवौ ॥१२॥  
हरिष्यामि ममं चाहं युवयोर्मत्तयोः किल । आगच्छतं महाभागौ श्रद्धा चेद्रां महाबलौ ॥१३॥

## सूत उवाच

श्रुत्वा तद्वचनं चोभौ क्रोधव्याकुललोचनौ । निराधारौ जलस्थौ च युद्धोद्युक्तौ बभूवतुः ॥१४॥  
मधुश्च कुपितस्तत्र हरिणा सह संयुगम् । कर्तुं प्रचलितस्तूर्णं कैटभस्तु तथा स्थितः ॥१५॥  
बाहुयुद्धं तयोरासीन्मल्लयोरिव मत्तयोः । श्रान्ते मधौ कैटभस्तु संग्राममकरोत्तदा ॥१६॥  
पुनर्मधुः कैटभश्च युयुधाते पुनः पुनः । बाहुयुद्धेन रागान्धौ विष्णुना प्रभविष्णुना ॥१७॥  
प्रेक्षकस्तु तदा ब्रह्मा देवी चैवातरिक्षगा । न मम्लतुस्तदा तौ तु विष्णुस्तु ग्लानिमासवान् ॥  
पञ्चवर्षसहस्राणि यदा जातानि युद्धघता । हरिणा चितितं तत्र कारणं मरणं तयोः ॥१९॥  
पञ्चवर्षसहस्राणि मया युद्धं कृतं किल । न श्रान्तौ दानवौ घोरौ श्रान्तोऽहं चैतदद्भुतम् ॥२०॥  
नव गतं मे बलं शौर्यं कस्माच्चैमावनामयौ । किमत्र कारणं चित्यं विचार्य मनसा त्विह ॥२१॥  
इति चितापरं दृष्ट्वा हरि हर्षपरावुभौ । ऊचतुस्तौ मदोन्मत्तौ मेघगंभीरनिःस्वनौ ॥२२॥  
तव नोचेद्वलं विष्णो यदि श्रान्तोऽसि युद्धतः । ब्रूहि दासोऽस्मि वा नूनं कृत्वा शिरसि चांजलिम् ॥  
नोचेद्युद्धं कुरुष्वार्य समर्थोऽसि महामते । हत्वा त्वां निहनिष्यावः पुरुषं च चतुर्मुखम् ॥२४॥

## सूत उवाच

श्रुत्वा तद्भाषितं विष्णुस्तयोस्तस्मिन्महोदधौ । उवाच वचनं श्लक्ष्णं सामपूर्वं महामनाः ॥२५॥

## हरिरुवाच

श्रान्ते भीते त्यक्तशस्त्रे पतिते बालके तथा । प्रहरंति न वीरास्ते धर्म एष सनातनः ॥२६॥  
पञ्चवर्षसहस्राणि कृतं युद्धं मया त्विह । एकोऽहं श्रान्तरो वां च बलिनौ सदृशौ तथा ॥२७॥  
कृतं विश्वमरणं मध्ये युवाभ्यां च पुनः पुनः । तथा विश्वमरणं कृत्वा युध्येऽहं नात्र संशयः ॥२८॥  
तिष्ठत्या हि युवां तावद्वलवंती मदोत्कटौ । विश्वम्याहं करिष्यामि युद्धं वान्यायमार्गतः ॥२९॥

## सूत उवाच

इति श्रुत्वा वचस्तस्य विश्वब्धौ दानवोत्तमौ । संस्थितौ दूरतस्तत्र संग्रामे कृतनिश्चयो ॥३०॥  
अतिदूरे च तौ दृष्ट्वा वासुदेवश्चतुर्भुजः । दध्यौ च मनसा तत्र कारणं मरणे तयोः ॥३१॥  
चित्तनाशानमुत्पन्नं देवीदत्तवरावुभौ । कामं वाञ्छितमरणौ न मम्लतुरतस्त्विमौ ॥३२॥  
वृथा मया कृतं युद्धं शमोऽयं मे वृथा गतः । करोमि च कथं युद्धमेवं ज्ञात्वा विनिश्चयम् ॥३३॥  
अकृते च तथा युद्धे कथमेतौ गमिष्यतः । विनाशं दुःखदौ नित्यं दानवौ वरदापितौ ॥३४॥



भगवत्या वरो दत्तस्तया सोऽपि च दुर्घटः । मरणं चेच्छया कामं दुःखितोऽपि न वाञ्छति ॥३५॥  
 रोगग्रस्तोऽपि दीनोऽपि न मुमूर्षति कश्चन । कथं चेमौ मदोन्मत्तौ मर्तुकामौ भविष्यतः ॥३६॥  
 नन्वद्य शरणं यामि विद्यां शक्तिं सुकामदाम् । विना तया न सिद्ध्यन्ति कामाः सम्यक्प्रसन्नया ॥  
 एवं संचित्यमानस्तु गगने संस्थितां शिवाम् । अपश्यद्भगवान्विष्णुर्योगनिद्रां मनोहराम् ॥३८॥  
 कृताञ्जलिरमेयात्मा तां च तुष्टाव योगवित् । विनाशात् तयोस्तत्र वरदां भुवनेश्वरीम् ॥३९॥

### विष्णुरुधाच

नमो देवि महामाये सृष्टिसंहारकारिणि । अनादिनिधने चंडि भुक्तिमुक्तिप्रदे शिवे ॥४०॥  
 न ते रूपं विजानामि सगुणं निर्गुणं तथा । चरित्राणि कुतो देवि संख्यातीतानि यानि ते ॥४१॥  
 अनुभूतो मया तेऽद्य प्रभावश्चातिदुर्घटः । यदहं निद्रया लीनः संजातोऽस्मि विचेतनः ॥४२॥  
 ब्रह्मणा चातियत्नेन बोधितोऽपि पुनः पुनः । न प्रबुद्धः सर्वथाऽहं सङ्कोचितपर्षडिद्रियः ॥४३॥  
 अचेनत्वं सम्प्राप्तः प्रभावात्तव चाम्बिके । त्वया मुक्तः प्रबुद्धोऽहं युद्धञ्च बहुधा कृतम् ॥४४॥  
 श्रांतोऽहं न च तौ श्रांतौ त्वया दत्तवरी वरो । ब्रह्माणं हंतुमायातौ दानवौ मदगर्वितौ ॥४५॥  
 आहूतौ च मया कामं द्वन्द्वयुद्धाय मानदे । कृतं युद्धं महाघोरं मया ताम्यां महार्णवे ॥४६॥  
 मरणं वरदानं ते ततो ज्ञातं महाद्भुतम् । ज्ञात्वाहं शरणं प्राप्तस्त्वामद्य शरणप्रदाम् ॥४७॥  
 साहाय्यं कुरु मे मातः खिन्नोऽहं युद्धकर्मणा । दृप्तौ तौ वरदानेन तव देवातिनाशने ॥४८॥  
 हंतुं मामुद्यतौ पापी किं करोमि क्व यामि च । इत्युक्ता सा तदा देवी स्मितपूर्वमुवाच ह ॥४९॥  
 प्रणमन्तं जगन्नाथं वासुदेवं सनातनम् । देवदेव हरे विष्णो कुरु युद्धं पुनः स्वयम् ॥५०॥  
 वंचयित्वा त्विमौ शूरो हंतव्यौ च विमोहितौ । मोहयिष्याम्यहं नूनं दानवौ वक्रया दृशा ॥५१॥  
 जहि नारायणाशु त्वं मम मायाविमोहितौ । तच्छ्रुत्वा वचनं विष्णुस्तस्याः प्रीतिरसान्वितम् ॥  
 संग्रामस्थलमासाद्य तस्थौ तत्र महार्णवे । तदायातौ च तौ वीरौ युद्धकामौ महाबलौ ॥५३॥  
 वीक्ष्य विष्णुं स्थितं तत्र हर्षयुक्ता बभूवतुः । तिष्ठ तिष्ठ महाकाय कुरु युद्धं चतुर्भुज ॥५४॥  
 दैवाधीनौ विदित्वाऽद्य नूनं जयपराजयौ । सबलो जयमाप्नोति दैवाज्जयति दुर्बलः ॥५५॥  
 सर्वथैव न कर्तव्यौ हर्षशोकौ महात्मना । पुरा वै बहवो दैत्या जिता दानववैरिणा ॥५६॥

अधुना चानयोः सार्धं युध्यमानः पराजितः ।

### सूत उवाच

इत्युक्त्वा तौ महाबाहू युद्धाय समुपस्थितौ ॥५७॥

वीक्ष्य विष्णुर्जघानाशु मुष्टिनाऽद्भुतकर्मणा । तावप्यतिबलोन्मत्तौ जघनतुर्मुष्टिना हरिम् ॥५८॥  
 एवं परस्परं जातं युद्धं परमदारुणम् । युध्यमानौ महावीर्यौ दृष्ट्वा नारायणस्तदा ॥५९॥



## सूत उवाच

अपश्यत्सम्मुखं देव्याः कृत्वा दीनां दृशं हरिः ।

तं वीक्ष्य तादृशं विष्णुं करुणारससंयुतम् ॥६०॥

जहासातीव ताम्राक्षी वीक्षमाणा तदासुरी । तौ जघान कटाक्षैश्च कामबाणैरिवापरैः ॥६१॥  
मन्दस्मितयुतैः कामं प्रेमभावयुतैरनु । दृष्ट्वा मुमुहुतुः पापीदेव्या वक्त्रं विलोकयन् ॥६२॥  
विशेषमिति मन्वानौ कामबाणातिपीडितौ । बांक्षमाणौ स्थितौ तत्र तां देवीं विशदप्रभाम् ॥६४॥  
हरिणाऽपि च तद्दृष्टं देव्यास्तत्र चिकीर्षितम् । मोहिता तौ परिज्ञाय भगवान्कार्यवित्तमः ॥६४॥  
उवाच तौ हसन् इलक्षणं मेघगम्भीरया गिरा । वरं वरयतां वीरौ युवयोर्योऽभिवाञ्छितः ॥६५॥  
ददामि परमप्रीतो युद्धेन युवयोः किल । दानवा बहवो दृष्टा युध्यमाना मया पुरा ॥६६॥  
युवयोः सदृशः कोऽपि न दृष्टो न च वै श्रुतः । तस्मात्तुष्टोऽस्मि कामं वै निस्तुलेन बलेन च ॥६७॥  
भ्रात्रोश्च वाञ्छितं कामं प्रयच्छामि महाबलौ । तच्छ्रुत्वा वचनं विष्णोः साभिमानौ स्मरातुरौ ॥

## सूत उवाच

वीक्षमाणीं महामायां जगदानन्दकारिणीम् । तमूचतुश्च कामार्तीं विष्णुं कमललोचनौ ॥६९॥  
हरेऽनया च का वा वां त्वं किं दातुमिहेच्छसि । ददावतुत्यं देवेश दातारौ नौ न याचकौ ॥७०॥  
प्रार्थय त्वं हृषीकेश मनोऽभिलषितं वरम् । तुष्टौ स्वस्तव युद्धेन वासुदेवाद्भुतेन च ॥७१॥  
तयोस्तद्वचनं श्रुत्वा प्रत्युवाच जनार्दनः । भवेतामद्य मे तुष्टौ मम वध्यावुभावपि ॥७२॥

## १ सूत उवाच

तच्छ्रुत्वा वचनं विष्णोर्दानवौ चातिविस्मितौ । वञ्चिताविति मन्वानौ तस्थतुः शोकसंयुतौ ॥७३॥  
विचार्य मनसा तौ तु दानवौ विष्णुमूचतुः । प्रेक्ष्य सर्वं जलमयं भूमिं स्थलविर्जिताम् ॥७४॥  
हरे योज्यं वरो दत्तस्तव्या पूर्वं जनार्दन । सत्यवागसि देवेश देहि तं वाञ्छितं वरम् ॥७५॥  
निर्जले विपुले देशे हनस्व मधुसूदन । वध्यावावां तु भवतः सत्यवाग्भव माधव ॥७६॥  
स्मृत्वा चक्रं तदा विष्णुस्तावुवाच हसन्हरिः । हन्मद्य वां महाभागी निर्जले विपुले स्थले ॥७७॥  
इत्युक्त्वा देवदेवेश ऊरु कृत्वाऽतिविस्तरौ । दर्शयामास तौ तत्र निर्जलं च जलोपरि ॥७८॥  
नास्त्यत्र दानवौ वारि शिरसी मुञ्चतामिह । सत्यवागहमद्यैव भविष्यामि च वां तथा ॥७९॥  
तदाकर्ण्य वचस्तथ्यं विचिंत्य मनसा च तौ । वर्धयामासतुर्देहं योजनानां सहस्रकम् ॥८०॥  
भगवान्द्विगुणं चक्रे जघनं विस्मितौ तदा । शीर्षे सन्दधतां तत्र जघने परमाद्भुते ॥८१॥  
रथांगेन तदा छिन्ने विष्णुना प्रभविष्णुना । जघनोपरि वेगेन प्रकृष्टे शिरसी तयोः ॥८२॥  
गतप्राणौ तदा जातौ दानवौ मधुकैटभौ । सागरः सकलो व्याप्तस्तदा वै मेदसा तयोः ॥८३॥



मेदिनीति ततो जातं नाम पृथ्व्याः समंततः । अभक्ष्या मृत्तिका तेन कारणेन मुनीश्वराः ॥८४॥  
इति वः कथितं सर्वं यत्पृष्टोऽस्मि सुनिश्चितम् । महाविद्या महामाया सेवनीया सदा युवैः ॥ ८५॥  
आराध्या परमा शक्तिः सर्वैरपि सुरासुरैः । नातः परतरं किञ्चिदधिकं भुवनत्रये ॥८६॥  
सत्यं सत्यं पुनः सत्यं वेदशास्त्रार्थनिर्णयः । पूजनीया परा शक्तिर्निर्गुणा सगुणाऽथवा ॥८७॥  
इति श्रीदेवीभागवते महापुराणे प्रथमस्कन्धे नवमोऽध्यायः ॥ ९ ॥

## अथ दशमोऽध्यायः

ऋषय ऊचुः

सूत पूर्वं त्वया प्रोक्तं व्यासेनामिततेजसा । कृत्वा पुराणमखिलं शुकायाध्यापितं शुभम् ॥१॥  
व्यासेन तु तपस्तप्त्वा कथमुत्पादितः शुकः । विस्तरं ब्रूहि सकलं यच्छ्रुतं कृष्णतस्त्वया ॥२॥

सूत उवाच

प्रवक्ष्यामि शुकोत्पत्तिं व्यासात्सत्यवतीसुतात् । यथोत्पन्नः शुकः साक्षाद्योगिनां प्रवरो मुनिः ॥३॥  
मेरुशृंगे महारम्ये व्यासः सत्यवतीसुतः । तपश्चचार सोऽत्युग्रं पुत्रार्थं कृतनिश्चयः ॥४॥  
जपत्रेकाक्षरं मंत्रं वाग्बीजं नारदाच्छ्रुतम् । ध्यायन्परां महामायां पुत्रकामस्तपोनिधिः ॥५॥  
अग्नेर्भूमेस्तथा वायोरंतरिक्षस्य चाप्ययम् । वीर्येण संमितः पुत्रो मम भूयादिति स्म ह ॥६॥  
अतिष्ठत्स गताहारः शतसंवत्सरं प्रभुः । आराधयन्महादेवं तथैव च सदाशिवम् ॥७॥  
शक्तिः सर्वत्र पूज्येति विचार्य च पुनः पुनः । अशक्तो निधत्ते लोके शक्तस्तु परिपूज्यते ॥८॥  
यत्र पर्वतशृंगे वै कर्णिकारवनाद्भुते । क्रीडन्ति देवताः सर्वे मुनयश्च तपोऽधिकाः ॥९॥  
आदित्या वसवो रुद्रा मरुतश्चाश्विनौ तथा । वसन्ति मुनयो यत्र ये चान्ये ब्रह्मवित्तमाः ॥१०॥  
तत्र हेमगिरेः शृंगे संगीतध्वनिनादिते । तपश्चचार धर्मत्मा व्यासः सत्यवतीसुतः ॥११॥  
ततोऽस्य तेजसा व्यासं विद्वं सर्वं चराचरम् । अग्निवर्णाजटा जाना पाराशर्यस्य धीमतः ॥१२॥  
ततोऽस्य तेज आलक्ष्य भयमाप शचीपतिः । नृगासाहं तदा दृष्ट्वा भयत्रस्तं श्रमानुरम् ॥१३॥  
उवाच भगवान् सद्रो मघवंतं तथास्थितम् । कथमिन्द्राद्य भीतोऽसि किं दुःखं ते सुरेश्वर ॥१४॥

शंकर उवाच

अमर्षो नैव कर्तव्यस्तापसेषु कदाचन । तपश्चरति मुनयो ज्ञात्वा मां शक्तिसंयुतम् ॥१५॥  
न त्वेतेऽहितमिच्छन्ति तापसाः सर्वथैव हि । इत्युक्तवचनः शक्रस्तमुवाच वृषध्वजम् ॥१६॥

कस्मात्तपस्यति व्यासः कोऽर्थस्तस्य मनोगतः ।

शिव उवाच

पाराशर्यस्तु पुत्रार्थी तपश्चरति दुश्चरम् ॥१७॥



पूर्णवर्षशतं जातं ददाम्यद्य सुतं शुभम् । इत्युक्त्वा वासवं रदो दयया मुदिताननः ॥१८॥  
सूत उवाच

गत्वा ऋषिसमीपं तु तमुवाच जगद्गुरुः । उत्तिष्ठ वासवीपुत्र पुत्रस्ते भविता शुभः ॥१९॥  
सर्वतेजोमयो ज्ञानी कीर्तिकर्ता तवानघः । अखिलस्य जनस्यात्र बल्लभस्ते सुतः सदा ॥२०॥  
भविष्यति गुणैः पूर्णः सात्त्विकैः सत्यविक्रमः । तदाकर्ण्य वचः श्लक्ष्णः कृष्णद्वैपायनस्तदा ॥२१॥

सूत उवाच

शूलपाणि नमस्कृत्य जगामाश्रममात्मनः । स गत्वाऽऽश्रममेवाशु बहुवर्षश्चमातुरः ॥२२॥  
अरणीसहितं गुह्यं मन्थानि चिकीर्षया । मन्थनं कुर्वतस्तस्य चित्ते चिंताभरस्तदा ॥२३॥  
प्रादुर्बभूव सहसा सुतोत्पत्तो महात्मनः । मन्थानारणिसंयोगान्मन्थनाच्च समुद्भवः ॥२४॥  
पावकस्य यथा तद्वत्कथं मे स्यात्सुखोद्भवः । पुत्रारणिस्तु व्याख्याता सा ममाद्य न विद्यते ॥२५॥  
तरुणी रूपसम्पन्ना कुलोत्पन्ना पतिव्रता । कथं करोमि कांतां च पादयोः शृङ्खलासमाम् ॥२६॥  
पुत्रोत्पादनदक्षां च पातिव्रत्ये सदा स्थिताम् । पतिव्रताऽपि दक्षाऽपि रूपवत्यपि कामिनी ॥२७॥  
सदा बन्धनरूपा च स्वेच्छासुखविधायनी । शिवोऽपि पर्वते नित्यं कामिनीपाशसंयुतः ॥२८॥  
कथं करोम्यहं चात्र दुर्घटं च गृहाश्रमम् । एवं चितयतस्तस्य घृताची दिव्यरूपिणी ॥२९॥  
प्राप्ता दृष्टिपथं तत्र समीपे गगने स्थिता । तां दृष्ट्वा चञ्चलापांगी समीपस्थां वराप्सराम् ॥३०॥  
पञ्चबाणपरीतांगस्तूर्णमासीदधृतव्रतः । चितयामास च तदा किं करोम्यद्य संकटे ॥३१॥  
धर्मस्य पुरतः प्राप्ते कामभावे दुरासदे । अङ्गीकरोमि यद्येनां वचनार्थमिहागताम् ॥३२॥  
हसिष्यति महात्मानस्तापसा मां तु विह्वलम् । तपस्तप्त्वा महाघोरं पूर्णवर्षशतं त्विह ॥३३॥  
दृष्ट्वाऽप्सरां च विवशः कथं जातो महातपाः । कामं निदापि भवतु यदि स्यादतुलं सुखम् ॥३४॥  
गृहस्थाश्रमसंभूतं सुखदं पुत्रकामदम् । स्वर्गदं च तथा प्रोक्तं ज्ञानिनां मोक्षदं तथा ॥३५॥  
न भविष्यति तन्नूनमनया देवकन्यया । नारदाच्च मया पूर्वं श्रुतमस्ति कथानकम् ॥

यथोर्वशीवशो राजा पराभूतः पूरुवाः ॥३६॥

इति श्रीमद्देवीभागवते महापुराणे प्रथमस्कन्धे दशमोऽध्यायः ॥११॥

अथ एकादशोऽध्यायः

ऋषय ऊचुः

कोऽसौ पूरुवा राजा कोर्वशी देवकन्यका । कथं कष्टं च संप्राप्तं तेन राज्ञा महात्मना ॥१॥  
सर्वं कथानकं ब्रूहि लोमहर्षणजाधुना । श्रोतुकामा वयं सर्वे त्वन्मृत्वाब्जच्युतं रसम् ॥२॥  
अमृतादपि मिष्टा ते वाणी सूत रसात्मिका । न तृप्यामो वयं सर्वे सुधया च यथाऽमराः ॥३॥



सूत उवाच

शृणुष्वं मुनयः सर्वे कथां दिव्यां मनोरमाम् । नस्याम्यहं यथाबुद्ध्या श्रुतां व्यासवरोत्तमात् ॥४॥  
 गुरोस्तु दयिता भार्या तारा नामेति विश्रुता । रूपयौवनयुक्ता सा चार्वंगी मदबिह्वला ॥५॥  
 भर्तृकदा विधोर्धाम यजमा नस्य भामिनी । दृष्ट्वा च शशिनाऽत्यर्थं रूपयौवनशालिनी ॥६॥  
 कामानुरस्तदा जातः शशी शशिमुखीं प्रति । साऽपि वीक्ष्य विधुं कामं जाता मदनपीडिता ॥७॥  
 ज्ञानन्योन्यं प्रेमयुक्तौ स्मरार्तौ च बभूवतुः । ताराशशी मदोन्मत्तौ कामबाणप्रपीडितौ ॥८॥  
 रेभारते मदमत्तौ तौ परस्परस्पर्धान्वितौ । दिनानि कतिचित्तत्र जातानि रममाणयोः ॥९॥  
 बृहस्पतिस्तु दुःस्वार्तस्तारामानयितुं गृहम् । प्रेषयामास क्षिप्यं तु नायाता सा वशीकृता ॥१०॥  
 पुनः पुनर्यदा क्षिप्यं परावर्तत चन्द्रमाः । बृहस्पतिस्तदा क्रुद्धो जगाम स्वयमेव हि ॥११॥  
 गत्वा सोमगृहं तत्र वाचस्पतिरुदारधीः । उवाच शशिनं क्रुद्धः स्मयमानं मदान्वितम् ॥१२॥  
 किं कृतं किल शीतांशो कर्म धर्मविगर्हितम् । रक्षिता मम भार्येयं सुन्दरी केन हेतुना ॥१३॥  
 तव देव गुरुश्चाहं यजमानोऽसि सर्वथा । गुरुभार्या कथं मूढ भुक्ता किं रक्षिताऽथवा ॥१४॥  
 ब्रह्महा हेमहारी च सुरापो गुरुतल्पगः । महापातकिनो ह्येते तत्संसर्गी च पञ्चमः ॥१५॥  
 महापातकयुक्तस्त्वं दुराचारोऽतिगर्हितः । न देवसदनार्होऽसि यदि भुक्तोऽयमङ्गना ॥१६॥  
 मुञ्चेभामसितापाङ्ग्लीं नयामि सदनं मम । नोचेद्वक्ष्यामि दुष्टात्मन् गुरुदारापहरिणम् ॥१७॥  
 इत्येवं भाषमाणं तमुवाच रोहिणीपतिः । गुरुं क्रोधसमायुक्तं कान्ताविरहदुःखितम् ॥१८॥

इन्दुरुवाच

क्रोधात्ते तु दुराराध्या ब्राह्मणाः क्रोधवर्जिताः । पूजार्हा धर्मशास्त्रज्ञा वर्जनीयास्ततोऽन्यथा ॥१९॥  
 आगमिष्यति सा कामं गृहं ते वरवर्णिनी । अत्रैव संस्थिता बाला का ते हानिरिहानघ ॥२०॥

इच्छया संस्थिता चात्र सुखकामार्थिनी हि सा ।

दिनानि कतिचित्स्थित्वा स्वेच्छया चागमिष्यति ॥२१॥

त्वयैवोदाहृतं पूर्वं धर्मशास्त्रमतं तथा । न स्त्री दुष्यति चारेण न विप्रो वेदकर्मणा ॥२२॥  
 इत्युक्तः शशिना तत्र गुरुत्यन्तदुःखितः । जगाम स्वगृहं तूर्णं चिन्ताविष्टः स्मरानुरः ॥२३॥  
 दिनानि कतिचित्तत्र स्थित्वा चिन्तानुरो गुरुः । यथावथ गृहं तस्य त्वरि तश्चीषधीपतेः ॥२४॥  
 स्थितः क्षत्रा निषिद्धोऽसौ द्वारदेशे रुषाऽन्वितः । नाजगाम शशी तत्र चुकोपाति बृहस्पतिः ॥२५॥  
 अयं मे क्षिप्यतां यातो गुरुपत्नीं तु मातरम् । जग्राह बलतोऽधर्मी शिक्षणीयो मयाऽधुना ॥२६॥  
 उवाच वाचं कोपात्तु द्वारदेशस्थितो बहिः । किं शेषे भवने मंद पापाचार सुराधम ॥२७॥  
 देहि मे कामिनीं शीघ्रं नोचेच्छापं ददाम्यहम् । करोमि भस्मसाधूनं न ददासि प्रियां मम ॥२८॥



## सूत उवाच

क्रूराणि चैवमादीनि भाषणानि बृहस्पतेः । श्रुत्वा द्विजपतिः शीघ्रं निर्गतः सदनाद्वहिः २९॥  
तमुवाच हसन्सोमः किमिदं बहु भाषते । न ते योग्याऽसितापाङ्गी सर्वलक्षणसंयुता ॥३०॥  
क्रूरूपां च स्वसदृशीं गृहाणान्यां स्त्रियं द्विज । भिक्षुकस्य गृहे योग्या नेदृशी वरवर्णिनी ॥३१॥  
रतिः स्वसदृशे कांते नार्याः किल निगद्यते । त्वं न जानासि मंदात्मन्कामशास्त्रविनिर्णयम् ॥  
यथेष्टं गच्छ दुर्वुद्धे नाहं दास्यामि कामिनीम् । यच्छक्यं कुरु तत्कामं न देया वरवर्णिनी ३३॥  
कामार्तस्य च ते शापो न मां बाधितुमर्हति । नाहं ददे गुरो कांतां यथेच्छसि तथा कुरु ३४॥

## सूत उवाच

इत्युक्तः शशिना चेज्यश्चितामाप रूपान्वितः । जगाम तरसा सद्यः क्रोधयुक्तः शर्चापतेः ॥३५॥  
दृष्ट्वा शतक्रतुस्तत्र गुरुं दुःखातुरं स्थितम् । पाद्यार्घ्याचमनीयाद्यैः पूजयित्वा सुसंस्थितः ३६॥  
पप्रच्छ परमोदारस्तं तथावस्थितं गुरुम् । का चिता ते महाभाग शोकातर्तोऽसि महामुने ॥  
केनापमानितोऽसि त्वं मम राज्ये गुरुश्च मे । त्वदधीनमिदं सर्वं सैन्यं लोकाधिपैः सह ॥३८॥  
ब्रह्मा विष्णुस्तथा शंभुर्ये चान्ये देवसत्तमाः । करिष्यन्ति च साहाय्यं का चिता वद सांप्रतम् ॥

## गुरुरुवाच

शशिनाऽपहृता भार्या तारा मम सुलोचना । न ददाति स दुष्टात्मा प्रार्थितोऽपि पुनः पुनः ४०॥  
किं करोमि सुरेशान त्वमेव शरणं मम । साहाय्यं कुरु देवेश दुःखितोऽस्मि शतक्रतो ॥४१॥

## इंद्र उवाच

मा शोकं कुरु धर्मज्ञ दासोऽस्मि तव सुव्रत । आनयिष्याम्यहं नूनं भार्यां तव महामते ॥४२॥  
प्रेषिते चेन्मया दूते न दास्यति मदाकुलः । ततो युद्धं करिष्यामि देवमैन्यैः समावृतः ॥४३॥  
इत्याश्वास्य गुरुं शक्रो दूतं वक्तृविवक्षणम् । प्रेषयामास सोमाय वातागंसिनमद्भुतम् ॥४४॥  
स गत्वा शशिलोकं तु त्वरितः सुविचक्षणः । उवाच वचनेनैव वचनं रोहिणीपतिम् ॥४५॥  
प्रेषितोऽहं महाभाग शक्रेण त्वां विवक्षया । कथितं प्रभुणा यच्च तद्ब्रवीमि महामते ॥४६॥  
धर्मज्ञोऽसि महाभाग नीतिं जानासि सुव्रत । आत्रः पिता तं धर्मात्मन् न निघ्नं कर्तुमर्हसि ॥  
भार्या रक्षया सर्वभूतैर्यथाशक्ति ह्यतद्रितैः । तदर्थे कलहः कामं भविता नात्र संशयः ॥४८॥  
यथा तव तथा तस्य यत्नः स्याद्दररक्षणे । आत्मवत्सर्वभूतानि चिन्तय त्वं सुधानिधे ॥४९॥  
अष्टाविंशतिसंख्यास्ते कामिन्यो दक्षजाः शुभाः । गुरुपत्नीं कथं भोक्तुं त्वमिच्छसि सुधानिधे ॥  
स्वर्गे सदा वसंत्येता मेनकाद्या मनोरमाः । भुङ्क्व ताः स्वेच्छया कामं भुञ्च पत्नीं गुरोरपि ॥  
ईश्वरा यदि कुर्वन्ति जुगुप्सितमहंतया । अज्ञास्तदनुवर्तन्ते तदा धर्मक्षयो भवेत् ॥५२॥



तस्मान्मुंच महाभाग गुरोः पत्नीं मनोरमाम् । कलहस्त्वन्निमित्तोऽद्य सुराणां न भवेद्यथा ॥५३॥

सूत उवाच

सोमः शक्रवचः श्रुत्वा किञ्चित्क्रोधसमाकुलः । भंग्या प्रतिवचः प्राह शक्रदूतं तदा शशी ॥५४॥

इंदुरुवाच

धर्मज्ञोऽसि महाबाहो देवानामधिपः स्वयम् । पुरोधायि च ते तादृग्युवयोः सद्गुणी मतिः ॥५५॥  
परोपदेशे कुशला भवन्ति बहवो जनाः । दुर्लभस्तु स्वयं कर्ता प्राप्ते कर्मणि सर्वथा ॥५६॥  
बार्हस्पत्यप्रणीतं च शास्त्रं गृह्णन्ति मानवाः । को विरोधोऽत्र देवेश कामयानां भजन्निष्प्रयम् ॥  
स्वकीयं बलिनां सर्वं दुर्बलानां न किञ्चन । स्वीया च परकीया च भ्रमोऽयं मंदचेतसाम् ५८॥  
तारा मय्यनुरक्ता च यथा न तु तथा गुरोः । अनुरक्ता कथं त्याज्या धर्मतो न्यायतस्तथा ५९॥  
गृहारंभस्तु रक्तायां विरक्तायां कथं भवेत् । विरक्तेयं यदा जाता चकमेऽनुजकामिनीम् ६०॥  
न दास्येऽहं वरारोहां गच्छ दूत वद स्वयम् । ईश्वरोऽपि सहस्राक्ष यदिच्छसि कुरुष्व तत् ॥६१॥

सूत उवाच

इत्युक्तः शशिना दूतः प्रययौ शक्रसन्निधिम् । इन्द्रायाचष्ट तत्सर्वं यदुक्तं शीतरश्मिना ॥६२॥  
तुराषाडपि तच्छ्रुत्वा क्रोधयुक्तो बभूव ह । सेनोद्योगं तथा चक्रे साहाय्यार्थं गुरोर्विभुः ॥६३॥  
शुक्रस्तु विग्रहं श्रुत्वा गुरुदेषात्ततो ययौ । मा ददस्वेति तं वाक्यमुवाच शशिनं प्रति ॥६४॥  
साहाय्यं ते करिष्यामि मंत्रशक्त्या महामते । भविता यदि संग्रामस्तव चेद्रेण मारिष्य ॥६५॥  
शंकरस्तु तदाकर्ण्य गुरुदाराभिर्मर्शनम् । गुरुशत्रुं भृगुं मत्वा साहाय्यमकरोत्तदा ॥६६॥  
संग्रामस्तु तदा वृत्तो देवदानवयोर्द्वैतम् । बहूनि तत्र वर्षाणि तारकासुरवत्किल ॥६७॥  
देवासुरकृतं युद्धं दृष्ट्वा तत्र पितामहः । हंसारूढो जगामाशु तं देशं क्लेशशान्तये ॥६८॥  
राकापतिं तदा प्राह मुंच भार्या गुरोरिति । नोचेद्विष्णुं समाहूय करिष्यामि तु संक्षयम् ॥६९॥  
भृगुं निवारयामास ब्रह्मा लोकपितामहः । किमन्यायमतिर्जिता संगदोषान्महामते ॥७०॥  
निषेधयामास ततो भृगुस्तं चौपधोपतिम् । मुंच भार्या गुरोरद्य पित्राऽहं प्रेषितस्तव ॥७१॥

सूत उवाच

द्विजराजस्तु तच्छ्रुत्वा भृगोर्वचनमद्भुतम् । ददौ च तत्प्रियां भार्यां गुरोर्गर्भवतीं शुभाम् ॥७२॥  
प्राप्य कांतां गुरुर्हृष्टः स्वगृहं मुदितो ययौ । ततो देवास्ततो दैत्या ययुः स्वान्स्वान्गृहान्प्रति ७३॥  
ब्रह्मा स्वसदनं प्राप्तः कैलासं चापि शङ्करः । बृहस्पतिस्तु संतुष्टः प्राप्य भार्यां मनोरमाम् ॥७४॥  
ततः कालेन कियता ताराऽसूत सुतं शुभम् । सुदिने शुभनक्षत्रे तारापतिसमं गुणैः ॥७५॥  
दृष्ट्वा पुत्रं गुरुर्जातं चकार विधिपूर्वकम् । जातकर्मादिकं सर्वं प्रहृष्टेनांतरात्मना ॥७६॥



श्रुतं चंद्रमसा जन्म पुत्रस्य मुनिसत्तमाः । दूतं च प्रेषयामास गुहं प्रति महामतिः ॥७७॥  
 न चायं तव पुत्रोऽस्ति मन वीर्यसमुद्भवः । कथं त्वं कृतवान्कामं जातकर्मादिकं विधिम् ॥७८॥  
 तच्छ्रुत्वा वचनं तस्य दूतस्य च बृहस्पतिः । उवाच मम पुत्रो मे सदृशो नात्र संशयः ॥७९॥  
 पुनर्विवादः संजातो मिलिता देवदानवाः । युद्धार्थमागतस्तोषां समाजः समजायत ॥८०॥  
 तत्रागतः स्वयं ब्रह्मा शांतिकामः प्रजापतिः । निवारयामास मुखे संस्थितान् युद्धदुर्मदान् ॥८१॥  
 तारां पप्रच्छ धर्मात्मा कस्यायं तनयः शुभे । सत्यं वद वरारोहे यथा क्लेशः प्रशाम्यति ॥८२॥  
 तमुवाचासितापाङ्गी लज्जमानाऽप्यधोमुखी । चन्द्रस्येति शनैरन्तर्जगाम वरवर्णिनी ॥८३॥  
 जग्राह तं सुतं सोमः प्रहृष्टेनांतरात्मना । नाम चक्रे बुध इति जगाम स्वगृहं पुनः ॥८४॥  
 ययौ ब्रह्मा स्वकं धाम सर्वे देवाः सवासवाः । यथागतं गतं सर्वैः सर्वशः प्रेक्षकैर्जनैः ॥८५॥  
 कथितेयं बुधोत्पत्तिर्गुरुक्षेत्रे च सोमतः । यथा श्रुता मया पूर्वव्यासात्सत्यवतीसुतात् ॥८६॥  
 इति श्रीदेवीभागवते प्रथमस्कन्धे बुधोत्पत्तिर्नामैकादशोऽध्यायः ॥११॥

### अथ द्वादशोऽध्यायः

#### सूत उवाच

ततः पुरुरवा जज्ञे इलायां कथयामि वः । बुधपुत्रोऽतिधर्मात्मा यज्ञकृद्दानतत्परः ॥ १ ॥  
 सुद्युम्नो नाम भूपालः सत्यवादी जितेन्द्रियः । संधवं हयमारुह्य चचार मृगयां वने ॥ २ ॥  
 युतः कतिपयामात्यैर्दक्षितश्चाखुण्डलः । धनुराजगवं बद्ध्वा बाणसंधं तथाद्भुतम् ॥ ३ ॥  
 स भ्रमंस्तद्वनोद्देशे हन्यमानो ररुन्मृगान् । शशांश्च सूकरांश्चैव खड्गांश्च गवयांस्तथा ॥ ४ ॥  
 शम्भान्महिषांश्चैव साम्भरावन्कुक्कुटान् । निघ्नन्मेघ्यान्पशून्नाजा कुमारवन्माविशत् ॥ ५ ॥  
 मेरोरधस्तले दिव्यं मंदारद्रुमराजितम् । अशोकलतिकाकीर्णं वकुलैरधिवासितम् ॥ ६ ॥  
 सालैस्तालैस्तमालैश्च चंपकैः पनसैस्तथा । आम्रैर्नीपैर्मधूकैश्च माधवीमण्डपावृतम् ॥ ७ ॥  
 दाडिमैर्नीरिकेलैश्च कदलीखंडमण्डितम् । यूथिकामालतीकुंदपुष्पवल्लीसमावृतम् ॥ ८ ॥  
 हंसकारंडवाकीर्णं कीचकध्वनिनादितम् । भ्रमरालिखतारामं वनं सर्वमुखावहम् ॥ ९ ॥  
 दृष्ट्वा प्रमुदितो राजा सुद्युम्नः सेवकैर्वृतः । वृक्षान्सुपुष्पितान्वीक्ष्य कोकिलारावमंडितान् ॥ १० ॥  
 प्रविष्टस्तत्र राजर्षिः स्त्रीत्वमाप क्षणात्ततः । अश्वोऽपि बद्धवा जातश्चिताविष्टः स भूपतिः ॥ ११ ॥  
 किमेतदिति चितार्तश्चित्यमानः पुनः पुनः । दुःखं बहुतरं प्राप्तः सुद्युम्नो लज्जयान्वितः ॥ १२ ॥  
 किं करोमि कथं यामि गृहं स्त्रीभावसंयुतः । कथं राज्यं करिष्यामि केन वा वंचितो ह्यहम् ॥ १३ ॥

#### ऋषय ऊचुः

सूताश्चर्यमिदं प्रोक्तं त्वया यल्लोमहर्षण । सुद्युम्नः स्त्रीत्वमापन्नो भूपतिर्देवसन्निभः ॥ १४ ॥



किं तत्कारणमाचक्ष्व वने तत्र मनोहरे । किं कृतं तेन राज्ञा च विस्तरं वद सुव्रत ॥१५॥

### सूत उवाच

एकदा गिरिशं द्रष्टुमृषयः सनकादयः । दिशो वितिमिराभासाः । कुर्वन्तः समुपागमन् ॥  
तस्मिंश्च समये तत्र शङ्करः प्रमदायुतः । क्रीडासक्ता महादेवी विवस्त्रा कामिनी शिवा ॥  
उत्संगे संस्थिता भर्तुं रममाणा मनोरमा । तान्विलोक्यांविका देवी विवस्त्रा व्रीडिता भृशम् ॥  
भर्तुरङ्कात्समुत्थाय वस्त्रमादाय पर्यधात् । लज्जाविष्टा स्थिता तत्र वेपमानातिमानिनी ॥१९॥  
ऋषयोऽपि तयोर्वीक्ष्य प्रसंगं रममाणयोः । परिवृत्य ययुस्तूर्णं नरनारायणाश्रमम् ॥२०॥  
ह्लीयुतां कामिनीं वीक्ष्य प्रोवाच भगवान् हरः । कथं लज्जातुरासित्वं सुखं ते प्रकरोम्यहम् ॥२१॥  
अद्यप्रभृति यो मोहात्पुमान्कोऽपि वरानने । वनं च प्रविशेदेतत्स वै योषिद्भ्रविष्यति ॥२२॥  
इति शप्तं वनं तेन ये जानन्ति जनाः क्वचित् । वर्जयंतीह ते कामं वनं दोषसमृद्धिम् ॥२३॥  
सुद्युम्नस्तु तदज्ञानात्प्रविष्टः सचिवैः सह । तथैव स्त्रीत्वमापन्नस्तैः सहेति न संशयः ॥२४॥  
चिताविष्टः स राजर्षिर्न जगाम गुहं ह्रिया । विचचार वहिस्तस्माद्वनदेशादितस्ततः ॥२५॥  
इलेति नाम संप्राप्तं स्त्रीत्वे तेन महात्मना । विचरंस्तत्र संप्राप्तो बुधः सोमसुतो युवा ॥२६॥  
स्त्रीभिः परिवृतां तां नृदृष्ट्वा कांतां मनोरमाम् । हावभावकलायुक्तां चकमे भगवान् बुधः ॥२७॥  
साऽपि तं चकमे कांतं बुधं सोमसुतं पतिम् । संयोगस्तत्र संजातस्तयोः प्रेम्णा परस्परम् ॥२८॥  
स तस्यां जनयामास पुरुरवसमात्मजम् ॥२९॥

साऽप्रसूत सुतं बाला चिताविष्टा वने स्थिता । सस्मार स्वकुलाचार्यं वसिष्ठं मुनिसत्तमम् ॥३०॥  
स तदाऽस्य दशां दृष्ट्वा सुद्युम्नस्य कृपान्वितः । अतोषयन्महादेवं शंकरं लोकशंकरम् ॥३१॥  
तस्मै स भगवांस्तुष्टुः प्रददौ वाञ्छितं वरम् । वसिष्ठः प्रार्थयामास पुंस्त्वं राज्ञः प्रियस्य च ॥३२॥  
शङ्करस्तु निजां वाचमृतां कुर्वन्नुवाच ह । मासं पुमांस्तु भविता मासं स्त्री भूपतिः किल ॥३३॥  
इत्थं प्राप्य वरं राजा जगाम स्वगृहं पुनः । चक्रे राज्यं स घर्मात्मा वसिष्ठस्याप्यनुग्रहात् ॥३४॥  
स्त्रीत्वे तिष्ठति हर्म्येषु पुंस्त्वे राज्यं प्रशास्ति च । प्रजास्तस्मिन्समुद्विग्ना नाभ्यनन्दन्महोपतिम् ॥३५॥  
काले तु यौवनं प्राप्तः पुत्रः पुरुरवास्तदा । प्रतिष्ठां नृपतिस्तस्मै दत्त्वा राज्यं वनं ययौ ॥३६॥  
गत्वा तस्मिन्वने रम्ये नानाद्रुमसमाकुले । नारदान्मंत्रमासाद्य नवाक्षरमनुत्तमम् ॥३७॥  
जजाप मंत्रमत्यर्थं प्रेमपूरितमानसः । परितुष्टा तदा देवी सगुणा तारिणी शिवा ॥३८॥  
सिंहाख्या स्थिता चाग्रे दिव्यरूपा मनोरमा । वारुणीपानसंभक्ता मदाधूर्णितलोचना ॥३९॥  
दृष्ट्वा तां दिव्यरूपां च प्रेमाकुलितलोचनः । प्रणम्य शिरसा प्रीत्या तुष्टाव जगदम्बिकाम् ॥४०॥



## इलोवाच

दिव्यं च ते भगवति प्रथितं स्वरूपं दृष्टं मया सकललोकहितानुरूपम् ।  
 वन्दे त्वदङ्घ्रिकमलं सुरसंघसेव्यं कामप्रदं जननि चापि विमुक्तिदं च ॥४१॥  
 को वेत्ति तेऽम्ब भुवि मर्त्यतनुनिकामं मुह्यति यत्र मृणयश्च सुराश्च सर्वे ।  
 ऐश्वर्यमेतदखिलं कृपणे दयां च दृष्ट्वैव देवि सकलं किल विस्मयो मे ॥४२॥  
 शंभुर्हरिः कमलजो मधवा रविश्च वित्तेशवह्निवरुणाः पवनश्च सोमः ।  
 जानन्ति नैव वसवोऽपि हि ते प्रभावं बुध्येत्कथं तव गुणानगुणो मनुष्यः ॥४३॥  
 जानाति विष्णुरमितद्युतिरम्ब साक्षात्त्वा सात्त्विकीमुदधिजां सकलार्थदां च ।  
 को राजसीं हर उमा किल तामसीं त्वां वेदां बिके न तु पुनः खलु निर्गुणां त्वाम् ॥४४॥  
 क्वाहं मुमन्दमतिरप्रतिमप्रभावः क्वायं तवातिनिपुणो मयि सुप्रसादः ।  
 जाने भवानि चरितं करुणासमेतं यत्सेवकांश्च दयसे त्वयि भावयुक्तान् ॥४५॥  
 वृत्तस्त्वया हरिरसौ वनजेशयापि नैवाचरत्यपि मुदं मधुसूदनश्च ।  
 पादौ तवादिपुरुषः किल पावकेन कृत्वा करोति च करेण शुभौ पवित्रौ ॥४६॥  
 वाञ्छत्यहो हरिरशोक इवातिकामं पादाहति प्रमुदितः पुरुषः पुराणः ।  
 तां त्वं करोषि रूपिता प्रणनं च पादे दृष्ट्वा पतिं सकलदेवनृतं स्मरार्तम् ॥४७॥  
 वक्षःस्थले वससि देवि सदैव तस्य पर्यंकवत्सुचरिते विपुलेऽतिशक्ते ।  
 सौदामनीव सुघने सुविभूषिते च किं ते न बाहनमसौ जगदीश्वरोऽपि ॥४८॥  
 त्वं चेज्जहासि मधुसूदनमम्ब कोपान्नैवाचितोऽपि स भवेत्किल शक्तिहीनः ।  
 प्रत्यक्षमेव पुरुषं स्वजनास्त्यजन्ति शान्तं श्रियोज्झितमतीवगुणैर्वियुक्तम् ॥४९॥  
 ब्रह्मादयः सुरगणा न तु किं युदत्या ये त्वत्पदाम्बुजमहर्निशमाश्रयन्ति ।  
 मन्ये त्वयैव विहिताः खलु ते पुमांसः किं वर्गयामि तव शक्तिपतन्तवोर्ये ॥५०॥  
 त्वं नापुमान्न च पुमानिति मे विकल्पो या काऽसि देवि सगुणा ननु निर्गुणा वा ।  
 तां न्वा नमामि सततं किल भावयुक्तो वाञ्छामि भक्तिमचलां त्वयि मातरं तु ॥५१॥

## सूत उवाच

इति स्तुत्वा महीपालो जगाम शरणं तदा । परितुष्टा ददौ देवी तत्र सायुज्यमात्मनि ॥५२॥  
 सुद्युम्नस्तु ततः प्राप पदं परमकं स्थिरम् । तस्या देव्याः प्रसादेन मुनीनामपि दुर्लभम् ॥५३॥

इति श्रीमद्देवीभागवते प्रथमस्कन्धे सुद्युम्नस्तुतिर्नाम द्वादशोऽध्यायः ॥ १२ ॥



## अथ त्रयोदशोऽध्यायः

### सूत उवाच

सुद्युम्ने तु दिवं याते राज्यं चक्रे पुरुखाः । सगुणश्च सुरुपश्च प्रजारंजनतत्परः ॥१॥  
 प्रतिष्ठाने पुरे रम्ये राज्यं सर्वनमस्कृतम् । चकार सर्वधर्मजः प्रजारक्षणतत्परः ॥२॥  
 मंत्रः सुगुप्तस्तस्याखीत्परश्राभिज्ञता तथा । सदैवोत्साहशक्तिश्च प्रभुशक्तिस्तथोत्तमा ॥३॥  
 सामदानादयः सर्वे वशगास्तस्य भूपतेः । वर्गाश्रिमान्स्वधर्मस्थान्कुर्वन्नाज्यं शशास ह ॥४॥  
 यज्ञांश्च विविधांश्चक्रे स राजा बहुदक्षिणान् । दानानि च पवित्राणि ददावथ नराधिपः ॥५॥  
 तस्य रूपगुणोदार्यशीलद्रविणविक्रमान् । श्रुत्वोर्वशी वशीभूता चकमे तं नराधिपम् ॥६॥  
 ब्रह्मशापाभितप्ता सा मानुषं लोकमास्थिता । गुणिनं तं नृपं मत्वा वरयामास मानिनी ॥७॥  
 समयं चेदृशं श्रुत्वा स्थिता तत्र वराङ्गना । एतावुरणको राजन्यस्तौ रक्षस्व मानद ॥८॥  
 घृतं मे भक्षणं नित्यं नान्यत्किञ्चिन्नृपाशनम् । नेक्षे त्वां च महाराज नग्नमन्यत्र मैथुनात् ॥९॥  
 भाषाबंधस्त्वयं राजन् यदि भग्नो भविष्यति । तदा त्यक्त्वा गमिष्यामि सत्यमेतद्ब्रवीम्यहम् ॥१०॥  
 अङ्गीकृतं च तद्राजा कामिन्या भाषितं तु यत् । स्थिता भाषणबंधेन शापानुग्रहकाम्यया ॥११॥  
 रेमे तदा स भूपालो लीनो वर्षगणान्ब्रूहन् । धर्मकर्मादिकं त्यक्त्वा चोर्वश्या मदमोहितः ॥१२॥  
 एकचित्तस्तु संजातस्तन्मनस्को महीपतिः । न शशाक तथा हीनः क्षणमप्यतिमोहितः ॥१३॥  
 एवं वर्षगणान्ते तु स्वर्गस्थः पाकशासनः । उर्वशीं नागतां दृष्ट्वा गंधर्वाणाह देवराट् ॥१४॥  
 उर्वशीमानयध्वं भो गंधर्वाः सर्व एव हि । हृत्वोरणौ गृहात्तस्य भूपतेः समये किल ॥१५॥  
 उर्वशीरहितं स्थानं मदीयं नातिशोभते । येन केनाप्युपायेन तामानयत कामिनीम् ॥१६॥  
 इत्युक्तास्तेऽथ गंधर्वा विश्वावसुपुरोगमाः । ततो गत्वा महागाढे तमसि प्रत्युपस्थिते ॥१७॥  
 जह्नुस्तावुरणौ देवा रममाणं विलोक्य तम् । चक्रंदतुस्तदा तौ तु ह्रियमाणो विहायसा ॥१८॥  
 उर्वशी तदुपाकर्ण्य क्रंदितं सुतयोरिव । कुपितोवाच राजानं समयोऽयं कृतो मया ॥१९॥  
 नष्टाऽहं तव विद्वासाद्धृतौ चौरैर्ममारणौ । राजन्पुत्रसमावेतौ त्वं किं शेष स्त्रिया समः ॥२०॥  
 हताऽस्म्यहं कुनाथेन नृपसा वीरमानिता । उरणौ मे गतो चाद्य सदा प्राणप्रियो मम ॥२१॥  
 एवं विलप्यमानां तां दृष्ट्वा राजा विमोहितः । नग्न एव ययौ तूष्णं पृष्ठतः पृथिवोपतिः ॥२२॥  
 विद्युत्प्रकाशिता तत्र गंधर्वैर्नृपवेदमनि । नग्नभूतस्तया दृष्टो भूपतिर्गन्तुकामया ॥२३॥  
 त्यक्त्वोरणौ गताः सर्वे गंधर्वाः पथि पार्थिवः । नग्नो जग्राह ती श्रांतो जगाम स्वगृहं प्रति ॥२४॥  
 तदोर्वशीं गतां दृष्ट्वा विललापातिदुःखिनः । नग्नं बोध्य पतिं नारोगता सा वरवर्णिनी ॥२५॥



क्रन्दन् स देशदेशेषु वभ्राम नृपतिः स्वयम् । तच्चित्तो विह्वलः शोचन्निवशः काममोहितः ॥२६॥  
 भ्रमन्वै सकन्धं पृथ्वीं कुरुक्षेत्रे ददर्श ताम् । दृष्ट्वा संहृष्टवदनः प्राह सूक्तं नृपोत्तमः ॥२७॥  
 अये जावे सिष्ठ तिष्ठ घोरे न त्यक्तुमर्हसि । मां त्वं त्वन्मनसं कांतं वशगं चाप्यनागसम् ॥२८॥  
 स देहोऽयं पतत्यत्र देवि दूरं हृतस्त्वया । खादंत्येनं वृकाः काकास्त्वया त्यक्तं वरोरु यत् ॥२९॥  
 एवं विलपमानं तं राजानं प्राह चोर्वशी । दुःखितं कृपणं श्रांतं कामार्तं विवशं भृशम् ॥३०॥

उर्वश्युवाच

मूर्खोऽसि नृपशार्दूल ज्ञानं कुत्र गतं तव । क्वापि सख्यं न च स्त्रीणां वृकाणामिव पार्थिव ॥३१॥  
 न विद्वानो हि कर्तव्यः स्त्रीषु चौरेषु पार्थिवैः । गृहं गच्छ सुखं भुक्ष्व मा विषादे मनः कृथाः ॥३२॥  
 इत्येवं बोधितो राजा न विवेदातिमोहितः । दुःखं च परमं प्राप्तः स्वैरिणीस्नेहयत्रितः ॥३३॥

सूत उवाच

इति सर्वं समाख्यातमुर्वशीचरितं महत् । वेदे विस्तारितं चैतत्संक्षेपात्कथितं मया ॥३४॥

इति श्रीमद्देवीभागवते महापुराणे प्रथमस्कन्धे त्रयोदशोऽध्यायः ॥१३॥

अथ चतुर्दशोऽध्यायः

सूत उवाच

दृष्ट्वा तामसितापाङ्गीं व्यासंश्चितापरोऽभवत् । किं करोमि न मे योग्या देवकन्येयमप्यसौ ॥१॥  
 एवं चिन्तयमानं तु दृष्ट्वा व्यासं तदाप्सराः । भयभीता हि संजाता शापं मां विसृजेदधम् ॥२॥  
 सा कृत्वाऽथ शुकीरूपं निर्गता भयविह्वला । कृष्णस्तु विस्मयं प्राप्नो विहङ्गी तां विलोकयन् ॥३॥  
 कामस्तु देहे व्यासस्य दर्शनादेव संगतः । मनोऽतिविस्मितं जातं सर्वगात्रेषु विस्मितः ॥४॥  
 स तु ज्यैष्ठ्येण महता निगृह्यमानसं मुनिः । न शशाक नियंतुं च स व्यासः प्रसृतं मनः ॥५॥  
 बहुशो गृह्यमाणं च घृताच्या मोहितं मनः । भावित्वा नैव विधृतं व्यासस्यामिततेजसः ॥६॥  
 मथनं कुर्वतस्तस्य मुनेरग्निचिकीर्षया । अरण्यामेव सहसा तस्य शुक्रमथापतत् ॥७॥  
 सोऽविचिन्त्य तथा पातं ममन्थारणिमेव च । तस्माच्छुक्रः समुद्भूतो ङ्गसाकृतिमनोहरः ॥८॥  
 विस्मयं जनयन्बालः संजातस्तदरण्यजः । यथाध्वरे समिद्धोऽग्निर्भाति हव्येन दीप्तिमान् ॥९॥  
 व्यासस्तु सुतमालोक्य विस्मयं परमं गतः । किमेतदिति संचिन्त्य वरदानाच्छिवस्य वै ॥१०॥  
 तेजोरूपी शुको जातोऽप्यरणीगर्भसंभवः । द्वितीयोऽग्निरिवात्यर्थं दीप्यमानः स्वतेजसा ॥११॥  
 विलोकयामास तदा व्यासस्तु मुदितं सुतम् । दिव्येन तेजसा युक्तं गार्हपत्यमिवापरम् ॥१२॥  
 गङ्गातः स्नापयामास समागत्य गिरेस्तदा । पुष्पवृष्टिस्तु खाज्जाता शिशोरुपरि तापस ॥१३॥



जातकर्मादिकं चक्रे व्यासस्तस्य महात्मनः । देवदुन्दुभयो नेदुर्ननुतुश्चाप्सरोगणाः ॥१४॥  
 जग्गुर्गन्धर्वपतयो मुदितास्ते दिदृधवः । विश्वावसुर्नागद्वश्च तंवरुः शुक्संभवे ॥१५॥  
 तुष्टुवुर्मुदिताः सर्वे देवा विद्याधरास्तथा । दृष्ट्वा व्यासमुतं दिव्यमरणीगर्भसंभवम् ॥१६॥  
 अंतरिक्षात्पपातोर्व्यां दंडः कृष्णाजिनं शुभम् । कमंडलुस्तथा दिव्यः शुक्स्यार्थे द्विजोत्तमः ॥१७॥  
 सद्यः स वदृधे वालो जातमात्रोऽतिदीप्तिमान् । तस्योपनयनं चक्रे व्यासो विद्याविघ्नानवित् ॥१८॥  
 उत्पन्नमात्रं तं वेदाः सरहस्याः ससंग्रहाः । उपतस्थुर्महात्मानं यथाऽस्य पितरं तथा ॥१९॥  
 यतो दृष्टं शुकीरूपं घृताच्याः संभवे तदा । शुकेति नाम पुत्रस्य चकार मुनिसत्तमः ॥२०॥  
 बृहस्पतिमुपाध्यायं कृत्वा व्यासमुतस्तदा । व्रतानि ब्रह्मचर्यस्य चकार विधिपूर्वकम् ॥२१॥  
 सोऽधीत्य निखिलान्वेदान्सरहस्यान्संग्रहान् । धर्मशास्त्राणि सर्वाणि कृत्वा गुरुकुले शुक्रः ॥२२॥  
 गुरवे दाक्षिणं दत्त्वा समावृत्तो मुनिस्तदा । आजगाम पितुः पार्श्वं कृष्णद्वैपायनस्य च ॥२३॥  
 दृष्ट्वा व्यासः शुक्रं प्राप्तं प्रेम्णोत्थाय ससंभ्रमम् । आलिङ्गि मृदुव्राणं मूर्ध्नि तस्य चकार ह ॥२४॥  
 पप्रच्छ कुशलं व्यासस्तस्थौ चाध्ययनं शुचिः । आश्वास्य स्थापयामास शुक्रं तत्राश्रमे शुभे ॥२५॥  
 दारकर्म ततो व्यासः शुक्रस्य पर्यचितयत् । कन्यां मुनिमुनां कांतामपुच्छदतिवेगवान् ॥२६॥  
 शुक्रं प्राह सुतं व्यासो वेदोऽधीतस्त्वयाऽनघ । धर्मशास्त्राणि सर्वाणि कुरु भार्यां महामते ॥२७॥  
 गार्हस्थ्यं च समासाद्य यज देवान्पितृन्तथ । ऋणान्मोचय मां पुत्र प्राप्य दारान्मनोरमान् ॥२८॥  
 अपुत्रस्य गतिर्नास्ति स्वर्गो नैव च नैव च । तस्मात्पुत्र महाभाग कुरुवाद्य गृहाश्रमम् ॥२९॥  
 कृत्वा गृहाश्रमं पुत्र सुखिनं कुरु मां शुक्र । आशा मे महती पुत्र पूरयस्व महामते ॥३०॥  
 तपस्तप्त्वा महाधोरं प्राप्तोऽसि त्वमयोनिजः । देवरूपी महाप्राज्ञ पाहि मां पितरं शुक्र ॥३१॥

### सूत उवाच

इति वादिनमभ्याशे प्राप्तः प्राह शुक्रस्तदा । विरक्तः सोऽतिरक्तं तं साक्षात्पितरमात्मनः ॥३२॥

### शुक्र उवाच

किं त्वं वदसि धर्मज्ञ वेदव्यास महामते । तत्त्वेन शाधि शिष्यं मां त्वदाज्ञां करवाण्यलम् ॥

### व्यास उवाच

त्वदर्थे यत्तपस्तप्तं मया पुत्र गतं समाः । प्राप्तस्त्वं चातिदुःखेन शिवस्याराधनेन च ॥३४॥

ददामि तव वित्तं तु प्रार्थयित्वाऽथ भूयनिम् । सुखं मुंक्ष्व महाप्राज्ञ प्राप्य यौवनमुत्तमम् ॥३५॥

### शुक्र उवाच

किं सुखं मानुषे लोके ब्रूहि तात निरामयम् । दुःखविदं सुखं प्राज्ञा न वदन्ति सुखं किल ॥३६॥

स्त्रियं कृत्वा महाभाग भवामि तदृशानुगः । सुखं किं परतंत्रस्य खोजितस्य विशेषतः ॥३७॥



कदाचिदपि मुच्येत लोहकाष्ठादियन्त्रितः । पुत्रदारनिबद्धस्तु न विमुच्येत कर्हिचित् ॥३८॥  
 विष्णूत्रसम्भवो देहो नारीणां तन्मयस्तथा । कः प्रीतिं तत्र विप्रेन्द्र विबुधः कर्तुमिच्छति ॥३९॥  
 अयोनिजोऽहं विप्रर्षे योनौ मे कीदृशी मतिः । न वांछाम्यहमग्रेऽपि योनावेव समुद्भवम् ॥४०॥  
 विट्सुखं किमु वांछामि त्यक्त्वात्मसुखमद्भुतम् । आत्मारामश्च भूयोऽपि न भवत्यतिलोलुपः ॥४१॥  
 प्रथमं पठिता वेदा मया विस्तारिताश्च ते । हिंसामयास्ते पठिताः कर्ममार्गप्रवर्तकाः ॥४२॥  
 बृहस्पतिगुरुः प्रातः सोऽपि मग्नो गृहार्णवे । अविद्याग्रस्तहृदयः कथं तारयितुं क्षमः ॥४३॥  
 रोगग्रस्तो यथा वैद्यः पररोगचिकित्सकः । तथा गुरुर्मुमुक्षोर्मे गृहस्थोऽयं विडम्बना ॥४४॥  
 कृत्वा प्रणामं गुरवे त्वत्समीपमुपागतः । ब्राहि मां तत्त्वबोधेन भीतं संसारसर्पतः ॥४५॥  
 संसारेऽस्मिन्महाभोरे भ्रमणं न भवन्नवत् । न च विश्रमणं क्वापि सूर्यस्येव दिवानिशि ॥४६॥  
 किं सुखं तात संसारे निधनत्वविचारणात् । मूढानां सुखबुद्धिस्तु विट्सु कीटसुखं यथा ॥४७॥  
 अधीत्य वेदशास्त्राणि संसारे रागिणश्च ये । तेभ्यः परो न मूर्खोऽस्ति सधर्मा श्वाश्वसूकरैः ॥४८॥  
 मानुष्यं दुर्लभं प्राप्य वेदशास्त्राण्यधीत्य च । बध्यते यदि संसारे को विमुच्येत मानवः ॥४९॥  
 नातः परतरं लोके क्वचिदाश्चर्यमद्भुतम् । पुत्रदारगृहासक्तः पण्डितः परिगीयते ॥५०॥  
 न बाध्यते यः संसारे नरो मायागुणैस्त्रिभिः । स विद्वान्स च मेधावी शास्त्रपारं गतो हि सः ॥  
 किं वृथाऽध्ययननेनात्र दृढबंधकरेण च । पठितव्यं तदेवाशु मोचयेद्भववन्धनात् ॥५२॥  
 गृह्णाति पुरुषं यस्माद्गृहं तेन प्रकीर्तितम् । क्व सुखं बंधनागारे तेन भीतोऽस्म्यहं पितः ॥५३॥  
 येऽबुधा मन्दमतयो विधिना मुषिताश्च ये । ते प्राप्य मानुषं जन्म पुनर्वंधं दिशं त्युत ॥५४॥

### व्यास उवाच

न गृहं बंधनागारं बंधने न च कारणम् । मनसा यो विनिर्मुक्तो गृहस्थोऽपि विमुच्यते ॥५५॥  
 न्यायागतघनः कुर्वन्वेदोक्तं विधिवत्क्रमात् । गृहस्थोऽपि विमुच्येत श्राद्धकृतसत्यवाक्शुचिः ॥५६॥  
 ब्रह्मचारी यतिश्चैव वानप्रस्थो व्रतस्थितः । गृहस्थं समुपासन्ते मध्याह्नातिक्रमे सदा ॥५७॥  
 श्रद्धया चाग्नदानेन वाचा सूनृतया तथा । उपकुर्वन्ति धर्मस्था गृहाश्रमनिवासिनः ॥५८॥  
 गृहाश्रमात्परो धर्मो न दृष्टो न च वै श्रुतः । वसिष्ठादिभिराचार्यैर्ज्ञानिभिः समुपाश्रितः ॥५९॥  
 किमसाध्यं महाभाग वेदोक्तानि च कुर्वतः । स्वर्गं मोक्षं च सज्जन्म यद्यद्वाञ्छति तद्भवेत् ॥६०॥  
 आश्रमादाश्रमं गच्छेदिति धर्मविदो विदुः । तस्मादग्निं समाधाय कुरु कर्माण्यतन्द्रितः ॥६१॥  
 देवान्पितृन्मनुष्यांश्च सन्तर्प्य विधिवत्सुत । पुत्रमुत्पाद्य धर्मज्ञ संयोज्य च गृहाश्रमे ॥६२॥  
 त्यक्त्वा गृहं व्रजं गत्वा कर्ताऽसि व्रतमुत्तमम् । वानप्रस्थाश्रमं कृत्वा संन्यासं च ततः परम् ॥६३॥  
 इन्द्रियाणि महाभाग मादकानि सुनिश्चितम् । अदारस्य दुरन्तानि पंचैव मनसा सह ॥६४॥



तस्माद्धारान्प्रकुर्वीत तज्जयाय महामते । धार्धके तप क्वातिष्ठेदिति शास्त्रोदितं वचः ॥६५॥  
 विश्वामित्रो महाभागस्तपः कृत्वाऽतिदुश्चरम् । त्रीणि वर्षासहस्राणि निराहारो जितेन्द्रियः ॥६६॥  
 मोहितश्च महातेजा बने मेनकया स्थितः । यकुन्तला समुत्पन्ना पुत्री तद्वीर्यजा शुभा ॥६७॥  
 दृष्ट्वा दाशसुतां कालीं पिता मम पराशरः । कामबाणादितः कन्यां तां जग्राहोदुपे स्थितः ॥६८॥  
 ब्रह्माऽपि स्वसुतां दृष्ट्वा पंचवाणप्रपीडितः । धावमानंश्च रुद्रेण मूर्छितश्च निवारितः ॥६९॥  
 तस्मात्त्वमपि कल्याण कुरु मे वचनं हितम् । कुलजां कन्यकां वृत्वा वेदमार्गं समाश्रय ॥७०॥

इति श्रीदेवीभागवते महापुराणे प्रथमस्कन्धे चतुर्दशोऽध्यायः ॥१४॥

## अथ पञ्चदशोऽध्यायः

### श्रीशुक उवाच

नाहं गृहं करिष्यामि दुःखदं सर्वथा पितः । यागुरासदृशं नित्यं बन्धनं सर्वदेहिनाम् ॥१॥  
 धनचिन्तातुराणां हि वद सुखं तात दृश्यते । स्वजनैः खलु पीडयन्ते निर्धना लोलुपा जनाः ॥२॥  
 इन्द्रोऽपि न सुखी तादृग्यादृशो भिक्षुनिःस्पृहः । कोऽन्यः स्यादिह संसारे त्रिलोकोविभवे सति ॥३॥  
 तपंतं तापसं दृष्ट्वा मधवा दुःखितोऽभवत् । विघ्नान्बहुविधानस्य करोति च दिवस्पतिः ॥४॥  
 ब्रह्माऽपि न सुखी विष्णुर्लक्ष्मीं प्राप्य मनोरमाम् । खेदं प्राप्नोति सततं संग्रामैरसुरैः सह ॥५॥  
 करोति विपुलान् यत्नांस्तपश्चरति दुश्चरम् । रमापतिरपि श्रीमान्कस्यास्ति विपुलं सुखम् ॥६॥  
 शंकरोऽपि सदा दुःखी भवत्येव च वेचयहम् । तपश्चर्यां प्रकुर्वाणो दैत्यपुङ्गवः सदा ॥७॥  
 कदाचिन्न सुखी शेते धनवानपि लोलुपः । निर्धनस्तु कथं तात सुखं प्राप्नोति मानवः ॥८॥  
 जानन्नपि महाभाग पुत्रं वा वीर्यसंभवम् । नियोक्ष्यसि महाघोरे संसारे दुःखदे सदा ॥९॥  
 जन्मदुःखं जरादुःखं दुःखं च मरणे तथा । गर्भवासे पुनर्दुःखं विष्टामूत्रमये पितः ॥१०॥  
 तस्माद्वर्तितव्यं दुःखं तृष्णालोभसमुद्भवम् । याच्चायां परमं दुःखं मरणादपि मानद ॥११॥  
 प्रतिग्रहधना विप्रा न बुद्धिबलजीवनाः । पराशा परमं दुःखं मरणं च दिने दिने ॥१२॥  
 पठित्वा सकलान्वेदाञ्छास्त्राणि च समंततः । गत्वा च धनिनां कार्यां स्तुतिः सर्वार्थना बुधैः ॥  
 एकोदरस्य का चिन्ता पत्रमूलफलादिभिः । येन केनाप्युपायेन संतुष्टया च प्रपूर्यते ॥१४॥  
 भार्या पुत्रास्तथा पौत्राः कुटुम्बे विपुले सति । पूरणार्थं महद्दुःखं वद सुखं पितरद्भुतम् ॥१५॥  
 योगशास्त्रं वद मम ज्ञानशास्त्रं सुखाकरम् । कर्मकाण्डेऽखिले तात न रमेऽहं कदाचन ॥१६॥  
 वद कर्मक्षयोपायं प्रारब्धं संचितं तथा । वर्तमानं यथा नश्येत्त्रिविधं कर्म मूलजम् ॥१७॥  
 जलोकेव सदा नारी रुधिरं पिबतीति वै । मूर्खस्तु न विजानाति मोहितो भावचेष्टितः ॥१८॥



भोगैर्वीर्यं धनं पूर्णं मनः कुटिलभाषणीः । कांता हरति सर्वस्वं कः स्तेनस्तादृशोऽपरः ॥१९॥  
निद्रासुखविनाशार्थं मूर्खस्तु दारसंग्रहम् । करोति वंचितो धात्रा द्रुःखाय न सुखाय च ॥२०॥

### सूत उवाच

एवंविधानि वाक्यानि श्रुत्वा व्यासः शुक्लस्य च । संप्राप महतीं चितां किं करोमीत्यसंशयम् ॥२१॥  
तस्य सुश्रुतुर्विश्रुणु लोचनाद्दुःखजानि च । वेपथुश्च शरीरेऽभूद्गलानि प्राप मनस्तथा ॥२२॥  
शोचन्तं पितरं दृष्ट्वा दीनं शोकपरिप्लुतम् । उवाच पितरं व्यासं विस्मयोत्फुल्ललोचनः ॥२३॥  
अहो मायाबलं चोग्रं यन्मोहयति पंडितम् । वेदांतस्य च कर्तारं सर्वज्ञं वेदसंमितम् ॥२४॥

न जाने का च सा माया किंस्वित्साऽतीव दुष्करा ।

या मोहयति विद्वांसं व्यासं सत्यवतीसुतम् ॥ २५ ॥

पुराणानां च वक्ता यो निर्माता भारतस्य च । विभागकर्ता वेदानां सोऽपि मोहमुपागतः ॥२६॥  
तां यामि शरणं देवीं या मोहयति वै जगत् । ब्रह्मविष्णुहरादींश्च कथाऽन्येषां च कीदृशी ॥२७॥  
कोऽप्यस्ति त्रिषु लोकेषु यो न मुह्यति मायया । यन्मोहं गमिताः पूर्वं ब्रह्मविष्णुहरादयः ॥२८॥  
अहो बलमहो वीर्यं देव्या खलु विनिर्मितम् । माययैव वशं नीतः सर्वज्ञ ईश्वरः प्रभुः ॥२९॥  
विष्ण्वंशसंभवो व्यास इति पौराणिका जगुः । सोऽपि मोहार्णवे मग्नो भग्नपोतो वणिग्यथा ॥३०॥  
अश्रुपातं करोत्यद्य विवशः प्राकृतो यथा । अहो मायाबलं चैतद्दुस्त्यजं पंडितैरपि ॥३१॥  
कोऽयं कोऽहं कथं चेह कीदृशोऽयं भ्रमः किल । पंचभूतात्मके देहे पितापुत्रेति वासना ॥३२॥  
बलिष्ठा खलु मायेयं मायिन्तामपि मोहिनी । ययाऽभिभूतः कृष्णोऽपि करोति रोदनं द्विजः ॥३३॥  
तां नत्वा मनसा देवीं सर्वकारणकारणाम् । जननीं सर्वदेवानां ब्रह्मादीनां तथेश्वरीम् ॥३४॥  
मितरं प्राह दीनं तं शोकार्णवपरिप्लुतम् । अरणीसंभवो व्यासं हेतुमद्वचन शुभम् ॥३५॥

### श्रीशुक उवाच

पाराशर्यं महाभाग सर्वेषां बोधदः स्वयम् । किं शोकं कुरुष्व स्वाभिन् यथाऽज्ञः प्राकृतो नरः ॥३६॥  
अद्याहं तव पुत्रोऽस्मि न जाने पूर्वजन्मनि । कोऽहं कस्त्वं महाभाग विश्रमोऽयं महात्प्रनि ॥३७॥  
कुरु धैर्यं प्रबुध्यस्व मा विषादे मनः कृथाः । मोहजालमिमं मत्वा मुंच शोकं महामते ॥३८॥  
सृष्टानिवृत्तिर्भक्ष्येण न पुत्रदर्शनेन च । पिपासा जलपानेन याति नैवात्मजेक्षणत् ॥३९॥  
घ्राणं सुखं सुगन्धेन कर्णजं श्रवणेन च । स्त्रीसुखं तु स्त्रियां नूनं पुत्रोऽहं किं करोमि ते ॥४०॥  
अजीगर्तेन पुत्रोऽपि हरिश्चंद्राय भूभुजे । पशुकामाय यज्ञार्थं दत्तो मौल्येन सर्वथा ॥४१॥  
सुखानां साधनं द्रव्यं धनात्सुखसमुच्चयः । धनमर्जय लोभश्चेत्पुत्रोऽहं किं करोम्यहम् ॥४२॥  
मां प्रबोधय बुद्ध्या त्वं दैवज्ञोऽसि महामते । यथा मुच्येयमत्यंतं गर्भवासभयान्मुने ॥४३॥



दुर्लभं मानुषं जन्म कर्मभूमाविहानघ । तत्रापि ब्राह्मणत्वं वै दुर्लभं चोत्तमे कुले ॥४४॥  
बद्धोऽहमिति मे बुद्धिर्नापसर्पति चित्तत । संसारवासनाजाले निविष्टा वृद्धगामिनी ॥४५॥

### सूत उवाच

इत्युक्तस्तु तदा व्यासः पुत्रेणामितबुद्धिना । प्रत्युवाच शुकं शांतं चतुर्थाश्रममानसम् ॥४६॥

### व्यास उवाच

पठ पुत्र महाभाग मया भागवतं कृतम् । शुभं न चातिविस्तीर्णं पुराणं ब्रह्मसंमितम् ॥४७॥  
स्कन्धा द्वादश तत्रैव पञ्चलक्षणसंयुतम् । सर्वेषां च पुराणानां भूषणं मम संमतम् ॥४८॥  
सदसज्ज्ञानविज्ञानं श्रुतमात्रेण जायते । येन भागवतेनेह तत्पठ त्वं महामते ॥४९॥  
वटपत्रगयानाय विष्णवे बालरूपिणे । केनास्मि बालभावेन निर्मितोऽहं चिदात्मना ॥५०॥  
किमर्थं केन द्रव्येण कथं जानामि चाखिलम् । इत्येवं चित्यमानायं मुकुन्दाय महात्मने ॥५१॥  
श्लोकार्धेन तथा प्रोक्तं भगवत्याऽङ्गिणार्थदम् । सर्वं खल्विदमेवाहं नान्यदस्ति सनातनम् ॥५२॥  
तद्वचो विष्णुना पूर्वं संविज्ञातं मनस्यपि । केनोक्ता वागियं सत्या चितयामास चेतसा ॥५३॥  
कथं वेद्मि प्रवक्तारं स्त्रीपुंभौ वा नपुंसकम् । इति चिंताप्रपन्नेन धृतं भागवतं हृदि ॥५४॥  
पुनः पुनः कृतोच्चारस्तस्मिन्नेवास्तचेतसा । वटपत्रे शयानः सध्वभूच्चिन्तासमन्वितः ॥५५॥  
तदा शांता भगवती प्रादुरास चतुर्भुजा । शंखचक्रगदापद्मवरायुधधरा शिवा ॥५६॥  
दिव्यांबरधरा देवी दिव्यभूषणभूषिता । संयुता सदृशीभिश्च सखीभिः स्वविभूतिभिः ॥५७॥  
प्रादुर्बभूव तस्याग्रे विष्णोरमिततेजसः । मंदहास्यं प्रयुञ्जाना महालक्ष्मीः शुभानना ॥५८॥

### सूत उवाच

तां तथा संस्थितां दृष्ट्वा हृदये कमलेक्षणः । विस्मितः सलिले तस्मिन्निराधारां मनोरमाम् ५९॥  
रतिभूतिस्तथा बुद्धिर्मतिः कीर्तिः स्मृतिर्धृतिः । श्रद्धा मेघास्वधा स्वाहा क्षुधा निद्रा दया गतिः ॥  
तुष्टिः पुष्टिः क्षमा लज्जा जृम्भा तंद्रा च शक्तयः । संस्थिताः सर्वतः पार्श्वं महादेव्याः पृथक् पृथक् ॥  
वरायुधधराः सर्वा नानाभूषणभूषिताः । मंदारमालाकुलिता मुक्ताहारविराजिताः ॥६२॥  
तां दृष्ट्वा ताश्च संवीक्ष्य तस्मिन्नेकार्णवे जले । विस्मयाविष्टहृदयः संबभूव जनार्दनः ॥६३॥  
चितयामास सर्वात्मा दृष्टमायोऽतिविस्मितः । कुतोभवाः स्त्रियः सर्वाः कुतोऽहं वटतल्पगः ॥६४॥  
अस्मिन्नेकार्णवे घोरे न्यग्रोधः कथमुत्थितः । केनाहं स्थापितोऽस्म्यत्र शिशुं कृत्वा शुभाकृतिम् ॥  
समेयं जननी नो वा माया वा कापि दुर्घटा । दर्शनं केनचित्त्वद्य दत्तं वा केन हेतुना ॥६६॥  
किं मया चात्र वक्तव्यं गंतव्यं वा न वा क्वचित् । मौनमास्थाय तिष्ठेयं बालभावादतंद्रितः ॥६७॥

इति श्रीमद्देवीभागवते महापुराणे प्रथमस्कन्धे पञ्चदशोऽध्यायः ॥ १५ ॥



## अथ षोडशोऽध्यायः

व्यास उवाच

दृष्ट्वा तं विस्मितं देवं शयानं वटपत्रके ।

उवाच सस्मितं वाक्यं विष्णो किं विस्मितो ह्यसि ॥१॥

महाशक्त्याः प्रभावेण त्वं मां विस्मृतवान्पुरा । प्रभवे प्रलये जाते भूत्वा भूत्वा पुनः पुनः ॥२॥

निर्गुणा सा परा शक्तिः सगुणस्त्वं तथाऽप्यहम् ।

सात्त्विकी किल या शक्तिस्तां शक्तिं विद्धि मामिकाम् ॥३॥

त्वन्नाभिकमलाद्ब्रह्मा भविष्यति प्रजापतिः । स कर्ता सर्वलोकस्य रजोगुणसमन्वितः ॥४॥

स तदा तप आस्थाय प्राप्य शक्तिमनुत्तमाम् । रजसा रक्तवर्णञ्च करिष्यति जगत्त्रयम् ॥५॥

सगुणान्पञ्चभूतांश्च समुत्पाद्य महामतिः । इन्द्रियाणीन्द्रियेशांश्च मनःपूर्वान्संस्ततः ॥६॥

करिष्यति ततः सर्गं तेन कर्ता स उच्यते । विश्वस्यास्य महाभाग त्वं वै पालयिता तथा ॥७॥

तद्भ्रुवोर्मध्यदेशाच्च क्रोधाद्रुद्रो भविष्यति । तपः कृत्वा महाघोरं प्राप्य शक्तिं तु तामसीम् ८॥

कल्पांते सोऽपि संहर्ता भविष्यति महामते । तेनाहं त्वामुपायाता सात्त्विकीं त्वमवेहि माम् ९॥

स्थास्येऽहं त्वत्समीपस्था सदाऽहं मधुसूदन । हृदये ते कृतावासा भवामि सततं किल ॥१०॥

विष्णुरुवाच

श्लोकस्यार्धं मया पूर्वं श्रुतं देवि स्फुटाक्षरम् । तत्केनोक्तं वरारोहे रहस्यं परमं शिवम् ॥११॥

तन्मे ब्रूहि वरारोहे संशयोऽयं वरानने । निर्धनो ह्यथवा द्रव्यं तत्स्मरामि पुनः पुनः ॥१२॥

व्यास उवाच

विष्णोस्तद्वचनं श्रुत्वा महालक्ष्मीः स्मितानना । उवाच परया प्रीत्या वचनं चारुहासिनी ॥१३॥

महालक्ष्मीरुवाच

शृणु शौरे वचो मेऽद्य सगुणाऽहं चतुर्भुजा । मां जानासि न जानासि निर्गुणां सगुणालयाम् ॥१४॥

त्वं जानीहि महाभाग तया तत्प्रकटीकृतम् । पुण्यं भागवतं विद्धि वेदसारं शुभावहम् ॥१५॥

कृपां च महतीं मन्ये देव्याः शत्रुनिषूदन । यया प्रोक्तं परं गुह्यं हिताय तव सुव्रत ॥१६॥

रक्षणीयं सदा चित्ते न विस्मर्य कदाचन । सारं हि सर्वशास्त्राणां महाविद्याप्रकाशितम् १७॥

नातः परं वेदितव्यं वर्तते भुवनत्रये । प्रियोऽसि खलु देव्यास्त्वं तेन ते व्याहृतं वचः १८॥

व्यास उवाच

इति श्रुत्वा वचो देव्या महालक्ष्म्याश्चतुर्भुजः । दधार हृदये नित्यं मत्त्वा मंत्रमनुत्तमम् ॥१९॥



कालेन कियता सत्र तन्नाभिकमलोद्भवः । ब्रह्मा दैत्यभयात्त्रस्तो जगाम शरणं हरेः ॥२०॥  
ततः कृत्वा महायुद्धं हत्वा तौ मधुकैटभौ । जजाप भगवान्विष्णुः श्लोकार्धं विशदाक्षरम् ॥२१॥  
जपन्तं वासुदेवं च दृष्ट्वा देवः प्रजापतिः । प्रपच्छ परमप्रीतः कञ्जजः कमलापतिम् ॥२२॥  
किं त्वं जपसि देवेश त्वत्तः कोऽप्यधिकोस्ति वै । यत्स्मृत्वा पुंडरीकाक्ष प्रीतोसि जगदीश्वर ॥२३॥

### हरिरुवाच

मयि त्वयि च या शक्तिः क्रियाकारणलक्षणा । विचारय महाभाग या सा भगवती शिवा ॥२४॥  
यस्याधारे जगत्सर्वं तिष्ठत्यत्र महार्णवे । साकारा या महाशक्तिरमेया च सनातनी ॥२५॥  
यया विसृज्यते विश्वं जगदेतच्चराचरम् । सैषा प्रसन्ना वरदा नृणां भवति मुक्तये ॥२६॥  
सा विद्या परमा मुक्तेर्हेतुभूता सनातनी । संसारबन्धहेतुश्च सैव सर्वेश्वरेश्वरी ॥२७॥  
अहं च त्वखिलं विश्वं तस्याश्चिच्छक्तिसंभवम् । विद्धि ब्रह्मसंदेहः कर्तव्यः सर्वदाऽनघ ॥२८॥  
श्लोकार्धेन तया प्रोक्तं तद्वै भागवतं किल । विस्तरो भविता तस्य द्वापरादौ युगे तथा ॥२९॥

### व्यास उवाच

ब्रह्मणा संगृहीतं च विष्णोस्तु नाभिपङ्कजे । नारदाय च तेनोक्तं पुत्रायामितबुद्धये ॥३०॥  
नारदेन तथा मह्यं दत्तं हि मुनिना पुरा । मया कृतमिदं पूर्णं द्वादशस्कन्धविस्तरम् ॥३१॥  
तत्पठस्व महाभाग पुराणं ब्रह्मसंमितम् । पञ्चलक्षणयुक्तं च देव्याश्चरितमुत्तमम् ॥३२॥  
तत्त्वज्ञानरसोपेतं सर्वेषामुत्तमोत्तमम् । धर्मशास्त्रसमं पुण्यं वेदार्थेनोपबंहितम् ॥३३॥  
वृत्रासुरवधोपेतं नानाख्यानकथायुतम् । ब्रह्मविद्यानिधानं तु संसारार्णवतारकम् ॥३४॥  
गृहाण त्वं महाभाग योग्योऽसि मतिमत्तरः । पुण्यं भागवतं नाम पुराणं पुरुषर्षभ ॥३५॥  
अष्टादशसहस्राणां श्लोकानां कुरु संग्रहम् । अज्ञाननाशनं दिव्यं ज्ञानभास्करबोधकम् ॥३६॥  
सुखदं शांतिदं धन्यं दीर्घायुष्यकरं शिवम् । शृण्वतां पठतां चेदं पुत्रपौत्रविवर्धनम् ॥३७॥  
शिष्योऽयं मम धर्मात्मा लोमहर्षणसम्भवः । पठिष्यति त्वया सार्धं पुराणीं संहितां शुभाम् ॥३८॥

### सूत उवाच

इत्युक्तं तेन पुत्राय मह्यं च कथितं किल । मया गृहीतं तत्सर्वं पुराणं चातिविस्तरम् ॥३९॥  
शुकोऽधीत्य पुराणं तु स्थितो व्यासाश्रमे शुभे । न लेभे शर्म धर्मात्मा ब्रह्मात्मज इवापरः ॥४०॥  
एकांतसेवी विकलः स शून्य इव लक्ष्यते । नात्यन्तभोजनासक्तो नोपवासरतस्तथा ॥४१॥  
चिंताविष्टं शुकं दृष्ट्वा व्यासः प्राह सुतं प्रति । किं पुत्र चिंत्यते नित्यं कस्माद्वचप्रोऽसि मानद ॥४२॥  
आस्ते ध्यानपरो नित्यमृणग्रस्त इवाघनः । का चिंता वर्तते पुत्र मयि ताते तु तिष्ठति ॥४३॥  
सुखं भुङ्क्व यथाकामं मुञ्च शोकं मनोगतम् । ज्ञानं चित्तय शास्त्रोक्तं विज्ञाने च मतिं कुरु ॥४४॥



न चेन्मनसि ते शांतिर्वचसा मम सुव्रत । गच्छ त्वं मिथिलां पुत्रपालितां जनकेन ह ॥४५॥  
 स ते मोहं महाभाग नाशयिष्यति भूपतिः । जनको नाम धर्मात्मा विदेहः सत्यसागरः ॥४६॥  
 तं गत्वा नृपतिं पुत्र सन्देहं स्वं निवर्तय । वर्णाश्रमाणां धर्मास्त्वं पृच्छ पुत्र यथातथम् ॥४७॥  
 जीवन्मुक्तः स राजर्षिर्ब्रह्मज्ञानमतिः शुचिः । तथ्यवक्तातिशांतश्च योगी योगप्रियः सदा ॥४८॥

### सूत उवाच

तच्छ्रुत्वा वचनं तस्य व्यासस्यामिततेजसः । प्रत्युवाच महातेजाः शुक्श्रारणिसंभवः ॥४९॥  
 दंभोऽयं किल धर्मात्मन्भाति चित्ते ममाधुना । जीवन्मुक्तो विदेहश्च राज्यं शास्ति मुदान्वितः ५०॥  
 वंध्यापुत्र इवाभाति राजाऽसौ जनकः पितः । कुर्वन् राज्यं विदेहः किं सन्देहोऽयं ममाद्भुतः ॥५१॥  
 द्रष्टुमिच्छाम्यहं भूपं विदेहं नृपसत्तमम् । कथं तिष्ठति संसारे पद्मपत्रमिवांभसि ॥५२॥  
 सन्देहोऽयं महांस्तात विदेहे परिवर्तते । मोक्षः किं वदतां श्रेष्ठ सौगतानामिदमपरः ॥५३॥  
 कथं भुक्तमभुक्तं स्यादकृतं च कृतं कथम् । व्यवहारः कथं त्याज्य इन्द्रियाणां महामते ॥५४॥  
 माता पुत्रस्तथा भार्या भगिनी कुलटा तथा । भेदाभेदः कथं न स्याद्यद्येतन्मुक्तता कथम् ॥५५॥  
 कटु क्षारं तथा तीक्ष्णं कपायं मिष्टमेव च । रसना यदि जानाति भुंक्ते भोगाननुत्तमान् ॥५६॥  
 शीतोष्णसुखदं खादिपरिज्ञानं यदा भवेत् । मुक्तता कीदृशी तात सन्देहोऽयं ममाद्भुतः ॥५७॥  
 शत्रुमित्रपरिज्ञानं वैरं प्रीतिकरं सदा । व्यवहारे परे तिष्ठन्कथं न कुस्ते नृपः ॥५८॥  
 चौरं वा तापसं वापि समामं मन्यते कथम् । असमा यदि बुद्धिः स्यान्मुक्तता तर्हि कीदृशी ५९॥  
 दृष्टपूर्वो न मे कश्चिज्जीवन्मुक्तश्च भूपतिः । शंकेयं महती तात गृहे मुक्तः कथं नृपः ॥६०॥  
 दिदृक्षा महती जाता श्रुत्वा तं भूपतिं तथा । सन्देहविनिवृत्त्यर्थं गच्छामि मिथिलां प्रति ॥६१॥

इति श्रीदेवीभागवते महापुराणे प्रथमस्कन्धे षोडशोऽध्यायः ॥१६॥

### अथ सप्तदशोऽध्यायः

#### सूत उवाच

इत्युक्त्वा पितरं पुत्रः पादयोः पतितः शुकः । बद्धाञ्जलिस्वाचेदं गन्तुकामो महामनाः ॥१॥  
 आपुच्छे त्वां महाभाग ग्राह्यं ते वचनं मया । विदेहान्द्रष्टुमिच्छामि पालिताञ्जनकेन तु ॥२॥  
 बिना दंडं कथं राज्यं करोति जनकः किल । धर्मे न वर्तते लोको दंडश्चेन्न भवेद्यदि ॥३॥  
 धर्मस्य कारणं दण्डो मन्वादिप्रहितः सदा । स कथं वर्तते तात संशयोऽयं महान्मम ॥४॥  
 मम माता त्वयं वंध्या तद्रद्भ्राति विचेष्टितम् । पृच्छामि त्वां महाभाग गच्छामि च परंतप ॥५॥



सूत उवाच

तं दृष्ट्वा गंतुकामं च शुकं सत्यवतीसुतः । आलिङ्ग्योवाच पुत्रं तं ज्ञानिनं निःस्पृहं दृढम् ॥६॥

व्यास उवाच

स्वस्त्यस्तु शुक दीर्घायुर्भव पुत्र महामते । सत्यां वाचं प्रदत्त्वा मे गच्छ तात यथासुखम् ७॥  
आगतव्यं पुनर्गत्वा ममाश्रममनुत्तमम् । न कुत्रापि च गंतव्यं त्वया पुत्र कथंचन ॥८॥  
सुखं जीवामि पुत्राहं दृष्ट्वा ते मुखपंकजम् । अपश्यन्दुःखमाप्नोमि प्राणस्त्वमसि मे सुत ॥९॥  
दृष्ट्वा त्वं जनकं पुत्र सदेहं विनिवर्त्य च । अत्रागत्य सुखं तिष्ठ वेदाध्ययनतत्परः ॥१०॥

सूत उवाच

इत्युक्तः सोऽभिवाद्यायं कृत्वा चैव प्रदक्षिणाम् । चलितस्तरसाऽतीव धनुर्मुक्तः शरो यथा ॥११॥  
संपश्यन्निविधान्देशाल्लोकांश्च वित्तधमिणः । वनानि पादपांश्चैव क्षेत्राणि फलितानि च ॥१२॥  
तापसांस्तप्यमानांश्च याजकान्दीक्षयान्वितान् । योगाम्यासरतान् योगिवानप्रस्थान्वनौकसः ॥१३॥  
शैवान्पाशुपतांश्चैव सौराष्ट्रछाक्तांश्च वैष्णवान् । वीक्ष्य नानाविधान्धर्माञ्जगामातिस्मयन्मुनिः १४॥  
वर्षद्वयेन मेरुं च समुल्लङ्घ्य महामतिः । हिमाचलं च वर्षेण जगाम मिथिलां प्रति ॥१५॥  
प्रविष्टो मिथिलां मध्ये पश्यन्सर्वाद्धिमुत्तमाम् । प्रजाश्च सुखिताः सर्वाः सदाचाराः सुसंस्थिताः ॥  
क्षत्रा निवारितस्तत्र कस्त्वमत्र समागतः । किं ते कार्यं वदस्वेति पृष्ठस्तेन न चात्रवीत् ॥१७॥  
निःसृत्य नगरद्वारात्स्थितः स्थाणुरिवाचलः । विस्मितोऽतिहसंस्तस्थौ वचो नोवाच किंचन १८॥

प्रताहार उवाच

ब्रूहि मूकोऽसि किं ब्रह्मन्किमर्थं त्वमिहागतः । चलनं च विना कार्यं न भवेदिति मे मतिः १९॥  
राजाजया प्रवेष्टव्यं नगरेऽस्मिन्सदा द्विज । अज्ञातकुलशोलस्य प्रवेशो नात्र संवन्धा ॥२०॥  
तेजस्वी भास नो नूनं ब्राह्मणो वेदवित्तमः । कुलं कार्यं च मे ब्रूहि यथेष्टं गच्छ मानद ॥२१॥

शुक उवाच

यदर्थमागतोऽस्म्यत्र तत्प्राप्तं वचनात्तव । विदेहनगरं द्रष्टुं प्रवेशो यत्र दुर्लभः ॥२२॥  
मोहोऽयं मम दुर्बुद्धेः समुल्लङ्घ्य गिरिद्वयम् । राजानं द्रष्टुकामोऽहं पर्यटन्समुपागतः ॥२३॥  
वंचितोऽहं स्वयं पित्रा दूषणं कस्य दीयते । भ्रामितोऽहं महाभाग कर्मणा वा महीतले ॥२४॥  
धनाशा पुरुषस्येह परिभ्रमणकारणम् । सा मे नास्ति तथाप्यत्र संप्राप्तोस्मि भ्रमात्किल ॥  
निराशस्य मुखं नित्यं यदि मोहे न मज्जति । निराशोऽहं महाभाग मग्नोऽस्मिन्मोहसागरे ॥२६॥  
क्व मेरुमिथिला क्वेयं पद्भ्यां च सम्पागतः । परिश्रमफलं किं मे वंचितो विधिना किल ॥२७॥



प्रारब्धं किल भोक्तव्यं शुभं वाप्यथवाऽशुभम् । उद्यमस्तद्वशे नित्यं कारयत्येव सर्वथा ॥२८॥  
 न तीर्थं न च वेदोऽत्र यदर्थमिह मे श्रमः । अप्रवेशः पुरे जातो विदेहो नाम भूपतिः ॥२९॥  
 इत्युक्त्वा विररामाशु मौनीभूत इव स्थितः । ज्ञातो हि प्रतिहारेण ज्ञानी कश्चिद्विजोत्तमः ॥३०॥  
 सामपूर्वमुवाचासी तं क्षत्ता संस्थितं मुनिम् । गच्छ भो यत्र ते कार्यं यथेष्टं द्विजसत्तम ॥३१॥  
 अपराधो मम ब्रह्मन्यन्निवारितवानहम् । तत्क्षंतव्यं महाभाग विमुक्तानां क्षमावलम् ॥३२॥

### शुक उवाच

किं तेऽत्र दूषणं क्षत्तः परतन्त्रोऽसि सर्वथा । प्रभुकार्यं प्रकर्तव्यं सेवकेन यथोचितम् ॥३३॥  
 न भूपदूषणं चात्र यदहं रक्षितस्त्वया । चोरशत्रुपरिज्ञानं कर्तव्यं सर्वथा बुधैः ॥३४॥  
 ममैव सर्वथा दोषो यदहं समुपागतः । गमनं परगेहे यत्लघुतायाश्च कारणम् ॥३५॥

### प्रताहार उवाच

किं सुखं द्विज किं दुःखं किं कार्यं शुभमिच्छता । कः शत्रुहितकर्ता को ब्रूहि सर्वं ममाद्य वै ॥३६॥

### शुक उवाच

द्वैविध्यं सर्वलोकेषु सर्वत्र द्विविधो जनः । रागी चैव विरागी च तयोश्चित्तं द्विधा पुनः ॥३७॥  
 विरागी त्रिविधः कामं ज्ञातोऽज्ञातश्च मध्यमः । रागी च द्विविधः प्रोक्तो मूर्खश्च चतुरस्तथा ॥३८॥  
 चातुर्यं द्विविधं प्रोक्तं शास्त्रजं मतिजं तथा । मतिस्तु द्विविधा लोके युक्तायुक्तेति सर्वथा ॥३९॥

### प्रताहार उवाच

यदुक्तं भवता विद्वन्नार्थज्ञोऽहं द्विजोत्तम । तत्सर्वं विस्तरेणाद्य यथार्थं वद सन्त ॥४०॥

### शुक उवाच

रागो यस्यास्ति संसारे स रागीत्युच्यते ध्रुवम् । दुःखं बहुविधं तस्य सुखं च विविधं पुनः ॥४१॥  
 धनं प्राप्य सुतान्दारान्मानं च विजयं तथा । तदप्राप्य महददुःखं भवत्येव क्षणे क्षणे ॥४२॥  
 कार्यं तस्य सुखोपायः कर्तव्यं सुखसाधनम् । तस्यारातिः स विज्ञेयः सुखविघ्नं करोति यः ॥४३॥  
 सुखोत्पादयिता मित्रं रागयुक्तस्य सर्वथा । चतुरो नैव मुह्येत मूर्खः सर्वत्र मुह्यति ॥४४॥  
 विरक्तस्यात्मरक्तस्य सुखमेकांतसेवनम् । आत्मानुचितनं चैव वेदांतस्य च चित्तनम् ॥४५॥  
 दुःखं तदेतत्सर्वं हि संसारकथनादिकम् । शत्रवो बहवस्तस्य विज्ञस्य शुभमिच्छतः ॥४६॥  
 कामः क्रोधः प्रमादश्च शत्रवो विविधाः स्मृताः । बन्धुः संतोष एवास्य नान्योऽस्ति भुवनत्रयं ॥४७॥

### सूत उवाच

तच्छ्रुत्वा वचनं तस्य मत्वा तं ज्ञानिनं द्विजम् । शक्ता प्रवेशायामास कक्षां चातिमनोरमाम् ॥४८॥  
 नगरं वीक्षमाणः संस्त्रैविध्यजनसंकुलम् । नानाविपणिद्रव्याढ्यं क्रयविक्रयकारकम् ॥४९॥



रागद्वेषयुतं कामलोभमोहाकुलं तथा । विवदत्सुजनाकीर्णं वसुपूर्णं महत्तरम् ॥५०॥  
 पश्यन्स त्रिविधाल्लोकान्प्रासरदाजमंदिरम् । प्रातः परमतेजस्वी द्वितीय इव भास्करः ॥५१॥  
 निवारितश्च तत्रैव प्रतीहारेण काटवत् । तत्रैव च स्थितो द्वारि मोक्षमेवानुचितयन् ॥५२॥  
 छायायामातपे चैव समदर्शी महातपाः । ध्यानं कृत्वा तथैकांते स्थितः स्थाणुरिवाचलः ५३॥  
 तं मुहूर्तादुपागत्य राज्ञोऽमात्यः कृताञ्जलिः । प्रावेशयत्ततः कक्षां द्वितीयां राजवेश्मनः ॥५४॥  
 तत्र दिव्यं मनोरम्यं पुष्पितं दिव्यपादपम् । तद्वनं दर्शयित्वा तु कृत्वा चातिथिसत्क्रियाम् ५५॥  
 वारमुख्यः स्त्रियस्तत्र राजसेवापरायणाः । गीतवादित्रकुशलाः कामशास्त्रविशारदाः ॥५६॥  
 ता आदिश्य च सेवार्थं शुक्तस्य मंत्रिसत्तमः । निर्गतः स दनात्स्माद्व्यासपुत्रः स्थितस्तदा ॥५७॥  
 पूजितः परया भक्त्या ताभिः स्त्रीभिर्यथाविधि । देशकालोपपन्नेन नानाश्रेणातितोषितः ॥५८॥  
 ततोऽन्तःपुरवासिन्यस्तस्यान्तःपुरकाननम् । रम्यं संदर्शयामासुरंगनाः काममोहिताः ॥५९॥  
 स युवा रूपवान्कांतो मृदुभापी मनोरमः । दृष्ट्वा ता मुमुहुः सर्वास्तं च काममिवापरम् ॥६०॥  
 जितेंद्रियं मुनिं मत्वा सर्वाः पर्यचरन्स्तदा । आरण्येस्तु शुद्धात्मा मातृभावमकल्पयत् ॥६१॥  
 आत्मारामो जितक्रोधो न हृष्यति न तप्यति । पश्यंस्तासां विकारांश्च स्वस्थ एव स तस्थिवान् ॥  
 तस्मै शय्यां सुरम्यां च ददुर्नर्यः सुसंस्कृताम् । परार्घ्यास्तरणोपेतां नानोपस्करमंबृताम् ॥६३॥  
 स कृत्वा पादशौचं च कुशपाणिरतंद्रितः । उपास्य पश्चिमां संध्यां ध्यानमेवान्वपद्यत ॥६४॥  
 याममेकं स्थितो ध्याने सुष्वाप तदनंतरम् । मुप्त्वा यामद्वयं तत्र चोदतिष्ठततः शुक्तः ॥६५॥  
 पाश्चात्यं यामिनीयामं ध्यानमेवान्वपद्यत । स्नात्वा प्रातःक्रियाः कृत्वा पुनरास्ते समाहितः ॥६६॥

इति श्रीदेवीभागवते महापुराणे प्रथमस्कन्धे सप्तदशोऽध्यायः ॥१७॥

## अथ अष्टादशोऽध्यायः

### सूत उवाच

श्रुत्वा तमागतं राजा मंत्रिभिः सहितः शुचिः । पुरः पुरोहितं कृत्वा गुरुपुत्रं समभ्यगात् ॥१॥  
 कृत्वाऽर्हणां नृपः सम्यग्दत्तासनमनुत्तमम् । पप्रच्छ कुशलं गां च विनिवेद्य पयस्विनीम् ॥२॥  
 स च तां नृपपूजां वै प्रत्यगृह्णाद्यथाविधि । पप्रच्छ कुशलं राज्ञे स्वं निवेद्य निरामयम् ॥३॥  
 कृत्वा कुशलसंप्रश्नमुपविष्टं सुखासने । शुक्तं व्यासमुतं शांतं पर्यपृच्छत पार्थिवः ॥४॥  
 किं निमित्तं महाभाग निःस्पृहस्य च मां प्रति । जातं ह्यागमनं ब्रूहि कार्यं तन्मुनिसत्तम ॥५॥

### शुक्त उवाच

व्यासेनोक्तो महाराज कुरु । दारपरिग्रहम् । सर्वेषामाश्रमाणां च गृहस्थाश्रम उत्तमः ॥६॥



मया नांगीकृतं वाक्यं मत्वा बंधं गुरोरपि । न बंधोऽस्तीति तेनोक्तो नाहं तत्कृतवान्पुनः ॥७॥  
 इति संदिग्धमनसं मत्वा स मुनिसत्तमः । उवाच वचनं तथ्यं मिथिलां गच्छ माशुचः ॥८॥  
 याज्योऽस्ति जनकस्तत्र जीवन्मुक्तो नराधिपः । विदेहो लोकविदितः पाति राज्यमकण्टकम् ॥९॥  
 कुर्वन् राज्यं तथा राजा मायापाशैर्न बध्यते । त्वं विभेणि कथं पुत्र वनवृत्तिः परंतप ॥१०॥  
 पश्य तं नृपशार्दूलं त्यज मोहं मनोगतम् । कुरु दारान्महाभाग पृच्छ वा भूपति च तम् ॥११॥  
 सदेहं ते मनोजातं कथयिष्यति पार्थिवः । तच्छ्रुत्वा वचनं तस्य मामेहि तरसा सुत ॥१२॥  
 संप्रोक्तोऽहं महाराज तत्पुरे च तदाज्ञया । मोक्षकामोऽस्मि राजेंद्र ब्रूहि कृत्यं ममानघ ॥१३॥  
 तपस्तीर्थव्रतज्यांश्च स्वाध्यायस्तीर्थसेवनम् । ज्ञानं वा वद राजेंद्र मोक्षं प्रति च कारणम् ॥१४॥

### जनक उवाच

शृणु विप्रेण कर्तव्यं मोक्षमार्गाश्रितेन यत् । उपनीतो वसेदादौ वेदाभ्यासाय वै गुरौ ॥१५॥  
 अधोत्य वेदवेदांतान्दत्त्वा च गुरुदक्षिणाम् । समावृत्तस्तु गार्हस्थ्ये सदारो निवसेन्मुनिः ॥१६॥  
 नान्यवृत्तिस्तु संतोषी निराशीर्गतकल्मषः । अग्निहोत्रादिकर्माणि कुर्वाणः सत्यवाक्शुचिः ॥१७॥  
 पुत्रं पौत्रं समासाद्य वानप्रस्थाश्रमे वसेत् । तपसा षड्रूपं जित्वा भार्या पुत्रे निवेश्य च ॥१८॥  
 सर्वानग्नीन्यथान्यायमात्मन्यारोप्य धर्मवित् । वसेत्तुर्याश्रमे श्रांतः शुद्धे वैराग्यसम्भवे ॥१९॥  
 विरक्तस्याधिका रोस्ति संन्यासे नान्यथा क्वचित् । वेदवाक्यमिदं तथ्यं नान्यथेति मतिर्मम ॥२०॥  
 शुकाष्टचत्वारिंशद्वै संस्कारा वेदबोधिताः । चत्वारिंशद्गृहस्थस्य प्रोक्तास्तत्र महात्मभिः ॥२१॥  
 अष्टौ च मुक्तिकामस्य प्रोक्ताः शमदमादयः । आश्रमादाश्रमं गच्छेदिति शिष्टानुशासनम् ॥२२॥

### श्रीशुक उवाच

उत्पन्ने हृदि वैराग्ये ज्ञानविज्ञानसंभवे । अवश्यमेव वस्तव्यमाश्रमेषु वनेषु च ॥२३॥

### जनक उवाच

इन्द्रियाणि बलिष्ठानि न नियुक्तानि मानद । अपक्वस्य प्रकुर्वति विकारांस्ताननेकशः ॥२४॥  
 भोजनेच्छां सुखेच्छां च शय्येच्छामात्मजस्य च । यती भूत्वा कथं कुर्याद्विकारे समुपस्थिते ॥२५॥  
 दुर्जरं वासनाजालं न शांतिमुपयाति वै । अतस्तच्छमनार्थाय क्रमेण च परित्यजेत् ॥२६॥  
 ऊर्ध्वं सुतः पतत्येव न शयानः पतत्यधः । परिव्रज्य परिव्रज्यो न मार्गं लभते पुनः ॥२७॥  
 यथा पिपीलिका मूलाच्छाखायामधिरोहति । शनैः शनैः फलं याति सुखं पदगामिनी ॥२८॥  
 विहंगस्तरसायाति विघ्नशंका मुदस्य वै । श्रांतो भवति विश्रम्य सुखं याति पिपीलिका ॥२९॥  
 मनस्तु प्रबलं काममजेयमकृतात्मभिः । अतः क्रमेण जेतव्यमाश्रमानुक्रमेण च ॥३०॥  
 गृहस्थाश्रमसंस्थोऽपि शांतः सुमतिरात्मवान् । न च हृष्येन्न च तपेल्लाभालाभे समो भवेत् ॥३१॥



विहितं कर्म कुर्वाणस्त्यजंश्चित्तान्वितं च यत् । आत्मलाभेन सन्तुष्टो मृष्यते नात्र संशयः ॥३२॥

पश्याहं राज्यसंस्थोऽपि जीवन्मुक्तो यथानुष ।

विचरामि यथाकामं न मे किञ्चित्प्रजायते ॥३३॥

भुञ्जानो विविधान्भोगान्कुर्वन्कार्याण्यनेकशः ।

भविष्यामि यथाऽहं त्वं तथा मुक्तो भवानथ ॥३४॥

कथ्यते खलु यद्वश्यमवश्यं बध्यते कुतः ।

दृश्यानि पञ्चभूतानि गुणास्तेषां तथा पुनः ॥३५॥

आत्मा गम्योऽनुमानेन प्रत्यक्षो न कदाचन । स कथं बध्यते ब्रह्मसिद्धिकारो निरञ्जनः ॥३६॥

मनस्तु सुखदुःखानां महतां कारणं द्विज ।

जाते तु निर्मले ह्यस्मिन्सर्वं भवति निर्मलम् ॥३७॥

अमन्सर्वेषु तीर्थेषु स्नात्वा स्नात्वा पुनः पुनः । निर्मलं न मनो यावत्तावत्सर्वं निरर्थकम् ॥३८॥

न देहो न च जीवात्मा नैन्द्रियाणि परंतप । मन एव मनुष्याणां कारणं बंधमोक्षयोः ॥३९॥

शुद्धो मुक्तः सदैवात्मा न वै बध्येत कर्हिचित् । बंधमोक्षौ मनःसंस्थौ तस्मिञ्छांते प्रशाम्यति ४०॥

शत्रुमित्रमुदासीनो भेदाः सर्वे मनोगताः । एकात्मत्वे कथं भेदः संभवेद्दृष्टदर्शनात् ॥४१॥

जीवो ब्रह्म सदैवाहं नात्र कार्या विचारणा । भेदबुद्धिस्तु संसारे वर्तमाना प्रवर्तते ॥४२॥

अविद्येयं महाभाग विद्या चैतन्निवर्तनम् । विद्याविद्ये च विज्ञेये सर्वदेव विचक्षणैः ॥४३॥

विनाऽऽप्तं हि छायाया ज्ञायते च कथं सुखम् ।

अविद्यया विना तद्वत्कथं विद्यां च वेत्ति वै ॥४४॥

गुणा गुणेषु वर्तते भूतानि च तथैव च ।

इन्द्रियाणीन्द्रियार्थेषु को दोषस्तत्र चात्मनः ॥४५॥

मर्यादा सर्वरक्षार्थं कृता वेदेषु सर्वशः ।

अन्यथा धर्मनाशः स्यात्प्रोगतानामिवानथ ॥४६॥

धर्मनाशे विनष्टः स्यात्प्राचारोऽतिवर्तितः । अतो वेदप्रदिष्टेन मार्गेण गच्छतां शुभम् ॥४७॥

श्रीशुक उवाच

संदेहो वर्तते राजन्न निवर्तति मे वर्वाचित् । भवता कथितं यत्तच्छृण्वतो मे नराधिप ॥४८॥

वेदधर्मेषु हिंसा स्यादधर्मबहुला हि सा । कथं मुक्तिप्रदो धर्मो वेदोक्तो वत भूपते ॥४९॥

प्रत्यक्षेण त्वनाचारः सोमपानं नराधिप । पशूनां हिंसनं तद्वद्वृक्षणं चाग्निपत्य च ॥५०॥



सौत्रामणी तथा प्रोक्तः प्रत्यक्षेण सुराग्रहः । द्यूतक्रीडा तथा प्रोक्ता व्रतानि विविधानि च ॥५१॥  
 श्रूयतेस्म पुरा ह्यासीच्छाविदुर्नृपोत्तमः । यज्वा धर्मपरो नित्यं वदान्यः सत्यसंगरः ॥५२॥  
 गोप्ता च धर्मसेतूनां शास्ता चोत्पथगामिनाम् । यज्ञाश्च विहितास्तेन बहवो भूरिदक्षिणाः ॥५३॥

चर्मणां पर्वतो जातो विध्याचलसमः पुनः ।

मेघांबुप्लावनाज्जाता नदी चर्मण्वती शुभा ॥५४॥

सोऽपि राजा दिवं यातः कीर्तिरस्याचला भुवि । एवं धर्मेषु वेदेषु न मे बुद्धिः प्रवर्तते ॥५५॥  
 श्रीसंगेन सदा भोगे सुखमाप्नोति मानवः । अलाभे दुःखमत्यंतं जीवन्मुक्तः कथं भवेत् ॥५६॥

जनक उवाच

हिंसा यज्ञेषु प्रत्यक्षा साऽहिंसा परिकीर्तिता । उपाधियोगतो हिंसा नान्यथेति विनिर्णयः ॥५७॥  
 यथा चेंघनसंयोगादनौ धूमः प्रवर्तते । तद्वियोगात्तथा तस्मिन्निर्धूमत्वं विभाति वै ॥५८॥

अहिंसां च तथा विद्धि वेदोक्तां मुनिसत्तम ।

रागिणां सापि हिंसैव निःस्पृहाणां न सा मता ॥५९॥

अरागेण च यत्कर्म तथाऽहंकारवर्जितम् । अकृतं वेद विद्वांसः प्रवर्तन्ति मनीषिणः ॥६०॥  
 गृहस्थानां तु हिंसैव या यज्ञे द्विजसत्तम । अरागेण च यत्कर्म तथाऽहंकारवर्जितम् ॥६१॥  
 साहिंसैव महाभाग मुमुक्षूणां जितात्मनाम् ॥६२॥

इति श्रीदेवीभागवते महापुराणे प्रथमस्कन्धेऽष्टादशोऽध्यायः ॥ १८ ॥

अथ एकोनविंशोऽध्यायः

श्रीशुक उवाच

संदेहोऽयं महाराज वर्तते हृदये मम । मायामध्ये वर्तमानः स कथं निस्पृहो भवेत् ॥१॥  
 शास्त्रज्ञानं च संप्राप्य नित्यानित्यविचारणम् । त्यजते न मनो मोहं स कथं मुच्यते नरः ॥२॥  
 अंतर्गतं तमश्छेत्तुं शास्त्राद्धोधा हि न श्रमः । यथा न नश्यति तमः कृतया दीपवार्तया ॥३॥  
 अद्रोहः सर्वभूतेषु कर्तव्यः सर्वदा वृधैः । स कथं राजगार्हूलं गृहस्थस्य भवेत्तथा ॥४॥  
 चित्तौषणा न ते शांता तथा राज्यसुखौषणा । जयौषणा च संग्रामे जीवन्मुक्तः कथं भवेः ॥५॥  
 चोरेषु चोरबुद्धिस्ते साधुबुद्धिस्तु तापसे । स्वपरात्वं तवाप्यस्मिन्निवेदहस्त्वं कथं नृप ॥६॥  
 कटुतीक्ष्णकषायाम्लरसान्वेत्ति शुभाशुभान् । शुभेषु रमते चित्तं नाशुभेषु तथा नृप ॥७॥  
 जाग्रत्स्वप्नसुषुप्तिश्च तव राजन्भवति हि । अवस्थास्तु यथाकालं नुरीया तु कथं नृप ॥८॥



पदात्यश्वरथेभाश्च सर्वे वै वशागा मम । स्वाम्यहं चैव सर्वेषां मन्यसे त्वं न मन्यसे ॥९॥  
मिष्टमत्सि सदा राजन्मुदितो विमनास्तथा । मालायां च तथा सर्पे समदुक्कव नृपोत्तम ॥१०॥  
विमुक्तस्तु भवेद्राजन्यमलोष्ठाश्मकांचनः । एकात्मबुद्धिः सर्वत्र हितकृत्सर्वजंतुषु ॥११॥  
न मेऽद्य रमते चित्तं गृहदारादिषु क्वचित् । एकाकी निःस्पृहोऽत्यर्थं चरेयमिति मे मतिः ॥१२॥  
निःसङ्गो निर्ममः शान्तः पत्रमूलफलाशनः । मृगवद्विचरिष्यामि निर्वृन्दो निष्परिग्रहः ॥१३॥  
किं मे गृहेण वित्तेन भार्यया च सुरुपया । विरागमनसः कामं गुणातीतस्य पार्थिव ॥१४॥

चित्यसे विविधाकारं नानारागसमाकुलम् ।  
दंभोऽयं किल ते भाति विमुक्तोऽस्मीति भाषसे ॥१५॥  
कदाचिच्छत्रजा चिता घनजा च कदाचन ।  
कदाचित्सैन्यजा चिता निश्चितोऽसि कदा नृप ॥१६॥

वैखानसा ये मुनयो मिताहारा जितव्रताः । तेऽपि मुह्यन्ति संसारे जानन्तोऽपि ह्यसत्यताम् ॥१७॥  
तव वंशसमुत्थानां विदेहा इति भूपते । कुटिलं नाम जानीहि नान्यथेति कदाचन ॥१८॥  
विद्याधरो यथा गूर्खो जन्मांघस्तु दिवाकरः । लक्ष्मीधरो दग्धश्च नाम तेषां निरर्थकम् ॥१९॥  
तव वंशोद्भवा ये ये श्रुताः पूर्वे मया नृपाः ।

विदेहा इति विख्याता नामतः कर्मतो न ते ॥२०॥

निमिनामाऽभवद्राजा पूर्वं तव कुले नृप । यज्ञार्थं स तु राजर्षिर्वसिष्ठं स्वगुरुं मुनिम् ॥२१॥  
निमंत्रयामास तदा तमुवाच नृपं मुनिः । निमंत्रितोऽस्मि यज्ञार्थं देवेन्द्रेणाधुना किल ॥२२॥  
कृत्वा तस्य मखं पूर्णं करिष्यामि तवापि वै । तावत्कुरुष्व राजेन्द्र संभारं तु शनैः शनैः ॥२३॥  
इत्युक्त्वा निर्ययी सोऽथ महेंद्रयजने मुनिः । निमिरन्त्यं गुरुं कृत्वा चकार मखमुत्तमम् ॥२४॥  
तच्छ्रुत्वा कुपितोऽत्यर्थं वसिष्ठो नृपतिं पुनः । शशाप च पतत्वद्य देहस्ते गुरुलोपक ॥२५॥  
राजापि तं शशापाथ तवापि च पतत्वयम् । अन्योन्यशापात्पतितो तावेव च मया श्रुतम् ॥२६॥  
विदेहेन च राजेन्द्र कथं शसो गुरुः स्वयम् । विनोद इव मे चित्ते विभाति नपसत्तम ॥२७॥

जनक उवाच

सख्यमुक्तं त्वया नात्र मिथ्या किंचिदिदं मतम् । तथापि शृणु विप्रेन्द्र गुरुर्मम सुपूजितः ॥२८॥  
पितुः संगं परित्यज्य त्वं वनं गन्तुमिच्छसि । मृगं सह सुसंबन्धो भविता ते न संशयः ॥२९॥

महाभूतानि सर्वत्र निःसंगः क्व भविष्यसि ।

आहारार्थं सदा चिता निश्चितः स्याः कथं मुने ॥३०॥

दंडाजिनकृता चिता यथा तव वनेऽपि च । तथैव राज्यचिता मे चिन्तयानस्य वा न वा ३१॥



विकल्पोपहतस्त्वं वै दूरदेशमुपागतः । न मे विकल्पसंदेहो निर्विकल्पोऽस्मि सर्वथा ॥३२॥  
 सुखं स्वपिमि विप्राहं सुखं भुञ्जामि सर्वदा । न बद्धोऽस्मीति बुद्ध्याहं सर्वदेव सुखी मुने ॥३३॥  
 त्वं तु दुःखी सदैवासि बद्धोऽहमिति शंकया । इति शंकां परित्यज्य सुखी भव समाहितः ॥३४॥  
 देहोऽयं मम बन्धोऽस्ति न ममेति च मुक्तता । तथा घ्नं गृहं राज्यं न ममेति च निश्चयः ॥३५॥

### सूत उवाच

तच्छ्रुत्वा वचनं तस्य शुकः प्रीतमनाऽभवत् ।  
 आपृच्छ च तं जगामाशु व्यासस्याश्रममुत्तमम् ॥३६॥

आगच्छन्तं सुतं दृष्ट्वा व्यासोपि सुखमाप्तवान् । आलिङ्ग्याघ्राय मूर्ध्नि पप्रच्छ कुशलं पुनः ॥३७॥  
 स्थितस्तत्राश्रमे रम्ये पितुः पार्श्वे समाहितः । वेदाध्ययनसंपन्नः सर्वशास्त्रविशारदः ॥३८॥  
 जनकस्य दशां दृष्ट्वा राज्यस्थस्य महात्मनः । स निवृत्तिं परां प्राप्य पितुराश्रमसंस्थितः ॥३९॥  
 पितृणां सुभगा कन्या पीवरी नाम सुन्दरी । शुक्रश्चकार पत्नीं तां योगमार्गस्थितोपि हि ॥४०॥  
 स तस्यां जनयामास पुत्रांश्चतुर एव हि । कृष्णं गौरप्रभं चैव भूरि देवश्रुतं तथा ॥४१॥  
 कन्यां कीर्ति समुत्पाद्य व्यासपुत्रः प्रतापवान् । ददौ विभ्राजपुत्राय त्वणुहाय महात्मने ॥४२॥  
 अणुहस्य सुतः श्रीमान्ब्रह्मदत्तः प्रतापवान् । ब्रह्मजः पृथिवीपालः शुक्रकन्यासमुद्भवः ॥४३॥  
 कालेन कियता तत्र नारदस्योपदेशतः । ज्ञानं परमकं प्राप्य योगमार्गमनुत्तमम् ॥४४॥  
 पुत्रे राज्यं निधायैव गतो बदरिकाश्रमम् । मायावीजोपदेशेन तस्य ज्ञानं निर्गलम् ॥४५॥  
 नारदस्य प्रसादेन ज्ञातं सद्यो विमुक्तिदम् । कैलासशिखरे रम्ये त्यक्त्वा संगं पितुः शुक्रः ॥४६॥  
 ध्यानमास्थाय विपुलं स्थितः संगपराङ्मुखः । उत्पपात गिरेः शृङ्गात्सिद्धिं च परमां गतः ॥४७॥  
 आकाशगो महातेजा विरराज यथा रविः । गिरेः शृङ्गं द्विधा जातं शुक्रस्योत्पत्तने तदा ॥४८॥

उत्पाता बहवो जाताः शुक्रश्चाकाशगोऽभवत् ।

अन्तरिक्षे यथा वायुः स्तूयमानः सुरपिभिः ॥४९॥

तेजसाऽतिविराजन्वै द्वितीय इव भास्करः ।

व्यासस्तु विरहाक्रान्तः क्रन्दन्पुत्रेति चासकृत् ॥५०॥

गिरेः शृङ्गे गतस्तत्र शुको यत्र स्थितोऽभवत् ।

क्रन्दमानं तदा दीनं व्यासं मत्वा श्रमाकुलम् ॥५१॥

सर्वभूतगतः साक्षी प्रतिशब्दमदात्तदा । तत्राद्यापि गिरेः शृङ्गे प्रतिशब्दः स्फुटो भवेत् ॥५२॥  
 इदं तं समालक्ष्य व्यासं शाकसमन्वितम् । पुत्र पुत्रेति भापन्तं विरहेण परिप्लुतम् ॥५३॥



शिवस्तत्र समागत्य पाराशर्यमबोधयत् । व्यास शोकं मा कुरु त्वं पुत्रस्ते योगवित्तमः ॥५४॥  
परमां गतिमापन्नो दुर्लभा चाकृतात्मभिः । तस्य शोको न कर्तव्यस्त्वया शोकं विजानता ॥५५॥  
कीर्तिस्ते विपुला जाता तेन पुत्रेण चानघ ।

व्यास उवाच

न शोको याति देवेश किं करोमि जगत्पते ॥५६॥  
अतृप्ते लोचने मेऽद्य पुत्रदर्शनलालसे ।

महादेव उवाच

छायां द्रक्ष्यसि पुत्रस्य पार्श्वस्थां सुमनोहराम् ॥५७॥  
तां वीक्ष्य मुनिशार्दूल शोकं जहि परंतप ।

सूत उवाच

तदा ददर्श व्यासस्तु छायां पुत्रस्य सुप्रभाम् ॥५८॥  
दत्त्वा वरं हरस्तस्मै तत्रैवांतरधीयत ।  
अन्तर्हिते महादेवे व्यासः स्वाश्रममभ्यगात् ॥५९॥  
शुकस्य विरहेणापि ततः परमदुःखितः ॥६०॥

इति श्रीदेवीभागवते महापुराणे प्रथमस्कन्धे एकानविंशोऽध्यायः ॥ १९ ॥

अथ विंशोऽध्यायः

ऋषय ऊचुः

शुकस्तु परमां सिद्धिमाप्तवान्देवसत्तम । किंचकार ततो व्यासस्तन्नो ब्रूहि सविस्तरम् ॥१॥

सूत उवाच

शिष्या व्यासस्य येऽप्यासन्वेदाभ्यासपरायणाः । आज्ञामादाय ते सर्वे गताः पूर्वं महीतले ॥२॥  
असितो देवलश्चैव वैशंपायन एव च । जैमिनिश्च सुमंतुश्च गताः सर्वे तपोधनाः ॥३॥  
तानेतान्वीक्ष्य पुत्रं च लोकांतरितमप्युत । व्यासः शोकसमाक्रांतो गमनायाकरोन्मतिम् ॥४॥  
सस्मार मनसा व्यासस्तां निपादसुतां शुभाम् । मातरं जाल्पवीतीरे मुक्तां शोकसमन्विताम् ॥५॥  
स्मृत्वा सत्यवतीं व्यासस्त्यक्त्वा तं पर्वतोत्तमम् । आजगाम महातेजा जन्मस्थानं स्वकं मृनिः ॥६॥  
द्वीपं प्राप्याथ पप्रच्छ क्व गता सा वरानना । निपादास्तं समाचख्युर्दत्ता राजे तु कन्यका ॥७॥



दासराजोऽपि संपूज्य व्यासं प्रीतिपुरःसरम् । स्वागतेनाभिसत्कृत्य प्रोवाच विहितांजलिः ॥८॥

दासराज उवाच

अद्य मे सफलं जन्म पावितं नः कुलं मुने । देवानामपि दुर्दर्शं यज्जातं तव दर्शनम् ॥ ९ ॥  
 यदर्थमागतोऽसि त्वं तदब्रूहि द्विजसत्तम । अपि वारा धनं पुत्रास्त्वदायत्तमिदं विभो ॥ १० ॥  
 सरस्वत्यास्तटे रम्ये चकाराश्रममण्डलम् । व्यासस्तपःसमायुक्तस्तत्रैवास समाहितः ॥ ११ ॥  
 सत्यवत्याः सुतो जातो शंतनोरमितद्युतेः । मत्वा तौ भ्रातरौ व्यासः सुखमाप वने स्थितः ॥ १२ ॥  
 चित्रांगदः प्रथमजो रूपवाञ्छनुतापनः । बभूव नृपतेः पुत्रः सर्वलक्षणसंयुतः ॥ १३ ॥  
 विचित्रवीर्यनामासौ द्वितीयः समजायत । सोऽपि सर्वगुणोपेतः शंतनोः सुखवर्धनः ॥ १४ ॥  
 गांगेयः प्रथमस्तस्य महावीरो बलाधिकः । तथैव तौ सुतौ जातौ सत्यवत्यां महाबलौ ॥ १५ ॥  
 शंतनुस्तान्मुतान् वीक्ष्य सर्वलक्षणसंयुतान् । अमस्ताजय्यमात्मानं देवादीनां महामनाः ॥ १६ ॥  
 अथ कालेन कियता शंतनुः कालपर्ययात् । तत्याज देहं धर्मात्मा देही जीर्णमिवावरम् ॥ १७ ॥  
 कालधर्मगते राज्ञि भीष्मश्चक्रे विधानतः । प्रेतकार्याणि सर्वाणि दानानि विविधानि च ॥ १८ ॥  
 चित्रांगदं ततो राज्ये स्थापयामास वीर्यवान् । स्वयं न कृतवान् राज्यं तस्माद्देवव्रतोऽभवत् ॥ १९ ॥  
 चित्रांगदस्तु कीर्येण प्रमत्तः परदुःखदः । बभूव बलवान् वीरः सत्यवत्यात्मजः शुचिः ॥ २० ॥  
 अथैकदा महाबाहुः सैन्येन महता वृतः । प्रचचार वनोद्देशान्पश्यन्वघ्यान्मृगान् रुक्मं ॥ २१ ॥  
 चित्रांगदस्तु गंधर्वो दृष्ट्वा तं मार्गं नृपम् । उत्ततारान्तिकं भूमेर्विमानवरमास्थितः ॥ २२ ॥  
 तत्राभूच्च महद्युद्धं तयोः सदृशवीर्ययोः । कुक्षेत्रे महास्थाने त्रीणि वर्षाणि तापसाः ॥ २३ ॥  
 इन्द्रलोकमवापाशु गंधर्वेण हतो रणे । भीष्मः श्रुत्वा चकाराशु तस्योर्ध्वदैहिकं तदा ॥ २४ ॥  
 गांगेयः कृतशोकस्तु मंत्रिभिः परिवारितः । विचित्रवीर्यनामानं राज्येन च चकार ह ॥ २५ ॥  
 मंत्रिभिर्बोधिता पश्चाद्गुरुभिश्च महात्मभिः । स्वपुत्रं राज्यं दृष्ट्वा पुत्रशोकहताऽपि च ॥ २६ ॥  
 सत्यवत्यतिसंतुष्टा बभूव वरवर्णिनी । व्यासोपि भ्रातरं श्रुत्वा राजानं मुदितोऽभवत् ॥ २७ ॥  
 यौवनं परमं प्राप्तः सत्यवत्याः सुतः शुभः । चकार चिंतां भीष्मोपि विवाहार्थं कनीयसः ॥ २८ ॥  
 काशिराजसुतास्तिष्ठः सर्वलक्षणसंयुतः । तेन राज्ञा विवाहार्थं स्थापिताश्च स्वयंवरे ॥ २९ ॥  
 राजानो राजपुत्राश्च समाहूताः सहस्रधाः । इच्छास्वयंवराय वै पूज्यमानाः समागताः ॥ ३० ॥  
 तत्र भीष्मो महतेजास्ता जहार बलेन वै । निर्मथ्य राजकं सर्वं रथैर्नकेन वीर्यवान् ॥ ३१ ॥  
 स जित्वा पार्थिवान्सर्वास्तांश्चादाय महारथः । बाहुवीर्येण तेजस्वी ह्याससाद गजाह्वयम् ॥ ३२ ॥  
 मातुवद्भुगिनीवच्च पुत्रीवच्चितयन्किल । तिस्रः समानयामास कन्यका वामलोचनाः ॥ ३३ ॥  
 सत्यवत्यै निवेद्याशु द्विजानाहूय सत्वरः । दैवज्ञान्वेदविदुषः पर्यपृच्छच्छुभं दिनम् ॥ ३४ ॥



कृत्वा विवाहसंभारं तदा वै भ्रातरं निजम् । विचित्रवीर्यं धर्मिष्ठं विवाहयति ता यदा ॥३५॥  
तदा ऋषेष्टोऽप्युवाचेदं कन्यका जाल्लवीसुतम् । लज्जमानासितापांगी तिसृणां चारुलोचना ॥३६॥  
गंगापुत्र कुरुश्रेष्ठ धर्मज्ञ कुलदीपक । मया स्वयंवरे शाल्वो वृतोऽस्ति मनसा नृपः ३७॥  
वृताऽहं तेन राज्ञा वै चित्ते प्रेमसमाकुले । यथायोग्यं कुरुष्वद्य कुलस्यास्य परंतप ॥३८॥  
तेनाहं वृतपूर्वास्मि त्वं च धर्मभृतां वर । बलवानसि गांगेय यथेच्छसि तथा कुरु ॥३९॥

### सूत उवाच

एवमुक्तस्तथा तत्र कन्यया कुरुन्दनः । अपृच्छद्ब्राह्मणान्वृद्धान्मातरं सचिवांस्तथा ॥४०॥  
सर्वेषां मतमाज्ञाय गांगेयो धर्मवित्तमः । गच्छेति कन्यकां प्राह यथाकृचि वरानने ॥४१॥  
विसर्जिताथ सा तेन गता शाल्वनिकेतम् । उवाच तं वरारोहा राजानं मनोऽप्यितम् ॥४२॥  
विनिर्मुक्तास्मि भीष्मेण त्वन्मनस्केति धर्मतः । आगताऽस्मि महाराज गृहाणाद्य करं मम ॥४३॥  
धर्मपत्नी तवात्यंतं भवामि नृपसत्तम । चित्तितोऽसि मया पूर्वं त्वयाहं नात्र संशयः ॥४४॥

### शाल्व उवाच

गृहीता त्वं वरारोहे भीष्मेण पश्यतो मम । रथे संस्थापिता तेन न ग्रहीष्ये करं तव ॥४५॥  
परोच्छिष्टां च कः कन्यां गृह्णाति मतिमात्ररः । अतोहं न ग्रहीष्यामि त्यक्तां भीष्मेण मातृवत् ॥४६॥  
रुदती विलपन्ती सा त्यक्ता तेन महात्मना । पुनर्भीष्मं समारगत्य रुदती चेदमब्रवात् ॥४७॥  
शाल्वो मुक्तां त्वया वीरन गृह्णाति गृहाण माम् । धर्मज्ञोऽसि महाभाग मरिष्याम्यन्यथा ह्यहम् ॥४८॥

### भीष्म उवाच

अन्यचित्तां कथं त्वां वै गृह्णामि वरवर्णिनि । पितरं त्वं वरारोहे त्रज शीघ्रं निराकुला ॥४९॥  
तथोक्ता सा तु भीष्मेण जगाम वनमेव हि । तपश्चकार विजने तोयं परमपावने ॥५०॥  
द्वे भार्ये चातिरूपाढ्ये तस्य राज्ञो वभूवतुः । अम्बालिका चात्रिका च काशिराजसुते शुभे ॥५१॥  
राजा विचित्रवीर्योऽसौ ताम्यां सह महाबलः । रेमे नानाविहारैश्च गृहे चोपवने तथा ॥५२॥  
वर्षाणि नव राजेन्द्रः कुर्वन् क्रीडां मनोरमां । प्रापासौ मरणं भूयो गृहीतो राजयक्ष्मणा ॥५३॥  
मृते पुत्रेऽतिदुःखार्ता जाता सत्स्ववती तदा । कारयामास पुत्रस्य प्रेतकार्याणि मंत्रिभिः ॥५४॥  
भीष्ममाह तदैकान्ते वचनं चातिदुःखिता । राज्यं कुरु महाभाग पितुस्ते शंतनोः सुत ॥५५॥  
भ्रातुर्भार्या गृहाण त्वं वंशं च परिरक्ष्य । यथा न नाशमायाति ययातेर्वंश इत्युत ॥५६॥

### भीष्म उवाच

प्रतिज्ञा मे श्रुता मातः पितर्यो या मया कृता । नाहं राज्यं करिष्यामि न चाहं दारसंग्रहम् ॥५७॥



## सूत उवाच

तदा चितातुरा जाता कथं वंशो भवेदिति । नालसाद्वि सुखं मह्यं समुत्पन्ने ह्यराजके ॥५८॥  
 गांगेयस्तामुवाचेवं मा चितां कुरु भामिनि । पुत्रं विचित्रवीर्यस्य क्षेत्रजं चोपपादय ॥५९॥  
 कुलीनं द्विजमाहूय बध्वा सह नियोजय । नात्र दोषोऽस्ति वेदेऽपि कुलरक्षाविधौ किल ६०॥  
 भीमं चैव समुत्पाद्य राज्यं देहि शुचिस्मिते । अहं च पालयिष्यामि तस्य शासनमेव हि ॥६१॥  
 सन्नुत्वा वचनं तस्य कानीनं स्वसुतं मुनिम् । जगाम मनसा व्यास- द्वैपायनमकल्मषम् ॥६२॥

स्मृतमात्रस्ततो व्यास आजगाम स तापसः ।

कृत्वा प्रमाणं मात्रेऽथ संस्थितो दीप्तिमान्मुनिः ॥६३॥

भीष्मेण पूजितः कामं सत्यवत्या च मानितः । तस्थौ तत्र महातेजा विधूमोऽग्निरिवापरः ॥६४॥  
 तमुवाच मुनिं माता पुत्रमुत्पादयाधुना । क्षेत्रे विचित्रवीर्यस्य सुन्दरं तव वीर्यजम् ॥६५॥  
 व्यासः श्रुत्वा वचो मातुराहवाक्यममन्यत । ओमित्युक्त्वा स्थितस्तत्र ऋतुकालमचितयत् ६६॥  
 अंबिका च यदा स्नाता नारी ऋतुमती तदा । संगं प्राप्य मुनेः पुत्रमसूताधं महाबलम् ॥६७॥  
 जन्मान्धं च सुतं वीक्ष्य दुःखिता सत्यवत्यपि । द्वितीयां च बधूमाह पुत्रमुत्पादयाशु वै ॥६८॥  
 ऋतुकालेऽथ संप्राप्ते व्यासेन सह संगता । तथा चांबालिका रात्रौ गर्भं नारी दधार सा ॥६९॥  
 सोऽपि पांडुः सुतो जातो राज्ययोग्यो न संमतः । पुत्रार्थे प्रेरयामास वर्षान्ते च पुनर्वधूम् ॥७०॥  
 आहूय च ततो व्यासं संप्रार्थ्य मुनिसत्तमम् । प्रेषयामास रात्रौ सा शयनागारमुत्तमम् ॥७१॥

न गता च बधूस्तत्र प्रेष्या संप्रेषिता तया ।

तस्यां च विदुरो जातो दास्यां धर्माशतः शुभः ॥७२॥

एवं व्यासेन ते पुत्रा धृतराष्ट्रादयस्त्रयः । उत्पादिता महावीरा वंशरक्षणहेतवे ॥७३॥  
 एतद्वः सर्वकार्यातं तस्य वंशसमुद्भवम् । व्यासेन रक्षितो वंशो भ्रातृधर्मविदाऽनघाः ॥७४॥  
 इति श्रीदेवीभागवते महापुराणेऽष्टादशसाहस्र्यां संहितायां प्रथमस्कन्धे विंशोऽध्यायः ॥२०॥

वेदाष्टदुस्तिमितैः [ ११८४ ] सार्धैः दलोकैः सविस्तरम् ।

देवीभागवतस्यास्य प्रथमस्कन्ध ईरितः ॥ १ ॥

समाप्तोऽयं प्रथमः स्कन्धः ।



श्रीगणेशाय नमः

# श्रीमद्देवीभागवतम्

द्वितीयः स्कन्धः

—:ॐ:—

प्रथमोऽध्यायः

ऋषय ऊचुः

आश्चर्यकरमेतत्ते वचनं गर्भहेतुकम् । सन्देहोऽत्र समुत्पन्नः सर्वेषां नस्तपस्विनाम् ॥१॥  
माता व्यासस्य मेधाविभ्राम्ना सत्यवतीति च । विवाहिता पुरा ज्ञाता राजा शन्तनुना यथा ॥२॥  
तस्याः पुत्रः कथं व्यासः सती स्वभवने स्थिता । ईदृशी सा कथं राजा पुनः शन्तनुना वृता ॥३॥  
तस्यां पुत्रावुभौ जातो तत्त्वं कथय सुव्रत । विस्तरेण महाभाग कथां परमपावनीम् ॥४॥  
उत्तरांशे व्यासस्य सत्यवत्यास्तथा पुनः । श्रोतुकामाः पुनः सर्वे ऋषयः संशितव्रताः ॥५॥

सूत उवाच

प्रबन्ध परमां शक्तिं चतुर्वर्गप्रदायिनीम् । आदिशक्तिं वदिष्यामि कथां पौराणिकीं शुभाम् ॥  
अस्मोऽप्यतृणनात्रेण सिद्धिर्भवति शाश्वती । व्याजेनापि हि बीजस्य वाग्भवस्य विशेषतः ॥७॥  
सर्वकामार्थसिद्धये स्मर्तव्या सर्वथा देवी वाञ्छितार्थप्रदायिनी ॥८॥  
राजोपरिचरो नाम धार्मिकः सत्यसंगरः । चेदिदेशपतिः श्रीमान्वभूव द्विजपूजकः ॥९॥  
तपसा तस्य तुष्टेन विमानं स्फाटिकं शुभम् । दत्तमिन्द्रेण तत्तस्मै सुन्दरं प्रियकाम्यया ॥१०॥  
तेनाल्लब्धस्तु सर्वत्र याति दिव्येन भूपतिः । न भूमावुपरिस्थोऽसौ तेनोपरिचरो वसुः ॥११॥  
विद्ययातः सर्वलोकेषु धर्म्मनित्यः स भूपतिः । तस्य भार्या वरारोहा गिरिकानाम् सुन्दरी ॥१२॥



पुत्राश्चास्य महावीर्याः पञ्चासन्नमितौजसः । पृथग्देवेषु राजानः स्थापितास्तेन भूभुजा ॥१३॥  
 वसोस्तु पत्नी गिरिका कामान्काले न्यवेदयत् । ऋतुकालमनुप्राप्ता स्नाता पुंसवने क्षुचिः ॥१४॥  
 तदहः पितरश्चैनमूनुर्जहि मृगानिति । तच्छ्रुत्वा चितयामास भार्यमितुमतीं तथा ॥१५॥  
 पितृवाक्यं गुहं मत्वा कर्तव्यमिति निश्चितम् । चचार मृगयां राजा गिरिकां मनसा स्मरन् ॥१६॥  
 वने स्थितः स राजपिश्चिते सस्मार भामिनीम् । अतीवरूपसम्पन्नां साक्षाच्छ्रियमिवापराम् ॥१७॥  
 तस्य रेतः प्रचस्कन्दं स्मरतस्तां च कामिनीम् । वटपत्रे तु तद्राजा स्कन्नमात्रं समाक्षिपत् ॥१८॥  
 इदं वृथा परिस्कन्नं रेतो वै न भवेत्कथम् । ऋतुकालं च विज्ञाय मतिं चक्रे नृपस्तदा ॥१९॥  
 अमोघं सर्वथा वीर्यं मम चैतन्न संशयः । प्रियायै प्रेषयाम्येतदिति बुद्धिमकल्पयत् ॥२०॥  
 शुक्रप्रस्थापने काले महिष्याः प्रसमीक्ष्य सः । अभिमन्त्र्याथ तद्वीर्यं वटपर्णपुटे कृतम् ॥२१॥  
 पार्श्वस्थं श्येनमाभाष्य राजोवाच द्विजं प्रति । गृहाणेदं महाभाग गच्छ शीघ्रं गृहं मम ॥२२॥  
 मत्प्रीत्यर्थमिदं सौम्य गृहीत्वा त्वं गृहं नय । गिरिकायै प्रयच्छाशु तस्यास्त्वार्तवमद्य वै ॥२३॥

### सूत उवाच

इत्युक्त्वा प्रददौ पर्णं श्येनाय नृपसत्तमः । स गृहीत्वोत्पपाताशु गगनं गतिवित्तमः ॥२४॥  
 गच्छन्तं गगनं श्येनं धृत्वा चंचुपुटे पुटम् । तमपश्यदथायान्तं खगं श्येनस्तथाऽपरः ॥२५॥  
 आमिषं स तु विज्ञाय शीघ्रमम्यद्रवत्खगम् । तुण्डमुद्धमथाकाशे तावुभौ सम्प्रचक्रतुः ॥२६॥  
 युद्धयतोरपतद्रेतस्तच्चापि यमुनांभसि । खगौ तौ निर्गतौ कामं पुटके पतिते तदा ॥२७॥  
 एतस्मिन्समये काचिदद्रिका नाम धाप्सराः । ब्राह्मणं समनुप्राप्तं सन्ध्यावन्दनतत्परम् ॥२८॥  
 कुर्वती जलकेलिं सा जले नग्ना चचार सा । जग्राह चरणं नारी द्विजस्य वरवर्णिनी ॥२९॥  
 प्राणायामपरः सोऽथ दृष्ट्वा तां कामचारिणीम् । शङ्क्य भव मत्स्यी त्वं ध्यानविघ्नकरी यतः ॥३०॥  
 सा शप्ता विप्रमुख्येन बभूव यमुनाचरी । शफरी रूपसम्पन्ना ह्यद्रिका च वराप्सराः ॥३१॥  
 श्येनपादपरिभ्रष्टं तच्छुक्रमथ वामदी । जग्राह तत्सोऽभ्येत्य साऽद्रिकां मत्स्यरूपिणी ॥३२॥  
 अथ कालेन कियता मत्स्यी तां मत्स्यजीवनः । संप्राप्ते दशमे मासि बबन्ध तां मनोरमाम् ॥३३॥  
 उदरं विददाराशु स तस्या मत्स्यजीवनः । युग्मं विनिःसृतं तस्मादुदरान्मानुषाकृति ॥३४॥  
 बालः कुमारः सुभगस्तथा कन्या शुभानना । दृष्ट्वाऽऽश्चर्यमिदं सोऽथ विस्मयं परमं गतः ॥३५॥  
 राज्ञे निवेदयामास पुत्रौ द्वौ तु ज्यौद्ध्रुवौ । राजाऽपि विस्मयाविष्टः सुतं जग्राह तं शुभम् ॥  
 स मत्स्यो नाम राजाऽसौ धार्मिकः सत्यसंगरः । वसुपुत्रो महातेजाः पित्रा तुल्यपराक्रमः ॥३७॥  
 कालिका वसुना दत्ता तरसा जलजीविने । नाम्ना कालीति विख्याता तथा मत्स्योदरीति च ॥  
 मत्स्यगन्धेति नाम्ना वै गुणेन समजायत । विवर्धमाना दासस्य गृहे सा वासवी शुभा ॥३९॥



ऋषय ऊचुः

अद्रिका मुनिना शप्ता मत्स्यी जाता वराप्सराः । विदारिता च दाशेन मृता च भक्षिता पुनः ॥४०॥  
किं बभूव पुनस्तस्या अप्सराया वदस्व तत् । शापस्यांतं कथं सूत कथं स्वर्गमवाप सा ॥४१॥

सूत उवाच

शप्ता यदा स मुनिना विस्मिता संवभूव ह । स्तुतिं चकार विप्रस्य दीनेव रुदती तदा ॥४२॥  
दयावान्ब्राह्मणः प्राह तां तदा रुदतीं स्त्रियम् । मा शोकं कुरु कल्याणि शापांतं ते वदाम्यहम् ॥४३॥  
मत्क्रोधशापयोगेन मत्स्ययोनिं गता शुभे । मानुषौ जनयित्वा त्वं शापमोक्षमवाप्स्यसि ॥४४॥  
इत्युक्ता तेन सा प्राप मत्स्यदेहं नदीजले । बालकौ जनयित्वा सा मृता मुक्ता च शापतः ॥४५॥  
संत्यज्य रूपं मत्स्यस्य दिव्यरूपमवाप्य च । जगामामरमाणं च शापांतं वरवर्णिनी ॥४६॥  
एवं जाता वरा पुत्री मत्स्यगंधा वरानना । पुत्री च पाल्यमाना सा दाशगेहे व्यवर्धत ॥४७॥  
मत्स्यगंधा तदा जाता किशोरी चातिसुप्रभा । तस्य कार्याणि कुर्वाणा वासवी चातिसुप्रभा ॥४८॥

इति श्रीमद्देवीभागवते द्वितीयस्कन्धे मत्स्यगन्धोत्पत्तिर्नाम प्रथमोऽध्यायः ॥ १ ॥

अथ द्वितीयोऽध्यायः

सूत उवाच

एकदा तीर्थयात्रायां व्रजन्पाराशरो मुनिः । आजगाम महातेजाः कालिद्यास्तटमुत्तमम् ॥१॥  
निषादमाह धर्मात्मा कुर्वन्तं भोजनं तदा । प्रापयस्व परं पारं कालिद्या उडुपेन माम् ॥२॥  
दाशः श्रुत्वा मुनेर्वक्त्रं कुर्वाणो भोजनं तटे । उवाच तां सुतां बालां मत्स्यगन्धां मनोरमाम् ॥३॥  
उडुपेन मुनिं बाले परं पारं नयस्व ह । गंतुकामोऽस्ति धर्मात्मा तापसोऽयं शुचिस्मिते ॥४॥  
इत्युक्ता सा तदा पित्रा मत्स्यगंधाया वसवी । उडुपे मुनिमारीनं संवाहयति भामिनी ॥५॥  
व्रजन् सूर्यसुतातोये भावित्वादैवयोगतः । कामार्तस्तु मुनिर्जातो दृष्ट्वा तां चारुलोचनाम् ॥६॥  
गृहीतुकामः स मुनिर्दृष्ट्वा व्यंजितयौवनाम् । दक्षिणेन करेणैनामस्पृशद्दक्षिणे करे ॥७॥  
तमुवाचासितापांगी स्मितपूर्वमिदं वचः । कुलस्य सदृशं वः किं श्रुतस्य तपसश्च किम् ॥८॥  
त्वं वै वसिष्ठदायादः कुलशीलसमन्वितः । किं चिकीर्षसि धर्मज्ञ मन्मथेन प्रपीडितः ॥९॥  
दुर्लभं मानुषं जन्म भुवि ब्राह्मणसत्तम । तत्रापि दुर्लभं मन्ये ब्राह्मणत्वं विशेषतः ॥१०॥

कुलेन शीलेन तथा श्रुतेन द्विजोत्तमस्त्वं किल धर्मविच्च ।

अनार्यभावं कथमागतोऽसि विप्रेन्द्र मां वीक्ष्य च मीनगन्धाम् ॥११॥

मदीये शरीरे द्विजामोघबुद्धे शुभं किं समालोक्य पाणिं गृहीतुम् ।

समीपं समायासि कामानुरस्त्वं कथं नाभिजानासि धर्मं स्वकीयम् ॥१२॥



अहो मंदबुद्धिद्विजोऽयं ग्रहीष्यञ्जले गग्न एवाद्यं मां वै गृहीत्वा ।

मनो व्याकुलं पञ्चवाणातिविद्धं न कोऽपीह शक्तः प्रतीपं हि कर्तुम् ॥१३॥

इति संचित्य सा बाला तमुवाच महामुनिम् । धैर्यं कुरु महाभाग परं पारं नयामि वै ॥१४॥

सूत उवाच

पाराशरस्तु तच्छ्रुत्वा वचनं हितपूर्वकम् । करं त्यक्त्वा स्थितस्तत्र सिंघोः पारं गतः पुनः ॥

मत्स्यगंधां प्रजग्राह मुनिः कामातुरस्तदा । वेपमाना तु सा कन्या तमुवाच पुरःस्थितम् ॥१६॥

दुर्गंधाऽहं मुनिश्रेष्ठ कथं त्वं नोपशंकसे । समानरूपयोः कामसंयोगस्तु सुखावहः ॥१७॥

इत्युक्तेन तु सा कन्या क्षणमात्रेण भामिनी । कृता योजनगंधा तु सुख्या च वरानना ॥१८॥

भृगनाभिसुगंधां तां कृत्वा कांतां मनोहराम् । जग्राह दक्षिणे पाणौ मुनिर्मन्मथपीडितः ॥१९॥

ग्रहीतुकामं तं प्राह नाम्ना सत्यवती शुभा । मुने पश्यति लोकोऽयं पिता चैवं तटस्थितः ॥२०॥

पशुधर्मो न मे प्रीतिं जनयत्यतिदारुणः । प्रतीक्षस्व मुनिश्रेष्ठ यावद्भवति यामिनी ॥२१॥

रात्रौ व्यवाय उद्दिष्टो दिवा न मनुजस्य हि । दिवासंगे महान्दोषः पश्यति किल मानवाः ॥२२॥

कामं यच्छ महाबुद्धे लोकिनिंदा दुरासदा । तच्छ्रुत्वा वचनं तस्या युक्तमुक्तमुदारधीः ॥२३॥

नीहारं कल्पयामास क्षीघ्रं पुण्यवलेन वै । नीहारे च समुत्पन्ने तटेऽतितमसा युते ॥२४॥

कामिनी तं मुनिं प्राह मृदुपूर्वमिदं वचः । कन्याऽहं त्रिजशादूर्लभुक्त्वा गतासि कामतः ॥२५॥

अमोघवीर्यस्त्वं ब्रह्मन्का गतिर्मे भवेदिति । पितरं किं ब्रवीम्यद्य सगर्भा चेद्भ्रवाम्यहम् ॥२६॥

त्वं गमिष्यसि भुक्त्वा मां किं करोमि वदस्व तत् ।

पाराशर उवाच

कांतेऽद्य मत्प्रियं कृत्वा कन्यैव त्वं भविष्यसि ॥२७॥

वृणीष्व च वरं भीरु यं त्वमिच्छसि भामिनि ।

सत्यवत्युवाच

यथा मे पितरौ लोके न जानीतौ हि मानद ॥२८॥

कन्याव्रतं न मे हन्यात्तथा कुरु द्विजोत्तम । पुत्रश्च त्वत्समः कामं भवेदद्भुतवीर्यवान् ॥२९॥

गंधोऽयं सर्वदा मे स्याद्यौवनं च नवं नवम् ।

पाराशर उवाच

शृणु सुंदरि पुत्रस्ते विष्ण्वंशसंभवः शुचिः ॥३०॥

भविष्यति च विख्यातस्त्रैलोक्ये वरवर्णिनि । केनचित्कारणेनाहं जातः कामातुरस्त्वयि ॥३१॥

कदापि च न संजोहो भूतपूर्वो वरानने । दृष्ट्वा चाप्सरसां रूपं सदाऽहं धैर्यमावहम् ॥३२॥



दैवयोगेन वीक्ष्य त्वां कामस्य वशगोऽभवम् । तत्किञ्चित्कारणं विद्धि दैवं हि दुरतिक्रमम् ॥३३॥  
दृष्ट्वाऽहं चातिदुर्गन्धां त्वां कथं मोहमान्नुयाम् । पुराणकर्ता पुत्रस्ते भविष्यति वरान्ने ॥३४॥  
वेदविद्भ्रागकर्ता च ख्यातश्च भुवनत्रये ।

### सूत उवाच

इत्युक्त्वा तां वशं यातां भुक्त्वा स मुनिसत्तमः ॥३५॥

जगाम तरसा स्नात्वा कालिंदीसलिले मुनिः । साऽपि सत्यवती जाता सद्यो गर्भवती सती ॥३६॥  
सुषुवे यमुनाद्वीपे पुत्रं काममिवापरम् । जातमात्रस्तु तेजस्वी तामुवाच स्वमातरम् ॥३७॥  
तपस्येव मनः कृत्वा विविशे चातिवीर्यवान् । गच्छ मातर्यथाकामं गच्छाम्यहमतः परम् ॥३८॥  
तपः कर्तुं महाभागे दर्शयिष्यामि वै स्मृतः । मातर्यदा भवेत्कार्यं तव किञ्चिदनुत्तमम् ॥३९॥

स्मर्तव्योऽहं तदा शीघ्रमागमिष्यामि भामिनि ।

स्वस्ति तेऽस्तु गमिष्यामि त्यक्त्वा चित्तां सुखं वस ॥४०॥

इत्युक्त्वा निर्ययो व्यासः साऽपि पित्रतिकं गता ।

द्वीपे न्यस्तस्तथा बालस्तस्माद्वद्वैपायनोऽभवत् ॥४१॥

जातमात्रो जगामाशु वृद्धिं विष्ण्वंशयोगतः । तीर्थे तीर्थे कृतस्नानश्चचार तप उत्तमम् ॥४२॥  
एवं द्वैपायनो जज्ञे सत्यवत्यां पराशरात् । चकार वेदशाखाश्च प्राप्तं ज्ञात्वा कलेर्युगम् ॥४३॥  
वेदविस्तारकरणाद्व्यासनामाऽभवन्मुनिः । पुराणसंहिताश्चक्रे महाभारतमुत्तमम् ॥४४॥  
शिष्यानघ्यापयामास वेदान्कृत्वा विभागशः । सुमन्तुं जैमिनिं पैलं वैशम्पायनमेव च ॥४५॥  
वसितं देवलं चैव शुक्रं चैव स्वमात्मजम् । एतच्च कथितं सर्वं कारणं मुनिसत्तमाः ॥४६॥

### सूत उवाच

सत्यवत्याः सुतस्यापि समुत्पत्तिस्तथा शुभा । संशयोऽत्र न कर्तव्यः सम्भवे मुनिसत्तमाः ॥४७॥  
महतां चरिते चैव गुणा ग्राह्या मुनेरिति । कारणाच्च समुत्पत्तिः सत्यवत्या क्षपोदरे ॥४८॥  
पाराशरेण संयोगः पुनः शन्तनुना तथा । अन्यथा तु मुनेश्चित्तं कथं कामाकुलं भवेत् ॥४९॥  
अनार्यजुष्टं धर्मज्ञः कृतवान्स कथं मुनिः । सकारणेयमुत्पत्तिः कथिताऽऽश्चर्यकारिणी ॥५०॥  
श्रुत्वा पापाच्च निर्मुक्तो नरो भवति सर्वथा । य एतच्छ्रुभमाख्यानं शृणोति श्रुतिमान्नरः ॥५१॥  
न दुर्गतिमवाप्नोति सुखी भवति सर्वदा ॥५२॥

इति श्रीदेवीभागवते महापुराणे द्वितीयस्कन्धे द्वितीयोऽध्यायः ॥ २ ॥



## अथ तृतीयोऽध्यायः

ऋषय ऊचुः

उत्पत्तिस्तु त्वया प्रोक्ता व्यासस्यामिततेजसः । सत्यवत्यास्तथा सूत विस्तरेण त्वयाऽनघ ॥१॥  
 तथाप्येकस्तु संदेहश्चित्तेऽस्माकं सुसंस्थितः । न निवर्तति धर्मज्ञ कथितेन त्वयाऽनघ ॥२॥  
 माता व्यासस्य या प्रोक्ता नाम्ना सत्यवती शुभा । सा कथं नृपतिं प्राप्ता शन्तनुं धर्मवित्तमम् ॥३॥  
 निषादपुत्रीं स कथं वृत्तवानृपतिः स्वयम् । धर्मिष्ठः पौरवो राजा कुलहीनामसंवृताम् ॥४॥  
 शन्तनोः प्रथमा पत्नी का ह्यभूत्कथयाधुना । भीष्मः पुत्रोऽथ मेधावी वसोरंशः कथं पुनः ॥५॥  
 त्वया प्रोक्तं पुरा सूत राजा चित्रांगदः कृतः । सत्यवत्याः सुतो वीरो भीष्मेणामिततेजसा ॥६॥  
 चित्रांगदे हते वीरे कृतस्तदनुजस्तथा । विचित्रवीर्यनामाऽसौ सत्यवत्याः सुतो नृपः ॥७॥  
 ज्येष्ठे भीष्मे स्थिते पूर्वं धर्मिष्ठे रूपवत्यपि । कृतवान्स कथं राज्यं स्थापितस्तेन जानता ॥८॥  
 मृते विचित्रवीर्ये तु सत्यवत्यतिदुःखिता । ऋष्यां गोलकौ पुत्रौ जनयामास सा कथम् ॥९॥  
 कथं राज्यं न भीष्माय ददौ सा वरवर्णिनी । न कृतस्तु कथं तेन वीरेण दारसंग्रहः ॥१०॥  
 अधर्मस्तु कृतः कस्माद्व्यासेनामिततेजसा । ज्येष्ठेन भ्रातृभार्यायां पुत्रावुत्पादिताविति ॥११॥  
 पुराणकर्ता धर्मात्मा स कथं कृतवान्मुनिः । सेवनं परश्वाराणां भ्रातृश्रैव विशेषतः ॥१२॥  
 जुगुप्सितमिदं कर्म स कथं कृतवान्मुनिः । शिष्टाचारः कथं सूत वेदानुमितिकारकः ॥१३॥  
 व्यासशिष्योऽसि मेधाविन्सन्देहं छेत्तुमर्हसि । श्रोतुकामा वयं सर्वे धर्मक्षेत्रे कृतक्षणाः ॥१४॥

सूत उवाच

इक्ष्वाकुवंशप्रभवो महाभिष इति स्मृतः । सत्यवान्धर्मशीलश्च चक्रवर्ती नृपोत्तमः ॥१५॥  
 अश्वमेधसहस्रेण वाजपेयशतेन च । तोषयामास देवेन्द्रं स्वर्गं प्राप महामतिः ॥१६॥  
 एकदा ब्रह्मसदनं गतो राजा महाभिषः । सुराः सर्वे समाजग्मुः सेवनार्थं प्रजापतिम् ॥१७॥  
 गंगा महानदी तत्र संस्थिता सेवितुं विभुम् । तस्या वासः समुद्धूतं मारुतेन तरस्विना ॥१८॥  
 अधोमुखः सुराः सर्वे न विलोक्यैव तां स्थिताः । राजा महाभिषस्तां तु निःशंकः समपश्यत ॥१९॥  
 सार्धं तं प्रेमसंयुक्तं नृपं ज्ञातवती नदी । दृष्ट्वा तौ प्रेमसंयुक्तौ निर्लज्जौ काममोहितौ ॥२०॥  
 ब्रह्मा चुकोप तौ तूर्णं शशाप च खान्वितः । मर्त्यलोकेषु भूपाल जन्म प्राप्य पुनर्दिबम् ॥२१॥  
 पुण्येन महताविष्टस्त्वमवाप्स्यसि सर्वथा । गंगां तथोक्तवान्ब्रह्मा वीक्ष्य प्रेमवतीं नृपे ॥२२॥  
 विमनस्कौ तु तौ तूर्णं निःसृतौ ब्रह्मणोऽन्तिकतः । स नृपांश्चितयित्वाऽथ भूलोके धर्मतत्परान् ॥२३॥  
 प्रतीपं चिन्तयामास पितरं पुरुवंशजम् । एतस्मिन्समये चाष्टौ वसवः स्त्रीसमन्यिताः ॥२४॥  
 वसिष्ठस्याश्रमं प्राप्ता रममाणा यदृच्छया । पृथ्वादीनां वसूनां च मध्ये कोऽपि दमूतमः ॥२५॥



द्यौर्नामा तस्य भार्याऽथ नन्दिनीं गां ददर्श ह । दृष्ट्वा पतिं सा पप्रच्छ कस्येयं धेनुस्तमा ॥२६॥  
 द्यौस्तामाह वसिष्ठस्य गौरिः शृणु सुन्दरि । दुग्धमस्याः पिबेद्यस्तु नारी वा पुरुषोऽथ वा ॥२७॥  
 अयुतायुर्भवेन्नूनं सदैवागतयौवनः । तच्छ्रुत्वा सुन्दरी प्राह मृत्युलोकेऽस्ति मे सखी ॥२८॥  
 उशीनरस्य राजर्षेः पुत्री परमशोभना । तस्याहेतोर्महाभाग सवत्सां गां पयस्विनीम् ॥२९॥  
 आनयात्वाश्रमं श्रेष्ठं नन्दिनीं कामदां शुभाम् । यावदस्याः पयः पीत्वा सखी मम सदैव हि ॥३०॥  
 मानुषेषु भवेदेका जरारोगविवर्जिता । तच्छ्रुत्वा वचनं तस्या द्यौर्जहार च नन्दिनीम् ॥३१॥  
 अवमन्य मुनिं दान्तं पृथ्वाद्यैः सहितोजनघः । हृतायामथ नन्दिन्यां वसिष्ठस्तु महातपाः ॥३२॥  
 आजगामाश्रमपथं फलान्यादाय सत्वरः । नापश्यत यदा धेनुं सवत्सां स्वाश्रमे मुनिः ॥३३॥  
 मृगयामास तेजस्वी गह्वरेषु वनेष्वपि । नासादिता यदा धेनुश्चुकोपातिशयं मुनिः ॥३४॥  
 वारुणिश्चापि विज्ञाय ध्यानेन वसुभिर्हृताम् । वसुभिर्मे हृता धेनुर्यस्मान्मामवमन्य वै ॥३५॥  
 तस्मात्सर्वे जनिष्यन्ति मानुषेषु न संशयः । एवं शशाप धर्मात्मा वसुस्तान्वारुणिः स्वयम् ॥  
 श्रुत्वा विमनसः सर्वे प्रययुर्दुःखिताश्च ते । शप्ताः स्म इति जानंत ऋषिं तमुपचक्रमुः ॥३७॥  
 प्रसादयंतस्तमृषिं वसवः शरणं गताः । मुनिस्तानाह धर्मात्मा वसुन्दीनान्पुरःस्थितान् ॥  
 अनुसंवत्सरं सर्वे शापमोक्षमवाप्स्यथ । येनेयं विहृता धेनूनन्दिनी मम वत्सला ॥३९॥  
 तस्माद्यथोर्मानुषे देहे दीर्घकालं वसिष्यति । ते शप्ताः पथि गच्छन्तीं गंगां दृष्ट्वा सरिद्वराम् ॥  
 ऊचुस्तां प्रणताः सर्वे शप्तां चिंतातुरां नदीम् । भविष्यामो वयं देवि कथं देवाः सुधाशनाः ॥४१॥  
 मानुषाणां च जठरे चितेयं महती हि नः । तस्मात्त्वं मानुषी भूत्वा जनयास्मान्सरिद्वरे ॥४२॥  
 शंतनुर्नाम राजर्षिस्तस्य भार्या भवानथे । जाताञ्जाताञ्चले चास्मान्निःक्षिपस्व सुरापगे ॥४३॥  
 एवं शापविनिर्मुक्तो भविता नात्र संशयः । तथेत्युक्ताश्च ते सर्वे जन्मुर्लोकं स्वकं पुनः ॥४४॥  
 गंगाऽपि निर्गता दैवी चिंत्यमाना पुनः पुनः । महाभिषो नृपो जातः प्रतीपस्य सुतस्तदा ॥४५॥  
 शंतनुर्नाम राजर्षिर्धर्मात्मा सत्यसंगरः । प्रतीपस्तु स्तुतिं चक्रे सूर्यस्यामिततेजसः ॥४६॥  
 तदा च सलिलात्तस्मान्निःसृता वरवर्णिनी । दक्षिणं शालसंकाशमूर्धं भजे शुभानना ॥४७॥  
 अंके स्थितां स्त्रियं चाह मां पृष्ट्वा किं वरानने । ममोरादास्थिताऽसि त्वं किमर्थं दक्षिणे शुभे ॥४८॥  
 मा तमाह वरारोहा यदर्थं राजसत्तम । स्थिताऽस्म्यंके कुरुष्वेष्ट कामयानां भजस्व माम् ॥  
 तामवोचदयो राजा रूपयौवनशालिनीम् । नाहं परस्त्रियं कामाद्गच्छेयं वरवर्णिनीम् ॥५०॥  
 स्थिता दक्षिणमूर्धं मे त्वमाश्लिष्य च भामिनि । अपत्यानां स्नुषाणां च स्थानं विद्धि शुचिस्मिते ॥  
 स्नुषा मे भव कल्याणि जाते पुत्रेऽतिवाञ्छिते । भविष्यति च मे पुत्रस्तव पुण्यान्न संशयः ॥५२॥  
 तथेत्युक्त्वा गता सा वै कामिनी दिव्यदर्शना । राजा चापि गृहं प्राप्तश्चितयस्तां स्त्रियं पुनः ॥५३॥



ततः कालेन कियता जाते पुत्रे पयस्विनी । वनं जिगमिषू राजा पुत्रं वृत्तांतमूचिवान् ॥५४॥  
 वृत्तांतं कथयित्वा तु पुनरुच्ये निजं सुतम् । यदि प्रयाति सा बाला त्वां वने चारुहासिनी ॥  
 कामयाना वरारोहा तां भजेथा मनोरमाम् । न प्रष्टव्या त्वया काऽसि मन्त्रियोगान्नराधिप ॥५६॥  
 धर्मपत्नीं च तां कृत्वा भविता त्वं सुखी किल ।

सूत उवाच

एवं संदिश्य तं पुत्रं भूपतिः प्रीतमानसः ॥ ५७ ॥

दत्त्वा राज्यभियं सर्वा वनं राजा विवेश ह । तत्रापि च तपस्तप्त्वा समाराध्य परां विकाम् ॥५८॥  
 जंगाम स्वर्गं राजाऽसौ देहं त्यक्त्वा स्वतेजसा । राज्यं प्राप्य महातेजाः शंतनुः सार्वभौमिकम् ॥

प्रजा वै पालयामास धर्मदंडो महीपतिः ॥ ६० ॥

इति श्रीदेवीभागवते महापुराणे द्वितीयस्कन्धे तृतीयोऽध्यायः ॥३॥

अथ चतुर्थोऽध्यायः

सूत उवाच

प्रतीपेऽथ दिवं याते शंतनुः सत्यविक्रमः । बभूव मृगयाशीलो निघ्नन्व्याघ्रान्मृगान्पुनः ॥ १ ॥  
 स कदाचिद्वने घोरे गंगातीरे चरन्पुनः । ददर्श मृगशावाक्षीं सुंदरीं चारुभूषणाम् ॥ २ ॥  
 दृष्ट्वा तां नृपत्तिमग्नः पित्रोक्तं वरानना । रूपयौवनसंपन्ना साक्षात्लक्ष्मीरिवापरा ॥ ३ ॥  
 पिबन्मुखान्बुजं तस्या न तृप्तिमगमन्पुनः । हृष्टरोमाभवत्तत्र व्यासचित्त इवानघ ॥ ४ ॥  
 महाभियं साऽपि मत्वा प्रेमयुक्ता बभूव ह । किञ्चिन्मदस्मितं कृत्वा तत्सावग्रे नृपस्य च ॥ ५ ॥  
 वीक्ष्य तामसितापांगीं राजा प्रीतमना भृशम् । उवाच मधुरं वाक्यं सांत्वयञ्चलक्षण्या गिरा ॥ ६ ॥  
 देवी वा त्वं च वामांस् मानुषी वा वरानने । गंधर्वी वाथ यक्षो वा नागकन्याऽप्सरसि वा ॥७॥  
 यासि काऽसि वरारोहे भार्या मे भव सुंदरि । प्रेमयुक्तस्मितैव त्वं धर्मपत्नी भवाद्य मे ॥ ८ ॥

सूत उवाच

राजा तां नाभिजानाति गंगेयमिति निश्चितम् । महाभियं समुत्पन्नं नृपं जानाति जाह्नवी ॥ ९ ॥  
 पूर्वप्रेमसमायोगाच्छ्रुत्वा वाचं नृपस्य ताम् । उवाच नारी राजानं स्मितपूर्वमिदं वचः ॥१०॥

स्त्र्युवाच

ज्ञानामि त्वां नृपश्रेष्ठ प्रतीपतनयं शुभम् । कान वाञ्छन्ति चार्वंगी भावित्वात्सदृशं पतिम् ॥  
 बाग्बंधेन नृपश्रेष्ठ करिष्यामि पतिं किल । शृणु मे समयं राजन्वृणोमि त्वां नृपोत्तम ॥१२॥  
 यच्च कुर्यामिहं कार्यं शुभं वा यदि वाऽशुभम् । न निषेध्या त्वया राजन्न वक्तव्यं तथाऽप्रियम् ॥  
 यदा च त्वं नृपश्रेष्ठ न करिष्यसि मे वचः । तदा मुक्त्वा गमिष्यामि स्वेष्टदेशं च मारिष ॥१४॥



स्मृत्वा जन्म वसूनां सा प्रार्थनापूर्वकं हृदि । महाभिषस्य प्रेमाथ विचित्रयैव च जाह्नवी ॥१५॥  
 तथेत्युक्ताऽथ सा देवी चकार नृपतिं पतिम् । एवं कृता नृपेणाय गङ्गा मानुषरूपिणी ॥१६॥  
 नृपस्य मंदिरं प्राप्ता सुभगा वरवर्णिनी । नृपतिस्तां समासाद्य चिक्रीडोपवने शुभे ॥१७॥  
 साऽपि तं रमयामाऽऽ भावजा वै वराङ्गना । न नुबोध नृपः क्रीडन्गतात् वर्णगणानथ ॥१८॥  
 स तया मृशावाक्ष्या शच्या शतक्रतुर्यथा । सा सर्वगुणसंपन्ना सोऽपि कामविचक्षणः ॥१९॥  
 रेमाते मंदिरे दिव्ये रमानारायणाविव । एवं गच्छति काले सा दधार नृपतेस्तदा ॥२०॥  
 गर्भं गङ्गा वसुं पुत्रं सुपुत्रं चारुलोचना । जातमात्रं सुतं वारिं चिक्षेपैव द्वितीये ॥२१॥  
 तृतीयेऽथ चतुर्थेऽथ पञ्चमे पष्ठ एव च । सप्तमे वा हते पुत्रे राजा चितापरोऽभवत् ॥२२॥  
 किं करोम्यद्य वंशो मे कथं स्यात्सुस्थिरो भुवि । सप्त पुत्रा हता नूनमनया पापरूपया ॥२३॥  
 निवारयामि यदीमां त्यक्त्वा यास्यति सर्वथा । अष्टमोऽयं सुसंप्राप्तो गर्भो मे मनसोप्सितः ॥२४॥  
 न वारयामि चेदद्य सर्वथेयं जले क्षिपेत् । भविता वा न वा चाग्रे संशयोऽयं ममाद्भुतः ॥२५॥  
 संभवेऽपि च दुष्टेयं रक्षयेद्वा न रक्षयेत् । एवं संशयिते कार्ये किं कर्तव्यं मयाऽधुना ॥२६॥  
 वंशस्य रक्षणार्थं हि यन्तः कार्यः परो मया । ततः काले यदा जातः पुत्रोऽयमष्टमो वसुः ॥२७॥  
 मुनेर्येन हता धेनुर्नदिनी श्रीजितेन हि । तं दृष्ट्वा नृपतिः पुत्रं तामुवाच पतन्यदे ॥२८॥  
 दासोऽस्मि तव तत्त्वङ्गि प्रार्थयामि शुचिस्मिते । पुत्रमेकं पुषाम्येनं देहि जीवितमद्य मे ॥२९॥  
 हिसिताः सप्त पुत्रा मे करभोरु त्वया शुभाः । अष्टमं रक्ष सुश्रोणि पतामि तव पादयोः ॥३०॥  
 अन्यद्वै प्रार्थितं तेऽद्य ददाम्यथ च दुर्लभम् । वंशो मे रक्षणीयोऽद्य त्वया परमशोभने ॥३१॥  
 अपुत्रस्य गतिर्नास्ति स्वर्गे वेदविदो विदुः । तस्मादद्य वरारोहे प्रार्थयाम्यष्टमं सुतम् ॥३२॥  
 इत्युक्तापि गृहीत्वा तं यदा गंतुं समुत्सुका । तदा स कुपितो राजा तामुवाचातिदुःखितः ॥३३॥  
 पापिष्ठे किं करोम्यद्य निरयान्न विभेषि किम् । काऽसि पापकराणां त्वं पुत्री पापरता सदा ॥३४॥  
 यथेच्छं गच्छ वा तिष्ठ पुत्रो मे स्थीयतामिह । किं करोमि त्वया पापे वंशांतकरयाऽनया ॥३५॥  
 एवं वदति भूपाले सा गृहीत्वा सुतं शिशुम् । गच्छंती वचनं कोपसंयुता तमुवाच ह ॥३६॥  
 पुत्रकामा सुतं त्वेनं पालयामि वने गता । समयो मे गमिष्यामि वचनं ह्यन्यथाकृतम् ॥३७॥  
 गंगां मां वै विजानीहि देवकार्यार्थमागताम् । वसवस्तु पुरा शप्ता वसिष्ठेन महात्मना ॥३८॥  
 ब्रजंतु मानुषी योनिस्थितां चितातुरास्तु मम । दृष्ट्वेदं प्रार्थयामासुर्जननी नो भवानधे ॥३९॥  
 तेभ्यो दत्त्वा वरं जाता पत्नी ते नृपसत्तम । देवकार्यार्थसिद्धयर्थं जानीहि संभवो मम ॥४०॥  
 सप्त ते वसवः पुत्रा मुक्ताः शापादृपेस्तु ते । कियंतं कालमेकोऽयं तव पुत्रो भविष्यति ॥४१॥  
 गंगादत्तामिमं पुत्रं गृहाण शंतनो स्वयम् । वसुं देवं विदित्वैनं गुह्यं भुङ्क्ष्व सुतोद्भवम् ॥४२॥



गांगेयोऽयं महाभाग भविष्यति बलाधिकः । अद्य तत्र नयास्येनं यत्र त्वं वै मया वृतः ॥४३॥  
 दास्यामि यौवनं प्राप्तं पालयित्वा महीपते । न मातुरहितः पुत्रो जीवेन्न च सुखी भवेत् ॥४४॥  
 इत्युक्त्वान्तर्दधे गङ्गा तं गृहीत्वा च बालकम् । राजा चातीव दुःखार्तः संस्थितो निजमंदिरे ॥४५॥  
 भार्याविरहजं दुःखं तथा पुत्रस्य चान्द्रुतम् । सर्वदा चिंतयन्नास्ते राज्यं कुर्वन्महीपतिः ॥४६॥  
 एवं गच्छति कालेऽथ नृपतिर्मृगयां गतः । निघ्नन्मृगगणान्बाणैर्महिषान्सूकरानपि ॥४७॥  
 गंगातीरमनुप्राप्तः स राजा शंतनुस्तदा । नदीं स्तोकजलां दृष्ट्वा विस्मितः स महीपतिः ४८॥  
 तत्रापश्यत्कुमारं तं मुंचंतं विशिखान्वहन् । आकृष्य च महाचापं क्रीडंतं सरितस्तटे ॥४९॥  
 तं, वीक्ष्य विस्मितो राजा न स्म जानाति किंचन । नोपलेभे स्मृतिं भूपः पुत्रोऽयं मम वा न वा ॥५०॥  
 दृष्ट्वाऽप्यमानुषं कर्म बाणेषु लघुहस्तताम् । विद्यां वाऽप्रतिमां रूपंतस्य वै स्मरसन्निभम् ॥५१॥  
 पप्रच्छ विस्मितो राजा कस्य पुत्रोऽसि चानघ । नोवाच किंचिद्दीरोऽसौ मुंचन्छिलीमुखानथ ॥५२॥  
 अंतर्धानं गतः सोऽथ राजा चिंतातुरोऽभवत् । कोऽयं मम सुतो बालः किं करोमि व्रजामि कम् ५३॥  
 गंगां तुष्ट्वा भूपालः स्थितरत्नत्र समाहितः । दर्शनं सा ददौ चाथ चारुरूपा यथा पुरा ॥५४॥  
 दृष्ट्वा तां चारुसर्वांगीं बभापे नृपतिः स्वयम् । कोऽयं गंगे गतो बालो मम त्वं दर्शयाधुना ॥५५॥

### गंगोवाच

पुत्रोऽयं तव राजेंद्र रक्षितश्चाष्टमो वसुः । ददामि तव हस्ते तु गांगेयोऽयं अहातपाः ॥५६॥  
 कीर्तिकर्ता कुलस्यास्य भविता तव सुव्रतः । पाठितस्त्वखिलान्वेदान्वनुर्वेदं च शाश्वतम् ॥५७॥  
 वसिष्ठस्याश्रमे दिव्ये संस्थितोऽयं सुतस्तव । सर्वविद्याविधानज्ञः सर्वार्थकुशलः शुचिः ॥५८॥  
 यद्वेद जामदग्न्योऽसौ तद्वेदायं सुतस्तव । गृहाण गच्छ राजेंद्र सुखी भव नराधिप ॥५९॥  
 इत्युक्त्वाऽन्तर्दधे गंगा दत्त्वा पुत्रं नृपाय वै । नृपतिस्तु मुदा युक्तो बभूवातिसुखान्वितः ॥६०॥  
 समालिख्य सुतं राजा समाधाय च मस्तकम् । समारोप्य रथे पुत्रं स्वपुरं स प्रचक्रमे ॥६१॥  
 गत्वा गंगाह्वयं राजा चकारोत्सवमुत्तमम् । देवज्ञं च समाहूय पप्रच्छ च शुभं दिनम् ॥६२॥  
 समाहूय प्रजाः सर्वाः सचिवान्सर्वशः शुभान् । यौवराज्येऽथ गांगेयं स्थापयामास पार्थिवः ॥६३॥  
 कृत्वा तं युवराजानं पुत्रं सर्वगुणान्वितम् । सुखमास स धर्मात्मा न सस्मार च जाह्नवीम् ॥६४॥

### सूत उवाच

एतद्वः कथितं सर्वं कारणं वः सुधापजम् । गांगेयस्य तथोत्पत्तिं जाह्नव्याः संभवं तथा ॥६५॥  
 गंगावतरणं पुण्यं वसूनां संभवं तथा । यः शृणोति नरः पापान्मुच्यते नात्र संशयः ॥६६॥  
 पुण्यं पवित्रमाख्यानं कथितं मुनिसत्तमाः । यथा मया श्रुतं व्यासात्पुराणं वेदसंमितम् ॥६७॥



श्रीमद्भागवतं पुण्यं नानाख्यानकथान्वितम् । द्वैपायनमुखोद्भूतं पञ्चलक्षणसंयुतम् ॥६८॥  
शृण्वतां सर्वपापघ्नं शुभदं सुखदं तथा । इतिहासमिदं पुण्यं कीर्तितं मुनिसत्तमाः ॥६९॥  
इति श्रीमद्देवीभागवते महापुराणे द्वितीयस्कन्धे चतुर्थोऽध्यायः ॥४॥

### अथ पञ्चमोऽध्यायः

ऋषय ऊचुः

वसूनां संभवः सूत कथितः शापकारणात् । गांगेयस्य तथोत्पत्तिः कथिता लोमहर्षणे ॥१॥  
माता व्यासस्य धर्मज्ञ नाम्ना सत्यवती सती । कथं शंतनुना प्राप्ता भार्या गंधवती शुभा ॥२॥  
तन्ममाचक्ष्व विस्तारं दाशपुत्री कथं वृता । राज्ञा धर्मवरिष्ठेन संशयं छिधि सुव्रत ॥३॥  
सूत उवाच

शंतनुर्नाम राजर्षिर्मृगयानिरतः सदा । वनं जगाम निघ्नन्वै मृगांश्च महिषाघ्नकृन् ॥४॥  
चत्वार्षेव तु वर्षाणि पुत्रेण सह भूपतिः । रममाणः सुखं प्राप कुमारेण यथा हरः ॥५॥  
एकदा विक्षिपन्वाणान्विनिघ्नन्खड्गमूकरान् । स कदाचिद्वनं प्राप्तः कालिंदीं सरितां वराम् ॥६॥  
महीपतिरनिर्देश्यमाजिघ्रदग्धमुत्तमम् । तस्य प्रभवमन्विच्छन्संचचार वनं तदा ॥७॥  
न मंदारस्य गंधोऽयं मृगनाभिमदस्य न । चंपकस्य न मालत्या न केतक्या मनोहरः ॥८॥

कुतोऽयमेति वायुर्वै मम घ्राणत्रिमोहनः ॥९॥

इति संचिन्त्यमानोऽसौ वभ्राम वनमण्डलम् । मोहितो गंधलोभेन शंतनुः पवनानुगः ॥१०॥  
स ददर्श नदीतीरे संस्थितां चारुदर्शनाम् । शृङ्गारसहितां कांतां सुस्थितां मलिनांबरा ॥११॥  
दृष्ट्वा तामसितापांगीं विस्मितः स महीपतिः । अस्या देहस्य गंधोऽयमिति संजातनिश्चयः ॥१२॥

तदद्भुतं रूपमतीव सुंदरं तथैव गन्धोऽखिललोकसंमतः ।

वयश्च तादृङ्गवयोवनं शुभं दृष्ट्वैव राजा किल विस्मितोऽभवत् ॥१३॥

केयं कुतो वा समुपागताऽधुना देवागना वा किमु मानुषी वा ।

गंधर्वपुत्री किल नागकन्या जाने कथं गंधवतीं नु कामिनीम् ॥१४॥

संचिन्त्य चैवं मनसा नृपोऽसौ न निश्चयं प्राप यदा ततः स्वयम् ।

गङ्गां स्मरन्कामवशं गतोऽथ पप्रच्छ कांतां तदसंस्थितां च ॥१५॥

काऽसि प्रिये कस्य सुताऽसि कस्मादिह स्थिता त्वं विजने वरोह ।

एकाकिनी किं वद चारुनेत्रे विवाहिता वा न विवाहिताऽसि ॥१६॥

संजातकामोऽहमरालनेत्रे त्वां वीक्ष्य कांतां च मनोहरां च ।

ब्रूहि प्रिये याऽसि चिकीर्षसि त्वं किं चेति सर्वं मम दिस्तरेण ॥१७॥



इत्येवमुक्ता सुदती नृपेण प्रोवाच तं सस्मितमंबुजेक्षणा ।  
 दाशस्य पुत्रीं त्वमवेहि राजन्कन्यां पितुः शासनसंस्थितां च ॥१८॥  
 तरीमिमां धर्मनिमित्तमेव संवाहयामीह जले नृपेन्द्र ।  
 पिता गृहे मेऽद्य गतोऽस्ति कामं सत्यं ब्रवीम्यर्थपते तवाग्रे ॥१९॥  
 इत्येवमुक्त्वा विरराम बाला कामानुरस्तां नृपतिर्वभाषे ।  
 कुरुप्रवीरं कुरु मां पति त्वं वृथा न गच्छेन्ननु यौवनं ते ॥२०॥  
 न चास्ति पत्नी मम वै द्वितीया त्वं धर्मपत्नी भव मे मृगाक्षि ।  
 दासोऽस्मि तेऽहं वशगः सदैव मनोभवस्तापयति प्रिये माम् ॥२१॥  
 गता प्रिया मां पारहृत्य कांता नान्या वृताऽहं विधुरोऽस्मि कांते ।  
 त्वां वक्ष्य सर्वावयवातिरम्यां मनो हि जातं विवशं मदीयम् ॥२२॥  
 श्रुत्वाऽमृतास्वादरसं नृपस्य वचोऽतिरम्यं खलु दासकन्या ।  
 उवाच तं सात्त्विकभावयुक्ता कृत्वाऽतिधैर्यं नृपतिं सुगंधा ॥२३॥  
 यदात्थ राजन्मयि तत्तथैव मन्येऽहमेतत्तु यथा वचस्ते ।  
 नास्मि स्वतंत्रा त्वमवेहि कामं दाता पिता मेऽर्थय तं त्वमाशु ॥२४॥  
 न स्वैरिणी ह्यास्म्याप दाशपुत्री पितुर्वशेऽहं सततं चरामि ।  
 स चेद्दाति प्रथितः पिता मे गृहाण पाणिं वशगाऽस्मि तेऽहम् ॥२५॥  
 मनोसयस्त्वां नृप किं दुनोति यथा पुनर्मा नवयौवनां च ।  
 दुनोति तन्नापि हि रक्षणीया धृतिः कुलाचारपरंपरासु ॥२६॥

### सूत उवाच

इत्याकर्ण्य वचस्तस्या नृपतिः काममोहितः । गतो दाशपतेर्गेहं तस्या याचनहेतवे ॥२७॥  
 दृष्ट्वा नृपतिमायातं दाशोऽतिविरम्यं गतः । प्रणामं नृपतेः कृत्वा कृताञ्जलिं रभाषत ॥२८॥

### दाश उवाच

दासोऽस्मि तव भूपाल कृतार्थोऽहं तवागमं । आज्ञां दीह महाराज यदर्थमिह चागमः ॥२९॥

### राजोवाच

धर्मपत्नीं करिष्यामि सुतामेतां तवानघ । त्वया चेदीयते मह्यं सत्यमेतद्ब्रवीमि ते ॥३०॥

### दाक्ष उवाच

कन्यारत्नं मदीयं चेद्यत्त्वं प्रार्थयसे नृप । दातव्यं तु प्रदास्यामि न स्वदेवं कदाचन ॥३१॥  
 तस्माः पुत्रो महाराज त्वदन्ते पृथिवीपतिः । सर्वथा चाभिषेक्य्यो नान्यः पुत्रस्तर्बेति वै ॥३२॥



### सूत उवाच

श्रुत्वा वाक्यं तु दाशस्य राजा चितानुरोऽभवत् । गांगेयं मनसा कृत्वा नोवाच नृपतिस्तदा ॥३३॥  
 क्लृप्तानुरो गृहं प्राप्तश्चिताविष्टो महोपतिः । न सस्नौ ब्रुभुजे नाथ न मुञ्चाम् गृहं गतः ॥३४॥  
 चित्तापुरं सु तं दृष्ट्वा पुत्रो देवव्रतस्तदा । गत्वाऽपृच्छन्महोपालं तदसंतोषकारणम् ॥३५॥  
 दुर्जयः कोऽस्ति शत्रुस्ते करोमि वशं तव । का चिता नृपशार्दूल सत्यं वद नृपोत्तम ॥३६॥

किं तेन जातेन सुतेन राजन्दुःखं न जानाति न नाशयेद्यः ।  
 ऋणं ग्रहीतुं समुपागतोऽसौ प्राग्जन्मज्ञं नात्र विचारणास्ति ॥३७॥  
 विमुच्य राज्यं रघुनन्दनोऽपि ताताज्ञया दाशरथिस्तु रामः ।  
 वनं गतं लक्ष्मणजानकीभ्यां सहैव शैलं किल चित्रकूटम् ॥३८॥  
 सुतो हरिश्चन्द्रनृपस्य राजन् यो रोहितश्चेति प्रसिद्धनामा ।  
 क्रीतोऽथ पित्रा विपणोद्यतश्च दासार्पितो विप्रगृहे तु नूनम् ॥३९॥  
 तथाऽजिगर्तस्य सुतो वरिष्ठो नाम्ना शुनःशेप इति प्रसिद्धः ।  
 क्रीतस्तु पित्राप्यथ यूपवद्धः संमोचितो गाविमुनेन पश्चात् ॥४०॥  
 पित्राज्ञया जामदग्न्येन पूर्वं छिन्नं शिरो मानुरिति प्रसिद्धम् ।  
 अकार्यमप्याचरितं च तेन गुरोरनुजा च गरीयसी, कृता ॥४१॥  
 इदं शरीरं तव भूपते न क्षमोऽस्मि नूनं वद किं करोम्यहम् ।  
 न शोचनीयं मयि वर्तमानेऽप्यसाध्यमर्थं प्रतिपादयाम्यदः ॥४२॥  
 प्रब्रूहि राजस्तव काऽस्ति चिता निवारयाम्यद्य धनुर्गृहीत्वा ।  
 देहेन मे चेच्चरितार्थता वा भवत्वमोघा भवतश्चिकोर्पा ॥४३॥  
 धिक्त्वं सुतं यः पितुरीप्सितार्थं क्षमोऽपि सन्न प्रतिपादयेद्यः ।  
 जातेन किं तेन सुतेन कामं पितुर्न चितां हि समुद्धरेद्यः ॥४४॥

### सूत उवाच

निसम्येति वचस्तस्य पुत्रस्य शंतनुर्नृपः । लज्जमानस्तु मनसा तमाह त्वरितं सुतम् ॥४५॥

### राजोवाच

चिता मे महती पुत्र यस्त्वमेकोऽसि मे सुतः । शूरोऽतिबलवान्मानो संप्रामेष्पपराङ्मुखः ॥४६॥  
 एकापत्यस्य मे तात वृथेदं जोवितं किल । मृने त्वयि मृधे क्वापि किं करोमि निराश्रयः ॥४७॥  
 एषा मे महती चिता तेनाद्य दुःखितोऽस्म्यहम् । नान्या चिताऽस्ति मे पुत्र यां त्वाग्रे वदाम्यहम् ॥४८॥



## सूत उवाच

तदाकर्णाय गांगेयो मंत्रिवृद्धानपृच्छत । न मां वदति भूपालो लज्जयाऽद्य परिप्लुतः ॥४९॥  
 वित्तवार्ता नृपस्याद्य पृष्ट्वा यूयं विनिश्चयात् । सत्यं ब्रुवंतु मां सर्वं तत्करोमि निराकुलः ॥५०॥  
 तच्छ्रुत्वा ते नृपं गत्वा संविज्ञाय च कारणम् । शशंसुविदितार्थस्तु गांगेयस्तर्दचित्तयत् ॥५१॥  
 सहितस्तैर्जगामाशु दाशस्य सदनं तदा । प्रेमपूर्वमुवाचेदं विनम्रो जाह्नवीसुतः ॥५२॥

## गांगेय उवाच

पित्रे देहि सुतां तेऽद्य प्रार्थयामि सुमध्यमाम् । माता मेऽस्तु सुतेयं त दासोऽस्म्यस्याः परंतप ५३॥

## दाश उवाच

त्वं गृहाण महाभाग पत्नीं कुरु नृपात्मज । पुत्रोऽस्या न भवेद्राजा वर्तमाने त्वयीति वै ॥५४॥

## गांगेय उवाच

भातेयं मम दाशेयी राज्यं नैव करोम्यहम् । पुत्रोऽस्याः सर्वथा राज्यं करिष्यति न संशयः ॥५५॥

## दाश उवाच

सत्यं वाक्यं मया ज्ञातं पुत्रस्ते बलवान्भवेत् । सोऽपि राज्यं बलाघ्ननं गृह्णीयादिति निश्चयः ॥५६॥

## गांगेय उवाच

न दारसंग्रहं नूनं करिष्यामि न सर्वथा । सत्यं मे वचनं तात मया भीष्मं व्रतं कृतम् ॥५७॥

## सूत उवाच

एवं कृतां प्रतिज्ञां तु निशम्य क्षणजीयकः । ददौ सत्यवतीं तस्मै राज्ञे सर्वांगशोभनाम् ॥५८॥  
 अनेन विधिना तेन वृता सत्यवती प्रिया । न जानाति परं जन्म व्यासस्य नृपसत्तमः ॥५९॥

इति श्रीमद्देवीभागवते महापुराणे द्वितीयस्कन्धे पंचमोऽध्यायः ॥५॥

## अथ षष्ठोऽध्यायः

## सूत उवाच

एवं सत्यवती तेन वृता शंतनुना किल । द्वौ पुत्रौ च तया जातौ मृतौ कालवशादपि ॥१॥  
 व्यासवीर्यात्तु संजातो धृतराष्ट्रोऽन्ध एव च । मुनिं दृष्ट्वाऽथ कामिन्या नेत्रसंमौलने कृते ॥२॥  
 श्वेतरूपा यतो जाता दृष्ट्वा व्यासं नृपात्मजा । व्यासकोपात्समुत्पन्नः पांडुस्तेन न संशयः ॥३॥  
 संतोषितस्तया व्यासो दास्या कामकलाविदा । विदुरस्तु समुत्पन्नो धर्मज्ञः सत्यवाक्शुचिः ॥४॥  
 राज्ये संस्थापितः पांडुः कनीयानपि मंत्रिभिः । अंधत्वाद्धृतराष्ट्रोऽसौ नाधिकारे नियोजितः ॥५॥  
 भीष्मस्यानुमते राज्यं प्राप्तः पांडुर्महाबलः । विदुरोऽप्यथ मेधावी मंत्रकार्ये नियोजितः ॥६॥  
 धृतराष्ट्रस्य द्वे भार्ये गांधारी सौबली स्मृता । द्वितीया च तथा वैश्यां गार्हस्थ्येषु प्रतिष्ठिता ॥७॥



पांडोरपि तथा पत्न्यो द्वे प्रोक्ते वेदवादिभिः । शौरसेनी तथा कुन्ती माद्री च मद्रदेशजा ॥८॥  
गन्धारी सुषुवे पुत्रशतं परमशोभनम् । वैश्याप्येकं सुतं कांतं गुयुत्सुं सुषुवे प्रियम् ॥९॥  
कुन्ती तु प्रथमं कन्या सूर्यात्कर्णं मनोहरम् । सुषुवे पितृगेहस्था पश्चात्पाण्डुपरिग्रहः ॥१०॥

ऋषय ऊचुः

किमेतत्सूत चित्रं त्वं भाषसे मुनिंसत्तम । जनितश्च सुतः पूर्वं पाण्डुना सा विवाहिता ॥११॥  
सूर्यात्कर्णः कथं जातः कन्यायां वद विस्तरात् । कन्या कथं पुनर्जाता पांडुना सा विवाहिता ॥१२॥

सूत उवाच

शूरसेनसुता कुन्ती बालभावे यदा द्विजाः । कुन्तिभोजेन राज्ञा तु प्रार्थिता कन्यका शुभा ॥१३॥  
कुन्तिभोजेन सा बाला पुत्री तु परिकल्पिता । सेवनार्थं तु दोसस्य विहिता चारुहासिनी ॥१४॥  
दुर्वासास्तु मुनिः प्राप्तश्चातुर्मास्ये स्थितो द्विजः । परिचर्यां कृता कुंत्या मुनिस्तोषं जगाम ह ॥१५॥  
ददौ मंत्रं शुभं तस्यै येनाहूतः सुरः स्वयम् । समायाति तथा कामं पूरयिष्यति वाञ्छितम् ॥१६॥  
गते मुनी ततः कुन्ती निश्चयार्थं गृहे स्थिता । चिन्तयामास मनसा कं सुरं समचिन्तये ॥१७॥  
उदितश्च तदा भानुस्तथा दृष्टो दिवाकरः । मंत्रोच्चारं तथा कृत्वा चारुतस्तिग्मगुस्तदा ॥१८॥  
मण्डलान्मानुषं रूपं कृत्वा सर्वातिपेशलम् । अवातरत्तदा काशात्समोपे तत्र मन्दिरे ॥१९॥  
दृष्ट्वा देवं समायातं कुन्ती भानुं सुविस्मिता । वेपमाना रजोदोषं प्राप्ता सद्यस्तु भामिनी ॥२०॥  
कृताञ्जलिः स्थिता सूर्यं वभाषे चारुलोचना । सुप्रीता दर्शनेनाद्य गच्छ त्वं निजमंडलम् ॥२१॥

सूर्य उवाच

आहूतोऽस्मि कथं कुंति त्वया मन्त्रवलेन वै । न मां भजसि कस्मात्त्वं समाहूय पुरोगतम् ॥२२॥  
कामार्तोऽस्म्यसितापांगि भज मां भावसंयुतम् । मंत्रेणार्थानतां प्राप्तां क्रीडितुं नय मामिति ॥२३॥

कुन्त्युवाच

कन्याऽस्म्यहं तु धर्मज्ञ सर्वसाक्षिन्नमाम्यहम् । तवाप्यहं न दुर्वाच्या कुलकन्याऽस्मि सुव्रत ॥२४॥

सूर्य उवाच

लज्जा मे महती चाद्य यदि गच्छाम्यहं वृथा । वाच्यतां सर्वदेवानां यास्याम्यत्र न संशयः ॥२५॥  
शप्स्यामि तं द्विजं चाद्य येन मंत्रः समर्पितः । त्वां चापि सुभृशं कुंति नांचेन्मां त्वं भजिष्यसि ॥  
कन्याधर्मः स्थिरस्ते स्यान्न ज्ञास्यंति जनाः किल । मत्समस्तु तया पुत्रो भविता ते वरानने ॥२७॥  
इत्युक्त्वा तरणिः कुंतीं तन्मनस्कां सुलज्जिताम् । भुक्त्वा जगाम देवेशो वरं दत्त्वाऽतिवाञ्छितम् ॥  
गर्भं दधार सुश्रोणो सुगुप्ते मन्दिरे स्थिता । धात्री वेदप्रिया चैकान मातान जनस्तथा ॥२९॥  
गुप्तः सद्यनि पुत्रस्तु जातश्चातिमनोहरः । कवचेनातिरम्येण कुण्डलाभ्यां समन्वितः ॥३०॥



द्वितीय इव सूर्यस्तु कुमार इव चापरः । करे कृतवाथ धात्रेयी तामुवाच सुलज्जिताम् ॥३१॥  
 कां चितां करभोर त्वमाघत्सेऽद्यस्थिताऽस्म्यहम् । मंजूपायां सुतं कुंती मुचंती वाक्यमब्रवीत् ॥३२॥  
 किं करोमि मुतार्ताऽहं त्यजे त्वां प्राणवत्लभम् । मंदभाग्या त्यजामि त्वां सबलक्षणसंयुतम् ॥३३॥

पातु त्वां सगुणाऽगुणा भगवती सर्वेश्वरी चाम्बिका  
 स्तन्यं सैव ददातु विश्वजननी कात्यायनी कामदा ।  
 द्रष्टयेऽहं मुखपङ्कजं सुललितं प्राणप्रियार्हं कदा  
 त्यक्त्वा त्वां विजने वने रविसुतं दुष्टा यथा स्वैरिणी ॥३४॥  
 पूर्वस्मिन्नपि जन्मनि त्रिजगतां माता न चाराधिता  
 न ध्यातं पदपङ्कजं सुखकरं देव्याः शिवायाश्चिरम् ।  
 तेनाहं सुत दुर्भगाऽस्मि सततं त्यक्त्वा पुनस्त्वां वने  
 तत्प्यामि प्रिय पातकं स्मृतवती बुद्ध्या कृतं यत्स्वयम् ॥३५॥

सूत उवाच

इत्युक्त्वा तं सुतं कुंती मंजूपायां धृतं किल । धात्रीहस्ते ददौ भीता जनदर्शनतस्तथा ॥३६॥  
 स्नात्वा तस्ता तदा कुंती पितृवैश्मन्युवास सा । मञ्जूपा बहुमाना च प्राप्ता ह्यग्निरथेन वै ॥३७॥  
 राधा सूतस्य भार्या वै तयाऽसौ प्रार्थितः सुतः । कर्णैर्मूढलवान्वीरः पालितः सूतसञ्चनि ॥३८॥  
 कुंती विवाहिता कन्या पाण्डुना सा स्वयंवरे । माद्री चैवापरा भार्या मद्राजसुता शुभा ॥३९॥  
 भृगयां रममाणस्तु वने पाण्डुर्महाबलः । जघान मृगबुद्ध्या तु रममाणं मुनिं वने ॥४०॥  
 शप्तस्तेन तदा पाण्डुर्मुनिना कुपितेन च । स्त्रीसंगं यदि कर्ताऽसि तदा ते मरणं ध्रुवम् ॥४१॥  
 इति शप्तस्तु मुनिना पाण्डुः शोकममन्वितः । त्यक्त्वा राज्यं वनेवासं चकार भृशदुःखितः ॥४२॥  
 कुंती माद्री च भार्ये द्वे जग्मतुः सह संगते । सेवनार्थं सतीधर्मं संश्रिते मुनिसत्तमाः ॥४३॥  
 गङ्गातीरे स्थितः पाण्डुर्मुनीनामाश्रमेषु च । शृण्वानो धर्मशास्त्राणि चकार दुश्चरं तपः ॥४४॥  
 कथायां वर्तमानायां कदाचिद्धर्मसंश्रितम् । अश्रुणोद्वचनं राजा सुपृष्टं मुनिभाषितम् ॥४५॥  
 अपुत्रस्य गतिर्नास्ति स्वर्गे गन्तुं परंतप । येन केनाप्युपायेन पुत्रस्य जननं चरेत् ॥४६॥  
 अंशजः पुत्रिकापुत्रः क्षेत्रजो गोलकस्थथा । कुण्डः सहोदः कानीनः क्रीतः प्राप्तस्तथा वने ॥४७॥  
 दत्तः केनापि चाशक्तो धनग्राहिसुताः स्मृताः । जस्तरोत्तरनः पुत्रा निकृष्टा इति निश्चयः ॥४८॥  
 इत्याकर्ण्य तदा प्राह कुंती कमललोचनाम् । सुतमृत्पादयाशु त्वं मुनिं गत्वा तपोन्वितम् ॥४९॥  
 ममाज्ञया न दोषस्ते पुरा राज्ञा महात्मना । वसिष्ठाज्जनितः पुत्रः सौदासेनेति मे श्रुतम् ॥५०॥  
 तं कुंती वचनं प्राह मम मंत्रोऽस्ति कामदः । दत्तो दुर्वाससा पूर्वं सिद्धिदः सर्वथा प्रभो ॥५१॥



निमन्त्रयेऽहं यं देवं मंत्रेणानेन गाथिव । आगच्छेत्सर्वथासौ वै मम पार्श्वं निमन्त्रितः ॥५२॥  
 भर्तुर्वीर्येण सा तत्र स्मृत्वा धर्मं सुरोत्तमम् । संगम्य सुपुत्रे पुत्रं प्रथमं च युधिष्ठिरम् ॥५३॥  
 वायोर्वृकोदरं पुत्रं जिष्णुं चैव शतक्रतोः । वर्षे वर्षे त्रयः पुत्राः कुंत्या जाता महाबलाः ॥५४॥  
 माद्री प्राह पतिं पांडुं पुत्रं मे कुरु सत्तम । किं करोमि महाराज दुःखं नाशय मे प्रभो ॥५५॥  
 प्रार्थिता पतिना कुन्ती ददौ मंत्रं दयान्विता । एकपुत्रप्रबंधेन माद्री पतिमते स्थिता ॥५६॥  
 स्मृत्वा तदाश्विनी देवी मद्रराजसुता सुतौ । नकुलः सहदेवश्च सुपुत्रे वरवर्णिनी ॥५७॥  
 एवं ते पांडवाः पञ्च क्षेत्रोत्पन्नाः सुरात्मजाः । वर्षवर्षान्तरे जाता वने तस्मिन्निजोत्तमाः ॥५८॥  
 एकस्मिन्समये पांडुर्माद्रीं दृष्ट्वाऽथ निर्जने । आश्रमे चातिकामार्तो जग्राहागतवैशसः ॥५९॥  
 मा मा मेति बहुधा निषिद्धोऽपि तथा भूषम् । आल्लिंग प्रियां देवात्पपात धरणीतले ॥६०॥  
 यथा वृक्षगता वल्ली छिन्ने पतति वै द्रुमे । तथा सा पतिता बाला कुर्वती रोदनं बहु ॥६१॥  
 प्रत्यागता तदा कुन्ती रुदती बालकास्तथा । मुनयश्च महाभाग श्रुत्वा कोलाहलं तदा ॥६२॥  
 मृतः पांडुस्तदा सर्वे मुनयः संशितव्रताः । सहाग्निभिर्विधिं कृत्वा गंगातीरे तदाऽदहन् ॥६३॥  
 चक्रे सहैव गमनं माद्री दत्त्वा सुतौ शिशू । कुन्त्यै धर्मं पुरस्कृत्य सतीनां सत्यकामतः ॥६४॥  
 जलदानादिकं कृत्वा मुनयस्तत्र वासिनः । पञ्चपुत्रयुतां कुन्तीमनयन्हस्तिनापुरम् ॥६५॥  
 तां प्राप्तां च समाज्ञाय गांगेयो विदुरस्तथा । नगरीं धृतराष्ट्रस्य सर्वे तत्र समाययुः ॥६६॥  
 पप्रच्छुश्च जनाः सर्वे कस्य पुत्रा वरानने । पांडोः शापं समाज्ञाय कुन्ती दुःखान्विता तदा ॥६७॥  
 तानुवाच सुराणां वै पुत्राः कुरुकुलोद्भवाः । विश्वासार्थं समाहूताः कुंत्या सर्वे सुरास्तदा ॥६८॥  
 व्यागत्य खे तदा तंस्तु कथितं नः सुताः किल । भीष्मेण सत्कृतं वाक्यं देवानां सत्कृताः सुताः ६९  
 गता नागपुरं सर्वे तानादाय सुतान्वधूम् । भीष्मादयः प्रीतचित्ताः पालयामासुरर्थतः ॥  
 एवं पार्थाः समुत्पन्ना गांगेयेनाथ पालिताः ॥७०॥

इति श्रीदेवीभागवत महापुराणे द्वितीयस्कन्धे षष्ठोऽध्यायः ॥ ६ ॥

### अथ सप्तमोऽध्यायः

#### ● सूत उवाच

पञ्चानां द्रौपदी भार्या सा मान्यासा पतिव्रता । पञ्च पुत्रास्तु तस्याः स्युर्भर्तृभ्योऽतीव सुंदराः ॥१॥  
 अर्जुनस्य तथा भार्या कृष्णस्य भगिनी शुभा । सुभद्रा या हूता पूर्वं जिष्णुना हरिसंमते ॥२॥  
 तस्यां जातो महावीरो निहतोऽसी रणाजिरे । अभिमन्युर्हृतस्तत्र द्रौपद्याश्च सुतः किल ॥३॥  
 अभिमन्योर्बरा भार्या वैराटी चातिसुंदरी । कुलंते सुषुवे पुत्रं मृतो वाणाग्निना शिशुः ॥४॥  
 जीवितः स तु कृष्णेन भागिनेयसुतः स्वयम् । द्रौणिबाणाग्निनिर्दग्धः प्रतापेनाद्भुतेन च ॥५॥



परिसीणेषु वंशेषु जातो यस्माद्वरः सुतः । तस्मात्परीक्षितो नाम विख्यातः पृथिवीतले ॥६॥  
 निहतेषु च पुत्रेषु धृतराष्ट्रोऽतिदुःखितः । तस्थौ पांडवराज्ये च भीमवाग्बाणपीडितः ॥७॥  
 गांधारी च तथाऽतिष्ठत्पुत्रशोकातुरा भृशम् । सेवां तयोदिवारात्रं चकारातौ युधिष्ठिरः ॥८॥  
 विदुरोऽप्यतिधर्मात्मा प्रज्ञानेनमबोधयत् । युधिष्ठिरस्यानुमते भ्रातृपाश्वं व्यतिष्ठत ॥९॥  
 धर्मपुत्रोऽपि धर्मात्मा चकार सेवनं पितुः । पुत्रशोकोद्भवं दुःखं तस्य विस्मारयन्निव ॥१०॥  
 यथा शृणोति वृद्धोऽसौ तथा भीमोऽतिरोषितः । वाग्बाणेनाहनतं तु श्रावयन्संस्थिताञ्जनान् ॥११॥  
 मया पुत्रा हताः सर्वे दुष्टस्याधस्य ते रणे । दुःशासनस्य रुधिरं पीतं हृद्यं तथा भृशम् ॥१२॥  
 भुनक्ति पिण्डमंधोऽयं मया दत्तं गतत्रपः । ध्वाक्षवद्वा श्वच्चापि वृथा जीवत्यसौ जनः ॥१३॥  
 एवंविधानि रूक्षाणि श्रावयत्यनुवासरम् । आश्वासयति धर्मात्मा मूर्खोऽयमिति च बुबु ॥१४॥  
 अष्टादशैव वर्षाणि स्थित्वा तत्रैव दुःखितः । धृतराष्ट्रो वने यानं प्रार्थयामास धर्मजम् ॥१५॥  
 अयाचत धर्मपुत्रं धृतराष्ट्रो महीपतिः । पुत्रेभ्यांऽहं ददाम्यद्य निर्वापं विधिपूर्वकम् ॥१६॥  
 वृकोदरेण सर्वेषां कृतमत्रोर्ध्वदैहिकम् । न कृतं मम पुत्राणां पूर्ववैरमनुस्मरन् ॥१७॥  
 ददासि चेद्वनं मह्यं कृत्वा चैवोर्ध्वदैहिकम् । गमिष्येऽहं वनं तप्तुं तपः स्वर्गफलप्रदम् ॥१८॥  
 एकांते विदुरेणोक्तो राजा धर्मसुतः शुचिः । धनं दातुं मनश्चक्रे धृतराष्ट्राय चार्थिने ॥१९॥  
 समाहूय निजान्तर्बानुवाच पृथिवीपतिः । धनं दास्ये महाभागाः पित्रे निर्वापकामिने ॥२०॥  
 तच्छ्रुत्वा वचनं भ्रातृज्येष्ठस्यामिततेजसः । संग्रहेऽस्य महाबाहुर्मोक्षतिः कुपितोऽन्नवीत् ॥२१॥  
 धनं देयं महाभाग, दुर्योधनहिताय किम् । अन्धोऽपि सुखमाप्नोति मूर्खत्वं किमतः परम् ॥२२॥  
 तव दुर्मन्त्रितेनाथ दुःखं प्राप्ता वने वयम् । द्रौपदी च महाभागा समानीता दुरात्मना ॥२३॥  
 विराटभवने वासः प्रसादात्तव सुव्रत । दासत्वं च कृतं सर्वैर्मत्स्यस्यामितविक्रमैः ॥२४॥  
 देविता त्वं न चेज्येष्टः प्रभवेत्संक्षयः कथम् । सूपकारो विराटस्य हत्वाऽभूवं तु मागधम् ॥२५॥  
 बृहन्नला कथं जिष्णुर्मवेद्वालस्य नर्तकः । कृत्वा वेपं महाबाहुर्दुर्योधाया वासवात्मजः ॥२६॥  
 गांडीवशोभितो हस्ता कृतौ कंकणशोभितौ । मानुषं च वपुः प्राप्य किं दुःखं स्यादतः परम् ॥२७॥  
 दृष्ट्वा वेणीं कृतां मूर्ध्नि कज्जलं लोचने तथा । असिं गृहीत्वा तरसा छेद्यहं नान्यथा सुखम् ॥२८॥  
 अपृष्ट्वा च महीपालं निक्षितोऽग्नर्मया गृहे । दग्धुकामश्च पापात्मा निर्दग्धोऽसौ पुरोजनः ॥२९॥  
 कीचका निहताः सर्वे त्वामपृष्ट्वा जनाधिप । न तथा निहताः सर्वे सभार्या धृतराष्ट्राः ॥३०॥  
 मूर्खत्वं तव राजेन्द्र गंधर्वेभ्यश्च मोक्षिताः । दुर्योधनादयः कामं शत्रवो निगडीकृताः ॥३१॥  
 दुर्योधनहितायाद्य धनं दातुं त्वमिच्छसि । नाहं ददे महीपाल सर्वथा प्रेरितस्त्वया ॥३२॥  
 इत्युक्त्वा निर्गते भीमे त्रिभिः परिवृतो नृपः । ददौ दानानि विप्रेभ्यो धृतराष्ट्रोऽम्बिकासुतः ॥३३॥



कृत्वोर्ध्वदेहिकं सर्वं गांधारोसहितो नृपः । प्रविवेश वनं तूर्णं कुंत्या च विदुरेण च ॥३५॥  
संजयेन परिज्ञातो निर्गतोऽसौ महामतिः । पुत्रैर्निवार्यमाणोऽपि गूरसेनसुता गता ॥३६॥  
विलपन्भीमसेनोऽपि तथाऽन्ये चापि कौरवाः । गंगातीरात्परावृत्य ययुः सर्वे गजाह्वयम् ॥३७॥  
ते गत्वा जाह्नवीतीरे शतयूपाश्रमं शुभम् । कृत्वा तृणैः कुटीं तत्र तपस्तेपुः समाहिताः ॥३८॥  
गतान्यब्दानि षट् तेषां यदा याता हि तापसाः । युधिष्ठिरस्तु विरहात्तनुजानिदमब्रवीत् ॥३९॥  
स्वप्ने दृष्टा मया कुन्ती दुर्बला वनसंस्थिता । मनो मे जायते द्रष्टुं मातरं पितरौ तथा ॥४०॥  
विदुरं च महात्मानं संजयं च महामतिम् । रोचते यदि वः सर्वान्त्रजाम इति मे मतिः ॥४१॥  
ततस्ते भ्रातरः सर्वे सुभद्रा द्रौपदी तथा । वैराटो च महाभागा तथा नागरिको जनः ॥४२॥  
प्राप्ताः सर्वजनैः सार्वं पांडवा दर्शनोत्सुकाः । शतयूपाश्रमं प्राप्य ददशुः सर्व एव ते ॥४३॥  
विदुरो न यदा दृष्टो धर्मस्तं पृष्ट्वास्तदा । क्वास्ते स विदुरो धीमांस्तमुवाचाविकासुतः ॥४४॥  
विरक्तश्चरते क्षत्ता निरीहो निष्परिग्रहः । कुतोऽप्येकांतसंवासी ध्यायतेऽतः सनातनम् ॥४५॥  
गंगां गच्छन्द्द्वितीयेऽह्नि वने राजा युधिष्ठिरः । ददर्श विदुरं क्षामं तमसा शसितव्रतम् ॥४६॥  
दृष्ट्वा वाच महीपालो बंदेहं त्वां युधिष्ठिरः । तस्थौ श्रुत्वा च विदुरः स्थाणुभूत इवानघः ॥४७॥  
क्षणेन विदुरस्यास्यान्निःसृतं तेज अद्भुतम् । लीनं युधिष्ठिरस्यास्ये धर्माश्रयात्परस्परम् ॥४८॥  
क्षत्ता जहौ तदा प्राणाच्छुशोचातिर्युधिष्ठिरः । दाहार्थं तस्य देहस्य कृतवानुद्यमं नृपः ॥४९॥  
शृण्वतस्तु तदा राज्ञो वागुवाचाशरीरिणी । विरक्तोऽयं न दाहाहो यथेष्टं गच्छ भूपते ॥५०॥  
श्रुत्वा ते भ्रातरः सर्वे सस्तुर्गङ्गाजलेऽमले । गत्वा निवेदयामासुर्धृतराष्ट्राय धिस्तरात् ॥५१॥  
स्थितास्तत्राश्रमे सर्वे पांडवा नागरैः सह । तत्र सत्यवतीभूनुर्नरदश्च समागतः ॥५२॥  
मुनयोऽन्ये महात्मानश्चागता धर्मनंदनम् । कुन्ती प्राह तदा व्यासं संस्थितं शुभदर्शनम् ॥५३॥  
कृष्ण कर्णस्तु पुत्रो मे जातमात्रस्तु वीक्षितः । मनो मे तप्यतेऽत्यर्थं दर्शयस्व तपोधन ॥५४॥

### गांधार्युवाच

समर्थोऽसि महाभाग कुरु मे बांछितं प्रभो । दुर्योधनो रणेऽगच्छद्दीक्षितो न मया मुने ॥५५॥

### सुभद्रोवाच

तं दर्शय मुनिश्रेष्ठ पुत्रं मे त्वं सहानुजम् । अभिमन्युं महावीरं प्राणादप्यधिकं प्रियम् ॥५६॥  
द्रष्टुकामाऽस्मि सर्वज्ञ दर्शयाद्य तपोधन । एवंविधानि वाक्यानि श्रुत्वा सत्यवतीसुतः ॥५७॥  
प्राणायामं ततः कृत्वा दध्यौ देवीं सनातनीम् । संध्याकालेऽथ संप्राप्ते गङ्गायां मुनिसत्तमः ॥५८॥  
सर्वास्तांश्च समाहूय युधिष्ठिरपुरोगमान् । तुष्टाव विश्वजननीं स्नात्वा पुण्यसरिज्जले ॥५९॥  
प्रकृतिं पुरुषारामां सगुणां निर्गुणां तथा । देवदेवीं ब्रह्मरूपां मणिद्वीपाधिवासिनीम् ॥६०॥



यद्वा न वेधा न च विष्णुरीश्वरो न वासवो नैव जलाधिपस्तथा ।  
 न विस्तप्तो नैव यमश्च पायकस्तदाऽसि देवि त्वमहं नमामि ताम् ॥६१॥  
 जलं न वायुर्न धरा न चांबरं गुणा न तेषां च न चेंद्रियाण्यहम् ।  
 मनो न बुद्धिर्न च तिग्मगुः शशी तदाऽसि देवि त्वमहं नमामि ताम् ॥६२॥  
 इमं जीवलोकं समाधाय चित्ते गुणैर्लिङ्गकोशं च नीत्वा समाधौ ।  
 स्थिता कल्पकालं न यस्यात्मतंत्रा न कोऽप्यस्ति वेत्ता विवेकं गतोऽपि ॥६३॥

प्रार्थयत्येष मां लोको मृतानां दर्शनं पुनः ।

नाहं क्षमोऽस्मि मातस्त्वं दर्शयाशु जनान्मृतान् ॥६४॥

सूत उवाच

एवं स्तुता तदा देवी माया श्रीभुवनेश्वरी । स्वर्गादाहूय सर्वान् वै दर्शयामास पार्थिवान् ॥६५॥  
 दंष्ट्रा कुन्ती च गांधारी सुभद्रा च विराटजा । पांडवा मुमुदुः सर्वे वीक्ष्य प्रत्यागतान्स्वकान् ॥६६॥  
 पुनर्विसर्जितास्तेन व्यासेनामिततेजसा । स्मृत्वा देवीं महामायामिन्द्रजालमिवोद्यतम् ॥६७॥  
 तदा पृष्ठा ययुः सर्वे पांडवा मुनयस्तथा । राजा नागपुरं प्राप्तः कुर्वन् व्यासकथां पथि ॥६८॥  
 इति श्रीदेवीभागवते महापुराणे द्वितीयस्कन्धे सप्तमोऽध्यायः ॥ ७ ॥

अथ अष्टमोऽध्यायः

सूत उवाच

ततो दिने तृतीये च धृतराष्ट्रः स भूपतिः । दावाग्निना बने दग्धः सभार्यः कुंतिसंयुतः ॥१॥  
 संजयस्तीर्थयात्रायां गतस्त्यक्त्वा महीपतिम् । श्रुत्वा युधिष्ठिरो राजा नारदाद्दुःखमाप्तवान् ॥२॥  
 बटत्रिशेऽथ गते वर्षे कौरवाणां क्षयात्पुनः । प्रभासे यादवाः सर्वे विप्रशापात्क्षयं गताः ॥३॥  
 ते पोत्वा मदिरां मत्ताः कृत्वा युद्धं परस्परम् । क्षयं प्राप्ता महात्मानः पश्यतो रामकृष्णयोः ॥४॥  
 देहं तत्याज रामस्तु कृष्णः कमललोचनः । व्याघवाणहतः शापं पालयन्भगवान्ह्रिः ॥५॥  
 वसुदेवस्तु तच्छ्रुत्वा देहत्यागं हरेरथ । जहौ प्राणाञ्छुचीन्कृत्वा चित्ते श्रीभुवनेश्वरीम् ॥६॥  
 अर्जुनस्तु ततो गत्वा प्रभासे चातिदुःखितः । संस्कारं तत्र सर्वेषां यथायोग्यं चकार ह ॥७॥  
 सतीक्ष्याथ हरेर्देहं कृत्वा काष्ठस्य संचयम् । अष्टाभिः सह पत्नीभिर्दाहयामास पार्थिवः ॥८॥  
 देहं रामस्थं रेवत्या सह दग्ध्वा विभावसी । अर्जुनो द्वारकामेत्य पुराभिष्क्रामयज्जनम् ॥९॥  
 पुरी सा वासुदेवस्य प्लावितोदधिना ततः । अर्जुनः सर्वलोकान् वै गृहीत्वा निर्गतस्तदा ॥१०॥  
 कृष्णपत्न्यस्तदा मार्गे चौराभीरैश्च लुठिताः । घनं सर्वं गृहीतं च निस्तेजश्चार्जुनोऽभवत् ॥११॥  
 इन्द्रप्रस्थे समागत्य वज्रो राजा कृतस्तदा । अनिरुद्धसुतो नाम्ना पार्थेनामिततेजसा ॥१२॥



व्यासाय कथितं दुःखं तेनोक्तोऽसौ महारथः । पुनर्यदा हरिस्त्वं च भविताऽसि महामते ॥१३॥  
तदा तेजस्तवात्युग्रं भविष्यति पुनर्युगे । तच्छ्रुत्वा वचनं पार्थो गत्वा नागपुरेऽर्जुनः ॥१४॥  
दुःखितो धर्मराजानं वृत्तान्तं सर्वमब्रवीत् । देहत्यागं हरेः श्रुत्वा यादवानां क्षयं तथा ॥१५॥  
गमनाय मतिं चक्रे राजा हैमाचलं प्रति । षट्त्रिंशद्वार्षिकं राज्ये स्थापयित्वोत्तरासुतम् ॥१६॥  
निर्जगाम वनं राजा द्रौपद्या भ्रातृभिः सह । षट्त्रिंशच्चैव वर्षाणि कृत्वा राज्यं गजाङ्घ्रये ॥१७॥  
गत्वा हिमाचले पट् ते जहुः प्राणान्पृथ्वासुताः । परीक्षिदपि राजर्षिः प्रजाः सर्वाः सुधार्मिकः ॥१८॥  
अपालयन् राजेन्द्रः पष्टिवर्षाण्यतद्रितः । बभूव मृगयाशीलो जगाम च वनं महत् ॥१९॥  
विद्धं मृगं विचिन्वानो मध्याह्ने भूपतिः स्वयम् । तृपितश्च परिश्रान्तः क्षुधितश्चोत्तरासुतः ॥२०॥

राजा धर्मेण संतप्तो ददर्श मुनिमंतिके ।

ध्याने स्थितं मुनिं राजा जलं पप्रच्छ चातुरः ॥२१॥

नोवाच किंचिन्मौनस्थश्चकोप नृपतिस्तदा । मृतं सर्पं तदाऽऽदाय धनुष्कोट्या तुपातुरः ॥२२॥  
कलिनाऽऽविष्टचित्तस्तु कंठे तस्य न्यवेशयत् । आरोपिते तथा सर्पे नोवाच मुनिसत्तमः ॥२३॥  
न चचाल समाधिस्थो राजाऽपि स्वगृहं गतः । तस्य पुत्रोऽस्ति तेजस्वी गवि जातो महातपाः ॥२४॥  
महाशाक्तोऽथ शुश्राव क्रीडमानो वनांतिके । मित्राण्यहोश्च तत्पुत्रं पितुः कंठे तवाधुना ॥२५॥  
लंभितोऽस्ति मृतः सर्पः केनापीति मुनीश्वर । तेषां तद्रचनं श्रुत्वा चुकोपातिशयं तदा ॥२६॥  
शशाप नृपतिं क्रुद्धो गृहीत्वाऽऽशु करे जलम् । पितुः कंठेऽद्य मे येन विनिक्षिप्तो मृतोरगः ॥२७॥  
तक्षकः ससरात्रेण तं दशेत्पापपूरुषम् । मुनेः शिष्योऽथ राजानं समुपेत्य गृहे स्थितम् ॥२८॥  
शापं निवेदयामास मुनिपुत्रेण चापितम् । अभिमन्युसुतः श्रुत्वा शापं दत्तं द्विजेन वै ॥२९॥  
अनिवार्यं च विज्ञाय मंत्रिवृद्धानुवाच ह । शप्तोऽहं द्विजरूपेण मम द्वेपादसंशयम् ॥३०॥  
किं विषेयं मयाऽमात्या उपायश्चित्यतामिह । मृत्युः कलानिवार्योऽसौ वदंति वेदवादिनः ॥३१॥  
यत्नस्तथापि शास्त्रोक्तः कर्तव्यः सर्वथा बुधैः । उपायवादिनः केचित्प्रवदंति मनोविणः ॥३२॥  
विज्ञोपायेन सिध्यंति कार्याणि नेतरस्य च । मणिमंत्रौषधीनां वै प्रभावाः खलु दुर्विदः ॥३३॥  
न भवेदिति किं तंस्तु मणिमद्भिः सुसाधितैः । सर्पदष्टा पुरा भार्या मुनेः संजीविता मृता ॥३४॥  
दत्त्वाऽर्धमायुषस्तेन मुनिना सा वराप्सराः । भवितव्ये न विश्वासः कर्तव्यः सर्वथा बुधैः ॥३५॥  
प्रत्यक्षं तत्र दृष्टान्तं पर्यंतु सचिवाः किल । दिवि कोऽपि पृथिव्यां वा दृश्यते पुरुषः क्वचित् ॥३६॥  
दैवे मतिं समाधाय यस्मिंश्चेत् निरुद्यमः । विरक्तस्तु यतिर्भूत्वा भिक्षार्थं याति सर्वथा ॥३७॥  
गृहस्थानां गृहे काममाहृतो वाऽयमव्ययः । यदृच्छ्योपपन्नं च क्षिप्तं केनापि वा मुखे ॥३८॥  
उद्यमेन विना चाम्यादुदरे संविसेत्कथम् । प्रयत्नश्चोद्यमे कार्यो यदा मिट्ति न याति चेत् ॥३९॥



तदा देवं स्थितं चेति चित्तमालम्बयेद्बुधः ।

मंत्रिण ऊचुः

को मुनिर्येन दत्त्वाऽर्धमायुषो जीविता प्रिया ॥४०॥

कथं मृता महाराज तन्नो ब्रूहि सविस्तरम् ।

राजोवाच

भृगोभार्या वरारोहा पुलोमा नाम सुन्दरी ॥४१॥

तस्यां तु ज्यवनो नाम मुनिर्जातोऽतिविश्रुतः । ज्यवनस्य च शयतिः सुकन्यानाम सुन्दरी ॥४२॥  
तस्यां जज्ञे सुतः श्रीमान्प्रमतिर्नाम विश्रुतः । प्रमतेस्तु प्रिया भार्या प्रतापी नाम विश्रुता ॥४३॥  
रुर्नाम सुतो जातस्तथा परमतापसः । तस्मिंश्च समये कश्चित्स्थूलकेशश्च विश्रुतः ॥४४॥  
बभूव तपसा युक्तो धर्मात्मा सत्यसंमतः । एतस्मिन्नंतरे मान्या मेनका च वराप्सराः ॥४५॥  
क्रीडां चक्रे नदीतीरे त्रिषु लोकेषु सुन्दरी । गर्भं विश्वावसोः प्राप्य निर्गता वरवर्णिनी ॥४६॥  
स्थूलकेशाश्रमे गत्वा विससर्ज वराप्सराः । कन्यकां च नदीतीरे त्रिषु लोकेषु सुन्दरीम् ॥४७॥  
दृष्ट्वाऽनायां तदा कन्यां जग्राह मुनिसत्तमः । पुपोष स्थूलकेशस्तु नाम्ना चक्रे प्रमद्वराम् ॥४८॥  
सा काले यौवनं प्राप्ता सर्वलक्षणसंयुता । रुर्दृष्ट्वाऽप्यतां वालां कामवाणादितो ह्यभूत् ॥४९॥

इति श्रीदेवीभागवते महापुराणे द्वितीयस्कन्धेऽष्टमोऽध्यायः ॥ ८ ॥

अथ नवमोऽध्यायः

परीक्षिदुवाच

कामार्तः स मुनिर्गत्वा रुहः सुतो निजाश्रमे । पिता पप्रच्छ दीनं तं किं हरो विमना असि ॥१॥  
स तमाहृतिकामार्तः स्थूलकेशस्य चाश्रमे । कन्या प्रमद्वरा नाम सा मे भार्या भवेदिति ॥२॥  
स गत्वा प्रमतिस्तूर्णं स्थूलकेशं महामुनिम् । प्रमुह्य सुमुखं कृत्वा ययाचे तां वराननाम् ॥३॥  
ददौ वाचं स्थूलकेशः प्रदास्यामि शुभेऽहनि । विवाहार्थं च संभारं रचयामासतुर्वने ॥४॥  
प्रमतिः स्थूलकेशश्च विवाहार्थं समुद्यता । बभूवतुर्महात्मानौ समीपस्थौ तपोवने ॥५॥  
तस्मिन्नवसरे कन्या रममाणा गृहांगणे । प्रसुप्तं पन्नगं पादेनास्पृशञ्चारलोचना ॥६॥  
दष्टा तु पन्नगेनाथ सा ममार वरांगना । कोलाहलस्तदा जातो मृतां दृष्ट्वा प्रमद्वराम् ॥७॥  
मिलिता मुनयः सर्वे चुक्रुशुः शोकसंयुताः । भूमौ तां पतितां दृष्ट्वा पिता तस्यातिदुःखितः ॥८॥  
हरोद विगतप्राणां दीप्यमानां सुतेजसा । रुहः श्रुत्वा तदाऋन्ददर्शनार्थं समागतः ॥९॥  
ददर्श पतितां तत्र सजीवामिव कामिनीम् । रुदंतं स्थूलकेशं च दृष्ट्वाऽन्यान्पुंससत्तमान् ॥१०॥



रुहः स्थानाद्भिर्गत्वा रुरोद विरहाकुलः । अहो दैवेन सर्पोऽयं प्रेषितः परमाद्भुतः ॥११॥  
मम शर्मविघाताय दुःखहेतुरयं किल । किं करोमि क्व गच्छामि मृता मे प्राणवल्लभा ॥  
न वै जीवितुमिच्छामि वियुक्तः प्रिययाजनया । नालिगिता वरारोहा न मया चुम्बिता मुखे ॥१३॥  
न पाणिग्रहणं प्राप्तं मन्दभाग्येन सर्वथा । लाजाहोमस्तथा चाग्नी न कृतस्त्वनया सह ॥१४॥  
मानुष्यं घिगिदं कामं गच्छंस्त्वद्य ममासवः । दुःखितस्य न वा मृत्युर्वीक्षितः समुपैति हि ॥१५॥  
सुखं तर्हि कथं दिव्यमाप्यते भुवि वाञ्छितम् । प्रपतामि हृदे घोरे पावके प्रपताम्यहम् ॥१६॥  
विषमक्षि गले पाशं कृत्वा प्राणांस्त्यजाम्यहम् । विलप्यैवं रुस्तत्र विचार्य मनसा पुनः ॥१७॥  
उपायं चिंतयामास स्थितस्तस्मिन्नदीतटे । मरणात्किं फलं मे स्यादात्महृत्या दुरत्यया ॥१८॥  
दुःखितश्च पिता मे स्याज्जननी चातिदुःखिता । दैवस्तुष्टो भवेत्कामं दृष्ट्वा मां त्यक्तजीवितम् ॥१९॥  
सर्वः प्रमुदितश्च स्यान्मत्क्षयेनात्र संशयः । उपकारः प्रियायाः कः परलोके भवेदपि ॥२०॥  
मृते मय्यात्मघातेन विरहात्पीडितेऽपि च । परलोके प्रिया साऽपि न मे स्यादात्मघातिनः ॥  
एतदर्थं मृते दोषा मयि नैवामृते पुनः ।

विमृश्यैवं रुस्तत्र स्नात्वाऽऽचम्य शुचिः स्थितः ॥ २२ ॥

अन्नवीद्वचनं कृत्वा जलं पाणावसौ मुनिः । यन्मया सुकृतं किञ्चित्कृतं देवार्चनादिकम् ॥२३॥  
गुरवः पूजिता भक्त्या हुतं जप्तं तपः कृतम् । अधीतास्त्वखिला वेदा गायत्री संस्कृता यदि ॥२४॥  
रविराराधितस्तेन संजीवतु मम प्रिया । यदि जीवेन्न मे कांता त्यजे प्राणानहं ततः ॥२५॥  
इत्युक्त्वा तज्जलं भूमौ चिक्षेपाराध्य देवताः ।

### राजोवाच

एवं विलपतस्तस्य भार्यया दुःखितस्य च ॥ २६ ॥  
देवदूतस्तदाऽभ्येत्य वाक्यमाह रुहं ततः ।

### देवदूत उवाच

माकार्षीः साहसं ब्रह्मन् कथं जीवेन्मृता प्रिया ॥ २७ ॥  
गतायुरेषा सुश्रोणी गंधर्वाप्सरसोः सुता । अन्यां कामय चार्वाङ्गीं मृतेयं चाविवाहिता ॥२८॥  
किं रोदिषि सुदुर्बुद्धे का प्रीतिस्तेजनया सह ।

### रुहवाच

देवदूत न चान्यां वै वरिष्याम्यहमंगनाम् ॥ २९ ॥  
यदि जीवेन्न जीवेद्वा मर्तव्यं चाधुना मया ।



## राजोवाच

विदित्वेति हठं तस्य देवदूतो मुदान्वितः ॥३०॥

उवाच वचनं तथ्यं सत्यं चातिमनोहरम् । उपायं शृणु विप्रेन्द्र बिहितं यत्सुरैः पुरा ॥३१॥  
आयुषोऽर्धप्रदानेन जीवयाशु प्रमद्वराम् ।

## रुरुवाच

आयुषोऽर्धं प्रयच्छामि कन्यायै नात्र संशयः ॥३२॥

अद्य प्रत्यावृतप्राणा प्रोत्तिष्ठतु मम प्रिया । विश्वावसुस्तदा तत्र विमानेन समागतः ॥३३॥  
ज्ञात्वा पुत्रीं मृतां चाशु स्वर्गलोकात्प्रमद्वराम् । ततो गंधर्वराजश्च देवदूतश्च सत्तमः ॥३४॥  
धर्मराजमुपेत्येदं वचनं प्रत्यभाषताम् । धर्मराज रुरोः पत्नी सुता विश्वावसोस्तथा ॥३५॥  
सुता प्रमद्वरा कन्या दष्टा सर्पेण चाधुना । सा रुरोरायुषोऽर्धेन मर्तुकामस्य सूर्यज ॥३६॥  
समुत्तिष्ठतु तन्वंगी व्रतचर्याप्रभावतः ।

## धर्म उवाच

विश्वावसुसुतां कन्यां देवदूत यदीच्छसि ॥३७॥

उत्तिष्ठत्वायुषोऽर्धेन हरं गत्वा त्वमर्पय ।

## राजोवाच

एवमुक्तस्ततो गत्वा जीवयित्वा प्रमद्वराम् ॥३८॥

रुरोः समर्पयामास देवदूतस्त्वरान्वितः । ततः शुभेऽह्नि विधिना रुहणाऽपि विवाहिता ॥३९॥  
इत्थं वोपाययोगेन मृताप्युज्जीविता तदा । उपायस्तु प्रकर्तव्यः सर्वथा शास्त्रसंमतः ॥४०॥  
मणिमंत्रौषधीभिश्च विधिवत्प्राणरक्षणे ।

इत्युक्त्वा सचिवाघ्राजा कल्पयित्वा सुरक्षकान् ॥४१॥

कारयित्वाऽथ प्रासादं सप्तभूमिकमुत्तमम् । आरुरोहोत्तरामनूतः सचिवैः सह तत्क्षणम् ॥४२॥  
मणिमंत्रधराः शूराः स्थापितास्तत्र रक्षणे । प्रेषयामास भूपालो मुनिं गौरमुखं ततः ॥४३॥  
प्रसादार्थं सेवकस्य क्षमस्वेति पुनः पुनः । ब्राह्मणान्सिद्धमंत्रज्ञात्रक्षणार्थमितस्ततः ॥४४॥  
मंत्रिपुत्रः स्थितस्तत्र स्थापयामास दंतिनः । न कश्चिदास्येत्तत्र प्रारादे चातिरक्षिते ॥४५॥  
वातोऽपि न चरेत्तत्र प्रवेशे विनिवार्यते । भक्ष्यभोज्यादिकं राजा तत्रस्थश्च चकार सः ॥४६॥  
स्नानसंख्यादिकं कर्म तत्रैव विनिवर्त्य च । राजकार्याणि सर्वाणि तत्रस्थश्चाकरोन्नृपः ॥४७॥  
मंत्रिभिः सह संमंथ्य गणयन्दिवसानाप । कश्चिच्च कश्यपो नाम ब्राह्मणो मत्रिसत्तमः ॥४८॥



शुश्राव च तथा शापं प्राप्तं राजा महात्मना । स धनार्थो द्विजश्रेष्ठः कश्यपः समर्चितयत् ॥४९॥  
ब्रजामि तत्र यत्रास्ते शसो राजा द्विजेन ह । इति कृत्वा मतिं विप्रः स्वगृहान्निःसृतः पथि ॥५०॥  
कश्यपो मंत्रविद्विद्वान्धनार्थी मुनिसत्तमः ॥५१॥

इति श्रीदेवीभागवते महापुराणे द्वितीयस्कन्धे नवमोऽध्यायः ॥ ९ ॥

## अथ दशमोऽध्यायः

सूत उवाच

तस्मिन्नेव दिने नाम्ना तक्षकस्तं नृपोत्तमम् । शप्तं ज्ञात्वा गृहात्तूर्णं निःसृतः पुरुषोत्तम ॥१॥  
वृद्धब्राह्मणवेषेण तक्षकः पथि निर्गतः । अपश्यत्कश्यपं मार्गे ब्रजंतं नृपतिं प्रति ॥२॥  
तमपृच्छन्पन्नगोऽसी ब्राह्मणं मंत्रवादिनम् । ख्व भवांस्त्वरितो याति किं च कार्यं चिकीर्षति ॥३॥

कश्यप उवाच

परीक्षितं नृपश्रेष्ठं तक्षकश्च प्रधक्षयति । तत्राहं त्वरितो यामि नृपं कर्तुमपज्वरम् ॥४॥  
मंत्रोऽस्ति मम विप्रेन्द्र विपनाशकरः किल । जीवयिष्याम्यहं तं वै जीवितव्येऽधुना किल ॥५॥

तक्षक उवाच

अहं स पन्नगो ब्रह्मास्तं धक्ष्यामि महीपतिम् । निवर्तस्व न शक्तस्त्वं मया दष्टं चिकित्सितुम् ॥६॥

कश्यप उवाच

अहं दष्टं त्वया सर्प नृपं शप्तं द्विजेन वै । जीवयिष्याम्यसंदेहं कामं मंत्रबलेन वै ॥७॥

तक्षक उवाच

यदि त्वं जीवितुं यासि मया दष्टं नृपोत्तमम् । मंत्रशक्तिं बलं विप्र दर्शय त्वं ममानघ ॥८॥  
धक्ष्याम्येनं च न्यग्रोधं विपदंष्ट्राभिरद्य वै ।

कश्यप उवाच

जीवयिष्ये त्वया दष्टं दग्धं वा पन्नगोत्तम ॥९॥

सूत उवाच

अदशत्पन्नगो वृक्षं भस्ममाञ्च चकार तम् । उवाच कश्यपं भूयो जीवयैनं द्विजोत्तम ॥१०॥  
दृष्ट्वा भस्मीकृतं वृक्षं पन्नगेन विषाग्निना । सर्वं भस्म समाहृत्य कश्यपो वाक्यमब्रवीत् ॥११॥  
पश्य मंत्रबलं मेऽद्य न्यग्रोधं पन्नगोत्तम । जीवयाम्यद्य वृक्षं वै पश्यतस्ते महाविष ॥१२॥



इत्युक्त्वा जलमादाय कश्यपो मंत्रवित्तमः । सिषेच भस्मराशिं तं मंत्रितेनैव वारिणा ॥१३॥  
 तद्वारिसेचनाज्जातो न्यग्रोधः, पूर्ववच्छुभः । विस्मयं तक्षकः प्राप्तो दृष्ट्वा तं जीवितं नगम् ॥१४॥  
 तमाह कश्यपं नागः किमर्थं ते परिश्रमः । सम्पादयामितं कामं ब्रूहि वाडव वाञ्छितम् ॥१५॥

### कश्यप उवाच

वित्तार्थी नृपतिं मत्वा शप्तं पन्नग निःसृतः । गृहादहं चोपकतुं विद्यया नृपसत्तमम् ॥१६॥

### तक्षक उवाच

वित्तं गृहाण विप्रेन्द्र यावदिच्छसि पार्थिवात् । ददामि स्वगृहं याहि सकामोऽहं भवान्यतः ॥१७॥

### सूत उवाच

तच्छ्रुत्वा वचनं तस्य कश्यपः परमार्थवित् । चित्तयामास मनसा किं करोमि पुनः पुनः ॥१८॥  
 धनं गृहीत्वा स्वगृहं प्रयामि यद्यहं पुनः । भविष्यति न मे कीर्तिलोके लोभसमाश्रयात् ॥१९॥  
 जीवितेऽथ नृपश्रेष्ठे कीर्त्तिः स्यादचला मम । धनप्राप्तिश्च बहुधा भवेत्पुण्यं च जीवनात् ॥२०॥  
 रक्षणीयं यशः कामं धिग्धनं यशसा विना । सर्वस्वं रघुणा पूर्वं दत्तं विप्राय कीर्त्ये ॥२१॥  
 हरिश्चन्द्रेण कर्णेन कीर्त्यर्थं बहुविस्तरम् । उपेक्ष्यं कथं भूयं दह्यमानं विषाग्निना ॥२२॥  
 जीवितेऽद्य मया राज्ञि सुखं सर्वजनस्य च । अराजके प्रजानाशो भविता नात्र संशयः ॥२३॥  
 प्रजानाशस्य पापं मे भविष्यति मृते नृपे । अपकीर्तिश्च लोकेषु धनलोभाद्भविष्यति ॥२४॥  
 इति संचित्य मनसा ध्यानं कृत्वा स कश्यपः । गतायुषं च नृपतिं ज्ञातवान्बुद्धिभारः ॥२५॥  
 आसन्नमृत्युं राजानं ज्ञात्वा ध्यानेन कश्यपः । गृहं ययौ स धर्मात्मा धनमादाय तक्षकात् ॥२६॥  
 निवर्त्य कश्यपं सर्पः सप्तमे दिवसे नृपम् । हंतुकामो जगामाशु नगरं नागसाह्वयम् ॥२७॥  
 शुश्राव नगरस्थांते प्रासादस्थं परोक्षितम् । मणिमंत्रौषधैः कामं रक्ष्यमाणमतंद्रितम् ॥२८॥  
 चिन्ताविष्टस्तदा नागो विप्रशापभयाकुलः । चित्तयामास योगेन प्रविशेयं गृहं कथम् ॥२९॥  
 वंचयामि कथं चैनं राजानं पापकारिणम् । विप्रशापाद्धतं मूढं विप्रपीडाकरं शठम् ॥३०॥  
 पांडवानां कुले जातः कोऽपि नैतादृशो भवेत् । तापसस्य गले येन मृतः सर्पो निवेशितः ॥३१॥  
 कृत्वा विगर्हितं कर्म जानन्कालगतिं नृपः । रक्षकान्भवने कृत्वा प्रासादमभिगम्य च ॥३२॥  
 मृत्युं वंचयते राजा वर्ततेऽद्य निराकुलः । तं कथं धक्षयिष्यामि विप्रवाक्येन चोदितः ॥३३॥  
 न जानाति च मंदात्मा मरणं ह्यनिवर्तनम् । तेनासौ रक्षकान्स्थाप्य सौधारूढोऽद्य मोदते ॥३४॥  
 यादे वै विहितो मृत्युर्देवेनामिततेजसा । स कथं परिवर्तते कृतैर्यत्नैस्तु कोटिभिः ॥३५॥  
 पांडवस्य च दायादो जानन्मृत्युं गतं नृपः । जीवने मतिमास्थाय स्थितः स्थाने निराकुलः ॥३६॥



दानपुण्यादिकं राजा कर्तुमर्हति सर्वथा । धर्मेण हन्यते व्याधिर्येनायुः शाश्वतं भवेत् ॥३७॥  
 नोचेन्मृत्युर्विधिं कृत्वा स्नानदानादिकाः क्रियाः । मरणं स्वर्गलोकाय नरकायान्यथा भवेत् ॥३८॥  
 द्विजपीडाकृतं पापं पूषवाऽस्य च भूपतेः । विप्रशापस्तथा घोर आसन्ने मरणे किल ॥३९॥  
 न कोऽपि ब्राह्मणः पार्वे य एनं प्रतिबोधयेत् । वेधसा विहितो मृत्युरनिवार्यस्तु सर्वथा ॥४०॥  
 इति संचित्य सर्पोऽसौ स्वाभ्रागाग्निकटे स्थितान् । कृत्वा तापसवेधांस्तान्प्राहिणोत्सुभुजंगमान् ॥४१॥  
 फलमूलादिकं गृह्य राज्ञे नामोऽथ तक्षकः । स्वयं च कीटरूपेण फलमध्ये ससार ह ॥४२॥  
 निर्गतास्ते तदा नागाः फलान्यादाय सत्वरः । ते राजभवनं प्राप्य स्थिताः प्रासादसन्निधौ ॥४३॥  
 रक्षकास्तापसान्दृष्ट्वा पप्रच्छुस्तच्चिकीर्षितम् । ऊचुस्ते भूपतिं द्रष्टुं प्राप्ताः स्मोऽद्य तपोवनात् ४४  
 अभिमन्युसुतं वीरं कुलार्कं चारुदर्शनम् । परिवर्धयितुं प्राप्ता मंत्रैराथर्वणैस्तथा ॥४५॥  
 निवेदयध्वं राजानं दर्शनार्थागतान्मुनीन् । कृत्वाऽभिवेकान् यास्यामो दत्त्वा मिष्टफलानि च ॥  
 भारतानां कुले क्वापि न दृष्टा द्वाररक्षकाः । न श्रुतं तापसानां तु राजोऽसंदर्शनं किल ॥४७॥  
 आरोहामो वयं तत्र यत्र राजा परीक्षितः । आशीर्भिवर्धयित्वैनं दत्ताज्ञाः प्रव्रजामहे ॥४८॥

### सूत उवाच

इत्याकर्ण्य वचस्तेषां तापसानां तु रक्षकाः । प्रत्यूचुस्तान्द्रिजान्मत्वा निदेशं भूपतेर्यथा ॥४९॥  
 नाद्य वो दर्शनं विप्रा राज्ञः स्यादिति नो मतिः । श्वः सर्वतापसैरत्र त्वार्गतव्यं नृपालये ॥५०॥  
 अनारोहस्तु प्रासादो विप्राणां मुनिसत्तमाः । विप्रशापभयाद्राज्ञा विहितोऽस्ति न संशयः ॥५१॥  
 तदोचुस्तानथो विप्राः फलमूलजलानि च । विप्राशिपश्च राज्ञेऽथ ग्राहयंतु सुरक्षकाः ॥५२॥  
 ते गत्वा नृपतिं प्रोचुस्तापसानागताञ्जनाः । राजोवाच नयध्वं वै फलमूलादिकं च यत् ॥५३॥  
 पृच्छज्वं तापसान्कार्यं प्रातरागमनं पुनः । प्रणामं कथयध्वं मे नाद्य सन्दर्शनं मम ॥५४॥  
 ते गत्वाऽथ समादाय फलमूलादिकं च यत् । राज्ञे समर्पयामासुर्बहुमानपुरःसरम् ॥५५॥  
 गतेषु तेषु नागेषु विप्रवेषावृतेषु च । फलान्यादाय राजाऽसौ सचिवानिदमब्रवीत् ॥५६॥  
 सुहृदो भक्षयन्त्वद्य फलान्येतानि सर्वशः । अद्यग्रहं चैकमेतद्वै फलं विप्रापितं महत् ॥५७॥  
 इत्युक्त्वा तत्फलं दत्त्वा सुहृद्भ्यश्चोत्तरामुतः । करे कृत्वा फलं पक्वं ददार नृपतिः स्वयम् ॥५८॥  
 विदारितं फलं राज्ञा तत्र क्रिमिरभूदणुः । स कृष्णनयनस्ताम्रो दृष्टो भूपतिना स्वयम् ॥५९॥  
 तं दृष्ट्वा नृपतिः प्राह सचिवान्विस्मितानथ । अस्तमभ्येति सविता विपादद्य न मे भयम् ॥६०॥  
 अङ्गीकरोमि तं शापं कृमिको मां दशत्वयम् । एवमुक्त्वा स राजेन्द्रो ग्रीवायां संन्यवेशयत् ॥६१॥  
 अस्तं याते दिवानाथे धृतः कंठेऽथ कीटकः । तक्षकस्तु तदा जातः कालरूपी भयानकः ॥६२॥  
 राजा संवेष्टितस्तेन दष्टश्चापि महीपतिः । मन्त्रिणो विस्मयं प्राप्ता रुरुर्भुशदुःखिताः ॥६३॥



घोररूपमहि वीक्ष्य द्रुदुवुस्ते भयादिताः । चुक्रुशू रक्षकाः सर्वे हाहाकारो महानभूत् ॥६४॥  
 वेष्टितो भोगिभोगेन विनष्टबहुपौरुषः । नोवाच नृपतिः किञ्चिन्न चचालोत्तरासुतः ॥६५॥  
 उत्थिताऽग्निशिखा घोरा विषजा तक्षकाननात् । प्रजज्वाल नृपं त्वाशु गतप्राणं चकार ह ॥६६॥  
 हत्वाऽऽशु जीवितं राजस्तक्षको गगने गतः । जगद्गन्धं तु कुर्वाणं ददृशुस्तं जना इह ॥६७॥  
 स पपात गतप्राणो राजा दग्ध इव द्रुमः । चुक्रुशुश्च जनाः सर्वे मृतं दृष्ट्वा नराधिपम् ॥६८॥

इति श्रीदेवीभागवते त्रिर्नायस्कन्धे परीक्षिन्मरणं नाम दशमोऽध्यायः ॥१०॥

## अथ एकादशोऽध्यायः

### सूत उवाच

गतप्राणं तु राजानं बालं पुत्रं समीक्ष्य च । चक्रुश्च मंत्रिणः सर्वे परलोकस्य सत्क्रियाः ॥१॥  
 गंगातीरे दग्धदेहं भस्मप्रायं महीपनिम् । अगुरुभिश्चाभियुक्तायां चितायामध्यरोपयन् ॥२॥  
 दुर्मरणे मृतस्यास्य चक्रुश्चैवौर्ध्वदैहिकीम् । क्रियां पुरोहितास्तस्य वेदमन्त्रैर्विधानतः ॥३॥  
 ददुर्दानानि विप्रेभ्यो गाः सुवर्णं यथोचितम् । अन्नं बहुविधं तत्र वस्त्राणि विविधानि च ॥४॥  
 सुमुहूर्ते सुतं बालं प्रजानां प्रीतिवर्धनम् । सिंहासने शुभे तत्र मंत्रिणः संन्यवेशयन् ॥५॥  
 पौरा जानपदा लोकाश्चक्रुस्तं नृपतिं शिशुम् । जनमेजयनामानं राजलक्षणसंयुतम् ॥६॥  
 धात्रेयी शिक्षयामास राजचिह्नानि सर्वशः । दिने दिने वर्धमानः स बभूव महामतिः ॥७॥  
 प्राप्ते चैकादशे वर्षे तस्मै कुलपुरोहितः । यथोचितां ददौ विद्यां जग्राह स यथोचिताम् ॥८॥  
 धनुर्वेदं कृपः पूर्णं ददावस्मै सुसंस्कृतम् । अर्जुनाय यथा द्रोणः कर्णाय भार्गवो यथा ॥९॥  
 संप्राप्तविद्यो बलवान्बभूव दुरतिक्रमः । धनुर्वेदे तथा वेदे पारगः परमार्थवित् ॥१०॥  
 धर्मशास्त्रार्थकुशलः सत्यवादी जितेन्द्रियः । चकार राज्यं धर्मात्मा पुरा धर्मसुतो यथा ॥११॥  
 ततः सुवर्णवर्माह्नो राजा काशिपतिः किल । वपुष्टमां शुभां कन्यां ददौ पारीक्षिताय च ॥१२॥  
 स तां प्राप्यासिताशाङ्गीं मुमुदे जनमेजयः । काशिराजसुतां कांतां प्राप्य राजा यथा पुरा ॥१३॥  
 विचित्रवीर्यो मुमुदे सुभद्रां च यथाऽर्जुनः । विजहार महीपालो वनेषूपवनेषु च ॥१४॥  
 तथा कमलपत्राक्ष्या शच्या शतक्रतुर्यथा । प्रजास्तस्य सुसंतुष्टा बभूवुः सुखलालिताः ॥१५॥  
 मंत्रिणः कर्मकुशलाश्चक्रुः कार्याणि सर्वशः । एतस्मिन्नेव काले तु मुनिस्तं कनामकः ॥१६॥  
 तक्षकेण परिक्रिष्टो हस्तिनापुरमभ्यगात् । वैरस्यापचितिं कोऽस्य अकुर्यादिति चितयन् ॥१७॥  
 परीक्षितसुतं मत्वा तं नृपं समुपागतः । कार्याकार्यं न जानासि समये नृपसत्तम ॥१८॥  
 अकर्तव्यं करोष्यद्य कर्तव्यं न करोषि वै । किं त्वां संप्रार्थयाम्यद्य गतामर्षं निरुद्यमम् ॥१९॥



अवैरज्ञमतं त्रज्जं बालचेष्टासमन्वितम् ।

जनमेजय उवाच

किं वैरं न मया ज्ञातं न किं प्रतिकृतं मया ॥२०॥

तद्वद त्वं महाभाग करोमि यदनंतरम् ।

उत्तंक उवाच

पिता ते निहतो भूप तक्षकेण दुरात्मना ॥२१॥

मंत्रिणस्त्वं समाहूय पृच्छस्व पितृनाशनम् ।

सूत उवाच

तच्छ्रुत्वा वचनं राजा पप्रच्छ मंत्रिसत्तमान् ॥२२॥

ऊचुस्ते द्विजशापेन दष्टः सर्पेण वै मृतः ।

उनमेजय उवाच

शापोऽत्र कारणं राजः शप्तस्य मुनिना किल ॥२३॥

तक्षकस्य तु को दोषो ब्रूहि मे मुनिसत्तम ।

उत्तंक उवाच

तक्षकेण धनं दत्त्वा कश्यपः सन्निवारितः ॥२४॥

न स किं तक्षको वैरी पितृहा तव भूपते । भार्या वरोः पुरा भूप दष्टा सर्पेण सा मृता ॥२५॥

अविवाहिता तु मुनिना जीविता च पुनः प्रिया । रुदृणापि कृता तत्र प्रतिज्ञा चातिदारुणा ॥२६॥

यं यं सर्पं प्रपद्यामि तं तं हन्म्यायुधेन वै । एवं कृत्वा प्रतिज्ञां स शस्त्रपाणी रुस्तदा ॥२७॥

व्यचरत्पृथिवीं राजान्नधनसर्पानितस्ततः । एकदा स वने शोरं दुण्डुभं जरसान्वितम् ॥२८॥

अपश्यद्दंडमुद्यम्य हंतुं तं सम्पाययौ । अम्यहन्नुपितो विप्रस्तमुवाचाय दुण्डुभः ॥२९॥

नापराध्नोमि ते विप्र कस्मान्मामभिहंसि वै ।

रुरुवाच

प्राणप्रिया मे दयिता दष्टा सर्पेण सा मृता ॥३०॥

प्रतिज्ञेयं तदा सर्पं दुःखितेन मया कृता ।

दुण्डुभ उवाच

नाहं दशामि तेऽन्ये वै ये दर्शन्ति भुजंगमाः ॥३१॥



शरीरसमयोगेन न मां हिंसितुमर्हसि ।

उत्तंक उवाच

श्रुत्वा तां मानुषीं वाणीं सर्पेणोक्तां मनोहराम् ॥३२॥

रुहः पप्रच्छ कौऽसि त्वं कस्माद्दुष्कुभतां गतः ।

सर्प उवाच

ब्राह्मणोऽहं पुरा विप्र सखा मे खगमाभिधः ॥३३॥

विप्रो धर्ममृतां श्रेष्ठः सत्यवादी जितेंद्रियः ।

स मया वंचितो मौख्यात्सर्पं कृत्वा च तार्णकम् ॥३४॥

भयं च प्रापितोऽत्यर्थमग्निहोत्रगृहे स्थितः । तेन भीतेन शसोऽहं विह्वलेनातिवेपिना ॥३५॥

भव सर्पो मंदबुद्धे येनाहं धपितस्त्वया । मया प्रसादितोऽत्यर्थं सर्पेणासौ द्विजोत्तमः ॥३६॥

मामुवाचाथ तत्क्रोधात्किञ्चिच्छान्तिमवाप्य च । रुहस्ते मोचिता शापस्यास्य सर्पं भविष्यति ॥३७॥

प्रमतेस्तु सुतो नूनमिति मां सोऽन्नवीद्वचः । सोऽहं सर्पो रुहस्त्वं च शृणु मे परमं वचः ॥३८॥

अहिंसा परमो धर्मो विप्राणां नात्र संशयः । दया सर्वत्र कर्तव्या ब्राह्मणेन विजानता ॥३९॥

यज्ञादन्यत्र विप्रेन्द्र न हिंसा याज्ञिकी मता ।

उत्तंक उवाच

सर्पयोनेविनिर्मुक्तो ब्राह्मणोऽसौ रुहस्ततः ॥४०॥

कृत्वा तस्य च शापांतं परित्यक्तं च हिंसनम् । विवाहिता तेन बाला मृता संजीविता पुनः ॥४१॥

कदनं सर्वसर्पाणां कृतं वैरमनुस्मरन् । त्वं तु वैरं समुत्सृज्य वर्तसे पन्नगेष्वथ ॥४२॥

विमन्युर्भरतश्रेष्ठ पितृघातकरेषु वै । अंतरिक्षे मृतस्तातः स्नानदानविवर्जितः ॥४३॥

तस्योद्धारं च राजेंद्र कुरु हत्वाऽथ पन्नगान् । पितुर्वैरं न जानाति जीवन्नेव मृतो हि सः ॥४४॥

दुर्गतिस्ते पितुस्तावद्यावत्तान्न हनिष्यसि । अंवा मखमिपं कृत्वा कुरु यज्ञं नृपोत्तम ॥४५॥

सर्पसत्रं महाराज पितुर्वैरमनुस्मरन् ।

सूत उवाच

इति तस्य वचः श्रुत्वा राजा जन्मेजयस्तदा ॥४६॥

नेत्राभ्यामश्रुपातं च चकारातीव दुःखितः । धिडमामस्तु सुदुर्बुद्धेर्वथा मानकरस्य वै ॥४७॥

पिता यस्य गतिं घोरां प्राप्तः पन्नगपीडितः । अद्याहं मखमारम्य करोम्यपचितिं पितुः ॥४८॥

हत्वा सर्पान्संदिग्धो दीप्यमाने विभावसौ । आहूय मंत्रिणः सर्वान् राजा वचनमब्रवीत् ॥४९॥



कुर्वन्तु यज्ञसंभारं यथाहं मंत्रिसत्तमाः । गंगातीरे शुभां भूमिं मापयित्वा द्विजोत्तमैः ॥५०॥  
 कुर्वन्तु मंडपं स्वस्थाः शतस्तंभं मनोहरम् । वेदी यज्ञस्य कर्तव्या ममाद्य सचिवाः खलु ॥५१॥  
 तदंगत्वे विधेयो वै सर्पसत्रः सविस्तरः । तक्षकस्तु पशुस्तत्र होतोत्तंके महामुनिः ॥५२॥

शौघ्रमाहूयतां विप्राः सर्वज्ञा वेदपारगाः ।

मृत उवाच

मन्त्रिणस्तु तदा चक्रुर्भूपालयैविवक्षणाः ॥५३॥

यज्ञस्य सर्वसंभारं वेदीं यज्ञस्य विस्तृताम् । हवने वर्तमाने तु सर्पाणां तक्षको गतः ॥५४॥  
 इन्द्रं प्रति भयातर्तोऽहं त्राहि मामिति चाब्रवीत् । भयभीतं समाश्वास्य स्वाश्वने संनिवेश्य च ॥५५॥  
 ददावभयमत्यर्थं निर्भयो भव पन्नग । तमिद्वशरणं ज्ञात्वा मुनिर्दत्ताभयं तथा ॥५६॥  
 उत्तंकोऽह्वयदुद्विग्नः सेंद्रं कृत्वा निमन्त्रणम् । स्मृतस्तदा तक्षकेण यायावरकुलोद्भवः ॥५७॥  
 आस्तीको नाम धर्मात्मा जरत्कारुमुतो मुनिः । तत्रागत्य मुनेर्बालस्तुष्टाव जनमेजयम् ॥५८॥  
 राजा तमर्चयामास दृष्ट्वा बालं सुपण्डितम् । अर्चयित्वा नृपस्तं तु छंदयामास वाञ्छितैः ॥५९॥  
 स तु वज्रे महाभाग यज्ञोऽयं विरमत्विति । सत्यबद्धो नृपस्तेन प्रार्थितश्च पुनस्तथा ॥६०॥  
 होमं निवर्तयामास सर्पाणां मुनिवाक्यतः । भारतं श्रावयामास देशंपायनं विस्तरात् ॥६१॥  
 श्रुत्वापि नृपतिः कामं न शांतिमभिजग्मिवान् । व्यासं पप्रच्छ भूपाको मम शांतिः कथं भवेत् ॥६२॥  
 मनोऽतिदह्यते कामं किं करोमि वदस्व मे । पिता मे दुर्भगस्यैव मृतः पार्थसुतात्मजः ॥६३॥  
 क्षत्रियाणां महाभाग संग्रामे मरणं वरम् । रणे वा मरणं व्यास गृहे वा विधिपूर्वकम् ॥६४॥  
 मरणं च पितुर्मेऽभूदंतरिक्षे मृतोऽवशः । शांत्युपायं वदस्वान्न त्वं च सत्यवतीसुत ॥६५॥

यथा स्वर्गं ब्रजेदाशु पिता मे दुर्गतिं गतः ॥६६॥

इति श्रीदेवीभागवते महापुराणे द्वितीयस्कन्धे एकादशोऽध्यायः ॥ ११ ॥

अथ द्वादशोऽध्यायः

मृत उवाच

तच्छ्रुत्वा वचनं तस्य; व्यासः सत्यवतीसुतः । उवाच वचनं तत्र सभायां नृपतिं च तम् ॥१॥

व्यास उवाच

शृणु राजन्प्रवक्ष्यामि पुराणं गुह्यमद्भुतम् । पुण्यं भागवतं नाम नानाख्यानयुतं शिवम् ॥२॥  
 अध्यापितं मया पूर्वं शुक्रायात्मसुताय वै । श्रावयामि नृप त्वां हि रहस्यं परमं मम ॥३॥  
 धर्मार्थकाममोक्षाणां कारणं श्रवणात्किल । शुभदं सुखदं नित्यं सर्वांगमसमुद्भुतम् ॥४॥



## जनमेजय उवाच

आस्तीकोऽयं सुतः कस्य विघ्नार्थं कथमागतः । प्रयोजनं किमत्रास्य सर्पिणां रक्षणे प्रभो ॥५॥  
कथयैतन्महाभाग विस्तरेण कथानकम् । पुराणं च तथा सर्वं विस्तराद्ब्रूत सुव्रत ॥६॥

## व्यास उवाच

जरत्कार्मुनिः शांतो न चकार गृहाश्रमम् । तेन दृष्टा वने गर्ते लंबमानाः स्वपूर्वजाः ॥७॥

ततस्तमाहुः कुरु पुत्र दारान् यथा च नः स्यात्परमा हि तृप्तिः ।

स्वर्गे व्रजामः खलु दुःखमुक्ता वयं सदाचारयुते सुते वै ॥८॥

स तानुवाचाथ लभे समानामयाचितां चातिवशानुगां च ।

तदा गृहारंभमहं करोमि ब्रवीमि तथ्यं मम पूर्वजा वै ॥९॥

इत्युक्त्वा ताञ्जरत्कार्मुगतस्तीर्थान्प्रति द्विजः । तदैव पन्नगाः शशा मान्नाऽनौ निपतंतिवति ॥१०॥

कश्यपस्य मुनेः पत्नी कद्रूश्च विनता तथा । दृष्ट्वाऽऽदित्यरथे चाश्वमूचतुश्च परस्परम् ॥११॥

तं दृष्ट्वा च तदा कद्रूविनतामिदमब्रवीत् । किंवर्णोऽयं ह्यो भद्रे सत्यं प्रब्रूहि माचिरम् ॥१२॥

## विनतोवाच

इवेत एवाश्वराजोऽयं किं वा त्वं मन्यसे शुभे । ब्रूहि वर्णं त्वमप्यस्य ततस्तु विपणावहे ॥१३॥

## कद्रू उवाच

कृष्णवर्णमहं मन्ये ह्यमेनं शुचिस्मिते । एहि सार्वं मया दिव्यं दासीभावाय भामिनि ॥१४॥

## सूत उवाच

कद्रूश्च स्वसुतानाह सर्वांसर्पान्वशे स्थितान् । बालान् दयामान्प्रकुर्वन्तु यावतोऽश्वशरीरके ॥१५॥

नेति केचन तत्राहुस्तानथासौ शशाप ह । जनमेजयस्य यज्ञे वै गमिष्यथ हुताशनम् ॥१६॥

अन्ये चतुर्ह्यं सर्पाः कर्बुरं वर्णभोगकैः । वेष्टयित्वाऽस्य पुच्छं तु मातुः प्रियचिकीर्षया ॥१७॥

भगिन्यौ च सुसंयुक्ते गत्वा ददृशतुर्ह्यम् । कर्बुरं तं ह्यं दृष्ट्वा विनता चातिदुःखिता ॥१८॥

तदाऽऽजगाम गरुडः सुतस्तस्या महाबलः । स दृष्ट्वा मातरं दीनामपृच्छत्पन्नगाशनः ॥१९॥

मातः कथं सुदीनाऽसि रुदितेव विभासि मे । जीवमाने मयि सुते तथाऽन्ये रविसारथौ ॥२०॥

दुःखिताऽसि ततो वां धिग्जीवितं चारुलोचने । किं जातेन सुतेनाथ यदि माता सुदुःखिता ॥२१॥

शंस मे कारणं मातः करोमि विगतज्वराम् ।

## विनतोवाच

सपत्न्या दास्यहं पुत्र किं ब्रवीमि वृथा क्षता ॥२२॥

वह मां सा ब्रवीत्यद्य तेनास्मि दुःखिता सुत ।



गरुड उवाच

वहियेऽहं तत्र किल यत्र सा गंतुमुत्सुका ॥२३॥

मा शोकं कुरु कल्याणि निश्चितां त्वां करोम्यहम् ।

व्यास उवाच

इत्युक्ता सा गता पार्श्वं कद्रोश्च विनता तदा ॥२४॥

दासीभावमपाकर्तुं गरुडोऽपि महाबलः । उवाह तां सपुत्रां वै सिंधोः पारं जगाम ह ॥२५॥

गत्वा तां गरुडः प्राह ब्रूहि मातर्नमोऽस्तु ते । कथं मुच्येत मे माता दासीभावादसंशयम् ॥२६॥

कद्रू उवाच

अमृतं देवलोकात्त्वं बलादानीय मे सुतान् । समर्पय सुताद्याशु मातरं मोचयाबलाम् ॥२७॥

व्यास उवाच

इत्युक्तः प्रययौ शीघ्रमिद्रलोकं महाबलः । कृत्वा युद्धं जहाराशु सुधाकुंभं खगोत्तमः ॥२८॥

समानीयामृतं मात्रे वैनतेयः समर्पयत् । मोचिता विनता तेन दासीभावादसंशयम् ॥२९॥

अमृतं संजहारेन्द्रः स्नातुं सर्पां यदा गताः । दासीभावादनिर्मुक्ता विनता विपतेर्बलात् ॥३०॥

तत्रास्तीर्णाः कुशास्तैस्तु लीढाः पन्नगनामकैः । द्विजिह्वास्ते सुसंपन्नाः कुशाग्रस्पर्शमात्रतः ॥३१॥

मात्राः शसाश्च ये नागा वासुकिप्रमुखाः शुचा । ब्रह्माणं शरणं गत्वा ते होचुः आपजं भयम् ॥३२॥

तानाह भगवान्ब्रह्मा जरत्कार्मुकहामुनिः । वासुकेर्भगिनीं तस्मै अर्पयच्च सनामिकाम् ॥३३॥

तस्यां यो जायते पुत्रः स ब्रह्माता भविष्यति । आस्तीक इति नामासौ भविता नात्र संशयः ॥३४॥

वासुकिस्तु तदाकर्ण्य वचनं ब्रह्मणः शिवम् । वनं गत्वा सुतां तस्मै ददौ विनयपूर्वकम् ॥३५॥

समानां तां मुनिर्ज्ञात्वा जरत्कारुवाच तम् । अप्रियं मे यदा कुर्यात्तदा तां संत्यजाम्यहम् ॥३६॥

वाग्वन्धं तादृशं कृत्वा मुनिर्जग्राह तां स्वयम् । दत्त्वा च वासुकिः कामं भवनं स्वं जगाम ह ॥३७॥

कृत्वा पर्णकुटीं शुभ्रां जरत्कार्मुकहावने । तया सह सुखं प्राप रममाणः परंतपः ॥३८॥

एकदा भोजनं कृत्वा सुप्तोऽसौ मुनिसत्तमः । भगिनी वासुकेस्तत्र संस्थिता वरवर्णिनी ॥३९॥

न संबोधयितव्योऽहं त्वया कान्ते कथंचन । इत्युक्त्वा तु गतो निद्रां मुनिस्तां सुदती तदा ॥४०॥

रविरस्तर्गिरिं प्राप्तः संध्याकाल उपस्थिते । किं करोमि न मे शान्तिस्त्यजेन्मां बोधतः पुनः ॥४१॥

धर्मलोपभयाङ्गीता जरत्कारुचितयत् । नोचेत्प्रबोधयाम्येनं संध्याकालो वृथा व्रजेत् ॥४२॥

धर्मनाशाद्वरं त्यागस्तथापि मरणं ध्रुवम् । धर्महानिर्नराणां हि नरकाय भवेत्पुनः ॥४३॥

इति संचिंत्य सा बाला तं मुनिं प्रत्यबोधयत् । संध्याकालोऽपि संजात उत्तिष्ठोत्तिष्ठ सुव्रत ॥४४॥

उत्थितोऽसौ मुनिः कोपात्तामुवाच व्रजाम्यहम् । त्वं तु भ्रातृगृहं याहि निद्राविच्छेदकारिणी ॥४५॥



वेपमानाऽब्रवीद्वाक्यमित्युक्ता मुनिना तदा । भ्रात्रा दत्ता तदर्थं तत्कथं स्यादमितप्रभा ॥४६॥  
मुनिः प्राह जरत्कारं तदस्तीति निराकुलः । गता सा मुनिना त्यक्ता वासुकेः सदनं तदा ॥४७॥

पृष्टा भ्रात्राऽब्रवीद्वाक्यं यथोक्तं पतिना तदा ।

अस्तीत्युक्त्वा च हित्वा मां गतोऽसौ मुनिसत्तमः ॥४८॥

वासुकिस्तु तदाकर्ण्य सत्यवाङ्मुनिरित्युत ।

विश्वासं च परं कृत्वा भगिनीं तां समाश्रयत् ॥४९॥

ततः कालेन कियता जातोऽसौ मुनिबालकः ।

आस्तीक इति नामाऽसौ विख्यातः कुरुसत्तम ॥५०॥

तेनायं रक्षितो यज्ञस्तव पार्थिवसत्तम । भ्रातृपक्षस्य रक्षार्थं मुनिना भावितात्मना ॥५१॥

भव्यं कृतं महाराज मानितोऽयं त्वया मुनिः । यायावरकुलोत्पन्नो वासुकेर्मगिनीसुतः ॥५२॥

स्वस्ति तेऽस्तु महाबाहो भारतं सकलं श्रुतम् । दानानि बहु दत्तानि पूजिता मुनयस्तथा ॥५३॥

कृतेन सुकृतेनापि न पिता स्वर्गतिं गतः । पावितं नः कुलं कृत्स्नं त्वया भूपतिसत्तम ॥५४॥

देव्याश्चायतनं भूप विस्तीर्णं कुरु भक्तिः । येन वै सकला सिद्धिस्तव स्याज्जनमेजय ॥५५॥

पूजिता परया भक्त्या शिवा सकलदा सदा । कुलवृद्धिं करोत्येव राज्यं च सुस्थिरं सदा ॥५६॥

देवीमखं विधानेन कृत्वा पार्थिवसत्तम । श्रीमद्भागवतं नाम पुराणं परमं शृणु ॥५७॥

त्वामहं श्रावयिष्यामि कथां परमपावनीम् । संसारतारिणीं दिव्यां नानारससमाहृताम् ॥५८॥

न श्रोतव्यं परं चास्मात्पुराणाद्विद्यते भुवि । नाराध्यं विद्यते राजन्देवीपादाम्बुजादृते ॥५९॥

ते सभाग्याः कृतप्रज्ञा धन्यास्ते नृपसत्तम । येषां चित्ते सदा देवी वसति प्रेमसंकुले ॥६०॥

सुदुःखितास्ते दृश्यन्ते भुवि भारत भारते । नाराधिता महामाया यैर्जनैश्च सदाऽम्बिका ॥६१॥

ब्रह्मादयः सुराः सर्वे यदाराधनतत्पराः । वर्तन्ते सर्वदा राजंस्तां न सेवेत को जनः ॥६२॥

य इदं शृणुयान्नित्यं सर्वान्कामानवाप्नुयात् । भगवत्या समाख्यातं विष्णवे यदनुत्तमम् ॥६३॥

तेन श्रुतेन ते राजंश्चित्ते शान्तिर्भविष्यति । पितॄणां चाक्षयः स्वर्गः पुराणश्रवणाद्भवेत् ॥६४॥

इति श्रीमद्देवीभागवते महापुराणे द्वितीयस्कन्धे श्रोतृप्रवक्तृप्रसंगो नाम द्वादशोऽध्यायः ॥१२॥

द्वाविंशत्यधिकसंख्यैः पद्यैः सप्तशतैः शुभैः ।

श्रीमद्व्यासमुखोद्गीर्तितद्वितीयः स्कन्ध ईरितः ॥ १ ॥

समाप्तोऽयं द्वितीयः स्कन्धः



श्रीगणेशाय नमः

# श्रीमद्देवीभागवतम्

तृतीयः स्कन्धः

—:ॐ:—

प्रथमोऽध्यायः

जनमेजय उवाच

भगवन्भवता प्रोक्तं यज्ञभवाभिधं महत् । सा का कथं समुत्पन्ना कुत्र कस्माच्च किं गुणा ॥१॥  
कीदृशश्च मखस्तस्याः स्वरूपं कीदृशं तथा । विधानं विधिवद्ब्रूहि सर्वज्ञोऽसि दयानिधे ॥२॥  
ब्रह्माण्डस्य तथोत्पत्तिं वद विस्तरतस्तथा । यथोक्तं यादृशं ब्रह्मन्नखिलं वेत्सि भूमुदर ॥३॥  
ब्रह्मा विष्णुश्च रुद्रश्च त्रयो देवा मया श्रुताः । सृष्टिपालनसंहारकारकाः सगुणास्त्वमी ॥४॥  
स्वतंत्रास्ते महात्मानः पाराशर्यं वदस्व मे । आहोस्वित्परतंत्रास्ते श्रोतुमिच्छामि सांप्रतम् ॥५॥  
मृत्युधर्माश्च ते नो वा सच्चिदानन्दरूपिणः । अधिभूतादिभिर्युक्ता न वा दुःखैस्त्रिधात्मकैः ॥६॥  
कालस्य वशगा नो वा ते सुरेंद्रा महाबलाः । कथं ते वै समुत्पन्ना कस्मादिति च संशयः ॥७॥  
हर्षशोकयुता ते वै निद्रालस्यसमन्विताः । सप्तधातुमयास्तेषां देहाः किं वाऽन्यथा मुने ॥८॥  
कैर्द्रव्यैर्निमितास्ते वै कैर्गुणैरिद्वयैस्तथा । भोगश्च कीदृशस्तेषां प्रमाणमायुपस्तथा ॥९॥  
निवासस्थानमप्येषां विभूतिं च वदस्व मे । श्रोतुमिच्छाम्यहं ब्रह्मन्विस्तरेण कथामिमाम् ॥१०॥

व्यास उवाच

दुर्गमः प्रश्नभारोऽयं कृतो राज्ञस्त्वयाऽधुना । ब्रह्मादीनां समुत्पत्तिः कस्मादिति महामते ॥११॥  
एतदेव मया पुत्र पृष्ठोऽसौ नारदो मुनिः । विस्मितः प्रत्युवाचेदमुत्थितः शृणु भूपते ॥१२॥  
कस्मिंश्च समये चाहं गंगातीरे स्थितं मुनिम् । अपश्यं नारदं शान्तं सर्वज्ञं वेदवित्तमम् ॥१३॥



दृष्ट्वाऽहं मुदितो भूत्वा पादयोरपतं मुनेः । तेनाज्ञतः समीपेऽस्य संविष्टश्च वरासने ॥१४॥  
 श्रुत्वा कुशलवातां वै तमपृच्छं विधेः सुतम् । निर्विष्टं जाह्नवीतीरे निर्जने सूक्ष्मवाल्मुके ॥१५॥  
 मुनेऽतिविततस्यास्य ब्रह्मांडस्य महामते । कः कर्ता परमः प्रोक्तस्तन्मे ब्रूहि विधानतः ॥१६॥  
 कस्मादेतत्समुत्पन्नं ब्रह्माण्डं मुनिसत्तम । अनित्यं वा तथा नित्यं तदाचक्ष्व द्विजोत्तम ॥१७॥  
 एककर्तृकमेतद्वा बहुकर्तृकमन्यथा । अकर्तृकं न कार्यं स्याद्विरोधोऽयं विभाति मे ॥१८॥  
 इति संदेहसंदोहे मत्तं मां तारयाधुना । विकल्पकोटीः कृवार्णं संसारेऽस्मिन् प्रविस्तरे १९॥  
 ब्रुवंति शंकरं केचिन्मत्वा कारणकारणम् । सदाशिवं महादेवं प्रलयोत्पत्तिवर्जितम् ॥२०॥  
 आत्मारामं सुरेशं च त्रिगुणं निर्मलं हरम् । संसारतारकं नित्यं सृष्टिस्थित्यंतकारणम् ॥२१॥  
 अन्ये विष्णुं स्तुवंत्येनं सर्वेषां प्रभुमीश्वरम् । परमात्मानमव्यक्तं सर्वशक्तिप्रमन्वितम् ॥२२॥  
 भुक्तिदं मुक्तिदं शांतं सर्वादि सर्वतोमुखम् । व्यापकं विश्वशरणमनादिनिधनं हरिम् ॥२३॥  
 धातारं च तथा चान्ये ब्रुवंति सृष्टिकारणम् । तमेव सर्ववैत्तारं सर्वभूतप्रवर्तकम् ॥२४॥  
 चतुर्मुखं सुरेशानं नाभिपद्मभवं विभुम् । स्रष्टारं सर्वलोकानां सत्यलोकनिवासिनम् ॥२५॥  
 दिनेशं प्रवदंत्यन्ये सर्वेशं वेदवादिनः । स्तुवंति चैव गायन्ति सायंप्रातरतंद्रिताः ॥२६॥  
 यज्ञं च तथा यज्ञे वासवं च शतक्रतुम् । सहस्राक्षं देवदेवं सर्वेषां प्रभुमुल्बणम् ॥२७॥  
 यज्ञाधीशं सुराधीशं त्रिलोकेशं शचीपतिम् । यज्ञानां चैव भोक्तारं सोमपं सोमप्रप्रियम् ॥२८॥  
 वरुणं च तथा सोमं पावकं पवनं तथा । यमं कुबेरं धनदं गणाधीशं तथापरे ॥२९॥  
 हेरवं गजवक्त्रं च सर्वकार्यप्रसाधकम् । स्मरणात्सिद्धिदं कार्यकामदं कामगं परम् ॥३०॥  
 भवानीं केचनाचार्याः प्रवदंत्यखिलार्थदाम् । आदिमायां महाशक्तिं प्रकृतिं पुरुषानुगात्र ॥३१॥  
 ब्रह्मैकतासमापन्नां सृष्टिस्थित्यन्तकाग्निम् । मातरं सर्वभूतानां देवतानां तथैव च ॥३२॥  
 अनादिनिधेनां पूर्णं व्यापिकां सर्वजंतुषु । इक्ष्वरीं सर्वलोकानां निर्गुणां सगुणां शिवाम् ॥३३॥  
 त्रैलोक्यीं शांकरिं ब्राह्मीं वासवीं वारुणीं तथा । वाराहो नारसिंही च महालक्ष्मी तथाऽद्भुताम् ॥३४॥  
 वेदमातरमेकां च विद्यां भवतरोः स्थिराम् । सर्वदुःखनिहन्त्रीं च स्मरणात्सर्वकामदाम् ॥३५॥  
 मोक्षदां च मुमुक्षूणां कामदां च फलात्थिनाम् । त्रिगुणातीतरूपां च गुणविस्तारकारकाम् ॥३६॥  
 निर्गुणां सगुणां तस्मात्तां ध्यायन्ति फलात्थिनः । निरंजनं निराकारं निर्लेपं निर्गुणं किल ॥३७॥  
 अरूपं व्यापकं ब्रह्म प्रवदन्ति मुनीश्वराः । वेदोपनिषदि प्रोक्तस्तेजोमय इति क्वचित् ॥३८॥  
 सहस्रशीर्षा पुरुषः सहस्रनयनस्तथा । सहस्रकरकर्णश्च सहस्रास्यः सहस्रपात् ॥३९॥  
 विष्णोः पादमथाकाशं परमं समुदाहृतम् । विराजं विरजं शांतं प्रवदन्ति मनीषिणः ॥४०॥  
 पुरुषोत्तमं तथा चान्ये प्रवदन्ति पुराविदः । नैकोपीति वदंत्यन्ये प्रभुरीशः कदाचन ॥४१॥



अनीश्वरमिदं सर्वं ब्रह्माण्डमिति केचन । न कदापीशजन्यं यज्जगदेतद्वर्चिततम् ॥४२॥  
 सदैवेदमनीशं च स्वभावोत्थं सदेदृशम् । अकर्तृसौ पुमान्प्रोक्तः प्रकृतिस्तु तथा च सा ४३॥  
 एवं वर्दन्ति सांख्याश्च मुनयः कपिलादयः । एते सन्देहसन्दोहाः प्रभवन्ति तथाऽपरे ॥४४॥  
 विकल्पोपहृतं चेतः किं करोमि मुनीश्वर । धर्माधर्मविवक्षायां न मनो मे स्थिरं भवेत् ॥४५॥  
 को धर्मः कीदृशोऽधर्मश्चिह्नं नैवोपलभ्यते । देवाः सत्त्वगुणोत्पन्नाः सत्यधर्मव्यवस्थिताः ॥४६॥  
 पीडयन्ते दानवैः पापैः कुत्र धर्मव्यवस्थितिः । धर्मस्थिताः सदाचाराः पांडवा मम वंशजाः ॥४७॥  
 दुःखं बहुविधं प्राप्तास्तत्र धर्मस्य का स्थितिः । अतो मे हृदयं तात वेपतेऽस्तीव संशये ॥४८॥  
 कुरु मेऽसंशयं चेतः समर्थोऽसि महामुने । त्राहि संसारवार्धेस्त्वं ज्ञानपोतेन मां मुने ॥४९॥  
 मज्जन्तं चोत्पतन्तं च मग्नं मोहजलविले ॥५०॥

इति श्रीदेवीभागवते महापुराणे तृतीयस्कन्धे जनमेजयप्रश्ने प्रथमोऽध्यायः ॥ १ ॥

## अथ द्वितीयोऽध्यायः

व्यास उवाच

यत्त्वया च महाबाहो पृष्टोऽहं कुरुस्तम । तान्प्रश्नान्नारदः प्राह मया पृष्टो मुनीश्वरः ॥१॥

नारद उवाच

व्यास किं ते ब्रवीम्यद्य पुराऽयं संशयो मम । उत्पन्नो हृदयेऽत्यर्थं सन्देहासारपीडितः ॥२॥  
 गत्वाऽहं पितरं स्थाने ब्रह्माणममितौजसम् । अपृच्छं यत्त्वया पृष्टं व्यासाद्य प्रश्नमुत्तमम् ॥३॥  
 पितः कुतः समुत्पन्नं ब्रह्माण्डमखिलं विभो । भवत्कृतेन वा सम्यक्किं वा विष्णुकृतं त्विदम् ॥४॥  
 रुद्रकृतं वा विश्वात्मन्ब्रूहि सत्यं जगत्पते । आराधनीयः कः कामं सर्वोत्कृष्टश्च कः प्रभुः ॥५॥  
 तत्सर्वं वद मे ब्रह्मन्सन्देहाविच्छिधि चानघ । निमग्नो ह्यस्मि संसारे दुःखरूपेऽनुतोपमे ॥६॥  
 सन्देहान्दोलितं चेतो न प्रशाम्यति कुत्रचित् । न तीर्थेषु न देवेषु साधनेष्वितरेषु च ॥७॥  
 अविज्ञाय परं तत्त्वं कुतः शांतिः परन्तप । विकीर्णं बहुधा चित्तं नैकत्र स्थिरतां व्रजेत् ॥८॥  
 कं स्मरामि युगे कं वा कं ब्रजाम्यर्चयामि कम् । स्तौमि कं नाभिजानामि देव सर्वेश्वरेश्वरम् ॥९॥  
 ततो मां प्रत्युवाचेदं ब्रह्मा लोकपितामहः । मया सत्यवतीसूनो कृते प्रश्ने सुदुस्तरे ॥१०॥

ब्रह्मोवाच

किं ब्रवीमि मुताद्याहं दुर्बोधं प्रश्नमुत्तमम् । त्वया शक्यं महाभाग त्रिष्णोरपि सुनिश्चयात् ॥११॥  
 रोगी कोऽपि न जानाति संसारेऽस्मिन्महामते । विरक्तश्च विजानाति निरीहो यो विमत्सरः ॥१२॥  
 एकार्णवे पुरा जाते नष्टे स्थावरजङ्गमे । भूतमात्रे समुत्पन्ने संजज्ञे कमलादहम् ॥१३॥  
 नापश्यं तरणिं सोमं न वृक्षान्न च पर्वतान् । कर्णिकायां समाविष्टश्चितामकरवं तदा ॥१४॥



कस्मादहं समुद्भूतः सलिलेऽस्मिन्महार्णवे । को मे त्राता प्रभुः कर्ता संहर्ता वा युगात्यये ॥१५॥  
 न च भूविद्यते स्पष्टा यदाधारं जलं विदम् । पंकजं कथमुत्पन्नं प्रसिद्धं रुद्धियोगयोः ॥१६॥  
 पश्याम्यद्यास्य पंकं तं मूलं वै पंकजस्य च । भविष्यति घरा तत्र मूलं नास्त्यत्र संशयः ॥१७॥  
 उत्तरन्सलिले तत्र यावद्वर्षसहस्रकम् । अन्वेषमाणो घरणीं नावाप तां यदा तदा ॥१८॥  
 तपस्तपेति चाकाशे वागभूदशरीरिणी । ततो मया तपस्तप्तं पद्मे वर्षसहस्रकम् ॥१९॥  
 सृजेति पुनरुद्भूता वाणी तत्र श्रुता मया । विमूढाहं तदाकर्ण्य कं सृजामि करोमि किम् २०॥  
 तदा दैत्यावपि प्राप्तौ दाक्षिणौ मधुकैटभौ । ताम्यां विभीषितश्चाहं युद्धाय मकरालये ॥२१॥  
 ततोऽहं नालमालंब्य वारिमध्यमवातरम् । तदा तत्र मया दृष्टः पुरुषः परमाद्भुतः ॥२२॥  
 मेघश्यामशरीरस्तु पीतवासाश्चतुर्भुजः । शेषशायी जगन्नाथो वनमालाविभूषितः ॥२३॥  
 शंखचक्रगदापद्याद्यायुधैः सुविराजतः । शयानंतं समालोक्य भोगिभोगोपरिस्थितम् ॥२४॥  
 चिता ममाद्भुता जाता किं करोमीति नारद । मया स्मृता तदा देवी स्तुता निद्रास्वरूपिणी ॥२५॥  
 देहान्निर्यत्य सा देवी गगने संस्थिता शिवा । अवितर्क्यशरीरा सा दिव्याभरणमंडिता ॥२६॥  
 विष्णोर्देहं विहायास्तु विरराज नभःस्थिता । उदतिष्ठदमेयात्मा तया मुक्तो जनार्दन ॥२७॥  
 पंचवर्षसहस्राणि कृतवान् युद्धमुत्तमम् । तदा विलोकितौ दैत्यौ हरिणा विनिपातितौ ॥२८॥  
 उत्संगं विमलं कृत्वा तत्रैव निहती च तौ । रुद्रस्तत्रैव संप्राप्तौ यत्रावां संस्थितावुभौ ॥२९॥  
 त्रिभिः संबोक्षितास्मामिः स्वस्था देवी मनोहरा । संस्तुता परमा शक्तिस्त्वाचास्मानवस्थितान् ॥३०॥

कृपावलोकनैः कृत्वा पावनैर्मुदितानथ ।

### देव्युवाच

काजेशाः स्वानि कार्याणि कुरुष्वं समतन्द्रिताः ॥३२॥  
 सृष्टिस्थितिविशिष्टानि हतावेतौ महासुरौ । कृत्वा स्वानि निकेतानि वसध्वं विगतज्वराः ३३  
 प्रजाश्चतुर्विधाः सर्वाः सृजध्वं स्वविभूतिभिः ।

### ब्रह्मोवाच

तच्छ्रुत्वा वचनं तस्याः पेशलं सुखदं मृदु ॥३४॥  
 अन्नम तामशक्ताः स्मः कथं कुर्मस्त्विमाः प्रजाः । न मही वितता मातः सर्वत्र विततं जलम् ॥३५॥  
 न भूतानि गुणाश्चापि तन्मात्राणीन्द्रियाणि च ।  
 तदाकर्ण्य वचोऽस्माकं शिवा जाता स्मितानना ॥३६॥  
 झटित्येवागतं तत्र विमानं गगनाच्छुभम् । सोवाचास्मिन्सुराः कामं विशध्वं गतसाध्वसाः ॥



विमाने ब्रह्मविष्ण्वीशा दशयाम्यद्य चाद्भुतम् । तन्निशम्य वचस्तस्या ओमित्युक्त्वा पुनर्वयम् ॥८॥  
समारुह्योपविष्टाः स्मो विमाने रत्नमंडिते । मुक्तादामसुसंवीते किंकिणीजालशब्दिते ॥९॥  
सुरसञ्चनिभे रम्ये त्रयस्तत्राविशंकिताः । सोपविष्टांस्ततो दृष्ट्वा देव्यस्मान्विजितेंद्रियान् ॥१०॥

स्वशक्त्या तद्विमानं वै नोदयामास चांबरे ॥४१॥

इति श्रीदेवीभागवते महापुराणे तृतीयस्कन्धे द्वितीयोऽध्यायः ॥२॥

## अथ तृतीयोऽध्यायः

### ब्रह्मोवाच

विमानं तन्मनोवेगं यत्र स्थानांतरे गतम् । न जलं तत्र पश्यामो विस्मिताः स्मो वयं तदा ॥१॥  
वृक्षाः सर्वफला रम्याः कोकिलारावमंडिताः । मही महीधराः कामं वनान्युपवनानि च ॥२॥  
नार्यश्च पुरुषाश्चैव पशवश्च सरिद्धराः । वाप्यः कूपास्तडागाश्च प्लवलानि च निर्झराः ॥३॥  
पुरतो नगरं रम्यं दिव्यप्राकारमंडितम् । यज्ञशालासमायुक्तं नानाहर्म्यविराजितम् ॥४॥  
प्रत्यभिज्ञा तदा जाताऽप्यस्माकं प्रेक्ष्य तत्पुरम् । स्वर्गोयमिति केनासौ निर्मितोस्ति महाद्भुतम् ॥५॥  
राजानं देवसंकाशं व्रजंतं मृगयां वने । अस्माभिः संस्थिता दृष्ट्वा विमानोपरि चांबिका ॥६॥  
क्षणाच्चचाल गगने विमानं पवनेरितम् । मुहूर्ताद्वा ततः प्राप्तं देशे चान्ये मनोहरे ॥७॥  
नंदनं च वनं तत्र दृष्टमस्माभिरुत्तमम् । पारिजाततरुच्छायासंश्रिता सुरभिः स्थिता ॥८॥  
चतुर्दन्तो गजस्तस्याः समीपे समवस्थितः । अप्सरसां तत्र वृंदानि मेनकाप्रभृतीनि च ॥९॥  
क्रीडन्ति विविधैर्भविर्गानिनृत्यसमन्वितैः । गंधर्वाः शतशस्तत्र यज्ञा विद्याधरास्तथा ॥१०॥  
मंदारवाटिकामध्ये गायन्ति च रमन्ति च । दृष्टः शतक्रतुस्तत्र पोलोम्या सहितः प्रभुः ॥११॥  
वयं तु विस्मिताश्चास्म दृष्ट्वा त्रैविष्टपं तदा । यादःपतिं कुबेरं च यमं सूर्यं विभावसुम् ॥१२॥  
विलोक्य विस्मिताश्चास्म वयं तत्र सुरास्थितान् । तदा विनिर्गतो राजा पुरात्तस्मात्सुमंडितात् ॥१३॥  
देवराज इवाक्षोभ्यो नरबाह्यावनौ स्थितः । विमानस्था वयं तूच्चचाल तरसागतम् ॥१४॥  
ब्रह्मलोकं तदा दिव्यं सर्वदेवनमस्कृतम् । तत्र ब्रह्माणमालोक्य विस्मितो हरकेशवो ॥१५॥  
सभायां तत्र वेदाश्च सर्वे सांगाः स्वरूपिणः । सागराः सरितश्चैव पर्वताः पन्नगोरगाः ॥१६॥  
मामूचतुश्चतुर्वक्त्रः कोऽयं ब्रह्मा सनातनः । तावदोचमहं नैव जाने सृष्टिपतिं पतिम् ॥१७॥  
कोऽहं कोऽयं किमर्थं वा भ्रमोऽयं मम चेश्वरी । क्षणादथ विमानं तच्चचालाशु मनोजवम् ॥१८॥  
कैलासशिखरे प्राप्तं रम्ये यक्षगणान्विते । मंदारवाटिकारम्ये कीरकोकिलकूजिते ॥१९॥  
वीणामुरजवाद्यैश्च नादिते सुखदे शिवे । यदा प्राप्तं विमानं तत्तदैव सदनाच्छुभात् ॥२०॥



निर्गतो भगवाञ्छंभुर्वृषारूढस्त्रिलोचनः । पञ्चाननो दशभुजः कृतसोमार्धशेखरः ॥२१॥  
 व्याघ्रचर्मपरीधानो गजचर्मोत्तरीयकः । पार्ष्णिर्क्षौ महावीरौ गजाननषडाननौ ॥२२॥  
 शिवेन सह पुत्रौ द्वौ व्रजमानौ विरेजतुः । नन्दिप्रभृतयः सर्वे गणपाश्च वराश्च ते ॥२३॥  
 जयशब्दं प्रयुञ्जाना व्रजन्ति शिवपृष्ठगाः । तं वीक्ष्य शंकरं चान्यं विस्मितास्तत्र नारद ॥२४॥  
 मातृभिः संशयाविष्टस्तत्राहं न्यवसं मुने । क्षणात्तस्माद्भिरेः शृंगाद्धिमानं वातरंहसा ॥२५॥  
 वैकुण्ठसदनं प्राप्तं रमारमणमन्दिरम् । असंभाव्या विभूतिश्च तत्र दृष्टा मया सुत ॥२६॥  
 विसिष्मिये तदा विष्णुर्दृष्ट्वा तत्पुरमुत्तमम् । सदनग्रे ययौ तावद्धरिः कमललोचनः ॥२७॥  
 अतसीकुसुमाभासः पीतवासाश्चतुर्भुजः । द्विजराजाधिरूढश्च दिव्याभरणभूषितः ॥२८॥  
 वीज्यमानस्तदा लक्ष्म्या कामिन्या चामरैः शुभैः । तं वीक्ष्य विस्मिताः सर्वे वयं विष्णुं सनातनम् २९॥  
 परस्परं निरीक्षतः स्थितास्तस्मिन् वरासने । ततश्चचाल तरसा विमानं वातरंहसा ॥३०॥  
 सुधासमुद्रः संप्राप्तो मिष्टवारिमहोमिमान् । यादोगणसमाकीर्णश्चलद्वीचिविराजितः ॥३१॥  
 मन्दारपारिजाताद्यैः पादपैरतिशोभितः । नानास्तरणसंयुक्तो नानाचित्रविचित्रितः ॥३२॥  
 मुक्तादामपरिक्लिष्टो नानादामविराजितः । अशोकवकुलाख्यैश्च वृक्षैः कुरवकादिभिः ॥३३॥  
 संवृतः सर्वतः सौम्यैः केतकीचंपकैर्वृतः । कोकिलारावसंघुष्टो दिव्यगंधसमन्वितः ॥३४॥  
 द्विरेफातिरणत्कारैरंजितः परमाद्भुतः । तस्मिन्दीपे शिवाकारः पर्यङ्कः सुमनोहरः ॥३५॥  
 रत्नालिखितोऽत्यथं नानारत्नविराजितः । दृष्टोऽस्माभिर्विमानस्थैर्दूरतः परिमंडितः ॥३६॥  
 नानास्तरणसंछन्न इन्द्रचापसमन्वितः । पर्यङ्कप्रवरे तस्मिन्नुपविष्टा वरांगना ॥३७॥  
 रक्तमाल्यांबरधरा रक्तगंधानुलेपना । सुरक्तनयना कांता विद्युत्कोटिसमप्रभा ॥३८॥  
 सुचारुवदना रक्तदंतच्छदविराजिता । रमाकोट्यधिका कांत्या सूर्यबिबनिभाखिला ॥३९॥  
 वरपाशांकुशाभीष्टधरा श्रीभुवनेश्वरी । अदृष्टपूर्वा दृष्टा सा सुदरी स्मितभूषणा ॥४०॥  
 ह्रींकारजपनिष्ठस्तु पक्षिवृंदनिषेविता । अरुणा करुणामूर्तिः कुमारी नवयौवना ॥४१॥  
 सर्वशृङ्गारवेषाढया मंदस्मितमुखांबुजा । उद्यत्पीनकुचद्वंद्वनिर्जितांभोजकुड्मला ॥४२॥  
 नानामणिगणाकीर्णभूषणैरुपशोभिता । कनकांगदकेयूरकिरीटपरिशोभिता ॥४३॥  
 कनकचङ्घ्रीचक्रताटंकवितंकवदनांबुजा । हल्लेखा भुवनेशीति नामजापपरायणैः ॥४४॥  
 सखीवृंदैः स्तुता नित्यं भुवनेशी महेश्वरी । हल्लेखाद्याभिरमरकन्याभिः परिवेष्टिता ॥४५॥  
 अनङ्गकुसुमाद्याभिर्देवीभिः परिवेष्टिता । देवी पट्कोणमध्यस्था यंत्रराजोपरि स्थिता ॥४६॥  
 दृष्ट्वा तां विस्मिताः सर्वे वयं तत्र स्थिताऽभवन् । केयं कांता च किं नाम न जानीमोऽत्र संस्थिताः ४७॥  
 सहस्रनयना रामा सहस्रकरसंयुता । सहस्रवदना रम्या भाति दूरादसंशयम् ॥४८॥



नाम्सरा नापि गंधर्वी नेयं देवांगना किल । इति संशयमाप्नोस्तत्र नारद संस्थिताः ॥४९॥  
 तदाऽसौ भगवान्विष्णुर्दृष्ट्वा तां चारुहासिनीम् । उवाचांवांस्वविज्ञानात्कृत्वा मनसि निश्चयम् ॥५०॥  
 एषा भगवती देवी सर्वेषां कारणं हि नः । महाविद्या महामाया पूर्णा प्रकृतिरव्यया ॥५१॥  
 दुर्ज्ञेयाऽल्पधियां देवी योगगम्या दुराशया । इच्छा परात्मनः कामं नित्यानित्यस्वरूपिणी ॥५२॥  
 दुराराध्याऽल्पभाग्यैश्च देवी विश्वेश्वरी शिवा । वेदगर्भा विशालाक्षी सर्वपामादिरीश्वरी ॥५३॥  
 एषा संहृत्य सकलं विश्वं क्रीडति संक्षये । लिंगानि सर्वजीवानां स्वशरीरे निवेद्य च ॥५४॥  
 सर्वबीजमयी ह्येषा राजते साम्प्रतं सुरी । विभूतयः स्थिताः पार्श्वे पश्यतां कोटिषः क्रमात् ॥  
 दिव्याभरणभूषाढ्या दिव्यगंधानुलेपनाः । परिचर्यापराः सर्वाः पश्यतां ब्रह्मांकरौ ॥५६॥  
 धन्या वयं महाभागाः कृतकृत्याः स्म सांप्रतम् । यदत्र दर्शनं प्राप्तं भगवत्याः स्वयं त्विदम् ॥५७॥  
 तपस्तप्तं पुरा यत्नात्तस्येदं फलमुत्तमम् । अन्यथा दर्शनं कुत्र भवेदस्माकमादरात् ॥५८॥  
 पश्यंति पुण्यपुंजा ये ये वदान्यास्तपस्विनः । रागिणो नैव पश्यंति देवीं भगवती शिवाम् ॥५९॥  
 मूलप्रकृतिरेवैषा सदा पुरुषसंगता । ब्रह्मांडं दर्शयत्येषा कृत्वा वै परमात्मने ॥६०॥  
 ब्रह्माऽसौ दृश्यमखिलं ब्रह्मांडं देवताः सुरी । तस्यैषा कारणं सर्वा माया सर्वेश्वरी शिवा ॥६१॥  
 क्वाहं वा क्व सुराः सर्वे रम्भाद्याः सुरयोषितः । लक्षांशेन तुलामस्या न भवामः कथंचन ॥६२॥  
 सैषा वरांगना नाम या वै दृष्टा महार्णवे । बालभावे महादेवी दोलयंतीव मां मुदा ॥६३॥  
 शयनं बटपत्रे च पर्यंके सुस्थिरे दृढे । पादांगुष्ठं करे कृत्वा निवेद्य मुखपंकजे ॥६४॥  
 लेलिहंतं च क्रीडंतमनेकैर्बालबोधैः । रममाणं कोमलांगं बटपत्रपुटे स्थितम् ॥६५॥  
 गायंती दोलयंती च बालभावात्मयि स्थिते । सेयं सुनिश्चितं ज्ञातं ज्ञातं मे दर्शनादिव ॥६६॥  
 कामं नो जननी सैषा शृणु तं प्रवदाम्यहम् । अनुभूतं मया पूर्वं प्रत्यभिज्ञा समुत्थिता ॥६७॥  
 इति श्रीदेवीभागवते महापुराणे तृतीयस्कन्धे तृतीयोऽध्यायः ॥३॥

### अथ चतुर्थोऽध्यायः

#### ब्रह्मोवाच

इत्युक्त्वा भगवान्विष्णुः पुनराह जनार्दनः । वयं गच्छेम पार्श्वेऽस्याः प्रणमंतः पुनः पुनः ॥१॥  
 सेयं वरा महामाया दास्यत्येषा वरान् हि नः । स्तुवायः संनिधिं प्राप्य निर्भयाश्चरणांतिके ॥२॥  
 यदि नो वारयिष्यति द्वारस्थाः परिचारकाः । पठिष्यामश्च तत्रस्थाः स्तुतिं देव्याः समाहिताः ॥३॥

#### ब्रह्मोवाच

इत्युक्ते हरिणा वाक्ये सुप्रहृष्टौ सुसंस्थितौ । जातौ प्रमुदितौ कामं निकटे गमनाय च ॥४॥



ओमित्युक्त्वा हरिं सर्वे विमानात्वरितास्त्रयः । उत्तीर्य निर्गता द्वारि शंकमाना मनस्यलम् ॥५॥  
 द्वारस्यान्वीक्ष्य तान्सर्वान्देवी भगवती तदा । स्मितं कृत्वा चकाराशु तांस्त्रीन्स्त्रीरूपधारिणः ॥६॥  
 वयं युवतयो जाताः सुरूपाश्चारुभूषणाः । विस्मये परमं प्राप्ता गतास्तत्सन्निधिं पुनः ॥७॥  
 सा दृष्ट्वा नः स्थितास्तत्र स्त्रीरूपांश्चरणातिके । व्यलोकयत चावंगी प्रेमसंपूर्णया दृशा ॥८॥  
 प्रणम्य तां महादेवीं पुरतः संस्थिता वयम् । परस्परं लोकयंतः स्त्रीरूपाश्चारुभूषणाः ॥९॥  
 पादपीठं प्रेक्षमाणा नानामणिविभूषितम् । सूर्यकोटिप्रतीकाशं स्थितास्तत्र वयं त्रयः ॥१०॥  
 काश्चिद्वक्त्रांबरास्तत्र सहचर्यः सहस्रशः । काश्चिन्नीलांबरा नार्यस्तथा पीतांबराः शुभाः ॥११॥  
 देव्यः सर्वाः शुभाकारा विचित्राश्चरभूषणाः । विरेजुः पार्श्वतस्तस्याः परिचर्यापराः किल ॥१२॥  
 जगुश्च ननृतुश्चान्याः पर्युपासंत ताः स्त्रियः । वीणामास्तवाद्यानि वादयंतो मुदान्विताः ॥१४॥  
 ब्रह्मांडमखिलं सर्वं तत्र स्थावरजंगमम् । अहं विष्णुश्च रुद्रश्च वायुरग्निर्यमो रविः ॥१५॥  
 वरुणः शीतगुस्त्वष्टा कुबेरः पाकशासनः । पर्वताः सागरा नद्यो गंधर्वाप्सरसस्तथा ॥१६॥  
 विश्वावमुश्चित्रकेतुः श्वेतश्चित्रांगदस्तथा । नारदस्तुंबुरुश्चैव हाहाहूहस्तथैव च ॥१७॥  
 अश्विनी वसवः साध्याः सिद्धाश्च पितरस्तथा । नागाः शेषादयः सर्वे किन्नरोरगराक्षसाः ॥१८॥  
 वैकुण्ठो ब्रह्मलोकश्च कैलासः पर्वतोत्तमः । सर्वं तदखिलं दृष्टं नखमप्यस्थितं च तत् ॥१९॥  
 मज्जन्मपंकजं तत्र स्थितोऽहं चतुराननः । शेषशायी जगन्नाथस्तथा च मधुकैटभौ ॥२०॥

### श्रीभगवानुवाच

एवं दृष्टं मया तत्र पादपद्मनखे स्थितम् । विस्मतोऽहं ततो वीक्ष्य किमेतदिनि शंकितः ॥२१॥  
 विष्णुश्च विस्मयाविष्टः शंकरश्च तथा स्थितः । तां तदा मेनिरे देवीं वयं विश्वस्य मातरम् ॥२२॥  
 ततो वर्षशतं पूर्णं व्यतिक्रान्तं प्रपद्यतः । मुधामये शिवे द्वीपे विहारं विविधं तदा ॥२३॥  
 सख्य इव तदा तत्र मेनिरेऽस्मानवस्थितान् । देव्यः प्रमुदिताकारा नानाभरणमंडिताः ॥२४॥  
 वयमप्यतिरम्यत्वाद्वभूविम विमोहिताः । प्रनष्टमनसः सर्वे पथ्यन्भावानमनोरमान् ॥२५॥  
 एकदा तां महादेवीं देवीं श्रीभुवनेश्वरीम् । तुष्टाव भगवान्विष्णुर्गुर्वतीभावसंस्थितः ॥२६॥

### श्रीभगवानुवाच

नमो देव्यै प्रकृत्यै च विद्यार्थ्यै सततं नमः । कल्याण्यै कामदायै च वृद्धिसिद्धयै नमोनमः ॥२७॥  
 सच्चिदानंदरूपिण्यै संसारारण्ये नमः । पंचकृत्यविद्यार्थ्यै ते भुवनेश्वर्यै नमोनमः ॥२८॥  
 सर्वाधिष्ठानरूपायै कूटस्थायै नमोनमः । अर्धमात्रार्थभूतायै हृल्लेखायै नमोनमः ॥२९॥

जातं मयाऽखिलमिदं त्वयि सन्निविष्टं त्वत्तोऽस्य संभवलयावपि मानरक्ष ।



शक्तिश्च तेऽस्य करणे विततप्रभावा ज्ञाताऽधुना सकललोकमयीति नूनम् ॥३०॥  
 विस्तार्य सर्वमखिलं सदसद्विकारं संदर्शयत्यविकलं पुष्पाय काले ।  
 तच्चैश्वर्यं षोडशभिरेवं च सप्तभिश्च भासीद्रजालमिव नः किल रंजनाय ॥३१॥  
 न त्वामृते किमपि वस्तुगतं विभाति व्याप्यैव सर्वमखिलं त्वमवस्थिताऽसि ।  
 शक्तिं विना व्यवहृतौ पुरुषोऽप्यशक्तो ब्रंभण्यते जननि बुद्धिमता जनेन ॥३२॥  
 प्रीणासि विश्वमखिलं सततं प्रभावैः स्वैस्तेजसा च सकलं प्रकटीकरोषि ।  
 अस्त्येव देवि तरसा किल कल्पकाले को वेद देवि चरितं तव वै भवस्य ॥३३॥  
 त्राता वयं जननि ते मधुकैटभाभ्यां लोकाश्च ते सुवितताः खलु दर्शिता वै ।  
 नीताः सुखस्य भवने परमां च कोटिं यद्दर्शनं तव भवानि महाप्रभावम् ॥३४॥  
 नाहं भवो न च विरिचि विवेद मातः कोऽन्यो हि वेत्ति चरितं तव दुर्विभाव्यम् ।  
 कानीह संति भुवनानि महाप्रभावे ह्यस्मिन्भवानि रचिते रचनाकलापे ॥३५॥  
 अस्माभिरत्र भुवने हरिरन्य एव दृष्टः शिवः कमलजः प्रथितप्रभावः ।  
 अन्येषु देवि भुवनेषु न संति किं ते किं विद्म देवि विततं तव सुप्रभावम् ॥३६॥  
 याचेऽम्ब तैऽघ्निकमलं प्रणिपत्य कामं चित्ते सदा वसतु रूपमिदं तवैतत् ।  
 नामापि वक्त्रकुहरे सततं तवैव संदर्शनं तव पदांबुजयोः सदैव ॥३७॥  
 भृत्योऽयमस्ति सततं मयि भावनीयं त्वां स्वामिनीति मनसा ननु चिंतयामि ।  
 एषाऽऽवयोरविरता किल देवि भूयाद्व्याप्तिः सदैव जननी सुतयोरिवायं ॥३८॥  
 त्वं वेत्सि सर्वमखिलं भुवनप्रपञ्चं सर्वज्ञता परिसमाप्तिनितान्तभूमिः ।  
 किं पामरेण जगदंब निवेदनीयं यद्युक्तमाचर भवानि तवैगितं स्यात् ॥३९॥  
 ब्रह्मा सृजत्यवति विष्णुरुमापतिश्च संहारकारक इयं तु जने प्रसिद्धिः ।  
 किं सत्यमेतदपि देवि तवच्छया वै कर्तुं क्षमा वयमजे तव शक्तियुक्ताः ॥४०॥  
 घात्री घराधरसुते न जगद्विभक्तिं आधारशक्तिरखिलं तव वै विभक्तिं ।  
 सूर्योऽपि भाति वरदे प्रभया युतस्ते त्वं सर्वमेतदखिलं विरजा विभासि ॥४१॥  
 ब्रह्माऽहमीश्वरवरः किल ते प्रभावात्सर्वे वयं जनिगुता न यदा तु नित्याः ।  
 केऽन्ये सुराः शतमखप्रमुखाश्च निद्रया नित्या त्वमेव जननी प्रकृतिः पुराणा ॥४२॥  
 त्वं चेद्भवानि दयसे पुरुषं पुराणं जानेऽहमद्य तव संनिधिगः सदैव ।  
 नोचेदहं विभुरनादिरनीह ईशो विश्वात्मधीरिति तमःप्रकृतिः सदैव ॥४३॥  
 विद्या त्वमेव ननु बुद्धिमतां नराणां शक्तिस्त्वमेव किल शक्तिमतां सदैव ।



त्वं कीर्तिकांतिकमलामलतुष्टिरूपा मुक्तिप्रदा विरतिरेव मनुष्यलोके ॥४४॥  
 गायत्र्यसि प्रथमवेदकला त्वमेव स्वाहा स्वधा भगवती सगुणार्धमात्रा ।  
 आम्नाय एव विहितो निगमो भवत्यै संजीवनाय सततं सुरपूर्वजानाम् ॥४५॥  
 मोक्षार्थमेव रचयस्यखिलं प्रपञ्चं तेषां गताः खलु यतो ननु जीवभावम् ।  
 अंशा अनादिनिघनस्य किलानघस्य पूर्णवस्य वितता हि यथा तरंगाः ॥४६॥  
 जीवो यदा तु परिवेत्ति तदैव कृत्यं त्वं संहारस्यखिलमेतदिति प्रसिद्धम् ।  
 नाट्यं नटेन रचितं वितथेऽन्तरंगे कार्ये कृते विरमसे प्रथितप्रभावा ॥४७॥  
 आता त्वमेव मम मोहमयाद्भवाब्धेस्त्वामांशविके सततमेमि महातिदे च ।  
 रागादिभिरिचिते वितथे किलान्ते मामेव पाहि बहुदुःखकरे च काले ॥४८॥  
 नमो देवि महाविद्ये नमामि चरणी तव । सदा ज्ञानप्रकाशं मे देहि सर्वार्थदे शिवे ॥४९॥  
 इति श्रीदेवीभागवते महापुराणे तृतीयस्कन्धे चतुर्थोऽध्यायः ॥४॥

### अथ पञ्चमोऽध्यायः

#### ब्रह्मोवाच

इत्युक्त्वा विरते विष्णो देवदेवे जनादने । उवाच शंकरः शर्वः प्रणतः पुरतः स्थितः ॥१॥

#### शिव उवाच

यदि हरिस्तव देवि विभावजस्तदनु पश्यज एव तवोद्भवः ।  
 किमहमत्र तवापि न सद्गुणः सकललोकविधौ चतुरा शिवे ॥ २ ॥  
 त्वमसि भूः सलिलं पवनस्तथा खमपि वह्निगुणश्च तथा पुनः ।  
 जननि तानि पुनः करणानि च त्वमसि बुद्धिमनोऽप्यथ हं कृतिः ॥ ३ ॥  
 न च विदन्ति वदन्ति च येऽन्यथा हरिहराजकृतं निखिलं जगत् ।  
 तव कृताकृत्य एव सदैव ते विरचयन्ति जगत्सचराचरम् ॥ ४ ॥  
 अवनिवायुखवह्निजलादिभिः सविषयैः सगुणैश्च जगद्भवेत् ।  
 यदि तदा कथमद्य च तत्स्फुटं प्रभवतीति तवां व कलामृते ॥ ५ ॥  
 भवसि सर्वमिदं सचराचरं त्वमजविष्णुशिवाकृतिकल्पितम् ।  
 विविधवेषविलासकुतूहलैर्विरमसे रमसेऽम्ब यथारुचि ॥ ६ ॥  
 सकललोकसिसृक्षुरहं हरिः कमलभूश्च भवाम यदाऽम्बिके ।  
 तव पदाम्बुजपांसुपरिग्रहं समधिगम्य तदा ननु चक्रिम ॥ ७ ॥



यदि दयाद्रमना न सदांबिके कथमहं विहितश्च तमोगुणः ।  
 कमलजश्च रजोगुणसंभवः सुविहितः किमु सत्त्वगुणो हरिः ॥८॥  
 यदि न ते विषमा मतिरंबिके कथमिदं बहुधा विहितं जगत् ।  
 सचिवभूपतिभृत्यजनावृतं बहुधनैरघनैश्च समाकुलम् ॥९॥  
 तव गुणास्त्रय एव सदा धमाः प्रकटनावनसंहरणेषु वै ।  
 हरिहरद्रुहिणाश्च क्रमात्त्वया विरचितान्निजगत् किल कारणम् ॥१०॥  
 परिचितानि मया हरिणा तथा कमलजेन विमानगतेन वै ।  
 पथिगतैर्भुवनानि कृतानि वा कथय केन भवानि नवानि च ॥११॥  
 सृजसि पासि जगज्जगदंबिके स्वकलया कियदिच्छसि नाशितुम् ।  
 रमयसे स्वर्पतिं पुरुषं सदा तव गतिं न हि विद्य वयं शिवे ॥१२॥  
 जननि देहि पदाम्बुजसेवनं भवति भागवतानपि नः सदा ।  
 पुरुषतामधिगम्य पदांबुजाद्विरहिताः क्व लभे न सुखं स्फुटम् ॥१३॥  
 न रुचिरस्ति ममां व पदांबुजं तव विहाय शिवे भुवनेष्वलम् ।  
 निवसितुं नरदेहमवाप्य च त्रिभुवनस्य पतित्वमवाप्य वै ॥१४॥  
 सुदति नास्ति मनागपि मे रतियुवतिभावमवाप्य तवान्तिके ।  
 पुरुषता क्व सुखाय भवत्यलं तव पदं न यदीक्षणगोचरम् ॥१५॥  
 त्रिभुवनेषु भवत्वियमंबिके मम सदैव हि कीर्तिरनाविला ।  
 युवतिभावमवाप्य पदांबुजं परिचितं तव संसृतिनाशनम् ॥१६॥  
 भुवि विहाय तवान्तिकसेवनं क इह वाञ्छति राज्यमकटकम् ।  
 त्रुटिरसौ किल याति युगात्मतां न निकटं यदि तेंघ्रिसरोरुहम् ॥१७॥  
 तपसि ये निरता मुनयोऽमलास्तव विहाय पदाम्बुजपूजनम् ।  
 जननि ते विधिना किल बंचिताः परिभवो विभवे परिकल्पितः ॥१८॥  
 न तपसा न दमेन समाधिना न च तथा विहितैः क्रतुभिर्मया ।  
 तव पदाब्जपरागनिषेवणाद्भवति मुक्तिरजे भवसागरात् ॥१९॥  
 कुरु दयां दयसे यदि देवि मां कथय मंत्रमनाविलमद्भुतम् ।  
 समभवं प्रजपन्मुखितो ह्यहं सुविशदं च नवार्णमनुत्तमम् ॥२०॥  
 प्रथमजन्मनि चाधिगतो मया तदधुना न विभाति नवाक्षरः ।  
 कथय मां मनुमद्य भवार्णवाज्जननि तारय तारय तारके ॥२१॥



इत्युक्ता सा तदा देवी शिवेनाद्भुततेजसा । उच्चचारांशिका मंत्रं प्रस्फुटं च नवाक्षरम् ॥२२॥  
 तं गृहीत्वा महादेवः परां मुदमवाप ह । प्रणम्य चरणौ देव्यास्तत्रैवावस्थितः शिवः ॥२३॥  
 जपन्नवाक्षरं मंत्रं कामदं मोक्षदं तथा । बीजयुक्तं शुभोच्चारं शंकरस्तस्थिवांस्तदा ॥२४॥  
 तं तथाऽवस्थितं दृष्ट्वा शंकरं लोकशंकरम् । अवोचं तां महामायां संस्थितोऽहं पदांतिके ॥२५॥

न वेदास्त्वामेवं कलयितुमिहासन्नपटवो  
 यतस्ते नोचुस्त्वां सकलघनधात्रीमविकलाम् ।  
 स्वधाभूता देवी सकलमखहोमेषु विहिता  
 तदा त्वं सर्वज्ञा जननि खलु जाता त्रिभुवने ॥२६॥  
 कर्ताऽहं प्रकरोमि सर्वमखिलं ब्रह्मांडमत्यद्भुतं  
 कोऽन्योस्तीह चराचरे त्रिभुवने मत्तः समर्थः पुमान् ।  
 घन्योऽस्म्यत्र न संशयः किल यदा ब्रह्माऽस्मि लोकातिगो  
 मग्नोऽहं भवसागरे प्रवितते गर्वाभिवेशादिति ॥२७॥  
 अद्याहं तव पादपङ्कजपरागादानगर्वेण वै  
 घन्योऽस्मीति यथार्थवादनिपुणो जातः प्रसादाच्च ते ।  
 याचे त्वां भवभीतिनाशचतुरां मुक्तिप्रदां चेश्वरीं  
 हित्वा मोहकृतं महार्तिनिगडं त्वद्भक्तियुक्तं कुरु ॥२८॥

अतोऽहं च जातो त्रिमुक्तः कथं स्यां सरोजादमेयात्स्वदाविष्कृताद्वै ।  
 तवाज्ञाकरः किंकरोऽस्मीति नूनं शिवे पाहि मां मोहमग्नं भवाब्धौ ॥२९॥  
 न जानन्ति ये मानवास्ते वदन्ति प्रभुं मां तवाद्यं चरित्रं पवित्रम् ।  
 यजंतीह ये याजकाः स्वर्गकामा न ते ते प्रभावं विदंत्येव कामम् ॥३०॥  
 त्वया निर्मितोऽहं विधित्वे विहारं विकर्तुं चतुर्धा विधायादिसंगम् ।  
 अहं वेद्यि कोऽन्यो विवेदातिमाये क्षमस्वापराधं त्वहङ्कारं मे ॥३१॥  
 अमं येऽष्टधा योगमार्गे प्रवृत्ताः प्रकुर्वन्ति मूढाः समाधौ स्थिता वै ।  
 न जानन्ति ते नाम मोक्षप्रदं वा समुच्चारितं जातु मातर्मिषेण ॥३२॥  
 विचारे परे तत्त्वसंख्याविधाने पदे मोहिता नाम ते संविहाय ।  
 न किं ते विमूढा भवाब्धौ भवानि त्वमेवासि संसारमुक्तिप्रदा वै ॥३३॥  
 परं तत्त्वविज्ञानमाद्यैर्जनैर्ये रजे चानुभूतं त्यजंत्येव ते किम् ।  
 निमेषार्धमात्रं पवित्रं चरित्रं शिवा चांशिका शक्तिरोशेति नाम ॥३४॥



न किं त्वं समर्थाऽसि विश्वं विधातुं दृशंवाशु सर्वं चतुर्षा विभक्तम् ।  
 विनोदार्थमेवंविधं मां विधायादिसर्गे किलेदं करोषीति कामम् ॥३५॥  
 हरिः पालकः किं त्वयाऽसौ मघोर्वा तथा कंटभाद्रक्षितः सिंघुमध्ये ।  
 हरः संहृतः किं त्वयाऽसौ न काले कथं मे भ्रुवोर्मध्यदेशात्स जातः ॥३६॥  
 न ते जन्म कुत्रापि दृष्टं श्रुतं वा कुतः संभवस्ते न कोऽपीह वेद ।  
 किलाद्यासि शक्तिस्त्वमेका भवानि स्वतंत्रैः समस्तैरतो बोधिताऽसि ॥३७॥  
 त्वया संयुतोऽहं विकर्तुं समर्थो हरिस्त्रातुमंब त्वया संयुतश्च ।  
 हरः सप्रहर्तुं त्वयैवेह युक्तः क्षमा नाद्य सर्वं त्वया विप्रयुक्ताः ॥३८॥  
 यथाऽहं हरिः शंकरः किं तथाऽन्ये न जाता न संतोह नो वाऽभविष्यन् ।  
 न मुह्यन्ति केऽस्मिस्तवात्यंतचित्रे विनोदे विवादास्पदेऽल्पाशयानाम् ॥३९॥  
 अकर्ता गुणस्पष्ट एवाद्य देवो निरीहोऽनुपाधिः सदैवाकलश्च ।  
 तथापीश्वरस्ते वितीर्णं विनोदं सुसंपश्यतीत्याहुरेवं विधिज्ञाः ॥४०॥

दृष्टादृष्टविभेदेऽस्मिन्प्राक्त्वत्तो वै पुमान्परः । नान्यः कोऽपि तृतीयोऽस्ति प्रमेये सुविचारिते ॥४१॥  
 न मिथ्या वेदवाक्यं वै कल्पनीयं कदाचन । विरोधोऽयं मयोऽत्यंतं हृदये तु विशंकितः ॥४२॥  
 एकमेवाद्वितीयं यदब्रह्म वेदा वदन्ति वै । सा किं त्वं वाप्यसौ वा किं संदेहं विनिवर्तय ॥४३॥  
 निःसंशयं न मे चेतः प्रभवत्यविशङ्कितम् । द्वित्वैकत्वविचारेऽस्मिन्निमनं क्षुल्लकं मनः ॥४४॥  
 स्वमुखेनापि संदेहं छेत्तुमर्हसि मामकम् । पुण्यभोगाच्च मे प्राप्ता संगतिस्तत्र पादयोः ॥४५॥  
 पुमानसि त्वं स्त्री वाऽसि वद विस्तरतो मम । ज्ञात्वाऽहं परमां शक्तिं मुक्तः स्यां भवसागरात् ॥४६॥

इति श्रीमद्देवीभागवते महापुराणे तृतीयस्कन्धे पञ्चमोऽध्यायः ॥५॥

## अथ षष्ठोऽध्यायः

### ब्रह्मोवाच

इति पृष्ट्वा मया देवी विनयावनतेन च । उवाच वचनं दलक्षणमाद्यं भगवती हि सा ॥१॥

### देव्युवाच

सदैकत्वं न भेदोऽस्ति सर्वदैव ममास्य च । योऽसौ साहमहं योसौ भेदोऽस्ति मतिविभ्रमात् ॥२॥  
 आवयोरंतरं सूक्ष्मं यो वेद मतिमान् हि सः । विमुक्तः स तु संसारान्मुच्यते नात्र संशयः ॥३॥  
 एकमेवाद्वितीयं वै ब्रह्म नित्यं सनातनम् । द्वैतभावं पुनर्याति काल उत्पित्सुसंज्ञके ॥४॥



यथा दीपस्तथोपाध्यागात्संजायते द्विधा । छायेवादशमध्ये वा प्रतिबिम्बं तथाऽऽवयोः ॥५॥  
 भेद उत्पत्तिकाले वै सर्गार्थं प्रभवत्यज । दद्याद्दृश्यविभेदोऽयं द्वैविध्ये सति सर्वथा ॥६॥  
 नाहं स्त्री न पुमाश्चाहं न क्लीवं सर्गसंक्षये । सर्गे सति विभेदः स्यात्कल्पितोऽयं धिया पुनः ॥७॥  
 अहं बुद्धिरहं श्रीश्च धृतिः कीर्तिः स्मृतिस्तथा । श्रद्धा मेधा दया लज्जा क्षुधा तृष्णा तथा क्षमा ॥८॥  
 कांतिः शान्तिः पिपासा च निद्रा तन्द्रा जराऽजरा । विद्याविद्या स्पृहा वांछा शक्तिश्चाशक्तिरेव च ॥९॥  
 वसा मज्जा च त्वक्चाहं दृष्टिर्वाग्नूतानूता । परा मध्या च पश्यंती नाटयोऽहं विविधाश्च याः ॥  
 किं नाहं पश्य संसारे मद्विमुक्तं किमस्ति हि । सर्वमेवाहमित्येवं निश्चयं विद्धि पद्यज ॥११॥  
 एतैर्मे निश्चितं रूपैर्विहीनं किं वदस्व मे । तस्मादहं विधे चास्मिन्सर्गे वै वितताऽभवम् ॥१२॥  
 नूनं सर्वेषु देवेषु नानानामधरा ह्यहम् । भवामि शक्तिरूपेण करोमि च पराक्रमम् ॥१३॥  
 गौरी ब्राह्मी तथा रौद्री वाराही वैष्णवी शिवा । वारुणी चाथ कौबेरी नारसिंही च वासवी ॥१४॥  
 उत्पन्नेषु समस्तेषु कार्येषु प्रविशामि तान् । करोमि सर्वकार्याणि निमित्तं तं विधाय वै ॥१५॥  
 जले शीतं तथा बह्मावौष्ण्यं ज्योतिर्विवाकरे । निशानाथे हिमा कामं प्रभवामि यथा तथा ॥१६॥  
 मया त्यक्तं विधे नूनं स्पन्दितुं न क्षम भवेत् । जीवजातं च संसारे निश्चयोऽयं ब्रुवे त्वयि ॥१७॥  
 अशक्तः शङ्करो हंतुं दैत्यान्किल मयोज्झितः । शक्तिहीनं नरं ब्रूते लोकश्चैवातिदुर्बलम् ॥१८॥  
 रुद्रहीनं विष्णुहीनं न वदंति जनाः किल । शक्तिहीनं यथा सर्वे प्रवदंति नराधमम् ॥१९॥  
 पतितः स्खलितो भीतः शान्तः शत्रुवशं गतः । अशक्तः प्रोच्यते लोके नास्त्रः कोपि कथ्यते ॥२०॥  
 तद्विद्धि कारणं शक्तिर्यथा त्वं च सिसृक्षसि । भविता च यदा युक्तः शक्त्या कर्ता तदाऽखिलम् ॥  
 तथा हरिस्तथा शंभुस्तथैन्द्रोऽथ विभावसुः । शशी सूर्यो यमस्त्वष्टा वरुणः पवनस्तथा ॥२२॥  
 घरा स्थिरा तदा धर्तुं शक्तियुक्ता यदा भवेत् । अन्यथा चेदशक्ता स्यात्परमाणोश्च धारणे ॥२३॥  
 तथा शेषस्तथा कूर्मो येऽन्ये सर्वे च दिग्गजाः । मद्युक्ता वै समर्थाश्च स्वानि कार्याणि साधितुम् ॥  
 जलं पिबामि सकलं संहारामि विभावसुम् । पवनं स्तंभयाम्यद्य यदिच्छामि तथाचरम् ॥२५॥  
 तत्त्वानां चैव सर्वेषां कदापि कमलोद्भव । असतां भावसंदेहः कर्तव्यो न कदाचन ॥२६॥  
 कदाचित्प्रागभावः स्यात्प्रध्वंसभाव एव वा । मूर्तिपडेष्ु कपालेषु घटाभावे यथा तथा ॥२७॥  
 अद्यात्र पृथिवी नास्ति क्व गतेति विचारणे । संजाता इति विज्ञेया अस्यास्तु परमाणवः ॥२८॥  
 शाश्वतं क्षणिकं शून्यं नित्यानित्यं सकर्तृकम् । अहंकाराग्निमं चैव सप्तभेदैर्विवक्षितम् ॥२९॥  
 गृहाणाज महत्तत्त्वमहङ्कारस्तदुद्भवः । ततः सर्वाणि भूतानि रचयस्व यथा पुरा ॥३०॥  
 ब्रजन्तु स्वानि धिष्ण्यानि विरच्य निवसंतु वः । स्वानि स्वानि च कार्याणि कुर्वंतु दैवभाविताः ॥३१॥  
 गृहाणेमां विधे शक्तिं सुरूपां चारुहासिनीम् । महासरस्वतीं नाम्ना रजोगुणयुतां वराम् ॥३२॥



श्वेतांबरधरां दिव्यां दिव्यभूषणभूषिताम् । वरासनसमारूढां क्रीडार्थं सहचारिणीम् ॥३३॥  
 एषा सहचरी नित्यं भविष्यति वरांगना । माडम्बस्था विभूति मे मत्वा पूज्यतमां प्रियाम् ॥  
 गच्छ त्वमनया सार्धं सत्यलोकं वताशु वै । बीजाच्चतुर्विधं सर्वं समुत्पादय सांप्रतम् ॥३५॥  
 लिंगकोशाश्च जीवैस्तैः सहिताः कर्मभिस्तथा । वर्तन्ते संस्थिताः काले तान्कुरु त्वं यथा पुरा ॥  
 कालकर्मस्वभावाख्यैः कारणैः सकलं जगत् । स्वभावस्वगुणैर्युक्तं पूर्ववत्सचराचरम् ॥३७॥  
 माननीयस्त्वया विष्णुः पूजनीयश्च सर्वदा । सत्त्वगुणप्रधानत्वादधिकः सर्वतः सदा ॥३८॥  
 यदा यदा हि कार्यं वो भविष्यति दुरत्ययम् । करिष्यति पृथिव्यां वै अवतारं तदा हरिः ॥३९॥  
 तिर्यग्योनावयान्यत्र मानुषीं तनुमाश्रितः । दानवानां विनाशं वै करिष्यति जनार्दनः ॥४०॥  
 भवोऽयं ते सहायश्च भविष्यति महाबलः । समुत्पाद्य सुरान्सर्वान्विहरस्व यथासुखम् ॥४१॥  
 ब्राह्मणाः क्षत्रिया वैश्या नानायज्ञैः सदक्षिणैः । यजिष्यन्ति विधानेन सर्वान्वः सुसमाहिताः ४२॥  
 मन्त्रामोच्चारणात्सर्वे मन्त्रेषु सकलेषु च । सदा तृप्ताश्च संतुष्टा भविष्यध्वं सुराः किल ॥४३॥  
 शिवश्च माननीयो वै सर्वथा यत्तमोगुणः । यज्ञकार्येषु सर्वेषु पूजनीयः प्रयत्नतः ॥४४॥  
 यदा पुनः सुराणां वै भयं दैत्याद्भविष्यति । शक्त्यो मे तदोत्पन्ना हरिष्यति सुविग्रहाः ४५॥  
 वाराही वैष्णवी गौरी नारसिंही सदाशिवा । एताश्चान्याश्च कार्याणि कुरु त्वं कमलोद्भव ॥  
 नवाक्षरमिमं मन्त्रं बीजध्यानयुतं सदा । जपन्सर्वाणि कार्याणि कुरु त्वं कमलोद्भव ४७॥  
 मन्त्राणामुत्तमोऽयं वै त्वं जानीहि महामते । हृदये ते सदा धार्यः सर्वकामार्थसिद्धये ॥४८॥  
 इत्युक्त्वा मां जगन्माता हरिः प्राह शुचिस्मिता । विष्णो ब्रज गृहाणेमां महालक्ष्मीं मनोहराम् ४९॥  
 सदा वक्षःस्थले स्थाने भविता नात्र संशयः । क्रीडार्थं ते मया दत्ता शक्तिः सर्वार्थदा शिवा ॥  
 त्वयेयं नावमन्तव्या माननीया च सर्वदा । लक्ष्मीनारायणाख्योऽयं योगो वै विहितो मया ॥५१॥  
 जीवनार्थं कृता यज्ञा देवानां सर्वथा मया । अविरोधेन संगेन वर्तितव्यं त्रिभिः सदा ॥५२॥  
 त्वं च वेधाः शिवस्त्वेते देवा मदगुणसंभवाः । मान्याः पूज्याश्च सर्वेषां भविष्यन्ति न संशयः ॥५३॥  
 ये विभेदं करिष्यन्ति मानवा मूढचेतसः । निरयं ते गमिष्यन्ति विभेदान्नात्र संशयः ॥५४॥  
 यो हरिः स शिवः साक्षाद्यः शिवः स स्वयं हरिः । एतयोर्भेदमातिष्ठन्नरकाय भवेन्नरः ॥५५॥  
 तथैव द्रुहिणो ज्ञेयो नात्र कार्या विचारणा । अपरो गुणभेदोऽस्ति शृणु विष्णो ब्रवीमि ते ॥५६॥  
 मुख्यः सत्त्वगुणस्तेऽस्तु वरमात्मविचिंतने । गौणत्वेऽपि परौ ह्यातौ रजोगुणतमोगुणौ ॥५७॥  
 लक्ष्म्या सह विकारेषु नानाभेदेषु सर्वदा । रजोगुणयुतो भूत्वा विहरस्वानया सह ॥५८॥  
 चाग्नीजं कामराजं च मायाबीजं तृतीयकम् । मन्त्रोऽयं त्वं रमाकांतं मद्गतः परमार्थदः ॥५९॥  
 गृहीत्वा जप तं नित्यं विहरस्व यथासुखम् । न ते मृत्युभयं विष्णो न कालप्रभवं भयम् ॥६०॥



यावदेष विहारो मे भविष्यति सुनिश्चयः । संहरिष्याम्यहं सर्वं यदा विश्वं चराचरम् ॥६१॥  
 भवंतोऽपि तदा नूनं मयि लीना भविष्यथ । स्मर्तव्योऽयं सदा मंत्रः कामदो मोक्षदस्तथा ॥६२॥  
 उद्गीथेन च संयुक्तः कर्तव्यः शुभमिच्छता । कारयित्वाऽथ वैकुण्ठं वस्तव्यं पुरुषोत्तम ॥६३॥  
 विहरस्व यथाकामं चित्तयन्मां सनातनीम् ॥

### ब्रह्मोवाच

इत्युक्त्वा वासुदेवं सा त्रिगुणा प्रकृतिः परा ॥६४॥  
 निर्गुणा शंकरं देवमबोचदमृतं वचः ।

### देव्युवाच

गृहाण हरगौरीं त्वं महाकालीं मनोहराम् ॥६५॥  
 कैलासं कारयित्वा च विहरस्व यथासुखम् । मुख्यस्तमोगुणस्तेऽस्तु गौणौ सत्त्वरजोगुणौ ६६॥  
 विहरासुरनाशार्थं रजोगुणतमोगुणौ । तपस्तप्तं तथा कर्तुं स्मरणं परमात्मनः ॥६७॥  
 सर्वसत्त्वगुणः शान्तो गृहीतव्यः सदाऽनघ । सर्वथा त्रिगुणा यूयं सृष्टिस्थित्यन्तकारकाः ॥६८॥  
 एभिर्विहीनं संसारे वस्तु नैवात्र कुत्रचित् । वस्तुमात्रं तु यद्दृश्यं संसारे त्रिगुणं हि तत् ॥६९॥  
 दृश्यं च निर्गुणं लोके न भूतं नो भविष्यति । निर्गुणः परमात्माऽसौ न तु दृश्यः कदाचन ॥७०॥  
 सगुणा निर्गुणा चाहं समये शंक्रोत्तमा । सदाऽहं कारणं शंभो न च कार्यं कदाचन ॥७१॥  
 सगुणा कारणत्वाद्वा निर्गुणा पुरुषांतिके । महत्तत्त्वमहंकारो गुणाः शब्दादयस्तथा ॥७२॥  
 कार्यकारणरूपेण संसरंते त्वहर्निशम् । सदुद्भूतस्त्वहंकारस्तेनाहं कारणं शिवा ॥७३॥  
 अहंकारश्च मे कार्यं त्रिगुणोऽसौ प्रतिष्ठितः । अहंकारान्महत्तत्त्वं बुद्धिः सा परिकीर्तिता ॥७४॥  
 महत्तत्त्वं हि कार्यं स्यादहंकारो हि कारणम् । तन्मात्राणि त्वहंकारादुत्पद्यन्ते सदैव हि ॥७५॥  
 कारणं पञ्चभूतानां तानि सर्वसमुद्भवे । कर्मेन्द्रियाणि पञ्चैव पञ्च ज्ञानेन्द्रियाणि च ॥७६॥  
 महाभूतानि पञ्चैव मनः षोडशमेव च । कार्यं च कारणं चैव गुणोऽयं षोडशात्मकः ॥७७॥  
 परमात्मा पुमानाद्यो न कार्यं न च कारणम् । एवं समुद्भवः शंभो सर्वेषामादिसंभवे ॥७८॥  
 संक्षेपेण गया प्रोक्तस्तव तत्र समुद्भवः । व्रजं त्वद्य विमानेन कार्यार्थं मम सत्तमाः ॥७९॥  
 स्मरणाद्दर्शनं तुभ्यं दास्येऽहं विषमे स्थिते । स्मर्तव्याऽहं सदा देवाः परमात्मा सनातनः ॥८०॥  
 उभयोः स्मरणादेव कार्यसिद्धिरसंशयम् ।

### ब्रह्मोवाच

इत्युक्त्वा विसर्जास्मान्दत्त्वा शक्तीः सुसंस्कृताः ॥८१॥  
 विष्णवेऽथ महालक्ष्मीं महाकालीं शिवाय च । महासरस्वतीं मह्यं स्थानात्तास्माद्विसर्जिताः ॥८२॥



स्थलांतरं समासाद्य ते जाताः पुरुषा वयम् । चित्तयंतः स्वरूपं तत्प्रभावं परमाद्भुतम् ॥८३॥  
विमानं तत्समासाद्य संख्ढास्तत्र वै त्रयः । न द्वीपोऽसौ न सा देवी सुधासिन्धुस्तथैव च ॥

पुनर्दृष्टं विमानं वै तत्रास्माभिर्न चान्यथा ॥८४॥

आसाद्य तस्मिन्वितते विमाने प्राप्ता वयं पंकजसन्निधौ च ।

महार्णवे यत्र हतौ दुरत्ययौ मुरारिणा तौ मधुकैटभाख्यौ ॥८५॥

इति श्रीदेवीभागवते महापुराणे तृतीयस्कन्धे षष्ठोऽध्यायः ॥६॥

## अथ सप्तमोऽध्यायः

### ब्रह्मोवाच

एवंप्रभावा सा देवी मया दृष्टाऽथ विष्णुना । शिवेनापि महाभाग तास्ता देव्यः पृथक्पृथक् ॥१॥

### व्यास उवाच

इत्याकर्ण्य पितुर्वाक्यं नारदो मुनिसत्तमः । पप्रच्छ परमप्रीतः प्रजापतिमिदं वचः ॥२॥

### नारद उवाच

पुमानाद्योऽविनाशी यो निर्गुणोऽच्युतिरव्ययः । दृष्टश्चैवानुभूतश्च तद्वदस्व पितामह ॥३॥

त्रिगुणा वीक्षिता शक्तिर्निर्गुणा कीदृशी पितः । तस्याः स्वरूपं मे ब्रूहि पुरुषस्य च पद्मज ॥४॥

यदर्थं च मया तप्तं श्वेतद्वीपे महत्तपः । दृष्टाः सिद्धा महात्मानस्तापसा गतमन्यवः ॥५॥

परमात्मा न संप्राप्तो मयाऽसौ दृष्टिगोचरः । पुनः पुनस्तपस्तीव्रं कृतं तत्र प्रजापते ॥६॥

भवता सगुणा शक्तिर्दृष्टा तात मनोरमा । निर्गुणा निर्गुणाश्चैव कीदृशी तौ वदस्व मे ॥७॥

### व्यास उवाच

इति पृष्ठः पिता तेन नारदेन प्रजापतिः । उवाच वचनं तथ्यं स्मितपूर्वं पितामहः ॥८॥

### ब्रह्मोवाच

निर्गुणस्य मुने रूपं न भवेद्दृष्टिगोचरम् । दृश्यं च नश्वरं यस्मादरूपं दृश्यते कथम् ॥९॥

निर्गुणा दुर्गमा शक्तिर्निर्गुणा तथा पुमान् । ज्ञानगम्यौ मुनीनां तु भावनीयौ तथा पुनः ॥१०॥

अनादिनिधनौ विद्धि सदा प्रकृतिपूरुषौ । विश्वासेनाभिगम्यौ तौ नाविश्वासेन कर्हिचित् ॥११॥

चैतन्यं सर्वभूतेषु यत्तद्विद्धि परात्मकम् । तेजः सर्वत्रगं नित्यं नानाभावेषु नारद ॥१२॥

तं च तां च महाभाग व्यापकौ विद्धि सर्वगौ । ताभ्यां विहीनं संसारे न किञ्चिद्वस्तु विद्यते ॥१३॥

तौ विचिंत्यौ सदा देहे मिश्रीभूतौ सदाऽव्ययौ । एकरूपौ चिदात्मानौ निगुणौ निर्मलावुभौ ॥१४॥

या शक्तिः परमात्माऽसौ सा योऽसौ परमा मता । अंतरं नैतयोः कोऽपि मूक्षं वेद च नारद ॥१५॥



अधीत्य सर्वशास्त्राणि वेदान्सांगांश्च नारद । न जानाति तयोः सूक्ष्ममंतरं विरतिं विना ॥१६॥  
 अहंकारकृतं सर्वं विश्वं स्थावरजङ्गमम् । कथं तद्रहितं पुत्र भवेत्कल्पशतैरपि ॥१७॥  
 निर्गुणं सगुणः पुत्र कथं पश्यति चक्षुषा । सगुणं च महाबुद्धे चेतसा संविचारय ॥१८॥  
 पित्तनाच्छादिता जिह्वा चक्षुश्च मुनिसत्तम । कटु पित्तं विजानाति रसं रूपं न तत्तथा ॥१९॥  
 गुणैः समावृतं चेतः कथं जानाति निर्गुणम् । अहंकारोद्भवं तच्च तद्विहीनं कथं भवेत् ॥२०॥  
 यावन्न गुणविच्छेदस्तावत्तद्दर्शनं कुतः । तं पश्यति तदा चित्ते यदाऽहंकारवर्जितः ॥२१॥

### नारद उवाच

स्वरूपं देवदेवेश त्रयाणामेव विस्तरात् । गुणानां यत्स्वरूपोऽस्ति ह्यहंकारस्त्रिरूपकः ॥२२॥  
 सात्त्विको राजसश्चैव तामसश्च तथापरः । विभेदेन स्वरूपाणि वदस्व पुरुषोत्तम ॥२३॥  
 यज्ज्ञात्वा विप्रमुच्येऽहं ज्ञानं तद्वद मे प्रभो । गुणानां लक्षणान्येव विततानि विभागशः ॥२४॥

### ब्रह्मोवाच

त्रयाणां शक्तयस्तिष्ठन्तस्तद्ब्रवीमि तवानघ । ज्ञानशक्तिः क्रियाशक्तिरर्थशक्तिस्तथापरा ॥२५॥  
 सात्त्विकस्य ज्ञानशक्ती राजसस्य क्रियात्मिका । द्रव्यशक्तिस्तामसस्य तिस्रश्च कथितास्तव ॥२६॥  
 तेषां कार्याणि वक्ष्यामि शृणु नारद तत्त्वतः । तामस्या द्रव्यशक्तेश्च शब्दस्पर्शसमुद्भवः ॥२७॥  
 रूपं रसश्च गंधश्च तन्मात्राणि प्रचक्षते । शब्दैकगुणमाकाशं वायुः स्पर्शगुणस्तथा ॥२८॥  
 सुरूपैकगुणोऽग्निश्च जलं रसगुणात्मकम् । पृथ्वी गंधगुणा ज्ञेया सूक्ष्माप्येतानि नारद ॥२९॥  
 दर्शयानि मिलित्वा तु द्रव्यशक्तियुतानि वै । तामसाहङ्कारजः स स्यात्सर्गस्तदनुवृत्तिकः ॥३०॥  
 राजस्याश्च क्रियाशक्तेरुत्पन्नानि शृणुष्व मे । श्रोत्रं त्वग्रसना चक्षुर्घ्राणं चैव च पञ्चमम् ॥३१॥  
 ज्ञानेन्द्रियाणि चैतानि तथा कर्मेन्द्रियाणि च । वाक्पाणिपादपायुश्च गुह्यांतानि च पञ्च वै ॥३२॥  
 प्राणोऽपानश्च ध्यानश्च समानोदानवायवः । पञ्चदश मिलित्वैव राजसः सर्ग उच्यते ॥३३॥  
 साधनानि किलैतानि क्रियाशक्तिमयानि च । उपादानं किलैतेषां चिदनुवृत्तिरुच्यते ॥३४॥  
 ज्ञानशक्तिसमायुक्तः सात्त्विकाच्च समुद्भवाः । दिशो वायुश्च सूर्यश्च वरुणश्चाश्विनावपि ॥३५॥  
 ज्ञानेन्द्रियाणां पञ्चानां पञ्चाधिष्ठातृदेवताः । चंद्रो ब्रह्मा तथा रुद्रः क्षेत्रज्ञश्च चतुर्थकः ॥३६॥  
 इत्यंतःकरणाख्यस्य बुद्ध्यादेश्चाधिदैवतम् । चत्वार्येव तथा प्रोक्ताः किलाधिष्ठातृदेवताः ॥३७॥  
 मनसा सह चैतानि नूनं पञ्चदशैव तु । सात्त्विकस्य तु सर्गोऽयं सात्त्विकाख्यः प्रकीर्तितः ॥३८॥  
 स्थूलसूक्ष्मादिभेदेन द्वे रूपे परमात्मनः । ज्ञानरूपं निराकारं निदानं तत्प्रचक्षते ॥३९॥  
 साधकस्य तु ध्यानादौ स्थूलरूपं प्रचक्षते । शरीरं सूक्ष्ममेवेदं पुरुषस्य प्रकीर्तितम् ॥४०॥  
 मम चैव शरीरं वै सूत्रमित्यभिधीयते । स्थूलं शरीरं वक्ष्यामि ब्रह्मणः परमात्मनः ॥४१॥



शृणु नारद यत्नेन यच्छ्रुत्वा विप्रमुच्यते । तन्मात्राणि पुरोक्तानि भूतसूक्ष्माणि यानि वै ॥४२॥  
 पंचीकृत्य तु तान्येव पंचभूतसमुद्भवः । पंचीकरणभेदोऽयं शृणु संवदतः किल ॥४३॥  
 प्रथमं रसतन्मात्रामुपादाय मनस्यपि । कल्पयेच्च तथा तद्वै यथा भवति चोदकम् ॥४४॥  
 शिष्टानां चैव भूतानामंशान्कृत्वा पृथक्पृथक् । उदके मिथयेच्चांशान्कृते रसमये ततः ॥४५॥  
 तदा भूतविभागे च चैतन्ये च प्रकाशिते । चैतन्यस्य प्रवेशात्तु तदाऽहमिति संशयः ॥४६॥  
 प्रतीयमाने तेनैव विशेषेणाभिमानतः । आदिनारायणो देवो भगवानिति चोच्यते ॥४७॥  
 घनीभूतेऽथ भूतानां विभागे स्पष्टतां गते । वृद्धिं प्राप्य गुणैश्चेत्थमेकगुणवृद्धितः ॥४८॥  
 आकाशस्य गुणश्चैकः शब्द एव न चापरः । शब्दस्पर्शौ च वायोश्च द्वौ गुणौ परिकीर्तितौ ४९॥  
 अग्नेः शब्दश्च स्पर्शश्च रूपमेते त्रयो गुणाः । शब्दस्पर्शरूपरसाश्चत्वारो वै जलस्य च ॥५०॥  
 स्पर्शशब्दरसा रूपं गंधश्च पृथिवीगुणाः । एवं मिलितयोगैश्च ब्रह्मांडोत्पत्तिरुच्यते ॥५१॥  
 सर्वे जीवा मिलित्वैव ब्रह्मांडांशसमुद्भवाः । चतुरशीतिलक्षाश्च प्रोक्ता वै जीवजातयः ॥५२॥

इति श्रीदेवीभागवते महापुराणे तृतीयस्कन्धे सप्तमोऽध्यायः ॥ ७ ॥

### अथ अष्टमोऽध्यायः

#### ब्रह्मोवाच

सर्गोऽयं कथितस्तात यत्पृष्टोऽहं त्वयाऽधुना । गुणानां रूपसंस्थां वै शृणुष्वंकाग्रमानसः ॥१॥  
 सत्त्वं प्रीत्यात्मकं ज्ञेयं सुखात्प्रीतिसमुद्भवः । आर्जवं च तथा सत्यं शौचं श्रद्धा क्षमा धृतिः ॥२॥  
 अनुकंपा तथा लज्जा शांतिः संतोष एव च । एतैः सत्त्वप्रतीतिश्च जायते निश्चला सदा ॥३॥  
 श्वेतवर्णं तथा सत्त्वं धर्मं प्रीतिकरः सदा । सच्छ्रद्धोत्पादकं नित्यमसच्छ्रद्धानिवारकम् ॥४॥  
 सात्त्विकी राजसी चैव तामसी च तथापरा । श्रद्धा तु त्रिविधा प्रोक्ता मुनिभिस्तत्त्वदर्शिभिः ॥५॥  
 रक्तवर्णं रजः प्रोक्तमप्रीतिकरमद्भुतम् । अप्रीतिर्दुःखयोगत्वाद्भवत्येव सुनिश्चिता ॥६॥  
 प्रद्वेषोऽथ तथा द्रोहो मत्सरः स्तंभ एव च । उत्कंठा च तथा निद्रा श्रद्धा तव च राजसी ॥७॥  
 मानो मदस्तथा गर्वो रजसा किल जायते । प्रत्येतव्यं रजस्त्वंतैर्लक्षणैश्च विचक्षणैः ॥८॥  
 कृष्णवर्णं तमः प्रोक्तं मोहनं च विपादकृत् । आलस्यं च तथाऽज्ञानं निद्रा दैन्यं भयं तथा ॥९॥  
 विवादश्चैव कार्पण्यं कौटिल्यं रोप एव च । वैषम्यं वातिनास्तिक्यं परदोषानुदर्शनम् ॥१०॥  
 प्रत्येतव्यं तप्तस्त्वेतैर्लक्षणैः सर्वथा बुधैः । तामस्या श्रद्धया युक्तं परतापोपपादकम् ॥११॥  
 सत्त्वं प्रकाशयितव्यं नियंतव्यं रजः सदा । संहर्तव्यं तमः कामं जनेन शुभमिच्छता ॥१२॥  
 अन्योन्याभिभवान्चर्तते विरुध्यन्ति परस्परम् । तथाऽन्योन्याश्रयाः सर्वे न तिष्ठन्ति निराश्रयाः ॥१३॥  
 सत्त्वं न केवलं क्वापि न रजो न तमस्तथा । मिलिताश्च सदा सर्वे तेनान्योन्याश्रयाः स्मृताः १४॥



अन्योन्यमिथुनाच्चैव विस्तारं कथयाम्यहम् । शृणु नारद यज्ज्ञात्वा मुच्यते भवबंधनात् ॥१५॥  
 संदेहोऽत्र न कर्तव्यो ज्ञाचेत्युक्तं मया वचः । ज्ञातं तदनुभूतं यत्परिज्ञातं फले सति ॥१६॥  
 श्रवणादृशनाच्चैव सपद्येव महामते । संस्कारानुभवाच्चैव परिज्ञातं न जायते ॥१७॥  
 श्रुतं तीर्थं पवित्रं च श्रद्धोत्पन्ना च राजसी । निर्गतस्तत्र तीर्थं वै दृष्टं चैव यथाश्रुतम् ॥१८॥  
 स्नातस्तत्र कृतं कृत्यं दत्तं दानं च राजसम् । स्थितस्तत्र कियत्कालं रजोगुणसमावृतः ॥१९॥  
 रागद्वेषाच्च निर्मुक्तः कामक्रोधसमावृतः । पुनरेव गृहं प्राप्नो यथापूर्वं तथा स्थितः ॥२०॥  
 श्रुतं च नानुभूतं वै तेन तीर्थं मुनीश्वर । न प्राप्तं च फलं यस्मादश्रुतं विद्धि नारद ॥२१॥  
 निष्पापत्वं बलं विद्धि तीर्थस्य मुनिसत्तम । कृपेः फलं यथा लोके निष्पन्नान्नस्य भक्षणम् २२॥  
 पापदेहविकारा ये कामक्रोधादयः परे । लोभो मोहस्तथा तृष्णा द्वेषो रागस्तथा मदः ॥२३॥  
 असूयेर्ष्याऽक्षमाऽशांतिः पापान्येतानि नारद । न निर्गतानि देहात् तावत्पापयुतो नरः ॥२४॥  
 कृते तीर्थे यदैतानि देहान्न निर्गतानि चेत् । निष्फलः श्रम एवैकः कर्षकस्य यथा तथा ॥२५॥  
 श्रमेणापीडितं क्षेत्रं कृष्टा भूमिः सुदुर्घटा । उप्तं बीजं महर्षं च हिता वृत्तिरुदाहृता ॥२६॥  
 अहोरात्रं परिविलष्टो रक्षणार्थं फलोत्सुकः । काले सुप्तस्तु हेमन्ते वने व्याघ्रादिभिर्भूशम् ॥२७॥  
 भक्षितं शलभैः सर्वं निराशश्च कृतः पुनः । तद्वत्तीर्थश्रमः पुत्र कष्टदो न फलप्रदः ॥२८॥  
 सत्त्वं समुत्कटं जातं प्रवृद्धं शास्त्रदर्शनात् । वैराग्यं तत्फलं जातं तामसार्येषु नारदः ॥२९॥  
 प्रसह्याभिभवत्येव तद्रजस्तमसी उभे । रजः समुत्कटं जातं प्रवृत्तं लोभयोगतः ॥३०॥  
 तत्तथाभिभवत्येव तमः सत्त्वे तथा उभे । तमस्तथोत्कटं भूत्वा प्रवृद्धं मोहयोगतः ॥३१॥  
 तत्सत्त्वरजसी चोभे संगम्याभिभवत्यपि । विस्तरं कथयाम्यद्य यथाभिभवतीति वै ॥३२॥  
 यदा सत्त्वं प्रवृद्धं वै मतिर्धर्मे स्थिता तदा । न चिंतयति बाह्यार्थं रजस्तमः समुद्भवम् ॥३३॥  
 अर्थसत्त्वसमुद्भूतं गृह्णाति च न चान्यथा । अनायासकृतं चार्थं धर्मं यज्ञं च वाञ्छति ॥३४॥  
 सात्त्विकेष्वेव भोगेषु कामं वै कुर्वते तदा । राजसेषु न मोक्षार्थं तामसेषु पुनः कुतः ॥३५॥  
 एवं जित्वा रजः पूर्वं ततश्च तमसो जयः । सत्त्वं च केवलं पुत्र तदा भवति निर्मलम् ॥३६॥  
 यदा रजः प्रवृद्धं वै त्यक्त्वा धर्मान्सनातनान् । अन्यथाकुर्वते धर्माच्छ्रद्धां प्राप्य तु राजसीम् ॥३७॥  
 राजसादर्थसंवृद्धिस्तथा भोगस्तु राजसः । सत्त्वं विनिर्गतं तेन तमैस्तथापि निग्रहः ॥३८॥  
 यदा तमो विवृद्धं स्यादुत्कटं संबभूव ह । तदा वेदे न विश्वासो धर्मशास्त्रे तथैव च ॥३९॥  
 श्रद्धां च तामसीं प्राप्य करोति च धनात्ययम् । द्रोहं सर्वत्र कुर्वते न शांतिमधिगच्छति ॥४०॥  
 जित्वा सत्त्वरजश्चैव क्रोधनो दुर्मतिः शठः । वर्तते कामचारेण भावेषु विततोपु च ॥४१॥  
 एकं सत्त्वं न भवति रजश्चैकं तमस्तथा । सहैवाश्रित्य वर्तते गुणा मिथुनधर्मिणः ॥४२॥



रजो विना न सत्त्वं स्याद्रजः सत्त्वं विना क्वचित् । तमो विना न चैवेते वर्तन्ते पुरुषर्षभ ॥४३॥  
 तमस्ताम्यां विहीनं तु केवलं न कदाचन । सर्वे मिथुनघर्माणो गुणाः कार्यान्तिरेषु वै ॥४४॥  
 अन्योन्यसंश्रिताः सर्वे तिष्ठन्ति न वियोजिताः । अन्योन्यजनकाश्चैव यतः प्रसवघर्मिणः ॥४५॥  
 सत्त्वं कदाचिच्च रजस्तमसी जनयत्युत । कदाचित्तु रजः सत्त्वतमसी जनयत्यपि ॥४६॥  
 कदाचित्तु तमः सत्त्वरजसी जनयत्युभे । जनयत्येवमन्योन्यं मृत्पिडश्च घटं यथा ॥४७॥  
 बुद्धिस्थास्ते गुणाः कामान्बोधयन्ति परस्परम् । देवदत्तविष्णुमित्रयज्ञदत्तादयो यथा ॥४८॥  
 यथा स्त्रीषु पुरुषश्चैव मिथुनौ च परस्परम् । तथा गुणाः समायान्ति युग्मभावं परस्परम् ॥४९॥  
 रजसो मिथुने सत्त्वं सत्त्वस्य मिथुने रजः । उभे ते सत्त्वरजसी तमसो मिथुने विदुः ॥५०॥

नारद उवाच

इत्येतत्कथितं पित्रा गुणरूपमनुत्तमम् । श्रुत्वाप्येतत्स एवाहं ततोऽपृच्छं पितामहम् ॥५१॥  
 इति श्रीदेवीभागवते महापुराणे तृतीयस्कन्धे अष्टमोऽध्यायः ॥८॥

अथ नवमोऽध्यायः

नारद उवाच

गुणानां लक्षणं तात भवता कथितं किल । न तृप्तोऽस्मि पिबन्मिष्टं त्वन्मुखात्प्रच्युतं रसम् ॥१॥  
 गुणानां तु परिज्ञानं यथावदनुवर्णय । येनाहं परमां शान्तिमधिगच्छामि चेत्तसि ॥२॥

व्यास उवाच

इति पृष्ठस्तु पुत्रेण नारदेन महात्मना । उवाच च जगत्कर्ता रजोगुणसमुद्भवः ॥३॥

ब्रह्मोवाच

शृणु नारद वक्ष्यामि गुणानां परिवर्णनम् । सम्यङ् नाहं विजानामि यथामति वदामि ते ॥४॥  
 सत्त्वं तु केवलं नैव कुत्रापि परिलक्ष्यते । मिथ्रीभावात्तु तेषां वै मिथ्रत्वं प्रतिभाति वै ॥५॥  
 यथा काचिद्वरा नारी सर्वभूषणभूषिता । हावभावयुता कामं भर्तुः प्रीतिकरी भवेत् ॥६॥  
 मातापित्रोस्तथा सैव बंधुवर्गस्य प्रीतिदा । दुःखं मोहं सपत्नीषु जनयत्यपि सैव हि ॥७॥  
 एवं सत्त्वेन तेनैव स्त्रीत्वमापादितेन च । रजसस्तमसश्चैव जनिता वृत्तिरन्यथा ॥८॥  
 रजसा स्त्रीकृतेनैव तमसा च तथा पुनः । अन्योन्यस्य समायोगादन्यथा प्रीतिभाति वै ॥९॥  
 अवस्थानात्स्वभावेपु न वै जात्यंतराणि च । लक्ष्यन्तेऽत्रिपरीतानि योगान्नारद कुत्रचित् ॥१०॥  
 यथा रूपवती नारी यौवनेन विभूषिता । लज्जामाधुर्ययुक्ता च तथा विनयसंयुता ॥११॥  
 कामशास्त्रविधिज्ञा च धर्मशास्त्रेऽपि संमता । भर्तुः प्रीतिकरी भूत्वा सपत्नीनां च दुःखदा ॥१२॥



मोहदुःखस्वभावस्था सत्त्वस्थेत्युच्यते जनैः । तथा सत्त्वं विकुर्वाणमन्यभावं विभाति वै ॥१३॥  
 चौरैरुपद्रुतानां हि साधूनां सुखदा भवेत् । दुःखा मूढा च दस्यूनां सैव सेना तथागुणा ॥१४॥  
 विपरीतप्रतीतिं वै वर्जयन्ति स्वभावतः । यथा च दुर्दिनं जातं महामेघघनावृतम् ॥१५॥  
 विद्युस्तनितसंयुक्तं तिमिरेणावगुण्ठितम् । सिंचद्भूमिं प्रवर्पट्टे तमोरूपमुदाहृतम् ॥१६॥  
 यदेतत्कर्षकाणां वै तदेवातीवदुर्दिनम् । बीजोपस्करयुक्तानां सुखदं प्रभवत्युत ॥१७॥  
 अप्रच्छन्नगृहाणां च दुर्भगानां विशेषतः । तृणकाष्ठगृहीतानां दुःखदं गृहमेघिनाम् ॥१८॥  
 प्रोषितभर्तृकाणां वै मोहदं प्रवदत्यपि । स्वभावस्था गुणाः सर्वे विपरीता विभाति वै ॥१९॥  
 लक्षणानि पुनस्तेषां शृणु पुत्र ब्रवीम्यहम् । लघुप्रकाशकं सत्त्वं निर्मलं विशदं सदा ॥२०॥  
 यदाऽङ्गानि लघून्येव नेत्रादीनीन्द्रियाणि च । निर्मलं च तथा चेतो गृह्णाति विषयान्न तान् ॥२१॥  
 तदा सत्त्वं शरीरे वै मंतव्यं च समुत्कटम् । जृम्भां स्तंभं च तंद्रां च चलं चैव रजः पुनः ॥२२॥  
 यदा तदुत्कटं जातं देहे यस्य च कस्यचित् । कलिं मृगयते कर्तुं गंतुं ग्रामांतरं तथा ॥२३॥  
 चलचित्तस्य सोऽत्यर्थं विवादे चोद्यतस्तथा । गुरुमावरणं कामं तमो भवति तद्यदा ॥२४॥  
 तदाऽङ्गानि गुरुण्याशु प्रभवंत्यावृतानि च । इन्द्रियाणि मनः शून्यं निद्रां नैवाभिवाञ्छति ॥२५॥  
 गुणानां लक्षणान्येवं विज्ञेयानीह नारद ।

नारद उवाच

विभिन्नलक्षणाः प्रोक्ताः पितामह गुणास्त्रयः ॥२६॥

कथमेकत्र संस्थाने कार्यं कुर्वन्ति शाश्वतम् । परस्परं मिलित्वा हि विभिन्नाः शत्रवः किल ॥२७॥

एकत्रस्थाः कथं कार्यं कुर्वन्तीति वदस्व मे ।

ब्रह्मोवाच

शृणु पुत्र प्रवक्ष्यामि गुणास्ते दीपवृत्तयः ॥२८॥

प्रदीपश्च यथा कार्यं प्रकरोत्यर्थदर्शनम् । वर्तिस्तैलं यथाचिश्च विरुद्धाश्च परस्परम् ॥२९॥

विरुद्धं हि तथा तैलग्निना सह संगतम् । तैलं वर्तिविरोध्येव पावकोऽपि परस्परम् ॥३०॥

एकत्रस्थाः पदार्थानां प्रकुर्वन्ति प्रदर्शनम् ।

नारद उवाच

एवं प्रकृतिजाः प्रोक्ता गुणाः सत्यवतीमुत ॥३१॥

विश्वस्य कारणं ते वै मया पूर्वं यथा श्रुतम् ।

व्यास उवाच

इत्युक्तं नारदेनाथ मम सर्वं सविस्तरम् ॥३२॥



गुणानां लक्षणं सर्वं कार्यं चैव विभागशः । आराध्या परमा शक्तिर्यया सर्वमिदं ततम् ॥३३॥  
 सगुणा निर्गुणा चैव कार्यभेदे सदैव हि । अकर्ता पुरुषः पूर्णो निरीहः परमोज्ज्वलः ॥३४॥  
 करोत्येषा महामाया विश्वं सदसदात्मकम् । ब्रह्मा विष्णुस्तथा रुद्रः सूर्यश्चन्द्रः शचीपतिः ॥३५॥  
 अश्विनौ वसवस्त्वष्टा कुबेरो यादसां पतिः । वह्निर्वायुस्तथा पूषा सेनानीश्च विनायकः ॥३६॥  
 सर्वे शक्तियुताः शक्ताः कर्तुं कार्याणि स्वानि च । अन्यथा तेऽप्यशक्ता वै प्रसंपदितुमनीश्वराः ॥३७॥  
 सा चैव कारणं राजञ्जगतः परमेश्वरी । समाराधय तां भूप कुरु यज्ञं जनाधिप ॥३८॥  
 पूजनं परया भक्त्या तस्या एव विधानतः । महालक्ष्मी महाकाली तथा महासरस्वती ॥३९॥  
 ईश्वरो सर्वभूतानां सर्वकारणकारणम् । सर्वकामार्थदा शांता सुखसेन्या दयान्विता ॥४०॥  
 नामोच्चारणनात्रेण वाञ्छितार्थफलप्रदा । देवैराराधिता पूर्वं ब्रह्मविष्णुमहेश्वरैः ॥४१॥  
 मोक्षकामैश्च विविधैस्तापसैर्विजितात्मभिः । अस्पृष्टमपि यन्नाम प्रसंगेनापि भाषितम् ॥४२॥  
 ददाति वाञ्छितानर्थान्दुर्लभानपि सर्वथा । ऐऐ इति भयात्तेन दृष्ट्वा व्याघ्रादिकं वने ॥४३॥  
 बिन्दुहीनमपीत्युक्तं वाञ्छितं प्रददाति वै । तत्र सत्यव्रतस्यैव दृष्टान्तो नृपसत्तम ॥४४॥  
 प्रत्यक्ष एव चास्माकं मुनीनां भावितात्मनाम् । ब्राह्मणानां समाजेषु तस्योदाहरणं बुधैः ॥४५॥  
 कथ्यमानं मया राजञ्छ्रुतं सर्वं सविस्तरम् । अनक्षरो गह्वामूर्खो नाम्ना सत्यव्रतो द्विजः ॥४६॥  
 श्रुत्वाऽक्षरं कोलम्खातसमुच्चार्य स्वयं ततः । बिन्दुहीनं प्रसंगेन जातोऽसौ विबुधोत्तमः ॥४७॥  
 ऐकारोच्चारणाद्देवी तुष्टा भगवती तदा । चकार कविराजं तं दयार्द्रा परमेश्वरी ॥४८॥

इति श्रीदेवीभागवते महापुराणे तृतीयस्कन्धे नवमोऽध्यायः ॥ ९ ॥

## अथ दशमोऽध्यायः

### जनमेजय उवाच

कोऽसौ सत्यव्रतो नाम ब्राह्मणो द्विजमत्तमः । कस्मिन्देशे समुत्पन्नः कीदृशश्च वदस्व मे ॥१॥  
 कथं तेन श्रुतः शब्दः कथमुच्चरितः पुनः । सिद्धिश्च कीदृशी जाता तस्य विप्रस्य तत्क्षणात् ॥  
 कथं तुष्टा भवानी सा सर्वज्ञा सर्वसंस्थिता । विस्तरेण वदस्वाद्य कथामेतां मनोरमाम् ॥३॥

### सूत उवाच

इति पृष्टस्तदा राजा व्यासः सत्यवतीसुतः । उवाच परमोदारं वचनं रसवच्छुचि ॥४॥

### व्यास उवाच

शृणु राजन्प्रवक्ष्यामि कथां पौराणिकीं शुभाम् । श्रुता मुनिसमाजेषु मया पूर्वं कुरुद्वह ॥५॥  
 एकदाऽहं कुरुक्षेत्रे कुर्वन्तीर्थाटनं शुचि । संप्राप्तो नैमिषारण्यं पावनं मुनिसेवितम् ॥६॥



प्रणम्याय मुनीन्सवान् स्थितस्तत्र वराश्रमे । विधिपुत्रास्तु यत्रासञ्जीवन्मुक्ता महाव्रताः ॥७॥  
कथाप्रसंग एवासीत्तत्र विप्रसमागमे । जमदग्निस्तु पप्रच्छ मुनीनेवं समास्थितः ॥८॥

### जमदग्निरुवाच

संदेहोऽस्ति महाभाग मम चेतसि तापसाः । समाजेषु मुनीनां वै निःसंदेहो भवाम्यहम् ॥ ९ ॥  
ब्रह्मा विष्णुस्तथा रुद्रो मधवा वरुणोऽनलः । कुबेरः पवनस्त्वष्टा सेनानीश्च गणाधिपः ॥१०॥  
सूर्योऽश्विनौ भगः पूषा निशानाथो ग्रहास्तथा । आराधनीयतमः कोऽत्र वाञ्छितार्थफलप्रदः ॥११॥  
सुखसेव्यश्च सततं चाशुतोषश्च मानदः । ब्रुवन्तु मुनयः शीघ्रं सर्वज्ञाः संशितव्रताः ॥१२॥  
एवं प्रश्ने कृते तत्र लोमशो वाक्यमब्रवीत् । जमदग्ने शृणुष्वैतद्यत्पृष्ठं वै त्वयाऽधुना ॥१३॥  
सेवनीयतमा शक्तिः सर्वेषां शुभमिच्छताम् । परा प्रकृतिराद्या च सर्वगा सर्वदा शिवा ॥१४॥  
देवानां जननी सैव ब्रह्मादीनां महात्मनाम् । आदिप्रकृतिमूलं सा संसारपादपस्य वै ॥१५॥  
स्मृता चोच्चारिता देवी ददाति किल वाञ्छितम् । सर्वदैवार्द्रचित्ता सा वरदानाय सेविता ॥१६॥  
इतिहासं प्रवक्ष्यामि शृण्वन्तु मुनयः शुभम् । अक्षरोच्चारणादेव यथा प्राप्तं द्विजेन वै ॥१७॥  
कोसलेषु द्विजः कश्चिद्देवदत्तेति विश्रुतः । अनपत्यश्चकारोऽपि पुत्राय विधिपूर्वकम् ॥१८॥  
तमसातीरमास्थाय कृत्वा मंडपमुत्तमम् । द्विजानाहूय वेदज्ञान्सत्रकर्मविशारदान् ॥१९॥  
कृत्वा वेदो विधानेन स्थापयित्वा विभां वसून् । पुत्रेऽपि विधिवत्तत्र चकार द्विजसत्तमः ॥२०॥  
ब्रह्माणं कल्पयामास सुहोत्रं मुनिसत्तमम् । अध्वर्युं याज्ञवल्क्यं च होतारं च बृहस्पतिम् ॥२१॥  
प्रस्तोतारं तथा पैलमुद्गातारं च गोभिलम् । अभ्यान्त्यान्मुनीन्कृत्वा विधिवत्प्रददौ वसु ॥२२॥  
उद्गाता सामगः श्रेष्ठः सप्तस्वरसमन्वितम् । रथन्तरमगायतु स्वरितेन समन्वितम् ॥२३॥  
तदाऽस्य स्वरमङ्गोऽभूत्कृते स्वासे मुहुर्मुहुः । देवदत्तश्चुकोपाशु गोभिलं प्रत्युवाच ह ॥२४॥  
मूर्खोऽसि मुनिमुख्याद्य स्वरभंगस्त्वया कृतः । काम्यकर्मणि संजाते पुत्रार्थं यजतश्च मे ॥२५॥  
गोभिलस्तु तदोवाच देवदत्तं सुकोपितः । मूर्खस्ते भविता पुत्रः शठः शब्दविवर्जितः ॥२६॥  
सर्वप्राणिशरीरे तु स्वासोच्छ्वासः सुदुर्ग्रहः । न मेऽत्र दूषणं किञ्चित्स्वरभंगे महामते ॥२७॥  
तच्छ्रुत्वा वचनं तस्य गोभिलस्य महात्मनः । शापाद्भीतो देवदत्तस्तमुवाचातिदुःखितः ॥२८॥  
कथं क्रुद्धोऽसि त्रिप्रेद्र वृथा मयि निरागसि । अक्रोधना हि मुनयो भवन्ति सुखदाः सदा ॥२९॥  
स्वल्पेऽपराधे विप्रेद्र कथं शप्तस्त्वया ह्यहम् । अपुत्रोऽहं सुतसः प्राक्तापयुक्तः पुनः कृतः ॥३०॥  
मूर्खपुत्रादपुत्रत्वं वरं वेदविदो विदुः । तथापि ब्राह्मणो मूर्खः सर्वेषां निन्द एव हि ॥३१॥  
पशुवच्छूद्रवच्चैव न योग्यः सर्वकर्मसु । किं करीमीह मूर्खेण पुत्रेण द्विजसत्तम ॥३२॥  
यथा शूद्रस्तथा मूर्खो ब्राह्मणो नात्र संशयः । न पूजार्हो न दानार्हो निन्दश्च सर्वकर्मसु ॥३३॥



देशे वै वसमानश्च ब्राह्मणो वेदवर्जितः । करदः शूद्रवच्चैव मृतव्यः स च भूभुजा ॥३४॥  
 नासने पितृकार्येषु देवकार्येषु स द्विजः । मूर्खः समुपवेश्यश्च कार्यश्च फलमिच्छता ॥३५॥  
 राजा शूद्रसमो ज्ञेयो न योज्यः सर्वकर्मसु । कर्पकस्तु द्विजः कार्यो ब्राह्मणो वेदवर्जितः ॥३६॥  
 विना विप्रेण कर्तव्यं श्राद्धं कुशचटेन वै । न तु विप्रेण मूर्खेण श्राद्धं कार्यं कदाचन ॥३७॥  
 आहारादधिकं चान्नं न दातव्यमपंडिते । दाता नरकमानोति ग्रहीता तु विशेषतः ॥३८॥  
 धिग्राज्यं तस्य राजो वै यस्य देशेऽब्रुवा जनाः । पूज्यन्ते ब्राह्मणा मूर्खा दानमानादिकैरपि ॥३९॥  
 आसने पूजने दाने यत्र भेदो न चाण्वपि । मूर्खपंडितयोर्भेदो जातव्यो विबुधेन वै ॥४०॥  
 मूर्खा यत्र मुग्विष्टा दानमानपरिग्रहैः । तस्मिन्देशे न वस्तव्यं पंडितेन कथंचन ॥४१॥  
 असतामुपकाराय दुर्जनानां विभूतयः । पित्रुमंदः फलाढ्योऽपि काकैरेवोपभुज्यते ॥४२॥  
 भुक्त्वान्नं वेदविद्विप्रो वेदाभ्यानं करोति वै । क्रीडंति पूर्वजास्तस्य स्वर्गं प्रमुदिताः किल ॥४३॥  
 गोभिलान्तः किमुक्तं वै त्वया वेदविदुत्तम । संसारे मूर्खपुत्रत्वं मरणादतिगहितम् ॥४४॥  
 कृपां कुरु महाभाग गापस्यानुग्रहं प्रति । दीनोद्धारणशक्तोऽसि पतामि तव पादयोः ॥४५॥

### लोमश उवाच

इत्युक्त्वा देवदत्तस्तु पतितस्तस्य पादयोः । स्तुवन्दीनहृदत्यर्थं कृपणः साश्रुलोचनः ॥४६॥  
 गोभिलस्तु तदा तत्र दृष्ट्वा न दीनचेतसम् । क्षणकोपा महांतो वै पापिष्ठाः कल्पकोपनाः ॥४७॥  
 जलं स्वभावतः शीतं पावकातपयोगतः । उष्णं भवति तच्छीघ्रं तद्विना शिशिरं भवेत् ॥४८॥  
 दयावान्गोभिलस्त्वाह देवदत्तं सुदुःखितम् । मूर्खो भूत्वा सुतस्ते वै विद्वानपि भविष्यति ॥४९॥  
 इति दत्तवरः सोऽथ मुदितोऽभूद्विजर्पभः । ईष्टि समाप्य विप्रान् वै विससर्ज यथाविधि ॥५०॥  
 कालेन कियता तस्य भार्या रूपमती सती । गर्भं दधार काले सा रोहिणी रोहिणीसमा ॥५१॥  
 गर्भाधानादिकं कर्म चकार विधिवद्विजः । पुंसवनविधानं च शृङ्गारकरणं तथा ॥५२॥  
 सीमंतोन्नयनं चैव कृतं वेदविधानतः । ददौ दानानि मुदितो मत्वेष्टि सफलां तथा ॥५३॥  
 शुभेऽह्नि सुपुत्रे पुत्रं रोहिणी रोहिणीयुते । दिने लग्ने शुभेऽस्त्यर्थं जातकर्म चकार सः ॥५४॥  
 पुत्रदर्शनकं कृत्वा नामकर्म चकार च । उत्तम्य इति पुत्रस्य कृतं नाम पुराविदा ॥५५॥  
 स चाष्टमे तथा वर्षे शुभे वै शुभवासरे । तस्योपनयनं कर्म चकार विधिवत्पिता ॥५६॥  
 वेदमध्यापयामास गुरुस्तं वै व्रते स्थितम् । तोच्चचार तथोत्तम्यः संस्थितो मुग्धवत्तदा ॥५७॥  
 बहुधा पाठितः पित्रा न दधार मतिं शठः । मूढवत्तिष्ठतेऽस्त्यर्थं तं शुशोच पिता तदा ॥५८॥  
 एवं कुर्वन्सदाऽभ्यासं जातो द्वादशवार्षिकः । न वेद विधिवत्कर्तुं संघ्यावन्दनकं विधिम् ॥५९॥  
 मूर्खोऽभूदतिलोकेषु गता वार्ताऽतिविस्तरा । ब्राह्मणेषु च सर्वेषु तान्नेष्ट्विन्तरेषु च ॥६०॥



जहास लोकस्तं विप्रं यत्र तत्र गतं मुने । पिता माता निर्निदाथ मूर्खं तमतिभर्त्सयन् ॥६१॥  
 निन्दितोऽथ जनैः कामं पितृभ्यामथ बांधवैः । वैराग्यमगमद्विप्रो जगाम वनमप्यसौ ॥६२॥  
 अंधो वरस्तथा पंगुर्न मुखस्तु वरः सुतः । इत्युक्तोऽसौ पितृभ्यां वै विवेश काननं प्रति ॥६३॥  
 गंगातीरे शुभे स्थाने कृत्वोटजमनुत्तमम् । वन्यां वृत्तिं च संकल्प्य स्थितस्तत्र समाहितः ६४॥  
 नियमं च परं कृत्वा नासत्यं प्रव्रवीम्यद्भम् । स्थितस्तत्राश्रमे रम्ये ब्रह्मचर्यव्रततो द्वि सः ॥६५॥

इति श्रीदेवीभागवते महापुराणे तृतीयस्कन्धे दशमोऽध्यायः ॥ १० ॥

## अथ एकादशोऽध्यायः

### लोमश उवाच

न वेदाध्ययनं किञ्चिज्जानाति न जपं तथा । ध्यानं न देवतानां च न चैवाराधनं तथा ॥१॥  
 नासनं वेद विप्रोऽसौ प्राणायामं तथा पुनः । प्रत्याहारं तु नो वेद भूतशुद्धिं च कारणम् ॥२॥  
 न मंत्रकीलकं जाप्यं गायत्रीं च न वेद सः । शौचं स्नानविधिं चैवं तथाचमनकं पुनः ॥३॥  
 प्राणाग्निहोत्रं नो वेद वलिदानं य चातिथिम् । न संध्यां समिधो होमं विवेद च तथा मुनिः ॥४॥  
 सोऽकरोत्प्रातस्तुथाय यत्किंचिदंतधावनम् । स्नानं च शूद्रवत्तत्र गंगायां मंत्रवर्जितम् ॥५॥  
 फलान्यादाय वन्यानि मध्याह्नेऽपि यदृच्छया । भक्ष्याभक्ष्यपरिज्ञानं न जानाति शठस्तथा ॥६॥  
 सत्यं ब्रूते स्थितस्तत्र नानृतं वदते पुनः । जनैः सत्यतपानाम कृतमस्य द्विजस्य वै ॥७॥  
 नाहितं कस्यचित्कु र्यान्न तथाऽविहितं ववचिन् । सुखं स्त्रपिति तत्रैव निर्भयश्चिन्तयन्निति ॥८॥  
 कदा मे मरणं भावि दुःखं जीवामि कानने । जीवितं धिक्च मूर्खस्य तरसा मरणं भुवम् ॥९॥  
 दैवेनाहं कृतो मूर्खो 'नान्योऽत्र कारणं मम । प्राप्य चैवोत्तमं जन्म वृथा जातं ममाधुना ॥१०॥  
 यथा बंध्या सुरूपा च यथा वा निष्फलो द्रुमः । अद्गुग्धदोहा धेनुश्च तथाऽहं निष्फलः कृतः ॥११॥  
 किं नु निदाम्यहं दैवं नूनं कर्म ममेदृशम् । न दत्तं पुस्तकं कृत्वा ब्राह्मणाय महात्मने ॥१२॥  
 न वै विद्या मया दत्ता पूर्वजन्मनि निर्मला । तेनाहं कर्मयोगेन शठोऽस्मि च द्विजाधमः ॥१३॥

न च तीर्थे तपस्तप्तं सेविता न च साधवः ।

न द्विजाः पूजिता द्रव्यैस्तेन जातोऽस्मि दुष्टधीः ॥१४॥

वर्तन्ते मुनिपुत्राश्च वेदशास्त्रार्थपारगाः । अहं सुमूढः सञ्जातो दैवयोगेन केनचित् ॥१५॥  
 न जानामि तपस्तप्तुं किं करोमि सुसाधनम् । मिथ्यायं मेऽत्र संकल्पो न मे भाग्यं शुभं किल १६॥  
 दैवमेव परं मन्ये धिक्पीरुषमनर्थकम् । वृथा श्रमकृतं कार्यं दैवाद्भवति सर्वथा ॥१७॥  
 ब्रह्मा विष्णुश्च रुद्रश्च शक्राद्याः किल देवताः । कालस्य वशगाः सर्वे कालो हि दुरतिक्रमः ॥१८॥



एवंविधान्वितर्कास्तु कुर्वाणोऽर्हनिशं द्विजः । स्थितस्तत्राश्रमे तीरे जाह्नव्याः पावने स्थले ॥१९॥  
विरक्तः स तु संजातः स्थितस्तत्राश्रमे द्विजः । कालातिवाहनं शांतश्चकार विजने वने ॥२०॥

एवं स्थितस्य तु वने विमलोदके वै वर्षाणि तत्र नवपंच गतानि कामम् ।  
नाराधनं न च जपं न विवेद मंत्रं कालातिवाहनमसौ कृतवान् वने वै ॥२१॥  
जानाति तस्य विततं व्रतमेव लोकः सत्यं वदत्यपि मुनिः किल नामजातम् ।  
जातं यशश्च सकलेषु जनेषु कामं सत्यव्रतोऽयमनिशं न मृषाभिभाषी ॥२२॥  
तत्रैकदा तु मृगयां रममाण एव प्राप्तो निषादनशिथो धृतचापबाणः ।  
क्रीडन् वनेऽतिविपुले यमतुल्यदेहः क्रूराकृत्तिर्हननकर्मणि चातिदक्षः ॥२३॥

तेनातिकृष्टेन शरेण विद्धः कोलः किरातेन धनुषरेण ।  
पलायमानो भयविह्वलश्च मुनेः समीपं विद्रुतो जगाम ॥२४॥  
विकंपमानो रुधिरार्द्रदेहो यदा जगामाश्रममंडलं वै ।  
कालस्तदातीव दयार्द्रभावं प्राप्तो मुनिस्तत्र समीक्ष्य दीनम् ॥२५॥  
अग्रे व्रजंतं रुधिरार्द्रदेहं दृष्ट्वा मुनिः सूकरमाशु विद्धम् ।  
दयाभिवेशादतिकंपमानः सारस्वतं बीजमथोच्चचार ॥२६॥  
अज्ञातपूर्वं च तथा श्रुतं च दैवान्मुखे वै मृमुपागतं च ।  
न जातवान्बीजमसौ विमूढो ममज्ज शोके स मुनिर्महात्मा ॥२७॥  
कोलः प्रविश्याश्रममंडलं तद्गतो निकुंजे प्रविलीय गूढम् ।  
अप्राप्तमार्गो दृढनिर्विण्णचेता प्रवेपमानः शरपीडितत्वात् ॥२८॥  
ततः क्षणादाकरणांतकृष्टं चापं दधानोऽतिकरालदेहः ।  
प्राप्तस्तदन्ते स च मृगमाणो निषादराजः किल काल एव ॥२९॥  
दृष्ट्वा मुनिं तत्र कुशासने स्थितं नाम्ना तु सत्यव्रतमद्वितीयम् ।  
व्याधः प्रणम्य प्रमुखे स्थितोऽसौ पप्रच्छ कोलः क्व गतो द्विजेश ॥३०॥  
जानामि तेऽहं सुव्रतं प्रसिद्धं तेनाद्य पृच्छे मम बाणविद्धः ।  
क्षुधादितं मे सकलं कुटुंबं विभर्तुकामः किल आगतोऽस्मि ॥३१॥  
वृत्तिर्ममैषा विहिता विधात्रा नान्याऽस्ति विप्रेन्द्र ऋतं ब्रवीमि ।  
भर्तव्यमेवेह कुटुम्बमंजसा केनाप्युपायेन शुभाशुभेन ॥३२॥  
सत्यं ब्रवीत्वद्य सत्यव्रतोऽसि क्षुधातुरो वर्तते पोष्यवर्गः ।  
क्वासो गतः सूकरो बाणविद्धः पृच्छाम्यहं वाडव ब्रूहि तूर्णम् ॥३३॥



तेनेति पृष्टः स मुनिर्महात्मा वितर्कमग्नः प्रबभूव कामम् ।  
 सत्यव्रतं मेऽद्य भवेन्न भग्नं न दृष्ट इत्युच्चरितेन किं वै ॥३४॥  
 गतोऽत्र कोलः शरविद्धदेहः कथं ब्रवीम्यद्य मृषाऽमृषा वा ।  
 क्षुधादितोऽयं परिपृच्छतीव दृष्ट्वा हनिष्यत्यपि सूकरं वै ॥३५॥  
 सत्यं न सत्यं खलु यत्र हिंसा दयान्वितं चानृतमेव सत्यम् ।  
 हितं नराणां भवतीह येन तदेव सत्यं न तथाऽन्यथैव ॥३६॥  
 हितं कथं स्यादुभयोर्विरुद्धयोस्तदुत्तरं किं न यथा मृषा वचः ।  
 विचारयन्वाडव धर्मसंकटे न प्राप वक्तुं वचनं ययोचितम् ॥३७॥  
 बाणाहतं वीक्ष्य दयान्वितं च कोलं तदन्ते समुदाहृतं वचः ।  
 तेन प्रसन्ना निजबीजतः शिवा विद्यां दुरापां प्रददौ च तस्मै ॥३८॥

बीजोच्चारणतो देव्या विद्या प्रस्फुरिताखिला । बाल्मीकेश्च यथापूर्वं तथा स ह्यभवत्कविः ॥३९॥  
 तमुवाच द्विजा व्याधं संमुखस्थं धनुर्धरम् । सत्यकामस्तु धर्मात्मा श्लोकमेकं दयापरः ॥४०॥  
 या पश्यति न सा ब्रूते या ब्रूते सा न पश्यति । अहो व्याध स्वकार्यार्थिन्कि पृच्छसि पुनः पुनः ॥  
 इत्युक्तस्तु तदा तेन गतोऽसौ पशुहा पुनः । निराशः सूकरे तस्मिन्परावृत्तो निजालये ॥४२॥  
 ब्राह्मणस्तु कविर्जातः प्राचेतस इवापरः । प्रसिद्धः सर्वलोकेषु नाम्ना सत्यव्रतो द्विजः ॥४३॥  
 सारस्वतं ततो बीजं जजाप विधिपूर्वकम् । पंडितश्चातिविख्यातो द्विजोऽसौ धरणीतले ॥४४॥  
 प्रतिपर्वसु गायति ब्राह्मणा यद्यद्यः सदा । आख्यानं चातिविस्तीर्णं स्तुवंति मुनयः किल ॥  
 तच्छ्रुत्वा सदनं तस्य समागम्य तदाश्रमे । येन त्यक्तः पुरा तेन गृहं नीतोऽतिमानितः ४६॥  
 तस्माद्वाजन्सदा सेव्या पूजनीया च भक्तितः । आदिशक्तिः परा देवी जगतां कारणं हि सा ॥  
 तस्या यज्ञं महाराज कुरु वेदविधानतः । सर्वकामप्रदं नित्यं निश्चयं कथितं पुरा ॥४८॥

स्मृता संपूजिता भक्त्या ध्याता चोच्चारिता स्तुता ।  
 ददाति वाञ्छितानर्थान्कार्यदा तेन कीर्त्यते ॥४९॥

अनुभावमिदं राजन्कर्तव्यं सर्वथा बुधैः । दृष्ट्वा रोगयुतान्दीनान्क्षुधितान्निधनान्छठान् ॥५०॥  
 जनानां तस्तिथा मूर्खान्पीडितान् वैरिभिः सदा । दासानां जाकराक्षुद्रान्विकलान्विह्वलानथ ॥५१॥  
 अतृप्तान्भोजने भोगे सदार्तान्जितेंद्रियान् । तृष्णाधिकानशक्तांश्च सदाधिपरिपीडितान् ॥५२॥  
 तथा विभवसंपन्नान्पुत्रपौत्रविवर्धनान् । पुष्टदेहांश्च संभोगैः संयुतान्वेदवादिनः ॥५३॥  
 राजलक्ष्म्या युताञ्छरान्वशीकृतजनानथ । स्वजनैरवियुक्तांश्च सर्वलक्षणलक्षितान् ॥५४॥  
 व्यतिरेकान्वयाम्यां च विचेतव्यं विचक्षणैः । एभिर्न पूजता देवी सर्वार्थफलदा शिवा ॥५५॥



समाराधिता च तथा नृभिरेभिः सदाऽम्बिका । यतोऽमी सुखिनः सर्वे संसारेऽस्मिन्न संशयः ॥५६॥

व्यास उवाच

इति राजञ्छ्रुतं तत्र मया मुनिसमागमे । लोमशस्य मुखात्कामं देवीमाह्वयमुत्तमम् ॥५७॥

इति संचित्य राजेन्द्र कर्तव्यं च सदाऽर्चनम् । भक्त्या परमया देव्याः प्रीत्या च पुरुषर्षभ ॥५८॥

इति श्रीदेवीभागवते महापुराणे तृतीयस्कन्धे एकादशोऽध्यायः ॥ ११ ॥

अथ द्वादशोऽध्यायः

राजोवाच

वद यज्ञविधिं सम्यग्देव्यास्तस्याः समंततः । श्रुत्वा करोम्यहं स्वामिन्यथाशक्ति ह्यतंत्रितः ॥१॥

पूजाविधिं च मंत्रांश्च होमद्रव्यमसंशयम् । ब्राह्मणाः कतिमंश्याश्च दक्षिणाश्च तथा पुनः ॥२॥

व्यास उवाच

शृणु राजन्प्रवक्ष्यामि देव्या यज्ञं विधानतः । त्रिविधं तु सदा ज्ञेयं विधिदृष्टेन कर्मणा ॥३॥

सात्त्विकं राजसं चैव तामसं च तथापरम् । मुनीनां सात्त्विकं प्रोक्तं नृपाणां राजसं स्मृतम् ॥४॥

तामसं राक्षसानां वै ज्ञानिनां तु गुणोज्झितम् । विमुक्तानां ज्ञानमयं विस्तरात्प्रब्रवीमि ते ॥५॥

देशः कालस्तथा द्रव्यं मंत्राश्च ब्राह्मणास्तथा । श्रद्धा च सात्त्विकी यत्र तं यज्ञं सात्त्विकं विदुः ॥६॥

द्रव्यशुद्धिः क्रियाशुद्धिमंत्रशुद्धिश्च भूमिप । भवेद्यदि तदा पूर्णं फलं भवति नान्यथा ॥७॥

अन्यायोपाजितेर्नैव कर्तव्यं सुकृतं कृतम् । न कीर्तिरिह लोके च परलोके न तत्फलम् ॥८॥

तस्मान्न्यायाजितेर्नैव कर्तव्यं सुकृतं सदा । यशसे परलोकाय भवत्येव मुखाय च ॥९॥

प्रत्यक्षं तव राजेन्द्र पांडवैस्तु मन्त्रः कृतः । राजमूयः क्रतुवरः समाप्तवरदक्षिणः ॥१०॥

यत्र साक्षाद्विरः कृष्णो यादवैर्द्रो महामनाः । ब्राह्मणाः पूर्णविद्याश्च भारद्वाजादयस्तथा ॥११॥

कृत्वा यज्ञं सुसंपूर्णं मासमात्रेण पांडवैः । प्राप्तं महत्तरं कष्टं वनवासश्च दारुणः ॥१२॥

पीडनं चैव पांचाल्यास्तथा ब्रूते पराजयः । वनवासो महत्कष्टं च गतं मन्त्रजं फलम् ॥१३॥

दासत्वं च विराटस्य कृतं सर्वमैवात्मभिः । कीचकेन परिकल्पिता द्रौपदी च प्रमद्वरा ॥१४॥

आशीर्वादां द्विजातीनां च गताः शुद्धचेतसाम् । भक्तिर्वा वासुदेवस्य च गता तत्र संकटे ॥१५॥

न रक्षिता तदा बाला केनापि द्रुपदात्मजा । प्राप्तकेशग्रहा काले साध्वी च वरवर्णिनी ॥१६॥

किमत्र चिंतनीयं वै धर्मवैगुण्यकारणम् । केशवे सति देवेशे धर्मपुत्रे युधिष्ठिरे ॥१७॥

भवितव्यमिति प्रोक्ते निष्फलः स्यात्तदागमः । वेदमंत्रास्तथाऽन्ये च वितथाः स्युरसंशयम् ॥१८॥

साधनं निष्फलं सर्वमुपायश्च निरर्थकः । भवितव्यं भवत्येव वचने प्रतिपादके ॥१९॥



आगमोऽप्यर्थवादः स्यात्क्रियाः सर्वा निरर्थकाः । स्वर्गार्थं च तपो व्यर्थं वर्णधर्मश्च वै तथा ॥२०॥  
 सर्वं प्रमाणं व्यर्थं स्याद्भूतव्ये कृते हृदि । उभयं चापि मन्तव्यं दैवं चोपाय एव च ॥२१॥  
 कृते कर्मणि चेत्सिद्धिर्विपरीता यदा भवेत् । वैगुण्यं कल्पनीयं स्यात्प्राज्ञैः पंडितमौलिभिः ॥२२॥  
 तत्कर्म बहुधा प्रोक्तं विद्वद्भिः कर्मकारिभिः । कर्तृभेदान्मंत्रभेदाद्द्रव्यभेदात्तथा पुनः ॥२३॥  
 यथा मधवता पूर्वं विश्वरूपो वृत्तो गुरुः । विपरीतं कृतं तेन कर्म मातृहिताय वै ॥२४॥  
 देवेभ्यो दानवेभ्यस्तु स्वस्तीत्युक्त्वा पुनः पुनः । असुरा मातृपक्षीयाः कृतं तेषां च रक्षणम् ॥२५॥  
 दैत्यान् दृष्ट्वा तिसंपुष्टांश्चुकोप मधवा तदा । शिरांसि तस्य वज्रेण चिश्छेद तरसा हरिः ॥२६॥  
 क्रियावैगुण्यमत्रैव कर्तृभेदादसंशयम् । नोचेत्पंचालराजेन रोपेणापि कृता क्रिया ॥२७॥  
 भारद्वाजविनाशाय पुत्रस्योत्पादनाय च । घृष्टद्युम्नः समुत्पन्नो वेदिमध्याच्च द्रौपदी ॥२८॥  
 पुरा दशरथेनापि पुत्रेष्टितु कृता यदा । अपुत्रस्य सुतास्तस्य चत्वारः संप्रजज्ञिरे ॥२९॥  
 अतः क्रिया कृता युक्त्या सिद्धिदा सर्वथा भवेत् । अयुक्त्या विपरीता स्यात्सर्वथा नृपसत्तम ॥३०॥  
 पांडवानां यथा यज्ञे किञ्चिद्वैगुण्ययोगतः । विपरीतं फलं प्राप्तं निर्जितास्ते दुरोदरे ॥३१॥  
 सत्यवादी तथा राजन्धर्मपुत्रो युधिष्ठिरः । द्रौपदी च तथा साध्वी तथान्येऽप्यनुजाः शुभाः ॥३२॥  
 कुद्रव्ययोगाद्वैगुण्यं समुत्पन्नं मखेऽथवा । साभिमानैः कृताद्यापि दूषणं समुपस्थितम् ॥३३॥  
 सात्त्विकस्तु महाराज दुर्लभो वै मखः स्मृतः । वैखानसमुनीनां हि विहितोऽसौ महामखः ॥३४॥  
 सात्त्विकं भोजनं ये वै नित्यं कुर्वन्ति तापसाः । न्यायाजितं च वन्यं च तथा ऋष्यं सुसंस्कृतम् ॥३५॥  
 पुरोडाशपरा नित्यं वियूपा मंत्रपूर्वकाः । श्रद्धाधिका मखा राजन्सात्त्विकाः परमाः स्मृताः ॥३६॥  
 राजसा द्रव्यबहुलाः स्यूपाश्च सुसंस्कृताः । क्षत्रियाणां विशां चैव साभिमानाश्च वै मखाः ॥३७॥  
 तामसा दानवानां वै सक्रोधा मदवर्धकाः । सामर्पाः संस्कृताः क्रूरा मखाः प्रोक्ता महात्मभिः ॥३८॥  
 मुनीनां मोक्षकामानां विरक्तानां महात्मनाम् । मानसस्तु स्मृतो यागः सर्वसाधनसंयुतः ॥३९॥  
 अन्येषु सर्वयज्ञेषु किञ्चिन्मूनं भवेदपि । द्रव्येण श्रद्धया वाऽपि क्रियया ब्राह्मणैस्तथा ॥४०॥  
 देशकालपृथग्द्रव्यसाधनैः सकलैस्तथा । नान्यो भवति पूर्णो वै तथा भवति मानसः ॥४१॥  
 प्रथमं तु मनः शोध्यं कर्तव्यं गुणवर्जितम् । शुद्धे मनसि देहो वै शुद्ध एव न संशयः ॥४२॥  
 इन्द्रियार्थपरित्यक्तं यदा जातं मनः शुचि । तदा तस्य मखस्यासौ प्रभवेदधिकारवान् ॥४३॥  
 तः सौ मंडपं कृत्वा बहुयोजनविस्तृतम् । स्तवैश्च विपुलैः इलक्ष्णैर्यज्ञियद्रुमसंभवैः ॥४४॥  
 वेदीं च विशदां तत्र मनसा परिकल्पयेत् । अग्नयोऽपि तथा स्थाप्य विधिवन्मनसा किल ॥४५॥  
 ब्राह्मणानां च वरणं तथैव प्रतिपाद्य च । ब्रह्माऽध्वर्युस्तथा होता प्रस्तोता विधिपूर्वकम् ॥४६॥  
 उद्गाता प्रतिहर्ता च सम्भाश्चान्ये यथाविधि । पूजनीयाः प्रयत्नेन मनसैव द्विजोत्तमाः ॥४७॥



प्राणोऽपानस्तथा व्यानः समानोदान एव च । पावकाः पंच एवैते स्थाप्या वेदां विधानतः ॥४८॥  
 गार्हपत्यस्तदा प्राणोऽपानश्चाहवनीयकः । दक्षिणाग्निस्तथा व्यानः समानश्चावसथ्यकः ॥४९॥  
 सम्योदानः स्मृता ह्येते पावकाः परमोत्कटाः । द्रव्यं च मनसा भाव्यं निर्गुणं परमं शुचि ॥५०॥  
 मन एव तदा होता यजमानस्तथैव तत् । यज्ञाधिदेवता ब्रह्म निर्गुणं च सनातनम् ॥५१॥  
 फलदा निर्गुणा शक्तिः सदा निर्वेददा शिवा । ब्रह्मविद्याऽखिलाधारा व्याप्य सर्वत्र संस्थिता ॥५२॥  
 तदुद्देशेन तद्द्रव्यं हुनेत्प्राणाग्निषु द्विजः । पश्चाच्चित्तं निरालंबं कृत्वा प्राणानपि प्रभो ॥५३॥  
 कुण्डलीमुखमार्गेण हुनेद् ब्रह्मणि शाश्वते । स्वानुभूतस्थमात्मानं सर्वभूतानि चात्मनि ॥५४॥  
 समाधिर्नैव योगेन ध्यायेच्चेतस्यनाकुलः । सर्वभूतस्थमात्मानं सर्वभूतानि चात्मनि ॥५५॥  
 यदा पश्यति भूतात्मा तदा पश्यति तां शिवाम् । दृष्ट्वा तां ब्रह्मविद्भूयात्सच्चिदानंदरूपिणीम् ॥५६॥  
 तदा मायादिकं सर्वं दग्धं भवति भूमिप । प्रारब्धं कर्ममात्रं तु यावद्देहं च तिष्ठति ॥५७॥  
 जीवन्मुक्तस्तदा जातो मृतो मोक्षमवाप्नुयात् । कृतकृत्यो भवेत्तात यो भजेज्जगदम्बिकाम् ॥५८॥  
 तस्मात्सर्वयत्नेन ध्येया श्रीभुवनेश्वरी । श्रोतव्या चैव मंतव्या गुरुवाक्यानुसारतः ॥५९॥  
 राजश्रेवं कृतो यज्ञो मोक्षदो नात्र संशयः । अन्ये यज्ञाः सकामास्तु प्रभवन्ति क्षयोन्मुखाः ॥६०॥  
 अग्निष्टोमेन विधिवत्स्वर्गकामो यजेदिति । वेदानुशासनं चैनत्प्रवदन्ति मनीषिणः ॥६१॥  
 क्षीणे पुण्ये मृत्युलोकं विवसन्ति च यथामति । तस्मात्तु मानसः श्रेष्ठो यज्ञोऽप्यक्षय एव सः ॥६२॥  
 न राज्ञा साधितुं योग्यो मखोऽसौ जयमिच्छता । तामसस्तु कृतः पूर्वं सर्पयज्ञस्त्वयाऽधुना ॥६३॥  
 वैरं निर्वाहितं राजस्तक्षकस्य दुरात्मनः । यत्कृते निहताः सर्पास्त्वयाऽग्नी कोटिशः परे ॥६४॥  
 देवीयज्ञं कुरुष्वद्य विततं विधिपूर्वकम् । विष्णुना यः कृतः पूर्वं सृष्ट्यादौ नृपसत्तम ॥६५॥  
 तथा त्वं कुरु राजेन्द्र विधिं ते प्रब्रवीम्यहम् । ब्राह्मणाः संति राजेन्द्र विधिज्ञा वेदवित्तमाः ॥६६॥  
 देवीबीजविधानज्ञा मन्त्रमार्गविक्षणाः । याजकास्ते भविष्यन्ति यजमानस्त्वमेव हि ॥६७॥  
 कृत्वा यज्ञं विधानेन दत्त्वा पुण्यं मखार्जितम् । समुद्धर महाराज पितरं दुर्गतिं गतम् ॥६८॥  
 विप्रावमानजं पापं दुर्घटं नरकप्रदम् । तथैव शापजो दोषः प्राप्तः पित्रा तवानघ ॥६९॥  
 तथा दुर्मरणं प्राप्तं सर्पदंशेन भूभुजा । अन्तराले तथा मृत्युर्न भूमौ कुशशंस्तरे ॥७०॥  
 न संग्रामे न गंगायां स्नानदानादिवर्जितम् । मरणं ते पितुस्तत्र सौधे जातं कुरुद्वह ॥७१॥  
 कृपणानि च सर्वाणि नरकस्य नृपोत्तम । तत्रैकं कारणं तस्य न जातं चातिदुर्लभम् ॥७२॥  
 यत्र यत्र स्थितः प्राणो ज्ञात्वा कालं समागतम् । साधनानामभावेऽपि ह्यवशश्चातिसंकटे ॥७३॥  
 यदा निर्वेदमायाति मनसा निर्मलेन वै । पंचभूतात्मको देहो मम किं चात्र दुःखदम् ॥७४॥  
 पतत्त्वद्य यथाकामं मुक्तोऽहं निर्गुणोऽव्ययः । नाशात्मकानि तत्त्वानि तत्र का परिदेवना ॥७५॥



ब्रह्मैवाहं न संसारी सदा मुक्तः सनातनः । देहेन मम संबन्धः कर्मणा प्रतिपादितः ॥७६॥  
 तानि सर्वाणि मुक्तानि शुभानि चेताराणि च । मनुष्यदेहयोगेन सुखदुःखानुसाधनात् ॥७७॥  
 विमुक्तोऽतिभयाद्घोरादस्मात्संसारसंकटात् । इत्येवं चित्यमानस्तु स्नादानविधर्जितः ॥७८॥  
 मरणं चेदवाप्नोति स मुच्येज्जन्मदुःखतः । एषा काष्ठा परा प्रोक्ता योगिनामपि दुर्लभा ॥७९॥  
 पिता ते नृपशार्दूल श्रुत्वा शापं द्विजोदितम् । देहे ममत्वं कृतवान्न निर्वेदमवाप्तवान् ॥८०॥  
 नीरोगो मम देहोऽयं राज्यं निहतकंटकम् । कथं जीवाम्यहं कामं मंत्रज्ञानानयंतु वै ॥८१॥  
 औषधं मणिमन्त्रं च यंत्रं परमकं तथा । आरोहणं तथा सौधे कृतवान्नृपतिस्तदा ॥८२॥  
 न स्नानं न कृतं दानं न देव्याः स्मरणं कृतम् । न भूमौ शयनं चैव दैवं मत्वा परं तथा ॥८३॥  
 मग्नो मोहार्णवे धोरे मृतः सौधेऽहिना हृतः । कृत्वा पापं कलेयोंगात्तापसस्यावमानजम् ॥८४॥  
 अवश्यमेव नरकं एतैराचरणैर्भवेत् । तस्मात्तं पितरं पापात्समुद्धर नृपोत्तम ॥८५॥

### सूत उवाच

इति श्रुत्वा वचस्तस्य व्यासस्यामिततेजसः । साश्रुकण्ठोऽतिदुःखार्तो बभूव जनमेजयः ॥८६॥  
 धिगिदं जीवितं मेऽद्य पिता मे नरके स्थितः । तत्करोमि यथैवाद्य स्वर्गं यात्युत्तरासुतः ॥८७॥

इति श्रीदेवीभागवते महापुराणे तृतीयस्कन्धे द्वादशोऽध्यायः ॥ १३ ॥

## अथ त्रयोदशोऽध्यायः

### राजोवाच

हरिणा तु कथं यज्ञः कृतः पूर्वं पितामह । जगत्कारणरूपेण विष्णुना प्रभविष्णुना ॥१॥  
 के सहायास्तु तत्रासन्नाह्वणाः के महामते । ऋत्विजो वेदतत्त्वज्ञास्तन्मे ब्रूहि परंतप ॥२॥  
 पश्चात्करोम्यहं यज्ञं विधिदृष्टेन कर्मणा । श्रुत्वा विष्णुकृतं यागमंबिकायाः समाहितः ॥३॥

### व्यास उवाच

राजञ्छृणु महाभाग विस्तरं परमाद्भुतम् । यथा भगवता यज्ञः कृतश्च विधिपूर्वकः ॥४॥  
 विसर्जिता यदा देव्या दत्त्वा शक्तीश्च तास्त्रयः । काजेशाः पुरुषा जाता विमानवरमास्थिताः ॥५॥  
प्राप्ता महार्णवं घोरं त्रयस्ते विबुधोत्तमाः । चक्रुः स्नानानि वासार्थं समुत्पाद्य धरां स्थिताः ॥६॥  
आधारशक्तिरचला मुक्ता देव्या स्वयं ततः । तदाधारा स्थिता जाता धरा मेदःसमन्विता ॥७॥  
 मधुकैटभयोर्मैदःसंयोगान्मेदिनी स्मृता । धारणाच्च धरा प्रोक्ता पृथ्वी विस्तारयोगतः ॥८॥  
 मही चापि महीयस्त्वादृता सा शेषमस्तके । गिरयश्च कृताः सर्वे धारणार्थं प्रविस्तराः ॥९॥  
लोहकीलं यथा काष्ठे तथा ते गिरयः कृताः । महीधरो महाराज प्रोच्यते विबुधैर्जनैः ॥१०॥



जातरूपमयो मेरुर्बहुयोजनविस्तरः । कृतो मणिमयैः शृंगैः शोभितः परमाद्भुतः ॥११॥  
मरीचिर्नारदोऽत्रिश्च पुलस्त्यः पुलहः क्रतुः । दक्षो वसिष्ठ इत्येते ब्रह्मणः प्रथिताः सुताः ॥१२॥  
 मरीचेः कश्यपो जातो दक्षकन्यास्त्रयोदश । ताम्यो देवाश्च दैत्याश्च समुत्पन्ना ह्यनेकशः ॥१३॥  
 ततस्तु काश्यपी सृष्टिः प्रवृत्ता चातिविस्तरा । मनुष्यपशुसर्पादिजातिभेदैरनेकधा ॥१४॥  
 ब्रह्मणश्चार्धदेहात्तु मनुः स्वायंभुवोऽभवत् । शतरूपा तथा नारी संजाता वामभागतः ॥१५॥  
 प्रियव्रतोत्तानपादौ सुतौ तस्या बभूवतुः । तिस्रः कन्या वरारोहा ह्यभवनत्तिसुन्दरीः ॥१६॥  
 एवं सृष्टिं समुत्पाद्य भगवान्कमलोद्भवः । चकार ब्रह्मलोकं च मेरुशृंगे मनोहरम् ॥१७॥  
 वैकुण्ठं भगवान्विष्णू रमारमणमुत्तमम् । क्रीडास्थानं सुरम्यं च सर्वलोकोपरि स्थितम् ॥१८॥  
 शिवोऽपि परमं स्थानं कैलासाख्यं चकार ह । समासाद्य भूतगणं विजहार यथाश्चि ॥१९॥  
 स्वर्गस्त्रिविष्टपो मेरुशिखरोपरि कल्पितः । तच्च स्थानं सुरेन्द्रस्य नानारत्नविराजितम् ॥२०॥  
समुद्रमथनात्प्रातः पारिजातस्तरुत्तमः । चतुर्दंतस्तथा नागः कामधेनुश्च कामदा ॥२१॥  
 उच्चैःश्रवास्तथाऽश्वो वै रंभाद्यप्सरसस्तथा । इंद्रगोपात्तमखिलं जातं वै स्वर्गभूषणम् ॥२२॥  
 धन्वंतरिश्चंद्रमाश्च सागराश्च समुद्रभौ । स्वर्गस्थितौ विराजते देवौ बहुगणैर्वृतौ ॥२३॥  
 एवं सृष्टिः समुत्पन्ना त्रिविधा नृपसत्तम । देवतिर्यङ्मनुष्यादिभेदैर्विविधकल्पिता ॥२४॥  
अंडजाः स्वेदजाश्चैव चोद्भिज्जाश्च जरायुजाः । चतुर्भेदैः समुत्पन्ना जीवाः कर्मयुताः किल ॥२५॥  
 एवं सृष्टिं समासाद्य ब्रह्मविष्णुमहेश्वराः । विहारं स्वेपु स्थानेषु चक्रुः सर्वे यथेप्सितम् ॥२६॥  
 एवं प्रवर्तिते सर्गे भगवान्प्रभुरच्युतः । महालक्ष्म्या समं तत्र चिक्रीड भुवने स्वके ॥२७॥  
 एकस्मिन्समये विष्णुर्वैकुण्ठे संस्थितः पुरा । सुधासिन्धुस्थितं द्वीपं सस्मार मणिमंडितम् ॥२८॥  
 यत्र दृष्ट्वा महामायां मंत्रश्चासादितः शुभः । स्मृत्वा तां परमां शक्तिं स्त्रीभावं गमितो यथा ॥ २९॥  
 यज्ञं कर्तुं मनश्चक्रे अग्निकाया रमापतिः । उत्तीर्य भुवनात्समात्समाहूय महेश्वरम् ॥३०॥  
 ब्रह्माणं वरुणं शक्रं कुबेरं पावकं यमम् । वसिष्ठं कश्यपं देवं वामदेवं बृहस्पतिम् ॥३१॥  
 संभारं कल्पयामास यज्ञार्थं चातिविस्तरम् । महाविभवसंयुक्तं सात्त्विकं च मनोहरम् ॥३२॥  
 मंडपं विततं तत्र कारयामास शिल्पिभिः । ऋत्विजो वरयामास सप्तविंशतिं सुव्रतान् ॥३३॥  
 चितिं च कारयामास वेदीश्चैव सुविस्तराः । प्रजेपुत्रां ह्युवाच मंत्रान्देव्या बीजसमन्वितान् ॥३४॥  
 जुहुवुस्ते हविः कामं विधिवत्परिकल्पिते । कृते तु वितते होमे वागुवाचाशरीरिणी ॥३५॥  
 विष्णुं तदा समाभाष्य सुस्वरा मधुराक्षरा । विष्णो त्वं भव देवानां हरे श्रेष्ठतमः सदा ॥३६॥  
 मान्यश्च पूजनीयश्च समर्थश्च सुरेष्ठवि । सर्वे त्वामर्चयिष्यन्ति ब्रह्माद्याश्च सवासवाः ॥३७॥  
 प्रभविष्यन्ति भो भक्त्या मानवा भुवि सर्वतः । वरदस्त्वं च सर्वेषां भविता मानवेषु वै ॥३८॥



कामदः सर्वदेवानां परमः परमेश्वरः । सर्वयज्ञेषु मुख्यस्त्वं पूज्यः सर्वैश्च याज्ञिकैः ॥३९॥  
 त्वां जनाः पूजयिष्यन्ति वरदस्त्वं भविष्यसि । श्रियिष्यन्ति च देवास्त्वां दानवैरतिपीडिताः ॥४०॥  
 शरणस्त्वं च सर्वेषां भविता पुरुषोत्तम । पुराणेषु च सर्वेषु वेदेषु विततेषु च ॥४१॥  
 त्वं वै पूज्यतमः कामं कीर्तिस्तव भविष्यति । यदा यदा हि धर्मस्य ग्लानिर्भवति भूतले ॥४२॥  
 तदांशेनावतीर्याशु कर्तव्यं धर्मरक्षणम् । अवताराः सुविख्याताः पृथिव्यां तव भागशः ४३॥  
 भविष्यन्ति घरायां वै माननीया महात्मनाम् । अवतारेषु सर्वेषु नानायोनिषु माधव ॥४४॥  
 विख्यातः सर्वलोकेषु भविता मधुसूदन । अवतारेषु सर्वेषु शक्तिस्ते सहचारिणी ॥४५॥  
 भविष्यति ममांशेन सर्वकार्यप्रसाधिनी । वाराही नारसिंही च नानाभैरनेकधा ॥४६॥  
 नानायुधाः शुभाकाराः सर्वाभरणमंडिताः । ताभिर्युक्तः सदा विष्णो सुरकार्याणि माधव ॥४७॥  
 साधयिष्यसि तत्सर्वं महत्तवरदानतः । तास्त्वया नावमंतव्याः सर्वदा गर्बलेशतः ॥४८॥  
 पूजनीयाः प्रयत्नेन माननीयाश्च सर्वथा । नूनं ता भारते खंडे शक्तयः सर्वकामदाः ॥४९॥  
 भविष्यन्ति मनुष्याणां पूजिताः प्रतिमासु च । तासां तव च देवेश कीर्तिः स्यादखिलेष्वपि ॥५०॥  
 द्वीपेषु सप्तस्वपि च विख्याता भुवि मंडले । ताश्च त्वां वै महाभाग मानवा भुवि मंडले ॥५१॥  
 अर्चयिष्यन्ति वाञ्छार्थं सकामाः सततं हरे । अर्चासु चोपहारैश्च नानाभावसमन्विताः ॥५२॥  
 पूजयिष्यन्ति वेदोक्तैर्मन्त्रैर्नामजपैस्तथा । महिमा तव भूलोके स्वर्गे च मधुसूदन ॥५३॥  
 पूजनाद्देवदेवेश वृद्धिमेष्यति मानवैः ।

न्यास उवाच

इति दत्त्वा वरान्वाणी विरराम खसंभवा ॥५४॥

भगवानपि प्रीतात्मा ह्यभवच्छ्रवणादिव । समाप्य विधिवच्चक्रं भगवान्ह्रिरीश्वरः ॥५५॥  
 विसर्जयित्वा तान्देवान्ब्रह्मपुत्रान्मुनीनथ । जगामानुचरैः सार्धं वैकुण्ठं गङ्गध्वजः ॥५६॥  
 स्वानि स्वानि च विष्ण्वानि पुनः सर्वे सुरास्ततः । मुनयो विस्मिता वार्तां कुर्वन्तस्ते परस्परम् ॥५७॥  
 ययुः प्रमुदिताः कामं स्वाश्रमान्पावनानथ ॥५८॥

श्रुत्वा वाणीं परमविशदां व्योमजां श्रोत्ररम्यां सर्वेषां वै प्रकृतिविषये भक्तिभावश्च जातः ।  
 चक्रुः सर्वे द्विजमुनिगणाः पूजनं भक्तियुक्तास्तस्याः कामं निखिलफलदं चागमोक्तं मुनीन्द्राः ॥५९॥  
 इति श्रीदेवीभागवते महापुराणे तृतीयस्कन्धे त्रयोदशोऽध्यायः ॥१३॥

अथ चतुर्दशोऽध्यायः

जनमेजय उवाच

श्रुतो वै हरिणा क्लृप्तो यज्ञो विस्तरतो द्विज । महिमानं तथाऽम्बाया वद विस्तरतो मम ॥१॥



श्रुत्वा देव्याश्चरित्रं वै कुर्वे मल्लमनुत्तमम् । प्रसादात्तव विप्रैर्द्र भविष्यामि च पावनः ॥२॥

न्यास उवाच

शृणु राजन्प्रवक्ष्यामि देव्याश्चरितमुत्तमम् । इतिहास पुराणं च कथयामि सुविस्तरम् ॥३॥

कौसलेषु नृपश्रेष्ठः सूर्यवंशसमुद्भवः । पुष्पपुत्रो महातेजा ध्रुवसंधिरिति स्मृतः ॥४॥

धर्मात्मा सत्यसंघश्च वर्णाश्रमहिते रतः । अयोध्यायां समृद्धायां राज्यं चक्रे शुचिव्रतः ॥५॥

ब्राह्मणाः क्षत्रिया वैश्याः शूद्राश्चान्ये तथा द्विजाः ।

स्वां स्वां वृत्तिं समास्थाय तद्राज्ये धर्मतोऽभवन् ॥६॥

न चौराः पिशुना धूर्तस्तिस्य राज्ये च कुत्रचित् ।

दंभाः क्रुतघ्ना मूर्खाश्च वसन्ति किल मानवाः ॥७॥

एवं वै वर्तमानस्य नृपस्य क्रुत्सत्तम । द्वे पत्न्यो रूपसंपन्ने ह्यासतुः कामभोगदे ॥८॥

मनोरमा धर्मपत्नी सुरूपाऽतिविचक्षणा । लीलावती द्वितीया च साऽपि रूपगुणान्विता ॥९॥

विजहार सपत्नीभ्यां गृहेषूपवनेषु च । क्रीडागिरी दीधिकासु सौधेषु विविधेषु च ॥१०॥

मनोरमा शुभे काले सुषुवे पुत्रमुत्तमम् । सुदर्शनाभिधं पुत्रं राजलक्षणसंयुतम् ॥११॥

लीलावत्यपि तत्पत्नी मासेनैकेन भामिनी । सुषुवे सुन्दरं पुत्रं शुभे पक्षे दिने तथा ॥१२॥

चकार नृपतिस्तत्र जातकर्मादिकं द्वयोः । ददौ दानानि विप्रेभ्यः पुत्रजन्मप्रमोदितः ॥१३॥

प्रीतिं तयोः समां राजा चकार सुतयोर्नृप । नृपश्चकार सौहार्देष्वन्तरं न कदाचन ॥१४॥

चूडाकर्म तयोश्चक्रे विधिना नृपसत्तमः । यथाविभवमेवासी प्रीतियुक्तः परन्तपः ॥१५॥

वृत्तचूडौ सुतौ कामं जहतुर्नृपतेर्मनः । क्रीडमानावुभौ कांती लोकानामनुरञ्जकौ ॥१६॥

तयोः सुदर्शनो ज्येष्ठो लीलावत्याः सुतः शुभः । शत्रुजित्संज्ञकः कामं चाटुवाक्यो बभूव ह ॥१७॥

नृपतेः प्रीतिजनको मंजुवाक्चारुदर्शनः । प्रजानां वल्लभः सोऽभूत्तथा मंत्रिजनस्य वै ॥१८॥

तथा तस्मिन्नृपः प्रीतिं चकार गुणयोगतः । मंदभाग्यानन्दभावो न तथा वै सुदर्शने ॥१९॥

एवं गच्छति काले तु ध्रुवसंधिनृपोत्तमः । जगाम वनमध्येऽसौ मृगयाभिरतः सदा ॥२०॥

निघ्नन्मृगान् रुरुन्कंबून्सूकरान्नावयान्छशान् । महिषाञ्छरभान्खड्गांश्चिक्रीड नृपतिर्वने ॥२१॥

क्रीडमाने नृपे तत्र वने धोरैऽतिदारुणे । उदतिष्ठन्निकुञ्जात्तु सिंहः परमकोपनः ॥२२॥

राज्ञा शिलीमुखेनादौ विद्धः क्रोधवशं गतः । दृष्ट्वाऽग्रे नृपतिं सिंहो ननाद मेघनिःस्वनः ॥२३॥

कृत्वा चोर्ध्वं स लांगूलं प्रसारितवृहत्सटः । हंतुं नृपतिमाकाशादुत्पपातातिकोपनः ॥२४॥

नृपतिस्तत्तरसा वीक्ष्य दधारसि करे तदा । वामे चर्म समादाय स्थितः सिंह इवापरः ॥२५॥

सेवकास्तस्य ये सर्वे तेऽपि बाणान्पृथक्पृथक् । अमुंचन्कुपिताः कामं सिंहोपरि रुषान्विताः ॥२६॥



हाहाकारो महानासीत्संप्रहारश्च दारुणः । उत्पपात ततः सिंहो नृपस्योपरि दारुणः ॥२७॥  
 तं पततं समालोक्य खड्गेनाभ्यहनन् नृपः । सोऽपि क्रूरैर्नखाग्रैश्च तत्रागत्य विदारितः ॥२८॥  
 स नखैराहतो राजा पपात च ममार वै । चुक्रुशुः सैनिकास्ते तु निर्जघ्नुर्विशिखैस्तदा ॥२९॥  
 मृतः सिंहोऽपि तत्रैव भूपतिश्च तथा मृतः । सैनिकैर्मंत्रिमुख्याश्च तत्रागत्य निवेदिताः ॥३०॥  
 परलोकगतं भूपं श्रुत्वा ते मंत्रिसत्तमाः । संस्कारं कारयामासुर्गत्वा तत्र वनांतिके ॥३१॥  
 परलोकक्रियां सर्वा वसिष्ठो विधिपूर्वकम् । कारयामास तत्रैव परलोकसुखावहम् ॥३२॥  
 प्रजाः प्रकृतयश्चैव वसिष्ठश्च महामुनिः । सुदर्शनं नृपं कर्तुं मंत्रं चक्रुः परस्परम् ॥३३॥  
 धर्मपत्नीसुतः शांतः पुरुषश्च सुलक्षणः । अयं नृपासनार्हश्च ह्यब्रुवन्मंत्रिसत्तमाः ॥३४॥  
 वसिष्ठोऽपि तथैवाह योग्योऽयं नृपतेः सुतः । बालोऽपि धर्मवान् राजा नृपासनमिहाहति ॥३५॥  
 कृते मंत्रे मंत्रिवृद्धैर्युधाजिज्ञाम पाथिवः । तत्राजगाम तरसा श्रुत्वा तूज्जयिनीपतिः ॥३६॥  
 मृतं जामातरं श्रुत्वा लीलावत्याः पिता तदा । तत्राजगाम त्वरितो दौहित्रप्रियकाम्यया ॥३७॥  
 वीरसेनस्तथाऽऽयातः सुदर्शनहितेच्छया । कर्लिगाधिपतिश्चैव मनोरमापिता नृपः ॥३८॥  
 उभौ तौ सैन्यसंयुक्तौ नृपौ साध्वससंस्थितौ । चक्रतुर्मंत्रिमुख्यैस्तैर्मंत्रं राज्यस्य कारणात् ॥३९॥  
 युधाजित्तु तदाऽपृच्छज्येष्ठः कः सुतयोर्द्वयोः । राज्यं प्राप्नोति ज्येष्ठो वै न कनीयान्कदाचन ४०॥  
 वीरसेनोऽपि तत्राह धर्मपत्नीसुतः किल । राज्याहः स यथा राजच्छास्त्रज्ञेभ्यो मया श्रुतम् ॥  
 युधाजित्पुनराहेदं ज्येष्ठोऽयं च तथा गुणैः । राजलक्षणसंयुक्तो न तथाऽयं सुदर्शनः ॥४२॥  
 विवादोऽत्र सुसंपन्नो नृपयोस्तत्र लुब्धयोः । कः संदेहमपाकर्तुं क्षमः स्यादतिसंकटे ॥४३॥  
 युधाजिन्मंत्रिणः प्राह यूयं स्वार्थपराः किल । सुदर्शनं नृपं कृत्वा धनं भोक्तुं किलेच्छथ ॥४४॥  
 युष्माकं तु विचारोऽयं मया ज्ञातस्तथैंगितैः । शत्रुजित्सबलस्तस्मात्संमतो वो नृपासने ॥४५॥  
 मयि जीवति कः कुर्यात्कनीयांसं नृपं किल । त्यक्त्वा ज्येष्ठं गुणार्हं च सेनया न समन्वितम् ॥  
 नूनं युद्धं करिष्यामि तस्मिन्खड्गस्य मेदिनी । धारया च द्विधा भूयाद्युष्माकं तत्र का कथा ॥४७॥  
 वीरसेनस्तु तच्छ्रुत्वा युधाजित्तमभाषत । बालौ द्वौ सदृशप्रज्ञौ को भेदोऽत्र विचक्षण ॥४८॥  
 एवं विवदमानौ तौ संस्थितौ नृपतौ तदा । प्रजाश्च ऋषयश्चैव बभूवुर्व्यग्रमानसाः ॥४९॥  
 समाजग्मुश्च सामंताः ससैन्याः क्लेशतत्पराः । विग्रहं चाभिकांक्षतः परस्परमतंद्रिताः ॥५०॥  
 निषादा ह्यायुस्तत्र शृंगवेरपुराश्रयाः । राजद्रव्यमपाहर्तुं मृतं श्रुत्वा महीपतिम् ॥५१॥  
 पुत्रौ च बालकौ श्रुत्वा विग्रहं च परस्परम् । चौरास्तत्र समाजग्मुर्देशेऽन्तरादपि ॥५२॥  
 संमर्दस्तत्र संजातः कलहे समुपस्थिते । युधाजिद्वीरसेनश्च युद्धकामौ बभूवतुः ॥५३॥

इति श्रीदेवीभागवते महापुराणे तृतीयस्कन्धे चतुर्दशोऽध्यायः ॥ १४ ॥



## अथ पञ्चदशोऽध्यायः

न्यास उवाच

संयुगे च सति तत्र भूपयोराहवाय समुपात्तशस्त्रयोः ।  
 क्रोधलोभवशयोः समं ततः संबभूव तुमुलस्तु विमर्दः ॥ १ ॥  
 संस्थितः स समरे धृतचापः पार्थिवः पृथुलबाहुयुधाजित् ।  
 संयुतः स्ववलवाहनादिकैराहवाय कृतनिश्चयो नृपः ॥ २ ॥  
 वीरसेन इह सैन्यसंयुतः क्षात्रधर्ममनुसृत्य संगरे ।  
 पुत्रिकात्मजहिताय पार्थिवः संस्थितः सुरपतेः समतेजाः ॥ ३ ॥

स बाणवृष्टिं विससर्ज पार्थिवो युधाजितं वीक्ष्य रणे स्थितं च ।  
 गिरिं तडित्स्त्रिंशो तोयवृष्टिभिः क्रोधान्वितः सत्यपराक्रमोऽसौ ॥ ४ ॥  
 तं वीरसेनो विशिखैः शिलाशितैः समावृणोदाशुगमैरजिह्वगैः ।  
 चिच्छेद बाणैश्च शिलीमुखानसौ तेनैव मुक्तानतिवैगपातिनः ॥ ५ ॥  
 गजरथतुरगाणां संबभूवातियुद्धं सुरनरमुनिसंधैर्वीक्षितं चातिघोरम् ।  
 विततविहगवृंदैरावृतं व्योम सद्यः पिशितमशितुकामैः कामगृध्रादिभिश्च ॥ ६ ॥  
 तत्राद्भुता क्षतजसिन्धुरुवाह घोरा वृंदेभ्य एव गजवीरतुरंगमाणाम् ।  
 त्रासावहा नयनमार्गगता नराणां पापात्मनां रविजमार्गभवेव कामम् ॥ ७ ॥  
 कीर्णानि भिन्नपुलिनै नरमस्तकानि केशावृतानि च विभांति यथैव सिन्धौ ।  
 तुम्बीफलानि विहितानि विहर्तुकामैर्बालैर्यथा रविमुताप्रभवैश्च नूनम् ॥ ८ ॥  
 वीरं मृतं भुवि गतं पतितं रथादं गृध्रः पलार्थमुपरि भ्रमतीति मन्ये ।  
 जीवोऽप्यसौ निजशरीरमवेक्ष्य कांतं कांक्षत्यहोऽतिविवशोऽपि पुनः प्रवेष्टुम् ॥ ९ ॥  
 आजौ हतोऽपि नृवरः सुविमानरूढः स्वाङ्के स्थितां सुरबधूं प्रवदत्यभीष्टम् ।  
 पश्याधुना मम शरीरमिदं पृथिव्यां बाणाहतं निपतितं करभोरु कांतम् ॥ १० ॥  
 एको हतस्तु रिपुणैव गतोऽन्तरिक्षं देवांगनां समधिगम्य युतो विमाने ।  
 तावत्प्रिया हृतवहे सुसमर्प्य देहं जग्राह कांतमबला सबला स्वकीया ॥ ११ ॥  
 युद्धे मृतौ च सुभटौ दिवि संगतौ तावन्योन्यशस्त्रनिहतौ सह संप्रयातौ ।  
 तत्रैव जघ्नतुरलं परमाहितास्त्रावेकाप्सरोर्यविहतौ कलहाकुलौ च ॥ १२ ॥  
 कश्चिद्युवा समधिगम्य सुरांगनां वै रूपाधिकां गुणवतीं किल भक्तियुक्ताम् ।



स्वीयान् गुणान्प्रविततान्प्रवदन्तदाऽसी तां प्रेमदामनुचकार च योगयुक्तः ॥१३॥  
 भोमं रजोऽतिविततं दिवि संस्थितं च रात्रिं चकार तरणिं च समावृणोद्यत् ।  
 मग्नं तदेव रुधिरांबुनिधावकस्मात्प्रादुर्बभूव रविरप्यतिक्रान्तिर्युक्तः ॥१४॥  
 कश्चिदगतस्तु गगनं किल देवकन्यां संप्राप्य चारुवदनां किल भक्तियुक्ताम् ।  
 नांगीचकार चतुरो व्रतनाशभीतो ग्रास्यत्ययं मम वृथा ह्यनुकूलशब्दः ॥१५॥

संग्रामे संवृते तत्र युधाजित्पृथिवीपतिः । जघान वीरसेनं तं बाणैस्तीव्रैः स दारुणैः ॥१६॥  
 निहतः स पापातोर्भ्यां छिन्नमूर्ध्ना महीपतिः । प्रभग्नं तद्वलं सर्वं निर्गतं च चतुर्दिशम् ॥१७॥  
 मनोरमा हतं श्रुत्वा पितरं रणमूर्धनि । भयत्रस्ताऽथ संजाता पितुर्वैरमनुस्मरन् ॥१८॥  
 हनिष्यति युधाजिद्वै पुत्रं मम दुराशयः । राज्यलोभेन पापात्मा सेति चिन्तापराऽभवत् ॥१९॥  
 किं करोमि क्व गच्छामि पिता मे निहतो रणे । भर्ता चापि मृतोऽद्यैव पुत्रोऽयं मम बालकः ॥२०॥  
 लोभोऽतीव च पापिष्ठस्तेन को न वशीकृतः । किं न कुर्यात्तदाविष्टोऽपि पाथिवसत्तमः ॥२१॥  
 पितरं मातरं भ्रातृन्गुरुन्स्वजनवांशवान् । हन्ति लोभसमाविष्टो जनो नात्र विचारणा ॥२२॥  
 अमक्ष्यमक्षणं लोभादगम्यागमनं तथा । करोति किल तृष्णातो धर्मत्यागं तथा पुनः ॥२३॥  
 न सहायोऽस्ति मे कश्चिन्नगरेऽत्र महाबलः । यदाधारे स्थिता चाहं पालयामि सुतं शुभम् ॥२४॥  
 हते पुत्रे नृपेणाद्य किं करिष्याम्यहं पुनः । न मे त्राताऽस्ति भुवने येन वै सुस्थिता ह्यहम् ॥२५॥  
 सापि वैरयुता कामं सपत्नी सर्वदा भवेत् । लीलावती न मे पुत्रे भविष्यति दयावती ॥२६॥  
 युधाजितिं समायाते न मे निःसरणं भवेत् । ज्ञात्वा बालं सुतं सोऽद्य कारागारं नयिष्यति ॥२७॥  
 श्रूयते हि पुरेन्द्रेण मातुर्गर्भगतः शिशुः । कृतितः सप्तधा पश्चात्कृतास्ते सप्त सप्तधा ॥२८॥  
 प्रविश्य चोदरं मातुः करे कृत्वाऽल्पकं पविम् । एकोनपञ्चाशदपि तेऽभवन्मृतो दिवि ॥२९॥  
 सपत्न्यै गरलं दत्तं सपत्न्या नृपभार्यया । गर्भनाशार्थमुद्दिश्य पुरैतद्वै मया श्रुतम् ॥३०॥  
 जातस्तु बालकः पश्चाद्देहे विपयुतः किल । तेनासौ सगरो नाम विख्यातो भुविमंडले ॥३१॥  
 जीवमानोऽथ भर्ता वै कैकेय्या नृपभार्यया । रामः प्रव्राजितो ज्येष्ठो मृतो दगरथो नृपः ॥३२॥  
 मंत्रिणस्त्ववशाः कामं ये मे पुत्रं सुदर्शनम् । राजानं कर्तुकामा वै युधाजिद्विशगाश्च ते ॥३३॥  
 न मे भ्राता तथा शूरो यो मां बंधात्प्रमोचयेत् । महत्कष्टं च संप्राप्तं मया वै दैवयोगतः ॥३४॥  
 उद्यमः सर्वथा कार्यः सिद्धिर्देवादि जायते । उपायं पुत्ररक्षार्थं करोम्यद्य त्वरान्विता ॥३५॥  
 इति संचिंत्य सा बाला विदलं चातिमानिम् । निपुणं सर्वकार्येषु चिन्त्यं मंत्रिवरोत्तमम् ॥३६॥  
 समाहूय तमेकांते प्रोवाच बहुदुःखिता । गृहीत्वा बालकं हस्ते रुदती दीनमानसा ॥३७॥  
 पिता मे निहतः संख्ये पुत्रोऽयं बालकस्तथा । युधाजिद्वलवान्राजा किं विधेयं वदस्व मे ॥३८॥



तामुवाच विदल्लोऽसौ नात्र स्यातव्यमेव च । गमिष्यामि वने कामं वाराणस्याः पुनः किल ॥३९॥  
 तत्र मे मानुलः श्रीमान्वर्तते बलवत्तरः । सुबाहु रिति विख्यातो रक्षिता स भविष्यति ॥४०॥  
 युधाजिह्वा नोत्कण्ठमनसा नगराद्वहिः । निर्गत्य रथमारुह्य गंतव्यं नात्र संशयः ॥४१॥  
 इत्युक्ता तेन सा राज्ञी गत्वा लीलावतीं प्रति । उवाच पितरं द्रष्टुं गच्छाम्यद्य सुलोचने ॥४२॥  
 इत्युक्त्वा रथमारुह्य सैरंध्रीसंयुता तदा । विदल्लेन च संयुक्ता निःसृता नगराद्वहिः ॥४३॥  
 त्रस्ता ह्यार्ताऽतिक्रपणा पितुः शोकसमाकुला । दृष्ट्वा युधाजितं भूपं पितरं गतजीवितम् ॥४४॥  
 संस्कार्य च त्वरायुक्ता वेपमाना भयाकुला । दिनद्वयेन संप्राप्ता राज्ञी भागीरथीतटम् ॥४५॥  
 निषादैर्लुठिता तत्र गृहीतं सकलं वसु । रथं चापि गृहीत्वा ते निर्गता दस्यवः शठाः ॥४६॥  
 रुदती सूतमादाय चास्वस्त्रा मनोरमा । निर्ययौ जाह्नवीतीरे सैरंध्रीकरलंबिता ॥४७॥  
 आरुह्य च भयाच्छीघ्रगुडुं सा भयाकुला । तीर्त्वा भागीरथीं पुण्यां ययौ त्रिकूटपर्वतम् ॥४८॥  
 भारद्वाजाश्रमं प्राप्ता त्वरया च भयाकुला । संबीक्ष्य तापसांस्तत्र संजाता निर्भया तदा ॥४९॥  
 मुनिना सा ततः पृष्टा काऽसि कस्य परिग्रहः । कष्टेनात्र कथं प्राप्ता सत्यं ब्रूहि शुचिस्मिते ॥५०॥  
 देवी वा मानुषी वाऽसि बालपुत्रा वने कथम् । राज्यभ्रष्टेव वामोर भासि त्वं कमलेक्षणे ॥५१॥  
 एवं सा मुनिना पृष्टा नोवाच वरवर्णिनी । रुदती दुःखसंतप्ता विदल्लं च समादिशत् ॥५२॥  
 विदल्लस्तमुवाचेदं ध्रुवसंधिनृपोत्तमः । तस्य भार्या धर्मपत्नी नाम्ना चेयं मनोरमा ॥५३॥  
 सिंहेन निहतो राजा सूर्यवंशी महाबलः । पुत्रोऽयं नृपतेस्तस्य नाम्ना चैव सुदर्शनः ॥५४॥  
 अस्याः पिताऽतिधर्मात्मा दौहित्रार्थे मृतो रणे । युधाजिद्वयसंत्रस्ता संप्राप्ता विजने वने ॥५५॥  
 त्वामेव शरणं प्राप्ता बालपुत्रा नृपात्मजा । त्राता भव महाभाग त्वमस्या मुनिसत्तम ॥५६॥  
 आर्तस्य रक्षणे पुण्यं यज्ञाधिकमुदाहृतम् । भयतस्तस्य दीनस्य विशेषफलदं स्मृतम् ॥५७॥

ऋषिरुवाच

निर्भया वस कल्याणि पुत्रं पालय सुव्रते । न ते भयं विशालाक्षि कर्तव्यं शत्रुसंभवम् ॥५८॥  
 पालयस्व सुतं कांतं राजा तेऽयं भविष्यति । नात्र दुःखं तथा शोकः कदाचित्संभविष्यति ॥५९॥

व्यास उवाच

इत्युक्ता मुनिना राज्ञी स्वस्था सा संवभूव ह । उटजे मुनिना दत्ते वीतशोका तदाऽवसत् ॥६०॥  
 सैरंध्रीसहिता तत्र विदल्लेन च संयुता । सुदर्शनं पालयाना न्यवसत्सा मनोरमा ॥६१॥

इति श्रीदेवीभागवते महापुराणे तृतीयस्कन्धे पञ्चदशोऽध्यायः ॥ १५ ॥



## अथ षोडशोऽध्यायः

न्यास उवाच

युधाजित्वथ संग्रामादगत्वाऽयोध्यां महाबलः । मनोरमां च पप्रच्छ सुदर्शनजिघांसया ॥१॥  
 सेवकान् प्रेषयामास क्व गतेति मुहुर्वदन् । शुभे दिनेऽथ दौहित्रं स्थापयामास चासने ॥२॥  
 मंत्रिमिश्च वसिष्ठेन मंत्रैराथर्वणैः शुभैः । अभिषिक्तंश्च संपूर्णैः कलशैर्जलपूरितैः ॥३॥  
 भेरीशङ्खनिनादैश्च तूर्याणां चाथ निःस्वनैः । उत्सवस्तु नगर्या वै संबभूव कूर्बद्धह ॥४॥  
 विप्राणां वेदपाठैश्च बर्दिनां स्तुतिभिस्तथा । अयोध्या मुदितेवासीज्जयशब्दैः सुमङ्गलैः ॥५॥  
 हृष्टपुष्टजनाकीर्णा स्तुतिवादित्रनिःस्वना । नवे तस्मिन्महीपाले पूर्वभी नूतनेव सा ॥६॥  
 केचित्साधुजना ये वै चक्रुः शाकं गृहे स्थिताः । सुदर्शनं विचित्र्याद्य क्व गतोऽसौ नृपात्मजः ॥७॥  
 मनोरमाऽनिसाध्वी सा क्व गता सुतसंयुता । पिताऽस्या निहतः संख्ये राज्यलोभेन वैरिणा ॥८॥  
 इत्येवं चित्यमानास्ते साधवः समबुद्धयः । अतिष्ठन्तुःखितास्तत्र शत्रुजिद्वशवर्तिनः ॥९॥  
 युधाजिदपि दौहित्रं स्थापयित्वा विधानतः । राज्यं च मंत्रिसात्कृत्वा चलितः स्वां पुरीं प्रति ॥१०॥  
 श्रुत्वा सुदर्शनं तत्र मुनीनामाश्रमे स्थितम् । हंतुकामो जगामाशु चित्रकूटं स पर्वतम् ॥११॥  
 निपादाधिपतिं शूरं पुरस्कृत्य बलाभिषम् । दुर्दर्शाख्यमगादाशु शृङ्गवेरपुराधिपम् ॥१२॥  
 श्रुत्वा मनोरमा तत्र बभूवातिमुदुःखिता । आगच्छंतं बालपुत्रा भयार्ता सैन्यसंयुतम् ॥१३॥  
 तमुवाचातिशोकार्ता मुनिं साश्रुबिलोचना । किं करोमि क्व गच्छामि युधाजित्समुपस्थितः ॥  
 पिता मे निहतोऽनेन दौहित्रो भूपतिः कृतः । सुतं मे हंतुकामोऽत्र समायाति बलान्वितः ॥१५॥  
 पुरा श्रुतं मया स्वामिन्पांडवा वै बने स्थिताः । मुनीनामाश्रमे पुण्ये पाञ्चाल्या सहितास्तदा १६॥  
 गतास्ते मृगयां पार्था भ्रातरः पञ्च एव ते । दौपदी संस्थिता तत्र मुनीनामाश्रमे शुभे ॥१७॥  
 धौम्योऽत्रिर्गालवः पैलो जाबालिर्गोतमो भृगुः । च्यवनश्चात्रिगोत्रश्च कण्वश्चैव जतुः क्रतुः ॥१८॥  
 वीतिहोत्रः सुमंतुश्च यजदत्तोऽथ वत्सलः । राशामनः कहोडश्च यवक्रीर्यजकृत्क्रतुः ॥१९॥  
 एते चान्ये च मुनयो भारद्वाजादयः शुभाः । वेदपाठयुताः सर्वे संस्थिताश्चाश्रमे स्थिताः ॥२०॥  
 दासीभिः सहिता तत्र याजसेनी स्थिता मुने । आश्रमे चारुमर्वाङ्गी निर्भया मुनिसंवृते ॥२१॥  
 पार्था मृगानुगास्तावत्प्रयाताश्च वनाद्वनम् । धनुर्बाणधरा वीराः पञ्च वै शत्रुतापनाः ॥२२॥  
 तावत्सिन्धुपतिः श्रीमान्मार्गस्थो बलसंयुतः । आगतश्चाश्रमाम्याशे श्रुत्वा तु निगमं ध्वनिम् ॥  
 श्रुत्वा वेदध्वनिं राजा मुनीनां भावितात्मनाम् । उत्तार रथात्तूर्णं दर्शनाकांक्षया नृपः ॥२४॥  
 यदा निरगमत्तत्र भृत्यद्वयसमन्वितः । वेदपाठयुतान्वीक्ष्य मुनीनुद्यमसंस्थितः ॥२५॥



कृतांजलिपुटः स्वस्मिन्संस्थितोऽथ जयद्रथः । आश्रमे मुनिभिर्जुष्टे भूपतिः संविशेह ॥२६॥  
तत्रोपविष्टं राजानं द्रष्टुकामाः स्त्रियस्तदा । आयुर्मुनिभार्याश्च कोऽयमित्यब्रुवन्तृपम् ॥२७॥  
तासां मध्ये वरारोहा याज्ञसेनी समागता । जयद्रथेन दृष्टा सा रूपेण श्रीरिवापरा ॥२८॥  
तां विलोक्यासितापांगीं देवकन्यामिवापराम् । प्रपच्छ नृपतिर्धौम्यं केयं श्यामा वरानना ॥२९॥  
भार्या कस्य सुता कस्य नाम्ना का वरदर्शिनी । रूपलावण्यसंयुक्ता शचीव वसुधां गता ॥३०॥  
बम्बूलवनमध्यस्था लवंगलतिका यथा । राक्षसीवृन्दगा नूनं रंभेवाभाति भामिनी ॥३१॥  
सत्यं वद महाभाग कस्येयं वल्लभाऽवला । राजपत्नीव चाभाति नैषा मुनिबध्नीज ॥३२॥

### धौम्य उवाच

पांडवानां प्रिया भार्या द्रौपदी शुभलक्षणा । पांचाली सिन्धुराजेंद्र वसत्यत्र वराश्रमे ॥३३॥

### जयद्रथ उवाच

वव गताः पांडवाः पंच शूराः संप्रति विश्रुताः । वसत्यत्र वने वीरा वीतशोका महाबलाः ॥३४॥

### धौम्य उवाच

मृगयार्थं गताः पंच पांडवा रथसंस्थिताः । आमिष्यन्ति मध्याह्ने मृगानादाय पार्थिवाः ॥३५॥  
तच्छ्रुत्वा वचनं तस्य उदतिष्ठदसौ नृपः । द्रौपदीसन्निधौ गत्वा प्रगम्येदमुवाच ह ॥३६॥  
कुशलं ते वरारोहे वव गताः पतयश्च ते । एकादश गतान्यद्य वर्षाणि च वने किल ॥३७॥  
द्रौपदी तु तदोवाच स्वस्ति तेऽस्तु नृपात्मज । विश्वमस्वाश्रमाम्याशे क्षणादायांति पांडवाः ॥३८॥  
एवं ब्रुवत्यां तस्यां तु लोभाविष्टः स भूपतिः । जहार द्रौपदीं वीरोऽनादृत्य मुनिसत्तमान् ॥३९॥  
कस्यचिन्नैव विश्वासः कर्तव्यः सर्वथा बुधैः । कुर्वन्दुःखमवाप्नोति दृष्टांतस्त्वत्र वै बलिः ॥४०॥  
वैरोचनमुतः श्रीमान्धमिष्टः सत्यसंगरः । यज्ञकर्ता च दाता च शरण्यः साधुसंमतः ॥४१॥  
नाधर्मो निरतः क्वापि प्रह्लादस्य च पौत्रकः । एकोनशतयज्ञान्वै स चकार सदक्षिणान् ॥४२॥  
सत्त्वमूर्तिः सदा विष्णुः सेव्यः स योगिनामपि । निर्विकारोऽपि भगवान्देवकार्यार्थसिद्धये ॥४३॥  
कश्यपान्च समुद्भूतो विष्णुः कपटवामनः । राज्यं छलेन हृतवान्महीं चैव ससागराम् ॥४४॥  
सौऽभवत्सत्यवाग्नाजा वलिर्वैरोचनस्तदा । कपटं कृतवान्विष्णुरिद्रार्थे तु मया श्रुतम् ॥४५॥  
अन्यः किं न करोत्येवं कृतं वै सत्त्वनूर्तिना । वामनं रूपमास्थाय यज्ञपातं चिकीर्षता ॥४६॥  
न च विद्वसितव्यं वै कदाचित्केनचित्तथा । लोभश्चेतसि चेत्स्वस्मिन्कीदृक्पापकृतं भयम् ॥४७॥  
लोभाहताः प्रकुर्वन्ति पापानि प्राणिनः किल । परलोकाद्भयं नास्ति कस्यचित्कर्त्तृहिचिन्मुने ॥४८॥  
मनसा कर्मणा वाचा परस्वादानहेतुतः । प्रपतन्ति नराः सम्यग्लोभोपहतचेतसः ॥४९॥  
देवानाराध्य सततं वाञ्छन्ति च धनं नराः । न देवास्तत्करे कृत्वा समर्था दातुमंजसा ॥५०॥



अन्यस्यानीयते वित्तं प्रयच्छन्ति मनीषितम् । वाणिज्येनाथ दानेन चौर्येणापि बलेन वा ॥५१॥  
 विक्रयार्थं गृहीत्वा च धान्यवस्त्रादिकं बहु । देवानर्चयते वैश्यो महर्द्धिर्मे भवेदिति ॥५२॥  
 नात्र किं परवित्तेच्छा वाणिज्येन परंतप । ग्रहणकाले तु संप्राप्ते महर्धं चापि कांक्षति ॥५३॥  
 एवं हि प्राणिनः सर्वे परस्वादानतत्पराः । वर्तन्ते सततं ग्रहान् विश्वासः कीदृशः पुनः ॥५४॥  
 वृथा तीर्थं वृथा दानं वृथाऽध्ययनमेव च । लोभमोहावृतानां वै कृतं तदकृतं भवेत् ॥५५॥  
 तस्मादेतं महाभाग विसर्जय गृहं प्रति । सपुत्राऽहं वसिष्यामि जानकीवद्विजोत्तम ॥५६॥  
 इत्युक्तोऽसौ मुनिस्तावद्गत्वा युधाजितं नृपम् । उवाच वचनं राज्ञे भारद्वाजः प्रतापवान् ॥५७॥  
 गच्छ राजन्यथाकामं स्वपुरं नृपसत्तमः । नेयं मनोरमाऽभ्येति बालपुत्रा सुदुःखिता ॥५८॥

युधाजिदुवाच

मुने मुंच हठं सौम्यां विसर्जय मनोरमाम् । न च यास्याम्यहं मुक्त्वा नेप्याम्यद्य बलात्पुनः ॥५९॥

ऋषिरुवाच

नयस्व यदि शक्तिस्ते तलेनाद्य ममाश्रमात् । विश्वामित्रो यथा धेनुं वसिष्ठस्य मुनेः पुरा ॥६०॥

इति श्रीदेवीभागवते महापुराणे तृतीयस्कन्धे षोडशोऽध्यायः ॥१६॥

अथ सप्तदशोऽध्यायः

व्यास उवाच

इत्याकर्ण्य वचस्तस्य मुनेस्तत्रावनीपतिः । मंत्रिवृद्धं समाहूय पप्रच्छ तमतं द्रितः ॥१॥  
 किं कर्तव्यं सुदुष्टेऽत्र मयाऽद्य वद सुव्रत । बलान्नयामि तां कामं सपुत्रां च सुभाषिणीम् ॥२॥  
 रिपुरत्पोऽपि नोपेक्ष्यः सर्वथा शुभमिच्छता । राजयक्षमेव संवृद्धो मृत्यवे परिकल्पयेत् ॥३॥  
 नात्र सैन्यं न योद्धास्ति यो मामत्र निवारयेत् । गृहीत्वा हन्मि तं तत्र दौहित्रस्य रिपुं किल ॥४॥  
 निष्कण्टकं भवेद्राज्यं यताम्यद्य बलादहम् । हते सुदर्शने नूनं निर्भयोऽसौ भवेदिति ॥५॥

प्रधान उवाच

नाहमं न हि कर्तव्यं श्रुतं राजन्मनेर्वचः । विश्वामित्रस्य दृष्टान्तः कथितस्तेन मारिष ॥६॥  
 पुरा गाधिसुतः श्रीमान्विश्वामित्रोऽतिविश्रुतः । विचरन्स नृपश्रेष्ठो वसिष्ठाश्रममभ्यगात् ॥७॥  
 समस्कृत्य च तं राजा विश्वामित्रः प्रतापवान् । उपविष्टो नृपश्रेष्ठो मुनिना दत्तविष्टरः ॥८॥  
 निर्मंत्रितो ब्रह्मिणेन भोजनाय महात्मना । ससैन्यश्च स्थितो राजा गाधिपुत्रो महायशः ॥९॥  
 नंदिन्याऽऽसादिनं सर्वं मध्यभोज्यादिकं च यत् । भुक्त्वा राजा ससैन्यश्च वाञ्छितं तत्र भोजनम् १०॥  
 प्रतापं तं च नंदिन्याः परिज्ञाय स पार्थिवः । ययाचे नंदिनीं राजा वसिष्ठं मुनिसत्तमम् ॥११॥



विश्वामित्र उवाच

मुने धेनुसहस्रं ते घटोष्णीनां ददाम्यहम् । नन्दिनीं देहि मे धेनुं प्रार्थयामि परंतप ॥१२॥

वसिष्ठ उवाच

होमधेनुरियं राजन्न ददामि कथंचन । सहस्रं चापि धेनूनां तवेदं तव तिष्ठतु ॥१३॥

विश्वामित्र उवाच

अयुतं वाऽथ लक्षं वा ददामि मनोऽप्येतत् । देहि मे नन्दिनीं माधो ग्रहोऽप्यामि बलादथ ॥१४॥

वसिष्ठ उवाच

कामं गृहाण नृपते बलादथ यथावचि । नाहं ददामि ते राजस्त्वेच्छया नन्दिनीं गृहात् ॥१५॥  
तच्छ्रुत्वा नृपतिर्भृत्यानादिदेश महाबलान् । नयध्वं नन्दिनीं धेनुं बलदर्पमुसंस्रियताः ॥१६॥  
ते भृत्या जगृहुस्तां तु हठादाक्रम्य यन्त्रिताम् । वेपमाना मुनिं प्राह सुराभः साश्रुलोचना ॥१७॥  
मुने त्यजसि मां क्रस्मात्कर्पयन्ति सुयन्त्रिताम् । मुनिस्तां प्रत्युवाचेदं त्यजे नाहं सुदुग्धदे ॥१८॥  
बलान्नयति राजाऽसौ पूजितोऽद्य मया शुभे । किं करोमि न चेच्छामि त्यक्तुं त्वां मनसा किल ॥  
इत्युक्त्वा मुनिना धेनुः क्रोधयुक्ता बभूव ह । हंभारवं चकाराशु क्रूरशब्दं सुदारुणम् ॥२०॥  
उदग्गतास्तस्या देहात्तु दैत्या घोरतरास्तदा । सायुषास्तिष्ठ तिष्ठेति ब्रुवन्तः कवचावृताः ॥२१॥  
सैन्यं सर्वं हतं तैस्तु नन्दिनीं प्रतिमोचिता । एकाकी निर्गत्ये राजा विश्वामिश्रोऽतिदुःखितः ॥  
हंत पापोऽतिदीनात्मा निदन्क्षात्रबलं महत् । ब्राह्मं बलं दुराराध्यं मत्वा स तपसि स्थितः ॥२३॥  
तप्त्वा बहूनि वर्षाणि तपो घोरं महावने । ऋषित्वं प्राप गाधेयस्त्यक्त्वा क्षात्रं विधिं पुनः ॥  
तस्मात्त्वमपि राजेंद्र मा कृथा वैरमद्भुतम् । कुलनाशकरं नूनं तापसैः सह संयुगम् ॥२५॥  
मुनिवर्यं व्रजाद्य त्वं समाश्वास्य तपोनिधिम् । सुदर्शनोऽपि राजेंद्र तिष्ठत्वन्न यथामुखम् ॥२६॥  
बालोऽयं निर्धनः किं ते करिष्यति नृपाहितम् । वृथा ते वैरभावोऽयमनाये दुर्बले शिशी ॥२७॥  
दया सर्वत्र कर्तव्या देवाद्योनमिदं जगत् । ईर्ष्या किं नृपश्रेष्ठ यद्भाष्यं तद्भविष्यति ॥२८॥  
वज्रं तृणायते राजन्दैवयोगान्न संशयः । तृणं वज्रायते क्वापि समये दैवयोगतः ॥२९॥  
शशको हन्ति शार्दूलं मशको वै तथा गजम् । साहसं मुञ्च मेवाविन् कुरु मे वचनं हितम् ॥३०॥

न्यास उवाच

तच्छ्रुत्वा वचनं तस्य युधाजिन्नृपसत्तमः । प्रणम्य तं मुनिं मूर्ध्ना जगाम स्वपुरं नृपः ॥३१॥  
मनोरमाऽपि स्वस्याऽभूदाश्रमे तत्र संस्थिता । पालयामास पुत्रं तं सुदर्शनमृतव्रतम् ॥३२॥  
दिने दिने कुमारोऽसौ जगामोपचर्य ततः । मुनिबालगतः क्रोडभिर्भयः सर्वतः शुभः ॥३३॥  
एकस्मिन्समये तत्र विदललं समुपागतम् । क्लीबेति मुनिपुत्रस्तमामंत्रयत्तदंतिके ॥३४॥



सुदर्शनस्तु तच्छ्रुत्वा दधारैकाक्षरं स्फुटम् । अनुस्वारयुतं तच्च प्रोवाचापि पुनः पुनः ॥३५॥  
 बीजं वै कामराजाख्यं गृहीतं मनसा तदा । जजाप बालकोऽत्यर्थं धृत्वा चेतसि सादरम् ॥३६॥  
 भावियोगान्महाराज कामराजाख्यमद्भुतम् । स्वभावेनैव तेनेत्थं गृहीतं बालकेन वै ॥३७॥  
 तदाऽसौ पञ्चमे वर्षे प्राप्य मंत्रमनुत्तमम् । ऋषिच्छंदोविहीनं च ध्यानन्यासविवर्जितम् ॥३८॥  
 प्रजपन्मनसा नित्यं क्रीडत्यपि स्वपित्यपि । विसस्मार न तं मंत्रं ज्ञात्वा सारमिति स्वयम् ॥३९॥  
 वर्षे चैकादशे प्राप्ते कुमारोऽसौ नृपात्मजः । मुनिना चोपनीतोऽथ वेदमध्यापितस्तथा ॥४०॥  
 वनुर्वेदं तथा सांगं नीतिशास्त्रं विधानतः । अम्यस्ताः सकला विद्यास्तेन मंत्रबलादिना ॥४१॥  
 कदाचित्सोऽपि प्रत्यक्षं देवीरूपं ददर्श ह । रक्ताम्बरं रक्तवर्णं रक्तसर्वांगभूषणम् ॥४२॥  
 गरुडे वाहने संस्थां वैष्णवीं शक्तिमद्भुताम् । दृष्ट्वा प्रसन्नवदनः स बभूव नृपात्मजः ॥४३॥  
 वने तस्मिन्स्थितः सोऽथ सर्वविद्यार्थतत्त्ववित् । मातरं सेवमानस्तु विजहार नदीतटे ॥४४॥  
 शरासनं च संप्राप्तं विशिखाश्च शिलाशिताः । तूणीरकवचं तस्मै दत्तं चांबिकया वने ॥४५॥  
 एतस्मिन्समये पुत्री काशिराजस्य सुप्रिया । नाम्ना शशिकला दिव्या सर्वलक्षणसंयुता ॥४६॥  
 शुश्राव नृपपुत्रं तं वनस्थं च सुदर्शनम् । सर्वलक्षणसंपन्नं शूरं काममिवापरम् ॥४७॥  
 वंदीजनमुखाच्छ्रुत्वा राजपुत्रं सुभ्रमतम् । चकमे मनसा तं वै वरं वरयितुं धिया ॥४८॥  
 स्वप्ने तस्याः समागम्य जगदंबा निशान्तरे । उवाच वचनं चेदं समाश्वास्य सुसंस्थिता ॥४९॥  
 वरं वरय सुश्रोणि मम भक्तः सुदर्शनः । सर्वकामप्रदस्तेऽस्तु वचनान्मम भामिनि ॥५०॥  
 एवं शशिकला दृष्ट्वा स्वप्ने रूपं मनोहरम् । अंबाया वचनं स्मृत्वा जहर्ष भृशभामिनी ॥५१॥  
 उपस्थितासामुदा युक्ता पृष्ट्वा मात्रा पुनः पुनः । प्रमोदे कारणं बाला नोवाचातित्रपान्विता ॥५२॥  
 जहास मुदमापन्ना स्मृत्वा स्वप्नं मुहुर्मुहुः । सखीं प्राह तदाऽन्यां वै स्वप्नवृत्तं सविस्तरम् ॥५३॥  
 कदाचित्सा विहारार्थमवापोपवनं शुभम् । सखीयुक्ता विशालाक्षी चंपकैरुपशोभितम् ॥५४॥  
 पुष्पाणि चिन्वती बाला चंपकाधःस्थिताऽबला । अपश्यद्ब्राह्मणं मार्गं आगच्छंतं त्वरान्वितम् ॥५५॥  
 तं प्रणम्य द्विजं श्यामा बभाषे मधुरं वचः । कुतो देशान्महाभाग कृतमागमनं त्वया ॥५६॥

द्विज उवाच

भारद्वाजाश्रमादाले नूनमागमनं मम । जातं वै कार्ययोगेन किं पृच्छसि बदस्व मे ॥५७॥

शशिकलोवाच

तत्राश्रमे महाभाग वर्णनीयं किमस्ति वै । लोकातिगं विशेषेण प्रेक्षणीयतमं किल ॥५८॥

ब्राह्मण उवाच

ध्रुवसंघिसुतः श्रीमानास्ते सुदर्शनो नृपः । यथार्थनामा सुश्रोणि वर्तते पुरुषोत्तमः ॥५९॥



तस्य लोचनमत्यंतं निष्फलं प्रतिभाति मे । येन दृष्टो न वामोर कुमारस्तु सुदर्शनः ॥६०॥  
एकत्र निहिता धात्रा गुणाः सर्वे सिसृक्षुणा । गुणानामाकरं द्रष्टुं मन्ये तेनैव कौतुकात् ॥६१॥  
तव योग्यः कुमारोऽसौ भर्ता भवितुमर्हति । योगोऽयं विहितोपासीन्मणिकंचनयोरिव ॥६२॥

इति श्रीदेवीभागवते महापुराणे तृतीयस्कन्धे सप्तदशोऽध्यायः ॥ १७ ॥

## अथ अष्टादशोऽध्यायः

व्यास उवाच

श्रुत्वा तद्वचनं श्यामा प्रेमयुक्ता बभूव ह । प्रतस्थे ब्राह्मणस्तस्मात्स्थानादुत्त्वा समाहितः ॥१॥  
सा तु पूर्वानुरागाद्वै मग्ना प्रेम्णाऽतिचंचला । कामबाणहतेवास गते तस्मिन्द्विजोत्तमे ॥२॥  
अथ कामादिता प्राह सखीं छंदोनुवर्तनीम् । विकारश्च समुत्पन्नो देहे यच्छ्रवणादनु ॥३॥  
अज्ञातरसविज्ञानं कुमारं कुलसंभवम् । दुनोति मदनः पापः किं करोमिक्व यामि च ॥४॥  
स्वप्नेषु वा मया दृष्टः पंचबाण इवापरः । तपते मे मनोऽत्यर्थं विरहाकुलितं मृदु ॥५॥  
चंदनं देहलग्नं मे विषवद्भ्राति भामिनि । स्रगियं सर्पवच्चैव चंद्रपादाच्च बह्विवत् ॥६॥  
न हर्म्ये न वने शं मे दीर्घिकायां न वर्तते । न दिवा न निशायां वा न सुखं सुखसाधनैः ॥७॥  
न शय्या न च तांबूलं न गीतं न च वादनम् । प्रीणयन्ति मनो मेऽद्य न तृप्ते मम लोचने ॥८॥  
प्रयाम्यद्य वने तत्र यत्रासौ वर्तते शठः । भीतास्मि कुललज्जायाः परतंत्रा पितुस्तथा ॥९॥  
स्वयंवरं पिता मेऽद्य न करोति करोमि किम् । दास्यामि राजपुत्राय कामं मुदर्शनाय वै ॥१०॥  
संत्यज्ये पृथिवीपालाः शतशः संभृतर्द्धयः । रमणीया न मे तेऽद्य राज्यहीनोऽप्यसौ मतः ॥११॥

व्यास उवाच

एकाकी निर्धनश्चैव बलहीनः सुदर्शनः । वनवासी फलाहारस्तस्याद्विचिन्ते सुसंस्थिता ॥१२॥  
वाग्धीजस्य जपात्सिद्धिस्तस्या एपाप्युपस्थिता । सोऽपि ध्यानपरोऽत्यंतं जज्ञाप मंत्रमुत्तमम् ॥१३॥  
स्वप्ने पश्यत्यसौ देवीं विष्णुमायाममंडिताम् । विद्वद्भातरमव्यक्तं सर्वसंपत्कराविकाम् ॥१४॥  
शृंगवेरपुराध्यक्षो निपादः समुपेत्य तम् । ददौ रथवरं तस्मै सर्वोपस्करसंयुतम् ॥१५॥  
चतुर्भिस्तुरगैर्युक्तं पताकावरमंडितम् । जैत्रं राजसुतं ज्ञात्वा ददौ चोपायनं तदा ॥१६॥  
सोऽपि जग्राह तं प्रीत्या मित्रत्वेन सुसंस्थितम् । वन्यैर्मूलफलैः सम्यगर्चयामास शंबरम् ॥१७॥  
कृतातिथ्ये गते तस्मिन्निपादाधिपतौ तदा । मुनयः प्रीतियुक्तास्ते तमूचुस्तापसा मिथः ॥१८॥  
राजपुत्र ध्रुवं राज्यं प्राप्स्यसि त्वं च सर्वथा । स्वल्पैरहोभिरव्यग्रः प्रतापान्नात्र संशयः ॥१९॥  
प्रसन्ना तेऽम्बिका देवी वरदा विद्वदमोहिनी । सहायस्तु सुसंपन्नो न चितां कुरु सुव्रत ॥२०॥



मनोरमां तथोचुस्ते मुनयः संशितव्रताः । पुत्रस्तेऽद्य धराधीशो भविष्यति शुचिस्मिते ॥२१॥  
 सा तानुवाच तत्त्वंगी वचनं वोऽस्तु सत्फलम् । दासोऽयं भवतां विप्राः किं चित्रं सदुपासनात् ॥२२॥  
 न सैन्यं सचिवाः कोशो न सहायश्च कश्चन । केन योगेन पुत्रो मे राज्यं प्राप्तुमिहाहति ॥२३॥  
 आशीर्वादैश्च वो नूनं पुत्रोऽयं मे महीपतिः । भविष्यति न संदेहो भवंतो मंत्रवित्तमाः ॥२४॥

### न्यास उवाच

रथारूढः स मेधावी यत्र याति सुदर्शनः । अक्षौहिणीसमावृत्त इवाभाति स तेजसा ॥२५॥  
 प्रतापो मंत्रबीजस्य नान्यः कश्चन भूपते । एवं वै जपतस्तस्य प्रीतियुक्तस्य सर्वथा ॥२६॥  
 संप्राप्य सदगुरोर्बीजं कामराजाख्यमद्भुतम् । जपेद्यस्तु शुचिः शांतः सर्वान्कामानवाप्नुयात् ॥२७॥  
 न तदस्ति पृथिव्यां वा दिवि वाऽपि सुदुर्लभम् । प्रसन्नायाः शिवायाश्च यदप्राप्यं नृपोत्तम ॥२८॥  
 ते मंदास्तेऽतिदुर्भग्या रोगैस्ते समभिद्रुताः । येषां चित्ते न विश्वासो भवेदंवाचनानि ॥२९॥  
 या माता सर्वदेवानां युगादौ परिकीर्तिता । आदिमातेति विख्याता नाम्ना तेन कुरुद्वह ॥३०॥  
 बुद्धिः कीर्तिर्धृतिर्लक्ष्मीः शक्तिः श्रद्धा मतिः स्मृतिः । सर्वेषां प्राणिनां सा वै प्रत्यक्षं वै विशासते ॥३१॥  
 न जानन्ति नरा ये वै मोहिता मायया किल । न भजन्ति कुतर्कज्ञा देवीं विश्वेश्वरीं शिवाम् ॥३२॥  
 ब्रह्मा विष्णुस्तथा शंभुर्वासवो वरुणो यमः । वायुरग्निः कुबेरश्च त्वष्टा पूषाश्विनो भगः ॥३३॥  
 आदित्या वसवो रुद्रा विश्वदेवा मरुद्गणाः । सर्वे ध्यायन्ति तां देवीं सृष्टिस्थित्यंतकारिणीम् ॥३४॥  
 कोऽन सेवेत विद्वान्वै तां शक्तिं परमात्मिकाम् । सुदर्शनेन सा ज्ञाता देवी सर्वार्थदा शिवा ॥३५॥  
 ब्रह्मैव साऽतिदुष्प्रापा विद्याऽविद्यास्वरूपिणी । योगगम्या परा शक्तिर्मुमुक्षूणां च वल्लभा ॥३६॥  
 परमात्मस्वरूपं को वेत्तुमर्हति तां विना । या सृष्टिं त्रिविधां कृत्वा दर्शयत्यखिलात्मने ॥३७॥  
 सुदर्शनस्तु तां देवीं मनसा परिचितयन् । राज्यलाभात्परं प्राप्य सुखं वै कानने स्थितः ॥३८॥  
 साऽपि चंद्रकलाऽत्यर्थं कामबाणप्रपीडिता । नानोपचारैरनिगं दधार दुःखितं वपुः ॥३९॥  
 तावत्तस्याः पिता ज्ञात्वा कन्यां पुत्रवरार्थिनीम् । सुबाहुः कारयामास स्वयंवरमतंद्रितः ॥४०॥  
 स्वधंवरस्तु त्रिविधो विद्वद्भिः परिकीर्तितः । राज्ञां विवाहयोग्यो वै नान्येषां कथितः किल ॥४१॥  
 इच्छास्वयंवरश्चैको द्वितीयश्च पणाभिधः । यथा रामेण भग्नं वै त्र्यं वकस्य शरासनम् ॥४२॥  
 तृतीयः शौर्यशुल्कश्च शूराणां परिकीर्तितः । इच्छास्वयंवरं तत्र चकार नृपसत्तमः ॥४३॥  
 शिल्पिभिः कारिता मंचाः शुभैरास्तरणैर्युताः । ततश्च विविधाकाराः मुकुताः सभ्यमंडपाः ॥४४॥  
 एवं कृतेऽतिसंबारे विवाहार्थं सुविस्तरे । सखीं शशिकलां प्राह दुःखिता चारुलोचना ॥४५॥  
 इदं मे मातरं ब्रूहि त्वमेकांते वचो मम । मया वृतः पतिश्चित्ते ध्रुवसंधिमुतः शुभः ॥४६॥  
 नान्यं वरं वरिष्यामि तस्मै वै सुदर्शनम् । स मे भर्ता नृपसुतो भगवत्या प्रतिष्ठितः ॥४७॥



न्यास उवाच

इत्युक्ता सा सखी गत्वा मातरं प्राह सत्वर । वैदर्भी विजने वाक्यं मधुरं मंजुभाषिणी ॥४८॥  
पुत्री ते दुःखिता प्राह साध्वी त्वां मन्मुखेन यत् । शृणु त्वं कुरु कल्याणि तद्धितं त्वरिताऽधुना ॥४९॥  
भारद्वाजाश्रमे पुण्ये ध्रुवसंघिसुतोऽस्ति यः । स मे भर्ता वतश्चित्ते नान्यं भूपं वृणोम्यहम् ॥५०॥

न्यास उवाच

राज्ञा तद्वचनं श्रुत्वा स्वपती गृहमागते । निवेदयामास तदा पुत्रीवाक्यं यथातथम् ॥५१॥  
तच्छ्रुत्वा वचनं राजा विस्मितः प्रहसन्मुहुः । भार्यामुवाच वैदर्भी सुबाहुस्तु कृतं वचः ॥५२॥  
सुभ्रुजानासि बालोऽसौ राज्यान्निकासितो वने । एकाकी सह मात्रा वै वसते निर्जने वने ॥५३॥  
तत्कृते निहतो राजा वीरसेनो युधाजिता । स कथं निर्धनो भर्ता योग्यः स्याच्चाखलोचने ॥  
ब्रूहि पुत्रीं ततो वाक्यं कदाचिदपि विप्रियम् । आगमिष्यति राजानः स्थितिमंतः स्वयंवरे ॥५५॥

इति श्रीमद्देवीभागवते महापुराणे तृतीयस्कन्धेऽष्टादशोऽध्यायः ॥ १८ ॥

अथ एकोनविंशोऽध्यायः

न्यास उवाच

भर्ता साऽभिहिता बालां पुत्रीं कृत्वाकंसंस्थिताम् ।

उवाच वचनं श्लक्ष्णं समाश्वास्य शुचिस्मिताम् ॥१॥

किं वृथा सुदति त्वं हि विप्रियं मम भाषसे । पिता ते दुःखमाप्नोति वाक्येनानेन सुव्रते ॥२॥  
सुदर्शनोऽतिदुर्भाग्यो राज्यभ्रष्टो निराश्रयः । बलकोशविहीनश्च परित्यक्तस्तु बांधवैः ॥३॥  
मात्रा सह वनं प्राप्तः फलमूलाननः क्रुधाः । न ते योग्यो वरोऽयं वै वनवासी च दुर्भगः ॥४॥  
राजपुत्राः कृतप्रज्ञा रूपवन्तः सुसंमताः । तवाह्नीः पुत्रि सन्त्यन्ये राजचिह्नैरलंकृताः ॥५॥  
भ्राताऽस्य वर्तते कांतः स राज्यं कोसलेषु वै । करोति रूपसंपन्नः सर्वलक्षणसंयुतः ॥६॥  
अन्यच्च कारणं सुभ्रु शृणु यच्च यथा श्रुतम् । युधाजित्सततं तस्य वधकामोऽस्ति भूमिपः ॥७॥  
दोहित्रः स्थापितस्तेन राज्ये कृत्वाऽतिसंगमम् । वीरसेनं नृपं हत्वा संमंत्र्य सचिवैः सह ॥८॥  
भारद्वाजाश्रमं प्राप्तं हंतुकामः सुदर्शनम् । मुनिना वारितः पश्चाज्जगाम निजमंदिरम् ॥९॥

शशिक्रलोवाच

मातर्ममेप्सितः कामं वनस्थोऽपि नृपात्मजः । शर्यातिवचनेनैव मुकन्या च पतिव्रता ॥१०॥  
च्यवनं च यथा प्राप्य पतिशुश्रूषणे रता । भर्तृशुश्रूषणं स्त्रीणां स्वर्गदं मोक्षदं तथा ॥११॥  
अकैतवकृतं नूनं सुखदं भवति स्त्रियाः । भगवत्या समादिष्टं स्वप्ने वरमनुत्तमम् ॥१२॥



तमृतेऽहं कथं चान्यं संश्रयामि नृपात्मजम् । मच्चित्तमितौ लिखितो भगवत्या सुदर्शनः ॥१३॥  
तं विहाय प्रियं कातं करिष्येऽहं न चापरम् ।

### व्यास उवाच

प्रत्यादिष्टास्थ वैदर्भी तथा बहुनिदर्शनैः ॥१४॥

भर्तारं सर्वमाचष्ट पुत्र्योक्तं वचनं भृशम् । विवाहस्य दिनादर्वागाप्तं श्रुतसमन्वितम् ॥१५॥  
द्विजं शशिकला तत्र प्रेषयामास सत्वरम् । यथा न वेद मे तातस्तथा गच्छ सुदर्शनम् ॥१६॥  
भारद्वाजाश्रमे ब्रूहि मद्राक्यात्तरसा विभो । पित्रा मे संभृतः कामं मदर्थेन स्वयंवरः ॥१७॥  
आगमिष्यन्ति राजानो बलयुक्ता ह्यनेकशः । मया त्वं वै वृतश्चित्ते सर्वथा प्रीतिपूर्वकम् ॥१८॥  
भगवत्या समादिष्टः स्वप्ने मम सुरोपम । विषममग्निं हुताशे वा प्रपतामि प्रदीपिते ॥१९॥  
वरये त्वदृते नान्यं पितृभ्यां प्रेरिताऽपि वा । मनसा कर्मणा वाचा संवृतस्त्वं मया वरः ॥२०॥  
भगवत्याः प्रसादेन शर्मावाभ्यां भविष्यति । आगंतव्यं त्वयाऽग्नैव दैवं कृत्वा परं बलम् ॥२१॥  
यदधीनं जगत्सर्वं वर्तते सचराचरम् । भगवत्या यदादिष्टं न तन्मिथ्या भविष्यति ॥२२॥  
यद्वशे देवताः सर्वा वर्तन्ते शङ्करादयः । वक्तव्योऽसौ त्वया ब्रह्मण्येकांते वै नृपात्मजः ॥२३॥  
यथा भवति मे कार्यं तत्कर्तव्यं त्वयाऽनघ । इत्युक्त्वा दक्षिणां दत्त्वा मुनिर्व्यापारितस्तथा ॥  
गत्वा सर्वं निवेद्याशु तत्र प्रत्यागतो द्विजः । सुदर्शनस्तु तज्ज्ञात्वा निश्चयं गमने तदा ॥२५॥  
चकार मुनिना तेन प्रेरितः परमादरात् ।

### व्यास उवाच

गमनायोद्यतं पुत्रं तमुवाच मनोरमा ॥२६॥

वेपमानाऽतिदुःखार्ता जातत्रासाऽश्रुलोचना । कुत्र गच्छसि पुत्राद्य समाजे भूभृतां किल ॥२७॥  
एकाकी कृतवैरश्च किं विचिन्त्य स्वयंवरे । युधाजिद्वन्तुकामस्त्वां समेष्यति महीपतिः ॥२८॥  
न तेऽन्योस्ति सहायश्च तस्मान्मा ब्रज पुत्रक । एकपुत्रातिदीनाऽस्मि तवाधारा निराश्रया ॥२९॥  
नार्हसि त्वं महाभाग निराशां कर्तुमद्य माम् । पिता तेऽनिहतो येन सोऽपि तत्रागतो नृपः ॥३०॥  
एकाकिनं गतं तत्र युधाजित्त्वां हनिष्यति ।

### सुदर्शन उवाच

भवितव्यं भवत्येव नात्र कार्या विचारणा ॥३१॥

आदेशाच्च जगन्मातुर्गच्छाम्यद्य स्वयंवरे । मा शोकं कुरु कल्याणि क्षत्रियाऽसि वरानने ॥  
न विभेमि प्रसादेन भगवत्या निरन्तरम् ।



व्यास उवाच

इत्युक्त्वा रथमारुह्य गन्तुकामं सुदर्शनम् ॥३३॥

दृष्ट्वा मनोरमा पुत्रमाशीर्भिश्रान्चमोदयत् । अग्रतस्तेऽम्बिका पातु पार्वती पातु पृष्ठतः ॥३४॥

पार्वती पार्श्वयोः पातु शिवा सर्वत्र सांप्रतम् ।

वाराही विषमे मार्गे दुर्गा दुर्गेषु कर्हिचित् । कालिका कलहे घोरे पातु त्वां परमेश्वरी ॥३५॥

मण्डपे तत्र मातङ्गी तथा सौम्या स्वयंवरे । भवान् भूपमध्ये तु पातु त्वां भवमोचनी ॥३६॥

गिरिजा गिरिदुर्गेषु चामुण्डा चत्वरेषु च । कामगा काननेष्वेवं रक्षतु त्वां सनातनी ॥३७॥

विवादे वैष्णवी शक्तिरवतात्त्वां रघूद्रह । भैरवी चरणे सौम्य शत्रूणां वै समागमे ॥३८॥

सर्वदा सर्वदेशेषु पातु त्वां भुवनेश्वरी । महामाया जगद्धात्री सच्चिदानंदरूपिणी ॥३९॥

व्यास उवाच

इत्युक्त्वा तं तदा माता वेपमाना भयाकुला । उवाचाहं त्वया सार्धमागमिष्यामि सर्वथा ॥४०॥

निमिषार्धं विना त्वां वै नाहं स्थातुमिहोत्सहे । सहैव नय मां वत्स यत्र ते गमने मतिः ॥४१॥

इत्युक्त्वा निःसृता माता धात्रेयोसंयुता तदा । विप्रैर्दत्ताक्षिपः सर्वे निर्ययुर्हर्यसंयुताः ॥४२॥

वाराणस्यां ततः प्राप्ता रथेनैकेन राघवः । ज्ञातः सुबाहुना तत्र पूजितश्चारुहर्णादिभिः ॥४३॥

निवेशार्थं गृहं दत्तमन्नपानादिकं तथा । सेवकं समनुज्ञाप्य परिचर्यार्थमेव च ॥४४॥

मिलितास्त्वथ राजानो नानादेशाधिपाः किल । युधाजिदपि संप्राप्तो दौहित्रेण समन्वितः ॥४५॥

करुणाधिपतिश्चैव तथा मद्रेश्वरो नृपः । सिन्धुराजस्तथा वीरो योद्धा माहिष्मतीपतिः ॥४६॥

पांचालः पर्वतीयश्च कामरूपोऽतिवीर्यवान् । कार्णाटश्चोलदेशीयो वैदर्भश्च महाबलः ॥४७॥

अक्षौहिणी त्रिषष्टिश्च मिलिता संख्यया तदा । वेष्टिता नगरी सा तु सैन्यैः सर्वत्र संस्थितैः ॥४८॥

एते चान्ये च बहवः स्वयंवरदिदक्षया । मिलितास्तत्र राजानो वरवारणसंयुताः ॥४९॥

अन्योन्यं नृपपुत्रास्त इत्यूचुर्मिलितास्तदा । सुदर्शनो नृपसुतो ह्यागतोऽस्ति निराकुलः ॥५०॥

एकाकी रथमारुह्य मात्रा सह महामतिः । विवाहार्थमिहायातः काकुत्स्थ किं नु सांप्रतम् ॥५१॥

एताव्राजमुतांस्त्यक्त्वा ससैन्यान्सायुधानथ । किमेनं राजपुत्री सा वरिष्यति महाभुजम् ॥५२॥

युधाजिदथ राजेशस्तानुवाच महीपतीन् । अहमेनं हनिष्यामि कन्यार्थे नात्र संशयः ॥५३॥

केरलाधिपतिः प्राह तं तदा नीतिसत्तमः । नात्र युद्धं प्रकर्तव्यं राजन्निच्छास्वयंवरे ॥५४॥

बलेन हरणं नास्ति नात्र शुल्कस्वयंवरः । कन्येच्छयाऽत्र वरणं विवादः कीदृशस्त्वह ॥५५॥

अन्यायेन त्वया पूर्वमसौ राज्यात्प्रवासितः । दौहित्रायापितं राज्यं बलवन्नुपसत्तम ॥५६॥

काकुत्स्थोऽयं महाभाग कोसलाधिपतेः सुतः । कथमेनं राजपुत्रं हनिष्यसि निरागसम् ॥५७॥



लप्स्यसे तत्फलं नूनमनयस्य नृपोत्तम । शास्तास्ति कश्चिदायुष्मज्जगतोऽस्य जगत्पतिः ।  
 घर्मो जयति नाधर्मः सत्यं जयति नानृतम् । माऽनयं कुरु राजेंद्र त्यज पापमतिं किल ॥५९॥  
 दौहित्रस्तव संप्राप्तः क्षोऽपि रूपसमन्वितः । राज्ययुक्तस्तथा श्रीमान्कथं तं न वरिष्यति ॥६०॥  
 अन्ये राजसुताः कामं वर्तन्ते बलवत्तराः । कन्यास्वयंवरे कन्या स्वीकरिष्यति संप्राप्तम् ॥६१॥  
 वृत्ते तथा विवादः कः प्रवदन्तु महीभुजः । परस्परं विरोधोऽत्र न कर्तव्यो विजानता ॥६२॥

इति श्रीदेवीभागवते महापुराणे तृतीयस्कन्धे एकोनविंशोऽध्यायः ॥ १९ ॥

## अथ विंशोऽध्यायः

### व्यास उवाच

इतिवादिनि भूपाले केरलाधिपती तदा । प्रत्युवाच महाभाग युधाजिदपि पार्थिवः ॥१॥  
 नीतिरियं महीपाल यद्ब्रवीति भवानिह । समाजे पार्थिवानां वै सत्यवाग्विजितेंद्रियः ॥२॥  
 योग्येषु वर्तमानेषु कन्यारत्नं कुलोद्बह । अयोग्योऽर्हति भूपाल न्यायोऽयं तव रोचते ॥३॥  
 भागं सिंहस्य गोमायुर्भोक्तुमर्हति वा कथम् । तथा सुदर्शनोऽयं वै कन्यारत्नं किमर्हति ॥४॥  
 बलं वेदो हि विप्राणां भूभुजां चापजं बलम् । किमन्याय्यं महाराज ब्रवीम्यहमिहाधुना ॥५॥  
 बलं शुल्कं यथा राज्ञां विवाहे परिकीर्तितम् । बलवानेव गृह्णतु नावलस्तु कदाचन ॥६॥  
 तस्मात्कन्यापणं कृत्वा नीतिरत्र विधीयताम् । अन्यथा कलहः कामं भविष्यति महीभुजाम् ॥७॥  
 एवं विवादे संवृत्ते राज्ञां तत्र परस्परम् । आहूतस्तु सभामध्ये सुबाहुर्नृपसत्तमः ॥८॥  
 सभाहूय नृपाः सर्वे तमूचुस्तत्त्वदर्शिनः । राजनीतिस्त्वया कार्या विवाहेऽत्र समाहिता ॥९॥  
 किं ते चिकीर्षितं राजंस्तद्वदस्व समाहितः । पुत्र्याः प्रदानं कस्मै ते रोचते नृप चेतसि ॥१०॥

### सुबाहुरुवाच

पुत्र्या मे मनसा कामं वृत्तः किल सुदर्शनः । मया निवारितोऽत्यर्थं न सा प्रत्येति मे वृत्तः ॥११॥  
 किं करोमि सुताया मे न वशे वर्तते मनः । सुदर्शनस्तथैकाकी संप्राप्तोऽस्ति निराकुलः ॥१२॥

### व्यास उवाच

संपन्ना भूभुजः सर्वे समाहूय सुदर्शनम् । ऊचुः समागतं शांतमेकाकिनमतंद्रिताः ॥१३॥  
 राजपुत्र महाभाग केनाहूतोऽसि सुव्रत । एकाकी यः समायातः समाजे भूभूतामिह ॥१४॥  
 न वै सैन्यं न सचिवा न कोशो न बृहद्वलम् । किमर्थं च समायातस्तत्त्वं ब्रूहि महामते ॥१५॥  
 युद्धकामा नृपतयो वर्ततेऽत्र समागमे । कन्यार्थं सैन्यसंपन्नाः किं त्वं कर्तुमिहेच्छसि ॥१६॥  
 भ्राता ते सुबलः शूरः संप्राप्तोऽस्ति जिघृक्षया । युधाजिच्च महाबाहुः साहाय्यं कर्तुमागतः ॥१७॥



गच्छ वा तिष्ठ राजेंद्र याथातथ्यमुदाहृतम् । त्वयि सैन्यविहीने च यथेष्टं कुरु सुव्रत ॥१८॥

### सुदर्शन उवाच

न बलं न सहायो मे न कोशो दुर्गसंश्रयः । न मित्राणि न सौहार्दो न नृपा रक्षका मम ॥१९॥  
अत्र स्वयंवरं श्रुत्वा द्रष्टुकाम इहागतः । स्वप्ने देव्या प्रेरितोऽस्मि भगवत्या न संशयः ॥२०॥  
नान्यच्चिकीर्षितं मेऽद्य मामाह जगदीश्वरी । तथा यद्विहितं तच्च भविताऽद्य न संशयः ॥२१॥  
न शत्रुरस्ति संसारे कोऽप्यत्र जगतीश्वराः । सर्वत्र पश्यतो मेऽद्य भवानीं जगदम्बिकाम् ॥२२॥  
यः करिष्यति शत्रुत्वं मया सह नृपात्मजाः । शास्ता तस्य महाविद्या नाहं जानामि शत्रुताम् ॥  
यद्भावि तद्वै भविता नान्यथा नृपसत्तमाः । का चिता ह्यत्र कर्तव्या दैवाधीनोऽस्मि सर्वथा २४॥  
देवभूतमनुष्येषु सर्वभूतेषु सर्वदा । सर्वेषां तत्कृता भक्तिर्नान्यथा नृपसत्तमाः ॥२५॥  
सा यं चिकीर्षते भूषं तं करोति नृपाधिपाः । निर्धनं वा नरं कामं का चिता वै तदा मम ॥२६॥  
तामृते परमां शक्तिं ब्रह्मविष्णुहरादयः । न शक्ताः स्पंदितुं देवाः का चिता मे तदा नृपाः ॥  
अशक्तो वा सशक्तो वा यादृशस्तादृशस्त्वहम् । तदाज्ञया नृपाद्यैव संप्राप्तोऽस्मि स्वयंवरे ॥२८॥  
सा यदिच्छति तत्कुर्यान्मम किं चितनेन वै । नात्र शंका प्रकर्तव्या सत्यमेतद्ब्रवीम्यहम् ॥२९॥  
जये पराजये लज्जा न मेऽत्राप्यपि पाथिवाः । भगवत्यास्तु लज्जास्ति तदधीनोऽस्मि सर्वथा ॥३०॥

### न्यास उवाच

इति तस्य तदाकर्ण्य वचनं राजसत्तमाः । ऊचुः परस्परं प्रेक्ष्य निश्चयज्ञा नराधिपाः ॥३१॥  
सत्यमुक्तं त्वया साधो न मिथ्या कर्हिचिद्भवेत् । तथाप्युज्जयनीनामृत्स्वां हंतुं परिकांक्षति ॥३२॥  
त्वत्कृते न दया दृष्टा त्वां ब्रवीमो महामते । यद्युक्तं तत्त्वया कार्यं विचार्य मनसाऽनघ ॥३३॥

### सुदर्शन उवाच

सत्यमुक्तं भवद्भिश्च कृपावद्भिः सुहृज्जनैः । किं ब्रवीमि पुनर्वाक्यमुक्त्वा नृपतिसत्तमाः ॥३४॥  
न मृत्युः केनचिद्भाष्यः कस्यचिद्वा कदाचन । दैवाधीनमिदं सर्वं जगत्स्थावरजंगमम् ॥३५॥  
स्ववशोऽयं न जीवोऽस्ति स्वकर्मवशातः सदा । तत्कर्म त्रिविधं प्रोक्तं विद्वद्भिस्तत्त्वदर्शिभिः ३६॥  
संचितं वर्तमानं च प्रारब्धं च तृतीयकम् । कालकर्मस्वभावैश्च ततं सर्वमिदं जगत् ॥३७॥  
न दैवी मानुषं हंतुं शक्तः कालागमं विना । हतं निमित्तमात्रेण हंति कालः सनातनः ॥३८॥  
यथा पिता मे निहतः सिंहेनाभिन्नकर्षणः । तथा मातामहोऽप्येवं युद्धे युधाजिता हतः ॥३९॥  
यत्नकोटिं प्रकुर्वाणो हन्यते दैवयोगतः । जीवेद्वर्षसहस्राणि रक्षणेन विना नरः ॥४०॥  
नाहं विभेमि धर्मिष्ठाः कदाचिच्च युधाजितः । दैवमेव परं मत्वा सुस्थितोऽस्मि सदा नृपाः ॥४१॥  
स्मरणं सततं नित्यं भगवत्याः करोम्यहम् । विश्वस्य जननी देवी कल्याणं सा करिष्यति ॥४२॥



पूर्वार्जितं हि भोक्तव्यं शुभं वाप्यशुभं तथा । स्वकृतस्य च भोगेन कीदृक्शोको विजानताम् ॥४३॥  
 स्वकर्मफलयोगेन प्राप्य दुःखमचेतनः । निमित्तकारणे वैरं करोत्यल्पमतिः किल ॥४४॥  
 न तथाऽहं विजानामि वैरं शोकं भयं तथा । निःशंकमिह संप्राप्तः समाजे भूभूतामिह ॥४५॥  
 एकाकी द्रष्टुकामोऽहं स्वयंवरमनुत्तमम् । भविष्यति च यद्भाष्यं प्राप्नोऽस्मि चंडिकाज्ञया ॥  
 भगवत्याः प्रमाणं मे नान्यं जानामि संयतः । तत्कृतं च सुखं दुःखं भविष्यति च नान्यथा ॥४७॥  
 युधाजित्सुखमानोऽनु न मे वैरं नृपोत्तमाः । यः करिष्यति मे वैरं स प्राप्स्यति फलं तथा ॥४८॥

व्यास उवाच

इत्युक्तास्ते तथा तेन संतुष्टा भूभुजः स्थिताः । सोऽपि स्वमाश्रमं प्राप्य सुस्थितः संवभूव ह ॥४९॥  
 अपरेऽह्नि शुभे काले नृपाः संमंत्रिताः किल । सुबाहुना नृपेणाथ रचिरे वै स्वमंडपे ॥५०॥  
 दिव्यास्तरणयुक्तेषु मंचेषु रचितेषु च । उपविष्टाश्च राजानः शुभालंकरणैर्युताः ॥५१॥  
 दिव्यवेषधराः कामं विमानेष्वमरा इव । दीप्यमानाः स्थितास्तत्र स्वयंवरदिदृक्षया ॥५२॥  
 इति चितापराः सर्वे कदा साऽप्यागमिष्यति । भाग्यवतं नृपश्रेष्ठं श्रुतपुण्यं वरिष्यति ॥५३॥  
 यदा सुदर्शनं देवात्स्रजा संभूषयेदिह । विवादो वै नृपाणां च भविता नात्र संशयः ॥५४॥  
 इत्येवं चित्यमानस्ते भूपा मंचेषु संस्थिताः । वादित्रघोषः सुमहानुत्थितो नृपमंडपे ॥५५॥  
 अथ काशीपतिः प्राह सुतां स्नातां स्वलंकृताम् । मधूकमालासंयुक्तां क्षौमवासोविभूषिताम् ॥५६॥  
 विवाहोपस्करैर्युक्तां दिव्यां सिंघुसुतोपमाम् । चितापरां सुवसनां स्मितपूर्वमिदं वचः ॥५७॥  
 उत्तिष्ठ पुत्रि सुनसे करे धृत्वा शुभां स्रजम् । व्रज मंडपमध्येऽद्य समाजं पश्य भूभुजाम् ॥५८॥  
 गुणवान् रूपसंपन्नः कुलीनश्च नृपोत्तमः । तव चित्ते वसेद्यस्तु तं वृणुष्व सुमध्यमे ॥५९॥  
 देशदेशाधिपाः सर्वे मंचेषु रचितेषु च । संविष्टाः पश्य तन्वंगि वरयस्व यथारुचि ॥६०॥

व्यास उवाच

तं तथा भापमाणं वै पितरं मितभाषिणी । उवाच वचनं बाला ललितं धर्मसंयुतम् ॥६१॥

शशिकलोवाच

नाहं दृष्टिपथे राज्ञां गमिष्यामि पितः किल । कामुकानां नरेशानां गच्छंत्यन्याश्च योषितः ॥६२॥  
 धर्मशास्त्रे श्रुतं तात मयेदं वचनं किल । एक एव वरो नार्या निरीक्ष्यः स्यान्न चापरः ॥६३॥  
 सतीत्वं निर्गतं तस्या या प्रयाति बहूनथ । संकल्पयंति ते सर्वे दृष्ट्वा मे भवतात्त्विति ॥६४॥  
 स्वयंवरं स्रजं धृत्वा यदागच्छति मंडपे । सामान्या सा तदा जाता कुलटेवापरा वधूः ॥६५॥  
 वारस्त्री विपणे गत्वा यथा वीक्ष्य नरान्स्थितान् । गुणागुणपरिज्ञानं करोति निजमानसे ॥६६॥  
 नैकभावा यथा वेद्या वृथा पश्यति कामुकम् । तथाऽहं मंडपे गत्वा कुर्वे वारस्त्रिया कृतम् ॥६७॥



वृद्धैरैतैः कृतं धर्मं न करिष्यामि सांप्रतम् । पत्नीव्रतं तथा कामं चरिष्येऽहं धृतव्रता ॥६८॥  
सामान्या प्रथमं गत्वा कृत्वा संकल्पितं बहु । वृणोति चैवं तद्वद्वै वृणोमि कथमद्य वै ॥६९॥  
सुदर्शनो मया पूर्वं वृतः सर्वात्मना पितः । तमृते नान्यथा कर्तुमिच्छामि नृपसत्तम ॥७०॥  
विवाहविधिना देहि कन्यादानं शुभे दिने । सुदर्शनाय नृपते यदीच्छसि शुभं मम ॥७१॥

इति श्रीदेवीभागवते महापुराणे तृतीयस्कन्धे विंशोऽध्यायः ॥ २० ॥

### अथ एकविंशोऽध्यायः

#### न्यास उवाच

सुबाहुरपि तच्छ्रुत्वा युक्तमुक्तं तया तदा । चित्ताविष्टो बभूवाशु किं कर्तव्यमतः परम् ॥१॥  
संगताः पृथिवीपालाः ससैन्याः सपरिग्रहाः । उपविष्टाश्च मंचेषु योद्धुकामा महाबलाः ॥२॥  
यदि ब्रवीमि तान्सर्वान्सुता नायाति सांप्रतम् । तथापि कोपसंयुक्ता हन्युर्मां दुष्टबुद्धयः ॥३॥  
न मे सैन्यबलं तादृङ्गं दुर्गबलमद्भुतम् । येनाहं नृपतीन्सर्वान् प्रत्यादेष्टुमिहोत्सहे ॥४॥  
सुदर्शनस्तथैकाकी ह्यसहायोऽधनः शिशुः । किं कर्तव्यं निमग्नोऽहं सर्वथा दुःखसागरे ॥५॥  
इति चित्तापरो राजा जगाम नृपसन्निधौ । प्रणम्य तानुवाचाथ प्रश्रयावनतो नृपः ॥६॥  
किं कर्तव्यं नृपाः कामं नैति मे मंडपे सुता । बहुशः प्रेर्यमाणोऽपि सा मात्राऽपि मयाऽपि च ॥७॥  
मूर्च्छापतामि पादेषु राजां दासोऽस्मि सांप्रतम् । पूजादिकं गृहीत्वाऽद्य व्रजंतु सदनानि वः ॥८॥  
ददामि बहुरत्नानि वस्त्राणि च गजाग्रथान् । गृहीत्वाऽद्य कृपां कृत्वा व्रजंतु भवन्त्युत ॥९॥  
न वशे मे सुता बाला म्रियते यदि खेदिता । तदा मे स्यान्महद्दुःखं तेन चित्तातुरोऽस्म्यहम् १०॥  
भवंतः करुणावंतो महाभाग्या महौजसः । किं मे तया दुहित्रा तु मंदया दुर्विनीतया ॥११॥  
अनुग्राह्योऽस्मि वः कामं दासोऽहमिति सर्वथा । सुता सुतेव मंतव्या भवद्भिः सर्वथा मम ॥१२॥

#### न्यास उवाच

श्रुत्वा सुबाहुवचनं नोबुः केचन भूमिपाः । युष्माजित्क्रोधताम्राक्षस्तमुवाच रूपाञ्चितः ॥१३॥  
राजन्मूर्खोऽसि किं द्रूपे कृत्वा कार्यं सुनिन्दितम् । स्वयंवरः कथं मोहाद्रचितः संशये सति ॥१४॥  
मिलिता भूभुजः सर्वे त्वयाऽऽहूताः स्वयंवरे । कथमद्य नृपा गंतुं योग्यास्ते स्वगृहान्प्रति ॥१५॥  
अवमान्य नृपान्सर्वास्त्वं किं सुदर्शनाय वै । दातुमिच्छसि पुत्रौ च किमनार्यमतः परम् ॥१६॥  
विचार्य पुरुषेणादौ कार्यं वै शुभमिच्छता । आरब्धव्यं त्वया तत्तु कृतं राजन्न जानता ॥१७॥  
एतान्विहाय नृपतीन्बलवाहनसंयुतान् । वरं सुदर्शनं कर्तुं कथमिच्छसि सांप्रतम् ॥१८॥  
अहं त्वां हन्मि पापिष्ठं तथा पश्चात्सुदर्शनम् । दौहित्रायाद्य ते कन्यां दास्यामीति विनिश्चयः १९॥



मयि तिष्ठति कोन्योऽस्ति यः कन्यां हर्तुमिच्छति । सुदर्शनः कियानद्य निर्धनो निर्वलः शिशुः ॥२०॥  
 भारद्वाजाश्रमे पूर्वं मुक्तो मुनिवृत्ते मया । नाद्याहं मोचयिष्यामि सर्वथा जीवितं शिशोः ॥२१॥  
 तस्माद्विचार्य सम्यक्त्वं पुण्या च भार्यया सह । दौहित्राय प्रियां कन्या देहि मे सुभ्रुवं किल ॥२२॥  
 सम्बन्धी भव दत्त्वा त्वं पुत्रीमेतां मनोरमाम् । उच्चाश्रयः प्रकर्तव्यः सर्वदा शुभमिच्छता ॥२३॥  
 सुदर्शनाय दत्त्वा त्वं पुत्रीं प्राणप्रियां शुभाम् । एकाकिनेऽप्यराज्याय किं सुखं प्राप्तुमिच्छसि ॥२४॥  
 “कुलं वित्तं बलं रूपं राज्यं दुर्गं सुहृज्जनम् । दृष्ट्वा कन्या प्रदातव्या नान्यथा सुखमृच्छति” ॥  
 परिचितय धर्मं त्वं राजनीतिं च शाश्वतीम् । कुरु कार्यं यथायोग्यं मा कृथा मतिमन्यथा ॥२५॥  
 सुहृदसि ममात्यर्थं हितं ते प्रव्रीम्यहम् । समानय सुतां राजन्मण्डपे तां गञ्जीवृताम् ॥२६॥  
 सुदर्शनमृते चेयं वरिष्यति यदाऽप्यसौ । विग्रहो मे तदा न स्याद्विवाहोऽस्तु तवेप्सितः ॥२७॥  
 अन्ये नृपतयः सर्वे कुलीनाः सबलाः समाः । विरोधः कीदृशस्त्वेनं वृणोद्यदि नृपोत्तम ॥२८॥  
 अन्यथाऽहं हरिष्येऽद्य बलात्कन्यामिमाम् शुभाम् । मा विरोधं सुदुःसाध्यं गच्छ पार्थिवसत्तम ॥२९॥

व्यास उवाच

युधाजिता समादिष्टः सुबाहुः शोकसंयुतः । निःश्वसन्भवनं गत्वा भार्यां प्राह शुचावृतः ॥३०॥  
 पुत्रीं ब्रूहि सुधर्मज्ञे कलहे समुपस्थिते । किं कर्तव्यं मया शक्यं त्वद्वशोऽस्मि सुलोचने ॥३१॥

व्यास उवाच

सा श्रुत्वा पतिवाक्यं तु गत्वा प्राह सुतांतिकम् । वत्से राजातिदुःखार्तः पिता तेऽद्यापि वर्तते ॥३२॥  
 त्वदर्थे विग्रहः कामं समुत्पन्नोऽद्य भूभृताम् । अन्यं वरय सुश्रोणि सुदर्शनमृते नृपम् ॥३३॥  
 यदि सुदर्शनं वत्से हठात्त्वं वै वरिष्यसि । युधाजितं च मां चैव हनिष्यति बलान्वितः ॥३४॥  
 सुदर्शनं च राजाऽसौ बलमत्तः प्रतापवान् । द्वितीयस्ते पतिः पश्चाद्भविता कलहे सति ॥३५॥  
 तस्मात्सुदर्शनं त्यक्त्वा वरयान्यं नृपोत्तमम् । सुखमिच्छसि चेन्मह्यं तुभ्यं वा मृगलोचने ॥

इति मात्रा बोधितां तां पश्चाद्राजाप्यबोधयत् ॥ ३६ ॥

उभयोर्वचनं श्रुत्वा निर्भयोवाच कन्यका ।

कन्योवाच

सत्यमुक्तं नृपश्रेष्ठ जानासि च व्रतं मम ॥ ३७ ॥

नान्यं वृणोमि भूपाल सुदर्शनमृते क्वचित् । विभेषि यदि राजेन्द्र नृपेभ्यः किल कातरः ॥३८॥  
 सुदर्शनाय दत्त्वा मां विसर्जय पुराद्वहिः । स मां रथे समारोप्य निर्गमिष्यति ते पुरात् ॥३९॥  
 भवितव्यं तु पश्चाद्वै भविष्यति न चान्यथा । नात्र चिन्ता त्वया कार्या भवितव्ये नृपोत्तम ॥४०॥



यद्भावि तद्भवत्येव सर्वथाऽत्र न संशयः ।

### राजोवाच

न पुत्रि साहसं कार्यं मतिमद्भिः कदाचन ॥४१॥

बहुभिर्न विरोद्धव्यमिति वेदविदो विदुः । विस्रक्ष्यामि कथं कन्यां दत्त्वा राजसुताय च ॥४२॥  
राजानो वरसंयुक्ताः किं न कुर्युरसांप्रतम् । यदि ते रोचते वत्से पणं संविदधाम्यहम् ॥४३॥  
जनकेन यथा पूर्वं कृतः सीतास्वयंवरे । शैवं धनुर्यथा तेन धृतं कृत्वा पणं तथा ॥४४॥  
तथाऽहमपि तन्वंगि करोम्यद्य दुरासदम् । विवादो येन राज्ञां वै कृते सति समं व्रजेत् ॥४५॥  
पालयिष्यति यः कामं स ते भर्ता भविष्यति । सुदर्शनस्तथाऽन्यो वा यः कश्चिद्बलवत्तरः ॥४६॥  
पालयित्वा पणं त्वां वै वरयिष्यति सर्वथा । एवं कृते नृपाणां तु विवादः क्षमितो भवेत् ॥४७॥  
सुखेनाहं विवाहं ते करिष्यामि ततः परम् ।

### कन्योवाच

संदेहे नैव मज्जामि मूर्खकृत्यमिदं यतः ॥४८॥

मया सुदर्शनः पूर्वं धृतश्चेतसि भान्यथा । कारणं पुण्यपापानां मन एव महीपते ॥४९॥  
मनसा विधृतं त्यक्त्वा कथमन्यं वृणे पितः । कृते पणे महाराज सर्वेषां वशगा ह्यहम् ॥५०॥  
एकः पालयिता द्वौ वा बहवो वा भवन्ति चेत् । किं कर्तव्यं तदा तात विवादे समुपस्थिते ॥५१॥  
संशयाधिष्ठिते कार्ये मतिं नाहं करोम्यतः । मा चिन्तां कुरु राजेंद्र देहि सुदर्शनाय माम् ॥५२॥  
विवाहं विधिना कृत्वा शं विधास्यति चंडिका । यन्नामकीर्तनादेव दुःखौघो विलयं व्रजेत् ॥५३॥  
तां स्मृत्वा परमां शक्तिं कुरु कार्यमतद्रितः । गत्वा वद नृपेभ्यस्त्वं कृतांजलिपुटोऽद्य वै ॥५४॥  
आगतव्यं च श्वः सर्वैरिह भूयैः स्वयं वरे । इत्युक्त्वा त्वं विसृज्याशु सर्वं नृपतिमंडलम् ॥५५॥  
विवाहं कुरु रात्रौ मे वेदोक्तविधिना नृप । पारिवर्हं यथायोयं दत्त्वा तस्मै विसर्जय ॥५६॥  
गमिष्यति गृहीत्वा मां ध्रुवसंधिसुतः किल । कदाचित्ते नृपाः क्रुद्धाः संग्रामं कर्तुमुद्यताः ॥५७॥  
भविष्यति तदा देवी साहाय्यं नः करिष्यति । सोऽपि राजसुतैस्तैस्तु संग्रामं संविधास्यति ॥५८॥  
दैवान्मृधे मृते तस्मिन्मरिष्याम्येहमप्युत । स्वस्ति तैस्तु गृहे तिष्ठ दत्त्वा मां सहसैन्यकः ॥५९॥  
एकंवाहं गमिष्यामि तेन सार्धं रिरंसया ।

### व्यास उवाच

इति तस्या वचः श्रुत्वा राजाऽसौ कृतनिश्चयः ॥६०॥

मतिं चक्रे तथा कर्तुं विश्वासं प्रतिपद्य च ॥

इति श्रीदेवीभागवते मह पुराणे तृतीयस्कन्धे एकविंशोऽध्यायः ॥२१॥



## अथ द्वाविंशोऽध्यायः

व्यास उवाच

श्रुत्वा सुतावाक्यमनिदितात्मा नृपांश्च गत्वा नृपतिर्जागद ।  
 ब्रजंतु कामं शिविराणि भूपाः स्वो वा विवाहं किल संविधास्ये ॥ १ ॥  
 भक्ष्याणि पेयानि मयार्पितानि गृह्णंतु सर्वे मयि सुप्रसन्नाः ।  
 स्वो भावि कार्यं किल मंडपेऽत्र समेत्य सर्वैरिह संविधेयम् ॥ २ ॥  
 नायाति पुत्री किल मंडपेऽद्य करोमि किं भूपतयोऽत्र कामम् ।  
 प्रातः समाश्वास्य सुतां नयिष्ये गच्छंतु तस्माच्छिविराणि भूपाः ॥ ३ ॥  
 न विग्रहो बुद्धिमतां निजाश्रिते कृपा विधेया सततं ह्यपत्ये ।  
 विधाय तां प्रातारहानयिष्ये सुतां तु गच्छंतु नृपा यथेष्टम् ॥ ४ ॥  
 इच्छापणं वा परिचित्य चित्ते प्रातः करिष्याम्यथ संविवाहम् ।  
 सर्वैः समेत्यात्र नृपैः समेतैः स्वयंवरः सर्वमतेन कार्यः ॥ ५ ॥  
 श्रुत्वा नृपास्तेऽवितथं विदित्वा वचो ययुः स्वानि निकेतनानि ।  
 विधाय पार्श्वे नगरस्य रक्षां चक्रुः क्रिया मध्यदिनोदिताश्च ॥ ६ ॥  
 सुबाहुरप्यार्यजनैः समेतश्चकार कार्याणि विवाहकाले ।  
 पुत्रीं समाहूय गृहे सुगुप्ते पुरोहितैर्वेदविदां वरिष्ठैः ॥ ७ ॥  
 स्नानादिकं कर्म वरस्य कृत्वा विवाहभूपाकरणं तथैव ।  
 आनाय्य वेदीरचिते गृहे वै तस्यार्हणां भूमिपतिश्चकार ॥ ८ ॥  
 सविष्टरं चाचमनीयमर्घ्यं वस्त्रद्वयं गामथ कुंडले द्वे ।  
 समर्प्य तस्मै विधिवन्नरेंद्र ऐच्छत्सुतादानमहीनसत्त्वः ॥ ९ ॥  
 सोऽप्यग्रहीत्सर्वमदानचेताः शशाम चिंताऽथ मनोरमायाः ।  
 कन्यां सुकेशीं निधिकन्यकासमां मेने तदाऽऽत्मानमनुत्तमं च ॥ १० ॥  
 सुपूजितं भूषणवस्त्रदानैर्वरोत्तमं तं सचिवास्तदानीम् ।  
 निन्युश्च ते कौतुकमंडपांतर्मुदान्विता वीतभयाश्च सर्वे ॥ ११ ॥  
 समाप्तभूषां विधिवद्विधिज्ञाः स्त्रियश्च तां राजसुतां सुयाने ।  
 भारोप्य निन्युर्वरसंनिधानं चतुष्कयुक्ते किल मंडपे वै ॥ १२ ॥  
 अग्निं समाधाय पुरोहितः स हुत्वा यथावच्च तदंतराले ।



आह्वाव यत्तो कृतकौतुको तु वधूवरी प्रेमयुतो निकामम् ॥१३॥  
 लाजाविसर्गं विधिवद्विधाय कृत्वा हुताशस्य प्रदक्षिणां च ।  
 तौ चक्रतुस्तत्र यथोचितं सत्सर्वं विधानं कुलगोत्रजातम् ॥१४॥  
 स तद्द्वयं चाश्वयुजां रथानां सुभूषितं चापि शरीरसंयुतम् ।  
 ददौ नृपेन्द्रस्तु सुदर्शनाय सुपूजितं पारिवर्हं विवाहे ॥१५॥  
 मदोत्कटान्हेमविभूषितांश्च गजान्गिरेः शृंगसमानदेहान् ।  
 शतं सपादं नृपसूनवेऽसौ ददावथ प्रेमयुतो नृपेन्द्रः ॥१६॥  
 दासीशतं काञ्चनभूषितं च करेणुकानां च शतं सुचारु ।  
 समपयामास वराय राजा विवाहकाले मुदितोऽनुवेलम् ॥१७॥  
 अदात्पुनर्दाससहस्रमेकं सर्वायुधैः सम्भूतभूषितं च ।  
 रत्नानि वासांसि यथोचितानि दिव्यानि चित्राणि तथाऽऽविकानि ॥१८॥  
 ददौ पुनर्वासिगृहाण तस्मै रम्याणि दीर्घाणि विचित्रितानि ।  
 सिन्धूद्भवानां नुरगोत्तमानामदात्सहस्रद्वितयं सुरम्यम् ॥१९॥  
 क्रमेलकानां च शतत्रयं वै प्रत्यादिशद्भारभृतां सुचारु ।  
 शतत्रयं वै शकटोत्तमानां तस्मै ददौ धान्यरसैः प्रपूरितम् ॥२०॥  
 मनोरमां राजसुतां प्रणम्य जगाद वाक्यं विहिताञ्जलिः पुरः ।  
 दासोऽस्मि ते राजसुत वरिष्ठे तद्गृहि यत्स्यात्तु मनोगतं ते ॥२१॥  
 तं चारुवाक्यं निजगाद सापि स्वस्त्यस्तु ते भूप कुलस्य वृद्धिः ।  
 सम्मानिताऽहं मम मूनवे त्वया दत्ता यतो रत्नवरा स्वकन्या ॥२२॥  
 न बन्धिपुत्रो नृप मागधी वा स्तोमीह किं त्वां स्वजनं महत्तरम् ।  
 सुमेरुतुल्यस्तु कृतः सुतोऽद्य मे सम्बन्धिना भूपतिनोत्तमेन ॥२३॥  
 अहोऽतिचित्रं नृपतेश्चरित्रं परं पवित्रं तव किं वदामि ।  
 यद्भ्रष्टराज्याय सुताय मेऽद्य दत्ता त्वया पूज्यसुता वरिष्ठ ॥२४॥  
 वनाधिवासाय किलाधनाय पित्रा विहीनाय विसैन्यकाय ।  
 सर्वानिमान्भूमिपतीन्विहाय फलाशनायार्थविवर्जिताय ॥२५॥  
 समानवित्तेऽद्य कुठे बले च ददाति पुत्रीं नृपतिश्च भूयः ।  
 न कोऽपि मे भूपसुतेऽर्थहीने गुणान्वितां रूपवतीं च दद्यात् ॥२६॥  
 वैरं तु सर्वैः सह संविधाय नृपैर्वरिष्ठैर्बलसंयुतैश्च ।



सुदर्शनायाय सुताऽर्पिता मे किं वर्णये धैर्यमिदं त्वदीयम् ॥२७॥

निशम्य वाक्यानि नृपः प्रहृष्टः कृताञ्जलिर्वाक्यमुवाच भूयः ।

गृहाण राज्यं मम सुप्रसिद्धं भवामि सेनापतिरद्य चाहम् ॥२८॥

नोचेत्तदर्थं प्रतिगृह्य चात्र सुतान्वितो राज्यफलानि भुङ्क्व ।

विहाय वाराणसिकानिवासं वने पुरे वासमतो न मेऽस्ति ॥२९॥

नृपास्तु संत्येव रूपान्विता वै गत्वा करिष्ये प्रथमं तु सान्त्वनम् ।

ततः परं द्वावपरावुपायौ नोचेत्ततो युद्धमहं करिष्ये ॥३०॥

जयाजयो दैववज्रो तथापि धर्मे जयो नैव कृतेऽप्यधर्मे ।

तेषां किलाधर्मवतां नृपाणां कथं भविष्यत्यनुचिन्तितं वै ॥३१॥

आकर्ण्य तद्भाषितमर्थवच्च जगाद वाक्यं हितकारकं तम् ।

मन्त्रेणैव मानमवाप्य तस्मात्सर्वात्मना मोदयुता प्रसन्ना ॥३२॥

राजञ्छिवं तेऽस्तु कुरुष्व राज्यं त्यक्त्वा भयं त्वं स्वसुतैः समेतः ।

सुतोऽपि मे नूनमवाप्य राज्यं साकेतपुर्यां प्रचरिष्यतीह ॥३३॥

विसर्जयास्मान्निजसद्य गन्तुं शिवं भवान्ती तव संविधास्यति ।

न काऽपि चिन्ता मम भूप वर्तते संचिन्तयन्त्या परमाम्बिकां वै ॥३४॥

दोषां गता विविधवाक्यपदै रसालैरन्योन्यभाषणपदैरमृतोपमैश्च ।

प्रातर्नृपाः समधिगम्य कृतं विवाहं रांपान्विता नगरबाह्यगतास्तथोचुः ॥३५॥

अद्यैव तं नृपकलंकधरं च हत्वा बालं तथैव किल तं न विवाहयोग्यम् ।

गृह्णीम तां शशिकलां नृपतेश्च लक्ष्मीं लज्जामवाप्य निजसद्य कथं व्रजेम ॥३६॥

शृण्वन्तु तूर्यनिनदानिकल वाद्यमानाञ्छंसस्वनानभिभवन्ति मृदङ्गशब्दाः ।

गीतध्वनिं च विविधं निगमस्वनं च मन्यामहे नृपतिनाऽत्र कृतो विवाहः ॥३७॥

अस्मान्प्रतार्य वचनं विधिवच्चकार वैवाहिकेन विधिना करपीडनं वै ।

कर्तव्यमद्य किमहो प्रविचिन्तयन्तु भूपाः परस्परमिति च समर्थयन्तु ॥३८॥

एवं वदत्सु नृपतिश्च कन्याकायाः कृत्वा विवाहविधिमप्रतिमप्रभावः ।

भूपान्निमन्त्रयितुमाशु जगाम राजा काशीपतिः स्वसुहृदः प्रथितप्रभावैः ॥३९॥

आगच्छन्तं च तं दृष्ट्वा नृपाः काशीपतिं तदा । नोचुः किञ्चिदपि क्रोधान्मौनमाधाय संस्थिताः ४०॥

स गत्वा प्रणिपत्याह कृताञ्जलिर्भाषत । आगन्तव्यं नृपैः सर्वैर्भोजनार्थं गृहे मम ॥४१॥

कन्ययाऽसौ वृतो भूपः किं करोमि हिताहितम् । भवद्भिस्तु शमः कार्यो महान्तो हि दयालवः ॥४२॥



तस्मिंश्च वचस्तस्य नृपाः क्रोधपरिप्लुताः । प्रत्यक्षुर्भुक्तमस्माभिः स्वगृहं नृपते व्रज ॥४३॥  
 कुरु कार्याण्येषाणि यथेष्टं सुकृतं कृतम् । नृपाः सर्वे प्रयांत्यद्य स्वानि स्वानि गृहाणि वै ॥४४॥  
 सुबाहुरपि तच्छ्रुत्वा जगाम शंकितो गृहम् । किं करिष्यति संविन्नाः क्रोधयुक्ता नृपोत्तमाः ॥४५॥  
 गते - तस्मिन्महीपालाश्चक्रुश्च समयं पुनः । रुद्ध्वा मार्गं ग्रहीष्यामः कन्यां हत्वा सुदर्शनम् ॥४६॥  
 केचनोचुः किमस्माकं हंत तेन नृपेण वै । दृष्ट्वा तु कौतुकं सर्वं गमिष्यामि यथागतम् ॥४७॥  
 इत्युक्त्वा ते नृपाः सर्वे मार्गमाक्रम्य संस्थिताः । चकारोत्तरकार्याणि सुबाहुः स्वगृहं गतः ॥४८॥

इति श्रीदेवीभागवते महापुराणे तृतीयस्कन्धे द्वाविंशोऽध्यायः ॥२२॥

### अथ त्रयोविंशोऽध्यायः

#### न्यास उवाच

तस्मै गौरवभोज्यानि विधाय विधिवत्तदा । वासराणि च पट्टाजा भोजयामास भक्तिः ॥१॥  
 एवं विवाहकार्याणि कृत्वा सर्वाणि पार्थिवः । पारिवर्हं प्रदत्त्वाऽथ मन्त्रयन्सचिवैः सह ॥२॥  
 दूतैस्तु कथितं श्रुत्वा मार्गसंरोधनं कृतम् । बभूव विमना राजा सुबाहुरमितद्युतिः ॥३॥  
 सुदर्शनस्तदोवाच श्वशुरं संशितव्रतः । अस्मान्विसर्जयाद्यु त्वं गमिष्यामो ह्यशंकितः ॥४॥  
 भारद्वाजाश्रमं पुण्यं गत्वा तत्र समाहिताः । निवासाय विचारो वै कर्तव्यः सर्वथा नृप ॥५॥  
 नृपेभ्यश्च न कर्तव्यं भयं किंचित्त्वयाऽनघ । जगन्माता भवानी मे साहाय्यं वै करिष्यति ॥६॥

#### न्यास उवाच

तस्येति मतमाज्ञाय जामातुर्नृपसत्तमः । विसर्ज्य धनं दत्त्वा प्रतस्थे सोऽपि सत्वरः ॥७॥  
 बलेन महताविष्टो ययावन् नृपोत्तमः । सुदर्शनो वृत्तस्तत्र चचाल पथि निर्भयः ॥८॥  
 रथैः परिवृतः शूरः सदारो रथसंस्थितः । गच्छन्न्दर्श सैन्यानि नृपाणां रघुनन्दनः ॥९॥  
 सुबाहुरपि तान्वीक्ष्य चिताविष्टो बभूव ह । विधिवत्स शिवां चित्ते जगाम शरणं मुदा ॥१०॥  
 जजापैकाक्षरं मन्त्रं कामराजमनुत्तमम् । निर्भयो वीतशोकश्च पत्न्या सह नवोदया ॥११॥  
 ततः सर्वे महीपात्राः कृत्वा कोलाहलं तदा । उत्थिताः सैन्यसंयुक्ता हन्तुकामास्तु कन्यकाम् ॥१२॥  
 काशिराजस्तु तान्दृष्ट्वा हंतुकामो बभूव ह । निवारितस्तदाऽस्यथं राघवेण जिगीषता ॥१३॥  
 तत्रापि नेदुः शंखाश्च भेर्यश्चानकदुंदुभिः । सुबाहोश्च नृपाणां च परस्परजिघांसताम् ॥१४॥  
 शत्रुजित्त्वं सुसंवृतः स्थितस्तत्र जिघांसया । युधाजित्सहायार्थं सन्नद्धः प्रबभूव ह ॥१५॥  
 केचिच्च प्रेक्षकास्तस्य सहानीकैः स्थितास्तदा । युधाजिदग्रतो गत्वा सुदर्शनमुपस्थितः ॥१६॥  
 शत्रुजित्तेन सहितो हंतुं भ्रातरमानुजः । परस्परं ते बाणौघैस्ततस्तुः क्रोधमूर्छिताः ॥१७॥



समर्दः सुमहांस्तत्र संप्रवृत्तः सुमार्गणैः । काशीपतिस्तदा तूर्णं सैन्येन बहुना वृतः ॥१८॥  
 साहाय्यार्थं जगामाशु जामातरमनिदितम् । एवं प्रवृत्ते संग्रामे दारुणे लोमहर्षणे ॥१९॥  
 प्रादुर्बभूव सहसा देवी सिंहोपरि स्थिता । नानायुधधरा रम्या वराभूषणभूषिता ॥२०॥  
 दिव्याम्बरपरीधाना मंदारस्रक्मुसयुता । तां दृष्ट्वा तैश्च भूपाला विस्मयं परमं गताः ॥२१॥  
 केयं सिंहसमारूढा कुतो वेति समुत्थिता । सुदर्शनस्तु तां वीक्ष्य सुबाहुमिति चाब्रवीत् ॥२२॥  
 पश्य राजन्महादेवीमागतां दिव्यदर्शनाम् । अनुग्रहाय मे नूनं प्रादुर्भूता दयान्विता ॥२३॥  
 निर्भयोऽहं महाराज जातोऽस्मि निर्भयादपि । सुदर्शनः सुबाहुश्च तामालोक्य वराननाम् ॥२४॥  
 प्रणामं चक्रतुस्तस्या मुदितो दर्शनेन च । ननाद च तदा सिंहो गजास्त्रस्ताश्चकंपिरे ॥२५॥  
 बबुर्वाता महाधोरा दिशश्चासन्सुदारुणाः । सुदर्शनस्तदा प्राह निजं सेनापतिं प्रति ॥२६॥  
 मार्गे व्रज त्वं तरसा भूपाला यत्र संस्थिताः । किं करिष्यन्ति राजानः कुपिता दुष्टचेतसः ॥२७॥  
 शरणार्थं च संप्राप्ता देवी भगवती हि नः । निरातंकैश्च गंतव्यं मार्गेऽस्मिन्भूपसंकुले ॥२८॥  
 स्मृता मया महादेवी रक्षणार्थमुपागता । तच्छ्रुत्वा वचनं सेनापतिस्तेन पथाऽव्रजत् ॥२९॥  
 युधाजितु सुसंक्रुद्धस्तानुवाच महीपतीन् । किं स्थिता भयसंत्रस्ता निघ्नंतु कन्यकान्वितम् ३०॥  
 अवमन्य च नः सर्वान्बलहीनो बलाधिकान् । कन्यां गृहीत्वा संयाति निर्भयस्तरसा शिशुः ३१॥  
 किं भीताः कामिनीं वीक्ष्य सिंहोपरि स्मृत्स्थिताम् । नोपेक्ष्यो हि महाभागा हंतव्योऽत्र सनाहितैः ॥३२॥  
 हृत्चैनं संग्रहीष्यामः कन्यां चारुवभूषणाम् । नायं केसरिणाऽऽदत्तां छेतुमर्हति जंबुकः ॥३३॥  
 इत्युक्त्वा सैन्यसंयुक्तः शत्रुजित्सहितस्तदा । योद्धुकामः सुसंप्राप्तो युधाजित्क्रोधसंवृतः ॥३४॥  
 मुमाच विशिखांस्तूर्णं समपुंखाञ्छिलाशितान् । धनुराकृष्य कर्णान्तं कर्मारपरिमाजितान् ॥३५॥  
 हंतुकामः सुदुर्मोहाः सुदर्शनमयोपरि । सुदर्शनस्तु तान्वाणैश्चिच्छेदापततः क्षणात् ॥३६॥  
 एवं युद्धे प्रवृत्तैश्च चुकोप चंडिका भृशम् । दुर्गादेवी मुमोचाथ बाणान् युधाजितं प्रति ॥३७॥  
 नानारूपा तदा जाता नानाशस्त्रधरा शिवा । संप्राप्ता तुमुलं तत्र चकार जगदंबिका ॥३८॥  
 शत्रुजिह्नहतस्तत्र युधाजिदपि पार्थिवः । पतितो तो रथाम्यां तु जयशब्दस्तद्राऽभवत् ३९॥  
 विस्मयं परमं प्राप्ता भूपाः सर्वे विलोक्य ताम् । निघ्नं मातुलस्यापि भागिनेयस्य संयुगे ॥४०॥  
 सुबाहुरपि तद्दृष्ट्वा निघ्नं संयुगे तयोः । तुष्टाव परमप्रीतो दुर्गा दुर्गातिनाशिनीम् ॥४१॥

### सुबाहुरुवाच

नमो देव्यै जगद्वाय्यै शिवायै सततं नमः । दुर्गायै भगवत्यै ते कामदायै नमो नमः ॥४२॥  
 नमः शिवायै शांत्यै ते विद्यायै मोक्षदे नमः । विश्वव्याप्त्यै जगन्मातर्जगद्वाय्यै नमः शिवे ॥४३॥

नाहं गतिं तव धिया परिचिन्तयन् वै जानामि देवि सगुणः किल निर्गुणायाः ।



किं स्तौमि विश्वजननीं प्रकटप्रभावां भक्तातिनाशनपरां परमां च शक्तिम् ॥४४॥  
 वाग्देवता त्वमसि सर्वगतैव बुद्धिविद्यामतिश्च गतिरप्यसि सर्वजंतोः ।  
 त्वां स्तौमि किं त्वमसि सर्वमनोनियंत्रि किं स्तूयते हि सततं खलु चात्मरूपम् ॥४५॥  
 ब्रह्मा हरश्च हरिरप्यनिशं स्तुवन्तो नांतं गताः सुरवराः किल ते गुणानाम् ।  
 क्वाहं विभेदमतिरंब गुणैर्वृतो वै वक्तुं क्षमस्तव चरित्रमहोऽप्रसिद्धः ॥४६॥  
 सत्सङ्गतिः कथमहो न करोति कामं प्रासङ्गिकापि विहिता खलु चित्तशुद्धिः ।  
 जामातुरस्य विहितेन समागमेन प्राप्तं मयाऽद्भुतमिदं तव दर्शनं वै ॥४७॥  
 ब्रह्माऽपि वाञ्छति सदैव हरो हरिश्च सेंद्राः सुराश्च मुनयो विदितार्थतत्त्वाः ।  
 यद्दर्शनं जननि तेऽद्य मया दुरापं प्राप्तं विना दमशमादिसमाधिभिश्च ॥४८॥  
 क्वाहं सुमंदमतिराशु तवावलोकं क्वेदं भवानि भवभेषजमद्वितीयम् ।  
 ज्ञाताऽसि देवि सततं किल भावयुक्ता भक्तानुकंपनपराऽमरधर्मपूज्या ॥४९॥  
 किं वर्णयामि तव देवि चरित्रमेतद्यद्रक्षितोऽस्ति विषमेऽत्र सुदर्शनोऽयम् ।  
 शत्रू हतौ सुबलिनौ तरसा त्वयाऽद्य भक्तानुकंपि चरितं परमं पवित्रम् ॥५०॥  
 नाश्चर्यमेतदिति देवि विचारितेऽर्थे त्वं पासि सर्वमखिलं स्थिरजंगमं वै ।  
 त्रातस्त्वया च विनिहत्य रिपुर्दयातः संरक्षितोऽयमधुना ध्रुवसंचिसूनुः ॥५१॥  
 भक्तस्य सेवनपरं स्वयशोऽतिदीप्तं कर्तुं भवानि रचितं चरितं त्वयैतत् ।  
 नोचेत्कथं सुपरिगृह्य सुतां यदीयां युद्धे भवेत्कुशलवाननवद्यशीलः ॥५२॥  
 शक्ताऽसि जन्ममरणादिभयान्विहंतुं किं चित्रमत्र किल भक्तजनस्य कामम् ।  
 त्वं गीयसे जननि भक्तजनैरपारा त्वं पापपुण्यरहिता सगुणाऽगुणा च ॥५३॥  
 त्वद्दर्शनादहमहो सुकृती कृतार्थो जातोऽस्मि देवि भुवनेश्वरि धन्यजन्मा ।  
 बीजं न ते न भजनं किल वेत्ति मातर्ज्ञातस्तवाद्य महिमा प्रकटप्रभावः ॥५४॥

### न्यास उवाच

एवं स्तुता तदा देवी प्रसन्नवदना शिवा । उवाच च नृपं देवी वरं वरय सुव्रत ॥५५॥

इति श्रीदेवीभागवते महापुराणे तृतीयस्कन्धे त्रयोविंशोऽध्यायः ॥२२॥

### अथ चतुर्विंशोऽध्यायः

#### न्यास उवाच

तस्यास्तद्रचनं श्रुत्वा भवान्याः स नृपोत्तमः । प्रोवाच वचनं तत्र सुबाहुर्मक्तिर्युतः ॥१॥



## सुबाहुरुवाच

एकतो देवलोकस्य राज्यं भूमण्डलस्य च । एकतो दर्शनं ते वै न च तुल्यं कदाचन ॥२॥  
 दर्शनात्सदृशं किञ्चित्त्रिषु लोकेषु नास्ति मे । कं वरं देवि याचेऽहं कृतार्थोऽस्मि घरातले ॥३॥  
 एतदिच्छाम्यहं मातर्याचितुं वाञ्छितं वरम् । तव भक्तिः सदा मेऽस्तु निश्चला ह्यनपायिनी ॥४॥  
 नगरेऽत्र त्वया मातः स्थातव्यं मम सर्वदा । दुर्गादेवोति नाम्ना वै त्वं शक्तिरिह संस्थिता ॥५॥  
 रक्षा त्वया च कर्तव्या सर्वदा नगरस्य ह । यथा सुदर्शनस्त्रातो रिपुसंधादनामयः ॥६॥  
 तथाऽत्र रक्षा कर्तव्या वाराणस्यास्त्वयांबिके । यावत्पुरी भवेद्भूमौ सुप्रतिष्ठा सुसंस्थिता ॥७॥  
 तावत्त्वयाऽत्र स्थातव्यं दुर्गे देवि कृपानिधे । वरोऽयं मम ते देयः किमन्यत्प्रार्थयाम्यहम् ॥८॥  
 विविधान्सकलद्रुकामान्देहि मे विद्विषो जहि । अभद्राणां विनाशं च कुरु लोकस्य सर्वदा ॥९॥

## व्यास उवाच

इति संप्राथिता देवी दुर्गा दुर्गातिनाशिनी । तमुवाच नृपं तत्र स्तुत्वा वै संस्थितं पुरः ॥१०॥

## दुर्गोवाच

राजन्सदा निवासो मे मुक्तिपुर्या भविष्यति । रक्षार्थं सर्वलोकानां यावत्तिष्ठति मेदिनी ॥११॥  
 अथो सुदर्शनस्तत्र समागत्य मुदान्वितः । प्रणम्य परया भक्त्या तुष्टाव जगदंबिकाम् ॥१२॥

अहो कृपा ते कथयाम्यहं किं त्रातस्त्वया यत्किल भक्तिहीनः ।  
 भक्तानुकम्पी सकलो जनोऽस्ति विमुक्तभक्तेरवनं व्रतं ते ॥१३॥  
 त्वं देवि सर्वं सृजसि प्रपञ्चं श्रुतं मया पालयसि स्वसृष्टम् ।  
 त्वमस्मि संहारपरे च काले न तेऽत्र चित्रं मम रक्षणं वै ॥१४॥  
 करोमि किं ते वद देवि कार्यं क्व वा ब्रजामीत्यनुमोदयाशु ।  
 कार्ये विमूढोऽस्मि तवाज्ञयाऽहं गच्छामि तिष्ठे विहरामि मातः ॥१५॥

## व्यास उवाच

तं तथा भाषमाणं तु देवी प्राह दयान्विता । गच्छायोध्यां महाभाग कुरु राज्यं कुलोचितम् ॥१६॥  
 स्मरणीया सदाऽहं ते पूजनीया प्रयत्नतः । शं विधास्याम्यहं नित्यं राज्यं ते नृपसत्तम ॥१७॥  
 अष्टम्यां च चतुर्दश्यां नवम्यां च विशेषतः । मम पूजा प्रकर्तव्या बलिदानविधानतः ॥१८॥  
 अर्चा मदीया नगरे स्थापनीया त्वयाऽनघ । पूजनीया प्रयत्नेन त्रिकालं भक्तिपूर्वकम् ॥१९॥  
 शरत्काले महापूजा कर्तव्या मम सर्वदा । नवरात्रविधानेन भक्तिभावयुतेन च ॥२०॥  
 चैत्रेऽश्विने तथाषाढे माघे कार्यो महोत्सवः । नवरात्रे महाराज पूजा कार्या विशेषतः ॥२१॥  
 कृष्णपक्षे चतुर्दश्यां मम भक्तिसमन्वितैः । कर्तव्या नृपशार्दूल तथाऽष्टम्यां सदा बुधैः ॥२२॥



न्यास उवाच

इत्युक्त्वांतहिता देवी दुर्गा दुर्गातिनाशिनी । नता सुदर्शनेनाथ स्तुता च बहुविस्तरम् ॥२३॥  
 अंतहितां तु तां दृष्ट्वा राजानः सर्व एव ते । प्रणमुस्तं समागम्य यथा शकं सुरास्तथा ॥२४॥  
 सुबाहुरपि तं नत्वा स्थितश्चाग्रे मुदान्वितः । ऊचुः सर्वे महीपाला अयोध्याधिपति तदा ॥२५॥  
 त्वमस्माकं प्रभुः शास्ता सेवकास्ते वयं सदा । कुरु राज्यमयोध्यायां पालयास्मान् नृपोत्तम ॥२६॥  
 त्वत्प्रसादान्महाराज दृष्ट्वा विश्वेश्वरी शिवा । आदिशक्तिर्भवानी सा चतुर्वर्गफलप्रदा ॥२७॥  
 वन्यस्त्वं कृतकृत्योऽसि बहुपुण्यो धरातले । यस्मान्च त्वत्कृते देवी प्रादुर्भूता सनातनी ॥२८॥  
 न जानीमो वयं सर्वे प्रभावं नृपसत्तम । चंडिकायास्तमोयुक्ता मायया मोहिताः सदा २९॥  
 घनदारमुतानां च चित्तनेऽभिरताः सदा । मग्ना महार्णवे घोरे कामक्रोधझपाकुले ॥३०॥  
 पृच्छामस्त्वां महाभाग सर्वज्ञोऽसि महामते । केयं शक्तिः कुतो जाता किंप्रभावा वदस्व तत् ३१॥  
 भव त्वं नीश्व संसारे साधवोऽतिदयापराः । तस्मान्नो वद काकुत्स्थ देवीमाहात्म्यमुत्तमम् ॥३२॥  
 यत्प्रभावा च सा देवी यत्स्वरूपा यदुद्भवा । सत्सर्वं श्रोतुमिच्छामस्त्वं ब्रूहि नृवरोत्तम ॥३३॥

न्यास उवाच

इति पृष्ठस्तदा तैस्तु ध्रुवसंधिसुतो नृपः । विचिंत्य मनसा देवीं तानुवाच मुदान्वितः ॥३४॥

सुदर्शन उवाच

किं ब्रवीमि महीपालास्तस्याश्चरितमुत्तमम् । ब्रह्मादयो न जानंति शेषाः सुराणास्तथा ॥३५॥  
 सर्वस्याद्या महालक्ष्मीर्वरेण्या शक्तिरुत्तमा । सात्त्विकीयं महीपाल जगत्पालनतत्परा ॥३६॥  
 सृजते या रजोरूपा सत्त्वरूपा च पालने । संहारे च तमोरूपा त्रिगुणा सा सदा मता ॥३७॥  
 निर्गुणा परमा शक्तिः सर्वकामफलप्रदा । सर्वेषां कारणं सा हि ब्रह्मादीनां नृपोत्तमाः ॥३८॥  
 निर्गुणा सर्वथा ज्ञातुमशक्या योगिभिर्नृपाः । सगुणा सुखसेव्या सा चित्तनीया सदा बुधैः ३९॥

राजान ऊचुः

वाल एव वनं प्राप्तस्त्वं तु नूनं भयातुरः । कथं ज्ञाता त्वया देवी परमाशक्तिरुत्तमा ॥४०॥  
 उपासिता कथं चैव पूजिता च कथं नृप । या प्रसन्ना तु साहाय्यं चकार त्वरयान्विता ४१॥

सुदर्शन उवाच

वालभावान्मया प्राप्तं वीजं तस्याः सुसंमतम् । स्मरामि प्रजपन्नित्यं कामबीजाभिधं नृपाः ॥४२॥  
 ऋषिभिः कथ्यमाना सा मया ज्ञातांबिका शिवा । स्मरामि तां दिवारात्रं भक्त्या परमया पराम् ॥

न्यास उवाच

तन्निशम्य वचस्तस्य राजानो भक्तिरुत्तराः । तां मत्वा परमां शक्तिं निरयुः स्वगृहान्प्रति ४४॥



सुबाहुरगमत्काश्यां तमापृच्छद्य सुदर्शनम् । सुदर्शनोऽपि धर्मात्मा निज्जगाम सुकोसलान् ॥  
 मंत्रिणस्तु नृपं श्रुत्वा हतं शत्रुजितं मृधे । जितं सुदर्शनं चैव बभूवुः प्रेमसंयुताः ॥४६॥  
 आगच्छन्तं नृपं श्रुत्वा तं साकेतनिवासिनः । उपायनान्युपादाय प्रययुः संमुखे जनाः ॥४७॥  
 तथा प्रकृतयः सर्वे नानोपायनपाणयः । ध्रुवसंधिसुतं दत्त्वा मुदिताः प्रययुः प्रजाः ॥४८॥  
 स्त्रियोपसंयुतः सोऽथ प्राप्यायोध्यां सुदर्शनः । संमान्य सर्वलोकांश्च ययौ राजा निवेशनम् ४९॥  
 बंदिभिः स्तूयमानस्तु बन्धमानश्च मंत्रिभिः । कन्याभिः कीर्यमाणश्च लाजैः सुमनसैस्तथा ॥५०॥  
 इति श्रीदेवीभागवते महापुराणे तृतीयस्कन्धे चतुर्विंशोऽध्यायः ॥२४॥

## अथ पञ्चविंशोऽध्यायः

### व्यास उवाच

गत्वाऽयोध्यां नृपश्रेष्ठो गृहं राज्ञः सुहृद्वृतः । शत्रुजिन्मातरं प्राह प्रणम्य शोकसंकुलाम् ॥१॥  
 मातर्न ते मया पुत्रः संग्रामे निहतः किल । न पिता ते युधाजिच्च शपे ते चरणी तथा ॥२॥  
 दुर्गया तौ हतौ संख्ये नापराधो ममात्र वै । अवश्यंभाविभावेपु प्रतीकारो न विद्यते ॥३॥  
 न शोकोऽत्र त्वया कार्यो मृतपुत्रस्य मानिनि । स्वकर्मवशगो जीवो भुंक्ते भोगान्सुखान् ॥४॥  
 दासोऽस्मि तव भो मातर्यथा मम मनोरमा । तथा त्वमपि धर्मज्ञे न भेदोऽस्ति मनागपि ॥५॥  
 अवश्यमेव भोक्तव्यं कृतं कर्म शुभाशुभम् । तस्मान्न शोचितव्यं ते सुखे दुःखे कदाचन ॥६॥  
 दुःखे दुःखाधिकान्पश्येत्सुखे पश्येत्सुखाधिकम् । आत्मानं शोकहर्षाभ्यां शत्रुभ्यामिव नार्पयेत् ॥७॥  
 दैवाधीनमिदं सर्वं नात्माधीनं कदाचन । न शोकेन तदात्मानं शोपयेन्मतिमान्नरः ॥८॥  
 यथा दारुमयी योषा नटादीनां प्रचेष्टते । तथा स्वकर्मवशगो देही सर्वत्र वर्तते ॥९॥  
 अहं वनगतो मातर्नभवं दुःखमानसः । चित्तयन्स्वकृतं कर्म भोक्तव्यमिति वेष्टि च ॥१०॥  
 मृतो मातामहोऽत्रैव विधुरा जननी मम । भयातुरा गृहीत्वा मां निर्ययौ गहनं वनम् ॥११॥  
 लुंठिता तस्करैर्मर्गिं वल्लहीना तथा कृता । पाथेयं च हृतं सर्वं बालपुत्रा निराश्रया ॥१२॥  
 माता गृहीत्वा मां प्राप्ता भारद्वाजाश्रमं प्रति । विदल्लोऽयं समायातस्तथा धात्रेयिकाऽबला ॥१३॥  
 मुनिर्मिमुनिपत्नीभिर्दयायुक्तैः समन्ततः । पोषिताः फलनीवारैर्वयं तत्र स्थितास्त्रयः ॥१४॥  
 न दुःखं मे तदा ह्यासीत्सुखं नाद्य घनागमे । न वैरं न च मात्सर्यं मम चित्ते तु कर्हिचित् ॥१५॥  
 नीवारभक्षणं श्रेष्ठं राजभोगात्परन्तपे । तदाशी नरकं याति न नीवाराशनः क्वचित् ॥१६॥  
 धर्मस्याचरणं कार्यं पुरुषेण विजानता । संजित्येन्द्रियवर्गं वै यथा न नरकं व्रजेत् ॥१७॥  
 मानुष्यं दुर्लभं मातः खंडेऽस्मिन्भारते शुभे । आहारादि सुखं नूनं भवेत्सर्वासु योनिषु ॥१८॥



प्राप्य तं मानुषं देहं कर्तव्यं धर्मसाधनम् । स्वर्गमोक्षप्रदं नृणां दुर्लभं चान्ययोनिषु ॥१९॥

व्यास उवाच

इत्युक्ता सा तदा तेन लोलावत्यतिलज्जिता । पुत्रशोकं परित्यज्य तमाहाभ्रविलोचना ॥२०॥  
सापराधाऽस्मि पुत्राहं कृता पित्रा युधाजिता । हत्या मातामहं तेऽत्र हृतं राज्यं तु येन वै ॥२१॥  
न तं वारयितुं शक्ता तदाऽहं न सुतं मम । यत्कृतं कर्म तेनैव नापराधोऽस्ति मे सुत ॥२२॥  
तौ मृतौ स्वकृतेनैव कारणं त्वं तयोर्न च । नाहं शोचामि तं पुत्रं सदा शोचामि तत्कृतम् ॥२३॥  
पुत्र त्वमसि कल्याण भगिनी मे मनोरमा । न क्रोधो न च शोको मे त्वयि पुत्र मनागपि ॥२४॥  
कुरु राज्यं महाभाग प्रजाः पालय सुव्रत । भगवत्याः प्रसादेन प्राप्तमेतदकटकम् ॥२५॥  
तदाकर्ण्य वचो मातुर्नत्वा तां नृपनन्दनः । जगाम भवनं रम्यं यत्र पूर्वं मनोरमा ॥२६॥  
न्यवसत्तत्र गत्वा तु सर्वानाहूय मन्त्रिणः । दैवज्ञानय पप्रच्छ मुहूर्तं दिवसं शुभम् ॥२७॥  
सिंहासनं तथा हैमं कारयित्वा मनोहरम् । सिंहासने स्थितां देवीं पूजयिष्ये सदाऽप्यहम् ॥२८॥  
स्थापयित्वाऽऽसने देवीं धर्मार्थकाममोक्षदाम् । राज्यं पश्चात्कारिष्यामि यथा रामादिभिः कृतम् ॥२९॥  
पूजनीया सदा देवी सर्वैर्नागरिकैर्जनैः । माननीया शिवा शक्तिः सर्वकामार्थसिद्धिदा ॥३०॥  
इत्युक्ता मन्त्रिणस्ते तु चक्रुर्वै राजशासनम् । प्रासादं कारयामासुः शिल्पिभिः सुमनोरमम् ॥३१॥  
प्रतिमां कारयित्वाऽथ मुहूर्तं शुभे दिने । द्विजानाहूय वेदज्ञान्स्थापयामास भूपतिः ॥३२॥  
हवनं विधिवत्कृत्वा पूजयित्वाऽथ देवताम् । प्रासादे मतिमान् देव्याः स्थापयामास भूमिपः ॥३३॥  
उत्सवस्तत्र संवृत्तो वादित्राणां च निःस्वनैः । ब्राह्मणानां वेदघोषैर्गनिस्तु विविधैर्नृप ॥३४॥

व्यास उवाच

प्रतिष्ठाप्य शिवां देवीं विधिवद्वेदादिभिः । पूजां नानाविधां राजा चकारातिविधानतः ॥३५॥  
कृत्वा पूजाविधिं राजा राज्यं प्राप्य स्वपैतृकम् । विख्याता चाम्बिका देवी कोसलेषु बभूव ह ॥३६॥  
राज्यं प्राप्य नृपः सर्वं सामंतकनूपानय । वशे चक्रेऽतिधर्मिष्ठान्सद्धर्मविजयी नृपः ॥३७॥  
यथा रामः स्वराज्येऽभूद्दिलीपस्य रघुर्यथा । प्रजानां वै सुखं तद्वन्मर्यादाऽपि तथाऽभवत् ॥३८॥  
धर्मो वर्णाश्रमाणां च चतुष्पादभवत्तथा । नाधर्मं रमते चित्तं केषामपि महीतले ॥३९॥  
ग्रामे ग्रामे च प्रासादाश्चक्रुः सर्वे जनाधिपाः । देव्याः पूजा तदा प्रीत्या कोसलेषु प्रवर्तिता ॥४०॥  
सुबाहुरपि काश्यां तु दुर्गायाः प्रतिमां शुभाम् । कारयित्वा च प्रासादं स्थापयामास भक्तिः ॥४१॥  
तत्र तस्या जनाः सर्वे प्रेमभक्तिपरायणाः । पूजां चक्रुर्विधानेन यथा विश्वेश्वरस्य ह ॥४२॥  
विख्याता सा बभूवाथ दुर्गादेवी घरातले । देशे देशे महाराज तस्या भक्तिर्व्यवर्धत ॥४३॥  
सर्वत्र भारते लोके सर्ववर्णेषु सर्वथा । भजनीया भवानी तु सर्वेषामभवत्तदा ॥४४॥



शक्तिभक्तिरताः सर्वे भानिनश्चाभवन्मृप । आगमोक्तैरथ स्तोत्रैर्जपध्यानपरायणाः ॥४५॥  
 नवरात्रेषु सर्वेषु चक्रुः सर्वे विधानतः । अर्चनं हवनं यागं देव्या भक्तिपरा जनाः ॥४६॥  
 इति श्रीदेवीभागवते महापुराणे तृतीयस्कन्धे पञ्चविंशोऽध्यायः ॥२५॥

## अथ षड्विंशोऽध्यायः

### जनमेजय उवाच

नवरात्रे तु संप्राप्ते किं कर्तव्यं द्विजोत्तम । विधानं विधिवद् ब्रूहि शरत्काले विशेषतः ॥१॥  
 किं फलं खलु कस्तत्र विधिः कार्यो महामते । एतद्विस्तरतो ब्रूहि कृपया द्विजसत्तम ॥२॥

### व्यास उवाच

शृणु राजन्प्रवक्ष्यामि नवरात्रव्रतं शुभम् । शरत्काले विशेषेण कर्तव्यं विधिपूर्वकम् ॥३॥  
 वसन्ते च प्रकर्तव्यं तथैव प्रेमपूर्वकम् । द्वावतु यमदंष्ट्रास्थौ नूनं सर्वजनेषु वै ॥४॥  
 शरद्वसन्तनामानौ दुर्गमौ प्राणिनामिह । तस्माद्यत्नादिदं कार्यं सर्वत्र शुभमिच्छता ॥५॥  
 द्वावेव सुमहाघोरावतु रोगकरो नृणाम् । वसन्तशरदावेव सर्वनाशकरावुभौ ॥६॥  
 तस्मात्तत्र प्रकर्तव्यं चंडिकापूजनं वुधैः । चैत्राश्विने शुभे मासे भक्तिपूर्वं नराधिप ॥७॥  
 अमावास्यां च संप्राप्य संभारं कल्पयेच्छुभम् । हविष्यं चाग्नं कार्यमेकभुक्तं तु तद्दिने ॥८॥  
 मंडपस्तु प्रकर्तव्यः समे देशे शुभे स्थले । हस्तपोडशमानेन स्तंभध्वजसमन्वितः ॥९॥  
 गौरमृद्धोमयाभ्यां च लेपनं कारयेत्ततः । तन्मध्ये वेदिका शुभ्रा कर्तव्या च समा स्थिरा ॥१०॥  
 चतुर्हस्ता च हस्तोच्छ्रा पीठार्थं स्थानमुत्तमम् । तोरणानि विचित्राणि वितानं च प्रकल्पयेत् ॥११॥  
 रात्रौ द्विजानथामंत्र्य देवीतत्त्वविशारदान् । आचारनिरतान्दान्दान्वेदवेदांगपारंगान् ॥१२॥  
 प्रतिपद्विसे कार्यं प्रातःस्नानं विधानतः । नद्यां नदे तडागे वा बाप्यां कूपे गृहेऽथवा ॥१३॥  
 प्रातर्नित्यं पुरः कृत्वा द्विजानां वरणं ततः । अर्घ्यपाद्यादिकं सर्वं कर्तव्यं मधुपूर्वकम् ॥१४॥  
 बल्लालंकरणादीनि देयानि च स्वशक्तितः । वित्तशाठ्यं न कर्तव्यं विभवे सति कर्हिचित् ॥१५॥  
 विप्रेः संतोषितैः कार्यं संपूर्णं सर्वथा भवेत् । नवपंचत्रयश्चैको देव्याः पाठे द्विजाः स्मृताः ॥१६॥  
 वरयेद् ब्राह्मणं शांतं पारायणकृते तदा । स्वस्तिवाचनकं कार्यं वेदमंत्रविधानतः ॥१७॥  
 वेद्यां सिंहासनं स्थाप्य क्षौमवस्त्रसमन्वितम् । तत्र स्थाप्याऽम्बिका देवी चतुर्हस्तायुधान्विता ॥  
 रत्नभूषणसंयुक्ता मुक्ताहारविराजिता । दिव्यांबरधरा सौम्या सर्वलक्षणसंयुता ॥१९॥  
 शंखचक्रगदापद्मधरा सिंहे स्थिता शिवा । अष्टादशभुजा वाऽपि प्रतिष्ठाप्या सनातनी ॥२०॥  
 अर्चामावे तथा यंत्रं नवार्णमंत्रसंयुतम् । स्थापयेत्पीठपूजार्थं कलशं तत्र पार्श्वतः ॥२१॥



पंचपल्लवसंयुक्तं वेदमंत्रैः सुसंस्कृतम् । सुतीर्थजलसंपूर्णं हेमरत्नैः समन्वितम् ॥२२॥  
 पार्श्वं पूजार्थसंभारान्परिकल्प्य समंततः । गीतवादित्रनिर्घोषान्कारयेन्मंगलाय वै ॥२३॥  
 त्रिधौ हस्तान्वितायां च नंदायां पूजनं वरम् । प्रथमे दिवसे राजन्विधिवत्कामदं नृणाम् ॥२४॥  
 नियमं प्रथमं कृत्वा पश्चात्पूजां समाचरेत् । उपवासेन नक्तनं चैकभक्तेन वा पुनः ॥२५॥  
 करिष्यामि व्रतं मातर्नवरात्रमनुत्तमम् । साहाय्यं कुरु मे देवि जगदंब ममाखिलम् ॥२६॥  
 यथाशक्ति प्रकर्तव्यो नियमो व्रतहेतवे । पश्चात्पूजा प्रकर्तव्या विधिवन्मंत्रपूर्वकम् ॥२७॥  
 चंदनागुरुकर्पूरैः कुसुमैश्च सुगंधिभिः । मंदारकरजाशोकचंपकैः करवीरकैः ॥२८॥  
 मालतीब्रह्मकापुष्पैस्तथा बिल्वदलैः शुभैः । पूजयेज्जगतां धात्रीं धूपैर्दीपैर्विधानतः ॥२९॥  
 फलैर्नानाविधैरर्घ्यं प्रदातव्यं च तत्र वै । नारिकेलैर्मतुलुंगैर्दंडिमीकदलीफलैः ॥३०॥  
 नारंगैः पनसैश्चैव तथा पूर्णफलैः शुभैः । अन्नदानं प्रकर्तव्यं भक्तिपूर्वं नराधिप ॥३१॥  
 मांसाशनं ये कुर्वन्ति तैः कार्यं पशुहिंसनम् । महिपाजवराहाणां बलिदानं विशिष्यते ॥३२॥  
 देव्यग्रे निहता यांति पशवः स्वर्गमव्ययम् । न हिंसा पशुजा तत्र निघ्नतां तत्कृतेऽनघ ॥३३॥  
 अहिंसा याजिकी प्रोक्ता सर्वशास्त्रविनिर्णये । देवतार्थे विसृष्टानां पशूनां स्वर्गतिर्ध्रुवा ॥३४॥  
 होमार्थं चैव कर्तव्यं कुंडं चैव त्रिकोणकम् । स्थंडिलं वा प्रकर्तव्यं त्रिकोणं मानतः शुभम् ॥३५॥  
 त्रिकालं पूजनं नित्यं नानाद्रव्यैर्मनोहरैः । गीतवादित्रनृत्यैश्च कर्तव्यं महोत्सवः ॥३६॥  
 नित्यं भूमौ च शयनं कुमारीणां च पूजनम् । वस्त्रालंकरणैर्दिव्यैर्भोजनैश्च सुधामयैः ॥३७॥  
 एकैकां पूजयेन्नित्यमेकवृद्धया तथा पुनः । द्विगुणं त्रिगुणं वाऽपि प्रत्येकं नवकं च वा ॥३८॥  
 विभवस्यानुसारेण कर्तव्यं पूजनं किल । वित्तशाठ्यं न कर्तव्यं राजञ्छक्तिमल्ले सदा ॥३९॥  
 एकवर्षा न कर्तव्या कन्या पूजाविधौ नृप । परमज्ञा तु भोगानां गंधादीनां च बालिका ॥४०॥  
 कुमारिका तु सा प्रोक्ता द्विवर्षा या भवेदिह । त्रिमूर्तिश्च त्रिवर्षा च कल्याणी चतुरब्दिका ॥४१॥  
 रोहिणी पंचवर्षा च षड्वर्षा कालिका स्मृता । चंडिका सप्तवर्षा स्यादष्टवर्षा च शांभवी ॥४२॥  
 नववर्षा भवेद्दुर्गा सुभद्रा दशवार्षिकी । अत ऊर्ध्वं न कर्तव्या सर्वकार्यविगहिता ॥४३॥  
 एभिश्च नामभिः पूजा कर्तव्या विधिसंयुता । तासां फलानि वक्ष्यामि नवानां पूजने सदा ॥४४॥  
 कुमारी पूजिता कुर्याद्दुःखदारिद्र्यनाशनम् । शत्रुक्षयं घनायुष्यं बलवृद्धिं करोति वै ॥४५॥  
 त्रिमूर्तिपूजनादायुस्त्रिवर्गस्य फलं भवेत् । धनधान्यागमश्चैव पुत्रपौत्रादिवृद्धयः ॥४६॥  
 विद्यार्थी विजयार्थी च राज्यार्थी यश्च पाथिवः । सुखार्थी पूजयेन्नित्यं कल्याणीं सर्वकामदाम् ॥४७॥  
 कालिकां शत्रुनाशार्थं पूजयेद्भक्तिपूर्वकम् । ऐश्वर्यधनकामश्च चंडिकां परिपूजयेत् ॥४८॥  
 पूजयेच्छांभवीं नित्यं नृपसंमोहनाय च । द्रुःखदारिद्र्यघनाशाय संप्राप्ते विजयाय च ॥४९॥



क्रूरशत्रुविनाशार्थं तथोग्रकर्मसाधने । दुर्गां च पूजयेद्भक्त्या परलोकसुखाय च ॥५०॥  
 बांछितार्थस्य सिद्धयर्थं सुभद्रां पूजयेत्सदा । रोहिणीं रोगनाशाय पूजयेद्विधिवन्नरः ॥५१॥  
 श्रीरस्तिवति च मंत्रेण पूजयेद्भक्तितत्परः । श्रीयुक्तमंत्रैरथवा बीजमंत्रैरथापि वा ॥५२॥  
 कुमारस्य च तत्त्वानि या सृजत्यपि लीलया । कादीनपि च देवांस्तान्कुमारीं पूजयाम्यहम् ॥५३॥  
 सत्त्वादिभिस्त्रिमूर्तिर्या तैर्हि नानास्वरूपिणी । त्रिकालव्यापिनी शक्तिस्त्रिमूर्ति पूजयाम्यहम् ॥५४॥  
 कल्याणकारिणी नित्यं भक्तानां पूजिताऽनिशम् ।

पूजयामि च तां भक्त्या कल्याणीं सर्वकामदाम् ॥५५॥

रोहयंती च बीजानि प्राग्जन्मसंचितानि वै । या देवी सर्वभूतानां रोहिणीं पूजयाम्यहम् ॥५६॥  
 कालो कालयते सर्वं ब्रह्मांडं सचराचरम् । कल्पांतसमये या तां कालिकां पूजयाम्यहम् ॥५७॥  
 तां चंडपापहरणीं चंडिकां पूजयाम्यहम् ॥५८॥

अकारणात्समुत्पत्तिर्यन्मयैः परिकीर्तिता । यस्यास्तां सुखदा देवीं शांभवीं पूजयाम्यहम् ॥५९॥  
 दुर्गात्त्रायति भक्तं या सदा दुर्गातिनाशिनी । दुर्ज्ञेया सर्वदेवानां तां दुर्गां पूजयाम्यहम् ॥६०॥  
 सुभद्राणि च भक्तानां कुरुते पूजिता सदा । अभद्रनाशिनीं देवीं सुभद्रां पूजयाम्यहम् ॥६१॥  
 एभिर्मंत्रैः पूजनीयाः कन्यकाः सर्वदा दुष्टैः । वस्त्रालंकरणैर्माल्यैर्गंधैरुच्चावचैरपि ॥६२॥

इति श्रीदेवीभागवते महापुराणे तृतीयस्कन्धे षड्विंशोऽध्यायः ॥२६॥

## अथ सप्तविंशोऽध्यायः

### न्यास उवाच

हीनांगीं वर्जयेत्कन्यां कुष्ठयुक्तां व्रणांकिताम् । गंधस्फुरितहीनांगीं विशालकुलसंभवाम् ॥१॥  
 जात्यंधां केकरां काणां कुरूपां बहुरोमशाम् । संत्यजेद्रोगिणीं कन्यां रक्तपुष्पादिनांकिताम् ॥२॥  
 क्षामां गर्भसमुद्भूतां गोलकां कन्यकोद्भवाम् । वर्जनीयाः सदा चैताः सर्वपूजादिकर्मसु ॥३॥  
 अरोगिणीं सुरूपीं सुन्दरीं व्रणवर्जिताम् । एकवंशसमुद्भूतां कन्यां सम्यक्प्रपूजयेत् ॥४॥  
 ब्राह्मणीं सर्वकार्येषु जयार्थं नृपवंशजा । लाभार्थं वैश्यवंशोत्था मता वा शूद्रवंशजा ॥५॥  
 ब्राह्मणैर्ब्रह्मजाः पूज्या राजन्यैर्ब्रह्मवंशजाः । वैश्यैस्त्रिवर्गजाः पूज्या भ्रतन्नः पादसंभवैः ॥६॥  
 कारुण्यैश्चैव वंशोत्था यथायोग्यं प्रपूजयेत् । नवरात्रविधानेन भक्तिपूर्वं सदैव हि ॥७॥  
 अशक्तो नियतं पूजां कर्तुं चेन्नवरात्रके । अष्टम्यां च विशेषेण कर्तव्यं पूजनं सदा ॥८॥  
 पुराऽष्टम्यां भद्रकाली दक्षयज्ञविनाशिनी । प्रादुर्भूता महाधोरा योगिनी कोटिभिः सह ॥९॥  
 अतोऽष्टम्यां विशेषेण कर्तव्यं पूजनं सदा । नानाविधोपहारैश्च गंधमाल्यानुलेपनैः ॥१०॥



पायसैरामिषैर्होमैर्ब्राह्मणानां च भोजनः । फलपुष्पोपहारैश्च तोषयेज्जगदविकाम् ॥११॥  
 उपवासे ह्यशक्तानां नवरात्रव्रते पुनः । उपोषणत्रयं प्रोक्तं यथोक्तफलदं नृप ॥१२॥  
 सप्तम्यां च तथाऽष्टम्यां नवम्यां भक्तिभावंतः । त्रिरात्रकरणात्सर्वं फलं भवति पूजनात् ॥१३॥  
 पूजाभिश्चैव होमैश्च कुमोक्षीभूजनेष्टया । संपूर्णं तद्व्रतं प्रोक्तं विप्राणां चैव भोजनैः ॥१४॥  
 व्रतानि यानि चान्यानि दानानि धैर्विधानि च । नवरात्रव्रतस्यास्य नैव तुल्यानि भूतले ॥१५॥  
 घनधान्यप्रदं नित्यं सुखसंतापवृद्धिदम् । आयुरारोग्यदं चैव स्वर्गदं मोक्षदं तथा ॥१६॥  
 विद्यार्थी वा धनार्थी वा पुत्रार्थी वा भवेन्नरः । तदेनं विधिवत्कार्यं व्रतं सौभाग्यदं शिवम् ॥१७॥  
 विद्यार्थी सर्वविद्यां वै प्राप्नोति व्रतसाधनात् । राजभ्रष्टो नृपो राज्यं समवाप्नोति सर्वदा ॥१८॥  
 पूर्वजन्मनि येनूनं न कृतं व्रतमुत्तमम् । ते व्याधिनो दरिद्राश्च भवंति पुत्रवज्रिताः ॥१९॥  
 बन्ध्या च या भवेन्नारी विधवा धनवर्जिता । अनुमा तत्र कर्तव्या नेयं कृतवती व्रतम् ॥२०॥  
 नवरात्रव्रतं प्रोक्तं न कृतं येन भूतले । स कथं विभवं प्राप्य मोदते च तथा दिवि ॥२१॥  
 रक्तचंदनसंमिश्रः कोमलैर्बिल्वपत्रकैः । भवानी पूजिता येन स भवेन्नृपतिः क्षितौ ॥२२॥

नाराधिता येन शिवा सनातनी दुःखातिहा सिद्धिकरी जगद्धरा ।

दुःखावृतः शत्रुयुतश्च भूतले नूनं दरिद्रो भवतीह मानवः ॥२३॥

यां विष्णुरिद्रो हरपद्मजो तथा वह्निः कुबेरो वरुणो दिवाकरः ।

ध्यायन्ति सर्वार्थसमाप्तिर्नदितास्तां किं मनुष्या न भजन्ति चंडिकाम् ॥२४॥

स्वाहा स्वधा नाम मनुप्रभावैस्तुप्यन्ति देवाः पितरस्तथैव ।

यज्ञेषु सर्वेषु मुदा हरन्ति यन्नाम युग्मश्रुतिभिर्मुनीन्द्राः ॥२५॥

यस्येच्छया सृजति विश्वमिदं प्रजेशो नानावतारकलनं कुरुते हरिश्च ।

नूनं करोति जगतः किल भस्म शम्भुस्तां शर्मदां न भजते नु कथं मनुष्यः ॥२६॥

नैकोऽस्ति सर्वभुवनेषु तया विहीनो देवो नरोऽपि विहगः किल पन्नगो वा ।

गंधर्वराक्षसपिशाचनगेषु भूतं यः स्पर्दितुं भवति शक्तियुतो यथेच्छम् ॥२७॥

तां न सेवेत कश्चण्डीं सर्वकामार्थदां शिवाम् । व्रतं तस्या न कः कुर्याद्विचित्र्यचतुष्टयम् ॥२८॥

महापातकसंयुक्तो नवरात्रव्रतं चरेत् । मुच्यते सर्वपापेभ्यो नात्र कार्या विचारणा ॥२९॥

पुरा कश्चिद्वणिग्दीनो घनहीनः सुदुःखितः । कुटुंबी चाभवत्कश्चित्सले नृपसत्तम ॥३०॥

अपत्यानि बहून्यस्याभवन्मुत्पीडितानि च । भक्ष्यं किञ्चित्तु सायाह्ने प्रापुस्तस्य च बालकाः ३१॥

भुङ्क्तेस्म कार्यकर्ताऽपि परस्याथ बुभुक्षितः । कुटुंबभरणं तत्र चकारातिनिराकुलः ॥३२॥

सदा धर्मरतः शांतः सदाचारश्च सत्यवाक् । अक्रोधनश्च धृतिमान्निर्मदश्चानसूयकः ॥३३॥



संपूज्य देवता नित्यं पितृन्यत्तिथींस्तथा । भुञ्जाने पोष्यवर्गोऽथ कृतवान्भोजनं वणिक् ॥३४॥  
एवं गच्छति काले वै सुशीलो नामतो गुणैः । दारिद्र्यार्तो द्विजं शान्तं प्रपच्छातिबुभुक्षितः ॥३५॥

### सुशील उवाच

भो भूदेव कृपां कृत्वा वदस्वाद्य महामते । कथं दारिद्र्यनाशः स्यादिति मे निश्चयेन वै ॥३६॥  
धनैषणा मे नैवास्ति धनी स्यामिति मानद । कुटुंबभरणार्थं वै पृच्छामि त्वां द्विजोत्तम ॥३७॥  
पुत्री सुतस्तु मे बालो भक्षार्थी रोदते भृशम् । तावन्मात्रं गृहे नात्रं मृष्टिमेकां ददाम्यहम् ॥३८॥  
विसर्जितो यतो गेहाद्रतो बालो रुदन्मया । अतो मे दह्यतेऽत्यर्थं किं करोमि धनं विना ॥३९॥  
विवाहोऽस्ति सुताया मे नास्ति वित्तं करोमिकिम् । दशवर्षाधिकायास्तु दानकालोऽपि यात्यलम् ॥४०॥  
तेन शोचामि विप्रेन्द्र सर्वज्ञोऽसि दयानधे । तपो दानं व्रतं किञ्चिद्ब्रूहि मंत्रजपं तथा ॥४१॥  
येनाहं पोष्यवर्गस्य करोमि द्विज पोषणम् । तावन्मे स्याद्वनप्राप्तिर्नाधिकं प्रार्थये किल ॥४२॥  
त्वत्प्रसादात्कुटुम्बं मे सुखितं प्रभवेदिह । तत्कुरुष्व महाभाग ज्ञानेन परिचित्य च ॥४३॥

### व्यास उवाच

इति पृष्टस्तथा तेन ब्राह्मणः संशितव्रतः । उवाच परमप्रीतस्तं वैश्यं नृपसत्तम ॥४४॥

पूजनं भगवत्याश्च हवनं भोजनं तथा ॥४५॥

वेदपूरायणं शक्तिजपहोमादिकं तथा । कुरुष्वद्य यथाशक्ति तव कार्यं भविष्यति ॥४६॥  
एतस्मादपरं किञ्चिद् व्रतं नास्ति घरातले । नवरात्राभिधं वैश्य पावनं सुखदं तथा ॥४७॥  
ज्ञानदं मोक्षदं चैव सुखसंतानवर्धनम् । शत्रुनाशकरं कामं नवरात्रव्रतं यदा ॥४८॥  
राज्यभ्रष्टेन रामेण सीताविरहितेन च । किष्किघायां व्रतं चैतत्कृतं दुःखातुरेण वै ॥४९॥  
प्रतप्तेनापि रामेण सीताविरहवह्निना । विधिवत्पूजिता देवी नवरात्रेण वै ॥५०॥  
तेन प्राप्ताऽथ वैदेही कृत्वा सेतुं महार्णवे । हत्वा मंदोदरीनाथं कुंभकर्णं महाबलम् ॥५१॥  
मेघनादं सुतं हत्वा कृत्वा भूपं विभीषणम् । पश्चादयोध्यामागत्य प्राप्तं राज्यमकंटकम् ॥५२॥  
नवरात्रव्रतस्यास्य प्रभावेण विशांवर । सुखं भूमितले प्राप्तं रामेणामिततेजसा ॥५३॥

### व्यास उवाच

इति विप्रवचः श्रुत्वा स वैश्यस्तं द्विजं गुरुम् । कृत्वा जग्राह सन्मंत्रं मायाबीजाभिधं नृप ॥५४॥  
जजाप परया भक्त्या नवरात्रमर्तत्रिता । नानाविधोपहारैश्च पूजयामास सादरम् ॥५५॥  
नवसंत्सरं चैव मायाबीजपरायणः । नवमे वत्सरांते तु महाष्टम्यां महेश्वरी ॥५६॥  
अर्धरात्रे तु संजाते प्रत्यक्षं दर्शनं ददौ । नानावरप्रदानैश्च कृतकृत्यं चकार तम् ॥५७॥  
इति श्रीदेवीभागवते महापुराणे तृतीयस्कन्धे सप्तविंशोऽध्यायः ॥२७॥



## अथ अष्टाविंशोऽध्यायः

## जनमेजय उवाच

कथं रामेण तच्छीर्णं व्रतं देव्याः सुखप्रदम् । राज्यं भ्रष्टः कथं सोऽयं कथं सीता हृता पुनः ॥१॥

## व्यास उवाच

राजा दशरथः श्रीमानयोध्याधिपतिः पुरा । सूर्यवंशधरश्चासीद्देवब्राह्मणपूजकः ॥२॥  
 चत्वारो जज्ञिरे तस्य पुत्रा लोकेषु विश्रुताः । रामलक्ष्मणशत्रुघ्ना भरतश्चेति नामतः ॥३॥  
 राज्ञः प्रियकराः सर्वे सदृशा गुणरूपतः । कौसल्यायाः सुतो रामः कैकेय्या भरतः स्मृतः ॥४॥  
 सुमित्रातनयौ जातौ यमलौ द्वौ मनोहरो । ते जाता वै किशोराश्च घनुर्बाणधराः किल ॥५॥  
 सूनवः कृतसंस्कारा भूपतेः सुखवर्धकाः । कौशिकेन तदाऽऽगत्य प्रार्थितो रघुनन्दनः ॥६॥  
 राघवं मखरक्षार्थं सूनुं पोडशवार्षिकम् । तस्मै सोऽयं ददौ रामं कौशिकाय सलक्ष्मणम् ॥७॥  
 तौ समेत्य मुनिं मार्गे जग्मतुश्चार्ददर्शनौ । ताटका निहता मार्गे राक्षसी घोरदर्शना ॥८॥  
 रामेणैकेन वाणेन मुनीनां दुःखदा सदा । यज्ञरक्षा कृता तत्र सुबाहुनिहतः शठः ॥९॥  
 मारीचोऽयं मृतप्रायो निक्षिप्तो बाणवेगतः । एवं कृत्वा भहत्कर्म यज्ञस्य परिरक्षणम् ॥१०॥  
 गतास्ते मिथिलां सर्वे रामलक्ष्मणकौशिकाः । अहल्या नाचिता शापान्निष्पापा सा कृताऽबला ॥  
 विदेहनगरे तौ तु जग्मतुर्मुनिना सह । वभञ्ज शिवचापं च जनकेन पणीकृतम् ॥१२॥  
 उपयेमे ततः सीतां जानकीं च रमांशंजाम् । लक्ष्मणाय ददौ राजा पुत्रीमेकां तथोमिलाम् ॥१३॥  
 कुशध्वजसुते कन्ये प्रापतुर्भ्रातरावुभौ । तथा भरतशत्रुघ्नौ सुशीलौ शुभलक्ष्णौ ॥१४॥  
 एवं दारक्रियास्तेषां भ्रातॄणां चामववृष । चतुर्णां मिथिलायां तु यथाविधि विधानतः ॥१५॥  
 राज्ययोग्यं सुतं दृष्ट्वा राजा दशरथस्तदा । राघवाय धुरं दानुं मनश्चक्रे निजाय वै ॥१६॥  
 संभारं विहितं दृष्ट्वा कैकेयी पूर्वकल्पितौ । वरौ संप्राययामास भर्तारं वशवर्तिनम् ॥१७॥  
 राज्यं सुताय चैकेन भरताय महात्मने । रामाय वनवासं च चतुर्दश समास्तथा ॥१८॥  
 रामस्तु वचनात्तस्याः सीतालक्ष्मणसंयुतः । जगाम दंडकारण्यं राक्षसैरुपसेवितम् ॥१९॥  
 राजा दशरथः पुत्रविरहेण प्रपीडितः । जहौ प्राणानमेयात्मा पूर्वशापमनुस्मरन् ॥२०॥  
 भरतः पितरं दृष्ट्वा मृतं मातृकृतेन वै । राज्यमुद्धं न जग्राह भ्रातुः त्रियचिकीर्षया ॥२१॥  
 पंचवट्यां वसन् रामो रावणावरजां वने । शूर्पणखां विरूपां वै चकारातिस्मरातुराम् ॥२२॥  
 खरादयस्तु तां दृष्ट्वा छिन्ननासां निशाचराः । चक्रुः संग्राममनुलं रामेणामिततेजसा ॥२३॥  
 स जघ्नान खरादींश्च दैत्यानतिबलान्वितान् । मुनीनां हितमन्विच्छन् रामः सत्यपराक्रमः ॥२४॥



गत्वा शूर्पणखा लंकां खरदूषणघातनम् । दूषिता कथयामास रावणाय च राघवात् ॥२५॥  
 सोऽपि श्रुत्वा विनाशं तं जातः क्रोधवशः खलः । जगाम रथमारुह्य मारीचस्याश्रमं तदा ॥२६॥  
 कृत्वा हेममृगं नेतुं प्रेषयामास रावणः । सीताप्रलोभनार्थाय मायाविनमसंभवम् ॥२७॥  
 सोऽथ हेममृगो भूत्वा सीतादृष्टिपथं गतः । मायावी चातिचित्रांगश्चरन्प्रबलमंतिके ॥२८॥  
 तं दृष्ट्वा जानकी प्राह राघवं दैवनोदिता । चर्मानयस्व कान्तेति स्वाधीनपतिका यथा ॥२९॥  
 अविचार्यथ रामोऽपि तत्र संस्थाप्य लक्ष्मणम् । सशरं घनुरादाय ययौ मृगपदानुगः ॥३०॥  
 सारङ्गोऽपि हरिं दृष्ट्वा मायाकोटिविशारदः । दृश्यादृश्यो बभूवाथ जगाम च वनांतरम् ॥३१॥  
 मत्वा हस्तगतं रामः क्रोधाकृष्टधनुः पुनः । जघान चातितीक्ष्णेन शरेण कृत्रिमं मृगम् ॥३२॥  
 स हतोऽतिवलात्तेन चुक्रोश भृशदुःखितः । हा लक्ष्मण हतोऽस्मीति मायावी नश्वरः खलः ॥३३॥  
 स शब्दस्तुमुलस्तावज्जानक्या संश्रुतस्तदा । राघवस्येति सा मत्वा दीना देवरमन्त्रवीत् ॥३४॥  
 गच्छ लक्ष्मण तूर्णं त्वं हतोऽसौ रघुनन्दनः । त्वामाह्वयति सौमित्रे साहाय्यं कुरु सत्वरम् ॥३५॥  
 तत्राह लक्ष्मणः सीतामं व रामवधादपि । नाहं गच्छेऽद्य मुक्त्वा त्वामसहायामिहाश्रमे ॥३६॥  
 आज्ञा मे राघवस्यात्र तिष्ठेति जनकात्मजे । तदतिक्रमभीतोऽहं न त्यजामि तवांतिकम् ॥३७॥  
 दूरं वै राघवं दृष्ट्वा वने मायाविना किल । त्यक्त्वा त्वां नाधिगच्छामि पदमेकं शुचिस्मिते ॥  
 कुरु धैर्यं न मन्येऽद्य रामं हंतुं क्षमं क्षिप्तौ । नाहं त्यक्त्वा गमिष्यामि विलङ्घ्य रामभाषितम् ॥

### व्यास उवाच

रुदती सुदती प्राह तं तदा विधिनोदिता । अक्रूरा वचनं क्रूरं लक्ष्मणं शुभलक्षणम् ॥४०॥  
 अहं जानामि सौमित्रे सानुरागं च मां प्रति । प्रेरितं भरतेनैव मदर्थमिह संगतम् ॥४१॥  
 नाहं तथाविधा नारी स्वैरिणी कुहकाधम । मृते रामे पतिं त्वां न कर्तुमिच्छामि कामतः ॥४२॥  
 नागमिष्यति चेद्रामो जीवितं संत्यजाम्यहम् । विना तेन न जीवामि विधुरा दुःखिता भृशम् ॥४३॥  
 गच्छ वा तिष्ठ सौमित्रे न जानेऽहं तवेषितम् । क्व गतं तेऽद्य सौहार्दं ज्येष्ठे धर्मरते किल ॥४४॥  
 तच्छ्रुत्वा वचनं तस्या लक्ष्मणो दीनमानसः । प्रोवाच रुद्धकण्ठस्तु तां तदा जनकात्मजाम् ॥४५॥  
 क्रिमात्थ श्रितिजे वाक्यं मयि क्रूरतरं किल । किं वदस्यत्यनिष्टं ते भावि जाने धिया ह्यहम् ॥  
 इत्युक्त्वा निर्ययौ वीरस्तां त्यक्त्वा प्ररुदन्भृशम् । अग्रजस्य ययौ पश्यञ्छोकार्ताः पृथिवीपने ॥४७॥  
 गतेऽथ लक्ष्मणे तत्र रावणः कपटाकृतिः । भिक्षुवेषं ततः कृत्वा प्रविवेश तदाश्रमे ॥४८॥  
 जानकी तं यतिं मत्वा दत्तार्घ्यं वन्यमादरात् । भैक्ष्यं समर्पयामास रावणाय दुरात्मने ॥४९॥  
 तां पप्रच्छ स दुष्टात्मा नम्रपूर्वं मृदुस्वरम् । काऽसि पद्मपल्लवाक्षि वने चैकाकिनी प्रिये ॥५०॥  
 पिता कस्तेऽथ वामोर भ्राता कः कः पतिस्तव । मूढे वैकाकिनी चात्र स्थिताऽसि वरवर्णिनी ॥५१॥



निर्जने विपिने किं त्वं सौघार्हा त्वमसि प्रिये । उटजे मुनिपत्नीवद्देवकन्यासमप्रभा ॥५२॥

न्यास उवाच

इति तद्वचनं श्रुत्वा प्रत्युवाच विदेहजा । दिव्यं दिष्टया यतिं ज्ञात्वा मन्दोदर्याः पतिं तदा ॥  
राजा दशरथः श्रीमांश्चत्वारस्तस्य वै सुताः । तेषां ज्येष्ठः पतिर्मज्जस्ति रामनामेति विश्रुतः ॥५४॥  
विवासितोऽथ कैकेय्या कृते भूपतिना वरे । चतुर्दश समा रामो वसतेऽत्र सलक्ष्मणः ॥५५॥  
जनकस्य सुता चाहं सीतानाम्नीति विश्रुता । भक्त्वा शैवं धनुः कामं रामेणाहं विवाहिता ॥५६॥  
रामबाहुबलेनात्र वसामो निर्भया वने । कांचनं मृगमालोक्य हंतुं मे निर्गतः पतिः ॥५७॥  
लक्ष्मणोऽपि पुनः श्रुत्वा रवं भ्रातुर्गतोऽधुना । तयोर्बाहुबलादत्र निर्भयाऽहं वसामि वै ॥५८॥  
मयेदं कथितं सर्वं वृत्तान्तं वनवासके । तेऽत्रागत्यार्हणां ते वै करिष्यंति यथाविधि ॥५९॥  
यतिर्विष्णुस्वरूपोऽसि तस्मात्त्वं पूजितो मया । आश्रमो विपिने घोरे कृतोऽस्ति रक्षसां कुले ॥६०॥  
तस्मात्त्वां परिपृच्छामि सत्यं ब्रूहि ममाग्रतः । कोऽसि त्रिदंडरूपेण विपिने त्वं समागतः ॥६१॥

रावण उवाच

लंकेशोऽहं मरालाक्षि श्रीमान्मन्दोदरीपतिः । त्वत्कृते तु कृतं रूपं मयेत्थं शोभनाकृते ॥६२॥  
आगतोऽहं वरारोहे भगिन्या प्रेरितोऽत्र वै । जनस्थाने हती श्रुत्वा भ्रातरी खरदूषणी ॥६३॥  
अङ्गीकुरु नृपं मां त्वं त्यक्त्वा तं मानुषं पतिम् । हृतराज्यं गतश्रीकं निर्वलं वनवासिनम् ॥६४॥  
पट्टराज्ञी भव त्वं मे मन्दोदर्युपरि स्फुटम् । दासोऽस्मि तव तन्वङ्गि स्वामिनी भव भामिनि ॥  
जेताऽहं लोकपालानां पताक्षि तव पादयोः । करं गृहाण मेऽथ त्वं सनाथं कुरु जानकि ॥६६॥  
पिता ते याचितः पूर्वं मया वै त्वत्कृतेऽवले । जनको मामुवाचेत्थं मणवंधो मया कृतः ॥६७॥  
रुद्रचापभयान्नाहं संप्राप्तस्तु स्वयंवरे । मनो मे संस्थितं तावन्निमग्नं विरहानुरम् ॥६८॥  
वनेऽत्र संस्थितां श्रुत्वा पूर्वानुरागमोहितः । आगतोऽस्म्यसितापांगि सफलं कुरु मे श्रमम् ॥६९॥  
इति श्रीदेवीमागवते महापुराणे तृतीयस्कन्धे अष्टाविंशोऽध्यायः ॥२८॥

अथ एकोनत्रिंशोऽध्यायः

न्यास उवाच

तदाकर्ण्य वचो दुष्टं जानकी भयविह्वला । वेपमाना स्थिरं कृत्वा मनो वाचमुवाच ह ॥१॥  
पौलस्त्य किमसद्वाक्यं त्वमात्थ स्मरमोहितः । नाहं वै स्वैरिणी किंतु जनकस्य कुलोद्भवा ॥२॥  
गच्छ लंकां दशास्य त्वं राम त्वां वै हृन्निष्यति । मत्कृते मरणं तत्र भविष्यति न संशयः ॥३॥  
इत्युक्त्वा पर्णशालायां गता सा वह्निस्सन्निधौ । गच्छ गच्छेति वदती रावणं लोकरावणम् ॥४॥



सोऽथ कृत्वा निजं रूपं जगामोऽजमतिकम् । बलाज्जग्राह तां बालां रुदतां भयबिह्वलाम् ॥५॥  
 रामरामेति क्रंदन्ती लक्ष्मणेति मुहुर्मुहुः । गृहीत्वा निर्गतः पापो रथमारोप्य सत्वरः ॥६॥  
 गच्छन्नरण्यपुत्रेण मार्गे रुद्धो जटायुषा । संप्राप्तोऽभूमहारीद्रस्तयोस्तत्र वनान्तरे ॥७॥  
 हत्वा तं तां भूहीत्वा च गतोऽसौ राक्षसाधिपः । लंकायां क्रंदन्ती तात कुररीव दुरात्मनः ॥८॥  
 अशोकवनिकायां सा स्थापिता राक्षसीयुता । स्ववृत्ताश्चैव चलिता सामदानादिभिः किल ॥९॥  
 रामोऽपि तं मृगं हत्वा जगामादाय निर्वृतः । आयातं लक्ष्मणं वीक्ष्य किं कृतं तेऽनुजासमम् १०॥  
 एकाकिनीं प्रियां हित्वा किमर्थं त्वमिहागतः । श्रुत्वा स्वनं तु रामस्य राघवस्त्वन्नवीद्विदम् ॥११॥  
 सौमित्रिस्त्वन्नवीद्विद्वत् सतीतावाग्वाणपीडितः । प्रभोऽग्राहं समायातः कालयोगान्न संशयः ॥१२॥  
 तदा तौ पर्णशालायां गत्वा वीक्ष्यातिदुःखितौ । जानक्यन्वेषणे यत्नमुभौ कर्तुं समुद्यतौ ॥१३॥  
 मार्गमाणौ तु संप्राप्तौ यत्रासौ पतितः खगः । जटायुः प्राणशेषस्तु पतितः पृथिवीतले ॥१४॥  
 तेनोक्तं रावणेनाद्य हृताऽसौ जनकात्मजा । मया निरुद्धः पापात्मा पातितोऽहं मृगे पुनः ॥१५॥  
 इत्युक्त्वाऽसौ गतप्राणः संस्कृतो राघवेषं वै । कृत्वौर्ध्वदैहिकं रामलक्ष्मणौ निर्गतौ ततः ॥१६॥  
 कबंधं धातयित्वाऽसौ शापाच्चाभ्युचयत्प्रभुः । वचनात्तस्य हरिणा सख्यं चक्रेऽथ राघवः ॥१७॥  
 हत्वा च बालिनं वीरं किष्किणाराज्यमुत्तमम् । सुग्रीवाय ददौ रामः कृतसख्याय कार्यतः ॥१८॥  
 तत्रैव वार्षिकान्मासांस्तस्थौ लक्ष्मणसंयुतः । चितयज्जानकीं चित्ते दशाननहृतां प्रियाम् ॥१९॥  
 लक्ष्मणं ग्राह्यं रामस्तु सीताविरहपीडितः । सौमित्रे कैकयमुता जाता पूर्णमनोरथा ॥२०॥  
 न प्राप्ता जानकी नूनं नाहं जीवामि तां विना । नागमिष्याम्ययोध्यायामृते जनकनन्दिनीम् ॥२१॥  
 गतं राज्यं वने वासी मृतस्तातो हृता प्रिया । पीडयन्मां स दुष्टात्मा दैवोऽग्रे किं करिष्यति ॥२२॥  
 दुर्जयं भवितव्यं हि प्राणिनां भरतानुज । आवयोः का गतिस्तात भविष्यति सुदुःखदा ॥२३॥  
 प्राप्य जन्म मनोर्वंशे राजपुत्रादुभौ किल । वनेऽतिदुःखभोक्तारौ जातौ पूर्वकृतेन च ॥२४॥  
 त्यक्त्वा त्वमपि भोगांस्तु मया सह विनिर्गतः । दैवयोगाच्च सौमित्रे भुंक्ष्व दुःखं दुरत्ययम् ॥२५॥  
 न कोप्यस्मत्कुले पूर्वं मत्समो दुःखभाङ्गरः । अकिंचनोऽक्षयः क्लिष्टो न भूतो न भविष्यति ॥२६॥  
 किं करोम्यद्य सौमित्रे मनोऽस्मि दुःखसागरे । न चास्ति तरणोपायो ह्यसहायस्य मे किल ॥२७॥  
 न वित्तं न बलं वीर त्वमेकः सहचारकः । कोपं कस्मिन्नरोम्यद्य भोगेस्मिन्त्वकृतेऽनुज ॥२८॥  
 गतं हस्तगतं राज्यं क्षणादिद्रासनोपमम् । वने वासस्तु संप्राप्तः को वेद विधिनिमित्तम् ॥२९॥  
 बालभावाच्च वैदेही चलिता चावयोः सह । नीता दैवेन दुष्टेन श्यामा दुःखतरां दशाम् ॥३०॥  
 लंकेशस्य गृहे श्यामा कथं दुःखं भविष्यति । पतिव्रता सुशोला च मयि प्रीतियुता भृशम् ॥३१॥  
 न च लक्ष्मण वैदेही सा तस्य वशगा भवेत् । स्वैरिणीव वरारोहा कथं स्याज्जनकात्मजा ॥३२॥



त्यजेत्प्राणान्निर्यतुत्वे मैथिली भरतानुज । न रावणस्य वशगा भवेदिति सुनिश्चितम् ॥३३॥  
मृता चेज्जानकी वीर प्राणास्त्यक्ष्याम्यसंशयम् । मृता चेदसितापांगी किं मे देहेन लक्ष्मण ॥३४॥  
एवं विलपमानं तं रामः कमललोचनम् । लक्ष्मणः प्राह धर्मात्मा सात्वियतुतया गिरा ॥३५॥  
धैर्यं कुरु महाबाहो त्यक्त्वा कातरतामिह । आनयिष्यामि वैदेहीं हत्वा तं राक्षसाघमम् ॥३६॥  
आपदि संपदि तुल्या धैर्याद्भवंति ते धीराः । अल्पधियस्तु निमग्नाः कष्टे भवंति विभवेऽपि ३७॥  
संयोगो विप्रयोगश्च दैवाधीनावुभावपि । शोकस्तु कीदृशस्तत्र देहेनात्मनि च क्वचित् ॥३८॥  
राज्याद्यथा वने वासो वैदेह्या हरणं यथा । तथा काले समीचीने संयोगोऽपि भविष्यति ॥३९॥  
प्राप्तव्यं सुखदुःखानां भोगान्निर्वर्तनं क्वचित् । नान्यथा जानकीजाने तस्माच्छोकं त्यजाधुना ४०॥  
वानराः सन्ति भूयांसो गमिष्येति चतुर्दिशम् । शुद्धिं जनकनन्दिन्या आनयिष्यन्ति ते किल ॥४१॥  
ज्ञात्वा मार्गस्थितिं तत्र गत्वा कृत्वा पराक्रमम् । हत्वा तं पापकर्माणमानयिष्यामि मैथिलीम् ॥४२॥  
ससैन्यं भरतं वाऽपि समाहूय सहानुजम् । हनिष्यामो वयं शत्रुं किं शोचसि वृथाग्रज ॥४३॥  
रघुणैकरथेनैव जिताः सर्वा दिशः पुरा । तद्वंशजः कथं शोकं कर्तुमर्हसि राघव ॥४४॥  
एकोऽहं सकलाञ्जितुं समर्थोऽस्मि सुरासुरान् । किं पुनः ससहायो वै रावणं कुलपांसनम् ॥४५॥  
जनकं वा समानीय साहाय्ये रघुनन्दन । हनिष्यामि दुराचारं रावणं सुरकंटकम् ॥४६॥  
सुखस्यानंतरं यस्य सुखदुःखसमुद्भवे । स शोकसागरे मग्नो न सुखी स्यात्कदाचन ॥४७॥  
इन्द्रेण व्यसनं प्राप्तं पुरा वै रघुनन्दन । नहुपः स्थापितो देवैः सर्वैर्मघवतः पदे ॥४८॥  
स्थितः पंकजमध्ये च बहुवर्षगणानपि । अज्ञातवासं मधवा भीतस्त्यक्त्वा निजं पदम् ४९॥  
पुनः प्राप्तं निजस्थानं काले विपरिवर्तिते । नहुपः पतितो भूमौ शापादजगराकृतिः ॥५०॥  
इन्द्राणीं कामयानस्तु ब्राह्मणानवमन्य च । अगस्तिकोपात्संजातः सपदेहो महीपतिः ॥५१॥  
तस्माच्छोको न कर्तव्यो व्यसने सति राघव । उद्यमे चित्तमास्थाय स्थातव्यं वै विपश्चिता ॥५२॥  
सर्वज्ञोऽसि महाभाग समर्थोऽसि जगत्पते । किं प्राकृत इवात्यर्थं कुरूपे शोकमात्मनि ॥५३॥

व्यास उवाच

इति लक्ष्मणवाक्येन बोधितो रघुनन्दनः । त्यक्त्वा शोकं तथाऽत्यर्थं बभूव विगतज्वरः ॥५४॥

इति श्रीदेवीभागवते महापुराणे तृतीयस्कन्धे एकोनत्रिंशोऽध्यायः ॥२९॥

अथ त्रिंशोऽध्यायः

व्यास उवाच

एवं तौ संविदं कृत्वा यावत्तूष्णीं बभूवतुः । आजगाम तदाकाशान्नारदो भगवानुषिः ॥१॥



रणयन्महतीं वीणां स्वरग्रामविभूषिताम् । गायेच्चूहद्वयं साम तदा तमुपतस्थिवान् ॥२॥  
 दृष्ट्वा तं राम उत्थाय ददावथ वर्षं शुभम् । आसनं चोर्ध्वपाद्यं च कृतवानमितद्युतिः ॥३॥  
 पूजां परमिकां कृत्वा कृताञ्जलिरुपस्थितः । उपविष्टः समीपे तु कृतेऽज्ञो मुनिना हरिः ॥४॥  
 उपविष्टं तदा रामं सानुजं दुःखमानसम् । पप्रच्छ नारदः प्रीत्या कुशलमुनिस्तमः ॥५॥  
 कथं राघव शोकार्तो यथा वै प्राकृतो नरः । हृतां सीतां च जानामि रावणेन दुरात्मना ॥६॥  
 सुरसङ्गतश्चाहं श्रुतवाञ्जनकात्मजाम् । पौलस्त्येन हृतां मोहान्मरणं स्वमजानता ॥७॥  
 तव जन्म च काकुत्स्थ पौलस्त्यनिधनाय वै । मैथिलीहरणं जातमेतदर्थं नराधिप ॥८॥  
 पूर्वजन्मनि वैदेही मुनिपुत्री तपस्विनी । रावणेन वने दृष्टा तपस्यंती शुचिस्मिता ॥९॥  
 प्रार्थिता रावणेनासौ भव भार्येति राघव । तिरस्कृतस्तयाऽसौ वै जग्राह कवरं बलात् ॥१०॥  
 शशाप तत्क्षणं राम रावणं तापसी भूषम् । कुपिता त्यक्तुमिच्छन्ती देहं संस्पर्शदूषितम् ॥११॥  
 दुरात्मस्तव नाशार्थं भविष्यामि धरातले । अयोनिजा वरा नारी त्यक्त्वा देहं जहावपि ॥१२॥  
 सेयं रमाशंसभूता गृहीता तेन रक्षसा । विनाशार्थं कुलस्यैव व्याली स्रगिव संभ्रमात् ॥१३॥  
 तव जन्म च काकुत्स्थ तस्य नाशाय चामरैः । प्रार्थितस्य हरेरंशादजवशेऽप्यजन्मनः ॥१४॥  
 कुरु धैर्यं महाबाहो तत्र सा वर्ततेऽवशा । सती धर्मरता सीता त्वां ध्यायन्तीं दिवानिशम् ॥१५॥  
 कामधेनुपयः पात्रे कृत्वा मघवता स्वयम् । पानार्थं प्रेषितं तस्याः पीतं चैवामृतं यथा ॥१६॥  
 सुरभीदुग्धपानात्सा क्षुत्तृड्दुःखविवर्जिता । जाता कमलपत्राक्षी वर्तते वीक्षिता मया ॥१७॥  
 उपायं कथयाम्यद्य तस्य नाशाय राघव । व्रतं कुरुष्व श्रद्धावानाश्विने मासि सांप्रतम् ॥१८॥  
 नवरात्रोपवासं च भगवत्याः प्रपूजनम् । सर्वसिद्धिकरं राम जपहोमविधानतः ॥१९॥  
 मेघ्यैश्च पशुभिर्देव्या बलिं दत्त्वा विशंसितः । दशांशं हवनं कृत्वा सशक्तस्त्वं भविष्यसि ॥२०॥  
 विष्णुनाऽऽचरितं पूर्वं महादेवेन ब्रह्मणा । तथा मघवता चीर्णं स्वर्गमध्यस्थितेन वै ॥२१॥  
 सुखिना राम कर्तव्यं नवरात्रव्रतं शुभम् । विशेषेण च कर्तव्यं पुंसां कष्टगतेन वै ॥२२॥  
 विश्वामित्रेण काकुत्स्थ कृतमेतन्न संशयः । भृगुणाऽथ वसिष्ठेन कश्यपेन तथैव च ॥२३॥  
 गुरुणा हृतदारेण कृतमेतन्महाव्रतम् । तस्मात्त्वं कुरु राजेन्द्र रावणस्य वधाय च ॥२४॥  
 इन्द्रेण वृत्रनाशाय कृतं व्रतमनुत्तमम् । त्रिपुरस्य विनाशाय शिवेनापि पुरा कृतम् ॥२५॥  
 हरिणा मधुनाऽथ कृतं मेरो महामते । विधिवत्कुरु काकुत्स्थ व्रतमेतद्व्रतितः ॥२६॥  
 श्रीराम उवाच

का देवी किंप्रभावा सा कुतो जाता किमाकृतिः । व्रतं किं विधिवद्ब्रूहि सर्वज्ञोसि दुःखनाशिने ॥२७॥

नारद उवाच

शृणु राम सदा नित्या शक्तिराद्या सनातनी । सर्वकामप्रदा देवी पूजिता दुःखनाशिनी ॥२८॥



कारणं सर्वजंतूनां ब्रह्मादीनां रघूद्वह । तस्याः शक्तिं विना कोऽपि स्पंदितुं न क्षमो भवेत् ॥  
विष्णोः पालनशक्तिः सा कर्तृशक्तिः पितुर्मम । रुद्रस्य नाशशक्तिः सा त्वन्यशक्तिः परा शिवा ३० ॥  
यच्च किंचित्त्वचिद्वस्तु सदसद्भुवनत्रये । तस्य सर्वस्य या शक्तिस्तदुत्पत्तिः कुतो भवेत् ३१ ॥  
न ब्रह्मा न यदा विष्णुर्न रुद्रो न दिवाकरः । न चेन्द्राद्याः सुराः सर्वे न घरा न घराधराः ॥ ३२ ॥  
तदा सा प्रकृतिः पूर्णा पुरुषेण परेण वै । संयुता विहरत्येव युगादौ निर्गुणा शिवा ॥ ३३ ॥  
सा भूत्वा सगुणा पश्चात्करोति भुवनत्रयम् । पूर्वं संसृज्य ब्रह्मादीन्दत्वा शक्तीश्च सर्वशः ॥ ३४ ॥  
तां ज्ञात्वा मुच्यते जंतुर्जन्मसंसारबंधनात् । सा विद्या परमा ज्ञेया वेदाद्या वेदकारिणी ॥ ३५ ॥  
असंख्यातानि नामानि तस्या ब्रह्मादिभिः किल । गुणकर्मविधानैस्तु कल्पितानि च किं ब्रुवे ॥ ३६ ॥  
अकारादिक्षकारांतैः स्वरैर्वर्णैस्तु योजितैः । असंख्येयानि नामानि भवन्ति रघुनन्दन ॥ ३७ ॥

राम उवाच

विधिं मे ब्रूहि विप्रर्षे व्रतस्यास्य समासतः । करोम्यद्यैव श्रद्धावाञ्छीदेव्याः पूजनं तथा ॥ ३८ ॥

नारद उवाच

पीठं कृत्वा समे स्थाने संस्थाप्य जगदम्बिकाम् । उपवासान्नवैव त्वं कुरु राम विधानतः ॥ ३९ ॥  
आचार्योऽहं भविष्यामि कर्मण्यस्मिन्महीपते । देवकार्यविधानार्थमुत्साहं प्रकरोम्यहम् ॥ ४० ॥

व्यास उवाच

तच्छ्रुत्वा वचनं सत्यं मत्वा रामः प्रतापवान् । कारयित्वा शुभं पीठं स्थापयित्वांशिकां शिवाम् ॥  
विधिवत्पूजनं तस्याश्चकार व्रतवान् हरिः । संप्राप्ते चाश्विने मासि तस्मिन्गिरिवरे तदा ॥ ४२ ॥  
उपवासपरो रामः कृतवान् व्रतमुत्तमम् । होमं च विधिवत्तत्र बलिदानं च पूजनम् ॥ ४३ ॥  
भ्रातरी चक्रतुः प्रेम्णा व्रतं नारदसंमतम् । अष्टम्यां मध्यरात्रे तु देवी भगवती हि सा ॥ ४४ ॥  
सिंहाख्ण्डा ददौ तत्र दर्शनं प्रतिपूजिता । गिरिशृङ्गे स्थितोवाच राधवं सानुजं गिरा ॥ ४५ ॥

मेघगम्भीरया चेदं भक्तिभावेन तोषिता ।

देव्युवाच

राम राम महाबाहो तुष्टाऽस्म्यद्य व्रतेन ते ॥ ४६ ॥

प्रार्थयस्व वरं कामं यत्ते मनसि वर्तते । नारायणांशसंभूतस्त्वं विशे मानवेऽनघे ॥ ४७ ॥  
रावणस्य वधायैव प्रार्थितस्त्वमरैरसि । पुरा मत्स्यतनुं कृत्वा हत्वा घोरं च राक्षसम् ॥ ४८ ॥  
त्वया वै रक्षिता वेदाः सुराणां हितमिच्छता । भूत्वा कच्छपरूपस्तु धृतवान्मन्दरं गिरिम् ॥ ४९ ॥  
अकूपारं प्रमन्थानं कृत्वा देवानपोपयः । कोलरूपं परं कृत्वा दशनाग्रेण मेदिनीम् ॥ ५० ॥  
धृतवानसि यद्राम हिरण्याक्षं जघान च । नारसिंहीं तनुं कृत्वा हिरण्यकशिपुं पुरा ॥ ५१ ॥



प्रह्लादं राम रक्षित्वा हतवानसि राघव । वामनं वपुरास्थाय पुरा छलितवान्वलिम् ॥५२॥  
 भूत्वेन्द्रस्यानुजः कामं देवकार्यप्रसाधकः । जमदग्निमुतस्त्वं मे विष्णोरंशेन संगतः ॥५३॥  
 कृत्वातं क्षत्रियाणां तु दानं भूमेरदाद्विजे । तथेदानीं तु काकुत्स्थ जातो दशरथात्मज ॥५४॥  
 प्राथितस्तु सुरैः सर्वे रावणेनातिपीडितः । कपयस्ते सहाया वै देवांशा बलवत्तराः ॥५५॥  
 भविष्यन्ति नरव्याघ्र मच्छक्तिसंयुता ह्यमी । शेषांशोऽप्यनुजस्तेऽयं रावणात्मजनाशकः ॥५६॥  
 भविष्यति न संदेहः कर्तव्योऽत्र त्वयाऽनघ । वसन्ते सेवनं कार्यं त्वया तत्रातिश्रद्धया ॥५७॥  
 हत्वाऽथ रावणं पापं कुरु राज्यं यथासुखम् । एकादश सहस्राणि वर्षाणि पृथिवीतले ॥५८॥  
 कृत्वा राज्यं रघुश्चेष्ट गन्ताऽसि त्रिदिवं पुनः ।

व्यास उवाच

इत्युक्त्वातर्दधे देवी रामस्तु प्रीतमानसः ॥५९॥

समाप्य तद्ब्रतं चक्रे प्रयाणं दशमीदिने । विजयापूजनं कृत्वा दत्त्वा दानान्यनेकशः ॥६०॥

कपिपतिबलयुक्तः सानुजः श्रीपतिश्च प्रकटपरमशक्त्या प्रेरितः पूर्णकामः ।

उदधितटगतोऽसौ सेतुबन्धं विधायाप्यहनदमरशत्रुं रावणं गीतकीर्तिः ॥६१॥

यः शृणोति नरो भक्त्या देव्याश्चरितमुत्तमम् । स भुक्त्वा विपुलान्भोगान्प्राप्नोति परमं पदम् ॥६२॥

संत्यज्यानि पुराणानि विस्तराणि बहूनि च । श्रीमद्भागवतस्यास्य न तुल्यानीति मे मतिः ॥६३॥

इति श्रीदेवीमागवते महापुराणेऽष्टादशसाहस्र्यां संहितायां तृतीयस्कन्धे त्रिंशोऽध्यायः ॥३०॥

समाप्तोऽयं तृतीयः स्कन्धः ।





आगणेशाय नमः

# श्रीमद्देवीभागवतम्

चतुर्थः स्कन्धः

—:०:—

प्रथमोऽध्यायः

जनमेजय उवाच

वासवेय मुनिश्रेष्ठ सर्वज्ञाननिवेऽनघ । प्रष्टुमिच्छाम्यहं स्वामिन्नस्माकं कुलवर्धन ॥१॥  
शूरसेनसुतः श्रीमान्वसुदेवः प्रतापवान् । श्रुतं मया हरिर्यस्य पुत्रभावमवाप्तवान् ॥२॥  
देवानामपि पूज्योऽभून्नाम्ना चानकदुन्दुभिः । कारागारे कथं बद्धः कंसस्य धर्मतत्परः ॥३॥  
देवक्या भार्यया सार्वं किमागः कृतवानसौ । देवक्या बालपट्कस्य विनाशश्च कृतः पुनः ॥४॥  
तेन कसेन कस्माद्वं ययातिकुलजेन च । कारागारे कथं जन्म वासुदेवस्य वै हरेः ॥५॥  
गोकुले च कथं नीतो भगवान्सात्वतां पतिः । गतो जन्मांतरं कस्मात्पितरो निगडे स्थितौ ॥६॥  
देवकीवसुदेवौ च कृष्णस्यामिततेजसः । कथं न मोचितौ वृद्धौ पितरौ हरिणाऽमुना ॥७॥  
जगत्कर्तुं समर्थेन स्थितेन जनकोदरे । प्राक्तनं किं तयोः कर्म दुर्विज्ञेयं महात्मभिः ॥८॥  
जन्म वै वासुदेवस्य यत्रासीत्परमात्मनः । के ते पुत्राश्च का बाला या कसेन विपोषिता ॥९॥  
शिलाया निर्गता व्योम्नि जाता त्वष्टभुजा पुनः । गार्हस्थ्यं च हरेर्ब्रूहि बहुभार्यस्य चानघ ॥१०॥  
कार्याणि तत्र तान्येव देहत्यागं च तस्य वै । किंवदन्त्या श्रुतं यत्तन्मनो मोहयतीव मे ॥११॥  
चरितं वासुदेवस्य त्वमाख्याहि यथातथम् । नरनारायणो देवो पुराणावृषिसत्तमौ ॥१२॥  
धर्मपुत्रो महात्मानो तपश्चैरतुरुत्तमम् । यौ मुनी बहुवर्षाणि पुण्ये बदरिकाश्रमे ॥१३॥  
निराहारी जितात्मानो निःस्पृहो जितषड्गुणो । विष्णोरंशो जगत्स्थेन्ने तपश्चैरतुरुत्तमम् ॥१४॥



तयोरंशावतारौ हि जिष्णुकृष्णौ महाबलौ । प्रसिद्धौ मुनिभिः प्रोक्तौ सर्वज्ञैर्नरदादिभिः ॥१५॥  
 विद्यमानशरीरौ तौ कथं देहांतरं गतौ । नरनारायणौ देवौ पुनः कृष्णार्जुनौ कथम् ॥१६॥  
 यो चक्रतुस्तपश्चोमं मुक्त्यर्थं मुनिसत्तमौ । तौ कथं प्रापतुर्देहौ प्रासयोगौ महातपौ ॥१७॥  
 शूद्रः स्वधर्मनिष्ठस्तु देहान्ते क्षत्रियस्तु सः । शुभाचारो मृतो यो वै स शूद्रो ब्राह्मणो भवेत् १८॥  
 ब्राह्मणो निःस्पृहः शांतो भवरोगाद्विमुच्यते । विपरीतमिदं भाति नरनारायणौ च तौ ॥१९॥  
 तपसा शोषितात्मानौ क्षत्रियो तौ बभूवतुः । केन तौ कर्मणा शांतौ जातौ शापेन वा पुनः ॥२०॥  
 ब्राह्मणौ क्षत्रियो जातौ कारणं तन्मुने वद । यादवानां विनाशश्च ब्रह्मशापादिति श्रुतः ॥२१॥  
 कृष्णस्यापि हि गांधार्याः शापेनैव कुलक्षयः । प्रद्युम्नहरणं चैव शंखरेण कथं कृतम् ॥२२॥  
 वर्तमाने वासुदेवे देवदेवे जनार्दने । पुत्रस्य सूतिकागेहाद्वरणं चातिदुर्घटम् ॥२३॥  
 द्वारकादुर्गमध्याद्वै हरिवेश्माद्दुरत्ययात् । न ज्ञातं वासुदेवेन तत्कथं दिव्यचक्षुषा ॥२४॥  
 सदेहोऽयं महान्नहन्निःसंदेहं कुरु प्रभो । यत्पत्न्यो वासुदेवस्य दस्युभिलुठिता हताः ॥२५॥  
 स्वर्गते देवदेवे तु तत्कथं मुनिसत्तम । संशयो जायते ब्रह्मंश्चित्तांदोलनकारकः ॥२६॥  
 विष्णोरंशः समुद्भूतः शौरिर्भूभारहरकृत् । स कथं मथुराराज्यं भयात्यक्त्वा जनार्दनः ॥२७॥  
 द्वारवत्यां गतः साधो ससैन्यः समुहद्वजः । अवतारो हरेः प्रोक्तो भूभारहरणाय वै ॥२८॥  
 पापात्मनां विनाशाय धर्मसंस्थापनाय च । तत्कथं वासुदेवेन चौरास्ते न निपातिताः ॥२९॥  
 यैर्हता वासुदेवस्य पत्न्यः संलुठिताश्च ताः । स्तेनास्ते किं न विजाताः सर्वज्ञेन सत्ता पुनः ३०॥  
 भीष्मद्रोणवधः कामं भूभारहरणे मतः । अर्चिताश्च महात्मानः पांडवा धर्मतत्पराः ॥३१॥  
 कृष्णभक्ताः सदाचारा युधिष्ठिरपुरोगमाः । ते कृत्वा राजसूयं च यज्ञराजं विधानतः ॥३२॥  
 दक्षिणा विविधा दत्त्वा ब्राह्मणेभ्योऽतिभावतः । पांडुपुत्रास्तु देवांशा वासुदेवाश्चिता मुने ॥३३॥  
 घोरं दुःखं कथं प्राप्ताः क्व गतं सुकृतं च तत् । किं तत्पापं महारौद्रं येन ते पीडिताः सदा ॥३४॥  
 द्रौपदी च महाभागा वेदीमध्यात्समुत्थिता । रमांशजा च साध्वी च कृष्णभक्तियुता तथा ३५॥  
 सा कथं दुःखमनुलं प्राप घोरं पुनः पुनः । दुःशासनेन सा केशे गृहीता पीडिता भृशम् ३६॥  
 रजस्वला सभायां तु नीता भीतैकवाससा । विराटनगरं दासी जाता मत्स्यस्य सा पुनः ॥३७॥  
 घषिता कीचकेनाथ रुदती कुररी यथा । हता जयद्रथेनाथ क्रंदमानाऽतिदुःखिता ॥३८॥  
 मोचिता पांडवैः पश्चाद्वलवद्भिर्महात्मभिः । पूर्वजन्मकृतं पापं किं तद्येन च पीडिताः ॥३९॥  
 दुःखान्यनेकान्यासास्ते कथयाद्य महामते । राजसूयं क्रतुवरं कृत्वा ते मम पूर्वजाः ॥४०॥  
 दुःखं महत्तरं प्राप्ताः पूर्वजन्मकृतेन वै । देवांशानां कथं तेषां संशयोऽयं महान् हि मे ॥४१॥  
 सदाचारैस्तु कौंतेयैर्भीष्मद्रोणादयो हताः । छलने घनलोभार्थं जानानैर्नश्वरं जगत् ॥४२॥



प्रेरिता वासुदेवेन पापे घोरे महात्मना । कुलं क्षयितवन्तस्ते हृष्टिः परमात्मना ॥४३॥  
वरं भिक्षाटनं साधो नीवारैर्जीवनं वरम् । योधान्न हत्वा छेभेः शिल्पेन जीवनं वरम् ॥४४॥  
विच्छिन्नस्तु त्वया वंशो रक्षितो मुनिसत्तम । समुत्पाद्य सुतानांशु गोलकाञ्छनुनाशनान् ॥४५॥  
सोऽल्पेनैव तु कालेन विराटतन्ममसुतः । तापसस्य गले सर्पं न्यस्तवान्कथमद्भुतम् ॥४६॥  
न कोऽपि ब्राह्मणं द्वेष्टि अत्रियस्य कुलोद्भवः । तापसं मौनसंयुक्तं पित्रा किं तत्कृतं मुने ॥४७॥  
एतैरन्यैश्च संदेशैर्विकलं मे मनोऽधुना । स्थिरं कुरु पितः साधो सर्वज्ञोऽसि दयानिधे ॥४८॥

इति श्रीदेवीभागवते चतुर्थस्कन्धे जनमेजयप्रश्नो नाम प्रथमोऽध्यायः ॥१॥

## अथ द्वितीयोऽध्यायः

सूत उवाच

एवं पृष्ठः पुराणज्ञो व्यासः सत्यवतीसुतः । परीक्षितसुतं शातं ततो वै जनमेजयम् ॥१॥

उवाच संशयच्छेत् वाक्यं वाक्यविशारदः ।

व्यास उवाच

ऽन्किमेतद्वक्तव्यं कर्मणो गहना गतिः ॥२॥

दुर्ज्ञेया किल देवानां मानवानां च का कथा । यदा समुत्थितं चैतद्ब्रह्माण्डं त्रिगुणात्मकम् ॥३॥  
कर्मणैव समुत्पत्तिः सर्वेषां नात्र संशयः । अनादिनिधना जीवाः कर्मबीजसमुद्भवाः ॥४॥  
नानायोनिषु जायन्ते म्रियन्ते च पुनः पुनः । कर्मणा रहितो देहसंयोगो न कदाचन ॥५॥  
शुभाशुभैस्तथा मिथैः कर्मभिर्वेष्टितं त्विदम् । त्रिविधानि हि तान्याहुर्वुधास्तत्त्वविदश्च ये ॥६॥  
संचितानि भविष्यन्ति प्रारब्धानि तथा पुनः । वर्तमानानि देहेऽस्मिन्स्त्रैविध्यं कर्मणां किल ॥७॥  
ब्रह्मादीनां च सर्वेषां तद्वशत्वं नराधिप । सुखं दुःखं जरामृत्युहर्षशोकादयस्तथा ॥८॥  
कामक्रोधौ च लोभश्च सर्वे देहगता गुणाः । देवाघोनाश्च सर्वेषां प्रभवन्ति नराधिप ॥९॥  
रागद्वेषादयो भावाः स्वर्गोऽपि प्रभवन्ति हि । देवानां मानवानां च तिरश्चां च तथा पुनः ॥१०॥  
विकाराः सर्व एवैते देहेन सह संगताः । पूर्ववैरानुयोगेन स्नेहयोगेन वै पुनः ॥११॥  
उत्पत्तिः सर्वजंतूनां विना कर्म न विद्यते । कर्मणा भ्रमते सूर्यः शशांकः क्षयरोगवान् ॥१२॥  
कपालो च तथा रुद्रः कर्मणैव न संशयः । अनादिनिधनं चैतत्कारणं कर्म विद्यते ॥१३॥  
तेनेह शाश्वतं सर्वं जगत्स्थावरजंगमम् । नित्यानित्यविचारेऽत्र निमग्ना मुनयः सदा ॥१४॥  
न जानन्ति किमेतद्वै नित्यं वाऽनित्यमेव च । मायायां विद्यमानायां जगत्स्थित्यं प्रतीयते ॥१५॥  
कार्याभावः कथं वाच्यः कारणे सति सर्वथा । माया नित्या कारणं च सर्वेषां सर्वदा किल ॥१६॥



कर्मबोजं ततो नित्यं चितनीयं सदा बुधैः । भ्रमत्येव जगत्सर्वं राजन्कर्मनियंत्रितम् ॥१७॥  
 नानायोनिषु राजेंद्र नानाधर्ममयेषु च । इच्छया च भवेज्जन्म विष्णोरमिततेजसः ॥१८॥  
 युगेयुगेष्वनेकासु नीचयोनिषु तत्कथम् । त्यक्त्वा वैकुण्ठसंवासं सुखभोगाननेकशः ॥१९॥  
 विष्णुमूर्धनिदिरे वासं संतस्तः कोऽभिवाञ्छति । पुष्पावचयलीला च जलकेलिः सुखासनम् ॥२०॥

त्यक्त्वा गर्भगृहे वासं कोऽभिवाञ्छति बुद्धिमान् ।

तूलिकां मृदुसंयुक्तां दिव्यां शय्यां विनिर्मिताम् ॥२१॥

त्यक्त्वाऽधोमुखवासं च कोऽभिवाञ्छति पंडितः । गीतं नृत्यं च वाद्यं च नानाभावसमन्वितम् ॥२२॥  
 मुक्त्वा को नरके वासं मनसापि विचिंतयेत् । सिंधुजोद्भूतभावानां रसं त्यक्त्वा सुदुस्त्यजम् ॥२३॥  
 विष्णुमूर्तरसपानं च क इच्छेन्मतिमान्नरः । गर्भवाससात्परो नास्ति नरको भुवनत्रये ॥२४॥  
 तद्भ्रीताश्च प्रकुर्वन्ति मुनयो दुस्तरं तपः । हित्वा भोगं च राज्यं च वने यांति मनस्विनः २५॥  
 तद्भ्रीतस्तु विमूढात्मा कस्तं सेवितुमिच्छति । गर्भं तुदंति क्रमयो जठराग्निस्तपत्यधः ॥२६॥  
 वपासंवेष्टनं क्रूरं किं सुखं तत्र भूपते । वरं कारागृहे वासो बन्धनं निगडैर्वरम् ॥२७॥  
 अल्पमात्रं क्षणं नैव गर्भवासः क्वचिच्छुभः । गर्भवासे महद्दुःखं दशमासनवासनम् ॥२८॥  
 तथा निःसरणे दुःखं योनियंत्रेतिदारुणे । बालभावं सदा दुःखं मूकाज्ञभावसंयुतम् ॥२९॥  
 क्षुत्तृडा वेदनाऽशक्तः परतंत्रोऽतिकातरः । क्षुधिते रुदिते बाले माता चिंतातुरा तदा ॥३०॥

नानाविधानि दुःखानि बालभावे भवन्ति वै ॥३१॥

किं सुखं विबुधा दृष्ट्वा जन्म वाञ्छन्ति चेच्छया । संग्रामममरैः सार्धं सुखं त्यक्त्वा निरंतरम् ॥३२॥  
 कर्तुमिच्छेच्च को मूढः श्रमदं सुखनाशनम् । सर्वथैव नृपश्रेष्ठ सर्वे ब्रह्मादयः सुराः ॥३३॥  
 कृतकर्मविपाकेन प्राप्नुवंति सुखासुखे । अवश्यमेव भोक्तव्यं कृतं कर्म शुभाशुभम् ॥

देहवद्भिर्नृभिर्देवैस्तिर्यग्भिश्च

नृपोत्तम ॥३४॥

तपसा दानयज्ञैश्च मानवश्चेन्द्रतां व्रजेत् । क्षीणे पुण्येऽथ शक्रोऽपि पतत्येव न संशयः ॥३५॥  
 रामावतारयोगेन देवा वानरतां गताः । तथा कृष्णसहायार्थं देवा यादवतां गताः ॥३६॥  
 एवं युगे युगे विष्णुखटाराननेकशः । करोति धर्मरक्षार्थं ब्रह्मणा प्रेरितो भृशम् ॥३७॥  
 पुनः पुनर्हरेरेवं नानायोनिषु पार्थिव । अवतारा भवंत्यन्ये रथश्चक्रवद्भूताः ॥३८॥  
 दैत्यानां हननं कर्म कर्तव्यं हरिणा स्वयम् । अंशांशेन पृथिव्यां वै कृत्वा जन्म महात्मना ॥३९॥  
 तदहं संप्रवक्ष्यामि कृष्णजन्मकथां शुभाम् । स एव भगवान्विष्णुखटवतीर्णो यदोः कुले ॥४०॥  
 कश्यपस्य मुनेरंशो वसुदेवः प्रतापवान् । गोवृत्तिरभवद्राजन्पूर्वशापानुभावतः ॥४१॥  
 कश्यपस्य च द्वे पत्न्यौ शापादत्र महीपते । अदितिः सुरसा चैवमासतुः पृथिवीपते ॥४२॥



देवकी रोहिणी चोभे भगिन्यौ भरतर्षभ । वरुणेन महाञ्छापो दत्तः कोपादिति श्रुतम् ॥४३॥

### राजोवाच

किं कृतं कश्यपेनागो येन शप्तो महानृषिः । सभार्यः स कथं जातस्तद्वदस्व महामते ॥४४॥  
 कथं च भगवान्विष्णुस्तत्र जातोऽस्ति गोकुले । वासी वैकुण्ठनिलये रमापतिरखंडितः ॥४५॥  
 निदेशात्कस्य भगवान्वर्तते प्रभुरव्ययः । नारायणः सुरश्रेष्ठो युगादिः सर्वधारकः ॥४६॥  
 स कथं सदनं त्यक्त्वा कर्मवानिव मानुषे । करोति जननं कस्मादत्र मे संशयो महान् ॥४७॥  
 प्राप्य मानुषदेहं तु करोति च विडंबनम् । भावान्नानाविधास्तत्र मानुषे दुष्टजन्मनि ॥४८॥  
 कामः क्रोधोऽमर्षशोकौ वरं प्रीतिश्च कहिंचित् । सुखं दुःखं भयं नृणां दैन्यमार्जवमेव च ॥४९॥  
 दुष्कृतं सुकृतं चैव वचनं हननं तथा । पोषणं चलनं तापो विमर्शश्च विकत्यनम् ॥५०॥  
 लोभो दंभस्तथा मोहः कपटः शोचनं तथा । एते चान्ये तथा भावा मानुष्ये संभवन्ति हि ॥५१॥  
 स कथं भगवान्विष्णुस्त्यक्त्वा सुखमनश्चरम् । करोति मानुषं जन्म भावैस्तैस्तैरभिद्रुतम् ॥५२॥  
 किं सुखं मानुषं प्राप्य भुवि जन्म मुनीश्वर । किं निमित्तं हरिः साक्षाद्भवासं करोति वै ॥५३॥  
 गर्भदुःखं जन्मदुःखं बालभावे तथा पुनः । यौवने कामजं दुःखं गार्हस्थ्येऽतिमहत्तरम् ॥५४॥  
 दुःखान्येतान्यवाप्नोति मानुषे द्विजसत्तम । कथं स भगवान्विष्णुरवतारान्पुनः पुनः ॥५५॥  
 प्राप्य रामावतारं हि हरिणा ब्रह्मयोनिना । दुःखं महत्तरं प्राप्तं वनवासेऽतिदारुणे ॥५६॥  
 सीताविरहजं दुःखं संग्रामश्च पुनः पुनः । कांतात्यागोऽप्यनेनैवमनुभूतो महात्मना ॥५७॥  
 तथा कृष्णावतारेऽपि जन्म रक्षागृहे पुनः । गोकुले गमनं चैव गवां चरणमित्युत ॥५८॥  
 कंसस्य हननं कष्टाद्द्वारकागमनं पुनः । नानासंसारदुःखानि भुक्तवान्भगवान्कथम् ॥५९॥  
 स्वेच्छया कः प्रतीक्षेत युक्तो दुःखानि ज्ञानवान् । संशयं छिधि सर्वज्ञ मम चित्तप्रशांतये ॥६०॥

इति श्रीदेवीभागवते महापुराणे चतुर्थस्कन्धे द्वितीयोऽध्यायः ॥ २ ॥

### अथ तृतीयोऽध्यायः

#### न्यास उवाच

कारणानि बहून्यत्राप्यवतारे हरेः किल । सर्वेषां चैव देवानामंशावतरणेऽपि ॥१॥  
 वसुदेवावतारस्य कारणं शृणु तत्त्वतः । देवक्याश्चैव रोहिण्या अवतारस्य कारणम् ॥२॥  
 एकदा कश्यपः श्रीमान्यज्ञार्थं धेनुमाहरत् । याचितोऽयं बहुविधं न ददौ धेनुमुत्तमाम् ॥३॥  
 वरुणस्तु ततो गत्वा ब्रह्माणं जगतः प्रभुम् । प्रणम्योक्ता च दीनात्मा स्वदुःखं विनयान्वितः ॥४॥  
 किं करोमि महाभाग मत्तोऽसौ न ददाति गाम् । शापो मया विसृष्टोऽस्मै गोपालो भव मा ॥५॥



भार्ये द्वे अपि तत्रैव भवेतां चातिदुःखिते । ततो वत्सा रुदंत्यत्र मातृहीनाः सुदुःखिताः ॥६॥  
मृतवत्साऽदितिस्तस्माद्भविष्यति धरातले । कारागारनिवासा च तेनापि बहुदुःखिता ॥७॥

व्यास उवाच

तच्छ्रुत्वा वचनं तस्य यादोनाथस्य पद्मभूः । समाहूय मुनिं तत्र तमुवाच प्रजापतिः ॥८॥  
कस्मात्त्वया महाभाग लोकपालस्य धेनवः । हृताः पुनर्न दत्ताश्च किमन्यायं करोषि च ॥९॥  
जानन्त्यायं महाभाग परवित्तापहारणम् । कृतवान्कथमन्यायं सर्वज्ञोऽसि महामते ॥१०॥  
अहो लोभस्य महिमा महतोऽपि न मुंचति । लोभं नरकदं नूनं पापाकरमुसंमतम् ॥११॥  
कश्यपोऽपि न तं त्यक्तुं समर्थः किं करोम्यहम् । सर्वदैवाधिकस्तस्मात्लोभो वै कलितो मया ॥१२॥  
धन्यास्ते मुनयः शांता जितोयैर्लोभ एव च । वैखानसैः शमपरैः प्रतिग्रहपराङ्मुखैः ॥१३॥  
संसारे बलवान्छत्रुर्लोभोऽमेध्योऽवरः सदा । कश्यपोऽपि दुराचारः कृतस्नेहो दुरात्मना ॥१४॥  
ब्रह्मापि तं शशापाश्च कश्यपं मुनिसत्तमम् । मर्यादारक्षणार्थं हि पौत्रं परमवल्लभम् ॥१५॥  
अंशेन त्वं पृथिव्यां वै प्राप्य जन्म यदोः कुले । भार्यया संयुतस्तत्र गोपालत्वं करिष्यसि ॥१६॥

व्यास उवाच

एवं शतः कश्यपोऽसौ वरुणेन च ब्रह्मणा । अंशावतरणार्थाय भूभारहरणाय च ॥१७॥  
तथा दित्याऽदितिः शप्ता शोकसंतप्तया भृशम् । जाता जाता विनश्येरंस्तव पुत्रास्तु सप्त वै ॥१८॥

जनमेजय उवाच

कस्मादित्या च भगिनी शप्तैर्द्रजननी मुने । कारणं वद शापे च शोकस्तु मुनिसत्तम ॥१९॥

सूत उवाच

पारीक्षितेन पृष्ठस्तु व्यासः सत्यवतीसुतः । राजानं प्रत्युवाचेदं कारणं सुसमाहितः ॥२०॥

व्यास उवाच

राजन्दक्षसुते द्वे तु दितिश्चादितिस्तमे । कश्यपस्य प्रिये भार्ये वभूवतुरुहक्रमे ॥२१॥  
अदित्यां मघवा पुत्रो यदाऽभूदतिवीर्यवान् । तदा तु तादृशं पुत्रं चक्रमे दितिरोजसा ॥२२॥  
पितामहासितापांगी पुत्रं मे देहि मानद । इंद्रतुल्यं बलं वीरं धर्मिष्ठं वीर्यवत्तमम् ॥२३॥  
तामुवाच मुनिः कान्ते स्वस्था भव मयोदिते । व्रतांते भविता तुभ्यं शतक्रतुसमः सुतः ॥२४॥  
सा तथेति प्रतिश्रुत्य चकार व्रतमुत्तमम् । निपिक्तं मुनिना गर्भं विश्राणा सुमनोहरम् ॥२५॥  
भूमौ चकार शयनं पयोव्रतपरायणा । पवित्रा धारणायुक्ता वभूव वरवर्णिनी ॥२६॥  
एवं जातः सुसंपूर्णो यदा गर्भोऽपि वीर्यवान् । शुभ्रांशुमतिदोसांगीं दितिं दृष्ट्वा तु दुःखिता ॥२७॥  
मघवत्सदृशः पुत्रो भविष्यति महाबलः । दित्यास्तदा मम सुतस्तेजोहीनो भवेत्किल ॥२८॥



इति चितापरा पुत्रमित्रं चोवाच मानिनी । शत्रुस्तेऽद्य समुत्पन्नो दितिगर्भेऽतिवीरवान् ॥२९॥  
उपायं कुरु नाशाय शत्रोरद्य विचित्य च । उत्पत्तिरेव हंतव्या दित्या गर्भस्य शोभन ॥३०॥  
वीक्ष्य तामसितापांगीं सपत्नीभावमास्थिताम् । दुनोति हृदये चिता सुखमर्मविनाशिनी ॥३१॥  
राजयक्षमेव संवृद्धो नष्टो नैव भवेद्रिपुः । तस्मादंकुरितं हन्याद्बुद्धिमानहितं किल ॥३२॥  
लोहशंकुरिव क्षितो गर्भो वै हृदये मम । येन केनाप्युपायेन पातयाद्य शतक्रतो ॥३३॥  
सामदानबलेनापि हिंसनीयस्त्वया सुतः । दित्या गर्भो महाभाग मम चेदिच्छसि प्रियम् ३४॥

व्यास उवाच

श्रुत्वा मातृवचः शक्रो विचित्य मनसा ततः । जगामापरमातुः स समीपममराधिपः ॥३५॥  
वन्दे विनयात्पादौ दित्या पापमत्तिनृप । प्रोवाच विनयेनासी मधुरं विपगभितम् ॥३६॥

इन्द्र उवाच

मातस्त्वं व्रतयुक्ताऽसि क्षीणदेहाऽतिदुर्बला । सेवार्थमिह संप्राप्तः किं कर्तव्यं वदस्व मे ॥३७॥  
पादसंवाहनं तेऽहं करिष्यामि पतिव्रते । गुरुशुश्रूषणात्पुण्यं लभते गतिमक्षयाम् ॥३८॥  
न मे किमपि भेदोऽस्ति तथादित्या शपे किल । इत्युक्त्वा चरणां स्पृष्ट्वा संवाहनपरोऽभवत् ॥३९॥  
संवाहनमुखं प्राप्य निद्रामाप सुलोचना । श्रान्ता व्रतकृशा सुप्ता विश्वस्ता परमा सती ॥४०॥  
तां निद्रावशमापन्नां विलोक्य प्राविशत्तनुम् । रूपं कृत्वाऽतिसूक्ष्मं च शस्त्रपाणिः समाहितः ॥४१॥  
उदरं प्राविशेशाशु तस्या योगबलेन वै । गर्भं चकर्त वज्रेण सप्तधा पविनायकः ॥४२॥  
रुरोद च तदा बालो वज्रेणाभिहतस्तथा । मा रुदेति शर्नवाक्यमुवाच मघवानमुम् ॥४३॥  
शकलानि पुनः सप्त सप्तधा कर्तितानि च । तदा चैकोनपञ्चाशन्मरुतश्चाभवन्नृप ॥४४॥  
तदा प्रबुद्धा सुदती ज्ञात्वा गर्भं तथा कृतम् । इन्द्रेण छलरूपेण चुकोप भृशदुःखिता ॥४५॥  
भगिनीकृत तु सा बुद्ध्वा शशाप कुपिता तदा । अदितिं मघवंतं च सत्यव्रतपरायणा ॥४६॥  
यथा मे कर्तितो गर्भस्तव पुत्रेण छ्यना । तथा तन्नाशमायातु राज्यं विभुवनस्य तु ॥४७॥  
यथा गुप्तेन पापेन मम गर्भो निपातितः । अदित्या पापचारिण्या यथा मे धातितः सुतः ॥४८॥  
तस्याः पुत्रास्तु नश्यंतु जाता जाताः पुनः पुनः । कारागारे वसत्वेना पुत्रशोकापुरा भृशम् ॥४९॥

अन्यजन्मनि चाप्येव मृतापत्या भविष्यति ।

व्यास उवाच

इत्युत्सृष्टं तदा श्रुत्वा शापं मरीचिनन्दनः ॥५०॥

उवाच प्रणयोपेतो वचनं शमयन्निव । मा कोपं कुरु कल्याणि पुत्रास्ते बलवत्तराः ॥५१॥  
भविष्यन्ति सुराः सर्वे मरुतो मघवत्सखाः । शापोऽयं तव वामोरु त्वष्टाविनेऽद्य द्वा . ॥५२॥



अंशेन मानुषं जन्म प्राप्य भोक्ष्यति भामिनी । वरुणेनापि दत्तोऽस्ति शापः संतापितेन च ॥५३॥

उभयोः शापयोगेन मानुषीयं भव्तिष्यति ॥

व्यास उवाच

पतिनाऽऽश्वासिता देवी संतुष्टा साऽभवत्तदा ॥५४॥

नोवाच विप्रियं किञ्चित्ततः सा वरवर्णिनी । इति ते क्रेथितं राजन्पूर्वशापस्य कारणम् ॥

अदितिर्देवकी जाता स्वांशेन नरपत्तम ॥५५॥

इति श्रीमद्देवीभागवते महापुराणे चतुर्थस्कन्धे तृतीयोऽध्यायः ॥ ३ ॥

अथ चतुर्थोऽध्यायः

राजोवाच

विस्मितोऽस्मि महाभाग श्रुत्वाऽऽख्यानं महामते ।

संसारोऽयं पापरूपः कथं मुच्येत बंधनात् ॥१॥

कश्यपस्यापि दयादस्त्रिलोकविभवे सति । कृतवानीदृशं कर्म को न कुर्याज्जुगुप्सितम् ॥२॥

गर्भे प्रविश्य बालस्य हननं दारुणं किल । सेवाभिषेगे मातुश्च कृत्वा शपथमद्भुतम् ॥३॥

शास्ता धर्मस्य गोसा च त्रिलोक्याः पतिरप्युत । कृतवानीदृशं कर्म को न कुर्यादसांप्रतम् ॥४॥

पितामहा मे संग्रामे कुरुक्षेत्रेऽतिदारुणम् । कृतवन्तस्तथाऽऽश्चर्यं दुष्टं कर्म जगद्गुरो ॥५॥

भीष्मो द्रोणः कृपः कर्णो धर्माशोऽपि युधिष्ठिरः । सर्वे विरुद्धधर्मेण वासुदेवेन नोदिताः ॥६॥

असारतां विजानंतः संसारस्य सुमेधसः । देवांशाश्च कथं चक्रुर्निन्दितं धर्मतत्पराः ॥७॥

नाऽऽस्था धर्मस्य विप्रैर्द्र प्रमाणं किं विनिश्चितम् ।

चलचित्तोऽस्मि संजातः श्रुत्वा चैतत्कथानकम् ॥८॥

आप्तवाक्यं प्रमाणं चेदासः कः परदेहवान् । पुरुषो विषयासक्तो रागी भवति सर्वथा ॥९॥

रागो द्वेषो भवेन्नूनमर्थनाशादसंशयम् । द्वेपादसत्यवचनं वक्तव्यं स्वार्थसिद्धये ॥१०॥

जरासंधविघातार्थं हरिणा सत्त्वमूर्तिना । छलेन रचितं रूपं ब्राह्मणस्य विजानता ॥११॥

तदासः कः प्रमाणं किं सत्त्वमूर्तिरपीदृशः । अर्जुनोऽपि तथैवात्र कार्यं यजविनिर्मिते ॥१२॥

कीदृशोऽयं कृतो यज्ञः किमर्थं शमवर्जितः । परलोकपदार्थं वा यशसे वाऽन्यथा किल ॥१३॥

धर्मस्य प्रथमः पादः सत्यमेतच्छ्रुतेर्वचः । त्रितीयस्तु तथा शौचं दया पादस्तृतीयकः ॥१४॥

दानं पादश्चतुर्थश्च पुराणज्ञा वदन्ति वै । तैविहीनः कथं धर्मस्तिष्ठेदिह सुसंमतः ॥१५॥

धर्महीनं कृतं कर्म कथं तत्फलदं भवेत् । धर्मे स्थिरा मतिः क्वापि न कस्यापि प्रतीयते ॥१६॥



छलार्थं च तदा विष्णुर्बामनोऽभूज्जगत्प्रभुः । येन वामनरूपेण व्रजितोऽसी बलिनृपः ॥१७॥  
 विहर्ता शतयज्ञस्य वेदानां परिपालकः । धर्मिष्ठो दानशीलश्च सत्यवादी जितेन्द्रियः ॥१८॥  
 स्थानात्प्रभ्रंशितोऽकस्माद्विष्णुना प्रभविष्णुना । जितं केन तयोः कृष्ण बलिना वामनेन वा ॥१९॥  
 छलकर्मविदा चापं संदेहोऽत्र महान्मम । वंचयित्वा वंचितेन सत्यं वद द्विजोत्तम ॥२०॥  
 पुराणकर्ता त्वमसि धर्मज्ञश्च महामतिः ।

व्यास उवाच

जितं वै बलिना राजन्दत्ता येन च मेदिनी ॥२१॥

त्रिविक्रमोऽपि नाम्ना यः प्रथितो वामनोऽभवत् । छलनार्थमिदं राजन् वामनत्वं नराधिप ॥२२॥  
 संप्राप्तं हरिणा भूयो द्वात्पालत्वमेव च । सत्यादन्यतरन्नास्ति मूलं धर्मस्य पार्थिव ॥२३॥  
 दुःसाध्यं देहिनां राजन्सत्यं सर्वात्मना किल । माया बलवती भूप त्रिगुणा बहुरूपिणी ॥२४॥  
 ययेदं निर्मितं विद्वं गुणैः शबलितं त्रिभिः । तस्माच्छलवतां सत्यं कुतोऽविद्वं भवेन्नृप ॥२५॥  
 मिथ्येण जनितश्चैव स्थितिरेषा सनातनी । वैखानसाश्च मुनयो निःसंगा निष्प्रतिग्रहाः ॥२६॥  
 सत्ययुक्ता भवन्त्यत्र बीतरागा गततृषः । दृष्टान्तदर्शनार्थाय निमितास्ते च तादृशाः ॥२७॥  
 अन्यत्सर्वं शबलितं गुणैरेभिस्त्रिभिर्नृप । नैकं वाक्यं पुराणेषु वेदेषु नृपसत्तम ॥२८॥  
 धर्मशास्त्रेषु चांगेषु सगुणै रचितेज्विह । सगुणः सगुणं कुर्यान्निगुणं न करोति वै ॥२९॥  
 गुणास्ते मिश्रिताः सर्वे न पृथग्भावसंगताः । निर्व्यलीके स्थिरे धर्मे मतिः कस्यापि न स्थिरा ॥  
 भवोद्भवे महाराज मायया मोहितस्य वै । इन्द्रियाणि प्रमाथीनि तदासक्तं मनस्तथा ॥३१॥  
 करोति विविधान्भावान्गुणैस्तैः प्रेरितो भूषम् । ब्रह्मादिस्तंबपर्यंताः प्राणिनः स्थिरजंगमाः ॥३२॥  
 सर्वे मायावशा राजन्साऽनुक्रीडति तैरिह । सर्वान्वै मोहयत्येषा विकुर्वत्यनिशं जगत् ॥३३॥  
 असत्यो जायते राजन्कार्यवान्प्रथमं नरः । इन्द्रियार्थांश्चितयानो न प्राप्नोति यदा नरः ॥३४॥  
 तदर्थं छलमादत्ते छलात्पापे प्रवर्तते । कामः क्रोधश्च लोभश्च वैरिणो बलवत्तराः ॥३५॥  
 कृताकृतं न जानन्ति प्राणिनस्तद्वशं गताः । विभवे सत्यहंकारः प्रबलः प्रभवत्यपि ॥३६॥  
 अहंकाराद्भवेन्मोहो मोहान्मरणमेव च । संकल्पा बहून्स्तत्र विकल्पाः प्रभवन्ति च ॥३७॥  
 ईर्ष्यामूया तथा द्वेषः प्रादुर्भवति चेतसि । आशा तृष्णा तथा दैन्यं दंभोऽधर्ममतिस्तथा ॥३८॥  
 प्राणिनां प्रभवत्येते भावा मोहसमुद्भवाः । यज्ञदानानि तीर्थानि व्रतानि नियमास्तथा ॥३९॥  
 अहंकाराभिभूतस्तु करोति पुरुषोऽबहम् । अहंभावकृतं सर्वं प्रभवेद्वै न शोचवत् ॥४०॥  
 रागलोभात्कृतं कर्म सर्वाणि शुद्धिर्बर्जितम् । प्रथमं द्रव्यशुद्धिश्च द्रष्टव्या विबुधैः किल ॥४१॥  
 अद्रोहेणार्जितं द्रव्यं प्रशस्तं धर्मकर्मणि । श्रोहार्जितेन द्रव्येण यत्करोति शुभं नरः ॥४२॥



विपरीतं भवेत्तत्तु फलकाले नृपोत्तम । मनोऽतिनिर्मलं यस्य स सम्यक्फलभाग्भवेत् ॥४३॥  
 तस्मिन्विकारयुक्तं तु न यथार्थफलं लभेत् । कर्तारः कर्मणां सर्वे आचार्यऋषिर्त्विजादयः ॥४४॥  
 स्युस्ते विशुद्धमनसस्तदा पूर्णं भवेत्फलम् । देशकालक्रियाद्रव्यकर्तृणां शुद्धता यदि ॥४५॥  
 मंत्राणां च तदा पूर्णं कर्मणां फलमश्नुते । शत्रूणां नाशमुद्दिश्य स्ववृद्धिं परमां तथा ॥४६॥  
 करोति सुकृतं तद्विपरीतं भवेत्किल । स्वार्थासक्तः पुमान्भित्त्यं न जानाति शुभाशुभम् ॥४७॥  
 देवाधीनः सदा कुर्यात्पापमेव न सत्कृतम् । प्राजापत्याः सुराः सर्वे ह्यसुराश्च तदुद्भवाः ॥४८॥  
 सर्वे ते स्वार्थनिरताः परस्परविरोधिनः । सत्त्वोद्भवाः सुराः सर्वेऽप्युक्ता वेदेषु मानुषाः ४९॥  
 रजोद्भवास्तामसास्तु तिर्यचः परिकीर्तिताः । सत्त्वोद्भवानां तैर्वरं परस्परमनारतम् ॥५०॥  
 तिरश्चामत्र किं चित्रं जातिवैरसमुद्भवे । सदा द्रोहपरा देवास्तपोविघ्नकरास्तथा ॥५१॥  
 असन्तुष्टा द्वेषपराः परस्परविरोधिनः । अहंकारसमुद्भूतः संसारोऽयं यतो नृप ॥

रागद्वेषविहीनस्तु स कथं जायते नृप ॥५२॥

इति श्रीदेवीभागवते महापुराणे चतुर्थस्कन्धे चतुर्थोऽध्यायः ॥ ४ ॥

## अथ पञ्चमोऽध्यायः

व्यास उवाच

अथ किं यदुनोक्तेन संसारेऽस्मिन्नूपोत्तम । धर्मात्माऽद्रोहबुद्धिस्तु कश्चिद्भवति कश्चित् ॥१॥  
 रागद्वेषावृतं विश्वं सर्वं स्थावरजंगमम् । आद्ये युगेऽपि राज्ञेन किमद्य कलिदूषिते ॥२॥  
 देवाः सेष्याश्च सद्रोहाश्छलकर्मरताः सदा । मानुषाणां तिरश्चां च का वार्ता नृप ॥३॥  
 द्रोहपरे द्रोहपरो भवेदिति समानता । अद्रोहिणि तथा शांते विद्वेषः खलता स्मृता ॥४॥  
 यः कश्चित्तापसः शांते जपध्यानपरायणः । भवेत्तस्य जपे विघ्नकर्त्ता वै मघवा परम् ॥५॥  
 सतां सत्ययुगं साक्षात्सर्वदेवावतां कलिः । मध्यमो मध्यमानां तु क्रियायोगी युगे स्मृतौ ॥६॥  
 कश्चित्कदाचिद्भवति सत्यधर्मानुवर्तकः । अन्यथाऽन्ययुगानां वै सर्वे धर्मपरायणाः ॥७॥  
 वासना कारणं राजन्सर्वत्र धर्मसंस्थितौ । तस्यां वै मलिनायां तु धर्मोऽपि मलिनो भवेत् ॥८॥  
 मलिना वासना सत्यं विनाशयेति सर्वथा । ब्राह्मणो हृदयाज्जातः पुत्रो धर्म इति स्मृतः ॥९॥  
 ब्राह्मणः सत्यसंपन्नो वेदधर्मरतः सदा । दक्षस्य दृष्टितारो हि वृता दश महात्मना ॥१०॥  
 विबाहंविधिना सम्यङ् मुनिना गृहधर्मिणा । तास्वजीजनयत्पुत्रान्धर्मः सत्यवतां वरः ॥११॥  
 हरिं कृष्णं नरं चैव तथा नारायणं नृप । योगाम्बासरतो नित्यं हरिः कृष्णो बभूव ह ॥१२॥  
 नरनारायणौ चैव चेतुस्तप उत्तमम् । आलेयाद्रिं समागत्य तीर्थं वदरिकाश्रमे ॥१३॥



तपस्विषु धुरीणौ तौ पुराणौ मुनिसत्तमौ । गृणंती तत्परं ब्रह्म गंगाया विपुले तटे ॥१४॥  
हरेरंशौ स्थितौ तत्र नरनारायणावृषौ । पूर्णं वर्षसहस्रं तु चक्राते तप उतमम् ॥१५॥  
तापितं च जगत्सर्वं तपसा सचराचरम् । नरनारायणाभ्यां च शक्रः क्षोभं तदा ययौ ॥१६॥  
चिन्ताविष्टः सहस्राक्षो मनसा समकल्पयत् । किं कर्तव्यं धर्मपुत्री तापसौ ध्यानसंयुतौ ॥१७॥  
सिद्धार्थी सुभृशं श्रेष्ठमासनं नो ग्रहीष्यतः । विघ्नः कथं प्रकर्तव्यस्तपो येन मवेन्न हि ॥१८॥  
उत्पाद्य कामं क्रोधं च लोभं व्याप्यतिदाहम् । इत्युद्दिश्य सहस्राक्षः समारुह्य गजोत्तमम् ॥१९॥  
विघ्नकामस्तु तरसा जगाम गन्धमादनम् । गत्वा तत्राश्रमे पुण्ये तावपश्यच्छतक्रतुः ॥२०॥  
तपसा दीप्तदेहां तु भास्कराविव चोदितौ । ब्रह्मविष्णू किमेतौ वै प्रकटौ वा विभावसू ॥२१॥  
धर्मपुत्रावृषौ एतौ तपसा किं करिष्यतः । इति संचित्य तौ दृष्ट्वा तदोवाच शचीपतिः ॥२२॥  
किं वां कार्यं महाभागौ ब्रूतं धर्मसुतौ किल । ददामि वां वरं श्रेष्ठं दातुं यातोऽस्म्यहमृषौ ॥२३॥  
अदेयमपि दास्यामि तुष्टोऽस्मि तपसा किल ।

### व्यास उवाच

एवं पुनः पुनः शक्रस्तावुवाच पुरःस्थितः ॥२४॥

नोचतुस्तावृषौ ध्यानसंस्थितौ दृढचेतसौ । ततो वै मोहिनीं मायां चकार भयदां वृषः ॥२५॥  
वृकान्सिंहांश्च व्याघ्रान्श्च समुत्पाद्याविमोपयत् । वर्षं वातं तथा वह्निं संमुत्पाद्य पुनः पुनः ॥२६॥  
भीषयामास तौ शक्रो मायां कृत्वा विमोहिनीम् । भयतोऽपि वशं नीतौ न तौ धर्मसुतौ मुनी ॥२७॥  
नरनारायणौ दृष्ट्वा शक्रः स्वभवनं गतः । वरदाने प्रलुब्धो न न भीतौ वह्निवायुतः ॥२८॥

व्याघ्रसिंहादिभिः क्रांतीं चलिता नाश्रमात्स्वकात् ।

न तयोर्ध्यानभंगं वै कर्तुं कोऽपि क्षमोऽभवत् ॥२९॥

इन्द्रोऽपि सदनं गत्वा चित्तयामास दुःखितः । चलितां भयलोभाभ्यां नेमौ मुनिवरोत्तमौ ॥३०॥  
चित्तयंती महाविद्यामादिशक्तिं सनातनीम् । ईश्वरीं सर्वलोकानां परां प्रकृतिमद्भुताम् ॥३१॥  
ध्यायतां कः क्षमो लोके बहुभायाविदप्युत । यन्मूलाः सकला माया देवासुरकृताः किल ॥३२॥  
ते कथं बाधितुं शक्ता ध्यायंति गतकल्मषाः । वाग्बीजं कामबीजं च मायाबीजं तथैव च ॥३३॥  
चित्ते यस्य भवेत्तं तु बाधितुं कोऽपि न क्षमः । मायया मोहितः शक्रो भूयस्तस्य प्रतिक्रियाम् ॥३४॥  
कर्तुं कामवसंतौ तु समाहूयाब्रवीद्वचः । मनोभववसंतेन रत्या युक्ता व्रजाधुना ॥३५॥  
अप्सरोभिः समायुक्तस्तरसा गन्धमादनम् । नरनारायणौ तत्र पुराणावृषिसत्तमौ ॥३६॥  
कुस्तस्तप एकांते स्थितौ वदरिकाश्रमे । गत्वा तत्र समीपे तु तयोर्मन्मथ मार्गणैः ॥३७॥  
चित्तं कामातुरं कार्यं कुरु कार्यं ममाधुना । मोहयित्वोच्चाटयित्वा त्रिशूलैस्ताडयाशु च ॥३८॥



वशीकुरु महाभाग मुनी धर्मसुतावपि । को ह्यस्मिन्सर्वसंसारे देवो दैत्योऽथ मानवः ॥३९॥  
 यस्ते बाणवशं प्राप्तो न याति भृशताडितः । ब्रह्माऽहं गिरिजानाथश्चंद्रो बह्विर्मोहितः ॥४०॥  
 गणना काञ्चनयोः काम त्वद्वाणानां पराक्रमे । वारांगनागणोऽयं ते सहायार्थं मयेरितः ॥४१॥  
 आगमिष्यति तत्रैव रंभादीनां मनोरमः । एका तिलोत्तमा रंभा कार्यं साधयितुं क्षमा ॥४२॥  
 त्वमेवैकः क्षमः कामं मिलितैः कस्तु संशयः । कुरु कार्यं महाभाग वदामि तव वाञ्छितम् ॥४३॥  
 प्रलोभितो मयाऽस्त्यर्थं वरदानंस्तपस्विनौ । स्थानान्न चलितौ शांतौ वृथाऽयं मे गतः श्रमः ४४॥  
 तथा वै मायया कृत्वा भीषितां तापसौ भृशम् । तथापि नोत्थितौ स्थानाद्देहरक्षापरौ न तौ ॥४५॥

### व्यास उवाच

इति तस्य वचः श्रुत्वा शक्रं प्राह मनोभवः । वासवाद्य करिष्यामि कार्यं ते मनसंस्मितम् ॥४६॥  
 यदि विष्णुं महेशं वा ब्रह्माणं वा दिवाकरम् । ध्यायंतौ तौ तदाऽस्माकं भवितारौ वशौ मुनी ४७॥  
 देवीभक्तं वशीकर्तुं नाहं शक्तः कथंचन । कामराजं महाबीजं चितयंतं मनस्यलम् ॥४८॥  
 तां देवीं चेन्महाशक्तिं संश्रितौ भक्तिभावतः । न तदा मम बाणानां गोचरौ तापसौ किल ॥४९॥

### इन्द्र उवाच

गच्छ त्वं च महाभाग सर्वेस्तत्र समुद्यतैः । कार्यं ममातिदुःसाध्यं कर्ता हितमनुत्तमम् ॥५०॥

### व्यास उवाच

इति तेन समादिष्टा ययुः सर्वे समुद्यताः । यत्र तौ धर्मपुत्री द्वौ तेपाते दुष्करं तपः ॥५१॥

इति श्रीदेवीभागवते महापुराणे चतुर्थस्कन्धे पञ्चमोऽध्यायः ॥ ५ ॥

## अथ षष्ठोऽध्यायः

### व्यास उवाच

प्रथमं तत्र संप्राप्तो वसंतः पर्वतोत्तमे । पुष्पिताः पादपाः सर्वे द्विरेफालिविराजिताः ॥१॥  
 आम्नाश्च बकुला रम्यास्तिलकाः किंशुकाः शुभाः । सालास्तालास्तमालाश्च मधूकाः पुष्पिता बभूवुः २॥  
 बभूवुः कोकिलालापा वृक्षाप्रेषु मनोहराः । बल्लयोऽपि पुष्पिताः सर्वा आर्लिङ्गिगुर्गोत्तमान् ३॥  
 प्राणिनः स्वासु भार्यासु प्रेमयुक्ताः स्मरतुराः । बभूवुश्चातिमत्ताश्च क्रीडासक्ताः परस्परम् ॥४॥  
 बभूवुर्मादः सुमेधाश्च सुस्पर्शा दक्षिणानिलाः । इन्द्रियाणि प्रमाथीनि मुनीनामपि चाभवन् ॥५॥  
 रतियुक्तस्ततः कामः पूरयन्पञ्च मार्गणान् । चकार त्वरितस्तत्र वासं बदरिकाश्रमे ॥६॥  
 रंभा तिलोत्तमाद्याश्च गत्वा तत्र वराश्रमे । गानं चक्रुः सुगीतज्ञाः स्वरतानसमन्वितम् ॥७॥  
 तच्छ्रुत्वा मधुरोद्गीतं कोकिलानां च कूजितम् । भ्रमरालिविरावं च प्रबुद्धौ तौ मुनीश्वरौ ॥८॥



ऋतुराजमकाले तु दृष्ट्वा तौ पुष्पितं वनम् । जातो चितापरो तत्र नरनारायणावृषी ॥९॥  
किमद्य शिशिरापायः संवृतः समयं विना । प्राणिनो विह्वलाः सर्वे लक्ष्यन्तेऽतिस्मरानुराः ॥१०॥  
कालधर्मविपर्यासः कथमद्य दुरासदः । नरं नारायणः प्राह विस्मयोत्फुल्ललोचनः ॥११॥

नारायण उवाच

पश्य भ्रातरिमे वृक्षाः पुष्पिताः प्रतिभाति वै । कोकिलालापसंघुष्टा भ्रमरालिविराजिताः ॥१२॥  
शिशिरं भीममातंगं दारयन्त्वखरैर्नखैः । वसंतकेसरी प्रातः पलाशकुसुमैर्मुने ॥१३॥  
रक्ताशोककरां तन्वी देवपे किंशुकांघ्रिका । नीलाशोककचा श्यामा विकासिकमलानना ॥१४॥  
नीलेंदीवरनेत्रा सा विल्ववृक्षफलस्तनी । प्रोत्फुल्लकुंदरदना मंजरी कर्णशोभिता ॥१५॥  
बंधुजीवधरा शुभ्रा सिंधुवारनखोद्भवा । पुंस्कोकिलस्वरा पुण्या कदम्बवसना शुभा ॥१६॥  
बहिर्वृन्दकलापा च सारसस्वननूपुरा । वासन्तो बद्धरशना मत्तहंसगतिस्तथा ॥१७॥  
पुत्रजीवांशुकन्यस्त रोमराजिविराजिता । वसंतलक्ष्मीः संप्राप्ता ब्रह्मन्वदरिकाभ्रमे ॥१८॥  
अकाले किमियं प्राप्ता विस्मयोऽयं ममाधुना । तपोविघ्नकरा नूनं देवपे परिचितय ॥१९॥  
श्रूयते सुरनारीणां गानं ध्यानविनाशनम् । आवयोस्तपिभंगाय कृतं मधवता किल ॥२०॥  
ऋतुराडन्यथा काले प्रीतिं संजनयेत्कथम् । विघ्नोऽयं विहितो भाति भीतेनासुरशत्रुणा ॥२१॥  
वाताः सुगंधाः शीताश्च समयाति मनोहराः । नान्यत्कारणमस्तोह शतक्रतुकृतिं विना ॥२२॥  
इति ब्रुवति विप्राये देवे नारायणे विभौ । सर्वे दृष्टिपथं प्राप्ता मन्मथप्रमुखास्तदा ॥२३॥  
ददर्श भगवान्सर्वान्नरो नारायणस्तथा । विस्मयाविष्टमनसौ ब्रूवतुरुभावपि ॥२४॥  
मन्मथं मेनकां चैव रंभां चैव तिलोत्तमाम् । पुष्पगंधां सुकेशीं च महाश्वेतां मनोरमाम् ॥२५॥  
प्रमद्वरां घृताचीं च गीतज्ञां चारुहासिनीम् । चंद्रप्रभां च सोमां च कोकिलालापमंडिताम् ॥२६॥  
विद्युन्मालांबुजाक्षीं च तथा कांचनमालिनीम् । एताश्चान्या वरारोहा दृष्ट्वास्ताभ्यां तदाऽन्तिके २७॥  
तासां द्व्यष्टसहस्राणि पञ्चाशदाधकानि च । वीक्ष्य तौ विस्मितौ जातौ कामसैन्यं सुविस्तरम् २८॥  
प्रणम्याग्ने स्थिताः सर्वा देववारांगनास्तदा । दिव्याभरणभूपाढ्या दिव्यमाल्योपशोभिताः ॥२९॥  
जगुश्छलेन ताः सर्वाः पृथिव्यामतिदुर्लभम् । तत्तथाऽवस्थितं दिव्यं मन्मथादिविवर्धनम् ॥३०॥  
शुश्राव भगवान्विष्णुर्नरो नारायणस्तदा । श्रुत्वा प्रोवाच तास्तत्र प्रीत्या नारायणो मुनिः ३१॥  
आस्यतां सुखमत्रैव करोम्यातिथ्यमद्भुतम् । भवंत्योऽतिथिधर्मेण प्राप्ताः स्वर्गात्सुमध्यमाः ॥३२॥

न्यास उवाच

सामिमानस्तु संजातस्तदा नारायणो मुनिः । इन्द्रेण प्रेषिता नूनं तथा विघ्नचिकीर्षया ॥३३॥  
वरारम्यः का इमाः सर्वाः सृजाम्यद्य नवाः किल । एताभ्यो दिव्यरूपाश्च दर्शयामि तपोबलम् ॥३४॥



इति संचित्य मनसा करेणोहं प्रताडय वै । तरसोत्पादयामास नारीं सर्वाङ्गसुन्दरीम् ॥३५॥  
 नारायणोऽसंभूता ह्युर्वशीति ततः शुभा । ददृशुस्ताः स्थितास्तत्र विस्मयं परमं ययुः ॥३६॥  
 तासां च परिचर्यायं तावतीश्चातिसुन्दरीः । प्रादुश्चकार तरसा तदा मुनिरसंभ्रमः ॥३७॥  
 गायत्यश्च हसंत्यश्च नानोपायनपाणयः । प्रणेमुस्ता मुनी सर्वाः स्थिताः कृत्वांजलिं पुरः ॥३८॥

तां वीक्ष्य विभ्रमकरीं तपसो विभूर्ति देवांगना हि मुमुहुः प्रविमोहयंत्यः ।

ऊचुश्च तौ प्रमुदिताननपद्मशोभा रोमोद्गमोल्लसितचारुनिजांगवल्गवः ॥३९॥

कुर्युः कथं स्तुतिमहो तपसो महत्त्वं धैर्यं तथैव भवतामभिवीक्ष्य वालाः ।

अस्मत्कटाक्षविषदिग्धशरेण दग्धः को वा न तत्रभवतां मनसो व्यथा नः ॥४०॥

ज्ञातौ युवां नरहरेः परमांशभूतौ देवौ मुनी शमदमादिनिधी सदैव ।

सेवानिमित्तमिह नो गमनं न कामं कार्यं हरेः शतमखस्य विधातुमेव ॥४१॥

भाग्येन केन युवयोः किल दर्शनं नः संपादितं न विदितं खलु संचितं तत् ।

चित्तं क्षमं निजजने विहितं युवाम्यामस्मद्विधे किल कृतागसि तापमुक्तम् ॥४२॥

कुर्वति नैव विबुधास्तपसो व्ययं वै शापेन तुच्छफलदेन महानुभावाः ।

न्यास उवाच

इत्थं निशम्य वचनं सुरकामिनीनां तावूचतुर्मुनिवरौ विनयानतानाम् ॥४३॥

प्रीतौ प्रसन्नवदनौ जितकामलोभौ धर्मात्मजौ निजतपोरुचिशोभितांगौ ।

नरनारायणावूचतुः

ब्रुवन्तु

वाञ्छितान्कामान्ददावस्तुष्टमानसौ ॥४४॥

यांतु स्वर्गं गृहीत्वैमामुर्वशीं चारुलोचनाम् । उपायनमियं वाला गच्छत्वद्य मनोहरा ॥४५॥

दत्ताऽऽवाभ्यां दधवतः प्रीणनायोऽसंभवा । स्वस्त्यस्तु सर्वदेवेभ्यो यथेष्टं प्रव्रजंतु च ॥४६॥

“न कस्यापि तपोविघ्नं प्रकर्तव्यमतः परम्” ।

देव्य ऊचुः

क्व गच्छामो महाभाग प्राप्तास्ते पादपङ्कजम् ।

नारायण सुरश्रेष्ठ भक्त्या परमया मुदा ॥४७॥

वाञ्छितं चेद्वरं नाथ ददासि मधुसूदन । तुष्टः कमलपत्राक्ष ब्रवीमो मनसेप्सितम् ॥४८॥

पतिस्त्वं भव देवेश वरमेनं परंतप । भवामः प्रीतियुक्तास्त्वां सेवितुं जगदीश्वर ॥४९॥

त्वया चोत्पादिता नार्यः संत्यन्याश्चारुलोचनाः । उर्वस्याद्यास्तथा यांतु स्वर्गं वै भवदाज्ञया ॥५०॥

स्त्रीणां षोडशसाहस्रं तिष्ठत्वत्र शतार्धकम् । सेवां तेऽत्र करिष्यामो युवयोस्तापसोत्तमौ ॥५१॥



वाञ्छितं देहि देवेश सत्यवाग्भव माघव । आशाभंगो हि नारीणां हिसनं परिकीर्तितम् ॥५२॥  
कामार्तानां च मुनिभिर्धर्मज्ञैस्तत्त्वदर्शिभिः । भाग्ययोगादिह प्राप्ताः स्वर्गात्त्रिमपरिप्लुताः ॥५३॥  
त्यक्तुं नार्हसि देवेश समर्थोऽसि जगत्पते ।

नारायण उवाच

पूर्णं वर्षसहस्रं तु तपस्तप्तं मयाऽत्र वै ॥५४॥  
जितेन्द्रियेण चारुण्यः कथं भगं करोम्यतः । नेच्छा कामे सुखे काचित्सुखधर्मविनाशके ॥५५॥  
पशूनामपि साधर्म्ये रमेत मतिमान्कथम् ।

अप्सरस ऊचुः

शब्दादीनां च पञ्चानां मध्ये स्पर्शसुखं वरम् ॥५६॥  
आनन्दरसमूलं वै नान्यदस्ति सुखं किल । अतोऽस्माकं महाराज वचनं कुरु सर्वथा ॥५७॥  
निर्भरं सुखमासाद्य चरस्व गंधमादने । यदि वाञ्छसि नाकं त्वं नाधिको गंधमादनात् ॥  
रमस्वात्र शुभे स्थाने प्राप्य सर्वाः सुरांगनाः ॥५८॥  
इति श्रीदेवीभागवते महापुराणे चतुर्थस्कन्धे षष्ठोऽध्यायः ॥६॥

अथ सप्तमोऽध्यायः

व्यास उवाच

इत्याकर्ण्य वचस्तासां धर्मपुत्रः प्रतापवान् । विमर्शमकरोच्चित्ते किं कर्तव्यं मयाऽबुना ॥१॥  
हास्योऽहं मुनिवृन्देषु भविष्याम्यद्य संगमात् । अहंकारादिदं प्राप्तं दुःखं नात्र विचारणा ॥२॥  
मूलं संसारवृक्षस्य यतः प्रोक्तो महात्मनिः । दृष्ट्वा मौनं समाधाय न स्थितोऽहं समागतम् ॥३॥  
वाराङ्गनागणं जुष्टं तेनासं दुःखभाजनम् । उत्पादितास्तथा नार्यो मया धर्मव्ययेन वै ॥४॥  
तास्तु मां बाधितुं वृत्ताः कामार्ताः प्रमदोत्तमाः । ऊर्णनाभिरिवाद्याहं जालेन स्वकृतेन वै ॥५॥  
बद्धोऽस्मि सुदृढेनात्र किं कर्तव्यमतः परम् । यदि चिन्तां समुत्सृज्य संत्यजाम्यबला इमाः ॥६॥  
शप्त्वा भ्रष्टा व्रजिष्यति सर्वा भग्नमनोरथाः । मुक्तोऽहं संचरिष्यामि विजने परमं तपः ॥७॥  
तस्मात्क्रोधं समुत्पाद्य त्यक्ष्यामि सुन्दरीगणम् ।

व्यास उवाच

इति संचित्य मनसा मुनिनारायणस्तदा ॥८॥  
विमर्शमकरोच्चित्ते सुखोत्पादनसाधने । द्वितीयोऽयं महाशत्रुः क्रोधः संतापकारकः ॥९॥  
कामादप्यधिको लोके लोभादपि च दारुणः । क्रोधाभिभूतः कुस्ते हिंसां प्राणविधातिनोम् ॥१०॥



दुःखदां सर्वभूतानां नरकारामदीर्घिकाम् । यथाऽग्निर्धर्षणाज्जातः पादपं प्रदहेत्तथा ॥११॥  
देहोत्पन्नस्तथा क्रोधो देहं दहति दारुणः ।

न्यास उवाच

इति संचित्यमानं तं भ्रातरं दीनमानसम् ॥१२॥

उवाच वचनं तथ्यं नरो धर्मसुतोऽनुजः ।

नर उवाच

नारायण महाभाग कोपं यच्छ महामते ॥१३॥

शांतं भावं समाश्रित्य नाशयाहंक्रुतिं पराम् । पुराऽहंकारदोषेण तपो नष्टं किलावयोः ॥१४॥  
संग्रामश्चाभवत्ताम्यां भावाभ्यामसुरेण ह । दिव्यवर्षसहस्रं तु प्रह्लादेन महाद्भुतम् ॥१५॥  
दुःखं बहुतरं प्राप्तं तत्रावाभ्यां सुरोत्तम । तस्मात्क्रोधं परित्यज्य शांतो भव मुनीश्वर ॥१६॥

“शांतत्वं तपसो मूलं मुनिभिः परिकीर्तितम् ।”

न्यास उवाच

इति तस्य वचः श्रुत्वा शांतोऽभूद्धर्मनन्दनः ।

जनमेजय उवाच

संशयोऽयं मुनिश्रेष्ठ प्रह्लादेन महात्मना ॥१७॥

विष्णुभक्तेन शांतेन कथं युद्धं कृतं पुरा । कृतवन्तौ कथं युद्धं नरनारायणावुभौ ॥१८॥  
तापसौ धर्मपुत्रौ द्वौ सुशांतमानसावुभौ । समागमः कथं जातस्तयोर्देत्यसुतस्य च ॥१९॥  
संग्रामस्तु कथं ताभ्यां कृतस्तेन महात्मना । प्रह्लादोऽप्यतिघर्मात्मा ज्ञानवान्विष्णुतत्परः ॥२०॥  
नरनारायणौ तद्वत्तापसौ सत्त्वसंस्थितौ । तेन ताभ्यां समुद्भूतं वैरं यदि परस्परम् ॥२१॥  
तदा तपसि धर्मे च श्रम एव हि केवलम् । क्व जपः क्व तपश्चर्या पुरा सत्ययुगेऽपि च ॥२२॥  
तादृशीं जितं चित्तं क्रोधाहंकारसंबृतम् । न क्रोधो न च मात्सर्यमहङ्काराङ्कुरं विना ॥२३॥  
अहङ्कारात्समुत्पन्नाः कामक्रोधादयः किल । वर्षकोटिसहस्रं तु तपः कृत्वाऽतिदारुणम् ॥२४॥  
अहङ्काराङ्कुरे जाते व्यर्थं भवति सर्वथा । यथा सूर्योदये जाते तमोरूपं न तिष्ठति ॥२५॥  
अहङ्काराङ्कुरस्याग्रे तथा पुण्यं न तिष्ठति । प्रह्लादोऽपि महाभाग हरिणा समयुध्यत ॥२६॥  
तदा व्यर्थं कृतं सर्वं सुकृतं किल भूतले । नरनारायणौ शान्तौ विहाय परमं तपः ॥२७॥  
कृतवन्तौ यदा युद्धं क्व क्षमः सुकृतं पुनः । ईदृग्यां सत्त्वयुक्ताभ्यामजेया यद्यहंक्रुतिः ॥२८॥  
मादृशानां च का वार्ता मुनेऽहङ्कारसंक्षये । अहंकारपरित्यक्तः कोऽप्यस्ति भुवनत्रये ॥२९॥  
न भूतो भविता नैव यस्त्यक्तस्तेन सर्वथा । मुच्यते लोहनिगडैर्बद्धः काष्ठमयैस्तथा ॥३०॥



अहंकारनिबद्धस्तु न कदाचिद्विमुच्यते । अहंकारावृतं सर्वं जगत्स्थावरजंगमम् ॥३१॥  
 भ्रमत्येव हि संसारे विष्टामूत्रप्रदूषिते । ब्रह्मज्ञानं कुतस्तावत्संसारे मोहसंवृते ॥३२॥  
 मतं मीमांसकानां वै संमतं भाति सुव्रत । महान्तोऽपि सदा युक्ताः कामक्रोधादिभिर्मुने ॥३३॥  
 मादृशानां कलावस्मिन्का कथा मुनिसत्तम ।

### व्यास उवाच

कार्यं वै कारणाद्भिन्नं कथं भवति भारत ॥३४॥  
 कटकं कुण्डलं चैव सुवर्णसदृशं भवेत् । अहंकारोद्भवं सर्वं ब्रह्मांडं सचराचरम् ॥३५॥  
 पटस्तंतुवशः प्रोक्तस्तद्वियुक्तः कथं भवेत् । मायागुणैस्त्रिभिः सर्वं रचितं स्थिरजंगमम् ॥३६॥  
 सत्पुणं स्तंबपर्यंतं का तत्र परिदेवना । ब्रह्मा विष्णुस्तथा रुद्रस्ते चाहंकारमोहिताः ॥३७॥  
 भ्रमत्यस्मिन्महागाधे संसारे नृपसत्तम । वसिष्ठनारदाद्याश्च मुनयो ज्ञानिनः परम् ॥३८॥  
 तेऽभिभूताः संसरन्ति संसारेऽस्मिन्पुनः पुनः । न कोऽप्यस्ति नृपश्रेष्ठ त्रिषु लोकेषु देहभृत् ॥३९॥  
 एभिर्मयागुणैर्मुक्तः शांत आत्मसुखे स्थितः । कामक्रोधौ तथा लोभो मोहोऽहंकारसंभवः ॥४०॥  
 न मुंचन्ति नरं सर्वं देहवतं नृपोत्तम । अधोत्य वेदशास्त्राणि पुराणानि विचिंत्य च ४१॥  
 कृत्वा तीर्थाटनं दानं ध्यानं चैव सुरार्चनम् । करोति विपयासक्तः सर्वं कर्म च चौरवत् ॥४२॥  
 विचारयति नो पूर्वं काममोहमदान्वितः । कृते युगेऽपि त्रेतायां द्वापरे कुरुनन्दन ॥४३॥  
 विद्वोऽत्रास्ति च धर्मोऽपि का कथाऽद्य कलौ पुनः ।  
 स्पर्षा सदैव सद्रोहा लोभामर्षौ च सर्वदा ॥४४॥  
 एवंविधोऽस्ति संसारो नात्र कार्या विचारणा । साधवो विरला लोके भवन्ति गतमत्सराः ॥४५॥  
 जितक्रोधा जितामर्षा दृष्टांतार्थं व्यवस्थिताः ।

### राजोवाच

ते धन्याः कृतपुण्यास्ते मदमोहविवर्जिताः ॥४६॥  
 जितेंद्रियाः सदाचारा जितं तैर्भुवनत्रयम् । दुनोमि पातकं स्मृत्वा पितुर्मम महात्मनः ॥४७॥  
 कृतस्तपस्विनः कंठे मृतसर्पो ह्यहं विना । अतस्तस्य मुनिश्रेष्ठ भविता किं ममाग्रतः ॥४८॥  
 न जाने बुद्धिसंमोहार्त्तिकं वा कार्यं भविष्यति । मधु पश्यति मूढात्मा प्रपातं नैव पश्यति ॥४९॥  
 करोति निन्दितं कर्म नरकान्न बिभेति च । कथं युद्धं पुरा वृत्तं विस्तरात्तद्वदस्व मे ॥५०॥  
 प्रह्लादेन यथा चोन्नं नरनारायणस्य वै । प्रह्लादस्तु कथं यातः पातालात्तद्वदस्व मे ॥५१॥  
 सारस्वते महातीर्थे पुण्ये बदरिकाश्रमे । नरनारायणौ शांती तापसौ मुनिसत्तमौ ॥५२॥  
 कृतवंतौ तथा युद्धं हेतुना केन मानद । वैरं भवति वित्तार्थं दारार्थं वा परस्परम् ॥५३॥



एषणारहितो कस्माच्चक्रतुः प्रथमं महत् । प्रह्लादोऽपि च धर्मात्मा ज्ञात्वा देवौ सनातनौ ५४॥  
कृतवान्स कथं युद्धं नरनारायणौ मुनी । एतद्विस्तरतो ब्रह्मञ्छ्रोतुमिच्छामि कारणम् ५५॥

इति श्रीदेवीभागवते महापुराणे चतुर्थस्कन्धे सप्तमोऽध्यायः ॥ ७ ॥

### अथ अष्टमोऽध्यायः

#### सूत उवाच

इति पृष्ठस्तदा विप्रो राज्ञा पारोक्षितेन वै । उवाच विस्तरात्सर्वं व्यासः सत्यवतीसुतः ॥१॥  
जन्मेजयोऽपि धर्मात्मा निर्वेदं परमं गतः । चित्तं दुश्चरितं मत्वा वैराटीतनयस्य वै ॥२॥  
तस्यैवोद्धरणार्थाय चकार सततं मनः । विप्रावमानपापेन यमलोकं गतस्य वै ॥३॥  
पुत्रामनरकाद्यस्मात्त्रायते पितरं स्वकम् । पुत्रेति नाम सार्थं स्यात्तेन तस्य मुनीश्वराः ॥४॥  
सर्पदष्टं नृपं श्रुत्वा हर्म्योपरि मृतं तथा । विप्रश्चापादोत्तरयं स्नानदानविवर्जितम् ॥५॥  
पितुर्गीतं निशम्यासी निर्वेदं गतवान्नृपः । पारोक्षितो महाभागः संतप्तो भयविह्वलः ॥६॥  
पप्रच्छाथ मुनिं व्यासं गृहागतमनिदितः । नरनारायणस्येमां कथां परमविस्तृताम् ॥७॥

#### व्यास उवाच

स यदा निहतो रोद्रो हिरण्यकशिपुर्नृप । अभिषिक्तस्तदा राज्ये प्रह्लादो नाम तत्सुतः ॥८॥  
तस्मिञ्छासति दैत्येन्द्रे देवब्राह्मणपूजके । मल्लैर्भूम्यां नृपतयो यजंतः श्रद्धयान्विताः ॥९॥  
ब्राह्मणाश्च तपोधर्मतीर्थयात्राश्च कुर्वते । वैश्याश्च स्वस्ववृत्तिस्थाः शूद्राः शुभ्रवर्णे रक्ताः १०॥  
नृसिंहेन च पाताले स्थापितः सोऽथ दैत्यराट् । राज्यं चकार तत्रैव प्रजापालनतत्परः ॥११॥  
कदाचिद्भृगुपुत्रोऽथ च्यवनान्व्यो महातपाः । जगाम नर्मदां स्नातुं तीर्थं वै व्याहृतीश्वरम् ॥१२॥  
रेवां महानदीं दृष्ट्वा ततस्तस्यामवातरत् । उत्तरंतं प्रजग्राह नागी विषभयंकरः ॥१३॥  
गृहीतो भयभीतस्तु पाताले मुनिसत्तमः । सस्मार मनसा विष्णुं देवदेवं जनार्दनम् ॥१४॥  
संस्मृते पुण्डरीकाक्षे निर्विषोऽभून्महोरगः । न प्राप च्यवनो दुःखं नीयमानो रसातलम् ॥१५॥  
द्विजिह्वेन मुनिस्त्यक्तो निर्विष्णेनातिशंकिना । मां शपेत मुनिः क्रुद्धस्तापसोऽयं महानिति ॥१६॥  
चचार नागकन्याभिः पूजितो मुनिसत्तमः । विवेशाप्यथ नागानां दानवानां महत्पुरम् ॥१७॥  
कदाचिद्भृगुपुत्रं तं विचरंतं पुरोत्तमे । ददर्श दैत्यराजोऽसौ प्रह्लादो धर्मवत्सलः ॥१८॥  
दृष्ट्वा तं पूजयामास मुनिं दैत्यपतिस्तदा । पप्रच्छ कारणं किं ते पातालागमने वद ॥१९॥  
प्रेषितोऽसि किमिद्रेण सत्यं ब्रूहि द्विजोत्तम । दैत्यविद्वेषयुक्तेन मम राज्यदिदक्षया ॥२०॥



च्यवन उवाच

किं मे मधवता राजन् यदहं प्रेषितः पुनः । दूतकार्यं प्रकुर्वाणः प्राप्तवान्नगरे तव ॥२१॥  
विद्धि मां भृगुपुत्रं तं स्वनेत्रं धर्मतत्परम् । मा शंकां कुरु दैत्येन्द्र वासवप्रेषितस्य वै ॥२२॥  
स्नानार्थं नर्मदां प्राप्तः पुण्यतीर्थे नृपोत्तम । नद्यामेवावतीर्णोऽहं गृहीतश्च महाहिना ॥२३॥  
जातोऽसौ निर्विषः सर्पे विष्णोः संस्मरणादिव । मुक्तोऽहं तेन नागेन प्रभावात्स्मरणस्य वै ॥२४॥  
अत्रागतेन राजेन्द्र मयाऽऽप्तं तव दर्शनम् । विष्णुभक्तोऽसि दैत्येन्द्र तद्भक्तं मां विचिन्तय ॥२५॥

व्यास उवाच

तन्निशम्य वचः श्लक्ष्णं हिरण्यकशिपोः सुतः । पप्रच्छ परया ग्रीत्या तीर्थानि विविधानि च ॥२६॥

प्रह्लाद उवाच

पृथिव्यां कानि तीर्थानि पुण्यानि मुनिसत्तम । पाताले च तथाऽऽकाशे तानि नो वद विस्तरात् २७॥

च्यवन उवाच

मानोवाक्कायशुद्धानां राजंस्तीर्थं पदे पदे । तथा मलिनचित्तानां गंगापि कीकटाधिका ॥२८॥  
प्रथमं चेन्मनः शुद्धं जातं पापविवर्जितम् । तदा तीर्थानि सर्वानि पावनानि भवन्ति वै ॥२९॥  
गंगातीरे हि सर्वत्र वसन्ति नगराणि च । ब्रजाश्चैवाकरा ग्रामाः सर्वे खेटास्तथापरे ॥३०॥  
निषादानां निवासाश्च कैवर्तानां तथापरे । हूणवंगखसानां च म्लेच्छानां दैत्यसत्तम ॥३१॥  
पिबन्ति सर्वदा गांगं जलं ब्रह्मोपमं सदा । स्नानं कुर्वन्ति दैत्येन्द्र त्रिकालं स्वेच्छया जनाः ॥३२॥  
तत्रैकोऽपि विशुद्धात्मा न भवत्येव मारिष । किं फलं तर्हि तीर्थस्य विषयोपहृतात्मसु ॥३३॥  
कारणं मन एवात्र नान्यद्राजन्विचिन्तय । मनःशुद्धिः प्रकर्तव्या सततं शुद्धिमिच्छता ॥३४॥  
तीर्थवासी महापापो भवेत्त्रातमवंचनात् । तत्रैवाचरितं पापमानंत्याय प्रकल्पते ॥३५॥  
यथेन्द्रवारुणं पक्वं मिष्टं नैवोपजायते । भावदुःस्थता तीर्थे कोटिस्नातो न शुष्यति ॥३६॥  
प्रथमं मनसः शुद्धिः कर्तव्या शुभमिच्छता । शुद्धे मनसि द्रव्यस्य शुद्धिर्भवति नान्यथा ॥३७॥  
तथैवाचारशुद्धिः स्यात्तत्तस्तीर्थं प्रसिध्यति । अन्यथा तु कृतं सर्वं व्यर्थं भवति तत्क्षणात् ३८॥

“हीनवर्णस्य संसर्गं तीर्थे गत्वा सदा त्यजेत् ।”

भूतानुकंपनं चैव कर्तव्यं कर्मणा धिया । यदि पृच्छसि राजेन्द्र तीर्थं वक्ष्याम्यनुत्तमम् ॥३९॥  
प्रथमं नैमिषं पुण्यं चक्रतीर्थं च पुष्करम् । अन्येषां चैव तीर्थानां संख्या नास्ति महीतले ॥४०॥

पावनानि च स्थानानि बहूनि नृपसत्तम ।

व्यास उवाच

तच्छ्रुत्वा वचनं राजा नैमिषं गंतुमुद्यतः ॥४१॥



नोदयामास दैत्यान्वं हर्षनिर्भरमानसः ।

प्रह्लाद उवाच

उत्तिष्ठन्तु महाभागा गमिष्यामोऽद्य नैमिषम् ॥४२॥

द्रक्ष्यामः पुंडरीकाक्षं पीतवाससमच्युतम् ।

व्यास उवाच

इत्युक्त्वा विष्णुभक्तेन सर्वे ते दानवास्तदा ॥४३॥

तेनैव सह पातालान्निर्ययुः परया मुदा । ते समेत्य च दैतेया दानवाश्च महाबलाः ॥४४॥

नैमिषारण्यमासाद्य स्नानं चक्रुर्मुदान्विताः । प्रह्लादस्तत्र तीर्थेषु चरन्दैत्यैः समन्वितः ॥४५॥

सारस्वतीं महापुण्यां ददर्श विमलोदकाम् । तीर्थे तत्र नृपश्रेष्ठ प्रह्लादस्य महात्मनः ॥४६॥

मनः प्रसन्नं संजातं स्नात्वा सारस्वते जले । विधिवत्तत्र दैत्येन्द्रः स्नानदानादिकं शुभे ॥

चकारापि प्रसन्नात्मा तीर्थे परमपावने ॥४७॥

इति श्रीदेवीभागवते महापुराणे चतुर्थस्कन्धेऽष्टमोऽध्यायः ॥ ८ ॥

अथ नवमोऽध्यायः

व्यास उवाच

कुर्वन्स्तोत्रं विधिं तत्र हिरण्यकशिपोः सुतः । न्यग्रोधं सुमहच्छायमपश्यत्पुरतस्तदा ॥१॥

ददर्श बाणानपराधानाजातीयकांस्तदा । गृध्रपक्षयुतांस्तीव्राञ्छिलाधौतान्महोज्ज्वलान् ॥२॥

चित्तयामास मनसा यस्येमे विशिखास्त्वह । ऋषीणामाश्रमे पुण्ये तीर्थे परमपावने ॥३॥

एवं चित्तयताऽनेन कृष्णाजिनधरो मुनी । समुन्नतजटाभारौ दृष्टौ धर्मसुतौ तदा ॥४॥

तयोरग्रे धृते शुभ्रे धनुषी लक्षणान्विते । शार्ङ्गमाजगवं चैव तथाऽक्षय्यो महेषुधी ॥५॥

ध्यानस्थौ तौ महाभागौ नरनारायणावृषी । दृष्ट्वा धर्मसुतौ तत्र दैत्यानामधिपस्तदा ॥६॥

क्रोशरक्तेक्षणस्तौ तु प्रोवाचासुरपालकः । किं भवद्भूषां समारब्धो दंभो धर्मविनाशनः ॥७॥

न श्रुतं नैव दृष्टं हि संसारेऽस्मिन्कदापि हि । तपसश्चरणं तीव्रं तथा चापस्य धारणम् ॥८॥

विरोधोऽयं युगे चाद्य कथं युक्तं कलिप्रियम् । ब्राह्मणस्य तपो युक्तं तत्र किं चापधारणम् ॥९॥

क्वं जटाधारणं देहे क्वेषुधी च विडम्बनो । धर्मस्याचरणं युक्तं युवयोर्दिव्यभावयोः ॥१०॥

व्यास उवाच

इति तस्य वचः श्रुत्वा नरः प्रोवाच भारत । का ते चिताऽत्र दैत्येन्द्र वृथा तपसि चावयोः ११॥

सामर्थ्यं सति यत्कुर्यात्तत्संपद्येत तस्य हि । आवां कार्यद्वये मंद समर्थौ लोकविश्रुतौ ॥१२॥



युद्धे तपसि सामर्थ्यं त्वं पुनः किं करिष्यसि । गच्छ मार्गे यथाकामं कस्मादत्र विकल्पसे ॥१३॥  
ब्रह्मतेजो दुराराध्यं न त्वं वेद विमोहितः । विप्रचर्चा न कर्तव्या प्राणिभिः सुखमीप्सुभिः ॥१४॥

प्रह्लाद उवाच

तापसौ मन्दबुद्धी स्यौ मृषा वां गर्वमोहितौ । मयि तिष्ठति दैत्येन्द्रे धर्मसेतुप्रवर्तके ॥१५॥  
न युक्तमेतत्तीर्थेऽस्मिन्न धर्माचरणं पुनः । का शक्तिस्तत्र युद्धेऽस्ति दर्शयाद्य तपोधन ॥१६॥

व्यास उवाच

तदाकर्ण्य वचस्तस्य नरस्तं प्रत्युवाच ह । युध्यस्वाद्य मया सार्धं यदि ते मतिरीदृशी ॥१७॥  
अद्य ते स्फोटयिष्यामि मूर्धानमसुराधम । 'युद्धे श्रद्धा न ते पश्चाद्भविष्यति कदाचन' ॥१८॥

व्यास उवाच

तन्निशम्य वचस्तस्य दैत्येन्द्रः कुपितस्तदा ॥१८॥  
प्रह्लादो बलवानश्र प्रतिज्ञामारुरोह सः । येन केनाप्युपायेन जेष्यामि तावुभावपि ॥१९॥  
नरनारायणौ दांतावृषी तपिसमन्वितौ ।

व्यास उवाच

इत्युक्त्वा वचनं दैत्यः प्रतिगृह्य शरासनम् ॥२०॥  
आकृष्य तरसा चापं ज्याशब्दं च चकार ह । नरोऽपि धनुरादाय शरांस्तीव्राञ्छिलाशितान् ॥२१॥

मुमोच बहुशः क्रोधात्प्रह्लादोपरि पार्थिव ॥२२॥

तान्दैत्यराजस्तपनीयपुंस्त्रैश्चिच्छेद बाणैस्तरसा समेत्य ।

समीक्ष्य छिन्नांश्च नरः स्वसृष्टानन्यान्मुमोचाशु खणान्वितो वै ॥२३॥

दैत्याधिपस्तानपि तीव्रवेगैश्छित्त्वा जघानोरसि तं मुनीन्द्रम् ।

नरोऽपि तं पञ्चभिराशुगैश्च क्रुद्धोऽहनदैत्यपतिं बाहुद्वेषे ॥२४॥

सैद्राः सुरास्तत्र तयोर्हि युद्धं द्रष्टुं विमानैर्गनस्थिताश्च ।

नरस्य वीर्यं युधि संस्थितस्य ते तुष्टुवुर्दैत्यपतेश्च भूयः ॥२५॥

ववर्ष दैत्याधिप आत्तचापः शिलीमुखानंबुधरो यथापः ।

आदाय शार्ङ्गं धनुरप्रमेयं मुमोच बाणाञ्छितहेमपुंखान् ॥२६॥

वभूव युद्धं तुमुलं तयोस्तु जयैपिणोः पार्थिवदेवदैत्ययोः ।

ववर्पुंराकाशपथे स्थितास्ते पुष्पाणि दिव्यानि प्रहृष्टचित्ताः ॥२७॥

चुकोप दैत्याधिपतिर्हरो स मुमोच बाणानतितीव्रवेगान् ।

चिच्छेद तान्धर्मसुतः सुतीक्ष्णैर्धनुविमुक्तैर्विशिखैस्तादाशु ॥२८॥



ततो नारायणं बाणैः प्रह्लादश्चातिकषितैः । ववर्ष सुस्थितं वीरं धर्मपुत्रं सनातनम् ॥

नारायणोऽपि तं वेगान्मुक्तैर्बाणैः शिलाशितैः ॥२९॥

तुतोदातीव पुरतो दैत्यानामधिपं स्थितम् । सन्निपातोऽम्बरं तत्र दिदृक्षूणां बभूव ह ॥३०॥  
देवानां दानवानां च कुर्वतां जयघोषणम् । उभयोः शरवर्षेण छादिते गगने यदा ॥३१॥  
दिवाऽपि रात्रिसदृशं बभूव तिमिरं महत् । ऊचुः परस्परं देवा दैत्याश्चातीव विस्मिताः ॥३२॥  
अदृष्टपूर्वं युद्धं वै वर्ततेऽद्य सुदारुणम् । देवर्षयोऽथ गंधर्वा यक्षकिन्नरपन्नगाः ॥३३॥  
विद्याधराश्चाराणाश्च विस्मयं परमं ययुः । नारदः पर्वतश्रैव प्रेक्षणार्थं स्थितौ मुनी ॥३४॥  
नारदः पर्वतं प्राह नेदृशं चाभवत्पुरा । तारकासुरयुद्धं च तथा वृत्रासुरस्य च ॥३५॥  
मधुकैटभयोर्युद्धं हरिणा चेदृशं कृतम् । प्रह्लादः प्रबलः शूरो यस्मान्नारायणेन च ॥३६॥

करोति सदृशं युद्धं सिद्धेनाद्भुतकर्मणा ।

व्यास उवाच

दिने दिने तथा रात्रौ कृत्वा कृत्वा पुनः पुनः ॥३७॥

चक्रतुः परमं युद्धं तौ तदा दैत्यतापसौ । नारायणस्तु चिच्छेद प्रह्लादस्य शरासनम् ॥३८॥  
तरसैकेन बाणेन ग चान्यद्गनुराददे । नारायणस्तु तरसा मुक्त्वान्यं च शिलीमुखम् ॥३९॥  
तदैव मध्यतश्चापं चिच्छेद लघुहस्तकः । छिन्नं छिन्नं पुनर्देत्यो धनुरन्यत्समाददे ॥४०॥  
नारायणस्तु चिच्छेद विशिलैराशु कोपितः । छिन्ने धनुषि दैत्यैः परिधं तु समाददे ॥४१॥  
जघान धर्मजं तूर्णं बाहोर्मध्येऽतिकोपनः । तमायातं स बलवान्मार्गणैर्नवभिर्मुनिः ॥४२॥  
चिच्छेद परिधं घोरं दशभिस्तमताडयत् । गदामादाय दैत्यैः सर्वायसमयीं दृढाम् ॥४३॥  
जानुदेशे जघानाशु देवं नारायणं रुषा । गदया चापि गिरिवत्संस्थितः स्थिरमानसः ॥४४॥  
धर्मपुत्रोऽतिबलवान्मुमोचाशु शिलीमुखान् । गदां चिच्छेद भगवांस्तदा दैत्यपतेर्दृढाम् ॥४५॥  
विस्मयं परमं जग्मुः प्रेक्षका गगने स्थिताः । स तु शक्तिं समादाय प्रह्लादः परवीरहा ॥४६॥  
चिक्षेप तरसा क्रुद्धो बलान्नारायणोरसि । तामापतंतीं संबीक्ष्य बाणेनैकेन लीलया ॥४७॥  
सप्तधा कृतवानाशु सप्तभिस्तं जघान ह । दिव्यवर्षसहस्रं तु तद्युद्धं परमं तयोः ॥४८॥  
जातं विस्मयदं राजन्सर्वेषां तत्र चाश्रमे । तदाजगाम तरसा पीतवासाश्चतुर्भुजः ॥४९॥  
प्रह्लादस्याश्रमं तत्र जगाद च गदाधरः । चतुर्भुजो रमाकांतो रथांगदरपद्मभृत् ॥५०॥  
दृष्ट्वा तमागनं तत्र हिरण्यकशिपोः सुतः । प्रणम्य परया भक्त्या प्रांजलिः प्रत्युवाच ह ॥

प्रह्लाद उवाच

देवदेव जगन्नाथ भक्तवत्सल माधव ॥५१॥



कथं न जितावानाजावहमेतौ तपस्विनौ । संग्रामस्तु मया देव कृतः पूर्णं शतं समाः ॥५२॥  
सुराणां न जितौ कस्मादिति मे विस्मयो महान् ।

त्रिष्टगुरुवाच

सिद्धाविमो मदंशौ च विस्मयः कोऽत्र मारिष ॥५३॥  
तापसौ न जितात्मानौ नरनारायणौ जितौ । गच्छ त्वं वितलं राजन्कुरु भक्तिं ममाचलाम् ५४॥  
नाभ्यां कुरु विरोधं त्वं तापसाम्नां महामते ।

व्यास उवाच

इत्याज्ञतो दैत्यराजो निर्यावसुरैः सह ।  
नरनारायणौ भूयस्तपोयुक्तौ बभूवतुः ॥५५॥

इति श्रीमद्देवीभागवते महापुराणे चतुर्थस्कन्धे नवमोऽध्यायः ॥९॥

## अथ दशमोऽध्यायः

जनमेजय उवाच

संदेहोऽयं महानत्र पराशर्यं कथानके । नरनारायणौ शांतौ वैष्णवांशौ तपोधनौ ॥१॥  
तीर्थाश्रमौ सत्त्वयुक्तौ बन्धाशनपरो सदा । धर्मपुत्रौ महात्मानौ तापसौ सत्यसंस्थितौ ॥२॥  
कथं रागसमायुक्तौ जातौ युद्धे परस्परम् । संग्रामं चक्रतुः कस्मात्प्रकृत्वा तपिमनुत्तमाम् ॥३॥  
प्रह्लादेन समं पूर्णं दिव्यवर्षशतं किल । हित्वा शांतिमुखं युद्धं कृतवन्तौ कथं मुनी ॥४॥  
कथं तौ चक्रतुर्युद्धं प्रह्लादेन समं मुनी । कथयस्व महाभाग कारणं विग्रहस्य वै ॥५॥  
कामिनी कनकं कार्यं कारणं विग्रहस्य वै । युद्धबुद्धिः कथं जाता तयोश्च तद्विरक्तयोः ॥६॥  
तथाविधं तपस्तप्तं ताभ्यां च केन हेतुना ।

मोहार्थं सुखभोगार्थं स्वर्गार्थं वा परन्तप । कृतमत्युत्कटं ताभ्यां तपः सर्वफलप्रदम् ॥७॥  
मुनिभ्यां शांतचित्ताभ्यां प्राप्तं किं फलमद्भुतम् । तपसा पीडितो देहः संग्रामेण पुनः पुनः ॥८॥  
दिव्यवर्षशतं पूर्णं श्रमेण परिपीडितौ । न राज्यार्थे धने वाऽपि न दारेषु गृहेषु च ॥९॥  
किमर्थं तु कृतं युद्धं ताभ्यां तेन महात्मना । निरीहः पुरुषः कस्मात्प्रकुर्याद्युद्धमीदृशम् ॥१०॥  
दुःखदं सर्वथा देहे जानन्धर्मं सनातनम् । सुबुद्धिः सुखदानो ह कर्माणि कुरुते सदा ॥११॥  
न दुःखदानि धर्मज्ञ स्थितिरेषा सनातनी । धर्मपुत्रौ हरेरंशौ सर्वज्ञौ सर्वभूषितौ ॥१२॥  
कृतवन्तौ कथं युद्धं दुःखं धर्मविनाशकम् । त्यक्त्वा ततः समानीतं सुखारामं महत्फलम् ॥१३॥  
संयुगं दारुणं कृष्ण नैव मूर्खोऽपि बांछति । श्रुतो मया ययातिस्तु च्युतः स्वर्गान्महीपतिः ॥१४॥



अहंकारभवात्पापात्पातितः पृथिवीतले । यज्ञकृद्दानकर्ता च धार्मिकः पृथिवीपतिः ॥१५॥  
शब्दोच्चारणमात्रेण पातितो वज्रपाणिना । अहंकारमृते युद्धं न भवत्येव निश्चयः ॥१६॥  
किं फलञ्चास्य युद्धस्य मुनेः पुण्यविनाशनम् ।

न्यास उवाच

राजन्संसारमूलं हि त्रिविधं परिकीर्तितम् ॥१७॥  
अहंकारस्तु सर्वज्ञैर्मुनिभिर्धर्मनिश्चये । स कथं मुनिनात्युक्तं योग्यो देहभूतां किल ॥१८॥  
कारणेन विना कार्यं न भवत्येव निश्चयः । तपोदानं तथा यज्ञाः सात्त्विकात्प्रभवन्ति ते ॥१९॥

राजसाद्वा महाभाग तामसात्कलहस्तथा ।

क्रिया स्वल्पाऽपि राजेन्द्र नाहंकारं विना क्वचित् ॥२०॥

शुभा वाऽप्यशुभा वाऽपि प्रभवत्यपि निश्चयः । अहंकाराद्विधकारी नान्योऽस्ति जगतीतले ॥२१॥  
येनेदं रचितं विद्वं कथं तद्रहितं भवेत् । ब्रह्मा रुद्रस्तथा विष्णुरहंकारयुतास्त्वमी ॥२२॥  
अन्येषां चैव का वार्ता मुनीनां वसुधाधिप । अहंकारावृतं विश्वं भ्रमतीदं चराचरम् ॥२३॥  
पुनर्जन्म पुनर्मृत्युः सर्वं कर्मवशानुगम् । देवतिर्यङ्मनुष्याणां संसारेऽस्मिन्महीपते ॥२४॥  
रथांगवदसर्वार्थं भ्रमणं सर्वदा स्मृतम् । विष्णोरप्यवताराणां संख्यां जानाति कः पुमान् २५॥  
विततेऽस्मिंस्तु संसार उत्तमाधमयोनिषु । नारायणो हरिः साक्षान्मात्स्यं वपुरुषाश्रितः ॥२६॥  
कामठं सौकरं चैव नारसिंहं च वामनम् । युगे युगे जगन्नाथो वासुदेवो जगद्देवः ॥२७॥  
अवतारानसंख्यातात्करोति विधियंत्रितः । वैवस्वते महाराज सप्तमे भगवान् हरिः ॥२८॥  
मन्वंतरेऽवतारान्वै चक्रे ताञ्छृणु तत्त्वतः । भृगुशापान्महाराज विष्णुर्देववरः प्रभुः ॥२९॥  
अवताराननेकांस्तु कृतवानखिलेश्वरः ।

राजोवाच

संदेहोऽयं महाभाग हृदये मम जायते ॥३०॥

भृगुणा भगवान्विष्णुः कथं शप्तः पितामह । हरिणा च मुनेस्तस्य विप्रियं किं कृतं मुने ॥३१॥  
यद्रोषाद्भृगुणा शप्तो विष्णुर्देवनमस्कृतः ।

न्यास उवाच

शृणु राजन्प्रवक्ष्यामि भृगोः शापस्य कारणम् ॥३२॥

पुरा कश्यपदायादो हिरण्यकशिपुर्नृपः । यदा तदा सुरैः सार्धं कृतं संख्यं परस्परम् ॥३३॥  
कृते संख्ये जगत्सर्वं व्याकुलं समजायत । हृते तस्मिन्नूपे राजा प्रह्लादः समजायत ॥३४॥  
देवान्स पीडयामास प्रह्लादः शत्रुकर्षणः । संग्रामो ह्यभवद्दोरः शक्रप्रह्लादयोस्तदा ॥३५॥



पूर्णं वर्षशतं राजल्लोकविस्मयकारकम् । देवैर्युद्धं कृतं चोद्यं प्रह्लादस्तु पराजितः ॥३६॥  
 निर्वेदं परमं प्राप्तो ज्ञात्वा धर्मं सनातनम् । विराचनसुतं राज्ये प्रतिष्ठाप्य बलिं नृप ॥३७॥  
 जगाम स तपस्तप्तुं पर्वते गन्धमादने । प्राप्य राज्यं बलिः श्रीमान्मुरैर्वैरं चकार ह ॥३८॥  
 ततः परस्परं युद्धं जातं परमदारुणम् । ततः सुरैर्जिता दैत्या इन्द्रेणामिततेजसा ॥३९॥  
 विष्णुना च सहायेन राज्यभ्रष्टाः कृता नृप । ततः पराजिता दैत्याः काव्यस्य शरणं गताः ॥४०॥  
 किं त्वं न कुरुषे ब्रह्मन् साहाय्यं नः प्रतापवान् । स्थातुं न शक्नुमो ह्यत्र प्रविशामो रसातलम् ॥४१॥  
 यदि त्वं न सहायोऽसि ज्ञातुं मन्त्रविदुत्तमः ।

व्यास उवाच

इत्युक्तः सोऽग्नवोदैत्यान्काव्यः कारुणिको मुनिः ॥४२॥

मा भैष्ट धारयिष्यामि तेजसा स्वेन भोः सुराः । मन्त्रैस्तथोपधीमिश्च साहाय्यं वः सदैव हि ॥४३॥  
 करिष्यामि कृतोत्साहा भवन्तु विगतज्वराः ।

व्यास उवाच

ततस्ते निर्भया जाता दैत्याः काव्यस्य संश्रयान् ॥४४॥

देवैः श्रुतस्तु वृत्तान्तः सर्वश्चरामुखात्किल । तत्र संमथ्य ते देवाः शक्त्रेण च परस्परम् ॥४५॥  
 मन्त्रं चक्रुः सुसंविन्नाः काव्यमन्त्रप्रभावतः । योद्धुं गच्छामहे तूष्णं यावन्न च्यावयन्ति वै ॥४६॥  
 असह्य हत्वा शिष्टांस्तु पातालं प्रापयामहे । दैत्याञ्जगमुस्ततो देवाः संरुष्टाः शस्त्रपाणयः ॥४७॥  
 जगमुस्तान्विष्णुसहिता दानवा हरिणोदिताः । वध्यमानास्तु ते दैत्याः संश्रस्ता भयपीडिताः ॥४८॥  
 काव्यस्य शरणं जगू रक्ष रक्षेति चाब्रुवन् । ताञ्छुक्रुः पीडितान्दृष्ट्वा देवैर्दैत्यान्महाबलान् ॥४९॥  
 मा भैष्टेति वचः प्राह मन्त्रोपधिबलाद्विभुः । दृष्ट्वा काव्यं सुराः सर्वे त्यक्त्वा तान्प्रययुः किल ५०॥

इति श्रीदेवीभागवते महापुराणे चतुर्थस्कन्धे दशमोऽध्यायः ॥ १० ॥

अथ एकादशोऽध्यायः

व्यास उवाच

तदा गतेषु देवेषु काव्यस्तान्प्रत्युवाच ह । ब्रह्मणा पूर्वमुक्तं यच्छृणुध्वं दानवोत्तमाः ॥१॥  
 विष्णुर्दैत्यवधे युक्तो हनिष्यति जनार्दनः । वाराहरूपं संस्थाय हिरण्याक्षो यथा हतः ॥२॥  
 यथा नृसिंहरूपेण हिरण्यकशिपुर्हतः । तथा सर्वान्कृतोत्साहो हनिष्यति न चान्यथा ॥३॥  
 न मे मन्त्रबलं सम्यक्प्रतिभाति यथा हरिम् । जेतुं यूयं समर्थाः स्थ मया ज्ञाताः सुरानय ॥४॥  
 तस्मात्कालं प्रतीक्षध्वं कियन्तं दानवोत्तमाः । अहमद्य महादेवं मन्त्रार्थं प्रव्रजामि वै ॥५॥



प्राप्य मंत्रान्महादेवादागमिष्यामि सांप्रतम् । युष्मभ्यं तान्प्रदास्यामि यथार्थं दानवोत्तमाः ॥६॥

दैत्या ऊचुः

पराजिताः कथं स्थातुं पृथिव्यां मुनिसत्तम । शक्ता भवामोऽप्यबलास्तावत्कालं प्रतीक्षितुम् ॥७॥  
निहता बलिनः सर्वे केचिच्छिष्टाश्च दानवाः । नाद्य युक्ताश्च संग्रामे स्यातुमेवं सुखावहाः ॥८॥

शुक उवाच

यावदहं मन्त्रविद्यामानयिष्यामि शंकरात् । तावद्भूवद्भिः स्यातव्यं तपोयुक्तैः शमन्वितैः ॥९॥  
सामदानादयः प्रोक्ता विद्वद्भिः समयोचिताः । देशं कालं बलं वीरैर्ज्ञात्वा शक्तिं बलं बुधैः ॥१०॥  
सेवाऽथ समये कार्या शत्रूणां शुभकाम्यया । स्वशक्त्युपचये काले हंतव्यास्ते मनीषिभिः ॥११॥  
तदद्य विनयं कृत्वा सामपूर्वं छलेन वै । तिष्ठष्वं स्वनिर्केतेषु मदागमनकांक्षया ॥१२॥  
प्राप्य मंत्रान्महादेवादागमिष्यामि दानवाः । युष्यामहे पुनर्देवान्मन्त्रमास्थाय वै बलम् ॥१३॥  
इत्युक्त्वाऽथ भृगुस्तेभ्यो जगाम कृतनिश्चयः । महादेवं महाराजं मन्त्रार्थं मुनिसत्तमः ॥१४॥  
दानवाः प्रेषयामासुः प्रह्लादं सुरसन्निधौ । सत्यवादिनमव्यग्रं सुराणां प्रत्ययप्रदम् ॥१५॥  
प्रह्लादस्तु सुरान्प्राह प्रश्रयावनतो नृपः । असुरैः सहितस्तत्र वचनं नम्रतायुतम् ॥१६॥  
न्यस्तशस्त्रा वयं सर्वे निःसन्नाहास्तथैव च । देवैस्तपश्चरिष्यामः संवृता वल्कलैर्युताः ॥१७॥  
प्रह्लादस्य वचः श्रुत्वा सत्याभिष्याहृतं तु तत् । ततो देवा न्यवर्तन्त विज्वरा मुदिताश्च ते ॥१८॥  
न्यस्तशस्त्रेषु दैत्येषु विनिवृत्तास्तदा सुराः । विश्रब्धाः स्वगृहाणात्वा क्रीडासक्ताः सुसंस्थिताः ॥  
दैत्या दम्भं सभालम्ब्य तापसास्तपिसंयुताः । कश्यपस्याश्रमे वासं चक्रुः काव्यागमेच्छया ॥२०॥  
काव्यो गत्वाऽथ कैलासं महादेवं प्रणम्य च । उवाच विभुना पृष्ठः किं ते कार्यमिति प्रभु ॥२१॥  
मन्त्रानिच्छाम्यहं देव ये न सन्ति बृहस्पती । पराजयाय देवानामसुराणां जयाय च ॥२२॥

व्यास उवाच

तच्छ्रुत्वा वचनं तस्य सर्वज्ञः शंकरः शिवः । चित्तयामास मनसा किं कर्तव्यमतः परम् ॥२३॥  
सुरेषु द्रोहबुद्ध्याऽसौ मन्त्रार्थमिह साम्प्रतम् । प्राप्तः काव्यो गुरुस्तेषां दैत्यानां विजयाय च ॥२४॥  
रक्षणीया मया देवा इति संचिन्त्य शंकरः । दुष्करं व्रतमत्युग्रं तमुवाच महेश्वरः ॥२५॥  
पूर्णं वर्षसहस्रं तु कणधूममवाक्षिराः । यदि पात्यसि भद्रं ते ततो मंत्रानवाप्स्यसि ॥२६॥  
इत्युक्तोऽसौ प्रणम्येशं वाढमित्यब्रवीद्वचः । व्रतं चराम्यहं देव त्वयाऽऽज्ञप्तः सुरेश्वर ॥२७॥

व्यास उवाच

इत्युक्त्वा शंकरं काव्यश्चकार व्रतमुत्तमम् । धूमपानरतः शान्तो मन्त्रार्थकृतनिश्चयः ॥२८॥  
सतो देवाः परिज्ञात्वा काव्यं व्रतरतं तदा । दैत्यान्दम्भरतांश्चैव बभूवुर्मन्त्रतत्पराः ॥२९॥



विचार्य मनसा सर्वे संप्रामाद्योद्यता नृप । ययुर्धृतायुधास्तत्र यत्र ते दानवोत्तमाः ॥३०॥  
तानागतान्समीक्ष्याथ सायुधान्दक्षितास्तथा । आसंस्ते भयसंविन्ना दैत्या देवान्सप्रततः ॥३१॥  
उत्पेतुः सहसा ते वै सन्नद्धान्भयकशिताः । अब्रुवन्वचनं तथ्यं ते देवान्बलदर्पितान् ॥३२॥  
न्यस्तशस्त्रे भगवति आचार्ये व्रतमास्थिते । दत्त्वाभयं पुरा देवाः संप्राप्ता नो जिघांसया ॥३३॥  
सत्यं वः क्व गतं देवा धर्मश्च श्रुतिनोदितः । न्यस्तशस्त्रा न हंतव्या भीताश्च शरणं गताः ॥३४॥

### देवा ऊचुः

भवद्भिः प्रेषितः काव्यो मंत्रार्थं कुहकेन च । तपो ज्ञानं हि युष्माकं तेन युष्याम एव हि ॥३५॥  
सज्जा भवंतु युद्धाय संरब्धाः शस्त्रपाणयः । शत्रुच्छिद्रेण हंतव्य एष धर्मः सनातनः ॥३६॥

### व्यास उवाच

तच्छ्रुत्वा वचनं दैत्या विचार्य च परस्परम् । पलायनपराः सर्वे निर्गता भयविवृताः ॥३७॥  
शरणं दानवा जग्मुर्भीतास्ते काव्यमातरम् । दृष्ट्वा तानतिसंतप्तानभयं च ददावथ ॥३८॥

### काव्यमातोवाच

न भेतव्यं न भेतव्यं भयं त्यजत दानवाः । मत्सन्निधौ वर्तमानान्न भीर्भवितुमर्हति ॥३९॥  
तच्छ्रुत्वा वचनं दैत्याः स्थितास्तत्र गतव्यथाः । निरायुधा ह्यसंभ्रातास्तत्राश्रमवरेऽसुराः ॥४०॥  
देवास्तान्निद्रुतान्वीक्ष्य दानवांस्ते पदानुगाः । अभिजग्मुः प्रसह्य तानविचार्य बलाबलम् ॥४१॥  
तत्रागताः सुराः सर्वे हंतुं दैत्यान्समुद्यताः । वारिताः काव्यमात्राऽपि जघ्नुस्तानाश्रमस्थितान् ॥  
हन्यमानान्सुरैर्दृष्ट्वा काव्यमाताऽतिवेपिता । उवाच सर्वान्सनिद्रांस्तपसा वै कराम्यहम् ॥४३॥  
इत्युक्त्वा प्रेरिता निद्रा तानागत्य पपात च । सेंद्रा निद्रावशं याता देवा मूकवदास्थिताः ॥४४॥  
इन्द्रं निद्राजितं दृष्ट्वा दीनं विष्णुरभाषत । मां त्वं प्रविश भद्रं ते नये त्वां च सुरोत्तम ॥४५॥  
एवमुक्तस्ततो विष्णुं प्रविवेश पुरन्दरः । निर्भयो गतनिद्रश्च बभूव हरिरक्षितः ॥४६॥  
रक्षितं हरिणा दृष्ट्वा शक्रं तत्र गतव्यथम् । काव्यमाता ततः क्रुद्धा वचनं चेदमब्रवीत् ॥४७॥  
मघवंस्त्वां भक्षयामि सविष्णुं वै तपोबलात् । पश्यतां सर्वदेवानामीदृशं मे तपोबलम् ॥४८॥

### व्यास उवाच

इत्युक्तो तु तया देवौ विष्ण्वंद्रौ योगविद्यया । अभिमूतो महात्मानो स्तब्धौ तौ संबभूवतुः ॥४९॥  
विस्मितास्तु तदा देवा दृष्ट्वा तावतिवाधितौ । चक्रुः किलकिलाशब्दं ततस्ते दीनमानसाः ॥५०॥  
क्रोशमानान्सुरान्दृष्ट्वा विष्णुं प्राह शचीपतिः । विशेषेणाभिभूतोऽस्मि त्वत्तोऽहं मधुसूदन ॥५१॥  
जह्योनां तरसा विष्णो यावन्मौ न दहेत्प्रभो । तपसा दर्पितां दुष्टां मा विचारय माधव ॥५२॥  
इत्युक्तो भगवान्विष्णुः शक्रेण प्रथितेन च । चक्रं सस्मार तरसा घृणः त्यक्त्वाथ माधवः ॥५३॥



स्मृतमार्गं तु संप्राप्तं चक्रं विष्णुवशानुगम् । दधार च करे क्रुद्धो वधार्थं शक्रनोदितः ॥५४॥  
 गृहीत्वा तत्करे चक्रं गिरश्चिच्छेद रंहसा । हतां दृष्ट्वा तु तां शक्रो मुदितश्चाभवत्तदा ॥५५॥  
 देवाश्चातीव संतुष्टा हरिं जयं जयेति च । तुष्टुवुर्मुदिताः सर्वे संजाता विगतज्वराः ॥५६॥  
 इंद्रविष्णु तु संजातो तत्क्षणाद्दृढव्यथी । स्त्रीवधाच्छंक्रमानो तु भृगोः शापं दुरत्ययम् ॥५७॥  
 इति श्रीदेवीभागवते महापुराणे चतुर्थस्कन्धे एकादशोऽध्यायः ॥११॥

### अथ द्वादशोऽध्यायः

न्यास उवाच

सं दृष्ट्वा तु वधं घोरं चक्रोध भगवान्भृगुः । वेपमानोऽतिदुःखार्तः प्रोवाच मधुसूदनम् ॥१॥

भृगुरुवाच

अकृतं ते कृतं विष्णो जानन्पापं महामते । वधोऽयं विप्रजाताया मनसा कर्तुमक्षमः ॥२॥  
 आख्यातस्त्वं सन्वगुणः स्मृतो ब्रह्मा च राजसः । तथाऽसौ तामसः शंभुविपरीतं कथं स्मृतम् ॥३॥  
 तामसस्त्वं कथं जातः कृतं कर्मातिर्नानन्दतम् । अवध्या स्त्री त्वया विष्णो हता कस्माद्गिरागसा ॥४॥  
 शपामि त्वां दुराचारं किमन्यत्प्रकरोमि तं । विधुरोऽहं कृतः पाप त्वयाऽहं शक्रकारणात् ॥५॥  
 न शापेऽहं तथा शक्रं शापं त्वा मधुसूदन । सदा छलपरोऽसि त्वं कीटयोनिर्दुराशयः ॥६॥  
 ये च त्वां सात्त्विकं प्राहुस्ते मूर्खा मुनयः किल । तामसस्त्वं दुराचारः प्रत्यक्षं मे जनार्दन ॥७॥  
 अवतारा मृत्युलोके संतु मच्छापसंभवाः । प्रायो गर्भभवं दुःखं भुंक्व पापाज्जनादनं ॥८॥

न्यास उवाच

ससस्तेनाथ शापेन नष्टे धर्मे पुनः पुनः । लोकस्य च हितार्थाय जायते मानुषेऽप्यह ॥९॥

राजोवाच

भृगुभार्या हता तत्र चक्रेणामिततंजसा । गार्हस्थ्यं च पुनस्तस्य कथं जातं महात्मनः ॥१०॥

न्यास उवाच

इति शप्त्वा हरिं रोपात्तदादाय गिरम्बरम् । काये संयोज्य तरसा भृगुः प्रोवाच कार्यवित् ॥११॥  
 अथ त्वां विष्णुना देवि हतां संजीवयाम्यहम् । यदि कृन्तो मया धर्मो जायते चरितोऽपि वा ॥१२॥  
 तेन सत्येन जीवेत यदि सत्यं ब्रवीम्यहम् । पश्यन्तु देवताः सर्वा मम तंजोबलं महन् ॥१३॥  
 अद्भिस्तां प्रोक्ष्य शीताभिर्जीवयामि तपोबलान् । सत्यं शीघ्रं तथा वेदा यदि मे तपसां बलम् ॥१४॥

न्यास उवाच

अद्भिः संप्रोक्षिता देवी सद्यः संजीविता तदा । उत्थिता परमप्रीता भृगोभार्या शुचिस्मिता ॥१५॥



ततस्तां सर्वभूतानि दृष्ट्वा सुतोस्थितामिव । साधु साध्विति तं तां तु तपुःसुः सर्वतो दिशम् ॥१६॥  
एवं संजीविता तेन भृगुणा वरवर्णिनी । विस्मयं परमं जग्मुर्देवाः सेंद्रा विलोक्य तत् ॥१७॥  
इंद्रः सुरानयोवाच मुनिना जीविता सती । काव्यस्तप्त्वा तपो घोरं किं करिष्यति मंत्रवित् ॥

न्यास उवाच

गता निद्रा सुरेन्द्रस्य देहेश्वरेण भूतं । स्मृत्वा काव्यस्य वृत्तान्तं मंत्रार्थमतिदाहणम् ॥१९॥  
विमृश्य मनसा शक्रो जयंतीं स्वसुतां तदा । उवाच कन्यां चार्वंगीं स्मितपूर्वमिदं वचः ॥२०॥  
गच्छ पुत्रि मया दत्ता काव्याय त्वं तपस्विने । समाराधय तत्त्वं गि मन्त्रेते तं वशं कुह ॥२१॥  
उपचारैर्मुनिस्तैस्तैः समाराध्य मनःप्रियैः । भयं मे तरसा गत्वा हर तत्र वराश्रमे ॥२२॥  
सा पितुर्वचनं श्रुत्वा तत्रागच्छन्मनोरमा । तमपश्यद्विशालाक्षी पितृवत्तं धूममाश्रमे ॥२३॥  
तस्य देहं समालोक्य स्मृत्वा वाक्यं पितुस्तदा । कदलीदलमादाय वीजयामास तं मुनिम् ॥२४॥  
निर्मलं शीतलं वारि समानीय सुवासितम् । पानाय कल्पयामास भक्त्या परमया लघु ॥२५॥  
छायां वस्त्रातपत्रेण भास्करे मध्यगे सति । रचयामास तत्त्वं गोस्वयं धर्मं स्थिता सती ॥२६॥  
फलान्यानीय दिव्यानि पक्वानि मधुराणि च । मुमोचाग्रे मुनेस्तस्य भक्ष्यार्थं विहितानि च ॥२७॥  
कुशाः प्रादेशमाश्रिता हि हरिताः शुक्लसन्निभाः । दधाराग्रेऽथ पुष्पाणि नित्यकर्मसमृद्धये ॥२८॥  
निद्रार्थं कल्पयामास संस्तरं पल्लवान्वितम् । तस्मिन्मुनौ चादरस्था चकार व्यजनं शनैः ॥२९॥  
हावभावादिकं किंचिद्विकारजननं च तत् । न चकार जयंती सा शापभोता मुनेस्तदा ॥३०॥  
स्तुतिं चकार तत्त्वं गी गोभिस्तस्य महात्मनः । सुभाषिण्यनुकूलभिः प्रीतिकर्त्रीभिरप्युत ॥३१॥  
प्रबुद्धे जलमादाय दधाराचमनाय च । मनोऽनुकूलं सततं कुर्वन्ती व्यचरत्तदा ॥३२॥  
इंद्रोऽपि सेवकांस्तत्र प्रेषयामास चातुरः । प्रवृत्तिं जातुकामो वै मुनेस्तस्य जितात्मनः ॥३३॥  
एवं बहूनि वर्षाणि परिचर्यापराऽभवत् । निर्विकारा नितक्रोधा ब्रह्मचर्यपरा सती ॥३४॥  
पूर्णे वर्षसहस्रे तु परितुष्टो महेश्वरः । वरेण छंदयामास काव्यं प्रति मनोहरः ॥३५॥

ईश्वर उवाच

यच्च किंचिदपि ब्रह्मन्विद्यते भृगुनंदन । प्रतिपश्यसि यत्सर्वं तच्च वाच्यं न कस्यचित् ॥३६॥  
सर्वाभिभावकत्वेन भविष्यसि न संशयः । अवध्यः सर्वभूतानां प्रजेशश्च द्विजोत्तम ॥३७॥

न्यास उवाच

एवं दत्त्वा वराञ्छंभुस्तत्रैवांतरधीयत । काव्यस्तामथ संवीक्ष्य जयंतीं वाक्यमब्रवीत् ॥३८॥  
काऽसि कस्यासि सुश्रोणि ब्रूहि किं ते चिकीर्षितम् । किमर्थमिह संप्राप्ता कार्यं वद वरो मे ॥३९॥  
किं वांछसि करोम्यद्य दुष्करं चेत्सुलोचने । प्रीतोऽस्मि त्वत्कृतेनाद्य वरं वरय सुव्रते ॥४०॥



ततः सा तु मुनिं प्राह जयंती मुदितानना । चिकीर्षितं मे भगवंस्तपसा ज्ञातुमर्हसि ॥४१॥

व्यास उवाच

ज्ञातं मया तथापि त्वं ब्रूहि यन्मनसेऽस्मि तत् । करोमि सर्वथा भद्रं प्रीतोऽस्मि परिचर्यया ॥४२॥

जयंत्युवाच

शक्रस्याहं सुता ब्रह्मन्पित्रा तुभ्यं समर्पिता । जयंती नामतश्चाहं जयंतावरजा मुने ॥४३॥

सकामाऽस्मि त्वयि विभो वाञ्छितं कुरु मेऽधुना । रंस्ये त्वया महाभाग धर्मतः प्रीतिपूर्वकम् ॥४४॥

शुक्र उवाच

मया सह त्वं सुश्रोणि दश वर्षाणि भामिनि । सर्वैर्भूतैरदृश्या च रमस्वेह यदृच्छया ॥४५॥

व्यास उवाच

एवमुक्त्वा गृहं गत्वा जयंत्याः पाणिमुद्वहन् । तया सहावसद्देव्या दश वर्षाणि भार्गवः ॥४६॥

अदृश्यः सर्वभूतानां मायया संवृतः प्रभुः । दैत्यास्तमागतं श्रुत्वा कृतार्थं मंत्रसंयुतम् ॥४७॥

अभिजग्मुर्गृहे तस्य मुदितास्ते दिदृक्षवः । नापश्यन्नममाणं ते जयंत्या सह संयुतम् ॥४८॥

तदा विमनसः सर्वे जाता भन्नोद्यमाश्च ते । चितापरातिदीनाश्च वीक्षमाणाः पुनः पुनः ॥४९॥

अदृष्ट्वा तं तु संवृत्तं प्रतिजग्मुर्ध्यागतम् । स्वगृहान्दैत्यवर्षास्ते चिताविष्टा भयातुराः ॥५०॥

रममाणं तथा ज्ञात्वा शक्रः प्रोवाच तं गुरुम् । बृहस्पतिं महाभागं किं कर्तव्यमतः परम् ॥५१॥

गच्छाद्य दानवान्ब्रह्मन्मायया त्वं प्रलोभय । अस्माकंकुरु कार्यं त्वं बुद्ध्या संचित्य मानद ॥५२॥

तच्छ्रुत्वा वचनं काव्यं रममाणं सुसंवृतम् । ज्ञात्वा तद्रूपमास्थाय दैत्यान्प्रति ययौ गुरुः ॥५३॥

गत्वा तन्नातिभक्त्याऽसौ दानवान्समुपाह्वयत् । आगतास्तेऽसुराः सर्वे ददृशुः काव्यमग्रतः ॥५४॥

प्रणम्य संस्थिताः सर्वे काव्यं मत्वाऽतिमोहिताः । न विदुस्ते गुरोर्मायां काव्यरूपविभाविनीम् ॥५५॥

तानुवाच गुरुः काव्यरूपः प्रच्छन्नमायया । स्वागतं मम याख्यानां प्राप्तोऽहं वो हिताय वै ॥५६॥

अहं वो बोधयिष्यामि विद्यां प्राप्ताममायया । तपसा तोषितः शंभुर्युष्मत्कल्याणहेतवे ॥५७॥

तच्छ्रुत्वा प्रीतमनसो जातास्ते दानवोत्तमाः । कृतकार्यं गुरुं मत्वा जहपुस्ते विमोहिताः ॥५८॥

प्रणमुस्ते मुदा युक्ता निरातंकां गतव्यथाः । देवेभ्यश्च भयं त्यक्त्वा तस्थुः सर्वे निरामयाः ॥५९॥

इति श्रीदेवीभागवते महापुराणे चतुर्थस्कन्धे द्वादशोऽध्यायः ॥१२॥

अथ त्रयोदशोऽध्यायः

राजोवाच

किं कृतं गुरुणा पद्माद्भृगुरूपेण वर्तता । छलेनैव हि दैत्यानां पौरोहित्येन वीमता ॥१॥



गुरुः सुराणामनिशं सर्वविद्यानिभिस्तथा । सुतांगिरस एवासी स कथं छलकृन्मुनिः ॥२॥  
 धर्मशास्त्रेषु सर्वेषु सत्यधर्मस्य कारणम् । कथितं मुनिभिर्येन परमात्माऽपि लभ्यते ॥३॥  
 वाचस्पतिस्तथा मिथ्या वक्ता चेद्दानवान्प्रति । कः सत्यवक्ता संसारे भविष्यति गृहाश्रमी ॥४॥  
 आहारादधिकं भोज्यं ब्रह्माण्डविभवोऽपि न । तदर्थं मुनयो मिथ्या प्रवर्तन्ते कथं मुने ॥५॥  
 शब्दप्रमाणमुच्छेदं शिष्टाभावे गतं न किम् । छलकर्मप्रवृत्ते वाऽविगीतत्वं गुरो कथम् ॥६॥  
 देवाः सत्त्वसमुद्भूता राजसा मानवाः स्मृताः । तिर्यचस्तामसाः प्रोक्ता उत्पत्ती मुनिभिः किल ७॥  
 अमराणां गुरुः साक्षान्मिथ्यावादी स्वयं यदि । तदा कः सत्यवक्ता स्याद्राजसस्तामसः पुनः ॥८॥  
 ष्व स्थितिस्तस्य धर्मस्य संदेहोऽयं ममात्मनः । का गतिः सर्वजन्तूनां - मिथ्याभूते जगत्त्रये ॥९॥  
 हरिर्ब्रह्मा शचीकान्तस्तथाऽप्ये सुरसत्तमाः । सर्वे छलविधौ दक्षा मनुष्याणां च का कथा ॥१०॥  
 कामक्रोधाभिसन्तप्ता लोभोपहृतचेतसः । छले दक्षाः सुराः सर्वे मुनयश्च तपोधनाः ॥११॥  
 वसिष्ठो वामदेवश्च विश्वामित्रो गुरुस्तथा । एते पापरताः काऽत्र गतिर्धर्मस्य मानद ॥१२॥  
 इन्द्रोऽग्निश्चन्द्रमा वेधाः परदारभिलम्पटाः । आर्यत्वं भुवनेष्वपि स्थितं कुत्र मुने वद ॥१३॥  
 वचनं कस्य मन्तव्यमुपदेशधियाऽनघ । सर्वे लोभाभिभूतास्ते देवाश्च मुनयस्तथा ॥१४॥

### न्यास उवाच

किं विष्णुः किं शिवो ब्रह्मा मधवा किं बृहस्पतिः । देहवान् प्रभवत्येव विकारैः संयुतः सदा ॥१५॥  
 रागी विष्णुः शिवो रागी ब्रह्माऽपि रागसंयुतः । “रागवान्मिमकृत्यं वै न करोति नराधिप” ॥

रागवानपि चानुर्याद्विदेह इव लक्ष्यते ॥१६॥

सम्प्राप्ते संकटे सोऽपि गुणैः सम्बाध्यते किल । कारणाद्रहितं कार्यं कथं भवितुमर्हति ॥१७॥  
 ब्रह्मादीनां च सर्वेषां गुणा एव हि कारणम् । पञ्चविंशत्समुद्भूता देहास्तेषां न चान्यथा ॥१८॥  
 काले मरणधर्मास्ते सन्देहः कोऽत्र ते नृप । परोपदेशे विस्पष्टं शिष्टाः सर्वे भवन्ति च ॥१९॥  
 विष्णुतिर्ह्यविशेषेण स्वकार्ये समुपस्थिते । कामः क्रोधस्तथा लोभद्रोहाहंकारमत्सराः ॥२०॥  
 देहवान्कः परित्यक्तुमीशो भवति तान्मुनः । संसारोऽयं महाराज मदैवैवविधः स्मृतः ॥२१॥  
 नान्यथा प्रभवत्येव शुभाशुभमयः किल । कदाचिद्भगवान्निष्णुस्तपश्चरति दारुणम् ॥२२॥  
 कदाचिद्विधान्यज्ञान्वितनोति सुराधिपः । कदाचित्तु रमारङ्गरञ्जितः परमेश्वरः ॥२३॥  
 रमते किल वैकुण्ठे तद्रगस्तरुणो विभुः । कदाचिद्दानवैः सार्धं युद्धं परमदारुणम् ॥२४॥  
 करोति करुणासिन्धुस्तद्वाणापीडितो भृशम् । कदाचिज्जयमानोति दैवात्सोऽपि पराजयम् ॥२५॥  
 सुखदुःखाभिभूतोऽसी भवत्येव न संशयः । शेषे ह्येते कदाचिद्वै योगनिद्रासमावृतः ॥२६॥  
 काले जागर्ति विश्वात्मा स्वभावप्रतिबोधितः । सर्वो ब्रह्मा हरिश्चेति इन्द्राद्या ये सुरास्तथा ॥२७॥



मुनयश्च विनिर्माणैः स्वायुषो विचरन्ति हि । निशावसाने संजाते जगत्स्थावरजंगमम् ॥२८॥  
 त्रियते नात्र सन्देहो नृप किञ्चित्कदापि च । स्वायुषोऽन्ते पञ्चजाद्याः क्षयमृच्छन्ति पार्थिव ॥२९॥  
 प्रभवन्ति पुनर्विष्णुहरशक्रादयः सुराः । तस्मात्कामादिकान्भावान्देहवान्प्रतिपद्यते ॥३०॥  
 नात्र ते विस्मयः कार्यः कदाचिदपि पार्थिव । संसारोऽयं तु संदिग्धः कामक्रोधादिभिर्नृप ॥३१॥  
 दुर्लभस्तद्विनिर्मुक्तः पुरुषः परमार्थवित् । यो विभेतीह संसारे स दारान्न करोत्यपि ॥३२॥  
 विमुक्तः सर्वसंगेभ्यो विचरत्यविशंकतः । तस्माद्बृहस्पतेर्भार्या शशिनालम्बिता पुनः ॥३३॥  
 गुरुणालम्बिता भार्या तथा भ्रातुर्यवोयसः । एवं संसारचक्रेऽस्मिन्नागलोभादिभिर्नृतः ॥३४॥  
 गार्हस्थ्यं च समास्थाय कथं मुक्तो भवेन्नरः । तस्मात्सर्वप्रयत्नेन हित्वा संसारसारंताम् ॥३५॥  
 आराधयन्महेशानीं सच्चिदानन्दरूपिणीम् । तन्मायागुणतदृच्छन्नं जगदेतच्चराचरम् ॥३६॥  
 भ्रमत्युन्मत्तवत्सर्वं मदिरामत्तवन्नृप । तस्या आराधनेनैव गुणान्सर्वान्विमृष्ट च ॥३७॥  
 मुक्तिं भजेत मतिमान्नाम्यः पंथास्त्वितः परः । आराधिता महेशानी न यावत्कुरुते कृपाम् ॥३८॥  
 तावद्भवेत्सुखं कस्मात्कोन्योऽस्ति दयया युतः । करुणासागरामेतां भजेत्तस्मादमायया ॥३९॥  
 यस्यास्तु भजनेनैव जीवन्मुक्तत्वमश्नुते । मानुष्यं दुर्लभं प्राप्य सेविता न महेश्वरी ॥४०॥  
 निःश्रेणिकाप्राप्तपतिता अथ इत्येव विग्रहे । अहंकारावृतं विश्वं गुणत्रयमन्वितम् ॥४१॥  
 असत्येनापि सम्बद्धं मुच्यते कथमन्यथा । हित्वा सर्वं ततः सर्वैः संवेष्ट्या भुवनेश्वरी ॥४२॥

### राजोवाच

किं कृतं गुरुणा त्वं काव्यरूपधरेण च । कदा शुक्रः समायातस्तन्मे ब्रूहि पितामह ॥४३॥

### व्यास उवाच

शृणु राजन्प्रवक्ष्यामि यत्कृतं गुरुणा तदा । कृत्वा काव्यस्वरूपं च प्रच्छन्नेन महात्मना ॥४४॥  
 गुरुणा बोधिता दैत्या मत्वा काव्यं स्वकं गुरुम् । विश्वासे परमं कृत्वा बभूवुस्तन्मयास्तदा ॥४५॥  
 विद्यार्थं शरणं प्राप्ता भृगुं मत्वाऽतिमोहिताः । गुरुणा विप्रलब्धास्ते लोभात्को वान् मूढ्यति ॥४६॥  
 दशवर्षात्मके काले सम्पूर्णसमये तदा । जयंत्या सह क्रीडित्वा काव्यो याज्यान्चितयत् ॥४७॥  
 आशया मम मार्गं ते पश्यन्तः संस्थिताः किल । गत्वा तान्वै प्रपश्येऽहं याज्यान्तिभयानुरागं ॥४८॥  
 मा देवेभ्यो भयं तेषां मद्भक्तानां भवेद्द्विषः । संचित्य बुद्धिमास्थाय जयंतीं प्रत्युवाच ह ॥४९॥  
 देवानेवोपसंयान्ति पुत्रा मे चारुलोकने । समयस्तेऽद्य संपूर्णो जातोऽयं दशवार्षिकः ॥५०॥  
 तस्माद्गच्छाम्यहं देवि द्रष्टुं याज्यान्समुपस्थितम् । पुनरेवागमिष्यामि तवान्तिकमनुदुतः ॥५१॥  
 तथेति तमुवाचाथ जयन्ती धर्मवित्तमा । यथेष्टं गच्छ धर्मज्ञ न ते धर्मं विलोपये ॥५२॥  
 तच्छ्रुत्वा वचनं काव्यो जगाम त्वरितस्ततः । अपश्यद्दानवानां च पार्श्वे वाचस्पतिं तदा ॥५३॥



छद्मरूपधरं सौम्यं बोधयंतं छलेन तान् । जैनं धर्मं कृतं स्वेन यजनिदापरं तथा ॥५४॥  
 भो देवरिपवः सत्यं ब्रवीमि भवतां हितम् । अहिंसा परमो धर्मो हंतव्या ह्याततायिनः ॥५५॥  
 द्विजं भोगरतं वंदे द्रक्षितं हिंसनं पशोः । जिह्वास्वादपरैः काममहिंसैव परा मता ॥५६॥  
 एवंविधानि वाक्यानि वेदशास्त्रपराणि च । ब्रुवाणं गुरुमाकर्ण्य विस्मितोऽसौ भृगोः सुतः ॥५७॥  
 चिंतयामास मनसा मम द्वेष्यो गुरुः किल । वंचिताः किल धूर्तेन याज्या मे नात्र संशयः ॥५८॥  
 घिग्लोभं पापबीजं वै नरकद्वारमूर्जितम् । गुरुरप्यनृतं ब्रूते प्रेरितो येन पाप्मना ॥५९॥  
 प्रमाणं वचनं यस्य सोऽपि पाखंड्यधारकः । गुरुः सुराणां सर्वेषां धर्मशास्त्रप्रवर्तकः ॥६०॥  
 किं किं न लभते लोभान्मलिनोऽकृतमानसः । अन्योऽपि गुरुरप्येवं जातः पाखंडपंडितः ॥६१॥  
 शैलूपचेष्टितं सर्वं परिगृह्य द्विजोत्तमः । वंचयत्यतिसंमूढान्दैत्यान् याज्यान्ममाप्यसौ ॥६२॥  
 इति श्रीदेवीभागवते महापुराणे चतुर्थस्कन्धे त्रयोदशोऽध्यायः ॥१३॥

### अथ चतुर्दशोऽध्यायः

न्यास उवाच

इति संचिंत्य मनसा तानुवाच हसन्निव । वंचिता मत्स्वरूपेण दैत्याः किं गुरुणा किल ॥१॥  
 अहं काव्यो गुरुश्चायं देवकार्यप्रसाधकः । अनेन वंचिता यूयं मद्याज्या नात्र संशयः ॥२॥  
 मा श्रद्धध्वं वचोऽस्यार्या दांभिकोऽयं मदाकृतिः ।

अनुगच्छत मां याज्यास्त्यजतैनं बृहस्पतिम् ॥३॥

इत्याकर्ण्य वचस्तस्य दृष्ट्वा तौ सदृशौ पुनः । विस्मयं परमं जग्मः काव्योऽयमिति निश्चिताः ॥४॥  
 स तान्वीक्ष्य सुसंभ्रांतान्गुरुर्वाक्यमुवाच ह । गुरुर्वो वंचयत्येव मद्रूपोऽयं बृहस्पतिः ॥५॥  
 प्राप्सो वंचयितुं गुप्मान्देवकार्यार्थसिद्धये । मा विश्वासं वचस्यस्य कुरुष्वं दैत्यसत्तमाः ॥६॥  
 प्राप्ता विद्या मया शम्भोर्युष्मानघ्यापयामि ताम् । देवेभ्यो विजयं नूनं करिष्यामि न संशयः ॥७॥  
 इति श्रुत्वा गुरोर्वाक्यं काव्यरूपधरस्य ते । विश्वासं परमं जग्मः काव्योऽयमिति निश्चयात् ॥८॥  
 काव्येन बहुधा तत्र बोधिताः किल दानवाः । बुबुधुर्न गुरोर्मायामोहिताः कालपर्ययात् ॥९॥  
 एवं ते निश्चयं कृत्वा ततो भार्गवमब्रुवन् । अयं गुरुर्लो धर्मात्मा बुद्धिदश्च हिते रतः ॥१०॥  
 दश वर्षाणि सततमयं नः शास्ति भार्गवः । गच्छ त्वं कुहको भासि नास्माकं गुरुरप्युत ॥११॥  
 इत्युक्त्वा भार्गवं मूढा निर्भर्त्स्य च पुनः पुनः । जगूहुस्तं गुरुं प्रीत्या प्रणिपत्याभिवाद्य च ॥१२॥  
 काव्यस्तु तन्मयान्दृष्ट्वा चुकोपाथ शशाप च । दैत्यान्विबोधितान्मत्वा गुरुणा चातिवंचितान् १३॥  
 यस्मान्मया बोधिता वै गृह्णीयुर्न च मे वचः । तस्मात्प्रनष्टंशा वै पराभवमवाप्स्यथ ॥१४॥  
 मदवशाफलं कामं स्वल्पे काले ह्यवाप्स्यथ । तदाऽस्य कपटं सर्वं परिज्ञातं भविष्यति ॥१५॥



इत्युक्त्वाऽसौ जगामाशु भार्गवः क्रोधसंयुतः । बृहस्पतिर्मुदं प्राप्य तस्थौ तत्र समाहितः ॥१६॥  
 ततः शप्तान्गुरुर्जात्वा दैत्यांस्तान्भार्गवेण हि । जगाम तरसा त्यक्त्वा स्वरूपं स्वं विधाय च ॥१७॥  
 गत्वोवाच तदा शक्रं कृतं कार्यं मया ध्रुवम् । शप्ताः शुक्रेण ते दैत्या मया त्यक्ताः पुनः किल ॥  
 निराधाराः कृता नूनं यतस्त्वं सुरसत्तमाः । संप्रामाय महाभाग शापदग्धा मया कृताः ॥१९॥  
 इति श्रुत्वा गुरोर्वक्त्रं मधवा मुदमासवान् । जहृषुश्च सुराः सर्वे प्रतिपूज्य बृहस्पतिम् ॥२०॥  
 संप्रामाय मतिं चक्रुः संविचार्य मिथः पुनः । निर्ययुर्मिलिताः सर्वे दानवाभिमुखाः सुराः ॥२१॥  
 सुरान्समुद्यताञ्जात्वा कृतोद्योगान्महाबलान् । अन्तर्हितं गुरुं चैव बभूवुश्चितयान्विताः ॥२२॥  
 परस्परमथोचुस्ते मोहितास्तस्य मायया । संप्रसाद्यो महात्मा च यातोऽसौ नष्टमानसः ॥२३॥  
 बर्चयित्वा गतः पापो गुरुः कपटपण्डितः । भ्रातृस्त्रीलम्बनः प्रायो मलिनोऽन्तर्बहिः शुचिः २४॥  
 किं कुर्मः क्व च गच्छामः कथं काव्यं प्रकोपितम् । कुर्वामहि सहायार्थं प्रसन्नं हृष्टमानसम् ॥२५॥  
 इति संचित्य ते सर्वे मिलिता भयकंपिताः । प्रह्लादं पुरतः कृत्वा जग्मुस्ते भार्गवं पुनः ॥२६॥  
 प्रणेमुश्चरणौ तस्य मुनिर्मौनभूतस्तदा । भार्गवस्तानुवाचाथ रोषसंरक्तलोचनः ॥२७॥  
 मया प्रबोधिता यूयं मोहिता गुरुमायया । न गृहीतं वचो योग्यं तदा याज्या हितं शुचि २८॥  
 तदाऽवगणितश्चाहं भवद्विस्तद्वशं गतैः । प्राप्तं नूनं मदोन्मत्तैर्ममावमानजं फलम् ॥२९॥  
 तत्र गच्छत सद्भ्रष्टा यत्रासौ कपटाकृतिः । वंचकः सुरकार्यार्थी नाहं तद्वद्वि वंचकः ॥३०॥

### व्यास उवाच

एवं ब्रुवंतं शुक्रं तु वाक्यसंदिग्धया गिरा । प्रह्लादस्तं तदोवाच गृहीत्वा चरणौ ततः ॥३१॥

### प्रह्लाद उवाच

भार्गवाद्य समाधातान्याज्यानस्मांस्तथातुरान् । त्यक्तुं नार्हसि सर्वज्ञ त्वद्वितांस्तनयान्हि नः ३२॥  
 गते त्वयि तु मंत्रार्थं शैलूषेण दुरात्मना । त्वद्रेपमधुरालापैर्वयं तेन प्रवंचिताः ॥३३॥  
 अज्ञानकृतदोषेण नैवं कुप्यति शांतिमान् ! सर्वज्ञस्त्वं विजानासि चित्तं नः प्रवणं त्वति ॥३४॥  
 ज्ञात्वा नस्तपसा भावं त्यज कोपं महामते । ब्रुवंति मुनयः सर्वे क्षणकोपा हि साधवः ॥३५॥  
 जलं स्वभावतः शीतं वल्लभातपसमागमात् । भवत्युष्णं वियोगाच्च शीतत्वमनुगच्छति ॥३६॥  
 क्रोधश्चांडालरूपो वै त्यक्तव्यः सर्वथा बुधैः । तस्माद्रोपं परित्यज्य प्रसादं कुरु सुव्रत ॥३७॥  
 यदि न त्यजसि क्रोधं त्यजस्यस्मान्सुदुःखितान् । त्वया त्यक्ता महाभाग गमिष्यामो रसातलम् ३८॥

### व्यास उवाच

प्रह्लादस्य वचः श्रुत्वा भार्गवो ज्ञानचक्षुषा । विलोक्य सुमना भूत्वा तानुवाच हसन्निव ॥३९॥



न भेतव्यं न गंतव्यं दानवा वा रसातलम् । रक्षयिष्यामि वो याज्यान्मंत्रैरवितर्यैः किल ॥४०॥  
 हितं सत्यं ब्रवीम्यद्य ऋणुध्वं तत्तु निश्चयम् । वचनं मम धर्मज्ञाः श्रुतं यदब्रह्मणः पुरा ॥४१॥  
 अवश्यं भाविनो भावाः प्रभवन्ति शुभाशुभाः । दैवं न चान्यथा कर्तुं क्षमः कोऽपि घरातले ॥४२॥  
 अद्य मंदबला यूयं कालयोगादसंशयम् । देवैर्जिताः सकृन्चापि पातालं प्रतिपत्स्यथ ॥४३॥  
 प्राप्तः पर्यायकालो व इति ब्रह्माऽभ्यभाषत । भुक्तं राज्यं भवद्भिश्च पूर्णं सर्वं समृद्धिमतु ॥४४॥  
 युगानि दश पूर्णानि देवानाक्रम्य मूर्धनि । दैवयोगाच्च युष्माभिर्भुक्तं त्रैलोक्यमूर्जितम् ॥४५॥  
 सार्वर्णिके मनौ राज्यं पुनस्तत्तु भविष्यति । पौत्रस्त्रैलोक्यविजयी राज्यं प्राप्स्यति ते बलिः ४६॥  
 यदा वामनरूपेण हृतं देवेन विष्णुना । तदैव च भवत्पौत्रः प्रोक्तो देवेन जिष्णुना ॥४७॥  
 हृतं येन बले राज्यं देववांछार्थसिद्धये । त्वमिन्द्रो भविता चाग्रे स्थिते सार्वर्णिके मनौ ४८॥

### भागव उवाच

इत्युक्तो हरिणा पौत्रस्तव प्रह्लाद सांप्रतम् । अद्भ्यः सर्वभूतानां गुप्तश्चरति भीतवत् ॥४९॥  
 एकता वासवेनासौ वल्लिर्गर्दभरूपभाक् । शून्ये गृहे स्थितः कामं भयभीतः शतक्रतोः ॥५०॥  
 दृष्टश्च बहुधा तेन वासवेन बलिस्तदा । किमर्थं गार्दभं रूपं कृतवान्दैत्यपुंगव ॥५१॥  
 भोक्ता त्वं सर्वलोकस्य दैत्यानां च प्रशासिता । “न लज्जा खरूपेण तव राक्षससत्तम ॥”

तस्य तद्वचनं श्रुत्वा दैत्यराजो बलिस्तदा ॥५२॥

प्रोवाच वचनं शक्रं कोऽत्र शोकः शतक्रतो । यथा विष्णुर्महातेजा मत्स्यकच्छपतां गतः ॥५३॥  
 तथाऽहं खरूपेण संस्थितः कालयोगतः । यथा त्वं कमले लीनः संस्थितो ब्रह्महृत्यया ॥५४॥  
 पीडितश्च तथा ह्यद्य स्थितोऽहं खरूपधृक् । दैवाधीनस्य किं दुःखं किं सुखं पाकशासन ॥५५॥

कालः करोति वै नूनं यदिच्छति यथा तथा ।

### भार्गव उवाच

इति तौ बलिदेवेशो कृत्वा संविदमुत्तमाम् ॥५६॥

प्रबोधं प्रापतुः कामं यथास्थानं च जग्मतुः । इत्येतत्ते समाख्याता मया दैवबलिष्ठता ॥

दैवाधीनं जगत्सर्वं सदेवासुरमानुषम् ॥५७॥

इति श्रीदेवीभागवते महापुराणे चतुर्थस्कन्धे चतुर्दशोऽध्यायः ॥१४॥

### अथ पञ्चविंशोऽध्यायः

#### व्यास उवाच

इति तस्य वचः श्रुत्वा भार्गवस्य महात्मानः । प्रह्लादस्तु सुसंहृष्टो बभूव नृपनन्दन ॥१॥



ज्ञात्वा दैवं बलिष्ठं च प्रह्लादस्तानुवाच ह । कृतेऽपि युद्धे न जयो भविष्यति कदाचन ॥२॥  
 तदा ते जयिनः प्रोचुर्दानवा मदगविताः । संग्रामस्तु प्रकर्तव्यो दैवं किं न विदामहे ॥३॥  
 निरुद्यमानां दैवं हि प्रधानमसुराधिप । केन दृष्टं क्व वा दृष्टं कीदृशं केन निर्मितम् ॥४॥  
 तस्माद्युद्धं करिष्यामो बलमास्थाय संप्रतम् । भवाग्रे दैत्यवर्य त्वं सर्वजोऽसि महामते ॥५॥  
 इत्युक्तस्तैस्तदा राजन्प्रह्लादः प्रबलारिः । सेनानां च तदा भूत्वा देवान् युद्धे समाह्वयत् ॥६॥  
 तेऽपि तत्रासुरान्दृष्ट्वा संग्रामे समुपस्थितान् । सर्वे संभृतसंभारा देवास्तान्प्रमयोधयन् ॥७॥  
 संग्रामस्तु तदा धोरः शक्रप्रह्लादयोरभूत् । पूर्णं वर्षशतं तत्र मुनीनां विस्मयावहः ॥८॥  
 वर्तमाने महायुद्धे शूक्रेण प्रतिपालिताः । जयमापुस्तदा दैत्याः प्रह्लादप्रमुखा नृप ॥९॥  
 तदैवेन्द्रो गुरोर्वाक्यात्सर्वदुःखविनाशिनीम् । सस्मार मनसा देवीं मुक्तिदं परमां शिवाम् ॥१०॥

## इन्द्र उवाच

जय देवि महामाये शूलधारिणि चांविके । शंखचक्रगदापद्मखड्गहस्तेऽभयप्रदे ॥११॥  
 नमस्ते भुवनेशानि शक्तिदर्शननायिके । दशतत्त्वात्मिके मातर्महाब्रिन्दुस्वरूपिणि ॥१२॥  
 महाकुण्डलिनीरूपे सच्चिदानन्दरूपिणि । प्राणाग्निहोत्रविद्ये ते नमो दीपशिखात्मिके ॥१३॥  
 पञ्चकोशांतरगते तुच्छे ब्रह्मस्वरूपिणि । आनन्दकलिके मातः सर्वोपनिषद्विद्ये ॥१४॥

मातः प्रसीद सुमुखी भव हीनसत्त्वास्त्रायस्व नो जननि दैत्यपराजितान् वै ।  
 त्वं देवि नः शरणदा भुवने प्रमाणा शक्ताऽसि दुःखशमनेऽखिलवीर्ययुक्ते ॥१५॥  
 ध्यायंति येऽपि सुखिनो नितरां भवंति दुःखान्विता विगतशोकभयास्तथाऽन्ये ।  
 मोक्षार्थिनो विगतमानविमुक्तसंगाः संसारवारिधिजलं प्रतरन्ति संतः ॥१६॥  
 त्वं देवि विश्वजननि प्रथितप्रभावा संरक्षणार्थमुदिताऽऽर्तिहरप्रतापा ।  
 संहर्तमेतदखिलं किल कालरूपा को वेत्ति तेऽम्ब चरितं ननु मंदबुद्धिः ॥१७॥  
 ब्रह्मा हरश्च हरिदश्वर्यो हरिश्च इन्द्रो यमोऽथ वरुणोऽग्निः समीरणौ च ।  
 जालुं क्षमा न मुनयोऽपि महानुभावा यस्याः प्रभावमतुलं निगमागमाश्च ॥१८॥  
 घन्यास्त एव तव भक्तिपरा महान्तः संसारदुःखरहिताः सुखसिधुमनाः ।  
 ये भक्तिभावरहिता न कदापि दुःखांभोधि जनिक्षयतरंगमुमे तरन्ति ॥१९॥  
 ये वीज्यमानाः सितचामरैश्च क्रीडन्ति घन्याः शिविकाधिरूढाः ।  
 तैः पूजिता त्वं किल पूर्वदेहे नानोपहारैरिति चिन्तयामि ॥२०॥  
 ये पूज्यमाना वरवारणस्था विलासिनो बृन्दविलासयुक्ताः ।  
 सामान्तकैश्चोपनतैर्ब्रजन्ति मन्ये हि तैस्त्वं किल पूजिताऽसि ॥२१॥



न्यास उवाच

एवं स्तुता भगवता देवी विश्वेश्वरी तदा । प्रादुर्बभूव तरसा सिंहारूढा चतुर्भुजा ॥२२॥  
 शंखचक्रगदापद्मान्विभ्रती चारुलोचना । रक्तांबरधरा देवी दिव्यमाल्यविभूषणा ॥२३॥  
 तानुवाच सुरादेवां प्रसन्नवदना गिरा । भयं त्यजंतु भो देवाः शं विधास्ये किलाधुना ॥२४॥  
 इत्युक्त्वा सा तदा देवी सिंहारूढातिसुन्दरी । जगाम तरसा तत्र यत्र दैत्या मदान्विताः ॥२५॥  
 प्रह्लादप्रमुखाः सर्वे दृष्ट्वा देवीं पुरः स्थिताम् । ऊचुः परस्परं भीताः किं कर्तव्यमितस्तदा ॥२६॥  
 देवं नारायणं चात्र संप्राप्ता चंडिका किल । महिषांतकरी नूनं चंडमुंडविनाशिनी ॥२७॥  
 निहृनिष्यति नः सर्वानंविक्ता नात्र संशयः । वक्रदृष्ट्या यया पूर्वं निहतौ मधुकैटभौ ॥२८॥  
 एवं चिन्तातुरान् वीक्ष्य प्रह्लादस्तानुवाच ह । योद्धव्यं नाथ गंतव्यं पलाय्य दानवोत्तमाः ॥२९॥  
 नमुचिस्तानुवाचाथ पलायनपरानिह । हनिष्यति जगन्माता रुषिता किल हेतिभिः ॥३०॥  
 तथा कुरु महाभाग यथा दुःखं न जायते । व्रजामोऽद्यैव पातालं तां स्तुत्वा तदनुजया ॥३१॥

प्रह्लाद उवाच

स्तीमि देवीं महामायां सृष्टिस्थित्यन्तकारिणीम् । सर्वेषां जननीं शक्तिं भक्तानामभयंकरीम् ॥३२॥

उवाच

इत्युक्त्वा विष्णुभक्तस्तु प्रह्लादः परमार्थवित् । तुष्टाव जगतां धात्रीं कृताञ्जलिगुटस्तदा ॥३३॥  
 माला सर्पवदाभाति यस्यां सर्वं चराचरम् । सर्वाधिष्ठानरूपायै तस्यै ह्रींमूर्त्यै नमः ॥३४॥  
 त्वत्तः सर्वमिदं विश्वं स्थावरं जंगमं तथा । अन्ये निमित्तमात्रास्तं कर्तारस्तव निर्मिताः ॥३५॥  
 नमो देवि महामाये सर्वेषां जननी स्मृता । को भेदस्तव देवेषु दैत्येषु स्वकृतेषु च ॥३६॥  
 मातुः पुत्रेषु को भेदोऽप्यशुभेषु शुभेषु च । तथैव देवेष्वस्मासु न कर्तव्यस्त्वयाऽधुना ॥३७॥  
 यादृशास्तादृशा मातः सुतास्ते दानवाः किल । यतस्त्वं विश्वजननी पुराणेषु प्रकीर्तिता ॥३८॥  
 तेऽपि स्वार्थपरा नूनं तथैव वयमप्युत । नांतरं दैत्यसुरयोर्भेदोऽयं मोहसंभवः ॥३९॥  
 धनदारादिभोगेषु वयं सक्ता दिवानिशम् । तथैव देवा देवेशि को भेदोऽसुरदेवयोः ॥४०॥  
 तेऽपि कश्यपदायादा वयं तत्संभवाः किल । कुतो विरोधसंभूतिर्जाता मातस्तवाधुना ॥४१॥  
 न तथा विहितं मातस्त्वया सर्वसमुद्भवं । साम्यतैव त्वया स्थाप्या देवेष्वस्मासु चैव हि ॥४२॥  
 गुणव्यतिकरात्सर्वे समुत्पन्नाः सुरासुराः । गुणान्विता भवेयुस्ते कथं देहभूतोऽमराः ॥४३॥  
 कामः क्रोधश्च लोभश्च सर्वदेहेषु संस्थिताः । वर्तन्ते सर्वदा तस्मात्कोऽविरोधी भवेज्जनः ॥४४॥  
 त्वया मिथो विरोधोऽयं कल्पितः किल कीतुकात् । मन्यामहं विभेदेन नूनं युद्धदिदृक्ष ॥४५॥  
 अन्यथा खलु भ्रातृणां विरोधः कीदृशोऽनघे । त्वंचेन्नेच्छसि चामुंडे वीक्षितुं कलहं किल ॥४६॥



जानामि धर्मं धर्मज्ञे वेधि चाहं शतक्रतुम् । तथापि कलहोऽस्माकं भोगार्थं देवि सर्वदा ॥४७॥

एकः कोऽपि न शास्ताऽस्ति संसारे त्वां विनाऽम्बिके ।

स्पृहावतस्तु कः कर्तुं क्षमते वचनं वुषः ॥४८॥

देवासुरैरयं सिंघुर्मथितः समये क्वचित् । विष्णुना विहितो भेदः सुधारत्नच्छलेन वै ॥४९॥

त्वयाऽसौ कल्पितः शौरिः पालकत्वे जगद्गुरुः । तेन लक्ष्मीः स्वयं लोभाद्गृहीताऽमरसुन्दरी ॥५०॥

ऐरावतस्तथेन्द्रेण पारिजातोऽथ कामधुक् । सुरैरुच्चैःश्रवाः सर्वं गृहीतं वैष्णवेच्छया ॥५१॥

अनयं तादृशं कृत्वा जाता देवास्तु साधवः । “अन्यायिनः सुरा नूनं पश्य त्वं धर्मलक्षणम् ॥”

संस्थापिताः सुरा नूनं विष्णुना बहुमानिना ॥५२॥

नूनं दैत्याः पराभूवन्पश्य त्वं धर्मलक्षणम् । क्व धर्मः कीदृशो धर्मः क्व कार्यं क्व च साधुता ॥

कथयामि च कस्याग्रे सिद्धं मैमांसिकं मतम् । तार्किका युक्तिवादज्ञा विधिज्ञा वेदवादकाः ॥५४॥

उक्ताः सकर्तृकं विश्वं विवदन्ते जडात्मकाः । कर्ता भवति चेदस्मिन्संसारे वितते किल ॥५५॥

विरोधः कीदृशस्तत्र चैककर्मणि वै मिथः । वेदेनैकमतिः कस्माच्छास्त्रेष्वपि तथा पुनः ॥५६॥

नैकवाक्यं वचस्तेषामपि वेदविदां पुनः । यतः स्वार्थपरं सर्वं जगत्स्वावरजंगमम् ॥५७॥

निःस्पृहः कोऽपि संसारे न भवेन्न भविष्यति । शशिनाऽथ गुरोर्भार्या हुता ज्ञात्वा बलादपि ॥५८॥

गौतमस्य तथेन्द्रेण जानता धर्मनिश्चयम् । गुरुणाऽनुजभार्या च भुक्ता गर्भवती बलात् ॥५९॥

शसो गर्भगतो बालः कृतश्चांधस्तथा पुनः । विष्णुना च शिरश्छिन्नं राहोश्चक्रेण वै बलात् ॥६०॥

अपराधं विना कामं तदा सत्त्ववताम्बिके । पोत्रो धर्मवतां शूरः सत्यमनुसूयणः ॥६१॥

यज्वा दानपतिः शांतः सर्वज्ञः सर्वपूजकः । कृत्वाऽथ वामनं रूपं हरिणा छलवेदिना ॥६२॥

वंचितोऽसौ बलिः सर्वं हृतं राज्यं पुरा किल । तथापि देवान्धर्मस्थानप्रवदन्ति मनीषिणः ॥६३॥

वदन्ति चाटुवादांश्च धर्मवादाक्षयं गताः । एवं ज्ञात्वा जगन्मातयथेच्छसि तथा कुरु ॥६४॥

शरणा दानवाः सर्वे जहि वा रक्ष वा पुनः ।

### श्रादेव्युवाच

सर्वे गच्छन्त पातालं तत्र वासं यथेप्सितम् ॥६५॥

कुरुष्व दानवाः सर्वे निर्भया गतमन्यवः । कालः प्रतीक्ष्यो युष्माभिः कारणं स शुभेऽशुभे ॥

सुनिर्वेदपराणां हि सुखं सर्वत्र सर्वदा । त्रैलोक्यस्य च राज्येऽपि न सुखं लोभचेतसाम् ॥

कृतेऽपि न सुखं पूर्णं स्पृहाणां फलैरपि । तस्मात्पश्यत्वा महीमेतां प्रयातव्य महीतलम् ॥६८॥

ममाज्ञां पुरतः कृत्वा सर्वे विगतकल्मषाः ।



### व्यास उवाच

तच्छ्रुत्वा वचनं देव्यास्तथेत्युक्त्वा रसातलम् ॥६९॥

प्रणम्य दानवाः सर्वे गताः शक्त्याऽभिरक्षिताः । अन्तर्दधे ततो देवी देवाः स्वभुवनं गताः ॥७०॥

त्यक्त्वा वीरं स्थिताः सर्वे ते तदा देवदानवाः । एतदाख्यानमखिलं यः शृणोति वदत्यथ ॥

सर्वदुःखविनिर्मुक्तः प्रयाति पदमुत्तमम् ॥७१॥

इति श्रीदेवीभागवते महापुराणे चतुर्थस्कन्धे पञ्चमोऽध्यायः ॥१५॥

### अथ षोडशोऽध्यायः

#### जनमेजय उवाच

भृगुशापान्मुनिश्चेष्ट हरेरद्भुतकर्मणः । अवताराः कथं जाताः कस्मिन्मन्वन्तरे विभो ॥१॥  
विस्तराद्ब्रह्म धर्मज्ञ अवतारकथां हरेः । पापनाशकरीं ब्रह्मञ्छ्रुतां सर्वसुखावहाम् ॥२॥

#### व्यास उवाच

शृणु राजन्प्रवक्ष्यामि अवतारान् हरेर्यथा । यस्मिन्मन्वन्तरे जाता युगे यस्मिन्नराधिप ॥३॥  
येन रूपेण यत्कार्यं कृतं नारायणेन वै । तत्सर्वं नृप वक्ष्यामि संक्षेपेण तवाधुना ॥४॥  
धर्मस्यैवावतारोऽभूच्चाक्षुषे मनुसंभवे । नरनारायणौ धर्मपुत्रौ ख्यातौ महीतले ॥५॥  
अथ वैवस्वन्ताख्येऽस्मिन्द्बितीये तु युगे पुनः । दत्तात्रेयोऽवतारोऽत्रेः पुत्रत्वमगमद्धरिः ॥६॥  
ब्रह्मा विष्णुस्तथा रुद्रस्त्रयोऽमी देवसत्तमाः । पुत्रत्वमगमन्देवास्तस्यात्रेभिर्यथा वृताः ॥७॥  
अनसूयाऽत्रिपत्नी च सतीनामुत्तमा सती । यया संप्राथिता देवाः पुत्रत्वमगमंस्त्रयः ॥८॥  
ब्रह्माऽभूत्सोमरूपस्तु दत्तात्रेयो हरिः स्वयम् । दुर्वासा रुद्ररूपोऽसौ पुत्रत्वं ते प्रपेदिरे ॥९॥  
नृसिंहस्यावंतारस्तु देवकार्यार्थसिद्धये । चतुर्थे तु युगे जातो द्विधारूपो मनोहरः ॥१०॥  
हिरण्यकशिपोः सम्यग्बधाय भगवान् हरिः । चक्रे रूपं नारसिंहं देवानां विस्मयप्रदम् ॥११॥  
बलेर्नियमनार्थाय श्रेष्ठे त्रेतायुगे तथा । चकार रूपं भगवान् वामनं कश्यपान्मुनेः ॥१२॥  
छलयित्वा मखे भूपं राज्यं तस्य जहार ह । पाताले स्थापयामास बलिं वामनरूपधृक् ॥१३॥  
युगे चैकोनविंशेऽथ त्रेताख्ये भगवान् हरिः । जमदग्निमुतो जातो रामो नाम महाबलः ॥१४॥  
क्षत्रियांतकरः श्रीमान्सत्यवादी जितेंद्रियः । दत्तवाम्नेदिनीं कृत्स्नां कश्यपाय महात्माने ॥१५॥  
यो वै परशुरामाख्यो हरेरद्भुतकर्मणः । अवतारस्तु राजेंद्र कथितः पापनाशनः ॥१६॥  
त्रेतायुगे रघोर्वंशे रामो दशरथात्मजः । नरनारायणांशो द्वौ जातो भुवि महाबलौ ॥१७॥



अष्टाविंशो युगे शस्तौ द्वापरेऽर्जुनशौरिणौ । धराभारावतारार्थं जातौ कृष्णार्जुनौ भुवि ॥१८॥  
 कृतवंतौ महायुद्धं कुरुक्षेत्रेऽतिदारुणम् । एवं युगे युगे राजन्नवतारा हरेः किल ॥१९॥  
 भवन्ति बहवः कामं प्रकृतेरनुरूपतः । प्रकृतेरखिलं सर्वं वशमेतज्जगत्त्रयम् ॥२०॥  
 यथेच्छति तदैवेयं भ्रामयत्यनिशं जगत् । पुरुषस्य त्रियार्थं सा रचयत्यखिलं जगत् ॥२१॥  
 दृष्ट्वा पुरा हि भगवाञ्जगदेतच्चराचरम् । सर्वोदिः सर्वगश्चासौ दुर्जयः परमोऽव्ययः ॥२२॥  
 निरालंबो निराकारो निःस्पृहश्च परात्परः । उपाधितस्त्रिधा भाति यस्याः सा प्रकृतिः परा ॥२३॥  
 उत्पत्तिकालयोगात्मा भिन्ना भाति शिवा तदा । सा विश्वं कुरुते कामं सा पालयति कामदा ॥२४॥  
 कल्पान्ते संहर्त्येव त्रिरूपा विश्वमोहिनी । तया युक्तोऽमृजद्ब्रह्मा विष्णुः पात तयान्वितः २५॥  
 रुद्रः संहर्ते कामं तया संमिलितः शिवः । सा चैवोत्पद्य काकुत्स्थं पुरा वै नृपसत्तमम् ॥२६॥  
 कुत्रचित्स्थापयामास दानवानां जयाय च । एवमस्मिंश्च संसारे सुखदुःखान्ताः किल ॥

भवन्ति प्राणिनः सर्वे विधितंत्रनियंत्रिताः ॥२७॥

इति श्रीदेवीभागवते महापुराणे चतुर्थस्कन्धे षोडशोऽध्यायः ॥१६॥

### अथ सप्तदशोऽध्यायः

#### जनमेजय उवाच

चारांगनास्त्वया ख्याता नरनारायणाश्रमे । एकं नारायणं शांतं कामयानाः स्मरतुराः ॥१॥  
 शमुकामस्तदा जातो मुनिर्नारायणश्च ताः । निवारितो नरेणाथ आत्रा धर्मविदा नृप ॥२॥  
 किं कृतं मुनिना तेन व्यसने समुपस्थिते । ताभिः संकल्पितेनाथ कामार्थाभिर्भृशं मुने ॥३॥  
 शत्रेणोत्पादिताभिश्च बहुप्रार्थनया पुनः । याचितेन विवाहार्थं किं कृतं तेन जिष्णुना ॥४॥  
 इत्येतच्छ्रोतुमिच्छामि चरितं तस्य मोक्षदम् । नारायणस्य मे ब्रूहि विस्तरेण पितामह ॥५॥

#### व्यास उवाच

शृणु राजन्प्रवक्ष्यामि यथा तस्य महात्मनः । धर्मपुत्रस्य धर्मज्ञ विस्तरेण वदामि ते ॥६॥  
 शप्तुकामस्तु संदृष्टो नरेणाथ यदा हरिः । वारितोऽसौ समाश्वास्य मुनिर्नारायणस्तदा ॥७॥  
 शांतकोपस्तदोवाच तास्तपस्वी महामुनिः । स्मितपूर्वमिदं वाक्यं मधुरं धर्मनन्दनः ॥८॥  
 अस्मिञ्जन्मनि चार्वाग्यः कृतप्रकल्पवानहम् । आवाभ्यां च न कर्तव्यः सर्वथा दारसंग्रहः ॥९॥  
 तस्माद्रुद्रच्छन्तु त्रिदिवं कृपां कृत्वा ममोपरि । धर्मज्ञा न प्रकुर्वन्ति व्रतभंगं परस्य वै ॥१०॥  
 शृंगारेऽस्मिन्नग्रे नूनं स्थायीभावो रतिः स्मृतः । कथं करोमि संबंधं तदभावे सुलोचनाः ॥११॥  
 कारणेन विना कार्यं न भवेदिति निश्चयः । कविभिः कथितं शास्त्रे स्थायीभावो रसः किल १२॥



धन्यः सुचारुसर्वाङ्गः सभाग्योऽहं धरातले । प्रीतिपात्रं यतो जातो भवतीनामकृत्रिमम् ॥१३॥  
 भवतीभिः कृपां कृत्वा रक्षणीयं व्रतं मम । भविष्यामि महाभागाः पतिरप्यन्यजन्मनि ॥१४॥  
 अष्टाविंशे विशालाक्ष्यो द्वापरेऽस्मिन्धरातले । देवानां कार्यसिद्धयर्थं प्रभविष्यामि सर्वथा ॥१५॥  
 तदा भवत्यो महाराः प्राप्य जन्म पृथक्पृथक् । भूपतीनां सुता भूत्वा पत्नीभावं गमिष्यथ ॥१६॥  
 इत्याश्वास्य हरिस्ताम्रस्तु प्रतिश्रुत्य परिग्रहम् । व्यसर्जयत्स भगवाञ्जग्मुश्च विगतज्वराः ॥१७॥  
 एवं विसर्जितास्तेन गताः स्वर्गं तदाङ्गनाः । शक्राय कथयामासुः कारणं सकलं पुनः ॥१८॥  
 आश्रुत्य भगवा ताम्यो वृत्तांतं तस्य विस्तरात् । तुष्टाव तं महात्मानं नारोर्दष्ट्वा तथोर्वशीः ॥१९॥

इन्द्र उवाच

अहो धैर्यं मुनेः कामं तथैव च तपोबलम् । येनोर्वश्यः स्वतपसा तादृग्गूपाः प्रकल्पिताः ॥२०॥  
 इति स्तुत्वा प्रसन्नात्मा बभूव सुरराट् ततः । नारायणोऽपि धर्मात्मा तपस्यभिरतोऽभवत् ॥२१॥  
 इत्येतत्सर्वमाख्यातं मुनेर्वृत्तांतमद्भुतम् । नारायणस्य सकलं नरस्य च महामुने ॥२२॥  
 तौ हि कृष्णार्जुनौ वीरौ भूभारहरणाय च । जातौ तौ भरतश्रेष्ठ भृगोः शापवशादिह ॥२३॥

राजोवाच

कृष्णावतारचरितं विस्तरेण वदस्व मे । संदेहो मम चित्तेऽस्ति तं निवारय मानद ॥२४॥  
 ययोः पुत्रत्वमापन्नौ हर्षयन्तौ महाबलौ । देवकीवसुदेवौ तौ दुःखभाजौ कथं मुने ॥२५॥  
 कसेन निगडे बद्धौ पीडितौ बहुबत्सरान् । ययोः पुनो हरिः साक्षात्तपसा तोषितोऽभवत् २६॥  
 जातोऽसौ मथुरायां तु गोकुले स कथं गतः । कंसं हत्वा द्वारवत्यां निवासं कृतवान्कथम् ॥२७॥  
 पित्रादिसेवितं देशं समृद्धं पावनं किल । त्यक्त्वा देशांतरेऽनार्यं गतवान्स कथं हरिः ॥२८॥  
 कुलं च द्विजशापेन कथमुत्सादितं हरेः । भारवतारणं कृत्वा वासुदेवः सनातनः ॥२९॥  
 देहं मुमोच तरसा जगाम च दिवं हरिः । पापिष्ठानां च भारेण व्याकुलाऽभूच्च मेदिनी ३०॥  
 ते हता वासुदेवेन पार्थेनामितकर्मणा । लुठिता यैर्हरैः पत्न्यस्ते कथं न निपातिताः ॥३१॥  
 भीष्मां द्रोणस्तथा कर्णो बाल्हीकोप्यथ पार्थिवः । वैराटोऽथ विकर्णश्च धृष्टद्युम्नश्च पार्थिवः ॥३२॥  
 सोमदत्तादयः सर्वे निहताः समरे नृप । तेषामुत्तारितो भारश्चौराणां न हृतः कथम् ॥३३॥  
 कृष्णपत्न्यः कथं दुःखं प्राप्ताः प्राप्ते पतिव्रताः । संदेहोऽयं मुनिश्रेष्ठ चित्ते मे परिवर्तते ॥३४॥  
 वसुदेवस्तु धर्मात्मा पुत्रदुःखेन तापितः । त्यक्तवान्स कथं प्राणानपमृत्युं जगाम ह ॥३५॥  
 पांडवा धर्मसंयुक्ताः कृष्णे च निरताः सदा । ते कथं दुःखभोक्तारो ह्यभवन्मुनिसत्तम ॥३६॥  
 द्रौपदी च महाभागा कथं दुःखस्य भागिनी । वेदीमध्याच्च संजाता लक्ष्म्यंशसंभवा किल ॥३७॥  
 सभायां च समानीता रजोदोषसमन्विता । बाला दुःशासनेनाथ केशग्रहणकर्षिता ॥३८॥



पीडिता सिंधुराज्ञाऽथ वनमध्यगता सती । तथैव कोचकेनापि पीडिता रुदती भृशम् ॥३९॥  
 पुत्राः पंचैव तस्यास्तु निहता द्रोणिना गृहे । सुभद्रायाः सुतो युद्धे बाल एव निपातितः ॥४०॥  
 तथा च देवकीपुत्राः षट् कसेन निषूदिताः । समर्थेनापि हरिणा दैवेन कृतमन्यथा ॥४१॥  
 यादवानां तथा शापः प्रभासे निघनं पुनः । कुलक्षयस्तथा तीव्रस्तपस्तीनां च लुंठनम् ॥४२॥  
 विष्णुना चेश्वरेणापि साक्षान्नारायणेन च । उग्रसेनस्य सेवा वै दासवत्सततं कृता ॥४३॥  
 सदेहोऽयं महाभाग तत्र नारायणे मुनी । सर्वजंतुसमानत्वं व्यवहारे निरंतरम् ॥४४॥  
 हर्षशोकादयो भावाः सर्वेषां सदृशाः कथम् । ईश्वरस्य हरेर्जाता कथमप्यन्यथा मतिः ॥४५॥  
 तस्माद्विस्तरतो ब्रूहि कृष्णस्य चरितं महत् । अलौकिकेन हरिणा कृतं कर्म महीतले ॥४६॥  
 हृता आयुःक्षये दैत्याः क्लेशेन महता पुनः । ब्रह्मैश्वर्यशक्तिः प्रथिता हरिणा मुनिसत्तम ॥४७॥  
 रुक्मिणीहरणे नूनं गृहीत्वाऽथ पलायनम् । कृतं हि वासुदेवेन चौरवच्चरितं तदा ॥४८॥  
 मथुरामंडलं त्यक्त्वा समृद्धं कुलसंमतम् । जरासंधभयात्तेन द्वारकागमनं कृतम् ॥४९॥  
 तदा केनापि न ज्ञातो भगवान्हरिरीश्वरः । किंचित्प्रब्रूहि मे ब्रह्मन्कारणं व्रजगोपनम् ॥५०॥  
 एते चान्ये च बहवः सदेहा वासवीसुत । नाशयाद्य महाभाग सर्वजोऽसि द्विजोत्तम ॥५१॥  
 गोप्यस्तथैकः सदेहो हृदयान्न निवर्तते । पांचाल्याः पंचभर्तृत्वं लोके किं न जुगुप्सितम् ५२॥  
 सदाचारं प्रमाणं हि प्रवदति मनीषिणः । पशुधर्मः कथं तैस्तु समर्थैरपि संश्रितः ॥५३॥  
 भीष्मेणापि कृतं किं वा देवरूपेण भूतले । गोलकौ तौ समुत्पाद्य यत्तु वंशस्य रक्षणम् ॥५४॥  
 विन्धवर्मनिर्णयः कामं मुनिभिः परिदर्शितः । येन केनाप्युपायेन पुत्रोत्पादनलक्षणः ॥५५॥

इति श्रीमद्देवीभागवते महापुराणे चतुर्थस्कन्धे सप्तदशोऽध्यायः ॥१७॥

## अथ अष्टादशोऽध्यायः

व्यास उवाच

शृणु राजन्प्रवक्ष्यामि कृष्णस्य चरितं महत् । अवतारकारणं चैव देव्याश्चरितमद्भुतम् ॥१॥  
 धरेकदा भाराक्रांता रुदती चातिर्कषिता । गोरूपधारिणी दीना भीताऽगच्छत्त्रिविष्टपम् ॥२॥  
 पृष्ट्वा शक्रेण किं तेऽद्य वर्तते भयमित्यथ । केन वै पीडिताऽसि त्वं किं ते दुःखं वसुंधरे ॥३॥  
 तच्छ्रुत्वेला तदोवाच शृणु देवेश मेऽखिलम् । दुःखं पृच्छसि यत्त्वं मे भाराक्रांताऽस्मि मानदा ॥४॥  
 जरासंधोः महापापी मागधेषु पतिर्मम । शिशुपालस्तथा चैद्यः काशिराजः प्रतापवान् ॥५॥  
 रुक्मी च बलवान्कंसो नरकश्च महाबलः । शात्वः सौमपतिः क्रूरः केशो धेनुकवत्सकौ ॥६॥  
 सर्वे धर्मविहीनाश्च परस्परविरोधिनः । पापाचारा मदोन्मत्ताः कालरूपाश्च पार्थिवाः ॥७॥



तैरहं पीडिता शक्र भाराक्रांताऽक्षमा विभो । किं करोमि वव गच्छामि चिंता मे महती स्थिता ॥८॥  
 पीडिताऽहं वराहेण विष्णुना प्रभविष्णुना । शक्र जानीहि हरिणा दुःखाद्दुःखतरं गता ॥९॥  
 याताऽहं दुष्टदैत्येन कश्यपस्यात्मजेन वै । हताऽहं हिरण्याक्षेण मग्ना तस्मिन्महार्णवे ॥१०॥  
 तदा सूकररूपेण विष्णुना निहतोऽप्यसौ । उद्धृताऽहं वराहेण स्थापिता हि स्थिरा कृता ॥११॥  
 नोचेद्रसातले स्वस्था स्थिता स्यां सुखशायिनी । न शक्ताऽस्म्यद्य देवेश भारं वोढुं दुरात्मनाम् ॥१२॥  
 अग्रे दुष्टः समायाति ह्यष्टाविंशस्तथा कलिः । तदाऽहं पीडिता शक्र गताऽस्म्याद्यु रसातलम् ॥१३॥  
 तस्मात्त्वं देवदेवेश दुःखरूपाणवस्य च । पारदो भव भारं मे हर पादौ नमामि ते ॥१४॥

### इन्द्र उवाच

इले किं ते करोम्यद्य ब्रह्माणं शरणं व्रज । अहं तत्रागमिष्यामि स ते दुःखं हरिष्यति ॥१५॥  
 तच्छ्रुत्वा त्वरिता पृथ्वी ब्रह्मलोकं गता तदा । शक्रोऽपि पृष्ठतः प्राप्तः सर्वदेवपुरःसरः ॥१६॥  
 सुरभीमागतां तत्र दृष्ट्वा वाच प्रजापतिः । महीं ज्ञात्वा महाराज ध्यानेन समुपस्थिताम् ॥१७॥  
 कस्माद्बुद्धसि कल्याणि किं ते दुःखं वदाधुना । पीडिताऽसि च केन त्वं पापाचारेण भूर्बद ॥१८॥

### धरोवाच

कलिरायाति दुष्टोऽयं विभेमि तद्भ्यादाहम् । पापाचाराः प्रजास्तत्र भविष्यन्ति जगत्पते ॥१९॥  
 राजानश्च दुराचाराः परस्परविरोधिनः । चौरकर्मरताः सर्वे राक्षसाः पूर्णवैरिणः ॥२०॥  
 तान्हत्वा नृपतीन्भारं हर मेऽद्य पितामह । पीडिताऽस्मि महाराज सैन्यभारेण भूभृताम् ॥२१॥

### ब्रह्मोवाच

नाहं शक्तस्तथा देवि ! भारवतरणे तव । गच्छावः सदनं विष्णोर्देवदेवस्य चक्रिणः ॥२२॥  
 स ते भारापनोदं वै करिष्यति जनार्दनः । पूर्वं मयापिते कार्यं चिन्तितं सुविचार्य च ॥२३॥  
 तत्र गच्छ सुरश्रेष्ठ यत्र देवो जनार्दनः ।

### व्यास उवाच

इत्युक्त्वा वेदकर्ताऽक्षी पुरस्कृत्य सुरांश्च गाम् ॥२४॥  
 जगाम विष्णुसदनं हंसारूढश्चतुर्मुखः । तुष्टाव वेदवाक्यैश्च भक्तिप्रवणमानसः ॥२५॥  
 ब्रह्मोवाच

सहस्रशीर्षस्त्वमसि सहस्राक्षः सहस्रपाद् । त्वं वेदपुरुषः पूर्वं देवदेवः सनातनः ॥२६॥  
 भूतपूर्वं भविष्यच्च वर्तमानं च यद्विभो । अमरत्वं त्वया दत्तमस्माकं च रमापते ॥२७॥  
 एतावान्महिमा तेऽस्ति को न वेत्ति जगत्त्रये । त्वं कर्ताऽप्यविता हर्ता त्वं सर्वगतिरीश्वरः ॥२८॥



## व्यास उवाच

इतीदितः प्रभुविष्णुः प्रसन्नो गरुडध्वजः । दर्शनं च ददौ तेभ्यो ब्रह्मादिभ्योऽमलाशयः ॥२९॥  
 पप्रच्छ स्वागतं देवान्प्रसन्नवदनो हरिः । ततस्स्वागमने तेषां कारणं च सविस्तरम् ॥३०॥  
 तमुवाचाब्जजो नत्वा घरादुःखं च संस्मरन् । भारावतरणं विष्णो कर्तव्यं ते जनार्दन ॥३१॥  
 भुवि धृत्वाऽवतारं त्वं द्वापरान्ते समागते । हत्वा दृष्टान्पानुर्व्या हर भारं दयानिधे ॥३२॥

## विष्णुरुवाच

नाहं स्वतन्त्र एवात्र न दहता न शिवस्तथा । नेन्द्रोऽग्निर्न यमस्त्वष्टा न सूर्यो वरुणस्तथा ॥३३॥  
 योगमायावशे सर्वमिदं स्थावरजङ्गमम् । ब्रह्मादिस्तम्बपर्यन्तं ग्रथितं गुणसूत्रतः ॥३४॥  
 यथा सा स्वंच्छया पूर्वं कर्तुमिच्छति सुव्रत । तथा करोति संहता वयं सर्वेऽपि तद्वशाः ॥३५॥  
 यद्यहं स्यां स्वतन्त्रो वै चितयन्तु धिया किल । कुतोऽभवं मत्स्यवपुः कच्छपो वा महार्णवे ॥३६॥  
 तिर्यग्योनिपु को भोगः का कीर्तिः किं सुखं पुनः । किं पुण्यं किं फलं तत्र क्षुद्रयोनिगतस्य मे ॥३७॥  
 कोलो वाऽथ नृसिंहो वा वामनो वाऽभवं कुतः । जमदग्निमुतः कस्मात्सम्भवंयं पितामह ॥३८॥  
 नृशंसं वा कथं कर्म कृतवानस्मि भूतले । क्षतजैस्तु ह्रदात्सर्वान्पूरयेयं कथं पुनः ॥३९॥  
 तत्कथं जमदग्नेश्च पुत्रो भूत्वा द्विजोत्तमः । क्षत्रियान्भूतवानाजो निर्दयो गर्भगानपि ॥४०॥  
 रामो भूत्वाऽथ देवेन्द्र प्राविशद्दण्डकं वनम् । पदानिश्चरन्नामाश्च जटावल्लवान्पुनः ॥४१॥  
 असहायो ह्यपायेयो भीषणे निर्जनं वने । कुर्वन्नाखेटकं तत्र व्यचरं विगतत्रयः ॥४२॥  
 अज्ञातवान्मृगं हैमं मायया पिहितस्तदा । उदजे जानकीं त्यक्त्वा निर्गतस्तत्पदानुगः ॥४३॥  
 अक्षमणोऽपि च तां त्यक्त्वा निर्गतो मत्पदानुगः । वारितोऽपि मयाऽस्त्यर्थं मोहितः प्राकृतैर्गुणैः ॥४४॥  
 भिक्षुरूपं ततः कृत्वा रावणः कपटाकृतिः । जहार तरसा रक्षो जानकीं शोककशिताम् ॥४५॥  
 कुक्षार्तेन मया तत्र रुदितं च वने वने । सुग्रीवेण च मित्रत्वं कृतं कार्यवशान्मया ॥४६॥  
 अन्यायेन हतो बालां श्लापाच्चैव निवारितः । सहायान्वानरान्कृत्वा लंकायां चलितं पुनः ॥४७॥  
 बद्धोऽहं नागपाशैश्च लक्ष्मणश्च ममानुजः । विसंज्ञो पतितो दृष्ट्वा वानरा विस्मयं गताः ॥४८॥  
 गरुडेन तदाऽऽगत्य मोचितो भ्रातरो किल । चिता मे महती जाता दैवं किं वा करिष्यति ॥४९॥  
 हतं राज्यं वने वासो मृतः तातः प्रिया हता । युद्धं कष्टं ददात्येवमग्रे किं वा करिष्यति ॥५०॥  
 प्रथमं तु महादुःखमराज्यस्य वनाश्रयम् । राजपुत्र्याऽन्वितस्यैव घनहीनश्च निर्गतः ॥५१॥  
 वराटिकाऽपि पित्रा मे न दत्ता वननिर्गमे । पदारितरसहायोऽहं घनहीनश्च निर्गतः ॥५२॥  
 चतुर्दशैव वर्षाणि नीतानि च तदा मया । क्षात्रं धर्मं परित्यज्य व्याधवृत्त्या महावने ॥५३॥  
 देवाद्युद्धे जयः प्राप्नो निहतोऽसौ महासुरः । आनीता च पुनः सीता प्राप्ताऽयोध्या मया तथा ॥५४॥



वर्षाणि कतिचित्तत्र सुखं संसारसंभवम् । प्राप्तं राज्यं च सम्पूर्णं कोसलानवितिष्ठता ॥५५॥  
 पुरैर्ध्वं वर्तमानेन प्राप्तराज्येन वै तदा । लोकापवादभीतेन त्यक्ता सीता वने मया ॥५६॥  
 कांताविरहजं दुःखं पुनः प्राप्तं दुरासदम् । पातालं सा गता पश्चाद्वरां भित्त्वा घरात्मजा ५७॥  
 एवं रामावतारेऽपि दुःखं प्राप्तं निरंतरम् । परतंत्रेण मे नूनं स्वतन्त्रः को भवेत्तदा ॥५८॥  
 पश्चात्कालवशात्प्राप्तः स्वर्गो मे भ्रातृभिः सह । परतंत्रस्य का वार्ता वक्तव्या विबुधेन वै ॥५९॥  
 परतन्त्रोऽस्म्यहं नूनं पद्मयोने निशामय । तथा त्वमपि रुद्रश्च सर्वे चान्ये सुरोत्तमाः ॥६०॥

इति श्रीदेवीभागवते महापुराणे चतुर्थस्कन्धेऽष्टादशोऽध्यायः ॥१८॥

### अथ एकोनविंशोऽध्यायः

न्यास उवाच

इत्युक्त्वा भगवान्विष्णुः पुनराह प्रजापतिम् । यन्मायानोहितः सर्वस्तत्त्वं जानाति नो जनः ॥१॥  
 वयं मायावृताः कामं न स्मरामो जगद्गुरुम् । परमं पुरुषं शान्तं सच्चिदानन्दमव्ययम् ॥२॥  
 अहं विष्णुरहं ब्रह्मा शिवोऽहमिति मोहताः । न जानीमो वयं धातः परं वस्तु सनातनम् ॥३॥  
 यन्मायामोहितश्चाहं सदा वर्ते परात्मनः । परवान् दारुपांचालौ मायिकस्य यया वशे ॥४॥  
 भवताऽपि तथा दृष्टा विभूतिस्तस्य चाद्भुता । कल्पादो भवयुक्तेन मयाऽपि च सुवर्णवे ॥५॥  
 मणिद्वीपेऽथ मन्दारवटपे रासमण्डले । समाजे तत्र सा दृष्टा श्रुता न वचसापि च ॥६॥  
 तस्मात्तां परमां शक्तिं स्मरंत्वद्य सुराः शिवाम् । सर्वकामप्रदां मायामाद्यां शक्तिं परात्मनः ॥७॥

न्यास उवाच

इत्युक्ता हरिणा देवा ब्रह्माद्या भुवनेश्वरीम् । समस्मर्तुमसा देवीं योगमायां सनातनीम् ॥८॥  
 स्मृतमात्रा तदा देवी प्रत्यक्षं दर्शनं ददौ । पाशाङ्कुशवराभीतित्ररा देवी नृपारुणा ॥

दृष्ट्वा प्रमुदिता देवास्तुष्टुवृत्तां मुदर्शना ॥९॥

देवा ऊचुः

ऊर्णनाभाद्यथा तन्तुर्विस्फुलिगा विभावसोः । तथा जगद्यदेतस्या निर्गतं तां नता वयम् ॥१०॥  
 यन्मायाशक्तिसंक्लृप्तं जगत्सर्वं चराचरम् । तां चितं भुवनाधीशां स्मरामः करुणार्णवाम् ॥११॥  
 यदज्ञानाद्भवोत्पत्तिर्यज्ज्ञानाद्भवनाशनम् । संविद्रूपं च तां देवीं स्मरामः सा प्रचोदयात् ॥१२॥  
 महालक्ष्म्यै च विद्महे सर्वशक्त्यै च धीमहि । तन्नो देवी प्रचोदयात् ॥१३॥

मातर्नताः स्म भुवनार्तिहरे प्रसीद शं नो विधेहि कुरु कार्यमिदं दयार्द्रैः ।

भारं हरस्व विनिहत्य सुरारिवर्गं मह्या महेश्वरि सतां कुरु शं भवानि ॥१४॥



यद्यंबुजाक्षि दयसे न सुरान्कवाचित्किं ते क्षमा रणमुखेऽसिधरः प्रहृतुम् ।  
 एतत्त्वयैव गदितं ननु यक्षरूपं धृत्वा तृणं दह हुताशपदाभिलाषः ॥१५॥  
 कंसः कुजोऽयं यवनेन्द्रसुतश्च केशी बार्हद्वयो बकबकीखरशाल्वमुख्याः ।  
 येऽन्ये तथा नृपतयो भुवि सन्ति तांस्त्वं हत्वा हरस्व जगतो भरमाद्यु मातः ॥१६॥  
 ये विष्णुना न निहताः किल शंकरेण ये वा विगृह्य जलजाक्षि पुरन्दरेण ।  
 ते ते मुखं सुखकरं सुसमीक्षमाणाः संख्ये शरैर्विनिहता निजलीलया ते ॥१७॥  
 शक्तिं विना हरिहरप्रमुखाः सुराश्च नैवेश्वरा विचलितुं तव देवदेवि ।  
 किं धारणाविरहितः प्रभुरप्यनन्तो धर्तुं घरां च रजनीशकलावतंसे ॥१८॥

इन्द्र उवाच

वाचा विना विधिरलं भवतीह विश्वं कर्तुं हरिः किमु रमारहितोऽयं पातुम् ।  
 संहर्तुमीश उमयोज्जित ईश्वरः किं ते ताभिरेव सहिताः प्रभवः प्रजेशः ॥१९॥

विष्णुरुवाच

कर्तुं प्रभुर्न दुहिणो न कदाचनाहं नापीश्वरस्तव कलारहितल्लिलोक्त्याः ।  
 कर्तुं प्रभुत्वमनवेऽत्र तथा विहर्तुं त्वं वै समस्तविभवेश्वरि भासि नूनम् ॥२०॥

व्यास उवाच

एवं स्तुदा तदा देवी तानाह विबुधेश्वरान् । किं तत्कार्यं वदंस्त्वद्य करोमि विगतज्वराः ॥२१॥  
 असाध्यमपि लोकेऽस्मिस्तत्करोमि सुरेप्सितम् । शंसन्तु भवतां दुःखं घरायाश्च सुरोत्तमाः ॥२२॥

देवा ऊचुः

बसुधेयं भयाक्रांता सम्प्राप्ता विबुधान्प्रति । रुदती वेपमाना च पीडिता दुष्टभूभुजैः ॥२३॥  
 आरापहरणं चास्याः कर्तव्यं भुवनेश्वरि । देवानामोप्सितं कार्यमेतदेवाधुना शिवे ॥२४॥  
 घातितस्तु पुरा मातस्त्वया, महिषरूपभृन् । दानवोऽतिवलाक्रांतस्तत्सहायाश्च कोटिश्च ॥२५॥  
 तथा शुम्भो निशुम्भश्च रक्तव्रीजस्तथापरः । चण्डमुण्डौ महावीर्यौ तथैव धूम्रलोचनः ॥२६॥  
 दुर्मुखो दुःसहस्रैव करालश्चातिवीर्यवान् । अन्ये च बहवः क्रूरास्त्वयैव च निपातिताः ॥२७॥  
 तथैव च सुरारोश्च जहि सर्वान्महीश्वरान् । “भारं हर घरायाश्च दुर्धरं दुष्टभूभुजाम्” ॥

व्यास उवाच

इत्युक्ता सा तदा देवी देवानाहाम्बिका शिवा ॥२८॥

सम्प्रहस्यासितापाङ्गी मेघगम्भीरया गिरा ।



श्रीदेव्युवाच

मयेदं चितितं पूर्वमंशावतरणं सुराः ॥ २९ ॥

भारावतरणं चैव यथा स्यादुष्टभूभुजाम् । मया सर्वं निहंतव्या दैव्येशा ये महीभुजाः ॥३०॥  
मागधाद्या महाभागाः स्वशक्त्या मंदतेजसः । भवद्विरपि स्वैरशैरवतीर्य घरातले ॥३१॥  
मच्छक्तियुक्तैः कर्तव्यं भारावतरणं सुराः । कस्यपो भार्यया सार्धं दिविजानां प्रजापतिः ॥३२॥  
यादवानां कुले पूर्वं भविताऽऽनकदुंदुभिः । तथैव भृगुशापाद्वै भगवान्विष्णुरव्ययः ॥३३॥  
अंशेन भविता तत्र वसुदेवसुतो हरिः । तदाऽहं प्रभविष्यामि यशोदायां च गोकुले ॥३४॥  
कार्यं सर्वं करिष्यामि सुराणां सुरसत्तमाः । कारागारे गतं विष्णुं प्रापयिष्यामि गोकुले ॥३५॥  
शेषं च देवकीगर्भात्प्रापयिष्यामि रोहिणीम् । मच्छक्त्योपचितो तौ च कर्तारौ दुष्टसंक्षयम् ॥३६॥  
दुष्टानां भूभुजां कामं द्वापरान्ते सुनिश्चितम् । इंद्रांशोऽप्यर्जुनः साक्षात्करिष्यति बलभयम् ॥३७॥  
धर्मांशोऽपि महाराजो भविष्यति युधिष्ठिरः । वाय्वंशो भीमसेनश्चाश्विन्यंशौ च यमावपि ॥३८॥  
वसोरंशोऽप्य गांगेयः करिष्यति बलक्षयम् । व्रजंतु च भवतोऽद्य घरा भवतु सुस्थिरा ॥३९॥  
भारावतरणं नूनं करिष्यामि सुरोत्तमाः । कृत्वा निमित्तमात्रांस्तान्क्वशक्त्याऽहं न संशयः ॥  
कुरुक्षेत्रे करिष्यामि क्षत्रियाणां च संक्षयम् । असूयेर्ष्या मतिस्तृष्णा ममतांममता स्पृहा ॥४१॥  
जिगीषा मदनो मोहो दोषैर्नक्ष्यन्ति यादवाः । ब्राह्मणस्य च शापेन वंशनाशो भविष्यति ॥४२॥  
भगवानपि शापेन त्यक्ष्यत्येतत्कलेवरम् । भवन्तोऽपि निजांगैश्च सह्यायाः शाङ्गधन्वनः ४३॥

प्रभवन्तु सनारीका मथुरायां च गोकुले ।

न्यास उवाच

इत्युक्त्वांतर्दधे देवी योगमाया परात्मनः ॥४४॥

सधरा वै सुराः सर्वे जन्मुः स्वान्यालयाणि च । घराऽपि सुस्थिरा जाता तस्या वाक्येन तोषिता ॥  
ओषधीवीरुधोपेता बभूव जनमेजय । प्रजाश्च सुखिनो जाता द्विजाश्चापुर्महोदयम् ॥  
सन्तुष्टा मुनयः सर्वे बभूवुर्धर्मतत्पराः ॥४६॥

इति श्रीदेवीभागवते महापुराणे चतुर्थस्कन्धे एकोनविंशोऽध्यायः ॥१९॥

अथ विंशोऽध्यायः

न्यास उवाच

शृणु भारत वक्ष्यामि भारावतरणं तथा । कुरुक्षेत्रे प्रभाते च क्षपितं योगमायया ॥१॥  
यदुवंगे समुत्पत्तिविष्णोरमिततेजसः । भृगुशापप्रतापेन महामायाबलेन च ॥२॥



क्षेतिभारसमुत्तारनिमित्तमिति मे मतिः । मायया विहितो योगो विष्णोर्जन्म घरातले ॥३॥  
 कं चित्रं नृप देवी सा ब्रह्मविष्णुसुरानपि । नर्तयत्यनिशं माया त्रिगुणा नं परान्किम् ॥४॥  
 गर्भावासोद्भवं दुःखं विष्णुव्रत्नायुसंयुतम् । विष्णोरापादितं सम्यग्यया विगतलीलया ॥५॥  
 पुरा रामावतारेऽपि निर्जरा वानराः कृताः । विदितं ते यथा विष्णुर्दुःखपाशेन मोहितः ॥६॥  
 अहं ममेति पाशेन सुदृढेन नराधिप । योगिनो मुक्तसंगाश्च मुक्तिकामा मुमुक्षवः ॥७॥  
 तामेव समुपासन्ते देवीं विश्वेश्वरीं शिवाम् । तद्भक्तिलेशलेशां लेशलेशलवांशकम् ॥८॥  
 लब्ध्वा मुक्तो भवेज्जंतुस्तां न सेवेत को जनः । भुवनेशीत्येव वक्त्रे ददाति भुवनत्रयम् ॥९॥  
 मां पाहीत्यस्य वचसो देयाभावादृणान्विता । विद्याऽविद्येति तस्या द्वे रूपे जानीहि पार्थिव ॥१०॥  
 विद्यया मुच्यते जन्तुर्वच्यतेऽविद्यया पुनः । ब्रह्मा विष्णुश्च रुद्रश्च सर्वे तस्या वशानुगाः ॥११॥  
 अवताराः सर्व एव यन्त्रिता इव दामभिः । कदाचिच्च सुखं भुंक्ते बैकुण्ठे क्षीरसागरे ॥१२॥  
 कदाचित्कुर्वते युद्धं दानवैर्वलवत्तरैः । हरिः कदाचिच्च ज्ञान्वै विततान्प्रकरोति च ॥१३॥  
 कदाचिच्च तपस्तीव्रं तीर्थे चरति सुव्रत । कदाचिच्छयने शेते योगनिद्रामुपाश्रितः ॥१४॥  
 न स्वतन्त्रः कदाचिच्च भगवान्मधुसूदनः । तथा ब्रह्मा तथा रुद्रस्तथेन्द्रो बरुणो यमः ॥१५॥  
 कुबेरोऽग्नी रवीन्द्र च तथाऽन्ये सुरसत्तमाः । मुनयः सनकाद्याश्च वसिष्ठाद्यास्तथापरे ॥१६॥  
 सर्वेऽम्बावशगा नित्यं पाञ्चालीव नरस्य च । नसि प्रोता यथा गावो विचरन्ति वशानुगाः ॥१७॥  
 तथैव देवताः सर्वाः कालपाशानियन्त्रिताः । हर्षशोकादयो भावा निद्रातन्द्रालसादयः ॥१८॥  
 सर्वेषां सर्वदा राजन्देहिनां देहसंश्रिताः । अमरा निर्जराः प्रोक्ता देवाश्च ग्रंथकारकैः ॥१९॥  
 अभिधानतश्चार्थतो न ते नूनं तादृशाः क्वचित् । उत्पत्तिस्थितिनाशाख्या भावा येषां निरंतरम् ॥२०॥  
 अमरास्ते कथं वाच्या निर्जराश्च कथं पुनः । कथं दुःखाभिभूता वा जायन्ते विबुधोत्तमाः ॥२१॥  
 कथं देवाश्च वक्तव्या व्यसने क्रोडनं कथम् । क्षणादुत्पत्तिनाशश्च दृश्यतेऽस्मिन्न संशयः ॥२२॥  
 जलजानां च कीटानां मशकानां तथा पुनः । उपमा न कथं चैषामायुपोज्जते मराः स्मृताः ॥२३॥  
 ततो वर्षायुषश्चापि शतवर्षायुषस्तथा । मनुष्या ह्यमरा देवास्तस्तस्माद् ब्रह्मा परः स्मृतः ॥  
 रुद्रस्तथा तथा विष्णुः क्रमशश्च भवन्ति हि । नश्यन्ति क्रमशश्चैव वर्द्धन्ते चोत्तरोत्तरम् ॥२५॥  
 नूनं देहवतां नाशो मृतस्योत्पत्तिरेव च । चक्रवद्भ्रमणं राजन्सर्वेषां नात्र संशयः ॥२६॥  
 भोहजालावृतो जन्तुर्मुच्यते न कदाचन । मायायां विद्यमानायां मोहजालं न नश्यति ॥२७॥  
 उत्पत्तिस्तु काल उत्पत्तिः सर्वेषां नृप जायते । तथैव नाशः कल्पांते ब्रह्मादीनां यथाक्रमम् ॥२८॥  
 निमित्तं यस्तु यद्वाशे स घातयति तं नृप । नान्यथा तद्भवेन्नूनं विधिना निर्मितं तु यत् ॥२९॥  
 जन्ममृत्युजराव्याधिदुःखं वा सुखमेव वा । तत्तथैव भवेत्कामं नान्यथेह विनिर्णयः ॥३०॥



सर्वेषां सुखदो देवो प्रत्यक्षो शशिभास्करो । न नश्यति तयोः पीडा क्वचित्तरैरि संभवा ॥३१॥  
 भास्करस्य सुतो मंदः क्षयी चंद्रः कलंकवान् । पश्य राजन्निधेः सूत्रं दुर्वारं महुतामपि ॥३२॥  
 वेदकर्ता जगद्धर्ता बुद्धिदस्तु चतुर्मुखः । सोऽपि विक्लवतां प्रातो वृष्ट्या पुत्रीं सरस्वतीम् ॥३३॥  
 शिवस्यापि मृता भार्या सती दग्धा कलेवरम् । सोऽभवद्दुःखसंतप्तः कामार्तश्च जनातिहा ॥३४॥  
 कामाग्निदग्धदेहस्तु कालिद्यां पतितः शिवः । साऽपि श्यामजला जाता तन्निदाघवशात्पु ॥३५॥  
 कामार्तो रममाणस्तु नग्नः सोऽपि भृगोर्वनम् । गतः प्राप्तोऽथ भृगुणा शप्तः कामातुरो भृशम् ॥३६॥  
 पतत्वद्यैव ते लिंगं निर्लज्जेति भृशं किल । पपी चामृतवापीं च दानवैर्निर्मितां मुदे ॥३७॥  
 इन्द्रोऽपि च वृषो भूत्वा बाहनत्वं गतः क्षितौ । आद्यस्य सर्वलोकस्य विष्णोरेव विवेकिनः ॥३८॥  
 सर्वज्ञत्वं गतं कुत्र प्रभुशक्तिः कुतो गता । यद्वेदममृगविज्ञानं न ज्ञातं हरिणा किल ॥३९॥  
 राजन्मायाबलं पश्य रामो हि काममोहितः । रामो विरहसंतप्तो रुरोद भृशमातुरः ॥४०॥  
 योऽपृच्छत्पादपान्मूढः क्व गता जनकात्मजा । भक्षिता वा हृता केन रुदन्नुच्चतरं ततः ॥४१॥  
 लक्ष्मणाहं मरिष्यामि कांताविरहदुःखितः । त्वं चापि मम दुःखेन मरिष्यसि वनेऽनुज ॥४२॥  
 आबयोर्मरणं ज्ञात्वा माता मम मरिष्यति । शत्रुघ्नोऽप्यतिदुःखार्तः कथं जीवितुमर्हति ॥४३॥  
 मुमित्रा जीवितं जह्यात्पुत्रव्यसनकशिता । पूर्णकामाऽथ कैकेयी भवेत्पुत्रसमन्विता ॥४४॥  
 हा सीते क्व गताऽसि त्वं मां विहाय स्मरातुरा । एहो हि मृगवाशावाक्षि मां जीवय कुशोदरि ॥४५॥  
 किं करोमि क्व गच्छामि त्वदधीनं च जीवितम् । समाश्वासय दीनं मां प्रियं जनकनन्दिनि ॥४६॥  
 एवं विलपता तेन रामेणामिततेजसा । वने वने च भ्रमता नेक्षिता जनकात्मजा ॥४७॥  
 शरण्यः सर्वलोकानां रामः कमललोचनः । शरणं वानराणां स गतो मायाविमोहितः ॥४८॥  
 सहायान् वानरान्कृत्वा बबन्ध वरुणालयम् । जघान रावणं वीरं कुंभकर्णं महोदरम् ॥४९॥  
 आनीय च ततः सीतां रामो दिव्यमकारयत् । सर्वज्ञोऽपि हृतां मत्वा रावणेन दुरात्मना ॥५०॥  
 किं ब्रवीमि महाराज योगमायाबलं महत् । यया विश्वमिदं सर्वं भ्रामितं भ्रमते किल ॥५१॥  
 एवं नानावतारेऽत्र विष्णुः शापवशं गतः । करोति विविधाश्रेष्ठा देवाधीनः सदैव हि ॥५२॥  
 तवाहं कथयिष्यामि कृष्णस्यापि विचैष्टितम् । प्रभवं मानुषे लोके देवकार्यार्थसिद्धये ॥५३॥  
 कालिन्दीपुलिने रम्ये ह्यासीन्मधुवनं पुरा । लवणो मधुपुत्रस्तु तत्रासीद्दानवो बली ॥५४॥  
 द्विजानां दुःखदः पापी वरदानेन गर्वितः । निहतोऽसौ महाभाग लक्ष्मणस्यानुजेन वै ॥५५॥  
 शत्रुघ्नेनाथ संग्रामे तं निहत्य मदोत्कटम् । वासिता मथुरा नाम्नी पुरी परमशोभना ॥५६॥  
 स तत्र पुष्कराक्षो द्वौ पुत्रौ शत्रुनिषूदनः । निवेश्य राज्ये मतिमान्काले प्राप्ते दिवं गतः ॥५७॥  
 सूर्यवंशक्षये तां तु यादवाः प्रतिपेदिरे । मथुरां मुक्तिदां राजन् ययातितनयाः पुरा ॥५८॥



शूरसेनाभिषः शूरस्तत्राभूमिदिनीपतिः । माथुराञ्छूरसेनाञ्च बुभुजे विषयान्नृप ॥५९॥  
 तत्रोत्पन्नः कश्यपांशः शापान्च वरुणस्य वै । वसुदेवोऽतिविख्यातः शूरसेनसुतस्तदा ॥६०॥  
 वैश्यवृत्तिरतः सोऽभून्मृते पितरि माधवः । उग्रसेनो बभूवाथ कंसस्तस्यात्मजो महान् ॥६१॥  
 अदितिर्देवकी जाता देवकस्य सुता तदा । शापाद्वै वरुणस्याथ कश्यपानुगता किल ॥६२॥  
 दत्ता सा वासुदेवाय देवकेन महात्मना । विवाहे रचिते तत्र बाणभूद्वगने तदा ॥६३॥  
 कंस कंस महाभाग देवकीगर्भसंभवः । अष्टमस्तु सुतः श्रीमांस्तव हंता भविष्यति ॥६४॥  
 तच्छ्रुत्वा वचनं कंसो विस्मितोऽभून्महाबलः । देववाचं तुतां मत्वा सत्यां चिन्तामवाप सः ॥६५॥  
 किं करोमीति संचिन्त्य विमर्शमकरोत्तदा । निहत्यैनां न मे मृत्युर्भवेदद्यैव सत्वरम् ॥६६॥  
 उपायो नान्यथा चास्मिन्कार्ये मृत्युभयावहे । इयं पितृष्वसा पूज्या कथं हन्मीत्यचिन्तयत् ॥६७॥  
 पुनर्विचारयामास मरणं मेऽस्त्यहो स्वसा । पापेनापि प्रकर्तव्या देहरक्षा विपश्चिता ॥६८॥  
 प्रायश्चित्तेन पापस्य शुद्धिर्भवति सर्वथा । प्राणरक्षा प्रकर्तव्या दुधैरप्येनसा तथा ॥६९॥  
 विचिन्त्य मनसा कंसः खड्गमादाय सत्वरः । जग्राह तां वरारोहां केशेष्वाकृष्य पापकृत् ॥७०॥  
 कोशात्खड्गमुपाकृष्य हंतुकामो दुराशयः । पश्यतां सर्वलोकानां नवीढां तां चकर्ष ह ॥७१॥  
 हन्यमानां च तां दृष्ट्वा हाहाकारो महानभूत् । वसुदेवानुगा वीरा युद्धायोद्यतकार्मुकाः ॥७२॥  
 मुञ्च मुञ्चेति प्रोचुस्तं ते तदाद्भुतसाहसाः । कृपया मोचयामासुर्देवकीं देवमातरम् ॥७३॥  
 तद्बुद्धमभवद्धोरं वीराणां च परस्परम् । वसुदेवसहायानां कंसेन च महात्मना ॥७४॥  
 वर्तमाने तथा युद्धे दारुणे लोमहर्षणे । कंसं निवारयामासुर्वृद्धा ये यदुसत्तमाः ॥७५॥  
 पितृष्वसेयं ते वीर पूजनीया च बालिशा । न हंतव्या त्वया वीर विवाहोत्सङ्गमे ॥७६॥  
 स्त्रीहृत्या दुःसहा वीर कीर्तिघ्नी पापकृत्तमा । भूतभाषितमात्रेण न कर्तव्या विजानता ॥७७॥  
 अन्तर्हितेन केनापि शत्रुणा तव चास्य वा । उदितेति कुतो न स्याद्वागनर्थकरी विभो ॥७८॥  
 यशसस्ते विघाताय वसुदेवगृहस्य च । अरिणा रचिता वाणी गुणमायाविदा नृप ॥७९॥  
 विभेपि वीरस्त्वं भूत्वा भूतभाषितभाषया । यशोमूलविघातार्थमुपायस्त्वरिणा कृतः ॥८०॥  
 पितृष्वसा न हंतव्या विवाहसमये पुनः । भवितव्यं महाराज भवेच्च कथमन्यथा ॥८१॥  
 एवं तैर्बोध्यमानोऽसौ निवृत्तो नाभवद्यदा । तदा तं वसुदेवोऽपि नीतिज्ञः प्रत्यभाषत ॥८२॥  
 कंस सत्यं ब्रवीम्यद्य सत्याधारं जगत्त्रयम् । दास्यामि देवकीपुत्रानुत्पन्नांस्तव सर्वशः ॥८३॥  
 जातं जातं सुतं तुभ्यं न दास्यामि यदि प्रभो । कुम्भीपाके तदा घोरे पतंतु मम पूर्वजाः ॥८४॥  
 श्रुत्वाऽयं वचनं सत्यं पौरवा ये पुरःस्थिताः । ऊचुस्ते त्वरिताः कंसं साधु साधु पुनः पुनः ॥८५॥  
 न मिथ्या भापते क्वापि वसुदेवो महामनाः । केशं मुञ्च महाभाग स्त्रीहृत्यापातकं तथा ॥८६॥



एवं प्रबोधितः कंसो यदुबुद्धैर्महात्मभिः । क्रोधं त्यक्त्वा स्थितस्तत्र सत्यवाक्यान्मोदितः ॥  
ततो दुन्दुभयो नेदुर्वादित्राणि च सस्वनुः ॥८७॥

“जयशब्दस्तु सर्वेषामुत्पन्नस्तत्र संसदि ।”

प्रसाद्य कंसं प्रतिमोच्य देवकीं महायशाः शूरसुतस्तदानीम् ।

जगाम गेहं स्वजनानुवृत्तो नवोदया वीतभयस्तरस्वी ॥८८॥

इति श्रीदेवीभागवते महापुराणे चतुर्थस्कन्धे विंशोऽध्यायः ॥२०॥

## अथ एकविंशोऽध्यायः

### व्यास उवाच

अथ काले तु संप्राप्ते देवकी देवरूपिणी । गर्भं दधार विधिवद्भुदेवेन संगता ॥१॥  
पूर्णं दशमे मासे सुषुवे सुतमुत्तमम् । रूपावयवसंपन्नं देवकी प्रथमं यदा ॥२॥  
तदाऽऽह वसुदेवस्तां सत्यवाक्यान्मोदितः । भावित्वाच्च महाभागो देवकीं देवमातरम् ॥३॥  
वरोह समयं मे त्वं जानासि स्वसुतार्पणे । मोचिता त्वं महाभागो शपथेन मया तदा ॥४॥  
इमं पुत्रं सुकेशांते दास्यामि भ्रातृभूतवे । “खले कंसे विनाशार्थं दैवे किं वा करिष्यसि ॥”

विचित्रकर्मणां पाको दुर्ज्ञेयो ह्यकृतात्मभिः ॥५॥

सर्वेषां किल जीवानां कालपाशानुवर्तिनाम् । भोक्तव्यं स्वकृतं कर्म शुभं वा यदि वाऽशुभम् ॥

प्रारब्धं सर्वथैवात्र जीवस्य विधिनिर्मितम् ॥६॥

### देवक्युवाच

स्वामिन्पूर्वं कृतं कर्म भोक्तव्यं सर्वथा नृभिः ॥७॥

तीर्थैस्तपोभिर्दानैर्वा किं न याति क्षयं हि तत् । लिखितो धर्मशास्त्रेषु प्रायश्चित्तविधिनृप ॥८॥  
पूर्वाजितानां पापानां विनाशाय महात्मभिः । ब्रह्महा हेमहारी च सुरापो गुरुतत्पगः ॥९॥  
द्वादशाब्दव्रते चीर्णे शुद्धिं याति यतस्ततः । मन्वादिभिर्यथोद्दिष्टं प्रायश्चित्तं विधानतः ॥१०॥  
तथा कृत्वा नरः पापान्मुच्यते वा न वाऽनघ । विगीतवचनास्ते किं मुनयस्तत्त्वदर्शिनः ॥११॥  
याज्ञवल्क्यादयः सर्वे धर्मशास्त्रप्रवर्तकाः । भवितव्यं भवत्येव यद्येवं निश्चयः प्रभो ॥१२॥  
आयुर्वेदः स मिथ्यैव मंत्रवादास्तथाऽखिलाः । उद्यमस्तु वृथा सर्वमेवं चेद्देवनिर्मेतम् ॥१३॥  
भवितव्यं भवत्येव प्रवृत्तिस्तु निरर्थिका । अग्निष्टोमदिकं व्यर्थं नियतं स्वर्गसाधनम् ॥१४॥  
यदा तदा प्रमाणं हि वृथैव परिभाषितम् । वितथे तत्प्रमाणे तु धर्मोच्छेदः कुतो न हि ॥१५॥



उद्यमे च कृते सिद्धिः प्रत्यक्षेणैव साध्यते । तस्मादत्र प्रकर्तव्यः प्रपञ्चश्चित्तकल्पितः ॥१६॥  
 यथायं बालकः क्षेमं प्राप्नोति मम पुत्रकः । मिथ्या यदि प्रकर्तव्यं वचनं शुभमिच्छता ॥१७॥  
 न तत्र दूषणं किञ्चित्प्रवदन्ति मनोपिणः ।

### वसुदेव उवाच

निशामय महाभागे सत्यमेतद्ब्रवीमि ते ॥१८॥

उद्यमः खलु कर्तव्यः फलं दैववशानुगम् । त्रिविधानीह कर्माणि संसारेऽत्र पुराविदः ॥१९॥  
 प्रवदन्तीह जीवानां पुराणेष्वगमेषु च । संचितानि च जीर्णानि प्रारब्धानि सुमध्यमे ॥२०॥  
 वर्तमानानि वामोर त्रिविधानीह देहिनाम् । शुभाशुभानि कर्माणि बीजभूतानि यानि च ॥२१॥  
 बहुजन्मसमुत्थानि काले तिष्ठन्ति सर्वथा । पूर्वदेहं परित्यज्य जीवः कर्मवशानुगः ॥२२॥  
 स्वर्गं वा नरकं वाऽपि प्राप्नोति स्वकृतेन वै । दिव्यं देहं च संप्राप्य यातनादेहमर्थजम् ॥२३॥  
 भुनक्ति विविधान्भोगान्स्वर्गे वा नरकेऽथवा । भोगांते च यदोत्पत्तेः समयस्तस्य जायते ॥२४॥  
 लिंगदेहेन सहितं जायते जीवसंज्ञितम् । तदैव संचितेभ्यश्च कर्मभ्यः कर्मभिः पुनः ॥२५॥  
 योजयत्येव तं कालं कर्माणि प्राकृतानि च । देहेनानेन भाव्यानि शुभानि चाशुभानि च ॥२६॥  
 प्रारब्धानि च जीवेन भोक्तव्यानि सुलोचने । प्रायश्चित्तेन नश्यन्ति वर्तमानानि भामिनि ॥२७॥  
 संचितानि तथैवाशु यथार्थं विहितेन च । प्रारब्धकर्माणां भोगात्संक्षयो नान्यथा भवेत् ॥२८॥  
 तेनायं ते कुमारो वै देयः कंसाय सर्वथा । न मिथ्यावचनं मेऽस्ति लोकनिदाभिहूषितम् ॥२९॥  
 अनित्येऽस्मिन्स्तु संसारे धर्मसारे महात्मनाम् । दैवाधीनं हि सर्वेषां मरणं जननं तथा ॥३०॥  
 तस्माच्छोको न कर्तव्यो देहिनां हि निरर्थकः । सत्यं यस्य गतं कांते वृथा तस्यैव जीवितम् ॥३१॥  
 इह लोको गतो यस्मात्परलोकः कुतस्ततः । अतो देहि सुतं सुभ्रु कंसाय प्रवदाम्यहम् ॥३२॥  
 सत्यसंस्तरणाद्देवि शुभमग्रे भविष्यति । कर्तव्यं सुकृतं पुंभिः सुखे दुःखे सति प्रिये ॥३३॥

“सत्यसंरक्षणाद्देवि शुभमेव भविष्यति ।”

### व्यास उवाच

इत्युक्तवति कांते सा देवकी शोकसंयुता । ददौ पुत्रं प्रसूतं च वेपमाना मनस्विनी ॥३४॥  
 वसुदेवोऽपि धर्मात्मा आदाय स्वसुतं शिशुम् । जगाम कंससदनं मार्गे लोकैरभिप्लुतः ॥३५॥

### लोका ऊचुः

पश्यंतु वसुदेवं भो लोका एवं मनस्विनम् । स्ववाक्यमनुकूयैव बालमादाय यात्यसौ ॥३६॥  
 मृत्यवे दातुकामोऽद्य सत्यवागनसूयकः । सफलं जीवितं चास्य धर्मं पश्यंतु चान्द्रतम् ॥३७॥

यः पुत्रं याति कंसाय दातुं कालात्मनेऽपि हि ।



### व्यास उवाच

इति संस्तूयमानस्तु प्राप्तः कंसालयं नृप ॥३८॥

ददावस्मि कुमारं तं जातमात्रममानुषम् । कंसोऽपि विस्मयं प्राप्नोदृष्ट्वा धैर्यं महात्मनः ॥३९॥  
गृहीत्वा बालकं प्राह स्मितपूर्वमिदं वचः । धन्यस्त्वं शूरपुत्राद्य ज्ञातः पुत्रसमर्पणात् ॥४०॥  
मम मृत्युर्न चायं वै गिरा प्रोक्तस्तु चाष्टमः । न हंतव्यो मया कामं बालोऽयं यातु ते गृहम् ॥  
अष्टमस्तु प्रदातव्यस्त्वया पुत्रो महामते । इत्युक्त्वा वसुदेवाय ददावाशु खलः शिशुम् ॥४२॥  
गच्छत्वयं गृहे बालः क्षेमं व्याहृतवानृपः । तमादाय तदा शौरिर्जगाम स्वगृहं मुदा ॥४३॥  
कंसोऽपि सचिवानाह वृथा किं घातये शिशुम् । अष्टमादेवकीपुत्रान्मम मृत्युरुदाहृतः ॥४४॥  
अतः किं प्रथमं बालं हत्वा पापं करोम्यहम् । साधु साध्विति तेऽप्युक्त्वा संस्थिता मंत्रिसत्तमाः ॥  
विसर्जितास्तु कंसेन जग्मुस्ते स्वगृहान्प्रति । गतेषु तेषु संप्राप्तो नारदो मुनिसत्तमः ॥४६॥  
अभ्युत्थानार्घ्यपाद्यादि चकारोऽगस्तस्तदा । पप्रच्छ कुशलं राजा तत्रागमनकारणम् ॥४७॥  
नारदस्तं तदोवाच स्मितपूर्वमिदं वचः । कंस कंस महाभाग गतोऽहं हेमपर्वतम् ॥४८॥  
तत्र ब्रह्मादयो देवा मंत्रं चक्रुः समाहिताः । देवक्यां वसुदेवस्य भार्यायां सुरसत्तमः ॥४९॥  
वधार्थं तव विष्णुश्च जन्मे चात्र करिष्यति । तत्कथं न हतः पुत्रस्त्वया नीतिं विजानता ॥५०॥

### कंस उवाच

अष्टमं च हनिष्येऽहं मृत्युं मे देवभाषितम् ।

### नारद उवाच

न जानासि नृपश्रेष्ठ राजनीतिं शुभाशुभाम् ॥५१॥  
मायाबलं च देवानां न त्वं वेत्सि वदामि किम् । रिपुरत्योऽपि वूरेण नोपेक्ष्यः शुभमिच्छता ॥५२॥  
संमेलनक्रियायां तु सर्वे ते ह्यष्टमाः स्मृताः । मूर्खस्त्वमरिसंत्यागः कृतोऽयं जानता त्वया ॥५३॥  
इत्युक्त्वाऽऽशु गतः श्रीमन्नारदो देवदर्शनः । गतेऽथ नारदे कंसः समाहूयाय बालकम् ॥  
पाषाणे पोथयामास सुखं प्राप च मंदघीः ॥५४॥

इति श्रीदेवीभागवते महापुराणे चतुर्थस्कन्धे एकोनविंशोऽध्यायः ॥२१॥

### अथ द्वाविंशोऽध्यायः

#### जनमेजय उवाच

किं कृतं पातकं तेन बालकेन पितामह । यज्जातमांशो निहतस्तथा तेन दुरात्मना ॥१॥  
नारदोऽपि मुनिश्रेष्ठो ज्ञानवान्धर्मतत्परः । कथमेवंविधं पापं कृतवान्ब्रह्मवित्तमः ॥२॥



कर्ता कारयिता पापे तुल्यपापी स्मृतौ बुधैः । स कथं प्रेरयामास मुनिः कंसं खलं तदा ॥३॥  
संशयोऽयं महान्तेऽत्र ब्रूहि सर्वं सविस्तरम् । येन कर्मविपाकेन बालको निघनं गतः ॥४॥

व्यास उवाच

नारदः कौतुकप्रेप्सो सर्वदा कलहप्रियः । देवकार्यार्थमागत्य सर्वमेतच्चकार ह ॥५॥  
न मिथ्याभाषणे बुद्धिर्मुनेस्तस्य कदाचन । सत्यवक्ता सुराणां स कर्तव्ये निरतः शुचिः ॥६॥  
एवं षड् बालकास्तेन जाता जाता निपातिताः । षड् गर्भा शापयोगेन संभूय मरणं गताः ॥७॥  
शृणु राजन्प्रवक्ष्यामि तेषां शापस्य कारणम् । स्वायंभुवेऽन्तरे पुत्रा मरीचेः पण्महाबलाः ॥८॥  
ऊर्णायां चैव भार्यायामासन्धर्मविचक्षणाः । ब्रह्माणं जहमुर्वीक्ष्य सुतां यमितुमुद्यतम् ॥९॥  
शाशाप तांस्तदा ब्रह्मा दैत्ययोनिं विशन्त्वधः । कालनेमिसुता जातास्ते षड्गर्भा विशांपते ॥१०॥  
अवतारे परे ते तु हिरण्यकशिपोः सुताः । जातास्ते ज्ञानसंयुक्ताः पूर्वशापभयान्पुनः ॥११॥  
तस्मिन्नेतन्मनि शांताश्च तपश्चक्रुः समाहिताः । तेषां प्रीतोऽभवद्ब्रह्मा षड्गर्भाणां वरान्ददौ ॥१२॥

ब्रह्मोवाच

शप्ता यूयं मया पूर्वं क्रोधयुक्तेन पुत्रकाः । तुष्टोऽस्मि वो महाभागा ब्रुवंतु वाञ्छितं वरम् ॥१३॥

व्यास उवाच

ते तु श्रुत्वा वचस्तस्य ब्रह्मणः प्रीतमानसाः । ब्रह्माणमब्रुवन्कामं सर्वे कार्यार्थतत्पराः ॥१४॥

गर्भा ऊचुः

पितामहाद्यं तुष्टोऽसि देहि नो वाञ्छितं वरम् । अवध्या दैवतैः सर्वैर्मानवैश्च महोरगैः ॥१५॥  
गंधर्वैस्सिद्धपतिभिर्वधो माभूत्पितामह ।

व्यास उवाच

तानुवाच ततो ब्रह्मा सर्वमेतद्भविष्यति ॥१६॥

गच्छंतु वो महाभागाः सत्यमेव न संशयः । दत्त्वा वरं ततो ब्रह्मा मुदितास्ते तदाऽभवन् ॥१७॥  
हिरण्यकशिपुः क्रुद्धस्तानुवाच क्रुद्धह । यस्माद्विहाय मां पुत्रास्तोपितो वै पितामहः ॥१८॥  
वरेण प्रार्थितोऽत्यर्थं बलवन्तो यतोऽभवन् । युष्माभिर्हीपितः स्नेहस्ततो युष्मांस्त्यजाम्यहम् ॥  
यूयं व्रजंतु पाताले षड्गर्भा विश्रुता भुवि । पाताले निद्रयाविष्टास्तिष्ठंतु बहुवत्सरान् ॥२०॥  
ततस्तु देवकीगर्भे वर्षे वर्षे पुनः पुनः । पिता वः कालेनमि तत्र विष्यति ॥२१॥

स एव जातमात्रान् वो वधिष्यति सुदारुणः ।

व्यास उवाच

एवं शप्तस्तदा तेन गर्भे जातान्पुनः पुनः ॥२२॥



जघान देवकीपुत्रान्बद्धगर्भान्छापनोदितः । शेषांशः सप्तमस्तत्र देवकीगर्भसंस्थितः ॥२३॥  
 विद्धंसितश्च गर्भोऽसौ योगेन योगमायया । नीतश्च रोहिणीगर्भे कृत्वा संकर्षणं बलात् ॥२४॥  
 पतितः पंचमे मासि लोकख्यातिं गतस्तदा । कंसोऽपि ज्ञातवांस्तत्र देवकीगर्भपातनम् ॥२५॥  
 मुदं प्राप स दुष्टात्मा श्रुत्वा वार्तां सुखावहाम् । अष्टमे देवकीगर्भे भगवान्सात्वतां पतिः ॥२६॥

उवास देवकार्याय भारवतरणाय च ।

राजोवाच

वसुदेवः कश्यपांशः शेषांशश्च तदाऽभवत् ॥२७॥

हरेरंशस्तथा प्रोक्तो भवता मुनिसत्तम । अन्ये च येंऽशा देवानां यत्र जातास्तु तान् वद ॥२८॥  
 भारवतरणार्थं वै क्षितेः प्रार्थनयाऽनघ ।

व्यास उवाच

सुराणामसुराणां च ये येंऽशा भुवि विश्रुताः ॥२९॥

तानहं संप्रवक्ष्यामि संक्षेपेण शृणुष्व तान् । वसुदेवः कश्यपांशो देवकी च तथाऽदितिः ॥३०॥  
 बलदेवस्त्वनंताशो वर्तमानेषु तेषु च । योऽसौ धर्मसुतः श्रीमान्भारायण इति श्रुतः ॥३१॥  
 तस्यांशो वासुदेवस्तु विद्यमाने मुनी तदा । नरस्तस्यानुजो यस्तु तस्यांशोऽर्जुन एव च ॥३२॥  
 युधिष्ठिरस्तु धर्मांशो वाय्वंशो भीम इत्युत । अश्विन्यंशो ततः प्रोक्तो माम्रीपुत्री महाबली ॥३३॥  
 सूर्यांशः कर्ण आख्यातो धर्मांशो विदुरः स्मृतः । द्रोणो बृहस्पतरंशस्तत्सुतस्तु शिवांशजः ॥३४॥  
 समुद्रः शंतनुः प्रोक्तो गंगा भार्या मता बुधैः । देवकस्तु समाख्यातो गंधर्वपतिरागमे ॥३५॥  
 वसुर्भीष्मो विराटस्तु मरुद्गण इति स्मृतः । अरिष्टस्य सुतो हंसो धृतराष्ट्रः प्रकीर्तितः ॥३६॥  
 मरुद्गणः कृपः प्रोक्तः कृतवर्मा तथापरः । दुर्योधनः कलेरंशः शकुनिं विद्धि द्रापरम् ॥३७॥  
 सोमपुत्रः सुवर्चाख्यः सोमप्ररुद्धाहृतः । पावकांशो धृष्टद्युम्नः शिखंडी राक्षसस्तथा ॥३८॥  
 सनत्कुमारस्यांशस्तु प्रद्युम्नः परिकीर्तितः । द्रुपदो वरुणास्यांशो द्रौपदी च रमांशजा ॥३९॥  
 द्रौपदीतनयाः पंच विश्वदेवांशजाः स्मृताः । कुंतिः सिद्धिर्धृतिर्मद्री मतिर्गाधारराजजा ॥४०॥  
 कृष्णपत्न्यस्तथा सर्वा देववारांगनाः स्मृताः । राजानश्च तथा सर्वे असुराः शक्रनोदिताः ॥४१॥  
 हिरण्यकशिपोरंशः शिशुपाल उदाहृतः । विप्रचित्तिर्जरासंधः शल्यः प्रह्लाद इत्यपि ॥४२॥  
 कालनेमिस्तथा कंसः केशी हयशिरास्तथा । अरिष्टो बलिपुत्रस्तु ककुद्दो गौकुले हतः ॥४३॥  
 अनुह्लादो धृष्टकेतुर्भगदत्तोऽथ बाष्कलः । लंबः प्रलंबः संजातः खरोऽसौ धेनुकोऽभवत् ॥४४॥  
 वाराहश्च किशोरश्च दैत्यौ परमदारुणौ । मल्लो तावेव संजातो व्यातो चाणूरमुष्टिको ॥४५॥  
 दितिपुत्रस्तथाऽरिष्टो गजः कुबलयाभिधः । बलिपुत्री बकी स्याता बकस्तबनुजः स्मृतः ॥४६॥



यमो रुद्रस्तथा कामः क्रोधश्चैव चतुर्थकः । तेषामंशैस्तु संजातो द्रोणपुत्रो महाबलः ॥४७॥  
 अंशावतरणे पूर्वदैतेया राक्षसास्तथा । जाताः सर्वे सुरांशास्ते क्षितिभारावतारणे ॥४८॥  
 एतेषां कथितं राज्ञ्रंशावतरणं नृप । सुराणां चासुराणां च पुराणेषु प्रकीर्तितम् ॥४९॥  
 यदा ब्रह्मादयो देवाः प्रार्थनार्थं हरिं गताः । हरिणा च तदा दत्तो केशो खलु सितसितो ॥५०॥  
 श्यामवर्णस्ततः कृष्णः श्वेतः संकर्षणस्तथा । भारावतारणार्थं तौ जाता देवांशसंभवौ ॥५१॥  
 अंशावतरणं चैतच्छृणोति भक्तिभावतः । सर्वपापविनिर्मुक्तो मोदते स्वजनैर्वृतः ॥५२॥

इति श्रीदेवीभागवते महापुराणे चतुर्थस्कन्धे द्वाविंशोऽध्यायः ॥ २२ ॥

## अथ त्रयोविंशोऽध्यायः

### व्यास उवाच

हेतुषु षट्सु पुत्रेषु देवक्या औग्रसेनिना । सप्तमे पतिते गर्भे वचनाक्षारदस्य च ॥१॥  
 अष्टमस्य च गर्भस्य रक्षणार्थमर्तद्वितः । प्रयत्नमकरोद्राजा मरणं स्वं विंचितयन् ॥२॥  
 समये देवकीगर्भे प्रवेशमकरोद्धरिः । अंशेन वसुदेवे तु समागत्य यथाक्रमम् ॥३॥  
 तदेयं योगमाया च यशोदायां यथेच्छया । प्रवेशमकरोद्देवी देवकार्यार्थसिद्धये ॥४॥  
 रोहिण्यास्तनयो रामो गोकुले समजायत । यतः कंसभयोद्विग्ना संस्थिता सा च कामिनी ॥५॥  
 कारागारे ततः कंसो देवकीं देवसंस्तुताम् । स्थापयामास रक्षार्थं सेवकान्समकल्पयत् ॥६॥  
 वसुदेवस्तु कामिन्याः प्रेमतनुनियन्त्रितः । पुत्रोत्पत्तिं च संचिन्त्य प्रविष्टः सह भार्यया ॥७॥  
 देवकीगर्भगो विष्णुर्देवकार्यार्थसिद्धये । संस्तुतोऽमरसंघैश्च व्यवर्धत यथाक्रमम् ॥८॥  
 संजाते दशमे तत्र मासेऽथ श्रावणे शुभे । प्राजापत्यर्क्षसंयुक्ते कृष्णपक्षेऽष्टमोदिने ॥९॥  
 कंसस्तु दानवान्सर्वानुवाच भयविह्वलः । रक्षणीया भवद्विश्च देवकी गर्भमन्दिरे ॥१०॥  
 अष्टमो देवकीगर्भः शत्रुर्मे प्रभविष्यति । रक्षणीयः प्रयत्नेन मृत्युरूपः स बालकः ॥११॥  
 हृत्वेन बालकं दैत्याः सुखं स्वप्स्यामि मन्दिरे । निर्वृत्तिवर्जिते दुःखे नाशिते चाष्टमे सुते ॥१२॥  
 खड्गप्रासधराः सर्वे तिष्ठन्तु धृतकार्मुकाः । निद्रातन्द्राविहीनाश्च सर्वत्र निहितक्षणाः ॥१३॥

### व्यास उवाच

इत्यादिदश्यासुरगणान् कंसोऽतिभयविह्वलः । मंदिरं स्वं जगामाशु न लेभे दानवः सुखम् ॥१४॥  
 निशीथे देवकी तत्र वसुदेवमुवाच ह । किं करोमि महाराज प्रसवावसरो मम ॥१५॥  
 बहवो रक्षपालाश्च तिष्ठन्त्यत्र भयानकाः । नन्दपत्न्या मया सार्धं कृतोऽस्ति समयः पुरां ॥१६॥  
 प्रेषितव्यस्त्वया पुत्रो मन्दिरे मम मानिनि । पालयिष्याम्यहं तत्र तवातिमनसा किल ॥१७॥



अपत्यं ते प्रदास्यामि कंसस्य प्रत्ययाय वै । किं कर्तव्यं प्रभो चाद्य विषमे समुपस्थिते ॥१८॥  
 व्यत्ययः संततेः शौरे कथं कर्तुं क्षमो भवेः । दूरे तिष्ठस्य कांताद्य लज्जा मेऽतिदुरत्यया ॥१९॥  
 परावृत्य मुखं स्वामिन्नन्यथा किं करोम्यहम् । इत्युक्त्वा तं महाभागं देवकी देवसंमतम् ॥२०॥  
 बालकं सुषुवे तत्र निशीथे परमाद्भुतम् । तं दृष्ट्वा विस्मयं प्राप देवकी बालकं शुभम् ॥२१॥  
 पतिं प्राह महाभागा हर्षोत्फुल्लकलेवरा । पश्य पुत्रमुखं कांतं दुर्लभं हि तव प्रभो ॥२२॥  
 अद्यैतं कालरूपोऽसौ घातयिष्यति भ्रातृजः । वसुदेवस्तथेत्युक्त्वा तमादाय करे सुतम् ॥२३॥  
 अपश्यच्चाननं तस्य सुतस्याद्भुतकर्मणः । वीक्ष्य पुत्रमुखं शौरिश्चिताविष्टो बभूव ह ॥२४॥  
 किं करोमि कथं न स्याद्दुःखमस्य कृते मम । एवं चिन्तितुरे तस्मिन्वागुवाचाशरीरिणी ॥२५॥  
 वसुदेवं समाभाष्य गगने विशदाक्षरा । वसुदेव गृहीत्वैनं गोकुलं नय सत्वरः ॥२६॥  
 रक्षपालास्तथा सर्वे मया निद्राविमोहिताः । विवृतानि कृतान्यष्टौ कपाटानि च शृङ्खलाः ॥२७॥  
 मुक्त्वैनं नंदगेहे त्वं योगमायां समानय । श्रुत्वैवं वसुदेवस्तु तस्मिन्कारागृहे गतः ॥२८॥  
 विवृतं द्वारमालोक्य बभूव तरसा नृप । तमादाय ययावाशु द्वारपालैरलक्षितः ॥२९॥  
 कालिन्दीतटमासाद्य पूरं दृष्ट्वा सुनिश्चितम् । तदैव कटिदन्त्री सा बभूवाशु सरिद्वरा ॥३०॥  
 योगमायाप्रभावेण ततारानकदुन्दुभिः । गत्वा तु गोकुलं शौरिर्निशीथे निर्जने पथि ॥३१॥  
 नन्दद्वारे स्थितः पश्यन्विभूतिं पशुसंज्ञिताम् । तदैव तत्र संजाता यशोदा गर्भसंभवा ॥३२॥  
 योगमायांशजा देवी त्रिगुणा दिव्यरूपिणी । जातां तां बालिकां दिव्यां गृहीत्वा करपंकजे ३३॥  
 तत्रागत्य ददौ देवी सैरंघ्रीरूपधारिणी । वसुदेवः सुतं दत्त्वा सैरंघ्रीकरपंकजे ॥३४॥  
 तामादाय ययौ शीघ्रं बालिकां मुदिताश्रयः । कारागारे ततो गत्वा देवक्याः शयने सुताम् ३५॥  
 निःक्षिप्य संस्थितः पार्श्वे चिन्ताविष्टो भयातुरः । रुरोद सुस्वरं कन्या तदैवागतसंज्ञकाः ॥३६॥  
 उत्तस्थुः सेवका राज्ञः श्रुत्वा तद्भुक्तिं निशि । तमूचुर्भूपतिं गत्वा त्वरितास्तेऽतिविह्वलाः ॥३७॥  
 देवक्याश्च सुतो जातः शीघ्रमेहि महामते । तदाकर्ण्य वचस्तेषां शीघ्रं भोजपतिर्ययौ ॥३८॥  
 प्रावृतं द्वारमालोक्य वसुदेवमथाह्वयत ।

कंस उवाच

सुतमानय देवक्या वसुदेव महामते ॥३९॥ मृत्युर्मे चाष्टमो गर्भस्तं निहन्मि रिपुं हरिम् ॥

व्यास उवाच

श्रुत्वा कंसवचः शौरिर्भयत्रस्तविलोचनः ॥४०॥

तामादाय सुतां पाणौ ददौ चाशु रुदन्निव । दृष्ट्वाऽप्य दारिकां राजा विस्मयं परमं गतः ॥४१॥  
 देववाणी वृथा जाता नारदस्य च भाषितम् । वसुदेवः कथं कुर्यादन्तं संकटे स्थितः ॥४२॥



रक्षपालाश्च मे सर्वे सावधाना न संशयः । कुतोऽत्र कन्यका कामं क्व गतः स सुतः किल ॥  
 संदेहोऽत्र न कर्तव्यः कालस्य विषमा गतिः । इति संचित्य तां बालां गृहीत्वा पादयोः खलः ॥  
 पोययामास पाषाणे निर्वृणः कुलपांसनः । सा करान्निःसृता बाला ययावाकाशमंडलम् ॥४५॥  
 दिव्यरूपा तदा भूत्वा तमुवाच मृदुस्वना । किं मया हतया पाप जातस्ते बलवान्निपुः ॥४६॥  
 हनिष्यति दुराराध्यः सर्वथा त्वां नराधमम् । इत्युक्त्वा सा गता कन्या गगनं कामगा शिवा ॥  
 कंसस्तु विस्मयाविष्टो गतो निजगृहं तदा । आनाय्य दानवान्सर्वानिदं वचनमब्रवीत् ॥४८॥  
 वक्त्रेणुकवत्सादीन्क्रोधाविष्टो भयातुरः । गच्छन्तु दानवाः सर्वे मम कार्यार्थसिद्धये ॥४९॥  
 जातमात्राश्च हंतव्या बालका यत्र कुत्रचित् । पूतनैषा व्रजत्वच्च बालघ्नी नंदगोकुलम् ॥५०॥  
 जातमात्रान्विनिघ्नंती शिशूस्तत्र ममाज्ञया । धेनुको वत्सकः केशी प्रलंबो वक् एव च ॥५१॥  
 सर्वे तिष्ठंतु तत्रैव मम कार्यचिकीर्षया । इत्याज्ञाप्यासुरान्कंसो ययौ निजगृहं खलः ॥

चिताविष्टोऽतिदीनात्मा चितयित्वैव तं पुनः ॥५२॥

इति श्रीमद्देवीभागवते महापुराणे चतुर्थस्कन्धे त्रयोविंशोऽध्यायः ॥ २३ ॥

### अथ चतुर्विंशोऽध्यायः

व्यास उवाच

प्रातर्नन्दगृहे जातः पुत्रजन्ममहोत्सवः । किंवदंत्यथ कंसेन श्रुता चारमुखादेशे ॥१॥  
 जानाति वसुदेवस्य दारास्तत्र वसन्ति हि । पशवो दासवर्गश्च सर्वे ते नंदगोकुले ॥२॥  
 तेन शंकासमाविष्टो गोकुलं प्रति भारत । नारदेनापि तत्सर्वं कथितं कारणं पुरा ॥३॥  
 गोकुले ये च नंदाद्यास्तत्पत्न्यश्च सुरांशजाः । देवकीवसुदेवाद्याः सर्वे ते शत्रवः किल ॥४॥  
 इति नारदवाक्येन बोधितोऽसौ कुलाधमः । जातः कोपमना राजन्कंसः परमपापकृत् ॥५॥  
 पूतना निहता तत्र कृष्णोनामितेजसा । वको वत्सामुरश्चापि धेनुकश्च महाबलः ॥६॥  
 प्रलंबो निहतस्तेन तथा गोवर्धनो घृतः । श्रुत्वैतत्कर्म कंसस्तु मेने मरणमात्मनः ॥७॥  
 तथा विनिहतः केशी ज्ञात्वा कंसोऽतिदुर्मनाः । धनुर्यागमिषेणाशु तावानेतुं प्रचक्रमे ॥८॥  
 अक्रूरं प्रेषयामास क्रूरः पापमतिस्तदा । आनेतुं रामकृष्णौ च वधायामितविक्रमौ ॥९॥  
 रथमारोप्य गोपालौ गोकुलाद्वादिनीसुतः । आगतौ मथुरायां तु कंसादेशे स्थितः किल ॥१०॥  
 ताबागत्य तदा तत्र धनुर्भंगं च चक्रतुः । हत्वाऽथ रजकं कामं गजं चाणूरमुष्टिकम् ॥११॥  
 शलं च तोशलं चैव निजघान हरिस्तदा । जघान कंसं देवेशः केशोष्वाकृष्य लीलया ॥१२॥  
 पितरौ मोचयित्वाऽथ गतदुःखौ चकार ह । उपसेनाय राज्यं तद्दावरिनिपूदनः ॥१३॥  
 वसुदेवस्तयोस्तत्र मौजीबन्धनपूर्वकम् । कारयामास विधिवद् व्रतबंधं महामनाः ॥१४॥



उपनीतो तदा तो तु गतो सांदोपनालयम् । विद्याः सर्वाः समम्यस्य मथुरामागतो पुनः ॥१५॥  
जातो द्वादशवर्षीयो कृतविद्यो महाबलौ । मथुरायां स्थितौ वीरो सुतावानकतुंदुभेः ॥१६॥  
मागधस्तु जरासंधो जामातृवधदुःखितः । कृत्वा सैन्यसमाजं स मथुरामागतः पुरीम् ॥१७॥  
स सप्तदशवारं तु कृष्णेन कृतबुद्धिना । जितः संग्राममासाद्य मधुपुर्यां निवासिना ॥१८॥  
पश्चाच्च प्रेरितस्तेन स कालयवनाभिघ्नः । सर्वस्लेच्छाधिपः शूरो यादवानां भयंकरः ॥१९॥  
श्रुत्वा यवनमायातं कृष्णः सर्वान् यदूतमान् । आनाय्य च तथा राममुवाच मधुसूदनः ॥२०॥  
भयं नोऽत्र समुत्पन्नं जरासंधान्महाबलात् । किं कर्तव्यं महाभाग यवनः समुपैति वै ॥२१॥  
प्राणत्राणं प्रकर्तव्यं त्यक्त्वा गेहं बलं धनम् । सुखेन स्थीयते यत्र स देशः खलु पैतृकः ॥२२॥  
सदोद्वेगकरः कामं किं कर्तव्यं कुलोचितम् । शैलसागरसन्निध्ये स्थातव्यं सुखमिच्छता ॥२३॥  
यत्र वैरिभयं न स्यात्स्थातव्यं तत्र पंडितैः । शेषशय्यां समाश्रित्य हरिः स्वपिति सागरे ॥२४॥  
तथैव च भयाद्भीतः कैलासे त्रिपुरार्दनः । तस्मान्नात्रैव स्थातव्यमस्माभिः शत्रुतापितैः २५॥  
द्वारवत्यां गमिष्यामः सहिताः सर्व एव वै । कथिता गरुडेनाद्य रम्या द्वारवती पुरी ॥२६॥  
रैवताचलसन्निध्ये सिंधुकूले मनोहरा ।

व्यास उवाच

तच्छ्रुत्वा वचनं तथ्यं सर्वे यादवपुङ्गवाः ॥२७॥

गमनाय मतिं चक्रुः सकुटुम्बाः सवाहनाः । शकटानि तथोष्ट्राश्च वाम्यश्च महिषास्तथा ॥२८॥  
धनपूर्णानि कृत्वा ते निर्ययुर्नगराद्वहिः । रामकृष्णौ पुरस्कृत्य सर्वे ते सपरिच्छदाः ॥२९॥  
अग्रे कृत्वा प्रजाः सर्वाश्चेलुः सर्वे यदूतमाः । कतिचिद्दिवसैः प्रापुः पुरीं द्वारवतीं किल ॥३०॥  
शिल्पिभिः कारयामास जीर्णोद्धारं हि माधवः । संस्थाप्य यादवांस्तत्र तावेतो बलकेशवौ ॥३१॥  
तरसा मथुरामेत्य संस्थितौ निर्जनां पुरीम् । तदा तथैव संप्राप्तौ बलवान् यवनाधिपः ॥३२॥  
ज्ञात्वैनमागतं कृष्णो निर्ययौ नगराद्वहिः । पदातिरग्रे तस्याभूद्यवनस्य जनार्दनः ॥३३॥  
पाताम्बरधरः श्रीमान्ग्रहसन्धुसूदनः । तं दृष्ट्वा पुरतो यातं कृष्णं कमललोचनम् ॥३४॥  
यवनोऽपि पदातिः सन्पृष्ठतोऽनुगतः खलः । प्रसुप्तो यत्र राजर्षिर्मुचुकुंदो महाबलः ॥३५॥  
प्रययौ भगवांस्तत्र सकालयवनो हरिः । तत्रैवांतर्दधे विष्णुर्मुचुकुंदं समीक्ष्य च ॥३६॥  
तत्रैव यवनः प्राप्तः सुप्तभूतमपश्यत् । मत्वा तं वासुदेवं स पादेनाताडयन्नृपम् ॥३७॥  
प्रबुद्धः क्रोधरक्ताक्षस्तं ददाह महाबलः । तं दग्ध्वा मुचुकुंदोऽथ ददर्श कमलेक्षणम् ॥३८॥  
वासुदेवं सुदेवेशं प्रणम्य प्रस्थितो वनम् । जगाम द्वारकां कृष्णो बलदेवसमन्वितः ॥३९॥  
उग्रसेनं नृपं कृत्वा विजहार यथारुचि । अहरद्भूमिणीं कामं शिशुपालस्वयंवरात् ॥४०॥



राक्षसेन विवाहेन चक्रे दारविधिं हरिः । ततो जांववतीं सत्यां मित्रविदां च भामिनीम् ॥  
 कालिन्दीं लक्ष्मणां भद्रां तथा नान्दजितीं शुभाम् । पृथक्पृथक्समानीयाप्युपपदे जनादृतः ॥४२॥  
 अष्टावेव महींपाल पत्न्यः परमशोभनाः । प्राप्तुं रुक्मिणीं पुत्रं प्रद्युम्नं चारुदर्शनम् ॥४३॥  
 जातकर्मादिकं तस्य चकार मधुसूदनः । हृतोऽसौ सूतिकागेहाच्छब्दरेण बलीयसा ॥४४॥  
 नीतश्च स्वपुरीं बालो मायावत्यं समर्पितः । वासुदेवो हृतं दृष्ट्वा पुत्रं शोकसमन्वितः ॥४५॥  
 जगाम शरणं देवीं भक्तियुक्तेन चेतसा । वृथासुरादयो दैत्या लीलयैव यया हताः ॥४६॥  
 ततोऽसौ योगमायायाश्चकार परमां स्मृतिम् । बभौभिः परमोदारैरक्षरैः स्तवनैः शुभैः ॥४७॥

### श्रीकृष्ण उवाच

मातर्मयातितपसा परितोषिता त्वं प्राग्जन्मनि प्रसुमनादिभिरर्चिताऽसि ।  
 धर्मात्मजेन बदरीवनखण्डमध्ये किं विस्मृतो जननि ते त्वयि भक्तिभावः ॥४८॥  
 सूतीगृहादपहृतः किमु बालकं मे केनापि द्रुष्टमनसाऽप्यथ कौतुकाद्वा ।  
 मानापहारकरणाय ममाद्य नूनं लज्जा तवाम्ब खलुं भक्तजनस्य युक्ता ॥४९॥  
 दुर्गो महानतितरान् नगरीं सुगुप्ता तत्रापि मेऽस्ति सदनं किल मध्यभागे ।  
 अन्तःपुरे च पिहितं ननु सूतिगेहं बालो हृतः खलु तथापि ममैव दोषात् ॥५०॥  
 नाहं गतः परपुरं न च यादवाश्च रक्षावती च नगरी किल वीरवयः ।  
 माया तवैव जननि प्रकटप्रभावा मे बालकः परिहृतः कुहकेन केन ॥५१॥  
 नो वेद्यग्रहं जननि ते चरितं सुगुप्तं को वेद मंदमतिरल्पविदेव देही ।  
 क्वासौ गतो मम भटनं च वीक्षितो वा हर्ताऽम्बिके जवनिका तव कल्पितेयम् ॥५२॥  
 चित्रं न तेऽत्र पुरतो मम मातृगर्भो नीतस्त्वयाऽर्धसमये किल माययाऽसौ ।  
 यं रोहिणी हलधरं सुपुत्रे प्रसिद्धं दूरे स्थिता पतिपरा मिथुनं विनाऽपि ॥५३॥  
 सृष्टिं करोपि जगतामनुपालनं च नाशं तथैव पुनरप्यनिशं गुणैस्त्वम् ।  
 को वेद तेऽम्ब चरितं दुरितांतकारि प्रायेण सर्वमखिलं विहितं त्वयैतत् ॥५४॥  
 उत्पाद्य पुत्रजननप्रभवं प्रमोदं दत्त्वा पुनर्विरहजं किल दुःखभारम् ।  
 त्वं क्रीडसे सुललितैः खलु तैर्विहारैर्नो चेत्कथं मम सुतासिरतिर्वृथा स्यात् ॥५५॥  
 माताऽस्य रोदिति भृशं कुररीव बाला दुःखं तनोति मम सन्निधिगा सदैव ।  
 कष्टं न वेत्ति ललितेऽप्रमितप्रभावा मातस्त्वमेव शरणं भवपीडितानाम् ॥५६॥  
 सीमा सुखस्य सुतजन्म तदीयनाशो दुःखस्य देवि भवने विबुधा वदन्ति ।  
 तत्किं करोमि जननि प्रथमे प्रपद्ये पुत्रे ममाद्य हृदयं स्फुटतीव मातः ॥५७॥



यज्ञं करोमि तव तुष्टिकरं व्रतं वा दैवं च पूजनमथाखिलदुःखहा त्वम् ।

मातः सुतोऽत्र यदि जीवति दर्शयाशु त्वं वै क्षमा सकलशोकविनाशनाय ॥५८॥

व्यास उवाच

एवं स्तुता तवा दवां कृष्णेनाविलष्टकर्मणा । प्रत्यक्षदर्शना भूत्वा तमुवाच जगद्गुरुम् ॥५९॥

श्रीदेवमुवाच

शोकं मा कुरु देवेश शापोऽयं ते पुरातनः । तस्य योगेन पुत्रस्ते शंकरेण हृतो बलात् ॥६०॥

अतस्ते षोडशे वर्षे हत्वा तं शंकरं बलात् । अगमिष्यति पुत्रस्ते मत्प्रसादान्न संशयः ॥६१॥

व्यास उवाच

इत्युक्त्वाऽन्तर्दधे देवी चंडिका चंडविक्रमा । भगवानपि पुत्रस्य शोकं त्यक्त्वाभवत्सुखी ॥६२॥

इति श्रीदेवीभागवते महापुराणे चतुर्थस्कन्धे चतुर्विंशोऽध्यायः ॥२४॥

अथ पञ्चविंशोऽध्यायः

राजोवाच

संदेहो मे मुनिश्रेष्ठ जायते वचनात्तव । वैष्णवांशे भगवति दुःखोत्पत्तिं विलोक्य च ॥ १ ॥

नारायणांशसंभूतो वासुदेवः प्रतापवान् । कथं स मृतिकागाराद्धृतो बालो हरेरपि ॥ २ ॥

सुगुप्तनगरे रम्ये गुप्तेऽथ सूतिकागृहे । प्रविश्य तेन दैव्येन गृहीतोऽसी कथं शिशुः ॥ ३ ॥

न ज्ञातो वासुदेवेन चित्रमेतन्ममाद्भुतम् । जायते महदाश्चर्यं चित्ते सत्यवतीमुत् ॥ ४ ॥

ब्रूहि तत्कारणं ब्रह्मज्ञातं केशवेन यत् । हरणं तत्र संस्थेन शिशोर्वा मृतिकागृहात् ॥ ५ ॥

व्यास उवाच

माया बलवती राजन्नराणां बुद्धिमोहिनी । शांभवी विश्रुता लोके को वा मोहं न गच्छति ॥ ६ ॥

मानुषं जन्म संप्राप्य गुणाः सर्वेऽपि मानुषाः । भवंति देहजाः कामं न देवा नामुरास्तथा ॥ ७ ॥

क्षुत्तुभिन्ना भयं तद्रा व्यामोहः शोकसंशयः । हर्षश्चैवाभिमानश्च जरामरणमेव च ॥ ८ ॥

अज्ञानं ग्लानिरप्रीतिरीर्ष्यासूया मदः श्रमः । एते देहभवा भावाः प्रभवन्ति नराधिप ॥ ९ ॥

यथा हेममूगं रामो न वृबोध पुरोगतम् । जानक्या हरणं चैव जटायुमरणं तथा ॥ १० ॥

अभिषेकदिने रामो वनवासं न वेद च । तथा न ज्ञातवात्रामः स्वशोकात्मरक्षणं पितुः ॥ ११ ॥

अज्ञवद्विचचारासी पश्यमानो वने वने । जानकीं न विवेदाथ रावणेन हृतां बलात् ॥ १२ ॥

सहायान्वानरान्कृत्वा हत्वा शक्रमुतं बलात् । सागरे सेतुबंधं च कृत्स्वोत्तीर्य सरिर्त्पतिम् ॥ १३ ॥

प्रेषयामास सर्वासु दिक्षु तान्कपिकुञ्जरान् । संप्रामं कृतवान्योरं दुःखं प्राप रणाग्निरे ॥ १४ ॥



बंधनं नागपाशेन प्राप रामो महाबलः । गरुडान्मोक्षणं पश्चादन्वभूद्रघुनन्दनः ॥१५॥  
 अह्नद्रावणं संख्ये कुम्भकर्णं महाबलम् । मेघनादं निकुंभं च कुपितो रघुनन्दनः ॥१६॥  
 अद्वैतत्वं च जानक्या न विवेद जनार्दनः । दिव्यं च कारयामास ज्वलितेऽग्नौ प्रवेशनम् ॥१७॥  
 लोकापवादाच्च परं ततस्तत्याज तां प्रियाम् । अद्वैत्यां द्वपितां मत्वा सीतां दशरथात्मजः ॥१८॥  
 न ज्ञातो स्वसुतो तेन रामेण च कुशीलवौ । मुनिना कथितौ तौ तु तस्य पुत्रौ महाबलौ ॥१९॥  
 पातालगमनं चैव जानक्या ज्ञातवान्न च । राघवः कोपसंयुक्तो भ्रातरं हन्तुमुद्यतः ॥२०॥  
 कालस्यागमनं चैव न विवेद खरान्तकः । मानुषं देहमाश्रित्य चक्रे मानुषचेष्टितम् ॥२१॥  
 तथैव मानुषान्भावान्नात्र कार्या विचारणा । पूर्वं कंसभयात्प्राप्तो गोकुले यदुनन्दनः ॥२२॥  
 जरासंधभयात्पश्चाद्द्वारवत्यां गतो हरिः । अधर्मं कृतवान्कृष्णो रुक्मिण्या हरणं च यत् ॥२३॥  
 शिशुपालहृतायाश्च जानन्धर्मं सनातनम् । शुशोच वालकं कृष्णः शंखरेण हतं वलात् ॥२४॥  
 भुमोद जानन्पुत्रं तं हर्षशोकयुतस्ततः । सत्यभामाज्ञया यत्तु युयुवे स्वर्गतः किल ॥२५॥  
 द्वन्द्वेण पादपार्थं तु स्त्रीजितत्वं प्रकाशयन् । जह्मर कल्पवृक्षं यः पराभूय शतक्रतुम् ॥२६॥  
 मानिनीमानरक्षार्थं हरिश्चित्रधरः प्रभुः । बद्ध्वा वृक्षे हरिं सत्या नारदाय ददौ पतिम् ॥२७॥  
 दत्त्वाऽथ कानकं कृष्णं मोचयामास भामिनी । दृष्ट्वा पुत्रान्पुरुषान्प्रब्रुम्नप्रमुखानथ ॥२८॥  
 कृष्णं जाववती दीना ययाचे संततिं शुभाम् । स ययौ पर्वतं कृष्णस्तपस्याकृतनिश्चयः ॥२९॥  
 सपमन्युर्मुनिर्यत्र शिवभक्तः परंतपः । उपमन्युं गुहं कृत्वा दीक्षां पाशुपतीं हरिः ॥३०॥  
 जग्राह पुत्रकामस्तु मुण्डी दण्डी बभूव ह । उग्रं तत्र तपस्तेपे मासमेकं फलाशनः ॥३१॥  
 जजाप शिवमंत्रं तु शिवध्यानपरो हरिः । द्वितीये तु जलाहारस्तिष्ठन्नैव हारिः ॥३२॥  
 तृतीये वायुभक्षस्तु पादाङ्गुष्ठाग्रसंस्थितः । पष्ठे तु भगवाद्गुद्रः प्रसन्नो भक्तिभावतः ॥३३॥  
 दर्शनं च ददौ तत्र सोमः सोमकलाधरः । आजगाम वृषारूढः सुरैरिन्द्रादिभिर्वृतः ॥३४॥  
 ब्रह्मविष्णुयुतः साक्षाद्यक्षगन्धर्वसेवितः । सम्बोध्यन् वासुदेवं शङ्करस्तमुवाच ह ॥३५॥  
 तुष्टोऽस्मि कृष्ण तपसा तवोग्रेण महामते । ददामि वाञ्छितान्कामान्ब्रूहि यादवनन्दन ॥३६॥

मपि दृष्टे कामपूरे कामशोधो न सम्भवेत् ।

व्यास उवाच

तं दृष्ट्वा शङ्करं तुष्टं भगवान्देवकीसुतः ॥३७॥

अपात पादयोस्तस्य दण्डवत्प्रेमसंयुतः । स्तुतिं चकार देवेशो मेघगम्भीरया गिरा ॥  
 स्थितस्तु पुरतः शम्भोर्वासुदेवः सनातनः ॥३८॥



कृष्ण उवाच

देवदेव जगन्नाथ सर्वभूतार्तिनाशन ॥३९॥

विश्वयोने सुरारिघ्न नमस्त्रैलोक्यकारक । नीलकंठ नमस्तुभ्यं शूलिने त्वे नमोनमः ॥४०॥  
 शैलजाबल्लभायाथ यज्ञघ्नाय नमोऽस्तु ते । बद्धोऽहं कृतकृत्योऽहं दर्शनात्तव सुव्रत ॥४१॥  
 जन्म मे सफलं जातं नत्वा ते पादपंकजम् । बद्धोऽहं स्त्रीमयैः पाशैः संसारेऽस्मिन्नगदगुरो ॥४२॥  
 शरणं तेऽद्य संप्राप्तो रक्षणार्थं त्रिलोचन । संप्राप्य मानुषं जन्म स्त्रियोऽहं दुःखनाशन ॥४३॥  
 ब्राह्मि मां शरणं प्राप्तं भवभीतं भवाधुना । गर्भवासं महद्दुःखं प्राप्तं मदनदाहक ॥४४॥  
 जन्मतः कंसभयजमनुभूतं च गोकुले । जातोऽहं नंदगोपालो बल्लवाजाकरस्तथा ॥४५॥  
 गोरजःकीर्णकेशस्तु भूमन्वृदावने वने । म्लेच्छराजभयव्रस्तो गतो द्वारवतीं पुनः ॥४६॥  
 त्यक्त्वा पित्र्यं शुभं देशं मायुरं दुर्लभं विभो । ययातिशापवद्वेन तस्मै दत्तं भयादिभो ॥४७॥  
 राज्यं सुपुष्टमपि च धर्मरक्षापरेण च । उपसेनस्य दासत्वं कृतं वै सर्वदा मया ॥४८॥  
 राजाऽसौ यादवानां वै कृतो नः पूर्वजैः किल । गार्हस्थ्यं दुःखदं शंभो स्त्रीवश्यं धर्मखंडनम् ॥  
 पारतंत्र्यं सदा बंधो मोक्षवार्ताऽत्र दुर्लभा । रुक्मिण्यास्तनयान्दृष्ट्वा भार्या जांबवती मम ॥५०॥  
 प्रेरयामास पुत्रार्थं तपसे मदनांतक । सकामेन मया तप्तं तपः पुत्रार्थमद्य वै ॥५१॥  
 लज्जा भवति देवेश प्रार्थनायां जगद्गुरो । कस्त्वामाराध्य देवेशं मुक्तिदं भक्तवत्सलम् ॥५२॥  
 प्रसन्नं याचते मूढः फलं तुच्छं विनाशि यत् । सोऽयं मायाविमूढात्मा याचे पुत्रमुखं विभो ॥५३॥  
 कामिन्या प्रेरितः शंभो मुक्तिदं त्वां जगत्पते । जानामि दुःखदं शंभो संसारं दुःखसाधनम् ॥५४॥  
 अनित्यं नाशधर्माणं तथापि विरतिर्न मे । शापान्नारायणांशोऽहं जातोऽस्मिन्क्षितिमंडले ॥५५॥  
 भोक्तुं बहुतरं दुःखं मायापाशेन यंत्रितः ।

व्यास उवाच

इत्युक्तवन्तं गोविंदं प्रत्युवाच महेश्वरः ॥५६॥

बहवस्ते भविष्यन्ति पुत्राः शत्रुनिपूदन । स्त्रीणां षोडशसालह्रं भविष्यति शतार्धकम् ॥५७॥  
 तासु पुत्रा दश दश भविष्यन्ति महाबलाः । इत्युक्तवोपररामाशु शंकरः प्रियदर्शनः ॥५८॥  
 उवाच गिरिजा देवी प्रणतं मधुसूदनम् । कृष्ण कृष्ण महाबाहो संसारेऽस्मिन्नराधिप ॥५९॥  
 गृहस्थप्रवरो लोके भविष्यति भवानिह । ततो वर्षशतांते तु द्विजशापाज्जनार्दन ॥६०॥  
 गांधार्याश्च तथा शापाद्भविता ते कुलक्षयः । परस्परं निहत्याजो पुत्रास्ते शापमोहिताः ॥६१॥  
 गमिष्यन्ति क्षयं सर्वे यादवाश्च तथापरे । सानुजस्त्वं तथा देहं त्यक्त्वा यास्यसि वै दिवम् ॥  
 शोकस्तत्र न कर्तव्यो भवितव्यं प्रति प्रभो । अवश्यं भाविभावानां प्रतीकारो न विद्यते ॥६३॥



तत्र शोको न कर्तव्यो नूनं मम मतं सदा । अष्टावक्रस्य शापेन भार्यास्ते मधुसूदन ॥६४॥  
 श्रीदेवी ग्रहणं कृष्ण गमिष्यन्ति मृते त्वयि । इत्युक्त्वाऽन्तर्दधे शंभुः सोमः ससुरमंडलः ॥६५॥  
 सप्तमन्त्रं प्रणम्याथ कृष्णोऽपि द्वारकां बधौ । यस्माद् ब्रह्मादयो राजन्सन्ति यद्यप्यधीश्वराः ॥६६॥  
 तथापि मायाकल्लोलयोगसंक्षुभितांतराः । तदधीनाः स्थिताः सर्वे काऽनुत्तलिकोपमाः ॥६७॥  
 यथा यथा पूर्वगृहं कर्म तेषां तथा तथा । प्रेरयत्यनिशं माया परब्रह्मस्वरूपिणी ॥६८॥  
 न धैर्यम् न नैर्घृण्यं भगवत्यां कदाचन । केवलं जीवमोक्षार्थं यतते भुवनेश्वरी ॥६९॥  
 यदि सा नैव सूज्येत जगदेतच्चराचरम् । तदा मायां विना भूतं जडं स्यादेव नित्यशः ७०॥  
 तस्मात्कारुण्यमाश्रित्य जगज्जीवादिकं च यत् । करोति सततं देवी प्रेरयत्यनिशं च तत् ॥७१॥  
 तस्माद्ब्रह्मादिमोहेऽस्मिन्कर्तव्यः संशयो न हि । मायांतःपातिनः सर्वे मायाधीनाः सुरासुराः ॥७२॥  
 स्वतंत्रा सैव देवेशी स्वेच्छाचारविहारिणी । तस्मात्सर्वार्त्तना राजन्सेवनीया महेश्वरी ॥७३॥  
 मातः परतरं किंचिदधिकं भुवनत्रये । एतद्धि जन्मसाफल्यं पराशक्तेः पदस्मृतिः ॥७४॥  
 माभूत्तत्र कुले जन्म यत्र देवी न दैवतम् । अहं देवी न चान्योऽस्मि ब्रह्मैवाहं न शोकभाक् ॥  
 इत्यभेदेन तां नित्यां चितयेज्जगदधिकाम् । ज्ञात्वा गुरुमुखादेनां वेदांतश्रवणादिभिः ॥७६॥  
 नित्यमेकाग्रमनसा भावयेदात्मरूपिणीम् । मुक्तो भवति तेनाशु नान्यथा कर्मकोटिभिः ॥७७॥  
 श्वेताश्वतरादयः सर्वे ऋषयो निर्मलाशयाः । आत्मरूपां हृदा ज्ञात्वा विमुक्ता भवबंधनात् ॥७८॥  
 ब्रह्मविष्णवादयस्तद्वद्गौरीलक्ष्म्यादयस्तथा । तामेव समुपासन्ते सच्चिदानंदरूपिणीम् ॥७९॥  
 इति ते कथितं राजन् यद्यद्यत्पुष्टं त्वयाऽनघ । प्रपंचपापत्रस्तेन किं भूयः श्रोतुमिच्छसि ॥८०॥  
 एतत्ते कथितं राजन्मयाऽऽख्यानमनुत्तमम् । सर्वपापहरं पुण्यं पुराणं परमाद्भुतम् ॥८१॥  
 य इदं शृणुयान्नित्यं पुराणं वेदसंमितम् । सर्वपापविनिर्मुक्तो देवीलोके महीयते ॥८२॥

सूत उवाच

एतन्मया श्रुतं व्यासात्कथ्यमानं सविस्तरम् । पुराणं पंचमं नूनं श्रीमद्भागवत्तामिधम् ॥८३॥

इति श्रीदेवीभागवते महापुराणे चतुर्थस्कन्धे पंचविंशोऽध्यायः ॥२५॥

अर्धाधिकैवंसुविद्युगविश्वंभरा( १४१८॥ )भिघैः ।

पद्यैश्चतुर्थस्कन्धोऽयं कथितो व्यासनिर्मितैः ॥

समाप्तोऽयं चतुर्थः स्कन्धः ।



ओगणेशाय नमः

# श्रीमद्देवीभागवतम्

पञ्चमः स्कन्धः

—०—

प्रथमोऽध्यायः

ऋषय ऊचुः

भवता कथितं सूत महदाख्यानमुत्तमम् । कृष्णस्य चरितं दिव्यं सर्वपातकनाशनम् ॥१॥  
संदेहोऽत्र महाभाग वासुदेवकथानके । जायते नः प्रोच्यमाने विस्तरेण महामते ॥२॥  
यने गत्वा तपस्तप्तं वासुदेवेन दुष्करम् । विष्णोरंशावतारेण शिवस्याराधनं कृतम् ॥३॥  
वरप्रदानं देव्या च पार्वत्या यत्कृतं पुनः । जगन्मातुश्च पूर्णायाः श्रीदेव्या अंशभूतया ॥४॥  
ईश्वरेणापि कृष्णेन कुतस्ती संप्रपूजितौ । न्यूनता वा किमस्त्यस्य तदेवं संशयो मम ॥५॥

सूत उवाच

शृणुष्व कारणं तत्र मया व्यास श्रुतं च यत् । प्रब्रवीमि महाभागाः कथां कृष्णगुणान्विताम् ॥६॥  
वृत्तान्तं व्यासतः श्रुत्वा वैराटोसुतजस्तदा । पुनः पप्रच्छ मेधावी संदेहं परमं गतः ॥७॥

जनमेजय उवाच

सम्यक्सत्यवतीसूनो श्रुतं परमकारणम् । तथापि मनसो वृत्तिः संशयं न विमुञ्चति ॥८॥  
कृष्णेनाराधितः शंभुस्तपस्तप्त्वाऽतिदारुणम् । विस्मयोऽयं महाभाग देवदेवेन विष्णुना ॥९॥  
यः सर्वात्माऽपि सर्वेशः सर्वसिद्धिप्रदः प्रभुः । स कथं कृतवान्धोरं तपः प्राकृतबद्धरिः ॥१०॥  
जगत्कर्तुं क्षमः कृष्णस्तथा पालयितुं क्षमः । संहर्तुमपि कस्मात्स दारुणं तप आचरत् ॥११॥

व्यास उवाच

सत्यमुक्तं त्वया राजन्वासुदेवो जनार्दनः । क्षमः सर्वेषु कार्येषु देवानां दैत्यसूदनः ॥१२॥



तथापि मानुषं देहमाश्रितः परमेश्वरः । कृतवान्मानुषान्भावान्वर्णाश्रमसमाश्रितान् ॥१३॥  
 वृद्धानां पूजनं चैव गुह्यादाभिवन्दनम् । ब्राह्मणानां तथा सेवा देवताराधनं तथा ॥१४॥  
 शोके शोकाभियोगश्च हर्षे हर्षसमुन्नतिः । दैन्यं नानाऽपवादाश्च स्त्रीषु कामोपसेवनम् ॥१५॥  
 क्रामः क्रोधस्तथा लोभः काले काले भवन्ति हि । तथा गुणमये देहे निर्गुणत्वं कथं भवेत् ॥१६॥  
 सौवलीशापजाहोपात्तया बाह्मणशापजात् । निधनं यादवानां तु कृष्णदेहस्य मोचनम् ॥१७॥  
 हरणं लुठनं तद्वत्तत्पत्नीनां नराधिप । अर्जुनस्यास्त्रमोक्षे च क्लीवत्वं तत्करेषु च ॥१८॥  
 अज्ञत्वं हरणे गेहात्तत्प्रद्युम्नानिरुद्धयोः । एवं मानुपदेहेऽस्मिन्मानुषं खलु चेष्टितम् ॥१९॥  
 विष्णोरंशावतारेऽस्मिन्नारायणमुनेस्तथा । अंशजे वासुदेवेऽत्र किं चित्रं शिवसेवने ॥२०॥  
 स हि सर्वेश्वरो देवो विष्णोरपि च कारणम् । सुपुंसस्थाननाथः स विष्णुना च प्रपूजितः ॥२१॥  
 तर्दशभूताः कृष्णाद्यास्तैः कथं न स पूज्यते । अकारो भगवान्ब्रह्माप्युकारः स्याद्वरिः स्वयम् ॥  
 मकारो भगवान्भुद्रोऽप्यर्धमाश्रया महेश्वरी । उत्तरोत्तरभावेनाप्युत्तमतत्वं स्मृतं बुधैः ॥२३॥  
 अतः सर्वेषु शास्त्रेषु देवी सर्वोत्तमा स्मृता । अर्थमात्रा स्थिता नित्या यानुच्चार्या विशेषतः २४॥  
 विष्णोरप्यधिको रुद्रो विष्णुस्तु ब्रह्मणोऽधिकः । तस्मात्तत्र संशयः कार्यः कृष्णेन शिवपूजने ॥२५॥  
 इच्छया ब्रह्मणो वक्त्राद्वरदानार्थमुद्धभौ । मूलरुद्रस्यांशभूतो रुद्रनामा द्वितीयकः ॥२६॥  
 सोऽपि पूज्योऽस्ति सर्वेषां मूलरुद्रस्य का कथा । देवीतत्त्वस्य सास्त्रिध्यादुत्तमत्वं स्मृतं शिबे ॥२७॥  
 अवतारा हरेरेवं प्रभवति युगे युगे । योगमायाप्रभावेण नात्र कार्या विचारणा ॥२८॥

या नेत्रपद्मपरिसंचलनेन सम्यग्विश्वं सृजत्यवति हन्ति निगूढभावा ।

सैषा करोति सततं द्रुहिणाच्युतेशान्नानावतारकलने परिभूयमानान् ॥२९॥

सूतीगृहाद्व्रजनमप्यनया नियुक्तं संगोपितश्च भवने पशुपालराजः ।

संप्रापितश्च मथुरां विनियोजितश्च श्रीद्वारकाप्रणयने ननु भीतचित्तः ॥३०॥

निर्माय षोडशसहस्रशतार्धकास्ता नार्योऽष्ट संमततराः स्वकलांसमुत्थाः ।

तासां विलासवशगं तु विधाय कामं दासीकृतो हि भगवाननयाप्यनंतः ॥३१॥

एकाऽपि बंधनविधौ युवती समर्था पुंसो यथा सुदृढलोहमयं तु दाम ।

किं नाम षोडशसहस्रशतार्धकाश्च तं स्वीकृतं शुक्रमिवातिनिबंधयन्ति ॥३२॥

सात्राजितीवशगतेन मुदान्वितेन प्राप्तं सुरेंद्रभवनं हरिणा तदानीम् ।

कृत्वा मृधं मधवता विहृतस्तरूणामीशः प्रियासदनभूषणतां य आप ॥३३॥

यो भीमजां हि हृतवाञ्छिशुपालकादीञ्जित्वा विधिं निखिलधर्मकृतो विधित्सुः ।

जग्राह तां निजबलेन च धर्मपत्नीं कोऽसौ विधिः परकलत्रहृतौ विजातः ॥३४॥



अहंकारवशः प्राणी करोति च शुभाशुभम् । विमूढो मोहजालेन तत्कृतेनातिपातिना ॥३५॥  
 अहंकाराद्धि संजातमिदं स्थावरजंगमम् । मूलाद्धरिहरदीनामुप्रात्प्रकृतिसंभवात् ॥३६॥  
 अहंकारपरित्यक्तो यदा भवति पद्मजः । तदा विमुक्तो भवति नोचेत्संसारकर्मकृत् ॥३७॥  
 तन्मुक्तस्तु विमुक्तो हि बद्धस्तद्वशतां गतः । न नारी न धनं गेहं न पुत्रा न सहोदराः ॥३८॥  
 बन्धनं प्राणिनां राजसहंकारस्तु बंधकः । अहं कर्ता मया चेदं कृतं कार्यं बलीयसा ॥३९॥  
 क्षीरं पिबामि करोम्येवं स्वयं बध्नाति प्राणभूत् । कारणेन विना कार्यं न संभवति कर्हिचित् ॥४०॥  
 मथा न दृश्यते जातो मृत्पिण्डेन विना घटः । विष्णुः पालयिता विश्वस्याहंकारसमन्वितः ॥४१॥  
 अन्यथा सर्वदा चिंतांबुधौ मग्नः कथं भवेत् । अहंकारविमुक्तस्तु यदा भवति मानवः ॥४२॥  
 अवतारप्रवाहेषु कथं मज्जेच्छुभाशयः । मोहमूलमहंकारः संसारस्तत्समुद्भवः ॥४३॥  
 अहंकाराविहीनानां न मोहो न च संसृतिः । त्रिविधः पुरुषः प्रोक्तः सात्त्विको राजसस्तथा ॥४४॥  
 तामसस्तु महाराज ब्रह्माविष्णुशिवादिषु । त्रिविधस्त्रिषु राजेंद्र काजेशादिषु सर्वदा ॥४५॥  
 अहंकारः सदा प्रोक्तो मुनिभिस्तत्त्वदर्शभिः । अहंकारेण तेनैव बद्धा एते न संशयः ॥४६॥  
 मायाविमोहिता मन्दाः प्रवदन्ति मनीषिणः । करोति स्वेच्छया विष्णुरवताराननेकशः ॥४७॥  
 मंदोऽपि दुःखगहने गर्भवासेऽतिसंकटे । न करोति मतिं विद्वान्कथं कुर्यात्स चक्रभूत् ॥४८॥  
 कौन्त्यादेवकीगर्भे विष्टामलसमाकुले । स्वेच्छया प्रवदंत्यद्धा गतो हि मधुसूदनः ॥४९॥  
 वैकुण्ठसदनं त्यक्त्वा गर्भवासे सुखं नु किम् । चित्ताकोटिसमुत्थाने दुःखदे विपसंमि ते ॥५०॥  
 तपस्तप्त्वा क्रतून्कृत्वा दत्त्वा दानान्यनेकशः । न वार्च्छति यतो लोका गर्भवासं सुदुःखदम् ॥५१॥  
 स कथं भगवान्विष्णुः स्ववशश्च ज्जनार्दनः । गर्भवासरुचिर्भूयाद्भवेत्स्ववशता यदि ॥५२॥  
 जानीहि त्वं महाराज योगमायावशे जगत् । ब्रह्मादिस्तंवपर्यन्तं देवमानुषतिर्यगम् ॥५३॥  
 मायातंत्रीनिबद्धा ये ब्रह्माविष्णुहरादयः । भ्रमन्ति बंधमायांति लीलया चोर्णनाभवत् ॥५४॥

इति श्रीदेवीभागवते महापुराणे पञ्चमस्कन्धे प्रथमोऽध्यायः ॥ ४ ॥

## अथ द्वितीयोऽध्यायः

व्यास उवाच

योगेश्वर्याः प्रभावोऽयं कथितश्चातिविस्तरात् । ब्रूहि तच्चरितं स्वामिच्छोतुं कौतूहलं मम ॥१॥  
 महादेवीप्रभावं वै श्रोतुं को नाभिवांछति । यो जानाति जगत्सर्वं तदुत्पन्नं चराचरम् ॥२॥

राजोवाच

शृणु राजन्प्रवक्ष्यामि विस्तरेण महामते । श्रद्धधानाय शांताय न ब्रूयात्स तु मंदधीः ॥३॥



पुरा युद्धमभूदधोरं देवदानवसेनयोः । पृथिव्यां पृथिवीपाल महिषाख्ये महीपते ॥४॥  
 महिषो नाम राजेन्द्र चकार तप उत्तमम् । गत्वा हेममिरी चोग्रं देवविस्मयकारकम् ॥५॥  
 वर्षाणामयुतं पूर्णं चितयन्हृदि देवताम् । तस्य तुष्टो महाराज ब्रह्मा लोकपितामहः ॥६॥  
 तत्रागत्याब्रवीद्वाक्यं हंसारूढश्चतुर्मुखः । वरं वरय धर्मात्मन्ददामि तव वाञ्छितम् ॥७॥

### महिष उवाच

अमरत्वं देवदेव वाञ्छामि ब्रुहिण प्रभो । यथा मृत्युभयं न स्यात्तथा कुरु पितामह ॥८॥

### ब्रह्मोवाच

उत्पन्नस्य ध्रुवं मृत्युर्ध्रुवं जन्म मृतस्य च । सर्वथा मरणोत्पत्ती सर्वेषां प्राणिनां किल ॥९॥  
 नाशः कालेन सर्वेषां प्राणिनां दैत्यपुंगव । महामहीधराणां च समुद्राणां च सर्वथा ॥१०॥  
 एकं स्थानं परित्यज्य मरणस्य महीपते । प्रब्रूहि तं वरं साधो यस्ते मनसि वर्तते ॥११॥

### महिष उवाच

न देवान्मानुषादैत्यान्मरणं मे पितामह । पुरुषान्न च मे मृत्युर्योषा मां का हनिष्यति ॥१२॥  
 तस्मान्मे मरणं नूनं कामिन्याः कुरु पद्मज । अवला हंत मां हंतुं कथं शक्ता भविष्यति ॥१३॥

### ब्रह्मोवाच

यदा कदापि दैत्येन्द्र नार्यास्ते मरणं ध्रुवम् । न नरेभ्यो महाभाग मृतिस्ते महिषासुर ॥१४॥

### व्यास उवाच

एवं दत्त्वा वरं तस्मै ययौ ब्रह्मा निजालयम् । सोऽपि दैत्यवरः प्राप निजं स्थानं मुदान्वितः ॥१५॥

### राजोवाच

महिषः कस्य पुत्रोऽसौ कथं जातो महाबली । कथं च माहिषं रूपं प्राप्तं तेन महात्मना ॥१६॥

### व्यास उवाच

दत्तोः पुत्री महाराज विख्यातो क्षितिमंडले ॥१७॥

तावपुत्री महाराज पुत्रार्थं तेपतुस्तपः । बहून्वर्षगणान्कामं पुण्ये पंचनदे जले ॥१८॥  
 करंभस्तु जले मग्नश्चकार परमं तपः । वृक्षं रसावटं प्राप्य रंभोऽग्निमसेवयत् ॥१९॥  
 पंचाग्निसाधनासक्तः स रंभस्तु यदाऽभवत् । ज्ञात्वा शचीपतिर्दुःखमुद्ययौ दानवौ प्रति ॥२०॥  
 गत्वा पंचनदे तत्र ग्राह रूपं चकार ह । वासवस्तु करंभं तं तदा जग्राह पादयोः ॥२१॥  
 निजघान च तं दुष्टं करंभं वृत्रसूदनः । भ्रातरं निहतं श्रुत्वा रंभः कोपं परं गतः ॥२२॥



स्वशीर्षं पावके होतुमैच्छच्छित्त्वा करेण ह । केवापाक्षे गृहीत्वाऽऽशु कामेन क्रोधसंयुतः ॥२३॥  
दक्षिणेन करेणाग्रं गृहीत्वा खड्गमुत्तमम् । छिनत्ति शीर्षं तत्तावद्वह्निना प्रतिबोधितः ॥२४॥  
उक्तश्च दैत्य मुखोऽसि स्वशीर्षं छेतुमिच्छसि । आत्महत्याऽदितुः साध्या कथं त्वं कर्तुमुद्यतः ॥२५॥  
वरं वरथ भद्रं ते यस्ते मनसि वर्तते । मात्रियस्व मृतेनाद्य किं ते कार्यं भविष्यति ॥२६॥

व्यास उवाच

तच्छ्रुत्वा वचनं रंभः पावकस्य सुभाषितम् । ततोऽग्नवीद्वचो रंभस्त्यक्त्वा केदाकलापकम् ॥२७॥  
यदि तुष्टोऽसि देवेश देहि मे वाञ्छितं वरम् । त्रैलोक्यविजयो पुत्रः स्यान्नः परवलार्दनः ॥२८॥  
अजेयः सर्वथा स स्याद्देवदानवमानवैः । कामरूपी महावीर्यः सर्वलोकाभिर्बन्धितः ॥२९॥  
पावकस्तं तथेत्याह भविष्यति तवेप्सितम् । पुत्रस्तव महाभाग मरणाद्विरमायुना ॥३०॥  
यस्यां चित्तं तु रंभ त्वं प्रमदात्तं करिष्यसि । तस्यां पुत्रो महाभाग भविष्यति बलाधिकः ॥३१॥

व्यास उवाच

इत्युक्तो बह्निना रंभो वचनं चित्तरंजनम् । श्रुत्वा प्रणम्य प्रययौ बह्निं तं दानवोत्तमः ॥३२॥  
यक्षैः परिवृतं स्थानं रमणीयं श्रियान्वितम् । दृष्ट्वा चक्रे तदा भवं महिष्यां दानवोत्तमः ॥३३॥  
मत्तायां रूपपूर्णायां विहायान्यां च योषितम् । सा समागाच्च तरसा कामयन्ती मुदान्विता ॥३४॥  
रंभोऽपि गमनं चक्रे भवितव्यप्रणोदितः । सा तु गर्भवती जाता महिषी तस्य वीर्यतः ॥३५॥  
तां गृहीत्वाऽथ पातालं प्रविवेश मनोहरम् । महिषेभ्यश्च तां रक्षन्प्रियामनुमतां किल ॥३६॥  
कदाचिन्महिषश्चान्यः कामार्तस्तामुपाद्रवत् । स्वयमागत्य तं हंतुं दानवः समुपाद्रवत् ॥३७॥  
स्वरक्षार्थं समागत्य महिषं समताडयत् । सोऽपि न निजघानाशु शृंगाभ्यां काममोहितः ॥३८॥  
ताडितस्तेन तीक्ष्णाभ्यां शृंगाभ्यां हृदये भृशम् । भूमौ पपात तरसा ममार च विमूर्छितः ॥३९॥  
मृते भर्तरि सा दीना भयार्ता विद्वता भृशम् । सा वेगात् वटं प्राप्य यक्षाणां शरणं गता ॥४०॥  
पृष्ठतस्तु गतस्तत्र महिषः कामपीडितः । कामयानस्तु तां कामी बलवीर्यमदोद्धतः ॥४१॥  
रुदती सा भृशं दीना दृष्ट्वा यक्षैर्भयानुरा । धावमानं च तं वीक्ष्य यक्षास्त्रातुं समाययुः ॥४२॥  
युद्धं समभवद्धोरं यक्षाणां च ह्यारिणा । शरेण ताडितस्तूर्णं पपात धरणीतले ॥४३॥  
मृतं रंभं समानीय यक्षास्ते परमं प्रियम् । चितायां रोपयामासुस्तस्य देहस्य शुद्धये ॥४४॥  
महिषी सा पतिं दृष्ट्वा चितायां रोपितं तदा । प्रवेष्टुं सा मतिं चक्रे पतिना सह पावकम् ॥४५॥  
वार्यमाणाऽपि यक्षैः सा प्रविवेश हुताशनम् । ज्वालमालाकुलं साध्वी पतिमादाय बल्लभम् ॥४६॥  
महिषस्तु चितामध्यात्समुत्तस्थौ महाबलः । रम्भोप्यन्यद्वपुः कृत्वा निःसृतः पुत्रवत्सलः ॥४७॥  
रक्तबीजोऽप्यसौ जातो महिषोऽपि महाबलः । अभिषिक्तस्तु राज्येऽसौ ह्यारिरसुरोत्तमैः ॥४८॥



एवं स महिषो जातो रक्तबीजश्च वीर्यवान् । अवध्यस्तु सुरदैत्यैर्मानवैश्च नृपोत्तम ॥४९॥  
इत्येतत्कथितं राजञ्जन्म तस्य महात्मनः । वरप्रदानं च तथा प्रोक्तं सर्वं सविस्तरम् ॥५०॥

इति श्रीदेवीभागवते महापुराणे पंचमस्कन्धे महिषासुरोत्पत्तिर्नाम द्वितीयोऽध्यायः ॥२॥

### - अथ तृतीयोऽध्यायः

व्यास उवाच

एवं स महिषो नाम दानवो वरदर्पितः । प्राप्य राज्यं जगत्सर्वं वशे चक्रे महाबलः ॥१॥  
पृथिवीं पालयामास सागरांतां भुजाजिताम् । एकच्छत्रां निरातंकां वैरिवर्गविवर्जिताम् ॥२॥  
सेनानोन्निक्षुरस्तस्य महावीर्यो मदीतकटः । धनाध्यक्षस्तथा ताम्रः सेनाऽयुतसमावृतः ॥३॥  
असिलोमा तथोदको बिडालाढ्यश्च बाष्कलः । त्रिनेत्रोऽथ तथा कालवंधको बलदर्पितः ॥४॥  
एते सैन्ययुताः सर्वे दानवा मेदिनीं तदा । आवृत्य संस्थिताः काममृद्धां सागरमेखाम् ॥५॥  
करदाश्च कृताः सर्वे भूमिपालाः पुरातनाः । निहता ये बलोदघ्नाः क्षात्रधर्मव्यवस्थिताः ॥६॥  
ब्राह्मणा वशगा जाता यज्ञभागसमर्पकाः । महिषस्य महाराज निखिले क्षितिमंडले ॥७॥  
एकातपत्रं तद्राज्यं कृत्वा स महिषासुरः । स्वर्गं जेतुं मनश्चक्रे वरदानेन गर्वितः ॥८॥  
प्रणिधिं प्रेषयामास ह्यारिस्तु शचीपतिम् । स संदेशहरं शीघ्रमाहूयोवाच दैत्यराट् ॥९॥  
गच्छ वीर महाबाहो दूतत्वं कुरु मेऽनघ । ब्रूहि शक्रं दिवं गत्वा निःशंकः सुरसन्निधौ ॥१०॥  
मुञ्च स्वर्गं सहस्राक्ष यथेष्टं गच्छ माचिरम् । सेवां वा कुरु देवेश महिषस्य महात्मनः ॥११॥  
स त्वां संरक्षयेन्नूनं राजा शरणमागतम् । तस्मात्त्वं शरणं याहि महिषस्य शचीपते ॥१२॥  
नोचेद्वृष्टं गृहाणाशु युद्धाय बलसूदन । पूर्वैर्जितोऽसि चास्माकं जानामि तव पौरुषम् ॥१३॥  
अहल्याजारं विजातं बलं ते सुरसंघप । युध्यस्व ब्रज वा कामं यत्र ते रमते मनः ॥१४॥

व्यास उवाच

तच्छ्रुत्वा वचनं तस्य शक्रः क्रोधसमन्वितः । उवाच तं नृपश्रेष्ठ स्मितपूर्वं वचस्तदा ॥१५॥  
न जानेऽहं सुमंदात्मन् यतस्त्वं मददर्पितः । चिकित्सां संकरिष्यामि रोगस्यास्य प्रभोस्तव ॥१६॥  
अतः परं करिष्यामि मूलस्यास्य निष्कृन्तनम् । गच्छ दूत तथा ब्रूहि तस्याग्रे मम भाषितम् ॥१७॥  
शिष्टैर्दूता न हंतव्यास्तस्मात्त्वां विसृजाम्यहम् । युद्धेच्छा चेत्समागच्छ त्वरितो महिषीसुत ॥१८॥  
ह्यारे त्वद्वलं ज्ञातं तृणासस्त्वं जडाङ्गतिः । शृंगयोस्ते करिष्यामि सुदृढं च शरासनम् ॥१९॥  
दर्पः शृंगबलात्तेऽस्ति विदितं कारणं मया । विपाणे ते परिच्छित्त्वा संहरिष्यामि तद्वलम् ॥२०॥  
यद्वलेनातिपूर्णस्त्वं जातोऽसि बलदर्पितः । कुशलस्त्वं तदाघाते न युद्धे महिषाघम ॥२१॥



व्यास उवाच

इत्युक्तोऽसौ सुरेन्द्रेण स दूतस्त्वरितो गतः । जगाम महिषं मत्तं प्रणम्य प्रत्युवाच ह ॥२२॥

दूत उवाच

राजन्देवाधिपः कामं न त्वां विगणयत्यसौ । मन्यते स्वबलं पूर्णं देवसैन्यसमावृतः ॥२३॥  
यदुक्तं तेन मुखेण कथमन्यद्ब्रवीम्यहम् । प्रियं सत्यं च वक्तव्यं भृत्येन पुरतः प्रभोः ॥२४॥  
प्रियं सत्यं च वक्तव्यं प्रभोरग्रे शुभेच्छुना । इति नीतिर्महाराज जागति शुभकारिणी ॥२५॥  
केवलं चेत्प्रियं ब्रूयान्न ते कार्यं भविष्यति । पुरुषं च न वक्तव्यं कदाचिच्छुभमिच्छता ॥२६॥  
यथा रिपुमुखाद्वाचः प्रसरन्ति विपोमपाः । तथा भृत्यमुखाद्वाच निःसरन्ति कथं गिरः ॥२७॥  
यादृशानीह वाक्यानि तेनोक्तानि महोपते । तादृशानि न मे जिह्वा वक्तुमर्हति कर्हिचित् ॥२८॥

व्यास उवाच

तच्छ्रुत्वा वचनं तस्य हेतुगर्भं तृणाशनः । भृशं कोपपरीतात्मा बभूव महिषासुरः ॥२९॥  
समाहूयान्नवीदृत्यान्क्रोधसंरक्तलोचनः । लांगूलं पृष्ठदेशे च कृत्वा मूत्रं परित्यजन् ॥३०॥  
भो भो दैत्याः सुरेंद्रोऽसौ युद्धकामोऽस्ति सर्वथा । बलोद्योगं कुरुष्व वै जेतव्योऽसौ सुराधमः ॥३१॥  
मदग्रे को भवेच्छूरः कोटिशश्चेतथाविधाः । न विभेस्येकतः कामं हनिष्याम्यद्य सर्वथा ॥३२॥  
शूरः शान्तेष्वसौ नूनं तपस्विषु वलाधिकः । बलकर्ता हि कुहको लंपटः परदारहृत् ॥३३॥  
अप्सरौबलसंभक्तस्तपोविघ्नकरः खलः । छिद्रप्रहरणः पापो नित्यं विश्वासघातकः ॥३४॥  
नमुचिर्निहतो येन कृत्वा संधिं दुरात्मना । शपथान्विविधानादौ कृत्वा भीतेन छद्मना ॥३५॥  
विष्णुस्तु कपटाचार्यः कुहकः शपथाकरः । नानारूपधरः कामं बलकुटुम्भपंडितः ॥३६॥  
कृत्वा कोलाकृतिं येन हिरण्यक्षो निपातितः । हिरण्यकशिपुर्पुत्रेण नृसिंहेन च घातितः ॥३७॥  
नाहं तद्वशागो नूनं भवेयं दनुनंदनाः । विश्वासं नैव गच्छामि देवानां कुत्र कर्हिचित् ॥३८॥  
किं करिष्यति मे विष्णुरिंद्रो वा बलवत्तरः । रुद्रो वापि न मे शक्तः प्रतिकर्तुं रणांगणे ॥३९॥  
त्रिविष्टपं ग्रहीष्यामि जित्वेन्द्रं वरुणं यमम् । घनदं पावकं चैव चन्द्रसूर्यौ विजित्य च ॥४०॥  
यज्ञभागभुजः सर्वे भविष्यामोऽद्य सोमपाः । जित्वा देवसमूहं च विहरिष्यामि दानवैः ॥४१॥  
न मे भयं सुरेभ्यश्च वरदानेन दानवाः । मरणं न नरेभ्यश्च नारी किं मे करिष्यति ॥४२॥  
पातालपर्वतेभ्यश्च समाहूय वरान्वरान् । दानवान्मम सैन्येशान्कुर्वन्तु त्वरिताश्चराः ॥४३॥  
एकोऽहं सर्वदेवेशान्विजेतुं दानवाः क्षमः । शोभार्थं वः समाहूय नयामि सुरसङ्गमे ॥४४॥  
शृंगाम्यां च खुराम्यां च हनिष्येऽहं सुरान्किल । न मे भयं सुरेभ्यश्च वरदानप्रभावतः ॥४५॥  
अवध्मोऽहं सुरगणैरसुरैर्मनवैस्तथा । तस्मात्सज्जा भवन्त्वद्य देवलोकजयाय वै ॥४६॥



जित्वा सुरालयं दैत्या विहरिष्यामि नन्दने । मंदारकुसुमापीडा देवयोषित्समन्विताः ॥४७॥  
 कामधेनुपयोत्सिक्ताः सुधापानप्रमोदिताः । देवगंधर्वगीतादिनृत्यलास्यसमन्विताः ॥४८॥  
 उर्वशी मेनका रंभा घृताची च तिलोत्तमा । प्रमद्वरा महासेना मिश्रकेशी मदोत्कटा ॥४९॥  
 विप्रचित्तिप्रभृतयौ नृत्यगीतविशारदाः । रंजयिष्यंति वः सर्वाभानासवनिपेवर्गैः ॥५०॥  
 सर्वे सज्जा भवंत्वद्य रोचतां गमनं दिवि । संप्रामार्थं सुरैः सार्धं कृत्वा मङ्गलमुत्तमम् ॥५१॥  
 रक्षणार्थं च सर्वेषां भार्गवं मुनिसत्तमम् । समाहूय च संपूज्य स्थाप्य यज्ञे गुरुं परम् ॥५२॥

व्यास उवाच

इति संदिश्य दैत्येन्द्रान्महिषः पापघीस्तदा । जगाम त्वरितो राजन्भवनं स्वं मुदान्वितः ॥५३॥

इति श्रीदेवीभागवते महापुराणे चतुर्थस्कन्धे दैत्यसैन्योद्योगो नाम तृतीयोऽध्यायः ॥ २ ॥

अथ चतुर्थोऽध्यायः

व्यास उवाच

गते दूते सुरेन्द्रोऽपि समाहूय सुरानथ । यमवायुधनाध्यक्षवरुणानिदमूचिवान् ॥१॥  
 महिषो नाम दैत्येन्द्रो रंभपुत्रो महाबलः । वरदर्पमदोन्मत्तो मायाशतविचक्षणः ॥२॥  
 तस्य दूतोऽद्य संप्राप्तः प्रेषितस्तेन भोः सुराः । स्वर्गकामेन लुब्धेन मामुवाचेदृशं वचः ॥३॥  
 त्यज देवालयं शक्र यथेच्छं ब्रज वासव । सेवां वा कुरु दैत्यस्य महिषस्य महात्मनः ॥४॥  
 दयावान्दानवैर्द्रोऽसौ स ते युक्तिं विधास्यति । स तेषु भृत्यभूतेषु न कुप्यति कदाचन ॥५॥  
 नोचेद्युद्धाय देवेश सेनोद्योगं कुरु स्वयम् । गते मयि स दैत्येन्द्रस्त्वरितः समुपेक्ष्यति ॥६॥  
 इत्युक्त्वा स गतो दूतो दानवस्य दुरात्मनः । किं कर्तव्यमतः कार्यं चिंतयध्वं सुरोत्तमाः ॥७॥  
 दुर्बलोऽपि न चोपेक्ष्यः शत्रुर्वलवता सुराः । विशेषेण सदोद्योगी बलवान्बलदर्पितः ॥८॥  
 उद्यमः किल कर्तव्यो यथा बुद्धिर्यथा बलम् । दैवाधीनो भवेन्नूनं जयो वाऽथ पराजयः ॥९॥  
 संधियोगो न चात्रास्ति खले संधिनिर्णयकः । सर्वथा साधुभिः कार्यं विचार्य च पुनः पुनः ॥१०॥  
 यानमप्यधुना नैव कर्तव्यं सहसा पुनः । प्रेक्षकाः प्रेषणीयाश्च शीघ्रगाः सुप्रवेशकाः ॥११॥  
 इङ्गितज्ञाश्च निःसङ्गा निःस्पृहाः सत्यवादिनः । सेनाभियोगं प्रस्थानं बलसंख्यां यथार्थतः ॥१२॥  
 वीराणां च परिज्ञानं कृत्वा यांतु त्वरान्विताः । ज्ञात्वा दैत्यपतेस्तस्य सैन्यस्य च बलाबलम् ॥१३॥  
 करिष्यामि ततस्तूर्णं यानं वा दुर्गसंग्रहम् । “विचार्य खलु कर्तव्यं कार्यं बुद्धिमता सदा ॥”

सहसा विहितं कार्यं दुःखदं सर्वथा भवेत् ॥१४॥

तस्माद्विमृश्य कर्तव्यं सुखदं सर्वथा बुधैः । नात्र भेदविधिन्याय्यो दानवेषु च सर्वथा ॥१५॥



एकचित्तेषु कार्येऽस्मिन्स्तस्मान्चारा व्रजंतु वै । ज्ञात्वा बलाबलं तेषां पश्चात्तीति विचार्य च ॥१६॥  
विधेया विधिवत्तज्जैस्तेषु कार्यपरेषु च । अन्यथा विहितं कार्यं विपरीतफलप्रदम् ॥१७॥  
सर्वथा तद्भवेन्नूनमज्ञातमोषधं यथा ।

व्यास उवाच

इति संचित्य तैः सर्वैः प्रणिधि कार्यवेदिनम् ॥१८॥

प्रेषयामास देवेन्द्रः परिजानाय पाथिवः । दूतस्तु त्वरितो गत्वा समागम्य सुराधिपम् ॥१९॥  
निवेदयामास तदा सर्वं सैन्यबलाबलम् । ज्ञात्वा तद्वलमुद्योगं तुरापाडतिविस्मितः ॥२०॥  
देवानचोदयत्पूर्णं समाहूय पुरोहितम् । मन्त्रं मंत्रविदां श्रेष्ठं चकार त्रिदशेश्वरः ॥२१॥  
उवाचांगिरसश्रेष्ठं समासीनं बरासने ।

इन्द्र उवाच

भो भो देवगुरो विद्वान्कि कर्तव्यं वदस्व नः ॥२२॥

सर्वज्ञोऽसि समुत्पन्ने कार्ये त्वं गतिरद्य नः । दानवो महिषो नाम महावीर्यो मदान्वितः ॥२३॥  
योद्धुकामः समायति बहुभिर्दानवैर्वृतः । तत्र प्रतिक्रिया कार्या त्वया मंत्रविदाऽधुना ॥२४॥  
तेषां शुक्रस्तथा त्वं मे विघ्नहर्ता सुसंयतः ।

व्यास उवाच

तच्छ्रुत्वा वचनं प्राह तुरासाहं बृहस्पतिः ॥२५॥

विचित्र्य मनसा कामं कार्यसाधनतत्परः ।

गुरु उवाच

स्वस्थो भव सुरेन्द्र त्वं धैर्यमालंब्य मारिष ॥२६॥

व्यसने च समुत्पन्ने न त्याज्यं धैर्यमाशु वै । जयाजयौ सुराध्यक्ष दैवाधीनौ सदैव हि ॥२७॥  
स्यातव्यं धैर्यमालंब्य तस्माद्बुद्धिमता सदा । भवितव्यं भवत्येव जानन्नेव शतक्रतो ॥२८॥  
उद्यमः सर्वथा कार्यो यथापौरुषमात्मनः । मुनयोऽपि हि मुक्त्यर्थमुद्यमैकरताः सदा ॥२९॥  
दैवाधीनं च जानन्तो योगध्यानपरायणाः । तस्मात्सदैव कर्तव्यो क्ष्यहारोदितोद्यमः ॥३०॥  
सुखं भवतु वा मा वा दैवे का परिदेवना । बिना पुरुषकारेण कदाचित्सिद्धिमाप्नुयात् ॥३१॥  
अंधवत्पंगुवत्कामं न तथा मुदमावहेत् । कृते पुरुषकारेऽपि यदि सिद्धिर्न जायते ॥३२॥  
न तत्र दूषणं तस्य दैवाधीने शरीरिणि । कार्यसिद्धिर्न सैन्येऽस्ति न मंत्रे न च मंत्रणे ॥३३॥  
न रथे नायुधे नूनं दैवाधीनासुराधिप । बलवान्क्लेशमाप्नोति निर्बलः सुखमश्नुते ॥३४॥  
बुद्धिमान्शुधितः शोते निर्बुद्धिर्भोगवान्भवेत् । कातरो जयमाप्नोति शूरो याति पराजयम् ॥३५॥



देवाधीने तु संसारे कामं का परिदेवना । उद्यमे योजयेन्नूनं भवितव्यं सुराधिप ॥३६॥  
 दुःखदे सुखदे वाऽपि तत्र तो न विचिंतयेत् । दुःखे दुःखाधिकान्पश्येत्सुखे पश्येत्सुखाधिकम् ॥३७॥  
 आत्मानं हर्षशोकाम्यां शत्रुभ्यामिव नार्पयेत् । धैर्यमेवावगन्तव्यं हर्षशोकोद्भवे बुधैः ॥३८॥  
 अधैर्याद्यादृशं दुःखं न तु धैर्येऽस्ति तादृशम् । दुर्लभं सहनत्वं वै समये सुखदुःखयोः ॥३९॥  
 हर्षशोकोद्भवो यत्र न भवेद्बुद्धिनिश्चयात् । किं दुःखं कस्य वा दुःखं निर्गुणोऽहं सदाऽव्ययः ॥

चतुर्विंशतिरिक्तोऽस्मि किं मे दुःखं सुखं च किम् ।

प्राणस्य क्षुत्पिपासे द्वे मनसः शोकमूर्च्छने ॥४१॥

अरामृत्युशरीरस्य पट्टमिरहितः शिवः । शोकमोहौ शरीरस्य गुणौ किं मेऽत्र चिंतने ॥४२॥  
 शरीरं नाहमथवा तत्संबन्धी न चाप्यहम् । सप्तैकषोडशादिभ्यो विभिन्नोऽहं सदा सुखी ॥४३॥  
 प्रकृतिविकृतिर्नाहं किं मे दुःखं सदा पुनः । इति मत्वा सुरेश त्वं मनसा भव निर्ममः ॥४४॥  
 उपायः प्रथमोऽयं ते दुःखनाशे शतक्रतो । ममता परमं दुःखं निर्ममत्वं परं सुखम् ॥४५॥  
 संतोषादपरं नास्ति सुखस्थानं शचीपते । अथवा यदि न ज्ञानं ममत्वनाशने किल ॥४६॥  
 ततो विवेकः कर्तव्यो भवितव्ये सुराधिप । प्रारब्धकर्मणां नाशो नाभोगाल्लक्ष्यते किल ॥४७॥  
 यद्भावि तद्भवत्येव का चिन्ता सुखदुःखयोः । सुरैः सर्वैः सहायैर्वा बुद्ध्या वा तव सत्तम ॥४८॥  
 सुखं क्षयाय पुण्यस्य दुःखं पापस्य मारिष । तस्मात्सुखक्षये हर्षः कर्तव्यः सर्वथा बुधैः ॥४९॥  
 अथवा मंत्रत्वाज्य कुरु यत्नं यथाविधि । कृते यत्ने महाराज भवितव्यं भविष्यति ॥५०॥

इति श्रीदेवीभागवते महापुराणे पञ्चमस्कन्धे चतुर्थोऽध्यायः ॥ ४ ॥

## अथ पञ्चमोऽध्यायः

न्यास उवाच

इति श्रुत्वा सहस्राक्षः पुनराह बृहस्पतिम् । युद्धोद्योगं करिष्यामि ह्यारेनशिनाय वै ॥१॥  
 नोद्यमेन विना राज्यं न मुखं न च वै यशः । निरुद्यमं न शंसति कातरा न च सोद्यमाः ॥२॥  
 यस्तीक्षां भूषणं ज्ञानं संतोषो हि द्विजन्मनाम् । उद्यमः शत्रुहननं भूषणं भूतिमिच्छताम् ॥३॥  
 उद्यमेन हतस्त्वाष्ट्रो नमुचिर्बल एव च । तथैनं निहनिष्यामि महिषं मुनिसत्तम ॥४॥  
 बलं देवगुरुत्वं मे वज्रमायुधमुत्तमम् । सहायस्तु हरिर्नूनं तथोमापतिरव्ययः ॥५॥  
 रक्षोऽन्त्यापठ मे साधो करोम्यद्य समुद्यमम् । स्वसैन्याभिनवेशं च महिषं प्रति मानद ॥६॥

न्यास उवाच

इत्युक्तो देवराजेन वाचस्पतिस्त्वाच ह । सुरेन्द्रं युद्धसंरक्तं स्मितपूर्वं वचस्तदा ॥७॥



बृहस्पतिरुवाच

प्रेरयामि न चाहं त्वां न च निर्वारयाम्यहम् । सन्दिग्धेऽत्र जये कामं युध्यतश्च पराजये ॥८॥  
न तेऽत्र दूषणं किञ्चिद्भूवितव्ये शचीपते । सुखं वा यदि वा दुःखं विहितं च भविष्यति ॥९॥  
न मया यत्परिज्ञातं भावि दुःखं सुखं तथा । यद्भार्याहरणे प्राप्तं पुरा वासव वेत्सि हि ॥१०॥  
शशिना मे हृता भार्या मित्रेणामित्रकृशंन । स्वाश्रमस्थेन संप्राप्तं दुःखं सर्वमुत्थापहम् ॥११॥  
बुद्धिमान्सर्वलोकेषु विदितोऽहं सुराधिप । क्व मे गता तदा बुद्धिर्यदा भार्या हृता बलात् ॥  
तस्मादुपायः कर्तव्यो बुद्धिमद्भिः सदा नरैः । कार्यसिद्धिः सदा नूनं देवाधीना सुराधिप ॥१३॥

न्यास उवाच

तच्छ्रुत्वा वचनं सत्यं गुरोः सार्धं शचीपतिः । ब्रह्माणं शरणं गत्वा नत्वा वचनमब्रवीत् ॥१४॥  
पितामहं सुराध्यक्ष दैत्यो महिषसंज्ञकः । ग्रहीतुकामः स्वर्गं मे बलोद्योगं करोत्यलम् ॥१५॥  
अन्ये च दानवाः सर्वे तत्सैन्यं समुपस्थिता । योद्धुकामा महावीर्याः सर्वे युद्धविशारदाः ॥१६॥  
तेनाहं भीतभीतोऽस्मि त्वत्सकाशमिहागतः । सर्वज्ञोऽसि महाप्राज्ञ साहाय्यं कर्तुमर्हसि ॥१७॥

ब्रह्मोवाच

गच्छामः सर्व एवाद्य कैलासं त्वरिता वयम् । शंकरं पुरतः कृत्वा विष्णुं च बलिनां वरम् ॥१८॥  
ततो युद्धं प्रकर्तव्यं सर्वैः सुरगणैः सह । मिलित्वा मंत्रमाधाय देशं कालं विचिंत्य च ॥१९॥  
बलाबलमविज्ञातं विवेकमपहाय च । साहसं तु प्रकुर्वीणो नरः पतनमृच्छति ॥२०॥

न्यास उवाच

तन्निशम्य सहस्राक्षः कैलासं निर्जगाम ह । ब्रह्माणं पुरतः कृत्वा लोकपालसमन्वितः ॥२१॥  
तुष्टाव शङ्करं गत्वा वेदमंत्रैर्महिष्वरम् । प्रसन्नं परतः कृत्वा ययौ विष्णुपुरं प्रति ॥२२॥  
स्तुत्वा तं देवदेवेशं कार्यं प्रोवाच चात्मनः । महिषात्तद्भयं चोन्नं वरदानमदोद्धतात् ॥२३॥  
तदाकर्ण्य भयं तस्य विष्णुर्देवानुवाच ह । करिष्यामो वयं युद्धं हनिष्यामस्तु दुर्जयम् ॥२४॥

न्यास उवाच

इति ते निश्चयं कृत्वा ब्रह्मविष्णुहरीश्वराः । स्वानि स्वानि समारुद्य बाहनानि ययुः सुराः ॥२५॥  
ब्रह्मा हंससमारूढो विष्णुर्गण्डबाहनः । शंकरो वृषभारूढो वृत्रहा गजसंस्थितः ॥२६॥  
भयूरबाहनः स्कन्दो यमो महिषबाहनः । कृत्वा सैन्यसमायोगं यात्रते निर्ययुः सुराः ॥२७॥  
तावदैत्यबलं प्राप्तं दत्तं महिषपालितम् । तन्नाभूत्तुमुलं युद्धं देवदानवसैन्ययोः ॥२८॥  
वाणैः खड्गैस्तथा प्रासैर्मुमलैश्च परश्वधैः । गदाभिः पट्टिशैः शूलैश्चक्रैश्च शक्तिभिर्यमैः ॥२९॥  
मुद्गरैर्भिन्दिपालैश्च हूलैश्चैवातिदारुणैः । अन्यैश्च विविधैरस्त्रैर्निजज्जुस्ते परस्परम् ॥३०॥



सेनानींश्चक्षुरस्तस्य गजारूढो महाबलः । मधवंतं पञ्चभिस्तैः सायकैः समताडयत् ॥३१॥  
 तुराषाडपि तांश्छित्त्वा बाणैर्बाणांस्त्वरान्वितः । हृदये चार्धचन्द्रेण ताडयामास तं कृती ॥३२॥  
 बाणाहतस्तु सेनानीः प्राप मूर्च्छां गजोपरि । वरुणं वज्रघातेन स जघान करे ततः ॥३३॥  
 तद्वज्राभिहतो नागो भग्नः सैन्यं जगाम ह । दृष्ट्वा तं दैत्यराट् क्रुद्धो विडालाख्यमथाब्रवीत् ॥३४॥  
 गच्छ वीर महाबाहो जहींद्रं मदगवितम् । वरुणादीन्परादेवान्हत्वाऽऽगच्छ मर्मांतिकम् ॥३५॥

### व्यास उवाच

तच्छ्रुत्वा वचनं तस्य विडालाख्यो महाबलः । आरुह्य वारुणं मतं जगाम त्रिदशाधिपम् ॥३६॥

वासवस्तं समायान्तं दृष्ट्वा क्रोधसमन्वितः ।

जघान विशिखैस्तीक्ष्णैराशीविषसमप्रभैः ॥३७॥

स तु छित्त्वा शरांस्तूर्णं स्वशरैश्चापनिःसृतैः । पञ्चाशद्भिर्जघानाशु वासवं च शिलीमुखैः ॥३८॥  
 तथेद्रोऽपि च तान्बाणांश्छित्त्वा कोपसमन्वितः । जघान विशिखैस्तीक्ष्णैराशीविषसमप्रभैः ॥३९॥  
 स तु छित्त्वा शरांस्तूर्णं स्वशरैश्चापनिःसृतैः । गदया ताडयामास गजं तस्य करोपरि ॥४०॥  
 स्वकरे निहतो नागश्चकारातंस्वरं मुहुः । परिवृत्य जघानाशु दैत्यसैन्यं भयातुरम् ॥४१॥  
 दानवस्तु गजं वीक्ष्य परावृत्य गतं रणात् । समाविध्य रथे रम्ये जगामाशु सुरान् रणे ॥४२॥  
 तुराषाडपि तं वीक्ष्य रथस्थं पुनरागतम् । अहनद्विशिखैस्तीक्ष्णैराशीविषसमप्रभैः ॥४३॥  
 सोऽपि क्रुद्धश्चकारोग्रां बाणवृष्टिं महाबलः । बभूव तुमुलं युद्धं तयोस्तत्र जयैषिणोः ॥४४॥  
 इन्द्रस्तु बलिनं दृष्ट्वा कोपेनाकुलितेन्द्रियः । जयन्तमग्रतः कृत्वा युयुधे तेन संयुतः ॥४५॥  
 जयन्तस्तु शितैर्बाणैस्तं जघान स्तानांतरे । पञ्चभिः प्रवलाकृष्टैरसुरं मदगवितम् ॥४६॥  
 स बाणाभिहतस्तावन्नपपात रथोरपि । अतिबाह्यं रथं सूतो निर्जंगम रणाजिरात् ॥४७॥  
 तस्मिन्निर्गते दैत्ये विडालाख्येऽथ मूर्छिते । जयशब्दो महानासीदुदुन्धुभीनां च निःस्वनः ४८॥  
 सुराः प्रमुदिताः सर्वे तुष्टुवृस्तं शचीपतिम् । जगुर्गंधर्वपतयो ननूतुश्चाप्सरोगणाः ॥४९॥  
 चुकोप महिषः श्रुत्वा जयशब्दं सुरैः कृतम् । प्रेषयामास तत्रैव ताम्रं परमदापहम् ॥५०॥  
 ताम्रस्तु बहुभिः सार्धं समागत्य रणाजिरे । शरवृष्टिं चकाराशु तडित्वानिव सागरे ॥५१॥  
 वरुणः पाशमुद्यम्य जगाम त्वरितस्तदा । यमश्च महिषारूढो दंडमादाय निर्ययौ ॥५२॥  
 तत्र युद्धमभूद्धोरं देवदानवयोर्मिथः । बाणैः खड्गैश्च मुसलैः शक्तिभिश्च ०रश्वधैः ॥५३॥  
 दण्डेन निहतस्ताम्रो यमहस्तोद्यतेन च । न चचाल महाबाहुः संग्रामांगणतस्तदा ॥५४॥  
 चापमाकृष्य वेगेन मुक्त्वा तीव्राच्छिलीमुखान् । इन्द्रादीनहनतूर्णं ताम्रस्तस्मिन्नजाजिरे ॥५५॥



तेऽपि देवाः शरीर्दिव्यैर्निशितैश्च शिलाशितैः । निजधनुर्दानवान्क्रुद्धांस्तिष्ठ तिष्ठेति चुक्रुशुः ॥५६॥  
निहृतस्तैः सुरैर्वैत्यो मूर्च्छामाप रणांगणे । हाहाकारो महानासीदित्यसैन्ये मयातुरे ॥५७॥

इति श्रीदेवीभागवते पञ्चमस्कन्धे दैत्यसैन्यपराजयो नाम पञ्चमोऽध्यायः ॥५॥

## अथ षष्ठोऽध्यायः

### न्यास उवाच

ताम्रेऽथ मूर्छिते दैत्ये महिषः क्रोधसंयुतः । समुद्यम्य गदां गुर्वीं देवानुपजगाम ह ॥१॥  
तिष्ठंत्वद्य सुराः सर्वे हन्म्यहं गदया किल । सर्वे बलिभुजः कामं बलहोनाः सदैव हि ॥२॥  
इत्युक्त्वाऽसौ गजारूढं संप्राप्य मदगवितः । जवान गदया तूर्णं बाहुमूले महाभुजः ॥३॥  
सोऽपि वज्रेण घोरेण चिच्छेदाशु गदां च ताम् । प्रहर्तुकामस्त्वरितो जगाम महिषं प्रति ॥४॥  
ह्यारिरपि कोपेन खड्गमादाय सुप्रभम् । यथाविद्रं महावीर्यं प्रहरिष्यन्निवातिकम् ॥५॥  
बभूव च तथोर्युद्धं सर्वलोकभयावहम् । आयुर्वैविविधैस्तत्र मुनिविस्मयकारकम् ॥६॥  
चकाराशु तदा दैत्यो मायां मोहकरं किल । शांभरीं सर्वलोकघ्नीं मुनोनामपि मोहिनीम् ॥७॥  
कोटिशो महिषास्तत्र तद्रूपास्तत्पराक्रमाः । ददशुः सायुषाः सर्वे निज्जन्तौ देववाहिनीम् ॥८॥  
मधवा विस्मितस्तत्र दृष्ट्वा तां दैत्यनिर्मिताम् । बभूवातिमयोद्विग्नो मायां मोहकरं किल ॥९॥  
वरुणोऽपि सुसंत्रस्तस्तथैव धननायकः । यमो हताशनः सूर्यः शोतरश्मिर्मयातुरः ॥१०॥  
पलायनपराः सर्वे बभूवुर्मोहिताः सुराः । ब्रह्मविष्णुमहेशानां स्मरणं चक्रुश्चताः ॥११॥  
तत्राजग्मुश्च काजेशाः स्मृतमात्राः सुरोत्तमाः । हंसताक्ष्यवृषारूढास्त्रातुकामा वरायुषाः ॥१२॥  
शौरिस्तां मोहिनीं दृष्ट्वा सुदर्शनमयोज्ज्वलम् । मुमोच तत्तेजसैव माया सा विलयं गता ॥१३॥  
वीक्ष्य तान्महिषस्तत्र सृष्टिस्थित्यंतकारिणः । योद्धुकामः समादाय परिधं समुपाद्रवत् ॥१४॥  
महिषाख्यो महावीरः सेनानोश्चिभुरस्तथा । उग्रास्यश्चोपवीर्यश्च दुद्रुवयुद्धकामकाः ॥१५॥  
असिलोमा त्रिनेत्रश्च बाष्कलांधक एव च । एते चान्ये च बहवो योद्धुकामा विनियंयुः ॥१६॥  
सन्नद्धा धृतचापास्ते रथाख्ढा मदोदृताः । परिवत्रुः सुरान्सर्वान्द्रुका इव सुवत्सकान् ॥१७॥  
बाणवृष्टिं ततश्चक्रदनिवा मदगविताः । सुराश्चापि तथा चक्रुः परस्परजिघांसवः ॥१८॥  
अंधको हरिमासाद्य पञ्चबाणाच्छिलाशितान् । मुमोच विपसंदिग्धान्कर्णाकृष्टान्महाबलान् ॥१९॥  
बासुदेवोऽप्यसंप्राप्तान्विशिखानाशुगंस्तदा । चिच्छेद तान्पुनः पञ्च मुमोच रिपुनाशनः ॥२०॥  
तयोः परस्परं युद्धं बभूव हरिदैत्ययोः । बाणासिचक्रमुसलैर्गदाशक्तिपरश्वैः ॥२१॥  
महेशांधकयोर्युद्धं तुमुलं ; लोमहर्षणम् । पञ्चाशद्दिनपर्यंतं बभूव च परस्परम् ॥२२॥



इन्द्रबाष्कलयो तद्वन्महिषासुररुद्रयोः । यमत्रिनेत्रयोस्तद्वन्महाहनुधनेशयोः ॥२३॥  
 असिलोमावरणयोर्युद्धं परमदारुणम् । गरुडं गदया दैत्यो जघान हरिवाहनम् ॥२४॥  
 स गदापातखिन्नाङ्गो निःश्वसन्वतिष्ठति । शौरिस्तं दक्षिणेनाशु हस्तेन परिसात्वयन् ॥२५॥  
 स्थिरं चकार देवेशो वैनतेयं महाबलम् । समाकृष्य धनुः शार्ङ्गं मुमोच विशिखान्वहन् ॥२६॥  
 अंधकोपरि कोपेन हंतुकामो जनार्दनः । दानवोऽपि च तान्बाणांश्चिच्छेद स्वशरैः शितैः २७॥  
 पद्माशद्भिर्हरीं कोपाज्जघान च शिलाशितैः । वासुदेवोऽपि तांस्तूर्णं वंचयित्वा शरोत्तमान् ॥२८॥  
 चक्रं मुमोच वेगेन सहस्रारं सुदर्शनम् । त्यक्तं सुदर्शनं दूरात्स्वचक्रेण न्यवारयत् ॥२९॥  
 ननाद च महाराज देवान्संमोहयन्निव । दृष्ट्वा तु विफलं जातं चक्रं देवस्य शार्ङ्गिणः ॥३०॥  
 जग्मुः शोकं सुराः सर्वे जहर्षुर्दानवास्तथा । वासुदेवोऽपि तरसा दृष्ट्वा देवाञ्छुचाऽऽवृत्तान् ॥३१॥  
 गदां कौमोदकीं धृत्वा दानवं समुपाद्रवत् । तं जघानातिवेगेन मूर्ध्नि मायाविनं हरिः ॥३२॥  
 स गदाऽभिहतो भूमौ निपपातातिमूर्च्छितः । तं तथा पतितं वीक्ष्य हयारिरतिकोपनः ॥३३॥  
 आजगाम रमानाथं त्रासयन्तिगर्जितैः । वासुदेवोऽपि तं दृष्ट्वा समायातं क्रुधान्वितम् ॥३४॥  
 चापज्यानिनदं चोभ्रं चकार नंदयन्सुरान् । शरवृष्टिं चकाराशु भगवान्महिषोपरि ॥३५॥  
 सोऽपि चिच्छेद बाणौघैस्ताञ्छराः गनेरितान् । तयोर्युद्धमभूदाजन्परस्परभयावहम् ॥३६॥  
 गदया ताडयामास केशवो मस्तकोपरि । स गदाभिहतो मूर्ध्नि पपातोर्व्यां सुमूर्च्छितः ॥३७॥  
 हाहाकारो महानासीत्सैन्ये तस्य सुदारुणः । स विहाय व्यथां दैत्यो मुहूर्तादुत्थितः पुनः ॥३८॥  
 गृहीत्वा परिधं शीघ्रं जघान मधुसूदनम् । परिधेणाहतस्तेन मूर्छामाप जनार्दनः ॥३९॥  
 मूर्च्छितं तमुवाहाशु जगाम गरुडो रणात् । परावृत्ते जगन्नाथे देवा इन्द्रपुरोगमाः ॥४०॥  
 भयं प्रापुः सुदुःखातश्चिकुशुश्च रणाजिरे । क्रंदमानान्सुरान् वीक्ष्य शंकरः शूलभृत्तदा ॥४१॥  
 महिषं तरसाऽभ्येत्य प्राहरद्रोषसंयुतः । सोऽपि शक्तिमुमोचाथ शंकरस्योरसि स्फुटम् ४२॥  
 जगर्ज स च दुष्टात्मा वंचयित्वा त्रिशूलकम् । शंकरोऽपि तदा पीडां न प्रापोरसि ताडितः ४३॥  
 तं जघान त्रिशूलेन कोपादरुणलोचनः । संलग्नं शंकरं दृष्ट्वा महिषेण दुरात्मना ॥४४॥  
 आजगाम हरिस्तावत्यक्त्वा मूर्छां प्रहारजाम् । महिपस्तु तदा वीक्ष्य संप्राप्तौ हरिशंकरौ ॥४५॥  
 युद्धकामौ महावीर्यौ चक्रशूलधरो वरौ । कोपयुक्तौ बभूवासौ दृष्ट्वा तौ समुपागतौ ॥४६॥  
 जगाम संमुखस्तावत्संग्रामार्थं महाभुजः । माहिषं वपुरांस्थाय धुन्वन्पुच्छं समुत्कटम् ॥४७॥  
 चकार भैरवं नादं त्रासयन्नमरानपि । धुन्वञ्छृंगं महाकायो दारुणो जलदो यथा ॥४८॥  
 शृंगाभ्यां पार्वताञ्छृङ्गांश्चिक्षेप भृशमुत्कटान् । दृष्ट्वा तौ तु महावीर्यौ दानवं देवसत्तमौ ॥४९॥  
 चक्रतुर्बाणवृष्टिं च दानवोपरि दारुणम् । कुर्वाणौ बाणवृष्टिं तौ दृष्ट्वा हरिहरो हरिः ॥५०॥



चिक्षेप गिरिशृंगं तु पुच्छेनावृत्य दारुणम् । आपततं गिरि वीक्ष्य भगवान्सात्वतां पतिः ॥५१॥  
विशिलैः शतधा चक्रे चक्रेणाशु जघान तम् । हरिचक्राहतः संख्ये मूर्च्छामाप स दैत्यराट् ॥५२॥  
उत्तस्थौ च क्षणान्नूनं मानुषं वपुरास्थितः । गदापाणिर्महाघोरो दानवः पर्वतोपमः ॥५३॥  
मेघनादं ननादोच्चैर्भीषयन्नमरानपि । तच्छ्रुत्वा भगवान्विष्णुः पांचजन्यं समुज्ज्वलम् ५४॥  
पूरयामास तरसा शब्दं कर्तुं खरस्वरम् । तेन शब्देन शंखस्य भयत्रस्ताश्च दानवाः ॥

बभूवुर्मुदिता देवा ऋषयश्च तपोधनाः ॥५५॥

इति श्रीमद्देवीभागवते महापुराणे पञ्चमस्कन्धे षष्ठोऽध्यायः ॥६॥

## अथ सप्तमोऽध्यायः

न्यास उवाच

असुरान्महिषो दृष्ट्वा विषण्णमनसस्तदा । त्यक्त्वा तन्माहिपं रूपं बभूव मृगराडसौ ॥१॥  
कृत्वा नादं महाघोरं विस्तार्य च महासटाम् । पपात सुरसेनायां त्रासयन्नखदर्शनेः ॥२॥  
गरुडं च नखाघातैः कृत्वा रुधिरविप्लुतम् । जघान च भुजे विष्णुं नखाघातेन केसरी ॥३॥  
वासुदेवोऽपि तं दृष्ट्वा चक्रमुद्यम्य वेगवान् । हंतुकामो हरिः काममवापाशु क्रुधान्वितः ॥४॥  
यावद्वयारिपुं वेगाच्चक्रेणाभिजघान तम् । तावत्सोऽतिबलः शृङ्गो शृङ्गाम्यां न्यहनद्वरिम् ५॥  
वासुदेवो विषाणाम्यां ताडितोरसि विह्वलः । पलायनपरो वेगाज्जगाम भुवनं निजम् ॥६॥  
गतं दृष्ट्वा हरिं कामं शंकरोऽपि भयान्वितः । अवध्यं तं परं मत्वा ययौ कैलासपर्वतम् ॥७॥  
ब्रह्माऽपि च निजं धाम त्वरितः प्रययौ भयात् । मघवा वज्रमालंब्य तस्थावाजो महाबलः ॥८॥  
वरुणः शक्तिमालंब्य धैर्यमालंब्य संस्थितः । यमोऽपि दंडमादाय यत्तः समरतत्परः ॥९॥  
ततो यक्षाधिपः कामं बभूव रणतत्परः । पावकः शक्तिमादाय तत्राभ्युद्यमानसः ॥१०॥  
नक्षत्राधिपतिः सूर्यः समवेतो स्थितावुभौ । वीक्ष्य तं दानवश्रेष्ठं युद्धाय कृतनिश्चयौ ॥११॥  
एतस्मिन्नंतरे क्रुद्धं दैत्यसैन्यं समम्यगात् । विसृजन्वाणजालानि क्रूराहिसदृशीनि च ॥१२॥  
कृत्वा हि माहिपं रूपं भूपतिः संस्थितस्तदा । देवदानवयोधानां निनादस्तुमुलोऽभवत् ॥१३॥  
ज्याघातश्च तलाघातो मेघनादसमोऽभवत् । संग्रामे सुमहाघोरे देवदानवसेनयोः ॥१४॥  
शृङ्गाम्यां पार्वताञ्छृगांश्चिक्षेप च महाबलः । जघान सुरसंघांश्च दानवो मदगवितः ॥१५॥  
खुराघातैस्तथा देवान्पुच्छस्य भ्रामणेन च । स जघान रूपाविष्टो महिपः परमाद्भुतः ॥१६॥  
ततो देवाः संगंधर्वा भयमाजग्मुर्बुधताः । मघवा महिपं दृष्ट्वा पलायनपरोऽभवत् ॥१७॥  
संगरं संप्रतिर्यज्य गते शक्रे शचीपतौ । यमो घनाधिपः पाशो जग्मुः सर्वे भयातुराः ॥१८॥



महिषोऽपि जयं मत्वा जगाम स्वगृहं ततः । ऐरावतं गजं प्राप्य त्यक्त्वा मन्त्रेण गच्छता ॥१९॥  
 तथोच्चैःश्रवसं भानोः कामधेनुं पयस्विनोम् । स्वसैन्यसंवृतस्तूर्णं स्वर्गं गंतुं मनो दधे ॥२०॥  
 तरसा देवसदनं गत्वा स महिषासुरः । जग्राह सुरराज्यं वै त्यक्तं देवैर्भयातुरैः ॥२१॥  
 इन्द्रासने तदा रम्ये दानवः समुपाविशत् । दानवान्स्थापयामास देवानां स्थानकेषु सः ॥२२॥  
 एवं वर्षशतं पूर्णं कृत्वा युद्धं सुदारुणम् । अवापेद्रपदं कामं दानवो मदगर्बितः ॥२३॥  
 निर्जरा निर्गता नाकास्तेन सर्वेऽतिपीडिताः । एवं बहूनि वर्षाणि बभ्रमुगिरिगह्वरे ॥२४॥  
 आताः सर्वे तदा राजन्ब्रह्माणं शरणं ययुः । प्रजापतिं जगन्नाथं रजोरूपं चतुर्मुखम् ॥२५॥  
 पपासनं वेदगर्भं सेवितं मुनिभिः स्वजैः । मरीचिप्रमुखं शान्तैर्वेदवेदाङ्गपारगैः ॥२६॥  
 किन्नरैः सिद्धगन्धर्वैश्चारणोरगपन्नगैः । तुष्टुवुर्भयभीतास्ते देवदेवं जगद्गुरुम् ॥२७॥

### देवा ऊचुः

घातः किमेतदखिलातिहरांबुजन्म जन्माभिवीक्ष्य न दयां कुरुषे सुरान् यत् ।  
 संपीडिताघणजितानसुराधिपेन स्थानच्युतानिगिरिगुहाकृतसन्निवासान् ॥२८॥  
 पुत्रम्पिता किमपराधशतैः समेतान्संत्यज्य लोभरहितः कुरुतेऽतिदुःस्थान् ।  
 यस्त्वं सुरांस्तव पदांबुजभक्तियुक्तान्दैत्यादितांश्च कृपणान् यदुपेक्षसेऽद्य ॥२९॥  
 अमरभुवनराज्यं तेन भुक्तं नितांतं मखहविरपि योग्यं ब्राह्मणरादवाति ।  
 सुरतस्वरपुष्पं सेवतेऽसौ दुरात्मा जलनिधिनिधिभूतां गामसौ सेवते ताम् ॥३०॥

किं वा गुणीमः सुरकार्यमद्भुतं जानासि देवेश सुरारिचेष्टितम् ।  
 ज्ञानेन सर्वं त्वमशेषकार्यवित्तस्मात्प्रभो ते प्रणताःस्म पादयोः ॥३१॥  
 यत्रापि कुत्रापि गतानुरानसौ नानाचरित्रः खलु पापमानसः ।  
 पीडां करोत्येव स दुष्टचेष्टितस्त्राताऽसि देवेश विधेहि शं विभो ॥३२॥  
 नो चेद्वयं दावमहाग्निपीडिताः कं शांतिकर्तारमनंततेजसम् ।

यामः प्रजेशं शरणं सुरेष्टं घातारमाद्यं परिमुच्य कं शिवम् ॥३३॥

इति स्तुत्वा सुराः सर्वे प्रणेमुस्तं प्रजापतिम् । बद्धांजलिपुटाः सर्वे विपण्णवदना भृशम् ॥३४॥  
 तांस्तथा पीडितान्दृष्ट्वा तदा लोकपितामहः । उवाच इलक्ष्णया वाचा सुखं संजनयन्निव ॥३५॥

### ब्रह्मोवाच

किं करोमि सुराः कामं दानवो वरदर्पितः । स्त्रीबन्धोऽसौ न पुंवन्धो विधेयं तत्र किं पुनः ॥३६॥  
 ब्रजामोऽद्य सुराः सर्वे कैलासं पर्वतोत्तमम् । शंकरं पुरतः कृत्वा सर्वकार्यविशारदम् ॥३७॥



सतो ब्रजाम वैकुण्ठं यत्र देवो जनार्दनः । मिलित्वा देवकार्यं च विमृशामो विशेषतः ॥३८॥  
इत्युक्त्वा हंसमारुह्य ब्रह्मा कार्यसमुच्चये । देवांश्च पृथतः कृत्वा कैलासाभिमुखो ययौ ॥३९॥  
तावच्छिबोऽपि तरसा ज्ञात्वा ध्यानेन पञ्चजम् । आगच्छन्तं सुरैः सार्धं निर्गतः स्वगृहाद्वहिः ॥४०॥  
दृष्ट्वा परस्परं तौ तु कृताभिवादनौ भृशम् । प्रणतो च सुरैः सर्वैः संतुष्टौ संवभूवतुः ॥४१॥  
आसनानि पृथग्दत्त्वा देवेभ्यो गिरिजापतिः । उपविष्टेषु तेष्वेव निपसादासने स्वके ॥४२॥  
कृत्वा तु कुशलप्रश्नं ब्रह्माणं वृषभध्वजः । पप्रच्छ कारणं देवान्कैलासागमने विभुः ॥४३॥

शिव उवाच

किमत्रागमनं ब्रह्मन्कृतं देवैः सवासवैः । भवता च महाभाग ब्रूहि तत्कारणं किल ॥४४॥

ब्रह्मोवाच

महिषेण सुरेशान पीडिताः स्वर्निवासिनः । भ्रमन्ति गिरिदुर्गेषु भयत्रस्ताः सवासवाः ॥४५॥  
यज्ञभुङ्क्ष्वहिषो जातस्तथाऽन्ये सुरशत्रवः । पीडिता लोकपालाश्च त्वामद्य शरणं गताः ॥४६॥  
मया ते भवनं शंभो प्रापिताः कार्यगौरवात् । यद्युक्तं तद्विधत्स्वाद्य सुरकार्यं सुरेश्वर ॥४७॥  
त्वयि भारोऽस्ति सर्वेषां देवानां भूतभावन ।

न्यास उवाच

इति तद्वचनं श्रुत्वा शंकरः प्रहसन्निदम् ॥४८॥  
वचनं श्लक्ष्णया वाचा प्रोवाच पञ्चजं प्रति ।

शिव उवाच

भवतैव कृतं कार्यं वरदानात्पुरा विभो ॥४९॥

अनर्थदं च देवानां किं कर्तव्यमतः परम् । ईदृशो बलवाञ्छूरः सर्वदेवभयप्रदः ॥५०॥  
का समर्था वरा नारी तं हन्तुं मददर्पितम् । न मे भार्या न ते भार्या संग्रामं गन्तुमर्हति ॥५१॥  
गत्यैव ते महाभागे युयुधाते कथं पुनः । इन्द्राणी च महामागा न युद्धकुशलस्ति हि ॥५२॥  
कान्या हन्तुं सामर्थाऽस्ति तं पापं मददर्पितम् । ममेदं मतमद्यैव गत्वा देवं जनार्दनम् ॥५३॥  
स्तुत्वा तं देवकार्याय प्रेरयामः सुसत्वरम् । सोऽतिबुद्धिमतां श्रेष्ठो विष्णुः सर्वार्थसाधने ॥५४॥  
मिलित्वा वासुदेवं वै कर्तव्यं कार्यचितनम् । प्रपञ्चेन च बुद्ध्या स संविद्यास्पति साधनम् ॥५५॥

न्यास उवाच

इति खट्वचः श्रुत्वा ब्रह्माद्याः सुरसत्तमाः । उपस्थितास्ते तथेत्युक्त्वा शिवेन सह सत्वरः ॥५६॥  
स्वकीयैर्वाहिनैः सर्वे ययुर्विष्णुपुरं प्रति । मुद्रिताञ्छकुनान्दृष्ट्वा कार्यसिद्धिकराञ्छुभान् ॥५७॥



ववुर्वाताः शुभाः शांताः सुगन्धाः शुभशंसिनः । पक्षिणश्च शिवा वाचस्तत्रोचुः पथि सर्वशः ॥५८॥  
निर्मलं चामवद्वचोम दिशश्च विमलास्तथा । गमने तत्र देवानां सर्वं शुभमिवाभवत् ॥५९॥

इति श्रीदेवीभागवते महापुराणे पञ्चमस्कन्धे सप्तमोऽध्यायः ॥ ७ ॥

### अथ अष्टमोऽध्यायः

#### न्यास उवाच

तरसा तेऽथ संप्राप्य वैकुण्ठं विष्णुवल्गुभम् । ददृशुः सर्वशोभाढ्यं दिव्यगृहविराजितम् ॥१॥  
सरोवापीसरिद्भिश्च संयुतं सुखदं शुभम् । हंससारसचक्राह्वैः कूजद्भिश्च विराजितम् ॥२॥  
चंपकाशोककल्लारमंदारवकुलावृतैः । मल्लिकातिलकाभ्रातयुतैः कुरवकादिभिः ॥३॥  
कोकिलारावसन्नादैः शिखंडैर्नृत्यरञ्जितैः । भ्रमरारावरम्यैश्च दिव्यैरुपवनैर्युतम् ॥४॥  
सुनंदनंदनाद्यैश्च पार्श्वदैर्भक्तितत्परैः । संस्तुवद्भिर्युतं भक्तैरनन्यभवनवृत्तिभिः ॥५॥  
प्रासादै रत्नखचितैः कांचनैश्चित्रमण्डितैः । अभ्रंलहैर्विराजद्भिः संयुतं शुभसद्भकैः ॥६॥  
गायद्भिर्देवगंधर्वैर्नृत्यद्भिर्रुप्सरोगणैः । रञ्जितं किन्नरैः शश्वद्वक्तकंठैर्मनोहरैः ॥७॥  
मुनिभिश्च तथा शान्तैर्वेदपाठकृतादरैः । स्तुवद्भिः श्रुतिसूक्तैश्च मंडितं सदनं हरेः ॥८॥  
ते च विष्णुगृहं प्राप्य द्वारपालो शुभाकृती । वीक्ष्योर्चुर्यजविजयी हेमयष्टिधरो स्थितौ ॥९॥  
गत्वैकोऽप्युभयोर्मध्ये निवेदयतु संगतान् । द्वारस्थान्द्रुह्यद्रादीन्विष्णुदर्शनलालसान् ॥१०॥

#### न्यास उवाच

विजयस्तद्वचः श्रुत्वा गत्वाऽथ विष्णुसन्निधौ । सर्वान्समागतान्देवान्प्रणम्योवाच सत्वरः ॥११॥

#### विजय उवाच

देवदेव महाराज रमाकांत सुरारिहन् । समागताः सुराः सर्वे द्वारि तिष्ठन्ति वै विभो ॥१२॥  
ब्रह्मा रुद्रस्तथैवैव वरुणः पावको यमः । स्तुवन्ति वेदवाक्यैस्त्वाममरा दर्शनार्थिनः ॥१३॥

#### न्यास उवाच

तच्छ्रुत्वा वचनं विष्णुविजयस्य रमापतिः । निर्जगाम गृहात्तूर्णं सुरान्समधिकोत्सवः ॥१४॥  
गत्वा वीक्ष्य हरिर्देवान्द्वारस्थाञ्छ्रमकशितान् । प्रीतिप्रवणया दृष्ट्या प्रीणयामास दुःखितान् ॥१५॥  
प्रणेमुस्ते सुराः सर्वे देवदेवं जनार्दनम् । तुष्टुबुद्धिं सुरारिणं वाग्भिर्वेदविनिश्चितम् ॥१६॥

#### देवा ऊचुः

देवदेव जगन्नाथ सृष्टिस्थित्यंतकारक । दयांसिधो महाराज त्राहि नः शरणागतान् ॥१७॥



विष्णुरुवाच

विशंतु निर्जराः सर्वे कुशलं कथयंतु वः । आसनेषु किमर्थं वै मिलिताः समुपागताः ॥१८॥  
चिंतातुराः कथं जाता विषण्णा दीनमानसाः । ब्रह्मरुद्रेण सहिताः कार्यं प्रव्रत सत्वरम् ॥१९॥

देवा ऊचुः

महिषेण महाराज पीडिताः पापकर्मणा । असाध्येनातिदुष्टेन वरदृमेन पापिना ॥२०॥  
यज्ञभागानसौ भुंक्ते ब्राह्मणैः प्रतिपादितान् । अमरा गिरिदुर्गेषु भ्रमन्ति च भयातुराः ॥२१॥  
वरदानेन घातुः स दुर्जयो मधुसूदन । तस्मात्त्वां शरणं प्राप्ता ज्ञात्वा तत्कार्यगौरवम् ॥  
समर्थोऽसि समुद्धतुं दैत्यमायाविशारद । कुरु कृष्ण बधोपायं तस्य दानवमर्दन ॥२३॥  
घात्रा तस्मै वरो दत्तो ह्यवध्योऽसि नरैः किल । का स्त्री त्वेवंविधा बाला या हन्यात्तं शठं रणे २४॥  
उमा मावाशची विद्या का समर्थाऽस्य घातने । महिषस्यातिदुष्टस्य वरदानबलादपि ॥२५॥  
विचिन्त्य बुद्ध्या यत्सर्वं मरणस्यास्य कारणम् । कुरु कार्यं च देवानां भक्तवत्सल भूधर ॥२६॥

व्यास उवाच

श्रुत्वा तद्वचनं विष्णुस्तानुवाच हसन्निव । युद्धं कृतं पुराऽस्माभिस्तथापि न मृतो ह्यसौ ॥२७॥  
अद्य सर्वसुराणां वै तेजोभी रूपसम्पदा । उत्पन्ना चेद्वरादोहा सा हन्यात्तं रणे बलात् ॥२८॥  
हयारि वरदृप्तं च मायाशतविशारदम् । हंतुं योग्या भवेन्नारी सकृत्पञ्चैर्निर्मिता हि नः ॥२९॥  
प्रार्थयंतु च तेजोशान्त्रियोऽस्माकं तथा पुनः । उत्पन्नैस्तैश्च तेजोशैस्तेजोराशिर्भवेद्यथा ॥३०॥  
आयुर्घानि वयं ददाः सर्वे रुद्रपुरोगमाः । तस्यै सर्वाणि दिव्यानि त्रिशूलादीनि यानि च ॥  
सर्वायुधधरा नारी सर्वतेजःसमन्विता । हनिष्यति दुरात्मानं तं पापं मदगवितम् ॥३२॥

व्यास उवाच

इत्युक्तवति देवेशे ब्रह्मणो वदनात्ततः । स्वयमेवोद्बभौ तेजोराशिश्चातीव दुःसहः ॥३३॥  
रक्तवर्णं शुभाकारं पद्मरागमणिप्रभम् । किञ्चिच्छीतं तथा चोष्णं मरीचिजालमंडितम् ॥३४॥  
निःसृतं हरिणा दृष्टं हरेण च महात्मना । विस्मितौ तौ महाराज बभूवुश्चक्रमौ ॥३५॥  
शंकरस्य शरीरात्तु निःसृतं महद्भुतम् । रौप्यवर्णमभूत्तीव्रं दुर्दर्शं दारुणं महत् ॥३६॥  
भयंकरं च दैत्यानां देवानां विस्मयप्रदम् । घोररूपं गिरिप्रख्यं तमोगुणमिवापरम् ॥३७॥  
ततो विष्णुशरीरात्तु तेजोऽप्रशिम्बिवापरम् । नीलं सत्त्वगुणोपेतं प्रादुरास महाद्युति ॥३८॥  
ततश्चैव शरीरात्तु चित्ररूपं दुरासदम् । आविरासीत्सुसंवृतं तेजः सर्वगुणात्मकम् ॥३९॥  
कुबेरयमवह्नीनां शरीरेभ्यः समंततः । निश्चक्राम महत्तेजो वरुणस्य तथैव च ॥४०॥  
अन्येषां चैव देवानां शरीरेभ्योऽतिभास्वरम् । निर्गतं तन्महत्तेजो राशिरासीन्महोज्ज्वलः ॥४१॥



तं दृष्ट्वा विस्मिताः सर्वे देवा विष्णुपुरोगमाः । तेजोराशिं महादिव्यं हिमाचलमिवापरम् ॥४२॥  
 पश्यतां तत्र देवानां तेजःपुञ्जसमुद्भवा । बभूवातिवरा नारी सुन्दरी विस्मयप्रदा ॥४३॥  
 त्रिगुणा सा महालक्ष्मीः सर्वदेवशरीरजा । अष्टादशभुजा रम्या त्रिवर्णा विश्वमोहिनी ॥४४॥  
 श्वेतानना कृष्णनेत्रा संरक्ताधरपल्लवा । ताम्रपाणितला कांता दिव्यभूषणभूषिता ॥४५॥  
 अष्टादशभुजा देवी सहस्रभुजमंडिता । संभूताऽसुरनाशाय तेजोराशिसमुद्भवा ॥४६॥

### जनमेजय उवाच

कृष्ण देव महाभाग सर्वज्ञ मुनिसत्तम । विस्तरं ब्रूहि तस्यास्त्वं शरीरस्य समुद्भवम् ॥४७॥  
 एकीभूतं च सर्वेषां तेजः किं वा पृथक्स्थितम् । अङ्गानि चैव तस्यास्तु सर्वतेजोमयानि वा ॥४८॥  
 मित्रभागविभागेन जातान्यंगानि यानि तु । मुखनासाक्षिभेदेन सर्वत्रैकभवानि च ॥४९॥  
 ब्रूहि तद्विस्तरं व्यास शरीराङ्गसमुद्भवम् । बभूव यस्य देवस्य तेजसोऽङ्गं यदद्भुतम् ॥५०॥  
 आयुधाभरणादीनि दत्तानि यैर्यथा यथा । सत्सर्वं श्रोतुकामोऽस्मि त्वन्मुखांबुजनिर्गतम् ॥५१॥  
 न हि तृप्याम्यहं ब्रह्मन्सुधामयरसं पिवन् । चरितं च महालक्ष्म्यास्त्वन्मुखांभोजनिःसृतम् ॥५२॥

### सूत उवाच

इति तस्य वचः श्रुत्वा राज्ञः सत्यवतीसुत । उवाच मधुरं वाक्यं प्रीणयन्निव भूषितम् ॥५३॥

### व्यास उवाच

शृणु राजन्महाभाग विस्तरेण ब्रवीमि ते । यथामतिं कुरुष्वेष्ट तस्या देहसमुद्भवम् ॥५४॥  
 न ब्रह्मा न हरिः साक्षान्न रुद्रो न च वासवः । याथातथ्येन तद्रूपं वक्तुमीशः कदाचन ॥५५॥  
 कथं जानाम्यहं देव्या यद्रूपं यादृशं यतः । वाचारंभणमात्रं तदुत्पन्नेति ब्रवीमि यत् ॥५६॥  
 सा नित्या सर्वदैवास्ते देवकार्यार्थसिद्धये । नानारूपा त्वेकरूपा जायते कार्यगौरवात् ॥५७॥  
 यथा नटो रंगगतो नानारूपो भवत्यसौ । एकरूपस्वभावोऽपि लोकरंजनहेतवे ॥५८॥  
 तथैषा देवकार्यार्थमरूपाऽपि स्वलीलया । करोति बहुरूपाणि निर्गुण्य सगुणानि च ॥५९॥  
 कार्यकर्मानुसारेण नामानि प्रवदन्ति हि । धात्वर्थगुणयुक्तानि गौणानि सुबहून्यपि ॥६०॥  
 सदैव बुद्धयनुसारेण प्रव्रवीमि नराधिप । यथा तेजःसमुद्भूतं रूपं तस्या मनोहरम् ॥६१॥  
 शंकरस्य च यत्तेजस्तेन तन्मुखपंकजम् । श्वेतवर्णं शुभाकारमजायत महत्तरम् ॥६२॥  
 केशास्तस्यांस्तथास्निग्धायाभ्येनतेजसाऽभवन् । वक्राग्राश्चातिदीर्घा वै मेघवर्णा मनोहराः ॥६३॥  
 नयनत्रितयं तस्या जज्ञे पावकतेजसा । कृष्णं रक्तं तथा श्वेतं वर्णत्रयविभूषितम् ॥६४॥  
 चक्रे स्निग्धे कृष्णवर्णे संध्ययोस्तेजसा भ्रुवौ । जाते देव्याः सुतेजस्के कामस्य धनुषीव ते ॥६५॥  
 चायोश्च तेजसा शस्तौ श्रवणौ संबभूवतुः । नाति दीर्घौ नातिह्रस्वौ दोलात्रिव मनोमूढः ॥६६॥



तिलपुष्पसमाकारा नासिका सुमनोहरा । संजाता स्निग्धवर्णा वै धनदस्य च तेजसा ॥६७॥  
दंताः शिखरिणः श्लक्ष्णाः कुन्दाप्रसदृशाः समाः ।

संजाताः सुप्रभा राजन्नाजापत्येन तेजसा ॥६८॥

अधरश्चातिरक्तोऽस्याः संजातोऽरुणतेजसा । उत्तरोष्ठस्तथा रम्यः कार्तिकेयस्य तेजसा ॥६९॥  
अष्टादशभुजाकारा बाहवो विष्णुतेजसा । वसूनां तेजसांगुल्यो रक्तवर्णास्तथाऽभवन् ॥७०॥  
सौम्येन तेजसा जातं स्तनयोर्युग्ममुत्तमम् । ऐन्द्रेणास्यास्तथा मध्यं जातं त्रिबलिसंयुतम् ॥७१॥  
जंघोरु वरुणस्याथ तेजसा संबभूवतुः । नितंबः स तु संजातो विपुलस्तेजसा भुवः ॥७२॥  
एवं नारी शुभाकारा सरूपा सुस्वरा भृशम् । समुत्पन्ना तथा राजस्तेजोराशिसमुद्भवा ॥७३॥  
तां दृष्ट्वा सुष्ठु सर्वाङ्गी सुदतीं चारुलोचनाम् । मुदं प्रापुः सुराः सर्वे महिषेण प्रपीडिताः ॥७४॥  
विष्णुस्त्वाह सुरात्सर्वान्भूषणान्यायुधानि च । प्रयच्छंतु शुभान्यस्यै देवाः सर्वाणि सांप्रतम् ॥७५॥  
स्वायुधेभ्यः समुत्पाद्य तेजोयुक्तानि सत्वरः । समर्पयंतु सर्वेऽद्य देव्यै नानायुधानि वै ॥७६॥

इति श्रीदेवीभागवते महापुराणे पंचमस्कन्धे देव्याः स्वरूपोद्भवो नामाष्टमोऽध्यायः ॥८॥

## अथ नवमोऽध्यायः

व्यास उवाच

देवा विष्णुवचः श्रुत्वा सर्वे प्रमुदितास्तदा । ददुश्च भूषणान्याशु वस्त्राणि स्वायुधानि च ॥१॥  
क्षीरोदश्चांवरे दिव्ये रक्ते सूक्ष्मे तथाऽजरे । निर्मलं च तथा हारं प्रीतस्तस्यै सुमंडितम् ॥२॥  
ददौ चूडामणिं दिव्यं सूर्यकोटिसमप्रभम् । कुण्डले च तथा शुभ्रे कटकानि भुजेषु वै ॥३॥  
केयूरान्कंकणान्दिव्यान्नानारत्नविराजितान् । ददौ तस्यै विश्वकर्मा प्रसन्नैर्द्रियमानसः ॥४॥  
नूपुरी सुस्वरी कांतौ निर्मलौ रत्नभूषितौ । ददौ सूर्यप्रतीकाशौ स्वष्टा तस्यै सुपादयोः ॥५॥  
तथा ग्रैवेयकं रम्यं ददौ तस्यै महार्णवः । अंगुलीयकरत्नानि तेजोवन्ति च सर्वशः ॥६॥  
अम्लानपंकजां मालां गंधाढ्यां भ्रमरानुगाम् । तथैव वैजयन्तीं च वरुणः संप्रयच्छत् ॥७॥  
हिमवानथ संतुष्टो रत्नानि विविधानि च । ददौ च वाहनं सिंहं कनकाभं मनोहरम् ॥८॥  
भूषणैर्भूषिता दिव्यैः सा रराज वरा शुभा । सिंहाख्वा वरारोहा सर्वलक्षणसंयुता ॥९॥  
विष्णुश्चक्रात्समुत्पाद्य ददावस्यै रथांगकम् । सहस्रारं सुदीप्तं च देवारिशिरसां हरम् ॥१०॥  
स्वर्नाक्षलात्समुत्पाद्य शंकरः शूलमुत्तमम् । ददौ देव्यै सुरारीणां कृतं भयनाशनम् ॥११॥  
वरुणश्च प्रसन्नात्मा ददौ शंखं समुज्ज्वलम् । घोषवतं स्वशंखात् समुत्पाद्य सुमंगलम् ॥१२॥  
हृताशनस्तथा शक्तिं शतघ्नीं सुमनोजवाम् । प्रायच्छत्तु प्रसन्नात्मा तस्यै दैत्यविनाशिनीम् ॥१३॥



हृषुषि बाणपूर्णं च चापं चाद्भुतदर्शनम् । मारुतो दत्तवांस्तस्यै दुराकर्षं खरस्वरम् ॥१४॥  
 स्ववज्राद्भ्रजमुत्पाद्य ददाविन्द्रोऽतिदारुणम् । घंटामैरावतात्तूर्णं सुशब्दां चातिसुन्दराम् ॥१५॥  
 चदौ दंडं यमः कामं कालदंडसमुद्भवम् । येनातं सर्वभूतानामकरोत्काल आगते ॥१६॥  
 ब्रह्मा कर्मडलुं दिव्यं गंगावारिरप्रूरितम् । ददावस्यै मुदायुक्तो वरुणः पाशमेव च ॥१७॥  
 कालः खड्गं तथा चर्म प्रायच्छतु नराधिप । परशुं विश्वकर्मा च तीक्ष्णमस्यै ददावथ ॥१८॥  
 धनदस्तु सुरापूर्णं पानपात्रं सुवर्णजम् । पंकजं वरुणश्चादादेव्यै दिव्यं मनोहरम् ॥१९॥  
 गदां कौमोदकीं त्वष्टा घंटाक्षतनिनादिनीम् । अदात्तस्यै प्रसन्नात्मा सुरशत्रुविनाशिनीम् ॥२०॥  
 अस्त्राण्यनेकरूपाणि तथाऽभेद्यं च दंशनम् । ददौ त्वष्टा जगन्मात्रे निजरस्मीन्दिवाकरः ॥२१॥  
 सायुषां भूषणैर्युक्तां दृष्ट्वा ते विस्मयं गताः । तुष्टुवुस्तां सुरा देवीं त्रैलोक्यमोहिनीं शिवाम् ॥२२॥

### देवा ऊचुः

नमः शिवायै कल्याण्यै शांत्यै पुष्ट्यै नमोनमः । भगवत्यै नमो देव्यै रुद्राण्यै सततं नमः ॥२३॥  
 कालरात्र्यै तथावायै इंद्राण्यै ते नमोनमः ।  
 सिद्धयै बुद्धयै तथा वृद्धयै वैष्णव्यै ते नमोनमः ॥२४॥  
 पृथिव्यां या स्थिता पृथ्व्या न ज्ञाता पृथिवी च या ।  
 अन्तःस्थिता यमयति वंदे तामीश्वरीं पराम् ॥२५॥  
 मायायां या स्थिता ज्ञाता मायया न च तामजाम् ।  
 अन्तःस्थिता प्रेरयति प्रेरयित्रीं नुमः शिवाम् ॥२६॥

कल्याणं कुरु भो मातस्त्राहि नः शत्रुतापितान् । जहि पापं ह्यारि त्वं तेजसा स्वेन मोहितम् ॥२७॥  
 खलं मायाविनं घोरं स्त्रीवध्यं वरदपितम् । दुःखदं सर्वदेवानां नानारूपधरं शठम् ॥२८॥  
 त्वमेका सर्वदेवानां शरणं भक्तवत्सले । पीडितान्दानवेनाद्य त्राहि देवि नमोऽस्तु ते ॥२९॥

### न्यास उवाच

एवं स्तुता तदा देवी सुरैः सर्वसुखप्रदा । तानुवाच महादेवी स्मितपूर्वः शुभं वचः ॥३०॥

### देव्युवाच

भयं त्यजंतु शीर्वाणा महिषान्मन्दचेतसः । हनिष्यामि रणेऽद्यैव वरदृशं विमोहितम् ॥३१॥

### न्यास उवाच

इत्युक्त्वा सा सुरान्देवी जहासातीव सुस्वरम् । चित्रमेतच्च संसारे भ्रममोहयुतं जगत् ॥३२॥  
 ब्रह्मविष्णुमहेशाद्याः सेंद्राश्चान्ये सुरास्तथा । कंपयुक्ता भयत्रस्ता वर्तन्ते महिषात्किल ॥३३॥  
 अष्टौ दैवबलं घोरं दुर्जयं सुरसत्तमाः । कालः कर्तास्ति दुःखानां सुखानां प्रभुरीश्वरः ॥३४॥



सृष्टिपालनसंहारे समर्था अपि ते यदा । मुह्यन्ति क्लेशसन्तप्ता महिषेण प्रपीडिताः ॥३५॥  
 इति कृत्वा स्मितं देवी साऽदृष्ट्वा चकार ह । उच्चैः शब्दं महाघोरं दानवानां भयप्रदम् ॥३६॥  
 चकम्पे वसुधा तत्र श्रुत्वा तच्छब्दमद्भुतम् । चेलुश्च पर्वताः सर्वे चुक्षोभान्निश्चवीर्यवान् ॥३७॥  
 मेरुश्च चाल शब्देन दिशः सर्वाः प्रपूरिताः । भयं जग्मुस्तदा श्रुत्वा दानवास्तत्स्वनं महत् ॥३८॥  
 जय पाहीति देवास्तामूचुः परमहर्षिताः । महिषोऽपि स्वनं श्रुत्वा चुकोप मदगवितः ॥३९॥  
 किमेतदिति तान्दैत्यान्प्रच्छ स्वनशंकितः । गच्छन्तु त्वरिता दूता ज्ञातुं शब्दसमुद्भवम् ॥४०॥  
 कृतः केनायमत्युग्रः शब्दः कर्णव्यथाकरः । देवो वा दानवो वाऽपि यो भवेत्स्वनकारकः ॥४१॥  
 गृहीत्वा तं दुरात्मानं मत्समीपं नयत्विह । हनिष्यामि दुराचारं गर्जन्तं स्मयदुर्मदम् ॥४२॥  
 क्षीणायुष्यं मन्दमर्तिं नयामि यमसादनम् । पराजिताः सुराः कामं न गर्जन्ति भयातुराः ॥४३॥  
 नासुरा मम वक्ष्यास्ते कस्येदं मूढचेष्टितम् । त्वरिता मामुपायांतु ज्ञात्वा शब्दस्य कारणम् ॥४४॥  
 अहं गत्वा हनिष्यामि तं पापं वितथश्रमम् ।

व्यास उवाच

इत्युक्तास्तेन ते दूता देवीं सर्वाङ्गसुन्दरीम् ॥४५॥  
 अष्टादशभुजां दिव्यां सर्वाभरणभूषिताम् । सर्वलक्षणसम्पन्नां वरायुधधरां शुभाम् ॥४६॥  
 दधतीं चषकं हस्ते पिबन्तीं च मुहुर्मधु । संबीक्ष्य भयभीतास्ते जग्मुस्तप्ताः सुशंकिताः ॥४७॥  
 सकाशं महिषस्याशु तमूचुः स्वनकारणम् ।

दूता ऊचुः

देवी दैत्येश्वर प्रोढा दृश्यते काचिदंगना ॥४८॥  
 सर्वाङ्गभूषणा नारी सर्वरत्नोपशोभिता । न मानुषी नासुरी सा दिव्यरूपा मनोहरा ॥४९॥  
 सिंहारूढाऽऽयुधधरा चाष्टादशकरा वरा । सा नादं कुरुते नारी लक्ष्यते मदगविता ॥५०॥  
 सुरापानरता कामं जानीमो न सभर्तुका । अन्तरिक्षस्थिता देवास्तां स्तुवंति मुदान्विताः ॥५१॥  
 जयेति पाहि नश्चेति जहि शत्रुमिति प्रभो । न जाने का वरारोहा कस्य वा सा परिग्रहः ॥५२॥  
 किमर्थमागता चात्र किं चिकीर्षति सुन्दरी । द्रष्टुं नैव समर्थाः स्म तत्तेजःपरिधर्षिताः ॥५३॥  
 शृंगारवीरहासाढ्या रौद्राद्भुतरसान्विता । दृष्ट्वैव विधां नारीमसम्भाष्य समागताः ॥५४॥  
 वयं त्वदाजया राजर्त्निक कर्तव्यमतः परम् ।

महिष उवाच

गच्छ वीर मयादिष्टो मंत्रिन्नेष्ट बलान्वितः ॥५५॥



सामादिभिरुपायैस्त्वं समानय शुभाननाम् ।

नायाति यदि सा नारी त्रिभिः सामादिभिस्त्विह ॥५६॥

अहत्वा तां वरारोहां त्वमानय ममान्तिकम् । करोमि पट्टमहिषीं तां मरालभ्रुवं मुदा ॥५७॥

प्रीतियुक्ता समायाति यदा सा मृगलोचना । रसभंगो यथा न स्यात्तथा कुरु ममेप्सितम् ॥५८॥

श्रवणान्मोहितोऽस्म्यद्य तस्या रूपस्य सम्पदा ।

न्यास उवाच

महिषस्य वचः श्रुत्वा पेशलं मन्त्रिसत्तमः ॥५९॥

जगाम तरसा कामं गजाश्वरयसंयुतः । गत्वा दूरतरं स्थित्वा तामुवाच मनस्विनीम् ॥६०॥

विनयावनतः श्लक्ष्णं मन्त्री मधुरया गिरा ।

प्रधान उवाच

कांसि त्वं मधुरालापे किमत्रागमनं कृतम् ॥६१॥

पृच्छति त्वां महाभागे मन्मुखेन मम प्रभुः । स जेता सर्वदेवानामवध्यस्तु नरैः किल ॥६२॥

ब्रह्मणो वरदानेन गवितश्चारुलोचने । दैत्येश्वरोऽसौ बलवान्कामरूपधरः सदा ॥६३॥

श्रुत्वा त्वां समुपायातां चारुवेपां मनोहराम् । प्रष्टुमिच्छति राजा मे महिषो नाम पार्थिवः ॥६४॥

मानुषं रूपमादाय त्वत्समीपं समेष्यति । यथा रुच्येत चार्वाङ्गि तथा मन्यामहे वयम् ॥६५॥

तद्येहि मृगशावाक्षि समीपं तस्य घीमतः । नो चेदिहानयाम्येनं राजानं भक्तितत्परम् ॥६६॥

तथा करोमि देवेशि यथा ते मनसेप्सितम् । वगगोऽसौ तवात्यर्थं रूपसंश्रवणात्तव ॥६७॥

करभोरु वदाशु त्वं संविधेयं मया तथा ॥६८॥

इति श्रीदेवीभागवते महापुराणे देवीमाहात्म्ये नवमोऽध्यायः ॥ ९ ॥

अथ दशमोऽध्यायः

न्यास उवाच

इति तस्य वचः श्रुत्वा प्रहस्य प्रमदोत्तमा । तमुवाच महाराज मेघमभीरया गिरा ॥१॥

देव्युवाच

मन्त्रिवर्यं सुराणां वै जननीं विद्धि मां किल । महालक्ष्मीमिति ख्यातां सर्वदैत्यनिपूदिनीम् ॥२॥

प्राथिताऽहं सुरैः सर्वैर्महिषस्य वधाय च । पीडितैर्द्रानवेन्द्रेण यज्ञभागवहिष्कृतैः ॥३॥

तस्मादिहागताऽस्म्यद्य तद्वधार्थं कृतोद्यमा । एकाकिनी न सैन्येन संयुता मन्त्रिसत्तम ॥४॥

यत्त्वयाऽहं सामपूर्वं कृत्वा स्वागतमादरात् । उक्ता मधुरया वाचा तेन तुष्टाऽस्मि तेऽनघ ॥५॥



नोचेद्धन्मि दृगा त्वां वै कालाग्निसमया किल । कस्य प्रीतिकरं न स्यान्माधुर्यवचनं खलु ॥६॥  
 गच्छ तं महिषं पापं वद मद्बचनादिवम् । गच्छ पातालमधुना जीवितेच्छा यदस्ति ते ॥७॥  
 नोचेत्कृतागसं दुष्टं हनिष्यामि रणाङ्गणे । मद्वाणक्षुण्णदेहस्त्वं गंतासि यमसादनम् ॥८॥  
 दयालुत्वं ममेदं त्वं विदित्वा गच्छ सत्वरम् । हते त्वयि सुरा मूढ स्वर्गं प्राप्स्यति सत्वरम् ॥९॥  
 तस्माद्गच्छस्व त्यक्तवैको मेदिनीं च ससागराम् । पातालं तरथा मंद यावद्वाणा न मेऽपतन् ॥१०॥  
 युद्धेच्छा चेन्नमसि ते तर्ह्यहि त्वरितोऽसुर । वीरैर्महाबलैः सर्वेनयामि यमसादनम् ॥११॥  
 युगे युगे महामूढ हतास्त्वत्सदृशाः किल । असंख्यातास्तथा त्वां वै हनिष्यामि रणाङ्गणे ॥१२॥  
 साफल्यं कुरु शस्त्राणां धारणे तु श्रमोऽन्यथा । तद्युद्धयस्व मया सार्धं समरे स्मरपीडितः ॥१३॥  
 मा गर्वं कुरु दुष्टात्मन् यन्मेऽस्ति ब्रह्मणो वरः । स्त्रोवध्यत्वे त्वया मूढ पीडिताः सुरसत्तमाः ॥१४॥  
 कर्तव्यं वचनं धातुस्तेनाहं त्वामुपागता । स्त्रीरूपमतुलं कृत्वा सत्यं हंतुं कृतागसम् ॥१५॥  
 यथेच्छं गच्छ वा मूढ पातालं पन्नगावृतम् । हित्वा भूसुरसद्याद्य जीवितेच्छा यदस्ति ते ॥१६॥

### न्यास उवाच

इत्युक्तः स ततो देव्या मंत्रिश्रेष्ठो बलान्वितः । प्रत्युवाच निशम्यासी वचनं हेतुगभितम् ॥१७॥  
 देवि स्त्रीसदृशं वाक्यं श्रुपे त्वं मदगविता । क्वासौक्व त्वंकथं युद्धमसंभाव्यमिदं किल ॥१८॥  
 एकाकिनी पुनर्वाला प्रारब्धयौवना मृदुः । महिषोऽसौ महाकायो दृढबाभ्यं हि संगरम् ॥१९॥  
 सैन्यं बहुविधं तस्य हस्यश्वरथसंकुलम् । पदातिगणसंविद्धं नानापृथग्विराजितम् ॥२०॥  
 कः श्रमः कः रराजस्य मालनीपुष्पमर्दने । भारणे तव वामोरु महिषस्य तथा रणे ॥२१॥  
 यदि त्वां परुषं वाक्यं ब्रवीमि स्वल्पमप्यहम् । शृंगारे तद्विरुद्धं हि रसभङ्गाद्विभेम्यहम् ॥२२॥  
 राजाऽस्माकं सुररिपुर्वर्तते त्वयि भक्तिमान् । साममेव मया वाच्यं दानयुक्तं तथा वचः ॥२३॥  
 नोचेद्धन्यहमद्यैव वाणेन त्वां मृपावदाम् । मिथ्याऽभिमानचतुरां रूपयौवनगविताम् ॥२४॥  
 स्वामी मे मोहितः श्रुत्वा रूपं ते भुवनासिगम् । तत्प्रियार्थं प्रियं कामं वक्तव्यं त्वयि यन्मया ॥२५॥  
 राज्यं तव जनं सर्वं दासस्ते महिषः किल । कुरु भावं विशालाक्षि त्यक्त्वा रोषं मृतिप्रदम् ॥  
 पतामि पादयोस्तेऽहं भक्तिभावेन भामिनि । पट्टराज्ञी महाराज्ञी भव शीघ्रं शुचिस्मिते ॥२७॥  
 त्रैलोक्यविभवं सर्वं प्राप्स्यसि त्वमनाविलम् । सुखं संसारजं सर्वं महिषस्य परिग्रहात् ॥२८॥

### देव्युवाच

शृणु मन्त्रिप्रवक्ष्यामि वाक्यानां सारमुत्तमम् ।  
 शास्त्रदृष्टेन मार्गेण चातुर्यमनुचित्य च ॥२९॥  
 महिषस्य प्रधानस्त्वं मया जातं धिया किल । पशुबुद्धिस्वभावोऽसि वचनात्तव सांप्रतम् ॥३०॥



मन्त्रिणस्त्वादृशा यस्य स कथं बुद्धिमान्भवेत् । उभयोः सदृशो योगः कृतोऽयं विधिना किल ॥३१॥  
 यदुक्तं स्त्रीस्वभावाऽसि तद्विचारय मूढ किम् । पुमान्नाहं तत्स्वभावाऽभवं स्त्रीवेषधारिणी ॥३२॥  
 यावितं मरणं पूर्वं स्त्रिया त्वत्प्रभुणा यथा । तस्मान्मन्येऽतिमूर्खोऽसौ न वीररसवित्तमः ॥३३॥  
 कामिन्या मरणं क्लीबरतिदं शूरदुःखदम् । प्रार्थितं प्रभुणा तेन महिषेणात्मबुद्धिना ॥३४॥  
 तस्मात्स्त्रीरूपमाधाय कार्यं कर्तुमुपागता । कथं विभेमि त्वद्वाक्यैर्धर्मशास्त्रविरोधकैः ॥३५॥  
 विपरीतं यदा देवं तृणं वज्रसमं भवेत् । विधिश्चैत्सुमुखः कामं कुलिशं तुलवत्तदा ॥३६॥  
 किं सैन्यैरायुधैः किं वा प्रपञ्चेदुंगसिवनैः । मरणं सांप्रतं यस्य तस्य सैन्यैस्तु किं फलम् ॥३७॥  
 यदाऽयं देहसंबंधो जीवस्य कालयोगतः । तदेव लिखितं सर्वं सुखं दुःखं तथा मृतितः ॥३८॥  
 यस्य येन प्रकारेण मरणं देवनिमित्तम् । तस्य तेनैव जायेत नान्यथेति विनिश्चयः ॥३९॥  
 ब्रह्मादीनां यथा काले नाशोत्पत्ती विनिमिते । तथैव भवतः कामं किमन्येषां विचार्यते ॥४०॥  
 ये मृत्युधमिणस्तेषां वरदानेन दपिताः । मरिष्यामो न मन्यंते ते मूढा मंदचेतसः ॥४१॥  
 तस्मान्नृच्छ नृपं ब्रूहि वचनं मम सत्वरम् । यदाजापद्यते भूपस्तत्कर्तव्यं त्वया किल ॥४२॥  
 मधवा स्वर्गमाप्नोतु देवाः संतु हविर्भुजः । यूयं प्रयात पातालं यदि जीवितुमिच्छथ ॥४३॥  
 अन्यथा चेन्मतिमंद महिषस्य दुरात्मनः । तद्युध्यस्व मया मार्ष मरणाय कृतादरः ॥४४॥  
 मन्यसे संगरे भग्ना देवा विष्णुपुरोगमाः । देवं हि कारणं तत्र वरदानं प्रजापतेः ॥४५॥

### व्यास उवाच

इति देव्या वचः श्रुत्वा चित्तयामास दानवः । किं कर्तव्यं भया युद्धं गंतव्यं वा नृपं प्रति ॥४६॥  
 विवाहार्थमिहाज्ञप्तो राजा कामातुरेण वै । तत्कथं विरसं कृत्वा गच्छेयं नृपसन्निधौ ॥४७॥  
 इयं बुद्धिः समीचीना यद्वज्रजामि कालं विना । यथाऽऽगतं तथा गीत्रं राजे संवेदयाम्यहम् ॥४८॥  
 स प्रमाणं पुनः कार्यं राजा मतिमतां वरः । करिष्यति विचार्यैव सचिवैर्निवृणुः सह ॥४९॥  
 सहसा न मया युद्धं कर्तव्यमनया सह । जये पराजये वापि भूपतेरप्रियं भवेत् ॥५०॥  
 यदि मा सुंदरी हन्यादहं वा हन्मि तां पुनः । येन केनाप्युपायेन स कुप्येत्पाथिवः किल ॥५१॥  
 तस्मात्तत्रैव गत्वाऽहं बोधयिष्यामि तं नृपम् । यथाऽद्याभिहितं देव्या यथारुचि करोतु सः ॥५२॥

### व्यास उवाच

इति संचित्य मेधावी जगाम नृपसन्निधौ । प्रणम्य तमुवाचेदं कृताञ्जलिरसात्यकः ॥५०॥

### मन्युवाच

राजन्देवी वरारोहा सिंहस्योपरि संस्थिता । अष्टादशभुजा रम्या वरायुधधरा परा ॥५३॥  
 सा मयोक्ता महाराज महिषं भज मामिति । महिषी भव राजस्त्वं त्रैलोक्याधिपतेः प्रिया ॥५५॥



पट्टराज्ञी त्वमेवास्य भविता नात्र संशयः । स तवाज्ञाकरो जातो वशवर्ती भविष्यति ॥५६॥  
 त्रैलोक्यविभवं भुक्त्वा चिरकालं वरानने । महिषं पतिमासाद्य योषितां सुभगां भव ॥५७॥  
 इति मद्बचनं श्रुत्वा सा स्मयावेशमोहिता । मामुवाच विशालाक्षी स्मितपूर्वमिदं वचः ॥५८॥  
 महिषीगर्भसंभूतं पशूनामध्रमं किल । बलिं दास्याम्यहं दैव्यै सुराणां हितकाम्यया ॥५९॥  
 का मूढा कामिनी लोके महिषं वै पतिं भजेत् । मादृशी संदबुद्धे किं पशुभावं भजेदिह ॥६०॥  
 महिषी महिषं नाथं सभृंगं शृंगसंयुतम् । कुरुते कंदमाना वै नाहं तत्सदृशी शठा ॥६१॥  
 करिष्येऽहं मृधे युद्धं हनिष्ये त्वां सुराप्रियम् । गच्छ वा दुष्टपातालं जीवितेच्छा यदस्ति ते ॥६२॥  
 परुषं तु तथा वाक्यमित्युक्तं नृप मत्तया । तच्छ्रुत्वाऽहं समायातः प्रविचित्य पुनः पुनः ॥६३॥  
 रसभंगं विचिंत्यैव न युद्धं तु मया कृतम् । आज्ञां विना तवात्यंतं कथं कुर्यां वृथोद्यमम् ॥६४॥  
 साऽतीव च बलोलमत्ता वर्तते भूप भामिनी । भवितव्यं न जानामि किं वा भावि भविष्यति ॥  
 कार्येऽस्मिस्त्वं प्रमाणं नो मंत्रोऽतीव दुरासदः । युद्धं पलायनं श्रेयो न जानेऽहं विनिश्चयम् ॥६६॥

इति श्रीदेवीभागवते महापुराणे पंचमस्कन्धे दशमोऽध्यायः ॥१०॥

### अथ एकादशोऽध्यायः

व्यास उवाच

इति तस्य वचः श्रुत्वा महिषो मदबिह्वलः । मंत्रिवृद्धान् समाहूय राजा वचनमब्रवीत् ॥१॥  
 कार्येऽस्मिन्निपुणा यूयमुपायेषु विचक्षणाः । सामादिषु च कर्तव्यं विश्वध्वं ब्रूत मा चिरम् ॥२॥  
 आगता देवविहिता मायेयं शाबरीव किम् । सामादिषु च कर्तव्यः कोऽत्र मह्यं ब्रुवतु च ॥३॥

मन्त्रिण ऊचुः

सत्यं सदैव वक्तव्यं प्रियं च नृपसत्तम । कार्यं हितकरं नूनं विचार्य विबुधैः किल ॥४॥  
 सत्यं च हितकृद्राजमित्रं चाहितकृद्भवेत् । यथाषष्ठं नृणां लोके ह्यप्रियं रोगनाशनम् ॥५॥  
 सत्यस्य श्रोता मंता च दुर्लभः पृथिवीपते । वक्ताऽपि दुर्लभः कामं बहवश्चाटुभाषकाः ॥६॥  
 कथं ब्रूमोऽत्र नृपते विचारे गहनैः त्विह । शुभं वाऽप्यशुभं वाऽपि को वेत्ति भुवनत्रये ॥७॥

राजोवाच

स्वस्वमत्यन्तसारेण शुबंत्वद्धा पृथक्पृथक् । येषां हि यादृशो भावस्तच्छ्रुत्वा चिन्तयाम्यहम् ॥  
 बहूनां मतमाज्ञाय विचार्य च पुनः पुनः । यच्छ्रेयस्तद्धि कर्तव्यं कार्यं कार्यविचक्षणैः ॥९॥

व्यास उवाच

तस्यैवं वचनं श्रुत्वा विरूपाक्षो महाबलः । उवाच तरसा वाक्यं रंजयन्पृथिवीपतिम् ॥१०॥



## विरूपाक्ष उवाच

राजभारी वराकीयं सा ब्रूते मदगविता । विभीषकामात्रमिदं ज्ञातव्यं वचनं त्वया ॥११॥  
 को विभेति स्त्रियो वाक्यैर्दुष्कृतं रणदुर्मदैः । अनृतं साहसं चेति जानन्नारीविचेष्टितम् ॥१२॥  
 जित्वा त्रिभुवनं राजस्रष्टा कांताभयेन वै । दीनत्वेऽप्ययशो नूनं वीरस्य भुवने भवेत् ॥१३॥  
 तस्माद्याम्यहमेकाकी युद्धाय चंडिकां प्रति । हनिष्ये तां महाराज निर्भयो भव सांप्रतम् ॥१४॥  
 सेनावृतोऽहं गत्वा तां शस्त्रास्त्रैर्विविधैः किल । निपूदयामि दुर्मपां चंडिकां चंडविक्रमाम् ॥१५॥  
 बद्ध्वा सर्पभयैः पाशैर्गनयिष्ये तवातिकम् । वशगा तु सदा ते स्यात्पश्य राजन्वलं मम ॥१६॥

## व्यास उवाच

विरूपाक्षवचः श्रुत्वा दुर्धरो वाक्यमब्रवीत् । सत्यमुक्तं वचो राजन्विरूपाक्षेण धामता ॥१७॥  
 ममापि वचनं श्लक्ष्णं श्रोतव्यं धीमता त्वया । कामातुरं पा सुदती लक्ष्यतेऽप्यनुमानतः ॥१८॥  
 भवत्येवंविधा कामं नायिका रूपगविता । भीषयित्वा वराराहा त्वां वशे कर्तुमिच्छति ॥१९॥  
 हावोऽयं मानिनीनां वै तं वेत्ति रसवित्तमः । वक्रोक्तिरेपा कामिन्याः प्रियं प्रत परायणम् ॥२०॥  
 वेत्ति कोऽपि नरः कामं कामशास्त्रविचक्षणः । यदुक्तं नाम वाणैस्त्वां वधिष्ये रणमूर्धनि ॥२१॥  
 हेतुगर्भमिदं वाक्यं ज्ञातव्यं हेतुवित्तमैः । बाणास्तु मानिनीनां वै कटाक्षा एव विश्रुताः ॥२२॥  
 पुष्पांजलिमयाश्रान्ये व्यंग्यानि वचनानि च । का शक्तिरन्यवाणानां प्रेरणे त्वयि पार्थिव ॥२३॥  
 तादृशीनां न सा शक्तिर्ब्रह्माविष्णुहृगदिषु । यथोक्तं नेत्रवाणैस्त्वां हनिष्ये मन्द पार्थिवम् ॥२४॥  
 विपरीतं परिज्ञातं तेनारसविदा किल । पातयिष्यामि शय्यायां रणमय्या पति तव ॥२५॥  
 विपरीतरतिक्रीडाभाषणं ज्ञेयमेव तत् । करिष्ये विगतप्राणं यदुक्तं वचनं तया ॥२६॥  
 वीर्यं प्राणा इति प्रोक्तं तद्विहीनं न चान्यथा । व्यंग्याधिक्येन वाक्येन वरयत्युत्तमा नृप ॥२७॥  
 तद्वै विचारतो ज्ञेयं रसग्रन्थविचक्षणैः । इति ज्ञान्वा महाराज कतव्यं रसमयुतम् ॥२८॥  
 सामदानद्वयं तस्या नाय्योपायोऽस्ति भूपते । रुष्टा वा गविता वाऽपि वशगा मानिनी भवेत् ॥२९॥  
 तादृशैर्मधुरैर्विकैरानयिष्ये तवान्तिकम् । किं बहूक्तेन मे राजन्कर्तव्या वशवर्तिनी ॥३०॥  
 गत्वा मयाऽधुनैवेयं किंकरीव सदैव ते ।

## व्यास उवाच

इत्थं निशम्य तद्वाक्यं ताम्रस्तत्त्वविचक्षणः ॥३१॥

उवाच वचनं राजनिशमय मयोदितम् । हेतुमद्धर्मसहितं रमयुक्तं नवान्वितम् ॥३२॥  
 नैषा कामातुरा बाला नानुरक्ता विचक्षणा । व्यंग्यानि नैव वाक्यानि तयोक्तानि तु मानद ॥३३॥  
 चित्रमत्र महाबाहो यदेका वरणिनी । निरालंबा समायाति चित्ररूपा मनोहरा ॥३४॥



अष्टादशभुजा नारी न श्रुता न च वीक्षिता । केनापि त्रिषु लोकेषु पराक्रमवती शुभा ॥३५॥  
 आयुधान्यपि तावन्ति धृतानि बलवन्ति च । विपरोतमिदं मन्ये सर्वं कालकृतं नृप ॥३६॥  
 स्वप्नानि दुर्निमित्तानि मया दृष्टानि वै निशि । तेन जानाम्यहं नूनं वैशसं समुपागतम् ॥३७॥  
 कृष्णावरधरा नारी रुदती च गृहांगणे । दृष्टा स्वप्नेष्युपःकाले चितितव्यस्तदत्ययः ॥३८॥  
 विकृताः पक्षिणो रात्रौ रोषवन्ति गृहे गृहे । उत्पाता विविधा राजप्रभवन्ति गृहे गृहे ॥३९॥  
 तेन जानाम्यहं नूनं कारणं किञ्चिदेव हि । यत्त्वा प्रार्थयते बाला युद्धाय कृतनिश्चया ॥४०॥  
 नैषाऽस्ति मानुषी नो वा गांधर्वी न तथामुरी । देवैः कृतेयं ज्ञातव्या मायामोहकरो विभो ॥४१॥  
 कातरत्वं न कर्तव्यं ममैतन्मतमित्यलम् । कर्तव्यं सर्वथा युद्धं यद्भाष्यं तद्भविष्यति ॥४२॥  
 को वेद दैवकर्तव्यं शुभं वाऽप्यशुभं तथा । अवलंब्य धिया धैर्यं स्यातव्यं वै-विचक्षणैः ॥४३॥  
 जीवितं मरणं पुंसां दैवाधीनं नराधिप । कोऽपि नैवान्यथा कर्तुं समर्थो भुवनत्रये ॥४४॥

### महिष उवाच

गच्छ ताम्र महाभाग युद्धाय कृतनिश्चयः । तामानय वरारोहां जित्वा धर्मेण मानिनीम् ॥४५॥  
 न भवेद्वशगा नारी संप्रामे यदि सा तव । हंतव्या नान्यथा कामं माननीया प्रयत्नतः ॥४६॥  
 वीरस्त्वमसि सर्वज्ञ कामशास्त्रविशारदः । येन केनाप्युपायेन जेतव्यो वरवर्जितो ॥४७॥  
 त्वरन् वीर महाबाहो सैन्येन महता वृतः । तत्र गत्वा त्वया ज्ञेया विचार्य च पुनः पुनः ॥४८॥  
 किमर्थमागता चेयं ज्ञातव्यं तद्धि कारणम् । कामाद्वा वैरभावाच्च माया कस्येयमित्युत ॥४९॥  
 आदौ तन्निश्चयं कृत्वा ज्ञातव्यं तच्चिकीर्षितम् । पश्चाद्युद्धं प्रकटव्यं यथायोग्यं यथाबलम् ॥५०॥  
 कातरत्वं न कर्तव्यं निर्दयत्वं तथा न च । यादृशं हि मनस्तस्याः कर्तव्यं तादृशं त्वया ॥५१॥

### व्यास उवाच

इति तद्भाषितं श्रुत्वा ताम्रः कालवशं गतः । निर्गतः सैन्यसंयुक्तः प्रणम्य महिषं नृपम् ॥५२॥  
 गच्छन्मार्गे दुरात्माऽसौ शकुनान्वीक्ष्य दाहणान् । विस्मयं च भयं प्राप यममार्गप्रदर्शकान् ॥५३॥  
 स गत्वा तां समालोक्य देवीं सिंहोपरि स्थिताम् । स्तूयमानां सुरैः सर्वैः सर्वायुधविभूषिताम् ॥५४॥  
 तामुवाच विनीतः सन् वाक्यं मधुरया गिरा । सामभावं समाश्रित्य विनयावनतः स्थितः ॥५५॥  
 देवि दैत्येश्वरः शृंगी त्वद्रूपगुणमोहितः । स्पृहां करोति महिषस्त्वत्पाणिग्रहणाय च ॥५६॥  
 भावं कुरु विशालाक्षि तस्मिन्नमरदुर्जये । पतिं तं प्राप्य मृदंगि नंदने विहराद्भुते ॥५७॥  
 सर्वांगसुन्दरं देहं प्राप्य सर्वसुखास्पदम् । सुखं सर्वात्मना ग्राह्यं दुःखं हेयमिति स्थितिः ॥५८॥  
 करभोरु किमर्थं ते गृहीतान्यायुधान्यलम् । पुष्पकंदुकयोग्यास्ते कराः कमलकोमलाः ॥५९॥  
 भूचापे विद्यमानेऽपि धनुषा किं प्रयोजनम् । कटाक्षा विशिखाः संति किं वाणिर्निष्प्रयोजनैः ॥६०॥



संसारे दुःखदं युद्धं न कर्तव्यं विजानता । लोभासक्ताः प्रकुर्वन्ति संग्रामं च परस्परम् ॥६१॥  
 पुष्पैरपि न योद्धव्यं किं पुनर्निश्चितैः शरैः । भेदनं निजगात्राणां कस्य तज्जायते मुदे ॥६२॥  
 तस्मात्त्वमपि तन्वंगि प्रसादं कर्तुमर्हसि । भर्तारं भज मे नाथं देवदानवपूजितम् ॥६३॥  
 स तेऽत्र वाञ्छितं सर्वं करिष्यति मनोरथम् । त्वं पट्टमहिषी राज्ञः सर्वथा नात्र संशयः ॥६४॥  
 वचनं कुरु मे देवि प्राप्स्यसे सुखमुत्तमम् । संग्रामे जयसंदेहः कष्टं प्राप्य न संशयः ॥६५॥  
 जानासि राजनीतिं त्वं यथावद्वरवर्णिनि । भुंक्ष्व राज्यसुखं पूर्णं वर्षाणामयुतायुतम् ॥६६॥  
 पुत्रस्ते भविता कांतः सोऽपि राजा भविष्यति । यौवने क्रीडयित्वात्ते वार्धक्ये सुखमाप्स्यसि ॥६७॥

इति श्रीदेवीभागवते महापुराणे पञ्चमस्कन्धे एकादशोऽध्यायः ॥११॥

### अथ द्वादशोऽध्यायः

#### व्यास उवाच

तन्निशम्य वचस्तस्य ताम्रस्य जगदम्बिका । मेघगम्भीरया वाचा हसन्ती तमुवाच ह ॥१॥

#### देव्युवाच

गच्छ ताम्र पतिं ब्रूहि ममपुं मन्दचेतसम् । महिषं चातिकामातं मूढं ज्ञानविवर्जितम् ॥२॥  
 यथा ते महिषो माता प्रौढा यवसभक्षिणी । नाहं तथा शृंगवती लंबपुच्छा महोदरी ॥३॥  
 न कामयेऽहं देवेश नैव विष्णुं न शंकरम् । धनदं वरुणं नैव ब्रह्माणं न च पावकम् ॥४॥  
 एतान्देवगणान्हित्वा पशुं केन गुणेन वै । वृणोम्यहं वृथा लोकं गर्हणा मे भवोदति ॥५॥  
 नाहं पतिं घरा नारी वर्तते मे पतिः प्रभुः । सर्वकर्ता सर्वसाक्षी ह्यकर्तानिःस्पृहः स्थिरः ॥६॥  
 निर्गुणो निर्ममोऽनंतो निरालंबो निराश्रयः । सर्वज्ञः सर्वगः साक्षी पूर्णः पूर्णशायिः शिवः ॥७॥  
 सर्वावासः क्षमः शांतः सर्वदृक्सर्वभावनः । तं त्यक्त्वा महिषं मंदं कथं सेवितुमुत्सहे ॥८॥  
 प्रबुध्य युध्यतां कामं करोमि यमवाहनम् । अथवा मनुजानां वै करिष्ये जलवाहकम् ॥९॥  
 जीवितेच्छाऽस्ति चेत्पाप गच्छ पातालमाशु वै । समस्तैर्दानवैर्युक्तस्त्वन्यथा हन्मि संगरे ॥१०॥  
 कामं सदृशयोर्योगः संसारं सुखदो भवेत् । अन्यथा दुःखदो भूयादजानाद्यदि कल्पितः ॥११॥  
 मूर्खस्त्वमसि यद्ब्रूषे पतिं मे भज भामिनि । क्वाहं क्व महिषः शृंगी सम्बन्धः कीदृशो द्वयोः ॥१२॥  
 गच्छ युध्यस्व वा कामं हनिष्येऽहं सर्वांधवम् । यज्ञभागं देवलोकं नोचेत्यक्त्वा सुखी भव ॥१३॥

#### व्यास उवाच

इत्युक्त्वा सा तदा देवो जगर्ज भृशमद्भुतम् । कल्पांतसदृशं नादं चक्रे दैत्यभयावहम् ॥१४॥  
 चकपे वसुधा चेलुस्तेन शब्देन भूधराः । गभश्च दैत्यपत्नीनां सखंसुर्गजितस्वनात् ॥१५॥



ताम्रः श्रुत्वा च तं शब्दं भयत्रस्तमनास्तदा । पलायनं ततः कृत्वा जगाम महिषांतिकम् ॥१६॥  
 नगरे तस्य ये दैत्यास्तेऽपि चितामवाप्नुवन् । बधिरीकृतकर्पाश्च पलायनपरा नृप ॥१७॥  
 तदा क्रोधेन सिंहोऽपि ननाद भृशमुत्सटः । तेन नादेन दैतेया भयं जग्मुर्नृपि स्फुटम् ॥१८॥  
 ताम्रं समागतं दृष्ट्वा ह्यारिरपि मोहितः । चितयामास सचिवैः किं कर्तव्यमतः परम् ॥१९॥  
 दुर्गग्रहो वा कर्तव्यो युद्धं निर्गत्य वा पुनः । पलायने कृते श्रेयो भवेद्वा दानवोत्तमाः ॥२०॥  
 बुद्धिमंतो दुराधर्पाः सर्वे शास्त्रविशारदाः । मंत्रः खलु प्रकतव्यः सुगुप्तः कार्यसिद्धये ॥२१॥  
 मंत्रमूलं स्मृतं राज्यं यदि स स्यात्सुरक्षितः । मंत्रिभिश्च सदाचारैर्विधेयः सर्वथा बुधैः ॥२२॥  
 मन्त्रभेदे विनाशः स्याद्राज्यस्य भूपतेस्तथा । तस्माद्भेदभयाद्गुप्तः कर्तव्यो भूतिमिच्छता २३॥  
 तदत्र मंत्रिभिर्वाच्यं वचनं हेतुमद्वितम् । कालदेशानुसारेण विचिंत्य नीतिनिर्णयम् ॥२४॥  
 या योपाऽत्र समायाता प्रबला देवनिर्मिता । एकाकिनी निरालंबा कारणं तद्विचिंत्यताम् २५॥  
 युद्धं प्रार्थयते बाला किमाश्चर्यमतः परम् । श्रेयोऽत्र विपरीतं वा को वेत्ति भुवनत्रये ॥२६॥  
 न बहूनां जयोऽप्यस्ति नैकस्य च पराजयः । दैवार्थानो मदा ज्ञेयो युद्धे जयपराजयो ॥२७॥  
 उपायवादिनः प्राहुर्देवं किं केन वीक्षितम् । अदृष्टमिति यन्नाम प्रवदन्ति मनोविणः ॥२८॥  
 तत्सत्त्वेऽपि प्रमाणं किं कातरादावलंबनम् । न समर्थजनानां हि दैवं कृत्राणि लक्ष्यते ॥२९॥  
 उद्यमो दैवमेतौ हि शूरकातरयोर्मतम् । विचिंत्याद्य द्विया सर्वं कर्तव्यं कार्यमादरात् ॥३०॥

### व्यास उवाच

इति राज्ञो वचः श्रुत्वा हेतुगर्भं महायथाः । विडालाख्यो महाराजमित्युवाच कृतांजलिः ॥३१॥  
 राजन्नेषा विशालाक्षी ज्ञातव्या यत्नतः पुनः । किमर्थमिह संप्राप्ता कुतः कस्य परिग्रहः ॥३२॥  
 मरणं ते परिज्ञाय स्त्रियाः सर्वात्मना मुरैः । प्रेषिता पद्मपत्राक्षी समुत्पाद्य स्वतेजसा ॥३३॥  
 तेऽपि छन्नाः स्थिताः खेऽत्र सर्वे युद्धदिदृक्षवः । समवेऽस्याः सहायास्ते भविष्यति युयुत्सवः ॥३४॥  
 पुरतः कामिनीं कृत्वा ते वै विष्णुपुरोगमाः । बधिष्यन्ति च नः सर्वान्सा त्वां युद्धे हनिष्यति ३५॥  
 एतच्चिकीर्षितं तेषां मया ज्ञातं नराधिप । भवितव्यस्य न ज्ञानं वर्तते मम सर्वथा ॥३६॥  
 योद्धव्यं न त्वयाऽद्येति नाहं वक्तु क्षमः प्रभो । प्रमाणं त्वं महाराज कार्येऽत्र दैवनिमित्तं ॥३७॥  
 त्वदर्थेऽस्माभिरनिशं मर्तव्यं कार्यगौरवात् । विहर्तव्यं त्वया सार्धमेव धर्मोऽनुजीविनाम् ॥३८॥  
 विचारोऽत्र महानस्ति यदेका कामिनी नृप । युद्धं प्रार्थयतेऽस्माभिः ससैन्यैर्बलदर्पितैः ॥३९॥

### दुर्मुख उवाच

राजन् युद्धे जयं नोऽद्य भविता वेंधमहं किल । पलायनं न कर्तव्यं यशोहानिकरं नृणाम् ॥४०॥  
 इन्द्रादीनां संयुगेऽपि न कृतं यज्जुगुप्सितम् । एकाकिनीं स्त्रियं प्राप्य को हि कुर्यात्पलायनम् ४१॥



तस्माद्युद्धं प्रकर्तव्यं मरणं वा रणे जयः । यद्वाति तद्भवत्येव काऽत्र चिन्ता विषयतः ॥४२॥  
मरणेऽत्र यशःप्राप्तिर्जीवने च तथा सुखम् । उभयं मनसा कृत्वा कर्तव्यं युद्धमथ वै ॥४३॥  
पलायने यशोहानिर्मरणं चायुषः क्षये । तस्माच्छोको न कर्तव्यो जीविते मरणे वृथा ॥४४॥

उवाच

दुर्मखस्य वचः श्रुत्वा वाष्कलो वाक्यमब्रवीत् । प्रणतः प्रांजलिभूत्वा राजानं वाक्यकोविदः ॥४५॥

वाष्कल उवाच

राजैश्चिता न कर्तव्या कार्येऽस्मिन्कातरप्रिये । अहमेको हनिष्यामि चंडीं चंचललोचनाम् ॥४६॥  
उत्साहस्तु प्रकर्तव्यः स्थायीभावो रमस्य च । भयानको भवेद्देवो वीरस्य नृपसत्तम ॥४७॥  
तस्मात्त्यक्त्वा भयं भूप करिष्ये युद्धमद्भुतम् । नयिष्यामि नरेन्द्राहं चंडिकां यमसादनम् ॥४८॥  
न विभेमि यस्मादिद्रात्कुबेराद्रक्षणादिपि । वायोर्वह्नेस्तथा विष्णोः शङ्कराच्छशिनो रवेः ४९॥  
एकाकिनी तथा नारी किं पुनर्मदगविता । अहं तां निहनिष्यामि विशिखैश्च शिलाशितैः ॥५०॥  
पश्य बाहुबलं मेऽद्य विहरस्व यथासुखम् । भवताऽत्र न गंतव्यं संग्रामेऽप्यनया यमम् ॥५१॥

उवाच

एवं ब्रुवति राजेन्द्रं वाष्कले मदगविते । प्रणम्य नृपतिं तत्र दुर्बरो वाक्यमब्रवीत् ॥५२॥

दुधर उवाच

महिषाहं विजेष्यामि देवीं देवविनिर्मिताम् । अष्टादशभुजां रम्यां कारणाच्च नमागताम् ॥५३॥  
राजन्भीषयितुं त्वां वै प्रायेषा निमिता सुरैः । विभीषिकेयं विज्ञाय त्यज मोहं मनोगतम् ॥५४॥  
राजनीतिरियं राजन्मन्त्रिकृत्यं तथा शृणु । सात्त्विका राजसाः केचित्तामसाश्च तथापरे ॥५५॥  
मन्त्रिणस्त्रिविधा लोके भवन्ति दानवाधिप । सात्त्विकाः प्रभुकार्याणि साधयन्ति स्वशक्तिभिः ५६॥  
आत्मकृत्यं प्रकुर्वन्ति स्वामिकार्याविरोधतः । एकचित्ता धर्मपरा मंत्रशास्त्रविशारदाः ॥५७॥  
राजसा भिन्नचित्ताश्च स्वकार्यनिरताः सदा । कदाचित्स्वामिकार्यं ते प्रकुर्वन्ति यदृच्छया ॥५८॥  
तामसा लोभनिरताः स्वकार्यनिरताः सदा । प्रभुकार्यं विनाश्यैव स्वकार्यं साधयन्ति ते ॥५९॥  
समयं ते विभिद्यन्ते परंस्तु परिवर्चिताः । स्वच्छिद्रं शत्रुपक्षीयान्निदिशति-गृहस्थिताः ॥६०॥  
कार्यभेदकरा नित्यं कोशगुप्तासिक्वसदा । संग्रामेऽथ समुत्पन्ने भीषयन्ति प्रभुं सदा ॥६१॥  
विश्वाप्तस्तु न कर्तव्यस्तेषां राजन्कदाचन । विश्वाप्ते कार्यहानिः स्यान्मन्त्रहानिः सदैव हि ॥६२॥  
खलाः किं किं न कुर्वन्ति विश्वस्ता लाभतत्पराः । तामसाः पापनिरता बुद्धिहीनाः शठास्तथा ॥६३॥  
तस्मात्कार्यं करिष्यामि गत्वाऽहं रणमस्तके । चिन्ता त्वया न कर्तव्या सर्वथा नृपसत्तम ॥६४॥  
गृहीत्वा तां दुराचाराभागमिष्यामि सत्वरः । पश्य मेऽद्य बलं धैर्यं प्रभुकार्यं स्वशक्तितः ॥६५॥

इति श्रीदेवीभागवते महापुराणे पञ्चमस्कन्धे द्वादशोऽध्यायः ॥१२॥



## अथ त्रयोदशोऽध्यायः

व्यास उवाच

इत्युक्त्वा तौ महाबाहू दैत्यौ बाष्कलदुर्मुखौ । जग्मतुर्मददिग्भांगौ सर्वशस्त्रालकोविदौ ॥१॥  
तौ गत्वा समरे देवीमूचतुर्वचनं तदा । दानवौ च मवोन्मत्तौ मेघगंभीरया गिरा ॥२॥  
देवि देवा जिता येन महिषेण महात्मना । वरय त्वं वरारोहे सर्वदैत्याधिपं नृपम् ॥३॥  
स कृत्वा मानुषं रूपं सर्वलक्षणसंयुतम् । भूषितं भूषणैर्दिव्यैस्त्वामेष्यति रहः किल ॥४॥  
त्रैलोक्यविभवं कामं त्वमेष्यसि शुचिस्मिते । महिषे परमं भावं कुरु कांते मनोगतम् ॥५॥  
कृत्वा पतिं महावीरं संसारसुखमद्भुतम् ।  
त्वं प्राप्स्यसि पिकालापे योषितां खलु बाञ्छितम् ॥६॥

श्रीदेव्युवाच

जाल्म त्वं किं विजानासि नारीभ्यं काममोहिता । मंदबुद्धिबलात्यर्थं भजेयं महिषं घाटम् ॥७॥  
कुलशीलगुणस्तुल्यं तं भजंति कुलस्त्रियः । अधिकं रूपचानुर्यबुद्धिशोलाक्षमादिभिः ॥८॥  
का नु कामातुरा नारी भजेच्च पशुरुपिणम् । पशूनामधमं नूनं महिषं देवः पिपी ॥९॥  
गच्छ तं महिषं तूष्णं भूषं बाष्कलदुर्मुखम् । वदतं तद्वचो दैत्यं गदतुल्यं विपाणिनम् ॥१०॥  
पातालं गच्छ वाऽभ्येत्य संग्रामं कुरु वा मया । रणे जाते सहस्राक्षो निर्भयः स्यादिति ध्रुवम् ॥११॥  
हत्वाहं त्वां गमिष्यामि नान्यथा गमनं मम । इत्थं ज्ञात्वा सुदुर्बुद्धे यथेच्छसि तथा कुरु ॥१२॥  
मामनिर्जित्य भूभागे न स्थानं ते कदाचन । भविष्यति चतुष्पाद दिवि वा गिरिकन्दरे ॥१३॥

व्यास उवाच

इत्युक्तौ तौ तथा दैत्यौ कोपाकुलितलोचनौ । धनुर्बाणधरो वीरौ युद्धकामी बभूवतुः ॥१४॥  
कृत्वा सुविपुलं नादं देवी सा निर्भया स्थिता । उभौ च चक्रतुस्तीक्ष्णं बाणवृष्टिं कुरुद्रह ॥१५॥  
भगवत्यपि बाणौघान्मुमोच दानवौ प्रति । कृत्वाऽस्तिमधुरं नादं देवकार्यार्थसिद्धये ॥१६॥  
तयोस्तु बाष्कलस्तूष्णं संमुखोऽभूद्रणांगणे । दुर्मुखः प्रेक्षकस्तत्र देवीमभिमुखः स्थितः ॥१७॥  
तयोर्युद्धमभूद्धोरं देवीबाष्कलयोस्तत्र । बाणासिपरिघाघातैर्मयदं मंदचेतसाम् ॥१८॥  
ततः क्रुद्धा जगन्माता दृष्ट्वा तं युद्धदुर्मदम् । जघान पञ्चभिर्बाणैः कर्णाकुटैः शिलाशितैः ॥१९॥  
दानवोऽपि शरान्देव्याश्चिच्छेद निशितैः शरैः । सप्तभिस्ताडयामास देवीं सिंहोपरि स्थिताम् ॥२०॥  
साऽपि तं दशभिस्तीक्ष्णैः सुपीतैः सायकैः खलम् । जघान सच्छरांश्छित्त्वा जहास च मुहुर्मुहुः ॥२१॥  
अर्धचन्द्रेण बाणेन चिच्छेद च शरासनम् । बाष्कलोऽपि गदां गृह्य देवीं हंतुमुपाययौ ॥२२॥  
आगच्छतं गदापाणि दानवं मदगर्बितम् । चंडिका स्वगदाघातैः पातयामास भूतले ॥२३॥



बाष्कलः पतितो भूमौ मुहुर्ताडित्यतः पुनः । चिक्षेप च गदां सोऽपि चंडिकां चंडविक्रमः ॥२४॥  
 तमागच्छंतमालोक्य देवी शूलेन वक्षसि । जघान बाष्कलं क्रुद्धा पपात च ममार सः ॥२५॥  
 पतिते बाष्कले सैन्यं भग्नं तस्य दुरात्मनः । जयेति च मुदा देवाश्चक्रुर्गुर्गणे स्थिताः ॥२६॥  
 तस्मिंश्च निहते दैत्ये दुर्मुखोऽतिवलान्वितः । आजगाम रणे देवीं क्रोधसंरक्तलोचनः ॥२७॥  
 तिष्ठ तिष्ठबले सोऽपि भाषमाणः पुनः पुनः । धर्वाणधरः श्रीमाघ्रथस्थः कवचावृतः ॥२८॥  
 तमागच्छंतमालोक्य देवी शंखमवाधयत् । कोपयंती दानवं तं ज्याघोपं च चकार ह ॥२९॥

सोऽपि बाणान्मुमोचाशु तीक्ष्णानाशीविपोपमान् ।

स्वबाणैस्तान्महामाया चिच्छेद च ननाद च ॥३०॥

तयोः परस्परं युद्धं बभूव तुमुलं नृप । बाणशक्तिगदाघातैर्मुसलैस्तोमरैस्तथा ॥३१॥  
 रणभूमौ तदा जाता रुधिरौघवहा नदी । पतितानि तदा तीरे गिरांसि प्रवभुस्तदा ॥३२॥  
 यथा संतरणार्थं यमकिंकरनायकैः । तूंबीफलानि नीतानि नवशिक्षापरैर्मुदा ॥३३॥  
 रणभूमिस्तदा घोरा बभूवातीव दुर्गमा । शरीरैः पतितैर्भूमौ खद्यमानैर्वृकादिभिः ॥३४॥  
 गोमायुसारमेयाश्च काकाः कंका अयोमुखाः । गृध्राः स्येनाश्च खादंति शरीराणि दुरात्मनाम् ॥३५॥  
 बर्वा वायुश्च दुर्गन्धो मृत्नानां देहसंगतः । अभूत्कलकिलाशब्दः खगानां पलभक्षिणाम् ॥३६॥  
 तदा चुकोप दुष्टात्मा दुमुखः कालमोहितः । देवामुवाच गर्वणं कृत्वा चोर्ध्वकरं शुभम् ॥३७॥  
 गच्छ चंडि हनिष्यामि त्वामध्वं सुवाल्लिशे । दैत्यं वा भज वामोरु महिष मदगन्धितम् ॥३८॥

देव्युवाच

आसन्नमरणः कामं प्रलपस्यद्य मोहितः । अद्यैव त्वां हनिष्यामि यथाऽयं बाष्कलो हतः ॥३९॥  
 गच्छ वा तिष्ठ वा मंदं मरणं यदि रोचते । हत्वा त्वां वै दधिष्यामि वालिशं महिषीसुतम् ४०॥  
 तच्छ्रुत्वा वचनं तस्या दुर्मुखो मर्तुमुद्यतः । मुमोच बाणवृष्टिं तु चंडिकां प्रति दारुणाम् ॥४१॥  
 साऽपि तां तरसा छित्त्वा बाणवृष्टिं शितैः शरैः । जघान दानवं क्रुद्धा इत्रं वज्रधरो यथा ॥४२॥  
 तयोः परस्परं युद्धं सञ्जातं चातिकर्कशम् । भयदं कातराणां च शूराणां बलवर्धनम् ॥४३॥  
 देवी चिच्छेद तरसा धनुरस्य करे स्थितम् । तथैव पञ्चभिर्वाणैर्वभक्ष रथमुत्तमम् ॥४४॥  
 रथे भग्ने महाबाहुः पदातिर्दुर्मुखस्तदा । गदां गृहीत्वा दुर्धर्पा जगाम चण्डिकां प्रति ॥४५॥  
 चकार स गदाघातं सिंहमौलौ महाबलात् । न चचाल हरिः स्थानात्ताडितोऽपि महाबलः ॥४६॥  
 अंबिका तं समालोक्य गदापाणिं पुरः स्थितम् । खड्गेन शितवारेण शिरश्चिच्छेद मौलिमत् ॥४७॥  
 छिद्ये च मस्तके भूमौ पपात दुर्मुखो मृतः । जयशब्दं तदा चक्रुर्मदिता निर्जरा भूशम् ॥४८॥  
 तुष्टुवुस्तां तदा देवीं दुर्मुखे निहतेऽमराः । पुष्पवृष्टिं तथा चक्रुर्जयशब्दं नभःस्थिताः ॥४९॥



ऋषयः सिद्धगंधर्वाः सविद्याधरकिन्नराः । जह्वुस्तं हतं दृष्ट्वा दानवं रणमस्तके ॥५०॥

इति श्रीमद्देवीभागवते महापुराणे पञ्चमस्कन्धे त्रयोदशोऽध्यायः ॥१३॥

## अथ चतुर्दशोऽध्यायः

व्यास उवाच

दुर्मुखं निहतं श्रुत्वा महिषः क्रोधमूढितः । उवाच दानवान्सर्वान्क जातमिति चासकृत् ॥१॥  
निहतौ दानवी शूरा रणे दुर्मुखवाष्कली । तन्व्या तत्परमाश्चर्यं पश्यंतु देवचेष्टितम् ॥२॥  
कालो हि बलवान्कर्ता सततं सुखदुःखयो । नराणां परतंत्राणां पुण्यपापानुयोगतः ॥३॥  
निहतौ दानवश्रेष्ठौ किं कर्तव्यमतः परम् । ब्रुवंतु मिलिताः सर्वे यद्युक्तं कार्यसंकटे ॥४॥  
एवं ब्रुवति राजेंद्र महिषेऽतिबलान्विते । विश्वुराख्यस्तु सेनानोस्तमुवाच महारथः ॥५॥  
राजन्नहं हनिष्यामि का चिन्ता ब्रूविहिंसने । इत्युक्त्वा स्वबलैर्युक्तः प्रययौ रथसंवृतः ॥६॥  
द्वितीयं पाणिनरश्च तु कृत्वा ताप्रं महाबलम् । महता संन्यधोपेण पूरयन्गगनं दिशः ॥७॥  
तमागच्छंतमालोक्य देवी भगवती शिवा । चकार शंखज्याघोषे घटानादं महान्द्रुतम् ॥८॥  
तत्रसुस्तेन शब्देन ते च सर्वे सुरारयः । किमेतदिति भाषंतो दुद्रुबुर्भयकंपिताः ॥९॥  
विश्वुराख्यस्तु तान्दृष्ट्वा पलायनपरायणान् । उवाचातीव संकुदः किं भयं वः समागतम् ॥१०॥  
अद्यैवाहं हनिष्यामि वाणैर्बालां मदोन्नताम् । तिष्ठन्वत्र भयं त्यक्त्वा दैत्याः समरमूर्धनि ॥११॥  
इत्युक्त्वा दानवश्रेष्ठश्चापपाणिर्बलान्वितः । आगत्य संगरे देवोमित्युवाच गतव्ययः ॥१२॥  
किं गर्जसि विशालाशि भीषयन्तीतरान्नरान् । नाहं विभेमि तत्त्वंगि श्रुत्वा तेऽद्य विचेष्टितम् ॥१३॥  
स्त्रीबधे दूषणं ज्ञात्वा तथैवाकीर्तिसंभवम् । उपेक्षां कुरुते चित्तं मदीयं वामलोचने ॥१४॥  
स्त्रीणां युद्धं कटाक्षैश्च तथा हावैश्च सुन्दरि । न शम्भैर्विहितं क्वापि त्वादृशीनां कदाचन ॥१५॥  
पुष्पैरपि न योद्धव्यं किं पुनर्निशितैः शरैः । भवादृशीनां देहेषु दुनोति मालतीदलम् ॥१६॥  
धिग्जन्म मानुषे लोके क्षात्रधर्मानुजीविनाम् । लालितोऽयं प्रियो देहः कृन्तनीयः शितैः शरैः ॥१७॥  
तंलाम्यंगैः पुण्यवार्तस्तथा मिष्टान्नभोजनैः । पोषितोऽयं प्रियो देहो घातनोयः परेषुभिः ॥१८॥  
देहं छित्त्वाऽसिधाराभिर्धनभृज्जायते नरः । धिग्धनं दुःखदं पूर्वं पश्चात्किं सुखदं भवेत् ॥१९॥  
त्वमप्यज्ञैव वामोह युद्धमाकांक्षसे यतः । सुखं संभोगजं त्यक्त्वा कं गुणं वेत्सि संगरे ॥२०॥  
खड्गपातं गदाघातं भेदनं च शिलीमुखैः । मरणांते तु संस्कारो गोमायुमुखकर्पणम् ॥२१॥  
तस्यैव कविभिर्धूर्तैः कृतं चातीव शंसनम् । रणे मृतानां स्वः प्राप्तिरर्थवादोऽस्ति केवलः ॥२२॥  
तस्माद्गच्छ वरारोहे यत्र ते रमते मनः । भज वा भूपतिं नाथं ह्यारिं सुरमर्दनम् ॥२३॥



एवं ब्रुवाणं तं दैत्यं प्रोवाच जगदंबिका । किं मुषा भाषसे मूढ बुद्धिमानिव पंडितः ॥२४॥  
 नीतिशास्त्रं न जानासि विद्यां चान्वीक्षिकीं तथा । न सेवितास्त्वया वृद्धा न धर्मं मतिरस्ति ते ॥२५॥  
 मूर्खसेवापरो यस्मात्तस्मात्त्वं मूर्खं एव हि । राजधर्मं न जानासि किं ब्रवीषि ममाग्रतः ॥२६॥  
 संग्रामे महिषं हत्वा कृत्वा रुधिरकर्मम् । यशःस्तम्भं स्थिरं कृत्वा गमिष्यामि यथासुखम् ॥  
 देवानां दुःखदातारं दानवं मदगवितम् । हनिष्येऽहं दुराचारं युद्धं कुरु स्थिरो भव ॥२८॥  
 जीवितेच्छाऽस्ति चेन्मूढ महिषस्य तथा तव । तदा गच्छंतु पातालं दानवाः सर्व एव ते ॥२९॥  
 मुमूर्षा यदि वश्रिते युद्धं कुर्वंतु सत्वरः । सर्वानिव वधिष्यामि निश्चयोऽयं ममाधुना ॥३०॥

व्यास उवाच ।

तच्छ्रुत्वा वचनं तस्य दानवो बलदपितः । मुमोच वाणवृष्टिं तां घनवृष्टिमिवापराम् ॥३१॥  
 चिच्छेद तस्य सा वाणान्त्ववाणैर्निशितस्तदा । जघान तं तथा धोरैराशीविपसमैः शरैः ॥३२॥  
 युद्धं परस्परं तत्र बभूव विस्मयप्रदम् । गदया घातयामास तं रथाज्जगदंबिका ॥३३॥  
 मूर्च्छां प्राप स दुष्टात्मा गदयाऽग्निहतो भृशम् । मूर्हतद्वयमात्रं तु रथोपस्थ इवाचलः ॥३४॥  
 तं तथा मूर्च्छितं दृष्ट्वा ताम्रः परबलार्दनः । आजगाम रणे योद्धुं चंडिकां प्रति चापलात् ॥३५॥  
 आगच्छंतं तु तं वीक्ष्य हसन्ती प्राह चंडिका । एह्येहि दानवक्षेष्ट यमलोकं नयाम्यहम् ॥३६॥  
 किं भवद्भिः समायातैरवलैश्च गतायुषैः । महिषः किं गृहे मूढः करोति जीवनोद्यमम् ॥३७॥  
 किं भवद्भिर्हर्तैर्मर्दांगमापि विफलः श्रमः । अहते महिषे पापे सुरशत्रौ दुरात्मनि ॥३८॥  
 तस्माद्युयं गृहं गत्वा महिषं प्रेषयत्वह । पश्येन्मां सोऽपि मंदात्मा यादृशीं तादृशीं स्थिताम् ॥  
 ताम्रस्तद्वचनं श्रुत्वा वाणवृष्टिं चकार ह । चंडिकां प्रति कोपेन कर्णाकृष्टशरासनः ॥४०॥  
 भगवत्यपि ताम्राक्षी समाकृष्य शरासनम् । वाणान्मुमोच तरसा हंतुकामा सुराहितम् ॥४१॥

चिक्षुराख्योऽपि बलवान्मूर्च्छां त्यक्तवोत्थितः पुनः ।

गृहीत्वा सशरं चापं तस्थौ तत्संमुखः क्षणात् ॥४२॥

चिक्षुराख्यश्च ताम्रश्च द्वावप्यतिबलौकटौ । युयुधाते महावीरो सह देव्या रणांगणे ॥४३॥  
 कुपिता च महामाया ववर्ष शरसंततिम् । चकार दानवान्सर्वान्याणक्षततनुच्छदान् ॥४४॥  
 असुराः क्रोधसंमूढा बभूवुः शरताडिताः । चिक्षुपुः शरजालानि देवीं प्रति रथान्विताः ॥४५॥  
 बभूवुः राक्षसास्तत्र किशुका इव पुष्पिणः । शिलीमुखक्षताः सर्वे वसन्ते च वने रणे ॥४६॥  
 बभूव तुमुलं युद्धं ताम्रेण सह संयुगे । विस्मयं परमं जग्मुर्दंष्ट्रा ये प्रेक्षकाः स्थिताः ॥४७॥  
 ताम्रो मुसलमादाय लोहजं दारुणं दृढम् । जघान मस्तके सिंहं जहास च नददं च ॥४८॥  
 नर्दमानं तदा तं तु दृष्ट्वा देवी रथान्विता । खड्गेन शितधारेण शिरश्चिच्छेद सत्वरः ॥४९॥



छिन्ने शिरसि ताम्रस्तु विशीर्षो मुसली बली । वभ्राम क्षणमात्रं तु पपात रणमस्तके ॥५०॥  
 पतितं ताम्रमालोक्य चिक्षुराख्यो महाबलः । खड्गमादाय तरसा दूद्राव चंडिकां प्रति ॥५१॥  
 भगवत्यपि तं दृष्ट्वा खड्गपाणिमुपागतम् । दानवं पंचभिर्बाणैर्जघान तरसा रणे ॥५२॥  
 एकेन पतितं खड्गं द्वितीयेन तु तत्करः । कंठाच्च मस्तकं तस्य कुंतितं चापरैः शरैः ॥५३॥  
 एवं तौ निहतौ क्रूरो राक्षसौ रणदुर्मदौ । भग्नं सैन्यं तयोस्तूर्णं दिक्षु संव्रस्तमानसम् ॥५४॥  
 देवाश्च मुदिताः सर्वे दृष्ट्वा तौ निहतौ रणे । पुष्पवृष्टिं मुदा चक्रुर्जयशब्दं नभःस्थिताः ॥५५॥  
 ऋषयो देवगंधर्वा वेतालाः सिद्धचारणाः । ऊचुस्तं जय देवीति चाविकेति पुनः पुनः ॥५६॥

इति श्रीदेवीभागवते महापुराणे पञ्चमस्कन्धे चतुर्दशोऽध्यायः ॥१४॥

### अथ पञ्चदशोऽध्यायः

व्यास उवाच

तौ तया निहतौ श्रुत्वा महिषो विस्मयान्वितः । प्रेपयामास दैतेयांस्तद्वधार्थं महाबलान् ॥१॥  
 असिलोमविडालाख्यप्रमुखान् युद्धदुर्मदान् । सैन्येन महता युक्तान्सायुधान्सपरिच्छदान् ॥२॥  
 ते तत्र ददृशुर्देवीं सिंहस्योपरि संस्थिताम् । अष्टादशभुजां दिव्यां खड्गखेटकधारिणीम् ॥३॥  
 असिलोमाऽग्रतो गत्वा तामुवाच हसन्निव । विनयावनतः शांतो देवीं दैत्यवधोद्यताम् ॥४॥

असिलोमोवाच

देवि ब्रूहि वचः सत्यं किमर्थमिह सुन्दरि । आगताऽसि किमर्थं वा हंसि दैत्याभिरागसः ॥५॥  
 कारणं कथयाद्य त्वं त्वया संधिं करोम्यहम् । कांचनं मणिरत्नानि भाजनानि वराणि च ॥६॥  
 यानीच्छसि वरारोहे गृहीत्वा गच्छ माचिरम् । किमर्थं युद्धकामाऽसि दुःखसंतापवर्धनम् ॥७॥  
 कथयंति महात्मानो युद्धं सर्वसुखापहम् । कोमलेऽतीव तं देहे पुण्याघातासहे भृशम् ॥८॥  
 किमर्थं शस्त्रसंपातान्सहसीति विसिस्मिये । चातुर्यस्य फलं शांतिः सततं मुखसेवनम् ॥९॥  
 तत्किमर्थं दुःखहेतुं संग्रामं कर्तुमिच्छसि । संसारेऽत्र सुखं ग्राह्यं दुःखं ह्येयमिति स्थितिः ॥१०॥  
 तत्सुखं द्विविधं प्रोक्तं नित्यानित्यप्रभेदतः । आत्मज्ञानं सुखं नित्यमनित्यं भोगजं स्मृतम् ॥११॥  
 नाशात्मकं तु तत्त्याज्यं वेदशास्त्रार्थचित्तकैः । सौगतानां मतं चेत्त्वं त्वीकरोपि वरानने ॥१२॥  
 तथापि यौवनं प्राप्य भुक्त्व भोगाननुत्तमान् । परलोकस्य संदेहो यदि तेऽस्ति कुशोदरि ॥१३॥  
 स्वर्गभोगपरा नित्यं भव भामिनि भूतले । अनित्यं यौवनं देहे जात्वैति मुकुतं चरेत् ॥१४॥  
 परोपतापनं कार्यं वर्जनीयं सदा बुधैः । अविरोधेन कर्तव्यं धर्मार्थकामसेवनम् ॥१५॥  
 तस्मात्त्वमपि कल्याणि मतिं धर्मं सदा कुरु । अपराधं विना दैत्यान्कस्मान्मारयसंशुबिके ॥१६॥



दया धर्मोऽस्य देहोऽस्ति सत्ये प्राणाः प्रकीर्तिताः । तस्माद्वा तथा सत्यं रक्षणीयं सदा बुधैः ॥१७॥  
कारणं वद सुश्रोणि दानवानां वधे तव ।

देव्युवाच

त्वया पृष्टं महाबाहो किमर्थमिह चागता ॥१८॥

तदहं संप्रवक्ष्यामि हनने च प्रयोजनम् । विचरामि सदा दैत्य सर्वलोकेषु सर्वदा ॥१९॥  
न्यायान्यायी च भूतानां पश्यती साक्षिरुपिणी । न मे कदापि भोगेच्छा न लोभो न च वैरिता ॥२०॥  
धर्मार्थं विचराम्यत्र संसारे साधुरक्षणम् । व्रतमेतत्तु नियतं पालयामि निजं सदा ॥२१॥  
साधूनां रक्षणं कार्यं हन्तव्या येऽप्यसाधवः । वेदसंरक्षणं कार्यमवतारैरनेकशः ॥२२॥  
युगे युगे तानेवाहमवतारान्विभमि च । महिषस्तु दुराचारो देवान्वा हंतुमुद्यतः ॥२३॥  
ज्ञात्वाऽहं तद्वधार्थं भोः प्राप्ताऽस्मि राक्षसाधुना । तं हनिष्ये दुराचारं सुरशत्रुं महाबलम् ॥२४॥  
गच्छ वा तिष्ठ कामं त्वं सत्यमेतदुदाहृतम् । ब्रूहि वा तं दुरात्मानं राजानं महिषीसुतम् ॥२५॥  
किमन्यान्प्रेषयस्यत्र स्वयं युद्धं कुरुष्व ह । संघिश्चेत्कर्तुमिच्छाऽस्ति राज्ञस्तव मया सह ॥२६॥  
सर्वे गच्छन्तु पातालं वैरं त्यक्त्वा यथासुखम् । देवद्रव्यं तु यत्किञ्चिद्धृतं जित्वा रणे सुरान् ॥२७॥

तद्वत्त्वा यांतु पातालं प्रह्लादो यत्र तिष्ठति ।

व्यास उवाच

तच्छ्रुत्वा वचनं देव्या असिलोमा पुरःस्थितः ॥२८॥

बिडालाख्यं महावीरं पप्रच्छ प्रीतिपूर्वकम् ।

असिलोमोवाच

श्रुतं तेऽद्य बिडालाख्य भवान्या कथितं च यत् ॥२९॥

एवं गते किं कर्तव्यो विग्रहः सन्धिरिव वा ।

त्रिङ्खालाख्य उवाच

न सन्धिकामोऽस्ति नृपोऽभिमानो युद्धे च मृत्युं नियतं हि जानन् ।  
दृष्ट्वा हतान्प्रेरयते तथाऽस्मान्दैवं हि कोऽतिक्रमितुं समर्थः ॥३०॥  
दुःसाध्य एवास्त्विह सेवकानां धर्मः सदा मानविवर्जितानाम् ।  
आज्ञापराणां वशवर्तिकानां पांचालिकानामिव सूत्रभेदात् ॥३१॥  
गत्वा कथं तस्य पुरस्त्वया च मयाऽपि वक्तव्यमिदं कठोरम् ॥३२॥  
गच्छन्तु पातालमितश्च सर्वे दत्त्वाऽथ रत्नानि धनं सुराणाम् ।  
“प्रियं हि वक्तव्यमसत्यमेव न च प्रियं स्याद्वितकृत्तु भाषितम् ॥



सत्यं प्रियं नो भवतीह कामं मौनं ततो बुद्धिमतां प्रतिष्ठितम् ॥२॥”

न फल्गुवाक्यैः प्रतिबोधनीयो राजा तु वीरैरिति नीतिशास्त्रम् ॥३२॥

न नूनं तत्र गंतव्यं हितं वा वक्तुमादरात् । प्रष्टुं वाऽपि गते राजा कोपयुक्तो भविष्यति ॥३३॥  
इति संचित्य कर्तव्यं युद्धं प्राणस्य संशये । स्वामिकायं परं मत्वा मरणं तृणवत्तया ॥३४॥

### व्यास उवाच

इति संचित्य तौ वीरो संस्थितौ युद्धतत्परौ । धनुर्बाणधरो तत्र सन्नद्धो रथसंज्ञतो ॥३५॥  
प्रथमं तु विडालाख्यः सप्त बाणान्मुमोच ह । असिलोमा स्थितो दूरे प्रेक्षकः परमास्त्रचित् ॥३६॥  
चिच्छेद तांस्तथा प्रासानंबिका स्वशरैः शरान् । विडालाख्यं त्रिभिर्बाणैर्जघान च शिलाशितैः ॥३७॥  
प्राप्य बाणव्यथां दैत्यः पपात समरांगणे । मूर्छितोऽथ ममाराशु दानवो दैवयोगतः ॥३८॥  
विडालाख्यं हतं दृष्ट्वा रणे शक्तिशरोत्करैः । असिलोमा धनुष्पाणिः संस्थितो युद्धतत्परः ॥३९॥  
ऊर्ध्वं सव्यं करं कृत्वा तामुवाच मितं वचः । देवि जानामि मरणं दानवानां दुरात्मनाम् ॥४०॥  
तथापि युद्धं कर्तव्यं पराधीनेन वै मया । महिषो मंदबुद्धिश्च न जानाति प्रियाप्रिये ॥४१॥  
तदग्रे नैव वक्तव्यं हितं चैवाप्रियं मया । मर्तव्यं वीरधर्मेण शूभं वाऽप्यशुभं भवेत् ॥४२॥  
दैवमेव परं मन्ये धिक्पौरुषमनर्थकम् । पतन्ति दानवास्तूर्णं तत्र बाणहता भुवि ॥४३॥  
इत्युक्त्वा शरवृष्टिं स चकार दानवोत्तमः । देवी चिच्छेद तान्बाणैरप्राप्तास्तु निजातिके ॥४४॥  
अन्यैर्विव्याध तं तूर्णमसिलोमानगाशुगैः । बोधिताऽमरसंघैश्च कोपपूर्णानना तदा ॥४५॥  
शुशुभे दानवः कामं बाणैर्विद्धतनुः किल । स्रवद्बुधिरधारः स प्रफुल्लः किंशुको यथा ॥४६॥  
असिलोमा गदां गुर्वी लौहीमुद्यम्य वेगतः । दुद्राव चंडिकां कोपात्सिंहं मूर्छि जघान ह ॥४७॥  
सिंहोऽपि नखराघातैस्तं ददार भृजांतरे । अगणय्य गदाघातं कृतं तेन वलीयसा ॥४८॥  
उत्पत्य तरसा दैत्यो गदापाणिः मुदारुणः । सिंहमूर्छिं समारुह्य जघान गदयाविकाम् ॥४९॥  
कृतं तेन प्रहारं तु वञ्चित्वा विधापते । खड्गं गतधारेण शिरश्चिच्छेद कण्ठतः ॥५०॥  
छिन्ने शिरसि दैत्येन्द्रः पपात तरसा शितौ । हाहाकारो महानासीत्सैन्ये तस्य दुरात्मनः ॥५१॥  
जय देवीति देवास्तां तुष्टुर्जगदम्बिकाम् । देवदुन्दुभयो नेदुर्जगुश्च नृप किन्नराः ॥५२॥  
निहृता दानवो वीक्ष्य पतिता च रणांगणे । निहृताः सैनिकाः सर्वे तत्र केसरिणा बलान् ॥५३॥  
भक्षिताश्च तथा केचिन्निःशेषं तद्राजं कृतम् । भग्नाः केचिद्भूता मंदा महिषं प्रति दुःखिताः ॥५४॥  
चुक्रुशू रुरुदुश्चैव ब्राहि ब्राहीति भाषणैः । असिलोमविडालाख्यां निहृता नृपसत्तम ॥५५॥  
अन्ये ये सैनिका राजन्सिंहेन भक्षिताश्च ते । एवं ब्रुवन्तो राजानं तदा चक्रुश्च वैशसम् ॥५६॥



तच्छ्रुत्वा वचनं तेषां महिषो दुर्मनास्तदा । बभूव चिन्ताकुलितो विरग्ना दुःखसंयुतः ॥५७॥

इति श्रीदेवीभागवते महापुराणे पञ्चमस्कन्धे पञ्चदशोऽध्यायः ॥ १५ ॥

### अथ षोडशोऽध्यायः

#### व्यास उवाच

तेषां तद्वचनं श्रुत्वा क्रोधयुक्तो नराधिपः । दारुकं प्राह तरसा रथमानय मेऽद्भुतम् ॥१॥  
 सहस्रखरसंयुक्तं पताकाध्वजभूषितम् । आयुधैः संयुतं शुभ्रं सुचक्रं चारुकूबरम् ॥२॥  
 सूतोऽपि रथमानीय तमुवाच त्वरान्वितः । राजघ्नथोऽयमानीतो द्वारि तिष्ठति भूषितः ॥३॥  
 सर्वायुधसमायुक्तो वरास्तरणसंयुतः । आनीतं तं रथं ज्ञात्वा दानवेंद्रो महाबलः ॥४॥  
 मानुषं देहमास्थाय संग्रामं गन्तुमुद्यतः । विचार्य मनसा चेति देवी मां प्रेक्ष्य दुर्मुखम् ॥५॥  
 शृङ्गिणं महिषं नूनं विमना सा भविष्यति । नारीणां च प्रियं रूपं तथा चातुर्यमित्यपि ॥६॥  
 तस्माद्रूपं न चातुर्यं कृत्वा यास्यामिनां प्रति । यथा मां वीक्ष्य सा बाला प्रेमयुक्ता भविष्यति ॥७॥  
 ममापि च तदैव स्यात्सुखं नान्यस्वरूपतः । इति संचिन्त्य मनसा दानवेंद्रो महाबलः ॥८॥  
 त्यक्त्वा तन्माहिषं रूपं बभूव पुरुषः शुभः । सर्वायुधधरः श्रीमांश्चाहभूषणभूषितः ॥९॥  
 दिव्यांत्ररघरः कांतः पुष्पबाण इवापरः । रथोपविष्टः केयूरस्रजवी वाणधनुर्धरः ॥१०॥  
 सेनापारिवृतो देवो जगाम मदगन्धितः । मनोजं रूपमास्थाय मानिनानां मनोहरम् ॥११॥  
 तमागतं समालोक्य दैत्यानामधिपं तदा । बहुभिः संवृतं वीरैर्देवी शङ्कमवाधयत् ॥१२॥  
 स शङ्कनिनदं श्रुत्वा जनविस्मयकारकम् । समोपमेत्य देव्यास्तु तामुवाच हसन्निव ॥१३॥  
 देवि संसारचक्रेऽस्मिन्वर्तमानो जनः किल । नरो ब्राह्म्य तथा नारी सुखं वाञ्छति सर्वथा ॥१४॥  
 सुखं संयोगजं नृणां नासंयोगे भवेदिह । संयोगो बहुधा भिन्नस्तान्त्रवीमि शृणुष्व ह ॥१५॥  
 भेदानुप्रीतिहेतूत्थान्स्वभावोत्थाननेकशः । तत्र प्रीतिभवानादौ कथयामि यथामति ॥१६॥  
 मातापित्रोस्तु पुत्रेण संयोगस्तूतमः स्मृतः । भ्रातुर्भ्रात्रा तथा योगः कारणान्मध्यमो मतः ॥१७॥  
 उत्तमस्य सुखस्यैव दातृत्वादुत्तमः स्मृतः । तस्मादल्पसुखस्यैव प्रदातृत्वाच्च मध्यमः ॥१८॥  
 नाविकानां तु संयोगः स्मृतः स्वाभाविको बुधैः । विविधावृतचित्तानां प्रसङ्गपरिवर्तिनाम् ॥१९॥  
 अत्यल्पसुखदातृत्वात्किन्निष्ठोऽयं स्मृतो बुधैः । अत्युत्तमस्तु संयोगः संसारे सुखदुःखदः ॥२०॥  
 नारीपुरुषयोः कान्ते समानवयसोः सदा । संयोगो यः समाख्यातः स एवात्युत्तमः स्मृतः ॥२१॥  
 अत्युत्तमसुखस्यैव दातृत्वात्स तथाविधः । चातुर्यरूपवेपादः कुलशीलगुणस्तथा ॥२२॥  
 परस्परसमुत्कर्षः कथ्यते हि परस्परम् । तं चेत्करोपि संयोगं वीरेण च मया सह ॥२३॥



अत्युत्तमसुखस्यैव प्राप्तिः स्यात्ते न संशयः । नानाविधानि रूपाणि करोमि स्वेच्छया प्रिये ॥२४॥  
 इन्द्रादयः सुराः सर्वे संग्रामे विजिता मया । रत्नानि यानि दिव्यानि भवन्ते स्मिन्ममाधुना ॥२५॥  
 भुङ्क्व त्वं तानि सर्वाणि यथेष्ट देहि वा यथा । पट्टराज्ञो भवाद्य त्वं दासोऽस्मि तव सुन्दरि ॥२६॥  
 वीरं त्यजेऽहं देवैस्तु तव वाक्यान्न संशयः । यथा त्वं सुखमाप्नोषि तथाऽहं करवाणि वै ॥२७॥  
 आज्ञापय विशालाक्षि तथाऽहं प्रकरोम्यथ । चित्तं मे तव रूपेण मोहितं चारुभाषिणि ॥२८॥  
 आतुरोऽस्मि वरारोहे प्राप्तस्ते शरणं किल । प्रपन्नं पाहि रंभोरु कामबाणैः प्रपीडितम् ॥२९॥  
 घर्माणामुत्तमो घर्मः शरणागतरक्षणम् । त्वदीयोऽस्म्यसितापांगि सेवकोऽहं कृणोदरि ॥३०॥  
 मरणांतं वचः सत्यं नान्यथा प्रकरोम्यहम् । पादोनतोऽस्मि तत्त्वंगि त्यक्त्वा नानाधुनानि ते ॥  
 दयां कुरु विशालाक्षि ततोऽस्मि काममार्गणैः । जन्मप्रभृति चार्वंगि दैन्यं नाचरितं मया ॥३२॥  
 ब्रह्मादीनीश्वरान्प्राप्य त्वयि तद्विदधाम्यहम् । चरितं मम जानन्ति रणे ब्रह्मादयः सुराः ॥३३॥  
 सोऽप्यहं तव दासोऽस्मि मन्मुखं पश्य भामिनि ।

### व्यास उवाच

इति ब्रुवाणं तं दैत्यं देवी भागवती हि सा ॥३४॥  
 प्रहस्य सस्मितं वाक्यमुवाच वरवर्णिनी ।

### देव्युवाच

नाहं पुरुषमिच्छामि परमं पुरुषं विना ॥३५॥  
 तस्य चेच्छास्म्यहं दैत्य सुजामि सकलं जगत् । समां पश्यति विश्वात्मा तस्याहं प्रकृतिः शिवा ॥  
 तत्सान्निध्यवशादेव चैतन्यं मयि शाश्वतम् । जडाहं तस्य संयोगात्प्रभवामि सचेतना ॥३७॥  
 अयस्कांतस्य सान्निध्यादयसश्चेतना यथा । न ग्राम्यसुखवांछा मे कदाचिर्दापि जायते ॥३८॥  
 मूर्खस्त्वमपि मंदात्मन् यत्स्त्रीसंगं चिकीर्षसि । नरस्य बंधनार्थाय शृङ्खला स्त्री प्रकीर्तिता ॥३९॥  
 लोहबद्धोऽपि मुच्येत स्त्रीबद्धो नैव मुच्यते । किमिच्छसि च मंदात्मन्पुत्रागारस्य सेवनम् ॥४०॥  
 शमं कुरु सुखाय त्वं शमात्सुखमवाप्स्यसि । नारीसंगे महद्दुःखं जानन्कि त्वं विमुह्यसि ॥४१॥  
 त्यज वीरं सुरैः सार्वं यथेष्टं विचरावनी । पातालं गच्छ वा कामं जीवितेच्छा यदस्ति ते ॥४२॥  
 अथवा कुरु संग्रामं बलवन्त्यसि सांप्रतम् । प्रेषिताऽहं सुरैः सर्वैस्तव नाशाय दानव ॥४३॥  
 सत्यं ब्रवीमि येनाद्य त्वया वचनसीहृदम् । दर्शितं तेन तुष्टाऽस्मि जीवन्गच्छ यथासुखम् ॥४४॥  
 सतां सप्तपदी मैत्रो तेन मुंचामि जीवितम् । मरणेच्छाऽस्ति चेद्युद्धं कुरु वीर यथासुखम् ॥४५॥  
 हनिष्यामि महाबाहो त्वामहं नात्र संशयः ।



## व्यास उवाच

इति तस्या वचः श्रुत्वा दानवः काममोहितः ॥४६॥

उवाच श्लक्ष्णया वाचा मधुरं वचनं ततः । बिभेस्यहं वरारोहे त्वां प्रहर्तुं वरानने ॥४७॥  
 कोमलां चारुसर्वाङ्गीं नारीं नरविमोहिनीम् । जित्वा हरिहरादींश्च लोकपालांश्च सर्वशः ॥४८॥  
 किं त्वया सह युद्धं मे युक्तं कमललोचने । रोचते यदि चार्वङ्गि विवाहं कुरु मां भज ॥४९॥  
 नोचेद्ब्रह्म यथेष्टं ते देशं यस्मात्समागता । नाहं त्वां प्रहरिष्यामि यतो मैत्रो कृता त्वया ॥५०॥  
 हितमुक्तं शुभं वाक्यं तस्माद्गच्छ यथासुखम् । का शोभा मे भवेदन्ते हत्वा त्वां चारुलोचनाम् ॥  
 स्त्रीहृत्या बालहृत्या च ब्रह्महृत्या दुरत्यया । गृहीत्वा त्वां गृहं नूनं गच्छाम्यद्य वरानने ॥५२॥  
 तथापि मे फलं न स्याद्बलाद्भोगसुखं कुतः । प्रब्रवीमि सुकेशि त्वां विनयावनतो यतः ॥५३॥  
 पुरुषस्य सुखं न स्यादन्ते कांतामुखांबुजात् । तत्तथैव हि नारीणां तस्माच्च पुरुषं विना ॥५४॥  
 संयोगे सुखसंभूतिर्वियोगे दुःखसंभवः । कान्ताऽसि रूपसंपन्ना सर्वाभरणभूषिता ॥५५॥  
 चातुर्यं त्वयि किं नास्ति यतो मां न भङ्गस्यहो । तवोपदिष्टं केनेदं भोगानां परिवर्जनम् ॥५६॥  
 वंचिताऽसि प्रियालापे वैरिणा केनचित्त्वह । मुञ्चाग्रहमिमं कांते कुरु कार्यं सुशोभनम् ॥५७॥  
 सुखं तव ममापि स्याद्विवाहे विहिने किल । विष्णुर्लक्ष्म्या महाभाति सावित्र्या च सहात्मभूः ॥  
 रुद्रो भाति च पार्वत्या शच्या जनमखस्तथा । का नारी पतिहानी च मुन्यं प्राप्नोति शाश्वतम् ॥  
 येन त्वमसितापाङ्गि न करोषि पतिं शुभम् । कामः क्वाद्य गतः कांते यस्त्वां वाणैः सुकोमलैः ॥  
 मादनैः पद्मभिः कामं न ताडयति मंदघीः । मन्येऽहमिव कामोऽपि दयावांस्त्वयि सुन्दरि ॥६१॥  
 अवलेति च मन्वानो न प्रेरयति मार्गणान् । मनोभवस्य वैरं वा किमप्यस्ति मया सह ॥६२॥  
 तेन च त्वम्यरालाक्षि न मुञ्चति शिलीमुखान् । अथवा मेऽहर्नर्दवैर्वारितोऽसौ झषध्वजः ॥६३॥  
 सुखविष्वंसिभिस्तेन त्वयि न प्रहरन्त्यपि । न्यक्त्वा मां मृगशावाक्षि पश्चात्तापं करिष्यसि ॥  
 मंदोदरीव तत्त्वंगि परित्यज्य शुभं नृपम् । अनुकूलं पतिं पश्चात्सा चकार शटं पतिम् ॥

कामार्ता च यदा जाना मांतेन व्याकुलान्तरा ॥६५॥

इति श्रीदेवीभागवते महापुराणे पंचमस्कन्धे देशाचरित्रे षोडशोऽध्यायः ॥ १६ ॥

## अथ सप्तदशोऽध्यायः

## व्यास उवाच

इति श्रुत्वा वचस्तस्य देवी पप्रच्छ दानवम् । का सा मंदोदरी नारी कोऽसौ न्यक्तो नृपस्तथा ॥१॥  
 शठः को वा नृपः पश्चात्तन्मे ब्रूहि कथानकम् । विस्तारेण यथा प्राप्तं दुःखं वनितया पुनः ॥२॥



महिष उवाच

सिंहलो नाम देशोऽस्ति विख्यातः पृथिवीतले । घनपादपसंयुक्तो घनधान्यसमृद्धिमान् ॥३॥  
 चंद्रसेनाभिधस्तत्र राजा धर्मपरायणः । न्यायदंडधरः शांतः प्रजापालनतत्परः ॥४॥  
 सत्यवादी मृदुः शूरस्ति तिक्षुर्नोति सागरः । शास्त्रवित्सर्वधर्मज्ञो धनुर्वेदेऽतिनिष्ठितः ॥५॥  
 तस्य भार्या वराहोहा सुन्दरी सुभगा शुभा । सदाचाराऽतिसुमन्ती पतिभक्तिपरायणा ॥६॥  
 नाम्ना गुणवती कांता सर्वलक्षणसंयुता । सुपुत्रे प्रथमे गर्भे पुत्री सा चातिसुन्दरीम् ॥७॥  
 पिता चातीव संतुष्टः पुत्रीं प्राप्य मनोरमाम् । मन्दोदरीति नामास्याः पिता चक्रे मुदान्वितः ॥८॥  
 इन्द्रोः कलेव चात्यर्थं ववृधे सा दिने दिने । दशवर्षा यदा जाता कन्या चातिमनोहरा ॥९॥  
 वराहं नृपतिश्चिन्तामवाप च दिने दिने । मद्रदेशाधिपः शूरः सुधन्वा नाम पार्थिवः ॥१०॥  
 तस्य पुत्रोऽतिमेधावी कंबुग्रीवोऽतिविश्रुतः । ब्राह्मणैः कथितो राज्ञे संयुक्तोऽस्या वरः शुभः ॥११॥  
 सर्वलक्षणसंपन्नः सर्वविद्यार्थपारगः । राज्ञा दृष्टा तदा राज्ञी नाम्ना गुणवती प्रिया ॥१२॥  
 कंबुग्रीवाय कन्यां स्वां दास्यामि वरवर्णिनीम् । ना तु पत्युर्वचः श्रुत्वा पुत्री पप्रच्छ सादरम् ॥१३॥  
 विवाहं ते पिता कर्तुं कंबुग्रीवेण वाञ्छति । तच्छ्रुत्वा मातरं प्राह वाक्यं मन्दोदरी तदा ॥१४॥  
 नाहं पतिं करिष्यामि नेच्छा मेऽस्ति परिग्रहे । कौमारं व्रतमास्थाय कालं नेष्यामि सर्वथा ॥१५॥  
 स्वातन्त्र्येण चरिष्यामि तपस्तीव्रं सदैव हि । पारतन्त्र्यं परं दुःखं मातः संसारसागरे ॥१६॥

स्वातन्त्र्यान्मोक्षमित्याहः पण्डिताः शास्त्रकोविदाः ।

तस्मान्मुक्ता भविष्यामि पत्या मे न प्रयोजनम् ॥१७॥

विवाहे वर्तमाने तु पावकस्थ च सन्निधौ । वक्तव्यं वचनं सम्यक्त्वदधीनाऽस्मि सर्वदा ॥१८॥  
 श्वश्रूदेवरवर्गाणां दासीत्वं शशुराभ्ये । पतिचित्ताऽनुवर्तित्वं दुःखाददुःखतरं स्मृतम् ॥१९॥  
 कदाचित्पतिरन्यां का कामिनीं च भजेद्यदि । तदा महत्तरं दुःखं सपत्नीसंभवं भवेत् ॥२०॥  
 तदेष्ट्यां जायते पत्यो क्लेशश्चापि भवेदथ । संसारे वच सुखं मातर्नारीणां च विशेषतः ॥२१॥  
 स्वभावात्परतन्त्राणां संसारे स्वप्नधर्मिणि । श्रुतं मया पुरा मातरस्तानचरणात्मनः ॥२२॥  
 उत्तमः सर्वधर्मज्ञो ध्रुवादवरजो नृपः । पत्नीं धर्मपरां साध्वीं पतिभक्तिपरायणाम् ॥२३॥  
 अपराधं विना कांतां त्यक्त्वा त्विष्ये प्रियाम् । एवंविधानि दुःखानि विद्यमाने तु भर्तरि ॥२४॥  
 कालयोगान्मृते तस्मिन्नारी स्याददुःखभाजनम् । वैधव्यं परमं दुःखं शोकसंतापकारकम् ॥२५॥  
 परोक्षितपतित्वेऽपि दुःखं स्यादधिकं गृहे । मदनान्निविदग्धायाः किं सुखं पतिसंगजम् ॥२६॥  
 तस्मात्पतिर्न कर्तव्यः सर्वथेति मतिर्मम । एवं प्रोक्ता तदा माता पतिं प्राह नृपात्मजा ॥२७॥  
 न च वाञ्छति भर्तारं कौमारव्रतधारिणी । व्रतजाप्यपरा नित्यं संसाराद्विमुखी सदा ॥२८॥



न कांसति पतिं कर्तुं बहुदोषविचक्षण । भार्याया भाषितं श्रुत्वा तथैव संस्थितो नृपः ॥२९॥  
 विवाहो न कृतः पुण्या ज्ञात्वा भावविजिताम् । वर्तमाना गृहेष्वेव पित्रा मात्रा च रक्षिता ॥३०॥  
 यौवनस्यांकुरा जाता नारीणां कामदीपकाः । तथापि सा वयस्याभिः प्रेरिताऽपि पुनः पुनः ॥३१॥  
 चकमे न पतिं कर्तुं ज्ञानार्थपदभाषिणी । एकदोद्यानदेशं सा विहर्तुं बहुपादपे ॥३२॥  
 जगाम सुमुखी प्रेम्णा सैरंध्रीगणसेविता । रेमे कृशोदरी तत्रापश्यत्कुसुमिता लताः ॥३३॥  
 पुष्पाणि चिन्वती रम्या वयस्याभिः समावृता । कौशलाधिपतिस्तत्र मार्गे देववशात्तदा ॥३४॥  
 आजगाम महावीरो वीरसेनोऽतिविश्रुतः । एकाकी रथमारूढः कतिचित्सेवकैर्वृतः ॥३५॥  
 सैन्यं च पृष्ठतस्तस्य समायाति शनैः शनैः । दृष्टस्तस्या वयस्याभिर्दूरतः पार्थिवस्तदा ॥३६॥  
 मन्दोदर्ये तथा प्रोक्तं समायाति नरः पथि । रथारूढो महाबाहू रूपवान्मदनोऽपरः ॥३७॥  
 मन्येऽहं नृपतिः कश्चित्प्राप्तो भाग्यवशादिह । एवं ब्रुवत्यां तत्रासौ कोशलेन्द्रः समागतः ॥३८॥  
 दृष्ट्वा तामसितापांगीं विस्मयं प्राप भूपतिः । उत्तीर्य स रथात्तूणं प्रच्छ परिचारिकाम् ॥३९॥  
 केयं बाला विशालाक्षी कस्य पुत्री वदाशु मे । एवं पृष्टा तु सैरन्ध्री तमुवाच शुचिस्मिता ॥४०॥  
 प्रथमं ब्रूहि मे वीर पृच्छामि त्वां सुलोचन । कोऽसि त्वं किमिहायातः किं कार्यं वद सांप्रतम् ॥  
 इति पृष्ठस्तु सैरंध्र्या तामुवाच महीपतिः । कोशलो नाम देशोऽस्ति पृथिव्यां परमाद्भुतः ॥४२॥  
 तस्य पालयिता चाहं वीरसेनाभिषः प्रिये । बाहिनी पृष्ठतः कामं समायाति चतुर्विधा ॥४३॥  
 मार्गभ्रमादिह प्राप्तं विद्धि मां कोशलाधिपम् ।

### सैरंध्र्युवाच

चंद्रसेनसुता राजन्नाम्ना मन्दोदरी किल ॥ ४४ ॥

उद्याने रंतुकामेयं प्राप्ता कमललोचना । श्रुत्वा तद्भाषितं राजा प्रत्युवाच प्रसाधिकाम् ४५॥  
 सैरंध्रि चतुरासि त्वं राजपुत्रीं प्रबोधय । ककुत्स्थवंशजश्चाहं राजाऽस्मि चारुलोचने ॥४६॥  
 गांधर्वेण विवाहेन पतिं मां कुरु कामिनि । न मे भार्याऽस्ति सुश्रोणि वयसोद्भूतयौवना ॥४७॥  
 बांछामि रूपसंपन्नां सुकुलां कामिनीं किल । अथवा ते पिता मह्यं विधिना दातुमर्हति ॥४८॥  
 अनुकूलपतिश्चाहं भविष्यामि न संशयः ।

### महिष उवाच

इत्याकर्ण्य वचस्तस्य सैरंध्री प्राह तां तदा ॥४९॥

महस्य गधुरं वाक्यं कामशास्त्रविशारदा । मन्दोदरि नृपः प्राप्तः सूर्यवंशसमुद्भवः ॥५०॥  
 रूपवान्बलवान्कान्तो वयसा त्वत्समः पुनः । प्रीतिमान्भूपतिर्जातिस्त्वेवयि सुन्दरि सर्वथा ॥५१॥  
 पिताऽपि ते विशालाक्षि परितप्यति सर्वथा । विवाहकाले ते ज्ञात्वा त्वां च वैराग्यसंयुताम् ५२॥



द्वत्याह्वास्मान्स नृपतिर्विनिःश्वस्य पुनः पुनः । पुत्रौ प्रबोधयत्वेतां सैरंध्र्यः सेवने रताः ॥५३॥  
वक्तुं शक्ता वयं न त्वां हठधर्मरतां पुनः । भर्तुः शुश्रूषणं स्त्रीणां परो धर्मोऽन्नवीन्मनुः ॥५४॥  
भर्तारं सेवमाना वै नारी स्वर्गमवाप्नुयात् । तस्मात्कुरु विशालाक्षि विवाहं विधिपूर्वकम् ॥५५॥

मन्दोदर्युवाच

नाहं पतिं करिष्यामि चरिष्ये तप अद्भुतम् । निवारय नृपं बाले किं मां पश्यति निरूपः ॥५६॥

सैरंध्र्युवाच

दुर्जयो देवि कामोऽसौ कालोऽसौ दुरतिक्रमः । तस्मान्मे वचनं पथ्यं कर्तुमर्हसि सुंदरि ॥५७॥  
अन्यथा व्यसनं नूनमापतेदिति निश्चयः । इति तस्या वचः श्रुत्वा कन्योवाचाथतां सखीन् ५८॥  
यद्यद्भवेत्तद्भवतु दैवयोगादसंशयम् । न विवाहं करिष्येऽहं सर्वथा परिचारिके ॥५९॥

महिष उवाच

इति तस्यास्तु निर्वधं ज्ञात्वा प्राह नृपं पुनः । गच्छ राजन्ययाकामं नेयमिच्छति सत्पतिम् ॥६०॥  
नृपस्तु तद्वचः श्रुत्वा निर्गतः सह सेनया । कोशालान्धिमना भूत्वा कामिनीं प्रति निःस्पृहः ६१॥

इति श्रीदेवीभागवते महापुराणे पञ्चमस्कन्धे सप्तदशोऽध्यायः ॥१७॥

अथ अष्टादशोऽध्यायः

महिष उवाच

तस्यास्तु भगिनी कन्या नाम्ना चेंदुमती शुभा । विवाहयोग्या संजाता सुरूपावरजा तदा ॥१॥  
तस्या विवाहः संवृत्तः संजातश्च स्वयंवरः । राजानो बहुदेशीयाः संगतास्तत्र मंडपे ॥२॥  
तया वृत्तो नृपः कश्चिद्वलवाभूपसंयुतः । कुलशीलसमायुक्तः सर्वलक्षणसंयुतः ॥३॥  
तदा कामातुरा जाता विटं बोक्ष्य नृपं तु सा । चकमे दैवयोगात्तु शठं चानुर्यभूतिम् ॥४॥  
पितरं प्राह तन्वंगी विवाहं कुरु मे पितः । इच्छा मेऽद्य समुद्भूता दृष्ट्वा मन्नाधिपं त्विह ॥५॥  
चंद्रसेनोऽपि तच्छ्रुत्वा पुत्र्यास्तद्भाषितं रहः । प्रसन्नेन च मनसा तत्कार्ये तत्परोऽभवत् ॥६॥  
समाहूय नृपं गेहे विवाहविधिना ददौ । कन्यां मंदोदरीं तस्मै पारिवर्हं तथा बहु ॥७॥  
चारुदेष्णोऽपि तां प्राप्य सुंदरीं मुदितोऽभवत् । जगाम स्वगृहं तुष्टो राजाऽपि सहितः स्त्रिया ॥८॥  
रेमे नृपतिशार्दूलः कामिन्या बहुवासरान् । कदाचिद्दासपत्न्या स रममाणो रहः किल ॥९॥  
सैरंध्र्या कथितं तस्मै तया दृष्टः पतिस्तथा । उपालभं ददौ तस्मै स्मितपूर्वं रुषान्विता ॥१०॥  
कदाचिदपि सामान्यां रक्षो रूपवतीं नृपः । क्रीडयंत्लालयन्दृष्टः खेदं प्राप तदैव सा ॥११॥  
न ज्ञातोऽयं शठः पूर्वं यदा दृष्टः स्वयंवरः । किं कृतं तु मया मोहोऽर्चिताऽहं नृपेण ह ॥१२॥



किं करोम्यद्य संतापं निर्लज्जे निर्वृणे शठे । का प्रीतिरिदंशे पत्यौ धिगद्य ममजीवितम् ॥१३॥  
 अद्यप्रभृति संसारे सुखं त्यक्तं मया खलु । पतिसंभोगजं सर्वं संतोषोऽद्य मया कृतः ॥१४॥  
 अकर्तव्यं कृतं कार्यं तज्जातं दुःखदं मम । देहत्यागः क्रियते चेद्वत्याऽतीव दुरत्यया ॥१५॥  
 पितृगेहं ब्रजाम्याशु तत्रापि न सुखं भवेत् । हास्ययोग्या सखीनां तु भवेयं नात्र संशयः ॥१६॥  
 तस्मादन्नैव संवासो वैराग्ययुतया मया । कर्तव्यः कालयोगेन त्यक्त्वा कामसुखं पुनः ॥१७॥

### महिष उवाच

इति संचित्य सा नारी दुःखशोकपरायणा । स्थिता पतिगृहं त्यक्त्वा सुखं संसारजं ततः ॥१८॥  
 तस्मात्त्वमपि कल्याणि मामनादृत्य भूपतिम् । अन्यं कापुरुषं मंदं कामार्तां संश्रयिष्यसि ॥१९॥  
 वचनं कुरु मे तथ्यं नारीणां परमं हितम् । अकृत्वा परमं शोकं लप्स्यसे नात्र संशयः ॥२०॥

### देव्युवाच

मंदात्मनाच्छ पातालं युद्धं वा कुरु सांप्रतम् । हत्वा त्वामसुरान्सर्वान्मिष्यामि यथासुखम् ॥२१॥  
 यदा यदा हि साधूनां दुःखं भवति दानय । तदा तेषां च रक्षार्थं देहं संधारयाम्यहम् ॥२२॥  
 अरूपायाश्च मे रूपमजन्मायाश्च जन्म च । सुराणां रक्षणार्थाय विद्धि दैत्य विनिश्चितम् ॥२३॥  
 सत्यं ब्रवीमि जानीहि प्राथिताऽहं सुरैः किल । त्वद्वधार्थं हयारेत्वां हत्वा स्थास्यामि निश्चला ॥२४॥  
 तस्माद्युध्यस्व वा गच्छ पातालमसुरालयम् । सर्वथा त्वां हनिष्यामि सत्यमेतद्ब्रीम्यहम् ॥२५॥

### न्यास उवाच

इत्युक्तः स तथा देव्या धनुरादाय दानवः । युद्धकामः स्थितस्तत्र संग्रामांगणभूमिषु ॥२६॥  
 मुमोच तरसा बाणान्कण्ठाच्छिलाशितान् । देवी चिच्छेद तान्बाणैः क्रोधान्मुक्तैरयोमुखैः ॥२७॥  
 तयोः परस्परं युद्धं संवभूव भयप्रदम् । देवानां दानवानां च परस्परजयैषिणाम् ॥२८॥  
 मध्ये दुर्धर आगत्य मुमोच च शिलीमुखान् । देवीं प्रति विपासक्तान्कोपयन्नतिदारुणान् ॥२९॥  
 ततो भगवती क्रुद्धा तं जघान शितैः शरैः । दुर्धरस्तु पपातोर्व्यां गतासुगिरिभृगवत् ॥३०॥  
 तं तथा निहतं दृष्ट्वा त्रिनेत्रः परमास्त्रवित् । आगत्य सप्तभिर्बाणैर्जघान परमेश्वरीम् ॥३१॥  
 अनागतास्तु चिच्छेद देवी तान्विशिलैः शरान् । त्रिशूलेन त्रिनेत्रं तु जघान जगदंबिका ॥३२॥  
 अंधकस्त्वाजगामाशु हतं दृष्ट्वा त्रिलोचनम् । गदया लोहमय्याशु सिंहं विव्याध मस्तके ॥३३॥  
 सिंहस्तु नखघातेन तं हत्वा बलवत्तरम् । चखाद तरसा मांसमंधकस्य रुषान्वितः ॥३४॥  
 ताघ्रणे निहतान्बोक्ष्य दानवो विस्मयं गतः । चिक्षेप तरसा बाणानतितीक्ष्णाच्छिलाशितान् ॥  
 द्विधा चक्रे शरान्देवी तानप्राप्ताच्छिलीमुखैः । गदया ताडयामास दैत्यं वक्षसि चांबिका ॥३६॥  
 स गदाऽभिहतो मूर्छामवापामरवाधकः । विषह्य पीडां पापात्मा पुनरागत्य सत्वरः ॥३७॥







इत्युक्त्वा दारुणं चक्रं मुमोच जगदम्बिका । शिरश्छिन्नं रथांगेन दानवस्य तदा रणे ॥६४॥  
 सुलाव रुधिरं चोष्णं कण्ठनालाद्विरेयथा । गैरिकाक्षरुणं प्रौढं प्रवाहमिव नैर्ऋतम् ॥६५॥  
 कबन्धस्तस्य दैत्यस्य भ्रमन् वै पतितः क्षितौ । जयशब्दश्च देवानां बभूव सुखवर्धनः ॥६६॥  
 सिंहस्त्वतिबलस्तत्र पलायनपरानथ । दानवान्भक्षयामास क्षुधार्त इव सङ्गरे ॥६७॥  
 मृते च महिषे क्रूरे दानवा भयपीडिताः । मृतशेषाश्च ये केचित्पातालं ते ययुर्नृप ॥६८॥  
 आनन्दं परमं जग्मुर्देवास्तस्मिन्निपातिते । मुनयो मानवाश्चैव ये चान्ये साधवः क्षितौ ॥६९॥  
 चण्डिकाऽपि रणं त्यक्त्वा शुभे देशेऽथ संस्थिता ।  
 देवास्तत्राययुः शीघ्रं स्तोतुकामाः सुखप्रदाम् ॥७०॥

इति श्रीदेवीभागवते महापुराणे पञ्चमस्कन्धे महिपासुरवधो नामाष्टादशोऽध्यायः ॥१८॥

### अथैकोनविंशोऽध्यायः

व्यास उवाच

अथ प्रमुदिताः सर्वे देवा इन्द्रपुरोगमाः । महिषं निहनं दृष्ट्वा तुष्टुर्जगदम्बिकाम् ॥१॥

देवा ऊचुः

ब्रह्मा सृजत्यवति विष्णुरिदं महेशः शक्त्या तवैव हरते ननु चांतकारं ।  
 ईशा न तेऽपि च भवन्ति तया विहीनास्तस्मात्त्वमेव जगतः स्थितिनाशकर्त्री ॥२॥  
 कीर्तिर्मतिः स्मृतिगती करुणा दया त्वं श्रद्धा धृतिश्च वसुधा कल्ला जया च ।  
 पुष्टिः कलाऽथ विजया गिरिजा जया त्वं तुष्टिः प्रमा त्वमसि बुद्धिरुमा रमा च ॥३॥  
 विद्या क्षमा जगति कांतिरपीह मेधा सर्वं त्वमेव विदिता भुवनत्रयेऽस्मिन् ।  
 आभिर्विना तव तु शक्तिभिराशु कर्तुं को वा क्षमः सकललोकनिवासभूमे ॥४॥  
 त्वं धारणा ननु न चेदसि कूर्मनागौ धर्तुं क्षमौ कथमिलामपि तौ भवेताम् ।  
 पृथ्वी न चेत्त्वमसि वा गगने कथं स्थास्यत्येतदम्ब निखिलं बहुभारयुक्तम् ॥५॥  
 ये वा स्तुवन्ति मनुजा अमरान्विमूढा मायागुणैस्तव चतुर्मुखविष्णुरुद्रान् ।  
 शुभ्रांशुवह्नियमवायुगणेशमुख्यान्कि त्वामुते जननि ते प्रभवन्ति कार्ये ॥६॥  
 ये जुह्वति प्रविततेऽल्पघियोऽम्ब यज्ञं वासी सुरान्समधिकृत्य हविः समृद्धम् ।  
 स्वाहा न चेत्त्वमसि ते कथमापुरुढा त्वामेव किं न हि यजंति ततो हि मूढाः ॥७॥  
 भोगप्रदाऽसि भवतीह चराचराणां स्वांशैर्ददासि खलु जीवनमेव नित्यम् ।  
 स्वीयान्सुराञ्जननि पोषयसीह यद्वत्तद्वत्परानपि च पालयसीति हेतोः ॥८॥



मातः स्वयं विरचितान्विपिने विनोदाद्वंद्यान्पलाशरहितांश्च कटूश्च वृक्षान् ।  
नोच्छेदयति पुरुषा निपुणाः कथंचित्समात्त्वमप्यतितरां परिपासि दैत्यान् ॥९॥  
यत्त्वं तु हंसि रणमूर्ध्नि शरैररातोन्देवांगनासुरतकेलिमतीन्विदित्वा ।  
देहान्तरेऽपि करुणारसमाददाना तत्ते चरित्रमिदमीप्सितपूरणाय ॥१०॥  
चित्रं त्वमी यदसुभी रहिता न सन्ति त्वच्चितितेन दनुजाः प्रथितप्रभावाः ।  
येषां कृते जननि देहनिबन्धनं ते क्रीडारसस्तव न चान्यतरोऽत्र हेतुः ॥११॥  
प्राप्ते कलावहह दुष्टतरे च काले न त्वां भजन्ति मनुजा ननु वञ्चितास्ते ।  
धूर्तैः पुराणचतुरैर्हरिश्ङ्कराणां सेवापराश्च विहितास्तव निमित्तानाम् ॥१२॥  
ज्ञात्वा सुरांस्तव वशानसुरादितांश्च ये वै भजन्ति भुवि भावयुता निमग्नान् ।  
घृत्वा करे सुविमलं खलु दीपकं ते कूपे पतन्ति मनुजा विजलेऽतिघोरे ॥१३॥  
विद्या त्वमेव सुखदाऽसुखदाऽप्यविद्या मातस्त्वमेव जननातिहारा नराणाम् ।  
मोक्षार्थिभिस्तु कलिना किल मंदधीभिर्नाराधिता जननि भोगपरैस्तथाऽङ्गैः ॥१४॥  
ब्रह्मा हरश्च हरिरप्यनिश शरण्यं पादांबुजं तव भजंति सुरास्तथान्ये ।  
तद्वै न येऽल्पमतयो मनसा भजन्ति भ्रान्ताः पतन्ति सततं भवसागरे ते ॥१५॥  
चण्डि त्वदांघ्रजलजोत्थरजःप्रसादेर्ब्रह्मा करोति सकलं भुवनं भवादी ।  
शौरिश्च पाति खलु संहरते हरस्तु त्वां सेवते न मनुजस्त्वह दुर्भंगोऽसौ ॥१६॥  
वाग्देवता त्वमसि देवि सुरासुराणां वक्तुं न तेऽमरवराः प्रभवन्ति शक्ताः ।  
त्वं चेन्मुखे वससि नैव यदैव तेषां यस्माद्भवन्ति मनुजा न हि तद्विहीनाः ॥१७॥  
शमो हरिस्तु भृगुणा कुपितेन कामं मीनो बभूव कमठः खलू सूकरस्तु ।  
पश्चात्प्रसिंह इति यश्छलकृद्धरायां तान्सेवतां जननि मृत्युभयं न किं स्यात् ॥१८॥  
शम्भोः पपात भुवि लिंगमिदं प्रसिद्धं शापेन तेन च भृगोर्विपिने गतस्य ।  
तं ये नरा भुवि भजंति कपालिनं तु तेषां सुखं कथमिहापि परत्र मातः ॥१९॥  
योऽभूद्भजननगणाधिपतिर्महेशात्तं ये भजन्ति मनुजा वितथप्रपन्नाः ।  
जानंति ते न सकलार्थफलप्रदात्रीं त्वां देवि विश्वजनीं सुखसेवनीयाम् ॥२०॥  
चित्रं त्वयाऽरिजनताऽपि दयार्द्रभावाद्धत्वा रणे शितशरैर्गमिता बुलोकम् ।  
नोचेत्स्वकर्मनिचिते निरये नितान्तं दुःखातिदुःखगतिमापदमापतेत्सा ॥२१॥  
ब्रह्मा हरश्च हरिरप्युत गर्वभावाज्जानंति तेऽपि विबुधा न तव प्रभावम् ।  
केऽन्ये भवंति मनुजा विदितुं समर्थाः संमोहितास्तव गुणैरमितप्रभावाः ॥२२॥



क्लिश्यन्ति तेऽपि मुनयस्तव दुर्विभाव्यं पादाम्बुजं न हि भजन्ति विमूढचित्ताः ।  
 सूर्याग्निसेवनपराः परमार्थतत्त्वं ज्ञातं न तैः श्रुतिशतैरपि वेदसारम् ॥२३॥  
 मन्ये गुणास्तव भुवि प्रथितप्रभावाः कुर्वन्ति ये हि विमुखान्ननु भक्तिभावात् ।  
 लोकान्स्वदुष्टिरचितैर्विविधगमैश्च विष्णोश्चास्करगणेशपरांन्विधाय ॥२४॥  
 कुर्वन्ति ये तव पदाद्रिमुखान्नराप्रचान्स्वोक्तागमैर्हरिहरार्चनभक्तियोगैः ।  
 तेषां न कुप्यसि दयां कुरुषेऽम्बिके त्वं तान्मोहमन्त्रनिपुणान्प्रथयस्यलं च ॥२५॥  
 तुर्ये युगे भवति चातिबलं गुणस्य तुर्यस्य तेन मथितान्यसदागमानि ।  
 त्वां गोपयन्ति निपुणाः कवयः कलौ वै त्वत्कल्पितासुरगणानपि संस्तुवन्ति ॥२६॥  
 घ्यायन्ति मुक्तिफलदां भुवि योगसिद्धां विद्यां परां च मुनयोऽतिविशुद्धसत्त्वाः ।  
 ते नाप्नुवन्ति जननीजठरे तु दुःखं धन्यास्त एव मनुजास्त्वयि ये विलीनाः ॥२७॥  
 चिच्छक्तिरस्ति परमात्मनि येन सोऽपि व्यक्तो जगत्सु विदितो भवकृत्यकर्ता ।  
 कोऽन्यस्त्वया विरहितः प्रभवत्यमुष्मिन्कर्तुं विहर्तुमपि सञ्चलितं स्वशक्त्या ॥२८॥  
 तत्त्वानि चिद्विरहितानि जगद्विघातुं किं वा क्षमाणि जगदम्ब यतो जडानि ।  
 किं चेन्द्रियाणि गुणकर्मयुतानि सन्ति देवि त्वया विरहितानि फलं प्रदातुम् ॥२९॥  
 देवा मखेष्वापि हृतं मुनिभिः स्वभागं गृह्णीयुरम्ब विधिवत्प्रतिपादितं किम् ।  
 स्वाहा न चेत्त्वमसि तत्र निमित्तभूता तस्मात्त्वमेव ननु पालयसीव विश्वम् ॥३०॥  
 सर्वं त्वयेदमखिलं विहितं भवादौ त्वं पाप्मि वै हरिहरप्रमुखान्दिगीशान् ।  
 कालेऽस्मि विश्वमपि ते चरितं भवाद्यं जानन्ति नैव मनुजाः क्व नु मन्दभागाः ॥३१॥  
 हत्वाऽसुरं महिपरूपधरं महोग्रं मातस्त्वया सुरगणः किल रक्षितोऽयम् ।  
 कां ते स्तुतिं जननि मन्दधियो विदामो वेदा गतिं तव यथार्थतया न जग्मुः ॥३२॥  
 कार्यं कृतं जगति नो यदसौ दुरात्मा वैरी हतो भुवनकण्टकदुर्विभाव्यः ।  
 कीर्तिः कृता ननु जगत्सु कृपा विधेयाऽप्यस्मांश्च पाहि जननि प्रथितप्रभावे ॥३३॥

व्यास उवाच

एवं स्तुता सुरैर्देवी तानुवाच मृदुस्वरा । अन्यत्कार्यं च दुःसाध्यं ब्रुवन्तु सुरसत्तमाः ॥३४॥  
 यदा यदा हि देवानां कार्यं स्यादतिदुर्घटम् । स्मर्तव्याऽहं तदा शीघ्रं नाशयिष्यामि चापदम् ॥३५॥

देवा ऊचुः

सर्वं कृतं त्वया देवि कार्यं नः खलु साम्प्रतम् । यदयं निहतः शत्रुरस्माकं महिषासुरः ॥३६॥  
 स्मरिष्यामो यथा तेऽम्ब सदैव पदपङ्कजम् । तथा कुरु जगन्मातर्भक्तिं त्वय्यप्यचञ्चलाम् ॥३७॥



अपराधसहस्राणि मातैव सहते सदा । इति ज्ञात्वा जगद्योनिं न भजन्ते कुतो जनाः ॥३८॥  
द्वौ सुपर्णौ तु देहेऽस्मिन्सत्योः सख्यं निरन्तरम् । नान्यः सखा तृतीयोऽस्ति योऽपराधं सहेतुः हि ॥३९॥  
तस्माज्जीवः सखायं त्वां हित्वा किं नु करिष्यति । पापात्मा मन्दभाग्योऽसौ सुरमानुषयोनिषु ॥४०॥  
प्राप्य देहं सुदुष्प्रापं न स्मरेत्त्वां नराधमः । मनसा कर्मणा वाचा ब्रूमः सत्यं पुनः पुनः ॥४१॥  
सुखे वाप्यथ वा दुःखे त्वं नः शरणमद्भुतम् । पाहि नः सततं देवि सर्वैस्तव वरायुधैः ॥४२॥

अन्यथा शरणं नास्ति त्वत्पदांबुजरेणुतः ।

एवं स्तुता सुरैर्देवी तत्रैवांतरधीयत ॥४३॥

विस्मयं परमं जग्मुर्देवास्तां वीक्ष्य निर्गताम् ॥

इति श्रीदेवीभागवते महापुराणे पञ्चमस्कन्धे एकोनविंशोऽध्यायः ॥ १९॥

## अथ विंशोऽध्यायः

### जनमेजय उवाच

अथाद्भुतं वीक्ष्य भुने प्रभावं देव्या जगच्छांतिकरं परं च ।  
न तृप्तिरस्ति द्विजवर्य शृण्वतः कथामृतं ते मुखपथजातम् ॥ १ ॥  
अन्तर्हितायां च तदा भवान्यां चक्रुश्च किं देवपुरोगमास्ते ।  
देव्याश्चरित्रं परमं पवित्रं दुरापमेवाल्पपुण्यैर्नराणाम् ॥ २ ॥  
कस्तृप्तिमाप्नोति कथामृतेन भिक्षोऽल्पभाग्यात्पटुकर्णरंघ्रः ।  
पीतेन येनामरता प्रयाति धिक्ताम्ररान् ये न पिबन्ति सादरम् ॥ ३ ॥  
लीलाचरित्रं जगदंबिकाया रक्षान्वितं देवमहामुनीनाम् ।  
संसारवार्धेस्तरणं नराणां कथं कृतज्ञा हि परित्यजेयुः ॥ ४ ॥  
मुक्ताश्च ये चैव मुमुक्षवश्च संसारिणो रोगयुक्ताश्च केचित् ।  
तेषां सदा श्रोत्रपुटैश्च पेयं सर्वार्थदं वेदविदो वदन्ति ॥ ५ ॥  
तथा विशेषेण भुने नृपाणां धर्मार्थकामेषु सदा रतानाम् ।  
मुक्ताश्च यस्मात्खलु तत्पिबन्ति कथं न पेयं रहितैश्च तेभ्यः ॥ ६ ॥  
यैः पूजिता पूर्वभवे भवानी सत्कुन्दपुष्पैरथ चंपकैश्च ।  
वैतृवैर्दलैस्ते भुवि भोगयुक्ता नृपा भवन्तीत्यनुमेयमेव ॥ ७ ॥  
ये भक्तिहीनाः ममवाप्य देहं तं मानुषं भारतभूमिभागे ।  
यैर्नाचिता ते धनधान्यहीना रोगान्विताः संततिवर्जिताश्च ॥ ८ ॥



भ्रमति नित्यं किल दासभूता आज्ञाकराः केवलभारवाहाः ।  
 दिवानिशं स्वार्थपराः कदापि नैवाप्नुवंत्यौदरपूर्तिमात्रम् ॥ ९ ॥  
 अन्याश्च मूका वधिराश्च खंजाः कुष्ठान्विता ये भुवि दुःखभाजः ।  
 तन्नानुमानं कविभिर्विधेयं नाराधिता तैः सततं भवानी ॥ १० ॥  
 ये राजभोगान्वितऋद्धिपूर्णाः संसेव्यमाना बहुभिर्मनुष्यैः ।  
 दूषयति ये वा विभवैः समेतास्तैः पूजिताऽन्वेत्यनुमेयमेव ॥ ११ ॥

तस्मात्सत्यवतीसूनो देव्याश्चरितमुत्तमम् । कथयस्व कृपां कृत्वा दयावानसि सांप्रतम् ॥ १२ ॥  
 हत्वा तं महिषं पापं स्तुता संपूजिता सुरैः । क्व गता सा महालक्ष्मीः सर्वतेजःसमुद्भवा ॥ १३ ॥  
 कथितं ते महाभाग गतांतर्धानमाद्यु सा । स्वर्गे वा मृत्युलोके वा संस्थिता भुवनेश्वरी ॥ १४ ॥  
 लयं गता वा तत्रैव वैकुण्ठे वा समाश्रिता । अथवा हेमशैले सा तत्त्वतो मे वदाधुना ॥ १५ ॥

### व्यास उवाच

पूर्वं मया ते कथितं मणिद्वीपं मनोहरम् । क्रीडास्थानं सदा देव्यावल्लभं परमं स्मृतम् ॥ १६ ॥  
 यत्र ब्रह्मा हरिः स्थाणुः स्त्रीभावं ते प्रपेदिरे । पुरुषत्वं पुनः प्राप्य स्वानि कार्याणि चक्रिरे ॥ १७ ॥  
 यः सुधासिन्धुमव्येऽस्ति द्वीपः परमशोभनः । नानारूपैः सदा तत्र विहारं कुरुतेऽम्बिका ॥ १८ ॥  
 स्तुता संपूजिता देवैः सा तत्रैव गता शिवा । यत्र संक्रीडते नित्यं मायाशक्तिः सनातनी ॥ १९ ॥  
 देवास्तां निर्गतां वीक्ष्य देवीं सर्वेश्वरीं तथा । रविवंशोद्भवं चक्रुर्ममिपालं महाबलम् ॥ २० ॥  
 अयोध्याधिपतिं वीरं शत्रुघ्नं नाम पार्थिवम् । सर्वलक्षणसंपन्नं महिषस्यासने शुभे ॥ २१ ॥  
 दत्त्वा राज्यं तदा तस्मै देवा इन्द्रपुरोःमाः । स्वकीयैर्वाहिनैः सर्वे जग्मुः स्वान्यालयानि ते ॥ २२ ॥  
 गृनेषु तेषु देवेषु पृथिव्यां पृथिवीपते । धर्मराज्यं बभूवाथ प्रजाश्च सुखितास्तथा ॥ २३ ॥  
 पर्जन्यः कालवर्षी च धरा धान्यगुणावृता । पादपाः फलपुष्पाढ्या बभूवुः सुखदाः सदा ॥ २४ ॥  
 गावश्च क्षीरसंपन्ना घटोद्ध्यः कामदा नृणाम् । नद्यः सुमार्गाः स्वच्छाः शीतोदाः खगसंयुताः २५ ॥  
 ब्राह्मणा वेदतत्त्वाश्च यज्ञकर्मरतास्तथा । क्षत्रिया धर्मसंयुक्ता दानाध्ययनतत्पराः ॥ २६ ॥  
 शस्त्रविद्यारता नित्यं प्रजारक्षणतत्पराः । न्यायदण्डधराः सर्वे राजानः शमसंयुताः ॥ २७ ॥  
 अविरोधस्तु भूतानां सर्वेषां संबभूव ह । आकरा घनदातृणां व्रजा गोकुलसंयुताः ॥ २८ ॥  
 ब्राह्मणाः क्षत्रिया वैश्याः शूद्राश्च नृपसत्तम । देवीभक्तिपराः सर्वे संबभूवुर्धरातले ॥ २९ ॥  
 सर्वत्र यज्ञयूपाश्च मंडपाश्च मनोहराः । मलैः पूर्णा धराश्चासन् ब्राह्मणैः क्षत्रियैः कृतैः ३० ॥  
 पतिव्रतधरा नार्यः सुशीलाः सत्यसंयुताः । पितृभक्तिपराः पुत्रा आसन्धर्मपरायणाः ॥ ३१ ॥  
 न पाषण्डं न वाऽधर्मः कुत्रापि पृथिवीतले । वेदवादाः शास्त्रवादा नान्ये वादास्तथाऽभवन् ३२ ॥



कलहो नैव केषांचित् दैन्यं नाशुभा मतिः । सर्वत्र सुखिनो लोकाः काले च मरणं तथा ॥३३॥  
 सुहृदां न वियोगश्च नापदश्च कदाचन । नानावृष्टिर्न दुर्मिक्षं न मारी दुःखदानृणाम् ॥३४॥  
 न रोगो न च मात्सर्यं न विरोधः परस्परम् । सर्वत्र सुखसंपन्ना नरा नार्यः सुखान्विताः ॥३५॥  
 क्रीडन्ति मानवाः सर्वे स्वर्गे देवगणा इव । न चोरा न च पाखण्डा वंचका दंभकास्तथा ॥३६॥  
 पिशुना लम्पटाः स्तब्धा न बभूवुस्तदा नृप । न वेदद्वेषिणः पापा मानवाः पृथिवीपते ॥३७॥  
 सर्वे धर्मरता नित्यं द्विजसेवापरायणाः । त्रिधात्वात्सृष्टिधर्मस्य त्रिविधा ब्राह्मणास्ततः ॥३८॥  
 सात्त्विका राजसाश्चैव तामसाश्च तथापरे । सर्वे वेदविदो दक्षाः सात्त्विकाः सत्त्ववृत्तयः ॥३९॥  
 प्रतिग्रहविहीनाश्च दयादमपरायणाः । यज्ञांस्ते सात्त्विकैरग्नैः कुर्वाणा धर्मतत्पराः ॥४०॥  
 पुरोडाशविधानैश्च पशुभिर्न कदाचन । दानमध्ययनं चैव यजनं तु तृतीयकम् ॥४१॥  
 त्रिकर्मरसिकास्ते वै सात्त्विका ब्राह्मणा नृप । राजसा वेदविद्वांसः क्षत्रियाणां पुरोहिताः ॥४२॥  
 षट्कर्मनिरताः सर्वे विधिवन्मांसभक्षकाः । यजनं याजनं दानं तथैव च प्रतिग्रहः ॥४३॥  
 अध्ययनं तु वेदानां तथैवाध्यापनं तु षट् । तामसाः क्रोधसंयुक्ता रागद्वेषपराः पुनः ॥४४॥  
 राज्ञां कर्मकरा नित्यं किंचिदध्ययने रताः । महिषे निहते सर्वे सुखिनो वेदतत्पराः ॥४५॥  
 बभूवुर्नृत्तनिष्णाता दानधर्मपरास्तथा । क्षत्रियाः पालने युक्ता वैश्या वणिजवृत्तयः ॥४६॥  
 कृषिवाणिज्यगोरक्षाकुसीदवृत्तयः परे । एवं प्रमुदितो लोको महिषे विनिपातिते ॥४७॥  
 अनुद्वेगः प्रजानां वै संवभूव घनागमः । बहुक्षीराः शुभा गावो नद्यश्चैव बहूदकाः ॥४८॥  
 वृक्षा बहुफलाश्चासन्मानवा रोगवर्जिताः । नाघयो नेतयः क्वापि प्रजानां दुःखदायकाः ॥४९॥  
 न निधनमुपयान्ति प्राणिनस्तेऽप्यकाले सकलविभवयुक्ता रोगहीनाः सदैव ।  
 निगमविहितधर्मे तत्पराश्चंडिकायाश्चरणसरसिजानां सेवने दत्तचित्ताः ॥५०॥

इति श्रीमद्देवीभागवते महापुराणे पञ्चमस्कन्धे विंशोऽध्यायः ॥ २० ॥

## अथ एकविंशोऽध्यायः

न्यास उवाच

शृणु राजन्प्रवक्ष्यामि देव्याश्चित्तमुत्तमम् । सुखदं सर्वजंतूनां सर्वपापप्रणाशनम् ॥१॥  
 यथा शुभो निशुंभश्च भ्रातरी बलवत्तरो । बभूवतुर्महावीरो अवध्यौ पुरुषैः किल ॥२॥  
 बहुमेनावृत्तो शूरो देवानां दुःखदो सदा । दुराचारो मदोत्सिक्तो बहुदानवसंयुतो ॥३॥  
 हतावम्बिकया तो तु संग्रामेऽतीव दारुणः । देवानां च हितार्थाय सर्वैः परिचरैः सह ॥४॥  
 चंडमुंडो महाबाहू रक्तबीजोऽतिदारुणः । भूग्नलोचननामा च निहतास्ते रणांगणे ॥५॥



तामिहृत्य सुराणां सा जहार भयमुत्तमम् । स्तुता संपूजिता देवैर्गिरी हैमाचले शुभे ॥६॥

### राजोवाच

कथितावसुरावादी कथं तौ बलिनां वरी । केन संस्थापितौ चेह स्त्रीवध्यत्वं कुतो गतौ ॥७॥  
तपसा वरदानेन कस्य जातौ महाबलौ । कथं च निहतौ सर्वं कथयस्व सविस्तरम् ॥८॥

### न्यास उवाच

शृणु राजन्कथां दिव्यां सर्वपापगणाशिनीम् । देव्याश्चरितसंयुक्तां सर्वार्थफलदां शुभाम् ॥९॥  
पुरा शुंभनिशुंभौ द्वावसुरौ भूमिमंडले । पातालतश्च संप्राप्तौ भ्रातरी शुभदर्शनौ ॥१०॥  
तौ प्राप्तयौवनौ चैव चेरतुस्तप उत्तमम् । अन्नोदकं परित्यज्य पुष्करे लोकपावने ॥११॥  
वर्षाणामयुतं यावद्योगविद्यापरायणौ । एकत्रैवासनं कृत्वा तेषां परमं तपः ॥१२॥  
तयोस्तुष्टोऽभवद् ब्रह्मा सर्वलोकपितामहः । तत्रागतश्च भगवानारुह्य वरटापतिम् ॥१३॥  
तावुभौ च जगत्स्रष्टा दृष्ट्वा ध्यानपरी स्थितौ । उत्तिष्ठतं महाभागी तुष्टोऽहं तपसा किल ॥१४॥

### न्यास उवाच

वाञ्छितं वा वरं कामं ददामि ध्रुवतामिह । कामदोऽहं समायातौ दृष्ट्वा वां तपसो बलम् ॥१५॥  
इति श्रुत्वा वचस्तस्य प्रबुद्धौ तौ समाहितौ । प्रदक्षिणक्रियां कृत्वा प्रणामं चक्रदुस्तदा ॥१६॥  
दंडवत्प्रणिपातं च कृत्वा तौ दुर्बलाकृती । ऊचतुर्मधुरां वाचं दीनौ गद्गदया गिरा ॥१७॥  
देवदेव दयासिन्धो भक्तानामभयप्रद । अमरत्वं च नौ ब्रह्मन्देहि तुष्टोऽसि चेद्विभो ॥१८॥  
मरणादपरं किञ्चिद्भूयं नास्ति धरातले । तस्माद्भूयाच्च संनस्तौ युष्माकं शरणं गतौ ॥१९॥  
प्राहि त्वं देवदेवेश जगत्कर्तः श्रमानिधे । परिस्फोटय विश्वात्मन्सद्यो मरणजं भयम् ॥२०॥

### ब्रह्मोवाच

किमिदं प्रार्थनीयं वो विपरीतं तु सर्वथा । अदेयं सर्वथा सर्वैः सर्वेभ्यो भुवनत्रये ॥२१॥  
जातस्य हि ध्रुवो मृत्युर्ध्रुवं जन्म मृतस्य च । मर्यादा विहिता लोके पूर्वं विश्वकृता किल ॥२२॥  
मर्तव्यं सर्वथा सर्वैः प्राणिभिर्नात्र संशयः । अन्यं प्रार्थयतं कामं ददामि यच्च वाञ्छितम् ॥२३॥

### न्यास उवाच

तदाकर्ण्य वचस्तस्य सुविमृश्य च दानवौ । ऊचतुः प्रणिपत्याथ ब्रह्माणं पुरतः स्थितम् ॥२४॥  
पुरुषैरमराद्यंश्च मानवैर्मृगपक्षिभिः । श्रवण्यत्वं कृपासिन्धो देहि नौ वाञ्छितं वरम् ॥२५॥  
नारी बलवती काऽस्ति या नौ नाशं करिष्यति । न विभोवः स्त्रियः कामं त्रैलोक्ये सचराचरे ॥२६॥  
अवध्यौ भ्रातरी स्यातां नरेभ्यः पंकजोद्भव । भयं न स्त्रीजेनेभ्यश्च स्वभावादबला हि सा ॥२७॥



व्यास उवाच

इति श्रुत्वा तयोर्वान्यं प्रददौ वाञ्छितं वरम् । ब्रह्मा प्रसन्नमनसा जगामाथ स्वमालयम् ॥२८॥  
 गतेऽथ भवने तस्मिन्दानवौ स्वगृहं गतौ । भृगुं पुरोहितं कृत्वा चक्रतुः पूजनं तदा ॥२९॥  
 शुभे दिने सुनक्षत्रे जातरूपमयं शुभम् । कृत्वा सिंहासनं दिव्यं राज्यार्थं प्रददौ मुनिः ॥३०॥  
 शुभाय ज्येष्ठभूताय ददौ राज्यासनं शुभम् । सेवनार्थं तदैवाशु सम्प्राप्ता दानवोत्तमाः ॥३१॥  
 चण्डमुण्डौ महावीरौ भ्रातरो बलदर्पितौ । सम्प्राप्तौ सैन्यसंयुक्तौ रथबाजिगजान्वितौ ॥३२॥  
 धूम्रलोचननामा च तद्रूपश्रण्डविक्रमः । शुभं च भूपतिं श्रुत्वा तदाऽगाढलसंयुतः ॥३३॥  
 रक्तबीजस्तथा शूरो वरदानबलाधिकः । अक्षोहिणीभ्यां संयुक्तस्तत्रैवागत्य संगतः ॥३४॥  
 तस्यैकं कारणं राजन्संग्रामे युष्यतः सदा । देहाद्रुधिरसम्पातस्तस्य शस्त्राहतस्य च ॥३५॥  
 जायते च यदा भूमावुत्पद्यन्ते ह्यनेकशः । तादृशाः पुरुषाः क्रूरा बहवः शस्त्रपाणयः ॥३६॥  
 सम्भवन्ति तदाकारास्तद्रूपास्तत्पराक्रमाः । युद्धं पुनस्ते कुर्वन्ति पुरुषा रक्तसम्भवाः ॥३७॥  
 अतः सोऽपि महावीर्यः संग्रामेऽस्तीव दुर्जयः । अवध्यः सर्वभूतानां रक्तबीजो महासुरः ॥३८॥  
 अन्ये च बहवः शूराश्चतुरङ्गसमन्विताः । शुभं च नृपतिं मत्वा बभूवुस्तस्य सेवकाः ॥३९॥  
 असंख्याता तदा जाता सेना शुभनिशुंभयोः । पृथिव्याः सकलं राज्यं गृहीतं बलवत्तया ॥४०॥  
 सेनायोगं तदा कृत्वा निशुंभः परबोरहा । जगाम तरसा स्वर्गं शचीपतिजयाय च ॥४१॥  
 चकारासौ महायुद्धं लाकपालैः समन्ततः । वृत्रहा वज्रपातेन ताडयामास वक्षसि ॥४२॥  
 स वज्राभिहतो भूमौ पपात दानवानुजः । भग्नं बलं तदा तस्य निशुंभस्य महात्मनः ॥४३॥  
 भ्रातरं मूर्छितं श्रुत्वा शुभः परबलार्दनः । तत्रागत्य सुरान्सर्वास्ताडयामास सायकैः ॥४४॥  
 कृतं युद्धं महत्तेन शुभेनाविलष्टकर्मणा । निर्जितास्तु सुराः सर्वे सेंद्राः पालाश्च सर्वशः ॥४५॥  
 ऐन्द्रं पदं तदा तेन गृहीतं बलवत्तया । कल्पपादपसंयुक्तं कामधेनुधुमन्वितम् ॥४६॥  
 त्रैलोक्यं यज्ञभागाश्च हृतास्तेन महात्मना । नन्दनं च वनं प्राप्य मुदितोऽभून्महासुरः ॥४७॥  
 सुधायाश्चैव पानेन सुखमाप महासुरः । कुबेरं स च निर्जित्य तस्य राज्यं चकार ह ॥४८॥  
 अधिकारं तथा भानोः शशिनश्च चकार ह । यमं चैव विनिर्जित्य जग्राह तत्पदं तथा ॥४९॥  
 वरुणस्य तथा राज्यं चकार बल्लिकर्म च । वायोः कार्यं निशुंभश्च चकार स्वबलान्वितः ॥५०॥  
 ततो देवा विनिर्भूता हृत्तराज्या हृतश्रियः । संत्यज्य नन्दनं सर्वे निर्यगृगिरिगह्वरे ॥५१॥  
 हृताधिकारास्ते सर्वे वभ्रमुविजने वने । निरालंबा निराधारा निस्तेजस्का निरायुधाः ॥५२॥  
 विचेहरमराः सर्वे पर्वतानां गुहासु च । उद्यानेषु च शून्येषु नदीनां गह्वरेषु च ॥५३॥  
 न प्रापुस्ते सुखं क्वापि स्थानभ्रष्टा विचेतसः । लोकपाला महाराज देवाधीनं सुखं किल ॥५४॥



बलवन्तो महाभागा बहुज्ञा धनसंयुताः । काले दुःखं तथा दैन्यमाप्नुवन्ति नराधिप ॥५५॥  
 चित्रमेतन्महाराज कालस्यैव विचेष्टितम् । यः करोति नरं तावद्वाजानं भिक्षुकं ततः ॥५६॥  
 दातारं याचकं चैव बलवन्तं तथाऽबलम् । पंडितं विकलं कामं शूरं चातीव कातरम् ॥५७॥  
 मखानां च शतं कृत्वा प्राप्येन्द्रासनमुत्तमम् । पुनर्दुःखं परं प्राप्तं कालस्य गतिरीदृशी ॥५८॥  
 कालः करोति धमिष्ठं पुरुषं ज्ञानसंयुतम् । तमेवातीव पापिष्ठं ज्ञानलेशविर्वर्जितम् ॥५९॥  
 न विस्मयोऽत्र कर्तव्यः सर्वथा कालचेष्टिते । ब्रह्मविष्णुहरादीनामपीदृक्कष्टचेष्टितम् ॥६०॥  
 विष्णुर्जननमाप्नोति सूकरादिपु योनिषु । हरः कपाली सञ्जातः कालेनैव बलीयसा ॥६१॥

इति श्रीदेवीभागवते महापुराणे पञ्चमस्कन्धे भगवतीमाहात्म्ये एकाविंशोऽध्यायः ॥२१॥

## अथ द्वाविंशोऽध्यायः

### न्यास उवाच

पराजिताः सुराः सर्वे राज्यं शुभः शशास ह । एवं वर्षसहस्रं तु जगाम नृपसत्तम ॥१॥  
 भ्रष्टराज्यास्ततो देवाश्चिन्तामापुः सुदुस्तराम् । गुरुं दुःखातुरास्ते तु पप्रच्छुरिदमादृताः ॥२॥  
 किं कर्तव्यं गुरो ब्रूहि सर्वज्ञस्त्वं महामुनिः । उपायोऽस्ति महाभाग दुःखस्यापि निवृत्तये ॥३॥  
 उपचारपरा नूनं वेदमन्त्राः सहस्रशः । वांछितार्थकरा नूनं सूत्रैः संलक्षिताः किल ॥४॥  
 इष्टयो विविधाः प्रोक्ताः सर्वकामफलप्रदाः । ताः कुरुष्व मुने नूनं त्वं जानासि च तत्क्रियाः ॥५॥  
 विधिः शत्रुविनाशाय यथोद्दिष्टः सदागमे । तं कुरुष्वद्य विधिवद्यथा नो दुःखसंक्षयः ॥६॥  
 भवेदांगिरसाद्यैव तथा त्वं कर्तुमर्हसि । दानवानां विनाशाय अभिचारं यथामति ॥७॥

### बृहस्पतिरुवाच

सर्वे मन्त्राश्च वेदोक्ता देवाधीनफलाश्च ते । न स्वतन्त्राः सुराधीश तथैकान्तफलप्रदाः ॥८॥  
 मन्त्राणां देवता यूयं ते तु दुःखैकभाजनम् । जाताः स्म कालयोगेन किं करोमि प्रसाधनम् ॥९॥  
 इन्द्राग्निवरुणादीनां यजनं यज्ञकर्मसु । ते यूयं विपदं प्राप्ताः करिष्यन्ति किमिष्टम् ॥१०॥  
 अवश्यं भाविभावानां प्रतीकारो न विद्यते । उपायस्त्वथ कर्तव्य इति शिष्टानुशासनम् ॥११॥  
 दैवं हि बलवत्कैचित्प्रवदन्ति मनीषिणः । उपायवादिनो दैवं प्रवदन्ति निरर्थकम् ॥१२॥  
 दैवं चैवाप्युपायश्च द्वावेवाभिमतौ नृणाम् । केवलं दैवमाश्रित्य न स्यात्तव्यं कदाचन ॥१३॥  
 उपायः सर्वथा कार्यो विचार्य स्वधिया पुनः । तस्माद्ब्रवीमि वः सर्वान्संविचार्य पुनः पुनः ॥१४॥  
 पुरा भगवती तुष्टा जघान महिषासुरम् । युष्माभिस्तु स्तुता देवी वरदानं ददावथ ॥१५॥  
 आपदं नाशयिष्यामि संस्मृता वा सदैव हि । यदा यदा वो देवेश आपदो दैवमम्भवाः ॥१६॥



प्रभवन्ति तदा कामं स्मर्तव्याऽहं सुरैः सदा । स्मृताऽहं नावधिष्यामि युष्माकं परमापदः ॥१७॥  
 तस्माद्विमाचले गत्वा पर्वते सुमनोहरे । आराधनं चंडिकायाः कुरुष्वं प्रेमपूर्वकम् ॥१८॥  
 मायाबीजविधानज्ञास्तत्पुरश्चरणे रताः । ज्ञानाम्यहं योगबलात्प्रसन्ना सा भविष्यति ॥१९॥  
 दुःखस्यांतोऽद्य युष्माकं दृश्यते नात्र संशयः । तस्मिञ्छैले सदा देवी तिष्ठतीति मया श्रुतम् ॥२०॥  
 स्तुता सम्पूजिता सद्यो वांछितार्थान्प्रदास्यति । निश्चयं परमं कृत्वा गच्छध्वं वै हिमालयम् ॥२१॥  
 सुराः सर्वाणि कार्याणि सा वः कामं विधास्यति ।

व्यास उवाच

इति तस्य वचः श्रुत्वा देवास्ते प्रययुर्गिरिम् ॥२२॥  
 हिमालयं महाराज देवीध्यानपरायणा । मायाबीजं हृदा नित्यं जपन्तः सर्वे एव हि ॥२३॥  
 नमश्चक्रुर्महामायां भक्तानामभयप्रदाम् । तुष्टवुः स्तोत्रमन्त्रैश्च भक्त्या परमया युताः ॥२४॥  
 नमो देवि विश्वेश्वरि प्राणनाथे सदानन्दरूपे सुरानन्ददे ते ।  
 नमो दानवान्तप्रदे मानवानामनेकार्थदे भक्तिराम्यस्वरूपे ॥२५॥  
 न ते नामसंख्या न ते रूपमीदृक्तथा कोऽपि वेदादिदेवादिरूपे ।  
 त्वमेवासि सर्वेषु शक्तिस्वरूपा प्रजासृष्टिसंहारकाले सदैव ॥२६॥  
 स्मृतिस्त्वं धृतिस्त्वं त्वमेवासि बुद्धिर्जरा पुष्टितुष्टी धृतिः कान्तिशांती ।  
 सुविद्या सुलक्ष्मीर्गतिः कीर्तिमधे त्वमेवासि विश्वस्य बीजं पुराणम् ॥२७॥  
 यदा यैः स्वरूपैः करोषीह कार्यं सुराणां च तेभ्यो नमामोऽद्य शान्त्यै ।  
 क्षमा योगनिद्रा दया त्वं विवक्षा स्थिता सर्वभूतेषु शस्तैः स्वरूपैः ॥२८॥  
 कृतं कार्यमादौ त्वया यत्सुराणां हृतोऽसौ महारिमदांधो ह्यारिः ।  
 दया ते सदा सर्वदेवेषु देवि प्रसिद्धा पुराणेषु वेदेषु गीता ॥२९॥  
 किमत्रास्ति चित्रं यदम्बा सुतं स्वं मृदा पालयेत्पोषयेन्सम्यगेव ।  
 यतस्त्वं जनित्री सुराणां सहाया कुरुष्वैकचित्तेन कार्यं समग्रम् ॥३०॥  
 न वा ते गुणानामियत्तां स्वरूपं वयं देवि जानीमहे विश्ववन्द्ये ।  
 कृपापात्रमित्येव मत्वा तथाऽस्मान्भयेभ्यः सदा पाहि पातुं समर्थे ॥३१॥  
 विना वाणपातैर्विना मुष्टिघातैर्विना झूलखड्गैर्विना शक्तिदण्डैः ।  
 रिपून्हन्तुमेवासि शक्ता विनोदात्तथापीह लोकोपकाराय लीला ॥३२॥  
 इदं शाश्वतं नैव जानन्ति मूढा न कार्यं विना कारणं सम्भवेद्वा ।  
 वयं तर्कयामोऽनुमानं प्रमाणं त्वमेवासि कर्ताऽस्य विश्वस्य चेति ॥३३॥



अजः सृष्टिकर्ता मुकुन्दोऽविताऽयं हरो नाशकृद्वा पुराणे प्रसिद्धः ।  
 न किं त्वत्प्रसूतास्त्रयस्ते युगादौ त्वमेवासि सर्वस्य तेनैव माता ॥३४॥  
 त्रिमिस्त्वं पुराराधिता देवि दत्ता त्वया शक्तिरुग्रा च तेभ्यः समग्रा ।  
 त्वया संयुतास्ते प्रकुर्वन्ति कामं जगत्पालनोत्पत्तिसंहारमेव ॥३५॥  
 ते किं न मंदमतयो यतयो विमूढास्त्वां ये न विश्वजननीं समुपाश्रयन्ति ।  
 विद्यां परां सकलकामफलप्रदां तां मुक्तिप्रदां विबुधबृंदमुवदितां ध्रुवम् ॥३६॥  
 ये वैष्णवाः पाशुपताश्च सौरा दंभास्त एव प्रतिभांति नूनम् ।  
 ध्यायन्ति न त्वां कमलां च लज्जां कांतिं स्थितिं कीर्तिमथापि पुष्टिम् ॥३७॥  
 हरिहरादिभिरप्यथ सेविता त्वमिह देववरैरसुरैस्तथा ।  
 भुवि भजन्ति न येऽल्पधियो नरा जननि ते विधिना खलु वंचिताः ॥३८॥  
 जलधिजापदपंकजरंजनं जनुरसेन करोति हरिः स्वयम् ।  
 त्रिनयनोऽपि धराधरजांघ्रिपंकजपरागनिषेवणतत्परः ॥३९॥  
 किमपरस्य नरस्य कथानकैस्तव पदाब्जयुगं न भजन्ति के ।  
 विगतरागगृहाश्च दयां क्षमां कृतधियो मुनयोऽपि भजन्ति ते ॥४०॥  
 देवि त्वदंघ्रिभजने न जना रता ये संसारकूपपतिताः पतिताः किलामी ।  
 ते कुष्ठगुल्मशिरआधियुता भवन्ति दारिद्र्यचैत्यसहिता रंहिताः सुखौघैः ॥४१॥  
 ये काष्ठभारवहने यवसावहारे कार्ये भवन्ति निपुणा धनद्वारहीनाः ।  
 जानीमहेऽल्पमतिभिर्भवदंघ्रिसेवा पूर्वं भवे जननि तैर्न कृता कदाऽपि ॥४२॥

### व्यास उवाच

एवं स्तुता सुरैः सर्वैरम्बिका करुणान्विता । प्रादुर्बभूव तरसा रूपयौवनसंयुता ॥४३॥  
 दिव्यांबरधरा देवी दिव्यभूषणभूषिता । दिव्यमाल्यसमायुक्ता दिव्यचंदनचंचिता ॥४४॥  
 जगन्मोहनलावण्या सर्वलक्षणलक्षिता । अद्वितीयस्वरूपा सा देवानां दर्शनं गता ॥४५॥  
 जाह्नव्यां स्नातुकामा सा निर्गता गिरिगह्वरात् । दिव्यरूपधरा देवी विश्वमोहनमोहिनी ॥४६॥  
 देवान्स्तुतिपरानाह मेघगंभीरया गिरा । प्रेमपूर्वं स्मितं कृत्वा कोकिलामंजुवादिनी ॥४७॥

### देव्युवाच

भो गौः सुरवराः काऽत्र भवद्भिः स्तूयते भृशम् । किमर्थं ब्रूत वः कार्यं चित्ताविष्टाः कुतः पुनः ॥४८॥

### व्यास उवाच

तच्छ्रुत्वा भाषितं तस्या मोहिता रूपसंपदा । प्रेमपूर्वं हृदुत्साहास्तामूचुः सुरसत्तमाः ॥४९॥



### देवा ऊचुः

शेवि स्तुमस्त्वां विश्वेशि प्रणताःस्म कृपाणवे । पाहिनः सर्वदुःखेभ्यः संविभ्रान्दैस्तु तपितान् ॥५०॥  
पुरा त्वया महादेवि निहत्यासुरकण्टकम् । महिषं नो वरो दत्तः स्मर्तव्याऽहं सदापदि ॥५१॥  
स्मरणाद्वैत्यजां पीडां नाशयिष्याम्यसंशयम् । तेन त्वं संस्मृता देवि नूनमस्माभिरित्यपि ॥५२॥  
अद्य. शुंभनिशुम्भौ द्वावसुरौ घोरदर्शना । उत्पन्नौ विघ्नकर्तारवह्न्यौ पुरुषैः किल ॥५३॥  
रक्तबीजश्च बलवांश्चंडमंडौ तथाऽसुरौ । एतैरन्यैश्च देवानां हृतं राज्यं महाबलैः ॥५४॥  
गतिरन्या न चास्माकं त्वमेवासि महाबले । कुरु कार्यं सुराणां वै दुःखितानां सुमध्यमे ॥५५॥

देवास्त्वर्द्धभिभजने निरताः सदैव ते दानवैरतिबलैर्विपदं सुनीताः ।  
तां देवि दुःखरहितां कुरु भक्तियुक्तां मातस्त्वमेव शरणं भव दुःखितानाम् ॥५६॥  
सकलभुवनरक्षा देवि कार्या त्वयाऽद्य स्वकृतमिति विदित्वा विश्वमेतद्युगादौ ।  
जननि जगति पीडां दानवा दर्पयुक्ताः स्वबलमदसमेतास्ते प्रकुर्वन्ति मातः ॥५७॥

इति श्रीदेवीभागवते महापुराणे पञ्चमस्कन्धे द्वाविंशोऽध्यायः ॥ २२ ॥

### अथ त्रयोविंशोऽध्यायः

#### व्यास उवाच

एवं स्तुता तदा देवी दैवतैः शत्रुतापितैः । स्वशरीरात्परं रूपं प्रादुर्भूतं चकार ह ॥१॥  
पार्वत्यास्तु शरीराद्वै निःसृता चांबिका तदा । कौशिकीति समस्तेषु ततो लोकेषु पठ्यते ॥२॥  
निःसृतायां तु तस्यां सा पार्वती तनुव्यत्ययात् । कृष्णरूपाऽथ सञ्जाता कालिका सा प्रकीर्तिता ॥३॥  
मपीवर्णा महाघोरा दैत्यानां भयवर्धिनी । कालरात्रीति सा प्रोक्ता सर्वकामफलप्रदा ॥४॥  
अम्बिकायाः परं रूपं विरराज मनाहरम् । सर्वभूषणसंयुक्तं लावण्यगुणसंयुतम् ॥५॥  
ततोऽम्बिका तदा देवानित्युवाच ह सस्मिता । निष्ठन्तु निर्भया यूयं हनिष्यामि रिपूनिह ॥६॥  
कार्यं वः सर्वथा कार्यं विहरिष्याम्यहं रणे । निशुंभादीन्वधिष्यामि युष्माकं सुखहेतवे ॥७॥  
इत्युक्त्वा सा तदा देवी सिंहालूढा मदोत्कटा । कालिकां पार्श्वतः कृत्वा जगाम नगरे रिपोः ॥८॥  
सा गत्वोपवने तस्यावम्बिका कालिकान्विता । जगावथ कलं तत्र जगन्मोहनमोहनम् ॥९॥  
श्रुत्वा तन्मधुरं गानं मोहमीयुः खगा मृगाः । मुदं च परमामापुरमरा गगने स्थिताः ॥१०॥  
तस्मिन्नवसरे तत्र दानवौ शुम्भसेवकौ । चंडमुण्डाभिधौ घोरो रममाणौ यदृच्छया ॥११॥  
आगतौ ददृशाते तु तौ तदा दिव्यरूपिणीम् । अंबिकां गानसंयुक्तां कालिकां पुरतः स्थिताम् ॥१२॥  
दृष्ट्वा तां दिव्यरूपां च दानवौ विस्मयान्वितौ । जग्मतुस्तरसा पार्वं शुम्भस्य नृपसत्तम ॥१३॥



तौ गत्वा तं समासीनं दैत्यानामधिपं गृहे । ऊचतुर्मधुरां वाणीं प्रणम्य शिरसा नृपम् ॥१४॥  
 राजन्हिमालयात्कामं कामिनी काममोहिनी । संप्राप्ता सिंहमारुढा सर्वलक्षणसंयुता ॥१५॥  
 नेदृशी देवलोकेऽस्ति न गंधर्वपुरे तथा । न दृष्टा न श्रुता क्वापि पृथिव्यां प्रमदोत्तमा ॥१६॥  
 गानं च तादृशं राजन्करोति जनरञ्जनम् । मृगास्तिष्ठन्ति तत्पाश्वं मधुरस्वरमोहिताः ॥१७॥  
 ज्ञायतां कस्य पुत्रीयं किमर्थमिह चागता । गृह्यतां राजशार्दूल तव योग्याऽस्ति कामिनी ॥१८॥  
 ज्ञात्वा नय गृहे भार्या कुरु कल्याणलोचनाम् । निश्चितं नास्ति संसारे नारी त्वेवंविधा किल ॥१९॥  
 देवानां सर्वरत्नानि गृहीतानि त्वया नृप । कस्मान्नेमां वरा रोहां प्रगृह्णसि नृपोत्तम ॥२०॥  
 इन्द्रस्यैरावतः श्रीमान्पारिजाततटस्तथा । गृहीतोऽश्वः सप्तमुखस्त्वया नृप बलात्किल ॥२१॥  
 विमानं वैघसं दिव्यं मरालध्वजसंयुतम् । त्वयाऽऽप्तं रत्नभूतं तद्वलेन नृप चाद्भुतम् ॥२२॥  
 कुबेरस्य निधिः पद्मस्त्वया राजन्समाहृतः । छत्रं जलपतेः शुभ्रं गृहीतं तत्त्वया बलात् ॥२३॥  
 पाशश्चापं निशुम्भेन भ्रात्रा तव नृपोत्तम । गृहीतोऽस्ति हठात्कामं वरुणस्य जितस्य च ॥२४॥  
 अम्लानपंकजां तुम्यं मालां जलनिधिर्ददौ । भयात्तव महाराज रत्नानि विविधानि च ॥२५॥  
 मृत्योः शक्तिर्यमस्यापि दंडः परमदारुणः । त्वया जित्वा हृतः कामं किमन्यद्वर्ण्यते नृप ॥२६॥  
 कामधेनुर्गृहीताऽद्य वर्तते सागरोद्भवा । मेनकाद्या वशे राजंस्तव तिष्ठति चाप्सराः ॥२७॥  
 एवं सर्वाणि रत्नानि त्वयाऽऽप्तानि बलादपि । कस्मान्न गृह्यते कान्तारत्नमेवा वराङ्गना ॥२८॥  
 सर्वाणि ते गृहस्थानि रत्नानि विशदान्यथ । अनया संभविष्यन्ति रत्नभूतानि भूपते ॥२९॥  
 त्रिषु लोकेषु दैत्येन्द्र नेदृशी वर्तते प्रिया । तस्मात्तामानयाशु त्वं कुरु भार्या मनोहराम् ॥३०॥

### न्यास उवाच

इति श्रुत्वा तयोर्वाक्यं मधुरं मधुराक्षरम् । प्रसन्नवदनः प्राह सुग्रीवं सन्निधौ स्थितम् ॥३१॥  
 गच्छ सुग्रीव दूतत्वं कुरु कार्यं विचक्षण । वक्तव्यं च तथा तत्र यथाऽभ्येति कुशोदरी ॥३२॥  
 उपायो द्वौ प्रयोक्तव्यौ कांतासु सुविचक्षणः । सामदाने इति प्राहुः शृंगाररसकोविदाः ॥३३॥  
 भेदे प्रयुज्यमानेऽपि रसाभासस्तु जायते । निग्रहे रसभङ्गः स्यात्तस्मात्तौ दूषितौ बुधैः ॥३४॥  
 सामदानमुखैर्वाक्यैः श्लक्ष्णैर्मयुतैस्तथा । का न याति वशे दूत कामिनी कामपीडिता ॥३५॥

### न्यास उवाच

सुग्रीवस्तु वचः श्रुत्वा शुम्भोक्तं सुप्रियं पटु । जगाम तरसा तत्र यत्रास्ते जगदम्बिका ॥३६॥  
 सोऽपश्यत्सुमुखौ कांतां सिंहस्योपरि संस्थिताम् । प्रणम्य मधुरं वाक्यमुवाच जगदम्बिकाम् ॥३७॥

### दूत उवाच

चरोर त्रिदशारातिः शुम्भः सर्वाङ्गसुन्दरः । त्रैलोक्याधिपतिः शूरः सर्वजिद्राजते नृपः ॥३८॥



नेताऽहं प्रेषितः कामं त्वत्सकाशं महात्मना । त्वद्रूपश्रवणासक्तचित्तेनातिविदूयता ॥३९॥  
वचनं तस्य तन्वङ्गि शृणु प्रेमपुरःसरम् । प्रणिपत्य यथा प्राह दैत्यानामधिपस्त्वयि ॥४०॥  
देवा मया जिताः सर्वे त्रैलोक्याधिपतिस्त्वहम् । यज्ञभागानहं कान्ते गृह्णामीह स्थितः सदा ॥४१॥  
हृतसारा कृता नूनं द्यौर्मया रत्नवर्जिता । यानि रत्नानि देवानां तानि चाहृतवानहम् ॥४२॥  
भोक्ताऽहं सर्वरत्नानां त्रिषु लोकेषु भामिनि । वशानुगाः सुराः सर्वे मम दैत्याश्च मानवाः ॥४३॥  
त्वद्गुणैः कर्णमागत्य प्रविश्य हृदयांतरम् । त्वदधीनः कृतः कामं किंकरोऽस्मि करोमि किम् ४४  
त्वमाज्ञापय रम्भोरु तत्करोमि वशानुगः । दासोऽहं तव चार्वंगि रक्ष मां कामवाणतः ॥४५॥  
भज मां त्वं मरालाक्षि तवाधीनं स्मराकुलम् । त्रैलोक्यस्वामिनो भूत्वा भुङ्क्व भोगाननुत्तमान् ४६॥  
तव चाज्ञाकरः कान्ते भवामि मरणावधि । अवध्योऽस्मि वरारोहे नर्दवासुरमानुषैः ॥४७॥  
सदा सौभाग्यसंयुक्ता भविष्यसि वरानने । यत्र ते रमते चित्तं तत्र क्रीडस्व सुन्दरि ॥४८॥  
इति तस्य वचश्चित्ते विमृश्य मदमन्थरे । वक्तव्यं यद्भवेत्प्रेम्णा तद्ब्रूहि मयुरं वचः ॥४९॥  
शुभभाय चंचलापांगि तद्ब्रवीम्यहमाशु वै ।

### व्यास उवाच

तद्भूतवचनं श्रुत्वा स्मितं कृत्वा सुपेशलम् ॥५०॥  
तं प्राह मधुरां वाचं देवी देवार्थसाधिका ।

### श्रीदेव्युवाच

जानाम्यहं निगुंभं च शुभं चातिबलं नृपम् ॥५१॥

जेतारं सर्वदेवानां हंतारं चैव विद्विषाम् । राशिं सर्वगुणानां च भोक्तारं सर्वसंपदाम् ॥५२॥  
दातारं चातिशूरं च सुंदरं मन्मथाकृतिम् । द्वात्रिंशल्लक्षणैर्युक्तमवध्यं सुरमानुषैः ॥५३॥  
ज्ञात्वा समागताऽस्म्यत्र द्रष्टुकाभा महासुरम् । रत्नं कनकमायाति स्वद्योभाधिकवृद्धये ॥५४॥  
तत्राहं स्वपतिं द्रष्टुं दूरादेवागताऽस्मि वै । दृष्ट्वा मया सुराः सर्वे मानवा भुवि मानवाः ॥५५॥  
गन्धर्वा राक्षसाश्चान्ये ये चातिप्रियदर्शनाः । सर्वे शुभभयाद्भोक्ता येपमाना विचेनसः ॥५६॥  
श्रुत्वा शुभगुणानत्र प्राप्ताऽस्म्यद्य दिदक्षया । गच्छ हूत महाभाग ब्रूहि शुभं महाबलम् ॥५७॥  
निर्जने श्लक्ष्णया वाचा वचनं वचनान्मम । त्वां ज्ञात्वा बलिनं श्रेष्ठं सुन्दराणां च सुंदरम् ॥५८॥  
दातारं गुणिनं शूरं सर्वविद्याविशारदम् । जेतारं सर्वदेवानां दक्षं चोषं कुलोत्तरम् ॥५९॥  
भोक्तारं सर्वरत्नानां स्वाधीनं स्वबलोन्नतम् । पतिकामाऽस्म्यहं सत्यं तव योग्या नराधिप ॥६०॥  
स्वेच्छया नगरे तेऽत्र समायाता महामते । ममास्ति कारणं किंचिद्विवाहे राक्षसोत्तम ॥६१॥  
बालभावाद्व्रतं किञ्चित्कृतं राजन्मया पुरा । क्रीडन्त्या च वयस्याभिः सहैकांते यदृच्छया ॥६२॥



स्वदेहबलदर्पेण सखीनां पुरतो रहः । मत्समानबलः शूरो रणे मां जेष्यति स्फुटम् ॥६३॥  
 तं वरिष्याम्यहं कामं ज्ञात्वा तस्य बलाबलम् । जहसुर्वचनं श्रुत्वा सख्यो विस्मितमानसाः ॥६४॥  
 किमेतया कृतं क्रूरं व्रतमद्भुतमाशु वै । तस्मात्त्वमपि राजेन्द्र ज्ञात्वा मे हीदृशं बलम् ॥६५॥  
 जित्वा मां स्वबलेनाद्य बाधितं कुरु चात्मनः । त्वं वा तवानुजो भ्राता समेत्य समरांगणे ॥  
 जित्वा मां समरेणात्र विवाहं कुरु सुन्दर ॥६६॥

इति श्रीदेवीभागवते महापुराणे पञ्चमस्कन्धे त्रयोविंशोऽध्यायः ॥२३॥

## अथ चतुर्विंशोऽध्यायः

व्यास उवाच

देव्यास्तद्वचनं श्रुत्वा स दूतः प्राह विस्मितः । किं ब्रूषे रुचिरापांगि स्त्रीस्वभावादि साहसात् ॥१॥  
 इंद्राद्या निजिता येन देवा दैत्यास्तथाऽपरे । तं कथं समरे देवि जेतुमिच्छसि भामिनि ॥२॥  
 त्रैलोक्ये तादृशो नास्ति यः शुभं समरे जयेत् । का त्वं कमलपत्राक्षि तस्याग्रे युधि सांप्रतम् ॥३॥  
 अविचार्य न वक्तव्यं वचनं क्वापि सुन्दरि । बलं स्वपरयोर्ज्ञात्वा वक्तव्यं समयोचितम् ॥४॥  
 त्रैलोक्याधिपतिः शुम्भस्तव रूपेण मोहितः । त्वां च प्रार्थयते राजा कुरु तस्येप्सितं प्रिये ॥५॥  
 त्यक्त्वा मूर्खस्वभावं त्वं संमान्य वचनं मम । भज शुभं निशुभं वा हितमेतद् ब्रवीमि ते ॥६॥  
 शृङ्गारः सर्वथा सर्वे प्राणिभिः परया मृदा । सेवनीयो बुद्धिमद्भिर्नवानामुत्तमो रसः ॥७॥  
 नागमिष्यसि चेद्बाले संक्रुद्धः पृथिवीपातः । अन्यानाज्ञाकरान्प्रेष्य बलालेप्यति सांप्रतम् ॥८॥  
 केशेष्वारुण्य ते नूनं दानवा बलदर्पिताः । त्वां नयिष्यन्ति वामोर तरसा शुम्भसन्निधौ ॥९॥  
 स्वलज्जां रक्ष तन्वगि साहसं सर्वथा त्यज । मानिता गच्छ तत्पार्श्वे मानात्रं यतोऽसि वै ॥१०॥  
 क्व युद्धं निशितैर्बाणैः क्व सुखं रतिसङ्गजम् । सारासारं परिच्छेद्य कुरु मे वचनं पटु ॥११॥

भज शुम्भं निशुम्भं वा लब्धाऽसि परमं शुभम् ।

देव्युवाच

सत्यं दूत महाभाग प्रवक्तुं निपुणो ह्यसि ॥१२॥

निशुम्भशुंभौ जानामि बलवंताविति ध्रुवम् । प्रतिज्ञा मे कृता बाल्यादयन्या सा कथं भवेत् ॥१३॥  
 तस्माद्ब्रूहि निशुंभं च शुंभं वा बलवत्तरम् । बिना युद्धं न मे भर्ता भविता कोऽपि सौष्ठवात् ॥१४॥  
 जित्वा मां तरसा कामं करं गृह्णातु सांप्रतम् । युद्धेच्छया समायातां विद्धि मामबलां नृप ॥१५॥  
 युद्धं देहि समर्थोऽसि वीरधर्मं समाचर । विभेषि मम शूलाच्चेत्पातालं गच्छ माचिरम् ॥१६॥  
 त्रिविधं च घरां त्यक्त्वा जीवितेच्छा यदस्ति ते । इति दूत ववाशु त्वं गत्वा स्वपतिमादरात् ॥१७॥



स विचार्य यथा युक्तं करिष्यति महाबलः । संसारे दूतधर्मोऽयं यत्सत्यं भाषणं किल ॥१८॥  
शत्रौ पत्यौ च धर्मज्ञ तथा त्वं कुरु मा चिरम् ।

न्यास उवाच

अथ तद्वचनं श्रुत्वा नीतिमद्वलसंयुतम् ॥१९॥

हेतुयुक्तं प्रगल्भं च विस्मितः प्रययौ तदा । गत्वा दैत्यपतिं दूतो विचार्य च पुनः पुनः ॥२०॥  
प्रणम्य पादयोः प्रह्वः प्रत्युवाच नृपं च तम् । राजनीतिमयं वाक्यं मृदुपूर्वं प्रियं वचः ॥२१॥

दूत उवाच

सत्यं प्रियं च वक्तव्यं तेन चिंतापरो ह्यहम् । सत्यं प्रियं च राजेंद्र वचनं दुर्लभं किल ॥२२॥  
अप्रियं वदतां कामं राजा कुप्यति सर्वथा । साक्षात्कुतः समायाता कस्य वा किबलाऽबला २३॥  
न ज्ञानगोचरं किंचित्किं ब्रवीमि विचेष्टितम् । युद्धकामा मया दृष्टा गर्विता कटुभाषिणी ॥२४॥  
तथा यत्कथितं सम्यक्तच्छृणुष्व महामते । मया बाल्यात्प्रतिज्ञेयं कृता पूर्वं विनोदतः ॥२५॥  
सखीनां पुरतः कामं विवाहं प्रति पर्वथा । यो मां युद्धे जयेदद्वा दर्पं च विधुनोति मे ॥२६॥  
तं वरिष्याम्यहं कामं पतिं समबलं किल । न मे प्रतिज्ञा मिथ्या सा कर्तव्या नृपसत्तम ॥२७॥  
तस्माद्युद्धस्य धर्मज्ञ जित्वा मां स्ववशं कुरु । तथेति व्याहृतं वाक्यं श्रुत्वाऽहं समुपागतः ॥२८॥  
यथेच्छसि महाराज तथा कुरु तव प्रियम् । सा युद्धार्थं कृतमतिः सायुधा सिंहगामिनी ॥२९॥  
निश्चला वर्तते भूप यद्योग्यं तद्विधीयताम् ।

न्यास उवाच

इत्याकर्ण्य वचस्तस्य सुग्रीवस्य नराधिपः ॥३०॥  
पप्रच्छ भ्रातरं शूरं समीपस्थं महाबलम् ।

शुम्भ उवाच

भ्रातः किमत्र कर्तव्यं ब्रूहि सत्यं महामते ॥३१॥  
नार्येका योद्धुकामाऽस्ति समाह्वयति सांप्रतम् । अहं गच्छामि संग्रामे त्वं वा गच्छ बलान्वितः ॥३२॥  
यद्रोचते निशुभाद्य तत्कर्तव्यं मया किल ।

निशुम्भ उवाच

न मया न त्वया वीर गंतव्यं रणमूर्धनि ॥३३॥  
प्रेषयस्व महाराज त्वरितं धूम्रलोचनम् । स गत्वा तां रणे जित्वा गृहीत्वा चारुलोचनाम् ३४॥  
आगमिष्यति शुभोऽत्र विवाहः संविधीयताम् ।



## व्यास उवाच

तन्निशम्य वचस्तस्य शुभो भ्रातुः कनीयसः ॥३५॥  
कोपात्संप्रेषयामास पार्श्वस्थं धूम्रलोचनम् ।

## शुम्भ उवाच

धूम्रलोचन गच्छासु सैन्येन महताऽऽवृतः ॥३६॥

गृहीत्वाऽऽनय तां मुग्धां स्ववीर्यमदमोहिताम् । देवो वा दानवो वाऽपि मनुष्यो वा महाबलः ॥३७॥  
तत्पाष्णिग्राहतां प्राप्नो हंतव्यस्तरसा त्वया । तत्पाश्वर्वातिनीं कालो हत्वा संगृह्य तां पुनः ॥३८॥  
शीघ्रमत्र समागच्छ कृत्वा कार्यमनुत्तमम् । रक्षणीया त्वया साध्वी मुंचंती मृदुमार्गणान् ३९॥  
यत्नेन महता वीर मुदुदेहा कृशोदरी । तत्सहायाश्च हंतव्या ये रणे शस्त्रपाणयः ॥४०॥  
सर्वथा सा न हंतव्या रक्षणीया प्रयत्नतः ।

## व्यास उवाच

इत्यादिष्टस्तदा राज्ञा तरसा धूम्रलोचनः ॥४१॥

प्रणम्य शुभं सैन्येन वृतः शीघ्रं ययौ रणे । असाधूनां सहस्राणां पष्ट्या तेषां वृत्तस्तथा ॥४२॥  
स ददर्श ततो देवीं रम्योपवनसंस्थिताम् । दृष्ट्वा तां मृगशावाक्षीं विनयेन समन्वितः ॥४३॥  
उवाच वचनं दक्ष्णं हेतुमद्रसभूषितम् । शृणु देवि महाभागे शुभस्त्वद्विरहातुरः ॥४४॥  
द्वृतं प्रेषितवान्पार्श्वे तव नीतिविशारदः । रसभंगभयोद्विग्नः सामपूर्वं त्वयि स्वयम् ॥४५॥  
नेताऽऽगत्य वचः प्रोक्तं विपरीतं वरानने । वचसा तेन मे भर्ता चिताविष्टमना नृपः ॥४६॥  
बभूव रसमार्गज्ञे शुभः कामविमोहितः । दूतेन तेन न जातं हेतुगर्भं वचस्त्व ॥४७॥  
यो मां जयति संग्रामे यदुक्तं कठिनं वचः । न जातस्तेन संग्रामो द्विविधः खलु मानिनि ॥४८॥  
रतिजोऽयोत्साहजश्च पात्रभेदे विवक्षितः । रतिजस्त्वयि वामोरु शत्रोरुत्साहजः स्मृतः ॥४९॥  
सुखदः प्रथमः कान्ते दुःखदश्चारिजः स्मृतः । जानाम्यहं वरारोहे भवत्या मानसं किल ॥५०॥  
रतिसंग्रामभावस्ते हृदये परिवर्तते । इति तज्जं विदित्वा मां त्वत्संकाशं नराधिपः ५१॥  
प्रेषयामास शुभोऽद्य वलेन महताऽऽवृतम् । चतुराऽसि महाभागे शृणु मे वचनं मृदु ॥५२॥  
भज शुभं त्रिलोकेशं देवदर्पनिवर्हणम् । पट्टराज्ञी प्रिया भूत्वा भुङ्क्व भोगाननुत्तमान् ॥५३॥  
जेष्यति त्वां महाबाहुः शुम्भः कामवलार्थवित् । विचित्रान्कुरु हावांस्त्वं सोऽपि भावान्करिष्यति ५४॥  
भविष्यति कालिकेयं तत्र वै नर्मसाक्षिणी । एवं संगरयोगेन पतिर्मे परमार्थवित् ॥५५॥  
जित्वा त्वां सुखशय्यायां परिश्रांतां करिष्यति । रक्तदेहां नखाघातैर्दन्तैश्च खंडिताधराम् ॥५६॥  
स्वैदकिल्लानां प्रभग्नां त्वां संविधास्यति भूपतिः । भविता मानसः कामो रतिसंग्रामजस्तव ॥५७॥



दर्शनाद्वशा एवास्ते शुभः सर्वात्मना प्रिये । वचनं कुरु मे पथ्यं हितकृच्चापि पेशलम् ॥५८॥  
जय शुभं गणाध्यक्षं माननीयातिमानिनी । मंदभाग्याश्च ते नूनं ह्यस्त्रयुद्धप्रियाश्च ये ॥५९॥  
न तदर्हासि कान्ते त्वं सदा सुरतवल्लभे । अशोकं कुरु राजानं पादघातविकासितम् ॥

वकुलं सीधुसेकेन तथा कुरवकं कुरु ॥६०॥

इति श्रीदेवीभागवते महापुराणे देवीसाहास्ये चतुर्विंशोऽध्यायः ॥ २४ ॥

## अथ पंचविंशोऽध्यायः

### न्यास उवाच

इत्युक्त्वा विररामासी वचनं धूम्रलोचनः । प्रत्युवाच तदा कालो प्रहस्य ललितं वचः ॥१॥  
विदूषकोऽसि जाल्म त्वं शैलूष इव भाषसे । वृथा मनोरयांश्चित्ते करोषि मधुरं वदन् ॥२॥  
बलवान्बलसंयुक्तः प्रेषितोऽसि दुरात्मना । कुरु युद्धं वृथा वादं मुंच मूढमतेऽधुना ॥३॥  
हत्वा शुभं निशुभं च त्वदग्न्यान्वा बलाधिकान् । देवी क्रुद्धा शराघातैर्व्रजिष्यति निजालयम् ॥४॥  
क्वासी मंदमतिः शुभः क्व वा विश्वविमोहिनी । अयुक्तः खलु संसारे विवाहविधिरेतयोः ॥५॥  
सिंहो किं त्यक्तिकामार्ता जंबुकं कुस्ते पतिम् । करिणी गर्दभं वापि गवयं सुरभिः किमु ॥६॥  
गच्छ शुभं निशुभं च वद सत्यं वचो मम । कुरु युद्धं न चेद्याहि पातालं तरसाऽधुना ॥७॥

### न्यास उवाच

कालिकाया वचः श्रुत्वा स दैत्यो धूम्रलोचनः । तामुवाच महाभाग क्रोधसंरक्तलोचनः ॥८॥  
दुर्दशं त्वां निहत्याजो सिंहं च मदगवितम् । गृहीत्वैनां गमिष्यामि राजानं प्रत्यहं किल ॥९॥  
रसभंगभयात्कालि विभेमि त्विह सांप्रतम् । नोचेत्त्वां निशितैर्वाणैर्हन्म्यद्य कलहप्रिये ॥१०॥

### कालिकोवाच

किं विकत्यसि मंदात्मन्नायं धर्मो धनुष्मताम् । स्वशक्त्या मुंच विशिखान्नांतामि यमसंशदि ॥११॥

### न्यास उवाच

तच्छ्रुत्वा वचनं दैत्यः संगृह्य कार्मकं दृढम् । कालिकां तां शरासारैर्ववर्षातिशिलागितैः ॥१२॥  
देवास्तु प्रेक्षकास्तत्र विमानवरसंस्थिताः । तां स्तुवंतो जयेत्यचूचुर्देवीं शक्रपुरुगमाः ॥१३॥  
तयोः परस्परं युद्धं प्रवृत्तं चातिदारुणम् । बाणखड्गगदागन्तिमुसलादिभिरुत्कटम् ॥१४॥  
कालिका बाणपातैस्तु हत्वा पूर्वं खरानथ । वभञ्ज तत्रथ व्यूढं जज्ञास च मुहुर्मुहुः ॥१५॥  
स चान्यं रथमारूढः कोपेन प्रज्वलन्निव । बाणवृष्टिं चकारोप्रां कालिकोपरि भारत ॥१६॥  
साऽपि चिच्छेद तरसा तस्य बाणानसंगताम् । मुमोचान्यानुग्रवेगान्दानवोपरि कालिका ॥१७॥



तैर्वाणिनिहतास्तस्य पाणिग्राहाः सहस्रधाः । वभञ्ज च रथं वेगात्सूतं हत्वा खरानपि ॥१८॥  
 चिच्छेद तद्वनुः सद्यो वाणैरुगसन्निभैः । मुदं चक्रे सुराणां सा शंखनादं तथाऽकरोत् ॥१९॥  
 विरयः परिधं गृह्य सर्वलोहमयं दृढम् । आजगाम रथोपस्थं कुपितो धूम्रलोचनः ॥२०॥  
 याचा निर्भर्त्सयन्काली करालः कालसन्निभः । अद्यैव त्वां हनिष्यामि कुरूपे सिंगलोचने ॥२१॥  
 इत्युक्त्वा सहसाऽगत्य परिधं क्षिपते यदा । हुङ्कारेणैव तं भस्म चकार तरसांविक्ता ॥२२॥  
 दृष्ट्वा भस्मीकृतं दैत्यं सैनिका भयविह्वलाः । चक्रुः पलायनं सद्यो हा तातेत्यब्रुवन्पथि ॥२३॥  
 देवास्तं निहतं दृष्ट्वा दानवं धूम्रलोचनम् । मुमुचुः पुष्पवृष्टिं ते मुदिता गगने स्थिताः ॥२४॥  
 रणभूमिस्तदा राजन्दारुणा समपद्यत । निहतैर्दानवैरश्वैः खरैश्च वारणैस्तथा ॥२५॥  
 गृध्राः काका वटाः श्येना वरपा जंबुकास्तथा । ननृतुश्चक्रुः प्रेतान्पतितान् रणभूमिषु ॥२६॥  
 अंविक्ता तद्रणस्थानं त्यक्त्वा दूरस्थलांतरे । गत्वा चकार चाप्युग्रं शंखनादं भयप्रदम् ॥२७॥  
 तं श्रुत्वा दरशब्दं तु शुभः सद्यनि संस्थितः । दृष्ट्वाऽथ दानदान्भग्नानागतान्श्विरोक्षितान् ॥२८॥  
 छिन्नपादकराश्चांश्च मंचकारोपितानपि । भग्नपृष्ठकटिग्रीवान्क्रंदमानाननेकशः ॥२९॥  
 वीक्ष्य गुंभो निचुंभश्च क्व गतो धूम्रलोचनः । कथं भग्नाः समयाता नानीता किं वरानना ॥३०॥  
 सैन्यं कुत्र गतं मंदाः कथयन्तु यथोचितम् । कस्यायं शंखनादोऽद्य श्रूयते भयवर्धनः ॥३१॥

### गणा ऊचुः

बलं च पातितं सर्वं निहतो धूम्रलोचनः । कृतं कालिकया कर्म रणभूमायमानुषम् ॥३२॥  
 शंखनादं विकायास्तु गगनं व्याप्य राजते । हर्षदः सुरसंधानां दानवानां च शोककृत् ॥३३॥  
 यदा निपातिताः सर्वे तेन केसरिणा विभो । रथा भग्ना हयाश्चैव बाणपातैर्विनाशिताः ॥३४॥  
 गगनस्थाः सुराश्चक्रुः पुष्पवृष्टिं मुदान्विताः । दृष्ट्वा भग्नं बलं सर्वं पातितं धूम्रलोचनम् ॥३५॥  
 निश्चयस्तु कृतोऽस्माभिर्जयो नैव भवेदिति । विचारं कुरु राजेन्द्र मंत्रिभिर्मंत्रवित्तमैः ॥३६॥  
 विस्मयोऽयं महाराज यदेका जगदम्बिका । भवद्भिः सह युद्धाय संस्थिता सैन्यवर्जिता ॥३७॥  
 निर्भयैकाकिनी वाला सिंहाख्वा मदीकटा । चित्रमेतन्महाराज भासतेऽद्भुतमंजसा ॥३८॥  
 संघर्षा विग्रहो वाऽद्य स्थानं निर्याणमेव च । मंत्रयित्वा महाराज कुरु कार्यं यथारुचि ॥३९॥  
 तत्सन्निधौ बलं नास्ति तथापि शत्रुतापन । पाणिग्राहाः सुराः सर्वे भविष्यन्ति किलापदि ॥४०॥  
 समये तत्समीपस्थो ज्ञातो च हरिशंकरो । लोकपालाः समीपेऽद्य वर्तन्ते गगने स्थिताः ॥४१॥  
 रथोगणाश्च गंधर्वाः किन्नरा मानुषास्तथा । तत्सहायाश्च मंतव्याः समये सुरतापन ॥४२॥  
 अस्माकं मतिमानेन ज्ञायते सर्वथेदृशम् । अंविक्तायाः सहायाशा तत्कार्याशा न काचन ॥४३॥  
 एका नाशयितुं शक्ता जगत्सर्वं चराचरम् । का कथा दानवानां तु सर्वेषामिति निश्चयः ॥४४॥



इति ज्ञात्वा महाभाग यथा रुचिं तथा कुरु । हितं सत्यं मितं वाक्यं वक्तव्यमनुयायिभिः ॥४५॥

न्यास उवाच

तच्छ्रुत्वा वचनं तेषां शुभम् परबलार्दनः । कनीयासं समानीय पप्रच्छ रहसि स्थितः ॥४६॥  
भ्रातः कालिकयाऽद्यैव निहतो धूम्रलोचनः । बलं च क्षातितं सर्वं गणा भग्नाः समागताः ॥४७॥  
अंबिका शंखनादं वै करोति मदगविता । ज्ञानिनां चैव दुर्जया गतिः कालस्य सर्वथा ॥४८॥  
तृणं वज्रायते नूनं वज्रं चैव तृणमयते । बलवान् बलहीनः स्याद्द्वयस्य गतिरीदृशी ॥४९॥  
पृच्छामि त्वां महाभाग किं कर्तव्यमतः परम् । अभोग्या चांबिका नूनं कारणादत्र चागता ॥५०॥  
युक्तं पलायनं वीर युद्धं वा वद सत्वरम् । लघुं ज्येष्ठं विजानामि त्वामहं कार्यसंकटे ॥५१॥

निशुम्भ उवाच

न वा पलायनं युक्तं न दुर्गग्रहणं तथा । युद्धमेव परं श्रेयः सर्वथैवानयाऽनघ ॥५२॥  
ससैन्योऽहं गमिष्यामि रणे तु प्रवराश्रितः । हत्वा तामागमिष्यामि तरसा त्वबलामिमाम् ॥५३॥  
अथवा बलवद्देवादित्यथा चेद्भविष्यति । मृते मयि त्वया कार्यं विमृश्य च पुनः पुनः ॥५४॥  
इति तस्य वचः श्रुत्वा शुभम् प्रोवाच चानुजम् । तिष्ठ त्वं चंडमुंडौ द्वौ गच्छेतां बलसंयुतौ ॥५५॥  
शशकग्रहणायात्र न युक्तं गजमोचनम् । चंडमुण्डौ महावीरौ तां हंतुं सर्वथा क्षमौ ॥५६॥  
इत्युक्त्वा भ्रातरं शुभः संभाष्य च महाबलौ । उवाच वचनं राजा चंडमुंडौ पुरःस्थितौ ॥५७॥  
गच्छतं चंडमुंडौ द्वौ स्वसैन्यपरिवारितौ । हंतुं तामबलां शीघ्रं निर्लज्जां मदगविताम् ॥५८॥  
गृहीत्वाऽथ निहत्याजौ कालिकां पिंगलोचनाम् । आगम्यतां महाभागौ कृत्वा कार्यं महत्तरम् ॥५९॥  
सा नायासि गृहीताऽपि गविता चांबिका यदि । तदा वाणैर्महातीक्ष्णैर्हन्तव्याऽऽह्वमंडिता ॥६०॥

इति श्रीदेवीभागवते महापुराणे पञ्चमस्कन्धे पञ्चविंशोऽध्यायः ॥ २५ ॥

अथ षड्विंशोऽध्यायः

न्यास उवाच

इत्याजसौ तदा वीरौ चंडमुण्डौ महाबलौ । जगमनुस्तरसैवाजौ सैन्येन महताऽन्वितौ ॥१॥  
दृष्ट्वा तत्र स्थितां देवीं देवानां हितकारिणीम् । ऊचतुस्तौ महावीर्यौ तदा सामान्वितं वचः ॥२॥  
बाले त्वं किं न जानासि शुभं सुरबलार्दनम् । निशुम्भं च महावीर्यं तुरापाड्विजयोद्धतम् ॥३॥  
त्वमेकासि वरारोहे कालिका सिंहसंयुता । जेतुमिच्छसि दुर्बद्धे शुभं सर्वबलान्वितम् ॥४॥  
मतिदः कोऽपि ते नास्ति नारी बाऽपि नरोऽपि वा । देवास्त्वां प्रेरयंत्येव विनाशाय तवैव ते ॥५॥  
विमृश्य कुरु तत्त्वंगि कार्यं स्वपरयोर्बलम् । अष्टादशभुजत्वात्त्वं गर्वं च कुरुषे मृषा ॥६॥



किं भुजैर्बहुभिर्व्यर्थैरायुधैः किं श्रमप्रदैः । शुम्भस्याग्रे सुराणां वै जेतुः समरशालिनः ॥७॥  
 ऐरावतकरच्छेत्तुर्दन्तिदारणकारिणः । जयिनः पुरसंधानां कार्यं कुरु मनोगतम् ॥८॥  
 वृथा गर्वायसे कान्ते कुरु मे वचनं प्रियम् । हितं तव विशालाक्षि सुखदं दुःखनाशनम् ॥९॥  
 दुःखदानि च कार्याणि त्याज्यानि दूरतो वृधैः । सुखदानि च सेव्यानि शास्त्रतत्त्वविशारदैः ॥१०॥  
 चतुरासि पिकालापे पश्य शुम्भबलं महत् । प्रत्यक्षं सुरसंधानां मर्दनेन महोदयम् ॥११॥  
 प्रत्यक्षं च परित्यज्य वृथैवानुमितिः किल । संदेहसहिते कार्ये न विपश्चित्प्रवर्तते ॥१२॥  
 शत्रुः सुराणां परमः शुम्भः समरदुर्जयः । तस्मात्त्वां प्रेरयत्यत्र देवा दैत्येऽपि डिताः ॥१३॥  
 तस्मात्तद्वचनैः स्निग्धैर्वचिताऽसि शुचिस्मिते । दुःखाय तव देवानां शिक्षा स्वार्थस्य साधिका ॥१४॥  
 कार्यमित्रं परिक्षिप्य धर्ममित्रं समाश्रयेत् । देवाः स्वार्थपराः कामं त्वामहं सत्यमब्रवम् ॥१५॥  
 भज शुम्भं सुरेशानं जेतारं भुवनेश्वरम् । चतुरं सुन्दरं शूरं कामशास्त्रविशारदम् ॥१६॥  
 ऐश्वर्यं सर्वलोकानां प्राप्स्यसे शुम्भशासनात् । निश्चयं परमं कृत्वा भर्तारं भज शोभनम् ॥१७॥

### व्यास उवाच

इति तस्य वचः श्रुत्वा चंडस्य जगदम्बिका । मेघगम्भीरनिनदं जगज्जं पुनरब्रवीत् ॥१८॥  
 गच्छ जाल्म मृषा किं त्वं भावसे वचकं वचः । त्यक्त्वा हरिहरादींश्च शुम्भं कस्माद्भुजे पतिम् ॥१९॥  
 न मे कश्चित्पतिः कार्यो न कार्यं पतिना सह । स्वामिनी सर्वभूतानामहमेव निशाम्य ॥२०॥  
 शुम्भा मे बहवो दृष्टा निशुम्भाश्च सहस्रशः । घातिताश्च मया पूर्वं शतशो दैत्यदानवाः ॥२१॥  
 ममाग्रे देववृन्दानि विनष्टानि युगे युगे । नाशं यास्यन्ति दैत्यानां यूथानि पुनरद्य वै ॥२२॥  
 काल एवागतोऽस्त्यत्र दैत्यसंहारकारकः । वृथा त्वं कुरुपे यत्नं रक्षणायात्मसंततेः ॥२३॥  
 कुरु युद्धं वीरधर्मरक्षायै त्वं महामते । मरणं भावि दुस्त्याज्यं यशो रक्ष्यं महात्मभिः ॥२४॥  
 किं ते कार्यं निशुम्भेन शुम्भेन च दुरात्मना । वीरधर्मं परं प्राप्य गच्छ स्वर्गं सुरालयम् ॥२५॥  
 शुम्भो निशुम्भश्चैवान्ये ये चात्र तव वांघवाः । सर्वे तवानुगाः पश्चादागमिष्यन्ति सांप्रतम् ॥२६॥  
 क्रमशः सर्वदैत्यानां करिष्याम्यद्य संक्षयम् । विषादं त्यज मंदात्मन्कुरु युद्धं विशांपते ॥२७॥  
 त्वामहं निहृष्यामि भ्रातरं तव सांप्रतम् । ततः शुम्भं निशुम्भं च रक्तबीजं मदोत्कटम् ॥२८॥  
 अन्यांश्च दानवान्सर्वान्हत्वाऽहं समरांगणे । गमिष्यामि यथास्थानं तिष्ठ वा गच्छ वा द्रुतम् ॥२९॥  
 गृहाणास्त्रं द्रुतं दुष्ट कुरु युद्धं मयाऽधुना । किं जल्पसि मृषा वाक्यं सर्वथा कातरप्रियम् ॥३०॥

### व्यास उवाच

तयत्यं प्रेरितो दैत्यो चंडमुंडो क्रुधान्वितो । ज्याशब्दं तरसा धोरं चक्रतुर्वलदर्पितो ॥३१॥  
 सापि शंखस्वनं चक्रे पूरयन्ती दिशो दश । सिंहोऽपि कुपितस्तावन्नादं समकरोद्वली ॥३२॥



तेन नादेन शक्राद्या जहर्षुरमरास्तदा । मुनयो यक्षगंधर्वाः सिद्धाः साध्याश्च किन्नराः ॥३३॥  
युद्धं परस्परं तत्र जातं कातरभोतिदम् । चंडिकाचण्डयोस्तीव्रं बाणखड्गगदादिभिः ॥३४॥  
चण्डमुक्ताञ्छरान्देवी चिच्छेद निशितैः शरैः । मुमोच पुनरुग्रान्नाराचांश्चंडिका पन्नगानिव ॥३५॥  
गगनं छादितं तत्र संग्रामे विशिखैस्तदा । शलभैरिव मेघान्ते कर्पकाणां भयप्रदैः ॥३६॥  
मुण्डोऽपि सैनिकैः सार्धं पपात तरसा रणे । मुमोच बाणवृष्टिं वै क्रुद्धः परमदारुणः ॥३७॥  
बाणजालं महद्दृष्ट्वा क्रुद्धा तत्रांघ्रिका भृशम् । कोपेन वदनं तस्या बभूव घनसन्निभम् ॥३८॥  
कदलोपुष्पनेत्रं च भ्रुकुटीकुटिलं तदा । निष्क्रान्ता च तदा काली ललाटफलकाद् द्रुतम् ॥  
व्याघ्रचर्मवरा क्रूरा गजचर्मोत्तरीयका । मुंडमालाधरा धोरा शुष्कवापीसमोदरा ॥४०॥  
खड्गपाशधराऽतीव भीषणा भयदायिनी । खट्वांगधारिणी रौद्रा कालरात्रिरिवापरा ॥४१॥  
विस्तीर्णवदना जिह्वां चालयन्ती मुहुर्मुहुः । विस्तारजघना वेगाज्जघानासुरसैनिकान् ॥४२॥  
करे कृत्वा महावीरांस्तरसा सा रुपान्विता । मुखे चिक्षेप दैत्यान्पिपेय दशनैः शनैः ॥४३॥  
गजान्घटान्वितान्हुस्ते गृहीत्वा निदधे मुखे । सारोहान्भक्षयित्वाजौ साट्टहासं चकार ह ॥४४॥  
तथैव तुरगानुप्रांस्तथा सारथिभिः सह । निक्षिप्य वक्त्रे दशनैश्चर्वत्यंतितमैरवम् ॥४५॥  
हन्यमानं बलं प्रेक्ष्य चंडमुण्डो महासुरो । छादयामासतुदेवीं बाणासारैरनंतरैः ॥४६॥  
चंडश्चण्डकरच्छायं चक्रं चक्रधरायुधम् । चिक्षेप तरसा देवीं ननाद च मुहुर्मुहुः ॥४७॥  
नदंतं वीक्ष्य तं काली रथांगं च रविप्रभम् । बाणेनैकेन चिच्छेद सुप्रभं तत्सुदर्शनम् ॥४८॥  
तं जघान शरैस्तीक्ष्णैश्चण्डं चंडो शिलाशितः । मूर्छितोऽसौ पपातोऽर्धं देवीबाणादितो भृशम् ४९॥  
पतितं भ्रातरं वीक्ष्य मुण्डो दुःखादितस्तदा । चकार शरवृष्टिं च कालिकोपरि कोपतः ॥५०॥  
चंडिका मुण्डनिर्मुक्तां शरवृष्टिं सुदारुणाम् । ईषिकास्त्रैर्बलान्मुक्तैश्चकार तिलशः क्षणात् ॥५१॥  
अर्धचन्द्रेण बाणेन ताडयामास तं पुनः । पतितोऽसौ महावीर्यो मेदिन्यां मदवर्जितः ॥५२॥  
हाहाकारो महानासीद्दानवानां बले तदा । जहर्षुरमराः सर्वे गगनस्था गतव्यथाः ॥५३॥  
विहाय मूर्च्छां चंडस्तु संगृह्य महतीं गदाम् । तरसा ताडयामास कालिकां दक्षिणे भुजे ॥५४॥  
ब्रंचयित्वा गदाघातं तं बवंध महासुरम् । तरगा बाणपाशेन मंत्रमुक्तेन कालिका ॥५५॥  
उत्थितस्तु तदा मुंडो बद्धं दृष्ट्वा नुजं बलात् । आजगाम सुसन्नद्धः शक्तिं कृत्वा करे दृढम् ॥५६॥  
आगच्छंतं तदा काली दानवं बोध्य सत्वरम् । बवंध तरसा तं तु द्वितीयं भ्रातरं भृशम् ॥५७॥  
गृहीत्वा तो महावीर्यो चंडमुंडो शयाविव । कुर्वन्तो विपृलं हासमाजगामांघ्रिकां प्रति ॥५८॥  
आगत्य तामथोवाच गूहाणेभौ पशू प्रिये । रणयज्ञार्थमानीतो दानवो रणदुर्जयो ॥५९॥  
तावानीतो तदा वीक्ष्य चंडिका तो वृकाविव । अंघ्रिका कालिकां प्राहं माधुरीसंयुतं वचः ॥६०॥



वधं मा कुरु मा मुंच चतुरासि रणप्रिये । देवानां कार्यसंसिद्धिः कर्तव्या तरसा त्वया ॥६१॥

व्यास उवाच

इति तस्या वचः श्रुत्वा कालिका प्राह तां पुनः । युद्धयज्ञेऽतिविख्याते खड्गे यूपे प्रतिष्ठिते ॥६२॥  
आलम्भं च करिष्यामि यथा हिंसा न जायते । इत्युक्त्वा आ तदा देवी खड्गेन शिरसी तयोः ॥  
चकर्त तरसा काली पपौ च रुधिरं मुदा । एवं दैत्यौ हतौ दृष्ट्वा मुदितोवाच चांबिका ॥६४॥  
कृतं कार्यं सुराणां ते ददाम्यद्य वरं शुभम् । चंडमुंडौ हतौ यस्मात्तस्मात्ते नाम कालिके ॥  
चामुंडेति सुविख्यातं भविष्यति धरातले ॥६५॥

इति श्रीदेवीभागवते महापुराणे पञ्चमस्कन्धे चंडमुंडवधे षड्विंशोऽध्यायः ॥ २६ ॥

अथ सप्तविंशोऽध्यायः

व्यास उवाच

हतौ तौ दानवौ दृष्ट्वा हतशेषाश्च सैनिकाः । पलायनं ततः कृत्वा जग्मुः सर्वे नृपं प्रति ॥ १ ॥  
भिन्नांगा विशिखैः केचित्केचिच्छिन्नकरास्तथा । रुधिरप्लावदेहाश्च रुदंतोऽभिययुः परे ॥ २ ॥  
गत्वा दैत्यपतिं सर्वे चक्रुर्वारवं मुदु । रक्ष रक्ष महाराज भक्षयत्यद्य कालिका ॥ ३ ॥  
तया हतौ महावीरौ चंडमुंडौ सुरार्दनौ । भक्षिताः सैनिकाः सर्वे वयं भग्ना भयातुराः ॥ ४ ॥  
भीतिदं च रणस्थानं कृतं कालिकया प्रभो । पातितर्गजवीरास्वैदसेरकपदातिभिः ॥ ५ ॥  
शोणितौघवहा कुल्या कृता मांसातिकर्दमा । केशशैवलिनी भग्नरथचक्रविराजिता ॥ ६ ॥  
छिन्नबाह्वादिमत्स्याढ्या शीर्षतुवीजलान्विता । भयदा कातराणां वै सुराणां मोदवर्धिनी ॥ ७ ॥  
कुलं रक्ष महाराज पातालं गच्छ सत्वरम् । क्रुद्धा देवी अयं सद्यः करिष्यति न संशयः ॥ ८ ॥  
सिंहोऽपि भक्षयत्याजौ दानवान्दनुजेश्वर । तथैव कालिका देवी हति वाणैरनेकधा ॥ ९ ॥  
तस्मात्त्वमपि राजेंद्र मरणाय मृषा मतिम् । करोपि सहितो भ्रात्रा शुम्भेन कुपिताशयः ॥१०॥  
किं करिष्यति नायेंपा क्रूरा कुलविनाशिनी । यस्या हंतोर्महाराज हंतुमिच्छसि बांधवान् ॥११॥  
दैवाधीनो महाराज लोके जयपराजयौ । अल्पायाय महद्दुःखं बुद्धिमान्न प्रकल्पयेत् ॥१२॥  
चित्रं पश्य विधेः कर्म यदधीनं जगत् प्रभो । निहता राक्षसाः सर्वे स्त्रिया पश्यैकयाऽनया ॥१३॥  
जेता त्वं लोकपालानां सैन्ययुक्तो हि प्रांशतम् । एका प्रार्थयते बाला युद्धायेत सुसंभ्रमः ॥१४॥  
पुरा त्वया तपस्तप्तं पुष्करे देवतायने । वरदानाय संप्राप्तो ब्रह्मा लोकपितामहः ॥१५॥  
घात्रोक्तस्त्वं महाराज वरं वरय सुव्रत । तदा त्वयाऽमरत्वं च प्रार्थितं ब्रह्मणः किल ॥१६॥  
देवदैत्यभनृष्येभ्यो न भवेन्मरणं मम । सर्पकिन्नरयक्षेभ्यः पुलिङ्गवाचकादपि ॥१७॥



तस्मात्त्वां हंतुकामैषा प्राप्ता योषिद्वरा प्रभो । युद्धं मा कुरु राजेन्द्र विचार्यैवं धियाऽधुना ॥१८॥  
 देवी ह्येषा महामाया प्रकृतिः परमा मता । कल्पांतकाले राजेन्द्र सर्वसंहारकारिणी ॥१९॥  
 उत्पादयित्री लोकानां देवानामीश्वरी शुभा । त्रिगुणा तामसी देवी सर्वशक्तिसमन्विता ॥२०॥  
 अजय्या चाक्षया नित्या सर्वज्ञा च सदोदिता । वेदमाता च गायत्री संध्या सर्वसुरालया ॥२१॥  
 निर्गुणा सगुणा सिद्धा सर्वसिद्धिप्रदाऽव्यया । आनन्दाऽऽनन्ददा गौरी देवानामभयप्रदा ॥२२॥  
 एवं ज्ञात्वा महाराज वैरभावं त्यजानया । शरणं ब्रज राजेन्द्र देवी त्वां पालयिष्यति ॥२३॥  
 आज्ञाकरो भवैतस्याः संजीवय निजं कुलम् । हतशेषाश्च ये दैत्यास्ते भवन्तु चिरायुषः ॥२४॥

न्यास उवाच

इति तेषां वचः श्रुत्वा शुम्भः सुरबलादेनः । उवाच वचनं तथ्यं वीरवर्यं गुणान्वितम् ॥२५॥

शुम्भ उवाच

मानं कुर्वंतु भो मंदा यूयं भग्ना रणाजिरात् । शीघ्रं गच्छत पातालं जीविताशा बलीयसी ॥२६॥  
 दैवाधीनं जगत्सर्वं का चिन्ताऽत्र जये मम । देवास्तथैव ब्रह्माद्या दैवाधीना वयं यथा ॥२७॥  
 ब्रह्मा विष्णुश्च रुद्रोऽयं यमोऽग्निर्वरुणस्तथा । सूर्यश्चन्द्रस्तथा शक्रः सर्वे दैववशाः किल ॥२८॥  
 का विता तर्हि मे मंदा यद्भ्रात्रि तद्भ्रविष्यति । उद्यमस्तादृशो भूयादृशी भवितव्यता ॥२९॥  
 सर्वथैवं विचार्यैव न शोचंति बुधाः क्वचित् । स्वधर्मं न त्यजंतीह जानिनो मरणाद्भूयात् ॥३०॥  
 सुखं दुःखं तथैवायुर्जीवितं मरणं नृणाम् । काले भवति संग्रामे सर्वथा दैवनिर्मितम् ॥३१॥  
 ब्रह्मा पतति काले स्वे विष्णुश्च पार्वतीपतिः । नाशङ्गच्छंत्यायुषोऽंते सर्वे देवाः सवासवाः ॥३२॥  
 तथाऽहमपि कालस्य वशगः सर्वथाऽधुना । नाशं जयं वा गंतास्मि स्वधर्मपरिपालनात् ॥३३॥  
 आहूतोऽप्यनया कामं युद्धायावलया किल । कथं पलायनपरो जीवेयं शरदां शतम् ॥३४॥  
 कार्प्याम्यद्य संग्रामं यद्भ्रावि तद्भ्रवत्विह । जयो वा मरणं वार्जपस्वीकरोमि यथा तथा ॥३५॥  
 दैवं मिथ्येति विद्रांसो वदन्त्युद्यमवादिनः । युक्तियुक्तं वचस्तेषां ये जानन्त्यभिभाषितुम् ॥३६॥  
 उद्यमेन विना कामं न सिध्यन्ति मनोरथाः । कातरा एव जल्पन्ति यद्भ्राव्यं तद्भ्रविष्यति ॥३७॥  
 अदृष्टं बलवन्मूढाः प्रवदन्ति न पण्डिताः । प्रमाणं तस्य सत्त्वे किमदृश्यं दृश्यते कथम् ॥३८॥  
 अदृष्टं क्वापि दृष्टं स्यादेषा मूर्खद्विभीषिका । अवलम्बं विनैवैषा दुःखे चित्तस्य धारणा ॥३९॥  
 चक्रोसमीपे संविष्टा संस्थितापोष्टकारिणी । उद्यमेन विना पिष्टं न भवत्येव सर्वथा ॥४०॥  
 उद्यमे च कृते कार्यं सिद्धिं यात्येव सर्वथा । कदाचित्तस्य न्यूनत्वे कार्यं नैव भवेदपि ॥४१॥  
 देशं कालं च विज्ञाय स्वबलं शत्रुजं बलम् । कृतं कार्यं भवत्येव बृहस्पतिवचो यथा ॥४२॥

न्यास उवाच

इति निश्चित्य दैत्येन्द्रो रक्तबीजं महासुरम् । प्रेषयामास संग्रामे सैन्येन महतावृतम् ॥४३॥



शुम्भ उवाच

रक्तबीज महाबाहो गच्छ त्वं समरांगणे । कुरु युद्धं महाभाग यथा ते बलमाहितम् ॥४४॥

रक्तबीज उवाच

महाराज न ते कार्या चिन्ता स्वल्पतरापि वा । अहमेनो हनिष्यामि करिष्यामि वशे तव ॥४५॥  
पश्य मे युद्धचातुर्यं क्वेयं बाला सुरप्रिया । दासीं तेऽहं करिष्यामि जित्वेमां समरे बलात् ॥४६॥

न्यास उवाच

इत्याभाष्य कुरुश्रेष्ठ रक्तबीजो महासुरः । जगाम रथमारुह्य स्वसैन्यपरिवारितः ॥४७॥  
हस्त्यश्वरथपादातवृन्दैश्च परिवेष्टितः । निर्जगाम रथारूढो देवीं शैलोपरि स्थिताम् ॥४८॥  
तमागतं समालोक्य देवीशङ्खमवादयत् । भयदं सर्वदैत्यानां देवानां मोदवर्धनम् ॥४९॥  
श्रुत्वा शङ्खस्वनं चोग्रं रक्तबीजोऽतिवेगवान् । गत्वा समीपे चामुण्डां वभाषे वचनं मृदु ॥५०॥

रक्तबीज उवाच

बाले किं मां भीषयसि मत्वा त्वं कातरं प्रिये । शङ्खनादेन तन्वज्जि वेत्सि किं धूम्रलोचनम् ॥५१॥  
रक्तबीजोऽस्मि नाम्नाऽहं त्वत्प्रकाशमिहागतः । युद्धेच्छा चेत्यिकालापे सज्जा भव भयं न मे ॥५२॥  
पश्याद्य मे बलं कांते दृष्टा ये कातरास्त्वया । नाहं पङ्क्तिगतस्तेषां कुरु युद्धं यथेच्छसि ॥५३॥  
वृद्धाश्च सेविताः पूर्वं नीतिशारङ्गं श्रुतं त्वया । पठितं चार्थविज्ञानं विद्वद्गोष्ठो कृताऽथवा ॥५४॥  
साहित्यतन्त्रविज्ञानं चेदस्ति तव सुन्दरि । शृणु मे वचनं पथ्यं तथ्यं प्रमितिर्वहितम् ॥५५॥  
रसानां च नवानां वै द्वावेव मुख्यतां गते । शृङ्गारकः शान्तिरसो विद्वज्जनसभासु च ॥५६॥  
तयोः शृङ्गार एवादौ नृपभावे प्रतिष्ठितः । विष्णुर्लक्ष्म्या सहास्ते वै सावित्र्या चतुराननः ॥  
शार्ङ्ग्यैः शैलसुतया शङ्करः सह शेरते । बल्ल्या वृक्षो मृगो मृग्या कपोत्या च कपोतकः ॥  
एवं सर्वे प्राणभूतः संयोगरसिका भृशम् । अप्राप्तभोगविभवा ये चान्ये कातरा नराः ॥५९॥  
भवन्ति यतयस्ते वै मूढा दैवेन वञ्चिताः । असंसाररसज्ञास्ते वञ्चिता वञ्चनापरैः ॥६०॥  
मधुरालापनिपुणै रताः शान्तिरसे हि ते । क्व ज्ञानं क्व च वैराग्यं वर्तमाने मनोभवे ॥६१॥  
लोभे क्रोधे च दुर्घर्षे मोहे सति विनाशके । तस्मात्त्वमपि कल्याणि कुरु कांतं मनोहरम् ॥६२॥

शुम्भं सुराणां जेतारं निशुम्भं वा महाबलम् ।

न्यास उवाच

इत्युक्त्वा रक्तबीजोऽसौ विरराम पुरःस्थितः ॥६३॥

श्रुत्वा जहास चामुण्डा कालिका चांबिका तथा ।

इति श्रीदेवीभागवते महापुराणे पञ्चमस्कन्धे सप्तविंशोऽध्यायः ॥२७॥



## अथाष्टाविंशोऽध्यायः

## व्यास उवाच

कृत्वा हास्यं ततो देवी तमुवाच विज्ञापते । मेघगम्भीरया वाचा युक्तियुक्तमिदं वचः ॥१॥  
 पूर्वमेव मया प्रोक्तं मन्दात्मन्किं विकल्पसे । दूतस्याग्रे यथायोग्यं वचनं हितसंयुतम् ॥२॥  
 सदृशो मम रूपेण बलेन विभवेन च । त्रिलोक्यां यदि कोऽपि स्यात्तं पतिं प्रवृणोम्यहम् ॥३॥  
 ब्रूहि शुभं निशुभं च प्रतिज्ञा मे पुरा कृता । तस्माद्युद्धयस्व जित्वा मां विवाहं विधिवत्कुरु ॥४॥  
 त्वं वै तदाज्ञया प्राप्तस्तस्य कार्यार्थसिद्धये । संग्रामं कुरु पातालं गच्छ वा पतिना सह ॥५॥

## व्यास उवाच

तच्छ्रुत्वा वचनं देव्याः स दैत्योऽमर्षपूरितः । मुमोच तरसा वाणान्सिंहस्योपरि दारुणान् ॥६॥  
 अम्बिका ताञ्छरान्बीक्ष्य गगने पन्नगोपमान् । चिच्छेद सायकैस्तीक्ष्णैर्लघुहस्ततया क्षणात् ॥७॥  
 अन्यैर्जघान विशिखै रक्तबीजं महामुरम् । अंबिका चापनिर्मुक्तैः कर्णाकृष्टैः शिलाक्षितैः ॥८॥  
 देवीबाणहतः पापो मूर्च्छामाप रथोपरि । पतिते रक्तबीजे तु हाहाकारो महानभूत् ॥९॥  
 सैनिकाश्चक्रुः सर्वे हताः स्म इति चाब्रुवन् । ततो दुर्बारवं श्रुत्वा शुभः परमदारुणम् ॥१०॥  
 उद्योगं सर्वसैन्यानां दैत्यानामादिदेश ह ।

## शुभ उवाच

निर्यान्तु दानवाः सर्वे कां वीजाः स्वबलैर्वृताः ॥११॥  
 अन्येऽप्यतिबलाः शूराः कालकेया विशेषतः ।

## व्यास उवाच

इत्याज्ञातं बलं सर्वं शुभेन च चतुर्विधम् ॥१२॥  
 निर्जगाम मदाविष्टं देवी समरमण्डले । तमागतं समालोक्य चंडिका दानवं बलम् ॥१३॥  
 घण्टानादं चकाराशु भीषणं भयदं मुहुः । ज्यास्वनं शङ्खनादं च चकार जगदंबिका ॥१४॥  
 तेन नादेन सा जाता काली विस्मरितानना । श्रुत्वा तस्मिन् घोरं सिंहो देव्याश्च वाहनम् ॥१५॥  
 जगज्ज सोऽपि बलवाञ्जनयन्मयमद्भुतम् । तस्मिनादमुपश्रुत्य दानवाः क्रोधमूर्छिताः ॥१६॥  
 सर्वे चिक्षिपुरस्त्राणि देवीं प्रति महाबलाः । तस्मिन्नेवायते युद्धे दारुणे लोमहर्षणे ॥१७॥  
 ब्रह्मादीनां च वेदानां शक्त्यश्चण्डिकां ययुः । यस्य देवस्य यद्रूपं यथा भूषणवाहनम् ॥१८॥  
 तादृग्रूपस्तदा देव्यः प्रययुः समराङ्गणे । ब्रह्माणी वरदारूढा साक्षसूत्रकमण्डलुः ॥१९॥  
 आगता ब्रह्मणः शक्तिर्ब्रह्माणीति प्रतिश्रुता । वैष्णवी गरुडारूढा शङ्खचक्रगदाधरा ॥२०॥



पद्महस्ता समायाता पीतांबरविभूषिता । शङ्करी तु वृषारूढा त्रिशूलवरधारिणी ॥२१॥  
 अर्धचन्द्रधरा देवी तथाऽहिबलया शिवा । कौमारी शिखिसंरूढा शक्तिहस्ता वरानना ॥२२॥  
 युद्धकामा समायाता कार्तिकेयस्वरूपिणी । इन्द्राणी सुध्रुवदना सुश्वेतगजवाहना ॥२३॥  
 वज्रहस्ताऽतिरोषाढया संग्रामामिमुखी ययौ । वाराही सूकराकारा प्रौढप्रेतासना मता ॥२४॥  
 नारसिंही नृसिंहस्य विभ्रती सद्गुणं वपुः । याम्या च महिषारूढा दण्डहस्ता भयप्रदा ॥२५॥  
 समायाताऽथ संग्रामे यमरूपा शुचिस्मिता । तथैव वारुणी शक्तिः कौबेरी च मदोत्कटा ॥२६॥  
 एवंविधास्तथाकारा ययुः स्वस्वबलैर्वृताः । आगतास्ताः समालोक्य देवी मुदमवाप च ॥२७॥  
 स्वस्था मुमुदिरे देवा दैत्याश्च भयमाययुः । ताभिः परिवृतस्तत्र शङ्करो लोकशङ्करः ॥२८॥  
 समागत्य च संग्रामे चण्डिकामित्युवाच ह । हन्यन्तामसुराः शीघ्रं देवानां कार्यसिद्धये ॥२९॥  
 निशुम्भं चैव शुम्भं च ये चाप्ये दानवाः स्थिताः । हन्वा दैत्यबलं सर्वं कृत्वा च निर्भयं जगत् ॥३०॥  
 स्वानि स्वानि च धिषण्यानि समागच्छन्तु शक्तयः । देवा यज्ञभुजः संतु ब्राह्मणा यजने रताः ॥३१॥  
 प्राणिनः संतु संतुष्टाः सर्वे स्थावरजंगमाः । शमं यांतु तथोत्पाता ईतयश्च तथा पुनः ॥३२॥  
 घनाः काले प्रवर्षन्तु कृपिर्वहुफला तथा ।

न्यास उवाच

एवं ब्रुवति देवेशे शङ्करे लोकशङ्करे ॥३३॥

चण्डिकायाः शरीरात्तु निर्गता शक्तिरद्भुता । भोपणाऽतिप्रचंडा च शिवाशतनिनादिनी ॥३४॥  
 घोररूपाऽथ पञ्चास्यमित्युवाच स्मितानना । देवदेव ब्रजाशु त्वं दैत्यानामधिपं प्रति ॥३५॥  
 दूतत्वं कुरु कामारे ब्रूहि शुम्भं स्मराकुलम् । निशुम्भं च मदोत्सिक्तं वचनान्मम शङ्कर ॥३६॥  
 मुक्त्वा त्रिविष्टपं यात यूयं पातालमाशु वै । देवाः स्वर्गे सुसंयांतु तुरापाद् स्वासनं शुभम् ॥३७॥  
 लभन्तां त्रिविधं स्थानं यज्ञभागांश्च देवताः । जीवितेच्छा च युष्माकं यदि स्यात्तु महत्तरा ३८॥  
 तर्हि गच्छत पाताल तरसा यत्र दानवाः । अथवा बलमास्थाय युद्धेच्छा मरणाय चेत् ॥३९॥  
 तदाऽऽगच्छन्तु तृप्यंतु मच्छिवाः पिशितेन वः ।

न्यास उवाच

तच्छ्रुत्वा वचनं तस्याः धूलपाणिस्त्वरान्वितः ॥४०॥

गत्वाऽहं दैत्यराजानं शुम्भं सदसि संस्थितम् ।

शिव उवाच

राजन्दूतोऽहमंबायास्त्रिपुरांतकरो

हरः ॥४१॥

स्वत्सकाशमिहायातो हितं कर्तुं तवाखिलम् । त्यक्त्वा स्वर्गं तथा भूमिं यूयं गच्छत सत्वरम् ॥



पातालं यत्र प्रह्लादो बलिश्च बलिनां वरः । अथवा मरणेच्छा चेत्तर्ह्यगिच्छत सत्वरम् ॥४३॥  
संग्रामे वो हनिष्यामि सर्वानिवाहमाशु वै । इत्युवाच महाराज्ञी युष्मत्कल्याणहेतवे ॥४४॥

व्यास उवाच

इति दैत्यवरान्देवी वाक्यममृतसन्निभम् । हितकृच्छ्रावयित्वा स प्रत्यायातश्च शूलभृत् ॥४५॥  
ययाऽसौ प्रेरितः शंभुर्दूतत्वे दानवान्प्रति । शिवदूतीति विख्याता जाता त्रिभुवनेऽखिले ॥४६॥  
तेऽपि श्रुत्वा वचो देव्याः शङ्करोक्तं तु दुष्करम् । युद्धाय निर्ययुः शीघ्रं दंशिताः शस्त्रपाणयः ॥४७॥  
तरसा रणमागत्य चण्डिकां प्रति दानवाः । निर्जघ्नुश्च शरैस्तीक्ष्णैः कर्णाकृष्टैः शिलाशितैः ॥४८॥  
कालिकामूलपातैस्तान् गदाशक्तिविदारितान् । कुर्वन्ती व्यचरत्तत्र भक्षयन्ती च दानवान् ॥४९॥  
कमण्डलुजलाक्षेपगतप्राणान् महाबलान् । ब्रह्माणो चाकरोत्तत्र दानवान्समरांगणे ॥५०॥  
माहेश्वरी वृषारूढा त्रिशूलेनातिरंहसा । जघान दानवान्संख्ये पातयामास भूतले ॥५१॥  
वैष्णवी चक्रपातेन गदाघातेन दानवान् । गतप्राणांश्चकाराशु चोत्तमांगविवर्जितान् ॥५२॥  
ऐन्द्रीवज्रप्रहारेण पातयामास भूतले । ऐरावतकराघातपीडितान्दैत्यपुंगवान् ॥५३॥  
वाराहीतुण्डघातेन दंष्ट्राग्रपातनेन च । जघान क्रोधसंयुक्ता शतशो दैत्यदानवान् ॥५४॥  
नारसिंही नखैस्तीव्रदारितान्दैत्यपुंगवान् । भक्षयन्ती चचाराजौ ननाद च मुहुर्मुहुः ॥५५॥  
शिवदूती साट्टहासं पातयामास भूतले । तांश्चस्त्रादाय चामुंडा कालिका च त्वरान्विता ५६॥  
शिखिसंस्था च कौमारी कर्णाकृष्टैः शिलाशितैः । निजघान रणे शत्रून्देवानां च हिताय वै ॥५७॥  
वारुणोपाशसंबद्धान्दैत्यान्समरमस्तके । पातयामास तत्पृष्ठे मूर्छितान्गतचेतनान् ॥५८॥  
एवं मातृगणेनाजावतिवीर्यपराक्रमम् । मर्दितं दानवं सैन्यं पलायनपरं ह्यभूत् ॥५९॥  
बुंवारवस्तु सुमहानभूतत्र बलाण्वे । पुष्पवर्षि तदा देवाश्चक्रुर्देव्या गणोपरि ॥६०॥  
तच्छ्रुत्वा निनदं घोरं जयशब्दं च दानवाः । रक्तबीजश्चक्रोपाशु वृष्ट्वा दैत्यान्पलायितान् ॥६१॥  
गर्जमानास्तथा देवान्वीक्ष्य दैत्यो महाबलः । रक्तबीजस्तु तेजस्वी रणमम्याययौ तदा ॥६२॥  
सायुधो रथसंविष्टः कुर्वञ्ज्याशब्दमद्भुतम् । आजगाम तदा देवीं क्रोधरक्तेक्षणोद्यतः ॥६३॥

इति श्रीदेवीभागवते महापुराणे पञ्चमस्कन्धेऽष्टाविंशोऽध्यायः ॥ २८ ॥

अथैकोनत्रिंशोऽध्यायः

व्यास उवाच

वरदानमिदं तस्य दानवस्य शिवापितम् । अत्यद्भुततरं राजञ्छृणु तत्प्रब्रवीम्यहम् ॥१॥  
तस्य देहाद्रक्तबिदुर्यदा पतति भूतले । समुत्पतन्ति दैत्यास्तद्रूपास्तत्पराक्रमाः ॥२॥



असंख्याता महावीर्या दानवा रक्तसंभवाः । प्रभवन्त्विति खरेण दत्तोऽस्त्यत्यद्भुतो वरः ॥३॥  
 स तेन वरदानेन दपितः क्रोधसंयुतः । अध्यगात्तरसा संख्ये हंतुं देवीं सकालिकाम् ॥४॥  
 स दृष्ट्वा वैष्णवीं शक्तिं गरुडोपरि संस्थिताम् । शक्त्या जघान दैत्येन्द्रस्तां वै कमललोचनाम् ॥५॥  
 गदया वारयामास शक्तिः सा शक्तिसंयुता । अताडयच्च चक्रेण रक्तबीजं महासुरम् ॥६॥  
 रथांगहतदेहात्तु बहु सुस्नाव शोणितम् । वज्राहतगिरेः शृंगान्निर्झरा इव गैरिकाः ॥७॥  
 यत्र यत्र यदा भूमी पतन्ति रक्तविदवः । समुत्तस्थुस्तदाकाराः पुरुषाश्च सहस्रशः ॥८॥  
 ऐन्द्री तमसुरं घोरं वज्रेणाभिजघान च । रक्तबीजं क्रुधाविष्टा निःसार च शोणितम् ॥९॥  
 ततस्तत्क्षतजाज्जाता रक्तबीजा ह्यनेकशः । तद्वीर्याश्च तदाकाराः सायुधा युद्धदुर्मदाः ॥१०॥  
 ब्रह्माणी ब्रह्मदंडेन कुपिता ह्यहनद्भृशम् । माहेश्वरी त्रिशूलेन दारयामास दानवम् ॥११॥  
 नारसिंही नखाघातैस्तं विव्याध महासुरम् । अहनत्तुंडघातेन क्रुद्धा तं राक्षसाघमम् ॥१२॥  
 कीमारी च तथा शक्त्या वक्षस्येनमताडयत् । सोऽपि क्रुद्धः शरासारैर्विभेद निशितैश्च ताः ॥१३॥  
 गदाशक्तिप्रहारैस्तु मातुः सर्वाः पृथक्पृथक् । शक्त्यस्तं शराघातैर्विव्यधुस्तत्प्रकोपिताः ॥१४॥  
 तस्य शस्त्राणि चिच्छेद चंडिका स्वशरैः शितैः । जघानान्यैश्च विशिखैस्तं देवो कुपिता भृशम् ॥१५॥  
 तस्य देहाच्च सुस्नाव रुधिरं बहुधा तु यत् । तस्मात्सत्सदृशाः शूराः प्रादुरासन्सहस्रशः ॥१६॥  
 रक्तबीजैर्जगद्व्याप्तं रुधिरौघसमुद्भवैः । सन्नादैः सायुधैः कामं कुर्वन्निर्युद्धमद्भुतम् ॥१७॥  
 प्रहरंतश्च तान्दृष्ट्वा रक्तबीजाननेकशः । भयभीताः सुरास्त्रेभ्यो विपण्णाः शोककपिताः ॥१८॥  
 कथमद्य क्षयं दैत्या गमिष्यन्ति सहस्रशः । महाकाया महावीर्या दानवा रक्तसम्भवाः ॥१९॥  
 एकैव चंडिकाऽत्रास्ति तथा काली च मातरः । एताभिर्दानवाः सर्वे जेतव्याः कष्टमेव तत् ॥२०॥  
 निशुंभो वाऽथ शुम्भो वा सहसा वलसंवृतः । आगमिष्यति संग्रामे ततोऽनर्थो महान्भवेत् ॥२१॥

### व्यास उवाच

एवं देवा भयोर्द्विग्लानाश्चितामा पुर्महत्तराम् । यदा तदांविनां प्राह कालीं कमललोचनाम् ॥२२॥  
 चामुंडे कुरु विस्तीर्णं वदनं त्वरिता भृशम् । मच्छलपातसंभूतं रुधिरं पिव सत्त्वरा ॥२३॥  
 भक्षयंती चर रणे दानवानद्य कामतः । हनिष्यामि शरैस्तीक्ष्णैर्गदासिमुसलैस्तथा ॥२४॥  
 तथा कुरु विशालाक्षि पान तद्गुधिरस्य च । बिंदुमात्रं यथा भूम्यां न पतेदपि सांप्रतम् ॥२५॥  
 भक्ष्यमाणास्तदा दैत्या न चोत्पत्स्यंति चापरे । एवमेपां क्षयो नूनं भविष्यति न चान्यथा ॥२६॥  
 घातयिष्याम्यहं दैत्यं त्वं भक्षय च सत्त्वरा । पिवन्ती क्षतजं सर्वं यतमानाऽरिसंक्षये ॥२७॥  
 इत्थं दैत्यक्षयं कृत्वा दत्त्वा राज्यं सुरालयम् । इंद्राय सुस्थिरं सर्वं गमिष्यामो यथासुखम् ॥२८॥



न्यास उवाच

इत्युक्ताविकया देवी चामुण्डा चंडविक्रमा । पपी च क्षतजं सर्वं रक्तबीजशरीरजम् ॥२९॥  
 अविक्रा तं जघानाशु खड्गेन मुसलेन च । चखाद देहशकलांश्चामुण्डा 'तान्कृशोदरी ॥३०॥  
 सोऽपि क्रुद्धो यदाघातैश्चामुण्डां समघातयत् । तथापि सा पपावाशु क्षतजं तमभक्षयत् ॥३१॥  
 येऽन्ये रुधिरजाः क्रूरा रक्तबीजा महाबलाः । तेऽपि निष्पातिताः सर्वे भक्षिता गतशोणिताः ॥३२॥  
 कृत्रिमा भक्षिताः सर्वे यस्तु स्वाभाविकोऽसुरः । सोऽपि प्रपातितो हत्वा खड्गेनातिविखंडितः ॥३३॥  
 रक्तबीजे हते रौद्रे ये चान्ये दानवा रणे । पलायनं ततः कृत्वा गतास्ते भयकंपिताः ॥३४॥  
 हाहेति विबुवंतस्ते शुम्भं प्रोचुः सुबिह्वलाः । रुधिरारक्तदेहाश्च विगतास्त्रा विचेतसः ॥३५॥  
 राजन्नविकया रक्तबीजोऽसौ विनिपातितः । चामुण्डा तस्य देहात्तु पपी सर्वं च शोणितम् ॥३६॥  
 ये चान्ये दानवाः शूरा बाहनेनातिरहसा । सिंहेन निहताः सर्वे काल्या च भक्षिताः परे ॥३७॥  
 वयं त्वां कथितुं राजन्नागता युद्धचेष्टितम् । चरितं च तथा देव्याः संग्रामे परमाद्भुतम् ॥३८॥  
 अजेयेयं महाराज सर्वथा दैत्यदानवैः । गन्धर्वासुरयक्षैश्च पन्नगोरगराक्षसैः ॥३९॥  
 अन्यास्तन्नागता देव्य इन्द्राणीप्रमुखा भृशम् । युध्यमाना महाराज बाहनेरायुधैर्युताः ॥४०॥  
 ताभिः सर्वं हतं सैन्यं दानवानां वरायुधैः । रक्तबीजोऽपि राजेंद्र तरसा विनिपातितः ॥४१॥  
 एकाऽपि दुःसहा देवो किं पुनस्ताभिरन्विता । सिंहोऽपि हस्ति संग्रामे राक्षसानमितप्रभः ॥४२॥  
 अतो विचार्य सचिवैर्यद्युक्तं तद्विधीयताम् । न वैरमनया युक्तं संधिरेव सुखप्रदः ॥४३॥  
 आश्चर्यमेतदखिलं यन्नारो हंति राक्षसान् । रक्तबीजोऽपि निहतः पोतं तस्यापि शोणितम् ४४॥  
 अन्ये निपातिता दैत्याः संग्रामेऽम्बिकया नृप । चामुण्डया च मांसं वै भक्षितं सकलं रणे ॥४५॥  
 वरं पातालगमनं तस्याः सेवाऽथवा वरा । न तु युद्धं महाराज कार्यमंबिकया सह ॥४६॥  
 न नारी प्राकृता ह्येषा देवकार्यसाधिनी । मायेयं प्रबला देवी क्षपयंतोयमुत्थिता ॥४७॥

न्यास उवाच

इति तेषां वचस्तथ्यं श्रुत्वा कालविमोहितः । मुमूर्षुः प्रत्युवाचेदं शुम्भः प्रस्फुरिताघरः ॥४८॥

शुम्भ उवाच

यूयं गच्छत पातालं शरणं वा भयानुराः । हनिष्याम्यहमद्यैव तां च ताश्च समुद्यतः ॥४९॥  
 जित्वा सर्वान्सुराज्जां कृत्वा राज्यं सुपुष्कलम् । कथं नारीभयोद्विज्जः पातालं प्रविशाम्यहम् ॥५०॥  
 निहत्य पार्यदान्सर्वान् रक्तबीजमुत्थान् रणे । प्राणत्राणाय गच्छामि हित्वा किं विपुलं यशः ॥५१॥  
 मरणं त्वनिवार्यं वै प्राणिनां कालकल्पितम् । तद्भूयं जन्मनोपात्तं त्यजेत्को दुर्लभं यशः ॥५२॥  
 निशुम्भाहं गमिष्यामि रथारूढो रणाजिरे । हत्वा तामागमिष्यामि नागमिष्यामि चान्यथा ५३॥



त्वं तु सेनायुतो वीर पार्ष्णिग्राहो भवस्व मे । तरसा तां शरैस्तीक्ष्णैर्नरीं नय यमालये ॥५४॥

निशुम्भ उवाच

अहमद्य हनिष्यामि गत्वा दुष्टां च कालिकाम् । आगमिष्याम्यहं शीघ्रं गृहीत्वा तामथांशिकाम् ॥५५॥  
मा चिन्तां कुरु राजेंद्र वराकायास्तु कारणे । क्वैषा बाला क्व मे बाहुवीर्यं विश्ववशंकरम् ॥५६॥  
त्यक्त्वाति विपुलां भ्रातर्भुक्ष्व भोगानमुत्तमान् । आनयिष्याम्यहं कामं मानिनीं मानसंयुताम् ॥५७॥  
मयि तिष्ठति ते राजन्न युक्तं गमनं रणे । गत्वाऽहमानयिष्यामि तवार्थे वै जयश्रियम् ॥५८॥

व्यास उवाच

इत्युक्त्वा भ्रातरं ज्येष्ठं कनीयान्वलगन्वितः । रथमास्थाय विपुलं सन्नद्धः स्वबलावृतः ॥५९॥  
जगाम तरसा तूर्णं संगरे कृतमंगलः । संस्तुतो वन्दिसूतैश्च सायुधैः सपरिष्करः ॥६०॥

इति श्रीमद्देवीभागवते महापुराणे पंचमस्कन्धे एकोनत्रिंशोऽध्यायः ॥२९॥

अथ त्रिंशोऽध्यायः

व्यास उवाच

निशुम्भो निश्चयं कृत्वा मरणाय जयाय वा । सोद्यमः सवलः शूरो रथे देवीमुपाययौ ॥१॥  
तमाजगाम शुम्भोऽपि स्वबलेन समावृतः । प्रेक्षकोऽभूद्रणे राजा रथामरसंपण्डितः ॥२॥  
गगने संस्थिता देवास्तदाऽन्नपटलावृताः । विदूक्षवस्तु संग्रामे सेन्द्रा यक्षगणास्तथा ॥३॥  
निशुम्भोऽथ रणे गत्वा धनुरादाय शार्ङ्गकम् । चकार शरवृष्टिं स भीषयञ्जगदम्बिकाम् ॥४॥  
मुंचतं शरजालानि निशुम्भं चण्डिका रणे । वीक्ष्यादाय धनुःश्रेष्ठं जहास सुस्वरं मुहुः ॥५॥  
उवाच कालिका देवी पश्य मूर्खत्वमेतयोः । मरणायागतौ कालि मत्समीपमिहाधुना ॥६॥  
दृष्ट्वा दैत्यवधं घोरं रक्तबीजात्ययं तथा । जयाशां कुरुतस्त्वेतौ मोहितौ मम मायया ॥७॥  
आशा बलवती ह्येषा न जहाति नरं क्वचित् । भग्नं हतं बलं नष्टं गतपक्षं विचेतनम् ॥८॥  
आशापाशनिबद्धौ द्वौ युद्धय्य समुपागतौ । निहन्तव्यौ मया कालि रणे शुम्भनिशुम्भकौ ॥९॥  
आसन्नमरणावेतौ संप्राप्तौ देवमोहितौ । पश्यतां सर्वदेवानां हनिष्याम्यहमद्य तौ ॥१०॥

व्यास उवाच

इत्युक्त्वा कालिकां चंडी कर्णाकृष्टशरोत्करैः । छादयामास तरसा निशुम्भं पुरतः स्थितम् ॥११॥  
दानवोऽपि शरांस्तस्याश्चिच्छेद निशितैः शरैः । तयोः परस्परं युद्धं बभूवातिभयानकम् ॥१२॥  
केसरी केशजालानि धुन्वानः सैन्यसागरम् । गाह्यामास बलवान्सरसीं वारणो यथा ॥१३॥  
नखैर्दन्तप्रहारैस्तु दानवान्पुरतः स्थितान् । चखाद च विशीर्णाङ्गान् गजानिव मदोत्कटान् ॥



एवं विमय्यमाने तु सैन्ये केसरिणा तदा । अम्यघावन्निशुम्भोऽप्य विहृष्टवरकामुकः ॥१५॥  
 अन्येऽपि क्रुद्धा दैत्येन्द्रा देवीं हन्तुमुपाययुः । सन्दष्टदन्तरसना रक्तनेत्रा ह्यनेकशः ॥१६॥  
 तत्राजगाम तरसा शुम्भः सैन्यसमावृतः । निपत्य कालिकां कोपाद्गुहीतुं जगदम्बिकाम् ॥१७॥  
 तत्रागत्य ददर्शाजिर्वाविकां च पुरःस्थिताम् । रौद्ररसयुतां कांतां शृंगाररससंयुताम् ॥१८॥  
 तां वीक्ष्य विपुलापांगीं त्रैलोक्यवरसुन्दरीम् । सुरक्लृप्तयनां रम्यां क्रोधरक्तेक्षणां तथा ॥१९॥  
 विवाहेच्छां परित्यज्य जयाशां दूरतस्तथा । मरणे निश्चयं कृत्वा तस्यावाहितकामुकः ॥२०॥  
 तं तथा दानवं देवी स्मितपूर्वमिदं वचः । बभावे शृण्वतां तेषां दैत्यानां रणमस्तके ॥२१॥  
 गच्छध्वं पामरा यूयं पातालं वा जलार्णवम् । जीविताशां स्थिरां कृत्वा त्यक्त्वाऽत्रैवायुधानि च ॥  
 अथवा मच्छराघातहतप्राणां रणाजिरे । प्राप्य स्वर्गसुखं सर्वे क्रीडंतु विगतज्वराः ॥२३॥  
 कातरत्वं च शूरत्वं न भवत्येव सर्वथा । ददाम्यभयदानं वै यान्तु सर्वे यथासुखम् ॥२४॥

### व्यास उवाच

इत्याकर्ण्य वचस्तस्यां निशुम्भो मदगर्वितः । निशितं खड्गमादाय चर्म चैवाष्टचंद्रकम् ॥२५॥  
 घावमानस्तु तरसाऽसिना सिंहं बधोत्कटम् । जघानातिबलान्मूर्ध्नि भ्रामयज्जगदम्बिकाम् ॥२६॥  
 ततो देवी स्वगदया वंचयित्वाऽसिपातनम् । ताडयामास तं बाहोर्मूले परशुना तदा ॥२७॥  
 खड्गेन निहतः सोऽपि बाहुमूले महामदः । संस्तम्य बेदनां भूयो जघान चण्डिकां तदा ॥२८॥  
 साऽपि घण्टास्वनं धोरं चकार भयदं नृणाम् । पपी पुनः पुनः पानं निशुम्भं हन्तुमिच्छती ॥२९॥  
 एवं परस्परं युद्धं बभूवातिभयप्रदम् । देवानां दानवानां च परस्परजयैषिणाम् ॥३०॥  
 पलादाः पक्षिणः क्रूराः सारमेयाश्च जम्बुकाः । ननृतुश्चातिसन्तुष्टा गृध्राः कंकाश्च वायसाः ॥३१॥  
 रणभूर्भाति भूयिष्ठपतितासुरवर्त्मकैः । रुधिरस्त्रावसंयुक्तैर्गजाश्वदेहसंकुला ॥३२॥  
 पतितान्दानवान्दृष्ट्वा निशुम्भोऽतिरुपान्वितः । प्रययो चंडिकां तूर्णज्जगदामादाय दारुणाम् ॥३३॥  
 सिंहं जघान गदया मस्तके मदगर्वितः । प्रहृत्य च स्मितं कृत्वा पुनर्देवीमताडयत् ॥३४॥  
 साऽपि तं कुपिताऽतीव निशुम्भं पुरतः स्थितम् । प्रहरन्तं समीक्षाय देवी वचनमब्रवीत् ॥३५॥

### देव्युवाच

तिष्ठ मंदमते तावद्यावत्खड्गमिदं तव । ग्रीवायां प्रेरयाम्यस्माद्भ्रन्ताऽसि यमसादनम् ॥३६॥

### व्यास उवाच

इत्युक्त्वा तरसा देवी कृपाणेन समाहिता । चिच्छेद मस्तकं तस्य निशुम्भस्याय चंडिका ॥३७॥  
 स छिन्नमस्तको देव्या कबन्धोऽतीव दारुणः । बभ्राम च गदापाणिस्त्रासयन्देवतारणान् ॥३८॥  
 देवी तस्य शितैर्बाणैश्चिच्छेद चरणौ करो । पपातोव्यां ततः पापी गतासुः पर्वतोपमः ॥३९॥



तस्मिन्निपतिते दैत्ये निशुम्भे भीमविक्रमे । हाहाकारो महानासीत्तत्सैन्ये भयकंपिते ॥४०॥

त्यक्त्वाऽऽयुधानि सर्वाणि सैनिकाः क्षतजाप्लुताः ।

जन्मुर्बुम्भारवं सर्वे कुर्वाणा राजमन्दिरम् ॥४१॥

तानागतान्मुसंप्रेक्ष्य शुम्भः शत्रुनिषूदनः । पप्रच्छ क्व निशुम्भोऽसौ कथं भग्नाः पलायिताः ॥४२॥  
 तच्छ्रुत्वा वचनं राजस्ते प्रोद्युः प्रपन्ता भृशम् । राजस्ते निहतो भ्राता शेते समरमूर्धनि ॥४३॥  
 तथा निपातिताः शूरा ये च तेऽप्यनुजानुगाः । वयं त्वां कथितुं सर्वं वृत्तांतं समुपागताः ॥४४॥  
 निशुम्भो निहतस्तत्र तथा चण्डिकयाऽधुना । न हि युद्धस्य कालोऽद्य तव राजव्रणांगणे ॥४५॥  
 देवकार्यं समुद्दिश्य काऽपीयं परमांगना । हन्तुं दैत्यकुलं नूनं प्राप्तेति परिचिंतय ॥४६॥  
 नैषा प्राकृतयोषैव देवीशक्तिरनुत्तमा । अचित्यचरिता क्वापि दुर्ज्ञेया दैवतैरपि ॥४७॥  
 नानारूपधराऽतीव मायामूलविशारदा । विचित्रभूषणा देवी सर्वायुधधरा शुभा ॥४८॥  
 गह्वना गूढचरिता कालरात्रिरिवापरा । अपारपारगा पूर्णा सर्वलक्षणसंयुता ॥४९॥  
 अन्तरिक्षस्थिता देवास्तां स्तुवंत्यकुतोभयाः । देवकार्यं च कुर्वाणा श्रीदेवीं परमाद्भुताम् ॥५०॥  
 पलायनं परो धर्मः सर्वथा देहरक्षणम् । रक्षिते किल देहेऽस्मिन्कालेऽस्मत्सुखताङ्गते ॥५१॥  
 संग्रामे विजयो राजन्भविता ते न संशयः । कालः करोति वलिनं समये निर्वलं क्वचित् ॥५२॥  
 तं पुनः सबलं कृत्वा जयायोपदधाति हि । दातारं याचकं कालः करोति समये क्वचित् ॥५३॥  
 भिक्षुकं धनदातारं करोति समयांतरे । विष्णुः कालवशे नूनं ब्रह्मा वा पार्वतीपतिः ॥५४॥  
 इन्द्राद्या निर्जराः सर्वे काल एव प्रभुः स्वयम् । तस्मात्कालं प्रतीक्षस्व विपरीतं तवाधुना ॥५५॥  
 संमुखो देवतानां च दैत्यानां नाशहेतुकः । एकैव च गतिर्नास्ति कालस्य किल भूपते ॥५६॥  
 नानारूपधराऽप्यस्ति ज्ञातव्यं तस्य चेष्टितम् । कदाचित्संभवो नृणां कदाचित्प्रलयस्तथा ॥५७॥  
 उत्पत्तिहेतुः कालोऽन्यः क्षयहेतुस्तथाऽपरः । प्रत्यक्षं ते महाराज देव्याः सर्वे सवासवाः ॥५८॥  
 करदास्ते कृताः पूर्वं कालेन सम्मुखेन च । तेनैव विमुखेनाद्य वलिनोऽबलयाऽसुराः ॥५९॥  
 निहता नितरां कालः करोति च शुभाशुभम् । न चात्र कारणं काली नैव देवाः सनातनाः ॥६०॥  
 यथा ते रोचते राजंस्तथा कुरु विमृश्य च । कालोऽयं नात्र हेतुस्ते दानवानां तथा पुनः ॥६१॥  
 त्वदग्रतो गतः शक्रो भग्नः संख्ये निरायूधः । तथा विष्णुस्तथा रुद्रो वरुणो धनवो यमः ॥६२॥  
 तथा त्वमपि राजेंद्र वीक्ष्य कालवशं जगत् । पातालं गच्छ तरसा जीवन्भद्रमवाप्स्यसि ॥६३॥  
 मृते त्वयि महाराज शत्रवस्ते मुदान्विताः । मंगलानि प्रगायंतो विचरिष्यन्ति सर्वतः ॥६४॥

इति श्रीदेवीभागवते महापुराणे पञ्चमस्कन्धे त्रिंशोऽध्यायः ॥३०॥



## अथैकत्रिंशोऽध्यायः

व्यास उवाच

इति तेषां वचः श्रुत्वां शुम्भो दैत्यपतिस्तदा । उवाच सैनिकानांशु कोपाकुलितलोचनः ॥१॥

शुम्भ उवाच

जाल्माः किं ब्रूत दुर्वाच्यं कृत्वा जीवितुमुत्सहे । निहत्य सचिवान्भ्रातृभ्रिर्लज्जो विचरामि किम् ॥२॥  
कालः कर्ता शुभानां वाऽशुभानां बलवत्तरः । का चिंता मम दुर्वारे तस्मिन्नीशेऽप्यरूपके ॥३॥  
यद्भवति तद्भवतु यत्करोति करोतु तत् । न मे चिंताऽस्ति कुत्रापि मरणाज्जीवनात्तथा ॥४॥  
स कालोऽप्यन्यथा कर्तुं भावितो नेशते वचिन् । न वर्पति च पर्जन्यः श्रावणे मासि सर्वदा ॥५॥  
कदाचिन्मार्गशीर्षे वा पौषे माघेऽथ फाल्गुने । अकाले वर्पतीवाशु तस्मान्मुख्यो न चास्त्ययम् ॥६॥  
कालो निमित्तमात्रं तु दैवं हि बलवत्तरम् । दैवेन निमित्तं सर्वं नान्यथा भवतीत्यदः ॥७॥  
दैवमेव परं मन्ये धिक्पौरुषमनयंकम् । जेता यः सर्वदेवानां निघुम्भोऽप्यनया हतः ॥८॥  
रक्तबीजो महाशूरः सोऽपि नाशं गतो यदा । तदाहं कीर्तिमुत्सृज्य जीविताशां करोमि किम् ॥९॥  
प्राप्ते काले स्वयं ब्रह्मा परार्धद्वयसंमिते । निधनं याति तरसा जगत्कर्ता स्वयं प्रभुः ॥१०॥  
चतुर्युगसहस्रं तु ब्रह्मणो दिवसे किल । पतन्ति भवनात्पञ्च नव चेंद्रास्तथा पुनः ॥११॥  
तथैव त्रिगुणे विष्णुर्मरणायोपकल्पते । तथैव द्विगुणे काले शंकरः शान्तिमेति च ॥१२॥  
का चिंता मरणे मूढा निश्चले दैवनिमित्ते । मही महीघराणां च नाशः सूर्यशशांकयोः ॥१३॥  
जातस्य हि ध्रुवं मृत्युर्ध्रुवं जन्म मृतस्य च । अध्रुवेऽस्मिच्छरीरेतु रक्षणीयं यशः स्थिरम् ॥१४॥  
रथो मे कल्प्यतां शीघ्रं गमिष्यामि रणाजिरे । जयो वा मरणं वापि भवत्यर्धव दैवतः ॥१५॥  
इत्युक्त्वा सैनिकाञ्छुम्भो रथमास्थाय सत्वरः । प्रययावन्किा यत्र संस्थिता तु हिमाचले ॥१६॥  
सैन्यं प्रचलितं तस्य संगे तत्र चतुर्विधम् । हस्त्यश्वरथपादातिसंयुतं सायुधं बहु ॥१७॥  
तत्र गत्वाऽचले शुम्भः संस्थितां जगदम्बिकाम् । त्रैलोक्यमोहिनीं कांतामपश्यत्सिंहबाहिनीम् ॥१८॥  
सर्वाभरणभूपाढ्यां सर्वलक्षणसंयुताम् । स्तूयमानां सुरैः खस्यैर्गन्धर्वयक्षकिन्नरैः ॥१९॥  
पुष्पैश्च पूज्यमानां च मंदारपादपोज्ज्वलैः । कुर्वाणां शंखनिनदं घंटानादं मनोहरम् ॥२०॥  
बृह्मा तां मोहमगमञ्छुम्भः कामविमोहितः । पञ्चबाणाहतः कामं मनसा समर्चितयत् ॥२१॥  
अहो रूपमिदं सम्यगहो चातुयमद्भुतम् । सौकुमार्यं च धैर्यं च परस्परविरोधि यत् ॥२२॥  
सुकुमाराऽतितन्वंगी सद्यः प्रकटयौवना । चित्रमेतदसौ बाला कामभावविबाजता ॥२३॥  
कामकांतासमा रूपे सर्वलक्षणलक्षिता । अम्बिकेयं किमेतत्तु हन्ति सर्वान्महाबलान् ॥२४॥



उपायः कोऽत्र कर्तव्यो येन मे वशगा भवेत् । न मंत्रा वा मरालाक्षीसाधने सन्निधौ मम ॥२५॥  
 सर्वमंत्रमयी ह्येषा मोहिनी मदगविता । सुन्दरीयं कथं मे स्याद्वशगा वरवर्णिनी ॥२६॥  
 पातालगमनं मेऽत्र न युक्तं सगरांगणात् । सामदानविभेदेश्च नेयं साध्या महाबला ॥२७॥  
 किं कर्तव्यं क्व गंतव्यं विषमे समुपस्थिते । मरणं नोत्तमं चात्र स्त्रीकृतं तु यशोऽपहृत् ॥२८॥  
 मरणं ऋषिभिः प्रोक्तं संगरे मंगलास्पदम् । यत्तत्समानवल्लभोयैर्धुर्युध्यतोः किल ॥२९॥  
 प्राप्तेयं दैवरचिता नारी नरशतोत्तमा । नाशयास्मत्कुलस्येह सर्वथाऽतिबलाऽबला ॥३०॥  
 वृथा किं सामवाक्यानि मया योज्यानि सांप्रतम् । हननायागता ह्येषा किं नु साम्ना प्रसीदति ॥३१॥  
 न दानैश्चालितुं योग्या नानाशस्त्रविभूषिता । भेदस्तु विफलः कामं सर्वदेवशानुगा ॥३२॥  
 तस्मात्तु मरणं श्रेयो न संग्रामे पलायनम् । जयो वा मरणं वाऽद्य भवत्वेव यथाविधि ॥३३॥

### व्यास उवाच

इति संचित्यमानः स शुम्भःसत्त्वाश्रितोऽभवत् । युद्धाय सुस्थिरो भूत्वा तामुवाच पुरः स्थिताम् ॥३४॥  
 बेवि युध्यस्व कान्तेऽद्य वृथाऽयं ते परिश्रमः । मूर्खाऽसि किल नारीणां नायं धर्मः कदाचन ॥३५॥  
 नारीणां लोचने वाणा भ्रुवावेव शरासनम् । हावभावास्तु शस्त्राणि पुमाल्लक्ष्यं विचक्षणः ॥३६॥  
 सन्नाहृश्चांगरागोऽत्र रथश्चापि मनोरथः । मन्दप्रजल्पितं भेरीशब्दो नान्यः कदाचन ॥३७॥  
 अन्यास्त्रधारणं स्त्रीणां विडम्बनमसंशयम् । लज्जैव भूषणं कान्ते न च धार्ष्ट्यं कदाचन ॥३८॥  
 युध्यमाना वरा नारी कर्कशेवाभिदृश्यते । स्तनी संगोपनीयौ वा धनुषः कर्पणे कथम् ॥३९॥  
 क्व मन्दगमनं कुत्र गदामादाय धावनम् । बुद्धिदा कालिका तेऽत्र चामुंडा परनायिका ॥४०॥  
 चंडिकामन्त्रमध्यस्था लालनेऽसुस्वरा शिवा । वाहनं मृगराडास्ते सर्वसत्त्वभयंकरः ॥४१॥  
 वीणानादं परित्यज्य घंटानादं करोषि यत् । रूपयौवनयोः सर्वं विरोधि वरवर्णिनि ॥४२॥  
 यदि ते संगरेच्छाऽस्ति कुरूपा भव भामिनि । लम्बोष्ठी कुनखी क्रूरा ध्वाक्षवर्णा विलोचना ॥४३॥  
 लम्बपादा कुदन्ती च मार्जारिनयनाकृतिः । ईदृशं रूपमास्थाय तिष्ठ युद्धे स्थिरा भव ॥४४॥  
 कर्कशं वचनं ब्रूहि ततो युद्धं करोम्यहम् । ईदृशीं सुदतीं दृष्ट्वा न मे पाणिः प्रसीदति ॥४५॥  
 हन्तुं त्वां मृगशावाक्षि कामकांतोपमे मृधे ।

### व्यास उवाच

इति ब्रुवाणं कामार्तं वीक्ष्य तं जगदम्बिका ॥४६॥

स्मितपूर्वमिदं वाक्यमुवाच भरतोत्तम ।

### देव्युवाच

किं विषोदसि मन्दात्मन्कामवाणविमोहितः ॥४७॥



प्रेक्षिकाऽहं स्थिता मूढ कुरु कालिकया मृषम् । चामुण्डया वा कुर्वते तव योग्ये रणांगणे ॥४८॥  
प्रहरस्व यथाकामं नाहं त्वां योद्धुमुत्सहे । इत्युक्त्वा कालिकां प्राह देवी मधुरया गिरा ॥४९॥  
जह्येनं कालिके क्रूरे कुरूपप्रियमाहवे ।

न्यास उवाच

इत्युक्ता कालिका कालप्रेरिता कालरूपिणी ॥५०॥

गदां प्रगृह्य तरसा तस्थावाजी कृतोद्यमा । तयोः परस्परं युद्धं बभूवातिभयानकम् ॥५१॥  
पद्मयतां सर्वदेवानां मुनीनां च महात्मनाम् । गदामुद्यम्य शृंगोऽथ जघान कालिकां रणे ॥५२॥  
कालिका दैत्यराजानं गदया न्यहनद्भृशम् । दभञ्जास्य रथं चंडी गदया कन क्रोज्ज्वलम् ॥५३॥  
खरान्हृत्वा जधानाशु दारुकं दारुणस्वना । स पदातिर्गदां गुर्वी समादाय क्रुधान्वितः ॥५४॥  
कालिकाभुजयोर्मध्ये प्रहसन्नहनत्तदा । वंचयित्वा गदाघातं खड्गमादाय सत्वरं ॥५५॥  
चिच्छेदास्य भुजं सव्यं सायुधं चंदनाचितम् । स छिन्नबाहुर्बिरथो गदापाणिः परिप्लुतः ॥५६॥  
अचिरेण समागत्य कालिकामहनत्तदा । काली च करवालेन भुजं तस्याथ दक्षिणम् ॥५७॥  
चिच्छेद प्रहसंती सा सगदं किल सांगदम् । कर्तुं पादप्रहारं स कुपितः प्रययौ जवात् ॥५८॥  
काली चिच्छेद चरणौ खड्गेनास्य त्वरान्विता । सच्छिन्नकरपादोऽपि तिष्ठ तिष्ठेति च ब्रुवन् ॥५९॥  
घावमानो ययात्राशु कालिकां भीषयन्निव । तमागच्छंतमालोक्य कालिका कमलोपमम् ॥६०॥  
चकर्त मस्तकं कंठाद्बहिरोद्यवहं भृशम् । छिन्नेऽसौ मस्तके भूमौ पपात गिरिसन्निभः ॥६१॥  
प्राणा विनिर्ययुस्तस्य देहादुत्क्रम्य सत्वरम् । गतामुं पतितं दैत्यं दृष्ट्वा देवाः सवासवाः ॥६२॥  
तुष्टुवुस्तां तदा देवीं चामुंडां कालिकां तथा । बबुर्वाताः गिवास्तत्र दिशश्च विमला भृशम् ॥६३॥  
बभूवुश्चाग्नयो ह्रीमे प्रदक्षिणशिखाः शुभाः । हतशेषाश्च ये दैत्याः प्रणम्य जगदंबिकाम् ॥६४॥  
त्यक्त्वाऽऽयुधानि ते सर्वे पातालं प्रययुर्नृप । एतत्ते सर्वमाख्यातं देव्याश्चरितमुत्तमम् ॥६५॥  
शुम्भादीनां वधं चैव सुराणां रक्षणं तथा । एतदाख्यानकं सर्वं पठन्ति भुवि मानवाः ॥६६॥  
शृण्वन्ति च सदा भक्त्या ते कृतार्था भवन्ति हि । अपुत्रो लभते पुत्रान्निर्धनश्च धनं बहु ॥६७॥  
रोगी च मृच्यते रोगात्सर्वान्कामानवाप्नुयात् । शत्रुतो न भयं तस्य य इदं चरितं शुभम् ॥

शृणोति पठते नित्यं मुक्तिमाप्नोत्ये नरः ॥६८॥

इति श्रीदेवीभागवते महापुराणे पञ्चमस्कन्धे शुम्भवधो नाम एकत्रिंशोऽध्यायः ॥३१॥

अथ द्वात्रिंशोऽध्यायः

जनमेजय उवाच

महिमा वर्ण्यते सम्यक्चंडिकायास्त्वया मुने । केन चाराधिता पूर्वं चरित्रत्रययोगतः ॥१॥



प्रसन्ना कस्य वरदा केन प्राप्तं फलं महत् । आराध्य कामदां देवीं कथयस्व कृपानिधे ॥२॥  
उपासनाविधिं ब्रह्मस्तथा पूजाविधिं वद । विस्तरेण महाभाग होमस्य च विधिं पुनः ॥३॥

सूत उवाच

इति भूपवचः श्रुत्वा प्रीतः सत्यवतीसुतः । प्रत्युवाच नृपं कृष्णो महामायाप्रपूजनम् ॥४॥

व्यास उवाच

स्वारोचिषेऽन्तरे पूर्वं सुरथो नाम पाथिवः । बभूव परमोदारः प्रजापालनतत्परः ॥५॥  
सत्यवादी कर्मपरो ब्राह्मणानां च पूजकः । गुरुभक्तिरतो नित्यं स्वदारगमने रतः ॥६॥  
दानशीलोऽविरोधी च धनुर्वेदैकपारगः । एवं पालयतो राज्यं म्लेच्छाः पर्वतवासिनः ॥७॥  
बलाच्छत्रुत्वमापन्नाः सैन्यं कृत्वा चतुर्विधम् । हस्त्यश्वरथपादातिसहितास्ते मदोत्कटाः ॥८॥  
कोलाविध्वंसिनः प्राप्ताः पृथ्वीग्रहणतत्पराः । सुरथः सैन्यमादाय संमुखः समपद्यत ॥९॥  
युद्धं समभवद्घोरं तस्य तैरतिदारुणैः । म्लेच्छानां तु बलं स्वल्पं राज्ञस्तद्बलमद्भुतम् ॥१०॥  
तथापि तैर्जितो युद्धे देवाद्राजा पराजितः । भग्नश्च स्वपुरं प्राप्तः सुरक्षं दुर्गमं डितम् ॥११॥  
चित्तयामास मेधावी राजा नीतिविचक्षणः । प्रधानान्विमना दृष्ट्वा शत्रुपक्षसमाश्रितान् ॥१२॥  
स्थानं गृहीत्वा विपुलं परिखादुर्गमं डितम् । कालप्रतीक्षा कर्तव्या किं वा युद्धं नरं मतम् ॥१३॥  
मंत्रिणः शत्रुवशागा मंत्रयोग्या न ते किल । किं करोमीति मनसा भूपतिः समर्चितयत् ॥१४॥  
कदाचित्ते गृहीत्वा मां पापाचाराः पराश्रिताः । शत्रुभ्योऽथ प्रदास्यन्ति तदा किं वा भविष्यति ॥१५॥  
पापबुद्धिषु विश्वासो न कर्तव्यः कदाचन । किं ते वै प्रकुर्वन्ति ये लोभवशागा नराः ॥१६॥  
भ्रातरं पितरं मित्रं सुहृदं बांधवं तथा । गुरुं पूज्यं द्विजं द्वेष्टि लोभाविष्टः सदा नरः ॥१७॥  
तस्मान्मया न कर्तव्यो विश्वासः सर्वथाऽधुना । मंत्रिवर्गोऽतिपापिष्टे शत्रुपक्षसमाश्रिते ॥१८॥  
इति संचिंत्य मनसा राजा परमदुर्गमाः । एकाकी हयमारुह्य निर्जगाम पुरात्ततः ॥१९॥  
असहायोऽथ निर्गत्य गहनं वनमाश्रितः । चिन्तयामास मेधावी क्व गंतव्यं मया पुनः ॥२०॥  
योजनत्रयमात्रे तु मुनेराश्रममुत्तमम् । ज्ञात्वा जगाम भूपालस्तापसस्य सुमेधसः ॥२१॥  
बहुवृक्षसमायुक्तं नदीपुलिनसंश्रितम् । निर्वैराश्रपादकीर्णं कोकिलारावमंडितम् ॥२२॥  
शिष्याध्ययनशब्दाढ्यं मृगयूथशतावृतम् । नोवारान्नसुपक्वाढ्यं सुपुष्पफलपादपम् ॥२३॥  
होमधूमसुगन्धेन प्रीतिदं प्राणिनां सदा । वेदध्वनिसमाक्रांतं स्वर्गादपि मनोहरम् ॥२४॥  
दृष्ट्वा तमाश्रमं राजा बभूवासी मुदान्वितः । भयं त्यक्त्वा मर्ति चक्रे विश्रामाय द्विजाश्रमे ॥२५॥  
आसज्य पादपेऽश्वं तु जगाम विनयान्वितः । दृष्ट्वा तं मुनिमासीनं सालच्छायासु संश्रितम् ॥२६॥  
मृगाजिनासनं शांतं तपसाऽतिकृशं ऋजुम् । अध्यापयंतं शिष्यांश्च वेदशास्त्रार्थदर्शिनम् ॥२७॥



रहितं क्रोधलोभाद्यैर्द्विधातीतं विमत्सरम् । आत्मज्ञानरतं सत्यवादिनं शमसंयुतम् ॥२८॥  
तं वीक्ष्य भूपतिर्भूमी पपात दण्डवत्तदा । तदग्रेऽश्रुजलापूर्णनयनः प्रेमसंयुतः ॥२९॥  
उत्तिष्ठोत्तिष्ठ भद्रं ते तमुवाच तदा मुनिः । शिष्यो ददौ वृत्तिं तस्मै गुरुणा नोदितस्तदा ॥३०॥  
उत्थाय नृपतिस्तस्यां प्रमासीनस्तदाज्ञया । अर्घ्यपाद्याहर्णं चक्रे सुमेधा विधिपूर्वकम् ॥३१॥  
पप्रच्छात्र कुतः प्राप्तः कस्त्वं चितापरः कथम् । कथयस्व यथाकामं संवृत्तं कारणं त्विह ॥३२॥  
किमागमनकृत्यं ते ब्रूहि कार्यं मनोगतम् । करिष्ये वाञ्छितं काममसाध्यमपि यत्तव ॥३३॥

### राजावाच

सुरथो नाम राजाऽहं शत्रुभिश्च पराजितः । त्यक्त्वा राज्यं गृहं भार्यामहं ते शरणं गतः ॥३४॥  
यदाज्ञापयसे ब्रह्मंस्तदहं भक्तितत्परः । करिष्यामि न मे श्राता त्वदन्यः पुष्पिणीतले ॥३५॥  
शत्रुभ्यो मे भयं घोरं प्राप्तोऽस्म्यद्य तवातिकम् । त्रायस्व मुनिशार्दूल शरणागतवत्सल ॥३६॥

### ऋषिरुवाच

निर्भयं वस राजेन्द्र नात्र ते शत्रवः किल । आगमिष्यंति बलिनो निश्चयं तपसो बलात् ॥३७॥  
नात्र हिंसा प्रकर्तव्या वनवृत्त्या नृपोत्तम । कर्तव्यं जीवनं शस्त्रैर्नारिवारफलमूलकैः ॥३८॥

### व्यास उवाच

इति तस्य वचः श्रुत्वा निर्भयः स नृपस्तदा । उवासाश्रम एवासी फलमूलाशनः शुचिः ॥३९॥  
कदाचित्स नृपस्तत्र वृक्षच्छायां समाश्रितः । चिन्तयामास चितातीं गृह एव गताशयः ॥४०॥  
राज्यं मे शत्रुभिः प्राप्तं म्लेच्छैः पापरतैः सदा । संपीडिताः स्युर्लोकास्तैर्दुराचारैर्गतत्रयैः ॥४१॥  
गजाश्च तुरगाः सर्वे दुर्बला भक्षयवर्जिताः । जाताः स्युर्नात्र संदेहः शत्रुणा परिपीडिताः ॥४२॥  
सेवका मम सर्वे ते शत्रूणां वशवर्तिनः । दुःखिता एव जाताः स्युः पालिता ये मया पुरा ॥  
धनं मे सुदुराचारैरसद्वच्यपरैः परैः । द्यूतासवभुजिष्यादित्याने स्यात्प्रापितं किल ॥४४॥  
कोशक्षयं करिष्यन्ति व्यसनैः पापबुद्ध्यः । न पात्रदाननिपुणा म्लेच्छास्ते मन्त्रिणोऽपि मे ४५॥  
इति चिन्तापरो राजा वृक्षमूलस्थितो यदा । तदाजगाम वैश्यस्तु कश्चिदातिपरस्तथा ॥४६॥  
नृपेण पुरतो दृष्टः पार्श्वे तत्रोपवेशितः । पप्रच्छतं नृपः कोऽसि कुत एवागतो वनम् ॥४७॥  
कोऽसि कस्माच्च दीनोऽसि हरितः शोकपीडितः । ब्रूहि सत्यं महाभाग मैत्री सातपदी मता ॥४८॥

### व्यास उवाच

तच्छ्रुत्वा वचनं राजस्तमुवाच विशोत्तमः । उपविश्य स्थिरो भूत्वा मत्वा साधुसमागमम् ॥४९॥

### वैश्य उवाच

मित्राहं वैश्यजातीयः समाधिर्नाम विश्रुतः । धनवान्धर्मनिपुणः सत्यवागनसूयकः ॥५०॥



पुत्रदारैर्निरस्तोऽहं धनलुब्धैरसाधुभिः । “कृपणेति मिपं कृत्वा त्यक्त्वा मायां सुदुस्त्यजाम्”  
स्वजनेन च संत्यक्तः प्राप्तोऽस्मि वनमाशु वै ॥५१॥  
कोऽसि त्वं भाग्यवान्भासि कथयस्व प्रियाधुना ।

राजोवाच

सुरथो नाम राजाऽहं दस्युभिः पीडितोऽभवम् ॥५२॥  
प्राप्तोऽस्मि गतराज्योऽत्र मंत्रिभिः परिवंचितः । दिष्ट्या त्वमत्र मित्रं मे मिलितोऽसि विशोत्तम ॥५३॥  
सुखेन विहरिष्यामी वनेऽत्र शुभपादपे । शोकं त्यज महाबुद्धे स्वस्थो भव विशोत्तम ॥५४॥  
“अत्रैव च यथाकामं सुखं तिष्ठ मया सह ।”

वैश्य उवाच

कुटुम्बं मे निरालंबं मया क्षीनं सुदुःखितम् । भविष्यति च चिन्तातं व्याधिशोकोपतापितम् ॥५५॥  
भायदिहे सुखं नो वा पुत्रदेहे न वा सुखम् । इति चिन्तातुरं चेतो न मे शाम्यति भूमिप ॥५६॥  
कदा ब्रक्ष्ये सुतं भार्या गृहं स्वजनमेव च । स्वस्थं न मन्यनो राजन्गृहचिन्ताकुलं भृशम् ॥५७॥

राजोवाच

यैर्निरस्तोऽसि पुत्राद्यैरसद्वृत्तैः सुबालिशैः । तान्दृष्ट्वा किं सुखं तेऽद्य भविष्यति महामते ॥५८॥  
हितकारी वरः शत्रुर्दुःखदाः सुहृदः कुतः । तस्मात्स्थिरं मनः कृत्वा विहरस्व मया सह ॥५९॥

वैश्य उवाच

मनो मे न स्थिरं राजन्भवत्यद्य सुदुःखितम् । चिन्तयाऽत्र कुटुम्बस्य दुस्त्यजस्य दुरात्मभिः ॥६०॥

राजोवाच

ममापि राज्यजं दुःखं दुनोति किल मानसम् । पृच्छावोऽद्य मुनिं शांतं शोकनाशनमौषधम् ॥६१॥

व्यास उवाच

इति कृत्वा मतिं तौ तु राजा वैश्यश्च जग्मतुः । मुनिं तौ विनयोपेतौ प्रष्टुं शोकस्य कारणम् ॥६२॥  
गत्वा तं प्रणिपत्याह राजा ऋषिमनुत्तमम् । आसीनं सम्यगासीनः शांतं शांतिमुपागतः ॥६३॥

इति श्रीदेवीभागवते महापुराणे पञ्चमस्कन्धे द्वात्रिंशोऽध्यायः ॥३२॥

अथ त्रयस्त्रिंशोऽध्यायः

राजोवाच

मुने वैश्योऽयमधुना वने मे मित्रतां गतः । पुत्रदारैर्निरस्तोऽयं प्राप्तोऽत्र मम संगमम् ॥१॥  
“कुटुम्बविरहेणासौ दुःखितोऽस्ताव दुर्मनाः । न शान्तिमुपयात्येष तथैव मम साम्प्रतम् ॥  
गतराज्यस्य दुःखेन शोकातोऽस्मि महामते” ॥१॥



निष्कारणं च मे चिंता हृदयाग्न निवर्तते । हया मे दुर्बलाः स्युः किं गजाः शत्रुवशं गताः ॥२॥  
भृत्यवर्गस्तथा दुःखी जातः स्यात्तु मया विना । कोशक्षयं करिष्यन्ति रिपवोऽतिबलात्क्षणात् ॥३॥  
इत्येवं चित्तयानस्य च मे निद्रा तनी सुखम् । जानामीदं जगन्मिथ्या स्वप्नवत्सर्वमेव हि ॥४॥  
जानतोऽपि मनो भ्रातं न स्थिरं भवति प्रभो । कोऽहं केऽश्वा गजाः केऽमी न ते मे च सहोदराः ॥  
न पुत्रा न च मित्राणि येषां दुःखं दृनोति माम् । भ्रमोऽयमिति जानामि तथापि मम मानसः ॥६॥  
मोहो नैवापसरति किं तत्कारणमद्भुतम् । स्वामिस्त्वमसि सर्वज्ञः सर्वसंशयनाशकृत् ॥७॥

कारणं ब्रूहि मोहस्य ममास्य च दयानिधे ।

न्यास उवाच

इति पृष्टस्तदा राजा सुमेधा मृनिसत्तमः ॥८॥

तमुवाच परं ज्ञानं शोकमोहविनाशनम् ।

ऋषिरुवाच

शृणु राजन्प्रवक्ष्यामि कारणं बन्धमोक्षयोः ॥९॥

महामायेति विख्याता सर्वेषां प्राणिनामिह । ब्रह्मा विष्णुस्तथेशानस्तुराषाड्वरुणोऽनिलः ॥१०॥  
सर्वे देवा मनुष्याश्च गन्धर्वोरगराक्षसाः । वृक्षाश्च विविधा बल्लभः पशवो मृगपक्षिणः ॥११॥  
मायाधीनाश्च ते सर्वे भाजनं बंधमोक्षयोः । तथा सृष्टमिदं सर्वं जगत्स्थावरजंगमम् ॥१२॥  
तद्वशे वर्तते नूनं मोहजालेन यंत्रितम् । त्वं कियान्मानुषेष्वेकः क्षत्रियो रजसाऽऽविलः ॥१३॥  
ज्ञानिनामपि चेतांसि मोहयत्यनिशं हि सा । ब्रह्मेशवासुदेवाद्या ज्ञाने सत्यपि शेषतः ॥१४॥  
तेऽपि रागवशाल्लोके भ्रमन्ति परिमोहिताः । पुरा सत्ययुगे राजन्विष्णुर्नारायणः स्वयम् ॥१५॥  
इवेतद्वीपं समासाद्य चकार विपुलं तपः । वर्षाणामयुतं यावद् ब्रह्मविद्याप्रसक्तये ॥१६॥  
अनश्वरमुखायासी चित्तयानस्ततः परम् । एकस्मिन्निर्जने देशे ब्रह्माऽपि परमाद्भुते ॥१७॥  
स्थितस्तपसि राजेन्द्र मोहस्य विनिवृत्तये । कदाचिद्वासुदेवोऽसौ स्थलांतरमतिर्हरिः ॥१८॥  
तस्माद्देशात्समुत्थाय जगामान्यहिदक्षया । चतुर्मुखोऽपि राजेन्द्र तथैव निःसृतः स्थलात् ॥१९॥  
मिलितौ मार्गमध्ये तु चतुर्मुखचतुर्भुजौ । अन्योन्यं पृष्टवन्तौ तौ कस्त्वं कस्त्वमिति स्म ह ॥२०॥  
ब्रह्मा प्रोवाच तं देवं कर्ताऽहं जगतः किल । विष्णुस्तमाह भो मूर्ख जगत्कर्ताऽहमन्युतः ॥२१॥  
त्वं कियान्बलहीनोऽसि रजोगुणसमाश्रितः । सत्त्वाश्रितं हि मां विद्धि वासुदेवं सनातनम् ॥२२॥  
मया त्वं रक्षितोऽद्यैव कृत्वा युद्धं सुदारुणम् । शरणं मे समायातो दानवाभ्यां प्रपीडितः ॥२३॥  
मया तौ निहृता कामं दानवी यधुकैटभौ । कथं गर्वायसे मंद मोहोऽयं त्यज सांप्रतम् ॥२४॥

न मत्तोऽप्यधिकः कश्चित्संसारेऽस्मिन्प्रसारिते ।



## ऋषिरुवाच

एवं प्रवदमानो तौ ब्रह्मविष्णू परस्परम् ॥२५॥

स्फुरदोष्ठी वेपमानो लोहिताक्षौ बभूवतुः । प्रादुर्बभूव सहसा तयोर्विवदमानयोः ॥२६॥  
मध्ये लिंगं सुचाख्वेतं विपुलं दीर्घमद्भुतम् । आकाशे तरसा तत्र वागुवाचाशरीरिणी ॥२७॥  
तौ संबोध्य महाभागौ विवदन्तौ परस्परम् । ब्रह्मन्विष्णो विवादं मा कुस्तां वां परस्परम् ॥२८॥  
लिंगस्यास्य परं पारमघस्तादुपरि ध्रुवम् । यो याति युवयोर्मध्ये स श्रेष्ठो वां सदैव हि ॥२९॥  
एकः प्रयातु पातालमाकाशमपरोऽधुना । प्रमाणं मे वचः कार्यं त्यक्त्वा वादं निरर्थकम् ॥३०॥

मध्यस्थः सर्वदा कार्यो विवादेऽस्मिन्द्वयोरिह ।

## ऋषिरुवाच

तच्छ्रुत्वा वचनं दिव्यं सज्जीभूतौ कृतोद्यमौ ॥३१॥

जन्मतुर्मातुमग्रस्थं लिङ्गमद्भुतदर्शनम् । पातालमगमद्विष्णुर्ब्रह्माऽप्याकाशमेव च ॥३२॥  
परिमातुं महालिङ्गं स्वमहत्त्वविवृद्धये । विष्णुर्गत्वा कियदेशं श्रान्तः सर्वात्मना यतः ॥३३॥  
न प्रापांतं स लिंगस्य परिवृत्य ययौ स्थलम् । ब्रह्माऽगच्छत्ततश्चोर्ध्वं पतितं केतकीदलम् ॥३४॥  
शिवस्य मस्तकात्प्राप्य परावृत्तो मुदावृतः । आगत्य तरसा ब्रह्मा विष्णवे केतकीदलम् ॥३५॥  
दर्शयित्वा च वितथमुवाच मदमोहितः । लिङ्गस्य मस्तकादेतद्गृहीतं केतकीदलम् ॥३६॥  
अभिज्ञानाय चानीतं तव चित्तप्रशान्तये । श्रुत्वा तद्ब्रह्मणो वाक्यं दृष्ट्वा च केतकीदलम् ॥३७॥  
हरिस्तं प्रत्युवाचेदं साक्षी कः कथयायुना । यथार्थवादी मेधावी सदाचारः शुचिः समः ॥३८॥  
साक्षी भवति सर्वत्र विवादे समुपस्थिते ।

## ब्रह्मोवाच

दूरदेशात्समायाति साक्षी कः समयेऽधुना ॥३९॥

यत्सत्यं तद्वचः सेयं केतकी कथयिष्यति । इत्युक्त्वा प्रेरिता तत्र ब्रह्मणा केतकी स्फुटम् ॥४०॥  
वचनं प्राह तरसा शार्ङ्गिणं प्रत्यबोधयत् । शिवमूर्ध्नि स्थितां ब्रह्मा गृहीत्वा मां समागतः ॥४१॥  
सन्देहोऽत्र न कर्तव्यस्त्वया विष्णो कदाचन । मम वाक्यं प्रमाणं हि ब्रह्मा पारङ्गतोऽस्य ह ॥४२॥  
गृहीत्वा मां समायातः शिवभक्तैः समपिताम् । केतक्या वचनं श्रुत्वा हरिराह स्मयन्निव ॥४३॥  
महादेवः प्रमाणं मे यद्यसौ वचनं वदेत् ।

## ऋषिरुवाच

तदाकर्ण्य हरेर्वाक्यं महादेवः सनातनः ॥४४॥

कुपितः केतकीं प्राह मिथ्यावादिनि मा वद । गच्छतो मध्यतः प्राप्ता पतिता मस्तकान्मम ॥४५॥



मिथ्याभिभाषिणी त्यक्ता मया त्वं सर्वदेव हि । ब्रह्मा लज्जापरो भूत्वा ननाम मवसूदनम् ॥४६॥  
 शियेन केतकी त्यक्ता तद्दिनात्कुसुमेषु वै । एवं मायाबलं विद्धि ज्ञानिनामपि मोहदम् ॥४७॥  
 अन्येषां प्राणिनां राजन्का वार्ता विभ्रमं प्रति । देवानां कार्यसिद्धयर्थं सर्वदेव रमापतिः ॥४८॥  
 देत्यान्वञ्जयते चाशु त्यक्त्वा पापभयं हरिः । अवतारकरो देवो नानायोगिषु माधवः ॥४९॥  
 त्यक्त्वाऽऽनन्दमुखं दैत्यैर्युद्धं चैवाकरोद्विभुः । नूनं मायाबलं चैतन्माधवेऽपि जगद्गुरो ॥५०॥  
 सर्वज्ञे देवकार्याणि का वार्ताऽन्यस्य भूपते । ज्ञानिनामपि चेतांसि परमा प्रकृतिः किल ॥५१॥  
 बलादाकुप्य मोहाय प्रयच्छति महीपते । यया व्यातमिदं सर्वं भगवत्या चराचरम् ॥५२॥  
 सोहृदा ज्ञानदा सैव बन्धमोक्षप्रदा सदा ।

### राजोवाच

भगवन्नूहि मे तस्याः स्वरूपं बलमुत्तमम् ॥५३॥  
 उत्पत्तिकारणं चापि स्थानं परमकं च यत् ।

### ऋषिरुवाच

न चोत्पत्तिरनादित्वान्नुप तस्याः कदाचन ॥५४॥  
 नित्यैव सा परा देवी कारणानां च कारणम् । वर्तते सर्वभूतेषु शक्तिः सर्वात्मना नृप ॥५५॥  
 शश्वच्चक्षुःहीनस्तु प्राणी भवति सर्वथा । चिच्छक्तिः सर्वभूतेषु रूपं तस्यास्तदेव हि ॥५६॥  
 आविर्भावतिरोभावो देवानां कार्यसिद्धये । यदा स्तुवंति तां देवा मनुजाश्च विशांपते ॥५७॥  
 प्रादुर्भवति भूतानां दुःखनाशाय चाम्बिका । नानारूपधरा देवी नानाशक्तिसमन्विता ॥५८॥  
 आविर्भवति कार्यार्थं स्वेच्छया परमेश्वरी । दैवाधीना न सा देवी यथा सर्वे सुरा नृप ॥५९॥  
 न कालवशाग नित्यं पुरुषार्थप्रवर्तिनी । अकर्ता पुरुषो द्रष्टा दृश्यं सर्वमिदं जगत् ॥६०॥  
 दृश्यस्य जननी सैव देवी सदसदात्मिका । पुरुषं रंजयत्येका कृत्वा ब्रह्माण्डनाटकम् ॥६१॥  
 रंजिते पुरुषे सर्वं संहरत्यतिरंहसा । तया निमित्तभूतास्ते ब्रह्मविष्णुमहेश्वराः ॥६२॥  
 कल्पिताः स्वस्वकार्येषु प्रेरिता लीलया त्वमी । स्वांशं तेषु समारोप्य कृतास्ते बलवत्तराः ॥६३॥  
 दत्ताश्च शक्तयस्तेभ्यो गोलक्ष्मीगिरिजा तथा । ते तां ध्यायन्ति देवेशाः पूजयन्ति परां मुदा ॥६४॥  
 ज्ञात्वा सर्वेश्वरीं शक्तिं सृष्टिस्थितिबिनाशिनीम् । एतत्ते सर्वमाख्यातं देवीमाहात्म्यमुत्तमम् ॥

मम बुद्धयनुसारेणं नान्तं जानामि भूपते ॥६५॥

इति श्रीदेवीभागवते महापुराणे पञ्चमस्कन्धे त्रयस्त्रिंशोऽध्यायः ॥३३॥



## अथ चतुर्विंशोऽध्यायः

## राजोवाच

भगवन्ब्रूहि मे सम्यक्तस्या आराधने विधिम् । पूजाविधिं च मन्त्रांश्च तथा होमविधिं वद ॥१॥

## ऋषिरुवाच

शृणु राजन्प्रवक्ष्यामि तस्याः पूजाविधिं शुभम् । कामदं मोक्षदं नृणां ज्ञानदं दुःखनाशनम् ॥२॥  
 आदौ स्नानविधिं कृत्वा शुचिः शुक्लांबरो नरः । आचम्य प्रयतः कृत्वा शुभमायतनं निजम् ॥३॥  
 ततोऽवलितभूम्यां तु संस्थाप्यासनमुत्तमम् । तत्रोपविश्य विधिवत्त्रिराचम्य मुदान्वितः ॥४॥  
 पूजाद्रव्यं सुसंस्थाप्य यथाशक्त्यनुसारतः । प्राणायामं ततः कृत्वा भूतशुद्धिं विधाय च ॥५॥  
 कुर्यात्प्राणप्रतिष्ठां तु संभारं प्रोक्ष्य मन्त्रतः । कालज्ञानं ततः कृत्वा न्यासं कुर्याद्यथाविधि ॥६॥  
 शुभे ताम्रमये पात्रे चंदनेन सितेन च । षट्कोणं विलिखेद्यंत्रं चाष्टकोणं ततो बहिः ॥७॥  
 नवाक्षरस्य मन्त्रस्य बीजानि विलिखेत्ततः । कृत्वा यंत्रप्रतिष्ठां च वेदोक्तां संविधाय च ॥८॥  
 अर्चा वा धातवीं कुर्यात्पूजामंत्रैः शिवोदितैः । पूजनं पृथिवीपाल भगवत्याः प्रयत्नतः ॥९॥  
 कृत्वा वा विधिवत्पूजामागमोक्तां समाहितः । जपेन्नवाक्षरं मन्त्रं सततं ध्यानपूर्वकम् ॥१०॥  
 होमं दशांशतः कुर्याद्दशांशेन च तर्पणम् । भोजनं ब्राह्मणानां च तद्दशांशेन कारयेत् ॥११॥  
 चरित्रत्रयपाठं च नित्यं कुर्याद्द्विसर्जयेत् । नवरात्रव्रतं चैव विधेयं विधिपूर्वकम् ॥१२॥  
 आश्विने च तथा चैत्रे शुक्ले पक्षे नराधिप । नवरात्रापवासो वै कर्तव्यः शुभमिच्छता ॥१३॥  
 होमः सुविपुलः कार्यो जप्यमंत्रैः सुपायसैः । शर्कराघृतमिश्रैश्च मधुयुक्तैः सुसंस्कृतैः ॥१४॥  
 छागमांसेन वा कार्यो बिल्वपत्रैस्तथा शुभैः । ह्यारिकुसुमै रक्तैस्तिलैर्वा शर्करायुतैः ॥१५॥  
 अष्टम्यां च चतुर्दश्यां नवम्यां च विशेषतः । कर्तव्यं पूजनं देव्या ब्राह्मणानां च भोजनम् ॥१६॥  
 निर्धनो धनमाप्नोति रोगी रोगात्प्रमुच्यते । अपुत्रो लभते पुत्राञ्छुभांश्च वशवर्तिनः ॥१७॥  
 राज्यभ्रष्टो नृपो राज्यं प्राप्नोति सार्वभौमिकम् । शत्रुभिः पीडितो हंति रिपुं मायाप्रसादतः ॥१८॥  
 विद्यार्थी पूजनं यस्तु करोति नियतैर्द्वयः । अनवद्यां शुभां विद्यां विदते नात्र संशयः ॥१९॥  
 ब्राह्मणः क्षत्रियो वैश्यः शूद्रो वा भक्तिसंयुतः । पूजयेज्जगतां धात्रीं स सर्वसुखभागभवेत् ॥२०॥  
 नवरात्रव्रतं कुर्यान्निरनारीगणश्च यः । वाञ्छितं फलमाप्नोति सर्वदा भक्तितत्परः ॥२१॥  
 आश्विने शुक्लपक्षे तु नवरात्रव्रतं शुभम् । करोति भावसंयुक्तः सर्वान्कामानवाप्नुयात् ॥२२॥  
 विधिबन्धमलं कृत्वा पूजास्थानं प्रकल्पयेत् । कलशं स्थापयेत्तत्र वेदमंत्रविधानतः ॥२३॥  
 यंत्रं सुरचिरं कृत्वा स्थापयेत्कलशोपरि । वापयित्वा यवांश्चाक्ष्ण्पाथतः परिवर्तितान् ॥२४॥



कृत्वोपरि वितानं च पुष्पमालासमावृतम् । धूपदीपसुसंयुक्तं कर्तव्यं चण्डिकागृहम् ॥२५॥  
 त्रिकालं तत्र कर्तव्या पूजा शक्त्यनुसारतः । वित्तशाठ्यं न कर्तव्यं चण्डिकायाश्च पूजने ॥२६॥  
 धूपैर्दीपैः सुनैर्वेद्यैः फलपुष्पैरनेकशः । गीतवाद्यैः स्तोत्रपाठैर्वेदपारायणैस्तथा ॥२७॥  
 उत्सवस्तत्र कर्तव्यो नानावादित्रसंयुतैः । कन्यकानां पूजनं च विधेयं विधिपूर्वकम् ॥२८॥  
 चन्दनैर्भूषणैर्वस्त्रैर्भक्ष्यैश्च विविधैस्तथा । सुगन्धतैलमाल्यैश्च मनसो रचिकारकैः ॥२९॥  
 एवं सम्पूजनं कृत्वा होमं मन्त्रविधानतः । अष्टम्यां वा नवम्यां वा कारयेद्विधिपूर्वकम् ॥३०॥  
 ब्राह्मणान्भोजयेत्पश्चात्पारणं दशमीदिने । कर्तव्यं शक्तितो दानं देयं भक्तिमरैर्नृपैः ॥३१॥  
 एवं यः कुरुते भक्त्या नवरात्रव्रतं नरः । नारी वा सधवा भक्त्या विधवा वापतिव्रता ॥३२॥  
 इह लोके सुखं भोगान्प्राप्नोति मनसेप्सितान् । देहान्ते परमं स्थानं प्राप्नोति व्रततत्परः ॥३३॥  
 जन्मान्तरेऽम्बिकाभक्तिर्भवत्यव्यभिचारिणी । जन्मोत्तमकुले प्राप्य सदाचारो भवेद्वि सः ॥३४॥  
 नवरात्रव्रतं प्रोक्तं व्रतानामुत्तमं व्रतम् । आराधनं शिवायास्तु सर्वसौख्यकरं परम् ॥३५॥  
 अनेन विधिना राजन्समाराधय चण्डिकाम् । जित्वा रिपूनस्खलितं राज्यं प्राप्स्यत्यनुत्तमम् ॥३६॥  
 सुखं च परमं भूप देहेऽस्मिन्स्वगृहे पुनः । पुत्रदारान्समासाद्य लप्स्यसे नात्र संशयः ॥३७॥  
 वैश्योत्तम त्वमेवाद्य समाराधय कामदाम् । देवीं विश्वेश्वरीं मायां सृष्टिसंहारकारिणीम् ॥३८॥  
 स्वजनानां च मान्यस्त्वं भविष्यसि गृहे गतः । सुखं सांसारिकं प्राप्य यथाभिलषितं पुनः ॥३९॥  
 देवीलोके शुभे वासो भविता ते न संशयः । नाराधिता भगवती यैस्ते नरकभागिनः ॥४०॥  
 इह लोकेऽतिदुःखार्ता नानारोगैः प्रपीडिताः । भवन्ति मानवा राजञ्छत्रुभिश्च पराजिताः ॥४१॥  
 निष्कलत्रा ह्यपुत्राश्च तृष्णातीः स्तब्धबुद्धयः । बिल्बीदलैः करवीरैः शतपत्रैश्च चम्पकैः ॥४२॥  
 अर्चिता जगतां धात्री यैस्तेऽतीव विलासिनः । भवन्ति कृतपुण्यास्ते शक्तिभक्तिपरायणाः ॥४३॥

धनविभवसुखाढ्या मानवा मानवतः सकलगुणगणानां भाजनं भारतोशाः ।

निगमपठितमन्त्रैः पूजिता यैर्भवानी नृपतितिलकमुख्यास्ते भवन्तीह लोके ॥४४॥

इति श्रीदेवीभागवते महापुराणे पञ्चमस्कन्धे चतुस्त्रिंशोऽध्यायः ॥३४॥

## अथ पञ्चत्रिंशोऽध्यायः

महिष उवाच

इति तस्य वचः श्रुत्वा दुःखितो वैश्यपार्थिवी । प्रणिपत्य मुनिं प्रीत्या प्रश्रयावन्तौ भृशम् ॥१॥  
 हर्षेणोत्फुल्लनयनावचतुर्वाक्यकोविदो । कृताञ्जलिपटौ शान्तौ भक्तिप्रवणचेतसौ ॥२॥  
 भगवन्नावितावद्य शान्तौ दीनौ गुचान्वितौ । तव सूक्तस्वरस्वत्या गङ्गायेव भगोरथः ॥३॥



साधयः सम्भवन्तीह परोपकृतितत्पराः । अकृत्रिमगुणारामाः सुखदाः सर्वदेहिनाम् ॥४॥  
 पूर्णपुण्यप्रसङ्गेन प्राप्तोऽयमाश्रयः शुभः । तवावाम्यां महाभाग महादुःखविनाशकः ॥५॥  
 भवन्ति मानवा भूमौ बहवः स्वार्थतत्पराः । परार्थसाधने दक्षाः केचित्त्वापि भवादृशाः ॥६॥

दुःखितोऽहं मुनिश्रेष्ठ वैश्योऽयं चातिदुःखितः ।

उभौ संसारसंतप्तौ तवाश्रमपदे मुदा ॥७॥

दर्शनादेव हे विद्वन्गतं दुःखमिहावयोः । देहजं मानसं वाक्यश्रवणादेव साम्प्रतम् ॥८॥  
 अन्यावावां कृतकृत्यौ जातौ सूक्तिमुधारसात् । पाविता भवता ब्रह्मण्डपया करुणार्णव ॥९॥  
 गुहाणास्मत्करो साधो नय पारं भवार्णवात् । मग्नौ श्रान्ताविति ज्ञात्वा मंत्रदानेन सांप्रतम् ॥१०॥  
 तपः कृत्वाऽतिषिपुलं समाराध्य सुखप्रदाम् । संप्राप्य दर्शनं भूयो यास्यावो निजमंदिरम् ॥११॥  
 वदनात्तव सम्प्राप्य देवीमन्त्रं नवाक्षरम् । स्मरणं च करिष्यावो निराहारो धृतव्रतौ ॥१२॥

### व्यास उवाच

इति सञ्चोदितस्ताभ्यां सुमेधा मुनिसत्तमः । ददौ मंत्रं शुभं ताभ्यां ध्यानबीजपुरःसरम् ॥१३॥  
 तौ च प्राप्य मुनेमंत्रं सम्मन्थ्य गुरुदेवतौ । जग्मतुर्वैश्यराजानौ नदीतीरमनुत्तमम् ॥१४॥  
 एकांते विजने स्थाने कृत्वासनपरिग्रहम् । उपविष्टौ स्थिरप्रज्ञौ तावतीव कुशोदरौ ॥१५॥  
 मन्त्रजाप्यरतौ शान्तौ चरित्रत्रयपाठकौ । निन्यतुर्मसमेकं तु तत्र ध्यानपरायणौ ॥१६॥  
 तयोर्मसिघ्नतेनैव जाता प्रीतिरनुत्तमा । पदाम्बुजे भवान्यास्तु स्थिरा बुद्धिस्तथाप्यलम् ॥१७॥  
 कदाचित्पादयोर्गत्वा मुनेस्तस्य महात्मनः । कृतप्रणामावागत्य तस्थतुश्च कुशासने ॥१८॥  
 मान्यकार्यपरो क्वापि बभूवतुः कदाचन । देवीध्यानपरो नित्यं जपमन्त्ररतौ सदा ॥१९॥  
 एवं जाते तदा पूर्णे तत्र संवत्सरे नृप । बभूवतुः फलाहारं त्यक्त्वा पर्णाशनौ नृप ॥२०॥  
 वर्षमेकं तपस्तत्र चक्रतुर्वैश्यपाथिवौ । शुष्कपर्णाशनौ दान्तौ जपध्यानपरायणौ ॥२१॥  
 पूर्णे वर्षद्वये जाते कदाचिद्दर्शनं च तौ । प्रापतुः स्वप्नमध्ये तु भगवत्या मनोहरम् ॥२२॥  
 रक्ताम्बरधरां देवीं चारुभूषणभूषिताम् । कदाचिन्नृपतिः स्वप्नेऽप्यपश्यज्जगदम्बिकाम् ॥२३॥  
 बीक्ष्य स्वप्ने च तौ देवीं प्रीतियुक्तौ बभूवतुः । जलाहारैस्तृतीये तु स्थितौ संवत्सरे तु तौ ॥२४॥  
 एवं वर्षत्रयं कृत्वा ततस्तौ वैश्यपाथिवौ । चक्रतुस्तौ तदा चिंतां चित्ते दर्शनलालसौ ॥२५॥  
 प्रत्यक्षदर्शनं देव्या न प्राप्तं शान्तिदं नृणाम् । देहत्यागं करिष्यावो दुःखितौ भूषामातुरौ ॥२६॥  
 इति संचिन्त्य मनसा राजा कुण्डं चकार ह । त्रिकोणं सुस्थिरं सौम्यं हस्तमात्रप्रमाणतः ॥२७॥  
 संस्थाप्य पावकं राजा तथा वैश्योऽतिभक्तिमान् । गुहावासी निजं मांसं छित्त्वा छित्त्वा पुनःपुनः ॥२८॥



तथा वैश्योऽपि दोष्टेऽग्नौ स्वमांसं प्रापक्षिपत्तदा । ऋधरेण बलिं चास्य ददतुस्तौ कृतोद्यमौ ॥२९॥  
तदा भगवती दत्त्वा प्रत्यक्षं दर्शनं तयोः । प्राह प्रीतिभरोद्भ्रांतौ दृष्ट्वा तौ दुःखितौ मृषम् ॥

श्रीदेव्युवाच

वरं वरय भो राजन् यत्ते मनसि वाञ्छितम् । तुष्टाऽहं तपसा तेऽद्य भक्तोऽसि त्वं मतो मम ३१॥  
वैश्यं प्राह तदा देवी प्रसन्नाऽहं महामते । किं तेऽभोष्टं ददाम्यद्य प्रार्थयाशु मनोगतम् ॥३२॥

व्यास उवाच

तच्छ्रुत्वा वचनं राजा तामुवाच मुदान्वितः । देहि मेऽद्य निजं राज्यं हतशत्रुबलं बलात् ॥३३॥  
तमुवाच तदा देवी गच्छ राजन्निजं गृहम् । शत्रवः क्षीणसत्वास्ते गमिष्यन्ति पराजिताः ॥३४॥  
मन्त्रिणस्तु सभागत्य ते पतिष्यन्ति पादयोः । कुरु राज्यं महाभाग नगरे स्वं यथासुखम् ॥३५॥  
कृत्वा राज्यं सुविपुलं वर्षाणामयुतं नृप । देहान्ते जन्म संप्राप्य सूर्याच्च भविता मनुः ३६॥

व्यास उवाच

वैश्यस्तामप्युवाचेदं कृताञ्जलिपुटः शुचिः । न मे गृहेण कार्यं वै न पुत्रेण घनेन वा ॥३७॥  
सर्वं वंशकरं मातः स्वप्नवन्नश्वरं स्फुटम् । ज्ञानं मे देहि विशदं मोक्षदं बंधनाशनम् ॥३८॥  
असारेऽस्मिंश्च संसारे मूढा मञ्जति पामराः । पंडिताः संतरंतीह तस्मान्नेच्छन्ति संसृतिम् ३९॥

व्यास उवाच

तदाकर्ण्य महामाया वैश्यं प्राह पुरःस्थितम् । वैश्ववर्ष्यं तव ज्ञानं भविष्यति न संशयः ॥४०॥  
एति दत्त्वा वरं ताम्भ्यां तत्रैवांतरधीयत । अदर्शनं गतायां तु राजा तं मुनिसत्तमम् ॥४१॥  
प्रणम्य ह्यमारुह्य गमनाय मनो दधे । तदैव तस्य सचिवास्तत्रागत्य नृपं प्रजाः ॥४२॥  
प्रणेमुर्विनयोपेतास्तमूचुः प्राञ्जलिस्थिताः । राजंस्ते शत्रवः सर्वे पापाच्च निहता रणे ॥४३॥  
राज्यं निष्कण्टकं भूप कुरुष्व पुरमास्थितः । तच्छ्रुत्वा वचनं राजा नत्वा तं मुनिसत्तमम् ४४॥  
आपुच्छद्य निर्यथै तत्र मन्त्रिभिः परिवारितः । संप्राप्य च निजं राज्यं दारान्स्वजनबांधवान् ४५॥  
बुभुजे पृथिवीं सर्वां ततः सागरमेखलाम् । वैश्योऽपि ज्ञानमासाद्य मुक्तसंगः समंततः ॥४६॥  
कालातिवाहनं तत्र मुक्तबन्धश्चकार ह । तीर्थेषु विचरन्गायन्भगवत्या गुणानय ॥४७॥  
एतत्ते कथितं देव्याश्चरितं परमाद्भुतम् । आराधनफलप्राप्तिर्यथावद्भूपवैश्ययोः ॥४८॥  
दैत्यानां हननं प्रोक्तं प्रादुर्भावस्तथा शुभः । एवंप्रभावा सा देवी भक्तानामभयप्रदा ॥४९॥  
यः शृणोति नरो नित्यमेतदाख्यानमुत्तमम् । संप्राप्नोति नरः सत्यं संसारसुखमद्भुतम् ॥५०॥  
ज्ञानदं मोक्षदं चैव कीर्तिदं सुखदं तथा । पावनं श्रवणान्नूनमेतदाख्यानमद्भुतम् ॥५१॥



अस्मिन्कार्यप्रदं नृणां सर्वधर्मसमायुतम् । धर्मार्थकाममोक्षाणां कारणं परमं मतम् ॥५२॥

सूत उवाच

जनमेजयेन राजाऽसी पृष्टः सत्यवतीसुतः । उवाच संहितां दिव्यां व्यासः सर्वार्थतत्त्ववित् ॥५३॥

चरितं चंडिकायास्तु शुभमदैत्यवधाम्भितम् । कथयामास भगवान्कृष्णः कारुणिको मुनिः ॥


इति वः कथितः सारः पुराणानां मुनीश्वराः ॥५४॥

इति श्रीदेवीभागवते महापुराणेऽष्टादशसहस्रांशं संहितायां पञ्चमस्कन्धे पञ्चत्रिंशोऽध्यायः ॥ ३५ ॥

व्योमांकाभ्रद्विसंख्यातैः २०९० श्लोकैर्व्यसिन् धीमता ।

देवीभागवतस्यास्य पञ्चमस्कन्ध ईरितः ॥५॥

समाप्तोऽयं पञ्चमः स्कन्धः





श्रीगणेशाय नमः

# श्रीमद्देवीभागवतम्



षष्ठः स्कन्धः



अथ प्रथमोऽध्यायः

शृण्वन् ऊचुः

सूत सूत महाभाग मिष्टं ते वचनमृतम् । न तृप्ताः स्मो वयं पीत्वा द्रैपायनकृतं शुभम् ॥१॥  
पुनस्त्वां प्रष्टुमिच्छामः कथां पौराणिकीं शुभाम् । वेदेऽपि कथितां रम्यां प्रसिद्धां पापनाशिनीम् ॥२॥  
वृशासुर इति ख्यातो वीर्यवांस्त्वष्टुरात्मजः । स कथं निहतः संख्ये वासवेन महात्मना ॥३॥  
त्वष्टा वै सुरपत्नीयस्तत्पुत्रो बलवत्तरः । शक्रेण धातितः कस्माद्ब्रह्मयोनिर्महाबलः ॥४॥  
देवाः सत्त्वगुणोत्पन्ना मानुषा राजसाः स्मृताः । तिर्यञ्चस्तामसाः प्रोक्ताः पुराणागमवादिभिः ॥५॥  
विरोधोऽत्र महान्भाति नूनं शतमखेन ह । छलेन बलवान्वृत्रः शक्रेण विनिपातितः ॥६॥  
विष्णुः प्रेरयिता तत्र स तु सत्त्वधरः परः । प्रविष्टः पविमध्ये स छपना भगवान्प्रभुः ॥७॥  
संधि विधाय स ह्येवं मंत्रितोऽसौ महाबलः । हरिभ्यां सत्यमुत्सृज्य जलफेनेन शातितः ॥८॥  
कृतमिद्रेण हरिणा किमेतत्सूत साहसम् । महांतोऽपि च मोहेन वंचिताः पापबुद्धयः ॥९॥  
जन्यायवर्तिनोऽत्यर्थं भवन्ति सुरसत्तमाः । सदाचारेण युक्तेन देवाः शिष्टत्वमागताः ॥१०॥  
एवं विशिष्टधर्मेण शिष्टत्वं कीदृशं पुनः । हत्वा वृत्रं तु विश्वस्तं शक्रेण छपना पुनः ॥११॥  
प्राप्तं पापफलं नो वा ब्रह्महत्यासमुद्भवम् । किं च त्वया पुरा प्रोक्तं वृत्रामुरवेधः कृतः ॥१२॥

श्रीदेव्या इति तच्चापि चित्तं मोहयतीह नः ।

सूत उवाच

शृण्वन्तु मुनयो वृत्तं वृत्रासुरवधायम् ॥१३॥



मथेन्द्रेण च संप्राप्तं दुःखं हत्यासमुद्भवम् । एवमेव पुरा पृष्ठो व्यासः सत्यवतीसुतः ॥१४॥  
पारीक्षितेन राज्ञाऽपि स यदाह च तदब्रुवे ।

जनमेजय उवाच

कथं वृत्रासुरः पूर्वं हतो मघवता मुने ॥१५॥

सहायं विष्णुमासाद्य छधना सात्त्विकेन ह । कथं च देव्या निहतो दैत्योऽसौ केन हेतुना ॥१६॥  
कथमेकवधो द्वाभ्यां कृतः स्यान्मुनिपुंगव । तदेतच्छ्रोतुमिच्छामि परं कौतुहलं हि मे ॥१७॥  
महतां चरितं शृण्वन्को विरज्येत मानवः । कथयाम्बावैभवं त्वं वृत्रासुरवधाश्रितम् ॥१८॥

व्यास उवाच

घन्योऽसि राजस्तव बुद्धिरीदृशी जाता पुराणश्रवणेऽतिसादरा ।  
पीत्वाऽमृतं देववरास्तु सर्वथा पाने वितृष्णाः प्रभवन्ति वै पुनः ॥१९॥  
दिने दिने तेऽधिकभक्तिभावः कथासु राजन्महनीयकीर्तः ।  
श्रोता यदैकप्रवणः शृणोति वक्ता तदा प्रीतमना ब्रवीति ॥२०॥  
युद्धं पुरा वासववृत्रयोर्वद्वेदे प्रसिद्धं च तथा पुराणे ।  
दुःखं सुरेन्द्रेण तथैव लब्धं हत्वा रिपुं त्वाष्ट्रमपापमेव ॥२१॥  
चित्रं किमत्र नृपते हरिवज्रभृद्भूधां यच्छधना विनिहतस्त्रिशिरोऽथ वृत्रः ।  
मायाबलेन मुनयोऽपि विमोहितास्ते चक्रुश्च निद्यमनिशं किल पापभीताः ॥२२॥  
विष्णुः सदैव कपटेन जघान दैत्यान्सत्त्वात्ममूर्तिरपि मोहमवाप्य कामम् ।  
कोन्योऽस्ति तां भगवतीं मनसाऽपि जेतुं शक्तः समस्तजनमोहकरो भवान्मी ॥२३॥  
मत्स्यादियोनिषु सहस्रयुगेषु सद्यः साक्षाद्भवत्यपि यथा विनियोजितोऽत्र ।  
नारायणो नरसखो भगवाननंतः कार्यं करोति विहिताविहितं कदाचित् ॥२४॥  
देहं धनं गृहमिदं स्वजना मदीयं पुत्राः कलत्रमिति मोहमुपेत्य सर्वः ।  
पुण्यं करोत्यथ च पापप्रचयं करोति मायागुणैरतिबलैर्विकलीकृतो यत् ॥२५॥  
न जातु मोहं क्षपितुं नरः क्षमः कश्चिद्भवेद्भूप परावराध्यवित् ।

विमोहितस्तैस्त्रिभिरेव मूलतो वशीकृतात्मा जगतीतले भृशम् ॥२६॥

अथ तो मायया विष्णुवासवो मोहिता भृशम् । जघनतुच्छधना वृत्रं स्वार्थसाधनतत्परौ ॥२७॥  
तदहं संप्रवक्ष्यामि वृत्तांतमवनीपते । कारणं पूर्ववैरस्य वृत्रवासवयोर्मिथः ॥२८॥  
त्वष्टा प्रजापतिर्ह्यासीद्देवश्रेष्ठो महातपाः । देवानां कार्यकर्ता च निपुणो ब्राह्मणप्रियः ॥२९॥  
स पुत्रं वै त्रिशिरसमिद्रद्रेषात्किलासृजत् । विश्वरूपेति विख्यातं नाम्ना रूपेण मोहनम् ॥३०॥



त्रिभिः स वदनैः श्रेष्ठैर्व्यरोचत मनोहरैः । त्रिभिर्भिन्नानि कार्याणि मुखैः समकरोन्मुनिः ॥३१॥  
वेदानेकेन सोऽधीते सुरां चैकेन सोऽपिबत् । तृतीयेन दिशः सर्वा युगपच्च निरीक्षते ॥३२॥  
त्रिशिरा भोगमुत्सृज्य तपश्चक्रे सुदुष्करम् । तपस्वी स मृदुदातो धर्ममेव सभाश्रितः ॥३३॥  
पञ्चाग्निसाधनं काले पादपात्र निवेशनम् । जलमध्ये निवासं च हेमन्तं शिशिरे तथा ॥३४॥  
निराहरो जितात्माऽसौ त्यक्तसर्वपरिग्रहः । तपश्चचार मेधावी दुष्करं मन्दबुद्धिभिः ॥३५॥  
तं च दृष्ट्वा तपस्यन्तं खेदमाप शचीपतिः । विषादमगमत्तत्र शक्रोऽयं मास्मभूविति ॥३६॥  
दृष्ट्वा तस्य तपो वीर्यं सत्यं चामिततेजसः । चित्तां च महतीं प्राप ह्यनिशं पाकशासनः ॥३७॥  
विवर्धमानस्त्रिशिरा मामयं शातयिष्यति । नोपेक्ष्यः सर्वथा शत्रुवर्धमानबलो बुधैः ॥३८॥  
तस्मादुपायः कर्तव्यस्तपोनाशाय सांप्रतम् । कामस्तु तपतां शत्रुः कामान्नश्यति वै तपः ॥३९॥  
तथैवाद्य प्रकर्तव्यं भोगासक्तो भवेद्यथा । इति संचित्य मनसा बुद्धिमान्वलमर्धनः ॥४०॥  
आज्ञापयत्सोऽप्सरसस्त्वाष्ट्रपुत्रप्रलोभने । उर्वशीं मेनकां रम्भां घृताचीं च तिलोत्तमाम् ४१॥  
समाहूयान्नवीच्छक्रस्तास्तदा रूपगविताः । प्रियंकुण्डलं मे सर्वाः कार्येऽद्य समुपस्थिते ॥४२॥  
यतो मेऽद्य महाच्छत्रुस्तपस्तपति दुर्जयः । कार्यं कुरुत गच्छन्तं प्रलोभयत माचिरम् ॥४३॥  
भृंगारवेधैर्विविधैर्हविर्देहसमुद्भवैः । प्रलोभयत भद्रं वः क्षमयन्तं ज्वरं मम ॥४४॥  
अश्वस्थोऽहं महाभागास्तस्य ज्ञात्वा तपोबलम् । बलवानासनं मेऽद्य ग्रहीष्यत्यबिलम्बितः ॥४५॥  
भयं मे समुपायातं क्षिप्रं नाशयताबलाः । उपकुर्वन्तु सहिताः कार्येऽद्य समुपस्थिते ॥४६॥  
तच्छ्रुत्वा बचनं नार्य ऊचुस्तं प्रणताः पुरः । मा भयं कुरु देवेश यतिष्यामः प्रलोभने ॥४७॥  
यथा न स्याद्भयं तस्मात्तथा कार्यं महाद्युते । नृत्यगीतविहारैश्च मुनेस्तस्य प्रलोभने ॥४८॥  
कटाक्षैरङ्गभेदैश्च मोहयित्वा मुनिं विभो । लोलुपं वशमस्माकं करिष्यामो नियन्त्रितम् ॥४९॥

### व्यास उवाच

इत्याभाष्य हरिं नार्यो यमुल्लिखिरसोऽतिकम् । कुर्वन्त्यो विविधान्भावान्कामशास्त्रोचितानपि ५०॥  
गायन्त्यस्तालभेदैस्ता नृत्यन्त्यः पुरतो मुनेः । तं प्रलोभयितुं चक्रुर्नानाभावां वरांगनाः ॥५१॥  
नापश्यत्स तपोराशिरंगनानां विडम्बनम् । इन्द्रियाणि वशे कृत्वा मूकान्धबधिरः स्थितः ॥५२॥  
दिनानि कतिचित्स्थानुर्यस्तस्याश्रमे वरे । कुर्वन्त्यो गाननृत्यादि प्रपञ्चानतिमोहदान् ॥५३॥  
न चचाल यदा कामं ध्यानाच्च त्रिशिरा मुनिः । परावृत्त्य तदा देव्यः पुनः शक्रमुपस्थिताः ॥५४॥  
कृताञ्जलिपुटाः सर्वा देवराजमथानुवन् । श्रान्ता दीना भयश्रस्ता विवर्णवदना भृशम् ॥५५॥  
देवदेव महाराज यत्नश्च परमः कृतः । न स शक्यो दुराधर्षो धैर्याच्चालयितुं विभो ॥५६॥  
उपायोऽन्यः प्रकर्तव्यः सर्वथा पाकशासन । नास्माकं बलमेतस्मिस्तापसे विजितेन्द्रिये ॥५७॥



क्षिष्टघा वयं न शक्ताः स्म यदनेन महात्मना । मुनिना बह्निपुत्रेण तपसा ज्योतिरेव हि ॥५८॥  
 विसृज्याप्सरसः शक्रश्चिन्तयामास मन्दधीः । तस्यैव च वधोपायं पापबुद्धिरसाम्प्रतम् ॥५९॥  
 विसृज्य लोकलज्जां स तथा पापभयं भृशम् । चकार पापबुद्धिं तु तद्वधाय महीपते ॥६०॥

इति श्रीमद्देवीभागवते महापुराणे षष्ठस्कन्धे प्रथमोऽध्यायः ॥ १ ॥

## अथ द्वितीयोऽध्यायः

### व्यास उवाच

अथ स लोभमुपेत्य सुराधिपः समधिगम्य गजासनसंस्थितः ।  
 त्रिशिरसं प्रति द्रुष्टमतिस्तदा मुनिमपश्यदमेयपराक्रमम् ॥ १ ॥  
 तमभिबोक्ष्य दृढासनसंस्थितं जितगिरं सुसमाधिवशं गतम् ।  
 रविविभावसुसन्निभमोजसा सुरपतिः परमापदमभ्यगात् ॥ २ ॥  
 कथमसौ विनिहन्तुमहो मया मुनिरपापमतिः किल सम्मतः ।  
 रिपुरयं सुसमिद्धतपोबलः कथमुपेक्ष्य दृढासनकामुकः ॥ ३ ॥  
 इति विचिन्त्य पविं परमायुधं प्रतिमुमोच मुनिं तपसि स्थितम् ।  
 शशिदिवाकरसन्निभमाधुगं त्रिशिरसं सुरसंघपतिः स्वयम् ॥ ४ ॥  
 तदभिघातहतः स धरातले किल पपात ममार च तापसः ।  
 शिखरिणः शिखरं कुलिशादितं निपतितं भुवि चाद्भुतदर्शनम् ॥ ५ ॥  
 तं निहत्य मुदमाप सुरेशश्चक्रुश्च मुनयस्तु संस्थिताः ।  
 हा हतेति भृशमार्तनिस्वनाः किं कृतं शतमखेन पापिना ॥ ६ ॥  
 बिनापराधं तपसां निधिर्हतः शचीपतिः पापमतिर्दुरात्म ।  
 फलं किलायं तरसा कृतस्य प्राप्नोतु पापी हननोद्भवस्य ॥ ७ ॥  
 तं निहत्य तरसा सुरराजो निर्जंगम निजमन्दिरमाशु ।  
 स हतोऽपि विरराज महात्मा जीवमान इव तेजसां निधिः ॥ ८ ॥

तं दृष्ट्वा पतितं भूमौ जीवन्तमिव वृत्रहा । चिन्तामापातिखिन्नांगः किं वा जीवेदयं पुनः ॥९॥  
 विमृश्य मनसाऽतीव तक्षाणं पुरतः स्थितम् । मघवा बोक्ष्य तं प्राह स्वकार्यसदृशं वचः ॥१०॥  
 तक्षशिञ्जि शिरांस्यस्य क्रूरज्ज वचनं मम । मा जीवतु महातेजा भाति जीवन्निव स्वयम् ॥११॥

इत्याकर्ण्य वचस्तस्य तक्षोवाच विगर्हयन् ।



तक्षोवाच

महास्कन्धो मृशं भाति परशुर्न तरिष्यति ॥१२॥

वतो नाहं करिष्यामि कार्यमेतद्विर्गाहितम् । त्वया वै निदितं कर्म कृतं सद्भिर्विर्गाहितम् ॥१३॥

बाहं विभेमि पापादं मृतस्यैव च मारणे । मृतोऽयं सुनिरस्स्येव शिरसः कृतनेन किम् ॥१४॥

भयं किं तेऽत्र संजातं पाकशासन कथ्यताम् ।

इन्द्र उवाच

सजीव इव देहोऽयमाभाति विशदाकृतिः ॥१५॥

तस्माद्विभेमि मा जीवेन्मुनिः शत्रुरयं मम ।

तक्षोवाच

नात्र किं त्रपसे विद्वन्कूरेणानेन कर्मणा ॥१६॥

ऋषिपुत्रमिमं हत्वा ब्रह्महत्याभयं न किम् ।

इन्द्र उवाच

प्रायश्चित्तं करिष्यामि पश्चात्पापक्षयाय वै ॥१७॥

शत्रुस्तु सर्वथा वध्यश्छलेनापि महागते ।

तक्षोवाच

त्वं लोभामिहतः पापं करोषि मघवन्निह ॥१८॥

तं विनाऽहं कथं पापं करोमि वद मे विभो ।

इन्द्र उवाच

मन्त्रेषु खलु भागं ते करिष्यामि सदैव हि ॥१९॥

शिरः पशोस्तु ते भागं यज्ञे दास्यंति मानवाः । शुल्केनानेन छिधि त्वं शिरांस्यस्य क्रुध प्रियम् २०॥

व्यास उवाच

एतच्छ्रुत्वा महेंद्रस्य वचस्तक्षा मुदान्वितः । कुठारेण शिरांस्यस्य चकर्त सुदृढेन हि ॥२१॥

छिन्नानि त्रीणि शीर्षाणि पतितानि यदाभुवि । तेभ्यस्तु पक्षिणः क्षिप्रं विनिष्पेतुः सहस्रशः ॥२२॥

कल्यार्थिकास्तित्तिरयस्तथैव च कर्पिजलाः । पृथक्पृथक्विनिष्पेतुर्मुखतस्तत्तरसा तदा ॥२३॥

येन वेदानधीते स्म सोमं च पिबते तथा । तस्माद्वक्त्रात्किलोत्पेतुः सर्व एव कर्पिजलाः ॥२४॥

येन सर्वा दिशः कामं पिबन्निव निरीक्षते । तस्मात्तु तित्तिरास्तत्र निःसृतास्तिग्मतेजसः ॥२५॥

यत्सुरापं तु तद्वक्त्रं तस्मात्तु चटकाः किल । विनिष्पेतुस्त्रिशिरस एव ते विहगा नृप ॥२६॥

एवं विनिःसृतान्दृष्ट्वा तेभ्यः शक्रस्तदाऽडजान् । मुमोद मनसा राजभगाम त्रिदिवं पुनः ॥२७॥



गते शक्ने तु तस्माऽपि स्वगृहं तरसा ययौ । यज्ञभागं परं लब्ध्वा मुदमाप महीपते ॥२८॥  
 इन्द्रोऽथ स्वगृहं गत्वा हत्वा शत्रुं महाबलम् । मेने कृतार्थमात्मानं ब्रह्महत्यामचित्तयन् ॥२९॥  
 तं श्रुत्वा निहतं त्वष्टा पुत्रं परमधार्मिकम् । चुकोपातीव मनसा वचनं चेदमब्रवीत् ॥३०॥  
 जनागसं भूनि यस्मात्पुत्रं निहतवान्मम । तस्मादुत्पादयिष्यामि तद्द्वयार्थं सुतं पुनः ॥३१॥  
 सुराः पश्यन्तु मे वीर्यं तपसश्च बलं तथा । जानातु सर्वं पापात्मा स्वकृतस्य फलं सहत् ॥३२॥  
 इत्युक्तवाग्निं जुहावाथ मंत्रैराथर्वणोदितैः । पुत्रस्योत्पादनार्थं त्वष्टा क्रोधसमाकुलः ॥३३॥  
 कृते होमेऽष्टरात्रं तु संदोसाच्च विभावसोः । प्रादुर्बभूव तरसा पुरुषः धावकोपमः ॥३४॥  
 तं दृष्ट्वाऽप्रे सुतं त्वष्टा तेजोबलसमन्वितम् । वेगात्प्रकटितं बह्नेर्दीप्यमानमिवानलम् ॥३५॥  
 उवाच वचनं त्वष्टा सुतं वीक्ष्य पुरःस्थितम् । इन्द्रशत्रो विवर्धस्व प्रतापात्तपसो मम ॥३६॥  
 इत्युक्ते वचने त्वष्टा क्रोधप्रज्वलितेन च । सोऽवर्धत दिवं स्तब्ध्वा वैश्वानरसमधुतिः ॥३७॥  
 जातः स पर्वताकारः कालमृत्युसमः स्वराट् । किं करोमीति तं प्राह पितरं परमातुरम् ॥३८॥  
 कुरु मे नामकं नाथ कार्यं कथय सुव्रत । चितातु रोऽसि कस्मात्त्वं ब्रूहि मे शोककारणम् ३९॥  
 नाशयाम्यद्य ते शोकमिति मे व्रतमाहितम् । तेन जातेन किं भूयः पिता भवति दुःखितः ॥४०॥  
 पिबामि सागरं सद्यश्चूर्णयामि घराधरान् । उद्यतं वारयाम्यद्य तरणिं तिग्मतेजसम् ॥४१॥  
 हन्मीन्द्रं ससुरं सद्यो यमं वा देवतान्तरम् । क्षिपामि सागरे सर्वान्समुत्पाटय च मेदिनीम् ॥४२॥  
 इत्याकर्ण्य वचस्तस्य त्वष्टा पुत्रस्य पेशलम् । प्रत्युवाचातिमुदितस्तं सुतं पर्वतोपमम् ॥४३॥  
 वृजिनात्त्रातुमधुना यस्माच्छक्तोऽसि पुत्रक । तस्माद्वृत्र इति ख्यातं तव नाम भविष्यति ४४॥  
 भ्राता तव महाभाग त्रिशिरा नाम तापसः । त्रीणि तस्य च शीर्षाणि ह्यभवन्वीर्यवति च ४५॥  
 वेदवेदांगतत्त्वज्ञः सर्वविद्याविशारदः । संस्थितस्तपसि प्रायस्त्रिलोकीविस्मयप्रदे ॥४६॥  
 शक्नेन तु हतः सोऽद्य वज्रघातेन सांप्रतम् । विनाऽपराधं सहसा छिन्नानि मस्तकानि च ॥४७॥  
 तस्मात्त्वं पुरुषव्याघ्र जहि शक्रं कृतागसम् । ब्रह्महत्यायुतं पापं निह्वयं दुर्मतिं शठम् ॥४८॥  
 इत्युक्त्वा च तदा त्वष्टा पुत्रशोकसमाकुलः । आयुधानि च दिव्यानि चकार विविधानि च ॥४९॥  
 ददावस्मै सहस्राक्षवधाय प्रबलानि च । खड्गशूलगदाशक्तितोमरप्रमुखानि वै ॥५०॥  
 शार्ङ्गं धनुस्तथा बाणं परिधं पट्टिशं तथा । चक्रं दिव्यं सहस्रारं सुदर्शनसमप्रभम् ॥५१॥  
 तूणीरी चाक्षयो दिव्यो कवचं चातिसुन्दरम् । रथं मेघप्रतीकाशं दृढं भारसहं जवम् ॥५२॥  
 युद्धोपकरणं सर्वं कृत्वा पुत्राय पाथिव । दत्त्वाऽसौ प्रेरयामास त्वष्टा क्रोधसमन्वितः ॥५३॥

इति श्रीदेवीभागवते महापुराणे षष्ठस्कन्धे द्वितीयोऽध्यायः ॥ २ ॥



## अथ तृतीयोऽध्यायः

व्यास उवाच

कृतस्वस्त्ययनो वृत्रो ब्राह्मणैर्वेदपारगैः । निर्जगाम रथारूढो हंतुं शक्तं महाबलः ॥१॥  
तदैव राक्षसाः क्रूराः पुरा देवपराजिताः । समाजमुश्रु सेवापथं वृत्रं ज्ञात्वा महाबलम् ॥२॥  
इन्द्रदूतास्तु तं दृष्ट्वा युद्धाय तु समागतम् । वेगादागत्य वृत्तांतं शशंसुस्तस्य चेष्टितम् ॥३॥

व्यास उवाच

स्वामिच्छीघ्रमिहायाति वृत्रो नाम रिपुस्तव । बलाबान्धन्यंदने रुढस्त्वष्ट्रा चोत्पादितः किल ॥४॥  
अभिचारेण नाशार्थं तव क्रोधान्धितेन वै । पुत्रघाताग्नितप्तेन दुःसहो राक्षसैर्युतः ॥५॥  
यत्नं कुरु महाभाग शीघ्रमायाति सांप्रतम् । मेरुमंदरसंकाशो घोरशब्दोऽतिदारुणः ॥६॥  
एतस्मिन्नंतरे तत्र भीता देवगणा भृशम् । आगत्योचुः सुरपति शृण्वन्तं दूतभाषितम् ॥७॥

गणा ऊचुः

मधवन्दुनिमित्तानि भवन्ति त्रिदशालये । बहूनि भयशंसीनि पक्षिणां विरुतानि च ॥८॥  
काकगृध्रास्तथा श्येनाः कंकाशा दारुणाः खगाः । रुदन्ति विवृतेः शब्दैरुत्कारैर्भवनोपरि ॥९॥  
चीचीकूचीति निनदान्कुर्वन्ति विहगा भृशम् । बाहनानां च नेत्रेभ्यो जलधाराः पतन्त्यधः ॥१०॥  
श्रूयतेऽतिमहाच्छब्दो रुदतीनां निशासु च । राक्षसीनां महाभाग भवनोपरि दारुणः ॥११॥  
प्रपतन्ति ध्वजास्तूर्णं बिना वातेन मानव । प्रभवन्ति महोत्पाता दिवि भूम्यंतरिक्षजाः ॥१२॥  
कृष्णांबरधरा नार्यो भ्रमन्ति च गृहे गृहे । यांतु यांतु गृहात्तूर्णं कुर्वन्त्यो विकृताननाः ॥१३॥  
रात्रौ स्वप्नेषु कांतानां सुप्तानां निजमंदिरे । केशाल्लुनन्ति राक्षस्यो भीषयन्त्यो भृशानुराः ॥१४॥  
एवंविधानि देवेश भूकंपोत्कादयस्तथा । गोमायवो रुदन्तिस्म निशायां भवनांगणे ॥१५॥  
सरटानां च जालानि प्रभवन्ति गृहे गृहे । अंगप्रस्फुरणादीनि दुर्निमित्तानि सर्वथा ॥१६॥

व्यास उवाच

इति तेषां वज्रः श्रुत्वा चित्तामाप सुरेश्वरः । बृहस्पतिं समाहूय पप्रच्छ च मनोगतम् ॥१७॥

इन्द्र उवाच

ब्रह्मन्किमुत घोराणि निमित्तानि भवन्ति वै । वाताश्च दारुणा वाति प्रपतन्त्युल्काः खतः ॥१८॥  
सर्वज्ञोऽसि महाभाग समर्थो विघ्ननाशने । बुद्धिमाच्छालतत्त्वज्ञो देवतानां गुरुस्तथा ॥१९॥  
कुरु शांतिं विधानज्ञ शत्रुक्षयविधायिनीम् । यया मेन भवेद्दुःखं तथा कार्यं विधीयताम् ॥२०॥

बृहस्पतिरुवाच

किं करोमि सहस्राक्ष त्वयाऽद्य दुष्कृतं कृतम् । अनागसं मुनिं हत्वा किं फलं समुपाजितम् ॥२१॥



अत्युग्रं सुष्यपापानां फलं भवति सत्वरम् । विचार्य खलु कर्तव्यं कार्यं तद्भूतिमिच्छता ॥२२॥  
 परोपतापनं कर्म न कर्तव्यं कदाचन । न सुखं विदते प्राणी परपीडापरायणः ॥२३॥  
 मोहाल्लोभाद्ब्रह्महत्या कृता शक्र त्वयाऽधुना । तस्य पापस्य सहसा फलमेतदुपागतम् ॥२४॥  
 अवध्यः सर्वदेवानां जातोऽसौ वृत्रसंज्ञकः । हंतुं त्वां स समायाति दानवैर्बहुभिर्वृतः ॥२५॥  
 आयुधानि च सर्वाणि वज्रतुल्यानि वासव । त्वष्टा दत्तानि दिव्यानि गृहीत्वा समुपस्थितः २६॥  
 समागच्छति दुर्घर्षो रथारूढः प्रतापवान् । देवेन्द्र प्रलयं कुर्वन्नास्य मृत्युर्भविष्यति ॥२७॥  
 कोलाहलस्तदा जातस्तथा ब्रुवति वाक्पती । गंधर्वाः किन्नरा यक्षा मुनयश्च तपोधनाः ॥२८॥  
 सदनानि विहायैवामराः सर्वे पलायिताः । तद्दृष्ट्वा महदाश्चर्यं शक्रश्चितापरायणः ॥२९॥  
 आज्ञापयामास तदा सेनोद्योगाय सेवकान् । आनयध्वं वसूष्मद्भानश्विनौ च दिवाकरम् ॥३०॥  
 पूषणं च भगं वायुं कुबेरं वरुणं यमम् । विमानेषु समारुह्य सायुधाः सुरसत्तमाः ॥३१॥  
 समागच्छन्तु तरसा शत्रुरायाति सांप्रतम् । इत्याज्ञाप्य सुरपतिः समारुह्य गजोत्तमम् ॥३२॥  
 बृहस्पतिं पुरोधाय निर्गतो निजमंदिरात् । तथैव त्रिदशाः सर्वे स्वं स्वं बाहनमास्थिताः ३३॥  
 युद्धाय कृतसंकल्पा निर्ययुः शस्त्रपाणयः । वृत्रोऽथ दानवैर्युक्तः संप्राप्तो मानसोत्तरम् ॥३४॥  
 पर्वतं देवतावासं रम्यं पादपशोभितम् । इन्द्रोऽप्यागत्य संग्रामं चकार मानसोत्तरे ॥३५॥  
 पर्वते देवतायुक्तो वाचस्पतिपुरःसरः । तत्राभूद्धारुणं युद्धं वृत्रवासवयोस्तदा ॥३६॥  
 गदासिपरिधैः पार्श्ववर्णैः शक्तिपरश्वधैः । मानुषेण प्रमाणेन संग्रामः शरदां शतम् ॥३७॥  
 बभूव भयदो नृणामृषीणां भावितात्मनाम् । वरुणः प्रथमं भग्नस्ततो वायुगणः किल ॥३८॥  
 ततो विभावसुः शक्रः सर्वे ते निर्गता रणात् । पलायनपरान्दृष्ट्वा देवानिद्रपुरोगमान् ॥३९॥  
 वृत्रोऽपि पितरं प्रागादाश्रमस्थं मुदान्वितम् । प्रणम्य प्राह त्वष्टारं पितुः कार्यं मया कृतम् ॥४०॥  
 देवा विनिर्जिताः सर्वे सेंद्राः समरसंस्थिताः । विद्रुतास्ते गताः स्थानं यथा सिंहान्मृगा गजाः ४१॥  
 इन्द्रः पदातिरगमनमयाऽऽनीतो गजोत्तमः । ऐरावतोऽयं भगवन्गृहाण द्विरदोत्तमम् ॥४२॥  
 न हतास्ते मया तस्मादयुक्तं भीतमारणम् । आज्ञापय पुनस्तात किं करोमि तवैप्सितम् ॥४३॥  
 निर्जरा निर्गताः सर्वे भयभीताः श्रमानुराः । इन्द्रोऽप्यैरावतं त्वक्त्या भयभीतः पलायितः ॥४४॥

न्यास उवाच

इति पुत्रवचः श्रुत्वा त्वष्टा प्राह मुदान्वितः । पुत्रवानद्य जातोऽस्मि सफलं मम जीवितम् ॥४५॥  
 त्वयाऽहं पावितः पुत्र गतो मे मानसो ज्वरः । निश्चलं मे मनो जातं दृष्ट्वा वीर्यं तयाऽद्भुतम् ॥४६॥  
 शृणु वक्ष्याम्यहं पुत्र हितं तेऽद्य निशामय । तपः कुरु महाभाग सावधानः स्थिरासनः ॥४७॥  
 विश्वासो नैव कर्तव्यः केषांचित्पाकशासनः । शत्रुस्ते छलकर्ताऽस्ति नानाभेदविशारदः ॥४८॥



तपसा प्राप्यते लक्ष्मीस्तपसा राज्यमुत्तमम् । तपसा बलवृद्धिः स्यात्संग्रामे विजयस्तथा ॥४९॥  
 आराध्य द्रुहिणं देवं लब्ध्वा वरमनुत्तमम् । जहि शक्रं दुराचारं ब्रह्महत्यासमावृतम् ॥५०॥  
 सावधानः स्थिरो भूत्वा दातारं भज शंकरम् । बांछितं स वरं दद्यात्संतुष्टश्चतुराननः ॥५१॥  
 तोषयित्वा विश्वयोनिं ब्रह्माणममितौजसम् । अविनाशित्वमासाद्य जहि शक्रं कृतागसम् ॥५२॥  
 वैरं मनसि मे पुत्र वर्तते सुतघातजम् । न शांतिमनुगच्छामि न स्वपामि सुखेन ह ॥५३॥  
 तापसो मे हतः पुत्रो निरागाः पाप्मना यतः । न विदामि सुखं वृत्र त्वं मामुद्धर दुःखितम् ॥५४॥

### न्यास उवाच

तदाकर्ण्य पितुर्वाक्यं ऋषः क्रोधयुतस्तदा । आज्ञामादाय च पितुर्जगाम तपसे मुदा ॥५५॥  
 गंधमादनमासाद्य पुण्यां देवधुनीं शुभाम् । स्नात्वा कुशासनं कृत्वा संस्थितश्च स्थिरासनः ५६॥  
 त्यक्त्वान्नं वारिपानं च योगाम्नासपरायणः । ध्यायन्विश्वसृजं चित्ते सोपविष्टः स्थिरासने ॥५७॥  
 मधवा तं तपस्यंतं ज्ञात्वा चित्तातुरो ह्यभूत् । गंधर्वान्प्रेषयामास विघ्नार्थं पाकशासनः ॥५८॥  
 यक्षांश्च पन्नगान्सर्पान्किन्नरानमिताजसः । विद्याधरानप्सरसो देवदूताननेकशः ॥५९॥  
 उपायास्तैः कृताः सम्यक्तपोविघ्नाय मायिभिः । न चचाल ततो ध्यानात्त्वाष्ट्रः परमतापसः ॥६०॥

इति श्रीदेवीभागवते महापुराणे षष्ठस्कन्धे तृतीयोऽध्यायः ॥ ३ ॥

### अथ चतुर्थोऽध्यायः

#### न्यास उवाच

निर्गतास्ते परावृत्तास्तपोविघ्नकराः सुराः । निराशाः कार्यसंसिद्धयै तं दृष्ट्वा दृढचेतसम् ॥१॥  
 जाते वर्षशते पूर्णे ब्रह्मा लोकपितामहः । तत्राजगाम तरसा हंसारूढश्चतुर्मुखः ॥२॥  
 आगत्य तमुवाचेदं त्वष्टुः पुत्र सुखी भव । त्यक्त्वा ध्यानं वरं ब्रूहि ददामि तव बांछितम् ॥३॥  
 तपसा तेऽद्य तुष्टोऽस्मि त्वां दृष्ट्वा चातिकर्षितम् । वरं वरय भद्रं ते मनोऽभिलषितं तव ॥४॥

#### न्यास उवाच

वृत्रस्तदाऽतिविशदां पुरतो निशम्य वार्त्तं सुधासमरसां जगदेककर्तुः ।  
 संत्यज्य योगकलनां सहस्रोदतिष्ठत्संजातहर्षनयनाश्रुकलाकलापः ॥५॥  
 पादौ प्रणम्य शिरसा प्रणयाद्विधातुर्वद्भांजलिः पुरत एव समाससाद ।  
 प्रोवाच तं सुवरदं तपसा प्रपन्नं प्रेम्णाऽतिगदगिरा विनयेन नम्रः ॥६॥



प्राप्तं मया सकलदेवपदं प्रभोऽद्य यद्दर्शनं तव सुदुर्लभमाशु जातम् ।  
 वाञ्छाऽस्ति नाथ मनसि प्रवणे दुरापा तां प्रब्रवीमि कमलासन वेत्सि भावम् ॥ ७ ॥  
 मृत्युश्च मा भवतु मे किल लोहकाऽशुष्कार्द्रवंशनिचयैरपरैश्च शस्त्रैः ।  
 वृद्धिं प्रयातु मम वीर्यमतीव युद्धे यस्माद्भवामि सबलैरमरैरजेयः ॥ ८ ॥

न्यास उवाच

इत्थं सम्प्रार्थितो ब्रह्मा तमाह प्रहसन्निव । उत्तिष्ठ गच्छ भद्रं ते वाञ्छितं सफलं सदा ॥९॥  
 न शुष्केण न चार्द्रेण न पापाणेन दारुणा । भविष्यति च ते मृत्युरिति सत्यं ब्रवीम्यहम् ॥१०॥  
 इति दत्त्वा वरं ब्रह्मा जगाम भुवनं परम् । वृत्रस्तु तं वरं लब्ध्वा मुदितः स्वगृहं ययौ ॥११॥  
 शशंस पितुरग्रे तद्वरदानं महामतिः । त्वष्टा तु मुदितः प्राप्तं पुत्रं प्राप्तवरं तदा ॥१२॥  
 स्वस्ति तेऽस्तु महाभाग जहि शक्रं रिपुं मम । हत्वा गच्छ त्रिशिरसो हन्तारं पापसंयुतम् ॥१३॥  
 भव त्वं त्रिदशाघोशः सम्प्राप्य विजयं रणे । ममाधि छिधि विपुलं पुत्रनाशसमुद्भवम् ॥१४॥  
 जीवतो वाक्यकरणत्पक्षयाहे भूरिभोजनात् । गयायां पिण्डदानाच्च त्रिभिः पुत्रस्य पुत्रता ॥१५॥  
 तस्मात्पुत्र ममात्यर्थं दुःखं नाशितुमर्हसि । त्रिशिरा मम चित्तात्तु नापसर्पति कर्हिचित् ॥१६॥  
 सुशीलः सत्यवादी च तापसो वेदवित्तमः । अपराधं विना तेन निहतः पापबुद्धिना ॥१७॥

न्यास उवाच

इति तस्य वचः श्रुत्वा वृत्रः परमदुर्जयः । रथमारुह्य तरसा निर्जंगाम पितुर्गृहात् ॥१८॥  
 रणदुन्दुभिनिर्घोषं शङ्खनादं महाबलम् । कारयित्वा प्रयाणं स चकार मदगवितः ॥१९॥  
 निर्ययौ नयसंयुक्तः सेवकानिति संवदन् । हत्वा शक्रं ग्रहीष्यामि सुरराज्यमकंटकम् ॥२०॥  
 इत्युक्त्या निर्जंगामाशु स्वसैन्यपरिवारितः । महता सैन्यनादेन भीषयन्मरारवतीम् ॥२१॥  
 तमागच्छन्तमाज्ञाय तुराषाडपि सत्वरः । सेनोद्योगं भयत्रस्तः कारयाभास भारत ॥२२॥  
 सर्वाणां ह्य तरसा लोकपालानरिन्दमः । युद्धार्थं प्रेरयन्सर्वान्व्यरोचत महाद्युतिः ॥२३॥  
 गृध्रव्यूहं ततः कृत्वा संस्थितः पाकशासनः । तत्राजगाम वेगात्तु वृत्रः परबलार्दनः ॥२४॥  
 देवदानवयोस्तावत्संग्रामस्तुमुलोऽभवत् । वृत्रवासवयोः संख्ये मनसा विजयैषिणोः ॥२५॥  
 एवं परस्परं युद्धे सन्दीप्ते भयदे भृशम् । आकूतं देवताः प्रापुर्देत्याश्च परमां मुदम् ॥२६॥  
 तोमरैर्भिन्दिपालैश्च खड्गैः परशुपट्टिशैः । जघ्नुः परस्परं देवदैत्याः स्वस्त्रं वरायुधैः ॥२७॥  
 एवं युद्धे वर्तमाने दारुणे लोमहर्षणे । शक्रं जग्राह सहसा वृत्रः क्रोधसमन्वितः ॥२८॥  
 अपावृत्य मुखे क्षिप्त्वा स्थितो वृत्रः शतक्रतुम् । मुदितोऽभूमहाराज पूर्ववैरमनुस्मरन् ॥२९॥  
 शक्रे प्रस्तेऽप्य वृत्रेण सम्भ्रान्ता निर्जरास्तदा । चुक्रुशुः परमार्तास्ते हा शक्रेति मुहुर्मुहुः ॥३०॥



अपावृते मुखे शक्रं ज्ञात्वा सर्वे दिवौकसः । बृहस्पतिं प्रणम्योचुर्हीना व्यथितचेतसः ॥३१॥  
 किं कर्तव्यं द्विजश्रेष्ठ त्वमस्माकं गुरुः परः । शक्रो ग्रस्तस्तु वृत्रेण रक्षितो देवतांतरैः ॥३२॥  
 विना शक्रेण किं कुर्मः सर्वे हीनपराक्रमाः । अभिचारं कुरु विभो सत्वरः शक्रमुक्तये ॥३३॥

बृहस्पतिरुवाच

किं कर्तव्यं सुराः क्षितो मुखमध्येऽस्ति वासवः । वृत्रेणोत्सादितो जीवन्नस्ति कोष्ठांतरे रिपोः ॥३४॥

व्यास उवाच

देवाश्चितातुराः सर्वे तुरासाहं तथाकृतम् । दृष्ट्वा विमृश्य तरसा चक्रुर्यत्नं विमुक्तये ॥३५॥  
 असृजंत महासत्त्वां जृम्भिकां रिपुनाशिनीम् । ततो विजृम्भमाणः स व्यावृतात्स्यो बभूव ह ॥३६॥  
 विजृम्भमाणस्य ततो वृत्रस्यास्यादवापतत् । स्वान्नगान्यपि संक्षिप्य निष्क्रांतो बलसूदनः ॥३७॥  
 ततः प्रभृति लोकेषु जृम्भिका प्राणिषंस्थिता । जहृषुश्च सुराः सर्वे शक्रं दृष्ट्वा विनिर्गतम् ॥३८॥  
 ततः प्रवृत्ते युद्धं तयोर्लोकभयप्रदम् । वर्षाणामयुतं यावद्दारुणं लोमहर्षणम् ॥३९॥  
 एकतश्च सुराः सर्वे युद्धाय समुपस्थिताः । एकतो बलवांस्त्वाष्ट्रः संग्रामे समवर्तत ॥४०॥  
 यदा व्यवर्धत रणे वृत्रो वरमदावृतः । पराजितस्तदा शक्रस्तेजसा तस्य धषितः ॥४१॥  
 विव्यथे मधवा युद्धे ततः प्राप्य पराजयम् । विषादमगमन्धेवा दृष्ट्वा शक्रं पराजितम् ॥४२॥  
 जम्मुस्त्यक्त्वा रणं सर्वे देवा इन्द्रपुरोगमाः । गृहीतं देवसदनं वृत्रेणागत्य रंहसा ॥४३॥  
 देवोद्यानानि सर्वाणि भुंक्तेऽसौ दानवो बलात् । ऐरावतौऽपि दैत्येन गृहीतौऽसौ गजोत्तमः ॥४४॥  
 विमानानि च सर्वाणि गृहीतानि विशांपते । उच्चैःश्रवा ह्यवरो जातस्तस्य वशे तदा ॥४५॥  
 कामधेनुः पारिजातो गणश्चाप्सरसां जया । गृहीतं रत्नमात्रं तु तेन त्वष्टृसुतेन ह ॥४६॥  
 स्थानभ्रष्टाः सुराः सर्वे गिरिदुर्गेषु स्थिताः । दुःखमापुः परिभ्रष्टा यज्ञभागात्सुरालयात् ॥४७॥  
 वृत्रः सुरपदं प्राप्य बभूव भदगवितः । त्वष्टाऽतीव सुखं प्राप्य मुमोद सुतसंयुतः ॥४८॥  
 अमंत्रयन्हितं देवा मुनिभिः सह भारत । किं कर्तव्यमिति प्राप्ते विचिन्त्य भयमोहिताः ॥४९॥  
 जम्मुः कैलासमचलं सुराः शक्रसमन्विताः । महादेवं प्रणम्योचुः प्रह्लाः प्रांजलयो भृशम् ॥५०॥  
 देवदेव महादेव कृपासिन्धो महेश्वर । रक्षाऽस्मान्भयभीतास्तु वृत्रेणातिपराजितान् ॥५१॥  
 गृहीतं देवसदनं तेन देव बलीयसा । किं कर्तव्यमतः शंभो ब्रूहि सत्यं शिवाय नः ॥५२॥  
 किं कुर्मः क्व च गच्छामः स्थानभ्रष्टा महेश्वर । दुःखस्य नाधिगच्छामो विनाशोपायमोश्चर ॥५३॥  
 साहाय्यं कुरु भूतेश व्यथिताः स्म कृपानिधे । वृत्रं जहि मदोत्सिक्तं वरदानबलद्विभो ॥५४॥

शिव उवाच

ब्रह्माणं पुरतः कृत्वा वयं सर्वे हरेः क्षयम् । गत्वा समेत्य तं विष्णुं चितयामो वधोद्यमम् ॥५५॥



स शक्तश्च छलज्ञश्च बलवान्बुद्धिमत्तरः । शरण्यश्च दयास्विक्ष वासुदेवो जनार्दनः ॥५६॥  
 विना तं देवदेवेशं नार्थसिद्धिर्भविष्यति । तस्मात्तव च गंतव्यं सर्वकार्यसिद्धये ॥५७॥

न्यास उवाच

इति संवित्य ते सर्वे ब्रह्मा शक्रः सशंकरः । जग्मुर्विष्णोः क्षयं देवाः शरण्यं भक्तयत्सलम् ५८॥  
 गत्वा विष्णुपदं देवास्तुष्टुवुः परमेश्वरम् । हरिं पुरुषसूक्तेन वेदोक्तेन जगद्गुरुम् ॥५९॥  
 प्रत्यक्षोऽभूज्जगन्नाथस्तेषां स कमलापतिः । संमान्य च सुरान्सर्वानित्युवाच पुरःस्थितः ॥६०॥  
 किमागताः स्म लोकेशा हरब्रह्मसमन्विता । कारणं कथयध्वं वः सर्वेषां सुरसत्तमाः ॥६१॥

न्यास उवाच

इति श्रुत्वा हरेर्वाम्यं नोचुर्देवा रमापतिम् । चिन्ताविष्टाः स्थिताः प्रायः सर्वे प्रांजल्यस्तथा ६२॥  
 इति श्रीदेवीभागवते महापुराणे षष्ठस्कन्धे चतुर्थोऽध्यायः ॥४॥

अथ पञ्चमोऽध्यायः

न्यास उवाच

तथा चिन्तातुरान् वीक्ष्य सर्वान्सर्वार्थतत्त्ववित् । प्राह प्रेमभरोद्भ्रांतान्माधवो मेदिनीपते ॥१॥

विष्णुरुवाच

किं मौनमाश्रिता यूयं ब्रुवंतु कारणं सुराः । सदसद्वाऽपि तच्छ्रुत्वा यत्तिष्ये तन्निवारणे ॥२॥

देवा ऊचुः

किमज्ञातं तव विभो त्रिषु लोकेषु वर्तते । सर्वं वेद भवान्कार्ये किं पृच्छसि पुनः पुनः ॥३॥  
 त्वया पूर्वं बलिर्बद्धः शक्रो देवाधिपः कृतः । दामनं वपुरास्थाय क्रांतं त्रिभुवनं पदे ॥४॥  
 अमृतं त्वाहृतं विष्णो दैत्याश्च विनिपातिताः । त्वं प्रभुः सर्वदेवानां सर्वापद्भिर्निवारणे ॥५॥

विष्णुरुवाच

न भेतव्यं सुरवरा वेषचुपायं सुसंमतम् । तद्वधाय प्रवक्ष्यामि येन सौख्यं भविष्यति ॥६॥  
 अवश्यं करणीयं मे भवतां हितमात्मना । बुद्ध्या बलेन चार्थेन येन केन छलेन वा ॥७॥  
 उपायाः खलु चत्वारः कथितास्तत्त्वदर्शिभिः । सामादयः सुहृत्स्वेव द्रुहृदेषु विशेषतः ॥८॥  
 ब्रह्मणाऽस्य वरो दत्तस्तपसाऽऽराधितेन च । दुर्जयत्वं च संप्राप्तं वरदानप्रभावतः ॥९॥  
 अजेयः सर्वभूतानां त्वष्टा समुपपादितः । ततो बलेन वृद्धिं स प्राप्तः परपुरंजयः ॥१०॥  
 दुःसाध्योऽसौ सुराः शत्रुर्विना सामप्रतारणम् । प्रलौभ्य वशमानेयो हन्तव्यस्तु ततः परम् ॥११॥



गच्छध्वं सर्वगंधर्वा यत्रास्ति बलवत्तरः । साम तस्य प्रयुजध्वं तत एनं विजेष्यथ ॥१२॥  
 संगम्य शपथान्कृत्वा विश्वास्य समयेन हि । मित्रत्वं च समाधाय हंतव्यः प्रबलो रिपुः ॥१३॥  
 अदृश्यः संप्रवेक्ष्यामि वज्रमस्य वरायुधम् । साहाय्यं च करिष्यामि शक्रस्याहं सुरोत्तमाः ॥१४॥  
 समयं च प्रतीक्षध्वं सर्वयैवायुषः क्षये । भरणं विबुधास्तस्य नान्यथा संभविष्यति ॥१५॥  
 गच्छध्वमृषिभिः सार्धं गन्धर्वाः कपटावृताः । इन्द्रेण सह मित्रत्वं कुरुध्वं वाक्यदानतः ॥१६॥  
 यथा स याति विश्वासं तथा कार्यं प्रतारणम् । गुप्तोऽहं संप्रवेक्ष्यामि पवि संछादितं दृढम् ॥१७॥  
 विश्वस्तं मघवा शत्रुं हनिष्यति न चान्यथा । विश्वासस्य कृते पापं कृत्वा शक्रस्तु पृष्ठतः ॥१८॥  
 मत्सहायोऽथ वज्रेण शातयिष्यति पापिनम् । न दोषोऽत्र शठे शत्रो शाठ्यमेव प्रकुर्वतः ॥१९॥  
 नान्यथा बलवान् वध्यः शूरघर्मेण जायते । वामनं रूपमाधाय मयाऽयं वंचितो बलिः ॥२०॥  
 कृत्वा च मोहिनीवेपं दैत्याः सर्वेऽपि वंचिताः । भवतः सहिताः सर्वे देवीं भगवतीं शिवाम् ॥२१॥  
 गच्छध्वं शरणं भावैः स्तोत्रमंत्रैः सुरोत्तमाः । साहाय्यं सा योगमाया भवतां संविधास्यति ॥२२॥  
 बन्धामहे सदा देवीं सात्त्विकीं प्रकृतिं पराम् । सिद्धिदां कामदां कामां दुरापामकृतात्मभिः ॥२३॥  
 इंद्रोऽपि तां समाराध्य हनिष्यति रिपुं रणे । मोहिनी सा महामाया मोहयिष्यति दानवम् ॥२४॥  
 मोहितो मायया वृत्रः सुखसाध्यो भविष्यति । प्रसन्नायां परांवायां सर्वं साध्यं भविष्यति ॥२५॥  
 नोचेन्मनोरथावासिनं कस्यापि भविष्यति । अन्तर्यामिस्वरूपा सा सर्वकारणकारणा ॥२६॥  
 तस्मात्तां विश्वजननीं प्रकृतिं परमादृताः । भजध्वं सात्त्विकैर्भविः शत्रुनाशाय सत्तमाः ॥२७॥  
 पुरा मयाऽपि संग्रामं कृत्वा परमदारुणम् । पंचवर्षसहस्राणि निहतौ मधुकैटभौ ॥२८॥  
 स्तुता मया तदात्यर्थं प्रसन्ना प्रकृतिः परा । मोहितौ तौ तदा दैत्यौ छलेन च मया हतौ ॥२९॥  
 विप्रलब्धौ महाबाहू दानवौ मदगवितौ । तथा कुरुध्वं प्रकृतेर्भजनं भावसंयुताः ॥३०॥  
 सर्वथा कार्यसिद्धिं सा करिष्यति सुरोत्तमाः । एवं ते दत्तमतयो विष्णुना प्रभविष्णुना ॥३१॥  
 जग्मुस्ते मेरुशिखरं मन्दारद्रुममण्डितम् । एकांते संस्थिता देवाः कृत्वा ध्यानं जपं तपः ॥३२॥  
 तुष्टुवुर्जगतां धात्रीं सृष्टिसंहारकारिणीम् । भक्तकामदुधाम्बां संसारक्लेशनाशिनीम् ॥३३॥

देवा ऊचुः

देवि प्रसीद परिपाहि सुरान्प्रतप्तान्वृत्रासुरेण समरे परिपीडितांश्च ।  
 दीनातिनाशनपरे परमार्थतत्त्वे प्राप्तांस्त्वदंघ्रिकमलं शरणं सदैव ॥३४॥  
 त्वं सर्वविश्वजननी परिपालयास्मान्पुत्रानिवात्तिपतिताग्निपुसंकटेऽस्मिन् ।  
 मातर्न तेऽस्त्यविदितं भुवनत्रयेऽपि कस्मादुपेक्षसि सुरानसुरप्रतप्तान् ॥३५॥  
 त्रैलोक्यमेतदखिलं विहितं त्वयैव ब्रह्मा हरिः पशुपतिस्तव वासनोत्थाः ।



कुर्वन्ति कार्यमखिलं स्ववशा न ते ते भ्रूभंगचालनवशाद्विहरन्ति कामम् ॥३६॥  
 माता सुतान्परिभवात्परिपाति दीनान् रीतिस्त्वयैव रचिता प्रकटापराधान् ।  
 कस्मान्न पालयसि देवि विनापराधानस्मांस्त्रिदंघ्रिशरणान्करुणारसाब्धे ॥३७॥  
 नूनं मर्दंघ्रिभजनासपदाः किलैते भक्तिं विहाय विभवे सुखभोगलुब्धाः ।  
 नेमे कटाक्षविषया इति चेन्न चैषा रीतिः सुते जननकर्तारि चापि दृष्टा ॥३८॥  
 दोषो न नोऽत्र जननि प्रतिभाति चित्ते यत्ते विहाय भजनं विभवे निमग्नाः ।  
 मोहस्त्वया विरचितः प्रभवत्यसौ नस्तस्मात्स्वभावकरुणे दयसे कथं न ॥३९॥  
 पूर्वं त्वया जननि दैत्यपतिर्विलिप्तो व्यापादितो महिषरूपधरः किलाजौ ।  
 अस्मत्कृते सकललोकभयाच्चेऽसौ वृत्रं कथं न भयदं विधुनोषि मातः ॥४०॥  
 शुम्भस्तथाऽतिबलवाननुजो निशुम्भस्तौ भ्रातरो तदनुगा निहता हतौ च ।  
 वृत्रं तथा जहि खलं प्रबलं दयाद्रे मत्तं विमोहय तथा न भवेद्यथाऽसौ ॥४१॥  
 त्वं पालयाद्य विबुधानसुरेण मातः संतापितानतितरां भयविह्वलांश्च ।  
 नान्योऽस्ति कोऽपि भुवनेषु सुरातिहंता यः क्लेशजालमखिलं निदहेत्स्वशक्त्या ॥४२॥  
 वृत्रे दया तव यदि प्रथिता तथापि जह्नेनमाशु जनदुःखकरं खरं च ।  
 पापात्समुद्धर भवानि शरैः पुनाना नोचेत्प्रयास्यति तमो ननु दुष्टबुद्धिः ॥४३॥  
 ते प्रापिताः सुरवनं विबुधारयो ये हत्वा रणेऽपि विशिखः किल पावितास्ते ।  
 भ्राता न किं निरयपातभयाद्दयाद्रे यच्छत्रवोऽपि न हि किं विनिहंसि वृत्रम् ॥४४॥  
 जानीमहे रिपुरसौ तव सेवको न प्रायेण पीडयति नः किल पापबुद्धिः ।  
 यस्तावकस्त्विह भवेदमरानसौ किन्त्वत्पादपंकजरतान्ननु पीडयेद्वा ॥४५॥  
 कुर्मः कथं जननि पूजनमद्य तेऽम्ब पुष्पादिकं तव विनिर्मितमेव यस्मात् ।  
 मन्त्रा वयं च सकलं परशक्तिरूपं तस्माद्भुवानि चरणे प्रणताः स्म नूनम् ॥४६॥  
 वन्यास्त एव मनुजा हि भजन्ति भक्त्या पादांबुजं तव भवाव्विजलेषु पोतम् ।  
 यं योगिनोऽपि मनसा सततं स्मरन्ति मोक्षार्थिनो विगतरागविकारमोहाः ॥४७॥  
 ये याज्ञिकाः सकलवेदविदोऽपि नूनं त्वां संस्मरन्ति सततं किल होमकाले ।  
 स्वाहां तु तृप्तिजननीमसुरेश्वराणां भूयः स्वधां पितृगणस्य च तृप्तिहेतुम् ॥४८॥  
 मेघाऽसि कांतिरसि शांतिरसि प्रसिद्धा बुद्धिस्त्वमेव विशदार्थकरी नराणाम् ।  
 सर्वं त्वमेव विभवं भुवनत्रयेऽस्मिन्कृत्वा ददासि भजतां कृपया सदैव ॥४९॥



व्यास उवाच

एवं स्तुता सुरैर्देवो प्रत्यक्षा साऽभवत्तदा । चारुर्धरा तन्वी सर्वाभरणभूषिता ॥५०॥  
पाशाङ्कुशवराभीतिलसद्बाहुचतुष्टया । रणत्किणिकाजालरशनावद्वसत्कृटिः ॥५१॥  
कलकण्ठीरवा कान्ता कथणत्कङ्कणनूपुरा । चन्द्रखण्डसमावद्वरत्नमौलिविराजिता ॥५२॥  
मन्दस्मिताऽरविन्दास्या नेत्रत्रयविभूषिता । पारिजातप्रसूनाच्छनोत्तलवर्णसमप्रभा ॥५३॥  
रक्ताम्बरपरीधाना रक्तचन्दनचर्चिता । प्रसादसुमुखी देवी करुणारससागरा ॥५४॥  
सर्वशृङ्गारवेपाढया सर्वद्वैतारणिः परा । सर्वज्ञा सर्वकर्त्री च सर्वाधिष्ठानरूपिणी ॥५५॥  
सर्ववेदान्तसंसिद्धा सच्चिदानन्दरूपिणी । प्रणेमुस्तां समालोक्य सुरा देवीं पुरःस्थिताम् ॥५६॥  
तानाह प्रणतानन्दा किं वः कार्यं ध्रुवन्तु माम् ।

देवा ऊचुः

मोहयैनं रिपुं वृत्रं देवानामतिदुःखदम् ॥५७॥  
यथा विश्वसते देवास्तथा कुरु विमोहितम् । आयुधे च बलं देहि हतः स्याद्येन वारिपुः ॥५८॥

व्यास उवाच

तथेत्युक्त्वा भगवती तत्रैवान्तरधीयत । स्वानि स्वानि निकेतानि जग्मुर्देवा मुदान्विताः ५९॥  
इति श्रीदेवीभागवते महापुराणे पष्ठस्कन्धे देवीमाहात्म्ये पञ्चमोऽध्यायः ॥ ५ ॥

अथ षष्ठोऽध्यायः ,

व्यास उवाच

एवं प्राप्तवरा देवा ऋषयश्च तपोधनाः ।  
“जग्मुः सर्वे च संमथ्य वृत्रस्याश्रममुत्तमम्” । ददृशुस्तत्र तं वृत्रं ज्वलन्तमिव तेजसा ॥१॥  
घक्ष्यन्तमिव लोकांस्त्रीन्सन्तमिव चामरान् । ऋषयोऽथ ततोऽभ्येत्य वृत्रमूचुः प्रियं वचः ॥२॥  
देवकार्यार्थसिद्धयर्थं सामयुक्तं रसात्मकम् ।

ऋषय ऊचुः

वृत्र वृत्र महाभाग सर्वलोकभयङ्कर ॥ ३ ॥  
व्यासं त्वयैतत्सकलं ब्रह्माण्डमखिलं किल । शक्तेन तव वैरं यत्तत्तु सौख्यविघातकम् ॥४॥  
युवयोर्दुःखदं कामं चिन्ताद्विकरं परम् । न त्वं स्वपिपि सन्तुष्टो न चापि मथवा तथा ॥५॥  
सुखं स्वपिति चिन्तातो द्वयोर्द्वैरिजं भयम् । युवयोर्युध्यतोः कालो व्यतीतस्तु महानिह ॥६॥  
पीडयन्ते च प्रजाः सर्वाः सदेवासुरमानवाः । संसारेऽत्र सुखं ब्राह्मं दुःखं हेयमिति स्थितिः ॥७॥



न सुखं कृतवैरस्य भवतीति विनिर्णयः । संग्रामरसिकाः शूरान्प्रशंसन्ति न पण्डिताः ॥८॥  
 युद्धं शृङ्गारचतुरा इन्द्रियार्थविधातुकम् । पुष्पैरपि न योद्धव्यं किं पुनर्निशितैः शरैः ॥९॥  
 युद्धे विजयसन्देहो निश्चयं बाणताडनम् । दैवाधीनमिदं विश्वं तथा जयपराजयो ॥१०॥  
 दैवाधीनाविति ज्ञात्वा न योद्धव्यं कदाचन । कालेऽथ भोजनं स्नानं शय्यायां शयनं तथा ॥११॥  
 परिचर्यपरा भार्या संसारे सुखसाधनम् । किं सुखं युध्यतः संख्ये बाणवृष्टिभयङ्करे ॥१२॥  
 खड्गपातातिरोद्रे च तथाऽऽरतिमुखप्रदे । संग्रामे मरणात्स्वर्गसुखप्राप्तिरिति स्फुटम् ॥१३॥  
 प्रलोभनपरं वाक्यं नोदनाय निरर्थकम् । छित्त्वा देहं व्यथां प्राप्य शृगालकरटादिभिः ॥१४॥  
 पश्चात्स्वर्गसुखावार्ति को वा बांछति मन्दधीः । सख्यं भवतु ते वृत्र शक्रेण सह नित्यदा ॥१५॥  
 अवाप्यसि सुखं त्वं च शक्रश्चापि निरन्तरम् । वयं च तापसाः सर्वे गन्धर्वाश्च निजाश्रमे ॥१६॥  
 सुखावासं गमिष्यामः शान्ते वैरेऽभुनैव वाम् । संग्रामे युवयोर्वीरं वर्तमाने दिवानिशम् ॥१७॥  
 पीडयन्ते मुनयः सर्वे गन्धर्वाः किन्नरा नराः । सर्वेषां शांतिकामानां सख्यमिच्छामहे वयम् ॥१८॥  
 मुनयस्त्वं च शक्रश्च प्राप्नुवन्तु सुखं किल । मध्यस्थाश्च वयं वृत्र युवयोः सख्यकारणे ॥१९॥  
 शपथं कारयित्वाऽत्र योजयामो मिथः प्रियम् । शक्रस्तु शपथान्कृत्वा यथोक्तांश्च तवाग्रतः ॥२०॥  
 चित्तं ते ग्रीतिसंयुक्तं करिष्यति तु साम्प्रतम् । सत्याधारा घरा नूनं सत्येन च दिवाकरः ॥२१॥  
 तपत्ययं यथाकालं वायुः सत्येन वात्यथ । उदन्वानपि मर्यादां सत्येनैव न मुञ्चति ॥२२॥  
 तस्मात्सत्येन सख्यं वा भवत्वद्य यथासुखम् । एकत्र शयनक्रीडा जलकेलिः सुखासनम् ॥२३॥  
 युवाभ्यां सर्वथा कार्यं कर्तव्यं सख्यमेत्य च ।

व्यास उवाच

महर्षिवचनं श्रुत्वा तानुवाच महामतिः ॥२४॥  
 अवश्यं भगवंतो मे माननीयास्तपस्विनः । भवंतो मुनयः क्वापि न मिथ्यावादिनो भृशम् ॥२५॥  
 सदाचाराः सुशांताश्च न विदुश्छलकारणम् । कृतवैरे शठे स्तब्धे कामुके च गतत्विषि ॥२६॥  
 निर्लज्जे नैव कर्तव्यं सख्यं मतिमता सदा । निर्लज्जोऽयं दुराचारो ब्रह्महा लंपटः शठः ॥२७॥  
 न विश्वासस्तु कर्तव्यः सर्वथैवेदृशे जने । भवंतो निपुणाः सर्वे न द्रोहमतयः सदा ॥२८॥  
 अनभिज्ञास्तु शान्तत्वाच्चित्तानामतिवादिनाम् ।

मुनय ऊचुः

जन्तुः कृतस्य भोक्ता वै शुभस्य त्वशुभस्य च ॥२९॥  
 द्रोहं कृत्वा कुतः शान्तिमाप्नुयान्नष्टचेतनः । विश्वासघातकर्तारो नरकं यान्ति निश्चयम् ॥३०॥  
 दुःखं च समवाप्नोति नूनं विश्वासघातकः । निष्कृतिर्ब्रह्महंतृणां सुरापानां च निष्कृतिः ॥३१॥



विश्वासघातिनां नैव मित्रद्रोहकृतामपि । समयं ब्रूहि सर्वज्ञ यथा ते चेतसि ध्रुवम् ॥३२॥  
तेनैव समयेनाद्य संधिः स्यादुभयोः किल ।

वृत्र उवाच

न शुष्केण न चार्धेण नाश्मना न च दाहणा ॥३३॥

न वज्रेण महाभाग न दिवा निशि नैव च । वध्यो भवेयं विप्रेन्द्राः शक्रस्य सह दैवतैः ॥३४॥  
एवं मे रोचते संधिः शक्रेण सह नान्यथा ।

न्यास उवाच

ऋषयस्तं तदा प्राहुर्बाढमित्येव चादृताः ॥३५॥

समयं श्रावयामासुस्तत्रानीय सुरेश्वरम् । इन्द्रोऽपि शपथांस्तत्र चकार विगतज्वरः ॥३६॥  
सालिषं पावकं कृत्वा मुनीनां सन्निधौ किल । वृत्रस्तु वचनैस्तस्य विश्वासमगमत्तदा ॥३७॥  
बभूव मित्रवच्छक्रे सहचर्यपिरायणः । कदाचिन्नंदने चोभौ कदाचिद्गन्धमादने ॥३८॥  
कदाचिदुद्वेस्तीरे मोदमानौ विचरतुः । एवं कृते च संधाने वृत्रः प्रमुदितोऽभवत् ॥३९॥  
शक्रोऽपि वधकामस्तु तदुपायान्विचयत् । रंघ्रान्वेषी समुद्विग्नस्तदासीन्मघवा भृशम् ॥४०॥  
एवं चिंतयतस्तस्य कालः समभिवर्तत । विश्वासं परमं प्राप वृत्रः शक्रेऽस्तिदाहणे ॥४१॥  
एवं कतिचिदब्दानि गतानि समये कृते । वृत्रस्य मरणोपायान्मनसोऽद्रोऽप्यर्चितयत् ॥४२॥  
त्वष्टैकदा सुतं प्राह विश्वस्तं पाकशासने । पुत्र वृत्र महाभाग शृणु मे वचनं हितम् ॥४३॥  
न विश्वासस्तु कर्तव्यः कृतवैरे कथंचन । मघवा कृतवैरस्ते सदाऽसूयापरः परैः ॥४४॥  
लोभान्मत्तो द्वेषरतः परदुःखोत्सवान्वितः । परदारलंपटः स पापबुद्धिः प्रतारकः ॥४५॥  
रंघ्रान्वेषी द्रोहपरो मायावी मदगवितः । यः प्रविश्योदरे मातुर्गर्भच्छेदं चकार ह ॥४६॥  
सप्तकृत्वः सप्तकृत्वः क्रंदमानमनातुरः । तस्मात्पुत्र न कर्तव्यो विश्वासस्तु कथंचन ॥४७॥

कृतपापस्य का लज्जा पुनः पुत्र प्रकुर्वतः ।

न्यास उवाच

एवं प्रबोधितः पित्रा वचनैर्हंतुसंयुतैः ॥४८॥

न बुबोध तदा वृत्र आसन्नमरणः किल । स कदाचित्समुद्रान्ते तमपश्यन्महासुरम् ॥४९॥  
संघ्याकाल उपावृत्ते मुहूर्तंस्तीव दाहणे । ततः सौचित्य मघवा वरदानं महात्मनाम् ॥५०॥  
संघ्येयं वर्तते रौद्रा न रात्रिदिवसो न च । हंतव्योऽयं मया बाह्य बलेनैव न संशयः ॥५१॥  
एकाकी विजने चात्र संप्राप्तः समयोचितः । एवं विचार्य मनसा सस्मार हरिमव्ययम् ॥५२॥  
तत्राजगाम भगवानदृश्यः पुरुषोत्तमः । वज्रमग्न्ये प्रविश्यासी संस्थितो भगवान्हरिः ॥५३॥



इन्द्रो बुद्धिं चकाराशु तदा वृत्रवधं प्रति । इति संचित्य मनसा कथं हन्यां रिपुं रणे ॥५४॥  
 अजेयं सर्वथा सर्वदेवैश्च दानवैस्तथा । यदि वृत्रं न हन्म्यद्य वञ्चयित्वा महाबलम् ॥५५॥  
 न श्रेयो मम नूनं स्यात्सर्वथा रिपुरक्षणात् । अपां फेनं तदाऽपश्यत्समुद्रे पर्वतोपमम् ॥५६॥  
 नायं शुष्को न चाद्रोऽयं न च शस्त्रमिदं तथा । अपां फेनं तदा शक्रो जग्राह किल लीलया ॥५७॥  
 परां शक्तिं च सस्मार भक्त्या परमया युतः । स्मृतमात्रा तदा देवो स्वांशं फेने न्यधापयत् ॥५८॥  
 वज्रं तदावृतं क्षिप्रं चकार हरिसयुतम् । फेनावृतं पवि तत्र शक्रश्चिक्षेप तं प्रति ॥५९॥  
 सहसा निपपाताशु वज्राहत इवाचलः । वासवस्तु प्रहृष्टात्मा बभूव निहते तदा ॥६०॥  
 ऋषयश्च महेन्द्रं तमस्तुबन्धिविधैः स्तवैः । हतशत्रुः प्रहृष्टात्मा वासवः सह दैवतैः ॥६१॥  
 देवीं संपूजयामास यत्प्रसादाद्धतो रिपुः । प्रसादयामास तदा स्तोत्रैर्नानाविधैरपि ॥६२॥  
 देवोद्याने पराशक्तेः प्रासादमकरोद्धरिः । पद्मरागमयीं मूर्तिं स्थापयामास वासवः ॥६३॥  
 त्रिकालं महतीं पूजां चक्रुः सर्वेऽपि निर्जराः । तदाप्रभृति देवानां श्रीदेवी कुलदैवतम् ॥६४॥  
 विष्णुं त्रिभुवनश्रेष्ठं पूजयामास वासवः । ततो हते महावीर्ये वृत्र देवभयंकरे ॥६५॥  
 प्रववौ च शिवो वायुर्जह्नुर्बुध्वतास्तथा । हते तस्मिन्सगंधर्वा यक्षराक्षसकिन्नराः ॥६६॥  
 इत्थं वृत्रः पराशक्तिप्रवेशयुतफेनतः । तथा कृतविमोहाच्च शक्रेण सहसा हतः ॥६७॥  
 सतो वृत्रनिहंतीति देवी लोकेषु गीयते । शक्रेण निहतत्वाच्च शक्रेण हत उच्यते ॥६८॥

इति श्रीदेवीभागवते महापुराणे षष्ठस्कन्धे षष्ठोऽध्यायः ॥६॥

## अथ सप्तमोऽध्यायः

### न्यास उवाच

अथ तं पतितं दृष्ट्वा विष्णुविष्णुपुरीं ययौ । मनसा शकमानस्तु तस्य हत्याकृतं भयम् ॥१॥  
 इन्द्रोऽपि भयसंत्रस्तो ययाविद्रपुरीं ततः । मुनयो भयसंविन्ना ह्यभवन्निहते रिपौ ॥२॥  
 किमस्माभिः कृतं पापं यदसौ वंचितः किल । मुनिशब्दो वृथा जातः सुरेशस्य च संगमात् ॥३॥  
 अस्माकं वचनाद्वृत्रो विश्वासगमत्किल । विश्वासघातिनः संगाद्वयं विश्वासघातकाः ॥४॥  
 क्षिगियं ममता पापमूलमेवमनर्थकत् । यदस्माभिश्चलं कृत्वा शपथैर्वंचितोऽसुरः ॥५॥  
 मंत्रकृद्बुद्धिदाता च प्रेरकः पापकारिणाम् । पापभाक्स भवेन्नूनं पक्षकर्ता तथैव च ॥६॥  
 विष्णुनाऽपि कृतं पापं यत्साहाय्यमवाप्तवान् । वज्रे प्रविश्य येनासौ पातितः सत्त्वमूर्तिना ॥७॥  
 नूनं स्वार्थपरः प्राणी न पापात्त्रासमश्नुते । हरिणा हरिसंगेन सर्वथा दुष्कृतं कृतम् ॥८॥  
 द्वावेव स्तः पदार्थानां द्वावेव निघनं गतौ । प्रथमश्च तुरीयश्च यौ त्रिलोक्यां तु दुर्लभौ ॥९॥



अर्थकामौ प्रशस्तौ द्वौ सर्वेषां संमतौ प्रियौ । धर्माधर्मेति वात्वादो दम्भोऽयं महतामपि ॥१०॥  
 मुनयोऽपि मनस्तापमेवं कृत्वा पुनः पुनः । जग्मुः स्वानाश्रमानेव विमनस्का हतोद्यमाः ॥११॥  
 त्वष्टा तु निहतं श्रुत्वा पुत्रमिद्रेण भारत । रुरोद दुःखसंतप्तो निर्वेदमगमत्पुनः ॥१२॥  
 यत्रासौ पतितस्तत्र गत्वा वीक्ष्य तथा गतम् । संस्कारं कारयामास विधिवत्पारलौकिकम् ॥१३॥  
 स्नात्वाऽस्य सलिलं दत्त्वा कृत्वा चैवोर्ध्वदैहिकम् । शशापेद्रं स शोकार्तः पापिष्ठं मित्रघातकम् ॥१४॥  
 यथा मे निहतः पुत्रः प्रलोभ्य शपथैर्भृशम् । तथेद्रोऽपि महद्दुःखं प्राप्नोति विधिनिर्मितम् ॥१५॥  
 इति शपत्वा सुरेशानं त्वष्टा तापसमन्वितः । मेरोः शिखरमास्थाय तपस्तेपे सुदुष्करम् ॥१६॥

### जनमेजय उवाच

हृत्वा त्वाष्ट्रं सुरेशोऽथ कामवस्यामवासवान् । सुखं वा दुःखमेवाग्रे तन्मे ब्रूहि पितामह ॥१७॥

### न्यास उवाच

किं पृच्छसि महाभाग संदेहः कीदृशस्तव । अवश्यमेव भोक्तव्यं कृतं कर्म शुभाशुभम् ॥१८॥  
 बलिष्ठदुर्बलैर्वाऽपि स्वल्पं वा बहु वा कृतम् । सर्वथैव हि भोक्तव्यं सदेवासुरमानुषैः ॥१९॥  
 शक्रादेवैतं मतिर्दत्ता हरिणा वृत्रघातिने । प्रविष्टोऽथ पविं विष्णुः सहायः प्रत्यपद्यत ॥२०॥  
 न चापदि सहायोऽभूद्वासुदेवः कथंचन । समये स्वजनः सर्वः संसारेऽस्मिन्नराधिप ॥२१॥  
 दैवे विमुखातां प्राप्ते न कोऽप्यस्ति सहायवान् । पिता माता तथा भार्या भ्राता वाऽथ सहोदरः ॥२२॥  
 सेवको वाऽपि मित्रं वा पुत्रश्चैव तथौरसः । प्रतिकूले गते दैवे न कोऽप्येति सहायताम् ॥२३॥  
 भोक्ता पापस्य पुण्यस्य कर्ता भवति सर्वथा । वृत्रं हृत्वा गताः सर्वे निस्तेजस्कः शचीपतिः ॥२४॥  
 शेषुस्तं त्रिदशाः सर्वे ब्रह्महेत्यब्रुवञ्छनैः । को नाम शपथान्कृत्वा सत्यं दत्त्वा वचः पुनः ॥२५॥  
 जिघांसति सुविश्वस्तं मुनिं मित्रत्वमागतम् । देवगोष्ठ्यां सुरोद्याने गंधर्वाणां समागमे ॥२६॥  
 सर्वत्रैव कथा तस्य विस्तारमगमत्किल । किं कृतं दुष्कृतं कर्म शक्रेणाद्य जिघांसता ॥२७॥  
 वृत्रं छलेन विश्वस्तं मुनिभिश्च प्रतारितम् । वेदप्रमाणमृत्युञ्जय स्वीकृतं सौगतं मतम् ॥२८॥  
 यदयं निहतः शत्रुर्वचयित्वाऽतिसाहसात् । को नाम वचनं दत्त्वा विपरीतमथाचरेत् ॥२९॥  
 विना शक्रं हरिं वाऽपि यथाऽयं विनिपातितः । एवंविधाः कथाश्चान्याः समाजेष्वभवन्भृशम् ॥३०॥  
 शुश्रूषे नऽपि विविधाः स्वकीर्तनानि कारकाः । यस्य कीर्तिर्हता लोके धिक्स्थैव कुजीवितम् ॥३१॥  
 यं दृष्ट्वा पथि गच्छन्तं शत्रुः स्मेरमुखो भवेत् । इन्द्रद्युम्नोऽपि राजर्षिः पतितः कीर्तिसंक्षयात् ॥३२॥  
 स्वर्गादकृतपापोऽसौ पापकृत्किं न पात्यते । स्वल्पेऽपराधेऽपि नृपो ययातिः पतितः किल ॥३३॥  
 नृपः कर्कटतां प्राप्ते युगानष्टादशैव तु । भृगुपत्तिशिरस्छेदाद्भगवान्हिरण्युतः ॥३४॥  
 ब्रह्मशापात्पशोर्योनीं संजातो मकरादिषु । विष्णुश्च वामनो भूत्वा याचनायं बलेर्गृहे ॥३५॥



गतः किमपरं दुःखं प्राप्नोति दुष्कृती नरः । रामोऽपि वनवासेषु सीतानिरहजं बहू ॥३६॥  
 दुःखं च प्राप्तवान्धोरं भृगुशापेन भारत । तथेन्द्रोऽपि ब्रह्महत्याकृतं प्राप्य महद्भयम् ॥३७॥  
 न स्वास्थ्यं प्राप गेहेऽसौ सर्वसिद्धिसमन्विते । पौलोमी तं सभाहीनं दृष्ट्वा प्रोवाच वासवम् ॥३८॥  
 निःश्वसतं भयत्रस्तं नष्टसंज्ञं विचेतसम् । किं प्रभोऽद्य मयातौऽसि मृतस्ते दारुणो रिपुः ॥३९॥  
 का चिंता वर्तते कांत तव शत्रुनिषूदन । कस्माच्छोचसि लोकेश निःश्वसन्प्राकृतो यथा ॥४०॥  
 नान्योऽस्ति बलवाञ्छत्रुयेन चिंतापरो भवान् ।

इन्द्र उवाच

नारातिर्बलवान्मेऽस्ति न शान्तिर्न सुखं तथा ॥४१॥  
 ब्रह्महत्याभयाद्राज्ञि बिभेमि सततं गृहे । न नंदनं सुखकरं नामृतं न गृहं वनम् ॥४२॥  
 गंधर्वाणां तथा गेयं नृत्यमप्सरसां पुनः । न त्वं सुखकरा नारी नाना च सुरयोषितः ॥४३॥  
 न तथा कामधेनुश्च देववृक्षः सुखप्रदः । किं करोमि क्व गच्छामि क्व शर्म मम जायते ॥४४॥  
 इति चिंतापरः कान्ते न लभे सुखमात्मनि ।

व्यास उवाच

इत्युक्त्वा वचनं शक्रः प्रियां परमकातराम् ॥४५॥  
 निर्जंगम गृहान्मन्दो मानसं सर उत्तमम् । पद्मनाले प्रविष्टोऽसौ भयार्तः शोककर्षितः ॥४६॥  
 न प्राज्ञायत देवेन्द्रस्त्वभिभूतश्च कल्मषैः । प्रतिच्छन्नो वसत्यप्सु चेष्टमान इवोरगः ॥४७॥  
 असहायस्तुराषाडैश्चिन्तातौ विकलेन्द्रियः । ततः प्रनष्टे देवेन्द्रे ब्रह्महत्याभयादिते ॥४८॥  
 सुराश्चित्तपुराश्चासन्नुत्पाताश्चाभवन्नथ । ऋषयः सिद्धगंधर्वा भयार्ताश्चाभवन्मृशम् ॥४९॥  
 अराजकं जगत्सर्वमभिभूतमुपद्रवैः । अवर्षणं तदा जातं पृथिवी क्षीणवैभवा ॥५०॥  
 बिच्छिन्नस्रोतसो नद्यः सरांस्यनुदकानि वै । एवं त्वराजके जाते देवता मुनयस्तथा ॥५१॥  
 विचार्य नहुषं चक्रुः शक्रं सर्वे दिवौकसः । संप्राप्य नहुषो राजा धर्मिष्ठोऽपि रजोबलात् ॥५२॥  
 बभूव विषयासक्तः पंचबाणशराहतः । अप्सरोभिर्वृतः क्रीडन्देवोद्यानेषु भारत ॥५३॥  
 शक्रपत्नीगुणाञ्छ्रुत्वा चकमे तां स पार्थवः । ऋषीणाह किमिद्राणी नोपगच्छति मां किल ॥५४॥  
 भवद्भिश्चामरैः सर्वैः कृतोऽहं वासवस्त्वह । प्रेषयध्वं सुराः कामं सेवार्थं मम वै शचीम् ॥५५॥  
 प्रियं चेन्मम कर्तव्यं सर्वथा मुनयोऽमराः । अहमिन्द्रोऽद्य देवानां लोकानां च तथेश्वरः ॥५६॥  
 आगच्छतु शची मह्यं क्षिप्रमद्य निवेशनम् । इति तस्य वचः श्रुत्वा देवा देवर्षयस्तथा ॥५७॥  
 गत्वा चित्तापुराः प्रोचुः पौलोमीं प्रणतास्ततः । इन्द्रपतिं दुराचारी नहुषस्त्वामिहैच्छति ॥५८॥  
 कुपितोऽस्मानुवाचेदं प्रेषयध्वं शचीमिह । किं कुर्मस्तदधीनाः स्म येनेन्द्रोऽयं कृतः किल ॥५९॥



तच्छ्रुत्वा दुर्मना देवी बृहस्पतिमुवाच ह । रक्ष मां नहुषाद्व्रह्मन्तवास्मि शरणं गता ॥६०॥

बृहस्पतिरुवाच

न भेतव्यं त्वया देवि नहुषात्पापमोहितात् । न त्वां दास्याम्यहं वत्से त्यक्त्वा धर्मं सनातनम् ॥६१॥  
शरणागतमातं च यो ददाति नराधमः । स एव नरकं याति यावदाभूतसंप्लवम् ॥

स्वस्या भव पृथुश्रोणि न त्यक्ष्ये त्वां कदाचन ॥६२॥

इति श्रीदेवीभागवते महापुराणे षष्ठस्कन्धे सप्तमोऽध्यायः ॥७॥

अथाष्टमोऽध्यायः

व्यास उवाच

नहुषस्त्वय तां श्रुत्वा गुरोस्तु शरणं गताम् । चुक्रोध स्मरबाणार्तस्तमांगिरसमाशु वै ॥१॥  
देवानाहांगिरासूनुर्हन्तव्योऽयं मया किल । स इन्द्राणीं गृहे गूढो रक्षतीति मया श्रुतम् ॥२॥  
इति तं कुपितं दृष्ट्वा देवाः सर्पिपुरोगमाः । अब्रुवन्नहुषं घोरं सामपूर्वं वचस्तदा ॥३॥  
क्रोधं संहर राजेन्द्र त्यज पापमतिं प्रभो । निंदति धर्मशास्त्रेषु परदाराभिमर्शनम् ॥४॥  
शक्रपत्नी सदा साध्वी जीवमाने पती पुनः । कथमन्यं पतिं कुर्यात्सुभगाऽतिपतिव्रता ॥५॥  
त्रिलोकीशस्त्वमधुना शास्ता धर्मस्य वै विभो । त्वादृशोऽधर्ममातिष्ठेत्तदा नश्येत्प्रजा ध्रुवम् ॥६॥  
सर्वथा प्रभुणा कार्यं शिष्टाचारस्य रक्षणम् । वारमुख्यश्च शतशो वर्ततेऽत्र शचीसमाः ॥७॥  
रतिस्तु कारणं प्रोक्तं शृङ्गारस्य महात्मभिः । रसहानिर्वलात्कारे कृते सति तु जायते ॥८॥  
उभयोः सदृशं प्रेम यदि पार्थिवसत्तम । तदा वै सुखसंपत्तिरुभयोरुपजायते ॥९॥  
तस्माद्भावमिमं मुंच परदाराभिमर्शने । सद्भावं कुरु देवेन्द्र पदं प्राप्नोऽस्यनुत्तमम् ॥१०॥  
ऋद्धिक्षयस्तु पापेन पुण्येनातिविबर्धनम् । तस्मात्पापं परित्यज्य सन्मतिं कुरु पार्थिव ॥११॥

नहुष उवाच

गौतमस्य यदा भुक्ता दाराः शक्रेण देवताः । वाचस्पतेस्तु सोमेन क्ष्व यूयं संस्रितास्तदा ॥१२॥  
परोपदेशे कुशलाः प्रभवन्ति नराः किल । कर्ता चैवोपदेष्टा च दुर्लभः पुरुषो भवेत् ॥१३॥  
मामागच्छतु सा देवी हितं स्यादद्भुतं हि वः । एतस्याः परमं देवाः सुखमेवं भविष्यति ॥१४॥  
अन्यथा न हि तुष्येऽहं सत्यमेतद्व्रवीमि वः । विनयाद्वा बलाद्वाऽपि तामाशु प्रापयंतिवह ॥१५॥  
इति तस्य वचः श्रुत्वा देवाश्च मुनयस्तथा । तमूचुश्चातिसंन्रस्ता नहुषं मदनातुरम् ॥१६॥  
इन्द्राणीमानयिष्यामः सामपूर्वं तवातिकम् । इत्युक्त्वा ते तदा जग्मुर्बृहस्पतिनिकेतनम् ॥१७॥

व्यास उवाच

ते गत्वांगिरसः पुत्रं प्रोचुः प्रांजलयः सुराः । जानीमः शरणं प्राप्तामिन्द्राणीं तव वैश्वमनि ॥१८॥



सा देया नहुषायाद्य वासवोऽसौ कृतो यतः । वृणोत्वियं वरारोहा पतित्वे वरवर्णिनी ॥१९॥  
बृहस्पतिः सुरानाह तद्धृत्वा दारुणं वचः । नाहं त्यक्ष्ये तु पौलोमीं सतीं च शरणागताम् २०॥

देवा ऊचुः

उपायोऽन्यः प्रकर्तव्यो येन सोऽद्य प्रसीदति । अन्यथा कोपसंयुक्तो दुराराध्यो भविष्यति ॥२१॥

गुरुवाच

तत्र गत्वा शची भूपं प्रलोम्य वचसा भृशम् । करोतु समयं बाला पतिं ज्ञात्वा मृतं भजे ॥२२॥  
इन्द्रे जीवति मे कांते कथमन्यं करोम्यहम् । अन्वेपणार्थं गंतव्यं मया तस्य महात्मनः ॥२३॥  
इति सा समयं कृत्वा वंचयित्वा च भूपतिम् । भर्तुरानयने यत्नं करोतु मम वाक्यतः ॥२४॥  
इति संचिंत्य ते सर्वे बृहस्पतिपुरोगमाः । नहुषं सहिता जम्बुर्दिपतन्त्या दिवौकसः ॥२५॥  
तानागतान्समीक्ष्याह तदा कृत्रिमवासवः । जहर्प च मुदायुक्तस्तां वीक्ष्य मुदितोऽब्रवीत् ॥२६॥  
अद्यास्मि वासवः कांते भज मां चारुलोचने । पतित्वे सर्वलोकस्य पूज्योऽहं विहितः सुरैः ॥२७॥  
इत्युक्त्वा सा नृपं प्राह वैपमाना त्रपायुता । वरमिच्छाम्यहं राजस्त्वत्तः प्राप्तं सुरेश्वर ॥२८॥  
किञ्चित्कालं प्रतीक्षस्व यावत्कुर्वे विनिर्णयम् । इन्द्रोऽस्तीति न वाऽस्तीति संदेहो मे हृदि स्थितः ॥  
ततस्त्वां समुपस्थास्ये कृत्वा निश्चयमात्मनि । तावत्क्षमस्व राजेन्द्र सत्यमेतद्ब्रवीमि ते ॥३०॥  
न हि विज्ञायते शक्रो नष्टः किं वा क्व वा गतः । एवमुक्तः स इन्द्राण्या नहुषः प्रीतिमानभूत् ॥३१॥  
व्यसर्जयत्स तां देवीं तथेत्युक्त्वा मुदान्वितः । सा विसृष्टा नृपेणाशु गत्वा प्राह सुरान्सती ॥३२॥  
इन्द्रस्यागमने यत्नं कुरुताद्य कृतोद्यमाः । श्रुत्वा तद्वचनं देवा इन्द्राण्या रसवच्छुचि ॥३३॥  
मन्त्रायामासुरेकाग्नाः शक्रार्थं नृपसत्तम । ते गत्वा वैष्णवं धाम तुष्टुवुः परमेश्वरम् ॥३४॥  
आदिदेवं जगन्नाथं शरणागतवत्सलम् । ऊचुश्चैनं समुद्विग्ना वाक्यं वाक्यविशारदाः ॥३५॥  
देवदेवः सुरपतिर्ब्रह्महत्याप्रपीडितः । अदृश्यः सर्वभूतानां क्वापि तिष्ठति वासवः ॥३६॥  
त्वद्विद्या निहृते विप्रे ब्रह्महत्यावृतः प्रभो । त्वं गतिस्तस्य भगवन्नस्माकं च तथैव हि ॥३७॥  
ब्राहि नः परमापन्नान्मोक्षं तस्य विनिदिश । देवानां वचनं श्रुत्वा कातरं विष्णुरब्रवीत् ॥३८॥  
यजतामश्वमेधेन शक्रपापनिवृत्तये । पुण्येन ह्यमेधेन पावितः पाकशासनः ॥३९॥  
पुनरेष्यति देवानामिद्रत्वमकृतोभयः । ह्यमेधेन संतुष्टा देवी श्रीजगदम्बिका ॥४०॥  
ब्रह्महत्यादिपापानि नाशयिष्यत्यसंशयम् । यस्यां स्मरणमात्रेण पापजालं विनश्यति ॥४१॥  
किं पुनर्वीजमेधेन तत्प्रीत्यर्थं कृतेन च । इन्द्राणी कुरुतान्नित्यं भगवत्याः प्रपूजनम् ॥४२॥  
आराधनं शिवायास्तु सुखकारि भविष्यति । नहुषोऽपि जगन्मातुर्मयया मोहितः किल ॥४३॥  
विनाशं स्वकृतेनाशु गमिष्यत्येनसा सुराः । पावितश्चाश्वमेधेन तुराषाडपि वैभवम् ॥४४॥



प्राप्त्यत्यचिरकालेन स्वसासनमनुत्तमम् । ते तु श्रुत्वा शुभां वाणीं विष्णोरमिततेजसः ॥४५॥  
जग्मुस्तं देशमनिशं यत्रास्ते पाकशासनः । तमाश्वस्य सुराः शक्रं बृहस्पतिपुरोगमाः ॥४६॥  
कारयामासुरखिलं हयमेघं महाक्रतुम् । विभज्य ब्रह्महत्यां तु वक्षेपु च, नदीपु च ॥४७॥  
पर्वतेषु पृथिव्यां च स्त्रीषु चैवाक्षिपद्भिः । तां विसृज्य च भूतेषु विपापः पाकशासनः ॥४८॥  
विज्वरः समभूद्भूयः कालाकांक्षी स्थितो जले । अदृश्यः सर्वभूतानां पद्मनाले व्यतिष्ठत् ॥४९॥  
देवास्तु निर्गताः स्याने कृत्वा कार्यं तदद्भुतम् । पीलोमो तु गुरुं ग्राह्यं दुःखिता विरह्णाकुला ॥५०॥  
कृतयज्ञोऽपि मे भर्ता किमदृश्यः पुरन्दरः । कथं ब्रह्मे प्रियं स्वामिस्तमुपायं वदस्व मे ॥५१॥

### बृहस्पतिरुवाच

त्वमाराधय पीलोमि देवीं भगवतीं शिवाम् । दर्शयिष्यति ते नाथं देवी विगतकल्मषम् ॥५२॥  
आराधिता जगद्धात्री नहुषं वारयिष्यति । मोहयित्वा नृपं स्थानात्पातयिष्यति चाम्बिका ५३॥  
इत्युक्त्वा सा तदा तेन पुलोमतनया नृप । जग्राह मंत्रं विधिवद्गुरोर्देव्याः ससाधनम् ॥५४॥  
विद्यां प्राप्य गुरोर्देवी देवीं श्रीभुवनेश्वरीम् । सम्यगाराधयामास बलिपुष्पाचनैः शुभैः ॥५५॥  
त्यक्तान्यभोगसंभारा तापसीवेषधारिणी । चकार पूजनं देव्याः प्रियदर्शनलालसा ॥५६॥  
कालेन कियता तुष्टा प्रत्यक्षं दर्शनं ददौ । सौम्यरूपधरा देवी वरदा हंसवाहिनी ॥५७॥  
कोटिसूर्यप्रतीकाशा चंद्रकोटिसुशीतला । विद्युत्कोटिसमानाभा चतुर्वेदसमन्विता ॥५८॥  
पाशांकुशाभयवरान्दधती निजबाहुभिः । आपादलंबिनीं स्वच्छां मुक्तामालां च विभ्रती ५९॥  
प्रसन्नस्मेरवदना लोचनत्रयभूषिता । आब्रह्मकोटजननी करुणामृतसागरा ॥६०॥  
अनंतकोटिब्रह्मांडनायिका परमेश्वरी । सौम्यानंतरसैर्युक्तस्तनद्वयविराजिता ॥६१॥  
सर्वेश्वरी च सर्वज्ञा कूटस्थाक्षररूपिणी । तामुवाच प्रसन्ना सा शक्रपत्नीं कृतोद्यमाम् ॥६२॥

मेघगंभीरशब्देन मुदमाददती भृशम् ।

### देव्युवाच

वरं वरय सुश्रोणि वाञ्छितं शक्रवल्लभे ॥६३॥  
ददाम्यद्य प्रसन्नाऽस्मि पूजिता सुभृशं त्वया । वरदाऽहं समायाता दर्शनं सहजं न मे ॥६४॥  
अनेककोटिजन्मोत्थपुण्यपुर्जैर्हि लभ्यते । इत्युक्त्वा सा तदा देवी तामाह प्रणता पुरः ॥६५॥  
शक्रपत्नी भगवतीं प्रसन्नां परमेश्वरीम् । वाञ्छामि दर्शनं मातः पत्युः परमदुर्लभम् ॥६६॥  
नहुपाद्भयनाशं च स्वपदप्रापणं तथा ।

### देव्युवाच

गच्छ त्वमनया हृत्या सार्द्धं श्रीमानसं सरः ॥६७॥



यत्र मे मूर्तिरखला विश्वकामाभिषा मता । तत्र पश्यसि शक्रं त्वं दुःखितं भयविह्वलम् ॥६८॥  
मोहयिष्यामि राजानं कालेन कियता पुनः । स्वस्था भव विशालाक्षि करोमि तव चेप्सितम् ॥६९॥  
भ्रंशयिष्यामि भूपालं मोहितं त्रिदशसनात् ।

व्यास उवाच

देवीद्वती तां गृहीत्वा शक्रपत्नीं त्वरान्विता ॥७०॥  
प्रापयामास सान्निध्यं स्वपत्युः परमेश्वरीम् । सा दृष्ट्वा तं पतिं बाला सुरेशं गुप्तसंस्थितम् ॥  
मुदिताऽभूद्वरं वीक्ष्य बहुकालाभिवाञ्छितम् ॥७१॥

इति श्रीदेवीभागवते महापुराणे षष्ठस्कन्धे शक्रदर्शनं नामाष्टमोऽध्यायः ॥ ८ ॥

अथ नवमोऽध्यायः

व्यास उवाच

तां वीक्ष्य विपुलापाङ्गीं रहः शोकसमन्विताम् । आखण्डलः प्रियां भार्यां विस्मितश्चान्नवीत्तदा ॥१॥  
कथमत्रागता कान्ते कथं ज्ञातस्त्वया ह्यहम् । दुर्ज्ञेयः सर्वभूतानां संस्थितोऽस्मि शुभानने ॥२॥

शच्युवाच

देव देव्याः प्रसादेन ज्ञातोऽस्यद्य भवानिह । पुनस्तस्याः प्रसादेन प्राप्ताऽस्मि त्वां दिवस्पते ॥३॥  
नहुषो नाम राजर्षिः स्थापितो भवदासने । त्रिदशैर्मुनिभिश्चैव स मां बाधति नित्यशः ॥४॥  
पतिं मां कुरु चार्वाङ्गं तुरासाहं सुराधिपम् । एवं वदति मां पाप्मा किं करोमि बलार्दन ॥५॥

इन्द्र उवाच

कालाकाक्षी वरारोहे संस्थितोऽस्मि यदृच्छया । तथा त्वमपि कस्याणि सुस्थिरं स्वमनः कुरु ॥६॥

व्यास उवाच

इत्युक्ता तेन सा देवी पतिनातिप्रशंसिता । निःश्वसंत्याह तं शक्रं वेपमानाऽतिदुःखितः ॥७॥  
कथं तिष्ठे महाभाग पापात्मा मां वशानुगाम् । करिष्यति मदोन्मत्तो वरदानेन गर्वितः ॥८॥  
देवाश्च मुनयः सर्वे मामूचुस्तद्भयाकुलाः । तं भजस्व वरारोहे देवराजं स्मरातुरम् ॥९॥  
बृहस्पतिस्तु शत्रुघ्न वाडवो बलवर्जितः । कथं मां रक्षितुं शक्नो भवेद्देवानुगः सदा ॥१०॥  
तस्माच्चिन्ताऽस्ति महती नार्यहं वशवर्तिनी । अनाथा किं करिष्यामि विपरीते विधौ विभो ॥११॥  
नार्यस्म्यहं न कुलटा त्वच्चिन्ताऽतिपतिव्रता । नास्ति मे शरणं तत्र यो मां रक्षति दुःखिताम् ॥१२॥

इन्द्र उवाच

उपायं प्रब्रवीम्यद्य तं कुरुष्व वरानने । शीलं ते दुःखिते काले परित्रातं भविष्यति ॥१३॥



परेण रक्षिता नारी न भवेच्च पतिव्रता । उपायैः कोटिभिः कामं भिन्नचित्ताऽतिचंचला ॥१४॥  
 शीलमेव हि नारीणां सदा रक्षति पापतः । तस्मात्त्वं शीलमास्थाय स्थिरा भव शुचिस्मिते ॥१५॥  
 यथा त्वां नहुषो राजा बलादाकर्षयेत्तल्लः । तदा त्वं समयं कृत्वा गुप्तं वंचय भूपतिम् ॥१६॥  
 एकान्ते तत्समीपे त्वं गत्वा वद मवाल्से । ऋषियानेन दिव्येन मामुपैहि जगत्पते ॥१७॥  
 एजं तव वशे प्रीता भविष्यामीति मे व्रतम् । इति तं वद सुश्रोणि तदा तु परिमोहितः ॥१८॥  
 कायांधः स भुवीन् याने योजयिष्यति पार्थिवः । अवश्यं तापसो भूपं शापदग्धं करिष्यति ॥१९॥  
 साहाय्यं जगदंबा ते करिष्यति न संशयः । जगदंबापदस्मर्तुः संकटं न कदाचन ॥२०॥  
 यदि जायेत तच्चापि ज्ञेयं तत्त्वस्तये किल । तस्मात्सर्वप्रयत्नेन भणिद्वीपाधिवासिनीम् ॥२१॥  
 भज त्वं भुवनेशानीं गुरुवाक्यानुधारतः ।

### व्यास उवाच

इत्याख्याता शची तेन जगाम नहुषं प्रति ॥२२॥  
 तथेत्युक्त्वाऽतिविश्वस्ता भाविकार्ये कृतोद्यमा । नहुषस्तां समालोक्य मुदितो वाक्यमब्रवीत् ॥२३॥  
 स्वागतं सत्यवचनैस्त्वदधीनोऽस्मि कामिनि । दासोऽहं तव सत्येन पालितं वचनं त्वया ॥२४॥  
 यदागता समीपे मे तुष्टोऽस्मि मितभाविणि । न च व्रीडा त्वया कार्या भक्तं मां भज सुस्मिते ॥२५॥  
 कार्यं वद विशालाक्षि करिष्यामि तव प्रियम् ।

### शच्युवाच

सर्वं कृतं त्वया कार्यं मम कृत्रिमवासव ॥२६॥  
 मनोरथोऽस्ति मे देव शृणु चित्तेऽधुना विभो । वाञ्छितं कुरु कल्याण त्वद्वशाऽहमतः परम् ॥२७॥  
 ब्रवीमि मानसोत्साहं त्वं तं कर्तुमिहार्हसि । कार्यं त्वं ब्रूहि चंद्रास्ये करोमि तव वाञ्छितम् ॥२८॥  
 अलम्यमपि दास्यामि तुभ्यं सुभ्रु वदस्व माम् ।

### शच्युवाच

कथं ब्रवीमि राजेन्द्र प्रत्ययो नास्ति मे तव ॥२९॥  
 शापथं कुरु राजेन्द्र यत्करोमि प्रियं तव । राजानः सत्यवचसो दुर्लभा एव भूतले ॥३०॥  
 पश्चाद्ब्रवीम्यहं राजञ्जात्वा सत्येन यंत्रितम् । कृते चेद्वाञ्छिते भूप सदा ते वशवर्तिनी ॥३१॥  
 भविष्यामि तुरावाद् वै सत्यमेतद्वचो मम ।

### नहुष उवाच

अवश्यमेव कर्तव्यं वचनं तव सुंदरि ॥३२॥  
 शापामि सुकृतेनाहं यज्ञदानकृतेन वै ।



## शक्त्युवाच

इन्द्रस्य हरयो बाहा गजश्रैव रथस्तथा ॥३३॥

गरुडो वासुदेवस्य यमस्य महिषस्तथा । वृषभः शंकरस्यापि ब्रह्मणो वरटापतिः ॥३४॥  
मयूरः कार्तिकेयस्य गजास्यस्य तु मूपकः । इच्छाम्यहमपूर्वं वै वाहनं ते सुराधिप ॥३५॥  
यन्न विष्णोर्न रुद्रस्य नासुराणां न रक्षसाम् । बहंतु त्वां महाराज मुनयः संशितव्रताः ॥३६॥  
सर्वे शिविकया राजन्नेतद्भि मम वाञ्छितम् । सर्वदेवाधिकं त्वां वै जानामि वसुधाधिप ॥३७॥  
तेन ते तेजसो वृद्धिं वाञ्छाम्यहमतंत्रिता ।

## न्यास उवाच

तस्यास्तद्वचनं श्रुत्वा प्रहस्य ज्ञानदुर्बलः ॥३८॥

मोहितस्तु महादेव्या कृतं मोहेन तत्क्षणम् । उवाच वचनं भूपः संस्तुवन्-वासवप्रियाम् ॥३९॥

## नहुष उवाच

सत्यमुक्तं त्वया तन्वि वाहनं रुचिरं मम । करिष्यामि सुकेशांते वचनं तव सर्वथा ॥४०॥  
न ह्यल्पवीर्यो भवति यो बाहान्कुरुते मुनीन् । अहमारुह्य यानेन त्वामेष्यामि शुचिस्मिते ॥४१॥  
सप्तर्षयो मां वक्ष्यन्ति सर्वे देवर्षयस्तथा । समर्थं त्रिषु लोकेषु ज्ञात्वा मां तपसाऽधिकम् ॥४२॥

## न्यास उवाच

इत्युक्त्वा तां सुसंतुष्टो विससर्ज हरिप्रियाम् । मुनीनाहूय सर्वास्तानित्युवाच स्मरान्वितः ॥४३॥

## नहुष उवाच

अहमिद्रोऽद्य भो विप्राः सर्वशक्तिसमन्वितः । कार्यमत्र प्रकुर्वन्तु भवंतो विगतस्मयाः ॥४४॥  
इन्द्रासनं मया प्राप्तं नेन्द्राणी मामुपैति च । आकारिता च मां ब्रूते प्रेमपूर्वमिदं वचः ॥४५॥  
मुनियानेन देवेन्द्र मामुपैहि सुराधिप । देवदेव महाराज मत्प्रियं कुरु मानद ॥४६॥  
एतत्कार्यं मुनिश्रेष्ठा ममात्यंतं दुरासदम् । भवद्भिस्तु प्रकर्तव्यं सर्वथैव दयालुभिः ॥४७॥  
मनो दहति मे कामः शक्रपत्न्यां प्रवर्तितम् । भवंतः शरणं मेऽद्य कुरुध्वं कार्यमद्भुतम् ॥४८॥  
अगस्तिप्रमुखास्तस्यै श्रुत्वा वाक्यमसत्करम् । अंगीचन्नुश्च भावित्रात्कृपया परमर्षयः ॥४९॥  
अंगीकृतेऽथ तद्वाक्ये मुनिभिस्तत्त्वदर्शिभिः । मुदं प्राप नृपः कामं पौलोमीकृतमानसः ॥५०॥  
आरुह्य शिविकां रम्यां संस्थितस्त्वरयान्वितः । बाहान्कृत्वा मुनीन्दिव्यान्सर्पसर्पेति चाब्रवीत् ॥५१॥  
कामार्तः सोऽस्पृशन्मूढः पादेन मुनिमस्तकम् । अगस्तिं तापसश्रेष्ठं लोपामुद्रापतिं तदा ॥५२॥  
वातापिभक्ष्यकर्तारं समुद्रस्यापि शोपकम् । कशया ताडयामास पंचबाणशराहतः ॥५३॥  
इन्द्राणीहृतचित्तोऽसौ सर्पेति प्रब्रुवन्मुनिम् । तं शशाप मुनिः क्रुद्धः कशाघातमनुस्मरन् ॥५४॥



सर्पो भव दुराचार वने घोरवपुर्महान् । बहुवर्षसहस्राणि यत्र क्लेशो महान्मवेत् ॥५५॥  
 विचरिष्यसि वीर्येण पुनः स्वर्गमाप्स्यसि । दृष्ट्वा युधिष्ठिरं नाम तव मोक्षो भविष्यति ॥५६॥  
 प्रश्नानामुत्तरं श्रुत्वा धर्मपुत्रमुखात्ततः ।

न्यास उवाच

एवं शतः स राजर्षिः स्तुत्वा तं मुनिसत्तमम् ॥५७॥

स्वर्गात्पपात सहसा सर्परूपधरोऽभवत् । बृहस्पतिस्ततो गत्वा तरसा मानसं प्रति ॥५८॥  
 इंद्राय सर्ववृत्तांतं कथयामास विस्तरात् । तच्छ्रुत्वा मधवा राज्ञः स्वर्गात्प्रच्यवनाविकम् ५९॥  
 मुदितोऽभूमहाराज स्थितस्तत्रैव वासवः । देवाश्च मुनयो दृष्ट्वा नहुषं पतितं भुवि ॥६०॥  
 जग्मुः सर्वेऽपि तत्रैव यत्रेन्द्रः सरसि स्थितः । तमाश्वस्य सुराः सर्वे मुनिभिः सहितास्तदा ६१॥  
 स्वर्गे समानयामासुर्मानपूर्वं शचीपतिम् । समागतं ततः शक्रं सर्वे ते मुनयः सुराः ॥६२॥  
 स्थापयित्वाऽऽसने पश्चादभिषेकं दधुः शिवम् । इंन्द्रोऽपि स्वासनं प्राप्य शच्या सह सुरालये ॥६३॥  
 चित्रोड नंदने रम्ये कानने प्रेमयुक्तया ।

न्यास उवाच

एवमिद्रेण संप्राप्तं दुःखं परमदारुणम् ॥६४॥

हृत्वाऽसुरं कामरूपं विम्वरूपं महामुनिम् । पुनर्देव्याः प्रसादेन स्वस्थानं प्राप्तवानृप ॥६५॥  
 एतत्ते सर्वमाख्यातं वृत्रासुरवघात्रयम् । यत्पृष्टोऽहं त्वया राजन्कथानकमनुत्तमम् ॥६६॥  
 यादृशं क्रुस्ते कर्म तादृशं फलमाप्नुयात् । अवश्यमेव भोक्तव्यं कृतं कर्म शुभाशुभम् ॥६७॥

इति श्रीदेवीभागवते महापुराणे पष्ठस्कन्धे वृत्रवधो नाम नवमोऽध्यायः ॥९॥

अथ दशमोऽध्यायः

जनमेजय उवाच

कथितं चरितं ब्रह्मच्छक्रस्याद्भुतकर्मणः । स्थानभ्रंशस्तथा दुःखप्राप्तिश्च विधेयतः ॥१॥  
 यत्र देवधिदेव्याश्च महिमाऽतीव वर्णितः । संदेहोऽत्र ममाप्यस्ति यच्छक्रोऽपि महातपाः ॥२॥  
 देवाधिपत्यमासाद्य दुःसहं दुःखमन्वभूत् । 'मखानां तु शतं कृत्वा प्राप्तं स्थानमनुत्तमम् ॥३॥  
 देवेशत्वं च संप्राप्य भ्रष्टः स्थानादसी कथम् । एतत्सर्वं समाचक्ष्व कारणं करुणानिधे ॥४॥  
 सर्वज्ञोऽसि मुनिश्रेष्ठ पुराणानां प्रवर्तकः । नावाच्यं महतां किञ्चिच्छिष्ये च श्रद्धयाऽन्विते ५॥  
 तस्मात्कुरु महाभाग मत्संदेहापनोदनम् ।



## सूत उवाच

इति पृष्टः स राज्ञा वै तदा सत्यवतीसुतः ॥ ६ ॥

तमाहातिप्रसन्नात्मा यथानुक्रममुत्तरम् ।

## व्यास उवाच

निबोध नृपतिश्रेष्ठ कारणं परमाद्भुतम् ॥ ७ ॥

कर्मणस्तु त्रिधा प्रोक्ता गतिस्तत्त्वविदां वरैः । संचितं वर्तमानं च प्रारब्धमिति भेदतः ॥८॥  
 अनेकजन्मसंजातं प्राक्तनं संचितं स्मृतम् । सात्त्विकं राजसं कर्म तामसं त्रिविधं पुनः ॥९॥  
 शुभं वाऽप्यशुभं भूय संचितं बहुकालिकम् । अवश्यमेव भोक्तव्यं सुकृतं दुष्कृतं तथा ॥१०॥  
 जन्मजन्मनि जीवानां संचितानां च कर्मणाम् । निःशेषस्तु क्षयो नाभूत्कल्पकोटिशतैरपि ॥११॥  
 क्रियमाणं च यत्कर्म वर्तमानं तदुच्यते । देहं प्राप्य शुभं वाऽपि ह्यशुभं वा समाचरेत् ॥१२॥  
 संचितानां पुनर्मध्यात्समाहृत्य कियान्किल । देहारंभे च समये कालः प्रेरयतीव तत् ॥१३॥  
 प्रारब्धं कर्म विज्ञेयं भोगात्तस्य क्षयः स्मृतः । प्राणिभिः खलु भोक्तव्यं प्रारब्धं नात्र संशयः ॥१४॥  
 पुरा कृतानि राजेंद्र ह्यशुभानि शुभानि च । अवश्यमेव कर्माणि भोक्तव्यानीति निश्चयः ॥१५॥  
 देवैर्मनुष्यैरसुरैर्यक्षगंधर्वकिन्नरैः । कर्मैव हि महाराज देहारंभस्य कारणम् ॥१६॥  
 कर्मक्षये जन्मनाशः प्राणिनां नात्र संशयः । ब्रह्मा विष्णुस्तथा रुद्र इन्द्राद्याश्च सुरास्तथा ॥१७॥  
 दानवा यक्षगंधर्वाः सर्वे कर्मवशाः किल । अन्यथा देहसम्बन्धः कथं भवति भूपते ॥१८॥  
 कारणं यस्तु भोगस्य देहिनः सुखदुःखयोः । तस्मादनेकजन्मोत्थसंचितानां च कर्मणाम् ॥१९॥  
 मध्ये वेगः समायाति कस्यचित्कालपाकतः । तत्प्रारब्धवशात्पुण्यं करोति च यथा तथा ॥२०॥  
 पापं करोति मनुजस्तथा देवादयोऽपि च । तथा नारायणो राजन्नरश्च धर्मजावुभौ ॥२१॥  
 जातो कृष्णार्जुनौ काममंशौ नारायणस्य तौ । पुराणपीठिकेयं वै मुनिभिः परिकीर्तिता ॥२२॥  
 देवांशः स तु विज्ञेयो यो भवेद्विभवाधिकः । नानुपिः कुरुते काव्यं नारुद्रो रुद्रमर्चते ॥२३॥  
 नादेवांशो ददात्यन्नं नाविष्णुः पृथिवीपतिः । इन्द्रादग्नैर्यमाद्विष्णोर्धनदादिति भूपते ॥२४॥  
 प्रभुत्वं च प्रभावं च कोपं चैव पराक्रमम् । आदाय क्रियते नूनं शरीरमिति निश्चयः ॥२५॥  
 यः कश्चिद्वल्बाल्लोके भाग्यवानथ भोगवान् । विद्यावान्दानवान् वाऽपि स देवांशः प्रपठयते ॥२६॥  
 तथैवेतं ममाख्याताः पांडवाः पृथिवीपते । देवांशो वासुदेवोऽपि नारायणसमद्युतिः ॥२७॥  
 शरीरं प्राणिनां नूनं भाजनं सुखदुःखयोः । शरीरी प्राप्नुयात्कामं सुखं दुःखमनंतरम् ॥२८॥  
 देही नास्ति वशः कोऽपि देवाधीनः सदैव हि । जननं मरणं दुःखं सुखं प्राप्नोति चावशः ॥२९॥  
 पांडवास्ते वने जाताः प्राप्तास्तु स्वगृहं पुनः । स्वबाहुबलतः पश्चाद्राजसूयं क्रतूत्तमम् ॥३०॥



वनवासं पुनः प्राप्ता बहुदुःखकरं परम् । अर्जुनेन तपस्तप्तं दुष्करं ह्यजितेन्द्रियैः ॥३१॥  
 संतुष्टैस्तु सुरैर्दत्तं वरदानं पुनः शुभम् । नरदेहकृतं पुण्यं क्व गतं वनवासजम् ॥३२॥  
 नरदेहे तपस्तप्तं चोन्नं बदरिकाश्रमे । नार्जुनस्य शरीरे तत्फलदं संबभूव ह ॥३३॥  
 प्राणिनां देहसम्बन्धे गहना कर्मणो गतिः । दुज्ञेया सर्वथा देवैर्मानवानां तु का कथा ॥३४॥  
 वासुदेवोऽपि संजातः कारागारेऽतिसंकटे । नीतोऽसी वसुदेवेन नंदगोपस्य गोकुलम् ॥३५॥  
 एकादशैव वर्षाणि संस्थितस्तत्र भारत । पुनः स मथुरां गत्वा जघानोग्रसुतं बलात् ॥३६॥  
 मोचयामास पितरौ बंधनाद्भृशदुःखितौ । उग्रसेनं च राजानं चकार मथुरापुरे ॥३७॥  
 जगाम द्वारवत्यां स म्लेच्छराजभयात्पुनः । सर्वं भाविष्यत्कृष्णः कृतवान्प्रीत्यं महत् ॥३८॥  
 कृत्वा कार्याण्यनेकानि द्वारवत्यां जनार्दनः । देहं त्यक्त्वा प्रभासे तु सकुटुम्बो दिवं गतः ॥३९॥  
 पुत्राः पौत्राश्च सुहृदो भ्रातरो जामयस्तथा । प्रभासे यादवाः सर्वे विप्रशापत्क्षयं गताः ॥४०॥  
 एवं ते कथिता राजन्कर्मणो गहना गतिः । वासुदेवोऽपि व्याधस्य बाणेन निघनं गतः ॥४१॥

इति श्रीदेवीभागवते महापुराणे षष्ठस्कन्धे दशमोऽध्यायः ॥१०॥

## अथैकादशोऽध्यायः

### जनमेजय उवाच

भारावतरणार्थाय कथितं जन्म कृष्णयोः । संशयोऽयं द्विजश्रेष्ठ हृदये मम तिष्ठति ॥१॥  
 पृथिवी गोस्वरूपेण ब्रह्माणं शरणं गता । द्वापरांतेऽतिदीनाऽऽर्ता गुह्यभारप्रपीडिता ॥२॥  
 वेधसा प्रार्थितो विष्णुः कमलापतिरीश्वरः । भूभारोत्तरणार्थाय साधूनां रक्षणाय च ॥३॥  
 भगवान्भारते खण्डे देवैः सह जनार्दनः । अवतारं गृहाणाशु वसुदेवगृहे विभो ॥४॥  
 एवं संप्रार्थितो धात्रा भगवान्देवकीसुतः । बभूव सह रामेण भूभारोत्तरणाय वै ॥५॥  
 कियानुत्तारितो भारो हत्वा दुष्टाननेकशः । ज्ञात्वा सर्वान्दुराचान्पापबुद्धिनुपनिह ॥६॥  
 हतो भीष्मो हतो द्रोणो विराटो द्रुपदस्तथा । बाह्लीकः सोमदत्तश्च कर्णो वैकर्तनस्तथा ॥७॥  
 यैर्लुण्ठितं धनं सर्वं हृताश्च हरियोपितः । कथं न नाशिता दुष्टा ये स्थिताः पृथिवीतले ॥८॥  
 आभीराश्च शकाम्लेच्छानिषादाः कोटिशस्तथा । भारायतरणं किन्तत्कृतं कृष्णेन धीमता ॥९॥  
 संदेहोऽयं महाभाग न निवर्तति चित्ततः । कलावस्मिन्प्रजाः सर्वाः पश्यतः पापनिश्चयाः ॥१०॥

### न्यास उवाच

राजन् यस्मिन्पुगे यादवप्रजा भवति कालतः । नान्यथा तद्भवेन्नूनं युगधर्मोऽत्र कारणम् ॥११॥  
 ये धर्मरसिका जीवास्ते वै सत्ययुगेऽभवन् । धर्मार्थरसिका ये तु ते वै त्रेतायुगेऽभवन् ॥१२॥



धर्मार्थिकामरसिका द्वापरे चाभवन् युगे । अर्थकामपराः सर्वे कलावस्मिन्भवन्ति हि ॥१३॥  
युगधर्मस्तु राजेन्द्र न याति व्यत्ययं पुनः । कालः कर्तास्ति धर्मस्य ह्यधर्मस्य च वै पुनः ॥१४॥

### राजोवाच

ते तु सत्ययुगे जीवा भवन्ति धर्मतत्पराः । कुत्र तेऽद्य महाभाग तिष्ठन्ति पुण्यभागिनः ॥१५॥  
त्रेतायुगे द्वापरे वा ये दानव्रतकारकाः । वर्तन्ते मुनयः श्रेष्ठाः कुत्र ब्रूहि पितामह ॥१६॥  
कलावद्य दुराचारा येऽत्र सन्ति गतत्रपाः । आद्ये युगे क्व यास्यन्ति पापिष्ठा देवनिन्दकाः ॥१७॥  
एतत्सर्वं समाचक्ष्व विस्तरेण महामते । सर्वथा श्रोतुकामोऽस्मि यदेतद्धर्मनिर्णयम् ॥१८॥

### व्यास उवाच

ते वै कृतयुगे राजन्संभवन्तीह मानवाः । कृत्वा ते पुण्यकर्माणि देवलोकान् व्रजन्ति वै ॥१९॥  
ब्राह्मणाः क्षत्रिया वैश्याः शूद्राश्च नृपसत्तम । स्वधर्मनिरता यांति लोकान्कर्मजितान्किल ॥२०॥  
सत्यं दया तथा दानं स्वदारगमनं तथा । अद्रोहः सर्वभूतेषु समता सर्वजन्तुषु ॥२१॥  
एतत्साधारणं धर्मं कृत्वा सत्ययुगे पुनः । स्वर्गं यांतीतरे वर्णा धर्मतो रजकादयः ॥२२॥  
तथा त्रेतायुगे राजन्द्वापरेऽथ युगे तथा । कलावस्मिन्युगे पापा नरकं यांति मानवाः ॥२३॥  
तावत्तिष्ठन्ति ते तत्र यावत्स्याद्युगपर्ययः । पुनश्च मानुषे लोके भवन्ति भुवि मानवाः ॥२४॥  
यदा सत्ययुगस्यादिः कलेरन्तश्च पार्थिव । तदा स्वर्गात्पुण्यकृतो जायन्ते किल मानवाः ॥२५॥  
यदा कलियुगस्यादिर्द्वापरस्य क्षयस्तथा । नरकात्पापिनः सर्वे भवन्ति भुवि मानवाः ॥२६॥  
एवं कालसमाचारो नान्यथाऽभूत्कदाचन । तस्मात्कलिरसत्कर्ता तस्मिन्स्तु तादृशी प्रजा ॥२७॥  
कदाचिद्द्वयोगात्तु प्राणिनां व्यत्ययो भवेत् । कलौ ये साधवः केचिद्द्वापरे संभवन्ति ते ॥२८॥  
तथा त्रेतायुगे केचित्केचित्सत्ययुगे तथा । दुष्टाः सत्ययुगे ये तु ते भवन्ति कलावपि ॥२९॥  
कृतकर्मप्रभावेण प्राप्नुयन्त्यसुखानि च । पुनश्च तादृशं कर्म कुर्वन्ति युगभावतः ॥३०॥

### जनमेजय उवाच

युगधर्मनिर्माहाभाग ब्रूहि सर्वानिशेषतः । यस्मिन्वै यादृशो धर्मो ज्ञातुमिच्छामि तं तथा ॥३१॥

### व्यास उवाच

निबोध नृपशार्दूल दृष्टान्तं ते ब्रवोम्यहम् । साधूनामपि चेतांसि युगभावाद्भवन्ति हि ॥३२॥  
पितुर्यथा ते राजेन्द्र बुद्धिर्विप्राबहेलने । कृता वै कलिना राजन्धर्मज्ञस्य महात्मनः ॥३३॥  
अन्यथा क्षत्रियो राजा यथातिकुलसंभवः । तापसस्य गले सर्प मृतं कस्मादयोजयत् ॥३४॥  
सर्वं युगबलं राजन् वेदितव्यं विजानता । प्रयत्नेन हि कर्तव्यं धर्मकर्म विशेषतः ॥३५॥  
नूनं सत्ययुगे राजन्ब्राह्मणा वेदपारगाः । पराशक्त्यर्चनरता देवीदर्शनलालसाः ॥३६॥



गायत्रीप्रणवासक्ता गायत्रीध्यानकारिणः । गायत्रीजपसंसक्ता मायाबीजैकजापिनः ॥३७॥  
 ग्रामे ग्रामे पराम्बायाः प्रासादकरणोत्सुकाः । स्वकर्मनिरताः सर्वे सत्यशौचदयान्विताः ॥३८॥  
 ग्रन्थ्युक्तकर्मनिरतास्तत्त्वज्ञानविशारदाः । अभवन्क्षत्रियास्तत्र प्रजाभरणतत्पराः ॥३९॥  
 वैश्यास्तु कृषिवाणिज्यगोसेवानिरतास्तथा । शूद्राः सेवापरास्तत्र पुण्ये सत्ययुगे नृप ॥४०॥  
 पराम्बापूजनासक्ताः सर्वे वर्णाः परे युगे । तथा त्रेतायुगे किञ्चिन्मूना धर्मस्य संस्थितिः ॥४१॥  
 द्वापरे च विशेषेण न्यूना सत्ययुगस्थितिः । पूर्वये राक्षसा राजंस्ते कलौ ब्राह्मणाः स्मृताः ॥४२॥  
 पाषाण्डनिरताः प्रायो भवन्ति जनवञ्चकाः । असत्यवादिनः सर्वे वेदधर्मविवर्जिताः ॥४३॥  
 दाम्भिका लोकचतुरा मानिनो वेदवर्जिताः । शूद्रसेवापराः केचिन्नानाधर्मप्रवर्तकाः ॥४४॥  
 वेदनिन्दाकराः क्रूरा धर्मभ्रष्टातिवादुकाः । यथा यथा कलिर्वृद्धिं याति राजंस्तथा तथा ॥४५॥  
 धर्मस्य सत्यमूलस्य क्षयः सर्वात्मना भवेत् । तथैव क्षत्रिया वैश्याः शूद्राश्च धर्मवर्जिताः ॥४६॥  
 असत्यवादिनः पापास्तथा वर्णतराः कलौ । शूद्रधर्मरता विप्राः प्रतिग्रहपरायणाः ॥४७॥  
 भविष्यन्ति कलौ राजन् युगे वृद्धिं गताः किल । कामचाराः स्त्रियः कामलोभमोहसमन्विताः ॥४८॥  
 पापा मिथ्याभिवादित्यः सदा क्लेशरता नृप । स्वभर्तृवञ्चका नित्यं धर्मभाषणपण्डिताः ॥४९॥  
 भवन्त्येवंविधा नार्यः पापिष्ठाश्च कलौ युगे । आहारशुद्ध्या नृपते चित्तशुद्धिस्तु जायते ॥५०॥  
 शुद्धे चित्ते प्रकाशः स्याद्धर्मस्य नृपसत्तम । नृत्तसंकरदोषेण जायते धर्मसंकरः ॥५१॥  
 धर्मस्य संकरे जाते नूनं स्याद्वर्णसंकरः । एवं कलियुगे भूप सर्वधर्मविवर्जिते ॥५२॥  
 स्ववर्णधर्मवार्तपा न कुत्राप्युपलभ्यते । महान्तोऽपि च धर्मज्ञा अधर्मं कुर्वते नृप ॥५३॥

कलिस्वभाव एवैव परिहार्यो न केनचित् ॥५४॥

निष्कृतिर्न हि राजेन्द्र सामान्योपायतो भवेत् ।

जनमेजय उवाच

भगवन्सर्वधर्मज्ञ

सर्वशास्त्रविशारद ॥५५॥

कलावधर्मवहुले नराणां का गतिर्भवेत् । यद्यस्ति तदुपायश्चेद्दयया न वदस्व मे ॥५६॥

व्यास उवाच

एक एव महाराज तत्रोपायोऽस्ति नापरः । सर्वदोषनिरासार्थं व्यायेद्वीपदाम्बुजम् ॥५७॥  
 न संत्यगानि तावन्ति यावतो शक्तिरस्ति हि । नाम्नि देव्याः पापदाहे तस्माद्भूतिः कुतो नृप ५८॥  
 अवशेनापि यन्नाम लीलयोच्चारितं यदि । किं किं ददाति तज्जातुं समर्था न हरादयः ॥५९॥  
 प्रायश्चित्तं तु पापानां श्रीदेवोनामसंस्मृतिः । तस्मात्कलिभयाद्राजन्पुण्यक्षेत्रे वसन्नरः ॥६०॥  
 निरन्तरं पराम्बाया नामसंस्मरणं चरेत् । छित्त्वा भित्त्वा च भूतानि हत्वा सर्वमिदं जगत् ॥



देवीं नमति भक्त्या यो न स पार्ष्विलिप्यते । रहस्यं सर्वशास्त्राणां मया राजन्नुदीरितम् ॥६२॥  
 विमृश्यैतदशेषेण भज देवीपदांबुजम् । अजपां नाम गायत्रीं जपंति निखिलाजनाः ॥६३॥  
 महिमानं न जानंति मायाया वैभवं महत् । गायत्रीं ब्राह्मणाः सर्वे जपंति हृदयांतरे ॥६४॥  
 महिमानं न जानंति मायाया वैभवं महत् । एतत्सर्वं समाख्यातं यत्पृष्टं तत्त्वया नृप ॥

युगधर्मव्यवस्थायां किं भूयः श्रोतुमिच्छसि ॥६५॥

इति श्रीदेवीभागवते महापुराणे षष्ठस्कन्धे एकादशोऽध्यायः ॥ ११ ॥

## अथ द्वादशोऽध्यायः

### राजोवाच

तीर्थानि भुवि पुण्यानि ब्रूहि मे मुनिसत्तम । गम्यानि मानवैर्देवैः क्षेत्राणि सरितस्तथा ॥१॥  
 फलं च यादृशं यत्र तीर्थेषु स्नानदानतः । विधिं तु तीर्थयात्रायां नियमाश्च विशेषतः ॥२॥

### व्यास उवाच

शृणु राजन्प्रवक्ष्यामि तीर्थानि विविधानि च । येषु तीर्थेषु देवीनां प्रशस्तान्ययनानि च ॥३॥  
 नदीनां जाह्नवी श्रेष्ठा यमुना च सरस्वती । नर्मदा गङ्को सिन्धुगोमती तमसा तथा ॥४॥  
 कावेरी चंद्रभागा च पुण्या वेत्रवती शुभा । चर्मण्वती च सरयूस्तापी साभ्रमती तथा ॥५॥  
 एताश्च कथिता राजन्नन्याश्च शतशः पुनः । तासां समुद्रगाः पुण्याः स्वल्पपुण्या ह्यनन्विगाः ॥  
 समुद्रगानां ताः पुण्याः सर्वदौघवहास्तु याः । मासद्वयं श्रावणादौ ताश्च सर्वा रजस्वलाः ॥७॥  
 भवंति वृष्टियोगेन ग्राम्यवारिवहास्तथा । पुष्करं च कुक्षेत्रं धर्मारण्यं सुपावनम् ॥८॥  
 प्रभासं च प्रयागं च नैमिषारण्यमेव च । विश्रुतं चारुंदारण्यं शैलाश्च पावनास्तथा ॥९॥  
 श्रीशैलश्च सुमेरुश्च पर्वतो गंधमादनः । सरांसि चैव पुण्यानि मानसं सर्वविश्रुतम् ॥१०॥  
 तथा विन्दुसरः श्रेष्ठमच्छोदं नाम पावनम् । आश्रमास्तु तथा पुण्या मुनीनां भावितात्मनाम् ॥  
 विश्रुतस्तु सदा पुण्यः ख्यातो बदरिकाश्रमः । नरनारायणौ यत्र तेपाते तौ मुनी तपः ॥१२॥  
 वामनाश्रम आख्यातः शतयूपाश्रमस्तथा । येन यत्र तपस्तप्तं तस्य नाम्नाऽतिविश्रुते ॥१३॥  
 एवं पुण्यानि स्थानानि ह्यसंख्यातानि भूतले । मुनिभिः परिगीतानि पावनानि महीपते ॥१४॥  
 एषु स्थानेषु सर्वत्र देवीस्थानानि भूपते । दर्शनात्पापहारीणि वसंति नियमेन च ॥१५॥  
 कथयिष्यामि तान्यग्रे प्रसंगेन च कानिचित् । तीर्थानि नृप दानानि व्रतानि च मखास्तथा ॥  
 तपांसि पुण्यकर्माणि सापेक्षाणि महीपते । द्रव्यशुद्धिं क्रियाशुद्धिं मनःशुद्धिमपेक्ष्य च ॥१७॥  
 पावनानि हि तीर्थानि तपांसि च व्रतानि च । कदाचिद्द्रव्यशुद्धिः स्यात्क्रियाशुद्धिः कदाचन ॥१८॥



दुर्लभा मनसः शुद्धिः सर्वेषां सर्वदा नृप । मनस्तु चंचलं राजन्ननेकविषयाश्रितम् ॥१९॥  
 कथं शुद्धं भवेद्राजज्ञानाभावसमाश्रितम् । कामक्रोधौ तथा लोभो ह्यहंकारो मदस्तथा ॥२०॥  
 सर्वविघ्नकरा ह्येते तपस्तीर्थव्रतेषु च । अहिंसा सत्यमस्तेयं शौचमिन्द्रियनिग्रहः ॥२१॥  
 स्वधर्मपालनं राजन्सर्वतीर्थफलप्रदम् । नित्यकर्मपरित्यागान्मार्गे संसर्गदोषतः ॥२२॥  
 व्यर्थं तीर्थाधिगमनं पापमेवावशिष्यते । क्षालयन्ति हि तार्थानि सर्वथा देहजं मलम् ॥२३॥  
 मानसं क्षालितुं तानि न समर्थानि वै नृप । शक्तानि यदि चेत्तानि गंगातीरनिवासिनः ॥२४॥  
 मुनयो द्रोहसंयुक्ताः कथं स्युर्भावितेश्वराः । वासेष्ठसदृशाः प्रह्वा विश्वामित्रादयः किल ॥२५॥  
 रागद्वेषरताः सर्वे कामक्रोधाकुलाः सदा । चित्तशुद्धिमयं तीर्थं गंगादिभ्योऽतिपावनम् ॥२६॥  
 यदि स्याद्देवयोगेन क्षालयत्यांतरं मलम् । विशेषेण तु सत्संगो ज्ञाननिष्ठस्य भूपते ॥२७॥  
 न वेदा न च शास्त्राणि न व्रतानि तपांसि न । न मन्त्रा न च दानानि चित्तशुद्धेस्तु कारणम् ॥२८॥  
 वसिष्ठो ब्रह्मणः पुत्रो वेदविद्याविशारदः । रागद्वेषान्वितः कामं गंगातीरसमाश्रितः ॥२९॥  
 आडीबकं महायुद्धं विश्वामित्रवसिष्ठयोः । जातं निरर्थकं द्वेषाद्देवानां विस्मयप्रदम् ॥३०॥  
 विश्वामित्रो बकस्तत्र जातः परमतामसः । शप्तः स तु वसिष्ठेन हरिश्चन्द्रस्य कारणात् ॥३१॥  
 कौशिकेन वसिष्ठोऽपि शप्त्वाऽऽडीदेहभावकृतः । शापादाडीबको जातो तौ मुनी विशदप्रभौ ॥३२॥  
 निवासं प्रापतुस्तीरे तापसो धर्मतत्परो । चक्रतुर्दारुणं युद्धं नखचंचुप्रताडनैः ॥३३॥  
 वर्षाणामयुतं यावत्तावृषी रोपसंयुतौ । युयुधाते मदोन्मत्तौ सिंहाविव परस्परम् ॥३४॥

### राजोवाच

कथं तौ मनिशार्दूलौ तापसौ धर्मतत्परो । परस्परं वरपरो संजातो केन हेतुना ॥३५॥  
 शापं परस्परं केन कारणेन महामती । दत्तवन्तौ मिथः क्लेशकारकौ दुःखदौ नृणाम् ॥३६॥

### न्यास उवाच

हरिश्चन्द्रो नृपश्चेष्टस्त्रिशंकुतनयः पुराः । बभूव रविवंशीयो रामचंद्रस्य पूर्वजः ॥३७॥  
 अनपत्यः स राजर्षिर्वरुणाय महाक्रतुम् । प्रतियज्ञे पुत्रकामो नरमेधं दुरासदम् ॥३८॥  
 वरुणस्तस्य संतुष्टो यज्ञस्य नियमे कृते । दधार गर्भं राजस्तु भार्या परमसुंदरी ॥३९॥  
 राजा बभूव संतुष्टो दृष्ट्वा भार्यां सदोहदाम् । चकार विधिवत्कर्म गर्भसंस्कारकारकम् ॥४०॥  
 सुपुत्रे तनयं नारी सर्वलक्षणसंयुतम् । मुदं प्राप नृपस्तत्र पुत्रे जाते विशांपते ॥४१॥  
 कृतवाञ्छातकर्मादि संस्कारविधिमुत्तमम् । ददौ हिरण्यं गा दोग्ध्रोर्ब्राह्मणेभ्यो विणेपतः ॥४२॥  
 जन्मोत्सवेऽतिसंवृत्ते गेहे वै यादसां पतिः । आजगाम महाराज विप्रवेपथरस्तथा ॥४३॥  
 पूजितः पार्थिवेनाथ दत्त्वा विधिवदासनम् । कार्यं पृष्टेऽब्रवीद्राक्ष्यं वरुणोऽस्मोति भूपतिम् ॥४४॥



कुरु यज्ञं सुतं कृत्वा पशुं परमपावनम् । सत्यवाग्भव राजेंद्र संकल्पस्तु त्वया कृतः ॥४५॥  
 तच्छ्रुत्वा वचनं राजा विह्वलोऽतिव्यथाकुलः । संस्तम्याधि नृपः प्राह वरुणं सत्कृतांजलिः ॥४६॥  
 स्वामिन्करोमि तं यज्ञं सर्वथा विधिपूर्वकम् । मया ते यत्प्रतिज्ञातं भवामि सत्यवागहम् ॥४७॥  
 पूर्णे मासे विशुद्ध्येत धर्मपत्नी सुरोत्तम । विशुद्धायां तु भार्यायां कर्तव्यः सपशुर्मखः ॥४८॥

न्यास उवाच

इत्युक्ते वचने राज्ञा वरुणः स्वगृहं गतः । राजा बभूव संतुष्टः किञ्चिच्चित्तानुरस्तथा ॥४९॥  
 पूर्णे मासि पुनः पाशो परीक्षार्थं नृपालये । आजगाम द्विजो भूत्वा सुवेषः सुष्ठुभाषकः ॥५०॥  
 कृताहर्णं सुखासीनं भूपतिस्तं सुरोत्तमम् । उवाच विनयोपेतो हेतुगर्भं वचस्तदा ॥५१॥  
 असंस्कृतं सुतं स्वामिन् यूपे बध्नामि तं कथम् । संस्कृत्य क्षत्रियं कृत्वा यजेऽहं यज्ञमुत्तमम् ॥५२॥  
 दयसे यदि देव त्वं ज्ञात्वा 'दीनं स्वसेवकम् । असंस्कृतस्य बालस्य नाधिकारोऽस्ति कुत्रचित् ॥

वरुण उवाच

प्रतारयसि राजेंद्र कृत्वा समयमग्रतः । दुस्त्यजस्तव जानामि सुतस्नेहो ह्यपुत्रिणः ॥५४॥  
 गृहं व्रजामि भूपाल वचनात्तव कोमलात् । कियत्कालं प्रतीक्ष्याहभागमिव्यामि ते गृहम् ॥५५॥  
 भवितव्यं त्वया तात तदा सत्यवचोऽन्वितम् ॥५६॥

राजोवाच

समावर्तनकर्मान्ते सर्वथा यादसांपते । कृत्वा पुत्रपशुं यज्ञे यजिष्ये विधिपूर्वकम् ॥५७॥

न्यास उवाच

तच्छ्रुत्वा वचनं राज्ञो वरुणः प्रीतमानसः । तथेत्युक्त्वा ययौ तूर्णं नृपस्तु सुस्थितोऽभवत् ॥५८॥  
 रोहिताख्य इति ख्यातः सुतस्तस्य विवृद्धिमान् । संजातश्चतुरः सर्वविद्यानां च विशारदः ॥५९॥  
 यज्ञस्य कारणं तेन ज्ञातं सर्वं सविस्तरम् । भयभीतस्ततः सोऽपि मत्वा मरणमात्मनः ॥६०॥  
 कृत्वा पलायनं वीरो गतोऽसी गिरिगह्वरे । अगम्ये नृपतिस्थाने स्थितस्तत्र भयानुरः ॥६१॥  
 प्राप्ते कालेऽथ वरुणो यज्ञार्थी नृपतेर्गृहम् । गत्वा तमाह भूपालं कुरु यज्ञं विशांपते ॥६२॥  
 प्रम्लानवदनो राजा तमाह व्यथितेन्द्रियः । किं करोमि गतः क्वापि सुतो मे सुरसत्तम ॥६३॥  
 श्रुत्वा तद्वचनं राज्ञः क्रुपितो यादृसांपतिः । शशाप तं नृपं कोपादसत्यवादिनं भृशम् ॥६४॥  
 जलोदराभिधो व्याधिर्देहे भवतु ते नृप । यतः प्रतारितश्चाहं कृत्वा कपटपंडित ॥६५॥  
 इति शप्त्वा ययौ धाम स्वकं पाशपरस्तदा । राजा चित्तानुरस्तस्थौ भवने व्याधिपीडितः ॥६६॥  
 यदाऽतिव्याधितो राजा रोगेण शापजेन ह । तदा दृष्ट्वा पुत्रोऽपि पितरं व्याधिपीडितम् ॥६७॥  
 पांथिकः प्राह पुत्रं हि पिता ते भृगदुःखितः । जलोदरविकारेण शापजेन नृपात्मज ॥६८॥



विनष्टं जीवितं तेऽद्य वृथाजातस्य दुर्मते । यत्पक्त्वा पितरं दुःस्थं प्राप्तोऽसि गिरिगङ्गारम् ॥६९॥  
किमनेन शरीरेण प्राप्तं ते जन्मनः फलम् । देहदं दुःखितं कृत्वा स्थितोऽस्यत्र सुताघम ॥७०॥  
प्राणास्त्याज्याः पितुः कार्ये सत्पुत्रेणेति निश्चयः । त्वदर्थं दुःखितो राजा क्रन्दति व्याधिपोडितः ॥७१॥

व्यास उवाच

तदाकर्ण्य वचस्तथ्यं पांथिकादर्मसंयुतम् । यदा चक्रे मनो गुंतुं द्रष्टुं तातं व्यथातुरम् ॥७२॥  
तदा विप्रवपुर्भूत्वा वासवस्तमुपागमत् । रहः प्राह हितं वाक्यं दयावानिव भारत ॥७३॥  
मूर्खोऽसि राजपुत्र त्वं गमनाय मतिं वृथा । करोपि पितरं त्वद्य न जानासि व्यथायुतम् ॥७४॥

इति श्रीदेवीभागवते महापुराणे षष्ठस्कन्धे द्वादशोऽध्यायः ॥१२॥

अथ त्रयोदशोऽध्यायः

इन्द्र उवाच

साहसं कृतवान् राजा पूर्वं यत्कथितो मखः । वरुणाय प्रतिज्ञातः पुत्रं कृत्वा पशुं प्रियम् ॥१॥  
गते त्वयि पिता पुत्रं वद्ध्वा यूपेऽघृणः पुनः । पशुं कृत्वा महाबुद्धे वधिष्यति व्यथातुरः ॥२॥  
इत्थं निषिद्धस्तत्पुत्रः शक्रेणामिततेजसा । स्थितस्तत्रैव मायेशोमायया मोहितो भृशम् ॥३॥  
यदा पुनः पुनः श्रुत्वा पितरं रोगपीडितम् । गमनाय मतिं चक्रे तद्रेद्रः प्रत्यपेक्षयत् ॥४॥  
हरिश्चन्द्रोऽतिदुःखार्तः पप्रच्छ गुरुमतिके । स्थितं वसिष्ठमेकान्ते सर्वज्ञं हिततत्परम् ॥५॥

राजोवाच

भगवन्किं करोम्यद्य कातरोऽस्मि व्यथाकुलः । त्राहि मां दुःखमनसं महाव्याधिभयातुरम् ॥६॥

वसिष्ठ उवाच

शृणु राजन्नुपायोऽस्ति रोगनाशं प्रति स्तुतः । त्रयोदशविधाः पुत्राः कथिता धर्मसंग्रहे ॥७॥  
तस्मात्क्रीतं सुतं कृत्वा यजस्व मखमुत्तमम् । द्रव्यं दत्त्वा यथोद्दिष्टमानयस्व द्विजोत्तमम् ॥८॥  
एवं कृते मखे भूप रोगनाशो भविष्यति । वरुणोऽपि प्रसन्नात्मा भविष्यति यथासुखम् ॥९॥

व्यास उवाच

इति तस्य वचः श्रुत्वा राजा प्रोवाच मंत्रिणम् । अन्वेपय महाबुद्धे विषयेष्वतियत्नतः ॥१०॥  
कदाचित्कोऽपि लोभार्थी ददाति स्वसुतं पिता । समानय धनं दत्त्वा यावत्प्रार्थयतेऽप्यसौ ॥११॥  
सर्वथैव समानेयो यज्ञार्थे द्विजवालकः । न कार्या कृपणा बुद्धिस्त्वया मत्कार्यहेतवे ॥१२॥  
प्रार्थनीयस्त्वया पुत्रः कस्यचिद्द्रजवादिनः । द्रव्येण देहि यज्ञार्थं कर्तव्योऽसौ पशुः किल ॥१३॥  
इति संचोदितस्तेन सचिवः कार्यहेतवे । अन्वेषयामास पुरे ग्रामे ग्रामे गृहे गृहे ॥१४॥



एवमन्वेपतस्तस्य विषये कश्चिदातुरः । निर्घनक्षिबुतश्चासीदजीगर्तेति तामतः ॥१५॥  
 तस्य पुत्रं शुनःशेषं मध्यमं मंत्रिसत्तमः । आनयामास दत्त्वार्थं प्रार्थितं तद्धनं तदा ॥१६॥  
 समानीय शुनःशेषं सचिवः कार्यतत्परः । राज्ञे निवेदयामास पशुयोग्यं द्विजात्मजम् ॥१७॥  
 राजाऽतिमुदितस्तेन विप्रानानीय सर्वतः । कारयामास संभारान् यज्ञार्थं वेदवित्तमान् ॥१८॥  
 प्रारब्धे तु मखे तत्र विश्वामित्रो महामुनिः । वद्धं दृष्ट्वा शुनःशेषं निषिषेध नृपं तदा ॥१९॥  
 राजन्मा साहसं कार्षीर्मुचैनं द्विजबालकम् । प्रार्थयाम्यहमायुष्मन्मुखं तेऽद्य भविष्यति ॥२०॥  
 क्रन्दत्ययं शुनःशेषः करुणा मां दुनोत्यपि । दयावान्भव राजेंद्र कुरु मे वचनं नृप ॥२१॥  
 परदेहस्य रक्षायै स्वदेहं ये दयापराः । ददति क्षत्रियाः पूर्वं स्वर्गकामाः शुचित्रताः ॥२२॥  
 तं स्वदेहस्य रक्षायै हंसि द्विजमुतं बलात् । पा- मा कुरु राजेंद्र दयावान्भव बालके ॥२३॥  
 सर्वेषां सदृशी प्रीतिर्देहे वेत्ति स्वयं नृप । मुंचैनं बालकं तस्मात्प्रमाणं यदि मे वचः ॥२४॥

न्यास उवाच

अनादृत्य च तद्राक्ष्यं राजा दुःखातुरो भृशम् । न मुमोच मुनिस्तस्मै चुकोपातीव तापसः ॥२५॥  
 उपदेशं ददौ तस्मै शुनःशेषाय कौशिकः । मंत्रं पाशधरस्याथ दयावान्वेदवित्तमः ॥२६॥  
 शुनःशेषोऽपि तं मंत्रमसकृद्बधकशितः । प्लुतस्वरेण चुक्रोश संस्मरन् वरुणं भृशम् ॥२७॥  
 स्तुवंतं मुनिपुत्रं तं ज्ञात्वा वै यादसां पतिः । तत्रागत्य द्युनःशेषं मुमोच कर्णार्णवः ॥२८॥  
 रोगहीनं नृपं कृत्वा वरुणः स्वगृहं ययौ । विश्वामित्रस्तु तं पुत्रं कृतवान्मोचितं मृतेः ॥२९॥  
 न कृतं वचनं राजा कौशिकस्य महात्मनः । रोपं दधार मनः राजोपरि स गाधिजः ॥३०॥  
 एकस्मिन्समये राजा ह्यारूढो वनं गतः । सूकरं हंतुकामस्तु मध्याह्ने कौशिकीतटे ॥३१॥  
 वृद्धब्राह्मणवेपेण विश्वामित्रेण वंचितः । सर्वस्वं प्रार्थितं तस्य गृहीतं राज्यमद्भुतम् ॥३२॥  
 पीडितोऽसौ हरिश्चन्द्रो यजमानो यतो भृशम् । वसिष्ठः कौशिकं ग्राह वने प्राप्तं यदृच्छया ॥३३॥  
 क्षत्रियाघम दुर्बुद्धे वृथा ब्राह्मणवेपभृत् । बकधर्मं वृथा किं त्वं गवं बहसि दांभिक ॥३४॥  
 कस्मात्त्वया नृपश्रेष्ठो यजमानो ममाप्यसौ । अपराधं विना जाल्म गमितो दुःखमद्भुतम् ॥३५॥  
 बकध्यानपरो यस्मात्तस्मात्त्वं वै बको भव । इति शप्तो वसिष्ठेन कौशिकः ग्राह तं पुनः ॥३६॥

त्वमप्याडिर्भवायुष्मन्बकोऽहं यावदेव हि ।

एवं परस्परं दत्त्वा शापं तौ क्रोधपीडितौ ॥३७॥

न्यास उवाच

अंडजौ तरसा जातौ सरस्याडोवकौ मुनी । एकस्मिन्पादपे नीडं कृत्वाऽसौ बकरूपभाक् ॥३८॥  
 विश्वामित्रः स्थितस्तत्र दिव्ये सरसि मानसे । अन्यस्मिन्पादपे कृत्वा वसिष्ठो नीडमुत्तमम् ॥३९॥



आडीरूपधरस्तत्स्थान्योन्यं द्वेषतत्परौ । दिने दिने तौ संग्रामं चक्रतुः क्रोधसंयुतौ ॥४०॥  
दुःखदं सर्वलोकानां क्रंदमानाबुभौ भृशम् । चंचुपक्षग्रहारेस्तु नखाघातैः परस्परम् ॥४१॥  
जघ्नतू रूधिरविल्लभौ पुष्पिताविव किशुको । एवं बहूनि वर्षाणि पक्षिरूपधरो मुनी ॥४२॥  
स्थितौ तत्र महाराज शापपाशेन यंत्रितौ ।

### राजोवाच

कथं मुक्तौ मुनिश्रेष्ठो शापाद्वसिष्ठकौशिको ॥४३॥  
तन्ममाचक्ष्व विप्रर्षे परं कौतूहलं हि मे ।

### न्यास उवाच

युध्यमानाबुभौ दृष्ट्वा ब्रह्मा लोकपितामहः ॥४४॥  
तत्राजगामानिमिषैर्वृतः सर्वदेयापरैः । तावाश्वस्य जगत्कर्ता युद्धतो विनिवार्य च ॥४५॥  
शापं संभोचयामास तयोः क्षितं परस्परम् । ततो जग्मुः सुराः सर्वे स्वानि धिष्ण्यानि पद्मभूः ॥४६॥  
सत्यलोकं जगामाशु हंसारूढः प्रतापवान् । विश्वामित्रोऽप्यगात्तूर्णं वसिष्ठः स्वाश्रमं गतः ॥४७॥  
मिथः स्नेहं ततः कृत्वा प्रजापत्युपदेशतः । मैत्रावरुणिनाऽप्येवं कृतं युद्धमकारणम् ॥४८॥  
कौशिकेन समं भूप दुःखदं च परस्परम् । को नाम मानवो लोके देवो वा दानवोऽपि वा ॥४९॥  
अहंकारजयं कृत्वा सर्वदा सुखभागभवेत् । तस्माद्राजंश्चित्तशुद्धिर्महतामपि दुर्लभा ॥५०॥  
यत्नेन साधनीया सा तद्विहीनं निरर्थकम् । तीर्थदानतपःसत्यं यत्किञ्चिद्धर्मसाधनम् ॥५१॥  
“श्रद्धात्र त्रिविधा प्रोक्ता सात्त्विको राजसी तथा । तामसी सर्वदेहेषु देहिनां धर्मकर्मसु ॥ १ ॥  
सात्त्विकी दुर्लभा लोके यथोक्तफलदा सदा । तदर्धफलदा प्रोक्ता राजसी विधिसंयुता ॥ २ ॥  
तामसी त्वफला राजन्न तु कीर्तिकरी पुनः । कामक्रोधाभिभूतानां जनानां नृपसत्तम” ॥ ३ ॥  
वासनारहितं कृत्वा तच्चित्तं श्रवणादिना । तीर्थादिषु वसेन्नित्यं देवीपूजनतत्परः ॥५२॥  
देवीनामानि वचसा गृह्णंस्तस्या गुणान्स्तुवन् । ध्यायंस्तस्याः पदांभोजं कलिदोषभयादितः ॥५३॥  
एवं तु कुर्वतस्तस्य न कदाचित्कलेर्मयम् । अनायासेन संसारान्मुच्यते पातकी जनः ॥५४॥

इति श्रीदेवीभागवते महापुराणे षष्ठस्कन्धे त्रयोदशोऽध्यायः ॥१३॥

### अथ चतुर्दशोऽध्यायः

#### जनमेजय उवाच

मैत्रावरुणिरित्युक्तं नाम तस्य मुनेः कथम् । वसिष्ठस्य महाभाग ब्रह्मणस्तनुजस्य ह ॥१॥  
किमसौ कर्मतो नाम प्राप्तवान्गुणतस्तथा । ब्रूहि मे वदतां श्रेष्ठ कारणं तस्य नामजम् ॥२॥



## न्यास उवाच

निबोध नृपतिश्रेष्ठ वसिष्ठो ब्रह्मणः सुतः । निमिशापात्तनुं त्यक्त्वा पुनर्जातो महाद्युतिः ॥३॥  
मित्रावरुणयोर्यस्मात्तस्मात्तन्नाम विश्रुतम् । मैत्रावरुणिरित्यस्मिन्नलोके सर्वत्र पाथिव ॥४॥

## राजोवाच

कस्माच्छसः स धर्मात्मा राजा ब्रह्मात्मजो मुनिः । चित्रमेतन्मुनिं लग्नो राज्ञः शापोऽतिदारुणः ॥५॥  
अनागसं मुनिं राजा किमसौ शप्तवान्मुने । कारणं वद धर्मज्ञ तस्य शापस्य मूलतः ॥६॥

## न्यास उवाच

कारणं तु मया प्रोक्तं तव पूर्वं विनिश्चितम् । संसारोऽयं त्रिभिर्व्याप्तो राजन्मायागुणैः किल ७॥  
धर्मं करोतु भूपालश्चरंतु तापसास्तपः । सर्वेषां तु गुणैर्विद्धं नोज्ज्वलं तद्भवेदिह ॥८॥  
कागक्रोधाभिभूताश्च राजानो मुनयस्तथा । लोभाहंकारसंयुक्ताश्चरन्ति दुश्चरं तपः ॥९॥  
भवन्ति क्षत्रिया राजन्नजोगुणसमावृताः । ब्राह्मणास्तु तथा राजन्नकोऽपि सत्त्वसंयुतः ॥१०॥  
ऋषिणाऽसौ निमिः शप्तस्तेन शप्तो मुनिः पुनः । दुःखाद्दुःखतरं प्राप्तावुभावपि विधेर्बलात् ॥११॥  
द्रव्यशुद्धिः क्रियाशुद्धिर्मनसः शुद्धिरुज्ज्वला । दुर्लभा प्राणिनां भूप संसारे त्रिगुणात्मके ॥१२॥  
पराशक्तिप्रभावोऽयं नोल्लंघ्यः केनचित्क्वचित् । यस्यानुग्रहमिच्छेत्सा मोचयत्येव तं क्षणात् ॥१३॥  
महांतोऽपि न मुच्यन्ते हरिर्ब्रह्महरादयः । पामरा अपि मुच्यन्ते यथा सत्यव्रतादयः ॥१४॥  
तस्यास्तु हृदयं कोऽपि न वेत्ति भुवनत्रये । तथापि भक्तवश्येयं भवत्येव सुनिश्चितम् ॥१५॥  
तस्मात्तद्भक्तिरास्थेया दोषनिर्मूलनाय च । रागदंभादियुक्ता चेत्सा भक्तिर्नाशिनी भवेत् ॥१६॥  
इक्ष्वाकुकुलसंभूतो निमिनमि नराधिपः । रूपवान्गुणसंपन्नो धर्मज्ञो लोकरंजकः ॥१७॥  
सत्यवादी दानपरो याजको ज्ञानवाञ्छुचिः । द्वादशस्तनयो धीमान्प्रजापालनतत्परः ॥१८॥  
पुरं निवेशयामास गौतमाश्रमसन्निधौ । जयं तु पुरसंज्ञं च ब्राह्मणानां हिताय सः ॥१९॥  
बुद्धिस्तस्य समुत्पन्ना यजेयमिति राजसी । यज्ञेन बहुकालेन दक्षिणासंयुतेन च ॥२०॥  
इक्ष्वाकुं पितरं दृष्ट्वा यज्ञकार्याय पाथिव । कारयामास संभारं यथोद्दिष्टं महात्मभिः ॥२१॥  
भृगुमंगिरसं चैव वामदेवं च गौतमम् । वसिष्ठं च पुलस्त्यं च ऋचीकं पुलहं ऋतुम् ॥२२॥  
मुनीनामंत्रयामास सर्वज्ञान्वेदपारगान् । यज्ञविद्याप्रवीणांश्च तापसान् वेदवित्तमान् ॥२३॥  
राजा संभृतसंभारः संपूज्य गुरुमात्मनः । वसिष्ठं प्राह धर्मज्ञो विनयेन समन्वितः ॥२४॥  
यजेयं मुनिशार्दूल याजयस्व कृपानिधे । गुरुस्त्वं सर्ववेत्तासि कार्यं मे कुरु प्रांतपम् ॥२५॥  
यज्ञोपकरणं सर्वं समानीतं सुसंस्कृतम् । पंचवर्षसहस्रं तु दीक्षां कर्तुं मतिश्च मे ॥२६॥  
यस्मिन् यज्ञे समाराध्या देवी श्रीजगदम्बिका । तत्प्रीत्यर्थमहं यज्ञं करोमि विधिपूर्वकम् ॥२७॥



तच्छ्रुत्वासौ निमेवाक्यं वसिष्ठः प्राह भूपतिम् । इन्द्रेणाहं वृतः पूर्वं यथार्थं नृपसत्तम ॥२८॥  
पराशक्तिमखं कर्तुमुद्युक्तः पाकशासनः । स दीक्षां गमितो देवः पञ्चवर्षशतात्मिकाम् ॥२९॥  
तस्मात्त्वमंतरं तावत्प्रतिपालय पार्थिव । इन्द्रयज्ञे समासेऽत्र कृत्वा कार्यं दिवस्पतेः ॥३०॥  
आगमिष्याम्यहं राजस्तावत्वं प्रतिपालय ।

### राजोवाच

मया निर्मिताश्चान्ये मुनयो यज्ञकारणात् ॥३१॥  
संभाराः संभूताः सर्वे पालयामि कथं गुरो । इक्ष्वाकूणां कुले ब्रह्मण्युत्स्वं वेदवित्तमः ॥३२॥  
कथं त्यक्त्वाऽद्य मे कार्यमुद्यतो गंतुमाद्यु वै । न ते युक्तं द्विजश्रेष्ठ यदुत्सृज्य मखं मम ॥३३॥  
गतासि घनलोभेन लोभाकुलितचेतनः । निवारितोऽपि राज्ञा त जगामेंद्रमखं गुरुः ॥३४॥  
राजाऽपि विमना भूत्वा गौतमं प्रत्यपूजयत् । इयाज हिमवत्पार्श्वे सागरस्य समीपतः ॥३५॥  
दक्षिणा बहुला दत्ता विप्रेभ्यो मखकर्मणि । निमिना पंचसाहस्री दीक्षा तत्र कृता नृप ॥३६॥  
ऋत्विजः पूजिताः कामं धनैर्गोभिर्मुदायुताः । शक्रयज्ञे समासे तु पंचवर्षशतात्मके ॥३७॥  
आजगाम वसिष्ठस्तु राज्ञः सन्नदिदक्षया । आगत्य संस्थितस्तत्र दर्शनार्थं नृपस्य च ॥३८॥  
तदा राजा प्रसुप्तस्तु निद्रयाऽपहृतो भृशम् । नासौ प्रबोधितो भूत्यैर्नगितस्तु मुनिं नृपः ॥३९॥  
वसिष्ठस्य ततो मन्युः प्रादुर्भूतोऽवमानतः । अदर्शनाग्निमेस्तत्र चुकोप मुनिसत्तमः ॥४०॥  
शापं च दत्तवांस्तस्मै राज्ञे मन्युवशं गतः । यस्मात्त्वं मां गुरुं त्यक्त्वाऽन्यगुरुमात्मनः ॥४१॥  
दीक्षितोऽसि बलान्मंद मामवज्ञाय पार्थिव । वारितोऽपि मया तस्माद्विदेहस्त्वं भविष्यसि ॥४२॥  
पतत्विदं शरीरं ते विदेहो भव भूपते ।

### व्यास उवाच

इति तद्व्याहृतं श्रुत्वा राजस्तु परिचारकाः ॥४३॥  
सद्यः प्रबोधयामासुर्मुनिमाहुः प्रकोपितम् । कुपितं तं समागत्य राजा विगतकल्मषः ॥४४॥  
उवाच वचनं शृङ्क्ष्णं हेतुगर्भं च युक्तिमत् । मम दोषो न धर्मज्ञ गतस्त्वं तृष्णयाकुलः ॥४५॥  
हित्वा मां यजमानं वै प्रार्थितोऽपि मया भृशम् । न लज्जसे द्विजश्रेष्ठ कृत्वा कर्म जुगुप्सितम् ॥४६॥  
संतोषे ब्राह्मणश्रेष्ठ जानन्धर्मस्य निश्चयम् । पुत्रोऽसि ब्रह्मणः साक्षाद्वेदेवांगवित्तमः ॥४७॥  
न वेत्सि विप्रधर्मस्य गतिं सूक्ष्मां दुरत्ययाम् । आत्मदोषं मयि ज्ञात्वा मृषा मां शम्भुमुद्यतः ॥४८॥  
त्याज्यस्तु सुजनैः क्रोधश्चांडालादधिको यतः । नृषा क्रोधपरीतेन मयि शापः प्रपातितः ॥४९॥  
तवापि च पतत्वद्य देहोऽयं शोधसंयुतः । एवं शप्तो मुनी राजा राजा च मुनिना तथा ॥५०॥  
परस्परं प्राप्य शापं दुःखितौ तौ बभूवुतः । वसिष्ठस्त्वर्त्तिचितातौ ब्रह्मणं शरणं गतः ॥५१॥



निवेदयामास तथा शापं भूपकृतं महत् ।

वसिष्ठ उवाच

राज्ञा शतोऽस्मि देहोऽयं पतत्वच्च तवेति वै ॥५२॥

किं करोमि पितः प्राप्तं कष्टं कायप्रपातजम् । अन्यदेहसमुत्पत्तौ जनकं वद सांप्रतम् ॥५३॥  
 तथा मे देहसंयोगः पूर्ववत्समपद्यताम् । यादृशं ज्ञानमेतस्मिन्देहे तत्रास्तु तत्पितः ॥५४॥  
 समर्थोऽसि महाराज प्रसादं कर्तुमर्हसि । वसिष्ठस्य वचः श्रुत्वा ब्रह्मा प्रोवाच तं सुतम् ॥५५॥  
 मित्रावरुणयोस्तेजस्वं प्रविश्य स्थिरो भव । तस्मादयोनिजः काले भविता त्वं न संशयः ॥५६॥  
 पुनर्देहं समासाद्य धर्मयुक्तो भविष्यसि । भूतात्मा वेदवित्कामं सर्वत्र सर्वपूजितः ॥५७॥  
 एवमुक्तस्तदा पित्रा प्रययौ वरुणालयम् । कृत्वा प्रदक्षिणं प्रीत्या प्रणम्य च पितामहम् ॥५८॥  
 विवेश स तयोर्देहे मित्रावरुणयोः किल । जीवांशेन वसिष्ठोऽथ त्यक्त्वा देहमनुत्तमम् ॥५९॥  
 कदाचित्तूर्वशी राजन्नगता वरुणालयम् । यदृच्छया वरारोहा सखीगणसमावृता ॥६०॥  
 दृष्ट्वा तामप्सरां दिव्यां रूपयौवनसंयुताम् । जातौ कामातुरौ देवौ तदा तामूचतुर्नृप ॥६१॥  
 विवशौ चारुसर्वाङ्गीं देवकन्यां मनोरमाम् । आवां त्वमनवद्यां विवरयस्व समाकुलौ ॥६२॥  
 विहरस्व यथाकामं स्थानेऽस्मिन्वरवर्णिनि । तथोक्ता सा ततो देवी ताम्यां तत्र स्थितावशा ॥  
 कृत्वा भावं स्थिरं देवी मित्रावरुणयोगृहि । सा गृहीत्वा तयोर्भावं संस्थिता चारुदर्शना ॥६४॥  
 तयोस्तु पतितं वीर्यं कुंभे दैवादनावृते । तस्माज्जाती मुनी राजन्द्वावेवातिमनोहरौ ॥६५॥  
 अगस्तिः प्रथमस्तत्र वसिष्ठश्चापरस्तथा । मित्रावरुणयोर्वीर्यात्तापसावृषिसत्तमौ ॥६६॥  
 प्रथमस्तु वनं प्राप्नो बाल एव महातपाः । इक्ष्वाकुस्तु वसिष्ठं तं बालं बध्ने पुरोहितम् ॥६७॥  
 वंशस्यास्य सुखार्थं तं पालयामास पार्थिव । विशेषेण मुनिं ज्ञात्वा प्रीत्या युक्तो बभूव ह ॥६८॥  
 एतत्ते सर्वमाख्यातं वसिष्ठस्य च कारणम् । शापाद्देहांतरप्राप्तिमित्रावरुणयोः कुले ॥६९॥

इति श्रीदेवीभागवते महापुराणे षष्ठस्कन्धे चतुर्दशोऽध्यायः ॥ १४ ॥

अथ पञ्चदशोऽध्यायः

जनमेजय उवाच

देहप्राप्तिर्वसिष्ठस्य कथिता भवता किल । निमिः कथं पुनर्देहं प्राप्तवानिति मे वद ॥१॥

व्यास उवाच

वसिष्ठेन च संप्राप्तः पुनर्देहो नराधिप । निमिना न तथा प्राप्नो देहः शापादनंतरम् ॥२॥  
 यदा शतो वसिष्ठेन तदा ते ब्राह्मणाः क्रतौ । ऋत्विजो ये वृता राजा ते सर्वे समर्चितयन् ॥३॥



किं कर्तव्यमहोऽस्माभिः शापदग्धो महोपतिः । अस्मिन्यजे त्वसम्पूर्णं दीक्षायुक्तश्च धार्मिकः ॥४॥  
 किं कर्तव्यं कार्यमेतद्विपरीतमभूत्किल । अवश्यं भाविभावत्वादशक्ताः स्म निवारणे ॥५॥  
 मंत्रैर्बहुविधैर्देहं तदा तस्य महात्मनः । रक्षितं धारयामासुः किञ्चिच्छ्वसनसंयुतम् ॥६॥  
 गंधैर्माल्यैश्च त्रिविधैः पूज्यमानं मुहुर्मुहुः । मंत्रशक्त्या प्रतिष्ठम्य निविकारं मुपूजितम् ॥७॥  
 समाप्ते च क्रतौ तत्र देवाः सर्वे समागताः । ऋत्विग्भिस्तु स्तुताः सर्वे सुप्रीताश्चामवन्नृप ॥८॥  
 विज्ञप्ता मुनिभिः स्तोत्रैर्निविण्णात्मानमब्रुवन् । प्रसन्नाः स्म महीपाल वरं वरय मुन्नत ॥९॥  
 यजेनानेन राजर्षे वरं जन्म विधीयते । देवदेहं नृदेहं वा यत्ते मनसि वाञ्छितम् ॥१०॥  
 दूतः कामं पुरोधास्ते मृत्युलोके यथासुखम् । एवमुक्तो निमेरात्मा संतुष्टस्तानुवाच ह ॥११॥  
 न देहे मम वाञ्छाऽस्ति सर्वदेव विनश्वरे । वासो मे सर्वसत्त्वानां दुष्टावस्तु सुरोत्तमाः ॥१२॥  
 नेत्रेषु सर्वभूतानां वायुभूतश्चराम्यहम् । एवमुक्ताः सुरास्तत्र निमेरात्मानमब्रुवन् ॥१३॥  
 प्रार्थय त्वं महाराज देवीं सर्वेश्वरीं शिवाम् । मखेनानेन संतुष्टा सा तेऽमीष्टं विधास्यति ॥१४॥  
 स देवैरेवमुक्तस्तु प्रार्थयामास देवताम् । स्तोत्रैर्नानाविधैर्दिव्यैर्मन्त्रक्या गद्गदया गिरा ॥१५॥  
 प्रसन्ना सा तदा देवी प्रत्यक्षं दर्शनं ददौ । कोटिसूर्यप्रतीकाशं रूपं लावण्यदीपितम् ॥१६॥  
 दृष्ट्वा प्रमुदिताः सर्वे कृतकृत्याश्च चेतसि । प्रसन्नायां देवतायां राजा ब्रजे वरं नृप ॥१७॥  
 ज्ञानं तद्विमलं देहि येन मोक्षो भवेदपि । नेत्रेषु सर्वभूतानां निवासो मे भवेदिति ॥१८॥  
 ततः प्रसन्ना देवेशी प्रोवाच जगदम्बिका । ज्ञानं ते विमलं भूयात्प्रारब्धास्यावशेषतः ॥१९॥  
 नेत्रेषु सर्वभूतानां निवासोऽपि भविष्यति । निमित्तं याति चक्षूषि त्वत्कृतेनैव देहिनाम् ॥२०॥  
 तव वासात्सनिमिषा मानवाः पशवस्तथा । पतंगाश्च भविष्यन्ति पुनश्चानिमिषाः सुराः ॥२१॥  
 इति दत्त्वा वरं तस्मै तदा श्रीवरदेवता । आमन्त्र्य च मुनीन्सर्वास्तत्रैवांतर्हिताऽभवत् ॥२२॥  
 अंतर्हितायां देव्यां तु मुनयस्तत्र संस्थिताः । विचिंत्य विधिवत्सर्वं निमेर्देहं समाहरन् ॥२३॥  
 अरणिं तत्र संस्थाप्य ममंथुर्मंत्रवत्तदा । मंत्रहोमैर्महात्मानः पुत्रहेतोर्निमेरय ॥२४॥  
 अरण्यां मथ्यमानायां पुत्रः प्रादूरभूतदा । सर्वलक्षणसंपन्नः साक्षान्निमिरिवापरः ॥२५॥  
 अरण्या मथनाज्जातस्तस्मान्मिथिरिति स्मृतः । येनायं जनकाज्जातस्तेनासौ जनकोऽभवत् ॥२६॥  
 विदेहस्तु निमिर्जातो यस्मात्तस्मात्तदन्वये । समुद्भूतास्तु राजानो विदेहा इति कीर्तिताः ॥२७॥  
 एवं निमिसुतो राजा प्रीथितो जनकोऽभवत् । नगरीं निमिता तेन गंगातीरे मनोहरा ॥२८॥  
 मिथिलेति सुविख्याता गोपुराट्टालसंयुता । घनघान्यसमायुक्ता हृदृशालविराजिता ॥२९॥  
 वंशेऽस्मिन्येऽपि राजानस्ते सर्वे जनकास्तथा । विख्याता ज्ञानिनः सर्वे विदेहाः परिकीर्तिताः ॥३०॥  
 एतत्ते कथितं राजन्निमेराख्यानमुत्तमम् । शापाद्यस्य विदेहत्वं विस्तरादुदितं मया ॥३१॥



## राजोवाच

भगवन्भवता प्रोक्तं निमिशापस्य कारणम् । श्रुत्वा संदेहमापन्नं मनो मेऽतीव चञ्चलम् ॥३२॥  
 वसिष्ठो ब्राह्मणश्रेष्ठो राज्ञश्चैव पुरोहितः । पुत्रः पङ्कजयोनेस्तु राज्ञा शप्तः कथं मुनिः ॥३३॥  
 गुहं च ब्राह्मणं ज्ञात्वा निमिना न कृता क्षमा । यज्ञकर्म शुभं कृत्वा कथं क्रोधमुपागतः ॥३४॥  
 ज्ञात्वा धर्मस्य विज्ञानं कथमिदं कुसंभवः । क्रोधस्य वशमापन्नः शप्तवान्ब्राह्मणं गुहम् ॥३५॥

## व्यास उवाच

क्षमाऽतिदुर्लभा राजन्प्राणिभिरजितात्मभिः । क्षमावान्दुर्लभो लोके सुसमर्थो विशेषतः ॥३६॥  
 सर्वसंगपरित्यागी मुनिर्भवतु तापसः । निद्राक्षुब्धो विजेता च योगाभ्यासे सुनिष्ठितः ॥३७॥  
 कामः क्रोधस्तथा लोभो हर्षंकारश्चतुर्थकः । दुर्ज्ञेया देहमध्यस्था रिपवस्तेन सर्वथा ॥३८॥  
 न भूतपूर्वः संसारे न चैव वर्ततेऽधुना । भविता न पुमान्कश्चिद्यो जयेत रिपूनिमान् ॥३९॥  
 न स्वर्गो न च भूलोके ब्रह्मलोके हरेः पदे । कैलासे नेदृशः कश्चिद्यो जयेत रिपूनिमान् ॥४०॥  
 मुनयो ब्रह्मपुत्राश्च तथाऽन्ये तापसोत्तमाः । तेऽपि गुणत्रयाविद्धाः किं पुनर्मनवा भुवि ॥४१॥  
 कपिलः सांख्यवेत्ता च योगाभ्यासरतः शुचिः । तेनापि दैवयोगादि प्रदग्धाः सगरात्मजाः ॥४२॥  
 तस्माद्राजश्रहंकारात्संजातं भुवनत्रयम् । कार्यकारणभावात्तु तद्वियुक्तं कथं भवेत् ॥४३॥  
 ब्रह्मा गुणत्रयाविष्टो विष्णुश्चैवाथ शंकरः । प्रभवन्ति शरीरेषु तेषां भावाः पृथक्पृथक् ॥४४॥  
 मानवानां च का वार्ता सत्त्वैकात्म्यवस्थितौ । गुणानां संकरो राजन्सर्वत्र समवस्थितः ॥४५॥  
 कदाचित्सत्त्ववृद्धिः स्यात्कदाचिद्रजसः किल । कदाचित्तमसो वृद्धिः समभावः कदाचन ॥४६॥  
 निर्गुणः परमात्माऽसौ निर्लेपः परमोऽव्ययः । अलक्ष्यः सर्वसत्त्वानामप्रमेयः सनातनः ॥४७॥  
 तथैव परमा शक्तिर्निर्गुणा ब्रह्मसंस्थिता । दुर्ज्ञेया चाल्पमतिभिः सर्वभूतव्यवस्थितिः ॥४८॥  
 परमात्मनस्तथा शक्तेस्तयोरैक्यं सदैव हि । अभिन्नं तद्रूपज्ञात्वा मुच्यते सर्वदोषतः ॥४९॥  
 तज्ज्ञानादेव मोक्षः स्यादिति वेदांतर्दिडिमः । यो वेद स विमुक्तोऽस्मिन्संसारे त्रिगुणात्मके ॥५०॥  
 ज्ञानं तु द्विविधं प्रोक्तं शाब्दिकं प्रथमं स्मृतम् । वेदशास्त्रार्थविज्ञानात्तद्भवेद्बुद्धियोगतः ॥५१॥  
 विकल्पास्तत्र बहवो भवन्ति मतिकल्पिताः । “कुतर्ककल्पिताः केचित्सुतर्ककल्पिताः परे ॥  
 वितर्कविभ्रमोत्पत्तिविभ्रमाद्बुद्धिभ्रंशता । बुद्धिभ्रंशाज्ज्ञाननाशः प्राणिनां परिकीर्तितः” ॥१॥

अनुभवाख्यं द्वितीयं तु ज्ञानं तददुर्लभं नृप ॥५२॥

तत्तदा प्राप्यते तस्य वेत्तुः संगो यदा भवेत् । शब्दज्ञानान्न कार्यस्य सिद्धिर्भवति भारत ॥५३॥  
 तस्मान्नानुभवज्ञानं संभवत्यतिमानुषम् । अंतर्गतं तमस्वहेतुं शाब्दबोधो हि न क्षमः ॥५४॥  
 यथा न नश्यति तमः कृतया दीपवार्तया । तत्कर्म यज्ञ बंधाया सा विद्या या विमुक्तये ॥५५॥  
 आयासायापरं कर्म विद्याऽन्या शिल्पनैपुणम् । शीलं परहितत्वं च कोपाभावः क्षमा धृतिः ॥५६॥



संतोषश्चेति विद्यायाः परिपाकोज्ज्वलं फलम् । विद्याया तपसा वाऽपि योगाभ्यासेन भूपते ॥५७॥

विना कामादिशत्रूणां नैव नाशः कदाचन ।

“मनस्तु चंचलं राजन्स्वभावादतिदुर्ग्रहम् ।

तद्वशः सर्वथा प्राणी त्रिविधो भुवनत्रये ॥११॥”

कामक्रोधादयो भावाश्चित्तजाः परिकीर्तिताः ॥५८॥

ते तदा न भवन्त्येव यदा वै निजितं मनः । तस्मात्तु निमिना राजन्नक्षमा विहिता मुनी ॥५९॥

यथा ययातिना पूर्वं कृता शुक्रे कृतागसि । भृगुपुत्रेण शतोऽपि ययातिर्नृपसत्तमः ॥६०॥

न शशाप मुनिं क्रोधाज्जरां राजा गृहीतवान् । कश्चित्सौम्यो भवेत्कश्चित्क्रूरो भवति पाथिवः ॥६१॥

स्वभावभेदान्नुपते कस्य दोषोऽत्र कल्प्यते । हैहया भार्गवान्पूर्वं धनलोभात्पुरोहितान् ॥६२॥

ब्राह्मणान्मूलतः सर्वाश्चिच्छिदुः क्रोधमूर्च्छिताः । पातकं पृष्ठतः कृत्वा ब्रह्महत्यासमुद्भवम् ॥६३॥

इति श्रीदेवीभागवते महापुराणे पञ्चस्कन्धे पञ्चदशोऽध्यायः ॥ १५ ॥

## अथ षोडशोऽध्यायः

### जनमेजय उवाच

कुले कस्य समुत्पन्नाः क्षत्रिया हैहयाश्च ते । ब्रह्महत्यामनादृत्य निजघ्नुर्भगवांश्च ये ॥१॥

वैरस्य कारणं तेषां किं मे ब्रूहि पितामह । निमित्तेन विना क्रोधं कथं कुर्वति सत्तमाः ॥२॥

वैरं पुरोहितैः सार्धं कस्मात्तेषामजायत । नाल्पहेतोर्हि तद्वैरं क्षत्रियाणां भविष्यति ॥३॥

बन्धन्या ब्राह्मणान्पूज्यान्कथं जघ्नुर्नागसः । बाहुजा बलवन्तोऽपि पापभीताः कथं न ते ॥४॥

स्वल्पेऽपराधे को हन्याद्वाडवान्क्षत्रियर्षभ । संदेहो मे मुनिश्रेष्ठ कारणं वक्तुमर्हसि ॥५॥

### सूत उवाच

इति पृष्ठस्तदा तेन राजा सत्यवतीमुतः । उवाच परमप्रीतः कथां संस्मृत्य चेतसा ॥६॥

### व्यास उवाच

शृणु पारोक्षिते वार्ता क्षत्रियाणां पुरातनीम् । आश्चर्यकारिणीं सम्यग्विदितां च पुरा मया ॥७॥

कार्तवीर्येति नाम्नाऽभूद्देहयः पृथिवीपतिः । सहस्रबाहुर्वलवानर्जुनो धर्मतत्परः ॥८॥

दत्तात्रेयस्य शिष्योऽभूदवतारो हरेरिव । सिद्धः सर्वार्थदः शक्तो भृगुणां याज्य एव सः ॥९॥

यज्जा परमर्धमिष्टः सदादानपरायणः । ददौ वित्तं भृगुभ्योऽसौ कृत्वा यज्ञाननेकशः ॥१०॥

धनिनस्ते द्विजा जाता भृगवो नृप दानतः । ह्यरत्नसमृद्ध्याऽपि सञ्जाताः प्रथिता भुवि ११॥

स्वर्ग्यति नृपशार्दूले कार्तवीर्यार्जुने पुनः । हैहया निर्धना जाताः कालेन महता नृप ॥१२॥



धनकार्यं समुत्पन्नं हैहयाणां कदाचन । याचिष्णवोऽभिजग्मुस्तान्भूगंस्ते हैहया नृप ॥१३॥  
 त्वेनयं क्षत्रियाः कृत्वाऽप्ययाचंत धनं बहु । न ददुस्तेऽतिलोभार्ता नास्ति नास्तीतिवादिनः ॥१४॥  
 भूमौ च निदधुः केचिद्भृगवो धनमुत्तमम् । ददुः केचिद्द्विजातिभ्यो ज्ञात्वा क्षत्रियतो भयम् ॥  
 कृत्वा स्थानांतरे द्रव्यं ब्राह्मणा भयविह्वलाः । त्यक्त्वाऽऽश्रमगन्धयुः सर्वे भृगवस्तृणयाऽन्विताः ॥  
 याज्यांश्च दुःखितान्दृष्ट्वा न ददुर्लोभमोहिताः । पलायित्वा गताः सर्वे गिरिदुर्गानुपाश्रिताः ॥१७॥  
 ततस्ते हैहयास्तात दुःखिताः कार्यगौरवात् । भृगूणामाश्रमाञ्जग्मुर्द्रव्यार्थं क्षत्रियर्षभाः ॥१८॥  
 भृगूंस्तु निर्गतान्वीक्ष्य शून्यांस्त्यक्त्वा गृहानथ । चखन्भूतलं तत्र द्रव्यार्थं हैहया भृशम् ॥१९॥  
 खनताऽधिगतं त्रित्तं केनचिद्भृगुर्वेस्मनि । ददृशुः क्षत्रियाः सर्वे तद्वित्तं श्रमकशिताः ॥२०॥  
 यत्र तत्र समुत्पन्नं भूरि द्रव्यं महीतलात् । तदा ते पार्श्वभागस्यब्राह्मणानां गृहाण्यपि ॥२१॥  
 निभिद्य हैहया द्रव्यं ददुशुर्धनलिप्सया । ब्राह्मणाश्चकुशुः सर्वे भीताश्च शरणं गताः ॥२२॥  
 अतिचिन्वत्सु विप्राणां भवनाग्निःसृतं बहु । निजघ्नुस्ताञ्छरैः कोपाद्वाडवाञ्छरणागतान् २३॥  
 ययुस्ते गिरिदुर्गांश्च यत्र वै भृगवः स्थिताः । आगर्भादनुकुंतंतश्चेरुश्चैव महीमिमाम् ॥२४॥  
 प्राप्तान्प्राप्तान्भृगून्सर्वाग्निघ्ननिशितैः शरैः । आबालवृद्धानपरानवमन्य च पातकम् ॥२५॥  
 एवमुत्पाट्यमानेषु भागवेषु यतस्ततः । हन्युर्गर्भाश्च नारीणां गृहीत्वा हैहया भृशम् २६॥  
 रुदुस्ताः स्त्रियः कामं कुरर्यं इव दुःखिताः । गर्भाश्च कृतिता यासां क्षत्रियैः पापनिश्चयैः ॥२७॥  
 अन्येऽप्याहुश्च तान्दृष्टान्मुनयस्तीर्थवासिनः । मुंचंतुं क्षत्रियाः क्रोधं ब्राह्मणेषु भयावहम् ॥२८॥  
 अयुक्तमेतदारब्धं भवद्भिः कर्म गहितम् । यद्गर्भान्भृगुपत्नीनां निहन्युः क्षत्रियर्षभाः ॥२९॥  
 अत्युग्रपुण्यपापानामिहैव फलमाप्नुयात् । तस्माज्जुगुप्सितं कर्म त्यक्तव्यं भूतिमिच्छता ॥३०॥  
 तानाहुर्हैहयाः क्रुद्धा मुनीनथ दयापरान् । भवंतः साधवः सर्वे नार्ष्णाः पापकर्मणाम् ॥३१॥  
 एभिर्हृतं धनं सर्वं पूर्वजानां महात्मनाम् । वंचयित्वा छलाभिज्ञैर्मार्गे पाटच्चरैरिव ॥३२॥  
 एते प्रतारका दंभास्तादृशा वक्वृत्तयः । उत्पन्ने च महाकार्ये प्रार्थिता विनयेन ते ॥३३॥  
 न ददुः प्रार्थितं विप्राः पादवृद्धाऽपि याचिताः ।  
 नास्तीतिवादिनः स्तब्धा दुःखितान् वीक्ष्य याजकान् ॥३४॥

धनं प्राप्तं कार्त्तवीर्याद्विशितं केन हेतुना । न कृताः क्रतवः किं तैर्दानं चार्थिषु भूरिषाः ॥३५॥  
 न संचितव्यं विप्रैस्तु धनं यथापि कदाचन । यष्टव्यं विधिवदेयं भोक्तव्यं च यथासुखम् ॥३६॥  
 द्रव्ये चौरभयं प्रोक्तं तथा राजभयं द्विजाः । वल्लैर्भयं महाघोरं तथा धूर्तभयं महत् ॥३७॥  
 येन केनाप्युपायेन धनं त्यजति रक्षकम् । अथवाऽंशो मृतौ याति द्रव्यं त्यक्त्वा ह्यसद्व्रतम् ॥  
 पादवृद्धा तथास्माभिः प्रार्थितं विनयान्वितैः । तथापि लोभसंदिग्धैर्न दत्तं नः पुरोहितैः ॥३९॥



दानं भोगस्तथा नाशो धनस्य गतिरीदृशी । दानभोगीकृतोनां च नाशः पापात्मनां किल ॥४०॥  
न दाता न च यो भोक्ता कृपणो गुप्तितत्परः । राज्ञाऽसौ सर्वथा दंड्यो बंचको दुःखमाङ्गुरः ॥  
तस्माद्वयं गुरुनेतान्वंचकान्ब्रह्मणाधमान् । हंतुं समुद्यताः सर्वे न क्रोद्धव्यं महात्मभिः ॥४२॥

### व्यास उवाच

इत्युक्त्वा हेतुमद्वाक्यं तानाश्वास्य भुनोतथ । विचेहश्च विचिन्वाना भृगुदाराननेकशः ॥४३॥  
भयात्ता भृगुपत्न्यस्तु हिमवंतं धराधरम् । प्रपेदिरे रुदंत्यश्च वेपमानाः क्रुशा भृशम् ॥४४॥  
एवं ते हैहयैर्विप्राः पीडिता धनकामुकैः । निहताश्च यथाकामं संरुध्वैः पापकर्मभिः ॥४५॥  
लोभ एव मनुष्याणां देहसंस्थो महारिपुः । सर्वदुःखाकरः प्रोक्तो दुःखदः प्राणनाशकः ॥४६॥  
सर्वपापस्य मूलं हि सर्वदा तृष्णयान्वितः । विरोधकृत्त्रिवर्णानां सर्वातः कारणं तथा ॥४७॥  
लोभात्त्यजंति धर्मं वै कुलधर्मं तथैव हि । मातरं भ्रातरं हंति पितरं बांधवं तथा ॥४८॥  
गुरुं मित्रं तथा भार्यां पुत्रं च भगिनीं तथा । लांभाविष्टो न किं कुर्यादकृत्यं पापमोहितः ॥४९॥  
क्रोधात्कामादहंकाराल्लोभ एव महारिपुः । प्राणांस्त्येजति लोभेन किं पुनः स्यादनावृतम् ॥  
पूर्वजास्ते महाराज धर्मज्ञाः सत्पथे स्थिताः । पांडवाः कोरवाश्चैव लोभेन निघनं गताः ॥५१॥  
यत्र भीष्मश्च द्रोणश्च कृपः कर्णश्च बाह्लिकः । भीमसेनो धर्मपुत्रस्तथैवाजुनैकेश्वरौ ॥५२॥  
तथापि युद्धमत्युग्रं कृतं तैश्च परस्परम् । कुटुम्बकदनं भूरि कृतं लोभातुरैरिह ॥५३॥  
हतो द्रोणो हतो भीष्मस्तथैव पांडवात्मजाः । भ्रातरः पितरः पुत्राः सर्वे वै निहता रणे ॥५४॥  
तस्माल्लोभाभिभूतस्तु किं न कुर्यान्नरः किल । हैहयैर्निहताः सर्वे भृगवः पापबुद्धिभिः ॥५५॥

इति श्रीदेवीभागवते महापुराणे षष्ठस्कन्धे षोडशोऽध्यायः ॥ १६ ॥

### अथ सप्तदशोऽध्यायः

#### जनमेजय उवाच

कथं ताश्च स्त्रियः सर्वा भृगूणां दुःखसागरात् । मुक्तो वंशः पुनस्तेषां ब्राह्मणानां स्थिरोऽभवत् ॥१॥  
हैहयैः किं कृतं कार्यं हत्वा तान्ब्राह्मणानपि । क्षत्रियैर्लोभसंयुक्तैः पापाचारैर्नदस्व तत् ॥२॥  
न तृप्तिरस्ति मे ब्रह्मन्विबतस्ते कथामृतम् । पावनं शुभदं नृणां परलोके फलप्रदम् ॥३॥

#### व्यास उवाच

शृणु राजन्प्रक्षयामि कथां पापप्रणाशिनीम् । यया स्त्रियस्तु ता मुक्ता दुःखात्तस्माद्दुरत्ययात् ॥४॥  
भृगुपत्न्यो यदा राजन्हिमवंतं गिरिं गताः । भयत्रस्ता विभग्नाशा हैहयैः पीडिता भृशम् ॥५॥  
गौरीं तत्र सुसंस्थाप्य मृन्मयीं स्रितस्तटे । उपोषणपराश्चक्रुर्निश्चयं मरणं प्रति ॥६॥



स्वप्ने गत्वा तदा देवी प्राह ताः प्रमदोत्तमाः । युष्मासु मध्ये कस्याश्चिद्भविता चोरुजः पुमान् ॥  
 मदंशक्तिसंभिन्नः स वः कार्यं विधास्यति । इत्यादिष्य परांवां सा पश्चादंतहिताऽभयत् ॥८॥  
 जागृतास्तु ततः सर्वा मुदमापुर्वरांगनाः । काचित्तासां भयोद्विग्ना कामिनी चतुरा भृशम् ॥९॥  
 दधार चोरुण्केन गर्भं सा कुलवृद्धये । पलायनपरा दृष्टा क्षत्रियैर्ब्राह्मणी यदा ॥१०॥  
 विह्वला तेजसा युक्ता तदा ते दुद्रुवुर्भृशम् । गृह्णतां वध्यतां नारी सगर्भायाति सत्वरा ॥११॥  
 इति ब्रुवंतः संप्राप्ताः कामिनीं खड्गपाणयः । सा भयार्ता तु तान्दृष्ट्वा रुदोद समुपागतान् ॥१२॥  
 गर्भस्य रक्षणार्थं सा चुक्रोदातिभयानुरा । रुदतीं मातरं श्रुत्वा दीनां प्राणविवर्जिताम् ॥१३॥  
 निराधारां क्रंदमानां क्षत्रियैर्भृशतापिताम् । गृहीतामिव सिंहेन सगर्भा हरिणीं यथा ॥१४॥  
 सांशुनेत्रां वेपमानां संक्रुध्य बालकस्तदा । भित्तोरं निर्जंगामाशु गर्भः सूर्य इवापरः ॥१५॥  
 मृष्णन्दृष्टीः क्षत्रियाणां तेजसा यःलकः शुभः । दर्शनाद्वालकस्याशु सर्वे जाता विलोचनाः ॥१६॥  
 बभ्रमुगिरिदुर्गेषु जन्मांघा इव क्षत्रियाः । चितितं मनसा सर्वैः किमेतदिति सांप्रतम् ॥१७॥  
 सर्वे चक्षुर्विहीना यज्जाताः स्म बालदर्शनात् । ब्राह्मण्यास्तु प्रभावोऽयं सतीव्रतबलं महत् ॥१८॥  
 क्षणाद्वा मोघसंकल्पाः किं करिष्यन्ति दुःखिताः । इति संचिंत्य मनसा नेत्रहीना निराश्रयाः ॥१९॥  
 ब्राह्मणीं शरणं जग्मुर्हेहया गतचेतसः । प्रणेमुस्तां भयत्रस्तां कृतांजलिपुटाश्च ते ॥२०॥  
 ऊचुश्चैनां भयोद्विग्ना दृष्ट्यर्थं क्षत्रियर्पभाः । प्रसोद सुभगे मातः सेवकास्ते वयं किल ॥२१॥  
 कृतापराधा रंभोर क्षत्रियाः पापबुद्धयः । दर्शनात्तव तन्वंगि जाताः सर्वे विलोचनाः ॥२२॥  
 मुखं ते नैव पश्यामो जन्मांघा इव भमिनि । अद्भुतं ते तपोवीर्यं किं कुर्मः पापकारिणः ॥२३॥  
 शरणं ते प्रपन्नाः स्मो देहि चक्षूषि मानदे । अन्यत्वं मरणादुग्रं कृपां कर्तुं त्वमर्हसि ॥२४॥  
 पुनर्दृष्टिप्रदानेन सेवकान्क्षत्रियान्कुरु । उपरम्य च गच्छेम सहिताः पापकर्मणः ॥२५॥  
 अतः परं न कर्तव्यमीदृशं कर्म कर्हिचित् । भार्गवाणां तु सर्वेषां सेवकाः स्मो वयं किल ॥२६॥  
 अज्ञानाद्यत्कृतं पापं धातव्यं तत्त्वयाऽधुना । वैरं नातः परं क्वापि भृगुभिः क्षत्रियैः सह ॥२७॥  
 कर्तव्यं शपथैः सम्यग्वर्तितव्यं तु हेहयैः । सपुत्रा भव सुश्रोणि प्रणताः स्मो वयं च ते ॥२८॥  
 प्रसादं कुरु कल्याणि न द्विष्यामः कदाचन ।

### व्यास उवाच

इति तेषां वचः श्रुत्वा ब्राह्मणी विस्मयान्विता ॥२९॥

तानाह प्रणतान्दुःस्थानाश्चास्य गतलोचनान् । गृहीतान भया दृष्टिर्युष्माकं क्षत्रियाः किल ॥३०॥  
 नाहं ह्यपान्विता सत्यं कारणं शृणुताद्य यत् । अयं च भार्गवो नूनमूरुजः कुपितोऽद्य वः ॥३१॥  
 चक्षूषि तेन युष्माकं स्तम्भितानि हयावता । स्वबर्ध्नह्नह ताञ्जात्वा गर्भस्थानपि क्षत्रियैः ॥३२॥



अनागसो धर्मपरांस्तापसान्वनकाभ्यया । गर्भनिपि यदा यूयं भृगून्निघ्नंस्तु पुत्रकाः ॥३३॥  
तदायमूरुणा गर्भो मया वर्धशतं धृतः । पडंगश्चाखिलो वेदो गृहीतोऽनेन चांजसा ॥३४॥  
गर्भस्थेनापि बालेन भृगुवंशविद्वद्ये । सोऽपि पितृववाभून्नं क्रोधेदोऽहं तुमिच्छति ॥३५॥  
भगवत्याः प्रसादेन जातोऽयं मम बालकः । तेजसा यस्य दिव्येन चक्षूषि मुषितानि च ॥३६॥  
तस्मादौर्वं सुतं मेऽद्य याचध्वं विनयान्विताः । प्रणिपातेन तुष्टोऽसौ दृष्टिं वः प्रतिमोक्षयति ॥३७॥

### व्यास उवाच

तच्छ्रुत्वा वचनं तस्या हैहयास्तुष्टुबुधश्च तम् । प्रणेमुविनयोपेता ऊरुजं मुनिसत्तमम् ॥३८॥  
स संतुष्टो बभूवाथ तानुवाच विचक्षुषः । गच्छध्वं स्वगृहान्भूपा ममाख्यानकृतं वचः ॥३९॥  
अवश्यं भाविभावास्ते भवन्ति देवनिमिताः । नात्र शोकस्तु कर्तव्यः पुरुषेण विज्ञानता ॥४०॥  
पूर्ववद्दूषयः सर्वे प्राप्नुवंतु यथामुत्तमम् । व्रजंतु विगतक्रोधा भवनानि यथामुत्तमम् ॥४१॥  
इति तेन समादिष्टा हैहयाः प्राप्तलोचनाः । और्वमामेभ्य जग्मुस्ते सदनानि यथावृचि ॥४२॥  
ब्राह्मणी तं सुतं दिव्यं गृहीत्वा स्वाश्रमं गता । पालयामास भूपाल तेजस्विनमर्तत्रिता ॥४३॥  
एवं ते कथितं राजन्भृगूणां तु विनाशनम् । लोभाविष्टैः क्षत्रियैश्च यत्कृतं पातकं किल ॥४४॥

### जनमेजय उवाच

श्रुतं मया महत्कर्म क्षत्रियाणां च दारुणम् । कारणं लोभ एवात्र दुःखदश्रोभयोस्तु सः ॥४५॥  
किंचित्प्रष्टुमिहेच्छामि संशयं वासवीनुत । हैहयास्ते कथं नाम्ना ख्याता भुवि नृपात्मजाः ॥४६॥  
यदोस्तु यादवाः कामं भरताद्भिरतास्तथा । हैहयः कोऽपि राजाऽभूत्तेषां वंशे प्रनिष्ठितः ॥४७॥  
तदहं श्रोतुमिच्छामि कारणं करुणानिधे । हैहयास्ते कथं जाताः क्षत्रियाः केन कर्मणा ॥४८॥

### व्यास उवाच

हैहयानां समुत्पत्तिं शृणु भूय सविस्तराम् । पुरातनीं सुपुण्यां च कथां पापप्रणाशिनीम् ॥४९॥  
कस्मिंश्चित्समये भूप सूर्यपुत्रः सुशोभनः । रेवंतेति च विख्यातो रूपवानमितप्रभः ॥५०॥  
उच्चैःश्रवसमारुह्य हयरत्नं मनोहरम् । जगाम विष्णुसदनं वैकुण्ठं भास्करात्मजः ॥५१॥  
भगवद्दर्शनाकांक्षी हयारूढो यदागतः । हयस्थस्तु तदा दृष्टो लक्ष्म्याऽसौ रविनंदनः ॥५२॥  
रमा वोक्ष्य हयं दिव्यं भ्रातरं सागरोद्भवम् । रूपेण विस्मिता तस्य तस्यो स्तंभितलोचना ॥५३॥  
भगवानपि तं दृष्ट्वा हयारूढं मनोहरम् । आगच्छंतं रमां विष्णुः पप्रच्छ प्रणयात्प्रभुः ॥५४॥  
कोऽयमायाति चार्वाङ्गि हयारूढ इवापरः । स्मरतेजस्तनुः कान्ते मोहयन् भुवनत्रयम् ॥५५॥  
प्रेक्षमाणा तदा लक्ष्मोस्तच्चित्ता दैवयोगतः । नोवाच वचनं किंचित्पृष्टाऽपि च पुनः पुनः ॥५६॥



## व्यास उवाच

अश्वासक्तमतिं वीक्ष्य कामिनीमतिमोहिताम् । पश्यन्तीं परमप्रेम्णा चंचलाक्षीं च चंचलाम् ॥५७॥  
 तामाह भगवान्क्रुद्धः किं पश्यसि सुलोचने । मोहिता च हर्षि दृष्ट्वा पृष्ट्वा नैवाभिभाषसे ॥५८॥  
 सर्वत्र रमसे यस्माद्रमा तस्माद्भविष्यसि । चंचलत्वान्चलेत्येवं सर्वथैव न संशयः ॥५९॥  
 प्राकृता च यथा नारी नूनं भवति चंचला । तथा त्वमपि कल्याणि स्थिरा नैव कदाचन ॥६०॥  
 त्वं ह्ययं मत्समीपस्था समीक्ष्य यदि मोहिता । वडवा भव वामोरु मर्त्यलोकेऽतिदारुणे ॥६१॥  
 इति शप्ता रमा देवी हरिणा दैवयोगतः । रुरोद वेपमाना सा भयभीताऽतिदुःखिता ॥६२॥  
 तमुवाच रमानाथं शंकिता चारुहासिनी । प्रणम्य शिरसा देवं स्वपतिं विनयान्विता ॥६३॥  
 देवदेव जगन्नाथ करुणाकर केशव । स्वल्पेऽपराधे गोविन्द कस्मान्छापं ददासि मे ॥६४॥  
 न कदाचिन्मया दृष्टः क्रोधस्ते ह्रीदृशः प्रभो । न्व गतस्ते मयि स्नेहः सहजो न तु नश्वरः ॥६५॥  
 वज्रपातस्तु शत्रो वै कर्तव्यो न सुहृज्जने । सदाऽहं वरयोग्याते शापयोग्या कथं कृता ॥६६॥  
 प्राणांस्त्यक्त्यामि गोविन्द पश्यतोऽद्य तवाग्रतः । कथं जीवे त्वया हीना विरहानलतापिता ॥६७॥  
 प्रसादं कुरु देवेश शापादस्मात्सुदारुणात् । कदा मुक्ता समीपं ते प्राप्नोमि सुखदं विभो ॥६८॥

## हरिरुवाच

यदा ते भविता पुत्रः पृथिव्यां मत्समः प्रिये । तदा मां प्राप्य तन्वंगि सुखिता त्वं भविष्यसि ॥६९॥  
 इति श्रीमद्देवीभागवते महापुराणे षष्ठस्कन्धे सप्तदशोऽध्यायः ॥१७॥

## अथाष्टादशोऽध्यायः

## जनमेजय उवाच

इति शप्ता भगवता सिधुजा कोपयोगतः । कथं सा वडवा जाता रेवंतेन च किं कृतम् ॥१॥  
 कस्मिन्देशेऽदिधजा देवी वडवारूपधारिणी । संस्थितैकाकिनी बाला परोपित्तपिका यथा ॥२॥  
 कालं कियन्तमायुष्मन्वियुक्ता पतिना रमा । संस्थिता विजनेऽरण्ये किं कृतं च तया पुनः ॥३॥  
 समागमं कदा प्राप्ता वासुदेवस्य सिधुजा । पुत्रः कथं तया प्राप्तो नारायणवियुक्त्या ॥४॥  
 एतद्वृत्तांतमायेश कथयस्व सविस्तरम् । श्रोतुकामोऽस्मि विप्रेन्द्र कथास्थानमनुत्तमम् ॥५॥

## सूत उवाच

इति पृष्ठस्तदा व्यासः परीक्षितानयेन वै । कथयामास भो विप्राः कथामेतां सुविस्तराम् ॥६॥

## व्यास उवाच

शृणु राजप्रवक्ष्यामि कथां पौराणिकीं शुभाम् । पावनीं सुखदां कर्णे विशदाक्षरसंगृताम् ॥७॥



रेवंतस्तु रमां दृष्ट्वा शप्तां देवेन कामिनीम् । भयतः प्रययो दूरात्प्रणम्य जगतां पतिम् ॥८॥  
 पिबुः संकाशं त्वरितो वीक्ष्य कोपं जगत्पतेः । निवेदयामास कथां भास्कराय स शापजाम् ॥९॥  
 दुःखिता सा रमा देवी प्रणम्य जगदीश्वरम् । आज्ञप्ता मानुषं लोकं प्राप्ता कमललोचना ॥१०॥  
 सूर्यपत्न्या तपस्तप्तं यत्र पूर्वं सुदारुणम् । तत्रैव सा ययावाशु वडवारूपधारिणी ॥११॥  
 कालिदीतमसासंगे सुपणक्षस्य चोत्तरे । सर्वकामप्रदे स्थाने सुरम्यवनमंडिते ॥१२॥  
 तत्र स्थिता महादेवं शंकरं बांछितप्रदम् । दध्यौ चैकेन मनसा शूलिनं चंद्रशेखरम् ॥१३॥  
 पञ्चाननं दशभुजं गौरीदेहार्धधारिणम् । कर्पूरगौरदेहाभं नीलकण्ठं त्रिलोचनम् ॥१४॥  
 व्याघ्राजिनधरं देवं गजचर्मोत्तरीयकम् । कपालमालाकलितं नागयज्ञोपवीतनम् ॥१५॥  
 सागरस्य सुता कृत्वा हयोरूपं मनोहरम् । तस्मिन्स्त्रीर्थे रमादेवो चकार दुष्करं तपः ॥१६॥  
 ध्यायमाना परं देवं वैराग्यं समुपाश्रिता । दिव्यं वर्षसहस्रं तु गतं तत्र महीपते ॥१७॥  
 ततस्तुष्टो महादेवो वृषारूढस्त्रिलोचनः । प्रत्यक्षोऽभून्महेशानः पार्वतीसहितः प्रभुः ॥१८॥  
 तत्रैत्य सगणः शम्भुस्त्रिमाह हरिर्वल्लभाम् । तपस्यंतीं महाभागामश्विनोरूपधारिणीम् ॥१९॥  
 किं तपस्यसि कल्याणि जगन्मातर्वंदस्व मे । सर्वार्थदः पतिस्तेऽस्ति सर्वलोकविधायकः ॥२०॥  
 हरिं त्यक्त्वाऽद्य मां कस्मात्स्तौषि देवि जगत्पतिम् । वासुदेवं जगन्नाथं भुक्तिमुक्तिप्रदायकम् ॥२१॥  
 वेदोक्तं वचनं कार्यं नारीणां देवता पतिः । नान्यस्मिन्सर्वथा भावः कर्तव्यः कर्हिचित्कवचित् ॥  
 पतिशुश्रूषणं स्त्रीणां धर्म एव सनातनः । यादृशस्तादृशः सेव्यः सर्वथा शुभकाम्यया ॥२३॥  
 नारायणस्तु सर्वेषां सेव्यो योग्यः सदैव हि । तं त्यक्त्वा देवदेवेशं किं मां ध्यायसि सिधुजे ॥२४॥

### लक्ष्मीरुवाच

आशुतोष मेहशान शप्ताऽहं पतिना शिव । मां समुद्धर देवेश शापादस्माद्व्यानिधे ॥२५॥  
 तदोक्तं हरिणा शंभो शापानुग्रहकारणम् । विज्ञप्तेन मया कामं दयायुक्तेन विष्णुना ॥२६॥  
 यदा ते भविता पुत्रस्तदा शापस्य मोक्षणम् । भविष्यति च वैकुण्ठासस्ते कमलालये ॥२७॥  
 इत्युक्त्वाऽहं तपस्तप्तुमागताऽस्मि तपोवने । आराधितो मया देव त्वं सर्वार्थप्रदायकः ॥२८॥  
 पतिसंगं विना पुत्रं देवदेव लभे कथम् । स तु तिष्ठति वैकुण्ठे त्यक्त्वा वामाभनागसम् २९॥  
 वरं मे देहि देवेश यदि तुष्टोऽसि शंकर । तव तस्य द्विधा भावो नास्ति नूनं कदाचन ॥३०॥  
 मयैतद्भिरिजाकांतं ज्ञातं पत्युः पुरो हर । यस्त्वं सोऽसौ पुनर्योऽसौ स त्वं नास्त्यत्र संशयः ॥  
 एकत्वं च मया ज्ञात्वा मया ते स्मरणं कृतम् । अन्यथा मम दोषस्त्वामाश्रयंत्या भवेच्छिव ॥३२॥

### शिव उवाच

कथं ज्ञातस्त्वया देवि मम तस्य च सुन्दरि । ऐक्यभावे हरेर्नूनं सत्यं मे वद सिधुजे ॥३३॥



एकत्वं च न जानन्ति देवाश्च मुनयस्तथा । ज्ञानिनो वेदतत्त्वज्ञाः कुतर्कोमहताः किल ॥३४॥  
 मद्भुक्ता वासुदेवस्य निदका बहवस्तथा । विष्णुभक्तास्तु बहवो मम निदापरायणाः ॥३५॥  
 भवन्ति कालभेदेन कलौ देवि विशेषतः । कथं ज्ञातस्त्वया भद्रे दुर्जयो ह्यकृतात्मभिः ॥३६॥  
 सर्वथा त्वैक्यभावस्तु हरेर्मम च दुर्लभः ।

### व्यास उवाच

इति सा शंभुना पृष्टा तुष्टेन हरिवल्लभा ॥३७॥

वृत्तांतं तस्य विज्ञातं प्रवक्तुमुपचक्रमे । शिवं प्रति रमा तत्र प्रसन्नवदना भृशम् ॥३८॥

### लक्ष्मीरुवाच

एकदा देवदेवेश विष्णुर्ध्यानपरो रहः । दृष्टो मया तपः कुर्वन्पद्यासनगतो यदा ॥३९॥  
 तदाऽहं विस्मिता देवं तमपृच्छं पतिं किल । प्रबुद्धं सुप्रसन्नं च ज्ञात्वा विनयपूर्वकम् ॥४०॥  
 देवदेव जगन्नाथ यदाऽहं निर्गताऽर्णवात् । मध्यमानात्सुरैर्दस्यैः सर्वैर्भ्रष्टादिभिः प्रभो ॥४१॥  
 वीक्षिताश्च मया सर्वे पतिकासनया तदा । वृत्तस्त्वं सर्वदेवेभ्यः श्रेष्ठोऽसीति विनिश्चयात् ॥४२॥  
 त्वं कं ध्यायसि सर्वेश संशयोऽयं महान्मम । प्रियोऽसि कैटभारे मे कथयस्व मनोगतम् ॥४३॥

### विष्णुरुवाच

शृणु कांते प्रवक्ष्यामि यं ध्यायामि सुरोत्तमम् । आशुतोषं महेशानं गिरिजावल्लभं हृदि ॥४४॥  
 कदाचिद्देवदेवो मां ध्यायत्यमितविक्रमः । ध्यायाम्यहं च देवेशं शंकरं त्रिपुरांतकम् ॥४५॥  
 शिवस्याहं प्रियः प्राणः शंकरस्तु तथा मम । उभयोरंतरं नास्ति मियः संसक्तचेतसोः ॥४६॥  
 नरकं यान्ति ते नूनं ये द्विपन्ति महेश्वरम् । भक्ता मम विशालाक्षि सत्यमेतद्ब्रमीम्यहम् ४७॥  
 इत्युक्तं देवदेवेन विष्णुना प्रभविष्णुना । एकांते किल पृष्टेन मया द्यौस्तुताप्रिय ॥४८॥  
 तस्मात्त्वं वल्लभं विष्णोर्ज्ञात्वा ध्यातवती ह्यहम् । तथा कुरु महेशान यथा मे प्रियसंगमः ॥४९॥

### व्यास उवाच

इति श्रियो वचः श्रुत्वा प्रपृष्ट्वा च महेश्वरः । तामाश्वास्य प्रियैर्वाक्यैर्यथार्थं वाक्यकोविदः ॥५०॥  
 स्वस्था भव पृथुश्रोणि तुष्टोऽहं तपसा तव । समाममस्ते पतिना भविष्यति न संशयः ॥५१॥  
 अत्रैव हयरूपेण भगवार्जुनदीश्वरः । आगमिष्यति ते कामं पूर्णं कर्तुं मयेरितः ॥५२॥  
 तथाऽहं प्रेरयिष्यामि तं देवं मयुसूदनम् । ययाऽसौ हयरूपेण त्वामेव्यति मदातुरः ॥५३॥  
 पुत्रस्ते भविता सुभ्रु नारायणसमः क्षितौ । भविष्यति स भूपालः सर्वलोकनमस्कृतः ॥५४॥  
 सुतं प्राप्य महाभागे त्वं तेन पतिना सह । गतांसि देवि बैकुण्ठं प्रिया तस्य भविष्यति ५५॥  
 एकवीरेति नाम्नाऽसौ ख्यातिं यास्यति ते सुतः । तस्मात्तु हैहयो वंशो भुवि विस्तारमेव्यति ॥५६॥



परन्तु विस्मृताऽसि त्वं हृदिस्थां परमेश्वरीम् । मदीया मत्तचित्ता च तेन ते फलमीदृशम् ॥५७॥  
अतस्तद्दोषशांत्यर्थं हृदिस्थां परदेवताम् । शरणं याहि सर्वात्मभावेन जलधेः सुते ॥५८॥  
अन्यथा तव चित्तं तु कथं गच्छेद्व्योत्तमे ।

न्यास उवाच

इति दत्त्वा वरं देव्यै भगवान्छंलजापतिः ॥५९॥

अंतर्धानं गतः साक्षादुभया सहितः शिवः । सापि तत्रैव चार्यङ्गी संस्थिता कमलासना ॥६०॥  
ध्यायंती चरणाम्भोजं देव्याः परमशोभनम् । देवासुरशिरोरत्ननिघृष्टनखमंडलम् ॥६१॥  
प्रेमगद्गदया वाचा तुष्टाव च मुहुर्मुहुः । प्रतीक्षमाणा भर्तारं हयरूपधरं हरिम् ॥६२॥  
इति श्रीमद्देवीभागवते महापुराणे षष्ठस्कन्धेऽष्टादशोऽध्यायः ॥१८॥

अथैकोनविंशोऽध्यायः

न्यास उवाच

तस्यै दत्त्वा वरं शंभुः कैलासं त्वरितो ययौ । रम्यं देवगणैर्जुष्टमप्सरोभिश्च मंडितम् ॥१॥  
तत्र गत्वा चित्ररूपं गणं कार्यविशारदम् । प्रेषयामास वैकुण्ठे लक्ष्मीकार्यार्थसिद्धये ॥२॥

शिव उवाच

चित्ररूप हरिं गत्वा ब्रूहि त्वं वचनात्मम । यथाऽसौ दुःखितां पत्नीं विशोकां च कारिष्यति ॥३॥  
इत्युक्तश्चित्ररूपोऽयं निर्जंगम त्वरान्वितः । वैकुण्ठं परमं स्थानं वैष्णवैश्च गणैर्वृतम् ॥४॥  
नानाद्रुमगणाकीर्णं वापीशतविराजितम् । संवृतं हंसकारंडमयूरशुककोकिलैः ॥५॥  
उच्चप्रासादसंयुक्तं पताकाभिरलंकृतम् । नृत्यगीतकलापूर्णं मन्दारद्रुमसंयुतम् ॥६॥  
वकुलाशोकतिलकचम्पकालिखिमण्डितम् । कूर्जितैर्विहगानां तु कर्णाह्लादकरैर्युतम् ॥७॥  
संदीप्य भवनं विष्णोर्द्वारैः स्थोः प्राह प्रणम्य च । जयविजयनामानो वेत्रपाणी स्थितावुभौ ॥८॥

चित्ररूप उवाच

भो निवेदयतं शीघ्रं हरये परमात्मने । दूतं प्राप्तं हरस्यात्र प्रोक्तं शूलपाणिना ॥९॥  
तच्छ्रुत्वा वचनं तस्य जयः परमबुद्धिमान् । गत्वा हरिं प्रणम्याह कृताञ्जलिपुटः पुरः ॥१०॥  
देवदेव रमाकांत करुणाकर केशव । द्वारि तिष्ठति दूतोऽत्र शङ्करस्य समागतः ॥११॥  
आज्ञापय प्रवेष्टव्यो न वेति गरुडव्रज । चित्ररूपधरोऽप्यस्ति न जाने कार्यगीरवम् ॥१२॥  
इत्याकर्ण्य हरिः प्राह जयं प्रजातकारणः । प्रवेद्यात्र रुद्रस्य भृत्यं समयसंस्थितम् ॥१३॥  
इत्याकर्ण्य जयस्तूर्णं गत्वा तं परमाद्भुतम् । एहीत्याकारयामास जयः शंकरसेवकम् ॥१४॥



प्रवेशितो जयेनाथ चित्ररूपस्तथाकृतिः । प्रणम्य दंडवद्विष्णुं कृतांजलिपुटः स्थितः ॥१५॥  
 दृष्ट्वा तं विस्मयं प्राप भगवान्गरुडध्वजः । चित्ररूपधरं शंभोः सेवकं विनयान्वितम् ॥१६॥  
 प्रपच्छ तं स्मितं कृत्वा चित्ररूपं रमापतिः । कुशलं देवदेवस्य सकुटुम्बस्य चानघ ॥१७॥

### दूत उवाच

कस्मात्त्वं प्रेषितोऽस्यत्र ब्रूहि कार्यं हरस्य किम् । अथवा देवतानां च किंचित्कार्यं समुत्थितम् ॥१८॥  
 किमज्ञातं तवास्तीह संसारे गरुडध्वज । वर्तमानं त्रिकालज्ञ यदहं प्रब्रवीमि वै ॥१९॥  
 प्रेषितोऽस्मि भवेनात्र विज्ञप्तुं त्वां जनार्दन । हरस्य वचनाद्वाक्यं प्रब्रवीमि त्वयि प्रभो ॥२०॥  
 तेनोक्तमेतद्देवेशो भार्या ते कमलालया । तपस्तपति कालिंदीतमसासङ्गमे विभो ॥२१॥  
 हयिरूपधरा देवी सर्वार्थसिद्धिदायिनी । ध्यातुं योग्याऽमरगणैर्मनवैर्यक्षकिन्नरैः ॥२२॥  
 विना तथा नरः कोऽपि सुखभागे भवेद्भुवि । तां त्यक्त्वा पुंडरीकाक्ष प्राप्नोषि किं सुखं हरे २३॥  
 दुर्बलोऽपि स्त्रियं पाति निर्धनोऽपि जगत्पते । विनाऽपरार्थं च विभो किं त्यक्त्वा जगदीश्वरी २४॥  
 दुःखं प्राप्नोति संसारे यस्य भार्या जगद्गुरो । धिक्त्स्य जीवितं लोके निंदितं त्वरिमंडले ॥२५॥  
 सकामा रिपवस्तेऽथ दृष्ट्वा तां दुःखितां भृशम् । त्वां वियुक्तं च रमया हसिष्यति दिवानिशम् ॥२६॥  
 रमां रमय देवेश त्वदुत्सङ्गगतां कुरु । सर्वलक्षणसंपन्नां सुशीलां च सुरुषिणीम् ॥२७॥  
 सुखितो भव तां प्राप्य वल्लभां चारुहासिनीम् । कांताविरहजं दुःखं स्मराम्यहमनातुरः ॥२८॥  
 मम भार्या मृता विष्णो दक्षयज्ञे सती यदा । तदाऽहं दुःसहं दुःखं भुक्तवानंबुजेक्षण ॥२९॥  
 संसारेऽस्मिन्नरः कोऽपि माभून्मत्सदृशोऽपरः । मनसाऽकरवं शोकं तस्या विरहपीडितः ॥३०॥  
 कालेन महता प्राप्ता मया गिरिसुता पुनः । तपस्तप्त्वातिदुःसाध्यं या दग्धा तु रुषाऽध्वरे ॥३१॥  
 हरे किं सुखमापन्नं त्वया संत्यज्य कामिनीम् । एकाकी तिष्ठता कालं सहस्रवत्सरात्मकम् ॥३२॥  
 गत्वाश्वास्य महाभागां समानय निजालयम् । माभूत्कोपीऽहं संसारे विमुक्तो रमया तथा ॥३३॥  
 कृत्वा तुरगरूपं त्वं भजतात्कमलालयाम् । उत्पाद्य पुत्रमायुष्मंस्तामानय शुचिस्मिताम् ॥३४॥

### व्यास उवाच

हरिराकर्ण्य तद्वाक्यं चित्ररूपस्य भारत । तथेत्युक्त्वा तु तं दूतं प्रेषयामास शङ्करम् ॥३५॥  
 गते दूतेऽथ भगवान्वैकुण्ठात्कामसंयुतः । जगाम धृत्वा तत्राशु वाजिरूपं मनोहरम् ॥३६॥  
 यत्र सा वडवारूपं कृत्वा तपति सिंधुजा । विष्णुस्तं देशमासाद्य तामपश्यद्वयीं स्थिताम् ॥३७॥  
 साऽपि तं वीक्ष्य गोविन्दं हयिरूपधरं पतिम् । ज्ञात्वा वीक्ष्य स्थिता साध्वी विस्मिता साश्रुलोचनाः ॥  
 तस्यास्तु सङ्गमस्तत्र प्रवृत्तो मन्मथार्थायोः । कालिंदीतमसासंगे पावने लोकविश्रुते ॥३९॥  
 सगर्भा सा तदा जाता वडवा हरिवल्लभा । सुषुवे सुन्दरं बालं तत्रैव सा गुणोत्तरम् ॥४०॥



तामाह भगवान्वाक्यं प्रहस्य समयाश्रितम् । त्यजाद्य बाढवं देहं पूर्वदेहा भवाधुना ॥४१॥  
गमिष्यावः स्ववैकुण्ठभावां कृत्वा निजं वपुः । तिष्ठत्वत्र कुमारोऽयं त्वया जातः सुलोचने ॥४२॥

### लक्ष्मीरुचाच्च

स्वदेहसम्भवं पुत्रं कथं हित्वा व्रजाम्यहम् । स्नेहः सुदुस्त्यजः कामं स्वात्मजस्य सुरर्षभ ॥४३॥  
का गतिः स्यादमेयात्मन्बालस्यास्य नदीतटे । अनायस्यासमर्थस्य विजनेऽल्पतनोरिह ॥४४॥  
अनाश्रयं सुतं त्यक्त्वा कथं गन्तुं मनो मम । समर्थं सदयं स्वामिन्भवेदम्बुजलोचन ॥४५॥  
दिव्यदेहौ ततो जातौ लक्ष्मीनारायणावुभौ । विमानवरखंविष्टौ स्तूयमानौ सुरैर्दिवि ॥४६॥  
गन्तुकामं पतिं प्राह कमला कमलापतिम् । गृहाणेमं सुतं नाथ नाहं शक्ताऽस्मि हापितुम् ॥४७॥  
प्राणप्रियोऽस्ति मे पुत्रः कांत्यां त्वत्सदृशः प्रभो । गृहीत्वैनं गमिष्यावो वैकुण्ठं मधुसूदन ॥४८॥

### हरिरुचाच्च

मा विषादं प्रिये कर्तुं त्वमर्हसि वरानने । तिष्ठत्वयं सुखेनात्र रक्षा मे विहिता त्विह ॥४९॥  
कार्यं किमपि वामोर वर्तते महद्भुतम् । निबोध कथयाम्यद्य सुतस्यात्र विमोचने ॥५०॥  
तुर्वसुर्नाम सिद्ध्यातो यग्रक्षितनुजो भुवि । हरिवर्मैति पित्राऽस्य कृतं नाम सुविश्रुतम् ॥५१॥  
स राजा पुत्रकामोऽद्य सपस्तपति पावने । तीर्थे वर्षशतं जातं तस्य वै कुर्वतस्तपः ॥५२॥  
लक्ष्म्यर्थे स्त्रिभितः पुणो मयाऽयं कमलालये । तत्र गत्वा नृपं सुभ्रु प्रेरयिष्यामि सांप्रतम् ॥५३॥  
तस्मै दास्याम्यहं पुत्रं पुत्रकामस्य कामिनी । गृहीत्वा स्वगृहं राजा प्रापयिष्यति बालकम् ५४॥

### न्यास उवाच

इत्याशास्य प्रियां पयां कृत्वा रक्षां च बालके । विमानवरमारुह्य प्रययौ प्रियया सह ॥५५॥

इति श्रीदेवीभागवते महापुराणे षष्ठस्कन्धे एकोनविंशोऽध्यायः ॥१९॥

## अथ विंशोऽध्यायः

### जनमेजय उवाच

संशयोऽयं महानत्र जातमात्रः शिशुस्तथा । मुक्तः केन गृहीतोऽसावेकाकी विजने बने ॥१॥  
का गतिस्तस्य बालस्य जाता सत्यवतीसुत । व्याघ्रसिंहादिभिर्हिंस्रैर्गृहीतो नातिबालकः ॥२॥

### न्यास उवाच

लक्ष्मीनारायणौ तस्मात्स्थानाच्च चलितौ यदा । तदैव तत्र चम्पाख्यः प्रातो विद्याधरः किल ॥३॥  
विमानवरमारुहः कामिन्या सहितो नृप । मदनालसया कामं क्रीडमानो यदृच्छया ॥४॥  
विलोक्य तं शिशुं भूमावेकाकिनमनुत्तमम् । देवपुत्रप्रतीकाशं रममाणं यथामुल्लम् ॥५॥



विमानात्तरसोतीर्थं चम्पकस्तं शिशुं जवात् । जग्राह च मुदं प्राप निर्धि प्राप्य यथाऽधनः ॥६॥  
 गृहीत्वा चम्पकः प्रादाद्देव्यै तं मदनोपमम् । मदालसायै तं बालं जातमात्रं मनोहरम् ॥७॥  
 सा गृहीत्वा शिशुं प्रेम्णा सरोमां चा सविस्मया । मुखं चुचुम्ब बालस्य कृत्वा तु हृदये भूषम् ॥८॥  
 आलिङ्गितश्चुवितश्च तयाऽसौ प्रीतिपूर्वकम् । उत्संगे च कृतस्तन्या पुत्रभावेन भारत ॥९॥  
 कृत्वांके तो समारूढी विमानं दम्पती मुदा । पतिं पप्रच्छ चार्वाङ्गी प्रहस्य मदनालसा ॥१०॥  
 कस्यायं बालकः कांत त्यक्तः केन च कानने । पुत्रोऽयं मम देवेन दत्तस्त्र्यंशकधारिणा ॥११॥

### चम्पक उवाच

प्रिये गत्वाऽद्य पृच्छेयं शक्रं सर्वज्ञमाशु वै । देवो वा दानवो वापि गन्धर्वो वा शिशुः किल ॥  
 तेनाज्ञप्तः करिष्यामि पुत्रं प्राप्तं वनादमुम् । अपृष्ट्वा नैव कर्तव्यं कार्यं किञ्चिन्मया ध्रुवम् ॥१३॥  
 इत्युक्त्वा तां गृहीत्वा तं विमानेनाथ चंपकः । यथो शक्रपुरं पूर्णं हर्षेणोत्फुल्ललोचनः ॥१४॥  
 प्रणम्य पादयोः प्रीत्या चंपकस्तु शचीपतिम् । निवेद्य बालकं प्राह कृताञ्जलिगुटः स्थितः ॥१५॥  
 देवदेव मया लब्धस्तीर्थे परमपावने । कालिदीतमसांसंगे बालकोऽयं स्मरप्रभः ॥१६॥  
 कस्यायं बालकः कांतः कथं त्यक्तः शचीपते । आज्ञा चेत्तव देवेश कुर्वेऽहं बालकं सुतम् ॥१७॥  
 अतीव सुन्दरो बालः प्रियाया बल्लभः सुतः । कृत्रिमस्तु सुतः प्रोक्तो धर्मशास्त्रेपु सर्वथा ॥१८॥

### इन्द्र उवाच

पुत्रोऽयं वासुदेवस्य वाजिरूपधरस्य ह । हंहयोऽयं महाभाग लक्ष्म्या जातः परन्तपः ॥१९॥  
 उत्पादितो भगवता कार्यार्थं किल बालकः । दातुं नृपतये नूनं ययातितनयाय च ॥२०॥  
 हरिणा प्रेरितः सोऽयं राजा परमधार्मिकः । आगमिष्यति पुत्रार्थं तीर्थे तस्मिन्मनोरमे ॥२१॥  
 तावत्त्वं गच्छ तत्रैव गृहीत्वा बालकं शुभम् । यावन्न याति नृपतिर्गृहीतुं हरिपेरितः ॥२२॥  
 गत्वा तत्र यिमुंचैनं विलम्बं मा कृया वर । अदृष्ट्वा बालकं राजा दुःखितश्च भविष्यति ॥२३॥  
 तस्माच्चम्पक मुंचैनं राजा प्राप्नोतु पुत्रकम् । एकवीरेति नाम्नाऽयं ख्यातः स्यात्पृथिवीतले २४॥

### व्यास उवाच

इति तस्य वचः श्रुत्वा चम्पकस्त्वरयान्वितः । जगाम पुत्रमादाय स्थले तस्मिन्महोपते ॥२५॥  
 मुमोच बालकं तत्र यत्र पूर्वं स्थितो ह्यभूत् । आरुह्य स्वविमानं तु ययो स्वाश्रममंडलम् ॥२६॥  
 तदैव कमन्त्राकांतो लक्ष्म्या सह जगद्गुरुः । विमानवरमारूढो जगाम नृपतिं प्रति ॥२७॥

दृष्टस्तदा तेन नृपेण विष्णुः समुत्तरस्तत्र विमानमुल्थात् ।

जहर्ष राजा हरिदर्शनेन पपात भूमौ खलु दण्डवच्च ॥२८॥

उत्तिष्ठ वत्सेति हरिः पतन्तमाशासयद्भूमिगतं स्वभक्तम् ।



सोऽप्युत्सुको वासुदेवं पुरःस्थं तुष्टाव भक्त्या मुखरीकृतोऽथ ॥२९॥  
 देवाधिदेवाखिललोकनाथ कृपानिघे लोकगुरो रमेश ।  
 मंदस्य मे ते किल दर्शनं यत्सुदुर्लभं योगिजनैरलभ्यम् ॥३०॥  
 ये निःस्पृहास्ते विपयैरपेतास्तेषां त्वदीयं खलु दर्शनं स्यात् ।  
 आधापरोऽहं भगवन्ननंत योग्यो न ते दर्शने देवदेव ॥३१॥  
 इति स्तुगन्तेन नृपेण विष्णुस्तमाह वाक्येन सुधामयेन ।  
 वृणोष्व राजन्मनसेप्सितं ते ददामि तुष्टस्तपसा तवेति ॥३२॥  
 ततो तृपस्तं प्रणित्यत्य पादयोः प्रोवाच विष्णुं परतः स्थितं च ।  
 तपस्तु तप्तं हि मया सुतार्थं पुत्रं ददस्वात्मसमं मुरारे ॥३३॥  
 श्रुत्वा नृपप्रार्थितमादिदेवस्तमाह राजानममोघवायम् ।  
 ययातिसूनो ब्रज तेऽत्र तीर्थे कलिदकन्यातमसाप्रसंगे ॥३४॥  
 मयाऽद्य पुत्रस्तु यथेप्सितस्ते तत्रैव मुक्तोऽस्त्यमितप्रभावः ।  
 लक्ष्म्याः प्रसूतो मम वीर्यजश्च कृतस्तवार्थेऽथ गृहाण राजन् ॥३५॥  
 श्रुत्वा हरेर्वीर्यमतीव मृष्टं संतुष्टचित्तः प्रवभूव राजा ।  
 हरिस्तु दत्त्वेति वरं जगाम वैकुण्ठलोकं रमया युतश्च ॥३६॥  
 गते हरो सोऽथ ययातिसूनुर्यथावनुद्धातरथेन राजा ।  
 प्रेमान्वितस्तत्र सुतोऽस्ति यत्र वचो निशम्येति जनार्दनस्य ॥३७॥  
 स तत्र गत्वाऽतिमनोहरं तं ददर्श बालं भुवि खेलमानम् ।  
 मुखे निवेश्यैककरेण कृत्वा श्लक्ष्णं पदांगुष्ठमनन्यसत्त्वः ॥३८॥  
 तं वीक्ष्य पुत्रं मदनस्वरूपं नारायणांशं कमलाप्रसूतम् ।  
 हरिप्रभावं हरिवर्भनामा हर्षप्रफुल्लाननपंकजोऽभूत् ॥३९॥  
 गृह्णन्सुवेगात्करपंकजाम्यां बभूव प्रेमार्णवमन्नदेहः ।  
 मूर्धन्युपाग्राय मुदान्वितोऽसौ ननंद राजा सुतमालिलिग ॥४०॥  
 मुखं समीक्ष्यातिमनोहरं तमुवाच नेत्राम्बुनिरुद्धकंठः ।  
 दत्तोऽसि देवेन जनार्दनेन मात्रा हि पुत्रावमदुःखभीतेः ॥४१॥  
 तप्तं मया पुत्र तपस्तवार्थं सुदुष्करं वर्षशतं च पूर्णम् ।  
 तेनैव तुष्टेन रमाप्रियेण दत्तोऽसि संसारमुखोदयाय ॥४२॥  
 माता रमा त्वां तनुजं मदर्थं त्यक्त्वा गता सा हरिणा समेता ।



धन्या तु सा या प्रहसंतमके कृत्वा सुतं त्वां मुदितानना स्यात् ॥४३॥  
 त्वमेव संसारसमुद्रनौकारूपः कृतः पुत्र लक्ष्मीधरेण ।  
 इत्येवमुक्त्वा नृपतिः सुतं तं मुदा समादाय ययो गृहाय ॥४४॥  
 पुरीसमीपे नृपमागतं तमाकर्ष्य सर्वे सचिवास्तु राज्ञः ।  
 ययुः समीपं नृपतेश्च लोकाः सोपायनास्ते सपुरोहिताश्च ॥४५॥  
 बंदीजना गायनकाश्चैव सूताः समाययुः संमुखमाशु राज्ञः ।  
 नृपः पुरं प्राप्य पुरः समागतं जनं समाश्वास्य वाक्यैश्च दृष्ट्या ॥४६॥  
 संपूजितः पौरजनेन राजा विवेश पुत्रेण युतो नगर्याम् ।  
 मार्गेण लाजैः कुसुमैः समन्ताद्विकीर्यमाणो नृपतिर्जगाम ॥४७॥  
 गृहं समृद्धं सचिवैः समेतः सुतं समादाय मुदा कराम्याम् ।  
 राज्यं ददौ चायं सुतं मनोज्ञं सद्यःप्रसूतं च मनोभवाभम् ॥४८॥  
 राज्ञी गृहीत्वाऽभिनवं तनूजं पप्रच्छ राजानमनिन्दिता सा ।  
 राजन्कुतश्चैव सुतः सुजन्मा प्राप्तस्त्वया मन्मथतुल्यरूपः ॥४९॥  
 केनैव दत्तः कथयाशु कांत चेतो मदीयं प्रहृतं सुतेन ।  
 नृपस्तदोवाच मुदान्वितोऽसौ प्रिये रमेशेन सुतो हि मह्यम् ॥५०॥  
 लोलाक्षि दत्तः कमलासमुत्थो जनार्दनांशोऽयमहीनसत्त्वः ।  
 सा तं गृहीत्वा मुदमाप राज्ञी राजा चकारोत्सवमद्भुतं च ॥५१॥  
 ददौ च दानं किल याचकेभ्यो गीतानि वाद्यानि बहूनि नेदुः ।  
 कृत्वोत्सवं भूपतिरात्मजस्य नामैकवीरेति चकार विश्रुतम् ॥५२॥  
 सुखं च संप्राप्य मुदान्वितोऽसौ ननन्द देवाधिपतुल्यवीर्यः ।  
 पुत्रं हरे रूपगुणानुरूपं संप्राप्य वंशस्य ऋणाच्च मुक्तः ॥५३॥  
 इति सकलसुराणामीश्वरेणापितं तं सकलगुणगणाढ्यं पुत्रमासाद्य राजा ।  
 विविधसुखविनोदैर्भार्यया सेव्यमाने व्यहरत निजगेहे शक्रतुल्यप्रतापः ॥५४॥  
 इति श्रीदेवीभागवते महापुराणे षष्ठस्कन्धे विंशोऽध्यायः ॥२०॥

### अथैकविंशोऽध्यायः

न्यास उवाच

जातकर्मादि संस्कारांश्चकार नृपतिस्तदा । दिने दिने जगामाशु बृद्धिं बालः सुलालितः ॥१॥



नृपः संसारजं प्राप्य सुखं पुत्रसमुद्भवम् । ऋणत्रयविमोक्षं च मेने तेन महात्मना ॥२॥  
 षष्ठेऽन्नप्राशनं तस्य कृत्वा मासि यथाविधि । तृतीयेऽथ तथा वर्षे चूडाकरणमुत्तमम् ॥३॥  
 चकार ब्राह्मणान्द्रव्यैः संपूज्य विविधैर्धनैः । गोभिश्च विविधैर्दानैश्चकानितरानपि ॥४॥  
 वर्षे चैकादशे तस्य मौजीबंधनकर्म वै । कारयित्वा धनुर्वेदमध्यापयत्त पाथिव ॥५॥  
 अधीतवेदं पुत्रं तं राजधर्मविशारदम् । दृष्ट्वा तस्याभिषेकाय मतिं चक्रे जनाधिपः ॥६॥  
 पुण्याक्योगसंयुक्ते दिवसे नृपसत्तमः । कारयामास संभारानभिषेकार्यमादरात् ॥७॥  
 द्विजानाहूय वेदज्ञानसर्वशास्त्रविचक्षणान् । अभिषेकं चकारासौ विधिवत्स्वात्मजस्य ह ॥८॥  
 जलमानीय तीर्थेभ्यः सागरेभ्यश्च पाथिवः । स्वयं चकार विधिवदभिषेकं शुभे दिने ॥९॥  
 धनं दत्त्वाऽथ विप्रेभ्यो राज्यं पुत्रे निवेद्य सः । जगाम वनमेवाशु स्वर्गकामः स भूपतिः ॥१०॥  
 एकद्वीरं नृपं कृत्वा संभान्य सचिवानय । भार्यया सह भूपालः प्रविवेश वनं वशी ॥११॥  
 मैनाकशिखरे राजा कृत्वा तार्तीयमाश्रमम् । नित्यं पत्रफलाहारश्चित्तयामास पार्वतीम् ॥१२॥  
 एवं स नृपतिः कृत्वा दिष्टांते सह भार्यया । मृतोऽसौ वासवं लोकं गतः पुण्येन कर्मणा ॥१३॥  
 इंद्रलोकं पिता प्राप्त इति श्रुत्वाऽथ हैहयः । चकार वेदनिर्दिष्टं कर्म चैवौर्ध्वदैहिकम् ॥१४॥  
 कृत्वोत्तराः क्रियाः सर्वाः पितुः पाथिवनन्दनः । राज्यं चकार मेधावी पित्रा दत्तं सुसंमतम् ॥१५॥  
 एकद्वीरोऽथ धर्मज्ञः प्राप्य राज्यमनुत्तमम् । बुभुजे विविधान्भोगान्सचिवैश्च सुमानितः ॥१६॥  
 एकस्मिन्दिवसे राजा मन्त्रिपुत्रैः समन्वितः । जगाम जाह्नवीतीरे हयारूढः प्रतापवान् ॥१७॥  
 संपश्यन्पादपात्रम्यान्कोकिलालापसंयुतान् । पुष्पितान्फलसंयुक्तान्पदपालिविराजितान् ॥१८॥  
 मुनीनामाश्रमान्दिव्यान्वेदध्वनिनिनादितान् । होमधूमावृताकाशान्मृगशावसमावृतान् ॥१९॥  
 केशराज्छालिसम्पक्वान्गोपिकाभिः सुरक्षितान् । प्रफुल्लपङ्कजारामाग्निकुञ्जांश्च मनोरमान् ॥२०॥  
 प्रक्षमाणः प्रियालांस्तु चम्पकान्पनसद्रुमान् । बकुलांस्तिलकात्रीपान्मन्दारांश्च प्रफुल्लितान् ॥२१॥  
 शालांस्तालतमालांश्च जम्बूचूतकदम्बकान् । सङ्गच्छन्ताह्नवीतीरे प्रफुल्लं शतपत्रकम् ॥२२॥  
 पंरुजं चातिगंधाढयमपश्यदवनीपतिः । दक्षिणे जलजस्याथ पार्श्वे कमललोचनाम् ॥२३॥  
 कनकाभां सुकेशीं च कंबुध्रीवां कुशोदरीम् । विबोध्यौ सुन्दरीं किञ्चित्समुद्यत्सुपुष्पोदराम् ॥२४॥  
 सुनासां चारुसर्वाङ्गीमपश्यत्कन्यकां नृपः । रुदतीं तं सखीं त्यक्त्वा विह्वलां दुःखपीडिताम् ॥२५॥  
 माश्रुनेत्रां क्रन्दमानां विजने कुररीमिव । संबोध्य राजा पप्रच्छ कन्यकां शोककारणम् ॥२६॥  
 सुनसे ब्रूहि काऽसि त्वं कस्य पुत्री शुभानने । गंधर्वा देवकन्याऽथ कथं रोदधि सुन्दरि ॥२७॥  
 कथमेकाकिनी बाले त्यक्त्वा केन पिकस्वरे । पतिस्ते क्व गतः कार्ते मृता वा ब्रूहि सांप्रतम् ॥२८॥  
 किं ते दुःखमरालभ्रु कथयाद्य ममातिके । करोमि दुःखनाशं ते सर्ववैव कुशोदरि ॥२९॥



न राज्ये मम तन्वङ्गि पीडां कोऽपि करोत्यलम् । न भयं चौरजं कांते न राक्षसभयं तथा ॥३०॥  
 मयि शासति भूपाले नोत्पाता दारुणा भुवि । भयं न व्याघ्रसिंहेभ्यो न भयं कस्यचिद्भवेत् ॥३१॥  
 वद वामोर कस्मात्त्वं विलापं जाह्नवीतटे । करोपि त्राणहीनाऽत्र किं ते दुःखं वदस्व मे ॥३२॥  
 हन्यहं दुःखमत्युग्रं प्राणिनां पृथिवीतले । दैवं च मानुषं कांते व्रतमेतन्ममाद्भुतम् ॥३३॥  
 विशाललोचने ब्रूहि करोमि तव चितितम् । इत्युक्ते वचने राज्ञा श्रुत्वोवाच मृदुस्वना ॥३४॥  
 शृणु राजेंद्र वक्ष्यामि मम शोकस्य कारणम् । विपत्तिरहितः प्राणी कथं रुदति भूपते ॥३५॥  
 प्रवर्षामि महाबाहो यदर्थं रुदती त्वहम् । तत्र राज्यादन्यदेशे राजा परमधार्मिकः ॥३६॥  
 रैम्यो नाम महाराजः संतानरहितो भृशम् । तस्य भार्या सुविख्याता रुक्मरेखेति नामतः ॥३७॥  
 सुहृन्मा चतुरा साध्वी सर्वलक्षणसंयुता । अपुत्रा दुःखिता कांतमित्युवाच पुनः पुनः ॥३८॥  
 किं जीवितेन मे नाथ धिग्वृथा जीवितं मम । वंघ्यायाः सुखहीनाया ह्यपुत्राया धरातले ॥३९॥  
 इत्येवं भार्याया भूप प्रेरिता मखमुत्तमम् । चकार ब्राह्मणांस्तज्ज्ञानाहूय विधिवत्तदा ॥४०॥  
 पुत्रकामो धनं भूरि ददावथ यथोदितम् । हूयमाने घृतेऽत्यर्थं पावकादतिसुप्रभात् ॥४१॥  
 आविर्बभूव चावंगी कन्यका शुभलक्षणा । विवोष्टी मुदती सुभ्रूः पूर्णचंद्रनिभानना ॥४२॥  
 कनकामा सुकेशांता रक्तपाणितला मृदुः । सुरक्तनयना तन्वी रक्तपादतला भृशम् ॥४३॥  
 हुताशनात्समुद्भूता होत्रा सा स्वीकृता तदा । होता प्रोवाच राजानं गृहीत्वा तां सुमध्यमाम् ॥४४॥  
 राजन्युत्रीं गृहाणेमां सर्वलक्षणसंयुताम् । एकावलीव संभूतां हूयमानाद्भुताशनात् ॥४५॥  
 नाम्नाचैकावली लोके ख्याता पुत्री भविष्यति । सुखितो भव भूपाल पुत्र्या पुत्रसमानया ॥४६॥  
 संतोषं कुरु राजेंद्र दत्ता देवेन विष्णुना । होतुर्वार्यं नृपः श्रुत्वा दृष्ट्वा तां कन्यकां शुभाम् ॥४७॥  
 जग्राह परमप्रोतो होत्रा दत्तां सुसंमताम् । गृहीत्वा नृपतिस्तां तु ददौ पत्न्यै वराननाम् ॥४८॥  
 आभाष्य रुक्मरेखायै गृहाण सुभगे सुताम् । सा तां कमलपत्राक्षीं प्राप्य कन्यां मनोरमाम् ॥४९॥  
 जहर्ष मुदिता राज्ञी पुत्रं प्राप्य यथा सुखम् । चकार मङ्गलं कर्म जातकर्मादिकं शुभम् ॥५०॥  
 पुत्रजन्मसमुत्थं यत्तत्सर्वं विधिवत्ततः । समाप्य च मखं राजा द्विजेभ्यो दक्षिणां शुभाम् ॥  
 दत्त्वा विसृज्य विप्रेन्द्रान्मुदं प्राप महीपतिः । दिने दिनेऽसितापांगी पुत्रबुद्ध्या भृशं बभौ ॥५२॥  
 मुदं च परमां प्राप नृपभार्या सुतान्विता । उत्सवस्तद्दिने तस्य प्रवृत्तः सुतजन्मजः ॥५३॥  
 पुत्री पुत्रसमाऽत्यर्थं बभूव बल्लभा किल । राज्ञो मंत्रिसुता चाहं सुबुद्धे मन्मथाकृते ॥५४॥  
 यशोवती च मे नाम समानं वय आवयोः । वयस्याऽहं कृता राज्ञा क्रोडनाय तया सह ॥५५॥  
 सदा सहचरी जाता प्रेमयुक्ता दिवानिशम् । एकावली गंधर्वति यत्र पद्मानि पश्यति ॥५६॥  
 तत्र सा रमते बाला नान्यत्र सुखमाप्नुयात् । सुदरे जाह्नवीतीरे भवंति कमलान्यपि ॥५७॥



रममाणो तत्र याता मत्समेता सखीयुता । मया निवेदितं राजन्पुत्री ते कमलाकरान् ॥५८॥  
 प्रेक्षमाणाऽतिदूरे सा प्रयाति निर्जने वने । निषेधिताऽथ पित्राऽसौ गृहे कृत्वा जलाशयान् ॥  
 कमलान् वापयित्वाऽथ पुष्पितान्भ्रमरावृतान् । तथापि निर्ययी बाला कमलासक्तचेतना ॥६०॥  
 तदा राज्ञा रक्षपालाः प्रेरिताः शस्त्रपाणयः । एवं रक्षायुता तन्वी मत्समेता सखीयुता ॥  
 क्रीडार्थं जाह्नवीतोये नित्यमायाति याति च ॥६१॥

इति श्रीदेवीभागवते महापुराणे षष्ठस्कन्धे एकविंशोऽध्यायः ॥२१॥

## अथ द्वाविंशोऽध्यायः

### यशोवत्युवाच

प्रातस्त्याय तन्वंगी चलिता च सखीयुता । चामरवीज्यमाना सा रक्षिता बहुरक्षिभिः ॥१॥  
 सायुधैश्चातिसन्नद्धैः सहिता वरवर्णिनी । क्रीडार्थमत्र राजेंद्र संप्राप्ता नलिनीं शुभाम् ॥२॥  
 अहमप्यनया सार्धं गंगातीरे समागता । अप्सरोभिः समेता च कमलैः क्रीडमानया ॥३॥  
 एकावली तथा चाहं जाते क्रीडापरे यदा । सहस्रैव तदाऽऽयातो दानवो बलसंयुतः ॥४॥  
 कालकेतुरिति ख्यातो राक्षसैर्वहुभिर्युतः । परिघासिगदाचापबाणतोमरपाणिभिः ॥५॥  
 दृष्ट्वा चैकावली तेन रूपयौवनशालिनो । द्वितीया कामपत्नीव क्रीडमाना सुपंकजैः ॥६॥  
 मयोक्तैकावली राजन्कोऽयं दैत्यः समागतः । गच्छावो रक्षपालानां मध्ये पंकजलोचने ॥७॥  
 विमृश्यैवं सखी चाऽहं त्वरयैव गते भयात् । मध्ये वै सैनिकानां तु सायुधानां नृपात्मज ॥८॥  
 कालकेतुस्तु तां दृष्ट्वा मोहिनीं मदनानुरः । गदां गुर्वी गृहीत्वा तु धावमानः समागतः ॥९॥  
 रक्षकान्द्वरतः कृत्वा जग्राहांबुजलोचनाम् । त्रस्तां वेपथुसंयुक्तां क्रंदमानां कुशोदरीम् ॥१०॥  
 त्यजैनां मां गृहाणेति मया चोक्तोऽपि दानवः । न मां जग्राह कामार्तस्तां गृहीत्वा वितिःसृतः ॥११॥  
 तिष्ठ तिष्ठेति भाषंतो रक्षकास्तं महाबलम् । प्रतिषिध्य तु संग्रामं चक्रुर्विस्मयकारकम् ॥१२॥  
 तस्यापि राक्षसाः क्रूराः सर्वतः शस्त्रपाणयः । युयुष्मू रक्षकैः सार्धं स्वामिकार्ये कृतोद्यमाः ॥१३॥  
 संग्रामस्तु तदा जातः कालकेतोस्तथा रणे । निहत्य रक्षकान्सर्वान्गृहीत्वैनां महाबलः ॥१४॥  
 युक्तो राक्षससैन्येन निर्जगाम पुरं प्रति । वीक्ष्य तां रुदतीं बालां गृहीतां दानवेन तु ॥१५॥  
 पृष्ठतोऽहं गता तत्र यत्र नीता सखी मम । विक्रोशन्ती यथा सा मां पश्येदिति पदानुगा ॥१६॥  
 साऽपि मामागतां वीक्ष्य किंचित्स्वस्थाऽभवत्तदा । गताऽहं तत्समीपे तु तामाभाष्य पुनः पुनः ॥१७॥  
 सा मां प्राप्यातिदुःखार्ता स्तंभस्वेदसमाकुला । कंठे गृहीत्वा मां भूप रुरोद भृशदुःखिता ॥१८॥  
 स मामाह कालकेतुः प्रीतिपूर्वमिदं वचः । समाश्वासय भीतां त्वं मुखीं चंचललोचनाम् ॥१९॥



प्राप्तं ममाद्य नगरं देवलोकसमं प्रिये । दासोऽस्मि तव रत्या हि कस्मात्क्रन्दसि कातरा ॥  
 कथयैनां सखीं तेऽद्य स्वस्था भव सुलोचने । इत्युक्त्वा मां सखीं पार्श्वं समारोप्य रथोत्तमे ॥२१॥  
 जगाम तरसा दुष्टः पुरे स्वस्य मनोहरे । सैन्येन महता युक्तः प्रफुल्लवदनांबुजः ॥२२॥  
 एकावलीं तथा मां च संस्थाप्य धवले गृहे । राक्षसान्गृह्रक्षार्थं कल्पयामास कोटिशः ॥२३॥  
 द्वितीये दिवसे सोऽथ मामुवाच रहो नृप । प्रबोधय सखीं वालां शोचंतीं विरहातुराम् ॥२४॥  
 पत्नी मे भव सुश्रोणि सुखं भुङ्क्व यथेप्सितम् । राज्यं त्वदीयं चंद्रास्ये सेवकोऽहं सदा तव ॥२५॥  
 पुनरुक्तं मया वाक्यं श्रुत्वा तद्भाषितं खरम् । नाहं क्षमाऽप्रियं वक्तुं त्वमेनां कथय प्रभो ॥२६॥  
 इत्युक्ते वचने दुष्टो मदनक्षतमानसः । उवाच विनयादेनां सखीं क्षामोदरीं प्रियाम् ॥२७॥  
 कुशोदरि त्वया मंत्रो निश्चितोऽस्ति ममोपरि । तेन मे हृदयं कांते हृतं ते वशतां गतम् ॥२८॥  
 तेनाहं तव दासोऽद्य कृतोऽस्मीति विनिश्चयः । भज मां कामवाणेन पण्डितं विवशं भृशम् ॥२९॥  
 यौवनं याति रंभोरु चंचलं दुर्लभं तथा । सफलं कुरु कल्याणि पतिं मां परिरम्य च ॥३०॥

### एकावल्युवाच

पित्राऽहं कल्पिता पूर्वं दातुं राजसुताय वै । हैहयस्तु महाभागः स मया मनसा वृतः ॥३१॥  
 कथमन्यं भजे कांतं त्यक्त्वा धर्मं सनातनम् । कन्याधर्मं विहायाद्य वेत्सि शास्त्रविनिश्चयम् ॥३२॥  
 यस्मै दद्यात्पिता कामं कन्या तं पतिमाप्नुयात् । परतंत्रा सदा कन्या न स्वातंत्र्यं कदाचन ॥३३॥  
 इत्युक्तोऽपि तथा पापी विरराम न मोहितः । न भुमोच विशालाक्षीं मां च पार्श्वस्थितां तथा ॥३४॥  
 पातालविवरे तस्य पुरं परमसंकटे । राक्षसै रक्षितं दुर्गं मण्डितं परिखावृतम् ॥३५॥  
 तत्र तिष्ठति दुःखार्ता सखी मे प्राणवल्लभा । तेनाहं विरहेणात्र रारटीमि सुदुःखिता ॥३६॥

### एकवीर उवाच

कथं त्वमत्र संप्राप्ता पुरात्तस्य दुरात्मनः । विस्मयो मे महानत्र तत्त्वं ब्रूहि वरानने ॥३७॥  
 त्वया च कथितं वाक्यं सन्दिग्धं भाति भामिनि । हैहयार्थं कल्पिता सा पित्रेति मम सांप्रनम् ॥३८॥  
 हैहयो नाम राजाऽहं नान्योऽस्ति पृथिवीपतिः । मदर्थं कथिता सा किं सखी तव सुलोचना ॥३९॥  
 एतन्मे संशयं शुभ्रु छेत्तुमर्हसि भामिनि । अहं तामानयिष्यामि तं हत्वा राक्षसाधमम् ॥४०॥  
 स्थानं दर्शय मे तस्य यदि जानासि सुव्रते । राज्ञे निवेदितं किं वा तत्पित्रे चातिदुःखिता ॥४१॥  
 यस्यैषा वल्लभा पुत्री न किं जानाति तां हृताम् । नोद्यमः किं कृतस्तेन ततो मोचनहेतवे ॥४२॥  
 बन्दीकृतां सुतां ज्ञात्वा कथं तिष्ठति सुस्थिरः । असमर्थो नृपः किं वा कारणं ब्रूहि सत्वरम् ॥४३॥  
 त्वया मेऽपहतं चेतो गुणानुक्त्वा ह्यमानुषान् । सख्याः पङ्कजपत्राक्षि कृतः कामवशो भृशम् ॥४४॥  
 कदा पश्यामि तां कांतां मोचयित्वाऽतिसङ्क्राताम् । इति मे हृदयं चाद्य करोत्यतिमनोरथम् ॥४५॥



ब्रूहि मे गमनोपायं पुरे तस्यातिदुर्गमे । कथं त्वमागता तस्मात्सङ्कटादत्र तद्वद ॥४६॥

यशोचत्युवाच

बालभावान्मया मन्त्रो भगवत्या विशां पते । प्राप्नोऽस्ति ब्राह्मणात्सिद्धात्सर्वोऽजग्यानपूर्वकः ॥४७॥  
तत्रावस्थितया राजन्मया चित्ते विचारितम् । आराधयामि सततं चंडिकां चंडविक्रमाम् ॥४८॥  
सा दक्षी सेविता कामं बन्धमोक्षं करिष्यति । भक्तानुकम्पिनी शक्तिः समर्था सर्वसाधने ॥४९॥  
या विश्वं सृजते शक्त्या पालयत्येव सा पुनः । कल्पान्ते संहर्त्येव निराकारा निराश्रया ॥५०॥  
इति संचित्य मनसा देवीं विश्वेश्वरीं शिवाम् । ध्यात्वा रक्ताम्बरां सौम्यां सुरक्तनयनां हृदि ॥५१॥  
संस्तूय गजसा रूपं मन्त्रजाप्यपराऽभवम् । उपानिता मया देवी मातमेकं समाधिना ॥५२॥  
स्वप्ने मम समायाता भक्तिभावेन तोषिता । मामाहामृतया वाचा किं नुमाऽप्नोति चंडिका ॥५३॥  
उत्तिष्ठ याहि तरसा गंगातीरं मनोहरम् । आगमिष्यति तत्रासी हंहयो नृपपुंगवः ॥५४॥  
एकवीरो महाबाहुः सर्वशत्रुविमर्दनः । दत्तात्रेयेण मन्मन्त्रो महाविद्याभिधः परः ॥५५॥  
दत्तोऽस्मै सोऽपि सततं मामुपास्तेऽतिभक्तितः । मध्यासक्तमतिनित्यं मम पूजापरायणः ॥५६॥  
मामेव सर्वभूतेषु ध्यायन्नास्ते च मत्परः । स ते दुःखविनाशं वै करिष्यति महामतिः ॥५७॥  
मासुतो विहरंस्तत्र तव श्रुता भविष्यति । हत्वा तं राक्षसं घोरं मोचयिष्यति मानिनीम् ॥५८॥  
एकावलीमेकवीरः सर्वशास्त्रविशारदः । पश्चात्सैव पतिः कार्यस्त्वया राजसुतः शुभः ॥५९॥  
इत्युक्त्वा तर्दधे देवी प्रबुद्धाऽहं तर्दधे हि । कथितं स्वप्नवृत्तान्तं देव्याश्चराधनं तथा ॥६०॥  
प्रसन्नवदना जाता श्रुत्वा सा कमलेक्षणा । विशेषेण च सन्तुष्टा मामुवाच शुचिस्मिता ॥६१॥  
गच्छ तत्र त्वरायुक्ता कुरु कार्यं मम प्रिये । सत्यवाक्या भगवती साऽऽवां मोक्षं विधास्यति ॥  
इत्याज्ञप्ता तथा चाहं सख्या वै प्रेमयुक्त्या । मत्त्वोपसरणं युक्तं तस्मात्स्थानात्तदा नृप ॥६३॥  
चालिताऽहं ततः शीघ्रं महादेवोपसादतः । मार्गज्ञानं शीघ्रगतिर्मया प्राप्ता नृपात्मज ॥६४॥  
इत्येतत्कथितं सर्वं कारणं मम दुःखजम् । कस्त्वं कस्य सुतश्चेति वद वीर यथा तथा ॥६५॥

इति श्रीदेवीभागवते महापुराणे षष्ठस्कन्धे द्वाविंशोऽध्यायः ॥२२॥

अथ त्रयोविंशोऽध्यायः

न्यास उवाच

तस्यास्तु वचनं श्रुत्वा रमापुत्रः प्रतापवान् । प्रफुल्लवदनांभोजस्तामुवाच विशाम्पते ॥ १ ॥

राजोवाच

रम्भोर यस्त्वया पृष्ठो वृत्तान्तो विशदाक्षरः । हंहयोऽहं चैकवीरान्मना सिंधुसुतासुतः ॥ २ ॥



मनो मे यत्त्वया नूनं परतन्त्रं कृतङ्किल । किं करोमि क्व गच्छामि विरहेणातिपीडितः ॥३॥  
 प्रथमं रूपमाख्यातं सर्वलोकातिगं त्वया । तेन मे विह्वलं जातं कामबाणहतं मनः ॥४॥  
 ततस्तस्या गुणाः प्रोक्तास्तैस्तु चित्तं हृतं पुनः । यत्त्वयोक्तं पुनर्वीक्ष्यं तेन मे विस्मयोऽभवत् ॥५॥  
 एकावल्या वचः प्रोक्तं दानवाग्ने मया वृतः । हैहयस्तं विना नान्यं वृणोमीति विनिश्चयः ॥६॥  
 तेन वाक्येन तन्वंगि भृत्योऽहमधुना कृतः । त्वया तस्याः सुकेशांते ब्रूहि किं करवाणि वाम् ॥७॥  
 स्थानं तस्य न जानामि राक्षसस्य दुरात्मनः । गतिर्मे नास्ति गमने पुरे तस्मिन्सुलोचने ॥८॥  
 वद मां त्वं विशालाक्षि तत्र प्रापयितुं क्षमा । प्रापयाशु सखी ते सा यत्र तिष्ठति सुन्दरी ॥९॥  
 हत्वा तं राक्षसं क्रूरं मोचयिष्यामि सांप्रतम् । विवशां शोकसन्तप्तां राजपुत्रीं तव प्रियाम् ॥१०॥  
 विमुक्तदुःखां कृत्वाऽऽशु प्रापयिष्यामि ते पुरम् । पित्रे चास्याः प्रदास्यामि कन्यामेकावलीमहम् ॥  
 पश्चाद्विवाहं कर्ताऽसौ राजा दुःश्याः परन्तपः । एवं ते मनसः कामो मम चापि प्रियंवदे ॥१२॥  
 भविष्यति स सम्पूर्णः साधनेन तवाधुना । दर्शयाशु पुरं तस्य पश्य मे त्वं पराक्रमम् ॥१३॥  
 यथा हन्मि दुराचारं परद्वारापहारकम् । तथा कुरु प्रियं कर्तुं शक्ताऽसि वरवर्णिनि ॥१४॥  
 मार्गं दर्शय तस्याद्य पुरस्य दुर्गमस्य च ।

न्यास उवाच

तन्निशम्य प्रियं वाक्यं मुदिता च यशोवती ॥१५॥

तमुवाच रमापुत्रं गमनोपायमादरात् । मन्त्रं गृहाण राजेंद्र भगवत्यास्तु सिद्धिदम् ॥१६॥  
 दर्शयिष्यामि तस्याद्य पुरं राक्षसपालितम् । सज्जो भव महाभाग गमनाय मया सह ॥१७॥  
 सैन्येन महता युक्तस्तत्र युद्धं भविष्यति । कालकेतुर्महावीरो राक्षसैर्वलिभिवृतः ॥१८॥  
 तस्मान्मन्त्रं गृहीत्वा त्वं व्रज तत्र मया सह । दर्शयिष्यामि ते मार्गं पुरस्यास्य दुरात्मनः ॥१९॥  
 हत्वा तं पापकर्मणं मोचयाशु च मे सखीम् । श्रुत्वा तद्वचनं वीरो मन्त्रअग्राह सत्वरः ॥२०॥  
 दत्तात्रेयाद्देवयोगात्प्राप्ताज्ञानिवराच्छुभात् । योगेश्वरीमहामन्त्रं त्रिलोकीतिलकाभिधम् ॥२१॥  
 तेन सर्वज्ञता जाता सर्वान्तश्चारिता तथा । तथा सह जगामाशु पुरं तस्य सुदुर्गमम् ॥२२॥  
 रक्षितं राक्षसैर्घोरैः पातालमिव पन्नगैः । यशोवत्या च सैन्येन महता संयुतो नृपः ॥२३॥  
 तस्मात्तं समालोक्य दूतास्तस्य भयातुराः । क्रोशन्तोऽभिययुः पार्श्वं कालकेतोस्तरस्विनः ॥२४॥  
 तमचुः सहसा गत्वा राक्षसं काममोहितम् । एकावलीसमीपस्थं कुर्वतं विनयान्वदून् ॥२५॥

दूता ऊचुः

राजन् यशोवती नारो कामिन्याः सहचारिणी । आयाति सह सैन्येन राजपुत्रेण संयुता ॥२६॥  
 जयन्तो वा महाराज कार्तिकेयोऽयवा नु किम् । आगच्छति बलोन्मत्तो बाहिनीसहितः किल ॥२७॥



संयुक्तो भव राजेन्द्र संग्रामः समुपस्थितः । देवपुत्रेण युध्यस्व त्यज वा कमलेश्वराम् ॥२८॥  
इतो दूरेऽस्ति सैन्यं तद्योजनत्रयमावृतः । सज्जो भव महोपाल दुर्मुनि धोषयाशु वै ॥२९॥

व्यास उवाच

तेषां तद्वचनं श्रुत्वा राजसः क्रोधमुच्छ्रितः । राक्षसान्प्रेरयामास सांयुधान्गुह्यलान्वडून् ॥३०॥  
गच्छस्व राक्षसाः सर्वे सम्मुक्ताः दक्षपाणयः । तानाजाम्य कालवेनुः प्रप्रच्छ प्रणयान्वितः ॥३१॥  
एकावलीं समीपस्थां विवशां भृशदुःखिताम् । कोऽयमायाति तन्वद्विपिता ते वापरः पुमान् ॥३२॥  
त्वदर्थे सैन्यसंयुक्तो ब्रूहि सत्यं कृशोदरि । पिता ते यदि संग्रामो नेतुं त्वां विरहानुरः ॥३३॥  
ज्ञात्वा ते पितरं सम्पक्वंग्रामं न करोम्यहम् । आनयित्वा गृहे पुत्रो रत्नवस्त्रैर्हयैः शुभैः ॥३४॥  
करोमि तस्य चातिथ्यं गृहे प्राप्तस्य सर्वथा । अन्यश्चेद्यदि संग्रामस्तं हृदि निधियैः धरेः ॥३५॥  
आनीतः किल कालेन मरणाय महात्मना । तस्मादहं विशालक्षि कोऽयमायाति संदधीः ॥३६॥

अज्ञात्वा मां दुराधर्ष कालस्यं महाबलम् ।

एकावलीमुवाच

न जानेऽहं महाभाग कोऽयमायाति सन्दरः ॥३७॥

न नेऽस्ति विदितः कोऽपि स्थितायास्तव वंशने । नार्थं पिता मे न भ्राता कोऽयमयोऽस्ति महाबलः ॥  
किमर्थमिह चायाति माहं केदं विनिश्चयम् ।

दैत्य उवाच

एव वदन्त्यसौ दूता वदन्त्या ते कर्मावती ॥३८॥

समानेषु च तं वीरमागतेति कृतोद्यमा ॥ स गतायाः सखी कान्ते विदग्धा कार्यरिश्वा ॥३९॥  
नान्यः कोऽपि समाराधितो मे प्रतिवक्षी भवेत् ।

व्यास उवाच

एतस्मिन्मन्दरे दूतास्तत्रान्ये वै समागताः ॥४०॥

ते होचुस्त्वरिता भीताः कायकेतुं गृहे स्थितम् । शिखरस्योऽस्ति महापात्रं समीपे सैन्यभागदम् ॥४१॥  
मिर्गच्छ नगरानूर्णं सैन्येन महता वृतः । इति तेषां वचः श्रुत्वा कालवेनुर्महामलः ॥४२॥  
रथमारुह्य त्वरितो निर्ययो स्वपुत्रादहं । एकवीरोऽपि सक्षता दूयामहः प्रतापवान् ॥४३॥  
आगतस्तत्र कामिन्या विरहेण समाकुलः । युद्धं तयोस्तुल्यं दूयमासकमौघिकम् ॥४४॥  
दक्षार्थवद्वृथा मुर्कुरादीपितदिगन्तरम् । वर्तमाने तया युद्धे कातापाणा समावहं ॥४५॥  
गदया ताडयामास दैत्यं सिन्धुमुदासृतः । स गतामुः प्रतापोऽसौ काशमस्य प्रकाशकः ॥४६॥  
पलायित्वा गताः सर्वे राक्षसा भयभीडिताः । यजोवतीं ततो गत्वा केगायिकावलीं तता ॥४७॥



उवाच मधुरां वाणीं विस्मितां मुदिता भृशम् । एह्यालि नृपपुत्रेण दानवोऽसौ निपातितः ॥४९॥  
 एकवीरेण धीरेण युद्धं कृत्वा सुदारुणम् । स्कन्धावारेऽप्यसौ राजा तिष्ठत्यद्य श्रमातुरः ॥५०॥  
 दर्शनं कांक्षमाणस्ते श्रुतरूपगुणस्तव । पश्य तं कुटिलापांगि मनोभवसमं नृपम् ॥५१॥  
 कथिता त्वं मया पूर्वं तस्याग्रे जाह्नवीतटे । पूर्णानुरागः संजातस्तेनासौ विरहातुरः ॥५२॥  
 बांछति त्वां चारुत्पां द्रष्टुं नृपतिनन्दनः । सा तस्य वचनं श्रुत्वा गमनाय मनो दधे ॥५३॥  
 लज्जमाना भृशं भीत्या कौमारं प्राप्तया तया । कथं तस्य मुखं द्रक्ष्ये कुमारी ह्यवशा भृशम् ॥५४॥  
 स मां गृह्णाति कामार्त इति चिन्ताकुला सती । यशोवत्या युता तत्र नरयानस्थिता ययौ ॥५५॥  
 स्कन्धावारेऽतिमलिना मलिनांबरधारिणी । तामागतां विशालाक्षीं दृष्ट्वा राजसुतोऽब्रवीत् ॥५६॥  
 दर्शनं देहि तन्वंगि तृषिते नयने मम । कामातुरं च तं वीक्ष्य तां च लज्जाभरावृताम् ॥५७॥  
 नीतिज्ञा शिष्टमार्गज्ञा तमुवाच यशोवती । राजपुत्र पिताऽप्यस्यास्त्वामेनां दातुमिच्छति ॥५८॥  
 एषाऽपि त्वद्वशा नूनं भविता संगमस्तव । कालं प्रतीक्ष्य राजेन्द्र नयैनां पितुरन्तिकम् ॥५९॥  
 स विवाहविधिं कृत्वा दास्यतीति विनिश्चयः । स तस्या वचनं तथ्यं मत्वा सैन्यसमन्वितः ॥६०॥  
 समेतः कामिनीभ्यां तु ययौ तत्पितुराश्रमम् । राजपुत्रीं तथायातां श्रुत्वा प्रेमसमन्वितः ॥६१॥  
 प्रययौ सम्मुखस्तूर्णं सचिवैः परिवेष्टितः । बहुभिर्दिवसैर्दृष्ट्वा पुत्री सा मलिनाम्बरा ॥६२॥  
 यशोवत्या तु वृत्तान्तः कथितो विस्तरात्पुनः । एकवीरं मिलित्वाऽसौ गृहमानीय चादरात् ॥६३॥  
 पुण्येऽह्नि कारयामास विवाहं विधिपूर्वकम् । पारिवर्हं ततो दत्त्वा संपूज्य विधिवत्तदा ॥६४॥  
 पुत्रीं विसर्जयामास यशोवत्या समन्विताम् । एवं विवाहे संवृत्ते रमापुत्रो मुदान्वितः ॥६५॥  
 गृहं प्राप्य बहून्भोगान्वुभुजे प्रियया समम् । बभूव तस्याः पुत्रस्तु कृतवीर्याभिघः किल ॥  
 तत्सुतः कार्तवीर्यस्तु वंशोऽयं कथितो मया ॥६६॥

इति श्रीदेवीभागवते महापुराणे षष्ठस्कन्धे त्रयोविंशोऽध्यायः ॥२३॥

## अथ चतुर्विंशोऽध्यायः

### राजोवाच

भगवंस्त्वन्मुखांभोजाच्च्युतं दिव्यकथारसम् । न तृप्तिमधिगच्छामि पिवंस्तु सुधया समम् ॥१॥  
 विचित्रमिदमाख्यानं कथितं भवता मम । हैहयानां समुत्पत्तिविस्तराद्विस्मयप्रदा ॥२॥  
 परं कौतूहलं मेऽत्र यद्विष्णुः कमलापतिः । देवदेवो जगन्नाथः सृष्टिस्यत्यंतकारकः ॥३॥  
 सोऽप्यश्वभावमापन्नो भगवान्हरिरच्युतः । परतंत्रः कथं जातः स्वतंत्रः पुरुषोत्तमः ॥४॥  
 एतन्मे संशयं ब्रह्मच्छेत्तुमर्हसि सांप्रतम् । सर्वज्ञस्त्वं मुनिश्रेष्ठ ब्रूहि वृत्तान्तमद्भुतम् ॥५॥



व्यास उवाच

शृणु राजन्प्रवक्ष्यामि संदेहस्यास्य निर्णयम् । तथा श्रुतं मया पूर्वं नारदान्मुनिसत्तमात् ॥६॥  
 ब्रह्मणो मानसः पुत्रो नारदो नाम तापसः । सर्वज्ञः सर्वगः शान्तः सर्वलोकप्रियः कविः ॥७॥  
 स चैकदा मुनिश्रेष्ठो विचरन्पृथिवीमिमाम् । वादयन्महतीं वीणां स्वरतानसमन्विताम् ॥८॥  
 बृहद्रथंतरादीनां साम्नां भेदानेकशः । गायन्गायत्रममृतं संप्रातोऽथ भमाश्रमम् ॥९॥  
 शम्याप्रासं महातीर्थं सरस्वत्याः सुपावनम् । निवासं मुनिमुख्यातां शर्मदं ज्ञानदं तथा ॥१०॥  
 तमागतमहं प्रेक्ष्य ब्रह्मपुत्रं महाद्युतिम् । अभ्युत्थानादिकं सर्वं कृतवानर्चनादिकम् ॥११॥  
 अर्घ्यपाद्यविधिं कृत्वा तस्यासनस्थितस्य च । उपविष्टः समोपेऽहं मुनेरमिततेजसः ॥१२॥  
 दृष्ट्वा विश्रमिणं शान्तं नारदं जानपारदम् । तमपृच्छमहं राजन्यत्पृष्टोऽहं त्वयाऽधुना ॥१३॥  
 असारोऽस्मिस्तु संसारे प्राणिनां किं सुखं मुने । न पश्यामि विनिश्चित्य कदाचित्कुत्रचित्क्वचित् ॥  
 द्वीपे जातो जनन्याहं संत्यक्तस्तत्क्षणादपि । अनाश्रयो वने वृद्धिं प्राप्तः कर्मानुसारतः ॥१५॥  
 तपस्तप्तं मया चोग्रं पर्वते बहुवर्षिकम् । पुत्रकामेन देवर्षे शंकरः समुपासितः ॥१६॥  
 ततो मया शुकः प्राप्तः पुत्रो ज्ञानवतां वरः । पाठितस्तु मया सम्यग्भेदानां सार आदितः ॥१७॥  
 स त्यक्त्वा मां गतः क्वापि रुदन्तिं विरहातुरम् । लोकाल्लोकांतरं साधो वचनात्तव बोधितः ॥१८॥  
 ततोऽहं पुत्रसंतप्तस्यक्त्वा मेरुं महागिरिम् । मातरं मनसा कृत्वा संप्राप्तः कुरुजांगलम् ॥१९॥  
 पुत्रस्नेहादतितरां कृशांगः शोकसंयुतः । जानन्मिष्येति संसारं मायापाशनिर्ग्रतः ॥२०॥  
 ततो राजा वृतां ज्ञात्वा मातरं वासवीं शुभाम् । स्थितोऽर्जवाश्रमं कृत्वा सरस्वत्यायास्तटे शुभे ॥२१॥  
 शंतनुः स्वर्गतिं प्राप्तो विधुरा जननी स्थिता । पुत्रद्वययुता साध्वी भीष्मेण प्रतिपालिता ॥२२॥  
 चित्रांगदः कृतो राजा गंगापुत्रेण धीमता । कालेन सोऽपि मे भ्राता मृतः कामसमद्युतिः ॥२३॥  
 ततः सत्यवती माता निमना शोकसागरे । चित्रांगदं मृतं पुत्रं हरोद भृशमातुरा ॥२४॥  
 संप्राप्तोऽहं महाभाग ज्ञात्वा तां दुःखितां सतीम् । आश्वासिता मयात्यर्थं भीष्मेण च महात्मना ॥२५॥  
 विचित्रवीर्यस्त्वपरो वीर्यवान्पृथिवीपतिः । कृतो भीष्मेण भ्राता वै स्त्रीराज्यविमुखेन ह ॥२६॥  
 काशिराजसुते रम्ये विजित्य पृथिवीपतीन् । भीष्मेणानीय स्वबलत्कान्यके द्वे समर्पिते ॥२७॥  
 सत्यवत्यै शुभे काले विवाहः परिकल्पितः । भ्रातुर्विचित्रवीर्यस्य तदाऽहं सुखितोऽभवम् ॥२८॥  
 पुनः सोऽपि मृतो भ्राता यक्षमणा पीडितो भृशम् । अनपत्यो युवा धन्वी माता मे दुःखिताऽभवत् ॥२९॥  
 काशिराजसुते द्वे तु मृतं दृष्ट्वा पतिं तदा । पतिव्रताधर्मपरे भगिन्यौ संबभूवतुः ॥३०॥  
 ते ऊचतुः सतीं श्वश्रू रुदतीं भृशदुःखिताम् । पतिना सहगामिन्यौ भविष्यावो हुताशने ॥३१॥  
 पत्रेण सह ते श्वश्रू स्वर्गे गत्वाऽथ नंदने । सुखेन विहरिष्यावः पतिना सह संयुते ॥३२॥



निवारिते तदा मात्रा दध्वी तस्मान्महोद्यमात् । स्नेहभावं समाश्रित्य भीष्मस्य वचनात्तदा ॥३३॥  
 गांगेयेन च मात्रा मे संमन्त्र्य च परस्परम् । कृत्वौर्ध्वदैहिकं सर्वं संस्पृतोऽहं गजाङ्घ्रये ॥३४॥  
 स्मृतमात्रस्तु मात्रा वै ज्ञात्वा भावं मनोगतम् । तरसैवागतश्चाहं नगरं नागसाङ्घ्यम् ॥३५॥  
 प्रणम्य मातरं मूर्ध्ना संस्थितोऽथ कृताञ्जलिः । तामब्रुवं सुतसांगीं पुत्रशोकेन कशिताम् ॥३६॥  
 मातस्त्वया किमाहूतो मनसाऽहं तपस्विनि । आज्ञापय महत्कार्यं दासोऽस्मि करवाणि किम् ॥३७॥  
 त्वं मे तीर्थं परं मातर्देवश्च प्रथितः परः । आगतश्चित्तितश्चात्र ब्रूहि कृत्यं तव प्रियम् ॥३८॥

### व्यास उवाच

इत्युक्त्वाहं स्थितस्तत्र मातुरग्रे यदा मुने । तदा सा मामुवाचेदं पश्यन्ती भीष्ममन्तिके ॥३९॥  
 पुत्र तेऽथ मृतो भ्राता पीडितो राजक्षमणा । तेनाहं दुःखिता जाता वंशच्छेदभयादिह ॥४०॥  
 तस्मात्त्वमद्य मेधाविन्मयाहूतः समाधिना । गांगेयस्य मतेनात्र पाराशर्यार्थसिद्धये ॥४१॥  
 कुलं स्थापय नष्टं त्वं शतनीनामिकारणात् । रक्ष मां दुःखतः कृष्ण वंशच्छेदोद्भवाद्द्रुतम् ॥४२॥  
 काशिराजसुते भार्ये भ्रातुस्त्वव यवीयसः । साधोर्विचित्रवीर्यस्य रूपयौवनभूषिते ॥४३॥  
 ताम्यां संगम्य मेधाविन्पुत्रोत्पादनकं कुरु । रक्ष त्वं भारतं वंशं नात्र दोषोऽस्ति कर्हिचित् ॥

### व्यास उवाच

इति मातुर्वचः श्रुत्वा जातश्चिन्तातुरो ह्यहम् । लज्जयाऽऽकुलचित्तस्तामब्रुवं विनयानतः ॥४५॥  
 मातः पापाधिकं कर्म परादाराभिमर्शनम् । ज्ञात्वा धर्मपथं सम्यक्करोमि कथमादरात् ॥४६॥  
 तथा यवीयसो भ्रातुर्वधूः कन्या प्रकीर्तिता । व्यभिचारं कथं कुर्यामधीत्य निगमानहम् ॥४७॥  
 अन्यायेन न कर्तव्यं सर्वथा कुलरक्षणम् । न तरति हि संसारात्पितरः पापकारिणः ॥४८॥  
 लोकानामुपदेष्टा यः पुराणानां प्रवर्तकः । स कथं कुत्सितं कर्म ज्ञात्वा कुर्यान्महाद्भुतम् ४९॥  
 पुनरुक्तो ह्यहं मात्रा रुदत्या भृशमन्तिके । पुत्रशोकातितप्ताया वंशरक्षणकाम्यया ॥५०॥  
 पाराशर्यं न ते दोषो वचनान्मम पुत्रक । गुरुणां वचनं तथ्यं सदोषमपि मानवैः ॥५१॥  
 कर्तव्यमविचारयैव शिष्टाचारप्रमाणतः । वचनं कुरु मे पुत्र न ते दोषोऽस्ति मानद ॥५२॥  
 पुत्रस्य जननं कृत्वा सुखिनीं कुरु मातुरम् । विशेषेण तु संतप्तां मग्नां शोकार्णवे सुत ॥५३॥  
 इति तां ब्रुवतीं श्रुत्वा तदा सुरनदीसुतः । मामुवाच विशेषज्ञः सूक्ष्मधर्मस्य निर्णये ॥५४॥  
 द्वैपायन विचारोऽत्र न कर्तव्यस्त्वयाऽनघ । मातुर्वचनमादाय विहरस्व यथासुखम् ॥५५॥

### व्यास उवाच

इति तस्य वचः श्रुत्वा मातुश्च प्रार्थनं तथा । निःशङ्कोऽहं तदा जातः कार्ये तस्मिञ्जुगुप्सिते ॥  
 अम्बिकायां प्रवृत्तोऽहमुत्पत्त्यां मुदा निशि । मयि विमनसायां तु तापसे कुत्सिते भृशम् ॥५७॥



शप्ता मया सा सुशोणी प्रसंगे प्रथमे तदा । अंघस्ते भविता पुत्रो यतो नेत्रे निमीलते ॥५८॥  
द्वितीये हि मुनिश्रेष्ठ पृष्टो मात्रा रहः पुनः । भविष्यति सुतः पुत्रः काशिराजसुतोदरे ॥५९॥  
मयोक्ता जननी तत्र ब्रोडानम्रमुखेन ह । विनेत्रो भविता पुत्रो मातः शापान्ममैव हि ॥६०॥  
तया निर्भस्मितस्तत्र कठोरवचसा मुने । कथं पुत्र त्वया शप्तः पुत्रस्तेऽन्धो भविष्यति ॥६१॥

इति श्रीदेवीभागवते महापुराणे पष्ठस्कन्धे चतुर्विंशोऽध्यायः ॥ २४ ॥

## अथ पञ्चविंशोऽध्यायः

### व्यास उवाच

वासवी चकिता जाता श्रुत्वा मे वाक्यमोदृशम् । दाशेयी मामुवाचेदं पुत्रार्थे भृशमातुरा ॥१॥  
अम्बालिका बधूर्धन्या काशिराजसुता सुत । भार्या विचित्रवीर्यस्य विधवा शोकसंयुता ॥२॥  
सर्वलक्षणसम्पन्ना रूपयौवनशालिनी । तस्यां जनय संगं त्वं कृत्वा पुत्रं सुसंमतम् ॥३॥  
नांधो राजाधिकारीं स्यात्तस्मात्पुत्रं मनोहरम् । उत्पादय राजपुत्र्यां वचनान्मम मानद ॥४॥  
इत्युक्तोऽहं तदा मात्रा स्थितस्तत्र गंजाह्वये । यावदुतुमती जाता काशिराजसुता मुने ॥५॥  
एकांते शयनागारे प्राप्ता सा मम सन्निधौ । लज्जमाना सुकेशांता स्वश्वश्रुवचनात्तदा ॥६॥  
दृष्ट्वा मां जटिलं दांतं तापसं रसवर्जितम् । सा स्वेदवदना जाता पांडुरा विमना भृशम् ॥७॥  
कुपितोऽहं तदा दृष्ट्वा कामिनीं निशि सङ्गताम् । वेपमानां स्थितां पार्श्वे ह्यग्नवं तामहं रूपा ॥८॥  
दृष्ट्वा मां यदि गर्वेण पांडुवर्णा समावृता । अतस्ते तनयः पांडुर्भविष्यति सुमध्यमे ॥९॥  
इत्युक्त्वा निशि तत्रैव स्थितो बालिकया युतः । भुक्त्वा तां निशि निर्यातः स्यान्ममापृच्छय मातरम् ॥  
ततस्ताभ्यां सुतो काले प्रसूतावंधपांडुरी । धृतराष्ट्रश्च पांडुश्च प्रथितौ संवभूवतुः ॥११॥  
माता मे विमना जाता तादृशी बोध्य तौ सुतो । ततः संवत्सरस्यांते मामाहूय तदाऽब्रवीत् ॥१२॥  
द्वैपायन सुतो जातो राज्ययोग्यो न तादृशी । अन्यं मनोहरं पुत्रं समुत्पादय मे प्रियम् ॥१३॥  
तथेति सा मया प्रोक्ता मुदिता जननी तदा । अंबिकां प्रार्थयामास सुतार्थे काल आगते ॥१४॥  
पुत्रि व्यासं समालिख्य पुत्रमुत्पादयाद्भुतम् । कुर्वंशस्य कर्तारं राज्ययोग्यं वरानने ॥१५॥  
बधूर्लज्जान्विता किंचिन्नोवाच वचनं तदा । गतोऽहं शयनागारे मातुस्तद्वचनान्निशि ॥१६॥  
दासी विचित्रवीर्यस्य रूपयौवनसंयुता । प्रेषितांबिकया त्वत्र विचित्राभरणांवरा ॥१७॥  
चन्दनारक्तदेहा सा पुष्पमालाविभूषिता । आयाता हावसंयुक्ता सुकेशी हंसगामिनी ॥१८॥  
पर्यंके मां समावेश्य संस्थिता प्रेमसंयुता । प्रसन्नोऽहं तदा तस्या विलासेनांभवं मुने ॥१९॥  
रात्रौ संक्रोडितं प्रेम्णा तया सह मया भृशम् । वरो दत्तः पुनस्तस्यै प्रसन्नेन तु नारद ॥२०॥



सुभगे भविता पुत्रः सर्वलक्षणसंयुतः । सूरूपः सर्वधर्मज्ञः सत्यवादी क्षमे रतः ॥२१॥  
 स तदा विदुरो जातल्लयः पुत्राः सहाभवन् । माया वृद्धि गता साधो परक्षेत्रोद्भवे मम ॥२२॥  
 विस्मृतः शुक्लसम्बन्धी विरहः शोककारणम् । वृष्ट्वा श्रोन्स्वसुतान्कामं वीरान् वै वीर्यसंभ्रतान् २३॥  
 माया बलवती ब्रह्मन्दुस्त्यजा हृक्कृतात्मभिः । अरूपा च निरालंबा ज्ञानिनामपि मोहिनी ॥२४॥  
 मातरि स्नेहसम्बद्धं तथा पुत्रेषु संवृतम् । न मे चित्तं वने शांतिमगान्मुनिवरोत्तम ॥२५॥  
 दोलारूढं मनो जातं कदाचिद्वस्तिनापुरे । पुनः सरस्वतीतीरे न चैकत्र व्यवस्थितिः ॥२६॥  
 कदाचिन्वितयञ्ज्ञानं मानसे प्रतिभाति वै । केऽमी पुत्राः क्व मोहोऽयं न श्राद्धार्हा मृतस्य मे ॥  
 व्यभिचारोद्भवाः किं मे सुखदाः स्युः सुताः किल । माया बलवती मोहं वितनोति हि मानसे ॥२८॥  
 जानन्मोहांधकूपेऽस्मिन्पतितोऽहं मृषा मुने । इत्यकुर्वं रहस्तापं कदाचित्सुसमाहितः ॥२९॥  
 राज्यं प्राप ततः पांडुर्वलवान्भीष्मसंमतः । तदा मम मनो जातं प्रसन्नं सुतकारणात् ॥३०॥  
 कुन्ती माद्री सूरूपे द्वे भार्ये तस्य बभूवतुः । शूरसेनसुता कुन्ती मद्रराजसुताऽपरा ॥३१॥  
 स शार्पं द्विजतः प्राप्य कामिनोद्वयसंयुतः । पांडुनिर्वेदमापन्नस्त्यक्त्वा राज्यं वनं गतः ॥३२॥  
 तदा मामाविशच्छोकः श्रुत्वा पुत्रं वने स्थितम् । गतोऽहं तत्र यत्रासौ भार्याभ्यां सह संस्थितः ॥३३॥  
 तमाश्रास्य वने पांडुं पुनः प्राप्नो गजाह्वये । धृतराष्ट्रं समाभाष्य ह्यगमं ब्रह्मजातटे ॥३४॥  
 क्षेत्रज्ञान्पञ्चपुत्रान्सु समुत्पाद्य वनाश्रमे । धर्मतो वायुतः शक्रादक्षिभ्यां पञ्च पांडवान् ३५॥  
 युधिष्ठिरो भीमसेनस्तार्थवार्जुन इत्यपि । कुन्तीपुत्राः समाख्याता धर्मानिलसुरेशजाः ॥३६॥  
 नकुलः सहदेवश्च मद्रराजसुतासुतौ । कदाचित्तु रहो माद्रीं समालिङ्ग्य महीपतिः ॥३७॥  
 मृतः शापात्तु मुनिभिः संस्कृतो हृतभुङ्मुखे । माद्री तत्र सती भूत्वा प्रविष्टा पतिना सह ॥३८॥  
 स्थिता पुत्रयुता कुन्ती ज्वलिते जातवेदसि । मुनयः सुतसंयुक्तां शूरसेनसुतां तदा ॥३९॥  
 दुःखितां पतिहीनां तामानिन्युर्गजसाह्वये । समर्पिताऽथ भीष्माय विदुराय महात्मने ॥४०॥  
 श्रुत्वाऽहं सुखदुःखाभ्यां पीडितस्तु परात्मभिः । भीष्मेण पालिताः पुत्राः पांडोरिति विचिंत्य ते ॥  
 विदुरेण तथा प्रीत्या धृतराष्ट्रेण धीमता । दुर्योधनादयस्तस्य पुत्रा ये क्रूरमानसाः ॥४२॥  
 एकत्र स्थितिमापन्ना विरोधं चक्रुरद्भुतम् । द्रोणाचार्यस्तु संप्राप्तस्तत्र भीष्मेण मानितः ४३॥  
 अध्यापनाय पुत्राणां पुरे तस्मिन्निवासितः । कर्णः कुंत्या परित्यक्तो जातमात्रः शिशुर्यदा ॥४४॥  
 सूतेन पालितो नृद्यां प्राप्तश्चाधिरथेन ह । दुर्योधनप्रियश्चाभूत्कर्णः शूरतमस्तथा ॥४५॥  
 परस्परं विरोधोऽभूद्भीष्मदुर्योधनादिषु । धृतराष्ट्रस्तु संचिंत्य क्लेशं पुत्रेषु तेषु च ॥४६॥  
 निवासं कल्पयामास पांडवानां महात्मनाम् । विरोधशमनायैव नगरे वारणावते ॥४७॥  
 दुर्योधनेन तत्रैव द्रोहाज्जतुगृहाणि वै । कारितानि च दिव्यानि प्रेष्य मित्रं पुरोचनम् ॥४८॥



श्रुत्वा जतुगृहे दग्धान्पांडवान्पृथया युतान् । पौत्रभावान्मुनिश्रेष्ठ मग्नोऽहं व्यसनार्णवे ॥४९॥  
 शोकातुरो भृशं शून्ये वने पश्यन्नहनिशम् । दृष्ट्वा मयैकचक्रायां पांडवा दुःखकशिताः ॥५०॥  
 ततस्तुष्टमनाश्चाहं जातः पार्थान्विलोक्य च । प्रेरितास्ते मया तूर्णं द्रुपदस्य पुरं प्रति ॥५१॥  
 ते गतास्तत्र दुःखार्ता विप्रवेपथराः कृशाः । मृगचर्मपरीधानाः सभायां संस्थितास्तदा ॥५२॥  
 कृत्वा पराक्रमं जिष्णुः स जित्वा द्रुपदात्मजाम् । चक्रुर्विवाहं मानिन्या पञ्चैव मातृवाक्यतः ॥५३॥  
 दृष्ट्वा विवाहं तेषां तु मुदितोऽहं भृशं तदा । उतो नागाह्वये प्राप्ताः पाञ्चालीसहिता मुने ॥५४॥  
 निवासं खांडवप्रस्थं धृतराष्ट्रेण कल्पितम् । पांडवानां द्विजश्रेष्ठ वासुदेवसुतेन वै ॥५५॥  
 तपितः पावकस्तत्र विष्णुना सह जिष्णुना । राजसूयः कृतो यज्ञस्तदाऽहं मुदितोऽभवम् ॥५६॥  
 दृष्ट्वाऽथ विभवं तेषां तथा मयकृतां सभाम् । दुर्योधनोऽतिसंतप्तो दुरोदरमयाकरोत् ॥५७॥  
 दुर्द्युतवेदी शकुनिरनक्षत्रश्च धर्मजः । हृतं राज्यं धनं सर्वं याज्ञसेनी च क्लेशिता ॥५८॥  
 वने द्वादश वर्षाणि पांडवास्ते विवासिताः । पाञ्चालीसहितास्तेन दुःखं मे जनितं भृशम् ॥५९॥  
 एवं नारद संसारे सुखदुःखात्मके भृशम् । निमग्नोऽहं भ्रमेणैव जानन्धर्मं सनातनम् ॥६०॥  
 कोऽहं कस्य सुतास्तेऽमी का माता किं सुखं पुनः । येन मे हृदयं मोहाद्भ्रमतीति दिवानिशम् ॥६१॥  
 किं करोमि क्व गच्छामि संतोषो नाधिगच्छति । दोलारूढं मनो मेऽत्र चञ्चलं न स्थिरं भवेत् ॥६२॥  
 सर्वज्ञोऽसि मुनिश्रेष्ठ सन्देहं मे निवर्तय । तथा कुरु यथाऽहं स्यां सुखितो विगतज्वरः ॥६३॥

इति श्रीदेवीभागवते महापुराणे षष्ठस्कन्धे पञ्चविंशोऽध्यायः ॥ २५ ॥

## अथ षड्विंशोऽध्यायः

### न्यास उवाच

इति मे वचनं श्रुत्वा नारदः परमार्थवित् । मामाह च स्मितं कृत्वा पृच्छन्तं मोहकारणम् ॥१॥

### नारद उवाच

पाराशर्यं पुराणज्ञं किं पृच्छसि सुनिश्चयम् । संसारेऽस्मिन्विना मोहं कोऽपि नास्ति शरीरवान् ॥३॥  
 ब्रह्मा विष्णुस्तथा रुद्रः सनकः कपिलस्तथा । मायया वेष्टिताः सर्वे भ्रमन्ति भववर्त्मनि ॥३॥  
 ज्ञानिनं मां जनो वेत्ति भ्रांतोऽहं सर्वलोकवत् । शृणु मे पूर्ववृत्तांतं प्रब्रवीमि सुनिश्चितम् ॥४॥  
 दुःखं मया यथा पूर्वमनुभूतं महत्तरम् । स्वकृतेन च मोहेन भार्यायै वासवीसुत ॥५॥  
 एकदा पर्वतश्चाहं देवलोकान्महीतलम् । प्राप्तो बिलोकनार्थाय भारतं खण्डमुत्तमम् ॥६॥  
 भ्रमन्तो सहिताबुर्व्या पश्यन्तो तीर्थमण्डलम् । पावनानि च स्थानानि मुनीनामाश्रमाञ्छुभान् ॥  
 पथं देवलोकान्तु कृत्वा पूर्वं परस्परम् । चलितौ समयं चेमं सम्मन्य निश्चयेन वै ॥८॥



चित्तवृत्तिस्तु वक्तव्या यादृशी यस्य जायते । शुभा वाऽप्यशुभा वापि न गोप्तव्या कदाचन ॥९॥  
 भोजनेच्छा धनेच्छाऽपि रतीच्छा वा भवेदपि । यादृशी यस्य चित्ते तु कथनीया परस्परम् ॥१०॥  
 इत्यावां समयं कृत्वा स्वर्गाद्भूलोकमागतौ । एकचित्ती मुनीभूतौ विचरन्तौ यथेच्छया ॥११॥  
 एवं भ्रमन्तौ लोकेऽस्मिन्धीप्मान्ते समुपागते । संजयस्य पुरं रम्यं संप्राप्तौ नृपतेः पुनः ॥१२॥  
 तेन संपूजितौ भक्त्या राजा समानितौ भृशम् । स्थितौ तत्र गृहे तस्य चातुर्मास्यं महात्मनः ॥१३॥  
 वार्षिकाश्चतुरो मासा दुर्गमाः पथि सर्वदा । तस्मादेकत्र विबुधैः स्थातव्यमिति निश्चयः ॥१४॥  
 अष्टौ मासास्तु प्रवसेत्सदा कार्यवशाद्विजः । वर्षाकाले न गन्तव्यं प्रवासे सुखमिच्छता ॥१५॥  
 इति संचिन्त्य मनसा संजयस्य गृहे तदा । संस्थितौ मानितौ राजा कृतातिथ्यौ महात्मना ॥  
 दमयन्तीति विख्याता तस्य पुत्री महीपतेः । आज्ञप्ता परिचर्यायै सुदती सुन्दरी भृशम् ॥१७॥  
 विवेकज्ञा विशालाक्षी राजपुत्री कृतोद्यमा । सेवनं सर्वकाले च व्यदधादुभयोरपि ॥१८॥  
 स्नानार्थमुदकं काले भोजनं मृष्टमायतम् । मुखवासंतथा चान्यं यदिष्टं तद्दाति सा ॥१९॥  
 मनोऽभिलषितान्कामानुभयोरपि कन्यका । व्यजनासनशय्यादीन्वाञ्छितानप्यकल्पयत् ॥२०॥  
 एवं संसेव्यमानौ तु स्थितौ राज्ञो गृहे किल । वेदाध्ययनसंशीलावावां वेदव्रते रतौ ॥२१॥  
 अहं वीणां करे कृत्वा साधयित्वा स्वरोत्तमम् । गायनं साम सुस्वादमगां कर्णरसायनम् ॥२२॥  
 राजपुत्री तु तच्छ्रुत्वा सामगानं मनोहरम् । बभूव मयि रागाढया प्रीतियुक्ता विशारद ॥२३॥  
 दिने दिनेऽनुरागोऽस्या मयि वृद्धि गतः परः । ममापि प्रीतियुक्तायां मनो जातं स्पृहापरम् ॥२४॥  
 मम तस्य च सा कन्या भोजनादिषु कर्हिचित् । अकरोदंतरं किञ्चित्सेवाभेदं रसान्विता ॥२५॥  
 स्नानायोष्णजलं मह्यं पर्वताय च शीतलम् । दधि मह्यं तथा तक्रं पर्वतायाप्यकल्पयत् ॥२६॥  
 शयनास्तरणं शुभ्रं मदर्थं पर्यकल्पयत् । प्रीत्या परमया यद्वत्पर्वताय न तादृशम् ॥२७॥  
 विलोकयति मां प्रेम्णा सुन्दरी न च पर्वतम् । ततोऽस्यास्तादृशं दृष्ट्वा पर्वतः प्रेमकारणम् ॥२८॥  
 मनसा चिंतयामास किमेतदिति विस्मितः । पप्रच्छ मां रहः सभ्यग्नूहि नारद सर्वथा ॥२९॥  
 राजपुत्री त्वयि प्रेम करोति मुदिता भृशम् । ददाति भक्ष्यभोज्यानि स्नेहयुक्ता समंततः ॥३०॥  
 न तथा मयि भेदोऽत्र सन्देहं जनयत्यसौ । मन्यते त्वां पतिं कर्तुं सर्वथा संजयात्मजा ॥३१॥  
 तवापि तादृशं भावं जानामि लक्षणैरहम् । नेत्रवक्त्रविकारैश्च ज्ञायते प्रीतिकारणम् ॥३२॥  
 सत्यं वद न ते मिथ्या वक्तव्यं वचनं मुने । स्वर्गतः समयं कृत्वा चलितौ संस्मराधुना ॥३३॥

नारद उवाच

पृष्टोऽहं पर्वतेनेदं कारणं तु हठाद्यदा । तदाऽहं ह्रीसमाक्रान्तः संजातश्चान्नुवं पुनः ॥३४॥  
 पर्वतैषा विशालाक्षी पतिं मां कर्तुमुद्यता । ममापि मानसो भावो वर्ततेऽस्यां विशेषतः ॥३५॥



तच्छ्रुत्वा ववनं सत्यं पर्वतः कोपसंयुतः । मामुवाच मुनिर्विक्रियं विग्विगिति पुनः पुनः ॥३६॥  
प्रथमं शपथान्कृत्वा वञ्चितोऽहं त्वया यतः । भव वानरवक्त्रस्त्वं शापाच्च मम मित्रघ्नुक् ॥३७॥  
इति शप्तस्तु तेनाहं कुपितेन महात्मना । सहसा ह्यभवं क्रूरः शास्त्रामृगमुखस्तदा ॥३८॥  
मयाऽपि न कृता तस्मिन्क्षमा तु भगिनीसुते । सोऽपि शप्तोऽतिकोपाद्वै मा स्वर्गे ते गतिः किल ॥  
स्वल्पेऽपराधे यस्मान्मां शप्तवानसि पर्वत । तस्मात्तवापि मन्दात्मनृत्युलोके स्थितिः किल ४०॥  
पर्वतस्तु गतस्तस्मान्नगराद्विमना भृशम् । अहं वानरवक्त्रस्तु संजातस्तत्क्षणादपि ॥४१॥  
दृष्ट्वा मां वानरं क्रूरं राजपुत्री विलक्षणा । विमनाऽतीव संजाता वीणाश्रवणलालसा ॥४२॥

### न्यास उवाच

ततः किमभवद्ब्रह्मण्यं क्षापो निवर्तितः । मानुषास्यः पुनर्जातो भवान्ब्रूहि यथाविधि ॥४३॥  
पर्वतः क्व गतो भूयः सङ्गमो युवयोरभूत् । कदा पुत्र कथं सर्वं विस्तरेण वदस्व ह ॥४४॥

### नारद उवाच

किं ब्रवीमि महाभाग मायायाश्चरितं महत् । दुःखितोऽहं भृशं तत्र पर्वते रुपिते गते ॥४५॥  
पुनः सेवापराऽत्यर्थं राजपुत्री ममाभवत् । गतेऽथ पर्वते कामं स्थितस्तत्रैव सञ्चि ॥४६॥  
अहं दुःखान्वितो दीनस्तथा वानरवन्मुखः । विशेषेण तु चित्तार्तः किं मे स्यदिति चिन्तयन् ॥  
संजयोऽथ सुतां दृष्ट्वा किञ्चित्प्रकटयौवनाम् । विवाहार्थं राजसुतामपृच्छत्सचिवं तदा ॥४८॥  
विवाहकालः संप्राप्तः सुताया मम सांप्रतम् । योग्यं वरं मम ब्रूहि राजपुत्रं सुसंमतम् ॥४९॥  
रूपोदार्यगुणैर्युक्तं शूरं सुकुलसंभवम् । विवाहं विधिवत्पुत्र्याः करोमि किल सांप्रतम् ५०॥  
प्रधानस्त्वब्रवीद्राजान् राजपुत्रा ह्यनेकशः । वर्तते भुवि पुत्र्यास्ते योग्याः सर्वगुणान्विता ॥५१॥  
यस्मिन् रुचिस्ते राजेंद्र तमाहूय नृपात्मजम् । देहि कन्यां घनं भूरि हस्त्यश्वरथसंयुतम् ॥५२॥

### नारद उवाच

पितुश्चिकीर्षितं ज्ञात्वा दमयंती तदा नृपम् । धात्र्या मुखेन वाक्यज्ञा तमुवाच रूढः स्थितम् ५३॥

### धात्र्युवाच

दमयंती महाराज पुत्री ते मामथाब्रवीत् । पितरं ब्रूहि धात्रेयि वचनान्मे सुखान्वितम् ॥५४॥  
मया वृतोऽथ मेघावी नारदो महतीयुतः । नादमोहितया कामं नान्यः कोऽपि प्रियो मम ५५॥  
कुरु मे बांछितं तात विवाहं मुनिना सह । नान्यं वरिष्ये धर्मज्ञ नारदं तु पतिं विना ॥५६॥  
मग्नाऽहं नावसिधौ वै नऋद्दिने रसात्मके । अक्षारे सुखसंपूर्णे तिमिगिलिविजिते ॥५७॥

इति श्रीमद्देवीभागवते महापुराणे षष्ठस्कन्धे षड्विंशोऽध्यायः ॥ २६ ॥



## अथ सप्तविंशोऽध्यायः

नारद उवाच

तत्पुत्र्या वचनं श्रुत्वा राजा धात्रोमुखात्ततः । भार्या प्रोवाच कैकेयीं समीपस्थां सुलोचनाम् ॥१॥  
राजोवाच

यदुक्तं वचनं कांते धात्र्या तत्तु त्वया श्रुतम् । वृतोऽयं नारदः कामं मुनिर्वानरयक्ष्यभाक् ॥२॥  
किमिदं चितितं पुत्र्या बुद्धिहीनं विचेष्टितम् । कथमस्मै मया देया कन्या हरिमुखाय सा ॥३॥  
नवासी भिक्षुः कुरूपः क्व दमयंती ममात्मजा । विपरीतमिदं कार्यं न विधेयं कदाचन ॥४॥  
तामेकांते सुकेशांते निवारय हठात्सुताम् । युक्त्या भुनिरतां मुग्धां शाल्ववृद्धानुसारया ॥५॥  
इति भर्तृवचः श्रुत्वा जननी तामथाब्रवीत् । क्व ते रूपं मुनिः क्वासी वानरास्योऽधनः पुनः ॥  
कथं मोहमवातांसि भिक्षुके चतुरा पुनः । लताकोमलदेहा त्वं भस्मरूक्षतनुस्त्वयम् ॥६॥  
वार्ता वानरवक्त्रेण कथं युक्ता तवानधे । का प्रीतिः कुत्सिते पुंसि भविष्यति शुन्धिस्मिते ॥  
वरस्ते राजपुत्रोऽस्तु मा कुरु त्वं वृथा हठम् । पिता ते दुःखमाप्नोति श्रुत्वा धात्रोमुखाद्वचः ॥९॥  
लग्नां ब्रह्मलवृक्षेण कोमलां मालतीलताम् । दृष्ट्वा कस्य मनः खेदं चतुरस्य न गच्छति ॥१०॥  
दासेरकाय तांबूलीदलानि कोमलानि कः । ददाति भक्षणार्थाय मूर्खोऽपि धरणीतले ॥११॥  
वीक्ष्य त्वां करसंलग्नां नारदस्य समीपतः । विवाहे वर्तमाने तु कस्य चेतो न दह्यति ॥१२॥  
कुमुखेन समं वार्ता न रचि जनयत्यतः । आमरणात्तु कथं कालः क्षपितव्यस्त्वयाऽमुना ॥

नारद उवाच

इति मातुर्वचः श्रुत्वा दमयन्ती भृशतुरा । मातरं प्राह तन्वङ्गी मयि सा कृतनिश्चया ॥१४॥  
किं मुखेन च रूपेण मूर्खस्य च धनेन किम् । किं राज्येनाविदग्धस्य रसमार्गाविदोऽस्य च १५॥  
हरिण्योऽपि वने घन्या या नादेन विमोहिताः । मातः प्राणान्प्रयच्छन्ति विड्मूर्खान्मानुषान्भुवि ॥  
नारदो वेत्ति यां विद्यां मातः सप्तस्वरात्मिकाम् । तृतीयः कोऽपि नो वेद शिवादन्त्यः पुमान्किल १७॥  
मूर्खेण सह संवासो मरणं तत्क्षणे क्षणे । रूपवान्वनवांस्त्याज्यो गुणहीनो नरः सदा ॥१८॥  
विड्मैत्री मूर्ख भूपाले वृथा गर्वसमन्विते । गुणजे गिक्षुके श्रेष्ठा वचनात्सुत्रदायिनो ॥१९॥  
स्वरज्जो ग्रामवित्कामं मूर्छनाज्ञानभेदभाक् । दुर्लभः पुरुषश्चाष्टरसज्जो दुर्बलोऽपि वै ॥२०॥  
यथा नयति कैलासं गंगा चैव सरस्वती । तथा नयति कैलासं स्वरज्जानविशारदः ॥२१॥  
स्वरमानं तु यो वेद स देवो मानुषोऽपि सन् । सप्तभेदं न यो वेद स पशुः सुरराडपि ॥२२॥  
मूर्छनातानमार्गं तु श्रुत्वा मोदं न याति यः । स पशुः सर्वथा ज्ञेयो हरिणाः पशवो न हि ॥२३॥  
वरं विषधरः सर्पः श्रुत्वा नादं मनोहरम् । अश्रोत्रोऽपि मुदं याति धिक्सकर्णाश्च मानवान् ॥



बालोऽपि सुस्वरं गेयं श्रुत्वा मुदितमानसः । जायते कितु ते वृद्धा न जानन्ति धिगस्तु तान् ॥  
पिता मे किं न जानाति नारदस्य गुणान्वहृन् । द्वितीयः सामगो नास्ति त्रिषु लोकेषु तत्समः २६॥  
तस्मादसौ मया नूनं वृतः पूर्वं समागमात् । पश्चाच्छापवशाज्जातो वानरास्यो गुणाकरः ॥२७॥  
किन्नरा न प्रियाः कस्य भवंति तुरगाननाः । गानत्रिद्यासभागुक्ताः किं मुखेन वरेण ह ॥२८॥  
पितरं ब्रूहि मे मातवृत्तोऽयं मुनिसत्तमः । तस्मात्स्वमांसहं त्यक्त्वा देहि तस्मै च मां मुदा ॥

### नारद उवाच

इति पुण्या वचः श्रुत्वा राज्ञी राज्ञे न्यवेदयत् । आग्रहं सुन्दरी ज्ञात्वा सुताया नारदे मुने ॥३०॥  
विवाहं कुरु राजेन्द्र दमयन्त्याः शुभे दिने । मुनिना स च सर्वशो वृत्तोऽसौ मनसाऽनया ॥३१॥

### नारद उवाच

इति संचोदितो राज्ञ्या संजयः पृथिवीपतिः । चकार विधिवत्सर्वं विधिं वैवाहिकं ततः ॥३२॥  
एवं दारग्रहं कृत्वा वानरास्यः परंराप । स्थितस्तत्रैव भनया दह्यमानेन चान्वहृम् ॥३३॥  
यदागच्छद्राजसुता सेवार्थं मम सन्निधौ । अभवं दुःखसंततस्तदाऽहं वानराननः ॥३४॥  
दमयंती तु नां वीक्ष्य प्रफुल्लवदनांयुजा । शाकं वानरवक्त्रत्वाद्म चकार कदाचन ॥३५॥  
एवं गच्छति काले तु सहसा पर्वतो मुनिः । कुर्वंस्तीर्थान्यनेकानि द्रष्टुं मां समुपागतः ॥३६॥  
मयाऽतिमानितः प्रेम्णा पूजितश्च यथाविधि । आसीन आसने दिव्ये वीक्ष्य मां दुःखितो ह्यभूत् ॥  
कृतदारं वानरास्यं दीनं चिन्तातुरं भृशम् । दयावान्मामुवाचेदं पर्वतो मातुलं कृशम् ॥३८॥  
मया नारद कोपात्त्वं शतोऽसि मुनिसत्तम । निष्कृतिं तस्य शापस्य करोम्यद्य निशामय ॥३९॥  
भव त्वं चारुवदनो मम पुण्येन नारद । दृष्ट्वा राजसुतां चित्ते कृपा जाता ममाधुना ॥४०॥

### नारद उवाच

मयाऽपि प्रवर्णं चित्तं कृत्वा श्रुत्वाऽस्य भाषितम् । अनुग्रहः कृतः सद्यस्तस्य शापस्य तत्क्षणात् ॥४१॥  
भागिनेय तवाप्यस्तु गमनं सुरसद्यनि । शापस्यानुग्रहः कामं कृतोऽयं पर्वताधुना ॥४२॥

### नारद उवाच

जातोऽहं चारुवदनो वचनात्तस्य पश्यतः । राजपुत्री तु संतुष्टा मातरं प्राह सत्वरम् ॥४३॥  
मातस्ते सुमुखो जातो जामाता च महाब्रूतिः । वचनात्पर्वतस्याद्य मुक्तश्चापो मृनेरभूत् ॥४४॥  
तच्छ्रुत्वा वचनं राज्ञ्या कथितं तत्तु राजनि । ययौ द्रष्टुं मुनिं तत्र संजयः प्रीतिमांस्तदा ॥४५॥  
धनं समर्पितं राजा संतुष्टेन तदा महत् । मह्यं च भागिनेयाय पारिवर्हं महात्मना ॥४६॥  
एतत्ते सर्वमाख्यातं वर्तनं यत्पुरातनम् । मायाया बलमाहात्म्यं ह्यनुभूतं यथा मया ॥४७॥  
संसारोऽस्मिन्महाभाग मायागुणकृतेऽनृते । तनुभृत्सुखी नास्ति न भूतो न भविष्यति ॥४८॥



कामक्रोधौ तथा लोभो मत्सरो ममता तथा । अहंकारो मदः केन जिताः सर्वे महाबलाः ॥४९॥  
सत्त्वं रजस्तमश्चैव गुणास्त्रय इमे किल । कारणं प्राणिनां देहसंभवे सर्वथा मुने ॥५०॥  
कर्म्मिश्चित्समये व्यास वनेऽहं विष्णुना सह । गच्छन्हास्यविनोदेन स्त्रीभावं गमितः क्षणात् ५१॥  
राजपत्नीत्वमापन्नो मायाबलविमोहितः । पुत्राः प्रसूता बहवो गेहे तस्य नृपस्य ह ॥५२॥

उयास उवाच

संशयोऽयं महान्साधो श्रुत्वा ते वचनं किल । कथं नारीत्वमापन्नस्त्वं मुने ज्ञानवान्मृशम् ५३॥  
कथं च पुरुषो जातो ब्रूहि सर्वमशेषतः । कथं पुत्रास्त्वया जाताः कस्य राज्ञो गृहेऽञ्जसा ॥  
एतदाख्याहि चरितं मायाबहमहदद्भुतम् । मोहितं च यथा सर्वमिदं स्थावरजंगमम् ॥५५॥  
न तृप्तिमधिगच्छामि शृण्वंस्तव कथामृतम् । सर्वग्रन्थार्थतत्त्वं च सर्वसंशयनाशनम् ॥५६॥

इति श्रीदेवीभारवते महापुराणे षष्ठस्कन्धे सप्तविंशोऽध्यायः ॥ २७ ॥

अथाष्टाविंशोऽध्यायः

नारद उवाच

निशामय मुनिश्रेष्ठ गदतो मम सत्कथाम् । मायाबलं सुदुर्ज्ञेयं मुनिभिर्योगवित्तमैः ॥१॥  
मायया मोहितं सर्वं जगत्स्थावरजंगमम् । ब्रह्मादिस्तंबपर्यंतमजया दुर्विभाव्यया ॥२॥  
कदाचित्सत्यलोकाद्वै श्वेतद्वीपे मनोहरे । गतोऽहं दर्शनाकांक्षी हरेरद्भुतकर्मणः ॥३॥  
वादयन्महतीं वीणां स्वरतानविभूषिताम् । गायनं गायमानस्तु साम सप्तस्वरान्वितम् ॥४॥  
दृष्टो मया देवदेवश्चक्रपाणिर्गदाधरः । कौस्तुभोद्भासितोरस्को मेघक्यामश्चतुर्भुजः ॥५॥  
पीतांबरपरीधानो मुकुटांगदराजितः । लक्ष्म्या सह विलासिन्या क्रीडमानो मुदा युतः ६॥  
वीक्ष्य मां कमला देवी गतांतर्धानमंतिकात् । सर्वलक्षणसंपन्ना सर्वभूषणभूषिता ॥७॥  
नारीणां प्रवरा कांता रूपयौवनगविता । सुप्रिया वासुदेवस्य वरचामीकरप्रभा ॥८॥  
अंतर्गृहं गतां दृष्ट्वा सिधुजां व्यञ्जनान्विताम् । मया पृष्टो देवदेवो धनमाली जगत्प्रभुः ॥९॥  
भगन्देवदेवेश पद्मनाभ सुरारिहन् । कथं च मा गता दृष्ट्वा मामागच्छंतमंतिकात् १०॥  
नाहं विदो न वा घूर्तः तापसोऽहं जगद्गुरो । जितेन्द्रियो जितक्रोधो जितमायो जनार्दन ११॥

नारद उवाच

निशम्य वचनं किंचिद्भवंयुक्तं जनार्दनः । उवाच मां स्मित कृत्वा वीणावन्मधुरां गिरम् ॥

विष्णुरुवाच

नारदैवंविधा नीतिनं स्थातव्यं कदाचन । पतिं विनाऽन्यसाम्निध्यं कस्यचिद्योपया क्वचित् ॥



माया सुदुर्जया विद्वन् योगिभिर्जितामस्तैः । सांख्यविद्भिर्निराहारैस्तापसैश्च जितेन्द्रियैः ॥१४॥  
 देवैश्च मुनिशार्दूल यत्त्वयोक्तं वचोऽधुना । जितमायोऽस्मि गीतज्ञ नैवं वाच्यं कदाचन ॥१५॥  
 नाहं शिवो न वा ब्रह्मा जेतुं तां प्रभवोऽप्यजाम् । मुनयः सनकाश्च कस्त्वं केऽन्ये क्षमा जये ॥१६॥  
 देवदेहं नृदेहं वा तिर्यग्देहमप्यापि वा । विभृयाद्यः शरीरं च स कथं तां जयेदजाम् ॥१७॥  
 त्रियुतस्तां कथं मायां जेतुं शक्तः पुमान्भवेत् । वेदनिद्योगविद्वाऽपि सर्वज्ञो विजितेन्द्रियः ॥१८॥  
 कालोऽपि तस्या रूपं हि रूपहीनः स्वरूपकृत् । तद्वशे वर्तते देही विद्वान्मूर्खोऽप्य मध्यमः ॥१९॥  
 कालः करोति धर्मज्ञं कदाचिद्विकलं पुनः । स्वभावात्कर्मतो वाऽपि दुर्ज्ञेयं तस्य चेष्टितम् ॥२०॥

### नारद उवाच

इत्युक्त्वा विरतो विष्णुरहं विस्मयमानसः । तमब्रुवं जगन्नाथं वासुदेवं सनातनम् ॥२१॥  
 रमापते कथंरूपा माया सां कीदृशी पुनः । कियद्वला ववसंस्थानां कस्याधारा वदस्व मे ॥२२॥  
 द्रष्टुकामोऽस्मि तां मायां दर्शयाशु महीधर । ज्ञातुमिच्छामि तां सम्यक्प्रसादं कुरु मापते ॥२३॥

### विष्णुरुवाच

त्रिगुणा साऽखिलाधारा सर्वज्ञा सर्वसंमता । अजेयाऽनेकरूपा च सर्वं व्याप्य स्थिता जगत् ॥२४॥  
 दिदृक्षा यदि ते वित्ते नारदारोहणं कुरु । गरुडे मत्समेतोऽद्य गच्छावोऽन्यत्र सांप्रतम् ॥२५॥  
 दर्शयिष्यामि ते मायां दुर्जयामजितात्मभिः । दृष्ट्वा तां ब्रह्मपुत्र त्वं मा विपादे मनः कृपाः २६॥  
 इत्युक्त्वा देवदेवो मां सस्मार विनतासुतम् । स्मृतमात्रस्तु गरुडस्तदागाढरिसन्निधौ ॥२७॥  
 आगतं गरुडं वीक्ष्य आरुरोह जनार्दनः । समारोप्य च मां पृष्ठे गमनाय कृतादरः ॥२८॥  
 चलितो विनतापुत्रो वैकुण्ठाद्यायुवेगवान् । प्रेरितो यत्र कृष्णेन गन्तुकामेन काननम् ॥२९॥  
 महावनानि दिव्यानि सर्गांसि सरितस्तथा । पुराणामाकरादींश्च खेटैर्बटगोत्रजान् ॥३०॥  
 मुनीनामाश्रमाश्रम्याम्यान्वापींश्च सुमनोहराः । पल्वलानि विशालानि ह्रदान्पङ्कजभूषितान् ॥३१॥  
 मृगशृणां च वराहाणां वृंदान्यप्यवलोक्य च । गतावावां कान्यकुब्जसमीपं गरुडासनौ ॥३२॥  
 तत्र रम्यं सरो दिव्यं दृष्टं पङ्कजमण्डितम् । हंसकारण्डवाकीर्णं चक्रवाकोपशामितम् ॥३३॥  
 नानावर्णैः प्रफुल्लैश्च पङ्कजैरुपरञ्जितम् । शुचि मिष्टजलं भृङ्गयूथनादविराजितम् ॥३४॥  
 आमाह भगवान् वीक्ष्य तडागं परमाद्भुतम् । स्पर्धकं चोदधेः क्षीरं मिष्टं वारि विशेषतः ॥३५॥

### श्रीभगवानुवाच

पश्य नारद गम्भीरं सरः सारसनादितम् । सर्वत्र पङ्कजैश्छन्नं स्वच्छनीरप्रपूरितम् ॥३६॥  
 अत्र स्नात्वा गमिष्यावः कान्यकुब्जं पुरोत्तमम् । इत्युक्त्वा गरुडादाशु मामुत्तार्य व्यतारयत् ॥३७॥



विहस्य भगवांस्तत्र जग्राह मम तर्जनीम् । स्तुवन्सरोवरं भूयस्तीरे मामनयत्प्रभुः ॥३८॥  
 विश्रम्य तटभागे तु स्निग्धच्छाये मनोहरे । मामुवाच मुने स्नानं कुरु त्वं विमले जले ॥३९॥  
 पश्चादहं करिष्यामि तडागोऽस्मिन्मुपावने । साधूनामिव चेतांसि जलानि निर्मलानि च ॥४०॥  
 सुरभीणि परागस्तु पङ्कजानां विशेषतः । इत्युक्तोऽहं भगवता मुक्त्वा वीणां मृगाजिनम् ॥४१॥  
 स्नानाय कृतधीस्तीरे गतः प्रेमसमन्वितः । पादौ प्रक्षाल्य हस्ती च शिखां वदध्वा कुशग्रहम् ॥  
 कृत्वाचम्य शुचिस्तोये स्नातवानस्मि तज्जले । यदा तस्मिञ्जले रम्ये स्नातोऽहं पश्यतो हरेः ॥४३॥  
 विहाय पौरुषं रूपं प्राप्तः स्त्रीत्वमनुत्तमम् । हरिर्गृहीत्वा वीणां मे तथा कृष्णाजिनं शुभम् ॥४४॥  
 आरुह्य गरुडं तूर्णं जगाम स्वगृहं क्षणात् । ततोऽहं स्त्रीत्वमापन्नश्चारुभूषणभूषितः ॥४५॥  
 तत्क्षणान्मनसो जाता पूर्वदेहस्य विस्मृतिः । विस्मृतोऽसी जगन्नाथो महती विस्मृता पुनः ॥४६॥  
 संप्राप्य मोहिनीरूपं तडागान्निर्गतो बहिः । अपश्यं नलिनीजुष्टं सरस्तद्विमलोदकम् ॥४७॥  
 किमेतदिति मनसाऽकरवं विस्मयं मूढः । एवं त्रितयमानस्य नारीरूपधरस्य मे ॥४८॥  
 सहसा दृक्पथं प्राप्तस्तत्र तालध्वजो नृपः । गजाश्वरथवृन्दैश्च संयुतो रथसंस्थितः ॥४९॥  
 युवा भूषणसंवीतो देहवानिव मन्मथः । वीक्ष्य मां भूषतिस्तत्र दिव्यभूषणभूषिताम् ॥५०॥  
 राकाचन्द्रमुखीं योषां विस्मयं परमं गतः । पत्रच्छ काऽसि कल्याणि कस्य पुत्री सुरस्य वा ॥  
 मानुषस्य च वा कान्ते गन्धर्वस्योरगस्य च । एकाकिनी कथं बाला रूपयौवनभूषिता ॥५२॥  
 विवाहिताऽथ कन्या वा सत्यं वद सुलोचने । किं पश्यसि सुकेशांते तडागोऽस्मिन्मुमध्यमे ॥५३॥  
 चिकीर्षितं पिकालापे ब्रूहि मन्मथमोहिनि । भुङ्क्व भोगान्मरालाञ्चि मया सह कुशोदरि ॥  
 वाञ्छितान्मनसा नूनं कृत्वा मां पतिमुत्तमम् ॥५४॥

इति श्रीदेवीभागवते महापुराणे पट्टस्कन्धेऽष्टाविंशोऽध्यायः ॥ २८ ॥

## अथ एकोनविंशोऽध्यायः

नारद उवाच

इत्युक्तोऽहं तदा तेन राजा तालध्वजेन च । विमृश्य मनसाऽत्यर्थं तमुवाच विशांपते ॥१॥  
 राजन्नाहं विजानामि पुत्री कस्येति निश्चयम् । पितरौ क्व च मे केन स्थापिता च सरोवरे ॥२॥  
 किं करोमि क्व गच्छामि कथं मे सुकृतं भवेत् । निराधाराऽस्मि राजेन्द्र चित्तया मि चिकीर्षितम् ॥३॥  
 दैवमेव वरं राजन्नास्त्यत्र पौरुषं मम । धर्मज्ञोऽसि महीपाल यथेच्छसि तथा कुरु ॥४॥  
 तवाधीनाऽस्म्यहं भूप न मे कोप्यस्ति पालकः । न पिता न च माता च न स्थानं च बांधवः ॥५॥  
 इत्युक्तोऽसी मया राजा बभूव मदनातुरः । मां निरीक्ष्य विशालार्क्षीं श्रेवकानित्युवाच ह ॥६॥



नरयानमानयध्वं चतुर्बाह्वं मनोहरम् । आरोहणार्थमस्यास्तु कोशेयांवरवेष्टितम् ॥७॥  
 मुद्रास्तरणसंयुक्तं मुक्ताजालविभूषितम् । चतुरस्रं विशालं च सुवर्णरचितं शुभम् ॥८॥  
 तस्य तद्वचनं श्रुत्वा भृत्याः सत्वरगामिनः । आनिन्युः शिविकां दिव्यां मदर्थे बल्लवेष्टिताम् ॥९॥  
 आरूढोऽहं तदा तस्यां तस्य प्रियचिकीर्षया । मुदितोऽसौ गृहे नीत्वा मां तदा पृथिवीपतिः ॥१०॥  
 विवाहविधिना राजा शुभे लग्ने शुभे दिने । उद्यमे च मां तत्र हुतगुक्त्रविधौ ततः ॥११॥  
 तस्याहं बल्लभा जाता प्राणैर्म्योऽपि गरीयसी । सौभाग्यमुन्दरीत्येवं नाम तत्र कृतं मम ॥१२॥  
 रममाणो मया सार्धं सुखमाप महोपतिः । नानाभोगविलासैश्च कामशास्त्रोदितैस्तथा ॥१३॥  
 राजकार्याणि संत्यज्य क्रीडासक्तो दिवानिशम् । नासौ विवेद गच्छन्तं कालं कामकलारतः ॥१४॥  
 उद्यानेषु च रम्येषु वापीषु च गृहेषु च । हर्म्येषु वरक्षेलेषु दीर्घिकासु वरासु च ॥१५॥  
 वारुणीगदमत्तोऽसौ विहरन्कानने शुभे । विसृज्य सर्वकार्याणि मदधीनो बभूव ह ॥१६॥  
 व्यासाहं तेन संसक्ता क्रीडारसवशीकृता । स्मृतावान्यूवदेहं न पुंभावं मुनिजन्म च ॥१७॥  
 ममैवायं पतिर्घोषाऽहं पत्नीषु प्रिया सती । पट्टराज्ञो विलासज्ञा सफलं ज्योषितं मम ॥१८॥  
 इति चिन्तयती तस्मिन्प्रेमवद्धा दिवानिशम् । क्रीडासक्ता सुखं लुब्धा तं स्थिता वशवर्तिनी ॥१९॥  
 विस्मृतं ब्रह्मविज्ञानं ब्रह्मज्ञानं च शाश्वतम् । धर्मशास्त्रपरिज्ञानं तदासक्तामनाः स्थिता ॥२०॥  
 एवं विहरतस्तत्र वर्षाणि द्वादशैव तु । गतानि क्षणवत्कामक्रीडासक्तस्य मे मुने ॥२१॥  
 जाता गर्भवती चाहं मुदं प्राप नृपस्तदा । कारयामास विधिवद्गर्भसंस्कारकर्म च ॥२२॥  
 अपृच्छद्देहदं राजा प्रीणयन्मां पुनः पुनः । नाश्रुवं लज्जमानाऽहं नृपं प्रीतमना भृशम् ॥२३॥  
 संपूर्णं दशमे मासि पुत्रो जातस्ततो मम । शुभेऽह्नि ग्रहनक्षत्रलग्नताराबलान्विते ॥२४॥  
 बभूव नृपतेर्गहे पुत्रजन्ममहोत्सवः । राजा परमसन्तुष्टो बभूव सुतजन्मतः ॥२५॥  
 सूतकांते सुतं वीक्ष्य राजा मुदमवाप ह । अहं भूमिपतेश्चासं प्रिया भार्या परंतप ॥२६॥  
 ततो वर्षत्रयांते वै पुनर्गर्भो मया धृतः । द्वितीयस्तु सुतो जातः सर्वलक्षणसंयुतः ॥२७॥  
 सुधन्वेति सुतस्याथ नाम चक्रे नृपस्तदा । वीरवर्मेति ज्येष्ठस्य ब्राह्मणैः प्रेरितस्त्वयम् ॥२८॥  
 एवं द्वादश पुत्राश्च प्रसूता भूपसंमताः । मोहितोऽहं तदा तेषां प्रीत्या पालनलालने ॥२९॥  
 पुनरष्ट सुताः काले काले जाताः सुरुषिणः । गार्हस्थ्यं मे ततः पूर्णं संपन्नं सुखसाधनम् ॥३०॥  
 तेषां दारक्रियाः कालं कृता राजा यथोचिताः । स्नुषाभिश्च तथा पुत्रैः परिवारो महानभूत् ॥३१॥  
 ततः पौत्रादिसंभूतास्तेऽपि क्रीडारसान्विताः । आसन्नानारसोपेता मोहवृद्धिकरा भृशम् ॥३२॥  
 कदाचित्सुखमैश्वर्यं कदाचिददुःखमद्भुतम् । पुत्रेषु रोगजनितं देहसंतापकारकम् ॥३३॥  
 परस्परं कदाचित् विरोधोऽभूत्सुदारुणः । पुत्राणां वा बधूनां च तेन संतापसंभवः ॥३४॥



सुखदुःखस्वात्मके घोरे मिथ्याचारकरे भृशम् । संकल्पजनिते क्षुब्धे मग्नोऽहं मुनिसत्तम ॥३५॥  
 विस्मृतं पूर्वविज्ञानं शास्त्रज्ञानं तथा गतम् । योषाभावे विलोनोऽहं गृहकार्येषु सर्वथा ॥३६॥  
 अहंकारस्तु संजातो भृशं मोहविवर्धकः । एते मे बलिनः पुत्राः स्नुषाः सुकुलसंभवाः ॥३७॥  
 एते पुत्राः सुसन्नद्धाः क्रीडन्ति मम वेदमसु । घन्याऽहं खलु नारीणां संसारेऽस्मिन्नहो भृशम् ॥  
 नारदोऽहं भगवता वंचितो मायया किल । न कदाचिन्मयाप्येवं चित्तिं मनसा किल ॥३९॥  
 राजपत्नी क्षुभाचारा बहुपुत्रा पतिव्रता । घन्याऽहं किल संसारे कृष्णवं मोहितस्त्वहम् ॥४०॥  
 अथ कश्चिन्नृपः कामं दूरदेशाधिपो महान् । अरातिभावमापन्नः पतिना सह मानद ॥४१॥  
 कृत्वा सैन्यसमायोगं रथैश्च वारणैर्युतम् । आजगाम कान्यकुब्जे पुरे युद्धमचित्तयत् ॥४२॥  
 वेष्टितं नगरं तेन राज्ञा सैन्ययुतेन च । मम पुत्राश्च पोत्राश्च निर्गता नगरात्तदा ॥४३॥  
 संग्रामस्तुमुलस्तत्र कृतस्तरतेन पुत्रकैः । हता रणे सुताः सर्वे वैरिणा कालयोगतः ॥४४॥  
 राजा भग्नस्तु संग्रामादागतः स्वगृहं पुनः । श्रुतं मया मृताः पुत्राः संग्रामे भृशदारुणे ॥४५॥  
 स हत्वा मे सुतान्पोत्रान्गतो राजा बलान्वितः । क्रंदमाना ह्यहं तत्र गता समरमण्डले ॥४६॥  
 दृष्ट्वा तान्पतितान्पुत्रान्पोत्रांश्च दुःखपीडिता । विललापाहमायुष्मच्छोकसागरसंप्लवे ॥४७॥  
 हा पुत्राः क्व गता मेऽद्य हा हतास्मि दुरात्मना । दैवेनातिवलिष्टेन दुर्वरिणातिपापिता ॥४८॥  
 एतस्मिन्नंतरे तत्र भगवान्मधुसूदनः । कृत्वा रूपं द्विजस्यागादृद्धः परमशोभनः ॥४९॥  
 सुवासा वेदवित्कामं मत्समीपं समागतः । मामुवाचातिदीनां संक्रन्दमानां रणगिरे ॥५०॥

### ब्राह्मण उवाच

किं विषीदसि तन्वंगि भ्रमोऽयं प्रकटीकृतः । मोहेन कोकिलालापे पतिपुत्रगृहात्मके ॥५१॥

का त्वं कस्याः सुताः केऽमी चितयात्मगतिं पराम् ।

उत्तिष्ठ रोदनं त्यक्त्वा स्वस्था भव सुलोचने ॥५२॥

स्नानं च तिलदानं च पुत्राणां कुर्वे कामिनि । परलोकगतानां च मर्यादारक्षणाय वै ॥५३॥

कर्तव्यं सर्वथा तीर्थे स्नानं तु न गृहे क्वचित् । मृतानां किल बन्धूनां धर्मशास्त्रविनिर्णयः ॥५४॥

### नारद उवाच

इत्युक्त्वा तेन विप्रेण वृद्धेन प्रतिबोधिता । उत्थिताऽहं नृपेणाथ युक्ता बंधुभिरावृता ॥५५॥

अग्रतो द्विजरूपेण भगवान्भूतभावनः । चलिताऽहं ततस्तूर्णं तीर्थं परमपावनम् ॥५६॥

हरिमां कृपया तत्र पुंतीर्थे सरसि प्रभुः । नीत्वाऽहं भगवाविष्णुद्विजरूपी जनार्दनः ॥५७॥



स्नानं कुरु तडागेऽस्मिन्पावने गजगामिनि । त्यज शोकं क्रियाकालः पुत्राणां च निरर्थकम् ॥५८॥  
कोद्विषस्ते मृताः पुत्रा जन्मजन्मसमुद्भवाः । पितरः पतयश्चैव भ्रातरो जामयस्तथा ॥५९॥  
केषां दुःखं त्वया कार्यं भ्रमेऽस्मिन्मानसोद्भवे । वितथे स्वप्नसदृशे तापदे देहिनामिह ॥६०॥

### नारद उवाच

इति तस्य वचः श्रुत्वा तीर्थे पुरुषसंज्ञके । प्रविष्टा स्नातुकामाऽहं प्रेरिता तत्र विष्णुना ॥६१॥  
मज्जनादेव तीर्थेषु पुमाञ्जातः क्षणादपि । हरिर्वीणां करे कृत्वा स्थितस्तीरे स्वदेहवान् ॥६२॥  
उन्मज्ज्य च मया तीरे दृष्टः कमललोचनः । प्रत्यभिज्ञा तदा जाता मम चित्ते द्विजोत्तम ॥६३॥  
संचितं मया तत्र नारदोऽहमिहागतः । हरिणा सह स्त्रीभावं प्राप्तो मायाविमोहितः ॥६४॥  
इति चिन्तापरश्चाहं यदा जातस्तदा हरिः । मामाह नारदागच्छ किं करोषि जले स्थितः ॥६५॥  
विस्मितोऽहं तदा स्मृत्वा स्त्रीभावं दारुणं भृशम् । पुनः पुरुषभावश्च संपन्नः केन हेतुना ॥६६॥

इति श्रीदेवीभागवते महापुराणे षष्ठस्कन्धे एकोनविंशोऽध्यायः ॥ २९ ॥

### अथ त्रिंशोऽध्यायः

#### नारद उवाच

मां दृष्ट्वा नारदं विप्रं विस्मितोऽसौ महीपतिः । वव गता मम भार्या सा कुतोऽयं मुनिसत्तमः ॥१॥  
विललाप नृपस्तत्र हा प्रियेति मुहुर्मुहुः । वव गता मां परित्यज्य विलपन्तं वियोगिनम् ॥२॥  
विना त्वां विपुलश्रोणि वृथा मे जीवितं गृहम् । राज्यं कमलपत्राक्षि किं करोमि शुचिस्मिते ॥३॥  
न प्राणा मे बहिर्यान्ति विरहेण तवाधुना । गतो वै प्रीतिधर्मस्तु त्वामृते प्राणधारणात् ॥४॥  
विलपामि विशालाक्षि देहि प्रत्युत्तरं प्रियम् । वव गता सा मयि प्रीतिर्याऽभूत्प्रथमसंगमे ॥५॥  
निमग्ना किं जले सुभ्रूर्भक्षिता मत्स्यकच्छपैः । गृहीता वरुणेनाशु मम दोर्भाग्ययोगतः ॥६॥  
धन्या सुचारुसर्वांगि या त्वं पुनैः समागता । अकृत्रिमस्तु पुत्रेषु स्नेहस्तेऽमृतभाषिणि ॥७॥  
न युक्तमधुना यन्मां विहाय त्रिदिवं गता । विलपन्तं पतिं दीनं पुत्रस्नेहेन यन्त्रिता ॥८॥  
उभयं मे गतं कान्ते पुत्रस्त्वं प्राणवल्लभे । तथापि मरणं नास्ति दुःखितस्य भृशं प्रिये ॥९॥  
किं करोमि वव गच्छामि रामो नास्ति महीतले । रामाविरहं दुःखञ्जानाति रघुनन्दनः ॥१०॥  
विधिना निष्ठुरेणात्र विपरीतं कृतम्भुवि । दम्पत्योर्मरणं भिन्नं सर्वथा समचित्तयोः ॥११॥  
उपकारस्तु नारीणां मुनिर्भिविहितः किल । यदुक्तं धर्मशास्त्रेषु ज्वलनं पतिर्ना सह ॥१२॥  
एवं विलपमानं तं राजानं भगवान्हरिः । निवारयामास तदा वचनैर्युक्त्योजितैः ॥१३॥



## श्रीभगवानुवाच

किं विधीदसि राजेन्द्र वव गता ते प्रियाङ्गना । न श्रुतं किं त्वया शास्त्रं न कृतोऽसौ बुधाश्रयः ॥१४॥  
 का सा कस्त्वं वव संयोगो वियोगः कीदृशस्तव । प्रवाहरूपे संसारे नृणां नौतरतामिव ॥१५॥  
 गृहे गच्छ नृपश्रेष्ठ वृथा ते रुदितेन किम् । संयोगश्च वियोगश्च देवाधीनः सदा नृणाम् ॥१६॥  
 अनया सह ते राजन्संयोगस्त्वह संवृतः । भुक्ता त्वया विशालाक्षी सुंदरी तनुमध्यमा ॥१७॥  
 न दृष्टौ पितरावस्यास्त्वया प्राप्ता सरोवरे । काकतालीप्रसंगेन यद्भूतं तत्तथा गतम् ॥१८॥  
 मा शोकं कुरुं राजेंद्र कालोऽतिदुरतिक्रमः । कालयोगं समासाद्य भुंक्व भोगान्गृहे यथा ॥१९॥  
 यथाऽऽगता गता सा तु तथैव वरवर्णिनी । यथा पूर्वं तथा तत्र गच्छ कार्यं कुरु प्रभो ॥२०॥  
 रुदितेन तवाद्यैव नागमिष्यति कामिनी । वृथा शोचसि पृथ्वीश योगयुक्तो भवादधुना ॥२१॥  
 भोगः कालवशादेति तथैव प्रतियाति च । नात्र शोकस्तु कर्तव्यो निष्फले भववर्त्मनि ॥२२॥  
 नैकत्र सुखसंयोगो दुःखयोगस्तु नैकतः । घटिकायन्त्रवत्कामं भ्रमणं सुखदुःखयोः ॥२३॥  
 मनः कृत्वा स्थिरं भूप कुरु राज्यं यथासुखम् । अथवा न्यस्य दायादे वनं सेवय सांप्रतम् ॥२४॥  
 दुर्लभो मानुषो देहः प्राणिनां क्षणभंगुरः । तस्मिन्प्राप्ते तु कर्तव्यं सर्वथैवात्मसाधनम् ॥२५॥  
 जिह्वोपस्थरसो राजन्पशुयोनिषु वर्तते । ज्ञानं मानुषदेहे वै नान्यासु च कुयोनिषु ॥२६॥  
 तस्माद्गच्छ गृहं त्यक्त्वा शोकं कान्तासमुद्भवम् ।  
 मायेयं भगवत्यास्तु यया संमोहितं जगत् ॥२७॥

## नारद उवाच

इत्युक्तो हरिणा राजा प्रणम्य कमलापतिम् । कृत्वा स्नानविधिं सम्यग्जगाम निजमंदिरम् ॥२८॥  
 — दत्त्वा राज्यं स्वपौत्राय प्राप्य निवेदमद्भुतम् । वनं जगाम भूपालस्तत्त्वज्ञानमवाप च ॥२९॥  
 गते राजन्यहं वीक्ष्य भगवन्तमधोलज्जम् । तमब्रुवं जगन्नाथं हसन्तं मां पुनः पुनः ॥३०॥  
 वञ्चितोऽहं त्वया देव ज्ञातं मायाबलं महत् । स्मरामि चरितं सर्वं स्त्रीदेहे यत्कृतं मया ॥३१॥  
 ब्रूहि मे देवदेवेश प्रविष्टोऽहं सरोवरे । विगतं पूर्वविज्ञानं स्नानादेव कथं हरे ॥३२॥  
 योषिदेहं समासाद्य मोहितोऽहं जगद्गुरो । पतिं प्राप्य नृपश्रेष्ठ पुलोमी वासवं यथा ॥३३॥  
 मनस्तदेव तच्चित्तं देहः स च पुरातनः । लिंगं तदेव देवेश स्मृतेर्नाशः कथं हरे ॥३४॥  
 विस्मयोऽयं महाग्नेऽत्र ज्ञाननाशं प्रति प्रभो । कथयाद्य रमाकान्त कारणं परमं च यत् ॥३५॥  
 नारीदेहं मया प्राप्य मुक्ता भोगा ह्यानेकशः । सुरापानं कृतं नित्यं विधिहीनं च भोजनम् ॥३६॥  
 मया तदेव न ज्ञातं नारदोऽहमिति स्फुटम् । जानाम्यद्य यथा सर्वं विविक्तं न तथा तदा ॥३७॥



विष्णुरुवाच

पश्य नारद मायावी विलासोऽयं महामते । देहेषु सर्वजंतूनां दशाभेदा ह्यनेकशः ॥३८॥  
 जाग्रत्स्वप्नसुषुप्तिश्च तुरीया देहिनां दशा । तथा देहान्तरे प्राप्ते सन्देहः कोदृशः पुनः ॥३९॥  
 सुप्तो नरो न जानाति न शृणोति वदत्यपि । पुनः प्रबुद्धो जानाति सर्वं ज्ञातमशेषतः ॥४०॥  
 निद्रया चाल्यते चित्तं भवन्ति स्वप्नसंभवाः । नानाविधा मनोभेदा मनोभावा ह्यनेकशः ॥४१॥  
 गजो मां हन्तुमायाति न शक्तोऽस्मि पलायने । किं करोमि न मे स्थानं यत्र गच्छामि सत्वरः ॥  
 पितामहं स्वप्ने पश्यति स्वगृहागतम् । संयोगस्तेन वार्ता च भोजनं सह मन्यते ॥४३॥  
 प्रबुद्धः खलु जानाति स्वप्ने दृष्टं सुखासुखम् । स्मृत्वा सर्वजनेभ्यस्तु विस्तरात्प्रवदत्यपि ॥४४॥  
 स्वप्ने कोऽपि न जानाति भ्रमोऽयमिति निश्चयः । यथा तथैव विभवो मायाया दुर्गमः किल ॥४५॥  
 नाहं नारद जानामि पारम्परमदुर्घटम् । गुणानां किल मायाया नैव शम्भुर्न पद्मजः ॥४६॥  
 कोऽन्यो ज्ञातुं सुमर्थोऽभून्मानवो मन्दधीः पुनः । मायागुणपरिज्ञानं न कस्यापि भवेदिह ॥४७॥  
 गुणत्रयकृतं सर्वं जगत्स्थावरजङ्गमम् । विना गुणैर्न संसारो वर्तते किंचिदप्यदः ॥४८॥  
 अहं सत्त्वप्रधानोऽस्मि रजस्तमसमन्वितः । न कदाचित्त्रिभिर्हीनो भवामि भुवनेश्वरः ॥४९॥  
 तथा ब्रह्मा पिता तैश्च रजोमुख्यः प्रकीर्तितः । तमःसत्त्वसमायुक्तो न ताम्यामुज्जितः किल ॥५०॥  
 शिवस्तथा तमोमुख्यो रजःसत्त्वसमावृतः । गुणत्रयविहीनस्तु नैव कोऽपि मया श्रुतः ॥५१॥  
 तस्मान्मोहो न कर्तव्यः संसारेऽस्मिन्मुनीश्वर । मायाविनिमित्तेऽसारेऽपारे परमदुर्घटे ॥५२॥  
 दृष्टा माया त्वयाऽद्यैव भुक्ता भोगा ह्यनेकशः । किं पृच्छसि महाभाग तस्याश्चरितमद्भुतम् ॥५३॥

इति श्रीदेवीभागवते महापुराणे षष्ठस्कन्धे त्रिंशोऽध्यायः ॥ ३० ॥

अथैकत्रिंशोऽध्यायः

न्यास उवाच

निशामय महाराज ब्रवीमि विशदाक्षरम् । माहात्म्यं खलु मायाया नारदात्तु मया श्रुतम् ॥१॥  
 मया पुनर्मुनिः पृष्ठो नारदः सर्ववित्तमः । श्रुत्वा कथां मुनेस्तस्य नारोद्रेहसमुद्भवाम् ॥२॥  
 ब्रूहि नारद पश्चात्किं कथितं हरिणा तदा । क्व गतश्च जगन्नाथो भवता सह माघवः ॥३॥

नारद उवाच

इत्युक्त्वा भगवांस्तस्मिन्स्तङ्गागेऽतिमनोहरे । आरुह्य गरुडं गन्तुं वैकुण्ठे च मनो दधे ॥४॥  
 मामुवाच रमाकान्तो यथेष्टं गच्छ नारद । एहि वा मम लोकं त्वं यथा रुचि तया कुरु ॥५॥



ब्रह्मलोकङ्गतश्चाहमापृच्छथ मधुसूदनम् । भगवानपि देवेशस्तत्क्षणान्न रुडासनः ॥६॥  
 वैकुण्ठमगमत्पूर्णं मामादिश्य यथासुखम् । ततोऽहं पितृसदनं गतो याते जनार्दने ॥७॥  
 चितयन्सकलं दुःखं सुखं च परमाद्भुतम् । गत्वा प्रणम्य पितरं स्थितो यावत्पुरः पितुः ॥८॥

तावत्पृष्ठो मुने पित्रा वीक्ष्य चितातुरं तु माम् ।

ब्रह्मोवाच

क्व गतोऽसि महाभाग कस्मान्चित्तातुरः सुत ॥९॥

स्वस्थं नैवाद्य पश्यामि मनस्ते मुनिसत्तम । केनापि वंचितोऽसि त्वं दृष्टं वा किञ्चिद्भूतम् ॥  
 विपण्णं गतविज्ञानं पश्यामि त्वां कथं सुत ।

नारद उवाच

इति पृष्ठस्तदा पित्रा वृत्त्यां समुपवेश्य च ॥११॥

तमब्रुवं स्ववृत्तान्तं मायावलसमुद्भवम् । वंचितोऽहमित्तः कामं विष्णुना प्रभविष्णुना १२॥  
 स्त्रीभावज्जमितः कामं वर्षाणि सुबहून्यपि । अनुभूत महद्दुःखं पुत्रशोकसमुद्भवम् ॥१३॥  
 प्रबोधितोऽहं तेनैव मृदुवाक्यामृतेन च । पुनः परोक्षे स्नात्वा जातोऽहं नारदः पुमान् १४॥  
 किमेतत्कारणं ब्रह्मन् यन्मोहमगमं तदा । विस्मृतं पूर्वविज्ञानं तन्मयस्तरसा कृतः ॥१५॥  
 एतन्मायावलं ब्रह्मन् जानेऽहं दुरत्ययम् । ज्ञानहानिकरं जातं मूलं मोहस्य विस्फुटम् ॥१६॥  
 अनुभूतं मया सम्यग्ज्ञातं सर्वं शुभाशुभम् । कथं त्वं जितवांस्तात तमुपायं वदस्व मे ॥१७॥

नारद उवाच

विज्ञसोऽसौ मया धाता प्रीतिपूर्वमतः परम् । मामुवाच स्मितं कृत्वा पिता मे वासवीसुत १८॥

ब्रह्मोवाच

दुर्जयैषा सुरैः सर्वैर्मुनिभिश्च महात्मभिः । तापसैर्ज्ञानियुक्तैश्च योगिभिः पवनाक्षनैः ॥१९॥  
 ना हंतां सर्वथा ज्ञातुं शक्तो मायां महाबलाम् । विष्णुज्ज्ञातिं न शक्तश्च तथा शंभुरुपापतिः ॥२०॥  
 दुर्ज्ञेया सा महामाया सृष्टिस्थित्यन्तकारिणी । कालकर्मस्वभावाद्यैर्निमित्तकारणवृत्ता ॥२१॥  
 शोकं मा कुरु मेघाविस्तत्र मायामहाबले । न चैव विस्मयः कार्यो वयं सर्वे विमोहिताः ॥२२॥

नारद उवाच

पित्रेत्युक्तस्तदा व्यास तमापृच्छथ गतस्मयः । आगतोऽस्म्यथ पश्यन्वै तीर्थानि च वराणि वै २३॥



तस्मात्त्वमपि सन्त्यज्य मोहं कौरवनाशजम् । कालक्षयं सुखासीनः स्थानेऽस्मिन्कुरु सत्तम ॥२४॥  
अवश्यमेव भोक्तव्यं कृतं कर्म शुभाशुभम् । निश्चयं हृदये कृत्वा विचरस्व यथासुखम् ॥२५॥

व्यास उवाच

इत्युक्त्वा नारदो राजन्गतो मां प्रतिबोध्य च । अहं तच्चितयन्वाक्यं यदुक्तं मुनिना तदा ॥२६॥  
स्थितः सरस्वतीतीरे कल्पे सारस्वते वरे । कालातिबाहूनायैतत्कृतं भागवतं मया ॥२७॥  
पुराणमुत्तमं भूप सर्वसंशयनाशनम् । नानाख्यानसमायुक्तं वेदप्रामाण्यसंश्रितम् ॥२८॥  
संदेहोऽत्र न कर्तव्यः सर्वथा नृपसत्तम । यथेन्द्रजालिकः कश्चित्पांचालीं दारवीं करे २९॥  
कृत्वा नर्तयते कामं स्वेच्छया वंशवर्तिनीम् । तथा नर्तयते मामा जगत्स्थावरजंगमम् ॥३०॥  
ब्रह्मादिस्तंवपर्यंतं सदेवासुरमानुषम् । पंचेन्द्रियसमायुक्तं मनश्चित्तानुवर्तनम् ॥३१॥  
गुणास्तु कारणं राजन्सर्वेषां सर्वथा त्रयः । कार्यकारणसंयुक्तं भवतीति विनिश्चयः ॥३२॥  
भिन्नभिन्नस्वभावास्ते गुणा मायासमुद्भवाः । शांतो धोरस्तथा मूढस्त्रयस्तु विविधा यतः ॥३३॥  
तत्समेतः पुमान्भित्तं तद्विहीनः कथं भवेत् । न भवत्येव संसारे रहितस्तंतुभिः पटः ॥३४॥  
तथा गुणैस्त्रिभिर्हीनो न देहीति विनिश्चयः । देवदेहो मनुष्यो वा तिरश्चो वा नराधिप ॥३५॥  
गुणैर्विरहितो न स्यान्मूढिहीनो घटो यथा । ब्रह्मा विष्णुस्तथा रुद्रस्त्रयश्चामी गुणाश्रयाः ॥३६॥  
कदाचित्प्रीतियुक्तास्ते तथाऽप्रीतियुताः पुनः । तथा विषादयुक्तास्ते भवन्ति गुणयोगतः ॥३७॥  
ब्रह्मा कदाचित्सत्त्वस्थस्तदा शांतः समाधिमान् । प्रीतियुक्तो भवेत्सर्वभूतेषु ज्ञानसंयुतः ॥३८॥  
पुनः सत्त्वविहीनस्तु रजोगुणसमावृतः । तदा भवेद्धोरूपः सर्वत्राप्रीतिसंयुतः ॥३९॥  
यदा तमोगुणाविष्टो बाहुल्येन भवेद्विधिः । तदा विषादसम्पन्नो मूढो भवति नान्यथा ॥४०॥  
माधवोऽपि सदा सत्त्वसंश्रितः सर्वथा भवेत् । यदा शांतः प्रीतियुक्तो भवेज्ज्ञानसमन्वितः ॥४१॥  
स एव रजआधिक्यादप्रीतिसंयुतो भवेत् । धोरश्च सर्वभूतेषु गुणाधीनो रमाति ॥४२॥  
रुद्रोऽपि सत्त्वसंयुक्तः प्रीतिमाञ्छान्तिमान्भवेत् । रजोनिमीलितः सोऽपि धोरः प्रीतिविवर्जितः ४३॥  
तमोगुणयुतः सोऽपि मूढो विषादयुग्मवेत् । एते यदि गुणाधीना ब्रह्मविष्णुहरादयः ॥४४॥  
सूर्यवंशोद्भवास्तद्वत्सोमवंशभवा अपि । मन्वादयश्च ये प्रोक्ताश्चतुर्दशयुगे युगे ॥४५॥  
अन्येषां चैव का वाता संसारेऽस्मिन्नूपोत्तम । मायाधीनं जगत्सर्वं सदेवासुरमानुषम् ॥४६॥  
तस्माद्राजन् कर्तव्यः संदेहोऽत्र कदाचन । देहो मायापराधीनश्चेष्टे तद्वनुशानुगः ॥४७॥  
सा च माया परे तत्त्वे संविद्रूपेऽपि सर्वदा । तदधीना प्रेस्ता च तेन जीवेषु सवदा ॥४८॥  
ततो मायाविशिष्टां तां संविदं परमेश्वरीम् । मायेश्वरीं भगवतीं सच्चिदानंदरूपिणीम् ॥४९॥  
ध्यायेत्तथाराऽऽधयेच्च प्रणमेच्च जपेदपि । तेन सा सदया भूत्वा मोचयत्येव देहिनम् ॥५०॥



स्वभायां संहरत्येव स्वानुभूतिप्रदानतः । भुवनं खलु माया स्यादीश्वरी तस्य नायिका ॥५१॥  
 भुवनेशी ततः प्रोक्ता देवी त्रैलोक्यसुन्दरी । तद्रूपे यदि सत्तं स्याच्चित्तं भूमिपते सदा ॥५२॥  
 मायया किं भवेत्तत्र सदसद्भूतया नृप । तस्मान्मायानिरासार्थं नान्यद्रै देवतान्तरम् ॥५३॥  
 समर्थं तु विना देवीं सच्चिदानन्दरूपिणीम् । तमोराशिं नाशयितुं शक्तं नैव तमो भवेत् ॥५४॥  
 किन्तु भानुप्रभाचन्द्रविद्युद्बल्लिप्रभादयः । तस्मान्मायेश्वरीमम्बां स्वप्रकाशां तु संविदम् ॥५५॥  
 आराधयेदतिप्रीत्या मायागुणनिवृत्तये । इति सम्यङ्मयाऽऽख्यातं वृत्रासुरवघादिकम् ॥५६॥  
 यत्पृष्ठं राजघाट्ठं किमन्यच्छ्रोतुमिच्छसि । पूर्वार्धोऽयं पुराणस्य कथितस्तव सुव्रत ॥५७॥  
 यत्र देव्यास्तु महिमा विस्तरेणोत्पादितः । एतद्रहस्यं श्रीमातुर्न देयं यस्य कस्यचित् ॥५८॥  
 देयं भक्ताय शांताय देवीभक्तिरताय च । शिष्याय ज्येष्ठपुत्राय गुरुभक्तियुताय च ॥५९॥  
 इदमखिलकथानां सारभूतं पुराणं निखिलनिगमतुल्यं सप्रमाणानुविद्धम् ।  
 पठति परमभावाद्यः शृणोतीह भक्त्या स भवति धनवान् नै ज्ञानवान्मानवोऽत्र ॥६०॥  
 इति श्रीदेवीभागवते महापुराणे षष्ठस्कन्धे भगवतोमाहात्म्ये एकत्रिंशोऽध्यायः ॥३१॥

वेदाष्टवसुभूसंख्यैः ( १८८४ ) पद्यैर्व्यासकृतैः शुभैः ।

देवीभागवतस्यास्य षष्ठस्कन्धः समाप्तवान् ॥


समाप्तोऽयं पष्ठः स्कन्धः





श्रीगणेशाय नमः

# श्रीमद्देवीभागवतम्



सप्तमः स्कन्धः



अथ प्रथमोऽध्यायः

सूत उवाच

श्रुत्वैतां तापसाद्विव्यां कथां राजा मुदान्वितः । व्यासं प्रपच्छ धर्मात्मा परीक्षितसुतः पुनः ॥१॥

जनमेजय उवाच

स्वामिन्सूर्यान्वयानां च राज्ञां वंशस्य विस्तरम् । तथा सोमान्वयानां च श्रोतुकामोऽस्मि सर्वथा ॥२॥  
कथयानघ सर्वज्ञ कथां पापप्रणाशिनीम् । चरितं भूपतीनां च विस्तराद्वंशयोर्द्वयोः ॥३॥  
ते हि सर्वे पराशक्तिभक्ता इति मया श्रुतम् । देवीभक्तस्य चरितं शृण्वन्कोऽस्ति विरक्तिभाक् ॥  
इति राजर्षिणा पृष्ठो व्यासः सत्यवतीसुतः । तमुवाच मुनिश्रेष्ठः प्रसन्नवदनो मुनिः ॥५॥

व्यास उवाच

निशामय महाराज विस्तराद्भदतो मम । सोमसूर्यान्वयानां च तथाऽन्येषां समुद्भवम् ॥६॥  
विष्णोर्नाभिसरोजाद्वै ब्रह्माऽभूच्चतुराननः । तपस्तप्त्वा समाराध्य महादेवीं सुदुर्गाम् ॥७॥  
तया दत्तवरो घाता जगत्कर्तुं समुद्यतः । नाशकन्मानुषीं सृष्टिं कर्तुं लोकपितामहः ॥८॥  
विचिन्त्य बहुधा चित्ते सृष्ट्यर्थं चतुराननः । न विस्तारं जगामाशु रचितापि महात्मना ॥९॥  
“ससर्ज मानसान्पुत्रान्सप्तसंस्थान्प्रजापतिः” । मरीचिरंगिराऽत्रिश्च वसिष्ठः पुलहः क्रतुः ॥

पुलस्त्यश्चेति विख्याताः सप्तैते मानसाः सुताः ॥१०॥

रुद्रो रोपात्समुद्रोऽप्युत्संगान्नारदोऽभवत् । दक्षोऽगुष्ठात्तथाऽन्येपि मानसाः सनकादयः ॥११॥



चामांगुष्ठादक्षपत्नी जाता सर्वांगसुंदरी । वीरिणी नाम विख्याता पुराणेषु महीपते ॥१२॥  
असिक्तोति च नाम्ना सा यस्यां जातोऽथ नारदः । देवर्षिप्रवरः कामं ब्रह्मणो मानसः सुतः ॥१३॥

जनमेजय उवाच

अत्र मे संशयो ब्रह्मन् यदुक्तं भवता वचः । वीरिण्यां नारदो जातो दक्षादिति महातपाः ॥१४॥  
कथं दक्षस्य पत्न्यां तु वीरिण्यां नारदो मुनिः । जातो हि ब्रह्मणः पुत्रो धर्मज्ञस्तापसोत्तमः ॥१५॥  
विचित्रमिदमाख्यातं भवता नारदस्य च । दक्षाज्जन्मास्य भार्यायां तद्वदस्व सविस्तरम् ॥१६॥  
पूर्वदेहः कथं मुक्तः शापात्कस्य महात्मना । नारदेन बहुज्ञेन कस्माज्जन्म कृतं मुने ॥१७॥

न्यास उवाच

ब्रह्मणाऽसौ समादिष्टो दक्षः सृष्ट्यर्थमादितः । प्रजाः सृजेति सुमृशं वृद्धिहेतोः स्वयंभुवा ॥१८॥  
ततः पञ्चसहस्रांश्च जनयामास वीर्यवान् । दक्षः प्रजापतिः पुत्रान्वीरिण्यां बलवत्तरान् ॥१९॥  
दृष्ट्वा तान्नारदः पुत्रान्सर्वान्वर्धयिष्यन्प्रजाः । उवाच प्रहसन्वाचं देवर्षिः कालनोदितः ॥२०॥  
भुवः प्रमाणमज्ञात्वा लघुकामाः प्रजाः कथम् । लोकानां हास्यतां यूयं गमिष्यथ न संशयः ॥२१॥  
पृथिव्या वै प्रमाणं तु ज्ञात्वा कार्यः समुद्यमः । कृतोऽसौ सिद्धिमायाति नान्यथेति विनिश्चयः २२॥  
बालिशा वत यूयं वै यद्यज्ञात्वा भुवस्तलम् । समुद्यताः प्रजाः कर्तुं कथं सिद्धिर्भविष्यति ॥२३॥

न्यास उवाच

नारदेनैवमुक्तास्ते हर्यश्वा दैवयोगतः । अन्योन्यमूचूः सहसा सम्यगाह मुनिः किल ॥२४॥  
ज्ञात्वा प्रमाणमुष्यस्ति सुखं लक्षयामहे प्रजाः । इति संचित्य ते सर्वे प्रयाताः प्रेक्षितुं भुवः ॥२५॥  
तलं सर्वं परिज्ञातुं वचनान्नारदस्य च । प्राच्यां केचिद्भृताः कामं दक्षिणस्यां तथापरे ॥२६॥  
प्रतीच्यामुत्तरस्यां तु कृतोत्साहाः समंततः । दक्षः पुत्रान्गतान्दृष्ट्वा पीडितस्तु शुचा भृशम् ॥२७॥  
अन्यानुत्पादयामास प्रजार्थं कृतनिश्चयः । तेऽपि तत्रोद्यताः कर्तुं प्रजार्थमुद्यमं सुता ॥२८॥  
नारदः प्राह तान्दृष्ट्वा पूर्वं यद्वचनं मुनिः । बालिशा वत यूयं वै यद्यज्ञात्वा भुवः किल ॥२९॥  
प्रमाणं तु प्रजाः कर्तुं प्रवृत्ताः केन हेतुना । श्रुत्वा वाक्यं मुनेस्तेऽपि मत्वा सत्यं विमोहिताः ॥  
जग्मुः सर्वे यथापूर्वं भ्रातरश्चलितास्तथा । तान्सुतान्प्रस्थितान्दृष्ट्वा दक्षः कोपसमन्वितः ॥३१॥  
शशाप नारदं रोपात्पुत्रशोकसमुद्भवात् ।

दक्ष उवाच

नाशिता मे सुता यस्मात्तस्मान्नाशमवाप्नुहि ॥३२॥  
पापेनानेन दुर्बुद्धे गर्भबासं व्रजेति च । पुत्रो मे भव कामं त्वं यतो मे भ्रंशिनाः सुताः ॥३३॥  
इति क्षप्तस्ततो जातो वीरिण्यां नारदो मुनिः । षष्टिर्भूयोऽसृजत्कन्या वीरिण्यामिति न भुतम् ॥३४॥



शोकं विहाय पुत्राणां दक्षः परमधर्मवित् । तासां त्रयोदश प्रादात्कश्यपाय महात्मने ॥३५॥  
 दश धर्माय सोमाय सप्तविंशति भूपते । द्वे चैव भृगवे प्रादाच्चतस्रोऽरिष्टनेमिने ॥३६॥  
 द्वे चैवागिरसे कन्ये तथैवागिरसे पुनः । तासां पुत्राश्च पौत्राश्च देवाश्च दानवास्तथा ॥३७॥  
 जाता बलसमायुक्ताः परस्परविरोधकाः । रागद्वेषान्विताः सर्वे परस्परविरोधिनः ॥  
 सर्वे मोहावृताः शूरा ह्यभवन्नतिमायिनः ॥३८॥

इति श्रीदेवीभागवते महापुराणे सप्तमस्कन्धे प्रथमोऽध्यायः ॥१॥

## अथ द्वितीयोऽध्यायः

जनमेजय उवाच

ममाख्याहि महाभाग राज्ञां वंशं सविस्तरम् । सूर्यान्वयप्रसूतानां धर्मज्ञानां विशेषतः ॥१॥

व्यास उवाच

शृणु भारत वक्ष्यामि रविवंशस्य विस्तरम् । यथा श्रुतं मया पूर्वं नारदादुपि सत्तमात् ॥२॥  
 एकदा नारदः श्रीमान्सरस्वत्यास्तटे शुभे । आजगामाश्रमे पुण्ये विचरन्स्वेच्छया मुनिः ॥३॥  
 प्रणम्य शिरसा पादौ तस्याग्रे संस्थितस्तदा । ततस्तस्यासनं दत्त्वा कृत्वार्हणमथादरात् ॥४॥  
 विधिवत्पूजयित्वा तमुक्तजान्वचनं त्विदम् । पावितोऽहं मुनिश्रेष्ठ पूज्यस्यागमनेन वै ॥५॥  
 कथां कथय सर्वज्ञ राज्ञां चरितसंयुताम् । राजानो ये समाख्याताः सप्तमेऽस्मिन्मनोःकुले ॥६॥  
 तेषामुत्पत्तिरतुला चरितं परमाद्भुतम् । श्रोतुकामोऽस्म्यहं ब्रह्मन्सूर्यवंशस्य विस्तरम् ॥७॥  
 समाख्याहि मुनिश्रेष्ठ समासग्यासपूर्वकम् । इति पृष्ठो मया राजन्नारदः परमार्थवित् ॥८॥

उवाच प्रहसन्प्रीतः समाभाष्य मुदाऽन्वयम् ।

नारद उवाच

शृणु सत्यवतीसूतो राज्ञां वंशमनुत्तमम् ॥९॥

पावनं कर्णसुखदं धर्मज्ञानादिभिर्युतम् । ब्रह्माहं पूर्वं जगत्कर्ता नाभिपंकजसम्भवः ॥१०॥  
 विष्णोरिति पुराणेषु प्रसिद्धः परिकीर्तितः । सर्वज्ञः सर्वकर्तासौ स्वयंभूः सर्वशक्तिमान् ॥११॥  
 तपस्तप्त्वा स विश्वात्मा वर्षाणामयुतं पुरा । सृष्टिकामः शिवां ध्यात्वा प्राप्य शक्तिमनुत्तमाम् ॥  
 पुत्रानुत्पादयामास मानसाञ्छुभलक्षणान् । मरीचिः प्रथितस्तेषामभवत्सृष्टिकर्मणि ॥१३॥  
 तस्य पुत्रोऽतिविख्यातः कश्यपः सर्वसम्मतः । त्रयोदशैव तस्यासन्भार्या दक्षसुताः किल ॥१४॥  
 देवाः सर्वे समुत्पन्ना दीत्या यक्षाश्च पन्नगाः । पशवः पक्षिणश्चैव तस्मात्सृष्टिस्तु काश्यपी ॥१५॥  
 देवानां प्रथितः सूर्यो विवस्वानाम तस्य तु । तस्य पुत्रः स विख्यातो वैवस्वतमनूनृपः ॥१६॥



तस्य पुत्रस्तथेक्ष्वाकुः सूर्यवंशविवर्धनः । नवाभवन्सुतास्तस्य मनोरिक्ष्वाकुपूर्वजाः ॥१७॥  
 तेषां नामानि राजेन्द्र शृणुष्वैकमनाः पुनः । इक्ष्वाकुरथ नाभागो धृष्टः शर्यातिरेव च ॥१८॥  
 नरिष्यन्तस्तथा प्रांशुर्नृगो दिष्टश्च सप्तमः । करूपश्च पृषधश्च नवैते मानवाः स्मृताः ॥१९॥  
 इक्ष्वाकुस्तु मनोः पुत्रः प्रथमः समजायत । तस्य पुत्रशतं चासीज्ज्येष्ठो विकुक्षिरात्मवान् २०॥  
 नवानां वंशविस्तारं संक्षेपेण निशामय । शूराणां मनुपुत्राणां भनोरंतरजन्मनाम् ॥२१॥  
 नाभागस्य तु पुत्रोऽभूद्वरीषः प्रतापवान् । धर्मज्ञः सत्यमंधश्च प्रजापालनतत्परः ॥२२॥  
 धृष्टास्तु धार्ष्टकं क्षत्रं ब्रह्मभूतमजायत । संग्रामकातरं सम्यग्ब्रह्मकर्मरतं तथा ॥२३॥  
 शर्यातिस्तनयश्चाभूदानर्तो नाम विश्रुतः । सुकन्या च तथा पुत्री रूपलावण्यसंयुता ॥२४॥  
 च्यवनाय सुता दत्ता राज्ञाऽप्यंधाय सुन्दरी । मुनिः सुलोचनो जातस्तस्याः शीलगुणेन ह ॥२५॥  
 विहितो रविपुत्राभ्यामश्विभ्यामिति नः श्रुतम् ।

जनमेजय उवाच

संदेहोऽयं महान्ब्रह्मन्कथायां कथितस्त्वया ॥२६॥

यद्राज्ञा मुनयेऽन्धाय दत्ता पुत्री सुलोचना । कुरूपा गुणहीना वा नारी लक्षणवर्जिता ॥२७॥  
 पुत्री यदा भवेद्राजा तदांधाय प्रयच्छति । ज्ञात्वांश्च सुमुखी कस्माद्दत्तवान्मृपसत्तमः ॥२८॥  
 कारणं ब्रूहि मे ब्रह्मन्नुग्राह्योऽस्मि सर्वदा ।

सूत उवाच

इति राज्ञो वचः श्रुत्वा परीक्षितसुतस्य वै ॥२९॥

द्वैपायनः प्रसन्नात्मा तमुवाच हसिन्नव ।

व्यास उवाच

वैवस्वतसुतः श्रीमाञ्छर्यातिर्नाम पाथिवः ॥३०॥

तस्य स्त्रीणां सहस्राणि चत्वार्यासिन्परिग्रहाः । राजपुत्र्यः सरूपाश्च सर्वलक्षणसंयुताः ॥३१॥  
 पत्न्यः प्रेमयुताः सर्वाः प्रिया राज्ञः सुसंमताः । एका पुत्री तु तासां वै सुकन्या नाम सुन्दरी ॥३२॥  
 पितुः प्रिया च मातृणां सर्वासिं चारुहासिनी । नगरान्नातिदूरेऽभूत्सरो भानससन्निभम् ॥३३॥  
 वद्वसोपानमार्गं च स्वच्छपानीग्रपूरितम् । हंसकारंडवाकीर्णं चक्रवाकोपशोभितम् ॥३४॥  
 दात्यूहसारसाकीर्णं सर्पपक्षीगणावृतम् । पंचधा कमलोपेतं चंचरीकसुसेवितम् ॥३५॥  
 पार्ष्वतश्च द्रुमाकीर्णं वेष्टितं पादपैः शुभैः । सालैस्तमालैः सरलैः पुद्गागाशोकर्मंडितम् ॥३६॥  
 वटाश्वत्थकदंबैश्च कदलीलंडराजितम् । जंबीरैर्वीजपूरैश्च खर्जूरैः पनसैस्तथा ॥३७॥  
 क्रमुकैरिक्किलैश्च केतकैः कांचनद्रुमैः । यूथिकाजालकैः शुभ्रैः संवृतं मल्लिकागणैः ॥३८॥



जंवाभ्रतितिणीभिश्च करंजकुटजावृतम् । पलाशनिवखदिरविल्वामलकमंडितम् ॥३९॥  
 बभूव कोकिलारावः केकास्वनविराजितम् । तत्समीपे शुभे देशे पादपानां गणावृते ॥४०॥  
 भार्गवस्त्र्यवनः शांतस्तापसः संस्थितो मुनिः । ज्ञात्वाऽसौ विजयं स्थानं तपस्तेपे समाहितः ॥४१॥  
 कृत्वा दृढासनं मौनमाधाय जितमारुतः । इन्द्रियाणि च संयम्य त्यक्ताहारस्तपोनिधिः ॥४२॥  
 जलपानादिरहितो ध्यायन्नास्ते परां विकाम् । सबल्मीकोऽभवद्राजैल्लताभिः परिवेष्टितः ॥४३॥  
 कालेन महता राजन्समाकोणं पिपीलिकैः । तथा स संवृतो धीमान्मृत्पिण्ड इव सर्वतः ॥४४॥  
 कदाचित्स महीपालः कामिनोगणसंवृतः । आजगाम सरो राजन्विहृतुमिदमुत्तमम् ॥४५॥  
 शर्यातिः सुन्दरीवृंदसंयुतः सलिलेऽमले । क्रीडासक्तो महीपालो बभूव कमलाकरे ॥४६॥  
 सुकन्या वनमासाद्य विजहार सखीवृता । मुपनांसि विचिन्वन्ती चञ्चला चञ्चलोपमा ॥४७॥  
 सर्वाभरणसंयुक्ता रणचरणनूपुरा । चक्रममाणा बल्मीकं च्यवनस्य समाददत् ॥४८॥  
 क्रीडासक्तोपविष्टा सा बल्मीकस्य समीपतः । ददर्श चास्य रंघ्रे वै खद्योते इव ज्योतिषी ॥४९॥  
 किमेतदिति संचिंत्य समुदृतुं मनो दधे । गृहीत्वा कंटकं तीक्ष्णं त्वरमाणा कुशोदरी ॥५०॥  
 गा दृष्ट्वा मुनिना बाला समीपस्था कृतोद्यमा । विचरन्ती सुकेशांता मन्मथस्येव कामिनी ॥५१॥  
 तां बोध्य सुदतीं तत्र क्षामकंठस्तपोनिधिः । तामभाषत कल्याणीं किमेतदिति भार्गवः ॥५२॥  
 दूरं गच्छ विशालाक्षि तापसोऽहं वरानने । मा भिदस्वाद्य बल्मीकं कंटकेन कुशोदरि ॥५३॥  
 तेनेदं प्रोच्यमानापि सा चास्य न शृणोति वै । किमु खल्विदमित्युक्त्वा निर्विभेदास्य लोचने ॥५४॥  
 दैवेन नोदिता भित्त्वा जगाम नृपकन्यका । क्रीडन्ती शंकमाना सा किं कृतं तु मयेति च ॥५५॥  
 चुक्रोध स तथा विद्वनेत्रः परममन्युमान् । वेदनाभ्यदितः कामं परितापं जगाम ह ॥५६॥  
 शङ्कन्मूत्रनिरोधोऽभूत्सैनिकानां तु तत्क्षणात् । विशेषेण तु भूपस्य सामात्यस्य समंततः ॥५७॥  
 गजोष्टनुरगाणां च सर्वेषां प्राणिनां तदा । ततो रुद्धे शङ्कन्मूत्रे शर्यातिर्दुःखितोऽभवत् ॥५८॥  
 सैनिकैः कथितं तस्मै शङ्कन्मूत्रनिरोधनम् । चितयामास भूपालः कारणं दुःखसंभवे ॥५९॥  
 विचिंत्याह ततो राजा सैनिकान्स्वजनांस्तथा । गृहमागत्य चितार्तः केनेदं दुष्कृतं कृतम् ॥६०॥  
 सरसः पश्चिमे भागे वनमध्ये महातपाः । च्यवनस्तापसस्तत्र तपश्चरति दुश्चरम् ॥६१॥  
 केनाप्यपकृतं तत्र तापसेऽग्निमप्रभे । तस्मात्पीडा समुत्पन्ना सर्वेषामिति निश्चयः ॥६२॥  
 तपोवृद्धस्य वृद्धस्य वरिष्ठस्य विशेषतः । केनाप्यपकृतं मन्ये भार्गवस्य महात्मनः ॥६३॥  
 ज्ञातं वा यदि वाऽज्ञातं तस्येदं फलमुत्तमम् । कैश्च दुष्टैः कृतं तस्य हेलनं तापसस्य ह ॥६४॥  
 इति पृष्टास्तमूचुस्ते सैनिका वेदनादिताः । मनोबाक्कायजनितं न विप्रोऽपकृतं वयम् ॥६५॥  
 इति श्रीदेवीभागवते महापुराणे सप्तमस्कन्धे द्वितीयोऽध्यायः ॥ २ ॥



## अथ तृतीयोऽध्यायः

न्यास उवाच

इति पप्रच्छ तान्सर्वाभ्राजा चिंताकुलस्तथा । पर्यपृच्छत्सुहृद्वर्गं साम्ना चोग्रतयाऽपि च ॥१॥  
 पीडयमानं जतं वीक्ष्य पितरं दुःखितं तथा । विचिन्त्य शूलभेदं सा सुकन्या चेदमब्रवीत् ॥२॥  
 वने मया पितस्तत्र बल्मीको वीरुधावृतः । क्रीडंत्या सुदृढो दृष्टश्छिद्रद्वयसमन्वितः ॥३॥  
 तत्र खद्योतवद्दीप्तज्योतिषी वीक्षिते मया । सूच्या विद्धे महाराज पुनः खद्योतशंकया ॥४॥  
 जलकिलन्ना तदा सूची मया दृष्टा पितः किल । हाहेति च श्रुतः शब्दो मंदो बल्मीकमध्यतः ॥५॥  
 तदाहं विस्मिता राजन्किमेतदिति शंकया । न जाने किं मया विद्धं तस्मिन्बल्मीकमंडले ॥६॥  
 राजा श्रुत्वा तु शर्यातिः सुकन्यावचनं मृदु । मुनेस्तद्वेलनं ज्ञात्वा बल्मीकं क्षिप्रमभ्यगात् ॥७॥  
 तत्रापश्यत्तपोवृद्धं च्यवनं दुःखितं भृशम् । स्फोटयामास बल्मीकं मुनिदेहावृतं भृशम् ॥८॥  
 प्रणम्य दंडवद्भूमौ राजा तं भार्गवं प्रति । तुष्टाव विनयोपेतस्तमुवाच कृताञ्जलिः ॥९॥  
 पुत्र्या मम महाभाग क्रीडंत्या दुष्कृतं कृतम् । अज्ञानाद्बालया ब्रह्मन्कृतं तत्क्षन्तुमर्हसि ॥१०॥  
 अक्रोधना हि मुनयो भवन्तीति मया श्रुतम् । तस्मात्त्वमपि बालायाः क्षंतुमर्हसि सांप्रतम् ॥११॥

न्यास उवाच

इति श्रुत्वा वचस्तस्य च्यवनो वाक्यमब्रवीत् । विनयोपनतं दृष्ट्वा राजानं दुःखितं भृशम् ॥१२॥

च्यवन उवाच

राजन्नाहं कदाचिद्धं करोमि क्रोधमण्वपि । न मयाऽद्यैव शप्तस्त्वं दुहित्रा पीडने कृते ॥१३॥  
 नेत्रे पीडा समुत्पन्ना मम चाद्य निरागसः । तेन पापेन जानामि दुःखितस्त्वं महीपते ॥१४॥  
 अपराधं परं कृत्वा देवीभक्तस्य को जनः । सुखं लभेत यदपि भवेत्त्राता शिवः स्वयम् ॥१५॥  
 किं करोमि महीपाल नेत्रहीनो जरावृतः । अन्धस्य परिचर्या च कः करिष्यति पार्थिव ॥१६॥

राजोवाच

सेवका बहवः सेवां करिष्यन्ति तवानिशम् । क्षमस्व मुनिशार्दूल स्वल्पश्रेष्ठा हि तापसाः ॥१७॥

च्यवन उवाच

अन्धोऽहं निर्जानो राजंस्तपस्तप्तुं कथं क्षमः । त्वदीयाः सेवकाः किं ते करिष्यन्ति मम प्रियम् ॥१८॥  
 क्षमापयसि चेन्मां त्वं कुरु मे वचनं नृप । देहि मे परिचर्यार्थं कन्यां कमललोचनाम् ॥१९॥  
 तुष्येज्यया महाराज पुत्र्या तव महामते । करिष्यामि तपश्चाहं सा मे सेवां करिष्यति ॥२०॥  
 एवं कृते सुखं मे स्यात्तव चैव भविष्यति । संतुष्टे मयि राजेन्द्र सैनिकानां न संशयः ॥२१॥  
 विचिन्त्य मनसा भूप कन्यादानं समाचर । न चात्र दूषणं किञ्चित्तापसोऽहं यतव्रतः ॥२२॥



## व्यास उवाच

शर्यातिर्वचनं श्रुत्वा मुनेश्चितांतुरोऽभवत् । न दास्येऽप्यथवा दास्ये किञ्चिन्नोवाच भारत ॥२३॥  
 कथमंधाय वृद्धाय कुरूपाय सुतामिमाम् । देवकन्योपमां दत्त्वा सुखी स्यामात्मसंभवाम् ॥२४॥  
 को वात्मनः सुखार्थाय पुत्र्याः संसारजं सुखम् । हरतेऽल्पमतिः पापो जानन्नपि शुभाशुभम् ॥२५॥  
 प्राप्य सा च्यवनं सुभ्रूः पञ्चवाणशरादिता । अंधं वृद्धं पतिं प्राप्य कथं कालं नयिष्यति ॥२६॥  
 यौवने दुर्जयः कामो विशेषेण सुकृपाया । आत्मतुल्यं पतिं प्राप्य किम् वृद्धं विलोचनम् ॥२७॥  
 गौतमं तापसं प्राप्य रूपयौवनसंगुता । अहल्या वासवेनाशु बन्धिता वरवर्णिनी ॥२८॥  
 शप्ता न पतिना पश्चाज्ज्ञात्वा धर्मविपर्ययम् । तस्माद्भवतु मे दुःखं न ददामि सुकन्यकाम् ॥२९॥  
 इति संचित्य शर्यातिर्विमनाः स्वगृहं ययौ । सचिवांश्च समादाय मंत्रं चक्रेऽतिदुःखितः ॥३०॥  
 भो मंत्रिणो ब्रुवन्त्वद्य किं कर्तव्यं मयाऽबुना । पुत्री देयाऽथ विप्राय भोक्तव्यं दुःखमेव वा ॥३१॥

विचारयध्वं मिलिता हितं स्यान्मम वै कथम् ।

## मंत्रिण ऊचुः

किं ब्रूमोऽस्मिन्महाराज संकटेऽतिदुरासदे ॥३२॥  
 दुर्भगाय सुकन्यैषा कथं देयाऽग्निमुन्दरी ।

## व्यास उवाच

तदा चिताकुलं वोक्ष्य पितरं मंत्रिणस्तदा ॥३३॥

सुकन्या त्विगितं ज्ञात्वा प्रहस्येदमुवाच ह । पितः कस्माद्भवानथ चिताभ्याकुलितेन्द्रियः ॥३४॥  
 मत्कृते दुःखसंविग्नो विषण्णवदनोऽसि वै । अहं गत्वा मुनिं तत्र समाश्वास्य भयादिताम् ॥३५॥  
 करिष्यामि प्रसन्नं तमात्मदानेन वै पितः । इति राजा वचः श्रुत्वा भाषितं यत्सुकन्यया ॥३६॥  
 तामुवाच प्रसन्नात्मा सचिवानां च शृण्वताम् । कथं पुत्रि त्वमंधस्य परिचर्यां वनेऽञ्जला ॥३७॥  
 करिष्यसि जरार्तस्य क्रोधनस्य विशेषतः । कथमन्धाय चानेन रूपेण रतिसन्निभाम् ॥३८॥  
 ददामि जरया प्रस्तदेहाय सुखवांछया । पित्रा पुत्री प्रदातव्या वयोजातिविलाय च ॥३९॥  
 घनघान्धसमुद्भाय- नाधनाय कदाचन । क्व ते रूपं विशालाक्षि क्वासी वृद्धो वनेचरः ॥४०॥  
 कथं देया मया पुत्री तस्मै चातिवराय च । उटजे नियतं वासो यस्य नित्यं मनोहरे ॥४१॥  
 कथमंबुजपत्राक्षि कल्पनीयो मया तव । मरणं मे वरं प्राप्तं मेनिकानां तथैव च ॥४२॥  
 न ते प्रदानमंधाय रोचते पिकभापिणि । भवितव्यं भवत्येव धैर्यं नैव त्यजाम्यहम् ॥४३॥  
 सुस्थिरा भव सुश्रोणि न दास्येऽन्धाय कहिंचित् । राज्यं तिष्ठतु वा यातु देहोऽयं च तथैव मे ॥४४॥  
 न त्वां दास्याम्यहं तस्मै नेत्रहानीय बालिके । सुकन्या तं तदा प्राह श्रुत्वा तद्वचनं पितुः ॥४५॥



प्रसन्नवदनातीव स्नेहयुक्तमिदं वचः ।

### सुकन्यावाच

न मे चिता पितः कार्या देहि मां मुनयेऽधुना ॥४६॥

सुखं भवतु सर्वेषां लोकानां मत्कृतेन हि । सेवयिष्यामि संतुष्टा पतिं परमपावनम् ॥४७॥

भक्त्या परमया चापि वृद्धं च विजने वने । सतीधर्मपरा चाहं चरिष्यामि सुसंमतम् ॥४८॥

न भोगेच्छाऽस्ति मे तात स्वस्थं चित्तं ममानघ ।

### व्यास उवाच

तच्छ्रुत्वा भाषितं तस्या मंत्रिणो विस्मयं गताः ॥४९॥

राजा च परमप्रीतो जगाम मुनिसन्निधौ । गत्वा प्रणम्य शिरसा तमुवाच तपोधनम् ॥५०॥

स्वामिन्यूहाण पुत्रीं मे सेवार्थं विधिवद्विभो । इत्युक्त्वाऽस्मै ददौ पुत्रीं विवाहविधिना नृपः ॥५१॥

प्रतिगृह्य मुनिः कन्यां प्रसन्नो भार्गवोऽभवत् । पारिवर्हं न जग्राह दीयमानं नृपेण ह ॥५२॥

कन्यामेवाग्रहीत्कामं परिचर्यार्थमात्मनः । प्रसन्नेऽस्मिन्मुनौ जातं सैनिकानां सुखं तदा ॥५३॥

राज्ञश्च परमाह्लादः संजातस्तत्क्षणादपि । दत्त्वा पुत्रीं यदा राजा गमनाय गृहं प्रति ॥५४॥

मतिं चकार तन्वंगी तदोवाच नृपं सुता ।

### सुकन्यावाच

गृहाण मम वासांसि भूषणानि च मे पितः ॥५५॥

वल्कलं परिधानाय प्रयच्छाजिनमुत्तमम् । वेपं तु मुनिपत्नीनां कृत्वा तपसि सेवनम् ॥५६॥

करिष्यामि तथा तात यथा ते कीर्तिरच्युता । भविष्यति भुवः पृष्ठे तथा स्वर्गे रसातले ॥५७॥

परलोकसुखायाहं चारिष्यामि दिवानिशम् । दत्त्वांघ्राय च वृद्धाय सुंदरीं युवतीं तु माम् ॥५८॥

चिता त्वया न कर्तव्या शीलनाशसमुद्भवा । अरुन्धती वसिष्ठस्य धर्मपत्नी यथा भुवि ॥५९॥

तथैवाहं भविष्यामि नात्र कार्या विचारणा । अनसूया यथा साध्वी भार्याऽन्नेः प्रथिता भुवि ॥६०॥

गथैवाहं भविष्यामि पुत्री कीर्तिकरी तव । सुकन्यावचनं श्रुत्वा राजा परमधर्मवित् ॥६१॥

दत्त्वाऽजिनं रुरोदाशु वीक्ष्य तां चारुहासिनीम् । त्यक्त्वा भूषणवासांसि मुनिवेपधरां सुताम् ॥६२॥

ववर्णवदनो भूत्वा स्थितस्तत्रैव पाथिवः । राज्यः सर्वाः सुतां दृष्ट्वा वल्कलाजिनधारिणीम् ॥६३॥

रुरुर्भुशशोकार्ता वेपमाना इवाभवन् । तामापृच्छय महोपालो मंत्रिभिः परिवारितः ॥६४॥

ययौ स्वनगरं राजन्मुक्त्वा पुत्रीं शुचाऽर्पिताम् ॥६४॥

इति श्रीदेवीभागवते महापुराणे सप्तमस्कन्धे तृतीयोऽध्यायः ॥ ३ ॥



## अथ चतुर्थोऽध्यायः

न्यास उवाच

गते राजनि सा बाला पतिसेवापरायणा । वभूव च तथाऽग्नीनां सेवने धर्मतत्परा ॥ १ ॥  
 फलान्यादाय स्वादूनि मूलानि विविधानि च । ददौ सा मुनये बाला पतिसेवापरायणा ॥ २ ॥  
 पतिं तप्तोदकेनाशु स्थापयित्वा मृगतृचा । परिवेष्ट्य शुभायां तु वृत्त्यां स्थापितवत्यपि ॥ ३ ॥  
 तिलान् यवकुशानग्रे परिकल्प्य कमण्डलुम् । तमुवाच नित्यकर्म कुरुष्व मुनिसत्तम ॥ ४ ॥  
 तमुत्थाप्य करे कृत्वा समाप्ते नित्यकर्मणि । वृत्त्यां वा संस्तरे बाला भर्तारं संन्यवेशयत् ॥ ५ ॥  
 पश्चादानीय पक्वानि फलानि च नृपात्मजा । भोजयामास च्यवनं नोवारान्नं सुसंस्कृतम् ॥ ६ ॥  
 मुक्तवन्तं पतिं तृप्तं दत्त्वाऽऽचमनमादरात् । पश्चाच्च पूर्णं पत्राणि ददौ चादरसंयुता ॥ ७ ॥  
 गृहीतमुखवासं तं संवेश्य च शुभासने । गृहीत्वाजां क्षीरारस्य चकार साधनं ततः ॥ ८ ॥  
 फलाहारं स्वयं कृत्वा पुनर्गत्वा च सन्निधौ । प्रोत्राच प्रणयोपेता किमाज्ञापयसे प्रभो ॥ ९ ॥  
 पादसंवाहनं तेऽद्य करोमि यदि मन्यसे । एवं सेवापरा नित्यं वभूव पतितत्परा ॥ १० ॥  
 सायं होमावसाने सा फलान्याहृत्य सुन्दरी । अर्पयामास मुनये स्वादूनि च मूदूनि च ॥ ११ ॥  
 ततः शेषाणि वुभुजे प्रेमयुक्ता तदाज्ञया । नृस्पर्शास्तिरणं कृत्वा शययामास तं मुदा ॥ १२ ॥  
 सुप्ते सुखं प्रिये कांता पादसंवाहनं तदा । चकार पृच्छती धर्मं कुललोणां कृशोदरी ॥ १३ ॥  
 पादसंवाहनं कृत्वा निशि भक्तिपरायणा । निमित्तं च मुनिं ज्ञात्वा सुप्त्राप चरणांतिके ॥ १४ ॥  
 शुची प्रतिष्ठितं वीक्ष्य तालवृतेन भामिनी । कुर्वाणा श्रोतलं वायुं सिपेवे स्वर्पति सदा ॥ १५ ॥  
 हेमन्ते काष्ठसंभारं कृत्वाऽग्निज्वलनं पुरः । स्थापयित्वा तथाऽपृच्छत्सुखं तेऽस्तीति चासकृत् ॥ १६ ॥  
 ब्राह्मे मुहूर्ते चोत्थाय जलं पात्रं च मृत्तिकां । समर्पयित्वा जांचार्थं समुत्थाप्य पतिं प्रिया ॥ १७ ॥  
 स्थानाद्दूरे च संस्थाप्य दूरं गत्वा स्थिराऽभवत् । कृतशीचं पतिं ज्ञात्वा गत्वा जग्राह तं पुनः ॥ १८ ॥  
 आनीयाश्रममग्न्या चोपवेश्यासने शुभे । मृज्जलाभ्यां च प्रक्षाल्य पादावस्य यथाविधि ॥ १९ ॥  
 दत्त्वाचमनपात्रं तु दन्तधावनगाह्यत् । समर्प्य दन्तकाष्ठं च यथोक्तं नृपनंदिनी ॥ २० ॥  
 चकारोष्णं जलं शुद्धं समानीतं मुपावनम् । स्नानार्थं जलमाहृत्य पत्रच्छ प्रणयान्विता ॥ २१ ॥  
 किमाज्ञापयसे ब्रह्मकृतं यं दन्तधावनम् । उष्णोदकं सुसम्पन्नं कुरु स्नानं समन्त्रकम् ॥ २२ ॥  
 वर्तते होमकालोऽयं सन्ध्या पूर्वा प्रवर्तते । विधिवद्धवनं कृत्वा देवतापूजनं कुरु ॥ २३ ॥  
 एवं कन्या पतिं लब्ध्वा तपस्विनमनिदिता । नित्यं पर्यचरन्तीत्या तपसा नियमेन च ॥ २४ ॥  
 अग्नीनामतिथीनां च शुश्रूषां कुर्वती सदा । आराधयामास मुदा च्यवनं सा शुभानना ॥ २५ ॥



कस्मिंश्चिदय काले तु रविजावश्विनावुभौ । च्यवनस्याश्रमाभ्याशे क्रीडमानौ समागतौ ॥२६॥  
जले स्नात्वा तु तां कन्यां निवृत्तां स्वाश्रमं प्रति । गच्छन्तीं चारुसर्वांगीं रविपुत्रावपश्यताम् ॥२७॥  
तां दृष्ट्वा देवकन्यां तां गत्वा चातिकमादरात् । ऊचतुः समभिद्रुत्य नासत्यावतिमोहिता ॥२८॥  
क्षणं तिष्ठ वरारोहे प्रष्टुं त्वां गजगमिनि । आवां देवमुतौ प्रातौ ब्रूहि सत्यं शुचिस्मिते ॥२९॥  
पुत्री कस्य पतिः कस्ते कथमुद्यानमागता । एकाकिनी तडागोऽस्मिन्स्नानार्थं चारुलोचने ॥३०॥  
द्वितीया श्रीरिवाभ्यामि कांत्या कमललोचने । इच्छामस्तु वयं ज्ञातुं तत्त्वमाख्याहि शोभने ॥३१॥  
कोमलौ चरणी कान्ते स्थितौ भूमावनावृतौ । हृदये कुरुतः पीडा चलन्ती चललोचने ॥३२॥  
विमानाहंसि तन्वंगि कथं पद्भ्यां व्रजस्यदः । अनावृताऽत्र विपिने किमर्थं गमनं तव ॥३३॥  
दासीशतसमायुक्ता कथं न त्वं विनिर्गता । राजपुत्र्यप्सरा वाऽसि वद सत्यं वरानने ॥३४॥  
धन्या माता यतो जाता धन्योऽर्धा जनकस्तव । वक्तुं त्वां नैव शक्नोति च भर्तुर्भाग्यं तवानघ ॥३५॥  
देवलोकाधिका भूमिरियं चैव सुलोचने । प्रचलंश्चरणस्तेऽद्य सम्पादयति भूतलम् ॥३६॥  
सौभाग्याश्च भृगाः कामं ये त्वां पश्यन्ति वै वने । ये चान्ये पक्षिणः सर्वे भूरियं चातिपावना ॥३७॥  
स्तुत्याऽलं तव चात्यर्थं सत्यं ब्रूहि सुलोचने । पिता कस्ते पतिः क्वासौ द्रष्टुमिच्छांऽस्ति सादरम् ॥

### व्यास उवाच

तयोरिति वचः श्रुत्वा राजाकन्याऽतिमुंदरी । तादृवाच त्रपाक्रांता देवपुत्री नृपात्मजा ॥३९॥  
शर्यातितनयां मां वां वित्तं भार्यां मुनेरिह । च्यवनस्य सतीं कान्तां पित्रा दत्तां यदृच्छया ॥४०॥  
पतिरंधोऽस्ति मे देवो वृद्धश्चातीव तापसः । तस्य सेवामहोरात्रं करोमि प्रीतमानसा ॥४१॥  
कौ युवां किमिहागतां पतिस्तिष्ठति चाश्रमे । तत्रागत्य प्रकुरुतमाश्रमं चाद्य पावनम् ॥४२॥  
तदाकर्ण्य वचो दस्त्रावचनुस्तां नराधिप । कथं त्वमसि कल्याणि पित्रा दत्ता तपस्विने ॥४३॥  
भ्राजसेऽस्मिन्वनोद्देशे विशुन्मीदामनी यथा । न देवेष्वपि तुल्या हि तव दृष्टाऽस्ति भामिनी ॥४४॥  
त्वं दिव्यांबरयोग्याऽसि शोभसे नाजिनैर्वृता । सर्वाभरणसंयुक्ता नीलालकवरूयिनी ॥४५॥

अहो विधेर्दृग्कलितं विचेष्टितं यदत्र रम्भोरु वने विपीदसि ।

विशालनेत्रेऽन्धमिमं पनि प्रिये मुनि ममासाद्य जरतुरं भृशम् ॥४६॥

व्या वृत्तनेन भृशं न शोभसे नवं वयः प्राप्य मुनृत्यपण्डिते ।

मनोभवेनागु दगः मुमंथिताः पतन्ति कस्मिन्पतिरीदृशस्तव ॥४७॥

त्वमंधभार्या नवयौवनान्विता कृताऽसि धात्रा ननु मंदबुद्धिना ।

न चैनमर्हस्यमिनायनेक्षणे पनि त्वमन्यं कुरु चारुलोचने ॥४८॥

वृथैव ते जीवितमम्बुजेक्षणे पतिं च सम्प्राप्य मुनिं गतेक्षणम् ।



वने निवासं च तथाऽजिनावरप्रधारणं योग्यतरं न मन्महे ॥४९॥  
 अतोऽनवद्यांग्युभयोस्त्वमेकं वरं कुरुष्ववावहिता सुलोचने ।  
 किं यौवनं मानिनि संकरोषि वृथा मुनि सुन्दरि, सेवमाना ॥५०॥  
 किं सेवसेऽभाग्यविवर्जितं तं समुज्जितं पोषणरक्षणाभ्याम् ।  
 त्यक्त्वा मुनि सर्वसुखापवर्जितं भजानवद्यांग्युभयोस्त्वमेकम् ॥५१॥  
 त्वं नन्दने चैत्ररथे वने च कुरुष्व कांते प्रथितं विहारम् ।  
 अंधेन वृद्धेन कथं हि कालं विनेष्यसे मानिनि मानहीनम् ॥५२॥  
 भूपात्मजा त्वं शुभलक्षणा च जानासि संसारविहारभावम् ।  
 भान्येन हीना विजने वनेऽत्र कथं वाहयसे वृथा च ॥५३॥  
 तस्माद्भुजस्व पिकभाषिणि चारुवक्त्रे एकं द्वयोस्तव सुखाय विशालनेत्रे ।  
 देवालयेषु च कृशोदरि भुक्त्वा भोगांस्त्यक्त्वा मुनि जरठमाकु नृपेन्द्रपुत्रि ॥५४॥  
 किं ते सुखं चात्र वने सुकेशि वृद्धेन साधं विजने मृगाक्षि ।  
 सेवा तथांधस्य नवं वयश्च किं ते मतं भूपतिपुत्रि दुःखम् ॥५५॥  
 नववयः सुखभोगसमोहितं चटुलपक्षमधरे वरवर्णिनि ।  
 शशिमुलि त्वमतीव सुकोमला फलजलाहरणं तव नोचितम् ॥५६॥  
 इति श्रीमद्देवीभागवते महापुराणे सप्तमस्कन्धे चतुर्थोऽध्यायः ॥४॥

### अथ पञ्चमोऽध्यायः

व्यास उवाच

तयोस्तद्भाषितं श्रुत्वा वेपमाना नृपात्मजा । धैर्यमालम्ब्य ती तत्र वभापे मितभाषिणी ॥१॥  
 देवौ वां रविपुत्री च सर्वज्ञौ सुरसंमतौ । सतीं मां धर्मशीलां च नवं वदितुमर्हयः ॥२॥  
 पित्रा दत्ता सुरश्रेष्ठ मुनये योगधर्मिणे । कथं गच्छामि तं मार्गं पुंश्चलीगणसेवितम् ॥३॥  
 द्रष्टाऽयं सर्वलोकस्य कर्मसाक्षी दिवाकरः । कश्यपाच्चैव संभूतौ नवं भाषितुमर्हयः ॥४॥  
 कुलकन्या पतिं त्यक्त्वा कथमन्यं भजेन्नरम् । असारेऽस्मिन्हि संसारे जानंती धर्मनिर्णयम् ॥५॥  
 यथेच्छं गच्छतं देवौ शापं दास्यामि वाऽनघौ । सुकन्याऽहं च शयतिः पतिभक्तिपरायणा ॥६॥

व्यास उवाच

इत्याकर्ण्य वचस्तस्य नासत्यो विस्मिता भृशम् । तावन्नृतां पुनस्त्वेनां शंकमानौ भयं मुनेः ॥७॥  
 राजपुत्रि प्रसन्नौ ते धर्मेण वरवर्णिनि । वरं वरय सुश्रोणि दास्यामः श्रेयसे तव ॥८॥  
 जानीहि प्रमदे नूनमावां देवप्रियवरौ । युवानं रूपसंपन्नं प्रकुर्याव पतिं तव ॥९॥  
 ततस्त्रयाणामस्माकं पतिमेकतमं वृणु । समानरूपदेहानां मध्ये चातुर्यपंडिते ॥१०॥



सा तयोर्वचनं श्रुत्वा विस्मिता स्वपतिं तदा । गत्वोवाच तयोर्वच्यं ताम्यामुक्तं यदद्भुतम् ॥११॥

### सुकन्योवाच

स्वामिन्सूर्यसुतो देवौ संप्राप्तौ च्यवनाश्रमे । दृष्टौ मया दिव्यदेहौ नासत्यौ भृगुनन्दन ॥१२॥  
 वीक्ष्य मां चास्सर्वाङ्गीं जातो कामातुरावुभौ । कथितं वचनं स्वामिन्पतिं ते नवयोवनम् ॥१३॥  
 दिव्यदेहं करिष्यावश्चक्षुष्यं मुनिं किल । एतेन समयेनाद्य तं शृणु त्वं मयोदितम् ॥१४॥  
 समावयवरूपं च करिष्यावः पतिं तव । तत्र त्रयाणामस्माकं पतिमेकमतं वृणु ॥१५॥  
 तच्छ्रुत्वाऽहमिहायाता प्रष्टुं त्वां कार्यमद्भुतम् । किं कर्तव्यमतः साधो ब्रूह्यस्मिन्कार्यसंकटे ॥१६॥  
 देवमायाऽपि दुर्ज्ञेया न जाने कपटं तयोः । यदाज्ञापय सर्वज्ञ तत्करोमि तवेप्सितम् ॥१७॥

### च्यवन उवाच

गच्छ कांतेऽद्य नासत्यौ वचनान्मम सुव्रते । आनयस्व समीपं मे शीघ्रं देवभिपग्वरौ ॥१८॥

क्रियतामाशु तद्वाक्यं नात्र कार्या विचारणा ।

### व्यास उवाच

एवं सा समनुज्ञाता तत्र गत्वा वचोऽब्रवीत् ॥१९॥  
 क्रियतामाशु नासत्यौ समयेन सरोत्तमौ । तच्छ्रुत्वा चाश्विनौ वाक्यं तस्यास्तौ तत्र चागतौ ॥  
 उचत् राजपुत्रीं तां पतिस्तव विशत्वपः । रूपार्थं च्यवनस्तूर्णं ततोऽस्मः प्रविवेश ह ॥२१॥  
 अश्विनावपि पश्चात्तत्रविष्टौ सर उत्तमम् । ततस्ते निःसृतास्तस्मात्स्रस्तस्तक्षणात्त्रयः ॥२२॥  
 तुल्यरूपा दिव्यदेहा युवानः सदृशाः किल । दिव्यकुण्डलभूपाढ्याः समानावयवास्तदा ॥२३॥  
 तेऽब्रुवन्सहिताः सर्वे वृणीष्व वरवर्णिनि । अस्माकमीप्सितं भद्रे पतिं त्वममलानने ॥२४॥  
 यस्मिन्वाप्यधिका प्रीतिस्तं वृणुष्व वरानने ।

### व्यास उवाच

सा दृष्ट्वा तुल्यरूपांस्तान्समानवयवस्तथा ॥२५॥  
 एकस्वरास्तुल्यवेषांस्त्रीन् देवसुतोपमान् । सा तु संशयमापन्ना वीक्ष्य तान्सदृशाकृतीन् ॥२६॥  
 अजानती पतिं सम्यग्व्याकुला समचिन्तयत् । किं करोमि त्रयस्तुल्याः कं वृणोमि न वेषद्यहम् ॥  
 पतिं देवसुता ह्येते संशये पतिताऽस्म्यहम् । इन्द्रजालमिदं सम्यग्देवाभ्यामिह कल्पितम् ॥२८॥  
 कर्तव्यं किं मया चात्र मरणं समुपागतम् । न मया पतिमुत्सृज्य वरणीयः कथंचन ॥२९॥  
 देवस्त्वाधुनिकः कश्चिदित्येषा मम धारणा । इति संचिन्त्य मनसा परां विश्वेश्वरीं शिवाम् ॥३०॥  
 दध्यो भगवतीं देवीं तुष्टाव च कृशोदरी ।



सुकन्योवाच

शरणं त्वां जगन्मातः प्राप्ताऽस्मि भृशदुःखिता ॥३१॥

रक्ष मेऽहं सतीधर्मं नमामि चरणौ तव । नमः पयोद्भवे देवि नमः शंकरवल्लभे ॥३२॥  
विष्णुप्रिये नमो लक्ष्मि वेदमातः सरस्वति । इदं जगत्त्वया सृष्टं सर्वं स्थावरजंगमम् ॥३३॥  
पासि त्वमिदमन्यथा तथाऽस्ति लोकशांतये । ब्रह्मविष्णुमहेशानां जननी त्वं सुसंमता ॥३४॥  
बुद्धिदाऽसि त्वमज्ञानां ज्ञानिनां मोक्षदा सदा । अज्ञा त्वं प्रकृतिः पूर्णा पुरुषप्रियदर्शना ॥३५॥  
भुक्तिमुक्तिप्रदाऽसि त्वं प्राणिनां विशदात्मनाम् । अज्ञानां दुःखदा कामं सत्त्वानां सुखसाधना ॥३६॥  
सिद्धिदा योगिनामंब जयदा कीर्तिदा पुनः । शरणं त्वां प्रपन्नाऽस्मि विस्मयं परमं गता ॥३७॥  
पतिं दर्शय मे मातर्ममनास्मिच्छोकसागरे । देवाभ्यां रचितं कूटं कं वृणोमि विमोहिता ॥३८॥  
पतिं दर्शय सर्वज्ञे विदित्वा मे सतीव्रतम् ।

न्यास उवाच

एवं स्तुता तदा देवी तथा त्रिपुरसुंदरी ॥३९॥

हृदयेऽस्यास्तदा ज्ञानं ददावाशु सुखोदयम् । निश्चित्य मनसा तुल्यवयोरूपधरान्सती ॥४०॥  
प्रसमीक्ष्य तु तांस्त्वर्वाङ्मन्त्रे बाला स्वकं पतिम् । वृत्तेऽथ च्यवने देवौ संतुष्टौ तौ बभूवुः ॥४१॥  
सतीधर्मं समालोक्य संप्रीतो ददतुर्वरम् । भगवत्याः प्रसादेन प्रसन्नौ तौ सुरोत्तमौ ॥४२॥  
मुनिमामंत्र्य तरसा गमनायोद्यतावुभौ । लब्ध्वा तु च्यवनो रूपं नेत्रे भार्या च यौवनम् ॥४३॥  
हृष्टोऽब्रवीन्महातेजास्ती नास्त्याविदं वचः । उपकारः कृतोऽयं मे युवाम्यां सुरसत्तमौ ॥४४॥  
किं ब्रवीमि सुखं प्राप्तं संसारेऽस्मिन्ननुत्तमे । प्राप्य भार्यां सुकेशांतां दुःख मेऽभवदन्वहम् ॥४५॥  
अंघ्रस्य चातिवृद्धस्य भोगहीनस्य कानने । युवाम्यां नयने दत्ते यौवनं रूपमद्भुतम् ॥४६॥  
संपादितं ततः किंचिदुपकर्तुमहं श्रुवे । उपकारिणि मित्रे यो नोपकुर्यात्कथंचन ॥४७॥  
तं धिगस्तु नरं देवौ भवेच्च ऋणवान्भुवि । तस्माद्वां वाञ्छितं किंचिद्वातुमिच्छामि संप्रतम् ॥४८॥  
आत्मनो ऋणमोक्षाय देवेशौ नूतनस्य च । प्रार्थितं वां प्रदास्यामि यदलम्यं सुरासुरैः ॥४९॥  
ब्रुवाथां वां मनोहिष्टं प्रीतोऽस्मि सुकृतेन वाम् । श्रुत्वा तौ तु मुनेर्वाक्यमभिमंत्र्य परस्परम् ॥५०॥  
तमूचतुर्मुनिश्रेष्ठं सुकन्यासहितं स्थितम् । मुने पितुः प्रसादेन सर्वं नो मनसेप्सितम् ॥५१॥  
उत्कण्ठा सोमपानस्य वर्तते नौ सुरैः सह । भिषजाविति देवेन निपिद्धौ चमसग्रहे ॥५२॥  
शक्रेण वितते यज्ञे ब्रह्मणः कनकाचले । तस्मात्त्वमपि धर्मज्ञ यदि शक्नोऽसि तापस ॥५३॥  
कार्यमेतद्धि कर्तव्यं वाञ्छितं नौ सुसंमतम् । एतद्विज्ञाय वां ब्रह्मन्कुरु वां सोमपायिनौ ॥५४॥  
पिपासाऽस्ति सुदुःप्रापा त्वत्तः समुपयास्यति । च्यवनस्तु तयोः प्राह तच्छ्रुत्वा वचनं मृदु ॥५५॥



यदहं रूपसंपन्नो वयसा च समन्वितः । कृतो भवद्भ्यां वृद्धः सन्भार्या च प्राप्तवानिति ॥५६॥  
तस्माद्युवां करिष्यामि प्रीत्याहं सोमपायिनौ । मिषतो देवराजस्य सत्यमेतद्ब्रवीम्यहम् ॥५७॥  
राज्ञस्तु वितते यज्ञे शयतिरमितद्युतेः । इत्याकर्ण्य वचो हृष्टौ तौ दिवं प्रति जग्मतुः ॥५८॥

च्यवनस्तां गृहीत्वा तु जगामाश्रममंडलम् ॥५९॥

इति श्रीदेवीभागवते महापुराणे सप्तमस्कन्धे पञ्चमोऽध्यायः ॥ ५ ॥

### अथ षष्ठोऽध्यायः

जनमेजय उवाच

च्यवनेन कथं वैद्यौ तौ कृतौ सोमपायिनौ । वचनं च कथं सत्यं जातं तस्य महात्मनः ॥१॥  
मानषस्य बलं कीदृग्देवराजबलं प्रति । निषिद्धौ भिषजौ तेन कृतौ तौ सोमपायिनौ ॥२॥  
धर्मान्निष्ठौ तदाश्रयं विस्तरेण वद प्रभो । चरितं च्यवनस्याद्य श्रोतुकामोऽस्मि सर्वथा ॥३॥

व्यास उवाच

निशामय महाराज चरितं परमाद्भुतम् । च्यवनस्य मखे तास्मञ्छयतिर्भुवि भारत ॥४॥  
सुकन्यां सुंदरीं प्राप्य च्यवनः सुरसन्निभः । विजहार प्रसन्नात्मा देवकन्यामिवापरः ॥५॥  
कदाचिदथ शर्यातिभार्या चित्तातुरा भृशम् । पतिं प्राह वेपमाना वचनं रुदती प्रिया ॥६॥  
राजन्पुत्री त्वया दत्ता मुनयेऽन्धाय कानने । मृता जीवन्ति वा सा तु द्रष्टव्या सर्वथा त्वया ॥७॥  
गच्छ नाथ मुनेस्तावदाश्रमं द्रष्टुमादरात् । किं करोति सुकन्या सा प्राप्य नाथं तथाविधम् ॥८॥  
पुत्रीदुःखेन राजर्षे दग्धाऽस्मि सर्वथा हृदि । तामानय विशालाक्षी तपःक्षामा व्रदंतिके ॥९॥  
पश्यामि सर्वथा पुत्रीं कृशांगीं वल्कलावृताम् । अंधं पतिं समासाद्य दुःखभाजं कृशोदरीम् ॥१०॥

शर्यातिरुवाच

गच्छामोद्य विशालाक्षि सुकन्यां द्रष्टुमादरात् । प्रियपुत्रीं वरारोहे मुनिं तं संशितव्रतम् ॥११॥

व्यास उवाच

एवमुक्त्वा तु शर्यातिः कामिनीं शोकसंकुलाम् । जगाम रथमारुह्य त्वरितश्चाश्रमं मुनेः ॥१२॥  
गत्वाऽऽश्रमसमीपे तु तमपश्यन्महीपतिः । नवयौवनसंपन्नं देवपुत्रोपमं मुनिम् ॥१३॥  
तं विलोक्यामराकारं विस्मयं नृपतिर्गतः । किं कृतं कुत्सितं कर्म पुत्र्या लोकविगहितम् ॥१४॥  
निहतोऽसौ मुनिर्वृद्धस्त्वनयाऽन्यः पतिः कृतः । कामपीडितया कामं प्रशांतोऽप्यतिनिर्धनः ॥१५॥  
दुःसहोऽयं पुष्पधन्वा विशेषेण च यौवने । कुले कलंकः सुमहाननया मानवे कृतः ॥१६॥  
वित्तस्य जीवितं लोके यस्य पुत्री हि कुत्सिता । सर्वपापैस्तु दुःखाय पुत्री भवति देहिनाम् ॥१७॥



मया त्वनुचितं कर्म कृतं स्वार्थस्य सिद्धये । वृद्धायां धाय या दत्ता पुत्री सर्वात्मना किल ॥१८॥  
 कन्या योग्याय दातव्या पित्रा सर्वात्मना किल । तादृशं हि फलं प्राप्तं यादृशं वै कृतं मया ॥१९॥  
 हृन्मि चेदद्य तनयां दुःशीलां पापकारिणीम् । स्त्रीहृत्या दुस्तरा स्यान्मे तथा पुत्र्या बिभेषतः ॥२०॥  
 मनुवंशस्तु विख्यातः सकलंकः कृतो मया । लोकापवादो बलवान्दुस्त्याख्या स्नेहशृङ्खला ॥२१॥  
 किं करोमीति चिंताब्धौ यदा मग्नः स पाथिवः । सुकन्यया तदा दैवाद्दृष्टश्चित्ताकुलः पिता ॥२२॥  
 सा दृष्ट्वा तं जगामाशु सुकन्या पितुरंतिके । गत्वा पप्रच्छ भूपालं प्रेमपूरितमानसा ॥२३॥  
 किं विचारयमे राजंश्चिताव्याकुलिताननः । उपविष्टं मुनिं वीक्ष्य युवानमंबुजेक्षणम् ॥२४॥  
 एहोहि पुरुषव्याघ्रं प्रणमस्व पतिं मम । मा विपादं नृपश्रेष्ठ सांप्रतं कुह मानव ॥२५॥

### न्यास उवाच

इति पुत्र्या वचः श्रुत्वा शर्यातिः क्रोधपीडितः । प्रोवाच वचनं राजा पुरःस्थां तनयां ततः ॥२६॥

### राजोवाच

क्व मुनिश्च्यवनः पुत्रि वृद्धोऽस्तापसोत्तमः । कोऽयं युवा मदोन्मत्तः संदेहोऽत्र महान्मम ॥२७॥  
 मुनिः किं निहतः पापे त्वया दुष्कृतकारिणि । नूतनोऽसौ पतिः कामात्कृतः कुलविनाशिनि ॥२८॥  
 सोऽहं चिंतातुरस्तं न पश्याम्याश्रमसंस्थितम् । किं कृतं दुष्कृतं कर्म कुलटाचरितं किल ॥२९॥  
 निमग्नोऽहं दुराचारे शोकाब्धौ त्वत्कृतेऽधुना । दृष्ट्विदं पुरुषं दिव्यमदृष्ट्वा च्यवनं मुनिम् ॥३०॥  
 विहस्य तमुवाचाशु सा श्रुत्वा वचनं पितुः । गृहीत्वा नीय पितरं भर्तुरंतिकमादरात् ॥३१॥  
 च्यवनोऽसौ मुनिस्तात जामाता ते न संशयः । अश्विम्यामीदृशः कांतः कृतः कमललोचनः ॥३२॥  
 यदुच्छयाऽत्र संप्राप्तौ नासत्यावाश्रमे मम । ताभ्यां करुणया नूनं च्यवनस्तादृशः कृतः ॥३३॥  
 नाहं तव सुता तात तथा स्यां पापकारिणी । यथा त्वं मन्यसे राजन्विमूढो रूपसंशये ॥३४॥  
 प्रणम त्वं मुनिं राजन्भार्गवं च्यवनं पितः । आपृच्छ कारणं सर्वं कथयिष्यति विस्तरम् ॥३५॥  
 इति श्रुत्वा वचः पुत्र्याः शर्यातिस्त्वरितस्तदा । प्रणनाम मुनिं तत्र गत्वा पप्रच्छ सादरम् ॥३६॥

### राजोवाच

कथयस्व स्ववृत्तांतं भार्गवाशु यथोचितम् । नयने च कथं प्राप्ते क्व गता ते जरा पुनः ॥३७॥  
 संशयोऽयं महान्मेऽस्ति रूपं दृष्ट्वाऽतिसुंदरम् । वद विस्तरतो ब्रह्मञ्छ्रुत्वाऽहं सुखमाप्नुयाम् ॥३८॥

### च्यवन उवाच

नासत्यावत्र संप्राप्तौ देवानां भिषजावुभौ । उपकारः कृतस्ताभ्यां कृपया नृपसत्तम ॥३९॥  
 मया ताभ्यां वरो दत्त उपकारस्य हेतवे । करिष्यामि मखे राज्ञो भवंती सोमपायिनौ ॥४०॥  
 एवं मया वयः प्राप्तं लोचने विमले तथा । स्वस्यो भव महाराज संविशस्वासने शुभे ॥४१॥



इत्युक्तः स तु विप्रेण सभार्यः पृथिवीपतिः । सुखोपविष्टः कल्याणीः कथाश्रक्ने महात्मना ॥४२॥  
 अथैनं भार्गवः प्राह राजानं परिस्तावयन् । याजयिष्यामि राजंस्त्वां संभारानुपकल्पय ॥४३॥  
 मया प्रतिश्रुतं ताभ्यां कर्तव्यौ सोमपी युवाम् । तत्कर्तव्यं नृपश्रेष्ठ तव यज्ञेऽतिविस्तरे ॥४४॥  
 इन्द्रं निवारयिष्यामि क्रुद्धं तेजोबलेन वै । पाययिष्यामि राजेंद्र सोमं सोममखे तव ॥४५॥  
 ततः परमसंतुष्टः शर्यातिः पृथिवीपतिः । च्यवनस्य महाराज तद्वाक्यं प्रत्यपूजयत् ॥४६॥  
 संमान्य च्यवनं राजा जगाम नगरं प्रति । सभार्यश्चातिसंतुष्टः कुर्वन्वातौ मुनेः किल ॥४७॥  
 प्रशस्तेऽहनि यज्ञीये सर्वकामसमृद्धिमान् । कारयामास शर्यातिर्यज्ञायतनमुत्तमम् ॥४८॥  
 समानीय मुनीन्पूज्यान्वसिष्टप्रमुन्नानसौ । भार्गवो याजयामास च्यवनः पृथिवीपतिम् ॥४९॥  
 वितते तु सथा यज्ञे देवाः सर्वे सवासवाः । आजग्मुश्चाश्विनौ तत्र सोमार्थमुपजग्मतुः ॥५०॥  
 इन्द्रस्तु शंकितस्तत्र वीक्ष्य तावश्चिनावुभौ । पप्रच्छ च सुरान्सर्वान्किमेतौ समुपागतौ ॥५१॥  
 चिकित्सकौ न सोमार्हौ केनानीताविहेति च । नाब्रुवन्नमरास्तत्र राजस्तु वितते मखे ॥५२॥  
 अगृह्णाच्च्यवनः सोममश्विनोर्देवयोस्तदा । शक्रस्तं वारयामास मा गृहार्णतयोर्ग्रहम् ॥५३॥  
 तमाह च्यवनस्तत्र कथमेतौ रवेः सुतौ । न ग्रहाहौ च नासत्यौ ब्रूहि सत्यं शचीपते ॥५४॥  
 न संकरो समुत्पन्नो धर्मपत्नीसुतौ रवेः । केन दोषेण दैवेन्द्र नाहौ सोमं विषग्वरी ॥५५॥  
 निर्णयोऽत्र मखे शक्र कर्तव्यः सर्वदैवतैः । ग्राहयिष्याम्यहं सोमं कृतां तौ सोमपी मया ॥५६॥  
 प्रेरितोऽसौ मया राजा मखाय मघवन्किल । एतदर्थं करिष्यामि सत्यं मे वचनं विभो ॥५७॥  
 आभ्यामुपकृतं शक्र यथा दत्तं नवं वयः । तस्मात्प्रत्युपकारस्तु कर्तव्यः सर्वथा मया ॥५८॥

इन्द्र उवाच

चिकित्सकौ कृतावेतौ नासत्यौ निदिता सुरैः । उभावेतौ न सोमार्हौ मा गृहार्णतयोर्ग्रहम् ॥५९॥

च्यवन उवाच

अहल्याजार संयच्छ कोपं चाद्य निरर्थकम् । वृधन् किं हि तौ सत्यौ न सोमार्हौ सुरात्मजौ ॥

एवं विवादे समुपस्थिते च न कोऽपि वाचं तमुवाच भूप ।

ग्रहं तयोर्भार्गवतिगमतेजाः संग्राहयामास तपोबलेन ॥६१॥

इति श्रीदेवीभागवते महापुराणे सप्तमस्कन्धे षष्ठोऽध्यायः ॥६॥

अथ सप्तमोऽध्यायः

व्यास उवाच

दत्ते ग्रहे तु राजेंद्र वासवः कुपितो भूशम् । प्रोवाच च्यवनं तत्र दर्शयन्बलमात्मनः ॥१॥

मा ब्रह्मवधो मर्यादामिमां त्वं कर्तुमर्हसि । वधिष्यामि द्विपं तं त्वां विश्वरूपमित्रापरम् ॥२॥



च्यवन उवाच

भावमस्था माहात्मानो रूपद्रविणवर्चसौ । यो चक्रतुर्मा मघवनृन्दारकमिवापरम् ॥३॥  
ऋते त्वां विबुधाश्चान्ये कथं वादयते ग्रहम् । अश्विनावपि देवेन्द्र देवो विद्धि परन्तपो ॥४॥

इन्द्र उवाच

भिषजो नार्हतः कामं ग्रहं यन्ने कथंचन । यदि दित्ससि मन्दात्मन् शिरश्छेत्स्यामि सांप्रतम् ॥

व्यास उवाच

अनादृत्य तु तद्वाक्यं वासवस्य च भार्गवः । ग्रहं तु ग्राहयामास भर्त्सयन्निव तं भृशम् ॥६॥  
सोमपात्रं यदा ताम्यां गृहीतं तु पिपासया । समीक्ष्य बलाभदेव इदं वचनमब्रवीत् ॥७॥  
आभ्यामर्थाय सोमं त्वं ग्राहयिष्यसि चेत्स्वयम् । वज्रं तु प्रहरिष्यामि विश्वरूपमिवापरम् ॥८॥  
वासवेनैवमुक्तस्तु भार्गवश्चातिगवितः । जग्राह विधिवत्सोमममश्विभ्यामतिमन्युमान् ॥९॥  
इन्द्रोऽपि प्राक्षिपत्कोपाद्वज्रमस्मै स्वमायुधम् । पश्यतां सर्वदेवानां सूर्यकोटिसमप्रभम् ॥१०॥  
प्रेरितं चाशानि प्रेक्ष्य च्यवनस्तपसा ततः । स्तंभयामास वज्रं स शक्रस्यामिततेजसः ॥११॥  
कृत्यया स महाबाहुर्द्विदं हंतुमिहोद्यतः । जुहावान्नो श्रुतं हव्यं मंत्रेण मुनिसत्तमः ॥१२॥  
तत्र कृत्या समुत्पन्ना च्यवनस्य तपोबलात् । प्रबलः पुरुषः क्रूरो बृहत्कायो महासुरः ॥१३॥  
मदो नाम महाघोरो भयदः प्राणिनामिह । शरीरे पर्वताकारस्तीक्ष्णदंष्ट्रो भयानकः ॥१४॥  
चतस्रश्चायता दंष्ट्रा योजनानां शतं शतम् । इतरे त्वस्य दशना बभूवुर्दशयोजनाः ॥१५॥  
बाहू पर्वतसंकाशावायतौ क्रूरदर्शनौ । जिह्वा तु भीषणा क्रूरा लेलिहाना नभस्तलम् ॥१६॥  
ग्रीवा तु गिरिशृङ्गाभा कठिना भीषणा भृशम् । नखा व्याघ्रनखप्रख्याः केशाश्चातीव भीषणाः ॥१७॥  
शरीरं कज्जलाम च तस्य चास्थं भयानकम् । नेत्रे दावानलप्रख्ये भीषणेऽतिभयानके ॥१८॥  
हनुरेका स्थिता तस्य भूमावेका दिवं गता । एवंविधः समुत्पन्नो मदो नाम बृहत्तनुः ॥१९॥  
तं विलोक्य सुराः सर्वे भयमाजग्मुर्हसा । इन्द्रोऽपि भयसंत्रस्तो युद्धाय न मनो दधे ॥२०॥  
दैत्योऽपि वदने कामं वज्रमादाय संस्थितः । व्यासं नभो घोरदृष्टिर्ग्रसन्निव जगत्त्रयम् ॥२१॥  
स भक्षयिष्यन्संकुद्धः शतक्रतुमुपाब्रवत् । चुक्रुशुश्च सुराः सर्वे हा हताः स्मेति संस्थिताः ॥२२॥  
इन्द्रः स्तंभितबाहुस्तु मुमुक्षुर्वज्रमंतिकात् । न शशाक पवि तस्मिन्ग्रहतुं पाकशासनः ॥२३॥  
वज्रहस्तः सुरेशानस्तं वीक्ष्य कालसन्निभम् । सस्मार मनसा तत्र गुणं समयकोविदम् ॥२४॥  
स्मरणादाजगामाशु बृहस्पतिरुदारधीः । गुरुस्तत्समयं दृष्ट्वा विपत्तिः सद्दशं महत् ॥२५॥  
विचार्य मनसा कृत्यं तमुवाच शचीपतिम् । दुःसाध्योऽयं महामंत्रैस्त्वयं वज्रेण वासव ॥२६॥  
असुरो मदसंज्ञस्तु यजकुण्डात्समुत्थितः । तपोबलमूपाः सम्यक्च्यवनस्य महाबल ॥२७॥



अनिवार्यो ह्ययं शत्रुस्त्वया देवैस्तथा मया । शरणं याहि देवेश च्यवनस्य महात्मनः ॥२८॥  
स निवारयिता नूनं कृत्यामात्मकृतां किल । न निवारयितुं शक्ताः शक्तिभक्तस्यैव चित् ॥२९॥

### व्यास उवाच

इत्युक्तो गुरुणा शक्रस्तदागच्छन्मुनिं प्रति । प्रणम्य शिरसा नम्रस्तमुवाच भयान्वितः ॥३०॥  
क्षमस्व मुनिशार्दूल शमयासुरमुद्यतम् । प्रसन्नो भव सर्वज्ञ वचनं ते करोम्यहम् ॥३१॥  
सोमार्हाविश्विनावेतावद्यप्रभृति भार्गव । भविष्यतः सत्यमेतद्वचो विप्र प्रसीद मे ॥३२॥  
मिथ्या ते नोद्यमो ह्येष भवत्वेव तपोधन । जाने त्वमपि धर्मज्ञ मिथ्या नैव करिष्यसि ॥३३॥  
सोमपावश्विनावेतौ त्वत्कृतौ च सदैव हि । भविष्यतश्च शर्यातिः कीर्तिस्तु विपुला भवेत् ॥३४॥  
मया यद्वि कृतं कर्म सर्वथा मुनिसत्तम । परीक्षायं तु विज्ञेयं तव वीर्यप्रकाशनम् ॥३५॥  
प्रसादं कुरु मे ब्रह्मन्मदं संहार चोत्थितम् । कल्याणं सर्वदेवानां तथा भूयो विधीयताम् ॥३६॥  
एवमुक्तस्तु शक्रेण च्यवनः परमार्थवित् । संजहार तपःकोपसमुत्पन्नं विरोधजम् ॥३७॥  
देवमाश्वस्य संविग्नं भार्गवस्तु मदं ततः । व्यभजत्स्त्रीषु पानेषु द्यूतेषु मृगयासु च ॥३८॥  
मदं विभज्य देवेन्द्रमाश्वस्य चकितं भिया । संस्थाप्य च सुरान्सर्वान्मित्रं तस्य न्यवर्तयत् ॥३९॥  
ततस्तु संस्कृतं सोमं वासवाय महात्मने । अश्विभ्यां सर्वधर्मत्मा पाययामास भार्गवः ॥४०॥  
एवं तौ च्यवनेनार्याविश्विनौ रविपुत्रकौ । विहिता सोमपौ राजन्सर्वथा तपसो बलात् ॥४१॥  
सरस्तदपि विख्यातं जातं यूपविमंडितम् । आश्रमस्तु मुनेः सम्यक्पृथिव्यां विश्रुतोऽभवत् ॥४२॥  
शर्यातिरपि संतुष्टो ह्यभवत्तेन कर्मणा । यज्ञं समाप्य नगरे जगाम सचिवैर्वृतः ॥४३॥  
राज्यं चकार धर्मज्ञो मनुपुत्रः प्रतापवान् । आनर्तस्तस्य पुत्रोऽभूदानतद्विवतोऽभवत् ॥४४॥  
सोऽन्तः समुद्रे नगरीं विनिर्माय कुशस्थलीम् । आस्थितो भुक्तविषयानानर्तादीनरिदम ॥४५॥  
तस्य पुत्रशतं जज्ञे ककुक्षिज्येष्ठमुत्तमम् । पुत्री च रेवती नाम्ना सुंदरी शुभलक्षणा ॥४६॥  
वरयोग्या यदा जाता तदा राजा च रेवतः । चितयामास राजेंद्रो राजपुत्रान्कुलोद्भवान् ॥४७॥  
रैवतं नाम च गिरिमाश्रितः पृथिवीपतिः । चकार राज्यं बलवानानर्तेषु नराधिपः ॥४८॥  
विचिन्त्य मनसा राजा कस्मै देया मया सुता । गत्वा पृच्छामि ब्रह्माणं सर्वज्ञं सुरपूजितम् ॥४९॥  
इति र्चिंत्य भूपालः सुतामादाय रेवतीम् । ब्रह्मलोक जगामांशु प्रद्युक्तामः पितामहम् ॥५०॥  
यत्र देवाश्च यज्ञाश्च छन्दांसि पर्वतास्तथा । अबधयः सरितश्चापि दिव्यरूपधराः स्थिताः ॥५१॥  
ऋषयः सिद्धगन्धर्वाः पन्नगाश्चरणास्तथा । तस्थुः प्रांजलयः सर्वे स्तुवंतश्च पुरातनाः ॥५२॥

इति श्रीमद्देवीभागवते महापुराणे सप्तमस्कन्धे सप्तदशोऽध्यायः ॥७॥



## अथ अष्टमोऽध्यायः

जनमेजय उवाच

संशयोऽयं महान्ब्रह्मन्वर्तते भम मानसे । ब्रह्मलोकगतो राजा रेवतीसंयुता स्वयम् ॥१॥  
मया पूर्वं श्रुतं कृत्स्नं ब्राह्मणेभ्यः कथान्तरे । ब्राह्मणो ब्रह्मविच्छान्तो ब्रह्मलोकमवाप्नुयात् ॥२॥  
राजा कथं गतस्तत्र रेवतीसंयुतः स्वयम् । सत्यलोकेऽतिदुष्प्रापे भूर्लोकमिति संशयः ॥३॥  
मृतः स्वर्गमवाप्नोति सर्वशास्त्रेषु निर्णयः ।

“मानुषेण तु देहेन ब्रह्मलोके गतिः कथम् ॥”

स्वर्गात्पुनः कथं लोके मानुषे जायते गतिः ॥४॥

एतन्मे संशयं विद्वंश्छेत्तुमर्हसि सांप्रतम् । यथा राजा गतस्तत्र प्रष्टुकामः प्रजापतिम् ॥५॥

व्यास उवाच

मेरोस्तु शिखरे राजन्सर्वे लोकाः प्रतिष्ठिताः । इन्द्रलोको वह्निर्लोको या च संयमनी पुरी ॥६॥  
तथैव सत्यलोकश्च कैलासश्च तथा पुनः । वैकुण्ठश्च पुनस्तत्र वैष्णवं पदमुच्यते ॥७॥  
यथार्जुनः शक्रलोके गतः पार्थो धनुर्धरः । पञ्च वर्षाणि कौन्तेयः स्थितस्तत्र सुरालये ॥८॥  
मानुषेणैव देहेन वासवस्य च सन्निधौ । तथैवान्येऽपि भूपालाः ककुत्स्थप्रमुखाः किल ॥९॥  
स्वलोकगतयः पश्चाद्वैत्याश्चापि महाबलाः । जित्वेन्द्रसदनं प्राप्य संस्थितास्तत्र कामतः ॥१०॥  
महाभिपः पुरा राजा ब्रह्मलोकं गतः स्वराट् । आगच्छंतीं नृपो गंगामपश्यच्चातिमुंदरीम् ॥११॥  
वायुनांबरमस्यास्तु दैवादपहृतं नृप । किंचिन्नृणा नृपेणाथ दृष्टा सा सुंदरी तथा ॥१२॥  
स्मितं चकार कामार्तः सा च किंचिज्जहास वै । ब्रह्मणा तो तदा दृष्टी शतो जातो वसुंधराम् ॥१३॥  
वैकुण्ठेऽपि सुराः सर्वे षोडिता दैत्यदानवैः । गत्वा हरिं जगन्नाथमस्तुवन्कमलापतिम् ॥१४॥  
सन्देहो नात्र कर्तव्यः सर्वथा नृपसत्तम । गम्याः सर्वेऽपि लोकाः स्युर्मानवानां नराधिप ॥१५॥  
अवश्यं कृतपुण्यानां तापसानां नराधिप । पुण्यसद्भाव एवात्र गमने कारणं नृप ॥१६॥  
तथैव यजमानानां यज्ञेन भावितात्मनाम् ।

जनमेजय उवाच

रेवतो रेवतीं कन्यां गृहीत्वा चारुलोचनाम् ॥१७॥

ब्रह्मलोकं गतः पश्चात्किं कृतं तेन भूभुजा । ब्रह्मणा किं समादिष्टं कस्मै दत्ता सुता पुनः ॥१८॥

तत्सर्वं विस्तराद्ब्रह्मन्कथय त्वं ममाधुना ।

व्यास उवाच

निशामय महीपाल राजा रेवतकः किल ॥१९॥



पुण्या वरं परिप्रष्टुं ब्रह्मलोकं गतो यदा । आवर्तमाने गान्धर्वे स्थितो लब्धक्षणः क्षणम् ॥२०॥  
 शृण्वन्नतृप्यद्घृष्टात्मा सभायां तु सकन्यकः । समाप्ते तत्र गान्धर्वे प्रणम्य परमेश्वरम् ॥२१॥  
 दर्शयित्वा सुतां तस्मै स्वाभिप्रायं न्यवेदयत् ।

### राजोवाच

वरं कथय देवेश कन्येयं मम पुत्रिका ॥२२॥  
 देया कस्मै मया ब्रह्मन्प्रष्टुं त्वां समुपागतः । बहवो राजपुत्रा मे वीक्षिताः कुलसंभवाः ॥२३॥  
 कस्मिंश्चिन्मे मनः कामं नोपतिष्ठति चंचलम् । तस्मात्त्वां देवदेवेश प्रष्टुमत्रागतोऽस्म्यहम् ॥२४॥  
 तदाज्ञापय सर्वज्ञ योग्यं राजसुतं वरम् । कुलीनं बलवंतं च सर्वलक्षणसंयुतम् ॥२५॥  
 दातारं धर्मशीलं च राजपुत्रं समादिश ।

### व्यास उवाच

तदाकर्ण्य जगत्कर्ता वचनं नृपतेस्तदा ॥२६॥  
 तमुवाच हसन्वाक्यं दृष्ट्वा कालस्य पर्ययम् ।

### ब्रह्मोवाच

राजपुत्रास्त्वया राजन्वरा ये हृदये कृताः ॥२७॥

अस्ताः कालेन वे सर्वे सपितृपौत्रवांधवाः । सप्तविंशतिमोऽयैव द्वापरस्तु प्रवर्तते ॥२८॥  
 वंशजास्ते मृताः सर्वे पुरी दैत्यैर्विलुठिता । सोमवंशोद्भवस्तत्र राजा राज्यं प्रशास्ति हि ॥२९॥  
 उग्रसेन इति ख्यातो मथुराधिपतिः किल । ययातिवंशसंभूतो राजा माथुरमंडले ॥३०॥  
 उग्रसेनात्मजः, कंसः सुरद्रेपी महाबलः । दैत्येशः पितरं सोऽपि कारागारे न्यवेशयत् ॥३१॥  
 स्वयं राज्यं चकारासौ नृपाणां मदगवितः । मेदिनी चातिभारता ब्रह्माणं शरणं गता ॥३२॥  
 दुष्टराजन्यसैन्यानां भारेणातिसमाकुला । अंशावतरणं तत्र गदितं सुरसत्तमैः ॥३३॥  
 वासुदेवः समुत्पन्नः कृष्णः कमललोचनः । देवक्यां देवरूपिण्यां योऽसौ नारायणो मुनिः ॥३४॥  
 तपश्चचार दुःसाध्यं धर्मपुत्रः सनातनः । गंगातीरं नरसखः पुण्ये वदरिकाश्रमे ॥३५॥  
 सोऽवतीर्णो यदुकुले वासुदेवोऽपि विभ्रुतः । तेनासौ निहतः पापः कंसः कृष्णेन सत्तम ॥३६॥  
 उग्रसेनाय राज्यं वै दत्तं हत्वा खलं सुतम् । कंसस्य श्वशुरः पापो जरासंधो महाबलः ॥३७॥  
 आगत्य मथुरां क्रोधान्चकार संगरं मुदा । कृष्णेनासौ जितः संख्ये जरासंधो महाबलः ॥३८॥  
 प्रेषयामास युद्धाय सबलं यवनं ततः । श्रुत्वायातं महाभूरं ससैन्यं यवनाधिपम् ॥३९॥  
 “कृष्णस्तु मथुरां त्यक्त्वा पुरीं द्वारवतीमगात् । प्रभन्नां तां पुरीं कृष्णः शिल्पिभिः सह संगतैः ॥



कारयामास दुर्गढिचां हृष्टशालाविमंडिताम् । जीर्णोद्धारं पुरः कृत्वा वासुदेवः प्रतापवान् ॥  
उग्रसेनं च राजानं चकार वशवर्तिनम् ॥१॥”  
यादवान्स्थापयामास द्वारवत्थां यदूतमः । वासुदेवस्तु तत्राद्य वर्तते बान्धवैः सह ॥४०॥  
तस्याग्रजः स विख्यातो बलदेवो हलायुधः । शेषांशो मुसली वीरो वरोऽस्तु तव संमतः ॥४१॥  
संकर्पणाय देह्याशु कन्यां कमललोचनाम् । रेवतीं बलभद्राय विवाहविधिना ततः ॥४२॥  
दत्त्वा पुत्रीं नृपश्रेष्ठ गच्छ त्वं वदरिकाश्रमम् । तपस्तप्तुं सुरारामं पावनं कामदं नृणाम् ॥४३॥  
न्यास उवाच

इति राजा समादिष्टो ब्रह्मणा पद्मयोनिना । जगाम तरसा राजन्दारकां कन्यायान्वितः ॥४४॥  
ददौ तां बलदेवाय कन्यां वै शुभलक्षणाम् । ततस्तप्त्वा तपस्तीव्रं नृपतिः कालपर्यये ॥४५॥  
जगाम त्रिदशावासं त्यक्त्वा देहं सरित्ते ।

जनमेजय उवाच

भगवन्महदाश्चर्यं भवता समुदाहृतम् ॥४६॥  
रेवतस्तु स्थितस्तत्र ब्रह्मलोके सुतार्थतः । युगानां तु गतं तत्र शतमष्टोत्तरं किल ॥४७॥  
कन्या वृद्धा न संजाता राजा वाऽतितरां नु किम् । एतावतं तथा कालमायुः पूर्णं तयोः कथम् ॥४८॥

न्यास उवाच

न जरा धुत्पिपासा वा न मृत्युर्न भयं पुनः । न तु ग्लानिः प्रभवति ब्रह्मलोके सदाऽनघ ॥४९॥  
मेरुं गतस्य शर्यातिः संतती राक्षसैर्हृता । गताः कुशस्थलीं त्यक्त्वा भयभीता इतस्ततः ५०॥  
मनोश्च क्षुब्धतः पुत्र उत्पन्नो वीर्यवत्तरः । इक्ष्वाकुरिति विख्यातः सूर्यवंशकरस्तु सः ॥५१॥  
वंशार्थं तप आतिष्ठद्देवीं ध्यात्वा निरंतरतम् । नारदस्योपदेशेन प्राप्य दीक्षामनुत्तमाम् ॥५२॥  
तस्य पुत्रगतं राजन्निक्ष्वाकोरिति विश्रुतम् । विकुक्षिः प्रथमस्तेषां बलवीर्यसमन्वितः ॥५३॥  
अयोध्यायां स्थितो राजा इक्ष्वाकुरिति विश्रुतः । शकुनिप्रमुखाः पुत्राः पंचाशद्वलवत्तराः ॥५४॥  
उत्तरापथदेशस्य रक्षितारः कृताः किल । दक्षिणस्यां तथा राजन्नादिष्टास्तेन ते सुताः ॥५५॥  
चत्वारिंशत्तथाऽष्टौ च रक्षणार्थं महात्मना । अन्यो द्वौ संस्थितौ पार्श्वे सेवार्थं तस्य भूपतेः ५६॥

इति श्रीदेवीभागवते महापुराणे सप्तमस्कन्धेऽष्टमोऽध्यायः ॥८॥

अथ नवमोऽध्यायः

न्यास उवाच

कदाचिदष्टकाश्राद्धे विकुक्षि पृथिवीपतिः । आज्ञापयदसंभूतो मांसमानय सत्वरम् ॥१॥



मेघ्यं श्राद्धार्थमधुना वने गत्वा सुतादरात् । इत्युक्तोऽसौ तथेत्याशु जगाम वनमल्लभृत् ॥२॥  
 गत्वा जघान वाणैः स वराहान्सूकरान्मृगान् । शशांश्चापि परिश्रातो बभूवाथ बुभुक्षितः ॥३॥  
 विस्मृता चाष्टका तस्य शशं चाददसौ वने । शेषं निवेदयामास पित्रे मांसमनुत्तमम् ॥४॥  
 प्रोक्षणाय समानीतं मांसं दृष्ट्वा गुरुस्तदा । अनर्हमिति तज्ज्ञात्वा चुकोप मुनिसत्तमः ॥५॥  
 भुक्तशेषं तु न श्राद्धे प्रोक्षणोयमिति स्थितिः । राज्ञं निवेदयामास वसिष्ठः पाकदूषणम् ॥६॥  
 पुत्रस्य कर्म तज्ज्ञात्वा भूपतिर्गुणोदितम् । चुकोप विधिलोपात्तं देशान्निःसारयत्ततः ॥७॥  
 शशाद इति विस्थायो नाम्ना जातो नृपात्मजः । गतो वने शशादस्तु पितृकोपादसंभ्रमः ॥८॥  
 वन्येन वर्तयन्कालं नीतवान्धर्मतत्परः । पितर्युपरते राज्यं प्राप्तं तेन महात्मना ॥९॥  
 शशादस्त्वकरोद्राज्यमयोध्यायाः पतिः स्वयम् । यज्ञाननेकशः पूर्णाश्चकार सरयूतटे ॥१०॥  
 शशादस्याभवत्पुत्रः ककुत्स्थ इति विश्रुतः । तस्यैव नामभेदादौ इन्द्रवाहः पुरंजयः ॥११॥

### जनमेजय उवाच

नामभेदः कथं जातो राजपुत्रस्य चानघ । कारणं ब्रूहि मे सर्वं कर्मणा येन चाभवत् ॥१२॥

### व्यास उवाच

शशादे स्वर्गते राजा ककुत्स्थ इति चाभवत् । राज्यं चकार धर्मज्ञः पितृपैतामहं बलात् ॥

एतस्मिन्नंतरे देवा दैत्यैः सर्वे पराजिताः ॥१३॥

जग्मुस्त्रिलोकाधिपतिं विष्णुं शरणमव्ययम् । तान्प्रोवाच महाविष्णुस्तदा देवान्सनातनः ॥१४॥

### विष्णुरुवाच

पार्ष्णिभ्राह्मं महीपालं प्रार्थयंतु शशादजम् । स हनिष्यति वै दैत्यान्संग्रामे सुरसत्तम ॥१५॥

आगमिष्यति धर्मात्मा साहाय्यार्थं धनुर्धरः । पराशनेः प्रसादेन सामर्थ्यं तस्य चातुलम् ॥१६॥

हरेः सुवचनाद्देवा ययुः सर्वे सवासवाः । अयोध्यायां महाराज शशादतनयं प्रति ॥१७॥

तानागतान्सुराघ्राजा पूजयामास धर्मतः । पप्रच्छागमने राजा प्रयोजनमतंद्रितः ॥१८॥

### राजोवाच

धन्योऽहं पावितश्चास्मि जीवितं सफलं मम । यदागत्य गृहे देवा ददुश्च दर्शनं महत् ॥१९॥

ब्रुवंतु कृत्यं देवेशा दुःसाध्यमपि मानवैः । करिष्यामि महत्कार्यं सर्वथा भवतां महत् ॥२०॥

### देवा ऊचुः

साहाय्यं कुरु राजेंद्र सखा भव शचीपतेः । संग्रामे जय दैत्यैर्द्रान्दुर्जयांस्त्रिदशैरपि ॥२१॥

पराशक्तिप्रसादेन दुर्लभं नास्ति ते क्वचित् । विष्णुना प्रेरिताश्चैवमागतास्तव सन्निधौ ॥२२॥



## राजोवाच

पाणिग्राहो भवाम्यद्य देवानां सुरसत्तमाः । इन्द्रो मे वाहनं तत्र भवेद्यदि सुराधिपः ॥२३॥  
 संग्रामं तु करिष्यामि दैत्यैर्देवकृतेऽधुना । आहहोर्दं गमिष्यामि सत्यमेतद्ब्रवीम्यहम् ॥२४॥  
 तदोचुर्वासवं देवाः कर्तव्यं कार्यमद्भुतम् । पत्रं भव नरैरस्य त्यक्त्वा लज्जां शचीपते ॥२५॥  
 लज्जमानस्तदा शक्रः प्रेरितो हरिणा भृशम् । बभूव वृषभस्तूणं रुद्रस्यैवापरो महान् ॥२६॥  
 तमारुरोह राजाऽसौ संग्रामगमनाय वै । स्थितः ककुदियेनास्य ककुत्स्थस्तेन चामवत् ॥२७॥  
 इन्द्रो बाहः कृतो येन तेन नाम्नेद्रवाहकः । पुरो जितास्तु दैत्यानां तेनाभूच्च पुरंजयः ॥२८॥  
 जित्वा दैत्यान्महाबाहुर्धनं तेषां प्रदत्तवान् । पप्रच्छ चैवं राजर्षेरिति सख्यं बभूव ह ॥२९॥  
 ककुत्स्थश्चातिविख्यातो नृपतिस्तस्य वंशजाः । काकुत्स्था भुवि राजानो बभूवुर्बहुविश्रुताः ॥३०॥  
 ककुत्स्थस्याभवत्पुत्रो धर्मपत्न्यां महाबलः । अनेन विश्रुतस्तस्य पृथुः पुत्रश्च वीर्यवान् ॥३१॥  
 विष्णोरंशः स्मृतः साक्षात्पराशक्तिमदार्यकः । विश्वरंधिस्तु विज्ञेयः पृथोः पुत्रो नराधिपः ॥३२॥  
 चंद्रस्तस्य सुतः श्रीमान् राजा वंशकरः स्मृतः । तत्सुतो युवनाश्वस्तु तेजस्वी बलवत्तरः ॥३३॥  
 शार्वतो युवनाश्वस्य जज्ञे परमधामिकः । शार्वती निर्मिता तेन पुरी शक्रपुरीसमा ॥३४॥  
 बृहदश्वस्तु पुत्रोऽभूच्छार्वतस्य महात्मनः । कुलवयाश्वः सुतस्तस्य बभूव पृथिवीपतिः ॥३५॥  
 धुंधुनामा हतो दैत्यस्तेनासौ पृथिवीतले । धुंधुमारेति विख्यातं नाम प्रापातिविश्रुतम् ॥३६॥  
 पुत्रस्तस्य दृढाश्वस्तु पालयामास मेदिनीम् । दृढाश्वस्य सुतः श्रीमान्हर्षश्च इति कीर्तितः ॥३७॥  
 निकुंभस्तत्सुतः प्रोक्तो बभूव पृथिवीपतिः । बर्हणाश्वो निकुंभस्य कृशाश्वस्तस्य वै सुतः ॥३८॥  
 प्रसेनजित्कृशाश्वस्य बलवान्सत्यविक्रमः । तस्य पुत्रो महाभागो यौवनाश्वेति विश्रुतः ॥३९॥  
 यौवनाश्वसुतः श्रीमान्मांघातेति महीपतिः । अष्टोत्तरसहस्रं तु प्रासादा येन निर्मिताः ॥४०॥  
 भगवत्यास्तु तुष्टयर्थं महातीर्थेषु मानद । मातृगर्भे न जातोऽसावृत्पन्नो जनकोदरे ॥४१॥  
 निःसारितस्ततः पुत्रः कुक्षि मित्वा पितुः पुनः ।

## राजोवाच

न श्रुतं न च दृष्टं वा भवता तदुदाहृतम् ॥४२॥  
 असंभाव्यं महाभाग तस्य जन्म यथोदितम् । विस्तरेण वदस्वाद्य मांघातुर्जन्मकारणम् ॥४३॥  
 राजोदरे यथोत्पन्नः पुत्रः सर्वांगसुन्दरः ।

## व्यास उवाच

यौवनाश्वोऽनपत्योऽभूद्राजा परमधामिकः ॥४४॥  
 भार्याणां च शतं तस्य बभूव नृपतेर्नृप । राजा चित्तापरः प्रायश्चित्तयामास नित्यशः ॥४५॥



अपत्यार्थं यौवनाश्वो दुःखितस्तु वनं गतः । ऋषीणामाश्रमे पुण्ये निर्विण्णः स च पार्थिवः ॥४६॥  
 मुमोच दुःखितः स्वासांस्तापसानां च पश्यताम् । दृष्ट्वा तु दुःखितं विप्रा बभूवुश्च कृपालवः ॥४७॥  
 तमूचुर्ब्राह्मणा राजन्कस्माच्छोचसि पार्थिव । किं ते दुःखं महाराज ब्रूहि सत्यं मनोगतम् ॥४८॥

प्रतीकारं करिष्यामो दुःखस्य तव सर्वथा ।

यौवनाश्व उवाच

राज्यं धनं सदश्वश्च वर्तन्ते मुनयो मम ॥४९॥

भार्याणां च शतं शुद्धं वर्तते विशदप्रभम् । नारातिस्त्रिषु लोकेषु कोऽप्यस्ति वलवान्मम ॥५०॥  
 वाज्ञाकरास्तु सामंता वर्तन्ते मंत्रिणस्तथा । एकं संतानजं दुःखं नान्यत्पश्यामि तापसाः ॥५१॥  
 अपुत्रस्य गतिर्नास्ति स्वर्गो नैव च नैव च । तस्माच्छोचामि विप्रेन्द्राः संतानार्थं भृशं ततः ॥५२॥  
 वेदशास्त्रार्थतत्त्वज्ञास्तापसाश्च कृतश्रमाः । इष्टि संतानकामस्य युक्तां ज्ञात्वा दिशंतु मे ॥५३॥  
 कुर्वन्तु मम कार्यं वै कृपा चेदस्ति तापसाः ।

व्यास उवाच

तच्छ्रुत्वा वचनं राज्ञः कृपया पूर्णमानसाः ॥५४॥

कारयामासुरव्यग्रास्तस्येष्टिमिन्द्रदेवताम् । कलशः स्थापितस्तत्र गलपूर्णस्तु वाडवैः ॥५५॥  
 मंत्रितो वेदमन्त्रैश्च पुत्रार्थं तस्य भूपतेः । राजा तद्यज्ञसदनं प्रविष्टुषितो निशि ॥५६॥  
 विप्रान्दृष्ट्वा शयानान्स पपी मंत्रजलं स्वयम् । भार्यार्थं संस्कृतं विप्रैर्मंत्रितं विधिनोद्धृतम् ॥५७॥  
 पीतं राज्ञा तृषातेन तदज्ञानान् नृपौत्तम । व्युदकं कलशं दृष्ट्वा तदा विप्रा विशंकिताः ॥५८॥  
 पप्रच्छुस्ते नृपं केन पीतं जलमिति द्विजाः । राज्ञा पीतं विदित्वा ते ज्ञात्वा दैवबलं महत् ॥५९॥  
 इष्टि समापयामासुर्गतास्ते मुनयो गृहान् । गर्भं दधार नृपतिस्ततो मंत्रबलादथ ॥६०॥  
 ततः काले स उत्पन्नः कुक्षिं भित्त्वास्य दक्षिणाम् । पुत्रं निष्कासयामासुर्मन्त्रिणस्तस्य भूपतेः ॥६१॥  
 देवानां कृपया तत्र न ममार महीपतिः । कं घास्यति कुमारोऽयं मंत्रिणश्चक्रुर्भूषम् ॥६२॥  
 तद्वेदो देशिनीं प्रादान्मां धातेत्यवदद्वचः । सोऽभवद्वलवान्राजा मान्वाता पृथिवीपतिः ॥

तदुत्पत्तिस्तु भूपाल कथिता तव त्रिस्तरात् ॥६३॥

इति श्रीमद्देवीभागवते महापुराणे सप्तमस्कन्धे नवमोऽध्यायः ॥ ९ ॥

अथ दशमोऽध्यायः

व्यास उवाच

बभूव चक्रवर्ती स नृपतिः सत्यसंगरः । मांघाता पृथिवीं सर्वाभिजयन् नृपतीश्वरः ॥१॥



दस्यवोऽस्य भयत्रस्ता ययुर्गिरिगुहासु च । इन्द्रेणास्य कृतं नाम त्रसद्दस्युरिति स्फुटम् ॥२॥  
 तस्य विदुमती भार्या शशविदोः सुताऽभवत् । पतिव्रता सुख्या च सर्वलक्षणसंयुता ॥३॥  
 तस्यामुत्पादयामास मांघाता द्वौ सुतौ नृप । पुरुकुत्सं सुविद्ययातं मुचुकुन्दं तथापरम् ॥४॥  
 पुरुकुत्सात्ततोऽरण्यः पुत्रः परमधार्मिकः । पितृभक्तिरतश्चाभूद्वृहदश्वस्तदात्मजः ॥५॥  
 हर्यश्वस्तस्य पुत्रोऽभूदधार्मिकः परमार्थवित् । तस्यात्मजस्त्रिवन्वाऽभूदरुणस्तस्य चात्मजः ॥६॥  
 अरुणस्य सुतः श्रीमान्सत्यव्रत इति श्रुतः । सोऽभूदिच्छाचरः कामो मंदात्मा ह्यतिलोलुपः ॥७॥  
 स पापात्मा विप्रभार्या हृतवान्काममोहितः । विवाहे तस्य विघ्नं स चकार नृपतेः सुतः ॥८॥  
 मिलिता ब्राह्मणास्तत्र राजानमरुणं नृप । ऊचुर्भूयं सुदुःखार्ताहा हताः स्मेति चासकृत् ॥९॥  
 पप्रच्छ राजा तान्विब्रान्दुःखितानुरवासिनः । किं कृतं मम पुत्रेण भवतामशुभं द्विजाः ॥१०॥  
 तन्निशम्य द्विजा वाक्यं राजो विनयपूर्वकम् । तदोचुस्त्वरणं विप्राः कृताशोर्वचना भृशम् ॥११॥

ब्राह्मणा ऊचुः

राजंस्तव सुतेनाद्य विवाहे प्रहृता किञ्च । विवाहिता विप्रकन्या बलेन बलिनांवर ॥१२॥

व्यास उवाच

धुन्वा तेषां वचस्तथ्यं राजा परमधार्मिकः । पुत्रमाह व्यास नाम कृतं ते दुष्टकर्मणा ॥१३॥  
 गच्छ द्वारं सुमन्दात्मन्दुराचार गृहान्मम । न स्थातव्यं त्वया पाप विषये मम सर्वथा ॥१४॥  
 कुपितं पितरं प्राह न्व गच्छामोति वै मुहुः । अरुणस्तमयोवाच श्वपाकैः सह वर्तय ॥१५॥  
 श्वपचस्य कृतं कर्म द्विजदारापहारणम् । तस्मात्तैः सह संसर्गं कृत्वा तिष्ठ यथासुखम् ॥१६॥  
 नाहं पुत्रेण पुत्रार्थी त्वया च कुलपांसन । यथेष्टं व्रज दुष्टात्मन्कीर्तिनाशः कृतस्त्वया ॥१७॥  
 स निशम्य पितुर्वाक्यं कुपितस्य महात्मनः । निश्चक्राम पुरात्तस्मात्तरसा श्वपचान्ययौ ॥१८॥  
 सत्यव्रतस्तदा तत्र श्वपाकैः सह वर्तते । धनुर्वणिषरः श्रीमान्कबचो करुणालयः ॥१९॥  
 यदा निष्कासितः पित्रा कुपितेन महात्मना । गुरुणाऽथ वसिष्ठेन प्रेरितोऽसौ महोपतिः ॥२०॥  
 तस्मात्सत्यव्रतस्तस्मिन्बभूव क्रोधसंयुतः । वसिष्ठे धर्मशास्त्रे निवारणपराङ्मुखे ॥२१॥  
 केनचित्कारणेनाथ पिता तस्य महोपतिः । पुत्रार्थेऽसौ तपस्तप्तुं पुरं त्यक्त्वा वनं गतः ॥२२॥  
 न ववर्ष तदा तस्मिन्विषये पाकशासनः । समा द्वादश राजेंद्र तेनाधर्मेण सर्वथा ॥२३॥  
 विद्वामिवस्तदा दारांस्तस्मिन्स्तु विषये नृप । संन्यस्य कौशिकीतीरे चचार विपुलं तपः ॥२४॥  
 कातरा तत्र संजाता भार्या वै कौशिकस्य ह । कुटुम्बभरणाधीय दुःखिता बरवर्णिनी ॥२५॥  
 बालकान्धुषयाक्रांतान्कदतः पश्यती भृशम् । याचमानाश्च मोहबान्कष्टमाप पतिव्रता ॥२६॥  
 चितयामास दुःखार्तातोकान्वीक्ष्य क्षुधातुरान् । नृपो नास्ति पुरे ह्यद्य कं याचे वा करोमि किम् ॥



न मे ज्ञातास्ति पुत्राणां पतिर्मे नास्ति सन्निधौ । रुदन्ति बालकाः कामं विद्धमे जीवनमद्य वै ॥२८॥  
 धनहीनां च मां त्यक्त्वा तपस्तप्तुं गतः पतिः । न जानाति समर्थोऽपि दुःखितां धनवर्जिताम् ॥२९॥  
 बालानां भरणं केन करोमि पतिना विना । मरिष्यन्ति सुताः सर्वे क्षुधया पीडिता भूयम् ॥३०॥  
 एकं सुतं तु विक्रीय द्रव्येण कियता पुनः । पालयामि सुतानन्यानेष मे विहितो विधिः ॥३१॥  
 सर्वेषां मारणं नाढा युक्तं मम विपर्यये । कालस्य कालनायाहं विक्रीणामि तथात्मजम् ॥३२॥  
 हृदयं कठिनं कृत्वा संचिन्त्य मनसा सती । सा दर्भरज्ज्वा बद्ध्वाथ गले पुत्रं विनिर्गता ॥३३॥  
 मुनिपत्नी गले बद्ध्वा मध्यं पुत्रमौरसम् । शेषस्य भरणार्थाय गृहीत्वा चलिता गृहात् ॥३४॥  
 दृष्ट्वा सत्यव्रतेनार्तां तापसी शोकसंयुता । पप्रच्छ नृपतिस्तां तु किं चिकीर्षसि शोभने ॥३५॥  
 रुदन्तं बालकं कंठे बद्ध्वा नयसि क्वाधुना । किमर्थं कारुसर्वाणि सत्यं ब्रूहि ममाग्रतः ॥३६॥

### ऋषिपत्न्युवाच

विश्वामित्रस्य भार्याऽहं पुत्रोऽयं मे नृपात्मज । विव्रेतुमौरसं कामं गमिष्ये विपमे सुतम् ॥३७॥  
 अन्नं नास्ति पतिर्भुक्त्वा गतस्तप्तुं नृप क्वचित् । विक्रीणामि क्षुधार्तेनं शेषस्य भरणाय वै ॥३८॥

### राजोवाच

पतिव्रते रक्ष पुत्रं दास्यामि भरणं तव । तावदेव पतिस्तेऽत्र वनाच्चैवागमिष्यति ॥३९॥  
 वृक्षे तवाश्रमाभ्यांशे भक्ष्यं किंचिन्निरंतरम् । बंधयित्वा गमिष्यामि सत्यमेतद्व्रवीम्यहम् ॥४०॥  
 इत्युक्ता सा तदा तेन राजा कौशिककामिनी । विबंधं तनयं कृत्वा जगामाश्रममंडलम् ॥४१॥  
 सोऽभवद्बालवो नाम गलबंधान्महातपाः । सा तु स्वस्याश्रमे गत्वा मुमोद बालकैर्वृता ॥४२॥  
 सत्यव्रतस्तु भक्त्या च कृपया च परिप्लुतः । विश्वामित्रस्य च मुनेः कलत्रं तद्वभार ह ॥४३॥  
 वने स्थिताभ्यामगृह्णत्वा वराहान्महिषांस्तथा । विश्वामित्रवनाभ्यांशे मांसं वृक्षे बंधं ह ॥४४॥  
 ऋषिपत्नी गृहीत्वा तन्मांसं पुत्रानदात्ततः । निर्वृतिं परमां प्राप प्राप्य भक्ष्यमनुत्तमम् ॥४५॥  
 अयोध्यां चैव राज्यं च तथैवांतःपुरं मुनिः । गते तप्तुं नृपे तस्मिन्वसिष्ठः पर्यरक्षत ॥४६॥  
 सत्यव्रतोऽपि धर्मात्मा ह्यतिष्ठन्नगराद्वहिः । पितुराज्ञां समास्थाय पशुघ्नव्रतवान्वने ॥४७॥  
 सत्यव्रतो ह्यकस्माच्च कस्यचित्कारणान्नृपः । वसिष्ठे चाधिकं मन्युं धारयामास नित्यदा ॥४८॥  
 त्यज्यमानं वने पित्रा धर्मिष्ठं च प्रियं सुतम् । न वारयामास मुनिर्वसिष्ठः कारणेन ह ॥४९॥  
 पाणिग्रहणमंत्राणां निष्ठा स्यात्सप्तमे पदे । जानन्नपि स धर्मात्मा विप्रदारपरिग्रहे ॥५०॥  
 कस्मिंश्चिद्विषयेऽरण्ये मृगाभावे महीपतिः । वसिष्ठस्य च गां दोघ्रीमपश्यद्वनमध्यगाम् ॥५१॥  
 तां जघान क्षुधार्तस्तु क्रोधान्मोहाच्च दस्युवत् । वृक्षे बंधं तन्मांसं नीत्वा स्वयमभक्षयत् ॥५२॥  
 ऋषिपत्नी सुतान्सर्वभोजयामास तत्तदा । दं कमाना मृगयेति न गोरिति च सुव्रत ॥५३॥



वसिष्ठस्तु हतां दोग्ध्रीं ज्ञात्वा क्रुद्धस्तमब्रवीत् । दुरात्मर्किकं कृतं पापं धेनुघातात्पिशाचवत् ॥५४॥  
एवं ते शंकवः क्रूराः पतन्तु त्वरितास्त्रयः । गोवधाहारहरणात्पितुः क्रोधात्तथा भृशम् ॥५५॥  
त्रिशंकुरिति नाम्ना वै भुवि ख्यातो भविष्यसि । पिशाचरूपमात्मानं दर्शयन्सर्वदेहिनाम् ॥५६॥

व्यास उवाच

एवं शप्तो वसिष्ठेन तदा सत्यव्रतो नृपः । चचार च तपस्तीव्रं तस्मिन्नेवाश्रमे स्थितः ॥५७॥  
कस्माच्चिन्मुनिपुत्रान्तु प्राप्य मंत्रमनुत्तमम् । ध्यायन्भगवतीं देवीं प्रकृतिं परमां शिवाम् ॥५८॥

इति श्रीदेवीभागवते महापुराणे सप्तमस्कन्धे दशमोऽध्यायः ॥१०॥

अथ एकादशोऽध्यायः

जनमेजय उवाच

वसिष्ठेन च शप्तोऽसौ त्रिशंकुर्नृपतेः सुतः । कथं क्षापाद्विनिर्मुक्तस्तन्मे ब्रूहि महामते ॥१॥

व्यास उवाच

सत्यव्रतस्तथा शप्तः पिशाचत्वमवाप्तवान् । तस्मिन्नेवाश्रमे तस्थौ देवीभक्तिपरायणः ॥२॥  
कदाचिन्नृपतिस्तत्र जप्त्वा मंत्रं नवाक्षरम् । होमार्थं ब्राह्मणांगत्वा प्रणम्योवाच भक्तिः ॥३॥  
भूमिदेवाः शृणुध्वं वै वचनं प्रणतस्य मे । ऋत्विजो मम सर्वेऽत्र भवन्तः प्रभवन्तु ह ॥४॥  
जपस्य च दशांशेन होमः कार्यो विधानतः । भवद्भिः कार्यसिद्धयर्थं वेदविद्भिः कृपापरैः ॥५॥  
सत्यव्रतोऽहं नृपतेः पुत्रो ब्रह्मविदां वराः । कार्यं मम विघातव्यं सर्वथा सुखहेतवे ॥६॥  
तच्छ्रुत्वा ब्राह्मणास्तत्र तमूचुर्नृपतेः सुतम् । शप्तस्त्वं गुरुणा प्राप्तं पिशाचत्वं त्वयाऽधुना ॥७॥  
न यागार्होऽसि तस्मात्त्वं वेदेष्वनधिकारतः । पिशाचत्वमनुप्राप्तं सर्वलोकेषु गहितम् ॥८॥

व्यास उवाच

तन्निशम्य वक्षस्तेषां राजा दुःखमवाप ह । धिग्जीवितमिदं मेऽद्य किं करोमि वने स्थितः ॥९॥  
पित्रा चाहं परित्यक्तः शप्तश्च गुरुणा भृशम् । राज्याद्भ्रष्टः पिशाचत्वमनुप्राप्तः करोमि किम् ॥  
तदा पृथुतरां कृत्वा चितां काष्ठैर्नृपात्मजः । सस्मार चंडिकां देवीं प्रवेशमनुचितयन् ॥११॥  
स्मृत्वा देवीं महामायां चितां प्रज्वलितां पुरः । कृत्वा स्नात्वा प्रवेशार्थं स्थितः प्राञ्जलिरग्रतः ॥१२॥  
ज्ञात्वा भगवतीं तं तु मनुकामं महोपतिम् । आजगाम तदाकाशं प्रत्यक्षं तस्य चाग्रतः ॥१३॥  
दत्त्वाऽथ दर्शनं देवी तमुवाच नृपात्मजम् । सिंहाख्या महाराज मेघांभीरया गिरा ॥१४॥

देव्युवाच

किं ते व्यवसितं साधो हताशो मा तनुं त्यज । स्थिरो भव महामाग पिता ते जरसान्वितः ॥१५॥



राज्यं दत्त्वा वने तुभ्यं गतास्ति तपसे किल । विषादं त्यज हे वीर परश्वोऽहनि भूपते ॥१६॥  
 नेतुं त्वामागमिष्यन्ति सचिवाश्च पितुस्तव । मत्प्रसादात्पिता च त्वामभिषिच्य नृपासने ॥१७॥  
 जित्वा कामं ब्रह्मलोकं गमिष्यत्येव निश्चयः ।

व्यास उवाच

इत्युक्त्वा तं तदा देवी तत्रैवांतरधीयत ॥१८॥

राजपुत्रो विरमितो मरणात्पावकात्ततः । अयोध्यायां तदागत्य नारदेन महात्मना ॥१९॥  
 वृत्तांतः कथितः सर्वो राज्ञे सत्वरमादितः । श्रुत्वा राजार्थं पुत्रस्य तं तथा मरणोद्यमम् ॥२०॥  
 खेदमाधाय मनसि शुशोच बहुधा नृपः । सचिवानाह धर्मात्मा पुत्रशोकपरिप्लुतः ॥२१॥  
 ज्ञातं भवद्भिरत्युग्रं पुत्रस्य मम चेष्टितम् । त्यक्तो मया वने धीमान्पुत्रः सत्यव्रतो मम ॥२२॥  
 आज्ञयासौ गतः सद्यो राज्यार्हः परमार्थवित् । स्थितस्तत्रैव विज्ञाने धनहीनः क्षमान्वितः ॥२३॥  
 वसिष्ठेन तथा शप्तः पिशाचसदृशः कृतः । सोऽद्य दुःखेन संतप्तः प्रवेष्टुं च हुताशनम् ॥२४॥  
 सद्यतः श्रीमहादेव्या निषिद्धः संस्थितः पुनः । तस्माद्गच्छन्तु तं शीघ्रं ज्येष्ठपुत्रं महाबलम् ॥२५॥  
 आश्वास्य वचनैरथ तरसैवानयन्निह । अभिषिच्य सुतं राज्ये औसरं पालनक्षमम् ॥२६॥  
 वनं यास्यामि शांतोऽहं तपसे कृतनिश्चयः । इत्युक्त्वा मंत्रिणः सर्वान्प्रेषयामास पार्थिवः ॥२७॥  
 तस्यैवानयनार्थं हि प्रीतिप्रवणमानसः । ते गत्वा तं समाश्वास्य मंत्रिणः पार्थिवात्मजम् ॥२८॥  
 अयोध्यायां महात्मानं मानपूर्वं समानयन् । दृष्ट्वा सत्यव्रतं राजा दुर्बलं मलिनान्वरम् ॥२९॥  
 जटाजूटधरं क्रूरं चिंतातुरमचितयत् । किं कृतं निष्ठुरं कर्म मया पुत्रो विवासितः ॥३०॥  
 राज्याहंश्चातिमेधावी जानता धर्मनिश्चयम् । इति संचित्य मनसा तमालिङ्ग्य महीपतिः ॥३१॥  
 आसने स्वसमीपस्थे समाश्वास्योपवेशयत् । उपविष्टं सुतं राजा प्रेमपूर्वमुवाच ह ॥३२॥

प्रेमगद्गदया वाचा नीतिशाल्विचारदः ।

राजोवाच

पुत्र धर्मे मतिः कार्या माननीया मुखोद्भवाः ॥३३॥

न्यायागतं धनं ग्राह्यं रक्षणीयाः सदा प्रजाः । नासत्यं क्वापि वक्तव्यं नामार्गे गमनं क्वचित् ॥३४॥  
 शिष्टप्रोक्तं प्रकर्तव्यं पूजनीयास्तपस्विनः । हन्तव्या दस्यवः क्रूरा इंद्रियाणां तथा जयः ॥३५॥  
 कर्तव्यं कार्यसिद्धयर्थं राज्ञा पुत्र सदैव हि । मंत्रस्तु सर्वथा गोप्यः कर्तव्यः सचिवैः सह ॥३६॥  
 नोपेक्ष्योऽल्पोऽपि कृतिनारिपुः सर्वात्मना सुत । न विश्वसेत्परासक्तं सचिवं च तथानतम् ॥३७॥  
 चाराः सर्वत्र योक्तव्याः शत्रुमित्रेषु सर्वथा । धर्मे मतिः सदा कार्या दानं दद्याच्च नित्यशः ॥३८॥  
 शुष्कवादी न कर्तव्यो दुष्टसंगं च वर्जयेत् । यष्टव्या विविधा यज्ञाः पूजनीया महर्षयः ॥३९॥



न विश्वसेत्स्त्रियं क्वापि स्त्र्येण्यतुतरतं नरम् । अत्यादरो न कर्तव्यो भृगयायां कदाचन ॥४०॥  
 द्यूते मध्ये तथा गेये नूनं वारवधूषु च । स्वयं तद्विमुखो भूयात्प्रजास्तेम्यश्च रक्षयेत् ॥४१॥  
 ब्राह्मे मुहूर्ते कर्तव्यमुत्थानं सर्वथा सदा । स्नानादिकं सर्वविधिं विधाय विधिवत्तथा ॥४२॥  
 पराशक्तेः परां पूजां भक्त्या कुर्यात्सुदीक्षितः । पुत्रैतज्जन्मसाफल्यं पराशक्तेः पवारचनम् ॥४३॥  
 सकृत्कृत्वा महापूजां देवोपादजलं पिवन् । न जातु जननीगर्भे गच्छेदिति विनिश्चयः ॥४४॥  
 सर्वं दृश्यं महादेवो द्रष्टा साक्षी च सैव हि । इति तद्भावभरितस्तिष्ठेन्निरमयचेतसा ॥४५॥  
 कृत्वा नित्यविधिं सम्यगन्तव्यं सदसि द्विजान् । समाहूय च प्रष्टव्यो धर्मशास्त्रविनिर्णयः ॥४६॥  
 संपूज्य ब्राह्मणान्पूज्यान्वेदवेदांगपारगान् । गोभूहिरण्यादिकं च देयं पात्रेषु सर्वदा ॥४७॥  
 अविद्वान्ब्राह्मणः कोऽपि नैव पूज्यः कदाचन । आहारादधिकं नैव देयं मूर्खाय कर्हिचित् ॥४८॥  
 न वा लोभात्त्वया पुत्र कर्तव्यं धर्मलंघनम् । अतः परं न कर्तव्यं क्वचिद्विप्रावमाननम् ॥४९॥  
 ब्राह्मणा भूमिदेवाश्च माननीयाः प्रयत्नतः । कारणं क्षत्रियाणां च द्विजा एव न संशयः ॥५०॥  
 अद्भ्योऽग्निर्ब्रह्मणः क्षत्रमवमनो लोहमुत्थितम् । तेषां सर्वत्रगं तेजः स्वासु योनिषु शाम्यति ॥५१॥  
 तस्माद्वाजा विशेषेण माननीया मुखोद्भवाः । दानेन विनयेनैव सर्वथा भूतिमिच्छता ॥५२॥  
 दंडनीतिः सदा कार्या धर्मशास्त्रानुसारतः । कोशस्य संग्रहः कार्यो नूनं न्यायागतस्य ह ॥५३॥

इति श्रीदेवीभागवते महापुराणे सप्तमस्कन्धे एकादशोऽध्यायः ॥११॥

## अथ द्वादशोऽध्यायः

व्यास उवाच

एवं प्रबोधितः पित्रा त्रिशंकुः प्रणतो नृपः । तथेति पितरं प्राह प्रेमगद्गदया गिरा ॥१॥  
 विप्रानाहूय मंत्रज्ञान्वेदशास्त्रविशारदान् । अभिषेकाय संभारान्कारयामास सत्वरम् ॥२॥  
 सलिलं सर्वतीर्थानां समानाय्य विशांपतिः । प्रकृतीश्च समाहूय सामन्तान्भूपतींस्तथा ॥३॥  
 पुण्येऽह्नि विधिवत्तस्मै ददावासनमुत्तमम् । अभिषिच्य सुतं राज्ये त्रिशंकुं विधिवत्पिता ॥४॥  
 तृतीयमाश्रमं पुण्यं जग्राह भार्यया युतः । वने त्रिपथगाकूले चचार दुश्चरं तपः ॥५॥  
 काले प्राप्ते ययौ स्वर्गं पूजितस्त्रिदशैरपि । इन्द्रासनसमीपस्थो रराज रविवत्सदा ॥६॥

राजोवाच

पूर्वं भगवता प्रोक्तं कथायोगेन सांप्रतम् । सत्यव्रतो वसिष्ठेन शतो दोग्ध्रीवधात्किल ॥७॥  
 कुपितेन पिशाचत्वं प्रापितो गुरुणा ततः । कथं मुक्तः पिशाचत्वादित्येतत्संशयः प्रभो ॥८॥  
 न सिंहासनयोग्यो हि भवेच्छापसमन्वितः । मुनिना बोधितः शापात्केनान्येन च कर्मणा ॥९॥



एतन्मे ब्रूहि विप्रर्वे शापमोक्षणकारणम् । आनीतस्तु कथं पित्रा स्वगृहे तादृशाकृतिः ॥१०॥

व्यास उवाच

वसिष्ठेन च शप्तोऽसौ सद्यः पैशाचतां गतः । दुर्वेषश्चातिदुर्धर्षः सर्वलोकभयंकरः ॥११॥  
यदैवोपासिता देवी भक्त्या सत्यव्रतेन ह । तया प्रसन्नया राजन्दिव्यदेहः कृतः क्षणात् ॥१२॥  
पिशाचत्वं गतं तस्य पापं चैव क्षयं गतम् । विषाम्पाचातितेजस्वी संभूतस्तत्कृपामृतात् ॥१३॥  
वसिष्ठोऽपि प्रसन्नात्मा जातः शक्तिप्रसादतः । पिताऽपि च बभूवास्य प्रेमयुक्तस्त्वनुग्रहात् ॥१४॥  
राज्यं शशास धर्मात्मा मृते पितरि पाथिव । ईजे च विविधैर्यज्ञैर्देवदेवीं सनातनीम् ॥१५॥  
तस्य पुत्रो बभूवाप्य हरिश्चन्द्रः सुशोभनः । लक्षणैः शास्त्रनिर्दिष्टैः संयुतश्चातिसुन्दरः ॥१६॥  
युवराजं सुतं कृत्वा त्रिगंकुः पृथिवीपतिः । मानुषेण शरीरेण स्वर्गे भोक्तुं मनो दधे ॥१७॥  
वसिष्ठस्याश्वमं गत्वा प्रणम्य त्रिविवन्तृपः । उवाच वचनं प्रीतः कृताञ्जलिपुटस्तदा ॥१८॥

राजोवाच

ब्रह्मपुत्र महाभाग सर्वमंत्रविशारद । विज्ञप्ति मे सुमनसा श्रोतुमर्हसि तापस ॥१९॥  
इच्छा मेऽद्य समुत्पन्ना स्वर्गलोकसुखाय च । अनेनैव शरीरेण भोगान्भोक्तुममानुषान् ॥२०॥  
अप्सरोभिश्च संवासः क्रीडितुं नन्दने वने । देवगंधर्वगानं च श्रोतव्यं मधुरं किल ॥२१॥  
याजय त्वं मन्त्रेणागु तादृशेन महामुने । यथाऽनेन शरीरेण वसे लोकं त्रिविष्टपम् ॥२२॥  
समर्थोऽसि मुनिश्रेष्ठ कुरु कार्यं ममाधुना । प्रापयाशु मखं कृत्वा देवलोकं दुरासदम् ॥२३॥

वसिष्ठ उवाच

सजन्मानुषदहन स्वर्गे वासः सुदुर्लभः । मृतस्य हि द्रुवं स्वर्गः कथितः पुण्यकर्मणा ॥२४॥  
तस्माद्विभेमि सर्वज्ञ दुर्लभाच्च मनोरथात् । अप्सरोभिश्च संवासो जीवमानस्य दुर्लभः ॥२५॥  
कुरु यज्ञान्महाभाग मृतः स्वर्गमवाप्स्यसि ।

व्यास उवाच

इत्याकर्ण्य वचस्तस्य राजा परमर्दुमनाः ॥२६॥

उवाच वचनं भूयो वसिष्ठं पुरोरोषितम् । न त्वं याजयसे ब्रह्मान्वाविशाच्च मां यदि ॥२७॥  
अन्यं पुरोहितं कृत्वा यक्ष्येऽहं किल सांप्रतम् । तच्छ्रुत्वा वचनं तस्य वसिष्ठः कोपसंयुतः ॥२८॥  
शाशाप भूपतिं चेति चांडालो भव दुर्मते । अनेन त्वं शरीरेण श्वपचो भव सत्वरम् ॥२९॥  
स्वर्गकृन्तन पापिष्ठ सुरभीवधदूषित । ब्रह्मपत्नीहरोच्छिन्न धर्ममार्गविदूषक ॥३०॥  
न ते स्वर्गगतिः पाप मृतस्यापि कथंचन ।



व्यास उवाच

इत्युक्तो गुरुणा राज्ञिस्त्रिंशंकुस्तत्क्षणादपि ॥३१॥

तत्र तेन शरीरेण बभूव श्वचाकृतिः । कुण्डलेऽश्ममये चापि जाते तस्य च तत्क्षणात् ॥३२॥  
 देहे चंदनगंधश्च विगंधो ह्यभवत्तदा । नीलवर्णोऽथ सञ्जाते दिव्ये पीतांबरं तनी ॥३३॥  
 गजवर्णोऽभवद्देहः शारात्तस्य महात्मनः । शक्त्युपासकरोपेण फलमेतदभून्नृप ॥३४॥  
 तस्माद्विशक्तिभक्तो हि नावमान्यः कदाचन । गायत्रीजपनिष्ठो हि वसिष्ठो मुनिसत्तमः ॥३५॥  
 दृष्ट्वा निधं निजं देहं राजा दुःखमवाप्तवान् । न जगाम गृहे दीनो वनमेवाभितो ययौ ॥३६॥  
 चिंतयामास दुःखार्तस्त्रिंशंकुः शोकविह्वलः । किं करोमि वय गच्छामि देहो मेऽतीवनिंदितः ३७॥  
 कर्तव्यं नैव पश्यामि यत्न मे दुःखसंक्षयः । गृहे गच्छामि चेत्पुत्रः पीडितोऽद्य भविष्यति ॥३८॥  
 भार्याऽपि श्वपचं दृष्ट्वा नांगीकारं करिष्यति । सचिवा नादरिष्यति बोध्य मामोदृशं पुनः ॥३९॥  
 ज्ञातयो बंधुवर्गश्च सङ्गतो न भजिष्यति । सर्वेऽस्त्यक्तस्य मे नूनं जीवितान्मरणं वरम् ॥४०॥  
 विषं वा भक्षयित्वाऽद्य पतित्वा वा जलाशये । कृत्वा वा कंठपाशं च देहत्यागं करोम्यहम् ॥४१॥  
 अग्नी वा ज्वलिते देहं जुहोमि विधिवद्बलात् । कृत्वा वाऽनशनं प्राणांस्त्यजामि दूषितान्मृशम् ४२॥  
 आत्महृत्या भवेन्नूनं पुनर्जन्मनि जन्मनि । श्वपचत्वं च शापश्च हत्यादोषाद्भवेदपि ॥४३॥  
 पुनर्विचार्य भूपालश्चेतसा समचितयत् । आत्महृत्या न कर्तव्या सर्वथैव मयाऽधुना ॥४४॥  
 भोक्तव्यं स्वकृतं कर्म देहेनानेन कानने । भोगेनास्य विपाकस्य भविता सर्वथा क्षयः ॥४५॥  
 प्रारब्धकर्मणां भोगादन्यथा न क्षयो भवेत् । तस्मान्मयाऽत्र भोक्तव्यं कृतं कर्म शुभाशुभम् ॥४६॥  
 कुर्वन्पुण्याश्रमाभ्यांशे तीर्थानां सेवनं तथा । स्मरणं चाविकायास्तु साधूनां सेवनं तथा ॥४७॥  
 एवं कर्मक्षयं नूनं करिष्यामि वने वसन् । भाग्ययोगात्कदाचित्तु भवेत्साधुसमागमः ॥४८॥  
 इति संचिंत्य मनसा त्यक्त्वा स्वनगरं नृपः । गङ्गातीरे गतः कामं शोचंस्तत्रैव संस्थितः ॥४९॥  
 हरिश्चंद्रस्तदा ज्ञात्वा पितुः शापस्य कारणम् । दुःखितः सचिवांस्तत्र प्रेपयामास पार्थिवः ॥५०॥  
 सचिवास्तत्र गत्वाशु तमूचुः प्रश्रयान्विताः । प्रणम्य श्वचाकारं निःश्वसतं मुहुर्मुहुः ॥५१॥  
 राजन्पुत्रेण ते नूनं प्रेषितान्समुपागतान् । अवेहि सचिवांस्त्वं नो हरिश्चंद्राज्ज्ञया स्थितान् ५२॥  
 युवराजमुतः प्राह यत्तच्छृणुष्व नराधिप । आनयष्वं नृपं यूयं संमान्य पितरं मम ॥५३॥  
 तस्माद्राजन्समागच्छ राज्यं प्रति गतव्यथः । सेवां सर्वे करिष्यन्ति सचिवाश्च प्रजास्तथा ॥५४॥  
 गुरुं प्रसादयिष्यामः स यथा तु दयेत वै । प्रसन्नोऽसौ महातेजा दुःखस्यातं करिष्यति ॥५५॥  
 इति पुत्रेण ते राजन्कथितं बहुधा किल । तस्माद्रामनमेवाशु रोचतां निजसन्नि ॥५६॥



## व्यास उवाच

इति तेषां नृपः श्रुत्वा भाषितं श्वपचाकृतिः । स्वगृहं गमनायासी न मतिं कृतवानदः ॥५७॥  
 तानुवाच तदा वाक्यं व्रजंतु सचिवाः पुरम् । गत्वा पुरं महाभागा ब्रुवंतु वचनाच्च मे ॥५८॥  
 नागमिष्याम्यहं पुत्रं कुरु राज्यमर्तद्रितः । मानयन्प्राह्मणान्देवान्यजन्यज्ञैरनेकशः ॥५९॥  
 नाहं स्वपचवेवेण गहितेन महात्मभिः । आगमिष्याम्ययोध्यायां सर्वं गच्छंतु माचिरम् ॥६०॥  
 पुत्रं सिंहासने स्थाप्य हरिश्चंद्रं महाबलम् । कुर्वंतु राज्यकर्माणि यूयं तत्र ममाज्ञया ॥६१॥  
 इत्यादिष्टास्ततस्ते तु रुरुद्वानुरा भृशम् । सचिवा निर्ययुस्तूर्णं नत्वा तं च वनाश्रमम् ॥६२॥  
 अयोध्यायामुपागत्य पुण्येऽह्नि विधिपूर्वकम् । अभिपेकं तदा चक्रुर्हरिश्चंद्रस्य मूर्ध्नि ते ॥६३॥  
 अभिपिक्तस्तु तेजस्वी सचिवाश्च नृपाज्ञया । राज्यं चकार धर्मिष्ठः पितरं चितयन्भृशम् ॥६४॥

इति श्रीदेवीभागवते महापुराणे सप्तमस्कन्धे द्वादशोऽध्यायः ॥२१॥

## अथ त्रयोदशोऽध्यायः

## राजोवाच

हरिश्चंद्रः कृतो राजा सचिवैर्नृपशासनात् । त्रिशंकुस्तु कथं मुक्तस्तस्माच्चांडालदेहतः ॥१॥  
 मृतो वा वनमध्ये तु गङ्गातीरे परिप्लुतः । गुरणा वा कृपां कृत्वा शापात्तस्माद्विमोचितः ॥२॥  
 एतद्वृत्तांतमखिलं कथयस्व ममाग्रतः । चरितं तस्य नृपतेः श्रोतुकामोऽस्मि सर्वथा ॥३॥

## व्यास उवाच

अभिविक्तं सुतं कृत्वा राजा संतुष्टमानसः । कालातिक्रमणं तत्र चकार चितयञ्छिवाम् ॥४॥  
 एवं गच्छति काले तु तपस्तप्त्वा समाहितः । द्रष्टुं दारान्सुतादींश्च तदाऽगात्कौशिको मुनिः ॥५॥  
 आगत्य स्वजनं दृष्ट्वा सुस्थितं मुदमासवान् । भार्यां पप्रच्छ मेधावी स्थितामग्रे सपर्यया ॥६॥  
 दुर्मिक्षे तु कथं कालस्त्वया नीतः सुलोचने । अन्नं विना त्विमे वालाः पालिताः केन तद्वद ॥७॥  
 अहं तपसि संनद्धो नागतः शृणु सुन्दरि । किं कृतं तु त्वया कांते विना द्रव्येण शोभने ॥८॥  
 मया चिन्ता कृता तत्र श्रुत्वा दुर्मिक्षमद्भुतम् । नागतोऽहं विचार्येवं किं करिष्यामि निर्धनः ॥९॥  
 अहमप्यतिवामोर पीडितः क्षुधया वने । प्रविष्टश्चौरभावेन कुत्रचिच्छ्वपचालये ॥१०॥  
 स्वपचं निद्रितं दृष्ट्वा क्षुधया पीडितो भृशम् । महानसं परिज्ञाय भक्ष्यार्थं समुपस्थितः ॥११॥  
 यदा भाण्डं समुद्धाटय पक्वं स्वतनुजामिपम् । ग्लुहामि भक्षणार्थाय तदा दृष्टस्तु तेन वै ॥१२॥  
 पृष्टः कस्त्वं कथं प्राप्नो गृहे मे निशि सादरम् । ब्रूहि कार्यं किमर्थं त्वमुद्धाटयसि भांडकम् ॥१३॥  
 इत्युक्तः स्वपचेनाहं क्षुधया पीडितो भृशम् । तमबोचं सुकेशान्ते कामं गददया गिरा ॥१४॥



ब्राह्मणोऽहं महाभाग तापसः क्षुधयादितः । चौरभावमनुप्राप्तो भक्ष्यं पश्यामि भांडके ॥१५॥  
चौरभावेन सम्प्राप्तोऽस्म्यतिथिस्ते महामते । क्षुधितोऽस्मि ददस्वाज्ञां मांसमपि सुसंस्कृतम् ॥१६॥

विश्वामित्र उवाच

श्वपचस्तु वचः श्रुत्वा मामुवाच सुनिश्चितम् । भक्षं मा कुरु वर्णाग्र्यजानीहि श्वपचालयम् ॥१७॥  
दुर्लभं खलु मानुष्यं तत्रापि च द्विजन्मता । द्विजत्वे ब्राह्मणत्वं च दुर्लभं वेत्सि किं नहि ॥१८॥  
दुष्टाहारो न कर्तव्यः सर्वथा लोकमिच्छता । अप्राह्म्य मनुना प्रोक्ताः कर्मणा सप्त चांत्यजाः ॥१९॥  
त्याज्योऽहं कर्मणा विप्र श्वपचो नात्र संशयः । निवारयामि भक्ष्यात्वां न लोभेनांजसा द्विज ॥२०॥  
वर्णसंकरदोषोऽयं मा यातु त्वां द्विजोत्तम ।

विश्वामित्र उवाच

सत्यं वदसि धर्मज्ञ मतिस्ते विशदांत्यज ॥२१॥

तयाप्यापदि धर्मस्य सूक्ष्ममार्गं ब्रवीम्यहम् । देहस्य रक्षणं कार्यं सर्वथा यदि मानद ॥२२॥  
पापस्यान्ते पुनः कार्यं प्रायश्चित्तं विशुद्धये । दुर्गतिस्तु भवेत्पापादनापदि न चापदि ॥२३॥  
मरणात्क्षुधितस्याथ नरको नात्र संशयः । तस्मात्क्षुधापहरणं कर्तव्यं शुभमिच्छता ॥२४॥  
तेनाहं चौर्यधर्मेण देहं रक्षेऽप्यथांत्यज । अवर्पणे च चौर्येण यत्पापं कथितं दुधैः ॥२५॥  
यो न वर्पति पर्जन्यस्तत्तु तस्मै भविष्यति ।

विश्वामित्र उवाच

इत्युक्ते वचने कांते पर्जन्यः सहसाऽपतत् ॥२६॥

गगनाद्धस्तिहस्ताभिर्घाराभिरभिकांक्षितः । मुदितोऽहं घनं वीक्ष्य वर्षेतं विद्युता सह ॥२७॥  
तदाऽहं तद्गृहं त्यक्त्वा निःसृतः परया मुदा । कथय त्वं वरारोहे कालो नीतस्त्वया कथम् ॥२८॥  
कांतारे परमः क्रूरः क्षयकृत्प्राणिनामिह ।

व्यास उवाच

इति तस्य वचः श्रुत्वा पतिमाह प्रियंवदा ॥२९॥

यथा शृणु मया नीतः कालः परमदाहणः । गते त्वयि मुनिश्रेष्ठ दुर्मिक्षं समुपागतम् ॥३०॥  
अन्तार्थं पुत्रकाः सर्वे बभूवुश्चातिदुःखिताः । क्षुधितान्बालकान्बीक्ष्य नीवारार्थं वने वने ॥३१॥  
भ्रांताऽहं चितयाविष्टा किंचित्प्राप्तं फलं तदा । एवं च कतिचिन्मासा नीवारणातिबाहिताः ॥३२॥  
तदभावे मया कांतं चितितं मनसा पुनः । न भिक्षा किल दुर्मिक्षेनीवारा नापि कानने ॥३३॥  
न वृक्षेषु फलान्यासुनं मूलानि धरातले । क्षुधया पीडिता बाला रुदन्ति भूशमातुराः ॥३४॥  
किं करोमि क्व गच्छामि किं ब्रवीमि क्षुधादितान् । एवं विचिंत्य मनसा निश्चयस्तु मया कृतः ॥३५॥



पुत्रमेकं ददाम्यद्य कस्मैचिद्धनिने किल । गृहीत्वा तस्य मौल्यं तु तेन द्रव्येण बालकान् ॥३६॥  
 पालयेऽहं क्षुधातांस्तु नान्योपायोऽस्ति पालने । इति संचित्य मनसा पुत्रोऽयं प्रहितो मया ॥३७॥  
 विक्रयार्थं महाभाग क्रंदमानो भृशानुरः । क्रन्दमानं गृहीत्वैनं निर्गताऽहं गतत्रपा ॥३८॥  
 तदा सत्यव्रतो मार्गे मामुद्रीक्ष्य भृशानुराम् । पप्रच्छ संच राजर्षिः कस्माद्रोदिति बालकः ॥३९॥  
 तदाऽहं तमुवाचेदं वचनं मुनिसत्तम । विक्रयार्थं नीयतेऽसौ बालकोऽद्य मया नृप ॥४०॥  
 श्रुत्वा मे वचनं राजा दयार्द्रहृदयस्ततः । मामुवाच गृहं याहि गृहीत्वैनं कुमारकम् ॥४१॥  
 भोजनार्थं कुमारारणामामिषं विहितं तव । प्रापयिष्याम्यहं नित्यं यावन्मुनिसमागमः ॥४२॥  
 अहन्यहनि भूपालो वृक्षेऽस्मिन्मृगसूकरान् । विन्यस्य यामि हत्वाऽसौ प्रत्यहं दययान्वितः ॥४३॥  
 तेनैव बालकाः कांतं पालिता वृजिनार्णवात् । वसिष्ठेनाथ शसोऽसौ भूपतिर्मम कारणात् ॥४४॥  
 कस्मिंश्चिद्विसे मांसं न प्राप्तं तेन कानने । हता दोग्ध्री वसिष्ठस्य तेनासौ कुपितो मुनिः ॥४५॥  
 त्रिशंकुरिति भूपस्य कृतं नाम महात्मना । कुपितेन वधाद्धेतोश्चाण्डालश्च कृतो नृपः ॥४६॥  
 तेनाहं दुःखिता जाता तस्य दुःखेन कौशिक । श्वपचत्वमसौ प्राप्तो मत्कृते नृपनन्दनः ॥४७॥  
 येन केनाप्युपायेन भवता नृपतेः किल । तस्माद्रक्षा प्रकर्तव्या तपसा प्रवलेन ह ॥४८॥

### व्यास उवाच

इति भार्यावचः श्रुत्वा कौशिको मुनिसत्तमः । तामाह कामिनीं दीनां सांत्वपूर्वमरिन्दम ॥४९॥

### विश्वामित्र उवाच

मोचयिष्यामि तं शापान्नुपं कमललोचने । उपकारः कृतो येन कांताराक्षिताऽसि वै ॥५०॥  
 विद्यातपोवलेनाहं करिष्ये दुःखसंक्षयम् । इत्याश्वास्य प्रयां तत्र कौशिकः परमार्थवित् ॥५१॥  
 चितयामास नृपतेः कथं स्याददुःखनाशनम् । संविमुख्य मुनिस्तत्र जगाम यत्र पार्थिवः ॥५२॥  
 त्रिशंकुः पक्षणे दीनः संस्थितः श्वपचाकृतिः । आगच्छतं मुनिं दृष्ट्वा विस्मितोऽसौ नराधिपः ॥५३॥  
 दण्डवन्निपपातोऽयं पादयोस्तरसा मुनेः । गृहीत्वा तं करे भूपं पतितं कौशिकस्तदा ॥५४॥  
 उत्थाप्योवाच वचनं सांत्वपूर्वं द्विजोत्तमः । मत्कृते त्वं महीपाल शसोऽसि मुनिना यतः ॥५५॥  
 वाञ्छितं ते करिष्यामि ब्रूहि किं करवाण्यहम् ।

### राजोवाच

मया संप्रार्थितः पूर्वं वसिष्ठो मखहेतवे ॥५६॥  
 मां याजय मुनिश्रेष्ठ करोमि मखमुत्तमम् । यथेष्टं कुरु विप्रैर्द्र यथा स्वर्गं व्रजाम्यहम् ॥५७॥  
 अनेनैव शरीरेण शक्रलोकं सुखालयम् । कोपं कृत्वा वसिष्ठोऽसौ मामाहेति सुदुर्मते ॥५८॥  
 मानुषेण हि देहेन स्वर्गवासः कुतस्तव । पुनर्मयोक्तो भगवान्स्वर्गलुब्धेन चानघ ॥५९॥



अन्यं पुरोहितं कृत्वा यक्ष्येऽहं यज्ञमुत्तमम् । तदा तेनैव शसोऽहं चांडालो भव पामर ॥६०॥  
इत्येतत्कथितं सर्वं कारणं शापसंभवम् । मम दुःखविनाशाय समर्थोऽसि मुनीश्वर ॥६१॥  
इत्युक्त्वा विररामासो राजा दुःखरुजादितः । कौशिकोऽपि निराकतुं शापं तस्य व्यचिंतयत् ॥६२॥

इति श्रीदेवीभागवते महापुराणे सप्तमस्कन्धे त्रयोदशोऽध्यायः ॥१३॥

## अथ चतुर्दशोऽध्यायः

### न्यास उवाच

विचिंत्य मनसा कृत्यं गाधिसूनुर्महातपाः । प्रकल्प्य यज्ञसंमाराण्मुनीनामंत्रयत्तदा ॥१॥  
मुनयस्तं मखं ज्ञात्वा विश्वामित्रनिमंत्रिताः । नागताः सर्व एवैते वसिष्ठेन निवारिताः ॥२॥  
गाधिसूनुस्तदाज्ञाय विमनाश्चातिदुःखितः । आजगामाश्रमं तत्र यत्रासौ नृपतिः स्थितः ॥३॥  
तमाह कौशिकः क्रुद्धो वसिष्ठेन निवारिताः । नागता ब्राह्मणाः सर्वे यज्ञार्थं नृपसत्तम ॥४॥  
पश्य मे तपसः सिद्धिं यथा त्वां सुरसद्यनि । प्रापयामि महाराज वाञ्छितं ते करोम्यहम् ॥५॥  
इत्युक्त्वा जलमाद्राय हस्तेन मुनिसत्तमः । ददौ पुण्यं तदा तस्मै गायत्रीजपसम्भवम् ॥६॥  
दत्त्वाऽथ सुकृतं राज्ञे तमुवाच महीपतिम् । यथेष्टं गच्छ राजर्षे त्रिविष्टपमतंद्रितः ॥७॥  
पुण्येन मम राजेंद्र बहुकालाजितेन च । याहि शक्रपुरीं प्रीतः स्वस्ति तेऽस्तु सुरालये ॥८॥

### न्यास उवाच

इत्युक्तवति विप्रेंद्रे त्रिशंकुस्तरसा ततः । उत्पपात यथा पक्षी वेगवांस्तपसो बलात् ॥९॥  
उत्पत्य गगने राजा गतः शक्रपुरीं यदा । दृष्टो देवगणैस्तत्र क्रूरश्चांडालवेपभाक् ॥१०॥  
कथितोऽसौ सुरेंद्राय कोऽयमायाति सत्वरः । गगने देववद्वा यो दुर्दर्शः श्वपचाकृतिः ॥११॥  
सहस्रोत्थाय शक्रस्तमपश्यत्युरुषाधमम् । ज्ञात्वा त्रिशंकुमपि स निर्भर्त्स्य तरसाऽब्रवीत् ॥१२॥  
श्वपच क्व समायासि देवलोके जुगुप्सितः । याहि शीघ्रं ततो भूमौ नात्र स्थातुं त्वयोचितम् ॥१३॥  
इत्युक्तः स्खलितः स्वर्गाच्छक्रेणामित्रकर्शन । निपपात तदा राजा क्षीणपुण्यो यथाऽमरः ॥१४॥  
पुनश्चक्रोश भूपालो विश्वामित्रेति चासकृत् । पतामि रक्ष दुःखार्तं स्वर्गाच्चलितमाशुगम् ॥१५॥  
तस्य तत्क्रंदितं राजन्पततः कौशिको मुनिः । श्रुत्वा तिष्ठेति होवाच पतंतं वीक्ष्य भूपतिम् ॥१६॥  
वचनात्तस्य तत्रैव स्थितोऽसौ गगने नृप । मुनेस्तपःप्रभावेण चलितोऽपि सुरालयात् ॥१७॥  
विश्वामित्रोऽप्यपः स्पृष्ट्वा चकारेऽष्टि सुविस्तराम् । विधातुं नूतनां सृष्टिं स्वर्गलोकं द्वितीयकम् ॥१८॥  
तस्योद्यमं तथा ज्ञात्वा त्वरितस्तु शचीपतिः । तत्राजगाम सहसा मुनिं प्रति तु गाधिजम् ॥१९॥  
किं ब्रह्माक्रियते साधो वरमाकोपसमाकुलः । अलं सृष्ट्या मुनिश्रेष्ठ ब्रूहि किं करवाणि ते ॥२०॥



## विश्वामित्र उवाच

स्वं निवासं महीपालं च्युतं त्वद्भवनाद्विभो । नयस्व प्रीतियोगेन त्रिशंकुं चातिदुःखितम् ॥२१॥

## व्यास उवाच

तस्य तं निश्चयं ज्ञात्वा तुराषाडतिशंकितः । ततो बलं विदित्वोग्रमोमित्युवाच वासवः ॥२२॥  
 दिव्यदेहं नृपं कृत्वा विमानवरसंस्थितम् । आपृच्छच्च कौशिकं शक्रोऽगमत्रिजपुरीं तदा ॥२३॥  
 गते शक्रे तु वै स्वर्गं त्रिशंकुसहिते ततः । विश्वामित्रः सुखं प्राप्यस्वाश्रमे सुस्थिरोऽभवत् २४॥  
 हरिश्चन्द्रोऽथ तच्छ्रुत्वा विश्वामित्रोपकारकम् । पितुः स्वर्गमनं कामं मुदितो राज्यमन्वशात् ॥२५॥  
 अयोध्याधिपतिः क्रीडां चकार सह भार्यया । रूपयौवनचातुर्ययुक्त्या प्रीतिसंयुतः ॥२६॥  
 अतीतकाले युवती न सा गर्भवती ह्यभूत् । तदा चित्तातुरो राजा बभूवातीव दुःखितः ॥२७॥  
 वसिष्ठस्याश्रमं गत्वा प्रणम्य शिरसा मुनिम् । अनपत्यत्वजां चिंतां गुरवे समवेदयत् ॥२८॥  
 देवक्रोऽसि भवान्कामं मंत्रविद्याविशारदः । उपायं कुरु धर्मज्ञ संततेर्मम मानद ॥२९॥  
 अपुत्रस्य गतिर्नास्ति जानासि द्विजसत्तम । कस्मादुपेक्षसे जानन्दुःखं मम च शक्तिमान् ॥३०॥  
 कलविकास्त्वमे धन्या ये शिशुं लालयन्ति हि । मंदभाग्योऽहमनिशं चिंतयामि दिवानिशम् ॥३१॥

## व्यास उवाच

इत्याकर्ण्य मुनिस्तस्य निर्वेदमिश्रितं वचः । संचिंत्य मनसा सम्यक्तमुवाच विधेः सुतः ॥३२॥

## वसिष्ठ उवाच

सत्यं धूपे महाराज संसारेऽस्मिन्न विद्यते । अनपत्यत्वजं दुःखं यत्तथा दुःखमद्भुतम् ॥३३॥  
 तस्मात्त्वमपि राजेन्द्र वरुणं यादसां पतिम् । समाराधय यत्नेन स ते कार्यं करिष्यति ॥३४॥  
 वरुणादधिको नास्ति देवः संतानदायकः । तमाराधय धमिष्ठ कार्यसिद्धिर्भवविष्यति ॥३५॥  
 दैवं पुरुषकारश्च माननीयाविमौ नृभिः । उद्यमेन विना कार्यसिद्धिः संजायते कथम् ॥३६॥  
 न्यायतस्तु नरैः कार्यं उद्यमस्तत्त्वदर्शिभिः । कृते तस्मिन्भवेत्सिद्धिर्नान्यथा नृपसत्तम ॥३७॥  
 इति तस्य वचः श्रुत्वा गुरोरमिततेजसः । प्रणम्य निर्ययौ राजा तपते कृतनिश्चयः ॥३८॥  
 गंगातीरे शुभे स्थाने कृतपद्यासनो नृपः । ध्यायन्पाशधरं चित्ते चचार दुश्चरं तपः ॥३९॥  
 एवं तपस्यतस्तस्य प्रचेता दृष्टिगोचरः । कृपयाऽभून्महाराज प्रसन्नमुखपंकजः ॥४०॥  
 हरिश्चन्द्रमुवाचेदं वचनं यादसां पतिः । वरं वरय धर्मज्ञ तुष्टोऽस्मि तपसा तव ॥४१॥

## राजोवाच

अनपत्योऽस्मि देवेश पुत्रं देहि सुखप्रदम् । ऋणत्रयापहारार्थमुद्यमोऽयं मया कृतः ॥४२॥



नृपस्य वचनं श्रुत्वा प्रगल्भं दुःखितस्य च । स्मितपूर्वं ततः पाशी तमाह पुरतः स्थितम् ॥४३॥

वरुण उवाच

पुत्रो यदि भवेद्राजन्गुणी मनसि वाञ्छितः । सिद्धे कार्ये ततः पश्चात्किं करिष्यसि मे प्रियम् ॥४४॥

यदि त्वं तेन पुत्रेण मां यजेथाविशंकितः । पशुबन्धेन तेनैव ददामि नृपते वरम् ॥४५॥

राजोवाच

देव मे मास्तु बन्ध्यत्वं यजिष्येऽहं जलाधिपम् । पशुं कृत्वा सुतं पुत्रं सत्पमेतद्ब्रवीमि ते ॥४६॥

बन्ध्यत्वे परमं दुःखमसह्यं भुवि मानद । शोकाग्निशमनं नृणां तस्माद्देहि सुतं क्षुभम् ॥४७॥

वरुण उवाच

भविष्यति सुतः कामं राजन्गच्छ गृहाय वै । सत्यं तद्वचनं कार्यं यद्ब्रवीषि ममाग्रतः ॥४८॥

न्यास उवाच

इत्युक्तो वरुणेनासौ हरिश्चन्द्रौ गृहं ययौ । भार्यायै कथयामास वृत्तांतं वरदानजम् ॥४९॥

तस्य भार्याशितं पूर्णं बभूवातिमनोहरम् । पट्टराज्ञी शुभा शैब्या धर्मपत्नी पतिव्रता ॥५०॥

काले गतेऽथ सा गर्भं दधार वरवर्णिनी । वभूव मुदितो राजा श्रुत्वा दोहदचेष्टितम् ॥५१॥

कारयामास विधिवत्संस्कारानृपतिस्तदा । मासेऽथ दशमे पूर्णे सुपुत्रे सा शुभे दिने ॥५२॥

ताराग्रहवलोपेते पुत्रं देवसुतोपमम् । पुत्रे जाते नृपः स्नात्वा ब्राह्मणैः परिवेष्टितः ॥५३॥

चकार जातकर्मदीन् ददौ दानानि भूरिशः । राज्ञश्चातिप्रमोदोऽभूत्पुत्रजन्मसमुद्भवः ॥५४॥

वभूव परमोदारो धनधान्यसमन्वितः । विशेषदानसंयुक्तो गीतवादित्रसंकुलः ॥५५॥

इति श्रीदेवीभागवते महापुराणे सप्तमस्कन्धे चतुर्दशोऽध्यायः ॥१४॥

अथ पञ्चदशोऽध्यायः

न्यास उवाच

प्रवृत्ते सदने तस्य राज्ञः पुत्रमहोत्सवे । आजगाम तदा पाशी विप्रवेपथरः शुभः ॥१॥

स्वस्तोत्पुष्टत्वा नृपं प्राह वरुणोऽहं निशामय । पुत्रो जातस्तवाधीश यज्ञानेन नृपासु माम् ॥२॥

सत्यं कुरु वचो राजन्यत्प्रोक्तं भवता पुरा । बन्ध्यत्वं तु गतं तेऽथ वरदानेन मे किल ॥३॥

इति तस्य वचः श्रुत्वा राजा चित्तां चकार ह । कथं हन्मि सुतं जातं जलजेन समाननम् ॥४॥

लोकपालः समायातो विप्रवेपेण वीर्यवान् । न देवहेलनं कार्यं सर्वथा शुभमिच्छता ॥५॥

पुत्रस्नेहः सुदुदृष्टेयः सर्वथा प्राणिभिः सदा । किं करोमि कथं मे स्यात्सुखं संततिसंभवम् ॥६॥

धैर्यमालंब्य भूपालस्तं नत्वा प्रतिपूज्य च । उवाच वचनं श्लक्ष्णं युक्तं विनयपूर्वकम् ॥७॥



## राजोवाच

देवदेव तवानुज्ञां करोमि करुणानिधे । वेदोक्तेन विधानेन मखं च बहुदक्षिणम् ॥८॥  
पुत्रे जाते दशाहेन कर्मयोग्यो भवेत्पिता । मासेन शुद्धचेज्जननी दंपती तत्र कारणम् ॥९॥  
सर्वज्ञोऽसि प्रचेतस्त्वं धर्मं जानासि शाश्वतम् । कृपां कुरु त्वं वारीश क्षमस्व परमेश्वर ॥१०॥

## न्यास उवाच

इत्युक्तस्तु प्रचेतास्तं प्रत्युवाच जनाधिपम् । स्वस्ति तेऽस्तु गमिष्यामि कुरु कार्याणि पार्थिव ॥११॥  
आगमिष्यामि मासांते यष्ट्यं सर्वथा त्वया । कृत्वोत्थानिकमाचारं पुत्रस्य नृपसत्तम ॥१२॥  
इत्युक्त्वा श्लक्ष्णया वाचा राजानं यादसां पतिः । हरिश्चंद्रो मुदं प्राप गते पाशिनि पार्थिवः ॥१३॥  
कोटिशः प्रददौ गास्ता घटोर्ज्नीर्हेमपूरिताः । विप्रेभ्यो वेदविद्भ्यश्च तथैव तिलपर्वतान् ॥१४॥  
राजा पुत्रमुखं दृष्ट्वा सुखमाप महत्तरम् । नामास्य रोहितश्चेति चकार विधिपूर्वकम् ॥१५॥  
पूर्णे मासे ततः पाशो विप्रवेपेण भूपतेः । आजगाम गृहे सद्यो यजस्वेति ब्रुवन्महुः ॥१६॥  
वीक्ष्य तं नृपतिर्देवं निमग्नः शोकसागरे । प्रणिपत्य कृतातिथ्यं तमुवाच कृतांजलिः ॥१७॥  
दिष्ट्या देव त्वमायातो गृहं मे पावितं प्रभो । मखं करोमि वारीश विधिवद्वांछितं तव ॥१८॥  
अदंतो न पशुः श्लाघ्य इत्याहुर्वेदवादिनः । तस्मादंतोद्भवे तेऽहं करिष्यामि महामखम् ॥१९॥

## न्यास उवाच

इत्युक्तस्तेन वरुणस्तथेत्युक्त्वा ययावथ । हरिश्चंद्रो मुदं प्राप्य विजहार गृहाश्रमे ॥२०॥  
पुनर्दन्तोद्भवं ज्ञात्वा प्रचेता द्विजरूपवान् । आजगाम गृहे तस्य कुरु कार्यमिति ब्रुवन् ॥२१॥  
भूपालोऽपि जलाधीशं वीक्ष्य प्राप्तं द्विजाकृतिम् । प्रणम्यासनसम्मनैः पूजयामास सादरम् ॥२२॥  
स्तुत्वा प्रोवाच वचनं विनयानतः कंधरः । करोमि विधिवत्कामं मखं प्रवलदक्षिणम् ॥२३॥  
बालोऽप्यकृतचोलोऽयं गर्भकेशो न संमतः । यज्ञार्थं पशुकरणे मया बद्धमुखाच्छ्रुतम् ॥२४॥  
तावत्क्षमस्व वारीश विधिं जानासि शाश्वतम् । कर्तव्यः सर्वथा यज्ञो मुंडनांते शिशोः किल ॥२५॥  
तस्येति वचनं श्रुत्वा प्रचेताः प्राह तं पुनः । प्रतारयसि मां राजन्पुनः पुनरिदं ब्रुवन् ॥२६॥  
अपि ते सर्वसंभग्री वर्तते नृपतेऽधुना । पुत्रस्नेहनिबद्धस्त्वं वंचयस्येव संप्रतम् ॥२७॥  
क्षीरकर्मविधिं कृत्वा न कर्तासि मखं यदि । तदाहं दारुणं शापं दास्ये कोपसमन्वितः ॥२८॥  
अद्य गच्छामि राजेंद्र वचनात्तव मानद । न मृषा वचनं कार्यं त्वयेक्ष्वाकुकुलोद्भव ॥२९॥  
इत्याभाष्य ययावाश्च प्रचेता नृपतेर्गृहात् । राजा परमन्तुष्टो नन्दं भवने तदा ॥३०॥  
चूडाकरणकाले तु प्रवृत्ते परमोत्सवे । संप्राप्तस्तरसा पाशो भवनं नृपतेः पुनः ॥३१॥  
यदांके सुतमादाय राज्ञी नृपतिसन्निधौ । उपविष्टा क्रियाकाले तदैव वरुणोऽभ्यगात् ॥३२॥



कुरु कर्मेति विस्पष्टं वचनं कथयन्नुपम् । विप्ररूपधरः श्रीमान्प्रत्यक्ष इव पावकः ॥३३॥  
 नृपतिस्तं समालोक्य बभूवातीव विह्वलः । नमश्चकार तं भीत्या कृताञ्जलिपुटः परः ॥३४॥  
 विधिवत्पूजयित्वा तं राजोवाच विनीतवान् । स्वामिन्कार्यं करोम्यद्य मत्स्यस्य विधिपूर्वकम् ॥३५॥  
 वक्तव्यमस्ति तत्रापि शृणुष्वैकमना विभो । युक्तं चेन्मन्यसे स्वामिस्तद्वद्वीमि तवाग्रतः ॥३६॥  
 ब्राह्मणः क्षत्रियो वैश्यस्त्रयो वर्णा द्विजातयः । संस्कृताश्चान्यथा शूद्रा एवं वेदविदो विदुः ॥३७॥  
 यस्मादयं सुतो मेऽद्य शूद्रवद्वर्तते शिशुः । उपनीतः क्रियार्हः स्यादिति वेदेऽपि निर्णयः ॥३८॥  
 राजामेकादशे वर्षे सदोपनयनं स्मृतम् । अष्टमे ब्राह्मणानां च वैश्यानां द्वादशे किल ३९॥  
 दशसे यदि देवेश दीनं मां सेवकं तव । तदोपनीय कर्ताऽस्मि पशुना यज्ञमुत्तमम् ॥४०॥  
 लोकपालोऽसि धर्मज्ञ सर्वशास्त्रविशारद । मन्यसे यद्वचः सत्यं तद्गच्छ भवनं विभो ॥४१॥

व्यास उवाच

इति तस्य वचः श्रुत्वा दयावान्यादसां पतिः । ओमित्युक्त्वा ययावाशु प्रसन्नवदनो नृपः ॥४२॥  
 गतेऽथ वरुणे राजा बभूवातिमुदान्वितः । सुखं प्राप्य सुतस्यैवं राजा मुदमवाप ह ॥४३॥  
 चकार राजकार्याणि हरिश्चन्द्रस्तदा नृपः । कालेन व्रजता पुत्रो बभूव दशवर्षिकः ॥४४॥  
 तस्योपवीतसामर्थीं विभूतिसदृशीं नृपः । चकार ब्राह्मणैः शिष्टैरन्वितः सचिवैस्तथा ॥४५॥  
 एकादशे सुतस्याब्दे व्रतवर्धविधौ नृपः । विदधे विधिवत्कार्यं चित्ते चिंतातुरः पुनः ॥४६॥  
 वर्तमाने तथा कार्ये उपनीते कुमारके । आजगामाथ वरुणो विप्रवेपथरस्तदा ॥४७॥  
 तं वीक्ष्य नृपतिस्तूर्णं प्रणम्य पुरतः स्थितः । कृताञ्जलिपुटः प्रीतः प्रत्युवाच सुरोत्तमम् ॥४८॥  
 देवदत्तोपवीतोऽयं पशुयोग्योऽस्ति मे सुतः । प्रसादात्तव मे शोको गतो बन्ध्यापवादजः ॥४९॥  
 कर्तुमिच्छाम्यहं यज्ञं प्रभूतवरद्रक्षिणम् । समये शृणु धर्मज्ञ सत्यमद्य ब्रवीम्यहम् ॥५०॥  
 समावर्तनकर्मन्ते करिष्यामि तवैप्सितम् । ममोपरि दयां कृत्वा तावत्वं क्षंतुमर्हसि ॥५१॥

वरुण उवाच

प्रतारयसि मां राजन्पुत्रप्रेमाकुलो भूषम् । मुहुर्मूढमिति कृत्वा युक्तियुक्तां महामते ॥५२॥  
 गच्छाम्यद्य महाराज वचसा तव नोदितः । आगमिष्यामि समये समावर्तनकर्मणि ॥५३॥  
 इत्युक्त्वा प्रययौ पाशौ तमापृच्छथ विशेषते । राजा प्रमुदितः कार्यं चकार च यथोत्तरम् ॥५४॥  
 आगतं वरुणं दृष्ट्वा कुमारोऽतिविचक्षणः । यज्ञस्य समयं ज्ञात्वा तदा चिंतातुरोऽभवत् ॥५५॥  
 शोकस्य कारणं राज्ञः पदपृच्छदितस्ततः । ज्ञात्वाऽऽत्मबधमायुष्मन्नामनय मतिं दधौ ॥५६॥  
 निश्चयं परमं कृत्वा संमथ्य सचिवात्मजैः । प्रययौ नगरात्स्मान्निर्गत्य वनमप्यसौ ॥५७॥  
 गते पुत्रे नृपः कामं दुःखितोऽभूद्भूषं तदा । प्रेरयामास दूतान्स्वांस्तस्यान्वेपणकाम्यया ॥५८॥



एवं गतेऽथ कालेऽसौ वरुणस्तद्गृहं गतः । राजानं शोकसंतप्तं कुरु यज्ञमिति ब्रुवन् ॥५९॥  
 राजा प्रणम्य तं प्राह देवदेव करोमि किम् । न जाने क्वापि पुत्रो मे गतस्त्वद्य भयाकुलः ॥६०॥  
 सर्वत्र गिरिदुर्गेषु मुनीनामाश्रमेषु च । अन्वेपितो मे दूर्तस्तु न प्राप्तो यादसांपते ॥६१॥  
 आज्ञापय महाराज किं करोमि गते सुते । न मे दोषोऽत्र सर्वज्ञ भाग्यदोषस्तु सर्वथा ॥६२॥

व्यास उवाच

इति भूपवचः श्रुत्वा प्रचेताः कुपितो भृशम् । शशाप च नृपं क्रोधाद्विचिंत्य पुनः पुनः ॥६३॥  
 नृपतेऽहं त्वया यस्माद्वचसा च प्रवंचितः । तस्माज्जलोदरो व्याधिस्त्वां तद्वत्त्वतिदारुणः ॥६४॥

व्यास उवाच

इति शप्तो महीपालः कुपितेन प्रचेतसा । पीडितोऽभूत्तदा राजा व्याधिना दुःखदेन तु ॥६५॥  
 एवं शप्त्वा नृपं पाशो जगाम निजमास्पदम् । राजा प्राप्य महाव्याधिवभूवातीव दुःखितः ॥६६॥

इति श्रीदेवीभागवते महापुराणे सप्तमस्कन्धे पञ्चदशोऽध्यायः ॥१५॥

अथ षोडशोऽध्यायः

व्यास उवाच

गतेऽथ वरुणे राजा रोगेणातीव पीडितः । दुःखादुःखं परं प्राप्य व्यथितोऽभूद्भृशं तदा ॥१॥  
 कुमारोऽसौ बने श्रुत्वा पितरं रोगपीडितम् । गमनाय मतिं राजंश्चकार स्नेहयंत्रितः ॥२॥  
 संवत्सरे व्यतीते तु पितरं द्रष्टुमादरात् । गंतुकामं तु तं ज्ञात्वा शक्रस्तत्राजगाम ह ॥३॥  
 वासवस्तु तदा रूपं कृत्वा विप्रस्य सत्वरः । वारयामास युक्त्या वै कुमारं गंतुमुद्यतम् ॥४॥

इन्द्र उवाच

राजपुत्र न जानासि राजनीतिं सुदुर्लभाम् । अतः करोपि मूढस्त्वं गमनाय मतिं वृथा ॥५॥  
 पिता तव महाभाग ब्राह्मणवैदपारंगः । कारयिष्यति होमं ते ज्वलितेऽथ विभावसौ ॥६॥  
 आत्मा हि बल्लभस्तात सर्वेषां प्राणिनां खलु । तदर्थं बल्लभाः संति पुत्रदारधनादयः ॥७॥  
 आत्मनो देहार्थाय हृत्वा त्वां बल्लभं मुनम् । हवनं कारयित्वाऽसौ रोगमुक्तो भविष्यति ॥८॥  
 तस्मात्त्वया न गंतव्यं राजपुत्र पितृगृहे । मृते पितरि गंतव्यं राज्यार्थं सर्वथा पुनः ॥९॥  
 एवं निषेधितस्तत्र वासवेन नृपात्मजः । वनमध्ये स्थितः कामं पुनः संवत्सरं नृप ॥१०॥  
 अत्यंतं दुःखितं ध्रुत्वा हरिश्चंद्रं तदात्मजः । गमनाय मतिं चक्रे मरणे कृतनिश्चयः ॥११॥  
 तुराषाद् द्विजरूपेण तत्रागत्य च रोहितम् । निवारयामास सुतं युक्तिवाक्यैः पुनः पुनः ॥१२॥  
 हरिश्चन्द्रोऽतिदुःखार्तो बसिष्ठं स्वपुरोहितम् । प्रपृच्छ रोगनाशाय तत्रोपायं सुनिश्चितम् ॥१३॥



तमाह ब्रह्मणः पुत्रो यज्ञं कुरु नृपोत्तम । क्रयक्रीतेन पुत्रेण शापमोक्षो भविष्यति ॥१४॥  
 पुत्रा दशविधाः प्रोक्ता ब्राह्मणैर्वेदपारगैः । द्रव्येणानीय तस्मात्त्वं पुत्रं कुरु नृपोत्तम ॥१५॥  
 वरुणोऽपि प्रसन्नः सन्सुखकारी भविष्यति । लोभात्कोऽपि द्विजः पुत्रं प्रदास्यति स्वराष्ट्रजः ॥१६॥  
 एवं प्रमोदितो राजा वसिष्ठेन महात्मना । प्रधानं प्रेरयामांस तदन्वेषणकाम्यया ॥१७॥  
 अजीगर्तो द्विजः कश्चिद्विषये तस्य भूपतेः । तस्यासंश्च त्रयः पुत्रा निर्वनस्य विशेषतः ॥१८॥  
 प्रधानेनाप्यसौ पृष्टः पुत्रार्थं दुर्वलो द्विजः । गवां शतं ददामीति देहि पुत्रं मत्त्राय वै ॥१९॥  
 शुनःपुच्छः शुनःशेषः शुनोलांगुल इत्यमी । तेपामेकतमं देहि ददामि तु गवां शतम् ॥२०॥  
 अजीगर्तस्तु तच्छ्रुत्वा क्षुधया पीडितो भृशम् । पुत्रं च कतमं तेभ्यो विक्रेतुं वै मनो दधे ॥२१॥  
 कार्यादिकारिणं ज्येष्ठं मत्वा नासावदादमुम् । कनिष्ठं नाप्यदान्माता ममैव इतिवादिनो ॥२२॥  
 मध्यमं च शुनःशेषं ददौ गवां शतेन च । आनिनाय पशुं चक्रे नरमेधे नराधिपः ॥२३॥  
 रुदंतं दुःखितं दीनं वेपमानं भृशानुरम् । यूपे बद्धं निरोद्धयामुं चुक्रुशुर्मुनयस्तदा ॥२४॥  
 शामित्राय पशुं चक्रे नरमेधे नराधिपः । शमिता नाददे शस्त्रं तमालंभयितुं शिशुम् ॥२५॥  
 नाहं द्विजसुतं दीनं रुदंतं कर्णं भृशम् । हनिष्यामि स्वलोभार्थमित्युवाचाप्यसौ तदा ॥२६॥  
 इत्युक्त्वा विररामासौ कर्मणो दुष्करादथ । राजा सभासदः प्राह किं कर्तव्यमिति द्विजाः २७॥  
 जातः किलकिलाशब्दो जनानां क्रोशतां तदा । क्रंदमाने शुनःशेषे सभायां भृशमद्भुतम् ॥२८॥  
 अजीगर्तस्तदोत्थाय तमुवाच नृपोत्तमम् । राजन्कार्यं करिष्यामि तवाहं सुस्थिरो भव ॥२९॥  
 घेतनं द्विगुणं देहि हनिष्यामि पशुं किल । कर्तव्यं मत्प्रकार्यं वै मया तेऽद्य धनार्थिना ॥३०॥

दुःखितस्य धनार्थस्य सदाऽसूया प्रसूयते ।

व्यास उवाच

तच्छ्रुत्वा वचनं तस्य हरिश्चंद्रो मुदान्वितः ॥३१॥

तमुवाच ददाम्यद्य गवां शतमनुत्तमम् । तदाकर्ण्य पिता तस्य पुत्रं हंतुं समुद्यतः ॥३२॥  
 लोभेनाकुलचित्तोऽसौ शामित्रे कृतनिश्चयः । समुद्यतं च तं दृष्ट्वा जनाः सर्वे सभासदः ॥३३॥  
 चुक्रुशुर्भृशदुःखार्ता हाहेति जगदुर्वचः । पिशाचोऽयं महापापी क्रूरकर्मा द्विजाकृतिः ३४॥  
 यत्स्वयं स्वसुतं हंतुमुद्यतः कुलपांसनः । धिक्कांडाल किमेतत्ते पापकर्म चिकीर्षितम् ॥३५॥  
 हत्वा सुतं धनं प्राप्य किं सुखं ते भविष्यति । आत्मा वै जायते पुत्र अंगाद्रे वेदभाषितम् ॥३६॥  
 तत्कथं पापबुद्धे त्वमात्मानं हंतुमिच्छसि । एवं कोलाहले तत्र जाते कुशिकनंदनः ॥३७॥

समीपं नृपतेर्गत्वा तमुवाच दयापरः ।



## विश्वामित्र उवाच

राजन्नमं शुनःशेषं रुदंतं भृशदुःखितम् ॥३८॥

क्रतुस्ते भविता पूर्णो रोगनाशश्च सर्वथा । दयासमं नास्ति पुण्यं पापं हिंसासमं नहि ॥३९॥  
 रागिणां रोचनार्थाय नोदनेयं विचारय । आत्मवेदस्य रक्षार्थं परदेहनिवृत्तनम् ॥४०॥  
 न कर्तव्यं महाराज सर्वतः शुभमिच्छता । दयया सर्वभूतेषु संतुष्टो येन केन च ॥४१॥  
 सर्वेन्द्रियोपशांत्या च नृप्यस्याशु जगत्पतिः । आत्मवत्सर्वभूतेषु चित्तनीयं नृपोत्तम ॥४२॥  
 जीवितव्यं प्रियं नूनं सर्वेषां सर्वदा किल । त्वमिच्छसि सुखं कर्तुं देहं हत्वा त्वमं द्विजम् ४३॥  
 कथं नेच्छेदसी देहं रक्षितुं स्वसुखास्पदम् । पूर्वजन्मकृतं वैरं नानेन सह ते नृप ॥४४॥  
 येनामुं हंतुकामस्त्वं द्विजपुत्रं निरागसम् । यो यं हंति विना वैरं स्वकामः सततं पुनः ॥४५॥  
 हंतारं हंति तं प्राप्य जननं जननान्तरे । जनकोऽस्य सुदृष्टात्मा येनासौ ते समर्पितः ॥४६॥  
 स्वात्मजो घनलोभेन पापाचारः सुदुर्मतिः । एष्टव्या बहवः पुत्रा यद्येकोऽपि गयां व्रजेत् ॥४७॥  
 यजेत चाश्वमेधेन नीलं वा वृषमत्सृजेत् । देशमध्ये च यः कश्चित्पापकर्म समाचरेत् ॥४८॥  
 षष्ठांशस्तस्य पापस्य राजा भुंक्ते न संशयः । निषेधनीयो राज्ञाऽसौ पापं कर्तुं समुद्यतः ॥४९॥  
 न निषिद्धस्त्वया कस्मात्पुत्रं विक्रेतुमुद्यतः । सूर्यवंशे समुत्पन्नस्त्रिशंकुतनयः शुभः ॥५०॥  
 धार्यस्त्वनार्यवत्कर्म कर्तुमिच्छसि पाथिव । मोचनान्मुनिपुत्रस्य करणाद्वचनस्य मे ॥५१॥  
 तव देहे सुखं राजन्मविष्यत्यविचारणात् । पिता ते शापयोगेन चांडालत्वमुपागतः ॥५२॥  
 मयाऽसौ तेन देहेन स्वर्लोकं प्रापितः किल । तेनैव प्रीतियोगेन कुरु मे वञ्चनं नृप ॥५३॥  
 मुंचेनं बालकं दीनं रुदंतं भृशमातुरम् । याचितोऽसि मया नूनं यज्ञेऽस्मिन्प्राजसूयके ॥५४॥  
 प्रार्थनामंगजं दोषं कथं त्वं नावबुध्यसे । प्रार्थितं सर्वदा देयं मत्वेऽस्मिन्नपसत्तम ॥५५॥

अन्यथा पापमेव स्यात्तव राजन्न संशयः ।

## व्यास उवाच

इति तस्य वचः श्रुत्वा कौशिकस्य नृपोत्तमः ॥५६॥

प्रत्युवाच महाराजं कौशिकं मुनिसत्तमम् । जलोदरेण गाधेय दुःखितोऽहं भृशं मुने ॥५७॥  
 तस्मान्न मोचयाम्येनमन्यप्रार्थय कौशिक । न त्वया विग्रहः कार्यः कार्येऽस्मिन्मम सर्वथा ५८॥  
 तच्छ्रुत्वा वचनं राज्ञो विश्वामित्रोऽतिकोपनः । बभूव दुःखसंततो वीक्ष्य दीनं द्विजात्मजम् ॥५९॥

इति श्रीदेवीभागवते महापुराणे सप्तमस्कन्धे षोडशोऽध्यायः ॥१६॥



## अथ सप्तदशोऽध्यायः

व्यास उवाच

रुदंतं बालकं वीक्ष्य विश्वापित्रो दयातुरः । शुनःशेषमुवाचेदं गत्वा पादर्वेऽतिदुःखितम् ॥१॥  
मंत्रं प्रचेतसः पुत्र मयोक्तं मनसा स्मरन् । जपतस्तत्र कल्याणं भविष्यति ममाज्ञया ॥२॥  
विश्वामित्रवचः श्रुत्वा शुनःशेषः शुचाकुलः । मंत्रं जजाप मनसा कौशिकोक्तं स्फुटाक्षरम् ॥३॥  
जपतस्तत्र तस्याशु प्रचेतास्तु कृपाकरः । प्रादुर्वभूव सहसा प्रसन्नो नृपबालके ॥४॥  
दृष्ट्वा तमागतं सर्वे विस्मयं परमं गताः । तुष्टुवुर्वरुणं देवं मुदिता वशनेन ते ॥५॥  
राजाऽतिविस्मितः पादौ प्रणनाम रुजातुरः । बद्धांजलिपटो देवं तुष्टाव पुरतः स्थितम् ॥६॥

हरिश्चन्द्र उवाच

देवदेव कृपासिधो पापात्माऽहं सुमंदधीः । कृतापराधः कृपणः पावितः परमेष्ठिना ॥७॥  
मया ते पुत्रकामेन दुःखसंस्थेन हेलनम् । कृतं क्षमाप्यं प्रभुणा कोऽपराधः सुदुर्मतेः ॥८॥  
अर्थी दोषं न जानाति तस्मात्पुत्रार्थिना मया । वंचितस्त्वं देवदेव भीतेन नरकाद्रिभो ॥९॥  
अपुत्रस्य गतिर्नास्ति स्वर्गो नैव च नैव च । भीतोऽहं तेन वाक्येन तस्मात्ते हेलनं कृतम् ॥१०॥  
नाज्ञस्य दूषणं चित्यं नूनं ज्ञानवता विभो । दुःखितोऽहं रुजाक्रांतो वंचितः स्वमुनेन ह ॥११॥  
न जानेऽहं महाराज पुत्रो मे क्व गतः प्रभो । वंचयित्वा वने भीतो मरणान्मां कृपानिधे ॥१२॥  
प्रययौ द्रविणं दत्त्वा गृहीतो द्विजबालकः । यज्ञोऽयं क्रीतपुत्रेण प्रारब्धस्तव तुष्टये ॥१३॥  
दर्शनं तव संप्राप्य गतं दुःखं ममाद्भुतम् । जलोदस्कृतं सर्वं प्रसन्ने त्वयि सांग्रतम् ॥१४॥

व्यास उवाच

इति तस्य वचः श्रुत्वा राज्ञो रोगातुरस्य च । दयावान्देवदेवेशः प्रत्युवाच नृपोत्तमम् ॥१५॥

वरुण उवाच

मुंच राजञ्छुनःशेषं स्तुवंतं मा भृशातुरम् । यज्ञोऽयं परिपूर्णस्तं रोगमुक्तो भवात्मना ॥१६॥  
इत्युक्त्वा वरुणस्तूर्णं राजानं विरुजं तथा । चकार पश्यतां तत्र सदस्यानां सुसंस्थितम् ॥१७॥  
विमुक्तोऽसौ द्विजः पाशाद्वरुणेन महात्मना । जयशब्दस्ततस्तत्र संजातो मखमंडपे ॥१८॥  
राजा प्रभुदितः सद्यो रोगान्मुक्तः सुदारुणात् । यूपान्मुक्तः शुनःशेषो बभूवातीव संस्थितः ॥१९॥  
राजा त्विमं मखं पूर्णं चकार विनयान्वितः । शुनःशेषस्तदा सम्मानित्युवाच कृताञ्जलिः ॥२०॥  
भो भो सम्भ्याः सुधर्मज्ञा ब्रुवन्तु धर्मनिर्णयम् । वेदशास्त्रानुसारेण यथार्थवादिनः किल ॥२१॥  
पुत्रोऽहं कस्य सर्वज्ञाः पिता मे कोऽग्रतः परम् । भवतां वचनात्तस्य शरणं प्रव्रजाम्यहम् ॥२२॥



इत्युक्ते वचने तत्र सम्याः प्रोचुः परस्परम् ।

सम्या ऊचुः

अजीगर्तस्य पुत्रोऽयं कस्यान्यस्य भवेदसौ ॥२३॥

अंगादंगात्समुद्भूतः पालितस्तेन भक्तिः । अन्यस्य कस्य पुत्रोऽसौ प्रभवेदिति निश्चयः ॥२४॥  
तच्छ्रुत्वा वामदेवस्तु तानुवाच सभासदः । विक्रीतस्तेन तातेन द्रव्यलोभात्सुतः किल ॥२५॥  
पुत्रोऽयं धनदातुश्च राजस्तत्र न संशयः । अथवा वरुणस्यैव पादान्मुक्तोऽस्त्यनेन वै ॥२६॥  
अन्नदाता भयत्राता तथा विद्याप्रदश्च यः । तथा वित्तप्रदश्चैव पंचैते पितरः स्मृताः ॥२७॥  
तदा केचित्पितुः प्राहुः केचिद्राजस्तथाऽपरे । वरुणस्येति संवादे निर्णयं न ययुश्च ते ॥२८॥  
इत्थं संदेहमापन्ने वसिष्ठो वाक्यमब्रवीत् । सम्यान्विवदतस्तत्र सर्वज्ञः सर्वपूजितः ॥२९॥  
शृणुष्वं भो महाभागा निर्णयं श्रुतिसम्मतम् । निःस्नेहेन यदा पित्रा विक्रीतोऽयं सुतः शिशुः ॥३०॥  
सम्बन्धस्तु गतस्तस्य तदैव धनसंग्रहात् । हरिश्चन्द्रस्य संजातः पुत्रोऽसौ क्रांत एव च ॥३१॥  
यूपे बद्धो यदा राजा तदा तस्य न वै सुतः । वरुणस्तु स्तुतोऽनेन तेन तुष्टेन मोचितः ॥३२॥  
तस्मान्नायं महाभागा ह्यसौ पुत्रः प्रचेतसः । यो यं स्तौति महामन्त्रैः सोऽपि तुष्टो ददाति च ॥३३॥  
घनं प्राणान्पशून्वायं तथा मोक्षं निजेप्सितम् । कौशिकस्य सुतश्चायं गरिष्ठे येन रक्षितः ॥३४॥  
मन्त्रं दत्त्वा महावीर्यं वरुणस्यातिसङ्कटे ।

व्यास उवाच

श्रुत्वा वाक्यं वसिष्ठस्य बाढमूचुः सभासदः ॥३५॥

विश्वामित्रस्तु जग्राह तं करे दक्षिणे तदा । एहि पुत्र गृहं मे त्वमित्युक्त्वा प्रेमपूरितः ॥३६॥  
शुनःशेपो जगामाशु तेनैव सह सत्वरः । वरुणस्तु प्रसन्नात्मा जगाम च स्वमालयम् ॥३७॥  
ऋत्विजश्च तथा सम्याः स्वगृहान्निर्ययुस्तदा । राजाऽपि रोगनिर्मुक्तो बभूवातिमुदान्वितः ॥३८॥  
प्रजास्तु पालयामास सुप्रसन्नेन चेतसा । रोहिताख्यस्तु तच्छ्रुत्वा वृत्तांतं वरुणस्य ह ॥३९॥  
आजगाम गृहं प्रीतो दुर्गमाद्वनपर्वतात् । दूता राजानमभ्येत्य प्रोचुः पुत्रं समागतम् ॥४०॥  
मुदितोऽसौ जगामाशु सम्मुखः कोसलाधिपः । दृष्ट्वा पितरमायांतं प्रेमोद्विक्तः सुसंभ्रमः ॥४१॥  
दण्डवत्पतितो भूमावश्रुपूर्णमुखः शुचा । राजाऽपि तं समुत्थाप्य परिरभ्य मुदान्वितः ॥४२॥  
समाधाय सुतं मूर्ध्नि पप्रच्छ कुशलं पुनः । उत्संगे तं समारोप्य मुदितो मेदिनोपतिः ॥४३॥  
उष्णैर्नैत्रजलैः शीर्ष्यभिवेकमथाकरोत् । राज्यं शशास तेनासौ पुत्रेणातिप्रियेण च ॥४४॥  
वृत्तांतं नरमेघस्य कथयामास विस्तरात् । राजसूयं क्रतुवरं चकार नृपसत्तमः ॥४५॥  
वसिष्ठं पूजयित्वाऽथ होतारमकरोद्विभुः । समाप्ते त्वय यज्ञेशे वसिष्ठोऽतीव पूजितः ॥४६॥



शक्रस्य सदनं रम्यं जगाम मुनिरादरात् । विश्वामित्रोऽपि तत्रैव वसिष्ठेन च संगतः ॥४७॥  
मिलित्वा तौ स्थितौ देवसदने मुनिसत्तम । विश्वामित्रोऽपि पप्रच्छ वसिष्ठं प्रतिपूजितम् ॥४८॥  
वीक्ष्य विस्मयचित्तस्तं सभायां तु शचोपतेः ।

विश्वामित्र उवाच

क्वेयं पूजा त्वया प्राप्ता महती मुनिसत्तम ॥४९॥  
कृता केन महाभाग सत्यं ब्रूहि ममांतिके ।

वसिष्ठ उवाच

यजमानोऽस्ति मे राजा हरिश्चन्द्रः प्रतापवान् ॥५०॥

राजसूयः कृतस्तेन राजा प्रवरदक्षिणः । नेदृशोऽस्ति नृपश्चान्यः सत्यवादी धृतव्रतः ॥५१॥  
दाता च धर्मशीलश्च प्रजारञ्जनतत्परः । तस्य यज्ञे मया पूजा प्राप्ता कौशिकनन्दन ॥५२॥  
किं पृच्छसि पुनः सत्यं ब्रवीम्यकृत्रिमं द्विज । हरिश्चन्द्रसमो राजा न भूतो न भविष्यति ॥५३॥  
सत्यवादी तथा दाता शूरः परमधार्मिकः ।

न्यास उवाच

इति तस्य वचः श्रुत्वा विश्वामित्रोऽतिकोपनः । बभूव क्रोधसंरक्तलोचनोऽप्यब्रवीच्च तम् ॥५४॥

विश्वामित्र उवाच

एवं स्तौषि नृपं मिथ्यावादिनं कपटप्रियम् । वञ्चितो वरुणो येन प्रतिश्रुत्य वरं पुनः ॥५५॥  
मम जन्मार्जितं पुण्यं तपसः पठितस्य ज्ञ । त्वदीयं वाङ्मतिपसो ग्लहं कुरु महामते ॥५६॥  
अहं चेत्तं नृपं सद्यो न करोम्यतिसंस्तुतम् । असत्यवादिनं काममदातारं महाखलम् ॥५७॥  
आजन्म संचितं सर्वं पुण्यं मम विनश्यतु । अन्यथा तत्कृतं सर्वं पुण्यं त्विति पणावहे ॥५८॥  
ग्लहं कृत्वा ततस्ती तु विवदन्ती मुनी तदा । स्वाश्रमं स्वर्गलोकाच्च गती परमकोपनी ॥५९॥

इति श्रीदेवीभागवते महापुराणे सप्तमस्कन्धे सप्तदशोऽध्यायः ॥ १७ ॥

अथाष्टादशोऽध्यायः

न्यास उवाच

कदाचित्तु हरिश्चन्द्रो मृगयार्थं वनं ययौ । अपश्यद्बुद्धीं बालां सुन्दरीं चारुलोचनाम् ॥१॥  
तामपृच्छन्महाराजः कामिनीं कश्चापरः । पद्मपत्रविशालाक्षि किं रोदिषि वरानने ॥२॥  
केनासि पीडिताऽत्यर्थं किं ते दुःखं वदामि मे ।



का च त्वं विजने घोरं कस्ते भर्ता पिताऽथवा ॥३॥

न बाधते च राज्ये मे राक्षसोऽपि परांगनाम् । तं हन्मि तरसा कान्ते यस्त्वां सुन्दरि बाधते ॥४॥

ब्रूहि दुःखं वरारोहे स्वस्था भव कृशोदरि । विषये मम पापात्मा न तिष्ठति सुमध्यमे ॥५॥

इति तस्य वचः श्रुत्वा नारो तं चान्नवीनृपम् । प्रमृज्याश्रूणि वदनाद्वरिश्चंद्रं नृपोत्तमम् ॥६॥

नार्युवाच

राजन्मां बाधतेऽत्यर्थं विश्वामित्रो महामुनिः । तपः करोति यद्धोरं मदयं कौशिको वने ॥७॥

तेनाहं दुःखिता राजन्विषये तव सुव्रत । विद्धि मां कमनां कान्तां पीडितां मुनिना भृशम् ॥

राजोवाच

स्वस्था भव विशालाक्षि न ते दुःखं भविष्यति । तमहं वारयिष्यामि मुनिं तपपरायणम् ॥९॥

इत्याश्वास्य स्त्रियं राजा तरसा मुनिसन्निधौ । गत्वा प्रणम्य शिरसा तमुवाच महीपतिः ॥१०॥

स्वामिन्किं क्रियतेऽत्यर्थं तपसा देहपीडनम् । किमर्थं ते समारम्भो ब्रूहि सत्यं महामते ॥११॥

वाञ्छितं तव गाधेय करोमि सफलं किल । उत्तिष्ठोत्तिष्ठ तरसा तपसाऽलमतः परम् ॥१२॥

विषये मम सर्वज्ञ न कर्तव्यं सुदारुणम् । लोकपीडाकरं घोरं तपः केनापि कर्हिचित् ॥१३॥

इत्थं निषिध्य तं राजा विश्वामित्रं गृहं ययौ । मनसा क्रोधमाधाय गतोऽसौ कौशिको मुनिः ॥१४॥

स गत्वा चित्तयामास नृपकृत्यमसांप्रतम् । वसिष्ठस्य च सम्बादं तपसः प्रतिषेधनम् ॥१५॥

कोपाविष्टेन मनसा प्रतीकारमथाकरोत् । विचिन्त्य बहुधा चित्ते दानवं घोरविग्रहम् ॥१६॥

प्रेषयामास तद्देशं विधाय सूकराकृतिम् । सोऽतिकायो महाकालः कुर्वन्नादं सुदारुणम् ॥१७॥

राज्ञश्चोपवने प्राप्तस्त्रासयन्नक्षकांस्तदा । मालतीनां च पंडानि कनकानां तथैव च ॥१८॥

यूथिकानां च वृंदानि कंपयंश्च मुहुर्मुहुः । दन्तेन विलिखन्भूमिं समुन्मूलयते द्रुमान् ॥१९॥

चम्पकान्केतकीपंडान्मलिकानां च पादपान् । करवीरानुशीरांश्च निचखान् शुभान्मुदून् ॥२०॥

मुचुकुंदानशोकांश्च चकुलांस्तिलकांस्तथा । उन्मूल्य कदमं तत्र चकार सूकरो वने ॥२१॥

वाटिकारक्षकाः सर्वे द्रुद्रुः शस्त्रपाणयः । हाहेति चुक्रुशुस्तत्र मालाकारा भृशानुराः ॥२२॥

बाणैः संताड्यमानोऽपि यदा व्रततो न वै मृगः । रक्षकान्पीडयामास कोलः कालसमद्युतिः ॥२३॥

ते तदाऽतिभयाक्रांता राजानं शरणं ययुः । तमूचुस्त्राहि त्राहोति वेपमाना भयाकुलाः ॥२४॥

तानागतान्समालोक्य भयातर्न्भूपतिस्तदा । पप्रच्छ किं भयं कस्मान्मां ब्रुवंतु समायताः ॥२५॥

माहं विभेमि देवेभ्यो राक्षसेभ्यश्च रक्षकाः । कस्माद्भयं समुत्पन्नं तद्ब्रुवंतु ममाग्रतः ॥२६॥

हन्मि त्रैकेन बाणेन तं शत्रुं दुभगं किल । यो मेऽरातिः समुत्पन्नो लोके पापमतिः खलः ॥२७॥

देवो वा दानवो वाऽपि तं निहन्मि शरैः शितैः । क्व तिष्ठति कियद्रूपः कियद्वलसमन्वितः ॥२८॥



मालाकारा ऊचुः

न देवो न च दैत्योऽस्ति न यक्षो न च किन्नरः । कश्चित्कोलो महाकायो राजंस्तिष्ठति कानने ॥२९॥  
पुष्पवृक्षानतिमूढन् दंतेनोन्मूलयत्यसौ । विदीर्णं तद्वनं सर्वं सूकरेणातिरंहसा ॥३०॥  
विशिखैस्ताडितोऽस्माभिर्दृषद्भ्रूलं कुटैस्तथा । न विभेति महाराज हंतुमस्मानुपाद्रवत् ॥३१॥

व्यास उवाच

इत्याकर्ण्य वचस्तेषां राजा कोपसमाकुलः । अश्वमावह्य तरसा जगामोपवनं प्रति ॥३२॥  
सैन्येन महता युक्तो गंजाश्वरथसंयुतः । पदातिवृन्दसहितः प्रययौ वनमुत्तमम् ॥३३॥  
तत्रापश्यन्महाकोलं घुर्धुरंतं भयानकम् । वनं भग्नं च संवीक्ष्य राजा क्रोधयुतोऽभवत् ॥३४॥  
चापे बाणं समारोप्य विकृष्य च शरासनम् । तं हंतुं सूकरं पापं तरसा समुपाक्रमत् ॥३५॥  
समालोक्य च राजानं चापहस्तं रूपाकुलम् । संमुखोऽभ्यद्रवत्पूर्णं कुर्वञ्छब्दं सुदारुणम् ॥३६॥  
तमायांतं समालोक्य वराहं विकृताननम् । मुमोच विशिखं तस्मिन्हंतुकामो महीपतिः ॥३७॥  
धंचयित्वाऽथ तद्बाणं सूकरस्तरसा बलात् । निर्जंगाम महावेगात्तमुल्लंघ्य नृपं तदा ॥३८॥  
गच्छंतं तं समालोक्य राजा कोपसमन्वितः । मुमोच विशिखांस्तीक्ष्णांश्चापमाकृष्य यत्नतः ३९॥  
क्षणं दृष्टिपथं राज्ञः क्षणं चादर्शनं गतः । कुर्वन्बहुविधारावं सूकरः समुपाद्रवत् ॥४०॥  
हरिश्चंद्रोऽतिक्रुपितो मृगस्यानुजगाम ह । अश्वेन वायुवेगेन विकृष्य च शरासनम् ॥४१॥  
इतस्ततस्ततः सैन्यमगच्छ वनांतरम् । एकाकी नृपतिः कोलं व्रजंतं समुपाद्रवत् ॥४२॥  
मध्याह्नसमये राजा सम्प्राप्तो विजने वने । तृषितः क्षुधितोऽत्यर्थं वभूव आंतवाहनः ॥४३॥  
सूकरोऽदर्शनं प्राप्तो राजा चिंतातुरोऽभवत् । मार्गभ्रष्टोऽतिविपिने दारुणे दीनवस्तितः ॥४४॥  
किं करोमि क्व गच्छामि न सहायोऽस्ति मे वने । अज्ञातस्वपथः कुत्र व्रजामीति व्यंचितयत् ॥४५॥  
एवं चितयतस्तत्र विपिने जनवर्जिते । राजा चिंतातुरोऽपश्यन्नदीं सुविमलोदकाम् ॥४६॥  
वीक्ष्य तां मुदितो राजा पाययित्वा तुरङ्गकम् । अश्वाद्बुत्तीर्य विमलं पपी पानीयमुत्तमम् ॥४७॥  
जलं पीत्वा नृपस्तत्र सुखमाप महीपतिः । इयेष नगरं गंतुं दिग्भ्रमेणातिमोहितः ॥४८॥  
विश्वामित्रस्तु संप्राप्तो वृद्धब्राह्मणरूपधृक् । ननाम वीक्ष्य राजा तं प्रीतिपूर्वं द्विजोत्तमम् ॥४९॥  
तमुवाच गाधिराजः प्रणमंतं नृपोत्तमम् । स्वस्ति तेऽस्तु महाराज किमर्थमिह चागतः ॥५०॥  
एकाकी विजने राजर्निक चिकीर्षितमत्र ते । ब्रूहि सर्वं स्थिरो भूत्वा कारणं नृपसत्तम ॥५१॥

राजोवाच

सूकरोऽस्तिमहाकायो बलवान्पुष्पकाननम् । समुपेत्य ममर्दाशु कोमलान्पुष्पपादपान् ॥५२॥  
तं निवारयितुं दुष्टं करे कृत्वा च कार्मुकम् । ससैन्योऽहं स्वनगराभिर्गतो मुनिसत्तम ॥५३॥



गतोऽसौ दृक्पथात्पापो मायावी क्वापि वेगवान् । पृष्ठतोऽहंमपि प्राप्तः सैन्यं क्वापि गतं मम ॥५४॥  
 क्षुधितस्तृषितश्चाहं सैन्यभ्रष्टस्त्विहागतः । न जाने पुरमार्गं च तथा सैन्यगतिं मुने ॥५५॥  
 पथानं दर्शय विभो ब्रजामि नगरं प्रति । ममात्र भाग्ययोगेन प्राप्तस्त्वं विजने वने ॥५६॥  
 अयोध्याधिपतिश्चाहं हरिश्चन्द्रोऽतिविश्रुतः । राजसूयस्य कर्ता च वाञ्छितार्थप्रदः सदा ॥५७॥  
 घनेच्छा यदि ते ब्रह्मान्यज्ञार्थं द्विजसत्तम । आगन्तव्यमयोध्यायां दास्यामि विपुलं धनम् ॥५८॥

इति श्रीदेवीभागवते महापुराणे सप्तमस्कन्धेऽष्टादशोऽध्यायः ॥१८॥

### अथ एकोनविंशोऽध्यायः

व्यास उवाच

इति तस्य वचः श्रुत्वा भूपतेः कौशिको मुनिः । प्रहस्य प्रत्युवाचेदं हरिश्चन्द्रं तदा नृपः ॥१॥  
 राजस्तीर्थमिदं पुण्यं पावनं पापनाशनम् । स्नानं कुरु महाभाग पितृणां तर्पणं तथा ॥२॥  
 कालः शुभतमोऽस्तीह तीर्थे स्नात्वा विद्यापते । दानं ददस्व शक्त्याऽत्र पुण्यतीर्थेऽतिपावने ॥३॥  
 प्राप्य तीर्थं महापुण्यमस्नात्वा यस्तु गच्छति । स भवेदात्महा भूय इति स्वार्थमुवोऽन्नवीत् ॥४॥  
 तस्मात्तीर्थवरे राजन्कुरु पुण्यं स्वशक्तितः । दर्शयिष्यामि मार्गं ते गन्ताऽसि नगरं ततः ॥५॥  
 आगमिष्याम्यहं मार्गदर्शनाथं तवानघ । त्वया सहाद्य काकुत्स्थ तव दानेन तोषितः ॥६॥  
 तच्छ्रुत्वा वचनं राजा मुनेः कपटमंडितम् । वासांस्युत्तार्य विधिवत्स्नानातुमभ्याययौ नदीम् ॥७॥  
 वंघयित्वा हयं वृक्षे मुनिवाक्येन मोहितः । अवश्यंभावियोगेन तद्वशस्तु तदाऽभवत् ॥८॥  
 राजा स्नानविधिं कृत्वा संतर्प्य पितृदेवताः । विद्वामित्रमुवाचेदं स्वामिन्दानं ददामि ते ॥९॥  
 यदिच्छसि महाभाग तत्ते दास्यामि सांप्रतम् । गावो भूमिहिरण्यं च गजाश्चरथवाहनम् ॥१०॥  
 नादेयं मे किमप्यस्ति कृतमेतद्व्रतं पुरा । राजसूये मखश्रेष्ठे मुनीनां सन्निधावपि ॥११॥  
 तस्मात्त्वमिह सम्प्राप्तस्तीर्थेऽस्मिन्प्रवरे मुने । यत्तेऽस्ति वाञ्छितं ब्रूहि ददामि तव वाञ्छितम् ॥१२॥

विश्वामित्र उवाच

मया पूर्वं स्मृता राजन्कीर्तिस्ते विपुला भुवि । वसिष्ठेन च सम्प्रोक्तो बाता नास्ति महीतले ॥१३॥  
 हरिश्चन्द्रो नृपश्रेष्ठः सूर्यवंशे महीपतिः । तादृशो नृपतिर्दाता न भूतो न भविष्यति ॥१४॥  
 पृथिव्यां परमोदारस्त्रिशंकुतनयो यथा । अतस्त्वां प्रार्थयाम्यद्य विवाहो मेऽस्ति पार्थिव १५॥  
 पुत्रस्य च महाभाग तदर्थं देहि मे धनम् ।

राजोवाच

विवाहं कुरु विप्रेन्द्र ददामि प्रार्थितं तव ॥१६॥



यदिच्छसि धनं कामं दाता तस्यास्मि निश्चितम् ।

न्यास उवाच

इत्युक्तः कौशिकस्तेन वचनात्तत्परो मुनिः ॥१७॥

उद्भाव्य मायां गांधर्वीं पार्थिवायाप्यदर्शयत् । कुमारः सुकुमारश्च कन्या च दशवार्षिकी ॥१८॥

एतयोः कार्यमप्यद्य कर्तव्यं नृपसत्तम । राजसूयाधिकं पुण्यं गृहस्थस्य विवाहतः ॥१९॥

भविष्यति तवाद्यैव विप्रपुत्रविवाहतः । तच्छ्रुत्वा वचनं राजा मायया तस्य मोहितः ॥२०॥

तथेति च प्रतिज्ञाय नोवाचाल्पं वचस्तथा । तेन दक्षितमार्गोऽसौ नगरं प्रति जग्मिवान् ॥२१॥

विश्वामित्रोऽपि राजानं वंचयित्वाभ्रमं ययौ । कृतोद्वाहविधिस्तावद्विश्वामित्रोऽग्नवीमृषम् ॥२२॥

वेदोमध्ये नृपाद्य त्वं देहि दानं यथेप्सितम् ।

राजोवाच

किं तेऽभीष्टं द्विजब्रूहि ददामि वाञ्छितं किल ॥२३॥

अदेयमपि संसारे यशःकामोऽस्मि सांप्रतम् । व्यर्थं हि जीवितं तस्य विभवं प्राप्य येन वै २४॥

नोपाजितं यशः शुद्धं परलोकमुखप्रदम् ।

विश्वामित्र उवाच

राज्यं देहि महाराज वराय सपरिच्छदम् ॥२५॥

गजाश्वरथरत्नाढ्यं वेदीमध्येऽतिपावने ।

न्यास उवाच

मोहितो मायया तस्य श्रुत्वा वाक्यं मुनेनृपः ॥२६॥

दत्तमित्युक्तवाचाज्यमविचार्य यदृच्छया । गृहीतमिति तं प्राह विश्वामित्रोऽतिनिष्ठुरः ॥२७॥

दक्षिणां देहि राजेन्द्र दानयोग्यां महामते । दक्षिणारहितं दानं निष्कलं मनुरब्रवीत् ॥२८॥

तस्माद्दानफलाय त्वं ययोक्तां देहि दक्षिणाम् । इत्युक्तस्तु तदा राजा तमुवाचातिविस्मितः ॥२९॥

ब्रह्मन् कियद्धनं तुभ्यं देयं स्वामिन्मयाऽधुना । दक्षिणानिष्कयं साधो वद तावत्प्रमाणकम् ॥३०॥

दानपूर्त्यै प्रदास्यामि स्वस्थो भव तपोधन । विश्वामित्रस्तु तच्छ्रुत्वा तमाह मेदिनीपतिम् ॥३१॥

हेमभारद्वयं सार्धं दक्षिणां देहि साम्प्रतम् । दास्यामीति प्रतिश्रुत्य तस्मै राजातिविस्मितः ॥

तदैव सैनिकास्तस्य वीक्षमाणाः समागताः । दृष्ट्वा महीपतिं व्यग्रं तुष्टुबुक्ते मुदान्विताः ॥३३॥

न्यास उवाच

श्रुत्वा तेषां वचो राजा नोक्त्वा किञ्चिच्छुभाशुभम् । चिंतयन्स्वकृतं कर्म यथावतःपुरे ततः ॥३४॥

किं मया स्वीकृतं दानं सर्वस्वं यत्समर्पितम् । वंचितोऽहं द्विजेनात्र वने पाटच्चरैरिव ॥३५॥



राज्यं सोपस्करं तस्मै मया सर्वं प्रतिश्रुतम् । भारद्वयं सुवर्णस्य सार्धं च दक्षिणा पुनः ॥३६॥  
 किं करोमि मतिर्भ्रष्टा न ज्ञातं कपटं मुनेः । प्रतारितोऽहं सहसा ब्राह्मणेन तपस्विना ॥३७॥  
 न जाने दैवकार्यं वै हा दैव किं भविष्यति । इति चिंतापरो राजा गृहं प्रातोऽतिविह्वलः ॥३८॥  
 पतिं चिंतापरं दृष्ट्वा राज्ञी पप्रच्छ कारणम् । किं प्रभो विमना भासि का चिंता ब्रूहि सांप्रतम् ॥  
 वनात्पुनः समायातो राजसूयः कृतः पुरा । कस्माच्छोचसि राजेन्द्र शोकस्य कारणं वद ॥४०॥  
 नारातिविद्यती क्वामि बलवान्दुर्बलोऽपि वा । वरुणोऽपि सुसंतुष्टः कृतकृत्योऽसि भूतले ॥४१॥  
 चिंतया क्षीयते देहो नास्ति चिंतासमा मृतिः । त्यज्यतां नृपशार्दूल स्वस्थो भव विचक्षण ॥४२॥  
 तन्निश्चम्य प्रियावाक्यं प्रीतिपूर्वं नराधिपः । प्रोवाच किञ्चिच्चिंतायाः कारणं च क्षुभाशुभम् ॥  
 भोजनं न चकारासौ चिंताविष्टस्तथा नृप । सुप्त्वापि शयने शुभ्रे लेभे निद्रां न भूमिपः ॥४४॥  
 प्रातस्तथाय चिंतार्तो यावत्संख्यादिकाः क्रियाः । करोति नृपतिस्तावद्विश्वामित्रः समागतः ॥४५॥  
 क्षत्रा निवेदितो राज्ञे मुनिः सर्वस्वहारकः । आगत्योवाच राजानं प्रणमन्तं पुनः पुनः ॥४६॥

विश्वामित्र उवाच

राजंस्त्यज स्वराज्यं मे देहि वाचा प्रतिश्रुतम् । सुवर्णं स्पृश राजेन्द्र सत्यवाग्भव सांप्रतम् ॥४७॥

हरिश्चन्द्र उवाच

स्वामित्राज्यं तवेदं मे मया दत्तं किलाधुना । त्यक्त्वान्यत्र गमिष्यामि मा चिंतां कुरु कौशिक ॥  
 सर्वस्वं मम ते ब्रह्मन्गृहीतं विधिवद्विभो । सुवर्णदक्षिणां दातुमशक्तोऽद्याधुना द्विज ॥४९॥  
 दानं ददामि ते तावद्यावन्मे स्याद्वनागमः । पुनश्चेत्कालयोगेन तदा दास्यामि दक्षिणाम् ॥५०॥  
 इत्युक्त्वा नृपतिः प्राह पुत्रं भार्या च माघवीम् । राज्यमस्मै प्रदत्तं वै मया वेद्यां सुविस्तरम् ॥५१॥  
 हस्त्यश्वरथसंयुक्तं रत्नहेमसमन्वितम् । त्यक्त्वा त्रीणि शरीराणि सर्वं चात्मे समर्पितम् ॥  
 त्यक्त्वाऽप्योर्ध्वा गमिष्यामि कुत्रचिद्वनगह्वरे । गृह्णातिवदं मुनिः सम्यग्ग्राज्यं सर्वसमृद्धिमतम् ॥५३॥  
 इत्याभाष्य सुतं भार्या हरिश्चन्द्रः स्वमंदिरात् । विनिर्गतः सुधर्मत्मा मानयंस्तं द्विजोत्तमम् ॥५४॥  
 व्रजंतं भूपतिं वीक्ष्य भार्यापुत्रावुभावपि । चिंतातुरा सुदीनात्स्यो जग्मतुः पृष्ठस्तदा ॥५५॥  
 हाहाकारो महानासीन्नगरे वीक्ष्य तांस्तथा । चुक्रुशुः प्राणिनः सर्वे साकेतपुरवासिनः ॥५६॥  
 हा राजन्कि कृतं कर्म कुतः क्लेशः समागतः । वंचितोऽसि महाराज विधिना पंडितेन ह ॥५७॥  
 सर्वं वर्णस्तदा दुःखमाप्नुयुस्तं महीपतिम् । विलोक्य भार्याया सार्धं पुत्रेण च महात्मना ५८॥  
 निनिदुर्ब्राह्मणं तं तु दुराचारं पुरोकसः । धूर्तोऽयमिति भाषंतो दुःखार्ता ब्राह्मणादयः ॥५९॥  
 निगंत्य नगरात्तस्माद्विश्वामित्रः क्षितीश्वरम् । गच्छन्तं तमुवाचेदं समेत्य निधुरं वचः ॥६०॥  
 दक्षिणायाः सुवर्णं मे दत्त्वा गच्छ नराधिप । नाहं दास्यामि वा ब्रूहि मया त्यक्तं सुवर्णकम् ॥६१॥



राज्यं गृहाण वा सर्वं लोभश्चेद्धि विवर्तते । दत्तं चेन्मन्यसे राजन् देहि तद्यत्प्रतिश्रुतम् ॥६२॥  
एवं ब्रुवन्तं गाघेयं हरिश्चन्द्रो महीपतिः । प्रणिपत्य सुदीनात्मा कृताञ्जलिपुटोऽब्रवीत् ॥६३॥

इति श्रीदेवीभागवते महापुराणे सप्तमस्कन्धे एकोद्विंशोऽध्यायः ॥१९॥

## अथ विंशोऽध्यायः

हरिश्चन्द्र उवाच

अदत्त्वा ते हिरण्यं वै न करिष्यामि भोजनम् । प्रतिज्ञा मे मुनिश्रेष्ठ विषादं त्यज सुव्रत ॥१॥  
सूर्यवंशसमुद्भूतः क्षत्रियोऽहं महीपतिः । राजसूयस्य यज्ञस्य कर्ता वाञ्छितवो नृपः ॥२॥  
कथं करोमि नाकारं स्वामिन्दत्त्वा यदुच्छया । अवश्यमेव दातव्यमृणं ते द्विजसत्तम ॥३॥  
स्वस्यो भव प्रदास्यामि सुवर्णं मनसेऽप्यितम् । कञ्चित्कालं प्रतीक्षस्व यावत्प्राप्त्याम्यहं धनम् ॥४॥

विश्वामित्र उवाच

कुतस्ते भविता राजन्धनप्राप्तिरतः परम् । गतं राज्यं तथा कोशो, बलं चैवार्थसाधनम् ॥५॥  
वृथाऽऽशाते महीपाल धनार्थे किं करोम्यहम् । निर्धनं त्वां च लोभेन पीडयामि कथं नृप ॥६॥  
तस्मात्कथय भूपाल न दास्यामीति सांप्रतम् । त्यक्त्वाऽऽशामसतीं कामं गच्छाम्यहमतः परम् ॥७॥  
यथेष्टं व्रज राजेन्द्र भार्यापुत्रसमन्वितः । सुवर्णं नास्ति किं तुभ्यं ददामीति वदाधुना ॥८॥

व्यास उवाच

गच्छन्वाक्यमिदं श्रुत्वा ब्राह्मणस्य च भूपतिः । प्रत्युवाच मुनिं ब्रह्मन्धैर्यं कुरु ददाम्यहम् ॥९॥  
मम देहोऽस्ति भार्यायाः पुत्रस्य च ह्यनामयः । क्रीत्वा देहं तु तं नृमृणं दास्यामि ते द्विज ॥१०॥  
ग्राहकं पश्य विप्रं वाराणस्यां पुरि प्रभो । दासमात्रं गमिष्यामि सदारोऽहं सपुत्रकः ॥११॥  
गृहाण काञ्चन पूर्णं सार्धं भारद्वयं मुने । मौल्येन दत्त्वा सर्वान्नः संतुष्टो भव भूषर ॥१२॥  
इति ब्रुवञ्जगामाथ सह पत्न्या सुतान्वितः । उमया कांतया सार्धं यत्रास्ते शंकरः स्वयम् ॥१३॥  
तां दृष्ट्वा च पुरीं रम्यां मनसो ह्लादकारिणीम् । उवाच स कृतार्थोऽस्मि पुरीं पश्यन्सुवर्चसम् ॥१४॥  
ततो भागीरथीं प्राप्य स्नात्वा देवादितर्पणम् । देवार्चनं च निर्वर्त्य कृतवान्द्विग्विलोकनम् ॥१५॥  
प्रविश्य वसुधापालो दिव्यां वाराणसीं पुरीम् । नैपा मनुष्यभुक्तेति शूलपाणेः परिग्रहः ॥१६॥  
जगाम पद्भ्यां दुःखार्तः सह पत्न्या समाकुलः । पुरीं प्रविश्य स नृपो निःश्वासमकरोत्तदा ॥१७॥  
ददशायि मुनिश्रेष्ठं ब्राह्मणं दक्षिणार्थिनम् । तं दृष्ट्वा समनुप्राप्तं विनयावतोऽभवत् ॥१८॥  
प्राह चैवाञ्जलिं कृत्वा हरिश्चन्द्रो महामुनिम् । इमे प्राणाः सुतश्चाथ प्रिया पत्नी मुने मम ॥१९॥  
येन ते कृत्यमस्यावु गृहाणाद्य द्विजोत्तम । यच्चान्यत्कार्यमस्माभिस्तन्ममाख्यातुमर्हसि ॥२०॥



## विश्वामित्र उवाच

पूर्णः स मासो भद्रं ते दीयतां मम दक्षिणा । पूर्वं तस्य निमित्तं हि स्मर्यते स्ववचो यदि ॥२१॥

## राजोवाच

ब्रह्मशाद्यापि संपूर्णो मासो ज्ञानतपोवल । तिष्ठत्वेकदिनार्धं यत्तत्प्रतीक्षस्व नापरम् ॥२२॥

## विश्वामित्र उवाच

एवमस्तु महाराज आगमिष्याम्यहं पुनः । शापं तव प्रदास्यामि न चेदद्य प्रयच्छसि ॥२३॥

इत्युक्त्वाथ ययौ विप्रो राजा चाचितयत्तदा । कथमस्मै प्रयच्छामि दक्षिणा या प्रतिश्रुता ॥२४॥

कुतः पुष्टानि मित्राणि कुत्रार्थं सांप्रतं मम । प्रतिग्रहः प्रदुष्टो मे तत्र याच्छा कथं भवेत् ॥२५॥

राज्ञां वृत्तित्रयं प्रोक्तं धर्मशास्त्रेषु निश्चितम् । यदि प्राणान्विमुञ्चामि ह्यप्रदाय च दक्षिणाम् ॥

ब्रह्मस्वहा कृमिः पापो भविष्याम्यधमाधमः । अथवा प्रेततां यास्ये वर एवात्मविक्रयः ॥२७॥

## सूत उवाच

राजानं व्याकुलं दीनं चित्तयानमधोमुखम् । प्रत्युवाच तदा पत्नी बाष्पगद्गदया गिरा ॥२८॥

त्यज चितां महाराज स्वधर्ममनुपालय । प्रेतवद्वर्जनीयो हि नरः सत्यबहिष्कृतः ॥२९॥

नातः परतरं धर्मं वदन्ति पुरुषस्य च । यादृशं पुरुषव्याघ्र स्वसत्यस्यानुपालनम् ॥३०॥

अग्निहोत्रमधीतं च दानाद्याः सकलाः क्रियाः । भवन्ति तस्य वैफल्यं वाक्यं यस्यानृतं भवेत् ॥३१॥

सत्यमत्यंतमुदितं धर्मशास्त्रेषु धीमताम् । तारणायानृतं तद्वत्पातनायाकृतात्मनाम् ॥३२॥

शताश्वमेधानादृत्य राजसूयं च पार्थिवः । कृत्वा राजा सकृत्स्वर्गादसत्यवचनाच्च्युतः ॥३३॥

## राजोवाच

वंशवृद्धिकरश्चायं पुत्रस्तिष्ठति बालकः । उच्यतां वक्तुकामासि यद्वाक्यं गजगामिनि ॥३४॥

## पत्न्युवाच

राजन्माभूदसत्यं ते पुंसां पुत्रफलाः स्त्रियः । तन्मां प्रदाय वित्तेन देहि विप्राय दक्षिणाम् ॥३५॥

## व्यास उवाच

एतद्वाक्यमुपश्रुत्य ययौ मोहं महीपतिः । प्रतिलभ्य च संज्ञां वै विललापातिदुःखितः ॥३६॥

महददुःखमिदं भद्रे यत्त्वमेव ब्रवीषि मे । किं तव स्मितसंलापा मम पापस्य विस्मृताः ॥३७॥

हा हा त्वया कथं योग्यं वक्तुमेतच्छुचिस्मिते । दुर्वाच्यमेतद्वचनं कथं वदसि भामिनि ॥३८॥

इत्युक्त्वा नृपतिश्रेष्ठो न धीरो दारविक्रये । निपपात महीपृष्ठे मूर्च्छयाऽतिपरिप्लुतः ॥३९॥

शयानं भुवि तं दृष्ट्वा मूर्च्छयाऽपि महीपतिम् । उवाचेदं सुकृष्णं राजपुत्री सुदुःखिता ॥४०॥

हा महाराज कस्येदमपच्यानादुपागतम् । यस्त्वं निपततौ भूमौ रंकवच्छरणोचितः ॥४१॥



येनैव कोटिशो वित्तं विप्राणामपवर्जितम् । स एव पृथिवीनाथो भुवि स्वपिति मे पतिः ॥४२॥  
 हा कष्टं किं तवानेन कृतं दैव महीक्षिता । यदिद्वोपेन्द्रतुल्योऽयं नीतः पापामिमां दशाम् ॥४३॥  
 इत्युक्त्वा साऽपि सुश्रोणी मूर्च्छिता निपपात ह । भर्तुर्दुःखमहाभारेणासह्येनातिपीडिता ॥४४॥  
 शिशुर्दृष्ट्वा क्षुषाविष्टः प्राह वाक्यं सुदुःखितः । तात तात प्रदेह्यन्नं मातर्मं देहि भोजनम् ॥४५॥

इति श्रीदेवीभागवते महापुराणे सप्तमस्कन्धे हरिश्चन्द्रोपाख्याने विंशोऽध्यायः ॥ २० ॥

## अथ एकविंशोऽध्यायः

### सूत उवाच

एतस्मिन्नन्तरे प्राप्नो विश्वामित्रो महातपाः । अन्तकेन समः क्रुद्धो घनं स्वं याचितुं हृदा ॥१॥  
 तमालोक्य हरिश्चन्द्रः पपात भुवि मूर्च्छितः । स वारिणा तमभ्युक्ष्य राजानमिदमब्रवीत् ॥२॥  
 उत्तिष्ठोत्तिष्ठ राजेन्द्र रवां ददस्वेष्टदक्षिणाम् । ऋणं धारयतां दुःखमहन्यहनि वर्धते ॥३॥  
 आप्यायमानः स तदा हिमशीतेन वारिणा । अवाप्य चेतनां राजा विश्वामित्रमवेक्ष्य च ॥४॥  
 पुनर्मोहं समापेदे ह्यथ क्रोधं ययौ मुनिः । समाश्वास्य च राजानं वाक्यमाह द्विजोत्तमः ॥५॥

### विश्वामित्र उवाच

दीयतां दक्षिणा सा मे यदि धैर्यमवेक्षसे । सत्येनार्कः प्रतपति सत्ये तिष्ठति मेदिनी ॥६॥  
 सत्ये चोक्तः परो धर्मः स्वर्गः सत्ये प्रतिष्ठितः । अश्वमेधसहस्रं तु सत्यं च तुलया धृतम् ॥७॥  
 अश्वमेधसहस्राद्धिं सत्यमेकं विशिष्यते । अथवा किं ममैतेन प्रोक्तेनास्ति प्रयोजनम् ॥८॥  
 मदीयां दक्षिणां राजन्न दास्यति भवान्यदि । अस्ताचलगते ह्यर्कशप्स्यामि त्वामतो ध्रुवम् ॥९॥  
 इत्युक्त्वा स ययौ विप्रो राजा चासीद्भ्रूयातुरः । दुःखीभूतोऽवनौ निःस्वो नृशंसं मुनिनादितः ॥१०॥

### सूत उवाच

एतस्मिन्नन्तरे तत्र ब्राह्मणो वेदपारगः । ब्राह्मणैर्बन्धुभिः सार्धं निर्ययौ स्वगृहाद्वह्निः ॥११॥  
 ततो राज्ञी तुतं दृष्ट्वा आयातं तापसं स्थितम् । उवाच वाक्यं राजानं धर्मार्थसहितं तदा ॥१२॥  
 त्रयाणामपि वर्णानां पिता ब्राह्मणं उच्यते । पितृद्रव्यं हि पुत्रेण ग्रहीतव्यं न संशयः ॥१३॥  
 तस्मादयं प्रार्थनीयो धनार्थमिति मे मतिः ।

### राजोवाच

नाहं प्रतिग्रहं कांक्षे क्षत्रियोऽहं सुमध्यमे ॥१४॥  
 याचनं खलु विप्राणां क्षत्रियाणां न विद्यते । गुरुर्हि विप्रो वर्णानां पूजनीयोऽस्ति सर्वथा ॥१५॥



तस्माद्गुह्यं याच्यः स्यात्क्षत्रियाणां विशेषतः । यजनाध्ययनं दानं क्षत्रियस्य विधीयते ॥१६॥  
 क्षरणागतानामभयं प्रजानां प्रतिपालनम् । न चाप्येवं तु वक्तव्यं देहीति कृपणं वचः ॥१७॥  
 ददामीत्येव मे देवि हृदये निहितं वचः । अर्जितं कुत्रचिद्द्रव्यं ब्राह्मणाय ददाम्यहम् ॥१८॥

### पत्न्युवाच

कालः समविषमकरः परिभवसम्मानमानदः कालः ।

कालः करोति पुरुषं दातारं याचितारं च ॥१९॥

विप्रेण विदुषा राजा क्रुद्धेनातिबलीयसा । राज्यान्निरस्तः सौख्याच्च पश्य कालस्य चेष्टितम् २०॥

### राजोवाच

असिना तीक्ष्णधारेण वरं जिह्वा द्विधा कृता । न तु मानं परित्यज्य देहि देहीति भाषितम् ॥२१॥  
 क्षत्रियोऽहं महाभागे न याचे किञ्चिदप्यहम् । ददामि वाऽहं नित्यं हि भुजवीर्यार्जितं धनम् ॥२२॥

### पत्न्युवाच

यदि ते हि महाराज याचितुं न क्षमं मनः । अहं तु न्यायतो दत्ता देवैरपि सवासवैः ॥२३॥  
 अहं शास्या च पत्या च रक्ष्या चैव महाद्युते । मन्मोर्त्यं संगृहीत्वाथ गुर्वर्थः संप्रदीयताम् ॥२४॥  
 एतद्वाक्यमुपभ्रुत्य हरिश्चन्द्रो महीपतिः । कष्टं कष्टमिति प्रोच्य विललापातिदुःखितः ॥२५॥  
 भार्या च भूयः प्राहेदं क्रियतां वचनं मम । विप्रशापाग्निदग्धत्वान्नीचत्वमुपयास्यसि ॥२६॥

न द्यूतहेतोर्न च मद्यहेतोर्न राज्यहेतोर्न च भोगहेतोः ।

ददस्व गुर्वर्थमतो मया त्वं सत्यव्रतं त्वं सफलं कुरुष्व ॥२७॥

इति श्रीदेवीभागवते महापुराणे सप्तमस्कन्धे हरिश्चन्द्रोपाख्याने एकविंशोऽध्यायः ॥ २१ ॥

### अथ द्वाविंशोऽध्यायः

#### न्यास उवाच

स तया नोद्यमानस्तु राजा पत्न्या पुनः पुनः । प्राह भद्रे करोम्येष विक्रयं ते सुनिर्घृणः ॥१॥  
 नृशंसैरपि यत्कर्तुं न शक्यं तत्करोम्यहम् । यदि ते भ्राजते वाणी वक्तुमीदृक्मुनिष्ठुरम् ॥२॥  
 एवमुक्त्वा ततो राजा गत्वा नगरमातुरः । अवतार्य तदा रंगे तां भार्यां नृपसत्तमः ॥३॥  
 बाष्पगद्गदकण्ठस्तु ततो वचनमब्रवीत् । भो भो नागरिकाः सर्वे शृणुष्वं वचनं मम ॥४॥  
 कस्यचिद्यदि कार्यं स्याद्वास्या प्राणेष्टया मम । स ब्रवीतु त्वरायुक्तो यावत्स्वं धारयाम्यहम् ॥५॥

तेऽब्रुवन्पण्डिताः कस्त्वं पत्नीं विक्रेतुमागतः ।



## राजोवाच

किं मां पृच्छथ कस्त्वं भो नृशंसोऽहममानुषः ॥६॥

राक्षसो वाऽस्मि कठिनस्ततः पापं करोम्यहम् ।

## व्यास उवाच

तं शब्दं सहसा श्रुत्वा कौशिको विप्ररूपधृक् ॥७॥

बृढरूपं समास्थाय हरिश्चन्द्रमभापत । समर्पयस्व मे दासीमहं क्रेता धनप्रदेः ॥८॥

अस्ति मे वित्तमतुलं सुकुमारी च मे प्रिया । गृहकर्म न शक्नोति कर्तुमस्मात्प्रयच्छ म ॥९॥

अहं गृह्णामि दासीं तु कति दास्यामि ते धनम् । एवमुक्ते तु विप्रेण हरिश्चन्द्रस्य भूपतेः ॥१०॥

विदोषं तु मनो दुःखान्न चैनं किंचिदब्रवीत् ।

## विप्र उवाच

कर्मणश्च वयोरूपशीलानां तव योषितः ॥११॥

अनुरूपमिदं वित्तं गृहाणार्पय मेऽबलाम् । धर्मशास्त्रेषु यददृष्टं स्त्रियो मौल्यं नरस्य च ॥१२॥

द्वात्रिंशल्लक्षणोपेता दक्षा शीलगुणान्विता । कोटिमौल्यं सुवर्णस्य स्त्रियः पुंसस्तथाबुदम् ॥१३॥

इत्याकर्ण्य वचस्तस्य हरिश्चन्द्रो महीपतिः । दुःखेन महताविष्टो न चैनं किंचिदब्रवीत् ॥१४॥

ततः स विप्रो नृपतेः पुरतो बल्कलोपरि । धनं निधाय केशेषु घृत्वा राशौमकर्षयत् ॥१५॥

## राज्युवाच

मुंच मुंचार्य मां सद्यो यावत्पश्याम्यहं सुतम् । दुर्लभं दर्शनं विप्र पुनरस्य भविष्यति ॥१६॥

पश्येह पुत्र मामेवं मातरं दास्यतां गताम् । मां मास्त्राक्षी राजपुत्र न स्पृश्याऽहं त्वयाऽधुना ॥

ततः स बालः सहसा दृष्ट्वा कष्टं तु मातरम् । समम्यधावदम्बेति वदन्नाश्रुविलोचनः ॥१८॥

हस्ते वस्त्रं समाकर्णन्काकपक्षवरः स्खलन् । तमागतं द्विजः क्रोधाद्बालमग्राह्यतदा ॥१९॥

वदंस्तथापि सोऽम्बेति नैव मुंचति मातरम् ।

## राज्युवाच

प्रसादं कुरु मे नाथ क्रीणीष्वेमं हि बालकम् ॥२०॥

क्रीतापि नाहं भविता विनैनं कार्यसाधिका । इत्थं ममाल्पभाग्यायाः प्रसादं कुरु मे प्रभो ॥२१॥

## ब्राह्मण उवाच

गृह्यतां वित्तमेतत्ते दीयतां मम बालकः । स्त्रीपुंसो धर्मशास्त्रज्ञैः कृतमेव हि वेत्तनम् ॥२२॥

शतं सहस्रं लक्षं च कोटिमौल्यं तथापरैः । द्वात्रिंशल्लक्षणोपेता दक्षा शीलगुणान्विता ॥२३॥

कोटिमौल्यं स्त्रियः प्रोक्तं पुरुषस्य तथाबुदम् ।



## सूत उवाच

तथैव तस्य तद्वितं पुरः क्षितं पटे पुनः ॥२४॥

अगृह्य बालकं मात्रा सहैकस्थमवन्वयत् । प्रतस्थे स गृहं क्षिप्रं तया सह मुदान्वितः ॥२५॥  
 प्रदक्षिणां तु सा कृत्वा जानुभ्यां प्रणता स्थिता । वाष्पपर्याकुला दीना त्विदं वचनमब्रवीत् ॥२६॥  
 यदि दत्तं यदि हुतं ब्राह्मणास्तपिता यदि । तेन पुण्येन मे भर्ता हरिश्चन्द्रोऽस्तु वै पुनः ॥२७॥  
 पादयोः पतितान् दृष्ट्वा प्राणेभ्योऽपि गरीयसीम् । हाहेति च वदन् राजा विललापाकुलेंद्रियः ॥२८॥  
 वियुक्तैर्यं कथं जाता सत्यशीलगुणान्विता । वृक्षच्छायापि वृक्षं तं न जहाति कदाचन ॥२९॥  
 एवं भार्या वदित्वाय सुखं वदं परस्परम् । पुत्रं च तमुवाचेदं मां त्वं हित्वा वव यास्यसि ॥३०॥  
 कां दिशं प्रति यास्यामि को मे दुःखं निवारयेत् । राज्यत्यागे न मे दुःखं वनवासे न मे द्विज ॥३१॥  
 यत्पुत्रेण वियोगो मे एवमाह स भूपतिः । सद्भर्तृभोग्याहि सदा लोके भार्या भवन्ति हि ॥३२॥  
 मया त्यक्तासि कल्याणि दुःखेन विनियोजिता । इक्ष्वाकुवंशसंभूतं सर्वराज्यसुखोचितम् ॥३३॥  
 मामीदृशं पतिं प्राप्य दासीभावं गता ह्यसि । ईदृशे मज्जमानं मां सुमहच्छोकसागरे ॥३४॥  
 को मामुद्धरते देवि पौराणारूपायान्वितरैः ।

## सूत उवाच

पश्यतस्तस्य राजर्षेः कशाघातैः सुदारुणैः ॥३५॥

धातयित्वा तु विप्रेशो नेतुं समुपचक्रमे । नीयमानौ तु तौ दृष्ट्वा भार्यापुत्रौ स पाथिवः ॥३६॥  
 विललापातिदुःखार्तो निश्चस्योष्णं पुनः पुनः । यां न वायुर्न वादित्यो न चन्द्रो न पृथग्जनाः ॥३७॥  
 दृष्ट्वन्तः पुरा पत्नीं सेयं दासीत्वमागता । सूर्यवंशप्रसूतोऽयं सुकुमारकरांगुलिः ॥३८॥  
 संप्राप्तो विक्रयं बालो धिङ्मामस्तु सुदुर्मतिम् । हा प्रिये हा शिशो वत्स ममानार्यस्य पुत्र्यः ॥३९॥  
 देवाधीनदशां प्राप्तो न मृतोऽस्मि तथापि धिक् ।

## न्यास उवाच

एवं विलपतो राज्ञोऽग्रे विप्रोऽन्तरधीयत ॥४०॥

वृक्षगेहादिभिस्तुंगैस्तावादाय त्वरान्वितः । अत्रांतरे मुनिश्रेष्ठस्त्वाजगाम महातपाः ॥४१॥

सशिष्यः कौशिकेन्द्रोऽसौ निष्ठुरः क्रूरदर्शनः ।

## विश्वामित्र उवाच

या त्वयोक्ता पुरा राजन् राजसूयस्य दक्षिणा ॥४२॥

तां ददस्व महाबाहो यदि सत्यं पुरस्कृतम् ।

## हरिश्चन्द्र उवाच

नमस्करोमि राजर्षे गृहाणेमां स्वदक्षिणाम् ॥४३॥



राजसूयस्य यागस्य या मयोक्ता पुराज्जघ ।

विश्वामित्र उवाच

कुतो लब्धमिदं द्रव्यं दक्षिणार्थे प्रदीयते ॥४४॥

एतदाचक्ष्व राजेंद्र यथा द्रव्यं त्वयाऽर्जितम् ।

राजोवाच

क्रिमनेन महाभाग कथितेन तवानघ ॥४५॥

शोकस्तु वर्धते विप्र श्रुतेनानेन सुव्रत ।

ऋषिरुवाच

अशस्तं नैव गृह्णामि शस्तमेव प्रयच्छ मे ॥४६॥

द्रव्यस्यागमनं राजन्कथयस्व यथातथम् ।

राजोवाच

मया देवी तु सा भार्या विक्रीता कोटिसम्मितैः ॥४७॥

निष्कैः पुत्रो रोहितोऽप्यो विक्रीतोऽर्जुनसंख्यया । विप्रैकादश कोटयस्त्वं सुवर्णस्य गृहाण मे ॥४८॥

सूत उवाच

तद्वित्तं स्वल्पमालक्ष्य दारविक्रयसंभवम् । शोकाभिभूतं राजानं कुपितः कौशिकोऽब्रवीत् ४९॥

ऋषिरुवाच

राजसूयस्य यज्ञस्य नैषा भवति दक्षिणा । अन्यदुत्पादय क्षिप्रं संपूर्णा येन सा भवेत् ॥५०॥

क्षत्रवंधो ममेमां त्वं सदृशीं यदि दक्षिणाम् । मन्यसे तर्हि तत्क्षिप्रं पश्य त्वं मे परं बलम् ॥५१॥

तपसोऽस्य सुतस्य ब्राह्मणस्यामलस्य च । मत्प्रभावस्य चोग्रस्य शुद्धस्याध्ययनस्य च ॥५२॥

राजोवाच

अन्यद्वास्यामि भगवन्कालः कश्चित्प्रतीक्ष्यताम् । अधुनेवास्ति विक्रीता पत्नी पुत्रश्च बालकः ॥५३॥

विश्वामित्र उवाच

चतुर्भागः स्थितो योऽयं दिवसस्य नराधिप । एष एव प्रतीक्ष्यो मे वक्तव्यं नोत्तरं त्वया ॥५४॥

इति श्रीदेवीभागवते महापुराणे सप्तमस्कन्धे द्वाविंशोऽध्यायः ॥२२॥

अथ त्रयोविंशोऽध्यायः

न्यास उवाच

तमेवमुक्त्वा राजानं निर्वृणं निष्ठुरं वचः । तदादाय घनं पूर्णं कुपितः कौशिको ययौ ॥१॥



विश्वामित्रे गते राजा ततः शोकमुपागतः । स्वासोच्छ्वासं मुहुः कृत्वा प्रोवाचोच्चैरघोमुखः ॥२॥  
 वित्तक्रीतेन यस्यातिर्मया प्रेतेन गच्छति । स ब्रवीतु त्वरायुक्तो यो मे तिष्ठति भास्करः ॥३॥  
 अबाजगाम त्वरितो धर्मश्चांडालरूपधृक् । दुर्गन्धो विकृतोरस्कः क्षमश्रुलो दंतुरोऽघृणी ॥४॥  
 कृष्णो लंबोदरः स्निग्धः करालः पुरुषाधमः । हस्तजर्जरयष्टिश्च शवमात्यैरलंकृतः ॥५॥

### चाण्डाल उवाच

अहं गृह्णामि दासत्वे भृत्यार्थः सुमहान्मम । क्षिप्रमाचक्ष्व मौल्यं किमेतत्ते संप्रदीयते ॥६॥

### व्यास उवाच

तं तादृशमथालक्ष्य क्रूरदृष्टिं सुनिर्घृणम् । वदन्तमतिदुःशीलं कस्त्वमित्याह पार्थिवः ॥७॥

### चाण्डाल उवाच

चांडालोऽहमिह ख्यातः प्रवीरेति नृपोत्तम । शासने सर्वदा तिष्ठ मृतचैलापहारकः ॥८॥  
 एवमुक्तस्तदा राजा वचनं चेदमब्रवीत् । ब्राह्मणः क्षत्रियो वापि गृह्णात्विति मतिर्मम ॥९॥  
 उत्तमस्योत्तमो धर्मा मध्यमस्य च मध्यमः । अधमस्याधमश्चैव इति प्राहुर्मनीषिणः ॥१०॥

### चाण्डाल उवाच

एवमेव त्वया धर्मः कथितो नृपसत्तम । अविचार्यं त्वया राजन्नघुनोक्तं ममाग्रतः ॥११॥  
 विचारयित्वा यो ब्रूते सोऽभीष्टं लभते नरः । सामान्यमेव तत्प्रोक्तमविचार्यं त्वयाऽनघ ॥१२॥  
 यदि सत्यं प्रमाणं ते गृहीतोऽसि न संशयः ।

### हरिश्चंद्र उवाच

असत्यान्नरके गच्छेत्सद्यः क्रूरे नराधमः ॥१३॥  
 ततश्चांडालता साध्वी न वरा मे ह्यसत्यता ।

### व्यास उवाच

तस्यैवं वदतः प्राप्नो विश्वामित्रस्तपोनिधिः ॥१४॥  
 क्रोशामर्षविवृताक्षः प्राह चेदं नराधिपम् । चांडालोऽयं मनःस्थंते दातुं वित्तमुपस्थितः ॥१५॥  
 कस्मान्न दीयते महामशेषा यज्ञदक्षिणाः ।

### राजोवाच

भगवन्सूर्यवंशोत्थमात्मानं वेद्मि कौशिक ॥१६॥  
 कथं चांडलदासत्वं गमिष्ये वित्तकामतः ।

### विश्वामित्र उवाच

यदि चांडालवित्तं त्वमात्मविक्रयजं मम ॥१७॥



न प्रदास्यसि चेत्तर्हि शप्स्यामि त्वामसंशयम् । चांडालादथवा विप्रादेहि मे दक्षिणाघनम् ॥१८॥  
विना चांडालमधुना नान्यः कश्चिद्धनप्रदः । धनेनाहं विना राज्ञः यास्यामि न संशयः ॥१९॥  
इदानीमेव मे वित्तं न प्रदास्यसि चेन्नृप । दिनेऽर्धवटिकाशेषे तत्त्वां चापाग्निना दहे ॥२०॥

न्यास उवाच

हरिश्चन्द्रस्ततो राजा मृतवच्छित्तजोवितः । प्रसोदेति वदन्मादौ ऋपेर्जग्राह विह्वलः ॥२१॥

हरिश्चंद्र उवाच

दासोऽस्म्यातोऽस्मि दीनोऽस्मि त्वद्भुक्तश्च विशेषतः । प्रसादं कुप्ये विप्रं कष्टश्चांडालसंकरः ॥२२॥  
भवेयं वित्तशेषेण तव कर्मकरोऽवगः । तवैव मुनिशार्दूल प्रेष्यश्चित्तानुवर्तकः ॥२३॥

विश्वामित्र उवाच

एवमस्तु महाराज ममैव भव किकरः । किंतु मद्रचनं कार्यं सर्वदेव नराधिप ॥२४॥

न्यास उवाच

एवमुक्तेऽथ वचने राजा हर्षसमन्वितः । अमन्यत पुनर्जातमात्मानं प्राह कोशिकम् ॥२५॥  
तवादेशं करिष्यामि सदैवाहं न संशयः । आदेशय द्विजश्रेष्ठ किं करोमि तवानघ ॥२६॥

विश्वामित्र उवाच

चांडालागच्छ महासमोत्थं किं मे प्रयच्छसि । गृहाण दासं मोल्येन मया दत्तं तवाधुना ॥२७॥  
नास्ति दासेन से कार्यं वित्ताद्या वर्तते मम ।

न्यास उवाच

एवमुक्ते तदा तेन श्वपचो हृष्टमानसः ॥२८॥

आगत्य सन्निधौ तूष्णं विश्वामित्रमभाषत ।

चांडाल उवाच

दशयोजनविस्तीर्णं प्रयागस्य च मण्डले ॥२९॥

भूमिं रत्नमयीं कृत्वा दास्ये तेऽहं द्विजोत्तम । अस्य विक्रयणेनेयमार्तिश्च प्रहृता त्वया ॥३०॥

न्यास उवाच

ततो रत्नसहस्राणि सुवर्णमणिमौक्तिकैः । चांडालेन प्रदत्तानि जग्राह द्विजसत्तमः ॥३१॥  
हरिश्चन्द्रस्तदा राजा निर्विकारमुखोऽभवत् । अमन्यत तथा धैर्याद्विश्वामित्रो हि मे पतिः ॥३२॥

तत्तदेव मया कार्यं यदयं कारयिष्यति । अयांतरिक्षे सहसा वागुवाचाशरीरिणो ॥३३॥

अनृणोऽसि महाभाग दत्ता सा दक्षिणा त्वया । ततो दिवः पुष्पवृष्टिः पपात नृपमूर्धनि ॥३४॥

साधु साञ्चति तं देवाः प्रोचुः सेंद्रा महोजसः । हर्षेण महताविष्टो राजा कोशिकमब्रवीत् ॥३५॥



## राजोवाच

त्वं हि माता पिता चैव त्वं हि बंधुर्महामते । यदर्थं मोक्षितोऽहं ते क्षणान्चैवानुणी कृतः ॥३६॥  
किं करोमि महाबाहो श्रेयो मे वचनं तव । एवमुक्ते तु वचने नृपं मुनिरभाषत ॥३७॥

## विश्वामित्र उवाच

चांडालवचनं कार्यमद्यप्रभृति ते नृप । स्वस्ति तेऽस्त्विति तं प्रोच्य तदादाय धनं ययौ ॥  
इति श्रीदेवीभागवते सप्तमस्कन्धे हरिश्चन्द्रोपाख्याने त्रयोविंशोऽध्यायः ॥ २३ ॥

## अथ चतुर्विंशोऽध्यायः

## शौनक उवाच

ततः किमकरोद्राजा चांडालस्य गृहे गतः । तद्ब्रूहि सूतवर्य त्वं पृच्छतः सत्वरं हि मे ॥१॥

## सूत उवाच

विश्वामित्रे गते विप्रे श्वपचो हृष्टमानसः । विश्वामित्राय तद्द्रव्यं दत्त्वा वदध्वा नरेस्वरम् ॥२॥  
असत्यो यास्यसीत्युक्त्वा दंडेनाताडयत्तदा । दण्डप्रहारसम्भ्रान्तमतीवव्याकुलेन्द्रियम् ॥३॥  
इष्टबंधुवियोगार्तमानीय निजपववणे । निगडे स्थापयित्वा तं स्वयं सुष्वाप विज्वरः ॥४॥  
निगडस्यस्ततो राजा वसंश्चांडालपववणे । अन्नपाने परित्यज्य सदा वै तदशोचयत् ॥५॥  
तन्वीं दीनमुखीं दृष्ट्वा बालं दीनमुखं पुरः । मां स्मरत्यसुखाविष्टा मोक्षयिष्यति नौ नृपः ॥६॥  
उपात्तवित्तो विप्राय दत्त्वा वित्तं प्रतिश्रुतम् । रोदमानं सुतं वीक्ष्य मां च सम्बोधयिष्यति ॥७॥  
तातपाश्वं ब्रजामीति रुदन्तं बालकं पुनः । तात तातेति भाषन्तं तया संबोधयिष्यति ॥८॥  
न सा मां मृगशावाक्षी वेत्ति चांडालतां गतम् । राज्यनाशः सुहृत्त्यागो भार्यातिनयविक्रयः ॥९॥  
ततश्चांडालता चेयमहो दुःखपरम्परा । एवं स निवसन्नित्यं स्मरंश्च दयितां सुतम् ॥१०॥  
निनाय दिवसाभ्राजा चतुरो विधिपीडितः । अथाह्नि पञ्चमे तेन निगडान्मोक्षितो नृपः ॥११॥  
चांडालेनानुशिष्टश्च मृतचैलापहारणे । क्रुद्धेन पश्यैर्वाक्यैर्निर्भर्त्स्य च पुनः पुनः ॥१२॥  
काश्याश्च दक्षिणे भागे श्मशानं विद्यते महत् । तद्रक्षस्व यथान्यायं न त्याज्यं तत्त्वया क्वचित् ॥  
इमं च जर्जरं दंडं गृहीत्वा याहि मा चिरम् । वीरबाहोरयं दंड इति घोषस्व सर्वतः ॥१४॥

## सूत उवाच

कस्मिंश्चिदय काले तु मृतचैलापहारकः । हरिश्चन्द्रोऽभवद्राजा श्मशाने तद्वशानुगः ॥१५॥  
चांडालेनानुशिष्टस्तु मृतचैलापहारिणा । राजा तेन समादिष्टो जगाम शवमन्दिरम् ॥१६॥  
पूर्वास्तु दक्षिणे देशे विद्यमानं भयानकम् । शवमात्यसमाकीर्णं दुर्गन्धं बहुधूमकम् ॥१७॥



श्मशानं धोरसन्नादं शिवाशतसमाकुलम् । गुह्यगोमायुसंकीर्णं स्वबृन्दपरिवारितम् ॥१८॥  
 अस्थिसंघातसंकीर्णं महादुर्गंधसंकुलम् । अर्धदग्धशवास्यानि विकसदंतपंक्तिभिः ॥१९॥  
 ह्रस्वतीवाग्निमध्यस्थकायस्यैवं व्यवस्थितिः । नानामृतसुहृन्नादं महाकोलाहलाकुलम् ॥२०॥  
 हा पुत्र मित्र हा वंधो भ्रातर्वत्स प्रियाद्य मे । हाप्यते भागिन्याहं हा मातुल पितामह ॥२१॥  
 मातामह पितः पीत्र न्व गतोऽस्येहि बांधव । इति शब्दैः समाकीर्णं भैरवैः सर्वदेहिनाम् ॥२२॥  
 ज्वलन्मांसवसामेदच्छूमिति ध्वनितंकुलम् । अग्नेश्चटचटाशब्दो भैरवो यत्र जायते ॥२३॥  
 कल्पांतसदृशाकारं श्मशानं तत्पुद्गाशृणम् । स राजा तत्र संप्राप्तो दुःखादेवमशोचत ॥२४॥  
 हा भृत्या मंत्रिणो यूयं न्व तद्राज्यं कुलोचितम् । हा प्रिये पुत्र मे बाल मां त्यक्त्वा दमभायकम् ॥२५॥  
 ब्राह्मणस्य च कोपेन गता यूयं न्व दूरतः । विना धर्मं मनुष्याणां जायते न शुभं क्वचित् ॥२६॥  
 यत्नतो धारयेत्तस्मात्पुरुषो धर्ममेव हि । इत्येवं चितयंस्तत्र चांडालोक्तं पुनः पुनः ॥२७॥  
 मलेन दिग्धसर्वाङ्गः शवानां दर्शने ब्रजन् । लकुटाकारकल्पश्च धावंश्चापि ततस्ततः ॥२८॥  
 अस्मिञ्छव इदं मौल्यं शतं प्राप्स्यामि चाग्रतः । इदं मम इदं राज्ञ इदं चांडालकस्य च ॥२९॥  
 इत्येवं चिन्तयन् राजा व्यवस्थां दुस्तरां गतः । जीर्णकपटसुपथिकृतकंधापारिग्रहः ॥३०॥  
 चिताभस्मरजोलितमुखबाहूदरांत्रिकः । नानामेदोवसामज्जालिसपाण्यंगुलिः श्वसन् ॥३१॥  
 नानाशवौदनकृतक्षुम्बिवृत्तिपरायणः । तदीयमाल्यसंश्लेषकृतमस्तकमंडलः ॥३२॥  
 न रात्रौ न दिवा शेते हाहेति प्रवदन्मुहुः । एवं द्वादश मासास्तु नीता वर्षशतोपमाः ॥३३॥

इति श्रीदेवीभागवते महापुराणे सप्तमस्कन्धे चतुर्विंशोऽध्यायः ॥ २४ ॥

## अथ पञ्चविंशोऽध्यायः

### सूत उवाच

एकदा तु गतो रंतुं बालकैः सहितो बहिः । वाराणस्या नातिदूरे रोहिताश्वः कुमारकः ॥१॥  
 क्रीडां कृत्वा ततो दर्भान्नूहीतुमुपचक्रमे । कोमलानल्पमूलांश्च साम्राञ्छकथनुसारतः ॥२॥  
 आर्यप्रीत्यर्थमित्युक्त्वा हस्तयुग्मेन यत्नतः । सलक्षणाश्च समिधो बहिरिष्मं सलक्षणम् ॥३॥  
 पलाशकाष्ठान्यादाय त्वग्निहोमार्थमादरात् । मस्तके भारकं कृत्वा खिद्यमानः पदे पदे ॥४॥  
 उदकस्थानमासाद्य तदा बालस्तृषान्वितः । भुवि भारं विनिलिप्य जलस्थाने तदा शिशुः ॥५॥  
 कामतः सलिलं पीत्वा विधम्य च मुहूर्तकम् । बल्मीकोपरि विन्यस्तभारो हतुं प्रचक्रमे ॥६॥  
 विश्वामित्राज्ञया तावत्कृष्णसर्पो भयावहः । महाविषो महाधोरो बल्मीकाक्षिर्गतस्तदा ॥७॥  
 तेनासौ बालको दहस्तदेव च ममार ह । रोहिताश्वं मृतं दृष्ट्वा ययुर्बाला द्विजालयम् ॥८॥



स्वारता भयसावग्नाः प्रोचुस्तन्मातुरग्रतः । हे विप्रदासि ते पुत्रः क्रीडां कर्तुं बहिर्गतः ॥९॥  
 अस्माभिः सहितस्तत्र सर्पदष्टो मृतस्ततः । इति सा तद्वचः श्रुत्वा वज्रपातोपमं तदा ॥१०॥  
 पपात मूर्च्छिता भूमौ छिन्नेव कदली यथा । अथ तां ब्राह्मणो रुष्टः पानीयेनाभ्यर्षित ॥११॥  
 मुहूर्तञ्चेतनां प्राप्ता ब्राह्मणस्तामथान्वीत् ।

### ब्राह्मण उवाच

अलक्ष्मीकारकं निघ्नं जानती त्वं निशामुखे ॥१२॥  
 रोदनं कुरुषे दुष्टे लज्जा ते हृदये न किम् । ब्राह्मणेनैव मुक्ता सा न किञ्चिद्वाक्यमब्रवीत् ॥१३॥  
 रुरोद करुणं दीना पुत्रशोकेन पीडिता । अश्रुपूर्णमुखी दीना धूसरा मुक्तमूर्द्धजा ॥१४॥  
 अथ तां कुपितो विप्रो राजपत्नीमभाषत । धिक्त्वां दुष्टे क्रयं गृह्य मम कार्यं विलुपसि ॥१५॥  
 अशक्ता चेत्कथं तर्हि गृहीतं मम तद्धनम् । एवं निर्भस्सिता तेन क्रूरवाक्यैः पुनः पुनः ॥१६॥  
 रुदिता कारणं प्राह विप्रं गदगदया गिरा । स्वामिन्मम सुतो बालः सर्पदष्टो मृतो बहिः ॥१७॥  
 अनुज्ञां मे प्रयच्छस्व द्रष्टुं यास्यामि बालकम् । दुर्लभं दर्शनं तेन संजातं मम सुव्रत ॥१८॥  
 इत्युक्त्वा करुणं बाला पुनरेव रुरोद ह । पुनस्तां कुपितो विप्रो राजपत्नीमभाषत ॥१९॥

### ब्राह्मण उवाच

शठे दुष्टसमाचारे किं न जानासि पातकम् । यत्स्वामिवेतनं गृह्य तस्य कार्यं विलुम्पसि ॥२०॥  
 नरके पच्यते सोऽयं महारौरवपूर्वके । उषित्वा नरके कल्पं ततोऽसौ कुक्कुटो भवेत् २१॥  
 किमनेनाथवा कार्यं धर्मसंकीर्तनेन मे । यस्तु पापरतो मूर्खः क्रूरो नोचोऽनुतः शठः ॥२२॥  
 नद्वाक्यं निष्फलं तस्मिन्भवेद्विजमिबोषरे । एहि ते विद्यते किञ्चित्परलोकमयं यदि ॥२३॥  
 एवमुक्ताऽथ सा विप्रं वेपमानाऽब्रवीद्वचः । कारुण्यं कुरु मे नाथ प्रसीद सुमुखो भव ॥२४॥  
 प्रस्थापय मुहूर्तं मां यावद्द्रक्ष्यामि बालकम् । एवमुक्त्वाथ सा मूर्ध्ना निपत्य द्विजपादयोः ॥२५॥  
 रुरोद करुणं बाला पुत्रशोकेन पीडिता । अथाह कुपितो विप्रः क्रोधसंरक्तलोचनः ॥२६॥

### विप्र उवाच

किं ते पुत्रेण मे कार्यं गृहकर्म कुरुष्व मे । किं न जानासि मे क्रोधं कशाघातफलप्रदम् ॥२७॥  
 एवमुक्ता स्थिता वैश्याद्गृहकर्म चकार ह । अर्धरात्रौ गतस्तस्याः पानाम्यंगादिकर्मणा ॥२८॥  
 ब्राह्मणेनाथ सा प्रोक्ता पुत्रपापस्यं व्रजाधुना । तस्य दाहादिकं कृत्वा पुनरागच्छ सत्वरम् ॥२९॥  
 न लुप्येत यथा प्रातर्गृहकर्म ममेति च । ततस्त्वेकाकिनी रात्रौ विलपन्ती जगाम ह ॥३०॥  
 दृष्ट्वा मृतं निजं पुत्रं भृशं शोकेन पीडिता । यूथभ्रष्टा कुरंगीव विवत्सा सौरभी यथा ॥३१॥  
 वाराणस्या बहिर्गत्वा क्षणाद्दृष्ट्वा निजं सुतम् । शयानं रंक्यद्भूमौ काष्ठदर्भतृणोपरि ॥३२॥



विललापातिदुःखार्ता शब्दं कृत्वा सुनिष्ठुरम् । एहि मे सम्मुखं कस्माद्रोपितोऽसि वदाधुना ॥३३॥  
 आयास्यभिमुखो नित्यमंबेत्युक्त्वा पुनः पुनः । गत्वा स्वलत्पदा तस्य पपातोपरि मूर्च्छिता ॥३४॥  
 पुनः सा चेतनां प्राप्य दोर्म्यामालिङ्ग्य बालकम् । तन्मुखे वदनं न्यस्य रुरोदार्तस्वनैस्तदा ॥३५॥  
 कराम्यां ताडनं चक्रे मस्तकस्योदरस्य च । हा बाल हा शिशो वत्स हा कुमारक सुन्दर ॥३६॥  
 हा राजन्वव गतोऽसि त्वं पश्येमं बालकं निजम् । प्राणभ्योऽपि गरीयांसं भूतले पतितं मृतम् ॥३७॥  
 तथापश्यन्मुखं तस्य भूयो जीवितशंकया । निर्जीववदनं ज्ञात्वा मूर्च्छिता निपपात ह ॥३८॥  
 हस्तेन वदनं गृह्य पुनरेवमभाषत । शयनं त्यज हे बाल शीघ्रं जागृहि भीषणम् ३९॥  
 निशार्धं वर्धते चेदं शिवाशतनिनादितम् । भूतप्रेतपिशाचादिडाकिनीयूयनादितम् ॥४०॥  
 मित्राणि ते गतान्यासंस्त्वमेकस्तु कुतः स्थितः ।

### मृत उवाच

एवमुक्त्वा पुनस्तन्वी कण्ठं प्ररुरोद ह ॥४१॥

हा शिशो बाल हा वत्स रोहिताक्ष्य कुमारक । हे पुत्र प्रतिशब्दं मे कस्मात्त्वं न प्रयच्छसि ॥४२॥  
 तवाहं जननी वत्स किं न जानासि पश्य माम् । देशत्यागाद्राज्यनाशात्पुत्र भर्त्रा स्वविक्रयात् ॥४३॥  
 यदासीत्वाच्च जीवामि त्वां दृष्ट्वा पुत्र केवलम् । ते जन्मसमये त्रिर्गिरादिष्टं यत्स्वनागतम् ॥४४॥  
 दीर्घायुः पृथिवीराजः पुत्रपौत्रसमन्वितः । शौर्यदानरतिः सत्वी गुरुदेवद्विजार्चकः ॥४५॥  
 मातापित्रोस्तु प्रियकृतसत्यवादी जितेन्द्रियः । इत्यादि सकलं जातमसत्यमधुना सुतः ॥४६॥  
 चक्रमत्स्या वाऽऽतपत्रधीवत्सस्वस्तिकध्वजाः । तव पाणितले पुत्र कलशश्चामरं तथा ॥४७॥  
 लक्षणानि तयान्यानि त्वद्वस्ते यानि संति च । तानि सर्वाणि मोषानि संजात्रान्यधुना सुत ॥४८॥  
 हा राजन्पृथिवीनाथ क्व ते राज्यं क्व मंत्रिणः । क्व ते सिंहासनं छत्रं क्व ते खड्गः क्व तद्वनम् ४९॥  
 क्व साययोग्या क्व हर्म्याणि क्व गजाश्वरथप्रजाः । सर्वमेतत्तथा पुत्र मां त्यक्त्वा क्व गतोऽसि रे ५०॥  
 हा कांत हा नृपागच्छ पश्येमं स्वसुतं प्रियम् । येन ते रिंगता वक्षः कुंकुमेनावलेपितम् ॥५१॥  
 स्वशरीररजःपंकैर्विशालं मलिनीकृतम् । येन ते बालभावेन मृगनाभिर्विलेपितः ॥५२॥  
 अंशितो भालतिलकस्तवांकक्ष्येन भूपते । यस्य वक्त्रं मृदा लिप्तं स्नेहाद्वै चुम्बितं मया ५३॥  
 तन्मुखं मक्षिकालिङ्ग्यं पश्ये कीर्तेर्विद्वपितम् । हा राजन्पश्य तं पुत्रं भुविस्थं रंकवन्मृतम् ॥५४॥  
 हा देव किं मया कृत्यं कृतं पूर्वभवान्तरे । तस्य कर्मफलस्येह न पारमुपलक्ष्ये ॥५५॥  
 हा पुत्र हा शिशो वत्स हा कुमारक सुन्दर । एवं तस्या विलापं ते श्रुत्वा नगरपालकाः ॥५६॥  
 जागृतास्त्वरितास्तस्याः पार्श्वमीयुः सुविस्मिताः ।



जना ऊचुः

का त्वं बालश्च कस्यायं पतिस्ते कुत्र तिष्ठति ॥५७॥

एकैव निर्भया रात्रौ कस्मात्त्वमिह रोदिति । एवमुक्ताथ सा तन्वी न किञ्चिद्वाक्यमब्रवीत् ॥५८॥  
 भूयोऽपि पृष्टा सा तूष्णीं स्तब्धीभूता बभूव ह । विललापातिदुःखार्ता शोकाश्रुप्लुतलोचना ॥५९॥  
 अथ ते शंकितास्तस्यां रोमांचिततनूः । संवस्ताः प्राहुरन्योन्यमुदृतायुधपाणयः ॥६०॥  
 नूनं स्त्री न भवत्येपा यंतः किञ्चिन्न भाषते । तस्मादृष्या भवेदेपा यत्नतो बालघातिनी ॥६१॥  
 शुभा चेत्तर्हि किं ह्यत्र निशार्धे तिष्ठते बहिः । भक्षार्थमनया नूनमानीतः कस्यचिच्छिशुः ॥६२॥  
 हृत्युक्त्वा तैर्गृहीता सा गाढं केशेषु सत्वरम् । भुजयोरपरैश्चैव कैश्चापि गलके तथा ॥६३॥  
 खेचरी यास्यतीत्युक्तं बहुभिः शस्त्रपाणिभिः । आकृष्य पववणे नीता चांडालाय समर्पिता ॥६४॥  
 हे चांडाल बहिर्दृष्ट्वा ह्यस्माभिर्बालघातिनी । वध्यतां वध्यतामेपा क्षीघ्रं नीत्वा बहिःस्थले ॥६५॥  
 चांडालः प्राह तां दृष्ट्वा ज्ञातेयं लोकविश्रुता । न दृष्टपूर्वा केनापि लोकाडिभान्यनेकधा ॥६६॥  
 भक्षितान्यनया भूरि भवद्भिः पुण्यमजितम् । ख्यातिर्वैः शास्वती लोके गच्छध्वं च यथासुखम् ॥  
 द्विजस्त्रीबालगोधाती स्वर्णस्तेयी च यो नरः । अग्निदो वर्त्मघाती च मद्यपो गुस्तल्पगः ॥६८॥  
 महाजनविरोधी च तस्य पुण्यप्रदो वधः । द्विजस्यापि स्त्रियो वापि न दोषो विद्यते वधे ॥६९॥  
 अस्या वधश्च मे योग्य इत्युक्त्वा गाढबन्धनैः । बद्ध्वा केशेष्वथाकृष्य रज्जुभिस्तामताडयत् ॥७०॥  
 हरिश्चन्द्रमथोवाच वाचा परुषया तदा । रे दास वध्यतामेपा दुष्टात्मा मा विचारय ॥७१॥  
 तद्वाक्यं भूपतिः श्रुत्वा वज्रपातोपमं तदा । वेपमानोऽथ चांडालं प्राह स्त्रीवधशंकितः ॥७२॥  
 न शक्तोऽहमिदं कर्तुं प्रेष्यं देहि ममापरम् । असाध्यमपि यत्कर्म तत्करिष्ये त्वयोदितम् ॥७३॥  
 श्रुत्वा तदुक्तं वचनं स्वपचो वाक्यमब्रवीत् । मामैषीस्त्वं गृहाणासि वधोऽस्याः पुण्यदो मतः ॥  
 बालानामेव भयदा नेयं रक्षया कदाचन । तच्छ्रुत्वा वचनं तस्य राजा वचनमब्रवीत् ॥७५॥  
 स्त्रियो रक्षयाः प्रयत्नेन न हन्तव्याः कदाचन । स्त्रीवधे कीर्तितं पापं मुनिभिर्धर्मतत्परैः ॥७६॥  
 पुरुषो यः स्त्रियं हन्याज्ज्ञानतोऽज्ञानतोऽपि वा । नरके पच्यते सोऽथ महारौरवपूर्वके ॥७७॥

चाण्डाल उवाच

मा वदासि गृहाणैनं तीक्ष्णं विद्युत्समप्रभम् । यत्रैकस्मिन्वधं नीते बहूनां तु सुखं भवेत् ॥७८॥  
 तस्य हिंसा कृता नूनं बहुपुण्यप्रदा भवेत् । भक्षितान्यनया भूरि लोके डिभानि दुष्टया ॥७९॥  
 तत्क्षिप्रं वध्यतामेपा लोकः स्वस्थो भविष्यति ।

राजोवाच

चांडालाधिपते तीव्रं व्रतं स्त्रीवधवर्जनम् ॥८०॥



आजन्मतस्ततो यत्नं न कुर्यां लीवधे तव ।

चाण्डाल उवाच

स्वामिकार्यं विना दुष्टं किं कार्यं विद्यतेऽपरम् ॥८१॥

गृहीत्वा वेतनं मेऽद्य कस्मात्कार्यं विलुम्पसि । यः स्वामिवेतनं गृह्य स्वामिकार्यं विलुम्पति ॥८२॥

नरकाग्निष्कृतिस्तस्य नास्ति कल्पायुतैरपि ।

राजोवाच

चाण्डालनाथ मे देहि प्राप्यमन्यत्सुदारुणम् ॥८३॥

स्वशत्रुं ब्रूहि तं क्षिप्रं घातयिष्याम्यसंशयम् । घातयित्वा तु तं शत्रुं तव दास्यामि मेदिनीम् ॥८४॥

देवदेवोरगैः सिद्धैर्गंधर्वैरपि संयुतम् । देवेन्द्रमपि जेष्यामि निहत्य निधितैः शरैः ॥८५॥

एतच्छ्रुत्वा ततो वाक्यं हरिश्चन्द्रस्य भूपतेः । चाण्डालः कुपितः प्राह वेपमानं महोपतिम् ॥८६॥

चाण्डाल उवाच

“नैतद्वाक्यं सुघटितं यद्वाक्यं दासकीर्तितम् ।” चाण्डालदासतां कृत्वा नुराणां भापसे वचः ।।

दास किं बहुना नूनं शृणु मे गदतो वचः ॥८७॥

निर्लेज्ज तव चेदस्ति किञ्चित्पापभयं हृदि । किमर्थं दासतां यातश्चाण्डालस्य तु वेदमनि ॥८८॥

गृह्णानं ततः खड्गमस्यास्त्रिच्छिन्धि शिरोम्बुजम् । एवमुक्त्वाथ चाण्डालो राज्ञे खड्गं न्यवेदयत् ॥८९॥

इति श्रीदेवीभागवते महापुराणे सप्तमस्कन्धे हरिश्चन्द्रोपाख्याने पञ्चविंशोऽध्यायः ॥२५॥

अथ षड्विंशोऽध्यायः

सूत उवाच

ततोऽयं भूपतिः प्राह राज्ञीं स्थित्वा ह्यधोमुखः । अत्रोपविश्यतां बाले पापस्य पुरतो मम ॥१॥

शिरस्ते छेदयिष्यामि हंतुं शक्नोति चेत्करः । एवमुक्त्वा समुद्यम्य खड्गं हंतुं गतो नृपः ॥२॥

न जानाति नृपः पत्नीं सा न जानाति भूपतिम् । अन्नवीदमृशदुःखार्ता स्वमृत्युमभिकांक्षती ॥३॥

स्थुवाच

चाण्डाल शृणु मे वाक्यं किञ्चित्त्वं यदि मन्यसे । मृतस्तिष्ठति मे पुत्रो नातिदूरे बहिः पुरात् ॥४॥

तं दहामि हतं यावदानयित्वा तवांतिकम् । तावत्प्रतीक्ष्यतां पश्चादसिना घातयस्व माम् ॥५॥

तेनाथ बाढमित्युक्त्वा प्रेषिता बालकं प्रति । सा जगामातिदुःखार्ता विलपंती सुदारुणम् ॥६॥

भार्या तस्य नरेन्द्रस्य सर्पदंष्ट्रं हि बालकम् । हा पुत्र हा वत्स शिशो इत्येवं वदती मुहुः ॥७॥

कृशा विवर्णा मलिना पांसुध्वस्तशिरोरुहा । श्मशानभूमिमागत्य बालं स्थाप्याविशद्भुवि ॥८॥



“राजन्नद्य स्वधालं तं पश्यसीह महीतले । रममाणं स्वसखिभिर्दण्डं दुष्टाहिना मृतम् ॥”  
 तस्या विलापशब्दं तमाकर्ण्य स नराधिपः । शवसन्निधिभागत्य वल्गमस्याक्षिपत्तदा ॥९॥  
 तां तथा रुदतीं भार्यां नाभिजानाति भूमिपः । चिरप्रवाससंतप्तां पुनर्जातामिवाबलाम् ॥१०॥  
 सापि तं चारुकेशांतं पुरो दृष्ट्वा जटालकम् । नाभ्यजानान्नृपवरं शुष्कवृक्षत्वचोपमम् ॥११॥  
 भूमौ निपतितं बालं दृष्ट्वाशीविषंपीडितम् । नरेन्द्रलक्षणोपेतमचितयदसौ नृपः ॥१२॥  
 अस्य पूर्णैन्दुवद्वक्त्रं शुभमुन्नसमन्नगम् । दर्शयप्रतिमोत्तुङ्गकपोलयुगशोभितम् ॥१३॥  
 नीलान्वेसान्कुञ्चिताग्रान्सान्द्रान्दीर्घास्तरंगिणः । राजीवसदृशे नेत्रे ओष्ठौ विवफलोपमौ ॥१४॥  
 विशालवक्षा दीर्घाक्षो दीर्घबाहूभ्रतांसकः । विशालपादो गम्भीरः सूक्ष्मांगुल्यवनीषरः ॥१५॥  
 मृणालपादो गम्भीरनाभिः सतकन्धरः । अहो कष्टं नरेन्द्रस्य कस्याप्येष कुले शिशुः ॥१६॥

जातो नीतः कृतांतेन कालपाशाद्दुरात्मना ।

एवं दृष्ट्वाऽथ तं बालं मातुरंके प्रसारितम् ॥१७॥

सूतउवाच

स्मृतिमभ्यागतो राजा हाहेत्यश्रूण्यपातयत् । सोप्युवाच च वत्सो मे दशमेतामुपागतः ॥१८॥  
 नीतो यदि च घोरेण कृतांतेनात्मनो वशम् । विचारयित्वा राजासौ हरिश्चन्द्रस्तथा स्थितः १९॥  
 ततो राज्ञी महादुःखावेशादिदमभापत ।

राज्युवाच

वा वत्स कस्य पापस्य त्वपघ्यानादिदं महत् ॥२०॥

दुःखमापतितं घोरं तद्रूपं नोपलभ्यते । हा नाथ राजन्भवता मामपास्य सुदुःखिताम् ॥२१॥  
 कस्मिन्संस्थीयते स्थाने विश्रब्धं केन हेतुना । राज्यनाशः सुहृत्पागो भार्यातनयविक्रयः ॥२२॥  
 हरिश्चन्द्रस्य राजर्षेः किं विधातः कृतं त्वया । इति तस्या वचः श्रुत्वा राजा स्थानच्युतस्तदा ॥२३॥  
 प्रत्यभिज्ञाय देवीं तां पुत्रं च निघनं गतम् । कष्टं ममैव पत्नीयं बालकश्चापि मे सुतः ॥२४॥  
 ज्ञात्वा स पापसंतप्तो मुञ्छामतिजगाम ह । सा च तं प्रत्यभिज्ञाय तामवस्थामुपागतम् ॥२५॥  
 मूर्छिता निपपातार्ता निश्चेष्टा धरणीतले । चेतनां प्राप्य राजेन्द्रो राजपत्नीं च तौ समम् ॥२६॥  
 विलेपतुः सुसंतप्तो शोकभारेण पीडितौ ।

राजोवाच

हा वत्स सुकुमारं ते वदनं कुञ्चितालकम् ॥२७॥

पश्यतो मे मुखं दीनं हृष्यं किं न दीर्यते । तात तातेति मधुरं ब्रुवाणं स्वयमागतम् ॥२८॥

उपगुह्य कदा वक्ष्ये वत्स वत्सेति सौहृदात् । कस्य जानुप्रणीतेन पिगेन क्षितिरेणुना ॥२९॥



ममोत्तरीयमुत्संगं तथांगं मलमेष्यति । न वाऽलं मम संभूतं मनो हृदयनन्दन ॥३०॥  
 “मयासि पितृमान्पित्रा विक्रीतो येन वस्तुवत् ।” गतं राज्यमशेषं मे सर्वांधवानं महत् ॥  
 “हीनदैवान्नृशंसेन दृष्टो मे तनयस्ततः ।” अहं महाहिदृष्टस्य पुत्रस्यान्तर्पंकजम् ॥३१॥  
 निरीक्षन्नद्य घोरेण विपेणाधिकृतोऽधुना । एवमुक्त्वा तमादाय बालकं बा । गद्गदः ॥३२॥  
 परिष्वज्य च निश्रेष्ठो मूर्च्छया निपपात ह । ततस्तं पतितं दृष्ट्वा शैब्या चैवमचिनयत् ॥३३॥  
 अयं स पुरुषव्याघ्रः स्वरेणैवोपलक्ष्यते । विद्वज्जनमनश्चन्द्रो हरिश्चन्द्रो न संशयः ॥३४॥  
 तथाऽस्य नासिका तुङ्गा तिलपुष्पोपमा शुभा । दन्ताश्च मुकुलप्रस्थाः ख्यातकीर्तर्महात्मनः ॥३५॥  
 श्मशानमागतः कस्माद्यद्येवं स नरेस्वरः । विहाय पुत्रशोकं सा पश्यन्ती पतितं पतिन् ॥३६॥  
 प्रहृष्टा विस्मिता दीना भर्तृपुत्रातिपीडिता । वीक्षन्ती सा तदाऽपतन्मूर्च्छया धरणीतले ॥३७॥  
 प्राप्य चेतश्च शनकैः सा गद्गदमभाषत । धिक्त्वां देव ह्यकरुण निर्मयाद जुगुप्सित ॥३८॥  
 येनायममरप्रस्थो नीतो राजा स्वपाकताम् । राज्यनाशं सुहृत्प्रागां भार्यातिनयविक्रयम् ॥३९॥  
 प्रापयित्वापि येनाद्य चांडालोऽयं कृतो नृपः । नाद्य पश्यामि ते छत्रं सिंहासनमथापि वा ॥४०॥  
 चामरव्यजने वाऽपि कोऽयं विधिविपर्ययः । यस्यास्य व्रजतः पूर्वं राजानो भृत्यतां गताः ॥४१॥  
 स्वोत्तरीयैः प्रकुर्वन्ति विरजस्कं महोत्तलम् । सोऽयं कपालसंलन्ने घटीपटनिरन्तरे ॥४२॥  
 मृतनिर्माल्यसूत्रांतर्लग्नकेशसुदारुणे । वसानिष्पंदसंशुष्कमहापटलमण्डिते ॥४३॥  
 भस्मांगारार्धदग्धास्थिमज्जासंघट्टभीषणे । गृध्रगोमायुनादातौ पुष्टक्षुद्रविहङ्गमे ॥४४॥  
 चित्ताधूमायतपटे नीलीकृतदिगन्तरे । कुणपास्त्रादनमुदा संप्रकृष्टनिशाचरे ॥४५॥  
 चरत्यभ्ये राजेंद्रः श्मशाने दुःखपीडितः । एवमुक्त्वाऽथ संविलप्य कंठे राज्ञो नृपात्मजा ॥४६॥  
 कष्टं शोकसमाविष्टा विललापार्तया गिरा । राजन्स्वप्नोऽथ तथ्यं वा यदेतन्मन्यते भवान् ॥४७॥  
 तत्कथ्यतां महाभाग मनो वै मुह्यते मम । यद्येतदेवं धर्मज्ञ नास्ति धर्मं सहायता ॥४८॥  
 तथैव विप्रदेवादिपूजने सत्यपालने । नास्ति धर्मं कुतः सत्यं नाजंबं नानुशंसता ॥४९॥  
 यत्र त्वं धर्मपरमः स्वराज्यादवरोपितः ।

### सूत उवाच

इति तस्या वचः श्रुत्वा निःश्वस्योष्णं सगद्गदः ॥५०॥

कथयामास तन्वयै यथा प्राप्तः स्वपाकताम् । रुदित्वा सा तु सुचिरं निःश्वस्योष्णं सुदुःखिता ॥५१॥  
 स्वपुत्रमरणं भीरुर्थयावतं न्यवेदयत् । श्रुत्वा राजा तथा वाक्यं निपपात महोत्तले ॥५२॥  
 मृतं पुत्रं समानीय जिह्वया विलिहन्मुहुः । हरिश्चन्द्रमथो प्राह शैब्यां गद्गदया गिरा ॥५३॥  
 कुस्त्व स्वामिनः प्रेष्यं छेदयित्वा शिरो मम । स्वामिद्रोहो न तेऽस्त्वद्य माऽसत्यो भव भूपते ॥५४॥



माऽसत्यं तव राजे परद्रोहस्तु पातकम् । एतदाकर्ण्य राजा तु पपात भुवि मूर्च्छितः ॥५५॥  
 क्षणेन चेतनां प्राप्य विललापातिदुःखितः ।

### राजोवाच

कथं प्रिये त्वया प्रोक्तं वचनं त्वतिनिष्ठुरम् ॥५६॥  
 यदशक्यं भवेद्वक्तुं तत्कर्म क्रियते कथम् ।

### पत्न्युवाच

मया च पूजिता गौरी देवा विप्रास्तपैव च ॥५७॥  
 अबिप्यसि पतिस्त्वं मे ह्यन्यस्मिञ्जन्मनि प्रभो । श्रुत्वा राजा तदा वाक्यं निपपात महीतले ॥५८॥  
 मृतस्य पुत्रस्य तदा चुचुस्व दुःखितो मुखम् ।

### राजोवाच

प्रिये न रोचते दीर्घं कालं क्लेशं मयाऽशितुम् ॥५९॥  
 नात्मायत्तोऽहं तन्वंगि पश्य मे मन्दभाग्यताम् । चांडालेनाननुज्ञातः प्रवेक्ष्ये ज्वलनं यदि ॥६०॥  
 चांडालदासतां यास्ये पुनरप्यन्यजन्मनि । नरकं च वरं प्राप्य खेदं प्राप्स्यामि दारुणम् ॥६१॥  
 तापं प्राप्स्यामि संप्राप्य महारौरवरीरवे । मग्नस्य दुःखजलधौ वरं प्राणैर्वियोजनम् ॥६२॥  
 एकोऽपि बालको योऽयमासीदंशकरः सुतः । मम दैवानुयोगेन मृतः सोऽपि बलीयसा ॥६३॥  
 कथं प्राणान्विमुंचामि परायत्तोऽस्मि दुर्गतः । तथापि दुःखबाहुल्यात्प्रक्ष्यामि तु निजां तनुम् ॥६४॥  
 त्रैलोक्ये नास्ति तद्दुःखं नासिपत्रवने तथा । वैतरण्यां कुतस्तद्वद्यादृशं पुत्रविप्लवे ॥६५॥  
 सोऽहं सुतशरीरेण दीप्यमाने हुताशने । निपतिष्यामि तन्वङ्गि क्षन्तव्यं तन्ममाधुना ॥६६॥  
 न वक्तव्यं त्वया किंचिदतः कमललोचने । मम वाक्यं च तन्वङ्गि निबोधाहतमानसा ॥६७॥  
 अनुज्ञाताऽयं गच्छ त्वं विप्रवेशं शुचिस्मिते । यदि दत्तं यदि हुतं गुरवो यदि तोषिताः ॥६८॥  
 संगमः परलोके मे निजपुत्रेण चेत्त्वया । इह लोके कुतस्त्वेतद्भविष्यति समीप्सितम् ॥६९॥  
 यन्मया हसता किंचिद्ब्रूहि त्वां शुचिस्मिते । अशेषमुक्तं तत्सर्वं क्षन्तव्यं मम यास्यतः ॥७०॥  
 राजपत्नीति गर्वेण नावज्ञेयः स मे द्विजः । सर्वथत्नेन तोष्यः स्यात्स्वामी दैवतवच्छ्रमे ॥७१॥

### राशुवाच

अहमप्यत्र राजर्षे निपतिष्ये हुताशने । दुःखमारासहा देव सह यास्यामि वै त्वया ॥७२॥  
 त्वया सह मम श्रेयो गमनं नान्यथा भवेत् । सह स्वर्गं च नरकं त्वया भोक्ष्यामि मानद ॥

श्रुत्वा राजा तदोवाच एवमस्तु पतिव्रते ॥७३॥

इति श्रीदेवीमागवते महापुराणे सप्तमस्कन्धे हरिश्चन्द्रोपाख्याने षड्विंशोऽध्यायः ॥ २६ ॥



## अथ सप्तविंशोऽध्यायः

सूत उवाच

ततः कृत्वा चित्तां राजा आरोप्य तनयं स्वकम् । भार्यया सहितो राजा वट्ठांजलिपुटस्तदा ॥१॥  
चिन्तयन्परमेशानीं शताक्षीं जगदीश्वरीम् । पञ्चकोशान्तरगतां पुच्छन्नह्मस्वरूपिणीम् ॥२॥  
रक्ताम्बरपरीधानां करुणारससागराम् । नानायुधधराम्बानां जगत्पालनतत्पराम् ॥३॥  
तस्य चिन्तयमानस्य सर्वे देवाः सवासवाः । धर्मं प्रमुखतः कृत्वा समाजगमुस्त्वरान्विताः ॥४॥  
आगत्य सर्वे प्रोचुस्ते राजञ्छृणु महाप्रभो । अहं पितामहः साक्षाद्भर्मश्च भगवान्स्वयम् ॥५॥  
साध्याः सविश्वेमहतो लोकपालाः सचारणाः । नागाः सिद्धाः सगन्धर्वा रुद्राश्चैव तथाऽश्विनौ ॥६॥  
एते चान्येऽथ बहवो विश्वामित्रस्तथैव च । विश्वत्रयेण यो मैत्रीं कर्तुमिच्छति धर्मतः ॥७॥

विश्वामित्रः स तेऽभीष्टमाहुर्तुं सम्यगिच्छति ।

धर्म उवाच

मा राजन्साहसं कार्षीर्धर्मोऽहं त्वामुपागतः ॥८॥

तितिक्षादमसत्त्वाद्यैस्त्वद्गुणैः परितोषितः ।

इन्द्र उवाच

हरिश्चन्द्र महाभाग प्रातः शक्रोऽस्मि तेऽन्तिकम् ॥९॥

त्वयाऽद्य भार्यापुत्रेण जिता लोकाः सनातनाः । आरोह त्रिदिवं राजन्भार्यापुत्रसमन्वितः ॥१०॥

सुदुष्प्रापं नरैरन्यैजितमात्मीयकर्मभिः ।

सूत उवाच

ततोऽमृतमयं वर्षमपमृत्युविनाशनम् ॥११॥

इन्द्रः प्रासृजदाकाशाच्चितामध्यगते शिशौ । पुष्पवृष्टिश्च महती दुन्दुभिस्त्वन एव च ॥१२॥

समुत्तस्थौ मृतः पुत्रो राजस्तस्य महात्मनः । सुकुमारतनुः स्वस्थः प्रसन्नः प्रीतमानसः ॥१३॥

ततो राजा हरिश्चन्द्रः परिष्वज्य सुतं तदा । सभार्यः स्वश्रिया युक्तो दिव्यमाल्यांबरावृतः ॥१४॥

स्वस्थः सम्पूर्णहृदयो मुदा परमया वृतः । वभूव तत्क्षणादिन्द्रो भूषं चैवमभापत ॥१५॥

सभार्यस्त्वं सपुत्रश्च स्वर्लोकसद्गतिं पराम् । समारोह महाभाग निजानां कर्मणां फलम् ॥१६॥

हरिश्चन्द्र उवाच

देवराजाननुज्ञातः स्वामिना श्वपचेन हि । अकृत्वा निष्कृतिं तस्य नारोक्ष्ये वै सुरालयम् ॥१७॥

धर्म उवाच

तवैवंभाविनं क्लेशमवगम्यात्ममायया । आत्मा श्वपचतां नीतो दर्शितं तच्च पक्वणम् ॥१८॥



इन्द्र उवाच

प्रार्थ्यते यत्परं स्थानं समस्तैर्मनुजैर्भुवि । तदारोह हरिश्चन्द्र स्थानं पुण्यकृतां नृणाम् ॥१९॥

हरिश्चन्द्र उवाच

देवराज नमस्तुभ्यं वाक्यं चेदं निबोध मे । मच्छोकमग्नमनसः कोसले नगरे नराः ॥२०॥

तिष्ठन्ति तानपास्यैवं कथं यास्याम्यहं दिवम् । ब्रह्महत्या सुरापानं गोवधः स्त्रीवधस्तथा ॥२१॥

तुल्यमेभिर्महत्पापं भक्तत्यागादुदाहृतम् । भजंतं भक्तमत्याज्यं त्यजतः स्यात्कथं सुखम् ॥२२॥

तैर्विना न प्रयास्यामि तस्माच्छक्र दिवं व्रज । यदि ते सहिताः स्वर्गं मया यांति सुरेश्वर ॥२३॥

ततोऽहमपि यास्यामि नरकं वापि तैः सह ।

इन्द्र उवाच

बहूनि पुण्यपापानि तेषां भिन्नानि वै नृप ॥२४॥

कथं संघातभोज्यं त्वं भूप स्वर्गमभीप्ससि ।

हरिश्चन्द्र उवाच

भुङ्क्ते शक्र नृपो राज्यं प्रभावात्प्रकृतेर्भुवम् ॥२५॥

यजते च महायज्ञैः कर्म पूर्तं करोति च । तच्च तेषां प्रभावेण मया सर्वमनुष्ठितम् ॥२६॥

उपदादान्न संत्यक्ष्ये तानहं स्वर्गलिप्सया । तस्माद्यन्मम देवेश किंचिदस्ति सुचेष्टितम् ॥२७॥

तप्तमिष्टमथो जतं सामान्यं तैस्तदस्तु नः । बहुकालोपभोग्यं च फलं यन्मम कर्मणम् ॥२८॥

तदस्तु दिनमप्येकं तैः समं त्वत्प्रसादतः ।

सूत उवाच

एवं भविष्यतीत्युक्त्वा शक्रः क्षिभुवनेश्वरः ॥२९॥

प्रसन्नचेता धर्मश्च विद्वामित्रश्च गाधिजः । गत्वा तु नगरं सर्वे चातुर्वर्ण्यसमाकुलम् ॥३०॥

हरिश्चन्द्रस्य निकटे प्रोवाच विबुधाधिपः । आगच्छन्तु जनाः शीघ्रं स्वर्गलोकं सुदुर्लभम् ॥३१॥

धर्मप्रसादात्सम्प्राप्तं सर्वैर्युष्माभिरेव तु । हरिश्चन्द्रोऽपि तान्सर्वाञ्जनान्नगरवासिनः ॥३२॥

प्राह राजा धर्मपरो दिवमारुह्यतामिति ।

सूत उवाच

तदिन्द्रस्य वचः श्रुत्वा प्रीतास्तस्य च भूपतेः ॥३३॥

ये संसारेषु निर्विण्णास्ते घुरं स्वसुतेषु वै । कृत्वा प्रहृष्टमनसो दिवमारुह्यजनाः ॥३४॥

विमानवरमारूढाः सर्वे भास्वरविग्रहाः । तदा सम्भूतहर्षास्ते हरिश्चन्द्रश्च पार्थिवः ॥३५॥

राज्येऽभिषिच्य तनयं रोहिताख्यं महामनाः । अयोध्याख्ये पुरे रम्ये हृष्टपुष्टजान्विते ॥३६॥



तनयं सुहृदश्चापि प्रतिपूज्याभिनन्द्य च । पुण्येन लभ्यां विपुलां देवादीनां सुदुर्लभाम् ॥३७॥  
 संप्राप्य कीर्तिमतुलां विमाने स महीपतिः । आसांचक्रे कामगमे क्षुद्रघंटाविराजिते ॥३८॥  
 ततस्तर्हि समालोक्य श्लोकमन्त्रं तदा जगौ । दैत्याचार्यो महाभागः सर्वशास्त्रार्थतत्त्ववित् ॥३९॥

शुक उवाच

अहो तितिक्षामाहात्म्यमहो दानफलं महत् । यदागतो हरिश्चन्द्रो महेन्द्रस्य सलोकताम् ॥४०॥

सूत उवाच

एतत्ते सर्वमाख्यातं हरिश्चन्द्रस्य चेष्टितम् । यः शृणोति च दुःखार्तः स सुखं लभतेऽन्वहम् ॥४१॥  
 स्वर्गार्थी प्राप्नुयात्स्वर्गं सुतार्थी सुतमाप्नुयात् । भार्यार्थी प्राप्नुयाद्भार्यां राज्यार्थी राज्यमाप्नुयात् ॥  
 इति श्रीमद्देवीभागवते महापुराणे सप्तमस्कन्धे हरिश्चन्द्रोपाख्याने सप्तविंशोऽध्यायः ॥२७॥

अथ अष्टाविंशोऽध्यायः

जनमेजय उवाच

विचित्रमिदमाख्यानं हरिश्चन्द्रस्य कीर्तितम् । शताक्षीपादभक्तस्य राजपैर्धार्मिकस्य च ॥१॥  
 शताक्षी सा कुतो जाता देवी भगवती शिवा । तत्कारणं वद मुने सार्धकं जन्म मे कुरु ॥२॥  
 को हि देव्या गुणाञ्छृण्वंस्तूतिं यात्यति शुद्धधीः । पदे पदेऽश्वमेधस्य फलमशय्यमवनुते ॥३॥

व्यास उवाच

शृणु राजन्प्रवक्ष्यामि शताक्षीसंभवं शुभम् । तवावाच्यं न मे किञ्चिद्देवीभक्तस्य विद्यते ॥४॥  
 दुर्गमाख्यो महादैत्यः पूर्वं परमदारुणः । हिरण्याक्षान्वये जातो रुद्रपुत्रो महाबलः ॥५॥  
 देवानां तु बलं वेदो नाशे तस्य सुरा अपि । नन्द्यत्येव न संदेहो विधेयं तावदेव तत् ॥६॥  
 विमुख्यैतत्तपश्चर्यां गतः कर्तुं हिमालये । ब्रह्माणं मनसा ध्यात्वा वायुभक्षो व्यतिष्ठत् ॥७॥  
 सङ्क्षवर्षपर्यन्तं चकार परमं तपः । तेजसा तस्य लोकास्तु संतप्ताः समुरासुराः ॥८॥  
 ततः प्रसन्नो भगवान्हंसाहृदश्चतुर्मुखः । ययां तस्मै वरं दातुं प्रसन्नमुखपंकजः ॥९॥  
 समाधिरस्थं मोलिताक्षं स्फुटमाह चतुर्मुखः । वरं वरय भद्रं ते यस्ते मनसि वर्तते ॥१०॥  
 तवाद्य तपसा तुष्टो वरदेशोऽहमागतः । श्रुत्वा ब्रह्ममुखाढाणीं व्युत्थितः स समाधितः ॥११॥  
 पूजयित्वा वरं वज्रे वेदान्देहि सुरेश्वर । त्रिषु लोकेषु ये मन्त्रा ग्राह्येणेषु सुरैर्वपि ॥१२॥  
 विद्यन्ते ते तु साविध्ये मम संतु महेश्वर । बलं च देहि येन स्याद्देवानां च पराजयः ॥१३॥  
 इति तस्य वचः श्रुत्वा तथास्त्विति वचो वदन् । जगाम सत्यलोकं तु चतुर्वेदेश्वरः परः ॥१४॥  
 ततःप्रभृति विप्रैस्तु विस्मृता वेदराशयः । स्नानसंध्यानित्यहोमश्राद्धयज्ञजपादयः ॥१५॥



विलुप्ता धरणीपृष्ठे हाहाकारो महानभूत् । किमिदं किमिदं चेति विप्रा ऊचुः परस्परम् ॥१६॥  
 वेदाभावात्तदस्माभिः कर्तव्यं किमतः परम् । इति भूमौ महानर्थे जाते परमदारुणे ॥१७॥  
 निर्जराः सजरा जाता हविर्भागाद्यभावतः । रुरोष स तदा दैत्यो नगरीममरावतीम् ॥१८॥  
 अशक्तास्तेन ते योद्धुं वज्रदेहासुरेण च । पलायनं तदा कृत्वा निर्गता निर्जराः क्वचित् ॥१९॥  
 निलयं गिरिदुर्गेषु रत्नसानुगुहासु च । संस्थिताः परमां शक्तिं व्यायंतस्ते पराविकाम् ॥२०॥  
 अग्नौ होमाद्यभावात्तु वृष्ट्यभावोऽप्यभून्नृप । वृष्टेरभावे संशुष्कं निर्जलं चापि भूतलम् ॥२१॥  
 कूपवापीतडागाश्च सरितः शुष्कतां गताः । अनावृष्टिरयं राजन्नभूच्च शतवापिकी ॥२२॥  
 मृताः प्रजाश्च बहुधा गोमहिष्यादयस्तथा । गृहे गृहे मनुष्याणामभवच्छवसंग्रहः ॥२३॥  
 अनर्थे त्वेवमुद्भूते ब्राह्मणाः शांतचेतसः । गत्वा हिमवतः पार्श्वे रिराघयिपवः शिवाम् ॥२४॥  
 समर्धध्यानापूजाभिर्देवीं तुष्टुवुरन्वहम् । निराहारास्तदासक्तास्तामेव शरणं ययुः ॥२५॥  
 दयां कुरु महेशानि पामरेषु जनेषु हि । सर्वापराधयुक्तेषु नैतच्छ्लाघ्यं तवाविके ॥२६॥  
 कोपं संहर देवेशि सर्वान्तर्यामिरूपिणि । त्वया यथा प्रेर्यतेऽयं करोति स तथा जनः ॥२७॥  
 नान्या गतिर्जनस्यास्य किं पश्यसि पुनः पुनः । यथेच्छसि तथा कर्तुं समर्थाऽसि महेश्वरि ॥२८॥  
 समुद्धर महेशानि संकटात्परमोत्थितात् । जीवनेन विनास्माकं कथं स्यात्स्थितिरविके ॥२९॥  
 प्रसीद त्वं महेशानि प्रसीद जगदन्त्रिके । अनंतकोटिब्रह्मांडनायिके ते नमोनमः ॥३०॥  
 नमः कूटस्थरूपायै चिद्रूपायै नमोनमः । नमो वेदांतवेद्यायै भुवनेद्यै नमोनमः ॥३१॥  
 नेति नेतीति वाक्यैर्या वोच्यते सकलागमैः । तां सर्वकारणां देवीं सर्वभावेन सन्नताः ॥३२॥  
 इति संप्रायिता देवी भुवनेशी महेश्वरी । अनंताक्षिमयं रूपं दर्शयामास पार्वती ॥३३॥  
 नीलांजनसमप्रख्यं नीलपद्मायतेक्षणम् । सुकर्कशसमोत्तुङ्गवृत्तपीनघनस्तनम् ॥३४॥  
 वाणं मुष्टिं च कमलं पुष्पपल्लवमूलकान् । शाकादीन्फलसंयुक्ताननंतरससंयुतान् ॥३५॥  
 धुत्तुङ्गरापहान्दन्तैर्विभ्रती च महद्वनः । सर्वसौंदर्यसारं तद्रूपं लावण्यशोभितम् ॥३६॥  
 कोटिसूर्यप्रतीकाशं करुणारससागरम् । दर्शयित्वा जगद्धात्री साऽनंतनयनोद्भवा ॥३७॥  
 मोक्षयामास लोकेषु वारिधाराः सहस्रशः । नवरात्रं महावृष्टिरभून्नेत्रोद्भूजैर्जलैः ॥३८॥  
 दुःखितान्बोध्य सकलाग्नेत्राभूण विमुञ्चति । तपितास्तेन ते लोका ओषध्यः सकला अपि ॥३९॥  
 नदीनदप्रवाहास्तैर्जलैः समभवन्नृप । निलीय संस्थिताः पूर्वं सुरास्ते निर्गता दहिः ॥४०॥  
 मिलित्वा ससुरा विप्रा देवीं समभितुष्टुवुः । नमो वेदांतवेद्ये ते नमो ब्रह्मस्वरूपिणि ॥४१॥  
 स्वमायया सर्वजगद्विधायै ते नमोनमः । भक्तकल्पद्रुमे देवि भक्तार्थं दंष्ट्रारिणि ॥४२॥  
 नित्यतृप्ते निरुपमे भुवनेश्वरि ते नमः । अस्मच्छान्त्यर्थमतुलं लोचनानां सहस्रकम् ॥४३॥



त्वया यतो धृत देवि शताक्षी त्वं ततो भव । क्षुधया पीडिता मातः स्तोतुं शक्तिर्न चास्ति नः४४॥  
 कृपां कुरु महेशानि वेदान्याहराविके ।

व्यास उवाच

इति तेषां वचः श्रुत्वा शाकान्स्वकरसंस्थितान् ॥४५॥

स्वादूनि फलमूलानि भक्षणार्थं ददौ शिवा । नानाविधानि चान्नानि पशुभोज्यानि यानि च ४६॥  
 काम्यान्तंरसैर्युक्तान्यानवीनोद्भूतं ददौ । शाकंभरोति नामापि तद्दिनात्समभूवृष ॥४७॥  
 ततः कोलाहले जाते दूतवाक्येन बोधितः । ससैन्यः सायुधो योद्धुं दुर्गमाख्योऽसुरो ययौ ॥४८॥  
 सहस्राक्षोहिणीयुक्तः शरान्मुचंस्स्वरान्वितः । रुरोध देवसैन्यं तद्यद्देव्यग्रे स्थितं पुरा ॥४९॥  
 तथा विप्रगणं चैव रोषयामास सर्वतः । ततः किलकिलाशब्दः समभूद्देवमंडले ॥५०॥  
 ग्राहि ग्राहीति वाक्यानि प्रोचुः सर्वे द्विजामराः । ततस्तेजोभयं चक्रं देवानां परितः शिवा ॥५१॥  
 चकार रक्षणार्थाय स्वयं तस्माद्बहिः स्थिता । ततः समभवद्युद्धं देव्या दैत्यस्य चोभयोः ॥५२॥  
 शरवर्षसमाच्छन्नं सूर्यमंडलमद्भुतम् । परस्परशरोद्धर्षसमुद्भूताग्निमुग्रभम् ॥५३॥  
 कठोरज्जग्राटण्कारवधिरौकृतदिकटम् । ततो देवीशरोरास्तु निर्गतास्तीव्रशक्तयः ॥५४॥  
 कालिका तारिणी बाला त्रिपुरा भैरवी रमा । वगला चैव मातंगी तथा त्रिपुरसुन्दरी ॥५५॥  
 कामाक्षी तुलजा देवी जंभिनी मोहिनी तथा । छिन्नमस्ता गुह्यकाली दशसाहस्रबाहुका ॥५६॥  
 द्वात्रिंशच्छक्तयश्चान्याश्चतुःषष्टिमिताः पराः । असंख्यातास्ततो देव्यः समुद्भूतास्तु सायुधाः ॥५७॥  
 मृदंगशंखवीणादिनादितं संगरस्थलम् । शक्तिभिर्दैत्यसैन्ये तु नाशितेऽक्षौहिणीशते ॥५८॥  
 अग्रेसरः समभवद्दुर्गमो बाहिनीपतिः । शक्तिभिः सह युद्धं च चकार प्रथमं रिपुः ॥५९॥  
 महद्युद्धं समभवद्यत्राभूद्रक्तवाहिनी । अक्षौहिण्यस्तु ताः सर्वा विनष्टा दशभिर्दिनैः ॥६०॥  
 तत एकादशे प्राप्ते दिने परमदारुणे । रक्तमाल्यान्तरधरो रक्तगंधानुलेपनः ॥६१॥  
 कृत्वोत्सवं महान्तं तु युद्धाय रथसंस्थितः । संरंभेणैव महता शक्तौ सर्वा विजित्य च ॥६२॥  
 महोदेवीरथाग्रे तु स्वरथं स न्यवेशयत् । ततोऽभवन्महद्युद्धं देव्या दैत्यस्य चोभयोः ॥६३॥  
 प्रहरद्वयपयतं हृदयनासकारकम् । ततः पंचदशात्युग्रबाणान्देवी मुनोच च ॥६४॥  
 चतुर्भिश्चतुरो बाहान्वाणेनैकेन सारथिम् । द्वाभ्यां नेत्रे भुजौ द्वाभ्यां वज्रजमेकेन पत्रिणा ॥६५॥  
 पंचभिर्हृदयं तस्य विव्याध जगदंबिका । ततो वमन्स रुधिरं ममार पुर ईशितुः ॥६६॥  
 तस्य तेजस्तु निर्गत्य देवीरूपे विवेश ह । हृते तस्मिन्महावीर्ये शांतमासोज्जगत्त्रयम् ॥६७॥  
 ततो ब्रह्मादयः सर्वे तुष्टुवुर्जगदंबिकाम् । पुरस्कृत्य हरोशानी भक्त्या गद्गदया गिरा ॥६८॥



## देवा ऊचुः

जगद्भ्रमविवर्तककारणे परमेश्वरि । नमः शाकंभरि शिवे नमस्ते शतलोचने ॥६९॥  
 सर्वोपनिपदुद्घुष्टे दुर्गमासुरनाशिनि । नमो मायेश्वरि शिवे पंचकोशोत्तरस्थिते ॥७०॥  
 चेतसा निर्विकल्पेन यां ध्यायंति मुनीश्वराः । प्रणवार्थस्वरूपां तां भजामो भुवनेश्वरीम् ॥७१॥  
 अनंतकोटिब्रह्मांडजननीं दिव्यविग्रहाम् । ब्रह्मविष्ण्वादिजननीं सर्वभावैर्नता वयम् ॥७२॥  
 कः कुर्यात्पामरान्दृष्ट्वा रोदनं सखलेश्वरः । सदयां परमेशानीं शताक्षीं मातरं विना ॥७३॥

## न्यास उवाच

इति स्तुता सुरैर्देवी ब्रह्मविष्ण्वादिभिर्वरैः । पूजिता विविधैर्द्रव्यैः संतुष्टाऽभूच्च तत्क्षणे ॥७४॥  
 प्रसन्ना सा तदा देवी वेदानाह्वय सा ददौ । ब्राह्मणेभ्यो विशेषेण प्रोवाच पिकभाषिणी ॥७५॥  
 ममेयं तनुरुत्कृष्टा पालनीया विशेषतः । यया विनानर्थ एवं जातो दृष्टोऽधुनैव हि ॥७६॥  
 पूज्याऽहं सर्वदा सेव्या युष्माभिः सर्वदैव हि । नातः परतरं किंचित्कल्याणायोपदिश्यते ॥७७॥  
 पठनीयं ममेतद्धि माहात्म्यं सर्वदोत्तमम् । तेन तुष्टा भविष्यामि हरिष्यामि तथापदः ॥७८॥  
 दुर्गमासुरहंश्रीत्वाद्दुर्गेति मम नाम यः । गृह्णाति च शताक्षीति मायां भित्त्वा व्रजत्यसौ ७९॥  
 किमुक्तेनात्र बहूना सारं वक्ष्यामि तत्त्वतः । संसेव्याहं सदा देवा सर्वैरपि सुरासुरैः ॥८०॥

## न्यास उवाच

इत्युक्त्वा तर्हिता देवी देवानां चैव पश्यताम् । संतोषं जनयंत्येवं सच्चिदानंदरूपिणी ॥८१॥  
 एतत्ते सर्वमाख्यातं रहस्यं परमं महत् । गोपनीयं प्रयत्नेन सर्वकल्याणकारकम् ॥८२॥  
 य इमं शृणुयान्नित्यमध्यायं भक्तितत्परः । सर्वान्कामानवाप्नोति देवीलोके महीयते ॥८३॥

इति श्रीदेवीभागवते महापुराणे सप्तमस्कन्धेऽष्टाविंशोऽध्यायः ॥२८॥

## अथ एकोनात्रैशोऽध्यायः

## न्यास उवाच

इत्येवं सूर्यवंश्यानां राज्ञां चरितमुत्तमम् । सोमवंशोद्भवानां च वर्णनीयं मया कियत् ॥१॥  
 पराशक्तिप्रसभदेन महत्त्वं प्रतिपेदिरे । राजन्मुनिश्रितं विद्धि पराशक्तिप्रसादतः ॥२॥  
 यद्यद्विभूतिमत्सत्त्वं श्रीमद्भूजितमेव वा । तत्तदेवावगच्छ त्वं पराशक्त्यंशसंभवम् ॥३॥  
 एते चान्ये च राजानः पराशक्तेरुपासकाः । संसारतरुमूलम्य कुठारा भगवन्नृप ॥४॥  
 तस्मात्सर्वप्रयत्नेन संसेव्या भुवनेश्वरी । पलालमिव धान्यार्थी त्यजेदन्यमशेषतः ॥५॥  
 आमध्य वेददुग्धाब्धिं प्राप्तं रत्नं मया नृप । पराशक्तिपदांभोजं कृतकृत्योऽस्म्यहं ततः ॥६॥



पञ्चब्रह्मासनाकृता नास्त्यन्या कापि देवता । तत एव महादेव्या पञ्चब्रह्मासनं कृतम् ॥७॥  
पञ्चभ्यस्त्वधिकं वस्तु वेदे व्यक्तमितीर्यते । यस्मिन्नोतं च प्रोतं च सैव श्रोभुवनेश्वरो ॥८॥  
तामविज्ञाय राजेन्द्र नैव मुक्तो भवेन्नरः । यदा चर्मवदाकाशं वेष्टयिष्यति मानवाः ॥९॥  
तदा शिवामविज्ञाय दुःखस्यातो भविष्यति । अतएव श्रुतो प्राहुः श्वेताश्वतरंशाखिनः ॥१०॥

ते ध्यानयोगानुगता अपश्यन्देवात्मशक्तिं स्वगुणानुगूढाम् ।  
तस्मात् सर्वप्रयत्नेन जन्मसाफल्यहेतवे ॥११॥

लज्जया वा भयेनापि भक्त्या वा प्रेमयुक्त्या । सर्वसंगं परित्यज्य मनो हृदि निरुध्य च ॥१२॥  
तन्निष्ठस्तत्परो भूयादिति वेदान्तडिडिमः । येन केन मियेणापि स्वपंस्तिष्ठन्नजज्ञपि ॥१३॥  
कीर्तयेत्सततं देवीं स वै मुच्येत बन्धनात् । तस्मात्सर्वप्रयत्नेन भज राजन्महेश्वरीम् ॥१४॥  
विराड् रूपां सूत्ररूपां तस्मांतर्यामिरूपिणीम् । सोपानक्रमतः पूर्वं ततः शुद्धे तु चेतसि ॥१५॥  
सच्चिदानंदलक्ष्यार्थरूपां तां ब्रह्मरूपिणीम् । आराधय परां शक्तिं प्रपंचोल्लासवर्जिताम् ॥१६॥  
तस्यां चित्तलयो यः स तस्या आराधनं स्मृतम् । राजभ्राजां पराशक्तिभक्तानां चरितं मया ॥१७॥  
धार्मिकाणां नूर्यसोमवंशजानां मनस्विनाम् । पावनं कीर्तिदं धर्मबुद्धिदं सन्नतिप्रदम् ॥१८॥  
कथितं पुण्यदं पश्चात्किमन्यच्छ्रोतुमिच्छसि ।

### जनमेजय उवाच

गीरोलक्ष्मीसरस्वत्यो दत्ताः पूर्वं परांबया ॥१९॥  
हराय हरये तद्ब्रह्माभिपद्योद्भवाय च । तुषाराद्रेश्व दक्षस्य गीरो कन्येति विश्रुतम् ॥२०॥  
क्षीरोदवैश्च कन्येति महालक्ष्मीरिति स्मृतम् । मूलदेव्युद्भवानां च कथं कन्यात्वमन्ययोः ॥२१॥  
असंभान्यमिदं भाति संशयोऽत्र महामुने । छिधि ज्ञानासिना तं त्वं संशयच्छेदतत्परः ॥२२॥

### न्यास उवाच

शृणु राजन्प्रवक्ष्यामि रहस्यं परमाद्भुतम् । देवीभक्तस्य ते किञ्चिदवाच्यं न हि विद्यते ॥२३॥  
देवीत्रयं यदा देवत्रयायादात्परांजिका । तदाप्रभृति ते देवाः सृष्टिकार्याणि चक्रिरे ॥२४॥  
कस्मिंश्चित्समये राजन्देत्या ह्यालहलाभिधाः । महापराक्रमा जातास्त्रैलोक्यं तैर्जितं क्षणात् ॥२५॥  
ग्रहणो वरदानेन दर्पिता रजताचलम् । रघुनिजसेनाभिस्तथा वैकुण्ठमेव च ॥२६॥  
कामारिः केतभारिश्च युद्धोद्योगं च चक्रतुः । पष्ठिर्षसहस्राणामभूयुद्धं महात्कृतम् ॥२७॥  
हाहाकारो महानासीद्देवदानवसेनयोः । महताऽथ प्रयत्नेन ताभ्यां ते दानवा हताः ॥२८॥  
स्वस्वस्थानेषु गत्वा तावभिमानं च चक्रतुः । स्वशक्त्योर्निकटे राजन्यद्रशादेव ते हताः ॥२९॥  
अभिमानं तयोर्जात्वा छलहास्यं च चक्रतुः । महालक्ष्मीश्च गीरो च हास्यं दृष्ट्वा तयोस्तु तौ ॥३०॥  
देवावतीव संक्रुद्धौ मोहितावादिमायया । दुस्तरं च ददतुरवमानपुरःसरम् ॥३१॥



ततस्ते देवते तस्मिन्क्षणे त्यक्त्वा तु तो पुनः । अंतर्हिते चाभवतां हाहाकारस्तदा ह्यभूत् ॥३२॥  
 निस्तेजस्कौ च निःशक्ती विक्षिप्तौ च विचेतनौ । अवमानात्तयोः शक्योर्जातौ हरिहरौ तदा ॥३३॥  
 ब्रह्मा चिंतातुरो जातः किमेतत्समुपस्थितम् । प्रधानौ देवतामध्ये कथं कार्याक्षमावभू ॥३४॥  
 अकाण्डे किं निमित्तेन संकटं समुपस्थितम् । प्रलयो भविता किं वा जगतोऽस्य निरागसः ॥३५॥  
 निमित्तं नैव जानेऽहं कथं कार्यां प्रतिब्रिया । इति चिंतातुरोऽस्त्यथ दध्यौ मौलितलोचनः ॥३६॥  
 पराशक्तिप्रकोपात् जातमेतदिति स्म ह । जानंस्तदा सावधानः पद्मजोऽभून्नृपोत्तम ॥३७॥  
 ततस्तयोश्च यत्कार्यं स्वयमेवाकरोत्तदा । स्वशक्तेश्च प्रभावेण कियत्कालं तपोनिधिः ॥३८॥  
 ततस्तयोस्तु स्वस्त्यर्थं मन्वादीन्स्वसुतानथ । आह्वयामास धर्मात्मा सनकादींश्च सत्वरम् ॥३९॥  
 उवाच वचनं तेभ्यः सन्नतेभ्यस्तपोनिधिः । कार्यासक्तोऽहमधुना तपः कर्तुं न च क्षमः ॥४०॥  
 पराशक्तेस्तु तोपार्थं जगद्भारयुतोऽस्म्यहम् । शिवविष्णू च विभ्रितौ पराशक्तिप्रकोपतः ॥४१॥  
 तस्मात्तां परमां शक्तिं यूयं संतोषयन्त्वथ । अत्यद्भुतं तपः कृत्वा भक्त्या परमया युताः ॥४२॥  
 यथा तो पूर्ववृत्तौ च स्यातां शक्तियुतावपि । तथा कुरुत मत्पुत्रा यशोवृद्धिर्भवेद्धि वः ॥४३॥  
 कुले यस्य भवेज्जन्म तयोः शक्योस्तु तत्कुलम् । पावयेज्जगतीं सर्वां कृतकृत्यं स्वयं भवेत् ॥४४॥

### व्यास उवाच

पितामहवचः श्रुत्वा गताः सर्वे वनांतरे । रिराषयिपवः सर्वे दक्षाद्या विमलांतराः ॥४५॥

इति श्रीदेवीभागवते महापुराणे सप्तमस्कन्धे एकोनत्रिंशोऽध्यायः ॥ २९ ॥

### अथ त्रिंशोऽध्यायः

### व्यास उवाच

ततस्ते तु वनोद्देशे हिमाचलतटाश्रयाः । मायावीजजपासक्तास्तपश्चेरुः समाहिताः ॥१॥  
 ध्यायतां परमां शक्तिं लक्षवर्षाण्यभून्नृप । ततः प्रसन्ना देवी सा प्रत्यक्षं दर्शनं ददौ ॥२॥  
 पाशांकुशवराभीतिचतुर्बाहुस्त्रिलोचना । करुणारससम्पूर्णा सच्चिदानन्दरूपिणी ॥३॥  
 दृष्ट्वा तां सर्वजननीं तुष्टुवुर्मुनयोऽमलाः । नमस्ते विश्वरूपायै वैश्वानरसुमूर्तये ॥४॥  
 नमस्तेजसरूपायै सूत्रात्मवपुषे नमः । यस्मिन्सर्वे लिंगदेहा ओतप्रोता व्यवस्थिताः ॥५॥  
 नमः प्राज्ञस्वरूपायै नमो व्याकृतमूर्तये । नमः प्रत्यक्स्वरूपायै नमस्ते ब्रह्ममूर्तये ॥६॥  
 नमस्ते सर्वरूपायै सर्वलक्षयात्ममूर्तये । इति स्तुत्वा जगद्वात्रीं भक्तिगद्गदया गिरा ॥७॥  
 प्रणेमुश्चरणांभोजं दक्षाद्या मुनयोऽमलाः । ततः प्रसन्ना सा देवी प्रोवाच पिकभाषिणी ॥८॥  
 वरं ब्रूत महाभागा वरदाऽहं सदा मता । तस्यास्तु वचनं श्रुत्वा हरविष्ण्वोस्तनोः समम् ॥९॥



तयोस्तच्छक्तिलाभं च वन्नरे नृपसत्तम । दक्षोऽथ पुनरप्याह जन्म देवि कुले मम ॥१०॥  
भवेत्तवाम्भ-येनाहं कृतकृत्यो भवे इति । जपं ध्यानं तथा पूजां स्थानानि विविधानि च ॥  
वद मे परमेशानि स्वमुखेनैव केवलम् ।

### देव्युवाच

गच्छत्योरवमानाच्च जाताऽवस्था तयोर्द्वयोः ॥१२॥

नैतादृशः प्रकर्तव्यो मेऽपराधः कदाचन । अधुना मत्कृपालेक्षाच्छरीरे स्वस्थता तयोः ॥१३॥  
भविष्यति च ते शक्ती त्वद्गृहे क्षीरसागरे । जनिष्यतस्तत्र ताभ्यां प्राप्स्यतः प्रेरिते मया ॥१४॥  
मायावीजं हि मन्त्रो मे मुख्यः प्रियकरः सदा । ध्यानं विराट्स्वरूपं तेऽथवा त्वत्तुरतः स्थितम् १५॥  
सच्चिदानन्दरूपं वा स्थानं सर्वं जगन्मम । युष्माभिः सर्वदा चाहं पूज्या ध्येया च सर्वदा ॥१६॥

### व्यास उवाच

इत्युक्तवान्तर्दधे देवी मणिद्वीपाधवासिनी । दद्याद्या मुनयः सर्वे ब्रह्माणं पुनराययुः ॥१७॥  
ब्रह्मणे सर्ववृत्तान्तं कथयामासुरादरात् । हरो हरिश्च स्वस्थो तौ स्वस्वकार्यक्षमौ नृप ॥१८॥  
जातौ परां बाहुपया गव्येण रहितौ तदा । कदाचिदथ काले तु महः शाक्तमवातरत् ॥१९॥  
दक्षगृहे महाराज त्रैलोक्येऽप्युत्सवोऽभवत् । देवाः प्रमुदिताः सर्वे पुष्पवृष्टि च चक्रिरे ॥२०॥  
नेदुर्दुन्दुभयः स्वर्गे करकोणाहता नृप । मनास्यासन्नप्रसन्नानि साधूनाममलात्मनाम् ॥२१॥  
सरितो मार्गावाहित्यः सुप्रभोऽभूद्दिवाकरः । मंगलायां तु जातायां जातं सर्वत्र मंगलम् ॥२२॥  
तस्या नाम सतीं चक्रे सत्यत्वात्परसंविदः । ददौ पुनः शिवायाथ तस्य शक्तिस्तु याभवत् ॥२३॥  
सा पुनर्ज्वलने दग्धा दैवयोगान्मनोनृप ।

### जनमेजय उवाच

अनर्थकरमेतत्ते श्रावितं वचनं मुने ॥२४॥

एतादृशं महद्वस्तु कथं दग्धं हुताशने । यन्नामस्मरणान्पूर्णां संसाराग्निभयं न हि ॥२५॥  
केन कर्मविपाकेन मनोर्दग्धं तदेव हि ।

### व्यास उवाच

शृणु राजन्पुरा वृत्तं सतीदाहस्य कारणम् ॥२६॥

कदाचिदथ दुर्वासा गतो जांबूनदेशरीम् । ददर्श देवीं तत्रासीं मायावीजं जजाप सः ॥२७॥  
ततः प्रसन्ना देवेशी निजकंठगतां स्रजम् । भ्रमद्भ्रमरसंस्क्तां मकरंदमदाकुलाम् ॥२८॥  
ददौ प्रसादभूतां तां जग्राह शिरसा मुनिः । ततो निर्गत्य तरसा व्योममार्गेण तापसः ॥२९॥  
आजगाम स यत्रास्ते दक्षः साक्षात्सतीपिता । संदर्शनार्थमंबाया ननाम च सतीपदे ॥३०॥



पृष्ठे दक्षेण स मुनिर्माला कस्यास्त्यलौकिकी । कथं लब्धा त्वया नाथ दुर्लभा भुवि मानवैः ॥३१॥  
 तच्छ्रुत्वा वचनं तस्य चोवाचाश्रयतेक्षणः । देव्याः प्रसादमतुलं प्रेमगद्गदितांतरः ॥३२॥  
 प्रार्थयामास तां मालां तं मुनिं स सतीपिता । अदेयं शक्तिभक्त्या नास्ति त्रैलोक्यमंडले ॥३३॥  
 इति बुद्ध्या तु तां मालां मनवे स समर्पयत् । गृहीता शिरसा माला मनुना निजमंदिरे ॥३४॥  
 स्थापिता शयनं यत्र दंपत्योरतिसुन्दरम् । पशुकर्मरतो रात्रौ मालागंधेन मोदितः ॥३५॥  
 अश्वत्स महीपालस्तेन पापेन शंकरे । शिवे द्वेषमतिर्जातो देव्यां सत्यां तथा नृप ॥३६॥  
 राजस्तेनापराधेन तज्जन्यो देह एव च । सत्या योगाग्निना दग्धः सतीधर्मदिदृक्षया ॥३७॥  
 पुनश्च हिमवत्पृष्ठे प्रादुरासीत् तु तन्महः ।

### जनमेजय उवाच

दह्यमाने सतीदेहे जाते किमकरोच्छिवः ॥३८॥  
 प्राणाधिका सती तस्य तद्वियोगेन कातरः ।

### न्यास उवाच

ततः परं तु यज्जातं मया वक्तुं न शक्यते ॥३९॥  
 त्रैलोक्यप्रलयो जातः शिवकोपाग्निना नृप । बीरभद्रः समुत्पन्नो भद्रकालीगणान्वितः ॥४०॥  
 त्रैलोक्यनाशनोद्युक्तो वीरभद्रो यदाऽभवत् । ब्रह्मादयस्तदा देवाः शंकरं शरणं ययुः ॥४१॥  
 जाते सर्वस्वनाशेऽपि करुणानिधिरिष्वरः । अभयं दत्तवांस्तेभ्यो वस्तवकत्रेण तं मनुम् ॥४२॥  
 अजीवयन्महात्माऽसौ ततः खिन्नो महेश्वरः । यज्ञवाटमुपागम्य हरोद भृशदुःखितः ॥४३॥  
 अपश्यत्तां सतीं बह्वी दह्यमानां तु चित्कलाम् । स्कन्धेऽप्यारोपयामास हा सतीति वदन्मुहुः ॥४४॥  
 बभ्राम भ्रातचित्तः सन्नानादेशेषु शंकरः । तदा ब्रह्मादयो देवाश्चितामापुरनुत्तमाम् ॥४५॥  
 विष्णुस्तु त्वरया तत्र धनुस्त्रयं मार्गणैः । चिच्छेदावयवान् सत्यास्तत्स्थानेषु तेऽपतन् ॥४६॥  
 तत्तत्स्थानेषु तत्रासीन्नानामूर्तिधरो हरः । उवाच च ततो देवान्स्थानेष्वेतेषु यो शिवाम् ॥४७॥  
 भजति परया भक्त्या तेषां किञ्चिद् दुर्लभम् । नित्यं सन्निहिता तत्र निजाङ्गेषु परास्त्रिका ॥४८॥  
 स्थानेष्वेतेषु ये मर्त्याः पुरश्चरणकमिणः । तेषां मंत्राः प्रसिद्धयन्ति मायावीजं विशेषतः ॥४९॥  
 इत्युक्त्वा शंकरस्तेषु स्थानेषु विरहातुरः । कालं नित्ये नृपश्रेष्ठ जपध्यानसमाधिभिः ॥५०॥

### जनमेजय उवाच

कानि स्थानानि तानि स्युः सिद्धपीठानि चानघ । कति संख्यानि नामानि कानि तेषां च मे वद ॥५१॥  
 तत्र स्थितानां देवीनां नामानि च कृपाकर । कृतार्थोऽहं भवे येन तद्वदाशु महामुने ॥५२॥



व्यास उवाच

शृणु राजन्प्रवक्ष्यामि देवीपीठानि सांप्रतम् । येषां श्रवणमात्रेण पापहीनो भवेन्नरः ॥५३॥  
 येषु येषु च पीठेषूपस्थेयं विद्धिकांक्षिभिः । भूतिकामैरभिध्येया तानि वक्ष्यामि तत्त्वतः ॥५४॥  
 वाराणस्यां विशालाक्षी गौरीमुखनिवासिनी । क्षेत्रे वै नैमियारण्ये प्रोक्ता सा लिंगधारिणी ॥५५॥  
 प्रयागे ललिता प्रोक्ता कामुकी गंधमादने । मानसे कुमुदा प्रोक्ता दक्षिणे चोत्तरे तथा ॥५६॥  
 विश्वकामा भगवती विश्वकामप्रपूरणी । गोमन्ते गोमती देवी मन्दरे कामचारिणी ॥५७॥  
 मदोत्कटा चैत्ररथे जयन्ती हस्तिनापुरे । गौरी प्रोक्ता कान्यकुब्जे रम्भा तु मलयाचले ॥५८॥  
 एकान्नपीठे सम्प्रोक्ता देवी सा कीर्तिमत्यपि । विश्वे विश्वेश्वरीं प्राहुः पुरुहूतां च पुष्करे ॥५९॥  
 केदारपीठे सम्प्रोक्ता देवी सन्मार्गदायिनी । मन्दा हिमवतः पृष्ठे गोकर्णे भद्रकर्णिका ॥६०॥  
 स्थानेश्वरी भवानी तु विल्वके विल्वपत्रिका । श्रीशैले माधवी प्रोक्ता भद्रा भद्रेश्वरे तथा ॥६१॥  
 वाराहशैले तु जया कमला कमलालये । रुद्राणी रुद्रकोट्यां तु काली कालंजरे तथा ॥६२॥  
 शालग्रामे महादेवी शिवलिंगे जलप्रिया । महालिंगे तु कपिला माकोटे मूकुटेश्वरी ॥६३॥  
 मायापुर्यां कुमारी स्यात्संताने ललितांबिका । गयायां मंगला प्रोक्ता विमला पुरुषोत्तमे ॥६४॥  
 उत्पलाक्षी सहस्राक्षे हिरण्याक्षे महोत्पला । विपाशायाममोघाक्षी पाडला पुंड्रवर्धने ॥६५॥  
 नारायणी सुपाद्वे तु त्रिकूटे रुद्रसुन्दरी । विपुले विपुला देवी कल्याणी मलयाचले ॥६६॥  
 सह्याद्रावेकवीरा तु हरिश्चन्द्रे तु चन्द्रिका । रमणा रामतीर्थे तु यमुनायां मृगावती ॥६७॥  
 कोटवी कोटतीर्थे तु सुगन्धा माधये वने । गोदावर्यां त्रिरात्र्या तु गङ्गाद्वारे रतिप्रिया ॥६८॥  
 शिवकुण्डे शुभानंदा नन्दिनी देविकातटे । रुक्मिणी द्वारवत्यां तु राधा वृन्दावने वने ॥६९॥  
 देवकी मथुरायां तु पाताले परमेश्वरी । चित्रकूटे तथा सीता विज्ये विज्याधिवासिनी ॥७०॥  
 करवीरे महालक्ष्मीरुमा देवी विनायके । आरोग्या वैद्यनाथे तु महाकाले महेश्वरी ॥७१॥  
 अभयेत्युष्णतीर्थेषु नितम्बा विज्यपर्वते । मांडव्ये माण्डवी नाम स्वाहा माहेश्वरीपुरे ॥७२॥  
 छगलण्डे प्रचण्डा तु चंडिकाऽमरकण्टके । सोमेश्वरे वारोहा प्रभागे पुष्करावती ॥७३॥  
 देवमाता सरस्वत्यां पारावारातटे स्मृता । महालये महाभागा पयोध्यां पिंगलेश्वरी ॥७४॥  
 सिंहिका कृतशीचे तु कार्तिके त्वतिशङ्करी । उत्पलावर्तके लोला शुभद्रा शोणसङ्गमे ॥७५॥  
 माता सिद्धवने लक्ष्मीरनंगा भरसाश्रमे । जालन्धरे विश्वमुखी तारा किष्किंधपर्वते ॥७६॥  
 देवदारुवने पुष्टिमैधा कादमीरमण्डले । भीमा देवी हिमाद्रौ तु पुष्टिविश्वेश्वरी तथा ॥७७॥  
 कपालमोचने शुद्धिर्माता कायावरोहणे । शंखोद्गारे घरा नाम धृतिः पिडारके तथा ॥७८॥  
 कला तु चन्द्रभागायामच्छोदे शिवधारिणी । वेणायाममृता नाम बदर्यामुर्वशी तथा ॥७९॥



औपधिश्चोत्तरकुरी कुशद्वीपे कुशोदका । मन्मथा हेमकूटे तु कुमुदे सत्यवादिनी ॥८०॥  
 अद्वत्ये वंदनीया तु निधिवैश्वणालये । गायत्री वेदवदने पार्वती शिवसन्निधौ ॥८१॥  
 देवलोके तथैत्राणी ब्रह्मास्थेषु सरस्वती । सूर्यविवे प्रभा नाम मातृणां वैष्णवी मता ॥८२॥  
 अरुन्धती सतीनां तु रामानु च तिलोत्तमा । चित्ते ब्रह्मकला नाम शक्तिः सर्वशरीरिणाम् ॥८३॥  
 इमान्यष्टशतानि स्युः पीठानि जनमेजय । तत्संख्याकास्तदीशान्यो देव्यश्च परिकीर्तिताः ॥८४॥  
 सतीदेव्यंगभूतानि पीठानि कथितानि च । अन्यान्यपि प्रसंगेन यानि मुख्यानि भूतले ॥८५॥  
 यः स्मरेच्छृणुयाद्वापि नानाष्टशतमुत्तमम् । सर्वपापविनिर्मुक्तो देवीलोकं परं व्रजेत् ॥८६॥  
 एतेषु सर्वपीठेषु गच्छेद्वात्रविधानतः । सन्तर्पयेच्च पित्रादीञ्छ्राद्धादीनि विधाय च ॥८७॥  
 कुर्याच्च महतीं पूजां भगवत्या विधानतः । क्षमापयेज्जगद्धात्रीं जगदम्बां मुहुर्मुहुः ॥८८॥  
 कृतकृत्यं स्वमात्मानं जानीयाज्जनमेजय । भक्ष्यभोज्यादिभिः सर्वान्ब्रह्माण्डभोजयेत्ततः ८९॥  
 सुवासिनीः कुमारीश्च यदुकादींस्तथा नृप । तस्मिन्क्षेत्रे स्थिता ये तु चांडालाद्या अपि प्रभो ॥  
 देवीरूपाः स्मृताः सर्वे पूजनीयास्ततो हि ते । प्रतिग्रहादिकं सर्वं तेषु क्षेत्रेषु वर्जयेत् ॥९१॥  
 यथाशक्ति पुरश्चर्यां कुर्यान्मंत्रस्य सत्तमः । मायाबीजेन देवेशो तत्तत्पीठाधिवासिनीम् ॥९२॥  
 पूजयेदनिरां राजन्पुरश्चरणकृद्वेत् । वित्तशाठ्यं न कुर्वीत देवाभक्तिपरो नरः ॥९३॥  
 य एवं कुरुते यात्रां श्रीदेव्याः प्रीतमानसः । सहस्रकल्पपर्यंतं ब्रह्मलोके महत्तरे ॥९४॥  
 वरांति पितरस्तस्य सोऽपि देवीपुरे तथा । अंते लब्ध्वा परं ज्ञानं भवेन्मुक्तो भवांबुधेः ॥९५॥  
 नामाष्टशतजापेन बहवः सिद्धतां गताः । यत्रैतल्लिखितं साक्षात्पुस्तके वापि तिष्ठति ॥९६॥  
 ग्रहमारोभयादीनि तत्र नैव भवंति हि । सौभाग्यं वर्धते नित्यं यथा पर्वणि वारिधिः ॥९७॥  
 न तस्य दुर्लभं किञ्चिन्नामाष्टशतजापिनः । कृतकृत्यो भवेन्नूनं देवीभक्तिपरायणः ॥९८॥  
 नर्गतिं देवतास्तं वै देवीरूपो हि स स्मृतः । सर्वथा पूज्यते देवैः किं पुनर्मनुजोत्तमैः ॥९९॥  
 श्राद्धकाले पठेदेतन्नामाष्टशतमुत्तमम् । तृप्तास्तपितरः सर्वे प्रयांति परमां गतिम् ॥१००॥  
 इमानि मुक्तिक्षेत्राणि साक्षात्संविन्मयाणि च । सिद्धपीठानि राजेंद्र सन्श्रयेन्मतिमान्नरः ॥१०१॥  
 पृष्टं यत्तत्त्वया राजन्मुक्तं सर्वं महेश्वरः । रहस्यातिरहस्यं च किं भूयः श्रोतुमिच्छसि ॥१०२॥

इति श्रीदेवीभागवते महापुराणे सप्तमस्कन्धे त्रिंशोऽध्यायः ॥ ३० ॥

अथ एकत्रिंशोऽध्यायः

जनमेजय उवाच

धराधराधोक्षमोलावाविरासीत्परं

महः । यदुक्तं भवता पूर्वं विस्तरात्तद्वदस्व मे ॥१॥



को विरज्येत मतिमान्पिबच्छक्तिकथामृतम् । सुधां तु पिबतां मृत्युः स नैतच्छृण्वतो भवेत् ॥२॥

न्यास उवाच

धन्योसि कृतकृत्योऽसि शिक्षितोऽसि महात्मभिः । भाग्यवानसि यद्देव्यां निर्व्याजा भक्तिरस्ति ते ॥३॥

शृणु राजन्पुरावृत्तं सतीदेहेऽग्निर्भजिते । भ्रातः शिवस्तु बभ्राम क्वचिद्देशे स्थिरोऽभवत् ॥४॥

प्रपञ्चभानरहितः समाधिगतमानसः । ध्यायन्देवीस्वरूपं तु कालं निन्ये स आत्मवान् ॥५॥

सीभाग्यरहितं जातं त्रैलोक्यं सचराचरम् । शक्तिहीनं जगत्सर्वं सात्विद्धीपं सपर्यतम् ॥६॥

आनन्दः शुष्कतां यातः सर्वेषां हृदयांतरे । उदासीनाः सर्वलोकाश्चित्तजर्जरचेतसः ॥७॥

सदा दुःखोदधी मग्ना रोगप्रस्तास्तदाऽभवन् । ग्रहाणां देवतानां च वैपरीत्येन वर्तनम् ॥८॥

अधिभूताधिदैवानां सत्यभावान्नृपाभवन् । अथात्मिन्नेव काले तु तारकाख्यो महासुरः ॥९॥

ब्रह्मदत्तवरो दैत्योऽभवत्त्रैलोक्यनायकः । शिवोरसस्तु यः पुत्रः स ते हुंता भविष्यति ॥१०॥

इति कल्पितमृत्युः स देवदेवैर्हास्युरः । शिवोरसमुताभावाज्जगज्जं च ननाद च ॥११॥

तेन चोपद्रुताः सर्वे स्वस्थानात्प्रच्युताः सुराः । शिवोरसमुताभावाच्चितामापुर्दुरत्ययाम् ॥१२॥

नाङ्गना जंकरस्यास्ति कथं तत्सुतसम्भवः । अस्माकं भाग्यहीनानां कथं कार्यं भविष्यति ॥१३॥

इति चिन्तातुराः सर्वे जग्मुर्वैकुण्ठमण्डले । शशंसुर्हृरिमैकांते स चोपायं जगाद ह ॥१४॥

कुतश्चित्तातुराः सर्वे कामकल्पद्रुमा शिवा । जागर्ति भुवनेशानो मणिद्वीपाधिवासिनी ॥१५॥

अस्माकमनयादेव तदुपेक्षास्ति नान्यथा । शिक्षैवेयं जगन्मात्रा कृताऽस्मच्छिक्षणाय च ॥१६॥

लालने ताडने मातुर्नकारण्यं यथार्भके । तद्वदेव जगन्मातुर्नियन्त्या गुणदोषयोः ॥१७॥

अपराधो भवत्येव तनयस्य पदे पदे । कोऽपरः सहते लोके केवलं मातरं विना ॥१८॥

तस्माद्यूयं पराम्बां तां शरणं यात मा चिरम् । निर्व्याजया चित्तवृत्त्या सा वः कार्यं विधास्यति ॥

इत्यादिश्य सुरान्सर्वान्महाविष्णुः स्वजायया । संयुतो निर्जंगमाशु देवैः सह सुराधिपः ॥२०॥

आजगाम महाशीलं हिमवन्तं नगाधिपम् । अभवंश्च सुराः सर्वे पुरश्चरणकर्मिणः ॥२१॥

अम्बायज्ञविधानज्ञा अम्बायज्ञं च चक्रिरे । तृतीयादिब्रतान्याशु चक्रुः सर्वे सुरा नृप ॥२२॥

केचित्समाधिनिष्णाताः केचिन्नामपरायणाः । केचित्सूक्तपराः केचिन्नामपारायणोत्सुकाः ॥२३॥

मंत्रपारायणपराः केचित्कृच्छ्रादिकारिणः । अन्तर्यागपराः केचित्केचिन्न्यासपरायणाः ॥२४॥

हृत्लेखया पराशक्तेः पूजां चक्रुरतन्द्रिताः । इत्येवं बहुवर्षाणि कालोऽगाज्जनमेजय ॥२५॥

अकस्माकच्चैत्रमासीयनवम्यां च भृगोर्दिने । प्रादुर्बभूव पुरतस्तन्महः श्रुतिबोधितम् ॥२६॥

चतुर्दिक्षु चतुर्वैदर्भूतिमद्भिरभिष्टुतम् । कोटिमूर्त्यप्रतोकाशं चन्द्रकोटिसुशीतलम् ॥२७॥

विद्युत्कोटिसमानाभमरुणं तत्परं महः । नैव चोर्ध्वं न तिर्यक्च न मध्ये परिजग्रभत् ॥२८॥



आद्यंतरहितं तत्तु न हस्ताद्यंगसंयुतम् । न च स्त्रीरूपमथवा न पुरुषमथोभयम् ॥३९॥  
 दीप्या पिधानं नेत्राणां तेषामासीनहीपते । पुनश्च धैर्यमालम्ब्य यावत्ते ददृशुः सुराः ॥३९॥  
 तावत्तदेव स्त्रीरूपेणाभादिभ्यं मनोहरम् । अतीव रमणीयांगीं कुमारीं नवयीवनाम् ॥३९॥  
 उद्यत्पीनकुचद्वन्द्वनिदितांभोजकुड्मलाम् । रणस्किंकणिकाजालसिजन्मंजीरमेखलाम् ॥३९॥  
 कनकांगदकेयूरग्रैवेयकविभूषिताम् । अनर्घ्यमणिसंभिन्नगलवंधविराजिताम् ॥३९॥  
 तनुकेतकंराजश्रीलभ्रमरकुंतलाम् । नितम्बद्विवसुभगां रोमराजिविराजिताम् ॥३९॥  
 कर्पूरशकलोन्मिश्रतांबूलपूरिताननाम् । कनकनकताटंकवटंकवदनान्बुजाम् ॥३९॥  
 अष्टमीचन्द्रविम्बाभललाटामायतभ्रुवम् । रक्तारविन्दनयनानुम्रसां मधुराक्षराम् ॥३९॥  
 कुंदकुड्मलदंताग्रां मुक्ताहारविराजिताम् । रत्नसंभिन्नमुकुटां चन्द्ररेखावतंसिनीम् ॥३९॥  
 मल्लिकामालतीमालाकेशपाशविराजिताम् । काश्मीरविन्दुनिटिलां नेत्रयविलासिनीम् ॥३९॥  
 पाशाकुशवराभीतिचतुर्बाहुं त्रिलोचनाम् । रक्तवस्त्रपरीधानां दाडिमीकुसुमप्रभाम् ॥३९॥  
 सर्वशृङ्गारवेषाढ्यां सर्वदेवनमस्कृताम् । सर्वाशापूरिकां सर्वमातरं सर्वमोहिनीम् ॥४०॥  
 प्रसादसुमुखमंत्रां मन्दस्मितमुखांबुजाम् । अव्याजकण्ठामूर्तिं ददृशुः पुरतः सुराः ॥४१॥  
 दृष्ट्वा तां कण्ठामूर्तिं प्रणेमुः सादरं सुराः । वक्तुं नाशक्नुवन् किञ्चिद्वाष्पपूरितलोचनाः ॥४२॥  
 कथञ्चित्स्थैर्यमालम्ब्य भक्त्या चानतकन्त्रराः । प्रेमाश्रुपूर्णनयनास्तुष्टुवर्जगदम्बिकाम् ॥४३॥

देवा ऊचुः

नमो देव्यै महादेव्यै शिवायै सततं नमः । नमः प्रकृत्यै भद्रायै नियताः प्रणताः स्म ताम् ४४॥

तामग्निवर्णां तपसा ज्वलन्तीं वैरोचनीं कर्मफलेषु जुष्टाम् ।

दुर्गां देवीं शरणमहं प्रपद्ये सुतरसि तरसे नमः ॥४५॥

देवीं वाचमजनयन्तं देवास्तां विश्वरूपाः पशवो वदन्ति ।

सा नो मन्त्रेणमूर्जं दुहानां धेनुर्वागस्मानुपसुप्तुर्नु ॥४६॥

कालरात्रिं ब्रह्मास्तुतां वैष्णवीं स्कन्दमातरम् ।

सरस्वतीमर्दिन्ति दक्षतुहितरं नमामः पावनां शिवाम् ॥४७॥

महालक्ष्म्यै च विद्महे सर्वशक्त्यै च धीमहि । तन्नो देवी प्रचोदयात् ॥४८॥

नमो विराट्स्वरूपिण्यै नमः सूत्रात्ममूर्तये । नमो व्याकृतरूपिण्यै नमः श्रीब्रह्ममूर्तये ॥४९॥

यदज्ञानाज्जगद्भाति रज्जुसर्पलगादिवत् । यज्ज्ञानाल्लयमानोति नुमस्तां भुवनेश्वरीम् ॥५०॥

नुमस्तत्पदलक्ष्यार्थां चिदेकरसरूपिणीम् । अखण्डानन्दरूपां तां वेदतात्पर्यभूमिकाम् ॥५१॥

पञ्चकोशातिरिक्तां तामवस्थात्रयसाक्षिणीम् । नुमस्त्वंपदलक्ष्यार्थां प्रत्यगात्मस्वरूपिणीम् ॥५२॥



नमः प्रणवरूपायै नमो ह्येकारमूर्तये । नानामंत्रात्मिकायै ते कृष्णायै नमो नमः ॥५३॥  
इति स्तुता तदा देवैर्मणिद्वीपाधिवासिनी । प्राह वाचा मधुरया मत्कोकिलनिःस्वना ॥५४॥

### श्रीदेव्युवाच

वदन्तु विबुधाः कार्यं यदर्थमिह संगताः । वरदाऽहं सदा भक्तकामकल्पद्रमाऽस्मि च ॥५५॥  
तिष्ठत्यां मयि का चिता युष्माकं भक्तिशालिनाम् । समुद्धरामि मङ्गलान्तुःखसंसारसागरात् ॥५६॥  
इति प्रतिज्ञां मे सत्यां जानीय विबुधोत्तमाः । इति प्रेमाकुलां वाणीं श्रुत्वा संतुष्टमानसाः ॥५७॥  
निर्भया निर्जरा राजन्नूचुर्दुःखं स्वकीयकम् ।

### देवा उचुः

नाज्ञातं किञ्चिदप्यत्र भवत्याऽस्ति जगत्त्रये ॥५८॥

सर्वज्ञया सर्वसाक्षिरूपिण्या परमेश्वरि । तारकेणासुरेन्द्रेण पीडिताः स्मो दिवानिशम् ॥५९॥  
शिवाङ्गजाद्वयस्तस्य निर्मितो ब्रह्मणा शिवे । शिवाङ्गना तु नैवास्ति जानासि स्वं महेश्वरि ॥६०॥  
सर्वज्ञपुरतः किं वा वक्तव्यं पामरैर्जनैः । एतद्दुद्देशतः प्रोक्तमपरं तर्कयाम्बिके ॥६१॥  
सर्वदा चरणांभोजे भक्तिः स्यात्तव निश्चला । प्रार्थनीयमिदं मुख्यमपरं देहहेतवे ॥६२॥  
इति तेषां वचः श्रुत्वा प्रोवाच परमेश्वरी । मम शक्तिस्तु या गौरी भविष्यति हिमालये ॥६३॥  
शिवाय सा प्रदेया स्यात्सा वः कार्यं विधास्यति । भक्तिर्यच्चरणांभोजे भूयाद्युष्माकमादरात् ॥६४॥  
हिमालयो हि मनसा मामुपास्तेऽतिभक्तितः । ततस्तस्य गृहे जन्म मम प्रियकरं मतम् ॥६५॥

### व्यास उवाच

हिमालयोऽपि तच्छ्रुत्वाऽत्यनुग्रहकरं वचः । बाष्पैः संवृद्धकंठाक्षो महाराज्ञीं वचोऽब्रवीत् ॥६६॥  
महत्तरं तं कुरुष्व यस्यानुग्रहमिच्छसि । नोचेत्स्वबाहं जडः स्थाणुः क्व त्वं सच्चित्स्वरूपिणी ॥  
असंभाव्यं जन्मशतैस्त्वत्पितृत्वं ममानघे । अश्वमेधादिपुण्यैर्वा पुण्यैर्वा तत्समाधिर्जे ॥६८॥  
अद्य प्रपंचे कीर्तिः स्याज्जगन्माता सुताऽभवत् । अहो हिमालयस्यास्य धन्योऽसौ भाग्यवानिति ६९॥  
यस्यास्तु जठरे सन्ति ब्रह्मांडानां च कोटयः । सैव यस्य सुता जाता को वा स्यात्तत्समो भुवि ॥  
न जानेऽस्मत्पितृणां किं स्थानं स्यान्निरमितं परम् । एतादृशानां वासाय येषां वंशेऽस्ति मादृशः ॥७१॥  
इदं यथा च दत्तं मे कृपया प्रेमपूर्णया । सर्ववेदान्तसिद्धं च त्वद्रूपं ब्रूहि मे तथा ॥७२॥  
योगं च भक्तिसहितं ज्ञानं च श्रुतिसम्मतम् । वदस्व परमेशानि त्वमेवार्हं यतो भवेः ॥७३॥

### व्यास उवाच

इति तस्य वचः श्रुत्वा प्रसन्नमुखपंकजा । वक्तुमारभतांवा सा रहस्यं श्रुतिगूहितम् ॥७४॥  
इति श्रीदेवीभागवते महापुराणे सप्तमस्कन्धे देवीगीतायामेकत्रिंशोऽध्यायः ॥ ३१ ॥



## अथ द्वात्रिंशोऽध्यायः

## श्रीदेव्युवाच

शृण्वंतु निर्जराः सर्वे व्याहरंत्या वचो मम । यस्य श्रवणमात्रेण मद्रूपत्वं प्रपद्यते ॥१॥  
 अहमेवासं पूर्वं तु तद्यत्किंचिन्नगाधिप । तदात्मरूपं चित्संवित्परब्रह्मैकनामकम् ॥२॥  
 अप्रतर्क्यमनिर्देश्यमनौपम्यमनामयम् । तस्य काचित्स्वतः सिद्धा शक्तिर्मयेति विश्रुता ॥३॥  
 न सती सा नासती च नोभयात्मा विरोधतः । एतद्विलक्षणा काचिद्वस्तुभूताऽस्ति सर्वदा ॥४॥  
 पावकस्योष्ण्यतेवेयमुष्णांशोरिव दीधितिः । चन्द्रस्य चन्द्रिकेवेयं ममेयं सहजा ध्रुवा ॥५॥  
 तस्यां कर्माणि जीवानां जीवाः कालश्च संचरे । अभेदेन विलीनाः स्युः सुपुत्री व्यवहारवत् ॥६॥  
 स्वशक्तेश्च समायोगादहं वीजात्मतां गता । स्वाधारावरणात्तस्या दोषत्वं च समागतम् ॥७॥  
 चैतन्यस्य समायोगान्निमित्तत्वं च कथ्यते । प्रपञ्चपरिणामाच्च समवायित्वमुच्यते ॥८॥  
 केचित्तां तप इत्याहुस्तमः केचिज्जडं परे । ज्ञानं माया प्रधानं च प्रकृतिं शक्तिमप्यजाम् ॥९॥  
 विमर्श इति तां प्राहुः शैवशास्त्रविदारदाः । अविद्यामितरे प्राहुर्वेदतत्त्वार्थचितकाः ॥१०॥  
 एवं नानाविधानि स्युर्नामानि निगमादिषु । तस्या जडत्वं दृश्यत्वाज्ज्ञाननाशात्ततोऽसती ॥११॥  
 चैतन्यस्य न दृश्यत्वं दृश्यत्वं जडमेव तत् । स्वप्रकाशं च चैतन्यं न परेण प्रकाशितम् ॥१२॥  
 अनवस्थादोषसत्त्वान्न स्वेनापि प्रकाशितम् । कर्मकर्त्रीविरोधः स्यात्तस्मात्तद्दोषवत्स्वयम् ॥१३॥  
 प्रकाशमानमन्येषां भासकं विद्धि पर्वत । अतएव च नित्यत्वं सिद्धसंविन्नोर्मम ॥१४॥  
 जाग्रत्स्वप्नसुषुप्त्यादौ दृश्यस्य व्यभिचारतः । संविदो व्यभिचारश्च नानुभूतोऽस्ति कर्हिचित् ॥१५॥  
 यदि तस्याप्यनुभवस्तर्ह्ययं येन साक्षिणा । अनुभूतः स एवात्र सिष्टः संविद्भूः पुरा ॥१६॥  
 अतएव च नित्यत्वं प्रोक्तं सच्छास्त्रकोविदैः । आनन्दरूपता चास्याः परप्रेमास्पदवतः ॥१७॥  
 मा न भूवं हि भूयासमिति प्रेमात्मनि स्थितम् । सर्वस्यान्यस्य मिथ्यात्वादसंगत्वं स्फुटं मम ॥१८॥  
 अपरिच्छिन्नताप्येवमत एव मता मम । तच्च ज्ञानं नात्मधर्मो धर्मत्वे जडतात्मनः ॥१९॥  
 ज्ञानस्य जडोपत्वं न दृष्टं न च संभवि । चिद्धर्मत्वं तथा नास्ति चित्तिश्च हि विद्यते ॥२०॥  
 तस्मादात्मज्ञानरूपः सुखरूपश्च सर्वदा । सत्यः पूर्णोऽप्यसंगश्च द्वैतजालविभजितः ॥२१॥  
 स पुनः कामकर्मादि युक्त्या स्वीयमायया । पूर्वाणुभूतसंस्कारात् कालकर्मधिपाकतः ॥२२॥  
 आविवेकाच्च तत्त्वस्य सिंसृष्टावात्प्रजायते । अबुद्धिपूर्वः सर्गोऽयं कथितस्ते नगादिषु ॥२३॥  
 एतद्धि यन्मया प्रोक्तं मम रूपमलौकिकम् । अव्याकृतं तदव्यक्तं मायाशबलमियपि ॥२४॥  
 प्रोच्यते सर्वशास्त्रेषु सर्वकारणकारणम् । तत्त्वनामादिभूतं च सच्चिदानन्दविग्रहम् ॥२५॥



सर्वकर्मघनीभूतमिच्छाज्ञानक्रियाश्रयम् । ह्रींकारमन्त्रवाच्यं तदादितत्त्वं यदुच्यते ॥२६॥  
 तस्मादाकाश उत्पन्नः शब्दतन्मात्ररूपकः । भवेत्स्पशात्मको वायुस्तेजोरूपात्मकं पुनः ॥२७॥  
 जलं रसात्मकं पश्चात्ततो गंधात्मिका घरा । शब्दैकगुण आकाशो वायुः स्पर्शरवान्वितः ॥२८॥  
 शब्दस्पर्शरूपगुणं तेज इत्युच्यते बुधैः । शब्दस्पर्शरूपरसैरापो वेदगुणाः स्मृताः ॥२९॥  
 शब्दस्पर्शरूपरसगन्धैः पञ्चगुणा घरा । तेभ्योऽभवन्महत्सूत्रं यल्लिंगं परिचक्षते ॥३०॥  
 सर्वात्मकं तत्संप्रोक्तं सूक्ष्मदेहोऽयमात्मनः । अव्यक्तकारणो देहः स चोक्तः पूर्वमेव हि ॥३१॥  
 यस्मिञ्जगद्वीजरूपं स्थितं लिंगोद्भवो यतः । ततः स्थूलानि भूतानि पञ्चीकरणमार्गतः ॥३२॥  
 पञ्चसंख्यानि जायन्ते तत्प्रकारस्त्वयोच्यते । पूर्वोक्तानि च भूतानि प्रत्येकं विभजेद्विधा ॥३३॥  
 एकैकं भागमेकस्य चतुर्धा विभजेद्विरे । स्वस्वेतरद्वितीयांशे योजनात्पञ्च पञ्च ते ॥३४॥  
 तत्कार्यं च विराड्देहः स्थूलदेहोऽयमात्मनः । पञ्चभूतस्थसत्त्वांशैः श्रोत्रादीनां समुद्भवः ॥३५॥  
 ज्ञानेन्द्रियाणां राजेन्द्र प्रत्येकं मिलितस्तु तैः । अन्तःकरणमेकं स्याद्वृत्तिभेदाच्चतुर्विधम् ॥३६॥

यदा तु संकल्पविकल्पकृत्यं तदा भवेत्तन्मन इत्यभिप्रेयम् ।

स्याद्वबुद्धिसंज्ञं च यदा प्रवेत्ति मुनिश्रितं संशयहीनरूपम् ॥३७॥

अनुसंधानरूपं तच्चित्तं च परिकीर्तितम् । अहंकृत्यात्मवृत्त्या तु तदाहंकारतां गतम् ॥३८॥  
 तेषां रजोशैज्ञातानि क्रमात्कर्मेन्द्रियाणि च । प्रत्येकं मिलितस्तैस्तु प्राणो भवति पंचधा ॥३९॥  
 हृदि प्राणो गुदेऽपानो नाभिस्थस्तु समानकः । कंठदेशेऽप्युदानः स्याद्विद्यानः सर्वशरीरगः ॥४०॥  
 ज्ञानेन्द्रियाणि पंचैव पंच कर्मेन्द्रियाणि च । प्राणादिपंचकं चैव विद्या च सहितं मनः ॥४१॥  
 एतत्सूक्ष्मं शरीरं स्यान्मम लिंगं यदुच्यते । तत्र या प्रकृतिः प्रोक्ता सा राजन्निविद्या स्मृता ॥  
 सत्त्वात्मिका तु माया स्याद्विद्यागुणमिश्रिता । स्वाश्रयं या तु संरक्षेत्सा मायेति निगद्यते ॥४३॥  
 तस्या यत्प्रतिविम्बं स्याद्विम्बभूतस्य चेशितुः । स ईश्वरः समाख्यातः स्वाश्रयज्ञानवान्परः ॥४४॥  
 सर्वज्ञः सर्वकर्ता च सर्वानुग्रहकारकः । अविद्यायां तु यत्किंचित्प्रतिविम्बं नगाधिप ॥४५॥  
 तदेव जीवसंज्ञं स्यात्सर्वदुःखाश्रयं पुनः । द्वयोर्रूपीह संप्रोक्तं देहत्रयमविद्यया ॥४६॥  
 देहत्रयाभिमानाच्चाप्यभूतामयं पुनः । प्राज्ञस्तु कारणात्मा स्यात्सूक्ष्मदेही तु तैजसः ॥४७॥  
 स्थूलदेही तु विश्वाख्यस्त्रिविधः परिकीर्तितः । एवमीशोऽपि संप्रोक्तः ईशसूत्रविराट्पदेः ॥४८॥  
 प्रथमो व्यष्टिरूपस्तु सप्तष्ट्यात्मा परः स्मृतः । स हि सर्वेश्वरः साक्षाज्जीवानुग्रहकाम्यया ॥४९॥  
 करोति विविधं विधं नामभोगाश्रयं पुनः । मच्छक्तिप्रेरितो नित्यं मांय राजन्प्रकल्पितः ॥५०॥

इति श्रीदेवीभागवते सप्तमस्कन्धे देवीगीतायां द्वात्रिंशोऽध्यायः ॥३२॥



## अथ त्रयस्त्रिंशोऽध्यायः

## देव्युवाच

मन्मायाशक्तिसंवल्लसं जगत्सर्वं चराचरम् । सापि मत्तः पृथङ्माया नास्त्येव परमार्थतः ॥१॥  
 व्यवहारदृशा सेयं विद्या मायेति विश्रुता । तत्त्वादृष्ट्या तु नास्त्येव तत्त्वमेवास्ति केवलम् ॥२॥  
 साहं सर्वं जगत्सृष्ट्वा तदन्तः प्रविशाम्यहम् । मायाकर्मादिसंहिता गिरे प्राणपुरःसरा ॥३॥  
 लोकान्तरगतिनो चेत्कथं स्यादिति हेतुना । यथा यथा भवंत्येव मायाभेदास्तथा तथा ॥४॥  
 उपाधिभेदाद्भिन्नाऽहं घटाकाशादयो यथा । उच्चनीचादिवस्तूनि भासयन्भास्करः सदा ॥५॥  
 न दुष्यति तथैवाहं दोषैर्लिप्ता कदापि न । मयि बुद्ध्यादिकर्तृत्वं मध्यस्थैवापरे जनाः ॥६॥  
 वदन्ति चात्मा कर्मेति विमूढा न सुबुद्धयः । अज्ञानभेदतस्तद्वन्मायाया भेदतस्तथा ॥७॥  
 जीवेश्वरविभागश्च कल्पितो माययैव तु । घटाकाशमहाकाशविभागः कल्पितो यथा ॥८॥  
 तथैव कल्पितो भेदो जीवात्मपरमात्मनोः । यथा जीवबहुत्वं च माययैव न च स्वतः ॥९॥  
 तथैश्वरबहुत्वं च मायया न स्वभावतः । देहेन्द्रियसंघातवासनाभेदभेदिता ॥१०॥  
 अविद्या जीवभेदस्य हेतुर्नान्यः प्रकीर्तितः । गुणानां वासनाभेदभेदिता या धर धर ॥११॥  
 माया सा परभेदस्य हेतुर्नान्यः कदाचन । मयि सर्वमिदं प्रोतमोतं च धरणीधर ॥१२॥  
 ईश्वरोऽहं च सूत्रात्मा विराडात्माहमस्मि च । ब्रह्माहं विष्णुरुद्रो च गौरी ब्राह्मी च वैष्णवी ॥१३॥  
 सूर्योऽहं तारकाश्चाहं तारकेशस्तथाऽस्म्यहम् । पशुपक्षिस्वरूपाहं चांडालोऽहं च तस्करः ॥१४॥  
 व्याघ्रोऽहं क्रूरकर्माहं सत्कर्माहं महाजनः । स्त्रीपुन्नपुंसकाकारोऽप्यहमेव न संशयः ॥१५॥  
 यच्च किंचित्त्वचिद् दृश्यते श्रूयतेऽपि वा । अंतर्बहिश्च तत्सर्वं व्याप्याहं सर्वदा स्थिता ॥१६॥  
 न तदस्ति मया त्यक्तं वस्तु किंचिच्चराचरम् । यद्यस्ति चेत्तच्छून्यं स्याद्व्यापुत्रोपमं हितत् ॥१७॥  
 रज्जुर्यथा सर्पमालाभेदैरेका विभाति हि । तथैवेशादिरूपेण भास्यहं नात्र संशयः ॥१८॥  
 अधिष्ठानातिरेकेण कल्पितं तन्न भासते । तस्मान्मत्सत्तयैवैतत्सत्तावन्नान्यथा भवेत् ॥१९॥

## हिमालय उवाच

यथा वदसि देवेशि समष्ट्यात्मवपुस्त्वित्त्वम् । तथैव द्रष्टुमिच्छामि यदि देवि कृपामयी ॥२०॥

## व्यास उवाच

इति तस्य वचः श्रुत्वा सर्वे देवाः सविष्णवः । ननन्दुर्मुदितात्मानः पूजयन्तश्च तद्वचः ॥२१॥  
 अथ देवमर्तं ज्ञात्वा भक्तकामदुष्टा शिवा । अदर्शयन्निजं रूपं भक्तकामप्रपूरणी ॥२२॥  
 अपश्यन्ते महादेव्या विराड् रूपं परात्परम् । द्यौर्मस्तकं भवेद्यस्य चन्द्रसूर्यौ च क्षुण्णौ ॥२३॥



दिशः श्रोत्रे वचो वेदाः प्राणो वायुः प्रकीर्तितः । विश्वं हृदयमित्याहुः पृथिवी जघनं स्मृतम् ॥२४॥  
 नभस्तलं नाभिसरो ज्योतिश्चक्रमुरःस्थलम् । नहलोकस्तु ग्रीवा स्याज्जगत्लोको मुखं स्मृतम् ॥२५॥  
 तपोलोको रराटिस्तु सत्यलोकादयः स्थितः । इंद्रादयो बाहवः स्युः शब्दः श्रोत्रं महेशितुः ॥२६॥  
 नासत्यदक्षो नासे स्तो गन्धः प्राणं स्मृतो बुधैः । मुखमग्निः समाख्यातो दिवारात्री च पक्ष्मणी ॥२७॥  
 ब्रह्मस्थानं भ्रूविजृम्भोऽप्यापस्तालुः प्रकीर्तितः । रसो जिह्वा समाख्याता यमा दंष्ट्राः प्रकीर्तिताः ॥२८॥  
 दंताः स्नेहकला यस्य हासो माया प्रकीर्तिता । सर्गस्त्वपांगमोक्षः स्याद्द्वीडोर्ध्वोष्ठो महेशितुः २९॥  
 'लोभः स्यादधरोष्ठोऽस्या धर्ममार्गस्तु पृष्ठभूः । प्रजापतिश्च मेढ्रं स्याद्यः क्षष्टा जगतीतले ॥३०॥  
 कुक्षिः समुद्रा गिरयोऽस्थीनि देव्या महेशितुः । नद्यो नाड्यः समाख्याता वृक्षाः केशाः प्रकीर्तिताः ३१॥  
 कौमारयोवनजरावयोऽस्या गतिस्तमा । बलाहकास्तु केशाः स्युः संख्ये ते वाससी विभोः ३२॥  
 राजञ्छ्रीजगदवायाश्चंद्रमास्तु मनः स्मृतः । विज्ञानशक्तिस्तु हरी रुद्रोऽन्तःकरणं स्मृतम् ॥३३॥  
 अश्रादिजातयः सर्वाः श्रोणिदेशे स्थिता विभोः । अतलादिमहालोकाः कटचवोभागतां गताः ॥३४॥  
 'एतादृशं महारूपं ददृशुः सुरपुंगवाः । ज्वालमालासहस्रादयं लेलिहानं च जिह्वया ॥३५॥  
 दंष्ट्राकटकटारावं वमंतं वह्निमक्षिभिः । नानायुधधरं वीरं ब्रह्मक्षत्रीदनं च यत् ॥३६॥  
 सहस्रशीर्षनयनं सहस्रचरणं तथा । कोटिसूर्यप्रतीकाशं विद्युत्कोटिसमप्रभम् ॥३७॥  
 भयंकरं महाघोरं हृदक्ष्णोस्त्रासकारकम् । ददृशुस्ते सुराः सर्वे हाहाकारं च चक्रिरे ॥३८॥  
 विकंपमानहृदया मूच्छमापुर्दुरत्ययाम् । स्मरणं च गतं तेषां जगदंबेयमित्यपि ॥३९॥  
 अथ ते ये स्थिता वेदाश्चतुर्दिक्षु महाविभोः । बोधयामासुरत्युग्रं मूर्छातो मूर्च्छितान्पुरान् ॥४०॥  
 अत ते धैर्यमालंब्य लब्ध्वा च श्रुतिमुत्तमाम् । प्रेमाभ्रपूर्णनयना रुद्रकंठास्तु निर्जराः ॥४१॥  
 वाष्पगद्गदया वाचा स्तोतुं समुपचक्रिरे ।

देवा ऊचुः

अपराधं क्षमस्वां पाहि दीनास्वदुर्बान् ॥४२॥

कोपं संहार देवेशि सभया रूपदर्शनात् । का ते स्तुतिः प्रकर्तव्या पामरैर्निर्जरैरिह ॥४३॥  
 स्वस्याप्यजेय एवासौ यावान्यश्च स्वविक्रमः । तदवग्यायमानानां कथं स विपयो भवेत् ॥४४॥  
 नमस्ते भुवनेशानि नमस्ते प्रणवात्मिके । सर्ववेदान्तसंसिद्धे नमो ह्येकारमूर्तये ॥४५॥  
 यस्मादग्निः समुत्पन्नो यस्मात्सूर्यश्च चंद्रमाः । यस्मादोषधयः सर्वास्तस्मै सर्वास्मिन्ने नमः ॥४६॥  
 यस्माच्च देवाः संभूताः साध्याः पक्षिण एव च । पशवश्च मनुष्याश्च तस्मै सर्वास्मिन्ने नमः ॥४७॥  
 प्राणापातो व्रीहियवौ तपः श्रद्धा ऋतं तथा । ब्रह्मचर्यं विधिश्चैव यस्मात्तस्मै नमो नमः ॥४८॥



सप्त प्राणाचिषो यस्मात्समिधः सप्त एव च । होमाः सप्त तथा लोकास्तस्मै सर्वात्मने नमः ॥४९॥  
 यस्मात्समुद्रा गिरयः सिधवः प्रचरन्ति च । यस्मादोषधयः सर्वा रसास्तस्मै नमोनमः ॥५०॥  
 यस्माद्यज्ञः समुद्भूतो दीक्षा यूपश्च दक्षिणा । ऋचो यजूंषि सामानि तस्मै सर्वात्मने नमः ॥५१॥  
 नमः पुरस्तात्पृष्ठे च नमस्ते पार्श्वयोर्द्वयोः । अथ ऊर्ध्वं चतुर्दिक्षु मातर्भूयो नमोनमः ॥५२॥  
 उपसंहर देवेशि रूपमेतदलोकिकम् । तदेव दर्शयास्माकं रूपं सुन्दरसुन्दरम् ॥५३॥

### व्यास उवाच

इति भीतान्सुरान्दृष्ट्वा जगदंवा कृपार्णवा । संहृत्य रूपं घोरं तद्दर्शयामास सुन्दरम् ॥५४॥  
 पाशांकुशवराभोतिघरं सर्वाङ्गकोमलम् । करुणापूर्णनयनं मंदस्मितमूखांबुजम् ॥५५॥  
 दृष्ट्वा तत्सुन्दरं रूपं तदा भोतिविवर्जिताः । शांतचित्ताः प्रणेमुस्ते हर्षगद्गदनिःस्वनाः ॥५६॥  
 इति श्रीदेवीभागवते महापुराणे सप्तमस्कन्धे देवीगीतायां त्रयस्त्रिंशोऽध्यायः ॥३३॥

### अथ चतुस्त्रिंशोऽध्यायः

#### देव्युवाच

क्व यूयं मंदभाग्या वै क्वेदं रूपं महान्भूतम् । तथापि भक्तवात्सल्यादीदृशं दर्शितं मया ॥१॥  
 न वेदाध्ययनैर्योगिनं दानैस्तपसेज्यया । रूपं द्रष्टुमिदं शक्यं केवलं मत्कृपां विना ॥२॥  
 प्रकृतं शृणु राजेंद्र परमात्माऽत्र जीवताम् । उपाधियोगात्संप्राप्तः कर्तृत्वादिकमप्युत ॥३॥  
 क्रियाः करोति विविधा धर्माधर्मैकहेतवः । नानायोनीस्ततः प्राप्य सुखदुःखैश्च युज्यते ॥४॥  
 पुनस्तत्संस्कृतिवशात्तानाकर्मरतः सदा । नानादेहान्समाप्नोति सुखदुःखैश्च युज्यते ॥५॥  
 घटीयंत्रवदेतस्य न विरामः कदापि हि । अज्ञानमेव मूलं स्यात्ततः कामः क्रियास्ततः ॥६॥  
 तस्मादज्ञाननाशाय यतेत नियतं नरः । एतद्वि जन्मसाफल्यं यदाऽज्ञानस्य नाशनम् ॥७॥  
 पुरुषार्थसमाप्तिश्च जीवमुक्तदशाऽपि च । अज्ञाननाशेन शक्ता विद्यैव तु पटीयसी ॥८॥  
 न कर्म तज्जं नोपास्तिविरोधाभावतो गिरे । प्रत्युताशाऽज्ञाननाशे कर्मणा नैव भाव्यताम् ॥९॥  
 अनर्थवानि कर्माणि पुनः पुनरुशन्ति हि । ततो रागस्ततो दोषस्ततोऽनर्थो महान्भवेत् ॥१०॥  
 तस्मात्सर्वप्रयत्नेन ज्ञानं संपादयेन्नरः । कुर्वन्नेवेह कर्माणीत्यतः कर्माप्यवश्यकम् ॥११॥  
 ज्ञानादेव हि कैवल्यमतः स्यात्तत्समुच्चयः । सहायतां व्रजेत्कर्म ज्ञानस्य हितकारि च ॥१२॥  
 इति केचिद्द्वंद्वयत्र तद्विरोधान्न संभवेत् । ज्ञानाद्दृग्ग्रन्थिभेदः स्याद्दृग्ग्रन्थो कर्मसंभवः ॥१३॥  
 योगपदं न संभाव्यं विरोधात्तु ततस्तयोः । तमःप्रकाशयोर्द्वद्योगपदं न संभवि ॥१४॥



तस्मात्सर्वाणि कर्माणि वैदिकानि महामते । चित्तशुद्धयंतमेव स्युस्तानि कुर्यात्प्रयत्नतः ॥१५॥  
 शमो दमस्तितिक्षा च वैराग्यं सत्त्वसंभवः । तावत्पर्यन्तमेव स्युः कर्माणि न ततः परम् ॥१६॥  
 तदन्ते चैव संन्यस्य संश्रयेद्गुह्यमात्मवान् । श्रोत्रियं ब्रह्मनिष्ठं च भक्त्या निर्व्याजया पुनः ॥१७॥  
 वेदान्तश्रवणं कुर्यान्नित्यमेवमतद्रितः । तत्त्वमस्यादिवाक्यस्य नित्यमर्थं विचारयेत् ॥१८॥  
 तत्त्वमस्यादिवाक्यं तु जीवग्रहोक्त्यवबोधकम् । ऐक्ये ज्ञाते निर्मयस्तु मद्रूपो हि प्रजायते ॥१९॥  
 पदार्थाविगतिः पूर्वं वाक्यार्थाविगतिस्ततः । तत्पदस्य च वाक्यार्थो गिरेऽहं परिकीर्तितः ॥२०॥  
 त्वंपदस्य च वाक्यार्थो जीव एव न संशयः । उभयोरैक्यमसिना पदेन प्रोच्यते बुधैः ॥२१॥  
 वाक्यार्थयोर्विद्वत्त्वादिक्यं नैव घटेत ह । लक्षणातः प्रकृतव्या तत्त्वमोः श्रुतिसंस्थयोः ॥२२॥  
 चिन्मात्रं तु तयोर्लक्ष्यं तयोरैक्यस्य संभवः । तयोरैक्यतया ज्ञात्वा स्वाभेदेनाद्वयो भवेत् ॥२३॥  
 देवदत्तः स एवायमितिवल्लक्षणा स्मृता । स्थूलादिदेहरहितो ब्रह्म संपद्यते नरः ॥२४॥  
 पञ्चोक्तमहाभूतसंभूतः स्थूलदेहकः । भोगालयो जराव्याधिसंयुतः सर्वकर्मणाम् ॥२५॥  
 मिथ्याभूतोऽयमाभाति स्फुटं मायामयत्वतः । सोऽयं स्थूल उपाधिः स्यादात्मनो मे नगेश्वर ॥२६॥  
 ज्ञानकर्मेन्द्रिययुतं प्राणपञ्चकसंयुतम् । मनोबुद्धियुतं चैतत्सूक्ष्मं तत्कवयो विदुः ॥२७॥  
 अपञ्चोक्तभूतोत्थं सूक्ष्मदेहोऽयमात्मनः । द्वितायोऽयमुपाधिः स्यात्सुखादेरवबोधकः ॥२८॥  
 अनाद्यनिर्वाच्यमिदमज्ञानं तु नृतीयकः । देहोऽयमात्मनो भाति कारणात्मा नगेश्वर ॥२९॥  
 उपाधिविलये जाते केवलमात्मनि शिष्यते । देहत्रये पञ्चकोशा अन्तःस्थाः सन्ति सर्वदा ॥३०॥  
 तं च कोशपरित्यागे ब्रह्मपुच्छं हि लभ्यते । नेतिनेतीत्यादिवाक्यैर्मम रूपं यदुच्यते ॥३१॥

न जायते म्रियते तत्कदाचिन्नायं भूत्वा न बभूव कश्चित् ।

अजो नित्यः शाश्वतोऽयं पुराणो न हन्यते हन्यमाने शरीरे ॥३२॥

हतं चेन्मन्यते हंतुर्हृतश्चेन्मन्यते हतम् । उभौतौ न विजानीतौ नायं हति न हन्यते ॥३३॥

अणोरणीयान्महतो महीयानात्माऽस्य जंतोर्निहितो गुह्यायाम् ।

तमक्रतुः पश्यति वीतशोको धातुः प्रसादान्महिमानमस्य ॥३४॥

आत्मानं रथिनं विद्धि शरोरं रथमेव तु । बुद्धिं तु सारथिं विद्धि मनःप्रग्रहमेव च ॥३५॥

इन्द्रियाणि हयानाहुर्विषयांस्तेषु गोचरान् । आत्मैन्द्रियमनोयुक्तं भोक्तैत्याहुर्मनोषिणः ॥३६॥

यस्त्वविद्वान्भवति चामनस्कश्च सदाऽशुचिः । न तत्तदमवाप्नोति संसारं चाधिगच्छति ॥३७॥

यस्तु विज्ञानवान्भवति समनस्कः सदा शुचिः । स तु तत्पदमाप्नोति यस्माद्भूयो न जायते ॥३८॥

विज्ञानसारथिर्यस्तु मनःप्रग्रहवान्नरः । सोऽच्यवनः पारमाप्नोति मदीयं यत्परं पदम् ॥३९॥



दृष्टं श्रुत्या च मत्या च निश्चित्यात्मानगात्मना । भावयेन्मातात्मरूपां निदिध्यासगतोऽपि च ॥४०॥  
 योगवृत्तेः पुरा स्वस्मिन्भावयेदक्षरत्रयम् । देवीप्रणवसंज्ञस्य ध्यानाय मन्त्रवाच्ययोः ॥४१॥  
 हकारः स्थूलदेहः स्याद्रकारः सूक्ष्मदेहकः । ईकारः कारणात्मासौ ह्रींकारोऽहं तुरीयकम् ॥४२॥  
 एवं समष्टिदेहेऽपि ज्ञात्वा बीजत्रयं क्रमात् । समष्टिव्यष्टयोरेकत्वं भावयेन्मतिमाधरः ॥४३॥  
 समाधिकालात्पूर्वं तु भावयित्वैवमादृतः । ततो ध्यायेन्निनीनाक्षो देवो मां जगदीश्वरोम् ४४॥  
 प्राणापानौ समौ कृत्वा नासाभ्यन्तरचारिणी । निवृत्तविषयाकांक्षो वीतदोषो विमत्सरः ॥४५॥  
 भक्त्यानिर्व्यजिया द्युतो गुहायां निःस्वने स्थले । हकारं विश्वमात्मानं रकारे प्रविलापयेत् ॥४६॥  
 रकारं तैजसं देवमोकारे प्रविलापयेत् । ईकारं प्राज्ञमात्मानं ह्रीकारे प्रविलापयेत् ॥४७॥  
 वाच्यवाचकताहीनं हृतभावविवर्जितम् । अखंडं सच्चिदानन्दं भावयेत्सच्छिदांतरे ॥४८॥  
 इति ध्यानेन मां राज्ञःसाक्षात्कृत्य नरोत्तमः । मद्रूप एव भवति द्वयोरप्येकता यतः ॥४९॥  
 योगयुक्त्याऽनया दृष्ट्वा मामात्मानं परात्परम् । अज्ञानस्य स कार्यस्य तत्क्षणे नाशको भवेत् ॥५०॥

इति श्रीदेवीभागवते महापुराणे सप्तमस्कन्धे देवीगीतायां चतुस्त्रिंशोऽध्यायः ॥३४॥

## अथ पञ्चत्रिंशोऽध्यायः

### हिमालय उवाच

योगं वद महेशानि सांगं संवित्प्रदायकम् । कृतेन येन योगोऽहं भवेयं तत्त्वदर्शने ॥१॥

### श्रीदेव्युवाच

न योगो नभसः पृष्ठे न भूमौ न रसातले । ऐक्यं जीवात्मनोराहुयोगं योगविधारदाः ॥२॥  
 तत्प्रत्युहाः पडाख्याता योगविघ्नकरानघ । कामक्रोधौ लोभमोहौ मदमात्सर्यसंज्ञकौ ॥३॥  
 योगांगैरेव भित्त्वा तान्योगिनो योगमाप्नुयुः । यमं नियममासनप्रणायामौ ततः परम् ॥४॥  
 प्रत्याहारं धारणाख्यं ध्यानं सार्धं समाधिना । अष्टांगान्याहुरेतानि योगिनां योगसाधने ॥५॥  
 अहिंसा सत्यमस्तेयं ब्रह्मचर्यं दयाऽऽर्जवम् । क्षमा धृतिमिताहारः शौचं चेति यमा दश ॥६॥  
 तपः संतोष आस्तिक्यं दानं देवस्य पूजनम् । सिद्धांतश्रवणं चैव ह्योर्मतिश्च जपो हुतम् ॥७॥  
 दशैते नियमाः प्रोक्ता मया पर्वतनायक । पद्मासनं स्वस्तिकं च भद्रं वज्रासनं तथा ॥८॥  
 वीरासनमिति प्रोक्तं क्रमादासनपंचकम् । ऊर्ध्वोऽपरि विन्यस्य सम्यक्पादतले शुभे ॥९॥  
 अंगुष्ठी च निबन्धीयादस्ताभ्यां व्युत्क्रमात्ततः । पद्मासनमिति प्रोक्तं योगिनां हृदयङ्गमम् ॥१०॥  
 जानूबोरंतरे सम्यक्कृत्वा पादतले शुभे । ऋजुकायो विशेषोगी स्वस्तिकं तत्प्रचक्षते ॥११॥



सीवत्याः पार्थवोर्न्यस्य गुल्फयुग्मं सुनिश्चितम् । वृषणाद्यः पादपाष्णीं पाणिभ्यां परिवन्धयेत् ॥१२॥  
भद्रासजमिति प्रोक्तं योगिभिः परिपूजितम् । ऊर्वोः पादौ क्रमान्यस्य जान्वोः प्रत्यङ्मुखंगुली ॥  
करीं विदध्यादाख्यातं वज्रासनमनुत्तमम् । एकं पादमधः कृत्वा विन्यस्योहं तथोत्तरे ॥१४॥  
क्षुब्धकायो विषेद्योगी वीरासनमितोरितम् । इडयाऽऽकर्षयेद्वायुं बाह्यं पोडशमात्रया ॥१५॥  
चार्येत्यूरितं योगी चतुःपष्ठया तु मात्रया । सुपुम्नामध्यगं सम्यग्द्वान्निशन्मात्रया शनैः ॥१६॥  
नाड्यां पिङ्गल्या चैव रेचयेद्योगवित्तमः । प्राणायाममिमं प्राहुर्योगशास्त्रविशारदाः ॥१७॥  
भूयो भूयः क्रमात्तस्य बाह्यमेवं समाचरेत् । मात्रावृद्धिक्रमेणैव सत्यगृहादश पोडश ॥१८॥  
अपध्यानादिभिः सार्धं सगर्भं तं विदुर्बुधाः । तदपेतं विगर्भं च प्राणायामं परे विदुः ॥१९॥  
क्रमात्तस्यस्यतः पृथो देहे स्वेद्योद्गमोऽधमः । मध्यमः कंसंयुक्तो भूमित्यागः परो मतः ॥२०॥  
उत्तमस्य गुणावसित्यविच्छीलनमिष्यते । इन्द्रियाणां विचरतां विपयेषु निरर्गलम् ॥२१॥  
बलादाहरणं तेभ्यः प्रत्याहारोऽभिधीयते । अङ्गुष्ठगुल्फजान्मूलाधारालगनाभिषु ॥२२॥  
हृद्ग्रीवाकंठदेशेषु लंबिकायां ततो नसि । भ्रूमध्ये मस्तके मूर्ध्नि द्वादशांते यथाविधि ॥२३॥  
धारणं प्राणमस्तौ धारणेति निश्चते । समाहितेन मनसा चैतन्यांतरवर्तिना ॥२४॥  
आत्मन्यभीष्टदेवानां ध्यानं ध्यानमिहोच्यते । सयत्नभावना नित्यं जीवात्मपरमात्मनोः ॥२५॥  
समाधिमाहुर्मुनयः प्रोक्तमष्टांगलक्षणम् । इदानीं कथये तेऽहं मंत्रयोगमनुत्तमम् ॥२६॥  
विश्वं शरीरमित्युक्तं पञ्चभूतात्मकं नग । चन्द्रसूर्याग्नितेजोभिर्जोविग्रहैक्यरूपकम् ॥२७॥  
तिस्रः कौट्यस्तदधेन शरीरे नाड्यो मताः । तामु मुख्या दश प्रोक्तास्ताम्यस्तिस्रो व्यवस्थिताः ॥  
प्रधाना मेरुदण्डेऽत्र चन्द्रसूर्याग्निरूपिणी । इडा वामे स्थिता नाडी शुभ्रा तु चन्द्ररूपिणी ॥२९॥  
शक्तिरूपा तु सा नाडी साक्षादमृतविग्रहा । दक्षिणे या पिंगलाख्या पूरूपा सूर्यविग्रहा ॥३०॥  
सर्वतेजोमयी सा तु सुपुम्ना बह्नीरूपिणी । तस्या मध्ये विचित्राख्ये इच्छाजानक्रियात्मकम् ॥३१॥  
मध्ये स्वयं भूलिंगं तु कोटिसूर्यसमप्रभम् । तदूर्ध्वं मायाबीजं तु हरात्मा विदुनादकम् ॥३२॥  
तदूर्ध्वं तु शिखाकारा कुंडली रक्तविग्रहा । देव्यात्मिका तु सा प्रोक्ता मदभिज्ञानगाधिप ॥३३॥  
तद्बाह्ये हेमरूपां वादिषांतचतुर्दलम् । द्रुतहेमरागप्रख्यं पद्मं तत्र विंचितयेत् ॥३४॥  
तदूर्ध्वं त्वनलप्रख्यं पद्मदलं ह्रीरकप्रभम् । बादिषांतपद्मवर्णेन स्वाधिष्ठानमनुत्तमम् ॥३५॥  
मूलमाधारपटकोणं मूलाधारं ततो विदुः । स्वशब्देन परं लिंगं स्वाधिष्ठानं ततो विदुः ॥३६॥  
तदूर्ध्वं नाभिदेशे तु मणिपूरं महाप्रभम् । मेघाभं त्रिशुदाभं च बहुतेजोमयं ततः ॥३७॥  
मणिबद्धिभं तत्पद्मं मणिपद्मं तथोच्यते । दशभिश्च दलैर्युक्तं षड्विधांताक्षराचितम् ॥३८॥  
विष्णुनाविद्धितं पद्मं विष्ण्वालोकनकारणम् । तदूर्ध्वेनाहतं पद्ममुद्यदादित्यसन्निभम् ॥३९॥



कादिठांतदलैरेकं पत्रैश्च समधिष्ठितम् । तन्मध्ये वाणलिंगं तु सूर्यायुतसमप्रभम् ॥४०॥  
 शब्दब्रह्ममयं शब्दानाहतं तत्र दृश्यते । अनाहताख्यं तत्पद्यं मुनिभिः परिकीर्तितम् ॥४१॥  
 आनन्दसदनं तत्तु पुरुषाधिष्ठितं परम् । तदूर्ध्वं तु विशुद्धाख्यं दलं पोटसंपंकजम् ॥४२॥  
 स्वरैः पोटशमिर्मुक्तं धूम्रवर्णं महाप्रभम् । विशुद्धं तनुते यस्माज्जीवत्य हंसलोकनात् ॥४३॥  
 विशुप्तं पद्ममाख्यातमाकाशाख्यं महान्द्रुतम् । आज्ञाचक्रं तदूर्ध्वं तु आत्मनाधिष्ठितं परम् ॥४४॥  
 आज्ञासंभ्रमणं तत्र तेनाज्ञेति प्रकीर्तितम् । दिद्वलं हृदासंयुक्तं पद्यं तत्सुमनोहरम् ॥४५॥  
 कैलासाख्यं तदूर्ध्वं तु रोधिनी तु तदूर्ध्वतः । एवं त्वाधारचक्राणि प्रोक्तानि तव सुव्रत ॥४६॥  
 सहस्रारयुतं विदुस्थानं तदूर्ध्वमोरितम् । इत्येतत्कथितं सर्वं योगमार्गमनुत्तमम् ॥४७॥  
 आदौ पूरकयोगेनाप्याधारे योजयेन्मनः । गुदमेढ्रांतरे शक्तिस्तामाकुंच्य प्रबोधयेत् ॥४८॥  
 लिंगभेदक्रमेणैव विदुचक्रं च प्रापयेत् । शंभुना तां परां शक्तिमेकीभूतां विचितयेत् ॥४९॥  
 तत्रोत्थितामृतं यत्तु द्रुतलधारसोपमम् । पाययित्वा तु तां शक्तिं मायाख्यां योगसिद्धिदाम् ॥  
 षट्चक्रदेवतास्तत्र संतप्स्यमितधारया । आनयेत्तेन मार्गेण मूलाधारं ततः सुधीः ॥५१॥  
 एवमभ्यस्यमानस्याप्यहंयहनि निश्चितम् । पूर्वोक्तदूषिता मंत्राः सर्वे सिद्धयन्ति नान्यथा ॥५२॥  
 जरामरणदुःखाद्यैर्मुच्यते भवबंधनात् । ये गुणाः संति देव्या मे जगन्मातुर्यथा तथा ॥५३॥  
 ते गुणा साधकवरे भवंत्येव न चान्यथा । इत्येवं कथितं तात वायुधारणमुत्तमम् ॥५४॥  
 इदानीं धारणाख्यं तु शृणुष्वान्वहितो मम । दिक्पालाद्यनवच्छिन्नदेव्यां चेतो विधाय च ॥५५॥  
 तन्मयो भवति क्षिप्रं जीवब्रह्मैक्ययोजनात् । अथवा समलं चेतो यदि क्षिप्रं न शुद्धयति ॥५६॥  
 तदावयवयोगेन योगी योगान्समभ्यसेत् । मदीयहस्तपादादावंगे तु मधुरे नग ॥५७॥  
 जित्तं संस्थापयेन्मन्त्री स्थानं स्थानजयात्पुनः । विशुद्धचित्तः सर्वस्मिन् रूपे संस्थापयेन्मनः ॥५८॥  
 यावन्मनो लयं याति देव्यां संविदि पर्वत । तावदिष्टमनुं मन्त्री जपहोमैः समभ्यसेत् ॥५९॥  
 मंत्राभ्यासेन योगेन ज्ञेयज्ञानाय कल्पते । न योगेन विना मन्त्रो न मंत्रेण विना हि सः ॥६०॥  
 द्वयोरभ्यासयोगो हि ब्रह्मसंसिद्धिकारणम् । तमःपरिवृते गेहे घटो दीपेन दृश्यते ॥६१॥  
 एवं मायावृतो ह्यात्मा मनुना गोचरीकृतः । इति योगविधिः कृत्स्नः सांगः प्रोक्तो मयाऽधुना ॥

गुरूपदेशतो ज्ञेयो नान्यथा शास्त्रकोटिभिः ॥६२॥

इति श्रीदेवीभागवते महापुराणे सप्तमस्कन्धे पञ्चत्रिंशोऽध्यायः ॥३५॥



## अथ पट्त्रिंशोऽध्यायः

श्रीदेव्युवाच

इत्यादियोगयुक्तात्मा ध्यायेन्मां ब्रह्मरूपिणीम् । भक्त्या निर्व्याजया राजन्नासने समुपास्थितः ॥१॥

आविः सन्निहितं गुह्यचरं नाम महत्पदम् । अत्रैतत्सर्वमपितमेजत्प्राणमिषच्च यत् ॥२॥

एतज्जानथ सदसद्वरेण्यं परं विज्ञानाद्यद्वरिष्ठं प्रजानाम् ।

यदाचिमद्यदगुम्योऽणु च यस्मिंल्लोका निहिता लोकिनश्च ॥३॥

तदेतदक्षरं ब्रह्म स प्राणस्तदु वाङ्मनः । तदेतत्सत्यममृतं तद्वेद्व्यं सौम्य विद्धि ॥४॥

धनुर्गृहीत्वोपनिषदं महास्त्रं शरं ह्युपासानिषितं संघयीत ।

आयम्य तद्भ्रावगतेन चेतसा लक्ष्यं तदेवाक्षरं सौम्य विद्धि ॥५॥

प्रणवो धनुः शरो ह्यात्मा ब्रह्म तल्लक्ष्यमुच्यते । अप्रमत्तेन वेद्व्यं शरवत्तन्मयो भवेत् ॥६॥

यस्मिन्द्यौश्च पृथिवी चांतरिक्षमोतं मनः सह प्राणैश्च सर्वैः ।

तमेवैकं जानथात्मानमन्या वाचो विमुञ्चयामृतस्यैव सेतुः ॥७॥

अरा इव रथनाभौ संहता यत्र नाड्यः । स एपोत्तश्चरते बहुधा, जायमानः ॥८॥

ओमित्येवं ध्यायथात्मानं स्वस्ति वः पाराय तमसः परस्तात् ।

दिव्ये ब्रह्मपुरे व्योम्नि स आत्मा संप्रतिष्ठितः ॥९॥

मनोमयः प्राणशरीरनेता प्रतिष्ठितोऽग्रे हृदयं सन्निधाय ।

तद्विज्ञानेन परिपश्यन्ति धीरा आनन्दरूपममृतं यद्विभाति ॥१०॥

भिद्यते हृदयग्रन्थिश्छिद्यन्ते सर्वसंशयाः । क्षीयन्ते चास्य कर्माणि तस्मिन्दृष्टे परावरे ॥११॥

हिरण्मये परे कोशे विराजं ब्रह्म निष्कलम् । तच्छुभ्रं ज्योतिषां ज्योतिस्तद्यदात्मविदो विदुः ॥१२॥

न तत्र सूर्यो भाति न चंद्रतारकं नेमा विद्युतो भान्ति कुतोऽयमग्निः ।

तमेव भान्तमनुभाति सर्वं तस्य भासा सर्वमिदं विभाति ॥१३॥

ब्रह्मैवेदममृतं पुरस्ताद्ब्रह्म पश्चाद्ब्रह्म दक्षिणतश्चोत्तरेण ।

अधश्चोर्ध्वं च प्रसृतं ब्रह्मैवेदं विश्वं वरिष्ठम् ॥१४॥

एतादगनुभवो यस्य स कृतार्थो नरोत्तम । ब्रह्मभूतः प्रसन्नात्मा न शोचति न कांक्षति ॥१५॥

द्वितीयाद्वै भयं राजंस्तदभावाद्धिभेति न । न तद्वियोगो मेऽप्यस्ति तद्वियोगोऽपि तस्य न ॥१६॥



लक्ष्ममेव स साऽहं वै निश्चितं विद्धि पर्वत । मद्दर्शनं तु तत्र स्याद्यत्र ज्ञानी स्थितो मम ॥१७॥  
 नाहं तीर्थे न कैलासे वैकुण्ठे वा न कश्चित् । वसामि किंतु मज्जानिहृदयाम्भोजमध्यमे ॥१८॥  
 मत्पूजाकोटिफलदं सकृन्मज्जानिनोऽर्चनम् । कुलं पवित्रं तस्यास्ति जननी कृतकृत्यका ॥१९॥  
 विश्वम्भरा पुण्यवती चित्त्रयो यस्य चेतसः । ब्रह्मज्ञानं तु यत्पुष्टं त्वष्ट पर्वतसत्तन ॥२०॥  
 कथितं तन्मया सर्वं नातो वक्तव्यमस्ति हि । इदं ज्येष्ठाय पुत्राय भक्तियुक्ताय शीलिते ॥२१॥  
 शिष्याय च यथोक्ताय वक्तव्यं नान्यथा ववचित् । यस्य देवे परा भक्तिर्यथा देवे तथा गुरौ ॥२२॥  
 तस्यैते कथिता ह्यर्थाः प्रकाशन्ते महात्मनः । येनोपदिष्टा विद्येयं स एव परमेश्वरः ॥२३॥  
 यस्यायं सुकृतं कर्तुममर्थस्ततो ऋणी । पित्रोरप्यधिकः प्रोक्तो ब्रह्मजन्मप्रदायकः ॥२४॥  
 पितृजातं जन्म नष्टं नेत्थं जातं कदाचन । तस्मै न द्रुह्येदित्यादि निगमोऽप्यवदन्नग ॥२५॥  
 तस्माच्छालस्य सिद्धांतो ब्रह्मदाता गुरुः परः । शिवे रुष्टे गुरुत्वात्ता गुरो रुष्टे न शंकरः ॥२६॥  
 तस्मात्सर्वप्रयत्नेन श्रीगुरुं तोषयेन्नग । कायेन मनसा वाचा सर्वदा तत्परो भवेत् ॥२७॥  
 अन्यथा तु कृतघ्नः स्यात्कृतघ्ने नास्ति निष्कृतिः । इंद्रेणाथर्वणायोक्ता शिरश्छेदप्रतिज्ञया ॥२८॥  
 वशिष्ठ्यां कथने तस्य शिरश्छिन्नं च वाज्रणा । अश्वीर्यं तच्छिरो नष्टं दृष्ट्वा वैद्यौ सुरोत्तमौ ॥२९॥

पुनः संयोजितं स्वीयं ताम्यां मुनिशिरस्तदा ।

इति संकटसंपाद्या ब्रह्मविद्या नगाधिप ॥

लब्धा येन स धन्यः स्यात्कृतकृत्यश्च भूधर ३०॥

इति श्रीदेवीभागवते महापुराणे सप्तमस्कन्धे देवीगीतायां षट्त्रिंशोऽध्यायः ॥३६॥

## अथ सप्तत्रिंशोऽध्यायः

### हिमालय उवाच

स्वीयां भक्तिं वदस्याम्ब येन ज्ञानं सुखेन हि । जायेत मनुजस्यास्य मध्यमस्याविरागिणः ॥१॥

### श्रीदेव्युवाच

मार्गस्त्रियो मे विख्याता मोक्षप्राप्ती नगाधिप । कर्मयोगो ज्ञानयोगो भक्तियोगश्च सत्तम ॥२॥  
 त्रयाणामप्ययं योगः कर्तुं शक्योऽस्ति सर्वथा । सुलभत्वान्मानुसत्वात्कायचित्ताद्यपीडनात् ॥३॥  
 गुणभेदान्मनुष्याणां सा भक्तिस्त्रिविधा मता । परपीडां समुद्दिश्य दमं कृत्वा पुरःसरम् ॥४॥  
 मात्सर्यक्रोधयुक्तो यस्तस्य भक्तिस्तु तामसी । परपीडादिरहितः स्वकल्याणार्थमेव च ॥५॥  
 नित्यं सकामो हृदयं यथोर्षी भोगलोलुपः । तत्तत्फलसमायाप्यै मानुषास्तेऽतिभक्तितः ॥६॥



भेदबुद्ध्या तु मां स्वस्मादन्यां जानाति पामरः । तस्य भक्तिः समाख्याता नगाधिप तु राजसी ॥७॥  
 परमेशार्पणं कर्म पापसंशालनाय च । वेदोक्तत्वादवश्यं तत्कर्तव्यं तु मयाऽनिशम् ॥८॥  
 इति निश्चितबुद्धिस्तु भेदबुद्धिमुपाश्रितः । करोति प्रीतये कर्म भक्तिः सानग सात्त्विकी ॥९॥  
 पराभक्तेः प्रापिकेयं भेदबुद्धयवलंबनात् । पूर्वप्रोक्ते ह्युभे भक्तौ न परप्रापिके मते ॥१०॥  
 अधुना पराभक्तिं तु प्रोच्यमानां निबोध मे । मद्गुणध्वजं नित्यं मम नामानुकीर्तनम् ॥११॥  
 कल्याणगुणरत्नानामाकरायां मयि स्थिरम् । चेतसो वर्तनं चैव तैलधारासमं सदा ॥१२॥  
 हेतुस्तु तत्र को वापि न कदाचिद्भवेदपि । सामीप्यसाष्टिसायुज्यसालोक्यानां न चैषणा ॥१३॥  
 मत्सेवातीशधिकं किञ्चिन्नैव जानाति कर्हिचित् । सेव्यसेवकताभावात्तत्र मोक्षं न वाञ्छति ॥१४॥  
 परानुरक्त्या मामेव चितयेद्यो ह्यतर्द्रितः । स्वाभेदेनैव मां नित्यं जानाति न विभेदतः ॥१५॥  
 मद्रूपत्वेन जीवानां चित्तनं कुर्वते तु यः । यथा स्वस्यात्मनि प्रीतिस्तथैव च परात्मनि ॥१६॥  
 चैतन्यस्य समानत्वान्न भेदं कुर्वते तु यः । सर्वत्र वर्तमानानां सर्वरूपां च सर्वदा ॥१७॥  
 नमते यजते चैवाप्याचांडालांतमीश्वर । न कुत्रापि द्रोहबुद्धिं कुर्वते भेदवर्जनात् ॥१८॥  
 मत्स्थानदर्शनश्रद्धा मद्भक्तदर्शने तथा । मच्छालश्रवणे श्रद्धा मंत्रतंत्रादिषु प्रबो ॥१९॥  
 मयि प्रेमाकुलमती रोमांचिततनुः सदा । प्रेमाधुजलपूर्णक्षः कंटगदगदनिश्चयः ॥२०॥  
 धनस्येनैव भावेन पूजयेद्यो नगाधिप । मामीश्वरीं जगद्योनिं सर्वकारणकारणाम् ॥२१॥  
 व्रतानि मम दिव्यानि नित्यनैमित्तिकान्यपि । नित्यं यः कुर्वते भक्त्या वित्तशाठ्यविवर्जितः ॥२२॥  
 मद्रूपपदिदृष्टा च मद्रुत्सवकृतिस्तथा । जायते यस्य नियतं स्वभावादेव भूषण ॥२३॥  
 उच्चैर्गायंश्च नामानि मयैव सलु नृत्यति । अहंकारादिरहितो देहतादात्म्यवर्जितः ॥२४॥  
 प्रारब्धेन यथा यच्च क्रियते तत्तथा भवेत् । न मे चितास्ति तत्रापि देहसंरक्षणादिषु ॥२५॥  
 इति भक्तिस्तु या प्रोक्ता परभक्तिस्तु सा स्मृता । यस्यां देव्यतिरिक्तं तु न किञ्चिदपि भाव्यते ॥२६॥  
 इत्थं जाता परा भक्तिर्यस्य भूषण तत्त्वतः । तदैव तस्य चिन्मात्रे मद्रूपे विलयो भवेत् ॥२७॥  
 भवतेस्तु या पराकाष्ठा सैव ज्ञानं प्रकीर्तितम् । वैराग्यस्य च सीमा सा ज्ञाने तदुभयं यतः ॥२८॥  
 भक्तौ कृतायां यस्यापि प्रारब्धवशतो नग । न जायते मम ज्ञानं मणिद्वीपं स गच्छति ॥२९॥  
 तत्र गत्वाऽखिलाब्धोगाननिच्छन्नपि चच्छति । तदन्ते मम चिद्रूपज्ञानं सभ्यगभवेन्नग ॥३०॥  
 तेन मुक्तः सदैव स्याज्ज्ञानान्मुक्तिर्न चान्यथा । इहैव यस्य ज्ञानं स्याद्भूतगतप्रत्यगात्मनः ॥३१॥  
 मम संवित्परतनोस्तस्य प्राणा व्रजति न । ब्रह्मैव संस्तदाप्नोति ब्रह्मैव ब्रह्म वेद यः ॥३२॥  
 कण्ठं चामीकरसंममज्ञानात् तिरोहितम् । ज्ञानादज्ञाननाशेन लब्धमेव हि लभ्यते ॥३३॥  
 विद्विताविद्विताद्व्यन्नगोत्तमं वपुर्मम । यथादर्शं तयात्मनि यथा जले तथा पितृलोके ॥३४॥



छायातपो यथा स्वच्छे विविक्तो तद्वदेव हि । मम लोके भवेज्ज्ञानं द्वैतभावविवर्जितम् ॥३५॥  
यस्तु वैराग्यवानेव ज्ञानहीनो म्रियेत चेत् । ब्रह्मलोके वसेन्नित्यं यावत्कल्पं ततः परम् ॥३६॥  
शुचीनां श्रोमतां गेहे भवेत्तस्य जनिः पुनः । करोति साधनं पश्चात्ततो ज्ञानं हि जायते ॥३७॥  
अनेकजन्मभी राजञ्ज्ञानं स्यान्नैकजन्मना । ततः सर्वप्रयत्नेन ज्ञानार्थं यत्नमाश्रयेत् ॥३८॥  
नोचेन्महान्विनाशः स्याज्जन्मैतददुर्लभं पुनः । तत्रापि प्रथमे वर्णे वेदप्राप्तिश्च दुर्लभा ॥३९॥  
क्षमादिपट्कसंपत्तिर्योगसिद्धिस्तथैव च । तथोत्तमगुरुप्राप्तिः सर्वमेवात्र दुर्लभम् ॥४०॥  
तथैन्द्रियाणां पटुता संस्कृतत्वं तनोस्तथा । अनेकजन्मगुण्यैस्तु मोक्षेच्छा जायते ततः ॥४१॥  
साधने सफलेऽप्येवं जायमानेऽपि यो नरः । ज्ञानार्थं नैव यतते तस्य जन्म निरर्थकम् ॥४२॥  
तस्माद्राजन्वधाशक्त्या ज्ञानार्थं यत्नमाश्रयेत् । पदे पदेऽश्वमेधस्य फलप्राप्नोति निश्चितम् ॥४३॥  
घृतमिव पयसि निगूढं भूते भूते च वदति विज्ञानम् । सततं मंथयितव्यं मनसा मंथानभूतेन ॥४४॥  
ज्ञानं लब्ध्वा कृतार्थः स्यादिति वेदांतडिङ्गिनः । सर्वमुक्तं समासेन किं भूयः श्रोतुमिच्छसि ॥४५॥

इति श्रीदेवीभागवते महापुराणे सप्तमस्कन्धे देवीगीतायां सप्तत्रिंशोऽध्यायः ॥३७॥

## अथाष्टत्रिंशोऽध्यायः

### हिमालय उवाच

कति स्थानानि देवशि द्रष्टव्यानि महोत्तले । मुख्यानि च पवित्राणि देवीप्रियतमानि च ॥१॥  
व्रतान्यपि तथा यानि तुष्टिदान्युत्सवा अपि । तत्सर्वं वद मे मातः कृतकृत्यो यतो नरः ॥२॥

### श्रीदेव्युवाच

सर्वं दृश्यं मम स्थानं सर्वे काला व्रतात्मकाः । उत्सवाः सर्वकालेषु यतोऽहं सर्वरूपिणी ॥३॥  
तथापि भक्तवात्सल्यात्किंचित्किंचिदधोच्यते । शृणुष्ववहितो भूत्वा नगराज वचो मम ॥४॥  
कोलापुरं महास्थानं यत्र लक्ष्मीः सदा स्थिता । मातुः पुरं द्वितीयं च रेणुकाधिष्ठितं परम् ॥५॥  
तुलजापुरं तृतीयं स्यात्सप्तशृङ्गं तथैव च । हिंगुलाया महास्थानं ज्वालामुखास्तथैव च ॥६॥  
शाकंभर्याः परं स्थानं भ्रामर्याः स्थानमुत्तमम् । श्रीरक्तदन्तिकास्थानं दुर्गास्थानं तथैव च ॥७॥  
विद्याचलनिवासिन्याः स्थानं सर्वोत्तमोत्तमम् । अन्नपूर्णमहास्थानं काञ्चीपुरमनुत्तमम् ॥८॥  
भीमादेव्याः परं स्थानं विमलास्थानमेव च । श्रीचन्द्रलामहास्थानं कौशिकीस्थानमेव च ॥९॥  
नीलाम्बायाः परं स्थानं नीलपर्वतमस्तके । जांबूनदेश्वरीस्थानं तथा श्रीनगरं शुभम् ॥१०॥  
गुह्यकाल्या महास्थानं नेपाले यत्प्रतिष्ठितम् । मोनाक्ष्याः परमं स्थानं यच्च प्रोक्तं चिदम्बरे ॥११॥



वेदारण्यं महास्थानं सुन्दर्या समधिष्ठितम् । एकांबरं महास्थानं पराशक्त्या प्रतिष्ठितम् ॥१२॥  
 मवालसा परं स्थानं योगेश्वर्यस्तथैव च । तथानीलसरस्वत्याः स्थानं चीनेषु विश्रुतम् ॥१३॥  
 वैद्यनाथे तु बगलास्थानं सर्वोत्तमं मतम् । श्रीमच्छ्रीभुवनेश्वर्या मणिद्वीपं मम स्मृतम् ॥१४॥  
 श्रीमत्त्रिपुरभैरव्याः कामाख्यायोनिमण्डलम् । भूमण्डले क्षेत्रत्वं महामायाधिघातितम् ॥१५॥  
 नातः परतरं स्थानं क्वचिदस्ति धरातले । प्रतिमासं भवेद्देवो यत्र साक्षाद्रजस्वला ॥१६॥  
 तत्रत्या देवताः सर्वा पर्वतात्मकतां गताः । पर्वतेषु वसत्येष महत्यो देवता अपि ॥१७॥  
 तत्रत्या पृथिवी सर्वा देवीरूपा स्मृता बुधैः । नातः परतरं स्थानं कामाख्यायोनिमण्डलात् ॥१८॥  
 गायत्र्याश्च परं स्थानं श्रीमत्पुष्करमीरितम् । अमरेशे चण्डिका स्यात्प्रभासे पुष्करेक्षिणी ॥१९॥  
 नामपे तु महास्थाने देवी सा लिंगधारिणी । पुच्छता पुष्कराक्षे आषाढी च रतिस्तथा ॥२०॥  
 चण्डमंडोमहास्थाने दण्डिनी परमेश्वरी । भारभूता भवेद्भूतिनाकुले नकुलेश्वरी ॥२१॥  
 चन्द्रिका तु हरिश्चन्द्रे श्रीगिरी शांकरी स्मृता । ज्येष्ठेश्वरे त्रिमूला स्यात्सूदमा चात्रातकेश्वरे ॥२२॥  
 शांकरी तु महाकाले शर्वाणी मध्यमाभिधे । केदाराख्ये महाक्षेत्रे देवी सा भागदायिनी ॥२३॥  
 भैरवाख्ये भैरवी सा गयायां मंगला स्मृता । स्थाणुप्रिया कुक्षेत्रे स्वार्थमुष्यपि नाकुले ॥२४॥  
 कनखले भवेदुद्या विस्वेशी विमलेश्वरे । अट्टहासे महानन्दा महेन्द्रे तु महांतका ॥२५॥  
 भीमे भीमेश्वरी प्रोक्ता स्थाने वज्रापथे पुनः । भवानी शांकरी प्रोक्ता रुद्राणी त्वर्धकोटिके ॥२६॥  
 अविमुक्ते विशालाक्षी महाभागा महालये । गोकर्णे भद्रकर्णी स्याद्भद्रा स्याद्भद्रकर्णके ॥२७॥  
 उत्पलाक्षी सुवर्णाक्षे स्थाण्वीशा स्थाणुसंज्ञिके । कमलालये तु कमला प्रचण्डा छगलंडके ॥२८॥  
 कुरण्डले त्रिसंध्या स्यान्माकोटे मुकुटेश्वरी । मंडलेशे शांडकी स्यात्काली कालंजरे पुनः ॥२९॥  
 शंकुकर्णे ध्वनिः प्रोक्ता स्थूला स्यात्स्थूलकेश्वरे । ज्ञानिनां हृदयांभोजे हृल्लेखा परमेश्वरी ॥३०॥  
 प्रोक्तानीमानि स्थानानि देव्याः प्रियतमानि च । तत्तत्क्षेत्रस्य माहात्म्यं श्रुत्वा पूर्वं नगोत्तम ॥३१॥  
 तदुक्तेन विधानेन पश्चाद्देवीं प्रपूजयेत् । अथवा सर्वक्षेत्राणि काश्यां संति नगोत्तम ॥३२॥  
 तत्र चैव वक्षेत्रित्यं देवीभक्तिपरायणः । तानि स्थानानि संपश्यञ्जपन्देवीं निरन्तरम् ॥३३॥  
 ध्यायंस्तच्चरणांभोजं मुक्तो भवति बंधनात् । इमानि देवीनानानि प्रातरुत्थाय यः पठेत् ॥३४॥  
 भस्मीभवति पापानि तत्क्षणान्नग सत्वरम् । श्राद्धकाले पठेदेतान्यमलानि द्विजाग्रतः ॥३५॥  
 मुक्तास्तत्पितरः सर्वे प्रयांति परमां गतिम् । अधुना कथयिष्यामि व्रतानि तव सुव्रत ॥३६॥  
 नारीभिश्च नरैश्चैव कर्तव्यानि प्रयत्नतः । व्रतमनन्ततृतीयाख्यं रसकल्याणिनोव्रतम् ॥३७॥  
 आर्द्रानन्दकरं नाम्ना तृतीयाया व्रतं च यत् । शुक्रवारव्रतं चैव तथा कृष्णचतुर्दशी ॥३८॥  
 भौमवारव्रतं चैव प्रदोषव्रतमेव च । यत्र देवो महादेवो देवीं संस्थाप्य विष्टरे ॥३९॥



नृत्यं करोति पुरतः सार्धं देवैर्निशामुखे । तत्रोपोष्य रजन्यादी प्रदोषे पूजयेच्छिवाम् ॥४०॥  
 प्रतिपक्षं विशेषेण तद्देवीप्रीतिकारकम् । सोमवारव्रतं चैव ममातिप्रियकृत्तनम् ॥४१॥  
 तत्रापि देवीं संपूज्य रात्रौ भोजनमाचरेत् । नवरात्रद्वयं चैव व्रतं प्रीतिकरं मम ॥४२॥  
 एवमन्यान्यपि विभो नित्यनैमित्तिकानि च । व्रतानि कुरुते यो वै मत्प्रीत्यर्थं विमत्सरः ॥४३॥  
 प्राप्नोति मम सायुज्यं स मे भक्तः स मे प्रियः । उत्सवानपि कुर्वीत दोलोत्सवमुखान्विभो ॥४४॥  
 शयनोत्सवं यथा कुर्यात्तथा जागरणोत्सवम् । रथोत्सवं च मे कुर्याद्मनोत्सवमेव च ॥४५॥  
 पवित्रोत्सवमेवापि श्रावणे प्रीतिकारकम् । मम भक्तः सदा कुयदिवमन्यान्महोत्सवान् ॥४६॥  
 मद्भक्तान्भोजयेत्प्रीत्या तथा चैव सुवासिनीः । कुमारीर्वटुकांश्चापि मद्बुद्धया तद्गतान्तरः ॥४७॥  
 वित्तशाठ्येन रहितो यजेदेतान्मुमादिभिः । य एवं कुरुते भक्त्या प्रतिवर्षमर्तद्वितः ॥४८॥  
 स धन्यः कृतकृत्योऽसौ मत्प्रीतेः पात्रमंजसा । सर्वमुक्तं समाप्तेन मम प्रीतिप्रदायकम् ॥  
 नाशिष्याय प्रदातव्यं नाभक्ताय कदाचन ॥४९॥

इति श्रीदेवीभागवते महापुराणे सप्तमस्कन्धे देवीगीतायामष्टत्रिंशोऽध्यायः ॥३९॥

### अथैकोनचत्वारिंशोऽध्यायः

#### हिमालय उवाच

देवदेवि महेशानि करुणासागरेऽम्बिके । ब्रूहि पूजाविधिं सम्यग्यथावदधुना निजम् ॥१॥

#### श्रीदेव्युवाच

वक्ष्ये पूजाविधिं राजन्नंविनाया यथा प्रियम् । अत्यन्तश्रद्धया सार्धं शृणु पर्वतपुंगव ॥२॥  
 द्विविधा मम पूजा स्याद्वाह्या चाम्यन्तरापि च । बाह्याऽपि द्विविधा प्रोक्ता वैदिकी तांत्रिकी तथा ३॥  
 वैदिक्यर्चाऽपि द्विविधा मूर्तिभेदेन भूधर । वैदिकी वैदिकैः कार्या वेददीक्षासमन्वितैः ॥४॥  
 तन्त्रोक्तदीक्षावद्भुक्त्यु तांत्रिकी संश्रिता भवेत् । इत्थं पूजारहस्यं च न ज्ञात्वा विपरीतकम् ॥५॥  
 करोति यो नरो मुक्तः स पतत्येव सर्वथा । तत्र या वैदिकी प्रोक्ता प्रथमा तां वदाम्यहम् ॥६॥  
 यस्मै साक्षात्परं रूपं दृष्टवानसि भूधर । अनन्तशीर्षनयनमनस्तचरणं महत् ॥७॥  
 सर्वशक्तिसमायुक्तं प्रेरकं यत्परात्परम् । तदेव पूजयेन्नित्यं न मे द्यायेत्स्मरेदपि ॥८॥  
 इत्येतत्प्रथमार्चायाः स्वरूपं कथितं नग । शांतः समाहितमना दंभाहंकारवर्जितः ॥९॥  
 तत्परो भव तद्याजी तदेव शरणं ब्रज । तदेव चेतसा पश्य जप ध्यायस्व सर्वदा ॥१०॥  
 अनन्यया प्रेमयुक्तभक्त्या मद्भावमाश्रितः । यजैर्यज तपोदानैर्ममैव परितोष्य ॥११॥  
 इत्थं ममानुग्रहतो मोक्षये भवबन्धनात् । मत्परा ये मदासक्तचित्ता भक्तवरा मताः ॥१२॥



प्रतिजाने भवादस्मादुद्धराम्यचिरेण तु । ध्यानेन कर्मयुक्तेन भक्तिज्ञानेन वा पुनः ॥१३॥  
 प्राप्याऽहं सर्वथा राज्ञ तु केवलकर्मभिः । धर्मात्संजायते भक्तिर्मक्त्या संजायते परम् ॥१४॥  
 श्रुतिस्मृतिभ्यामुदितं यत्स धर्मः प्रकीर्तितः । अन्यशास्त्रेण यः प्रोक्तो धर्माभासः स उच्यते ॥१५॥  
 सर्वज्ञात्सर्वशक्तेश्च मत्तो वेदः समुत्थितः । अज्ञानस्य ममाभावादप्रमाणा न च श्रुतिः ॥१६॥  
 स्मृतयश्च श्रुतेरर्थं गृहीत्वैव च निर्गताः । मन्वादीनां श्रुतीनां च ततः प्रामाण्यमिष्यते ॥१७॥  
 ववचित्कदाचित्तन्त्रार्थकटाक्षेण परोदितम् । धर्मं वदन्ति सौशस्तु नैव ग्राह्योऽस्ति वैदिकः ॥१८॥  
 अन्येषां शास्त्रकर्तृणामज्ञानं प्रभवत्त्वतः । अज्ञानदोषदुष्टत्वात्तदुक्तेन प्रमाणाता ॥१९॥  
 तस्मान्मुमुक्षुर्धर्मार्थं सर्वथा वेदमाश्रयेत् । राजाज्ञा च यथा लोके हन्यते न कदाचन ॥२०॥  
 सर्वेशान्या ममाज्ञा सा श्रुतिस्त्याज्या कथं नृभिः । मदाज्ञारक्षणार्थं तु ब्रह्मक्षत्रियजातयः ॥२१॥  
 मया सृष्टास्ततो ज्ञेयं रहस्यं मे श्रुतेर्वचः । यदा यदा हि धर्मस्य रूपाणि भवन्ति भूधर ॥२२॥  
 अभ्युत्थानमधर्मस्य तदा वेपान्विभर्म्यहम् । देवदैत्यविभागश्चाप्यत एवाभवन्नप ॥२३॥  
 ये न कुर्वन्ति तद्धर्मं तच्छिक्षार्थं मया सदा । संपादितास्तु नरकास्त्रासो यच्छ्रवणाद्भवेत् ॥२४॥  
 यो वेदधर्ममुज्जिज्ञास्य धर्ममन्यं समाश्रयेत् । राजा प्रवासयेद्देशाग्निजादेतानधर्मिणः ॥२५॥

ब्राह्मणैर्न च संभाष्याः पंक्तिग्राह्या न च द्विजैः ।

अन्यानि यानि शास्त्राणि लोकेऽस्मिन्विधिवानि च ॥२६॥

श्रुतिस्मृतिविरुद्धानि तामसान्येव सर्वशः । वामं कपालकं चैव कौलकं शैरवागमः ॥२७॥  
 शिवेन मोहनाययि प्रणीतो नान्यहेतुकः । दक्षशापाद्भूगोः शापाद्धीचस्य च शापतः ॥२८॥  
 दग्धा ये ब्राह्मणवरा वेदमार्गबहिष्कृताः । तेषामुद्धरणार्थयि सोपानक्रमतः सदा ॥२९॥  
 शैवाश्च वैष्णवाश्चैव सौराः शाक्तास्तथैव च । गाणपत्या आगमाश्च प्रणीताः शंकरेण तु ॥३०॥  
 तत्र वेदाविरुद्धं शोऽप्युक्त एव ववचित्स्वचित् । वैदिकैस्तद्ग्रहे दोषो न भवत्येव कर्हिचित् ॥३१॥  
 सर्वथा वेदभित्रार्थं नाधिकारी द्विजो भवेत् । वेदाधिकारहीनस्तु भवेत्त्राधिकारवान् ॥३२॥  
 तस्मात्सर्वप्रयत्नेन वैदिको वेदमाश्रयेत् । धर्मेण सहितं ज्ञानं परं ब्रह्म प्रकाशयेत् ॥३३॥  
 सर्वेपणाः परित्यज्य मामेव शरणं गताः । सर्वभूतदयावंतो मानाहंकारवर्जिताः ॥३४॥  
 मच्चित्ता मद्गतप्राणा मत्स्थानकथने रताः । संन्यासिनो वनस्थाश्च गृहस्था ब्रह्मचारिणः ॥३५॥  
 उपासन्ते सदा भक्त्या योगमैश्वरसंजितम् । तेषां नित्यवियुक्तानामहमज्ञानजं तमः ॥३६॥  
 ज्ञानसूर्यप्रकाशेन नाशयामि न संशयः । इत्थं वैदिकपूजायाः प्रथमाया नगाधिप ॥३७॥  
 स्वरूपमुक्तं संक्षेपाद्द्वितीयाया अथो ब्रुवे । मूर्ती वा स्थंडिले वापि तथा सूर्येन्दुमंडले ॥३८॥



जलेऽथ वा बाणलिगे यन्त्रे वाऽपि महापटे । तथा श्रीहृदयांभोजे ध्यात्वा देवीं परात्पराम् ॥३९॥  
 सगुणां करुणापूर्णां तरुणीमरुणारुणाम् । सौंदर्यसारसीमां तां सर्वावयवसुंदरीम् ॥४०॥  
 शृङ्गाररससंपूर्णां सदा भक्तातिकातराम् । प्रसादसुमुखीमंबां चंद्रखंडशिखंडिनीम् ॥४१॥  
 पाशांकुशवराभीतिधरामानंदरूपिणीम् । पूजयेदुपचारैश्च यथावित्तानुसारतः ॥४२॥  
 यावदांतरपूजायामधिकारो भवेन्न हि । तावद्वाह्यामिमां पूजां श्रयेज्जाते तु तां त्यजेत् ४३॥  
 अन्यंतरा तु या पूजा सा तु संविल्लयः स्मृतः । संविदेव परं रूपमुपाधिरहितं मम ॥४४॥  
 अतः संविदि मद्रूपे चेतः स्थाप्यं निराश्रयम् । संविद्रूपातिरिक्तं तु मिथ्या मायामयं जगत् ॥४५॥  
 अतः संसारनाशाय सान्निषीमात्मरूपिणीम् । भावयेन्निरमनस्केन योगयुक्तेन चेतसा ॥४६॥  
 अतः परं बाह्यपूजाविस्तारः कथ्यते मया । सावधानेन मनसा शृणु पर्वतसत्तम ॥४७॥  
 इति श्रीदेवीभागवते महापुराणे सप्तमस्कन्धे देवीगीतायामेकोनचत्वारिंशोऽध्यायः ॥३९॥

## अथ चत्वारिंशोऽध्यायः

### देव्युवाच

प्रातस्तुत्या शिरसि संस्मरेत्पद्ममुज्ज्वलम् । कर्पूरामं स्मरेत्तत्र श्रीगुरुं निजरूपिणम् ॥१॥  
 सुप्रसन्नं लसद्भूषाभूषितं शक्तिसंयुतम् । नमस्कृत्य ततो देवीं कुण्डलीं संस्मरेद्बुधः ॥२॥

प्रकाशमानां प्रथमे प्रयाणे प्रतिप्रयाणेऽप्यमृतायमानाम् ।

अंतः पदव्यामनुसंचरंतोमानंदरूपामबलां प्रपद्ये ॥३॥

व्यात्वं तच्छिखामध्ये सन्निधानंदरूपिणीम् । मां ध्यायेदथ शोचामि क्रियाः सर्वाः समापयेत् ॥४॥  
 अग्निहोत्रं ततो हुत्वा मत्प्रीत्यर्थं त्रिजोत्तमः । होमांते स्वासने स्थित्वा पूजासंकल्पमाचरेत् ॥५॥  
 भूतशुद्धिं पुरा कृत्वा मातृकान्यासमेव च । हृल्लेखामातृकान्यासं नित्यमेव समाचरेत् ॥६॥  
 मूलाधारे हकारं च हृदये च रकारकम् । भ्रूमध्ये तद्वदोकारं ह्रींकारं मस्तके न्यसेत् ॥७॥  
 तत्तन्मंत्रोदितानन्यासांसांस्त्वान्माचरेत् । कल्पयेत्स्वात्मनो देहे पीठं धर्मादिभिः पुनः ॥८॥  
 ततो ध्यायेन्महादेवीं प्राणायामं विजृम्भते । हृदंभोजे मम स्थाने पञ्चप्रेतासने बुधः ॥९॥  
 ब्रह्मा विष्णुश्च रुद्रश्च ईश्वरश्च सदाशिवः । एते पंच महाप्रेताः पादमूले मम स्थिताः ॥१०॥  
 पंचभूतात्मका ह्येते पञ्चावस्थात्मका अपि । अहं त्वव्यक्तचिद्रूपा तदतीताऽस्मि सर्वथा ॥११॥  
 ततो विष्टरतां यातां शक्तितंत्रेषु सर्वदा । ध्यात्वं मानसैर्भोगैः पूजयेन्मां जपेदपि ॥१२॥  
 जपं समर्प्य श्रीदेव्यै ततोऽर्घ्यस्थापनं चरेत् । पात्रासादनकं कृत्वा पूजाद्रव्याणि शोधयेत् ॥१३॥



जलेन तेन मनुना चरुमन्त्रेण दैहिकः । दिग्बन्धं च पुरा कृत्वा गुरुमत्वा ततः परम् ॥१४॥  
तदनुज्ञां समादाय ब्राह्मपीठैः ततः परम् । हृदिस्थां भावितां मूर्तिं मम दिव्यां मनोहराम् ॥१५॥  
आवाहयेत्ततः पीठे प्राणस्थापनविद्यया । आसनावाहने चाख्यं पाद्याद्याचमनं तथा ॥१६॥  
स्नानं वासोद्वयं चैव भूषणानि च सर्वशः । गन्धं पुष्पं यथायोग्यं दत्त्वा दैव्यै स्वभक्तितः ॥१७॥  
यन्त्रस्थानामावृतीनां पूजनं सम्यगाचरेत् । प्रतिवारमशक्तानां शुक्रवारो नियम्यते ॥१८॥  
मूलदेवीप्रभारूपाः स्मर्तव्या अंगदेवताः । तत्प्रभापटलव्याप्तं त्रैलोक्यं च त्रिचिन्तयेत् ॥१९॥  
पुनरावृत्तिसहितां मूलदेवीं च पूजयेत् । गन्धादिभिः सुगन्धैस्तु तथा पुष्पैः सुवासितैः ॥२०॥  
नैवेद्यैस्तर्पणैश्चैव तांबूलैर्दक्षिणादिभिः । तोपयेन्मां त्वत्कृतेन नाम्नां साहस्रकेण च ॥२१॥  
कवचेन च सूक्तेनाहं स्त्रेभिरिति प्रभो । देव्ययर्वशिरोमन्त्रैर्हृल्लेखोपनिषद्भूवैः ॥२२॥  
महाविद्यामहामन्त्रैस्तोषयेन्मां मुहुर्मुहुः । क्षमापयेज्जगद्धात्रीं प्रेमार्द्रहृदयो नरः ॥२३॥  
पुलकांकितसर्वाङ्गैर्वाष्पस्फुटक्षितिःस्वनः । नृत्यगीतादिघोषेण तोपयेन्मां मुहुर्मुहुः ॥२४॥  
वेदपारायणैश्चैव पुराणैः सकलैरपि । प्रतिपाद्या यतोऽहं वै तस्मात्तैस्तोषयेत्तु माम् ॥२५॥  
निष्णं सर्वस्वमपि मे सदेहं नित्यशोऽर्पयेत् । नित्यहोमं ततः कुर्याद्ब्राह्मणांश्च सुवासिनीः ॥२६॥  
वटुकान्पामरानन्यान्देवीबुद्ध्या तु भोजयेत् । नत्वा पुनः स्वहृदये व्युत्क्रमेण विसर्जयेत् ॥२७॥  
सर्वं हल्लेखया कुर्यात्पूजनं मम सुव्रत । हल्लेखा सर्वमन्त्राणां नायिका परमा स्मृता ॥२८॥  
हल्लेखादर्पणे नित्यमहं तत्प्रतिविंबिता । तस्माद्हल्लेखया दत्तं सर्वमन्त्रैः समर्पितम् ॥२९॥  
गुरुं संपूज्य भूषाद्यैः कृतकृत्यत्वमावहेत् । य एवं पूजयेद्देवीं श्रीमद्भुवनसुंदरीम् ॥३०॥  
न तस्य दुर्लभं किंचित्कदाचित्स्वचिदस्ति हि । देहांते तु मणिद्वीपं गम यात्येव सर्वथा ॥३१॥  
ज्ञेयो देवीस्वरूपोऽसौ देवा नित्यं नमति तम् । इति ते कथितं राजन्महादेव्याः प्रपूजनम् ॥३२॥  
त्रिमुद्रयैतदशेषेणाप्यधिकारानुरूपतः । कुरु मे पूजनं तेन कृतार्थस्त्वं भविष्यसि ॥३३॥  
इदं तु गीताशास्त्रं मे नाशिष्याय वदेत्स्वचित् । नाभक्ताय प्रदातव्यं न धूर्ताय च दुर्हृदे ॥३४॥  
एतत्प्रकाशनं मातुरुद्धाटनमुरोजयोः । तस्मादवश्यं यत्नेन गोपनीयमिदं सदा ॥३५॥  
देवं भक्ताय शिष्याय ज्येष्ठपुत्राय चैव हि । सुशीलाय सुवेपाय देवीभक्तियुताय च ॥३६॥  
श्राद्धकाले पठेदेतद्ब्राह्मणातां समीपतः । तृप्तास्तत्पितरः सर्वे प्रयांति परमं पदम् ॥३७॥

व्यास उवाच

इत्युक्त्वा सा भगवती तत्रैवांतरधीयत । देवाश्च मुदिताः सर्वे देवीदर्शनतोऽभवन् ॥३८॥  
ततो हिमालये जज्ञे देवी ह्रिमवती तु सा । या गर्गरोति प्रसिद्धासीद्भुता सा शंकराय च ॥३९॥  
ततः स्कंदः समुद्रभूतस्तारकस्तेन घातितः । समुद्रमन्थने पूर्वं रत्नान्यासुर्नराधिप ॥४०॥



तत्र देवैः स्तुता देवी कक्षमीप्राप्त्यर्थमादरात् । तेषामनुग्रहायि निर्गता तु रमा ततः ॥४१॥  
 वैकुण्ठाय सुरैर्देता तेन तस्य समोऽभवत् । इति ते कथितं राजन्देवीमाहात्म्यमुत्तमम् ॥४२॥  
 गौरीकक्ष्म्योः समुद्भूतिविषयं सर्वकामदम् । न वाच्यं त्वेतदन्यस्मै रहस्यं कथितं यतः ॥४३॥  
 गीता रहस्यभूतेयं गोपनीया प्रयत्नतः । सर्वमुक्तं समासेन यत्पृष्टं तत्त्वयाऽनघ ॥  
 पवित्रं पावनं दिव्यं किं भूयः श्रोतुमिच्छसि ॥४४॥

इति श्रीदेवीभागवते महापुराणेऽष्टादशसाहस्र्यां संहितायां सप्तमस्कन्धे  
 देवीगीतायां चत्वारिंशोऽध्यायः ॥४०॥

सशरद्वचस्वि (२२५०) पर्वस्तु द्विपायनमुखच्युतैः ।

श्रीमद्भागवतस्यास्य सप्तमस्कन्ध ईरितः ॥१॥

समाप्तोऽयं सप्तमः स्कन्धः



निम्न प्रकार

[illegible]

**श्रीगणेशाय नमः**

॥११॥ प्राकृतभाषायां तु तस्यैव नामः । अत्र लिखितं तस्यैव नामः ।

श्रीमद्वेदभारत

॥११॥ श्रीमद्वैष्णवभगवत्स

प्राप्तः १९५५

॥४१॥ प्रविशति तस्मिन् विद्वत्पुत्रः । तस्मिन् विद्वत्पुत्रः प्रविशति ॥

FILED OFFICE

अष्टमः स्कन्धः

11.9.11 : 11.9.11

10/31: Thursday after Christmas Eve & Day | December 31st 1968

अथ प्रथमोऽध्यायः

जनमेजय उवाच

जनमजय उवाच

सूर्यचन्द्रान्वयोत्थानां नृपाणां सत्कथाश्रितम् । चरितं भवता प्रोक्तं श्रुतं तदमृतास्पदम् ॥१॥

अधुना श्रोतुमिच्छामि सा देवी जगदंबिका । मन्त्रंतरेषु सर्वेषु यद्यद्रूपेण पूज्यते ॥२॥

यस्मिन्त्यास्मिश्च वै स्थाने येन येन च कर्मणा ।

"शरीरेण च देवेशी पजनीया फलप्रदा ॥

येनैव मंत्रबीजेन यत्र यत्र च पूज्यते" ॥

देव्या विराटस्वरूपस्य वर्णनं च यथातथम् ॥३॥

येन ध्यानेन तत्संस्मरे स्वरूपे स्यात्सत्तेर्गतिः । तत्सर्वं ब्रह्म विप्रर्षे येन श्रेयोऽहमाप्नुयात् ॥४॥

यन ध्यानन तत्सुखम् स्वर्ण स्थान्तगातः । तत्सुखं वद विप्रय यन त्रयाह्मन्मुयान् ॥१॥

व्यास उवाच-

पृष्ठं राजन्प्रवक्ष्यामि देव्याराधनमुत्तमम् । यत्कृतेन श्रुतेनापि नरः श्रेयोऽत्र विदते ॥५॥

एवमेतन्नारदेन पृष्ठो नारायणः पुरा । तस्मै यदुक्तवान्देवो योगचर्याप्रवर्तकः ॥६॥

एकदा नारदः श्रोमान्पर्यटनपृथिवीमिमाम् । नारायणाश्रमं प्राप्नो गतखेदश्च तस्यिवान् ॥७॥

तस्मै यागात्मने नत्वा ब्रह्मादेवतनूद्भवः । पर्यपृच्छदिमं चार्थं यत्पृष्ठो भवताऽनघ ॥८॥



## नारद उवाच

देवदेव महादेव पुराणपुरुषोत्तम । जगदाधार सर्वज्ञ इलाघनीयोरुसद्गुण ॥९॥  
 जगतस्तत्त्वमाद्यं यत्तन्मे वद यथेप्सितम् । जायते कुत एवेदं कुतश्चेदं प्रतिष्ठितम् ॥१०॥  
 कुतोऽन्तं प्राप्नुयात्काले कुत्र सर्वफलोदयः । केन ज्ञातेन मायैषा मोहभूनाशमाप्नुयात् ॥११॥  
 कयाऽर्चया किं जपेन किं ध्यानेनात्महृत्कजे । प्रकाशो जायते देव तमस्यर्कोदयो यथा ॥१२॥  
 एतत्प्रश्नोत्तरं देव ब्रूहि सर्वमशेषतः । यथा लोकस्तरेदंघतमसं त्वंजसैव हि ॥१३॥

## व्यास उवाच

एवं देवर्षिणा पृष्टः प्राचीनो मुनिसत्तमः । नारायणो महायोगी प्रतिनद्य वचोऽब्रवीत् ॥१४॥

## नारायण उवाच

भृगु देवर्षिवर्यात्र जगतस्तत्त्वमुत्तमम् । येन ज्ञातेन मर्त्यो हि जायते न जगद्भ्रमे ॥१५॥  
 जगतस्तत्त्वमित्येव देवी प्रोक्ता मयापि हि । ऋषिभिर्देवगन्धर्वैरन्यैश्चापि मनीषिभिः ॥१६॥  
 सा जगत्सृजते देवी तया च प्रतिपाल्यते । तया च नाश्यते सर्वमिति प्रोक्तं गुणत्रयात् ॥१७॥  
 तस्याः स्वरूपं वक्ष्यामि देव्याः सिद्धिर्पिपूजितम् । स्मरतां सर्वपापघ्नं कामदं मोक्षदं तथा ॥१८॥  
 मनुः स्वायंभुवस्त्वाद्यः पद्मपुत्रः प्रतापवान् । शतरूपापतिः श्रीमान्सर्वमन्वंराधिपः ॥१९॥  
 स मनुः पितरं देवं प्रजापतिमकल्मषम् । भक्त्या पर्यचरत्पूर्वं तामुवाचात्मभूः सुतम् ॥२०॥  
 पुत्र पुत्र त्वया कार्यं देव्याराधनमुत्तमम् । तत्प्रसादेन ते तात प्रजासर्गः प्रसिद्धयति ॥२१॥  
 एवमुक्तः प्रजाल्लष्टा मनुः स्वायंभुवो विराट् । जगद्योनिं तदा देवीं तपसास्तर्पयद्विभुः ॥२२॥  
 तुष्टाव देवीं देवेशीं समाहितमतिः किल । आद्यां मायां सर्वशक्तिं सर्वकारणकारणम् ॥२३॥

## मनुरुवाच

नमो नमस्ते देवेशि जगत्कारणकारणे । शंखचक्रगदाहस्ते नारायणहृदाश्रिते ॥२४॥  
 वेदभूतं जगन्मातः कारणस्थानरूपिणि । वेदत्रयप्रमाणज्ञे सर्वदेवनुते शिवे ॥२५॥  
 महेश्वरि महाभागे महामाये महोदये । महादेवप्रियावासि महादेवप्रियंकरि ॥२६॥  
 गोपेन्द्रस्य प्रिये ज्येष्ठे महानंदे महोत्सवे । महामारीभयहरे नमो देवादिपूजिते ॥२७॥  
 सर्वमंगलमांगल्ये शिवे सर्वार्थसाधिके । शरण्ये त्र्यंबके गौरि नारायणि नमोस्तु ते ॥२८॥  
 यतश्चेदं यया विश्वमोतं प्रोतं च सर्वथा । चैतन्यमेकमाद्यंतरहितं तेजसां निधिम् ॥२९॥  
 ब्रह्मा यदीक्षणतात्सर्वं करोति च हरिः सदा । पालयत्यपि विश्वेशः संहर्ता यदनुग्रहात् ॥३०॥  
 मधुकैटभसंभूतभयार्तः पद्मसंभवः । यस्याः स्तवेन मुमुचे घोरदैत्यभवांबुधैः ॥३१॥  
 त्वं ह्रीः कीर्तिः स्मृतिः कांतिः कमला गिरिजा सती । दाक्षायणी वेदगर्भा सिद्धिदात्री सदाऽभया ॥३२॥



स्तोष्ये त्वां च नमस्यामि पूजयामि जपामि च । ध्यायामि भावये वीक्षे श्रोष्ये देवि प्रसीद मे ॥३३॥  
ब्रह्मा वेदनिधिः कृष्णो लक्ष्म्यावासः पुरन्दरः । त्रिलोकाधिपतिः पाशौ यादसांपतिरुत्तमः ॥३४॥  
कुबेरो निधिनाथोऽभूद्यमो जातः परेतराट् । नैर्ऋतो रक्षसां नाथः सोमो जातो ह्यपोमयः ॥३५॥  
त्रिलोकवंद्यो लोकेषि महामाङ्गल्यरूपिणि । नमस्तेऽस्तु पुनर्भूयो जगन्मातर्नमो नमः ॥३६॥

नारायण उवाच

एवं स्तुता भगवतो दुर्गा नारायणी परा । प्रसन्ना प्राह देवर्षे ब्रह्मपुत्रमिदं वचः ॥३७॥

श्रीदेव्युवाच

वरं वरय राजेंद्र ब्रह्मपुत्र यदिच्छसि । प्रसन्नाहं स्तवेनात्र भक्त्या चाराधनेन च ॥३८॥

मनुरुवाच

यदि देवि प्रसन्नासि भक्त्या कारुणिकोत्तमे । तदा निर्विघ्नतः सृष्टिः प्रजायाः स्यात्तवाज्ञया ॥३९॥

श्रीदेव्युवाच

प्रजासर्गः प्रभवतु ममानुग्रहतः किल । निर्विघ्नेन च राजेंद्र वृद्धिश्चाप्युत्तरोत्तरम् ॥४०॥  
यः कश्चित्पठते स्तोत्रं मद्भक्त्या त्वत्कृतं सदा । तेषां विद्या प्रजासिद्धिः कीर्तिः कान्त्युदयः खलु ॥४१॥  
जायन्ते धनधान्यानि शक्तिरप्रहता नृणाम् । सर्वत्र विजयो राजन्मुखं शत्रुपरिक्षयः ॥४२॥

नारायण उवाच

गवं दत्त्वा वरान्देवी मनत्रे ब्रह्मसूतवे । अन्तर्धानं गता चासीत्पश्यतस्तस्य धीमतः ॥४३॥  
अथ लब्धवरो राजा ब्रह्मपुत्रः प्रतापवान् । ब्रह्माणमब्रवीत्तात स्थानं मे दीयतां रहः ॥४४॥  
यत्राहं समधिष्ठाय प्रजाः लक्ष्यामि पुष्कलाः । यक्ष्यामि यज्ञैर्देवेशं तत्समादिश माचिरम् ॥४५॥  
इति पुत्रवचः श्रुत्वा प्रजापतिपतिविभुः । चित्तयामास सुचिरं कथं कार्यं भवेदिदम् ॥४६॥  
मृजतो मे गतः कालो विपुलोऽनंतसंख्यकः । घरा वारिभिः प्लुता मग्ना रसं याताऽखिलाश्रया ४७॥  
इदं मच्चितितं कार्यं भगवानादिवृषः । करिष्यति सहायो मे यदादेशेऽहमाश्रितः ॥४८॥  
इति श्रीमद्देवीभागवते महापुराणे अष्टमस्कन्धे भुवनकोशो नाम प्रथमोऽध्यायः ॥ १ ॥

अथ द्वितीयोऽध्यायः

नारायण उवाच

एवं भीमांसतस्तस्य पद्मयोनेः परंतप । सन्वादिभिर्मुनिवरैर्मरीचाद्यैः समन्ततः ॥१॥  
ध्यायतस्तस्य नासाग्राद्विरिचेः सहसाऽनघ । वराहपोतो निरगादेकांगुलप्रमाणतः ॥२॥  
तस्यैव पश्यतः स्वस्थः क्षणेन किल नारद । करिमात्रं प्रववृषे तदद्भुततमं ह्यभूत् ॥३॥



मरीचिमुख्यैर्विप्रेन्द्रैः सनकाद्यैश्च नारद । तद्दृष्ट्वा सौकरं रूपं तर्कयामास पद्मभूः ॥४॥  
 किमेतत्सौकरव्याजं दिव्यं सत्त्वमवस्थितम् । अत्याश्चर्यमिदं जातं नासिकाया विनिःसृतम् ॥५॥  
 दृष्टेर्गुष्ठशिरोमात्रः क्षणाच्छैलेन्द्रसन्निभः । आहोस्विद्भगवान्किं वा यज्ञो मे खेदयन्मनः ॥६॥  
 इति तर्कयतस्तस्य ब्रह्मणः परमात्मनः । बराह्रूपो भगवाञ्जगर्जालसन्निभः ॥७॥  
 विरिचिं हर्षयामास संहतांश्च द्विजोत्तमान् । स्वगर्जशब्दमात्रेण दिक्प्रांतमनुनादयन् ॥८॥  
 ते निशम्य स्वखेदस्य क्षयिष्णुं घुर्घुरस्वनम् । जनस्तपःसत्यलोकवासिनोऽमरवर्यकाः ॥९॥  
 छन्दोमयैः स्तोत्रवरैर्ऋक्सामाथर्वसम्भैः । वचोभिः पुरुषं त्वाद्यं द्विजैर्द्राः पर्यवाकिरन् ॥१०॥  
 तेषां स्तोत्रं निशम्याद्यो भगवान्हरिरीश्वरः । कृपावलोकमात्रेणानुगृहीत्वाऽप्य आविशत् ॥११॥  
 तस्यांतविशतः क्रूरसटाघातप्रपीडितः । समुद्रोऽथाश्रजीह्वै रक्ष मां शरणातिहन् ॥१२॥  
 इत्याकर्ण्य समुद्रोक्तं वचनं हरिरीश्वरः । विदारयञ्जलचराञ्जगामांतर्जले विभुः ॥१३॥  
 इतस्ततोऽभिधावन्स विचित्रवन्पृथिवीं धराम् । आघ्रायाघ्राय सर्वेशो धरामासादयच्छनैः ॥१४॥  
 अंतर्जलगतं भूमिं सर्वसत्त्वाश्रयां तदा । भूमिं स देवदेवेशो दंष्ट्रयोदाजहार ताम् ॥१५॥  
 तां समुद्धृत्य दंष्ट्राग्रे यज्ञेशो यज्ञपूरुषः । शुशुभे दिग्गजो यद्वदुद्धृत्याथ सुपद्मिनीम् ॥१६॥  
 तं दृष्ट्वा देवदेवेशो विरिचिः स मनुः स्वराट् । तुष्टाव वाग्मिर्देवेशं दंष्ट्रोद्धृतवसुधरम् ॥१७॥

## ब्रह्मोवाच

जितं ते पुण्डरीकाक्ष भक्तानामातिनाशन । खर्वीकृतसुराधार सर्वकामफलप्रद ॥१८॥  
 इयं च धरणी देव शोभते वसुधा तव । पद्मिनीव सुपत्राढ्या मत्तगजकरोद्धृता ॥१९॥  
 इदं च ते शरीरं वै शोभते भूमिसंगमात् । उद्धृतांबुजशृङ्गाग्रकरींद्रतनुसन्निभम् ॥२०॥  
 नमो नमस्ते देवेश सृष्टिसंहारकारक । दानवानां विनाशाय कृतनानाकृतं प्रभो ॥२१॥  
 अग्रतश्च नमस्तेऽस्तु पृष्ठतश्च नमो नमः । सर्वमिराधारभूत बृहद्भाम नमोऽस्तु ते ॥२२॥  
 त्वयाऽहं च प्रजासर्गे नियुक्तः शक्तिवृंहितः । त्वदाज्ञावशतः सर्गं करोमि विकरोमि च ॥२३॥  
 त्वत्सहायेन देवेशा अमराश्च पुरा हरे । सुधां विभेजिरे सर्वे यथाकालं यथाबलम् ॥२४॥  
 इंद्रस्त्रिलोकीसाम्राज्यं लब्ध्वास्त्वन्निदेशतः । भुनक्ति लक्ष्मीं बहुलां सुरसंघप्रपूजितः ॥२५॥  
 बल्लिः पावकतां लब्ध्वा जाठरादिबिभेदतः । देवासुरमनुष्याणां करोत्याप्यायनं तथा ॥२६॥  
 धर्मरत्नोऽथ पितृणामधिपः सर्वकर्मदृक् । कर्मणां फलदाताऽसौ त्वन्नियोगादधीश्वरः ॥२७॥  
 नैर्ऋतो रक्षसामीशो यज्ञो विघ्नविनाशनः । सर्वेषां प्राणिनां कर्मसाक्षी त्वत्तः प्रजायते ॥२८॥  
 वरुणो यादसामीशो लोकपालो जलाधिपः । त्वदाज्ञाबलमाश्रित्य लोकपालत्वमागतः ॥२९॥  
 वायुर्गन्धवहः सर्वभूतप्राणनकारणम् । जातस्तव निदेशेन लोकपालो जगद्गुरुः ॥३०॥



कुबेरः किन्नरादीनां यक्षाणां जीवनाश्रयः । त्वदाज्ञातर्गतः सर्वलोकेषु च मान्यभूः ॥३१॥  
ईशानः सर्वरुद्राणामीश्वरांतरकरः प्रभुः । जातो लोकेश्वंद्योऽसी सर्वदेवाधिपालकः ॥३२॥  
नमस्तुभ्यं भगवते जगदीशाय कुर्महे । यस्यांशभागाः सर्वे हि जाता देवाः सहस्रशः ॥३३॥

### नारद उवाच

एवं स्तुतो विश्वसृजा भगवानादिपूरुषः । लीलावलोकमात्रेणाप्यनुग्रहमयासृजत् ॥३४॥  
तत्रैवाभ्यागतं दैत्यं हिरण्याक्षं महासुरम् । हंधानमच्वनो भीमं गदयाऽनाड्यदरिः ॥३५॥  
तद्रक्तपंकदिग्धांगो भगवानादिपूरुषः । उद्धृत्य धरणीं देवो दंष्ट्रया लीलयाप्सु ताम् ॥३६॥  
निवेश्य लोकनाथेशो जगाम स्थानमात्मनः । एतद्भृगवतश्चित्रं धरण्युद्धरणं परम् ॥३७॥  
शृणुयाद्यः पुमान्यश्च पठेच्चरितमुत्तमम् । सर्वपापविनिर्मुक्तो वंष्णवीं गतिमाप्नुयात् ॥३८॥

इति श्रीदेवीभागवते महापुराणे अष्टमस्कन्धे द्वितीयोऽध्यायः ॥२॥

### अथ तृतीयोऽध्यायः

#### नारायण उवाच

महीं देवः प्रतिष्ठाप्य यथास्थाने च नारद । वैकुण्ठलोकमगमद्वह्नोवाच स्वमात्मजम् ॥१॥  
स्वायंभुव महाबाहो पुत्र तेजस्विनां वर । स्थाने महीमये तिष्ठ प्रजाः सृज प्रयोचितम् ॥२॥  
देशकालविभागेन यज्ञेशं पूरुषं यज । उच्चावचपदार्थश्च यजसाधनकैर्विभो ॥३॥  
धर्ममाचर शास्त्रोक्तं वर्णाश्रमनिबंधनम् । एतेन क्रमयोगेन प्रजावृद्धिर्भविष्यति ॥४॥  
पुत्रानुत्पाद्य गुणतः कीर्त्या कांत्यात्मरूपिणः । विद्याविनयसंपन्नान्सदाचारवतां वरान् ॥५॥  
कन्याश्च दत्त्वा गुणवद्यशोवद्भूयः समाहितः । मनः सम्यक्समाधाय प्रधानपुरुषे परे ॥६॥  
भक्तिसाधनयोगेन भगवत्परिचर्यया । गतिमिष्टां सदा बंधां योगिनां गमिता भवान् ॥७॥  
इत्याश्वास्य ननु पुत्रं पद्मयोनिः प्रजापतिः । प्रजासर्गे नियम्यामुं स्वधाम प्रत्यपद्यत ॥८॥  
प्रजाः सृजत पुत्रेति पितुराज्ञां समादधत् । 'स्वायंभुवः प्रजासर्गमकरोऽपृथिव्योपतिः ॥९॥  
प्रियव्रतोत्तानपादो मनुपुत्री महोजसी । कन्यास्तिस्रः प्रसूताश्च तासां नामानि मे शृणु ॥१०॥  
आकूतिः प्रथमा कन्या द्वितीया देवहूतिका । तृतीया च प्रसूतिर्हि विख्याता लोकावनी ॥११॥  
आकूति रुचये प्रादात्कर्दमाय च मध्यमाम् । दक्षायादात्प्रसूतिं च याज्ञां लोक इमाः प्रजाः ॥१२॥  
रुचेः प्रजज्ञे भगवान्यज्ञो नामादिपूरुषः । आकूत्यां देवहूत्यां च कपिलोऽसी च कर्दमात् ॥१३॥  
सांख्याचार्यः सर्वलोके विख्यातः कपिलो त्रिभुः । दक्षात्प्रसूत्यां कन्याश्च बहुशो जज्ञिरे प्रजाः ॥१४॥  
यासां संतानसंभूता देवतियंङ्नरादयः । प्रसूता लोकविख्याताः सर्वे सर्गवर्तकाः ॥१५॥



यज्ञश्च भगवान्स्वायंभुवमन्वतरे विभुः । मनं ररक्ष रक्षोभ्यो याम्यैर्देवगणैर्वृतः ॥१६॥  
 कपिलोऽपि महायोगी भगवान्स्वाश्रमे स्थितः । देवहूत्यै परं ज्ञानं सर्वाविद्यानिवर्तकम् ॥१७॥  
 सविशेषं ध्यानयोगमध्यात्मज्ञाननिश्चयम् । कापिलं शास्त्रमाख्यातं सर्वाज्ञानविनाशनम् ॥१८॥  
 उपदिश्य महायोगी संययौ पुलहाश्रमम् । अद्यापि वर्तते देवः सांख्याचार्यो महायशः ॥१९॥  
 यन्नामस्मरणेनापि सांख्ययोगश्च सिद्धयति । तं वन्दे कपिलं योगाचार्यं सर्ववरप्रदम् ॥२०॥  
 एवमुक्तं मनोः कन्यावंशवर्णनमुत्तमम् । पठतां शृण्वतां चापि सर्वपापविनाशनम् ॥२१॥  
 अतः परं प्रवक्ष्यामि मनुपुत्रान्वयं शुभम् । यदाकर्णनमात्रेण परं पदमवाप्नुयात् ॥२२॥  
 द्वीपवर्षसमुद्रादिव्यवस्था यत्सुतैः कृता । व्यवहारप्रसिद्धार्थं सर्वभूतसुखाप्तये ॥२३॥

इति श्रीदेवीभागवते महापुराणेऽष्टमस्कन्धे भुवनकोशे तृतीयोऽध्यायः ॥ २ ॥

### अथ चतुर्थोऽध्यायः

#### नारायण उवाच

मनोः स्वायंभुवस्यासीज्ज्येष्ठः पुत्रः प्रियव्रतः । पितुः सेवापरो नित्यं सत्यधर्मपरायणः ॥१॥  
 प्रजापतेर्दुहितरं सुखां विश्वकर्मणः । बहिष्मतीं चोपयेमे समानां शीलकर्मिणः ॥२॥  
 तस्यां पुत्रान्दशगुणैरन्वितान्भावित्वात्मनः । जनयामास कन्यां चोर्जस्वतीं च यवीयसीम् ॥३॥  
 आग्नीध्रश्चमजिह्वश्च यज्ञवाहुस्तृतीयकः । महावीरश्चतुर्थस्तु पंचमो रुक्मशुक्रकः ॥४॥  
 धृतपृष्ठश्च सवनो मेघातिथिरथाष्टमः । वीतिहोत्रः कविश्चेति दशैते बह्विनामकाः ॥५॥  
 एतेषां दशपुत्राणां त्रयोऽप्यासन्विरागिणः । कविश्च सवनश्चैव महावीर इति त्रयः ॥६॥  
 आत्मविद्यापरिष्ठाताः सर्वे ते ह्यध्वरैतसः । आश्रमे परहंसाख्ये निःस्पृहा ह्यभवन्मुदा ॥७॥  
 अपरस्यां च जायायां त्रयः पुत्राश्च जज्ञिरे । उत्तमस्तामसश्चैव रैवतश्चेति विश्रुताः ॥८॥  
 भन्वतराधिपतय एते पुत्रा महौजसः । प्रियव्रतः स राजेन्द्रो बुभुजे जगतीमिमाम् ॥९॥  
 एकादशार्बुदाब्दानामव्याहतबलेन्द्रियः । यदा सूर्यः पृथिव्याश्च विभागे प्रथमेऽतपत् ॥१०॥  
 भागे द्वितीये तत्रासीदंधकारोदयः किल । एवं व्यक्तिकरं राजा दिलोक्य मनसा चिरम् ॥११॥  
 प्रशासति मयि भूम्यां च तमः प्रादुर्भवेत्कथम् । एवं निवारयिष्यामि भूमौ योगबलेन च ॥१२॥  
 एवं व्यवसितो राजा पुत्रः स्वायंभुवस्य सः । रथेनादित्यवर्णेन सप्तकृत्वः प्रकाशयन् ॥१३॥  
 तस्यापि गच्छतो राज्ञो भूमौ यद्रथनेमयः । पतितास्ते समुद्राख्यां भेजिरे लोकहेतवे ॥१४॥  
 जाताः प्रदेक्षीस्ते सप्त द्वीपा भूमौ विभागशः । रथनेमिसमुत्थास्ते परिखाः सप्त सिधवः ॥१५॥  
 यत आसंस्ततः सप्तभुवो द्वीपा हि ते स्मृताः । जंबुद्वीपः प्लक्षद्वीपः शाल्मलीद्वीपसंज्ञकः ॥१६॥



कुशद्वीपः कौचद्वीपः शाकद्वीपश्च पुष्करः । तेषां च परिमाणं तु द्विगुणं चोत्तरोत्तरम् ॥१७॥  
 समंततश्चोपबलुप्तं वह्निर्भागक्रमेण च । क्षारोदक्षुरसोदौ च सुरोदश्च घृतोदकः ॥१८॥  
 क्षीरोदोदधिमण्डोदः शुद्धोदश्चेति ते स्मृताः । समैते प्रतिविख्याताः पृथिव्यां सिधवस्तदा ॥१९॥  
 प्रथमो जम्बुद्वीपाख्यो यः क्षारोदेन वेष्टितः । तत्पतिं विदधे राजा पुत्रमाग्नीध्रसंज्ञकम् ॥२०॥  
 प्लक्षद्वीपे द्वितीयेऽस्मिन्द्वीपेक्षुरससंप्लुते । जातस्तदधिपः प्रियव्रत इक्ष्मादिजिह्वकः ॥२१॥  
 शाल्मलीद्वीप एतस्मिन्सुरोदधिपरिप्लुते । यज्ञबाहुं तदधिपं करोतिस्म प्रियव्रतः ॥२२॥  
 कुशद्वीपेऽतिरम्ये च घृतोदनोऽवेष्टिते । हिरण्यरेता राजाऽभूत्प्रियव्रततनूजनिः ॥२३॥  
 कौचद्वीपे पंचमे तु क्षीरोदपरिसंप्लुते । प्रियव्रतो घृतपृष्ठः पतिरासीन्महाबलः ॥२४॥  
 शाकद्वीपे चास्तरे दधिमण्डोदसंकुले । मेघातिथिरभूद्राजा प्रियव्रतमुतो वरः ॥२५॥  
 पुष्करद्वीपके शुद्धोदकसिधुसमाकुले । वीतिहोत्रो बभूवासी राजा जनकसमतः ॥२६॥  
 कन्यामूर्जस्वतीनाम्नीं ददाबुशनसे विभुः । आसीत्तस्यां देवयानी कन्या काश्यप्यश्च विश्रुता ॥२७॥  
 एवं विभज्य पुत्रेभ्यः सप्तद्वीपान्प्रियव्रतः । विवेकवशगो भूत्वा योगमार्गाश्रितोऽभवत् ॥२८॥  
 इति श्रीदेवीभागवते महापुराणेऽष्टमस्कन्धे भुवनकोशे चतुर्थोऽध्यायः ॥ ४ ॥

## अथ पञ्चमोऽध्यायः

### श्रीनारायण उवाच

देवर्षे शृणु विस्तारं द्वीपवर्षविभेदतः । भूमण्डलस्य सर्वस्य यथा देवप्रकल्पितम् ॥१॥  
 समासात्संप्रवक्ष्यामि नालं विस्तरतः क्वचित् । जंबुद्वीपः प्रथमतः प्रमाणे लक्षयोजनः ॥२॥  
 विशालो वर्तुलाकारो यथाऽब्जस्य च कर्णिका । नववर्षाणि यस्मिंश्च नवसाहस्रयोजनैः ॥३॥  
 आयामैः परिसंख्यानि गिरिभिः परितः क्षितौ । अष्टभिर्दीर्घरूपैश्च सुविभक्तानि सर्वतः ॥४॥  
 घनुर्वत्संस्थिते ज्ञेये द्वे वर्षे दक्षिणोत्तरे । दीर्घाणि तत्र चत्वारि चतुरस्रमिलावृतम् ॥५॥  
 इलावृतं मध्यवर्षं यन्नाभ्यां सुप्रतिष्ठितः । सौवर्णो गिरिराजोऽयं लक्षयोजनमुच्छ्रितः ॥६॥  
 कर्णिकारूप एवायं भूगोलकमलस्य च । मूर्ध्नि द्वात्रिंशत्सहस्रयोजनैर्विततस्तत्त्वयम् ॥७॥  
 मूले षोडशासाहस्रस्तावताऽन्तर्गतः क्षितौ । इलावृतस्योत्तरतो नोलः श्वेतश्च शृङ्गवान् ॥८॥  
 त्रयो वै गिरयः प्रोक्ता मर्यादावधयस्त्रिषु । रम्यकाख्ये तथा वर्षे द्वितीये च हिरण्यमे ॥९॥  
 कुशवर्षे तृतीये तु मर्यादां व्यजयंति ते । प्रागायता उभयतः क्षारोदावधयस्तथा ॥१०॥  
 द्विसहस्रपृथुतरास्तथा एकैकशः क्रमात् । पूर्वात्पूर्वाच्चोत्तरस्यां दशांशादधिकांशतः ॥११॥  
 दैर्घ्य एव ह्रस्वन्तीर्मे नानानदनदीयुताः । इलावृताद्दक्षिणतो निषधो हेमकूटकः ॥१२॥



हिमालयश्चेति त्रयः प्राग्निवस्तीर्णाः सुंभोभनाः । अयुतोत्सेधभाजस्ते योजनैः परिकीर्तिताः ॥१३॥  
 हरिवर्षं क्रिपुरुषं भारतं च यथातथम् । विभागात्कथयंस्थिते मर्यादागिरयस्त्रयः ॥१४॥  
 इलावृतात्पश्चिमतो माल्यवान्नामपर्वतः । पूर्वेण च ततः श्रीमान्गन्धमादनपर्वतः ॥१५॥  
 आनीलनिपथं त्वेतो चायतो द्विसहस्रतः । योजनैः पृथुतां यातो मर्यादाकारको गिरी ॥१६॥  
 केतुमालाख्यभद्राश्ववर्षयोः प्रथितो च तो । मन्दरश्च तथा मेरुमन्दरश्च सुपादर्बकः ॥१७॥  
 कुमुदश्चेति विख्याता गिरयो मेरुपादका । योजनायुतविस्तारोन्नाहा मेरोश्चतुर्विंशम् ॥१८॥  
 अवष्टम्भकरास्ते तु सर्वतोऽभिविराजिताः । एतेषु गिरिषु प्राप्ताः पादपाश्चतज्जुनी ॥१९॥  
 कदंबन्यग्रोध इति चत्वारः पर्वताः स्थिताः । केतवो गिरिराजेषु एकादशशतोच्छ्रयाः ॥२०॥  
 तावद्विष्टपविस्ताराः शताख्यपरिणाहिनः । चत्वारश्च ह्रदास्तेषु पयोमध्विक्षुसज्जलाः ॥२१॥  
 यदुपस्पृशिनो देवा योगैश्वर्याणि विदते । देवोद्यानानि चत्वारि भजन्ति ललनासुखाः ॥२२॥  
 नन्दनं चैत्ररथकं वैभ्राजं सर्वभद्रकम् । येषु स्थित्वाऽमरगणा ललनायूथसंयुताः ॥२३॥  
 उपवेगवर्णैर्गीतमहिमानो महाशयाः । विहरन्ति स्वतंत्रास्ते यथाकामं यथासुखम् ॥२४॥  
 मन्दरोत्संगसंस्थस्य देवचूतस्य मस्तकात् । एकादशशतोच्छ्रयात्फलान्यमृतभांजि च ॥२५॥  
 गिरिकूटप्रमाणानि सुस्वाद्गूनि मृद्गूनि च । तेषां विशीर्यमाणानां फलानां सुरसेन च ॥२६॥  
 अरुणोदसवर्णेन अरुणोदा प्रवर्तते । नदी रम्यजला देवदैत्यराजप्रपूजिता ॥२७॥  
 अरुणाख्या महाराज वर्तते पापहारिणी । पूजयन्ति च तां देवीं सर्वकामफलप्रदाम् ॥२८॥  
 नानोपहारबालिभिः कल्मषघ्न्यभयप्रदाम् । तस्याः कृपावलोकेन क्षेममारोग्यं व्रजन्ति ते ॥२९॥  
 आद्या मायाऽनुलाजन्ता पुष्टिरीश्वरगालिनी । दुष्टनाशकरी कांतिदायिनीति स्मृता भुवि ॥३०॥  
 अस्याः पूजाप्रभावेण जादूनदमुदावहत् ॥३१॥

इति श्रीदेवीभागवते महापुराणे अष्टमस्कन्धे भुवनकोशवर्णनं नाम पञ्चमोऽध्यायः ॥ ५ ॥

### अथ पष्ठोऽध्यायः

श्रीनारायण उवाच

अरुणोदा नदी या तु मया प्रोक्ता च नारद । मन्दरान्नपतंती सा पूर्वणेलावृतं प्लवेत् ॥१॥  
 यज्जोपणाद्भवान्याश्चानुचरीणां स्त्रियामपि । यक्षगन्धर्वपत्नीनां देहगन्धवहोऽनिलः ॥२॥  
 बासयत्यभितो भूमिं दशयोजनसंख्यया । एवं जम्बूफलानां च तुङ्गदेशनिपातनात् ॥३॥  
 विशीर्यतामनस्थीनां वृक्षरांगप्रमाणिनाम् । रसेन च नदी जंबूनाम्नी मेवास्थिमन्दरात् ॥४॥  
 पतंती भूमिभागे च दक्षिणेलावृतं गता । देवी जंबूफलास्वादनुष्टा जंबूवादनी स्मृता ॥५॥



तत्रत्यानां च लोकानां देवनागपिरक्षसाम् । पूजनीयपदा मान्या सर्वभूतदयाकरी ॥६॥  
 पावनी पापिनां रोगनाशिनी स्मरतामपि । कीर्तिता विघ्नसंहर्त्री माननीया दिवोकसाम् ॥७॥  
 कोकिलाक्षी कामकला करुणा कामपूजिता । कठोरविग्रहा धन्या नाकिमान्या गभस्तिनी ॥८॥  
 अभिर्नामपदैः कामं जपनीया सदा नृणाम् । जम्बूनदीरोधसोर्था मृत्तिका तीरवर्तिनी ॥९॥  
 जंबूरसेनानुविद्धधमाना वाय्वर्कयोगतः । विद्याधरामरस्त्रीणां भूपणं विविधं महत् ॥१०॥  
 जंबूनदसुवर्णं च प्रोक्तं देवविनिर्मितम् । यत्सुवर्णं च विबुधा योपिद्विः कामुकाः सदा ॥११॥  
 मुकुटं कटिसूत्रं च केयूरादीन्प्रकुर्वते । महाकदम्बः संप्रोक्तः सुपाश्वर्गिरिसंस्थितः ॥१२॥  
 तस्य कोटरदेशेभ्यः पंच धाराश्च याः स्मृताः । सुपाश्वर्गिरिमूर्ध्नीह पतंत्येता भुवं गताः ॥१३॥  
 मधुधाराः पंच तास्तु पश्चिमेलावृतं प्लुताः । याश्चोपभुज्यमानानां देवानां मुखगन्धभृत् ॥१४॥  
 बाहुः समं ततोऽगच्छच्छतयोजनवासनः । धारेश्वरो महादेवी भक्तानां कार्यकारिणी ॥१५॥  
 देवपूज्या महोत्साहा कालरूपा महानना । वसते कर्मफलदा कांतारग्रहणेश्वरी ॥१६॥  
 करालदेहा कालांगी कामकोटिप्रवर्तिनी । इत्येतेर्नामभिः पूज्या देवी सर्वसुरेश्वरी ॥१७॥  
 एवं कुमुदरूढो यो नाम्ना शतबलो वटः । तत्स्कन्धेभ्योऽधोमुखश्च नदाः कुमुदमूर्धतः ॥१८॥  
 पयोदधिमधुघृतगुडान्नाद्यंबरादिभिः । शय्यासनाद्याभरणैः सर्वे कामदुघाश्च ते ॥१९॥  
 उत्तरेणेलावृतं ते प्लावयन्ति समंततः । मीनाक्षी तत्स्थले देवी देवासुरनिपेविता ॥२०॥  
 नीलांबरा रौद्रमुखी नीलालकयुता च सा । नाकिनां देवसंधानां फलदा वरदा च सा ॥२१॥  
 अतिमान्याऽतिपूज्या च मत्तमातंगगामिनी । मदनोन्मादिनी मानप्रिया मानप्रियांतरा ॥२२॥  
 मारवेगधरा मारपूजिता मारमादिनी । मयूरवरशोभाढ्या शिखिवाहनगर्भभूः ॥२३॥  
 अभिर्नामपदैर्व्या देवी सा मीनलोचना । जपतां स्मरतां मानदात्री चेश्वरसंगिनी ॥२४॥  
 तेषां नदानां पानीयपानानुगतचेतसाम् । प्रजानां न कदाचित्स्याद्वलीपलितलक्षणम् ॥२५॥  
 क्लमस्वेदादिदीर्गन्ध्यं जरामयमृतिभ्रमाः । शीतोष्णवातवैद्यर्ण्यमुखोपप्लवसंचयाः ॥२६॥  
 नापदश्चैव जायंते यावज्जीवं सुखं भवेत् । नैरन्तर्येण तत्स्याद्वै सुखं निरतिशायकम् ॥२७॥  
 तत ऊर्ध्वं प्रवक्ष्यामि संनिवेशं च तद्भिरेः । सुवर्णमयनाम्नो वै सुमेरोः पर्वताः पृथक् ॥२८॥  
 गिरयो विशतिपराः ऋणिकाया इवैह ते । केसरीभूय सर्वेऽपि मेरोर्मूलविभागके ॥२९॥  
 परितश्चोपक्लृप्तास्ते तेषां नामानि शृण्वतः । कुरङ्गः कुरगश्चैव कुमुभोऽधो विकंकतः ॥३०॥  
 त्रिकूटः शिशिरश्चैव पतंगो रुचकस्तथा । निषधश्च शिनीवासः कपिलः शंख एव च ॥३१॥  
 वैदूर्यचारुविश्चैव हंसो ऋषभ एव च । नागः कालंजरश्चैव नारदश्चेति विशतिः ॥३२॥  
 इति श्रीमद्देवीभागवते महापुराणेऽष्टमस्कन्धे षष्ठोऽध्यायः ॥ ६ ॥



## अथ सप्तमोऽध्यायः

## श्रीनारायण उवाच

गिरि मेरुं तु पूर्वेण द्वौ चाष्टादशयोजनैः । सहस्रं रायतो चोदगिद्विसहस्रं । पृथूच्चको ॥१॥  
 जठरो देवकूटश्च तावेतो गिरिवर्यकौ । मेरोः पश्चिमतोऽद्री द्वौ पत्रमानस्तथापरः ॥२॥  
 पारियात्रश्च तौ तावद्विख्यातौ तुङ्गविस्तरौ । मेरोर्दक्षिणतः ख्यातौ कैलासकरवीरकौ ॥३॥  
 प्रागायतो पूर्ववृत्तौ महापर्वतराजकौ । एवं चोत्तरतो मेरोस्त्रिशृंगमकरो गिरी ॥४॥  
 एतैश्चाद्रिवरैरष्टसंख्यैः परिवृतो गिरिः । सुमेरुः कांचनगिरिः परिभ्राजद्विर्यथा ॥५॥  
 मेरोर्मूर्धनि धातुहि पुरी पंकजजन्मतः । मध्यतश्चोपक्लृप्तेयं दशसाहस्रयोजनैः ॥६॥  
 समानचतुरस्रां च शातकौभमयीं पुरीम् । वर्णयन्ति महात्मानः परावरविदो बुधाः ॥७॥  
 तां पुरीमनुलोकानामष्टानामाशिषां पराः । पुर्यः प्रख्यातसौवर्णरूपास्ताश्च यथादिशम् ॥८॥  
 यथा रूपं सार्धनैत्रसहस्रप्रमिताः कृताः । मेरोर्नव पुराणि स्युर्मनोवत्यमरावती ॥९॥  
 तेजोवती संयमनी तथा कृष्णांगनाऽपरा । श्रद्धावती गंधवती तथा चान्या महोदया ॥१०॥  
 यशोवती च ब्रह्मेन्द्रवह्मद्यादीनां यथाक्रमम् । तत्रैव यज्ञलिङ्गस्य विष्णोर्भगवतो विभोः ॥११॥  
 वामपादांगुष्ठनखनिभिन्नस्य च नारद । अंडोर्ध्वभागरंध्रस्य मध्यात्संविशती दिवः ॥१२॥  
 मूर्धन्यवततारेयं गंगा संविशती विभोः । लोकानामखिलानां च पापहारिजलाकुला ॥१३॥  
 इयं च साक्षाद्भगवत्पदी लोकेषु विश्रुता । कालेन महता सा तु युगसाहस्रकेण तु ॥१४॥  
 दिवो मूर्धानमागत्य देवो देवनदीश्वरी । यत्तद्विष्णुपदं नाम स्थानं त्रैलोक्यविश्रुतम् ॥१५॥  
 औत्तानपादिर्यत्रास्ते ध्रुवः परमपावनः । भगवत्पादयुगलं पद्मकोपरजो दधत् ॥१६॥  
 अद्याप्यास्ते स राजर्षिः पदवीमचलां श्रितः । तत्र सप्तर्षयस्तस्य प्रभावज्ञा महाशयाः ॥१७॥  
 प्रदक्षिणं प्रक्रमन्ति सर्वलोकहितेप्सवः । आत्यंतिकी सिद्धिरियं तपतां सिद्धिदायिनी ॥१८॥  
 आद्रियंते च शिरसा जटाजूटोपितेन च । ततो विष्णुपदाद्देवी नैकसाहस्रकोटिभिः ॥१९॥  
 विमानैराकुले देवयानेऽवतरतो च सा । चन्द्रमण्डलमाप्लाव्य पतंती ब्रह्मसद्यनि ॥२०॥  
 चतुर्धा भिद्यमाना सा ब्रह्मलोके च नारद । चतुर्भिर्नामभिर्देवी चतुर्दिशमभिसृता ॥२१॥  
 सरितां च नदीनां च पतिमेवान्वपद्यत । सीता चालकनंदा च चतुर्भद्रेति नामभिः ॥२२॥  
 सीता च ब्रह्मसदनाच्छिखरेभ्यः क्षमाभृताम् । केसराभिधनाम्ना च प्रस्रवन्ती च स्वर्गदी ॥२३॥  
 गंधमादनमूर्ध्नीह पतिता पापहारिणी । अन्तरेण तु भद्राश्वपर्व प्राच्यां समागता ॥२४॥  
 सारोर्दधि गता सा तु शुनदी देवपूजिता । ततो माल्यवतः शृंगाद्वितीया परिनर्गता ॥२५॥



ततो वेगवती भूत्वा केतुमालं समागता । चक्षुर्नाम्नी देववन्दी प्रतीच्यां दिक्षुपागता ॥२६॥  
 सरितां पतिमाविष्टा सा गङ्गा देववन्दिता । ततस्तृतीया धारा तु नाम्ना ख्याता च नारद ॥२७॥  
 पुण्या चालकनंदा वै दक्षिणेनाव्जभूपदात् । वनानि गिरिकूटानि समतिक्रम्य चागता ॥२८॥  
 हेमकूटं गिरिवरं प्राप्तास्तोपीह निर्गता । अतिवेगवती भूत्वा भारतं चागता परा ॥२९॥  
 दक्षिणां जलधिं प्राप्ता तृतीया सा सरिद्धरा । यस्याः स्नानाय सरतां मनुजानां पदे पदे ॥३०॥  
 राजसूयाश्वमेधादिफलं तु न हि दुर्लभम् । ततश्चतुर्थी धारा तु शृंगवत्पर्वततपुनः ॥३१॥  
 भद्राभिषा संस्रवंती कुरुन्सन्तर्प्य चोत्तरान् । समुद्रं समनुप्राप्ता गङ्गा त्रैलोक्यपावनी ॥३२॥  
 अन्ये नदाश्च नद्यश्च वर्षे वर्षेऽपि सति हि । बहुशो मेरुसंदारप्रसूताश्चैव नारद ॥३३॥  
 तत्रापि भारतं वर्षं कर्मक्षेत्रमुशंति हि । अन्यानि चाष्टवर्षाणि भीमस्वर्गप्रदानि च ॥३४॥  
 स्वर्गिणां पुण्यशेषस्य भोगस्यानानि नारद । पुरुषाणां चायुतायुर्वर्षाणां देवसन्निभाः ॥३५॥  
 पुरुषा नागसाहस्रैर्दशभिः परिकल्पिताः । महासीरतसंतुष्टाः कलत्राढ्याः सुखान्विताः ॥३६॥  
 एकवर्षोऽपि चायुष्यास्रगर्भाः स्त्रियोऽपि हि । त्रेतायुगसमः कालो वर्तते सर्वदैव हि ॥३७॥  
 इति श्रीदेवीभागवते महापुराणे अष्टमस्कन्धे सप्तमोऽध्यायः ॥७॥

### अथ अष्टमोऽध्यायः

#### श्रीनारायण उवाच

तेषु वर्षेषु देवेशाः पूर्वोक्तैः स्तवनैः सदा । पूजयति महादेवीं जपध्यानसमाधिभिः ॥१॥  
 सर्वर्तुकुसुमश्रेणीशोभिता वनराजयः । फलानां पल्लवानां च यत्र शोभा निरन्तरम् ॥२॥  
 तेषु काननवर्षेषु वर्षपर्वतसानुषु । गिरिद्रोणीषु सर्वाषु निर्मलोदकराशिषु ॥३॥  
 विकचोत्पलमालासु हंससारससंचरैः । विमिश्रितेषु तेष्वेव पक्षिभिः कूजितेषु च ॥४॥  
 जलक्रीडादिभिश्चित्रविनोदैः क्रीडयन्ति च । सुन्दर्यो ललितभ्रूणां विलासायतनेषु च ॥५॥  
 तत्रत्या विहरंत्यत्र स्वरं युवतिभिः सह । नवस्वपि च वर्षेषु भगवानादिपूरुषः ॥६॥  
 "नारायणाख्यो लोकानामनुग्रहरसंकटृक्" । देवीमाराधयन्नास्ते स च सर्वेऽप्युज्यते ॥

आत्मव्यूहेनेज्ययाऽसी सन्निधत्ते समाहितः ॥७॥

इलावृते तु भगवान्पद्मजाक्षिसमुद्भवः । एक एव भवो देवो नित्यं वसति सांगतः ॥८॥  
 तत्क्षेत्रे नापरः कश्चित्प्रवेशं वितनोति च । भवान्याः शापतस्तत्र पुमान्स्त्री भवति स्फुटम् ॥९॥  
 भवानीताथकैः स्त्रीणामसंख्यैर्गणकोटिभिः । संख्यमानो देवेशो देवं संकर्षणं भजन् ॥१०॥  
 आत्मना ध्यानयोगेन सर्वभूतहितेच्छया । तां तामसीं तुरीयां च मूर्तिं प्रकृतिमात्मनः ॥११॥

उपधावते चैकाग्रमनसा भगवानजः ।



## श्रीभगवानुवाच

ॐ नमो भगवते महापुरुषाय सर्वगुणसंख्यानान्तायाव्यक्ताय नम इति ॥१२॥  
 भजे भजन्यारणपादपंकजं भगस्य कृत्स्नस्य परं परायणम् ।  
 भक्तेश्वरं भावितभूतभावनं भवापहं त्वां भवभावमोक्षरम् ॥१३॥  
 न यस्य मायागुणकर्मवृत्तिभिर्निरीक्षितो ह्यण्वपि दृष्टिरज्यते ।  
 ईशे यथा नो जितमन्युरहसा कस्तं न मन्येत जिगीपुरात्मनः ॥१४॥  
 असद्दृशो यः प्रतिभाति मायया धीवेव मध्वासवताम्रलोचनः ।  
 न नागवच्चोऽर्हण ईशिरे ह्यिया यत्पादयोः स्पर्शनवर्षितेन्द्रियाः ॥१५॥  
 यमाहुरस्य स्थितिजन्मसंयमं त्रिभिर्विहीनं यमनंतमृषयः ।  
 न वेद सिद्धार्थमिव क्वचित्स्थितं भूमण्डलं मूर्धसहस्रधामसु ॥१६॥  
 यस्याद्य आसीद्गुणविग्रहो महान्विज्ञानधिष्ण्यो भगवानजः किल ।  
 यत्संवृतोऽहं त्रिवृता स्वतेजसा वैकारिकं तामसमैन्द्रियं सुजे ॥१७॥  
 एते वयं यस्य वशे महात्मनः स्थिताः शकुन्ता इव सूत्रयंत्रिताः ।  
 महानहंवैकृततामसेन्द्रियाः सृजाम सर्वे यदनुग्रहादिदम् ॥१८॥  
 यन्निमितां कर्हपि कर्मपर्वणीं मायां जनोऽयं गुरुसर्गमोहितः ।  
 न वेद निस्तारणयोगमञ्जसा तस्मै नमस्ते विलयोदयात्मने ॥१९॥

## नारायण उवाच

एवं स भगवानुद्रो देवं संकर्षणं प्रभुम् । इलावृतमुपासीत देवीगणसमाहितः ॥२०॥  
 तथैव धर्मपुत्रोऽसौ नाम्ना भद्रध्रुवा इति । तत्कुलस्यापि पतयः पुरुषा भद्रसेवकाः ॥२१॥  
 भद्राश्ववर्णे तां मूर्तिं दाम्युदेवस्य विश्रुताम् । हयमूर्तिभिदा तां तु हयग्रीवपदाङ्किताम् ॥२२॥  
 परमेण समाध्यन्यवारकेण नियन्त्रिताम् । एवमेव च तां मूर्तिं गृणंत उपयांति च ॥२३॥

## भद्रश्रवस ऊचुः

ॐ नमो भगवते धर्मायात्मविशोधनाय नम इति ।

अहो विचित्रं भगवद्विचेष्टितं धनंतं जनोऽयं हि मिषन्न पश्यति ।  
 ध्यायन्न तद्यहि विकर्मं लेखितुं निर्हृत्य पुत्रं पितरं जिजीविषुः ॥२४॥  
 वदन्ति विश्वं कवयः स्म नश्वरं पश्यति चाध्यात्मविदो विपश्चित्तः ।  
 तथापि मुह्यन्ति तवाज मायया सुविस्मितं कृत्यमजं नतोऽस्मि तम् ॥२५॥  
 विश्वोद्भवस्याननिरोधकर्म ते ह्यकर्तुरंगीकृतमप्यपावृतः ।



युक्तं न चित्रं त्वयि कार्यकारणे सर्वात्मनि व्यतिरिक्ते च वस्तुतः ॥२६॥

वेदान्युगान्ते तमसा तिरस्कृताघसातलाद्यो नृतुरंगविग्रहः ।

प्रत्याददे वै कवयेऽभियाचते तस्मै नमस्ते वितथेऽहिताय ते ॥२७॥

एवं स्तुवंति देवेशं हयशीर्षं हरिं च ते । भद्रश्रवसनामानो वर्णयन्ति च तद्गुणान् ॥२८॥

एषां चरितमेतद्धि यः पठेच्छ्रावयेच्च यः । पापकंचुकमुत्सृज्य देवीलोकं व्रजेच्च सः ॥२९॥

इति श्रीदेवीभागवते महापुराणेऽष्टमस्कन्धेऽष्टमोऽध्यायः ॥८॥

### अथ नवमोऽध्यायः

श्रीनारायण उवाच

हरिवर्षे च भगवान्नृहरिः पापनाशनः । वर्तते योगयुक्तात्मा भक्तानुग्रहकारकः ॥१॥

तस्य तद्दयितं रूपं महाभागवतोऽमुरः । पश्यन्भक्तिसमायुक्तः स्तोति तद्गुणतत्त्ववित् ॥२॥

प्रह्लाद उवाच

ॐ नमो भगवते नरसिंहाय नमस्तेजसे आविराविर्भव वज्रदंष्ट्र कर्माशयान्

रंघय रंघय तमो ग्रस ग्रस ॐ स्वाहा । अभयं ममात्मनि भूयिष्ठाः ॥ ॐ क्षौम् ॥

स्वस्त्यस्तु विश्वस्य खलः प्रसीदतां ध्यायंतु भूतानि शिवं मिथो धिया ।

मनश्च भद्रं भजतादबोधक्षेणे आवेश्यतां नो मतिररप्यहेतुको ॥३॥

मागारदारात्मजवित्तबन्धुषु संगो यदि स्याद्भगवत्प्रियेषु नः ।

यः प्राणवृत्त्या परितुष्ट आत्मवान्सिद्धयत्यदूरात् तथेन्द्रियप्रियः ॥४॥

यत्संगलब्धं निजवीर्यवैभवं तोयं मुहुः संस्पृशतां हि मानसम् ।

हरत्यजोऽन्तःश्रुतिनिर्गतोऽङ्गजं को वै न सेवेत मुकुन्दविक्रमम् ॥५॥

यस्यास्ति भक्तिर्भगवत्प्रियकिंचना सर्वैर्गुणैस्तत्र समासते सुराः ।

हरावभक्तस्य कुतो महद्गुणा मनोरथेनासति धावतो बहिः ॥६॥

हरिर्हि साक्षाद्भगवाञ्छरीरिणामात्मा जपाणामिव तोयमोप्सितम् ।

हित्वा महांस्तं यदि सज्जते गृहे तवा महत्त्वं वयसा दंपतीनाम् ॥७॥

तस्माद्रजोरागविषादमन्युमानस्पृहाभयदैन्याधिमूलम् ।

हित्वा गृहं संसृतिचक्रबालं नृसिंहपादं भजतां कुतो भयम् ॥८॥

एवं दैत्यपतिः सोऽपि भक्त्याऽनुदिनमीडते । नृहरिं पापमातंगहरिं हृत्पद्मवासिनम् ॥९॥

केतुमाले च वर्षे हि भगवान्स्मररूपधृक् । आस्ते तद्वर्पनाथानां पूजनीयश्च सर्वदा ॥१०॥



एतेनोपासते स्तोत्रजालेन च रमाब्धिजा । तद्वर्षनाथा सततं महतां मानदायिका ॥११॥

### रामोवाच

ॐ ह्रां ह्रीं हूं ॐ नमो भगवते हृषीकेशाय सर्वगुणविशेषैर्विलक्षितात्मने आकूतीनां  
चित्तीनां चेतसां विशेषाणां चाधिपतये षोडशकलाय छंदोमयान्नमयायामृतमयाय सर्वमयाय  
महसे ओजसे बलाय कांताय नमस्ते उभयत्र भूयात् ॥

स्त्रियो व्रतैस्त्वां हृषिकेश्वरं स्वतो ह्याराध्य लोके पतिमाशासतेऽन्यम् ।

तासां न ते वै परिपात्यपत्यं प्रियं धनयूषि यतोऽस्वतंत्राः ॥१२॥

स वै पतिः स्यादकुतोभयः स्वतः समंततः पाति भयातुरं जनम् ।

स एक एवेतरथा मिथो भयं नैवात्मलाभादधि मन्यते परम् ॥१३॥

या तस्य ते पादसरोरुहार्हणं न कामयेत्साऽखिलकामलंपटा ।

तदेव रासीप्सितभीप्सितोऽर्चिता यद्भूग्नयाच्चा भगवन्प्रतप्यते ॥१४॥

मत्प्राप्तयेऽजेशसुरासुरादयस्तप्यंत उग्रं तप ऐन्द्रिये धियः ।

ऋते भवत्पादपरायणात्र मां विदंत्यहंत्वद्घृदया यतोऽजित ॥१५॥

स त्वं मयाप्यच्युत शीर्ष्णि वंदितं करांबुजं यत्त्वदघायि सात्वताम् ।

विभर्षि मां लक्ष्मवरेण्य मायया क ईश्वरस्येहितमृहितुं विभुः ॥१६॥

एवं कामं स्तुवंत्येव लोकबंधुस्वरूपिणम् । प्रजापतिमुक्त्वा वर्षनाथाः कामस्य सिद्धये ॥१७॥

रम्यके नाम वर्षे च मूर्ति भगवतः पराम् । मात्स्यां देवामुरैर्वद्यां मनुः स्तौति निरंतरम् ॥१८॥

### मनुरुवाच

ॐ नमो मुख्यतमाय नमः सत्त्वाय प्राणायोजये बलाय महामत्स्याय नमः ॥

अंतर्विहिश्राखिललोकपालकैरदृष्टरूपो

विचरस्युरुस्वनः ।

स ईश्वरस्त्वं य इदं वशे नयन्नाम्ना यथा दारुमयीं नरः स्त्रियम् ॥१९॥

यं लोकपालाः किल मत्सरज्वरा हित्वा यतंतोऽपि पृथक् समेत्य च ।

पातुं न शेकुद्विपदश्चतुष्पदः सरीसृपं स्थाणुवदत्र दृश्यते ॥२०॥

भवान् युगांतार्णव ऊर्मिमालिनि क्षोणीमिमामोषधिवीरुधां निधिम् ।

मया सहोरुक्रम तेऽज ओजसा तस्मै जगत्प्राणगणात्मने नमः ॥२१॥

एवं स्तौति च देवेशं मनुः पार्थिवसत्तमः । मत्स्यावंतारं देवेशं संशयच्छेदकारणम् ॥२२॥

ध्यानयोगेन देवस्य निर्भूताशेषकल्पपः । आस्ते परिचरन्भक्त्या महाभागवतोत्तमः ॥२३॥

इति श्रीदेवीभागवते अष्टमस्कन्धे भुवनकोशवर्णने नवमोऽध्यायः ॥९॥



## अथ दशमोऽध्यायः

### श्रीभारायण उवाच

हिरण्ये नाम वर्षे भगवान्कूर्मरूपवृक् । आस्ते योगपतिः सोऽयमव्यम्णा पूज्य ईड्यते ॥१॥

### अर्थमोवाच

ॐ नमो भगवते अकूपाराय सर्वसत्त्वगुणविशेषणाय नोपलक्षितस्थानाय नमो  
वर्ष्मणे नमो धूमने नमोऽवस्थानाय नमस्ते ॥

यद्रूपमेतन्निजमाययापितमर्थस्वरूपं बहुरूपरूपितम् ॥  
संख्या न यस्यास्त्ययथोपलंभनात्तस्मै नमस्तेऽव्यपदेशरूपिणे ॥ २ ॥

जरायुजं स्वेदजमण्डजोद्भिदं चराचरं देवर्षिपितृभूतमैन्द्रियम् ।  
द्यौः खं क्षितिः शैलसरित्समुद्रं द्वीपग्रहर्क्षेत्यभिधेय एकः ॥ ३ ॥

यस्मिन्नसंख्येयविशेषनामरूपाकृती कविभिः कल्पितेयम् ।  
संख्या यया तत्त्वदृशाऽपनीयते तस्मै नमः सांख्यनिदर्शनाय ते ॥ ४ ॥

गवं स्तुवति देवेशमर्यमा सह वर्षपैः । गीयते चापि भजते सर्वभूतमवं प्रभुम् ॥५॥  
तथोत्तरेषु कुरुषु भगवान्यज्ञपूरुषः । आदिवाराहरूपोऽसौ धरण्या पूज्यते सदा ॥६॥  
संपूज्य विधिवद्देवं तद्भक्त्याऽऽर्द्रार्द्रहृत्कजा । भूमिः स्तौति हर्षि यज्ञवाराहं दैत्यमर्दनम् ॥७॥

### भूरुवाच

ॐ नमो भगवते मंत्रतत्त्वलिङ्गाय यज्ञक्रतवे महाध्वरावयवाय  
महावराहाय नमः कर्मशुक्लाय त्रियुगाय नमस्ते ॥८॥  
यस्य स्वरूपं कवयो विपश्चितो गुणेषु दारुष्विव जातवेदसम् ।  
मथ्न्ति मथ्ना मनसा दिदृक्षवो गूढं क्रियार्थेनम ईरितात्मने ॥९॥  
द्रव्यक्रिया हेत्वयनेशकर्तृभिर्मायागुणैर्वस्तुभिरीक्षितात्मने ।  
अन्वोक्षयांगातिशयात्मबुद्धिभिर्निरस्तमायाकृतये नमोऽस्तु ते ॥१०॥  
करोति विश्वस्थितिसंयमोदयं यस्येप्सितं नेप्सितुमोक्षितुर्गुणैः ।  
माया यथाऽयो भ्रमते तदाश्रयं ग्राग्णो नमस्ते गुणकर्मसाक्षिणे ॥११॥  
प्रमथ्य दैत्यं प्रतिवारुणं मृधे यो मां रसाया जगदादिसूकरः ।  
कृत्वाऽप्रदंष्ट्रं निरगादुदन्वतः क्रोडन्निवेभः प्रणताऽस्मि तं विभुम् ॥१२॥



किंपुरुषे वर्षेऽस्मिन्भगवंतं दाशरथिं च सर्वेशम् । सीतारामं देवं श्रीहनुमानादिपूरुषं स्तोति ॥१३॥

### हनुमानुवाच

ॐ नमो भगवते उत्तमलोकाय नम इति । आर्यलक्षणशीलव्रताय नम  
उपशिक्षितात्मने उपासितलोकाय नमः । साधुवादनिरूपणाय नमो ब्रह्मण्यदेवाय महापुरुषाय  
महाभागाय नम इति ॥

यत्तद्विशुद्धानुभवताममेकं स्वतेजसा ध्वस्तगुणव्यवस्थम् ।  
प्रत्यक् प्रशांतं सुधियोपलभनं ह्यनामरूपं निरहं प्रपद्ये ॥१४॥  
मर्त्यवितारस्त्विह मर्त्यशिक्षणं रश्मोवधायैव न केवलं विभोः ।  
कुतोऽन्यथा स्याद्रमतः स्व आत्मनः सीताकृतानि व्यसनानीश्वरस्य ॥१५॥  
न वै स आत्मात्मवतां सुहृत्तमः सत्तल्लोकियां भगवान्वासुदेवः ।  
न स्त्रीकृतं कश्मलमश्नुवीत न लक्ष्मणं चापि विहातुमर्हति ॥१६॥  
न जन्म नूनं महतो न सीमनं न बाहू न बुद्धिर्नाकृतिस्तोषहेतुः ।  
तैर्यद्विशुद्धानपि नो वनीकसश्चकार सख्ये वत लक्ष्मणाग्रजः ॥१७॥  
सुरोऽसुरो वाप्यथवा नरोऽनरः सर्वात्मना यः सुकृतज्ञमुत्तमम् ।  
भजेत रामं मनुजाकृति हरिं य उत्तराननयत्कोशलान्दिवम् ॥१८॥

### नारायण उवाच

एवं किंपुरुषे वर्षे सत्यसंधं दृढव्रतम् । रामं राजीवपत्राक्षं हनुमान्वानरोत्तमः ॥१९॥  
स्तोति गायति भक्त्या च संपूजयति सर्वशः । य एतच्छृणुयाच्चित्रं रामचन्द्रकथानकम् ॥  
सर्वपापविशुद्धात्मा याति रामसंलोकताम् ॥२०॥

इति श्रीदेवीभागवते महापुराणेऽष्टमस्कन्धे दशमोऽध्यायः ॥१०॥

### अथ एकादशोऽध्यायः

#### श्रीनारायण उवाच

भारताख्ये च वर्षेऽस्मिन्नुद्दामादिजपूरुषः । तिष्ठामि भवता चैव स्तवनं क्रियतेऽनिशम् ॥१॥

#### नारद उवाच

ॐ नमो भगवते उपशमशीलायोपरतानात्म्याय नमोऽर्किचनविताय ऋषिऋषभाय  
नरनारायणाय । परमहंसपरमगुरुवे आत्मारामाधिपतये नमो नम इति ॥



कर्ताऽस्य सर्गादिषु यो न बद्धयते न हन्यते देहगतोऽपि दैहिकैः ।  
 द्रष्टुर्न दृश्यस्य गुणावद्वक्ष्यते तस्मै नमोऽसक्तबिबिक्तसाक्षिणे ॥२॥  
 इदं हि योगेश्वरयोगनैपुणं हिरण्यगर्भो भगवाञ्जगद यत् ।  
 यदंतकाले त्वयि निर्गुणे मनो भवत्या दधीतोऽजितदुष्कलेवरः ॥३॥  
 यथैहिकामुष्मिककामलपटः सुतेषु दारेषु घनेषु चितयन् ।  
 शकेत विद्वान्कुलेवरात्ययाद्यस्तस्य यत्नः श्रम एव केवलम् ॥४॥  
 तन्नः प्रभो त्वं कुलेवरापितां त्वं माययाऽहंममतामबोधय ।  
 भिद्याम येनाशु वयं सुदुर्भितां विवेहि योगं त्वयि नः स्वभावजम् ॥५॥

एवं स्तोति सदा देवं नारायणमनामयम् । नारदो मुनिशार्दूलः प्रजापतिलसारदृक् ॥६॥  
 अस्मिन्वी भारते वर्षे सरिच्छैलास्तु संति हि । तान्प्रवक्ष्यामि देवर्षे शृणुष्वैकाग्रमानसः ॥७॥  
 मलयो मंगलप्रस्थो मैनाकश्च त्रिकूटकः । ऋषभः कुटकः कोल्लः सह्यो देवगिरिस्तथा ॥८॥  
 ऋण्यमूकश्च श्रीशैलो वेंकटाद्रिमहेंद्रकः । बारिधारश्च विंध्यश्च मुक्तिमानुक्षपर्वतः ॥९॥  
 पारियात्रस्तथा द्रोणश्चित्रकूटगिरिस्तथा । गोवर्धनो रैवतकः ककुभो नीलपर्वतः ॥१०॥  
 गोरमुखश्चैन्द्रकीलो गिरिः कामगिरिस्तथा । एते चान्येऽप्यसंख्याता गिरयो बहुपुण्यदाः ॥११॥  
 एतदुत्पन्नसरितः शतशोऽथ सहस्रशः । पानावगाहकस्नानदर्शनोत्कीर्तनैरपि ॥१२॥  
 नाशयन्ति च पापानि त्रिविधानि क्षरीरिणाम् । ताम्रपर्णी चन्द्रवशा कृतमाला वटोदका ॥१३॥  
 वैहायसी च कावेरी वेणा चैव पयस्विनी । तुङ्गभद्रा कृष्णवेणा शर्करावर्तका तथा ॥१४॥  
 गोदावरी भीमरथी निर्विन्ध्या च पयोष्णिका । तापी रेवा च सुरसा नर्मदा च सरस्वती ॥१५॥  
 चर्मण्वती च सिंधुश्च अंधशोणी महानदी । ऋषिकुल्या त्रिसामा च वेदस्मृतिमहानदी ॥१६॥  
 कौशिकी यमुना चैव मंदाकिनी दृषद्वती । गोमती सरयू रोधवती सप्तवती तथा ॥१७॥  
 सुपोमा च शतद्रुश्च चंद्रभागा मरुद्धा । वितस्ता च असिकनी च विश्वाचेति प्रकीर्तिताः ॥१८॥  
 अस्मिन्वर्षे लब्धजन्मपुरुषैः स्वस्वकर्मभिः । शुक्ललोहितकृष्णाख्यैर्दिग्भमानुषनारकाः ॥१९॥  
 भवन्ति विविधाभोगाः सर्वेषां च निवासिनाम् । यथावर्णविधानेनापवर्गो भवति स्फुटम् ॥२०॥  
 एतदेव च वर्षस्य प्राधान्यं कार्यसिद्धितः । वदन्ति मुनयो वेदवादिनः स्वर्गवासिनः ॥२१॥

अहो अमोपां किमकारि शोभनं प्रसन्न एपांस्विदुत स्वयं हरिः ।

यैर्जन्म लब्धं नृप भारताजिरे मुकुन्दसेवोपयिकं स्पृहा हि नः ॥२२॥

किं दुष्करैर्नः क्रतुभिस्तपोव्रतैर्दानादिभिर्वा शुचयेन फल्गुना ।

न यत्र नारायणपादपङ्कजस्मृतिः प्रमुद्यतिशयेन्द्रियोत्सवात् ॥२३॥



कल्पायुषां स्थानजयात्पुनर्भवात्क्षणायुषां भारतभूजयो वरम् ।  
 क्षणेन मर्त्येन कृतं मनस्विनः सन्त्यस्य संयांत्यभयं पदं हरेः ॥२४॥  
 न यत्र वैकुण्ठकथासुधापगा न साधवो भागवतास्तदाधवाः ।  
 न यत्र यज्ञेशमस्ता महोत्सवाः सुरेशलोकोऽपि न वै स सेव्यताम् ॥२५॥  
 प्राप्ता नृजातिं त्विह ये च जंतवो ज्ञानक्रियाद्रव्यकलापसंभृताम् ।  
 न वै यतेरन्न पुनर्भवाय ते भूयो वनोका इव यांति बंधनम् ॥२६॥  
 येः श्रद्धया बहिषि भागशो हविर्निरुसमिष्टं विधिमंत्रवस्तुतः ।  
 एकः पृथङ्नामभिराहतो मुदा गृह्णाति पूर्णः स्वयमाशिषां प्रभुः ॥२७॥  
 सत्यं दिशत्यर्थितमर्थितो नृणां नैवार्थदो यत्पुनरर्थिता यतः ।  
 स्वयं विधत्ते भजतामनिच्छतामिच्छापिधानं निजपादपल्लवम् ॥२८॥  
 “यद्यत्र नः स्वर्गसुखावशेषितं स्विष्टस्य पूर्तस्य कृतस्य शोभनम् ।  
 तेनाजनाभे स्मृतिमज्जन्म नः स्याद्वर्षे हरिर्भजतां शं तनोति ॥१॥”

नारायण उवाच

एवं स्वर्गगता देवाः सिद्धाश्च परमर्षयः । प्रवदन्ति च माहात्म्यं भारतस्य सुशोभनम् ॥२९॥  
 जंबुद्वीपस्य चाष्टौ हि उपद्वीपाः स्मृताः परे । हयमार्गान्विशोघद्विः सागरैः परिकल्पिताः ॥३०॥  
 स्वर्णप्रस्थश्चंद्रशुक्र आवर्तनरमाणकौ । मंदरोपाख्यहरिणाः पांचजन्यस्तथैव च ॥३१॥  
 सिंहलश्चैव लंकेति उपद्वीपाष्टकं स्मृतम् । जंबुद्वीपस्य मानं हि कीर्तितं विस्तरेण च ॥३२॥  
 अतः परं प्रवक्ष्यामि प्लक्षादिद्वी पट्टकम् ॥३३॥

इति श्रीदेवीभागवते महापुराणेऽष्टमस्कन्धे एकादशोऽध्यायः ॥११॥

अथ द्वादशोऽध्यायः

श्रीनारायण उवाच

जंबुद्वीपो यथा चायं यत्प्रमाणेन कीर्तितः । तावता सर्वतः क्षारोदधिना परिवेष्टितः ॥१॥  
 जंबूद्वीपेन यथा मेरुस्तथा क्षारोदकेन च । क्षारोदधिस्तु द्विगुणः प्लक्षाख्येनोपवेष्टितः ॥२॥  
 यथैव परिखावाह्योपवनेन हि वेष्टयते । प्लक्षाख्यश्च स्वयं जंबुप्रमाणो द्वीपरूपधृक् ॥३॥  
 हिरण्मयोऽग्निस्तत्रैव तिष्ठतीति विनिश्चयः । प्रियव्रतात्मजस्तत्र सप्तजिह्व इति स्मृतिः ॥४॥  
 अग्निस्तदधिपस्त्विद्वज्जिह्वः स्वं द्वीपमेव च । विभज्य सप्त वर्षाणि स्वपुत्रेभ्यो ददौ विभुः ॥५॥  
 स्वयमात्मविदां मान्यां योगचर्यां समाश्रितः । तेनैव चात्मयोगेन भगवंतमुपागतः ॥६॥



शिवं च यवमं भद्रं शान्तं क्षेमामृते तथा । अभयं चेति ससं तद्वर्षाणि सदेक्षताम् ॥७॥  
 तेषु प्रोक्ता नदीः सप्त गिदयः सप्त चैव हि । अक्ष्णा नृम्णांगिरसी सावित्री सुप्रभातिका ॥८॥  
 ऋतंभरा सत्यंभरा इति नद्यः प्रकीर्तिताः । मणिकूटो वज्रकूट इन्द्रसेनस्तथैव च ॥९॥  
 ज्योतिष्मान्वै सुपर्णश्च हिरण्यध्रौव एव च । मेघमाल इति ख्याताः प्लक्षद्वीपस्य पर्वताः ॥१०॥  
 नदीनां जलमात्रेण दर्शनस्पर्शनादिभिः । निर्धूताशेषरजसो निस्तमस्काः प्रजास्तथा ॥११॥  
 हंसश्चैव पद्मंश्च ऊर्वायिन इतीव च । सत्यांगसंज्ञाश्चत्वारो वर्णाः प्लक्षस्य द्वीपके ॥१२॥  
 सहस्रायुःप्रमाणाश्च विविधोपमदर्शनाः । स्वर्गद्वारं त्रयीविद्या विघिनार्कं यजति ते ॥१३॥  
 प्रत्नस्य विष्णो रूपं च सत्यतस्य च ब्रह्मणः । अमृतस्य च मृत्योश्च सूर्यमात्मानमीमहि ॥१४॥  
 प्लक्षादिषु च सर्वेषु पंचद्वीपेषु नारद । आयुरिन्द्रियमोजश्च बलं बुद्धिः सहोऽपि च ॥१५॥  
 विक्रमः सर्वलोकानां सिद्धिरीत्यपत्तिकी सदा । प्लक्षद्वीपापरं चेक्षुरसोदः सरितां पतिः ॥१६॥  
 प्लक्षद्वीपं समग्रं च परिवार्यावतिष्ठते । शात्मलाख्यस्ततो द्वापश्चास्माद्विगुणविस्तरः ॥१७॥  
 समानेन सुरोदेन सिंधुना परिवेष्टितः । यत्र वै शात्मलीवृक्षः प्लक्षायामः प्रकीर्तितः ॥१८॥  
 स्थानं तत्पक्षिराजस्य मरुडस्य महात्मनः । तस्य द्वीपस्य नाथो हि यज्ञबाहुः प्रियव्रतात् ॥१९॥  
 जातः स एव सप्तम्यः स्वपुत्रेभ्यो ददौ धराम् । तद्वर्षाणां च नामानि कथितानि निबोधत ॥२०॥  
 सुरोचनं सीमनस्थं रमणं देववर्षकम् । पारिभद्रं तथा चाप्यायनं विज्ञातनामकम् ॥२१॥  
 तेषु वर्षाद्वयः सप्त सप्तैव सरितः स्मृताः । सरसः शतशृंगश्च वामदेवश्च कंदकः ॥२२॥  
 कुमुदः पुष्पवर्षश्च सहस्रश्रुतिरेव च । एते च पर्वताः सप्त नदीनामानि चोच्यते ॥२३॥  
 अनुमतिः सिनोवाली सरस्वती कुहूस्तथा । रजनी चैव नंदा च राकेति परिकीर्तिता ॥२४॥  
 तद्वर्षपुरुषाः सर्वे चातुर्वर्ण्यसमाह्वयाः । श्रुतधरो वीर्यधरो वसुन्धर इपुन्धरः ॥२५॥  
 भगवंतं वेदमयं यजते सोममोश्चरम् । स्वगोभिः पितृदेवेभ्यो विभजन्कृष्णशुक्लयोः ॥२६॥  
 सर्वासां च प्रजानां च राजा सोमः प्रसीदतु । एवं सुरोदाद्विगुणः स्वमानेन प्रकीर्तितः ॥२७॥  
 धृतोदेनावृतः सोऽयं कुशद्वीपः प्रकाशते । यस्मिन्नास्ते कुशस्तंबो द्वीपाख्याकारणो ज्वलन् ॥२८॥  
 स्वशष्परोचिपा काष्ठा भासयेन्परितिष्ठते । हिरण्यरेतास्तद्द्वीपपतिः प्रियव्रतः स्वराट् ॥२९॥  
 स्वपुत्रेभ्यश्च सप्तम्यस्तद्द्वीपं सप्तवाऽभजत् । वसुश्च वसुदानश्च तथा दृढशंखः परः ॥३०॥  
 नाभिगुप्तस्तुत्यव्रतो विविक्तनामदेवकौ । तेषां वर्षेषु सप्तैव सीमागिरिवराः स्मृताः ॥३१॥  
 नद्यः सप्तैव संतीह तन्नामानि निबोधत । चक्रस्तथा चतुःशृंगः कपिलश्चित्रकूटकः ॥३२॥  
 देवानीकश्चोर्ध्वरोमा द्रविणः सप्त पर्वताः । रसकुल्या मधुकुल्या मित्रविदा तथैव च ॥३३॥  
 श्रुतविदा देवगर्भा धुतच्युन्मंदमालिके । यत्पयोभिः कुशद्वीपवासिनः सर्वे एव ते ॥३४॥



कुशलः कोविदश्चैवाप्यभियुक्तस्तथैव च । कुलकश्चेति संज्ञाभिश्चतुर्वर्णाः प्रकीर्तिताः ॥३५॥  
 ज्ञातवेदस्वरूपं तं देवं कर्मजकौशलैः । यजंते देववर्याभाः सर्व सर्वविदो जनाः ॥३६॥  
 परस्य ब्रह्मणः साक्षाज्जातवेदोऽसि हव्यवाद् । देवानां पुरुषांगानां यज्ञेन पुरुषं यज ॥  
 एवं यजंते ज्वलनं सर्वे द्वीपाधिवासिनः ॥३७॥

इति श्रीदेवीभागवतो महापुराणेऽष्टमस्कन्धे द्वादशोऽध्यायः ॥१२॥

### अथ त्रयोदशोऽध्यायः

नारद उवाच

शिष्टद्वीपप्रमाणं च वद सर्वार्थदर्शन । येन विज्ञातमात्रेण परानन्दमयो भवेत् ॥१॥

श्रीनारायण उवाच

कुशद्वीपस्य परितो घृतोदावरणं महत् । ततो बहिः क्रौंचद्वीपो द्विगुणः स्यात्स्वमानतः ॥२॥  
 क्षीरोदेनावृतो भाति यस्मिन्क्रौंचाद्विरस्ति च । नामनिर्वर्तकः सोऽयं द्वीपस्य परिवर्तते ॥३॥  
 योऽसौ गुह्यस्य शक्त्या च भिन्नकुक्षिः पुराऽभवत् । क्षीरोदेनासिच्यमानो वरुणेन च रक्षितः ॥४॥  
 घृतपृष्ठो नाम यस्य विभाति किल नायकः । प्रियव्रतात्मजः श्रीमान्सर्वलोकनमस्कृतः ॥५॥  
 स्वद्वीपं तु विभज्यैव सप्तधा स्वात्मजान्ददौ । पुत्रनामसु वर्षेषु वर्षपान्सन्निवेशयन् ॥६॥  
 स्वयं भगवत्स्तस्य शरणं संजगाम ह । आमो मधुहृश्चैव मेवपृष्ठः सुधामकः ॥७॥  
 भ्राजिष्ठो लोहितार्णश्च वनस्पतिरितीव च । नगा नद्यश्च सप्तैव विख्याता भुवि सर्वतः ॥८॥  
 शुक्लो वै वर्धमानश्च भोजनश्चोपवर्हणः । नन्दश्च नन्दनः सर्वतो भद्र इति कीर्तिताः ॥९॥  
 अभया अमृतोषाचार्यका तीर्थवतीति च । वृत्तिरूपवतो शुक्ला पवित्रवतिका तथा ॥१०॥  
 एतासामुदकं पुण्यं चातुर्वर्ष्येन पीयते । पुरुषऋतुपभौ तद्वद्द्रविणाख्यश्च देवकः ॥११॥  
 एते चतुर्वर्णजाताः पुरुषा निवसन्ति हि । तत्रत्याः पुरुषा आपोमयं देवमपां पतिम् ॥१२॥  
 पूर्णेनांजलिना भक्त्या यजंते विविधक्रियाः । आपः पुरुषवीर्याः स्य पुनर्तीर्भूभुवः स्वरः ॥१३॥  
 तानः पुनीतामीवध्नीः स्पृशतामात्मना भुवः । इति मंत्रजपांते च स्तुवंति विविधैः स्तवैः ॥१४॥  
 एवं परस्तात्क्षीरोदात्परितश्चोपवेक्षितः । द्वात्रिंशल्लक्षसंख्याकयोजनायाममाश्रितः ॥१५॥  
 स्वमानेन च द्वीपोऽयं दधिमंडोदकेन च । शाकद्वीपो विशिष्टोऽयं यस्मिञ्छाको महीरुहः ॥१६॥  
 स्वक्षेत्रव्यपदेशस्य कारणं स हि नारद । प्रियव्रतोऽधिपस्तस्य मेधातिथिरिति स्मृतः ॥१७॥  
 विभज्य सप्त वर्षाणि पुत्रनामानि तेषु च । सप्त पुत्राभिरास्याप्य स्वयं योगगतिं गतः ॥१८॥  
 पुरोजवो मनःपूर्वजवोऽथ पवमानकः । धूम्रानीकश्चित्ररेफो बहुरूपोऽथ विश्वधृक् ॥१९॥



मयादिगिरयः सप्त नद्यः सप्तैव कीर्तिताः । ईशान उरुशृंगोऽथ बलभद्रः शतकेसरः ॥२०॥  
 सहस्रल्लोतको देवपालोऽप्यन्ते महाशनः । एतेऽद्वयः सप्त चोक्ताः सरित्रामानि सप्त च ॥२१॥  
 अनघा प्रथमायुर्दामभयस्पृष्टिरेव च । अपराजिता पंचपदी सहस्रश्रुतिरेव च ॥२२॥  
 ततो निजधृतिश्चोक्ताः सप्त नद्यो महोज्ज्वलाः । तद्वर्षपुरुषाः सर्वे सत्यव्रतक्रतुव्रतौ ॥२३॥  
 दानव्रतानुव्रतौ च चतुर्वर्णा उदीरिताः । भगवंतं प्राणवायुं प्राणायामेन संयुताः ॥२४॥  
 यजंति निर्धूतरजस्तमसः परमं हरिम् । अन्तः प्रविश्य भूतानि यो विभर्त्यात्मकेतुभिः ॥२५॥  
 अन्तर्यामीश्वरः साक्षात्पातु नो यद्रथे इदम् । परस्ताद्दधिमण्डोदात्ततस्तु बहुविस्तरः ॥२६॥  
 पुष्करद्वीपनामायं शाकद्वीपद्विसंगुणः । स्वसमानेन स्वाद्बुद्धकेनायं परिवेष्टितः ॥२७॥  
 यत्रास्ते पुष्करं भ्राजदग्निचडानिभानि च । पत्राणि विशदानीह स्वर्णपत्रायुतायुतम् ॥२८॥  
 श्रीमद्भगवतश्चेदमासनं परमेष्ठिनः । कल्पितं लोकगुरुणा सर्वलोकसिद्धयया ॥२९॥  
 तद्द्वीप एक एवायं मानसोत्तरनामकः । अर्वाचीनपराचीनवर्षयोरवधिगिरिः ॥३०॥  
 उच्छ्रायायामयोः संख्याऽयुतयोजनसंमिता । यत्र दिक्षु च चत्वारि चतसृषु पुराणि हि ॥३१॥  
 इन्द्रादिलोकपालानां यदुपर्यर्कनिर्गमः । मेरुं प्रदक्षिणीकुर्वन्मानुः पर्येति यत्र हि ॥३२॥  
 संवत्सरात्मकं चक्रं देवहोत्राभिधो भ्रमन् । प्रैयव्रतोऽधिपो वीतिहोत्रः स्वात्मजकद्रयम् ॥३३॥  
 वर्षद्वये परिस्थाप्य वर्षनामधरं क्रमात् । रमणो धातकिश्चैव तत्तद्वर्षपती उभौ ॥३४॥  
 कृताः स्वयं पूर्वजवद्भगवद्भक्तितत्पराः । तद्वर्षपुरुषा ब्रह्मरूपिणं परमेश्वरम् ॥३५॥  
 सकर्मकेन योगेन यजन्ति परिशीलिताः । यत्तत्कर्ममयं लिगं ब्रह्मलिगं जनोऽर्चयेत् ॥

एकांतमद्वयं शांतं तस्मै भगवते नमः ॥३६॥

इति श्रीदेवीभागवते महापुराणेऽष्टमस्कन्धे त्रयोदशोऽध्यायः ॥१३॥

## अथ चतुर्दशोऽध्यायः

### श्रीनारायण उवाच

ततः परस्तादचलो लोकालोकेति नामकः । अन्तराले च लोकालोकयोर्थः परिकल्पितः ॥१॥  
 यावदस्ति च देवर्षे ह्यन्तरं मानसोत्तरात् । सुमेरोस्तावती शुद्धा कांचनी भूमिरस्ति हि ॥२॥  
 वर्षणोदरतुल्या सा सर्वप्राणिविवर्जिता । यस्यां पदार्थः प्रहितो न किञ्चित्प्रत्युदीयते ॥३॥  
 अतः सर्वप्राणिसंघग्रहिता सा च नारद । लोकालोक इति व्याख्या यदत्र परिकल्पिता ॥४॥  
 लोकालोकांतरे चास्य वर्तते सर्वदा स्थितिः । ईश्वरेण स लोकानां प्रयाणामन्तर्गः कृतः ॥५॥  
 सूर्यादीनां ध्रुवांतानां रश्मयो यद्वशादिह । अर्वाचीनाश्च श्रील्लोकानातन्वानाः कदापि हि ॥६॥



पराचीनत्वभाजो हि न भवन्ति च नारद । तावदुग्रहनायामः पर्वतेन्द्रो महोदयः ॥७॥  
 एतावांल्लोकविन्यासोऽयं संस्थामानलक्षणैः । कविभिः स तु पञ्चाशत्कोटिभिर्गणितस्य च ॥८॥  
 भूगोलस्य चतुर्थांशो लोकालोकाचलो मुने । तस्योपरि चतुर्दिक्षु ब्रह्मणा चात्मयोनिना ॥९॥  
 निवेशिता दिग्गजा ये तन्नामानि निबोधत । ऋषभः पुष्पचूडोऽयं वामनोऽथापराजितः ॥१०॥  
 एते समस्तलोकस्य स्थितिहेतव ईरिताः । तेषां च स्वविभूतीनां बहुवीर्योपबृंहणम् ॥११॥  
 विशुद्धसत्त्वं चैश्वर्यं वर्धयन्भगवान्हरिः । आस्ते सिद्धचष्टकोपेतो विष्वक्सेनादिसंवृतः ॥१२॥  
 निजामुधैः परिवृतो गुजदण्डैः समन्ततः । आस्ते सकललोकस्य स्वस्तये परमेश्वरः ॥१३॥  
 आकल्पमेवं वेपं स गतो विष्णुः सनातनः । स्वमायारचितस्यास्य गोपीथायात्मसाधनः ॥१४॥  
 योऽन्तर्विस्तार एतेन ह्यलोकपरिमाणकम् । व्याख्यातं यद्वह्निर्लोकालोकाचल इतीरणात् ॥१५॥  
 ततः परस्ताद्योगेशगतिं शुद्धां वदन्ति हि । अण्डमध्यगतः सूर्यो द्यावाभूम्योर्यदन्तरम् ॥१६॥  
 सूर्याण्डगोलयोर्मध्ये कोटयः स्युः पञ्चविंशतिः । मूर्तेऽ एष एतस्मिन्नातो मार्तण्डशब्दधाक् ॥१७॥  
 हिरण्यगर्भं इति यद्विष्ण्यांडसमुद्भवः । सूर्येण हि विभज्यंते दिशः खं द्यौर्महीभिदा ॥१८॥  
 स्वर्गापवर्गौ नरका रसोकांसि च सर्वशः । देवतिर्यङ्मनुष्याणां सरीसृपसवोरुधाम् ॥१९॥  
 सर्वजीवनिकायानां सूर्य आत्मा दृगोश्वरः । एतावान्भूमण्डलस्य सन्निवेश उदाहृतः ॥२०॥  
 एतेन हि दिवो मानं वर्णयन्ति च तद्वियः । द्विदलानां च निष्पावादीनां च दलयोर्यथा ॥२१॥  
 अन्तरेण तयोरन्तरिक्षं तदुभयसंघितम् । यन्मध्यगश्च भगवान्भानुर्बे तपतां वरः ॥२२॥  
 आतपेन त्रिलोकीं च प्रतपत्येव भासयन् । उत्तरायणमासाद्य गतिमाद्यं वितन्वते ॥२३॥  
 आरोहणस्थानमसौ गत्वाहोर्दैर्घ्यमाचरेत् । दक्षिणायनमासाद्य गतिशैघ्र्यं वितन्वते ॥२४॥  
 अवरोहणस्थानमसौ गच्छन्लहस्वं दिनं चरेत् । विपुवत्संज्ञमासाद्य गतिसाम्भ्रं वितन्वते ॥२५॥  
 समस्थानमथासाद्य दिनसाम्यं करोति च । यदा च भेषतुल्योः संचरेद्वि दिवाकरः ॥२६॥  
 समानानि त्वहोरात्राण्यातनोति त्रयोमयः । वृषादिपंचसु यदा राशिष्वर्को विरोचते ॥२७॥  
 तदाहानि च वर्धन्ते रात्रयोऽपि ह्रसन्ति च । वृश्चिकादिषु सूर्यो हि यदा सञ्चरते रविः ॥२८॥

तदाऽपीमान्यहोरात्राणि भवन्ति विपर्ययात् ॥२९॥

इति श्रीदेवीभागवते महापुराणे सप्तमस्कन्धे चतुर्दशोऽध्यायः ॥१४॥

## अथ पञ्चदशाऽध्यायः

नारायण उवाच

अतः परं प्रवक्ष्यामि भानोर्गमनमुत्तमम् । शीघ्रमन्दादिगतिभिस्त्रिविधं गमनं रवेः ॥१॥



सर्वग्रहाणां शीघ्रैव स्थानानि सुरसत्तम । स्थानं जारद्वयं मध्यं तथैरावतमुत्तरम् ॥२॥  
 वैश्वानरं दक्षिणतो निर्दिष्टमिति तत्त्वतः । अश्विनो कृतिका याम्या नागवीथीति शब्दिता ॥३॥  
 रोहिण्याद्रां मृगशिरो गजवीथ्यभिधीयते । पुष्याश्लेषा तथादित्या वीथी चैरावती स्मृता ॥४॥  
 एतास्तु वीथयस्तिस्र उत्तरो मार्ग उच्यते । तथा द्वे चापि फल्गुन्यौ मघा चैवार्पणी मता ॥५॥  
 हस्तश्चित्रा तथा स्वाती गोवीथीति तु शब्दिता । ज्येष्ठा विशाखानुराधा वीथी जारद्वयी मता ॥६॥  
 एतास्तु वीथयस्तिस्रो मध्यमो मार्ग उच्यते । मूलापाढोत्तराषाढा अजवीथ्यभिः शब्दिता ॥७॥  
 श्रवणं च धनिष्ठा च मार्गो शतभिषा तथा । वैश्वानरी भाद्रपदे रेवती चैव कीर्तिता ॥८॥  
 एतास्तु वीथयस्तिस्रो दक्षिणो मार्ग उच्यते । उत्तरायणमासाश्च युगाक्षांर्तर्निबद्धयोः ॥९॥  
 कर्षणं पाशयोर्वीथुवद्धयो रोहणं स्मृतम् । तदाभ्यन्तरगान्मण्डलाद्रथस्य गतेर्भवेत् ॥१०॥  
 माघं दिवसवृद्धिश्च जायते सुरसत्तम । रात्रिह्वासश्च भवति सौम्यायनक्रमो ह्ययम् ॥११॥  
 दक्षिणायनके पाशे प्रेरणादवरोहणम् । वह्निर्मण्डलवेशेन गतिर्लोच्यं तदा भवेत् ॥१२॥  
 तदा दिनाल्पता रात्रिवृद्धिश्च परिकीर्तिता । वैपुवे पाशसाम्यास्तु समावस्थानतो रवेः ॥१३॥  
 मध्यमण्डलवेशश्च साम्यं रात्रिदिनादिके । आकृष्येते यदा तौ तु ध्रुवेण समधिष्ठितौ ॥१४॥  
 तदाभ्यन्तरतः सूर्यो भ्रमते मंडलानि च । ध्रुवेण मुच्यमानेन पुना रश्मियुगेन तु ॥१५॥  
 तथैव बाह्यतः सूर्यो भ्रमते मण्डलानि च । तस्मिन्मेरो पूर्वभागे पुर्यन्द्नी देवशानिका ॥१६॥  
 दक्षिणे वै संयमनी नाम याम्या महापुरी । पश्चान्निम्लोचनी नाम वारुणी वै महापुरी ॥१७॥  
 तदुत्तरे पुरी सौम्या प्रोक्ता नाम विभावरी । ऐन्द्रपुर्या रवेः प्रोक्त उदयो ब्रह्मवादिभिः ॥१८॥  
 संयमन्यां च मध्याह्ने निम्लोचन्यां निमोलनम् । विभावर्यां निशीथः स्यात्तिग्मांशोः सुरपूजितः ॥१९॥  
 प्रवृत्तश्च निमित्तानि भूतानां तानि सर्वशः । मेरोश्चतुर्दिशं भानोः कीर्तितानि मया मुने ॥२०॥  
 मेरुस्थानां सदा मध्यं गतं एव विभाति हि । सव्यं गच्छन् दक्षिणेन करोति स्वर्णपर्वतम् ॥२१॥  
 उदयास्तमये चैव सर्वकालं तु सम्मुखे । दिशास्वशेषासु तथा सुरर्षे विदिशासु च ॥२२॥  
 यैर्यत्र दृश्यते भास्वान्स तेषामुदयः स्मृतः । तिरोभावं च यत्रैति तत्रैवास्तमनं रवेः ॥२३॥  
 नैवास्तमनमर्कस्य नोदयः सर्वदा सतः । उदयास्तमनाख्यं हि दर्शनादर्शनं रवेः ॥२४॥  
 शक्रादीनां पुरे तिष्ठन्स्पृशत्येष पुरत्रयम् । विकर्णौ द्वौ विकर्णस्थस्त्रीन्कोणान्द्वे पुरे तथा ॥२५॥  
 सर्वेषां द्वीपवर्षाणां मेरुत्तरतः स्थितः । यैर्यत्र दृश्यते भानुः सैव प्राचीति चोच्यते ॥२६॥  
 तद्वामभागतो मेरुपर्वतेति विनिर्णयः । यदि चैद्रयाः प्रचलते घटिका दशपञ्चभिः ॥२७॥  
 याम्यां तदा योजनानां सपादं कोटियुग्मकम् । सार्धद्वादशलक्षाणि पञ्चनेत्रसहस्रकम् ॥२८॥  
 प्रक्रमति सहस्राङ्गुः कालमार्गप्रदर्शकः । एवं ततो वारुणीं च सौम्यामैन्द्री सहस्रदृक् ॥२९॥



पर्येति कालचक्रात्मा द्युमणिः कालबुद्धये । कृष्ण चान्ये गृह्यः सोमादयो ये दिविचारिणः ॥३०॥  
 नक्षत्रैः सह चोद्यति सह चास्त्रं व्रथति ते । एवं मूहूर्तं रथो भानोरष्ट्यताधिकम् ॥३१॥  
 योजनानां चतुर्विंशत्लक्षानि भ्रमसि प्रभुः । त्रयोमयश्चतुर्दिक्षु पुरीषु च समीरणात् ॥३२॥  
 प्रवहाख्यात्सदा कालचक्रं पर्येति भानुमान् । यस्य चक्रं रथस्यैकं द्वादशारं त्रिनाभिकम् ॥३३॥  
 षण्मेमि कवयस्तच्च च वत्सरात्मकमूचिरे । मेरुमूर्धनि तस्याक्षो मानसोत्तरपर्वते ॥३४॥  
 क्रमेतरविभागो यः प्रोतं तत्र रथांगकम् । तैलकारकयंत्रेण चक्रनाभ्यं परिभ्रमत् ॥३५॥  
 मानसोत्तरनाम्नीह गिरी पर्येति चांशुमान् । तस्मिन्नक्षे कृतं मूलं द्वितीयोऽक्षो ध्रुवे कृतः ॥३६॥  
 तुर्यमानेन तैलस्य यंत्राक्षवदितोरितः । कृतोपरितनो भागः सूर्यस्य जंगतापतेः ॥३७॥  
 रथनीडस्तु षट्त्रिंशल्लक्षयोजनमायतः । तत्सूर्यभागतः सोऽयं परिणाहेन कीर्तितः ॥३८॥  
 तावानर्करथस्यात्र युगस्तस्मिन्हयाः शुभाः । सप्तच्छंदोभिधानाश्च सूरमूतेन योजिताः ॥३९॥  
 वहति देवमादित्यं लोकानां मुखहेतवे । पुरस्तात्सवितुः मूतोऽरुणः पश्चात्त्रियोजितः ॥४०॥  
 सौत्ये कर्मणि संयुक्तो वर्तते गरुडाग्रजः । तथैव बालखिल्याख्या ऋषयोऽगुष्टार्बकाः ॥४१॥  
 प्रमाणेन परिक्र्याताः पष्टिसाहस्रसंख्यकाः । स्तुवंति पुरतः सूर्यं सूक्तवाक्यैः सुशोभनैः ॥४२॥  
 तथा चान्ये च ऋषयो गंधर्वा अप्सरोरगाः । ग्रामण्यो यानुधानाश्च देवाः सर्वे परेश्वरम् ॥४३॥  
 एकैकशः सप्त सप्त मासि मासि विरोचनम् । सार्धलक्षोत्तरं कोटिनवकं भूमिमण्डलम् ॥४४॥  
 द्विसहस्रं योजनानां स गव्यूप्युत्तरं क्षणात् । पर्येति देवदेवेशो विश्वव्यापी निरन्तरम् ॥४५॥  
 इति श्रीदेवीभागवते महापुराणेऽष्टमस्कन्धे पञ्चदशोऽध्यायः ॥१५॥

## अथ षोडशोऽध्यायः

### श्रीनारायण उवाच

अथातः श्रूयतां चित्रं सोमादोनां गमादिकम् । तद्गत्यनुसृता नृणां शुभाशुभनिदर्शना ॥१॥  
 यथा कुलालचक्रेण भ्रमता भ्रमतां सह । तदाश्रयाणां च गतिरन्या कोटादिनां भवेत् ॥२॥  
 एवं हि राशिवृन्देन कालचक्रेण तेन च । मेरुं ध्रुवं च सरतां प्रादक्षिण्येन सर्वदा ॥३॥  
 ग्रहाणां भानुमुख्यानां गतिरन्यैव दृश्यते । नक्षत्रांतरगामित्वाद्भांतरे गमनं तथा ॥४॥  
 गतिद्वयं चाविरुद्धं सर्वत्रैव विनिर्णयः । स एव भगवानादिपुरुषो लोकभावनः ॥५॥  
 नारायणोऽखिलाधारो लोकानां स्वस्तये भ्रमन् । कर्मशुद्धिनिमित्तं तु आत्मानं वै त्रयीमयम् ॥६॥  
 कविमिश्रैव वेदेन विजिज्ञास्योऽर्कषाऽभवत् । पट्सु क्रमेण ऋतुषु वसंतादिषु च स्वयम् ॥७॥  
 यथोपजोषमृतुजानुगान्धै विदधाति च । तमेन पुरुषाः सर्वे त्रय्या च विद्यया सदा ॥८॥



वर्णाश्रयाचारपथा तथाऽऽम्नातैश्च कर्मभिः । उच्चावचैः श्रद्धया च योगानां च वितानकैः ॥१॥  
 अंजशा च यजन्ते ये श्रेयो विन्दन्ति ते महत् । अथैव आत्मा लोकानां द्यावाभूम्यन्तरेण च ॥१०॥  
 कालचक्रगतो भुंक्ते मासान् द्वादशराशिभिः । संवत्सरस्यावयवान्मासः पक्षद्वयं दिवा ॥११॥  
 नक्तं चेति स पादार्धद्वयमित्युपदिश्यते । यावता पष्ठमंशं स भुंजीत ऋतुद्वयम् ॥१२॥  
 संवत्सरस्यावयवः कविभिश्चोपवर्णितः । यावताधेनं चाकाशवीथ्यां प्रचरते रविः ॥१३॥  
 तं प्राक्तना वर्णयन्ति अयनं मुनिपूजिताः । अथ यावन्नभोमंडलं सह प्रतिगच्छति ॥१४॥  
 कात्स्न्येन सह भुञ्जीत कालं तंवत्सरं विदुः । संवत्सरं परिवत्सरमिडावत्सरमेव च ॥१५॥  
 अनुवत्सरमिद्वत्सरमिति पंचकमीरितम् । भानोर्माद्यशेघ्रचसमगतिभिः कालवित्तमैः ॥१६॥  
 एवं भानोर्गतिः प्रोक्ता चन्द्रादीनां निबोधत । एवं चन्द्रोऽर्करश्मिभ्यो लक्षयोजनमूर्ध्वतः ॥१७॥  
 उपलभ्यमानो मित्रस्य संवत्सरभुजि च सः । पक्षाम्यां चीपधीनाथो भुंक्ते मानभुजि च सः ॥१८॥  
 सपादमाभ्यां दिवसभुक्तिं पक्षभुजि चरेत् । एवं शीघ्रगतिः सोमो भुंक्ते नूनं भचक्रकम् ॥१९॥  
 पूर्यमाणकलाभिश्चामराणां प्रीतिमावहन् । क्षीयमाणकलाभिश्च पितृणां चित्तरंजकः ॥२०॥  
 अहोरात्राणि तन्वानः पूर्वापरसुघ्नकैः । सर्वजीवनिकायस्य प्राणो जीवः स एव हि ॥२१॥  
 भुंक्ते चैकैकनक्षत्रं मूर्तत्रिंशता विभुः । स एव षोडशकलः पुरुषोऽनादिरुत्तमः ॥२२॥  
 मनोमयोऽप्यन्नमयोऽमृतधामा सुधाकरः । देवपितृमनुष्यादिसरीमृपतवीरुधाम् ॥२३॥  
 प्राणाप्यायनशीलत्वात्स सर्वमय उच्यते । ततो भचक्रं भ्रमति योजनानां त्रिलक्षतः ॥२४॥  
 मेरुप्रदक्षिणेनैव योजितं चेश्वरेण तु । अष्टाविंशतिसंख्याभि गणितानि सहाभिजित् ॥२५॥  
 ततः शुक्रो द्विलक्षेण योजनानामथोपरि । पुरः पश्चात्सहैवासावर्कस्य परिवर्तते ॥२६॥  
 शीघ्रमंदसमानाभिर्गतिभिर्विचरन्विभुः । लोकानामनुकूलोऽयं प्रायः प्रोक्तः शुभावहः ॥२७॥  
 वृष्टिविष्टंभशमनो भार्गवः सर्वदा मुने । शुक्राद्बुधः समाख्यातो योजनानां द्विलक्षतः ॥२८॥  
 शीघ्रमंदसमानाभिर्गतिभिः शुक्रवत्सदा । यदाकाद्विंशतिरिच्येत सौम्यः प्रायेण तत्र तु ॥२९॥  
 अतिवाताभ्रपातानां वृष्ट्यादिभयसूचकः । उपरिष्ठात्ततो भौमी योजनानां द्विलक्षतः ॥३०॥  
 पक्षैस्त्रिभिस्त्रिभिः सोऽयं भुंक्ते राशीनयैकशः । द्वादशापि च देवयै यदि वक्रो न जायते ॥३१॥  
 प्रायेणानुभक्तसोऽयं ग्रहौघानां च सूचकः । ततो द्विलक्षमानेन योजनानां च गोष्पतिः ॥३२॥  
 एकैकस्मिन्नथो राशौ भुंक्ते संवत्सरं चरन् । यदि वक्रो भवेन्नैवानुकूलो ब्रह्मवादिनाम् ॥३३॥  
 ततः शनैश्चरो धोरो लक्षद्वयपरो मतः । योजनैः सूर्यपुत्रोऽयं त्रिशन्मासैः परिभ्रमन् ॥३४॥  
 एकैकराशौ पर्येति सर्वात्राशीन्महाग्रहः । सर्वेषामशुभो मन्दः प्रोक्तः कालविदां वरैः ॥३५॥  
 तत उत्तरतः प्रोक्तमेकादशमुलक्षकैः । योजनैः परिसंख्यातं सप्तर्षीणां च मण्डलम् ॥३६॥



लोकानां शं भावयंतो मुनयः सप्त ते मुने । यत्तद्विष्णुपदं स्थानं दक्षिणं प्रक्रमन्ति ते ॥३७॥

इति श्रीदेवीभागवते महापुराणे अष्टमस्कन्धे षोडशोऽध्यायः ॥१६॥

### अथ सप्तदशोऽध्यायः

#### श्रीनारायण उवाच

अथषिमण्डलादूर्ध्वं योजनानां प्रमाणतः । लक्षैस्त्रयोदशमितैः परमं वैष्णवं पदम् ॥१॥  
 महाभागवतः श्रीमान्वर्तते लोकवदितः । शीतानपादिर्दित्रेण वह्निना कश्यपेन च ॥२॥  
 धर्मेण सह चैवास्ते समकालयुजा ध्रुवः । बहुमानं दक्षिणतः कुर्वद्भुः प्रेक्षकैः सदा ॥३॥  
 अजीव्यः कल्पजीविनामुपास्ते भगवत्पदम् । ज्योतिर्गणानां सर्वेषां ग्रहनक्षत्रभादिनाम् ॥४॥  
 कालेनानिर्मपेणायं ध्राम्यता त्यक्तंरहसा । अवष्टम्भस्थानुरिव विहितश्चेश्वरेण सः ॥५॥  
 भासते भासयन्मासा स्वीयया देवपूजितः । मेढिस्तंभे यथा युक्ताः पशवः कर्षणार्थकाः ॥६॥  
 मण्डलानि चरंतीमे सवनश्रितयेन च । एवं ग्रहादयः सर्वे भगणाद्या यथाक्रमम् ॥७॥  
 अन्तर्बहिर्विभागेन कालचक्रे नियोजिताः । ध्रुवमेवावलंब्याशु वायुनोदोरिताश्च ते ॥८॥  
 आकल्पांतं च क्रमंति स्वे स्थेनागाः खगा इव । कर्मसारथयो वायुवशागाः सर्व एव ते ॥९॥  
 एवं ज्योतिर्गणाः सर्वे प्रकृतेः पुरुषस्य च । संयोगानुगृहीतास्ते भूमौ न निपतंति च ॥१०॥  
 ज्योतिश्चक्रं केचिदेतच्छृमुरास्वरूपकम् । सोपयोगं भगवता योगधारणकर्मणि ॥११॥  
 यस्यार्वाक्शिरसः कुंडलीतवपुषो मुने । पुच्छाग्रे कल्पितो योऽयं ध्रुव उत्तानपादजः ॥१२॥  
 लांगूलेऽस्य च संप्रोक्तः प्रजापतिरकल्मषः । अग्निरिन्द्रश्च धर्मश्च तिष्ठते सुरपूजिताः ॥१३॥  
 घाता विघाता पुच्छांते कट्यां सप्तर्षयस्ततः । दक्षिणावर्तभागेन कुण्डलाकारमीयुषः ॥१४॥  
 उत्तरायणमानीह दक्षपार्श्वेऽपितानि च । दक्षिणायनमानीह सव्ये पार्श्वेऽपितानि च ॥१५॥  
 कुण्डलाभोगवेशस्य पार्श्वयोर्हभयोरपि । समसंख्याश्चावयवा भवन्ति कजनंदन ॥१६॥  
 अजवीथोपुष्टभागे आकाशसिरीदरे । पुनर्वसुश्च पुष्यश्च श्रौण्यो दक्षिणवामयोः ॥१७॥  
 आर्द्राश्लेषे पश्चिमयोः पादयोर्दक्षवामयोः । अभिजिच्चोत्तरापाढा नासयोर्दक्षवामयोः ॥१८॥  
 यथासंख्यं च देवर्षे श्रुतिश्च जलभं तथा । कल्पिते कल्पनाविद्भिर्नैत्रयोर्दक्षवामयोः ॥१९॥  
 घनिष्ठा चैव मूलं च कर्णयोर्दक्षवामयोः । मघादीन्युष्टमानीह दक्षिणायनगानि च ॥२०॥  
 युञ्जीत वामपार्श्वीयवक्रिपु क्रमतो मुने । तथैव मृगशीर्षादीन्युदग्भानि च यानि हि ॥२१॥  
 दक्षपार्श्वे वक्रिकेपु प्रातिलोम्येन योजयेत् । शततारा तथा ज्येष्ठास्कंधयोर्दक्षवामयोः ॥२२॥  
 अगस्तिश्चोत्तरह्नावधरायां हनौ यमः । मुखेज्वंगारकः प्रोक्तो मंदः प्रोक्त उपस्थके ॥२३॥



बृहस्पतिश्च ककुदि वक्षस्यर्को ग्रहाधिपः । नारायणश्च हृदये चन्द्रो मनसि तिष्ठति ॥२४॥  
स्तनयोरश्विनी नाम्यामुशनाः परिकीर्तितः । बुधः प्राणापानयोश्च गले राहुश्च केतवः ॥२५॥  
सर्वाणि तथा रोमकूपे तारागणाः स्मृताः । एतद्भगवतो विष्णोः सर्वदेवमयं वपुः ॥२६॥  
संख्यायां प्रत्यहं ध्यायेत्प्रयतो वाग्यतो मुनिः । निरीक्षमाणश्चोत्तिष्ठेन्मन्त्रेणानेन धोधरः ॥२७॥

नमो ज्योतिर्लोकाय कालायानिमिषां पतये महापुरुषायामिधोमहोति ॥२८॥

ग्रहर्क्षतारामयमाधिदैविकं पापापहं मंत्रकृतां त्रिकालम् ।

नमस्यतः स्मरतो वा त्रिकालं नश्येत् तत्कालजमाशु पापम् ॥२९॥

इति श्रीदेवीभागवते महापुराणेऽष्टमस्कन्धे सप्तदशोऽध्यायः ॥१०॥

## अथाष्टादशोऽध्यायः

### श्रीनारायण उवाच

अधस्तात्सविनुः प्रोक्तमयुतं राहुमण्डलम् । नक्षत्रवच्चरति च संहिकेयोऽतदर्हणः ॥१॥  
सूर्याचंद्रमसोरेव मर्दनः सिंहिकासुतः । अमरत्वं च खेटत्वं लेभे यो विष्णुनुग्रहात् ॥२॥  
यददस्तरणेविंशं तपतो योजनायुतम् । तच्छादकोऽसुरो ज्ञेयोऽप्यर्कसाहस्रविस्तरम् ॥३॥  
त्रयोदशसहस्रं तु सोमस्याच्छादको ग्रहः । यः पर्वसमये वैरानुबंधो छादकोऽभवत् ॥४॥  
सूर्याचंद्रमसोर्द्वाराद्भवेच्छादनकारकः । तन्निशम्योभयत्रापि विष्णुना प्रेरितं स्वकम् ॥५॥  
चक्रं सुदर्शनं नाम ज्वालमालातिभीषणम् । तत्तेजसा दुःसहेन समन्तात्परिवारितम् ॥६॥  
मुहूर्तो द्विजमानस्तु दूराच्चकितमानसः । आरास्त्रिवर्तते सोऽयमुपराग इतीव ह ॥७॥  
उच्यते लोकमध्ये तु देवर्षे अवबुध्यताम् । ततोऽधस्तात्समाख्याता लोकाः परमपावनाः ॥८॥  
सिद्धानां चारणानां च विद्याधराणां च सत्तम । योजनायुतविख्याता लोकाः पुण्या निवेदिताः ॥९॥  
ततोऽप्यधस्ताद्देवर्षे यक्षाणां च सरक्षसाम् । पिशाचप्रेतभूतानां विह्वाराजिरमुत्तमम् ॥१०॥  
अंतरिक्षं चलत्प्रोक्तं यावद्वायुः प्रवाति हि । यावन्मेघास्तद्योद्यति यत्प्रोक्तं ज्ञानकां विदैः ॥११॥  
ततोऽधस्ताद्योजनानां शतं यावद्द्विजोत्तम । पृथिवी परिसंख्याता सुपर्णश्येनसारसाः ॥१२॥  
हंसादयः प्रोत्पतति पार्थिवाः पृथिवीभवाः । भूसन्निवेशावस्थानं यथावदुपवर्णितम् ॥१३॥  
अधस्तादवनेः सप्त देवर्षे विवराः स्मृताः । एकैकशो योजनानामायामोच्छ्वायतः पुनः ॥१४॥  
अयुतांतरविख्याताः सर्वर्तुसुखदायकाः । अतलं प्रथमं प्रोक्तं द्वितीयं वितलं तथा ॥१५॥  
तृतीयं सुतलं प्रोक्तं चतुर्थं वै तलातलम् । महातलं पञ्चमं च षष्ठं प्रोक्तं रसातलम् ॥१६॥  
सप्तमं विप्रं पातालं सप्त ते विवराः स्मृताः । एतेषु विलस्वर्गेषु दिवोऽप्यधिकमेव च ॥१७॥



कामभोगैश्चर्यमुखसमृद्धभुवनेषु च । नित्योद्यानविहारेषु सुखास्वादः प्रवर्तते ॥१८॥  
 दैत्याश्च काद्रवेयाश्च दानवा बलशालिनः । नित्यप्रमुदिता रक्ताः कलत्रापत्यबन्धुभिः ॥१९॥  
 सुहृद्भिरनुजीवार्थः संयुताश्च गृहेश्वराः । ईश्वरादप्रतिहृतकामा मायाविनश्च ते ॥२०॥  
 निवसन्ति रक्षा हृष्टाः सर्वतुमुखसंयुताः । मयेन मायाविभुना येषु येषु च निर्मिताः ॥२१॥  
 पुरः प्रकामशो भक्ता मणिप्रवरशालिनः । विचित्रभवनाद्गुला गोपुराद्याः सहस्रशः ॥२२॥  
 सभाचत्वरचैत्यादिशोभाह्वयाः सुरदुर्लभाः । नागामुराणां मिथुनैः सपारावतसारिकैः ॥२३॥  
 कौर्णकुत्रिमभूमिश्च विवरेषुगृहोत्तमैः । अलङ्कृताश्चकासति उद्यानानि महानि च ॥२४॥  
 मनःप्रसन्नकारोणि फलपुष्पविशालिभिः । ललनानां विलासार्हस्थानैः शोभितभाजि च ॥२५॥  
 नानाविहंगमघातसंयुक्तजलराशिभिः । स्वच्छाणैर्पूरितहृदैः पाठीनसमलङ्कृतैः ॥२६॥  
 जलजंतुक्षुब्धनीरनीरजातैरनेकशः । कुमुदोत्पलकङ्कहारनीलरक्तोत्पलैस्तथा ॥२७॥  
 तेषु कृतनिकेतानां विहारैः संकुलानि च । इंद्रियोत्सवकारैश्च तथैव विविधैः स्वरैः ॥२८॥  
 अमराणां च परमां श्रियं चातिशययति च । यत्र नैव भयं क्वापि कालागैर्दिनरात्रिभिः ॥२९॥  
 यत्राहिप्रवराणां च शिरःस्थैर्मणिरश्मिभिः । नित्यं तमः प्रभाष्येत सदा प्रस्फुटकांतिभिः ॥३०॥  
 न वा एतेषु वसतां दिव्योषधिरसायनैः । रसाग्रपानस्नानाद्यैर्नाशयो न च व्याधयः ॥३१॥  
 बलीपलितजीर्णत्वक्वर्णस्वेदगंधताः । अनुत्साहवयोऽवस्था न वाधते कदाचन ॥३२॥  
 कल्याणानां सदा येषां न च मृत्युभयं कुतः । भगवत्तेजसोऽन्यत्र चक्राच्चैव सुदर्शनात् ॥३३॥  
 यस्मिन्प्रविष्टे दैतेयवधूनां गर्भराशयः । प्रायो भयात्पतत्येव स्रवति ब्रह्मपुत्रक ॥३४॥

इति श्रीदेवीभागवते महापुराणेऽष्टमस्कन्धेऽष्टादशोऽध्यायः ॥१८॥

## अथैकोनविंशोऽध्यायः

### श्रीनारायण उवाच

प्रथमे विवरे दिप्र अतलाख्ये मनोरमे । मयपुत्रो बलो नाम वर्ततेऽखर्वगर्वकृत् ॥१॥  
 षण्णवत्यो येन सृष्टा मायाः सर्वार्थसाधिकाः । मायाविनो याश्च सद्यो धारयन्ति च काश्चन ॥२॥  
 जम्भगाण्डय यस्यैव बलस्य बलशालिनः । स्त्रीगणा उपपद्यन्ते त्रयो लोकविमोहनाः ॥३॥  
 पुंश्चल्यश्चैव स्वैरिण्यः काममिन्त्यश्चेति विश्रुताः । या वै विलायनं प्रेष्टं प्रविष्टं पुरुषं रहः ॥४॥  
 रसेन हाटकाख्येन साधयित्वा प्रयत्नतः । स्वविलासावलोकानुरागस्मितविगूहनैः ॥५॥  
 संलापविभ्रमाद्यैश्च रमयंत्यपि ताः स्त्रियः । यस्मिन्नुपयुक्तो जनो मनुते बहुधा स्वयम् ॥६॥  
 ईश्वरोऽहमहं सिद्धो नागायुतबलो महान् । आत्मानं मन्यमानः सन्मदान् च इव कथ्यते ॥७॥



एवं प्रोक्ता स्थितिश्चात्र अतलस्य च नारद । द्वितीयविवरस्यात्र वितलस्य निबोधत ॥८॥  
 भूतलाधस्तले चैव वितले भगवान्भवः । हाटकेश्वरनामाऽयं स्वपार्षदगणैर्वृतः ॥९॥  
 प्रजापतिकृतस्यापि सर्गस्य बृंहणाय च । भवान्या मिथुनोभूय आस्ते देवाधिपूजितः ॥१०॥  
 भवयोर्वीर्यसंभूता हाटकी सरिदुत्तमा । समिद्धो मरुता बह्निरोजसा पिबतीव हि ॥११॥  
 तन्निष्ठचूतं हाटकाख्यं सुवर्णं दैत्यवल्लभम् । दैत्यांगनाभूषणाहं सदा संधारयंति हि ॥१२॥  
 तद्विलाधस्तलात्प्रोक्तं सुतलाख्यं विलेद्वरम् । पुण्यश्लोको बलिर्नामा आस्ते वैरोचनिर्भुने ॥१३॥  
 महेंद्रस्य च देवस्य चिकीर्षुः प्रियमुत्तमम् । त्रिविक्रमोऽपि भगवान्मुतले बलिमानयत् ॥१४॥  
 त्रैलोक्यलक्ष्मीमाक्षिप्य स्थापितः किल दैत्यराट् । इंद्रादिष्वप्यलब्धा या सा श्रीस्तमनुवर्तते ॥१५॥  
 तमेव देवदेवेशमाराधयति भक्तितः । व्यपेतसाध्वसोऽद्यापि वर्तते सुतलाधिपः ॥१६॥  
 भूमिदानफलं ह्येतत्प्राप्तभूतेऽखिलेश्वरे । वर्णयंति महात्मानो नैतद्युक्तं च नारद ॥१७॥  
 वामुदेवे भगवति पुरुषार्थप्रदे हरी । एतदानफलं विप्र सर्वथा न हि युज्यते ॥१८॥  
 यस्यैव देवदेवस्य नामापि दिवगो गूणन् । स्वकीयकर्मबंधीयगुणान्विधुनुतेऽञ्जसा ॥१९॥  
 यत्कलेशबंधहानाय सांख्ययोगादिसाधनम् । कुर्वते यतयो नित्यं भगवत्पखिलेश्वरे ॥२०॥  
 न चायं भगवान्स्माननुजग्राह नारद । मायामयं च भोगानामैश्वर्यं व्यतनोत्परम् ॥२१॥  
 खर्वक्लेशाधिहेतुं तदात्मानुस्मृतिमोषणम् । यं साक्षाद्भगवान्विष्णुः सर्वोपायविदीश्वरः ॥२२॥  
 याच्चाछलेनापहृतं सर्वस्वं देवशेषकम् । अप्राप्तान्योपाय ईशाः पार्श्वारुणसंभवेः ॥२३॥  
 बंधयित्वाऽवमुच्यापि गिरिदर्यामिवाब्रवीत् । असाविद्रो महामूढो यस्य मंत्री बृहस्पतिः ॥२४॥  
 प्रसन्नमिममत्यर्थमयाचल्लोकसंपदम् । त्रैलोक्यमिदमैश्वर्यं कियदेवातितुच्छकम् ॥२५॥  
 आशिषां प्रभवं मुक्त्वा यो मूढो लोकसंपदि । अस्मत्पितामहः श्रीमान्प्राह्लादो भगवत्प्रियः ॥२६॥  
 दास्यं वद्रे विभोस्तस्य सर्वलोकोपकारकः । पित्र्यमैश्वर्यमतुलं दीयमानं च विष्णुना ॥२७॥  
 पितुर्युपरते वीरे नैवैच्छद्भगवत्प्रियः । तस्यात्तलानुभावस्य सर्वलोकोपधीमतः ॥२८॥  
 अस्मद्विधो नाल्पपक्वेतरदोषोऽवगच्छति । एवं दैत्यपतिः सोऽयं बलिः परमपूजितः ॥२९॥  
 सुनले वर्तते यस्य द्वारपालो हरिः स्वयम् । एकदा दिग्विजये राजा रावणो लोकरावणः ॥३०॥  
 प्रविशन्मुतले येन भक्तानुग्रहकारिणा । पादांगुष्ठेन प्रक्षिप्तो योजनायुतमत्र हि ॥३१॥  
 एवंभूतानुभावोऽयं बलिः सर्वसुखैकभुक् । आस्ते सुतलराजस्यो देवदेवप्रसादतः ॥३२॥

इति श्रीदेवीभागवते महापुराणेऽष्टमस्कन्धे एकोनविंशोऽध्यायः ॥१९॥



## अथ विंशोऽध्यायः

## श्रीनारायण उवाच

ततोऽधस्ताद्विवरकं तलातलमुदीरितम् । दानवैद्रो मयो नाम त्रिपुराधिपतिमहान् ॥१॥  
 त्रिलोक्याः शंकरेणाऽयं पालितो दग्धपूज्यः । देवदेवप्रसादात्तु लब्धराज्यसुखास्पदः ॥२॥  
 आचार्यो मायिनां सोऽयं नानामायाविशारदः । पूज्यते राक्षसैर्घोरैः सर्वकार्यसमृद्धये ॥३॥  
 ततोऽधस्तात्सुविख्यातं महातलमिति स्फुटम् । सर्पाणां काद्रवेयाणां गणः क्रोधवशो महान् ॥४॥  
 अनेकशिरसां विप्र प्रधानान्कीर्तयामि ते । कुहकस्तक्षकश्चैव सुषेणः कालियस्तथा ॥५॥  
 महाभोगा महासत्त्वाः क्रूराः क्रूरस्वजातयः । पतत्रिराजाधिपतेरुद्विग्नाः सर्व एव ते ॥६॥  
 स्वकलत्रापत्यसुहृत्कुटुम्बेन च संगताः । प्रमत्ता विहरन्त्येव नानाक्रीडाविशारदाः ॥७॥  
 ततोऽधस्ताच्च विवरे रसातलसमाह्वये । दैतेया निवसन्त्येव पणयो दानवाश्च ये ॥८॥  
 निवातकवचा नाम हिरण्यपुरवासिनः । कालेया इति च प्रोक्ताः प्रत्यनीका हविर्भुजाम् ॥९॥  
 महौजसश्चोत्पत्यैव महासाहसिनस्तथा । सकलेशस्य च हरेस्तेजसा हतविक्रमाः ॥१०॥  
 विलेशया इव सदा विवरे निवसन्ति हि । ये वै वाग्भिः सरमया शक्रदूत्या निरन्तरम् ॥११॥  
 मन्त्रवर्णाभिरसुरास्ताडिता विभ्यति स्म ह । ततोऽप्यधस्तात्पाताले नागलोकाधिपालकाः ॥१२॥  
 वासुकिप्रमुखाः शंखः कुलिकः श्वेत एव च । धनंजयो महाशंखो धृतराष्ट्रस्तथैव च ॥१३॥  
 शंखचूडः कंबलाश्वतरो देवोपदत्तकः । महामर्षा महाभोगा निवसन्ति विपोल्यणाः ॥१४॥  
 पंचमस्तकवन्तश्च फणासप्तकभूषिताः । केचिद्दशफणाः केचिच्छतशीर्पास्तथापरे ॥१५॥  
 सहस्रशिरसः केऽपि रोचिष्णुमणिधारकाः । पातालरंध्रतिमिरनिकरं स्वमरोचिभिः ॥१६॥  
 विधमन्ति च देवर्षे सदासंजातमन्यवः । अस्य मूलप्रदेशे हि त्रिशन्साहस्रकैतरे ॥१७॥  
 योजनैः परिसंख्याते तामसी भगवत्कला । अनन्ताख्या समास्ते हि सर्वदेवप्रपूजिता ॥१८॥  
 अहमित्यभिमानस्य लक्षणं यं प्रचक्षते । संकर्षणं सात्वतीयाः कर्षणं द्रष्टृदृश्ययोः ॥१९॥  
 इदं भूमंडलं यस्य सहस्रशिरसः प्रभोः । अनन्तमूर्तेः शेषस्य ध्रियमाणं च शीर्षके ॥२०॥  
 पृथ्वीगोलमशेषं हि सिद्धार्थ इव लक्ष्यते । यस्य कालेन देवस्य संजिहीर्षोः समं विभोः ॥२१॥  
 चराचरं भुवोरन्तर्विवरादुदपद्यत । सांकर्षणो नाम रुद्रो व्यूर्तकादशशोभितः ॥२२॥  
 त्रिलोचनश्च त्रिशिखं शूलमुत्तंभयन्स्वयम् । उदतिष्ठन्महासत्त्वो महाभूतक्षयंकरः ॥२३॥  
 यस्याग्निमलद्वंद्वशोणाच्छनखमंडले । विराजन्मणिर्विवेपु महाहिपतयोऽनिशम् ॥२४॥  
 एकांतभक्तियोगेन सह सात्त्वतपुंगवैः । प्रणमन्तः स्वमूर्च्छां ते स्वमुखानि समीक्षते ॥२५॥



स्फुरत्कुण्डलमाणिक्यप्रभामण्डलभाञ्जयपि । सुकपोलानि चारुणि गंडस्थलद्युमंति च ॥२६॥  
 नागराजकुमार्योऽपि चार्वङ्गविलसत्त्विवः । विशदैविपुलेस्तद्वद्वलैः सुभगस्तथा ॥२७॥  
 रुचिरैर्भुजदंडैश्च शोभमाना इतस्ततः । चंदनागुक्काश्मीरपंकलेपेन भूषिताः ॥२८॥  
 तदभिमर्षसंजातकामावेशसमायुताः । ललितस्मितसंयुक्ताः सत्रीडं लोकयति च ॥२९॥  
 अनुरागमदोन्मत्तविघूर्णाक्षलोचनम् । करुणावलोकनेत्रं च आशासानास्तथाशिपः ॥३०॥  
 सोऽनंतो भगवान्देवोऽनंतसत्त्वो महाशयः । अनंतगुणवाधिरुच आदिदेवो महाद्युतिः ॥३१॥  
 संहृतामर्षरोपादिवेगो लोकशुभाय च । आस्ते महासत्त्वनिधिः सर्वदेवप्रपूजितः ॥३२॥  
 ध्यायमानः सुरैः सिद्धैरसुरैश्चोरगस्तथा । विद्याधरैश्च गंधर्वैर्मुनिसंघैश्च नित्यशः ॥३३॥  
 अनारतमदोन्मत्तालोकविह्वललोचनः । वाक्यामृतेन विबुधान्स्वपार्षदगणानपि ॥३४॥  
 आप्यायमानः स विभुर्वैजयंतीं स्रजं दधत् । अम्लानाभिनवैः स्वच्छैस्तुलसीदलसंचयैः ॥३५॥  
 माद्यन्मधुकरत्रातघोषध्वीसंयुतां सदा । नोलवासा देवदेव एककुण्डलभूषितः ॥३६॥  
 हलस्य ककुदि न्यस्तमुपीवरभुजोऽव्ययः । महेंद्रः कांचनीं यद्गदरशां च मतंगमः ॥  
 उदारलीलो देवेशो वर्णितः सात्त्वतर्षभैः ॥३७॥

इति श्रीदेवीभागवते महापुराणेष्टमस्कन्धे विंशोऽध्यायः ॥२०॥

### अथैकविंशोऽध्यायः

#### नारायण उवाच

तस्यानुभावं भगवान्ब्रह्मापुत्रः सनातनः । सभायां ब्रह्मदेवस्य गायमान उपासते ॥१॥  
 उत्पत्तिस्थितिलयहेतवोऽस्य कल्पाः सत्त्वाद्याः प्रकृतिगुणा यदीक्षयाऽऽसन् ।  
 कद्रूपं ध्रुवमकृतं यदेकमात्मन्नानाधात्कथमुह वेद तस्य वर्त्म ॥२॥  
 मूर्ति नः पुरुकृपया बभार सत्त्वं संशुद्धं सदसदिदं विभाति यत्र ।  
 यल्लीलां मृगपतिराददेऽनवद्यामादातुं स्वजनमनांस्युदारवीर्यः ॥३॥  
 यन्नाम श्रुतमनुकोर्तयेदकस्मादार्तो वा यदि पतितः प्रलम्बनाद्रा ।  
 हंत्यंहः सपदि नृणामशेषमन्यं कं शेषाद्भगवत आश्रयेन्मुमुक्षुः ॥४॥  
 मूर्धन्यपितमणवत्सहस्रमूर्ध्नो भूगोलं सगिरिसरित्सुद्रसत्त्वम् ।  
 आनंत्यादनमितविक्रमस्य भूम्नः को वीर्याण्यधिगणयेत्सहस्रजिह्वः ॥५॥  
 एवंप्रभावो भगवाननंतो दुरंतवीर्योऽगुणानुभावः ।  
 मूले रसांयाः स्थित आत्मतंत्रो यो लीलया क्ष्मां स्थितये विभर्ति ॥६॥



एता ह्येवेह तु नृभिर्नितयो मुनिसत्तम । गन्तव्या बहुशो यद्वद्यथाकर्मपिनिर्मिताः ॥७॥  
 यथोपदेशं च कामान्सदा कामयमानकैः । एतावतीहि राजेंद्र मनुष्यमृगपक्षिषु ॥८॥  
 विपाकगतयः प्रोक्ता धर्मस्य वशगास्तथा । उच्चावच्च, विसदृशा यथाप्रसन्नं निबोधत ॥९॥

नारद उवाच

विविधमेतल्लोकस्य कथं भगवता कृतम् । समानत्वे कर्मणां च तन्नो ब्रूहि स यथातथम् ॥१०॥

नारायण उवाच

कर्तुः श्रद्धावशादेव गतयोऽपि पृथग्विधाः । त्रिगुणत्वात्सदा तासां फलं विसदृशं त्विह ॥११॥  
 सात्त्विक्या श्रद्धया कर्तुः सुखित्वं जायते सदा । दुःखित्वं च तथा कर्तुं राजस्या श्रद्धया भवेत् ॥१२॥  
 दुःखित्वं चैव मूढत्वं तामस्या श्रद्धयोदितम् । तारतम्यात्तु श्रद्धानां फलवैचित्र्यमीरितम् ॥१३॥  
 अनाद्यविद्याविहितकर्मणां परिणामजाः । सहस्रशः प्रवृत्तास्तु गतयो द्विजपुङ्गव ॥१४॥  
 तद्भेदान्धर्वाण्यप्यामि प्राचुर्येण द्विजोत्तम । त्रिजगत्या अन्तराले दक्षिणस्यां दिशीह वै ॥१५॥  
 भूमेरधस्तादुपरि त्वतलस्य च नारद । अग्निष्वात्ताः पितृगणाः वर्तन्ते पितरश्च हि ॥१६॥  
 वर्तन्ति यस्यां स्वीयानां गोत्राणां परमाधिपः । सत्याः समाधिना शीघ्रं त्वाशासानाः परेण वै ॥१७॥  
 पितृराजोऽपि भगवान्संपरेतेषु जंतुषु । विषयं प्रापितेष्वेषु स्वकीयैः पुरुषैरिह ॥१८॥  
 सगणो भगवत्प्रोक्ताज्ञापरो दमधारकः । यथाकर्म यथादोषं विदधाति विचारदृक् ॥१९॥  
 स्वान्गणान्धर्मतत्त्वज्ञानसर्वनाज्ञाप्रवर्तकान् । सदा प्रेरयति प्राज्ञो यथादेशनियोजितान् ॥२०॥  
 नरकानेकविशत्या संख्यया वर्णयन्ति हि । अष्टाविंशमितान्केचित्ताननुक्रमतो ब्रुवे ॥२१॥  
 तामिस्र अंधतामिस्रो रौरवोऽपि तृतीयकः । महारौरवनामा च कुंभोपाकोऽपरो मतः ॥२२॥  
 कालसूत्रं तथा चासिपत्रारण्यमुदाहृतम् । सूकरस्य मुखं चांधकूपोऽथ कुमिभोजनः ॥२३॥  
 संदंशस्तप्तमूर्तिश्च वज्रकंटक एव च । शाल्मली चाथ देवर्षे नाम्ना वैतरणी तथा ॥२४॥  
 पुण्ड्रः प्राणरोधश्च तथा विशसनं मतम् । लालाभक्षः सारमेयादनमुक्तमतः परम् ॥२५॥  
 अर्धोच्चिरप्ययःपानं क्षारकर्दम एव च । रक्षोगणाख्यसंभोजः शूलप्रोतोऽप्यतः परम् ॥२६॥  
 दंदशूको घटारोघः पर्यवर्तनकः परम् । सूचीमुखमिति प्रोक्ता अष्टाविंशतिनारकाः ॥२७॥  
 इत्येते नारका नाम यातनाभूमयः पराः । कर्मभिश्चापि भूतानां गम्याः पञ्चजस्रंभव ॥२८॥

इति श्रीदेवीभागवते महापुराणे अष्टमस्कन्धे एकविंशोऽध्यायः ॥२१॥

अथ द्वाविंशोऽध्यायः

नारद उवाच

कर्मभेदाः कतिविधाः सनातनमुने मम । श्रोतव्यं सर्वयैवैते यातनाप्राप्तिभूमयः ॥१॥



## श्रीनारायण उवाच

यो वै परस्य वित्तानि दारापत्यानि चैव हि । हरते स हि दुष्टात्मा यमानुचरगोचरः ॥२॥  
 कालपाशेन संबद्धो याम्यैरतिभयानकैः । तामिस्रनाम्नि नरके पात्यते यातनास्पदे ॥३॥  
 ताडनं दंडनं चैव संतर्जनमतः परम् । याम्याः कुर्वति पाशादद्याः कश्मलं याति चैव हि ॥४॥  
 मूर्च्छामायाति विवशो नारकी पद्मभूमुत । यः पतिं वंचयित्वा तु दारादीनुपभुज्यति ॥५॥  
 अन्धतामिस्रनरके पात्यते यमकिंकरैः । पात्यमानो यत्र जंतुर्वेदनापरवान्भवेत् ॥६॥  
 नष्टदृष्टिर्नष्टमतिर्भवत्येवाविलम्बतः । वनस्पतिर्भज्यमानमूलो यद्वद्भवेदिह ॥७॥  
 तस्मादप्यंधतामिस्रनाम्ना प्रोक्तः पुरातनैः । एतन्ममाहमिति यो भूतद्रोहेण केवलम् ॥८॥  
 पुष्पाति प्रत्यहं स्वीयं कुटुम्बं कार्यलंपटः । एतद्विहाय चात्रैव स्वाशुमेन पतेदिह ॥९॥  
 रौरवे नाम्नि नरकं सर्वसत्त्वभयावहे । इह लोकेऽमुना ये तु हिंसिता जंतवः पुरा ॥१०॥  
 त एव हरवो भूत्वा परत्र पीडयति तम् । तस्माद्रौरवमित्याहुः पुराणज्ञा मनोपिणः ॥११॥  
 रुहः सर्पादितिकूरो जंतुरुक्तः पुरातनैः । एवं महारौरवाख्यो नरको यत्र पुरुषः ॥१२॥  
 यातनां प्राप्यमाणो हि यः परं देहसंभवः । क्रव्यादा नाम हरवस्तं क्रव्ये घातयति च ॥१३॥  
 य उग्रः पुरुषः क्रूरः पशुपक्षिगणानपि । उपरंधयते मूढो याम्यास्तं रंधयति च ॥१४॥  
 कुंभीपाके तप्ततले उपर्यपि च नारद । यावन्ति पशुरोमाणि तावद्रूपसहस्रकम् ॥१५॥  
 पितृविप्रब्राह्मणश्रुककाकसूत्रे स नारके । अग्न्यर्काम्यां तप्यमाने नारकी विनिवेशितः ॥१६॥  
 क्षुत्पिपासादह्यमानोऽन्तःशरीरस्तथा बहिः । आस्ते धोते चेष्टते चावतिष्ठति च धावति ॥१७॥  
 निजवेदपथाद्यो वै पाखंडं चोपयाति च । अनापद्यपि देवर्षे तं पापं पुरुषं भटाः ॥१८॥  
 असिपत्रवनं नाम नरकं वेशयन्ति च । कशया प्रहरंत्येव नारको तद्गतस्तथा ॥१९॥  
 इतस्ततो धावमान उत्तालमतिव्रेगितः । असिपत्रैर्दृष्ट्यमान उभयत्र च धारकैः ॥२०॥  
 संछिद्यमानउर्वाङ्गो हा हतोऽस्मीति मूर्च्छितः । वेदनां परमां प्राप्तः पतत्येव पदे पदे ॥२१॥  
 स्वधमर्तुगतं भुङ्क्ते पाखंडफलमल्पधीः । यो राजा राजपुरुषो दंडयेद्वै त्वधर्मतः ॥२२॥  
 द्विजे शरीरदंडं च पापीयान्नारकी च सः । नरके सूकरमुखे पात्यते यमकिंकरैः ॥२३॥  
 त्रिनिष्पिष्टावयवको बलवद्भिस्तथेक्षुवत् । आतस्वरेण स्वनयन्मूर्च्छितः कश्मलं गतः ॥२४॥  
 स पीड्यमानो बहुधा वेदनां यात्यतीव हि । विविक्तपरपीडा योऽप्यविविक्तपरव्यथाम् ॥२५॥  
 ईश्वरांकितवृत्तीनां व्यथामाचरते स्वयम् । स चांधकूपे पतति तदभिद्रोहयन्त्रिते ॥२६॥  
 तत्रासौ जंतुभिः क्रूरैः पशुभिर्मृगपक्षिभिः । सरीसृपैश्च मशकैर्यकामत्कुणजातिभिः ॥२७॥  
 मक्षिकाभिश्च तमसि दंदशूकैश्च पीडयते । परिक्रामति चैवात्र कुशरीरे च जंतुवत् ॥२८॥



यस्तु संविहितैः पंचयज्ञैः काकैश्च संस्तुतः । अस्नाति चासंविभज्य यत्किंचिदुपपद्यते ॥२९॥  
 स पापपुण्यः क्रूरैर्याम्यैश्च कृमिभोजने । नरकाधमके दुष्टकर्मणा परिपातयते ॥३०॥  
 लक्षयोजनविस्तीर्णे कृमिकुण्डे भयंकरे । कृमिरूपं समासाद्य भक्ष्यमाणश्च तैः स्वयम् ॥३१॥  
 अप्रप्ताग्रहुतादो यः पातमान्नोति तत्र वै । यस्तु स्तेयेन च बलाद्विरप्यं रत्नमेव च ॥३२॥  
 ब्राह्मणस्यापहरति अन्यस्यापि च कस्यचित् । अनापदि च देवर्षे तममुत्र यमानुगाः ॥३३॥  
 अयस्मयैरन्निर्षिद्धैः सदृशैर्निष्कुपन्ति च । योऽगम्यां योषितं गच्छेद्दगम्यं पुरुषं च या ॥३४॥  
 तावन्नापि कक्षया ताड्यन्ते यमानुगाः । तिग्मया लोहमय्या च सूर्म्याऽप्यालिंगयन्ति तम् ॥३५॥  
 तां चापि योषितं सूर्म्याल्लिंगयति यमानुगाः । यस्तु सर्वाभिगमनः पुरुषः पापसंचयी ॥३६॥  
 निरयेऽमुत्र तं याम्याः शास्त्रमूर्त्तिं रोपयन्ति तम् । वज्रकंटकसंयुक्तां शास्त्रमूर्त्तिं तामयस्मयीम् ॥३७॥  
 राजन्या राजपुरुषा ये वा पाखंडवर्तिनः । धर्मसेतुं विभिदन्ति ते परेत्य गता नराः ॥३८॥  
 वैतरण्यां पतंत्येव भिन्नमयिदापातकाः । नद्यां निरयदुर्गस्य परिखायां च नारद ॥३९॥  
 यादोगणैः समंतात्तु भक्ष्यमाणा इतस्ततः । नात्मना विद्युजंत्येव नासुभिश्चापि नारद ॥४०॥  
 स्वीयेन कर्मपाकेनोपतपन्ति च सर्वतः । विष्णुमूत्रपूररक्तैश्च केशास्थिनखमांसकैः ॥४१॥  
 मेदोवसासंयुतायां नद्यामुपपतन्ति ते । वृषलीपतयो ये च नष्टाश्चा गतत्रपाः ॥४२॥  
 आचारनियमैस्त्यक्ताः पशुचर्यापरायणाः । तेऽत्रानुकुलगतयो विष्णुमूत्रश्लेष्मरक्तकैः ॥४३॥  
 श्लेष्ममलसमापूर्णे निपतन्ति दुराग्रहाः । तदेव खादयंत्येतान्यमानुचरवर्गकाः ॥४४॥  
 ये श्वानगर्दभादीनां पतयो वै द्विजातयः । मृगयारसिका नित्यमतीर्थे मृगघातकाः ॥४५॥  
 परेतांस्तान्यमभटा लक्ष्यीभूतान्नराधमान् । इषुभिश्च विभिदन्ति तांस्तान्दुर्नयमागतान् ॥४६॥  
 ये दंभा दंभयज्ञेषु पद्मच्छन्ति नराधमाः । तानमुष्मिन्यमभटा नरके वैशसे तदा ॥४७॥  
 निपात्य पीडयंत्येवं कशाघातैर्दुरासदैः । यो भार्यां च सवर्णां वै द्विजो मदनमोहितः ॥४८॥  
 रेतः पातयते मूढोऽमुत्र तं यमकिंकराः । रेतःकुण्डे पातयन्ति रेतः संपाययन्ति च ॥४९॥  
 ये दस्यवोऽग्निदाश्रयं गरदाः सार्थघातकाः । ग्रामान्तार्थान्विलुपन्ति राजानो राजपूरुषाः ॥५०॥  
 तान्परेतांस्तान्यमभटा नयन्ति श्वानकादनम् । विशत्यधिकसंख्याताः सारमेया महाद्भुताः ॥५१॥  
 सप्तज्ञांत्या समाख्याता रभसं खादयन्ति ते । सारमेयादनं नाम नरकं दाहणं मुने ॥

अतः परं प्रवक्ष्यामि अवीचिप्रमुखान्मुने ॥५२॥

इति श्रीद्वीभागवते महापुराणेऽष्टमस्कन्धे द्वाविंशोऽध्यायः ॥२२॥



## अथ त्रयोविंशोऽध्यायः

श्रीनारायण उवाच

ये नराः सर्वदा साक्ष्ये अनृतं भाषयन्ति च । दाने विनिमयेऽर्थस्य देवर्षे पापबुद्धयः ॥१॥  
 ते प्रेत्यामुत्र नरके अबोच्याख्येऽतिदारुणे । योजनानां शतोच्छ्रायाद्विरिमूर्ध्नः पतन्ति हि ॥२॥  
 अनाकाशेऽधःशिरस्तद्वोचोतिनामके । यत्र स्थलं दृश्यते च जलवद्भोचिसंयुतम् ॥३॥  
 अबोचिमत्ततस्तत्र तिलशद्विल्वविग्रहः । म्रियते नैव देवर्षे पुनरेवावरोप्यते ॥४॥  
 यो वा द्विजो वा राजन्यो वैश्यो वा ब्रह्मसंभव । सोमपीयस्तत्कलत्रं सुरां वा पिबतीह यः ॥५॥  
 प्रमादतस्तु तेषां वै निरये परिपातनम् । कुर्वन्ति यमदूतास्ते पानं काष्ण्यासो मुने ॥६॥  
 बह्विनां द्रवमाणस्य नितरां ब्रह्मसंभव । संभावनेन स्वस्यैव योऽधमोऽपि नराधमः ॥७॥  
 विद्याजन्मतपोवर्णाश्रमाचारवतो नरान् । वरीयसोऽपि न बहु मन्यते पुरुषाधमः ॥८॥  
 स नीयते यमभटैः धारकर्मनामके । निरयेऽर्वाक्षिरा घोरा दुरंतयातनाऽश्नुते ॥९॥  
 ये वै नरा यजंत्यर्थं नरमेघेन मोहिताः । स्त्रियोऽपि वा नरपशुं खादन्त्यत्र महामुने ॥१०॥  
 पशवो निहतास्ते तु यमसद्यनि संगताः । सौनिका इव ते सर्वे विदार्य सितधारया ॥११॥  
 असुषिपवंति नृत्यन्ति गायन्ति बहुधा मुने । यथेह मांसभोक्तारः पुरुषादा दुरासदाः ॥१२॥  
 अनागसोऽपि येऽरण्ये ग्रामे वा ब्रह्मपुत्रक । वैश्रभकैरुपसृतान्विश्रंभय्य जिजीविषून् ॥१३॥  
 शूलसूत्रादिपुं प्रोतान्क्रीडनोत्कारकानिव । पातयन्ति च ते प्रेत्य शूलपाते पतन्ति हि ॥१४॥  
 शूलादिपुं प्रोतदेहाः क्षुत्तृड्भ्यां चातिपीडिताः । तिग्मतुंडैः कंकवकैरितश्चेतश्च ताडिताः ॥१५॥  
 पीडिता आत्मशमलं बहुधा संस्मरन्ति हि । ये भूतानुद्देजयन्ति नरा उत्स्वणवृत्तयः ॥१६॥  
 यथा सर्पादिकास्तेऽपि नरके निपतन्ति हि । दंशूकाभिधाने च यत्रोत्तिष्ठन्ति सर्वतः ॥१७॥  
 पंचाननाः सप्तमुखा ग्रसन्ति नरकागतान् । यथा बिलेशया विप्र क्रूरबुद्धिसमन्विताः ॥१८॥  
 येऽवटेषु क्रुमूलादिगुहादिषु निरुध्यते । तानमुत्रोद्यतकराः कोनाक्षरिसेवकाः ॥१९॥  
 तेज्वेवोपविशित्वा च सगरेण च बह्विना । धूमेन च निरुधन्ति पापकर्मरतान्नरान् ॥२०॥  
 योऽतिथौन्समयप्राप्तान्दिग्धुरिव चक्षुषा । पापेनेहालोकयेच्च स्वयं गृहपतिद्विजः ॥२१॥  
 तस्यापि पापदृष्टेहि निरये यमकिंकराः । अक्षिणी बज्रतुंडा ये कंकाः काकवटादयः ॥२२॥  
 गुध्राः क्रूरतराश्चापि प्रसह्योत्पादयन्ति हि । य आढ्याभिमतिर्याति अहंकृत्यातिगर्हितः ॥२३॥  
 तिर्यक्प्रेक्षण एवात्राभिविशंकी नराधमः । चित्तयाऽर्थस्य सर्वत्रायतिव्ययस्वरूपया ॥२४॥  
 शुष्यद्वयवक्त्रश्च निर्वृतिं नैव गच्छति । ग्रहवद्रक्षते चार्थं स प्रेतो यमकिंकरीः ॥२५॥  
 सूचीमुखे च नरके पात्यते निजकर्मणा । वित्तग्रहं च पुरुषं वायका इव याम्यकाः ॥२६॥



किंकराः सर्वतोऽङ्गेषु सूत्रैः परिव्यंति हि । एते बहुविधा वित्तं नरकाः पापकर्मणाम् ॥२७॥  
 नराणां शतशः संति यातनास्थानभूमयः । सहस्रशोऽपि देवर्षे उक्तानुक्तास्तथापि हि ॥२८॥  
 विशन्ति नरकानेता यातनावहुलान्मुने । तथा धर्मपराश्चापि लोकान्यान्ति सुखोद्भूतान् ॥२९॥  
 स्वधर्मो बहुधा गीतो यथा तव महामुने । देवोपगनरूपो हि देव्याराधनलक्षणः ॥३०॥  
 येनानुष्ठितमात्रेण न नरो नरकं व्रजेत् । सा देवी भवपाथोघेरुद्धर्त्री पूजिता नृणाम् ॥३१॥  
 इति श्रीदेवीभागवते महापुराणे अष्टमस्कन्धे देवीगीतायां त्रयोविंशोऽध्यायः ॥२३॥

### अथ चतुर्विंशोऽध्यायः

नारद उवाच

धर्मश्च कीदृशस्तात देव्याराधनलक्षणः । कथमाराधिता देवी सा ददाति परं पदम् ॥१॥  
 आराधनविधिः को वा कथमाराधिता कदा । केन सा दुर्गानरकादुर्गा त्राणप्रदा भवेत् ॥२॥

श्रीनारायण उवाच

देवर्षे शृणु चित्तैकाग्रयेण मे विदुषां वर । यथा प्रसीदते देवी धर्मााराधनतः स्वयम् ॥३॥  
 स्वधर्मां यादृशः प्रोक्तस्तं च मे शृणु नारद । अनादाविह संसारे देवी संपूजिता स्वयम् ॥४॥  
 परिपालयते घोरसंकटादिषु सा मुने । सा देवी पूज्यते लोकैर्यथावत्तद्विधिं शृणु ॥५॥  
 प्रतिपत्तिथिमासाद्य देवीमाज्येन पूजयेत् । घृतं दद्याद् ब्राह्मणाय रोगहीनो भवेत्तदा ॥६॥  
 द्वितीयायां शर्करया पूजयेज्जगद्विकाम् । शर्करां प्रददेद्विष्ट्रे दीर्घायुर्जयते नरः ॥७॥  
 तृतीयादिवसे देव्यै दुग्धं पूजनकर्मणि । क्षीरं दत्त्वा द्विजाग्रचाय सर्वदुःखातिगो भवेत् ॥८॥  
 चतुर्थ्यां पूजने पूपा देया देव्यै द्विजाय च । अपूपा एव दातव्या न विघ्नैरभिभूयते ॥९॥  
 पंचम्यां कदलीजातफलं देव्यै निवेदयेत् । तदेव ब्राह्मणे देयं मेधावान्पुरुषो भवेत् ॥१०॥  
 षष्ठीतिथौ मधु प्रोक्तं देवीपूजनकर्मणि । ब्राह्मणाय च दातव्यं मधुकांतिर्यतो भवेत् ॥११॥  
 सप्तम्यां गुडनैवेद्यं देव्यै दत्त्वा द्विजाय च । गुडं दत्त्वा शोकहीनो जायते द्विजसत्तम ॥१२॥  
 नारिकेलमथाष्टम्यां देव्यै नैवेद्यमर्पयेत् । ब्राह्मणाय प्रदातव्यं तापहीनो भवेन्नरः ॥१३॥  
 नवम्यां लाजमंवायै चार्पयित्वा द्विजाय च । दत्त्वा सुखान्निको भूयादिह लोके परत्र च ॥१४॥  
 दशम्यामर्पयित्वा तु देव्यै कृष्णतिलान्मुने । ब्राह्मणाय प्रदत्त्वा तु यमलोकाद्भयं न हि ॥१५॥  
 एकादश्यां दधि तथा देव्यै चार्पयते तु यः । ददाति ब्राह्मणायैतद्देवीप्रियतमो भवेत् ॥१६॥  
 द्वादश्यां पृथुकान्देव्यै दत्त्वाचार्याय यो ददेत् । तानेव च मुनिश्रेष्ठ स देवीप्रियतां व्रजेत् ॥१७॥  
 त्रयोदश्यां च दुर्गायै चणकान्प्रददाति च । तानेव दत्त्वा विप्राय प्रजासंततिमान्भवेत् ॥१८॥  
 चतुर्दश्यां च देवर्षे देव्यै सक्तून्प्रयच्छति । तानेव दद्याद्विप्राय शिवस्य दयितो भवेत् ॥१९॥



पायसं पूर्णिमातिथ्यामपणयि प्रयच्छति । ददाति च द्विजाप्रधाय पितृनुद्धरतेऽखिलान् ॥२०॥  
 तत्तिथौ हवनं प्रोक्तं देवीप्रीत्यै महामुने । तत्तत्तिथ्युक्तवस्तूनामशेषारिष्टनाशनम् ॥२१॥  
 रविवारे पायसं च नैवेद्यं परिकीर्तितम् । सोमवारे पयः प्रोक्तं भोगे च कंदलीफलम् ॥२२॥  
 बुधवारे च संप्रोक्तं नवनीतं नवं द्विज । गुरुवारे शर्करां च सितां भार्गववासरे ॥२३॥  
 शनिवारे घृतं गव्यं नैवेद्यं परिकीर्तितम् । सप्तविंशतिनक्षत्रनैवेद्यं श्रूयतां मुने ॥२४॥  
 घृतं तिलं शर्करां च दधि दुग्धं किलाटकम् । दधिकूर्चीं मोदकं च फेणिकां घृतमण्डकम् ॥२५॥  
 कंसारं वटपत्रं च घृतपूरमतः परम् । वटकं कोकरसकं पूरणं मधु सूरणम् ॥२६॥  
 गुडं पृथुकद्राक्षे च खर्जूरं चैव चारकम् । अपूपं नवनीतं च मुद्गं मोदकमेव च ॥२७॥  
 मातुलुंगमिति प्रोक्तं भनैवेद्यं च नारद । विष्कंभादिपु योगेषु प्रवक्ष्यामि निवेदनम् ॥२८॥  
 पदार्थानां कृतेष्वेषु प्रीणाति जगदम्बिका । गुडं मधु घृतं दुग्धं दधि तक्रं त्वपूपकम् ॥२९॥  
 नवनीतं कर्कटीं च कूष्माण्डं चापि मोदकम् । पनसं कदलीं जंबुफलमाभ्रफलं तिलम् ॥३०॥  
 नारंगं दाडिमं चैव बदरीफलमेव च । घात्रीफलं पायसं च पृथुकं चणकं तथा ॥३१॥  
 नारिकेलं जंभफलं कसेरुं सूरणं तथा । एतानि क्रमशो विप्र नैवेद्यानि शुभानि च ॥३२॥  
 विष्कंभादिपु योगेषु निर्णीतानि मनोषिभिः । अथ नैवेद्यमाख्यास्ये करणानां पृथङ्मुने ॥३३॥  
 कंसारं मण्डकं फेणीं मोदकं वटपत्रकम् । लङ्ङुकं घृतपूरं च तिलं दधि घृतं मधु ॥३४॥  
 करणानामिदं प्रोक्तं देवीनैवेद्यमादरात् । अथान्यत्संप्रवक्ष्यामि देवीप्रीतिकरं परम् ॥३५॥  
 विधानं नारद मुने शृणु तत्सर्वमादृतः । चैत्रशुद्धतृतीयायां नरो मधुकवृक्षकम् ॥३६॥  
 पूजयेत्पंचस्नाद्यं च नैवेद्यमुपकल्पयेत् । एवं द्वादशमासेषु तृतीयातिथिषु कमात् ॥३७॥  
 शुद्धपक्षे विधानेन नैवेद्यमभिवद्महे । वैशाखमासे नैवेद्यं गुडयुक्तं च नारद ॥३८॥  
 ज्येष्ठमासे मधु प्रोक्तं देवीप्रीत्यर्थमेव तु । आपादे नवनीतं च मधूकस्य निवेदनम् ॥३९॥  
 श्रावणे दधि नैवेद्यं भाद्रमासे च शर्करा । आश्विने पायसं प्रोक्तं कार्तिके पय उत्तमम् ॥४०॥  
 मार्गे फेण्युत्तमा प्रोक्ता पौषे च दधिकूर्चिका । माघे मासि च नैवेद्यं घृतं गव्यं समाहरेत् ॥४१॥  
 नारिकेलं च नैवेद्यं फाल्गुने परिकीर्तितम् । एवं द्वादशनैवेद्यमासे च क्रमतोऽर्चयेत् ॥४२॥  
 मंगला वैष्णवी माया कालरात्रिर्दुरत्यया । महामाया च मातंगी काली कमलवासिनी ॥४३॥  
 शिवा सहस्रचरणा सर्वमंगलरूपिणी । एभिर्नामपदैर्देवीं मधूके परिपूजयेत् ॥४४॥  
 ततः स्तुवीत देवेशीं मधूकस्थां महेश्वरीम् । सर्वकामसमृद्धयर्थं व्रतपूर्णत्वसिद्धये ॥४५॥  
 नमः पुष्करनेत्रायै जगद्धात्र्यै नमोऽस्तु ते । माहेश्वर्यं महादेव्यं महामंगलमूर्त्ये ॥४६॥  
 परमा पापहन्त्री च परमार्गप्रदायिनी । परमेश्वरी प्रजोत्पत्तिः परब्रह्मस्वरूपिणी ॥४७॥



मददात्री मदोन्मत्ता मानगम्या मदोन्नता । मनस्विनी मुनिध्येया मार्तण्डसहचारिणी ॥४८॥  
 जय लोकेश्वरि प्राज्ञे प्रलयांबुदसन्निभे । महामोहविनाशार्थं पूजिताऽसि सुरासुरैः ॥४९॥  
 यमलोकाभावकर्त्री यमपूज्या यमाग्रजा । यमनिग्रहरूपा च यजनीये नमो नमः ॥५०॥  
 समस्वभावा सर्वेशी सर्वसंगविजिता । संगनाशकरी काम्यरूपा कारुण्यविग्रहा ॥५१॥  
 कंकालक्रूरा कामाक्षी मीनाक्षी मर्मभेदिनी । माधुर्यरूपशीला च मधुरस्वरपूजिता ॥५२॥  
 महामंत्रवती मंत्रगम्या मंत्रप्रियंकरी । मनुष्यमानसगमा मन्मथारिप्रियंकरी ॥५३॥  
 अक्षयवटनिवा म्रकपित्थवदरीगते । पनमार्ककरीरादिक्षीरदृक्षस्वरूपिणि ॥५४॥  
 दुग्धवल्लोनिवासाहं दयनीये दयाधिके । दाक्षिण्यकण्ठारूपे जय सर्वज्ञवल्लभे ॥५५॥  
 एवं स्तवेन देवेशीं पूजनांते स्तुवीत ताम् । व्रतस्य सकलं पुण्यं लभते सर्वदा नरः ॥५६॥  
 नित्यं यः पठते स्तोत्रं देवीप्रीतिकरं नरः । आधिग्याधिभयं नास्ति रिपुभीतिर्न तस्य हि ॥५७॥


अर्थार्थी चार्थमाप्नोति धर्मार्थी धर्ममाप्नुयात् ॥५८॥

ब्राह्मणो वेदसम्पन्नो विजयी क्षत्रियो भवेत् । वैश्यश्च धनधान्याढ्यो भवेच्छूद्रः सुखाधिकः ॥५९॥  
 स्तोत्रमेतच्छ्राद्धकाले यः पठेत्प्रयतो नरः । पितृणामक्षया तृप्तिर्जायते कल्पवर्तिनी ॥६०॥  
 एवमाराधनं देव्याः समुक्तं सुरपूजितम् । यः करोति नरो भक्त्या स देवीलोकभागभवेत् ॥६१॥  
 देवीपूजनतो विप्र सर्वे कामा भवन्ति हि । सर्वपापहृतिः शुद्धा मतिरन्ते प्रजायते ॥६२॥  
 यत्र तत्र भवेत्पूज्यो मान्यो मानधनेषु च । जायते जगदंबायाः प्रसादेन विरिञ्चिज ॥६३॥  
 नरकाणां न तस्यास्ति भयं स्वप्नेऽपि कुत्रचित् । महामायाप्रसादेन पुत्रपौत्रादिवर्धनः ॥६४॥  
 देवीभक्तो भवत्येव नात्र कार्या विचारणा । इत्येव ते समाख्यातं नरकोट्यारलक्षणम् ॥६५॥  
 पूजनं हि महादेव्याः सर्वमंगलकारकम् । मधूकपूजनं तद्वन्मासानां क्रमतो मुने ॥६६॥  
 सर्वसाराचरेद्यस्तु पूजनं मधुकाह्वयम् । न तस्य रोगवाधादिभयमुद्भवतेऽनघ ॥६७॥  
 अथान्यदपि वक्ष्यामि प्रकृतेः पंचकं परम् । नाभ्ना रूपेण चोत्पत्त्या जगदानंददायकम् ॥६८॥  
 साख्यानं च समाहास्यं प्रकृतेः पंचकं मुने । कृतूहलकरं चैव शृणु मुक्तिविधायकम् ॥६९॥  
 इति श्रीदेवीभागवते महापुराणेऽष्टादशसाहस्रधां संहितायां वैयासिक्यां समाराधनविधानेऽ-

ष्टमस्कन्धे देवीपूजननिरूपणं नाम चतुर्विंशोऽध्यायः ॥ २५ ॥

नंदान्नवसुभिः ( ८३९ ) पद्मद्विपायनमुखच्युतैः । देवीभागवतस्यास्याष्टमस्कंध उदीरितः ॥१॥

समाप्तोऽयमष्टमः स्कन्धः





श्रीगणेशाय नमः

# श्रीमद्देवीभागवतम्



नवमः स्कन्धः



अथ प्रथमोऽध्यायः

श्रीनारायण उवाच

गणेशजननी दुर्गा राधा लक्ष्मीः सरस्वती । सावित्री च सृष्टिविधौ प्रकृतिः पंचधा स्मृता ॥१॥

नारद उवाच

आविर्बभूव सा केन का वा सा जानिनां वर । किं वा तल्लक्षणं साधो बभूव पंचधा कथम् ॥२॥  
सर्वासां चरितं पूजाविधानं गुण ईप्सितः । अवतारः कुत्र कस्यास्तन्मे व्याख्यातुमर्हसि ॥३॥

श्रीनारायण उवाच

प्रकृतेर्लक्षणं वत्स को वा वक्तुं क्षमो भवेत् । किञ्चित् तथापि वक्ष्यामि यच्छ्रुतं धर्मवक्त्रतः ॥४॥  
प्रकृष्टवाचकः प्रश्न कृतिश्च सृष्टिवाचकः । मृष्टौ प्रकृष्टा या देवी प्रकृतिः सा प्रकीर्तिता ॥५॥  
गुणे सत्त्वे प्रकृष्टे च प्रशब्दो वर्तते श्रुतः । मध्यमे रजसि कृश्च त्रिशब्दस्तमसि स्मृतः ॥६॥  
त्रिगुणात्मकस्वरूपा या सा च शक्तिसमन्विता । प्रधाना सृष्टिकरणे प्रकृतिस्तेन कथ्यते ॥७॥  
प्रथमे वर्तते प्रश्न कृतिश्च सृष्टिवाचकः । सृष्टेरादौ च या देवी प्रकृतिः सा प्रकीर्तिता ॥८॥  
योगेनात्मा सृष्टिविधौ द्विधारूपो बभूव सः । पुमांश्च दक्षिणार्धांगो वामार्धा प्रकृतिः स्मृता ॥९॥  
सा च ब्रह्मस्वरूपा च नित्या सा च सनातनी । यथात्मा च तथा शक्तिर्यथाग्नौ दाहिका स्थिता ॥१०॥  
अतएव हि योगीन्द्रः स्त्रीपुंभेदो न मन्यते । सर्वं ब्रह्ममयं ब्रह्मच्छब्दस्तदपि नारद ॥११॥



स्वेच्छाभयस्येच्छया च श्रीकृष्णस्य सिसृक्षया । साऽऽविर्बभूव सहसा मूलप्रकृतिरोश्वरो ॥१२॥  
 सदाज्ञया पंचविधा सृष्टिकर्मविभेदिका । अथ भक्तानुरोधाद्वा भक्तानुग्रहविग्रहा ॥१३॥  
 गणेशमाता दुर्गा या शिवरूपा शिवप्रिया । नारायणी विष्णुमाया पूर्णब्रह्मस्वरूपिणी ॥१४॥  
 ब्रह्मादिदेवैर्मुनिभिर्मनुभिः पूजिता स्तुता । सर्वाधिष्ठात्री देवी सा शर्वरूपा सनातनी ॥१५॥  
 धर्मसत्यपुण्यकीर्तियशोमंगलदायिनी । सुखमोक्षहर्षदात्री शोकातिदुःखनाशिनी ॥१६॥  
 शरणागतदीनार्तपरित्राणपरायणा । तेजःस्वरूपा परमा तदधिष्ठातृदेवता ॥१७॥  
 सर्वशक्तिस्वरूपा च शक्तिरीशस्य संततम् । सिद्धेश्वरी सिद्धिरूपा सिद्धिदा सिद्धिरीश्वरी ॥१८॥  
 बुद्धिर्निद्रा क्षुत्पिपासा छाया तंद्रा दया स्मृतिः । जातिः क्षातिश्च भ्रांतिश्च शांतिः कांतिश्च चेतना ॥१९॥  
 तुष्टिः पुष्टिस्तथा लक्ष्मीर्धृतिर्मया तथैव च । सर्वशक्तिस्वरूपा सा कृष्णस्य परमात्मनः ॥२०॥  
 उक्तः श्रुती श्रुतगुणश्चातिस्वल्पो यथागमम् । गुणोऽस्त्यन्ततोऽनंताया अपरा च निशामय ॥२१॥  
 शुद्धसत्त्वस्वरूपा या पद्मा सा परमात्मनः । सर्वसंपत्स्वरूपा सा तदधिष्ठातृदेवता ॥२२॥  
 कांताऽतिदांता शांता च सुशीला सर्वभंगला । लोभमोहकामरोषमदाहंकारवजिता ॥२३॥  
 भक्तानुरक्ता पत्युश्च सर्वाभ्यश्च पतिव्रता । प्राणतुल्या भगवतः प्रेमपात्रं प्रियंवदा ॥२४॥  
 सर्वसस्यात्मिका देवी जीवनोपायरूपिणी । महालक्ष्मीश्च वैकुण्ठे पतिसेवारता सती ॥२५॥  
 स्वर्गे च स्वर्गलक्ष्मीश्च राजलक्ष्मीश्च राजसु । गृहेषु गृहलक्ष्मीश्च मर्त्यानां गृहिणां तथा ॥२६॥  
 सर्वप्राणिषु द्रव्येषु शोभारूपा मनोहरा । कीर्तिरूपा पुण्यवतां प्रभारूपा नृपेषु च ॥२७॥  
 वाणिज्यरूपा वणिजां पापिनां कलहांकुरा । दयारूपा च कथिता वेदोक्ता सर्वसंमता ॥२८॥  
 सर्वपूज्या सर्वबंधा चान्यां भक्तो निशामय । वाग्बुद्धिविद्याज्ञानाधिष्ठात्री च परमात्मनः ॥२९॥  
 सर्वविद्यास्वरूपा या सा च देवी सरस्वती । सा बुद्धिः कविता मेधा प्रतिभा स्मृतिदानृणाम् ॥३०॥  
 नानाप्रकारसिद्धांतभेदार्थकलना मता । व्याख्याबोधस्वरूपा च सर्वसदेहभंजिनी ॥३१॥  
 विचारकारिणी ग्रंथकारिणी शक्तिरूपिणी । व्याख्याबोधस्वरूपा च सर्वसदेहभंजिनी ॥३२॥  
 विषयज्ञानवाग्रूपा प्रतिविश्वोपजीविनी । व्याख्यावादकरी शांता वीणतपुस्तकधारिणी ॥३३॥  
 शुद्धसत्त्वस्वरूपा च सुशीला श्रीहरिप्रिया । हिमचंदनकुंदेंदुकुमुदांभोजसन्निभा ॥३४॥  
 यजंती परमात्मानं श्रीकृष्णं रत्नमालया । तपःस्वरूपा तपसां फलदात्री तपस्विनाम् ॥३५॥  
 सिद्धिविद्यास्वरूपा च सर्वसिद्धिप्रदा सदा । यया विना तु विप्रोषो मूको मृतसमः सदा ॥३६॥  
 देवी तृतीया गदिता श्रुत्युक्ता जगदंबिका । यथागमं यथा किंचिदपरां त्वं निबोध मे ॥३७॥  
 माता चतुर्णां वर्णानां वेदांगानां च छंदसाम् । संध्यावंदनमंत्राणां तंत्राणां च विचक्षणा ॥३८॥  
 द्विजातिजातिरूपा च जपरूपा तपस्विनी । ब्रह्मण्यतेजोरूपा च सर्वसंस्काररूपिणी ॥३९॥



पवित्ररूपा सावित्री गायत्री ब्राह्मणप्रिया । तीर्थानि यस्याः संस्पर्शं वाञ्छन्ति ह्यात्मशुद्धये ॥४०॥  
 शुद्धस्फटिकसंकाशा शुद्धसत्त्वस्वरूपिणी । परमानंदरूपा च परमा च सनातनी ॥४१॥  
 परब्रह्मस्वरूपा च निर्वाणपददायिनी । ब्रह्मतेजोमयी शक्तिस्तदधिष्ठातृदेवता ॥४२॥  
 यत्पादरजसा पूतं जगत्सर्वं च नारद । देवी चतुर्थी कथिता पंचमो वर्णयामि ते ॥४३॥  
 पंचप्राणाधिदेवी या पंचप्राणस्वरूपिणी । प्राणाधिकप्रियतमा सर्वाम्यः सुंदरो परा ॥४४॥  
 सर्वयुक्ता च सौभाग्यमानिनी गौरवान्विता । वामांगार्धस्वरूपा च गुणेन तेजसा समा ॥४५॥  
 परावरा सारभूता परमाद्या सनातनी । परमानंदरूपा च घन्या मान्या च पूजिता ॥४६॥  
 रासक्रीडाधिदेवी श्रीकृष्णस्य परमात्मनः । रासमंडलसंभूता रासमंडलमंडिता ॥४७॥  
 रासेश्वरी सुरसिका रासावासनिवासिनी । गोलोकवासिनी देवी गोपीवेषविधायिका ॥४८॥  
 परमाह्लादरूपा च संतोषहर्षरूपिणी । निर्गुणा च निराकारा निर्लिप्तात्मस्वरूपिणी ॥४९॥  
 निरीहा निरहंकारा भक्तानुग्रहविग्रहा । वेदानुसारिध्यानेन विज्ञाता सा विचक्षणः ॥५०॥  
 दृष्टिदृष्टा न सा केशैः सुरेन्द्रैर्मुनिपुंगवैः । वल्लिशुद्धांशुकधरा नानालंकारभूषिता ॥५१॥  
 कोटिचंद्रभापुष्टसर्वश्रीयुक्तविग्रहा । श्रीकृष्णभक्तिदास्यंककरा च सर्वसंपदाम् ॥५२॥  
 अवतारे च वाराहे तृपभानुसुता च या । यत्पादपद्मसंस्पर्शपवित्रा च वसुंधरा ॥५३॥  
 ब्रह्मादिभिरदृष्टा या सर्वैर्दृष्टा च भारते । स्त्रीरत्नसारसंभूता कृष्णवक्षःस्थले स्थिता ॥५४॥  
 यथावरे नवधने लोला सौदामिनी मुने । पष्टिवर्षसहस्राणि प्रतप्तं ब्रह्मणा पुरा ॥५५॥  
 यत्पादपद्मनखरदृष्टये चात्मशुद्धये । न च दृष्टं च स्वप्नंऽपि प्रत्यक्षस्यापि का कथा ॥५६॥  
 तेनैव तपसा दृष्टा भुवि वृंदावने वने । कथिता पंचमो देवी सा राधा च प्रकीर्तिता ॥५७॥  
 अंशरूपाः कलारूपा याः कलांशांशसंभवाः । प्रकृतेः प्रतिविशेषु देव्यश्च सर्वयोपितः ॥५८॥  
 परिपूर्णतमाः पंच विद्यादेव्यः प्रकीर्तिताः । या याः प्रधानांशरूपा वर्णयामि निशामय ॥५९॥  
 प्रधानांशस्वरूपा सा गंगा भुवनपावनी । विष्णुविग्रहसंभूता द्रवरूपा सनातनी ॥६०॥  
 पापिपापेष्मदाहाय ज्वलदग्निस्वरूपिणी । सुखस्पर्शा स्नानपानैर्निर्वाणपददायिनी ॥६१॥  
 गोलोकस्थानप्रस्थानसुखसोपानरूपिणी । पवित्ररूपा तीर्थानां सरितां च परावरा ॥६२॥  
 शंभुमौलिकजटामेघमुक्तापक्तिस्वरूपिणी । तपःसंपादिनी सद्यो भारतेषु तपस्विनाम् ॥६३॥  
 चंद्रपद्मक्षीरनिभा शुद्धसत्त्वस्वरूपिणी । निर्मला निरहंकारा साध्वी नारायणप्रिया ॥६४॥  
 प्रधानांशस्वरूपा च तुलसी विष्णुकामिनी । विष्णुभूषणरूपा च विष्णुपादस्थिता सती ॥६५॥  
 तपःसंकल्पजूजादिंसंघसंपादिनी मुने । सारभूता च पुण्याणां पवित्रा पुण्यदा सदा ॥६६॥  
 दर्शनस्पर्शानाम्यां च सद्यो निर्वाणदायिनी । कलौ कलुषशुष्केष्मदहनायाग्निरूपिणी ॥६७॥



यत्पादपद्मसंस्पर्शात्सद्यः पूता वसुन्धरा । यत्स्पर्शदर्शने चैवेच्छन्ति तीर्थानि शुद्धये ॥६८॥  
 यया विना च विश्वेषु सर्वकर्म च निष्फलम् । मोक्षदा या मुमुक्षूणां कामिनी सर्वकामदा ॥६९॥  
 कल्पवृक्षस्वरूपा या भारते वृक्षरूपिणी । भारतीनां प्रीणनाय जाता या परदेवता ॥७०॥  
 प्रधानांशस्वरूपा या मनसा कश्यपात्मजा । शंकरप्रियशिष्या च महाज्ञानविशारदा ॥७१॥  
 नागेश्वरस्यानंतस्य भगिनी नागपूजिता । नागेश्वरी नागमाता सुंदरी नागवाहिनी ॥७२॥  
 नागेंद्रगणसंयुक्ता नागभूषणभूषिता । नागेंद्रवंदिता सिद्धा योगिनी नागशायिनी ॥७३॥  
 त्रिष्णुरूपा विष्णुभक्ता विष्णुपूजापरायणा । तपःस्वरूपा तपसां फलदात्री तपस्विनी ॥७४॥  
 दिव्यं त्रिलक्षवर्पं च तपस्तप्त्वा च या हरेः । तपस्विनीषु पूज्या च तपस्विषु च भारते ॥७५॥  
 सर्वमंत्राग्निदेवी च ज्वलन्ती ब्रह्मतेजसा । ब्रह्मस्वरूपा परमा ब्रह्मभावनतत्परा ॥७६॥  
 जरत्कारुमुनेः पत्नी कृष्णांशस्य पतिव्रता । आस्तीकस्य मुनेर्माता प्रवरस्य तपस्विनाम् ॥७७॥  
 प्रधानांशस्वरूपा या देवसेना च नारद । मातृकासु पूज्यतमा सा षष्ठी च प्रकीर्तिता ॥७८॥  
 पुत्रपौत्रादिदात्री च घात्री त्रिजगतां सती । षष्ठांशरूपा प्रकृतेस्तेन षष्ठी प्रकीर्तिता ॥७९॥  
 स्थाने शिशूनां परमा वृद्धरूपा च योगिनी । पूजा द्वादशमासेषु यस्या विश्वेषु संततम् ॥८०॥  
 पूजा च मूर्तिकागारे पुरा षष्ठदिने शिशोः । एकविंशतिमे चैव पूजा कल्याणहेतुकी ॥८१॥  
 मुनिभिर्निर्मिता चैषा नित्यकामाप्यतः परा । मातृका च दयारूपा शश्वद्रक्षणकारिणी ॥८२॥  
 जले स्थले चांतरिक्षे शिशूनां सन्नगोचरे । प्रधानांशस्वरूपा च देवी मंडलचंडिका ॥८३॥  
 प्रकृतेर्मुखसंभूता सर्वमंगलदा सदा । सृष्टौ मंगलरूपा च संहारे कोपरूपिणी ॥८४॥  
 तेन मंगलचंडी सा पंडितैः परिकीर्तिता । प्रतिमंगलवारेषु प्रतिविश्वेषु पूजिता ॥८५॥  
 पुत्रपौत्रघनैश्वर्यशोमंगलदायिनी । परितुष्टा सर्ववांछाप्रदात्री सर्वयोपिताम् ॥८६॥  
 हृष्टा क्षणेन संहर्तुं शक्ता विश्वं महेश्वरी । प्रधानांशस्वरूपा सा काली कमललोचना ॥८७॥  
 दुर्गाललाटसंभूता रणे दुर्भनिदुर्भयोः । दुर्गाधिपतिरूपा सा गुणेन तेजसा समा ॥८८॥  
 कोटिसूर्यसमाजुष्टपुष्टजाज्वलविग्रहा । प्रधाना सर्वशक्तीनां बला बलवती परा ॥८९॥  
 सर्वसिद्धिप्रदा देवी परमा योगरूपिणी । कृष्णभक्ता कृष्णतुल्यां तेजसा विक्रमैर्गुणैः ॥९०॥  
 कृष्णभावनया शश्वत्कृष्णवर्णा सनातनी । संहर्तुं सर्वब्रह्माण्डं शक्ता निश्वासमान्रतः ॥९१॥  
 रणं दैत्यैः समं तस्याः क्रीडया लोकशिक्षया । धर्मार्थकाममोक्षांश्च दातुं शक्ता च पूजिता ॥९२॥  
 ब्रह्मादिभिः स्तूयमाना मुनिभिर्मनुभिर्नरैः । प्रधानांशस्वरूपा सा प्रकृतेश्च वसुंधरा ॥९३॥  
 आधाररूपा सर्वेषां सर्वसस्या प्रकीर्तिता । रत्नाकरा रत्नगर्भा सर्वरत्नाकराश्रया ॥९४॥  
 प्रजाभिश्च प्रजेष्वैश्च पूजिता वंदिता सदा । सर्वोपजीव्यरूपा च सर्वसंपद्धिदायिनी ॥९५॥



यया विना जगत्सर्वं निराधारं चराचरम् । प्रकृतेश्च कला या यास्ता निबोध मुनीश्वर ॥९६॥  
यस्य यस्य च या पत्नी तत्सर्वं वर्णयामि ते । स्वाहादेवी बह्विपत्नी प्रतिविश्वेषु पूजिता ॥९७॥  
यया विना हविर्दानं न ग्रहीतुं सुराः क्षमाः । दक्षिणा यज्ञपत्नी च दीक्षा सर्वत्र पूजिता ॥९८॥  
यया विना हि विश्वेषु सर्वकर्म हि निष्फलम् । स्वघा पितृणां पत्नी च मुनिभिर्मनुभिर्नरैः ॥९९॥  
पूजिता पितृदानं हि निष्फलं च यया विना । स्वस्तिदेवो वायुपत्नी प्रतिविश्वेषु पूजिता ॥१००॥  
आदानं च प्रदानं च निष्फलं च यया विना । पुष्टिर्गणपतेः पत्नी पूजिता जगतीतले ॥१०१॥  
यया विना ऽक्षीणाः पुमांसो योषितोऽपि च । अनंतपत्नी तुष्टिश्च पूजिता बंदिता भवेत् ॥१०२॥  
यया विना न संतुष्टाः सर्वलोकाश्च सर्वतः । ईशानपत्नी संपत्तिः पूजिता च सुरैर्नरैः ॥१०३॥  
सर्वे लोका दरिद्राश्च विश्वेषु च यया विना । धृतिः कपिलपत्नी च सर्वैः सर्वत्र पूजिता ॥१०४॥  
सर्वे लोका अधैर्याश्च जगत्सु च यया विना । सत्यपत्नी सती मुक्तैः पूजिता च जगत्प्रिया ॥१०५॥  
यया विना भवेत्लोको बंधुतारहितः सदा । मोहपत्नी दया साध्वी पूजिता च जगत्प्रिया ॥१०६॥  
सर्वे लोकाश्च सर्वत्र निष्फलाश्च यया विना । पुण्यपत्नी प्रतिष्ठा सा पूजिता पुण्यदा सदा ॥१०७॥  
यया विना जगत्सर्वं जीवन्मृतसमं मुने । सुकर्मपत्नी संसिद्धा कीर्तिर्धन्यैश्च पूजिता ॥१०८॥  
यया विना जगत्सर्वं यशोहीनं मृतं यथा । क्रिया तूद्योगपत्नी च पूजिता सर्वसंमता ॥१०९॥  
यया विना जगत्सर्वं विधिहीनं च नारद । अघर्मपत्नी मिथ्या सा सर्वधूर्तैश्च पूजिता ॥११०॥  
यया विना जगत्सर्वमुच्छिन्नं विधिनिर्मितम् । सत्ये अदर्शना या च त्रेतायां सूक्ष्मरूपिणी ॥१११॥  
अधवियवरूपा च द्वापरे चैव संवृता । कलौ महाप्रगल्भा च सर्वत्र व्यापिका बलात् ॥११२॥  
कपटेन समं भ्रात्रा भ्रमते च गृहे गृहे । शातिर्लज्जा च भार्ये द्वे सुशीलस्य च पूजिते ॥११३॥  
याम्यां विना जगत्सर्वमुन्मत्तमिव नारद । ज्ञानस्य तिस्रो भार्याश्च बुद्धिर्मेधाधृतिस्तथा ॥११४॥  
याभिर्विना जगत्सर्वं मूढं मत्तसमं सदा । मूर्तिश्च धर्मपत्नी सा कातिरूपा मनोहरा ॥११५॥  
परमात्मा च विश्वीधो निराधारो यया विना । सर्वत्र शोभा रूपा च लक्ष्मीर्मूर्तिमती सती ॥११६॥  
श्रीरूपा मूर्तिरूपा च मान्या धन्याऽतिपूजिता । कालाग्नी रुद्रपत्नी च निद्रा सा सिद्धयोगिनी ॥११७॥  
सर्वे लोकाः समाच्छन्ना यया योगेन रात्रिषु । कालस्य तिस्रो भार्याश्च संध्यारात्रिदिनानि च ॥११८॥  
याभिर्विना विधाता च संख्यां कर्तुं न शक्यते । क्षुत्पिपासे लोभभार्ये धन्ये मान्ये च पूजिते ॥११९॥  
याम्यां व्याप्तं जगत्सर्वं नित्यं चिंतातुरं भवेत् । प्रभा च दाहिका चैव द्वे भार्ये तेजसस्तथा ॥१२०॥  
याम्यां विना जगत्स्रष्टुं विधातुं च नहीश्वरः । कालकन्ये मृत्युजरे प्रज्जारस्य प्रियाप्रिये ॥१२१॥  
याम्यां जगत्समुच्छिन्नं विधात्रा निर्मितं विधौ । निद्रा कन्या च तंद्रा सा प्रीतिरन्या सुखप्रिये ॥१२२॥  
याम्यां व्याप्तं जगत्सर्वं विधिपुत्र विधेर्विधौ । वैराग्यस्य च द्वे भार्ये श्रद्धा भक्तिश्च पूजिते ॥१२३॥



याम्यां सश्वजगत्सर्वं यज्जीवन्मुक्तिमन्मुने । अदितिर्देवमाता च सुरभी च गवां प्रसूः ॥१२४॥  
 दितिश्च दैत्यजननी कद्रूश्च विनता दनुः । उपयुक्ता सृष्टिविधौ एतास्तु कीर्तिताः कलाः ॥१२५॥  
 कला अन्याः सति बह्व्यस्तसु काश्चिन्निबोध मे । रोहिणी चंद्रपत्नी च संज्ञा सूर्यस्य कामिनी ॥१२६॥  
 शतरूपा मनोभर्या शर्चोद्रस्य च गेहिनी । तारा बृहस्पतेर्भर्या वसिष्ठस्याप्यसंधती ॥१२७॥  
 अहल्या गौतमस्त्री साऽप्यनसूयाऽत्रिकामिनी । देवहूतो कर्दमस्य प्रसूतिर्दक्षकामिनी ॥१२८॥  
 पितृणां मानसी कन्या मेनका सांविक्ताप्रसूः । लोपामुद्रा तथा कुन्ती कुबेरकामिनी तथा ॥१२९॥  
 वरुणानी प्रसिद्धा च वलेविन्ध्यावलस्तथा । कांता च दमयंती च यशोदा देवकी तथा ॥१३०॥  
 गांधारी द्रौपदी शैब्या सा च सत्यवती प्रिया । वृषभानुप्रिया साध्वी राधामाता कुलोद्वहा ॥१३१॥  
 मंदोदरी च कोसल्या सुभद्रा कौरवी तथा । रेवती सत्यभामा च कालिन्दी लक्ष्मणा तथा ॥१३२॥  
 जांबवती नाग्नजितिर्मित्रविदा तथाऽपरा । लक्ष्मणा रुक्मिणी सीता स्वयं लक्ष्मीः प्रकीर्तिता ॥  
 काली याजनगंधा च व्यासमाता महासती । वाणपुत्री तथोषा च चित्रलेखा च तत्सखी ॥१३४॥  
 प्रभावती भानुमती तथा मायावती सती । रेणुका च भृगोमती राममाता च रोहिणी ॥१३५॥  
 एकनंदा च दुर्गा सा श्रीकृष्णभगिनी सती । बह्व्यः सत्यः कलाश्चैव प्रकृतेरेव भारते ॥१३६॥  
 या याश्च ग्रामदेव्यः स्युस्ताः सर्वाः प्रकृतेः कलाः । कलांशांशसमुद्भूताः प्रतिविश्वेषु योषितः ॥१३७॥  
 योषितामवमानेन प्रकृतेश्च पराभवः । ब्राह्मणी पूजिता येन पतिपुत्रवती सती ॥१३८॥  
 प्रकृतिः पूजिता तेन बल्लालंकारचंदनैः । कुमारी चाष्टवर्षा या बल्लालंकारचंदनैः ॥१३९॥  
 पूजिता येन विप्रस्य प्रकृतिस्तेन पूजिता । सर्वाः प्रकृतिसंभूता उत्तमाधममध्यमाः ॥१४०॥  
 सत्त्वांशाश्चोत्तमा ज्ञेयाः सुशोलाश्च पतिव्रताः । मध्यमा रजसश्चांशास्ताश्च भोग्याः प्रकीर्तिताः ॥  
 सुखसंभोगवस्याश्च स्वकार्ये तत्पराः सदा । अधमास्तमसश्चांशा अज्ञातकुलसंभवाः ॥१४२॥  
 दुर्मुखाः कुलहा भूताः स्वतंत्राः कलहप्रियाः । पृथिव्यां कुलटा याश्च स्वर्गे चाप्सरसां गणाः ॥१४३॥  
 प्रकृतेस्तमसश्चांशाः पुंश्चल्यः परिकीर्तिताः । एवं निगदितं सर्वं प्रकृते रूपवर्णनम् ॥१४४॥  
 ताः सर्वाः पूजिताः पृथ्व्यां पुण्यक्षेत्रे च भारते । पूजिता सुरथेनादौ दुर्गा दुर्गातिनाशिनी ॥१४५॥  
 ततः श्रीरामचन्द्रेण रावणस्य वधाधिना । तत्पश्चाज्जगतां मात्रा त्रिषु लोकेषु पूजिता ॥१४६॥  
 जातादौ दक्षकन्या या निहत्य दैत्यदानवान् । ततो देहं परित्यज्य यज्ञे भर्तुश्च निदया ॥१४७॥  
 जज्ञे हिमवतः पत्न्यां लेभे पशुपतिं पतिम् । गणेशश्च स्वयं कृष्णः स्कंदो विष्णुः कलौद्भवः ॥१४८॥  
 बभूवतुस्तौ तनयौ पश्चात्तस्याश्च नारद । लक्ष्मीमंगलभूपेन प्रथमं परिपूजिता ॥१४९॥  
 त्रिषु लोकेषु तत्पश्चाद्देवतामुनिमानवैः । सावित्री चाश्वपतिना प्रथमं परिपूजिता ॥१५०॥  
 तत्पश्चात्त्रिषु लोकेषु देवतामुनिपुंगवैः । आदौ सरस्वतो देवी ब्रह्मणा परिपूजिता ॥१५१॥



तत्पद्मादित्रिपु लोकेषु देवतामुनिपुङ्गवैः । प्रथमं पूजिता राधा गोलोके रासमण्डले ॥१५२॥  
 पीर्णमास्यां कार्तिकस्य कृष्णेन परमात्मना । गोपिकाभिश्च गोपैश्च बालिकाभिश्च बालकैः ॥१५३॥  
 गवां गणैः सुरभ्या च तत्पद्मादाज्ञया हरेः । तदा ब्रह्मादिभिर्देवैर्मुनिभिः परया भुदा ॥१५४॥  
 पुष्पधूपादिभिर्भक्त्या पूजिता वंदिता सदा । पृथिव्यां प्रथमं देवी सुयज्ञेनैव पूजिता ॥१५५॥  
 शंकरेणोपदिष्टेन पुण्यक्षेत्रे च भारते । त्रिपु लोकेषु तत्पद्मादाज्ञया परमात्मनः ॥१५६॥  
 पुष्पधूपादिभिर्भक्त्या पूजिता मुनिभिः सदा । कलाया याः समुद्भूताः पूजितास्ताश्च भारते ॥१५७॥  
 पूजिता ग्रामदेव्यश्च ग्रामे च नगरे मुने । एवं ते कथितं सर्वं प्रकृतेश्चरितं शुभम् ॥

यथागमं लक्षणं च किं भूयः श्रोतुमिच्छसि ॥१५८॥

इति श्रीदेवीभागवते महापुराणे नवमस्कन्धे प्रथमोऽध्यायः ॥ १ ॥

### अथ द्वितीयोऽध्यायः

नारद उवाच

समासेन श्रुतं सर्वं देवीनां चरितं प्रभो । विबोधनाय बोधस्य व्यासेन वक्तुमर्हसि ॥१॥  
 सृष्टेराद्या सृष्टिविधौ कथमाविर्भव ह । कथं वा पंचधा भूता वद वेदविदांवर ॥२॥  
 भूता ययांशकलया तथा त्रिगुणया भवे । व्यासेन तासां चरितं श्रोतुमिच्छामि सांप्रतम् ॥३॥  
 तासां जन्मानुकथनं पूजाध्यानविधि बुध । स्तोत्रं कवचमेश्वर्यं शौर्यं वर्णय मंगलम् ॥४॥

श्रीनारायण उवाच

नित्य आत्मा नभो नित्यं कालो नित्यो दिशो यथा । विश्वानां गोलकं नित्यं नित्यो गोलोक एव च ॥  
 तदेकदेशो वैकुण्ठो नम्रभागानुसारकः । तथैव प्रकृतिर्नित्या ब्रह्मलीला सनातनी ॥६॥  
 यथाग्नी दाहिका चंद्रे पद्मे शोभा प्रभा रवौ । शश्वद्युक्ता न भिक्षा सा यथा प्रकृतिरात्मनि ॥७॥  
 विना स्वर्णं स्वर्णकारः कुण्डलं कर्तुमक्षमः । विना मृदा घटं कर्तुं कुलालो हि न हीश्वरः ॥८॥  
 न हि क्षमस्तथात्मा च सृष्टिं लघुं तया विना । सर्वशक्तिस्वरूपा सा यया च शक्तिमान्सदा ॥९॥  
 ऐश्वर्यवचनः शश्च क्तिः पराक्रम एव च । तत्स्वरूपा तयोर्दात्री सा शक्तिः परिकीर्तिता ॥१०॥  
 ज्ञानं समृद्धिः संपत्तिर्यशश्चैव बलं भगः । तेन शक्तिर्भगवती भगरूपा च सा सदा ॥११॥  
 तया युक्तः सदात्मा च भगवांस्तेन कथ्यते । स च स्वेच्छामयो देवः साकारश्च निराकृतिः ॥१२॥  
 तेजोरूपं निराकारं ध्यायंतं योगिनः सदा । वदन्ति च परं ब्रह्म परमानंदमीश्वरम् ॥१३॥  
 अदृश्यं सर्वद्रष्टारं सर्वज्ञं सर्वकारणम् । सर्वदं सर्वरूपं तं वैष्णवास्तन्न मन्वते ॥१४॥  
 वदन्ति चैव ते कस्य तेजस्तेजस्विना विना । तेजोमण्डलमध्यस्थं ब्रह्म तेजस्विनं परम् ॥१५॥  
 स्वेच्छामयं सर्वरूपं सर्वकारणकारणम् । अतीव सुन्दरं रूपं विभ्रतं सुमनोहरम् ॥१६॥



किशोरवयसं शांतं सर्वकांतं परात्परम् । नवीननौरदाभासधामकं श्यामविग्रहम् ॥१७॥  
 शरन्मध्याह्नपद्यौषधोभामोचनलोचनम् । मुक्ताच्छविर्विनिर्द्यौकदंतपंक्तिमनोरमम् ॥१८॥  
 मयूरपिच्छचूडं च मालतीमाल्यमंडितम् । सुनसं सस्मितं कांतं भक्तानुग्रहकारणम् ॥१९॥  
 ज्वलदग्निविशुद्धैकपीतांशुकसुशोभितम् । द्विभुजं मुरलीहस्तं रत्नभूषणभूषितम् ॥२०॥  
 सर्वाधारं च सर्वेशं सर्वशक्तियुतं विभुम् । सर्वैश्वर्यप्रदं सर्वस्वतंत्रं सर्वमंगलम् ॥२१॥  
 परिपूर्णतमं सिद्धं सिद्धेशं सिद्धिकारकम् । ध्यायंते वैष्णवा शश्वदेवदेवं सनातनम् ॥२२॥  
 जन्ममृत्युजराव्याधिशोकभीतिहरं परम् । ब्रह्मणो वयसा यस्य निमेष उपचर्यते ॥२३॥  
 स चात्मा स परं ब्रह्म कृष्ण इत्यभिधीयते । कृपिस्तद्भक्तिवचनो नश्वर तद्वास्यवाचकः ॥२४॥  
 भक्तिदास्यप्रदाता यः स च कृष्णः प्रकीर्तितः । कृपिश्च सर्ववचनो नकारो बीजमेव च ॥२५॥  
 स कृष्णः सर्वज्ञः सदाऽऽदौ सिसृक्षन्नेक एव च । सृष्ट्युन्मुखस्तदंशेन कालेन प्रेरितः प्रभुः ॥२६॥  
 स्वेच्छामयः स्वेच्छया च द्विधारूपो बभूव ह । स्त्रीरूपो वामभागांशो दक्षिणांशः पुमान्मृतः ॥२७॥  
 तां ददर्श महाकामी कामाधारां सनातनः । अतीव कमनीयां च चारुपंकजसन्निभाम् ॥२८॥  
 चंद्रविनिर्द्यौकनितंबयुगलं पराम् । सुचारुकदलीस्तंभनिवितश्रोणि सुन्दरीम् ॥२९॥  
 युक्तश्रीफलाकारस्तनयुग्ममनोरमाम् । पुष्पजुष्टां सुवलितां मध्यक्षीणां मनाहराम् ॥३०॥  
 अतीव सुन्दरीं शांतां सस्मितां वक्रलोचनाम् । वल्लिशुद्धांशुकाधानां रत्नभूषणभूषिताम् ॥३१॥  
 शश्वच्चक्षुश्चक्रोराभ्यां पिवंतीं सततं मुदा । कृष्णस्य मुखचंद्रं च चंद्रकोटिविनिर्दतम् ॥३२॥  
 कस्तूरीं विन्दुना सार्धमधश्चंदनविन्दुना । समं सिद्धरविदुं च भालमध्ये च विभ्रतीम् ॥३३॥  
 वक्रिमं कवरीभारं मालतीमाल्यभूषितम् । रत्नैर्द्रसारहारं च दधतीं कारिकां मुकीम् ॥३४॥  
 कोटिचंद्रप्रभामृष्टपुष्टोभासमन्विताम् । गमनेन राजहंसगजगर्वविनाशिनीम् ॥३५॥  
 दृष्ट्वा तां तु तया सार्धं रासेशो रासमंडले । रासोल्लासे सुरसिको रासक्रीडां चकार ह ॥३६॥  
 नानाप्रकारशृंगारं शृङ्गारो मूर्तिमानिव । चकार सुखसंभोगं यावद्वै ब्रह्मणो दिनम् ॥३७॥  
 ततः स च परिश्वांतस्तस्या योनीं जगत्पिता । चकार वीर्याधानं च नित्यातंदे शुभेक्षणम् ॥३८॥  
 गात्रतो योषितस्तस्याः सुरतांते च सुव्रत । निःससार श्रमजलं श्वांतायास्तेजसा हरेः ॥३९॥  
 महाक्रमणक्लिष्टाया निःश्वासश्च बभूव ह । तदावग्रे श्रमजलं तत्सर्वं विश्वगोलकम् ॥४०॥  
 स च निश्वासवायुश्च सर्वाधारो बभूव ह । निश्वासवायुः सर्वेषां जीविनां च भवेपु च ॥४१॥  
 बभूव मूर्तिसद्वायोर्वामांगत्प्रमाणवल्लभा । तत्पत्नी सा च तत्पुत्राः प्राणाः पंच च जीविनाम् ४२॥  
 प्राणोऽपानः समानश्चोदानव्यानी च वायवः । बभूवुरेव तत्पुत्रा अधः प्राणाश्च पंच च ॥४३॥  
 धर्मतोयाधिदेवश्च बभूव वरुणो महान् । तद्वामाङ्गाच्च तत्पत्नी वरुणानी बभूव सा ॥४४॥



अथ सा कृष्णचिच्छक्तिः कृष्णगर्भं धधार ह । शतमन्वंतरं यावज्ज्वलन्ती ब्रह्मतेजसा ॥४५॥  
 कृष्णप्राणाधिदेवी सा कृष्णप्राणाधिकप्रिया । कृष्णस्य संगिनी शश्वत्कृष्णवक्षःस्थलस्थिता ॥४६॥  
 शतमन्वंतराते च कालेऽतीते तु सुंदरी । सुधाव डिम्भं स्वर्णभं विश्वाधारालयं परम् ॥४७॥  
 दृष्ट्वा डिम्भं च सा देवी हृदयेन व्यदूयत । उत्ससर्ज च कोपेन ब्रह्माण्डगोलके जले ॥४८॥  
 दृष्ट्वा कृष्णश्च तत्प्राणं हाहाकारं चकार ह । शशाप देवीं देवेशस्तत्क्षणं च यथोचितम् ॥४९॥  
 यतोऽपत्यं त्वया त्यक्तं कोपशीले च निष्ठुरे । भव त्वमनपत्याऽपि चाद्यप्रभृति निश्चितम् ॥५०॥  
 या यास्त्वदंशरूपाश्च भविष्यन्ति सुरस्त्रियः । अनपत्याश्च ताः सर्वास्त्वत्समा नित्ययौवनाः ॥५१॥  
 एतस्मिन्नंतरे देवी जिह्वाप्राप्तहसा ततः । आविर्बभूव कयैका शुक्लवर्णा मनोहरा ॥५२॥  
 श्वेतवस्त्रपरीधाना वीणापुस्तकधारिणी । रत्नभूषणभूपाढ्या सर्वशास्त्राधिदेवता ॥५३॥  
 अथ कालः तरे सा च द्विधारूपा बभूव ह । वामार्धागाच्च कमला दक्षिणार्धाच्च राधिका ५४॥  
 एतस्मिन्नंतरे कृष्णो द्विधारूपो बभूव सः । दक्षिणार्धश्च द्विभुजो वामार्धश्च चतुर्भुजः ॥५५॥  
 उवाच वाणीं कृष्णस्तां त्वमस्य कामिनी भव । अत्रैव मानिनी राधा तव भद्रं भविष्यति ॥५६॥  
 एवं लक्ष्मी च प्रददौ तुष्टो नारायणाय च । स जगाम च वैकुण्ठे ताम्यां सार्धं जगत्पतिः ॥५७॥  
 अनपत्ये च ते द्वे च जाते राधांशसंभवे । भूता नारायणां गाच्च पार्षदाश्च चतुर्भुजाः ॥५८॥  
 तेजसा वयसा रूपगुणाभ्यां च समा हरेः । बभूवुः कमलां गाच्च दासीकोटिचदच तत्समाः ॥५९॥  
 अथ गोलोकनाथस्य लोम्नां विवरतो मुने । भूताश्चासंख्यगोपाश्च वयसा तेजसा समाः ॥६०॥  
 रूपेण च गुणेनैव बलेन विक्रमेण च । प्राणतुल्यप्रियाः सर्वे बभूवुः पार्षदा विभोः ॥६१॥  
 राधांगलोकमकूपेभ्यो बभूवुर्गोपकन्यकाः । राधातुल्याश्च ताः सर्वा राधादास्यः प्रियंवदाः ॥६२॥  
 रत्नभूषणभूपाढ्याः शश्वत्सुस्थिरयौवनाः । अनपत्याश्च ताः सर्वाः पुंसः शापेन संततम् ॥६३॥  
 एतस्मिन्नंतरे विप्र सहसा कृष्णदेवता । आविर्बभूव दुर्गा सा विष्णुमाया सनातनी ॥६४॥  
 देवी नारायणीशाना सर्वशक्तिस्वरूपिणी । बुद्धयधिष्ठात्री देवी सा कृष्णस्य परमात्मनः ॥६५॥  
 देवीनां बीजरूपा च मूलप्रकृतिरीश्वरी । परिपूर्णतमा तेजःस्वरूपा त्रिगुणात्मिका ॥६६॥  
 तप्तकांचनवर्णाभा कोटिमूर्त्यसमप्रभा । ईषद्दास्यप्रसन्नास्या सहस्रभुजसंयुता ॥६७॥  
 नानाशस्त्रास्त्रनिकरं विभ्रती सा त्रिलोचना । वह्निशुद्धांशुकाधाना रत्नभूषणभूषिता ॥६८॥  
 यस्याश्चांशांशकलया बभूवुः सर्वयोपितः । सर्वे विश्वस्थिता लोका मोहिताः स्युश्च मायया ॥६९॥  
 सर्वेश्वर्यप्रदात्री च कामिनां गृहवासिनाम् । कृष्णभक्तिप्रदा या च वैष्णवानां च वैष्णवी ॥७०॥  
 मुमुक्षूणां मोक्षदात्री सुखिनां सुखदायिनी । स्वर्गेषु स्वर्गलक्ष्मीश्च गृहलक्ष्मीगृहेषु च ॥७१॥  
 तपस्विषु तपस्या च श्रीरूपा तु नृपेषु च । या बह्वी दाहिकारूपा प्रभारूपा च भास्करे ॥७२॥



शोभारूपा च चंद्रे च सा पद्मेषु च शोभना । सर्वशक्तिस्वरूपा या श्रीकृष्णे परमात्मनि ॥७३॥  
 यया च शक्तिमानात्मा यया च शक्तिमज्जगत् । यया विना जगत्सर्वं जीवन्मृतमिव स्थितम् ॥७४॥  
 या च संसारवृक्षस्य बीजरूपा सनातनी । स्थितिरूपा बुद्धिरूपा फलरूपा च नारद ॥७५॥  
 क्षुत्पिपासादयारूपा निद्रा तंद्रा क्षमा मतिः । शांतिलज्जातुष्टिपुष्टिभ्रांतिकान्त्यादिरूपिणी ॥७६॥  
 सा च संस्तूय सर्वेशं तत्परः समुवास ह । रत्नसिंहासनं तस्यै प्रददौ राघविकेश्वरः ॥७७॥  
 एतस्मिन्नंतरे तत्र सख्योक्तश्च चतुर्मुखः । पद्मनाभेनाभिपद्मान्निससार महामुने ॥७८॥  
 कर्मण्डलुधरः श्रीमांस्तपस्वी ज्ञानिनां वरः । चतुर्मुखैस्तं तुष्टाव प्रज्वलन्ब्रह्मतेजसा ॥७९॥  
 सा तदा सुंदरी सृष्टा शतचंद्रसमप्रभा । वह्निशुद्धांशुकाधाना रत्नभूषणभूषणा ॥८०॥  
 रत्नसिंहासने रम्ये संस्तूय सर्वकारणम् । उवास स्वामिना सार्धं कृष्णस्य पुरतो मुदा ॥८१॥  
 एतस्मिन्नंतरे कृष्णो द्विधारूपो बभूव सः । वामार्धागो महादेवो दक्षिणे गोपिकापतिः ॥८२॥  
 शुद्धस्फटिकसंकाशः शतकोटिरविप्रभः । त्रिशूलपट्टिशधरो व्याघ्रचर्मधारो हरः ॥८३॥  
 तप्तकांचनवर्णाभो जटाभारधरः परः । भस्मभूषितगात्रश्च सस्मितश्चंद्रशेखरः ॥८४॥  
 दिगंबरो नीलकण्ठः सर्पभूषणभूषितः । विभ्रद्दक्षिणहस्तेन रत्नमालां सुसंस्कृताम् ॥८५॥  
 प्रजपन्पंचवक्त्रेण ब्रह्मज्योतिः सनातनम् । सत्यस्वरूपं श्रीकृष्णं परमात्मानमीश्वरम् ॥८६॥  
 कारणं कारणानां च सर्वमंगलमंगलम् । जन्ममृत्युराजव्याधिशोकभीतिहरं परम् ॥८७॥  
 संस्तूय मृत्योर्मृत्युं तं यतो मृत्युंजयाभिधः । रत्नसिंहासने रम्ये समुवास हरेः पुरः ॥८८॥  
 इति श्रीदेवीभागवते महापुराणे नवमस्कन्धे द्वितीयोऽध्यायः ॥२॥

### अथ तृतीयोऽध्यायः

#### श्रीनारायण उवाच

अथ डिभो जले तिष्ठन्यावद्वै ब्रह्मणो वयः । ततः स काले सहसा द्विधाभूता बभूव ह ॥१॥  
 तन्मध्ये शिशुरेकश्च शतकोटिरविप्रभः । क्षणं रोक्ष्यमाणश्च स्तनांधः पीडितः क्षुधा ॥२॥  
 पित्रा मात्रा परित्यक्तो जलमध्ये निराश्रयः । ब्रह्मांडासंख्यनाथो यो ददर्शोर्ध्वमनायवत् ॥३॥  
 स्थूलात्स्थूलतमः सोऽपि नाम्ना देवो महाविराट् । परमाणुर्यथा सूक्ष्मात्परः स्थूलात्तथाऽप्यसौ ॥४॥  
 तेजसा षोडशांशोऽयं कृष्णस्य परमात्मनः । आधारः सर्वविश्वानां महाविष्णुश्च प्राकृतः ॥५॥  
 प्रत्येकं लोमकूपेषु विश्वानि निखिलानि च ।

अस्यापि तेषां संख्यां च कृष्णो वक्तुं न हि क्षमः ॥६॥

संख्या चेद्रजसामस्ति विश्वानां न वदाचन । ब्रह्मविष्णुशिवादीनां तथा संख्या न विद्यते ॥७॥  
 प्रतिविश्वेषु संत्येवं ब्रह्मविष्णुशिवादयः । पातालाद्ब्रह्मलोकांतं ब्रह्मांडं परिकीर्तितम् ॥८॥



तत ऊर्ध्वं च वैकुण्ठो ब्रह्मांडाद्वहिरेव सः । तत ऊर्ध्वं च गोलोकः पंचाशत्कोटियोजनः ॥९॥  
 नित्यः सत्यस्वरूपश्च यथा कृष्णस्तथाप्ययम् । सप्तद्वीपमिता पृथ्वी सप्तसागरसंयुता ॥१०॥  
 ऊनपंचाशदुपद्वीपासंख्यशैलव्रनान्विता । ऊर्ध्वं सप्त स्वर्गलोका ब्रह्मलोकसमन्विताः ॥११॥  
 पातालानि च सप्ताधश्चैवं ब्रह्मांडमेव च । ऊर्ध्वं धराया भूर्लोको भुवर्लोकस्ततः परम् ॥१२॥  
 ततः परश्च स्वर्लोको जनलोकस्तथापरः । ततः परस्तपोलोकः सत्यलोकस्ततः परः ॥१३॥  
 ततः परं ब्रह्मलोकस्तसकांचनसन्निभः । एवं सर्वं कृत्रिमं च बाह्याभ्यंतरमेव च ॥१४॥  
 तद्विनाशो विनाशश्च सर्वेषामेव नारद । जलबुंदुबुदवत्सर्वं विश्वसंवमनित्यकम् ॥१५॥  
 नित्यो गोलोकवैकुण्ठो प्रोक्तो शश्वदकृत्रिमो । प्रत्येकं लोमकूपेषु ब्रह्मांडं परिनिश्चितम् ॥१६॥

एषां संख्यां न जानाति कृष्णोऽन्यस्यापि का कथा ।

प्रत्येकं प्रतिब्रह्मांडं ब्रह्मविष्णुशिवादयः ॥१७॥

तिस्रः कोटयः सुराणां च संख्या सर्वत्र पुत्रक । दिगीशाश्चैव दिक्पाला नक्षत्राणि ब्रह्मादयः ॥१८॥  
 भुवि वर्णाश्च चत्वारोऽप्यधो नागाश्चराचराः । अथ कालेन स विराडूर्ध्वं दृष्ट्वा पुनः पुनः ॥१९॥  
 डिभांतरे च शून्यं हि द्वितीयं च न किंचन । चित्तामवाप क्षुद्रुक्तो हरोद च पुनः पुनः ॥२०॥  
 ज्ञानं प्राप्य तदा दध्यौ कृष्णं परमपूरुषम् । ततो ददर्श तत्रैव ब्रह्मज्योतिः सनातनम् ॥२१॥  
 नवीनजलदश्यामं द्विभुजं पीतवाससम् । सस्मितं मुरलीहस्तं भक्तानुग्रहकातरम् ॥२२॥  
 जहास बालकस्तुष्टो दृष्ट्वा जनकमीश्वरम् । वरं तदा ददौ तस्मै वरेशः समयोचितम् ॥२३॥  
 मत्समो ज्ञानयुक्तश्च क्षुत्पिपासादिर्वर्जितः । ब्रह्मांडासंख्यनिलयो भव वत्स लयावधि ॥२४॥  
 निष्कामो निर्भयश्चैव सर्वेषां वरदो भव । जरामृत्युरोगशोकपीडादिर्वर्जितो भव ॥२५॥  
 इत्युक्त्वा तस्य कर्णे स महामंत्रं पडक्षरम् । त्रिःकृत्वश्च प्रजजाप वेदांगप्रवरं परम् ॥२६॥  
 प्रणवादिचतुर्थ्यतं कृष्ण इत्यक्षरद्वयम् । वल्लिजां यांतमिष्टं च सर्वविघ्नहरं परम् ॥२७॥  
 मंत्रं दत्त्वा तदाहारं कल्पयामास वै विभुः । श्रूयतां तद्ब्रह्मपुत्र निबोध कथयामि ते ॥२८॥  
 प्रतिविश्वं यन्नैवेद्यं ददाति वैष्णवो जनः । तत्पोडशांशो विपयो विष्णोः पंचदशास्य वै ॥२९॥  
 निर्गुणस्यात्मनश्चैव परिपूर्णतमस्य च । त्रैवेद्ये चैव कृष्णस्य न हि किञ्चित्प्रयोजनम् ॥३०॥  
 यद्यद्ददाति नैवेद्यं तस्मै देवाय यो जनः । स च खादति तत्सर्वं लक्ष्मीनाथो विराट् तथा ॥३१॥  
 तं च मंत्रवरं दत्त्वा तमुवाच पुनर्विभुः । वरमन्य किमिष्टं ते तन्मे ब्रूहि ददामि च ॥३२॥  
 कृष्णस्य वचनं श्रुत्वा तमुवाच विराट् विभुः । कृष्णं तं बालकस्तावद्वचनं समयोचितम् ॥३३॥

बालक उवाच

वरो मे त्वत्पदांभोजे भक्तिर्भवतु निश्चला । सततं यावदायुर्मे क्षणं वा सुचिरं च वा ॥३४॥



त्वद्भक्तियुक्तलोकेऽस्मिन्जीवन्मुक्तश्च संततम् । त्वद्भक्तिहीनो मूर्खश्च जीवन्नपि मृतो हि सः ॥३५॥  
 किं तज्जपेन तपसा यज्ञेन पूजेन च । व्रतेन चोपवासेन पुण्येन तीर्थसेवया ॥३६॥  
 कृष्णभक्तिविहीनस्य मूर्खस्य जीवनं वृथा । येनात्मना जीवितश्च तमेव न हि मन्यते ॥३७॥  
 यावदात्मा शरीरेऽस्ति तावत्स शक्तिसंयुतः । पश्चाद्याति गते तस्मिन्स्वतंत्राः सर्वशक्तयः ॥३८॥  
 स च त्वं च महाभाग सर्वात्मा प्रकृतेः परः । स्वेच्छामयश्च सर्वाद्यो ब्रह्मज्योतिः सनातनः ॥३९॥  
 इत्युक्त्वा बालकस्तत्र विरराम च नारद । उवाच कृष्णः प्रत्युक्तिं मधुरां श्रुतिसुन्दरीम् ॥४०॥

### श्रीकृष्ण उवाच

सुचिरं सुस्थिरं तिष्ठ यथाऽहं त्वं तथा भव । ब्रह्मणोऽंस्क्यपाते च पातस्ते न भविष्यति ॥४१॥  
 अंशेन प्रतिब्रह्मांडे त्वं च क्षुद्रविराड् भव । त्वन्नाभिपद्माद्ब्रह्मा च विश्वस्रष्टा भविष्यति ॥४२॥  
 ललाटे ब्रह्मणश्चैव रुद्राश्चैकादशैव ते । शिवांशेन भविष्यति सृष्टिसंहरणाय वै ॥४३॥  
 कालाग्निरुद्रस्तेष्वेको विश्वसंहारकारकः । पातां विष्णुश्च विषयी रुद्रांशेन भविष्यति ॥४४॥  
 मद्भक्तियुक्तः सततं भविष्यति वरेण मे । ध्यानेन कमनीयं मां नित्यं द्रक्ष्यसि निश्चितम् ४५॥  
 मातरं कमनीयां च मम वक्षःस्थलस्थिताम् । यामि लोकं तिष्ठ वत्सेत्युक्त्वा सौतरधीयत ॥४६॥  
 गत्वा स्वलोकं ब्रह्माणं शंकरं समुवाच ह । स्रष्टारं स्रष्टुमीशं च संहर्तुं चैव तत्क्षणम् ॥४७॥

### श्रीभगवानुवाच

सृष्टिं स्रष्टुं गच्छ वत्स नाभिपद्मोद्भवो भव । महाविराड् लोमकूपे क्षुद्रस्य च विधे शृणु ॥४८॥  
 गच्छ वत्स महादेव ब्रह्मभालोद्भवो भव । अंशेन च महाभाग स्वयं च सुचिरं तप ॥४९॥  
 इत्युक्त्वा जगतां नाथो विरराम विधेः सुतः । जगाम ब्रह्मा तं नत्वा शिवश्च शिवदायकः ॥५०॥  
 महाविराड् लोमकूपे ब्रह्मांडगोलके जले । बभूव च विराट्क्षुद्रो विराडंशेन सांप्रतम् ॥५१॥  
 श्यामो युवा पीतवासाः श्यामो जलतल्पके । ईषद्धास्यः प्रसन्नास्यो विश्वव्यापी जनार्दनः ॥५२॥  
 तन्नाभिकमले ब्रह्मा बभूव कमलोद्भवः । संभूय पद्मदंडे च बभ्राम युगलक्षकम् ॥५३॥  
 नातं जगाम दंडस्य पद्मनालस्य पद्मजः । नाभिजस्य च पद्मस्य चित्तामाप पिता तव ॥५४॥  
 स्वस्थानं पुनरागत्य दध्यौ कृष्णपदांबुजम् । ततो ददर्श क्षुद्रं तं ध्यानेन दिव्यचक्षुषा ॥५५॥  
 श्यामं जलतल्पे च ब्रह्माण्डगोलाप्लुते । यल्लोमकूपे ब्रह्मांडं तत्कृतं परमीश्वरम् ॥५६॥  
 श्रीकृष्णं चापि गोलोकं गोपगोपीसमन्वितम् । तं संस्तूय वरं प्राप ततः सृष्टिं चकार सः ॥५७॥  
 बभूवुर्ब्रह्मणः पुत्रा मानसाः सनकादयः । ततो रुद्रकलाश्चापि शिवस्यैकादश स्मृताः ॥५८॥  
 बभूव पाता विष्णुश्च क्षुद्रस्य वामपार्श्वतः । चतुर्भुजश्च भगवान् श्वेतद्वीपे स चावसत् ॥५९॥  
 क्षुद्रस्य नाभिपद्मे च ब्रह्मा विश्वं ससर्ज ह । स्वर्गं मर्त्यं च पातालं त्रिलोकीं सचराचराम् ॥६०॥



एवं सर्वलोमकूपे विश्वं प्रत्येकमेव च । प्रतिविश्वे क्षुद्रविराडब्रह्मविष्णुशिवादयः ॥६१॥  
इत्येवं कथितं ब्रह्मकृष्णसंकीर्तनं शुभम् । सुखदं मोक्षदं ब्रह्मार्त्तिकं भूयः श्रोतुमिच्छसि ॥६२॥  
इति श्रीद्वीभागवते महापुराणे नवमस्कन्धे तृतीयोऽध्यायः ॥ ३ ॥

### अथ चतुर्थोऽध्यायः

नारद उवाच

श्रुतं सर्वं मया पूर्वं त्वत्प्रसादात्सुघोषमम् । अधुना प्रकृतीनां च व्यस्तं वर्णय पूजनम् ॥१॥  
कस्याः पूजा कृता केन कथं मर्त्ये प्रचारिता । केन वा पूजिता का वा केन का वा स्तुता प्रभो ॥२॥  
तासां स्तोत्रं च ध्यानं च प्रभावं चरितं शुभम् । कामिः केभ्यो वरो दत्तस्तन्मे व्याख्यातुमर्हसि ॥३॥

श्रीनारायण उवाच

गणेशजननी दुर्गा राधा लक्ष्मीः सरस्वती । सावित्री च सृष्टिविधौ प्रकृतिः पञ्चधा स्मृता ॥४॥  
आसां पूजा प्रसिद्धा च प्रभावः परमाद्भुतः । सुघोषमं च चरितं सर्वमङ्गलकारणम् ॥५॥  
प्रकृत्यंशाः कलाश्च तासां च चरितं शुभम् । सर्वं वक्ष्यामि ते ब्रह्मन्सावधानो निशामय ॥६॥  
काली वसुधरा गङ्गा पद्मी मङ्गलचण्डिका । तुलसी मनसा निद्रा स्वधा स्वाहा च दक्षिणा ॥७॥  
संक्षिप्तमासां चरितं पुण्यदं श्रुतिमुंदरम् । जीवकर्मविपाकं च तच्च वक्ष्यामि सुंदरम् ॥८॥  
दुर्गायाश्चैव राधाया विस्तीर्णं चरितं महत् । तद्वत्प्रश्नात्प्रवक्ष्यामि संक्षेपक्रमतः शृणु ॥९॥  
आदौ सरस्वतीपूजा श्रीकृष्णेन विनिर्मिता । यत्प्रसादान्मुनिश्रेष्ठ मूर्खो भवति पंडितः ॥१०॥  
आविर्भूता यथा देवो वक्त्रतः कृष्णयोषितः । इयेष कृष्णं कामेन कामुकी कामरूपिणी ॥११॥  
स च विज्ञाय तद्भावं सर्वज्ञः सर्वमातरम् । तामुवाच हितं सत्यं परिणामे सुखावहम् ॥१२॥

श्रीकृष्ण उवाच

भज नारायणं साध्वि मदंशं च चतुर्भुजम् । युवानं सुंदरं सर्वगुणयुक्तं च मत्समम् ॥१३॥  
कामज्ञं कामिनीनां च तासां च कामपूरकम् । कोटिकंदर्पलावण्यं लीलालंकृतमीश्वरम् ॥१४॥  
कांते कांतं च मां कृत्वा यदि स्थातुमिहेच्छसि । त्वत्तो वलवती राधा न भद्रं ते भविष्यति ॥१५॥  
यौ यस्माद्वलवान्वाणि ततोऽन्यं रक्षितुं क्षमः । कथं परान्साधयति यदि स्वयमनीश्वरः ॥१६॥  
सर्वेशः सर्वशास्ताऽहं राधां बाधितुमक्षमः । तेजसा मलयमा सा च रूपेण च गुणेन च ॥१७॥  
प्राणाधिष्ठानुदेवी सा प्राणास्त्यक्तुं च कः क्षमः । प्राणतोपि प्रियः पुत्रः केषां वास्ति च कश्चन ॥१८॥  
त्वं भद्रे गच्छ वैकुण्ठं तव भद्रं भविष्यति । पतिं तमीश्वरं कृत्वा मोदस्व सुचिरं सुखम् ॥१९॥  
लोभमोहकामक्रोधमानहिंसाविवर्जिता । तेजसा त्वत्समा लक्ष्मी रूपेण च गुणेन च ॥२०॥  
तया सार्धं तव प्रीत्या शश्वत्कालं प्रयास्यति । गौरवं च हरिस्तुल्यं करिष्यति द्वयोरपि ॥२१॥



प्रतिविश्वेषु तां पूजां महतीं गौरवान्विताम् । माघस्य शुक्लपञ्चम्यां विद्यारंभे च सुंदरि ॥२२॥  
 मानवा मनवो देवा मुनीन्द्राश्च मुमुक्षवः । वसवो योगिनः सिद्धा नागा गंधर्वराक्षसाः ॥२३॥  
 मद्वरेण करिष्यन्ति कल्पे कल्पे लयावधि । भक्तिसुक्ताश्च दत्त्वा वै चोपचाराणि षोडश ॥२४॥  
 कण्वशास्त्रोक्तविधिना ध्यानेन स्तवनेन च । जितेन्द्रियाः संयताश्च धृते च पुस्तकेऽपि च ॥२५॥  
 कृत्वा सुवर्णगुटिकां गंधचंदनचर्चिताम् । कवचं ते ग्रहीष्यन्ति कठे वा दक्षिणे भुजे ॥२६॥  
 पठिष्यन्ति च विद्वांसः पूजाकाले च पूजिते । इत्युक्त्वा पूजयामास तां देवीं सर्वपूजिताम् ॥२७॥  
 ततस्तत्पूजनं चक्रुर्ब्रह्मविष्णुशिवादयः । अनंतश्चापि धर्मश्च मुनीन्द्राः सनकादयः ॥२८॥  
 सर्वे देवाश्च मुनयो नृपाश्च मानवादयः । वभूव पूजिता नित्यं सर्वलोकैः सरस्वती ॥२९॥

नारद उवाच

पूजाविधानं कवचं ध्यानं चापि निरंतरम् । पूजोपयुक्तं नैवेद्यं पुष्पं च चंदनादिकम् ॥३०॥  
 वद वेदविदां श्रेष्ठ श्रोतुं कौतूहलं मम । वर्तते हृदये शश्वत्किमिदं श्रुतिसुंदरम् ॥३१॥

श्रीनारायण उवाच

शृणु नारद वक्ष्यामि कण्वशास्त्रोक्तपद्धतिम् । जगन्मातुः सरस्वत्याः पूजाविधिसमन्वितम् ॥३२॥  
 माघस्य शुक्लपञ्चम्यां विद्यारंभदिनेऽपि च । पूर्वोक्ते समयं कृत्वा तत्रापि संयतः शुचिः ॥३३॥  
 स्नात्वा नित्यक्रियाः कृत्वा घटं संस्थाप्य भक्तितः ।

स्वशास्त्रोक्तविधानेन तांत्रिकेणाथवा पुनः ॥३४॥

गणेशं पूर्वभस्मार्च्यं ततोऽभीष्टां प्रपूजयेत् । ध्यानेन वक्ष्यमाणेन ध्यात्वा बाह्यघटे ध्रुवम् ॥३५॥  
 ध्यात्वा पुनः षोडशोपचारेण पूजयेद्ब्रह्मती । पूजोपयुक्तनैवेद्यं यच्च वेदनिरूपितम् ॥३६॥  
 वक्ष्यामि सौम्य तर्कचिह्नयाधीतं यथागमम् । नवनीतं दधि क्षीरं लाजांश्च तिललड्डुकम् ॥३७॥  
 हंसुमिक्षुरसं शुक्लवर्णं पक्वगुडं मधु । स्वस्तिकं शर्करां शुक्लधान्यस्याक्षतमक्षतम् ॥३८॥  
 अञ्जलिं शुक्लधान्यस्य पृथुकं शुक्लमोदकम् । घृतसंधवसंयुक्तं हविष्यान्नं यथोदितम् ॥३९॥  
 यवगोधूमचूर्णानां पिष्टकं घृतसंयुतम् । पिष्टकं स्वस्तिकस्यापि पक्वरं भाफलस्य च ॥४०॥  
 परमात्रं च सघृतं मिष्टान्नं च सुघोषमम् । नारिकेलं तदुदकं कसेरं मूलमाद्रकम् ॥४१॥  
 पक्वरं भाफलं चारु श्रीफलं वदरीफलम् । कालदेशोद्भवं चारुफलं शुक्लं च संस्कृतम् ॥४२॥  
 सुगंधं शुक्लपुष्पं च सुगंधं शुक्लचन्दनम् । नवीनं शुक्लवस्त्रं च शंखं च सुन्दरं मुने ॥४३॥  
 माल्यं च शुक्लपुष्पाणां शुक्लहारं च भूषणम् । यादृशं च श्रुती ध्यानं प्रशस्यं श्रुतिसुंदरम् ॥४४॥  
 तस्मिन्बोध महाभाग भ्रमभंजनकारणम् । सरस्वतीं शुक्लवर्णां सस्मितां सुमनोहराम् ॥४५॥  
 कोटिचन्द्रप्रभामुष्टश्रीयुक्तविग्रहाम् । बह्निशुद्धां शुकाधानां वीणापुस्तकधारिणीम् ॥४६॥



रत्नसारेंद्रनिर्माणनवभूषणभूषिताम् । सुपूजितां सुरगणैर्ब्रह्मविष्णुशिवादिभिः ॥४७॥  
 बंदे भक्त्या वंदितां च मुनोर्द्रमनुमानवैः । एवं ध्यात्वा च मूलेन सर्वं दत्त्वा विचक्षणः ॥४८॥  
 संस्तूय कवचं धृत्वा प्रणमेद्दंडवद्भुवि । येषां चेयमिष्टदेशी तेषां नित्यक्रिया मुने ॥४९॥  
 विद्यारंभे च वर्षान्ते सर्वेषां पञ्चमीदिने । सर्वोपयुक्तं मूलं च वैदिकाष्टाक्षरः परः ॥५०॥  
 येषां येनोपदेशो वा तेषां स मूल एव च । सरस्वती चतुर्थ्यंतं बह्निजायांतमेव च ॥५१॥  
 लक्ष्मीमायादिकं चैव मंत्रोऽयं कल्पपादपः । पुरा नारायणश्चैव वाल्मीकये कृपानिधिः ॥५२॥  
 प्रददौ जाह्नवीतीरे पुण्यक्षेत्रे च भारते । भृगुर्ददौ च शुक्राय पुष्करे सूर्यपर्वणि ॥५३॥  
 चंद्रपर्वणि मारीचो ददौ वाक्पतये मुदा । भृगोश्चैव ददौ तुष्टो ब्रह्मा बदरिकाश्रमे ॥५४॥  
 आस्तीकस्य जरत्कारुर्ददौ क्षीरोदसन्निधौ । विभांडाको ददौ मेरी ऋष्यशृङ्गाय धीमते ॥५५॥  
 शिवः कणादमुनये गीतमाय ददौ मुदा । सूर्यश्च याज्ञवल्क्याय तथा कात्यायनाय च ॥५६॥  
 शेषः पाणिनये चैव भारद्वाजाय धीमते । ददौ शाकटायनाय सुतले बलिसंसदि ॥५७॥  
 चतुर्लक्षजपेनैव मंत्रः सिद्धो भवेन्नृणाम् । यदि स्यान्मंत्रसिद्धो हि बृहस्पतिसमो भवेत् ॥५८॥  
 कवचं शृणु विप्रेन्द्र यद्वत्तं ब्रह्मणा पुरा । विश्वस्रष्टा विश्वजयं भृगवे गंधमादने ॥५९॥

### भृगुरुवाच

ब्रह्मन्ब्रह्मविदां श्रेष्ठ ब्रह्मज्ञानविशारद । सर्वज्ञ सर्वजनक सर्वेश, सर्वपूजित ॥६०॥  
 सरस्वत्याश्च कवचं ब्रूहि विश्वजयं प्रभो । अयातयामं मंत्राणां समूहसंयुतं परम् ॥६१॥

### ब्रह्मोवाच

शृणु वत्स प्रवक्ष्यामि कवचं सर्वकामदम् । श्रुतिसारं श्रुतिमुखं श्रुत्युक्तं श्रुतिपूजितम् ॥६२॥  
 उक्तं कृष्णेन गोलोके मह्यं वृन्दावने वने । रासेश्वरेण विभुना रासे वै रासमंडले ॥६३॥  
 अतीव गोपनीयं च कल्पवृक्षसमं परम् । अधुताद्भुतमंत्राणां समूहेश्च समन्वितम् ॥६४॥  
 यद्धृत्वा भगवान्छुक्रः सर्वदैत्येषु पूजितः । यद्धृत्वा पठनाद्ब्रह्मन्बुद्धिमांश्च बृहस्पतिः ॥६५॥  
 पठनाद्धारणाद्वाग्मी कवीन्द्रो वाल्मीको मुनिः । स्वायंभुवो मनुश्चैव यद्धृत्वा सर्वपूजितः ॥६६॥  
 कणादो गीतमः कण्वः पाणिनिः शाकटायनः । ग्रंथं चकार यद्धृत्वा दक्षः कात्यायनः स्वयम् ॥६७॥  
 धृत्वा वेदविभागं च पुराणान्यखिलानि च । चकार लीलामात्रेण कृष्णद्वैपायनः स्वयम् ॥६८॥  
 शातातपश्च संवर्तो वसिष्ठश्च पराशरः । यद्धृत्वा पठनाद्ग्रन्थं याज्ञवल्क्यश्चकार सः ॥६९॥  
 ऋष्यशृंगो भरद्वाजश्चास्तिको देवलस्तथा । जैगीपन्थो ययातिश्च धृत्वा सर्वत्र पूजितः ॥७०॥  
 कवचस्यास्य विप्रेन्द्र ऋषिरेव प्रजापतिः । स्वयं छंदश्च बृहतो देवता शारदांबिका ॥७१॥  
 सर्वतत्त्वपरिज्ञानसर्वार्थसाधनेषु च । कवितासु च सर्वासु विनियोगः प्रकीर्तितः ॥७२॥



श्रीं ह्रीं सरस्वत्यै स्वाहा शिरो मे पातु सर्वतः । श्रीवाग्देवतायै स्वाहा भालं मे सर्वदाऽवतु ॥७३॥

ॐ ह्रीं सरस्वत्यै स्वाहेति श्रोत्रे पातु निरंतरम् ।

ॐ श्रीं ह्रीं भगवत्यै सरस्वत्यै स्वाहा नेत्रयुग्मं सदाऽवतु ॥७४॥

ऐं ह्रीं वाग्वादिन्यै स्वाहा नासां मे सर्वदावतु । ह्रीं विद्याधिष्ठातृदेव्यै स्वाहा चोष्ठं सदाऽवतु ॥७५॥

ॐ श्रीं ह्रीं ब्राह्मण्यै स्वाहेति दंतपंक्तिं सदाऽवतु । ऐमित्येकाक्षरो मंत्रो मम कंठं सदाऽवतु ॥७६॥

ॐ श्रीं ह्रीं पातु मे ग्रीवां स्कंधौ मे श्रीं सदावतु । ॐ ह्रीं विद्याधिष्ठातृदेव्यै स्वाहा वक्षःसदावतु ॥७७॥

ॐ ह्रीं विद्याधिस्वरूपा स्वाहा मे पातु नाभिकाम् ।

ॐ ह्रीं क्लीं वाण्यै स्वाहेति मम हस्तौ सदाऽवतु ॥७८॥

ॐ सर्ववर्णात्मिकायै पादयुग्मं सदाऽवतु । ॐ वागधिष्ठातृदेव्यै स्वाहा सर्वं सदावतु ॥७९॥

ॐ सर्वकंठवासिन्यै स्वाहा प्राच्यां सदाऽवतु । ॐ सर्वजिह्वाप्रवासिन्यै स्वाहाग्निदिशि रक्षतु ॥८०॥

ॐ ऐं ह्रीं क्लीं सरस्वत्यै बुधजनन्यै स्वाहा । सततं मंत्रराजोऽयं दक्षिणे मां सदाऽवतु ॥८१॥

ऐं ह्रीं श्रीं त्र्यक्षरो मंत्रो नैर्ऋत्यां सर्वदाऽवतु । ॐ ऐं जिह्वाप्रवासिन्यै स्वाहा मां वारुणेऽवतु ॥८२॥

ॐ सर्वाभिकायै स्वाहा वायव्ये मां सदाऽवतु । ॐ ऐं श्रीं क्लीं गद्यवासिन्यै स्वाहा मामुत्तरेऽवतु ॥

ऐं सर्वशास्त्रवासिन्यै स्वाहाऽन्यां सदाऽवतु । ॐ ह्रीं सर्वपूजितायै स्वाहा चोर्ध्वं सदाऽवतु ॥८४॥

ह्रीं पुस्तकवासिन्यै स्वाहाऽधो मां सदाऽवतु । ॐ ग्रंथबोजस्वरूपायै स्वाहा मां सर्वतोऽवतु ॥८५॥

इति ते कथितं विप्र ब्रह्ममंत्रौघविग्रहम् । इदं विश्वजयं नाम कवचं ब्रह्मरूपकम् ॥८६॥

पुरा श्रुतं धर्मवक्त्रात्पर्वते गंधमादने । तव स्नेहान्मयाख्यातं प्रवक्तव्यं न कस्यचित् ॥८७॥

गुरुमभ्यर्च्य विधिवद्वस्त्रालंकारचन्दनैः । प्रणम्य दंडवद्भूमौ कवचं धारयेत्सुधीः ॥८८॥

पञ्चलक्षजपेनैव सिद्धं तु कवचं भवेत् । यदि स्यात्सिद्धकवचो बृहस्पतिसमो भवेत् ॥८९॥

महाबाम्नी कवीन्द्रश्च त्रैलोक्यविजयी भवेत् । शक्नोति सर्वं जेतुं च कवचम्य प्रसादतः ॥९०॥

इदं च कण्वशास्त्रोक्तं कवचं कथितं मुने । स्तोत्रपूजाविधानं च ध्यानं च वंदनं शृणु ॥९१॥

इति देवीमागवते महापुराणे नवमस्कन्धे चतुर्थोऽध्यायः ॥४॥

### अथ पञ्चमोऽध्यायः

श्रीनारायण उवाच

वाग्देवतायाः स्तवनं श्रूयतां सर्वकामदम् । महामुनिर्याज्ञवल्क्यो येन तुष्टाव तां पुरा ॥१॥

गुरुशापाच्च स मुनिर्हतविद्यो बभूव ह । तदा जगाम दुःखार्तो रविस्थानं सुपुण्यदम् ॥२॥

संप्राप्य तपसा सूर्यं लोलाकं दृष्टिगोचरे । तुष्टाव सूर्यं शोकेन रुरोद च मृदुर्मृदुः ॥३॥

सूर्यस्तं पाठयामास वेदं वेदांगमीश्वरः । उवाच स्तोहि वाग्देवी भक्त्या च स्मृतिहेतवे ॥४॥



तमित्युक्त्वा दीननाथोऽप्यंतर्धानं चकार सः । मुनिः स्नात्वा च तुष्टाव भक्तिनम्रात्मकंधरः ॥५॥

याज्ञवल्क्य उवाच

कृपां कुरु जगन्मातमिव हततेजसम् । गुरुशापात्स्मृतिभ्रष्टं विद्याहीनं च दुःखितम् ॥६॥  
 ज्ञानं देहि स्मृतिं विद्यां शक्तिं शिष्यप्रबोधिनीम् । ग्रंथकर्तृत्वशक्तिं च सुशिष्यं सुप्रतिष्ठितम् ॥७॥  
 प्रतिभां सत्सभायां च विचारधामतां शुभाम् । लुप्तं सर्वं दैवयोगान्नवीभूतं पुनः कुरु ॥८॥  
 यथाकुरं भस्मनि च करोति देवता पुनः । ब्रह्मास्वरूपा परमा ज्योतीरूपा सनातनी ॥९॥  
 सर्वविद्याधिदेवी या तस्यै वाप्यै नमो नमः । त्रिसर्गविंदुमाश्रसु यदधिष्ठानमेव च ॥१०॥  
 तदधिष्ठात्री या देवी तस्यै नीत्यै नमो नमः । व्याख्यास्वरूपा सा देवी व्याख्याधिष्ठानरूपिणी ॥११॥  
 यया विना प्रसंख्यावान्संख्यां कर्तुं न शक्यते । कालसंख्यास्वरूपा या तस्यै देव्यै नमो नमः ॥१२॥  
 भ्रमसिद्धांतरूपा या तस्यै देव्यै नमोनमः । स्मृतिशक्तिज्ञानशक्तिनुद्धिश्चित्स्वरूपिणी ॥१३॥  
 प्रतिभाकल्पनाशक्तिर्या च तस्यै नमोनमः । सनत्कुमारो ब्रह्माणं ज्ञानं पप्रच्छ यत्र वै ॥१४॥  
 बभूव मूकवत्सोऽपि सिद्धांतं कर्तुमभ्रमः । तदाजगाम भगवानात्मा श्रीकृष्ण ईश्वरः ॥१५॥  
 उवाच स च तां स्तौहि वाणीमिष्टां प्रजापते । स च तुष्टाव तां ब्रह्मा चाजया परमात्मनः ॥१६॥  
 चकार तत्प्रसादेन तदा सिद्धांतमुत्तमम् । यदाप्यनंतं पप्रच्छ ज्ञानमेकं वसुंधरा ॥१७॥  
 बभूव मूकवत्सोऽपि सिद्धांतं कर्तुमधमः । तदा तां स च तुष्टाव संश्रुतः क्षयपाजया ॥१८॥  
 ततश्चकार सिद्धान्तं निर्मलं भ्रमभंजनम् । व्यासः पुराणसूत्रं च पप्रच्छ वाल्मीकि यदा ॥१९॥  
 मीनोभूतश्च सस्मार तामेव जगदंत्रिकाम् । तदा चकार सिद्धांतं तद्वरेण मुनीश्वरः ॥२०॥  
 संप्राप्य निर्मलं ज्ञानं भ्रमांध्रवंसदीपकम् । पुराणसूत्रं श्रुत्वा च व्यासः कृष्णकल्पोद्भवः ॥२१॥  
 तां शिवां वेद दध्यौ च शतवर्षं च पुष्करे । तदा त्वत्तो वरं प्राप्य सत्कवीन्द्रो बभूव ह ॥२२॥  
 तदा वेदविभागं च पुराणं च चकार सः । यदा महेंद्रः पप्रच्छ तत्त्वज्ञानं सदाशिवम् ॥२३॥  
 खणं तामेव संचित्य तस्मै ज्ञानं ददौ विभुः । पप्रच्छ शब्दशास्त्रं च महेंद्रश्च बहुस्पतिम् ॥२४॥  
 दिव्यं वर्षसहस्रं च स त्वां दध्यौ च पुष्करे । तदा त्वत्तो वरं प्राप्य दिव्यवर्षसहस्रकम् ॥२५॥  
 उवाच शब्दशास्त्रं च तदर्थं च सुरेश्वरम् । अद्यापिताश्च ये शिष्या यैरघोतं मुनीश्वरैः ॥२६॥  
 ते च तां परिसंचित्य प्रवर्तन्ते सुरेश्वरीम् । त्वं संस्तुता पूजिता च मुनोन्द्भेनुमानवैः ॥२७॥  
 दैत्यैर्द्रैश्च सुरैश्चापि ब्रह्मविष्णुशिवादिभिः । जडोभूतः सहस्रास्यः पंचवक्त्रश्चतुर्मुखः ॥२८॥  
 यां स्तोतुं किमहं स्तौमि तामेकास्येन मानवः । इत्युक्त्वा याज्ञवल्क्यश्च भक्तिनम्रात्मकंधरः ॥२९॥  
 प्रणनाम निराहारो हरोद च मुहुर्मुहुः । ज्योतीरूपा महामाया तेन दृष्टाऽत्युवाच तम् ॥३०॥  
 सुकवीन्द्रो भवेत्युक्त्वा वैकुण्ठं च जगाम ह । याज्ञवल्क्यकृतं वाणीस्तोत्रमेतत्तु यः पठेत् ॥३१॥



सुकवींद्रो महाबाग्यो बृहस्पतिसमो भवेत् । महामूर्खश्च दुर्बुद्धिर्वर्षमेकं यदा पठेत् ॥३२॥

स पंडितश्च मेधावी सुकवींद्रो भवेद्ध्युवम् ॥३३॥

इति श्रीदेवीभागवते महापुराणे नवमस्कन्धे षष्ठोऽध्यायः ॥ ५ ॥

## अथ षष्ठोऽध्यायः

### श्रीनारायण उवाच

सरस्वती तु वैकुण्ठे स्वयं नारायणांतिके । गंगाशापेन कलहात्कलया भारते सरित् ॥१॥  
पुण्यदा पुण्यरूपा च पुण्यतीर्थस्वरूपिणी । पुण्यवर्द्धिनिषेव्या च स्थितिः पुण्यवतां मुने ॥२॥  
तपस्विनां तपोरूपा तपसः फलरूपिणी । कृतपापेष्मदाहाय ज्वलदग्निस्वरूपिणी ॥३॥  
ज्ञानात्सरस्वतीतोये मृता ये मानवा भुवि । तेषां स्थितिश्च वैकुण्ठे सुचिरं हरिसंसदि ॥४॥  
भारते कृतपापश्च स्नात्वा तत्र च लीलया । मुच्यते सर्वपापेभ्यो विष्णुलोके वसेच्चिरम् ॥५॥  
चातुर्मास्यां पीर्णमास्यामक्षयायां दिनक्षये । व्यतीपाते च ग्रहणेऽन्यस्मिन्पुण्यदिनेऽपि च ॥६॥  
अनुषंगेण यः स्नातो हेतुना श्रद्धयाऽपि वा । सारूप्यं लभते नूनं वैकुण्ठे स हरेरपि ॥७॥  
सरस्वतीमनुं तत्र मासमेकं च यो जपेत् । महामूर्खः कवीद्रश्च स भवेन्नात्र संशयः ॥८॥  
नित्यं सरस्वतीतोये यः स्नायान्मुंडयन्तरः । न गर्भवासं कुस्ते पुनरेव स मानवः ॥९॥  
इत्येवं कथितं किंचिद्भारते गुणकीर्तनम् । सुखदं कामदं सारं भूयः किं श्रोतुमिच्छसि ॥१०॥

### सूत उवाच

नारायणवचः श्रुत्वा नारदो मुनिसत्तमः । पुनः पप्रच्छ संदेहमिमं शौनक सत्वरम् ॥११॥

### नारद उवाच

कथं सरस्वती देवी गंगाशापेन भारते । कलया कलहेनैव बभूव पुण्यदा सरित् ॥१२॥  
श्रवणे श्रुतिसाराणां धर्तते कौतुकं मम । कथामृतेन मे तृप्तिः केन श्रेयसि तृप्यते ॥१३॥  
कथं शशाप सा गंगा पूजितां तां सरस्वतीम् । सा तु सत्त्वस्वरूपा या पुण्यदा सुखदा सदा ॥१४॥  
तेजस्विन्योर्द्वयोर्वादिकारणं श्रुतिमुन्दरम् । सुदुर्लभं पुराणेपु तन्मे व्याख्यातुमर्हसि ॥१५॥

### श्रीनारायण उवाच

शृणु नारद वक्ष्यामि कथामेतां पुरातनीम् । यस्याः श्रवणमात्रेण सर्वपापात्प्रमुच्यते ॥१६॥  
लक्ष्मी सरस्वती गंगा विष्णोः सान्निध्यगाः सदा । प्रेम्णा समास्तास्तिष्ठति सततं हरिसन्निधौ ॥१७॥  
चकार सैकदा गंगा विष्णोर्मुखनिरीक्षणम् । स्मिता च सकामा च सकटाक्षं पुनः पुनः ॥१८॥  
विमुर्जहास तद्वक्त्रं निरीक्ष्य च क्षणं तदा । क्षमां चकार तद्दृष्ट्वा लक्ष्मीर्नैव सरस्वती ॥१९॥



बोधयामास पद्मा तां सत्त्वरूपा च सस्मिता । क्रोधाविष्टा च सा बाणी न च शांता बभूव ह ॥२०॥  
उवाच बाणी भर्तारं रक्तास्या रक्तलोचना । कुपिता कामवेगेन शश्वत्प्रस्फुरिताधरा ॥२१॥

### सरस्वत्युवाच

सर्वत्र समताबुद्धिः सद्भुतुः कामिनीं प्रति । धर्मिष्ठस्य वरिष्ठस्य विपरीता खलस्य च ॥२२॥  
ज्ञातं सौभाग्यमधिकं गंगायां ते गदाधर । कमलायां च तत्तुल्यं न च किञ्चिन्मयि प्रभो ॥२३॥  
गंगायाः पद्मया सार्धं प्रीतिश्चास्ति सुसंमता । क्षमां चकार तेनेदं विपरीतं हरिप्रिया ॥२४॥  
किं जीवनेन मेऽत्रैव दुर्भागयाश्च सांप्रतम् । निष्फलं जीवनं तस्या या पत्युः प्रेमबन्धिता ॥२५॥  
त्वां सर्वे सत्त्वरूपं च ये वदन्ति मनोषिणः । ते च मूर्खा न वेदज्ञा न जानन्ति मतिं तव ॥२६॥  
सरस्वतीवचः श्रुत्वा दृष्ट्वा तां कोपसंयुताम् । मनसा च समालोक्य स जगाम वह्निःसभाम् ॥२७॥  
गते नारायणे गंगामुवाच निर्भयं रूपा । वागधिष्ठातृदेवी सा वाक्यं श्रवणदुष्करम् ॥२८॥  
हे निर्लज्जे हे सकामे स्वामिगर्बं करोषि किम् । अधिकं स्वामिसौभाग्यं विज्ञापयितुमिच्छसि ॥२९॥  
मानचूर्णं करिष्यामि तवाद्य हरिसन्निधौ । किं करिष्यति ते कान्तो ममैवं कांतबलभे ॥३०॥  
इत्येवमुक्त्वा गंगायाः केशं ग्रहीतुमुद्यता । वारयामास तां पद्मा मध्यदेशं समाश्रिता ॥३१॥  
शशाप बाणी तां पद्मां महाबलवती सती । वृक्षरूपा सरिद्रूपा भविष्यसि न संशयः ॥३२॥  
विपरीतं ततो दृष्ट्वा किञ्चिन्नो वक्तुमर्हसि । संतिष्ठति सभामध्ये यथा वृक्षो यथा सरित् ॥३३॥  
शापं श्रुत्वा तु सा देवी न शशाप चुकोप ह । तत्रैव दुःखिता तस्थौ वाणीं धृत्वा करेण च ॥३४॥  
असन्तुष्टां तु तां दृष्ट्वा कोपप्रस्फुरिताधराम् । उवाच गंगा तां देवीं पद्मां चारक्तलोचनाम् ॥३५॥

### श्रीगङ्गोवाच

त्वमुत्सृज महोग्रां च पद्मे किं मे करिष्यसि । दुःशीलामुखरा नष्टा नित्यं बाचालरूपिणी ॥३६॥  
वागधिष्ठात्री देवीयं सततं कलहप्रिया । यावती योग्यता चास्या यावती शक्तिरेव च ॥३७॥  
तथा करोतु वादं च मया सार्धं च दुर्मन्त्री । स्वबलं यन्मम बलं विज्ञापयितुमिच्छति ॥३८॥  
जानन्तु सर्वे ह्युभयोः प्रभावं विक्रमं सति । इत्येवमुक्त्वा सा देवी वाण्यै शापं ददाविति ॥३९॥  
सरित्स्वरूपा भवतु सा या त्वां च शशाप ह । अबोमर्त्यं सा प्रयातु संति यत्रैव पापिनः ॥४०॥  
कलौ तेषां च पापानि ग्रहीष्यति न संशयः । इत्येवं वचनं श्रुत्वा तां शशाप सरस्वती ॥४१॥  
त्वमेव यास्यसि महौ पापिपापं लभिष्यसि । एतस्मिन्नंतरे तत्र भगवानाजगाम ह ॥४२॥  
चतुर्भुजश्चतुर्भिश्च पार्श्वदैश्च चतुर्भुजैः । सरस्वतीं करे धृत्वा वासयामास वक्षसि ॥४३॥  
बोधयामास सर्वज्ञः सर्वं ज्ञानं पुरातनम् । श्रुत्वा रहस्यं तासां च शापस्य कलहस्य च ॥४४॥



उवाच दुःखितास्ताश्च वाचं सामयिकीं बिभुः ।

### श्रीभगवानुवाच

लक्ष्म त्वं कलया गच्छ धर्मध्वजगृहं शुभे ॥४५॥

अयोनिसंभवा भूमौ तस्य कन्या भविष्यसि । तत्रैव दैवदोषेण वृक्षत्वं च लभिष्यसि ॥४६॥  
 मदंशस्यासुरस्यैव शंखचूडस्य कामिनी । भूत्वा पश्चाच्च मत्पत्नी भविष्यसि न संशयः ॥४७॥  
 त्रैलोक्यपावनी नाम्ना तुलसीति च महाभारते । कलया च सरिद्भावं शीघ्रं गच्छ वरानने ॥४८॥  
 भारतं भारतीशापात्राग्न्या पद्मावती भव । गंगे यास्यसि पश्चात्त्वमंशेन विश्वपावनो ॥४९॥  
 भारतं भारतीशांपात्पापदाहाय पापिनाम् । भगीरथस्य तपसा तेन नीता सुकल्पिते ॥५०॥  
 नाम्ना भागीरथी पूता भविष्यसि महीतले । मदंशस्य समुद्रस्य जायाजाये ममाजया ॥५१॥  
 मत्कलांशस्य भूपस्य शंतनोश्च सुरेश्वरि । गंगाशापेन कलया भारतं गच्छ भारति ॥५२॥  
 कलहस्य फलं भुंक्ष्व सपत्नीभ्यां सहाच्युते । स्वयं च ब्रह्मसदने ब्रह्मणः कामिनी भव ॥५३॥  
 गंगा यातु शिवस्थानमत्र पद्मैव तिष्ठतु । शांता च क्रोधरहिता मद्भुक्ता सत्त्वरूपिणी ॥५४॥  
 महासाध्वी महाभागा सुशीला धर्मचारिणी । यदंशकलया सर्वा धर्मिष्ठाश्च पतिव्रताः ॥५५॥  
 शांतिरूपाः सुशीलाश्च प्रतिविद्भ्वे पुजिताः । तिष्ठो भार्यास्त्रिशीलाश्च त्रयो भृत्याश्च बांधवाः ५६॥  
 ध्रुवं वेदविद्वद्वाश्च न ह्येते मंगलप्रदाः । स्त्रीपुंवच्च गृहे येषां गृहिणां स्त्रीवशः पुमान् ॥५७॥  
 निष्फलं च जन्म तेषामशुभं च पदे पदे । मुखे दुष्टा योनिदुष्टा यस्य स्त्री कलहप्रिया ॥५८॥  
 अरण्यं तेन गंतव्यं महारण्यं गृहाद्वरम् । जलानां च स्थलानां च फलानां प्राप्तिरेव च ॥५९॥  
 सततं सुलभा तत्र न तेषां गृह एव च । वरमग्नौ स्थितिर्हिंस्रजंतूनां सन्निधौ सुखम् ॥६०॥  
 ततोऽपि दुःखं पुंसां च दुष्टस्त्रोसन्निधौ ध्रुवम् । व्याधिज्वाला विपज्वाला वरं पुंसां वरानने ॥६१॥  
 दुष्टस्त्रीणां मुखज्वाला मरणादतिरिच्यते । पुंसां च स्त्रीजितां चैव भस्मांतं शौचमध्रुवम् ॥६२॥  
 यद्वह्निं कुस्ते कर्म न तस्य फलभागभवेत् । निदितोऽत्र परत्रैव सर्वथा नरकं व्रजेत् ॥६३॥  
 यशःकीर्तिविहीनो यो जीवन्नपि मृतो हि सः । बह्वीनां च सपत्नीनां वैकत्र श्रेयसे स्थितिः ॥६४॥  
 एकभार्यः सुखी नैव बहुभार्यः कदाचन । गच्छ गंगे शिवस्थानं ब्रह्मस्थानं सरस्वति ॥६५॥  
 अत्र तिष्ठतु मद्गोहे सुशीला कमलालया । सुसाध्या यस्य पत्नी च सुशीला च पतिव्रता ॥६६॥  
 इह स्वर्गे मुखं तस्य धर्मो मोक्षः परत्र च । पतिव्रता यस्य पत्नी स च मुक्तः शुचिः सुखी ॥

जीवन्मृतोऽशुचिर्दुःखी दुःशीलापतिरेव च ॥६७॥

इति श्रीदेवीभागवते महापुराणे नवमस्कन्धे षष्ठोऽध्यायः ॥ ६ ॥



## अथ सप्तमोऽध्यायः

### श्रीनारायण उवाच

इत्युक्त्वा जगतां नाथो विरराम च नारद । अतीव रहदुर्द्वयः समालिख्य परस्परम् ॥१॥  
ताश्च सर्वाः समालोक्य क्रमेणोचुस्तद्देश्वरम् । कपिताः साध्वनेनाश्च शोकेन च भयेन च ॥२॥

### सरस्वत्युवाच

विशापं देहि हे नाथ दुष्टमाजन्मशोचनम् । सत्स्वामिना परित्यक्ताः कुतो जीवन्ति ताः स्त्रियः ॥३॥  
देहत्यागं करिष्यामि योगेन भारते ध्रुवम् । अत्युन्नतो हि नियतं पातुमर्हति निश्चितम् ॥४॥

### गङ्गोवाच

अहं केनापराधेन त्वया त्यक्ता जगत्पते । देहत्यागं करिष्यामि निर्दोषाया वधं लभ ॥५॥  
निर्दोषकामिनीत्यागं करोति यो नरो भुवि । स याति नरकं घोरं किनु सर्वेश्वरोऽपि वा ॥६॥

### पद्मोवाच

नाथ सत्त्वस्वरूपस्त्वं कोपः कथमहो तव । प्रसादं कुरु भार्ये द्वे सदीशस्य धमा वरा ॥७॥  
भारते भारतीशापाद्यास्यामि कलया ह्यहम् । कियत्कालं स्थितिस्तत्र कदा द्रक्ष्यामि ते पदम् ॥८॥  
दास्यन्ति पापिनः पापं सद्यः स्नानावगाहनात् । केन तेन विमुक्ताऽहमागमिष्यामि ते पदम् ॥९॥  
कलया तुलसीरूपं धर्मध्वजसुता सती । भुक्त्वा कदा लभिष्यामि त्वत्पदांबुजमच्युत ॥१०॥  
वृक्षरूपा भविष्यामि त्वदधिष्ठातृदेवता । समुद्धरिष्यसि कदा तन्मे ब्रूहि कृपानिधे ॥११॥  
गंगा सरस्वतीशापाद्यदि यास्यति भारते । शापेन मुक्ता पापाच्च कदा त्वां च लभिष्यति ॥१२॥  
गंगाशापेन वा वाणी यदि यास्यति भारतम् । कदा शापाद्विनिर्मुच्य लभिष्यति पदं तव ॥१३॥  
तां वाणीं ब्रह्मसदनं गंगां वा शिवमन्दिरम् । गन्तुं वदसि हे नाथ तत्क्षमस्व च ते वचः ॥१४॥  
हस्त्युक्त्वा कमलाकांतपादं धृत्वा ननाम सा । स्वकेशैर्वेष्टनं कृत्वा करोद च पुनः पुनः ॥१५॥  
“उवाच पद्मनाभस्तां पद्यां कृत्वा स्ववक्षति । ईषद्वास्यप्रसन्नास्यो भक्तानुग्रहकातरः ॥१॥”

### श्रीभगवानुवाच

त्वद्वाक्यमाचरिष्यामि स्ववाक्यं च सुरेश्वरि । ममतां च करिष्यामि शृणु त्वं कमलेशणे ॥१६॥  
भारती यानु कलया सरिट्रूपा च भारते । अर्घा सा ब्रह्मसदनं स्वयं तिष्ठतु मद्गृहे ॥१७॥  
भगीरथेन सा नीता गंगा यास्यति भारते । पूतं कर्तुं त्रिभुवनं स्वयं तिष्ठति मद्गृहे ॥१८॥  
तत्रैव चन्द्रमोलेश्च मीलि प्राप्स्यति दुर्लभम् । ततः स्वभावतः पूताऽप्यतिपूता भविष्यति ॥१९॥  
कलांशाशेन गच्छ त्वं भारते वामलोचने । पद्यावती सरिट्रूपा तुलसीवृक्षरूपिणी ॥२०॥  
कलेः पञ्चसहस्रे च गते वर्षे च मोक्षणम् । युष्माकं सरितां चैव मद्गोहं च गमिष्यथ ॥२१॥



संपदां हेतुभूता च विपत्तिः सर्वदेहिनाम् । विना विपत्तेर्महिमा केषां पद्मभवे भवेत् ॥२२॥  
 मन्मन्त्रोपासकानां च सतां स्नानावगाहनात् । युष्माकं मोक्षणं पापादर्शनात्स्पर्शनात्तथा ॥२३॥  
 पृथिव्यां यानि तीर्थानि संत्यसंख्यानि सुंदरि । भविष्यति च पूतानि मद्भक्तस्पर्शदर्शनात् ॥२४॥  
 मन्मन्त्रोपासका भक्ता विश्रमन्ति च भारते । पूतं कर्तुं तारितुं च सुपवित्रां वसुंधराम् ॥२५॥  
 मद्भक्ता यत्र तिष्ठन्ति पादं प्रक्षालयन्ति च । तत्स्थानं च महातीर्थं सुपवित्रं भवेद्ध्रुवम् ॥२६॥  
 स्त्रीघ्नो गोघ्नः क्रुतघ्नश्च ब्रह्मघ्नो गुरुतत्पगः । जीवन्मुक्तो भवेत्पूतो मद्भक्तस्पर्शदर्शनात् ॥२७॥  
 एकादशोविहीनश्च सन्ध्याहीनोऽथ नास्तिकः । नरघाती भवेत्पूतो मद्भक्तस्पर्शदर्शनात् ॥२८॥  
 असिजीवी मयीजीवी धावको ग्रामयाजकः । वृषवाहो भवेत्पूतो मद्भक्तस्पर्शदर्शनात् ॥२९॥  
 विश्वासघाती मित्रघ्नो मिथ्यासाक्ष्यस्य दायकः । स्थाप्याहारी भवेत्पूतो मद्भक्तस्पर्शदर्शनात् ॥३०॥  
 अत्युग्रो वा पुंनूपकश्च जारकः पुंश्चलीपतिः । पूतश्च वृषलीपुत्रो मद्भक्तस्पर्शदर्शनात् ॥३१॥  
 शूद्राणां सूपकारश्च देवलो ग्रामयाजकः । अदोक्षितो भवेत्पूतो मद्भक्तस्पर्शदर्शनात् ॥३२॥  
 पितरं मातरं भार्यां भ्रातरं तनयं सुताम् । गुरोः कुलं च भगिनीं चक्षुर्हीनं च वांघवम् ॥३३॥  
 श्वश्रून् च श्वशुरं चैव यो न पुष्पाति सुंदरि । स महापातकी पूतो मद्भक्तस्पर्शदर्शनात् ॥३४॥  
 अश्वत्थनाशकश्चैव मद्भक्तनिदकस्तथा । शूद्रान्नभोजी विप्रश्च पूतो मद्भक्तदर्शनात् ॥३५॥  
 देवद्रव्यापहारी च विप्रद्रव्यापहारकः । लाक्षालीहरसानां च विक्रेता दुहितुस्तथा ॥३६॥  
 महापातकिनश्चैव शूद्राणां शवदाहकाः । भवेयुरेते पूताश्च मद्भक्तस्पर्शदर्शनात् ॥३७॥

### श्रीमहालक्ष्मीरुवाच

भक्तानां लक्षणं ब्रूहि भक्तानुग्रहकातर । येषां तु दर्शनस्पर्शात्सद्यः पूता नराधमाः ॥३८॥  
 हरिभक्तिविहीनाश्च महाहङ्कारसंयुताः । स्वप्रशंसारता धूर्ताः शठाश्च साधुनिदकाः ॥३९॥  
 पुनन्ति सर्वतीर्थानि येषां स्नानावगाहनात् । येषां च पादरजसा पूता पादोदकान्मही ॥४०॥  
 येषां संदर्शनं स्पर्शं ये वा वाञ्छन्ति भारते । सर्वेषां परमो लाभो वैष्णवानां समागमः ॥४१॥  
 न ह्यम्मयाणि तीर्थानि न देवा मृच्छिलामयाः । ते पुनंत्युरुकालेन विष्णुभक्ताः क्षणादहो ॥४२॥

### सूत उवाच

महालक्ष्मीवचः श्रुत्वा लक्ष्मीकांतश्च सस्मितः । निगूढतत्त्वं काथितुमपि श्रेष्ठोपचक्रमे ॥४३॥

### श्रीभगवानुवाच

भक्तानां लक्षणं लक्ष्मि गूढं श्रुतिपुराणयोः । पुण्यस्वरूपं पापघ्नं सुखदं भुक्तिमुक्तिदम् ॥४४॥  
 सारभूतं गोपनीयं न वक्तव्यं खलेषु च । त्वां पवित्रां प्राणतुल्यां कथयामि निशामय ॥४५॥  
 गुरुवक्त्राद्विष्णुमन्त्रो यस्य कर्णे पतिष्यति । वदन्ति वेदास्तं चापि पवित्रं च नरोत्तमम् ॥४६॥



पुरुषाणां शतं पूर्वं तथा तज्जन्ममात्रतः । स्वर्गस्थं नरकस्थं वा मुक्तिः प्राप्नोति तत्सणात् ॥४७॥  
 यैः कश्चिद्यत्र वा जन्म लब्धं येषु च जंतुषु । जीवन्मुक्तास्तु ते पूता यांति काले हरेः पदम् ॥४८॥  
 मद्भक्तियुक्तो मर्त्यश्च स मुक्तो मद्गुणान्वितः । मद्गुणाधीनवृत्तिर्यः कथाविष्टश्च संततम् ॥४९॥  
 मद्गुणश्रुतिमात्रेण सानंदः पुलकान्वितः । सगद्गदः साश्रुनेत्रः स्वात्मविस्मृत एव च ॥५०॥  
 न वाञ्छति सुखं मुक्तिं सालोक्यादिचतुष्टयम् । ब्रह्मात्मममरत्वं वा तद्वाञ्छा मम सेवने ॥५१॥  
 इन्द्रत्वं च मनुत्वं च ब्रह्मत्वं च सुदुर्लभम् । स्वर्गराज्यादिभोगं च स्वप्नेऽपि च न वाञ्छति ॥५२॥  
 भ्रमंति भारते भक्तास्तादृग्जन्म सुदुर्लभम् । मद्गुणश्रवणाः श्राव्यमाणैर्नित्यं मुवान्विताः ॥५३॥  
 ते यांति च महीं पूत्वा नरं तीर्थं ममालयम् । इत्येवं कथितं सर्वं पक्षे कुह यथोचितम् ॥

तदाज्ञया तास्तच्चक्रहूरिस्तस्थौ सुखासने ॥५४॥  
 इति श्रीदेवीभागवते महापुराणे नवमस्कन्धे सप्तमोऽध्यायः ॥७॥

### अथ अष्टमोऽध्यायः

श्रीनारायण उवाच

सरस्वती पुण्यक्षेत्रमाजगाम च भारते । गंगाशपेन कलया स्वयं तस्थौ हरेः पदे ॥१॥  
 भारती भारतं गत्वा ब्राह्मी च ब्रह्मणः प्रिया । वाण्यधिष्ठातृदेवी सा तेन वाणी प्रकीर्तिता ॥२॥  
 सरोवाण्यां च स्रोतःसु सर्वत्रैव हि दृश्यते । हरिः सरस्वास्तस्येयं तेन नाम्ना सरस्वती ॥३॥  
सरस्वती नदी सा च तीर्थरूपा च पावनी । पापिनां पापदाहाय ज्वलदग्निस्वरूपिणी ॥४॥  
 पद्माद्भागीरथी नीता महीं भागीरथेन च । स वै जगाम कलया वाणीशापेन नारद ॥५॥  
 तत्रैव समये तां च दधार शिरसा शिवः । वेगं सोढुमयं शक्तो भुवः प्रार्थनया विभुः ॥६॥  
 पद्मा जगाम <sup>at Kalyani</sup> कलया सा <sup>impelled by</sup> च पद्मावती नदी । भारतं भारतीशापात्स्वयं तस्थौ हरेः पदे ॥७॥  
 ततोऽन्या या सा कलया लेभे जन्म च भारते । धर्मध्वजसुता लक्ष्मीर्विख्याता तुलसीति च ॥८॥  
 पुरा सरस्वतीशापात्पश्चाच्च हरिशापतः । वभूव वृक्षरूपा सा कलया विश्वपावनी ॥९॥  
 कलेः पञ्चसहस्रं च वर्षं स्थित्वा च भारते । जग्मुस्ताश्च सरिद्रूपं विहाय श्रोहरेः पदम् ॥१०॥  
 यानि सर्वाणि तीर्थानि काशीवृंदावनं विना । यास्यंति सार्धं तामिश्र वैकुण्ठमाजया हरेः ॥११॥  
 शालग्रामः शक्तिशिवौ जगन्नाथश्च भारतम् । कलेर्दशसहस्रांतं त्यक्त्वा यांति निजं पदम् ॥१२॥  
 साधवश्च पुराणानि शंखानि श्राद्धतर्पणे । वेदोक्तानि च कर्माणि ययुस्तैः सार्धमेव च ॥१३॥  
 देवपूजा देवनाम तत्कीर्तिगुणकीर्तनम् । वेदांगानि च शास्त्राणि ययुस्तैः सार्धमेव च ॥१४॥  
 संतश्च सत्यधर्मश्च वेदाश्च ग्रामदेवताः । व्रतं तपश्चानशनं ययुस्तैः सार्धमेव च ॥१५॥  
वामाचाररताः सर्वे मिथ्याकपटसंयुताः । तुलसीरहिता पूजा भविष्यति ततः परम् ॥१६॥



शठाः क्रूरा दांभिकाश्च महाहंकारसंयुताः । चोराश्च हिंसकाः सर्वे भविष्यन्ति ततः परम् ॥१७॥  
 पुंशो भेदः स्त्रीविभेदो विवाहो वाऽपि निर्भयः । स्वस्वामिभेदो वस्तूनां भविष्यति ततः परम् ॥१८॥  
 सर्वे स्त्रीवशगाः पुंसः पुंश्चल्यश्च गृहे गृहे । तर्जयैर्मर्त्सयन्तः शब्दस्त्वामिनं ताडयन्ति च ॥१९॥  
 गृहेष्वरी च गृहिणी गृही भृत्याधिकोऽधमः । चेटीदाससमो वध्वाः स्वश्वश्च स्वशुरस्तथा ॥२०॥  
 कतरिो बलिनो गेहे यो निसंवंधिवांधवाः । विद्यासंवंधिभिः साधुं संभाषापि न विद्यते ॥२१॥  
 तथाऽपरिचिता लोकास्तथा पुंसश्च बांधवाः । सर्वकर्मक्षमाः पुंसो योषितामाज्ञया विना ॥२२॥  
 ब्रह्मक्षत्रविशः क्षूद्रा जात्याचारविजिताः । संध्या च यज्ञसूत्रं च भवेत्प्लुतं न संशयः ॥२३॥  
 स्लिच्छाचारा भविष्यन्ति वर्णाश्चत्वार एव च । स्लेच्छासास्त्रं पठिष्यन्ति स्वशास्त्राणि विहाय च ॥२४॥  
 ब्रह्मक्षत्रविशां वंशाः शूद्राणां सेवकाः कलौ । सूपकारा धावकाश्च कृषवाहाश्च सर्वशः ॥२५॥  
 सत्यहीना जनाः सर्वे सत्यहीना च मेदिनी । फलहीनाश्च तरवोऽपत्यहीनाश्च योपितः ॥२६॥  
 क्षीरहीनास्तथा गावः क्षीरं सर्पिविजितम् । दंपती प्रीतिहीनी च गृहिणः सत्यवजिताः ॥२७॥  
 प्रतापहीना भूपाश्च प्रजाश्च करपीडिताः । जलहीना महानद्यो दीघिकाकंदरादयः ॥२८॥  
 धर्महीनाः पुण्यहीना वर्णाश्चत्वार एव च । लक्षेषु पुण्यवान्कोऽपि न तिष्ठति ततः परम् ॥२९॥  
 कुत्सिता विकृताकारा नरा नार्यश्च बालकाः । कुवार्ता कुत्सितः शब्दो भविष्यति ततः परम् ॥३०॥  
 केचिदुग्रामाश्च नगरा नरशून्या भयानकाः । केचित्स्वल्पकुटीरेण नरेण च समन्विताः ॥३१॥  
 अरण्यानि भविष्यन्ति ग्रामेषु नगरेषु च । अरण्यवासिनः सर्वे जनाश्च करपीडिताः ॥३२॥  
 सस्यानि च भविष्यन्ति तडागेषु नदीषु च । प्रकृष्टवंशजा हीना भविष्यन्ति कलौ युगे ॥३३॥  
 अलीकवादिनो धूर्ताः शठाश्च सत्यवादिनः । प्रकृष्टानि च क्षेत्राणि सत्यहीनानि नारद ॥३४॥  
 हीनाः प्रकृष्टा धनिनो देवभक्ताश्च नास्तिकाः । हिंसकाश्च दयाहीनाः पीराश्च नरघातिनः ॥३५॥  
 वामना व्याघ्रियुक्ताश्च नरा नार्यश्च सर्वतः । स्वल्पायुषो गदायुक्ता यौवनं रहिताः कलौ ॥३६॥  
 पलिताः षोडशे वर्षे महावृद्धाश्च विशतो । अष्टवर्षा च युवती रजोयुक्ता च गर्भिणी ॥३७॥  
 वत्सरांतप्रसूता स्त्री षोडशे च जरान्विता । पतिपुत्रवती काचित्सर्वा वंश्याः कलौ युगे ॥३८॥  
 कन्याविक्रयिणः सर्वे वर्णाश्चत्वार एव च । मातृजायावधूनां च जारोपेतान्नभक्षकाः ॥३९॥  
 कन्यानां भगिनीनां वा जारोपात्तान्नजीविनः । हरेर्नाम्नां विक्रयिणो भविष्यन्ति कलौ युगे ॥४०॥  
 स्थयमुत्सृज्य दानं च कीर्तिवर्धनहेतवे । ततः पश्चात्स्वदानं च स्वयमुल्लंघयिष्यति ॥४१॥  
 देववृत्तिं ब्रह्मवृत्तिं वृत्तिं गुरुकुलस्य च । स्वदत्तां परदत्तां वा सर्वमुल्लंघयिष्यति ॥४२॥  
 कन्यकागामिनः केचित्केचिच्च स्वश्रुगामिनः । केचिद्ब्रह्मगामिनश्च केचिद्वै सर्वगामिनः ॥४३॥  
 भगिनीगामिनः केचित्सपत्नीमातृगामिनः । भ्रातृजायागामिनश्च भविष्यन्ति कलौ युगे ॥४४॥



अगम्यागमनं चैव करिष्यति गृहे गृहे । मातृयोनिं परित्यज्य विहरिष्यति सर्वतः ॥४५॥  
 पत्नीनां निर्णयो नास्ति भर्तृणां च कलौ युगे । प्रजानां चैव प्रामाणां वस्तूनां च विशेषतः ॥४६॥  
 अलीकवादिनः सर्वे सर्वे चोराश्च लंपटाः । परस्परं हिंसाकाश्च सर्वे च नरघातिनः ॥४७॥  
 ब्रह्मक्षत्रविशां वंशा भविष्यति च पापिनः । लाक्षालोहरसानां च व्यापारं लवणस्य च ॥४८॥  
 वृषवाहा विप्रवंशाः शूद्राणां शवदाहिनः । शूद्रान्नभोजिनः सर्वे सर्वे च वृषलीरताः ॥४९॥  
 पञ्चयज्ञविहीनाश्च कुहूरात्री च भोजिनः । यज्ञसूत्रविहीनाश्च संघ्याशोचविहीनकाः ॥५०॥  
 पुंश्चली वार्धुषाजीवा कुट्टनी च रजस्वला । विप्राणां रंधनागारे भविष्यति च पाचिका ॥५१॥  
 अन्नानां नियमो नास्ति योनीनां च विशेषतः । आश्रमाणां जनानां च सर्वे म्लेच्छाः कलौ युगे ५२॥  
 एवं कलौ संप्रवृत्ते सर्वं म्लेच्छमयं भवेत् । हस्तप्रमाणे वृक्षे च अंगुष्ठे चैव मानवे ॥५३॥  
 विप्रस्य विष्णुयशसः पुत्रः कल्किर्भविष्यति । नारायणकलांशश्च भगवान् बलिनां वरः ॥५४॥  
 दीर्घेण करबालेन दीर्घघोटकवाहनः । म्लेच्छशून्यां च पृथिवीं त्रिरात्रेण करिष्यति ॥५५॥  
 निम्लेच्छां वसुधां कृत्वा चांतर्धानं करिष्यति । अराजका च वसुधा दस्युप्रस्ता भविष्यति ॥५६॥  
 स्थूणाप्रमाणा षड्रात्रं वर्षधाराप्लुता मही । लोकशून्या वृक्षशून्या गृहशून्या भविष्यति ॥५७॥  
 शतश्च द्वादशादित्याः करिष्यंत्युदयं मुने । प्राप्नोति शुष्कतां पृथ्वी समा तेषां च तेजसा ॥५८॥  
 कलौ गते च दुर्धर्षे प्रवृत्ते च कृते युगे । तपःसत्त्वसमायुक्तो धर्मः पूर्णो भविष्यति ॥५९॥  
 तपस्विनश्च धर्मिष्ठा वेदज्ञा ब्राह्मणा भुवि । पतिव्रताश्च धर्मिष्ठा योषितश्च गृहे गृहे ॥६०॥  
 राजानः क्षत्रियाः सर्वे विप्रभक्ता मनस्विनः । प्रतापवंतो धर्मिष्ठाः पुण्यकर्मरताः सदा ॥६१॥  
 वैश्या वाणिज्यनिरता विप्रभक्ताश्च धार्मिकाः । शूद्राश्च पुण्यशीलाश्च धर्मिष्ठा विप्रसेविनः ॥६२॥  
 विप्रक्षत्रविशां वंशा देवीभक्तिपरायणाः । देवीमंत्ररताः सर्वे देवीध्यानपरायणाः ॥६३॥  
 श्रुतिस्मृतिपुराणज्ञाः पुंमांसो ऋतुगामिनः । लेशो नास्ति ह्यधर्मस्य पूर्णो धर्मः कृते युगे ॥६४॥  
 धर्मस्त्रिपाच्च त्रेतायां द्विपाच्च द्वापरे ततः । कलौ वृत्ते चैकपाच्च सर्वलुप्तिस्ततः परम् ॥६५॥  
 वाराः सप्त तथा विप्र तिथयः षोडश स्मृताः । तथा द्वादश मासाश्च ऋतवश्च षडेव च ॥६६॥  
 द्वौ पक्षौ चायने द्वे च चतुर्भिः प्रहरैर्दिनम् । चतुर्भिः प्रहरैः रात्रिर्मासश्चिंशद्दिनस्तथा ॥६७॥  
 वर्षं पञ्चविधं ज्ञेयं कालसंख्याविधिक्रमे । यथा चायांति यांत्येव तथा युगचतुष्टयम् ॥६८॥  
 वर्षे पूर्णे नराणां च देवानां च दिवानिशम् । शतत्रये पष्ठघटिके नराणां च युगे गते ॥६९॥  
 देवानां च युगं ज्ञेयं कालसंख्याविदां मतम् । मन्वंतरं तु दिव्यानां युगानामेकसप्ततिः ॥७०॥  
 मन्वंतरसमं ज्ञेयमायुष्यं च शचीपतेः । अष्टाविंशतिमे चेन्द्रे गते ब्रह्मदिवानिशम् ॥७१॥  
 अष्टोत्तरशते वर्षे गते पातश्च ब्रह्मणः । प्रलयः प्राकृतो ज्ञेयस्तत्रादृष्टा वसुंधरा ॥७२॥



जलप्लुतानि विश्वानि ब्रह्मविष्णुशिवादयः । ऋषयो ज्ञानिनः सर्वे लीनाः सत्ये चिदात्मनि ७३॥  
 तत्रैव प्रकृतिलीना तत्र प्राकृतिको लयः । लये प्राकृतिके जाते पाते च ब्रह्मणो मुने ७४॥  
 निमेषमात्रं कालश्च श्रीदेव्याः प्रोच्यते मुने । एवं नश्यति सर्वाणि ब्रह्मांडान्यखिलानि च ७५॥  
 निमेषान्तरकाले च पुनः सृष्टिक्रमेण च । एवं कतिविधा सृष्टिलयः कतिविधोऽपि वा ७६॥  
 कति कल्पा गता याताः संख्यां जानातिकः पुमान् । सृष्टीनां च लयानां च ब्रह्मांडानां च नारद ७७॥  
 ब्रह्मादीनां च ब्रह्माण्डे संख्यां जानाति कः पुमान् । ब्रह्मांडानां च सर्वेषामीश्वरश्चैव एव सः ७८॥  
 सर्वेषां परमात्मा च सच्चिदानन्दरूपधृक् । ब्रह्मादयश्च तस्यांशास्तस्यांशश्च महाविराट् ७९॥  
 तस्यांशश्च विराट् क्षुद्रः सैवेयं प्रकृतिः परा । तस्याः सकाशात्संजातोऽप्यर्चनारीश्वरस्ततः ८०॥  
 सैव कृष्णो द्विधाभूतो द्विभुजश्च चतुर्भुजः । चतुर्भुजश्च वैकुण्ठे गोलोके द्विभुजः स्वयम् ८१॥  
 ब्रह्मादितृणपर्यंतं सर्वं प्राकृतिकं भवेत् । यद्यत्प्राकृतिकं सृष्टं सर्वं नश्वरमेव च ८२॥  
 एवंविधं सृष्टिहेतुं सत्यं नित्यं सनातनम् । स्वेच्छामयं परं ब्रह्म निर्गुणं प्रकृतेः परम् ८३॥  
 निरुपाधि निराकारं भक्तानुग्रहकातरम् । करोति ब्रह्मा ब्रह्मांडं यज्ज्ञानात्मकमोद्भवः ८४॥  
 शिवो मृत्युञ्जयश्चैव संहर्ता सर्वतत्त्ववित् । यज्ज्ञानाद्यस्य तपसा सर्वशस्तु तपो महान् ८५॥  
 महाविभूतियुक्तश्च सर्वज्ञः सर्वदर्शनः । सर्वव्यापी सर्वपाता प्रदाता सर्वसंपदाम् ८६॥  
 विष्णुः सर्वेश्वरः श्रीमान्यद्भुक्त्या यस्य सेवया । महामाया च प्रकृतिः सर्वशक्तिमयोश्चरी ८७॥  
 सैव प्रोक्ता भगवती सच्चिदानन्दरूपिणी । यज्ज्ञानाद्यस्य तपसा यद्भुक्त्या यस्य सेवया ८८॥  
 सावित्री देवमाता च वेदाधिष्ठातृदेवता । पूज्या द्विजानां वेदज्ञा यज्ज्ञानाद्यस्य सेवया ८९॥  
 सर्वविद्याधिदेवी सा पूज्या च विदुषां परा । यत्सेवया यत्तपसा सर्वविश्वेषु पूजिता ९०॥  
 सर्वभ्रामाधिदेवी सा सर्वसम्पत्प्रदायिनी । सर्वेश्वरी सर्ववन्द्या सर्वेषां पुत्रदायिनी ९१॥  
 सर्वस्तुता च सर्वज्ञा सर्वदुर्गातिनाशिनी । कृष्णवामांशसंभूता कृष्णप्राणाधिदेवता ९२॥  
 कृष्णप्राणाधिका प्रेम्णा राधिकाशक्तिसेवया । सर्वाधिकं च रूपं च सौभाग्यं मानगौरवे ९३॥  
 कृष्णवक्षःस्थलस्थानं पत्नीत्वे प्राप सेवया । तपश्चकार सा पूर्वं शतशृंगे च पर्वते ९४॥  
 दिव्यवर्षसहस्रं च पतिप्राप्त्यर्थमेव च । जाते शक्तिप्रसादे तु दृष्ट्वा चंद्रकलोपमाम् ९५॥  
 कृष्णोवक्षःस्थले कृत्वा रुरोद कृपया विभुः । वरं तस्यै ददौ सारं सर्वेषामपि दुर्लभम् ९६॥  
 मम वक्षःस्थले तिष्ठ मम भक्ता च शाश्वती । सौभाग्येन च मानेन प्रेम्णाथो गौरवेण च ९७॥  
 त्वं मे श्रेष्ठा च ज्येष्ठा च प्रेयसी सर्वयोपिताम् । वरिष्ठा च गरिष्ठा च संस्तुता पूजिता मया ९८॥  
 सततं तव साध्योऽयं वक्ष्यश्च प्राणवत्त्वमे । इत्युक्त्वा च जगन्नाथश्चकार ललनां ततः ९९॥  
 सपत्नीरहितां तां च चकार प्राणवत्त्वभाम् । अन्याया याश्च ता देव्यः पूजिताः शक्तिसेवया १००॥



तपस्तु यादृशं यासां तादृक्तादृक्फलं मुने । दिव्यं वर्षसहस्रं च तपस्तप्त्वा हिमाचले ॥१०१॥  
 दुर्गा च तत्पदं ध्यात्वा सर्वपूज्या बभूव ह । सरस्वती तपस्तप्त्वा पर्वते गंधमादने ॥१०२॥  
 लक्षवर्षं च दिव्यं च सर्ववंधा बभूव सा । लक्ष्मीर्युगशतं दिव्यं तपस्तप्त्वा च पुष्करे ॥१०३॥  
 सर्वसंप्रदात्री च जाता देवीनिषेवणात् । सावित्री मलये तप्त्वा पूज्या वंधा बभूव सा ॥१०४॥  
 षष्टिवर्षसहस्रं च दिव्यं ध्यात्वा च तत्पदम् । शतमन्वंतरं तप्तं शंकरेण पुरा विभो ॥१०५॥  
 शतमन्वंतरं चेदं ब्रह्मा शक्तिं जजाप ह । शतमन्वंतरं विष्णुस्तप्त्वा पाता बभूव ह ॥१०६॥  
 दशमन्वंतरं तप्त्वा श्रीकृष्णः परमं तपः । गोलोकं प्राप्तवान्दिव्यं मोदतेऽद्यापि यत्र हि ॥१०७॥  
 दशमन्वंतरं धर्मस्तप्त्वा वै भक्तिसंयुतः । सर्वप्राणः सर्वपूज्यः सर्वाधारो बभूव सः ॥१०८॥  
 एवं देव्याश्च तपसा सर्वे देवाश्च पूजिताः । मुनयो मनवो भूपा ब्राह्मणाश्चैव पूजिताः ॥१०९॥  
 एवं ते कथितं सर्वं पुराणं सययागमम् । गुरुवक्त्राद्यथा ज्ञातं किं भूयः श्रोतुमिच्छसि ॥११०॥  
 इति श्रीदेवीमागवते नवमस्कन्धे शक्तिप्रादुर्भावे नारदनारायणसंवादेऽष्टमोऽध्यायः ॥ ८ ॥

### अथ द्वादशोऽध्यायः

नारद उवाच

देव्या निमेषमात्रेण ब्रह्मणः पात एव च । तस्य पातः प्राकृतिकः प्रलयः परिकीर्तितः ॥१॥  
 प्रलये प्राकृते चोक्ता तत्रादृष्टा वसुंधरा । जललुप्तानि विश्वानि सर्वे लीनाः परात्मनि ॥२॥  
 वसुंधरा तिरोभूता कुत्रावाप्ता च तिष्ठति । सृष्टेर्विधानसमये साऽऽविर्भूता कथं पुनः ॥३॥  
 कथं बभूव सा घन्या मान्या सर्वाश्रया जया । तस्याश्च जन्मकथनं वद मंगलकारकम् ॥४॥

श्रीनारायण उवाच

सर्वादिसृष्टौ सर्वेषां जन्म देव्या इति श्रुतिः । आविर्भाविस्तिरोभावः सर्वेषु प्रलयेषु च ॥५॥  
 श्रूयतां वसुधाजन्म सर्वमंगलकारणम् । विघ्ननिघ्नकरं पापनाशनं पुण्यवर्धनम् ॥६॥  
 अहो केचिद्वदन्तीति मधुकैटभमेदसा । बभूव वसुधा घन्या तद्विरुद्धमतः शृणु ॥७॥  
 ऊचतुस्तौ पुरा विष्णुं तुष्टौ युद्धेन तेजसा । आवां वधो न यत्रोर्वी पायसा संवृतेति च ॥८॥  
 तयोर्जीवनकाले न प्रत्यक्षा साऽभवेत्स्फुटम् । ततो बभूव मेदश्च मरणानंतरं तयोः ॥९॥  
 मेदिनीति च विख्यातेत्युक्तमेतन्मतं शृणु । जलघोता कृता पूर्वं वर्धिता मेदसा यतः ॥१०॥  
 कथयामि ते तज्जन्म सार्यकं सर्वमंगलम् । पुरा श्रुतं यच्छ्रुत्युक्तं धर्मवक्त्राच्च पुष्करे ॥११॥  
 महाविराट्शरीरस्य जलस्थस्य चिरं स्फुटम् । मनो बभूव कालेन सर्वागव्यापकं ध्रुवम् ॥१२॥  
 तच्च प्रविष्टं सर्वेषां तल्लोम्नां विवरेषु च । कालेन महता पश्चाद्बभूव वसुधा मुने ॥१३॥  
 प्रत्येकं प्रतिलोम्नां च कूपेषु संस्थिता सदा । आविर्भूता तिरोभूता सजला च पुनः पुनः ॥१४॥



आविर्भूता सृष्टिकाले तज्जलोपर्युपस्थिता । प्रलये च तिरोभूता जलस्याम्यंतरे स्थिता ॥१५॥  
 प्रतिविशेषु वसुधा शैलकाननसंयुता । सप्तसागरसंयुक्ता सप्तद्वीपसमन्विता ॥१६॥  
 हेमाद्रिमेरुसंयुक्ता ग्रहचंद्रार्कसंयुता । ब्रह्मविष्णुशिवाद्यैश्च सुरैर्लोकैस्तदाज्ञया ॥१७॥  
 पुण्यतीर्थसमायुक्ता पुण्या भारतसंयुता । कांचनीभूमिसंयुक्ता सप्तस्वर्गसमन्विता ॥१८॥  
 पातालसप्तं तदधस्तदूर्ध्वं ब्रह्मलोकतः । ध्रुवलोकश्च तत्रैव सर्वं विश्वं च तत्र वै ॥१९॥  
 एवं सर्वाणि विश्वानि पृथिव्यां निर्मितानि च । नश्वराणि च विश्वानि सर्वाणि कृत्रिमाणि वै २०॥  
 प्रलये प्राकृते चैव ब्रह्मणश्च निपातने । महाविराडादिसृष्टौ सृष्टः कृष्णेन चात्मना ॥२१॥  
 नित्यौ च स्थितिप्रलयौ काष्ठाकालेश्वरैः सह । नित्याधिष्ठातृदेवी सा वाराहे पूजिता सुरैः ॥२२॥  
 मुनिभिर्मनुभिर्विप्रैर्गंधर्वादिभिरेव च । विष्णोर्वाराहरूपस्य पत्नी सा श्रुतिसंमता ॥२३॥  
 तत्पुत्रो मंगलो ज्ञेयो घटेशो मंगलात्मजः ।

नारद उवाच

पूजिता केन रूपेण वाराहे च सुरैर्मही ॥२४॥  
 वाराहे- चैव वाराहीः सर्वैः सर्वाश्रया सती । मूलप्रकृतिसंभूता पंचीकरणमार्गतः ॥२५॥  
 तस्याः पूजाविधानं चाप्यधश्चोर्ध्वमनेकशः । मंगलं मंगलस्यापि जन्म व्यास वद प्रभो ॥२६॥

नारायण उवाच

वाराहे च वराहश्च ब्रह्मणा संस्तुतः पुरा ! उद्धार महीं हत्वा हिरण्याक्षं रसातलात् ॥२७॥  
 जले तां स्थापयामास पद्मपत्रं यथा हृदे । तत्रैव निर्ममे ब्रह्मा विश्वं सर्वं मनोहरम् ॥२८॥  
 दृष्ट्वा तदधि देवीं च सकामां कामुको हरिः । वाराहरूपी भगवान् कोटिसूर्यसमप्रभः ॥२९॥  
 कृत्वा रतिकलां सर्वां मूर्तिं च सुमनोहराम् । क्रीडां चकार रहसि दिव्यवर्षमहर्निशम् ॥३०॥  
 सुखसंभोगसंस्पर्शान्मूर्च्छां सा प्राप सुंदरी । विदग्धाया विदग्धेन संगमोऽतिसुखप्रदः ॥३१॥  
 विष्णुस्तदंगसंश्लेषाद्बुबुधे न दिवानिशम् । वर्षति चेतनां प्राप्य कामी तत्याज कामुकोम् ३२॥  
 पूर्वरूपं वराहं च दधार स च लीलया । पूजां चकार तां देवीं ध्यात्वा च धरणीं सतीम् ॥  
 धूपदीपैश्च नैवेद्यैः सिंहैरैरनुलेपनैः । वस्त्रैः पुष्पैश्च बलिभिः संपूज्योवाच तां हरिः ३४॥

श्रीभगवानुवाच

सर्वाधारा भव शुभे सर्वैः संपूजिता सुखम् । मुनिभिर्मनुभिर्देवैः सिद्धैश्च दानवादिभिः ॥३५॥  
 अंबुवाचीत्यागदिने गृहारंभे प्रवेशने । वापीतडागारम्भे च गृहे च कृषिकर्मणि ॥३६॥  
 तव पूजां करिष्यन्ति मद्दरेण सुरादयः । मूढा ये न करिष्यन्ति यास्यन्ति नरकं च ते ॥३७॥



वसुधोवाच

बहामि सर्वं वाराहरूपेणाहं तवाज्ञया । लोलामात्रेण भगवन्विश्वं च सचराचरम् ॥३८॥  
मुक्तां शुक्तिं हरेरर्चां शिवलिंगं शिवां तथा । शंखं प्रदीपं यंत्रं च माणिक्यं हीरकं तथा ॥३९॥  
यज्ञसूत्रं च पुष्पं च पुस्तकं तुलसीदलम् । जपमालां पुष्पमालां कर्पूरं च सुवर्णकम् ॥४०॥  
गोरोचनं चंदनं च शालग्रामजलं तथा । एतान्बोद्धुमशक्ताऽहं क्लिष्टा च भगवच्छृणु ॥४१॥

श्रीभगवानुवाच

द्रव्याप्येतानि ये मूढा अर्पयिष्यन्ति सुंदरि । यास्यन्ति कालसूत्रं ते दिव्यं वर्षशतं त्वयि ॥४२॥  
इत्येवमुक्त्वा भगवान् विरराम च नारद । बभूव तेन गर्वेण तेजस्वी मंगलग्रहः ॥४३॥  
पूजां चक्रुः पृथिव्याश्च ते सर्वे चाज्ञया हरेः । कण्वशास्त्रोक्तप्रानेन तुष्टुशुच स्तवेन ते ॥४४॥  
ददुर्मूलेन मंत्रेण नैवेद्यादिकमेव च । संस्तुता त्रिषु लोकेषु पूजिता सा बभूव ह ॥४५॥

नारद उवाच

किं ध्यानं स्तवनं तस्या मूलमंत्रं च किं वद । गूढं सर्वपुराणेषु श्रोतुं कौतूहलं मम ॥४६॥

श्रीनारायण उवाच

आदौ च पृथिवीं देवीं वराहेण च पूजिता । ततो हि ब्रह्माण्डात्पूजिता पृथिवी तदा ॥४७॥  
ततः सर्वभूमिर्द्रव्यं मनुभिर्मनवादिभिः । ध्यानं च स्तवनं मंत्रं शृणु वक्ष्यामि नारद ॥४८॥  
ॐ ह्रीं श्रीं क्लीं वसुधायै स्वाहेत्यनेन मंत्रेण विष्णुना पूजिता पुरा ।

श्वेतपंकजवर्णिभिः

शरच्चन्द्रनिभातनाम् ॥४९॥

चन्दनोत्क्षिप्तसर्वाङ्गी रत्नभूषणभूषिताम् । रत्नाघारां रत्नगर्भां रत्नाकरसमन्विताम् ॥५०॥  
वह्निशुद्धांशुकाधानां सस्मितां बन्दितां भजे । ध्यानेनानेन सा देवी सर्वेश्वर पूजिताऽभवत् ॥५१॥  
स्तवनं शृणु विप्रैर्द्रव्यं कण्वशास्त्रोक्तमेव च ।

श्रीनारायण उवाच

जये जये जलाधारे जलशिले जलप्रदे ॥५२॥

यज्ञसूकरजाये त्वं जयं देहि जयावहे । मंगले मंगलाधारे मांगल्ये मंगलग्रदे ॥५३॥  
मंगलार्थं मंगलेषु मंगलं देहि मे भवे । सर्वाधारे च सर्वज्ञे सर्वशक्तिसमन्विते ॥५४॥  
सर्वकामप्रदे देवि सर्वेष्टं देहि मे भवे । पुण्यस्वरूपे पुण्यानां बोजरूपे सनातनि ॥५५॥  
पुण्याश्रये पुण्यवतामालये पुण्यदे भवे । सर्वसंस्थालये सर्वसंस्थाढये सर्वसंस्थदे ॥५६॥  
सर्वसंस्थहरे काले सर्वसंस्थात्मिके भवे । भूमे भूमिपसर्वस्वे भूमिपालपरावणे ॥५७॥  
भूमिपानां सुखकरे भूमि देहि च भूमिदे । इदं स्तोत्रं महापुण्यं प्रातस्तथाय यः पठेत् ॥५८॥



कोटिजन्मसु स भवेद्वलवान्भूमिपेश्वरः । भूमिदानकृतं पुण्यं लभ्यते पठनाज्जनैः ॥५९॥  
 भूमिदानहरात्पापान्मुच्यते नात्र संशयः । अंबुवाचीभूकरणपापात्स मुच्यते ध्रुवम् ॥६०॥  
 अन्यकूपे कूपखननपापात्स मुच्यते ध्रुवम् । परभूमिहरात्पापान्मुच्यते नात्र संशयः ॥६१॥  
 भूमौ वीर्यत्यागपापाद्भूमौ दीपादिस्थापनात् । पापेन मुच्यते सोऽपि स्तोत्रस्य पठनान्मुने ॥६२॥  
 अश्वमेधशतं पुण्यं लभते नात्र संशयः । भूमिदेव्या महास्तोत्रं सर्वकल्याणकारकम् ॥६३॥  
 इति श्रीदेवीभागवते महापुराणे नवमस्कन्धे नवमोऽध्यायः ॥ ९ ॥

### अथ दशमोऽध्यायः

#### नारद उवाच

भूमिदानकृतं पुण्यं पापं तद्धरणेन च । परभूहरणात्पापं परकूपे खनने तथा ॥१॥  
 अंबुवाच्यां भूखनने वीर्यस्य त्याग एव च । दीपादिस्थापनात्पापं श्रोतुमिच्छामि यत्नतः ॥२॥  
 अन्यद्वा पृथिवीजन्यं पापं यत्पृच्छयते परम् । यदस्ति तत्प्रतीकारं वद वेदविदां वर ॥३॥

#### श्रीनारायण उवाच

वितस्तिमात्रभूमि च यो ददाति च भारते । संध्यापूताय विप्राय स याति शिवमंदिरम् । ४॥  
 भूमि च सर्वसस्यादृचां ब्राह्मणाय ददाति च । भूमिरेणुप्रमाणान्दमन्ते विष्णुपदे स्थितिः ॥५॥  
 ग्रामं भूमि च धान्यं च ब्राह्मणाय ददाति यः । सर्वपापाद्विनिर्मुक्तौ चोभौ देवीपुरःस्थितौ ॥६॥  
 भूमिदानं च तत्काले यः साधुश्चानुमोदते । स च प्रयाति वैकुण्ठं मित्रगोत्रसमन्वितः ॥७॥  
 स्वदत्तां परदत्तां वा ब्रह्मवृत्तिं हरेत्तु यः । स तिष्ठति कालसूत्रे यावच्चंद्रदिवाकरो ॥८॥  
 तत्पुत्रपौत्रप्रभृतिभूमिहीनः श्रिया हतः । पुत्रहीनो दरिद्रश्च घोरं याति च रौरवम् ॥९॥  
 गवां मार्गं विनिष्कृत्य यश्च सस्यं ददाति च । दिव्यं वर्षशतं चैव कुम्भीपाके च तिष्ठति ॥१०॥  
 गोष्ठं तडागं निष्कृत्य मार्गं सस्यं ददाति यः । स तिष्ठत्यसिपत्रे च यावदिन्द्राश्चतुर्दश ॥११॥  
 पंचपिंडाननुद्धृत्य परकूपे च स्नाति यः । प्राप्नोति नरकं चैव स्नानं निष्फलमेव च ॥१२॥  
 कामी भूमौ च रहसि वीर्यत्यागं करोति यः । भूमिरेणुप्रमाणं च वर्षं तिष्ठति रौरवे ॥१३॥  
 अंबुवाच्यां भूकरणं यः करोति च मानवः । स याति कृमिदंशं च स्थितस्तत्र चतुर्युगम् ॥१४॥  
 परकीये लुप्तकूपे कूपं मूढः करोति यः । पुष्करिण्यां च लुप्तायां पुष्करिणीं ददाति यः ॥१५॥  
 सर्वं फलं परस्यैव तप्तकुण्डं ब्रजेच्च सः । तत्र तिष्ठति संतप्तो यावदिन्द्राश्चतुर्दश ॥१६॥  
 परकीये तडागे च पंकमुद्धृत्य चोर्मृजेत् । रेणुप्रमाणवर्षं च ब्रह्मलोके वसेन्नरः । १७॥  
 पिंडं पित्रे भूमिभर्तुर्न प्रदाय च मानवः । श्राद्धं करोति यो मूढो नरकं याति निश्चितम् ॥१८॥  
 भूमौ दीपं योऽर्पयति स चांधः सप्तजन्मसु । भूमौ कंखं च संस्थाप्य कुष्ठं जन्मांतरे लभेत् ॥१९॥



मुक्तां माणिक्यहीरो च सुवर्णं च मणिं तथा । पंच संस्थापयेद्भूमौ स चांधः सप्तजन्मसु ॥२०॥  
 शिवलिङ्गं शिवाचीं च यस्त्वरपयति भूतले । शतमन्वन्तरं यावत्कृमिभक्षः स तिष्ठति ॥२१॥  
 शंखं यंत्रं शिलातोयं पुष्पं च तुलसीदलम् । यश्चापयति भूमौ च स तिष्ठेन्नरके ध्रुवम् ॥२२॥  
 जमालां पुष्पमालां कर्पूरं रोचनं तथा । यो मूढश्चापयेद्भूमौ स याति नरकं ध्रुवम् ॥२३॥  
 भूमौ चन्दनकाष्ठं च रुद्राक्षं कुशमूलकम् । संस्थाप्य भूमौ नरके वसेन्मन्वन्तरावधि ॥२४॥  
 पुस्तकं यज्ञसूत्रं च भूमौ संस्थापयेन्नरः । न भवेद्विग्रयोनी च तस्य जन्मान्तरे जनिः ॥२५॥  
 ब्रह्महत्यासमं पापमिह वै लभते ध्रुवम् । ग्रन्थिपुक्तं यज्ञसूत्रं पूज्यं च सर्ववर्णकैः ॥२६॥  
 यज्ञं कृत्वा तु यो भूमि क्षोरेण न हि सिञ्चति । स याति तप्तभूमिं च संतप्तः सप्तजन्मसु ॥२७॥  
 भूकम्पे ग्रहणे यो हि करोति खननं भुवः । जन्मान्तरे महापापी ह्यंगहीनो भवेद्भुवम् ॥२८॥  
 भवनं यत्र सर्वेषां भूमिस्तेन प्रकीर्तिता । काश्यपी कश्यपस्येयमवला स्थिररूपतः ॥२९॥  
 विश्वंभरा धारणाच्चानन्ताऽनन्तस्वरूपिणी । पृथिवी पृथुकन्यात्वाद्विस्तृतत्वान्महामुने ॥३०॥  
 इति श्रीदेवीभागवते महापुराणे नवमस्कन्धे दशमोऽध्यायः ॥१०॥

### अथ एकादशोऽध्यायः

#### नारद उवाच

श्रुतं पृथिव्युपाख्यानमतीव सुमनोहरम् । गंगोपाख्यानमधुना वद वेदविदां वर ॥१॥  
 भारते भारतीशापात्सा जगाम मुरेश्वरो । विष्णुस्वरूपा परमा स्वयं विष्णुपदोति च ॥२॥  
 कथं कुत्र युगे केन प्रार्थिता प्रेरिता पुरा । तत्क्रमं श्रोतुमिच्छामि पापघ्नं पुण्यदं शुभम् ॥३॥

#### श्रीनारायण उवाच

राजराजेश्वरः श्रीमान्सगरः सूर्यवंशजः । तस्य भार्या च वेदार्थी शैव्या च द्वे मनोहरे ॥४॥  
 तत्पत्न्यामेकपुत्रश्च बभूव सुमनोहरः । असमंज इति ख्यातः दौघ्यायां कुलवर्धनः ॥५॥  
 अन्या चाराधयामास शंकरं पुत्रकामुको । बभूव गर्भस्तस्याश्च हरस्य च वरेण ह ॥६॥  
 गते शताब्दे पूर्णे च मांसपिंडं सुपाव सा । तद्दृष्ट्वा सा शिवं ध्यात्वा हरोदोच्चैः पुनः पुनः ॥७॥  
 शंभुर्ब्राह्मणरूपेण तत्समोपं जगाम ह । चकार संविभज्यैतत्पिंडं षष्टिसहस्रधा ॥८॥  
 सर्वे बभूवुः पुत्राश्च महाबलपराक्रमाः । श्रीगममध्याह्नमार्तण्डप्रभामुष्टकलेवराः ॥९॥  
 कपिलस्य मुनेः शापाद्बभूवुर्भस्मसाच्च ते । राजा हरोद तच्छ्रुत्वा जगाम गहने वने ॥१०॥  
 तपश्चकारासमंजो गंगानयनकारणात् । लक्षवर्षं तपस्तप्त्वा ममार कालयोगतः ॥११॥  
 अंशुमांस्तस्य तनयो गंगानयनकारणात् । तपः कृत्वा लक्षवर्षं ममार कालयोगतः ॥१२॥  
 भगीरथस्तस्य पुत्रो महाभागवतः सुवीर्यवान् । वैष्णवो विष्णुभक्तश्च गुगवानब्रह्मरतः ॥१३॥



तपः कृत्वा लक्षवर्षं गंगानयनकारणात् । ददर्श कृष्णं ग्रीष्मस्थं सूर्यकोटिसमप्रभम् ॥१४॥  
 द्विभुजं मुरलीहस्तं किशोरं गोपवेषिणम् । गोपालपुंदरीरूपं भक्तानुग्रहरूपिणम् ॥१५॥  
 स्वेच्छामयं परं ब्रह्म परिपूर्णतमं प्रभुम् । ब्रह्मविष्णुशिवाद्यैश्च स्तुतं मुनिगणैर्नृतम् ॥१६॥  
 निलिप्तं साक्षिरूपं च निर्गुणं प्रकृतेः परम् । ईषदास्यप्रसन्नास्यं भक्तानुग्रहकारणम् ॥१७॥  
 बह्विषुद्धांशुकाधानं रत्नभूषणभूषितम् । तुष्टाव दृष्ट्वा नृपतिः प्रणम्य च पुनः पुनः ॥१८॥  
 लीलया च वरं प्राप बांछितं वंशतारणम् । कृत्वा च स्तवनं दिव्यं पुलकांकितविग्रहः ॥१९॥

### श्रीभगवानुवाच

भारतं भारतीशापाद्ब्रूच्च शीघ्रं सुरेश्वरि । सगरस्य सुतान्सर्वान्पूतान्कुरु ममाज्ञया ॥२०॥  
 त्वत्स्पर्शबायुना पूता यास्यन्ति मम मन्दिरम् । विभ्रतो मम मूर्तीश्च दिव्यस्यन्दनगामिनः ॥२१॥  
 मत्पार्षदा भविष्यन्ति सर्वकालं निरामयाः । समुच्छिद्य कर्मभोगान्कृताञ्जनि जन्मनि ॥२२॥  
 कोटिजन्मार्जितं पापं भारते यत्कृतं नृभिः । गंगाया वातस्पर्शेन नश्यतीति श्रुतो श्रुतम् ॥२३॥  
 स्पर्शनाद्दर्शनाद्देव्याः पुण्यं दशगुणं ततः । मौसलस्नानमात्रेण सामान्यदिवसे नृणाम् ॥२४॥  
 शतकोटिजन्मपापं नश्यतीति श्रुतो श्रुतम् । यानि कानि च पापानि ब्रह्महत्यादिकानि च ॥२५॥  
 जन्मसंख्याजितान्येव कामतोऽपि कृतानि च । तानि सर्वाणि नश्यन्ति मौसलस्नानतो नृणाम् २६॥  
 पुण्याहस्नानतः पुण्यं वेदा नैव वदन्ति च । किञ्चिद्ब्रूवन्ति ते विप्र फलमेव यथागमम् ॥२७॥  
 ब्रह्मविष्णुशिवाद्याश्च सर्वं नैव वदन्ति च । सामान्यदिवसस्नानसंकल्पं शृणु सुन्दरि ॥२८॥  
 पुण्यं दशगुणं चैव मौसलस्नानतः परम् । तत्तत्त्रिंशद्गुणं पुण्यं रविसंक्रमणे दिने ॥२९॥  
 अमायां चापि तत्तुल्यं द्विगुणं दक्षिणायने । ततो दशगुणं पुण्यं नराणामुत्तरायणे ॥३०॥  
 चातुर्मास्यां पीर्णमास्यामनंतं पुण्यमेव च । अक्षयायां च तत्तुल्यं चैतद्वेदे निरूपितम् ॥३१॥  
 अर्धमास्यपुण्यफलदमेतेषु स्नानदानकम् । सामान्यदिवसस्नानादानाच्छतगुणं फलम् ॥३२॥  
 मन्वन्तराद्यायां तिथौ युगाद्यायां तथैव च । माघस्य सितसप्तम्यां भीष्माष्टम्यां तथैव च ॥३३॥  
 अषाढ्यशोकाष्टम्यां च नवम्यां च तथा हरेः । ततोऽपि द्विगुणं पुण्यं नन्दायां नैव दुर्लभम् ॥३४॥  
 दशहरादशम्यां तु युगाद्यादिसमं फलम् । नन्दासमं च वारुण्यां महत्पूर्वं चतुर्गुणम् ॥३५॥  
 ततश्चतुर्गुणं पुण्यं द्विमहत्पूर्वके सति । पुण्यं कोटिगुणं चैव सामान्यस्नानतोऽपि यत् ॥३६॥  
 चन्द्रोपरागसप्तमे सूर्ये दशगुणं ततः । पुण्यमर्धोदये काले ततः शतगुणं फलम् ॥३७॥  
 इत्येवमुक्त्वा देवेशो विरराम तयोः पुरः । तमुवाच ततो गंगा भक्तिनम्रात्मकंधरा ॥३८॥

### गङ्गोवाच

यामि चेद्भारतं नाथ भारतीशापतः पुरा । तवाज्ञया च राजेंद्र तपसा चैव सांप्रतम् ॥३९॥



दास्यंति पापिनो मह्यं पापानि यानि कानि च । तानि मे केन नश्यंति तमुपायं वद प्रभो ॥४०॥  
कति कालपरिमितं स्थितिर्मे तत्र भारते । कदा यास्यामि देवेश तद्विष्णोः परमं पदम् ॥४१॥  
ममान्यद्वाञ्छितं यद्यत्सर्वं जानासि सर्ववित् । सर्वान्तरात्मन्सर्वज्ञ तदुपायं वद प्रभो ॥४२॥

श्रीभगवानुवाच

जानामि वाञ्छितं गंगे तव सर्वं सुरेश्वरि । पतिस्ते ब्रवरूपाया लवणोदो भविष्यति ॥४३॥  
स ममांशस्वरूपश्च त्वं च लक्ष्मीस्वरूपिणी । विदग्धाया विदग्धेन संगमो गुणवान्भुवि ॥४४॥  
यावत्त्यः सन्ति नद्यश्च भारत्याद्याश्च भारते । सौभाग्या त्वं च तास्वेव लवणोदस्य सौरते ४५॥  
अद्यप्रभृति देवेशि कलेः पञ्चसहस्रकम् । वपं स्थितिस्ते भारत्याः शापेन भारते भुवि ४६॥  
नित्यं त्वमब्धिना सार्धं करिष्यसि रहो रतिम् । त्वमेव रसिका देवि रसिकद्वेण संयुता ॥४७॥  
त्वां स्तोष्यंति च स्तोत्रेण भगीरथकृतेन च । भारतस्था जनाः सर्वे पूजयिष्यंति भक्तितः ४८॥  
कण्वशाखोक्तध्यानेन ध्यात्वा त्वां पूजयिष्यति । यः स्तोति प्रणमन्नित्यं सोऽश्वमेधफलं लभेत् ४९॥  
गंगा गंगेति यो ब्रूयाद्योजनानां शतैरपि । मुच्यते सर्वपापेभ्यो विष्णुलोकं स गच्छति ५०॥  
सहस्रपापिनां स्नानाद्यत्पापं ते भविष्यति । प्रकृतेर्भक्तसंस्पृशदिव तद्धि विनश्यति ॥५१॥  
पापिनां तु सहस्राणां शवस्पर्शेन यत्त्वयि । तन्मन्त्रोपासकस्नानात्तदयं च विनश्यति ॥५२॥  
तत्रैव त्वमधिष्ठानं करिष्यस्यधमोचनम् । सार्धं सरिद्धिः श्रेष्ठाभिः सरस्वत्यादिभिः शुभे ५३॥  
तत्तु तीर्थं भवेत्सद्यो यत्र त्वद्गुणकीर्तनम् । त्वद्रेणुस्पर्शमात्रेण पूतो भवति पातकी ॥५४॥  
रेणुप्रमाणवपं च देवीलोके वसेद्भुवम् । ज्ञानेन त्वयि मे भक्त्या मन्त्रामस्मृतिपूर्वकम् ५५॥  
समुत्सृजंति प्राणांश्च ते गच्छंति हरेः पदम् । पार्षदप्रवरास्ते च भविष्यंति हरेश्चिरम् ॥५६॥  
लयं प्राकृतिकं ते च द्रक्ष्यन्ति चाप्यसंख्यकम् । मृतस्य बहुपुण्येन तच्छ्रवं त्वयि विन्यसेत् ॥५७॥  
प्रयाति स च वैकुण्ठं यावदहः स्थितिस्त्वयि । कायव्यूहं ततः कृत्वा भोजयित्वा स्वकर्मकम् ५८॥  
तस्मै ददामि सारूप्यं करोमि तं च पार्षदम् । अज्ञानी त्वज्जलस्पर्शाद्यदि प्राणान्समुत्सृजेत् ५९॥  
तस्मै ददामि सारूप्यं करोमि तं च पार्षदम् । अन्यत्र वा त्यजेत्प्राणांस्त्वन्नामस्मृतिपूर्वकम् ६०॥  
तस्मै ददामि सालोक्यं यावद्दे ब्रह्मणो वयः । अन्यत्र वा त्यजेत्प्राणांस्त्वन्नामस्मृतिपूर्वकम् ६१॥  
तस्मै ददामि सारूप्यमसंख्यं प्राकृतं लयम् । रत्नैर्द्रसारनिर्माणयानेन सह पार्षदैः ॥६२॥  
सद्यः प्रयाति गोलोकं मम तुल्यो भवेद्भुवम् । तीर्थेऽप्यतीर्थे मरणे विशेषो नास्ति कश्चन ॥६३॥  
मन्मन्त्रोपासकानां तु नित्यं नैवेद्यभोजनाम् । पूतं कर्तुं सशक्तो हि लीलया भुवनत्रयम् ॥६४॥  
रत्नैर्द्रसारयानेन गोलोकं संप्रयाति च । मद्भक्ता वांघृवा येषां तेपि पश्चादयोपि हि ॥६५॥  
प्रयाति रत्नयानेन गोलोकं चातिदुर्लभम् । यत्र यत्र स्मृतास्ते च ज्ञानेन ज्ञानिनः सन्ति ॥६६॥



जीवन्मुक्ताश्च ते पूता मद्भक्तेः संविधानतः । इत्युक्त्वा श्रीहरिस्तां च प्रत्युवाच भगीरथम् ६७॥  
 स्तुहि गंगामिमां भक्त्या पूजां च कुरु सांप्रतम् । भगीरथस्तां तुष्टाव पूजयामास भक्तितः ॥६८॥  
 कौथुमोक्तेन ध्यानेन स्तोत्रेणापि पुनः पुनः । प्रणनाम च श्रीकृष्णं परमात्मानमीश्वरम् ॥६९॥  
 भगीरथश्च गंगा च सोऽन्तर्धानं चकार ह ।

नारद उवाच

केन ध्यानेन स्तोत्रेण केन पूजाक्रमेण च ॥७०॥

पूजां चकार नृपतिर्वद वेदविदां वर ।

श्रीनारायण उवाच

स्नात्वा नित्यक्रियां कृत्वा धृत्वा धौते च वाससी ॥७१॥

संपूज्य देवषट्कं च संयतो भक्तिपूर्वकम् । गणेशं च दिनेशं च बह्वि विष्णुं शिवं शिवाम् ७२॥  
 संपूज्य देवषट्कं च सोऽधिकारी च पूजने । गणेशं विघ्ननाशाय आरोग्याय दिवाकरम् ॥७३॥  
 बह्वि शोचाय विष्णुं च लक्ष्म्यर्थं पूजयेन्नरः । शिवं ज्ञानाभं ज्ञानेशं शिवां च मुक्तिसिद्धये ॥७४॥  
 संपूज्यैताल्लभेत्प्राज्ञो विपरीतमतोऽन्यथा । दध्यावनेन ध्यानेन तद्वधानं शृणु नारद ॥७५॥

इति श्रीदेवीभागवते महापुराणे नवमस्कन्धे एकादशोऽध्यायः ॥११॥

अथ द्वादशोऽध्यायः

श्रीनारायण उवाच

ध्यानं च कण्वशास्त्रोक्तं सर्वपापप्रणाशनम् । श्वेतपंकजवर्णाभां गंगां पापप्रणाशिनीम् ॥१॥  
 कृष्णविग्रहसंभूतां कृष्णतुल्यां परां सतीम् । बह्विशुद्धांशुकाधानां रत्नभूषणभूषिताम् ॥२॥  
 शरत्पूर्णेन्दुशतकमृष्टशोभाकरां वराम् । ईषद्धास्यप्रसन्नास्यां शश्वत्सुस्थिरयीवनाम् ॥३॥  
 नारायणप्रियां शांतां सत्सीमायसमन्विताम् । विभ्रतीं कवरीभारं मालतीमाल्यसंयुतम् ॥४॥  
 सिद्धारविदुललितं सार्धं चंदनविदुभिः । कस्तूरीपत्रकं गण्डे नानाचित्रसमन्वितम् ॥५॥  
 पक्वविबर्जिनिद्याच्छावार्धोष्ठपुटमुत्तमम् । मुक्तापंक्तिप्रभामुष्टदंतपंक्तिमनोरमम् ॥६॥  
 सुचारुवक्त्रनयनं सकटाक्षं मनोहरम् । कठिनं श्रीफलाकारं स्तनयुग्मं च विभ्रतीम् ॥७॥  
 बृहच्छोणिं सुकठिनां रंभास्तंभविनिदिताम् । स्थलपद्मप्रभामुष्टपादपद्मयुगं वरम् ॥८॥  
 रत्नपादुकसंयुक्तं कुंकुमाक्तं सयावकम् । देवेंद्रमौलिमंदारमकरंदकणारुणम् ॥९॥  
 सुरसिद्धमुनींद्रैश्च दत्तार्धसंयुतं सदा । तपस्विमौलिनिकरभ्रमरश्रेणिसंयुतम् ॥१०॥  
 मुक्तिप्रदं मुमुक्षूणां कामिनां सर्वभोगदम् । वरां वरेण्यां वरदां भक्तानुग्रहकारिणीम् ॥११॥  
 श्रीविष्णोः पददार्त्रीं च भजे विष्णुपदीं सतीम् । इत्यनेनैव ध्यानेन ध्यात्वा त्रिपथगां शुभाम् ॥१२॥



दत्त्वा संपूजयेद्ब्रह्मरूपचाराणि षोडश । आसनं पाद्यमर्घं च स्नानीयं चानुलेपनम् ॥१३॥  
धूपं दीपं च नैवेद्यं तांबूलं शीतलं जलम् । वसनं भूषणं माल्यं गंधमाचमनीयकम् ॥१४॥  
मनोहरं सुतल्पं च देयान्येतानि षोडश । दत्त्वा भक्त्या च प्रणमेत्संस्तूय संपुटांजलिः ॥१५॥

संपूज्यैवं प्रकारेण सोऽश्वमेधफलं भवेत् ।

नारद उवाच

श्रोतुमिच्छामि देवेश लक्ष्मीकांत जगत्पते ॥१६॥

विष्णोर्विष्णुपदीस्तोत्रं पापघ्नं पुण्यकारकम् ।

श्रीनारायण उवाच

शृणु नारद वक्ष्यामि पापघ्नं पुण्यकारणम् ॥१७॥

शिवसंगीतसंमुखश्रीकृष्णांगसमुद्भवाम् । राधांगद्वयसंयुक्तां तां गंगां प्रणमाम्यहम् ॥१८॥  
यज्जन्म सृष्टेरादौ च गोलोके रासमंडले । सन्निधाने शंकरस्य तां गंगां प्रणमाम्यहम् ॥१९॥  
गोपैर्गोपीभिराकीर्णं शुभे राधामहोत्सवे । कार्तिकीपूर्णमायां च तां गंगां प्रणमाम्यहम् ॥२०॥  
कोटियोजनविस्तीर्णा दैर्घ्यं लक्षगुणा ततः । समावृता या गोलोके तां गंगां प्रणमाम्यहम् ॥२१॥  
षष्टिलक्षयोजना या ततो दैर्घ्यं चतुर्गुणा । समावृता या वैकुण्ठे तां गंगां प्रणमाम्यहम् ॥२२॥  
त्रिशल्लक्षयोजना या दैर्घ्यं पञ्चगुणा ततः । आवृता ब्रह्मलोके या तां गंगां प्रणमाम्यहम् ॥२३॥  
त्रिशल्लक्षयोजना या दैर्घ्यं चतुर्गुणा ततः । आवृता शिवलोके या तां गंगां प्रणमाम्यहम् ॥२४॥  
लक्षयोजनविस्तीर्णा दैर्घ्यं सप्तगुणा ततः । आवृता ध्रुवलोके या तां गंगां प्रणमाम्यहम् ॥२५॥  
लक्षयोजनविस्तीर्णा दैर्घ्यं पञ्चगुणा ततः । आवृता चंद्रलोके या तां गंगां प्रणमाम्यहम् ॥२६॥  
षष्टिसहस्रयोजना या दैर्घ्यं दशगुणा ततः । आवृता सूर्यलोके या तां गंगां प्रणमाम्यहम् ॥२७॥  
लक्षयोजनविस्तीर्णा दैर्घ्यं पञ्चगुणा ततः । आवृता या तपोलोके तां गंगां प्रणमाम्यहम् ॥२८॥  
सहस्रयोजनायामा दैर्घ्यं दशगुणा ततः । आवृता जनलोके या तां गंगां प्रणमाम्यहम् ॥२९॥  
दशलक्षयोजना या दैर्घ्यं पञ्चगुणा ततः । आवृता या महर्लोके तां गंगां प्रणमाम्यहम् ॥३०॥  
सहस्रयोजनायामा दैर्घ्यं दशगुणा ततः । आवृता या च कैलासे तां गंगां प्रणमाम्यहम् ॥३१॥  
शतयोजनविस्तीर्णा दैर्घ्यं दशगुणा ततः । मंदाकिनी चंद्रलोके तां गंगां प्रणमाम्यहम् ॥३२॥  
पाताले भगवतो च विस्तीर्णा दशयोजना । ततो दशगुणा दैर्घ्यं तां गंगां प्रणमाम्यहम् ॥३३॥  
क्रोशैकमात्रविस्तीर्णा ततः क्षीणा च कुत्रचित् । क्षितौ चालकनंदा या तां गंगां प्रणमाम्यहम् ॥३४॥  
सत्ये या क्षीरवर्णा च त्रेतायामिदुषन्निभा । द्वापरे चंदनाभा या तां गंगां प्रणमाम्यहम् ॥३५॥  
जलप्रभा कलौ या च नान्यत्र पृथिवीतले । स्वर्गे च नित्यं क्षीराभा तां गंगां प्रणमाम्यहम् ॥३६॥



यत्तौयकणिकास्पर्शं पापिनां ज्ञानसंभवः । ब्रह्महत्यादिकं पापं कोटिजन्माजितं दहेत् ॥३७॥  
 इत्येवं कथिता ब्रह्मणां गापद्यैकविंशतिः । स्तोत्ररूपं च परमं पापघ्नं पुण्यजीवनम् ॥३८॥  
 नित्यं यो हि पठेद्भक्त्या संपूज्य च सुरेश्वरीम् । सोऽश्वमेधफलं नित्यं लभते नात्र संशयः ॥३९॥  
 अपुत्रो लभते पुत्रं भार्याहीनो लभेत्स्त्रियम् । रोगात्प्रमुच्यते रोगी बन्धान्मुक्तो भवेद्घुवम् ४०॥  
 अस्पृष्टकीर्तिः सुयशा मूर्खो भवति पंडितः । यः पठेत्प्रातस्तथाय गंगास्तोत्रमिदं शुभम् ॥४१॥  
 शुभं भवेच्च दुःस्वप्नो गंगास्तानफलं लभेत् ।

### श्रीनारायण उवाच

स्तोत्रेणानेन गंगां च स्तुत्वा चैव भगीरथः ॥४२॥

जगाम तां गृहीत्वा च यत्र नद्याश्च सागराः । वैकुण्ठं ते ययुस्तूर्णं गंगायाः स्पर्शवायुना ॥४३॥  
 भगीरथेन साऽऽनीता तेन भागीरथी स्मृता । इत्येवं कथितं सर्वं गङ्गोपाख्यानमुत्तमम् ॥४४॥  
 पुण्यदं मोक्षदं सारं किं भूयः श्रोतुमिच्छसि ।

### नारद उवाच

कथं गङ्गा त्रिपथगा जाता भुवनपावनी ॥४५॥

कुत्र वा केन विधिना तत्सर्वं वद मे प्रभो । तत्रस्थाश्च जना ये ते च किं चक्रुस्तमम् ॥४६॥  
 एतत्सर्वं तु विस्तीर्णं कृत्वा वक्तुमिहार्हसि ।

### श्रीनारायण उवाच

कात्तिक्रियां पूर्णिमायां तु राधायाः सुमहोत्सवः ॥४७॥

कृष्णः संपूज्य तां राधामुवास रासमंडले । कृष्णेन पूजितां तां तु संपूज्य हृष्टमानसाः ॥४८॥  
 ऊचुर्ब्रह्मादयः सर्वे ऋषयः शौनकादयः । एतस्मिन्नंतरे कृष्णसंगीता च सरस्वती ॥४९॥  
 जगौ सुन्दरतालेन वीणया च मनोहरम् । तुष्टो ब्रह्मा ददौ तस्यै रत्नैर्द्रसारहारकम् ॥५०॥  
 शिवो मणोर्द्रसारं तु सर्वब्रह्माण्डदुर्लभम् । कृष्णः कौस्तुभरत्नं च सर्वरत्नात्परं वरम् ॥५१॥  
 अमूल्यरत्ननिर्माणं हारसारं च राधिका । नारायणश्च भगवान्ददौ मालां मनोहराम् ॥५२॥  
 अमूल्यरत्ननिर्माणं लक्ष्मीः कनककुंडलम् । विष्णुमाया भगवती मूलप्रकृतिरीश्वरी ॥५३॥  
 दुर्गा नारायणीशाना ब्रह्मभक्तिं सुदुर्लभाम् । धर्मबुद्धिं च धर्मञ्च यशश्च विपुलं भवे ॥५४॥  
 बह्निशुद्धांशुकं बह्निर्वायुश्च मणिनूपुरान् । एतस्मिन्नंतरे शंभुर्ब्रह्मणा प्रेरितो मुहुः ॥५५॥  
 जगौ श्रीकृष्णसंगीतं रासोल्लाससमन्वितम् । मूर्च्छानापुः सुराः सर्वे चित्रपुत्तलिका यथा ५६॥  
 कष्टेन चेतनां प्राप्य ददृशू रासमंडले । स्थलं सर्वं जलाकीर्णं राधाकृष्णविहीनकम् ५७॥  
 अत्युच्चै रुरुदुः सर्वे गोपा गोप्यः सुरा द्विजाः । ध्यानेन ब्रह्मा बुबुधे सर्वे तीर्थमभीप्सितम् ॥५८॥



गतञ्च राधया सार्धं श्रीकृष्णो द्रवतामिति । ततो ब्रह्मादयः सर्वे तुष्टुवुः परमेश्वरम् ॥५९॥  
 स्वमूर्तिं दर्शय विभो वाञ्छितं वरमेव नः । एतस्मिन्नंतरे तत्र वाग्भूवाशरीरिणी ॥६०॥  
 तामेव शुश्रुवुः सर्वे सुव्यक्तां मधुरान्विताम् । सर्वात्माऽहमियं शक्तिर्भक्तानुग्रहविग्रहा ॥६१॥  
 ममाप्यस्याश्च देहेन कर्तव्यं च किमावयोः । मनवो मानवाः सर्वे मुनयश्चैव वैष्णवाः ॥६२॥  
 मन्मन्त्रपूता मां द्रष्टुमागमिष्यति मत्पदम् । मूर्तिं द्रष्टुं च सुव्यक्तां यदीच्छथ सुरेश्वराः ॥६३॥  
 करोतु शंभुस्तत्रैव भदीयं वाक्यपालनम् । स्वयं विधातस्त्वं ब्रह्माज्ञां कुरु जगद्गुरुम् ॥६४॥  
 कर्तुं शास्त्रविशेषं च वेदांगं सुमनोहरम् । अपूर्वमन्त्रनिकरैः सर्वाभीष्टफलप्रदैः ॥६५॥  
 स्तोत्रैश्च निकरैर्घ्यनिर्युतं पूजाविधिक्रमैः । मन्मन्त्रकवचस्तोत्रं कृत्वा यत्नेन गोपनम् ॥६६॥  
 भवंति विमुक्ता येन जना मां तत्करिष्यति । सहस्रेषु शतेष्वेको मन्मन्त्रोपासको भवेत् ॥६७॥  
 जना मन्मन्त्रपूताश्च गमिष्यति च मत्पदम् । अन्यथा न भविष्यति सर्वं गोलोकवासिनः ॥६८॥  
 निष्कलं भविता सर्वं ब्रह्मांडं चैव ब्रह्मणः । जनाः पञ्च प्रकाराश्च युक्ताः स्रष्टुं भवे भवे ॥६९॥  
 पृथिवीवासिनः केचित्केचित्स्वर्गनिवासिनः । इदं कर्तुं महादेवः करोति देवसंसदि ॥७०॥  
 प्रतिज्ञां सुदृढां सब्रह्मस्ततो मूर्तिं च द्रक्ष्यति । इत्येवमुक्त्वा गगने विरराम सनातनः ॥७१॥  
 तच्छ्रुत्वा जगतां वाता तमुवाच शिवं मुदा । ब्रह्मणो वचनं श्रुत्वा ज्ञानेशो ज्ञानिनां वरः ॥७२॥  
 गङ्गातोयं करे कृत्वा स्वीकारं च चकार सः । संयुक्तं विष्णुमायाया मन्त्रौघैः शास्त्रमुत्तमम् ॥७३॥  
 वेदसारं करिष्यामि प्रतिज्ञापालनाय च । गंगातोयमुपस्पृश्य मिथ्या यदि वदेज्जनः ॥७४॥  
 स याति कालसूत्रं च यावद्वै ब्रह्मणो वयः । इत्युक्ते शंकरे ब्रह्मण्योलोके सुरसंसदि ॥७५॥  
 आविर्भव श्रीकृष्णो राधया सहितस्ततः । तं सुदृष्ट्वा च संहृष्टास्तुष्टुवुः पुरुषोत्तमम् ॥७६॥  
 परमानंदपूर्णाश्च चक्रुश्च पुनस्तसवम् । कालेन शंभुर्भगवान्मुक्तिदीपं चकार सः ॥७७॥  
 इत्येवं कथितं सर्वं सुगोप्यं च सुदुर्लभम् । स एव द्रवरूपा सा गङ्गा गोलोकसंभवा ॥७८॥  
 राधाकृष्णांगसंभूता भुक्तिमुक्तिफलप्रदा । स्थाने स्थाने स्थापिता सा कृष्णेन च परात्मना ॥  
 कृष्णस्वरूपा परमा सर्वब्रह्मांडपूजिता ॥७९॥

इति श्रीदेवीभागवते महापुराणे नवमस्कन्धे द्वादशोऽध्यायः ॥१२॥

## अथ त्रयोदशोऽध्यायः

नारद उवाच

कलेः पञ्चसहस्रान्दे समतीते सुरेश्वर । क्व गता सा महाभाग तन्मे व्याख्यातुमर्हसि ॥१॥

श्रीनारायण उवाच

भारतं भारतीशापात्समागत्येश्वरेच्छया । जगाम तत्र वैकुण्ठे शापान्ते पुनरेव सा ॥२॥



भारती भारतं त्यक्त्वा तज्जगाम हरेः पदम् । पद्मावती च शापांतं गंगा सा चैव नारद ॥३॥  
गंगा सरस्वती लक्ष्मीश्चैतास्तिस्रः प्रिया हरेः । तुलसीसहिता ब्रह्मश्चतस्रः कीर्तिताः श्रुतौ ॥४॥

### नारद उवाच

केनोपायेन सा देवी विष्णुपादाब्जसंभवा । ब्रह्मकर्मडलुस्था च श्रुता शिवप्रिया च सा ॥५॥  
बभूव सा मृनिश्रेष्ठ गंगा नारायणप्रिया । अहो केन प्रकारेण तन्मे व्याख्यातुमर्हसि ॥६॥

### श्रीनारायण उवाच

पुरा बभूव गोलोके सा गंगा द्रवरूपिणी । राधाकृष्णाङ्गसंभूता तदंशा तत्स्वरूपिणी ॥७॥  
द्रवाधिष्ठातृदेवी या रूपेणाप्रतिमा भुवि । नवयौवनसंपन्ना सर्वाभरणभूषिता ॥८॥  
शरन्मध्याह्नपद्मास्या सस्मिता सुमनोहरा । तप्तकाञ्चनवर्णाभा शरच्चन्द्रसमप्रभा ॥९॥  
स्निग्धप्रभाऽतिसुस्निग्धा शुद्धसत्त्वस्वरूपिणी । सुपीनकठिनश्रोणिः सुनितंबयुगंधरा ॥१०॥  
पीनोन्नतं सुकठिनं स्तनयुग्मं सुवर्तुलम् । सुचारुनेत्रयुगलं सुकटाक्षं सुवर्कमम् ॥११॥  
वर्कमं कवरीभारं मालतीमाल्यसंयुतम् । सिद्धरविदुलितं सार्धं चन्दनविदुभिः ॥१२॥  
कस्तूरीपत्रिकायुक्तं गंडयुग्मं मनोरमम् । बंधूककुसुमाकारमधरोष्ठं च सुंदरम् ॥१३॥  
पक्वदाडिमबीजाभदंतपंक्तिममुज्ज्वलम् । वाससी वह्निशुद्धे च नीवीयुक्ते च विभ्रती ॥१४॥  
सा सकामा कृष्णपार्श्वे समुवास सुलज्जिता । वाससा मुखमाच्छाद्य लोचनाभ्यां विभोर्मुखम् १५॥  
निमेषरहिताभ्यां च पिवंती सततं मुदा । प्रफुल्लवदना हर्षान्नवसंगमलालसा ॥१६॥  
मूर्च्छिता प्रभुरूपेण पुलकांकितविग्रहा । एतस्मिन्नंतरे तत्र विद्यमाना च राधिका ॥१७॥  
गोपीत्रिशत्कोटियुक्ता कोटिचन्द्रसमप्रभा । कोपेनारक्तपद्मास्या रक्तपंकजलोचना ॥१८॥  
पीता चंपकवर्णाभा गजेन्द्रमंदगामिनी । अमूल्यरत्ननिर्मणनानाभूषणभूषिता ॥१९॥  
अमूल्यरत्नखचितममूल्यं वह्निशोचकम् । पीतवस्त्रस्य युगलं नीवीयुक्तं च विभ्रती ॥२०॥  
स्थलपद्मप्रभायुष्टं कोमलं च सुरजितम् । कृष्णदत्तार्घ्यसंयुक्तं विन्यसंती पदांबुजम् ॥२१॥  
रत्नेन्द्रसारनिर्माणविमानादवरुह्य सा । सेव्यमाना च ऋषिभिः श्वेतचामरवायुना ॥२२॥  
कस्तूरीविदुभिर्युक्तं चन्दनेन समन्वितम् । दीप्तदीपप्रभाकारं सिद्धरं विदुशोभितम् ॥२३॥  
दधती भालमध्ये च सीमंताद्यः स्थलोज्ज्वले । पारिजातप्रसूनानां मालायुक्तं सुवर्कमम् ॥२४॥  
सुचारुकवरीभारं कंपयंती सुकंपिता । सुचारुरागसंयुक्तमोष्ठं कंपयंती रुपा ॥२५॥  
गत्वोवास कृष्णपार्श्वे रत्नसिंहासने शुभे । सखीनां च समूहं परिपूर्णा विभोः प्रिया ॥२६॥  
तां दृष्ट्वा च समुत्तस्थौ कृष्णः सादरपूर्वकम् । संभाष्य मधुरालापैः सस्मितश्च ससंभ्रमः ॥२७॥  
प्रणेमुर्तिसंन्रस्ता गोपा नम्रात्मकंधराः । तुष्टुवुस्ते च भक्त्या च तुष्टाव परमेश्वरः ॥२८॥



उत्थाय गंगा सहसा स्तुतिं बहु चकार सा । कुशलं परिपप्रच्छ भीताऽतिविनयेन च ॥२९॥  
नम्रभागस्थिता व्रस्ता क्षुष्ककण्ठोष्ठतालुका । ध्यानेन शरणायत्ता श्रीकृष्णचरणांबुजे ॥३०॥  
तां हृत्पद्मस्थितां कृष्णो भीतायै चाभयं ददौ । बभूव स्थिरचित्ता सा सर्वेश्वरवरेण च ॥३१॥  
ऊर्ध्वसिंहासनस्थां च राधां गंगा ददर्श सा । सुस्निग्धां सुखदृश्यां च ज्वलन्तीं ब्रह्मतेजसा ॥३२॥  
असंख्यब्रह्मणः कर्त्रीमादिसृष्टेः सनातनीम् । सदा द्वादशवर्षीयां कन्याश्रिनवयौवनाम् ॥३३॥  
विश्ववन्द्यां निरुपमां रूपेण च गुणेन च । शांतां कांतामनन्तांतामाद्यन्तरहितां सतीम् ॥३४॥  
शुभां मुभद्रां सुभगां स्वामिसौभाग्यसंयुताम् । सौंदर्यसुंदरीं श्रेष्ठां सर्वासु सुंदरीषु च ॥३५॥  
कृष्णाधीर्गां कृष्णसमां तेजसा वयसा त्वया । पूजितां च महालक्ष्मीं लक्ष्म्या लक्ष्मीश्वरेण च ॥३६॥  
प्रच्छाद्यमानां प्रभया समामीशस्य सुप्रभाम् । सखीदत्तं च तांबूलं भुक्त्यर्त्तं च दुर्लभम् ॥३७॥  
अजन्यां सर्वजननीं धन्यां मान्यां च मानिनीम् । कृष्णप्राणाधिदेवीं च प्राणप्रियतमां रमां ॥३८॥  
दृष्ट्वा रासेश्वरीं तृप्तिं न जगाम सुरेश्वरी । निमेषरहिताभ्यां च लोचनाभ्यां पयो च ताम् ॥३९॥  
एतस्मिन्नंतरे राधा जगदीशमुवाच सा । वाचा मधुरया शांता विनीता सस्मिता मुने ४०॥

### राधोवाच

केयं प्राणेश कल्याणी सस्मिता त्वन्मुखांबुजम् । पश्यन्तीं सस्मितं पार्श्वे सकामा वक्रलोचना ॥४१॥  
मूर्छां प्राप्नोति रूपेण पुलकांकितविग्रहा । वस्त्रेण मुखमाच्छाद्य निरोक्षन्ती पुनः पुनः ॥४२॥  
त्वं चापि तां संनिरीक्ष्य सकामः सस्मितः सदा । मयि जीवति गोलोके भूता दुर्वृत्तिरोदृशो ॥४३॥  
त्वमेव चैव दुर्वृत्तं वारं वारं करोषि च । क्षमां करोमि प्रेम्णा च स्त्रीजातिः स्निग्धमानसा ॥  
संगृह्येमां प्रियामिष्टां गोलोकाद्गच्छ लंपट । अन्यथा न हि ते भद्रं भविष्यति व्रजेश्वर ॥४५॥  
दृष्टस्त्वं विरजायुक्तो मया चंदनकानने । क्षमा कृता मया पूर्वं सखीनां वचनादहो ॥४६॥  
त्वया मच्छब्दमात्रेण तिरोधानं कृतं पुरा । देहं तत्याज विरजा नदीरूपा बभूव सा ॥४७॥  
कोटियोजनविस्तीर्णा ततो दैर्घ्यं चतुर्गुणा । अद्यापि विद्यमाना सा तव सत्कीर्तिरूपिणी ॥४८॥  
गृहं मयि गतायां च पुनर्गत्वा तदंतिके । उच्चै रुरोद विरजे विरजे चेति संस्मरन् ॥४९॥  
तदा तोयात्समुत्थाय सा योगात्सिद्धयोगिनी । सालंकारा मूर्तिमती ददौ तुभ्यं च दर्शनम् ॥५०॥  
ततस्तां च समाक्षिप्य वीर्याधानं कृतं त्वया । ततो बभूवुस्तस्यां च समुद्राः सप्त एव च ॥५१॥  
दृष्टस्त्वं शोभया गोप्या युक्तश्रंपककानने । सद्यो मच्छब्दमात्रेण तिरोधानं कृतं त्वया ॥५२॥  
शोभा देहं परित्यज्य जगाम चंद्रमंडले । ततस्तस्याः शरीरं च स्निग्धं तेजो बभूव ह ॥५३॥  
संविभज्य त्वया दत्तं हृदयेन विदूयता । रत्नाय किंचित्स्वर्णाय किंचिन्मणिवराय च ॥५४॥  
किंचित्स्त्रीणां मुखान्जेम्युः किंचिद्राज्ञे च किंचन । किंचित्किंसलयमेयश्च पुण्येभ्यश्चापि किंचन ॥५५॥



किंचित्फलेभ्यः पक्वेभ्यः सस्येभ्यश्चापि किंचन । नृपदेवगृहेभ्यश्च संस्कृतेभ्यश्च किंचन ॥५६॥  
 किंचिन्नूतनपत्रेभ्यो दुग्धेभ्यश्चापि किंचन । दृष्टस्त्वं प्रभया गोप्या युक्तो वृन्दावने वने ॥५७॥  
 सद्यो मच्छब्दमात्रेण तिरोधानं कृतं त्वया । प्रमा देहं परित्यज्य जगाम सूर्यमंडपे ॥५८॥  
 ततस्तस्याः शरीरं च तीव्रं तेजो बभूव ह । संविभज्य त्वया दत्तं प्रेम्णा प्ररुदता पुरा ॥५९॥  
 विसृष्टं चक्षुषोः कृष्ण लज्जया मद्भयेन च । हुताशनाय किंचिच्च यक्षेभ्यश्चापि किंचन ॥६०॥  
 किंचित्पुरुषसिंहेभ्यो देवेभ्यश्चापि किंचन । किंचिद्विष्णुजनेभ्यश्च नागेभ्योऽपि च किंचन ॥६१॥  
 ब्राह्मणेभ्यो मुनिभ्यश्च तपस्विभ्यश्च किंचन । स्त्रीभ्यः सौभाग्ययुक्ताभ्यो यशस्विभ्यश्च किंचन ॥  
 तत्तु दत्त्वा च सर्वेभ्यः पूर्वं प्ररुदितं त्वया । शान्तिगोप्या युतस्त्वं च दृष्टोऽसि रासमंडले ॥६३॥  
 बसंते पुष्पशय्यायां माल्यवांश्चंदनोक्षितः । रत्नप्रदीपैर्युक्तं च रत्ननिर्माणमंदिरे ॥६४॥  
 रत्नभूषणभूषाढयो रत्नभूषितया सह । तया दत्तं च तांबूलं भुक्तवांश्च पुरा विभो ॥६५॥  
 सद्यो मच्छब्दमात्रेण तिरोधानं कृतं त्वया । शान्तिर्देहं परित्यज्य भिया लीना त्वयि प्रभो ॥६६॥  
 ततस्तस्याः शरीरं च गुणश्रेष्ठं बभूव ह । संविभज्य त्वया दत्तं प्रेम्णा प्ररुदता पुरा ॥६७॥  
 विश्वे तु विपिने किंचिद्ब्रह्मणे च मयि प्रभो । शुद्धसत्त्वस्वरूपायै किंचित्लक्ष्म्यै पुरा विभो ॥६८॥  
 त्वन्मन्त्रोपासकेभ्यश्च शाक्तेभ्यश्चापि किंचन । तपस्विभ्यश्च धर्माय धर्मिष्ठेभ्यश्च किंचन ॥६९॥  
 मया पूर्वं च त्वं दृष्टो गोप्या च क्षमया सह । सुवेपयुक्तो मालावानांघ्रचंदनचर्चितः ॥७०॥  
 रत्नभूषितया गंधचंदनोक्षितया सह । सुखेन मूर्च्छितस्तल्पे पुष्पचंदनचर्चिते ॥७१॥  
 श्लिष्टो निद्रितया सद्यः सुखेन नवसंगमात् । मया प्रबोधिता सा च भवांश्च स्मरणं कुरु ॥७२॥  
 गृहीतं पीतवस्त्रं च मुरली च मनोहरा । वनमालाकोस्तुभश्चाप्यमूल्यं रत्नकुंडलम् ॥७३॥  
 पश्चात्प्रदत्तं प्रेम्णा च सखीनां वचनादहो । लज्जया कृष्णवर्णोऽभूद्भवान्पापेन यः प्रभो ॥७४॥  
 क्षमा देहं परित्यज्य लज्जया पृथिवीं गता । ततस्तस्याः शरीरं च गुणश्रेष्ठं बभूव ह ॥७५॥  
 संविभज्य त्वया दत्तं प्रेम्णा प्ररुदता पुनः । किंचिद्दत्तं विष्णवे च वैष्णवेभ्यश्च किंचन ॥७६॥  
 धार्मिकेभ्यश्च धर्माय दुर्बलेभ्यश्च किंचन । तपस्विभ्योऽपि देवेभ्यः पंडितेभ्यश्च किंचन ॥७७॥  
 एतत्ते कथितं सर्वं किं भूयः श्रोतुमिच्छसि । त्वद्गुणं चैव बहुशो न जानामि परं प्रभो ॥७८॥  
 द्रव्येवमुक्त्वा सा राधा रक्तपंकजलोचना । गंगां वक्तुं समारेभे नम्रास्यां लज्जितां सतीम् ७९॥  
 गंगा रहस्यं विज्ञाय योगेन सिद्धयोगिनी । तिरोभूय सभामध्ये स्वजलं प्रविवेश सा ॥८०॥  
 राधा योगेन विज्ञाय सर्वत्रावस्थितां च ताम् । पानं कर्तुं समारेभे गंडूपास्तिद्धयोगिनी ॥८१॥  
 गङ्गा रहस्यं विज्ञाय योगेन सिद्धयोगिनी । श्रीकृष्णचरणांभोजे विवेश शरणं ययौ ॥८२॥  
 गोलोके सा च वैकुण्ठे ब्रह्मलोकादिके तथा । ददर्श राधा सर्वत्र नैव गङ्गां ददर्श सा ॥८३॥



सर्वत्र जलशून्यं च शुष्कपंकं च गोलकम् । जलजंतुसमूहंश्च मृतदेहैः समन्वितम् ॥८४॥  
 ब्रह्मविष्णुशिवानंतधर्मेन्द्रैर्द्रविवाकराः । मनवो मुनयः सर्वे देवसिद्धतपस्विनः ॥८५॥  
 गोलोकं च समाजग्मुः शुष्ककण्ठोष्ठजालुकाः । सर्वे प्रणेमुर्गोविंदं सर्वेशं प्रकृतेः परम् ॥८६॥  
 वरं वरेण्यम्बरदम्बरिष्ठम्बरकारणम् । गोपिकागोपवृन्दानां सर्वेषां प्रवरम्प्रभुम् ॥८७॥  
 निरीहञ्च निराकारं निर्लिप्तं च निराश्रयम् । निर्गुणं च निस्तसाहं निर्विकारं निरञ्जनम् ॥८८॥  
 स्वेच्छामयं च साकारं भक्तानुग्रहकारकम् । सत्त्वस्वरूपं सत्येशं साक्षिरूपं सनातनम् ॥८९॥  
 परं परेशं परमं परमात्मानमीश्वरम् । प्रणम्य तुष्टुवुः सर्वे भक्तिनभ्रातृमकन्धराः ॥९०॥  
 सगद्गदाः साश्रुनेत्राः पुलकांकितविग्रहाः । सर्वे संस्तूय सर्वेशं भगवंतं परात्परम् ॥९१॥  
 ज्योतिर्मयं परं ब्रह्म सर्वकारणकारणम् । अमूल्यरत्ननिर्माणचित्रसिंहासनस्थितम् ॥९२॥  
 सेव्यमानं च गोपालैः श्वेतचामरवायुना । गोपालिकानृत्यगीतं पश्यंतं सस्मितं मुदा ॥९३॥  
 प्राणाधिकप्रियतमं राधावक्षस्थलस्थितम् । तया प्रदत्तं तांबूलं भुक्तवन्तं सुवासितम् ॥९४॥  
 परिपूर्णतमं रासे ददृशुश्च सुरेश्वरम् । मुनयो मनवः सिद्धास्तापसाश्च तपस्विनः ॥९५॥  
 प्रहृष्टमनसः सर्वे जग्मुः परमविस्मयम् । परस्परं समालोक्य प्रोचुस्ते च चतुर्मुखम् ॥९६॥  
 निवेदितं जगन्नाथं स्वाभिप्रायमभोषितम् । ब्रह्मा तद्वचनं श्रुत्वा विष्णुं कृत्वा स्वदक्षिणे ॥९७॥  
 वामतो वामदेवं च जगाम कृष्णसन्निधिम् । परमानन्दयुक्तं च परमानन्दरूपिणम् ॥९८॥  
 सर्वं कृष्णमयं धाता ददर्श रासमंडले । सर्वं समानवेषं च समानासनसंस्थितम् ॥९९॥  
 द्विभुजं मुरलीहस्तं वनमालाविभूषितम् । मयूरपिच्छचूडं च कीस्तुमेन विराजितम् ॥१००॥  
 अतीव कमनीयं च सुन्दरं शांतविग्रहम् । गुणभूषणरूपेण तेजसा वयसा त्विषा ॥१०१॥  
 परिपूर्णतमं सर्वं सर्वैश्वर्यसमन्वितम् । किं सेव्यं सेवकं किं वा दृष्ट्वा निर्वक्तुमक्षमः ॥१०२॥  
 क्षणं तेजःस्वरूपं च रूपं तत्र स्थितं क्षणम् । निराकारं च साकारं ददर्श द्विविधं क्षणम् ॥१०३॥  
 एकमेव क्षणं कृष्णं राधया रहितं परम् । प्रत्येकासनसंस्थं च तया सार्धं च तत्क्षणम् ॥१०४॥  
 राधारूपधरं कृष्णं कृष्णरूपं कलत्रकम् । स्त्रीरूपं च पुरुषं विधाता ध्यातुमक्षमः ॥१०५॥  
 हृत्पद्मस्थं च श्रीकृष्णं ध्यात्वा ध्यानेन चक्षुषा । चकार स्तवनं भक्त्या परिहारमनेकधा ॥१०६॥  
 ततः स्वचक्षुरुन्मील्य पुनश्च तदनुज्ञया । ददर्श कृष्णमेकं च राधावक्षःस्थलस्थितम् ॥१०७॥  
 स्वपार्षदैः परिवृतं गोपीमंडलमंडितम् । पुनः प्रणेमुस्तं दृष्ट्वा तुष्टुवुः परमेश्वरम् ॥१०८॥  
 तदभिप्रायमाज्ञाय तानुवाच रमेश्वरः । सर्वात्मा स च सर्वज्ञः सर्वेशः सर्वभावनः ॥१०९॥

श्रीभगवानुवाच

आगच्छ कुशलं ब्रह्मन्नागच्छ कमलापते । इहागच्छ महादेव शश्वत्कुशलमस्तु वः ॥११०॥



आगता हि महाभाग गङ्गानयनकारणात् । गङ्गा च चरणाम्भोजे भयेन शरणं गता ॥१११॥  
 राधे मां पातुमिच्छन्तीं दृष्ट्वा मत्सन्निधानतः । दास्यामीमां च भवतां यूयं कुरुत निर्भयाम् ॥११२॥  
 श्रीकृष्णस्य वचः श्रुत्वा सस्मितः कमलोद्भवः । तुष्टाव राधामारारुह्य श्रीकृष्णपरिपूजिताम् ॥११३॥  
 वक्त्रैश्चतुर्भिः संस्तूय भक्तिनम्रात्मकंधरः । धाता चतुर्णां वेदानामुवाच चतुराननः ॥११४॥

### चतुरानन उवाच

गङ्गा त्वदङ्गसम्भूता प्रमोक्ष रासमण्डले । युवयोर्द्वयरूपा सा मुग्धयोः शङ्करस्वनात् ॥११५॥  
 कृष्णांशा च त्वदंशा च त्वत्कन्यासदृशी प्रिया । त्वन्मंत्रग्रहणं कृत्वा करोतु तव पूजनम् ॥११६॥  
 भविष्यति पतिस्तस्या वैकुण्ठेशश्चतुर्भुजः । भूस्थायाः कलया तस्याः पतिलवणवारिधिः ॥११७॥  
 गोलोकस्था च या गङ्गा सर्वत्रस्था तथास्मिके । तदंशिका त्वं देवेशी सर्वदा सा त्वदात्मजा ॥११८॥  
 ब्रह्मणो वचनं श्रुत्वा स्वीचकारं च सस्मिता । बहिर्बभूव सा कृष्णपादाङ्गुष्ठनखाग्रतः ॥११९॥  
 तत्रैव सत्कृता शान्ता तस्यौ तेषां च मध्यतः । उवास तोयादुत्थाय तदधिष्ठातृदेवता ॥१२०॥  
 तत्तोयं ब्रह्मणा किञ्चित्स्थापितं च कमण्डली । किञ्चिद्धार शिरसि चन्द्रार्धकृतशेखरः ॥१२१॥  
 गङ्गायै राधिकामन्त्रं प्रददौ कमलोद्भवः । तत्स्तोत्रकवचं पूजां विधानं ध्यानमेव च ॥१२२॥  
 सर्वं तत्सामवेदोक्तं पुरश्चर्याक्रमं तथा । गङ्गा तामेव संपूज्य वैकुण्ठं प्रययौ सह ॥१२३॥  
 लक्ष्मीः सरस्वती गङ्गा तुलसी विश्वपावनी । एता नारायणस्यैव चतस्रो योषितो मुने ॥१२४॥  
 अथ तं सस्मितः कृष्णो ब्रह्माणं समुवाच सः । सर्वकर्तृलस्य वृत्तांतं दुर्वाधमविपश्चिताम् ॥१२५॥

### श्रीकृष्ण उवाच

गृहाण गङ्गां हे ब्रह्मन् हे विष्णो हे महेश्वर । शृणु कालस्य वृत्तांतं मत्तो ब्रह्मन्निशामय ॥१२६॥  
 यूयं च येऽन्ये देवाश्च मुनयो मनवस्तथा । सिद्धा यशस्विनश्चैव ये येऽर्चय समागताः ॥१२७॥  
 एते जीवन्ति गोलोके कालचक्रविवर्जिते । जलाप्लुते सर्वविश्वं जातं कल्पक्षयोऽधुना ॥१२८॥  
 ब्रह्माद्या येन्यविश्वस्थास्ते विलीनाधुना मयि । वैकुण्ठं च विना सर्वं जलमग्नं च पद्मज ॥१२९॥  
 गत्वा सृष्टिं कुरु पुनर्ब्रह्मलोकादिकं भवम् । स्वं ब्रह्मांडं विरचय पश्चाद्गङ्गा प्रयास्यति ॥१३०॥  
 एवमन्येषु विश्वेषु सृष्टौ ब्रह्मादिकं पुनः । करोम्यहं पुनः सृष्टिं गच्छ शीघ्रं सुरैः सह ॥१३१॥  
 गतो बहुतरः कालो युष्माकं च चतुर्मुखाः । गताः कतिविधास्ते च भविष्यन्ति च वेधसः ॥१३२॥  
 इत्युक्त्वा राधिकानाथो जगामांतपुरे मुने । देवा गत्वा पुनः सृष्टिं चक्रुरेव प्रयततः ॥१३३॥  
 गोलोके सा स्थिता गङ्गा वैकुण्ठे शिवलोकके । ब्रह्मलोके स्थिताऽन्यत्र यत्र यत्र पुरः स्थिता ॥१३४॥  
 तत्रैव सा गता गङ्गा चाज्ञया परमात्मनः । निर्गता विष्णुपादाब्जात्तेन विष्णुपदी स्मृता ॥१३५॥



इत्येवं कथितं ब्रह्मगंगोपाख्यानमुत्तमम् । सुखदं मोक्षदं सारं किं भूयः श्रोतुमिच्छसि ॥१३६॥  
इति श्रीदेवीभागवते महापुराणे नवमस्कन्धे गंगोपाख्याने त्रयोदशोऽध्यायः ॥ १२ ॥

### अथ चतुर्दशोऽध्यायः

नारद उवाच

लक्ष्मीः सरस्वती गंगा तुलसी विश्वपावनी । एता नारायणस्यैव चतस्रश्च प्रिया इति ॥१॥  
गंगा जगाम वैकुण्ठमिदमेव श्रुतं मया । कथं सा तस्य पत्नी च बभूवेति च न श्रुतम् ॥२॥

श्रीनारायण उवाच

गंगा जगाम वैकुण्ठं तत्पश्चाज्जगतां विधिः । गत्वोवाच तया सार्धं प्रणम्य जगदीश्वरम् ॥३॥

ब्रह्मोवाच

राधा कृष्णांगसंभूता या देवी द्रवरूपिणी । नवयौवनसंपन्ना सुशीला सुंदरी बरा ॥४॥  
शुद्धसत्त्वस्वरूपा च क्रोधाहंकारवर्जिता । तदंगसंभवा नान्यं वृणोतीत्यं च तं विना ॥५॥  
तत्रातिमानिनी राधा सा च तेजस्विनी बरा । समुद्युक्ता पातुमिमां भीतेयं बुद्धिपूर्वकम् ॥६॥  
विवेश चरणांभोजे कृष्णस्य परमात्मनः । सत्रेण गोलकं शुष्कं दृष्ट्वाऽहमगमं तदा ॥७॥  
गोलोके यत्र कृष्णश्च सर्ववृत्तांतप्राप्तये । सर्वांतरात्मा सर्वेषां ज्ञात्वाऽभिप्रायमेव च ॥८॥  
वह्निश्चकार गंगां च पादांगुष्ठनखाग्रतः । दत्त्वाऽस्यै राधिकामंत्रं पूरयित्वा च गोलकात् ॥९॥  
प्रणम्य तां च राधेशं गृहीत्वाऽन्नागमं प्रभो । गांधर्वेण विवाहेन गृहाणेमां सुरेश्वरीम् ॥१०॥  
सुरेश्वरेण रसिको रसिकेयं समागता । त्वं रत्नं पुंसु देवेश स्त्रीरत्नं स्त्रीष्वियं सती ॥११॥  
विदग्धाया विदग्धेन संगमो गुणवान्भवत् । उपस्थितां स्वयं कन्यां न गृह्णातीह यः पुमान् ॥१२॥  
तं विहाय महालक्ष्मीं रथा याति न संशयः । यो भवेत्पंडितः सोऽपि प्रकृतिं नावमन्यते ॥१३॥  
सर्वे प्राकृतिकाः पुंसः कामिन्यः प्रकृतेः कलाः । त्वमेव भगवान्नाथो निर्गुणः प्रकृतेः परः ॥१४॥  
अर्धाङ्गं द्विभुजः कृष्णो योऽधोऽंगेन चतुर्भुजः । कृष्णवामांगसंभूता बभूव राधिका पुरा ॥१५॥  
दक्षिणांशः स्वयं सा च वामांशा कमला तथा । तेनेयं त्वां वृणोत्येव यतस्त्वद्देहसंभवा ॥१६॥  
एकांगं चैव स्त्रीपुंसोर्यथा प्रकृतिपूरुषौ । इत्येवमुक्त्वा धाता तां तं समर्प्य जगाम सः ॥१७॥  
गांधर्वेण विवाहेन तां जग्राह हारः स्वयम् । नारायणः करं धृत्वा पुष्पचंदनचचितम् ॥१८॥  
रेमे रमापतिस्तत्र गंगया सहितो मुदा । गंगा पृथ्वीं गता या सा स्वस्थानं पुनरागता ॥१९॥  
निर्गता विष्णुपादाब्जात्तेन विष्णुपदीति च । मूर्च्छां संप्राप सा देवी नवसंगमलीलया ॥२०॥  
रसिका सुखसंभोगाद्रसिकेश्वरसंयुता । तां दृष्ट्वा दुःखिता वाणी पद्मया वर्जिताऽपि च ॥



नित्यमोर्ष्यति ता वाणी न च गंगा सरस्वतीम् । गंगा शशाप कोपेन भारते च हरिप्रिया ॥२२॥  
गङ्गाया सह तस्यैव तिलो भार्या रमापतेः । सार्धं तुलस्या पश्चाच्च वल्लभाभवन्मुने ॥२३॥  
इति श्रीदेवीभागवते महापुराणे नवमस्कन्धे चतुर्दशोऽध्यायः ॥१६॥

### अथ पञ्चदशोऽध्यायः

नारद उवाच

नारायणप्रिया साध्वी कथं सा च वभभव ह । तुलसी कुत्र संभूता का वा सा पूर्वजन्मनि ॥१॥  
कस्य वा सा कुले जाता कस्य कन्या कुले सती । केन वा तपसा सा च संप्राप्ता प्रकृतेः परम् ॥२॥  
निर्विकारं निरोहं च सर्वविश्वस्वरूपकम् । नारायणं परं ब्रह्मा परमेश्वरमीश्वरम् ॥३॥  
सर्वाराध्यं च सर्वेशं सर्वज्ञं सर्वकारणम् । सर्वाधारं सर्वरूपं सर्वेषां परिपालकम् ॥४॥  
कथमेतादृशी देशी वृक्षत्वं समवाप ह । कथं साऽप्यसुरप्रस्ता संवभूव तपस्विनी ॥५॥  
सुस्निग्धं मे मनो लोलं प्रेरयन्तां मुहुर्मुहुः । छेतुमर्हसि सदेहं सर्वं सदेहभञ्जन ॥६॥

नारायण उवाच

मनुश्च दक्षसावणिः पुण्यवान्वैष्णवः शुचिः । यशस्वी कीर्तिमांश्चैव विष्णोरंशसमुद्भवः ॥७॥  
तत्पुत्रो ब्रह्मासावर्णिर्धर्मिष्ठो वैष्णवः शुचिः । तत्पुत्रो धर्मसावर्णिर्वैष्णवश्च जितेन्द्रियः ॥८॥  
तत्पुत्रो रुद्रसावर्णिर्भक्तिमान्विजितेन्द्रियः । तत्पुत्रो देवसावर्णिर्विष्णुन्नतपरायणः ॥९॥  
तत्पुत्र इन्द्रसावर्णिर्महाविष्णुपरायणः । वृषध्वजश्च तत्पुत्रो वृषध्वजपरायणः ॥१०॥  
यस्याश्रमे स्वयं शंभुरासीद्देवयुगत्रयम् । पुत्रादपि परः स्नेहो नृपे तस्मिञ्छिवस्य च ॥११॥  
न च नारायणं मेने न लक्ष्मीं न सरस्वतीम् । पूजां च सर्वदेवानां दूरीभूतां चकार सः ॥१२॥  
भाद्रे मासि महालक्ष्मीपूजां मत्तो वभञ्ज ह । तथा माघीयपंचम्यां विस्तृतां सर्वदेवतैः ॥१३॥  
पापः सरस्वतीपूजां दूरीभूतां चकार सः । यज्ञं च विष्णुपूजां च नर्दतं तं दिवाकरः ॥१४॥  
चुकोप देवी भूपेन्द्रं शशाप शिवकारणात् । भ्रष्टधीस्त्वं च भवेति तं शशाप दिवाकरः ॥१५॥  
शूलं गृहीत्वा तं सूर्यमधावच्छंकरः स्वयम् । पित्रा साद्वं दिनेशश्च ब्रह्माणं शरणं ययौ ॥१६॥  
शिवस्त्रिशूलहस्तश्च ब्रह्मलोकं ययौ क्रुधा । ब्रह्मा सूर्यं पुरस्कृत्य वैकुण्ठं च ययौ भिया ॥१७॥  
ब्रह्माकश्यपमार्तंडाः संवस्ताः शुक्तालुकाः । नारायणं च सर्वेशं ते ययुः शरणं भिया ॥१८॥  
सूक्ष्मां प्रणेमुस्ते गत्वा तुष्टुवृक्ष पुनः पुनः । सर्वं निवेदनं चक्रुर्भयस्य कारणं हरो ॥१९॥  
नारायणश्च कृपया तेभ्यश्च ह्यभयं ददौ । स्थिरा भवत हे भीता भयं किं च मयि स्थिते ॥  
स्मरन्ति ये यत्र यत्र मां विपत्ती भयान्विताः । तांस्तत्र गत्वा रक्षामि चक्रुहस्तस्त्वरान्वितः २॥  
पाताऽहं जगतां देवाः कर्ता च सततं सदा । क्षष्टा च ब्रह्मरूपेण संहर्ता शिवरूपतः ॥२२॥



शिवोऽहं त्वमहं चापि सूर्योऽहं त्रिगुणात्मकः । विधाय नानारूपं च करोमि सृष्टिपालनम् ॥२३॥  
यूर्यं गच्छत भद्रं वो भविष्यति भयं कुतः । अद्यप्रभृति मद्वरेण भयं वो नास्ति शंकरात् ॥२४॥  
सर्वेशो वै स भगवाञ्छंकरश्च सतां गतिः । भक्ताधीनश्च भक्तानां भक्तात्मा भक्तवत्सलः ॥२५॥  
सुदर्शनः शिवश्चैव मम प्राणाधिकः प्रियः । ब्रह्माण्डेषु न तेजस्वी हे ब्रह्मन्नयोः परः ॥२६॥  
शक्तः स्रष्टुं महादेवः सूर्यकोटिं च लीलया । कोटिं च ब्रह्मगामेवं नासाध्यं शूलितः प्रभोः ॥२७॥  
बाह्यज्ञानं नैव किञ्चिद्व्यायते मां दिवानिशम् । मन्मथान्मद्गुणान्भक्त्या पञ्चवक्त्रेण गायति ॥२८॥  
अहमेवं चित्तयामि तत्कल्याणं दिवानिशम् । ये यथा मां प्रपद्यन्ते तांस्तथैव भजाम्यहम् ॥२९॥  
शिवस्वरूपो भगवाञ्छिवविष्टानुदेवता । शिवं भवति तस्माच्च शिवं तेन विदुर्बुधाः ॥३०॥  
एतस्मिन्नंतरे तत्र जगाम शंकरः शिवः । शूलहस्तो वृषारूढो रक्तपंकजलोचनः ॥३१॥  
अवरुह्य वृषात्तूर्णं भक्तिनम्रात्मकन्धरः । ननाम भक्त्या तं शांतं लक्ष्मोकांतं परात्परम् ॥३२॥  
रत्नसिंहासनस्थं च रत्नालंकारभूषितम् । किरीटिनं कृण्डलिनं चक्रिणं वनमालिनम् ॥३३॥  
नवीननोरदश्यामं सुंदरं च चतुर्भुजम् । चतुर्भुजैः सेवितं च श्वेतचामरवायुना ॥३४॥  
चंदनोक्षितसर्वाङ्गं भूषितं पातवाससम् । लक्ष्मोददत्ततामूलं भुक्तवन्तं न नारद ॥३५॥  
विद्याधरोनृत्यगीतं पश्यन्तं सस्मितं सदा । ईश्वरं परमात्मानं भक्तानुब्रह्मविग्रहम् ॥३६॥  
तं ननाम महादेवी ब्रह्मणा नमितश्च सः । ननाम सूर्यो भक्त्या च संत्रस्तश्चंद्रशेखरम् ॥३७॥  
कल्पपत्रं महाभक्त्या नृपाव च ननाम च । शिवः संस्तुय सर्वेशं रामवास सुखासने ॥३८॥  
सुखासने सुखासोनं विश्रान्तं चंद्रशेखरम् । श्वेतचामरवातेन सेवितं विष्णुपार्षदैः ॥३९॥  
पीयूषनृत्यमधुरं वचनं सुमनोहरम् ।

विष्णुरुवाच

आगतोऽसि कथं चात्र वद कोपस्य कारणम् ॥४०॥

महादेव उवाच

वृषवज्रं च मद्भूक्तं मम प्राणाधिकं प्रियम् । सूर्यः शशाप इति मे प्रकोपस्य तु कारणम् ॥४१॥  
पुत्रवत्सलशोकेन सूर्यं हंतुं नमुद्यतः । स ब्रह्माणं प्रपन्नश्च सूर्यश्च सविधिस्त्वयि ॥४२॥  
त्वयि मे शरणापन्ना ध्यानेन वचमाऽपि वा । निरापदो विशङ्कास्ते जरा मृत्युश्च तजितः ॥४३॥  
प्रत्यक्षं शरणापन्नतत्फलं किं वक्षामि भोः । हरिस्मृतिश्चाभयदा सर्वमंगलदा सदा ॥४४॥  
किं मे भक्तस्य भविता तन्मे ब्रूहि जगत्प्रभो । श्रोहृतस्यास्य मूढस्य सूर्यशपेन हेतुना ॥४५॥

विष्णुर्वाच

कालोऽतियातो देवेन युगानामेकविंशतिः । वैकुण्ठं घटिकार्धेन शीघ्रं गच्छ त्वमालयम् ॥४६॥



वृषध्वजो मृतः कालादुन्निवार्यात्सुदारुणात् । रथध्वजश्च तत्पुत्रो मृतः सोऽपि श्रिया हतः ॥४७॥  
 तत्पुत्री च महाभागो धर्मध्वजकुशध्वजौ । हतश्रियौ सूर्यशापात्समृतौ परमवैष्णवौ ॥४८॥  
 राज्यभ्रष्टौ श्रिया भ्रष्टौ कमलातपसा रतौ । तयोश्च भार्ययोर्लक्ष्मीः कलया च भविष्यति ॥४९॥  
 संपद्यता तदा तौ च नृपश्रेष्ठौ भविष्यतः । मृतस्ते सेवकः शंभो गच्छ यूयं च गच्छत ॥५०॥  
 इत्युक्त्वा च सलक्ष्मीकः सभातोऽभ्यन्तरं गतः । देवा जम्मुः संप्रहृष्टाः स्वाश्रमं परया मुदा ॥

शिवश्च तपसे शीघ्रं परिपूर्णतमो ययौ ॥५१॥

इति श्रीदेवीभागवते महापुराणे नवमस्कन्धे नारायणनारदसंवादे

शक्तिप्रादुर्भावे पंचदशोऽध्यायः ॥ १५ ॥

### अथ षोडशोऽध्यायः

श्रीनारायण उवाच

लक्ष्मीं तौ च समाराध्य चोग्रेण तपसा मुने । वरमिष्टं च प्रत्येकं संप्राप्तुरभीप्सितम् ॥ १ ॥  
 महालक्ष्मीवरेणैव तौ पृथ्वीशौ बभूवतुः । पुण्यवंतौ पुत्रवंतौ धर्मध्वजकुशध्वजौ ॥ २ ॥  
 कुशध्वजस्य पत्नी च देवी मालावती सती । सा सुपाव च कालेन कमलांशां सुतां सतीम् ॥ ३ ॥  
 सा च भूयिष्ठकालेन ज्ञानयुक्ता बभूव ह । कृत्वा वेदध्वनिं स्पष्टमुत्तम्यौ सूर्यशिरसा ॥ ४ ॥  
 वेदध्वनिं सा चकार जातमात्रेण कन्यकां । तस्मात्तां च वेदवतीं प्रवदति मनीषिणः ॥ ५ ॥  
 जातमात्रेण सुस्नाता जगाम तपसे वनम् । सर्वैर्निषिद्धा यत्नेन नारायणपरायणा ॥ ६ ॥  
 एकमन्वंतरं चैव पुष्करे च तपस्विनी । अत्युशां च तपस्यां च लीलया हि चकार सा ॥ ७ ॥  
 तथापि पुष्टा न क्लिष्टा नवयौवनसंयुता । शुश्राव सा च सहसा सुवाचमशरीरिणीम् ॥ ८ ॥  
 जन्मांतरे च ते भर्ता भविष्यति हरिः स्वयम् । ब्रह्मादिभिर्दुर्गराध्यं पतिं लप्स्यसि सुंदरि ॥ ९ ॥  
 इति श्रुत्वा च सा हृष्टा चकार ह पुनस्तपः । अतीव निर्जनस्थाने पर्वते गंधमादने ॥ १० ॥  
 तत्रैव सुचिरं तप्त्वा विश्वस्य समुवास सा । ददर्श पुरतस्तत्र रावणं दुर्निवारणम् ॥ ११ ॥  
 दृष्ट्वा साऽतिथिभक्त्या च पाद्यं तर्प्य ददौ किल । सुस्वादुभूतं च फलं जलं चापि सुशीतलम् ॥ १२ ॥  
 तच्च भुक्त्वा स पापिष्ठश्रोत्रवाम तत्समीपनः । चकार प्रश्नमिति तां कात्वं कल्याणि वर्तसे ॥ १३ ॥  
 तां दृष्ट्वा स वरारोहां पीनश्रोणिपयोधराम् । शरत्पद्मोत्सवास्यां च सस्मितां सुदतीं सतीम् ॥ १४ ॥  
 मूर्च्छामिवाप कृपणः कामत्राणप्रपीडितः । स करेण समाकृष्य शृंगारं कर्तुमुद्यतः ॥ १५ ॥  
 सती चुकोप दृष्ट्वा तं स्तम्भितं च चकार ह । स जडो हस्तपादैश्च किंचिद्वक्तुं न च क्षमः ॥ १६ ॥  
 तुष्टाव मनसा देवीं प्रययौ पद्मलोचनाम् । सा तुष्टा तस्य स्तवनं सुकृतं च चकार ह ॥ १७ ॥  
 सा शशाप मदर्थे त्वं विनश्यसि सबांधवः । स्पृष्टाहं च त्वया कामाद्वलं चाप्यवलोकय ॥ १८ ॥



इत्युक्त्वा सा च योगेन देहत्यागं चकार ह । गंगायां तां च संन्यस्य स्वगृहं रावणो ययौ ॥१९॥  
 अहो क्रिमद्भुतं दृष्टं किं कृतं वानयाऽधुना । इति संचित्य संचित्य विललाप पुनः पुनः ॥२०॥  
 सा च कालांतरे साध्वी बभूव जनकात्मजा । सीतादेवीति विख्याता यदर्थं रावणो हतः ॥२१॥  
 महातपस्विनी सा च तपसा पूर्वजन्मतः । लेभे रामं च भर्तारं परिपूर्णतमं हरिम् ॥२२॥  
 संप्राप तपसाराध्यं दुराराध्यं जगत्पतिम् । सा रामा सुचिरं रेमे रामेण सह सुन्दरी ॥२३॥  
 जातिस्मरा न स्मरति तपसश्च क्लमं पुरा । सुखेन तज्जहौ सर्वं दुःखं न्वापि सुखं फले ॥२४॥  
 नानाप्रकारविभवं चकार सुचिरं सती । संप्राप्य सुकुमारं तमतीव नवयौवना ॥२५॥  
 गुणिनं रसिकं शांतं कांतं देवमनुत्तमम् । स्त्रीणां मनोज्ञं रुचिरं तथा लेभे यथेष्टितम् ॥२६॥  
 पितुः सत्यपालनार्थं सत्यसंधो रघूद्वहः । जगाम काननं पश्चात्कालेन च बलीयसा ॥२७॥  
 तस्थौ समुद्रनिकटे सीतया लक्ष्मणेन च । ददर्श तत्र बह्वि च विप्ररूपधरं हरिः ॥२८॥  
 रामं च दुःखितं दृष्ट्वा स च दुःखी बभूव ह । उवाच किंचित्सत्येष्टं सत्यं सत्यपरायणः ॥२९॥

द्विज उवाच

भगवच्छ्रूयतां राम कालोऽयं यदुपस्थितः । सीताहरणकालोऽयं तत्रैव समुपस्थितः ॥३०॥  
 दैवं च दुर्निवार्यं च न च दैवात्परो वली । जगत्प्रभूं मयि न्यस्य छायां रक्षातिकेऽधुना ॥३१॥  
 दास्यामि सीतां तुभ्यं च परीक्षासमये पुनः । देवैः प्रस्थापितोऽहं च न च विप्रो हृताशनः ॥३२॥  
 रामस्तद्वचनं श्रुत्वा न प्रकाश्य च लक्ष्मणम् । स्वीकारं वचसश्चक्रे हृदयेन विद्वयता ॥३३॥  
 बह्विर्योगेन सीताया मायासीतां चकार ह । तत्तुल्यगुणसर्वांगां ददौ रामाय नारद ॥३४॥  
 सीतां गृहीत्वा स ययौ गोप्यं वक्तुं निषिध्य च । लक्ष्मणो नैव बुबुधे गोप्यमन्यस्य का कथा ॥३५॥  
 एतस्मिन्नंतरे रामो ददर्श कानकं मृगम् । सीता तं प्रेरयामास तदर्थं यत्नपूर्वकम् ॥३६॥  
 संन्यस्य लक्ष्मणं रामो जानक्या रक्षणे वने । स्वयं जगाम तूर्णं तं विव्याध सायकेन च ॥३७॥  
 लक्ष्मणेति च शब्दं स कृत्वा च मायया मृगः । प्राणांस्तत्याज सहसा पुरो दृष्ट्वा हरिं स्मरन् ॥३८॥  
 मृगदेहं परित्यज्य दिव्यरूपं विधाय च । रत्ननिर्मितयानेन वैकुण्ठं स जगाम ह ॥३९॥  
 वैकुण्ठलोकाद्वार्यासीत्किंकरो द्वारपालयोः । पुनर्जगाम तद्द्वारमादेशाद्द्वारपालयोः ॥४०॥  
 अथ शब्दं च सा श्रुत्वा लक्ष्मणेति च विबलवम् । तं हि सा प्रेरयामास लक्ष्मणं रामतन्निधौ ॥४१॥  
 गते च लक्ष्मणे रामे रावणो दुर्निवारणः । सीतां गृहीत्वा प्रययौ लंकां मेव स्वलोलया ॥४२॥  
 विषसाद च रामश्च वने दृष्ट्वा च लक्ष्मणम् । तूर्णं च स्वाश्रमं गत्वा सीतां नैव ददर्श यः ॥४३॥  
 मूच्छां संप्राप सुचिरं विललाप भृशं पुनः । पुनः पुनश्च बभ्राम तदन्वेषणपूर्वकम् ॥४४॥  
 कालेन प्राप्य तद्वातीं गोदावरीनदीतटे । सहायान्वानरान्कृत्वा बवंश सागरं हरिः ॥४५॥



लंकां गत्वा रघुश्रेष्ठो जघान सायकेन च । कालेन प्राप्य तं हत्वा रावणं बांधवैः सह ॥४६॥  
तां च बह्विपरीक्षां च कारयामास सत्वरम् । हुताशस्तत्र काले तु वास्तवीं जानकीं ददौ ॥४७॥  
उवाच छाया बह्वि च रामं च विनयान्विता । करिष्यामीति किमहं तदुपायं वदस्व मे ॥४८॥

श्रीरामाग्नी ऊचुः

त्वं गच्छ तपसे देवि पुष्करं च सुपुण्यदम् । कृत्वा तपस्यां तत्रैव स्वर्गलक्ष्मीर्भविष्यसि ॥४९॥  
सा च तद्वचनं श्रुत्वा प्रतप्य पुष्करे तपः । दिव्यं त्रिलक्षवर्पं च स्वर्गलक्ष्मीर्वभूव ह ॥५०॥  
सा च कालेन तपसा यज्ञकुण्डसमुद्भवा । कामिनी पांडवानां च द्रौपदी रुपदात्मजा ॥५१॥  
कृते युगे वेदवती कुशध्वजसुता शुभा । हृतायां रामपत्नी च सीतेति जनकात्मजा ॥५२॥  
तच्छाया द्रौपदी देवी द्वापरे रुपदात्मजा । त्रिहायणी च सा प्रोक्ता विद्यमाना युगत्रये ॥५३॥

नारद उवाच

प्रियाः पञ्च कथं तस्या बभूवुर्मुनिपुङ्गव । इति मच्चित्तसंदेहं भंज संदेहभंजन ॥५४॥

श्रीनारायण उवाच

लंकायां वास्तवी सीता रामं संप्राप नारद । रूपयौवनसंपन्ना छाया च दहृचितया ॥५५॥  
रामाग्न्योराज्ञया तप्तमुपास्ते शंकरं परम् । कामातुरा पतिव्यग्रा प्रार्थयन्ती पुनः पुनः ॥५६॥  
पतिं देहि पतिं देहि पतिं देहि त्रिलोचन । पतिं देहि पतिं देहि पञ्चवारं चकार सा ॥५७॥  
शिवस्तत्प्रार्थनां श्रुत्वा प्रहस्य रसिकेश्वरः । प्रिये तव प्रियाः पञ्च भविष्यति वरं ददौ ॥५८॥  
तेन सा पांडवानां च बभूव कामिनी प्रिया । इति ते कथितं सर्वं प्रस्तावं वास्तवं शृणु ॥५९॥  
अथ संप्राप्य लंकायां सीतां रामो मनोहराम् । विभीषणाय तां लंकां दत्त्वाऽयोध्यां ययौ पुनः ॥  
एकादशसहस्राब्दं कृत्वा राज्यं च भारते । जगाम सर्वैर्लोकैश्च सार्धं वैकुण्ठमेव च ॥६१॥  
कमलांशा वेदवती कमलायां विवेश सा । कथितं पुण्यमाख्यानं पुण्यदं पापनाशनम् ॥६२॥  
सततं मूर्तिमन्तश्च वेदाश्चत्वार एव च । संति यस्याश्च जिह्वाग्रे सा च वेदवती श्रुता ॥६३॥

धर्मध्वजसुताख्यानं निबोध कथयामि ते ॥६४॥

इति श्रीदेवीभागवते महापुराणे नवमस्कन्धे षोडशोऽध्यायः ॥ १६ ॥

अथ सप्तदशोऽध्यायः

श्रीनारायण उवाच

धर्मध्वजस्य पत्नी च माधवीति च विश्रुता । नृपेण सार्धं साऽऽरामे रेमे च गन्धमादने ॥१॥  
शय्यां रतिकरीं कृत्वा पुष्पचन्दनचर्चिताम् । चन्दनालितसर्वाङ्गी पुष्पचन्दनवायुता ॥२॥  
स्त्रीरत्नमतिचार्चङ्गी रत्नभूषणभूषिता । कामुकी रसिका सृष्टा रसिकेन च संयुता ॥३॥



सुरते विरतिर्नास्ति तयोः सुरतिविज्ञयोः । गतं देववर्षशतं न ज्ञातं च दिवानिशम् ॥ ४ ॥  
ततो राजा मतिं प्राप्य सुरताद्विरराम च । कामुकी सुंदरी किञ्चिन्न च तृप्तिं जगाम सा ॥ ५ ॥  
दधार गर्भं सा सद्यो दैवादब्दशतं सती । श्रीगर्भा श्रीयुता सा च संवभूव दिने दिने ॥ ६ ॥  
शुभे क्षणे शुभदिने शुभयोगे च संयुते । शुभलग्ने शुभांशे च शुभस्वामिप्रहान्विते ॥ ७ ॥  
कार्तिकीपूर्णिमायां तु सितवारे च पद्मजा । सुपावसा च पद्मांशां पद्मिनीं तां मनोहराम् ॥ ८ ॥  
शरत्पार्वणचंद्रास्यां शरत्पंकजलोचनाम् । पक्वविवाधरोष्ठीं च पश्यतीं सस्मितां गृहम् ॥ ९ ॥  
हस्तपादतलारक्तां निम्ननाभिं मनोरमाम् । तदधस्त्रिबलीयुक्तां नितंबयुगवर्तुलाम् ॥ १० ॥  
शीते सुखोष्णसर्वांगीं ग्रीष्मे च सुखशीतलाम् । श्यामां सुकेशीं रुचिरां न्यग्रोवपरिमंडलाम् ॥ ११ ॥  
पीतचंपकवर्णाभां सुन्दरीष्वेव सुन्दरीम् । नरा नार्यश्च तां दृष्ट्वा तुलनां दातुमक्षमाः ॥ १२ ॥  
तेन नाम्ना च तुलसी तां वदति मनीषिणः । सा च भूयिष्ठमानेन योग्यस्त्री प्रकृतिर्यथा ॥ १३ ॥  
सर्वेर्निषिद्धा तपसे जगाम बदरीवनम् । तत्र देवादबलक्षं च चकार परमं तपः ॥ १४ ॥  
मनसा नारायणः स्वामी भवितेति च निश्चिता । ग्रीष्मे पंचतपा शीते तोयवस्त्रा च प्रावृषि ॥ १५ ॥  
आसनस्था वृद्धिधाराः सहंतीति दिवानिशम् । त्रिंशत्सहस्रवर्षं च फलतोयाशना च सा ॥ १६ ॥  
त्रिंशत्सहस्रवर्षं च पत्राहारा तपस्विनी । चत्वारिंशत्सहस्राब्दं वाय्वाहारा कृशोदरो ॥ १७ ॥  
ततो दशसहस्राब्दं निराहारा वभूव सा । निर्लक्षा चैकपादस्था दृष्ट्वा तां कमलोद्भवः ॥ १८ ॥  
समाययौ वरं दातुं परं बदरिकाश्रमम् । चतुर्मुखं च सा दृष्ट्वा ननाम' हंसबाहनम् ॥ १९ ॥  
तामुवाच जगत्कर्ता विधाता जगतामपि ।

ब्रह्मोवाच

वरं वृणीष्व तुलसि यत्ते मनसि वाञ्छितम् ॥ २० ॥

हरिभक्तिं हरेर्दास्यमजरामरतामपि ।

तुलस्युवाच

शृणु तात प्रवक्ष्यामि यन्मे मनसि वाञ्छितम् ॥ २१ ॥

सर्वज्ञस्यापि पुरतः का लज्जा मम सांप्रतम् । अहं तु तुलसी गोपी गोलोकेऽहं स्थिता पुरा ॥ २२ ॥  
कृष्णप्रिया किंकरी च तदंशा तत्सखी प्रिया । गोविन्दरतिसंभुक्तामनुमां मां च मूर्छिताम् ॥ २३ ॥  
रासेश्वरी समागत्य ददर्श रासमण्डले । गोविंदं भर्त्सयामास मां शशाप रुषान्विता ॥ २४ ॥  
याहि त्वं मानवीं योनिमित्येवं च शशाप ह । मामुवाच स गोविंदो मदंशं च चतुर्भुजम् ॥ २५ ॥  
लभिष्यसि तपस्तप्त्वा भारते ब्रह्मणो वरात् । इत्येवमुक्त्वा देवेशोऽप्यंतर्धानं चकार सः ॥ २६ ॥  
देव्या भिया तनुं त्यक्त्वा प्राप्तं जन्म गुरो भुवि । अहं नारायणं कांतं घातं सुन्दरविग्रहम् ॥ २७ ॥



सांप्रतं तं पतिं लब्धुं वरये त्वं च देहि मे ।

ब्रह्मदेव उवाच

सुदामा नाम गोपश्च श्रीकृष्णांगसमुद्भवः ॥२८॥

तदंशश्चातितेजस्वी लेभे जन्म च भारते । सांप्रतं राधिकाशापाद्नुवंशसमुद्भवः ॥२९॥  
 शंखचूडेति विख्यातस्त्रैलोक्ये न च तत्समः । गोलोके त्वां पुरा दृष्ट्वा कामोन्मथितमानसः ॥३०॥  
 विलम्बितुं न शशाक राधिकायाः प्रभावतः । स च जातिस्मरस्तस्मात्सुदामाभूच्च सागरे ॥३१॥  
 जातिस्मरा त्वमपि सा सर्वं जानासि सुन्दरि । अधुना तस्य पत्नी त्वं संभविष्यसि शोभने ॥३२॥  
 यश्चान्नारायणं शांतं कांतमेव वरिष्यसि । शापान्नारायणस्यैव कलया दैवयोगतः ॥३३॥  
 भविष्यसि वृक्षरूपा त्वं पूता विश्वापावनी । प्रधाना सर्वपुष्पेषु विष्णुप्राणाधिका भवे ॥३४॥  
 त्वया बिना च सर्वेषां पूजा च विफला भवेत् । वृन्दावने वृक्षरूपा नाम्ना वृन्दावतीति च ॥३५॥  
 त्वत्पत्रैर्गोपिगोपाश्च पूजयिष्यन्ति माधवम् । वृक्षाधिदेवीरूपेण सार्धं कृष्णेन संततम् ॥३६॥  
 विहरिष्यसि गोपेन स्वच्छंदं मदरेण च । इत्येवं वचनं श्रुत्वा सस्मिता हृष्टमानसा ॥३७॥  
 प्रणनाम च ब्रह्माणं तं च किंचिदुवाच सा ।

तुलस्युवाच

यथा मे द्विभुजे कृष्णे वांछा च श्यामसुन्दरे ॥३८॥

सत्यं ब्रवीमि हे तात न तथा च चतुर्भुजे । अतृप्ताऽहं च गोविन्दे दैवाच्छृङ्गारभंगतः ॥३९॥  
 गोविन्दस्यैव वचनात्प्रार्थयामि चतुर्भुजम् । त्वत्प्रसादेन गोविन्दं पुनरेव सुदुर्लभम् ॥४०॥  
 ध्रुवमेव लभिष्यामि राधाभीतिं प्रमोचय ।

ब्रह्मदेव उवाच

गृहाण राधिकामंत्रं ददामि षोडशाक्षरम् ॥४१॥

तस्याश्च प्राणतुल्या त्वं मदरेण भविष्यसि । शृंगारं युवयोगोप्यं न ज्ञास्यति च राधिका ॥४२॥  
 राधासमा त्वं सुभगे गोविन्दस्य भविष्यसि । इत्येवमुक्त्वा दत्त्वा च देव्या वै षोडशाक्षरम् ॥४३॥  
 मंत्रं चैव जगद्धाता स्तोत्रं च कवचं परम् । सर्वं पूजाविधानं च पुरश्चर्याविधिक्रमम् ॥४४॥  
 परां शुभाशिषं चैव पूजां चैव चकार सा । स्वभूव सिद्धा सा देवी तत्प्रसादाद्रमा यथा ॥४५॥  
 सिद्धं मंत्रेण तुलसी वरं प्राप यथोदितम् । बुभुजे च महाभोगं यद्विश्वेषु च दुर्लभम् ॥४६॥  
 प्रसन्नमनसा देवी तत्याज तपसः क्लमम् । सिद्धे फले नराणां च दुःखं च सुखमुत्तमम् ॥४७॥  
 भुक्त्वा पीत्वा च संतुष्टा शयनं च चकार सा । तल्पे मनीरमे तत्र पुष्पचंदनचर्चिते ॥४८॥  
 इति श्रीदेवीभागवते नवमस्कन्धे नारायणनारदसंवादे तुलस्युपाख्याने सप्तदशोऽध्यायः ॥१७॥



अथाष्टादशोऽध्यायः

नारायण उवाच

तुलसी परितुष्टा च सुष्वाप हृष्टमानसा । नवयौवनसंपन्ना वृषध्वजवरांगना ॥१॥  
 चिक्षेप पंचयाणश्च पञ्च वाणांश्च तां प्रति । पुष्पायुधेन सा दग्धा पुष्पचंदनचर्चिता ॥२॥  
 पुलकांचितसर्वाङ्गी कंपितारक्तलोचना । क्षणं सा शुष्कतां प्राप क्षणं मूर्छामवाप ह ॥३॥  
 क्षणमुद्विग्नतां प्राप क्षणं तंद्रां सुखावहाम् । क्षणं च दहनं प्राप क्षणं प्राप प्रसन्नताम् ॥४॥  
 क्षणं सा चेतनां प्राप क्षणं प्राप विषण्णताम् । उत्तिष्ठंती क्षणं तत्पाद्गच्छंती निकटे क्षणम् ॥५॥  
 भ्रमंती क्षणमुद्देगान्निवसंती क्षणं पुनः । क्षणमेव समुद्देगात्सुष्वाप पुनरेव सा ॥६॥  
 पुष्पचंदनतल्पं च तद्बभूवातिकटंकम् । विपहारि सुखं दिव्यं सुंदरं च फलं जलम् ॥७॥  
 निलयं च विलाकारं सूक्ष्मवस्त्रं हुताशनः । सिद्धरपत्रकं चैव व्रणतुल्यं च दुःखदम् ॥८॥  
 क्षणं ददर्श तंद्रायां सुवेषं पुरुषं सती । सुन्दरं च युवानं च सस्मितं रसिकेश्वरम् ॥९॥  
 चन्दनोक्षितसर्वाङ्गं रत्नभूषणभूषितम् । आगच्छंतं माल्यवंतं पिबंतं तन्मुखांजुजम् ॥१०॥  
 कथयंतं रतिक्रियां द्रुवंतं मधुरं मुहुः । संभुक्तवंतं तल्पे च समाश्लिष्यंतमोषितम् ॥११॥  
 पुनरेव तु गच्छंतमागच्छंतं च सन्निधी । यांतं वयसि प्राणेश तिष्ठेत्येवमुवाच सा ॥१२॥  
 पुनश्च चेतनां प्राप्य विललाप पुनः पुनः । एवं सा यौवनं प्राप्य तस्मै तत्रैव नारद ॥१३॥  
 शंखचूडो महायोगी जैगीपव्यान्मनोहरम् । कृष्णमंत्रं च संप्राप्य कृत्वा सिद्धं तु पुष्करे ॥१४॥  
 कवचं च गले वद्ध्वा सर्वमंगलमंगलम् । ब्रह्मणश्च वरं प्राप्य दध्रे मनसि वाञ्छितम् ॥१५॥  
 आज्ञया ब्रह्मणः सोऽपि वदरीं च समाययो । आगच्छंतं शंखचूडं ददर्श तुलसी मुने ॥१६॥  
 नवयौवनसंपन्नं कामदेवसमप्रभम् । स्वेतचंपकवर्णाभं रत्नभूषणभूषितम् ॥१७॥  
 शरत्पार्वणचन्द्रास्यं शरत्पंकजलोचनम् । रत्नसारविनिर्माणविमानस्थं मनोहरम् ॥१८॥  
 रत्नकुण्डलयुग्मेन गंडस्थलविराजितम् । पारिजातप्रसूनानां मालावंतं च सुस्मितम् ॥१९॥  
 कस्तूरीकुंकुमायुक्तं सुगंधिचन्दनान्वितम् । सा दृष्ट्वा सन्निधावेनं मुखमाच्छाद्य वाससा ॥२०॥  
 सस्मिता तं निरीक्षंती सकटाक्षं पुनः पुनः । बभूवातिनम्रमुखी नवसंगमलज्जिता ॥२१॥  
 शरदिदुविनिद्यैकस्वमुखेदुविराजिता । अमूल्यरत्ननिर्माणयावकावलिंसंयुता ॥२२॥  
 मणींद्रसारनिर्माणववणन्मंजीरंजिता । दधती कवरीभारं मालतीमाल्यसंयुता ॥२३॥  
 अमूल्यरत्ननिर्माणमकराकृतिकुंडला । चित्रकुंडलयुग्मेन गंडस्थलविराजिता ॥२४॥  
 रत्नेंद्रसारहारेण स्तनमध्यस्थलोज्ज्वला । रत्नकंकणकेयूरशंखभूषणभूषिता ॥२५॥  
 रत्नांगुलीयकैर्दिव्यैरंगुल्यावलिराजिता । दृष्ट्वा तां ललितां रम्यां सुशीलां सुंदरीं सतीम् २६॥



उवास तत्समीपे तु मधुरं तामुवाच सः ।

शंखचूड उवाच

का त्वं कस्य च कन्या च धन्या मान्या च योपिताम् ॥२७॥

का त्वं मानिनि कल्याणि सर्वकल्याणदायिनि । मौनीभूते किकरे मां संभाषां कुह सुन्दरि ॥२८॥  
इत्येवं वचनं श्रुत्वा सकामा वामलोचना । सस्मिता नम्रवदना सकामं तमुवाच सा ॥२९॥

तुलस्थुवाच

धर्मध्वजसुताऽहं च तपस्यायां तपोवने । तपस्विन्यहं तिष्ठामि कस्त्वं गच्छ यथासुखम् ॥३०॥  
कामिनीं कुलजातां च रहस्येकाकिनीं सतीम् । न पृच्छति कुले जात इत्येवं मे श्रुतौ श्रुतम् ॥३१॥  
लंपटोऽसत्कुले जातो धर्मशास्त्रार्थवर्जितः । येनाश्रुतः श्रुतेरर्थः स कामीच्छति कामिनीम् ॥३२॥  
आपातमधुरां मत्तामन्तकां पुरुषस्य ताम् । विपकुभाकाररूपाममृतास्यां च सन्ततम् ॥३३॥  
हृदये क्षुरधाराभां शश्वन्मधुरभाषिणीम् । स्वकार्यपरिनिष्पत्यै तत्परां सततं च ताम् ॥३४॥  
कार्यार्थिं स्वामिवशगामन्यथैवावशां सदा । स्वांतर्मलिनरूपां च प्रसन्नवदनेक्षणाम् ॥३५॥  
श्रुतौ पुराणे यासां च चरित्रमतिदूषितम् । तासु को विश्वसेत्प्राज्ञः प्रज्ञावांश्च दुराशयः ॥३६॥  
तासां को वा रिपुमित्रं प्रार्थयति नवं नवम् । दृष्ट्वा सुवेपं पुरुषमिच्छन्ति हृदये सदा ॥३७॥  
बाह्ये स्वार्थे सतीत्वं च ज्ञापयन्ती प्रयत्नतः । शश्वत्कामा च रामा च कामाधारा मनोहरा ॥३८॥  
बाह्ये छलात्खेदयन्ती स्वांतर्मथुनमानसा । कांतं हसन्ती रद्दसि बाह्येऽस्तीव सुलज्जिता ॥३९॥  
मानिनी मैथुनाभावे कोपना कलहांकुरा । सुप्रीता भूरिसंभोगात्स्वल्पमैथुनदुःखिता ॥४०॥  
सुमिष्टाणाञ्छीततोयादाकांक्षन्ती च मानसे । सुन्दरं रसिकं कांतं युवानं गुणिनं सदा ॥४१॥  
सुतात्परमभिस्नेहं कुर्वन्ती रसिकोपरि । प्राणाधिकं प्रियतमं संभोगकुशलं प्रियम् ॥४२॥  
पश्यन्ती रिपुनुत्यं च वृद्धं वा मैथुनाक्षमम् । कलहं कुर्वती शश्वत्तेन सार्धं सुकोपना ॥४३॥  
वचसा भक्षयन्ती तं सर्प आखुमिवोत्पणम् । दुःसाहसस्वरूपा च सर्वदोषाश्रया सदा ॥४४॥  
ब्रह्मविष्णुशिवादीनां दुःसाध्या मोहरूपिणी । तपोमार्गार्गला शश्वन्मोक्षद्वारकपाटिका ॥४५॥  
हरेर्भक्तिव्यवहिता सर्वमायाकरंडिका । संसारकारागारे च शश्वन्निगडरूपिणी ॥४६॥  
इन्द्रजालस्वरूपा च मिथ्या च स्वप्नरूपिणी । बिभ्रती बाह्यसौंदर्यमधोऽङ्गमतिकृत्सितम् ॥४७॥  
नानाविष्णुपूयानामाधारं मलसंयुतम् । दुर्गन्धिदोषसंयुक्तं रक्तारक्तमसंस्कृतम् ॥४८॥  
मायारूपा मायिनां च विधिना निर्मिता पुरा । विपरूपा मुमुक्षूणामदृश्याऽप्यभिवांछिताम् ॥४९॥  
इत्युक्त्वा तुलसी तं तु विरराम च नारद । सस्मितः शंखचूडश्च प्रवक्तुमुपचक्रमे ॥५०॥



शंखचूड उवाच

त्वया यत्कथितं देवि न च सर्वमलीकम् । किञ्चित्सत्यमलीकं च किञ्चिन्मतो निशामय ॥५१॥  
निर्मितं द्विविधं धात्रा स्त्रीरूपं सर्वमोहनम् । कृत्वा रूपं वास्तवं च प्रशस्यं चाप्रशंसितम् ॥५२॥  
लक्ष्मी सरस्वती दुर्गा सावित्री राधिकादिका । सृष्टिसूत्रस्वरूपा च आद्या सृष्टिविनिर्मिता ॥५३॥  
एतासामंशरूपं च स्त्रीरूपं वास्तवं स्मृतम् । तत्प्रशस्यं यशोरूपं सर्वमंगलकारकम् ॥५४॥  
शतरूपा देवहूती स्वधा स्वाहा च दक्षिणा । छायावती रोहिणी च वरुणानी शची तथा ॥५५॥  
कुबेरस्य च पत्नी याऽप्यदितिश्च दितिस्तथा । लोपामुद्राऽनसूया च कोटभी तुलसी तथा ॥५६॥  
अहल्याऽरुंधती मेना तारा मंदोदरी तथा । दमयंती वेदवती गङ्गा च मनसा तथा ॥५७॥  
पुष्टिस्तुष्टिः स्मृतिर्मेधा कालिका च वसुन्धरा । पृथ्वी मंगलचंडी च भूतिश्च धर्मकामिनी ॥५८॥  
स्वस्तिः श्रद्धा च शांतिश्च कांतिः क्षांतिस्तथापरा । निद्रा तंद्रा क्षुत्पिपासा संघ्या रात्रिर्दिनानि च ॥  
संपत्तिर्धृतिर्कीर्ती च क्रिया शोभा प्रभा शिवा । यत्स्त्रीरूपं च संभूतमुत्तमं तु युगे युगे ॥६०॥  
कलाकलांशरूपं च स्वर्वेद्यादिकमेव च । तदप्रशस्यं विश्वेषु पुंश्लीरूपमेव च ॥६१॥  
सत्त्वप्रधानं यद्रूपं यद्युक्तं च प्रभावतः । तदुत्तमं च विश्वेषु साध्वीरूपं प्रशंसितम् ॥६२॥  
तद्वास्तवं च विज्ञेयं प्रवदन्ति मनोषिणः । रजोरूपं तमोरूपं कलामु विविधं स्मृतम् ॥६३॥  
मय्यमा रजसश्चांशास्तास्तु भोगेषु लोलुपाः । सुखसंभोगवश्याश्च स्वकार्ये निरताः सदा ॥६४॥  
कपटा मोहकारिण्यो धर्मार्थविमुक्ताः सदा । रजोरूपस्य साध्वीत्वमतो नैवोपजायते ॥६५॥  
इदं मध्यमरूपं च प्रवदन्ति मनोषिणः । तमोरूपं दुर्निवार्यमघमं तद्विदुर्बुधाः ॥६६॥  
न पृच्छति कुले जातः पंडितश्च परस्त्रियम् । निर्जने निर्जले वाऽपि रहस्यपि परस्त्रियम् ॥६७॥  
आगच्छामि त्वत्समीपमाज्जया ब्रह्मणोऽधुना । गांधर्वेण विवाहेन त्वां ग्रहीष्यामि शोभने ॥६८॥  
अहमेव शंखचूडो देवविद्रावकारकः । दनुवंश्यो विशेषेण सुदामाऽहं हरेः पुरा ॥६९॥  
अहमष्टसु गोपेषु गोपोऽपि पाण्डेपु च । अधुना दानवंद्रोऽहं राधिकायाश्च शापतः ॥७०॥  
जातिस्मरोऽहं जानामि कृष्णमंत्रप्रभावतः । जातिस्मरा त्वं तुलसी संभुक्ता हरिणा पुरा ॥७१॥  
त्वमेव राधिकाकोपाज्जाताऽसि भारते भुवि । त्वां संभोक्तुमुत्सुकोऽहं नालं राधाभयात्ततः ७२॥  
इत्येवमुक्त्वा स पुमान्विरराम महामुने । सस्मितं तुलसी तुष्टा प्रवक्तुमुपचक्रमे ॥७३॥

तुलस्युवाच

एवंविधो बुधो नित्यं विश्वेषु च प्रशंसितः । कान्तमेवंविधं कांता शश्वदिच्छति कामतः ॥७४॥  
त्वयाऽहमधुना सत्यं विचारेण पराजिता । स निदितश्चाप्यशुचिर्यः पुमांश्च स्त्रिया जितः ॥७५॥  
निदंति पितरो देवा बांधवाः स्त्रीजितं नरम् । स्त्रीजितं मनसा माता पिता भ्राता च निदंति ॥



शुद्धो विप्रो दशाहेन जातके मृतके यथा । भूमिपो द्वादशाहेन वैश्यः पञ्चदशाहतः ॥७७॥  
 शूद्रो मासेन वेदेपु मातृवद्दीनसंकरः । अशुचिः स्त्रीजितः शुद्धयेच्चितादहनकालतः ॥७८॥  
 न गृह्णन्तीच्छया तस्य पितरः पिण्डतर्पणम् । न गृह्णन्त्येव देवाश्च तस्य पुष्पजलादिकम् ॥७९॥  
 किं वा ज्ञानेन तपसा जपहोमप्रपूजनैः । किं विद्याया च यशसा स्त्रीभिर्यस्य मनो हृतम् ८०॥  
 विद्याप्रभावज्ञानार्थं मया त्वं च परीक्षितः । कृत्वा परीक्षां कान्तस्य वृणोति कामिनी वरम् ॥  
 वराय गुणहीनाय वृद्धायाज्ञानिने तथा । दरिद्राय च मूर्खाय रोगिणे कुरित्साताय च ॥८२॥  
 अत्यंतकोपयुक्ताय वाऽत्यंतदुर्मुखाय च । पंगवे चांगहीनाय चांघ्राय वधिराय च ॥८३॥  
 जडाय चैव मूकाय बलीवतुस्थाय पापिने । ब्रह्महत्यां लभेत्सोऽपि स्वकन्यां प्रददाति यः ॥८४॥  
 शांताय गुणिने चैव यूने च विदुषेऽपि च । साधवे च सुतां दत्त्वा दशयज्ञफलं लभेत् ॥८५॥  
 यः कन्यापालनं कृत्वा करोति यदि विक्रयम् । विभेता धनलोभेन कुम्भीपाकं स गच्छति ॥८६॥  
 कन्यामूत्रं पुरीषं च तत्र भक्षति पातकी । कृमिभिर्दंशितः कार्कैर्यादिद्राश्वतुर्दश ॥८७॥  
 तदन्ते व्याधिसंयुक्तः स लभेज्जन्म निश्चितम् । विक्रीणाति मांसभारं बह्व्येव दिवानिशम् ॥८८॥  
 इत्येवमुक्त्वा तुलसी विरराम तपोनिधे ।

### ब्रह्मोवाच

किं करोषि शङ्खचूड संवादमनया सह ॥८९॥

गांधर्वेण विवाहेन त्वं चास्या ग्रहणं कुरु । पुरुषेष्वसि रत्नं त्वं स्त्रीषु रत्नं त्वय्यं सती ॥९०॥  
 विदग्धाया विदग्धेन संगमो गुणवान्भवेत् । निर्विरोधसुखं राजन्को वा त्यजति दुर्लभम् ॥९१॥  
 योऽविरोधसुखत्यागी स पशुनात्र संशयः । किं परीक्षसि त्वं कांतमीदृशं गुणिनं सति ॥९२॥  
 देवानामसुराणां च दानवानां विमर्दकम् । यथा लक्ष्मीश्च लक्ष्मीशे यथा कृष्णे च राधिका ९३॥  
 यथा मयि च सावित्री भवानी च भवे यथा । यथा घरा वराहे च दक्षिणा च यथाऽध्वरे ॥९४॥  
 यथाऽत्रैरसूया च दमयंती यथा नले । रोहिणी च यथा चंद्रे यथा कामे रतिः सती ॥९५॥  
 यथाऽदितिः कश्यपे च वसिष्ठेऽरुन्धती सती । यथाऽहल्या गौतमे च देवहूतिश्च कर्दमे ॥९६॥  
 यथा बृहस्पती तारा शतरूपा मनो यथा । यथा च दक्षिणा यज्ञे यथा स्वाहा हुताशने ॥९७॥  
 यथा शची महेंद्रे च यथा पुष्टिर्गणेश्वरे । देवसेना यथा स्कन्धे धर्मे मूर्तिर्यथा सती ॥९८॥  
 सौभाग्या सुप्रिया त्वं च शंखचूडे तथा भव । अनेन सार्धं सुचिरं सुंदरेण च सुंदरि ॥९९॥  
 स्थाने स्थाने विहारं च यथेच्छं कुरु संततम् । पश्चात्प्राप्यसि गोलोके श्रीकृष्णं पुनरेव च ॥

चतुर्भुजं च वैकुण्ठे शंखचूडे मृते सति ॥१००॥

इति श्रीदेवीभागवते महापुराणे नवमस्कन्धेऽष्टादशोऽध्यायः ॥१८॥



अथ एकोनविंशोऽध्यायः

नारद उवाच

विचित्रमिदमाख्यानं भवता समुदाहृतम् । श्रुतेन येन मे तृप्तिर्न कदापि हि जायते ॥१॥  
ततः परं तु यज्जातं तत्त्वं वद महामते ।

श्रीनारायण उवाच

इत्येवमाशिषं दत्त्वा स्वालयं च ययौ विधिः ॥२॥

गान्धर्वेण विवाहेन जगृहे तां च दानवः । स्वर्गे दुन्दुभिवाद्यं च पुष्पवृष्टिर्बभूव ह ॥३॥  
स रमे रामया सार्धं वासोगेहे मनोरमे । मूर्च्छां सा प्राप तुलसी नवसंगमसंगता ॥४॥  
निमग्ना निर्जले साध्वी संभोगसुखसागरे । चतुःपष्टिकलामानं चतुःपष्टिविधं सुखम् ॥५॥  
कामशास्त्रे यन्निरुक्तं रसिकानां यथेप्सितम् । अंगप्रत्यंगसंश्लेषपूर्वकं श्रीमनोहरम् ॥६॥  
तत्सर्वं रसशृङ्गारं चकार रसिकेश्वरः । अतीव रम्यदेशे च सर्वजंतुविवर्जिते ॥७॥  
पुष्पचन्दनतल्पे च पुष्पचन्दनवायुना । पुष्पोद्याने नदीतीरे पुष्पचन्दनचर्चिते ॥८॥  
गृहीत्वा रसिको रासे पुष्पचन्दनचर्चिताम् । भूषितो भूषणेनैव रत्नभूषणभूषिताम् ॥९॥  
सुरते विरतिर्नास्ति तपोः सुरतिविज्ञयोः । जहार मानसं भर्तुर्लोलया लीलया सती ॥१०॥  
चेतनां रसिकायाश्च जहार रसभाववित् । वक्षसश्चन्दनं राजस्तिलकं विजहार सा ॥११॥  
जहार स च तस्याश्च सिद्धं विदुषत्रकम् । स तद्वक्षस्युरोजे च नखरेखां ददौ मुदा ॥१२॥  
सा ददौ तद्गामपार्श्वे करभूषणलक्षणम् । राजा तदोष्ठपटके ददौ रदनदंशनम् ॥१३॥  
तद्गण्डयुगले सा च प्रददौ तच्चतुर्गुणम् । आलिंगनं चुम्बनं च जंघादिमर्दनं तथा ॥१४॥  
एवं परस्परं क्रीडां चक्रतुस्तौ विजानतौ । सुरते विरते तौ च समुत्थाय परस्परम् ॥१५॥  
सुवेपं चक्रतुस्तत्र यच्चमनसि बाञ्छितम् । चन्दनैः कुङ्कुमारक्तैः सा तस्य तिलकं ददौ ॥१६॥  
सर्वाङ्गे सुन्दरे रम्ये चकार चानुलेपनम् । सुवासं चैव तांबूलं बल्लिशुद्धे च वाससौ ॥१७॥  
पारिजातस्य कुसुमं जरारोगहरं परम् । अमूल्यरत्ननिर्माणमंगुलीयकमुत्तमम् ॥१८॥  
सुंदरं च मणिवरं त्रिषु लोकेषु दुर्लभम् । दासां तवाहमित्येवं समुच्चार्य पुनः पुनः ॥१९॥  
ननाम परया भक्त्या स्वामिनं गुणशालिनम् । सस्मिता तन्मुखांभोजं लोचनाभ्यां पुनः पुनः ॥२०॥  
निमेषरहिताभ्यां चाप्यपश्यत्कामसुंदरम् । स च तां च समाकृप्य चकार वक्षसि प्रियाम् ॥  
सस्मितं वाससाच्छन्नं ददर्श मुखपंकजम् । चुचुम्ब कठिने गण्डे विदोष्टौ पुनरेव च ॥२२॥  
ददौ तस्यै वल्लयुग्मं वरुणादाहृतं च यत् । तदाहृतां रत्नमालां त्रिषु लोकेषु दुर्लभाम् ॥२३॥  
ददौ मंजीरयुग्मं च स्वाहाया आहृतं च यत् । केयूरयुग्मं छायाया रोहिण्याश्चैव कुण्डलम् ॥२४॥



अंगुलीयकरत्नानि रत्नाश्च करभूषणम् । शङ्खं च रुचिरं चित्रं यद्वत्तं विश्वकर्मणा ॥२५॥  
 विचित्रपद्मकश्रेणीं शय्यां चापि सुदुर्लभाम् । भूषणानि च दत्त्वा च भूपो हासं चकार ह ॥२६॥  
 निर्ममे कवरीभारे तस्या मांगल्यभूषणम् । सुचित्रं पत्रकं गंडमंडलेऽस्याः समं तथा ॥२७॥  
 चंद्रलेखान्निभिर्युक्तं चन्दनेन सुगन्धिना । परीतं परितश्चित्रैः सार्धं कुंकुमविदुभिः ॥२८॥  
 ज्वलत्प्रदीपाकारं च सिद्धुरतिलकं ददौ । तत्पादपद्मयुगले स्थलपद्मविनिदिते ॥२९॥  
 चित्रालककरागं च नखरेषु ददौ मुदा । स्ववक्षसि मुहुर्न्यस्य सरागं चरणांबुजम् ॥३०॥  
 हे देवि तव दासोऽहमित्युच्चार्य पुनः पुनः । रत्नभूषितहस्तेन तां च कृत्वा स्ववक्षसि ॥३१॥  
 तपोवनं परित्यज्य राजा स्थानांतरं ययौ । मलये देवनिलये शैले शैले तपोवने ॥३२॥  
 स्थाने स्थानेऽतिरम्ये च पुष्पोद्याने च निर्जने । कन्दरे कन्दरे सिंधुतीरे चैवातिमुन्दरे ॥३३॥  
 पुष्पभद्रानदीतीरे तीरदातमनोहरे । पुलिने पुलिने निन्ये नद्यां नद्यां नदे नदे ॥३४॥  
 मधो मधुकराणां च मधुरध्वनिनादिते । विस्पन्दे सुरसने नन्दने गन्धमादने ॥३५॥  
 देवोद्याने नन्दने च चित्रचंदनकानने । चंपकानां केतकीनां माधवीनां वने वने ॥३६॥  
 कुंदानां मालतीनां च कुमुदांभोजकानने । कल्पवृक्षे कल्पवृक्षे पारिजातवने वने ॥३७॥  
 निर्जने कांचने स्थाने धन्ये कांचनपर्वते । कांचीवने किजलके कंचुके कांचनाकरे ॥३८॥  
 पुष्पचन्दनतल्पेपु पुंस्कोकिलस्तथुते । पुष्पचन्दनसंयुक्तः पुष्पचन्दनवायुना ॥३९॥  
 कामुक्या कामुकः कामात्स रेमे रामया सह । न हि तृप्तो दानवैरस्तुतिं नैव जगाम सा ॥४०॥  
 हविषा कृष्णवर्त्मव ववृधे मदनस्तयोः । तथा सह समागत्य स्वाश्रमं दानवस्ततः ॥४१॥  
 रम्यं क्रीडालयं गत्वा विजहार पुनः पुनः । एवं स वृभुजे राज्यं शङ्खचूडः प्रतापवान् ॥४२॥  
 एकमन्वन्तरं पूर्णं राजराजेश्वरो महान् । देवानामसुराणां च दानवानां च संततम् ॥४३॥  
 गधर्वाणां किन्नराणां राक्षसानां च शांतिदः । हृताधिकारा देवाश्चरन्ति भिक्षुका यथा ॥४४॥  
 ते सर्वेऽतिविपण्णाश्च प्रजग्मुर्ब्रह्मणः सभाम् । वृत्तांतं कथयामासु रसदुश्च भृगुं मुहुः ॥४५॥  
 तदा ब्रह्मा सुरैः सार्धं जगाम शंकरालयम् । सर्वेषां कथयामास विधाता चंद्रोत्तारम् ॥४६॥  
 ब्रह्मा शिवश्च तैः सार्धं वैकुण्ठं च जगाम ह । दुर्लभं परमं धाम जरामृत्युहरं परम् ॥४७॥  
 संप्राप च वरं द्वारमाश्रमाणां हरेरहो । ददर्श द्वारपालांश्च रत्नसिंहासनस्थितान् ॥४८॥  
 शोभिताम्पीतयस्त्रैश्च रत्नभूषणभूषितान् । सस्मितान्स्मेरवक्त्रास्पापघने नान्मनोहरान् ॥४९॥  
 शंखचक्रगदापद्मधरांश्चैव चतुर्भुजान् । वनमालान्वितान्सर्वाङ्ग्यामनुन्दरविग्रहान् ॥५०॥  
 ब्रह्मा तान्कथयामास वृत्तांतं गमनार्थकम् । तेऽनुज्ञां च ददुस्तस्मै प्रविवेश तदाज्ञया ॥५१॥  
 एवं षोडश द्वाराणि निरीक्ष्य कमलोद्भवः । दैवैः सार्धं तानतीत्य प्रविवेश हरेः सभाम् ॥५२॥



देवर्षिभिः परिवृतां पार्यदैश्च चतुर्भुजैः । नारायणस्वरूपैश्च सर्वैः कौस्तुभभूषितैः ॥५३॥  
नवेंदुमंडलाकारां चतुरस्त्रां मनोहराम् । मणोद्ग्राहरनिर्माणां हीरासारसुशोभिताम् ॥५४॥  
अमूल्यरत्नखचित्तां रचितां स्वेच्छया हरेः । माणिक्यमालजालाभां मुक्तापंक्तिविभूषिताम् ॥५५॥  
मंडितां मंडलाकारै रत्नदर्पणकोटिभिः । विचित्रैश्चित्ररेखाभिर्नाचित्रविचित्रिताम् ॥५६॥  
पद्मरागेंद्ररचितां रचितां मणिपंकजैः । सोपानशतकैर्युक्तां स्यमन्तकविनिर्मितैः ॥५७॥  
पट्टसूत्रग्रन्थियुक्तैश्चास्वचन्दनपल्लवैः । इन्द्रनीलस्तम्भैर्वेष्टितां सुमनोहराम् ॥५८॥  
तद्रत्नपूर्णकुम्भानां समूहैश्च समन्विताम् । पारिजातप्रसूनानां मालाजालैर्विराजिताम् ॥५९॥  
कस्तूरीकुङ्कुमारकतैः सुगंधिचन्दनद्रुमैः । सुसंस्कृतां तु सर्वत्र वासितां गंधवायुना ॥६०॥  
त्रिधाधरीगमूहानां नृत्यजालैर्विराजिताम् । सहस्रयोजनायामां परिपूर्णं च किंकरैः ॥६१॥  
ददर्श श्रीहरिं ब्रह्मा शंकरश्च सुरैः सह । वसंतं तन्मध्यदेशे यथेन्दुं तारकावृतम् ॥६२॥  
अमूल्यरत्ननिर्माणचित्रसिंहासने स्थितम् । किरीटिनं कृण्डलिनं वनमालाविभूषितम् ॥६३॥  
चन्दनोद्धितरावागं विभ्रतं केलिपंकजम् । पुरतो नृत्यगीतं च पश्यंतं सस्मितं मुदा ॥६४॥  
शांतं सरस्वतीकान्तं लक्ष्मीधृतपदाम्बुजम् । लक्ष्म्या प्रदत्तं तावूलं भुक्तवतं सुवासितम् ॥६५॥  
गंगया परया भक्त्या सेवितं श्वेतचामरैः । सर्वैश्च स्तूयमानं च भक्तिनम्रात्मकंधरैः ॥६६॥  
एवंविशिष्टं तं दृष्ट्वा परिपूर्णतमं प्रभुम् । ब्रह्मादयः सुराः सर्वे प्रणम्य तुष्टुवुस्तदा ॥६७॥  
पुलकाञ्चितसर्वांगाः साधुनेत्राश्च गद्गदाः । भक्ताश्च परया भक्त्या भीता नम्रात्मकंधराः ॥६८॥  
कृतांजलिपुटो भूत्वा विधाता जगतामपि । वृत्तांतं कथयामास विनयेन हरेः पुरः ॥६९॥  
हरिस्तद्वचनं श्रुत्वा सर्वज्ञः सर्वभाववित् । प्रहस्योवाच ब्रह्माणं रहस्यं च मनोहरम् ॥७०॥

### श्रीभगवानुवाच

शंखचूडस्य वृत्तांतं सर्वं जानामि पद्मज । मद्भक्तस्य च गोपस्य महातेजस्विनः पुरा ॥७१॥  
शृणु तत्सर्ववृत्तांतमितिहासं पुरातनम् । गोलोकस्यैव चरितं पापघ्नं पुण्यकारकम् ॥७२॥  
मुदामा नाम गोपश्च पार्यदप्रवरो मम । स प्राप दानवीं योनिं राधाशापात्सुदारुणात् ॥७३॥  
तत्रैकदाऽहमगमं स्वालयाद्रासमंडलम् । विरजामपि नीत्वा च मम प्राणाधिका परा ॥७४॥  
सा मां विरजया सार्धं विज्ञाय किं करीमुक्षात् । पश्चात्क्रुद्धा सा जगाम न ददर्श च तत्र ताम् ॥७५॥  
विरजां च नदीरूपां मां ज्ञात्वा च तिरोहितम् । पुनर्जगाम सा दृष्ट्वा स्वालयं सखिनिः सह ॥७६॥  
मां दृष्ट्वा मन्दिरे देवी मुदाम्ना सहितं पुरा । भूषं सा भर्त्सयामास मौनीभूतं च सुस्थिरम् ॥७७॥  
तच्छ्रुत्वाऽऽहमानश्च मुदामा तां चुकोप ह । स च तां भर्त्सयामास कोपेन मम सन्निधौ ॥७८॥  
तच्छ्रुत्वा कोपयुक्ता सा रक्तपङ्कजलोचना । वहिष्कर्तुं चकाराज्ञां संश्रुतं मम संसदि ॥७९॥



सखीलक्षं समुत्तस्थौ दुरारं तेजसोत्वनम् । बहिश्चकार तं तूर्णं जल्पन्तं च पुनः पुनः ॥८०॥  
 सा च तत्ताडनं तासां श्रुत्वा रुष्टा शशाप ह । याहि रे दानवीं योनिमित्येवं दारुणं वचः ॥८१॥  
 तं गच्छन्तं शपन्तं च रुदन्तं मां प्रणम्य च । वारयामास तुष्टा सा रुदती कृपया पुनः ॥८२॥  
 हे वत्स तिष्ठ मा गच्छ वय यासीति पुनः पुनः । समुच्चार्य च तत्पश्चाज्जगाम सा च निक्लवम् ॥८३॥  
 गोप्यश्च रुरुदुः सर्वा गोपाश्चापि सुदुःखिताः । ते सर्वे राधिका चापि तत्पश्चाद्बोधिता मया ॥८४॥  
 आयास्यति क्षणार्धेन कृत्वा शापस्य पालनम् । सुदामंस्त्वमिहागच्छेत्युक्त्वा सा च निवारिता ॥८५॥  
 गोलोकस्य क्षणार्धेन चैवं मन्वंतरं भवेत् । पृथिव्यां जगतां घातरित्येव वचनं ध्रुवम् ॥८६॥  
 इत्येवं शंखचूडश्च पुनस्तत्रैव यास्यति । महाबलिष्ठो योगेशः सर्वमायाविशारदः ॥८७॥  
 मम शूलं गृहीत्वा च शीघ्रं गच्छतु भारतम् । शिवः करोतु संहारं मम शूलेन रक्षसः ॥८८॥  
 ममैव कवचं कंठे सर्वमंगलकारकम् । विभक्तिं दानवः शश्वत्संसारे विजयी ततः ॥८९॥  
 तस्मिन्ब्रह्मान्स्थिते चैव न कोऽपि हिंसितुं क्षमः । तद्याचनां करिष्यामि विप्ररूपोऽहमेव च ॥९०॥  
 सतीत्वह्मनिस्तत्पत्न्या यत्र काले भविष्यति । तत्रैव काले तन्मृत्युरिति दत्तो वरस्त्वया ॥९१॥  
 सत्पत्न्याश्चोदरे वीर्यमर्पयिष्यामि निश्चितम् । तत्क्षणे चैव तन्मृत्युर्भविष्यति न संशयः ॥९२॥  
 पश्चात्सा देहमुत्सृज्य भविष्यति मम प्रिया । इत्युक्त्वा जगतां नाथो ददौ शूलं हराय च ॥९३॥  
 शूलं दत्त्वा ययौ शीघ्रं हरिरभ्यन्तरे मुदा । भारतं च ययुर्देवा ब्रह्मरुद्रपूरोगमाः ॥९४॥  
 इति श्रीदेवीभागवते महापुराणे नवमस्कन्धे एकोनविंशोऽध्यायः ॥९५॥

### अथ विंशोऽध्यायः

#### श्रीनारायण उवाच

ब्रह्मा शिवं संनियोज्य संहारे दानवस्य च । जगाम स्वालयं तूर्णं यथास्थानं सुरोत्तमाः ॥१॥  
 चन्द्रभागानदीतीरे वटमूले मनोहरे । तत्र तस्थौ महादेवो देवविस्तारहेतवे ॥२॥  
 दूतं कृत्वा चित्ररथं गन्धर्वेश्वरमीप्सितम् । शीघ्रं प्रस्थापयामास शंखचूडान्तिकं मुदा ॥३॥  
 सर्वेश्वराज्ञया शीघ्रं ययौ तन्नगरं परम् । महेंद्रनगरोत्कृष्टं कुबेरभवनधिकम् ॥४॥  
 पञ्चगोजनविस्तीर्णं दैर्घ्यं तद्विगुणं भवेत् । स्फटिकाकारमणिभिर्निर्मितं यानवेष्टितम् ॥५॥  
 सप्तभिः परिखाभिश्च दुर्गमाभिः समन्वितम् । ज्वलदग्निनिभैः शश्वत्कल्पितं रत्नकोटिभिः ॥६॥  
 युक्तं च वीथीशतकैर्मणिवेदिविचित्रितैः । परितो वणिजां सौधैर्नानावस्तुविराजितैः ॥७॥  
 सिंहराकारमणिभिर्निर्मितैश्च विचित्रितैः । भूषितं भूषितैर्दिव्यैराश्रमैः शतकोटिभिः ॥८॥  
 गत्वा ददर्श तन्मध्ये शंखचूडालयं परम् । अतीव बलयाकारं यथा पूर्णेन्दुमण्डलम् ॥९॥  
 ज्वलदग्निशिखान्ताभिः परिखाभिश्चतसृभिः । तद्दुर्गं च शत्रूणामन्येषां सुगमं सुखम् ॥१०॥



अत्युच्चैर्गगनस्पर्शिमणिमृङ्गविराजितम् । राजितं द्वादशद्वारैर्द्वारपालसमन्वितम् ॥११॥  
 मणीन्द्रसारनिर्माणः शोभितं लक्ष्मन्दिरैः । शोभितं रत्नसोपानै रत्नस्तम्भविराजितम् ॥१२॥  
 तद्दृष्ट्वा पुष्पदंतोऽपि वरं द्वारं ददर्श सः । द्वारे नियुक्तं पुरुषं शूलहस्तं च सस्मितम् ॥१३॥  
 तिष्ठतं पिंगलाक्षं च ताम्रवर्णं भयंकरम् । कथयामास वृत्तान्तं जगाम तदनुज्ञया ॥१४॥  
 अतिक्रम्य च तद्द्वारं जगामाम्यन्तरं पुनः । न कोऽपि रक्षति श्रुत्वा दूतरूपं रणस्य च ॥१५॥  
 गत्वा सोऽम्यन्तरद्वारं द्वारपालमुवाच ह । रणस्य सर्ववृत्तांतं विज्ञापयत माचिरम् ॥१६॥  
 स च तं कथयित्वा च दूतो गंतुमुवाच ह । स गत्वा शंखचूडं तं ददर्श सुमनोहरम् ॥१७॥  
 राजमण्डलमध्यस्थं स्वर्णसिंहासने स्थितम् । मणीन्द्ररचितं दिव्यं रत्नदण्डसमन्वितम् ॥१८॥  
 रत्नकृत्रिमपुष्पैश्च प्रशस्तैः शोभितं सदा । भूत्येन मस्तकान्यस्तं स्वर्णच्छत्रं मनोहरम् ॥१९॥  
 सेवितं पार्षदगणै रुचिरैः श्वेतचामरैः । सुवेषं सुन्दरं रम्यं रत्नभूषणभूषितम् ॥२०॥  
 माल्येन लेपनं सूक्ष्मं सुवस्त्रं दधतं मुने । दानवैर्द्रैः परिवृतं सुवेषैश्च त्रिकोटिभिः ॥२१॥  
 शतकोटिभिरन्यैश्च भ्रमद्भिररुणपाणिभिः । एवंभूतं च तं दृष्ट्वा पुष्पदन्तः सविस्मयः ॥२२॥

उवाच स च वृत्तांतं यदुक्तं शंकरेण च ।

पुष्पदन्त उवाच

राजेन्द्र शिवभृत्योऽहं पुष्पदन्ताभिषः प्रभो ॥२३॥

तदुक्तं शंकरेणैव तद्ब्रवीमि निशामय । राज्यं देहि च देवानामधिकारं च सांप्रतम् ॥२४॥  
 देवाश्च शरणापन्ना देवेशं श्रोहृरि परम् । हरिर्दत्त्वाऽस्य शूलं च तेन प्रस्थापितः शिवः ॥२५॥  
 पुष्पभद्रानदीतीरे वटमूले त्रिलोचनः । विषयं देहि तेषां च युद्धं वा कुह निश्चितम् ॥२६॥  
 गत्वा वक्ष्यामि किं शंभुमथ तद्वद मामपि । दूतस्य वचनं श्रुत्वा शंखचूडः प्रहस्य च ॥२७॥  
 प्रभातेऽहं गमिष्यामि त्वं च गच्छेत्पुवाच ह । स गत्वोवाच तं तूष्णं वटमूलस्थमोक्षरम् ॥२८॥  
 शंखचूडस्य वचनं तदीयं तन्मुञ्चोदितम् । एतस्मिन्नन्तरे स्कंद आजगाम जिवांतिकम् ॥२९॥  
 वीरभद्रश्च नंदी च महाकालः सुभद्रकः । विशालाक्षश्च ब्राह्मश्च पिंगलाक्षो विकंपनः ॥३०॥  
 विरूपो विकृतिश्चैव मणिभद्रश्च बाष्कलः । कपिलाख्यो दीर्घदंष्ट्रो विकटस्ताम्रलोचनः ॥३१॥  
 कालकंठो बलोभद्रः कालजिह्वः कुटीचरः । बलोन्मत्तो रणरङ्गाधो दुर्जयो दुर्गमस्तथा ॥३२॥  
 अष्टौ च भैरवा रौद्रा रुद्राश्चकादश स्मृताः । त्रसवोऽष्टौ वसवश्च आदित्या द्वादश स्मृताः ॥३३॥  
 हुताशनश्च चन्द्रश्च विश्वकर्माश्विनी च तौ । कुबेरश्च यमश्चैव जयन्तो नलकूबरः ॥३४॥  
 वायुश्च वरुणश्चैव वुधश्च मंगलस्तथा । धर्मश्च शनिरोशानः कामदेवश्च वीर्यवान् ॥३५॥  
 उग्रदंष्ट्रा चोग्रचंडा कोटरा कैटभी तथा । स्वयं चाष्टभुजा देवी भद्रकाली भयंकरी ॥३६॥



रत्नेन्द्रसारनिर्माणविमानोपरि संस्थिता । रक्तवस्त्रपरीधाना रक्तमात्र्यानुलेपना ॥३७॥  
 नृत्यन्ती च हंसंती च गायन्ती सुस्वरं मुदा । अमयं ददाति भक्तेभ्योऽभयां सा च भयं रिपुम् ॥३८॥  
 विभ्रती विकटां जिह्वां सुलोलां योजनायताम् । शंखचक्रगदापद्मखड्गचर्मधनुःशरान् ॥३९॥  
 खरपंरं वर्तुलाकारं गंभीरं योजनायतम् । त्रिशूलं गगनस्पर्शि शक्तिं च योजनायताम् ॥४०॥  
 मुद्गरं मुसलं वज्रं खेटं फलकमुज्ज्वलम् । वैष्णवास्त्रं वारुणास्त्रं बाह्येयं नागपाशकम् ॥४१॥  
 नारायणास्त्रं गान्धर्वं ब्रह्मास्त्रं गारुडं तथा । पर्जन्यास्त्रं पाशुपतं जूम्भणास्त्रं च पार्वतम् ॥४२॥  
 माहेश्वरास्त्रं वायव्यं दंडं संभोहनं तथा । अव्ययमस्त्रकं दिव्यं दिव्यास्त्रशतकं परम् ॥४३॥  
 आगत्य तत्र तस्थी च योगिनीनां त्रिकोटिभिः । सार्धं च डाकिनीनां च विकटानां त्रिकोटिभिः ॥४४॥  
 भूतप्रेतपिशाचाश्च कूष्मांडा ब्रह्मराक्षसाः । वेताला राक्षसाश्चैव यक्षाश्चैव तु किन्नराः ॥४५॥  
 तामिश्चैव सह स्कंदः प्रणम्य चन्द्रशेखरम् । पितुः पार्श्वे सहायार्थं समुवास तदाज्ञया ॥४६॥  
 अथ द्रुते गते तत्र शंखचूडः प्रतापवान् । उवाच तुलसी वार्तां गत्वाऽभ्यंतरमेव च ॥४७॥  
 रणवार्तां च सा श्रुत्वा शुष्ककण्ठोष्ठतालुका । उवाच मधुरं साध्वी हृदयेन विद्वयता ॥४८॥

### तुलस्युवाच

हे प्राणबंधा हे नाथ तिष्ठ मे वृक्षसि क्षणम् । हे प्राणाधिष्ठातृदेव रक्ष मे जीवितं क्षणम् ॥४९॥  
 भुंक्व जन्म समासाद्य यन्मे मनसि वाञ्छितम् । पश्यामि त्वां क्षणं किञ्चिल्लोचनाभ्यां च सादरम् ॥  
 आन्दोलयंते प्राणा मे मनो दग्धं च संततम् । दुःस्वप्नश्च मया दृष्टश्चाद्यैव चरमे निशि ॥५१॥  
 तुलसीवचनं श्रुत्वा भुक्त्वा पीत्वा नृपेश्वरः । उवाच वचनं प्राज्ञो हितं सत्यं यथोचितम् ॥५२॥

### शङ्खचूड उवाच

कालेन योजितं सर्वं कर्म भोगनिबन्धनम् । शुभं हर्षः सुखं दुःखं भयं शोकश्च मगलम् ॥५३॥  
 काले भवंति वृक्षाश्च स्कंधवंतश्च कालतः । क्रमेण पुष्पवंतश्च फलवंतश्च कालतः ॥५४॥  
 तेषां फलानि पक्वानि प्रभवन्त्येव कालतः । ते सर्वे फलिताः काले पातं यांति च कालतः ॥५५॥  
 काले भवंति विश्वानि काले नश्यति सुन्दरि । कालात्स्रष्टा च सृजति पाता पाति च कालतः ॥५६॥  
 संहर्ता संहर्तृकाले क्रमेण संचरति ते । ब्रह्मविष्णुशिवाद्यानामीश्वरः प्रकृतिः परा ॥५७॥  
 स्रष्टा पाता च संहर्ता स चात्मा कालनर्तकः । काले स एव प्रकृतिं स्वामिन्नां स्वेच्छया प्रभुः ॥५८॥  
 निर्माय कृतवान्सर्वान्विश्वस्थांश्च चराचरान् । सर्वेशः स्वरूपश्च सर्वात्मा परमेश्वरः ॥५९॥  
 जनं जनेन जनिता जनं पाति जनेन यः । जनं जनेन हरते तं देवं भज सांप्रतम् ॥६०॥  
 यस्याज्ञया वांति वातः शीघ्रगामी च सांप्रतम् । यस्याज्ञया च तपनस्तपत्येव यथाक्षणम् ॥६१॥  
 यथाक्षणं वर्षतीव्रो मृत्युश्चरति जतुषु । यथाक्षणं दहत्याग्निश्चन्द्रो भ्रमति शीतवान् ॥६२॥



मृत्योर्मृत्युं कालकालं यमस्य च यमं परम् । विभुं स्रष्टुश्च स्रष्टारं मातुश्च मातृकं भवे ॥६३॥  
 संहर्तारं च संहर्तुस्तं देवं शरणं व्रज । को वा बन्धुश्च केपां वा सर्वबंधुं भज प्रिये ॥६४॥  
 अहं को वा च त्वं का वा विधिना योजितः पुरा । त्वया सार्धं कर्मणा च पुनस्तेन वियोजितः ॥६५॥  
 अज्ञानी कातरः शोके विपत्तो न च पंडितः । सुखे दुःखे भ्रमत्येव कालनेमिक्रमेण च ॥६६॥  
 नारायणं तं सर्वेशं कांतं यास्यसि निश्चितम् । तपः कृतं यदयं च पुरा बदरिकाश्रमे ॥६७॥  
 मया त्वं तपसा लब्धा ब्रह्मणस्तु वरेण च । हर्ययं यत्तत्र तपो हरिं प्राप्स्यसि कामिनि ॥६८॥  
 वृंदावने च गोविन्दं गोलोके त्वं लभिष्यसि । अहं यास्यामि तल्लोकं तनुं त्यक्त्वा च दानवीम् ॥  
 तत्र द्रक्ष्यसि मां स्वं च द्रक्ष्यामि त्वां च सांप्रतम् । अगमं राधिकाशापाद्भारतं च सुदुर्लभम् ॥७०॥  
 पुनर्यास्यामि तत्रैव कः शोको मे शृणु प्रिये । त्वं च देहं परित्यज्य दिव्यरूपं विधाय च ॥७१॥  
 तत्कालं प्राप्स्यसि हरिं मां कांते कातरा भव । इत्युक्त्वा च दिनांते च तया सार्धं मनोहरम् ७२॥  
 सुष्वाप शोभने तल्पे पुष्पचंदनचर्चिते । नानाप्रकारविभवं चकार रत्नमंदिरे ॥७३॥  
 रत्नप्रदीपसंयुक्ते स्त्रीरत्नं प्राप्य सुन्दरीम् । निनाय रजनीं राजा क्रीडाकौतुकमंगलैः ॥७४॥  
 कृत्वा वक्षसि तां कांतां रुदतीमतिदुःखिताम् । कृशोदरीं निराह्वारं निमग्नां शोकसागरे ॥७५॥  
 पुनस्तां बोधयामास दिव्यज्ञानेन ज्ञानवित् । पुरा कृष्णेन यद्दत्तं मांडोरे तत्त्वमुत्तमम् ॥७६॥  
 स च तस्यै ददौ सर्वं सर्वशोकहरं परम् । ज्ञानं संप्राप्य सा देवी प्रसन्नवदनेक्षणा ॥७७॥  
 क्रीडां चकार हर्षेण सर्वं मत्स्वेति नश्वरम् । ती दंपती च क्रीडंती निमग्नी सुखसागरे ॥७८॥  
 पुलकांचितसर्वांगी मूर्च्छितौ निर्जने मुने । अंगप्रत्यंगसंयुक्तौ सुप्रीतौ सुरतोत्सुकौ ॥७९॥  
 एकांगी च तथा ती द्वौ चार्धनारीश्वरो यथा । प्राणेश्वरं च तुलसी मेने प्राणाधिकं परम् ॥८०॥  
 प्राणाधिकां च तां मेने राजा प्राणेश्वरीं सतीम् । ती स्थितौ मृगमुनी च तंद्रितौ सुन्दरौ समौ ८१॥  
 सुवेपौ सुखसंभोगादचेष्टौ सुमनोहरी । क्षणं सुचेतनौ ती च कथयंतौ रसाश्रयात् ॥८२॥  
 कथां मनोरमां दिव्यां हसंतौ च क्षणं पुनः । क्षणं च केलिसंयुक्तौ रसभावसमन्वितौ ॥८३॥  
 सुरते विरतिनास्ति तो तद्विषयपंडितौ । सततं जययुक्तौ द्वौ क्षणं नैव पराजितौ ॥८४॥  
 इति श्रीदेवीभागवते नवमस्कन्धे नारदनारायणसंवादे शक्तिप्रादुर्भावे विशोऽध्यायः ॥२०॥

### अथ एकविंशोऽध्यायः

श्रीनारायण उवाच

श्रोक्लृष्णं मनसा ध्यात्वा रक्षः कृष्णपरायणः । ब्राह्मे मुहूर्तं उत्थाय पुष्पतल्पान्मनोहरात् ॥१॥  
 रात्रिवासः परित्यज्य स्नात्वा मंगलवारिणा । धीते च वाससी धृत्वा कृत्वा तिलकमुज्ज्वलम् ॥२॥  
 चकाराह्निकमावश्यमभीष्टदेववन्दनम् । दध्याज्यमधुलाजांश्च ददर्श वस्तु मंगलम् ॥३॥



रत्नश्रेष्ठं मणिश्रेष्ठं वस्त्रश्रेष्ठं च काञ्चनम् । ब्राह्मणेभ्यो ददौ भवत्या यथा नित्यं च नारद ॥४॥  
 अमूल्यरत्नं यत्किञ्चिन्मुक्तामाणिक्यहीरकम् । ददौ विप्राय गुरवे यात्रामङ्गलहेतवे ॥५॥  
 गजरत्नमश्वरत्नं धनरत्नं मनोहरम् । ददौ सर्वं दरिद्राय विप्राय मंगलाय च ॥६॥  
 भांडाराणां सहस्राणि नगराणां द्विलक्षकम् । ग्रामाणां शतकोटिं च ब्राह्मणाय ददौ मुदा ॥७॥  
 पुत्रं कृत्वा तु राजेन्द्रं सर्वेषु दानवेषु च । पुत्रे समर्प्य भार्यां तां राज्यं च सर्वसंपदम् ॥८॥  
 प्रजानुचरसंघं च भांडारं वाहनादिकम् । स्वयं सन्नाहयुक्तश्च धनुष्पाणिर्वभूव ह ॥९॥  
 भृत्यद्वारा क्रमेणैव चकान् सैन्यसञ्चयम् । अश्वानां च त्रिलक्षेण लक्षेण वरहस्तिनाम् ॥१०॥  
 रथानामयुतेनैव धानुष्काणां त्रिकोटिभिः । त्रिकोटिभिर्वमिणां च शूलिनां च त्रिकोटिभिः ॥  
 कृता सेना परिमिता दानवेन्द्रेण नारद । तस्यां सेनापतिश्चैव युद्धशास्त्रविशारदः ॥१२॥  
 महारथः स विज्ञेयो रथिनां प्रवरो रणे । त्रिलक्षाऽक्षौहिणी सेनापतिं कृत्वा नराधिपः ॥१३॥  
 त्रिशदक्षौहिणीवाघं भांडौघं च चकार ह । वहिर्वभूव शिविरान्मनसा श्रीहर्षि स्मरन् ॥१४॥  
 रत्नेन्द्रसारनिर्माणविमानमारोह सः । गुरुवर्गान्पुरस्कृत्य प्रययौ शंकरांतिकम् ॥१५॥  
 पुष्पभद्रानदीतीरे यत्राक्षयवटः शुभः । सिद्धाश्रमं च सिद्धानां सिद्धिक्षेत्रं च नारद ॥१६॥  
 कपिलस्य तपःस्थानं पुण्यक्षेत्रं च भारते । पश्चिमोदधिपूर्वं च मलयस्य च पश्चिमे ॥१७॥  
 श्रीशैलोत्तरभागे च गन्धमादनदक्षिणे । पञ्चयोजनविस्तीर्णा दैर्घ्यं शतगुणा तथा ॥१८॥  
 शुद्धस्फटिकसंकाशा भारते च सुपुण्यदा । शाश्वती जलपूर्णा च पुष्पभद्रा नदी शुभा ॥१९॥  
 लवणाब्धिप्रिया भार्या शश्वत्सौभाग्यसंयुता । शरावतीमिश्रिता च निर्गता सा हिमालयात् २०॥  
 गोमतीं वामतः कृत्वा प्रविष्टा पश्चिमोदधौ । तत्र गत्वा शङ्खचूडो ददर्श चंद्रशेखरम् ॥२१॥  
 वटमूले समासीनं सूर्यकोटिसमप्रभम् । कृत्वा योगासनं दृष्ट्वा मुद्रायुक्तं च सस्मितम् ॥२२॥  
 शुद्धस्फटिकसंकाशं ज्वलंतं ब्रह्मातेजसा । त्रिशूलपट्टिशधरं व्याघ्रचर्माम्बरं वरम् ॥२३॥  
 भक्तमृत्युहरं शान्तं गौरीकांतं मनोहरम् । तपसां फलदातारं दातारं सर्वसंपदाम् ॥२४॥  
 आशुतोषं प्रसन्नास्थं भक्तानुग्रहकातरम् । विश्वनाथं विश्वबीजं विश्वरूपं च विश्वजम् ॥२५॥  
 विश्वम्भरं विश्ववरं विश्वसंहारकारकम् । कारणं कारणानां च नरकार्णवतारणम् ॥२६॥  
 ज्ञानप्रदं ज्ञानबीजं ज्ञानानन्दं सनातनम् । अवरुह्य विमानाच्च तं दृष्ट्वा दानवेश्वरः ॥२७॥  
 सर्वैः साधैर्भक्तियुक्तः शिरसा प्रणनाम सः । वामतो भद्रकालीं च स्कंदं च तत्पुरः स्थितम् ॥२८॥  
 आशिषं च ददौ तस्मै काली स्कंदश्च शंकरः । उत्तस्युरागतं दृष्ट्वा सर्वे नंदाश्वरादयः ॥२९॥  
 परस्परं च भाषन्ते चक्रुस्तत्र च सांप्रतम् । राजा कृत्वा च संभाषामुवास शिवसंनिधौ ॥३०॥  
 प्रसन्नात्मा महादेवो भगवास्तमुवाच ह ।



महादेव उवाच

विधाता जगतां ब्रह्मा पिता धर्मस्य धर्मवित् ॥३१॥

मरीचिस्तस्य पुत्रश्च वैष्णवश्चापि धार्मिकः । कश्यपश्चापि तत्पुत्रो धर्मिष्ठश्च प्रजापतिः ॥३२॥  
 दक्षः प्रीत्या ददौ तस्मै भक्त्या कन्यास्त्रयोदश । तास्वेका च दनुः साध्वी तत्सौभाग्यविवर्धिता ॥३३॥  
 चत्वारिंशद्वनोः पुत्रा दानवास्तेजसोवैष्णवाः । तेष्वेको विप्रचित्तिश्च महाबलपराक्रमः ॥३४॥  
 तत्पुत्रो धार्मिको दंभो विष्णुभक्तो जितेन्द्रियः । जजाप परमं मन्त्रं पुष्करे लक्षवत्सरम् ॥३५॥  
 शुक्राचार्यं गुरुं कृत्वा कृष्णस्य परमात्मनः । तदा त्वां तनयं प्राप परं कृष्णपरायणम् ॥३६॥  
 पुरा त्वं पार्षदो गोपो गोपेष्वापि सुधार्मिकः । अधुना राधिकाशापाद्भ्रास्ते दानवैश्वरः ॥३७॥  
 आब्रह्मस्तं वपर्यन्तं तुच्छं मेने च वैष्णवः । सालोक्यसाष्टिसायुज्यसामोष्यं च हरेरपि ॥३८॥  
 दीयमानं न गृह्णन्ति वैष्णवाः सेवनं विना । ब्रह्मत्वममरत्वं वा तुच्छं मेने च वैष्णवः ॥३९॥  
 इन्द्रत्वं वामनत्वं वा न मेने गणनासु च । कृष्णभक्तस्य ते किं वा देवानां विषये भ्रमः ॥४०॥  
 देहि राज्यं च देवानां मत्प्रीतिं रक्ष भूमिप । सुखं स्वराज्ये त्वं तिष्ठ देवास्तिष्ठतु नै पदे ॥४१॥  
 अलं भूतविरोधेन सर्वे कश्यपवंशजाः । यानि कानि च पापानि ब्रह्महत्यादिकानि च ॥४२॥  
 ज्ञातिद्रोहस्य पापानि कलां नार्हन्ति षोडशीम् । स्वसंपदां च हानिं च यदि राजेन्द्र मन्यसे ॥४३॥  
 सर्वाविस्था च समतां केषां याति च सर्वदा । ब्रह्मणश्च तिरोभावो लये प्राकृतिके सदा ॥४४॥  
 आविर्भावः पुनस्तस्य प्रभवादोऽवरेच्छया । ज्ञानवृद्धिश्च तपसा स्मृतिलोपश्च निश्चितम् ॥४५॥  
 करोति सृष्टिं ज्ञानेन स्रष्टा सोऽपि क्रमेण च । परिपूर्णतमो धर्मः सत्ये सत्याश्रये सदा ॥४६॥  
 त्रिभागः सोऽपि त्रेतायां द्विभागे द्वापरे स्मृतः । एकभागः कलौ पूर्वं तदंशश्च क्रमेण च ॥४७॥  
 कलामात्रं कलेः शेषे कुह्नां चन्द्रकला यया । यादृक्तेजो रवेर्गोष्मे न तादृक्शिशिरे पुनः ॥४८॥  
 दिनेषु यादृङ्मध्याह्ने सायं प्रातर्न तत्समम् । उदयं याति कालेन बालतां च क्रमेण च ॥४९॥  
 प्रकांडतां च तत्पदश्चात्कालेऽस्तं पुनरेति सः । दिने प्रच्छन्नतां याति कालेन दुर्दिने घने ॥५०॥  
 राहुग्रस्ते कंपितश्च पुनरेव प्रसन्नताम् । परिपूर्णतमश्चन्द्रः पूर्णिमायां च जायते ॥५१॥  
 तादृशो न भवेन्नित्यं क्षयं याति दिने दिने । पुनश्च पुष्टिमायाति परं कुह्ना दिने दिने ॥५२॥  
 संपञ्चुक्तः शुक्लपक्षे कृष्णे म्लानश्च यक्षमणा । राहुग्रस्ते दिने म्लानो दुर्दिने न विरोचते ॥५३॥  
 काले चन्द्रो भवेच्छुक्लो भ्रष्टश्रीः कालभेदतः । भविष्यति बलिश्चन्द्रो भ्रष्टश्रीः सुतलेऽधुना ॥५४॥  
 कालेन पृथ्वी सस्याढ्या सर्वाधारा वसुन्धरा । काले जले निमग्ना सा तिरोभूताऽबुविप्लुता ॥५५॥  
 काले नश्यति विश्वानि प्रभवन्त्येव कालतः । चराचराश्च कालेन नश्यन्ति प्रभवन्ति च ॥५६॥  
 ईश्वरस्यैव समता ब्रह्मणः परमात्मनः । अहं मृत्युंजयो यस्मादसंख्यं प्राकृतं लयम् ॥५७॥



अदशं चापि द्रक्ष्यामि वारं वारं पुनः पुनः । स च प्रकृतिरूपश्च स एव पुरुषः स्मृतः ॥५८॥  
 स चात्मा स च जीवश्च नानारूपधरः परः । करोति सततं यो हि तन्नामगुणकीर्तनम् ॥५९॥  
 काले मृत्युं स जयति जन्मरोगभयं जराम् । स्रष्टा कृतो विधिस्तेन पाता विष्णुः कृतो भवेत् ॥६०॥  
 अहंकृतश्च संहर्ता वयं विषयिणः कृताः । कालाग्निस्त्वं संहारे नियोज्य विषये नृप ॥६१॥  
 अहं करोमि सततं तन्नामगुणकीर्तनम् । तेन मृत्युं जयोऽहं च ज्ञानेनानेन निर्भयः ॥६२॥  
 मृत्युर्मृत्युभयाद्याति वैततेयादिवोरगाः । इत्युक्त्वा स च सर्वेशः सर्वभावेन तत्परः ॥६३॥  
 विरराम च शंभुश्च सभामध्ये च नारद । राजा तद्वचनं श्रुत्वा प्रशशंस पुनः पुनः ॥६४॥  
 उवाच मधुरं देवं परं विनयपूर्वकम् ।

शंखचूड उवाच

त्वया यत्कथितं देव नान्यथा वचनं स्मृतम् ॥६५॥

तथापि किञ्चिद्याथाथ्यं श्रूयतां मन्निवेदनम् । ज्ञातिद्रोहे महत्पापं त्वयोक्तमधुना च यत् ॥६६॥  
 गृहीत्वा तस्य सर्वस्वं कुतः प्रस्थापितो बलिः । मया समुद्धृतं सर्वमूर्ध्वमैश्वर्यमीश्वर ॥६७॥  
 मुतलाच्च समुद्धर्तुं नालं तत्र गदाधरः । सभ्रातृको हिरण्यक्षः कथं देवैश्च हिंसितः ॥६८॥  
 शुम्भादयश्चासुराश्च कथं देवैर्निपासिताः । पुरा समुद्रमथने पीयूषं भक्षितं सुरैः ॥६९॥  
 क्लेशभाजो वयं तत्र ते सः कलभोगिनः । क्रीडाभांडमिदं विश्वं प्रकृतेः परमात्मनः ॥७०॥  
 यस्मै यत्र स ददाति तस्यैश्वर्यं भवेत्तदा । देवदानवयोर्वादः शश्वन्नैमित्तिकः सदा ॥७१॥  
 पराजयो जयस्तेषां कालेऽस्माकं क्रमेण च । तदाऽऽवयोर्विरोधे वा गमनं निष्फलं परम् ॥७२॥  
 समसम्बन्धिनो बन्धोरीश्वरस्य महात्मनः । इयं ते महती लज्जा युद्धेऽस्माभिः सहाधुना ॥७३॥  
 जये ततोऽधिका कीर्तिर्हीनश्चैव पराजये । इत्येतद्वचनं श्रुत्वा प्रहस्य च त्रिलोचनः ॥७४॥

यथोचितमुत्तरं तमुवाच दानवेश्वरम् ।

महादेव उवाच

युष्माभिः सह युद्धे मे ब्रह्मवंशसमुद्भवैः ॥७५॥

का लज्जा महती राजन्नकीर्तिर्वा पराजये । युद्धमादौ हरेरेव मधुना कैटभेन च ॥७६॥  
 हिरण्यकशिपोश्चैव सह तेनात्मना नृप । हिरण्यक्षस्य युद्धं च पुनस्तेन गदाभृता ॥७७॥  
 त्रिपुरैः सह युद्धं च मयाऽपि च पुरा कृतम् । सर्वैश्वर्याः सर्वमातुः प्रकृतेश्च वभूव ह ॥७८॥  
 सह शुम्भादिभिः पूर्वं समरः परमाद्भुतः । पार्षदप्रवरस्त्वं च कृष्णस्य परमात्मनः ॥७९॥  
 ये ये हताश्च दैतेया नहि केऽपि त्वया समाः । का लज्जा महती राजन्मम युद्धे त्वया सह ॥८०॥  
 सुराणां शरणस्यैव प्रेषितश्च हरेरहो । देहि राज्यं च देवानामिति मे निश्चितं वचः ॥८१॥



युद्धं वा कुरु मत्सार्धं वागम्ये किं प्रयोजनम् । इत्युक्त्वा शंकरस्तत्र विरराम च नारद ॥  
उत्तस्थौ शङ्खचूडश्च ह्यमात्यैः सह सत्वरम् ॥ ८२ ॥

इति श्रीदेवीभागवते महापुराणे नवमस्कन्धे एकविंशोऽध्यायः ॥ २१ ॥

### अथ द्वाविंशोऽध्यायः

श्रीनारायण उवाच

शिवं प्रणम्य शिरसा दानवेंद्रः प्रतापवान् । समारोहयानं च सहामात्यैः स सत्वरः ॥१॥  
शिवः स्वसैन्यं देवांश्च प्रेरयामास सत्वरम् । दानवेंद्रः ससैन्यश्च युद्धारंभे बभूव ह ॥२॥  
स्वयं महेन्द्रो युयुधे सार्धं च वृषपर्वणा । भास्करो युयुधे विप्रचित्तिना सह सत्वरः ॥३॥  
दंभेन सह चंद्रश्च चकार परमं रणम् । कालस्वरेण कालश्च गोकर्णेन हुताशनः ॥४॥  
कुबेरः कालकेयेन विश्वकर्मा मयेन च । भयङ्करेण मृत्युश्च संहारेण यमस्तथा ॥५॥  
विकंकणेन वरुणश्च चलेन समोरणः । दुधश्च घृतपुष्टेन रक्ताक्षेण शनैश्चरः ॥६॥  
जयंतो रत्नसारेण वसवो वर्चसां गणैः । अश्विनौ च दीप्तिमता धूम्रेण नलकूवरः ॥७॥  
धुरंधरेण धर्मश्च उषाक्षेण च मंगलः । शोभाकरेण वै भानुः पिठरेण च मन्मथः ॥८॥  
गोधामुखेन चूर्णनं खड्गेन च ध्वजेन च । कांचोमुखेन पिंडेन धूम्रेण सह नंदिना ॥९॥  
विश्वेन च पलाशेनादित्याद्या युयुधुः परे । एकादश च स्रग्वा वै एकादश भयंकरेः ॥१०॥  
महामारीः च युयुधे चोग्रचंडादिभिः सह । नन्दीश्वरादयः सर्वे दानवानां गणैः सह ॥११॥  
युयुधुश्च महायुद्धे प्रलयेऽपि भयंकरे । वटमूले च शंभुश्च तस्थौ काल्याः सुतेन च ॥१२॥  
सर्वे च युयुधुः सैन्यसमूहाः सततं मुने । रत्नसिंहासने रम्ये कोटिभिर्दानवैः सह ॥१३॥  
उवास शङ्खचूडश्च रत्नभूषणभूषितः । शङ्करस्य च ये योषा दानवैश्च पराजिताः ॥१४॥  
देवाश्च दुद्रुवुः सर्वे भीताश्च क्षतविग्रहाः । चकार कोपं स्कंदश्च देवेभ्यश्चाभयं ददौ ॥१५॥  
बलं च स्वगणानां च वर्धयामास तेजसा । सोऽयमेकश्च युयुधे दानवानां गणैः सह ॥१६॥  
अक्षौहिणीनां शतकं समरे च जघान सः । असुरान्पातयामास काली कमललोचना ॥१७॥  
पपौ रक्तं दानवानामतिक्रुद्धा ततः परम् । दशलक्षगर्जेन्द्राणां शतलक्षं च कोटिशः ॥१८॥  
समादार्यकहस्तेन मुखे चिक्षेप लीलया । कदंबानां सहस्रं च ननर्त समरे मुने ॥१९॥  
स्कंदस्य शरजालेन दानवाः क्षतविग्रहाः । भीताश्च दुद्रुवुः सर्वे महारणपराक्रमाः ॥२०॥  
वृषपर्वी विप्रचित्तिर्दम्भश्चापि विकंकणः । स्कंदेन सार्धं युयुधुस्ते सर्वे विक्रमेण च ॥२१॥  
महामारी च युयुधे न बभूव पराङ्मुखी । बभूवुस्ते च संभुम्बाः स्कन्दस्य शक्तिपीडिताः ॥२२॥  
न दुद्रुवुर्भयात्स्वर्गे पुष्पवृष्टिर्बभूव ह । स्कंदस्य समरं दृष्ट्वा महारौद्रं समुत्बणम् ॥२३॥



दानवानां क्षयकरं यथा प्राकृतिको लयः । राजा विगानमारुह्य चकार वाणवर्षणम् ॥२४॥  
 नृपस्य शरवृष्टिश्च घनस्य वर्षणं यथा । महघोरांघकारश्च बल्लयुत्थानं बभूव च ॥२५॥  
 देवाः प्रदुदुवुः सर्वेऽप्यन्ये नंदीश्वरादयः । एक एव कार्तिकेयस्तस्वी समरमूर्धनि ॥२६॥  
 पर्वतानां च सर्पाणां शिलानां शास्त्रिणां तथा । नृपश्चकार वृष्टिं च दुर्बारां च भयंकरीम् ॥२७॥  
 नृपस्य शरवृष्ट्या च प्रहितः शिवनन्दनः । नीहारेण च सांद्रेण प्रहितो भास्करो यथा ॥२८॥  
 धनुश्चिच्छेद स्कन्दस्य दुर्वहं च भयङ्करः । बभञ्ज च रथं दिव्यं चिच्छेद रथपीठकान् ॥२९॥  
 मयूरं जर्जरीभूतं दिव्यास्त्रेण चकार सः । शक्तिं चिक्षेप सूर्याभां तस्य यक्षस्य घातिनीम् ३०॥  
 क्षणं मूच्छां च संप्राप बभूव चेतनः पुनः । गृहीत्वा तदनुदिव्यं यद्गतं विष्णुना पुरा ॥३१॥  
 रत्नेन्द्रसारनिर्माणयानमारुह्य कार्तिकः । शस्त्रास्त्रं च गृहीत्वा स चकार रणमुल्बणम् ३२॥  
 सर्पाश्च पर्वतांश्चैव वृक्षांश्च प्रस्तांस्तथा । सर्वाश्चिच्छेद कोपेन दिव्यास्त्रेण शिवात्मजः ३३॥  
 बल्लिं निर्वपयामास पार्जन्येन प्रतापवान् । रथं धनुश्च चिच्छेद शंखचूडस्य लीलया ॥३४॥  
 सप्ताहं सारथिं चैव किरीटं मुकुटोज्ज्वलम् । चिक्षेप शक्तिं शुक्लाभां दानवेन्द्रस्य वक्षसि ॥३५॥  
 मूच्छां संप्राप्य राजा च चेतनश्च बभूव ह । आरुरोह यानमन्यदनुर्जग्राह सत्वरः ॥३६॥  
 चकार शरजालं च मायया मायिनां वरः । गुहं चच्छाद समरे शरजालेन नारद ॥३७॥  
 जग्राह शक्तिमव्यग्रां शतसूर्यसमप्रभाम् । प्रलयाग्निशिखारूपां विष्णोश्च तेजसावृताम् ॥३८॥  
 चिक्षेप तां च कोपेन महावेगेन कार्तिके । पपात शक्तिस्तद्वात्रे बल्लिराशिरवोज्ज्वला ॥३९॥  
 मूर्छां संप्राप शक्त्या च कार्तिकेयो महाबलः । काली गृहीत्वा तं क्रोडे निनाय शिवसन्निधौ ४०॥  
 शिवस्तं चापि ज्ञानेन जीवयामास लीलया । ददौ बलमनंतं च समुत्तस्थौ प्रतापवान् ॥४१॥  
 कालो जगाम समरं रक्षितुं कार्तिकस्य या । वीरास्तामनुजगमुश्च ते च नंदीश्वरादयः ॥४२॥  
 सर्वे देवाश्च गंधर्वा यक्षराक्षसकिन्नराः । वाद्यभांडाश्च बहुशः शतशो मधुवाहकाः ॥४३॥  
 सा च गत्वाऽथ संग्रामं सिंहनादं चकार च । देव्याश्च सिंहनादेन प्रापुर्मूर्च्छां च दानवाः ॥४४॥  
 अट्टाट्टाहासमशिवं चकार च पुनः पुनः । दृष्ट्वा पपी च माध्वीकं ननर्त रणमूर्धनि ॥४५॥  
 उग्रदंष्ट्रा चोग्रदंष्ट्रा कोटकी च पपी मधु । योगिनीडाकिनीनां च गणाः सुरगणादयः ॥४६॥  
 दंष्ट्रा कालीं शङ्खचूडः शीघ्रमाजौ समाययौ । दानवाश्च भयं प्रापू राजा तेभ्योऽभयं ददौ ॥४७॥  
 काली चिक्षेप बल्लिं च प्रलयाग्निशिखोपमम् । राजा निर्वापयामास पार्जन्येन च लीलया ॥४८॥  
 चिक्षेप वारुणं सा च तीव्रं च महदद्भुतम् । गांधर्वेण च चिच्छेद दानवेन्द्रश्च लीलया ॥४९॥  
 माहेश्वरं प्रचिक्षेप काली बल्लिशिखोपमम् । राजा जघान तं शीघ्रं वैष्णवेन च लीलया ॥५०॥  
 नारायणास्त्रं सा देवी चिक्षेप मंत्रपूर्वकम् । राजा ननाम तद्दंष्ट्रा चावरुह्य रथादसौ ॥५१॥



ऊर्ध्वं जगाम तच्चास्त्रं प्रलयाग्निशिखोपमम् । पपात शंखचूडश्च भक्त्या तं दंडवद्भुवि ॥५२॥  
 ब्रह्मास्त्रं सा च चिक्षेप यत्नतो मंत्रपूर्वकम् । ब्रह्मास्त्रेण महाराजो निर्वापं चकार सः ॥५३॥  
 तदा चिक्षेप दिव्यास्त्रं सा देवी मंत्रपूर्वकम् । राजा दिव्यास्त्रजालेन तन्निर्वापं चकार च ॥५४॥  
 देवी चिक्षेप शक्तिं च यत्नतो योजनायताम् । राजा दिव्यास्त्रजालेन शतखंडां च चकार ह ॥५५॥  
 जग्राह मंत्रपूतं च देवी पाशुपतं रुपा । निक्षेपणं निरोद्धुं च वाग्बभूवाशरीरिणी ॥५६॥  
 मृत्युः पाशुपते नास्ति नृपस्य च महात्मनः । यावदस्ति च मंत्रस्य कवचं च हरेरिति ॥५७॥  
 यावत्सतीत्वमस्येव सत्याश्च नवयोपितः । तावदस्य जरामृत्युर्नास्तीति ब्रह्मणो वचः ॥५८॥  
 इत्याकर्ण्य भद्रकाली न तच्चिक्षेप शस्त्रकम् । शतलक्षं दानयानां जग्रास लीलया क्षुधा ॥५९॥  
 अस्तुं जगाम वेगेन शंखचूडं भयंकरी । दिव्यास्त्रेण सुतीक्ष्णेन धारयामास दानवः ॥६०॥  
 खड्गं चिक्षेप सा देवी ग्रीष्मसूर्योपमं तथा । दिव्यास्त्रेण दानवेन्द्रः शतखंडं चकार सः ॥६१॥  
 पुनर्गस्तुं महादेवी वेगेन च जगाम तम् । सर्वसिद्धेश्वरः श्रीमान्ववृधे दानवेश्वरः ॥६२॥  
 वेगेन मुष्टिना काली कोपयुक्ता भयंकरी । वभंज च रथं तस्य जघान सारथिं सती ॥६३॥  
 सा च शूलं च चिक्षेप प्रलयाग्निशिखोपमम् । वामहस्तेन जग्राह शङ्खचूडः स्वलीलया ॥६४॥  
 मुष्ट्या जघान तं देवी महाकोपेन वेगतः । वभ्राम च तथा दैत्यः क्षणं मूर्च्छामवाप च ॥६५॥  
 क्षणेन चेतनां प्राप्य समुत्तस्थौ प्रतापवान् । न चकार बाहुयुद्धं देव्या सह ननाम ताम् ॥६६॥  
 देव्याश्चास्त्रं स चिच्छेद जग्राह च स्वतेजसा । नास्त्रं चिक्षेप तां भक्तो मानुभक्त्या तु वैष्णवः ॥६७॥  
 गृहीत्वा दानवं देवो भ्रामयित्वा पुनः पुनः । ऊर्ध्वं च प्रापयामास महावेगेन कोपिता ॥६८॥  
 ऊर्ध्वात्पपात वेगेन शङ्खचूडः प्रतापवान् । निपत्य च समुत्तस्थौ प्रणम्य भद्रकालिकाम् ॥६९॥  
 रत्नेन्द्रसारनिर्माणं विमानं सुमनोहरम् । आरुरोह हर्षयुक्तो न विश्रांतो महारणे ॥७०॥  
 दानवानां च क्षतजं सा देवी च पपी क्षुधा । पीत्वा भुक्त्वा भद्रकाली जगाम शंकरांतिकम् ॥७१॥  
 उवाच रणवृत्तांतं पौर्वापर्यं यथाक्रमम् । श्रुत्वा जहास शंभुश्च दानवानां विनाशनम् ॥७२॥  
 लक्षं च दानवेन्द्राणामवशिष्टं रणेऽधुना । भुञ्जन्त्या निर्गतं वक्त्रात्तद्वन्यं भुक्तमोक्षर ॥७३॥  
 संग्रामे दानवेन्द्रं च हंतुं पाशुपतेन वै । अवध्यस्तव राजेति वाग्बभूवाशरीरिणी ॥७४॥  
 राजेन्द्रश्च महाज्ञानी महाबलपराक्रमः । न च चिक्षेप मध्यस्थं चिच्छेद मम सायकम् ॥७५॥  
 इति श्रीदेवीभागवते महापुराणे नवमस्कन्धे नारदनारायणसंवादे द्वाविंशोऽध्यायः ॥ २२ ॥

अथ त्रयोविंशोऽध्यायः

श्रीनारायण उवाच

शिवस्तत्त्वं समाकर्ण्य तत्त्वज्ञानविशारदः । ययौ स्वयं च समरे स्वगणैः सह नारद ॥१॥



शङ्खचूडः शिवं दृष्ट्वा विमानादवरुह्य च । ननाम परया भक्त्या शिरसा दंडवद्भुवि ॥२॥  
 तं प्रणम्य च वेगेन विमानमारोह सः । तूर्णं चकार सन्नाहं धनुर्जग्राह दुर्वहम् ॥३॥  
 शिवदानवयोर्युद्धं पूर्णभद्रशतं पुरा । न वभूवतुरन्योन्यं ब्रह्मञ्जयपराजयौ ॥४॥  
 न्यस्तशस्त्रश्च भगवान्यस्तशस्त्रश्च दानवः । रथस्थः शंखचूडश्च वृषस्थो वृषभध्वजः ॥५॥  
 दानवानां च शतकमुद्धतं च वभूव ह । रणे ये ये मृताः शंभुर्जीवयामास तान्चिभुः ॥६॥  
 एतस्मिन्नंतरे वृद्धब्राह्मणः परमातुरः । आगत्य च रणस्थानमुवाच दानवेश्वरम् ॥७॥

वृद्धब्राह्मण उवाच

देहि भिक्षां च राजेंद्र मह्यं विप्राय संप्रतम् । त्वं सर्वसम्पदां दाता यन्मे मनसि वाञ्छितम् ॥८॥  
 निरीहाय च वृद्धाय तृपिताय च संप्रतम् । पश्चात्त्वां कथयिष्यामि पुरः सत्यं च कुर्विति १॥  
 ओमित्युवाच राजेंद्रः प्रमत्तवदनेक्षणः । कवचार्थी जनश्चाहमित्युवाचातिमायया ॥१०॥  
 तच्छ्रुत्वा कवचं दिव्यं जग्राह हरिरेव च । शङ्खचूडस्य रूपेण जगाम तुलसीं प्रति ॥११॥  
 गत्वा तस्यां मायया च दीर्घाधानं चकार च । अथ शंभुर्हरेः शूलं जग्राह दानवं प्रति ॥१२॥  
 ग्रीष्ममध्याह्नमार्तण्डप्रलयाग्निशखोपमम् । दुर्निवार्यं च दुर्धर्मव्यर्थं वैरघातकम् ॥१३॥  
 तेजसा चक्रतुल्यं च सर्वशस्त्रालसारकम् । शिवकेशवयोरन्यदुर्वहं च भयंकरम् ॥१४॥  
 घनुःसहस्रं दैर्घ्येण प्रस्थेन शतहस्तकम् । सजीवं ब्रह्मरूपं च नित्यरूपमनिदिशम् ॥१५॥  
 संहर्तुं सर्वब्रह्मांडमलं यत्स्वीयलीलया । चिक्षेप तोलनं कृत्वा शङ्खचूडे च नारद ॥१६॥  
 राजा चापं परित्यज्य श्रीकृष्णचरणाम्बुजम् । ध्यानं चकार भक्त्या च कृत्वा योगासनं धिया ॥  
 शूलं च भ्रमणं कृत्वा पपात दानवोपरि । चकार भस्मसातं च सरथं चाथ लीलया ॥१८॥  
 राजा धृत्वा दिव्यरूपं किशोरं गोपवेपकम् । द्विभुजं मुरलीहस्तं रत्नभूषणभूषितम् ॥१९॥  
 रत्नेन्द्रसारानमणिं वेष्टितं गोपकोटिभिः । गोलोकादागतं यानमारोह पुरं ययौ ॥२०॥  
 गत्वा ननाम शिरसा स राधाकृष्णयोर्मुने । भक्त्या च चरणांभोजं रासे बृन्दावने वने ॥२१॥  
 सुदामानं च तौ दृष्ट्वा प्रसन्नवदनेक्षणौ । क्रोडे चक्रतुरत्यंतं प्रेम्णाऽतिपरिसंयुतौ ॥२२॥  
 अथ शूलं च वेगेन प्रययौ तं च सादरम् । आस्थभिः शंखचूडस्य शंखजातिर्वभूव ह ॥२३॥  
 नानाप्रकाररूपेण शश्वत्पूता सुरार्चने । प्रशस्तं शंखतोयं च देवानां प्रीतिदं परम् ॥२४॥  
 तीर्थतोयस्वरूपं च पवित्रं शंभुना विना । शंखशब्दो भवेद्यत्र तत्र लक्ष्मीः सुसंस्थिरा ॥२५॥  
 स स्नातः सर्वतीर्थेषु यः स्नातः शंखवारिणा । शंखो हरेरधिष्ठानं यत्र शंखस्ततो हरिः ॥२६॥  
 तत्रैव वसते लक्ष्मीर्दूरीभूतममङ्गलम् । स्त्रोणां च शङ्खध्वनिभिः शूद्राणां च विशेषतः २७॥  
 भीता रृष्टा याति लक्ष्मीस्तत्स्थलादन्यदेशतः । शिवोऽपि दानवं हत्वा शिबोऽलोकं जगाम ह ॥२८॥



प्रहृष्टो वृषभारूढः स्वर्गणैश्च समावृतः । सुराः स्वविषयं प्रापुः परमानन्दसंयुताः ॥२९॥  
नेदुर्दुन्दुभयः स्वर्गे जगुर्गन्धर्वकिन्नराः । बभूव पुष्पवृष्टिश्च शिवस्योपरि संततम् ॥

प्रशशंसुः सुरास्तं च मुनीन्द्रप्रवरादयः ॥३०॥

इति श्रीदेवीभागवते महापुराणे नवमस्कन्धे त्रयोविंशोऽध्यायः ॥२३॥

### अथ चतुर्विंशोऽध्यायः

नारद उवाच

नारायणश्च भगवान्वीर्याधानं चकार ह । तुलस्यां केन रूपेण तन्मे व्याख्यातुमर्हसि ॥ १ ॥

श्रीनारायण उवाच

नारायणश्च भगवान्देवानां साधनेषु च । शंखचूडस्य कवचं गृहीत्वा विष्णुमायया ॥ २ ॥  
पुनर्विधाय तद्रूपं जगाम तत्सतीगृहम् । पातिव्रत्यस्य नाशेन शङ्खचूडजिघांसया ॥ ३ ॥  
दुन्दुभि वादयामास तुलसीद्वारसन्निधौ । जयशब्दं च तद्द्वारे बोधयामास सुन्दरीम् ॥ ४ ॥  
तच्छ्रुत्वा च रथं साध्वी परमानन्दसंयुता । राजमार्गे गवाक्षेण ददर्श परमादरात् ॥ ५ ॥  
ब्राह्मणेभ्यो धनं दत्त्वा कारयामास मंगलम् । वंदिभ्यो भिक्षुकैभ्यश्च वाचिभ्यश्च धनं ददौ ॥ ६ ॥  
यवरुह्य रथाद्देवो देव्याश्च भवनं ययौ । अमृत्यरत्ननिर्माणं सुन्दरं सुमनोहरम् ॥ ७ ॥  
दृष्ट्वा च पुरतः कान्तं सा तं कान्तं मुदान्विता । तत्पादं क्षालयामास ननाम च रुरोद च ॥ ८ ॥  
रत्नसिंहासने रम्ये वासयामास कामुकी । तांबूलं च ददौ तस्मै कर्पूरादिसुवासितम् ॥ ९ ॥  
अद्य मे सफलं जन्म जीवनं च बभूव ह । रणे गतं च प्राणेशं पश्यंत्याश्च पुनर्गृहे ॥१०॥  
सस्मिता राकटाक्षं च सकामा पुलकाङ्किता । पप्रच्छ रणवृत्तांतं कान्तं मधुरया गिरा ॥११॥

तुलस्युवाच

असंख्यन्निश्चसंहर्षा सार्धमाजौ तव प्रभो । कथं बभूव विजयस्तन्मे ब्रूहि कृपानिधे ॥१२॥  
तुलसीवचनं श्रुत्वा प्रहस्य कमलापतिः । शंखचूडस्य रूपेण तामुवाचामृतं वचः ॥१३॥

श्रीभगवानुवाच

आवयोः समरः कान्ते पूर्णमब्धं बभूव ह । नाशो बभूव सर्वेषां दानवानां च कामिनि ॥१४॥  
प्रीतिं च कारयामास ब्रह्मा च स्वयमावयोः । देवानामधिकारश्च प्रदत्तो ब्राह्मणाजया ॥१५॥  
मयाऽऽगतं स्वभवनं शिवलोकं शिवो गतः । इत्युक्त्वा जगतां नाथः शयनं च चकार ह ॥१६॥  
रेमे रमापतिस्तत्र रामया सह नारद । सा साध्वीं मुखसंभोगादाकर्षणव्यतिक्रमात् ॥१७॥

सर्वं वितर्कयामास कस्त्वमेवेत्युवाच सा ।



## तुलस्युवाच

को वा त्वं वद मायेश भुक्ताऽहं मायया त्वया ॥१८॥

दूरोक्तं मत्सतीत्वं यदतस्त्वां शपामि हे । तुलसीवचनं श्रुत्वा हरिः शपभयेन च ॥१९॥  
 दधार लीलया ब्रह्मन्मुमूर्ति सुमनोहराम् । ददर्श पुरतो देवी देवदेवं सनातनम् ॥२०॥  
 नवीननीरदश्यामं शरत्पङ्कजलोचनम् । कोटिकन्दर्पलीलाभं रत्नभूषणभूषितम् ॥२१॥  
 ईषद्भास्यं प्रसन्नास्यं शोभितं पीतवाससम् । तं दृष्ट्वा कामिनी कामं मूर्च्छा संप्राप लीलया ॥२२॥  
 पुनश्च चेन्नां प्राप्य पुनः सा तमुवाच ह ।

## तुलस्युवाच

हे नाथ ते दया नास्ति पापाणसदृशस्य च ॥२३॥

छलेन धर्मभंगेन मम स्वामी त्वया हतः । पापाणहृदयस्त्वं हि दयाहीनो यतः प्रभो ॥२४॥  
 तस्मात्पापाणरूपस्त्वं भवे देव भवाधुना । ये वदन्ति च साधुं त्वां ते भ्राता हि न संशयः ॥२५॥  
 भक्तो विनापराधेन परार्थे च कथं हतः । भूषं खरोद शोकार्ता बिललाप मुहुर्मुहुः ॥२६॥  
 ततश्च करुणां दृष्ट्वा करुणारससागरः । नयेन तां बोधयितुमुवाच कमलापतिः ॥२७॥

## श्रीभगवानुवाच

तपस्त्वया कृतं भद्रे मदर्थे भारते चिरम् । त्वदर्थे शंखचूडश्च चकार सुचिरं तपः ॥२८॥  
 कृत्वा त्वां कामिनीं सोऽपि विजहार च तत्क्षणात् । अधुना दातुमुचितं तवैव तपसः फलम् ॥२९॥  
 इदं शरीरं त्वक्त्वा च दिव्यदेहं विधाय च । रामे रम मया सार्धं त्वं रमासदृशी भव ॥३०॥  
 इयं तनुर्नदीरूपा गंडकीति च विश्रुता । पूता सुपुण्यदा नृणां पुण्ये भवतु भारते ॥३१॥  
 तव केशसमूहश्च पुण्यदृशो भविष्यति । तुलसीकेशसंभूता तुलसीति च विश्रुता ॥३२॥  
 त्रिपु लोकेषु पुष्पाणां पत्राणां देवपूजने । प्रधानरूपा तुलसी भविष्यति वरानने ॥३३॥  
 स्वर्गं मर्त्यं च पाताले गोलोके मम सन्निधौ । भव त्वं तुलसी वृक्षवरा पुण्येषु सुन्दरी ॥३४॥  
 गोलोके विरजातीरे रासे वृन्दावने वने । भांडीरे चम्पकवने रम्ये चन्दनकानने ॥३५॥  
 माघत्रीकेतकीकुन्दमल्लिकामालतीवने । वासस्तेऽत्रैव भवतु पुण्यस्थानेषु पुण्यदः ॥३६॥  
 तुलसीतरुमूलेषु पुण्यदेशेषु पुण्यदम् । अधिष्ठानं च तीर्थानां सर्वेषां च भविष्यति ॥३७॥  
 तत्र च सर्वदेवानां ममाधिष्ठानमेव च । तुलसीपत्रपतनप्राप्तये च वरानने ॥३८॥  
 स स्नातः सर्वतीर्थेषु सर्वयज्ञेषु दीक्षितः । तुलसीपत्रतोयेन योऽभिषेकं समाचरेत् ॥३९॥  
 सुधाघटप्रहस्त्राणां या तुष्टिस्तु भवेद्धरे । सा च तुष्टिर्भवेन्नूनं तुलसीपत्रदानतः ॥४०॥  
 गवामपुतदानेन यत्फलं तत्फलं भवेत् । तुलसीपत्रदानेन तत्फलं कार्तिके सती ॥४१॥



तुलीपत्रतोयं च मृत्युकाले च यो लभेत् । मुच्यते सर्वपापेभ्यो विष्णुलोके महीयते ॥४२॥  
 नित्यं यस्तुलसीतोयं भुंक्ते भक्त्या च मानवः । लक्षाश्वमेघं पुण्यं संप्राप्नोति स मानवः ॥४३॥  
 तुलसीं स्वकरे कृत्वा धृत्वा देहे च-मानवः । प्राणांस्त्यजति तीर्थेषु विष्णुलोकं स गच्छति ४४॥  
 तुलसीकाष्ठनिर्मणमालां गृह्णाति यो नरः । पदे पदेऽश्वमेघस्य लभते निश्चितं फलम् ॥४५॥  
 तुलसीं स्वकरे कृत्वा स्वीकारं यो न रक्षति । स याति कालसूत्रं च यावच्चंद्रदिवाकरो ॥४६॥  
 करोति मिथ्याज्ञापथं तुलस्यां योऽत्र मानवः । स याति कुंभीपाकं च यावदिन्द्राश्चतुर्दश ॥४७॥  
 तुलसीतोयकणिकां मृत्युकाले च यो लभेत् । रत्नयानं समारुह्य वैकुण्ठं प्राप्यते ध्रुवम् ॥४८॥  
 पूर्णिमायाममायां च द्वादस्यां रविसंक्रमे । तैलाम्यंगं च कृत्वा च माघ्याह्ने निशि संव्यथोः ॥  
 अशौचेऽशुचिकाले ये रात्रिवासोन्विता नराः । तुलसीं ये विचिन्वन्ति ते छिदन्ति हरेः शिरः ॥५०॥  
 त्रिरात्रं तुलसीपत्रं शुद्धं पर्युषितं सति । श्राद्धे व्रते च दाने च प्रतिष्ठायां सुरार्चने ॥५१॥  
 भूगतं तोयपतितं यद्दत्तं विष्णवे सति । शुद्धं च तुलसीपत्रं क्षालनादन्यकर्मणि ॥५२॥  
 वृक्षाधिष्ठातृदेवी या गोलोके च निरामये । कृष्णेन सार्धं नित्यं च नित्यक्रीडां करिष्यसि ५३॥  
 नद्यधिष्ठातृदेवी या गोलोके सा सुपुण्यदा । लवणोदस्य सा पत्नी मदंशस्य च भविष्यति ५४॥  
 त्वं च स्वयं महासाध्वी वैकुण्ठे मम सन्निधौ । रमासमा च रामा च भविष्यसि न संशयः ॥५५॥  
 अहं च शैलरूपेण गंडकीतीरसन्निधौ । अधिष्ठानं करिष्यामि भारते तव शापतः ॥५६॥  
 कोटिसंख्यास्तत्र कीटास्तीक्ष्णदंष्ट्रावरायुधैः । यच्छिलाकुहरे चक्रं करिष्यन्ति मदीयकम् ॥५७॥  
 एकद्वारं चतुश्चक्रं नवीननीरदोपमम् । नवीननीरदाकारं लक्ष्मीनारायणाभिधम् ॥५८॥  
 एकद्वारं चतुश्चक्रं नवीननीरदोपमम् । लक्ष्मीजनार्दनो ज्ञेयो रहितो वनमालया ॥५९॥  
 द्वारद्वये चतुश्चक्रं गोष्पदेन विराजितम् । रघुनाथाभिधं ज्ञेयं रहितं वनमालया ॥६०॥  
 अतिक्षुद्रं द्विचक्रं च गोष्पदेन विराजितम् । तद्वामनाभिधं ज्ञेयं रहितं वनमालया ॥६१॥  
 अतिक्षुद्रं द्विचक्रं च नवीनजलदप्रभम् । विज्ञेयं श्रीधरं रूपं श्रीप्रदं गृहिणां सदा ॥६२॥  
 स्थूलं च वर्तुलाकारं रहितं वनमालया । द्विचक्रं स्फुटमत्यन्तं ज्ञेयं दामोदराभिधम् ॥६३॥  
 मध्यमं सप्तचक्रं च छत्रभूषणभूषितम् । रणरामाभिधं ज्ञेयं शरतूणसमन्वितम् ॥६४॥  
 मध्यमं सप्तचक्रं च छत्रचामरभूषितम् । राजराजेश्वरं ज्ञेयं राजसपत्नदं नृणाम् ॥६५॥  
 द्विसप्तचक्रं स्थूलं च नवनीरदसुप्रभम् । अनंताख्यं च विज्ञेयं चतुर्वंगफलप्रदम् ॥६६॥  
 चक्राकारं द्विचक्रं च सश्रोकं जलदप्रभम् । सगोष्पदं मध्यमं च विज्ञेयं मधुसूदनम् ॥६७॥  
 सुदर्शनं चैकचक्रं गुप्तचक्रं गदाधरम् । द्विचक्रं हयवक्त्राभं हयग्रीवं प्रकीर्तितम् ॥६८॥  
 अतीव विस्तृतास्यं च द्विचक्रं विकटं सति । नरसिंहं सुविज्ञेयं सद्यो वैराग्यदं नृणाम् ॥६९॥



द्विचक्रं विस्तृतास्यं च वनमालासमन्वितम् । लक्ष्मीनृसिंहं विज्ञेयं गृहिणां च सुखप्रदम् ॥७०॥  
 द्वारदेशे द्विचक्रं च सश्रीकं च समं स्फुटम् । वासुदेवं तु विज्ञेयं सर्वकामफलप्रदम् ॥७१॥  
 प्रद्युम्नं सूक्ष्मचक्रं च नवीननीरदप्रभम् । सुषिरच्छिन्नबहुलं गृहिणां च सुखप्रदम् ॥७२॥  
 द्वे चक्रे चैकलने च पुष्टं यत्र तु पुष्कलम् । संकर्षणं सुविज्ञेयं सुखदं गृहिणां सदा ॥७३॥  
 अनिरुद्धं तु पीताभं वर्तुलं चातिशोभनम् । सुखप्रदं गृहस्थानां प्रवदन्ति मनीषिणः ॥७४॥  
 शालग्रामशिला यत्र तत्र सन्निहितो हरिः । तत्रैव लक्ष्मीर्वसति सर्वतीर्थसमन्विता ॥७५॥  
 यानि कानि च पापानि ब्रह्महत्यादिकानि च । तानि सर्वाणि नश्यन्ति शालग्रामशिलार्चनात् ७६॥  
 छत्राकारे भवेद्राज्यं वर्तुले च महेश्वरः । दुःखं च शकटाकारे शूलग्रे मरणं ध्रुवम् ॥७७॥  
 विकृतास्ये च दारिद्र्यं पिंगले हानिरिव च । भग्नचक्रे भवेद्व्याधिर्विदीर्णं मरणं ध्रुवम् ॥७८॥  
 व्रतं स्नानं प्रतिष्ठां च श्राद्धं च देवपूजनम् । शालग्रामस्य सान्निव्यात्प्रशस्तं तद्भवेदिति ॥७९॥  
 स स्नातः सर्वतीर्थेषु सर्वयज्ञेषु दीक्षितः । सर्वयज्ञेषु तीर्थेषु व्रतेषु च तपःसु च ॥८०॥  
 पाठे चतुर्णां वेदानां तपसां करणे सति । तत्पुण्यं लभते नूनं शालग्रामशिलार्चनात् ॥८१॥  
 “शालग्रामशिलातोयैर्योऽभिवेकं सदाऽऽचरेत् । सर्वदानेषु यत्पुण्यं प्रदक्षिणं भुवो यथा ॥१॥”  
 शालग्रामशिलातोयं नित्यं भुंक्ते च यो नरः । सुरैश्चितं प्रसादं च लभते नात्र संशयः ॥८२॥  
 यस्य स्पर्शं च वाञ्छन्ति तीर्थानि निखिलानि च । जीवन्मुक्तो महापूतोऽप्यन्ते याति हरेः पदम् ८३॥  
 तत्रैव हरिणा सार्धमसंख्यं प्राकृतं लयम् । यास्यत्येव हि दास्ये च नियुक्तो दास्यकर्मणि ८४॥  
 यानि कानि च पापानि ब्रह्महत्यासमानि च । तं दृष्ट्वा च पलायते वैनतेयादिबोरगाः ॥८५॥  
 तत्पादरजसा देवी सद्यःपूता वसुंधरा । पुंसां लक्षं तत्पितृणां निस्तरेत्तस्थ जन्मतः ॥८६॥  
 शालग्रामशिलातोयं मृत्युकाले च यो लभेत् । सर्वपापविनिर्मुक्तो विष्णुलोकं स गच्छति ॥८७॥  
 निर्वाणमुक्तिं लभते कर्मभोगात्प्रमुच्यते । विष्णोः पदे प्रलीनश्च भविष्यति न संशयः ॥८८॥  
 शालग्रामशिलां धृत्वा मिथ्वावाक्यं वदेत्तु यः । स याति कुम्भीपाके च यावद्वै ब्रह्माणो वयः ८९॥  
 शालग्रामशिलां धृत्वा स्वीकारं यो न पालयेत् । स प्रयात्यसिपत्रं च लक्षमन्वंतरावधि ॥९०॥  
 तुलसीपत्रविच्छेदं शालग्रामे करोति यः । तस्य जमांतरेकांते स्त्रीविच्छेदो भविष्यति ॥९१॥  
 शालग्रामं च तुलसीं शंखं यो हि करोति च । भार्याहीनो भवेत्सोऽपि रोगी च सप्तजन्मसु ॥९२॥  
 शालग्रामं च तुलसीं शंखं चैकत्र एव च । यो रक्षति महाज्ञानी स भवेच्छ्रीहरेः प्रियः ॥९३॥  
 सकृदेव हि यो यस्यां वीर्याधानं करोति च । तद्विच्छेदे तस्य दुःखं भवेदेव परस्परम् ॥९४॥  
 त्वं प्रिया शङ्खचूडस्य चैकमन्वंतरावधि । शंखेन सार्धं त्वद्भेदः केवलं दुःखदस्तथा ॥९५॥  
 इत्युक्त्वा श्रीहारस्तां च विरराम च नारद । सा च देहं परित्यज्य दिव्यरूपं विधाय च ॥९६॥



यया श्रीश्च तथा सा चाप्युवास हरिवक्षसि । स जगाम तथा सार्धं वैकुण्ठं कमलापतिः ॥१७॥  
लक्ष्मीः सरस्वती गंगा तुलसी चापि नारद । हरेः प्रियाश्चतस्रश्च बभूवुरीश्वरस्य च ॥१८॥  
सद्यस्तद्देहजाता च बभूव गंडकी नदी । ईश्वरः सोऽपि शैलश्च ततोरे पुण्यदो नृणाम् ॥१९॥  
कुर्वति तत्र कौटाश्च शिलां बहुविधां मुने । जले पतति या याश्च फलदास्ताश्च निश्चितम् ॥२०॥  
स्थलस्थाः पिंगला ज्ञेयाश्चोपतापाद्रवेरिति । इत्येवं कथितं सर्वं किं भूयः श्रोतुमिच्छसि ॥२०॥  
इति श्रीदेवीमागवते महापुराणे नवमस्कन्धे नारायण नारदसंवादे चतुर्विंशोऽध्यायः ॥ १४ ॥

### अथ पञ्चविंशोऽध्यायः

नारद उवाच

तुलसी च यदा पूज्या कृता नारायणप्रिया । अस्याः पूज्याविधानं च स्तोत्रं च वद सांप्रतम् ॥१॥  
केन पूजा कृता केन स्तुता प्रथमतो मुने । तत्र पूज्या सा बभूव केन वा वद मामहो ॥ २ ॥

सूत उवाच

नारदस्य वचः श्रुत्वा प्रहस्य मुनिपुङ्गवः । कथां कथितुमारेभे पुण्यां पापहरां पराम् ॥ ३ ॥

श्रीनारायण उवाच

हरिः संपूज्य तुलसीं रेमे च रमया सह । रमासमानसौभाग्यां चकार गौरवेण च ॥ ४ ॥  
गेहे च लक्ष्मीगंगा च तस्याश्च नवसंगमम् । सौभाग्यगौरवं कोपात्तत्र सेहे सरस्वती ॥ ५ ॥  
सा तां जघान कलहे मानिनी हरिसन्निधी । ब्रौडया चापमानेन सांतर्धानं चकार ह ॥ ६ ॥  
सर्वसिद्धेश्वरी देवी ज्ञानिनां सिद्धयोगिनी । जगामादर्शनं कोपात्सर्वत्र च हरेरहो ॥ ७ ॥  
हरिर्न दृष्ट्वा तुलसीं बोधयित्वा सरस्वतीम् । तदनुज्ञां गृहीत्वा च जगाम तुलसीवनम् ॥ ८ ॥  
तत्र दत्त्वा च मुस्तातो हरिः स तुलसीं सतीम् । पूजयामास तां ध्यात्वा स्तोत्रं भक्त्या चकार ह ॥  
लक्ष्मी माया कामवाणी वीजपूर्वं दशाक्षरम् । वृन्दावनीति डेन्तं च वल्लिजायांतमेव च ॥१०॥  
अनेन कल्पतरुणा मन्त्रराजेन नारद । पूजयेद्यो विधानेन सर्वसिद्धिं लभेद्दधुवम् ॥११॥  
घृतदीपेन धूपेन सिद्धरचन्दनेन च । नैवेद्येन च पुष्पेण चोपचारेण नारद ॥१२॥  
हरिस्तोत्रेण तुष्टा सा चाविर्भूता महोरुहात् । प्रसन्ना चरणांभोजे जगाम शरणं शुभा ॥१३॥  
वरं तस्यै ददौ विष्णुः सर्वपूज्या भवेरिति । अहं त्वां धारयिष्यामि सुख्यां मूर्ध्नि वक्षसि ॥१४॥  
सर्वे त्वां धारयिष्यन्ति स्वमूर्ध्नि च सुरादयः । इत्युक्त्वा तां गृहीत्वा च प्रययौ स्वालयं विभुः ॥

नारद उवाच

किं ध्यानं स्तवनं किं वा किं पूजाविधानकम् । तुलस्याश्च महाभाग तन्मे व्याख्यातुमर्हसि ॥१६॥

श्रीनारायण उवाच

अन्तर्हितायां तस्यां च हरिर्वृन्दावने तदा । तस्याश्चक्रे स्तुतिं गत्वा तुलसीं विरहातुरः ॥१७॥



## श्रीभगवानुवाच

वृन्दरूपाश्च वृक्षाश्च यदैकत्र भवन्ति च । विदुर्वृन्दास्तेन वृन्दां मन्त्रिण्यां यां भजाम्यहम् ॥१८॥  
 पुरा बभूव या देवी त्वादौ वृन्दावने वने । तेन वृन्दावनीं ख्यातां सौभाग्यां तां भजाम्यहम् ॥१९॥  
 असंख्येषु च विश्वेषु पूजिता या निरन्तरम् । तेन विश्वपूजिताख्यां पूजितां च भजाम्यहम् ॥२०॥  
 असंख्यान्यनि च विश्वानि पवित्राणि त्वया सदा । तां विश्वपावनीं देवीं विरहेण स्मराम्यहम् ॥२१॥  
 देवा न तुष्टाः पुष्पाणां समूहेन यया विना । तां पुष्पसारां शुद्धां च द्रष्टुमिच्छामि शोकतः ॥२२॥  
 विश्वे यत्प्राप्तिमात्रेण भक्तानंदो भवेद्द्रुवम् । नन्दिनी तेन विख्याता सा प्रीता भवतादिह ॥२३॥  
 यस्या देव्यास्तुला नास्ति विश्वेषु निखिलेषु च । तुलसी तेन विख्याता तां यामि शरणं प्रियाम् ॥२४॥  
 कृष्णजीवनरूपा सा शश्वत्प्रियतमा सती । तेन कृष्णजीवनी सा सा मे रक्षतु जीवनम् ॥२५॥  
 इत्येवं स्तवनं कृत्वा तस्थौ तत्र रमापतिः । ददर्श तुलसीं साक्षात्पादपद्मनां सतीम् ॥२६॥  
 रुदतीमवमानेन मानिनीं मानपूजिताम् । प्रियां दृष्ट्वा प्रियः शीघ्रं वासयामास वक्षसि ॥२७॥  
 भारत्याज्ञां गृहीत्वा च स्वालयं च ययौ हरिः । भारत्यां सह तत्प्रीतिं कारयामास सत्वरम् ॥२८॥  
 करं विष्णुर्ददौ तस्यै सर्वपूज्या भवेरिति । शिरोधार्या च सर्वेषां बंधा मान्या ममेति च ॥२९॥  
 विष्णोर्वरेण सा देवी परितुष्टा बभूव च । सरस्वती तामाकृष्य वासयामास सन्निधौ ॥३०॥  
 लक्ष्मीगंगा सस्मिता च तां समाकृष्य नारद । गृहं प्रवेशयामास विनयेन सतीं तदा ॥३१॥  
 वृन्दा वृन्दावनी विश्वपूजिता विश्वपावनी । पुष्पतारा नन्दिनी च तुलसी कृष्णजीवनी ॥३२॥  
 एतन्नामाष्टकं चैव स्तोत्रं नामार्थसंयुतम् । यः पठेत्तां च संपूज्य सोऽश्वमेधफलं लभेत् ॥३३॥  
 कार्तिक्यां पूणिमायां च तुलस्या जन्ममंगलम् । तत्र तस्याश्च पूजा च विहिता हरिणा पुरा ॥३४॥  
 तस्यां यः पूजयेत्तां च भक्त्या च विश्वपावनीम् । सर्वपापाद्विनिर्मुक्तो विष्णुलोकं स गच्छति ॥३५॥  
 कार्तिके तुलसीपत्रं यो ददाति च वैष्णवे । गवामयुतदानस्य फलं प्राप्नोति निश्चितम् ॥३६॥  
 अपुत्रो लभते पुत्रं प्रियाहीनो लभेत्प्रियाम् । बन्धुहीनो लभेद्बन्धून्स्तोत्रश्रवणमात्रतः ॥३७॥  
 रोगी प्रमुच्यते रोगाद्वद्धो मुच्येत बंधनात् । भयान्मुच्येत भीतस्तु पापान्मुच्येत पातकी ॥३८॥  
 इत्येवं कथितं स्तोत्रं ध्यानं पूजार्थाधि शृणु । त्वमेव वेदे जानासि कण्वशास्त्रोक्तमेव च ॥३९॥  
 तद्दृक्षे पूजयेत्तां च भक्त्या चावाहनं विना । तां ध्यात्वा चोपचारेण ध्यानं पातकनाशनम् ॥४०॥  
 तुलसीं पुष्पसारां च सतीं पूतां मनोहराम् । कृतपापेष्मदाहाय ज्वलद्गनिशिखोपमाम् ॥४१॥  
 पुष्पेषु तुलना यस्या नास्ति वेदेषु भाषितम् । पवित्ररूपा सर्वासु तुलसी सा च कीर्तिता ॥४२॥

शिरोधार्या च सर्वेषामीप्सिता विश्वपावनी ।

जीवन्मुक्तां मुक्तिदां च भजे तां हरिभक्तिदाम् ॥४३॥



इति ध्यात्वा च संपूज्य स्तुत्वा च प्रणमेत्सुधोः । उक्तं तुलस्युपाख्यानं किं भूयः श्रोतुमिच्छसि ॥४४॥  
इति श्रीदेवीभागवते महापुराणे नवमस्कन्धे पञ्चविंशोऽध्यायः ॥२५॥

### अथ पट्विंशोऽध्यायः

नारद उवाच

तुलस्युपाख्यानमिदं श्रुतं चातिसुधोपमम् । ततः सावित्र्युपाख्यानं तन्मे व्याख्यातुमर्हसि ॥१॥  
पुरा केन समुद्भूता सा श्रुता च श्रुतेः प्रसूः । केन वा पूजिता लोके प्रथमे कैश्च वा परे ॥२॥

श्रीनारायण उवाच

ब्रह्मणा वेदजननी प्रथमे पूजिता मुने । द्वितीये च वेदगणेस्तत्पश्चाद्विदुषां गणैः ॥३॥  
तदा चाश्वपतिर्भूपः पूजयामास भारते । तत्पश्चात्पूजयामासुर्वर्णाश्चत्वार एव च ॥४॥

नारद उवाच

को वा सोऽश्वपतिर्ब्रह्मन्केन वा तेन पूजिता । सर्वपूज्या च सा देवी प्रथमे कैश्च वा परे ॥५॥

श्रीनारायण उवाच

मद्रदेशे महाराजो वभूवाश्वपतिर्मुने । वैरिणां वलहर्ता च मित्राणां दुःखनाशनः ॥६॥  
आसीत्तस्य महाराजो महिषी धर्मचारिणी । मालतीति समाख्याता यथा लक्ष्मीर्यदाभूतः ॥७॥  
सा च राजी च वन्द्या च त्रिमिष्टस्योपदेशतः । चकाराराधनं भक्त्या सावित्र्याश्चैव नारद ॥८॥  
प्रत्यादेश न सा प्रामा महिषी न ददर्श ताम् । गृहं जगाम दुःखार्ता हृदयेन विदूयता ॥९॥  
राजा तां दुःखितां दृष्ट्वा बोधयित्वा नयेन वै । सावित्र्यास्तपसे भक्त्या जगाम पुष्करं तदा ॥१०॥  
तपश्चकार तत्रैव संयतः शतवत्सरम् । न दंदर्श च सावित्र्याः प्रत्यादेशो वभूव च ॥११॥  
शुश्रावाकाशवाणीं च नृपेन्द्रश्चाशरीरिणीम् । गायत्र्या दशलक्षं च जपं त्वं कुरु नारद ॥१२॥  
एतस्मिन्नंतरे तथ आजगाम पराशरः । प्रणताम ततस्तं च मुनिर्नृपमुवाच च ॥१३॥

मुनिरुवाच

सकृजपश्च गायत्र्याः पापं दिनभवं हरेत् । दशवारं जपेनैव नश्येत्पापं दिवानिशम् ॥१४॥  
शतवारं जपश्चैव पापं मासाजितं हरेत् । सहस्रधा जपश्चैव कल्मषं वत्सराजितम् ॥१५॥  
लक्षो जन्मकृतं पापं दशलक्षोऽन्यजन्मजम् । सर्वजन्मकृतं पापं शतलक्षाद्विनश्यति ॥१६॥  
करोति मुक्तिं विप्राणां जपो दशगुणस्ततः । करं सर्पफणाकारं कृत्वा तद्रथमुद्रितम् ॥१७॥  
आनम्रमूर्धमचलं प्रजपेत्प्राङ्मुखो द्विजः । अनामिकामध्यदेशादथो वामक्रमेण च ॥१८॥  
तर्जनीमूलपर्यन्तं जपस्यैवं क्रमः करे । श्वेतपंकजबीजानां स्फटिकानां च संस्कृताम् ॥१९॥  
कृत्वा वै मालिकां राजजपेत्तीर्थे सुरालये । संस्थाप्य मालामश्वत्थपत्रे पसे च संयतः ॥२०॥



कृत्वा गोरोचनाक्तं च गायत्र्या स्नापयेत्सुसीः । गायत्रीशतकं तस्यां जपेच्च विधिपूर्वकम् ॥२१॥  
 अथवा पंचगव्येन स्नात्वा मालां सुसंस्कृताम् । अथ गंगोदकेनैव स्नात्वा वाऽतिसुसंस्कृताम् ॥२२॥  
 एवं क्रमेण राजपे दशलक्षं जपं कुरु । सालाद्द्रव्यसि सावित्रीं त्रिजन्मपातकक्षयात् ॥२३॥  
 नित्यं संध्यां च हे राजन्करिष्यमि दिने दिने । मध्याह्ने चापि सायाह्ने प्रातरेव शुचिः सदा ॥२४॥  
 संध्याहीनोऽशुचिर्नित्यमनर्हः सर्वकर्मसु । यद्वा कुस्ते कर्म न तस्य फलभागभवेत् ॥२५॥  
 नोपतिष्ठति यः पूर्वा नोपास्ते यस्तु पश्चिमाम् । स शूद्रवद्विष्कार्यः सर्वस्माद्विद्रजकर्मणः ॥२६॥  
 यात्रज्जीवनपर्यंतं त्रिःसंध्यां यः करोति च । स च सूर्यसमो विप्रस्तेजसा तपसा सदा ॥२७॥  
 तत्पादपद्मरजसा सद्यः पूता वसुंधरा । जीवन्मुक्तः स तेजस्वी संध्यापूतो हि यो द्विजः ॥२८॥  
 तीर्थानि च पवित्राणि तस्य संस्पर्शमाश्रतः । ततः पापानि यांत्येव वैनतेयादिवीरगाः ॥२९॥  
 न गृह्णति सुराः पूजां पितरः पिंडतर्पणम् । स्वेच्छया च द्विजातेश्च त्रिसंध्यारहितस्य च ॥३०॥  
 मूलप्रकृत्यभक्तो यस्तन्मंत्रस्याप्यनर्चकः । तदुत्सवविह्वानश्च विपहीनो यथोरगः ॥३१॥  
 विष्णुमंत्रविहीनश्च त्रिसंध्यारहितो द्विजः । एकादशीविहीनश्च विपहीनो यथोरगः ॥३२॥  
 हरेरनैवेद्यभोजी च धावको वृषवाहकः । शूद्रान्नभोजी यो विप्रो विपहीनो यथोरगः ॥३३॥  
 शूद्राणां शवदाही यः स विप्रो वृषलीपतिः । शूद्राणां सूपकारश्च विपहीनो यथोरगः ॥३४॥  
 शूराणां च प्रतिग्राही शूद्रयाजी च यो द्विजः । मसिजीवी असिजीवी विपहीनो यथोरगः ॥३५॥  
 यः कन्याविक्रयी विप्रो यो हरेर्नामविक्रयी । यो विप्रोऽवीराश्रमभोजी ऋतुस्नातान्नभोजकः ॥३६॥  
 भगजीवो वार्ष्णेयको विपहीनो यथोरगः । यो विद्याविक्रयी विप्रो विपहीनो यथोरगः ॥३७॥  
 सूर्योदये स्वपेक्षो हि मत्स्यभोजी च यो द्विजः । शिवापूजादिरहितो विपहीनो यथोरगः ॥३८॥  
 इत्युक्त्वा च । मुनिश्रेष्ठः सर्वपूजाविधिक्रमम् । तमुवाच च सावित्र्या ध्यानादिक्रमभोषितम् ॥३९॥  
 दत्त्वा सर्वं नृपेन्द्राय ययौ च स्वाश्रमे मुने । राजा संपूज्य सावित्रीं ददर्श वरमाप च ॥४०॥

नारद उवाच

किं वा ध्यानं च सावित्र्याः किं वा पूजाविधिक्रमम् । स्तोत्रं मंत्रं च किं दत्त्वा प्रययौ स पराशरः ॥४१॥  
 नृपः केन विधानेन संपूज्य श्रुतिमातरम् । वरं च कं वा संप्राप संपूज्य नृ विधानतः ॥४२॥  
 तत्सर्वं श्रोतुमिच्छामि सावित्र्याः परमं महत् । रहस्यातिरहस्यं च श्रुतिसिद्धं समासतः ॥४३॥

श्रीनारायण उवाच

ज्येष्ठशुक्लपक्षयोदश्यां शुद्धकाले च यत्नतः । व्रतमेवं चतुर्दश्यां व्रती भक्त्या समाचरेत् ॥४४॥  
 व्रतं चतुर्दशाब्दं च द्विसप्तफलसंयुतम् । दत्त्वा द्विसप्तनैवेद्यं पुण्यधूपादिकं चरेत् ॥४५॥  
 नस्त्रं यज्ञोपवीतं च भोजनं विधिपूर्वकम् । संस्थाप्य मंगलघटं फलशाखासमन्वितम् ॥४६॥



गणेशं च दिनेशं च बलिं विष्णुं शिवं शिवाम् । संपूज्य पूजयेदिष्टं घटे आवाहिते द्विजः ॥४७॥  
 शृणु ध्यानं च सावित्र्याश्चोक्तं माथ्यंदिने च यत् । स्तोत्रं पूजाविधानं च मंत्रं च सर्वकामदम् ॥४८॥  
 तप्तकांचनवर्णाभां ज्वलतीं ब्रह्मतेजसा । गोष्ममध्याह्नमार्तण्डसहस्रसंमितप्रभाम् ॥४९॥  
 ईषद्वात्यप्रसन्नास्यां रत्नभूषणभूषिताम् । बलिशुद्धांशुकाषाणां भक्तानुग्रहविग्रहाम् ॥५०॥  
 सुखदां मुक्तिदां शान्तां कांतां च जगतां विवेः । सर्वसंपत्स्वरूपां च प्रदात्रीं सर्वसंपदाम् ॥५१॥  
 वेदाधिष्ठातृदेवीं च वेदशास्त्रस्वरूपिणीम् । वेदबीजस्वरूपां च भजे तां वेदमातरम् ॥५२॥  
 ध्यात्वा ध्यानेन नैवेद्यं दत्त्वा पाणिं स्वमूर्धनि । पुनर्ध्यात्वा घटे भक्त्या देवीमावाहयेद्ब्रती ॥५३॥  
 दत्त्वा पोडशोपचारं वेदोक्तं मन्त्रपूर्वकम् । संपूज्य स्तुत्वा प्रणमेद्देवदेवीं विश्रान्तः ॥५४॥  
 आसनं पाद्यमर्घ्यं च स्नानीयं चानुलेपनम् । धूप दीपं च नैवेद्यं तांबूलं शीतलं जलम् ॥५५॥  
 वसनं भूषणं माल्यं गंधमाचयनीयकम् । मनोहरं सुतल्पं च देयान्येतानि पोडश ॥५६॥  
 दारुसारविकारं च हेमादिनिर्मितं च वा । देवाधारं पुण्यदं च मया तुभ्यं निवेदितम् ॥५७॥  
 तीर्थोदकं च पाद्यं च पुण्यदं प्रीतिदं महत् । पूजांगभूतं शुद्धं च मया तुभ्यं निवेदितम् ॥५८॥  
 पवित्ररूपमर्थं च दूर्वापुष्पदलान्वितम् । पुण्यदं शंखतोयाक्तं मया तुभ्यं निवेदितम् ॥५९॥  
 सुगंधं गंधतोयं च स्नेहं सौगन्धकारकम् । मया निवेदितं भक्त्या स्नानीयं प्रतिगृह्यताम् ॥६०॥  
 गंधद्रव्योद्भवं पुण्यं प्रीतिदं दिव्यगंधदम् । मया निवेदितं भक्त्या गंधतोयं तत्रान्विके ॥६१॥  
 सर्वमंगलरूपं च सर्वं च मंगलप्रदम् । पुण्यदं च सुधूपं तं गृहाण परमेश्वरि ॥६२॥  
 गुग्गंधयुक्तं सुखदं मया तुभ्यं निवेदितम् । जगतां दर्शनार्थाय प्रदीपं दीप्तिकारकम् ॥६३॥  
 अन्धकारघ्नं सवीजं मया तुभ्यं निवेदितम् । तुष्टिदं पुष्टिदं चैव प्रीतिदं क्षुद्रिनाशनम् ॥६४॥  
 पुण्यदं स्वादुरूपं च नैवेद्यं प्रतिगृह्यताम् । तांबूलप्रवरं रम्यं कर्पूरादिमुवासितम् ॥६५॥  
 तुष्टिदं पुष्टिदं चैव मया तुभ्यं निवेदितम् । सुशीतलं बारिशीतं पितासनाशकारकम् ॥६६॥  
 जगतां जीवरूपं च जीवनं प्रतिगृह्यताम् । देहशोभास्वरूपं च सभाशोभाविवर्धनम् ॥६७॥  
 कार्पासजं च कृमिजं वसनं प्रतिगृह्यताम् । कांचनादिविनिर्माणं श्रीकरं श्रीयुतं सदा ॥६८॥  
 सुखदं पुण्यदं रत्नभूषणं प्रतिगृह्यताम् । नानावृक्षसमुद्भूतं नानारूपममन्वितम् ॥६९॥  
 फलस्वरूपं फलदं फलं च प्रतिगृह्यताम् । सर्वमंगलरूपं च सर्वमंगलमंगलम् ॥७०॥  
 नानापुष्पविनिर्माणं बहुशोभासमन्वितम् । प्रीतिदं पुण्यदं चैव माल्यं च प्रतिगृह्यताम् ॥७१॥  
 पुण्यदं च सुगंधाढ्यं गंधं च देवि गृह्यताम् । सिद्धरं च वरं रम्यं भालशोभाविवर्धनम् ॥७२॥  
 भूषणानां च प्रदरं सिद्धरं प्रतिगृह्यताम् । विशुद्धग्रंथिसंयुक्तं पुण्यसूत्रविनिर्मितम् ॥७३॥  
 पवित्रं वेदमंत्रेण यज्ञसूत्रं च गृह्यताम् । द्रव्याण्येतानि मूलेन दत्त्वा स्तोत्रं पठेत्सुधीः ॥७४॥



ततो विप्राय भक्त्या च व्रती दद्याच्च दक्षिणाम् । सावित्रीति चतुर्थ्यंतं बह्निजायान्तमेव च ॥७५॥  
 लक्ष्मीमायाकामपूर्वं मंत्रमष्टाक्षरं विदुः । माध्यंदिनोक्तं स्तोत्रं च सर्वकामफलप्रदम् ॥७६॥  
 विप्रजीवनरूपं च निबोध कथयामि ते । कृष्णेन दत्तां सावित्रीं गोलोके ब्रह्मणे पुरा ॥७७॥  
 नायाति सां तेन सार्धं ब्रह्मलोके च नारद । ब्रह्मा कृष्णाज्ञया भक्त्या तुष्टाव वेदमातरम् ॥७८॥  
 तदा सा परितुष्टा च ब्रह्माणं चकमे पतिम् ।

### ब्रह्मोवाच

सच्चिदानंदरूपे त्वं मूलप्रकृतिरूपिणि ॥७९॥

हिरण्यगर्भरूपे त्वं प्रसन्ना भव सुंदरि । तेजस्वरूपे परमे परमानंदरूपिणि ॥८०॥  
 द्विजातीनां जातिरूपे प्रसन्ना भव सुंदरि । नित्ये नित्यप्रियं देवि नित्यानंदस्वरूपिणि ॥८१॥  
 सर्वमंगलरूपे च प्रसन्ना भव सुंदरि । सर्वस्वरूपे विप्राणां मंत्रसारे परात्परे ॥८२॥  
 सुखदे मोक्षदे देवि प्रसन्ना भव सुंदरि । विप्रप्रापेष्मदाहाय ज्वलदग्निशिखोपमे ॥८३॥  
 ब्रह्मतेजःप्रदे देवि प्रसन्ना भव सुंदरि । कादेन मनसा वाचा यत्पापं कुरुते नरः ॥८४॥  
 तत्त्वत्स्मरणमात्रेण भस्मीभूतं भविष्यति । इत्युक्त्वा जगतां घाता तस्थी तत्र च संसदि ॥८५॥  
 सावित्री ब्रह्मणा सार्धं ब्रह्मलोकं जगाम सा । अनेन स्तवराजेन संस्तूयाश्चपतिर्नृपः ॥८६॥  
 ददर्श तां च सावित्रीं वरं प्राप मनोगतम् । स्तवराजमिमं पुण्यं संघ्यां कृत्वा च यः पठेत् ॥

पाठे चतुर्णां वेदानां तत्फलं लभते च तत् ॥८७॥

इति श्रीदेवीभागवते महापुराणे नवमस्कन्धे पञ्चविंशोऽध्यायः ॥ २६ ॥

### अथ सप्तविंशोऽध्यायः

#### श्रीनारायण उवाच

स्तुत्वाऽनन सोऽश्वपतिः संपूज्य विधिपूर्वकम् । ददर्श तत्र तां देवीं सहस्राक्षसमप्रभाम् ॥१॥  
 उवाच सा च राजानं प्रसन्ना सस्मिता सती । यथा माता स्वपुत्रं च द्योतयंती दिशस्त्विषा ॥२॥  
 सावित्र्युवाच  
 जानाम्यहं महाराज यस्ते मनसि वाञ्छितम् । वाञ्छितं तव पत्न्याश्च सर्वं दास्यामि निश्चितम् ॥३॥  
 साध्वी कन्याभिलाषं च करोति तव कामिनी । त्वं प्रार्थयांस पुत्रं च भविष्यति क्रमेण च ॥४॥  
 इत्युक्त्वा सा तदा देवी ब्रह्मलोकं जगाम ह । राजा जगाम स्वगृहं तत्कन्याऽदौ बभूव ह ॥५॥  
 आराधनाच्च सावित्र्या वः कमला परा । सावित्रीति स तन्नाम चकाराश्चपतिर्नृपः ॥६॥  
 कालेन सा वर्धमाना बभूव च दिने दिने । रूपयौवनसंपन्ना शुक्ले चंद्रकला यथा ॥७॥  
 सा वरं वरयामास शुमत्सेनात्मजं तदा । सत्यवतं सत्यशीलं नानागुणसमन्वितम् ॥८॥



राजा तस्मै ददौ तां च रत्नभूषणभूषिताम् । सोऽपि सार्धं कोनुकेन तां गृह्णात्वा गृहं ययौ ॥ ९ ॥  
स च सम्बत्सरेऽतीते सत्यवान्सत्यविक्रमः । जगाम फलकाष्ठार्थं सहर्षं पितुराज्ञया ॥ १० ॥  
जगाम साध्वी तत्पश्चात्सावित्री दैवयोगतः । निपत्य वृक्षात्तत्रैव प्राणांस्तस्याज सत्यवान् ॥ ११ ॥  
यमस्तं पुरुषं दृष्ट्वा वदद्वाङ्मुषसं मुने । गृहीत्वा गमनं चक्रे तत्पश्चात्प्रययौ सती ॥ १२ ॥  
पश्चात्तां सुदतीं दृष्ट्वा यमः संयमनीपतिः । उवाच मधुरं साध्वीं साधूनां प्रवरो महान् ॥ १३ ॥

धर्मराज उवाच

अहो क्व यासि सावित्री गृहीत्वा मानुषोऽनुत्तमम् । यदि यास्यसि कांतेन सार्धं देहं तदा त्यज ॥ १४ ॥  
गन्तुं मर्त्यो न शक्नोति गृहीत्वा पांचभौतिकम् । देहं च मम लोकं च न श्वरं न श्वरः सदा ॥ १५ ॥  
भर्तुस्ते पूर्णकालो वै बभूव भारते सति । स्वकर्मफलमोगार्थं सत्यवान्याति मद्गृहम् ॥ १६ ॥  
कर्मणा जायते जन्तुः कर्मणैव प्रलीयते । सुखं दुःखं भयं शोकः कर्मणैव प्रणोयते ॥ १७ ॥  
कर्मणेन्द्रो भवेज्जीवो ब्रह्मपुत्रः स्वकर्मणा । स्वकर्मणा हरेर्दासो जन्मादिरहितो भवेत् ॥ १८ ॥  
स्वकर्मणा सर्वसिद्धिं समरत्वं लभेद्ब्रुवम् । लभेत्स्वकर्मणा विष्णोः सालोक्यादिचतुष्टयम् ॥ १९ ॥  
सुरत्वं च मनुत्वं च राजेन्द्रत्वं लभेन्नरः । स्वकर्मणा शिवत्वं च गणेशत्वं तथैव च ॥ २० ॥  
कर्मणा च मुनीन्द्रत्वं तारस्वित्वं स्वकर्मणा । स्वकर्मणा श्रियत्वं वैश्यत्वं च स्वकर्मणा ॥ २१ ॥  
कर्मणैव च श्लेच्छत्वं लभते नात्र संशयः । स्वकर्मणा जङ्गमत्वं शैलत्वं च स्वकर्मणा ॥ २२ ॥  
कर्मणा राक्षसत्वं च किन्नरत्वं स्वकर्मणा । कर्मणैवाधिपत्यं च वृक्षत्वं च स्वकर्मणा ॥ २३ ॥  
कर्मणैव पशुत्वं च वनजीवो स्वकर्मणा । कर्मणा क्षुद्रजन्तुत्वं कुमित्रत्वं च स्वकर्मणा ॥ २४ ॥  
दैतेयत्वं दानवत्वमसुरत्वं स्वकर्मणा । इत्येतदुक्त्वा सावित्री विरराम स वै यमः ॥ २५ ॥  
इति श्रीदेवीभागवते महापुराणे नवमस्कन्धे सप्तविंशोऽध्यायः ॥ २७ ॥

अथ अष्टाविंशोऽध्यायः

श्रीनारायण उवाच

यमस्य वचनं श्रुत्वा सावित्री च पतिव्रता । तुष्टाव परया भक्त्या तमुवाव मनस्विनो ॥ १ ॥

सावित्र्युवाच

किं कर्म तद्भवेत्केन को वा तद्भुतेरेव च । को वा देही च देहः कः को वाऽत्र कर्मकारकः ॥ २ ॥  
किं वा ज्ञानं च बुद्धिः का को वा प्राणः शरीरिणाम् । कानीन्द्रियाणि किं तेषां लक्षणं देवताश्च काः ॥ ३ ॥  
भोक्ता भोजयिता को वा को वा भोगश्च निष्कृतिः । को जीवः परमात्मा कस्तन्मे व्याख्यातुमर्हसि ॥ ४ ॥

धर्म उवाच

वेदप्रणिहितो धर्मः कर्म यन्मङ्गलं परम् । अवैदिकं तु यत्कर्म तदेवाशुभमेव च ॥ ५ ॥



अहंतुकी देवसेवा संकल्परहिता सती । कर्मनिर्मूलरूपा च सा एव परभक्तिदा ॥ ६ ॥  
 को वा कर्मफलं भुङ्क्ते को वा निर्लिप्त एव च । ब्रह्मभक्तो यो नरश्च स च मुक्तः श्रुतः श्रुतौ ॥ ७ ॥  
 जन्ममृत्युराव्याधिशोकभीतिविवर्जितः । भक्तिश्च द्विविधा साध्वि श्रुत्युक्ता सर्वसंमता ॥ ८ ॥  
 निर्वाणपददात्री च हरिरूपप्रदा नृणाम् । हरिरूपस्वरूपां च भक्तिं वाञ्छन्ति वैष्णवाः ॥ ९ ॥  
 अन्ये निर्वाणमिच्छन्ति योगिनो ब्रह्मवित्तमाः । कर्मणो बीजरूपश्च सततं तत्फलप्रदः ॥ १० ॥  
 कर्मरूपश्च भगवान्परात्मा प्रकृतिः परा । सोऽपि तद्धेतुरूपश्च देहो नश्वर एव च ॥ ११ ॥  
 पृथिवी वायुराकाशो जलं तेजस्तथैव च । एतानि सूत्ररूपाणि सृष्टिरूपविधौ सतः ॥ १२ ॥  
 कर्म कर्ता च देही च आत्मा भोजयिता सदा । भोगो विभवभेदश्च निष्कृतिभुक्तिरेव च ॥ १३ ॥  
 सदसद्भेदबीजं च ज्ञानं नानाविधं भवेत् । विषयाणां विभागानां भेदि बीजं च कीर्तितम् ॥ १४ ॥  
 बुद्धिविवेचना सा च ज्ञानबीजं श्रुती श्रुतम् । वायुभेदाश्च प्राणाश्च बलरूपाश्च देहिनाम् ॥ १५ ॥  
 इन्द्रियाणां च प्रवरमीश्वरांशसमूहकम् । प्रेरकं कर्मणां चैव दुर्निवार्यं च देहिनाम् ॥ १६ ॥  
 अग्निरूप्यमद्भ्यं च ज्ञानभेदो मनः स्मृतम् । लोचनं श्रवणं घ्राणं त्वक्च रसनमिन्द्रियम् ॥ १७ ॥  
 अंगिनामंगरूपं च प्रेरकं सर्वकर्मणाम् । रिपुरूपां मित्ररूपं सुखरूपं च दुःखदम् ॥ १८ ॥  
 सूर्यो वायुश्च पृथिवी ब्रह्माद्या देवताः स्मृताः । प्राणदेहादिभूद्यो हि स जीवः परिकीर्तितः ॥ १९ ॥  
 परमं व्यापकं ब्रह्म निर्गुणः प्रकृते परः । कारण कारणानां च परमात्मा स उच्यते ॥ २० ॥  
 इत्येवं कथितं सर्वं त्वया पृष्टं यथागमम् । ज्ञानिनां ज्ञानरूपं च गच्छ वत्स यथासुखम् ॥ २१ ॥

### सावित्र्युवाच

त्यक्त्वा क्व यामि कांतं वा त्वां वा ज्ञानार्णवं ध्रुवम् । यद्यत्करोमि प्रश्नं च तद्भुवान्वक्तुमर्हति ॥ २२ ॥  
 कां कां योनिं याति जीवः कर्मणा केन वा पुनः । केन वा कर्मणा स्वर्गं केन वा नरकं पितः ॥ २३ ॥  
 केन वा कर्मणा मुक्तिः केन भक्तिर्भवेद्गुरौ । केन वा कर्मणा योगी रोगी वा केन कर्मणा ॥ २४ ॥  
 केन वा दीर्घजीवी च केनाल्पायुश्च कर्मणा । केन वा कर्मणा दुःखी सुखी वा केन कर्मणा ॥ २५ ॥  
 अंगहीनश्च काणश्च बधिरः केन कर्मणा । अंधो वा पंगुरपि च प्रमत्तः केन कर्मणा ॥ २६ ॥  
 क्षिप्तोऽतिलुब्धकश्चोरः केन वा कर्मणा भवेत् । केन सिद्धिमवाप्नोति सालोक्यादिचतुष्टयम् ॥ २७ ॥  
 केन वा ब्राह्मणत्वं च तपस्वित्वं च केन वा । स्वर्गभोगादिकं केन वैकुण्ठं केन कर्मणा ॥ २८ ॥  
 गोलोकं केन वा ब्रह्मसर्वोत्कृष्टं निरामयम् । नरको वा कतिविधः किसंख्यो नाम किं च वा २९ ॥  
 को वा कं नरकं याति कियंतं तेषु तिष्ठति । पापिनां कर्मणा केन को वा व्याधिः प्रजायते ॥  
 यद्यत्प्रियं मया पृष्टं तन्मे व्याख्यातुमर्हति ॥ ३० ॥

इति श्रीदेवीभागवते नवमस्कन्धे नारदनारायणसंवादे सावित्र्युपाख्यानेऽष्टाविंशोऽध्यायः ॥ २८ ॥



## अथैकोनत्रिंशोऽध्यायः

श्रीनारायण उवाच

सावित्रीवचनं श्रुत्वा जगाम विस्मयं यमः । प्रहस्य वक्तुमारभे कर्मपाकं तु जीविनाम् ॥१॥  
धर्म उवाच

कन्या द्वादशवर्षीया वत्से त्वं वयसाऽधुना । ज्ञानं ते पूर्वविदुषां ज्ञानिनां योगिनां परम् ॥२॥  
सावित्रीवरदानेन त्वं सावित्री कला सती । प्राप्ता पुरा भूभृता च तपसा तत्समा सुते ॥३॥  
यथा श्रीः श्रीपतेः क्रोडे भवानो च भवोरसि । यथाऽदितिः कश्यपे च यथाऽहल्या च गौतमे ॥४॥  
यथा शची महेन्द्रे च यथा चन्द्रे च रोहिणी । यथा रतिः कामदेवे यथा स्वाहा हुताशने ॥५॥  
यथा स्वधा च पितृषु यथा संख्या दिवाकरे । वरुणानी च वरुणे यज्ञे च दक्षिणा यथा ॥६॥  
यथा वराहे पृथिवी देवसेना च कार्तिके । सोमाग्यासु प्रिया त्वं च तथा सत्यवतः प्रिये ॥७॥  
अयं तुभ्यं वरो दत्तोऽप्यपरं च यथेप्सितम् । वृणु देवि महाभाग ददामि सकलेप्सितम् ॥८॥

सावित्र्युवाच

सत्यव्रत औरसानां पुत्राणां शतकं मम । भविष्यति महाभाग वरमेतन्मदीप्सितम् ॥९॥  
मत्पितुः पुत्रशतकं श्वशुरस्य च चक्षुषी । राज्यलाभो भवत्वेवं वरमेतन्मदीप्सितम् ॥१०॥  
अंते सत्यवता सार्धं यास्यामि हरिर्मन्दिरम् । समतीते लक्षवर्षे देहीदं मे जगत्प्रभो ॥११॥  
जीवकर्मविपाकं च श्रातुं कौतूहलं मम । विश्वनिस्तारबीजं च तन्मे व्याख्यातुमर्हसि ॥१२॥

धर्मराज उवाच

भविष्यति महासाध्वि सर्वं मानसिकं तव । जीवकर्मविपाकं च कथयामि निशमय ॥१३॥  
शुभानामशुभानां च कर्मणां जन्म भारते । पुण्यक्षेत्रे च नान्यत्र सर्वं च भुञ्जते जनाः ॥१४॥  
सुरा दैत्या दानवाश्च गन्धर्वा राक्षसादयः । नराश्च सर्वजनका न सर्वे जीविनः सति ॥१५॥  
विशिष्टजीविनः कर्म भुञ्जते सर्वयोनिषु । शुभाशुभं च सर्वत्र स्वर्गेषु नरकेषु च ॥१६॥  
विशेषतो जीविनश्च भ्रमंते सर्वयोनिषु । शुभाशुभं भुञ्जते च कर्म पूर्वार्जितं परम् ॥१७॥  
शुभेन कर्मणा याति स्वर्लोकैकमेव च । कर्मणा चाशुभेनैव भ्रमंति नरकेषु च ॥१८॥  
कर्मनिर्मूलने भक्तिः सा चोक्ता द्विविधा सति । निर्वाणरूपा भक्तिश्च ब्रह्मणः प्रकृतेरिह ॥१९॥  
रोगी कुकर्मणा जीवश्चारोगी शुभकर्मणा । दीर्घजीवो च क्षीणायुः सुखी दुःखो च कर्मणा ॥२०॥  
अन्धादयश्चाङ्गहीनाः कर्मणा कुत्सितेन च । सिद्ध्यादिकमवाप्नोति सर्वोऽङ्गुष्ठेन कर्मणा ॥२१॥  
सामान्यं कथितं देवि विशेषं शृणु सुन्दरि । सुदुर्लभं सुगोप्यं च पुराणेषु स्मृतिष्वपि ॥२२॥  
दुर्लभा मानुषी जातिः सर्वजातिषु भारते । सर्वेभ्यो ब्राह्मणः श्रेष्ठः प्रशस्तः सर्वकर्मसु ॥२३॥



ब्रह्मनिष्ठो द्विजश्च गरीयान् भारते सति । निष्कामश्च सकामश्च ब्राह्मणो द्विविधः सति ॥२४॥  
 सकामाच्च प्रधानश्च निष्कामो भक्त एव च । कर्मभोगी सकामश्च निष्कामो निरुपद्रवः ॥२५॥  
 स याति देहं त्यक्त्वा च पदं यत्तन्निरामयम् । पुनरागमनं नास्ति तेषां निष्कामिनां सति ॥२६॥  
 तेवंते द्विभुजं कृष्णं परमात्मानमीश्वरम् । गोलोकं प्रति ते भक्ता दिव्यरूपविधारिणः ॥२७॥  
 सकामिनो वैष्णवाश्च गत्वा वैकुण्ठमेव च । भारतं पुनरायाति तेषां जन्म द्विजातिषु ॥२८॥  
 काले गते च निष्कामा भवत्येव क्रमेण च । भक्तिं च निर्मलां तेभ्यो दास्यामि निश्चितं पुनः ॥  
 ब्राह्मणा वैष्णवाश्चैव सकामाः सर्वजन्मसु । न तेषां निर्मला बुद्धिर्विष्णुभक्तिविवर्जिता ॥३०॥  
 तीर्थाश्रिता द्विजा ये च तपस्यानिरताः सति । ते याति ब्रह्मलोकं च पुनरायाति भारते ॥३१॥  
 स्वधर्मनिरता ये च ये च तीर्थनिवासिनः । व्रजति ते सत्यलोकं पुनरायाति भारते ॥३२॥  
 स्वधर्मनिरता विप्राः सूर्यभक्ताश्च भारते । व्रजति ते सूर्यलोकं पुनरायाति भारते ॥३३॥  
 मूलप्रकृतिभक्ता ये निष्कामा धर्मचारिणः । मणिद्वीपं प्रयात्येव पुनरावृत्तिर्वर्जितम् ॥३४॥  
 स्वधर्मे निरता भक्ताः देवाः शाक्ताश्च गाणपाः । ते याति शिवलोकं च पुनरायाति भारते ॥३५॥  
 ये विप्रा अन्यदेवेज्याः स्वधर्मनिरताः सति । ते याति सर्पलोकं च पुनरायाति भारते ॥३६॥  
 हरिभक्ताश्च निष्कामाः स्वधर्मनिरता द्विजाः । ते याति च हरेर्लोकं क्रमाद्भक्तिबलादहो ॥३७॥  
 स्वधर्मरहिता विप्रा देवान्यसेवनाः सदा । भ्रष्टाचाराश्च कामाश्च ते याति नरकं ध्रुवम् ॥३८॥  
 स्वधर्मनिरता एव वर्णाश्चत्वार एव च । भवत्येव शुभस्यैव कर्मणः फलभोगिनः ॥३९॥  
 स्वधर्मरहिता ये च नरकं याति ते ध्रुवम् । भारते न भवत्येव कर्मणः फलभोगिनः ॥४०॥  
 स्वधर्मनिरता एव वर्णाश्चत्वार एव च । स्वधर्मनिरता विप्राः स्वधर्मनिरताय च ॥४१॥  
 कन्यां ददति विप्राय चंद्रलोकं प्रयाति ते । वसति तत्र ते साध्वि यावद्विद्राश्चतुर्दश ॥४२॥  
 सालंकृताया दानेन द्विगुणं फलमुच्यते । सकामा याति तल्लोकं न निष्कामाश्च साधवः ॥  
 ते प्रयाति विष्णुलोकं फलसंघातवर्जिताः । गव्यं च रजतं स्वर्णं वस्त्रं सपिः फलं जलम् ॥४४॥  
 ये ददत्येव विप्रेभ्यश्चंद्रलोकं प्रयाति ते । वसति ते च तल्लोके यावन्मन्वन्तरं सति ॥४५॥  
 सुचिरात्सुचिरं वासं कुर्वन्ति तेन ते जन्ताः । ये ददति सुवर्णांश्च गाश्च ताम्रादिकं सति ॥४६॥  
 ते याति सूर्यलोकं च शुचये ब्राह्मणाय च । वसति ते तत्र लोके वर्षाणामयुतं सति ॥४७॥  
 विपुले सुचिरं वासं कुर्वन्ति च निरामयाः । ददाति भूमिं विप्रेभ्यो धनानि विपुलानि च ॥४८॥  
 स याति विष्णुलोकं च श्वेतद्वीपं मनोहरम् । तत्रैव निवसत्येव यावच्चंद्रदिवाकरो ॥४९॥  
 विपुले विपुलं वासं करात्, पुण्यवान्मुने । गृहं ददति विप्राय ये जना भक्तिपूर्वकम् ॥५०॥  
 ते याति विष्णुलोकं च सुचिरं सुखदायकम् । गृहरेणुप्रमाणं च विष्णुलोके महत्तमे ॥५१॥



विपुले विपुलं वासं कुर्वन्ति मानवाः सति । यस्मै यस्मै च देवाय यो ददाति गृहं नरः ॥५२॥  
 स याति तस्य लोकं च रेणुमानाब्दमेव च । सोऽपि चतुर्गुणं पुण्यं देशे शतगुणं फलम् ॥५३॥  
 प्रकृष्टे द्विगुणं तस्मादित्याह कमलोद्भवः । यो ददाति तडागं च सर्वपापापनुतये ॥५४॥  
 स याति जनलोकं च रेणुमानाब्दमेव च । वाप्यां फलं दशगुणं प्राप्नोति मानवः सदा ॥५५॥  
 स तु वापीप्रदानेन तडागस्य फलं लभेत् । धनुश्चतुःसहस्रेण दैर्घ्यमानेन निश्चितम् ॥५६॥  
 न्यूना वा तावती प्रस्थे सा वापी परिकीर्तिता । दशवापीसमा कन्या यदि पात्रे प्रदीयते ॥५७॥  
 फलं ददाति द्विगुणं यदि साऽलङ्कृता भवेत् । यत्फलं च तडागे च तदुद्धारे च तत्फलम् ॥५८॥  
 वाप्याश्च पङ्कोद्धरणे वापीतुल्यफलं लभेत् । अश्वत्थवृक्षमारोप्य प्रतिष्ठां यः करोति च ॥५९॥  
 स प्रयाति तपोलोकं वर्षाणामयुतं सति । पुष्पोद्यानं यो ददाति सावित्रि सन्भूतये ॥६०॥  
 स वसेद्ध्रुवलोके च वर्षाणामयुतं ध्रुवम् । यो ददाति विमानं च विष्णवे भारते सति ॥६१॥  
 विष्णुलोके वसेत्सोऽपि यावन्मन्वन्तरं परम् । चित्रयुक्ते च विपुले फलं तस्य चतुर्गुणम् ॥६२॥  
 तस्यार्धं शिविकादाने फलमेव लभेद्भुवम् । यो ददाति भक्तियुक्ते हरये दोलमन्दिरम् ॥६३॥  
 विष्णुलोके वसेत्सोऽपि यावन्मन्वन्तरं शतम् । राजमार्गं मोक्षयुक्तं यः करोति पतिव्रते ॥६४॥  
 वर्षाणामयुतं सोऽपि शक्रलोके महीयते । ब्राह्मणेभ्योऽथ देवेभ्यो दाने समफलं लभेत् ॥६५॥  
 यद्धि दत्तं च तद्भुङ्क्ते न दत्तं नोपतिष्ठते । भुक्त्वा स्वर्गादिजं सोऽह्यं पुण्यवाञ्छन्म भारते ॥  
 लभेद्विप्रकुलेष्वेव क्रमेणवोत्तमादिषु । भारते पुण्यवान्विप्रो भुक्त्वा स्वर्गादिकं फलम् ॥  
 पुनः सोऽपि भवेद्विप्रश्चैवं च क्षत्रियादयः । क्षत्रियो वाथ वैश्यो वा कल्पकोटिशतेन च ॥६८॥  
 तपसा ब्राह्मणत्वं च न प्राप्नोति श्रुतौ श्रुतम् । नाभुक्तं क्षीयते कर्म कल्पकोटिशतरपि ॥६९॥  
 एतत्ते कथितं किंचित्किं भूयः श्रोतुमिच्छसि ॥७०॥

इति श्रीदेवीभागवते महापुराणे नवमस्कन्धे नारदनारायणसंवादे सावित्र्युपाख्यानं

एकोनत्रिंशोऽध्यायः ॥२९॥

अथ त्रिंशोऽध्यायः

सावित्र्युवाच

प्रयाति स्वर्गमन्यं च येनैव कर्मणा यम । मानवाः पुण्यवन्तश्च तन्मे व्याख्यातुमर्हसि ॥१॥

धर्मराज उवाच

अन्नदानं च विप्राय यः करोति च भारते । अन्नप्रमाणवर्षं च शिवलोके महीयते ॥२॥

अन्नदानं महादानमन्येभ्योऽपि करोति यः । अन्नदानप्रमाणं च शिवलोके महीयते ॥३॥



अन्नदानात्परं दानं न भूतं न भविष्यति । नात्र पात्रपरीक्षा स्यान्न कालनियमः क्वचित् ॥४॥  
 देवेभ्यो ब्राह्मणेभ्यो वा ददाति चासनं यदि । महीयते विष्णुलोके वर्षाणामयुतं सति ॥५॥  
 यो ददाति च विप्राय दिव्यां धेनुं पर्यस्विनीम् । तल्लोममानवर्षं च विष्णुलोके महीयते ॥६॥  
 चतुर्गुणं पुण्यदिने तीर्थे शतगुणं फलम् । दानं नारायणक्षेत्रे फलं कोटिगुणं भवेत् ॥७॥  
 गां यो ददाति विप्राय भारते भक्तिर्नृकम् । वर्षाणामयुतं चैव चन्द्रलोके महीयते ॥८॥  
 यश्चोभयमुखीदानं करोति ब्राह्मणाय च । तल्लोममानवर्षं च विष्णुलोके महीयते ॥९॥  
 यो ददाति ब्राह्मणाय श्वेतच्छत्रं मनोहरम् । वर्षाणामयुतं सोऽपि मोदते वरुणालये ॥१०॥  
 विप्राय षोडशगुणं वस्त्रगुणं ददाति च । महीयते वायुलोके वर्षाणामयुतं सति ॥११॥  
 यो ददाति ब्राह्मणाय शालग्रामं सवस्त्रकम् । महीयते स वैकुण्ठे यावच्चन्द्रदिवाकरौ ॥१२॥  
 यो ददाति ब्राह्मणाय दिव्यां शय्यां मनोहराम् । महीयते चन्द्रलोके यावच्चन्द्रदिवाकरौ ॥१३॥  
 यो ददाति प्रदीपं च देवेभ्यो ब्राह्मणाय च । यावन्मन्वन्तरं सोऽपि बह्विलोके महीयते ॥१४॥  
 कराति गजदानं च यदि विप्राय भारते । यावद्विद्वो नरस्तावद्विद्वस्यार्घसिने वसेत् ॥१५॥  
 भारते योऽश्वदानं च करोति ब्राह्मणाय च । मोदते वारुणे लोके यावन्मन्वन्तरं सति ॥१६॥  
 प्रकृष्टां शिविकां यो हि ददाति ब्राह्मणाय च । मोदते वारुणे लोके यावद्विद्वश्चतुर्दश ॥१७॥  
 प्रकृष्टां वाटिकां यो हि ददाति ब्राह्मणाय च । महीयते वायुलोके यावन्मन्वन्तरं सति ॥१८॥  
 यो ददाति च विप्राय व्यजनं श्वेतचामरम् । महीयते वायुलोके वर्षाणामयुतं ध्रुवम् ॥१९॥  
 धान्यं रत्नं यो ददाति चिरंजीवी भवेत्सुधीः । दाता ग्रहीता तौ द्वौ च ध्रुवं वैकुण्ठगामिनौ २०॥  
 सततं श्रीहरेर्नाम भारते यो जपेन्नरः । स एव चिरजीवी च ततो मृत्युः पलायते ॥२१॥  
 यो नरो भारते वर्षे दोलनं कारयेत्सुधीः । पूर्णिमारजनीशोपे जीवन्मुक्तो भवेन्नरः ॥२२॥  
 इह लोके सुखं भुक्त्वा यात्यन्ते विष्णुमन्दिरम् । निश्चितं निवसेत्तत्र शतमन्वन्तरावधि ॥२३॥  
 फलमुत्तरफल्गुन्यां ततोऽपि द्विगुणं भवेत् । कल्पांतजीवी स भवेदित्याह कमलोद्भवः ॥२४॥  
 तिलदानं ब्राह्मणाय यः करोति च भारते । तिलप्रमाणवर्षं च मोदते शिवमन्दिरे ॥२५॥  
 ततः सुयोनिं संप्राप्य चिरंजीवी भवेत्सुधी । ताम्रपात्रस्य दानेन द्विगुणं च फलं लभेत् ॥२६॥  
 सालंकृतां च भोग्यां च सवस्त्रां सुन्दरीं प्रियाम् । यो ददाति ब्राह्मणाय भारते च पतिव्रताम् ॥२७॥  
 महीयते चन्द्रलोके यावद्विद्वश्चतुर्दश । तत्र स्वर्गेश्या सार्धं मोदते च दिवानिशम् ॥२८॥  
 ततो गंधर्वलोके च वर्षाणामयुतं ध्रुवम् । दिवानिशं कौतुकेन चोर्वश्या सह मोदते ॥२९॥  
 ततो जन्मसहस्रं च प्राप्नोति सुन्दरीं प्रियाम् । सती सौभाग्ययुक्तां च कोमलां प्रियवादिनीम् ॥३०॥  
 प्रददाति फलं चारु ब्राह्मणाय च यो नरः । फलप्रमाणवर्षं च शक्रलोके महीयते ॥३१॥



पुनः सुयोनिं संप्राप्य लभते सुतमुत्तमम् । सफलानां च वृक्षाणां सहस्रं च प्रशंसितम् ॥३२॥  
 केवलं फल्दानं वा ब्राह्मणाय ददाति च । सुचिरं स्वर्गवासं च कृत्वा याति स भारते ॥३३॥  
 नानाद्रव्यसमायुक्तं नानासस्यसमन्वितम् । ददाति यश्च विप्राय भारते चिपुलं गृहम् ॥३४॥  
 सुरलोके वसेत्सोऽपि यावन्मन्वन्तरं शतम् । ततः सुयोनिं संप्राप्य स महाधनवान्भवेत् ॥३५॥  
 यो नरः सस्यसंयुक्तां भूमिं च रुचिरां सति । ददाति भक्त्या विप्राय पुण्यक्षेत्रे च भारते ॥३६॥  
 महीयते च वैकुण्ठे मन्वन्तरशतं ध्रुवम् । पुनः सुयोनिं संप्राप्य महाश्रं भूमिपो भवेत् ॥३७॥  
 तं न त्यजति भूमिश्च जन्मनां शतकं परम् । श्रीमांश्च धनवांश्चैव पुत्रवांश्च प्रजेश्वरः ॥३८॥  
 यो ब्रजं च प्रकृष्टं च ग्रामं दद्याद्विजाय च । लक्षमन्वन्तरं चैव वैकुण्ठे स महीयते ॥३९॥  
 पुनः सुयोनिं संप्राप्य ग्रामलक्षसमन्वितम् । न जहाति च तं पृथ्वी जन्मनां लक्षमेव च ॥४०॥  
 सुप्रजं च प्रकृष्टं च पक्वसस्यसमन्वितम् । नानापुष्करिणीवृक्षफलवल्लीसमन्वितम् ॥४१॥  
 नगरं यश्च विप्राय ददाति भारते भुवि । महीयते स कैलारे दशलक्षेन्द्रकालकम् ॥४२॥  
 पुनः सुयोनिं संप्राप्य राजेन्द्र भारते भवेत् । नगराणां च नियुतं स लभेन्नाथ संशयः ॥४३॥  
 धरा तं न जहात्येव जन्मनामयुतं ध्रुवम् । परमैश्वर्यसंयुक्तो भवेदेव महीतले ॥४४॥  
 नगराणां च शतकं देशं यो हि द्विजातये । सुप्रकृष्टं मध्यकृष्टं प्रजायुक्तं ददाति च ॥४५॥  
 वापीतडागसंयुक्तं नानावृक्षसमन्वितम् । महीयते स वैकुण्ठे कोटिमन्वन्तरावधि ॥४६॥  
 पुनः सुयोनिं संप्राप्य जंबुद्वीपपतिर्भवेत् । परमैश्वर्यसंयुक्तो यथा शक्रस्तथा भुवि ॥४७॥  
 मही तं न जहात्येव जन्मनां कोटिमेव च । कल्पांतजीवी स भवेद्वाजराजेश्वरो महान् ॥४८॥  
 स्वाधिकारं समग्रं च यो ददाति द्विजातये । चतुर्गुणं फलं चांते भवेत्तस्य न संशयः ॥४९॥  
 जंबुद्वीपं यो ददाति ब्राह्मणाय तपस्विने । फलं शतगुणं चांते भवेत्तस्य न संशयः ॥५०॥  
 जंबुद्वीपमहीदातुः सर्वतीर्थानि मेवितुः । सर्वेषां तपसां कर्तुः सर्वेषां वासकारिणः ॥५१॥  
 सर्वदानप्रदानश्च सर्वसिद्धेश्वरस्य च । अस्त्येव पुनरावृत्तिर्न भक्तस्य महेश्विनुः ॥५२॥  
 अस्त्वय्यज्ञप्राणां पातं पश्यन्ति भुवनेश्विनुः । निवर्गतिं मणिद्वीपे श्रीदेव्याः परमे पदे ॥५३॥  
 देवोमन्त्रोपासकाश्च विहाय मानवीं तनुम् । विभूतिं दिव्यरूपां च जन्ममृत्युजराहराम् ॥५४॥  
 लब्ध्वा देव्याश्च सारूप्यं देवीसेवां च कुर्वते । पश्यन्ति ते मणिद्वीपे सखंडं लोकसंशयम् ॥५५॥  
 नश्यन्ति देवाः सिद्धाश्च विहाय मानवीं तनुम् । विभूतिं दिव्यरूपां च जन्ममृत्युजराहराम् ॥५६॥  
 कार्तिके तुलसीदानं करोति हरये च यः । युगत्रयप्रमाणं च मोदते हरिमन्दिरे ॥५७॥  
 पुनः सुयोनिं संप्राप्य हरिर्भक्तिं लभेद्भुवम् । जितेन्द्रियाणां प्रवरः स भवेद्भारते भुवि ॥५८॥  
 मध्ये यः स्नाति गंगायामरुणोदयकालतः । युगपद्विषहस्राणि मोदते हरिमन्दिरे ॥५९॥



पुनः सुयोनिं संप्राप्य विष्णुमंत्रं लभेद्भुवम् । त्यक्त्वा च मानुषं देहं पुनर्याति हरेः पदम् ॥६०॥  
 नास्ति तत्पुनरानुत्तिवैकुण्ठाच्च महीतले । करोति हरिदास्यं च तथा सारूप्यमेव च ॥६१॥  
 नित्यस्नायी च गंगायां स पूतः सूर्यवद्भुवि । पदे पदेऽश्वमेघस्य लभते निश्चितं फलम् ॥६२॥  
 तस्यैव पादरजसा पद्मः पूता वसुधरा । मोदते स च वैकुण्ठे यावच्चन्द्रदिवाकरो ॥६३॥  
 पुनः सुयोनिं संप्राप्य हरिर्भक्तिं लभेद्भुवम् । जीवन्मुक्तोऽतितेजस्वी तपस्विप्रवरो भवेत् ॥६४॥  
 स्वधर्मानरतः शुद्धो विद्वांश्च स जितेन्द्रियः । मीनकर्कटयोर्मध्ये गाढं तपति भास्करः ॥६५॥  
 भारते यो ददात्येव जलमेव सुवासितम् । स मोदते च कैलासे यावदिन्द्राश्चतुर्दश ॥६६॥  
 पुनः सुयोनिं संप्राप्य रूपांश्च सुखी भवेत् । शिवभक्तश्च तेजस्वी वेदवेदांगपारगः ॥६७॥  
 वैशाखे सकतुदानं च यः करोति द्विजातये । सकतुरेणुप्रमाणाब्दं मोदते शिवमन्दिरे ॥६८॥  
 करोति भारते यो हि कृष्णजन्माष्टमीव्रतम् । शतजन्मकृतं पापं मुच्यते नात्र संशयः ॥६९॥  
 वैकुण्ठे मोदते सोऽपि यावदिन्द्राश्चतुर्दश । पुनः सुयोनिं संप्राप्य कृष्णे भक्तिं लभेद्भुवम् ७०॥  
 इहैव भारते वर्षे शिवरात्रिं करोति यः । मोदते शिवलोके स सप्तमन्वन्तरावधि ॥७१॥  
 शिवाय शिवरात्रौ च वित्स्वपत्रं ददाति यः । पत्रमानयुगं तत्र मोदते शिवमन्दिरे ॥७२॥  
 पुनः सुयोनिं संप्राप्य शिवभक्तिं लभेद्भुवम् । विद्यावान्पुत्रवान्छ्रीमान्प्रजावान्भूमिमान्भवेत् ७३॥  
 चैत्रमासेऽथवा माघे शंकरं योऽर्चयेद्ब्रती । करोति नर्तनं भक्त्या क्षेत्रपाणिर्दिवानिशम् ७४॥  
 मासं वाऽप्यर्धमासं वा दश सप्त दिनानि च । दिनमानयुगं सोऽपि शिवलोके महीयते ॥७५॥  
 श्रीरामनवमीं यो हि करोति भारते पुमान् । सप्तमन्वन्तरं यावन्मोदते विष्णुमन्दिरे ॥७६॥  
 पुनः सुयोनिं संप्राप्य रामभक्तिं लभेद्भुवम् । जितेन्द्रियाणां प्रवरो महांश्च धनवान्भवेत् ॥७७॥  
 शारदीयां महापूजां प्रकृतेर्यः करोति च । महिषेच्छागलैर्मेषैः खड्गैर्भेकादिभिः सति ॥७८॥  
 नैवेद्यैरुपहारैश्च धूपदीपादिभिस्तथा । नृत्यगीतादिभिर्वाद्यैर्नानाकौतुकमंगलम् ॥७९॥  
 शिवलोके वसेत्सोऽपि सप्तमन्वन्तरावधि । पुनः सुयोनिं संप्राप्य नरो बुद्धिं च निर्मलाम् ८०॥  
 अनुलां त्रियमाप्नोति पुत्रपौत्रविवर्धनीम् । महाप्रभावयुक्तश्च गजवाजिसमन्वितः ॥८१॥  
 राजराजेश्वरः सोऽपि भवेदेव न संशयः । ततः शुक्लाष्टमीं प्राप्य महालक्ष्मीं च योऽर्चयेत् ॥  
 नित्यं भक्त्या पक्षमेकं पुण्यक्षेत्रे च भारते । दत्त्वा तस्यै प्रकृष्टानि चोपचाराणि षोडश ॥८३॥  
 गोलोके च वसेत्सोऽपि यावदिन्द्राश्चतुर्दश । पुनः सुयोनिं संप्राप्य राजराजेश्वरो भवेत् ॥८४॥  
 कार्तिकीपूर्णिमायां च कृत्वा तु रासमण्डलम् । गोपानां शतकं कृत्वा गोपीनां शतकं तथा ॥८५॥  
 शिलायां प्रतिमायां च श्रीकृष्णं राघया सह । भारते पूजयेद्भक्त्या चोपचाराणि षोडश ॥८६॥  
 गोलोके वसते सोऽपि यावद्वै ब्रह्मणो वयः । भारतं पुनरागत्य कृष्णे भक्तिं लभेद्भुवम् ॥८७॥



क्रमेण सुदृढां भक्तिं लब्ध्वा संतं हरेरहो । देहं त्यक्त्वा च गोलोकं पुनरेव प्रयाति सः ॥८८॥  
ततः कृष्णस्य सारूप्यं पार्षदप्रवरो भवेत् । पुनस्तत्पतनं नास्ति जरामृत्युहरो भवेत् ॥८९॥  
शुक्लां वाऽप्यथवा कृष्णां करोत्येकादशीं च यः । वैकुण्ठे मोदते सोऽपि यावद् ब्रह्मणो वयः ॥९०॥  
भारतं पुनरागत्य कृष्णभक्तिं लभेद् ध्रुवम् । क्रमेण भक्तिं सुदृढां करोत्येकं हरेरहो ॥९१॥  
देहं त्यक्त्वा च गोलोकं पुनरेव प्रयाति सः । ततः कृष्णस्य सारूप्यं संप्राप्य पार्षदो भवेत् ९२॥  
पुनस्तत्पतनं नास्ति जरामृत्युहरो भवेत् । भाद्रे च शुक्लद्रादश्यां यः शक्रं पूजयेन्नरः ॥९३॥  
पष्टिवर्षसहस्राणि शक्रलोके महीयते । रविवारे च संक्रांत्यां रातभ्यां शुक्लपक्षके ॥९४॥  
संपूज्याकं हविष्यान्नं यः करोति च भारते । महीयते सोऽंशलोके यावद्दिद्राश्चतुर्दश ॥९५॥  
भारतं पुनरागत्य चारोगी श्रीयुतो भवेत् । ज्येष्ठकृष्णचतुर्दश्यां सावित्रीं यो हि पूजयेत् ९६॥  
महीयते ब्रह्मलोके सप्तमन्वन्तरावधि । पुनर्महीं समागत्य श्रीमान्तुलविक्रमः ॥९७॥  
चिरंजीवी भवेत्सोऽपि ज्ञानवान्संपदायुतः । माघस्य शुक्लपंचम्यां पूजयेद्यः सरस्वतीम् ॥९८॥  
संयतो भक्तितो दत्त्वा चोपचाराणि षोडश । महीयते मणिद्वीपे यावद्ब्रह्म दिवानिशम् ॥९९॥  
संप्राप्य च पुनर्जन्म स भवेत्कविपंडितः । गां सुवर्णादिकं यो हि ब्राह्मणाय ददाति च ॥१००॥  
नित्यं जीवनपर्यंतं भक्तियुक्तश्च भारते । गवां लोमप्रमाणाद्दं द्विगुणं विष्णुमंदिरे ॥१०१॥  
मोदते हरिणा सार्धं क्रीडाकौतुकमंगलैः । तदन्ते पुनरागत्य राजराजेश्वरो भवेत् ॥१०२॥  
श्रीमांश्च पुत्रवान्विद्राज्ज्ञानवान्सर्वतः सुखी । भोजयेद्योऽपि मिष्टान्नं ब्राह्मणेभ्यश्च भारते ॥१०३॥  
विप्रलोमप्रमाणाद्दं मोदते विष्णुमंदिरे । ततः पुनरिहागत्य सुखी च घनवान्भवेत् ॥१०४॥  
विद्वान्पुचिरजीवी च श्रीमान्तुलविक्रमः । यो वक्ति वा ददात्येव हरेर्नामानि भारते ॥१०५॥  
युगं नामप्रमाणं च विष्णुलोके महीयते । ततः पुनरिहागत्य स सुखी घनवान्भवेत् ॥१०६॥  
यदि नारायणक्षेत्रे फलं कोटिगुणं भवेत् । नाम्नां कीर्तिं हरेर्यो हि क्षेत्रे नारायणे जपेत् ॥१०७॥  
सर्वपापविनिर्मुक्तो जीवन्मुक्तो भवेद्ध्रुवम् । न लभेत्स पुनर्जन्म वैकुण्ठे स महीयते ॥१०८॥  
लभेद्विष्णोश्च सारूप्यं न तस्य पतनं भवेत् । विष्णुभक्तिं लभेत्सोऽपि विष्णुसारूप्यमाप्नुयात् ॥  
दिवं यः पूजयेन्नित्यं कृत्वा लिङ्गं च पार्थिवम् । यावज्जीवनपर्यंतं स याति शिवमंदिरम् ॥११०॥  
मृतो रेणुप्रमाणाद्दं शिवलोके महीयते । ततः पुनरिहागत्य राजेंद्रो भारते भवेत् ॥१११॥  
शिलां च पूजयेन्नित्यं शिलातोयं च भक्षति । महीयते च वैकुण्ठे यावद् ब्रह्मणः शतम् ॥११२॥  
ततो लब्ध्वा पुनर्जन्म हरिभक्तिं च दुर्लभाम् । महीयते विष्णुलोके न तस्य पतनं भवेत् ॥११३॥  
तपांसि चैव सर्वाणि व्रतानि निखिलानि च । कृत्वा तिष्ठति वैकुण्ठे यावद्दिद्राश्चतुर्दश ॥११४॥  
ततो लब्ध्वा पुनर्जन्म राजेंद्रो भारते भवेत् । ततो मुक्तो भवेत्पश्चात्पुनर्जन्म न विद्यते ॥११५॥



यः स्नात्वा सर्वतीर्थेषु भुवः कृत्वा प्रदक्षिणाम् ।

स तु निर्वाणतां याति न तज्जन्म भवेद्भुवि ॥११६॥

पुण्यक्षेत्रे भारते च योऽश्वमेधं कराति च । अश्वलोममिताब्दं च गक्रस्यार्वासनं भजेत् ॥११७॥  
 चतुर्गुणं राजसूयफलमाप्नोति मानवः । सर्वेभ्योऽपि मन्त्रेभ्यो हि परो देवीमखः स्मृतः ॥  
 विष्णुना च कृतः पूर्वं ब्रह्मणा च वरानने । शंकरेण महेशेन त्रिपुरासुरनाशने ॥११९॥  
 शक्तियज्ञः प्रधानश्च सर्वयज्ञेषु सुन्दरि । नानेन सदृशो यजस्त्रिपु लोकेषु विद्यते ॥१२०॥  
 दक्षेण च कृतः पूर्वं महान्संभारसंयुतः । बभूव कलहो यत्र दक्षसंकरयाः सति ॥१२१॥  
 धेपुश्च नंदिनं विप्रा नंदी विप्रांश्च कोपतः । यदेतोर्दक्षयज्ञं च बभञ्ज चन्द्रशेखरः ॥१२२॥  
 चकार देवीयज्ञं स पुत्र दक्षः प्रजापतिः । धर्मश्च कदमपश्चैव शेषश्चापि च कर्दमः ॥१२३॥  
 स्वायंभुवो मनुश्चैव तत्पुत्रश्च प्रियव्रतः । शिवः सनत्कुमारश्च कपिलश्च ध्रुवस्तथा ॥१२४॥  
 राजसूयसहस्राणां फलमाप्नोति निश्चितम् । देवीयज्ञात्परो यज्ञो नास्ति वेदे फलप्रदः ॥१२५॥  
 वर्षाणां शतजीवी च जीवन्मुक्तो भवेद्भुवम् । ज्ञानेन तेजसा चैव विष्णुतुल्यो भवेद्विह ॥१२६॥  
 देवानां च यथा विष्णुर्वैष्णवानां च नारदः । शास्त्राणां च यथा वेदा वर्णाणां ब्राह्मणो यथा ॥१२७॥  
 तीर्थानां च यथा गंगा पवित्राणां शिवो यथा । एकादशो व्रतानां च पुष्पाणां तुलसी यथा ॥१२८॥  
 नक्षत्राणां यथा चंद्रः पक्षिणां गरुडो यथा । यथा स्त्रीणां च प्रकृती राधा बाणी वसुधरा ॥१२९॥  
 शीघ्राणां चैन्द्रियाणां च चंचलानां मनो यथा । प्रजापतीनां ब्रह्मा च प्रजानां च प्रजापतिः ॥१३०॥  
 वृन्दावनं यनानां च वर्षाणां भारतं यथा । श्रीमतां च यथा श्रीश्च विदुषां च सगस्वती ॥१३१॥  
 पवित्रतानां दुर्गा च सौभाग्यानां च राधिका । देवीयज्ञस्तथा वत्से सर्वयज्ञेषु भामिनि ॥१३२॥  
 अश्वमेधशतेनैव शक्रत्वं च लभेद्भुवम् । सहस्रेण विष्णुपदं संप्राप्तः पृथुरेव च ॥१३३॥  
 स्नानं च सर्वतीर्थानां सर्वयज्ञेषु दीक्षणम् । सर्वेषां च व्रतानां च तपसां फलमेव च ॥१३४॥  
 पाठे चतुर्णां वेदानां प्रादक्षिण्यं भुवस्तथा । क्लृप्तभूतमिदं सर्वं मुक्तिदं शक्तिवतम् ॥१३५॥  
 पुराणेषु च वेदेषु चैतिहासेषु सर्वतः । निरूपितं सारभूतं देवापादांशुजार्जनम् ॥१३६॥  
 तद्वर्णनं च तद्व्यख्यानं तन्नामगुणकीर्तनम् । तत्स्तोत्रस्मरणं चैव वंदनं जपमेव च ॥१३७॥  
 तत्पादोदकनैवेद्य भक्षणं नित्यमेव च । सर्वसम्मतमित्येवं सर्वपितृमिदं सति ॥१३८॥  
 भज नित्यं परं ब्रह्म निर्गुणं प्रकृतिं पराम् । गृहाण स्वामिनं वत्से सुखं वस च मंदिरं ॥१३९॥

अयं ते कथितः कर्मविपाको मंगलो नृणाम् ।

सर्वेप्सितः सर्वमतस्तत्त्वज्ञानप्रदः परः ॥१४०॥

इति श्रीदेवीभागवते महापुराणे नवमस्कन्धे त्रिंशोऽध्यायः ॥ ३० ॥



## अथैकत्रिंशोऽध्यायः

श्रीनारायण उवाच

शक्तेरुत्कीर्तनं श्रुत्वा सावित्री यमवक्त्रतः । साधुनेत्रा सपुलका यमं पुनरुवाच सा ॥१॥

सावित्र्युवाच

शक्तेरुत्कीर्तनं धर्मः सकलोद्धारकारणम् । श्रोतॄणां चैव वक्तॄणां जन्ममृत्युजराहरम् ॥२॥  
दानवानां च सिद्धानां तपसां च परं पदम् । योगानां चैव वेदानां कीर्तनं सेवनं विभोः ॥३॥  
मुक्तित्वममरत्वं च सर्वसिद्धित्वमेव च । श्रीशक्तिसेवकस्यैव कलां नाहति षोडशीम् ॥४॥  
भर्जामि केन विधिना वद वेदविदां वर । शुभकर्मविपाकं च श्रुतं नृणां मनोहरम् ॥५॥  
कर्माशुभविपाकं च तन्मे व्याख्यातुमर्हसि । इत्युक्त्वा च सती ब्रह्मन्भक्तिनम्रात्मकंधरा ॥६॥  
तुष्टाव धर्मराजं च वेदोक्तेन स्तवेन च ।

सावित्र्युवाच

तपसा धर्ममाराध्य पुष्करे भास्करः पुरा ॥७॥

धर्मं सूर्यः सुतं प्राप धर्मराजं नमाम्यहम् । समता सर्वभूतेषु यस्य सर्वस्य साक्षिणः ॥८॥  
अतो यन्नामशमनमिति तं प्रणमाम्यहम् । येनांतश्च कृतो विश्वे सर्वेषां जीविनां परम् ॥९॥  
कामानुरूपं कालेन तं कृतांतं नमाम्यहम् । बिभर्ति दंडं दंडाय पापिनां शुद्धिहेतवे ॥१०॥  
नमामि तं दंडधरं यः शास्ता सर्वजीविनाम् । विश्वं च कलयत्येव यः सर्वेषु च संततम् ॥११॥  
अतीव दुर्निवार्यं च तं कालं प्रणमाम्यहम् । तपस्वी ब्रह्मनिष्ठो यः संयमी संजितेन्द्रियः ॥१२॥  
जीवानां कर्मफलदस्तं यमं प्रणमाम्यहम् । स्वात्मारामश्च सर्वज्ञो मित्रं पुण्यकृतां भवेत् ॥१३॥  
पापिनां क्लेशदो यस्तं पुण्यं मित्रं नमाम्यहम् । यज्जन्म ब्रह्मणोऽंशेन ज्वलंतं ब्रह्मतेजसा ॥१४॥  
यो ध्यायति परं ब्रह्म तमीशं प्रणमाम्यहम् । इत्युक्त्वा सा च सावित्री प्रणनाम यमं मुने ॥१५॥  
यमस्तां शक्तिभजनं कर्मपाकमुवाच ह । इदं यमाष्टकं नित्यं प्रातरुत्थाय यः पठेत् ॥१६॥  
यमात्तस्य भयं नास्ति सर्वपापात्प्रमुच्यते । महापापी यदि पठेन्नित्यं भक्तिसमन्वितः ॥

यमः करोति संशुद्धं कायव्यूहेन निश्चितम् ॥१७॥

इति श्रीदेवीभागवते महापुराणे नवमस्कन्धे एकत्रिंशोऽध्यायः ॥३१॥

## अथ द्वात्रिंशोऽध्यायः

श्रीनारायण उवाच

मायाबीजं महामन्त्रं प्रदत्त्वा विधिपूर्वकम् । कर्माशुभविपाकं च तामुवाच रवेः सुतः ॥१॥



## धर्मराज उवाच

शुभकर्मविपाकात् नरकं याति मानवः । कर्माशुभविपाकं च कथयामि निशामय ॥२॥  
 नानापुराणभेदेन नामभेदेन भामिनि । नानाप्रकारं स्वर्गं च याति जीवः स्वकर्मभिः ॥३॥  
 शुभकर्मविपाकात् नरकं याति कर्मभिः । कुवर्मणा च नरकं याति नानाविधं नरः ॥४॥  
 नरकाणां च कुण्डानि संति नानाविधानि च । नानाशास्त्रप्रमाणेन कर्मभेदेन यानि च ॥५॥  
 विस्तृतानि च मतानि क्लेशदानि च दुःखिनाम् । भयंकराणि घोरानि हे वरसे कुत्सितानि च ॥६॥  
 पट्यंतीति च कुण्डानि एवमन्यानि संति च । निबोध तेषां नामानि प्रसिद्धानि श्रुतो सति ॥७॥  
 वल्लिकुण्डं तप्तकुण्डं क्षारकुण्डं भयानकम् । विट्कुण्डं मूत्रकुण्डं च श्लेष्मकुण्डं च दुःसहम् ॥८॥  
 गरकुण्डं दूषिकुण्डं वसाकुण्डं तथैव च । शुक्रकुण्डमसृक्कुण्डमश्रुकुण्डं च कुत्सितम् ॥९॥  
 वृण्डं गात्रमलानां च कर्णविट्कुण्डमेव च । मज्जाकुण्डं मांसकुण्डं नक्रकुण्डं च दुस्तरम् ॥१०॥  
 लोमकुण्डं केशकुण्डमस्थिकुण्डं च दुस्तरम् । ताम्रकुण्डं लोहकुण्डं प्रतप्तं क्लेशदं महत् ॥११॥  
 चर्मकुण्डं तप्तसुराकुण्डं च परिकीर्तितम् । तीक्ष्णकटककुण्डं च विषोदं विषकुण्डकम् ॥१२॥  
 प्रतप्तकुण्डं तैलस्य कुन्तकुण्डं च दुर्वहम् । कृमिकुण्डं पृथक्कुण्डं सर्पकुण्डं दुरन्तकम् ॥१३॥  
 मशकुण्डं दंशकुण्डं भीमं गरलकुण्डकम् । कुण्डं च वज्रदंष्ट्राणां वृश्चिकानां च सुवते ॥१४॥  
 शरकुण्डं शूलकुण्डं खड्गकुण्डं च भीषणम् । गोलकुण्डं नक्रकुण्डं काककुण्डं शुचास्पदम् ॥१५॥  
 मन्थानकुण्डं बीजकुण्डं वज्रकुण्डं च दुःसहम् । तप्तपाषाणकुण्डं च तीक्ष्णपाषाणकुण्डकम् ॥१६॥  
 लालाकुण्डं मसीकुण्डं चूर्णकुण्डं तथैव च । चक्रकुण्डं वक्रकुण्डं कूर्मकुण्डं महोत्पणम् ॥१७॥  
 ज्वालाकुण्डं भस्मकुण्डं दग्धकुण्डं शुचिस्मिते । तप्तसूचीमसिपत्रं क्षुरध्रं सूचिकामुखम् ॥१८॥  
 गोकामुखं नक्रमुखं गजदंशं च गोमुखम् । कुम्भीपाकं कालसूत्रं मत्स्योदं कृमितन्तुकम् ॥१९॥  
 पांसुभोज्यं पाशवेष्टं शूलप्रोतं प्रकम्पनम् । उल्कामुखमंधकूपं वेधनं ताडनं तथा ॥२०॥  
 जालरंध्रं देहचूर्णं दलनं शोषणं कपम् । शूर्पं ज्वालामुखं चैव धूमांधं नागवेष्टनम् ॥२१॥  
 कुण्डान्येतानि सावित्रि पापिनां क्लेशदानि च । नियुतैः किंकरगणं रक्षितानि च संततम् ॥२२॥  
 दण्डहस्तैः पाशहस्तैर्मदमतैर्भयंकरैः । शक्तिहस्तैर्गदाहस्तैरसिहस्तैः सुदारुणैः ॥२३॥  
 तमोयुक्तैर्दयाहीनैरनिवार्यैश्च न सर्वतः । तेजस्विभिश्च निःशंकराताम्रपिण्गलोचनैः ॥२४॥  
 योगयुक्तैः सिद्धियुक्तैर्नारुपधरैर्मंडैः । आसन्नमृत्युभिर्दृष्टैः पापिभिः सर्वजीविभिः ॥२५॥  
 स्वकर्मनिरतैः सर्वैः शान्तैः सौम्यैश्च गाणपैः । अदृश्यैः पुण्यकृद्भिश्च सिद्धैर्योगिभिरेव च ॥२६॥  
 स्वधर्मनिरतैर्वापि वितर्तवां स्वतन्त्रकैः । बलवद्भिश्च निःशंकैः स्वप्नदृष्टैश्च वैष्णवैः ॥२७॥  
 एतत्ते कथितं साध्वि कुण्डसंख्यानिरूपणम् । येषां निवासो यत्कुण्डे निबोध कथयामि ते ॥२८॥  
 इति श्रीदेवीभागवते महापुराणे नवमस्कन्धे नारदनारायणसंवादे द्वात्रिंशोऽध्यायः ॥३२॥



## अथ त्रयस्त्रिंशोऽध्यायः

धर्मराज उवाच

हरिसेवारतः शुद्धो योगसिद्धो व्रती सति । तपस्वी ब्रह्मचारी च न याति नरकं ध्रुवम् ॥ १ ॥  
 कटुवाचा दांघवांश्च बललेपेन यो नरः । दग्धान्करोति बलवान्बल्लिकुण्डं प्रयाति सः ॥ २ ॥  
 स्वगात्रलोममानाब्धं तन स्थित्वा हुताशने । पशुयोनिमवाप्नोति रौद्रदग्धां त्रिजन्मनि ॥ ३ ॥  
 ब्राह्मणं तृपितं तप्तं क्षुधितं गृहमागतम् । न भोजयति यो मूढस्तप्तकुण्डं प्रयाति सः ॥ ४ ॥  
 तत्र तल्लोममानं च वर्षं स्थित्वा च दुःखदे । तप्तस्थले बल्लिकल्पे पत्नी च सप्तजन्मसु ॥ ५ ॥  
 रविवारे च संक्रांत्याममायां श्राद्धवासरे । वस्त्राणां धारसंयोगं करोति केवलं नरः ॥ ६ ॥  
 स याति धारकुण्डं च सूत्रमानाव्रमेव च । स ब्रजेद्रजकों योनिं सप्तजन्मसु भारते ॥ ७ ॥  
 मूलप्रकृतिनिन्दां यः कुक्षते मानवाधमः । वेदनिन्दां शास्त्रनिन्दां पुराणानां तथैव च ॥ ८ ॥  
 ब्रह्मविष्णुशिवादीनां तथा निन्दापरो जनः । गौरीवाण्यादिदेवीनां सदा निन्दापरो जनः ॥ ९ ॥  
 सर्वे ते निरये याति तस्मिन्कुण्डे भयानके । नातः परतरं कुण्डं दुःखदं तु भविष्यति ॥ १० ॥  
 तत्र स्थित्वाऽनेककल्पं सर्पयोनिं ब्रजेत्पुनः । देवीनिन्दापराधस्य प्रायश्चित्तं न विद्यते ॥ ११ ॥  
 स्वदत्तां परदत्तां वा वृत्तिं च सुरविप्रयोः । षष्टिर्वर्षसहस्राणि विट्कुण्डं च प्रयाति सः ॥ १२ ॥  
 तावत्येव च वर्षाणि विट्भोजी तत्र तिष्ठति । षष्टिर्वर्षसहस्राणि विट्कृमिश्च पुनर्भुवि ॥ १३ ॥  
 परकीयतडागे च तडागं यः करोति च । उत्सृजेद्देवदोषेण मूत्रकुण्डं प्रयाति सः ॥ १४ ॥  
 तद्रेणुमानवर्षं च तद्भोजी तत्र तिष्ठति । पुनः पूर्णशताब्दं च स वृषो भारते भवेत् ॥ १५ ॥  
 एकाकी मिष्टमश्नाति श्लेष्मकुण्डं प्रयाति च । पूर्णमब्दशतं चैव तद्भोजी तत्र तिष्ठति ॥ १६ ॥  
 ततः पूर्णशताब्दं च स प्रेतो भारते भवेत् । श्लेष्ममूत्रपरं चैव भूयं भुङ्क्ते ततः शुचिः ॥ १७ ॥  
 पितरं मातरं चैव गुरुं भार्यां सुतं सुताम् । यो न पुष्पात्यनार्थं च गरकुण्डं प्रयाति सः ॥ १८ ॥  
 पूर्णमब्दशतं चैव तद्भोजी तत्र तिष्ठति । ततो ब्रजेद्भूतयोनिं शतवर्षं ततः शुचिः ॥ १९ ॥  
 दृष्ट्वाऽतिथिं वक्रचक्षुः करोति यो हि मानवः । पितृदेवास्तस्य जलं न गृह्णन्ति च पापिनः ॥ २० ॥  
 यानि कानि च पापानि ब्रह्महत्यादिकानि च । इहैव लभते चांते दूषिकाकुण्डमाव्रजेत् ॥ २१ ॥  
 पूर्णमब्दशतं चैव तद्भोजी तत्र तिष्ठति । ततो ब्रजेद्भूतयोनिं शतवर्षं ततः शुचिः ॥ २२ ॥  
 दत्त्वा द्रव्यं च विप्राय चान्यस्मै दीयते यदि । स तिष्ठति वसाकुण्डे तद्भोजी शतवत्सरम् ॥ २३ ॥  
 कुक्कलासो भवेत्सोऽपि भारते सप्तजन्मसु । ततो भवेन्महारीद्रो दरिद्रोऽल्पायुरेव च ॥ २४ ॥  
 पुमांसं कामिनीं वापि कामिनीं वा पुमानथ । यः शुक्रं पाययत्येव शुक्रकुण्डं प्रयाति सः ॥ २५ ॥  
 पूर्णमब्दशतं चैव तद्भोजी तत्र तिष्ठति । कृमियोनिं शताब्दं च ब्रजेद्भूत्वा ततः शुचिः ॥ २६ ॥



संताड्य च गुरुं विप्रं रक्तपातं च कारयेत् । स च तिष्ठत्यसूकुण्डे तद्भोजी शतवत्सरम् ॥२७॥  
 ततो लभेद्वधाग्रजन्म सप्तजन्मसु भारते । ततः शुद्धिमवाप्नोति मानवश्च क्रमेण ह ॥२८॥  
 योऽश्रु त्यजन्तं गायन्तं भक्तं दृष्ट्वा सगद्गदम् । श्रीकृष्णगुणसंगीते हसत्येव हि यो नरः ॥२९॥  
 स वसेदश्रुकुण्डे च तद्भोजी शतवर्षकम् । ततो भवेच्च चांडालस्त्रिजन्मनि ततः शुचिः ॥३०॥  
 करोति शठतां तद्वन्नित्यं सुहृदि यो नरः । कुण्डं गात्रमलानां च स प्रयाति शताब्दकम् ॥३१॥  
 ततः सा गार्दभी योनिमवाप्नोति त्रिजन्मनि । त्रिजन्मनि च शागलीं ततः शुद्धो भवेद्भ्रुवम् ॥३२॥  
 वधिरं यो हसत्येव निदत्येवाभिमानतः । स वसेत्कर्णविट्कुण्डे तद्भोजी शतवत्सरम् ॥३३॥  
 ततो भवेत्स वधिरो दरिद्रः सप्तजन्मसु । सप्तजन्मन्यंगहीनस्ततः शुद्धिं लभेद्भ्रुवम् ॥३४॥  
 लोभात्स्वभरणार्थाय जीवितं हंति यो नरः । मज्जाकुण्डं वसेत्सोऽपि तद्भोजी लक्षवत्सरम् ॥३५॥  
 ततो भवेच्च शशको मीनश्च सप्तजन्मसु । त्रिजन्मनि वराहश्च कुक्कुटः सप्तजन्मसु ॥३६॥  
 एणादयश्च कर्मभ्यस्ततः शुद्धिं लभेद्भ्रुवम् । स्वकन्यापालनं कृत्वा विक्रीणाति च यो नरः ॥३७॥  
 अर्थलोभान्महामूढो मांसकुण्डं प्रयाति सः । कन्यालोमप्रमाणान्नं तद्भोजी तत्र तिष्ठति ॥३८॥  
 तस्य दण्डप्रहारं च कुर्वन्ति यमकिंकराः । मांसभारं मृच्छि कृत्वा रक्तभारं लिहेत्क्षुधा ॥३९॥  
 ततो हि भारते पापी कन्याविट्कुमिगो भवेत् । षष्ठिवर्षसहस्राणि व्याधश्च सप्तजन्मसु ॥४०॥  
 त्रिजन्मनि वराहश्च कुक्कुटः सप्तजन्मसु । मंडूको हि जलौकाश्च सप्तजन्मसु भारते ॥४१॥  
 सप्तजन्मसु काकश्च ततः शुद्धिं लभेद्भ्रुवम् । व्रतानामुपवासानां श्राद्धादीनां च संगमे ॥४२॥  
 करोति यः क्षौरकर्म सोऽशुचिः सर्वकर्मसु । स च तिष्ठति कुण्डं च नखादीनां च चुंदरि ॥४३॥  
 तदैवदिनमानाब्दं तद्भोजी दंडताडितः । सकेशं पाथिबं लिंगं यो दाऽर्चयति भारते ॥४४॥  
 स तिष्ठति केशकुण्डे मूद्रेणुमानवर्षकम् । तदन्ते यावनीं योनिं प्रयाति हरकोपतः ॥४५॥  
 शताब्दाच्छुद्धिमाप्नोति राक्षसः स भवेद्भ्रुवम् । पितृणां यो विष्णुपदे पिंडं नैव ददाति च ॥४६॥  
 स च तिष्ठत्यस्थिकुण्डे स्वलोमाब्दं महोत्वणे । ततः सुयोनिं संप्राप्य कुखंजः सप्तजन्मसु ॥४७॥  
 भवेन्महादरिद्रश्च ततः शुद्धो हि देहतः । यः सेवते महामूढो गुर्विणीं च स्वकामिनीम् ॥४८॥  
 प्रतसे ताम्रकुण्डे च शतवर्षं स तिष्ठति । अत्रीराक्षं च यो भुङ्क्ते ऋतुस्नानान्नमेव च ॥४९॥  
 लोहकुण्डे शताब्दं च स च तिष्ठति तप्तके । स व्रजेव्रजकीं योनिं काकानां सप्तजन्मसु ॥५०॥  
 महाव्रणी दरिद्रश्च ततः शुद्धो भवेन्नरः । यो हि चर्माक्तहस्तेन देवद्रव्यमुपस्पृशेत् ॥५१॥  
 शतवर्षप्रमाणं च चर्मकुण्डे स तिष्ठति । यः शूद्रेणाम्यनुजातो भुङ्क्ते शूद्रान्नमेव च ॥५२॥  
 स च सप्त सुराकुण्डे शताब्दं तिष्ठति द्विजः । ततो भवेच्छूद्रयाजी ब्राह्मणः सप्तजन्मसु ॥५३॥  
 शूद्रश्रादान्नभोजी च ततः शुद्धो भवेद्भ्रुवम् । वाग्दुष्टः कटुको वाचा ताडयेत्स्वामिनं सदा ॥५४॥



तीक्ष्णकण्टककुण्डे स तद्भोजो तत्र तिष्ठति । ताडितो यमदूतेन दण्डेन च चतुर्गुणम् ॥५५॥  
तत उच्चैःश्रवा ससजन्मस्वेव ततः शुचिः । विषेण जीवनं हति निर्दयो यो हि मानवः ॥५६॥  
विपकुण्डे च तद्भोजो सद्भ्रातृवद् च तिष्ठति । ततो भवेन्नृवातो च त्रणो च शनजन्मसु ॥५७॥  
ससजन्मसु कुष्ठो च ततः शुद्धो भवेद्भुवम् । दण्डेन ताडयेद्वा हि वृषं च वृषवाहकः ॥५८॥  
भृत्यद्वारा स्वतन्त्रो वा पुण्यक्षेत्रे च भारते । प्रतप्ते तैलकुण्डेऽग्नौ स तिष्ठति चतुर्गुणम् ॥५९॥  
गवां लोमप्रमाणाब्दं वृषो भवति तत्परम् । कुन्तेन हति यो जीवं वल्लिलोहेन हेलया ॥६०॥  
कुन्तकुण्डे वसेत्सोऽपि वर्षाणामयुतं सति । ततः सुयोनिं संप्राप्य चोदरे व्याधिसंयुतः ॥६१॥  
जन्मनैकेन वल्लेन ततः शुद्धो भवेन्नरः । यो भुङ्क्ते च वृषा मांसं मांसलो मो द्विजाधमः ॥६२॥  
हरेरनवेद्यभोजी कृमिकुण्डं प्रयाति सः । स्वलोममानवर्षं च तद्भोजो तत्र तिष्ठति ॥६३॥  
ततो भवेन्म्लेच्छजातिस्त्रिजन्मनि ततो द्विजः । ब्राह्मणः शूद्रयाजो च शूद्राश्चाक्षभोजकः ॥६४॥  
शूद्राणां गवदाही च पूयकुण्डे वसेद्भुवम् । यावत्लोमप्रमाणाब्दं यमदण्डेन सुव्रते ॥६५॥  
ताडितो यमदूतेन तद्भोजो तत्र तिष्ठति । ततो भारतमागत्य स शूद्रः ससजन्मसु ॥६६॥  
महारोगी दरिद्रश्च वधिरा मूक एव च । कृष्णं पशुं च के यस्य तं सर्पं हति यो नरः ॥६७॥  
स्वलोममानवर्षं च सर्पकुण्डं प्रयाति सः । सर्पेण भक्षितः सोऽप्य यमदूतेन ताडितः ॥६८॥  
वसेच्च सर्पविद्भोजी ततः सर्पो भवेद्भुवम् । ततो भवेन्मानवश्च स्वल्पायुर्वद्रसंयुतः ॥६९॥  
महावल्लेन तन्मृत्युः सर्पेण भक्षिताद्भुवम् । विधिप्रदत्तजीव्यांश्च क्षुद्रजंतुंश्च हति यः ॥७०॥  
स दंशमशयोः कुण्डे जन्तुमानाब्दमेव च । दिवानिशं भक्षितस्तैरनाहारश्च शब्दवान् ॥७१॥  
हस्तपादादिवद्धश्च यमदूतेन ताडितः । ततो भवेत्क्षुद्रजन्तुर्जातिश्च यावती भवेत् ॥७२॥  
ततो भवेन्मानवश्च सोऽङ्गहीनस्ततः शुचिः । यो मूढो मधुमक्ष्णाति हत्वा च मधुमक्षिकाः ॥७३॥  
स एव गारले कुण्डे जीवमानाब्दकं वसेत् । भक्षितो गरलैर्दग्धो मम दूतेन ताडितः ॥७४॥  
ततो हि मक्षिकाजातिस्ततः शुद्धो भवेन्नरः । दंडं करोत्यदंष्ट्रे च विप्रे दंडं करोति च ॥७५॥  
स कुंडं वज्रदंष्ट्राणां कीटानां याति सत्वरम् । स तल्लोमप्रमाणाब्दं तत्र तिष्ठत्यर्हनिशम् ॥७६॥  
शब्दकृद्भक्षितरतैस्तु मम दूतेन ताडितः । करोति रोदनं भद्रे हाहाकारं क्षणे क्षणे ॥७७॥  
पुनः सूकरयोनीं च जायते ससजन्मसु । त्रिजन्मनि काकयोनी ततः शुद्धो भवेन्नरः ॥७८॥  
अर्थलोभेन यो मूढः प्रजादंडं करोति सः । वृश्चिकानां च कृच्च तल्लामाब्दं वसेद्भुवम् ॥७९॥  
ततो वृश्चिकजातिश्च ससजन्मसु भारते । ततो नरश्चाङ्गहीनो व्याधिशुद्धो भवेद्भुवम् ॥८०॥  
ब्राह्मणः शस्त्रवारी यो ह्यन्येषां धावको भवेत् । संघ्याहीनश्च यो विप्रो हरिभक्तिविहीनकः ॥८१॥  
स तिष्ठति स्वलोमाब्दं कुंडेषु च शरादिषु । विद्वः शरादिभिः श्वत्ततः शुद्धो भवेन्नरः ॥८२॥



कारागारे सांघकारे प्रणिहति प्रजाश्च यः । प्रमत्तः स्वस्य दोषेण गोलकुंडं प्रयाति सः ॥८३॥  
 स पंकतसतोयाक्तः सांघकारं भयंकरम् । तीक्ष्णदंष्ट्रैश्च कीटैश्च संयुक्तं गोलकुंडकम् ॥८४॥  
 कीटैर्विद्धो वसेत्तत्र प्रजालोमावदमेव च । ततो भवेत्प्रजाभृत्यस्ततः शुद्धो भवेत्क्रमात् ॥८५॥  
 सरोवरादुत्थितांश्च नक्रादीन्हृति यो नरः । नक्रकंटकमानावदं नक्रकुंडं प्रयाति सः ॥८६॥  
 ततो नक्रादिजातीयो भवेन्नक्रादिषु ध्रुवम् । ततः सद्यो विशुद्धो हि दंडेनैव पुनः पुनः ॥८७॥  
 वक्षःश्रोणीस्तनाभ्यं च यः पश्यति परस्त्रियाः । कामेन कामुको यो हि पुण्यक्षेत्रे च भारते ॥८८॥  
 स वसेत्काककुण्डे च काकैः संचूर्णलोचनः । ततः स्वलोममानावदं भवेद्दृग्घस्त्रिजन्मनि ॥८९॥  
 स्वर्णस्तेयी च यो मूढो भारते सुरविद्वयीः । स च मंथानकुण्डे वै स्वलोमावदं वसेद्भ्रुवम् ॥९०॥  
 ताडितो यमदूतेन मंथानंश्छन्नलोचनः । तद्विद्भोजी च तत्रैव ततश्चाघस्त्रिजन्मनि ॥९१॥  
 सप्तजन्म दरिद्रश्च महाभ्रूरश्च पातकी । भारते स्वर्णकारश्च स च स्वर्णवणिक्ततः ॥९२॥  
 यो भारते ताम्रचारी लोहचौरश्च सुंदरि । स च स्वलोममानावदं बीजकुंडं प्रयाति सः ॥९३॥  
 तत्रैव बीजविद्भोजी दांशुश्च छन्नलोचनः । ताडितो यमदूतेन ततः शुद्धो भवेन्नरः ॥९४॥  
 भारते देवचोरश्च रेवद्रथ्यापहारकः । स दुस्तरे वज्रकुण्डे स्वलोमावदं वसेद्भ्रुवम् ॥९५॥  
 देहदग्धोऽपि तद्वर्ज्यनाहारश्च शब्दकृत् । ताडितो यमदूतैश्च ततः शुद्धो भवेन्नरः ॥९६॥  
 रोप्यगव्यांशुकानां च यश्चौरः सुरविप्रयोः । तसपाषाणकुण्डे स स्वलोमावदं वसेद्भ्रुवम् ॥९७॥  
 त्रिजन्मनि च कृष्णोऽपि श्वेतरूपस्त्रिजन्मनि । जन्मकं श्वेतचिह्नंश्च ततोऽन्ये श्वेतपक्षिणः ॥९८॥  
 ततो रक्तविकारी च शूली तै मानवो भवेत् । सप्तजन्मसु चाल्पायुस्ततः शुद्धो भवेन्नरः ॥९९॥  
 रैतं कांस्यमयं पात्रं यो हरेद्देवविप्रयोः । तीक्ष्णपाषाणकुण्डे स स्वलोमावदं वसेन्नरः ॥१००॥  
 पुंश्चल्यन्नं च यो भुङ्क्ते पुंश्चलीजीव्यजीवनः । स्वलोममानवर्णं स लालाकुण्डे वसेद्भ्रुवम् ॥१०१॥  
 स भवेदश्वजातिश्च भारते सप्तजन्मसु । ततोऽधिकंगजातिश्च पादरोगी ततः शुचिः ॥१०२॥  
 ताडितो यमदूतेन तद्भोजी तत्र दुःखितः । ततश्चक्षुःशूलरोगी ततः शुद्धः क्रमेण सः ॥१०३॥  
 म्लेच्छसेवी मसीजीवी यो विप्रो भारते भुवि । वसेत्स्वलोममानावदं मसीकुण्डे स दुःखमाक१०४॥  
 ताडितो यमदूतेन तद्भोजी तत्र तिष्ठति । ततस्त्रिजन्मनि भवेत्कृष्णवर्णः पशुः सति ॥१०५॥  
 त्रिजन्मनि भवेच्छृङ्गाः कृष्णवर्णस्त्रिजन्मनि । ततः स तालवृक्षश्च ततः शुद्धो भवेन्नरः ॥१०६॥  
 धान्यादि शस्यं तावत् यो हरेत्सुरविप्रयोः । आसनं च तथा तल्पं चूर्णकुण्डे प्रयाति सः ॥१०७॥  
 शतावदं तत्र निवसेद्यमदूतेन ताडितः । ततो भवेन्मेपजातिः कुक्कुटश्च त्रिजन्मनि ॥१०८॥  
 ततो भवेद्दानरश्च कासव्याधियुतो भुवि । वंशहीनो दरिद्रश्च अल्पायुश्च ततः शुचिः ॥१०९॥  
 करोति चक्रं विप्राणां हृत्वा द्रव्यं च यो जनः । स वसेच्चक्रकुण्डे च शतावदं दंडताडितः ॥११०॥



ततो भवेन्मानवश्च तैलकारस्त्रिजन्मनि । व्याधियुक्तो भवेद्रोगी वंशहीनस्ततः शुचिः ॥११॥  
 गोधनेषु च विप्रेषु करोति चक्रतां पुमान् । प्रयाति वक्रकुण्डं स तिष्ठेद्युगशतं सति ॥१२॥  
 ततो भवेत्स वक्रांगो हीनांगः सप्तजन्मनि । दरिद्रो वंशहीनश्च भार्यहीनस्ततः शुचिः ॥१३॥  
 ततो भवेद्गृध्रजन्मा त्रिजन्मनि च सूकरः । त्रिजन्मनि विडालश्च मयूरश्च त्रिजन्मनि ॥१४॥  
 निपिडं कूर्मघांसं च ब्राह्मणो यो हि भक्षति । कूर्मकुण्डे वसेत्सोऽपि शताब्दं कूर्मभक्षितः ॥१५॥  
 ततो भवेत्कूर्मजन्म त्रिजन्मनि च सूकरः । त्रिजन्मनि विडालश्च मयूरश्च ततः शुचिः ॥१६॥  
 घृतं तैलादिकं चैव यो हरेत्सुरविप्रयोः । स याति ज्वालाकुण्डं च भस्मकुण्डं च पातको ॥  
 तत्र स्थित्वा शताब्दं च स भवेत्तैलपाचितः । सप्तजन्मनि मत्स्यश्च मूपकश्च ततः शुचिः ॥१८॥  
 सुगंधितैलं धात्रीं वा गंधद्रव्यान्त्यदेव वा । भारते पुण्यवर्षे च यो हरेत्सुरविप्रयोः ॥१९॥  
 स वसेद्दृग्धकुण्डे च भवेद्दृग्यो दिवानिशम् । स्वलोममानवर्षं च ततो दुर्गधिको भवेत् ॥२०॥  
 दुर्गधिकः सप्तजन्म मृगनाभिस्त्रिजन्मनि । सप्तजन्मसु मंथानस्ततो हि मानवो भवेत् ॥२१॥  
 बलेनैव छलेनैव हिसारूपेण वा सति । वलिष्ठश्च हरेद्भूमि भारते परपेतृकीम् ॥२२॥  
 स वसेत्तप्तसूचिं च भवेत्तापी दिवानिशम् । तप्ततैले यथा जीवो दृग्यो भवति संततम् ॥२३॥  
 भस्मसात्र भवत्येव भोगे देही न नश्यति । सप्तमन्वंतरं पापी संततस्तत्र तिष्ठति ॥२४॥  
 शब्दं करोत्यनाहारो यमदूतेन ताडितः । पष्ठिवर्षसहस्राणि विदूकमिश्रं भवेत्ततः ॥२५॥  
 ततो भवेद्भूमिहीनो दरिद्रश्च ततः शुचिः । ततः स्वयंनि संग्राप्य शुभं कर्माचरेत्पुनः ॥२६॥  
 इति श्रीदेवीभागवते महापुराणे नवमस्कन्धे त्रयस्त्रिंशोऽध्यायः ॥३३॥

### अथ चतुस्त्रिंशोऽध्यायः

यम उवाच

छिनत्ति जीवं खड्गेन दयाहीनो सुदारुणः । नरघातो हंति नरमर्थलोभेन भारते ॥१॥  
 असिपत्रे वसेत्सोऽपि यार्वद्विद्राश्चतुर्दश । तेषु यो ब्राह्मणान्हंति क्षतमन्वंतरं वसेत् ॥२॥  
 छिन्नांगः संवसेत्सोऽपि खड्गधारेण संततम् । अनाहारः शब्दमुच्चैर्वयमदूतेन ताडितः ॥३॥  
 गंधानः क्षतजन्मानि क्षतजन्मानि सूकरः । कुक्कुटः सप्त जन्मानि शृगालः सप्तजन्मसु ॥४॥  
 व्याघ्रश्च सप्त जन्मानि वृकश्चैव त्रिजन्मसु । सप्तजन्मसु मंडूको यमदूतेन ताडितः ॥५॥  
 स भवेद्भारते वर्षे महिषश्च ततः शुचिः । ग्रामाणां नगराणां वा दहनं यः करोति च ॥६॥  
 क्षुरधारे वसेत्सोऽपि छिन्नांगस्त्रिगुणं सति । ततः प्रेतो भवेत्सद्यो बह्विधश्चो भ्रमन्महीम् ॥७॥  
 सप्तजन्मामेध्यभोजी कपोतः सप्तजन्मसु । ततो भवेन्महाशूलो मानवः सप्तजन्मनि ॥८॥  
 सप्तजन्मगलकुष्ठी ततः शुद्धो भवेन्नरः । परकर्णे मुखं दत्त्वा परनिदां करोति यः ॥९॥



परदोषे महाश्लाघी देवब्राह्मणनिदकः । सूचीमुखे वसेत्सोऽपि सूचीविद्धो युगत्रयम् ॥१०॥  
 ततो भवेद्दृष्टिकश्च सर्पश्च सप्तजन्मसु । वज्रकीटः सप्तजन्म भस्मकीटस्ततः परम् ॥११॥  
 ततो भवेन्मानवश्च महाव्याधिरततः शुचिः । गृहिणां हि गृहं भित्वा वस्तुस्तेयं करोति यः ॥१२॥  
 गाश्च छागांश्च मेषांश्च याति गोकामुखे च सः । ताडितो यमदूतेन वसेत्तत्र युगत्रयम् ॥१३॥  
 ततो भवेत्सप्तजन्म गोजातिर्व्याधिसंयुतः । त्रिजन्मनि मेषजातिश्छागजातिस्त्रिजन्मनि ॥१४॥  
 ततो भवेन्मानवश्च नित्यरोगी धरिद्रकः । भार्याहीनो बंधुहीनः संतापी च ततः शुचिः ॥१५॥  
 सामान्यद्रव्यचोरश्च याति नक्रमुखं च सः । ताडितो यमदूतेन वसेत्तत्रावदकत्रयम् ॥१६॥  
 ततो भवेत्सप्तजन्म गोपतिर्व्याधिसंयुतः । ततो भवेन्मानवश्च महारोगी ततः शुचिः ॥१७॥  
 हंति गाश्च गजांश्च तुरगांश्च नगांस्तथा । स याति गजदंशं च महापापी युगत्रयम् ॥१८॥  
 ताडितो यमदूतेन नागदंतेन संततम् । स भवेद्भ्रजजातिश्च तुरगश्च त्रिजन्मनि ॥१९॥  
 गोजातिर्ल्लेच्छजातिश्च ततः शुद्धो भवेन्नरः । जलं पिबुंतीं तृप्तितां गां वारयति यः पुमान् ॥२०॥  
 नरकं गोमुखाकारं कृमिस्तप्तोदकान्वितम् । तत्र तिष्ठति संतप्तो यावन्मन्त्रं त्रावधि ॥२१॥  
 ततो नरोऽपि गोहीनो महारोगी दरिद्रकः । सप्तजन्मांत्यजातिश्च ततः शुद्धो भवेन्नरः ॥२२॥  
 गोहत्यां ब्रह्महत्यां च करोति ह्य तदेशिकीम् । यो हि गच्छत्यगम्यां च यः स्त्रीहत्यां करोति च ॥  
 भिक्षुहत्यां महापापी भ्रूणहत्यां च भारते । कुंभीपाके वसेत्सोऽपि यावदिद्राश्चतुर्दश ॥२४॥  
 ताडितो यमदूतेन चूर्णमानश्च संततम् । क्षणं पतति वह्नौ च क्षणं पतति कंटके ॥२५॥  
 क्षणं पतेत्तप्ततैले तप्तो येन क्षणं धणम् । क्षणं च तप्तलोहे च क्षणं च तप्तताम्रके ॥२६॥  
 गृध्रो जन्मसहस्राणि शतजन्मानि सूकरः । काकश्च सप्त जन्मानि सर्पश्च सप्तजन्मसु ॥२७॥  
 षष्टिवर्षसहस्राणि विष्टायां जायते कृमिः । नानाजन्मसु स वृषस्ततः कुष्ठो दरिद्रकः ॥२८॥

### सावित्र्युवाच

विप्रहत्या च गोहत्या किंविधा चातिदैशिकी । का वा नृणामगम्या च को वा संव्याविहीनकः ॥  
 शदीक्षितः पुमान्को वा को वा तीर्थप्रतिग्रही । द्विजः को वा ग्रामयाजी को वा विप्रोऽथ देवलः ॥  
 क्षूद्राणां सूपकारश्च प्रमत्तो वृषलीपतिः । एतेषां लक्षणं सर्वं वद वेदविदां वर ॥३१॥

### धर्मराज उवाच

षीकृष्णे च तदर्चयामन्येषां प्रकृतौ सति । शिवे च शिवलिङ्गे च सूर्ये सूर्यमणौ तथा ॥३२॥  
 गणेशे वायु दुर्गायामेवं सर्वत्र सुंदरि । यः करोति भेदबुद्धिं ब्रह्महत्यां लभेत्तु सः ॥३३॥  
 स्वगुरो स्वेष्टदेवे च जन्मदातरि मातरि । करोति भेदबुद्धिं यो ब्रह्महत्यां लभेत्तु सः ॥३४॥  
 वैष्णवेषु च भक्तेषु ब्रह्मणेष्वितरेषु च । करोति भेदबुद्धिं यो ब्रह्महत्यां लभेत्तु सः ॥३५॥  
 विप्रपादोदके चैव शालग्रामोदके तथा । करोति भेदबुद्धिं यो ब्रह्महत्यां लभेत्तु सः ॥३६॥



शिवनैवेद्यके चैव हरिनैवेद्यके तथा । करोति भेदबुद्धिं यो ब्रह्महत्यां लभेत्तु सः ॥३७॥  
 सर्वेश्वरेश्वरे कृष्णे सर्वकारणकारणे । सर्वाद्ये सर्वदेवानां सेव्ये सर्वान्तरात्मनि ॥३८॥  
 माययाऽनेकरूपे वाप्येक एव हि निर्गुणे । करोतीशेन भेदं यो ब्रह्महत्यां लभेत्तु सः ॥३९॥  
 शक्तिभक्ते द्वेषबुद्धिं शक्तिशास्त्रे तथैव च । द्वेषं यः कुर्वते मर्त्यो ब्रह्महत्यां लभेत्तु सः ॥४०॥  
 पितृदेवार्चनं यो वा त्यजेद्देनिरूपितम् । यः करोति निषिद्धं च ब्रह्महत्यां लभेत्तु सः ॥४१॥  
 यो निन्दते हृषीकेशं तन्मन्त्रोपासकं तथा । पवित्राणां पवित्रं च ज्ञानानन्दं सनातनम् ॥४२॥  
 प्रधानं केशवानां च देवानां सेव्यमीश्वरम् । ये नार्चयन्ति निन्दन्ति ब्रह्महत्यां लभन्ति ते ॥४३॥  
 ये निन्दन्ति महादेवीं कारणब्रह्मरूपिणीम् । सर्वशक्तिस्वरूपां च प्रकृतिं सर्वमातरम् ॥४४॥  
 सर्वदेवस्वरूपां च सर्वेषां वन्दितां सदा । सर्वकारणरूपां च ब्रह्महत्यां लभन्ति ते ॥४५॥  
 कृष्णजन्माष्टमीं रामनवमीं च सुपुण्यदाम् । शिवरात्रिं तथा चैकादशीं वारं रवेस्तथा ॥४६॥  
 पञ्च पर्वणि पुण्यानि ये न कुर्वन्ति मानवाः । लभन्ति ब्रह्महत्यां ते चांडालाधिकपापिनः ॥४७॥  
 अंबुवाच्यां भूखननं जलशीचादिकं च ये । कुर्वन्ति भारते वर्षे ब्रह्महत्यां लभन्ति ते ॥४८॥  
 गुरुं च मातरं तातं साध्वीं भार्यां सुतं सुताम् । अनिद्यां यो न पुण्याति ब्रह्महत्यां लभेत्तु सः ॥४९॥  
 विवाहो यस्य न भवेन्न पश्यति सुतं तु यः । हरिभक्तिविहीनो यो ब्रह्महत्यां लभेत्तु सः ॥५०॥  
 हरेरनैवेद्यभंजी नित्यं विष्णुं न पूजयेत् । पुण्यं पाथिवलिंगं च ब्रह्महाऽसौ प्रकीर्तितः ॥५१॥  
 गोप्रहारं श्रुत्वा यो न निवारयेत् । याति गोविप्रयोर्मध्ये गोहत्यां च लभेत्तु सः ॥५२॥  
 दंडैस्ताड्यन्मूढो यो विप्रो वृषवाहनः । दिने दिने गोवधं च लभते नात्र संशयः ॥५३॥  
 ददाति गोभ्य उच्छिष्टं भोजयेद्वृषवाहकम् । भुनक्ति वृषवाहान्नं स गोहत्यां लभेद्ध्रुवम् ॥५४॥  
 वृषलीपतिं राजयेद्यो भुंक्तेऽन्नं तस्य यो नरः । गोहत्याशतकं सोऽपि लभते नात्र संशयः ॥५५॥  
 पादं ददाति बह्वो यो गाश्च पादेन ताडयेत् । गेहं विशेषधीतांघ्रिः स्नात्वा गोवधमाप्नुयात् ॥५६॥  
 यो भुंक्ते स्निग्धपादेन शेते स्निग्धांघ्रिरेव च । सूर्योदये च यो भुंक्ते स गोहत्यां लभेद्ध्रुवम् ॥५७॥  
 अवीरान्नं च यो भुंक्ते योनिजीव्यस्य च द्विजः । यस्त्रिसन्ध्याविहीनश्च गोहत्यां लभते तु सः ॥५८॥  
 स्वभर्तारि च देवे वा भेदबुद्धिं करोति या । कटूक्त्या ताडयेत्कांतं सा गोहत्यां लभेद्ध्रुवम् ॥५९॥  
 गोमार्गवर्जनं कृत्वा ददाति सस्यमेव वा । तडागे वा तु दुर्गे वा स गोहत्यां लभेद्ध्रुवम् ॥६०॥  
 प्रायश्चित्ते गोवधस्य यः करोति व्यतिक्रमम् । पुत्रलोभादथाज्ञानात् स गोहत्यां लभेद्ध्रुवम् ॥६१॥  
 राजके दैवके यत्नाद्गोस्वामी गां न रक्षति । दुःखं ददाति यो मूढो गोहत्यां स लभेद्ध्रुवम् ॥६२॥  
 प्राणिनो लंघयेद्यो हि देवार्चामिनलं जलम् । नैवेद्यं पुष्पमन्नं च स गोहत्यां लभेद्ध्रुवम् ॥६३॥  
 शशन्नास्तीति यो वादी मिथ्यावादो प्रतारकः । देवद्वेषी गुरुद्वेषी स गोहत्यां लभेद्ध्रुवम् ॥६४॥



देवताप्रतिमां दृष्ट्वा गुहं वा ब्राह्मणं सति । सञ्चरमानं नमो ह्येव गोहृत्या लभेद्भुवम् ॥६५॥  
 न ददात्याशिषं कोपात्प्रणताय च यो द्विजः । विद्यार्थिने च विद्यां च स गोहृत्या लभेद्भुवम् ॥६६॥  
 गोहृत्या विप्रहृत्या च कथिता चातिदैशिकी । गम्यां स्त्रियं नृणामेव निबोध कथयामि ते ॥६७॥  
 स्वस्ती गम्या च सर्वेषामिति वेदानुशासनम् । अगम्या च तदन्या याचेति वेदविदो विदुः ॥६८॥  
 सामान्यं कथितं सर्वं विशेषं शृणु सुन्दरि । अत्यगम्या हि या याश्च निबोध कथयामि ताः ॥६९॥  
 शूद्राणां विप्रपत्नी च विप्राणां शूद्रकामिनी । अत्यगम्या च निन्द्या च लोके वेदे पतिव्रते ॥७०॥  
 शूद्रश्च ब्राह्मणीं गत्वा ब्रह्महृत्याशतं लभेत् । तत्समं ब्राह्मणी चापि कुम्भीपाकं लभेद्भुवम् ७१॥  
 शूद्राणां विप्रपत्नी च विप्राणां शूद्रकामिनी । यदि शूद्रां व्रजेद्विप्रो वृषलीपतिरेव सः ॥७२॥  
 सञ्चर्यो विप्रजातेश्च चांडालास्तोऽधमः स्मृतः । विष्टासमश्च तत्पिण्डो मूत्रं तस्यच तर्पणम् ॥७३॥  
 न पितॄणां सुराणां च तद्वत्पुत्रपतिष्ठति । कोटिजन्माजितं पुण्यं तस्यार्चा तपसाऽर्जिता ७४॥  
 द्विजस्य वृषलीलोभान्नव्यत्येव न संशयः । ब्राह्मणश्च सुरापीतिविद्भोजी वृषलीपतिः ॥७५॥  
 तप्तमुद्रादग्धदेहस्तप्तशूलोऽकितस्तथा । हरिवासरभोजी च कुम्भीपाकं व्रजेद्विजः ॥७६॥  
 गुरुपत्नीं राजपत्नीं सपत्नीमातरं ध्रुवम् । सुतां पुत्रवधूंश्च सगर्भा भगिनीं सतीम् ॥७७॥

सहोदरभ्रातृजायां मातुलानीं पितुः प्रसूम् ।

मातुः प्रसूं तत्स्वसारं भगिनीं भ्रातृकन्यकाम् ॥७८॥

शिष्यां शिष्यस्य पत्नीं च भागिनेयस्य कामिनीम् । भ्रातुः पुत्रप्रियां चैवात्यगम्या आह पद्मनः ॥७९॥  
 एताः कामेन कांता यो व्रजेद्वै मानवाधमः । स मातृगामी वेदेषु ब्रह्महृत्याशतं व्रजेत् ॥८०॥  
 अकर्महिंसाप्यसंस्पृश्यो लोके वेदे च निन्दितः । स याति कुम्भीपाके च महापापी सुदुष्करे ॥८१॥  
 करोत्यशुद्धां संघ्यां वा न संघ्यां वा करोति च । त्रिसंघ्यं वर्जयेद्यो वा संघ्याहीनश्च स द्विषः ॥८२॥  
 वैष्णवं च तथा शैवं शाक्तं सौरं च गाणपम् । योऽहंकारात्तृगृह्णाति मंत्रं सोऽदीक्षितः स्मृतः ॥८३॥  
 प्रवाहमवधिं कृत्वा यावद्वस्तचतुष्टयम् । तत्र नारायणः स्वामी गङ्गागर्भातरं वसेत् ॥८४॥  
 तत्र नारायणक्षेत्रे मृतो याति हरेः प्रदम् । वाराणस्यां वदर्यां च गङ्गासागरसङ्गमे ॥८५॥  
 पुष्करे हरिहरक्षेत्रे प्रभासे कामरूस्थले । हरिद्वारे च केदारो तथा मातृपुरेऽपि च ॥८६॥  
 सरस्वतीनदीतीरे पुण्ये वृन्दावने वने । गोदावर्यां च कौशिक्यां त्रिवेण्यां च हिमाचले ॥८७॥  
 एषु तीर्थेषु यो दानं प्रतिगृह्णाति कामतः । स च तीर्थप्रतिग्राही कुम्भीपाके प्रयाति सः ॥८८॥  
 शूद्रसेवी शूद्रयाजी ग्रामयाजीति कीर्तितः । तथा देवोपजीवी च देवलः परिकीर्तितः ॥८९॥  
 शूद्रपाकोपजीवी यः सूपकार इति स्मृतः । संघ्यापूजनहीनश्च प्रमत्तः पतितः स्मृतः ॥९०॥  
 सक्तं सर्वं मया भद्रे लक्षणं वृषलीपते । एते महापातकिनः कुम्भीपाकं प्रयान्ति वै ॥९१॥



कुण्डान्यन्यानि ये यांति निबोध कययामि ते ॥१२॥

इति श्रीदेवीभागवते नवमस्कन्धे नारदनारायणमन्वादे सावित्र्युपाख्याने चतुस्त्रिंशोऽध्यायः ॥३४॥

### अथ पञ्चत्रिंशोऽध्यायः

धर्मराज उवाच

देवसेवां विना साध्वि न भवेत्कर्मकृतं नम । शुद्धकर्म शुद्धबीजं नरकश्च कुर्मणा ॥१॥  
 पुंश्चल्यग्रं च यो भुंक्ते योऽस्यां गच्छेत्पतिव्रते । स द्विजः कालसूत्रं च मृतो याति सुदुर्गमम् ॥२॥  
 शतवर्षं कालसूत्रे स्थिरीभूतो भवेद्ध्रुवम् । अन्यजन्मनि रोगी च ततः शुद्धो भवेद्द्विजः ॥३॥  
 पतिव्रता चैकपत्नी द्वितीये कुलटा स्मृता । तृतीये धर्षिणी ज्ञेया चतुर्थे पुंश्चलोत्यपि ॥४॥  
 वेश्या च पञ्चमे पष्ठे पुङ्गी च सप्तमेऽष्टमे । तत ऊर्ध्वं महावेश्या साऽस्पृश्या सर्वजातिषु ॥५॥  
 यो द्विजः कुलटां गच्छेद्द्विपिणीं पुंश्चलोमपि । पुङ्गीं वेश्यां महावेश्यां मत्स्योदे याति निश्चितम् ॥  
 शतानन्दं कुलटागामी घृष्टागामी चतुर्गुणम् । पङ्गुणं पुंश्चलीगामी वेश्यागामी गुणाष्टकम् ॥७॥  
 पुङ्गीगामी दशगुणं वसेत्तत्र न संशयः । महावेश्याकामुकश्च ततो दशगुणं वसेत् ॥८॥  
 तत्रैव यातनां भुक्ते यमदूतेन ताडितः । तित्तिरः कुलटागामी घृष्टागामी च वायसः ॥९॥  
 कोकिलः पुंश्चलीगामी वेश्यागामी वृकः स्मृतः । पुङ्गीगामी सूकरश्च सप्तजन्मनि भारते ॥१०॥  
 महावेश्याप्रगामो च जायते शाल्मलीतरुः । यो भुंक्ते ज्ञानहोतश्च ग्रहणे चन्द्रसूर्ययोः ॥११॥  
 अरुन्तुदं स यात्येवाप्यन्नमानाब्दमेव च । ततो भवेन्मानवश्चाप्युदरे रोगपीडितः ॥१२॥  
 गुल्मयुक्तश्च काणश्च दन्तहोतस्ततः शुचिः । वाक्प्रदत्तां स्वकन्यां च योऽन्यस्मिं प्रददाति च ॥१३॥  
 स वसेत्पांसुकुण्डे च तद्भोजी शतवत्सरम् । तद्द्रव्यहारी यः साध्वि पांसुवेष्टे शतानन्दकम् ॥१४॥  
 निवसेच्छरशय्यायां मम दूतेन ताडितः । भक्त्या न पूजयेद्विप्रः शिवलिङ्गं च पार्थिवम् ॥१५॥  
 स याति शूलिनः पापाच्छूलप्रोतं सुदारुणम् । स्थित्वा शतानन्दं तत्रैव श्वापदः सप्तजन्मसु ॥१६॥  
 ततो भवेद्देवलश्च सप्तजन्म ततः शुचिः । करोति कुठितं विप्रं यद्रूपा कपते द्विजः ॥१७॥  
 प्रकपने वसेत्सोऽपि विशलोमाब्दमेव च । प्रकोपवदत्ता कोपात्स्वामिनं या च पश्यति ॥१८॥  
 कटूक्तिं तं प्रवदति सोलमुकं संप्रयाति हि । उल्कां ददाति तद्रक्ते सततं मम क्रिकरः ॥१९॥  
 दंडेन ताडयेन्मूर्ध्नि तल्लोमान्दप्रमाणकम् । ततो भवेन्मानवी च विधवा सप्तजन्मसु ॥२०॥  
 सा भुक्त्वा चैव वैधव्यं व्याधिसुक्ता ततः शुचिः । या ब्राह्मणी शूद्रभोग्या चांधकूपे प्रयाति सार ॥२१॥  
 तप्तशौचोदके स्नाते तदाहारी दिवानिशम् । निवसेदतिसंतप्ता मम दूतेन ताडिता ॥२२॥  
 शौचोदके निमग्ना सा यावदिन्द्राश्रुदंश । काकी जन्मसहस्राणि शतजन्मानि सूकरी ॥२३॥  
 शृगाली शतजन्मानि शतजन्मानि कुक्कुटी । पारावती सप्तजन्म वानरी सप्तजन्मसु ॥२४॥



ततो भवेत्सा चांडाली सर्वभोग्या च भारते । ततो भवेच्च रजकी यक्षमग्रस्ता च पुंश्चली ॥२५॥  
 ततः कृष्टयुता तैलकारी शुद्धा भवेत्ततः । निवसेद्वेधने वेश्या पुंगी च दंडताडने ॥२६॥  
 जलरंघ्रे वसेद्वेश्या कुलटा देहचूर्णके । स्वैरिणो दलने चैव धृष्टा च शोपणे तथा ॥२७॥  
 निवसेद्यातनायुक्ता मम दूतेन ताडिता । विष्णुभक्षा सततं यावन्मन्वंतरं सति ॥२८॥  
 ततो भवेद्विद्वक्कुमिश्र लक्षवर्षं ततः शुचिः । ब्राह्मणो ब्राह्मणीं गच्छेत्क्षत्रियां वाऽपि क्षत्रियः ॥  
 वैश्यो वैश्यां च शूद्रां वा शूद्रश्चापि व्रजेद्यदि । सर्वर्णपरदारैश्च कपायं याति ते जनाः ॥३०॥  
 भुक्त्वा कपायं तप्तोदं निवसेद्वा शताब्दम् । ततो विप्रो भवेच्छुद्धस्ततो वै क्षत्रियादयः ॥३१॥  
 योपितश्चापि शुद्धचंतीत्येवमाह पितामहः । क्षत्रियो ब्राह्मणीं गच्छेद्वैश्यो वाऽपि पतिव्रते ॥३२॥  
 मातृगामी भवेत्सोऽपि शूर्पे च नरके वसेत् । शूर्पाकारैश्च कुमिभिर्ब्राह्मण्या सह भक्षितः ॥३३॥  
 प्रतप्तमूत्रभोजी च मम दूतेन ताडितः । तत्रैव यातनां भुंक्ते यावदिन्द्राश्चतुर्दश ॥३४॥  
 सप्तजन्म वराहश्च छागलश्च ततः शुचिः । करे धृत्वा तु तुलसीं प्रतिज्ञां यो न पालयेत् ॥३५॥  
 मिथ्या वा शपथं कुर्यात्स च ज्वालामुखं व्रजेत् । दत्त्वा दक्षिणहस्तं च प्रतिज्ञां यो न पालयेत् ३६॥  
 शिलां वा देवप्रतिमां स च ज्वालामुखं व्रजेत् । गंगातोयं करे कृत्वा प्रतिज्ञां यो न पालयेत् ३७॥  
 स्थित्वा देवगृहे वाऽपि स च ज्वालामुखं व्रजेत् । आस्पृश्य ब्राह्मणं गां च ज्वालावाहं निवेद्य च ३८॥  
 न पालयेत्प्रतिज्ञां च स च ज्वालामुखं व्रजेत् । मित्रद्रोही कृतघ्नश्च यश्च विश्वासघातकः ॥३९॥  
 मिथ्यासाक्ष्यप्रदश्चैव स च ज्वालामुखं व्रजेत् । एते तत्र वसंत्येव यावदिन्द्राश्चतुर्दश ॥४०॥  
 स्यांगारप्रदग्धाश्च यमदूतेन ताडिताः । चांडालस्तुलसीं स्पृष्ट्वा सप्तजन्म ततः शुचिः ॥४१॥  
 म्लेच्छी गंगाजलस्पर्शी पंचजन्म ततः शुचिः । शिलास्पर्शी विद्वक्कुमिश्र सप्तजन्मसु सुदरि ॥४२॥  
 अर्चास्पर्शी ब्रह्मकुमिः सप्तजन्म ततः शुचिः । दक्षहस्तप्रदाता च सर्पश्च सप्तजन्मसु ॥४३॥  
 ततो भवेद्ब्रह्माहीनो मानवश्च ततः शुचिः । मिथ्यावादी देवगृहे देवलः सप्तजन्मसु ॥४४॥  
 विप्रादिस्पर्शकारी च व्याघ्रजातिर्भवेद्भ्रुवम् । ततो भवेच्च मूकः स वधिरश्च त्रिजन्मनि ॥४५॥  
 भार्याहीनो बंधुहीनो वंशहीनस्ततः शुचिः । मित्रद्रोही च नकुलः कृतघ्नश्चापि खंडकः ॥४६॥  
 विश्वासघाती व्याघ्रश्च सप्तजन्मसु भारते । मिथ्यासाधी च वक्तव्ये मंडूकः सप्तजन्मसु ॥४७॥  
 पूर्वान्सप्तापरान्सप्त पुरुषान् हंति चात्मनः । नित्यक्रियाविहीनश्च जडत्वेन युतो द्विजः ॥४८॥  
 यस्यानास्था वेदवाक्ये भन्दं हसति संततम् । व्रतोपवासहीनश्च सद्वाक्यपरनिन्दकः ॥४९॥  
 धूम्रावे च वसेत्सोऽपि शताब्दं धूम्रभक्षकः । जलजंतुर्भवेत्सोऽपि सप्तजन्मक्रमेण च ॥५०॥  
 ततो नानाप्रकारश्च मत्स्यजातिस्ततः शुचिः । यः करोत्युपहासं च देवब्राह्मणयोर्धने ॥५१॥  
 पातयित्वा स पुरुषान्दश पूर्वान्दिशापरान् । सोऽयं याति तु धूम्रान्धं धूम्रवातसमन्वितम् ॥५२॥



धूम्रविलष्टो धूम्रभोजी वसेत्तत्र चतुर्गुणम् । ततो मूषकजातिश्च सप्तजन्मसु भारते ॥५३॥  
ततो नानाविधाः पक्षिजातयः कृमिजातिभिः । ततो नानाविधा वृक्षाः पशवश्च ततो नरः ॥५४॥  
विप्रो दैवज्ञजीवी च वैद्यजीवी चिकित्सकः । लाक्षालौढिव्यह्वापारी रसादिविक्रयी च यः ॥५५॥  
स याति नागवेष्टं च नागर्वेष्टतमेव च । वसेत्स लोममानानन्दं तत्रैव नागपाशितः ॥५६॥  
ततो नानाविधाः पक्षिजातयश्च ततो नरः । ततो भवेत्स गणको वैद्यश्च सप्तजन्मसु ॥५७॥  
गोपश्च कर्मकारश्च रंगकारस्ततः शुचिः । प्रसिद्धानि च कुंडानि कथितानि पतिव्रते ॥५८॥  
अन्यानि चाप्रसिद्धानि क्षुद्राणि सन्ति तत्र वै । संति पातकिनस्तेषु स्वकर्मफलभोगिनः ॥

भ्रमन्ति नानायोनिं च किं भूयः श्रोतुमिच्छसि ॥५९॥

इति श्रीदेवीभागवते महापुराणे नवमस्कन्धे पञ्चत्रिंशोऽध्यायः ॥ ३५ ॥

### अथ षट्त्रिंशोऽध्यायः

#### सावित्र्युवाच

धर्मराज महाभाग वेदवेदाङ्गपारग । नानापुराणतिहासे यत्सारं तत्प्रदर्शय ॥१॥  
सर्वेषु सारभूतं यत्सर्वेष्टं सर्वसंमतम् । कर्मच्छेदबीजरूपं प्रशस्तं सुखदं नृणाम् ॥२॥  
सर्वप्रदं च सर्वेषां सर्वमंगलकारकम् । भयं दुःखं न पश्यति येन वै सर्वमानवाः ॥३॥  
कुंडानि ते न पश्यन्ति तेषु नैव पतन्ति च । न भवेद्येन जन्मादि तत्कर्म वद सांप्रतम् ॥४॥  
किमाकाराणि कुंडानि तानि वा निर्मितानि च । के च केनैव रूपेण तत्र तिष्ठन्ति पापिनः ॥५॥  
स्वदेहे भस्मसाद्भूते याति लोकांतरं नरः । केन देहेन वा भोगं करोति च शुभाशुभम् ॥६॥  
सुचिरं क्लेशभोगेन कथं देहो न नश्यति । देहो वा किंविधो ब्रह्मास्तन्मे व्याख्यातुमर्हसि ॥७॥

#### श्रीनारायण उवाच

सावित्रीवचनं श्रुत्वा धर्मराजो हरिं स्मरन् । कथां कथितुमारभे कर्मबन्धनिष्कृंतनीम् ॥८॥

#### धर्मराज उवाच

वत्से चतुर्षु वेदेषु धर्मेषु संहितासु च । पुराणेष्वितिहासेषु पांचरात्रादिकेषु च ॥९॥  
अन्येषु धर्मशास्त्रेषु वेदांगेषु च सुव्रते । सर्वेष्टं सारभूतं च पञ्चदेवानुसेवनम् ॥१०॥  
जन्ममृत्युजराव्याधिशोकसंतापनाशनम् । सर्वमङ्गलरूपं च परमानन्दकारणम् ॥११॥  
कारणं सर्वसिद्धीनां नरकार्णवतारणम् । भक्तिवृक्षांकुरकरं कर्मवृक्षनिष्कृतनम् ॥१२॥  
विमोक्षसोपानमिदमविनाशपदं स्मृतम् । सालोक्यसार्ष्टिसारूप्यसामीप्यादिप्रदं शुभम् ॥१३॥  
कुंडानि यमदूतैश्च रक्षितानि सदा शुभे । न हि पश्यन्ति स्वप्ने च पञ्चदेवार्चका नराः ॥१४॥  
देवीभक्तिविहीना ये ते पश्यन्ति ममालयम् । यांति ये हरितीयं वा श्रयन्ति हरिवासरम् ॥१५॥



प्रणमन्ति हरिं नित्यं हर्यर्चा कल्पयन्ति च । न यांति तेऽपि घोरां च मम संयमनीं पुरीम् ॥१६॥  
 त्रिसंघिपूता विप्राश्च शुद्धाचारसमन्विताः । निवृत्तिं नैव लप्स्यन्ति देवीसेवां विना नराः ॥१७॥  
 स्वधर्मनिरताचाराः स्वधर्मनिरतास्तथा । गच्छन्तो मृत्युलोकं च दुर्दृशा मम किकराः ॥१८॥  
 भीताः शिवोपासकेभ्यो वैनतेयादिवोरगा । स्वदूतं पाशहस्तं च गच्छन्तं वारयाम्यहम् ॥१९॥  
 यास्यन्ति ते च सर्वत्र हरिदासाश्रयं विना । कृष्णगन्धोपासकाञ्च वैनतेयादिवोरगाः ॥२०॥  
 देवीमन्त्रोपासकानां नाम्नां चैव निवृत्तनम् । करोति नखलेखन्या चित्रगुप्तश्च भीतवत् ॥२१॥  
 मधुपर्कादिकं तेषां कुरते च पुनः पुनः । विलङ्घ्य ब्रह्मलोकं च लोकं गच्छन्ति ते सति ॥२२॥  
 दुरितानि च नश्यन्ति येषां संस्पर्शमात्रतः । ते महाभाग्यवन्तो हि सहस्रकुलपावनाः ॥२३॥  
 यथा च प्रज्वलद्ब्रह्मो गुष्कानि च तृणानि च । प्राप्नोति मोहः संमोहं तांश्च दृष्ट्वा च भीतवत् ॥२४॥  
 कामश्च कामिनं याति लोभक्रोधी ततः सति । मृत्युः प्रलीयते रोगो जरा शोको भयं तथा ॥२५॥  
 कालः शुभाशुभं कर्त्तुं हर्षो भोगस्तथैव च । ये ये न यांति तां पीडां कथितास्ते मया सति ॥२६॥  
 शृणु देहविवरणं कथयामि यथागमम् । पृथिवीवायुराकाशस्तेजस्तोयमिति स्फुटम् ॥२७॥  
 देहिनां देहद्वयं च स्रष्टुमृष्टिविधौ परम् । पृथिव्यादिपंचभूतैर्यो देहो निर्मितो भवेत् ॥२८॥  
 स कृत्रिमो नश्वरश्च भस्मसाच्च भवेदिह । बद्धोऽङ्गुष्ठप्रमाणश्च यो जीवः पुरुषः कृतः ॥२९॥  
 विभति सूक्ष्मं देहं तं तद्रूपं भोगहेतवे । स देहो न भवेद्भस्म ज्वलदग्नी ममालये ॥३०॥  
 जलेन नष्टो देहो वा प्रहारे मुचिरं कृते । न शस्त्रेण न वाऽस्त्रेण सुतीक्ष्णकटके तथा ॥३१॥  
 तप्तद्रवे तप्तलोहे तप्तपापाण एव च । प्रतप्तप्रतिमाश्लेषे यत्पूर्वपत्न्येऽपि च ॥३२॥  
 न दग्धो न च भग्नः स भुङ्क्ते संतापमेव च । कथितो देहवृत्तांतः कारणं च यथागमम् ॥

कुण्डानां लक्षणं सर्वं बोधाय कथयामि ते ॥३३॥

इति श्रीदेवीभागवते महापुराणे नवमस्कन्धे षट्त्रिंशोऽध्यायः ॥३६॥

अथ सप्तत्रिंशोऽध्यायः

धमराज उवाच

पूर्णन्दुमंडलाकारं सर्वं कुण्डं च वर्तुलम् । निम्नं पाषाणभेदैश्च पाचितं दहृभिः सति ॥१॥  
 न नश्वरं च प्रलयं निर्मितं चेश्वरेच्छया । क्लेशदं पातकानां च नानारूपं तदालयम् ॥२॥  
 ज्वलदंगाररूपं च शतहस्तशिखारिव तम् । परितः क्रोशमानं च वल्लिकुण्डं प्रकीर्तितम् ॥३॥  
 महं शब्दं प्रकुर्वद्भिः पापिभिः परिपूरितम् । रक्षितं मम दूतैश्च ताडितैश्चापि संततम् ॥४॥  
 प्रतप्तोदकपूर्णं च हिंस्रजंतुसमन्वितम् । महाघोरं काकुशब्दं प्रहारेण दृढेन च ॥५॥  
 क्रोशार्चमानं तद्दूतैस्ताडितैर्मम पार्षदैः । तप्तक्षारोदकैः पूर्णं पुनः काकैश्च संकुलम् ॥६॥



संकुलं पापिभिश्चैव क्रोशमानं भयानम् । प्राहोति शब्दं कुर्वद्भिर्मम दूतैश्च ताडितैः ॥७॥  
 प्रचलद्भिर्नाहारैः शुष्ककण्ठोष्ठतालुकैः । विड्भिरेव कृतं पूर्णं क्रोशमानं च क्वसितम् ॥८॥  
 अतिदुर्गन्धिसंसक्तव्यासं पापिभिरन्वहम् । ताडितैर्मम दूतैश्च तदाहारैः सुदारुणैः ॥९॥  
 रक्षेति शब्दं कुर्वद्भिस्तत्कीटैरेव भक्षितैः । तप्तमूत्रद्रवैः पूर्णं मूत्रकोटैश्च संकुलम् ॥१०॥  
 युक्तं महापातकिभिस्तत्कीटैर्भक्षितैः सदा । गव्यूतिमानं ध्वांताक्तं शब्दकृद्भिश्च संततम् ॥११॥  
 मद्दूतैस्ताडितैर्घोरैः शुष्ककण्ठोष्ठतालुकैः । श्लेष्मपूर्णं प्रशमितं तत्कोटैः पारितं तदा ॥१२॥  
 तद्भोजिभिः पापिभिश्च वेष्टितं वेष्टितैः सदा । क्रोशार्थं गरकुडं च गरभोजिभिरन्वितम् ॥१३॥  
 गरकोटैर्भक्षितैश्च पापिभिः पूर्णमेव च । ताडितैर्मम दूतैश्च शब्दकृद्भिश्च कपितैः ॥१४॥  
 सर्पाकारैर्वज्रदंष्ट्रैः शुष्ककण्ठैः सुदारुणैः । नेत्रयोगैर्लघूणं च क्रोशार्थं कीटसंयुतम् ॥१५॥  
 पापिभिः संकुलं शश्वद्भूमिद्भिः कीटभक्षितैः । वसारासेन संपूर्णं क्रोशतुयं सुदुःसहम् ॥१६॥  
 तद्भोजिभिः पातकिभिर्मम दूतैश्च ताडितैः । शुक्रकुडं क्रोशमितं शुक्रकोटैश्च संयुतम् ॥१७॥  
 पापिभिः संकुलं शश्वद्भवद्भिः कीटभक्षितैः । दुर्गंधिरक्तपूर्णं च वापिमानं गभोरकम् ॥१८॥  
 तद्भोजिभिः पापिभिश्च संकुलं कीटभक्षितम् । पूर्णं नेत्राश्रुभिस्तप्तं बहुपापिभिरन्वितम् ॥१९॥  
 वापीतुर्यप्रमाणं च रुदद्भिः कीटभक्षितैः । नृणां गायमलैर्युक्तं तद्भक्षैः पापिभिर्युतम् ॥२०॥  
 ताडितैर्मम दूतैश्च व्यग्रैश्च कीटभक्षितैः । कर्णविट्पारपूर्णं च तद्भक्षैः पापिभिर्युतम् ॥२१॥  
 वापीतुर्यप्रमाणं च वृवद्भिः कीटभक्षितैः । मज्जापूर्णं नराणां च महादुर्गन्धिसंयुतम् ॥२२॥  
 महापातकिभिर्युक्तं वापीतुर्यप्रमाणकम् । परिपूर्णं स्निग्धमांसैर्मम दूतैश्च ताडितैः ॥२३॥  
 पापिभिः संकुलं चैव वापीमानं भयानकैः । कन्याविक्रयिभिर्युक्तं तद्भक्षैः कीटभक्षितैः ॥२४॥  
 प्राहोति शब्दं कुर्वद्भिस्त्रासितैश्च भयानकैः । वापीतुर्यप्रमाणं च नखादिकचतुष्टयम् ॥२५॥  
 पापिभिः संयुतं शश्वन्मम दूतैश्च ताडितैः । प्रतप्तताम्रकुडं च ताम्रपोष्युल्मुकान्वितम् ॥२६॥  
 ताम्राणां प्रतिमाश्लिष्टैः प्रतप्तैर्व्यापृतं सदा । प्रत्येकं प्रतिमाश्लिष्टैः रुदद्भिः पापिभिर्युतम् ॥२७॥  
 गव्यूतिमानं विस्तीर्णं मम दूतैश्च ताडितैः । प्रतप्तलोहधारं च ज्वलदंगारसंयुतम् ॥२८॥  
 लोहानां प्रतिमाश्लिष्टैः रुदद्भिः पापिभिर्युतम् । प्रत्येकं प्रतिमाश्लिष्टैः शश्वत्प्रज्वलितैर्भिया ॥२९॥  
 रश् रक्षेति शब्दं च कुर्वद्भिर्दूतताडितैः । महापातकिभिर्युक्तं द्विगव्यूतिप्रमाणकम् ॥३०॥  
 भयानकं ध्वांतयुक्तं लोहकुडं प्रकीर्तितम् । चर्मकुडं तप्तसुराकुडं वाप्यर्थमेव च ॥३१॥  
 तद्भोजिपापिभिर्व्याप्तं मम दूतैश्च ताडितैः । अतः साल्मलिकुडं च वृक्षकंटकशोभितम् ॥३२॥  
 लक्ष्मीरूपमानं च क्रोशमानं च दुःखदम् । घनुमनिः कंटकैश्च सुतीक्ष्णैः परिवेष्टितम् ॥३३॥  
 प्रत्येकं विद्वगात्रैश्च महापातकिभिर्युतम् । वृक्षाग्रात्रिपतद्भिश्च मम दूतैश्च पातितैः ॥३४॥



जलं देहीति शब्दं च कुर्वद्भिः शुष्कतालुकैः । महाभियाऽतिव्यग्रैश्च दण्डैः संभग्नमस्तकैः ॥३५॥  
 प्रचलद्भिर्न्यासा तसतैलजीविभिरेव च । विषोदैस्तक्षकाणां च पूर्वं च क्रोशमानकम् ॥३६॥  
 तद्भक्षैः पापिभिर्युक्तं मम दूतैश्च ताडितैः । प्रतप्ततैलपूर्णं च कीटादिपरिवर्जितम् ॥३७॥  
 महापातकिभिर्युक्तं दग्धांगारैश्च वेष्टितम् । काकुशब्दं प्रकुर्वद्भिश्चलद्भिर्दूतपीडितैः ॥३८॥  
 ध्वांतयुक्तं क्रोशमानं क्लेशदं च भयानकम् । शूलाकारैः सुतीक्ष्णप्राँर्लोहशस्त्रैश्च वेष्टितम् ॥३९॥  
 शस्त्रतल्पस्वरूपं च क्रोशतुर्यप्रमाणकम् । वेष्टितं यत्पातकिभिः कुंतविट्टैश्च वेष्टितैः ॥४०॥  
 ताडितैर्मम दूतैश्च शुष्ककण्ठोष्ठतालुकैः । कीटैश्च शंकुप्रमितैः सर्पमानैर्भयंकरैः ॥४१॥  
 तीक्ष्णदंतैश्च विकृतैर्व्यासं ध्वांतयुतं सति । महापातकिभिर्युक्तं मम दूतैश्च ताडितैः ॥४२॥  
 द्विगव्यूतिप्रमाणं च पूयकुंडं प्रचक्षते । तद्भक्ष्यैः प्राणिभिर्युक्तं मम दूतैश्च ताडितैः ॥४३॥  
 तालवृक्षप्रमाणैश्च सर्पकोटिभिरावृतम् । सर्पवेष्टितगात्रैश्च पापिभिः सर्पभक्षितैः ॥४४॥  
 संकुलं शब्दकृद्भिश्च मम दूतैश्च ताडितैः । कुण्डत्रयं मशादीनां पूर्णं च मशकादिभिः ॥४५॥  
 सर्वं क्रोशार्धमानं च महापातकिभिर्युतम् । हस्तपादादिबद्धैश्च क्षतजीधेन लोहितैः ॥४६॥  
 हाहेति शब्दं कुर्वद्भिस्ताडितैर्मम पार्षदैः । वज्रवृश्चिकयोः कुण्डं ताम्यां च परिपूरितम् ४७॥  
 वाप्यर्धं पापिभिर्युक्तं वज्रवृश्चिकदंशितैः । कुण्डत्रयं मशादीनां तैरेव परिपूरितम् ॥४८॥  
 तैर्विडैः पापिभिर्युक्तं वाप्यर्धं रक्तलोहितैः । तप्ततोयोदकैः पूर्णं सध्वांतं गोलकुण्डकम् ॥४९॥  
 कीटैः शंकुसमानैश्च भक्षितैः पापिभिर्युतम् । वाप्यर्धमानं भीतैश्च पापिभिः कीटभक्षितैः ॥५०॥  
 रुदद्भिः क्रोशमानैश्च मम दूतैश्च ताडितैः । अतिदुर्गंधिसंयुक्तं दुःखदं पापिनां सदा ॥५१॥  
 दारुणैर्विकृताकारैर्भक्षितं पापिभिर्युतम् । वाप्यर्धं परिपूर्णं च जलस्थैर्नक्रकोटिभिः ॥५२॥  
 विष्णुत्रयैश्च मम संयुतं शतकोटिभिः । काकैश्च विकृताकारैर्भक्षितैः पापिभिर्युतम् ॥५३॥  
 मथानकुण्डं बीजकुण्डं ताम्यां पूर्णं धनुःशतम् । भक्षितैः पापिभिर्युक्तं शब्दकृद्भिश्च सततम् ॥५४॥  
 धनुःशतं जीवयुक्तं पापिभिः संकुलं सदा । शब्दकृद्भिर्बज्रदंष्ट्रैः सांद्रध्वांतमयं परम् ॥५५॥  
 बापोद्विगुणमानं च तप्तप्रस्तरनिमित्तम् । ज्वलदंगारसदृशं चलद्भिः पापिभिर्युतम् ॥५६॥  
 क्षुरधारोपमेस्तीक्ष्णैः पाषाणैर्निमित्तं परम् । महापातकिभिर्युक्तं लालाकुण्डं च लोहितैः ॥५७॥  
 श्रोशमात्रं च गंभीरं मम दूतैश्च ताडितैः । तसांजनाचलाकारैः परिपूर्णं धनुःशतम् ॥५८॥  
 चलद्भिः पापिभिर्युक्तं मम दूतैश्च ताडितैः । पूर्णं चूर्णद्रवैः क्रोशमानं पापिभिरन्वितम् ॥५९॥  
 तद्भोजिभिः प्रदग्धैश्च मम दूतैश्च ताडितैः । कुण्डं कुलालचक्रं च घूर्णमानं च संततम् ॥६०॥  
 सुतीक्ष्णं षोडशारं च चूर्णितैः पापिभिर्युतम् । अतीव वक्रं निम्नं च द्विगव्यूतिप्रमाणकम् ॥६१॥  
 कंदराकारनिर्माणं ततोदैश्च समन्वितम् । महापातकिभिर्युक्तं भक्षितैर्जलजंतुभिः ॥६२॥



ज्वलद्भिः शब्दकृद्भिश्च ध्वांतयुक्तं भयानकम् । कोटिभिविकृताकारैः वःश्लेषैश्च सुदारुणैः ॥६३॥  
जलस्थैः संयुतं तैश्च भक्षितैः पापिभिर्युतम् । ज्वालाकलापैस्तेजोभिर्निमितैः क्रोशमानकम् ॥६४॥  
शब्दकृद्भिः पातकिभिः संयुतं क्लेशदं सदा । क्रोशमानं च गम्भीरं तप्तभस्मभिरन्वितम् ॥६५॥  
शश्वज्ज्वलद्भिः संयुक्तं पापिभर्मस्मभक्षितैः । तप्तपाषाणलोहानां समूहैः परिपूरितैः ॥६६॥  
पापिभिर्दग्धगात्रैश्च युक्तं च शुष्कतालुकैः । क्रोशमानं ध्वांतयुक्तं गम्भीरमतिदारुणम् ॥६७॥  
ताडितैश्च प्रदग्धैश्च दग्धकुंडं प्रकीर्तितम् । अतीवोमियुतं तोयं प्रतप्तक्षारसंयुतम् ॥६८॥  
नानाप्रकारैर्विरुतैर्जलजंतुभिरन्वितम् । द्विगव्यूतिप्रमाणं च गम्भीरं ध्वांतसंयुतम् ॥६९॥  
तद्भूयैः पापिभिर्युक्तं दंशितैर्जलजंतुभिः । ज्वलद्भिः शब्दकृद्भिश्च न पश्यद्भिः परस्परम् ७० ॥  
प्रतप्तसूचीकुण्डं च कीर्तितं च भयानकम् । अग्नीव धारापत्रस्याप्युच्चैस्तालतरोरवः ॥७१॥  
क्रोशार्थमानं कुंडं च पतत्पत्रसमन्वितम् । पापिनां रक्तपूर्णं च वृक्षाम्रात्पततां ध्रुवम् ॥७२॥  
परित्राहीति शब्दं च कुर्वतामसतामपि । गम्भीरं ध्वांतयुक्तं च रक्तकीटसमन्वितम् ॥७३॥  
तदस्रोपत्रकुंडं च कीर्तितं च भयानकम् । धनुःशतप्रमाणं च क्षुरधारास्त्रसंयुतम् ॥७४॥  
पापिनां रक्तपूर्णं च क्षुरधारं भयानकम् । सूचीमुखास्त्रसंयुक्तं पापिरक्तोवपूरितम् ॥७५॥  
पञ्चाशद्धनुरायामं क्लेशदं सूचिकामुखम् । कस्यचिज्जंतुभेदस्य गोकाश्यस्य मुखाकृति ॥७६॥  
कूपरूपं च गम्भीरं धनुर्विशतप्रमाणकम् । महापातकिनां चैव महत्क्लेशप्रदं परम् ॥७७॥  
तत्कीटभक्षितानां च नम्रास्यानां च संततम् । कुण्डं नक्रमुखाकारं धनुःपोडशमानकम् ॥७८॥  
गम्भीरं पापरूपं च पापिभिः संकुलं सदा । धनुःशतप्रमाणं च कीर्तितं गजदंशनम् ॥७९॥  
धनुस्त्रिशतप्रमाणं च कुंडं च गोमुखाकृति । पापिनां वल्लेशदं शश्वद्गोमुखं परिकीर्तितम् ८० ॥  
कालचक्रेण संयुक्तं भ्रममाणं भयानकम् । कुम्भाकारं ध्वांतयुक्तं द्विगव्यूतिप्रमाणकम् ॥८१॥  
लक्षपौरुषमानं च गम्भीरं विस्तृतं सति । कुत्रचित्तप्ततैलं च ताम्रादिकुंडमेव च ॥८२॥  
पापिनां च प्रधानैश्च मूर्छितैः कुम्भिभिर्युतम् । परस्परं च नश्यद्भिः शब्दकृद्भिश्च संततम् ८३ ॥  
ताडितैर्यमदूतैश्च मुसलैर्मुद्गरैस्तथा । घूर्णमानैः पतद्भिश्च मूर्छितैश्च क्षणं क्षणम् ॥८४॥  
पातितैर्यमदूतैश्च रुदन्त्यस्मात्क्षणं पुनः । यावन्तः पापिनः सन्ति सर्वकुंडेषु सुन्दरि ॥८५॥  
ततश्चतुर्गुणाः सन्ति कुम्भीपाके च दुःखदे । सुचिरं बध्यमानास्ते भोगदेहा न नश्वराः ॥८६॥  
सर्वकुंडप्रधानं च कुम्भीपाकं प्रकीर्तितम् । कालनिमित्तमूत्रेण निबद्धा यत्र पापिनः ॥८७॥  
उत्थापिताश्च दूतैश्च क्षणमेव निमज्जिताः । निश्वासबद्धाः सुचिरं तथा मोहं गताः पुनः ॥८८॥  
अतीव क्लेशसंयुक्ता देहभोगेन सुन्दरि । प्रतप्ततोययुक्तं च कालसूत्रं प्रकीर्तितम् ॥८९॥  
अवटः कूपभेदश्च मत्स्योदः स उदाहृतः । प्रतप्ततोयपूर्णं च चतुर्विशतप्रमाणकम् ॥९०॥



व्याप्तं महापापिभिर्व्यादिर्यागैश्च संततम् । मद्दूतैस्ताडितैः शश्वदवटोदं प्रकीर्तितम् ॥११॥  
 यत्रोदस्पर्शमात्रेण सर्वव्याधिश्च पापिनाम् । भवेदकस्मात्पततां यस्मिन्कुडे धनुःशते ॥१२॥  
 अस्तुदैर्भक्षितैस्तु प्राणिभिर्यच्च संकुलम् । हाहेति शब्दं कुर्वद्भिस्तदेवास्तुदं विदुः ॥१३॥  
 तसपांसुभिराकीर्णं ज्वलद्भिस्तुपदग्धकैः । तद्भूतैः पापिभिर्युक्तं पांसुभोजैर्धनुःशतम् ॥१४॥  
 पातमात्रेण पापी च पाशेन वेष्टितो भवेत् । क्रोशमात्रेण कुंडं च तत्पाशवेष्टनं विदुः ॥१५॥  
 पापमात्रेण पापी च शूलेन वेष्टितो भवेत् । धनुर्विशत्रमात्रं च शूलप्रोतं प्रकीर्तितम् ॥१६॥  
 पततां पापिनां यत्र भवेदेव प्रकंपनम् । अतीव हिमतोयाक्तं क्रोशार्थं च प्रकंपनम् ॥१७॥  
 ददत्येव हि मे दूता यत्रोल्काः पापिनां मुखे । धनुर्विशत्रमात्रं तदुल्काभिश्च सुसंकुलम् ॥१८॥  
 लक्षपौरुषमानं च गंभीरं च धनुःशतम् । नानाप्रकारैः कृमिभिः संयुक्तं च भयानकम् १९॥  
 अत्यधिकारव्याप्तं च कूपाकारं च वस्तुलम् । तद्भूतैः पापिभिर्युक्तं प्रणश्यद्भिः परस्परम् १००॥  
 तसतोयप्रदग्धैश्च ज्वलद्भिः कीटभक्षितैः । ध्वांतेन चक्षुषा चांधैरंधकूपः प्रकीर्तितः ॥१०१॥  
 नानाप्रकारशस्त्रैर्धेयैश्च विद्धाश्च पापिनः । धनुर्विशत्रमात्रं च वेधनं तत्प्रकीर्तितम् ॥१०२॥  
 दंडेन ताडिता यत्र मम दूतैश्च पापिनः । धनुःषोडशमानं च तत्कुंडं दंडताडनम् ॥१०३॥  
 निरुद्धाश्च महाजालैर्यथा मोनाश्च पापिनः । धनुर्विशत्रमात्रं च जालरंध्रं प्रकीर्तितम् ॥१०४॥  
 पततां पापिनां कुडे देहशूर्णो भवेदिह । लोहवदीनिवद्धानां कोटिपौरुषमात्रम् ॥१०५॥  
 गंभीरं ध्वांतसंयुक्तं धनुर्विशत्रमात्रकम् । मूर्छितानां जडानां च देहचूर्णं प्रकीर्तितम् ॥१०६॥  
 दलिताः पापिनो यत्र मम दूतैश्च ताडिताः । धनुःषोडशमानं च तत्कुंडं दलनं स्मृतम् ॥१०७॥  
 पतनेनैव पापी च शुष्ककंटोष्ठतालुकः । बालुकामु च तत्पांसु धनुर्विशत्रमात्रकम् ॥१०८॥  
 शतपौरुषमानं च गंभीरं ध्वांतसंयुतम् । शोषणं कुंडमेतद्धि पापिनां परदुःखदम् ॥१०९॥  
 नानाचर्मकषायोदपरिपूर्णं धनुःशतम् । दुर्गन्धियुक्तं तद्भूतैः प्राणिभिः संकुलं कपम् ११०॥  
 शूर्पाकारमुखं कुंडं धनुर्द्वादशमानकम् । तत्तलोहबालकाभिः पूर्णं पातकिसंयुतम् ॥१११॥  
 दुर्गन्धियुक्तं तद्भूतैः पापिभिः संकुलं सति । शूर्पाकारमुखं कुंडं धनुर्द्वादशमानकम् ॥११२॥  
 प्रतप्तबालुकापूर्णं महापातकिभिर्युतम् । अंतरग्निशिखानां च ज्वालाव्याप्तमुखं सदा ११३॥  
 धनुर्विशतिमानं च प्रमाणं यस्य सुंदरि । ज्वालाभिर्दग्धगात्रैश्च पापिभिर्व्याप्तमेव च ॥११४॥  
 तन्महादलेशदं शश्वत्कुंडं ज्वालामुखं स्मृतम् । पातमात्राद्यत्र पापी मूर्छितो वै नरो भवेत् ॥११५॥  
 तसेष्टकाभ्यंतरितं वाप्यर्धं जिह्वकुण्डकम् । धूआंधकारसंयुक्तं धूआंधं पापिभिर्युतम् ॥११६॥  
 धनुःशतं श्वासरंध्रधूआंधं परिकीर्तितम् । पातमात्राद्यत्र पापी नागंश्च वेष्टितो भवेत् ॥११७॥  
 धनुःशतं नागपूर्णं तन्नागैर्वेष्टितं भवेत् ।



षडशीति च कुंडानि मयोक्तानि निशामय ।

लक्षणं चापि तेषां च किं भूयः श्रोतुमिच्छसि ॥११८॥

इति श्रीदेवीभागवते महापुराणे नवमस्कन्धे सावित्र्युपाख्याने सप्तत्रिंशोऽध्यायः ॥ २८ ॥

### अथाष्टत्रिंशोऽध्यायः

#### सावित्र्युवाच

देवीभक्तिं देहि मह्यं साराणां चैव सारकम् । पुंसां मुक्तिद्वारद्वीजं नरकार्णवतारकम् ॥१॥  
कारणं मुक्तिसाराणां सर्वाशुभविनाशनम् । दारकं कर्मवृक्षाणां कृतपापीषदारणम् ॥२॥  
मुक्तिश्च कतिधाप्यस्ति किं वा तासां च लक्षणम् । देवीभक्तिं भक्तिभेदं निपेकस्यापि खंडनम् ॥३॥  
तत्त्वज्ञानविहीना च स्त्रीजातिविधिनिर्मिता । किञ्चिज्ज्ञानं सारभूतं वन्न वेदविदां वर ॥४॥  
सर्वं दानं च यज्ञश्च तीर्थं स्नानं व्रतं तपः । अज्ञानिज्ञानदानस्य कलं नाहंति षोडशीम् ॥५॥  
पितुः शतगुणा माता गौरवे चेति निश्चितम् । मातुः शतगुणः पूज्यो ज्ञानदाता गुरुः प्रभो ॥६॥

#### धर्मराज उवाच

पूर्वं सर्वो वरो दत्तो यस्ते मनसि वाञ्छितः । अधुना शक्तिभक्तिस्ते वत्से भवतु मद्वरात् ॥७॥  
श्रोतुमिच्छसि कल्याणि श्रीदेवीगुणकीर्तनम् । वक्तृणां पृच्छकानां च श्रोतॄणां कुलतारणम् ॥८॥  
शेषो वक्त्रसहस्रेण न हि यद्रक्तुमीश्वरः । मृत्युंजयो न क्षमश्च वक्तुं पञ्चमुखेन च ॥९॥  
धाता चतुर्णां वेदानां विधाता जगतामपि । ह्या चतुर्मुखेनैव नालं विष्णुश्च सर्ववित् ॥१०॥  
कार्तिकेयः षण्मुखेन नापि वक्तुमलं द्रुवम् । न गणेशः समर्थश्च योगीन्द्राणां गुरोर्गुरुः ॥११॥  
सारभूताश्च शास्त्राणां वेदाश्चत्वार एव च । कलामात्रं यद्गुणानां न विदंति बुधाश्च ये ॥१२॥  
सरस्वती जडीभूता नालं तद्गुणवर्णने । सनत्कुमारो धर्मश्च सनंदनः सनातनः ॥१३॥  
सनकः कपिलः सूर्यो येऽन्ये च ब्रह्मणः सुताः । विचक्षणा न यद्रक्तुं किं चान्ये जडबुद्धयः ॥१४॥  
न यद्रक्तुं क्षमाः सिद्धा मुनीन्द्रा योगिनस्तथा । के वा चान्ये वयं के वा श्रीदेव्या गुणवर्णने ॥१५॥  
ध्यायते यत्पदांभोजं ब्रह्मविष्णुशिवादयः । अतिसाध्यं स्वभक्तानां तदन्येषां सुदुर्लभम् ॥१६॥  
कश्चित्किञ्चिद्विजानाति तद्गुणोत्कीर्तनं शुभम् । अतिरिक्तं विजानाति ब्रह्मा ब्रह्मविशारदः ॥१७॥  
ततोऽतिरिक्तं जानाति गणेशो ज्ञानिनां गुरुः । सर्वातिरिक्तं जानाति सर्वज्ञः शंभुरेव सः ॥१८॥  
तस्मै दत्तं पुरा ज्ञानं कृष्णेन परमात्मना । अतीव निर्जनेऽरण्ये गोलोके रासमंडले ॥१९॥  
तत्रैव कथितं किञ्चित्तद्गुणोत्कीर्तनं शुभम् । धर्मं च कथयामास शिवलोके शिवः स्वयम् ॥२०॥  
धर्मस्तु कथयामास भास्वते पृच्छते तथा । यामाराध्य मत्पिताऽपि संप्राप तपसा सति ॥२१॥



पूर्वं त्वं विषयं चाहं न गुह्यामि प्रयत्नतः । वैराग्ययुक्तस्तपसे गंतुमिच्छति सुव्रते ॥२२॥  
 तदा मां कथयामास पिता तद्गुणकीर्तनम् । यथागमं तद्वदामि निबोधातीव दुर्गमम् ॥२३॥  
 तद्गुणं सा न जानाति तदन्यस्य च का कथा । यथाकाशो न जानाति स्वांतमेव वरानने ॥२४॥  
 सर्वात्मा सर्वभगवान्सर्वकारणकारणः । सर्वेश्वरश्च सर्वाद्यः सर्ववित्परिपालकः ॥२५॥  
 नित्यरूपी नित्यदेही नित्यानन्दो निराकृतिः । निरंकुशो निराशंको निर्गुणश्च निरामयः ॥२६॥  
 निर्लिप्तः सर्वसाक्षी च सर्वाधारः परात्परः । मायाविशिष्टः प्रकृतिस्तद्विकाराश्च प्राकृताः ॥२७॥  
 स्वयं पुमांश्च प्रकृतिस्तावभिन्नौ परस्परम् । यथा वह्नेस्तस्य शक्तिर्न भिन्नाऽस्त्येव कुत्रचित् ॥  
 सेयं शक्तिर्महामाया सच्चिदानन्दरूपिणी । रूपं विभर्त्यरूपा च भक्तानुग्रहहेतवे ॥२९॥  
 गोपालसुन्दरीरूपं प्रथमं सा ससर्ज ह । अतीव कमनीयं च सुन्दरं सुमनोहरम् ॥३०॥  
 नवीननीरदस्यामं किशोरं गोपवेषकम् । कंदर्पकोटिलावण्यं लीलाधाम मनोहरम् ॥३१॥  
 शरन्मध्याह्नपद्यानां शोभामोचनलोचनम् । शरत्पार्वणकोटौदुशोभाप्रच्छादनादनम् ॥३२॥  
 अमूल्यरत्ननिर्माणनानाभूषणभूषितम् । सस्मितं शोभितं शश्वदमूल्यपीतवाससा ॥३३॥  
 परब्रह्मस्वरूपं च ज्वलंतं ब्रह्मतेजसा । सुखदृश्यं च शांतं च राधाकांतमनंतकम् ॥३४॥  
 गोपीभिर्विद्विषमाणं च सस्मिताभिश्च संततम् । रासमंडलमध्यस्थं रत्नसिंहासनस्थितम् ॥३५॥  
 वंशीं ववणंतं द्विभुजं वनमालाविभूषितम् । कोस्तुभेद्रमणींद्रेण शश्वद्वक्षःस्थलोज्ज्वलम् ॥३६॥  
 कुंकुमागुरुस्तूरीचन्दनचर्चितविग्रहम् । चारुचंपकमालांबतं मालतीमात्यमंडितम् ॥३७॥  
 चारुचंद्रकशोभाढ्यं चूडावक्रिमराजितम् । एवंभूतं च ध्यायंति भक्ता भक्तिपरिप्लुताः ॥३८॥  
 यद्भयाज्जगतां धाता विधत्ते सृष्टिमेव च । कर्मानुसाराल्लिखितं करोति सर्वकर्मणाम् ॥३९॥  
 तपसां फलदाता च कर्मणां च यदाज्ञया विष्णुः पाता च सर्वेषां यद्भयात्पाति संततम् ॥४०॥  
 कालाग्निरुद्रः संहर्ता सर्वविश्वेषु यद्भयात् । शिवो मृत्युंजयश्चैव ज्ञानिनां च गुरोर्गुरुः ॥४१॥  
 यज्ज्ञानाज्ज्ञानवानस्ति योगीशो ज्ञानवित्प्रभुः । परमानन्दयुक्तश्च भक्तिवैराग्यसंयुतः ॥४२॥  
 यद्भयाद्वाति पवनः प्रवरः शीघ्रगामिनाम् । तपनश्च प्रतपति यद्भयात्संततं सति ॥४३॥  
 यदाज्ञया वर्षतींद्रो मृत्युश्चरति जन्तुषु । यदाज्ञया दहेद्दह्निर्जलमेवं सुशीतलम् ॥४४॥  
 दिशो रक्षंति दिक्पाला महाभीता यदाज्ञया । भ्रमंति राक्षचक्राणि ग्रहाश्च यद्भयेन च ॥४५॥  
 भयात्फलति वृक्षाश्च पुप्यंत्यपि च यद्भयात् । यदाज्ञां तु पृरस्कृत्य कालः काले हरेद्भयात् ॥४६॥  
 तथा जलस्थलस्थाश्च न जीवंति यदाज्ञया । अकालेनाहरेद्विद्धं रणेपु विपमेपु च ॥४७॥  
 धत्ते वायुस्तोयराशिं तोयं कूर्मं तदाज्ञया । कूर्मोऽनंतं च क्षोणीं च समुद्रान्सा च पर्वतान् ॥  
 सर्वा चैव क्षमारूपा नानारत्नं बिभर्ति या । यतः सर्वाणि भूतानि स्थीयंते हंति तत्र हि ॥४९॥



इन्द्रायुश्चैव दिव्यानां युगानामेकसप्ततिः । अष्टाविंशे शक्राते ब्रह्मगश्च दिवानिशम् ॥५०॥  
 एवं त्रिशद्दिनैर्मासो द्वाभ्यामाभ्यामृतुः स्मृतः । ऋतुभिः षड्भिरेवाब्दं ब्रह्मणो वै वयः स्मृतम् ॥  
 ब्रह्मणश्च निपाते च चक्षुस्मीलनं हरेः । चक्षुस्मीलने तस्य लयं प्राकृतिकं विदुः ॥५२॥  
 प्रलये प्राकृते सर्वे देवाद्याश्च चराचराः । लीना धाताविधाता च भ्रोकृष्णनामिपंकजे ५३॥  
 विष्णुः क्षीरोदशायी च वैकुण्ठे यश्चतुर्भुजः । विलीना वामपार्श्वे च कृष्णस्य परमात्मनः ॥५४॥  
 यस्य ज्ञाने शिवो लीनो ज्ञानाशीशः सनातनः । दुर्गायां विष्णुमायायां विलीनाः सर्वशक्तयः ५५॥  
 सा च कृष्णस्य बुद्धौ च बुद्धचधिष्ठातृदेवता । नारायणांशः स्कन्दश्च लीनो वक्षसि तस्य च ५६॥  
 श्रोकृष्णांशश्च तद्बाहौ देवाधीशो गणेश्वरः । पञ्चांशाश्चैव पद्मायां सा राधायां च सुव्रते ॥५७॥  
 गोप्यश्चापि च तस्यां च सर्वाश्च देवप्रोषितः । कृष्णप्राणाग्निदेवो सा तस्य प्राणेषु संस्थिता ५८॥  
 सावित्री च सरस्वत्यां वेदाः शास्त्राणि यानि च । स्थिता वाणो च जिह्वायां यस्य च परमात्मनः ॥  
 गोलोकस्य च गोपाश्च विलीनास्तस्य लोमसु । तत्प्राणेषु च सर्वेषां प्राणा वाता हुताशनाः ६०॥  
 जठराग्नौ विलीनाश्च जलं तद्रसनाग्रतः । वैष्णवाश्चरणभोजे परमानन्दसंयुताः ॥६१॥  
 सारात्सारतराभक्तिरसपीयूषपायिनः । विराडंशाश्च महति लीनाः कृष्णे महाविराट् ६२॥  
 यस्यैव लोमकूपेषु विश्वानि निखिलानि च । यस्य चक्षुष उन्मेषे प्राकृतः प्रलयो भवेत् ॥६३॥  
 चक्षुस्मीलने सृष्टिर्यस्यैव पुनरेव सः । यावत्कालो निमिषेण तावदुन्मीलनेन च ॥६४॥  
 ब्रह्मणश्च शतान्दे च सृष्टेः सूत्रलयः पुनः । ब्रह्मसृष्टिलयाणां च संख्या नास्त्येव सुव्रते ॥६५॥  
 यथा भूरजसां चैव संख्यानां नैव विद्यते । चक्षुर्निमेषे प्रलयो यस्य सवान्तरात्मनः ॥६६॥  
 उन्मीलने पुनः सृष्टिर्भवेदेवेश्वरेच्छया । स कृष्णः प्रलये तस्यां प्रकृतौ लीन एव हि ६७॥  
 एकैव च परा शक्तिर्निर्गुणः परमः पुमान् । स एवेदमग्र आसीदिति वेदविदो विदुः ॥६८॥  
 मूलप्रतिरव्यक्ताऽप्यव्याकृतपदाभिधा । चिदभिन्नत्वमापन्ना प्रलये सैव तिष्ठति ॥६९॥  
 तद्गुणोत्कोर्तनं वक्तुं ब्रह्माण्डेषु च कः क्षमः । मुक्तयश्च न पुर्वेदेनिरुक्ताश्च चतुर्विधाः ॥७०॥  
 तत्प्रधानादेव भक्तिर्मुक्तेरपि गरीयसी । सालोक्यदा भवेदेपा तथा सारूप्यदा परा ॥७१॥  
 सामोप्यदाऽथ निर्वर्णप्रदा मुक्तिश्चतुर्विधा । भक्तास्तां न हि बांछन्ति विना तत्सेवनं विभोः ॥  
 शिवत्वगमरत्वं च ब्रह्मत्वं चाब्रह्मलया । जन्ममृत्युमराव्यभिन्नमयशोकादिकं धनम् ॥७३॥  
 दिव्यरूपधारणं च निर्वाणं मोक्षणं विदुः । मुक्तिश्च सेवारहिता भक्तिः सेवाविवर्जिनी ॥७४॥  
 भक्तिमुक्तयोरयं भेदो निपेकखंडनं शृणु । विदुर्वुधा निपेकं च भोगं च कृतकर्मणाम् ॥७५॥  
 तत्खण्डनं च शुभदं श्रोविभोः सेवनं परम् । तत्त्वज्ञानमिदं साध्वि स्थिरं च लोकत्रेदयोः ॥७६॥  
 निर्विघ्नं शुभदं चोक्तं गच्छ वत्से यथासुखम् । इत्युक्त्वा सूर्यपुत्रश्च जीवयित्वा च तत्पतिम् ७७॥



सत्यं शुभाशिपं दत्त्वा गमनं कर्तुमुद्यतः । दृष्ट्वा यमं च गच्छन्तं सा सावित्री प्रणम्य च ७८॥  
 हरोद चरणां धृत्वा साधुच्छेदेन दुःखिता । सावित्रीरोदनं श्रुत्वा यमश्चैव कृपानिधिः ॥७९॥  
 तामित्युवाच संतुष्टः स्वयं चैव हरोद ह ।

धर्मराज उवाच

लक्षवर्षं सुखं भुक्त्वा पुण्यक्षेत्रे च भारते ॥८०॥

अन्ते यास्यसि तत्संलोकं यत्र देवी विराजते । गत्वा च स्वगृहं भद्रे सावित्र्याश्च व्रतं कुरु ॥८१॥  
 द्विसप्तवर्षपर्यन्तं नारीणां मोक्षकारणम् । ज्येष्ठशुक्लचतुर्दश्यां सावित्र्याश्च व्रतं शुभम् ८२॥  
 शुक्लाष्टम्यां भाद्रपदे महालक्ष्म्या यथा व्रतम् । द्व्यष्टवर्षं व्रतं चैव प्रत्यादेयं शुचिस्मिते ॥८३॥  
 करोति भक्त्या या नारी सा याति च विभोः पदम् । प्रतिमङ्गलवारे च देवीं मङ्गलदायिनीम् ८४॥  
 प्रतिमासं शुक्लपञ्चम्यां पष्टीं मङ्गलदायिनीम् । तथा चापाढसंक्रांत्यां मनसां सर्वसिद्धिदाम् ॥८५॥  
 राधारासे च कात्तिक्यां कृष्णप्राणाधिकप्रियाम् । उपोष्य शुक्लाष्टम्यां च प्रतिमासं वरप्रदाम् ॥८६॥  
 विष्णुमायां भगवतीं दुर्गां दुर्गतिनाशिनीम् । प्रकृतिं जगदंबां च प्रतिमासं वरप्रदाम् ॥८७॥  
 पतिव्रतासु शुद्धासु यन्त्रेषु प्रतिमामु च । या नारी पूजयेद्भक्त्या धनसंतानहेतवे ॥८८॥  
 इह लोके सुखं भुक्त्वा यात्यन्ते श्रीविभोः पदम् । एवं देव्या विभूतीं पूजयेत्साधकोऽनिशम् ॥८९॥  
 सर्वकालं सर्वरूपा संसेध्या परमेश्वरी । नातः परतरं किञ्चित्कृतकृत्यत्वदायकम् ॥९०॥  
 इत्युक्त्वा तां धर्मराजो जगाम निजमन्दिरम् । गृहीत्वा स्वामिनं सा च सावित्री च निजालयम् ॥  
 सावित्री सत्यवांश्चैव प्रणम्य च दयागतम् । अग्न्यांश्च कथयामास स्ववृत्तांतं हि नारद ॥९२॥  
 सावित्रीजनकः पुत्रान्संप्राप्तः प्रक्रमेण च । श्वशुरश्चक्षुपी राज्यं सा च पुत्रान्वरेण च ॥९३॥  
 लक्षवर्षं सुखं भुक्त्वा पुण्यक्षेत्रे च भारते । जगाम स्वामिना सार्धं देवीलोकं पतिव्रता ॥९४॥  
 सवितुश्चाधिदेवी या मंत्राधिष्ठातृदेवता । सावित्री ह्यपि वेदानां सावित्री तेन कीर्तिता ९५॥  
 इत्येवं कथितं वत्स सावित्र्याख्यानमुत्तमम् । जीवकर्मविपाकं च किं पुनः श्रोतुमिच्छसि ९६॥  
 इति श्रीदेवीभागवते नवमस्कन्धे नारदनारायणसंवादे सावित्र्युपाख्यानेऽष्टात्रिंशोऽध्यायः ॥३८॥

अथैकोनचत्वारिंशोऽध्यायः

नारद उवाच

श्रीभूलप्रकृतेर्देव्या गायत्र्यास्तु निराकृतेः । सावित्रीयमसंवादे श्रुतं वै निर्मलं यशः ॥१॥  
 तद्गुणोत्कीर्तनं सत्यं मंगलानां च मंगलम् । अद्युना श्रोतुमिच्छामि लक्ष्म्युपाख्यानमीश्वर ॥२॥  
 केनादौ पूजिता साऽपि किंभूता केन वा पुरा । तद्गुणोत्कीर्तनं मह्यं वद वेदविदां वर ॥३॥



श्रीनारायण उवाच

सृष्टेरादौ पुरा ब्रह्मकृष्णस्य परमात्मनः । देवी वामांसंभूता बभूव रासमंडले ॥४॥  
 अतीव सुन्दरी श्यामा न्यग्रोधपरिमण्डिता । यथा द्वादशवर्षीया शश्वत्सुस्त्रिरयौवना ॥५॥  
 श्वेतचंपकवर्णाभा सुखदृश्या मनोहरा । शरत्पार्वणकोटौदुप्रभाप्रच्छादनानना ॥६॥  
 शरन्मध्याह्नपद्मानां शोभामोचनलोचना । सा देवी द्विविधा भूता सह सर्वेश्वरेच्छया ॥७॥  
 स्वीयरूपेण वर्णेन तेजसा वयसा त्विषा । यशसा वाससा कृत्वा भूषणेन गुणेन च ॥८॥  
 स्मितेन वीक्षणेनैव प्रेम्णा वाऽनुनयेन च । तद्रामांसांमहालक्ष्मीर्दक्षिणांसाञ्च राधिका ॥९॥  
 राधाऽऽदौ वरयामास द्विभुजं च परात्परम् । महालक्ष्मीश्च तत्पश्चाच्चकने कमनीयकम् ॥१०॥  
 कृष्णस्तदगौरवर्णेन द्विधारूपो बभूव ह । दक्षिणांसाश्च द्विभुजां वामांसाश्च चतुर्भुजः ॥११॥  
 चतुर्भुजाय द्विभुजो महालक्ष्मी ददौ पुरा । लक्ष्यते दृश्यते विश्वं स्तिःश्रद्धया यथाऽनिशम् ॥  
 देवीभूता च महती महालक्ष्मीश्च सा स्मृता । राधाकांतश्च द्विभुजो लक्ष्मीकांतश्चतुर्भुजः ॥१३॥  
 शुद्धसत्त्वस्वरूपा च गोपैर्गोपीभिरावृता । चतुर्भुजश्च वैकुण्ठं प्रययौ पद्मया सह ॥१४॥  
 सर्वांशेन समी तौ द्वौकृष्णनारायणौ वरौ । महालक्ष्मीश्च योगेन नानारूपा बभूव सा ॥१५॥  
 वैकुण्ठे च महाऽक्ष्मीः परिपूर्णतमा रमा । शुद्धसत्त्वस्वरूपा च सर्वसौभाग्यसंयुता ॥१६॥  
 प्रेम्णा सा च प्रधाना च सर्वासु रमणीषु च । स्वर्गेषु स्वर्गलक्ष्मीश्च शक्रसंपत्स्वरूपिणी ॥१७॥  
 पाताले नागलक्ष्मीश्च राजलक्ष्मीश्च राजसु । गृहलक्ष्मीर्गृध्रैश्चैव गृहिणां च 'कलांशतः ॥१८॥  
 संपत्स्वरूपा गृहिणां सर्वमंगलमंगला । गवां प्रसूतिः सुरभिर्दक्षिणा यज्ञकामिनी ॥१९॥  
 क्षीरोद्भासधुकन्या सा श्रीरूपा पद्मिनीषु च । शोभास्वरूपा चन्द्रे च सूर्यमंडलमंडिता ॥२०॥  
 विभूषणेषु रत्नेषु फलेषु च जलेषु च । नृपेषु नृपपत्नीषु दिग्बलौषु गृहेषु च ॥२१॥  
 सर्वसंस्पृष्टेषु वस्त्रेषु स्थानेषु संस्कृतेषु च । प्रतिमासु च देवानां मंगलेषु घटेषु च ॥२२॥  
 माणिक्येषु च मुक्तासु माल्येषु च मनोहरा । मणीन्द्रेषु च हरिषु क्षीरेषु चन्दनेषु च ॥२३॥  
 वृक्षशालासु रम्यासु नवमेधेषु वस्तुषु । वैकुण्ठं पूजिता साऽऽदौ देवी नारायणेन च ॥२४॥  
 द्वितीये ब्रह्मणा भक्त्या तृतीये शंकरेण च । विष्णुना पूजिता सा च क्षीरोदे भारते मुने ॥२५॥  
 स्वायंभुवेन मनुना मानवेन्द्रश्च सर्वतः । ऋषोन्द्रश्च मुनीन्द्रश्च सद्भिश्च गृहिभिर्भवे ॥२६॥  
 गन्धर्वैश्चैव नागाद्यैः पातालेषु च पूजिता । शुक्लाष्टम्यां भाद्रपदे कृता पूजा च ब्रह्मणा ॥२७॥  
 भक्त्या च पक्षपर्यन्तं त्रिषु लोकेषु नारद । चित्रे पोषे च भाद्रे च पुष्ये मंगलवासरे ॥२८॥  
 विष्णुना पूजिता सा च त्रिषु लोकेषु पूजिता । वर्षान्त्ये पोषसंक्रांत्यां माघमासावाह्य मंगले ॥२९॥  
 मनुस्ता पूजयामास सा भूता भुवनत्रये । पूजिता सा महेंद्रेण मंगलेनैव मंगला ॥३०॥



कैदारेणैव नीलेन सुबलेन नलेन च । ध्रुवेणोत्तानपादेन शक्रेण बलिना तथा ॥३१॥  
 कश्यपेन च दक्षेण कर्दमेन विवस्वता । प्रियव्रतेन चन्द्रेण कुबेरेणैव वायुना ॥३२॥  
 यमेन वह्निना चैव वरुणेनैव पूजिता । एवं सर्वत्र सर्वेषु पूजिता वन्दिता सदा ॥

सर्वैश्वर्याधिदेवी सा सर्वसंपत्स्वरूपिणी ॥३३॥

इति श्रीदेवीभागवते महापुराणे नवमस्कन्धे एकोनचत्वारिंशोऽध्यायः ॥३९॥

### अथ चत्वारिंशोऽध्यायः

नारद उवाच

नारायणप्रिया सा च वरा वैकुण्ठवासिनी । वैकुण्ठाधिष्ठातृदेवी महालक्ष्मी सनातनी ॥१॥  
 कथं बभूव सा देवी पृथिव्यां सिन्धुकन्यका । पुरा केन स्तुताऽऽदौ सा तन्मे व्याख्यातुमर्हसि ॥२॥

श्रीनारायण उवाच

पुरा दूर्वाससः शापाद्भ्रष्टश्चीश्च पुरंदरः । बभूव देवसंघश्च मर्त्यलोके च नारद ॥३॥  
 लक्ष्मीः स्वर्गादिकं त्यक्त्वा रक्षा परमदुःखिता । गत्वा लीना च वैकुण्ठे महालक्ष्मीश्च नारद ॥४॥  
 तदा शोकाद्ययुः सर्वे दुःखिता ब्रह्मणः सभाम् । ब्रह्माणं च पुरस्कृत्य ययुर्वैकुण्ठमेव च ॥५॥  
 वैकुण्ठे शरणापन्ना देवा नारायणे परे । अतीव दैन्ययुक्ताश्च शुष्ककण्ठोद्भूतालुकाः ॥६॥  
 तदा लक्ष्मीश्च कलया पुराणपुरुषाज्ञया । बभूव सिन्धुकन्या सा सर्वसंपत्स्वरूपिणी ॥७॥  
 तथा मथित्वा क्षीरोदं देवा देत्यगणैः सह । संप्राप्ताश्च महालक्ष्मीं विष्णुस्तां च ददर्श ह ॥८॥  
 सुरादिभ्यो वरं दत्त्वा वनमालां च विष्णवे । ददौ प्रसन्नवदना तुष्टा क्षीरोदशायिने ॥९॥  
 देवाश्चाप्यसुरग्रस्तं राज्यं प्रापुश्च नारद । तां संपूज्य च संभूय सर्वत्र च निरापदः ॥१०॥

नारद उवाच

कथं शशाप दूर्वासा मुनिश्रेष्ठः कदाचन । केन दोषेण वा ब्रह्मन् ब्रह्मिष्ठस्तत्त्ववितपुरा ॥११॥  
 ममंथुः केन रूपेण जलधि ते सुरादयः । केन स्तोत्रेण वा देवी शक्रं साक्षाद्बभूव सा ॥१२॥

को वा तयोश्च संप्राप्तो बभूव तद्वद प्रभो ।

श्रीनारायण उवाच

मधुपानप्रमत्तश्च त्रैलोक्याधिपतिः पुरा ॥१३॥

क्रीडां चकार रहसि रंभया सह कामुकः । कृत्वा क्रीडां तया सार्धं कामुक्या हृतमानसः ॥१४॥  
 तस्थौ तत्र महारण्ये कामोन्मथितमानसः । कैलासशिखरे यातं वैकुण्ठादपि सत्तमम् ॥१५॥  
 दूर्वाससं ददर्शेन्द्रो ज्वलंतं ब्रह्मतेजसा । श्रीष्ममध्याह्नमार्तण्डसहस्रप्रभमीश्वरम् ॥१६॥



प्रतेसकांचनाकारं जटाभारमहोज्ज्वलम् । शुक्लयज्ञोपवीतं च चोरदण्डी कमण्डलुम् ॥१७॥  
महोज्ज्वलं च तिलकं बिभ्रतं चेन्दुसन्निभम् । समन्वितं शिष्यलक्षैर्वेदवेदाङ्गपारगैः ॥१८॥  
दृष्ट्वा ननाम शिरसा संप्रमत्तः पुरंदरः । शिष्यवर्गं तदा भक्त्यातुष्टाव च मुदाम्बितम् ॥१९॥  
मुनिना च सशिष्येण दत्तास्तस्मै शुभाशिपः । विष्णुदत्तं पारिजातपुष्पं स सुमनोहरम् ॥२०॥  
तज्जरारोगमृत्युघ्नं ओक्त्वा मोक्षकारकम् । शक्रः पुष्पं गृहीत्वा च प्रमत्तो राज्यसंपदा ॥२१॥  
पुष्पं स न्यस्तयामास तदैव करिमस्तके । हस्ती तत्स्पर्शमात्रेण रूपेण च गुणेन च ॥२२॥  
तेजसा वयसाऽकस्माद्विष्णुतुल्यो बभूव ह । त्यक्त्वा शक्रं गजेन्द्रश्च जगाम घोरकाननम् ॥२३॥  
न शशाक महेन्द्रस्तं रक्षितुं तेजसा मुने । तत्पुष्पं त्यक्तवन्तं च दृष्ट्वा शक्रं मुनीश्वरः ॥२४॥  
तमुवाच महाशुभः शशाप च रुपान्वितः ।

### मुनिरुवाच

अरे श्रिया प्रमत्तस्त्वं कथं मामवमन्यसे ॥२५॥

महत्तपुष्पं दत्तं च गर्वेण करिमस्तके । विष्णोर्निवेदितं चैव नैवेद्यं वा फलं जलम् ॥२६॥  
प्राप्तिमात्रेण भोक्तव्यं त्यागेन ब्रह्महा भवेत् । भ्रष्टश्चोर्भ्रष्टदुश्चिश्च पुरभ्रष्टा भवेत्तु सः ॥२७॥  
यस्त्यजेद्विष्णुर्नैवेद्यं भाग्येनोपस्थितं शुभम् । प्राप्तिमात्रेण यो भुङ्क्ते भक्तो विष्णुर्निवेदितम् ॥२८॥  
पुंसां शतं समुद्धृत्य जीवन्मुक्तः स्वयं भवेत् । नैवेद्यं भोजनं कृत्वा नित्यं यः प्रणमेद्धरिम् ॥२९॥  
पूजयेत्स्तौति वा भक्त्या स विष्णुसदृशो भवेत् । तत्स्पर्शत्रायुना सद्यस्तीर्थांधश्च विशुध्यति ॥३०॥  
तत्पादरजसा मूढ सद्यः पूता वसुन्धरा । पुंश्चत्यन्नमवीराणां दूदश्चाद्यान्नमेव च ॥३१॥  
यद्धरेरनिवेद्यं च वृथा भांसस्य भक्षणम् । शिर्वाल्लगप्रदानं च यद्दत्तं शुद्रयाजिना ॥३२॥  
चिकित्सकद्विजानं च देवलाभं तथैव च । कन्यादिक्रयिणामन्नं यदन्नं योनिजोविनाम् ॥३३॥  
उच्छिष्टान्नं पर्युषितं सर्वभक्षायोपेतम् । अगम्यागामिनां चैव द्विजानामन्नमेव च ॥३४॥  
अदीक्षितद्विजानां च यदन्नं शवदाहिनाम् । अगम्यागामिनां चैव द्विजानामन्नमेव च ॥३५॥  
मित्रद्रुहां कृतघ्नानामन्नं विश्वासघातिनाम् । मिथ्यासाक्ष्यप्रदानं च ब्राह्मणान्नं तथैव च ॥३६॥  
एते सर्वे विशुध्यन्ति विष्णोर्नैवेद्यभक्षणात् । श्वपचश्चेद्विष्णुसेवो वंशानां कोटिमुद्धरेत् ॥३७॥  
हरेरभक्तो मनुजः स्वं च रक्षितुमक्षमः । अजानाद्यदि गृह्णाति विष्णोर्नैवेद्यमेव च ॥३८॥  
ससजन्माजितात्पापान्मुच्यते नात्र संशयः । ज्ञात्वा भक्त्या च गृह्णाति विष्णोर्नैवेद्यमेव च ॥३९॥  
कोटिजन्माजितात्पापान्मुच्यते निश्चितं हरे । यस्मात्संस्थापितं पुष्पं गर्वेण करिमस्तके ॥४०॥  
तस्माद्युष्मान्परित्यज्य यानु लक्ष्मीहरेः पदम् । नारायणस्य भक्तोऽहं न विभेमि सुराद्विधेः ॥४१॥  
कालान्मृत्योर्जरातश्च कानन्यान्गणयामि च । किं करिष्यति ते तातः कश्यपश्च प्रजापतिः ॥४२॥



नृहस्पतिगुरुश्चैव निःशंकस्य च मे हरे । इदं पुष्पं यस्य भूजि तस्यैव पूजनं परम् ॥४३॥  
इति श्रुत्वा महेन्द्रश्च धृत्वा स चरणं मुने । उच्चैः करोद शोकार्तस्तमुवाच भयाकुलः ॥४४॥

महेन्द्र उवाच

दत्तः समुचितः शापो मह्यं मायापहं प्रभो । हतां न याचे संपत्तिं किञ्चिज्ज्ञानं च देहि मे ॥४५॥  
येष्वयं विपदां बीजं ज्ञानप्रच्छन्नकारणम् । मुक्तिमार्गकुठारञ्च भवतेश्च व्यवधायकम् ॥४६॥

मुनिरुवाच

जन्ममृत्युजराशोकरोगबीजांकुरं परम् । संपत्तिमिराधश्च मुक्तिमार्गं न पश्यति ॥४७॥  
संपन्नमत्तो विभूदश्च सुरामत्तः स एव च । बाधवैर्द्वेष्टितः सोऽपि बंधुत्वेनैव हे हरे ॥४८॥  
संपत्तिमदमत्तश्च विषयांधश्च विह्वलः । महाकामी राजसिकः सत्त्वमार्गं न पश्यति ॥४९॥  
द्विविधो विषयांधश्च राजसस्तामसः स्मृतः । अशास्त्रज्ञस्तामसश्च शास्त्रज्ञो राजसः स्मृतः ॥५०॥  
शास्त्रं च द्विविधं मार्गं दर्शयेत्सुरपुंगव । प्रवृत्तिबीजमेकं च निवृत्तेः कारणं परम् ॥५१॥  
चरन्ति जीविनश्चादौ प्रवृत्तेर्दुःखवर्त्मनि । स्वच्छन्दं च प्रसन्नं च निर्विरोधं च संततम् ॥५२॥  
आयाति मधुनो लोभात्क्लेशेन सुखमानितः । परिणामेनाशबीजे जन्ममृत्युजराकरे ॥५३॥  
अनेकजन्मपर्यन्तं कृत्वा च भ्रमणं मुदा । स्वकर्मविहितायां च नानायोग्यां क्रमेण च ॥५४॥  
ततश्चेशानुग्रहाच्च सत्संगं लभते च सः । सहस्रेषु शतेष्वेको भवाव्येः पारकारणम् ॥५५॥  
साधुस्तत्त्वप्रदीपेन मुक्तिमार्गं प्रदर्शयेत् । तदा करोति यत्नं च जीवो बंधजखंडने ॥५६॥  
अनेकजन्मयोगेन तपसाऽनशनेन च । तदा लभेन्मुक्तिमार्गं निर्विघ्नं सुखदं परम् ॥५७॥  
इदं श्रुतं गुरोर्वक्त्राद्यत्पृच्छसि पुरन्दर । मुनेस्तद्वचनं श्रुत्वा वीतरागो बभूव सः ॥५८॥  
वैराग्यं वर्धयामास तस्य ब्रह्मन्दिने दिने । मुनेः स्थानाद्गृहं गत्वा स ददर्शमगवतीम् ५९॥  
दैत्यैरसुरसंघैश्च समाकीर्णं भयाकुलम् । विषमोपप्लवां पुत्रबन्धुहीनां च कुत्रचित् ॥६०॥  
पितृमातृकुलत्रादिविहीनामतिचंचलाम् । शत्रुग्रस्तां च तां दृष्ट्वा जगाम वाक्पति प्रति ॥६१॥  
शक्रो मन्दाकिनीतीरे ददर्श गुरुमीश्वरम् । ध्यायमानं परं ब्रह्म गंगातोये स्थितं परम् ॥६२॥  
सूर्याभिसंमुखं पूर्वमुखं च विश्वतोमुखम् । साधुनेत्रं पुलकितं परमानन्दसंयुतम् ॥६३॥  
वरिष्ठं च गरिष्ठं च धर्मिष्ठं श्रेष्ठसेवितम् । प्रेष्ठं च बन्धुवर्गाणामतिश्रेष्ठं च ज्ञानिनाम् ॥६४॥  
ज्येष्ठं च आतृवर्गाणामनिष्ठं सुरवैरिणाम् । दृष्ट्वा गुरुं जपन्तं च तत्र तस्थौ सुरेश्वरः ॥६५॥  
प्रहरांते गुरुं दृष्ट्वा चोत्थित प्रणनाम सः । प्रणम्य चरणभोजे हरोदोच्चैर्मुहुर्मुहुः ॥६६॥  
वृत्तांतं कथयामास ब्रह्मशापादिकं तथा । पुनर्वरोपलब्धिं च ज्ञानप्राप्तिं सुदुर्लभाम् ॥६७॥  
वैरिग्रस्तां च स्वपुरीं क्रमेणैव सुरेश्वरः । शिष्यस्य वचनं श्रुत्वा सुबुद्धिर्वदतां वरः ॥६८॥



बृहस्पतिरुवाचेदं

कोपसंरक्तलोचनः ।

गुरुरुवाच

श्रुतं सर्वं सुरश्रेष्ठ मारोदीर्घचनं शृणु ॥६९॥

न कातरो हि नीतिज्ञो विपत्तौ च कदाचन । संपत्तिर्वा विपत्तिर्वा नश्वरा श्रमरूपिणी ॥७०॥  
 पूर्वस्य कर्मायत्ता च स्वयं कर्ता तयोरपि । सर्वेषां च भवत्येव दासवज्जन्मनि जन्मनि ॥७१॥  
 चक्रनेमिक्रमेणैव तत्र का परिदेवना । उक्तं हि स्वकृतं कर्म भुज्यतेऽखिलभारते ॥७२॥  
 शुभाशुभं च यत्किञ्चित्स्वकर्मफलमुक्नुमान् । नाभुवतं क्षीयते कर्म कल्पकोटिशतैरपि ॥७३॥  
 अवश्यमेव भोक्तव्यं कृतं कर्म शुभाशुभम् । इत्येवमुक्तं वेदे च कृष्णेन परमात्मना ॥७४॥  
 सामवेदोक्तशाखायां संबोध्य कमलोद्भवम् । जन्मभोगावशेषे च सर्वेषां कृतकर्मणाम् ॥७५॥  
 अनुरूपं हि तेषां च भारतेऽन्यत्र चैव हि । कर्मणा ब्रह्मशापं च कर्मणा च शुभाशिपम् ॥७६॥  
 कर्मणा च महालक्ष्मीं लभेद्दैन्यं च कर्मणा । कोटिजन्माश्रितं कर्म जीविनामनुगच्छति ॥७७॥  
 न हि त्यजेद्विना भोगं तच्छायेव पुरंदर । कालभेदे देशभेदे पात्रभेदे च कर्मणाम् ॥७८॥  
 न्यूनताधिकभावाऽपि भवेदेव हि कर्मणा । वस्तुदानेन वस्तूनां समं पुण्यं दिने दिने ॥७९॥  
 दिनभेदे कोटिगुणमसंख्यं वा ततोऽधिकम् । समे देशे च वस्तूनां दाने पुण्यं समं सुर ॥८०॥  
 देशभेदे कोटिगुणकसंख्यं वा ततोऽधिकम् । समे पात्रे समं पुण्यं वस्तूनां कतुरेव च ॥८१॥  
 पात्रभेदे शतगुणमसंख्यं वा ततोऽधिकम् । यथा फलंति सस्यानि न्यूनान्यप्यधिकानि च ॥८२॥  
 कर्पकाणां क्षेत्रभेदे पात्रभेदे फलं तथा । सामान्यदिवसे विप्र दानं समफलं भवेत् ॥८३॥  
 अमायां रविसंक्रांत्यां फलं शतगुणं भवेत् । चातुर्मास्यां पौर्णमास्यामनंतं फलमेव च ॥८४॥  
 ग्रहणे शशिनः कोटिगुणं च फलमुच्यते । सूर्यस्य ग्रहणे वाऽपि ततो दद्यागुणं भवेत् ॥८५॥  
 अक्षायायामक्षयं यदसंख्यं फलमुच्यते । एवमन्यत्र पुण्याहे फलाधिक्यं भवेदिति ॥८६॥  
 यथा दाने तथा स्नाने जपेऽन्यपुण्यकर्मसु । एवं सर्वत्र बोद्धव्यं नराणां कर्मणां फलम् ॥८७॥  
 यथा दण्डेन चक्रेण शरावेण भ्रमेण च । कुम्भं निर्माति निर्माता कुम्भकारो मृदा भुवि ॥  
 तथैव कर्मसूत्रेण फलं धाता ददाति च । यस्याज्ञया सृष्टमिदं तं च नारायणं भज ॥८९॥  
 स विधाता विधातुश्च पातुः पाता जगत्त्रये । स्रष्टुः स्रष्टा च संहर्तुः संहर्ता कालकालकः ॥९०॥  
 महाविपत्तौ संसारे यः स्मरेन्मयुसूदनम् । विपत्तौ तस्य संश्रितं भवेदित्याह शंकरः ॥९१॥  
 इत्येवमुक्त्वा तत्त्वज्ञः समालिख्य सुरेश्वरम् । दत्त्वा शुभाशिपं चेष्टं बोधयामास नारद ॥९२॥

इति श्रीदेवीमागवते महापुराणे नवमस्कन्धे चत्वारिंशोऽध्यायः ॥ ४० ॥



## अथैकचत्वारिंशोऽध्यायः

श्रीनारायण उवाच

हरिं ध्यात्वा हरिर्ब्रह्माञ्जगाम ब्रह्मणः सभाम् । बृहस्पतिं पुरस्कृत्य सर्वैः सुरगणैः सह ॥१॥  
 शीघ्रं गत्वा ब्रह्मलोकं दृष्ट्वा च कमलोद्भवम् । प्रणमुर्देवताः सर्वे सहेंद्रा गुरुणा सह ॥२॥  
 वृत्तांतं कथयामास सुराचार्यो विधिं प्रति । प्रहस्योवाच तच्छ्रुत्वा महेन्द्रं कमलासनः ॥३॥

ब्रह्मोवाच

वत्स मद्रंशजातोऽसि प्रपौत्रो मे विचक्षणः । बृहस्पतेश्च शिष्यस्त्वं सुराणामधिपः स्वयम् ॥४॥  
 मातामहश्च दक्षस्ते विष्णुभक्तः प्रतापवान् । कुलत्रयं यस्य शुद्धं कथं सोऽहंकृतो भवेत् ॥५॥  
 माता पतिव्रता यस्य पिता शुद्धो जितेन्द्रियः । मातामहो मातुलश्च कथं सोऽहंकृतो भवेत् ॥६॥  
 जनः पैतृकदोषेण दोषान्मातामहस्य च । गुरुदोषास्त्रिभिर्दोषैर्हरिदोषी भवेद्द्रुवम् ॥७॥  
 सर्वान्तरात्मा भगवान् सर्वदेहेष्ववस्थितः । यस्य देहात्स प्रयाति स शवस्तक्षणो भवेत् ॥८॥  
 मनोऽहर्मिन्द्रियेशं च ज्ञानरूपो हि शंकरः । विष्णुप्राणा च प्रकृतिर्वृद्धिर्भगवती सती ॥९॥  
 निद्रादयः शक्तयश्च ताः सर्वाः प्रकृतेः कलाः । आत्मनः प्रतिबिम्बश्च जीवो भोगणरीरभूत् ॥१०॥  
 आत्मनीशे गते देहात्सर्वे यांति ससंभ्रमाः । यथा वर्त्मनि गच्छन्तं नरदेवमियानुगाः ॥११॥  
 अहं शिवश्च शेषश्च विष्णुर्धर्मो महाविराट् । यूयं यदंशा भक्ताश्च तत्पुष्पं न्यक्कृतं त्वया ॥१२॥  
 शिवेन पूजितं पादपद्मं पुष्पेण येन च । तत्र दुर्वाससा दत्तं दैवेन न्यक्कृतं त्वया ॥१३॥  
 तत्पुष्पं मस्तके यस्य कृष्णपादाब्जप्रच्युतम् । सर्वेषां च सुराणां च तत्पूजा पुरतो भवेत् ॥१४॥  
 दैवेन वंचितस्त्वं हि दैवं च बलवत्तरम् । भाग्यहीनं जनं मूढं को वा रक्षितुमीश्वरः ॥१५॥  
 सा श्रीगताधुना कोपात्कृष्णनिर्माल्यवज्रानात् । अधुना गच्छ वैकुण्ठं मया च गुरुणा सह ॥१६॥  
 निषेध्य तत्र श्रीनार्थं श्रियं प्राप्स्यसि मद्रात् । एवमुक्त्वा च स ब्रह्मा सर्वैः सुरगणैः सह ॥१७॥  
 तत्र गत्वा परब्रह्म भगवंतं सनातनम् । दृष्ट्वा तेजःस्वरूपं तं प्रज्वलंतं स्वतेजसा ॥१८॥  
 ग्रीष्ममध्याह्नमातंडशतकोटिशमप्रभम् । शांतं चानादिमध्यांतं लक्ष्मीकांतमनन्तकम् ॥१९॥  
 चतुर्भुजैः पार्षदैश्च सरस्वत्या युतं प्रभुम् । भक्त्या चतुर्भुवैर्दक्षैश्च गंगया परिवेष्टितम् ॥२०॥  
 तं प्रणमुः सुराः सर्वे मूर्ध्ना ब्रह्मपुरोगमाः । भक्तिनम्राः साश्रुनेत्रास्तुष्टुबुः परमेश्वरम् ॥२१॥  
 वृत्तांतं कथयामास स्वयं ब्रह्मा कृताञ्जलिः । रुद्रदुर्देवताः सर्वाः स्वाधिकाराच्चयुताश्च ताः ॥२२॥  
 स ददर्श सुरगणं विपद्ग्रस्तं भयाकुलम् । रत्नभूषणशून्यं च बाहनादिविर्वाजितम् ॥२३॥  
 शोभाशून्यं हतश्रीकं निप्रभं सभयं परम् । उवाच कातरं दृष्ट्वा भवभीतिविभंजनः ॥२४॥



श्रीभगवानुवाच

मामैर्ब्रह्मन् हे सुराश्च भयं किं वो मयि स्थिते । दास्यामि लक्ष्मीमचलां परमैश्वर्यवर्धिनीम् ॥२५॥  
 किं च मद्रचनं किञ्चिच्छ्रूयतां समयोचितम् । हितं सत्यं सारभूतं परिणामसुखावहम् ॥२६॥  
 जनाश्चासंख्यविश्वस्था मदधीनाश्च संततम् । यथा तथाऽहं मद्भक्तपराधीनोऽस्वतंत्रकः ॥२७॥  
 यं यं रुष्टो हि मद्भक्तो मत्परो हि निरंकुशः । तद्गृहेऽहं न तिष्ठामि पद्मया सह निश्चितम् २८॥  
 दुर्वासाः शंकरांशश्च वैष्णवो मत्परायणः । तच्छापादागतोऽहं च सलक्ष्मीको हि वो गृहात् ॥  
 यत्र शंखध्वनिर्नास्ति तुलसी न शिवाचनम् । न भोजनं च विप्राणां न पद्मा तत्र तिष्ठति ३०॥  
 मद्भक्तानां च मे निदा यत्र ब्रह्मन् भवेत्सुराः । महारुष्टा महालक्ष्मीस्ततो याति परामवम् ॥३१॥  
 मद्भक्तिहीनो यो मूढो भुङ्क्ते यो हरिवासरे । मम जन्मदिने वापि याति श्रीस्तद्गृहादपि ॥३२॥  
 मन्नामविक्रयी यश्च विक्रीणाति स्वकन्यकाम् । यत्रातिथिर्न भुङ्क्ते च मत्प्रिया याति तद्गृहात् ॥  
 यो विप्रः पुंश्चलोपुत्रो महापापी च तत्पतिः । पापिनो यो गृहं याति शूद्रश्चाद्वाभ्रभोजकः ॥३४॥  
 महारुष्टा ततो याति मंदिरात्कमलालया । शूद्राणां शवदाही च भाग्यहीनो द्विजावमः ॥३५॥  
 याति रुष्टा तद्गृहाच्च देवाः कमलवासिनो । शूद्राणां सूपकारी यो ब्राह्मणो वृषबाहकः ॥३६॥  
 तत्तोयपानभीता च कमला याति तद्गृहात् । अशुद्धहृदयः क्रूरो हिंसको निंदको द्विजः ॥३७॥  
 ब्राह्मणः शूद्रयाजी च याति देवी च तद्गृहात् । अवीराश्रं च यो भुङ्क्ते तस्माद्याति जगत्प्रसूः ३८॥  
 तृणं छिनत्ति नखरेस्तैर्वा यो विलिखेन्महोम् । निराशो ब्राह्मणो यत्र तद्गृहाद्याति मत्प्रिया ३९॥  
 सूर्योदये द्विजो भुङ्क्ते दिवास्वापो च ब्राह्मणः । दिवा मंथुनकारी च यस्तस्माद्याति मत्प्रिया ४०॥  
 आचारहीनो विप्रो यो यश्च शूद्रप्रतिग्रही । अदीक्षितो हि यो मूढस्तस्माद्रै याति मत्प्रिया ॥  
 स्निग्धपादश्च नग्नो हि यः शेते ज्ञानदुर्बलः । शङ्खद्वदति वाचालो याति सा तद्गृहात्सती ४२॥  
 शिरःस्नातस्तु तैलेन योऽन्यांगं समुपस्पृशेत् । स्वांगे च बादयेद्राद्यं रुष्टा सा याति तद्गृहान् ४३॥  
 व्रतोपवासहीनो यः संध्याहीनोऽशुचिर्द्विजः । विष्णुभक्तिविहीनस्तु तस्माद्याति च मत्प्रिया ४४॥  
 ब्राह्मणं निदयेद्यो हि तं च यो द्वेष्टि संततम् । जोर्वहिलो दयाहीनो याति सर्वप्रसूततः ॥४५॥  
 यत्र यत्र हरेरर्चा हरेरुत्कीर्तनं तथा । तत्र तिष्ठति सा देवी सर्वमंगलमंगला ॥४६॥  
 यत्र प्रदांसा कृष्णस्य तद्भक्तस्य पितामह । सा च कृष्णप्रिया देवी तत्र तिष्ठति संततम् ॥४७॥  
 यत्र शङ्खध्वनिः शंखः शिला च तुलसीदलम् । तत्सेवावन्दनं ध्यानं तत्र सा परितिष्ठति ॥४८॥  
 शिवलिंगार्चनं यत्र तस्य चोत्कीर्तनं शुभम् । दुर्गार्चनं तद्गुणाश्च तत्र पद्मनिवासिनी ॥४९॥  
 विप्राणां सेवनं यत्र तेषां च भोजनं शुभम् । अर्चनं सर्वदेवानां तत्र पद्ममुखी सती ॥५०॥  
 हृत्युक्त्वा च सुरान्सर्वान्माह स रमापतिः । क्षीरोदसागरे जन्म कलया कलयेति च ॥५१॥



इत्युक्त्वा तां जगन्नाथो ब्रह्माणं पुनराह च । मथित्वा सागरं लक्ष्मीं देवेभ्यो देहि पद्मज ॥५२॥  
 इत्युक्त्वा कमलकांतो जगामांतःपुरं मुने । देवाक्षिरेण कालेन ययुः क्षीरोदसागरम् ॥५३॥  
 मंथानं मंदरं कृत्वा कूर्मं कृत्वा च भावनम् । कृत्वा शेषं मंथपाशं ममंथुरसुराः सुराः ॥५४॥  
 घन्वंतरि च पोयूषमुच्चैःश्रवसमीप्सितम् । नानारत्नं हस्तिरत्नं प्रापुर्लक्ष्मीं सुदर्शनम् ॥५५॥  
 वनमालां ददौ सा च क्षीरोदशायिने मुने । सर्वेश्वराय रम्याय विष्णवे वैष्णवी सती ॥५६॥  
 देवीः स्तुता पूजिता च ब्रह्मणा शंकरेण च । ददौ दृष्टिं सुरगृहे ब्रह्मशापविमोचनात् ॥५७॥  
 प्रापुर्देवाः स्वविषयं दैत्यप्रस्तं भयंकरम् । महालक्ष्मीप्रसादेन वरदानेन नारद ॥५८॥  
 इत्येवं कथितं सर्वं लक्ष्म्युपाख्यानमुत्तमम् । सुखदं सारभूतं च किं भूयः श्रोतुमिच्छसि ॥५९॥

इति श्रीदेवीभागवते महापुराणे नवमस्कन्धे एकचत्वारिंशोऽध्यायः ॥४१॥

### अथ द्विचत्वारिंशोऽध्यायः

नारद उवाच

हरेस्तकीर्तनं भद्रं श्रुतं तज्ज्ञानमुत्तमम् । ईप्सितं लक्ष्म्युपाख्यानं ध्यानं स्तोत्रं वद प्रभो ॥

नारद उवाच

स्नात्वा तीर्थे पुरा शक्नो धृत्वा घौते च वाससी । घटं संस्थाप्य क्षीरोदे षड्देवान्पर्यपूजयत् ॥२॥  
 गणेशं च दिनेशं च वह्निं विष्णुं शिवं शिवाम् । एतान् भक्त्या समभ्यर्च्य पुष्पगंधादिभिस्तदा ॥३॥  
 आवाह्य च महालक्ष्मीं परमैश्वर्यरूपिणीम् । पूजां चकार देवेशो ब्रह्मणा च पुरोधसा ॥४॥  
 पुरःस्थितेषु मुनिषु ब्राह्मणेषु गुरौ हरो । देवादिषु मुदेशे च ज्ञानानंदे शिवे मुने ॥५॥  
 पारिजातस्य पुष्पं च गृहीत्वा चंदनोक्षितम् । ध्यात्वा देवीं महालक्ष्मीं पूजयामास नारद ॥६॥  
 ध्यानं च सामवेदोक्तं यदुक्तं ब्रह्मणे पुरा । हरिणा तेन ध्यानेन तन्निबोध वदामि ते ॥७॥  
 सहस्रदलपद्मस्थकर्णिकावासिनीं पराम् । शरत्पार्वणकोटींदुप्रभामुष्टिकरां पराम् ॥८॥  
 स्वतेजसा प्रज्वलन्तीं सुखदृश्यां मनोहराम् । प्रतप्तकांचननिभशोभां मूर्तिमतीं सतीम् ॥९॥  
 रत्नभूषणभूषाढ्यां शोभितां पीतवाससा । ईषद्धास्यप्रसन्नास्यां शश्वत्सुस्थिरयौवनाम् ॥१०॥  
 सर्वसंपत्प्रदात्रीं च महालक्ष्मीं भजे शुभाम् । ध्यानेनानेन तां ध्यात्वा नानागुणसमन्विताम् ॥११॥  
 संपूज्य ब्रह्मवाक्येन चोपचाराणि षोडश । ददौ भक्त्या विधानेन प्रत्येकं मंत्रपूर्वकम् ॥१२॥  
 प्रशस्तानि प्रकृष्टानि वराणि विविधानि च । अमूल्यरत्नसारं च निर्मितं विश्वकर्मणा ॥१३॥  
 आसनं च विचित्रं च महालक्ष्मिं प्रगृह्यताम् । शुद्धं गंगोदकमिदं सर्ववन्दितमीप्सितम् ॥१४॥  
 पापेष्मवह्निरूपं च गृह्यतां कमलालये । पुष्पचंदनदूर्वादिसंयुतं जाह्नवीशलम् ॥१५॥



शङ्खगर्भस्थितं स्वर्घ्यं गृह्यतां पद्मवासिनि । सुगंधिपुष्पतैलं च सुगंधामलकीफलम् ॥१६॥  
 देहसौंदर्यबीजं च गृह्यतां श्रीहरेः प्रिये । कार्पासजं च कृमिजं वसनं देवि गृह्यताम् ॥१७॥  
 रत्नस्वर्णविकारं च देहभूषाविवर्धनम् । शोभायै श्रीकरं रत्नं भूषणं देवि गृह्यताम् ॥१८॥  
 सर्वसौंदर्यबीजं च सद्यः शोभाकरं परम् । वृक्षनिर्यासरूपं च गन्धद्रव्यादिसंयुतम् ॥१९॥  
 श्रीकृष्णकांते धूपं च पवित्रं प्रतिगृह्यताम् । सुगंधियुक्तं सुखदं चंदनं देवि गृह्यताम् ॥२०॥  
 जगत्क्षुःस्वरूपं च पवित्रं तिमिरापहम् । प्रदीपं सुखरूपं च गृह्यतां च सुरेश्वरि ॥२१॥  
 नानोपहाररूपं च नानारससमन्वितम् । अतिस्वादुकरं चैव नैवेद्यं प्रतिगृह्यताम् ॥२२॥  
 अन्नं ब्रह्मस्वरूपं च प्राणरक्षणकारणम् । तुष्टिदं पुष्टिदं चैव देव्यन्नं प्रतिगृह्यताम् ॥२३॥  
 शाल्यन्नजं सुपक्वं च शर्करागव्यसंयुतम् । स्वादुयुक्तं महालक्ष्मि परमान्नं प्रगृह्यताम् ॥२४॥  
 शर्करागव्यपक्वं च सुस्वादु सुमनोहरम् ॥२५॥

नानाविधानि रम्याणि पक्वान्नाणि फलानि च । सुरभिस्तनसंत्यक्तं सुस्वादु सुमनोहरम् ॥२६॥  
 मर्त्यामृतं सुगव्यं च गृह्यतामच्युतप्रिये । सुस्वादुरससंयुक्तमिक्षुवृक्षसमुद्भवम् ॥२७॥  
 अग्निपक्वमतिस्वादु गुडं च प्रतिगृह्यताम् । यवगोधूमसस्यानां चूर्णरेणुसमुद्भवम् ॥२८॥  
 सुपक्वं गुडगव्याक्तं मिष्टान्नं देवि गृह्यताम् । सस्यचूर्णोद्भवं पक्वं स्वस्तिकादिसमन्वितम् ॥२९॥  
 मया निवेदितं भक्त्या नैवेद्यं प्रतिगृह्यताम् । शीतवायुप्रदं चैव दाहे च सुखदं परम् ॥३०॥  
 कमले गृह्यतां चेदं व्यजनं इवेतचामरम् । तांबूलं च वरं रम्यं कपूरादिसुवासितम् ॥३१॥  
 जिह्वाजाड्यच्छेदकरं तांबूलं प्रतिगृह्यताम् । सुवासितं सुशीतं च पिपासानाशकारकम् ॥३२॥  
 जगज्जीवनरूपं च जीवनं देवि गृह्यताम् । देवसौंदर्यबीजं च सदाशोभाविवर्धनम् ॥३३॥  
 कार्पासजं च कृमिजं वसनं देवि गृह्यताम् । रत्नस्वर्णविकारं च देहभूषाविवर्धनम् ॥३४॥  
 शोभाधारं श्रीकरं च भूषणं देवि गृह्यताम् । नानाऋतुषु निर्माणं बहुशोभाश्रयं परम् ॥३५॥  
 सुरभूप्रियं शुद्धं माल्यं देवि प्रगृह्यताम् । शुद्धिदं शुद्धरूपं च सर्वमंगलमंगलम् ॥३६॥  
 गंधवस्तूद्भवं रम्यं गंधं देवि प्रगृह्यताम् । पुष्पतीर्थोदकं चैव विशुद्धं शुद्धिदं सदा ॥३७॥  
 गृह्यतां कृष्णकान्ते त्वं रम्यमाचमनीयकम् । रत्नसारादिनिर्माणं पुष्पचन्दनचचितम् ॥३८॥  
 वस्त्रभूषणभूषाढयं सुतल्पं देवि गृह्यताम् । यद्यद्द्रव्यमपूर्वं च पृथिव्यामपि दुर्लभम् ॥३९॥  
 देवभूषार्हभोग्यं च तद्द्रव्यं देवि गृह्यताम् । द्रव्याण्येतानि दत्त्वा च भूतेन देवपुंगवः ॥४०॥  
 मूलं जजाप भक्त्या च दशलक्षं विधानतः । जपेन दशलक्षेण मंत्रसिद्धिर्भवति ह ॥४१॥  
 मंत्रश्च ब्रह्मणा दत्तः कल्पवृक्षश्च सर्वतः । लक्ष्मीर्माया कामवाणी केन्ता कमलवासिनी ॥४२॥  
 वैदिको मंत्रराजोऽयं प्रसिद्धः स्वाहयाऽन्वितः । कुबेरोऽनेन मंत्रेण परमैश्वर्यमाप्तवान् ॥४३॥



राजराजेश्वरो दक्षः सार्वर्णिमनुरेव च । मंगलोऽनेन मंत्रेण सप्तद्वीपेऽवनीपतिः ॥४४॥  
 प्रियव्रतोत्तानपादौ केदारो नृप एव च । एते सिद्धाश्च राजेन्द्र मंत्रेणानेन नारद ॥४५॥  
 सिद्धे मंत्रे महालक्ष्मीः शक्राय दर्शनं ददौ । रत्नेन्द्रसारनिर्मणविमानस्था वरप्रदा ॥४६॥  
 सप्तद्वीपवतीं पृथ्वीं छादयंती त्विषा च सा । श्वेतचंपकवर्णाभा रत्नभूषणभूषिता ॥४७॥  
 ईषद्वायस्यप्रसन्नास्या भक्तानुग्रहकातरा । विभ्रती रत्नमालां चकोटिचन्द्रसमप्रभाम् ॥४८॥  
 दृष्ट्वा जगत्प्रसूं शांतां तुष्टावैतां पुरंदरः । पुलकांचितसर्वांगः साश्रुनेत्रः कृताञ्जलिः ॥४९॥  
 ब्रह्मणा च प्रदत्तेन स्तोत्रराजेन संयुतः । सर्वाभीष्टप्रदेनैव वैदिकेनैव तत्र च ॥५०॥

### पुरंदर उवाच

नमः कमलवासिन्यै नारायण्यै नमो नमः । कृष्णप्रियायै सततं महालक्ष्म्यै नमो नमः ॥५१॥  
 पद्मपत्रेक्षणायै च पद्माख्यायै नमो नमः । पद्मासनायै पद्मिन्यै वैष्णव्यै च नमोनमः ॥५२॥  
 सर्वसंपत्स्वरूपिण्यै सर्वाराध्यै नमो नमः । हरिभक्तिप्रदाय्यै च हर्षदाय्यै नमो नमः ॥५३॥  
 कृष्णवक्षःस्थितायै च कृष्णेशायै नमो नमः । चंद्रसोभास्वरूपायै रत्नपद्मै च शोभने ॥५४॥  
 संपत्त्यधिष्ठातृदेव्यै महादेव्यै नमो नमः । नमो वृद्धिस्वरूपायै वृद्धिदायै नमो नमः ॥५५॥  
 वैकुण्ठे या महालक्ष्मीर्या लक्ष्मीः क्षीरसागरे । स्वर्गलक्ष्मीरिन्द्रगेहे राजलक्ष्मीर्नृपालये ॥५६॥  
 गृहलक्ष्मीश्च गृहिणां गेहे च गृहदेवता । सुरभिः सागरे जाता दक्षिणा यज्ञकामिनी ५७॥  
 अदितिर्देवमाता त्वं कमला कमलालया । स्वाहा त्वं च हविर्दानि कव्यदाने स्वधा स्मृता ॥  
 त्वं हि विष्णुस्वरूपा च सर्वाधारा वसुंधरा । शुद्धसत्त्वस्वरूपा त्वं नारायणपरायणा ॥५९॥  
 क्रोधहिंसावजिता च वरदा शारदा शुभा । परमार्थप्रदा त्वं च हरिदास्यप्रदा परा ॥६०॥  
 यया विना जगत्सर्वं भस्मीभूतमसारकम् । जीवन्मृतं च विश्वं च शश्वत्सर्वं यया विना ६१॥  
 सर्वेषां च परा माता सर्वबांधवरूपिणी । धर्मार्थकाममोक्षाणां त्वं च कारणरूपिणी ॥६२॥  
 यथा माता स्तनांधानां शिशूनां शैशवे सदा । तथा त्वं सर्वदा माता सर्वेषां सर्वरूपतः ॥६३॥  
 मातृहीनः स्तनांधस्तु स च जीवति दैवतः । त्वया हीनो जनः कोऽपि न जीवत्येव निश्चितम् ॥  
 सुप्रसन्नस्वरूपा त्वं मां प्रसन्ना भवाविके । वैरिग्रस्तं च विषयं देहि मह्यं सनातनो ॥६५॥  
 अहं यावत्त्वया हीनो बन्धुहीनश्च भिक्षुकः । सर्वसंपत्तिहीनश्च तावदेव हरिप्रिये ॥६६॥  
 ज्ञानं देहि च धर्मं च सर्वसौभाग्यमोप्सितम् । प्रभावं च प्रतापं च सर्वाधिकारमेव च ॥६७॥  
 जयं पराक्रमं युद्धे परमैश्वर्यमेव च । इत्युक्त्वा च महेन्द्रश्च सर्वैः सुरगणैः सह ॥६८॥  
 प्रणनाम साश्रुनेत्रो मूर्ध्नां चैव पुनः पुनः । ब्रह्मा च शंकरश्चैव शेषो धर्मश्च केशवः ॥६९॥  
 सर्वे चक्रः परीहारं सुरार्थं च पुनः पुनः । देवेभ्यश्च वरं दत्त्वा पुष्पमालां मनोहराम् ॥७०॥



केशवाय ददौ लक्ष्मीः सन्तुष्टा सुरसंसदि । ययुर्देवाश्च सन्तुष्टाः स्वं स्वस्थानं च नारद ॥७१॥  
देवी ययी हरेः स्थानं दृष्ट्वा क्षीरोदशायिनः । ययुश्चैव स्वगृहं ब्रह्मेशानी च नारद ॥७२॥  
दत्त्वा शुभाशिपं तौ च देवेभ्यः प्रीतिपूर्वकम् । इदं स्तोत्रं महापुण्यं त्रिसंघ्यं च पठेन्नरः ॥७३॥  
कुबेरतुल्यः स भवेद्भ्राजराजेश्वरो महान् । पञ्चलक्षजपेनैव स्तोत्रसिद्धिर्भवेन्नृणाम् ॥७४॥  
सिद्धस्तोत्रं यदि पठेन्मासमेकं तु संततम् । महासुखी च राजेन्द्रो भविष्यति न संशयः ॥७५॥

इति श्रीदेवीभागवते महापुराणे नवमस्कन्धे द्विचत्वारिंशोऽध्यायः ॥ ४३ ॥

### अथ त्रिचत्वारिंशोऽध्यायः

नारद उवाच

नारायण महाभाग देवदेव मम प्रभो । रूपेणैव गुणेनैव महसा तेजसा त्विषा ॥१॥  
त्वमेव ज्ञानिनां श्रेष्ठः सिद्धानां योगिनां मुने । तपस्विनां मुनीनां च परो वेदविदां वरः ॥२॥  
महालक्ष्म्या उपाख्यानं विज्ञातं महदद्भुतम् । अन्यत्किञ्चिदुपाख्यानं निगूढं वद सांप्रतम् ॥३॥  
अतीव गोपनीयं यदुपयुक्तं च सर्वतः । अप्रकाश्यं पुराणेषु वेदोक्तं धर्मसंयुतम् ॥४॥

श्रीनारायण उवाच

नानाप्रकारमाख्यानमप्रकाश्यं पुराणतः । श्रुतं कतिविधं गूढमास्ते ब्रह्मन्सुदुर्लभम् ॥५॥  
तेषु यत्सारभूतं च श्रोतुं किं वा त्वमिच्छसि । तन्मे ब्रूहि महाभाग पश्चाद्वक्ष्यामि तत्पुनः ॥६॥

नारद उवाच

स्वाहा देवी हविर्दानि प्रशस्ता सर्वकर्मसु । पितृदाने स्वधा शस्ता दक्षिणा सर्वतो वरा ॥७॥  
एतासां चरितं जन्मफलं प्राधान्यमेव च । श्रोतुमिच्छामि त्वद्वक्त्राद्बद वेदविदां वर ॥८॥

सूत उवाच

नारदस्य वचः श्रुत्वा प्रहस्य मुनिसत्तम । कथां कथितुमारेभे पुराणोक्तां पुरातनीम् ॥९॥

श्रीनारायण उवाच

सृष्टेः प्रथमतो देवाः स्वाहारार्थं ययुः पुरा । ब्रह्मलोकं ब्रह्मसभामाजगुः सुमनोहराम् ॥१०॥  
गत्वा निवेदनं चक्रुराहारहैतुकं मुने । ब्रह्मा श्रुत्वा प्रतिज्ञाय निषेवे श्रीहर्षि परम् ॥११॥

नारद उवाच

यज्ञरूपो हि भगवान्कलया च बभूव ह । यज्ञे यद्यद्विदानं दत्तं तेभ्यश्च ब्राह्मणैः ॥१२॥

श्रीनारायण उवाच

हविर्ददति विप्राश्च अन्ये ये क्षत्रियादयः । सुरा नैव प्राप्नुवन्ति तद्दानं मुनिपुङ्गव ॥१३॥



देवा विपण्णास्ते सर्वे तत्सभां च ययुः पुनः । गत्वा निवेदनं चक्रुराहाराभावहेतुकम् ॥१४॥  
 ब्रह्मा श्रुत्वा तु ध्यानेन श्रीकृष्णं शरणं ययौ । पूजां चकार प्रकृतेर्ध्यानेनैव तदाज्ञया ॥१५॥  
 प्रकृतेः कलया चैव सर्वशक्तिस्वरूपिणी । अतीव सुन्दरी श्यामा रमणीया मनोहरा ॥१६॥  
 ईषद्भास्यप्रसन्नास्या भक्तानुग्रहकातरा । उवाचेति विधेरग्रे पद्मयोने वरं शृणु ॥१७॥

विधिस्तद्वचनं श्रुत्वा संभ्रमात्समुवाच ताम् ।

प्रजापतिरुवाच

त्वमग्नेर्दाहिका शक्तिर्भव याऽतीव सुन्दरी ॥१८॥

दग्धं न शक्तः प्रकृतीर्हुताशश्च त्वया विना । त्वन्नामोच्चार्य मंत्रांते यो दास्यति हविर्नरः ॥१९॥  
 सुरेभ्यस्तत्प्राप्नुवन्ति सुराः सानन्दपूर्वकम् । अग्नेः संपरस्वरूपा च श्रीरूपा सा गृहेश्वरी ॥२०॥  
 देवानां पूजिता शश्वन्नरादीनां भवांविके । ब्रह्माणश्च वचः श्रुत्वा सा विषण्णा बभूव ह ॥२१॥  
 तमुवाच ततो देवी स्वाभिप्रायं स्वयंभुवम् ।

स्वाहोवाच

अहं कृष्णं भजिष्यामि तपसा सुचिरेण च ॥२२॥

ब्रह्मास्तदन्यं यत्किञ्चित्स्वप्नवद्भ्रममेव च । विधाता जगतस्त्वं च शंभुर्मृत्युञ्जयो विभुः ॥२३॥  
 विभर्ति शेषो विद्वं च धर्मः साक्षी च धर्मिणाम् । सर्वाद्यपूज्यो देवानां गणेषु च गणेश्वरः ॥२४॥  
 प्रकृतिः सर्वसंपूज्या यत्प्रसादात्पुराऽभवत् । ऋषयो मुनयश्चैव पूजिता यत्निषेवया ॥२५॥  
 तत्पादपद्मं नियतं भावेन चितयाम्यहम् । पद्मास्या पाद्ममित्युक्त्वा पद्मनाभानुसारतः ॥२६॥  
 जगाम तपसे देवी ध्यात्वा कृष्णं निरामयम् । तपस्तेपे वर्षलक्षमेकपादेन पद्मजा ॥२७॥  
 तदा ददर्श श्रीकृष्णं निर्गुणं प्रकृतेः परम् । अतीव कमनीयं च रूपं दृष्ट्वा च रूपिणी ॥२८॥  
 मूच्छां संप्राप कालेन कामेशस्य च कामुकी । विज्ञाय तदभिप्रायं सर्वज्ञस्तामुवाच ह ॥२९॥  
 समुत्थाप्य च तां क्रोडे क्षीणांगीं तपसा चिरम् ।

श्रीभगवानुवाच

वाराहे वै त्वमंशेन मम पत्नी भविष्यसि ॥३०॥

नाम्ना नाम्नजितौ कन्या कांते नग्नजितस्य च । अधुनाऽग्नेर्दाहिका त्वं भवपत्नी च भामिनी ॥३१॥  
 मन्त्रांगरूपा पूज्या च मत्प्रसादाद्भविष्यसि । वह्निस्त्वां भक्तिभावेन संपूज्य च गृहेश्वरीम् ॥३२॥  
 रमिष्यति त्वया सार्धं रामया रमणीयया । इत्युक्त्वाऽतदर्थे देवो देवो संभाष्य नारद ॥३३॥  
 तत्राजगाम संव्रस्तो वह्निर्ब्रह्मनिदेशतः । सामवेदोक्तध्यानेन ध्यात्वा तां जगदंबिकाम् ॥३४॥  
 सम्पूज्य परितुष्ट वा पाणिं जग्राह मंत्रतः । तदा दिव्यं वर्षशतं स रेमे रमया सह ॥३५॥



अतीव निर्जने देशे संभोगसुखदे सदा । वभूव गर्भस्तस्यां तु हुताशस्य च तेजसा ॥३६॥  
 तं दधार च सा देवी दिव्यं द्वादशवत्सरम् । ततः सुषाव पुत्रांश्च रमणीयान्मनोहरान् ॥३७॥  
 दक्षिणाग्निगार्हपत्याहवनीयान् क्रमेण च । ऋषयो मुनयश्चैव ब्राह्मणाः क्षत्रियादयः ॥३८॥  
 स्वाहांतं मंत्रमुच्चार्य हविर्दानं च चक्रिरे । स्वाहायुक्तं च मंत्रं च या गृह्णाति प्रशस्तकम् ॥३९॥  
 सर्वसिद्धिर्भवेत्तस्य मन्त्रग्रहणमात्रतः । विपहीनो वृथा सर्पो वेदहीनो यथा द्विजः ॥४०॥  
 पतिसेवाविहीना स्त्री विद्याहीनो यथा पुमान् । फलशाखाविहीनश्च यथा वृक्षो हि निन्दितः ॥४१॥  
 स्वागहीनस्तथा मन्त्रो न हुतः फलदायकः । परितुष्टा द्विजाः सर्वे देवाः संप्रापुराहुतोः ॥४२॥  
 स्वाहांतैर्नैव मन्त्रेण सफलं सर्वमेव च । इत्येवं कथितं सर्वं स्वाहोपाख्यानमुत्तमम् ॥४३॥  
 सुखदं मोक्षदं सारं किं भूयः श्रोतुमिच्छसि ।

नारद उवाच

स्वाहापूजाविधानं च ध्यानं स्तोत्रं मुनीश्वर ॥४४॥  
 संपूज्य बह्विस्तुष्टाव येन तद्भद मे प्रभो ।

श्रीनारायण उवाच

ध्यानं च सामवेदोक्तं स्तोत्रपूजाविधानकम् ॥४५॥

वदामि श्रूयतां ब्रह्मन्सावधानो मुनीश्वर । सर्वयज्ञारंभकाले शालग्रामे घटोऽथवा ॥४६॥  
 स्वाहां संपूज्य यत्नेन यज्ञं कुर्यात्फलाप्तये । स्वाहा मन्त्रांगयुक्तां च मन्त्रसिद्धिस्वरूपापिणीम् ॥  
 सिद्धां च सिद्धिदां नृणां कर्मणां फलदां शुभाम् । इति ध्यात्वा च मूलेन दत्त्वा पाद्यादिकं नरः ॥४८॥  
 सर्वसिद्धिं लभेत्स्तुत्वा मूलमन्त्रं मुने शृणु । ॐ ह्रीं बह्विजायायै देव्यै स्वाहेत्यनेन च ॥४९॥  
 यः पूजयेच्च तां भक्त्या सर्वेष्टं संभवेद्भुङ्क्ते ।

बह्विरुवाच

स्वाहा बह्विप्रिया बह्विजाया संतोषकारिणी ॥५०॥

शक्तिः क्रिया कालदात्री परिपाककरी ध्रुवा । गतिः सदा नराणां च दाहिका दहनक्षमा ॥५१॥  
 संसारसाररूपा च घोरा संसारतारिणी । देवजीवनरूपा च देहपोषणकारिणी ॥५२॥  
 पौडशैतानि नामानि यः पठेद्भक्तिसंयुतः । सर्वसिद्धिर्भवेत्तस्य इह लोके परत्र च ॥५३॥  
 नांगहीनं भवेत्तस्य सर्वं कर्म सुभोगनम् । अपुत्रो लभते पुत्रं भार्याहीनो लभेत्प्रियाम् ॥

रम्भोपमां स्वकांतां च संप्राप्य सुखमाप्नुयात् ॥५४॥

इति श्रीदेवीभागवते नवमस्कन्धे नारदनारायणसंवादे स्वाहोपाख्याने

त्रिचत्वारिंशोऽध्यायः ॥४३॥



## अथ चतुश्चत्वारिंशोऽध्यायः

## श्रीनारायण उवाच

शृणु नारद वक्ष्यामि स्वधोपाख्यानमुत्तमम् । पितॄणां च तृप्तिकरं श्राद्धान्नफलवर्धनम् ॥१॥  
 सुष्टेरादौ पितृगणान्ससर्ज जगतां विधिः । चतुरश्रं मूर्तिमतस्त्रींश्च तेजःस्वरूपिणः ॥२॥  
 दृष्ट्वा सप्तपितृगणान् सुखरूपान्मनोहरान् । आहारं ससृजे तेषां श्राद्धं तर्पणपूर्वकम् ॥३॥  
 स्नानं तर्पणपर्यंतं श्राद्धं तु देवपूजनम् । आह्निकं च त्रिसंध्यन्तं विप्राणां च श्रुतौ श्रुतम् ॥४॥  
 नित्यं न कुर्याद्यो विप्रस्त्रिसंध्यं श्राद्धतर्पणम् । बलिं वेदध्वनिं सोऽपि विपहीनो यथोरगः ॥५॥  
 देवीसेवाविहीनश्च श्रीहरेरनिवेद्यभृक् । भस्मांतं सूतकं तस्य न कर्माहंश्च नारद ॥६॥  
 ब्रह्मा श्राद्धादिकं सुष्ट्वा जगाम पितृहेतवे । न प्राप्नुवति पितरो ददति ब्राह्मणादयः ॥७॥  
 सर्वे च जग्मुः क्षुधिताः खिन्नास्तु बह्मणः सभाम् । सर्वं निवेदनं चक्रुस्तमेव जगतां विधिम् ॥८॥  
 ब्रह्मा च मानसीं कन्यां ससृजे तु मनोहराम् । रूपयौवनसंपन्नां शतचंद्रनिभाननाम् ॥९॥  
 विद्यावतीं गुणवतीं मतिरूपवतीं सतीम् । श्वेतचंपकवर्णाभां रत्नभूषणभूषिताम् ॥१०॥  
 विशुद्धां प्रकृतेरंशां मस्मितां वरदां शुभाम् । स्वधाभिधां च सुदतीं लक्ष्मीलक्षणसंयुताम् ॥११॥  
 शतपद्मपदन्यस्तपादपद्मां च विभ्रतां । पत्नीं पितॄणां पद्मास्यां पद्मजां पद्मलोचनाम् ॥१२॥  
 पितृभ्यश्च ददौ ब्रह्मा तुष्टेभ्यस्तुष्टिरूपिणीम् । ब्राह्मणानां चोपदेशं चकार गोपनीयकम् ॥१३॥  
 स्वधातं मंत्रमुच्चार्य पितृभ्यो देयमित्यपि । क्रमेण तेन विप्राश्च पित्रे दानं ददुः पुरा ॥१४॥  
 स्वाहा शस्ता देवदाने पितृदाने स्वधा स्मृता । सर्वत्र दक्षिणा शस्ता हृतं यज्ञमदक्षिणम् ॥१५॥  
 पितरो देवता विप्रा मुनयो मनवस्तथा । पूजां चक्रुः स्वधां शांतां तुष्टुवुः परमादरात् ॥१६॥  
 देवादयश्च संतुष्टाः परिपूर्णमनोरथाः । विप्रादयश्च तितरः स्वधादेवीवरेण च ॥१७॥  
 इत्येवं कथितं सर्वं स्वधोपाख्यानमेव च । सर्वेषां च तुष्टिकरं किं भूयः श्रोतुमिच्छसि ॥१८॥

## श्रीनारद उवाच

स्वधापूजाविधानं च ध्यानं स्तोत्रं महामुने । श्रोतुमिच्छामि यत्नेन वद वेदविदां वर ॥१९॥

## नारायण उवाच

ध्यानं च स्तवनं ब्रह्मन्वेदोक्तं सर्वमंगलम् । सर्वं जानासि च कथं ज्ञातुमिच्छसि वृद्धये ॥२०॥  
 शरत्कृष्णत्रयोदश्यां मध्यायां श्राद्धवासरे । स्वधां संपूज्य यत्नेन ततः श्राद्धं समाचरेत् ॥२१॥  
 स्वधां नाम्यर्च्य यो विप्रः श्राद्धं कुर्यादहंमतिः । न भवेत्फलभाकसत्यं श्राद्धस्य तर्पणस्य च ॥२२॥  
 ब्रह्मणो मानसीं कन्यां शश्वत्सुस्थिरयौवनाम् । पूज्या वै पितृदेवानां श्राद्धानां फलदां भजे ॥२३॥  
 इति ध्यात्वा शिलायां वा ह्यथवा मंगले घटे । दद्यात्पाद्यादिकं तस्यै मूलेनेति श्रुतौ श्रुतम् ॥२४॥



ॐ ह्रीं श्रीं क्लीं स्वधादेव्यै स्वाहेति च महामुने । समुच्चार्य च संजुय स्तुत्वा तां प्रणमेद्विजः ॥२५॥  
स्तोत्रं शृणु मुनिश्रेष्ठ ब्रह्मपुत्र विशारद । सर्ववांछाप्रदं नृणां ब्रह्मणा यत्कृतं पुरा ॥२६॥

### श्रीनारायण उवाच

स्वधोच्चारणमात्रेण तीर्थस्नायो भवेन्नरः । मुच्यते सर्वपापेभ्यो वाजपेयफलं लभेत् ॥२७॥  
स्वधा स्वधा स्वधेत्येवं यदि वारत्रयं स्मरेत् । श्राद्धस्य फलमाप्नोति बलेश्च तर्पणस्य च ॥२८॥  
श्राद्धकाले स्वधास्तोत्रं यः शृणोति समाहितः । स लभेच्छ्राद्धसंभूतं फलमेव न संशयः ॥२९॥  
स्वधा स्वधा स्वधेत्येवं त्रिसंध्यं यः पठेन्नरः । प्रियां विनातां स लभेत्साध्वीं पुत्रगुणान्विताम् ॥३०॥  
पितृणां प्राणतुल्या त्वं विजजीवनरूपिणी । श्राद्धाविष्ठातुदेवी च श्राद्धादीनां फलप्रदा ॥३१॥  
नित्या त्वं सत्यरूपाऽसि पुण्यरूपाऽसि सुव्रते । आविर्भावतिरोभावी सुष्ठो च प्रलये तव ॥३२॥  
ॐ स्वस्तिश्च नमः स्वाहा स्वधा त्वं दक्षिणा तथा । निरूपिताश्चतुर्वेदैः प्रकृताः कर्मिणां पुनः ॥३३॥  
कर्मपूर्यर्थमेवेता ईश्वरेण विनिर्मिताः । इत्येवमुक्त्वा स ब्रह्मा ब्रह्मलोके स्वसंसदि ॥३४॥  
तस्थौ च सहसा सद्यः स्वधा साऽविर्वभूव ह । तदा पितृभ्यः प्रददौ तामेव कमलाननाम् ॥३५॥  
तां संप्राप्य ययुस्ते च पितरश्च प्रहर्षिताः । स्वधास्तोत्रमिदं पुण्यं यः शृणोति समाहितः ॥  
स स्नातः सर्वतीर्थेषु वाञ्छितं फलमाप्नुयात् ॥३६॥

इति श्रीदेवीभागवते महापुराणे नवमस्कन्धे नारदनारायणसंवादे स्वधोपाख्याने

चतुश्चत्वारिंशोऽध्यायः ॥४४॥

### अथ पंचचत्वारिंशोऽध्यायः

#### श्रीनारायण उवाच

उक्तं स्वाहास्वधाख्यानं प्रशस्तं मधुरं परम् । वक्ष्यामि दक्षिणाख्यानं संवधानो निशामय ॥१॥  
गोत्री सुशीला गोलोके पुराऽऽसीत्प्रेयसी हरेः । राधा प्रधाना सद्योची वन्या मान्या मनोहरा ॥२॥  
अनीव सुंदरी रामा सुमगा सुन्दरी पति । विद्यावती गुणवती चातिरूपावती सती ॥३॥  
कलावती कोमलांगी कांत्य कमललोचना । सुश्रोणी सुस्तनी श्यामा न्यग्रोधपरिमंडिता ॥४॥  
ईषद्वायस्प्रेसन्नास्या रत्नालंकारभूषिता । श्वेतचंपकवर्णाभा विबोद्धी मृगलोचना ॥५॥  
कामशास्त्रेषु निपुणा कामिनी हंसगामिनी । भावानुरक्ता भावजा कृष्णस्य शिष्यामिनी ॥६॥  
रसजा रसिका रामे रामेशस्य रसोत्सुका । उवासादक्षिणे क्रोडे राधायाः पुरतः पुरा ॥७॥  
संवभूवानम्रमुखी भयेन मधुसूदनः । दृष्ट्वा राधां च पुरतो गोपीनां प्रवरोत्तमा ॥८॥  
कामिनी रक्तवदनं रक्तचक्रलोचनाम् । कोपेन कंठिताग्रीं च कोपेन स्फुरिताधराम् ॥९॥



बेगेन तां तु गच्छन्तीं विज्ञाय तदनन्तरम् । विरोधभीतो भगवान्तर्धानं चकार सः ॥१०॥  
 पलायन्तं च कांतं च शांतं सत्त्वं सुविग्रहम् । विलोक्य कंपिता गोप्यः सुशीलाद्यास्ततो भिया ॥११॥  
 विलोक्य लंपटं तत्र गोपीनां लक्षकोटयः । पुटांजलियुता भीता भक्तिनम्रात्मकंधराः ॥१२॥  
 रक्ष रक्षेत्युक्तवन्त्यो देवीमिति पुनः पुनः । ययुर्भयेन शरणं तस्याश्चरणपंकजे ॥१३॥  
 त्रिलक्षकोटयो गोपाः सुदामादय एव च । ययुर्भयेन शरणं तत्पादाब्जे च नारद ॥१४॥  
 पलायन्तं च कांतं च विज्ञाय परमेश्वरी । पलायन्तीं सहचरीं सुशीलां च शशाप सा ॥१५॥  
 अद्यप्रभृति गोलोकं सा चेदायाति गोपिका । सद्यो गमनमात्रेण भस्मसाच्च भविष्यति ॥१६॥  
 इत्येवमुक्त्वा तत्रैव देवदेवेश्वरी रुपा । रासेश्वरी रासमध्ये रासेशमाजुहाव ह ॥१७॥  
 नालोक्य परतः कृष्णं राधा विरहकातरा । युगकोटिसमं मेने क्षणभेदेन सुव्रता ॥१८॥  
 हे कृष्ण प्राणनाथेशागच्छ प्राणाधिकप्रिय । प्राणाविष्ठातृदेवेश प्राणा यांति त्वया विना ॥१९॥  
 स्त्रीगर्वः पतिसौभाग्याद्वर्धते च दिने दिने । सुखं च विपुलं यस्मात्तं सेवेद्धर्मतः सदा ॥२०॥  
 पतिर्बन्धुः कुलस्त्रीणामधिदेवः सदा गतिः । परसंपत्स्वरूपश्च मूर्तिमान्भोगदः सदा ॥२१॥  
 धर्मदः सुखदः शस्वत्प्रीतिदः शांतिदः सदा । सम्मानैर्दीप्यमानश्च मानदो मानखंडनः ॥२२॥  
 सारात्सारतरः स्वामी बंधूनां बंधुवर्धनः । न च भर्तुः समो बंधुबंधोबंधुषु दृश्यते ॥२३॥  
 भरणादेव भर्ता च पालनात्पतिरुच्यते । शरीरेशाच्च स स्वामी कामदः कांत उच्यते ॥२४॥  
 बंधुश्च सुखवृद्ध्या च प्रीतिदानात्प्रियः स्मृतः । ऐश्वर्यदानादीशंश्च प्राणेशात्प्राणनायकः ॥२५॥  
 रतिदानाच्च रमणः प्रियो नास्ति प्रियात्परः । पुत्रस्तु स्वामिनः शुक्राज्जायते तेन स प्रियः ॥२६॥  
 शतपुत्रात्परः स्वामी कुलजानां प्रियः सदा । असत्कुलप्रसूता या कांतं विज्ञातुमक्षमा ॥२७॥  
 स्नानं च सर्वतीर्थेषु सर्वयज्ञेषु दक्षिणा । प्रादक्षिण्यं पृथिव्याश्च सर्वाणि च तपांसि च ॥२८॥  
 सर्वाण्येव व्रतादीनि महादानानि यानि च । उपोषणानि पुण्यानि यानि यानि श्रुतानि च ॥२९॥  
 गुरुसेवा विप्रसेवा वेदसेवादकं च यत् । स्वामिनः पादसेवायाः कलां नार्हन्ति श्रोत्रशीम् ॥  
 गुरुविप्रेन्द्रदेवेषु सर्वेभ्यश्च पतिर्गुरुः । विद्यादाता यथा पुंसां कुलजानां तथा प्रियः ॥३१॥  
 गोपीनां लक्षकोटीनां गोपानां च तथैव च । ब्रह्मांडानामसंख्यानां तत्रस्थानां तथैव च ॥३२॥  
 विश्वादिगोलकांतानामीद्वरो यत्प्रसादतः । अहं न जाने तं कांतं स्त्रीस्वभावो दुरत्ययः ॥३३॥  
 इत्युक्त्वा राधिका कृष्णं तत्र दध्यौ स्वभक्तितः । रुरोद प्रेम्णा सा राधानाथनाथेति चाब्रवीत् ॥३४॥  
 दर्शनं देहि रमण दीना विरहदुःखिता । अथ सा दक्षिणा देवी ध्वस्ता गोलोकतो मुने ॥३५॥  
 सुचिरं च तपस्तप्त्वा विवेश कमलातनौ । अथ देवादयः सर्वे यज्ञं कृत्वा सुदुष्करम् ॥३६॥  
 नालभन्ते फलं तेषां विषण्णाः प्रययुर्विधिम् । विधिनिवेदनं श्रुत्वा देवादीनां जगत्पतिम् ॥३७॥



दध्यौ च सुचिरं भक्त्या प्रत्यादेशमवाप सः । नारायणश्च भगवान्महालक्ष्म्याश्च देहतः ॥३८॥  
 विनिष्कृष्य मर्त्यलक्ष्मीं ब्रह्मणे दक्षिणां ददौ । ब्रह्मा ददौ तां यज्ञाय पूरणार्थं च कर्मणाम् ॥३९॥  
 यज्ञः संपूज्य विधिवत्तां तुष्टाव तदा मुदा । तप्तकांचनवर्णभां चन्द्रकोटिसमप्रभाम् ॥४०॥  
 अतीव कमनीयां च सुन्दरीं सुमनोहराम् । कमलास्यां कोमलांगीं कमलायतलौचनाम् ॥४१॥  
 कमलासनपूज्यां च कमलांगसमुद्भवाम् । बह्निशुद्धांशुकाधानां त्रिवोध्यै सुदतीं सतीम् ॥४२॥  
 विभ्रतीं कवरीभारं मालतीमाल्यसंयुतम् । ईषद्वास्यप्रसन्नास्यां रत्नभूषणभूषिताम् ॥४३॥  
 सुवेषाढ्यां च सुस्नातां मुनिमानसमोहिनीम् । कस्तूरीविद्भिः सार्धं सुगन्धचन्दनेन्दुभिः ॥४४॥  
 सिद्धूरविदुनाल्पेनाप्यलकाधः स्थलोज्ज्वलाम् । सुप्रशस्तानितंबाढ्यां बृहच्छ्रोणिपयोधराम् ॥४५॥  
 कामदेवाधाररूपां कामबाणप्रपीडिताम् । तां दृष्ट्वा रमणीयां च यज्ञो मूर्च्छामवाप ह ॥४६॥  
 पत्नीं तामेव जग्राह विधिबोधितपूर्वकम् । दिव्यं वर्षशतं चैव तां गृहीत्वा तु निर्जने ॥४७॥  
 यज्ञो रेमे मुदा युक्तो रामेशो रमया सह । गर्भं दधार सा देवी दिव्यं द्वादशवर्षकम् ॥४८॥  
 ततः सुषाव पुत्रं च फलं वै सर्वकर्मणाम् । परिपूर्णं कर्मणि च तत्पुत्रः फलदायकः ॥४९॥  
 यज्ञो दक्षिण्या सार्धं पुत्रेण च फलेन च । कर्मिणां फलदाता चेत्येवं वेदविदो विदुः ॥५०॥  
 यज्ञश्च दक्षिणां प्राप्य पुत्रं च फलदायकम् । फलं ददौ च सर्वेभ्यः कर्मिणां चैव नारद ॥५१॥  
 तदा देवादयस्तुष्टाः परिपूर्णमनोरथाः । स्वस्थाने ते ययुः सर्वे धर्मवक्त्रादिदं श्रुतम् ॥५२॥  
 कृत्वा कर्म च कर्ता च तूष्णं दद्याच्च दक्षिणाम् । तत्क्षणं फलमाप्नोति वेदैरुक्तमिदं मुने ॥५३॥  
 कर्मो कर्मणि पूर्णं च तत्क्षणे यदि दक्षिणाम् । न दद्याद्ब्राह्मणेभ्यश्च देवेनाज्ञानतोऽथवा ॥५४॥  
 भूहर्ते समतीते तु द्विगुणा सा भवेद्द्युवम् । एकरात्रे व्यतीते तु सा त्रिकोटिगुणा च सा ॥५५॥  
 त्रिरात्रे तच्छतगुणा सप्ताहे द्विगुणा ततः । मासे लक्षगुणा प्राक्त्राह्मणानां च वर्धते ॥५६॥  
 संवत्सरे व्यतीते तु सा त्रिकोटिगुणा भवेत् । कर्म तद्यजमानानां सर्वं वै निष्फलं भवेत् ॥५७॥  
 स च ब्रह्मस्वहारी च न कर्माहोऽशुचिर्नरः । दरिद्रो व्याधियुक्तश्च तेन पापेन पातको ॥५८॥  
 तद्गृहाद्याति लक्ष्मीश्च शापं दत्त्वा सुदारुणम् । पितरो नैव गृह्णन्ति तद्दत्तं श्राद्धतर्पणम् ॥५९॥  
 एवं सुराश्च तत्पूजां तद्दत्तामग्निराहुतिम् । दत्तं न दीयते दानं गृहीता नैव याचते ॥६०॥  
 उभौ तौ नरके यातश्छिन्नरज्जौ यथा घटः । नार्पयेद्यजमानश्चेद्याचितश्चापि दक्षिणाम् ॥६१॥  
 भवेद्ब्रह्मस्वापहारी कुम्भोत्तकं व्रजेद्भुवम् । वर्षलब्धं वसेत्तत्र यमदूतेन ताडितः ॥६२॥  
 ततो भवेत्स चांडालो व्याधियुक्तो दरिद्रकः । पातयेत्तुरुषान्सप्त पूर्वांश्च सप्त जन्मतः ॥६३॥

इत्येवं कथितं विप्र किं भूयः श्रोतुमिच्छसि ।

नारद उवाच

यत्कर्म दक्षिणाहीनं को भुङ्क्ते तत्फलं मुने ॥६५॥



पूजाविधिं दक्षिणायाः पुरा यज्ञकृतं वद ।

श्रीनारायण उवाच

कर्मणोऽदक्षिणस्यैव कुत एव फलं मुने ॥६५॥

अदक्षिणे कर्मणि च फलमेव प्रवर्तते । अदक्षिणं च यत्कर्म तद्भुङ्क्ते च बलिमुने ॥६६॥  
बलये तत्प्रदत्तं च वामनेन पुरा मुने । अश्रोत्रियः श्राद्धद्रव्यमश्रद्धादानमेव च ॥६७॥  
वृषलीपतिविप्राणां पूजा द्रव्यादिकं च यत् । असद्विजैः कृतं यज्ञमशुचैः पूजनं च यत् ॥६८॥  
गुरावभक्तस्य कर्म बलिर्भुङ्क्ते न संशयः । दक्षिणायाश्च यद्विद्वान् स्तोत्रं पूजाविधिक्रमम् ॥६९॥  
तत्सर्वं कण्वशास्त्रोक्तं प्रवक्ष्यामि निशामय । पुरा संप्राप्य तां यज्ञः कर्मदक्षां च दक्षिणाम् ॥७०॥

मुमोहास्याः स्वरूपेण तुष्टाव कामकातरः ।

यज्ञ उवाच

पुरा गोलोकगोपी त्वं गोपीनां प्रवरा वरा ॥७१॥

राधासमा तत्सखी च श्रीकृष्णप्रेमसी प्रिया । कार्तिकीपूर्णमायां तुरासे राधामहोत्सवे ॥७२॥  
आविर्भूता दक्षिणां साल्लक्ष्म्याश्च तेन दक्षिणा । पुरा त्वं च सुखीलाख्या ख्याता लीलेन शोभने ॥७३॥  
लक्ष्मीदक्षां सभाभातत्वं राधाशापाच्च दक्षिणा । गोलोकात्त्वं परिभ्रष्टा मम भाग्यादुपस्थिता ॥७४॥  
कृपां कुरु महाभागे मामेव स्वामिनं कुरु । कर्मिणां कर्मणां देवि त्वमेव फलदा सदा ॥७५॥  
त्वंया विना च सर्वेषां सर्वं कर्म च निष्फलम् । त्वया विना तथा कर्म कर्मिणां च न शोभते ॥७६॥  
ब्रह्माविष्णुमहेशाश्च दिक्पालादय एव च । कर्मणश्च फल दातुं न शक्ताश्च त्वया विना ॥७७॥  
कर्मरूपी स्वयं ब्रह्मा फलरूपी महेश्वरः । यज्ञरूपो विष्णुरहं त्वमेषां साररूपिणो ॥७८॥  
फलदातु परं ब्रह्मा निर्गुणा प्रकृतिः परा । स्वयं कृष्णश्च भगवान्स च शक्तस्त्वया सह ॥७९॥  
त्वमेव शक्तिः कान्ति मे शश्वज्जन्मनि जन्मनि । सर्वकर्मणि शक्तोऽहं त्वया सह वरानने ॥८०॥  
इत्युक्त्वा च पुरस्तस्थौ यज्ञाधिष्ठातृदेवता । तुष्टा बभूव सा देवी भोजे तं कमलाकला ॥८१॥  
इदं च दक्षिणास्तोत्रं यज्ञकाले च यः पठेत् । फलं च सर्वयज्ञानां प्राप्नोति तान्न संशयः ॥८२॥  
राजसूये वाजपेये गोमेधनरमेधके । अश्वमेधे लांगले च विष्णुयज्ञे यज्ञाकरे ॥८३॥  
घनदे भूमिदे पूर्ते फलदे गजमेधके । लोहयज्ञे स्वर्णयज्ञे रत्नयज्ञेऽथ ताम्रके ॥८४॥  
शिवयज्ञे रुद्रयज्ञे शाक्ययज्ञे च बंधुके । वृष्टी वरुणयागे च कंडके वैरिमर्दने ॥८५॥  
शुचियज्ञे धर्मयज्ञेऽध्वरे च पापमोचने । ब्रह्माणी कर्मयोगे च योनियागे च भद्रके ॥८६॥  
एतेषां च समारंभे इदं स्तोत्रं च यः पठेत् । निर्विघ्नेन च तत्कर्म सर्वं भवति निश्चितम् ८७॥  
इदं स्तोत्रं च कथितं ध्यानं पूजाविधिं शृणु । सालग्रामे घंटे वापि दक्षिणां पूजयेत्सुधां ॥८८॥



लक्ष्मीदक्षासंभूतां दक्षिणां कमलालालाम् । सर्वकर्मसु दक्षां च फलदां सर्वकर्मणाम् ॥८९॥  
 विष्णोः शक्तिस्वरूपां च पूजितां वंदितां शुभाम् । शुद्धिदां शुद्धिरूपां च सुशीलां शुभदां भजे ॥९०॥  
 ध्यात्वाऽनेनैव वरदां मूलेन पूजयेत्सुधीः । दत्त्वा पाश्चादिकं देव्यै वेदोक्तेनैव नारद ॥९१॥  
 ॐ श्रीं क्लीं ह्रीं दक्षिणायै स्वाहेति च विचक्षणः । पूजयेद्विधिवद्भक्त्या दक्षिणां सर्वपूजिताम् ॥९२॥  
 इत्येवं कथितां ब्रह्माक्षिणाख्याममेव च । सुखदं प्रीतिदं चैव फलदं सर्वकर्मणाम् ॥९३॥  
 हृदं च दक्षिणाख्यानं यः शृणोति समाहितः । अंगहीनं च तत्कर्म न भवेद्भारते भुवि ॥९४॥  
 अपुत्रो लभते पुत्रं निश्चितं च गुणान्वितम् । भार्याहीनो लभेद्भार्यां सुशीलां मुंदरीं पराम् ॥९५॥  
 वरारोहां पुत्रवतीं विनीतां प्रियवादिनीम् । पतिव्रतां च शुद्धां च कुलजां च वधूं वराम् ॥९६॥  
 विद्याहीनो लभेद्विद्यां धनहीनो लभेद्धनम् । भूमिहीनो लभेद्भूमिं प्रजाहीनो लभेत्प्रजाम् ॥९७॥  
 संकटं बंधुविच्छेदे विपत्तीं बंधने तथा । मासमेकमिदं श्रुत्वा मुच्यते नात्र संशयः ॥९८॥  
 इति श्रीदेवीभागवते महापुराणे नवमस्कन्धे नारदनारायणसंवादे पंचचत्वारिंशोऽध्यायः ॥४५॥

### अथ षट्चत्वारिंशोऽध्यायः

नारद उवाच

अनेकानां च देवीनां श्रुतमाख्यानमुत्तमम् । अन्यासां चरितं ब्रह्मन्वदं वेदविदां वर ॥१॥

श्रीनारायण उवाच

सर्वासां चरितं विप्र देवेषु च पृथक्पृथक् । पूर्वोक्तानां च देवीनां तासां श्रोतुमिहेच्छसि ॥२॥

नारद उवाच

षष्ठी मंगलचंडी च मनसा प्रकृतेः कला । उत्पत्तिमासां चरितं श्रोतुमिच्छामि तत्त्वतः ॥३॥

श्रीनारायण उवाच

षष्ठांशा प्रकृतेर्या च सा च षष्ठी प्रकीर्तिता । बालकानामधिष्ठात्री विष्णुमाया च बालदा ॥४॥  
 मातृकासु च विख्याता देवसेनाभिधा च या । प्राणाधिकप्रिया साध्वी स्कंदभार्या च सुव्रता ॥५॥  
 आयुःप्रदा च बालानां धात्री रक्षणकारिणी । सततं शिशुपार्श्वस्था योगेन सिद्धयोगिनी ॥६॥  
 तस्याः पूजाविधिं ब्रह्मसंहितासमिदं शृणु । यच्छ्रुतं धर्मवक्त्रेण सुखदं पुत्रदं परम् ॥७॥  
 राजा प्रियव्रतश्चासीत्स्त्रायंभुवमनोः सुतः । योगीन्द्रो नोद्ब्रह्मभार्या तपस्यासु रतः सदा ॥८॥  
 ब्रह्माज्ञया च यत्नेन कृतदारो बभूव ह । सुचिरं कृतदारश्च न लेभे तनयं मुने ॥९॥  
 पुत्रेष्टियज्ञं तं चापि कारयामास कश्यपः । मालिन्यै तस्य कांतायै मुनिर्यज्ञचरं ददौ ॥१०॥  
 भुक्त्वा च तं चरं तस्याः सद्यो गर्भो बभूव ह । दधार तं च सा देवी देवं द्वादशवत्तरम् ॥११॥  
 सतः सुपाव सा ब्रह्मकुमारं कनकप्रभम् । सर्वावयववम्पत्रं मृतमुत्तारलोचनम् ॥१२॥



तं दृष्ट्वा स्मरुः सर्वा नायश्च दाघवल्लियः । मूर्च्छामवाप तन्माता पुत्रशोभेन भूयसा ॥१३॥  
 श्मशानं च ययो राजा गृहीत्वा बालकं मुने । खरोद तत्र कांतारे पुत्रं कृत्वा स्ववक्षसि ॥१४॥  
 नोत्सृजद्बालकं राजा प्राणांस्त्यक्तुं समुद्यतः । ज्ञानयोगं विसस्मार पुत्रशोकात्सुदारुणात् ॥१५॥  
 एतस्मिन्नन्तरे तत्र विमानं च ददर्श सः । शुद्धस्फटिककंकाशं मणिराजविनिर्मितम् ॥१६॥  
 तेजसा ज्वलितं क्षश्चच्छोभितं क्षीमवाससा । नानाचित्रविचित्राढ्यं पुष्पमालाविराजितम् ॥१७॥  
 ददर्श तत्र देवीं च कमनीयां मनोहराम् । श्वेतचक्रभवर्णाभां शश्वत्सुस्थिरयीवनाम् ॥१८॥  
 ईषद्बाह्यप्रसन्नास्यां रत्नभूषणभूषिताम् । कृपामयीं योगसिद्धां भक्तानुग्रहकांतराम् ॥१९॥  
 दृष्ट्वा तां पुरतो राजा तुष्टाव परमादरात् । चकार पूजनं तस्या विहाय बालकं भुवि ॥२०॥  
 पप्रच्छ राजा तां तुष्टां ग्रीष्मसूर्यसमप्रभाम् । तेजसा ज्वलितां शांतां कांतां स्कंदस्य नारद ॥२१॥

### राजोवाच

का त्वं सुशोभने कान्ते कस्य कान्तासि सुव्रते । कस्य कन्या वरारोहे धन्या मान्या च योषिताम् ॥  
 नृपेन्द्रस्य वचः श्रुत्वा जगन्मंगलचण्डिका । उवाच देवसेना सा देवानां रणकारिणी ॥२३॥  
 देवानां दैत्यप्रस्तानां पुरा सेना बभूव सा । जयं ददौ सा तेभ्यश्च देवसेना च तेन सा ॥२४॥

### श्रीदेवसेनोवाच

ब्रह्माणो मानसी कन्या देवसेनाहमीश्वरी । सृष्ट्वा मां मनसा धाता ददौ स्कंदाय भूमिप ॥२५॥  
 मातृकासु च विख्याता स्कंदभार्या च सुव्रता । विश्वे पृथीति विख्याता षष्टांशा प्रकृतेः परा ॥२६॥  
 अपुत्रायां पुत्रदाऽहं प्रियदात्री प्रियाय च । धनदाऽहं दरिद्रेभ्यः कर्मिभ्यश्च स्वकर्मदा ॥२७॥  
 सुखं दुःखं भयं शोको हर्षो मंगलमेव च । सम्पत्तिश्च विपत्तिश्च सर्वं भवति कर्मणा ॥२८॥  
 कर्मणा बहुपुत्रश्च वंशहीनः स्वकर्मणा । कर्मणा मृतपुत्रश्च कर्मणा चिरजीवनः ॥२९॥  
 कर्मणा गुणवांश्चैव कर्मणा चांगहीनकः । कर्मणा बहुभार्यश्च भार्याहीनश्च कर्मणा ॥३०॥  
 कर्मणा रूपवान्धर्मी रोगी शश्वत्स्वकर्मणा । कर्मणा च भवेद्दद्याधिः कर्मणाऽऽरोग्यमेव च ॥३१॥  
 तस्मात्कर्मपरं राजत्सर्वेभ्यश्च श्रुतो श्रुतम् । इत्येवमुक्त्वा सा देवी गृहीत्वा बालकं मुने ॥३२॥  
 महाज्ञानेन सा देवी जीवयामास लालया । राजा ददर्श तं बालं सस्मितं कनकप्रभम् ॥३३॥  
 देवसेना च पश्यंतं नृपमापृच्छद्य सा तदा । गृहीत्वा बालकं देवी गगनं गन्तुमुद्यता ॥३४॥  
 पुनस्तुष्टाव तां राजा शुष्ककण्ठोष्ठतालुकः । नृपस्तोत्रेण सा देवी परितुष्टा बभूव ह ॥३५॥

उवाच तं नृपं ब्रह्मन् वेदोक्तं कर्म निमित्तम् ।

### देव्युवाच

त्रिषु लोकेषु त्वं राजा स्वायंभुवमनोः सुतः ॥३६॥



मम पूजां च सर्वत्र कारयित्वा स्वयं कुह । तदा दास्यामि पुत्रं ते कुलपथं मनोहरम् ॥३७॥  
 सुव्रतं नाम विख्यातं गुणवंतं सुपंडितम् । जातिस्मरं च योगींद्रं नारायणकलात्मकम् ॥३८॥  
 शतक्रतुकरं श्रेष्ठं क्षत्रियाणां च वन्दितम् । मत्तमातंगलक्षणां धृतवंतं बलं शुभम् ॥३९॥  
 धनिनं गुणिनं शुद्धं विदुषां प्रियमेव च । योगिनां ज्ञानिनां चैव सिद्धिरूपं तपस्विनाम् ॥४०॥  
 यशस्विनं च लोकेषु दातारं सर्वसम्पदाम् । इत्येवमुक्त्वा सा देवी तस्मै तं बालकं ददौ ॥४१॥  
 राजा चकार स्वीकारं पूजार्थं च प्रियव्रतः । जगाम देवी स्वर्गं च दत्त्वा तस्मै शुभं वरम् ॥४२॥  
 आजगाम सहामात्यः स्वगृहं हृष्टमानसः । आगत्य कथयामास वृत्तांतं पुत्रहेतुकम् ॥४३॥  
 श्रुत्वा वभूवुः संतुष्टा वरा नार्यश्च नारद । मंगलं कारयामास सर्वत्र पुत्रहेतुकम् ॥४४॥  
 देवीं च पूजयामास ब्राह्मणेभ्यो धनं ददौ । राजा च प्रतिमासेषु शुक्लाषष्ठ्यां महोत्सवम् ॥४५॥  
 षष्ठ्या देव्याश्च यत्नेन कारयामास सर्वतः । बालानां सूतिकागारे षष्ठाहे यत्नपूर्वकम् ॥४६॥  
 तत्पूजां कारयामास चैकविंशतिवासरे । बालानां शुभकार्यं च शुभाम्नाशने तथा ॥४७॥  
 सर्वत्र वर्धयामास स्वयमेव चकार ह । ध्यानं पूजाविधानं च स्तोत्रं मत्तो निशामय ॥४८॥  
 यच्छ्रुतं धर्मवक्त्रेण कौथुमोक्तं च सुव्रतः । शालग्रामे घटे वाऽथ बटमूलेऽथवा मूने ॥४९॥  
 भित्त्यां पुतलिकां कृत्वा पूजयेद्वा विचक्षणः । षष्ठांशां प्रकृतेः शुद्धां प्रतिष्ठाप्य च सुप्रभाम् ॥५०॥  
 सुपुत्रदां च शुभदां दयारूपां जगत्प्रसूम् । श्वेतचंपकवर्णां रत्नभूषणभूषिताम् ॥५१॥  
 पवित्ररूपां परमां देवसेनां परां भजे । इति ध्यात्वा स्वशिरसि पुष्पं दत्त्वा विचक्षणः ॥५२॥  
 पुनर्ध्यात्वा च मूलेन पूजयेत्सुव्रतां सतीम् । पाद्यार्घ्याचमनीयैश्च गंधपुष्पं प्रदीपकैः ॥५३॥  
 नैवेद्यैर्विविधैश्चापि फलेन शोभनेन च । ॐ ह्रीं पद्मीदेव्यै स्वाहेति विधिपूर्वकम् ॥५४॥  
 अष्टाक्षरं महामन्त्रं यथाशक्ति जपेन्नरः । ततः स्तुत्वा च प्रणमेद्भक्तिपुक्तः समाहितः ॥५५॥  
 स्तोत्रं च सामवेदोक्तं वरं पुत्रफलप्रदम् । अष्टाक्षरं महामन्त्रं लक्षधा यो जपेत्ततः ॥५६॥  
 सुपुत्रं स लभेन्नूनमित्याह कमलोद्भवः । स्तोत्रं शृणु मुनिश्रेष्ठ सर्वकामशुभावहम् ॥५७॥  
 वांछाप्रदं च सर्वेषां गूढं वेदेषु नारद । नमो देव्यै महादेव्यै सिद्धये शांत्यै नमो नमः ॥५८॥  
 शुभायै देवसेनायै पृष्ठ्यै देव्यै नमो नमः । वरदायै पुत्रदायै धनदायै नमो नमः ॥५९॥  
 सुखदायै मोक्षदायै पृष्ठ्यै देव्यै नमो नमः । सृष्ट्यै षष्ठाशरूपायै सिद्धायै च नमो नमः ॥६०॥  
 मायायै सिद्धयांगिन्यै पद्मीदेव्यै नमो नमः । सारायै सारदायै च परादेव्यै नमो नमः ॥६१॥  
 बालाधिष्ठातृदेव्यै च पद्मीदेव्यै नमो नमः । कल्याणदायै कल्याण्यै फलदायै च कर्मणाम् ॥६२॥  
 प्रत्यक्षायै स्वभक्तानां पृष्ठ्यै देव्यै नमो नमः । पूज्यायै स्कंदकांतायै सर्वेषां सर्वकर्मसु ॥६३॥  
 देवरक्षणकारिण्यै पद्मीदेव्यै नमो नमः । शुद्धसत्त्वस्वरूपायै वन्दितायै नृणां सदा ॥६४॥



हिंसाकोषवर्जितायै षष्ठीदेव्यै नमो नमः । धनं देहि प्रियां देहि पुत्रं देहि सुरेश्वरि ॥६५॥  
मानं देहि जयं देहि द्विषो जहि महेश्वरि । धर्मं देहि यशो देहि षष्ठीदेव्यै नमो नमः ॥६६॥  
देहि भूमिं प्रजां देहि विद्यां देहि सुपूजिते । कल्याणं च जयं देहि षष्ठीदेव्यै नमो नमः ॥६७॥  
इति देवीं च संस्तूय लेभे पुत्रं प्रियव्रतः । यशस्विनं च राजेन्द्रः षष्ठीदेव्याः प्रसादतः ॥६८॥  
षष्ठीस्तोत्रमिदं ब्रह्मन् यः शृणोति तु वत्सरम् । अपुत्रो लभते पुत्रं परं सुचिरजीविनम् ॥६९॥  
वर्षमेकं च यो भक्त्या संपूज्येदं शृणोति च । सर्वपापाद्विनिर्मुक्तो महाबन्ध्या प्रसूयते ॥७०॥  
वीरं पुत्रं च गुणिनं विद्यावतं यशस्विनम् । सुचिरायुष्यवंतं च सूते देवीप्रसादतः ॥७१॥  
काकबंध्या च या नारी मृतवत्सा च या भवेत् । वर्षं श्रुत्वा लभेत्पुत्रं षष्ठीदेवीप्रसादतः ॥७२॥  
रोगयुक्ते च बाले च पिता माता शृणोति चेत् । मासेन मुच्यते बालः षष्ठीदेवीप्रसादतः ॥७३॥  
इति श्रीदेवीभागवते महापुराणे नवमस्कन्धे षष्ठ्युपाख्याने षट्चत्वारिंशोऽध्यायः ॥ ४९ ॥

## अथ सप्तचत्वारिंशोऽध्यायः

### श्रीनारायण उवाच

कथितं षष्ठ्युपाख्यानं ब्रह्मपुत्र यथागमम् । देवी मंगलचंडी च तदाख्यानं निशामय ॥१॥  
तस्याः पूजादिकं सर्वं धर्मवक्त्रेण यच्छ्रुतम् । श्रुतिसंमतमेवेष्टं सर्वेषां विदुषामपि ॥२॥  
दक्षा या वर्तते चंडी कल्याणेपु च मंगला । मंगलेषु च या दक्षा सा च मंगलचंडिका ॥३॥  
पूज्या या वर्तते चंडी मंगलोऽपि महीसुतः । मंगलाभोष्टदेवी या सा वै मंगलचंडिका ॥४॥  
मंगलो मनुवंश्यश्च सप्तद्वीपधरापतिः । तस्य पूज्याऽभीष्टदेवी तेन मंगलचंडिका ॥५॥  
मूर्तिभेदेन सा दुर्गा मूलप्रकृतिरीश्वरी । कृपारूपाऽतिप्रत्यक्षा योषितामिष्टदेवता ॥६॥  
प्रथमे पूजिता सा च शंकरेण परात्परा । त्रिपुरस्य वधे घोरे विष्णुना प्रेरितेन च ॥७॥  
ब्रह्मन्ब्रह्मोपदेशेन दुर्गतेन च संकटे । आकाशात्पतिते याने दैत्येन, पातिते रुषा ॥८॥  
ब्रह्मविष्णूपदिष्टश्च दुर्गा तुष्टाव शंकरः । सा च मंगलचंडी या वभूव रूपभेदतः ॥९॥  
उवाच पुरतः शंभोर्भयं नास्तीति ते प्रभो । भगवान्पृथ्वरूपश्च सर्वेशस्ते भविष्यति ॥१०॥  
शुद्धशक्तिस्वरूपाऽहं भविष्यामि न संशयः । मायात्मना च हरिणा सहायेन वृषध्वज ॥११॥  
जहि दैत्यं स्वशत्रुं च सुराणां पदघातकम् । इत्युक्तवांतर्हिता देवी शंभोः शक्तिर्बभूव सा ॥१२॥  
विष्णुदत्तेन शस्त्रेण जयान तमुमापतिः । मुनींद्र पतिते दैत्ये सर्वे देवा महर्षयः ॥१३॥  
तुष्टुवुः शंकरं देवं भक्तिनन्नाःमकंधराः । सद्यः शिरसि शंभोश्च पुष्पवृष्टिर्बभूव ह ॥१४॥  
ब्रह्मा विष्णुश्च संतुष्टो ददौ तस्मै शुभाशिपम् । ब्रह्मविष्णूपदिष्टश्च सुस्नातः शंकरस्तथा ॥१५॥



पूजयासास तां भक्त्या देवीं मंगलचण्डिकाम् । पाद्याध्याचमनीयेश्च वस्त्रैश्च विविधैरपि ॥१६॥  
 पृष्णचन्दनैर्वेद्यैर्भक्त्या नानाविधैर्मुने । छागैर्मपैश्च महिषैर्गव्यैः पक्षिभिस्तथा ॥१७॥  
 वज्राङ्गकारमात्यैश्च पायसैः पिष्टकैरपि । मधुभिश्च सुधाभिश्च फलेर्नानाविधैरपि ॥१८॥  
 संगीतैर्नर्तकैर्विद्युत्सर्वैर्नामकीर्तनैः । ध्यात्वा माघ्यंदिनोक्तेन ध्यानेन भक्तिपूर्वकम् ॥१९॥  
 देवीं द्रव्याणि मूलेन मन्त्रैर्नैव च नारद । ॐ ह्रीं क्लीं सर्वपूज्ये देवि मंगलचण्डिके ॥२०॥  
 हं ह फट् स्वाहाप्येकविंशक्षरो मनुः । पूज्यः कल्पतरुश्चैव भक्तानां सर्वकामदः ॥२१॥  
 मङ्गलदायिनी च गन्धसिद्धिर्भवेद्भुवम् । ध्यानं च श्रूयतां ब्रह्मन्वेदोक्तं सर्वसंमतम् ॥२२॥  
 देवीं षोडशवर्षीयां शश्वत्सुस्थिरयौवनाम् । त्रिवोष्ट्रं सुदतीं शुद्धां शरत्पद्मनिभाननाम् ॥२३॥  
 श्वेतवस्त्रकवर्णाभां सुनीलोत्पललोचनाम् । जगद्धात्रीं च दात्रीं च सर्वेभ्यः सर्वसंपदाम् ॥२४॥  
 संसारसागरे घोरे ज्योतीरूपां सदा भजे । देव्याश्च ध्यानमित्येवं स्तवनं श्रूयतां मुने ॥२५॥

### महादेव उवाच

रक्ष रक्ष जगन्मातर्देवि मंगलचण्डिके । हारिके विपदां राशेर्नृपमङ्गकारिके ॥२६॥  
 हर्षमंगलदक्षे च हर्षमंगलदायिके । शुभे मंगलदक्षे च शुभे मंगलचण्डिके ॥२७॥  
 मंगले मंगलाह्ने च सर्वमङ्गलमङ्गले । सतां मङ्गलदे देवि सर्वेषां मंगलालये ॥२८॥  
 पूज्ये मंगलवारे च मंगलाभीष्टदेवते । पूज्ये मंगलभूपस्य मनुवंशस्य संततम् ॥२९॥  
 मंगलाधिष्ठातृदेवि मंगलानां च मंगले । संसारमंगलाधारे मोक्षमंगलदायिनि ॥३०॥  
 सारे च मङ्गलाधारे पारे च सर्वकर्मणाम् । प्रतिमङ्गलवारे च पूज्ये शुभसूत्रप्रदे ॥३१॥  
 स्तोत्रेणानेन शंभुश्च स्तुत्वा मङ्गलचण्डिकाम् । प्रतिमङ्गलवारे च पूजां दत्त्वा गतः शिवः ॥३२॥  
 प्रथमे पूजिता देवी शिवेन सर्वमङ्गला । द्वितीये पूजिता सा च मङ्गलेन ग्रहेण च ॥३३॥  
 तृतीये पूजिता भद्रा मङ्गलेन नृपेण च । चतुर्थे मङ्गले वारे सुन्दराभिः प्रपूजिता ॥३४॥  
 पंचमे मङ्गलाकांक्षिनरैर्मंगलचण्डिका । पूजिता प्रतिविश्वेषु विश्वेषु पूजिता सदा ॥३५॥  
 ततः सर्वत्र संपूज्या बभूव परमेश्वरी । देवैश्च मुनिभिश्चैव मानवैर्मनुभिर्मुने ॥३६॥  
 देव्याश्च मङ्गलस्तोत्रं यः शृणोति समाहितः । तन्मङ्गलं भवेत्तस्य न भवेत्तदमङ्गलम् ॥  
 वर्धते पुत्रपौत्रैश्च मङ्गलं च दिने दिने ॥३७॥

### श्रीनारायण उवाच

उक्तं द्वयोरुपाख्यानं ब्रह्मपुत्र यथागमम् । श्रूयतां मनसाख्यानं यच्छ्रुतं धर्मवक्त्रतः ॥३८॥  
 सा च कन्या भगवती कश्यपस्य च मानसी । तेनैव मनसा देवी मनसा या च दीव्यति ॥३९॥  
 मनसा ध्यायते या च परमात्मानमीश्वरम् । तेन सा मनसा देवी तेन योगेन दीव्यति ॥४०॥



आत्मारामा च सा देवी वैष्णवी सिद्धयोगिनी । त्रियुगं च तपस्तप्त्वा कृष्णस्य परमात्मनः ॥४१॥  
 जरत्कारुशरीरं च दृष्ट्वा यत्सीणमीश्वरः । गोपीपतिनाम चक्रे जरत्कारुरिति प्रभुः ॥४२॥  
 वाञ्छितं च ददौ तस्यै कृपया च कृपानिधिः । पूजां च कारयामास चकार च स्वयं प्रभुः ॥४३॥  
 स्वर्गं च नागलोके च पृथिव्यां ब्रह्मलोकतः । भूषं जगत्सु गौरी सा सुन्दरी च मनोहरा ॥४४॥  
 जगद्गौरीति विख्याता तेन सा पूजिता सती । शिवशिष्या च सा देवी तेन शैवी प्रकीर्तिता ॥  
 विष्णुभक्तातीव शश्वद्वैष्णवी तेन कीर्तिता । नागानां प्राणरक्षित्री यज्ञे पारोक्षितस्य च ॥४६॥  
 नागेश्वरीति विख्याता सा नागभगिनीति च । विषं संहर्तुमीशा या तेन विषहरी स्मृता ॥४७॥  
 सिद्धियोगं हरात्प्राप तेन सा सिद्धयोगिनी । महाज्ञानं च योगं च मृतसंजीवनीं पराम् ॥४८॥  
 महाज्ञानयुतां तां च प्रवदन्ति मनोपिणः । आस्तीकस्य मुनीन्द्रस्य माता साऽपि तपस्विनी ॥  
 आस्तीकमाता विज्ञाता जगत्यां सुप्रतिष्ठिता । प्रिया मुनेर्जरत्कारोर्मुनीन्द्रस्य महात्मनः ॥५०॥  
 योगिनी विश्वपूज्यस्य जरत्कारुप्रिया ततः । जरत्कारुर्जगद्गौरी मनसा सिद्धयोगिनी ॥५१॥  
 वैष्णवी नागभगिनी शैवी नागेश्वरी तथा । जरत्कारुप्रियास्तीकमाता विषहरेति च ॥५२॥  
 महाज्ञानयुता चैव सा देवी विश्वपूजिता । द्वादशैतानि नामानि पूजाकाले तु यः पठेत् ॥५३॥  
 तस्य नागभयं नास्ति तस्य वंशोद्भवस्य च । नागभीते च शयने नागग्रस्ते च मंदिरे ॥५४॥  
 नागशोभे महादुर्गे नागवैष्टितविगहे । इदं स्तोत्रं पठित्वा तु मुच्यते नात्र संशयः ॥५५॥  
 नित्यं पठेद्यस्तं दृष्ट्वा नागवर्गः पलायते । दशलक्षजपेनैव स्तोत्रसिद्धिर्भवेन्नृणाम् ॥५६॥  
 स्तोत्रसिद्धिर्भवेद्यस्य स विषं भोक्तुमीश्वरः । नागैश्च भूषणं कृत्वा स भवेन्नागवाहनः ॥५७॥  
 नागसन्नो नागतल्पो महासिद्धो भवेन्नरः । अते च विष्णुना साधं क्रीडत्येव दिवानिशम् ५८॥  
 इति श्रीदेवीभागवते महापुराणे नवमस्कन्धे नारदनारायणसंवादे सप्तचत्वारिंशोऽध्यायः ॥४७॥

## अथ अष्टचत्वारिंशोऽध्यायः

### श्रीनारायण उवाच

मत्तः पूजाविधानं च श्रूयतां मुनिपुंगव । ध्यानं च सामवेदोक्तं प्रोक्तं देवोविधानकम् ॥१॥  
 श्वेतचंपकवर्णाभां रत्नभूषणभूषिताम् । वह्निशुद्धांशुकाधानां नागयज्ञोपवीतिनीम् ॥२॥  
 महाज्ञानयुतां तां च प्रवरजानिनां वराम् । सिद्धाधिष्ठातृदेवीं च सिद्धां सिद्धिप्रदां भजे ॥३॥  
 इति ध्यात्वा च तां देवीं मूलेनैव प्रपूजयेत् । नैवेद्यं विविधैर्धूपैः पुष्पगंधानुलेपनैः ॥४॥  
 मूलमंत्रैश्च वेदोक्तैर्भक्तानां वाञ्छितप्रदः । मुने कल्पतरुनिम सुसिद्धो द्वादशाक्षरः ॥५॥  
 ॐ ह्रीं श्रीं क्लीं ऐं मनसा देव्यै स्वाहेति कीर्तितः । पञ्चलक्षजपेनैव मन्त्रसिद्धिर्भवेन्नृणाम् ॥६॥



मन्त्रसिद्धिर्भवेद्यस्य स सिद्धो जगतीतले । सुधासमं विपं तस्य घन्वंतरिसमो भवेत् ॥७॥  
 ब्रह्मन्नात्वा तु संक्रांत्यां गूढशालासु यत्नतः । आवाह्य देवीमीशानां पूजयेद्योऽतिभक्तितः ॥८॥  
 पञ्चम्यां मनसां ध्यायन् देव्यै दद्याच्च यो बलिम् । धनवाप्युत्रवांश्चैव कीर्तिमान्स भवेद्ब्रुवम् ॥९॥  
 पूजाविधानं कथितं तदाख्यानं निशामय । कथयामि महाभाग यच्चक्षुतं धर्मवक्त्रतः ॥१०॥  
 पुरा नागभयाक्रांता बभूवुर्मानवा भुवि । गतास्ते शरणं सर्वे कश्यपं मुनिपुंगवम् ॥११॥  
 मंत्रांश्च ससृजे भीतः कश्यपो ब्रह्मणान्वितः । वेदवीजानुसारेण चोपदेशेन ब्रह्मणः ॥१२॥  
 मन्त्राधिष्ठातृदेवीं तां मनसां ससृजे तदा । तपसा मनसा तेन बभूव मनसा च सा ॥१३॥  
 कुमारी सा च संभूता जगाम शंकरालयम् । भक्त्या संपूज्य कैलासे तुष्टाव चंद्रशेखरम् ॥१४॥  
 दिव्यवर्षसहस्रं तं सिपेवे च मुनेः सुता । आशुतोषो महेशश्च तां च तुष्टेः बभूव ह ॥१५॥  
 महाज्ञानं ददौ तस्यै पाठयामास साम च । कृष्णमंत्रं कल्पतरुं ददावष्टाक्षरं मुने ॥१६॥  
 लक्ष्मीमायाकामबीजं हेन्तं कृष्णपदं ततः । त्रैलोक्यमङ्गलं नाम कवचं पूजनक्रमम् ॥१७॥  
 पुरश्चर्यक्रिमं चापि वेदोक्तं सर्वसंमतम् । प्राप्य मृत्युंजयान्मंत्रं सा सती च मुनेः सुता ॥१८॥  
 जगाम तपसे साध्वी पुष्करं शंकराज्ञया । त्रियुगं च तपस्तप्त्वा कृष्णस्य परमात्मनः ॥१९॥  
 सिद्धा बभूव सा देवी ददर्श पुरतः प्रभुम् । दृष्ट्वा कृशांगीं बालां कृपया च कृपानिधिः ॥२०॥  
 पूजां च कारयामास चकार च स्वयं हरिः । वरं च प्रददौ तस्यै पूजिता त्वं भवे भव ॥२१॥  
 वरं दत्त्वा च कल्याण्यै ततश्चातर्दधे हरिः । प्रथमे पूजिता सा च कृष्णेन परमात्मना ॥२२॥  
 द्वितीये शङ्करेणैव कश्यपेन सुरेण च । मुनिना मनुना चैव नागेन मानवादिभिः ॥२३॥  
 बभूव पूजिता सा च त्रिपु लोकेषु सुव्रता । जरत्कारमुनीन्द्राय कश्यपस्तां ददौ पुरा ॥२४॥  
 अयाचितो मूनिश्रेष्ठो जग्राह ब्राह्मणाज्ञया । कृत्वोद्वाहोमहायोगी विश्रांतस्तपसा चिरम् ॥२५॥  
 सुष्वाप देव्या जघने वटमूले च पुष्करे । निद्रां जगाम स मुनिः स्मृत्वा निद्रेशमीश्वरम् ॥२६॥  
 जगामास्तं दिनकरः सायंकाल उपस्थिते । संचित्य मनसा साध्वी मनसा सा पतिव्रता २७॥  
 धर्मलोपभयेनैव चकारालोचनं सती । अकृत्वा पश्चिमां संध्यां नित्यां चैव द्विजन्मनाम् ॥  
 ब्रह्महत्यादिकं पापं लभिष्यति पतिर्मम । नोपतिष्ठति यः पूर्वां नोपास्ते यस्तु पश्चिमां २९॥  
 स सर्वत्राशुचिन्तितं ब्रह्महत्यादिकं लभेत् । वेदोक्तमिति संचित्य बोधयामास सुंदरी ॥३०॥  
 स च बुद्धो मुनिश्रेष्ठस्तां चुकोप मृशं मुने ।

मुनिरुवाच

कथं मे सुखिनः साध्वि निद्राभंगः कृतस्त्वया ॥३१॥

व्यथं व्रतादिकं तस्या या भर्तृश्रापकारिणी । तपश्चानशनं चैव व्रतं दानादिकं च यत् ॥३२॥



भर्तुरप्रियकारिण्याः सर्वं भवति निष्फलम् । यया प्रियः पूजितश्च श्रीकृष्णः पूजितस्तया ॥३३॥  
 पतिव्रतान्नतार्थं च पतिरूपो हरिः स्थयम् । सर्वदानं सर्वयज्ञः सर्वतीर्थनिषेवणम् ॥३४॥  
 सर्वव्रतं तपः सर्वमुपवासादिकं च यत् । सर्वधर्मश्च सत्यं च सर्वदेवप्रपूजनम् ॥३५॥  
 तत्सर्वं स्वामिसेवायाः कलां नार्हति षोडशीम् । पुण्ये च भारते वर्षे पतिसेवां करोति या ॥३६॥  
 वैकुण्ठे स्वामिना सार्धं सा याति ब्रह्मणः पदम् । विप्रियं कुस्ते भर्तुर्विप्रियं वदति प्रियम् ॥३७॥  
 असत्कुले प्रसूता हि तत्फलं श्रूयतां सति । कुम्भीपाकं व्रजेत्सा च यावच्चन्द्रदिवाकरी ॥३८॥  
 क्षते भवति चांडाली पतिपुत्रविर्वाजता । इत्युक्त्वा च मुनिश्चेष्टो बभूव स्फुरिताघरः ॥३९॥

चक्रे तेन सा साध्वी भयेनोवाच तं पतिम् ।

साध्युवाच

संघ्यालोपभयेनैव निद्राभंगः कृतस्तव ॥४०॥

कुह शान्तिं महाभाग दुष्टाया मम सुव्रत । शृंगाराहारनिद्राणां यश्च भंगं करोति हि ॥४१॥  
 स व्रजेत्कालसूत्रं वै यावच्चन्द्रदिवाकरी । इत्युक्त्वा मनसा देवी स्वामिनश्चरणांबुजे ॥४२॥  
 पपात भक्त्या भीता सा रुरोद च पुनः पुनः । कुपितं च मुनिं दृष्ट्वा श्रीसूर्यं शशमुद्यतम् ॥४३॥  
 तत्राजगाम भगवान्संघ्यया सह नारद । तत्रागत्य मुनिं सम्यगुवाच भास्करः स्वयम् ॥४४॥  
 विनयेन च भीतश्च तया सह यथोचितम् ।

भास्कर उवाच

सूर्यास्तसमयं दृष्ट्वा साध्वी धर्मभयेन च ॥४५॥

तोषयामास त्वां विप्र शरणं त्वामहं गतः । क्षमस्व भगवन्ब्रह्मन्मां शशुं नोचितं मुने ॥४६॥  
 ब्राह्मणानां च हृदयं नवनीतसमं सदा । तेषां क्षणार्धं क्रोधश्च ततो भस्म भवेज्जगत् ॥४७॥  
 पुनः स्मृष्टुं द्विजः शक्तो न तेजस्वी द्विजात्परः । ब्राह्मणो ब्रह्मणो वंशः प्रज्वलन्ब्रह्मातेजसा ॥४८॥  
 श्रीकृष्णं भावयेन्नित्यं ब्रह्मज्यातिः सनातनम् । सूर्यस्य वचनं श्रुत्वा द्विजस्तुष्टो बभूव ह ॥४९॥  
 सूर्यो जगाम स्वस्थानं गृहीत्वा ब्राह्मणशिष्यम् । तत्याज मनसां विप्रः प्रतिज्ञापालनाय च ॥५०॥  
 हृदतीं शोकसंयुक्तां हृदयेन विदूयता । सा सस्मार गुणं शंभुमिष्टदेवं विधिं हरिम् ॥५१॥  
 कश्यपं जन्मदातारं विपत्ती भयकशिता । तत्राजगाम गोपीशो भगवाञ्छंभुरेव च ॥५२॥  
 विधिश्च कश्यपश्चैव मनसा परिचितितः । दृष्ट्वा विप्रोऽभीष्टदेवं निर्गुणं प्रकृतेः परम् ॥५३॥  
 तुष्टाव परया भक्त्या प्रणनाम मुहुर्मुहुः । नमश्चकार शंभुं च ब्रह्माणं कश्यपं तथा ॥५४॥  
 कथमागमनं देवा इति प्रश्नं चकार सः । ब्रह्मा तद्वचनं श्रुत्वा सहसा समयोचितम् ॥५५॥  
 प्रत्युवाच नमस्कृत्य हृषीकेशपदांबुजम् । यदि त्यक्ता धर्मपत्नी धर्मिष्ठा मनसा सती ॥५६॥



कुरुष्वास्यां सुतोत्पत्तिं छांधर्मपालनाय वै । जायायां च सुतोत्पत्तिं कृत्वा पश्चात्त्यजेन्मुने ॥५७॥  
अकृत्वा तु सुतोत्पत्तिं विरागी यस्त्यजेत्प्रियाम् । स्रवते तस्य पुण्यं च चालन्या च यथा जलम् ॥५८॥  
ब्रह्मणो वचनं श्रुत्वा जरत्कार्मुनीश्वरः । चकार नाभिसंस्पर्शं योगेन मंत्रपूर्वकम् ॥५९॥  
मनसाया मुनिश्चेष्टो मुनिश्चेष्ट उवाच ताम् ।

जरत्कार्मुकवाच

गर्भेणानेन मनसे तव पुत्रो भविष्यति ॥६०॥

जितेन्द्रियाणां प्रवरो धार्मिको ब्राह्मणाग्रणीः । तेजस्वी च तपस्वी च यशस्वी च गुणान्वितः ॥६१॥  
वरो वेदविदां चैव ज्ञानिनां योगिनां तथा । स च पुत्रो विष्णुसक्तो धार्मिकः कुलमुद्धरेत् ॥६२॥  
नृत्यन्ति पितरः सर्वे जन्ममात्रेण वै मुदा । पतिव्रता सुशीला या सा प्रिया प्रियवादिनो ॥६३॥  
धर्मिष्ठा पुत्रमाता च कुलस्त्री कुलपालिका । हरिभक्तिप्रदो बंधुर्न चाभीष्टसुखप्रदः ॥६४॥  
यो बंधुश्चेत्स च पिता हरिवर्त्मप्रदर्शकः । सा गर्भधारिणी या च गर्भावासविमोचनी ॥६५॥  
दयारूपा च भगिनी यमभीतिविमोचनी । विष्णुमंत्रप्रदाता च स गुरुविष्णुभक्तिदः ॥६६॥  
गुरुश्च ज्ञानदो यो हि यज्ज्ञानं कृष्णभावनम् । आब्रह्मस्तंबपर्यन्तं यतो विश्वं चराचरम् ॥६७॥  
आविर्भूतं तिरोभूतं किं वा ज्ञानं तदन्यतः । वेदजं यजजं यद्यत्तत्सारं हरिसेवनम् ॥६८॥  
तत्त्वानां सारभूतं च हरेरन्यद्विडम्बनम् । दत्तं ज्ञानं मया तुभ्यं स स्वामी ज्ञानदो हि यः ॥६९॥  
ज्ञानात्प्रमुच्यते बन्धात्स रिपुर्यो हि बन्धवः । विष्णुभक्तिश्रुतं ज्ञानं नो ददाति हि यो गुरुः ॥७०॥  
स रिपुः शिष्यघाती च यतो बंधान्न मोचयेत् । जननीं गर्भजक्लेशाद्यमयातनया तथा ॥७१॥  
न मोचयेद्यः स कथं गुरुस्तातो हि बांधवः । परमानन्दरूपं च कृष्णमार्गमनन्दवरम् ॥७२॥  
न दर्शयेद्यः सततं कीदृशो बंधवो नृणाम् । भजसाध्वि परंब्रह्माच्युतं कृष्णं च निगुणम् ॥७३॥  
निर्मूलं च भवेत्पुंसां कर्म वै तस्य सेवया । मया छलेन त्वं त्यक्ता क्षमस्वैतन्मम प्रिये ॥७४॥  
क्षमायुक्तानां साध्वीनां सत्त्वात्क्रोधो न विद्यते । पुष्करं तपसे यामि गच्छ देवि यथासुखम् ॥७५॥  
श्रीकृष्णचरणांभोजे निःस्पृहाणां मनोरथाः । जरत्कारुवचः श्रुत्वा मनसा शोककातरा ॥७६॥  
साश्रुतेन च विनयादुवाच प्राणवल्लभम् ।

मनसोवाच

दोषो नास्त्येव मे त्यक्तुं निद्राभंगेन ते प्रभो ॥७७॥

यत्र स्मरामि त्वां नित्यं तत्र मामागमिष्यसि । बन्धुभेदः क्लेशतमः पुत्रभेदस्ततः परम् ॥७८॥  
प्राणेशभेदः प्राणानां विच्छेदात्सर्वतः परः । पतिः पतिव्रतानां तु शतपुत्राधिकं प्रियः ॥७९॥  
सर्वस्मात्तु प्रियः स्त्रीणां प्रियस्तेनोच्यते बुधैः । पुत्रे यथैकपुत्राणां वैष्णवानां यथा हरो ॥८०॥



नेत्रे यथैकनेत्राणां तृषितानां यथा जले । क्षुधितानां यथाऽग्ने च कामुकानां च मैथुने ८१॥  
 यथा परस्वे चोराणां यथा जारे कुयोषिताम् । विदुषां च यथा शास्त्रे वाणिज्ये वणिजां यथा ८२॥  
 तथा शश्वन्मनः कान्ते साध्वीनां योषितां प्रभो । इत्युक्त्वा मनसा देवी पपात स्वामिनः पदे ८३॥  
 क्षणं चकार क्रोडे तां कृपया च कृपानिधिः । नेत्रोदकेन मनसा स्नापयामास तां मुनिः ८४॥  
 साश्रुनेत्रा मुनेः क्रोडं सिपेच भेदकातरा । तदा ज्ञानेन तौ द्वौ च विशोकौ संवभूवतुः ८५॥  
 स्मारं स्मारं पदांभोजं कृष्णस्य परमात्मनः । जगाम तपसे विप्रः स्वकांतां संप्रबोध्य च ८६॥  
 जगाम मनसा शंभोः कैलासं मंदिरं गुरोः । पार्वती बोधयामास मनसां शोककषिताम् ८७॥  
 शिवश्चातीव ज्ञानेन शिवेन च शिवालयः । सुप्रशस्ते दिने साध्वी सुपुत्रे मङ्गलक्षणे ८८॥  
 नारायणांशं पुत्रं तं योगिनां ज्ञानिनां गुरुम् । गर्भस्थितो महाज्ञानं श्रुत्वा शंकरवक्त्रनः ८९॥  
 संवभूव च योगीन्द्रो योगिनां ज्ञानिनां गुरुः । जातकं कारयामास वाचयामास मङ्गलम् ९०॥  
 वेदांश्च पाठयामास शिवाय च शिवः शिशोः । मणिरत्नकिरीटांश्च ब्राह्मणेभ्यो ददौ शिवः ९१॥  
 पार्वती च गवां लक्षं रत्नानि विविधानि च । शंभुश्च चतुरो वेदान्वेदांगानित्रांस्तथा ९२॥  
 बालकं पाठयामास ज्ञानं मृत्युञ्जयं परम् । भक्तिरत्नस्यधिका कान्तेऽभीष्टदेवे गुरौ तथा ९३॥  
 यस्यास्तेन च तत्पुत्रो बभूवास्तीक एव च । जगाम तपसे विष्णोः पुष्करं शंकराज्या ९४॥  
 संप्राप्य च महामन्त्रं ततश्च परमात्मनः । दिव्यं वर्षत्रिलक्षं च तपस्तप्त्वा तपोधनः ९५॥  
 आजगाम महायोगी नमस्कृतुं शिवं प्रभुम् । शंकरं च नमस्कृत्य स्थित्वा तत्रैव बालकः ९६॥  
 सा चाजगाम मनसा कश्यपस्याश्रमं पितुः । तां सपुत्रां सुतां दृष्ट्वा मुदं प्रप्य प्रजापतिः ९७॥  
 शतलक्षं च रत्नानां ब्राह्मणेभ्यो ददौ मुने । ब्राह्मणान्भोजयामास सोऽसंख्यानं श्रेयसे शिशोः ९८॥  
 अदितिश्च दितिश्चान्या मुदं प्राप परन्तप । सा सपुत्रा च सुचिरं तस्थौ तातालये तदा ९९॥  
 तदीयं पुनराख्यानं वक्ष्यामि तन्निशामय । अथाभिमन्युतनये ब्रह्मशापः परीक्षिते १००॥  
 वभूव सहसा ब्रह्मन् दैवदोषेण कर्मणा । सप्ताहे समतीते तु तक्षकस्त्वां च वक्ष्यति १०१॥  
 शाशाप शृङ्गी तत्रैव कौशिक्याश्च जलेन वै । राजा श्रुत्वा तत्प्रवृत्तिं निर्वातस्थानमागतः १०२॥  
 तत्र तस्थौ च सप्ताहं देहरक्षणतः परः । सप्ताहे समताते तु गच्छतं तक्षकं पथि १०३॥  
 धन्वंतरिर्नृपं भोक्तुं ददर्श गामुकः पथि । तयोर्वभूव संवादः सुप्रीतिश्च परस्परम् १०४॥  
 धन्वंतरिर्मणिं प्राप तक्षकः स्वेच्छया ददौ । स ययौ तं गृहीत्वा तु संतुष्टो हृष्टमानसः १०५॥  
 तक्षको भक्षयामास नृपं तं मञ्जके स्थितम् । राजा जगाम तरसा देहं त्यक्त्वा परत्र च १०६॥  
 संस्कारं कारयामास पितुर्वै जनमेजयः । राजा चकार यज्ञं च सर्पसत्रं ततो मुने १०७॥  
 प्राणांस्तत्याज सर्पाणां समूहो ब्रह्मतेजसा । स तक्षको वै भीतस्तु महेंद्रं शरणं ययौ १०८॥



सेंद्रं च तक्षकं हंतुं विप्रवर्गः समुद्यतः । अथ देवाश्च सेंद्राश्च संजंगमुर्मनसांतिकम् ॥१०९॥  
 तां तुष्टाव महेंद्रश्च भयकातरविह्वलः । तत आस्तीक आगत्य यज्ञं च मापुराजया ॥११०॥  
 महेंद्रतक्षकप्राणान्ययाचे भूमिपं परम् । ददौ वरं नृपश्रेष्ठः कृपया ब्राह्मणाजया ॥१११॥  
 यज्ञं समाप्य विप्रेभ्यो दक्षिणां च ददौ मुदा । विप्राश्च मुनयो देवा गत्वा च मनसांतिकम् ॥११२॥  
 मनसां पूजयामासुस्तुष्टुवुश्च पृथक् पृथक् । शक्रः संभृतसंभारो भक्तिपुक्तः सदा शुचिः ॥११३॥  
 मनसां पूजयामास तुष्टाव परमादरात् । नत्वा षोडशोपचारं बलिं च तत्प्रियं तदा ॥११४॥  
 प्रददौ परितुष्टश्च ब्रह्मविष्णुशिवाजया । संपूज्य मनसां देवीं प्रययुः स्वालयं च ते ॥११५॥  
 इत्येवं कथितं सर्वं किं भूयः श्रोतुमिच्छसि ।

### नारद उवाच

केन स्तोत्रेण तुष्टाव महेंद्रो मनसां सतीम् ॥११६॥  
 पूजाविधिक्रमं तस्याः श्रोतुमिच्छामि तत्त्वतः ।

### श्रीनारायण उवाच

सुस्नातः शुचिराचांतो धृत्वा धौते च वाससी ॥११७॥  
 रत्नसिंहासने देवीं वासयामास भक्तिः । स्वर्गागाया जलेनैव रत्नकुंभस्थितेन च ॥११८॥  
 स्नापयामास मनसां महेंद्रो वेदमंत्रतः । वासवी वासयामास बह्निशुद्धे मनोहरे ॥११९॥  
 सर्वाङ्गे चंदनं कृत्वा पादाभ्यं भक्तिसंयुतः ।  
 गणेशं च दिनेशं च वर्ह्नि विष्णुं शिवं शिवाम् ॥१२०॥  
 संपूज्यादौ देवपट्कं पूजयामास तां सतीम् ।  
 ॐ ह्रीं श्रीं मनसा देव्यै स्वाहेत्येवं च मंत्रतः ॥१२१॥

दशाक्षरेण मूलेन ददौ सर्वं यथोचितम् । दत्त्वा षोडशोपचारान्दुर्लभान्देवनायकः ॥१२२॥  
 पूजयामास भक्त्या च विष्णुना प्रेरितो मुदा । वाद्यं नानाप्रकारं च वादयामास तत्र वै ॥१२३॥  
 दभूव पुष्पवृष्टिश्च नभसो मनसोपरि । देवप्रियाजया तत्र ब्रह्मविष्णुशिवाजया ॥१२४॥  
 तुष्टाव साश्रुनेत्रैश्च, पुलकांकितविग्रहः ।

### पुरंदर उवाच

देवि त्वां स्तोतुमिच्छामि साध्वीनां प्रवरां वराम् ॥१२५॥  
 परात्परां च परमां न हि स्तोतुं क्षमोऽबुना ।



स्तोत्राणां लक्षणं वेदे स्वभावाख्यानतत्परम् ॥१२६॥

न क्षमः प्रकृते वक्तुं गुणानां गणनां तव । शुद्धसत्त्वस्वरूपा त्वं कोपहिंसादिवर्जिता ॥१२७॥

न च शक्तो मुनिस्तेन त्यक्तुं याच्या कृता यतः ।

त्वं मया पूजिता साध्वी जननी मे यथाऽदितिः ॥१२८॥

दयारूपा च भगिनी क्षमारूपा यथा प्रसूः ।

त्वया मे रक्षिताः प्राणाः पुत्रदाराः सुरेश्वरि ॥१२९॥

अहं करोमि त्वत्पूजां प्रीतिश्च वर्धतां सदा । नित्या यद्यपि पूज्या त्वं सर्वत्र जगदंबिके १३०॥

तथापि तव पूजां च वर्धयामि सुरेश्वरि । ये त्वामाषाढसंक्रांत्यां पूजयिष्यन्ति भक्तितः १३१॥

पंचम्यां मनसाख्यायां मासान्ते वा दिने दिने । पुत्रपौत्रादयस्तेषां वर्धन्ते च धनानि वै ॥१३२॥

यश्चस्विनः कीर्तिमंतो विद्यावन्तो गुणान्विताः । ये त्वां न पूजयिष्यन्ति निदंत्यज्ञानतो जनाः १३३॥

लक्ष्मीहीना भविष्यन्ति तेषां नागभयं सदा । त्वं स्वयं सर्वलक्ष्मीश्च वैकुण्ठे कमलालया ॥१३४॥

नारायणांशो भगवाञ्जरत्कार्धुनीश्वरः ।

तपसा तेजसा त्वां च मनसा ससृजे पिता ॥१३५॥

अस्माकं रक्षणायैव तेन त्वं मनसाभिधा ।

मनसादेवि शक्त्या त्वं स्वात्मना सिद्धयोगिनी ॥१३६॥

तेन त्वं मनसादेवी पूजिता वंदिता भव ।

ये भक्त्या मनसां देवाः पूजयन्त्यनिशं भूषाम् ॥१३७॥

तेन त्वां मनसां देवीं प्रवदन्ति मनीषिणः ।

सत्यस्वरूपा देवि त्वं यद्वत्सत्यनिषेवणात् ॥१३८॥

यो हि त्वां भावयेन्नित्यं स त्वां प्राप्नोति तत्परः ।

इन्द्रश्च मनसां स्तुत्वा गृह्णत्वा भगिनीवरम् ॥१३९॥

प्रजगाम स्वभवनं भूषया सपरिच्छदम् । पुत्रेण सार्धं सा देवी चिरं तस्थौ पितुर्गृहे ॥१४०॥

भ्रातृभिः पूजिता शश्वन्मान्या वंद्या च सर्वतः ।

गोलोकात्सुरभिर्ब्रह्मन् तत्रागत्य सुपूजिताम् ॥१४१॥

तां स्नापयित्वा क्षीरेण पूजयामास सादरम् ।

ज्ञानं च कथयामास गोप्यं सर्वं सुदुर्लभम् ॥१४२॥

तथा देवैः पूजिता सा स्वर्लोकं च पुनर्ययौ । इन्द्रस्तोत्रं पुण्यबीजं मनसां पूजयेत्पठेत् ॥१४३॥



तस्य नागभयं नास्ति तस्य वंशोद्भवस्य च । विपं भवेत्सुधातुल्यं सिद्धस्तोत्रो यदा भवेत् ॥ १४४ ॥  
पंचलक्षजपेनैव सिद्धस्तोत्रो भवेन्नरः । सर्पशायी भवेत्सोऽपि निश्चितं सर्पवाहनः ॥ १४५ ॥  
इति श्रीदेवीभागवते महापुराणे नवमस्कन्धेऽष्टचत्वारिंशोऽध्यायः ॥ ४८ ॥

### अथ एकोनपंचाशत्तमोऽध्यायः

नारद उवाच

का वा सा सुरभिर्देवी गोलोकादागता च या । तजन्मचरितं ब्रह्मच्छ्रोतुमिच्छामि यत्नतः ॥ १ ॥

श्रीनारायण उवाच

गदामघिष्ठातृदेवी गवामाद्या गवां प्रसूः । गवां प्रधाना सुरभिर्गोलोके सा समुद्भवा ॥ २ ॥  
सर्वादिसृष्टेश्चरितं कथयामि निशामय । बभूव येन तज्जन्म पुरा वृन्दावने वने ॥ ३ ॥  
एकदा रात्रिकानाथो राधया सह कौतुकी । गोपांगनापरिवृतो पुण्यं वृन्दावनं ययौ ॥ ४ ॥  
सहया तत्र रहसि विजहार स कौतुकात् । बभूव क्षीरपाणेच्छा तस्य स्वेच्छामयस्य च ॥ ५ ॥  
समृजे सुरभिं देवीं लीलया वामपार्श्वतः । वत्सयुक्तां दुग्धवतीं वत्सो नाम मनोरथः ॥ ६ ॥  
दृष्ट्वा सवत्सां श्रीदामा नवभाण्डे दुदोह च । क्षीरं सुधातिरिक्तं च जन्ममृत्युजराहरम् ॥ ७ ॥  
तदुत्थं च पयः स्वादु पपी गोपीपतिः स्वयम् । सरो बभूव पयसां भाण्डविस्मनेन च ॥ ८ ॥  
दीर्घं च विस्तृतं चैव परितः दत्तयोजनम् । गोलोकेऽयं प्रसिद्धश्च सोऽपि क्षीरसरोवरः ॥ ९ ॥  
गोपिकानां च राधायाः क्रीडावापी बभूव सा । रत्नैर्द्रव्यैश्च पूर्णं भूता चापीश्वरेच्छया ॥ १० ॥  
बभूव कामधेनुनां सहसा लक्षकोटयः । यावन्तस्तत्र गोपाश्च सुरम्या लोमकूपतः ॥ ११ ॥  
तासां पुत्राश्च बहवः संबभूवुरसंख्यकाः । कथिता च गवां सृष्टिस्तथा च पूरितं जगत् ॥ १२ ॥  
पूजां चकार भगवान् सुरम्याश्च पुरा मुने । ततो बभूव तत्पूजा त्रिषु लोकेषु दुर्लभा ॥ १३ ॥  
दोषान्विताऽपरदिने श्रीकृष्णस्याज्ञया हरेः । बभूव सुरभिः पूज्या धर्मवक्त्रादिदं श्रुतम् ॥ १४ ॥  
व्यानं स्तोत्रं मूलमंत्रं यद्यत्पूजाविधिक्रमम् । वेदोक्तं च महाभाग निबोध कथयामि ते ॥ १५ ॥  
ॐ सुरभ्यै नम इति मंत्रस्तस्याः पञ्चशरः । सिद्धो लक्षजपेनैव भक्तानां कल्पपादपः ॥ १६ ॥  
व्यानं यजुर्वेदगीतं तस्याः पूजा च सर्वतः । ऋद्धिदा वृद्धिदा चैव मुक्तिदा सर्वकामदा ॥ १७ ॥  
लक्ष्मिस्वरूपां परमां राधासहचरीं पराम् । गवामघिष्ठातृदेवीं गवामाद्यां गवां प्रसूम् ॥ १८ ॥  
पवित्ररूपां पूतां च भक्तानां सर्वकामदाम् । यया पूतं सर्वविश्वं तां देवीं सुरभिं भजे ॥ १९ ॥  
षटे वा धेनुशिरसि बंधस्तंभे गवामपि । शालग्रामे जलान्नीवा सुरभिं पूजयेद्भुजिः ॥ २० ॥  
दीपान्वितापरदिने पूर्वाह्नि भक्तिसंयुतः । यः पूजयेच्च सुरभिं स च पूज्यो भवेद्भुवि ॥ २१ ॥



एकदा त्रिषु लोकेषु बराहे विष्णुमायया । क्षीरं जहार सुरभिश्चितिताश्च सुरादयः ॥२२॥  
ने गत्वा ब्रह्मलोके च ब्रह्माणं तुष्टुवुस्तदा । तदाज्ञया च सुरभि तुष्टाव पाकशासनः ॥२३॥

### पुरन्दर उवाच

नमो देव्यै महादेव्यै सुरभ्यै च नमो नमः । गवां बीजस्वरूपायै नमस्ते जगदंबिके ॥२४॥  
नमो राधाप्रियायै च पद्माशायै नमो नमः । नमः कृष्णप्रियायै च गवां मात्रे नमो नमः ॥२५॥  
कल्पवृक्षस्वरूपायै सर्वेषां सततं परे । क्षीरदायै घनदायै बुद्धिदायै नमो नमः ॥२६॥  
शुभायै च सुभद्रायै गोप्रदायै नमो नमः । यशोदायै कीर्तिदायै धर्मदायै नमो नमः ॥२७॥  
स्तोत्रश्रवणमात्रेण तुष्टा हृष्टा जगत्प्रसूः । आविर्बभूव तत्रैव ब्रह्मलोके सनातनी ॥२८॥  
महेंद्राय वरं दत्त्वा वांछितं चापि दुर्लभम् । जगाम सा च गोलोकं ययुर्देवादयो गृहम् ॥२९॥  
बभूव विश्वं सहस्रा दुग्धपूर्णं च नारद । दुग्धं घृतं ततो यज्ञस्ततः प्रीतिः सुरस्य च ॥३०॥  
इदं स्तोत्रं महापुण्यं भक्तियुक्तश्च यः पठेत् । स गोमान् घनवांश्चैव कीर्तिमान् पुत्रवांस्तथा ॥३१॥  
स स्नातः सर्वतीर्थेषु सर्वयज्ञेषु दीक्षितः । इह लोके सुखं भुक्त्वा यात्यन्ते कृष्णमन्दिरे ॥३२॥  
सुचिरं निवसेत्तत्र करोति कृष्णसेवनम् । न पुनर्भवनं तत्र ब्रह्मपुत्रो भवेत्ततः ॥३३॥  
इति श्रीदेवीभागवते महापुराणे नवमस्कन्धे एकोनपञ्चाशत्तमोऽध्यायः ॥४९॥

### अथ पञ्चाशत्तमोऽध्यायः

#### नारद उवाच

श्रुतं सर्वमुपाख्यानं प्रकृतीनां यथातथम् । यच्छ्रुत्वा मुच्यते जंतुर्जन्मसंसारबंधनात् ॥१॥  
अधुना श्रोतुमिच्छामि रहस्यं वेदगोपितम् । राधायाश्चैव दुर्गाया विधानं श्रुतिचोदितम् ॥२॥  
महिमा वर्णितोऽस्तीव भवता परयोर्द्वयोः । श्रुत्वा तं तद्गतं चेतो न करय स्यान्मुनीस्वर ॥३॥  
ययोरंशो जगत्सर्वं यन्नियम्यं चराचरम् । ययोर्भवत्या भवेन्मुक्तिस्तद्विधानं वदाधुना ॥४॥

#### श्रीनारायण उवाच

शृणु नारद वक्ष्यामि रहस्यं श्रुतिचोदितम् । यन्न कस्यापि चः स्यात् सारासारं परात्परम् ॥५॥  
श्रुत्वा परस्मै नो वाच्यं यतोऽस्तीव रहस्यकम् । मूलप्रकृतिरूपिण्याः संबिदो जगद्भुक्त्वे ॥६॥  
प्रादुर्भूतं शक्तियुग्मं प्राणबुद्ध्यधदैवतम् । जीवानां चैव सर्वेषां नियन्तृ प्रेरकं सदा ॥७॥  
तदधीनं जगत्सर्वं विराडादिचराचरम् । यावत्तयोः प्रसादो न तावन्मोक्षो हि दुर्लभः ॥८॥



ततस्तयोः प्रसादार्थं नित्यं सेवेत तद्वयम् । तत्रादौ राधिकामंत्रं शृणु नारद भक्तिः ॥ ९ ॥  
 ब्रह्मविष्णवादिभिर्नित्यं सेवितो यः परात्परम् । धोराधेति चतुर्थ्यंतं ब्रह्मेर्वाया ततः परम् ॥ १० ॥  
 षडक्षरो महामन्त्रो धर्माद्यर्थप्रकाशकः । मायावीजादिकश्चायं वांछार्चितामणिः स्मृतः ॥ ११ ॥  
 वक्त्रकोटिसहस्रेस्तु जिह्वाकोटिशतैरपि । एतन्मन्त्रस्य माहात्म्यं वर्णिषुं नैव शक्यते ॥ १२ ॥  
 जग्राह प्रथमं मन्त्रं श्रीकृष्णो भक्तितत्परः । उपदेशान्मूलदेव्या गोलोके रासमण्डले ॥ १३ ॥  
 विष्णुस्तेनोपदिष्टस्तु तेन ब्रह्मा विराट् तथा । तेन धर्मस्तेन चाहमित्येषा हि परम्परा ॥ १४ ॥

अहं जपामि तं मन्त्रं तेनाहमुपिरीडितः ।

ब्रह्माद्याः सकला देवा नित्यं ध्यायन्ति तां मुदा ॥ १५ ॥

कृष्णाचीयां नाधिकारो यतो राधार्षेण विना । वैष्णवैः सकलैस्तस्मात्कर्तव्यं राधिकार्चनम् ॥ १६ ॥  
 कृष्णप्राणाधिदेवो सा तदधीनो विभुर्यतः । रासेश्वरी तस्य नित्यं तया हीनो न तिष्ठति ॥ १७ ॥  
 राघ्नाति सकलान्कामांस्तस्माद्राघेति कीर्तिता । अत्रोक्तानां मनूनां च ऋषिरस्म्यहमेव च ॥ १८ ॥  
 छंदश्च देवी गायत्रो देवताञ्च च राधिका । तारो बीजं शक्तिबीजं शक्तिस्तु परिकीर्तिता ॥ १९ ॥  
 मूलवृत्त्या षडंगानि कर्तव्यानीतरञ्च च । अथ ध्यायेन्महादेवीं राधिकां रासनायिकाम् ॥ २० ॥  
 पूर्वोक्तरीत्या तु मुने सामवेदे विगीतया । श्वेतचंपकवर्णाभां शरदिदुसमाननाम् ॥ २१ ॥  
 कोटिचन्द्रप्रतीकाशां शरदभोजलोचनाम् । विबाधरां पृथुश्रोणीं काञ्चीयुतनितंविनीम् ॥ २२ ॥  
 कुंदपङ्क्तिः समानाभदंतपङ्क्तिर्विराजिताम् । क्षोमांबरपरीधानां बह्निशुद्धांशुकान्विताम् ॥ २३ ॥  
 ईषद्व्यास्यप्रसन्नास्यां करिकुम्भयुगस्तनीम् । सदा द्वादशवर्षायां रत्नभूषणभूषिताम् ॥ २४ ॥  
 शृङ्गारसिंधुलहरीं भक्तानुग्रहकातराम् । मल्लिकामालतीमालाकेशपाशविराजिताम् ॥ २५ ॥  
 सुकुमारांगलतिकां रासमण्डलमध्यगाम् । वराभयकरां शान्तां शश्वत्सुस्थिरयौवनाम् ॥ २६ ॥  
 रत्नसिंहासनासीनां गोपीमंडलनायिकाम् । कृष्णप्राणाधिकां वेदबोधितां परमेश्वरीम् ॥ २७ ॥  
 एवं ध्यात्वा ततो बाह्ये शालग्रामे घटेऽथवा । यन्त्रे वाऽष्टदले देवीं पूजयेत्तु विधानतः ॥ २८ ॥  
 आवाह्य देवीं तत्पश्चादासनादि प्रदीयताम् । मूलमन्त्रं समुच्चर्या चासनादीनि कल्पयेत् ॥ २९ ॥  
 पाद्यं तु पादयोर्दद्यान्मस्तकेऽर्घ्यं समीरितम् । मुखे त्वाचमनीयं स्यात्त्रिवारं मूलविद्यया ॥ ३० ॥  
 मधुपर्कं ततो दद्यादेकां गां च पयस्विनीम् । ततो नयेत्स्नानशालां तां च तत्रैव भावयेत् ॥ ३१ ॥  
 अभ्यङ्गादिस्नानविधिं कल्पयित्वाऽथ वाससी । ततश्च चन्दनं दद्यान्नालंकारपूर्वकम् ॥ ३२ ॥  
 पुष्पमाला बहुविधास्तुलसीमञ्जरीयुताः । पारिजातप्रसूनानि शतपत्रादिकानि च ॥ ३३ ॥  
 ततः कुर्यात्पवित्रं तत्परिवारार्चनं विभोः । अग्नीशासुरबायव्यमध्यदिक्ष्वंगपूजनम् ॥ ३४ ॥  
 कृत्वा पश्चादष्टदले दक्षिणावर्ततोऽग्रतः । मालावतीमग्रदले बह्निकोणे च माधवीम् ॥ ३५ ॥



रत्नमालां दक्षिणे च नैऋत्ये तु सुशीलकाम् । पश्चादले शशिकलां पूजयेन्मतिमान्नरः ॥३६॥  
 मास्ते पारिजातां चाप्युत्तरे च परावतीम् । ईशानकोणे संपूज्या सुन्दरी प्रियकारिणी ॥३७॥  
 ब्राह्मणादयस्तु तद्वाह्येऽप्याशापालांस्तु भूपुरे । वज्रादिकान्यायुधानि देवीमित्थं प्रपूजयेत् ॥३८॥  
 ततो देवीं सावरणां गन्वाद्यैरुपचारकैः । राजोपचारसहितैः पूजयेन्मतिमान्नरः ॥३९॥  
 ततः स्तुवीत देवेशीं स्तोत्रैर्नामसहस्रकैः । सहस्रसंख्यं च जपं नित्यं कुर्यात्प्रयत्नतः ॥४०॥  
 य एवं पूजयेद्देवीं राधां रासेश्वरीं पराम् । स भवेद्विष्णुतुल्यस्तु गोलोकं याति संततम् ॥४१॥  
 यः कार्तिक्यां पीर्णमास्यां राधाजन्मोत्सवं बुधः । कुरुते तस्य सान्निध्यं दद्याद्रासेश्वरी परा ॥४२॥  
 केनचित्कारणेनैव राधा वृन्दावने वने । वृषभानुसुता जाता गोलोकस्थायिनी सदा ४३॥  
 अत्रोक्तानां तु मंत्राणां वर्णसंख्याविधानतः । पुरश्चरणकर्मांस्तं दशांशं होममाचरेत् ॥४४॥  
 तिलैर्लिस्वादुसंयुक्तैर्जुहुयाद्भक्तिभावतः ।

नारद उवाच

स्तोत्रं वद मुने सम्यगेन देवी प्रसीदति ॥४५॥

श्रीनारायण उवाच

नमस्ते परमेशानि रासमण्डलासिनि । रासेश्वरि नमस्तेऽस्तु कृष्णप्राणाधिकप्रिये ॥४६॥  
 नमस्त्रैलोक्यजननि प्रसीद करुणार्णवे । ब्रह्मविष्ण्वादिभिर्देवैर्धमानपदांबुजे ॥४७॥  
 नमः सरस्वतीरूपे नमः सावित्रि शंकरि । गंगापद्मावतीरूपे पष्ठि मंगलचंडिके ॥४८॥  
 नमस्ते तुलसीरूपे नमो लक्ष्मीस्वरूपिणि । नमो दुर्गे भगवति नमस्ते सर्वरूपिणि ॥४९॥  
 मूलप्रकृतिरूपां त्वां भजामः करुणार्णवाम् । संसारसागरादस्मानुद्धरां व दयां कुरु ॥५०॥  
 इदं स्तोत्रं त्रिसन्ध्यं यः पठेद्वाघां स्मरन्नरः । न तस्य दुर्लभं किञ्चित्कदाचिच्च भविष्यति ॥५१॥  
 देहान्ते च वसेन्नित्यं गोलोके रासमण्डले । इदं रहस्यं परमं न चाख्येयं तु कस्यचित् ॥५२॥  
 अधुना शृणु विप्रेन्द्र दुर्गादेव्या विघ्नानकम् । यस्याः स्मरणमात्रेण पलायन्ते महापदः ॥५३॥  
 एनां न भजते यो हि तादृङ्नास्त्येव कुत्रचित् । सर्वोपास्या सर्वमाता शैवी शक्तिर्महाद्भुता ॥५४॥  
 सर्वबुद्धयधिदेवीयमन्तर्यामिस्वरूपिणी । दुर्गसंकटहृत्रीति दुर्गेति प्रथिता भुवि ॥५५॥  
 वैष्णवानां च शैवानामुपास्येयं च नित्यशः । मूलप्रकृतिरूपा सा सृष्टिस्थित्यन्तकारिणी ॥५६॥  
 तस्या नवाक्षरं मंत्रं वक्ष्ये मंत्रोत्तमोत्तमम् । वाग्भवं शंभुवनिता कामव्रीजं ततः परम् ॥५७॥  
 चामुण्डायै पदं पश्चाद्विच्चे इत्यक्षरद्वयम् । नवाक्षरो मनुः प्रोक्तो भजतां कल्पपादपः ॥५८॥  
 ब्रह्मविष्णुमहेशाना ऋषयोऽस्य प्रकीर्तिताः । छन्दास्युक्तानि सततं गायन्मुष्णिगनुष्टुभः ॥५९॥



महाकाली महालक्ष्मीः सरस्वत्यपि देवताः । श्याद्रक्तदंतिकाबीजं दुर्गा च भ्रामरी तथा ॥६०॥  
 नंदाशाकंभरीदेव्यौ भीमा च शक्तयः स्मृताः । धर्मार्थकाममोक्षेषु विनियोग उदाहृतः ॥६१॥  
 ऋषिच्छंदो दैवतानि मौलो वक्त्रे हृदि न्यसेत् । स्तनयोः शक्तिबीजानि न्यसेत्सर्वार्थसिद्धये ॥६२॥  
 बीजत्रयैश्चतुर्भिश्च द्वाभ्यां सर्वेण चैव हि । पङ्गानि मनोः कुर्याज्जातियुक्तानि देशिकाः ॥६३॥  
 शिखायां लोचनद्वन्द्वे श्रुतिनासानेपु च । गुदे न्यसेन्मन्त्रवर्णान्सर्वेण व्यापकं चरेत् ॥६४॥  
 खड्गचक्रगदाबाणचापानि परिधं तथा । शूलं भुशुंडीं च शिरः शङ्खं संदधतीं करैः ॥६५॥  
 महाकालीं त्रिनयनां नानाभूषणभूषिताम् । नीलांजनसमप्रख्यां दशपादाननां भजे ॥६६॥  
 मधुकैटभनाशाय यां तुष्टावाम्बुजासनः । एवं ध्यायेन्महाकालीं कामबीजस्वरूपिणीम् ॥६७॥  
 अश्रमालां च परशुं गदेषुकुलिशानि च । पद्मं धनुष्कुण्डिकां च दंडशक्तिमसि तथा ॥६८॥  
 चर्माम्बुजं तथा घण्टां सुरापानं च शूलकम् । पाशं सुदर्शनं चैव दधतीमरुणप्रभाम् ॥६९॥  
 रक्ताम्बुजासनगतां मायाबीजस्वरूपिणीम् । महालक्ष्मीं भजेदेवं महिषासुरमर्दिनीम् ॥७०॥  
 घण्टाशूले हलं शंखं मुसलं च सुदर्शनम् । धनुर्बाणान्द्विस्तपस्यैर्दधानां कुन्दसन्निभाम् ॥७१॥  
 शुम्भादिदैत्यसंहर्त्रीं वाणबीजस्वरूपिणीम् । महासरस्वतीं ध्यायेत्सच्चिदानन्दविग्रहाम् ॥७२॥  
 यंत्रमस्याः शृणु प्राज्ञ त्र्यम्बकं पट्कोणसंयुतम् । ततोऽष्टदलपद्मं च चतुर्विंशतिपत्रकम् ॥७३॥

भूगृहेण समायुक्तं यन्त्रमेवं विचिन्तयेत् ।  
 शालग्रामे घटे वाऽपि यन्त्रे वा प्रतिमासु वा ॥७४॥

वाणालिङ्गस्थवा सूर्ये यजेद्देवीमनन्यधीः । जयादिशक्तिसंयुक्ते पीठे देवीं प्रपूजयेत् ॥७५॥  
 पूर्वकोणे सरस्वत्या सहितं पद्मजं यजेत् । श्रिया सह हरिं तत्र नैत्रं तत्र कोणके यजेत् ॥७६॥  
 पार्वत्या सहितं शम्भुं वायुकोणे समर्चयेत् । देव्या उत्तरतः पूज्यः सिंहो वामे महासुरम् ॥७७॥  
 महिषं पूजयेदन्ते पट्कोणेपु यजेत्क्रमात् । नंदजां रक्तदंतां च तथा शाकंभरीं शिवाम् ॥७८॥  
 दुर्गां भीमां भ्रामरीं च ततो वसुदलेपु च । ब्राह्मीं माहेश्वरीं चैव कौमारीं वैष्णवीं तथा ॥७९॥  
 वाराहीं नारसिंहीं च ऐन्द्रीं चामुंडकां तथा । पूजयेच्च ततः पश्चात्तत्त्वपत्रेषु पूर्वतः ॥८०॥  
 विष्णुमायां चेतनां च बुद्धिं निद्रां क्षुधां तथा । छायाशक्तिपरांतृष्णां शांतिं जातिं च लज्जया ॥८१॥  
 शांतिं भद्रां कीर्तिलक्ष्म्यौ धृतिं वृत्तिं श्रुतिं स्मृतिम् । दयां नृष्टिं ततः पुष्टिमातृभ्रांती इति क्रमात् ॥८२॥  
 ततो भूपुरकोणेपु गणेशं क्षेत्रपालकम् । वटुकं योगिनीश्चापि पूजयेन्मतिमान्नरः ॥८३॥  
 इन्द्राद्यानपि तद्बाह्ये वज्राद्यायुधसंयुतान् । पूजयेदनया रीत्या देवीं सावरणां ततः ॥८४॥  
 राजोपचारान्विबिधान्दद्यादम्बाप्रतुष्टये । ततो जपेन्नवार्णं च मन्त्रं मन्त्रार्थपूर्वकम् ॥८५॥  
 ततः सप्तशतीस्तोत्रं देव्या अग्रे तु संनठेत् । नानेन सदृशं स्तोत्रं विद्यते भुवनत्रये ॥८६॥



ततश्चानेन देवेशीं तोषयेत्प्रत्यहं नरः । धर्मार्थकाममोक्षाणामालयं जायते नरः ॥८७॥  
 इति ते कथितं विप्र श्रीदुर्गाया विधानकम् । कृतार्थता येन भवेत्तदेतत्कथितं तव ॥८८॥  
 सर्वे देवा हरिर्ब्रह्मप्रसुखा मनवस्तथा । मुनयो ज्ञाननिष्ठाश्च योगिनश्चाश्रमास्तथा ॥८९॥

लक्ष्म्यादयस्तथा देव्यः सर्वे ध्यायन्ति तां शिवाम् ।

तदव जन्मसाफल्यं दुर्गास्मरणमस्ति चेत् ॥९०॥

चतुर्दशापि मनवो ध्यात्वा चरणपङ्कजम् । मनुस्वं प्राप्तवन्तश्च देवाः स्वं स्वं पदं तथा ॥९१॥  
 तदेतत्सर्वमाख्यातं रहस्यातिरहस्यकम् । प्रकृतीनां पञ्चकस्य तदंशानां च वर्णनम् ॥९२॥  
 श्रुत्वा तन्मनुजो नित्यं पुरुषार्थचतुष्टयम् । लभते नात्र सन्देहः सत्यं सत्यं मयोदितम् ॥९३॥  
 अपुत्रो लभते पुत्रं विद्यार्थी प्राप्नुयाच्च ताम् । यं यं कामं स्मरेद्वापि तं तं श्रुत्वा समाप्नुयात् ॥९४॥  
 नवरात्रे पठेदेतद्देव्यग्रे तु समाहितः । परितुष्टा जगद्धात्री भवत्येव हि निश्चितम् ॥९५॥  
 नित्यमेकैकमध्यायं पठेद्यः प्रत्यहं नरः । तस्य वक्ष्या भवेद्देवी देवीप्रियकरो हि सः ॥९६॥  
 शकुनांश्च परीक्षेत नित्यमस्मिन्यथाविधि । कुमारीदिव्यहस्तेन यद्वा वटुकराम्बुजात् ॥९७॥  
 मनोरथं तु सङ्कल्प्य पुस्तकं पूजयेत्ततः । देवीं च जगदीशानां प्रणमेच्च पुनः पुनः ॥९८॥  
 सुस्नातां कन्यकां तत्रानीयाम्यर्च्य यथाविधि । शलाकां रोपयेन्मध्ये तथा स्वर्णेन निर्मिताम् ॥९९॥  
 शुभं वाऽप्यशुभं तत्र यदायाति च तद्भवेत् । उदासीनेऽप्युदासीनं कार्यं भवति निश्चितम् ॥१००॥

इति श्रीदेवीभागवते महापुराणे नवमस्कन्धे पञ्चाशत्तमोऽध्यायः ॥ ५० ॥

बाणाक्षिरसरामैस्तु सार्धैः ( ३६२५॥ ) श्लोकैः सुविस्तरैः ।

देवीभागवतस्यास्य नवमः स्कन्ध ईरितः ॥



समाप्तोऽयं नवमः स्कन्धः ।



श्रीगणेशाय नमः

# श्रीमद्देवीभागवतम्



दशमः स्कन्धः



अथ प्रथमोऽध्यायः

नारद उवाच

नारायण धराधार सर्वपालनकारण । भवतोदीरितं देवीचरितं पापनाशनम् ॥ १ ॥  
मन्वंतरेषु सर्वेषु सा देवी यत्स्वरूपिणी । यदाकारेण कुरुते प्रादुर्भावं महेश्वरी ॥ २ ॥  
तान्नः सर्वान्प्रमाख्याह देवीमाहात्म्यमिश्रितान् । यथा च येन येनेह पूजिता संस्तुतापि हि ॥ ३ ॥  
मनोरथान्पूरयति भक्तानां भक्तवत्सला । तन्नः शुश्रूषमाणानां देवीचरितपुनमम् ॥ ४ ॥  
वर्णयस्व कृपासिन्धो येनाप्नोति सुखं महत् ।

श्रीनारायण उवाच

आकर्णय महर्षे त्वं चरितं पापनाशनम् ॥ ५ ॥  
भक्तानां भक्तिजननं महासंपत्तिकारकम् । जगद्योनिर्महातेजा ब्रह्मा लोकपितामहः ॥ ६ ॥  
आविरासीन्नाभिपद्माद्देवदेवस्य, चक्रिणः । स चतुर्मुख आसाद्य प्रादुर्भावं महामते ॥ ७ ॥  
मनुं स्वायंभुवं नाम जनयामास मानसात् । स मानसो मनुः पुत्रो ब्रह्मणः परमेष्ठिनः ॥ ८ ॥  
शतरूपां च तत्पत्नीं जज्ञे धर्मस्वरूपिणीम् । स मनुः क्षीरसिधोश्च तीरे परमपावने ॥ ९ ॥  
देवीमाराधयामास महाभाग्यफलप्रदाम् । मूर्तिं च मृन्मयीं तस्या विधाय पृथिवीपतिः ॥ १० ॥  
उपासतेस्म तां देवीं वाग्भवं स जपन् रहः । निराहारो जितस्वाप्नो नियमव्रतकक्षितः ॥ ११ ॥  
एकपादेन संतिष्ठन् धरायामनिशं स्थिरः । शतवर्षं जितः कामः क्रोधस्तेन महात्मना ॥ १२ ॥



भजे स्थावरतां देव्याश्चरणौ चितयन् हृदि । तस्य तत्तपसा देवी प्रादुर्भूता जगन्मयी ॥१३॥  
 उवाच वचनं दिव्यं वरं वरय भूमिप । तत आनन्दजनकं श्रुत्वा वाक्यं महीपतिः ॥१४॥  
 वरयामास तान् हृत्स्थान् वरानमरदुर्लभान् ।

मनुरुवाच

जय देवि विशालाक्षि जय सर्वान्तरस्थिते ॥१५॥

मान्ये पूज्ये जगद्धात्रि सर्वमंगलमंगले । त्वत्कटाक्षावलोकनेन पद्मभूः सृजते जगत् ॥१६॥  
 वैकुण्ठः पालयत्येव हरः संहरते क्षणात् । शचीपतिक्षिलोक्त्याश्च शासको भवदाज्ञया ॥१७॥  
 प्राणिनः शिक्षयत्येव दंडेन च परेतराट् । यादसामधिपः पाशौ पालनं मादृशामपि ॥१८॥  
 कुरुते स कुबेरोऽपि निधीनां पतिरव्ययः । हृतभुङ्क्ते नैर्ऋतो वायुरीशानः शेष एव च ॥१९॥  
 त्वदंशसंभवा एव त्वच्छक्तिपरिवृंहिताः । अथापि यदि मे देवि वरो देयोऽस्ति सांप्रतम् ॥२०॥  
 तदा प्रह्लाः सर्गकार्ये विघ्ना नश्यंतु मे शिवे । वाग्भवस्यापि मंत्रस्य ये केचिदुपसेविनः ॥२१॥  
 तेषां सिद्धिः सत्त्वरापि कार्याणां जायतामपि । ये संवादमिमं देवि पठन्ति श्रावयन्ति च ॥२२॥  
 तेषां लोके भुक्तिमुक्ती सुलभे भवतां शिवे । जातिस्मरत्वं भवतु वक्तृत्वं सौष्ठवं तथा ॥२३॥  
 ज्ञानसिद्धिः कर्ममार्गसंसिद्धिरपि चास्तु हि । पुत्रपोत्रसमृद्धिश्च जायेदित्येव मे वचः ॥२४॥  
 इति श्रीदेवीभागवते महापुराणे दशमस्कन्धे प्रथमोऽध्यायः ॥ १ ॥

अथ द्वितीयोऽध्यायः

श्रीदेव्युवाच

भूमिपाल महाबाहो सर्वमेतद्भविष्यति । यत्त्वया प्रार्थितं तत्ते ददामि मनुजाधिप ॥१॥  
 अहं प्रसन्ना दैत्येन्द्रनाशनाऽमोघविक्रमा । वाग्भवस्य जपेनैव तपसा ते सुनिश्चितम् ॥२॥  
 राज्यं निष्कण्टकं तेऽस्तु पुत्रा वंशकरा अपि । मयि भक्तिर्दृढा वत्स मोक्षांते मत्पदे भवेत् ॥३॥  
 एवं वरान्महादेवी तस्मै दत्त्वा महात्मने । पश्यतस्तु मनोरेव जगाम विध्यपर्वतम् ॥४॥  
 योऽसौ विध्याचलो रुद्धः कुंभोद्भवमहर्षिणा । भानुमार्गाविरोधार्थं प्रवृत्तो गगनं स्पृशन् ॥५॥  
 सा विन्ध्यवासिनी विष्णोरनुजा वरदेश्वरी । बभूव पूज्या लोकानां सर्वेषां मुनिसत्तम ॥६॥

ऋषय ऊचुः

कोऽसौ विध्याचलः सूत किमर्थं गगनं स्पृशन् । भानुमार्गाविरोधं च किमर्थं कृतवानसौ ॥७॥  
 कथं च मैत्रावरुणिः पर्वतं तं महोन्नतम् । प्रकृतिस्थं चकारेति सर्वं विस्तरतो वद ॥८॥  
 न हि तृप्यामहे साधो त्वदास्यगलितामृतम् । देव्याश्चरित्ररूपाख्यं पीत्वा तृष्णा प्रवर्धते ॥९॥



सूत उवाच

आसीद्विन्ध्याचलो नाम मान्यः सर्वधराभृताम् । महावनसमूहाढ्यो महापादपसंवृतः ॥१०॥  
 सुपुष्पितैरनेकैश्च लतागुल्मैस्तु संवृतः । भृगा वराहामहिषा व्याघ्राः शार्ङ्गलका अपि ॥११॥  
 वानराः शशका ऋक्षाः शृगालाश्च समंततः । विचरन्ति सदा हृष्टा पुष्टा एव महोद्यमाः ॥१२॥  
 नदीनदजलाक्रांतो देवगंधर्वकिन्नरैः । अप्सरोभिः किंपुरुषैः सर्वकामफलद्रुमैः ॥१३॥  
 एतादृशे विन्ध्यनगे कदाचित्पर्यटन्महीम् । देवपिः परमप्रीतो जगाम स्वेच्छया मुनिः ॥१४॥  
 तं दृष्ट्वा स नगो मंक्षु तूर्णमुत्थाय संभ्रमात् । पाद्यमर्घ्यं तथा दत्त्वा वरासनमथार्पयत् ॥१५॥  
 सुखोपविष्टं देवपि स्रग्ध्रं नग ऊचिवान् ।

विन्ध्य उवाच

देवर्षे कथ्यतां जात आगमः कुत उत्तमः ॥१६॥  
 तवागमनतो जातमनर्घ्यं मम मंदिरम् । तव चक्रमणं देवाभयार्थं हि यथा रवेः ॥१७॥  
 अपूर्वं यन्मनोवृत्तं तद्ब्रूहि मम नारद ।

नारद उवाच

ममागमनमिद्वारे जातं स्वर्णगिरेरथ ॥१८॥  
 तत्र दृष्ट्वा मया लोकाः शक्राग्निमपाशिनाम् । सर्वेषां लोकापालानां भवनानि समंततः ॥१९॥  
 मया दृष्टानि विन्ध्याग नानाभोगप्रदानि च । इति चोक्त्वा ब्रह्मयोनिः पुनश्च्छ्वासमाविशत् ॥  
 उच्छ्वाससंतं मुनिं दृष्ट्वा पुनः पप्रच्छ शैलराट् । उच्छ्वासकारणं किं तद्ब्रूहि देवश्रुपे मम ॥२१॥  
 इत्याकर्ण्य नगस्योक्तं देवपिरमितद्युतिः । अश्वीच्छ्रुयतां वत्स ममोच्छ्वासस्य कारणम् ॥२२॥  
 गौरीगुरुस्तु हिमवाञ्छिवस्य श्वशुरः किल । संवधित्वात्पशुपतेः पूज्य आसीत्क्षमाभृताम् ॥२३॥  
 एवमेव च कैलासः शिवस्यावसथः प्रभुः । पूज्यः पृथ्वीभृतां जातो लोके पापीषदारणः ॥२४॥  
 निषधः पर्वतो नीलो गंधमादन एव च । पूज्याः स्वस्थानमासाद्य सर्व एव क्षमाभृतः ॥२५॥  
 यं पर्येति च विश्वात्मा सहस्रकिरणः स्वराट् । सप्रहर्षगणोपेतः सोऽयं कनकपर्वतः ॥२६॥  
 आत्मानं मनुते श्रेष्ठं वरिष्ठं च धराभृताम् । सर्वेषामहमेवाग्रप्रो नास्ति लोकेषु मत्समः ॥२७॥  
 एवं मानाभिमानं तं स्मृतवोच्छ्वासो मयोज्जितः । अन्तु नैतावतां कृत्यं तपोबलवतां नग ॥  
 प्रसंगतो मयोक्तं ते गमिष्यामि निजं गृहम् ॥२८॥

इति श्रीदेवीभागवते महापुराणे दशमस्कन्धे द्वितीयोऽध्यायः ॥२॥



## अथ तृतीयोऽध्यायः

सूत उवाच

एवं समुपदिश्यायं देवविः परमः स्वराट् । जगाम ब्रह्मणो लोकं स्वैरचारी महामुनिः ॥१॥  
 गते मुनिवरे विध्यश्चितां लेभेऽनपायिनीम् । नैव शांतिं स लेभे च सदान्तःकृतशोचनः ॥२॥  
 कथं किं त्वत्र मे कार्यं कथं मेहं जयाम्यहम् । नैव शांतिं लेभे नापि स्वास्थ्यं मे मानसे भवेत् ॥३॥

“धिगुत्साहं च मानं च धिङ्मे कीर्तिं च धिक्कुलम् ।”

धिक्कुलं मे पौरुषं धिक् स्मृतं पूर्वमहात्मभिः ॥

एवं चिंतयमानस्य विध्यस्थ मनसि स्फुटम् ॥४॥

प्रादुर्भूता मतिः कार्यं कर्तव्ये दोषकारिणी । मेरुप्रदक्षिणां कुर्वन्नित्यमेव दिवाकरः ॥५॥  
 सग्रहर्क्षगणोपेतः सदा दृष्यत्ययं नगः । तस्या मार्गस्य संरोधं करिष्यामि निजैः करैः ॥६॥  
 तदा निरुद्धो द्युमणिः परिक्रामेत्कथं नगम् । एवं मार्गे निरुद्धे तु मया दिनकरस्य च ॥७॥  
 भग्नदर्पो दिव्यनगो भविष्यति विनिश्चितम् । एवं निश्चित्य विध्याद्विः खं स्पृशन्ववृधे भुजैः ॥८॥  
 महोन्नतैः शृङ्गवरैः सर्वं व्याप्य व्यवस्थितः । कदोदेष्यति भास्वास्तं रोधयिष्याम्यहं कदा ॥९॥  
 एवं संचिंतयमानस्य सा व्यतीयाय शर्वरी । प्रभातं विमलं जज्ञे दिशो वितिमिराः करैः ॥१०॥  
 कुर्वन्स निर्गतो भानुरुदयायोदये गिरी । प्रकाशतेऽस्मिन् विमलं नभो भानुकरैः शुभैः ॥११॥  
 विकासं नलिनी भेजे मीलनं च कुमुद्वती । स्वानि कार्याणि सर्वे च लोकाः समुपतस्थिरे ॥१२॥  
 हव्यं कव्यं भूतबलिं देवानां च प्रवर्धयन् । प्राह्लापराह्लाभ्याह्लाविभागेन त्विषां प्रतिः ॥१३॥  
 एवं प्राचीं तथाग्नेयीं समाश्वास्य वियोगिनीम् । ज्वलन्तीं चिरकालीनविरहादिव कामिनीम् ॥१४॥  
 भास्करोऽथ कृशानोश्च दिशं नूनं विहाय च । याम्यां गतुं ततस्तूर्णं प्रतस्थे कमलाकरः ॥१५॥

न शशाकाग्रतो गतुं ततोऽनूरुर्वाजिज्ञपत् ।

अनूरुवाच

भानो मानोन्नतो विध्यो निरुध्य गगनं स्थितः ॥१६॥

स्पर्धते मेरुणा प्रेप्सुस्त्वद्गतां च प्रदक्षिणाम् ।

सूत उवाच

अनूरुवाक्यमाकर्ण्य सविता ह्यास चिंतयन् ॥१७॥

अहो गगनमार्गोऽपि रुध्यते चातिविस्मयः । प्रायः शूरोन किं कुर्यादुत्पथे वर्त्मनि स्थितः १८॥  
 निरुद्धो नो वाजिमार्गो दैवं हि बलवत्तरम् । राहुवाहुग्रहव्यग्रो यः क्षणं नावतिष्ठते ॥१९॥  
 स चिरं रुद्धमार्गोऽपि किं करोति विधिर्वली । एवं च मार्गे संरुद्धे लोकाः सर्वे च सेश्वराः ॥२०॥



नान्विन्दन्त शरणं कर्तव्यं नान्वपद्यत । चित्रगुप्तादयः सर्वे कालं जानन्ति सूर्यतः ॥२१॥  
 स रुद्धो विध्यगिरिणा अहो देवत्रिपर्ययः । यदा निरुद्धः सविता गिरिणा स्पर्शया तदा ॥२२॥  
 नष्टः स्वाहास्वधाकारो नष्टप्रायमभूज्जगत् । एवं च पश्चिमा लोका दाक्षिणात्यास्तथैव च ॥२३॥  
 निद्रामीलितचक्षुष्का निशामेव प्रपेदिरे । प्राञ्चस्तथोत्तराहाश्च तोक्ष्यतापप्रतापिताः ॥२४॥  
 मृता नष्टाश्च भग्नाश्च विनाशमभजन्प्रजाः ।

हाहाभूतं जगत्सर्वं स्वधाकव्यविवर्जितम् ॥

देवाः सैन्धवाः समुद्धिरनाः किं कुर्म इतिवादिनः ॥२५॥

इति श्रीमद्देवीभागवते महापुराणे दशमस्कन्धे देवीमाहात्म्ये तृतीयोऽध्यायः ॥३॥

### अथ चतुर्थोऽध्यायः

सूत उवाच

ततः सर्वे सुरगणा महेन्द्रप्रमुखास्तदा । पद्मयोनिं पुरस्कृत्य रुद्रं शरणमन्वयुः ॥१॥  
 उपतस्थुः प्रणतिभिः स्तोत्रैश्चारुविभूतिभिः । देवदेवं गिरिशयं शशिलालितशेखरम् ॥२॥

देवा ऊचुः

जय देव गणाध्यक्ष उमाललितपत्कज । अष्टसिद्धिविभूतीनां दात्रे भक्तजनाय ते ॥३॥  
 महामायाविलसितस्थानाय पवनात्मने । वृषांकायामरेशाय कैलासस्थितिशालिने ॥४॥  
 अहिर्बुध्न्याय मान्याय मनवे मानदायिने । अजाय बहुरूपाय स्वात्मारामाय शंभवे ॥५॥  
 गणनाथाय देवाय गिरिशाय नमोऽस्तु ते । महाविभूतिदात्रे ते महाविष्णुस्तुताय च ॥६॥  
 विष्णुहृत्कंजवासाय महायोगरताय च । योगगम्याय योगाय योगिनां पतये नमः ॥७॥  
 योगीशाय नमस्तुभ्यं योगानां फलदायिने । चीनदानपरायापि दयासागरमूर्तये ॥८॥  
 आर्तिप्रशमनायोप्रदोर्याय गुणमूर्तये । वृषध्वजाय कालाय कालकालाय ते नमः ॥९॥

सूत उवाच

एवं स्तुतः स देवेशो यज्ञभुग्निर्बृषध्वजः । प्राह गंभीरया वाचा प्रहसन्बिबुधर्षभान् ॥१०॥

श्रीभगवानुवाच

प्रसन्नोऽहं दिविपदः स्तोत्रेणोत्तमपूरुषाः । मनोरथं पूरयामि सर्वेषां देवतर्षभाः ॥११॥

देवा ऊचुः

सर्वदेवेश गिरिश शशिमौलिविराजित । आर्तानां शङ्करस्त्वं च शं विधेहि महाबल ॥१२॥  
 पर्वतो विध्यनामाऽस्ति मेरुद्वेष्टा महोन्नतः । भानुमार्गं निरोद्धा हि सर्वेषां दुःखदोऽनघ ॥१३॥  
 तद्वृद्धिं स्तंभयेऽनघ सर्वकल्याणकृद्भुव । भानुसंचाररोधेन कालज्ञानं कथं भवेत् ॥१४॥



नष्टे स्वाहास्वधाकारे लोके कः शरणं भवेत् । अस्माकं च भयार्तानां भवानेव हि दृश्यते ॥१५॥  
दुःखनाशकरो देव प्रसीद गिरिजापते ।

शिव उवाच

नास्माकं शक्तिरस्तीह तद्बुद्धिस्तंभने सुराः ॥१६॥

इममेवं वदिष्यामो भगवंतं रमाधवम् । सोऽस्माकं प्रभुरात्मा च पूज्यः कारणरूपधृक् १७॥

गोविंदो भगवान्विष्णुः सर्वकारणकारणः । तं गत्वा कथयिष्यामः स दुःखांतो भविष्यति १८॥

इत्येवमाकर्ण्य गिरीशभाषितं देवाश्च सेन्द्राः सपयोजसंभवाः ।

रुद्रं पुरस्कृत्य च वेपमाना वैकुण्ठलोकं प्रतिजग्मुर्जमा ॥१९॥

इति श्रीदेवीभागवते महापुराणे दशमस्कन्धे चतुर्थोऽध्यायः ॥४॥

अथ पञ्चमोऽध्यायः

सूत उवाच

ते गत्वा देवदेवेशं रमानाथं जगद्गुरुम् । विष्णुं कमलपत्राक्षं ददृशुः प्रभयान्वितम् ॥१॥

स्तोत्रेण तुष्टुवर्भक्त्या गद्गदस्वरसत्कृताः ।

देवा ऊचुः

जय विष्णो रमेशाद्य महापुरुष पूर्वज ॥२॥

दैत्यारे कामजनक सर्वकामफलप्रद । महावराह गोविंद महायज्ञस्वरूपधृक् ॥३॥

महाविष्णो ध्रुवेशाद्य जगदुत्पत्तिकारण । भक्त्यावतारे भेदानामुद्धाराधाररूपक ॥४॥

सत्यव्रतधराधीश मत्स्यरूपाय ते नमः । जयाकूपार दैत्यारे सुरकार्यसमर्पक ॥५॥

अमृतात्मिकरेशान कूर्मरूपाय ते नमः । जयादिदैत्यनाशार्थमादिभूकरूपधृक् ॥६॥

महोद्धारकृतोद्योग कोलरूपाय ते नमः । नारसिंहं वपुः कृत्वा महादैत्यं ददार यः ॥७॥

करजैर्वरदृतांगं तस्मै नृहरये नमः । वामनं रूपमास्थाय त्रैलोक्येश्वर्यमोहितम् ॥८॥

वर्लि संछलयामास तस्मै वामनरूपिणे । दुष्टक्षत्रविनाशाय सहस्रकरशत्रवे ॥९॥

रेणुकागर्भजाताय जामदग्न्याय ते नमः । दुष्टराक्षसर्षोस्त्यशिरश्छेदपटोयसे ॥१०॥

श्रीमद्वाशरथे तुभ्यं नमोऽनंतक्रमाय च । कंसदुर्योधनाद्यैश्च दैत्यैः पृथ्वीशलाञ्छनैः ॥११॥

भाराक्रांतां महीं योऽसावुज्जहार महाविभुः । धमं संस्थापयामास पापं कृत्वा सुदुरतः ॥१२॥

तस्मै कृष्णाय देवाय नमोऽस्तु बहुधा विभो । दुष्टयज्ञविधाताय पशुहिमानिवृत्तये ॥१३॥

बौद्धरूपं दधौ योऽसी तस्मै देवाय ते नमः । म्लेच्छत्रायेऽखिले लोके दुष्टराज्यपीडिते ॥१४॥

कर्त्तृकरूपं समादधौ देवदेवाय ते नमः । दशावतारास्ते देव भक्तानां रक्षणाय वै ॥१५॥



दुष्टदैत्यविघाताय तस्मात्त्वं सर्वदुःखहृत् । जय भक्तातिनाशाय धृतं नारीजलात्मसु ॥१६॥  
 रूपं येन त्वया देव कोऽन्यस्त्वत्तो दशानिधिः । इत्येवं देवदेवेशं स्तुत्वा श्रीपीतवाससम् ॥१७॥  
 प्रणेमुर्भक्तिसहिताः साष्टांगं विबुधर्षभाः । तेषां स्तवं समाकर्ण्य देवः श्रीपुरुषोत्तमः ॥१८॥  
 उवाच विबुधान्सर्वांन् हर्षयञ्छ्रीगदाधरः ।

श्रीभगवानुवाच

प्रसन्नोऽस्मि स्तवेनाहं देवास्तापं विमुञ्चय ॥१९॥

भवतां नाशयिष्यामि दुःखं परमदुःसहम् । वृणुष्वं च वरं मत्तो देवाः परमदुर्लभम् ॥२०॥  
 ददामि परमप्रीतः स्तवस्यास्य प्रसादतः । य एतत्पठते स्तोत्रं कल्प उत्थाय मानवः ॥२१॥  
 मयि भक्तिं परां कृत्वा न तं शोकः स्फुटोत्कटा । अलक्ष्मीः कालकर्णी च नाक्रामेत्तद्गृहं सुराः २२॥  
 नोपसर्गा न वेताला न ग्रहा ब्रह्ममानवाः । न रोगा वातिकाः पैताः श्लेष्मसंभविनस्तथा २३॥  
 नाकालमरणं तस्य कदापि च भविष्यति । संततिश्चिरकालस्था भोगाः सर्वे सुखादयः ॥२४॥  
 संभविष्यन्ति तन्मर्त्यगृहे यः स्तोत्रपाठकः । किं पुनर्वहुनोक्तेन स्तोत्रं सर्वार्थसाधकम् ॥२५॥  
 एतस्य पठनान्नां भुक्तिः मुक्ती न दूरतः । देवा भवन्तु यद्दुःखं कथ्यतां तदसंशयम् ॥२६॥  
 नाशयामि न संदेहश्चात्र कार्योऽणुरेव च । एवं श्रीभगवद्वाक्यं श्रुत्वा सर्वे दिवौकसः ॥

प्रसन्नमनसः सर्वे पुनरुचुर्वृपाकपिम् ॥२७॥

इति श्रीदेवीभागवते महापुराणे दशमस्कन्धे पञ्चमोऽध्यायः ॥५॥

अथ षष्ठोऽध्यायः

सूत उवाच

श्रीशस्य वचनाद्देवाः संतुष्टाः सर्वे एव हि । प्रसन्नमनसो भूत्वा पुनरेनं समूचिरे ॥१॥

देवा ऊचुः

देवदेव महाविष्णो सृष्टिस्थित्यंतकारण । विष्णो विन्ध्यनगोऽर्कस्य मार्गरोधं करोति हि २॥  
 तेन भानुविरोधेन सर्वं एव महाविभो । अलब्धभोगभागा हि किं कुर्मः कुत्र याम हि ३॥

श्रीभगवानुवाच

या कर्त्रो सर्वजगतामाद्या च कुलवर्धनी । देवी भगवती तस्याः पूजकः परमद्युतिः ॥४॥  
 अगस्त्यो मुनिवर्योऽसौ वाराणस्यां समासते । तत्तेजोवंचकोऽगस्त्यो भविष्यति सरोत्तमाः ॥५॥  
 तं प्रसाद्य द्विजवरभगस्त्यं परमौजसम् । याचध्वं विबुधाः काशीं गत्वा निःश्रेयसः पदीम् ॥

सूत उवाच

एवं समुपदिष्टास्ते विष्णुना विबुधोत्तमाः । प्रतीताः प्रणताः सर्वे जग्मुर्वाराणसीं पुरीम् ॥७॥



क्षणेन विबुधश्रेष्ठा गत्वा काशीपुरीं शुभाम् । मणिकर्णीं समाप्लुत्य सचैलं भक्तिसंयुताः ॥८॥  
 संतर्प्य देवांश्च पितृन्दत्त्वा दानं विधानतः । आगत्य मुनिवर्यस्य चाश्रमं परमं महत् ॥९॥  
 प्रज्ञातश्चापदाकीर्णं नानापादपसंकुलम् । मयूरैः सारसैर्हंसैश्चक्रवाकैरुपाश्रितम् ॥१०॥  
 महावराहैः कोलैश्च व्याघ्रैः शार्दूलकैरपि । मृगै रुरुभिरत्यर्थं खड्गैः शरभकैरपि ॥११॥  
 समाश्रितं परमया लक्ष्म्या मुनिवरं तदा । दण्डवत्प्रतिताः सर्वे प्रणमश्च पुनः पुनः ॥१२॥

देवा ऊचुः

जय द्विजगणाधीश मान्य पूज्य धरासुर । वातापीवलनाशाय नमस्ते कुम्भभोनये ॥१३॥  
 लोपामुद्रापते श्रीमन्मित्रावरुणसम्भव । सर्वविद्यानिधेऽगस्त्य शास्त्रयोने नमोऽस्तु ते ॥१४॥  
 यस्योदये प्रसन्नानि भवन्त्युज्ज्वलभाञ्जयपि । तोयानि तोयराशीनां तस्मै तुभ्यं नमोऽस्तु ते ॥  
 काशपुष्पविकासाय लंकाधासप्रियाय च । जटामण्डलयुक्ताय सशिष्याय नमोऽस्तु ते ॥१६॥  
 जय सर्वाभिरस्तव्यः गुणराशे महामुने । वरिष्ठाय च पूज्याय सखीकाय नमोऽस्तु ते ॥१७॥  
 प्रसादः क्रियतां स्वामिन्वयं त्वां शरणं गताः । दुस्तराच्छैलजाद्दुःखात्पीडिताः परमद्युते ॥१८॥  
 इत्येवं संस्तुतोऽगस्त्यो मुनिः परमधार्मिकः । प्राह प्रसन्नया वाचा विहसन् द्विजसत्तमः ॥१९॥

मुनिरुवाच

भवन्तः परमश्रेष्ठा देवास्त्रिभुवनेश्वराः । लोकपाला महात्मानो निग्रहानुग्रहक्षमाः ॥२०॥  
 योऽमरावत्यधीशानः कुलिशं यस्य चायुधम् । सिद्धचष्टकं च यद्द्वारि स शक्रो मरुतां पतिः ॥२१॥  
 वैश्वानरः कृशानुहि हव्यकव्यवहोऽनिशम् । मुखं सर्वामराणां हि सोऽग्निः किं तस्य दुष्करम् ॥  
 रक्षोगणाधिपो भीमः सर्वेषां कर्मसाक्षिकः । दण्डव्यग्रकरो देवः किं तस्यासुकरं सुराः ॥२३॥  
 तथापि यदि देवेशाः कार्यं मच्छक्तिसिद्धिभृत् । अस्ति चेदुच्यतां देवाः करिष्यामि न संशयः ॥२४॥  
 एवं मुनिवरेणोक्तं निशम्य विबुधर्षभाः । प्रतीताः प्रणयोद्विग्नाः कार्यं निजगदुनिजम् ॥२५॥  
 महर्षे विध्यगिरिणा निरुद्धोऽर्कविनिर्गमः । त्रैलोक्यं तेन संविष्टं हाहाभूतमचेतनम् ॥२६॥  
 तद्बुद्धिं स्तम्भय मुने निजया तपसः श्रिया । भवतस्तेजसाऽगस्त्य नूनं नम्रो भविष्यति ॥

एतदेवांस्मदीयं च कार्यं कर्तव्यमस्ति हि ॥२७॥

इति श्रीदेवीभागवते महापुराणे दशमस्कन्धे षष्ठोऽध्यायः ॥६॥

अथ सप्तमोऽध्यायः

सूत उवाच

इति वाक्यं समाकर्ण्य विबुधानां द्विजोत्तमः । करिष्ये कार्यमेतद्वै प्रत्युवाच ततो मुनिः ॥१॥  
 अंगीकृते तदा कार्ये मुनिना कुम्भजन्मना । देवाः प्रमुद्रिताः सर्वे बभूवुर्द्विजसत्तमाः ॥२॥



ते देवाः स्वानि विष्ण्वानि भेजिरे मुनिवाक्यतः । पत्नीं मुनिवरः श्रीमानुवाच नृपकन्यकाम् ॥३॥  
 अये नृपसुते प्राप्तो विघ्नोऽनर्थस्य कारकः । भानुमार्गनिरोधेन कृतो विध्यमहीभूता ॥४॥  
 आज्ञातं कारणं तच्च स्मृतं वाक्यं पुरातनम् । काशीमुद्दिष्य यद्वीतं मुनिभिस्तत्त्वदक्षिभिः ॥५॥  
 अविमुक्तं न मोक्तव्यं सर्वथैव मुमुक्षुभिः । किन्तु विघ्ना भविष्यति काश्यां निवसतां सताम् ॥  
 सोऽन्तरायो मया प्राप्तः काश्यां निवसता प्रिये । इत्येवमुक्त्वा भार्या तां मुनिः परमतापनः ॥७॥  
 मणिकर्ण्यां समाप्लुत्य दृष्ट्वा विश्वेश्वरं विभुम् । दंडपाणिं समम्यर्च्य कालराजं समागतः ॥८॥  
 कालराज महाबाहो भक्तानां भयहारक । कथं दूरयसे पुर्याः काशीपुर्यास्त्वमीश्वरः ॥९॥  
 त्वं काशीवासविघ्नानां नाशको भक्तक्षकः । मां किं दूरयसे स्वामिन् भक्तातिविनिवारक ॥१०॥  
 परापवादो नोक्तो मे न पैशुन्यं न चानृतम् । केन कर्मविपाकेन काश्या दूरं करोषि माम् ॥११॥  
 एवं प्रार्थ्य च तं कालनाथं कुम्भोद्भवो मुनिः । जगाम साक्षिविघ्नेशं सर्वविघ्ननिवारणम् ॥१२॥  
 तं दृष्ट्वाऽभ्यर्च्य संप्रार्थ्य ततः पुर्यो विनिर्गतः । लोपामुद्रापतिः श्रीमानगस्त्यो दक्षिणां दिशम् ॥१३॥  
 काशीविरहघंततो महाभाग्यनिधिर्मुनिः । संस्मृत्यानुक्षणं काशीं जगाम सह भार्याया ॥१४॥  
 तपोयानमिवारुह्य निमिषार्धेन वै मुनिः । अग्रे ददर्श तं विध्यं रुद्धांबरमधोन्तम् ॥१५॥  
 चकपे चाचलस्तूर्णं दृष्ट्वाग्ने स्थितं मुनिम् । गिरिः खर्वतरो भूत्वा विवक्षुरवनीमिव ॥१६॥  
 दंडवत्पतितो भूमौ साष्टांगं भक्तिभावतः । तं दृष्ट्वा नम्रशिखरं विध्यं नाम महागिरिम् ॥१७॥  
 प्रसन्नवदनोऽगस्त्यो मुनिर्विच्यमथात्रवीत् । वत्सैवं तिष्ठ तावत्त्वं यावदागम्यते मया ॥१८॥  
 अशक्तोऽहं गंडशैलारोहणे तव पुत्रक । एवमुक्त्वा मुनिर्याम्यदिशं प्रति गमोत्सुकः ॥१९॥  
 आरुह्य तस्य शिखराण्यवारुहदनुक्रमात् । गतो याम्यदिशं चापि श्रीशैलं प्रेक्ष्य वर्त्तन्ति ॥२०॥  
 मलयाचलमासाद्य तत्राश्रमपरोऽभवत् । साऽपि देवी तव विध्यमागता मनुपूजिता ॥२१॥  
 लोकेषु प्रथिता विन्यवासिनोति च शौनक ।

सूत उवाच

एतच्चरित्रं परमं शत्रुनाशनमुत्तमम् ॥२२॥

अगस्त्यविध्यनगयोरारुख्यानं पापनाशनम् । राज्ञां विजयदं तच्च द्विजातां ज्ञानवर्धनम् ॥२३॥  
 वैश्यानां धान्यधनदं शूद्राणां सुखदं तथा । धर्मार्थी धर्ममाप्नोति धनार्थी धनमाप्नुयात् ॥२४॥  
 कामानवाप्नुयात्कामी भक्त्या चास्य सकृच्छ्रवात् । एवं स्वायंभुवमनुर्देवोमाराध्य भक्तितः ॥२५॥  
 लेभे राज्यं धरायाश्च निजमन्वंतराश्रयम् । इत्येतद्वर्णितं सौम्य मया मन्वंतराश्रितम् ॥

आद्यं चरित्रं श्रीदेव्याः किं पुनः कथयामि ते ॥२६॥

इति श्रीदेवीभागवते महापुराणे दशमस्कन्धे सप्तमोऽध्यायः ॥ ७ ॥



## अथ अष्टमोऽध्यायः

## शोनक उवाच

आद्यो मन्वन्तरः प्रोक्तो भवता चायमुत्तमः । अन्येषामुद्भवं ब्रूहि मनूनां दिव्यतेजसाम् ॥१॥

## सूत उवाच

एवमाद्यस्य चोत्पत्तिं श्रुत्वा स्वायंभुवस्य हि । अन्येषां क्रमश्चस्तेषां संभूतिं परिपृच्छति ॥२॥

नारदः परमो ज्ञानी देवीतत्त्वार्थकोविदः ।

## नारद उवाच

मनूनां मे समाख्याहि सूत्पत्तिं च सनातन ॥३॥

## श्रीनारायण उवाच

प्रथमोऽयं मनुः स्वायंभुव उक्तो महामुने । देव्याराधनतो येन प्राप्तं राज्यमकंटकम् ॥४॥

प्रियव्रतोत्तानपादौ मनुपुत्रौ महौजसौ । राज्यपालनकर्तारौ विख्यातौ वसुधातले ॥५॥

द्वितीयश्च मनुः स्वरोचिष उक्तो मनोपिभिः । प्रियव्रतमुतः श्रीमानप्रमेयपराक्रमः ॥६॥

स स्वरोचिषनामापि कालिंदीकूलतो मनुः । निवासं कल्पयामास सर्वसत्त्वप्रियंकरः ॥७॥

जीर्णपत्राश्रितो भूत्वा तपः कर्तुमनुव्रतः । देव्या मूर्तिं मृन्मयीं च पूजयामास भक्तिः ॥८॥

एवं द्वादश वर्षाणि वनस्थस्य तपस्यतः । देवी प्रादुरभूतात सहस्रार्कसंयुतिः ॥९॥

ततः प्रसन्ना देवेशी स्तवराजेन सुव्रता । ददौ स्वरोचिषायैव सर्वमन्वन्तराश्रयम् ॥१०॥

आधिपत्यं जगद्धात्री तारिणीति प्रथमगात् । एवं स्वरोचिषमनुस्तारिण्याराधनात्ततः ॥११॥

आधिपत्यं च लेभे स सदाशक्तिविवर्जितम् । धर्मं संस्थाप्य विधिवद्राज्यं पुत्रैः समं विभुः ॥१२॥

भुक्त्वा जगाम त्वर्लोकं निजमन्वन्तराश्रयात् । तृतीय उत्तमो नाम प्रियव्रतमुतो मनुः ॥१३॥

गगाकूले तपस्तप्त्वा वाग्भयं संजपन्नहः । वर्षाणि त्रीण्युपवसन्देव्यनुग्रहमाविशत् ॥१४॥

स्तुत्वा देवीं स्तोत्रवरैर्भक्तिभावितामनुसः । राज्यं निष्कंटकं लेभे संततिं चिरकालिकीम् ॥१५॥

राज्योत्थान्यानि मौल्यानि भुक्त्वा धर्मान्गुणस्थ च । सोऽप्याजगाम पदवीं राजपिवरभाविताम् ॥१६॥

चतुर्थस्तामसो नाम प्रियव्रतमुतो मनुः । नर्मदादिक्षणे कूले समाराध्य जगन्मयीम् ॥१७॥

महेश्वरीं कामराजकूटजापपरायणः । वासंते शारदे काले नवरात्रनपर्यया ॥१८॥

सोपयामास देवेशीं जन्मजाप्नोमनूपमाम् । तस्याः प्रसादमासाद्य तस्यां स्तोत्रैरनुत्तमैः ॥१९॥

अकंटकं महद्राज्यं वुभुजे गतसाध्वसः । पुत्रान्ब्रह्मलोद्धताञ्छूरान्दश वीर्यनिकेतनान् ॥२०॥

उत्पाद्य निजभार्याया जगामाम्बरमुत्तमम् । पंचमो मनु राख्यातो रैवतस्तामसानुजः ॥२१॥



कालिदीकूलमाश्रित्य जजाप कामसंज्ञकम् । बीजं परमवादर्पदायकं साधकाश्रयम् ॥२२॥  
एतदाराधनादाप स्वाराज्यद्विभक्तमाम् । बलमप्रहृतं लोके सर्वसिद्धिविधायकम् ॥२३॥  
संततिं चिरकालीनां पुत्रपौत्रमयीं शुभाम् । धर्मान्वयस्य व्यवस्थाय विषयानुपभुज्य च ॥

जगामाप्रतिमः शूरो महेंद्रालयमुत्तमम् ॥२४॥

इति श्रीदेवीभागवते महापुराणे दशमस्कन्धेऽष्टमोऽध्यायः ॥८॥

## अथ नवमोऽध्यायः

श्रीनारायण उवाच

अथातः श्रूयतां चित्रं देवीमाहात्म्यमुत्तमम् । अंगपुत्रेण मनुना यथाऽऽप्तं राज्यमुत्तमम् ॥१॥  
अंगस्य राज्ञः पुत्रोऽभूच्चक्षुषो मनुस्तमः । षष्ठः सुपुलहं नाम ब्रह्मर्षिं शरणं गतः ॥२॥  
ब्रह्मर्षे त्वामहं प्राप्तः शरणं प्रणतार्तिहन् । शाधि मां किकरं स्वामिन् येनाहं प्राप्नुयां श्रियम् ॥  
मेदिन्याश्चाधिपत्यं मे स्याद्यथावदखंडितम् । अव्याहतं भुजबलं शस्त्रास्त्रनिपुणं क्षमम् ॥४॥  
संततिश्चिरकालीनाऽप्यखंडं वय उत्तमम् । अंतोऽपवर्गलामश्च स्यात्तथोपदिशाय मे ॥५॥  
इत्येवं वचनं तस्य मनोः कर्णपथेऽभवत् । प्रत्युवाच मुनिः श्रीमान्देव्याः संराधनं परम् ॥६॥  
राजन्नाकर्णय वचो मम श्रोत्रसुखं महत् । शिवामाराधयाद्य त्वं तत्प्रसादादिदं भवेत् ॥७॥

चाक्षुष उवाच

कीदृगाराधनं देव्यास्तुत्याः परमपावनम् । केनाकारेण कर्तव्यं कारुण्याद्वक्तुमर्हसि ॥८॥

मुनिरुवाच

राजन्नाकर्ण्यतां देव्याः पूजनं परमव्ययम् । वाग्भवं बीजमव्यक्तं सञ्जप्यमनिशं तथा ॥९॥  
त्रिकालं सञ्जपन्मर्त्यो भुक्तिमुक्ती लभेत्तु हि । न बीजं वागवादन्यदस्ति राजन्यनन्दन ॥१०॥  
जपात्सिद्धिकरं वीर्यबलवृद्धिकरं परम् । एतस्य जापात्पाप्मोऽपि सृष्टिकर्ता महाबलः ॥११॥  
विष्णुर्यज्जपतः सृष्टिपालकः परिकीर्तितः । महेश्वरोऽपि संहर्ता यज्जपादभवन्नृप ॥१२॥  
लोकपालास्तथान्येऽपि निग्रहानुग्रहक्षमाः । यदाश्रयादभूवन्ते बलवीर्यमदोद्धताः ॥१३॥  
एवं त्वमपि राजन्य महेशी जगदम्बिकाम् । समाराध्य महर्षिं च लप्स्यसेऽचिरकालतः ॥१४॥  
एवं स मुनिवर्णेण पुलहेन प्रबोधितः । अंगपुत्रस्तपस्तप्तुं जगाम विरजां नदीम् ॥१५॥  
स च तेपे तपस्तीव्रं वाग्भवस्य जपे रतः । बीजस्य पृथिवीपालः शोणपर्गशिखो विभुः ॥१६॥  
प्रथमेऽब्दे पल्लवाक्षो द्वितीये तोयभक्षणः । तृतीयेऽब्दे पवनभुक्तस्थो स्थाणुरिवाचलः ॥१७॥  
एवं द्वादश वर्षाणि त्यक्ताहारस्य भूभुजः । वाग्भवं जपतो नित्यं मतिरासीच्छुभान्विता ॥१८॥



तथा च देव्याः परमं मन्त्रं संजपतो रहः । प्रादुरासीज्जगन्माता साक्षाच्छ्रीपरमेश्वरी ॥१९॥  
तेजोमयी दुराघर्षा सर्वदेवमयीश्वरी । उवाचांगतनूजं तं प्रसन्ना ललिताक्षरम् ॥२०॥

देव्युवाच

पृथिवीपाल ते यत्स्याच्चितितं परमं वरम् । तद्ब्रूहि संप्रदास्यामि तपसा ते सुतोषिता ॥२१॥

चाक्षुष उवाच

जानासि देवदेवेश यत्प्रार्थ्यं मनसेप्सितम् । अन्तर्यामिस्वरूपेण तत्सर्वं देवपूजिते ॥२२॥  
तथापि मम भाग्येन जातं यत्तव दर्शनम् । ब्रवीमि देव मे देहि राज्यं राजन्यसत्तमम् ॥२३॥

श्रीदेव्युवाच

दत्तं मन्वन्तरस्यास्य राज्यं राजन्यसत्तम । पुत्रा महाबलास्ते च भविष्यन्ति गुणाधिकाः ॥२४॥  
राज्यं निष्कण्टकं भावि भोक्षोऽन्ते चापि निश्चितः । एवं दत्त्वा वरं देवी मनवे वरमुत्तमम् ॥२५॥  
जगामादर्शनं सद्यस्तेन भक्त्या च संस्तुता । सोऽपि राजा मनुः षष्ठः प्रसादात्तु तदाश्रयात् ॥  
बभूव मनुमान्योऽसौ सार्वभौमसुखैर्वृतः । पुत्रास्तस्य बलोद्युक्ताः कार्यभारसहादृताः ॥२७॥  
देवीभक्ताश्च शूराश्च महाबलपराक्रमाः । अन्यत्र माननीयाश्च महाराज्यमुखास्पदाः ॥२८॥  
एवं च चाक्षुषमनुर्देव्याराधनतः प्रभुः । बभूव मनुवर्योऽसौ जगामाते शिवापदम् ॥२९॥  
इति श्रीदेवीभागवते महापुराणे दशमस्कन्धे देवीचरित्रे नवमोऽध्यायः ॥ ९ ॥

अथ दशमोऽध्यायः

श्रीनारायण उवाच

सप्तमो मनुराख्यातो मनुर्वैवस्वतः प्रभुः । श्राद्धदेवः परानन्दभोक्ता मान्यस्तु भूभुजाम् ॥१॥  
स च वैवस्वतमनुः परदेव्याः प्रसादतः । तथा तत्तपसा चैव जातो मन्वन्तराधिपः ॥२॥  
जष्टमो मनुराख्यातः सार्वर्णिः प्रथितः क्षितौ । स जन्मांतर आराध्य देवीं तद्वरलाभतः ॥३॥  
जातो मन्वन्तरपतिः सर्वराजन्यपूजितः । महापराक्रमो धीरो देवीभक्तिपरायणः ॥४॥

नारद उवाच

क्रथं जन्मातरे तेन मनुनाऽऽराधनं कृतम् । देव्याः पृथिव्युद्भवायास्तन्ममाख्यातुमर्हसि ॥५॥

श्रीनारायण उवाच

चैत्रवंशसमुद्भूतो राजा स्वारोचिषेऽन्तरे । सुरयो नाम विख्यातो महाबलपराक्रमः ॥६॥  
गुणग्राही मनुषारी मान्यः श्रेष्ठः कविः कृतो । घनसंग्रहकर्ता च दाता याचकमण्डले ॥७॥



अरीणां मर्दनो मानी सर्वास्त्रकुशलो बली । तस्यैकदा बभूवुस्ते कोलाविध्वंसिनो नृपाः ॥८॥  
 शत्रवः सैन्यसहिताः परिवार्येनमूर्जिताः । रुधुर्नगरीं तस्य राज्ञो मानघनस्य हि ॥९॥  
 तदा स सुरथो नाम राजा सैन्यसमावृतः । निर्ययो नगरात्स्वीयात्सर्वशत्रुनिबर्हणः ॥१०॥  
 तदा स समरे राजा सुरथः शत्रुभिर्जितः । अमात्यैर्मन्त्रिभिश्चैव तस्य कोशगतं धनम् ॥११॥  
 हृतं सर्वमशेषेण तदाऽतप्यत भूमिपः । निष्काशितश्च नगरात्स राजा परमद्युतिः ॥१२॥  
 जगामाश्वमयारुह्य मृगयामिषतो वनम् । एकाकी विजनेऽरण्ये बभ्रामोद्भ्रातमानसः ॥१३॥  
 मुनेः कस्यचिदागत्य स्वाश्वमं शांतमानसः । प्रशांतजंतुसंयुक्तं मुनिशिष्यगणैर्युतम् ॥१४॥  
 उवास कंचित्कालं स राजा परमगोमने । आश्वमे मुनिवर्यस्य दीर्घदृष्टेः सुमेघसः ॥१५॥  
 एकदा स महीपालो मुनिं पूजावसानके । काले गत्वा प्रणम्याशु पप्रच्छ विनयान्वितः ॥१६॥  
 मुने मम मनोदुःखं बाधते चाधिसंभवम् । ज्ञाततत्त्वस्य भूदेव निष्प्रज्ञस्य च संततम् ॥१७॥  
 शत्रुभिर्निर्जितस्यापि हूतराज्यस्य सर्वशः । तथापि तेषां मनसि ममत्वं जायते स्फुटम् ॥१८॥  
 किं करोमि क्व गच्छामि कथं शर्म लभे मुने । त्वदनुग्रहमाशासे वद वेदविदां वर ॥१९॥

### मुनिरुवाच

आकर्ण्य महीपाल महाश्रयंकरं परम् । देवीमाहात्म्यमतुलं सर्वकामप्रदं परम् ॥२०॥  
 जगन्मयी महामाया विष्णुब्रह्महरोद्भवा । सा बलादपहृष्यैव जंतूनां मानसानि हि ॥२१॥  
 मोहाय प्रतिसंयच्छेदिति जानीहि भूमिप । सा सृजत्यखिलं विश्वं सा पालयति सर्वदा ॥२२॥  
 संहारे हररूपेण संहरत्येव भूमिप । कामदात्री महामाया कालरात्रिर्दुरत्यया ॥२३॥  
 विश्वसंहारिणी काली कमला कमलालया । तस्यां सर्वं जगज्जातं तस्यां विश्वं प्रतिष्ठितम् ॥२४॥

लयमेष्यति तस्यां च तस्मात्सैव परात्परा ।

तस्या देव्याः प्रसादश्च यस्योपरि भवेन्नृप ॥

स एव मोहमत्येति नान्यथा धरणीपते ॥२५॥

इति श्रीदेवीभागवते महापुराणे दशमस्कन्धे दशमोऽध्यायः ॥१०॥

### अथ एकादशोऽध्यायः

#### राजोवाच

का सा देवी त्वया प्रोक्ता ब्रूहि कालविदां वर । का मोहयति सत्त्वानि कारणं किं भवेद्द्विज ॥१॥  
 कस्मादुत्पद्यते देवो किरूपा सा किमात्मिका । सर्वमाख्याहि भूदेव कृपया मम सर्वतः ॥२॥



## मुनिरुवाच

राजन्देव्याः स्वरूपं ते वर्णयामि निशामय । यथा चोत्पत्तिता देवी येन वा सा जगन्मयी ॥३॥  
 यदा नारायणो देवो विश्वं संहृत्य योगराट् । आस्तोर्यं शेषं भगवान्समुद्रे निद्रितोऽभवत् ॥४॥  
 तदा प्रस्वापवशगो देवदेवो जनार्दनः । तत्कर्णमलसंजातो दानवी मधुकैटभौ ॥५॥  
 ब्रह्माणं हंतुमुद्युक्तौ दानवी घोररूपिणौ । तदा कमलजो देवो दृष्ट्वा तौ मधुकैटभौ ॥६॥  
 निद्रितं देवदेवेशं चिन्तामाप दुरत्ययाम् । निद्रितो भगवानीशो दानवी च दुरासदौ ॥७॥  
 किं करोमि ष्व गच्छामि कथं शर्म लभे ह्यहम् । एवं चित्तयजस्तस्य पद्मयोनेर्महात्मनः ॥८॥  
 बुद्धिः प्राद्वरभूता तदा कार्यप्रसाधिनी । यस्या वशंगतो देवो निद्रितो भगवान्ह्रिः ॥९॥  
 तां देवीं शरणं यामि निद्रां सर्वप्रसूतिकाम् ।

## ब्रह्मोवाच

देवि देवि जगद्धात्रि भक्ताभीष्टफलप्रदे ॥१०॥

जगन्माये महामाये समुद्रशयने शिवे । त्वदाज्ञावशगाः सर्वे स्वस्वकार्यविधायिनः ॥११॥  
 कालरात्रिमहारात्रिमहारात्रिमदोत्कटा । व्यापिनी वशगा मान्या महानंदैकशेवधिः ॥१२॥  
 महनीया महाराध्या माया मधुमती मही । परापराणां सर्वेषां परमा त्वं प्रकीर्तिता ॥१३॥  
 लज्जा पुष्टिः क्षमा कीर्तिः कान्तिः काश्यपविग्रहा । कमनीया जगद्वंशा जाग्रदादिस्वरूपिणी ॥१४॥  
 परमा परमेशानी परानंदपरायणा । एकाऽय्येकस्वरूपा च सद्वितीया द्वयात्मिका ॥१५॥  
 त्रयी त्रिवर्गनिलया तुर्या तुर्यपदात्मिका । पंचमी पंचभूतेशी षष्ठी षष्ठेश्वरीति च ॥१६॥  
 सप्तमी सप्तवारेशी सप्तसप्तवरप्रदा । अष्टमी वसुनाथा च नवग्रहमयीश्वरी ॥१७॥  
 नवरागकला रम्या नवसंख्या नवेश्वरी । दशमी दशदिक्पूज्या दशाशाब्द्यापिनी रमा ॥१८॥  
 एकादशात्मिका चैकादशरुद्रनिषेविता । एकादशीतिथिप्रीता एकादशगणाधिपा ॥१९॥  
 द्वादशी द्वादशभुजा द्वादशादित्यजन्मभूः । त्रयोदशात्मिका देवी त्रयोदशगणप्रिया ॥२०॥  
 त्रयोदशाभिधा भिन्ना विश्वेदेवाधिदेवता । चतुर्दशैश्वर्यदा चतुर्दशमनुप्रसूः ॥२१॥  
 पंचाधिकदशीवेद्या पंचाधिकदशीतिथिः । षोडशी षोडशभुजा षोडशेन्दुकलामयी ॥२२॥  
 षोडशात्मकचंद्रांशुव्याप्तदिव्यकलेवरा । एवंरूपाऽसि देवेशि निर्गुणे तामसोदये ॥२३॥  
 त्वया गृहीतो भगवान्देवदेवो रमापतिः । एतो दुरासदौ दैत्यौ विक्रांतौ मधुकैटभौ ॥२४॥

एतयोश्च वधार्थाय देवेशं प्रतिबोधय ।

## मुनिरुवाच

एवं स्तुता भगवती तामसी भगवत्प्रिया ॥२५॥



देवदेवं तदा त्यक्त्वा मोहग्रामास दानवी । तदैव भगवान्विष्णुः परमात्मा जगत्पतिः ॥२६॥  
 प्रबोधमाप देवेशो ददृशे दानवोत्तमो । तदा तौ दानवी घोरो दृष्ट्वा तं मधुसूदनम् ॥२७॥  
 युद्धाय कृतसंकल्पौ जग्मतुः सन्निधिं हरेः । युयुधे च ततस्ताम्यां भगवान्मधुसूदनः ॥२८॥  
 पञ्चवर्षसहस्राणि बाहुप्रहरणो विभुः । तौ तदाऽतिबलोन्यतौ जगन्मायाविमोहिनी ॥२९॥  
 त्रियतां वर इत्येवमूचतुः परमेश्वरम् । एवं तयोर्वचः श्रुत्वा भगवानादिपूरुषः ॥३०॥  
 वज्रे वध्यावुभौ मेऽद्य भवेतामिति निश्चितम् । तौ तदाऽतिबलौ देवं पुनरेवोचतुर्हरिम् ॥३१॥  
 धावां जहि न यत्रोर्वी पयसा च परिप्लुता । तथेत्युक्त्वा भगवता गदाशङ्खभृता नृप ॥३२॥  
 कृत्वा चक्रेण वै छिन्ने जघने शिरसो तयोः । एवं देवी समुत्पन्ना ब्रह्मणा संस्तुता नृप ॥३३॥  
 महाकाली महाराज सर्वयोगेश्वरेश्वरी । महालक्ष्म्यास्तथोत्पत्तिं निशामय महीपते ॥३४॥

इति श्रीदेवीभागवते महापुराणे दशमस्कन्धे देवीमाहात्म्ये एकादशोऽध्यायः ॥ ११ ॥

## अथ द्वादशोऽध्यायः

### मुनिरुवाच

महिषीगर्भसंभूतो महाबलपराक्रमः । देवान्सर्वान्पराजित्य महिषोऽभूज्जगत्प्रभुः ॥१॥  
 सर्वेषां लोकपालानामधिकारान्महासुरः । बलान्नित्यं बुभुजे त्रैलोक्यैश्वर्यमद्भुतम् ॥२॥  
 ततः पराजिताः सर्वे देवाः स्वर्गपरिच्युताः । ब्रह्माणं च पुरस्कृत्य ते जग्मुर्लोकमुत्तमम् ॥३॥  
 यत्रोत्तमौ देवदेवी संस्थितौ शंकराच्युतौ । वृत्तांतं कथयामासुर्महिषस्य दुरात्मनः ॥४॥  
 देवानां चैव सर्वेषां स्थानानि तरसाऽसुरः । विनिर्जित्य स्वयं भुङ्क्ते बलवोर्यमदोद्धतः ॥५॥  
 महिषासुरनामाऽसौ दुष्टदैत्योऽमरेश्वरो । वधोपायश्च तस्याशु चिन्त्यतामसुरार्दनौ ॥६॥  
 एवं श्रुत्वा स भगवान्देवानामातिर्युग्वचः । चकार कोपं सुबहुं तथा शंकरपद्मजौ ॥७॥  
 एवं कोपयुतस्यास्य हरेरास्यान्महीपते । तेजः प्रादुरभूद्दिग्धं सहस्राक्षसमद्युति ॥८॥  
 अथानुक्रमतस्तेजः सर्वेषां त्रिदिवीकसाम् । शरीरादुद्भवं प्राप हर्षयद्रिदुधाधिपान् ॥९॥  
 यदभूच्छंभुजं तेजो मुखमस्योदपद्यत । केशा बभूवुर्याम्येन वैष्णवेन च बाहवः ॥१०॥  
 सौम्येन च स्तनौ जातौ माहेंद्रेण च मध्यमः । वारुणेन ततो भूप जंघोरु संघभूवतुः ॥११॥  
 नितंबौ तेजसा भूमेः पादौ ब्राह्मेण तेजसा । पादांगुल्यो भानवेन वासवेन करांगुली ॥१२॥  
 कौबेरेण तथा नासा दंताः संजज्ञिरे तदा । प्राजापत्येनोत्तमेन तेजसा वसुधाधिप ॥१३॥  
 पावकेन च सञ्जातं लोचनद्वितयं शुभम् । सांध्येन तेजसा जाते भ्रुकुटयो तेजसां निधी ॥१४॥  
 कर्णौ वायव्यतो जातौ तेजसो मनुजाधिप । सर्वेषां तेजसा देवी जाता महिषमर्दिनी ॥१५॥



शूलं ददौ शिवो विष्णुश्चक्रं शंखं च पाशभृत् । हुताशनो ददौ शक्तिं मास्तश्चापसायको ॥१६॥  
 चष्मं महेंद्रः प्रददौ घंटां चैरावताद्रजात् । कालदंडं यमो ब्रह्मा चाक्षमालाकमंडलू ॥१७॥  
 दिवाकरो रश्मिमालां रोमकूपेषु संददौ । कालः खड्गं तथा चर्मं निर्मलं वसुधाधिप ॥१८॥  
 समुद्रो निर्मलं हारमंजरे चांबरे नृप । चूडामणिं कुण्डले च कटकानि तथांगदे ॥१९॥  
 अर्धचंद्रं निर्मलं च नूपुराणि तथा ददौ । ग्रैवेयकं भूषणं च तस्यै देव्यै मुदान्वितः ॥२०॥  
 विश्वकर्मा चोमिकाश्च ददौ तस्यै धरापते । हिमवान्वाहनं सिंहं रत्नानि विविधानि च ॥२१॥  
 पानपात्रं सुरापूर्णं ददौ तस्यै घनाधिपः । जेषश्च भगवान्देवो नागहारं ददौ विभुः ॥२२॥  
 अन्यैरशेषविबुधैर्मनिता सा जगन्मयी । तां तुष्टुवुर्महादेवीं देवा महिषपीडिताः ॥२३॥  
 नानास्तोत्रैर्महेशानीं जगदुद्भवकारिणीम् । तेषां निशम्य देवेशी स्तोत्रं विबुधपूजिता ॥२४॥  
 महिषस्य वधार्थाय महानादं चकार ह । तेन नादेन महिषश्चकितोऽभूद्धरापते ॥२५॥  
 आससाद जगद्भ्रात्रीं सर्वसैन्यसमावृतः । ततः स युयुधे देव्या महिषाख्यो महासुरः ॥२६॥  
 शस्त्रास्त्रैर्वहुधा क्षिप्तः पूरयन्नम्बरांतरम् । चिक्षुरो ग्रामणीः सेनापतिर्दुर्धरदुर्मुखौ ॥२७॥  
 बाष्कलस्ताम्रकश्चैव विडालवदनोऽपरः । एतैश्चान्यैरसंख्यातैः संग्रामांतकसन्निभैः ॥२८॥  
 योषैः परिवृतो वीरो महिषो दानवोत्तमः । ततः सा कोपताम्राक्षी देवी लोकविमोहिनी ॥२९॥  
 जघान योधान्समरे देवी महिषमाश्रितान् । ततस्तेषु हतेष्वेव स दैत्यो रोपमूर्छितः ॥३०॥  
 आससाद तदा देवीं तूर्णं मायाविशारदः । रूपांतराणि संभजे मायया दानवेश्वरः ॥३१॥  
 तानि तान्यस्य रूपाणि नाशयामास सा तदा । ततोऽन्ते महिषं रूपं विभ्राणममरार्दनम् ॥३२॥  
 पाशेन बद्ध्वा सुदृढं छित्त्वा खड्गेन तच्छिरः । पातयामास महिषं देवी देवगणांतकम् ॥३३॥  
 हाहाकृतं ततः शेषं सैन्यं भग्नं दिशो दश । तुष्टुवुर्देवदेवेशीं सर्वे देवाः प्रमोदिताः ॥३४॥  
 एवं लक्ष्मीः समुत्पन्ना महिषासुरमर्दिनी । राजञ्छृणु सरस्वत्याः प्रादुर्भावो यथाश्लाघ्यः ॥३५॥  
 एकदा शुंभनामाऽऽसीदैत्यो मदवलोकटः । निशुंभश्चापि तद्भ्राता महाबलपराक्रमः ॥३६॥  
 तेन संपीडिता देवाः सर्वे भ्रष्टश्चियो नृप । हिमवंतमथासाद्य देवीं तुष्टुवुरादरात् ॥३७॥

देवा ऊचुः

जय देवेशि भक्तानामातिनाशनकोविदे । दानवांतकरूपे त्वमजरामरणेऽनघे ॥३८॥  
 देवेशि भक्तिसुलभे महाबलपराक्रमे । विष्णुशंकरब्रह्मादिस्वरूपेऽनंतविक्रमे ॥३९॥  
 सृष्टिस्थितिकरे नाशकारिके कांतिदायिनि । महातांडवमुप्रीते मोददायिनि माघवि ॥४०॥  
 प्रसीद देवदेवेशि प्रसीद करुणानिघे । निशुंभशुंभसंभूतभयापारांबुवारिधेः ॥४१॥  
 उद्धरास्मान्प्रपन्नातिनाशिके शरणागतान् । एवं संस्तुवतां तेषां त्रिदशानां धरापते ॥४२॥



प्रसन्ना गिरिजा प्राह ब्रूत स्तवनकारणम् । एतस्मिन्नंतरे तस्याः कोशरूपात्समुत्थिता ॥४३॥  
 कौशिकी सा जगत्पूज्या देवान्प्रीत्येदमब्रवीत् । प्रसन्नाऽहं सुरश्रेष्ठाः स्तवनेोत्तमरूपिणी ॥४४॥  
 त्रियतां वर इत्युक्ते देवाः संवन्निरे वरम् । शुभनामाऽवरो भ्राता निशुंभस्तस्य विश्रुतः ॥४५॥  
 त्रैलोक्यमोजसाऽऽक्रांतं दैत्येन बलशालिना । तद्वर्षश्चित्यतां देवि दुरात्मा दानवेश्वरः ॥४६॥  
 बाधते सततं देवि तिरस्कृत्य निजौजसा ।

### श्रीदेव्युवाच

देवशत्रुं पातयिष्ये निशुंभं शुंभमेव च ॥४७॥  
 स्वस्थास्तिष्ठंतु भद्रं वः कंटकं नाशयामि वः । इत्युक्त्वा देवदेवेशी देवान्संद्रान्दयामयी ॥४८॥  
 जगामादर्शनं सद्यो मिषतां त्रिदिवौकसाम् । देवाः समागता हृष्टा सुवर्णाद्रिगुहां शुभाम् ॥४९॥  
 चंडमुंडौ पश्यतःस्म भृत्यौ शुंभनिशुंभयोः । दृष्ट्वा तां चारुसर्वाङ्गीं देवीं लोकविमोहिनीम् ॥५०॥  
 कथयामासतु राज्ञे भृत्यौ तौ चंडमुंडकौ । देव सर्वासुरश्रेष्ठ रत्नभोगार्हं मानद ॥५१॥  
 जपूर्वा कामिनी दृष्ट्वा चावाभ्यां रिपुमर्दन । तस्याः संभोगयोग्यत्वमस्त्येव तव सांप्रतम् ॥५२॥  
 तां समानय चार्चणीं भुंक्व सौख्यसमन्वितः । तादृशी नासुरी नारी न गंधर्वी न दानवी ॥५३॥  
 न मानवी नापि देवी यादृशी सा मनोहरा । एवं भृत्यवचः श्रुत्वा शुम्भः परबलार्दनः ॥५४॥  
 दूतं संप्रेषयामास सुग्रीवं नाम दानवम् । स दूतस्त्वरितं गत्वा देव्याः सविधमादरात् ॥५५॥  
 वृत्तांतं कथयामास देव्यै शुम्भस्य यद्वचः । देवि शुंभासुरो नाम त्रैलोक्यविजयी प्रभुः ॥५६॥  
 सर्वेषां रत्नवस्तूनां भोक्ता मान्यो दिवौकसाम् । तदुक्तं शृणु मे देवि रत्नभोक्ताऽहमव्ययः ॥५७॥  
 त्वं चापि रत्नभूता भज मां चारुलोचने । सर्वेषु यानि रत्नानि देवासुरनरेषु च ॥५८॥  
 तानि मय्येव सुभगे भज मां कामजै रसैः ।

### देव्युवाच

सत्यं वदसि हे दूत दैत्यराजप्रियंकर ॥५९॥  
 प्रतिज्ञा या मया पूर्वं कृता साप्यनृता कथम् । भवेत्तां शृणु मे दूत या प्रतिज्ञा यथा कृता ॥६०॥  
 यो मे दर्पं विधुनुते यो मे बलमपोहति । यो मे प्रतिबलो भूयात्स एव मम भोगभाक् ॥६१॥  
 तत एनां प्रतिज्ञां मे सत्यां कृत्वाऽसुरेश्वरः । गृह्णातु पाणिं तरसा तस्याशक्यं किमत्र हि ॥६२॥  
 तस्माद्गच्छ महादूत स्वामिनं ब्रूहि चादृतः । प्रतिज्ञां चापि मे सत्यां विधास्यति बलाधिकः ॥६३॥  
 एवं वाक्यं महादेव्याः समाकर्ण्य स दानवः । कथयामास शुम्भाय देव्या वृत्तांतमादितः ॥६४॥  
 तदप्रियं दूतवाक्यं शुम्भः श्रुत्वा महाबलः । कोपमाहारयामास महांतं दनुजाधिपः ॥६५॥  
 ततो घूम्नाक्षनामानं दैत्यं दैत्यपतिः प्रभुः । आदिदेश शृणु बचो घूम्नाक्ष मम चादृतः ॥६६॥



तां दुष्टां केशपाशेषु धृत्वाऽप्यानीतां मम । समीपमविलम्बेन शीघ्रं गच्छस्व मे पुरः ॥६७॥  
 हृत्यादेशं समासाद्य दैत्येशो धूम्रलोचनः । पष्टघाऽसुराणां सहितः सहस्राणां महाबलः ॥६८॥  
 तुहिनाचलमासाद्य देव्याः प्रविधमेव सः । उच्चैर्देवीं जगादाशु भज दैत्यपतिं शुभे ॥६९॥  
 शुभं नाम महावीर्यं सर्वभोगानयान्नुहि । नोचेत्केशान्गृहीत्वा त्वां नेष्ये दैत्यपतिं प्रति ॥७०॥  
 हृत्युक्ता सा ततो देवी दैत्येन त्रिदशारिणा । उवाच दैत्य यद्ब्रूषे तत्सत्यं ते महाबल ॥७१॥  
 राजा शुभासुरस्त्वं च किं करिष्यसि तद्ब्रू । इत्युक्तो दैत्यपोऽधावत्तूर्णं शस्त्रसमन्वितः ॥७२॥  
 भस्मसात्तं चकाराशु हुङ्कारेण महेश्वरी । ततः सैन्यं बाहनेन देव्या भग्नं महीपते ॥७३॥  
 दिशो दशभजच्छीघ्रं हाहाभूतमचेतनम् । तद्वृत्तांतं समाश्रुत्य स शुभो दैत्यराड्विभुः ॥७४॥  
 चुकोप च महाकोपाद्भ्रुकुटीकुटिलाननः । ततः कोपपरीतात्मा दैत्यराजः प्रतापवान् ॥७५॥  
 चंडं मुंडं रक्तवीजं क्रमतः प्रेषयद्विभुः । ते च गत्वा त्रयो दैत्या विक्रांता बहुविक्रमाः ॥७६॥  
 देवी ग्रहीतुमारब्धयत्नास्ते ह्यभवन्बलात् । तानापतत एवासी जगद्धात्री मदोत्कटा ॥७७॥  
 शूलं गृहीत्वा वेगेन पातयामास भूतले । ससैन्यान्निहताञ्छ्रुत्वा दैत्यांस्त्रीन्दानवेश्वरी ॥७८॥  
 शुभश्चैव निशुभश्च समाजन्मतुरोजसा । निशुभश्चैव शुभश्च कृत्वा युद्धं महोत्कटम् ॥७९॥  
 देव्याश्च वशगो जाता निहता च तयाऽसुरी । इति दैत्यवरं शुभं घातयित्वा जगन्मयी ॥८०॥  
 विबुधैः संस्तुता यद्वत्साक्षाद्वागेश्वरी परा । एवं ते वर्णितो राजन्प्रादुर्भावोऽतिरम्यकः ॥८१॥  
 काल्याश्चैव महालक्ष्म्याः सरस्वत्याः क्रमेण च । परा परेश्वरी देवी जगत्सर्गं करोति च ॥८२॥  
 पालनं चैव संहारं सैव देवी दधाति हि । तां समाश्रय देवेशीं जगन्मोहनिवारिणीम् ॥८३॥

महामायां पूज्यतमां सा कार्यं ते विधास्यति ।

नारायण उवाच

इति राजा वचः श्रुत्वा मुनेः परमशोभनम् ॥८४॥

देवीं जगन्म शरणं सर्वकामफलप्रदाम् । निराहारो यतात्मा च तन्मनाश्च समाहितः ॥८५॥  
 देवीमूर्तिं मृन्मयीं च पूजयामास भक्तितः । पूजनान्ते बलिं तस्यै निजगात्रासुजं ददत् ॥८६॥  
 तदा प्रसन्ना देवेशी जगद्योनिः कृपावती । प्रादुर्बभूव पुरतो वरं ब्रूहीति भाषिणी ॥८७॥  
 स राजा निजमोहस्य नाशनं ज्ञानमुत्तमम् । राज्यं निष्कण्टकं चैव याचतिस्म महेश्वरीम् ॥८८॥

श्रीदेव्युवाच

राजनिष्कण्टकं राज्यं ज्ञानं वै मोहनाशनम् । भविष्यति मया दत्तमस्मिन्नेव भवे तव ॥८९॥  
 अन्यच्च शृणु भूपाल जन्मांतरविचेष्टितम् । भानोर्जन्म समासाद्य सार्वर्णिर्भविता भवान् ॥९०॥  
 तत्र मन्वंतरस्यापि पतित्वं बहुविक्रमम् । सन्ततिं बहुलां चापि प्राप्यस्यते मद्भ्रातृवान् ॥९१॥



एवं दत्त्वा वरं देवी जगामादर्शनं तदा । सोऽपि देव्याः प्रसादेन जातो मन्वंतराधिपः ॥९२॥  
एवं ते वर्णितं साधो सावर्णेर्जन्म कर्म च । एतत्पठंस्तथा शृण्वन्देव्यनुग्रहमाप्नुयात् ॥९३॥

इति श्रीदेवीभागवते महापुराणे दशमस्कन्धे देवीमाहात्म्ये द्वादशोऽध्यायः ॥१२॥

## अथ त्रयोदशोऽध्यायः

नारायण उवाच

अथातः श्रूयतां शेषमनूनां चित्रमुद्भवम् । यस्य स्मरणमात्रेण देवीभक्तिः प्रजायते ॥१॥  
आसन्वैवस्वतमनोः पुत्राः षड् विमलोदयाः । करुष्वश्च पृषधश्च नाभागो दिष्ट एव च ॥२॥  
शर्यातिश्च त्रिशंकुश्च सर्व एव महाबलाः । ततः पदेव ते गत्वा कालिद्यास्तोरमुत्तमम् ॥३॥  
निराहारा जितश्वासाः पूजां चक्रुस्ततः स्थिताः । देव्या महीमयीं मूर्तिं विनिर्माय पृथक्पृथक् ॥४॥  
विविधैरुपचारैस्तां पूजयामासुरादृताः । ततश्च सर्व एवैते तपःसारा महाबलाः ॥५॥  
जीर्णपर्णशिना वायुभक्षणास्तोयजीवनाः । वृत्रपाना रश्मिपानाः क्रमशश्च बहुश्रमाः ॥६॥  
ततस्तेषामादरेणाराधनं कुर्वतां सदा । विमला मतिरुत्पन्ना सर्वमोहविनाशिनी ॥७॥  
बभूवुर्मनुपुत्रास्ते देवीपादैकचिन्तनाः । मत्प्राप्ता विमलया तेषामात्मन्येवाखिलं जगत् ॥८॥  
दर्शनं संजगामाशु तदद्भुतमिवाभवत् । एवं द्वादशवर्षाणि तपसा जगदीश्वरो ॥९॥  
प्रादुर्बभूव देवेशी सहस्राकंसमद्युतिः । तां दृष्ट्वा विमलात्मानो राजपुत्राः पदेव ते ॥१०॥  
तुष्टुवुर्भक्तिमन्त्रातःकरणा भावसंयुताः ।

## राजपुत्रा ऊचुः

महेश्वरि जयेशानि परमे करुणालये ॥११॥

वाग्भवाराधनप्रीते वाग्भवप्रतिपादिते । क्लींकारविग्रहे देवि क्लींकारप्रीतिदायिनि ॥१२॥  
कामराजमनोमोददायिनीश्वरतोषिणि । महामाये मोदपरे महासाम्राज्यदायिनि ॥१३॥  
विष्ण्वर्कहरशक्रादिस्वरूपे भोगवर्धिनि । एवं स्तुता भगवती राजपुत्रैर्महात्मभिः ॥१४॥  
प्रसादसुमुखी देवी प्रोवाच वचनं शुभम् ।

## श्रीदेव्युवाच

राजपुत्रा महात्मानो भवंतस्तपसा युताः ॥१५॥

निष्कल्मषाः शुद्धधियो जाता वै मदुपासनात् । वरं मनोगतं सर्वं याचध्वमविलम्बितम् ॥१६॥

प्रसन्नाऽहं प्रदास्यामि गुण्माकं मनसि स्थितम् ।



## राजपुत्रा ऊचुः

देवि निष्कण्टकं राज्यं संततिश्चिरजीविनी ॥१७॥

भोगा अव्याहताः कामं यशस्तेजो मतिश्च ह । अकुण्ठितत्वं सर्वेषामेष एव वरो हितः ॥१८॥

## श्रीदेव्युवाच

एवमस्तु च सर्वेषां भवतां यन्मनोगतम् । अथान्यदपि मे वाक्यं श्रूयतामादरादिदम् ॥१९॥

भवन्तं सर्व एवैते मन्वन्तरपतीश्वराः । संतत्या दीर्घया भोगैरनेकैरपि सङ्गमः ॥२०॥

अखण्डितबलैश्वर्यं यशस्तेजोविभूतयः । भवितारो मत्प्रसादाद्राजपुत्राः क्रमेण तु ॥२१॥

## श्रीनारायण उवाच

एवं तेभ्यो वरान्दत्त्वा भ्रामरी जगद्विका । अंतर्धानं जगामाशु भक्त्या तैः संस्तुता सती २२॥

ते राजपुत्राः सर्वेऽपि तस्मिञ्जन्मन्यनुत्तमम् । राज्यं महीगतान्भोगान्बुभुजुश्च महौजसः ॥२३॥

संततिं चाखंडितां ते समुत्पाद्य महीतले । वंशं संस्थाप्य सर्वेऽपि मनूनां पतयोऽभवन् ॥२४॥

भवान्तरे क्रमेणैव सार्वणिपदभागिनः । प्रथमो दक्षसार्वणिर्नवमो मनुरीरितः ॥२५॥

अव्याहृतबलो देव्याः प्रसादादभवद्विभुः । द्वितीयो मेरुसार्वणिर्दशमो भानुरेव च ॥२६॥

बभूव मन्वन्तरपो महादेवीप्रसादतः । तृतीयो मनुराख्यातः सूर्यसार्वणिर्नामकः ॥२७॥

एकादशो महोत्साहस्तपसा त्वेन भावितः । चतुर्थश्चंद्रसार्वणिर्द्वादशो मनुराड् विभुः ॥२८॥

देवीसमाराधनेन जातो मन्वन्तरेश्वरः । पञ्चमो रुद्रसार्वणिस्त्रयोदश मनुः स्मृतः ॥२९॥

महाबलो महासत्त्वो बभूव जगदीश्वरः । षष्ठश्च विष्णुसार्वणिश्चतुर्दशमनुः कृत्सी ॥३०॥

बभूव देवीवरतो जगतां प्रथितः प्रभुः । चतुर्दशैते मनवो महातेजोबलैर्युताः ॥३१॥

देव्याराधनतः पूज्या वंद्या लोकेषु नित्यशः । महाप्रतापिनः सर्वे भ्रामर्यास्तु प्रसादतः ॥३२॥

## नारद उवाच

केयं सा भ्रामरी देवी कथं जाता किमात्मिका । तदाख्यानं वद प्राज्ञ विचित्रं शोकनाशकम् ॥३३॥

न तृप्तिमधिगच्छामि पिबन्देवीकथामृतम् । अमृतं पिबतां मृत्युर्नास्त्य श्रवणतो यतः ॥३४॥

## श्रीनारायण उवाच

शृणु नारद वक्ष्यामि जगन्मातुर्विचेष्टितम् । अचित्याव्यक्तरूपाया विचित्रं मोक्षदायकम् ॥३५॥

यद्यच्चरित्रं श्रीदेव्यास्तत्सर्वं लोकहेतवे । निर्व्याजया करुणया पुत्रे मातुर्यथा तथा ॥३६॥

पूर्वं दैत्यो महानासीदरुणाख्यो महाबलः । पाताले दैत्यसंस्थाने देवद्वेषी महाखलः ॥३७॥

स देवाञ्जेतुकामश्च चकार परमं तपः । पद्मसंभवमुद्दिश्य स नखाता भविष्यति ॥३८॥

गत्वा हिमवतः पार्श्वं गङ्गाजलसुधीतले । पक्वपर्णशिनी योगी संनिरुध्य मरुद्गणम् ॥३९॥



गायत्रीजपसंसक्तः सकामस्तमसा युतः । दशवर्षसहस्राणि ततो वारिकणाशनः ॥४०॥  
 दशवर्षसहस्राणि ततः पवनभोजनः । दशवर्षसहस्राणि निराहारोऽभवत्ततः ॥४१॥  
 एवं तपस्यतस्तस्य शरीरादुत्थितोऽनलः । ददाह जगतीं सर्वा तदद्भुतमिवाभवत् ॥४२॥  
 किमिदं किमिदं चेति देवाः सर्वे चकम्पिरे । संनस्ताः सकला लोका ब्रह्माणं शरणं ययुः ॥४३॥  
 विज्ञापितं देववरैः श्रुत्वा तत्र चतुर्मुखः । गायत्रीसहितो हंससमारूढो ययौ मुदा ॥४४॥  
 प्राणमात्रावशिष्टं तं धमनीशतसंकुलम् । शुष्कोदरं क्षामगात्रं ध्यानमीलितलोचनम् ॥४५॥  
 ददर्श तेजसा कीर्त्तं द्वितीयमिव पावकम् । वरं धरय भद्रं ते वत्स यन्मनसि स्थितम् ॥४६॥  
 श्रुतिमात्रेण संतोषकारकं वाक्यमूचिवान् । श्रुत्वा ब्रह्ममुखाद्वाणीं सुधाधारामिवारुणः ॥४७॥  
 उन्मीलिताक्षः पुरतो ददर्श जलजोद्भवम् । गायत्रीसहितं देवं चतुर्वेदसमन्वितम् ॥४८॥  
 अक्षलकुण्डिकाहस्तं जपन्तं ब्रह्म शाश्वतम् । दृष्टोत्थाय ननामाथ स्तुत्वा च विविधैः स्तवैः ॥४९॥  
 वरं वक्षे स्वबुद्धिस्थो मा भवेन्मृत्युरित्यपि । श्रुत्वाऽरुणवचो ब्रह्मा बोधयामास सादरम् ॥५०॥  
 ब्रह्मविष्णुमहेशाद्या मृत्युना कवलीकृताः । तदाऽन्येषां तु का वार्ता मरणे दानवोत्तमा ॥५१॥  
 वरं योग्यं ततो ब्रूहि दातुं यः शक्यते मया । नात्राग्रहं प्रकुर्वन्ति बुद्धिमन्तो जनाः क्वचित् ॥५२॥  
 इति ब्रह्मवचः श्रुत्वा पुनः प्रोवाच सादरम् । न युद्धेन च शस्त्रास्त्राण्यप्युभयो नापि योषितः ॥५३॥  
 द्विपादभ्यो वा चतुष्पादभ्यो नोभयाकारतस्तथा । भवेन्मे मृत्युरित्येव देव देहि वरं प्रभो ॥५४॥  
 बलं च विपुलं देहि येन देवजयो भवेत् । इति तस्य वचः श्रुत्वा तथास्त्विति वचोऽब्रवीत् ॥  
 दत्त्वा वरं जगामाशु पद्मजः स्वं निकेतनम् । ततोऽरुणाख्यो दैत्यस्तु पातालात्स्वाश्रयस्थितान् ॥  
 दैत्यानाकारयामास ब्रह्मणो वरदर्पितः । आगत्य तेऽसुराः सर्वे दैत्येशं तं प्रचक्रिरे ॥५७॥  
 दूतं च प्रेषयामासुर्युद्धार्थममरावतीम् । दूतवाक्यं तदा श्रुत्वा देवराड् भयकम्पितः ॥५८॥  
 देवैः सार्धं जगामाशु ब्रह्मणः सदनं प्रति । ब्रह्मविष्णू पुरस्कृत्य जग्मुस्ते शंकरालयम् ॥५९॥  
 विचारं चक्रिरे तत्र वधार्थं ते सुरद्रुहाम् । एतस्मिन्समये तत्र दैत्यसेनासमावृतः ॥६०॥  
 अरुणाख्यो दैत्यराजो जगामाशु त्रिविष्टपम् । सूर्येन्दुयमवह्नीनामधिकारान्पृथक् पृथक् ॥६१॥  
 स्वयं चकार तपसा नानारूपधरो मुने । स्वस्वस्थानच्युताः सर्वे जग्मुः कैलासमण्डलम् ॥६२॥  
 शशंसुः शंकरं देवाः स्वस्वदुःखं पृथक् पृथक् । महान्विचारस्तत्रासीत्किंकर्तव्यमतः परम् ॥६३॥  
 न युद्धेन च शस्त्रास्त्रैर्न पुंभ्यो नापि योषितः । द्विपादभ्यो वा चतुष्पादभ्यो नोभयाकारतोऽपि वा ॥  
 मृत्युर्भवेदिति ब्रह्मा प्रोवाच वचनं यतः । इति चिंतातुराः सर्वे कर्तुं किञ्चिन्न च क्षमाः ॥६५॥  
 एतस्मिन्समये तत्र बागभूदशरीरिणी । भजध्वं भुवनेशानीं सा वः कार्यं विधासु ॥६६॥  
 गायत्रीजपसंसक्तो दैत्यराडधदि तां त्यजेत् । मृत्युयोग्यस्तदा भूयादित्युच्चैस्तोषकारिणी ॥६७॥



श्रुत्वा दैवीं तथा वाणीं मन्त्रायामासुरादृताः । बृहस्पतिं समाहूय वचनं प्राह देवराट् ॥६८॥  
 गुरो गच्छ सुराणां तु कार्यार्थमसुरं प्रति । यथा भवेच्च गायत्रीत्यागस्तस्य तथा कुह ॥६९॥  
 अस्माभिः परमेशानी सेव्यते ध्यानयोगतः । प्रसन्ना सा भगवती साहाय्यं ते करिष्यति ॥७०॥  
 इत्यादिश्य गुरुं सर्वे जग्मुर्जबूनदेश्वरीम् । सास्मान्दैत्यभयत्रस्तान्पालयिष्यति शोभना ॥७१॥  
 तत्र गत्वा तपश्चर्यां चक्रुः सर्वे सुनिष्ठिताः । मायावीजजपासक्ता देवीमखपरायणाः ॥७२॥  
 बृहस्पतिस्तदा शीघ्रं जगामासुरसन्निधौ । आगतं मुनिवर्यं तं पप्रच्छाथ स दैत्यराट् ॥७३॥  
 मुने कुत्रागमः कस्मात्किमर्थमिति मे वद । नाहं युष्मत्पक्षपाती प्रत्युत्तारातिरेव च ॥७४॥  
 इति तस्य वचः श्रुत्वा प्रोवाच मुनिनायकः । अस्मत्सेव्या च या देवी सा त्वया पूज्यतेऽनिशम् ॥  
 तस्मादस्मत्पक्षपाती न भवेत्त्वं कथं वद । इति तस्य वचः श्रुत्वा मोहितो देवमायया ॥७६॥  
 तत्याज परमं मन्त्रमभिमानिन सत्तम । गायत्रीत्यागतो दैत्यो निस्तेजस्को बभूव ह ॥७७॥  
 कृतकार्यो गुरुस्तस्मात्स्थानान्निर्गतवान्पुनः । ततो वृत्तांतमखिलं कथयामास वज्रिणे ॥७८॥  
 संतुष्टास्ते सुराः सर्वे भेजिरे परमेश्वरीम् । एवं बहुगते काले कस्मिंश्चित्समये मुने ॥७९॥  
 प्रादुरासीज्जगन्माता जगन्मंगलकारिणी । कोटिसूर्यप्रतीकाशा कोटिकन्दर्पसुन्दरा ॥८०॥  
 चित्रानुलेपना देवी चित्रवासीयुगात्विता । विचित्रमाल्याभरणा चित्रभ्रमरमुष्टिका ॥८१॥  
 वराभयकरा शांता करुणामृतसागरा । नानाभ्रमरसंयुक्तपुष्पमालाविराजिता ॥८२॥  
 भ्रामरीभिर्विचित्राभिरसंख्याभिः समावृता । भ्रमरैर्गायमानैश्च ह्रींकारमनुमन्वहम् ॥८३॥  
 समन्ततः परिवृता कोटिकोटिभिरम्बिका । सर्वशृंगारवेषाढ्या सर्ववेदप्रशंसिता ॥८४॥  
 सर्वात्मिका सर्वमयी सर्वमंगलरूपिणी । सर्वज्ञा सर्वजननी सर्वा सर्वेश्वरी शिवा ॥८५॥  
 दृष्ट्वा तां तरलात्मनो देवा ब्रह्मपुरोगमाः । तुष्टुबुहंष्टमनसो विष्टरश्वसं शिवाम् ॥८६॥

देवा ऊचुः

नमो देवि महाविद्ये सृष्टिस्थित्यंतकारिणि । नमः कमलपत्राक्षि सर्वाधारे नमोऽस्तु ते ॥८७॥  
 सविश्वतैजसप्राज्ञविराट्सूत्रात्मिके नमः । नमो व्याकृतरूपायै कूटस्थायै नमोनमः ॥८८॥  
 दुर्गे सर्गादिरहिते दुष्टसंरोधनागले । निरगलप्रेमगम्ये भर्गे देवि नमोऽस्तु ते ॥८९॥  
 नमः श्रीकालिके मातर्नमो नीलसरस्वति । उग्रतारे महोभ्रे ते नित्यमेव नमो नमः ॥९०॥  
 नमः पीताम्बरे देवि नमस्त्रिपुरसुन्दरि । नमो भैरवि मातंगि धूमावति नमो नमः ॥९१॥  
 छिन्नमस्ते नमस्तेऽस्तु क्षीरसागरकन्यके । नमः शाकम्भरि शिवे नमस्ते रक्तदन्तिके ॥९२॥  
 निशुम्भशुम्भदलनि रक्तबीजविनाशिनि । धूम्रलोचननिर्णाशि वृत्रासुरनिबर्हिणि ॥९३॥  
 चण्डमुण्डप्रमथिनि दानवांतकरे शिवे । नमस्ते विजये गंगे शारदे विक्रान्तने ॥९४॥



पृथ्वीरूपे दयारूपे तेजोरूपे नमो नमः । प्राणरूपे महारूपे भूतरूपे नमोऽस्तु ते ॥९५॥  
 विश्वमूर्ते दयामूर्ते धर्ममूर्ते नमो नमः । देवमूर्ते ज्योतिर्मूर्ते ज्ञानमूर्ते नमोऽस्तु ते ॥९६॥  
 गायत्रि वरदे देवि सावित्रि च सरस्वति । नमः स्वाहे स्वधे मातर्दक्षिणे ते नमो नमः ॥९७॥  
 नेति नेतीति वाक्यैर्या बोध्यते सकलागमैः । सर्वे प्रत्यक्स्वरूपां तां भजामः परदेवताम् ॥९८॥  
 भ्रमरैर्वेष्टिता यस्माद्भ्रामरी सा ततः स्मृता । तस्यै देव्यै नमो नित्यं नित्यमेव नमो नमः ॥९९॥  
 नमस्ते पार्श्वयोः पृष्ठे नमस्ते पुरतोऽम्बिके । नम ऊर्ध्वं नमश्चाधः सर्वत्रैव नमो नमः ॥१००॥  
 कृपां कुरु महादेवि मणिद्विपाधिवासिनि । अनन्तकोटिद्व्यह्वाङ्गनायिके जगदम्बिके ॥१०१॥  
 जय देवि जगन्मातर्जय देवि परात्परे । जय श्रीभुवनेशानि जय सर्वोत्तमोत्तमे ॥१०२॥  
 कल्याणगुणरत्नानामाकरे भुवनेश्वरि । प्रसीद परमेशानि प्रसीद जगत्तोरणे ॥१०३॥

### नारायण उवाच

इति देववचः श्रुत्वा प्रगल्भं मधुरं वचः । उवाच जगदम्बा सा मत्तकोकिलभाषिणी ॥१०४॥

### देव्युवाच

प्रसन्नाऽहं सदा देवा वरदेशशिखामणिः । ब्रुवन्तु विदुषाः सर्वे गदेव स्याच्चिकीर्षितम् ॥१०५॥  
 देवीवाक्यं सुराः श्रुत्वा प्रोचुर्दुःखस्य कारणम् । दुष्टदैत्यस्य चरितं जगद्वाचाकरं परम् ॥१०६॥  
 देवब्राह्मणवेदानां हेलनं नाशनं तथा । स्थागभ्रंशं सुराणां च कथयामासुरादृताः ॥१०७॥  
 ब्रह्मणो धरदानं च यथावत्ते समूचिरे । श्रुत्वा देवमुखाद्वाणीं महाभागवती तदा ॥१०८॥  
 प्रेरयामास हस्तस्थान्भ्रमरान्भ्रामरी तदा । पार्श्वस्थानप्रभागस्थानान्नालपधरांस्तदा ॥१०९॥  
 जनयामास बहुशो यैर्व्यासं भुवनधर्यम् । मटचीयूथवत्तेषां समुदायस्तु निर्गतः ॥११०॥  
 तदांतरिक्षं तैर्व्यासमंधकारः क्षितावभूत् । दिवि पर्वतशृंगेषु द्रुमेषु निपिनेऽपि ॥१११॥  
 भ्रमरा एव संजातास्तदद्भुतमिवाभवत् । ते सर्वे दैत्यवक्षांसि दारयामासुर्दृग्गताः ॥११२॥  
 नरं मधुहरं यद्वन्मक्षिकाः कोपसंयुताः । उपायो न च क्षान्तायां तदाऽञ्जानां तदाऽभवत् ॥  
 न मुहुं न च संभाषा केवलं मरणं खलु । यस्मिन्मस्मिन्स्थले ये ये स्थिता दैत्या यथा यथा ॥  
 तत्रैव च तथा सर्वे मरणं प्राप्नुवन्मयाः । परस्परं सुमःपारो न कस्याप्यभवत्तदा ॥११५॥  
 अणमात्रेण ते सर्वे विनष्टा दैत्यपुंशवाः । कृत्स्नेत्यं भ्रमराः कार्यं देवीनिकटनायक्युः ॥११६॥  
 आश्चर्यमेतदाश्चर्यमिति लोकाः समूचिरे । किं चित्रं जगदम्बाया यस्या मायेयमीदृशी ॥११७॥  
 ततो देवगणाः सर्वे ब्रह्मविष्णुपुरोगमाः । निमग्ना हर्षजलधौ पूजयामासुरं विक्राम् ॥११८॥  
 नानोपचारैर्विविधैर्नानोपायनपाणयः । जयशब्दं प्रकुर्वाणा मुमुचुः सुमनांसि च ॥११९॥



दिवि दुन्दुभयो नेदुर्ननुतुश्चाप्सरोगणाः । पेटुर्वेदान्मुनिश्रेष्ठा गंधर्वाद्या जगुस्तथा ॥१२०॥  
 मृदंगमुरजावीणाढक्काडमरुनिःस्वनैः । घंटाशंखनिनादैश्च व्याप्तमासीज्जगत्त्रयम् ॥१२१॥  
 नानास्तोत्रैस्तदा स्तुत्वा मूर्धन्याध्यायांजलीस्तदा । जय मातर्जयेशानीत्येवं सर्वे समूचिरे ॥१२२॥  
 ततस्तुष्टा महादेवी वरान्दत्त्वा पृथक्पृथक् । स्वस्मिंश्च विपुलां भक्तिं प्रार्थिता तैर्ददौ च ताम् ॥  
 पश्यतामेव देवानामंतर्धानं गता ततः । इति ते सर्वमाख्यातं भ्रामर्याश्चरितं महत् ॥१२४॥  
 पठतां शृण्वतां चैव सर्वपापप्रणाशनम् । श्रुतमाश्चर्यजनकं संसारार्णवतारकम् ॥१२५॥  
 एवं मनूनां सर्वेषां चरितं पापनाशनम् । देवीमाहात्म्यसंयुक्तं पठञ्जृण्वञ्जुभप्रदम् ॥१२६॥  
 यश्चैतत्पठते नित्यं शृणुयाद्योऽनिशं नरः । सर्वपापविनिर्मुक्तो देवीसायुज्यमाप्नुयात् ॥१२७॥

इति श्रीदेवीभागवते महापुराणे दशमस्कन्धे त्रयोदशोऽध्यायः ॥१३॥

सार्धशतैः पंचशत [ ५११॥ ] श्लोकैर्व्यासकृतैः शुभैः ।

देवीभागवतस्यास्य दशमस्कन्ध ईरितः ॥१॥

समाप्तोऽयं दशमः स्कन्धः





ओगणेशाय नमः

# श्रीमद्देवीभागवतम्

एकादशः स्कन्धः

अथ प्रथमोऽध्यायः

नारद उवाच

भगवन् भूतभव्येश नारायण सनातन । आख्यातं परमाश्चर्यं देवीचारित्रमुत्तमम् ॥१॥  
प्रादुर्भावः परो मातुः कार्यार्थमसुरद्रुहाम् । अधिकारातिरुक्ताऽत्र देवीपूर्णकृपावशात् ॥२॥  
अधुना श्रोतुमिच्छामि येन प्रीणाति सर्वदा । स्वभक्तान्परिपुष्णाति तमाचारं वद प्रभो ॥३॥

श्रीनारायण उवाच

शृणु नारद तत्त्वज्ञ सदाचारविधिक्रमम् । यदनुष्ठानमात्रेण देवी प्रीणाति सर्वदा ॥४॥  
प्राणरुत्थाय कर्तव्यं यद्विजेन दिने दिने । तदहं संप्रवक्ष्यामि द्विजानामुपकारकम् ॥५॥  
उदयास्तमयं यावद्विजः सत्कर्मकृद्भवेत् । नित्यनैमित्तिकैर्युक्तः काम्यैश्चान्यैरर्गाहितैः ॥६॥  
आत्मनश्च सहायार्थं पिता माता न तिष्ठति । न पुत्रदारा न ज्ञातिर्वर्मस्तिष्ठति केवलम् ॥७॥  
तस्माद्धर्मं सहायार्थं नित्यं संचिनु साधनैः । धर्मेणैव सहायात्तु तमस्तरति दुस्तरम् ॥८॥  
आचारः प्रथमो धर्मः श्रुत्युक्तः स्मार्त एव च । तस्मादस्मिन्समायुक्तो नित्यं स्यादात्मनो द्विजः ॥९॥  
आचारात्लभते चायुराचारात्लभते प्रजाः । आचारादन्नमक्षय्यमाचारो हंति पात्रकम् ॥१०॥  
आचारः परमो धर्मो नृणां कल्याणकारकः । इह लोके सुखी भूत्वा परत्र लभते सुखम् ॥११॥  
अज्ञानां धजनानां तु मोहितैर्भ्रामितात्मनाम् । धर्मरूपो महादीपो मुक्तिमार्गप्रदर्शकः ॥१२॥  
आचारात्प्राप्यते श्रेष्ठ्यमाचारात्कर्म लभ्यते । कर्मणो जायते ज्ञानमिति वाक्यं मनोः स्मृतम् ॥



सर्वधर्मवरिष्ठोऽयमाचारः परमं तपः । तदेव ज्ञानमुद्दिष्टं तेन सर्वं प्रसाध्यते ॥१४॥  
 यस्त्वाचारविहीनोऽत्र वर्तते द्विजसत्तम । स शूद्रवद्वहिष्कार्यो यथा शूद्रस्तथैव सः ॥१५॥  
 आचारो द्विविधः प्रोक्तः शास्त्रीयो लौकिकस्तथा । उभावपि प्रकर्तव्यौ न त्याज्यौ शुभमिच्छता ॥१६॥  
 ग्रामधर्मा जातिधर्मा देशधर्माः कुलोद्भवाः । परिग्राह्या नृभिः सर्वैर्नैव तांल्लघयेन्मुने ॥१७॥  
 दुराचारो हि पुरुषो लोके भवति निन्दितः । दुःखभागी च सततं व्याधिना व्याप्त एव च १८॥  
 परित्यजेदर्शकामो यो स्यातां धर्मवर्जितो । धर्ममप्यसुखोदकं लोकविद्विष्टमेव च ॥१९॥

नारद उवाच

बहुत्वादिह शास्त्राणां निश्चयः स्यात्कथं मुने । कियत्प्रमाणं तद्ब्रूहि धर्ममार्गविनिर्णयम् ॥२०॥

श्रीनारायण उवाच

श्रुतिस्मृती उभे नेत्रे पुराणं हृदयं स्मृतम् । एतत्त्रयोक्त एव स्याद्धर्मो नान्यत्र कुत्रचित् ॥२१॥  
 विरोधो यत्र तु भवेत्त्रयाणां च परस्परम् । श्रुतिस्तत्र प्रमाणं स्याद्द्वयोर्द्वेधे स्मृतिर्वरा ॥२२॥  
 त्तिद्वेधं भवेद्यत्र तत्र धर्माविभो स्मृती । स्मृतिद्वेधं तु यत्र स्याद्विषयः कल्प्यतां पृथक् ॥२३॥  
 पुराणेषु क्वचिच्चैव तत्रदृष्टं यथातथम् । धर्मं वदंति तं धर्मं गृह्णीयान्न कथंचन ॥२४॥  
 वेदाविरोधि चेत्तत्र तत्प्रमाणं न संशयः । प्रत्यक्षश्रुतिरुद्धं यत्तत्प्रमाणं भवेन्न च ॥२५॥  
 सर्वथा वेद एवासी धर्ममार्गप्रमाणकः । तेनाविरुद्धं यत्किञ्चित्प्रमाणं न चान्यथा ॥२६॥  
 यो वेदधर्ममुज्जित्य वर्ततेऽन्यप्रमाणतः । कुण्डानि तस्य शिक्षार्थं यमलोके वसंति हि ॥२७॥  
 तस्मात्सर्वप्रयत्नेन वेदोक्तं धर्ममाश्रयेत् । स्मृतिः पुराणमन्यद्वा तत्र वा शास्त्रमेव च ॥२८॥  
 तन्मूलत्वे प्रमाणं स्यान्नान्यथा तु कदाचन । ये कुशास्त्राभियोगेन वर्तयंतीह मानवान् ॥२९॥  
 अधोमुखोर्ध्वपादास्ते यास्यंति नरकार्णवम् । कामचाराः पाशुपतास्तथा वै लिंगधारिणः ॥३०॥  
 तत्तमुद्राकिता ये च वैखानसमतानुगाः । ते सर्वे निरयं यांति वेदमार्गबहिष्कृताः ॥३१॥  
 वेदोक्तमेव सद्धर्मं तस्मात्कुर्यान्नरः सदा । उत्थायोत्थाय बोद्धव्यं किं मयाऽत्र कृतं कृतम् ॥  
 दत्तं वा दापितं वापि वाक्येनापि च भाषितम् । उपपापेषु सर्वेषु पातकेषु महत्स्वपि ॥३३॥  
 अथाप्य रजनीयामं ब्रह्मध्यानं समाचरेत् । ऊरुस्थोत्तानचरणः सव्ये चोरो तथोत्तरम् ॥३४॥  
 उत्तानं किञ्चिदुत्तानं मुखमवष्टभ्य चोरसा । निमीलिताक्षः सत्त्वस्थो दत्तैर्दत्तान्न संस्पृशेत् ॥३५॥  
 तांशुस्थाचलजिह्वश्च संवृतास्यः सुनिश्चलः । सन्निरुद्धेन्द्रियग्रामो नातिनिम्नस्थितासनः ॥३६॥  
 द्विगुणं त्रिगुणं वापि प्राणायाममुपक्रमेत् । ततो ध्येयः स्थितो योऽसी हृदये दीपवत्प्रभुः ॥३७॥  
 धारयेत्तत्र चात्मानं धारणां धारयेद्बुधः । सधूमश्च विधूमश्च सगर्भश्चाप्यगर्भकः ॥३८॥  
 सलक्ष्यश्चाप्यलक्ष्यश्च प्राणायामस्तु पट्विषयः । प्राणायामसमो योगः प्राणायाम इतीरितः ॥३९॥



प्राणायाम इति प्रोक्तो रेचपूरककुम्भकैः । वर्णत्रयात्मका ह्येते रेचपूरककुम्भकाः ॥४०॥  
स एव प्रणवः प्रोक्तः प्राणायामश्च तन्मयः । इडया वायुमारोप्य पूरयिष्योदरे स्थितम् ॥४१॥  
शनैः षोडशमात्राभिरन्यथा तं विरेचयेत् । एवं सधूमः प्राणानामायामः कथितो मुने ॥४२॥

आधारे लिंगनाभिप्रकटितहृदये तालुमूले ललाटे  
द्वे पत्रे षोडशारे द्विदशदशदलद्वादशार्धे चतुष्के ।

वासान्ते बालमव्ये डफकठसहिते कण्ठदेशे स्वराणां  
हंशंतत्त्वार्थयुक्तं सकलदलगतं वर्णरूपं नमामि ॥४३॥

अरुणकमलसंस्था तद्रजःपुंजवर्णा हरनियमितचिह्ना पद्मतंतुस्वरूपा ।

रविहृतब्रह्मरानायकास्यस्तनाढ्या सकृदपि यदि चित्ते संवसेत्स्यात्स मुक्तः ॥४४॥

स्थितिः सैवागतिर्यात्रा मतिश्चिता स्तुतिर्वचः । अहं सर्वात्मको देवः स्तुतिः सर्वं त्वदर्चनम् ॥  
अहं देवी न चान्योऽस्मि ब्रह्मैवाहं न शोकमाक् । सच्चिदानन्दरूपोऽहं स्वात्मानमिति चिंतयेत् ॥

प्रकाशमानां प्रथमे प्रयाणे प्रतिप्रयाणेऽप्यमृतायमानाम् ।

अंतःपदव्यामनुसंचरंतीमानंदरूपामबलां प्रपद्ये ॥४७॥

ततो निजब्रह्मरंध्रे ध्यायेत्तं गुरुमोक्षरम् । उपचारैर्मनसैश्च पूजयेत्तं यथाविधि ॥४८॥

स्तुवीतानेन मंत्रेण साधको नियतात्मवान् । गुरुर्ब्रह्मा गुर्वविष्णुर्गुरुर्देवो महेश्वरः ॥

गुरुरेव परं ब्रह्म तस्मै श्रीगुरवे नमः ॥४९॥

इति श्रीदेवीभागवते महापुराणे एकादशस्कन्धे प्रातश्चित्तनं नाम प्रथमोऽध्यायः ॥१॥

## अथ द्वितीयोऽध्यायः

श्रीनारायण उवाच

आचारहीनं न पुनन्ति वेदा यदप्यधीताः सह षड्भिरंगैः ।

छंदांस्येन मृत्युकाले त्यजन्ति नीडुं शकुन्ता इव जातपक्षाः ॥१॥

ब्राह्मे मुहूर्ते चोत्थाय तत्सर्वं सम्यगाचरेत् । रात्रेरंतमयामे तु वेदाभ्यासं चरेद्बुधः ॥२॥

किंचित्कालं ततः कुर्यादिष्टदेवानुचितनम् । योगी तु पूर्वमार्गेण ब्रह्मध्यानं समाचरेत् ॥३॥

जीवन्नहौक्यता येन जायते तु निरंतरम् । जीवन्मुक्तश्च भवति तत्क्षणादेव नारद ॥४॥

पंचपंच उपःकालः सप्तपंचारणोदयः । अष्टपंच भवेत्प्रातः शेषः सूर्योदयः स्मृतः ॥५॥

प्रातरुत्थाय यः कुर्याद्विष्णुं द्विजसत्तमः । नैर्ऋत्यामिपुविशेषमतीत्याम्यधिकं भुवः ॥६॥

विष्णुमूत्रेऽपि च कर्णस्थ आश्रमे प्रथमे द्विजः । निवीतं पृष्ठतः कुर्याद्व्रतप्रस्थगृहस्थयोः ॥७॥



कृत्वा यज्ञोपवीतं तु पृष्ठतः कठलंबितम् । विष्मूत्रं तु गृही कुर्यात्कर्णस्थं प्रथमाश्रमी ॥८॥  
 अन्तर्धाय तूर्णभूमिं शिरः प्रावृत्य वाससा । वाचं नियम्य यन्नेन द्दीवनश्वासवर्जितः ॥९॥  
 न फालकृष्टे न जले न चितायां न पर्वते । जीर्णदेवालये कुर्यान्न वल्मीके न शादले ॥१०॥  
 न ससस्त्रेषु गर्तेषु न गच्छन्न पथि स्थितः । संध्ययोरभयोर्यज्ये भोजने दंतधावने ॥११॥  
 पितृकार्ये च दैवे च तथा मूत्रपुरीषयोः । उत्साहे मैथुने वापि तथा वै गुरुसन्निधौ ॥१२॥  
 यागे दाने ब्रह्मयज्ञे द्विजो मौनं समाचरेत् । देवता ऋषयः सर्वे पिशाचोरगराक्षसाः ॥१३॥  
 हस्तो गच्छंतु भूतानि बहिर्भूमिं करोम्यहम् । इति संप्राप्य पश्चात्तु कुर्याच्छौचं यथाविधि ॥१४॥  
 वायव्ये विप्रमादित्यमापः पश्यंस्तथैव गां । न कदाचन कुर्वीत विष्मूत्रस्य विसर्जनम् ॥१५॥  
 उदङ्मुखो दिवा कुर्याद्रात्रौ चेद्दक्षिणामुखः । तत आच्छाद्य विष्मूत्रं लोष्ठपर्णतृणादिभिः ॥१६॥  
 गृहीतलिंग उत्थाय स गच्छेद्धारिसन्निधौ । पात्रे जलं गृहीत्वा तु गच्छेदन्यत्र चैव हि ॥१७॥  
 गृहीत्वा मृत्तिकां कूलाच्छ्वेतां ब्राह्मणसत्तमः । रक्तां पीतां तथा कृष्णां गुल्लीयुश्चान्यवर्णकाः ॥१८॥  
 अथवा या यत्र देशे सैव ग्राह्या द्विजोत्तमैः । अंतर्जलाद्देवगृहाद्दल्मीकान्मूपकोत्करात् ॥१९॥  
 कृतशौचावशिष्टाच्च न ग्राह्याः सप्त मृत्तिकाः । मूत्रात्तु द्विगुणं शौचे मैथुने त्रिगुणं स्मृतम् ॥२०॥  
 एका लिंगे करे तिष्ठ उभयोर्गृद्द्वयं स्मृतम् । मूत्रशौचं समाख्यातं शौचे तद्द्विगुणं स्मृतम् ॥२१॥  
 विट्शौचे लिंगदेशे तु प्रदद्यान्मृत्तिकाद्वयम् । पंचापाने दशकस्मिन्नुभयोः सप्त मृत्तिकाः ॥२२॥  
 वामपादं पुरस्कृत्य पश्चाद्दक्षिणमेव च । प्रत्येकं च चतुर्वारं मृत्तिकां लेपयेत्सुधीः ॥२३॥  
 एवं शौचं गृहस्थस्य द्विगुणं ब्रह्मचारिणः । त्रिगुणं वानप्रस्थस्य यतीनां च चतुर्गुणम् ॥२४॥  
 आर्द्रामलकमाना तु मृत्तिका शौचकर्मणि । प्रत्येकं तु सदा ग्राह्यो नातो न्यूना कदाचन ॥२५॥  
 एतद्दिवा स्याद्विद्वशौचं तदर्धं निशि कीर्तितम् । आतुरस्य तदर्धं तु मार्गस्थस्य तदर्धकम् ॥२६॥  
 स्त्रीशूद्रानामशक्तानां बालानां शौचकर्मणि । यथा गंधक्षयः स्यात्तु तथा कुर्यादसंख्यकम् ॥२७॥  
 गंधक्षेपक्षयो यावत्तावच्छौचं विधीयते । सर्वेषामेव वर्णानामित्याह भगवान्मनुः ॥२८॥  
 वामहस्तेन शौचं तु कुर्याद्वै दक्षिणेन न । नाभेरधो वामहस्तो नाभेरुर्ध्वं तु दक्षिणः ॥२९॥  
 शौचकर्मणि विज्ञेयो नान्यथा द्विजपुंगवैः । जलपात्रं न गुल्लीयाद्विष्मूत्रोत्सर्जने बुधः ॥३०॥  
 गुल्लीयाद्यादि मोहेन प्रायश्चित्तं चरेत्ततः । मोहाद्वाप्यथवाऽऽलस्यान्न कुर्याच्छौचमात्मनः ॥३१॥  
 जलाहारस्त्रिरात्रः स्यात्ततो जापाच्च द्युध्यति । देशकालद्रव्यशक्तिस्वोपपत्तौश्च सर्वशः ॥३२॥  
 शास्त्रा शौचं प्रकर्तव्यमालस्यं नात्र धारयेत् । पुरीषोत्सर्जने कुर्याद्गंडूषान्द्रादर्शव तु ॥३३॥  
 चतुरो मूत्रविक्षेपे नातो न्यूनाः कदाचन । अधोमुखं नरः कृत्वा त्यजेत्तं वामतः शनैः ॥३४॥  
 आचम्य च ततः कृतदंतधावनमादरात् । कंटकक्षीरवृक्षोत्थं द्वादशांगुलमन्नम् ॥३५॥



कनिष्ठिकाग्रवत्स्थूलं पूर्वार्धे कृतकूर्चकम् । करंजोदुम्बरी चूतः कदम्बो लोघ्रचम्पकौ ॥३६॥

वदरोति द्रुमाश्चेति प्रोक्ता दंतप्रधावने ।

अन्नाद्या व्यूहध्वंसे सोमो राजयमागम् । स मे मुखं प्रक्षाल्येत तेजसा च भुगेन च ॥३७॥

आयुर्वलं यशो वर्चः प्रजाः पशु वसूनि च । ब्रह्मप्रज्ञां च मेधां च त्वन्नो देहि वनस्पते ॥३८॥

अभावे दंतकाष्ठस्य प्रतिपिद्धदिनेषु च । अपां द्वादशगंडूपैर्विदध्याहंतधावनम् ॥३९॥

रवेदिने यः कुरुते प्राणो दन्तस्य धावनम् । सविता भक्षितस्तेन स्वकुलं तेन घातितम् ॥४०॥

प्रतिपदर्शषष्ठीपु नवम्येकादशोरवो । दन्तानां काष्ठसंयोगाद्देहत्यासप्तमं कुलम् ॥४१॥

कृत्वाऽलं पादशोचं ह्यमलमथ जलं विःपिवेद्द्विविमुच्य

तर्जन्यांगुष्ठवत्या सजलमभिमृशेन्नासिकारं ध्रुगम् ।

अंगुष्ठानामिकाभ्यां नयनयुगयुतं कर्णयुग्मं कनिष्ठां-

गुष्ठाभ्यां नाभिदेशे हृदयमथ तलेनांगुलीभिः शिरांसि ॥४२॥

इति श्रीदेवीभागवते महापुराणे एकादशस्कन्धे द्वितीयोऽध्यायः ॥ २ ॥

## अथ तृतीयोऽध्यायः

श्रीनारायण उवाच

“शुद्धं स्मार्तं चाचमनं पौराणं वैदिकं तथा । तान्त्रिकं श्रौतमित्याहुः पङ्क्तिर्धर्मश्रुतिचोदितम् ॥१॥

विष्णुमूत्रादिकशौचं च शुद्धं च परिकीर्तितम् । स्मार्तं पौराणिकं कर्म आचान्ते विधिपूर्वकम् ॥२॥

वैदिकं श्रौतमित्यादि ब्रह्मयज्ञादिपूर्वकम् । अस्त्रविद्यादिकं कर्म तान्त्रिको विधिरुच्यते” ॥३॥

स्मृत्वा चोकारगायत्रौ निबध्नोयाच्छिखां तथा । पुनराचम्य हृदयं बाहू स्कंधौ च संस्पृशेत् ॥४॥

क्षुते निष्ठोवने चैव दंतोच्छिष्टे तथाऽनृते । पतितानां च संभाषे दक्षिणं श्रवणं स्पृशेत् ॥५॥

अग्निरापश्च वेदाश्च सोमः सूर्योऽनलस्तथा । सर्वे नारद विप्रस्य कर्णे तिष्ठन्ति दक्षिणे ॥६॥

ततस्तु गत्वा नद्यादी प्रातःस्नानं विशोधनम् । समाचरेन्मुनिश्रेष्ठ देहसंशुद्धिहेतवे ॥७॥

अत्यंतमलिनो देहो नवद्वारैर्मलं वहन् । सदाऽऽस्ते तच्छोधनाय प्रातःस्नानं विधीयते ॥८॥

अगम्यागमनात्पापं यच्च पापं प्रतिग्रहात् । रहस्याचरितं पापं मुच्यते स्नानकर्मणा ॥९॥

अस्नातस्य क्रियाः सर्वा भवन्ति विफला यतः । तस्मात्प्रातश्चरेत्स्नानं नित्यमेव दिने दिने ॥१०॥

दर्भयुक्तश्चरेत्स्नानं तथा संध्याभिर्बदनम् । सप्ताहं प्रातरेस्नायी संध्याहीनस्त्रिभिर्दिनेः ॥११॥

द्वादशाहमनग्निः सन्दिग्धः शूद्रत्वमाप्नुयात् । अल्पत्वाद्वोमकालस्य बहुत्वात्स्नानकर्मणः ॥१२॥

प्रातर्न तु तथा स्नायाद्वोमकाले विगर्हितः । गायत्र्यास्तु परं नास्ति इह लोके परत्र च ॥१३॥



गायन्तं त्रायते यस्माद्गायत्रीत्यभिधीयते । प्रणवेन तु संयुक्तां व्याहृतित्रयसंयुताम् ॥११॥  
 वायुं वायौ जयेद्विप्रः प्राणसंयमनत्रयाद् । ब्राह्मणः श्रुतिसंपन्नः स्वधर्मनिरतः सदा ॥१२॥  
 स वैदिकं जपेन्मंत्रं लौकिकं न कदाचन । गोशृंगे सर्पपो यावत् तावच्छेषान स स्थिरः ॥१३॥  
 न तारयंत्युभौ पक्षौ पितृनेकोत्तरं शतम् । सगर्भो जपसंयुक्तस्त्वगर्भो ध्यानमात्रकः ॥१४॥  
 स्नानांगतर्पणं कृत्वा देवर्षिपितृतोषकम् । शुद्धे वस्त्रे परोधाय जलाद्वहिरुपागतः ॥१५॥  
 विभूतिधारणं कार्यं रुद्राक्षाणां च धारणम् । क्रमयोगेन कर्तव्यं सर्वदा जपसाधकैः ॥१६॥

रुद्राक्षान्कण्ठदेशे दशनपरिमितान्मस्तके विंशती द्वे  
 षट् षट् कर्णप्रदेशे करयुगलकृते द्वादश द्वादशैव ।

बाह्वोरिदोः कलाभिनयनयुगकृते त्वेकमेकं शिखायां

वक्षस्यष्टाधिकं यः कलयति शतकं स स्वयं नीलकण्ठः ॥१७॥

बद्ध्वा स्वर्णेन रुद्राक्षं रजतेनाथवा मुने । शिखायां धारयेन्नित्यं कर्णयोर्वा समाहितः ॥१८॥  
 यज्ञोपवीते हस्ते वा कण्ठे तुदेऽथवा नरः । श्रीमत्पंचाक्षरेणैव प्रणवेन तथापि वा ॥१९॥  
 निर्व्यभिक्त्या मेधावी रुद्राक्षं धारयेन्मुदा । रुद्राक्षधारणं साक्षाच्छिवज्ञानस्य साधनम् ॥२०॥  
 रुद्राक्षं यच्छिखायां तत्तारतत्त्वमिदं स्मरेत् । कर्णयोर्भयोरर्घ्यान् देवं देवीं च भावयेत् ॥२१॥  
 यज्ञोपवीते वेदांश्च तथा हस्ते । दशः स्मरेत् । कण्ठे सरस्वतीं देवीं पावकं चापि भावयेत् ॥२२॥  
 सर्वाभिमार्णां वर्णानां रुद्राक्षाणां च धारणम् । कर्तव्यं मंत्रतः प्रोक्तं द्विजानां नान्यवर्णिनाम् ॥२३॥  
 रुद्राक्षधारणाद्बुद्धो भवत्येव न संशयः । पश्यन्नपि निषिद्धांश्च तथा शृण्वन्नपि स्मरन् ॥२४॥  
 जिघ्रन्नपि तथा चाश्नन्नलपन्नपि संततम् । कुर्वन्नपि सदा गच्छन्निःसृजन्नपि मानवः ॥२५॥  
 रुद्राक्षधारणादेव सर्वपापैर्न लिप्यते । अनैनं भुक्तं देवेन भुक्तं यत्तु तथा भवेत् ॥२६॥  
 पीतं रुद्रेण तर्पीतं घ्रातं घ्रातं शिवेन तत् । रुद्राक्षधारणे लज्जा येषामस्ति महामुने ॥२७॥  
 तेषां नास्ति विनिर्मोक्षः संसाराज्जन्मकोटिभिः । रुद्राक्षधारिणं दृष्ट्वा परिवादं करोति यः ॥२८॥  
 उत्पत्तौ तस्य सांकर्यमस्त्येवेति विनिश्चयः । रुद्राक्षधारणादेव रुद्रो रुद्रत्वमाप्नुयात् ॥२९॥  
 मुनयः सत्यसंकल्पा ब्रह्मा ब्रह्मात्मगाः । रुद्राक्षधारणाच्छ्रेष्ठं न किंचिदपि विद्यते ॥३०॥  
 रुद्राक्षधारिणे भक्त्या वस्त्रं धान्यं ददाति यः । सर्वपापविनिर्मुक्तः शिवलोके स गच्छति ॥३१॥  
 रुद्राक्षधारिणं श्राद्धे भोजयेत् विमोदतः । पितृलोकमवाप्नोति नात्र कार्या विचारणा ॥३२॥  
 रुद्राक्षधारिणः पादौ प्रक्षाल्याद्भिः पिबेन्नरः । सर्वपापविनिर्मुक्तः शिवलोके महोयते ॥३३॥  
 हारं वा कटकं वापि सुवर्णं वा द्विजोत्तमः । रुद्राक्षमहितं भक्त्या धारयन्नुद्रतामियात् ॥३४॥  
 रुद्राक्षं केवलं वापि यत्र कुत्र महामते । समंत्रकं वा मंत्रेण रहितं भाववर्जितम् ॥३५॥



यो वा को वा नरो भक्त्या धारयेत्लज्जयाऽऽति वा । सर्वपापविनिर्मुक्तः सम्यग्ज्ञानमवाप्नुयात् ॥३६॥  
अहो रुद्राक्षमाहात्म्यं मया वक्तुं न शक्यते । तस्मात्सर्वप्रयत्नेन कुर्याद्बुद्धाक्षधारणम् ॥३७॥

इति श्रीदेवीभागवते एकादशस्कन्धे सदाचारवर्णनं तृतायोऽध्यायः ॥ ३ ॥

### अथ चतुर्थोऽध्यायः

#### नारद उवाच

एवंभूतानुभावोऽयं रुद्राक्षो भवताऽनघ । वर्णितो महतां पूज्यः कारणं तत्र किं वद ॥१॥

#### नारायण उवाच

एवमेव पुरा पृष्टो भगवान् गिरिशः प्रभुः । पण्मुखेन च रुद्रस्तुं यदुवाच शृणुष्व तत् ॥२॥

#### ईश्वर उवाच

शृणु पण्मुख तत्त्वेन कथयामि समासतः । त्रिपुरो नाम दैत्यस्तु पुराऽऽप्नोत्सर्वदुर्जयः ॥३॥  
हतास्तेन सुराः सर्वे ब्रह्मविष्णवादिदेवताः । सर्वेस्तु कथिते तस्मिन्स्तदाऽहं त्रिपुरं प्रति ॥४॥  
अर्चितयं महाशस्त्रमधोराख्यं मनोहरम् । सर्वदेवमयं दिव्यं ज्वलंतं घोररूपि यत् ॥५॥  
त्रिपुरस्य वधार्थाय देवानां तारणाय च । सर्वविघ्नोपशमनमधोरास्त्रमर्चितयम् ॥६॥  
दिव्यवर्षसहस्रं तु चक्षुर्गमोलितं मया । पश्चान्ममाकुलाक्षिभ्यः पतिता जलबिन्दवः ॥७॥  
तन्नाश्रुविदुतो जाता महारुद्राक्षवृक्षकाः । ममाजया महासेन सर्वेषां हितकाम्यया ॥८॥  
बभूवुस्ते च रुद्राक्षा अष्टत्रिंशत्प्रभेदतः । सूर्यनेत्रसमुद्भूताः कपिला द्वादश स्मृताः ॥९॥  
सोमनेत्रोत्थिताः श्वेतास्ते षोडशविधाः क्रमात् । बह्मिनेत्रोद्भवाः कृष्णा दशभेदा भवंति हि ॥१०॥  
श्वेतवर्णश्च रुद्राक्षो जातितो ब्राह्म उच्यते । क्षात्रो रत्नस्तथा मिश्रो वैश्यः कृष्णस्तु शूद्रकः ॥  
एकवक्त्रः शिवः साक्षाद्ब्रह्महृत्पां व्यपोहति । द्विवक्त्रो देवदेव्यो स्याद्विविधं नाशयेदघम् ॥१२॥  
त्रिवक्त्रस्त्वनलः साक्षात्स्त्रीहृत्पां दहति क्षणात् । चतुर्वक्त्रः स्वयं ब्रह्मा नरहृत्पां व्यपोहति ॥१३॥  
पंचवक्त्रः स्वयं रुद्रः कालाग्निर्नामनामतः । अभक्ष्यभक्षणाद्भूतैरगम्यागमनोद्भवं ॥१४॥  
मुच्यते सर्वपापैस्तु पंचवक्त्रस्य धारणात् । षड्वक्त्रः कान्तिकेयस्तु स धार्यो दक्षिणे करे ॥१५॥  
ब्रह्महृत्पादिभिः पापैर्मुच्यते नात्र संशयः । सप्तवक्त्रो महाभागो ह्यनंगो नाम नामतः ॥१६॥  
तद्धारणान्मुच्यते हि स्वर्णस्तेयादिपातकैः । अष्टवक्त्रो महासेन साक्षाद्देवो विनायकः ॥१७॥  
अन्नकूटं तूलकूटं स्वर्णकूटं तथैव च । दुष्टान्वयस्त्रियं वाऽथ संपृशंश्च गुह्यस्त्रियम् ॥१८॥  
एवमादीनि पापानि हन्ति सर्वाणि धारणात् । विघ्नास्तस्य प्रणश्यन्ति याति चांते परं पदम् ॥१९॥  
भवन्त्येते गुणाः सर्वे ह्यष्टवक्त्रस्य धारणात् । नववक्त्रो भैरवस्तु धारयेद्दामबाहुके ॥२०॥



भुक्तिमुक्तिप्रदः प्रोक्तो मम तुल्यबलो भवेत् । ब्रूणहत्यासहस्राणि ब्रह्महत्याशतानि च ॥२१॥  
 सद्यः प्रलयमायांति नववक्त्रस्य धारणात् । दशवक्त्रस्तु देवेशः साक्षाद्देवो जनार्दनः ॥२२॥  
 ग्रहाश्चैव पिशाचाश्च वेताला ब्रह्मराक्षसाः । पन्नगाश्चोपशाम्यन्ति दशवक्त्रस्य धारणात् ॥२३॥  
 वक्त्रैकादशरुद्राक्षो रुद्रैकादशकं स्मृतम् । शिखायां धारयेद्यो वै तस्य पुण्यफलं शृणु ॥२४॥  
 अश्वमेधसहस्रस्य बाजपेयशतस्य च । गवां शतसहस्रस्य सम्यग्दत्तस्य यत्फलम् ॥२५॥  
 तत्फलं लभते शीघ्रं वक्त्रैकादशधारणात् । द्वादशास्यस्य रुद्राक्षस्यैव कर्णे तु धारणात् ॥२६॥  
 आदित्यास्तोषिता नित्यं द्वादशास्ये व्यवस्थिताः । गोमेधे चाश्वमेधे च यत्फलं तदवाप्नुयात् ॥२७॥  
 शृंगिणां शस्त्रिणां चैव व्याघ्रादीनां भयं न हि । न च व्याधिभयं तस्य नैव चाधिः प्रकीर्तितः २८॥  
 न च किंचिद्भयं तस्य न च व्याधिः प्रवर्तते । न कुतश्चिद्भयं तस्य सुखी चैवेश्वरो भवेत् ॥२९॥  
 हस्त्यश्वमृगमार्जारसर्पमूषकदुर्दुरान् । खरांश्च श्वशृगालांश्च हत्वा बहुविधानपि ॥३०॥  
 मुच्यते नात्र संदेहो वक्त्रद्वादशधारणात् । वक्त्रत्रयोदशो वत्स रुद्राक्षो यदि लभ्यते ॥३१॥  
 कार्तिकेयसमो ज्ञेयः सर्वकामार्थसिद्धिदः । रसो रसायनं चैव तस्य सर्वं प्रसिध्यति ॥३२॥  
 तस्यैव सर्वभोग्यानि नात्र कार्या विचारणा । मातरं पितरं चैव भ्रातरं वा निहन्ति यः ॥३३॥  
 मुच्यते सर्वपापेभ्यो धारणात्तस्य पण्मुख । चतुर्दशास्यो रुद्राक्षो यदि लभ्येत पुत्रक ॥३४॥  
 धारयेत्सततं भूज्जि तस्य पिङ्गः शिवस्य तु । किं मुने बहूनाक्तेन वर्णनेन पुनः पुनः ॥३५॥  
 पूज्यते संततं देवैः प्राप्यते च परा गतिः । रुद्राक्ष एकः शिरसा धार्यो भक्त्या द्विजोत्तमैः ॥  
 षड्विंशद्भिः शिरोमाला पंचाशदधृदयेन तु । कलाक्षैर्वाहुबलये अर्काक्षैर्मणिबंधनम् ॥३७॥  
 अष्टोत्तरशतेनापि पंचाशद्भिः पडानन । अथवा सप्तविंशत्या कृत्वा रुद्राक्षमालिकाम् ३८॥  
 धारणाद्वा जपाद्वापि ह्यनंतं फलमश्नुते । अष्टोत्तरशतैर्माला रुद्राक्षैर्धार्यते यदि ॥३९॥  
 क्षणे क्षणेऽश्वमेधस्य फलं प्राप्नोति षण्मुख । त्रिःसप्तकुलमुदधृत्य शिवलोके महीयते ॥४०॥

इति श्रीदेवीभागवते महापुराणे एकादशस्कन्धे चतुर्थोऽध्यायः ॥४॥

## अथ पञ्चमोऽध्यायः

### ईश्वर उवाच

लक्षणं जपमालायाः शृणु वक्ष्यामि पण्मुख । रुद्राक्षस्य मुखं ब्रह्मा विदू रुद्र इतीरितः ॥१॥  
 विष्णुः पुच्छं भवेच्चैव भोगमोक्षफलप्रदम् । पंचविंशतिभिश्चाक्षैः पंचवक्त्रैः सकण्टकैः ॥२॥  
 रक्तवर्णैः सितैर्मिश्रैः कृतरध्रविदभितैः । अक्षसूत्रं प्रकर्तव्यं गोपुच्छबलयाकृति ॥३॥  
 वक्त्रं वक्त्रेण संयोज्य पुच्छं पुच्छेन योजयेत् । मेरुमूर्ध्वमुखं कुर्यात्तदूर्ध्वं नागपाशकम् ॥४॥



एवं संग्रथितां मालां मन्त्रसिद्धिप्रदायिनीम् । प्रक्षाल्य गन्धतोयेन पंचगव्येन चोपरि ॥५॥  
ततः शिवाभसा क्षाल्य ततो मन्त्रगणान्यसेत् । स्पृष्ट्वा शिवास्त्रमन्त्रेण कवचेनावगुण्ठयेत् ॥६॥  
मूलमन्त्रं न्यसेत्पश्चात्पूर्वत्कारयेत्तथा । सद्योजातादिभिः प्रोक्ष्य यावदष्टोत्तरं शतम् ॥७॥  
मूलमन्त्रं समुच्चार्य शुद्धभूमौ निधाय च । तस्योपरि न्यसेत्साम्बं शिवं परमकारणम् ॥८॥  
प्रतिष्ठिता भवेन्माला सर्वकामफलप्रदा । यस्य देवस्य यो मन्त्रस्तां तेनैवाभिपूजयेत् ॥९॥  
मूर्ध्नि कण्ठेऽथवा कर्णे न्यसेद्वा जपमालिकाम् । रुद्राक्षमालया चैवं जस्रव्यं नियतात्मना ॥१०॥  
कण्ठे मूर्ध्नि हृदि प्रांते कर्णे बाहुयुगेऽथवा । रुद्राक्षधारणं नित्यं भक्त्या परमया युतः ॥११॥  
किमत्र बहुनोक्तेन वर्णनेन पुनः पुनः । रुद्राक्षधारणं नित्यं तस्मादेतत्प्रशस्यते ॥१२॥  
स्नाने दाने जपे होमे वैश्वदेवे सुरार्चने । प्रायश्चित्ते तथा श्राद्धे दीक्षाकाले विशेषतः ॥१३॥  
अरुद्राक्षधरो भूत्वा यत्किञ्चित्कर्म वैदिकम् । कुर्वन्निप्रस्तु मोहेन नरके पतति ध्रुवम् ॥१४॥  
रुद्राक्षं धारयेन्मूर्ध्नि कण्ठे सूत्रे करेऽथवा । सुवर्णमणिसंभिन्नं शुद्धं नान्यैर्धृतं शिवम् ॥१५॥  
नाशुचिर्धारयेदक्षं सदा भक्त्यैव धारयेत् । रुद्राक्षतस्मिन्भूतवातोद्भूततुणान्यपि ॥१६॥  
पुण्यलोकं गमिष्यन्ति पुनरावृत्तिदुर्लभम् । रुद्राक्षं धारयन्पापं कुर्वन्नपि च मानवः ॥१७॥  
सर्वं तरति पाप्मानं जाबालश्रुतिराह हि । पशवो हि च रुद्राक्षधारणाद्यांति रुद्रताम् ॥१८॥  
किमु ये धारयन्ति स्म नरा रुद्राक्षमालिकाम् । रुद्राक्षः शिरसा ह्येको धार्यो रुद्रपरः सदा ॥१९॥  
ध्वंसनं सर्वदुःखानां सर्वपापविमोचनम् । व्याहरन्ति च नामानि ये शंभोः परमात्मनः २०॥  
रुद्राक्षालंकृता ये च ते वै भागवतोत्तमाः । रुद्राक्षधारणं कार्यं सर्वार्थयोगिभिर्नृभिः ॥२१॥  
कर्णपाशे शिखायां च कण्ठे हस्ते तथोदरे । महादेवश्च विष्णुश्च ब्रह्मा तेषां विभूतयः ॥२२॥  
देवाश्चाप्ये तथा भक्त्या खलु रुद्राक्षधारिणः । गोत्रर्षयश्च सर्वेषां कूटस्था मूलरूपिणः ॥२३॥  
तेषां वंशप्रसूताश्च मुनयः सकला अपि । श्रौत्रधर्मपराः शुद्धाः खलु रुद्राक्षधारिणः ॥२४॥  
श्रद्धा न जायते साक्षाद्देवसिद्धे विमुक्तिदे । बहूनां जन्मनामन्ते महादेवप्रसादतः ॥२५॥  
रुद्राक्षधारणे वांछा स्वभावादेव जायते । रुद्राक्षस्य तु माहात्म्यं जाबालैरादरेण तु ॥२६॥  
पठ्यते मुनिभिः सर्वैर्मया पुत्र तथैव च । रुद्राक्षस्य फलं चैव त्रिषु लोकेषु विश्रुतम् ॥२७॥  
फलस्य दर्शने पुण्यं स्पशत्कोटिगुणं भवेत् । शतकोटिगुणं पुण्यं धारणाल्लभते नरः ॥२८॥  
लक्षकोटिसहस्राणि लक्षकोटिशतानि च । जपाच्च लभते नित्यं नात्र कार्या विचारणा २९॥  
हस्ते चोरसि कण्ठे च कर्णयोर्मस्तके तथा । रुद्राक्षं धारयेद्यस्तु स रुद्रो नात्र संशयः ॥३०॥  
अवध्यः सर्वभूतानां रुद्रवद्धि चरेद्भुवि । सुराणामसुराणां च बन्दीयो यथा शिवः ॥३१॥  
रुद्राक्षधारी सततं बन्दीयस्तथा नरैः । उच्छिष्टो वा विकर्मस्थो युक्तो वा सर्वपातकैः ३२॥



मुच्यते सर्वपापेभ्यो रुद्राक्षस्य तु धारणात् । कण्ठे रुद्राक्षमावध्य श्वापि वा म्रियते यदि ॥३३॥  
 सोऽपि मुक्तिमवाप्नोति किं पुनर्मानुषोऽपि सः । जपध्यानविहीनोपि रुद्राक्षं यदि धारयेत् ॥३४॥  
 सर्वपापविनिर्मुक्तः स याति परमा गतिम् । एकं वापि हि रुद्राक्षं कृत्वा यत्नेन धारयेत् ३५॥  
 एकविंशतिमुद्धृत्य रुद्रलोके महीयते । अतः परं प्रवक्ष्यामि रुद्राक्षस्य पुनर्विधिम् ॥३६॥  
 इति श्रीदेवीभागवते महापुराणे एकादशस्कन्धे पञ्चमोऽध्यायः ॥५॥

## अथ षष्ठोऽध्यायः

### ईश्वर उवाच

महासेन कुशग्रन्थिपुत्राजीवालयः परे । रुद्राक्षस्य तु नैकोऽपि कलामर्हति षोडशीम् ॥१॥  
 पुरुषाणां यथा विष्णुर्ग्रहाणां च यथा रविः । नदीनां तु यथा गंगा मुनीनां कश्यपो यथा ॥२॥  
 उच्चैः श्रवा यथाऽश्वानां देवानामीश्वरो यथा । देवीनां तु यथा गौरी तद्वच्छ्रेष्ठमिदं भवेत् ॥ ॥  
 नातः परतरं स्तोत्रं नातः परतरं व्रतम् । अक्षय्येषु च दानेषु रुद्राक्षस्तु विशिष्यते ॥४॥  
 शिवभक्त्या शान्ताय दद्याद्रुद्राक्षमुत्तमम् । तस्य पुण्यफलस्यातं न चाहं वक्तुमुत्सहे ॥५॥  
 धृतुरुद्राक्षकण्ठाय यस्त्वन्नं संप्रयच्छति । त्रिःसप्तकुलमुद्धृत्य रुद्रलोकं स गच्छति ॥६॥  
 यस्य भाले विभूतिर्न नागे रुद्राक्षधारणम् । न शंभोर्भवने पूजा स विप्रः श्वपचाधमः ॥७॥  
 खादन्मांसं पिबन्मद्यं संगच्छन्त्यजानपि । पातकेभ्यो विमुच्येत रुद्राक्षे शिरसि स्थिते ॥८॥  
 सर्वयज्ञतपोदानवेदाभ्यासैश्च यत्फलम् । तत्फलं लभते सद्यो रुद्राक्षस्य तु धारणात् ॥९॥  
 वेदैश्चतुर्भिर्यत्पुण्यं पुराणपठनेन च । यत्तीर्थसेवनेनैव सर्वविद्यादिभिस्तथा ॥१०॥  
 तत्पुण्यं लभते सद्यो रुद्राक्षस्य तु धारणात् । प्रयाणकाले रुद्राक्षं बंधयित्वा म्रियेद्यदि ॥११॥  
 स रुद्रत्वमवाप्नोति पुनर्जन्म न विद्यते । रुद्राक्षं धारयेत्कण्ठे बाह्वोर्वा म्रियते यदि ॥१२॥  
 कुलैकविंशमुत्तार्य रुद्रलोके वसेन्नरः । ब्राह्मणो वापि चांडालो निर्गुणः सगुणोपि च ॥१३॥  
 भस्मरुद्राक्षधारो यः स देवत्वं शिवं व्रजेत् । शुचिर्वाप्यशुचिर्वापि तथाऽभक्ष्यस्य भक्षकः ॥१४॥  
 म्लेच्छो वाप्यथ चांडालोऽमुतो वा सर्वपातकैः । रुद्राक्षधारणादेव स रुद्रो नात्र संशयः ॥१५॥  
 शिरसा धारिते कोटिः कर्णयोर्दश कोटयः । शतकोटिगले बद्धो मूर्ध्नि कोटिसहस्रकम् ॥१६॥  
 अयत्तं चोपवीते तु लक्षकोटिर्भुजे स्थिते । मणिवन्धे तु रुद्राक्षो मोक्षसाधनकः परः ॥१७॥  
 रुद्राक्षधारको भूत्वा यत्किञ्चित्कर्म वैदिकम् । कुर्वन्विप्रः सदा भक्त्या महदाप्नोति तत्फलम् ॥१८॥  
 रुद्राक्षमालिकां कण्ठे धारयेद्भक्तिवर्जितः । पापकर्मा तु यो नित्यं स मुक्तः सर्वबन्धनात् ॥१९॥  
 रुद्राक्षपितृचेता यो रुद्राक्षस्तेन वै धृतः । असौ माहेश्वरो लोके नमस्यः स तु लिङ्गवत् ॥२०॥



अविद्यो वा सविद्यो वा रुद्राक्षस्य तु धारणात् । शिवलोकं प्रपद्येत कीकटे गर्दभो यथा ॥२१॥

स्कन्द उवाच

रुद्राक्षान्सन्दधे देव गर्दभः केन हेतुना । कीकटे केन वा दत्तस्तद्ब्रूहि परमेश्वर ॥२२॥

श्रीभगवानुवाच

शृणु पुत्र पुरावृत्तं गर्दभो विध्यप्रवर्ते । धत्ते रुद्राक्षभारं तु बाह्वितः पथिकेन तु ॥२३॥

श्रान्तोऽसमर्थस्तद्भारं वोढुं प्रक्षिपवान्भुवि । प्राणैस्त्र्यक्तस्त्रिनेत्रस्तु शूलपाणिर्महेश्वरः ॥२४॥

मत्प्रसादान्महासेन भदन्तिकमुपागतः । यावद्वक्त्रास्यसंस्थानं रुद्राक्षाणां सुदुर्लभम् ॥२५॥

तावद्युगसहस्राणि शिवलोके महीयते । स्वशिष्येभ्यस्तु वक्तव्यं नाशिष्येभ्यः कदाचन २६॥

अभक्तोऽप्योऽपि मूर्खेभ्यः कदाचिन्न प्रकाशयेत् । अभक्तो वाऽस्तु भक्तो वा नीचो नीचव्रतीऽपि वा ॥

रुद्राक्षान्धारयेद्यस्तु मुच्यते सर्वपातकैः । रुद्राक्षधारणं पुण्यं केन वा सद्दशं भवेत् ॥२८॥

महान्नतमिदं प्राहुर्मुनयस्तत्त्वदर्शिनः । सहस्रं धारयेद्यस्तु रुद्राक्षाणां धृतव्रतः ॥२९॥

तं नमन्ति सुराः सर्वे यथा रुद्रस्तथैव सः । अभावे तु सहस्रस्य बाह्वोः षोडश षोडश ॥३०॥

एकं शिखायां करयोद्वादश द्वादशैव तु । द्वात्रिंशत्कण्ठदेशे तु चत्वारिंशच्च मस्तके ॥३१॥

एकैकं कर्णयोः षट् वक्षस्यष्टोत्तरं शतम् । यो धारयति रुद्राक्षान्द्रव्यस्तु तु पूज्यते ॥३२॥

मुक्ताप्रबालस्फटिकरीप्यवैडूर्यकाञ्चनैः । समेतान्धारयेद्यस्तु रुद्राक्षान्स शिवो भवेत् ॥३३॥

केवलानपि रुद्राक्षान्यद्यालस्याद्विभर्ति यः । तं न स्पृशन्ति पापानि तमांसीव विभावसुम् ३४॥

रुद्राक्षमालया मन्त्रो जसोऽनन्तफलप्रदः । यस्यांगे नास्ति रुद्राक्ष एकोऽपि बहुपुण्यदः ३५॥

तस्य जन्म निरर्थं स्यात्त्रिपुण्ड्ररहितं यथा । रुद्राक्षं मस्तके धृत्वा शिरःस्नानं करोति यः ३६॥

गङ्गास्नानफलं तस्य जायते नात्र संशयः । एकवक्त्रः पञ्चवक्त्र एकादशमुखाः वरे ॥३७॥

चतुर्दशमुखाः केचिद्बुद्राक्षा लोकपूजिताः । भक्त्या संपूज्यते नित्यं रुद्राक्षः शंकरात्मकः ३८॥

दरिद्रं वापि पुरुषं राजानं कुरुते भुवि । अत्र ते कथयिष्यामि पुराणं मतमुत्तमम् ॥३९॥

कोसलेषु द्विजः कश्चिद्विरिनाथ इति श्रुतः । महावनी च धर्मात्मा वेदवेदांगपारागः ॥४०॥

यज्ञकृद्दीक्षितस्तस्य तनयः सुन्दराकृतिः । नानागुणनिधिः ख्यातस्तरुणः कामसुन्दरः ॥४१॥

गुरोः सुधिषणस्याथ पत्नीं मुक्तावलीमथ । मोहयामास रूपेण यौवनेन मदेन च ॥४२॥

संगतस्तु तया सार्धं किञ्चित्कालं ततो भिया । विषं ददौ च गुरवे येनै पश्चात्तु निर्भयः ॥४३॥

यदा माता पिता कर्म किञ्चिज्जानाति यत्क्षणे । मातरं पितरं चापि मारयामास तद्विषात् ॥४४॥

नानाविलासभोगैश्च जाते द्रव्यव्यये ततः । ब्राह्मणानां गृहे चौर्यं चकार स तदा खलः ॥४५॥

सुरापानमदोन्मत्तस्तदा ज्ञातिवहिष्कृतः । ग्रामान्निष्कासितः सर्वैस्तदा सोऽभूदनेचरः ॥४६॥



मुक्तावल्या तया सार्धं जगाम गहनं वनम् । मार्गे स्थितो द्रव्यलोभाज्जघान ब्राह्मणान्वहून् ॥४७॥  
 एवं बहुगते काले ममार स तदाऽधमः । नेतुं तं यमदूताश्च समाजग्मुः सहजशः ॥४८॥  
 शिवलोकाच्छिवगणास्तथैव च समागताः । तयोः परस्परं वादो बभूव गिरिजासुत ॥४९॥  
 यमदूतास्तदा प्रोचुः पुण्यमस्य किमस्ति हि । ब्रुवंतु सेवकाः शंभोर्यद्येनं नेतुमिच्छथ ॥५०॥  
 शिवदूतास्तदा प्रोचुरयं यस्मिन्स्थले मृतः । दशहस्तादधो भूमे रुद्राक्षस्तत्र चास्ति हि ॥५१॥  
 तत्प्रभावेन हे दूता नेष्यामः शिवसन्निधम् । ततो विमानमारुह्य दिव्यरूपधरो द्विजः ॥५२॥  
 गतो गुणनिधिर्द्वैतैः सहितः शंकरालयम् । इति रुद्राक्षमाहात्म्यं कथितं तव सुव्रत ॥५३॥  
 एवं रुद्राक्षमहिमा समासात्कथितो मया । सर्वपापक्षयकरो महापुण्यफलप्रदः ॥५४॥

इति श्रीदेवीभागवते महापुराणे एकादशस्कन्धे षष्ठोऽध्यायः ॥६॥

### अथ सप्तमोऽध्यायः

#### श्रीनारायण उवाच

एवं नारद षड्वक्त्रो गिरिशेन विवोधितः । रुद्राक्षमहिमानं च ज्ञात्वाऽऽसीत्स कृतार्थकः ॥१॥  
 इत्थंभूतानुभावोऽयं रुद्राक्षो वर्णितो मया । सदाचारप्रसंगेन शृणु चान्यत्समाहितः ॥२॥  
 यथा रुद्राक्षमहिमा वर्णितोऽनन्तपुण्यदः । लक्षणं मन्त्रविन्यासं तथाऽहं वर्णयामि ते ॥३॥  
 लक्षं तु दर्शनात्पुण्यं कोटिस्तत्स्पर्शनाद्भवेत् । तस्य कोटिगुणं पुण्यं लभते धारणाक्षरः ॥४॥  
 लक्षकोटिसहस्राणि लक्षकोटिशतानि च । तज्जपाल्लभते पुण्यं नरो रुद्राक्षधारणात् ॥५॥  
 रुद्राक्षाणां तु भद्राक्षधारणात्स्यान्महाफलम् । धात्रीफलप्रमाणं यच्छ्रेष्ठमेतदुदाहृतम् ॥६॥  
 बदरीफलमात्रं तु प्रोच्यते मध्यमं दुर्ध्रुवैः । अथमं चणमात्रं स्यात्प्रतिज्ञैषा मयोदिता ॥७॥  
 ब्राह्मणाः क्षत्रिया वैश्याः शूद्राश्चेति शिवाजया । वृक्षाज्जाताः पृथिव्यां तु तज्जजातीयाः शुभाक्षकाः ॥  
 श्वेतास्तु ब्राह्मणा जेयाः क्षत्रिया रक्तवर्णकाः । पीता वैश्यास्तु विज्ञेयाः कृष्णाः शूद्राः प्रकीर्त्तिताः ॥  
 ब्राह्मणो विभूयाच्छ्वेताऽत्रक्ताऽप्राजा तु धारयेत् । पीतान्वैश्यस्तु विभूयात्कृष्णाञ्छूद्रस्तु धारयेत् ॥  
 समाः स्निग्धा दृढास्तद्वत्कंटकैः संयुताः शुभाः । कृमिदष्टाञ्छिन्नभिन्नान्कंटकैः रहितास्तथा ॥११॥  
 व्रणयुक्तानावृताश्च षड्रुद्राक्षास्तु वर्जयेत् । स्वयमेव कृतद्वारो रुद्राक्षः स्यादिहोत्तमः ॥१२॥  
 यत्तु पौरुषयत्नेन कृतं तन्मध्यमं भवेत् । समान्स्निग्धान्दृढान्वृत्तान्क्षौमसूत्रेण धारयेत् ॥१३॥  
 सर्वगात्रेषु साम्येन समानाऽतिविलम्बणा । निघर्षे हेमलेखाभा यत्र लेखा प्रदृश्यते ॥१४॥  
 तदक्षमुत्तमं विद्यात्स धार्यः शिवपूजकैः । शिलायामेकरुद्राक्षं त्रिशद्वै शिरसा बहेत् ॥१५॥  
 चर्द्दिशश्च गले धार्या बाह्वोः षोडश षोडश । मणिवंधे द्वादशाक्षांस्कन्धे पञ्चाशतं भवेत् ॥१६॥



अष्टोत्तरशतंमालोपवीतं च प्रकल्पयेत् । द्विसरं त्रिसरं वापि विभूयात्कण्ठदेशतः ॥१७॥  
 कुण्डले मुकुटे चैव कर्णिकाहारकेषु च । केयूरे कटके चैव कुक्षिवंशे तथैव च ॥१८॥  
 मुक्ते पीते सर्वकालं रुद्राक्षं धारयेन्नरः । त्रिशतं त्वधमं पञ्चशतं मध्यममुच्यते ॥१९॥  
 सहस्रमुत्तमं प्रोक्तं चैवं भेदेन धारयेत् । शिरसीशानमन्त्रेण कर्णे तत्पुरुषेण च ॥२०॥  
 अघोरेण ललाटे तु तेनैव हृदयेऽपि च । अघोरबीजमन्त्रेण करयोर्धारयेत्पुनः ॥२१॥  
 पञ्चाशदक्षप्रथितां वामदेवेन चोदरे । पञ्चब्रह्मभिरंगैश्चाप्येवं रुद्राक्षधारणम् ॥२२॥  
 ग्रथितान्मूलमन्त्रेण सर्वानक्षांस्तु धारयेत् । एकवक्त्रस्तु रुद्राक्षः परतत्त्वप्रकाशकः ॥२३॥  
 परतत्त्वधारणाच्च जायते तत्प्रकाशनम् । द्विवक्त्रस्तु मुनिश्रेष्ठ अर्धनारीश्वरो भवेत् ॥२४॥  
 धारणादर्धनारीशः प्रीयते तस्य नित्यशः । त्रिवक्त्रस्त्वनलः साक्षात्स्त्रीहृत्पां दहति क्षणात् ॥२५॥  
 त्रिमुखश्चैव रुद्राक्षोऽप्यग्नित्रयस्वरूपकः । तद्धारणाच्च द्रुतभुक्तस्य तुष्यति नित्यशः ॥२६॥  
 चतुर्मुखस्तु रुद्राक्षः पितामह एव रूपकः । तद्धारणान्महाश्रीमान्महदारोग्यमुत्तमम् ॥२७॥  
 महती ज्ञानसंपत्तिः शुद्धये धारयेन्नरः । पञ्चमुखस्तु रुद्राक्षः पञ्चब्रह्मस्वरूपकः ॥२८॥  
 तस्य धारणमात्रेण संतुष्यति महेश्वरः । षड्वक्त्रश्चैव रुद्राक्षः कार्तिकेयाधिदेवतः ॥२९॥  
 विनायकं चापि देवं प्रवदन्ति मनोषिणः । सप्तवक्त्रस्तु रुद्राक्षः सप्तगान्नाधिदेवतः ॥३०॥  
 सप्ताश्वदैवतश्चैव मुनिसप्तकदैवतः । तद्धारणान्महाश्रोः स्यान्महदारोग्यमुत्तमम् ॥३१॥  
 महती ज्ञानसंपत्तिः शुचिर्वै धारयेन्नरः । अष्टवक्त्रस्तु रुद्राक्षोऽप्यष्टमात्राधिदेवतः ॥३२॥  
 वस्वष्टकप्रीतिकरो गङ्गाप्रीतिकरः शुभः । तद्धारणादिमे प्रीता भवेयुः सत्यवादिनः ॥३३॥  
 नववक्त्रस्तु रुद्राक्षो यमदेव उदाहृतः । तद्धारणाद्यमभयं न भवत्येव सर्वथा ॥३४॥  
 दशवक्त्रस्तु रुद्राक्षो दशाशादैवतः स्मृतः । दशाशाप्रीतिजनको धारणे नात्र संशयः ॥३५॥  
 एकादशमुखस्त्वक्षो रुद्रैकादशदैवतः । तमिन्द्रदैवतं चाहुः सदा सौख्यविवर्धनम् ॥३६॥  
 रुद्राक्षो द्वादशमुखो महाविष्णुस्वरूपकः । द्वादशादित्यदैवश्च बिभर्त्येव हि तत्परः ॥३७॥  
 त्रयोदशमुखश्चाक्षः कामदः सिद्धिदः शुभः । तस्य धारणमात्रेण कामदेवः प्रसीदति ॥३८॥  
 चतुर्दशमुखश्चाक्षो रुद्रनेत्रसमुद्भवः । सर्वव्याधिहरश्चैव रुद्रारोग्यप्रदायकः ॥३९॥  
 मद्यं मांसं च लक्ष्णं पलांडुं शिमुमेव च । श्लेष्मातकं विड्वराहं भक्षणे वर्जयेत्ततः ॥४०॥  
 ग्रहणे त्रिषुवे चैव संक्रमे अयने तथा । दर्शे च पूर्णिमासे च पुण्येषु दिवसेष्वपि ॥

रुद्राक्षधारणात्सद्यः सर्वपापैः प्रमुच्यते ॥४१॥

इति श्रीदेवीभागवते महापुराणे एकादशस्कन्धे सप्तमोऽध्यायः ॥७॥



## अथ अष्टमोऽध्यायः

## श्रीनारायण उवाच

भूतशुद्धिप्रकारं च कथयामि महामुने । मूलाधारात्समुत्थाय कुण्डलीं परदेवताम् ॥१॥  
 सुषुम्नामार्गमाश्रित्य ब्रह्मरंध्रगतां स्मरेत् । जीवं ब्रह्मणि संयोज्य हंसमंत्रेण साधकः ॥२॥  
 पादादि जानुपर्यंतं चतुष्कोणं सवज्रकम् । लंबीजाढ्यं स्वर्णवर्णं स्मरेदवनिमण्डलम् ॥३॥  
 ज्ञान्वाद्यं नाभिचंद्रार्धनिभं पद्मद्रयांकितम् । वंबीजयुतं श्वेताभमंसो मंडलं स्मरेत् ॥४॥  
 नाभेर्हृदयपर्यंतं त्रिकोणं स्वस्तिकान्वितम् । रंबीजेन युतं रक्तं स्मरेत्पावकमण्डलम् ॥५॥  
 हृदो भ्रूमध्यपर्यन्तं वृतं पट्टविदुलाछितम् । यंबीजयुक्तं धूम्राभं नभस्वन्मंडलं स्मरेत् ॥६॥  
 आब्रह्मरंध्रभूमध्यादवृतं स्वच्छं मनोहरम् । हंबीजयुक्तमाकाशमंडलं च विचिंतयेत् ॥७॥  
 एवंभूतानि संचित्य प्रत्येकं संविलापयेत् । भुवं जले जलं वह्नीं वह्निं वायौ नभस्यमुम् ॥८॥  
 विलाप्य खमहंकारे महत्तत्त्वेऽप्यहंकृतिम् । महांतं प्रकृतौ मायामात्मनि प्रविलापयेत् ॥९॥  
 शुद्धसंविन्मयो भूत्वा चितयेत्पापपूरुषम् । वामकुक्षिस्थितं कृष्णमंगुष्ठपरिमाणकम् ॥१०॥  
 ब्रह्महत्याशिरोयुक्तं कनकस्तेयबाहुकम् । मदिरापानहृदयं गुह्यतत्पट्टयुतम् ॥११॥  
 तत्संसर्गपदद्वंद्वमुपपातकमस्तकम् । खड्गचर्मधरं कृष्णमधोवक्त्रं सुदुःसहम् ॥१२॥  
 वायुबीजं स्मरन्वायुं संपूर्यन् विशोपयेत् । स्वशरीरयुतं मंत्रो वह्निबीजेन निर्दहेत् ॥१३॥  
 कुम्भके परिजलेन ततः पापनरोद्भवम् । बहिर्भस्म समुत्सार्य वायुं बीजेन रचयेत् ॥१४॥  
 सुषाबीजेन देहोत्थं भस्म संप्लावयेत्सुधीः । भूबीजेन घनीकृत्य भस्म तत्कनकाडिवत् ॥१५॥  
 विशुद्धमुकुराकारं जपन्बीजं विहायसः । मूर्धादिपादपर्यंतान्यंगानि रचयेत्सुधीः ॥१६॥  
 आकाशादीनि भूतानि पुनरुपादयेच्चित्तः । सोऽहंमंत्रेण चात्मानमानयेद्दृढयांबुजे ॥१७॥  
 कुण्डलीजीवमादाय परसंगात्सुधामयम् । संस्थाप्य हृदयांभोजे मूलाधारगतां स्मरेत् ॥१८॥

रक्तांभोधिस्थपोतोल्लसदरुणसरोजाधिरूढा केराब्जैः

शूलं कोदण्डमिन्द्रवमणिगुणमप्यंकुशं पंचबाणान् ।

विभ्राणासृक्कपालं त्रिनयनलसिता पीनवक्षोऽरुहाढ्या

देवी वालार्कवर्णा भवतु सुखकरी प्राणशक्तिः परा नः ॥१९॥

एवं ध्यात्वा प्राणशक्तिं परमात्मस्वरूपिणीम् । विभूतिधारणं कार्यं सर्वाधिकृतिसिद्धये ॥२०॥

विभूतेर्विस्तरं वक्ष्ये धारणे च महाफलम् । श्रुतिस्मृतिप्रमाणोक्तं भस्मधारणमुत्तमम् ॥२१॥

इति श्रीदेवीभागवते महापुराणे एकादशस्कन्धेऽष्टमोऽध्यायः ॥ ८ ॥



## अथ नवमोऽध्यायः

### श्रीनारायण उवाच

इदं शिरोव्रतं चीर्णं विधिवद्द्विजातिभिः । तेषामेव परां विद्यां वदेदज्ञानवाधिकां ॥१॥  
 विधिवच्छ्रद्धया सार्धं न चीर्णं यैः शिरोव्रतम् । श्रौतस्मार्तसमाचारस्तेषामनुपाकारकः ॥२॥  
 शिरोव्रतसमाचारादेव ब्रह्मादिदेवताः । देवता अभवन्विद्वन् खलु नान्येन हेतुना ॥३॥  
 शिरोव्रतस्य माहात्म्यं पूर्वं पूर्वतरं कृतम् । ब्रह्मा विष्णुश्च रुद्रश्च देवताः सकला अपि ॥४॥  
 सर्वपातकयुक्तोऽपि मुच्यते सर्वपातकैः । शिरोव्रतमिदं येन चरितं विधिवद्बुध ॥५॥  
 शिरोव्रतमिदं नाम शिरस्याथर्वणश्रुतेः । यदुक्तं तद्वि नैवान्यतत्तु पुण्येन लभ्यते ॥६॥  
 शाखाभेदेषु नामानि व्रतस्यास्य विभेदतः । पठ्यते मुनिशार्दूल शाखास्वेकव्रतं हि तत् ॥७॥  
 सर्वशाखासु वस्त्वेकं शिवाख्यं सत्यचिद्वनम् । तथा तद्विषयं ज्ञानं तथैव च शिरोव्रतम् ॥८॥  
 शिरोव्रतविहीनस्तु सर्वधर्मविवर्जितः । अपि सर्वानु विद्यासु सोऽधिकारी न संशयः ॥९॥  
 शिरोव्रतमिदं कार्यं पापकांतारदाहकम् । साधनं सर्वविद्यानां यतस्तत्सम्यगाचरेत् ॥१०॥  
 श्रुतिराथर्वणो सूक्ष्मा सूक्ष्मार्थस्य प्रकाशिनी । यदुवाच व्रतं प्रीत्या तन्नित्यं सम्यगाचरेत् ॥११॥  
 अग्निरित्यादिभिर्मंत्रैः पङ्क्तिभिः शुद्धेन भस्मना । सर्वाङ्गोद्बलनं कुर्याच्छिरोव्रतसमाह्वयम् ॥१२॥  
 एतच्छिरोव्रतं कुर्यात्संख्याकालेषु सादरम् । यावद्विद्योदयस्तावत्तस्य विद्या खलूत्तमा ॥१३॥  
 द्वादशाब्दमथाब्दं वा तदर्थं च तदर्थकम् । प्रकुर्याद्द्वादशाहं वा संकल्पेन शिरोव्रतम् ॥१४॥  
 शिराव्रतेन यः स्नातस्तं तु नोपदिशेत्तु यः । तस्य विद्या विनष्टा स्यान्निर्घृणः स गुरुः खलु ॥  
 ब्रह्मविद्यागुरुः साक्षान्मुनिः कारुणिकः खलु । यथा सर्वेश्वरः श्रीमान्मुदुः कारुणिकः खलु ॥१६॥  
 जन्मांतरसहस्रेषु नरा ये धर्मचारिणः । तेषामेव खलु श्रद्धा जायते न कदाचन ॥१७॥  
 प्रत्युत्ताज्ञानबाहुल्याद्द्वेष एव विजायते । अतः प्रद्वेषयुक्तस्य न भवेदात्मवेदनम् ॥१८॥  
 ब्रह्मविद्योपदेशस्य साक्षादेवाधिकारिणः । त एव नेतरं विद्वन् ये तु स्नाताः शिरोव्रतैः ॥१९॥  
 व्रतं पाशुपतं चीर्णं यैर्द्विजैरादरेण तु । तेषामेवोपदेष्टव्यमिति वेदानुशासनम् ॥२०॥  
 यः पशुस्तत्पशुत्वं च व्रतेनानेन संत्यजेत् । स तान्हेत्वा न पापीयान्भवेद्वेदांतनिश्चयः ॥२१॥  
 त्रिपुंड्रधारणं प्रोक्तं जावालैरादरेण तु । त्रियंबकेन मंत्रेण सतारेण शिवेन च ॥२२॥  
 त्रिपुंड्रं धारयेन्नित्यं गृहस्थाश्रममाश्रितः । ओंकारेण त्रिरक्तेन सहस्रेण त्रिपुंड्रकम् ॥२३॥  
 धारयेद्भिक्षुको नित्यमिति जावालिकी श्रुतिः । त्रियंबकेन मंत्रेण प्रणवेन शिवेन च ॥२४॥  
 गृहस्थश्च वनस्थश्च धारयेच्च त्रिपुंड्रकम् । मेघावीत्यादिना वाऽपि ब्रह्मचारी दिने दिने २५॥  
 भस्मना सजलेनापि धारयेच्च त्रिपुंड्रकम् । ब्राह्मणो विधिनोत्पन्नस्त्रिपुंड्रभस्मनैव तु ॥२६॥



ललाटे धारयेन्नित्यं तिर्यग्भस्मावगुंठनम् ।

“महादेवस्य संबंघात्तद्धर्मोऽप्यस्ति संगतिः ।”

सम्यक् त्रिपुंड्रधर्मं च ब्राह्मणो नित्यमाचरेत् ॥२७॥

आदिब्राह्मणभूतेन त्रिपुंड्रं भस्मना धृतम् । यतोऽत एव विप्रस्तु त्रिपुंड्रं धारयेत्सदा ॥२८॥

भस्मना वेदसिद्धेन त्रिपुंड्रदेहगुंठनम् । रुद्रलिङ्गार्चनं वाऽपि मोहतोऽपि च न त्यजेत् ॥२९॥

त्रियंबकेन मंत्रेण सतारेण तथैव च । पंचाक्षरेण मंत्रेण प्रणवेन तथैव च ॥३०॥

ललाटे हृदये चैव दोढं च महामुने । त्रिपुंड्रं धारयेन्नित्यं संन्यासाश्रममाश्रितः ॥३१॥

त्रियायुषेण मंत्रेण मेधावीत्यादिनाऽथवा । गौणेन भस्मना धार्यं त्रिपुण्ड्रं ब्रह्मचारिणा ॥३२॥

नमोऽन्तेन शिवेनैव शूद्रः शुश्रूषणे रतः । उद्धूलनं त्रिपुण्ड्रं च नित्यं भक्त्या समाचरेत् ॥३३॥

अन्येषामपि सर्वेषां विना मन्त्रेण सुव्रत । उद्धूलनं त्रिपुण्ड्रं च कर्तव्यं भक्तितो मुने ॥३४॥

भूत्यैबोद्धूलनं तिर्यक् त्रिपुण्ड्रस्य च धारणम् । वरेण्यं सर्वधर्मैर्म्यस्तस्मान्नित्यं समाचरेत् ॥३५॥

भस्त्राग्निहोत्रजं वाऽथ विरजाग्निमुद्भवम् । आदरेण समादाय शुद्धे पात्रे निधाय तत् ॥३६॥

प्रक्षाल्य पादौ हस्तौ च द्विराचम्य समाहितः । गृहीत्वा भस्म तत्पंचब्रह्ममन्त्रैः शनैः शनैः ॥३७॥

प्राणायामत्रयं कृत्वा अनिरित्यादिमन्त्रितम् । तैरेव सप्तभिर्मन्त्रैस्त्रिवारमभिमन्त्रयेत् ॥३८॥

ओष्मापोज्योतिरित्युक्त्वा ध्यात्वा मंत्रानुदीरयेत् । सितेन भस्मना पूर्वं समुद्धूल्य शरीरकम् ॥३९॥

त्रिपापो विरजो मर्त्यो जायते नात्र संशयः । ततो ध्यात्वा महाविष्णुं जगन्नाथं जलाधिपम् ॥

संयोज्य भस्मना तोयमग्निरित्यादिभिः पुनः । विमृज्य साम्बं ध्यात्वा च समुद्धूल्योर्ध्वमस्तकम् ॥

ते च भावनया ब्राह्मभूतेन सितभस्मना । ललाटवक्षःस्कंधेषु स्वाश्रमोचितमन्त्रतः ॥४०॥

मध्यमानामिकांगुष्ठैरनुलोमविलोमतः । त्रिपुंड्रं धारयेन्नित्यं त्रिकालेष्वपि भक्तितः ॥४१॥

इति श्रीदेवीभागवते महापुराणे एकादशस्कन्धे नवमोऽध्यायः ॥९॥

## अथ दशमोऽध्यायः

श्रीनारायण उवाच

आग्नेयं गोणमज्ञानध्वंसकं ज्ञानसाधकम् । गोणं नानाविधं विद्धि ब्रह्मन्ब्रह्मविदां वर ॥१॥

अग्निहोत्राग्निजं तद्वद्विरजानलजं मुने । ओपासनसमुत्पन्नं समिदग्निसमुद्भवम् ॥२॥

पचनान्गिसमुत्पन्नं दावानलसमुद्भवम् । त्रैवर्णिकानां सर्वेषामग्निहोत्रसमुद्भवम् ॥३॥

विरजानलजं चैव धार्यं भस्म महामुने । ओपासनसमुत्पन्नं गृहस्थानां विशेषतः ॥४॥

समिदग्निसमुत्पन्नं धार्यं वै ब्रह्मचारिणा । शूद्राणां श्रोत्रियागारपचनान्गिसमुद्भवम् ॥५॥



अन्येषामपि सर्वेषां धार्यं दावानलोद्भवम् । कालश्चित्रा पीर्णमासी देशः स्वीयः परिग्रहः ॥६॥  
 क्षेत्रारामाद्यरण्यं वा प्रशस्तः शुभलक्षणः । तत्र पूर्वत्रयोदस्यां सुस्तातः सुकृताग्निः ॥७॥  
 अनुज्ञाप्य स्वमाचार्यं संपूज्य प्रणिपत्य च । पूजां वैशेषिकीं कृत्वा शुक्लांबरधरः स्वयम् ॥८॥  
 शुद्धयज्ञोपवीती च शुक्लमात्यानुलेपनः । दर्भासने समासीनो दर्भमुष्टिं प्रगृह्य च ॥९॥  
 प्राणायामत्रयं कृत्वा प्राङ्मुखो वायुदङ्मुखः । ध्यात्वा देवं च देवीं च तद्विज्ञापनवर्त्मना ॥१०॥  
 व्रतमेतत्करोमीति भवेत्संकल्पदोक्षितः । यावच्छरीरपातं वा द्वादशाब्दमयाऽपि वा ॥११॥  
 तदर्धं वा तदर्धं वा मासद्वादशकं तु वा । तदर्धं वा तदर्धं वा मासमेकमथापि वा ॥१२॥  
 दिनद्वादशकं वाऽपि दिनषट्कमथापि वा । तदर्धं दिनमेकं वा व्रतसंकल्पनावधि ॥१३॥  
 अग्निमाधाय विविधद्विराहोपकारणात् । हुत्वाऽऽज्येन समिद्धिश्च चरुणा च यथाविधि ॥१४॥  
 पूताहात्पुरतो भूयस्तत्त्वानां शुद्धिमुद्दिशन् । जुहुयान्मूलमंत्रेण तैरेव समिदादिभिः ॥१५॥  
 तत्त्वान्येतानि मे देहे शुध्यन्नामित्यनुस्मरन् । पश्चाद्भूतादितन्मात्रः पंचकर्मेन्द्रियाणि च ॥१६॥  
 जानकर्मविभेदेन पंच पंच विभागतः । त्वगादि घातवः सप्त पंच प्राणादिवायवः ॥१७॥  
 मनोबुद्धिरहंकारो गुणाः प्रकृतिपूरुषौ । रागो विद्या कला चैव नियतिः काल एव च ॥१८॥  
 माया च शुद्धविद्या च महेश्वरसदाशिवौ । शक्तिश्च शिवतत्त्वं च तत्त्वानि क्रमशो विदुः ॥१९॥  
 मंत्रेस्तु विरजैर्हुत्वा होताऽसौ विरजो भवेत् । अथ गोमयमादाय पिंडीकृत्याभिर्मंत्र्य च ॥२०॥  
 न्यस्याग्नौ तं च संरक्ष्य दिने तस्मिन्हविष्यभुक् । प्रभाते च चतुर्दश्यां कृत्वा सर्वं पुरोदितम् ॥२१॥  
 तस्मिन्दिने निराहारः कालशेषं समापयेत् । प्रातः पर्वणि चाप्येवं कृत्वा होमावसानतः ॥२२॥  
 उपसंहृत्य रुद्राग्निं गृहीत्वा भस्म य नतः । ततश्च जटिलो मुण्डः शिखैकजट एव च ॥२३॥  
 भूत्वा स्नात्वा पुनर्वीतलज्जश्चेत्स्याद्दिग्भ्रमरः । अन्यः कापायवसनश्चर्मचोरांबरोऽयं वा ॥२४॥  
 एकांबरो वल्कलवान्भवेद्दंडी च मेखलो । प्रक्षाल्य चरणीपश्चाद्द्विराचम्याभ्यनस्तनुम् ॥२५॥  
 संकलीकृत्य तद्भस्म विरज नलसम्भ्रमम् । अग्निरित्यादिभिर्मंत्रैः पंडिभराथवर्गैः क्रमात् २६॥  
 विमृज्यांगानि मूर्धादिचरणांतं च तैः स्पृशेत् । ततस्तेन क्रमेणैव समुद्धृत्य च भस्मना ॥२७॥  
 सर्वाङ्गोद्धूलनं कुर्यात्प्रणवेन शिवेन वा । ततश्च पुंड्रं रचयेत्त्रिआयुपसमाहृत्यम् ॥२८॥  
 शिवभावं समागम्य शिवभावमथाचरेत् । कुर्यात्त्रिसंध्यमप्येवमेतत्पाशुपतं व्रतम् ॥२९॥  
 भुक्तिमुक्तिप्रदं चैव पशुत्वं विनिवर्तयेत् । तत्पशुत्वं परित्यज्य कृत्वा पाशुपतं व्रतम् ॥३०॥  
 पूजनीयो महादेवो लिंगमूर्तिः सदाशिवः । भस्मस्नानं महापुण्यं सर्वसौख्यकरं परम् ॥३१॥  
 आयुष्यं बलमारोग्यं श्रीपुष्टिवर्धनं यतः । रक्षार्थं मंगलार्थं च सर्वं संपत्समृद्धये ॥३२॥  
 भस्मस्निग्धमनुष्याणां महामारोभयं न च । शांतिकं पीष्टिकं भस्म कामदं च त्रिश्रा भवेत् ॥३३॥

इति श्रीदेवीभागवते महापुराणे एकादशस्कन्धे दशमोऽध्यायः ॥ १० ॥



## अथ एकादशोऽध्यायः

नारद उवाच

त्रिविधत्वं कथं चास्य भस्मनः परिकीर्तितम् । एतत्कथय मे देव महत्कीर्तुहलं मम ॥१॥

श्रीनारायण उवाच

त्रिविधत्वं प्रवक्ष्यामि देवर्षे भस्मनः शृणु । महापापक्षयकरं महाकीर्तिकरं परम् ॥२॥  
 गोमयं योनिसंबद्धं तद्वस्तेनैव गृह्यते । ब्राह्मर्मत्रैस्तु संदग्धं तच्छांतिहोच्यते ॥३॥  
 सावधानस्तु गृह्णीयान्नरो वै गोमयं तु यत् । अंतरिक्षे गृहीत्वा तत्पडंगेन दहेदतः ॥४॥  
 पौष्टिकं तत्समाख्यातं कामदं च ततः शृणु । प्रसादेन दहेदेतत्कामदं भस्म कीर्तितम् ॥५॥  
 प्रातरुत्थाय देवर्षे भस्मव्रतपरः शुचिः । गवां गोष्ठेषु गत्वा तु नमस्कृत्वा तु गोकुलम् ॥६॥  
 गवां वर्णानुरूपाणां गृह्णीयाद्गोमयं शुभम् । ब्राह्मणस्य च गौः श्वेता रक्ता गौः क्षत्रियस्य च ॥७॥  
 पीतवर्णा तु वैश्यस्य कृष्णा शूद्रस्य कथ्यते । पीर्णमास्याममावास्यामष्टम्यां वा विशुद्धधोः ॥८॥  
 प्रसादेन तु मंत्रेण गृहीत्वा गोमयं शुभम् । हृदयेन तु मंत्रेण पिंडीकृत्य तु गोमयम् ॥९॥  
 रविरश्मिसुसंतप्तं शुची देशे मनोहरे । तुषेण वा दुसर्वापि प्रासादे न तु निक्षिपेत् ॥१०॥  
 अरण्यद्व्वर्मणि वा श्रोत्रियागारजं तु वा । तदग्नौ विन्यसेत्तं च शिवबीजेन मंत्रतः ॥११॥  
 गृह्णीयादथ तत्राग्निकुण्डाद्भस्म विचक्षणः । नवं पात्रं समादाय प्रसादेन तु निक्षिपेत् ॥१२॥  
 केतकी पाटली तद्बदुशरीरं चंदनं तथा । नानासुगंधिद्रव्याणि काश्मीरप्रभृतीनि च ॥१३॥  
 निक्षिपेत्तत्र पात्रे तु सद्योमंत्रेण शुद्धधीः । जलस्नानं पुरा कृत्वा भस्मस्नानमतः परम् ॥१४॥  
 जलस्नाने त्वशक्तश्च भस्मस्नानं समाचरेत् । प्रक्षाल्य पादौ हस्तौ च शिरश्चेशानमंत्रतः ॥१५॥  
 समुद्रूल्य ततः पश्चान्मुखं तत्पुरुषेण तु । अघोरेण तु हृदयं नाभिं वामेन तत्परम् ॥१६॥  
 सद्योमंत्रेण सर्वाङ्गं समुद्रूल्य विचक्षणः । पूर्ववस्त्रं परित्यज्य शुद्धवस्त्रं परिग्रहेत् ॥१७॥  
 प्रक्षाल्य पादौ हस्तौ च पश्चादाचमनं चरेत् । भस्मनोद्गूलनाभावे त्रिपुण्ड्रं तु विधीयते ॥१८॥  
 मध्याह्नात्प्राग्लैर्युक्तं परतो जलवर्जितम् । तर्जन्यनामिकामध्यैस्त्रिपुण्ड्रं च समाचरेत् ॥१९॥  
 मूर्ध्नि चैव ललाटे च कर्णे कंठे तथैव च । हृदये चैव बाह्वोश्च न्यासस्थानं हि चोच्यते ॥२०॥  
 पंचांगुलैर्न्यसेन्मूर्ध्नि प्रसादेन तु मंत्रतः । त्र्यंगुलैर्विन्यसेद्बाले शिरोमंत्रेण देशिकः ॥२१॥  
 सव्येन दक्षिणे कर्णे वामदेवेन वामतः । अघोरेण तु कण्ठे च मध्याङ्गुल्या स्पृशेद्गुदम् ॥२२॥  
 हृदयं हृदयेनैव त्रिभिर्गुलिभिः स्पृशेत् । विन्यसेद्दक्षिणे बाहौ शिखामंत्रेण देशिकः ॥२३॥  
 वामबाहौ न्यसेद्धीमान्कवचेन त्रियंगुलैः । मध्येन संस्पृशेन्नाभ्यामीशान इति मन्त्रतः ॥२४॥  
 ब्रह्मविष्णुमहेशानास्तिस्रो रेखा इति स्मृताः । आद्यो ब्रह्मा ततो विष्णुस्तदूर्ध्वं तु महेश्वरः ॥२५॥



एकांगुलेन न्यस्तां यदीश्वरस्तत्र देवता । शिरोमध्ये स्वयं ब्रह्मा ईश्वरस्तु ललाटके ॥२६॥  
कर्णयोरश्विनी देवौ गणेशस्तु गले तथा । क्षत्रियश्च तथा वैश्यः शूद्रश्चोद्वलनं त्यजेत् ॥२७॥  
सर्वेषामंत्यजातीनां मंत्रेण रहितं भवेत् । “अदीक्षितं मनुष्याणामपि मंत्रं विना भवेत्” ॥२८॥

इति श्रीदेवीभागवते महापुराणे एकादशस्कन्धे एकादशोऽध्यायः ॥ ११ ॥

### अथ ब्रह्मसूत्रोऽध्यायः

#### श्रीनारायण उवाच

देवर्षे मृणु तत्सर्वं भस्मोद्वलनजं फलम् । सरहस्यविधानं च सर्वकामफलप्रदम् ॥१॥  
कचिलायाः शकृत्स्वच्छं गृहीत्वा गगने पतत् । न क्लिप्तं नापि कठिनं न दुर्गंधं न चोषितम् ॥२॥  
उपर्यधः परित्यज्य गृहीत्वात्पतितं यदि । पिंडोक्त्यशिवान्मयादी तत्क्षिपेन्मूलमन्त्रितम् ॥३॥  
आदाय वाससाच्छाद्य भस्माधाने विनिक्षिपेत् । सुकृते सुदृढे शुद्धे क्षालिते प्रोक्षिते शुभे ॥४॥  
विन्यस्य मंत्री मन्त्रेण पात्रे भस्म विनिक्षिपेत् । तैजसं दारवं चाथ मृन्मयं चैलमेव च ॥५॥  
अन्यद्वा शोभनं शुद्धं भस्माधारं प्रकल्पयेत् । क्षौमे चैवातिशुद्धे वा घनवद्भस्म निक्षिपेत् ॥६॥  
प्रस्थितो भस्म गृहीत्वात्स्वयं चानुचरोपि वा । न चायुक्तकरे दद्यान्न चाशुचितले क्षिपेत् ॥७॥  
न संस्पृशेत् नोचांगैर्न क्षिपेन्न च लंघयेत् । तस्माद्भक्षितमादाय विनियुञ्जीत मन्त्रितम् ॥८॥  
विभूतिधारणविधिः स्मृतिप्रोक्तो मयेरितः । यदीयाचरणेनैव शिवतुल्यो न संशयः ॥९॥  
शैबैः संपादितं भस्म वेदिकैः शिवसन्निधौ । भक्त्या परमया ग्राह्यं प्रार्थयित्वा तु पूजयेत् ॥१०॥  
तत्रोक्तवर्त्मना सिद्धं भस्म तान्त्रिकपूजकैः । यत्र कुत्रापि दत्तं चेत्तद्ग्राह्यं नैव वैदिकैः ॥११॥  
शूद्रैः कापालिकैर्वथि पाखण्डैरपरैस्तु तत् । त्रिपुण्ड्रं धारयेद्भक्त्या मनसाऽपि न लंघयेत् ॥१२॥  
श्रुत्या विधीयते यस्मात्तत्त्यागी पतितो भवेत् । त्रिपुण्ड्रधारणं भक्त्या तथा देहावगुंठनम् ॥१३॥  
द्विजः कुर्याद्वि मन्त्रेण तत्त्यागी पतितो भवेत् । उद्वलनं त्रिपुण्ड्रं च भक्त्या नैवाचरन्ति ये ॥१४॥  
तेषां नास्ति विनिर्मोक्षः संसाराजन्मकोटिभिः । येन भस्मोक्तमार्गेण धृतं न मुनिपुङ्गव ॥१५॥  
तस्य विद्धि मुने जन्म निष्फलं सौकरं यथा । येषां वपुर्मनुष्याणां त्रिपुण्ड्रेण विनास्थितम् ॥१६॥  
श्मशानसदृशं तत्स्यान्न प्रेक्ष्यं पुण्यकृज्जनैः । धिग्भस्मरहितं भालं धिग्ग्राममशिवालयम् ॥१७॥  
धिगनीशार्चनं जन्म धिग्विद्यामशिवाश्रयाम् । त्रिपुण्ड्रं ये विनिन्दन्ति निर्दंति शिवमेव ते ॥१८॥  
धारयन्ति च ये भक्त्या धारयन्ति तमेव ते । यथा कृशानुरहितो भूधरो न विराजते ॥१९॥  
अशेषसाधनेऽप्येवं भस्महीनं शिवार्चनम् । उद्वलनं त्रिपुण्ड्रं च श्रद्धया नाचरन्ति ये ॥२०॥  
तैः पूर्वार्चरितं सर्वं विपरीतं भवेदपि । भस्मना वेदमन्त्रेण त्रिपुण्ड्रस्य च धारणम् ॥२१॥



विना वेदोचिताचारं स्मार्तस्यानर्थकारणम् । कृतं स्यादकृतं तेन श्रुतमप्यश्रुतं भवेत् ॥२२॥  
 अधीतमनधीतं च त्रिपुण्ड्रं यो न धारयेत् । वृथा वेदा वृथा यज्ञा वृथा दानं वृथा तपः ॥२३॥  
 वृथा व्रतोपवासेन त्रिपुण्ड्रं यो न धारयेत् । भस्मधारणं त्यक्त्वा मुक्तिमिच्छति यः पुमान् २४॥  
 विषपानेन नित्यत्वं कुस्ते ह्यात्मनो हि सः । स्रष्टा सृष्टिच्छलेनाह त्रिपुण्ड्रस्य च धारणम् ॥२५॥  
 ससर्जं स ललाटं हि तिर्यगूर्ध्वं न वर्तुलम् । तिर्यग्रेखाः प्रदृश्यन्ते ललाटे सर्वदेहिनाम् ॥२६॥  
 तथापि मानवा मूर्खी न कुर्वति त्रिपुण्ड्रकम् । न तद्वचानं न तन्मोक्षं न तज्ज्ञानं न तत्तपः ॥२७॥  
 विना तिर्यक्त्रिपुण्ड्रं च विप्रेण यदनुष्ठितम् । वेदस्याध्ययने शूद्रो नाधिकारी यथा भवेत् ॥२८॥  
 त्रिपुण्ड्रेण विना विप्रो नाधिकारी शिवार्चने । प्राङ्मुखश्चरणौ हस्तौ प्रक्षाल्याचम्य पूर्ववत् ॥२९॥  
 प्राणानायम्य संकल्प्य भस्मस्नानं समाचरेत् । आदाय भसितं शुद्धमग्निहोत्रसमुद्भवम् ॥३०॥  
 ईशानेन तु मंत्रेण स्वमूर्ध्नि विनिक्षिपेत् । तत आदाय तद्भस्म मुखे च पुरुषेण तु ॥३१॥  
 अधोराख्येन हृदये गुह्ये वामाह्वयेन च । सद्योजाताभिधानेन भस्म पादद्वये क्षिपेत् ॥३२॥  
 सर्वाङ्गं प्रणवेनैव मंत्रेणोद्धूलनं ततः । एतदानेयकं स्नानमुदितं परमर्षिभिः ॥३३॥  
 सर्वकर्म्मसमृद्धयर्थं कुर्यादादाविदं बुधः । ततः प्रक्षाल्य हस्तादीनुपस्पृश्य यथाविधि ॥३४॥  
 तिर्यक्त्रिपुण्ड्रं विधिना ललाटे हृदये गले । पञ्चभिर्ब्रह्मभिर्वापि कृतेन भसितेन च ॥३५॥  
 धृतमेतत्त्रिपुण्ड्रं स्यात्सर्वकर्मसु पावनम् । शूद्रैर्यजहस्तस्थं न धार्यं भस्म च वचचित् ३६॥  
 भस्मना साग्निहोत्रेण लिप्तः कर्म समाचरेत् । अन्यथा सर्वकर्माणि न फलन्ति कदाचन ॥३७॥  
 सत्यं शौचं जपो होमस्तीर्थं देवादिपूजनम् । तस्य व्यर्थमिदं सर्वं यस्त्रिपुण्ड्रं न धारयेत् ॥३८॥  
 त्रिपुण्ड्रधृग्विप्रवरो यो ऋद्राक्षधरः शुचिः । स हंनि रोगदुरितव्याधिदुर्भिक्षतस्करान् ॥३९॥  
 समाप्नोति परं ब्रह्म यतो नावर्तते पुनः । स पंक्तिपावनः श्राद्धे पूज्यो विप्रैः सुरैरपि ॥४०॥  
 श्राद्धे यज्ञे जपे होमे वैश्वदेवे सुरार्चने । धृतत्रिपुण्ड्रः पूतात्मा मृत्युञ्जयति मानवः ॥

भस्मधारणमाहात्म्यं भूयोऽपि कथयामि ते ॥ ४१ ॥

इति श्रीदेवीमागवते महापुराणे एकादशस्कन्धे द्वादशोऽध्यायः ॥ १२ ॥

## अथ त्रयोदशोऽध्यायः

### श्रीनारायण उवाच

महाप तत्संघादश्च पातकान्यपराण्यपि । नश्यन्ति मुनिशार्दूल सत्यं सत्यं न चान्यथा ॥१॥  
 एकं भस्म धृतं येन तस्य पुण्यफलं शृणु । यतीनां ज्ञानदं प्रोक्तं वनस्थानां विरक्तदम् ॥२॥  
 गृहस्थानां मुने तद्वद्वर्मावृद्धिकरं तथा । ब्रह्मचर्याश्रमस्थानां स्वाध्यायप्रदमेव च ॥३॥



शूद्राणां पुण्यं नित्यमन्येषां पापनाशनम् । भस्मनोद्धूलनं चैव तथा तिर्यक् त्रिपुण्ड्रकम् ॥४॥  
 रक्षार्थं सर्वभूतानां विधत्ते वैदिकी श्रुतिः । भस्मनोद्धूलनं चैव तथा तिर्यक् त्रिपुण्ड्रकम् ॥५॥  
 यज्ञत्वेनैव सर्वेषां विधत्ते वैदिकी श्रुतिः । भस्मनोद्धूलनं चैव तथा तिर्यक् त्रिपुण्ड्रकम् ॥६॥  
 सर्वधर्मतया तेषां विधत्ते वैदिकी श्रुतिः । भस्मनोद्धूलनं चैव तथा तिर्यक् त्रिपुण्ड्रकम् ॥७॥  
 माहेश्वराणां लिगार्थं विधत्ते वैदिकी श्रुतिः । भस्मनोद्धूलनं चैव तथा तिर्यक् त्रिपुण्ड्रकम् ॥८॥  
 विज्ञानार्थं च सर्वेषां विधत्ते वैदिकी श्रुतिः । भस्मनोद्धूलनं चैव तथा तिर्यक् त्रिपुण्ड्रकम् ॥९॥  
 हिरण्यगर्भेण तदवतारैर्वरुणादिभिः । देवताभिर्भूतं भस्म त्रिपुण्ड्राद्धूलनात्मकम् ॥१०॥  
 उमादेव्या च लक्ष्म्या च वाचा चान्याभिरास्तिकैः । सर्वस्त्रीभिर्भूतं भस्म त्रिपुण्ड्राद्धूलनात्मना ॥११॥  
 यक्षराक्षसगंधर्वसिद्धविद्याधरादिभिः । मुनिभिश्च धृतं भस्म त्रिपुण्ड्राद्धूलनात्मना ॥१२॥  
 ब्राह्मणैः क्षत्रियैर्वैश्यैः शूद्रैरपि च संकरैः । अपभ्रंशैर्भूतं भस्म त्रिपुण्ड्राद्धूलनात्मना ॥१३॥  
 उद्धूलनं त्रिपुण्ड्रं च यैः समार्चयन्त मुदा । त एव शिष्टा विद्वांसो नेतरे मुनिपुंगव ॥१४॥  
 शिवलिङ्गं मणिः सङ्ख्यं मंत्रः पञ्चाक्षरस्तथा । विभूतिरीषधं पुंसां मुक्तिस्त्रीवश्यकर्मणि ॥१५॥  
 भुनक्ति यत्र भस्मांगो मूर्खो वा पंडितोऽपि वा । तत्र भुंक्ते महादेवः सपत्नोको वृषध्वजः ॥१६॥  
 भस्मसंछन्नसर्वांगमनुगच्छति यः पुमान् । सर्वपातकयुक्तोऽपि पूजितो मानवोऽचिरात् ॥१७॥  
 भस्मसंछन्नसर्वांगं यः स्तोति श्रद्धया सह । सर्वपातकयुक्तोऽपि पूज्यते मानवोऽचिरात् ॥१८॥  
 त्रिपुण्ड्रधारिणे भिक्षाप्रदानेन हि केवलम् । तेनाधीतं श्रुतं तेन तेन सर्वमनुष्ठितम् ॥१९॥  
 येन विप्रेण शिरसि त्रिपुण्ड्रं भस्मना कृतम् । कीकटेष्वपि देशेषु यत्र भूतिविमूषणः ॥२०॥  
 मानवस्तु वसेन्नित्यं काशीक्षेत्रसमं हि तत् । दुःशीलः शोच्युक्तो वा योगयुक्तोऽप्यलक्षणः ॥२१॥  
 भूतिशासनयुक्तो वा स पूज्यो मम पुत्रवत् । छद्मनापि चरेद्यो हि भूतिशासनमेश्वरम् ॥२२॥  
 सोऽपि यां गतिमाप्नोति न तां यज्ञशतैरपि । संपर्काल्लीक्या वापि भयाद्वा धारयेत्तु यः ॥२३॥  
 विधियुक्ता विभूतिस्तु स च पूज्यो यथा ह्यहम् । शिवस्य विष्णादंबानां ब्रह्मणस्तृप्तिकारणम् ॥२४॥  
 पार्वत्याश्च महालक्ष्म्या भारत्यास्तृप्तिकारणम् । न दानेन न यज्ञेन न तपोभिः सुदुर्लभैः ॥२५॥  
 न तीर्थयात्रया पुण्यं त्रिपुण्ड्रेण च लभ्यते । दानं यज्ञाश्च धर्माश्च तीर्थयात्राश्च नारद ॥२६॥  
 ध्यानं तपस्त्रिपुण्ड्रस्य कलां नार्हति षोडशीम् । यथा राजा स्वचिह्नाकं स्वजनं मन्यते सदा ॥२७॥  
 तथा शिवस्त्रिपुण्ड्राकं रुद्रस्तेन वशीकृतः । द्विजातिर्वाज्यजातिर्वा शुद्धचित्तेन भस्मना ॥२८॥  
 धारयेद्यस्त्रिपुण्ड्राकं स्वकीयमिव मन्यते । त्यक्तसर्वाश्रमाचारं लुप्तसर्वक्रियोऽपि सः ॥२९॥  
 सकृत्तिर्यक्त्रिपुण्ड्राकं धारयेत्सोऽपि मुच्यते । नास्य ज्ञानं परीक्षेत न कुलं न व्रतं तथा ॥३०॥  
 त्रिपुण्ड्राकितमालेन पूज्य एव हि नारद । शिवमन्त्रात्परो मन्त्रो नास्ति तुल्यं शिवात्परम् ॥३१॥



शिवाचर्चनात्परं पुण्यं न हि तीर्थं च भस्मना । रुद्रान्नेर्यत्परं तीर्थं तद्भस्म परिकीर्तितम् ॥३२॥  
ध्वंसनं सर्वदुःखानां सर्वपापविशोधनम् । अत्यजो वाऽवलो वापि मूर्खो वा पण्डितोऽपि वा ॥

यस्मिन्देशे वसेन्नित्यं भूतिशासनसंयुतः । तस्मिन्सदाशिवः सोमः सर्वभूतगणैर्वृतः ॥

सर्वतीर्थैश्च संयुक्तः सान्निध्यं कुरुते सदा ॥३४॥

एतानि पञ्चशिवमंत्रपवित्रितानि भस्मानि कामदहनांगविभूषितानि ।

त्रैपुङ्गकाणि रचितानि ललाटपट्टे लुपन्ति देवलिखितानि दुरक्षराणि ॥३५॥

इति श्रीदेवीभागवते महापुराणे एकादशास्कन्धे त्रयोदशोऽध्यायः ॥९॥

### अथ चतुर्दशोऽध्यायः

#### श्रीनारायण उवाच

भस्मदिग्धशरीराय यो ददाति धनं मुदा । तस्य सर्वाणि पापानि विनश्यन्ति न संशयः ॥१॥  
श्रुतयः स्मृतयः सर्वाः पुराणान्यखिलान्यपि । वदन्ति भूतिमाहात्म्यं तत्तस्मात्पातद्वारयेद् द्विजः ॥२॥  
सितेन भस्मना कुर्यात्त्रिसंध्यं यस्मिन्पुङ्गवम् । सर्वपापविनिर्मुक्तः शिपलोके भवोच्यते ॥३॥  
योगी सर्वाङ्गकं स्नानमापादतल्लजस्तकम् । त्रिसंध्यमाचरेन्नित्यमाद्यु भोगमवाप्नुयात् ॥४॥  
भस्मस्नानेन पुरुषः कुलस्योद्धारको भवेत् । भस्मस्नानं जलस्नानादसंख्येयगुणान्वितम् ॥५॥  
सर्वतीर्थेषु यत्पुण्यं सर्वतीर्थेषु यत्फलम् । तत्फलं लभते सर्वं भस्मस्नानान्न संशयः ॥६॥  
महापातकयुक्तो वा युक्तो वाप्युपपातकैः । भस्मस्नानेन तत्सर्वं दहत्यग्निर्विवेधनम् ॥७॥  
भस्मस्नानात्परं स्नानं पवित्रं नैव विद्यते । एवमुक्तं धिदेनादौ तदा स्नातः स्वयं शिवः ॥८॥  
तदा प्रभृति ब्रह्माद्या मुनयश्च शिवाधिपः । सर्वकर्मसु यत्नेन भस्मस्नानं प्रचक्रिरे ॥९॥  
तस्मादेतच्छिरः स्नानमागनेयं यः समाचरेत् । अनेनैव शरीरेण स हि रुद्रो न संशयः ॥१०॥  
ये भस्मधारिणं दृष्ट्वा परितृप्ता भवन्ति ते । देवासुरमुनीन्द्रश्च पूज्या नित्यं न संशयः ॥११॥  
भस्मसंछन्नसर्वाङ्गं दृष्ट्वोत्तिष्ठति यः पुमान् । तं दृष्ट्वा देवराजोऽपि दंडवत्प्रणमिष्यति ॥१२॥  
अभक्ष्यभक्षणं येषां भस्मधारणपूर्वकम् । तेषां तद्भक्ष्यमेव स्यान्मुने नात्र विचारणा ॥१३॥  
यः स्नाति भस्मना नित्यं जले स्नात्वा ततः परम् । ब्रह्मचारी गृहस्थो वा वानप्रस्थोऽथवाधरात् ॥१४॥  
सर्वपापविनिर्मुक्तः स याति परमां गतिम् । आग्नेयं भस्मना स्नानं यतीनां च विशिष्यते १५॥  
आर्द्रस्नानाद्वरं भस्मस्नानमार्द्रवधो ध्रुवः । आर्द्रं तु प्रकृतिं विद्यात्प्रकृतिं बंधनं विदुः ॥१६॥  
प्रकृतेस्तु प्रह्णाया भस्मना स्नानमिष्यते । भस्मना सदृशं ब्रह्मज्ञास्ति लोकत्रयेष्वपि ॥१७॥  
रक्षार्थं मंगलार्थं च पवित्रार्थं पुरा सुरैः । भस्म दृष्ट्वा मुने पूर्वं दत्तं देव्यै प्रियेण तु ॥१८॥



तस्मादेतच्छिरःस्नानमाग्नेयं यः समाचरेत् । भवपार्श्वविनिर्मुक्तः शिवलोके महीयते ॥१९॥  
ज्वररक्षःपिशाचाश्च पूतनाकुष्ठगुल्मकाः । भगंदराणि सर्वाणि चाशीतिवार्तरोगकाः ॥२०॥  
चतुःषष्टिः पित्तरोगाः श्लेष्माः सप्तत्रिपंचकाः । व्याघ्रचौरभयं चैवाप्यन्ये दुष्टग्रहा अपि ॥२१॥  
भस्मस्नानेन नश्यति सिंहेनेव यथा गजाः । शुद्धशीतजलेनैव भस्मना च त्रिपुण्ड्रकम् ॥२२॥

यो धारयेत्परं ब्रह्म स प्राप्नोति न संशयः ।

“भस्मना च त्रिपुण्ड्रं च यः कोऽपि धारयेत्परम् ॥

स ब्रह्मलोकमाप्नोति मुक्तपापो न संशयः ॥१॥”

यथाविधि ललाटे वै वह्निर्वीर्यप्रधारणात् ॥२३॥

नाशयेल्लिखितां यामीं ललाटस्थां लिपिं ध्रुवम् । कंठोपरि कृतं पापं नाशयेत्प्रधारणात् ॥२४॥  
कंठे च धारणात्कंठभोगाद्विकृतपातकम् । बाह्वोर्बाहुकृतं पापं वक्षसा मनसा कृतम् ॥२५॥  
नाभ्यां शिश्नकृतं पापं गुदे गुदकृतं हरेत् । पार्श्वयोर्धारणाद्ब्रह्मान्तरस्थालिङ्गनादिकम् ॥२६॥  
सद्भूतमधारणं शस्तं सर्वत्रैव त्रिलिङ्गकम् । ब्रह्मविष्णुमहेशानां त्रय्यग्नोनां च धारणम् ॥२७॥  
गुणलोकत्रयाणां च धारणं तेन वै कृतम् । भस्मच्छन्नो द्विजो विद्वान्महापातकसंभवेः ॥२८॥  
दोषैर्वियुज्यते सद्यो मुच्यते च न संशयः । भस्मनिष्ठस्य दह्यते दोषा भस्माग्निसंगमात् ॥२९॥  
भस्मस्नानविशुद्धात्मा आत्मनिष्ठ इति स्मृतः । भस्मना दिग्घसर्वाङ्गो भस्मद्वीसत्रिपुण्ड्रकः ॥३०॥  
भस्मशायी च पुरुषो भस्मनिष्ठ इति स्मृतः । भूतप्रेतपिशाचाद्या रोगाश्चातीव दुःसहाः ॥३१॥  
भस्मनिष्ठस्य सान्निध्याद्विद्रवंति न संशयः । भासनाद्भूसितं प्रोक्तं भस्म कल्मषभक्षणात् ॥३२॥  
भूतिभूतिकरी पुंसां रक्षा रक्षाकरी पुरा । त्रिपुण्ड्रधारिणं दृष्ट्वा भूतप्रेतपुरःसराः ॥३३॥  
भोताः प्रकपिताः शीघ्रं नश्यत्येव न संशयः । स्मरणादेव रुद्रस्य यथा पापं प्रणश्यति ॥३४॥  
अप्यकार्यसहस्राणि कृत्वा यः स्नाति भस्मना । तत्सर्वं दहते भस्म यथाग्निस्तेजसा वनम् ॥३५॥  
कृत्वापि चातुलं पापं मृत्युकालेऽपि यो द्विजः । भस्मस्नायी भवेत्कश्चित्क्षिप्रं पापैः प्रमुच्यते ॥३६॥  
भस्मस्नानाद्विशुद्धात्मा जितक्रोधो जितेन्द्रियः । मत्समीपं समागत्य न स भूयोऽभिवर्तते ॥३७॥  
बृहस्पतिगते सोमे भस्मोद्धूलितविग्रहः । अर्चितं शंकरं दृष्ट्वा सर्वपापैः प्रमुच्यते ॥३८॥  
आयुष्कामोऽथवा विद्वान्भूतिकामोऽथवा नरः । नित्यं वै धारयेद्भस्म मोक्षकामी स वै द्विजः ॥३९॥  
त्रिपुण्ड्रं परमं पुण्यं ब्रह्मविष्णुशिवात्मकम् । ये घोरा राक्षसाः प्रेता ये चान्ये क्षुद्रजंतवाः ॥४०॥  
तिपुण्ड्रधारिणं दृष्ट्वा पलायंते न संशयः । कृत्वा शोचादिकं कर्म स्नात्वा तु विमले जले ॥४१॥  
भस्मनोद्धूलनं कार्यमापादतलमस्तकम् । केवलं वारुणं स्नानं देहे बाह्यमलापहम् ॥४२॥  
विभूतिस्नानमनर्थं बाह्यांतरमञ्जपहम् । त्यक्त्व पि वारुणं स्नानं तत्परः स्यान्न संशयः ॥४३॥



कृतमप्यकृतं सत्यं भस्मस्नानं विना मुने । भस्मस्नानं श्रुतिप्राक्तमाग्नेयं स्नानमुच्यते ॥४४॥  
 अंतर्बहिश्च संशुद्धं शिवपूजाफलं लभेत् । यद्वाह्यमलमात्रस्य नाशकं स्नानमस्ति तत् ॥४५॥  
 सद्विवक्ष्यति तीव्रेण प्राणिवाह्यांतरं मलम् । कृत्वाऽपि कोटिगो नित्यं वारुणं स्नानमादरात् ॥  
 न भवत्येव पूतात्मा भस्मस्नानं विना मुने । यद्भस्मस्नानमाहात्म्यं तद्वेद वेद तत्त्वतः ॥४७॥  
 यद्वा वेद महादेवः सर्ववेदशिखामणिः । भस्मस्नानमकृत्वा यः कुर्यात्कर्म वैदिकम् ॥४८॥  
 स तत्कर्मकलार्घाधमपि नाप्नोति वस्तुतः । यः करिष्यति यत्नेन भस्मस्नानं यथाविधि ॥४९॥  
 स एवैकः सर्वकर्मस्वधिकारी श्रुतिश्रुतः । पावनं पावनानां च भस्मस्नानं श्रुतिश्रुतम् ॥५०॥  
 न करिष्यति यो मोहात् महापातकी भवेत् । अनतैर्वारुणैः स्नानैर्घृतपुण्यं प्राप्यते द्विजैः ॥५१॥  
 ततोऽनंतगुणं पुण्यं भस्मस्नानादवाप्यते । कालत्रयेऽपि कर्तव्यं भस्मस्नानं प्रयत्नतः ॥५२॥  
 भस्मस्नानं स्मृतं श्रोत तत्प्रागो पतितो भवेत् । भूत्राद्युत्सर्जनाते तु भस्मस्नानं प्रयत्नतः ॥५३॥  
 कर्तव्यमन्यथा पूता न भविष्यन्ति मानवाः । विधिवत्कृतशौचोऽपि भस्मस्नानं विना द्विजः ५४॥  
 न भविष्यति पूतात्मा नाधिकार्यपि कर्मणि । अपानवायुनिर्याति जृम्भणे स्कन्दने क्षुते ॥५५॥  
 श्लेष्मोद्गारेऽपि कर्तव्यं भस्मस्नानं प्रयत्नतः । श्रीभस्मस्नानमाहात्म्यस्यैकदेशोऽत्र वर्णितः ॥५६॥  
 पुनश्च संप्रवक्ष्यामि भस्मस्नानोत्थितं फलम् । सावधानेन मनसा श्रोतव्यं मुनिपुङ्गव ॥५७॥

इति श्रीदेवीभागवते महापुराणे एकादशस्कन्धे चतुर्दशोऽध्यायः ॥ १४ ॥

### अथ पञ्चदशोऽध्यायः

श्रीनारायण उवाच

अग्निरित्यादिभिर्मन्त्रैर्भस्म संशोध्य सादरम् । धारणीयं ललाटादौ त्रिपुण्ड्रं केवलं द्विजैः ॥१॥  
 ब्रह्मक्षत्रियवैश्याश्च एते सर्वे द्विजाः स्मृताः । तस्माद्द्विजैः प्रयत्नेन त्रिपुण्ड्रं धार्यमन्वहम् ॥२॥  
 यस्योपनयनं ब्रह्मन् स एव द्विज उच्यते । तस्माद्ध्वीतं द्विजैः कार्यं त्रिपुण्ड्रस्य च धारणम् ॥३॥  
 विभूतिधारणं त्यक्त्वा यः सत्कर्म समाचरेत् । तत्कृतं चाकृतप्रायं भवत्येव न संशयः ॥४॥  
 न गायत्र्युपदेशोऽपि भस्मनो धारणं विना । ततो धृत्वा भस्मागे गायत्रीजपमाचरेत् ॥५॥  
 गायत्रीं मूलमेवाहुर्ब्राह्मणे मुनिपुङ्गव । सा भस्मधारणाभावे न केनाप्युपदिश्यते ॥६॥  
 न तावदधिकारोऽस्ति गायत्रीग्रहणे मुने । यावन्न भस्म भालादौ धृतमग्निमुद्भवम् ॥७॥  
 भस्महीनललाटत्वं न ब्राह्मण्यानुमापकम् । एवमेव मया ब्रह्मन्हेतुक्तः सुपुण्यदः ॥८॥  
 मंत्रपूतं सितं भस्म ललाटे परिवर्तते । स एव ब्राह्मणो विद्वानसत्यं सत्यं मयोच्यते ॥९॥  
 यस्यास्ति सहजा प्रीतिर्मणिवद्भस्मसंग्रहे । स एव ब्राह्मणो ब्रह्मन्सत्यं सत्यं मयोच्यते ॥१०॥



न यस्य सहजा प्रीतिर्मणिवद्भस्मसंग्रहे । स चंडाल इति ज्ञेयो जन्मजन्मांतरे ध्रुवम् ॥११॥  
न यस्य सहजा प्रीतिः क्षिपुपुच्छोद्धूलनादिषु । स चांडाल इति ज्ञेयः सत्यं सत्यं मयोच्यते ॥१२॥  
ये भस्मधारणं त्यक्त्वा भुञ्जन्ते च फलादिकम् । ते सर्वे नरकं घोरं प्राप्नुवन्ति न संशयः ॥१३॥  
“विभूतिधारणं त्यक्त्वा यः शिवं पूजयिष्यति । स दुर्भगः शिवद्वेष्टा सद्रूपो नरकप्रदः ॥

सर्वकर्मवहिर्भूतो

भस्मधारणवर्जितः ॥१॥”

विभूतिधारणं त्यक्त्वा कुर्वन् हेमतुलामपि । न तत्फलमवाप्नोति पतितो वै भवेद्धि सः ॥१४॥  
यथोपवीतरहितैः संध्या न क्रियते द्विजैः । तथा संध्या न कर्तव्या विभूतिरहितैरपि ॥१५॥  
गतोपवीतैः संध्यायां कार्यः प्रतिनिधिः क्वचित् । जपादिकं तु सावित्र्यास्तथैवोपोषणादिकम् ॥१६॥  
विभूतिधारणे त्वन्यो नास्ति प्रतिनिधिः क्वचित् । विभूतिधारणं त्यक्त्वा यदि संध्यां करोति यः १७॥  
प्रत्यवैत्येव येनासौ नाधिकारी तदा द्विजः । यथा श्रुत्वात्यजो वेदान्प्रत्यवैति तथा द्विजः ॥१८॥  
प्रत्यवैति न सन्देहः संध्याकृद्भस्मवर्जितः । संपादनीयं यत्नेन श्रौतं भस्म सदा द्विजैः ॥१९॥  
स्मार्तं वा तदभावे तु लौकिकं वा समाहितैः । यादृशं तादृशं वाऽस्तु पवित्रं भस्म संततम् ॥२०॥  
धारणीयं प्रयत्नेन द्विजैः संध्यादिकर्मसु । न संविशन्ति पापानि भस्मनिष्ठे ततः सदा ॥२१॥  
कर्तव्यमपि यत्नेन ब्राह्मणैर्भस्मधारणम् । मध्यांगुलित्रयेणैव स्वदक्षिणकरस्य तु ॥२२॥  
पङ्गुलायतं मानमपि चाधिकमानकम् । नेत्रधूमप्रमाणेन भाले दीप्तं त्रिपुङ्कम् ॥२३॥  
कदाचिद्भस्मना कुर्यात्स रुद्रो नात्र संशयः । अकारोऽनामिका प्रोक्त उकारो मध्यमांगुलिः २४॥  
मकारस्तर्जनी तस्मात्त्रिपुण्ड्रं त्रिगुणात्मकम् । त्रिपुण्ड्रं मध्यमातर्जन्यनामाभिरनुलोमतः ॥२५॥  
अत्र ते कथयाम्येनमितिहासं पुरातनम् । कदाचिदथ दुर्वासाः पितृलोकं गतोऽभवत् ॥२६॥  
भस्मसंदिग्धसर्वाङ्गो रुद्राक्षभरणान्वितः । शिव शंकर सर्वात्मञ्छ्रीमातर्जगदम्बिके ॥२७॥  
नामानोति गृणन्नुच्चैस्तापसानां शिखामणिः । कथ्यवाढादयस्ते तु प्रत्युत्थानाभिवादनैः ॥२८॥  
आसनाद्युपचारैश्च सम्मानं बहु चक्रिरे । नानाकथाभिरन्योन्यसंभाषां चक्रिरे तदा ॥२९॥  
तस्मिंस्तु समये कुंभीपाकस्थानां तु पापिनाम् । घोरः समभवंच्छब्दो हा हताः स्मेतिवादिनाम् ३०॥  
मृताः स्मेति वदन्येके दग्धाः स्मेति परे जगुः । छिन्नाः स्मेति विभिन्नाः स्मेत्येवं रोदनकारिणः ३१॥  
श्रुत्वा तं करुणं शब्दं दुःखितो मुनिराड् हृदि । पप्रच्छ पितृनाथांस्तान्केषां शब्दोऽयमित्यति ॥३२॥  
ते समूचुर्मुनेऽत्रैव पुरो संयमनी परा । वर्तते यमराड्न पापिनां भोगदायकः ॥३३॥  
नानादूतैः कालरूपैः कृष्णवर्णैर्मयंकरैः । सहितोऽत्रैव तत्पुण्यां नायको विद्यतेऽनघ ॥३४॥  
तत्र कुण्डान्यनेकानि पापिनां भोगदानि च । षडशीतिर्घोररूपैर्दूतैः परिवृतानि च ॥३५॥  
तत्र मुख्यतमं कुण्डं कुंभीपाकाभिर्घं महत् । वर्तते तद्रतानां च यातनानां तु वर्णनम् ॥३६॥



कर्तुं न शक्यते कैश्चिदपि वर्षशतैरपि । ये शिवद्रोहिणः सन्ति तथा देवीविनिन्दकाः ॥३७॥  
 ये विष्णुद्रोहिणः सन्ति पतन्त्यत्रैव ते मुने । ये वेदनिन्दकाः सन्ति सूर्यस्य च गणेशितुः ॥३८॥  
 ब्राह्मणानां द्रोहिणो ये पतन्त्यत्रैव ते मुने । कामाचाराश्च ये सन्ति तप्तमुद्राकिताश्च ये ॥३९॥  
 त्रिशूलधारिणो ये च पतन्त्यत्रैव ते मुने । मातृपितृगुरुज्येष्ठपुराणस्मृतिनिन्दकाः ॥४०॥  
 ये धर्मदूषकाः सन्ति पतन्त्यत्रैव ते मुने । तेषामयं महाघोरः शब्दः श्रवणदारुणः ॥४१॥  
 श्रूयतेऽस्माभिरनिशं वैराग्यं यच्छ्रुतेभवेत् । इति तेषां वचः श्रुत्वा मुनिराट् तद्दिदृक्षया ॥४२॥  
 उत्थाय चलितस्तूर्णं ययौ कुण्डसमीपतः । अवाङ्मुखो ददर्शाधस्तस्मिन्नेव क्षणे मुने ॥४३॥  
 तत्रस्थानां पापितां तु स्वर्गाधिकमभूत्सुखम् । हसन्ति केचिद्वायन्ति नृत्यन्ति च तथापरे ॥४४॥  
 परस्परं रमन्ते तेऽप्युन्मत्ताः सुखवर्द्धनात् । मृदंगमुरजावीणाढक्कादुदुभिनिस्वनाः ॥४५॥  
 समुद्रभूतास्तु मधुराः पञ्चमस्वरभूषिताः । वसन्तवल्लीपुष्पाणां सुगन्धमरुतो ववुः ॥४६॥  
 मुनिस्तु चकितो दृष्ट्वा यमदूताश्च विस्मिताः । शीघ्रं ते कथयामासुर्धर्मराजाय वेदिने ॥४७॥  
 महाराज महाश्रयमधुनैवाभवद्विभो । स्वर्गादिप्यधिकं सौख्यं कुम्भीपाकस्थपापिनाम् ॥४८॥  
 निमित्तं नैव जानीमः कस्मादिदमभूद्विभो । चकिताः स्म वयं सर्वे प्राप्ता देव त्वदन्तिकम् ॥४९॥  
 निशम्य दूतवाणीं तां धर्मराट् शीघ्रमुत्थितः । महामहिषमारूढो ययौ ते यत्र पापिनः ॥५०॥  
 तां वार्तां प्रेषयामास दूतद्वाराऽमरावतीम् । श्रुत्वा तां देवराजोऽपि प्राप्तो देवगणैः सह ॥५१॥  
 ब्रह्मलोकात्पद्मजोपि वैकुण्ठाद्विष्टरश्वाः । तत्तल्लोकाच्च दिक्पालाः समाजग्मुर्गणैः सह ॥५२॥  
 परिवार्य स्थिताः सर्वे कुम्भीपाकमितस्ततः । अपश्यंस्तद्गताञ्जीवान्स्वर्गाधिकबुसान्वितान् ५३॥  
 चकिता एव ते सर्वे न विदुस्तस्य कारणम् । अहो पापस्य भोगार्थं कुण्डनेतद्विनिमित्तम् ॥५४॥  
 तत्र सौख्यं यदा जातं तदा पापात्तु किं भयम् । उच्छिन्ना वेदमर्यादा परमेशकृता कथम् ॥५५॥  
 भगवान्स्वस्य संकल्पं वितथं कृतवान्कथम् । आश्रयमेतदाश्रयमेतदित्येव भाषिणः ॥५६॥  
 तदस्या अभवन् सर्वे न विदुस्तत्र कारणम् । एतस्मिन्नन्तरे शौरिः समग्र्यं विबुधादिभिः ॥५७॥  
 ययौ कैश्चित्सुरगणैः सहितः शंकरालयम् । पार्वत्या सहितं देवं कोटिकर्दपसुन्दरम् ॥५८॥  
 रमणीयतमांगं तं लावण्यखनिमद्भुतम् । सदा पौडशवर्षीयं नानालङ्कारभूषितम् ॥५९॥  
 नानागुणैः परिवृतं लालयन्तं परां शिवाम् । ददर्श चन्द्रमौलिं स चतुर्वेदं ननाम ह ॥६०॥  
 वृत्तांतं कथयामास चमत्कृतमतिस्फुटम् । एतस्य कारणं देव न जानीमः कथंचन ॥६१॥  
 वद तत्कारणं देव सर्वज्ञोऽसि यतः प्रभो । विष्णुवाक्यं तदा श्रुत्वा प्रसन्नमुखपंकजः ॥६२॥  
 उवाच मधुरं वाक्यं मेघगम्भीरया गिरा । शृणु विष्णो तन्निमित्तं नाश्रयं त्वत्र विद्यते ॥६३॥  
 भस्मनो महिम्नैवायं भस्मना किं भवेन्न हि । कुम्भीपाकं गतो द्रष्टुं दुर्वासाः शैबर्ममतः ॥६४॥



अवाङ्मुखो ददन्निस्तदा वायुवशाद्धरे । भालभस्मकणास्तत्र पतिता दैवयोगतः ॥६५॥  
तेन जातमिदं सर्वं भस्मनो महिमा त्वयम् । इतः परं तु तत्तीर्थं पितृलोकनिवासिनाम् ॥६६॥  
भविष्यति न संदेहो यत्र स्नात्वा सुखी भवेत् । पितृतीर्थे तु तन्नाम्नाऽप्यत ऊर्ध्वं भविष्यति ॥६७॥  
मल्लिङ्गस्थापनं तत्र फार्यं देव्याश्च सत्तम । पूजयिष्यन्ति ते तत्र पितृलोकनिवासिनः ॥६८॥  
त्रैलोक्ये यानि तीर्थानि तत्र श्रेष्ठमिदं भवेत् । पित्रीश्वरपूजया तु त्रैलोक्यं पूजितं भवेत् ॥६९॥

### नारायण उवाच

इति देववचः श्रुत्वा देवं मूर्त्तां प्रणम्य च । तदनुज्ञां समादाय ययौ देवान्तिकं हरिः ॥७०॥  
तत्सर्वं कथयामास कारणं शंकरोदितम् । साधु साध्विति ते प्रोचुरमरा मौलिचालनैः ॥७१॥  
दशानुर्भस्ममाहात्म्यं हरिश्चिह्नादयः सुराः । पितरस्त्वेव सन्तुष्टास्तीर्थलाभात्परन्तप ॥७२॥  
तत्तीर्थतीरे लिंगं च देव्या मूर्ति यथाविधि । स्थापयामासुरमरा पूजयामासुरन्वहम् ॥७३॥  
तत्र ये प्राणिनोऽभूवन्नापभोगार्थमास्थिताः । ते विमानं समारुह्य गताः कैलासमण्डलम् ॥७४॥  
नाम्ना भद्रगणास्ते तु यत्तं त्यक्षापि तत्र हि । पुनश्च दूरदेशे तु कुंभीपाको विनिर्मितः ॥७५॥  
निरुद्धं शैवगमनं देवैस्तत्र तु तद्दिनात् । इति ते सर्वमाख्यातं भस्ममाहात्म्यमुत्तमम् ॥७६॥  
नातः परतरं किंचिदधिकं विद्यते मुने । ऊर्ध्वपुण्ड्रविधिं चैवाप्यधिकारिविभेदतः ॥७७॥  
प्रवक्ष्ये मुनिशार्दूल वैष्णवागमलोकनात् । ऊर्ध्वपुण्ड्रप्रमाणात्तन् दिव्यान्यंगुलिभेदतः ॥७८॥  
वर्णाभिर्मन्त्रदेव्याश्च प्रवक्ष्यामि फलानि च । पर्वताग्रे नदीतीरे शिवक्षेत्रे विशेषतः ॥७९॥  
सिन्धुतीरे च बल्मीके तुलसीमूलमाश्रिते । मृद एतास्तु संग्राह्या वर्जयेदन्यमृत्तिकाः ॥८०॥  
श्यामं शांतिकरं प्रोक्तं रक्तं वक्ष्यकरं भवेत् । श्रीकरं पीतमित्याहुर्धर्मदं श्वेतमुच्यते ॥८१॥  
अंगुष्ठः पुष्टिदः प्रोक्तो मध्यमायुष्करो भवेत् । अनामिकाग्रदा नित्यं मुक्तिश्च च प्रदेशिनी ॥८२॥  
एतैरंगुलिभेदैस्तु कारयेत् नखैः स्पृशेत् । वर्तिदीपावलकृतिं वेणुपत्राकृतिं तथा ॥८३॥  
पद्मस्य मुकुलाकारं तथा कुर्यात्प्रयत्नतः । मत्स्यकूर्माकृतिं वापि शंखाकारं ततः परम् ॥८४॥  
दशांगुलिप्रमाणं तु उत्तमोत्तममुच्यते । नवांगुलं मध्यमं स्यादष्टांगुलमतः परम् ॥८५॥  
सप्तषट्पञ्चभिः पुण्ड्रं मध्यमं त्रिविधं स्मृतम् । चतुस्त्रिद्व्यङ्गुलैः पुण्ड्रं कनिष्ठं त्रिविधं भवेत् ॥८६॥  
ललाटे केशवं विद्यानारायणमथोदरे । माधवं हृदि विन्यस्य गोविन्दं कण्ठकूपके ॥८७॥  
उदरे दक्षिणे पार्श्वे विष्णुरित्यभिधीयते । तत्पार्श्वं ब्राह्मण्ये च मधुसूदनमेव च ॥८८॥  
त्रिविक्रमं कर्णदेशे वामकुक्षौ तु वामनम् । श्रीधरं बाहुके वामे हृषीकेशं तु कर्णके ॥८९॥  
पृष्ठे च पद्मनाभं तु ककुद्दामोदरं स्मरेत् । द्वादशैतानि नामानि वासुदेवेनि मूर्धनि ॥९०॥  
पूजाकाले च होमे च मायं प्रातः समाहितः । नामान्युच्चार्य विधिना धारयेद्दूर्ध्वपुण्ड्रकम् ॥९१॥



अगुचिर्वाप्यनाचारो मनसा पापमाचरेत् । शुचिरेव भवेन्नित्यं मूर्ध्नि पुण्ड्रांकितो नरः ॥९२॥  
 ऊर्ध्वपुण्ड्रधरो मर्त्यो भ्रियते यत्र कुत्रचित् । श्वपाकोऽपि विमानस्थो मम लोके महीयते ॥९३॥  
 एकांतिनो महामागा मत्स्वरूपविदोऽमत्राः । सांतरालान्प्रकुर्वति पुण्ड्रान्विष्णुपदाकृतीन् ॥९४॥  
 परमैकांतिनोऽप्येवं मत्पादैकपरायणाः । हरिद्राचूर्णसंयुक्ताञ्छूलाकारांस्तु बाऽमलान् ॥९५॥  
 अन्ये तु वैष्णवाः पुण्ड्रानच्छिद्रानपि भक्तिनः । प्रकुर्वीरन्दीपपद्मवेषुपञ्चोपमाकृतीन् ॥९६॥  
 अच्छिद्रानपि सच्छिद्रान्कुर्युः केवलवैष्णवाः । अच्छिद्रक्ररणे तेषां प्रत्यवायो न विद्यते ॥९७॥  
 एकांतिनां प्रपन्नानां परमैकांतिनामपि । अच्छिद्रपुण्ड्राकरणे प्रत्यवायो महान्भवेत् ॥९८॥  
 ऊर्ध्वपुण्ड्रं तु यः कुर्याद्वडाकारं तु शोभनम् । मध्ये छिद्रं वेष्णवाश्च नमोस्तैः केशवादिभिः ॥९९॥  
 विमलान्यूर्ध्वपुण्ड्राणि सांतरालानि योः नरः । करोति विपुलं तत्र मन्दिरं मे करोति सः ॥१००॥  
 ऊर्ध्वपुण्ड्रस्य मध्ये तु विशाले सुमनोहरे । लक्ष्म्या साकं समासीनो रमते विष्णुरव्ययः ॥१०१॥  
 निरंतरालं यः कुर्यादूर्ध्वपुण्ड्रं द्विजाधमः । स हि तत्र स्थितं विष्णुं श्रियं चैव व्यपोहति ॥१०२॥  
 अच्छिद्रमूर्ध्वपुण्ड्रं तु यः करोति विमूढधीः । स पर्यायेण तानेति नरकानेकविंशतिम् ॥१०३॥  
 ऋजूनि स्फुटपार्श्वानि सांतरालानि । द्रव्यसेत् । ऊर्ध्वपुण्ड्राणि दंडाब्जदीपमत्स्यनिभानि च ॥१०४॥  
 शिखोपवीतवद्वार्यमूर्ध्वपुण्ड्रं द्विजेन च । विना कृताश्चेद्विफलाः क्रियाः सर्वा महामुने ॥१०५॥  
 तस्मात्सर्वेषु कार्येषु कार्यं विप्रस्य धीमतः । ऊर्ध्वपुण्ड्रं त्रिशूलं च बर्तुलं चतुरस्रकम् ॥१०६॥  
 अर्धचन्द्रादिकं लिंगं वेदनिष्ठो न धारयेत् । जन्मना लब्धजातिस्तु वेदपंथानमाश्रितः ॥१०७॥  
 पुण्ड्रान्तरं भ्रमाद्वापि ललाटे नैव धारयेत् । ह्यातिकांत्यादिसिद्धिर्धनं चापि विष्णवागमादिषु ॥  
 स्थितं पुण्ड्रांतरं नैव धारयेद्वैदिको जनः । तिर्यक्त्रिपुण्ड्रं संत्यज्य श्रौतं कथमपि भ्रमात् ॥१०९॥  
 ललाटे भस्मना तिर्यक्त्रिपुण्ड्रस्य च धारणम् । विना पुण्ड्रान्तरं मोहाद्धारयन्नारकी भवेत् ॥११०॥  
 वेदमार्गेकनिष्ठस्तु मोहेनाप्यंकितो यदि । उत्त्येव न संदेहस्तथा पुण्ड्रांतरादपि ॥१११॥  
 नांकनं विग्रहे कुर्याद्विदमार्गं समाश्रितः । श्रौतधर्मेकनिष्ठानां लिंगं तु श्रौतमेव हि ॥११२॥  
 अश्रौतधर्मनिष्ठानामश्रौतं लिंगमीरितम् । देवता वेदसिद्ध्या यास्तासां लिंगं तु वैदिकम् ॥११३॥  
 अश्रौततंत्रनिष्ठा यास्ताग्रामश्रौतमेव हि । वेदसिद्धौ महादेवः साक्षात्संसारमोचकः ॥११४॥  
 भक्तानामुपकाराय श्रौतं लिंगं दधाति च । वेदसिद्धस्य विष्णोश्च श्रौतं लिंगं न चेत्तरत् ॥११५॥  
 प्रादुर्भावविशेषागमपि तस्य तदेव हि । श्रौतलिंगं तु विज्ञेयं त्रिपुण्ड्रोद्धूलनादिकम् ॥११६॥  
 अश्रौतमूर्ध्वपुण्ड्रादि नैव तिर्यक्त्रिपुण्ड्रकम् । वेदमार्गेकनिष्ठानां वेदोक्तेनैव वर्त्मना ॥११७॥  
 ललाटे भस्मना तिर्यक्त्रिपुण्ड्रं धार्यमेव हि । यस्तु नारायणं देवं प्रपन्नः परमं पदम् ॥

धारयेत्सर्वदा शूलं ललाटे गन्धवारिणा ॥११८॥

इति श्रीदेवीभागवते महापुराणे एकादशस्कन्धे पंचदशोऽध्यायः ॥१५॥



## अथ षोडशोऽध्यायः

श्रानारायण उवाच

अथातः श्रूयतां पुण्यं संध्योपासनमुत्तमम् । भस्मधारणमाहात्म्यं कथितं चैव विस्तसत् ॥१॥  
 प्रातःसंध्याविधानं च कथयिष्यामि तेऽनघ । प्रातःसंध्यां मनश्चत्रां मध्याह्ने मध्यभास्कराम् ॥२॥  
 सूर्याय पश्चिमां संध्यां तिस्रः संध्या उपसते । तद्भेदान् प वक्ष्यामि, शृणु देवपुत्रतम ॥३॥  
 उत्तमा तारकोपेता मध्यमा लुमनारका । अत्रमा सूर्यगहिता प्रातःसंध्या त्रिधा मता ॥४॥  
 उत्तमा सूर्यसहिता मध्यमाऽस्तमिते रवौ । अत्रमा तारकोपेता सायंसंध्या त्रिधा मता ॥५॥

विप्रो वृश्नो मूलकान्यत्र संध्या वेदः शाला धर्मकर्माणि पत्रम् ।

तस्मान्मूलं यत्नतो रक्षणाय छिन्ने मूले नैव वृश्नो न शाला ॥६॥

संध्या येन न विजाता संध्या येनानुपासिता । जीवमाना भवेच्छूत्रं भूतः श्वा चैव जायते ॥७॥  
 तस्मान्नित्यं प्रकर्तव्यं संध्योपासनमुत्तमम् । तदभावेऽन्यकर्मदिवधिकारी भवेन्न हि ॥८॥  
 उदयास्तमयादूर्ध्वं यावत्स्याद्वटिकात्रयम् । तावत्संध्यामुपासीत प्रायश्चित्तं ततः परम् ॥९॥  
 कालातिक्रमणे जाते चतुर्थाध्यं प्रदापयेत् । अथवाष्टगतं देवीं जप्त्वाऽऽदौ तां समाचरेत् ॥१०॥  
 यस्मिन्काले तु यत्कर्म तत्कालाधीश्वरीं च ताम् । संध्यामुपास्य पश्चात्तु तत्कालीनं समाचरेत् ॥११॥  
 गृहे साधारणा प्रोक्ता गोष्ठे वै मध्यमा भवेत् । नदीतीरे चोत्तमा स्याद्देवीगेहे तदुत्तमा ॥१२॥  
 यतो देव्या उपासेयं ततो देव्यास्तु सत्रिधौ । संध्यात्रयं प्रकर्तव्यं तदानन्त्याय कल्पते ॥१३॥  
 एतस्या अपरं देवं ब्राह्मणानां न विद्यते । न त्रिणूतः सना नित्या न शिवोपासना तथा ॥१४॥  
 यथा भवेन्महादेव्या गायत्र्याः श्रुतिचोदिता । सर्ववेदसारभूता गायत्र्यास्तु समर्चना ॥१५॥  
 ब्रह्मादयोऽपि संध्यायां तां ध्यायन्ति जपन्ति च । वेदा जपन्ति तां नित्यं वेदोपास्या ततः स्मृता ॥१६॥  
 तस्मात्सर्वे द्विजाः शाक्ता न शैवा न च वैष्णवाः । आदिशक्तिनुपासते गायत्रीं वेदमातरम् ॥१७॥  
 आचांतः प्राणमायम्य केशवादिकनामभिः । केशवश्च तथा नारायणो माधव एव च ॥१८॥  
 गोविंदो त्रिणुरेवाथ मधुसूदन एव च । त्रिविक्रमो वामनश्च श्रोधरोऽपि ततः परम् ॥१९॥  
 हृषीकेशः पद्मनाभो दामोदर अतः परम् । संकर्षणो वासुदेवः प्रद्युम्नोऽप्यनिरुद्धकः ॥२०॥  
 तुषुप्तोत्तमाधोऽश्वजौ च नारसिंहोऽच्युतस्तथा । जनार्दन उपेन्द्रश्च हरिः कृष्णोऽग्निमस्तथा ॥२१॥  
 ॐकारपूरकं नाम चतुर्विंशतिसंख्यया । स्वाहान्तैः प्राशयेद्वा रिनमोर्नतैः स्पर्शयेत्तथा ॥२२॥  
 केशवादि त्रिभिः पीत्वा द्वाभ्यां प्रक्षालयेत्करो । मुखं प्रक्षालयेद्द्वाम्यां द्वाभ्यामुन्मार्जनं तथा ॥२३॥  
 एकेन पाणी संप्रोक्ष्य पादाकपि शिरोऽपि च । संकर्षणादिदेवानां द्वादशान्गानि संस्पृशेत् ॥२४॥  
 दक्षिणेनोदकं पीत्वा वामेन संस्पृशेद्बुधः । तावन्न शुध्यते तोयं यावद्गमेन न स्पृशेत् ॥२५॥



गोकर्णकृतिहस्तेन माषमात्रं जलं पिवेत् । ततो न्यूनाधिकं पीत्वा सुरापायी भवेद्विजः ॥२६॥  
 संहताङ्गुलिना तोयं पाणिना दक्षिणेन तु । मुक्ताङ्गुष्ठकनिष्ठाम्यां शेषेणाचमनं विदुः ॥२७॥  
 प्राणायामं ततः कृत्वा प्रणवस्मृतिपूर्वकम् । गायत्रीं शिरसा सार्धतुरीयपदसंयुतम् ॥२८॥  
 दक्षिणे रेचकेष्ट्यामुं वामेन पूरितोदरम् । कुम्भेन धारयेन्नित्यं प्राणायामं विदुर्बुधाः ॥२९॥  
 पीडयेद्दक्षिणां नाडीमङ्गुष्ठेन तथोत्तराम् । कनिष्ठानामिकाभ्यां तु मध्यमां तर्जनीं त्यजेत् ३०॥  
 रेचकः पूरकश्चैव प्राणायामोऽथ कुम्भकः । प्रोच्यते सर्वशास्त्रेषु योगिभिर्यतमानसैः ॥३१॥  
 रेचकः सृजते वायुं पूरकः पूरयेत्तु तम् । साम्येन संस्थितिर्यत्तत्कुम्भकः परिकीर्तितः ॥३२॥  
 नीलोत्पलदलश्यामं नाभिमध्ये प्रतिष्ठितम् । चतुर्भुजं महात्मानं पूरके चितयेद्धरिम् ॥३३॥  
 कुम्भके तु हृदिस्थाने ध्यायेत्तु कमलासनम् । प्रजापतिं जगन्नाथं चतुर्वर्चनं पितामहम् ॥३४॥  
 रेचके घंकरं ध्यायेत्पल्लवाटस्थं मद्भ्रेश्वरम् । शुद्धस्फटिकसंकाशं निर्मलं पापनाशनम् ॥३५॥  
 पूरके विष्णुसयुज्यं कुम्भके ब्रह्मणो गतिम् । रेचकेन तृतीयं तु प्राप्नुयाद्रीश्वरं परम् ॥३६॥  
 पौराणाचमनाद्यं च प्रोक्तं देवर्षिसत्तम । श्रौतमाचमनाद्यं च शृणु पापापहं मुने ॥३७॥  
 प्रणवं पूर्वमुच्चार्य गायत्रीं तु तदित्यृचम् । पादादौ व्याहृतीस्तिलः श्रौताचमनमुच्यते ॥३८॥  
 गायत्रीं शिरसा सार्धं जपेद्ब्याहृतिपूर्विकाम् । प्रतिप्रणवसंयुक्तां त्रिरयं प्राणसंख्यः ॥३९॥  
 “सलक्षणं तु प्राणानामायामं कीर्त्यतेऽधुना । नानापापैकसमनं महापुण्यफलप्रदम् ॥१॥”  
 पंचाङ्गुलीभिर्नासाग्रं पीडयेत्प्रणवेन तु । सर्वपापहृता मुद्रा वानप्रस्थगृहस्थयोः ॥४०॥  
 कनिष्ठानामिकाङ्गुष्ठैर्यतश्च ब्रह्मचारिणः । आपोहिष्ठेति तिसृभिः प्रोक्षणं स्यात्कुशोदकैः ४१॥  
 भृगुर्गते मार्जनं कुर्यात्पादान्ते वा समाहितः । नवप्रणवयुक्तेन आपोहिष्ठेत्यनेन तु ॥४२॥  
 नश्येदधं मार्जनेन संवत्सरसमुद्भवम् । तत आचमनं कृत्वा सूर्यश्चेति पिवेदपः ॥४३॥  
 अंतःकरणसंभिन्नं पापं तस्य विनश्यति । प्रणवेन व्याहृतिभिर्गायत्र्या प्रणवाद्यया ॥४४॥  
 आपोहिष्ठेति सूक्तेन मार्जनं चैव कारयेत् । उद्धृत्य दक्षिणे हस्ते जलं गोकर्णवत्कृते ॥४५॥  
 पीत्वा तं नासिकाग्रं तु वामकुक्षौ स्मरेदधम् । पुरुषं कृष्णवर्णं च ऋतं चेति पठेत्ततः ॥४६॥  
 दुपदां वा ऋचं पश्चाद्भस्मासापुटेन च । श्वासमार्गेण तं पापमानयेत्करवारिणि ॥४७॥  
 नावलोक्ष्यैव तद्वारि वामभागेऽश्मनि क्षिपेत् । निष्पापं तु शरीरं मे संजातमिति भावयेत् ॥४८॥  
 उत्थाय तु ततः पादौ द्वौ समौ सन्नियोजयेत् । जलांजलिं गृहीत्वा तु तर्जन्यङ्गुष्ठवर्जितम् ॥४९॥  
 वीक्ष्य भानुं क्षिपेद्धारि गायत्र्या चाभिमंत्रितम् । त्रिवारं मुनिशार्दूलं विधिरेपोऽर्घ्यमोजने ॥५०॥  
 ततः प्रदक्षिणां कुर्यादसावादित्यभ्रतः । मध्याह्ने रुक्मदेव स्यात्संध्योस्तु त्रिवारतः ॥५१॥  
 ईषन्नभ्रः प्रभाते तु मध्याह्ने दण्डवत्स्थितः । आसने चोपविष्टस्तु द्विजः सायं क्षिपेदपः ॥५२॥



उदकं प्रक्षिपेद्यस्मात्तत्कारणमतः शृणु । त्रिशत्कोट्यो महावीरा मंदेहा नाम राक्षसाः ॥  
 कृतघ्ना दारुणा घोराः सूर्यमिच्छन्ति खादितुम् । ततो देवगणाः सर्वे ऋषयश्च तपोधनाः ॥५४॥  
 उपासते महासंघ्यां प्रक्षिपंत्युदकांजलिम् । दहन्ते तेन दैत्यास्ते वज्रीभूतेन वारिणा ॥५५॥  
 एतस्मात्कारणाद्विप्राः संघ्यां नित्यमुपासते । महापुण्यस्य जननं संघ्योपासनमीरितम् ॥५६॥  
 अध्वङ्गिभूतमंत्रोऽयं प्रोच्यते शृणु नारद । यदुच्चारणमात्रेण सांगं संघ्याफलं भवेत् ॥५७॥  
 सोऽहमर्कोऽस्म्यहं ज्योतिरात्मा ज्योतिरहं शिवः । आत्मज्योतिरहं शुक्लः सर्वज्योति रसोऽस्म्यहम् ॥  
 आगच्छ वरदे देवि गायत्रि ब्रह्मरूपिणि । जपानुष्ठानसिद्धयर्थं प्रविश्य हृदयं मम ॥५९॥  
 उत्तिष्ठ देवि गंतव्यं पुनरागमनाय च । अध्वंषु देवि गन्तव्यं प्रविश्य हृदयं मम ॥६०॥  
 ततः शुद्धस्थले नैजमासनं स्थापयेद्बुधः । तत्रास्य जपेत्पश्चाद्गायत्रीं वेदमातरम् ॥६१॥  
 अथैव खेचरी मुद्रा प्राणायामोत्तरं मुने । प्रातःसंघ्याविधाने च कीर्तिता मुनिपुङ्गव ॥६२॥  
 तन्नामार्थं प्रवक्ष्यामि सादरं शृणु नारद । चित्तं चरति खे यस्माज्जिह्वा चरति खे गता ॥६३॥  
 भ्रुवोरंतरंगता दृष्टिर्मुद्रा भवति खेचरी । न चासनं सिद्धसमं न कुम्भसदृशोऽनिलः ॥६४॥  
 न खेचरीसमा मुद्रा सत्यं सत्यं च नारद । घंटावत्प्रणवोच्चारान्नायुं निजित्य यत्नतः ॥६५॥  
 स्थिरासने स्थिरो भूत्वा निरहंकारनिर्ममः । लक्षणं नारदमुने शृणु सिद्धासनस्य च ॥६६॥

योनिस्थानकर्मघ्नमूलघटितं कृत्वा दृढं विन्यसे-

न्मेढ्रे पादमथैकमेव हृदये कृत्वा समं विग्रहम् ।

स्थाणुः संयमितेन्द्रियोऽचलदृशा पश्यन्भ्रुवोरंतरं

तिष्ठत्येतदतीव योगिसुखदं सिद्धासनं प्रोच्यते ॥६७॥

आयातु वरदा देवी अक्षरं ब्रह्मसंमितम् । गायत्रो छंदसां मातरिदं ब्रह्म जुपस्व मे ॥६८॥  
 यदह्ना कुरुते पापं तदह्ना प्रतिमुच्यते । यद्वाग्या कुरुते पापं तद्वाग्या प्रतिमुच्यते ॥६९॥  
 सर्ववर्णो महादेवि संघ्याविद्ये सरस्वति । अजरे अमरे देवि सर्वदेवि नमोऽस्तु ते ॥७०॥  
 तेजोऽसीत्यादिमंत्रेण देवीमावाहयेत्ततः । यत्कृतं त्वदनुष्ठानं तत्सर्वं पूर्णमस्तु मे ॥७१॥  
 ततः शापविमोक्षाय विधानं गम्यगाचरेत् । ब्रह्मशापस्ततो विश्वामित्रस्य च तथैव च ॥७२॥  
 वसिष्ठशाप इत्येतद्विबिधं शापलक्षणम् । ब्रह्मणः स्मरणेनैव ब्रह्मशापो निवर्तते ॥७३॥  
 विश्वामित्रस्मरणतो विश्वामित्रस्य शापतः । वसिष्ठस्मरणादेव तस्य शापो विनश्यति ॥७४॥  
 हृत्पद्ममध्ये पुरुषं पुराणं सत्यात्मकं सर्वजगत्स्वरूपम् ।

ध्यायामि नित्यं परमात्मसंज्ञं चिद्रूपमेकं वचसामगम्यम् ॥ ७५ ॥

अथ न्यासविधिं वक्ष्ये संघ्याया अंगसंभवम् । ॐकारं पूर्ववद्योग्यं ततो मंत्रानुदीरयेत् ॥७६॥



भूरित्युक्त्वा च पादाभ्यां नम इत्येव चोच्चरेत् । भुवः पूर्वं तु जानुभ्यां स्वः कटिभ्यां नमो वदेत् ॥  
 मूर्हानीयै जनश्चैव हृदयाय ततस्तपः । कंठाय च ततः सत्यं ललाटे परिकीर्तयेत् ॥७८॥  
 अंगुष्ठाभ्यां तत्सवितुस्तर्जनीभ्यां वरेण्यकम् । भगोदेवस्य मध्याभ्यां धीमहीत्येव कीर्तयेत् ॥७९॥  
 अनामाभ्यां कनिष्ठाभ्यां धियो यो नः पदं वदेत् । प्रचोदयात्करपृष्ठतलयोर्विन्यसेत्सुधीः ॥८०॥  
 ब्रह्मात्मने तत्सवितुर्हृदयाय नमस्तथा । विष्ण्वात्मने वरेण्यं च शिरसे नम इत्यपि ॥८१॥  
 भर्गो देवस्य रुद्रात्मने शिखायै परिकीर्तितम् । शक्त्यात्मने धीमहीति कवचाय ततः परम् ॥८२॥  
 कालात्मने धियो यो नो नेत्रत्रय उदरितम् । प्रचोदयाच्च सर्वात्मनेऽस्त्राय परिकीर्तितम् ॥८३॥  
 अक्षरन्यासमेवाग्रे कथयामि महामुने । गायत्रीवर्णसंभूतो न्यासः पापहरः परः ॥८४॥  
 प्रणवं पूर्वमुच्चार्य वर्णन्यासः प्रकीर्तितः । तत्कारमादावुच्चार्य पादांगुष्ठद्वये न्यसेत् ॥८५॥  
 सकारं गुल्फयोस्तद्वद्विकारं जंघयोन्यसेत् । जान्वोस्तुकारं विन्यस्य ऊर्वांश्चैव वकारकम् ॥८६॥  
 रेकारं च गुदे न्यस्य णिकारं लिङ्ग एव च । कट्यां यकारमेवात्र भकारं नाभिमंडले ॥८७॥  
 गोकारं हृदये न्यस्येदेकारं स्तनयोद्वयोः । वकारं हृदि विन्यस्य स्यकारं कंठकूपके ॥८८॥  
 धोकारं मुखदेशे तु मकारं तालुदेशके । हिकारं नासिकाग्रे तु धिकारं नेत्रमंडले ॥८९॥  
 भ्रूमध्ये चैव योकार योकारं च ललाटके । नकारं वै पूर्वमुखे प्रकारं दक्षिणे मुखे ॥९०॥  
 चोकारं पश्चिममुखे दकारं चोत्तरे मुखे । याकारं मूर्ध्नि विन्यस्य तकारं व्यापकं न्यसेत् ॥  
 एतन्न्यासविधिं केचिन्नेच्छन्ति जपतत्पराः । ततो ध्यायेन्महादेवीं जगन्मातरमक्षिकाम् ॥९२॥  
 भास्वज्जपाप्रसूनाभां कुमारीं परमेश्वरीम् । रक्तांबुजासनारूढां रक्तगंधातुषेणाम् ॥९३॥  
 रक्तमाल्यांबरधरां चतुरास्यां चतुर्भुजाम् । द्विनेत्रां सुक्लुवी मालां कुंडिकां चैव बिभ्रतीम् ॥  
 सर्वाभरणसंदीप्तामृगवेदाध्यायिनीं पराम् । हंसपत्रामाहवनीयमध्यस्थां ब्रह्मदेवताम् ॥९५॥  
 चतुष्पदामष्टकुक्षिं सप्तशीर्षां महेश्वरीम् । अग्निवक्त्रां रुद्रशिखां विष्णुचितां तु भावयेत् ॥  
 ब्रह्मा तु कवचं यस्या गोत्रं सांख्यायनं स्मृतम् । आदित्यमंडलांतःस्थां ध्यायेद्देवीं महेश्वरीम् ॥९७॥  
 एवं ध्यात्वा विधानेन गायत्रीं वेदमातरम् । ततो मुद्राः प्रकुर्वीत देव्याः प्रीतिकराः शुभाः ॥  
 सुमुखं संपुटं चैव विततं विस्तृतं तथा । द्विमुखं त्रिमुखं चैव चतुष्कं पंचकं तथा ॥९९॥  
 दशमुखाधोमुखं चैव व्यापकांजलिकं तथा । शकटं यमपाशं च ग्रथितं संमुखोन्मुखम् ॥१००॥  
 त्रिलवं मुष्टिकं चैव मत्स्यं कूर्मं वराहकम् । सिंहाक्रांतं महाक्रांतं मुद्गरं पल्लवं तथा ॥१०१॥  
 चतुर्विंशतिमुद्राश्च गायत्र्याः संप्रदर्शयेत् । शताक्षरां च गायत्रीं सकृदावर्तयेत्सुधां ॥१०२॥  
 चतुर्विंशत्यक्षराणि गायत्र्याः कीर्तितानि हि । जातवेदसनाम्नीं च ऋचमुच्चारयेत्ततः ॥१०३॥  
 अथैकस्यैर्चनावृत्य गायत्रीं शतवर्णका । भवतीयं महापुण्याऽसकृज्जप्या बुधैरियम् ॥१०४॥



ॐकारं पूर्वमुच्चार्य भूर्भुवः स्वस्त्यैव च । चतुर्विंशत्यक्षरां च गायत्रीं प्रोच्यरेततः ॥१०५॥  
 एवं नित्यं जपं कुर्याद्ब्राह्मणो विप्रपुंगवः । स समग्रं फलं प्राप्य संख्यायाः सुखमेधते ॥१०६॥  
 इति श्रीदेवीभागवते महापुराणे एकादशस्कन्धे षोडशोऽध्यायः ॥१६॥

### अथ सप्तदशोऽध्यायः

श्रीनारायण उवाच

भिन्नपादा तु गायत्री ब्रह्महत्याप्रणाशिनी । अभिन्नपादा गायत्री ब्रह्महत्यां प्रयच्छति ॥१॥  
 अच्छिन्नपादागायत्रीजपं कुर्वन्ति ये द्विजाः । अधोमुखाश्च तिष्ठति कल्पकोटिशतानि च ॥२॥  
 संपुटेका षडोकारा गायत्री त्रिविधा मता । धर्मशास्त्रपुराणेषु इतिहासेषु सुव्रत ॥३॥  
 पञ्चप्रणवसंयुक्तां जपेदित्यनुशासनम् । जपसंख्याष्टभागान्ते पादो जप्यस्तुरीयकः ॥४॥  
 स द्विजः परमो ज्ञेयः परं सायुज्यमाप्नुयात् । अन्यथा प्रजपेद्यस्तु स जपो विफलो भवेत् ॥५॥  
 संपुटेका षडोकारा भवेत्सा ऊर्ध्वरेतसाम् । गृहस्थो ब्रह्मचारी वा मोक्षार्थी तुरियां जपेत् ॥६॥  
 तुरीयपादो गायत्र्याः परोरजसे सावदाम् । ध्यानमस्थ प्रवक्ष्यामि जपं सांगफलप्रदम् ॥७॥  
 हृदि विकासतपश्च सार्कसोमाग्निविम्बं प्रणवमयमर्चित्यं यस्य पीठं प्रकल्प्यम् ।

अचलपरममूर्क्षं ज्योतिराकाशसारं भवतु मम मुदेऽसौ सच्चिदानन्दरूपः ॥८॥  
 त्रिशूलयोनिं सुरभिर्मक्षगालां च लिंगकम् । अंजुजं च महामुद्रामिति सप्त प्रदर्शयेत् ॥९॥  
 या संख्या सैव गायत्री सच्चिदानन्दरूपिणी । भक्त्यातां ब्राह्मणो नित्यं पूजयेच्च न मेततः १०॥  
 ध्यातस्य पूजां कुर्वीत पञ्चभिश्चोपचारकैः । लं पृथिव्यात्मने गंधमर्पयामि नमो नमः ॥११॥  
 हमाकाशात्मने पुष्पं चार्पयामि नमो नमः । यं च वाय्वात्मने धूपं चार्पयामि ततो वदेत् १२॥  
 रं च बल्लभात्मने दीपमर्पयामि ततो वदेत् । वममृतात्मने तस्मै नैवेद्यमपि चार्पयेत् ॥१३॥  
 यं रं लं वं हमिति च पुष्पांजलिमर्पयेत् । एवं पूजां विधायान्न चान्ते मुद्राः प्रदर्शयेत् ॥१४॥  
 ध्यायेत्तु मनसा देवीं मन्त्रमुच्चारयेच्छनैः । न कपयेच्छिरोग्रीवां दंताग्नैव प्रकाशयेत् ॥१५॥  
 विधिनाष्टोत्तरशतमष्टाविंशतिमेव वा । दशवारमशक्तो वा नातो न्यूनं कदाचन ॥१६॥  
 तत उद्वासयेद्देवीमुत्तमेत्यनुवाकतः । न गायत्रीं जपेद्विद्वाञ्जलमध्ये कथंचन ॥१७॥  
 यतः साग्निमुखी प्रोक्तेत्याहुः केचिन्महर्षयः । सुरभिर्ज्ञानशूर्पं च कूर्मो योनिश्च पंकजम् ॥१८॥  
 लिंगं निर्वाणकं चैव जपांतेऽष्टौ प्रदर्शयेत् । यदक्षरपदभ्रष्टं स्वरव्यंजनवर्जितम् ॥१९॥  
 तत्सर्वं क्षम्यतां देवि कश्यपप्रियवादिनि । गायत्रीतर्पणं चातः करणीयं महामुने ॥२०॥  
 गायत्रीछन्द आख्यातं विश्वामित्रऋषिः स्मृतः । सविता देवता प्रोक्ता विनियोगश्च तर्पणे ॥२१॥  
 भूरित्युक्त्वा च ऋग्वेदपुरुषं तर्पयामि च । भुव इत्येतदुक्त्वा च यजुर्वेदमथो वदेत् ॥२२॥



स्वव्याहृतिं समुक्त्वा च सामवेदं समुच्चरेत् । मम इत्येतदुक्त्वातेऽथर्ववेदं च तर्पयेत् ॥२३॥  
 जनः पदांत इतिहासपुराणमितीरयेत् । ततः सर्वांगं चैव पुरुषं तर्पयामि च ॥२४॥  
 सत्यं च सत्यलोकाख्यं पुरुषं तर्पयामि च । ॐ भूभुवः लोकपुरुषं तर्पयामि ततो वदेत् ॥२५॥  
 भुवश्चेति भुवर्लोकपुरुषं तर्पयामि च । स्वः स्वर्गलोकपुरुषं तर्पयामि ततः परम् ॥२६॥  
 ॐ भूरेकपदां नाम गायत्रीं तर्पयामि च । भुवो द्विपदां गायत्रीं तर्पयामीति कीर्तयेत् ॥२७॥  
 स्वश्च त्रिपदां गायत्रीं तर्पयामि ततो वदेत् । ॐ भूर्भुवश्च स्वश्चेति गायत्रीं च चतुष्पदाम् २८॥  
 उषसीं चैव गायत्रीं सावित्रीं च सरस्वतीम् । वेदानां मातरं पृथ्वीमजां चैव तु कौशिकीम् २९॥  
 सांक्रुतिं वै सार्वजितिं गायत्रीं तर्पणे वदेत् । तर्पणांते च शान्त्यर्थं जातवेदसमीरयेत् ॥३०॥  
 मानस्तोकेति मंत्रं च शान्त्यर्थं प्रजपेत्सुधीः । ततोऽपि श्र्यवको मंत्रः शान्त्यर्थः परिकीर्तितः ३१॥  
 तच्छंयोरिति मंत्रं च जपेच्छान्त्यर्थमेव तु । अतो देवा इति द्वाभ्यां सर्वांगस्पर्शनं चरेत् ॥३२॥  
 स्योनापृथिविमंत्रेण भूम्यै कुर्यात्प्रणामकम् । यथाविधि च गोत्रादीनुच्चरेद्द्विजसत्तमः ॥३३॥

एवं विधानं संध्यायाः प्रातःकाले प्रकीर्तितम् ।

संध्याकर्म समाप्पान्तेऽप्यग्निहोत्रं स्वयं हुनेत् ॥३४॥

पंचायतनपूजां च ततः कुर्यात्समाहितः । शिवां शिवं गणपतिं सूर्यं विष्णुं तथाऽर्चयेत् ३५॥  
 पौरुषेण तु सूक्तेन व्याहृत्या वा समाहितः । मूलमंत्रं वा कुर्याद्भ्रीश्च ते इति मंत्रतः ॥३६॥  
 भवानिं तु यजेन्मध्ये तथेशान्यां तु माधवम् । आग्नेय्यां गिरिजानाथं गणेशं रक्षसां दिशि ३७॥  
 वायव्यामर्चयेत्सूर्यमिति देवस्थितिक्रमः । पोडशानुपचारांश्च पोडशभिर्हरेभ्यः ॥३८॥  
 देवीमभ्यर्च्य पुरतो यजंदन्याननुक्रमात् । न देवीपूजनात्पुण्यमधिकं क्वचिदीक्ष्यते ॥३९॥  
 अतएव तु संध्यासु संध्योपास्तिः श्रुतीरिता । नाश्रतैरर्चयेद्विष्णुं न तुलस्या गणेश्वरम् ॥४०॥  
 दूर्वाभिर्नर्चयेद्दुर्गां केतकीं महेश्वरम् । मल्लिकाजातिकुसुमं कुटजं पनसं तथा ॥४१॥  
 किशुकं बकुलं कुंदं लोध्रं तु करवीरकम् । शिशापाऽपराजितापुष्पं बंधूकागस्त्यपुष्पके ॥४२॥  
 मदनं सिद्धवारं च पालाशकुसुमं तथा । दुर्वाकुरं विल्वदलं कुशमं जरिका तथा ॥४३॥  
 शल्लकीमाधवीपुष्पमर्कटमंदारपुष्पकम् । केतकीं कर्णिकारं च कदंबकुसुमं तथा ॥४४॥  
 पुष्पागश्रंपकस्तद्वह्नीयकातगरी तथा । एवमादीनि पुष्पाणि देवीप्रियकराणि च ॥४५॥  
 गुगुलुस्य भवेद्भूपो दीपः स्यात्तिलतैलतः । कृत्वैतथं देवतापूजां ततो मूलमनुं जपेत् ॥४६॥  
 एवं पूजां समाप्यैव वेदाभ्यासं चरेद्बुधः । ततः स्ववृत्त्या कुर्वीत पोष्यवर्गार्थसाधनम् ॥

तृतीयदिनभागे तु नियमेन विचक्षणः ॥४७॥

इति श्रीदेवीभागवते महापुराणे एकादशस्कन्धे सप्तदशोऽध्यायः ॥१७॥



## अथ अष्टादशोऽध्यायः

श्रीनारद उवाच

पूजाविशेषं श्रीदेव्याः श्रोतुमिच्छामि मानद । येनाश्रितेन मनुजः कृतकृत्यत्वमावहेत् ॥१॥

श्रीनारायण उवाच

देवर्षे शृणु वक्ष्यामि श्रीमातुः पूजनक्रमम् । भुक्तिभुक्तिप्रदं साक्षात्समस्तापनिवारणम् ॥२॥  
 आचम्य मौनो संकल्प्य भूतशुद्ध्यादिकं चरेत् । मातृकान्यासपूर्वं तु षडंगन्यासमाचरेत् ॥३॥  
 शंखस्य स्थापनं कृत्वा सामान्याव्यं विशाय च । पूजाद्रव्याणि चास्त्रेण प्रोक्षयेन्मतिमान्नरः ॥४॥  
 गुरोरनुज्ञामादाय ततः पूजां समारभेत् । पीठपूजां पुरा कृत्वा देवीं ध्यायेत्ततः परम् ॥५॥  
 आसनाद्युपचारैश्च भक्तिप्रेमयुतां सदा । स्नापयेत्परदेवीं तां पंचामृतरसादिभिः ॥६॥  
 पौंड्रेश्वरसंपूर्णैस्तु कलशैः शतसंख्यकैः । स्नापयेद्यो महेशानीं न स भूयोऽभिजायते ॥७॥  
 यश्च चूतारसैरेवं स्नापयेज्जगदंत्रिकाम् । वेदारायणं कृत्वा रसेनेष्टुद्वयेन वा ॥८॥  
 तद्गृहेनं त्यजेन्नित्यं रमा चैव सरस्वती । यस्तु द्वाक्षारसेनैव वेदपारायणं चरन् ॥९॥  
 अभिषिचैन्महेशानीं सकुटुम्बो नरोत्तमः । रसरेणुश्रमाणं च देशलोके महोयते ॥१०॥  
 कर्पूरागुल्फाश्मोरकस्तूरीपंकपंकिलैः । सलिलैः स्नापयेद्देवीं वेदपारायणं चरन् ॥११॥  
 भस्मीभवंति पापानि शतजन्माजितानि च । यो दुग्धकलग्रैर्देवीं स्नापयेद्देवपाठतः ॥१२॥  
 आकलं स वसेन्नित्यं तस्मिन्चै शीरसागरे । यस्तु दध्नाभिषिचेतां दधिकुल्यापतिर्भवेत् ॥१३॥  
 मधुना च घृतेनैव तथा शर्करयाऽपि च । स्नापयेन्मधुकुल्यादिनदीनां स पतिर्भवेत् ॥१४॥  
 सहस्रं कलशैर्देवीं स्नापयेन्भक्तितत्परः । इह लोके सुखी भूत्वाप्यन्यलोके सुखी भवेत् ॥१५॥  
 क्षौमं वस्त्रद्वयं दत्त्वा वायुलोकं स गच्छति । रत्ननिर्मितभूषाणां दाता निधिपतिर्भवेत् ॥१६॥  
 काश्मीरचंदनं दत्त्वा कस्तूरीविद्रुमुपितम् । तथा सीमंतसिद्धं चरणेऽलक्तकपत्रकम् ॥१७॥  
 इन्द्रासने समारूढो भवेद्देवपतिः परः । पुष्पाणि विविधान्याहुः पूजाकर्मणि साधवः ॥१८॥  
 तानि दत्त्वा यथालाभं कैलासं लभते स्वयम् । विल्वपत्राण्यमोषानि यो दद्यात्परशक्तये ॥१९॥  
 तस्य दुःखं कदानिच्च व्रच्चिच्च न भविष्यति । विल्वपत्रश्रये रक्तचन्दनेन तु संलिखेत् ॥२०॥  
 मायावीजश्रयं यत्नात्मुस्फुटं चातिसुंदरम् । मायाबोजादिकं नाम चतुर्थ्यंतं समुच्चरेत् ॥२१॥  
 नमोऽन्तं परया भक्त्या देवीचरणपंकजे । समर्पयेन्महादेव्यै कोमलं तच्च पत्रकम् ॥२२॥  
 य एवं कुरुते भक्त्या मनुत्वं लभते हि सः । यस्तु कोटिदलैरेवं कोमलैरतिनिर्मलैः ॥२३॥  
 पूजयेद्भुवनेशानीं ब्रह्मांडाधिपतिर्भवेत् । कुन्दपुष्पैर्नवोनेस्तु लुलितैरष्टांगैः ॥२४॥  
 कोटिसंख्यैः पूजयेत् प्राजापत्यं लभेद्भुवम् । मल्लिकामालंतीपुष्पैरष्टांगैः लोलितैः ॥२५॥



कोटिसंख्यैः पूजया तु जायते स चतुर्मुखः । दशकोटिभिरप्येवं तैरेव कुसुमैर्मनैः ॥२६॥  
 विष्णुत्वं लभते मर्त्यो यत्सुरेष्वपि दुर्लभम् । विष्णुनैतद्व्रतं पूर्वं कृतं स्वपदलब्धये ॥२७॥  
 शतकोटिभिरप्येव सूत्रात्मत्वं ब्रजेद्ध्युवम् । व्रतमेतत्पुरा सम्यक्कृतं भक्त्या प्रयत्नतः ॥२८॥  
 तेन व्रतभ्रमावेण हिरण्योदरतां ब्रजेत् । जपाकुसुमपुष्पस्य बंधूककुसुमस्य च ॥२९॥  
 दाडिमीकुसुमस्यापि विधिरेव उदीरितः । एवमन्यानि पुष्पाणि श्रीदेव्यै विधिनार्पयेत् ॥३०॥  
 तस्य पुण्यफलस्यांतं न जानार्ताश्चरोऽपि सः । तत्तद्वृद्धवैः पुष्पैर्नामसाहस्रसंख्यया ॥३१॥  
 संपर्पयेन्महादेव्यै प्रतिवर्षमर्तद्वितः । य एवं कुरुते भक्त्या महापातकसंयुतः ॥३२॥  
 उपपातकयुक्तोऽपि मुच्यते सर्वपातकैः । देहांते श्रीपदांभोजं दुर्लभं देवसत्तमैः ॥३३॥  
 प्राप्नोति साधकवरो मुने नारत्यत्र संशयः । कृष्णागुरु सकर्पूरं चंदनेन समन्वितम् ॥३४॥  
 सिंहाकं चाज्यसंयुक्तं गुग्गुलेन समन्वितम् । घूपं दद्यान्महादेव्यै येन स्याद्धूपितं गृहम् ॥३५॥  
 तेन प्रसन्ना देवेशी ददाति भुवनत्रयम् । दीपकर्पूरखंडैश्च दद्याद्देव्यै निरंतरम् ॥३६॥  
 सूर्यलोकमवाप्नोति नात्र कार्या विचारणा । शतदीपास्तथा दद्यात्सहस्रान्वा समाहितः ॥३७॥  
 नैवेद्यं पुरतो देव्याः स्थापयेत्पर्वताकृतिम् । लेह्यैश्चोपैस्तथा पेयैः षड्रसैस्तु समाहितैः ॥३८॥  
 नानौफलानि दिव्यानि स्वाहूनि रसवन्ति च । स्वर्णपात्रस्थितान्नि दद्याद्देव्यै निरंतरम् ॥३९॥  
 तृप्तायां श्रीमहादेव्यां भवेत्तृप्तं जगत्त्रयम् । यतस्तदात्मकं सर्वं रज्जौ सर्पो यथा तथा ॥४०॥  
 ततः पांतीयकं दद्याच्छुभं गंगाजलं महत् । कर्पूरवालासंयुक्तं शीतलं कलशस्थितम् ॥४१॥  
 ताम्बूलं च ततो देव्यै कर्पूरशकलान्वितम् । एलालवंगसंयुक्तं मुखसौगंध्यदायकम् ॥४२॥  
 दद्याद्देव्यै महाभक्त्या येन देवी प्रसीदति । मृदंगवीणामुरजद्वक्कादुंबुभिनिःस्वनैः ॥४३॥  
 तोषयेज्जगतां धात्रीं गायन्तरतिमोहनैः । वेदपारायणैः स्तोत्रैः पुराणादिभिरप्युत ॥४४॥  
 छत्रं च चामरे द्वे च दद्याद्देव्यै समाहितः । राजोपचारान् श्रीदेव्यै नित्यमेव संपर्पयेत् ॥४५॥  
 प्रदक्षिणां नमस्कारं कुयद्विद्या अनेकधा । क्षमापयेज्जगद्गात्रीं जगदंवां मुहुर्मुहुः ॥४६॥  
 सकृत्संरमणाद्रेण यत्र देवी प्रसीदति । एतादृशोपचारैश्च प्रसीदेदत्र कः स्मयः ॥४७॥  
 स्वभावतो भवेन्माता पुत्रेऽतिकरुणावती । तेन भक्तौ कृतायां तु वक्तव्यं किं ततः परम् ॥४८॥  
 अत्र ते कथयिष्यामि पुरावृत्तं सनातनम् । बृहद्रथस्य राजर्षेः प्रियं भक्तिप्रदायकम् ॥४९॥  
 चक्रवाकोऽभवत्पक्षी बवचिदेशे हिमालये । भ्रमन्नानाविधान्देशान्यथौ काशीपुरं प्रति ॥५०॥  
 अन्नपूर्णमहास्थाने प्रारब्धवशतो द्विजः । जगाम लीलायां तत्र कणलोभादनाथवत् ॥५१॥  
 कृत्वा प्रदक्षिणामेकां जगाम स विज्ञायसा । देशांतरं विहायैव पुरीं मुक्तिप्रदायिनीम् ॥५२॥  
 कालांतरे ममारासी गतः स्वर्णपुरीं प्रति । बुभुजे विपयान्सर्वान् दिव्यरूपधरो युवा ॥५३॥



कल्पद्वयं तथा भुक्त्वा पुनः प्राप भुवं प्रति । क्षत्रियाणां कुले जन्म प्राप्तिं सर्वोत्तमोत्तमम् ॥५४॥  
 बृहद्रथेति नाम्नाऽभूत्प्रसिद्धः क्षितिमन्वले । महायज्ञा धार्मिकश्च सत्यवादी जितेन्द्रियः ॥५५॥  
 त्रिकालज्ञः सार्वभौमो यमो परपुरुषजयः । पूर्वजन्मस्मृतिस्तस्य वर्तते दुर्लभा भुवि ॥५६॥  
 इति श्रुत्वा किंवदन्तीं मुनयः समुपागताः । कृतातिथ्या नृपद्वेगेण विष्टरेषूपुरेव ते ॥५७॥  
 पप्रच्छमुनयः सर्वे संशयोऽस्ति महान्पु । केन पुण्यप्रभावेण पूर्वजन्मस्मृतिस्तव ॥५८॥  
 त्रिकालज्ञानमेवापि कस्मात् पुण्यप्रभावतः । ज्ञानं तवेति तज्ज्ञातुमागताः स्म तवातिकम् ॥५९॥  
 वद निश्चायिना वृत्त्या तदस्माकं यथातथम् ।

श्रीनारायण उवाच

इति तेषां वचः श्रुत्वा राजा परमधार्मिकः ॥६०॥

उवाच सकलं ब्रह्मांस्त्रिकालज्ञानकारणम् । श्रूयतां मुनयः सर्वे मम ज्ञानस्य कारणम् ॥६१॥  
 चक्रवाकः स्थितः पूर्वं नोचयोनितोऽपि वा । अज्ञानतोऽपि कृतवानन्नपूर्णाप्रदक्षिणाम् ॥६२॥  
 तेन पुण्यप्रभावेण स्वर्गे कल्पद्वयस्थितिः । त्रिकालज्ञानताऽप्यस्मिन्नभूजन्मनि सुव्रताः ॥६३॥  
 को वेद जगदम्बायाः पदस्मृतिफलं कियत् । स्मृत्वा तन्महिमानं तु पतंत्यभूणि मेऽनिशम् ॥६४॥  
 धिगस्तु जन्म तेषां वै कृतघ्नानां तु पापिनाम् । ये सर्वमातरं देवीं स्वोपास्यां न भजन्ति हि ॥६५॥  
 न शिवोपासना नित्या न विष्णुपासना तथा । नित्योपास्तिः परादेव्या नित्या श्रुत्यैव चोदिता ॥  
 किं मया बहु वक्तव्यं स्थाने संशयवर्जिते । सेवनीयं पदांभोजं भगवत्यां निरंतरम् ॥६७॥  
 नातः परतरं किञ्चिदधिकं जगतोत्तले । सेवनीया परा देवी निर्गुणा सगुणाऽथवा ॥६८॥

श्रीनारायण उवाच

इति तस्य वचः श्रुत्वा राजर्षेर्धार्मिकस्य च । प्रसन्नहृदयाः सर्वे गताः स्वस्वनिर्केतनम् ॥६९॥  
 एवंप्रभावा सा देवी तत्पूजायाः फलं कियत् । अस्तीति च न प्रष्टव्यं वक्तव्यं वा न केनचित् ॥७०॥  
 येषां तु जन्मसाफल्यं तेषां श्रद्धा प्रजायते । येषां तु जन्मसाफल्यं तेषां श्रद्धा न जायते ॥७१॥  
 इति श्रीदेवीभागवते महापुराणे एकादशस्कन्धेऽष्टादशोऽध्यायः ॥ १८ ॥

अथैकोनविंशोऽध्यायः

श्रीनारायण उवाच

अथातः श्रूयतां ब्रह्मन् संध्यां माध्याह्नकीं शुभाम् । यदनुष्ठानतोऽपूर्वं जायतेऽत्युत्तमं फलम् ॥१॥  
 सावित्री युवतीं श्वेतवर्णां चैव त्रिलोचनाम् । वरदां चाक्षमालाढ्यां त्रिशूलाभयहस्तिकाम् ॥२॥  
 चूषारूढां यजुर्वेदसंहितां रुद्रदेवताम् । ततो गुणयुतां चैव भुवर्लोकव्यवस्थिताम् ॥३॥  
 आदित्यमार्गसंचारकर्त्रीं मायां नमाम्यहम् । आदिदेवीमथ व्यात्वाचमनादि च पूर्ववत् ॥४॥



अथ चाध्यप्रकरणं पुष्पाणि चिनुयात्ततः । तदलाभे वित्वपत्रतोयेन मिश्रयेत्ततः ॥५॥  
 ऊर्ध्वं च सूर्याभिमुखं क्षिप्त्वाऽर्घ्यं प्रतिपादयेत् । प्रातःसंध्यादिवत्सर्वमुपसंहारपूर्वकम् ॥६॥  
 मध्याह्ने केचिदिच्छंति सावित्रीं तु तदित्यृचम् । असंप्रदायं तत्त्वं कार्यहानिस्तु जायते ॥७॥  
 कारणं संध्ययोश्चात्र मदेहानाम राक्षसाः । भक्षितुं सूर्यमिच्छं कारणं श्रुतिबोदितम् ॥८॥  
 अतस्तु कारणाद्विप्रः संध्यां कुर्यात्प्रयत्नतः । संध्ययोरुभयोर्नित्यं गायत्र्या प्रणवेन च ॥९॥  
 अंभस्तु प्रक्षिपेत्तेन नान्यथा श्रुतिघातकः । आकृष्णेनेति मंत्रेण पुष्पैर्वाबुविमिश्रितम् ॥१०॥  
 अलाभे वित्वदूर्वाविपत्रेणोक्तेन पूर्वकम् । अर्घ्यं दद्यात्प्रयत्नेन सांगं संध्याफलं लभेत् ॥११॥  
 यत्रैव तर्पणं वक्ष्ये शृणु देवपिसत्तम । भुवः पुनः पूरुषं तु तर्पयामि नमो नमः ॥१२॥  
 यजुर्वेदं तर्पयामि मंडलं तर्पयामि च । हिरण्यगर्भं च तथातरात्मानं तथैव च ॥१३॥  
 सावित्रीं च ततो वेदमातरं सांक्रुतिं तथा । संध्यां तथैव युवतीं रुद्राणीं नीमृजां तथा ॥१४॥  
 सर्वार्थानां सिद्धिकरीं सर्वमंत्रार्थसिद्धिदाम् । भूर्भुवःस्वःपूरुषं तु इति मध्याह्नतर्पणम् ॥१५॥  
 उदुत्यमिति सूक्तेन सूर्योपस्थानमेव च । चित्रं देवानामिति च सूर्योपस्थानमाचरेत् ॥१६॥  
 ततो जपं प्रकुर्वीत मंत्रसाधनतत्परः । जपस्यापि प्रकारं तु वक्ष्यामि शृणु नारद ॥१७॥  
 कृत्वोत्तानो करी प्रातः सायं चाधः करी तथा । मध्याह्ने हृदयस्थौ तु कृत्वा जपमुदीरयेत् ॥१८॥  
 पर्वद्वयमनामिकथाः कनिष्ठादिक्रमेण तु । तर्जनीमूलपर्यन्तं करमाला प्रकीर्तिता ॥१९॥  
 गोघ्नः पितृघ्नो मातृघ्नो भ्रूणहा गुरुतल्पगः । ब्रह्मस्वक्षेत्रहारी च यश्च विप्रः सुरां पिबेत् ॥२०॥  
 स गायत्र्याः सहस्रेण पूतो भवति मानवः । मानसं वाचिकं पापं विषयेन्द्रियसंगजम् ॥२१॥  
 तत्किं त्विदं नाशयति त्रीणि जन्मानि मानवः । गायत्रीं यो न जानाति वृथा तस्य परिश्रमः ॥२२॥  
 पठेच्च चतुरो वेदान् गायत्रीं चैकतो जपेत् । वेदानां चावृतेस्तद्ब्रह्मयत्रीजप उत्तमः ॥२३॥  
 इति मध्याह्नसंध्यायाः प्रकारः कीर्तितो मया । अतः परं प्रवक्ष्यामि ब्रह्मयज्ञविधिक्रमम् ॥२४॥

इति श्रीदेवीभागवते महापुराणे एकादशस्कन्धे एकोनविंशोऽध्यायः ॥१९॥

## अथ विंशोऽध्यायः

श्रीनारायण उवाच

त्रिराचम्य द्विजः पूर्वं द्विर्भार्जनमथाचरेत् । उपस्पृशेत्सव्यपाणिं पादौ च प्रोक्षयेत्ततः ॥१॥  
 शिरसि चक्षुषि तथा नासायां श्रोत्रदेशके । हृदये च तथा मौलौ प्रोक्षणं सम्यगाचरेत् ॥२॥  
 देशकालौ समुच्चार्य ब्रह्मयज्ञमथाचरेत् । द्वौ दर्भौ दक्षिणे हस्ते वामे त्रीनासने सक्नुत् ॥३॥  
 उपवीते शिखायां च पादमूले सक्नुःसक्नुत् । विमुक्तये सर्वपापक्षयार्थं चैवमेव हि ॥४॥  
 सूत्रोक्तदेवताप्रोक्त्यै ब्रह्मयज्ञं करोम्यहम् । गायत्रीं त्रिजपेत्पूर्वं चाग्निमीडे ततः परम् ॥५॥



यदंगेति ततः प्रोच्य अग्निर्वै इति कीर्तयेत् । अथ महाव्रतं चैव पन्था एतच्च कीर्तयेत् ॥६॥  
 अथातः संहितायाश्च विदा मधवदित्यपि । महाव्रतस्येति तथा इषेत्यैर्ज इतीव हि ॥७॥  
 अग्न आयाहि चेत्येवं शन्नोदेवोरिति च । अथ तस्य समाम्नायो वृद्धिरादैजितोव हि ॥८॥  
 अथ शिक्षां प्रवक्ष्यामि पंचसंवत्सरं च । मयरसतजभनेत्येव गौर्मा इत्येव कीर्तयेत् ॥९॥  
 अथातो धर्मजिज्ञासा अथातो ब्रह्म इत्यपि । तच्छं योरिति च प्रोच्य ब्रह्मणे नम इत्यपि ॥१०॥  
 तर्पणं चैव देवानां ततः कुर्यात्प्रदक्षिणम् । प्रजापतिश्च ब्रह्मा च वेदा देवास्तथर्षयः ॥११॥  
 सर्वाणि चैव छंदांसि तथोङ्कारस्तथैव च । वषट्कारो व्याहृतयः सावित्री च ततः परम् ॥१२॥  
 गायत्री चैव यज्ञाश्च द्यावापृथिवी इत्यपि । अंतरिक्षं त्वहोरात्राणि च सांख्या अतः परम् ॥१३॥  
 सिद्धाः समुद्रा नद्यश्च गिरयश्च ततः परम् । क्षेत्रोपधिवनस्पत्यो गंधर्वाप्सरसस्तथा ॥१४॥  
 नागा वयांसि गावश्च साध्या विप्रास्तथैव च । यक्षा रक्षांसि भूतानीत्येवमन्तानि कीर्तयेत् ॥१५॥  
 अथो निवीती भूत्वा च ऋषीन्संतर्पयेदपि । शतचिन्तो माध्यमाश्च गृत्समदस्तथैव च ॥१६॥  
 विश्वामित्रो वामदेवोऽन्निर्भरद्वज एव च । वसिष्ठश्च प्रगाथश्च पावमान्यस्ततः परम् ॥१७॥  
 क्षुद्रसूक्ता महामूक्ताः सनकश्च सनन्दनः । सनातनस्तथैवात्र सनत्कुमार एव च ॥१८॥  
 कपिलासुरिनामानो वोहलिः पंचशोर्षकः । प्राचीनावीतिना तच्च कर्तव्यमथ तर्पणम् ॥१९॥  
 सुमंतुर्जैमिनिर्वैशम्पायनः पौलस्त्ययुक् । भाष्यभारतपूर्वं च महाभारत इत्यपि ॥२०॥  
 धर्माचार्या इमे सर्वे तृप्यंत्विति च कीर्तयेत् । जानन्ति बाह्विगार्यंगीतमाश्र्वैव शाकलः ॥२१॥  
 बाभ्रव्यमांडव्ययुतो मांडूकेयस्ततः परम् । गार्गी वाचक्ववी चैव वडवा प्रातिथेयिका ॥२२॥  
 सुलभा युक्तमैत्रेयी कह्लोश्च ततः परम् । कौपीतकं महाकौपीतकं वै तर्पयेत्ततः ॥२३॥  
 भारद्वाजं च पैग्यं च महापैग्यं सुयज्ञकम् । सांख्यायनमैतरेयं महैतरेयमेव च ॥२४॥  
 बाष्कलं शाकलं चैव सुजातवक्रमेव च । ओदवाहिं च सौजामि शौनकं चाश्वलायनम् ॥२५॥  
 ये चान्ये सर्वे आचार्यास्ति सर्वे तृप्तिमाप्नुयुः । ये के चास्मत्कुले जाता अपुत्रा गोत्रिणो मृताः ॥  
 ते गृह्णन्तु मया दत्तं वल्लनिष्पीडनोदकम् । एवं ते ब्रह्मयज्ञस्य विधिरुक्तो महामुने ॥२७॥  
 यश्चायं कुरुते ब्रह्मयज्ञस्य विधिमुत्तमम् । सर्ववेदांतपाठस्य फलमाप्नोति साधकः ॥२८॥  
 वैश्वदेवं ततः कुर्यान्नित्यश्चाद्वं तथैव च । अतिथिभ्योऽन्नदानं च नित्यमेव समाचरेत् ॥२९॥  
 गोप्रासं च ततो दत्त्वा भुञ्जीत ब्राह्मणैः सह । अह्नस्तु पंचमे भागे प्रकुर्यादितदुत्तमम् ॥३०॥  
 इतिहासपुराणाद्यैः पष्ठसत्तमकौ नयेत् । अष्टमा लोकयात्रा तु वहिः संध्यां ततः पुनः ॥३१॥  
 अथ सायंतनीं संध्यां प्रवक्ष्यामि महामुने । यदनुष्ठानमात्रेण महामाया प्रसीदति ॥३२॥  
 आचम्य प्राणनायम्य साधकः स्थिरमानसः । बद्धपद्मासनो योगी सायकाले स्थिरं भवेत् ॥३३॥



श्रुतिस्मृत्यादिकर्मादौ सगर्भः प्राणसंयमः । अगर्भो ध्यानमात्रं तु स चामंत्रः प्रकीर्तितः ॥३४॥  
भूतशुद्ध्यादिकं कृत्वा नान्यथा कर्म कीर्तितम् । मलक्षो देवतां ध्यात्वा पूरकुम्भकरेचकैः ॥३५॥  
ध्यानं प्रकुर्यात्संध्यायां सायंकाले विचक्षणः । वृद्धां सरस्वतीं देवीं कृष्णांगीं कृष्णवाससम् ॥३६॥  
शांखचक्रगदापद्महस्तां गण्डवाहनाम् । नानारत्नलसद्भूषां वरणमंजीरमेखलाम् ॥३७॥  
अनर्घ्यरत्नमुकुटां तारद्वारावलीयुताम् । ताटकवद्धमाणिक्यकांतिशोभिकपोलकाम् ॥३८॥  
पीताम्बरधरां देवीं सच्चिदानन्दरूपिणीम् । सामवेदेन सहितां संयुतां सत्त्ववर्त्मना ॥३९॥  
व्यवस्थितां च स्वर्लोके आदित्यपथगामिनीम् । आवाहयाम्यहं देवीमायांतीं सूर्यमंडलात् ॥४०॥  
एवं ध्यात्वा च तां देवीं संध्यासंकल्पमाचरेत् । आपोहिष्ठेति मंत्रेण अग्निश्चेति तथैव च ॥४१॥  
विदध्यादाचमनकं शेषं पूर्ववदीरितम् । गायत्रीमंत्रमुच्चार्य श्रीनारायणप्रीतये ॥४२॥  
अर्घ्यं दद्याच्च सूर्याय साधकः शुद्धमानसः । उभौ पादौ समौ कृत्वा हस्ते धृत्वा जलांजलिम् ॥  
देवं ध्यात्वा मंडलस्थं क्षिपेदर्घ्यं ततः क्रमात् । अर्घ्यं दद्यात्तु यो नीरे मूढात्मा ज्ञानवर्जितः ॥४४॥  
उल्लंघ्य स्मृतिमंत्रांश्च प्रायश्चित्ती भवेद्विजः । ततः सूर्यमुपस्थायाप्यसावादित्यमंत्रतः ॥४५॥  
गायत्र्याश्च जपं कुर्यादुपविश्य ततो ब्रूसीम् । सहस्रं वा तदर्घं वा श्रीदेवीध्यानपूर्वकम् ॥४६॥  
अथ प्रातः पुनस्तद्बहुपस्थानादिकं चरेत् । सायं संध्यातर्पणे च क्रमेण परिकीर्तयेत् ॥४७॥  
वसिष्ठो ऋषिरेवात्र सरस्वत्याः प्रकीर्तितः । देवता विष्णुरूपा सा छन्दश्चैव सरस्वती ॥४८॥  
सायंकालीनसंध्यायास्तर्पणे विनियोगकः । स्वरित्युक्त्वा च पुरुषं सामवेदं तथैव च ॥४९॥  
मंडलं चेति संप्रोच्य हिरण्यगर्भकं तथा । तथैव परमात्मानं ततोऽपि च सरस्वतीम् ॥५०॥  
वेदमातरमेवात्र सांस्कृतिं तद्वदेव च । संध्यां वृद्धां तथा विष्णुरूपिणीमुपसीं तथा ॥५१॥  
निमृजीं च तथा सर्वसिद्धीनां कारिणीं तथा । सर्वमंत्राधिपतिकां भूर्भुवःस्वश्च पूरुषम् ॥५२॥  
इत्येवं तर्पणं कार्यं संध्यायाः श्रुतिसंमतम् । सायं संध्याविधानं च कथितं पापनाशनम् ॥५३॥  
सर्वदुःखहनं व्याधिनाशकं मोक्षदं तथा । सदाचारेषु संध्यायाः प्राधान्यं मुनिपुंगव ॥  
संध्याचरणतो देवी भक्ताभीष्टं प्रयच्छति ॥५४॥

इति श्रीदेवीभागवते महापुराणे एकादशस्कन्धे विंशोऽध्यायः ॥२०॥

### अथैकविंशोऽध्यायः

श्रीनारायण उवाच

अथातः श्रूयतां ब्रह्मन् गायत्र्याः पापनाशनम् । पुरश्चरणकं पुण्यं यथेष्टफलदायकम् ॥१॥  
पर्वताग्रे नदीतीरे बित्त्वमूले जलाशये । गोष्ठे देवालयेऽश्वत्थे उद्याने तुलसीवने ॥२॥  
पुण्यक्षेत्रे गुरोः पार्श्वे चित्तकाग्रस्थलेऽपि च । पुरश्चरणकृन्मन्त्री सिध्यत्येव न संशयः ॥३॥



यस्य कस्यापि मंत्रस्य पुरश्चरणमारभेत् । व्याहृतित्रयसंयुक्तां गायत्रीं चायुतं जपेत् ॥४॥  
नृसिंहाकर्बुराहाणां तांत्रिकं वैदिकं तथा । विना जप्त्वा तु गायत्रीं तत्सर्वं निष्फलं भवेत् ॥५॥  
सर्वे शाक्ता द्विजाः प्रोक्ता न शैवान च वैष्णवाः । आदिशक्तिमुपासन्ते गायत्रीं वेदमातरम् ॥६॥  
मंत्रं संशोध्य यत्नेन पुरश्चरणतत्परः । मंत्रशोधनपूर्वाङ्गमात्मशोधनमुत्तमम् ॥७॥  
आत्मतत्त्वशोधनाय त्रिलक्षं प्रजपेद्विषयः । अथवा चैकलक्षं तु श्रुतिप्रोक्तेन वर्त्मना ॥८॥  
आत्मशुद्धिं विना कर्तुर्जपहोमादिकाः क्रियाः । निष्फलास्तास्तु विज्ञेयाः कारणं श्रुतिचोदितम् ॥९॥  
तपसा तापयेद्देहं पितृन्देवांश्च तर्पयेत् । तपसा स्वर्गमाप्नोति तपसा विदते महत् ॥१०॥  
क्षत्रियो बाहुवीर्येण तरैदापद आत्मनः । धनेन वैश्यः शूद्रस्तु जपहोर्मद्विजोत्तमः ॥११॥  
अतएव तु विप्रैश्च तपः कुर्यात्प्रयत्नतः । क्षरीरशोषणं प्राहुस्तापसास्तप उत्तमम् ॥१२॥  
शोधयेद्विधिमार्गेण कृच्छ्रचार्द्रायणादिभिः । अथान्नशुद्धिकरणं वक्ष्यामि शृणु नारद ॥१३॥  
अयाचितोऽञ्छशुक्लाल्मयभिक्षावृत्तिचतुष्टयम् । तांत्रिकैर्वैदिकैश्चैव प्रोक्तान्नस्य विशुद्धता ॥१४॥  
भिक्षान्नं शुद्धमानीय कृत्वा भागचतुष्टयम् । एकं भागं द्विजेभ्यस्तु गोप्रासस्तु द्वितीयकः ॥१५॥  
अतिथिभ्यस्तृतीयस्तु तदूर्ध्वं तु स्वभार्ययोः । आश्रमस्य यया यस्य कृत्वा प्रासविधिं क्रमात् ॥१६॥  
आदौ क्षिप्त्वा तु गोमूत्रं यथाशक्ति यथाक्रमम् । तदूर्ध्वं प्राससंख्या स्याद्धानप्रस्थगृहस्थयोः ॥१७॥  
कुक्कुटांडप्रमाणं तु प्रासमानं विधीयते । अष्टौ प्रासा गृहस्थस्य वनस्थस्य तदर्धकम् ॥१८॥  
ब्रह्मचारी यथेष्टं च गोमूत्रं विधिपूर्वकम् । प्रोक्षणं नववारं च षड्वारं च त्रिवारकम् ॥१९॥  
निविष्टं च करं कृत्वा सावित्रीं च तदित्युचम् । मंत्रमुच्चार्य मनसा प्रोक्षणे विधिरुच्यते ॥२०॥  
चोरो वा यदि चांडालो वैश्यः क्षत्रस्तथैव च । अन्नं दद्यात्तु यः कश्चिदधमो विधिरुच्यते ॥२१॥  
शूद्रान्नं शूद्रसंपकं शूद्रेण च सहाशनम् । ते यमंति नरकं घोरं यावच्चंद्रदिवाकरो ॥२२॥  
गायत्रीच्छंदो मंत्रस्य यथासंख्याक्षराणि च । तावल्लक्षाणि कर्तव्यां पुरश्चरणकं तथा ॥२३॥  
द्वात्रिंशल्लक्षमानं तु विश्वामित्रमतं तथा । जीवहीनो यथा देहः सर्वकर्मसु न क्षमः ॥२४॥  
पुरश्चरणहीनस्तु तथा मंत्रः प्रकीर्तितः । ज्येष्ठाषाढौ भाद्रपदं पौषं तु मलमासकम् ॥२५॥  
अंगारं शनिवारं च व्यतिपातं च वैधृतिम् । अष्टमीं नवमीं पक्षीं चतुर्थीं च त्रयोदशीम् ॥२६॥  
चतुर्दशीममावास्यां प्रदोषं च तथा निशाम् । यमाग्निरुद्रसर्पेन्द्रवसुअवजन्मभम् ॥२७॥  
मेषकर्कतुलाकुंभान्मकरं चैव वज्रयेत् । सर्वाण्येतानि वज्र्यानि पुरश्चरणकर्मणि ॥२८॥  
चंद्रतारानुकूले च शुक्लपक्षे विशेषतः । पुरश्चरणकं कुर्यान्मंत्रसिद्धिः प्रजायते ॥२९॥  
स्वस्तिवाचनकं कुर्यान्नादीश्चाहं यथाविधि । विप्रान्संतर्प्य यत्नेन भोजनाच्छादनादिभिः ॥३०॥  
आरभेत् ततः पश्चादनुज्ञानपुरःसरम् । प्रत्यङ्मुखः शिवस्थाने द्विजश्चान्यतमे जपेत् ॥३१॥



काशीपुरी च केदारो महाकालोऽथ नासिकम् । श्रृङ्गकं च महाक्षेत्रं पंच दीपा इमे भुवि ॥३२॥  
 सर्वत्रैव हि दीपस्तु कूर्मासनमिति स्मृतम् । प्रारंभदिनमारभ्य समासिदिवसावधि ॥३३॥  
 न न्यूनं नातिरिक्तं च जपं कुर्याद्दिने दिने । नैरंतर्येण कुर्वन्ति पुरश्चर्या मुनीश्वराः ॥३४॥  
 प्रातरारभ्य विधिवज्जपेन्मध्यदिनावधि । मनःसंहरणं शौचं ध्यानं मंत्रार्थचित्तनम् ॥३५॥  
 गायत्रीच्छंदो मंत्रस्य यथासंख्याक्षराणि च । तावत्लक्षाणि कर्तव्यं पुरश्चरणकं तथा ॥३६॥  
 जुहुयात्तद्दशांशेन सघृतेन पयोऽन्धसा । तिलैः पत्रैः प्रसूनैश्च यवैश्च मधुरान्वितैः ॥३७॥  
 कुर्याद्दशांशतो होमं ततः सिद्धो भवेन्मनुः । गायत्री चैव संसेव्या धर्मकामार्थमोक्षदा ॥३८॥  
 नित्ये नैमित्तिके काम्ये त्रितये तु परायणः । गायत्र्यास्तु परं नास्ति इह लोके परत्र च ॥३९॥  
 मध्याह्ने मितभुङ् मौनी त्रिःस्नानार्चनतत्परः । जले लक्षत्रयं धीमाननन्यमानसक्रियः ॥४०॥  
 कर्मणा यो जपेत्पश्चात्कर्मभिः स्वेच्छयाऽपि वा । यात्रत्कार्यं न सिद्धचेत्तु तावत्कुर्याज्जपादिकम् ४१॥  
 सामान्यकाम्यकर्मदौ यथावद्विधिदृश्यते । आदित्यस्योदये स्नात्वा सहस्रं प्रत्यहं जपेत् ॥४२॥  
 आयुरारोग्यमैश्वर्यं धनं च लभते द्रुवम् । पण्मासं वा त्रिमासं वा वपति सिद्धिमाप्नुयात् ॥  
 पद्मानां लक्षहोमेन धृताक्तानां हुताशने । प्राप्नोति निखिलं मोक्षं सिध्यत्येव न संशयः ॥४४॥  
 मंत्रसिद्धिं विना कर्तुर्जपहोमादिकाः क्रियाः । काम्यं वा यदि वा मोक्षः सर्वं तन्निष्फलं भवेत् ४५॥  
 पंचविंशतिलक्षेण दध्ना क्षीरेण वा हुतात् । स्वदेहे सिध्यते जंतुर्महर्षीणां मतं यथा ॥४६॥  
 अष्टांगयोगसिद्ध्या च नरः प्राप्नोति यत्फलम् । तत्फलं सिद्धिमाप्नोति नात्र कार्या विचारणा ४७॥  
 शक्तो वापि त्वशक्तो वा आहारं नियतं चरेत् । पण्मासात्तस्य सिद्धिः स्याद्गुरुभक्तिरतः सदा ४८॥  
 एकाहं पंचगव्याशी चैकाहं मारुताशनः । एकाहं ब्राह्मणान्नाशी गायत्रीजपकृद्भवेत् ॥४९॥  
 स्नात्वा गंगादितीर्थेषु शतमंतजले जपेत् । शतेनापस्ततः पीत्वा सर्वपापैः प्रमुच्यते ॥५०॥  
 चांद्रायणादि कृच्छ्रस्य फलं प्राप्नोति निश्चितम् । राजा वा यदि वा विप्रस्तपः कुर्यात्स्वके गृहे ॥  
 गृहस्थो ब्रह्मचारी वा वानप्रस्थोऽथवापि च । अधिकारपरत्वेन फलं यज्ञादिपूर्वकम् ॥५२॥  
 श्रौतस्मार्तादिकं कर्म क्रियते मोक्षकांक्षिभिः । सांनिकश्च सदाचारो विद्वद्भिश्च सुशिक्षितः ॥५३॥  
 ततः कुर्यात्प्रयत्नेन फलमूलोदकादिभिः । भिक्षान्नं शुद्धमन्नोयादष्टौ प्रासास्त्वयं भुजेत् ॥५४॥  
 एवं पुरश्चरणकं कृत्वा मंत्रसिद्धिमवाप्नुयात् । देवर्षे यदनुष्ठानाद्धारिद्र्यं त्रिलयं व्रजेत् ॥  
 तच्छ्रुत्वापि च पुण्यानां महतीं सिद्धिमाप्नुयात् ॥५५॥

इति श्रीदेवीभागवते महापुराणे एकादशस्कन्धे एकविंशोऽध्यायः ॥२१॥



## अथ द्वाविंशोऽध्यायः

### श्रीनारायण उवाच

अथातः श्रूयतां ब्रह्मन्वैश्वदेवविधानकम् । पुरश्चर्यप्रसंगेन ममापि स्मृतिमागतम् ॥१॥  
 देवयज्ञो ब्रह्मयज्ञो भूतयज्ञस्तथैव च । पितृयज्ञो मनुष्यस्य यज्ञश्चैव तु पंचमः ॥२॥  
 पंचसूना गृहस्थस्य चुल्ली पेपण्युपस्करः । कण्डणी चोदकुंभश्च तेषां पापस्थ स्नातये ॥३॥  
 न चुल्लपां नायसे पात्रे न भूमौ न च खपरे । वैश्वदेवं प्रकुर्वीत कुण्डे वा स्थंडिलेऽपि वा ॥४॥  
 न पाणिना न शूर्पेण न च मेघ्याजिनादिभिः । मुखेनोपधमेर्दपि न मुखादेव व्यजायत ॥५॥  
 पुटकेन भवेद्वधाधिः शूर्पेण धननाशनम् । पाणिना मृत्युमाप्नोति कर्मसिद्धिर्मुखेन तु ॥६॥  
 फलैर्दधिघृतैः कुर्यान्मूलशाकोदकादिभिः । अलाभे येन केनापि काष्ठमूलतृणादिभिः ॥७॥  
 जुहुयात्सपिपाऽभ्यक्तं तैलक्षारविबर्जितम् । दध्याक्तं वा पायसाक्तं तदभावेऽभ्यसापि वा ॥८॥  
 शुष्कः पर्युषितः कुष्ठी उच्छिष्टेन द्विपां वशी । रक्षैर्द्रिद्रतां याति क्षारं हुत्वा व्रजत्यधः ॥९॥  
 अंगारान्भस्ममिश्रास्तु निर्हृत्योत्तरतोऽनलात् । जुहुयाद्वैश्वदेवं तु न क्षारादिविमिश्रितम् ॥१०॥  
 अकृत्वा वैश्वदेवं तु यो भुंक्ते मूढधीर्द्विजः । स मूढो नरकं याति कालसूत्रमवाक्क्षिराः ॥११॥  
 शाकं वा यदि वा पत्रं मूलं वा यदि वा फलम् । संकल्पयेद्यदाहारं तेनाग्नी जुहुयादपि ॥१२॥  
 अकृते वैश्वदेवे तु भिक्षौ भिक्षार्थमागते । उदघृत्य वैश्वदेवार्थं भिक्षां दत्त्वा विसर्जयेत् ॥१३॥  
 वैश्वदेवकृतं दोषं शक्तो भिक्षुर्व्यपोहितुम् । न तु भिक्षुकृतं दोषं वैश्वदेवो व्यपोहति ॥१४॥  
 यतिश्च ब्रह्मचारी च पक्वान्नस्वामिनावुभौ । तयोरन्नमदत्त्वा तु भुक्त्वा चान्द्रायणं चरेत् ॥१५॥  
 वैश्वादेवानंतरं च गोप्रासं प्रतिपादयेत् । तद्विधानं प्रवक्ष्यामि शृणु देवपिपूजित ॥१६॥  
 सुरभिवैष्णवो माता नित्यं विष्णुपदे स्थिता । गोप्रासं च मया दत्तं सुरभे प्रतिगृह्यताम् ॥१७॥  
 गोभ्यश्च नम इत्येव पूजां कृत्वा गवैर्ऽर्पयेत् । गोप्रासेन तु गोमाता सुरभिः संप्रसीदति ॥१८॥  
 ततो गोदोहनं कालं तिष्ठेच्चैव गृहांगणे । अतिथिर्यस्य भग्नाशो गृहात्प्रतिनिवर्तते ॥१९॥  
 स तस्मै दुष्कृतं दत्त्वा पुण्यमादाय गच्छति । माता पिता गुरुभ्राता प्रजा दासः समाश्रितः ॥२०॥  
 अम्यागतोऽतिथिश्चाग्निरेते पोष्या उदाहृताः । एवं ज्ञात्वा तु यो मोहान्न करोति गृहाश्रमम् ॥२१॥  
 तस्य नायं न तु परो लोको भवति धर्मतः । यत्फलं सोमयागेन प्राप्नोति धनवान्निजः ॥२२॥  
 सम्यक् पंचमहायज्ञैर्दरिद्रस्तेन चान्पुयात् । अथ प्राणाग्निहोत्रं तु वक्ष्यामि मुनिपुंगव ॥२३॥  
 यज्ज्ञात्वा मुच्यते जंतुर्जन्ममृत्युजरदादिभिः । परिज्ञानेन मुच्यन्ते नराः पातककिल्बिषैः ॥२४॥  
 विधिना मुच्यते येन मुच्येत स ऋणत्रयात् । कुलान्युद्धरते विप्रो नरकानेकविंशतिम् ॥२५॥  
 सर्वयज्ञफलप्राप्तिः सर्वलोकेषु गच्छति । हृत्पुंडरीकमरणिर्गो मंधानसंज्ञकम् ॥२६॥



चायुरज्ज्वा मयेदर्गि चक्षुरध्वयुरेव च । तर्जनीमध्यमांगुष्ठैरुदानस्याहुति क्षिपेत् ॥२७॥  
 मध्यमानामिकांगुष्ठैरुदानस्याहुति क्षिपेत् । कनिष्ठानामिकांगुष्ठैर्व्यानस्य तदनंतरम् ॥२८॥  
 कनिष्ठातर्जन्यंगुष्ठैरुदानस्याहुति क्षिपेत् । सर्वांगुलैर्गृहीत्वान्नं समानस्याहुति क्षिपेत् ॥२९॥  
 स्वाहांतात्प्रणवाद्यांश्च नाममंत्रांश्च वै पठेत् । मुखे चाह्वनोयस्तु हृदयो गार्हपत्यकः ॥३०॥  
 नाभौ च दक्षिणाग्निः स्यादधः सम्यावस्यकौ । बाग्धोता प्राण उद्गाता चक्षुरध्वयुरेव च ॥३१॥  
 मनो ब्रह्मा भवेच्छ्रोत्रमाग्नीध्रस्थान एव च । अहंकारः पशुश्चात्र प्रणवः पय ईरितम् ॥३२॥  
 बुद्धिश्च पत्नी संप्रोक्ता यदधीनो गृहाश्रमी । उरो वेदिस्तु रोमाणि दर्भाः स्युश्च स्तुवौ करो ॥३३॥  
 प्राणमंत्रस्य च ऋषी रक्मवर्णः क्षुधाग्निकः । देवतादित्य एवात्र गायत्रीच्छंद उच्यते ॥३४॥  
 प्राणाय च तथा स्वाहा मंत्रांते कीर्तयेदपि । इदमादित्यदेवाय न ममेति वदेदपि ॥३५॥  
 अपानमन्त्रस्य तथा गोक्षीरध्वलाकृतिः । श्रद्धाग्निऋषिरेवात्र सोमो वै देवता स्मृता ॥३६॥  
 उष्णिक्छंदस्तथाऽपानाय स्वाहेत्यपि कीर्तयेत् । सोमायेदं च न ममेत्यग्नोहः परिकीर्तितः ॥३७॥  
 व्यानमन्त्रस्य चाख्यातंबुजवर्णो हुताशनः । ऋषिरुक्तो देवताग्निरनुष्टुप् छंद ईरितम् ॥३८॥  
 व्यानाय च तथा स्वाहाऽन्नयेदं न ममेत्यपि । उदानमन्त्रस्य तथा शक्रगोपसवर्णकः ॥३९॥  
 ऋषिरग्निः समाख्यातो वायुर्वै देवता स्मृतः । बृहतीच्छंद आख्यातमुदानाय च पूर्ववत् ॥४०॥  
 वायवे चेदं न मम एवं चैवोच्चरेद्विजः । समानवायुमन्त्रस्य विबुद्धर्णो विरूपकः ॥४१॥  
 ऋषिरग्निः समाख्यातः पर्जन्यो देवता मतः । पंक्तिश्छंदः समाख्यातं समानाय च पूर्ववत् ॥४२॥  
 पर्जन्यायायेदमित्युक्त्वा षष्ठीं चैवाहुति क्षिपेत् । वैश्वानरो महानग्निर्ऋषिर्वै परिकीर्तितः ॥४३॥  
 गायत्रीच्छंद आख्यातं देवस्त्वात्मा भवेदपि । स्वाहांतो मन्त्र आख्यातः परमात्मन उच्चरेत् ॥  
 इदं न मम चेत्येवं जातं प्राणानिहोत्रकम् । एतज्ज्ञात्वा विधिं कृत्वा ब्रह्मभूयाय कल्पते ॥

प्राणानिहोत्रविद्येयं संक्षेपात्कथिता हि ते ॥४५॥

इति श्रीदेवीभागवते महापुराणे एकादशस्कन्धे द्वाविंशोऽध्यायः ॥ २१ ॥

### अथ त्रयोविंशोऽध्यायः

श्रीनारायण उवाच

अमृतापिधानमित्येवमुच्चार्य साधकोत्तमः । उच्छिष्टभाग्न्यः पात्रान्नं दद्यादंते विचक्षणः ॥१॥  
 ये के चास्मत्कुले जाता दासदास्योऽन्नकांक्षिणः । ते सर्वे तृप्तिमायांतु मया दत्तेन भूतले ॥२॥  
 रोरवेऽपुण्यनिलये पद्मार्तुदनिवासिनाम् । अर्थिनामुदकं दत्तमक्षम्यमुपतिष्ठतु ॥३॥  
 पवित्रप्रस्थिमुत्सृज्य मंडले भुवि निक्षिपेत् । पात्रे तु निक्षिपेद्यस्तु स विप्रः पंक्तिद्वषकः ॥४॥  
 उच्छिष्टस्तेन संस्पृष्टः शुना शूरेण च द्विजः । उपोष्य रजनीमेकां पंचगव्येन शुष्यति ॥५॥



अनुच्छिष्टेन संपृष्टैः स्नानमेव विधीयते । एकाहुतिप्रदानेन कोटियज्ञफलं लभेत् ॥ ६ ॥  
 पंचभिः पंचकोटीनां तदनंतफलं स्मृतम् । प्राणाग्निहोत्रे वेत्रे यो ह्यन्नदानं करोति च ॥ ७ ॥  
 दातुश्चैव तु यत्पुण्यं भोक्तुश्चैव तु यत्फलम् । प्राप्नुतस्तौ तदेव द्वावुभौ तौ स्वर्गगामिनौ ॥ ८ ॥  
 सपवित्रकरो भुंक्ते यस्तु विप्रो विधानतः । प्राप्ते प्राप्ते फलं तस्य पंचगव्यसमं भवेत् ॥ ९ ॥  
 पूजाकालत्रये नित्यं जपस्तर्पणमेव च । होमो ब्राह्मणभुक्तिश्च पुरश्चरणमुच्यते ॥ १० ॥  
 अथःशयानो धर्मात्मा जितक्रोधो जितेन्द्रियः । लघुमिष्टहिताशी च विनीतः शांतचेतसा ॥ ११ ॥  
 नित्यं त्रिपवणस्नायी नित्यं स शुभभाषणः । स्त्रीशूद्रपतितव्रात्यनास्तिकोच्छिष्टभाषणम् ॥ १२ ॥  
 चाण्डालभाषणं चैव न कुर्यान्मुनिसत्तम । नत्वा नैव च भाषेत जपहोमार्चनादिषु ॥ १३ ॥  
 मैथुनस्य तथालापं तद्गोष्ठीमपि वर्जयेत् । कर्मणा मनसा वाचा सर्वावस्थायु सर्वदा ॥ १४ ॥  
 सर्वत्र मैथुनत्यागो ब्रह्मचर्यं प्रचक्षते । राज्ञश्चैव गृहस्थस्य ब्रह्मचर्यमुदाहृतम् ॥ १५ ॥  
 ऋतुस्नातेषु दारेषु संगतिर्या विधानतः । संस्कृतायां सवर्णायामृतं दृष्ट्वा प्रयत्नतः ॥ १६ ॥  
 रात्रौ तु गमनं कार्यं ब्रह्मचर्यं हरेन्न तत् । ऋणत्रयमसंशोध्य त्वनुत्पाद्य सुतानपि ॥ १७ ॥  
 तथा यज्ञाननिष्ठा च मोक्षमिच्छन्न्रजत्यधः । अजागलस्य यज्जन्म तज्जन्म श्रुतिचोदितम् ॥ १८ ॥  
 अतः कार्यं तु विप्रेन्द्र ऋणत्रयविशोधनम् । ते देवानामृषीणां च पितृणामृग्निनस्तथा ॥ १९ ॥  
 ऋषिभ्यो ब्रह्मचर्येण पितृभ्यस्तु तिलोदकैः । मुच्येद्यज्ञेन देवेभ्यः स्वाश्रमं धर्ममाचरेत् ॥ २० ॥  
 क्षीराहारी फलाशी वा शाकाशी वा हविष्यभुक् । भिक्षाशी वा जपेद्विद्वान्कृच्छ्रांचाद्रायणादिकृत् ॥ २१ ॥  
 लवणं क्षारमम्लं च गुंजनं कांस्यभोजनम् । तांबूलं च द्विभुक्तं च दुष्टवासः प्रमत्तनम् ॥ २२ ॥  
 श्रुतिस्मृतिविरोधं च जपं रात्रौ विवर्जयेत् । वृथु न कालं गमयेद्द्यूतस्त्रीस्वापवादतः ॥ २३ ॥  
 गमयेद्देवतापूजास्तोत्रागमविलोक्तैः । भूषेय्याब्रह्मचारित्वं मौनचर्यां तथैव च ॥ २४ ॥  
 नित्यं त्रिषवणस्नानं शूद्रकर्मविवर्जनम् । नित्यपूजा नित्यदानमानंदस्तुतिकीर्तनम् ॥ २५ ॥  
 नैमित्तिकार्चनं चैव विश्वासो गुरुदेवयोः । जपनिष्ठस्य धर्मा ये द्वादशैते सुसिद्धिदाः ॥ २६ ॥  
 नित्यं सूर्यमुपस्थाय तस्य चाभिमुखो जपेत् । देवताप्रतिमादौ वा बह्वौ वाऽभ्यर्च्य तन्मुखः ॥ २७ ॥  
 स्नानपूजाजपध्यानहोमतर्पणतत्परः । निष्कामो देवतायां च सर्वकर्मनिवेदकः ॥ २८ ॥  
 एवमादींश्च नियमांपुरश्चरणकृच्चरेत् । तस्माद्विजः प्रसन्नात्मा जपहोमपरायणः ॥ २९ ॥  
 तपस्यध्ययने युक्तो भवेद्भूतानुकंपकः । तपसा स्वर्गमाप्नोति तपसा विदते महत् ॥ ३० ॥  
 तपोयुक्तस्य सिद्धयन्ति कर्माणि नियतात्मनः । विद्वेषणं संहरणं मारणं रोगनाशनम् ॥ ३१ ॥  
 येन येनाथ ऋषिणा यदर्थं देवताः स्तुताः । स सकामः समृद्धयेत तेषां तेषां तथा तथा ॥ ३२ ॥  
 तानि कर्माणि वक्ष्यामि विधानानि च कर्मणाम् । पुरश्चरणमादौ च कर्मणां सिद्धिकारकम् ॥ ३३ ॥



स्वाध्यायाभ्यसनस्यादी प्राजापत्यं चरेद्विजः । केशश्मश्रुलोमनखान् वापयित्वा ततः शुचिः ॥३४॥  
 तिष्ठेदह्नि रात्रौ तु शुचिरासीत वाग्यतः । सत्यवादी पवित्राणि जपेद्ब्रह्माहृत्यस्तथा ॥३५॥  
 ॐकाराद्यास्तु ता जप्त्वा सावित्रीं च तदित्युचम् । आपोहिष्ठेति सूक्तं च पवित्रं पापनाशनम् ॥३६॥  
 पुनस्त्यः स्वस्तिमत्यश्च पावमान्यस्तथैव च । सर्वत्रैतत्प्रयोक्तव्यमादावन्ते च कर्मणाम् ॥३७॥  
 आसहस्रादाशताद्वाप्यादशादथवा जपेत् । ॐकारं व्याहृतीस्तिस्रः सावित्रीमथवाऽयुतम् ३८॥  
 तर्पयित्वाद्भिराचार्यान्नीषीच्छंदांसि देवताः । अनायणं न भाषेत शूद्रेणापि न गृहीतैः ॥३९॥  
 नापि चोदक्यया वच्चा पतितैर्नित्यजैर्नृभिः । न देवब्राह्मणद्विटैर्नाचार्यगुरुनिन्दकैः ॥४०॥  
 न मातृपितृविद्विष्टैर्विमन्येत कञ्चन । कृच्छ्राणामेष सर्वेषां विधिरुक्तोऽनुपूर्वशः ॥४१॥  
 प्राजापत्यस्य कृच्छ्रस्य तथा सांतपनस्य च । पराकस्य च कृच्छ्रस्य विधिश्चांद्रायणस्य च ॥४२॥  
 पंचभिः पातकैः सर्वैर्दुष्कृतैश्च प्रमुच्यते । तसकृच्छ्रेण सर्वाणि पापानि दहति क्षणात् ॥४३॥  
 त्रिभिश्चांद्रायणैः पूतो ब्रह्मलोकं समश्नुते । अष्टभिर्देवताः साक्षात्पश्येत वरदास्तदा ॥४४॥  
 छंदांसि दशभिर्ज्ञात्वा सर्वान्कामान्समश्नुते । त्र्यहं प्रातस्त्यहं सायं त्र्यहमद्यादयाचितम् ॥४५॥  
 त्र्यहं परं च नास्तीयात्प्राजापत्यं चरेद्विजः । गोमूत्रं गोमयं क्षीरदधिसर्पिः कुशोदकम् ॥४६॥  
 एकरात्रोपवासश्च कृच्छ्रं सांतपनं स्मृतम् । एकैकं ग्रासमश्नीयादह्नि त्रीणि पूर्ववत् ॥४७॥  
 त्र्यहं चोपवसेदित्यमतिकृच्छ्रं चरेद्विजः । एवमेव त्रिभिर्युक्तं महासांतपनं स्मृतम् ॥४८॥  
 तसकृच्छ्रं चरन्विप्रो जलक्षीरघृतानिलान् । प्रतित्र्यहं पिवेदुष्णान्सकृत्स्नायो समाहितः ॥४९॥  
 नियतस्तु पिवेदापः प्राजापत्यविधिः स्मृतः । यतात्मनोऽप्रमत्तस्य द्वादशाहमभोजनम् ॥५०॥  
 पराको नाम कृच्छ्रोऽयं सर्वपापप्रणोदनः । एकैकं तु ग्रसेत्पिंडं कृष्णे शुक्ले च वर्धयेत् ॥५१॥  
 अमावास्यां न भुञ्जीत एवं चांद्रायणे विधिः । उपस्पृश्य त्रिपवणमेतच्चांद्रायणं स्मृतम् ॥५२॥  
 चतुरः प्रातरस्नीयाद्विप्रः पिंडान्कृताह्निकः । चतुरोऽस्तमिते सूर्ये शिशुचांद्रायणं स्मृतम् ॥५३॥  
 अष्टावष्टौ समश्नीयात्पिंडान्मध्यं दिने स्थिते । नियतात्मा हविष्यस्य यतिचांद्रायणं व्रतम् ॥५४॥  
 एतद्ब्रुवास्तथादित्या वसवश्च चरन्ति हि । सर्वे कुशलिनो देवा मरुतश्च भुवा सह ॥५५॥  
 ऐकैकं सप्तरात्रेण पुनाति विधिवत्कृतम् । त्वगसृक्पिशितास्थीनि मेदोमज्जावसास्तथा ॥५६॥  
 ऐकैकं सप्तरात्रेण शुद्धचत्येव न संशयः । अभिर्ब्रतैर्विपूतात्मा कर्म कुर्वीत नित्यशः ॥५७॥  
 एवं शुद्धस्य कर्माणि सिद्धचत्येव न संशयः । शुद्धात्मा कर्म कुर्वीत सत्यवादी जितेन्द्रियः ॥५८॥  
 इष्टान्कामांस्ततः सर्वान्संप्राप्नोति न संशयः । त्रिरात्रमेवोपवसेद्ब्रह्मिन् सर्वकर्मणा ॥५९॥  
 त्रीणि नक्तानि वा कुर्यात्ततः कर्म समारभेत् । एवं विधानं कथितं पुरश्चर्याफलप्रदम् ॥६०॥  
 गायत्र्याश्च पुरश्चर्या सर्वकामप्रदायिनी । कथिता तव देवर्षे महापापविनाशिनी ॥६१॥



आदौ कुर्यादन्नतं मन्त्री देहशोधनकारकम् । पुरश्चर्या ततः कुर्यात्समस्तफलभागभवेत् ॥६२॥  
इति ते कथितं गुह्यं पुरश्चर्याविधानकम् । एतत्परस्मै नो वाच्यं श्रुतिसारं यतः स्मृतम् ॥६३॥  
इति श्रीदेवीभागवते महापुराणे एकादशस्कन्धे त्रयोविंशोऽध्यायः ॥२५॥

### अथ चतुर्विंशोऽध्यायः

श्रीनारद उवाच

नारायण महाभाग गायत्र्यास्तु समासतः । शांत्यादिकान्प्रयोगास्तु वदस्व करुणानिबे ॥१॥

श्रीनारायण उवाच

अतिगुह्यमिदं पृष्टं त्वया ब्रह्मतनुद्भवं । न कस्यापि च वक्तव्यं दुष्टाय पिशुनाय च ॥२॥  
अथशांतिः पयोक्ताभिः समिद्धिर्जुहुयादद्विजः । शमीसमिद्धिभिः शाम्यन्ति भूतरोगग्रहादयः ॥३॥  
आर्द्राभिः क्षीरवृक्षस्य समिद्धिर्जुहुयादद्विजः । जुहुयाच्छकलैर्वापि भूतरोगादिशांतये ॥४॥  
जलेन तर्पयेत्सूर्यं पाणिभ्यां शांतिमाप्नुयात् । जानुदब्धे जले जप्त्वा सर्वान्दोषाञ्छमं नयेत् ॥५॥  
कण्ठदब्धे जले जप्त्वा मुच्येत्प्राणांतिकाद्भयात् । सर्वेभ्यः शांतिकर्मभ्यो निमज्ज्याप्सु जपः स्मृतः ॥  
सौवर्णं राजते वाऽपि पात्रे ताम्रमयेऽपि वा । क्षीरवृक्षमये वापि निर्व्रणे मृन्मयेऽपि वा ॥७॥  
सहस्रं पञ्चगव्येन हुत्वा सुज्वलितेऽनले । क्षीरवृक्षमयैः काष्ठैः शेषं संपादयेच्छतैः ॥८॥  
प्रत्याहुतिं स्पृशञ्जप्त्वा सहस्रं पात्रसंस्थितम् । तेन तं प्रोक्षयेद्देशं कुशैर्मन्त्रमनुस्मरन् ॥९॥  
बलिं किरंस्ततस्तस्मिन्ध्यायेत्तु परदेवताम् । अभिचारसमुत्पन्नां कृत्वा पापं च नश्यति ॥१०॥  
देवभूतपिशाचाद्या यद्येवं कुरुते वशे । गृह्यं ग्रामं पुरं राष्ट्रं सर्वं तेभ्यो विमुच्यते ॥११॥  
निखने मुच्यते तेभ्यो लिखने मध्यतोऽपि च । मंडले शूलमालिख्य पूर्वोक्ते च क्रमेऽपि वा ॥१२॥  
अभिमन्त्र्य सहस्रं तस्मिन्नेतसर्वशांतये । सौवर्णं राजतं वापि कुंभं ताम्रमयं च वा ॥१३॥  
मृन्मयं वा नवं दिव्यं सूत्रवेष्टितमन्नम् । स्थण्डिले सैकते स्थाप्य पूरयेन्मन्त्रविज्जलैः ॥१४॥  
दिग्भ्य आहृत्य तीर्थानि चतसृभ्यो द्विजोत्तमैः । एलाचंदनकर्पूरजातीपाटलमल्लिकाः ॥१५॥  
विल्वपत्रं तथाक्रांतौ देवीं ब्रीहियवास्तिलान् । सर्पपान्क्षीरवृक्षाणां प्रवालानि च निक्षिपेत् ॥१६॥  
सर्वाण्यभिविधायैवं कुशकूर्चमग्नितम् । स्नातः समाहितो विप्रः सहस्रं मन्त्रयेद्बुधः ॥१७॥  
दिक्षु सौरानधीयीरन्मन्त्रान्विस्राज्यीविदः । प्रोक्षयेत्पाययेदेनं नीरं तेनाभिषिचयेत् ॥१८॥  
भूतरोगाभिचारेभ्यः स निर्मुक्तः सुखी भवेत् । अभिषेकेण मुच्येत मृत्योरास्यगतो नरः ॥१९॥  
अवश्यं कारयेद्द्विद्वान्राजा दीर्घं जिजीविषुः । गावो देयाश्च ऋत्विगभ्य अभिषेके शतं मुने ॥२०॥  
दक्षिणायेन वा पुष्टिर्यथाशक्त्याऽथवा भवेत् । जपेदश्वत्थमालम्ब्य मन्दबारे शतं द्विजः ॥२१॥  
भूतरोगाभिचारेभ्यो मुच्यते महतो भयात् । गुडच्याः पर्वविच्छिन्नाः पयोक्ता जुहुयादद्विजः २२॥



एवं मृत्युंजयो होमः सर्वव्याधिविनाशनः । आग्नस्य जुहुयात्पत्रैः पयोक्तैर्ज्वरशान्तये ॥२३॥  
 वचाभिः पयसाक्ताभिः क्षयं हुत्वा विनाशयेत् । मधुत्रितयहोमेन राजयक्ष्मा विनश्यति ॥२४॥  
 निवेद्य भास्करायान्नं पायसं होमपूर्वकम् । राजयक्ष्माभिभूतं च प्राशयेच्छांतिमाप्नुयात् ॥२५॥  
 लताः पर्वसु विच्छिद्य सोमस्य जुहुयाद्विजः । सोमे सूर्येण संयुक्ते पयोक्ताः क्षयशान्तये ॥२६॥  
 कुसुमैः शंखवृक्षस्य हुत्वा कुष्ठं विनाशयेत् । अपस्मारविनाशः स्यादपामार्गस्य तंडुलैः ॥२७॥  
 क्षीरवृक्षसमिद्धोमादुन्मादोऽपि विनश्यति । औदुंबरसमिद्धोमादतिमेहः क्षयं व्रजेत् ॥२८॥  
 प्रमेहं शमयेद्धुत्वा मधुनेक्षुरसेन वा । मधुत्रितयहोमेन नयेच्छांतिं मसूरिकाम् ॥२९॥  
 कपिलासर्पिषा हुत्वा नयेच्छांतिं मसूरिकाम् । उदुंबरवटाश्वत्थैर्गौं गजाश्वामयं हरेत् ॥३०॥  
 पिपीलिमधुवल्मीके गृहे जाते शतं शतम् । शमीसमिद्धिरन्नेन सर्पिषा जुहुयाद्विजः ॥३१॥  
 तदुत्थं शान्तिमायाति शेषैस्तत्र बलिं हरेत् । अन्नस्तनितभूकम्पलक्ष्यादौ वनवेतसः ॥३२॥  
 सप्ताहं जुहुयादेवं राष्ट्रे राज्यं सुखी भवेत् । यां दिशं शतजसेन लोष्टेनाभिरताडयेत् ॥३३॥  
 ततोऽग्निमारुतादिभ्यो भयं तस्य विनश्यति । मनसैव जपेदेनां बद्धो मुच्येत बन्धनात् ॥३४॥  
 भूतरोगविषादिभ्यः स्पृशञ्जप्त्वा विमोचयेत् । भूमादिभ्यो विमुच्येत जलं पीत्वाभिर्मंत्रितम् ॥३५॥  
 अभिमंत्र्य शतं भस्म न्यसेद्भूतादिशान्तये । शिरसा वारयेद्भस्म मंत्रयित्वा तदित्यृचा ॥३६॥  
 सर्वव्याधिविनिर्मुक्तः सुखी जीवेच्छतं समाः । अशक्तः कारयेच्छांतिं विप्रं दत्त्वा तु दक्षिणाम् ॥३७॥  
 अथ पुष्टिं श्रियं लक्ष्मीं पुष्पैर्हुत्वाप्नुयाद्विजः । श्रीकामो जुहुयात्पत्रैः रक्तैः श्रियमवाप्नुयात् ॥३८॥  
 हुत्वा श्रियमवाप्नोति जातीपुष्पैर्नवैः शुभैः । शालितंडुलहोमेन श्रियमाप्नोति पुष्कलाम् ॥३९॥  
 समिद्धिविल्ववृक्षस्य हुत्वा श्रियमवाप्नुयात् । विल्वस्य शकलैर्हुत्वा पत्रैः पुष्पैः फलैरपि ॥४०॥  
 श्रियमाप्नोति परमां मूलस्य शकलैरपि । समिद्धिविल्ववृक्षस्य पायसेन च सर्पिषा ॥४१॥  
 शतं शतं च सप्ताहं हुत्वा श्रियमवाप्नुयात् । लाजैस्त्रिमधुरोपेतहोमे कन्यामवाप्नुयात् ॥४२॥  
 अनेन विधिना कन्या वरमाप्नोति वाञ्छितम् । रक्तोत्पलशतं हुत्वा सप्ताहं हेम चाप्नुयात् ॥४३॥  
 सूर्यविवे जलं हुत्वा जलस्थं हेम चाप्नुयात् । अन्नं हुत्वाप्नुयादन्नं व्रीहोन्त्रीहिपतिर्भवेत् ॥४४॥  
 करीषचूर्णैर्वत्सस्य हुत्वा पशुमवाप्नुयात् । प्रियंगुपायसाज्यैश्च भवेद्धोमादिभिः प्रजा ॥४५॥  
 निवेद्य भास्करायान्नं पायसं होमपूर्वकम् । भोजयेत्तदनुस्नातां पुत्रं परमवाप्नुयात् ॥४६॥  
 सप्ररोहाभिरार्द्राभी रक्ताभिर्मधुरत्रयैः । व्रीहीणां च शतं हुत्वा हेम चायुरवाप्नुयात् ॥४७॥  
 सुवर्णकुड्मलं हुत्वा शतमायुरवाप्नुयात् । दूर्वाभिः पयसा वापि मधुना सर्पिषापि वा ॥४८॥  
 शतं शतं च सप्ताहमपमृत्युं व्यपोहति । शमी समिद्धिरन्नेन पयसा वा च सर्पिषा ॥४९॥  
 शतं शतं च सप्ताहमपमृत्युं व्यपोहति । न्यग्रोधसमिधो हुत्वा पायसं होमयेत्ततः ॥५०॥



शतं शतं च सप्ताहमपमृत्युं व्यपोहति । क्षीराहारो जपेन्मृत्योः सप्ताहदिजयी भवेत् ॥५१॥  
 अनन्तन्वाग्यतो जप्त्वा त्रिरात्रं मुच्यते यमात् । निमज्ज्याप्सु जपेदेव सद्यो मृत्योर्विमुच्यते ॥५२॥  
 जपेद्विंशं समाश्रित्य मासं राज्यमवाप्नुयात् । विंशं हुत्वाऽऽप्नुयाद्राज्यं समूलफलपल्लवम् ॥५३॥  
 हुत्वा पञ्चशतं मासं राज्यमाप्नोत्यकंटकम् । यवागूं ग्रामगाप्नोति हुत्वा शालिसमन्वितम् ॥५४॥  
 अश्वत्थसमिधो हुत्वा युद्धादौ जयमाप्नुयात् । अर्कस्य समिधो हुत्वा सर्वत्र विजयी भवेत् ॥५५॥  
 संयुक्तैः पयसा पत्रैः पुष्पैर्वा वेतसस्य च । पायसेन शतं हुत्वा सप्ताहं वृष्टिमाप्नुयात् ॥५६॥  
 नाभिश्चने जले जप्त्वा सप्ताहं वृष्टिमाप्नुयात् । जले भस्म शतं हुत्वा महावृष्टिं निवारयेत् ॥५७॥  
 पालाशीभिरवाप्नोति समिद्भिर्ब्रह्मवर्चसम् । पलाशकुसुमैर्हुत्वा सर्वमिष्टमवाप्नुयात् ॥५८॥  
 पयो हुत्वाऽऽप्नुयान्मेधामाज्यं बुद्धिमवाप्नुयात् । अभिमंत्र्य पिवेद्ब्राह्मणं रसं मेधामवाप्नुयात् ॥५९॥  
 पुष्पहोमे भवेद्वासस्तंतुमिस्तद्विधं षट् । लवणं मधुसंमिश्रं हुत्वेष्टं वशमानयेत् ॥६०॥  
 नयेदिष्टं वशं हुत्वा लक्ष्मीं पुष्पैर्मधुप्लुतैः । नित्यमंजलिनात्मानमभिषिच्येज्जले स्थितः ॥६१॥  
 मतिमारोग्यमायुष्यमग्र्यं स्वास्थ्यमवाप्नुयात् । कुर्याद्विप्रोऽप्यमुद्दिश्य सोऽपि पुष्टिमवाप्नुयात् ॥६२॥  
 अथ चारुविधिसं संहस्रं प्रत्यहं जपेत् । आयुष्कामः शुचौ देशे प्राप्नुयादायुस्तमम् ॥६३॥  
 आयुरारोग्यकामस्तु जपेन्मासद्वयं द्विजः । भवेद्वायुष्यमारोग्यं श्रियं सामत्रयं जपेत् ॥६४॥  
 आयुःश्रीपुत्रदाराद्याश्चतुर्भिश्च यशो जपात् । पुत्रदारायुरारोग्यं श्रियं विद्यां च पञ्चभिः ॥६५॥  
 एवमेवोत्तरान्कामान् मासैरेवोत्तरैर्जपेत् । एकपादो जपेद्दूर्ध्वबाहुः स्थित्वा निराश्रयः ॥६६॥  
 मासं शतत्रयं तिस्रः सर्वान्कामानवाप्नुयात् । एवं शतौत्तरं जप्त्वा सहस्रं सर्वमाप्नुयात् ॥६७॥  
 रुद्ध्वा प्राणमपानं च जपेन्मासं शतत्रयम् । यदिच्छेत्तदवाप्नोति सहस्रात्परमाप्नुयात् ॥६८॥  
 एकपादो जपेद्दूर्ध्वबाहुं रुद्ध्वाऽनिलं वशी । मासं शतमवाप्नोति यदिच्छेदिति कौशिकः ॥६९॥  
 एवं शतत्रयं जप्त्वा सहस्रं सर्वमाप्नुयात् । निमज्ज्याप्सु जपेन्नामं शतमिष्टमवाप्नुयात् ॥७०॥  
 एव शतत्रयं जप्त्वा सहस्रं सर्वमाप्नुयात् । एकपादो जपेद्दूर्ध्वबाहुं रुद्ध्वा निराश्रयः ॥७१॥  
 नक्तमश्नन्हविष्यान्नं वत्सरादृषितामियात् । गोरमोधा भवेदेवं जप्त्वा संवत्सरद्वयम् ॥७२॥  
 त्रिवत्सरं जपेदेवं भवेत्त्रैकालदर्शितम् । आयाति भगवान्दवश्चतुःसंवत्सरं जपेत् ॥७३॥  
 पञ्चभिर्वत्सरैरेवमग्निमादिगुणो भवेत् । एवं षड्वत्सरं जप्त्वा कामरूपित्वमाप्नुयात् ॥७४॥  
 सप्तभिर्वत्सरैरेवममरत्वमवाप्नुयात् । मनुत्वं नवभिः निदमिदत्वं दशभिर्भवेत् ॥७५॥  
 एकादशभिराप्नोति प्राजापत्यं सुव सरैः । त्रिद्व्ययमाप्नुयादेवं जप्त्वा द्वादशवत्सरान् ॥७६॥  
 एतेनैव जिता लोकास्तपसा नारदादिभिः । शाकमन्ये परे मूलं फलमन्ये पयः परे ॥७७॥  
 घृतमन्ये परे सोममपरे चरुवृतयः । ऋषयः पक्षमश्नन्ति केचिद्भक्ष्याद्यिनोऽहनि ॥७८॥



हविष्यमपरेऽश्नन्तः कुर्वन्त्येव परं तपः । अथ शुद्धये रहस्यानां त्रिसहस्रं जपेद्विजः ॥७९॥  
 मासं शुद्धो भवेत्स्तेयान्सुवर्णस्य द्विजोत्तमः । जपेन्मासं त्रिसाहस्रं सुरापः शुद्धिमाप्नुयात् ॥८०॥  
 मासं जपेत्त्रिसाहस्रं शुचिः स्यादगुस्त्वल्पगः । त्रिसहस्रं जपेन्मासं कूटो कृत्वा वने वसन् ॥८१॥  
 ब्रह्महा मुच्यते पापादिति कौशिकभाषितम् । द्वादशाहं निमज्ज्याप्सु सहस्रं प्रत्यहं जपेत् ॥८२॥  
 मुच्येरन्नहंसः सर्वे महापातकिनो द्विजाः । त्रिसाहस्रं जपेन्मासं प्राणानायम्य वाग्यतः ॥८३॥  
 महापातकयुक्तो वा मुच्यते महतो भयात् । प्राणायामसहस्रेण ब्रह्महाऽपि विशुध्यति ॥८४॥  
 षट्कं त्वभ्यसेदूर्ध्वं प्राणायानो समाहितः । प्राणायामो भवेद्देव सर्वपापप्रणाशनः ॥८५॥  
 सहस्रमभ्यसेन्मासं क्षितिपः शुचितामियात् । द्वादशाहं त्रिसाहस्रं जपेद्वि गोवधे द्विजः ॥८६॥  
 अगम्यागमनस्तेयहननाभक्ष्यभक्षणे । दशसाहस्रमभ्यस्ता गायत्री शोधयेद्विजम् ॥८७॥  
 प्राणायामशतं कृत्वा मुच्यते सर्वकिल्बिषात् । सर्वेषामेव पापानां संकरे सति शुद्धये ॥८८॥  
 सहस्रमभ्यसेन्मासं नित्यजापी वने वसन् । उपवाससमं जप्यं त्रिसहस्रं तदित्यूचम् ॥८९॥  
 चतुर्विंशतिसाहस्रमभ्यस्ता कृच्छ्रसंज्ञिता । चतुःपष्टिसहस्राणि चांद्रायणसमानि तु ॥९०॥  
 शतकृत्वोऽभ्यसेन्नित्यं प्राणानायम्य सन्ध्ययोः । तदित्यूचमवाप्नोति सर्वपापक्षयं परम् ॥९१॥  
 निमज्ज्याप्सु जपेन्नित्यं शतकृत्वस्तदित्यूचम् । व्यायन्देर्वी सूर्यरूपां सर्वपापैः प्रमुच्यते ॥९२॥  
 इति ते सम्यगाख्याताः शान्तिशुद्ध्यादिकल्पनाः । रहस्यातिरहस्याश्च गोपनीयास्त्वया सदा ॥९३॥  
 इति संक्षेपतः प्रोक्तः सदाचारस्य संग्रहः । विधिनाचरणादस्य माया दुर्गा प्रसीदति ॥९४॥  
 नैमित्तिकं च नित्यं च काम्यकर्म्म यथाविधि । आचरेन्मनुजः सोऽयं भुक्तिमुक्तिफलाप्तिभाक् ॥९५॥  
 आचारः प्रथमो धर्मो धर्मस्य प्रभुरीश्वरी । इत्युक्तं सर्वशास्त्रेषु सदाचारफलं महत् ॥९६॥  
 आचारवान्सदा पूतः सदैवाचारवान्मुक्ती । आचारवान्सदा धन्यः सत्यं सत्यं च नारद ॥९७॥  
 देवोऽप्रसादजनकं सदाचारविधानकम् । यदपि शृणुयान्मर्त्यो महासंपत्तिसौख्यभाक् ॥९८॥  
 सदाचारेण सिद्धेच्च ऐहिकामुष्मिकं सुखम् । तदेव ते मया प्रोक्तं किमन्यच्छ्रोतुमिच्छसि ॥९९॥  
 इति श्रीदेवीभागवते महापुराणे एकादशस्कन्धे सदाचारनिरूपणं नाम चतुर्विंशोऽध्यायः ॥२४॥

सार्धं रामाब्धिनेत्रेणु [ १२४३॥ ] पद्मेर्व्यासकृतैः शुभैः ।

देवीभागवतस्यास्यैकादशः स्कन्ध ईरितः ॥ १ ॥

समाप्तोऽयमेकादशः स्कन्धः



श्रीगणेशाय नमः

# श्रीमद्देवीभागवतम्

द्वादशः स्कन्धः

अथ प्रथमोऽध्यायः

नारद उवाच

सदाचारविधिदेव भवता वर्णितः प्रभो । तस्याप्यतुलमाहात्म्यं सर्वपापविनाशनम् ॥१॥  
श्रुतं भवन्मुखांभाजच्युतं देवाकथामृतम् । व्रतानि यानि चोक्तानि चांद्रायणमुखानि ते ॥२॥  
दुःखसाध्यानि जानीमः कर्त्रसाध्यानि तानि च । तदस्मात्संप्रतं यत्तु सुखसाध्यं शरीरिणाम् ॥३॥  
देवीप्रसादजनकं शुभानुष्ठानसिद्धिदम् । तत्कर्म वद मे स्वामिन्कृपापूर्वं सुरेश्वर ॥४॥  
सदाचारविधौ यश्च गायत्रीविधिरोरितः । तस्मिन्मुख्यतमं किंस्यात्किंवा पुण्याधिकप्रदम् ॥५॥  
ये गायत्रीगता वर्णास्तत्त्वसख्यास्त्वयेरिताः । तेषां के ऋषयः प्रोक्ताः कानि छन्दांसि ते मुने ॥६॥  
तेषां का देवताः प्रोक्ताः सर्वं कथय मे प्रभो । महत्कौतुहलं मे च मानसे परिवर्तते ॥७॥

श्रीनारायण उवाच

कुर्यादन्यत्र वा कुर्यादनुष्ठानादिकं तथा । गायत्रीमात्रनिष्ठस्तु कृतकृत्यो भवेद्द्विजः ॥८॥  
संध्यासु चार्घ्यदानं च गायत्रीजपमेव च । सहस्रत्रितयं कुर्वन्मुरैः पूज्यो भवेन्मूने ॥९॥  
न्यासान्करोतु वा मा वा गायत्रीमेव चाभ्यसेत् । ध्यात्वा निर्व्याजया वृत्त्या सच्चिदानंदरूपिणीम् ॥१०॥  
यदक्षरैकसंक्षिप्तेः स्पर्धते ब्राह्मणोत्तमः । हरिशकं कंजोत्थसूर्यचंद्रहृताशनैः ॥११॥  
अथातः श्रूयतां ब्रह्मन्वर्णानृष्यादिकांस्तथा । छन्दांसि देवतास्तद्वत्क्रमात्तत्त्वानि चैव हि ॥१२॥  
वामदेवोऽत्रिर्वसिष्ठः शुक्रः कण्वः पराशरः । विश्वामित्रो महातेजाः कपिलः शौनको महान् ॥१३॥  
याज्ञवल्क्यो भरद्वाजो जमदग्निस्तपोनिधिः । गौतमो मुद्गलश्चैव वेदव्यासश्च लोमशः ॥१४॥



अगस्त्यः कौशिको वत्सः पुलस्त्यो मांडुकस्तथा । दुर्वासास्तपसां श्रेष्ठो नारदः कश्यपस्तथा ॥१५॥  
 इत्येते ऋषयः प्रोक्ता वर्णानां क्रमशो मुने । गायत्र्यृष्णिगनुष्टुप् च बृहती पंक्तिरेव च ॥१६॥  
 त्रिष्टुभं जगती चैव तथाऽतिजगती मता । शक्यव्यतिशक्वरी च धृतिश्चातिधृतिस्तथा ॥१७॥  
 विराट् प्रस्तारपंक्तिश्च कृतिः प्रकृतिराकृतिः । विकृतिः संकृतिश्चैवाक्षरपंक्तिस्तथैव च ॥१८॥  
 भूर्भुवः स्वरिति छंदस्तथा ज्योतिष्मती स्मृतम् । इत्येतानि च छंदांसि कीर्तितानि महामुने ॥१९॥  
 दैवतानि शृणु प्राज्ञ तेपामेवानुपूर्वशः । आन्नेयं प्रथमं प्रोक्तं प्राजापत्यं द्वितीयकम् ॥२०॥  
 तृतीयं च तथा सौम्यमीशानं च चतुर्थकम् । सावित्रं पञ्चमं प्रोक्तं पृथमादित्यदैवतम् ॥२१॥  
 बार्हस्पत्यं सप्तमं तु मैत्रावरुणमष्टमम् । नदमं भगदैवत्यं दशमं चार्यमैश्वरम् ॥२२॥  
 गणेशमेकादशकं त्वाष्ट्रं च द्वादशं स्मृतम् । पौष्णं त्रयोदशं प्रोक्तमैन्द्राग्रं च चतुर्दशम् ॥२३॥  
 वायव्यं पंचदशकं वामदेव्यं च षोडशम् । मैत्रावरुणदैवत्यं प्रोक्तं सप्तदशाक्षरम् ॥२४॥  
 अष्टादशं वैश्वदैवमूनविंशतिमातृकम् । वैष्णवं विंशतितमं वासुदैवतमोरितम् ॥२५॥  
 एकविंशतिसंख्याकं द्वाविंशं रुद्रदैवतम् । त्रयोविंशं च कौबेरमाश्विनं तत्त्वसंख्यकम् ॥२६॥  
 चतुर्विंशतिवर्णानां देवतानां च संग्रहः । कथितः परमश्रेष्ठो महापापैकशोधनः ॥

यदाकर्णनमात्रेण सांगं जाप्यफलं लभेत् ॥२७॥

इति श्रीदेवीभागवते महापुराणे द्वादशस्कन्धे गायत्र्यविचारो नाम प्रथमोऽध्यायः ॥१॥

## अथ द्वितीयोऽध्यायः

### श्रीनारायण उवाच

वर्णानां शक्तयः काश्च ताः शृणुष्व महामुने । वामदेवी प्रिया सत्या विश्वा भद्रविलासिनी ॥१॥  
 प्रभावती जया शांता कांता दुर्गा सरस्वती । विद्रुमा च विशालेशा व्यापिनी विमला तथा ॥२॥  
 तमोऽपहारिणी सूक्ष्मा विश्वयोनिर्जया वशा । पद्मालया पराशोभा भद्रा च त्रिपदा स्मृता ॥३॥  
 चतुर्विंशतिवर्णानां शक्तयः समुदाहृताः । अतः परं वर्णवर्णान्याहरामि यथातथम् ॥४॥  
 चपकं अतसीपुष्पसन्निभं विद्रुमं तथा । स्फटिकाकारकं चैव पद्मपुष्पसमप्रभम् ॥५॥  
 तन्मृणादित्यसंकाशं शंखकुन्देन्दुसन्निभम् । प्रवालपद्मपत्राभं पद्मरागसमप्रभम् ॥६॥  
 इन्द्रनीलमणिप्रख्यं मौक्तिकं कुंकुमप्रभम् । अंजनाभं च रक्तं च वैदूर्यं श्रोत्रसन्निभम् ॥७॥  
 हरिद्रं कुन्ददुग्धाभं रविकांतिसमप्रभम् । शुकपुच्छनिभं तद्रच्छतप्रभं तथा ॥८॥  
 केतकीपुष्पसंकाशं मल्लिकाकुसुमप्रभम् । करवीरदन्त इत्येते क्रमेण परिकीर्तिताः ॥९॥  
 वर्णाः प्रोक्ताश्च वर्णानां महापापविशोधनाः । पृथिव्यापस्तथा तेजो वायुराकाश एव च ॥१०॥



गंधो रसश्च रूपं च शब्दः स्पर्शस्तथैव च । उपस्थं पायुपादं च पाणी वागपि च क्रमात् ॥११॥  
 प्राणं जिह्वा च चक्षुश्च त्वक्श्रोत्रं च ततः परम् । प्राणोऽपानस्तथा व्यानः समानश्च ततः परम् ॥१२॥  
 तत्त्वान्येतानि वर्णानां क्रमशः कीर्तितानि तु । अतः परं प्रवक्ष्यामि वर्णमुद्राः क्रमेण तु ॥१३॥  
 सुमुखं संपुटं चैव विततं विस्तृतं तथा । द्विमुखं त्रिमुखं चैव चतुः पञ्चमुखं तथा ॥१४॥  
 षण्मुखाधोमुखं चैव व्यापकाजलिकं तथा । शकटं यमपार्श्वं च ग्रथितं संमुखोन्मुखम् ॥१५॥  
 विलंबं मुष्टिकं चैव मत्स्यं कूर्मं वराहकम् । सिंहाक्रांतं महाक्रांतं मुद्गरं पल्लवं तथा ॥१६॥  
 त्रिशूलयोनिः सुरभिश्चाक्षमाला च लिङ्गकम् । अंबुजं च महामुद्रास्तुर्यरूपाः प्रकीर्तिताः ॥१७॥  
 इत्येताः कीर्तिता मुद्रा वर्णानां ते महामुने । महापापक्षयकराः कीर्तिदाः कांतिदा मुने ॥१८॥  
 इति श्रीदेवीभागवते महापुराणे द्वादशस्कन्धे द्वितीयोऽध्यायः ॥२॥

### अथ तृतीयोऽध्यायः

नारद उवाच

स्वामिन्सर्वजगन्नाथ संशयोऽस्ति मम प्रभो । चतुःषष्टिकलाभिज्ञ पातकाद्योगविद्वर ॥१॥  
 मुच्येत केन पुण्येन ब्रह्मरूपः कथं भवेत् । देहश्च देवतारूपो मन्त्ररूपो विशेषतः ॥२॥  
 कर्म तच्छ्रोतुमिच्छामि न्यासं च विधिपूर्वकम् । ऋषिदृष्टदोषिदैवं च ध्यानं च विधिवत्प्रभो ॥३॥

श्रीनारायण उवाच

अस्त्येकं परमं गुह्यं गायत्रीकवचं तथा । पठनाद्वारणान्मर्त्यः सर्वपापैः प्रमुच्यते ॥४॥  
 सर्वान्कामानवाप्नोति देवीरूपश्च जायते । गायत्रीकवचस्यास्य ब्रह्मविष्णुमहेश्वराः ॥५॥  
 ऋपयो ऋग्यजुःसामाथर्वश्छंदासि नारद । ब्रह्मरूपा देवतोक्ता गायत्री परमा कला ॥६॥  
 तदीजं भर्ग इत्येषा शक्तिरुक्ता मनोपिभिः । कीलकं च धियः प्रोक्तं मोक्षार्थं विनियोजनम् ॥७॥  
 चतुर्भिर्हृदयं प्रोक्तं त्रिभिर्वर्णैः शिरः स्मृतम् । चतुर्भिः स्याच्छिञ्जा पश्चात्त्रिभिस्तु कवचं स्मृतम् ॥८॥  
 चतुर्भिर्नेत्रमुद्दिष्टं चतुर्भिः स्यात्तद्वल्लकम् । अथ ध्यानं प्रवक्ष्यामि साधकाभ्योददायकम् ॥९॥  
 मुक्ताविद्रुमहेमनीलधवलच्छायैर्मुखैस्त्रीक्षणै-

र्युक्तामिदुर्निवद्धरस्तमुकुटां तत्पार्श्ववर्णात्मिकाम् ।

गायत्रीं वरदाभयांकुशकशाः शुभ्रं कपालं गुणं

शंखं चक्रमथारविदयुगलं हस्तैर्वहन्ती भजे ॥१०॥

गायत्री पूर्वतः पातु सावित्री पातु दक्षिणे । ब्रह्मसंख्या तु मे पश्चादुत्तरस्यां सरस्वती ॥११॥  
 पार्वती मे दिशं रक्षेत्पावकी जलशायिनी । यातुघानी दिशं रक्षेद्यातुघानभयंकरी ॥१२॥



पावमानी दिशं रक्षेत्पवमानविलासिनी । दिशं रौद्रीं च मे पातु रुद्राणी रुद्ररूपिणी ॥१३॥  
 ऊर्ध्वं ब्रह्माणि मे रक्षेदधस्ताद्वृण्वी तथा । एवं दश दिशो रक्षेत्सर्वाणि भुवनेश्वरी ॥१४॥  
 तत्पदं पातु मे पादौ जंघे मे सवितुः पदम् । वरेण्यं कटिदेशे तु नाभिं भर्गस्तथैव च ॥१५॥  
 देवस्य मे तद्दृढं घोमहीति च गल्लयोः । घियःपदं च मे नेत्रे यःपदं मे ललाटकम् ॥१६॥  
 नः पातु मे पदं मूर्ध्नि शिखायां मे प्रचोदयात् । तत्पदं पातु मूर्धानं सकारः पातु भालकम् ॥१७॥  
 चक्षुषी तु विकारार्णस्तुकारस्तु कपोलयोः । नासापुटं वकारार्णो रेकारस्तु मुखे तथा ॥१८॥  
 णिकार ऊर्ध्वमोष्ठं तु यकारस्त्वधरोष्ठकम् । आस्यमध्ये भकारार्णो गौकारश्चुबुके तथा ॥१९॥  
 देकारः कण्ठदेशे तु वकारः स्कन्धदेशकम् । स्यकारो दक्षिणं हस्तं धीकारो वामहस्तकम् ॥२०॥  
 मकारो हृदयं रक्षेद्विकार उदरे तथा । धिकारो नाभिदेशे तु योकारस्तु कटिं तथा ॥२१॥  
 गुह्यं रक्षतु योकार ऊरू द्वौ नःपदाक्षरम् । प्रकारो जानुनी रक्षेच्चोकारो जंघदेशकम् ॥२२॥  
 दकारं गुल्फदेशे तु यकारः पदयुग्मकम् । तकारो व्यंजनं चैव सर्वाणि मे सदाऽवतु ॥२३॥  
 इदं तु कवचं दिव्यं बाधाघतविनाशनम् । चतुःपट्टिकलाविद्यादायकं मोक्षकारकम् ॥२४॥  
 मुच्यते सर्वपापेभ्यः परं ब्रह्माधिगच्छति । पठनाच्छ्रवणाद्वापि गोसहस्रफलं लभेत् ॥२५॥  
 इति श्रीदेवीभागवते महापुराणे द्वादशस्कन्धे गायत्रीमन्त्रकवचं नाम तृतीयोऽध्यायः ॥३॥

### अथ चतुर्थोऽध्यायः

#### नारद उवाच

भगवन्देवदेवेश भूतभव्यजगत्प्रभो । कवचं च श्रुतं दिव्यं गायत्रीमन्त्रविग्रहम् ॥१॥  
 अघुना श्रोतुमिच्छामि गायत्रीहृदयं परम् । यद्धारणाद्भवेत्पुण्यं गायत्रीजपतोऽखिलम् ॥२॥

#### श्रीनारायण उवाच

देव्याश्च हृदयं प्रीक्तं नारदायर्धणे स्फुटम् । तदेवाहं प्रवक्ष्यामि रहस्यातिरहस्यकम् ॥३॥  
 विराड्रूपां महादेवीं गायत्रीं वेदमातरम् । ध्यात्वा तस्यास्त्वथांगेषु ध्यायेद्देताश्च देवताः ॥४॥  
 पिंडब्रह्मांडयोरैक्याद्भावयेत्स्वतनो तथा । देवीरूपे निजे देहे तन्मयत्वाय साधकः ॥५॥  
 नादेवोऽभ्यर्चयेद्देवमिति वेदविदो विदुः । ततोऽभेदाय काये स्वे भावयेद्देवता इमाः ॥६॥  
 अथ तत्संप्रवक्ष्यामि तन्मयत्वमयो भवेत् । गायत्रीहृदयस्यास्याप्यहमेव ऋषिः स्मृतः ॥७॥

गायत्रीच्छन्द उद्दिष्टं देवता परमेश्वरी ।

पूर्वोक्तेन प्रकारेण कुर्यादंगानि पट् क्रमात् ॥

आसने विजने देशे ध्यायेदेकाग्रमानसः ॥८॥



अथार्थन्यासः ॥ द्यौर्मूर्ध्नि दैवतम् ॥ दंतपंक्तावस्थिनौ ॥ उभे संध्ये चौष्ठौ ॥ मुखमग्निः ॥  
जिह्वा सरस्वती ॥ ग्रीवायां तु बृहस्पतिः ॥ स्तनयोर्वंसवोऽष्टौ ॥ बाह्वोर्मस्तः ॥ हृदये पर्जन्यः ॥  
आकाशमुदरम् ॥ नाभार्वंतरिक्षम् ॥ कट्योरिन्द्राग्नी ॥ जघने विज्ञानधनः प्रजापतिः ॥ कला-  
समलये ऊरू ॥ विश्वेदेवा जान्वीः ॥ जंघायां कौशिकः ॥ गुह्यमयने ॥ ऊरूपितरः ॥ पादौ  
पृथिवी ॥ वनस्पतयौगुलीषु ॥ ऋपयो रोमाणि ॥ नखानि मुहूर्तानि ॥ अस्थिषु ग्रहाः ॥ असृङ्मां-  
समृतवः ॥ संवत्सरा वै निमिषम् ॥ अहोरात्रावादित्यश्चन्द्रमाः ॥ प्रवरां दिव्यां गायत्रीं सहस्रनेत्रां  
शरणमहं प्रपद्ये ॥ ॐ तत्सवितुर्वरेण्याय नमः ॥ ॐ तत्सुर्वाजयाय नमः ॥ तत्प्रातरादित्याय  
नमः ॥ तत्प्रातरादित्यप्रतिष्ठायै नमः ॥ प्रातरधीयानो रात्रिकृतं पापं नाशयति ॥ सायमधीयानो  
दिवसकृतं पापं नाशयति ॥ सायंप्रातरधीयानः अपापो भवति ॥ सर्वतीर्थेषु स्नातो भवति ॥  
सर्वदेवैर्ज्ञातो भवति ॥ अवाच्यवचनात्पूतो भवति ॥ असक्ष्यभक्षणात्पूतो भवति ॥ अभोज्यभोज-  
नात्पूतो भवति ॥ अचोष्यचोषणात्पूतो भवति ॥ असाध्यसाधनात्पूतो भवति ॥ दुष्प्रतिग्रहश-  
तसहस्रात्पूतो भवति ॥ सर्वप्रतिग्रहात्पूतो भवति ॥ पंक्तिद्रूपणात्पूतो भवति ॥ अमृतवचनात्पूतो  
भवति ॥ अथाब्रह्मचारी ब्रह्मचारी भवति ॥ अनेन हृदयेनाधीतेन क्रतुसहस्रेणेष्टं भवति ॥  
पष्ठिशतसहस्रगायत्र्या जप्यानि फलानि भवन्ति ॥ अष्टौ ब्राह्मणान्सम्यग्ग्राहयेत् ॥ तस्य सिद्धि-  
र्भवति ॥ य इदं नित्यमधीयानो ब्राह्मणः प्रातः शुचिः सर्वपापैः प्रमुच्यते इति ॥ ब्रह्मलोके  
महीयते ॥ इत्याह भगवान् श्रीनारायणः ॥

इति श्रीदेवीभागवते महापुराणे द्वादशस्कन्धे गायत्रीहृदयं नाम चतुर्थोऽध्यायः ॥४॥

## अथ पंचमोऽध्यायः

नारद उवाच

भक्तानुकांपन्सर्वज्ञ हृदयं पापनाशनम् । गायत्र्याः कथितं तस्माद्गायत्र्याः स्तोत्रमीरय ॥१॥

श्रीनारायण उवाच

आदिशक्ते जगन्मातर्भक्तानुग्रहकारिणि । सर्वत्र व्यापिकेऽनंते श्रीसंध्ये ते नमोऽस्तु मे ॥२॥  
त्वमेव संध्या गायत्री सावित्री च सरस्वती । ब्राह्मी च वैष्णवी रौद्री रक्ता श्वेता सितेतरा ॥३॥  
प्रातर्बाला च मध्याह्ने यौवनस्था भवेत्पुनः । ब्रह्मा सायं भगवती चित्यते मुनिभिः सदा ॥४॥  
हंसस्था गरुडारूढा तथा वृषभवाहिनी । ऋग्वेदाध्यायिनी भूमौ दृश्यते या तपस्विभिः ॥५॥  
यजुर्वेदं पठंती च अन्तरिक्षे विराजते । सा सामगापि सर्वेषु भ्राम्यमाणा तथा भुवि ॥६॥  
रुद्रलोकं गता त्वं हि विष्णुलोकनिवासिनी । त्वमेव ब्रह्मणो लोकेऽमर्त्यानुग्रहकारिणी ॥७॥



सप्तपिप्रीतिजननी माया बहुवरप्रदा । शिवयोः करनेत्रोत्था ह्यश्रुस्वेदसमुद्भवा ॥ ८ ॥  
 आनन्दजननी दुर्गा दशधा परिपठ्यते । वरेण्या वरदा चैव वरिष्ठा वरवर्णिनी ॥ ९ ॥  
 गरिष्ठा च वरार्हा च वरारोहा च सप्तमी । नीलगङ्गा तथा संध्या सर्वदा भोगमोक्षदा ॥ १० ॥  
 भागीरथी मर्त्यलोके पाताले भोगवत्यपि । त्रिलोकवाहिनी देवी स्थानत्रयनिवासिनी ॥ ११ ॥  
 भूलोकस्था त्वमेवासि धरित्री लोकधारिणी । भुवो लोके वायुशक्तिः स्वलोके तेजसां निधिः ॥ १२ ॥  
 महर्लोके महासिद्धिर्जनलोके जनेत्यपि । तपस्विनी तपोलोके सत्यलोके तु सत्यवाक् ॥ १३ ॥  
 कमला विष्णुलोके च गायत्री ब्रह्मलोकदा । रुद्रलोके स्थिता गौरी हरार्धाङ्गनिवासिनी ॥ १४ ॥  
 अहमो महतश्चैव प्रकृतिस्त्वं हि गीयसे । साम्यावस्थात्मिका त्वं हि शबलद्रुहार्कपिणी ॥ १५ ॥  
 ततः परा परा शक्तिः परमा त्वं हि गीयसे । इच्छाशक्तिः क्रियाशक्तिर्जनशक्तिः क्षिप्रशक्तिः ॥ १६ ॥  
 गङ्गा च यमुना चैव विपाशा च सरस्वती । सरयुर्देविका सिन्धुर्नर्मदैरावती तथा ॥ १७ ॥  
 गोदावरी शतद्रुश्च कावेरी देवलोकगा । कोशिकी चन्द्रभागा च वितस्ता च सरस्वती ॥ १८ ॥  
 गण्डकी तापिनी तोया गोमती वेत्रवत्यपि । इडा च पिगला चैव सुपुम्ना च तृतीयका ॥ १९ ॥  
 गांधारी हस्तिजिह्वा च पूषाऽपूषा तथैव च । अलम्बुसा कुहूश्चैव शङ्खिनी प्राणवाहिनी ॥ २० ॥  
 नाडी च त्वं शरीरस्था गीयसे प्राक्तनैर्बुधैः । हृत्पद्मस्था प्राणशक्तिः कण्ठस्था स्वप्ननायिका ॥ २१ ॥  
 तालुस्था त्वं सदाधारा दिदुस्था विन्दुमालिनी । मूले तु कुंडलीशक्तिर्व्यापिनी केशमूला ॥ २२ ॥  
 शिखामध्यासना त्वं हि शिखाग्रे तु मनोन्मनी । किमन्यद्रुद्रनोक्तेन यत्किंचिज्जगतीत्रये ॥ २३ ॥  
 तत्सर्वं त्वं महादेवि श्रिये संध्ये नमोस्तु ते । इतीदं कीर्तितं स्तोत्रं संध्यायां बहुपुण्यदम् ॥ २४ ॥  
 महापापप्रशमनं महासिद्धिविधायकम् । य इदं कीर्तयेत्स्तोत्रं संध्याकाले समाहितः ॥ २५ ॥  
 अपुत्रः प्राप्नुयात्पुत्रं धनार्थी धनप्राप्नुयात् । सर्वतीर्थतपोदानयज्ञयोगफलं लभेत् ॥ २६ ॥  
 भोगान्भुक्त्वा चिरं कालमेतं मोक्षमवाप्नुयात् । तपस्विभिः कृतं स्तोत्रं स्नानकाले तु यः पठेत् ॥ २७ ॥  
 यत्र कुत्र जले मग्नः संध्यामज्जनजं फलम् । लभते नात्र संदेहः सत्यं सत्यं च नारद ॥ २८ ॥  
 शृणुयाद्योऽपि तच्छ्रुत्वा स तु पापात्प्रमुच्यते । पीयूषसदृशं वाक्यं संप्रोक्तं नारदेरितम् ॥ २९ ॥  
 इति श्रीदेवीभागवते महापुराणे द्वादशस्कन्धे गायत्रीस्तोत्रं नाम पंचमोऽध्यायः ॥ ५ ॥

### अथ षष्ठीऽध्यायः

नारद उवाच

भगवन्सर्वधर्मज्ञ सर्वशाल्वविशारद । श्रुतिस्मृतिपुराणानां रहस्यं त्वन्मुखाच्छ्रुतम् ॥ १ ॥  
 सर्वपापहरं देव येन विद्या प्रवर्तते । केन वा ब्रह्मविज्ञानं किं तु वा मोक्षसाधनम् ॥ २ ॥



ब्राह्मणानां गतिः केन केन वा मृत्युनाशनम् । ऐहिकामुष्मिकफलं केन वा पथलोचन ॥३॥  
वक्तुमर्हस्यशेषेण सर्वं निखिलमादितः ।

श्रीनारायण उवाच

साधु साधु महाप्राज्ञ सम्यक् पृष्टं त्वया जनघ ॥४॥

शृणु वक्ष्यामि यत्नेन गायत्र्यष्टसहस्रकम् । नाम्नां शुभानां दिव्यानां सर्वपापविनाशनम् ॥५॥  
सृष्ट्यादौ यद्भूगवता पूर्वं प्रोक्तं ब्रवीमि ते । अष्टोत्तरसहस्रस्य ऋषिर्ग्रन्था प्रकीर्तितः ॥६॥  
छन्दोऽनुष्ठुप्ता देवी गायत्री देवता स्मृता । हलो वीजानि तस्याश्च स्वराः शक्तय ईरिताः ॥७॥  
अङ्गन्यासकरन्यासावबुधेते मातृकाक्षरैः । अथ ध्यानं प्रवक्ष्यामि साधकानां हिताय वै ॥८॥  
रक्तश्चेतहिरण्यनीलधवलैर्युक्तां त्रिनेत्रोज्ज्वलां रक्तां रक्तनवम्रजं मणिनणैर्युक्तां कुमारीमिमाम् ।  
गायत्रीं कमलासनां करतलव्यानढकुण्डांबुजां पद्माक्षीं च वरत्तजं च दधतीं हंसाधिरूढां भजे ॥९॥  
अर्चित्यलक्षणाऽव्यक्ताऽप्यर्धसातृमहेश्वरी । अमृताण्वमध्यस्थाऽप्यजिता चापराजिता ॥१०॥  
अणिमादिगुणाधाराऽप्यर्धमण्डलसंस्थिता । अजराऽजाऽपराऽधर्मा अश्रमूत्रधराऽध्वरा ॥११॥  
अकारादिशकारांताप्यरिपङ्कगर्भेदिनी । अंजनादिप्रतीकाशाऽप्यंजनाद्रिनिवासिनी ॥१२॥  
अदितिश्चाजपा विद्याऽप्यरिविदनिभेक्षणा । अंतर्वहिःस्थिता विद्या ध्वंसिनी चांतरात्मिका ॥१३॥  
अजा चाजमुखा वासाऽप्यरिविदनिभानना । अर्धमात्रार्थदानजाऽप्यरिमंडलमदिनी ॥१४॥  
असुरघ्नी ह्यमावास्याऽप्यलक्ष्मीघ्नन्यत्यजाचिता । आदिलक्ष्मीश्चादिशन्तिराकृतिश्चायतनना ॥१५॥  
आदित्यपदवीचाराऽप्यादित्यपरिसेविता । आचार्यावर्तनाचाराप्यादिमूर्तिनिवासिनी ॥१६॥  
आग्नेयी चामरी चाद्या चाराध्या चारुनस्थिता । आधारनिलयाधारा चाकाशांतनिवासिनी ॥१७॥  
आद्याक्षरसमायुक्ता चांतराकाशरूपिणी । आदित्यमंडलगता चांतरध्वांतनाशिनी ॥१८॥  
इन्दिरा चेष्टदा चेष्टा चेन्दीवरनिभेक्षणा । इरावती चंद्रपदा चंद्राणी चंद्ररूपिणी ॥१९॥  
इक्षुकोदंडसंयुक्ता चेपुसंयानकारिणी । इन्द्रनीलममाकारा चेडापिगलरूपिणी ॥२०॥  
इन्द्राक्षी चेश्वरी देवी चेहात्रयत्रिवर्जिता । उमा चोपा ह्युडुनिभा उर्वारिकफलानना ॥२१॥  
उडुप्रभा चोडुमती ह्युडुपा ह्युडुमध्यगा । ऊर्ध्वं चाप्यूध्वकेशी चाप्यूध्वधोगतिभेदिनी ॥२२॥  
ऊर्ध्वबाहुप्रिया चोगिमालावागन्धदायिनी । ऋतं चर्पिर्ऋतुमती ऋषिदेवनमस्कृता ॥२३॥  
ऋग्वेदा ऋणहर्त्री च ऋषिमण्डलवारिणी । ऋद्धिदा ऋजुमार्गस्था ऋजुधर्मा ऋजुप्रदा ॥२४॥  
ऋग्वेदनिलया ऋज्वी वृत्तधर्मप्रवर्तिनी । लूतारिबरम्भूता लूतादिविषहारिणी ॥२५॥  
एकाक्षरा चैकमात्रा चैका चैकैकनिष्ठिता । ऐन्द्री ह्यैरावतारूढा चैहिकामुष्मिकप्रदा ॥२६॥  
ओंकारा ह्योपधी चोता चोतप्रोतनिवासिनी । और्वा ह्योपथसम्पन्ना औपासनफलप्रदा ॥२७॥



अण्डमध्यस्थिता देवी चाकारमनुरूपिणी । कात्यायनी कालरात्रिः कामाक्षी कामसुन्दरी ॥२८॥  
 कमला कामिनी कांता कामदा कालकण्ठिनी । करिकुम्भस्तनधरा करवीरसुवासिनी ॥२९॥  
 कल्याणी कुंडलवती कुरुक्षेत्रनिवासिनी । कुरुविददलाकारा कुंडली कुमुदालया ॥३०॥  
 कालजिह्वा करालास्या कालिका कालरूपिणी । कमनीयगुणा कांतिः कलाधारा कुमुद्वती ॥३१॥  
 कौशिकी कमलाकारा कामाचारप्रभंजिनी । कौमारी कृष्णापांगी ककुबंता करिप्रिया ॥३२॥  
 केसरी केशवनुता कदंबकुसुमप्रिया । कालिंदी कालिका कांची कलशोद्भवसंस्तुता ॥३३॥  
 काममाता क्रतुमती कामरूपा कृपावती । कुमारी कुंडनिलया किराती कीरवाहना ॥३४॥  
 कैकेयी कोकिलालापा केतकीकुसुमप्रिया । कमंडलुधरा काली कर्मनिर्मूलकारिणी ॥३५॥  
 कलहंसगतिः कक्षा कृतकौतुकमङ्गला । कस्तूरीतिलका कम्पा करोंद्रगमना कुहूः ॥३६॥  
 कर्पूरलेपना कृष्णा कपिला कुहराश्रया । कूटस्था कुवरा कम्पा कुक्षिस्थालिखिलविष्टा ॥३७॥  
 खड्गखेटकरा खर्वा खेचरो खगवाहना । खट्वांगधारिणी ख्याता खगराजोपरि स्थिता ॥३८॥  
 खलघ्नी खंडितजरा खंडाख्यानप्रदायिनी । खंडेन्दुतिलका गङ्गा गणेशगुहपूजिता ॥३९॥  
 गायत्री गोमती गीता गांधारी गानलोलुपा । गौतमी गामिनी गाधा गंधर्वाक्षरसेविता ॥४०॥  
 गोविदचरणाक्रांता गुणत्रयविभाविता । गंधर्वी गह्वरी गोत्रा गिरीशा गहना गमो ॥४१॥  
 गुहावासा गुणवती गुरुपापप्रणाशिनी । गुर्वी गुणवती गुह्या गोसव्या गुणदायिनी ॥४२॥  
 गिरिजा गुह्यमांतङ्गी गरुडध्वजवल्लभा । गर्वापहारिणी गोदा गोकुलस्था गदाधरा ॥४३॥  
 गोकर्णनिलयासक्ता गुह्यमण्डलवर्तिनी । धर्मदा धनदा घण्टा धीरदानवमर्दिनी ॥४४॥  
 घृणिमन्त्रमयी घोषा धनसम्पत्तिदायिनी । घण्टारवप्रिया घ्राणा घृणिसंनुष्टकारिणी ॥४५॥  
 धनारिमंडला घूर्णा घृताची धनवेगिनी । ज्ञानधातुमयी चर्चा चर्चिता चारुहासिनी ॥४६॥  
 चटुला चंडिका चित्रा चित्रमाल्यविभूषिता । चतुर्भुजा चारुदन्ता चातुरी चरितप्रदा ॥४७॥  
 चूलिका चित्रवस्त्रांता चन्द्रमःकर्णकुंडला । चन्द्रहासा चारुदात्री चक्री चन्द्रहासिनी ॥४८॥  
 चंद्रिका चंद्रधात्री च चौरी चौरा च चंडिका । चंचद्रागवादिनी चंद्रचूडा चोरंविनाशिनी ॥४९॥  
 चारुचंदनलितांगी चञ्चच्चाभारवीजिता । चारुमध्या चारुगतिश्चन्द्रिका चंद्ररूपिणी ॥५०॥  
 चारुहोमप्रिया चार्वाचरिता चक्रवाहुका । चंद्रमंडलमध्यस्था चंद्रमण्डलदर्पणा ॥५१॥  
 चक्रवाकस्तनी चेष्टा चित्रा चारुविलासिनी । चित्स्वरूपा चन्द्रवती चन्द्रमाश्चन्दनप्रिया ॥५२॥  
 चोदयित्री चिरप्रज्ञा चातका चारुहेतुको । छत्रधरा छायाछंदःपरिच्छदा ॥५३॥  
 छायादेवी छिन्ननद्धा छन्नेन्द्रियविसर्पिणी । छन्दोनुष्टुप्रतिष्ठाता छिद्रोपद्रवभेदिनी ॥५४॥  
 छेदा छत्रेश्वरी छिन्ना छुरिका छेदनप्रिया । जननी जन्मरहिता जातवेदा जगन्मयी ॥५५॥



जान्मवी जटिला जेनी जरामरणवर्जिता । जंबूद्वीपवती ज्वाला जयंती जलशालिनी ॥५६॥  
 जितेंद्रिया जितक्रोधा जितामित्रा जगत्प्रिया । जातरूपमयी जिह्वा जानकी जगती जरा ॥५७॥  
 जनित्री जह्नुतनया जगत्त्रयहितैषिणी । ज्वालामुखी जपवती ज्वरघ्नी जितविष्टा ॥५८॥  
 जिताक्रान्तमयी ज्वाला जाग्रती ज्वरदेवता । ज्वलंती जलदा ज्येष्ठा ज्याघोषस्तोदद्विमुखी ५९॥  
 जंभिनी जूम्भणा जूम्भा ज्वलन्माणिक्यकुण्डला । क्षिप्रिका क्षणनिर्घोषा क्षंशामारुतवेगिनी ॥६०॥  
 झल्लरीवाद्यकुशला मरूपा मभुजा स्मृता । टंकवाणसमायुक्ता टंकिनी टंकभेदिनी ॥६१॥  
 टंकीगणकृता घोषा टंकनीयमहोरसा । टंकारकारिणी देवी ठठशब्दनिनादिनी ॥६२॥  
 डामरी डाकिनी डिभा डुंडमारैकनिर्जिता । डामरीतंत्रमार्गस्था डमडुमरुनादिनी ॥६३॥  
 डिंडीरवसहा डिम्बलसत्कीडापरायणा । दुंदुबिघ्नेशजननी ढक्काहस्ता ढिलिग्रजा ॥६४॥  
 नित्यज्ञानानिरूपमा निर्गुणा नर्मदा नदी । त्रिगुणा त्रिपदा तंत्री तुलसी तरुणा तरुः ॥६५॥  
 त्रिविक्रमपदाक्रांता तुरीयपदगामिनी । तरुणादित्यसंकाशा तामसी तुहिनातुरा ॥६६॥  
 त्रिकालज्ञानसंपन्ना त्रिवली च त्रिलोचना । त्रिशक्तिस्त्रिपुरा तुंगा तुरंगवदना तथा ॥६७॥  
 तिमिगिलगिला तीव्रा त्रिलोता तामसादिनी । तंत्रमंत्रविशेषज्ञा तनुमध्या त्रिविष्टा ॥६८॥  
 त्रिसन्ध्या त्रिस्तनी तोषा संस्थातालप्रतापिनी । ताटंकिनी तुषाराभा तुहिनाचलवासिनी ॥६९॥  
 तंतुजालसमायुक्ता तारहारावलप्रिया । तिलहोमप्रिया तीर्था तमालकुसुमाकृतिः ॥७०॥  
 तारका त्रियुता तन्वी त्रिशंकुपरिवारिता । तलोदरी तिलाभूषा ताटंकप्रियवाहिनी ॥७१॥  
 त्रिजटा तित्तिरी तृष्णा त्रिविधा तरुणाकृतिः । तप्तकांचनसंकाशा तप्तकांचनभूषणा ॥७२॥  
 त्र्यंबका त्रिवर्गा च त्रिकालज्ञानदायिनी । तर्पणा तृप्तिदा तृप्ता तामसी तुंबुस्तुता ॥७३॥  
 ताक्ष्यस्था त्रिगुणाकारा त्रिभंगी तनुवल्लरिः । यात्कारो थारवा थांता दोहिनी दोनवत्सला ७४॥  
 दानवांतकरी दुर्गा दुर्गासुरनिर्वाहिनी । देवरीतिदिवारात्रिद्वीपदी दुंदुभित्वना ॥७५॥  
 देवयानी दुरावासा दारिद्र्योद्धेदिनी दिवा । दामोदरप्रिया दीप्ता दिग्वासा दिग्विमोहिनी ७६॥  
 दंडकारप्यनिलया दंडिनी देवपूजिता । देवबंधा दिविपदा द्वेपिणी दानवाकृतिः ॥७७॥  
 दीनानाथस्तुता दीक्षा दैवतादिस्वरूपिणी । घात्री धनुर्धरा धेनुर्धारिणी धर्मचारिणी ॥७८॥  
 धरंधरा धराधारा धनदा धान्यदोहिनी । धर्मशीला घनाध्यक्षा धनुर्वेदविशारदा ॥७९॥  
 धृतिर्धन्या धृतपदा धर्मराजप्रिया द्रुवा । धूमावती धूमकेशी धर्मशालप्रकाशिनी ॥८०॥  
 नदा नंदप्रिया निद्रा नृनुता नंदनात्मिका । नर्मदा नलिनी नीला नीलकंठसमाश्रया ॥८१॥  
 नारायणप्रिया नित्या निर्मला निर्गुणा निधिः । निराधारा निरूपमा नित्यशुद्धा निरंजना ॥८२॥  
 नादविंदुकलातीता नादविंदुकलात्मिका । नृसिंहिनी नगधरा नृपनागविभूषिता ॥८३॥



नरकवलेशशमनी नारायणपदोद्भवा । निरवद्या निराकारा नारदप्रियकारिणी ॥८४॥  
 नानाज्योतिःसमाख्याता निधिदा निर्मलात्मिका । नवसूत्रधरा नीतिनिरुपद्रवकारिणी ॥८५॥  
 नंदजा नवरत्नाढ्या नैमिषारण्यवासिनी । नवनीतप्रिया नारी नीलजीमूतनिस्वना ॥८६॥  
 निमेषिणी नदीरूपा नीलग्रीवा निशीधरो । नामावलिनिर्गुंभन्ती नागलोकनिवासिनी ॥८७॥  
 नवजांबूनदप्रख्या नागलोकाधिदेवता । नूपुराक्रांतवरणा नरचित्तत्रयोदिनी ॥८८॥  
 निमग्ना रक्तनयना निर्घातिसमनिस्वना । नंदनोद्याननिलया निर्व्यूहोपरिचारिणी ॥८९॥  
 पार्वती परमोदारा परब्रह्मात्मिका परा । पंचकोशविनिर्मुक्ता पंचपातकनाशिनी ॥९०॥  
 परचित्तविधानज्ञा पञ्चिका पञ्चरूपिणी । पूर्णिमा परमा प्रीतिः परतेजःप्रकाशिनी ॥९१॥  
 पुराणी पौरुषी पुण्या पुण्डरीकनिभेक्षणा । पातालतलनिर्मग्ना प्रीता प्रीतिविविधिनी ॥९२॥  
 पावनी पादसहिता पेशला पवनाशिनी । प्रजापतिः परिश्रान्ता पर्वतस्तनमंडला ॥९३॥  
 पद्मप्रिया पद्मसंस्था पद्माक्षी पद्मसंभवा । पद्मपत्रा पद्मपदा पद्मिनी प्रियभाषिणी ॥९४॥  
 पशुपाशविनिर्मुक्ता पुरंध्री पुरवासिनी । पुष्कला पुरुषा पर्वी पारिजातसुमप्रिया ॥९५॥  
 पतिव्रता पवित्रांगी पुष्पहासपरायणा । प्रजावती सुता पौत्री पुत्रपूज्या पयस्विनी ॥९६॥  
 पट्टिपाशधरा पंक्तिः पितृलोकप्रदायिनी । पुराणा पुण्यशीला च प्रणतातिविनाशिनी ॥९७॥  
 प्रद्युम्नजननी पुष्टा पितामहपरिग्रहा । पुण्डरीकपुरावासा पुंडरीकसमानना ॥९८॥  
 पृथुजंघा पृथुभुजा पृथुपादा पृथूदरी । प्रवालशोभा पिगाक्षी पीतवासाः प्रचापला ॥९९॥  
 प्रसवा पुष्टिदा पुण्या प्रतिष्ठा प्रणवा गतिः । पञ्चवर्णा पंचवाणी पंचिका पंजरस्थिता ॥१००॥  
 परमाया परज्योतिः परप्रीतिः परा गतिः । पराकाष्ठा परेशानी पावनी पावकद्युतिः ॥१०१॥  
 पुण्यभद्रा परिच्छेद्या पुष्पहासा पृथूदरी । पीतांगी पीतवसना पीतशय्या पिशाचिनी ॥१०२॥  
 पीतप्रिया पिशाचघ्नी पाटलाक्षी पटुक्रिया । पंचभक्षप्रियाचारा पूतनाप्राणघातिनी ॥१०३॥  
 पुन्नागवनमध्यस्था पुण्यतीर्थनिप्रेयिता । पंचांगी च परा शक्तिः परमाह्लादकारिणी ॥१०४॥  
 पुष्पकांडस्थिता पूषा पोषितास्त्रिलिखिता । पानप्रिया पंचशिखा पद्मगोपरिशायिनी ॥१०५॥  
 पंचमात्रात्मिका पृथ्वी पथिका पृथुदोहिनी । पुगगन्यायमीनांसापाटली पुष्पगन्धिनी ॥१०६॥  
 पुण्यप्रजा पारदात्री परमार्गकगोचरा । प्रवालशोभा पूर्णाशा प्रणवा पल्लवोदरी ॥१०७॥  
 फलिनी फलदा फल्गुः फूत्कारी फलकाकृतिः । फणींद्रभोगशयना फणिमंडलमंडिता ॥१०८॥  
 बालबाला बहुमता बालातपनिभांशुका । बलभदप्रिया बंधा बडवा बुद्धिसंस्तुता ॥१०९॥  
 बंदीदेवी बिलवती बडिशघ्नी बलिप्रिया । बांधवो बोधिता बुद्धिर्बधूककुसुमप्रिया ॥११०॥  
 बालभानुप्रभाकारा ब्राह्मी ब्राह्मणदेवता । बृहस्पतिस्तुता वृंदा वृन्दावनविहारिणी ॥१११॥



बलाकिनी विलाहारा विलावासा बहूदका । बहुनेत्रा बहुपदा बहुकर्णवतंसिका ॥११२॥  
 बहुबाहुयुता बीजरूपिणी बहुरूपिणी । बिन्दुनादकलातीता बिन्दुनादस्वरूपिणी ॥११३॥  
 बद्धघोषांगुलित्राणा बद्धयश्चमवासिनी । वृन्दारका बृहत्स्कन्धा बृहती वाणपातिनी ॥११४॥  
 वृंदाध्यक्षा बहुनुता वनिता बहुविक्रमा । वद्धपद्मासनासीना विल्वपत्रतलस्थिता ॥११५॥  
 बोधिद्रुमनिजावासा बडिस्था बिन्दुदर्पणा । बाला वाणासनवती बडयानलवेगिनी ॥११६॥  
 ब्रह्मांडवहिरंतःस्था ब्रह्मकंकणसूत्रिणी । भावनी भीषणवती भाविनी भयहारिणी ॥११७॥  
 भद्रकाली भुजंगाक्षी भारती भारताक्षया । भैरवी भीषणाकारा भूतिदा भूतिमालिनी ॥११८॥  
 भामिनी भोगनिरता भद्रदा भूरिविक्रमा । भूतावासा भुगुलता भार्गवी भूसुराचिता ॥११९॥  
 भागीरथी भोगवती भवनस्था भिषग्वरा । भामिनी भोगिनी भाषा भवानी भूरिदक्षिणा ॥१२०॥  
 भर्गात्मिका भीमवती भवबंधविमोचिनी । भजनीया भूतघात्री रंजिता भुवनेश्वरी ॥१२१॥  
 भुजंगवलया भीमा भेरुंडा भागधेयिनी । माता माया मधुमती मधुजिह्वा मधुप्रिया ॥१२२॥  
 महादेवी महाभागा मालिनी मीनलोचना । मायातीता मधुमती मधुमासा मधुद्रवा ॥१२३॥  
 मानवी मधुसंभूता मिथिलापुरवासिनी । मधुकैटभसंहर्त्री भेदिनी मेघमालिनी ॥१२४॥  
 मंदोदरी महामाया मैथिली मसृणप्रिया । महालक्ष्मीर्महाकाली महाकन्या महेश्वरी ॥१२५॥  
 माहेंद्री मेरुतनया मंदारकुसुमाचिता । मजुमंजीरनरणा मोक्षदा मंजुभाषिणी ॥१२६॥  
 मधुद्रवाविणो मुद्रा मलया मलयान्विता । मेघा मरुतश्यामा मागधी मेनकात्मजा ॥१२७॥  
 महामारी महावीरा महाश्यामा मनुस्तुता । मातृका मिहिराभासा मुकुन्दपदविक्रमा ॥१२८॥  
 मूलाधारस्थिता मुग्धा मणिपूरकवासिनी । मृगाक्षी महिषारूढा महिषासुरमदिनी ॥१२९॥  
 योगासना योगगम्या योगा योवनकाश्रया । द्यूवनी युद्धमध्यस्था यमुना युगधारिणी ॥१३०॥  
 यक्षिणी योगयुक्ता च यक्षराजप्रसूतिनी । यात्रा यानविधानज्ञा यदुवंशसमुद्भवा ॥१३१॥  
 यकारादिहकारांता याजुषी यज्ञरूपिणी । यामिनी योगनिरता यानुधानभयंकरी ॥१३२॥  
 रुक्मिणी रमणी रामा रेवती रेणुका रतिः । रौद्री रौद्रप्रियाकारा राममाता रतिप्रिया ॥१३३॥  
 रोहिणी राज्यदा रेवा रमा राजीवलोचना । राकेनी रुरसंपन्ना रत्नसिंहासनस्थिता ॥१३४॥  
 रक्तमाह्यावरधरा रक्तगधानुलेधना । राजहंससमाच्छादा रंभा रक्तवालिप्रिया ॥१३५॥  
 रमणीययुगाधारा राजिताखिलभूतला । रुक्मचर्मपरीधाता रथिनी रत्नमालिका ॥१३६॥  
 रोगेशी रोगक्षमनी रावणी रामहृदिणी । रामचन्द्रपदाक्राता रावणच्छेदकारिणी ॥१३७॥  
 रत्नवस्त्रपरिच्छन्ना रथस्था रुक्मभूषणा । लज्जाधिदेवता लोला ललिता लिंगधारिणी ॥१३८॥  
 लक्ष्मीर्लोला लुप्तविषा लोकनी लोकविभ्रुता । लज्जा लंबोदरी देवी ललना लोकाधारिणी ॥१३९॥



वरदा वंदिता विद्या वैष्णवी विमलाकृतिः । वाराही विरजा वर्षा वरलक्ष्मीविलासिनी ॥१४०॥  
 विनता व्योममध्यस्था वारिजासनसंस्थिता । वारुणी वेणुसंभूता वीतिहोत्रा विरूपिणी ॥१४१॥  
 वायुमण्डलमध्यस्था विष्णुरूपा विधिप्रिया । विष्णुपत्नी विष्णुमती विशालाक्षी वसुन्धरा ॥१४२॥  
 वामदेवप्रिया वेला वज्रिणी वसुदोहिनी । वेदाक्षरपरीतांगी वाजपेयफलप्रदा ॥१४३॥  
 वासवी वामजननी वैकुण्ठनिलया वरा । व्यासप्रिया वर्मधरा वाल्मीकिपरिसेविता ॥१४४॥  
 शाकंभरी शिवा शांता शारदा शरणागतिः । शातोदरी शुभाचारा शुभासुरविमदिनी ॥१४५॥  
 शोभावती शिवाकारा शंकरार्धशरीरिणी । शोणाशुभाशया शुभ्रा शिरःसंधानकारिणी ॥१४६॥  
 शरावती शरानन्दा शरज्ज्योत्स्ना शुभानना । शरभा शूलिनी शूद्धा शत्रु शुकवाहना ॥१४७॥  
 श्रीमती श्रीधरानन्दा श्रवणानन्ददायिनी । शर्वाणी शर्वरी बंधा पद्मा पद्मप्रिया ॥१४८॥  
 षोढाधारस्थिता देवी पण्णुखप्रियकारिणी । षडंगरूपसुमंतः सुरासुरनमस्कृता ॥१४९॥  
 सरस्वती सदाधारा सर्वमंगलकारिणी । सामगानप्रिया सूक्ष्मा सावित्री सामसंभवा ॥१५०॥  
 सर्वावासा सदानन्दा सुस्तनी सागरांबरा । सर्वैश्वर्यप्रिया सिद्धिः साधुबन्धुपराक्रमा ॥१५१॥  
 ससर्पिमंडलगता सोममंडलासिनी । सर्वज्ञा सांद्रकरुणा समानाधिकर्जिता ॥१५२॥  
 सर्वोत्तुङ्गा संज्ञहोता सद्गुणा सकलेष्टदा । सरधा सूर्यतनया सुकेशी सामसंहतिः ॥१५३॥  
 हिरण्यवर्णा हरिणी ह्रींकारी हंसवाहिनी । क्षीमवल्लपरीतांगी क्षीराब्धितनया क्षमा ॥१५४॥  
 गायत्री चैव सावित्री पार्वती च सरस्वती । वेदगर्भा वरारोहा श्रीगायत्री पराङ्मिका ॥१५५॥  
 इति साहस्रकं नाम्नां गायत्र्याश्चैव नारद । पुण्यदं सर्वपापघ्नं महासंपत्तिदायकम् ॥१५६॥  
 एवं नामानि गायत्र्यास्तोषोत्पत्तिकराणि हि । अष्टम्यां च विशेषेण पाठितव्यं द्विजैः सह ॥१५७॥  
 जपं कृत्वा होमपूजाध्यानं कृत्वा विशेषतः । यस्मै कस्मै न दातव्यं गायत्र्यास्तु विशेषतः ॥१५८॥  
 सुभक्त्या सुशिष्याय वक्तव्यं भूसुराय वै । भ्रष्टेभ्यः साधकेभ्यश्च बाधवेभ्यो न दर्शयेत् ॥१५९॥  
 यद्गृहे लिखितं शास्त्रं भयं तस्य न कस्यचित् । चञ्चलापि स्थिरा भूत्वा कमला तत्र तिष्ठति ॥१६०॥  
 इदं रहस्यं परमं गुह्याद्गुह्यतरं महत् । पुण्यप्रदं मनुष्याणां दारिद्र्याणां निधिप्रदम् ॥१६१॥  
 मोक्षप्रदं मुमुक्षूणां कामिनां सर्वकामदम् । रोगाद्वै मुच्यते रोगी बद्धो मुच्येत बन्धनात् ॥१६२॥  
 ब्रह्महत्यासुरापानसुवर्णस्तेयिनी नराः । गुरुतरुपगतो वापि पातकान्मुच्यते सकृत् ॥१६३॥  
 असत्प्रतिग्रहञ्चैवाभक्ष्यभक्षाद्विशेषतः । पाखंडानृतमुख्येभ्यः पठनादेव मुच्यते ॥१६४॥  
 इदं रहस्यममलं मयोक्तं पद्मजोद्भव । ब्रह्मसायुज्यद नृणां सत्यं सत्यं न संशयः ॥१६५॥  
 इति श्रीदेवीभागवते महापुराणे द्वादशस्कन्धे गायत्रीसहस्रनामस्तोत्रकथनं नाम षष्ठोऽध्यायः ॥६॥



## अथ सप्तमोऽध्यायः

नारद उवाच

श्रुतं सहस्रनामाख्यं श्रीगायत्र्याः फलप्रदम् । स्तोत्रं महोन्नतिकरं महाभाग्यकरं परम् ॥१॥  
अधुना श्रोतुमिच्छामि दीक्षालक्षणमुत्तमम् । विना येन न सिध्येत देवीमंत्रेऽधिकारिता ॥२॥  
ब्राह्मणानां क्षत्रियाणां विशां स्त्रीणां तथैव च । सामान्यविधिना सर्वं विस्तरेण वद प्रभो ॥३॥

श्रीनारायण उवाच

शृणु दीक्षां प्रवक्ष्यामि शिष्याणां भावितात्मनाम् । देवाग्निगुह्यजादावधिकारो यया भवेत् ॥४॥  
दिव्यं ज्ञानं हि या दद्यात्कुर्यात्पापक्षयं तु या । सैव दीक्षेति संप्रोक्ता वेदतंत्रविशारदैः ॥५॥  
अवश्यं सा तु कर्तव्या यतो बहुफला मता । गुरुशिष्यानुभावश्रुतिशुद्धावपेक्षितौ ॥६॥  
गुरुस्तु विधिवत्प्रातः कृत्यं सर्वं विधाय च । स्नानसंध्यादिकं सर्वं यथाविधि विधाय च ॥७॥  
कमण्डलुकरो मौनी गृहं यायात्सरित्ताटम् । यागमण्डपमासाद्य विशेत्तत्रासने वरे ॥८॥  
आचम्य प्राणानायम्य गंधपुष्पविमिश्रितम् । सप्तवारास्त्रमंत्रेण जप्तं वारिषु साधयेत् ॥९॥  
वारिणा तेन मतिमानस्त्रमंत्रं समुच्चरन् । प्रीक्षयेद्द्वारमखिलं ततः पूजां समाचरेत् ॥१०॥  
ऊर्ध्वोर्दुर्बरे देवं गणनाथं तथा श्रियम् । सरस्वतीं नाममंत्रैः पूजयेद्गंधपुष्पकैः ॥११॥  
द्वारदक्षिणशाखायां गंगां विष्णेशमर्चयेत् । द्वारस्य वामशाखायां क्षेत्रपालं च सूर्यजाम् ॥१२॥  
देहल्यां पूजयेदस्त्रदेवतामस्त्रमंत्रतः । सर्वं देवीमयं दृश्यमिति संचिंत्य सर्वतः ॥१३॥  
दिव्यानुत्सारयेद्विघ्नानस्त्रमंत्रजपेन तु । अन्तरिक्षगतान्विघ्नान्पदाघातस्तु भूमिगान् ॥१४॥  
वामशाखां स्पृशन्पश्चात्प्रद्विंशेदक्षिणांघ्रिणा । प्रविश्य कुम्भं संस्थाप्य सामान्यार्घ्यं विधाय च ॥  
तेन चार्घ्यजलेनापि नैर्ऋत्यां दिशि पूजयेत् । वास्तुनाथं षड्योनिं गंधपुष्पाक्षतादिभिः ॥१६॥  
ततः कुर्यात्पञ्चगव्यं तेन चार्घ्योदकेन च । तोरणस्तंभपर्यन्तं प्रीक्षयेन्मण्डपं गुरुः ॥१७॥  
सर्वं देवीमयं चेदं भावयेन्मनसा किल । मूलमंत्रं जपन्भक्त्या प्रीक्षणं स्याच्छ्राणुना ॥१८॥  
शरमंत्रं समुच्चार्य ताडयेन्मण्डपक्षमाम् । हुंमन्त्रं तु समुच्चार्य कुर्यादभ्युक्षणं ततः ॥१९॥  
धूपयेदंतरं धूपैर्विकिरान्विकिरेत्ततः । मार्जयेत्तास्तु मार्जन्या कुशनिमित्तया पुनः ॥२०॥  
ईशानदिशि तत्पुंजं कृत्वा संस्थापयेन्मुने । पुण्याहवाचनं कृत्वा दीनानाथांश्च तोषयेत् ॥२१॥  
विशेन्मूढासने पश्चात्त्रमस्कृत्य गुरुं निजम् । प्राङ्मुखो विधिवद्वधात्वा देवमंत्रस्य देवताम् ॥२२॥  
भूतशुद्ध्यादिकं कृत्वा पूर्वोक्तेनैव वर्त्मना । ऋष्यादिन्यासकं च कुर्याद्विषमंत्रस्य वै मुने ॥२३॥  
न्यसेन्मुनिं तु शिरसि मुखे छन्दः समीरितम् । देवतां हृदयांभोजे गुह्ये बीजं तु पादयोः ॥२४॥



शक्तिं विन्यस्य पश्चात् तालत्रयवात्ततः । दिग्बंधं कारयेत्पश्चाच्छोटिकाभिस्त्रिभिर्नरः ॥२५॥  
 प्राणायामं ततः कृत्वा मूलमंत्रमनुस्मरन् । मातृकां विन्यसेद्देहे तत्प्रकारस्तथोच्यते ॥२६॥  
 ॐ अं नम इति प्रोच्य न्यसेच्छिरसि मंत्रवित् । एवमेव तु सर्वेषु न्यसेत्स्थानेषु वै मुने ॥२७॥  
 मूलमंत्रं षडंगं च न्यसेदंगेषु सत्तमः । अंगुष्ठःदिपदंगुलीषु हृदयादिषु च क्रमात् ॥२८॥  
 नमः स्वाहावपड्युक्तैर्ह्रस्वैषदपदान्वितैः । प्रणवादिद्युतैर्मन्त्रैः षड्भिरैवं षडंगकम् ॥२९॥  
 वर्णन्यासादिकं पश्चान्मूलमंत्रस्य योजयेत् । स्थानेषु तत्तत्कल्पोक्तेष्विति न्यासत्रिविधः स्मृतः ३०॥  
 ततो निजे शरीरेऽस्मिंश्चिन्त्येदासनं शुभम् । दक्षांसे च न्यसेद्धर्मं वामांसे ज्ञानमेव च ॥३१॥  
 वानोरी चापि वैराग्यं दक्षोराध्वं विन्यसेत् । ऐश्वर्यं मुखदेशे तु मुने ध्यायेदन्नर्मकम् ॥३२॥  
 दामपाश्वर्यं नाभिदेशे दक्षपाश्वर्यं तथा पुनः । नज्जार्दोश्चापि जानादीन्पूर्वोक्तानेव विन्यसेत् ॥३३॥  
 पादा धर्मादयः प्रोक्ताः पीठस्य मुनिसत्तम । अधर्माद्यास्तु गात्राणि स्मृतानि मुनिपुंगवैः ॥३४॥  
 मध्येऽनंतं हृदि स्थाने न्यसेन्मृदासने स्थले । प्रपञ्चपद्मं विमलं तस्मिन्सूर्येन्दुपापकान् ॥३५॥  
 न्यसेत्कलायुतात्मन्त्री संक्षेपात्ता वदान्यहम् । सूर्यस्य द्वादश कलास्त इन्दोः षोडश स्मृताः ॥  
 दश वल्लेः कला प्रोक्तास्ताभिर्गुक्तास्तु तान्स्मरेत् । सत्त्वं रजस्तमश्चैव न्यसेत्तेषामयोपरि ॥३७॥  
 आत्मानमंतरात्मानं परमात्मानमेव च । ज्ञानात्मानं न्यसेद्विद्वानित्थं पीठस्य कल्पना ॥३८॥  
 अमुकासनाय नम इति मंत्रेण साधकः । आसनं पूजयित्वा तु तस्मिन्ध्यायेत्परास्विकाम् ॥३९॥  
 कृत्वा प्रोक्तविधिना मन्त्री देयमंत्रस्य देवताम् । मानसैरुपचारैश्च पूजयेत्तां यथाविधि ॥४०॥  
 मुद्राः प्रदर्शयेद्विद्वान्कल्पोक्ता मोदकारिकाः । याभिर्विरचिताभिस्तु मोदो देव्यास्तु जायते ॥४१॥

श्रीनारायण उवाच

ततः स्ववामभागाग्रे पट्कोणोपरि वर्तुलम् । चतुरस्रयुतं सम्यङ्मध्ये मण्डलमालिखेत् ॥४२॥  
 मध्ये त्रिकोणं संलिख्य शंखमुद्रां प्रदर्शयेत् । पङ्गानि च पट्कोणेष्वर्चयेत्कुसुमादिभिः ॥४३॥  
 अग्न्यादिषु तु कोणेषु पङ्गार्चनमाचरेत् । आधारपात्रमादाय शंखस्य मुनिसत्तम ॥४४॥  
 अन्नमंत्रेण संप्रोक्ष्य स्थापयेत्तत्र मण्डले । मं वल्लिमण्डलायोजत्वा ततो दशकलात्मने ॥४५॥  
 अमुकदेव्या अर्घ्यपात्रस्थानाय नम इत्यपि । मंत्रोऽयमुक्तः शंखस्याप्याधारस्थापने बुधैः ॥४६॥  
 आधारं पूर्वमारभ्य प्रदक्षिणक्रमेण तु । दश वल्लिकलाः पूज्या वल्लिमण्डलसंस्थिताः ॥४७॥  
 ततो वै मूलमन्त्रेण प्रोक्षितं शंखमुत्तमम् । स्थापयेत्तत्र चाधारे मूलमन्त्रपनुस्मरन् ॥४८॥  
 अंसूर्यमण्डलायोजत्वा द्वादशांते कलात्मने । अमुकदेव्यर्घ्यपात्राय नम इत्युच्यते ततः ॥४९॥  
 न शंखाय पदं प्रोक्ष्य नम इत्येतदुच्यते । प्रोक्षयेत्तेन तं शंखं तस्मिन्द्वादश पूजयेत् ॥५०॥  
 सूर्यस्य द्वादश कलास्तपिन्याहा यथाक्रमम् । विलोममातृकां प्रोक्ष्य मूलमंत्रं विलोमकम् ॥५१॥



जलैरपूरयेच्छ्रं तत्र चेन्दोः कलां न्यसेत् । ॐ सोममंडलायोक्त्वांते षोडशकलात्मने ॥५२॥  
 अमुकाध्यमृतायेति ह्रन्मंत्रातो मनुः स्मृतः । पूजयेन्मनुना तेन जलं तु सृणिमुद्रया ॥५३॥  
 तीर्थान्यावाह्य तत्रैवाप्यष्टकृत्वो जपेन्मनुम् । षडंगानि जले न्यस्य हृदासे पूजयेदपः ॥५४॥  
 अष्टकृत्वो जपेन्मूलं छादयेन्मत्स्यमुद्रया । ततो दक्षिणदिग्भागे शंखस्य प्रोक्षणीं न्यसेत् ॥५५॥  
 शंखांबु किंचिन्निक्षिप्य प्रोक्षयेत्तेन सर्वतः । पूजाद्रव्यं निजात्मानं विशुद्धं भावयेत्ततः ॥५६॥

### श्रीनारायण उवाच

ततः स्वपुरतो वेद्यां सर्वतोभद्रमंडलम् । संलिख्य कर्णिकामध्ये पूरयेच्छालितंदुलैः ॥५७॥  
 आस्तीर्य दर्भास्तत्रैव न्यसेत्कूचं सलक्षणम् । आधारशक्तिमारम्य पीठमन्वतमर्चयेत् ॥५८॥  
 निर्घ्रणं कुंभमादायाप्यस्त्राद्भिः क्षालितांतरम् । तंतुना वेष्टयेत्तं तु त्रिगुणेनारुणेन च ॥५९॥  
 नवरत्नोदरं कूर्चयुतं गंधादिपूजितम् । स्थापयेत्तत्र पीठे तु तारामंत्रेण देशिकः ॥६०॥  
 ऐक्यं कुम्भस्य पीठस्य भावयेत्पूरयेत्ततः । मातृकां प्रतिलोमेन जपंस्तीर्थोदकैर्मुने ॥६१॥  
 मूलमंत्रं च संजप्य पूरयेद्देवताधिया । अश्वत्थपनसाप्राणां कोमलैर्नवपल्लवैः ॥६२॥  
 छादयेत्कुंभवदनं चपकं सफलाक्षतम् । संस्थापयेत् मतिमान्वस्त्रयुग्मेन वेष्टयेत् ॥६३॥  
 प्राणस्थापनमंत्रेण प्राणस्थापनमाचरेत् । आवाहनादिमुद्राभिर्मोदयेद्देवतां पराम् ॥६४॥  
 ध्यायेत्तां परमेशानीं कल्पोक्तेन प्रकारतः । स्वागतं कुशलप्रस्तं देव्या अग्रे समुच्चरेत् ॥६५॥  
 पाद्यं दद्यात्ततोऽप्यर्घ्यं ततश्चाचमनीयकम् । मधुपर्कं च साम्यंगं देव्यै स्नानं निवेदयेत् ॥६६॥  
 वाससी च ततो दद्याद्रक्तं क्षौमे सुनिर्मले । नानामणिगणाकीर्णानाकल्पांस्त्वप्येत्ततः ॥६७॥  
 मनुना पुटितैर्वर्णैर्मतृकाया विधानतः । देव्या अंगेषु विन्यस्य चंदनार्घ्यं समर्चयेत् ॥६८॥  
 गंधः कालागुरुभवः कर्पूरेण समन्वितः । काश्मीरं चंदनं चापि कस्तूरीसहितं मुने ॥६९॥  
 कुंदपुष्पादिपुष्पाणि परदेव्यै समर्पयेत् । धूपोऽगुरुपुष्पद्रवातोशीरचंदनशर्कराः ॥७०॥  
 मधुमिश्राः स्मृता देव्याः प्रिया धूपात्मना सदा । दीपाननेकान्दत्त्वाथ नैवेद्यं चार्पयेत्सुधीः ॥७१॥  
 प्रतिद्रव्यं जलं दद्यात्प्रोक्षणीस्थं न चान्यथा । ततः कुर्यादंगपूजां कल्पोक्तावरणानि च ॥७२॥  
 सांगां देवीमथाम्यर्च्य वैश्वदेवं ततश्चरेत् । दक्षिणे स्थंडिलं कृत्वा तत्रावाय हुताशनम् ॥७३॥  
 मूर्तिस्थां देवतां तत्रावाह्य सम्पूज्य च क्रमात् । तारव्याहृतिभिर्हुत्वा मूलमंत्रेण नै ततः ॥७४॥  
 पञ्चविंशतिवारं तु पायसेन ससर्पिषा । हुनेत्पश्चाद्व्याहृतिभिः पुनश्च जुहुयान्मुने ॥७५॥  
 गंधाद्यैरर्चयित्वा च देवीं पीठे तु योजयेत् । बह्वि विसृज्य हविषा पवित्रो विकिरेद्वलिम् ॥७६॥  
 देवतायाः पार्यदेम्यो गन्धपुष्पादिसंयुतान् । पञ्चोपचारान्दत्त्वाथ तांबूलं छत्रचामरे ॥७७॥



दद्याद्देव्यै ततो मन्त्रं सहस्रावृत्तितो जपेत् । जपं समर्प्य चैशान्गं विकिरे दिशि संस्थिते ॥७८॥  
 कर्करीं स्थापयेत्तस्यां दुर्गामावाह्य पूजयेत् । रक्ष रक्षेति चोच्चार्य नालमुक्तेन वारिणा ॥७९॥  
 अस्त्रमन्त्रं जपन्देशं सेचयेत् प्रदक्षिणम् । कर्करीं स्थापयेत्स्थाने पूजयेच्चास्त्रदेवताम् ॥८०॥  
 पश्चाद्गुस्तु शिष्येण सह भुंजीत वाग्यतः । तस्यां रात्रौ तु तद्वेद्यां मित्रां कुर्यात्प्रयत्नतः ॥८१॥

### श्रीनारायण उवाच

ततः कुण्डस्य संस्कारं स्थंडिलस्य च वा मुने । प्रवक्ष्यामि समासेन यथाविधि विधानतः ॥८२॥  
 मूलमन्त्रं समुच्चार्य वीक्षयेदस्त्रमन्त्रतः । प्रोक्षयेत्ताडनं कुर्यात्तिनैव कवचेन तु ॥८३॥  
 अम्युक्षणं समुद्दिष्टं तिलस्तिस्त्रस्ततः परम् । प्रागग्रा उदगग्राश्च लिखेल्लेखाः समंततः ॥८४॥  
 प्रणवेन समम्युक्ष्य पीठं देव्याः समर्चयेत् । आधारशक्तिमारभ्य पीठमंत्रावसानकम् ॥८५॥  
 तस्मिन्पीठे समावाह्यं शिवो परमकारणो । गंधाद्यैरुपचारैश्च पूजयेत्तो समाहितः ॥८६॥  
 देवीं ध्यायेदुत्सृतां संसृतां शंकरेण तु । कामातुरा तयोः क्रीडां किञ्चित्कालं विभावयेत् ॥८७॥  
 अथ बह्विं समादाय पात्रेण पुरतो न्यसेत् । क्रव्यादांश्च पारंग्यज्य पूर्वोक्तैर्वीक्षणादिभिः ॥८८॥  
 संस्कृत्य बह्विं रंवीजमुच्चार्य तदनन्तरम् । चैतन्यं योजयेत्तस्मिन्प्रणवेनाभिमन्त्रयेत् ॥८९॥  
 सप्तवारं ततो धेनुमुद्रां संदर्शयेद्गुरुः । शरणे रक्षितं कृत्वा तनुत्रेणावगुण्ठयेत् ॥९०॥  
 अर्चितं त्रिः परिभ्राम्य प्रादक्षिण्येन सत्तमः । कुण्डोपरि जपस्तारं जानुस्पृष्टमहांतलः ॥९१॥  
 शिवत्रीजधिया देव्या योनौ बह्विं विनिक्षिपेत् । आचामयेत्ततो देवं देवीं च जगदम्बिकाम् ॥९२॥  
 चित्पिण्डं हन दह पच युग्मं ततः परम् । सर्वज्ञाज्ञापय स्वाश्रमन्त्रोऽयं बह्विदीपने ॥९३॥  
 अग्निं प्रज्वलितं बन्दे जातवेदं हुताशनम् । सुवर्णवर्णममलं समिद्धं विश्वतोमुखम् ॥९४॥  
 मन्त्रेणानेन तं बह्विं स्तुवीत परमादरात् । ततो न्यमंत्राह्वयन् पङ्कजं देशिकोत्तमः ॥९५॥  
 सहस्राक्षिः स्वस्तिपूर्णं उत्तिष्ठपुरुषः स्मृतः । धूमव्यापी सप्ताजह्नो धनुर्धर इति क्रमात् ॥९६॥  
 जातियुक्ताः पङ्काः स्युः पूर्वस्थानेषु विन्यसेत् । ध्याये बह्विं हेमवर्णं त्रिनेत्रं पद्मसंस्थितम् ॥९७॥  
 इष्टशक्तिस्वस्तिकाभिर्धारकं मंगलं परम् । परिपिचेत्ततः कुण्डं मेखलोपरि मंत्रावत् ॥९८॥  
 धर्मैः परिस्तरैरुपश्रितपरिधीन्विन्यसेदथ । त्रिकोणवृत्तपट्कोणं साष्टपत्रं सभूपुरम् ॥९९॥  
 यन्त्रं विभावयेद्बह्विः पूर्वं वा संलिखेदथ । तन्मध्ये पूजयेद्बह्विं मन्त्रेणानेन वै मुने ॥१००॥  
 वैश्वानरं ततो जातवेदः पश्चादिद्वावह । लोहिताक्षपदं प्रोक्त्वा सर्वकर्माणि साधय ॥१०१॥  
 बह्विजायांतको मन्त्रस्तेन बह्विं तु पूजयेत् । मध्ये षट्स्वपि कोणेषु हिरण्या गगना तथा ॥१०२॥  
 रक्ता-कृष्णा सुप्रभा च बहुरूपातिरिक्तिका । पूजयेत्सप्तजिह्वास्ताः केसरेष्वंगपूजनम् ॥१०३॥



दलेषु पूजयेन्मूर्तिः शक्तिस्वस्तिकधारिणीः । जातवेदाः सप्तजिह्वो हव्यबाहुन एव च ॥१०४॥  
अश्वोदरजसंज्ञोऽयः पुनर्वैश्वानराह्वयः । कोमारतेजाः स्याद्विश्वमुखो देवमुखः स्मृतः ॥१०५॥  
तारागनये पदाद्याः स्युर्नृत्यन्ता वल्लिमूर्तयः । लोकपालांश्चनुदिक्षु वज्राद्यापुषसंयुतान् ॥१०६॥

श्रीनारायण उवाच

ततः स्रुवस्रुवसस्कारावाज्यसंस्कार एव च । कृत्वा होमं ततः कुर्यात्सुत्रेणादाय वै धृतम् ॥१०७॥  
दक्षिणाद्धृतभागात् वल्लेर्दक्षिणलोचने । जुहुयादनये स्वाहेत्येवं वै वामतोऽन्यतः ॥१०८॥  
सोमाय स्वाहेति मध्याद्धृतमादाय सत्तम । अग्नोपोमाम्भ्यां स्वाहेति मध्यनेत्रे हुनेत्ततः ॥१०९॥  
पुनर्दक्षिणभागात् धृतमादाय वै मुखे । अग्नये स्विष्टकृते स्वाहेत्यनेनैव हुनेत्ततः ॥११०॥  
सताराभिर्व्याहृतिभिर्जुहुयादथ साधकः । जुहुयादग्निमंत्रेण त्रिवारं तु ततः परम् ॥१११॥  
ततस्तु प्रणवेनैवाप्यष्टावष्टौ धृताहुतीः । गर्भाधानादिस्कारकृते तु जुहुयान्मुने ॥११२॥  
गर्भाधानं पुंसवनं सोमंतोन्नयनं ततः । जातकर्म नामकर्मपुनर्विक्रमणं तथा ॥११३॥  
अग्न्याशनं तथा चूडा व्रतबंधस्तथैव च । महानाम्न्यं व्रतं पश्चात्तथोपनिषदं व्रतम् ॥११४॥  
गोदानोद्गाहकाः प्रोक्ताः संस्काराः श्रुतिचोदिताः । ततः शिवं पार्वतीं च पूजयित्वा विसर्जयेत् ॥११५॥  
जुहुयात्पञ्च समिधो वल्लिमुद्दिश्य साधकः । पश्चादावरणानां चाप्येकैकामाहुतिं हुनेत् ॥११६॥  
धृतं स्रुचि समादाय चतुर्वारं स्रुवेण च । पित्राय तां तु तेनैव मुने तिष्ठन्निजासने ॥११७॥  
वौषडंतेन मनुना वल्लेस्तु जुहुयात्ततः । महागणेशमन्त्रेण जुहुयादाहुतीर्दश ॥११८॥  
वल्लौ पीठं समभ्यर्च्य देयमंत्रस्थं देवताम् । वल्लौ ध्यात्वा तु तद्वक्त्रे पञ्चविंशतिसंख्यया ॥११९॥  
मूलमन्त्रेण जुहुयाद्वक्त्रैकीकरणाय च । वल्लिदेवतयोरैक्यं भावयन्नात्मना सह ॥१२०॥  
एकीभूतं भावयेत्तु ततस्तु साधकोत्तमः । पडंगं देवतानां च जुहुयादाहुतीः पृथक् ॥१२१॥  
एकादशैव जुहुयादाहुतीर्मुनिसत्तम । एतेन नाडोसंधानं वल्लिदेवतयोर्मुने ॥१२२॥  
एकैकक्रमयोगेनाप्यावृत्तीनां तथैव च । एकैकक्रमयोगेन धृतेन जुहुयान्मुने ॥१२३॥  
ततः कल्पोक्तद्रव्यैस्तु जुहुयादथवा तिलैः । देवतामूलमन्त्रेण गजांतकसहस्रकम् ॥१२४॥  
एवं हुत्वा ततो देवीं सन्तुष्टां भावयन्मुने । तथैवावृत्तिदेवींश्च वल्ल्याद्या देवता अपि ॥१२५॥  
ततः शिष्यं च सुस्नातं कृतसंध्यादिकक्रियम् । वस्त्रद्वययुतं स्वर्णभरणेन समन्वितम् ॥१२६॥  
कमंडलुं करशुद्धये कुण्डस्यांतिकमानयेत् । नमस्कृत्य ततः शिष्यो गुरुनय सभासदः ॥१२७॥  
कुलदेवं नमस्कृत्य विप्रोत्तथाथ विष्टरे । गुरुस्ततस्तु तं शिष्यं कृपादृष्ट्या त्रिलोकयेत् ॥१२८॥  
तच्चैतन्यं निजे देहे भावयेत्संगतं त्विति । ततः शिष्यतनुस्थानामध्वनां परिशोधनम् ॥१२९॥  
कुर्यात्तु होमतो विद्वान्दिव्यदृष्ट्यवलोकनात् । येन जायेत शुद्धात्मा योग्यो देवाद्यनुग्रहे ॥१३०॥



## श्रीनारायण उवाच

तनौ ध्यायेत्तु शिष्यस्तु षडध्वनः क्रमेण तु । पादयोस्तु कलाध्वानमंधौ तत्त्वाध्वकं पुनः ॥१३१॥  
 नाभौ तु भुवनाध्वानं वर्णाध्वानं तथा हृदि । पदाध्वानं तथा भाले मंत्राध्वानं तु मूर्धनि ॥१३२॥  
 शिष्यं स्पृशन्तु कूर्चेन तिलैराप्यपरिलुतैः । शोषयाम्यमुमध्वानं स्वाहेति मनुमुच्चरन् ॥१३३॥  
 ताराढ्यं जुहुयादध्वारं प्रत्यध्वमेव हि । षडध्वनस्ततस्तास्तु लीनान्ब्रह्मणि भावयेत् ॥१३४॥  
 पुनरुत्पादयेत्तस्मात्पृष्ठमात्रेण वै गुरुः । आत्मस्थितं तच्चैतन्यं पुनः शिष्ये तु योजयेत् ॥  
 पूर्णाहुतिं ततो हृत्वा देवतां कलशे नयेत् । पुनर्व्याहृतिभिर्हुत्वा बह्नेरंगाहुतीस्तथा ॥१३५॥  
 एकैकशो गुरुर्दत्त्वा विसृजेद्वह्निमात्मनि । ततः शिष्यस्य नेत्रे तु वक्ष्याद्वासासा गुरुः ॥१३६॥  
 नेत्रमंत्रेण तं शिष्यं कुण्डतो मण्डलं नयेत् । पुष्पांजलिं मुख्यदेव्यां कारयेच्छिष्यहस्ततः ॥१३८॥  
 नेत्रबंधं निराकृत्य देशदेव्युक्ताविष्टरे । भूतशुद्धिं शिष्यदेहे कुर्यात्प्रोक्तेन वर्त्मना ॥१३९॥  
 मंत्रोदितारतथा न्यासान्वृत्त्वा शिष्यतनौ ततः । मण्डलेवेशयेच्छिष्यमन्यस्मिन्कुम्भसंस्थितान् ॥१४०॥  
 पल्लवाच्छिष्यशिरसि विन्यसेन्मातृकां जपेत् । कलशस्थजलैः शिष्यं स्नापयेद्देवतात्मकैः ॥१४१॥  
 वर्धनीजलसेकं च कुर्याद्रक्षार्थमजसा । ततः शिष्यः समुत्थाय वाससी परिधाय च ॥१४२॥  
 कृतमस्मावलेपश्च संविशेद्गुरुसन्निधौ । ततो गुरुः स्वकीयात्तु हृदयान्निर्गतां शिवाम् ॥१४३॥  
 प्रविष्टां शिष्यहृदये भावयेत्करुणानिधिः । पूजयेद्गन्धपुष्पाद्यैरैक्यं वै भावयस्तयोः ॥१४४॥  
 ततस्त्रिशो दक्षकण्ठे शिष्यस्योपदिशेद्गुरुः । महामंत्रं महादेव्याः स्वहस्तं शिरसि न्यसन् ॥१४५॥  
 षष्ठोत्तरशतं मन्त्रं शिष्योऽपि प्रजपेन्मुने । दण्डवत्प्रणमेद्भूमौ तं गुरुं देवतात्मकम् ॥१४६॥  
 सर्वस्वमर्पयेत्तस्मै यावज्जीवमनन्यधीः । ऋत्विग्भ्यो दक्षिणां दत्त्वा ब्राह्मणांश्चापि भोजयेत् ॥  
 सुवासिनीः कुमारीश्च बहुकांश्चैव सर्वशः । दीनानाथान्दरिद्रांश्च वित्तशाठ्यविवर्जितः ॥१४८॥  
 कृतार्थतां स्वरय बुद्ध्वा नित्यमाराधयेन्मनुम् । इति ते कथितः सम्यग्दीक्षाविधिरनुत्तमः ॥१४९॥  
 विमृश्यैतदशेषेण भज देवीपदांबुजम् । नान्यस्तु परमो धर्मो ब्राह्मणस्यात्र विद्यते ॥१५०॥  
 वैदिकः स्वस्वगृह्योक्तक्रमेणोपदिशेन्मनुम् । तांत्रिकस्तंत्ररीत्या तु स्थितिरेषा सनातनी ॥१५१॥  
 तत्तदुक्तप्रयोगांस्ते ते ते कुर्युर्न चान्यथा ।

## श्रीनारायण उवाच

इति सर्वं मयाऽऽख्यातं यत्पृष्टं नारद त्वया ॥१५२॥

अतः परं परांवाया भज नित्यं पदांबुजम् । नित्यमाराध्य तच्चाहं निर्वृतिं परमां गतः ॥१५३॥



व्यास उवाच

इति राज्ञश्चारदाय प्रोक्त्वा सर्वमनुत्तमम् । समाधिमीलिताक्षस्तु दक्ष्यौ देवीपदांबुजम् ॥१५४॥  
नारायणस्तु भगवान्मुनिवर्यशिखामणिः । नारदोऽपि ततो नत्वा गुहं नारायणं परम् ॥

जगाम सद्यस्तपसे देवीदर्शनलालसः ॥१५५॥

इति श्रीदेवीभागवते महापुराणे द्वादशस्कन्धे सप्तमोऽध्यायः ॥७॥

अथ अष्टमोऽध्यायः

जनमेजय उवाच

भगवन्सर्वधर्मज्ञ सर्वशाल्वतां वर । द्विजातीनां तु सर्वेषां शक्त्युपास्तिः श्रुतोऽस्ति ॥१॥  
संध्याकालत्रयेऽन्यस्मिन्काले नित्यतया विभो । तां विहाय द्विजाः कस्माद्गुह्येयुश्चान्यदेवताः ॥२॥  
दृश्यन्ते वैष्णवाः केचिद्वाणपत्यास्तथापरे । कापालिकाश्चोनमार्गरता वल्कलधारिणः ॥३॥  
दिगंबरास्तथा बौद्धाश्चार्वाका एवमादयः । दृश्यन्ते बहवो लोके वेदश्रद्धाविवर्जिताः ॥४॥  
किमत्र कारणं ब्रह्मास्तद्ब्रह्मान्वक्तुमर्हति । बुद्धिमंतः पंडिताश्च नानातर्कविक्षणाः ॥५॥  
अपि संत्येव वेदेषु श्रद्धया तु विवर्जिताः । न हि कश्चित्स्वकल्याणं बुद्ध्या हानुमिहेच्छति ॥६॥  
किमत्र कारणं तस्माद्बुद्धेः वेदविदां वर । मणिद्वीपस्य महिमा वर्णिता भवता पुरा ॥७॥  
कीदृक्तदस्ति यद्देव्याः परं स्थानं महत्तरम् । तच्चापि वद भक्ताय श्रद्धधानाय मेऽनघ ॥८॥  
प्रसन्नास्तु वदन्त्येव गुरवो गुह्यमप्युत ।

सूत उवाच

इति राज्ञो वचः श्रुत्वा भगवान्वादरायणः ॥९॥

निजगाद ततः सर्वं क्रमेणैव मुनीश्वराः । यच्छ्रुत्वा तु द्विजातीनां वेदश्रद्धा विवर्धते ॥१०॥

व्यास उवाच

सम्यक्पृष्टं त्वया राजन्समये समयोचितम् । बुद्धिमानसि वेदेषु श्रद्धावांश्चैव लक्ष्यसे ॥११॥  
पूर्वं मदोद्धता दैत्या देवैर्युद्धं तु चक्रिरे । शतवर्षं महाराज महाविस्मयकारकम् ॥१२॥  
नानाशस्त्रप्रहरणं नानामायाविविचितम् । जगत्सम्यक्करं नूनं तेषां युद्धमभून्नृप ॥१३॥  
पराशक्तिरूपावेशाद्देवैर्दैत्या जिता युधि । भुवं स्वर्गं परित्यज्य गताः पातालवेशमनि ॥१४॥  
ततः प्रहर्षिता देवाः स्वपराक्रमवर्णनम् । चक्रुः परस्परं मोहात्सामिभानाः समंततः ॥१५॥  
जयोऽस्माकं कुतो न स्यादस्माकं महिमा यतः । सर्वोत्तमः कुत्र दैत्याः पामरा निष्पराक्रमाः ॥१६॥



सृष्टिस्थितिक्षयकरा ययं सर्वे यशस्विनः । अस्मदग्रे पामराणां दैत्यानां चैव का कथा ॥१७॥  
 पराशक्तिप्रभावं ते न ज्ञात्वा मोहमागताः । तेषामनुग्रहं कर्तुं तदैव जगदंबिका ॥१८॥  
 प्रादुरासीत्कृपापूर्णं यक्षरूपेण भूमिप । कोटिसूर्यप्रतीकाशं चंद्रकोटिसुशीतलम् ॥१९॥  
 विद्युत्कोटिसमानाभं हस्तपादादिवर्जितम् । अदृष्टपूर्वं तद्दृष्ट्वा तेजः परमसुन्दरम् ॥२०॥  
 सविस्मयास्तदा प्रोचुः किमिदं किमिदं त्विति । दैत्यानां चेष्टितं किं वा माया कापि महीयसी ॥  
 केनचिन्निर्मिता वाऽथ देवानां स्मयकारिणी । संभूय ते तदा सर्वे विचारं चक्रुस्तमम् ॥२२॥  
 यक्षस्य निकटे गत्वा प्रष्टव्यं कस्त्वांमत्यपि । बलावलं ततो ज्ञात्वा कर्तव्या तु प्रतिक्रिया २३॥  
 ततो बल्लि समाहूय प्रोवाचैत्रः सुराधिपः । गच्छ बल्ले त्वमस्माकं यतोऽसि मुखमुत्तमम् ॥२४॥  
 ततो गत्वा तु जानीहि किमिदं यक्षमित्यपि । सहस्राक्षवचः श्रुत्वा स्वपराक्रमगमितम् ॥२५॥  
 वेगात्स निर्गतो बल्लिर्ययो यक्षस्य संनिधौ । तदा प्रोवाच यक्षस्तं त्वं कोऽसीति हुताशनम् ॥  
 वीर्यं च त्वयि किं यत्तद्वद सर्वं ममाग्रतः । अग्निरास्मि तथा जातवेदा अस्मीति सोऽब्रवीत् ॥  
 सर्वस्य दहने शक्तिर्मयि विद्वस्य तिष्ठति । तदा यक्षः परं तेजस्तदग्रे निदधौ तृणम् ॥२८॥  
 दहैनं यदि ते शक्तिर्विश्वस्य दहनेऽस्ति हि । तदा सर्वबलेनैवाकरोद्यत्नं हुताशनः ॥२९॥  
 न शशाक तृणं दग्धं लज्जितोऽगात्सुराग्रति । पृष्ठे देवैस्तु वृत्तांते सर्वं प्रोवाच हव्यभुक् ॥३०॥  
 वृषाऽभिमानी ह्यस्माकं सर्वेशत्वादिके सुराः । ततस्तु वृत्रहा वायुं समाहूयेदमब्रवीत् ॥३१॥  
 त्वयि प्रोतं जगत्सर्वं त्वच्चेष्टामिस्तु चेष्टितम् । त्वं प्राणरूपः सर्वेषां सर्वशक्तिविधारकः ॥३२॥  
 त्वमेव गत्वा जानीहि किमिदं यक्षमित्यपि । नान्यः कोऽपि समर्थोऽस्ति ज्ञातुं यक्षं परं महः ॥  
 सहस्राक्षवचः श्रुत्वा गुणगौरवगुंफितम् । साभिमानी जगामाशु यत्र यदां विराजते ॥३४॥  
 यक्षं दृष्ट्वा ततो वायुं प्रोवाच मृदुभाषया । कोऽसि त्वं त्वयि का शक्तिर्वद सर्वं ममाग्रतः ॥  
 ततो यक्षवचः श्रुत्वा गर्वेण मरुदब्रवीत् । मातरिश्वाऽहमस्मीति वायुरस्मीति चाब्रवीत् ३६॥  
 वीर्यं तु मयि सर्वस्य चालने ग्रहणेऽस्ति हि । मंच्चेष्टया जगत्सर्वं सर्वव्यापारवद्भवेत् ॥३७॥  
 इति श्रुत्वा वायुवाणीं निजगाद परं महः । तृणमेतत्तवाग्रे यत्तच्चालय यथेप्सितम् ॥३८॥  
 नोचेद्भवं विहायैनं लज्जितो गच्छ वासवम् । श्रुत्वा यक्षवचो वायुः सर्वशक्तिसमन्वितः ॥३९॥  
 उद्योगमकरोत्तच्च स्वस्थानान्तं च चाल ह । लज्जितोऽगाद्देवपाश्वे हित्वा गर्वं स चानिलः ४०॥  
 वृत्तांतमवदत्सर्वं गर्वनिर्वापकारणम् । नैतज्ज्ञातुं समर्थाः स्म मिथ्यागर्वाभिमानिनः ४१॥  
 अलौकिकं भाति यक्षं तेजः परमदारुणम् । ततः सर्वे सुरगणाः सहस्राक्षं समूचिरे ॥४२॥  
 देवराडसि यस्मात्त्वं यक्षं जानीहि तत्त्वतः । तत इन्द्रो महागर्वात्तद्यक्षं समुपाद्रवत् ॥४३॥  
 प्राद्रवच्च परं तेजो यक्षरूपं परात्परम् । अंतर्धानं ततः प्राप तद्यक्षं वासवाग्रतः ॥४४॥



अतोव लज्जितो जातो वासवो देवराडि । यक्षसंभाषणाभावाल्लघुत्वं प्राप चेतसि ॥४५॥  
 अतः परं न गंतव्यं मया तु सुरसंसदि । किं मया तत्र वक्तव्यं स्वलघुत्वं सुरान्नति ॥४६॥  
 देहत्यागो वरस्तस्मान्मानो हि महतां धनम् । माने नष्टे जोषितं तु मृततुल्यं न संशयः ॥४७॥  
 इति निश्चित्य तत्रैव गर्वं हित्वा सुरेश्वरः । चरित्रमोदुषं यस्य तमेव शरणं गतः ॥४८॥  
 तस्मिन्नेव क्षणे जाता व्योमवाणी नभस्तले । मायावीजं सहस्राक्ष जप तेन सुखी भव ॥४९॥  
 ततो जजाप परमं मायावीजं परात्परम् । लक्षवर्षं निराहारो ध्यानमोलितलोचनः ॥५०॥  
 अकस्माच्चैत्रमाक्षीयनवम्यां मध्यगे रवौ । तदेवगविरभूत्तेजस्तस्मिन्नेव स्थले पुनः ॥५१॥  
 तेजोमंडलमध्ये तु कुमारीं नवयौवनाम् । भास्वज्जपाप्रसूनाभां बालकोटिरविप्रभाम् ॥५२॥  
 बालशीतांश्चमुकुटां वस्त्रांतर्गज्जितस्तनीम् । चतुर्भिरहस्तैस्तु वरपाशांकुशाभयान् ॥५३॥  
 दधानां रमणीयांगीं कोमलांगलतां शिवाम् । भक्तकल्पद्रुमाम्बां नानाभूषणभूषिताम् ॥५४॥  
 त्रिनेत्रां मल्लिकामालाकबरोजूटशोभिताम् । चतुर्दिक्षु चतुर्वैदर्भितमिन्द्रिरभिष्टुताम् ॥५५॥  
 दन्तच्छटाभिरभितः पद्मरागोक्तलक्षाम् । प्रसन्नस्मेरवदनां कोटिकंदर्पमुन्दराम् ॥५६॥  
 रक्तांबरपरीधानां रक्तचन्दनचर्चिताम् । उमाभिधानां पुरतो देवीं हृम्बतीं शिवाम् ॥५७॥  
 निर्व्याजकरुणामूर्तिं सर्वकारणकारणाम् । ददर्श वासवस्तत्र प्रेमगद्गदितान्तरः ॥५८॥  
 प्रेमाश्रुपूर्णनयनो रोमांचिततनुस्ततः । दंडवत्प्रणनामाथ पादयोर्योगदीशितुः ॥५९॥  
 तुष्टाव विविधैः स्तोत्रैर्मक्तिसन्नतकन्धरः । उवाच परमप्रीतः किमिदं यक्षमित्यपि ॥६०॥  
 प्रादुर्भूतं च कस्मात्तद्वद सर्वं सुशोभने । इति तस्य वचः श्रुत्वा प्रोवाच करुणांवा ॥६१॥  
 रूपं मदीयं ब्रह्मैतत्सर्वकारणकारणम् । मयाधिष्ठानभूतं तु सर्वसाक्षि निरामयम् ॥६२॥

सर्वे वेदा यत्पदमामनन्ति तर्पासि सर्वाणि च यद्वदन्ति ।

यदिच्छन्तो ब्रह्मचर्यं चरन्ति तत्ते पदं संग्रहेण ब्रवीमि ॥६३॥

ओमित्येकाक्षरं ब्रह्म तदेवाहुश्च ह्रींमयम् । द्वे बोजे मम मन्त्रीस्तो मुख्यत्वेन सुरोत्तम ॥६४॥  
 भागद्वयवती यस्मात्सृजामि सकलं जगत् । तत्रैकभागः संप्रोक्तः सच्चिदानन्दनामकः ॥६५॥  
 मायाप्रकृतिसंज्ञस्तु द्वितीयो भाग ईरितः । सा च माया परा शक्तिशक्तित्यहमोश्वरो ॥६६॥  
 चन्द्रस्य चन्द्रिकेवैयं मया भिन्नत्वमागतः । साम्यावस्थात्मिका चैषा माया मम सुरोत्तम ॥६७॥  
 प्रलये सर्वजगतो मदभिन्नैव तिष्ठति । प्राणिकर्मपरोपाकवशतः पुनरेव हि ॥६८॥  
 रूपं तदेवमव्यक्तं व्यक्तिभावमुपैति च । अंतर्मुखा तु याऽवस्था सा मायेत्यभिधीयते ॥६९॥  
 बहिर्मुखा तु या माया तमःशब्देन सोच्यते । बहिर्मुखात्तमोरूपाज्जायते सत्त्वसंभवः ॥७०॥



रजोगुणस्तदैव स्यात्सर्गादौ सुरससत्तम । गुणत्रयात्मकाः प्रोक्ता ब्रह्मविष्णुमहेश्वराः ॥७१॥  
 रजोगुणाधिको ब्रह्मा विष्णुः सत्त्वाधिको भवेत् । तमोगुणाधिको रुद्रः सर्वकारणरूपधृक् ॥७२॥  
 स्थूलदेहो भवेद्ब्रह्मा लिङ्गदेहो हरिः स्मृतः । रुद्रस्तु कारणो देहस्तुरीया त्वहमेव हि ॥७३॥  
 साम्यावस्था तु या प्रोक्ता सर्वातर्थाभिरूपिणी । अत ऊर्ध्वं पर ब्रह्मा मद्रूपं रूपवर्जितम् ॥७४॥  
 निर्गुणं सगुणं चेति द्विधा भद्रपमुच्यते । निर्गुणं मायया हीनं सगुणं मायया युतम् ॥७५॥  
 साऽहं सर्वं जगत्सृष्ट्वा तदन्तः संप्रविश्य च । प्रेरयाम्यनिशं जीवं यथाकर्म यथाश्रुतम् ॥७६॥  
 सृष्टिस्थितितीरोधाने प्रेरयाम्यहमेव हि । ब्रह्माणं च तथा विष्णुं रुद्रं वै कारणरूपमकम् ॥७७॥  
 मद्भयाद्वाति पवनो भीत्या सूर्यश्च गच्छति । इन्द्राग्निमृत्यवस्तद्वत्साऽहं सर्वोत्तमा स्मृता ॥७८॥  
 मत्प्रसादाद्भवद्भिस्तु जयो लब्धोऽस्ति सर्वदा । युष्मानहं नर्तयामि काष्ठपुत्तलिकोपमान् ॥७९॥  
 कदाचिद्देवविजयं दैत्यानां विजयं क्वचित् । स्वतंत्रा स्वेच्छया सर्वं कुर्वे कर्मानुरोधतः ॥८०॥  
 तां मां सर्वात्मिकां यूयं विस्मृत्य निजगर्वतः । अहंकारावृतात्मानो मोहमाता दुरंतकम् ॥८१॥  
 अनुग्रहं ततः कर्तुं युष्मद्देहादनुत्तमम् । निःसृतं सहसा तेजो मदीयं यश्चमित्यपि ॥८२॥  
 अतः परं सर्वं भार्वाहिंस्त्वा गर्वं तु देहजम् । मामेव शरणं यात सच्चिदानन्दरूपिणीम् ॥८३॥

### व्यास उवाच

इत्युक्त्वा च महादेवो मूलप्रकृतिरीश्वरी । अन्तर्धानं गता सद्यो भक्त्या देवैरभिष्टुता ॥८४॥  
 ततः सर्वे स्वगर्वं तु विहाय पदपंकजम् । सम्यगाराध्यान्नासुर्भगवत्याः परात्परम् ॥८५॥  
 त्रिसंध्यं सर्वदा सर्वे गायत्रीजपतत्पराः । यज्ञभागादिभिः सर्वे देवीं नित्यं सिपेविरे ॥८६॥  
 एवं सत्ययुगे सर्वे गायत्रीजपतत्पराः । तारहृल्लेखयोश्चापि जपे निष्ठागतमानसाः ॥८७॥  
 न विष्णुपासना नित्या वेदे नोक्ता तु कुत्रचित् । न विष्णुदीक्षा नित्यास्ति शिवस्यापि तथैव च ॥  
 गायत्र्युपासना नित्या सर्ववेदैः समीरिता । यया विना त्वघःपातो ब्रह्माणस्यास्ति सर्वथा ॥८९॥  
 तावता कृतकृत्यत्वं नान्यापेक्षा द्विजस्य हि । गायत्रीमात्रनिष्णातो द्विजो मोक्षमवाप्नुयात् ॥९०॥  
 कुर्यादन्यत्र वा कुर्यादिति प्राह मनुः स्त्रयम् । विहाय तां तु गायत्रीं विष्णुपास्तपरायणाः ॥९१॥  
 शिवोपास्तिरतो विप्रो नरकं याति सर्वथा । तस्मादाद्ययुगे राजन्गायत्रीजपतत्पराः ॥

देवीपदाम्बुजरता आसन्सर्वे द्विजोत्तमाः ॥९२॥

इति श्रीदेवीभागवते महापुराणे द्वादशस्कन्धेऽष्टमोऽध्यायः ॥ ८ ॥





## अथ नवमोऽध्यायः

न्यासं उवाच

कदाचिदथ काले तु दशपंच समा विभो । प्राणिनां कर्मवशतो न ध्वर्षं शतक्रतुः ॥१॥  
 अनावृष्ट्याऽतिदुर्भिक्षमभवत्क्षयकारकम् । गृहे गृहे शवानां तु संख्या कर्तुं न शक्यते ॥२॥  
 केचिदक्षान्वराहान्वा भक्षयन्ति क्षुधादिताः । शवानि च मनुष्याणां भक्षयन्त्यपरे जनाः ॥३॥  
 बालकं बालजननी स्त्रियं पुरुष एव च । भक्षितुं चलिताः सर्वे क्षुधया पीडिता नराः ॥४॥  
 ब्राह्मणा बहवस्तत्र विचारं चक्रुस्तमम् । तपोधनो गौतमोऽस्ति स नः खेदं हरिष्यति ॥५॥  
 सर्वैर्मलित्वा गंतव्यं गौतमस्याश्रमेऽधुना । गायत्रीजपसंसक्तगौतमस्याश्रमेऽधुना ॥६॥  
 सुभिक्षं श्रूयते तत्र प्राणिनो बहवो गताः । एवं विमृश्य भूदेवाः सान्निहोत्राः कुटुंबिनः ॥७॥  
 सगोधनाः सदासाश्च गौतमस्याश्रमं ययुः । पूर्वदेशाद्ययुः केत्किंचिद्दक्षिणदेशतः ॥८॥  
 पाश्चात्या औत्तराहाश्च नानादिग्भ्यः समाययुः । दृष्ट्वा समाजं विप्राणां प्रणनाम स गौतमः ॥९॥  
 आसनाद्युपचारैश्च पूजयामास वाडवान् । चकार कुशलश्रवणं ततश्चागमकारणम् ॥१०॥  
 ते सर्वे स्वस्ववृत्तांतं कथयामासुस्तस्मयाः । दृष्ट्वा तान्दुःखितान्विमानभयं दत्तवान्मुनिः ॥११॥  
 युष्माकमेतत्सदनं भवद्दासोऽस्मि सर्वथा । का चिता भवता विप्रा मयि दासे विराजति ॥१२॥  
 धन्योऽहमस्मिन्समये यूय सर्वे तपोधनाः । येषां दर्शनमात्रेण दुष्कृतं सुकृतायते ॥१३॥  
 ते सर्वे पादरजसा पावयन्ति गृहं मम । को मदन्यो भवेद्द्वयो भवतां समनुग्रहात् ॥१४॥

स्थेयं सर्वैः सुखेनैव संभ्याजपपरायणैः ।

न्यास उवाच

इति सर्वान्समाश्रास्य गौतमो मुनिराट् ततः ॥१५॥

गायत्रीं प्रार्थयामास भक्तिसन्नतकर्धरः । नमो देवि महाविद्ये वेदमातः परात्परे ॥१६॥  
 व्याहृत्यादिमहामंत्ररूपे प्रणवरूपिणि । साम्प्रदायस्यात्मिके मातर्नमो ह्यौंकाररूपिणि ॥१७॥  
 स्वाहास्वधास्वरूपे त्वां नमामि सकलार्थदाम् । भक्तकल्पलतां देवोभवस्यात्रयनाक्षिणीम् ॥१८॥  
 तुर्यातीतस्वरूपां च सच्चिदानंदरूपिणीम् । सर्ववेदांतसंवेद्यां सूर्यमंडलवासिनीम् ॥१९॥  
 प्रातर्बालां रक्तवर्णां मध्याह्ने युवतीं पराम् । सायाह्ने कृष्णवर्णां तां वृद्धां नित्यं नमाम्यहम् ॥२०॥  
 सर्वभूतारणे देवि क्षमस्व परमेश्वरि । इति स्तुता जगन्माता प्रत्यक्षं दर्शनं ददौ ॥२१॥  
 पूर्णपात्रं ददौ तस्मै येन स्यात्सर्वपोषणम् । उवाच मुनिमंब्रा सायं यं कामं त्वमिच्छसि ॥२२॥



तस्य पूर्तिकरं पात्रं मया दत्तं भविष्यति । इत्युक्त्वा तदर्थे देवी गायत्री परमा कला ॥२३॥  
 अस्नानां राशयस्तस्मान्निर्गताः पर्वतोपमाः । षड्रसा विविधा राजस्तृणानि विविधानि च ॥२४॥  
 भूषणानि च दिव्यानि क्षौमाणि वसनानि च । यज्ञानां च समारंभाः पात्राणि विविधानि च ॥२५॥  
 यद्यदिष्टमभूद्राजन्मुनेस्तस्य महात्मनः । तत्सर्वं निर्गतं तस्माद्गायत्रीपूर्णपात्रतः ॥२६॥  
 अथाहूय मुनोन्सर्वान्मुनिराङ्गीतमस्तदा । धनधान्यभूषणानि वसनानि ददौ मुदा ॥२७॥  
 गोमहिष्यादिपशवो निर्गताः पूर्णपात्रतः । निर्गतान्यजसंभारान्शुक्लसुवप्रभृतीन्दौ ॥२८॥  
 ते सर्वे मिलिता यज्ञांश्चक्रिरे मुनिवाक्यतः । स्थानं तदेव भूयिष्ठमभवत्स्वर्गसन्निभम् ॥२९॥  
 यत्किंचित्त्रिषु लोकेषु सुन्दरं वस्तु दृश्यते । तत्सर्वं तत्र निष्पन्नं गायत्रीदत्तपात्रतः ॥३०॥  
 देवांगनासमा दाराः शोभन्ते भूषणादिभिः । मुनयो देवसदृशा बल्लवंदनभूषणैः ॥३१॥  
 नित्योत्सवः प्रवृत्ते मुनेराश्रममण्डले । न रोगादिभयं किंचिन्न च दैन्यभयं क्वचित् ॥३२॥  
 स मुनेराश्रमो जातः समन्ताच्छतयोजनः । अन्ये च प्राणिनो येऽपि तेऽपि तत्र समागताः ॥३३॥  
 तांश्च सर्वान्पुपोपायं दत्त्वाऽभयमथात्मवान् । नानाविधंर्महायज्ञैर्विधिवत्कल्पितैः सुराः ॥३४॥  
 सन्तोषं परमं प्राप्नुमन्तेश्चैव जगुर्गशः । सभायां वृत्रहा भूयो जगौ श्लोकं महायशाः ॥३५॥

अहो अयं नः किल कल्पपादपो मनोरथान्पूरयति प्रतिष्ठितः ।

नोचेदकाण्डे क्व हविर्नृपा वा सुदुर्लभा यत्र तु जीवनाशा ॥३६॥

इत्थं द्वादश वर्षाणि पुषोष मुनिपुंगवान् । पुत्रवन्मुनिराङ्गवर्गधेन परिवर्जितः ॥३७॥  
 गायत्र्याः परमं स्थानं चकार मुनिसत्तमः । यत्र सर्वैर्मुनिवरैः पूज्यते जगदम्बिका ॥३८॥  
 त्रिकालं परया भक्त्या पुरश्चरणकर्मभिः । अद्यापि यत्र देवी सा प्रतर्वाला तु दृश्यते ॥३९॥  
 मध्याह्ने युवती वृद्धा सायंकाले तु दृश्यते । तत्रैकदा समायातो नारदो मुनिसत्तमः ॥४०॥  
 रणयन्महतीं गायन्गायत्र्याः परमानुष्ठानम् । निवसाद सभामध्ये मुनीनां भावितात्मनाम् ॥४१॥  
 गौतमादिभिरत्युच्चैः पूजितः शांतमानसः । कथाश्चकार विविधा यशसो गौतमस्य च ॥४२॥  
 ब्रह्मर्षे देवसदसि देवराट् तव यद्यशः । जगौ बहुविधं स्वच्छं मुनिपोषणजं परम् ॥४३॥  
 श्रुत्वा शचीपतेर्वाणीं त्वां द्रष्टुमहमागतः । धन्योऽसि त्वं मुनिश्रेष्ठ जगदम्बाप्रसादतः ॥४४॥  
 इत्युक्त्वा मुनिवयं तं गायत्रीसदनं ययौ । ददर्श जगदम्बां तां प्रेमोत्फुल्लविलोचनः ॥४५॥  
 तुष्टाव विधिवद्देवीं जगाम त्रिदिवं पुनः । अथ तत्र स्थिता ये ते ब्राह्मणा मुनिपोषिताः ॥४६॥  
 उत्कर्षं तु मुनेः श्रुत्वाऽसूयया खेदमागताः । यथाऽस्य न यशो भूयात्कर्तव्यं सर्वथैव हि ॥४७॥  
 काले समागते पश्चादिति सर्वेस्तु निश्चितम् । ततः कालेन कियताऽप्यभूद्वृष्टिर्नरातले ॥४८॥  
 सुभिक्षमभवत्सर्वदेशेषु नृपसत्तम । श्रुत्वा वार्तां सुभिक्षस्य मिलिताः सर्वबाडवाः ॥४९॥



गीतमं शमुमुद्योगं हा हा राजन्प्रचक्रिरे । धन्यौ तेषां च पितरौ ययोस्तपत्तिरोदृशी ॥५०॥  
 कालस्य महिमा राजन्वक्तुं केन हि शक्यते । गौर्निमिता माययैका मुमूर्षुर्जरती नृप ॥५१॥  
 जगाम सा च शालायां होमकाले मुनेस्तदा । हुंहुंशब्दैर्वारिता सा प्राणांस्तत्याज तत्क्षणे ॥५२॥  
 गौर्हताग्नेन दृष्टेनेत्येवं ते चक्रुशुद्विजाः । ह्रीमं समाप्य मुनिराह विस्मयं परमं गतः ॥५३॥  
 समाधिमीलिताक्षः संश्रितयामास कारणम् । कृतं सर्वं द्विजैरेतदिति ज्ञात्वा तदैव सः ॥५४॥  
 दधार कोपं परमं प्रलये रुद्रकोपवत् । शशाप च ऋषीन्सर्वान्कोपसंरक्तलोचनः ॥५५॥  
 वेदमातरि गायत्र्यां तद्वधाने तन्मनोजपे । भवतानुन्मुखा यूयं सर्वदा ब्राह्मणाधमाः ॥५६॥  
 वेदे वेदोक्तयज्ञेषु तद्वातासु तथैव च । भवतानुन्मुखा यूयं सर्वदा ब्राह्मणाधमाः ॥५७॥  
 शिवे शिवस्य मंत्रे च शिवशास्त्रे तथैव च । भवतानुन्मुखा यूयं सर्वदा ब्राह्मणाधमाः ॥५८॥  
 मूलप्रकृत्याः श्रीदेव्यास्तद्वधाने तत्कथासु च । भवतानुन्मुखा यूयं सर्वदा ब्राह्मणाधमाः ॥५९॥  
 देवीमंत्रे तथा देव्याः स्थानेऽनुष्ठानकर्मणि । भवतानुन्मुखा यूयं सर्वदा ब्राह्मणाधमाः ॥६०॥  
 देव्युत्सवदिदृक्षायां देवीनामानुकीर्तने । भवतानुन्मुखा यूयं सर्वदा ब्राह्मणाधमाः ॥६१॥  
 देवीभक्तस्य सान्निध्ये देवीभक्ताचर्चने तथा । भवतानुन्मुखा यूयं सर्वदा ब्राह्मणाधमाः ॥६२॥  
 शिवोत्सवदिदृक्षायां शिवभक्तस्य पूजने । भवतानुन्मुखा यूयं सर्वदा ब्राह्मणाधमाः ॥६३॥  
 रुद्राक्षे विल्वपत्रे च तथा शुद्धे च भस्मनि । भवतानुन्मुखा यूयं सर्वदा ब्राह्मणाधमाः ॥६४॥  
 श्रौतस्मार्तसदाचारे ज्ञानमार्गे तथैव च । भवतानुन्मुखा यूयं सर्वदा ब्राह्मणाधमाः ॥६५॥  
 अद्वैतज्ञाननिष्ठायां शांतिदान्यादिसाधने । भवतानुन्मुखा यूयं सर्वदा ब्राह्मणाधमाः ॥६६॥  
 नित्यकर्माद्यनुष्ठानेऽप्यग्निहोत्रादिसाधने । भवतानुन्मुखा यूयं सर्वदा ब्राह्मणाधमाः ॥६७॥  
 स्वाध्यायाध्ययने चैव तथा प्रवचनेऽपि च । भवतानुन्मुखा यूयं सर्वदा ब्राह्मणाधमाः ॥६८॥  
 गोदानादिषु दानेषु पितृश्राद्धेषु चैव हि । भवतानुन्मुखा यूयं सर्वदा ब्राह्मणाधमाः ॥६९॥  
 कृच्छ्रचांद्रायणे चैव प्रायश्चित्तं तथैव च । भवतानुन्मुखा यूयं सर्वदा ब्राह्मणाधमाः ॥७०॥  
 श्रीदेवीभिनंदेवेषु श्रद्धाभक्तिसमन्विताः । शंखचक्राङ्किताश्च भवत ब्राह्मणाधमाः ॥७१॥  
 कापालिकमतासक्ता बौद्धशास्त्ररताः सदा । पाखंडाचारनिरता भवत ब्राह्मणाधमाः ॥७२॥  
 पितृमातृसुतभ्रातृकन्याविक्रयिणस्तथा । भार्याविक्रयिणस्तद्वद्भवत ब्राह्मणाधमाः ॥७३॥  
 वेदविक्रयिणस्तद्वत्तीर्थविक्रयिणस्तथा । धर्मविक्रयिणस्तद्वद्भवत ब्राह्मणाधमाः ॥७४॥  
 पांचरात्रे कामशास्त्रे तथा कापालिके मते । बौद्धे श्रद्धायुता यूयं भवत ब्राह्मणाधमाः ॥७५॥  
 मातृकन्यागामिनश्च भगिनीगामिनस्तथा । परस्त्रीलंपटाः सर्वे भवत ब्राह्मणाधमाः ॥७६॥  
 युष्माकं वंशजाताश्च स्त्रियश्च पुरुषास्तथा । महत्तपापदग्धास्ते भविष्यन्ति भवत्समाः ॥७७॥



किं मया बहुनोक्तेन मूलप्रकृतिरीश्वरी । गायत्री परमा भूयाद्ब्रह्मासु खलु कोपिता ॥७८॥  
अंधकूपादिकुण्डेषु युष्माकं स्यात्सदा स्थितिः ।

न्यास उवाच

वाग्दंडमीदृशं कृत्वाऽप्युपस्पृश्य जलं ततः ॥७९॥

जगाम दर्शनार्थं च गायत्र्याः परमोत्सुकः । प्रणनाम महादेवीं साऽपि देवी परात्परा ॥८०॥  
ब्राह्मणानां कृतिं दृष्ट्वा स्मयं चित्ते चकार ह । अद्यापि तस्या यदनं स्मययुक्तं च दृश्यते ॥८१॥  
उवाच मुनिवर्यं तं स्मयमानमुखांबुजा । भुजंगायापितं दुग्धं त्रिपायैवोपजायते ॥८२॥  
शांतिं कुरु महाभाग कर्मणो गतिरोदृशी । इति देवीं प्रणम्याथ ततोऽगात्स्वाश्रमं प्रति ८३॥  
ततो विप्रैः शापदग्धैर्विस्मृता वेदराशयः । गायत्री विस्मृता सर्वैस्तदद्भुतमिवाभवत् ॥८४॥  
ते सर्वेऽथ मिलित्वा तु पश्चात्तापयुतास्तथा । प्रणमुनिवर्यं तं दंडवत्पतिता भुवि ॥८५॥  
नोचुः किंचन वाक्यं तु लज्जयाऽधोमुखाः स्थिताः । प्रसीदेति प्रसीदेति प्रसीदेति पुनः पुनः ॥८६॥  
प्रार्थयामासुरभितः परिवार्य मुनीश्वरम् । करुणापूर्णहृदयो मुनिस्तान्समुवाच ह ॥८७॥  
कृष्णावतारपर्यंतं कुंभोपाके भवेत्स्थितिः । न मे वाक्यं मृषा भूयादिधि जानीथ सर्वथा ८८॥  
ततः परं कलियुगे भुवि जन्म भवेद्वि वाम् । मदुक्तं सर्वमेतत्तु भवेदेव न चान्यथा ॥८९॥  
मच्छापस्य विमोक्षार्थं युष्माकं स्याद्यदोषणा । तर्हि सेव्यं सदा सर्वैर्गायत्रीपदपंकजम् ॥९०॥

न्यास उवाच

इति सर्वान्विसृज्याथ गौतमो मुनिसत्तमः । प्रारब्धमिति मत्वा तु चित्ते शांतिं जगाम ह ९१॥  
एतस्मात्कारणाद्राजन्गते कृष्णे तु धीमति । कलौ युगे प्रवृत्ते तु कुंभोपाकात्तु निर्गताः ॥९२॥  
भुवि जाता ब्राह्मणाश्च शापदग्धाः पुरा तु ये । संव्यात्रयविहीनाश्च गायत्रीभक्तिवर्चिताः ॥९३॥  
वेदभक्तिविहीनाश्च पाण्डुसंततगामिनः । अग्निहोत्रादिसत्कर्मस्वधास्वाहाविवर्जिताः ॥९४॥  
मूलप्रकृतिमव्यक्तां नैव जानति कर्हिचित् । तप्तमुद्रांकिताः केचित्कामाचाररताः परे ॥९५॥  
कापालिकाः कौलिकाश्च बौद्धा जैनास्तथापरे । पंडिता अपि ते सर्वे दुराचारप्रवर्जकाः ॥९६॥  
लंपटाः परदारेषु दुराचारपरायणाः । कुंभोपाकं पुनः सर्वे यास्यन्ति निजकर्मभिः ॥९७॥  
तस्मात्सर्वार्त्मना राजन्संसेव्या परमेश्वरी । न विष्णुपासना नित्या न शिवोपासना तथा ९८॥  
नित्या चोपासना शक्तेर्या विना तु पतत्यधः । सर्वमुक्तं समासेन यत्पृष्टं तत्त्वयाऽनघ ॥९९॥  
अतः परं मणिद्वीपवर्णनं शृणु सुन्दरम् । यत्परं स्थानमाद्याया भुवनेऽद्या भवारणेः १००॥  
इति श्रीदेवीभागवते महापुराणेऽष्टादशसाहस्र्यां संहितायां द्वादशस्कन्धे नवमोऽध्यायः ॥९॥



## अथ दशमोऽध्यायः

व्यास उवाच

ब्रह्मलोकादूर्ध्वभागे सर्वलोकोऽस्ति यः श्रुतः । मणिद्वीपः स एवास्ति यत्र देवी विराजते ॥१॥  
 सर्वस्मादधिको यस्मात्सर्वलोकस्ततः स्मृतः । पुरा पराम्बयैवायं कल्पितो मानसेच्छया ॥२॥  
 सर्वादी निजवासाथं प्रकृत्या मूलभूतया । कैलासादधिको लोको वैकुण्ठादपि चोत्तमः ॥३॥  
 गोलोकादपि सर्वस्मात्सर्वलोकोऽधिकः स्मृतः । नैतत्समं त्रिलोक्यां तु सुन्दरं विद्यते वचिन् ॥४॥  
 छत्रीभूतं त्रिजगतो भवसंतापनाशकम् । छायाभूतं तदेवास्ति ब्रह्मांडानां तु सत्तमः ॥५॥  
 बहुयोजनविस्तीर्णो गंभोरस्तावदेव हि । मणिद्वीपस्य परितो वर्तते तु सुधोदधिः ॥६॥  
 मरुत्संधदुनोत्कीर्णतरंगशतसंकुलः । रत्नाच्छवाल्मुकाऽक्तो जपशंखसमाकुलः ॥७॥  
 वीचिसंघर्षसंजातलहरीकणशीतलः । नानाव्यज्रसमायुक्तनानापोतगतागतैः ॥८॥  
 विराजमानः परितस्तीररत्नद्रुमो महान् । तदुत्तरमयोधातुनिमित्तो गगने ततः ॥९॥  
 सप्तयोजनविस्तीर्णः प्राकारो वर्तते महान् । नानाशस्त्रप्रहरणा नानायुद्धविशारदाः ॥१०॥  
 रक्षका निवसंत्यत्र मोदमानाः समंततः । चतुर्द्वारसमायुक्तो द्वारपालशतान्वितः ॥११॥  
 नानागणैः परिवृतो देवीभक्तियुतैर्नृप । दर्शनार्थं समायान्ति ये देवा जगदोशितुः ॥१२॥  
 तेषां गणा वसंत्यत्र बाह्नानि च तत्र हि । विमानशतसंघर्षवंटास्वनसमाकुलः ॥१३॥  
 ह्यहेपाखुराघातवधिरौकृतदिङ्मुखः । गणैः किलकिलारावैर्वैत्रहस्तैश्च ताडिताः ॥१४॥  
 सेवका देवसंघानां भ्राजन्ते तत्र भूमिप । तस्मिन्कोलाहले राजन्न शब्दः केनचित्त्वचिन् ॥  
 कस्यचिच्छ्रूयतेऽत्यंतं नानाध्वनिसमाकुले । पुदे पदे मिष्टवारिपरिपूर्णसरांसि च ॥१६॥  
 वाटिका विविधा राजन् रत्नद्रुमविराजिताः । सिद्धतरं महासारघातुनिमित्तमंडलः ॥१७॥  
 शालोऽपरो महानस्ति गगनस्पर्शि यच्छिरः । तेजसा स्याच्छतगुणः पूर्वशालादयं परः ॥१८॥  
 गोपुरद्वारसहितो बहुवृक्षसमन्वितः । या वृक्षजातयः संति सर्वास्तास्तत्र संति च ॥१९॥  
 निरंतरं पुष्पयुताः सदाफलसमन्विताः । नवपल्लवसंयुक्ताः परसीरभसंकुलाः ॥२०॥  
 पनसा वकुला लोधा कणिकाराश्च शिशपाः । देवदारुकांचनारा आत्राश्चैव मुमेरवः ॥२१॥  
 लिङ्गुचा हिङ्गुलाश्चैला लवंगाः कट्फलास्तथा । पाटला मुचुकुन्दाश्च फलिन्यो जघनेफलाः ॥२२॥  
 तालास्तमालाः सालाश्च कंकोला नागभद्रकाः । पुन्नागाः पीलवः सालका वै कर्पूरशाखिनः ॥२३॥  
 अश्वकर्णा हस्तिकर्णास्तालपर्णाश्च दाडिमाः । गणिकानां बंधुजीवाश्च जंबीराश्च कुरंडकाः ॥२४॥  
 चांपेया बंधुजीवाश्च तथा वै कनकद्रुमाः । सालागुरुद्रुमाश्चैव तथा चंदनपादपाः ॥२५॥  
 खर्जूरा यूथिकास्तालपर्ण्यश्चैव तथेक्षवः । क्षीरवृक्षाश्च खदिराश्चिभल्लातकास्तथा ॥२६॥



रुचकाः कुटजा वृक्षा बिल्ववृक्षास्तथैव च । तुलसीनां वनान्येवं मल्लिकानां तथैव च ॥२७॥  
 इत्यादितरुजातीनां वनान्युपवनानि च । नानावापीशतैर्युक्तान्येवं सति धराधिप ॥२८॥  
 कोकिलारावसंयुक्ता गुंजदध्रमरभूषिताः । निर्यासस्त्राविणः सर्वे स्निग्धच्छायास्तरुतमाः ॥  
 नानाऋतुभवा वृक्षा नानापत्रिसमाकुलाः । नानारसस्त्राविणीभिर्नदीभिरतिशोभिताः ॥३०॥  
 पारावतशुकव्रातसारिकापक्षमारूतः । हंसपक्षसमुद्भूतवातव्रातैश्चलद्द्रुमम् ॥३१॥  
 सुगंधग्राहिपवनपूरितं तद्वनोत्तमम् । सहितं हरिणीयूथैर्धामानैरितस्ततः ॥३२॥  
 नृत्यद्विहिकदंबस्य केकारावैः सुखप्रदैः । नादितं तद्वनं दिव्यं मधुस्त्रावि समंततः ॥३३॥  
 कांस्यशालादुत्तरे तु ताम्रशालः प्रकीर्तितः । चतुरस्रसमाकार उन्नत्या सप्तयोजनः ॥३४॥  
 द्वयोस्तु शालयोर्मध्ये संप्रोक्ता कल्पवाटिका । येषां तरूणां पुष्पाणि कांचनाभानि भूमिप ॥३५॥  
 पत्राणि कांचनाभानि रक्तबीजफलानि च । दशयोजनगंधो हि प्रसर्पति समन्ततः ॥३६॥  
 तद्वनं रक्षितं राजन्वसंतेनर्तुनाऽग्निशम् । पुष्पसिंहासनासीनः पुष्पच्छत्रविराजितः ॥३७॥  
 पुष्पभूषाभूषितश्च पुष्पासवविधूणितः । मधुश्रीमधिवध्वोश्च द्वे भार्ये तस्य संमते ॥३८॥  
 श्रीढतः स्मेरवदने सुमस्तवककुंकैः । अतीव रम्यं विपिनं मधुस्त्रावि सन्ततः ॥३९॥  
 दशयोजनपर्यंतं कुसुमामोदवायुना । पूरितं दिव्यगंधर्वैः सांगनैर्गनिलोलुपैः ॥४०॥  
 शोभितं तद्वनं दिव्यं मत्तकोकिलनादितम् । वसन्तलक्ष्मीसंयुक्तं कामिकामप्रवर्धनम् ॥४१॥  
 ताम्रशालादुत्तरत्र सीसशालः प्रकीर्तितः । समुच्छ्रायः स्मृतोऽप्यस्य सप्तयोजनसंख्यया ॥४२॥  
 संतानवाटिकामध्ये शालयोस्तु द्वयोनृप । दशयोजनगंधस्तु प्रसूनानां समंततः ॥४३॥  
 हिरण्याभानि कुसुमान्युत्फुल्लानि निरंतरम् । अमृतद्रवसंयुक्तफलानि मधुराणि च ॥४४॥  
 शोष्मर्तुनायिकस्तस्या वाटिकाया नृपोत्तम । शुक्रश्रीश्च शुचिश्रीश्च द्वे भार्ये तस्य संमते ॥४५॥  
 संतापत्रस्तलोकास्तु वृक्षमूलेषु संस्थिताः । नानासिद्धैः परिवृता नानादेवैः समन्विताः ॥४६॥  
 विलासिनीनां वृन्दैस्तु चंदनद्रवपंकिलैः । पुष्पमालाभूषितैस्तु तालवृन्तकरांबुजैः ॥४७॥  
 प्राकारः शोभितो राजञ्छीतलांबुनिपेविभिः । सीसशालादुत्तरत्राप्यारकूटमयः शुभः ॥४८॥  
 प्राकारो वर्तते राजन्मुनियोजनदैर्घवान् । हारचंदनवृक्षाणां वाटीमध्ये तयोः स्मृतः ॥४९॥  
 शालयोरधिनाथस्तु वर्षर्तुर्मेघवाहनः । विद्युत्पिगलनेत्रश्च जीमूतकवचः स्मृतः ॥५०॥  
 वज्रनिर्घोषमुखरश्चंद्रघन्वा समंततः । सहस्रशो वारिधारा मुंचन्नास्ते गणावृतः ॥५१॥  
 नभःश्रीश्च नभस्यश्रीः स्वरस्वारस्यमालिनी । अंबा दुला निरत्निश्चाभ्रमंती मेघयंत्रिका ॥५२॥  
 वर्षर्पयंती चिबुगिका वारिधारा च संमताः । वर्षर्तोद्वादश प्रोक्ताः शक्तयो मदबिह्वलाः ॥५३॥  
 नवपल्लववृक्षाश्च नवीनलतिकान्विताः । हरितानि तृणान्येव वेष्टिता यैर्धराऽखिला ॥५४॥



नदीनदप्रवाहाश्च प्रवहन्ति च वेगतः । सरांसि कलुषांबूनि रागिचित्तसमानि च ॥५५॥  
वसन्ति देवा सिद्धाश्च ये देवीकर्मकारिणः । वापीकूपतडागाश्च ये देव्यथं समर्पिताः ॥५६॥  
ते गणा निवसन्त्यत्र सविलासाश्च सांगनाः । आरकूटमयादग्रे ससयोजनदैर्घ्यवान् ॥५७॥  
पंचलं ह्यात्मकः शालो मध्ये मंदारवाटिका । नानापुष्पलताकीर्णा नानापल्लवशोभिता ॥५८॥  
अघिघाताञ्च संप्रोक्तः शरदुतु रनामयः । इपुलक्षमोर्जलक्ष्मीर्द्वे भार्ये तस्य संमते ॥५९॥  
नानासिद्धा वसन्त्यत्र सांगनाः उपरिच्छदाः । पञ्चलोहमयादग्रे ससयोजनदैर्घ्यवान् ॥६०॥  
दीप्यमानो महाशृंगैर्वर्तते रौप्यशालकः । पारिजाताटवो मध्ये प्रसूनस्तबकान्विता ॥६१॥  
दशयोजनगंधीनि कुसुमानि समंततः । मोदयति गणान्सर्वान् ये देवीकर्मकारिणः ॥६२॥  
तत्राधिनाथः संप्रोक्तो हेमन्ततुर्महोज्ज्वलः । सगणः सायुधः सर्वान् रागिणो रंजयन् नृपः ॥६३॥  
सहस्रीश्च सहस्यश्रीर्द्वे भार्ये तस्य संमते । वसन्ति तत्र सिद्धाश्च ये देवीव्रतकारिणः ॥६४॥  
रौप्यशालमयादग्रे ससयोजनदैर्घ्यवान् । सौवर्णशालः संप्रोक्तस्तस्य हाटककल्पितः ॥६५॥  
मध्ये कदम्बवाटो तु पुष्पपल्लवशोभिता । कदम्बमदिराघाराः प्रवर्तन्ते सहस्रशः ॥६६॥  
याभिर्निपीतपीताभिर्निजानंदोऽनुभूयते । तत्राधिनाथः संप्रोक्तः शैशिरतुर्महोदयः ॥६७॥  
तपःश्रीश्च तपस्यश्रीर्द्वे भार्ये तस्य संमते । मोदमानः सहैताभ्यां वर्तते शिशिराकृतिः ॥६८॥  
नानाविलाससंयुक्तो नानागणसमावृतः । निवसन्ति महासिद्धा ये देवीदानकारिणः ॥६९॥  
नानाभोगसमुत्पन्नमहानन्दसमन्विताः । सांगनाः परिवारैस्तु संवशः परिवारिताः ॥७०॥  
स्वर्णशालमयादग्रे मुनियोजनदैर्घ्यवान् । पुष्परामयः शालः कुंकुमारुणविग्रहः ॥७१॥  
पुष्परामयमी भूमिर्वनायुपवनानि च । रत्नवृक्षालवालाश्च पुष्परामययाः स्मृताः ॥७२॥  
प्राकारो यस्य रत्नस्य तद्रत्नरचिता द्रुमाः । वनभूः पक्षिणश्चैव रत्नवर्णजालनि च ॥७३॥  
मंडपा मंडपस्तंभाः सरांसि कमलानि च । प्राकारे तत्र यद्यत्स्यात्तत्सर्वं तत्समं भवेत् ॥७४॥  
परिभाषेयमुद्दिष्टा रत्नशालादिषु प्रभो । तेजसा स्यात्लक्षगुणः पूर्वशालात्परो नृप ॥७५॥  
दिक्पाला निवसन्त्यत्र प्रतिब्रह्मांडवर्तिनाम् । दिक्पालानां समष्ट्यात्मरूपाः स्फूर्जद्भरायुधाः ७६॥  
पूर्वाशयां समुत्तुंगशृंगा पूरमरावती । नानोपवनसंयुक्ता महेंद्रस्तत्र राजते ॥७७॥  
स्वर्गशोभा च या स्वर्गे यावती स्यात्ततोऽधिकी । समष्टिशतनेत्रस्य सहस्रगुणतः स्मृता ॥७८॥  
ऐरावतसमारूढो वज्रहस्तः प्रतापवान् । देवसेनापरिवृतो राजतेऽत्र शतक्रतुः ॥७९॥  
देवांगनागणयुता शची तत्र विराजते । वल्लिकोणे वल्लिपुरी वल्लिपूः सदृशी नृप ॥८०॥  
स्वाहास्वधासमायुक्तो वल्लिस्तत्र विराजते । निजबाहनभूषाढ्यो निजदेवगणैर्वृतः ॥८१॥  
याम्याशयां यमपुरी तत्र दंडधरो महान् । स्वमटेर्वेष्टितो राजन् चित्रगुप्तपुरोगमैः ॥८२॥



निजशक्तियुतो भास्वत्तनयोऽस्ति यमो महान् । नैर्ऋत्यां दिशि राक्षस्यां राक्षसैः परिवारितः ८३॥  
 खड्गधारी स्फुरन्नास्ते निर्ऋतिनिजशक्तियुक् । वारुण्यां वरुणो राजा पाशधारी प्रतापवान् ८४॥  
 महाज्ञसमारूढो वारुणीमधुविह्वलः । निजशक्तिसमायुक्तो निजयादोगणान्वितः ८५॥  
 समास्ते वारुणे लोके वरुणानीरताकुलः । वायुकोणे वायुलोको वायुस्तत्राधितिष्ठति ८६॥  
 वायुसाधनसंसिद्धयोगिभिः परिवारितः । ध्वजहस्तो विशालाक्षो मृगवाहनसंस्थितः ८७॥  
 मरुद्गणैः परिवृतो निजशक्तिसमन्वितः । उत्तरस्यां दिशि महान्यक्षलोकोऽस्ति भूमिप ८८॥  
 यक्षाधिराजस्तत्रास्ते वृद्धिऋद्ध्यादिशक्तिभिः । नवभिर्निधिभिर्युक्तस्तुंदिलो धननायकः ८९॥  
 मणिभद्रः पूर्णभद्रो मणिमान्मणिकंधरः । मणिभूषो मणिस्त्रयी मणिकार्मुकधारकः ९०॥  
 इत्यादियक्षसेनानीसहितो निजशक्तियुक् । ईशानकोणे संप्रोक्तो रुद्रलोको महत्तरः ९१॥  
 अनर्घ्यरत्नखचितो यत्र रुद्रोऽधिदैवतम् । मन्युमान्दीप्तनयनो वद्धपृष्ठमहेषुधिः ९२॥  
 स्फूर्जद्गुणमहस्तोऽधिज्यघन्वभिरावृतः । स्वसमानैरसंख्यातरुद्रैः शूलवरायुधैः ९३॥  
 विकृतास्यैः करालस्यैर्वमद्वह्निभिरास्यतः । दशहस्तैः शतकरैः सहस्रभुजसंयुतैः ९४॥  
 दशपादैर्दशग्रीवैस्त्रिनेत्रैश्चर्ममूर्तिभिः । अंतरिक्षचरा ये च ये च भूमिचराः स्मृताः ९५॥  
 रुद्राध्याये स्मृता रुद्रास्तैः सर्वैश्च समावृतः । रुद्राणीकोटिसहितो भद्रकाल्यादिमातृभिः ९६॥  
 नानाशक्तिसमाविष्टाभ्यां दिगणावृतः । वीरभद्रादिसहितो रुद्रो राजन्विराजते ९७॥  
 मुण्डमालाधरो नागवल्लयो नागकंधरः । व्याघ्रचर्मपरीधानो गजचर्मोत्तरीयकः ९८॥  
 चिताभस्मांगलितान्गः प्रमथादिगणावृतः । निनदद्भुमरुध्वानैर्वधिरीकृतदिङ्मुखः ९९॥  
 अट्टहासास्फोटशब्दैः संश्राप्तितनभस्तलः । भूतसंघसमाविष्टो भूतावासो महेश्वरः १००॥  
 ईशानदिव्यपतिः सोऽयं नाम्ना चेशान एव च १०१॥

इति श्रीदेवीभागवते महापुराणे द्वादशस्कन्धे दशमोऽध्यायः ॥ १० ॥

### अथ एकादशोऽध्यायः

व्यास उवाच

पुष्परागमयादग्ने कुंकुमारुणविग्रहः । पद्मरागमयः शालो मध्ये भूश्चैव तादृशी ॥१॥  
 दशयोजनवान्दीर्घ्यं गोपुरद्वारसंयुतः । तन्मणिस्तंभसंयुक्ता मण्डपाः शतशो नृप ॥२॥  
 मध्ये भुवि समासीनाश्चतुर्षष्टिभिराः कलाः । नानायुधधरा वीरा रत्नभूषणभूषिताः ॥३॥  
 प्रत्येकलोकस्तासां तु तत्तल्लोकस्य नायकाः । समन्तात्पद्मरागस्य परिवार्यं स्थिताः सदा ॥४॥  
 स्वरवलोकजनैर्जुष्टाः स्वरववाहनहेतिभिः । तासां नामानि वक्ष्यामि शृणु त्वं जनमेजय ॥५॥



पिंगलाक्षी विशालाक्षी समृद्धिर्वृद्धिरेव च । श्रद्धा स्वाहा स्वधामिण्या माया संज्ञा वसुधरा ॥  
 त्रिलोकधात्री सावित्री गायत्री त्रिदशेश्वरी । सुख्या बहुरूपा च स्कंदमाताऽच्युतप्रिया ॥७॥  
 विमला चामला तद्वदरुणी तुनरारुणी । प्रकृतिर्विकृतिः सृष्टिः स्थितिः संहतिरेव च ॥८॥  
 संख्या माता सती हंसी मदिका वक्षिका परा । देवमाता भगवती देवकी कमलासना ॥९॥  
 त्रिमुखी सप्तमुख्यन्या सुरासुरविमदिनी । लंबोष्ठी चोर्ध्वकेशी च बहुशीर्षा वृकोदरी ॥१०॥  
 रथरेखाह्वया पश्चाच्छशिरेखा तथा परा । गगनवेगा पवनवेगा वेगा चैव ततः परम् ॥११॥  
 अग्रे भुवनपाला स्यात्तत्पश्चान्मदनातुरा । अनंगानंगमथना तथैवानंगमेखला ॥१२॥  
 अनंगकुसुमा पश्चाद्विश्रुता सुरादिका । शयंकरी भवेच्छक्तिरक्षोभ्या च ततः परम् ॥१३॥  
 सत्यवादिन्यथ प्रोक्ता बहुरूपा शुचिब्रता । उदाराख्या च वागीशा चतुःषष्टिमिताः स्मृताः ॥१४॥  
 ज्वलज्जिह्वगणनाः सर्वा वमंत्यो वह्निमुत्पन्नम् । जलं पिबामः सकलं संहारामो विभावसुम् ॥१५॥  
 पवनं स्तंभयामोऽथ भक्षयामोऽखिल जगत् । इति वाचं संगिरंते क्रोधसंरक्तलोचनाः ॥१६॥  
 चापबाणधराः सर्वा युद्धायैवोत्सुकाः सदा । दंष्ट्राकटकटारवैर्बहिरीकृतदिङ्मुखाः ॥१७॥  
 पिंगोर्ध्वकेश्यः संप्रोक्ताश्चापबाणकराः सदा । शताक्षौहिणिका सेनाप्येकैकस्याः प्रकीर्तिता ॥१८॥  
 एकैकशक्तेः सामर्थ्यं लक्षव्रह्मांडनाशने । शताक्षौहिणीका सेना तादृशी नृपसत्तम ॥१९॥  
 किं न कुर्याज्जगत्पस्मिन्नशक्यं वक्तुमेव तत् । सर्वापि युद्धसामग्री तस्मिन्वाले स्थिता मुने ॥२०॥  
 रथानां गणना नास्ति हयानां करिणां तथा । शस्त्राणां गणना तद्वद्गणानां गणना तथा ॥२१॥  
 पद्मरागमयादग्रे गोमेदमणिनिर्मितः । दशयोजनदैर्घ्येण प्राकारो वर्तते महान् ॥२२॥  
 भास्वज्जपाप्रसूनाभो मध्यभूतस्य तादृशी । गोमेदकल्पितान्येव तद्वत्तिसदना च सा ॥२३॥  
 पक्षिणः स्तंभवर्याश्च वृक्षा वाप्यः सरांसि च । गोमेदकल्पिता एव कुंकुमारुणविग्रहाः ॥२४॥  
 तन्मध्यस्था महादेव्यो द्वात्रिंशच्छक्तयः स्मृताः । नानाशस्त्रप्रहरणा गोमेदमणिभूषिताः ॥२५॥  
 प्रत्येकलोकवासिन्यः परिवार्य समंततः । गोमेदशाले सन्नद्धाः पिशाचवदना नृप ॥२६॥  
 स्वर्लोकवासिभिर्निस्त्यं पूजिताश्चक्रबाहवः । क्रोधरक्तेक्षणा भिषि पच छिधि दहेति च ॥२७॥  
 वदन्ति सततं वाचं युद्धोत्सुकहृदन्तराः । एकैकस्या महाशक्तेर्दशशौहिणिका मता ॥२८॥  
 सेना तत्राप्येकशक्तिलक्षव्रह्मांडनाशिनी । तादृशीनां महासेनां वर्णनीया कथं नृप ॥२९॥  
 रथानां नैव गणना वाहनानां तथैव च । सर्वयुद्धसमारंभस्तत्र देव्या विराजते ॥३०॥  
 तासां नामानि वक्ष्यामि पापनाशकराणि च । विद्याह्नीपुष्टयः प्रज्ञा सिनीवाली कुहूस्तथा ॥३१॥  
 वद्रा वीर्याप्रभा नंदा पोषिणी ऋद्धिदा शुभा । कालरात्रिर्महारात्रिर्भद्रकाली कर्पादनी ॥३२॥  
 विकृतिर्दंडिमुंडिन्यौ सेन्दृखंडा शिखंडिनी । निशुम्भशुम्भमथिनी महिषासुरमदिनी ॥३३॥



इन्द्राणी चैव रुद्राणी शंकरार्धशरीरिणी । नारी नारायणी चैव त्रिशूलिन्यपि पालिनी ॥३४॥  
 अंबिका ह्लादिनी पश्चादित्येवं शक्तयः स्मृताः । यद्येताः कुपिता देव्यस्तदा ब्रह्माण्डनाशनम् ॥३५॥  
 पराजंयो न चैतासां कदाचित्त्वचचिदस्ति हि । गोमेदकमयादध्रे सद्रज्जमणिनिमित्तः ॥३६॥  
 दशयोजनतुंगोऽसौ गोपुरद्वारसंयुतः । कपाटशृङ्खलाबद्धो नववृक्षसमुज्ज्वलः ॥३७॥  
 शालस्तन्मध्यभूम्यादि सर्वं हीरमयं स्मृतम् । गृहाणि वीथयो रथ्या महामार्गाणि च ॥३८॥  
 वृक्षालवालतरवः सारंगा अपि तादृशाः । दीर्घिकाश्रेणयो वाप्यस्तडागाः कूपसंयुताः ॥३९॥  
 तत्र श्रीभुवनेश्वर्या वसन्ति परिवारिकाः । एकैका लक्षदासीभिः सेविता मदगविताः ॥४०॥  
 तालवृंतधराः काश्चिच्चपकाढ्यकरांबुजाः । काश्चित्ताम्बूलपात्राणि धारयंत्योऽतिगविताः ॥४१॥  
 कश्चित्छवधारिण्यश्चामराणां विधारिकाः । नानावल्लधराः काश्चित्काश्चित्पुष्पकरांबुजाः ॥४२॥  
 नानादर्शकराः काश्चित्काश्चित्कुमलेपनम् । धारयंत्यः कज्जलं च त्रिदूरचपकं पराः ॥४३॥  
 काश्चिच्चित्रकनिर्मात्र्यः पादसंवाहने रताः । काश्चित्तु भूपाकारिण्यो नानाभूषाधराः पराः ॥४४॥  
 पुष्पभूषणनिर्मात्र्यः पुष्पशृङ्गारकारिकाः । नानाविलासचतुरा बह्वच एदंविधाः पराः ॥४५॥  
 निबद्धपरिधानीया युवत्यः सकला अपि । देवी कृपालेशवशात्तुच्छीकृतजगत्त्रयाः ॥४६॥  
 एता दूत्यः स्मृता देव्यः शृंगारमदगविताः । तासां नामानि वक्ष्यामि शृणु मे नृपसत्तम ॥४७॥  
 अनंगरूपा प्रथमाप्यनंगमदना परा । तृतीया तु ततः प्रोक्ता सुंदरो मदनातुरा ॥४८॥  
 ततो भुवनवेगा स्यात्तथा भुवनपालिका । स्यात्सर्वशिशिरानंगवेदनाऽनंगमेखला ॥४९॥  
 विद्युद्दामसमानांग्यः क्वणत्कांचीगुणान्विताः । रणन्मंजीरश्चरणा वहिरंतरितास्ततः ॥५०॥  
 धावमानास्तु शोभन्ते सर्वा विद्युल्लतोपमाः । कुशलाः सर्वकार्येषु वेत्रहस्ताः समंततः ॥५१॥  
 अष्टदिक्षु तथैतासां प्राकाराद्वहिरेव च । सदनानि विराजन्ते नानावाहनहेतिभिः ॥५२॥  
 वज्रशालादग्गभागे सालो वैदूर्यनिमित्तः । दशयोजनतुंगोऽसौ गोपुरद्वारभूषितः ॥५३॥  
 वैदूर्यभूमिः सर्वापि गृहाणि विविधानि च । वीथ्यो रथ्या महामार्गाः सर्वे वैदूर्यनिमिताः ॥५४॥  
 वापीकूपतडागाश्च स्रवंतीना तटानि च । बालुका चैव सर्वाऽपि वैदूर्यमणिनिमिता ॥५५॥  
 तत्राष्टदिक्षु परितो ब्राह्म्यादीनां च मंडलम् । निजैर्गणैः परिवृतं भ्राजते नृपसत्तम ॥५६॥  
 प्रतिब्रह्मांडमातृणां ताः समष्टय ईरिताः । ब्राह्मी माहेश्वरी चैव कौमारी वैष्णवी तथा ॥५७॥  
 वाराही च तथैन्द्राणी चामुंडाः सप्त मातरः । अष्टमी तु महालक्ष्मीर्नाम्ना प्रोक्तास्तु मातरः ॥५८॥  
 ब्रह्मरुद्रादिदेवानां समाकारास्तु ताः स्मृताः । जगत्कल्याणकारिण्यः स्वस्वसेनासमावृताः ॥५९॥  
 तच्छालस्य चतुर्दार्पुं वाहनानि महेशितुः । सज्जानि नृपते संति सालंकाराणि नित्यशः ॥६०॥  
 दंतिनः कोटिशो बाहाः कोटिशः शिबिकास्तथा । हंसा सिंहाश्च गरुडा मयूरा वृषभास्तथा ॥६१॥



तैर्युक्ताः स्यंदनास्तद्वत्कोटिशो नृपनंदन । पाष्णिग्राहसमायुक्ता ध्वजैराकाशचुंबिनः ॥६२॥  
 कोटिशस्तु विमानानि नानाचिह्नान्वितानि । नानावादित्रयुक्तानि महाध्वजयुतानि च ॥६३॥  
 वैदूर्यमणिशालस्याप्यग्रे शालः परः स्मृतः । दशयोजनतुंगोऽसौविद्वनीलाश्मनिमितः ॥६४॥  
 तन्मध्यभूस्तथा बोध्यो महामार्गा गृहाणि च । वापीकूपतडागाश्च सर्वे तन्मणिनिमिताः ॥६५॥  
 तत्र पद्मं तु संप्रोक्तं बहुयोजनविस्तृतम् । षोडशारं दीप्यमानं सुदर्शनमिवापरम् ॥६६॥  
 तत्र षोडशगक्तीनां स्थानानि विविधानि च । सर्वोपस्करयुक्तानि समुद्रानि वसन्ति हि ॥६७॥  
 तासां नामानि वक्ष्यामि शृणु मे नृपसत्तम । कराली विकराली च तथोमा च सरस्वती ॥६८॥  
 श्रीदुर्गोपा तथा लक्ष्मीः श्रुतिश्चैव स्मृतिर्धृतिः । श्रद्धा मेधा मतिः कांतिरार्या षोडश शक्तयः ॥६९॥  
 नीलजीमूतसंकाशाः करवालकरांबुजाः । समाः खेटकधारिण्यो युद्धोपक्रांतमानसाः ॥७०॥  
 सेनान्यः सकला एताः श्रीदेव्या जगदीशिनः । प्रतिब्रह्मांडसंस्थानां शक्तीनां नायिकाः स्मृताः ॥७१॥  
 ब्रह्मांडशोभकारिण्यो देवीशक्त्युपबृंहिताः । नानारथसमारूढा नानाशक्तिभिरन्विताः ॥७२॥  
 एतत्पराक्रमं वक्तुं सहस्रास्योऽपि न क्षमः । इन्द्रनीलमहाशालादग्रे तु बहुविस्तृतः ॥७३॥  
 मुक्ताप्राकार उदितो दशयोजनदैर्घ्यवान् । मध्यभूः पूर्ववत्प्रोक्ता तन्मध्येऽष्टदलांबुजम् ॥७४॥  
 मुक्तामणिगणाकीर्णं विस्तृतं तु सकेसरम् । तत्र देवीसमाकारा दिव्यायुधधराः सदा ॥७५॥  
 संप्रोक्ता अष्ट मंत्रिण्यो जगद्वातिप्रबोधिकाः । देवीसमानभोगास्ता इंगितज्ञास्तु पंडिताः ॥७६॥  
 कुशलाः सर्वकार्येषु स्वामिकार्यपरायणाः । देव्यभिप्रायबाध्यस्ताश्चतुरा अतिसुंदराः ॥७७॥  
 नानाशक्तिसमायुक्ताः प्रतिब्रह्मांडवतिनाम् । प्राणिनां ताः समाचारं ज्ञानशक्त्या विदंति च ॥७८॥  
 तासां नामानि वक्ष्यामि मत्त शृणु नृपोत्तम । अनंगकुसुमा प्रोक्ताऽप्यनंगकुसुमातुरा ॥७९॥  
 अनंगमदना तद्वदनंगमदनातुरा । भुवनपाला गगनवेगा चैव ततः परम् ॥८०॥  
 शशिरेखा च गगनरेखा चैव ततः परम् । पाशांकुशवराभीतिधरा अरुणविग्रहाः ॥८१॥  
 विश्वसंबन्धिनी वाता बोधयति प्रतिक्षणम् । मुक्ताशालादग्रभागे महामारकतोऽपरः ॥८२॥  
 शालोत्तमः समुद्दिष्टो दशयोजनदैर्घ्यवान् । नानासौभाग्यसंयुक्तो नानाभोगसमन्वितः ॥८३॥  
 मध्यभूस्तादृशी प्रोक्ता सदनानि तथैव च । षट्कोणमंचविस्तीर्णकोणस्था देवताः शृणु ॥८४॥  
 पूर्वकोणे चतुर्वक्त्रो गायत्रीसहितो विधिः । कुण्डिकासुगुभाभोतिदंदायुधधरः परः ॥८५॥  
 तदायुधधरा देवी गायत्री परदेवता । वेदाः सर्वे मूर्तिमंतः शास्त्राणि विविधानि च ॥८६॥  
 स्मृतयश्च पुराणानि मूर्तिमन्ति वसन्ति हि । ये ब्रह्मविग्रहाः सन्ति गायत्रीविग्रहाश्च ये ॥८७॥  
 व्याहृतीनां विग्रहाश्च ते नित्यं तत्र सन्ति हि । रक्षाकोणे शंखचक्रगदांबुजकरांबुजा ॥८८॥  
 सावित्री वर्तते तत्र मन्नाविष्णुश्च तादृगः । ये विष्णुविग्रहाः सन्ति मत्स्यकूर्मादयोऽखिलाः ॥८९॥



सावित्रीविग्रहा ये च ते सर्वे तत्र संति हि । वायुकोणे परश्वश्रमालाभयवरान्वितः ॥९०॥  
 महाकद्रो वर्ततेऽत्र सरस्वत्यपि तादृशी । ये ये तु रुद्रभेदाः स्युर्दक्षिणास्यादयो नृप ॥९१॥  
 गौरीभेदाश्च ये सर्वे ते तत्र निवसन्ति हि । चतुःषष्ट्यागमा ये च ये चान्येष्यागमाः स्मृताः ॥९२॥  
 ते सर्वे मूर्तिमंतश्च तत्र वै निवसन्ति हि । अग्निकोणे रत्नकुंभं तथा मणिकरंडकम् ॥९३॥  
 दधानो निजहस्ताभ्यां कुबेरो धनदायकः । नानावीथीसमायुक्तो महालक्ष्मीसमन्वितः ॥९४॥  
 देव्या निधिपतिस्त्वास्ते स्वगुणैः परिवर्णितः । वारुणे तु महाकोणे मदनो रतिसंयुतः ॥९५॥  
 पाशांकुशधनुर्बाणधरो नित्यं विराजते । शृङ्गारा मूर्तिमंतस्तु तत्र सन्निहिताः सदा ॥९६॥  
 ईशानकोणे विघ्नेशो नित्यं पुष्टिसमन्वितः । पाशांकुशधरो वीरो विघ्नहर्ता विराजते ॥९७॥  
 विभूतयो गणेशस्य या याः सन्ति नृपोत्तम । ताः सर्वा निवसंत्यत्र महैश्वर्यसमन्विताः ॥९८॥  
 प्रतिब्रह्माण्डसंस्थानां ब्रह्मादीनां समष्टयः । एते ब्रह्मादयः प्रोक्ताः सेवन्ते जगदीश्वरीम् ॥९९॥  
 महामारकतस्याग्रे शतयोजनदैर्घ्यवान् । प्रवालशालोऽस्त्यपरः कुंकमारुणविग्रहः ॥१००॥  
 मध्यभूस्तादृशी प्रोक्ता सदनानि च पूर्ववत् । तन्मध्ये पंचभूतानां स्वामिन्यः पंच संति च ॥१०१॥  
 हृल्लेखा गगना रक्ता चतुर्थी तु करालिका । महोच्छुष्मा पंचमी च पंचभूतसमप्रभा ॥१०२॥  
 पाशांकुशवराभीतिधारिण्योऽमितभूषणाः । देवीसमानवेषाढ्या नवयौवनगविताः ॥१०३॥  
 प्रवालशालादग्रे तु नवरत्नविनिर्मितः । बहुयोजनविस्तीर्णो महाशालोऽस्ति भूमिप ॥१०४॥  
 तत्र चाम्नायदेवीनां सदनानि बहून्यपि । नवरत्नमयान्येव तडागाश्च सरांसि च ॥१०५॥  
 श्रीदेव्या येऽवताराः स्युस्ते तत्र निवसन्ति हि । महाविद्या महाभेदाः संति तत्रैव भूमिप ॥१०६॥  
 निजावरणदेवीभिर्निजभूषणवाहनैः । सर्वदेव्यो विराजन्ते कोटिसूर्यसमप्रभाः ॥१०७॥  
 सप्तकोटिमहामंत्रदेवताः सन्ति तत्र हि । नवरत्नमयादग्रे वितामणिगृहं महत् ॥१०८॥  
 तत्रत्यं वस्तुमात्रं तु चित्तामणिविनिर्मितम् । सूर्योद्गारोपलैस्तद्वच्चन्द्रोद्गारोपलैस्तथा ॥१०९॥  
 विद्युत्प्रभोपलैः स्तंभाः कल्पितास्तु सहस्रशः । येषां प्रभाभिरंतःस्थं वस्तु किञ्चिन्न दृश्यते ॥११०॥  
 इति श्रीदेवीभागवते महापुराणे द्वादशस्कन्धे एकादशोऽध्यायः ॥ ११ ॥

### अथ द्वादशोऽध्यायः

व्यास उवाच

तदेव देवीसदनं मध्यभागे विराजते । सहस्रस्तम्भसंयुक्ताश्चत्वारस्तेषु मण्डपाः ॥ १ ॥  
 शृङ्गारमंडपश्चैको मुक्तिमंडप एव च । ज्ञानमंडपसंज्ञस्तु तृतीयः परिकीर्तितः ॥ २ ॥  
 एकांतमण्डपश्चैव चतुर्थः परिकीर्तितः । नानावितानसंयुक्ता नानाधूपस्तु धूपिताः ॥ ३ ॥  
 कोटिसूर्यसमाः कांत्या भ्राजन्ते मंडपाः शुभाः । तन्मण्डपानां परितः काश्मीरवनिता स्मृता ॥ ४ ॥



मल्लिकाकुन्दवनिका यत्र पुष्कलकाः स्थिताः । असंख्याता मृगमदैः पूरितास्तत्त्वान् नृप ॥ ५ ॥  
महापद्माट्वी तद्वद्रत्नसोपाननिमिता । सुधारसेन सम्पूर्णा गुञ्जन्मतमध्रुवता ॥ ६ ॥  
हंसकारण्डवाकीर्णा गन्धपूरितदिक्कटा । वनिकानां सुगन्धस्तु मणिद्वीपं सुवासितम् ॥ ७ ॥  
शृङ्गारमण्डपे देव्यो गायन्ति विविधैः स्वरैः । सभासदो देववरा मध्ये श्रौजगदम्बिका ॥ ८ ॥  
मुक्तिमण्डपमध्ये तु मोचयत्यनिशं शिवः । ज्ञानोपदेशं कुरुते तृतीये नृप मण्डपे ॥ ९ ॥  
चतुर्थमण्डपे चैव जगद्रक्षाविचिन्तनम् । मन्त्रिणीसहिता नित्यं करोति जगदम्बिका ॥ १० ॥  
चिन्तामणिगुहे राजञ्छक्तितत्त्वात्मकैः परैः । सोपानैर्दशभिर्युक्तो मंचकोऽप्यधिराजते ॥ ११ ॥  
ब्रह्मा विष्णुश्च रुद्रश्च ईश्वरश्च सदाशिवः । एते पञ्च खुराः प्रोक्ताः फलकस्तु सदाशिवः ॥ १२ ॥  
तस्योपरि महादेवी भुवनेशी विराजते । या देवी निजलीलार्थं द्विवाभूता बभूव ह ॥ १३ ॥  
सृष्ट्यादौ तु स एवायं तदर्वाङ्मो महेश्वरः । कन्दर्पदर्पनाशोद्यन्कोटिकन्दर्पसुन्दरः ॥ १४ ॥  
पंचवक्त्रस्त्रिनेत्रश्च मणिभूषणभूषितः । हरिणाभीतिपरश्वरं च निजबाहुभिः ॥ १५ ॥  
दधानः षोडशाब्दोऽसौ देवः सर्वेश्वरो महान् । कोटिमूर्धंरतीकाशश्चन्द्रकोटिसुशीतलः ॥ १६ ॥  
शुद्धस्फटिकसंकाशस्त्रिनेत्रः शीतलद्युतिः । वामांके सन्निपण्णाऽस्य देवी श्रीभुवनेश्वरी ॥ १७ ॥  
नवरत्नगणाकीर्णकांचोदामविराजिता । तसकांचनसन्नद्धवैदूर्यां ज्ञदभूषणा ॥ १८ ॥  
कनच्छ्रीचक्रताटंकविटंकवदनांबुजा । ललाटकांतिविभवविजितांशुषाकारा ॥ १९ ॥  
विवकांतिरिस्कारिरदच्छदविराजिता । लसत्कुंकुमकस्तूरीत्रिलोकासितानना ॥ २० ॥  
दिव्यचूडामणिस्फारचंचचंद्रकसूर्यका । उद्यत्कविसमस्वच्छनासाभरणभासुरा ॥ २१ ॥  
चिताकलंबितस्त्रच्छमुक्तागुच्छविराजिता । पाटीरपंककपूरकुंमालंक्रुतस्तनी ॥ २२ ॥  
विचित्रविविधाकल्पा कम्बुसंकाशकंधरा । दाडिमीफलबोजाभदंतपंक्तिविराजिता ॥ २३ ॥  
अनर्घ्यरत्नघटितमुकुटांचितमस्तका । मत्तालिमालाविलसदलकाढ्यमुखांबुजा ॥ २४ ॥  
कलंककाश्यंनिर्मुक्तशरच्चन्द्रनिभानना । जाल्पवीसलिलावर्तशोभिनाभिबिभूषिता ॥ २५ ॥  
माणिक्यशकलाबद्धमुद्रिकांगुलिभूषिता । पुण्डरीकदलाकारनयनत्रयसुन्दरी ॥ २६ ॥  
कल्पिताच्छमहारागपद्मरागोज्ज्वलप्रभा । रत्नकिंकिणिकायुक्तरत्नकंकणशोभिता ॥ २७ ॥  
मणिमुक्तासरापारलसत्पदकसंततिः । रत्नांगुलिप्रविततप्रभाजाललसत्करा ॥ २८ ॥  
कंचुकीगुंफितापारनानारत्नततिद्युतिः । मल्लिकामोदिधम्मिल्लमल्लिकालिसरावृता ॥ २९ ॥  
सुवृत्तनिविडोत्तुङ्गकुचभारालसा शिवा । वरपाशांकुशाभीतलसद्बाहुचतुष्टया ॥ ३० ॥  
सर्वशृङ्गारवेषाढया सुकुमारांगवल्लरी । सौंदर्यधारासर्वस्वा निर्व्याजकवणामयी ॥ ३१ ॥  
निजसंलापमाधुर्यविनिर्भस्सितकच्छपी । कोटिकोटिरवोद्भूतां कांतिं या विभ्रती परा ॥ ३२ ॥



नानासखीभिर्दसीभिस्तथा देवांगनादिभिः । सर्वाभिर्देवताभिस्तु समंतात्परिवेष्टिता ॥३३॥  
 इच्छाशक्त्या ज्ञानशक्त्या क्रियाशक्त्या समन्विता । लज्जा तुष्टिस्तथा पुष्टिः कीर्तिः कांति क्षमा दया ॥  
 बुद्धिर्मेधा स्मृतिर्लक्ष्मीमूर्तिर्मत्स्योऽङ्गनाः स्मृताः । जया च विजया चंपाप्यजिता चापराजिता ३५॥  
 नित्या विलासिनो दोध्री त्वघोरा मंगला नवा । पीठशक्त्य एतास्तु सेवन्ते यां परां विकाम् ॥३६॥  
 यस्यास्तु पार्श्वभागे स्तो निधौ तीक्ष्णपद्मकौ । नवरत्नवहा नद्यस्तथा वै कांचनस्रवाः ॥३७॥  
 सप्तधातुवहा नद्यो निधिभ्यां तु विनिर्गताः । मुधासिन्धवंतगामिन्यस्ताः सर्वा नृपसत्तम ॥३८॥  
 सा देवी भुवनेशानी तद्दामांके विराजते । सर्वशत्वं महेशस्य यत्संगादेव नान्यथा ॥३९॥  
 चितामणिगृहस्यास्य प्रमाणं शृणु भूमिप । सहस्रयोजनायामं महान्तस्तत्प्रचक्षते ॥४०॥  
 तदुत्तरे महाशालाः पूर्वस्माद्द्विगुणाः स्मृताः । अन्तरिक्षगतं त्वेतन्निराधारं विराजते ॥४१॥  
 संकोचश्च विकासश्च जायतेऽस्य निरन्तरम् । पटवत्कार्यवशतः प्रलये सर्जने तथा ॥४२॥  
 शालानां चैव सर्वेषां सर्वकान्तिपरावधि । चिन्तामणिगृहं प्रोक्तं यत्र देवी महोमयी ॥४३॥  
 ये ये उपासकाः सन्ति प्रतिब्रह्माण्डवतिनः । देवेषु नागलोकेषु मनुष्येष्वितरेषु च ॥४४॥  
 श्रीदेव्यास्ते च सर्वेऽपि ब्रजन्त्यत्रैव भूमिप । देवीक्षेत्रे ये त्यजन्ति प्राणादेव्यर्चने रताः ॥४५॥  
 ते सर्वे यांति तत्रैव यत्र देवी महोत्सवा । घृतकुल्या दुग्धकुल्या दधिकुल्या मधुलवाः ॥४६॥  
 स्यन्दन्ति सरितः सर्वास्तथामृतवहाः पराः । द्राक्षारसवहाः काश्चिज्जम्बूरसवहाः पराः ॥४७॥  
 आत्रेक्षुरसवाहिन्यो नद्यस्तास्तु सहस्रशः । मनोरथफला वृक्षा वाप्यः कूपास्तथैव च ॥४८॥  
 यथेष्टपानफलदा न न्यूनं किञ्चिदस्ति हि । न रोगपलितं वापि जरा वापि कदाचन ॥४९॥  
 न चिन्ता न च मात्सर्यं कामक्रोधादिकं तथा । सर्वे युवानः सखीकाः सहस्रादित्यवर्चसः ॥५०॥  
 भजन्ति सततं देवीं तत्र श्रीभुवनेश्वरीम् । केचित्सलोकतापन्नाः केचित्सामीप्यतां गताः ५१॥  
 सरूपतां गताः केचित्साष्टि तां च परे गताः । या यास्तु देवतास्तत्र प्रतिब्रह्माण्डवर्तिनाम् ॥५२॥  
 समष्टयः स्थितास्तास्तु सेवन्ते जगदीश्वरीम् । सप्तकोटिमहामन्त्रा मूर्तिमन्त उपासते ॥५३॥  
 महाविद्याश्च सकलाः साम्यावस्थात्मिकां शिवाम् । कारणब्रह्मरूपां तां मायाशबलविग्रहाम् ॥५४॥  
 इत्थं राजन्मया प्रोक्तं मणिद्वीपं महत्तरम् । न सूर्यचंद्रौ नो विद्युत्कोटयोऽग्निस्तथैव च ॥५५॥  
 एतस्य भासा कोट्यंशकोट्यंशेनापि ते समाः । क्वचिद्विद्रुमसंकाशं क्वचिन्मरकतच्छवि ॥५६॥  
 विद्युद्भानुसमच्छायं मध्यसूर्यसमं क्वचित् । विद्युत्कोटिमहाधारा सारकांतिततं क्वचित् ॥५७॥  
 क्वचित्सिद्धरनीलेन्द्रमाणिक्यसदृशच्छवि । हीरसारमहागर्भगद्गगितदिक्तटम् ॥५८॥  
 कांत्या दावानलसमं तसंकांचनसन्निभम् । क्वचिच्चंद्रोपलोद्धारं सूर्योद्धारं च कुत्रचित् ॥५९॥  
 रत्नशृंगिसमायुक्तं रत्नप्राकारगोपुरम् । रत्नपत्रं रत्नफलैर्बद्धैश्च परिमंडितम् ॥६०॥



नृत्यन्मयूरसंघैश्च कपोतरणितोज्ज्वलम् । कोकिलाकाकलीलापैः शुक्लापैश्च शोभितम् ॥६१॥  
 सुरम्बरमणीयांबुलक्षावधिसरोवृतम् । तन्मध्यभागविलसद्विकचद्रतनपङ्कजैः ॥६२॥  
 सुगन्धिभिः समन्तात्तु वासितं शतयोजनम् । मन्दमास्तसम्भिन्नचलद्द्रुमसमाकुलम् ॥६३॥  
 चिन्तामणिसमूहानां ज्योतिषा वितताम्बरम् । रत्नप्रभाभिरभितो धगद्वगितदित्कटम् ॥६४॥  
 वृक्षव्रातमहागन्धवातव्रातसुपूरितम् । धूपधूपायितं राजन्मणिदीपायुतोज्ज्वलम् ॥६५॥  
 मक्षिजालकसच्छिद्रतरलोदरकान्तिभिः । दिङ्मोहजनकं चैतर्हर्षणोदरसंयुतम् ॥६६॥  
 ऐश्वर्यस्य समग्रस्य शृङ्गारस्याखिलस्य च । सर्वज्ञतायाः सर्वायास्तेजसश्चाखिलस्य च ॥६७॥  
 पराक्रमस्य सर्वस्य सर्वोत्तमगुणस्य च । सकलाया दयायाश्च समाप्तिरिह भूपते ॥६८॥  
 राज्ञ आनन्दमारभ्य ब्रह्मलोकांतभूमिषु । आनंदा ये स्थिताः सर्वे तेऽश्रवांतर्भवन्ति हि ॥६९॥  
 इति ते वर्णितं राजन्मणिद्वीपं महत्तरम् । महादेव्याः परं स्थानं सर्वलोकांतमोत्तमम् ॥७०॥  
 एतस्य स्मरणात्सद्यः सर्वपापं विनश्यति । प्राणोत्क्रमणसन्धौ तु स्मृत्वा तत्रैव गच्छति ॥७१॥  
 अध्यायपञ्चकं त्वेतत्पठेन्नित्यं समाहितः । भूतप्रेतपिशाचादित्राधा तत्र भवेन्न हि ॥७२॥  
 नवीनगृहनिर्माणे वास्तुयोगे तथैव च । पठितव्यं प्रयत्नेन कल्याणं तेन जायते ॥७३॥

इति श्रीदेवीभागवते महापुराणे द्वादशस्कन्धे द्वादशोऽध्यायः ॥१२॥

## अथ त्रयोदशोऽध्यायः

### व्यास उवाच

इति ते कथितं भूप यद्यत्पृष्ठं त्वयाऽनघ । नारायणेन यत्प्रोक्तं नारदाय महात्मने ॥१॥  
 श्रुत्वंतत्तु महादेव्याः पुराणं परमाद्भुतम् । कृतकृत्यो भवेन्मर्त्यो देव्याः प्रियतमो हि सः ॥२॥  
 कुह चास्वामखं राजन्स्वपित्रुद्धरणाय वै । खिन्नोऽसि येन राजेन्द्र पितुर्ज्ञात्वा तु दुर्गतिम् ॥३॥  
 गृहाण त्वं महादेव्या मन्त्रं सर्वोत्तमोत्तमम् । यथाविधि विधानेन जन्मसाफल्यदायकम् ॥४॥

### सूत उवाच

तच्छ्रुत्वा नृपशार्दूलः प्रार्थयित्वा मुनीश्वरम् । तस्मादेव महामन्त्रं देवीप्रणवसंज्ञकम् ॥५॥  
 दीक्षाविधिं विधानेन जग्राह नृपसत्तमः । तत आहूय धोम्यादीन्नेवरात्रसमागमे ॥६॥  
 अम्बायज्ञं चकाराशु वित्तशाठ्यविवर्जितः । ब्राह्मणैः पाठयामास पुराणं त्वंतदुत्तमम् ॥७॥  
 श्रीदेव्यग्रेसम्बिकाप्रीत्यै देवीभागवतं परम् । ब्राह्मणान्भोजयामासाप्यसंख्याताः सुवासिनीः ॥८॥  
 कुमारीर्वटुकादींश्च दीनानाथांस्तथैव च । द्रव्यप्रदानैस्तान्सर्वान्संतोष्य वसुधाधिपः ॥९॥



समाप्य यज्ञं संस्थाने संस्थितो यावदेव हि । तावदेव हि चाकाशान्नारदः समवातरत् ॥१०॥  
रणयन्महतीं वीणां ज्वलदग्निशिखोपमः । ससम्भ्रमः समुत्थाय दृष्ट्वा तं नारदं मुनिम् ॥११॥  
आसनाद्युपचारैश्च पूजयामास भूमिपः । कृत्वा तु कुशलप्रश्नं पप्रच्छागमकारणम् ॥१२॥

### राजोवाच

कुत आगमनं साधो ब्रूहि किं करवाणि ते । सनाथोऽहं कृतार्थोऽहं त्वदागमनकारणात् ॥१३॥  
इति राज्ञो वचः श्रुत्वा प्रोवाच मुनिसत्तमः । अद्याश्चर्यं मया दृष्टं देवलोके नृपोत्तम ॥१४॥  
तन्निवेदयितुं प्राप्तस्त्वत्सकाशे सुविरिमतः । पिता ते दुर्गतिं प्राप्तो निजकर्मविपर्ययात् ॥१५॥  
स एवायं दिव्यरूपवपुर्भूत्वाऽधुनैव हि । देवदेवैः स्तुतः सम्यगप्सरोभिः समन्ततः ॥१६॥  
विमानवरमारुह्य मणिद्वीपं गतोऽभवत् । देवीभागवतस्यास्य श्रवणोत्थपलेन च ॥१७॥  
अम्बामखफलेनापि पिता ते सुगतिं गतः । धन्योऽसि कृतकृत्योऽसि जीवितं सफलं तव ॥१८॥  
नरकादुद्धृतस्तातस्त्वया तु कुलभूषण । देवलोके स्फीतकीर्तिस्तवाद्य विपुलाऽभवत् ॥१९॥

### सूत उवाच

नारदोक्तं समाकर्ण्य प्रेमगद्गदितान्तरः । पपात पादाम्बुजयोर्व्यसि स्याद्भूतकर्मणः ॥२०॥  
तवानुग्रहतो देव कृतार्थोऽहं महामुने । किं मया प्रतिकर्तव्यं नमस्कारादृते तव ॥२१॥  
अनुग्राह्यः सदैवाहमेवमेव त्वया मुने । इति राज्ञो वचः श्रुत्वाप्याशीभिरभिनन्द्य च ॥२२॥  
उवाच वचनं श्लक्ष्णं भगवान्वादरायणः । राजन्सर्वं परित्यज्य भज देवीपदाङ्गुजम् ॥२३॥  
देवीभागवतं चैव पठ नित्यं समाहितः । अंबामखं सदा भक्त्या कुरु नित्यमतद्रितः ॥२४॥  
अनायासेन तेन त्वं मोक्ष्यसे भवबन्धनात् । सन्त्यन्यानि पुराणानि हरिरुद्रमुखानि च ॥२५॥  
देवीभागवतस्यास्य कलां नार्हति षोडशीम् । सारमेतत्पुराणानां वेदानां चैव सर्वशः ॥२६॥  
मूलप्रकृतिरैवैषा यत्र तु प्रतिपाद्यते । समं तेन पुराणं स्यात्कथमन्यन्नृपोत्तम ॥२७॥  
पाठे वेदसमं पुण्यं यस्य स्याज्जनमेजय । पठितव्यं प्रयत्नेन तदेव विबुधोत्तमैः ॥२८॥  
इत्युक्त्वा नृपवर्यं तं जगाम मुनिराट् ततः । जग्मुश्चैव यथास्थानं घोम्यादिमुनयोऽमलाः ॥२९॥  
देवीभागवतस्यैव प्रशंसां चक्रुरुत्तमाम् । राजा शशास धरणीं ततः सन्तुष्टमानसः ॥

देवीभागवतं चैव पठञ्छृण्वन्निरन्तरम् ॥३०॥

इति श्रीदेवीभागवते महापुराणे द्वादशस्कन्धे त्रयोदशोऽध्यायः ॥ १३ ॥



## अथ चतुर्दशोऽध्यायः

सूत उवाच

अर्धशकोकात्मकं यत्तु देवीवक्त्राब्जनिर्गतम् । श्रीमद्भागवतं नाम वेदसिद्धांतबोधकम् ॥१॥  
 उपदिष्टं विष्णवे यद्वटपत्रनिवासिने । शतकोटिप्रविस्तीर्णं तत्कृतं ब्रह्मणा पुरा ॥२॥  
 तत्सारमेकतः कृत्वा व्यासेन शुकहेतवे । अष्टादशसहस्रं तु द्वादशस्कंधसंयुतम् ॥३॥  
 देवीभागवतं नाम पुराणं प्रथितं पुरा । अद्यापि देवलोके तद्बहुविस्तीर्णमस्ति हि ॥४॥  
 नानेन सदृशं पुण्यं पवित्रं पापनाशनम् । पदे पदेऽश्वमेधस्य फलमाप्नोति मानवः ॥५॥  
 पौराणिकं पूजयित्वा वस्त्राद्याभरणादिभिः । व्यासबुद्ध्या तन्मुखात्तु श्रुत्वैतत्समुपोषितः ॥६॥  
 लिखित्वा निजहस्तेन लेखकेनाथवा मुने । प्रोष्ठपद्यां पौर्णमास्यां हेमसिंहसमन्वितम् ॥७॥  
 दद्यात्पौराणिकायाथ दक्षिणां च पयस्विनीम् । सालंकृतां सवत्सां च कपिलां हेममालिनीम् ॥८॥  
 भोजयेद्ब्राह्मणानन्तेऽप्यध्यायपरिसंमितान् । सुवासिनीस्तावतीञ्च कुमारीवन्दुकैः सह ॥९॥  
 देवीबुद्ध्या पूजयेत्तान्वसनाभरणादिभिः । पायसान्नवरेणापि गंधस्रक्कुसुमादिभिः ॥१०॥  
 पुराणदानेनैतेन भूदानस्य फलं लभेत् । इह लोके सुखी भूत्वाऽप्यन्ते देवीपुरं व्रजेत् ॥११॥  
 नित्यं यः शृणुयाद्भक्त्या देवीभागवतं परम् । न तस्य दुर्लभं किञ्चित्कदाचित्क्वचिदस्ति हि १२॥  
 अपुत्रो लभते पुत्रान्धनार्थी धनमाप्नुयात् । विद्यार्थी प्राप्नुयाद्विद्यां कीर्तिमंडितभूतलः ॥१३॥  
 बंध्या वा काकबंध्या वा मृतबंध्या च यांगना । श्रवणादस्य तद्दोषाश्वितर्ते न संशयः ॥१४॥  
 यद्गोहे पुस्तकं चैतत्पूजितं यदि तिष्ठति । तद्गोहं न त्यजेन्नित्यं रमा चैव सरस्वती ॥१५॥  
 नैक्षते तत्र वेतालडाकिनीराक्षसादयः । ज्वरितं तु नरं स्पृष्ट्वा पठेदेतत्समाहितः ॥१६॥  
 मंडलान्नाशमाप्नोति ज्वरो दाहसमन्वितः । शतावृत्त्याऽस्य पठनात्क्षयरोगो विनश्यति ॥१७॥  
 प्रतिसंध्यं पठेद्यस्तु संध्यां कृत्वा समाहितः । एकैकमस्य चाध्यायं स नरो ज्ञानवान्भवेत् ॥१८॥  
 शकुनांश्चैव वीक्षेत कार्याकार्येषु चैव हि । तत्प्रकारः पुरस्तात्तु कथितोऽस्ति मया मुने ॥१९॥  
 नवरात्रे पठेन्नित्यं शारदीयेऽतिभक्तितः । तस्यांबिका तु संतुष्टा ददतीच्छाधिकं फलम् २०॥  
 वैष्णवैश्चैव शैवैश्च रमोमा प्रीयते सदा । सौरैश्च गाणपत्यैश्च श्वेष्टशक्तेश्च तुष्टये ॥२१॥  
 पठितव्यं प्रयत्नेन नवरात्रचतुष्टये । वैदिकैर्निजगायत्रीप्रीतये नित्यंशो मुने ॥२२॥  
 पठितव्यं प्रयत्नेन विरोधो नात्र कस्यचित् । उपासना तु सर्वेषां शक्तियुक्ताऽस्ति सर्वदा ॥२३॥  
 तच्छक्तेरेव तेषार्थं पठितव्यं सदा द्विजैः । स्त्रीशूद्रो न पठेदेतत्कदापि च विमोहितः ॥२४॥  
 शृणुयाद्विजवक्त्रात् नित्यमेवेति च स्थितिः । किं पुनर्बहुनोक्तेन सारं वक्ष्यामि तत्त्वतः ॥२५॥



वेदसारमिदं पुण्यं पुराणं द्विजसत्तमाः । वेदपाठसमं श्रवणे च तथैव हि ॥२६॥  
 सच्चिदानंदरूपां तां गायत्रीप्रतिपादिताम् । नमामि ह्रींमतीं देवीं धियो यो नः प्रचोदयात् ॥  
 इति सूतवचः श्रुत्वा नैमिषीयास्तपोधनाः । पूजयामासुरत्युच्चैः सूतं पौराणिकोत्तमम् ॥२८॥  
 प्रसन्नहृदयाः सर्वे देवीपादांबुजार्चकाः । निर्वृतिं परमां प्राप्ताः पुत्राण्यस्य प्रभावतः ॥२९॥  
 नमश्चक्रुः पुनः सूतं क्षमाप्य च मुहुर्मुहुः । संसारवारिधेस्तात प्लवोऽस्माकं त्वमेव हि ॥३०॥

इति स मुनिवराणामग्रतः श्रावयित्वा सकलनिगमगुह्यं दीर्घमेतत्पुराणम् ।

नतमथ मुनिसंघं वर्द्धयित्वाऽऽशिषाम्बाचरणकमलभृङ्गो निर्जंगामाथ सूतः ॥३१॥

इति श्रीदेवीभागवते महापुराणेऽष्टादशसाहस्र्यां संहितायां द्वादशस्कन्धे

चतुर्दशोऽध्यायः ॥ १४ ॥

रामषण्णंद( १६३ )संख्यातैः पद्यैर्व्यासिकृतैः शुभैः ।

देवीभागवतस्यास्य द्वादशस्कंध ईरितः ॥ १ ॥

गोण्डामण्डलान्तर्गतसिसईग्रामनिवासिना पाण्डेयोपाख्येन पं० रामदत्तसूनुना  
 साहित्यशास्त्रिणा पं० रामतेजपाण्डेयेन सम्पादितम् ।

श्रीजगदम्बार्पणमस्तु

सम्बत् २०२६

समाप्तोऽयं ग्रन्थः







